

အရှင်အနုရုဒ္ဓါမဟာထေရ် ၏

အဘိဓမ္မတ္ထသင်္ဂဟအဋ္ဌကထာကို
ခက်ဆစ်အဓိပ္ပာယ်စုံလင်စွာတန်ဆာဆင်၍

အရှင်ဇနကာဘိဝံသ

စီရင်အပ်သော

သင်္ဂြိုဟ်ဘာသာဋီကာ

အခြေပြု သင်္ဂြိုဟ်လာပါဠိလျှောက် အဓိပ္ပာယ်နှင့် သရုပ်ကျေပွန်ပြီးပုဂ္ဂိုလ်များလေ့လာရန်
[ဆိုင်ရာစာပြန်ပွဲများ၏ လတ်-ကြီး-ကျော်-အတွက် တာဝန်ခံသည်။]



(နဝမအကြိမ်)

သာသနာ ၂၅၃၈

ကောဇာ ၁၃၅၆

ခရစ် ၁၉၉၅

- စာမူခွင့်ပြုချက်အမှတ် - (၂၂/၉၄) (၈)
- မျက်နှာပုံးခွင့်ပြုချက်အမှတ် - (၂၅/၉၄) (၈)
- ပုံနှိပ်မှတ်တမ်း - ၁၉၉၅ ခုနှစ်၊
(နဝမအကြိမ်)
- ကြီးကြပ်စီစဉ်သူ - မောင်တင်မြင့်
(မဟာဂန္ဓာရုံ-ကပ္ပိယဒါယကာ)
- ထုတ်ဝေသူ - ဦးမောင်မောင် (၀၃၂၇၁)
မဟာဂန္ဓာရုံစာပေ၊ အမရပူရမြို့။
- အတွင်းစာသားပုံနှိပ်သူ - ဒေါ်ခင်သန်းရီ (၀၅၁၄၃)
မြကြွန်းသာကုမ္ပဏီလီမိတက်မိတ္ထီ။
၁၂၈ ဆိပ်ကမ်းသာလမ်း၊
ကျောက်တံတားမြို့နယ်၊ ရန်ကုန်။
- မျက်နှာပုံးပုံနှိပ်သူ - ဦးလှကျော် “ဖိုးဝစ်အေ့ဖ်ဆက်” (၀၅၂၄၈)
၁၉/၁၅၅ လမ်း၊ တာမွေမြို့နယ်၊ ရန်ကုန်။
- အတွင်းစာမျက်နှာမွမ်းမံ - ကိုနိုင်ဝင်း (မြစုမွန်ကွန်ပျူတာ)
ကွန်ပျူတာစာစီ - မြစုမွန်ကွန်ပျူတာစာစီ
၁၃၃(ယာ) ၃၄ လမ်း (လယ်)
ကျောက်တံတားမြို့နယ်၊ ရန်ကုန်။
ဖုန်း-၈၃၉၅၂
- စောင်ရေ - ၅၀၀၀
- တန်ဖိုး - ၃၅၀-ကျပ်

ဖြန့်ချိရေး

မဟာဂန္ဓာရုံကျောင်းတိုက်ဧရိယာဝင်း၊ အမရပူရမြို့နယ်၊ မန္တလေးတိုင်း၊ အခန်း ၅၊ တိုက် ၂၊ ဆရာဝန်များရိပ်သာ၊ ရန်ကုန်ပြည်သူ့ဆေးရုံကြီးဝင်း၊ လသာမြို့နယ်၊ ရန်ကုန်မြို့။ အိမ်ဖုန်း ၀၁-၂၄၁၉၁

အရှင်နေကာဘိဝံသ၏ ဘဝသံသရာဖြစ်စဉ်အကျဉ်း

- ၁။ အရှင်နေကာဘိဝံသဆရာတော်လောင်းသူငယ်ကို စစ်-ကိုင်းတိုင်း ရွှေဘိုခရိုင် ဝက်လက်မြို့နယ် သရိုင်ရွာ ဦးဇောတီ-ဒေါ်အုန်းလှိုင်တို့မှ ၁၂၆၁-ခုနှစ် တပို့တွဲလပြည့်ကျော် (၁၄)ရက် (၁၉၀၀-ပြည့်၊ ဖေဖော်ဝါရီ ၂၇-ရက်) အင်္ဂါနေ့တွင် ဖွားမြင်သည်။
- ၂။ ၁၂၆၆-ခုနှစ်၌ ပဌမအကြိမ် ရှင်သာမဏေ ပြုတော်မူသည်။
- ၃။ ၁၂၇၅-ခုနှစ်၌ ဒုတိယအကြိမ် ရှင်သာမဏေပြုတော်မူသည်။
- ၄။ ၁၂၇၉-ခုနှစ်၊ သက်တော် ၁၈-နှစ်အရွယ်တွင် ပဌမကြီးတန်း စာမေးပွဲကို အောင်တော်မူသည်။
- ၅။ ၁၂၈၀-ပြည့်နှစ် တပေါင်းလပြည့်နေ့၌ ပဌမအကြိမ် ရဟန်းအဖြစ် ခံယူတော်မူသည်။
- ၆။ ၁၂၈၁-ခုနှစ်၊ နယုန်လပြည့်နေ့၌ ဒုတိယအကြိမ်၊ ၁၂၈၁-ခုနှစ်၊ တပေါင်းလပြည့်နေ့၌ တတိယအကြိမ် ရဟန်းအဖြစ် ခံယူတော်မူသည်။
- ၇။ ၁၂၈၇-ခုနှစ်၌ “ပဌမကျော်” အောင်မြင်တော်မူသည်။
- ၈။ ၁၂၈၉-ခုနှစ်၌ “သကျသီဟ စာမေးပွဲ ‘ခေါ်’ ပရိယတ္တိသာသနဟိတ ဓမ္မာစရိယ” ဘွဲ့ ရရှိအောင်မြင်တော်မူသည်။
- ၉။ ၁၃၀၃-ခု၊ ဝါဆိုဦး(၁၉၄၁-၄၂) ဂျပန်စစ်တပ်များ မြန်မာပြည်သို့ ဝင်ရောက်သိမ်းပိုက်မည့်နှစ်တွင် ယခုလက်ရှိ အမရပူရမဟာဂန္ဓာရုံကျောင်းတိုက်နေရာသို့ ပြောင်းရွှေ့သီတင်းသုံးတော်မူသည်။ ပြောင်းရွှေ့လာခဲ့စဉ်က သံဃာတော် ငါးပါးမျှသာရှိ၍ ပျံလွန်တော်မူချိန်တွင် သံဃာတော် ငါးရာကျော်မျှ သီတင်းသုံးလျက်ရှိသည်။
- ၁၀။ (လွတ်လပ်ရေးရရှိပြီးနောက်) ၁၃၁၂-ခုနှစ်၊ ပြည်ထောင်စုမြန်မာနိုင်ငံတော် အစိုးရ၏ (ရေးဦးစွာ) “အဂ္ဂမဟာပဏ္ဍိတ” ဘွဲ့တံဆိပ် ဆက်ကပ်ခြင်းကို ခံယူရသည်။

[က] အရှင်ဇနကာဘိဝံသ၏ ဘဝသံသရာဖြစ်စဉ်အကျဉ်း

၁၁။ ၎င်းနှစ်မှာပင် နိုင်ငံတော်စာသင်ကျောင်းများ၌ သင်ကြားရန် မူလတန်း ဗုဒ္ဓဘာသာ လက်စွဲခေါ် သင်ခန်းစာများကို ရေးသားခဲ့သည်။

၁၂။ ၁၃၁၅-ခုနှစ်၌ (က) ဆဋ္ဌသံဂီတိ ဩဝါဒါစရိယ သံဃနာယက၊

(ခ) ဆဋ္ဌသံဂီတိ ဘာရနိတ္ထာရက၊

(ဂ) ဆဋ္ဌသံဂီတိ ပါဠိပဋိပသောကေ၊

(ဃ) ဆဋ္ဌသံဂီတိ ဩသာနသောဓေယျပတ္တပါဌက အဖြစ် တင်မြောက်တော်မူခြင်းကို ခံယူရသည်။

၁၃။ ၁၃၃၇-ခုနှစ်၊ ပဲခူးမြို့၌ ကျင်းပအပ်သော ဂိုဏ်းလုံးကျွတ် အစည်းအဝေးကြီးက ရွှေကျင်ဂိုဏ်းကြီး၏ ဥပဉ္စက္ကဋ္ဌ (ဒုတိယသာသနာပိုင်)အဖြစ် တင်မြောက်ခြင်းကို ခံယူတော်မူသည်။

၁၄။ ၁၂၉၁-ခု၊ သက်တော် (၃၀)မှစ၍ ကျမ်းစာများကို စတင်ပြုစုတော်မူခဲ့ရာ ၁၂၉၃-ခုနှစ်တွင် ပဌမဦးဆုံး ကျမ်းစာကို ရေးသားပြီးစီးတော်မူ၍ ၁၃၃၈-ခု၊ တန်ဆောင်မုန်းလတွင် “နောက်ဆုံးဆယ်လ မြတ်ဗုဒ္ဓ” ကျမ်းစာကို ရေးသားပြီးလျှင် “တစ်ဘဝသံသရာ” အမည်ဖြင့် ထေရုပ္ပတ္တိကို ကိုယ်တိုင် ရေးတော်မူခဲ့သည်။ ပဉ္စမကရုဏဘာသာဋီကာနှင့် မူလဋီကာနိဿယ ပါဠိတော်နိဿယများကို ၁၃၃၆-ခု၊ တန်ဆောင်မုန်းလဆန်း ၅-ရက် (၁၈-၁၁-၇၄)နင်္ဂါလနေ့ ၁-နာရီအချိန် စတင်ပို့ချရေးသား၍ ၁၃၃၉-ခု၊ ဝါခေါင်လဆန်း ၁၂-ရက်နေ့မှာ ပြီးဆုံးခဲ့ပါသည်။ သုတ်မဟာဝါဘာသာဋီကာကို ၁၃၃၇-ခု၊ ဝါဆိုလပြည့်ကျော် ၂-ရက် ကြာသပတေးနေ့ (၂၄-၇-၇၅) စတင်ပို့ချရေးသား၍ ၁၃၃၉-ခု၊ နတ်တော်လဆန်း ၁၃-ရက် (၂၃-၁၂-၇၇) သောကြာနေ့ ပျံလွန်တော်မူမီ ၅-ရက်အလိုတွင် ပြီးတော်မူခဲ့ပါသည်။ ပါထေယျဘာသာဋီကာကိုပင် တစ်ရက်မျှသာ ရေးသားပို့ချခဲ့ပါသေးသည်။

၁၅။ ၁၃၃၉-ခုနှစ်၊ သက်တော် (၇၈)နှစ်အရောက် နတ်တော်လပြည့်ကျော် ၂-ရက် (၁၉၇၇-ခု၊ ဒီဇင်ဘာ ၂၇-ရက်) အင်္ဂါနေ့ညနေ(၄) နာရီ မိနစ် (၃၀)တွင် တစ်ဘဝအတွက် ငြိမ်းတော်မူပါသည်။

နိဒါန်း အချို့

ဇာနိတဗွဲ ပဇာနာတိ၊ ဒေသိတဗွဲပိ အာသယံ။

ဒေသကော ယေန ဉာဏေန၊ ဒေသေတု တဿ တေဿော။

ဒေသကော-နည်းမှန်လမ်းကျ၊ ဟောညွှန်ပြသည့်၊ ဒေသကထွတ်တင်၊ ဘုရားရှင်သည်။ ယေန ဉာဏေန- အပေါင်းဂုဏ်အင်၊ ကြောင်းစုံလင်မှ၊ အကြင်ဖြစ်ပေါ်၊ သဗ္ဗညုတာဉာဏ်တော်ဖြင့်၊ ဇာနိတဗွဲ-သိဖွယ်အများ၊ ဧညယုဓမ် တရားကို၊ ပဇာနာတိ-သိမ်းကျုံးကုန်စင်၊ သိမြင်တော်မူနိုင်ပေ၏။ ဒေသိတဗွဲပိ-ဟောပြစဖွယ်၊ သွယ်သွယ်များဖြင့်၊ တရားဆင်နည်းကိုလည်း၊ ပဇာနာတိ-တရားတဖုံ၊ နည်းမျိုးစုံအောင်၊ အကုန်ဆင်ပြင်၊ သိမြင်တော်မူနိုင်ပေ၏။ အာသယံ-သိန်းသန်းကုဋေ၊ များဝေနေ၏၊ ထွေထွေဆန္ဒ၊ အဇ္ဈာသယကိုလည်း၊ ပဇာနာတိ-ဣန္ဒြေနှုတ်၊ ခွဲဝေချင့်၍၊ အသင့်ပိုင်ပိုင်၊ သိမြင်တော်မူနိုင်ပေ၏။ တဿ ဉာဏဿ-ပါရမီအပေါင်း၊ ဆင့်ဆင့်လောင်းသဖြင့်၊ အကောင်းဆုံးဖြစ်ပေါ်၊ ထိုသဗ္ဗညုတာဉာဏ်တော်၏။ တေဿော-အစွမ်းသုံးဘော်၊ တန်ခိုးတော်ဖြင့်၊ ဒေသေတု-ကျမ်းဂန်အတွက်၊ လမ်းမှန်ထွက်အောင်၊ နှစ်သက်ဖွယ်ရာ၊ ညွှန်ပြတော်မူပါစေသတည်း။

သဗ္ဗညုတာဉာဏ်တော်။ ။ပါရမီသုံးဆယ် စွန့်ဖွယ်ငါးဖြာ စရိယာ သုံးရပ်တို့ကို မပြတ်ဆင့်ဆင့် ဖြည့်ကျင့်တော်မူပြီးမှ ဗုဒ္ဓစင်စစ် ဖြစ်တော်မူသော မြတ်ဘုရား၏ သဗ္ဗညုတာဉာဏ်တော်သည် ဧညယုတရားအားလုံးကို သိမ်းကျုံးကုန်စင် သိမြင်တော်မူနိုင်ခြင်းဟူသော အစွမ်း၊ ထိုဧညယုဓမ်တရား အများအပြားတွင်လည်း တရားတစ်မျိုးတစ်မျိုး၌ ဟောပြထိုက်သော အခြင်းအရာ အဖြာဖြာသော တရားဆင်နည်းကို နည်းအဖုံဖုံ အစုံအလင် သိမြင်တော်မူနိုင်ခြင်းဟူသော အစွမ်း၊ ဝေနေယျသတ္တာတို့၏ အဇ္ဈာသယ စိတ် အကြိုက်ကို နှိုက်နှိုက်ချွတ်ချွတ် သိမြင်တော်မူနိုင်ခြင်းဟူသောအစွမ်း ဤအစွမ်း ၃ ပါး နှင့် ပြည့်စုံတော်မူရကား ဝေနေယျတို့၏ အဇ္ဈာသယကို ဆင်ခြင်တော်မူကာ သင့်တော်ရာ တရားကိုသင့်လျော်သော နည်းလမ်းဖြင့် သင့်တင့်အောင် ဆင်ပြင်၍ ဟောပြတော်မူသောအခါ တစ်ယောက်နှစ်ယောက်ကိုမဆိုထားဘိ သိန်းသန်းကုဋေ အသင်္ချေသော ပရိသတ်များပင် တထိုင်တည်းဖြင့် အပြီးတိုင်အောင် နိဗ္ဗာန်ပေါက် သိရှိကြရပေသည်။ ထို့ကြောင့် ဘုရားရှင်၏ သဗ္ဗညုတာဉာဏ်တော်သည် ကမ္ဘာသူ ကမ္ဘာသားတို့အပေါ်မှာ လွန်စွာ အကျိုးများသော ဉာဏ်တော်ကြီး ဖြစ်ပါပေသတည်း။

အတုကလေးမျှ ရပါရလို့။ ။ပါရမီအကျိုးရကို ပဌမမြော်မြင်၍ ဘုရားရှင်၏ တာဝန်တော်လက်စကို ဆက်လက်ရွက်ဆောင်ရသော ကျမ်းပြုစာချ မွေကထိကအပေါင်း

သာဝက သူတော်ကောင်းတို့မှာလည်း ထိုသဗ္ဗညုတာဉာဏ်တော်၏ အစွမ်း ၃ ပါးကို အတုယူကာ ရေးသားပို့ချဟောပြောမည့်ကျမ်းစာတို့၌ စွမ်းအားရှိသမျှ လေ့လာပြီး ဖြစ်ခြင်း၊ ထိုကျမ်းစာတို့၌ ဆင်နည်း ပြင်နည်းအသီးသီးကို နည်းအဖုံဖုံ အတော်စုံအောင် စဉ်းစားပြီး ဖြစ်ခြင်း၊ ကြည့်ရှုနာယူမည့် ပုဂ္ဂိုလ်များ၏ အဇ္ဈာသယ စိတ်အကြိုက်ကို အလိုက်သိခြင်းဟူသော အစွမ်းသတ္တိ ၃ ပါးကို ထိုက်တန်သလောက် ရရှိမှသာ ထို ကျမ်းစာ ထိုတရားက အများ၏အကျိုးကို ပွားတိုးစေနိုင်မည်ဖြစ်၍ ဤသင်္ဂြိုဟ်ဘာသာ၌ ဋီကာကို စီစဉ်ခိုက်မှာလည်း သဗ္ဗညုတာ ဉာဏ်တော်စွမ်းကိုကြည့်ညှိရသဖြင့် ထိုဉာဏ် တော်စွမ်းအတုကလေးမျှ ရပါရစေ၊ ရဖို့ရန် ညွှန်ပြတော်မူပါစေလို။

ကျယ်ဝန်းသော အဘိဓမ္မာ။ ။ထိုအစွမ်း ၃ ပါးနှင့် ပြည့်စုံတော်မူသော သဗ္ဗညုတာဉာဏ်တော်၏ ကျက်စားရာ အဘိဓမ္မာ ဒေသနာတော်သည် လွန်စွာကျယ်ဝန်း ၏။ ယခုကာလ ဆွမ်းတရားဟောသကဲ့သို့ တစ်ထိုင်တည်း တစ်ခဏမျှ ဘုရား ရွှေနှုတ် တော်ဖြင့် ထုတ်ဖော်ဟောပြောအပ်သော တရားတော်သည်ပင်ဒီဃနိကာယ် မဇ္ဈိမနိကာယ် ကြီးတို့အလား ရှည်လျားတော်မူ၏။ တာဝတိံသာနတ်ပြည်၌ ဝါတွင်း ၃ လပတ်လုံး ဟောပြောတော်မူအပ်သော ဒေသနာတော်မှာ မည်မျှ ကျယ်ဝန်းဖွယ်ရှိသည်-ဟု ခန့်မှန်း ချက် ဂဏန်းကို ကုန်ခန်းစေလေတော့သည်။ ယခုအခါ သင်ယူပို့ချအပ်သော အဘိဓမ္မာ သည် ဘုရားရှင်က အရှင်သာရိပုတြာအား ဟောပြော၍ အရှင်သာရိပုတြာကတစ်ဆင့် လင်းနီဘဝ၌ အဘိဓမ္မာအထုံရခဲ့ကြသော တပည့် ရဟန်း ၅၀၀ အား မကျဉ်းမကျယ် စီစဉ်ပို့ချအပ်သော ဒေသနာတော်ပေတည်း။ ထိုဒေသနာတော်သည်ပင် အဘိဓမ္မာ၌ အခြေမရသူတို့အတွက် မဟာသမုဒ္ဒြာဝယ် ယုန်သူငယ်မထောက်နိုင်သကဲ့သို့ ရှိရလေ သည်။

အဘိဓမ္မတ္ထ သင်္ဂဟ။ ။ထိုကဲ့သို့ အဘိဓမ္မာ ဒေသနာတော်၏ ကျယ်ဝန်းပုံနှင့် တကွ အခြေပါဒ် မရသေးသူတို့ ထောက်တည်ရာ မရနိုင်ကြပုံကို အလုံးစုံ မြော်မြင်တော် မူသော အရှင် အနုရုဒ္ဓါသည် အဘိဓမ္မာဒေသနာတော်၏ လိုရင်းအချက် အနက် အဓိပ္ပာယ်ကို အကျဉ်းချုပ်အားဖြင့် သိနှင့်ဖို့ရန် ရည်သန်တော်မူပြီးလျှင် အဘိဓမ္မတ္ထ သင်္ဂဟဟူသော အဋ္ဌကထာငယ် တစ်ကျမ်းကို ကြီးပမ်းစီရင်တော်မူခဲ့ပေပြီ။ ထိုအဘိဓမ္မတ္ထ သင်္ဂြိုဟ်ကျမ်းကား စာသွား စာလာ လွန်စွာညက်ညောသည့်အပြင် အဘိဓမ္မာ ဒေသနာ တော်ကို အကျဉ်းချုပ် ငုံ့မိသဖြင့် အလင်္ကာကျမ်းအလို သြဇာဂုဏ်ရှိ၍ အဆီအနှစ် ပြည့်သောကျမ်းဟု ဆိုထိုက်ပါပေသည်။ ထို့ကြောင့်ပင် အဘိဓမ္မာ လေ့လာသူတိုင်းက ဝိုင်းဝန်း၍ လက်ခံကြရကား မြန်မာယိုးဒယား သီဟိုဠ် အင်္ဂလိပ် အက္ခရာများဖြင့် အမျိုးမျိုး ဆင်ပြင်ကာ ကမ္ဘာကို လှည့်လည်နိုင်ခဲ့ပေသည်။

ကျမ်းဆရာ ကာလ။ ။ ထိုကဲ့သို့ ကမ္ဘာက လက်ခံနိုင်လောက်အောင် စီမံတော် မူစွမ်းသော ကျမ်းပြုဆရာ အရှင်အနုရုဒ္ဓါကား နောင်ခေတ်နောင်ခါသာသနာ အရှိန်သေး၍ မှိန်မှေးမှ ထွက်ပေါ်လာသည် မဟုတ်ပါ။ သာသနာသက္ကရာဇ် ၉၀၀ ကျော်-အဓိပတိ ပုဂ္ဂိုလ်တို့ ထွက်ပေါ်တုန်းအခါကပင် ပါဝင်ထင်ရှားခဲ့သော ဆရာတော် တစ်ပါးပေ တည်း။ ရှင်းပြဦးအံ့-အရှင်ဗုဒ္ဓဒတ္တသည်ဗုဒ္ဓဝံသအဋ္ဌကထာ-ဝိနယဝိနိစ္ဆယ-အဘိဓမ္မာ ဝတာရ အဋ္ဌကထာတို့ကို စီရင်၍ အရှင်အနုရုဒ္ဓါက ပရမတ္ထ ဝိနိစ္ဆယ-နာမရူပပရိစ္ဆေဒ- အဘိဓမ္မတ္ထသင်္ဂဟ အဋ္ဌကထာတို့ကို စီရင်သည်။ [အဘိဓမ္မ ဂဏ္ဍိပဒကိုလည်း စီရင် သည်ဟု ယူကြသေး၏။] ထို ၂ ပါးကား ဆရာတူတပည့်ဖြစ်သတတ်၊-အခါတစ်ပါး မိမိတပည့် ၂ ပါး၏ ကျမ်းစာများကို ရှုစားတော်မူရသော ဆရာတော်သည် “ဗုဒ္ဓဒတ္တ၏ ကျမ်းစာသည် ရွှေ ငွေ စသော ရတနာများကို အပြည့်ထည့်သွင်း၍ လုံခြုံစွာပိတ်ထား အပ်သော ရတနာတိုက်နှင့်တူ၏။ အနုရုဒ္ဓါ၏ ကျမ်းစာကား ရတနာများကိုအပြည့် သွင်း၍ ဖွင့်ထားအပ်သော ရတနာတိုက်နှင့် တူသည်” ဟု မိန့်တော်မူသတတ်။ အရှင် ဗုဒ္ဓဒတ္တကား အရှင်မဟာဗုဒ္ဓဃောသနှင့် တစ်ကာလတည်း ထွန်းကားသော ပုဂ္ဂိုလ်ဟု အများပင်ယူဆကြသည်။ သို့ဖြစ်၍ အရှင်မဟာဗုဒ္ဓဃောသတို့ ထွန်းကားရာ အချိန်အခါ မှာပင် အရှင်အနုရုဒ္ဓါလည်း ကာလတူဖြစ်စေ၊ အနည်းငယ် နှောင်းသောအခါ၌ ဖြစ်စေ ထွန်းကားခဲ့သော ပုဂ္ဂိုလ်တစ်ပါးပေတည်းဟု မှတ်ယူသင့်ပေသည်။

ကျမ်းဆရာဒေသ။ ။ “သေဋ္ဌေ ကဿိဝရေ ရဋ္ဌေ၊ ကာဝီရ နဂရေ ဝရေ၊ ကုလေ သဗ္ဗာတဘူတေန၊ ဗဟုသုတေန ဉာဏိနာ” ဟူသော ပရမတ္ထဝိနိစ္ဆယ နိဂုံးဂါထာအရ အရှင် အနုရုဒ္ဓါသည် ကဿိဝိုင်း ကာဝီရမြို့တွင် ဖွားမြင်သောပုဂ္ဂိုလ်တည်းဟုသိသာပြီ။ ထိုကဿိဝိုင်းကား ဣန္ဒိယတောင်ပိုင်း မဒရဋ်နယ်၌တည်ရှိ၏။ ထိုအရပ်သည် ထိုစဉ် အခါက ဗုဒ္ဓသာသနာများစွာ ထွန်းကားရာအရပ် ဖြစ်ဟန်တူ၏။ ဗုဒ္ဓဘာသာ အဆောက် အအုံများ ယခုတိုင်ပင် တွေ့ရှိနိုင်သေးသည်သာမက၊ အရှင်မဟာဗုဒ္ဓဃောသသည် ပင် ထိုဒေသ၌ သီတင်းသုံးတော်မူဖူးကြောင်းလည်း--

“အာယာစိတော သုမတိနာ၊ ဘဒ္ဒန္တဇောတိပါလေန။

ကဿိပုရာဒီသု မယာ၊ ပုဗ္ဗေ သဒ္ဓိံ ဝသန္တေန”

ဟူသော အင်္ဂုတ္တရ ဋ္ဌကထာ နိဂုံးဂါထာဖြင့် ထင်ရှားပေသည်။ ဤ ဣန္ဒိယ တောင်ပိုင်း၌ ဗုဒ္ဓသာသနာ ထွန်းကားခိုက် ဖြစ်ပါသော်လည်း ဗုဒ္ဓဘာသာဝင်မဟုတ် သော မင်းတို့၏ အုပ်စိုးခြင်းက များနေသောကြောင့်လည်းကောင်း၊ သီဟိုဠ်ကျွန်း၌ ဗုဒ္ဓဘာသာဝင်မင်းတို့ သာသနာကိုချီးမြှောက်လျက် ရှိခြင်းကြောင့်လည်းကောင်း ဣန္ဒိယ တောင်ပိုင်းအစွန်းနှင့် သီဟိုဠ်ကျွန်းမြောက်အစွန်းမှာ လွန်စွာနီးကပ်လျက်ရှိသောကြောင့်

လည်းကောင်း၊ ဣန္ဒြိယတောင်ပိုင်းသားဖြစ်ကြသော ကျမ်းတတ်ပုဂ္ဂိုလ်တို့သည် သီဟိုဠ် ကျွန်းသို့ ကြွရောက်၍ သာသနာတော်ကို ချီးမြှောက်တော်မူကြရာဝယ် အရှင် အနုရုဒ္ဓါလည်း အဝင်အပါဖြစ်၍ ဤ အဘိဓမ္မတ္ထသင်္ဂဟ အဋ္ဌကထာကို စီရင်ချိန်အခါမှာ အနုရာဇမြို့ တွင် (ယခု-ဟလာဝတဒီစကြိုတ်တွင်)ပါဝင်သော မူလသောမကျောင်းတိုက်၌ သီတင်း သုံးတော်မူခိုက်ဖြစ်လေသည်။ [ထိုမူလသောမ ကျောင်းတိုက်ကား ယခုအခါ၌ ကျောင်းတိုက် မဟုတ်တော့ဘဲ “မုန်နေစံသရမ်” မည်သောနတ်ကွန်းအဖြစ်ဖြင့် တည်ရှိသတတ်။]

မူလသောမအမည်။ ။အရှင် အနုရုဒ္ဓါ၏ ကျောင်းတိုက်နာမည်ကို မူလသောမ ဟုလည်းကောင်း၊ တုမူလသောမဟုလည်းကောင်း အမျိုးမျိုးမှတ်ယူကြ၏။ ထိုသို့ ကွဲပြားခြင်း၏ အရင်းကား “ပုညေနာ-နေန တု မူလသောမ” ဟူသော နိဂုံးဂါထာပင်တည်း။ ထို ၂ မျိုးတွင် “တုမူလသောမ” ဟု ယူဆသူတို့က တုမူလသဒ္ဓါသည် မဟာ၏ပရိယာယ် အကြီးအကျယ်ဟူသော အနက်ဟောဖြစ်၍ “တုမူလသောမ=ကြီးကျယ်သော သောမ တိုက်” ဟု ဆိုလိုသတတ်၊ သို့သော်သက္ကတအဘိဓာန်၌ “တုမူလ” ဟု မရှိ၊ “ကုမုလ” ဟုသာ ရှိ၏။ ထိုတုမူလသဒ္ဓါသည် မဟာ၏ပရိယာယ်မဟုတ် “ဗျာကုလ=နောက်ရှက်ရှုပ်ထွေး” ဟူသော အနက်ဟောဟုလာ၏။ “အထေတ္ထ ဝတ္တတိသဒ္ဓေါ၊ တုမုလော ဘောရဝေါမဟာ” ဟူသော ဝေဿန္တ ရာဇာတ်၌လည်း တုမူလသဒ္ဓါအပြင် မဟာဟုလည်း တိုက်ရိုက်ပါရှိလေ ရကား ထိုတုမူလသဒ္ဓါသည် မဟာ၏ ပရိယာယ်မဟုတ်နိုင်ကြောင်း ကောင်းကောင်း ကြီး ထင်ရှားပြီ။ အရှင်အနုရုဒ္ဓါ၏ ဂါထာများ၌ “ဈာနမေကက-မန္တေ တု၊ ဆဓာနာမံ တု နာမဿ” စသည်ဖြင့် တုနိပါတ်ကို ဝါစာသိလိဋ္ဌအရာ၌ သုံးစွဲလေ့ရှိရကား ဤ “ပုညေနာနေန တု မူလ သောမ” ပါ၌၌ တု နိပါတ်ကိုလည်း ထိုဝါစာသိလိဋ္ဌအတွက် သုံးစွဲခြင်းသာဖြစ်ရာသောကြောင့်လည်းကောင်း၊ သီဟိုဠ်ကျွန်းက အကြောင်းအရာများ ကို စာပေလိုက်စားသော ထိုကျွန်းပုဂ္ဂိုလ်များအတွက်သာ သိဖွယ်ရှိ၍ ပရမတ္ထဝိနိစ္ဆယ သီဟဋ္ဌနိဒါန်း၌ မူလသောမဟု ညွှန်ပြသောကြောင့်လည်းကောင်း၊ မူလသောမ အမည် သာလျှင် အတည်ဖြစ်သင့်တော့သည်။

မှတ်ချက်။ ။မူလသောမအမည်ရခြင်း၏ အကြောင်းကိုကားမညွှန်ပြကြချေ။ အရင်းမူလ အစဖြစ်သော သောမကျောင်းတိုက်ဟု ဆိုသင့်၏။ အချို့က “မူလအမတ် လှူဒါန်းအပ်သော ကျောင်း၊ သောမဒေဝီ လှူဒါန်းအပ်သော ကျောင်းဟု ၂ ကျောင်း ရှိသဖြင့် မူလသောမအမည်ရသည်” ဟု ဆိုကြ၏။ သို့သော် ထိုတိုက်၌ ၂ ကျောင်းသာ မက ကျောင်းပရိဝဏ်ပေါင်း ခြောက်ဆယ် ကြီးကျယ်စည်ကားသည်ဟု အဆိုရှိရကား ထိုအချို့စကားလည်း အခြေအမြစ် မရှိချေ။

ရှေးဇိကာများ။ ။ထိုသို့ အလွန်ရှေးကျ၍ ထက်မြက်သော ပုဂ္ဂိုလ်တစ်ပါး စီရင်ထားအပ်သော အဘိဓမ္မတ္ထသင်္ဂဟ အဋ္ဌကထာကို ပါဠိဘာသာဇိကာ အစောင်စောင်တို့ သင့်တင့်အောင် ဖွင့်ပြီးဖြစ်သော်လည်း ပါဠိအဋ္ဌကထာကို ပိုင်နိုင်စွာ မလေ့လာရသေးသော မြန်မာတိုင်းရင်းဖွားတို့အတွက်မှာ ထို မာဂဇိကာတို့၌ အနက်ထင်ဖို့ရာ လွန်စွာ ဂရုစိုက်နေကြရသဖြင့် သဘာဝအဓိပ္ပာယ် လည်ပတ်ဖို့အရေး၌ နှောင့်နှေး ကြန့်ကြာလျက် ရှိကြလေသည်။ မြန်မာဘာသာဖြင့် စီစဉ်အပ်သော အဓိပ္ပာယ်အကောက် ကျမ်းများလည်း ရှိကြပါပေသည်။ ထိုကျမ်းတို့ကား ကျမ်းရင်းစာသားများကို အစဉ်အတိုင်း မဖွင့်ပြဘဲ စပ်မိစပ်ရာ ဗဟုသုတမှတ်စုများကိုသာ လေးလေးစားစား ရေးထားသဖြင့် ကျမ်းရင်း စာသားများကို လက်ကိုင်ပြု၍ ကြည့်ရှုပို့ချလေ့လာကြရသော ပုဂ္ဂိုလ်များအတွက်မှာမူ “ဆေးအတွက် ဝန်တက်” သလို ဖြစ်တော့သည်။

ရှေးစနစ်နှင့် ခေတ်သစ်။ ။ထို့ပြင်- မြန်မာအဓိပ္ပာယ်ရေး အကောက်တို့၌ ခက်ဆစ်အဓိပ္ပာယ်နှင့် သရုပ်အကောက်များကို တစ်ကျမ်းတည်း ရောနှောကာထားသဖြင့် ရှေးခေတ်ကို ရှေးစနစ်အတိုင်း ဆိုသော် “စုံပါပေသည်” ဟု ချီးမွမ်းဖွယ်ဖြစ်သော်လည်း ယခုခေတ်သစ်မှာ အဆင့်အတန်းခွဲ၍ သင်ပြမှ စည်းကမ်းကျသည်ဟု အယူရှိကြသော ခေတ်ဖြစ်ရကား ထိုရှေးစနစ်အတိုင်းစီစဉ်အပ်သော ကျမ်းစာများ၌ မူလ အခြေပြုသူတို့နှင့် သာ သင့်တော်သော သရုပ်ခွဲတို့က အခြေရပြီး ပုဂ္ဂိုလ်တို့ကို ရှေ့ခင်လွှဲစေပြီးလျှင် ခက်ဆစ်အဓိပ္ပာယ်များက အခြေမရသေးသူတို့ ဉာဏ်ကို တွန်းကန်ဖိနှိပ်ထားသကဲ့သို့ ရှိသောကြောင့် ရှေးစနစ်အရ စီစဉ်ထားအပ်သော ကျမ်းစာများကို ရှုစားလေ့လာသူတို့ မှာ လေယာဉ်ပျံ မိုတိုကားအကြား၌ လှည်းကြမ်းကြီးကို စီးသွားသူများကဲ့သို့ များစွာ နှောင့်နှေးကြတော့မည်ဟု ထင်မြင်မိပေသည်။

ဘာသာဇိကာ။ ။ထိုကဲ့သို့ ထင်မိသည့်အားလျော်စွာ အခြေပြုသူတို့နှင့် လျော်ကန်အောင် စီမံအပ်ပြီးသော အခြေပြုသင်္ဂြိုဟ်ကို လေ့လာကြပြီးနောက် တစ်ဆင့်တက်၍ ခက်ဆစ်အဓိပ္ပာယ်ကို သီးခြားရှုစားကြဖို့ရာ မာဂဇိကာများ ဖွင့်သကဲ့သို့ တိုင်းရင်းသား ဘာသာဖြင့် ဖွင့်ပြရာ “သင်္ဂြိုဟ် ဘာသာဇိကာ” ဟူသော အမည်ဖြင့် မြန်မာဘာသာ ဇိကာသစ်တစ်ကျမ်းကို ကြီးပမ်းရပါသည်။ ဤဇိကာသစ်ကို စီစဉ်ရာဝယ် မာဂဇိကာ တို့မှ မြန်မာဘာသာ ကူးပြောင်းခြင်းမျှဖြစ်သော ပြီးစလွယ် စီစဉ်ခြင်းမျိုး မဟုတ်ဘဲ အထူးအားထုတ်၍ စီစဉ်ထားကြောင်းမှာ ထိုထို အခင်းလား အဓိပ္ပာယ်များဖြင့် ထင်ရှားပါလိမ့်မည်။

* မှာထားချက်။ ။ဤသင်္ဂြိုဟ်ဘာသာ ဇိကာ၌ အလွန်ခက်ပုံမရသော သာဓကပါဌ် များကို အနက်ပေးမည်မဟုတ်ပါ။ သာဓကဟူသည် ယုတ္တိယုတ္တရာရှိရုံမျှဖြင့် အားမရနိုင်

သော ပညာရှိများအတွက် ထုတ်ပြရသော သက်သေများတည်း၊ ထို့ကြောင့် သာဓက ကိုအနက်မပေးသော်လည်း ထိုပညာရှိများအတွက် ဝန်လေးဖွယ်မရှိပါ။ တချို့အရာ၌ကား သာဓကပါဌ်ကိုပင် မပြတော့ဘဲ စိစစ်လေ့ရှိသော ပညာရှိများကျေနပ်ဖို့ရန် သက်ဆိုင်ရာ ကျမ်းကိုသာ ညွှန်ပြ၍ဂန္ထဂရုကို ရှောင်ရှားလျက် စာသားကျဉ်းကျဉ်းနှင့် လိုရင်းထိမိ နိုင်ရန် ကြိုးစားသော သတိဖြင့် စိမ့်ရပါသည်။

တိုက်တွန်းခြင်း။ ။ထိုမျှလောက်သတိထားပါသော်လည်း ပုထုဇဉ်တို့၏ ဉာဏ် အားသည် အမှားကိုရှောင်နိုင်လောက်အောင် အစွမ်းမရှိနိုင်ပါ။ ရှေးပညာရှိကြီးများ၏ ကျမ်းစာများကိုကြည့်လျှင် ဤကဲ့သို့ ပမာဒလေခ(အမှတ်တမဲ့ ရေးမိရာဌာန)တွေ့နိုင် ပါသည်။ ထို့ကြောင့် ထိုကဲ့သို့သော ပမာဒလေခဌာနများဝယ် မိမိကျမ်းစာ(လို သဘော ထား၍ ပြင်ကာဆင်ကာ ရှုစားနိုင်ကြပါရန် တောင်းပန်တိုက်တွန်းပါသည်။ တိုက်တွန်းသင့် ပါ၏။ ဤလောက၌ မသမာသူအများလူတို့သည် သူတစ်ပါးတို့၏ အပြစ်ကိုသာ ရှာကြံ၍ရှုတတ်ကြသော်လည်း လူကြီးလူကောင်းတို့ကား အပြစ်ကို ဖေးမ၍ရှုကြပါသည်။ ဥပမာ-လူတစ်ယောက်ချော်လဲရာ၌ မသူတော်တို့က ဟားတိုက်၍ရယ်ကြသော်လည်း သူတော်သူမြတ်တို့ကား ထူ၍ပေးတတ်ကြသကဲ့သို့ ဖြစ်ပါသည်။ -

ယဒိ ဥတ္တံ အယုတ္တတ္ထံ၊ ပမာဒေန ဘမေန ဝါ၊

ဝစော မယာ ဒယာဝန္တော၊ သန္တော သံသောယေန္တုတံ။

ဧတ္ထ-ဤ ဘာသာဠိကာ၊ အမည်သာသည့်၊ မှီရာသိပ်သည်း၊ နိဿယည်း၌၊ ပမာဒေန-သတိပေါက်င်း၊ မေလျော့ခြင်းကြောင့်သော်လည်းကောင်း၊ ဘမေနဝါ-စိတ် စက် ချောက်ချား၊ လွင့်ပါးခြင်းကြောင့်သော်လည်းကောင်း၊ အယုတ္တံ-ဖောက်ပြန်ချို့ယွင်း၊ ယုတ္တိကင်းသော၊ ယံ ဝစော-အကြင်စကားကို၊ မယာ-ငါသည်၊ ယဒိ ဥတ္တံ-အကယ် ရေးသားဆိုမှားအပ်မိအံ့၊ တံ ဝစော-ထိုသို့ မှားအပ်၊ စကားရပ်ကို၊ ဒယာဝန္တော- ကရုဏာမှု၊ မေတ္တာပြု၍၊ ရှုလေ့ ရှုထ၊ ရှိတော်မူကြကုန်သော၊ သန္တော-အဘိဇ္ဇာကင်း၊ ဣဿာရှင်း၍၊ ဝမ်းတွင်းစိတ်ကောင်း၊ သူတော်အပေါင်းတို့သည်၊ သံသောယေန္တု- မိမိစီရင် ကျမ်းအသွင်သို့၊ ပြင်ဆင်ပြုကာ၊ ရှုနိုင်ကြပါစေသတည်း။

အရှင်ဇနကာဘိဝံသ

မြန်မာသက္ကရာဇ်

၁၂၉၆-ခု၊



မာတိကာ

အထူးမှတ်ဖွယ်အဓိပ္ပာယ်များကိုသာ မာတိကာစဉ်၌ပြထားသည်။

အကြောင်းအရာ

စာမျက်နှာ

အချိန်ဒါန်း မှတ်ဖွယ်

ဂန္ထာရမ္မ ၃ မျိုး	၁
ဝစီပဏာမဂုဏ်ထူး	၂
သာမဉ္ဇ၌ စ၏အနက်	၃
အဘိဝါဒိယပုဒ် အနက်မှန်	၅
အဘိဓမ္မတ္ထအရ၌ ပညတ်ပါယူသင့်ပုံ	၆
ပညတ် ပရမတ် အခွဲနှင့် “နိဗ္ဗတ္တိတ ပရမတ္ထ” အဓိပ္ပာယ်	၈
ပညတ်သိမှုနှင့် ပရမတ်သိမှု	၉
ပရမတ်၏ မဖောက်ပြန်ပုံ	၁၁
ဟိနာဓမ္မာနှင့် ပရမတ္ထတို့ မဆန့်ကျင်ပုံ	၁၂
စိတ္တပုဒ်အဖွင့်နှင့် သညာ ပညာ ဝိညာဏ်တို့ အသိချင်းကွဲပြားပုံ	၁၂
ပရမတ္ထကိုပြသော ပုဒ်၌ ၃ ဝိဂ္ဂဟ ပြုရပုံ	၁၃
လက္ခဏ ရသ ပစ္စုပဋ္ဌာန် ပဒဋ္ဌာန်	၁၄
စေတသိက, ရူပ, နိဗ္ဗာန် ပုဒ်အဖွင့်	၁၇

စိတ်ပိုင်း မှတ်ဖွယ်

အသင်္ခါရိက စသည်၌ အဋ္ဌကထာဝါဒ	၂၈
ဝေဒနာ စသည်ဖြင့်သာ ဝိသေသန ကူမသင့်ပုံ	၃၁
သောမနဿ စသည်ဖြစ်ကြောင်း	၃၂
သောမနဿ ဥပေက္ခာတို့ သတ္တိထူး	၃၆
သိ၍ လွန်ကျူး မသိဘဲလွန်ကျူး အပြစ်ထူး	၃၈
နာမ၏ အနက်	၃၉
မောဟမူဒွေး၌ ဥပေက္ခာသာ ယှဉ်ရပုံ	၄၄
ဥဒ္ဒစ္စသမ္ပယုတ္တိဟု ဆိုရပုံ	၄၅
မောဟမူစိတ်၌ သင်္ခါရ အဆုံးအဖြတ်	၄၇
သမတ္တာနိ၏ ပုဒ်ခွဲ	၅၀
ကမ္မဇရုပ်တို့ ဝိပါကအမည် မရပုံ	၅၂

အကြောင်းအရာ

စာမျက်နှာ

ဟင်္သာတပျို၌ ရယ်ခြင်း ၆ မျိုးနှင့် ဟင်္သာတအရယူဖွယ် ...	၅၆
သောဘန-အသောဘန နာမည် ...	၆၂
ကြိယာစိတ် အမည်ရပုံ ...	၆၇
ကာမသောဘန နိဂုံး၌ သဟေတက ဝိသေသန၏ ပုဒ်စပ် ဥပဒ်စပ်	၆၈
ဉာဏ်အပြားဖြင့် စိတ်ကို မြှောက်သင့်ပုံ ...	၆၉
ဝိတက် စသည်ကိုသာ ဈာန်ဟုခေါ်ရပုံ ...	၇၁
ဈာန်ပုဒ်၏ ဝိဂ္ဂဟ ၂ မျိုးအကျယ် ...	၇၁
မဟဂ္ဂုတ်လောကုတ္တရာ၌ သင်္ခါရ ဝိနိစ္ဆယ ...	၇၄
အာလမ္မနပဘောဒေနှင့် အာရုံ ၂ မျိုးနှင့် ယူသင့်ရာအာရုံ	၈၀
အရူပဈာန်၌ အာရုံမများပုံ ...	၈၁
သမထာနုယောဂဈာန် မဂ္ဂသိဒ္ဓိဈာန် ၂ မျိုး ...	၈၂
ဝိပါကံစိတ်ချင်းကွဲပြားပုံ ...	၈၂
လောကုတ္တရာ၌ ကြိယာစိတ်မရှိပုံ ...	၈၅
ဘူမိအရ ဘုံ ၂ မျိုးရှိပုံ ...	၈၇
လောကုတ္တရာစိတ်၌ ပဌမဈာန် စသည်ကွဲပြားပုံ ...	၉၀
သုက္ခဝိပဿက စသည်တို့ ပဌမဈာန် မဂ်ကိုသာရပုံ ...	၉၀
ပါဒကဈာန်ဝါဒစသည်ရှင်းလင်းချက် ...	၉၁
စေတသိက်ပိုင်းမှတ်ဖွယ်	
စေတောယုတ္တလက္ခဏာ ၄ ပါး ထားရခြင်း ...	၉၇
စေတနာကိုကံဟု ခေါ်ရပုံ ...	၁၀၄
မနသိကာရ ၃မျိုး ...	၁၀၈
ဝိတက်မယှဉ်သောစိတ်များ အာရုံယူနိုင်ပုံ ...	၁၁၀
စေတနာ မနသိကာရ ဝိတက်အထူး ...	၁၁၁
ဒိဋ္ဌိနှင့် မာနတို့ အပြိုင်တူပုံ ...	၁၂၆
ကုက္ကုစ္ဆ၏ ကတာကတ ပဒဋ္ဌာန် ...	၁၃၁
သဒ္ဓါတု [သတိ ဟိရီ ဩတ္တပ္ပတုများ] ...	၁၃၆
ပဿဒ္ဓိ စသည်ကို ၂ ပါးစီ ဟောပုံ ...	၁၄၃
လဟုတာ၏ ပေါ့ပါးလျင်မြန်ပုံ ...	၁၄၅
ဝိရတိအပြားနှင့် အာရုံပြုပုံ ...	၁၅၁
ကရုဏာ မုဒိတာ အတု ...	၁၅၅
ပညာတုနှင့် လက်နက်လုပ်ပညာ ...	၁၅၈

အကြောင်းအရာ

စာမျက်နှာ

သညာ ဝိညာဏ် ပညာတို့အထူး...	၁၅၉
ဒိဋ္ဌိနှင့်မာနတို့ တကွ မယှဉ်နိုင်ပုံ	၁၆၁
မစ္ဆရိယ၏ ဒေါသမှဉ့်သာ ယှဉ်ရပုံ	၁၆၁
မေတ္တာ ဥပေက္ခာ	၁၆၃
ပဉ္စကဇ္ဈာနဝသေန၏ အဓိပ္ပာယ်	၁၆၈
တဒုဘယမိဿကနည်း	၁၇၃
ပကိဏ်းပိုင်း မှတ်ဖွယ်			
ပကိဏ္ဍကသင်္ဂဟခေါ်ပုံ	၁၇၅
ဝေဒနာသင်္ဂဟ အဖွင့်	၁၇၆
ဟေတုသင်္ဂဟ အဖွင့်	၁၈၀
ကိစ္စသင်္ဂဟအဖွင့်	၁၈၁
ကိစ္စနှင့် ဌာန အထူး	၁၈၄
ဌာနအပြား အကျယ်	၁၈၅
ဒွါရသင်္ဂဟအဖွင့်	၁၈၆
စက္ခုမေဝ စက္ခုဒွါရုံ	၁၈၇
မနောဒွါရုံ ပန ဘဝင်္ဂ	၁၈၈
မနောဒွါရုံ အမျိုးမျိုး	၁၈၉
အာရမဏသင်္ဂဟအဖွင့်	၁၉၁
ပစ္စုပ္ပန်စသည် အခွဲ	၁၉၁
ယထာသမ္ဘဝံ အဓိပ္ပာယ်	၁၉၄
ယေဘုယျေန အဓိပ္ပာယ်	၁၉၅
ပုထုဇဉ်သည် အရိယာ၏ သီးခြားစိတ်ကိုမသိ	၁၉၇
သဗ္ဗညုတာ ဉာဏ်တော်၏ ယှဉ်ရာစိတ်	၁၉၈
ဝတ္ထုသင်္ဂဟအဖွင့်	၂၀၁
ဃာနာဒိတ္တယံ နတ္ထိ	၂၀၁
ဟဒယစွဲ မှီမြဲ ခြောက်ဖြာ	၂၀၅
ဓာတ် ၃ ပါးအထူး	၂၀၅
ဝိတိပိုင်းမှတ်ဖွယ်			
ရုပ်အချုပ်နေ့၍ စိတ်အချုပ်မြန်ပုံ	၂၁၃
အာပါတ ဟဂစ္ဆန္တိအဖွင့်	၂၁၃
အာပါတ-ပုဒ် အဆုံးအဖြတ်	၂၁၅

အကြောင်းအရာ

စာမျက်နှာ

ကလောင်အများပေါင်းမိမှ ထင်နိုင်ပုံ	၂၁၆
စက္ခု စ ပဋိစ္စသေဘေ ပါဠိတော်၏အာဘော်	၂၁၈
ဘဝင်္ဂစလန ဘဝင်္ဂပစ္ဆေဒ	၂၂၅
ယေဘုယျေန သတ္တက္ခတ္တုအဓိပ္ပာယ်	၂၂၇
သရက် ဥပမာ	၂၂၉
ဝမ်းတွင်းအောင်းစဉ် ဝိထိများ	၂၃၇
ဝိဘူတ အဝိဘူတဟု မနောဒွါရ၌ နာမည်တပ်ရပုံ	၂၃၉
မနောဒွါရ၌ ထင်နိုင်သောအာရုံများနှင့် ထင်လာခြင်းအကြောင်း	၂၄၀
မနောဒွါရဝိထိ၌ အတိတဘဝင် ချထိုက် မချထိုက်	၂၄၃
ပစ္စုပ္ပန်စိတ်ကို အာရုံပြုပုံ	၂၄၄
ဝိပါက်အမှန် ဇောအပြန်	၂၅၆
တဒါရုံ ကျခွင့်မရ၍ အာက္ခုကြဘဝင်ကျရသော ဝါရများ	၂၆၁
အာဝဇ္ဇန်းမရှိဘဲ အာယုယူနိုင်ပုံ	၂၆၄
ဇေန နိယမဆိုင်ရာ	၂၆၇
ပုဂ္ဂလဘေဒ (အန္တရာယ် ၅ ပါး)	၂၇၄
ဘူမိဝိဘာဂ ဆိုင်ရာ	၂၈၀
ဝိထိမှတ်ပိုင်း မှတ်ဖွယ်			
အပါယ်ဘုံခဏ်း	၂၈၂
ကာမသုဂတိဘုံခဏ်း	၂၉၄
ရူပ အရူပဘုံခဏ်း	၃၀၁
နတ်သက်	၃၁၃
ကမ္ဘာပျက်ပုံ၊ တည်ပုံ	၃၁၈
ကမ္မစတုက္ကဆိုင်ရာ	၃၃၃
ဒိဋ္ဌဓမ္မကျိုး၏ မကြီးကျယ်ပုံ	၃၄၇
ပဋိသန္ဓေကျိုးပေးရာ၌ ဓေတနာယူပုံ	၃၅၂
အပရာပရိယာဏ်၏ သတ္တိကုန်ချိန်	၃၅၄
ပါဏာတိပါငှာ စသည်	၃၅၆
ကာမာဝစရကုသိုလ်ကံ (ပုညကြိယာဝတ္ထု ၁၀ ပါး)	၃၈၈
တိဟိတ် ဒွိဟိတ် ကုသိုလ်အခွဲ	၄၀၁
ရူပကုသိုလ်၏ ပါကဋ္ဌာန	၄၀၄
မရဏုပ္ပတ္တိ စတုက္ကအဖွင့်	၄၁၀

အကြောင်းအရာ

စာမျက်နှာ

ရုပ်ပိုင်း မှတ်ဖွယ်

ဥဒ္ဒေသ ပဋိနိဒ္ဒေသ	၄၄၀
မဟာဘုတ်ကား ဥပါဒါရုပ် မမည်	၄၄၂
ကာယပသာဒနှင့် အခြားပသာဒတို့ မရောနှော	၄၅၁
နပုံးပဏ္ဍုက်၊ ဥဘတောဗျဉ်း၊ လိင်ပြန်ပုံ	၄၅၉
အာကာသဓာတ်စသော ရုပ်များ ပရမတ်စစ် မဟုတ်ပုံ	၄၆၈
အပ္ပဟာတဗ္ဗနှင့် တံ ပဟေထ မဆန့်ကျင်ပုံ	၄၈၁
အနာရမဏနှင့် ဂေါစရဂ္ဂါဟက မဆန့်ကျင်ပုံ	၄၈၈
သမ္ပတ္တ အသမ္ပတ္တအဓိပ္ပာယ်	၄၈၈
စိတ်၏ ဌိခဏ ရှိသင့်-မရှိသင့်	၅၀၀
စိတ်၏ ဘင်ခဏ၌ ရုပ်ဖြစ်ထိုက်-မဖြစ်ထိုက်	၅၀၂
အပ္ပနာဇောများ ဣရိယာပုထ်ကို မဖြစ်စေနိုင်	၅၀၇
ဌိခဏကျမှ ဥတုက ရုပ်ဖြစ်စေခြင်းအကြောင်း	၅၀၉
ဩဇာက ရုပ်ကို ဖြစ်စေရာ၌ ဝါဒကွဲပြားပုံ	၅၁၀
အသံ ကောင်း-မကောင်း ကွဲရပုံ	၅၁၃
ခေါက်၍ မေး ရုပ်သေးတစ်ရာ	၅၁၉
ဇီဝိတနဝက ကလာပ် ရထိုက်ရာဘုံ	၅၂၁
စိတ္တဧကလာပ် ၈ စည်း (၆ စည်းမဟုတ်)	၅၂၂
သန္ဓေတည်ခြင်း၏ အကြောင်း ၃ ပါး	၅၂၇
ကမေန-ကမ္မေန သင့်ရာဆုံးဖြတ်ချက်	၅၃၁
ကြွက်ငယ်၍ ဆင်ကြီးပုံ	၅၃၄
ဇီဝိတဆက္က၊ စက္ခုသံတ္တက	၅၄၀
<u>သမုစ္စည်းပိုင်း မှတ်ဖွယ်</u>			
အတ္တဝါဒပါဒါန်ဖြင့် အတ္တစွဲလမ်းပုံ	၅၅၅
အနုသယအဓိပ္ပာယ်	၅၆၀
ယောဂ၊ ဂန္ဓ၊ သံယောဇန အထူး	၅၆၄
ပညိန္ဒြေ တရားကိုယ် ကွဲပြားပုံ	၅၆၈
အဓိပတိနှင့် ဣန္ဒြေအထူး	၅၇၂
၄ ပါးသာ အာဟာရ မည်ရပုံ	၅၇၄
အသညသတ်ဘုံနှင့် အာဟာရ	၅၇၅

<u>အကြောင်းအရာ</u>	<u>စာမျက်နှာ</u>
ဥပဒေပါပကကို ပယ်ပုံ	၅၈၃
တရားကိုယ်တစ်ပါးတည်းကို ခန္ဓာဖွဲ့ရာ၌ ရှုဦး	၅၈၆
စေတသိက် ၅၀ ကို သင်္ခါရက္ခန္ဓာ ခေါ်ပုံ	၅၈၇
မနာယတနကို မနောဒွါရယူပုံ	၅၉၆
ဓမ္မာယတနကို ဓမ္မာရုံခေါ်ပုံ	၅၉၆
ပစ္စည်းပိုင်း မှတ်ဖွယ်	
တမ္ဘာဝဘာဝိဘာဝါကာရ	၆၀၅
မတ္တောပလက္ခိတော	၆၀၅
အာဟစ္စ ပစ္စယဋ္ဌိတိ	၆၀၆
နည်း ၂ ပါး၏ ထူးခြားပုံ	၆၀၆
အဝိဇ္ဇာကင်းသော်လည်း အကုန်မသိ	၆၀၈
ဝိဝဋ္ဌနိဿိတသင်္ခါရလည်း အဝိဇ္ဇာမကင်း	၆၁၁
ဝိညာဏ် စသည်တို့၏ အရကောက်ကွဲပြားပုံ	၆၁၂
အဝိဇ္ဇာ၏ အကြောင်း	၆၂၁
ဧကတ္တစသော နည်း ၄ ပါး	၆၂၄
ကမ္မဋ္ဌာန်းပိုင်း မှတ်ဖွယ်	
စရိုက်အပြားနှင့် အကဲခတ်တတ်ရန်	၆၃၀
ဥပသမာနုဿတိ(နိဗ္ဗာန်အကြောင်း)	၆၃၉
ကမ္မဋ္ဌာန်းကို ဘုံအားဖြင့် ခွဲခြင်း...	၆၅၄
ပရမတ် ပညတ် ကမ္မဋ္ဌာန်း	၆၅၄
ကမ္မဋ္ဌာန်းနှင့် ဈာန်အတွဲ	၆၅၇
ဝသီဘော် ၅ ပါး	၆၆၄
ဇီဝအတ္တ-အနတ္တ	၆၈၁
ဖန်ဆင်းသူစစ်တမ်း	၆၉၁
စူဠသောတာပန်	၆၉၅
မဂ်က ကိလေသာပယ်ပုံ	၇၂၄

အမှာ။ ။အချို့သောနေရာ၌ အမှား အမှန် ပြင်ဆင်ရန်ရှိသော်လည်း စာရှုသူတို့ ပြင်ဆင်၍ ရှုနိုင်လောက်သောကြောင့် အမှား အမှန် မထည့်တော့ပါ။ မိမိတို့စိတ်၌ မှားသည်ဟု ထင်သောအရာကို ပညာရှိများထံ မေးမြန်း၍ ပြင်ဆင် ကြည့်ရှုကြ ပါကုန်။

သင်္ကြိုဟ် ဘာသာဋီကာ



ပဏာမဂါထာအပွင့်

သမ္မာသမ္ဗုဒ္ဓ မတုလံ၊ သ သဒ္ဓမ္မ ဂဏုတ္တမံ၊
အဘိဝါဒိယ ဘာသိသံ၊ အဘိဓမ္မတ္ထသင်္ဂဟံ။

အနုသန္ဓေ။ ။ဘေးအန္တရာယ် အသွယ်သွယ်များသော လောကကြီးဝယ် ထို အန္တရာယ်အမျိုးမျိုးကို ကာကွယ်ပယ်ဖျောက်၍ ကျမ်းပြီးမြောက်အောင် စီရင်နိုင်ခြင်း အကျိုးငှာ အရှင်အနုရုဒ္ဓါသည် “သမ္မာသမ္ဗုဒ္ဓ မတုလံ”အစရှိသော ပဏာမ မင်္ဂလာ ထောမနာစကားကို ရှေးဦးစွာ မိန့်တော်မူသတည်း။ တစ်နည်း-ကျမ်းဂန်ကို ရေးသားစီရင်ခြင်းသည် ပညာပါရမီအတွက် နှစ်သက်ဖွယ်ရာ လွန်စွာအဖိုးတန် သော ကိစ္စလုပ်ငန်းကြီးပေတည်း။ ထိုကိစ္စလုပ်ငန်းကြီးကို မစမိ ရှေးဦးစွာ ပီတိ သောမနဿ ဝေဆာလျက် နှစ်သက်ဖွယ်ရာ မင်္ဂလာစကားကို အားပါးတရ မြွက်ဟ လိုကြပေသည်။ ထို့ကြောင့် “ပူဇာ စ ပူဇနိယာနံ၊ ဧတံ မင်္ဂလမုတ္တမံ” နှင့် အညီ ကျမ်းမပြုမီ ရှေးဦးစွာ မင်္ဂလာကိစ္စကို ပြုတော်မူလိုသော အရှင် အနုရုဒ္ဓါ သည် “သမ္မာသမ္ဗုဒ္ဓံ” အစရှိသော မင်္ဂလာစကားကို ဝမ်းမြောက်နှစ်သက်စွာ မိန့်မြွက် သတည်း။ [ဤပဏာမ မင်္ဂလာကို “ပလ္လင်ခဲနိဒါန်း”ဟု လည်းကောင်း၊ “ဂန္ထာရမ္မ” ဟုလည်းကောင်း အမျိုးမျိုးခေါ်ကြသည်။ ဂန္ထ=ကျမ်းဂန်ကို+အာရမ္မ= စတည် အားထုတ်ခဏ်း။]

ဂန္ထာရမ္မ ၃မျိုး။ ။ထိုဂန္ထာရမ္မသည် ဝတ္ထုပုဗ္ဗက ဂန္ထာရမ္မ၊ အာသိသ ပုဗ္ဗက ဂန္ထာရမ္မ၊ ပဏာမပုဗ္ဗက ဂန္ထာရမ္မဟု ၃ မျိုးရှိ၏။ ထို ၃ မျိုးတွင် ဝိသုဒ္ဓိမင်္ဂ အစဉ် “သီလေ ပတိဋ္ဌာယ နရော သပ္ပညော”စသော ဂါထာကိုစတည်၍ နတ်သား၏ လျှောက်ထားပုံ ဝတ္ထုသွားကို ရှေးဦးထားလျက် အားထုတ်ခြင်းကဲ့သို့၊ ဝတ္ထုကြောင်း ချေသွားရှိ သော ဂန္ထာရမ္မသည် ဝတ္ထုပုဗ္ဗက ဂန္ထာရမ္မ မည်၏။ [တစ်နည်း “သီလေ ပတိဋ္ဌာယ”စသော ဂါထာသည် ဝိသုဒ္ဓိမင်္ဂ တစ်ကျမ်းလုံး၏တည်ရာ ဝတ္ထု ဖြစ်၏။ ဆိုတည်ရာ ဝတ္ထုဖြစ်သော စကားအကျဉ်းကို ရှေးဦးထား၍ အားထုတ် အပ်

သင်္ကြိုဟ်ဘာသာဋီကာ

၂

သောကြောင့် “ဝတ္ထုပုဗ္ဗက ဂန္ဓာရမ္မ”မည်သည်ဟုလည်း အဓိပ္ပာယ်တစ်မျိုး ပြောကြ၏။] သုဗောဓာလင်္ကာရကျမ်းအစဉ် “မုနိန္ဒ ဝဒနဗ္ဗောဇ” စသော ဂါထာဖြင့် “မိမိစိတ်ကို နှစ်သက်ပါစေသတည်း”ဟု တောင့်တမှုအာသီသကို ရှေ့သွားပြုလျက် အားထုတ်ခြင်းကဲ့သို့၊ တောင့်တမှုရှေ့သွားရှိသော ဂန္ဓာရမ္မသည် အာသီသပုဗ္ဗက ဂန္ဓာရမ္မမည်၏။ အဋ္ဌသာလိနီအစဉ် “တဿ ပါဒေ နမဿိတွာ” စသည်ဖြင့် ရှိခိုးမှု ပဏာမကို ရှေ့သွားပြုလျက် အားထုတ်ခြင်းကဲ့သို့၊ ပဏာမ ရှေ့သွားရှိသော ဂန္ဓာရမ္မသည် ပဏာမ ပုဗ္ဗက ဂန္ဓာရမ္မမည်၏။

ပဏာမ ၃ မျိုး။ ။ ထိုပဏာမသည် ကိုယ်ဖြင့် ကိုင်းညွတ်ရှိကျိုး ရှိခိုးဦးချခြင်း ဟု သောကာယပဏာမ၊ “ဝန္ဒာမိ၊ နမာမိ၊ ဝန္ဒိတွာ၊ အဘိဝါဒိယ” စသော ပဏာမ စကားမျိုးကို ရွတ်ဆိုရှိခိုးခြင်းဟူသော ဝစီပဏာမ၊ ကိုယ်လည်းမလှုပ် နှုတ်လည်း မပါဘာဝနာပွားသကဲ့သို့ စိတ်ဖြင့်သာ အာရုံပြုခြင်းဟူသော မနောပဏာမဟု ၃ မျိုး ရှိပြန်၏။

ဝစီပဏာမ၏ ဂုဏ်ထူး။ ။ ထို ၃ မျိုးတွင် ဝစီပဏာမသည် သာလွန်၍ ကျေးဇူးများ၏။ ထင်ရှားစေအံ့-ကာယပဏာမနှင့် မနောပဏာမသည် ကျမ်းဆရာတစ်ဦးတည်း၏ ရှိခိုးမှုကိုသာ ပြီးစေနိုင်၍ သောတုအများ၏ ရှိခိုးမှုကို မပြီးစေနိုင်။ ဝစီပဏာမကား ကျမ်းဂန်ကို လေ့လာသူတိုင်း ထိုမင်္ဂလာစကားကို ရှေးဦးစွာ လေ့ကျက်ရမည်ဖြစ်သောကြောင့် နောင်လာနောက်သား သောတုအများ၏ ရှိခိုးမှုကိုလည်း တစ်ပါတည်း ပြီးစေနိုင်၏။ ဤသို့လျှင် ဝစီပဏာမသည် တစ်ချက်ခုတ် နှစ်ချက်ပြတ်ဆိုသလို ကျမ်းဆရာ၏ ရှိခိုးမှု၊ သောတုများ၏ ရှိခိုးမှုဟူသော ကိစ္စ ၂ ခုကို ပြီးစေနိုင်သောကြောင့် ကာယပဏာမ၊ မနောပဏာမတို့ထက် သာလွန်၍ ကျေးဇူးများလေသည်။

ကေဝလ၊ ထောမနာပဏာမ။ ။ ထိုဝစီပဏာမသည်လည်း ရတနာ ၃ ပါး၏ ဂုဏ်ထူးကို မပြု၊ ဝိသေသန မကုမဘဲ “ဗုဒ္ဓံ ဝန္ဒာမိ” စသည်ကဲ့သို့ သက်သက် ရှိခိုးရုံမျှဖြစ်သော ကေဝလပဏာမ၊ အတုလံစသည်ဖြင့် ဂုဏ်ထူးကို ဖော်ပြ၍ ဝိသေသန ကုမလျက် ရှိခိုးခြင်းဟူသော ထောမနာပဏာမဟု ၂ မျိုး ရှိပြန်ရာ ကေဝလပဏာမထက် ထောမနာပဏာမသည် သဒ္ဓါ ပညာစသည်ကို သာလွန်တိုးပွား စေနိုင်သောကြောင့် ဝစီပဏာမ မင်္ဂလာ ထောမနာစကားကိုသာ ကျမ်းဆရာ အဆက်ဆက်တို့ မိန့်မြွက်လေ့ရှိကြပေသည်။

သမ္မာသမ္ဗုဒ္ဓံ။ ။ ထိုထောမနာဂါထာဝယ် သမ္မာသမ္ဗုဒ္ဓံ သမ္မာသဒ္ဓါသည် မဖောက်မပြန် အမှန်ဟူသော “အဝိပရိတ” အနက်ကိုဟော၏။ သံသဒ္ဓါသည် သယံ

သာမံပုဒ်တို့နှင့် အနက်တူ “ကိုယ်တော်တိုင်” ဟူသော အနက်ကို ဟော၏။ ဗုဒ္ဓ၌ ဗုဓမ္မာတ်ကား “သိခြင်း” အနက်ကိုဟော၏။ သမ္မာနှင့် သံပုဒ်တို့ကို ဗုဒ္ဓနှင့် တွဲစပ်၍ “သမ္မာဗုဒ္ဓ=အမှားမရှိ၊ အမှန်အတိုင်း သိတော်မူသော ဘုရား” ဟု လည်းကောင်း၊ သံပုဒ္ဓ=သူတစ်ပါးက တစ်ဆင့်ဟောပြောသိရသည်မဟုတ်၊ ကိုယ်တော်တိုင်(ကိုယ်ပိုင် ဉာဏ်ဖြင့်) သိတော်မူသော ဘုရားဟု လည်းကောင်း အဓိပ္ပာယ်မှတ်ရသည်။ ဗုဒ္ဓအရ “သိခြင်း” ဟူရာ၌ကား “မည်သည့်အရာကိုသိသည်” ဟု သိအပ်သောကံကို ထုတ်ဖော် မပြုချေ။ ထိုသို့ ထုတ်ဖော်မပြုလျှင် “အလုံးစုံကို အကုန်သိနိုင်၏” ဟု အဓိပ္ပာယ် ရ၏။ ဥပမာ- “ဒိက္ခိတော- ဦးပြည်းရဟန်းသည်၊ န ဒဒါတိ-မပေးတတ်” ဟူရာ၌ “မည်သည့် ဝတ္ထုကို မပေးတတ်” ဟု သတ်မှတ်မပြုသဖြင့် (ဘယ်ဟာမဆို) အလုံးစုံကို မပေးတတ်ဟု မှတ်ရသကဲ့သို့တည်း။

ဝိဂ္ဂဟ။ ။ဤအဓိပ္ပာယ်အရ “သမ္မာ သာမဉ္ဇ သဗ္ဗဓမ္မေ ဗုဇ္ဈတိတိ သမ္မာ သမ္မုဒ္ဓေါ” ဟု ဝိဂြိုဟ်ပြပါ။ သမ္မာ-မဖောက်မပြန် အမှန်အတိုင်း လည်းကောင်း၊ သာမဉ္ဇ-ကိုယ်တော်တိုင်လည်းကောင်း၊ သဗ္ဗဓမ္မေ-အလုံးစုံသော သိဖွယ်တရားတို့ကို၊ ဗုဇ္ဈတိ-သိတော်မူတတ်၏။ ဣတိ-ထိုကြောင့်၊ သမ္မာသမ္မုဒ္ဓေါ-သမ္မာသမ္မုဒ္ဓ မည်တော်မူ၏။ ဤ “သမ္မာသမ္မုဒ္ဓမတုလံ” စသော ဂါထာ၌ကား ထိုဝိဂြိုဟ်အနက်ကို အသုံးပြုဖွယ်မလို၊ ဘုရားရှင်၏ “သမ္မာသမ္မုဒ္ဓ” ဟူသော နာမည်တော်ကိုသာ ပြသော အရာဖြစ်၍ “သမ္မာသမ္မုဒ္ဓ-မြတ်စွာဘုရားကို” ဟု နာမည်ထင်ရှားရုံသာ အနက်ပေးစေ လိုသည်။

သာမဉ္ဇ၌ စ၏ အနက်။ ။သာမဉ္ဇ၌ စသဒ္ဓါအတွက် ဧဝအနက်ကြံ၍ ထိုစသဒ္ဓါဖြင့် “သူတစ်ပါးက တစ်ဆင့်ဟောမှ သိရတဲ့ အသိမျိုးကို ကန့်ကွက်သည် ဟု ငိုကာတို့ဖွင့်ကြသေး၏။ ငိုကာတို့အလို “သမ္မာ-မဖောက်မပြန်၊ သာမဉ္ဇ-ကိုယ်တော် တိုင်သာလျှင်” ဟု အနက်ဆိုပါ။ ဤကျမ်း၌ကား စသဒ္ဓါအတွက် “သမ္မာ လည်း သိ၊ သာမံလည်း သိ” ဟု သမုစ္စည်းအနက် ကြံသည်။

အတုလံ။ ။ “နတ္ထိ+တုလောယဿာတိ အတုလော”၊ ယဿ-အကြင် ဘုရားရှင်၏၊ တုလော-တူသူသည်။ နတ္ထိ-မရှိ၊ ဣတိ-ထိုကြောင့်၊ သော-ထိုဘုရား ရှင်သည်။ အတုလော-အတုလ မည်တော်မူ၏။ ပူရဏကဿပ အစရှိသော တိတ္ထိ ဆရာကြီးတို့သည် ဘုရားရှင်ကို တုမြိုင်ကြသော်လည်း သိလ သမာဓိ ပညာ စသော ဂုဏ်အရည်အချင်းအားဖြင့် မတူတန်ကြချေ။

တစ်နည်း။ ။တုလာသဒ္ဓါသည် ချိန်ခွင်ကို ဟော၏။ ဤနေရာ၌ “တုလာ ဝိယာတိ တုလာ” ဟု ဝိဂြိုဟ်ပြ၍ ချိန်ခွင်နှင့်တူသော ဉာဏ်ကို “တုလာ” ဟု ဆိုပါ။

တုလာယ-ချိန်ခွင်ပမာ ဉာဏ်ပညာဖြင့်၊ သမ္မိတော-နှိုင်းချိန်အပ်သူတည်း။ တုလျော-
 ချိန်ခွင်ပမာ ဉာဏ်ပညာဖြင့် နှိုင်းချိန်အပ်သူ၊ ဂုဏ်အရည်အချင်းအားဖြင့် “ဤမျှသာ
 ရှိသည်” ဟု ဉာဏ်ပညာဖြင့် နှိုင်းချိန်၍ ရလောက်သူကို တုလျာဟုဆိုသည်။ [သမ္မိတ
 တဒ္ဓိတ်ပုဒ်တည်း။ သမ္မိတအနက်၌ ဣပစ္စည်းသက်၊ အနုဗန်ချေ၊ တုလျာဟု ပြီး၏။]
 တုလျောယေဝ တုလော၊ တုလျောယေဝ-ချိန်ခွင်ပမာ ဉာဏ်ပညာဖြင့် နှိုင်းချိန်အပ်
 သူသည်ပင်။ တုလော-တုလမည်၏။ [သုတ္တ အနက်၌ အ-ပစ္စည်း။ ယကို သုတ်ကြီး
 ဖြင့်ချေ။] န+တုလော အတုလော၊ တုလော-ချိန်ခွင်ပမာ ဉာဏ်ပညာဖြင့် နှိုင်းချိန်
 အပ်သော ပုဂ္ဂိုလ်သည်။ န-မဟုတ်။ အတုလော-ချိန်ခွင်ပမာ ဉာဏ်ပညာဖြင့် နှိုင်းချိန်
 အပ်သော ပုဂ္ဂိုလ်မဟုတ်။ “ဘုရားရှင်၏ သီလ သမာဓိ ပညာစသော ဂုဏ်တော် တို့ကို
 အရှင်သာရိပုတြာကဲ့သို့သော ဉာဏ်ကြီးရှင်သည်ပင် ဉာဏ်ပညာဖြင့် နှိုင်းချိန်
 ကြည့်သောအခါ “ဤ၍ ဤမျှသာရှိသည်” ဟု နှိုင်းချိန်၍ မရနိုင်ပါ။ ဟူလို။

သဒ္ဓမ္မဂဏုတ္တမံ။ ။ [သ+သဒ္ဓမ္မ+ဂဏ+ဂုတ္တမ] သန္တော-ထင်ရှားရှိသော၊
 ဓမ္မော-တရားတည်း။ သဒ္ဓမ္မော-ထင်ရှားရှိသောတရား။ “တိတ္ထိတို့ ကြံဆအပ်သော
 အတ္တသည် အထင်အရှား မရှိသကဲ့သို့၊ ဘုရားရှင် ဟောပြုအပ်သော သစ္စာ၄ပါး
 ပဋိစ္စသမုပ္ပါဒ်စသော တရားတော်သည် အထင်အရှားမရှိမဟုတ်၊ အထင်အရှားရှိ
 သည်” ဟူလို။ (တစ်နည်း) သန္တော-ချီးမွမ်းအပ်သော၊ ဓမ္မော-တရားတည်း။ သဒ္ဓမ္မော-
 ချီးမွမ်းအပ်သောတရား။ “ဟောတော်မူအပ်သည့်အတိုင်း မှန်လည်းမှန်၊ ကျင့်ကြံ
 လျှင်လည်း ဆိုင်ရာအကျိုးကို ပြီးစေနိုင်သဖြင့် ချီးမွမ်းထိုက်သော တရားတော်
 ဖြစ်သည်” ဟူလို။ အချုပ်မှာ-ပရိယတ်၊ ပဋိပတ် ပဋိဝေစ ဟူသော သဒ္ဓမ္မ ၃ ပါး တည်း။
 ဥတ္တမော-မြတ်သော၊ ဂဏော-ဂိုဏ်းတည်း။ ဂဏုတ္တမော-မြတ်သော ဂိုဏ်း။ “မွန်မြတ်သော
 အရိယာ သံဃာတော်အပေါင်း” ဟူလို။ သဒ္ဓမ္မော စ+ဂဏုတ္တမော စ သဒ္ဓမ္မဂဏုတ္တ မာ၊
 သဟ+သဒ္ဓမ္မဂဏုတ္တမေဟိ ယော(သမ္မာသမ္ဗုဒ္ဓေါ) ဝတ္တတိတိ သဒ္ဓမ္မဂဏုတ္တမော။

အဘိဝါဒိယ။ ။ [အဘိ+ဝဒ-တွာ] အဘိသဒ္ဓါသည် အထူးဟူသော “ဝိသေသ”
 အနက်ကို ဟော၏။ အထူး ဟူသည်လည်း ထူးကဲသော သဒ္ဓါပညာသတိဝီရိယ
 စေတနာတို့တည်း။ ချဲ့ဦးအံ့-ရှိခိုးခြင်းသည် မိမိအထက်က အစိုးရသူကို ရှိခိုးခြင်း
 ကဲ့သို့ ကြောက်ရွံ့၍ ရှိခိုးခြင်းဟူသော ဘယဝန္တနာ၊ တစ်စုံတစ်ခုသော ရာထူး ဂုဏ်သိမ်
 ဝည်းစိမ်လာဘ်ကို မြှော်ကိုး၍ ရှိခိုးခြင်းဟူသော လာဘဝန္တနာ၊ စိတ်မပါ သော်လည်း
 မျှိုးရိုးစဉ်လာဓမ္မတာ ထုံးစံဖြစ်နေ၍ ရှိခိုးခြင်းဟူသော ကုလာစာရ ဝန္တနာ၊ လောကီပညာကို
 သင်ပေးပေးသော ဆရာဖြစ်၍ ရှိခိုးခြင်းဟူသော အာစရိယ ဝန္တနာ ဤသို့ စသည်ဖြင့်
 အမျိုးမျိုးရှိ၏။ ဤကျမ်းဆရာ၏ ရှိခိုးခြင်းကား ထိုကဲ့သို့ သာမန်မဟုတ်၊ ရတနာသုံးပါး၏

ဂုဏ်ရည်ကို ယုံကြည်လျက် ထက်သန်သော စိတ် စေတနာဖြင့် အထူး ရှိခိုးခြင်း တည်း။

အဘိဝါဒိယပုဒ်နက်။ ။အဘိဝါဒိယပုဒ်၌ “ဝနိတုတိ ဝနာမိ” ဟု ဖွင့်သော မဏိမဇ္ဈိသာဋီကာနောက်သို့ လိုက်၍ “အဘိဝါဒိယ၊ အဘိဝနာမိ-ရှိခိုးပါ” ၏ဟု ပစ္စုပ္ပန်ရှိခိုးခြင်းအနက်ကို အချို့သုံးစွဲကြ၏။ “အဘိဝါဒိယ၊အဘိဝနာမိ” ဟု အဘိဝနာမိကို ထည့်သည်ဖြစ်စေ မထည့်သည်ဖြစ်စေ “အဘိဝါဒိယ-ရှိခိုးပါ၏” ဟု ထို ဆရာတို့ ဆိုလိုရင်းတည်း။ တွာပစ္စည်းတို့မည်သည် “ပုဗ္ဗကာလေကကတ္ထု ကာနံ တုန တွာန တွာဝါ” ကစွည်းသုတ်နှင့်အညီ၊ ရှေ့နောက် ကြိယာ ၂ ပါး ရှိ ရာတွင် အပူဇာနဖြစ်သော ရှေ့ကြိယာ၌သာ သက်ရိုးရှိသောကြောင့် “အဘိ ဝါဒိယ-ရှိခိုးပါ၏” ဟု တစ်ဝါကျအဆုံး ပဇာနကြိယာအနေမျိုးဖြင့် စကားသုံးခြင်း သည် သဒ္ဒါအသုံးလည်း မလှ၊ အဋ္ဌကထာဋီကာထုံးလည်း မကျချေ။ အတိတ် ရှိခိုး ခြင်းနှင့်တကွ အပူဇာန ကြိယာ ဝိသေသနသက်သက် “အဘိဝါဒိယ-ရှိခိုးပြီး၍” ဟု အနက်ပေးမှသာ သဒ္ဒါအသုံးနှင့် အဋ္ဌကထာဋီကာထုံး ကျပေမည်။

ဥဿုက္ကဝစန။ ။ထိုစကားမှန်၏-ကျမ်းဂန်တို့၌ တွာပစ္စယန္တ ကြိယာမျိုးကို “ဥဿုက္ကကြိယာ” ဟု အခေါ်တစ်မျိုးပြုကြ၏။ “ဥဿုက္က” ဟူသည် နောက်ပဇာန ကြိယာကို စပ်ဆိုက်ဖို့ရာ အားထုတ်မှု ဗျာပါရရှိခြင်းတည်း။ [တုန တွာန တွာပစ္စ ယန္တဥဿုက္ကနတ္ထေ ဘဝန္တိ- နာမရူပသိဒ္ဓိ၊ ...ဥဿုက္ကနံ ဥတ္တရကြိယာပေက္ခဏံ၊ ၎င်းဋီကာ၊...ဥဿုက္ကဝစနမေတံ သဉ္စိစွာတိ၊ တတိယပါရာဇိကအဋ္ဌကထာ၊ ဥဿုက္က ဝစနံတိ ပုဗ္ဗကာလကိရိယာဝစနံ- သာရတ္ထဋီကာ။]

ပစ္စုပ္ပန်ရှိခိုးမှုကို အနုမာနဖြင့်သိ။ ။ “အဘိဝါဒိယ-ရှိခိုးပြီး၍” ဟု အတိတ် ရှိခိုးမှုကို ယူလျှင် “ပစ္စုပ္ပန်ရှိခိုးဆဲကို အဘယ်သို့သိရမည်နည်း” ဟု မေး၊ အဖြေကား- အောက်အကြေမှာ ရေတိုးသည်ကို မြင်လျှင် အထက်အညာတွင် မိုးရွာကြောင်း သိရသကဲ့သို့၊ အတိတ် ရှိခိုးမှုကိုမြင်လျှင် ပစ္စုပ္ပန် ရှိခိုးဆဲကိုလည်း ဖလူပစာရ သာမတ္တိယ-ဖလောနုမာနနည်းအားဖြင့် သိနိုင်ပါသည်။ ထို့ကြောင့် “အဟံ အတုလံ သသဒ္ဓမ္မဂဏေတ္တမံ(အဘိဝနာမိ)” ဟု ပစ္စုပ္ပန်ရှိခိုးမှုကိုပြသော ကြိယာတစ်ခု ထည့်၍ “အဘိဝါဒိယ အဘိဓမ္မတ္ထသင်္ဂဟံဘာသိသံ” ဟု ဆက်ရာ၏။

ဖလူပစာရ၊ ဖလောနုမာန။ ။ဖလူပစာရ သာမတ္တိယ=အကျိုး နာမည်က အကြောင်းကိုလည်း ပြစွမ်းနိုင်သော သတ္တိ၊ ဖလောနုမာန-အကျိုးကို အစဉ်လိုက်၍ အကြောင်းကို သိရသောနည်း၊ ဤဥပစာနည်းများအရ ဝနိတုာ နမသိတုာ စသော

အတိတ်ရှိခိုးမှုကို ပြသော ကြိယာဝိသေသန တွေသမ္ပုဋ္ဌလည်း “ဝန္တာမိ- နမာမိ” စသော ပစ္စုပ္ပန်ကြိယာကို ထည့်နိုင်၏။ “ဝန္တာမိ နမာမိ” စသော ပစ္စုပ္ပန်ကြိယာကို တွေ့ပြန်လျှင် (နောက်၌စပ်ဖွယ် ရှိသေးက) “ဝန္တိတွာ- နမသိတွာ စသည်ကို ထည့် သွင်းရာ၏။ “သို့မှ အဖုံးအပိတ်ညီမျှ၍ ပညာရှိစကား ပြီသမည်”ဟု မိန့်လေ့ ရှိကြပေသည်။

အဘိဓမ္မတ္ထသင်္ဂဟံ။ ။အဘိဓမ္မာ ဒေသနာတော်ကို“အဘိဓမ္မ”ဟု ခေါ်၏။ ထိုအဘိဓမ္မာ ဒေသနာတော်၏ အနက်အဓိပ္ပာယ်များသည် အဘိဓမ္မတ္ထမည်၏။ ထိုအဘိဓမ္မာပါဠိတော် (ပုဂ္ဂလပညတ်)၌ ပညတ်တရားတော်တို့ကိုလည်း ဟောပြ ထားသောကြောင့် အဘိဓမ္မတ္ထအရ စိတ် စေတသိက် ရုပ် နိဗ္ဗာန်နှင့် ပညတ် တရား များကိုယူပါ။ ဤသင်္ကြိုဟ်ကျမ်းသည် ထိုအဘိဓမ္မတ္ထတရားများကို သိမ်းယူရာ (အကျဉ်း ချုံး၍ပြရာ)ဖြစ်သောကျမ်းတည်း။ ထို့ကြောင့် ဤသင်္ကြိုဟ်ကျမ်း၌ စိတ် စေတသိက် ရုပ် နိဗ္ဗာန်နှင့်တကွ ပစ္စည်းပိုင်းအဆုံးဝယ် ပညတ်တရားတို့ကိုပါ အကျဉ်းချုပ် သိမ်းကျုံး၍ ပြထားပါလိမ့်မည်။ [“နိဗ္ဗတ္တိတပရမတ္တာဝေန အဘိ ဝိသိဋ္ဌာ ဓမ္မာ ဧတ္ထ”ဟု ဝိဂြိုဟ်ပြသော ဋီကာကျော်ကား အဘိဓမ္မတ္ထအရ၌ ပညတ်ကို မယူလို။]

ဝစနတ္ထ။ ။အတိရေကော-လွန်ကဲသော၊ ဓမ္မော-တရားသည်၊ (တစ်နည်း) ဝိသိဋ္ဌော-ထူးခြားသော၊ ဓမ္မော-သည်၊ အဘိဓမ္မော-အဘိဓမ္မမည်၏။ သုတ္တန်ပါဠိ တော်ထက် သာလွန်းများပြားထူးခြားသော ပါဠိတော်-ဟူလို၊ အဘိဓမ္မဿ-အဘိ ဓမ္မာပါဠိတော်၏။ အတ္တာ-အနက်အဓိပ္ပာယ်တို့တည်း။ အဘိဓမ္မတ္တာ- အဘိဓမ္မာ ပါဠိတော်၏ အနက်တို့၊ [“အဘိဓမ္မေ+ဝုတ္တာ+အတ္တာ အဘိဓမ္မတ္တာ” ဟုလည်း တစ် နည်းဝိဂြိုဟ်ပြ၏။] “သံခိပိတွာ ဂယန္တိ ဧတ္ထ ဧတေ နာတိ သင်္ဂဟော၊ ဧတ္ထ- ဤ ကျမ်း၌၊ ဝါ- တစ်နည်း၊ ဧတေန- ဤကျမ်းဖြင့်၊ သံခိပိတွာ- အကျဉ်းချုံး၍၊ ဝါ- သိမ်း၍၊ ဂယန္တိ- ယူအပ်ကုန်၏။ ဣတိ- ထိုကြောင့်၊ သင်္ဂဟော- သင်္ဂဟမည်၏။ ဓမ္မတ္တာနံ-အဘိဓမ္မာဒေသနာတော်၏ အနက်တို့ကို၊ သင်္ဂဟော-သိမ်းယူရာ သိမ်းယူ ကြောင်းကျမ်းတည်း။ အဘိဓမ္မတ္ထသင်္ဂဟော-အဘိဓမ္မာ ဒေသနာတော်၏အနက်တို့ ကို သိမ်းယူရာ သိမ်းယူကြောင်း ကျမ်း။



ဥဒ္ဒေသဂါထာ အဖွင့်

တတ္ထ ဝုတ္တာ ဘိဓမ္မတ္တာ၊ စတုစာ ပရမတ္ထတော၊
စိတ္တံ စေတသိက်ံ ဂူပံ၊ နိဗ္ဗာနမိတိံ သဗ္ဗတာ။

အနုသန္ဓေ၊ ဝါကျခွဲ။ ။ “ဘာသိသံ အဘိဓမ္မတ္တသင်္ဂဟံ” ဟူသော ပဋိညာဉ် အရ ပဋိညာတ ပကရထာကို (ဝန်ခံအပ်သောကျမ်းဂန်ကို) ပြတော်မူလိုသောကြောင့် “တတ္ထ ဝုတ္တာ” အစရှိသောဂါထာကိုမိန့်သည်။ ဆက်ဦးအံ့- “တတ္ထချီလျက်၊ စကား တက်မူ၊ မှတ်ယူဝိတ္တာရ” ဟူသည်နှင့်အညီ၊ ဂန္ဓာရမ္မအဆုံး၌ ကျမ်းရင်း စာသား ကိုဖွင့်ပြခါနီးဝယ် တတ္ထဟူသောစကားကို စချီရိုးရှိ၏။ ထိုတတ္ထချီလျက် တက်လာ သောစကားအားလုံးသည် (ကျမ်းဂန်စာသား ဆုံးသည်တိုင်အောင်) ဝိတ္တာရ (အကျယ်) စကားတည်း၊ ဂန္ဓာရမ္မအခန်းတွင် ပါဝင်ခဲ့သော ပဋိညာတဗ္ဗ စကားကားသင်္ခေပ စကားတည်း။ ဤကျမ်း၌ ပဏာမဂါထာတွင်ပါဝင်သော “အဘိ ဓမ္မတ္တသင်္ဂဟံ” ဟူသောစကားသည် သင်္ခေပစကားတည်း။ တတ္ထ ဝုတ္တာဘိဓမ္မတ္တာမှစ၍ ကျမ်း၏ အဆုံး နိဂုံးရှေ့က “ဘာဝေတဗ္ဗံ ပနိစ္စေဝံ” ဂါထာတိုင်အောင် စကားစုသည် ဝိတ္တာရ စကားတည်း။

တတ္ထအစွဲ။ ။ ဤတတ္ထဝုတ္တာ၌ တတ္ထ၏အနက်ကို အမျိုးမျိုးဖွင့်ကြ၏။ သို့သော် အဘိဓမ္မတ္တသင်္ဂဟံဟူသော အကျဉ်းသင်္ခေပကို အကျယ်ပြလို၍ တက်လာသော စကားဖြစ်ရကား၊ ထိုအကျဉ်းစကားတစ်ခုလုံးကို သိမ်းကျုံးလျက် “တတ္ထ-ထိုအဘိ ဓမ္မတ္တသင်္ဂဟံ ဟူသော ပါဠိ၌” ဟု စွဲမှသာ “တတ္ထ ဂေနဋ္ဌေန အဘိဓမ္မော” ဟု သော အဋ္ဌသာလိနီကို ဖွင့်ပြသော “တတ္ထာတိ ဝါ အဘိဓမ္မကထံတိ ဧတသ္မိံ ဝစနေ ယော အဘိဓမ္မော ဝုတ္တာ၊ သော ဂေနဋ္ဌေန အဘိဓမ္မောတိ အတ္ထော” ဟု သော မူလဋီကာနှင့် ညီညွတ်ဖွယ်ရှိသည်။

နိုးနှောချက်။ ။ အဋ္ဌသာလိနီ၌ တတ္ထနှင့် ဤသင်္ဂြိုဟ်၌ တတ္ထသည် တူမျှ၏။ (အဋ္ဌသာလိနီဂန္ဓာရမ္မတွင် “အဘိဓမ္မကထံ” ဟု ပါလေသည်။) ထိုထုတ္တအနက်ကို “အဘိဓမ္မကထံတိ ဧတသ္မိံ ဝစနေ” ဟု မူလဋီကာစွဲခြင်းနှင့် ဤ၌အဘိဓမ္မတ္တသင်္ဂဟံ တစ်ပုဒ်လုံးကို စွဲခြင်းသည် ညီမျှ၏။ ဋီကာ၌ “ယောအဘိဓမ္မောဝုတ္တာ၊ သော” ဟု အဘိဓမ္မကထံဝယ် ကထံကို ဖြုတ်၍ အဘိဓမ္မပုဒ် တစ်စိတ်ကို စွဲခြင်း၊ ဝုတ္တာဟု အာဓေယံကို ထည့်စွက်ခြင်းတို့နှင့် ဤ၌ အဘိဓမ္မတ္တသင်္ဂဟံဝယ် သင်္ဂဟံကို ဖြုတ် လျက် ဝုတ္တာဟူသော အာဓေယံနှင့်တကွ ပြအပ်သော ဝုတ္တာဘိဓမ္မတ္တာ ပုဒ်တို့သည် ညီမျှကြ၏။ သီလက္ခန်ဋီကာများ၌လည်း ဤနည်းပင်။

စတုစာ ပရမတ္ထတော။ ။စတုစာအရ ၄ပါးဟူသည် ပရမတ္ထတရား တည်း၊ ပရမတ္ထတရားဟူသည်လည်း စတုစာအရ ၄ပါးပင်တည်း။ ဤသို့ စတုစာနှင့် အနက်အရလည်း မကွဲပြား စတုစာကို အထူးပြုသော ဝိသေသနလည်း ဖြစ်ရကား၊ ပရမတ္ထတောပုဒ်ကို “အဘိန္နဝိသေသနပုဒ်”ဟု ခေါ်သည်။ ဤပရမတ္ထတော ဟူသော ဝိသေသနဖြင့် ပညတ္တိအတ္တကို နှစ်စေ၏။ “ပရမတ္ထအားဖြင့်သာ ၄ပါးရှိ၏၊ ပညတ္တိ အတ္တအားဖြင့်ကား မရေတွက်နိုင်အောင် များသည်”ဟုလို။

ပညတ္တိအတ္တ။ ။လူနတ်ဗြဟ္မာစသော သက်ရှိသတ္တဝါ အကောင်အထည် ခြစ် နှင့် ရေမြေတောတောင် အိမ်ကျောင်းစသော သက်မဲ့အရာဝတ္ထုဟူသမျှသည် ပညတ္တိ အတ္တမည်၏။ ရှေးလူကြီးသူမတို့ သမုတ်ထားအပ်သော အနက်ခြစ်ဖြစ်သော ကြောင့် ထိုပညတ္တိအတ္တကို သမ္မုတိအတ္တ”ဟုလည်း ဆိုအပ်၏။ [ပညာပီယတိ (ဤကဲ့သို့ အကောင်အထည်ခြစ်ကို လူဟုလည်းကောင်း၊ ဤကဲ့သို့ သစ်ပင်တွေ စုပေါင်းနေ သောအရာကို “တော”ဟုလည်းကောင်း)ခေါ်ဝေါ်အပ် ပညတ်အပ်၏။ ဣတိ-ထို ကြောင့်၊ ပညတ္တိ-ပညတ်မည်၏။ ပညတ္တိစ-ပညတ်လည်း ဟုတ်၏။ သာ-ထိုပညတ် ဟူသည်၊ အတ္ထောစ-အနက်ခြစ်လည်းဟုတ်၏။ ဣတိ-ထိုကြောင့်၊ ပညတ္တိအတ္ထော- ပညတ္တိအတ္တ မည်၏။ သမ္မုနိယတေ-(အထင်အရှားမရှိပါဘဲ ရှေးလူကြီးသူမတို့) သမုတ်ထား အပ်၏။ ဣတိ- ထိုကြောင့်၊ သမ္မုတိ- သမ္မုတိမည်၏။ သမ္မုတိစ+ သာ+အတ္ထော စာတိ သမ္မုတိ အတ္ထော”။]

ပရမတ္ထ။ ။ပရမတ္ထဟူသည် မုချဆတ်ဆတ်ဖြစ်သော အနက်သဘော၊ ဘလောင်းဘလဲပြောင်းလွဲခြင်း မရှိသော အနက်သဘောတည်း။ နှမ်းမှဆီကို ညှစ် ထုတ်ရသကဲ့သို့ ပရမတ္ထအနက်ကိုလည်း ပညတ္တိအတ္တမှ ဉာဏ်ဖြင့် ညှစ်ထုတ်ရမည်။ ချဲ့ဦးအုံ-လူဟူသော ပညတ္တိအတ္တကို ဉာဏ်ဖြင့် ခွဲဖျက်၍၊ ဆံပင်တခြား၊ အမွှေး တခြား၊ ခြေသည်း-လက်သည်း၊ သွား၊ အရေ စသည်တို့ကို တခြားစီ ခွဲထားလျှင် လူကောင်ပျက်၍၊ ဆံပင်စသည်သာ ရှိ၏။ ထိုဆံပင်စသည်များလည်း ပညတ္တိအတ္တ ပင်ဖြစ်၏။ ဆံပင်ကို စစ်ဆေးကြည့်လျှင် အဋ္ဌကလာပ်ရုပ်ကလေးတွေ ပူးတွဲ စီစဉ် နေခြင်းကိုသာ တွေ့ရ၏။ အမွှေးစသည်၌လည်း ဤနည်းပင်တည်း။ ထိုအဋ္ဌ ကလာပ် ရုပ်ကလေးတွေသာ ဧကန်ရှိသော ပရမတ္ထတည်း။

လူခြစ်၌ အာရုံကို သိတတ် ထိတတ် ခံစားတတ်သော (စိတ်ဖဿဝေဒနာ စသော) နာမ်ပရမတ္ထများလည်းရှိသေး၏။ ဤသို့လျှင် လူဟူသော သက်ရှိ ပညတ္တိ အတ္တမှ ရုပ်နှင့်နာမ်ဟူသော ပရမတ္ထကို ထုတ်ယူရာ၏။ သက်မဲ့ ပညတ္တိအတ္တတို့ တွင် ဘောဟူသည် သစ်ပင်အများ စုပေါင်းနေသော အရာဝတ္ထုသာတည်း။ တကယ်

“တော”ဟု လက်ညှိုးညွှန်စရာမရှိ၊ သစ်ပင်ဟူသည်လည်း ပညတ္တိအတ္ထပင် ဖြစ်၏။ ထိုသစ်ပင်၏ အစိတ်အစိတ်ဖြစ်သော အဋ္ဌကလာပ်ရုပ်မှုန့်ကလေးတွေသာ ပရမတ္ထ ဖြစ်သည်။ ဤသို့လျှင် သက်ရှိသက်မဲ့ ပညတ်စုမှဉာဏ်ဖြင့် ထုတ်ယူမှုကို ရည်ရွယ်၍ “နိဗ္ဗတ္တိတ ပရမတ္ထဘာဝေနာတိ-ပညတ္တိတော ဝိသံ ဥဒ္ဒတပရမတ္ထဘာဝတော”ဟု မဏိမဉ္ဇူသာ ငိုကာဖွင့်သည်။

နိဗ္ဗတ္တိတပုဒ်အနက်။ ။ “နိဗ္ဗတ္တိတပရမတ္ထ ဘာဝေနာတိ- ဟူသည်ကား၊ ပညတ္တိတော-ပညတ္တိ အတ္ထမှ၊ ဝိသံ-သီးခြား၊ ဥဒ္ဒတပရမတ္ထဘာဝတော-ထုတ်အပ် သော ပရမတ္ထ၏အဖြစ်ကြောင့်”ဟု အနက်ဆိုပါ။ ဤ၌နိဗ္ဗတ္တိတပုဒ်ကို “ဝိသံဥဒ္ဒေ” ဟု ဖွင့်ခြင်းသည် အဓိပ္ပာယ်ဖွင့်သာ၊ နိဗ္ဗတ္တိတပုဒ်မှာ နိပုဗ္ဗ ဝတုဓာတ် ဣေ ပစ္စည်း၊ တ- ပစ္စည်းဖြင့် ပြီးသောကြောင့်“နိဗ္ဗတ္တိတပရမတ္ထဘာဝေန-ပညတ်မှ နစ်စေ အပ် သော ပရမတ္ထ၏ အဖြစ်ကြောင့်” ဟု သဒ္ဒါနက်ဆိုရာ၏။ ထို့ကြောင့် “နိဗ္ဗတ္တိ တတ္ထာတိ- ယာဝကာလိကဝတ္ထုတော ဝိဝေစိတတ္ထာ”ဟု ဘောသဇ္ဇသိက္ခာပဒဋီကာတို့ ဖွင့်ကြသည်။ နိဗ္ဗတ္တိတ နိပုဗ္ဗတ္တိတ (“နိပုဗ္ဗတ္တိဗ နိပုဗ္ဗတ္တိဗ”ဟု) ပါ၌အထွေထွေ ရှိလေသေး၏။]

ထင်ရှားမရှိနှင့် ထင်ရှားအရှိ။ ။ ထို ၂ မျိုးသော အတ္ထတို့တွင် ပညတ္တိအတ္ထ သည် ထင်ရှားမရှိ၊ ပုထုဇဉ်တို့က အဟုတ်ရှိ တကယ်ရှိဟု ထင်ကြသော်လည်း သေသေချာချာစစ်လေ အဟုတ်မရှိ တကယ်မရှိဖြစ်နေ၏။ လူကောင်ကြီးကို စစ်ဆေးလျှင် ဆံပင် အမွေးစသော ကောဋ္ဌာသအစုအဝေးကိုသာ တွေ့ရ၏။ လူကို မတွေ့ရ၊ ဆံပင်အမွေးစသည်ကို စစ်ဆေးပြန်လျှင် ဆံပင်ကို မတွေ့ရ၊ အမွေးကို မတွေ့ရ၊ ရုပ်အစုအဝေးသာ တွေ့ရ၏။ ဤသို့လျှင် ပညတ္တိအတ္ထဟူသမျှသည် လောကအမှတ် အသားအတိုင်း “ရှိသည်”ဟု ဆိုရသော်လည်း ဉာဏ်ဖြင့် စစ်ဆေးကြည့်က အထင် အရှားမရှိကြတော့ချေ။ ရုပ်နာမ်ဟူသော ပရမတ္ထကား စစ်ဆေး နိုင်လေ အဟုတ်ရှိကြောင်း ထင်ရှားလေ ဖြစ်၏။

ပညတ်သိမှုနှင့် ပရမတ်သိမှု။ ။ လောကီဘုံသားတို့သည် အဟုတ် ရှိသော ပရမတ္ထကို မသိနိုင်ကြ။ အကောင်အထည်ပုံဟန် သဏ္ဍာန် ပညတ်က ဖုံးအုပ် ထားသဖြင့် ပညတ္တိအတ္ထအပေါ်၌သာ စိတ်အစဉ် ကျက်စားနိုင်ကြသည်။ ပရမတ် ဉာဏ်အမြင် သန်သော ဘုရား ရဟန္တာ အရိယာတို့ ဉာဏ်ကား လူကောင် နတ် ကောင်၊ ဗြဟ္မာကောင် စသော အကောင်အထည်ခြစ်၌ အဆုံး မသတ်ဘဲ ပရမတ် တိုင်အောင် ကျက်စားနိုင်ကြပေသည်။

သင်ရှားစေအံ့။ “လူသွားသည်”ဟု ဆိုရာ၌ တကယ်စင်စစ် လူကောင်ကြီး သွားသည်မဟုတ်၊ သွားနိုင်သော လူကောင်ကြီးပင်မရှိ၊ သွားလိုသော စိတ် ဆန္ဒ

ဖြစ်ပေါ်လာသည်နှင့်တစ်ပြိုင်နက် ဝါယောဓာတ်လွန်ကဲသော စိတ္တဇရုပ်များ ဖြစ်ပေါ်လေရာ ထိုရုပ်အပေါင်း၌ လှေပဲ့သူပမာ လိုရာသို့ ပဲ့ပေးနိုင်သော သတ္တိထူး (ဝိညတ်) လည်းပါဝင်၏။ ထိုဝိညတ်နှင့်တကွ ဝါယောဓာတ်၏ တွန်းထိုးလှုပ်ရှားမှုကြောင့်သာ(စက်ခလုတ်ကို ဖွင့်လိုက်သောအခါ ဝါယောဓာတ်နှင့် တေဇောဓာတ်တို့ တွန်းထုတ်လိုက်သဖြင့် တလှုပ်လှုပ်သွားသော ရထားကြီးကဲ့သို့) ရုပ်ကလာပ်အစုအဝေးတို့၏နေရာ ရွေ့၍ရွေ့၍ ဖြစ်ခြင်းကိုပင် “လှသွားသည်”ဟု နာမည်တပ်၍ ခေါ်ဝေါ်အပ်သတည်း။

စိတ္တနာနတ္တမာဂမ္မ၊ နာနတ္တံ ဟောတီ ဝါယုနော။

ဝါယုနာနတ္တတော နာနာ၊ ဟောတီ ကာယဿ ဣဉ္ဇနာ။

စိတ္တနာနတ္တ-သွားချင် လာချင်၊ ထိုင်ရပ်ချင်မှ စ၍ ထိုထို အလို ထူးဆန်း စိတ်အစွမ်းကို၊ အာဂမ္မ-အတွင်းသန္တာန် အရင်းခံ၍၊ ဝါယုနော-သွားလာထိုင်ရပ် ဖြစ်စေတတ်သည့် ရုပ်ကလာပ်တွေ့၊ ဝါယောလေ၏၊ နာနတ္တံ-သွားလေလာလေ၊ ထိုင်ရပ်လေဟု၊ အနေကွဲပြား ထူးခြားသည်၏အဖြစ်သည်၊ ဟောတီ-စိတ်အစဉ်နှင့်၊ အဆင်သင့်အောင်၊ မလင့်ပုံသေ၊ ဖြစ်ရပေ၏။ ဝါယုနာနတ္တတော-သွားစေ လာစေ ဝါယောလေက အနေကွဲပြား ထူးခြားသည့် အတွက်ကြောင့်၊ ကာယဿ- ပုဂ္ဂိုလ် သတွာ၊ ငါ-သူတစ်ပါး၊ ယောကျ်ား-မိန်းမ မဟုတ်ကြတောင်း ရုပ်အပေါင်း၏၊ ဣဉ္ဇနာ- ရုပ်သေးစင်တွင် အရုပ်သွင်သို့၊ အထင်ကွဲပြား လှုပ်ရှားမှုသည် နာနာဟောတီ- သွားဟန် လာဟန် ထိုင်ရပ်ဟန်ဖြင့် သဏ္ဍာန်ထူးထွေ ဖြစ်ရပေသတည်း။ ... သုတ္တ နိပါတ (၁-၀၇, ၁၁သုတ်) အဋ္ဌကထာ။

ပရမတ္ထဝိဂ္ဂဟ။ ။ဤသို့ ပရမတ်အမြင်သန်သူတို့၏ ဉာဏ်သည် ပညတ္တိအတ္တကို ထွင်းဖောက်၍ ပရမတ်ရောက်အောင် အာရုံပြုနိုင် ကျက်စားနိုင်ရကား “ပရမဿ+အတ္ထော=ပရမတ္ထော”ဟု ဝိဂြိုဟ်ပြုရာ၏။ ပရမဿ-မြတ်သောဉာဏ်၏၊ အတ္ထော-ကျက်စားရာ အာရုံတည်း၊ ပရမတ္ထော-မြတ်သောဉာဏ်၏ ကျက်စားရာ အာရုံ၊ ဤ၌ “ပရမ”အရ မြတ်သော ဉာဏ်ကိုလည်းကောင်း၊ “အတ္ထ”အရ ဉာဏ်၏ကျက်စားရာအာရုံကိုလည်းကောင်း ယူစေလို၍ “ပရမဿ(ဥတ္တမဉာဏဿ) အတ္ထော(ဂေါစရော) ပရမတ္ထော”ဟု ဋီကာတို့ ဖွင့်ကြသည်။ ဥတ္တမဉာဏအရ မြတ်သော သဗ္ဗညုတဉာဏ်ကို ဖွင့်သည်မှာ အထင်ရှားဆုံးဉာဏ်ကို ဖွင့်ခြင်းသာ ဖြစ်သည်။ ထက်မြက်သော ပုထုဇဉ်ဉာဏ်တို့လည်း ပရမတ္ထအပေါ်၌ ကျက်စားနိုင်ပါ၏။ (တစ်နည်း) ပရမော အတ္ထော ‘ပရမတ္ထော-(ပင်ကိုသဘောမှ မဖောက်ပြန် မပြောင်းလွဲသောကြောင့် မှန်ကန်တည့်မတ်၍) မြတ်သော အနက်သဘောတည်း၊ လူနတ်စသော

ပညတ္တိအတ္တတို့သည် အတည်မမြဲ ပြောင်းလွဲဖောက်ပြန်လေ့ရှိကြ၏။ ပရမတ်တရား တို့ကား ပင်ကိုသဘောမှ ပြောင်းလွဲ၍ ဘလောင်းဘလဲ မရှိကြချေ။ ထို့ကြောင့် ပညတ်ကို ပရမအတ္တဟု မခေါ်ရဘဲ စိတ် စေတသိက် ရုပ် နိဗ္ဗာန်ကိုသာ “ပရမတ္ထ” ဟု ခေါ်ရသည်။

ပညတ်ဖောက်ပြန်ပုံ။ ။လူဟုခေါ်အပ်သော ခန္ဓာကိုယ်ဒြပ် အထည်ပညတ် ကြီးကို ဖျက်ဆီး၍ ဆံပင်တစ်ပုံ၊ အမွေးတစ်ပုံ၊ ခြေသည်း လက်သည်းတစ်ပုံ သွား တစ်ပုံ-အရေ တစ်ပုံ စသည်ဖြင့် ၃၂ ပုံ စုပုံထားလျှင် လူမဟုတ်ပြီ။ လူဟူသော ပညတ် ကြီးဖောက်ပြန် သွား၏။ ဆံပင် အမွေးစသော ပညတ်တွေသာ ရှိတော့၏။ ထို ၃၂ပုံ အမာခံဖြစ်သော အရိုးပညတ် အထည်ဒြပ်ကို မီးရှို့လျှင် အရိုးမဟုတ်တော့ပြီ။ အရိုးဟူသော ပညတ်မှ မီးသွေးဟူသော ပညတ်သို့ ပြောင်းလွဲသွားပြီ။ ထို မီးသွေးဟူသော ပညတ်ကို မှုန့်မှုန့် ညက်ညက် ထောင်းထုပြန်လျှင် မီးသွေး မဟုတ်တော့ဘဲ မြေမှုန့်အဖြစ်သို့ ပြောင်းလွဲ၏။ ဤသို့လျှင် ပညတ္တိအတ္တ ဟုံသမျှသည် မူလ အနေမှ ပြောင်းလွဲ၍ ဘလောင်းဘလဲရှိရကား အမြတ်ဟော ပရမသဒ္ဓါနှင့် တွဲစပ်၍ “ပရမ အတ္တ” ဟု မခေါ်ဝေါ်အပ်ချေ။

ပရမတ်တို့ မဖောက်ပြန်ပုံ။ ။ရုပ်နာမ်တရားတို့တွင် ပထဝီဓာတ်သည် ကက္ခဋ္ဌ(ခိုင်မာခြင်း)သဘောရှိ၏။ ယခင်မြေမှုန့်ထဲ၌ ဤပထဝီဓာတ်မှုန့်တွေ များစွာ ပါရှိ၏။ ဤပထဝီဓာတ်၏ ကက္ခဋ္ဌသဘောကို ဖွဲ့စည်းခြင်း (အာဗန္ဓန) စသော သဘောတစ်မျိုးသို့ ပြောင်းလွဲအောင်လည်းကောင်း၊ စိတ်၏အာရုံသိခြင်း ဝိဇာနန သဘောကို ဖုသနစသော သဘောတစ်မျိုးသို့ ပြောင်းလွဲအောင်လည်းကောင်း၊ ဖဿ ၏ တွေ့ထိခြင်း(ဖုသန) သဘောကို ခံစားခြင်း(အနုဘဝန) သဘောတစ်မျိုးသို့ ပြောင်းလွဲအောင်လည်းကောင်း တစ်စုံတစ်ယောက်မျှ မတတ်နိုင်၊ နိဗ္ဗာန်၏ သန္တိ သဘောမဖောက်ပြန်ပုံမှာ ဆိုဖွယ်ရာမရှိပြီ။ ဤသို့လျှင် လောဘစသည်တို့က လည်း လိုချင်မှုစသော သဘောမှ မပြောင်းလွဲ၊ အလောဘ စသည်တို့ကလည်း မလိုချင်မှု စသော သဘောမှ မပြောင်းကြဘဲ ကိုယ့်သဘောနှင့်ကိုယ် တည့်မတ်သောကြောင့် ကောင်းသည်ဖြစ်စေ ဆိုးသည်ဖြစ်စေ ချီးမွမ်းဖွယ်တွေပင်တည်း။ “မကောင်းလည်း မကောင်းတဲ့အလိုက်၊ ကောင်းလည်း ကောင်းတဲ့အလိုက်၊ တယ်-တည့်မတ်ကြ ပေတယ်” ဟု ဆိုလိုသည်။ ထို့ကြောင့် အမြတ်အနက်ဟော ပရမသဒ္ဓါနှင့် တွဲစပ်၍ “ပရမော-မြတ်သော၊အတ္ထော-အနက်သဘောတည်း၊ ပရမတ္ထော-မြတ်သော အနက် သဘော” ဟု ဆိုရပေသည်။

ဋီကာတို့ဖွင့်ပုံ။ ။ဋီကာတို့၌ “ပရမော ဥတ္တမော အဝိပရိတော အတ္ထော ပရမတ္ထော” ဟု ဖွင့်ကြ၏။ ထိုတွင် ပရမသဒ္ဓါ၏ ပဓာနအနက် ဥတ္တမအနက် ၂မျိုးတွင်

ပဓာနအနက်ကို မယူစေဘဲ ဥတ္တမအနက်ကို ယူစေလို၍ ပရမောကို ဥတ္တမောဟု ဖွင့်သည်။ ဥတ္တမအရ အမြတ်ဟူသည်လည်း ပဏိတ-အမြတ်မျိုး မဟုတ်၊ မူလသဘောအတိုင်း တည့်မတ်မှန်ကန်၍ မဖောက်ပြန်တဲ့ “အမြတ်” ဟု ပြလိုသဖြင့် “အဝိပရီတော” ဟု ဖွင့်သည်။ ထို့ကြောင့် အဝိပရီတော ပုဒ်သည် ဝိသေသနသမညမဟုတ်၊ အတွင်း၌ ဟိတ်အနက်လည်း ရှိနေသော ဟေတုမန္တ ဝိသေသနပုဒ်တည်း။ သို့ဖြစ်၍ “အဝိပရီတော-မဖောက်ပြန်သော၊ ဝါ၊ မဖောက်ပြန် သည်၏ အဖြစ်ကြောင့်၊ ပရမော ဥတ္တမော-သော၊ အတ္ထော-အနက် သဘောတည်း၊ ပရမတ္ထော-မဖောက် ပြန်သည့်အတွက် မြတ်သော အနက်သဘော” ဟု အနက် ဆိုပါ။ [ဤနည်း၌ အတ္ထ သဒ္ဒါသည် သဘောဟူသော အနက်ကို ဟော၏။]

ဟိနာဓမ္မာနှင့် ပရမတ္ထ။ “ဟိနာ ဓမ္မာ” ဟူသော မာတိကာပုဒ်အရ၌

ယူရသော အကုသိုလ်စိတ် စေတသိက်တို့သည် ဤပရမတ္ထတွင် ပါဝင်ကြ၏။ ထို့ကြောင့် မာတိကာဝယ် ဟိနဆိုသောစကားနှင့် ဤ၌ ပရမတ္ထဆိုသော စကား သည် မဆန့်ကျင်ပါလောဟုမေးဖူး၏။ အဖြေကား- အကုသိုလ်တရားများကို တကယ် ယုတ်ညံ့၍ မာတိကာ၌ “ဟိန” ဟု ဟောတော်မူသည်။ ထိုသို့ယုတ်ညံ့သော် လည်း လောဘမှန်လျှင် ခွေးသန္တာန်မှာဖြစ်ဖြစ် ဗြဟ္မာကြီး သန္တာန်မှာဖြစ်ဖြစ် လိုချင် ခြင်းသဘောမှ မပြောင်းဘဲ ခိုင်မြဲတည့်မတ်သောကြောင့် “ပရမ” ဟု ဆိုအပ်၏။ ပရမသဒ္ဒါသည် ဟိနသဒ္ဒါ၏ ဆန့်ကျင်ဘက် ပဏိတ အနက်ကို မပြ၊ မဖောက် မပြန် မှန်ကန်တည့်မတ်ခြင်း အဝိပရီတအနက်ကို ပြရကား မာတိကာပုဒ်က ဟိန နှင့် ဤက ပရမတို့ မဆန့်ကျင်ကြပေ။

ဝိဂ္ဂဟတစ်မျိုး။ ။ ပရမအရ ပဓာနအနက်ကို ယူ၍ “ပရမော ပဓာနော-

ပြဋ္ဌာန်းသော၊ အတ္ထော- အနက်သဘောတည်း၊ ပရမတ္ထော- ပြဋ္ဌာန်းသောအနက် သဘော” ဟု အနုဒီကာ၌ ဝိဂ္ဂဟတစ်မျိုးပြသေး၏။ ရေမြေတောတောင်၊ သား ကောင်သတ္တဝါ ဗြဟ္မာ လူနတ်ဟု ပညတ် အမျိုးအစား အများအပြား ရှိသော်လည်း လိုရင်းအချုပ် အသားတင် စစ်ထုတ်လိုက်လျှင် စိတ် -စေတသိက် ရုပ်နှင့် နိဗ္ဗာန် တရားသာ အထင်အရှား ရှိတော့၏။ ထို့ကြောင့် ဤ ၄ ပါးကို “အချုပ်ပဓာန တရားများ” ဟု ဆိုလိုသည်။

စိတ္တံ၏ဝစနတ္ထ။ ။ အာရမဏ် စိန္တေတီတိ စိတ္တံ၊ ဝိဇာနာတီတိ အတ္ထော၊

အာရမဏ်-အာရုံကို၊ စိန္တေတိ-သိတတ်၏၊ ဣတိ-ထိုကြောင့်၊ စိတ္တံ-စိတ္တမည်၏၊ ဝိဇာနာတိ- သညာပညာတို့ သိပုံမှ ထူးခြား၍ တစ်မျိုးအားဖြင့် သိတတ်၏၊ ဣတိ အတ္ထော-ဤကား စိန္တေတီဟူသော ဝစနတ္ထ၏ အနက်တည်း၊ ချဲ့ဦးအံ့- အာရုံကို သိရာ၌ သညာသိ ပညာသိ ဝိညာဏ်သိဟု ကွဲပြာ လျက်ရှိ၏။ မှားသည်ဖြစ်စေ

မှန်သည်ဖြစ်စေ မှတ်မိရုံသာသိခြင်း(မှတ်သိ-သိခြင်း)သည် သညာသိတည်း၊ အမှား မရှိ အမှန်အတိုင်းထိုးထွင်း၍ သိခြင်းသည် ပညာသိတည်း၊ အာရုံတစ်ခုခုကို ရအောင်ယူခြင်းသည် ဝိညာဏ်သိတည်း။ [ဇာနည် နာမ ဥပလဒ္ဒိ၊ ဇာနည် နာမ-ဝိညာဏ် ၏ သိခြင်းမည်သည်၊ ဥပလဒ္ဒိ-အာရုံကိုရခြင်းတည်း။]

ဝိဇာနာတိ။ ။ဤသို့လျှင် သညာသိ ပညာသိ ဝိညာဏ်သိဟု အသိ ၃မျိုး ရှိရာတွင် သညာ ပညာတို့သိပုံမှ တစ်မျိုးတစ်ဖုံထူးခြားသော အသိတစ်မျိုး ဖြစ်၍ “စိန္တေတိ” ဟူသော ဝစနတ်ကိုပင် “ဝိဇာနာတိ” ဟု ဖွင့်လှစ်ရပေသည်။ ဝိဇာနာတိဟု ဝိသဒ္ဓါဖြင့် ဖွင့်သောကြောင့် “စိတ်က သညာ ပညာတို့ထက် သာလွန်၍ သိသည်” ဟု မမှတ်ရ၊ ဝိသဒ္ဓါအတွက် “မတူထူးခြား၊ တစ်မျိုးအားဖြင့် သိသည်” ဟု မှတ်ပါ။ ဤကား စိတ္တုပ္ပါဒကဏ္ဍ မူလဒီကာကို မှီသော အဓိပ္ပာယ်တည်း။ အများ ပြောရိုး အဓိပ္ပာယ်ကို စေတသိက်ပိုင်းကျမှ ပြဦးအံ့။

[အောင်] အများလည်းရှိ၊ အမှန်ရှိ၍၊ မှတ်မိရုံသာ၊ သိသည်မှာလျှင်၊ သညာတွင်၏။ အစဉ် ပိုင်နင်း၊ ထိုးထိုးထွင်းလျက်၊ ရှင်းလင်းသေချာ၊ သိပညာတည်း၊ ဝိညာဏ်ကံ၊ စိတ် သိပုံကား၊ အာရုံယူမှု၊ ရအောင်ပြုသည်၊.....သောတု မှတ်ဖွယ် အချုပ်တည်း။

အချို့အယူ။ ။အချို့ကား “ဝိတက်၏ ကြံစည်ခြင်းဟူသော ဥပဟနစိန္တာ၊ ဝိညာဏ်၏ သိခြင်းဟူသော ဝိဇာနနစိန္တာ၊ ပညာ၏သိခြင်းဟူသော ပဇာနနစိန္တာ၊ ဟု ၃မျိုးရှိသည်တွင် “စိန္တေတိ” ဟူသော ဝစနတ်အရ ဝိဇာနနစိန္တာကို ယူစေလို၍ “ဝိဇာနာတိတိအတ္ထော” ဟု ဖွင့်ပြကြောင်းကို မိန့်ဆိုကြလေသည်။

ကရုဏသာဓိတစ်နည်း။ ။စိန္တေန္တိ ဧတေနာတိ စိတ္တံ၊ ဧတေန- ဤငှာရား ဖြင့်၊ သမ္ပယုတ္တဓမ္မာ- သမ္ပယုတ်တရားတို့သည်၊ စိန္တေန္တိ-အာရုံကို သိကြရကုန်၏။ ဣတိ-ထိုကြောင့်၊ တံ-ထိုတရားသည်၊ စိတ္တံ-စိတ္တမည်၏။ ဖဿစသော စေတသိက် တို့သည် စိတ်ကို အမှီပြုလျက်(စိတ်ပါမှ) အာရုံကို သိနိုင် ရနိုင်ကြ၏။ ထို့ကြောင့် စိတ်သည် ဖဿစသည်တို့၏ အာရုံကို သိကြောင်း ရကြောင်း ဖြစ်၏။

ဘာဝသာဓိတစ်နည်း။ ။စိန္တနံ စိတ္တံ၊ စိန္တနံ- အာရုံကို သိခြင်း ရခြင်း သည်၊ စိတ္တံ-စိတ္တမည်၏။ စိတ်၌ မုချအားဖြင့် သိတတ်သော ကတ္တု သတ္တိလည်း မရှိ၊ သိကြောင်း ကရုဏသတ္တိလည်းမရှိ၊ သိခြင်းအမှုအရာ ကြိယာသာ ဖြစ်သည် ဟုလို၊ ဤသို့လျှင် ပရမတ္တတရားစုကို ဟောသောသဒ္ဓါတို့၌ များသောအားဖြင့် ကတ္တု သာဓန ကရုဏသာဓန ဘာဝသာဓနဟု ၃ ဝိဂြိုဟ်ပြုနိုင်သည်။

ကတ္တာအစစ်မရှိ။ ။ထိုတွင် ကတ္တုသာဓနနှင့် ကရုဏသာဓနသည် ပရမတ္ထ သဘောကိုထိမိသော ဝိဂြိုဟ်များမဟုတ်၊ အတ္တစွဲလမ်းသူတို့၏ အယူကိုပယ်ဖျက် ဖို့ရာ

ပရိယာယ်ဆင် ဥပစာတင်၍ ပြုရသော ဝိဂြိုဟ်များတည်း၊ ချဲ့ဦးအံ့-ပရမတ်၌ မကျွမ်းကျင်သော ပုထုဇဉ်အချို့က “ထိုထိုအမှုကို ပြုလုပ်စီမံတတ်၍ ကာရက၊ အကျိုးကိုလည်း ခံစားတတ်၍ ဝေဒက”ဟု ခေါ်ဆိုရသော အတ္တသည် ခန္ဓာကိုယ်အတွင်း၌ရှိ၏။ “အာရုံကိုသိရာ၌ သိခြင်းကြိယာသည် စိတ်တည်း၊ ထိုသိခြင်းကြိယာကိုဖြစ်စေတတ် (သိတတ်)သော ကတ္တားမှာ ယခင်အတ္တပင်ဖြစ်သည်” ဟု စွဲလမ်းမှတ်ထင်ကြလေသည်။ ထိုယူမှားချက်ကို ပယ်ဖျက်ဖို့ရာ စိတ်၌သိတတ်သော ကတ္တာသတ္တိမရှိသော်လည်း ရှိသကဲ့သို့ တဒ္ဒမ္မူပစာရအားဖြင့် တင်စား၍ “စိန္တေ တိတိ စိတ္တံ” ဟု ကတ္တာသာဓနဝိဂြိုဟ် မိန့်ဆိုရသည်။ ဆိုလိုရင်းကား-အာရုံကိုသိရာ၌ အတ္တက သိသည်မဟုတ်၊ အတ္တပင် အထင်အရှားမရှိ၊ စိတ်ကသာ သိသည်၊ စိတ်ဟူသော သဘောတရားမှ တစ်ပါး အခြား သိတတ်သော ကတ္တားတစ်မျိုး မရှိ တော့ပြီ” ဟူလို။

ကရိုဏ်းအစစ်မရှိ။ ။အချို့ကလည်း “ဖဿစသော တရားတို့သည် အတ္တကြောင့်သာ အာရုံကို သိရ၏။ အတ္တသည် သိခြင်း ကြိယာကိုပြီးစေနိုင်သော ကြိယာသာဓကတမ သတ္တိရှိ၏”ဟု စွဲလမ်းကြပြန်၏။ ထိုစွဲလမ်းချက်ကို ပယ်ဖျက်ဖို့ရာ စိတ်၌သိကြောင်း သတ္တိမရှိသော်လည်း ရှိသကဲ့သို့ တဒ္ဒမ္မူပစာရအားဖြင့် တင်စား၍ “စိန္တေန္တိ ဧတေနာတိ စိတ္တံ” ဟု ကရဏသမိဝိဂြိုဟ် တစ်နည်းဆိုရပြန်သည်။ ဆိုလိုရင်းကား- “ဖဿစသည်တို့က အာရုံကိုသိရခြင်း၏ အကြောင်းမှာ အတ္တမဟုတ်၊ အတ္တပင်အထင်အရှားမရှိ၊ စိတ်သာလျှင် ဖဿစသည်တို့၏ အာရုံကို သိကြောင်းဖြစ်သည်” ဟူလို။ [တဒ္ဒမ္မ-ထိုကတ္တာသတ္တိ ကရဏသတ္တိ၏+ဥပစာရော-အနီး၌ဖြစ်သော အခေါ်အဝေါ်နာမည်တည်း၊ တဒ္ဒမ္မူပစာရော-ထိုသတ္တိ၏အခေါ်အဝေါ်(ထိုသတ္တိ၏အမည်)။]

[ဘောင်] ပရမတ်စု၊ ဝိဂြိုဟ်ပြုသော်၊ ကတ္တာကရဏတံ၊ ဘာသောဓ်ဟု၊ သုံးရပ်ခြားပိုင်း၊ အများနှိုင်းလော့၊ ကရိုဏ်းကတ္တာ၊ ဤနှစ်ခုမှာ၊ ဥပစာတံ၊ ဘောသာမုချ၊ သရုပ်ရဟု၊ ဧတံပြုမှီရာ၊ ညီတညာသည် ဋီကာ ဋီကာ စောင်စောင်တည်း။

လက္ခဏာဒီစတုက္က။ ။ဤပရမတ္ထတရားတို့သည် အမှန်ရှိသော်လည်း အလွန်နက်နဲကုန်ရကား သာမာန်ဉာဏ်မျိုးဖြင့် မသိမြင်နိုင်ကြ။ ကမ္မဋ္ဌာန်း အားထုတ် သော ယောဂီသူမွန်သော်မှ အတော်ထင်မြင်အောင် လက္ခဏာ ရသ ပစ္စုပဋ္ဌာန် ပဒဋ္ဌာန် တို့ဖြင့် အဖန်ဖန်ဆင်ခြင်ရသည်။ ထို့ကြောင့် လက္ခဏာ စသည်ကို ထည့်သွင်း ဖွင့်ပြပေအံ့။

- သာမညံ ဝါ သ-ဘာဝေါ ဝါ၊ မမ္မာနံ လက္ခဏံ မတံ၊
- ကိစ္စံ ဝါ တဿ သမ္ပတ္တိံ၊ ရသောတိ ပရိဒီပယေ။
- ဖလံ ဝါ ပစ္စုပဋ္ဌာန-မုပဋ္ဌာနာကာရောပိ ဝါ၊
- အာသန္နကာရဏံ ယံ တု၊ ပဒဋ္ဌာနံတိ တံ မတံ။

လက္ခဏာ။ ။ဓမ္မာနံ-ပရမတ္ထတရားတို့၏၊ သာမညံ ဝါ-အများနှင့် ဆက်ဆံသာမန် အမှတ်အသားကိုလည်းကောင်း၊ သဘာဝေါ ဝါ-မိမိတစ်ပါး တည်း၏ အမှတ်အသားကိုလည်းကောင်း၊ လက္ခဏံ-လက္ခဏာဟူ၍၊ မတံ-သိအပ်၏၊ လူတစ်ယောက် တစ်ယောက်၌ အများသိဖို့ရန် အဖြူအမည်း အပိန်အဝ စသည်ဖြင့် အမှတ်အသားတစ်မျိုးစီရှိရသကဲ့သို့၊ ထိုအတူပရမတ္ထတရားတို့၌လည်း။ **ယောဂီ ပုဂ္ဂိုလ်များ သိဖို့ရန် အမှတ်အသား** တစ်မျိုးစီရှိကြ၏၊ ထိုအမှတ်အသားကို “လက္ခဏာ” ဟု **ခေါ်သည်။** [လက္ခိယတိ အနေနာတိ လက္ခဏံ၊ အနေန-ဤ အမှတ် အသားဖြင့်၊ လက္ခိယတိ-မှတ်သားအပ်၏၊ ဣတိ-ထိုသို့မှတ်သားကြောင်း၏ အဖြေကြောင့်၊ တံ-ထိုအမှတ်အသားသည်၊ လက္ခဏံ-လက္ခဏာမည်၏။]

သာမည၊ သဘာဝ။ ။ထိုလက္ခဏာသည် အများနှင့် သက်ဆိုင်သော သာမညလက္ခဏာ၊ မိမိတစ်ပါးအတွက်သာဖြစ်သော သဘာဝလက္ခဏာဟု ညွှန်းရုံ၏၊ ထိုတွင် အနိစ္စလက္ခဏာ ဒုက္ခလက္ခဏာ အနတ္တလက္ခဏာဟူသည် ရုပ် နာမ် သင်္ခါရဟူသမျှနှင့် သက်ဆိုင်သော သာမညလက္ခဏာတည်း၊ ရမ္ပနလက္ခဏာဟူသည် ရုပ်အားလုံးနှင့် သက်ဆိုင်၍၊ နမနလက္ခဏာဟူသည် နာမ်အားလုံးနှင့် သက်ဆိုင်သောကြောင့် သာမညလက္ခဏာများပင်တည်း၊ ဤသို့အများနှင့် သက်ဆိုင်သော အမှတ်အသားကို “သာမညလက္ခဏာ” ဟု ခေါ်၏၊ “အာရမဏပိဇာနန လက္ခဏာ” ဟူသည် စိတ်တစ်မျိုးနှင့်သာ သက်ဆိုင်၍၊ “ဖုဿနလက္ခဏာ” ဟူသည် ဖဿတစ်မျိုးနှင့်သာ၊ “အနုဘဝနလက္ခဏာ” ဟူသည် ဝေဒနာတစ်မျိုးနှင့်သာ သက်ဆိုင်သောကြောင့် သဘာဝလက္ခဏာများတည်း၊ ဤသို့ မိမိတစ်မျိုးတည်း၏ အမှတ်အသားကို “သဘာဝလက္ခဏာ” ဟု ခေါ်သည်။ [“သမာနာနံ-အများနှင့် တူသော တရားတို့ ၏+ဘာဝေါ- ဖြစ်ကြောင်းဖြစ်ရာတည်း၊ သာမညံ-ရာ၊ သဿ-မိမိတစ်ပါးတည်း ၏+ဘာဝေါ-အမှတ်အသားတည်း၊ သဘာဝေါ-မိမိ၏အမှတ် အသား။]

ရသ။ ။တဿ-ထိုပရမတ္ထတရား၏၊ ကိစ္စံ ဝါ-ကိစ္စသည် လည်းကောင်း၊ သမ္ပတ္တိံ ဝါ-အကြောင်းစုံညီ၍ ဖြစ်ပုံသည်လည်းကောင်း၊ ရသော-ရသမည်၏၊ ဣတိ-သို့၊ ပရိဒီပယေ-ပြရာ၏၊ ... ရသလည်း ပရမတ္ထတရားတို့၏ ပြုဖွယ်ကိစ္စဟူ သော ကိစ္စရသ၊ အကြောင်းစုံညီ၍ ဖြစ်ပုံဟူသော သမ္ပတ္တိရသဟု ညွှန်းရုံ၏၊ ထိုတွင် အချို့တရား၌ ကိစ္စရသ ထင်ရှား၍၊ အချို့တရား၌ သမ္ပတ္တိ ရသထင်ရှား၏၊ ထို ရသများသည် ဆိုင်ရာတရား၌ ထင်ရှားလတုံ။

ပဗ္ဗုပဋ္ဌာနံ။ ။ဖလံ ဝါ-အကျိုးသည်လည်းကောင်း၊ ဥပဋ္ဌာနာကာရောပိ ဝါ-ယောဂီတို့ဉာဏ်အား ထင်လာသော အခြင်းအရာသည် လည်းကောင်း၊ (ဥပဋ္ဌာန

နယောဟုလည်း အချို့စာရှိ၏။) ပစ္စုပဋ္ဌာန်-ပစ္စုပဋ္ဌာန်မည်၏။ ပစ္စုပဋ္ဌာန် လည်း ဖလပစ္စုပဋ္ဌာန်၊ ဥပဋ္ဌာနကာရပစ္စုပဋ္ဌာန်ဟု ၂မျိုးရှိ၏။ ထိုတွင် ဖလပစ္စု ပဋ္ဌာန် ဟူသည် ကိစ္စရသကြောင့် ရထိုက်သော အကျိုးတည်း။ ဥပမာ-ကိစ္စတစ်ခုကို ပြုလျှင် ထိုကိစ္စအတွက် အကျိုးတစ်မျိုးမျိုးကို ရသကဲ့သို့တည်း။ ဥပဋ္ဌာနကာရပစ္စုပဋ္ဌာန်ဟူသည် ထိုတရားကို ဆင်ခြင်သောအခါ ယောဂီတို့ဉာဏ်တွင် ထင်လာ မြင်လာသော အခြင်းအရာတည်း။ ဥပမာ-လူတစ်ယောက်ကို အကဲ ခတ်သူ၏ စိတ်တွင် ထိုသူ၏ ဓာတ်သဘော တစ်မျိုးမျိုး ထင်လာသကဲ့သို့တည်း။

ပဒဋ္ဌာန်။ ။ယံ အာသန္နကာရဏံ-အကြင် နီးကပ်သော အကြောင်းသည်၊ အတ္ထိ-ရှိ၏။ တံ တု-ထိုနီးကပ်သော အကြောင်းကိုကား၊ ပဒဋ္ဌာနန္တိ-ပဒဋ္ဌာန်ဟူ၍၊ မတံ-သိအပ်၏။ အဝေအကြောင်း၊ အနီးအကြောင်း ၂မျိုးရှိရာတွင် အနီး အကြောင်းကို ပဒဋ္ဌာန်ဟုခေါ်၏။ ပဒသဒ္ဓါ ဌာနသဒ္ဓါ ၂ခုလုံးပင် “အကြောင်း” ဟူ သော အနက်ကို ဟော၏။ သဒ္ဓါတစ်ခုအတွက်အနက်မသေချာလျှင် ထိုအနက်ကို ဟောသော ပရိယာယ်သဒ္ဓါ တစ်ခုဖြင့် ကူမပေးရ၏။ ထို့ကြောင့် ဤဋ္ဌာနကို ပဒသဒ္ဓါဖြင့် ကူမသည်။ ဤအရာမျိုး၌ “အနက်တူသဒ္ဓါ၊ ဆင့်၍လာ၊ သေချာမှချ၊ အနက်ပြ”ဟု နိယာမ်ပြုသင့်၏။ ပဒမေဝ+ဋ္ဌာနံ ပဒဋ္ဌာနံ၊ ပဒမေဝ-အကြောင်းသာ လျှင်ဖြစ်သော+ဋ္ဌာနံ=အကြောင်းတည်း။ ပဒဋ္ဌာနံ- အကြောင်းသာလျှင် ဖြစ်သော အကြောင်း။

ဝိဇာနနလက္ခဏံ စိတ္တံ၊ ပုဗ္ဗင်္ဂမရသံ တထာ။

သန္တာ န ပစ္စုပဋ္ဌာန်၊ နာမရူပပဒဋ္ဌာန်။

စိတ္တံ-စိတ်သည်၊ ဝိဇာနနလက္ခဏံ-သညာပညာတို့သိပုံမှ တစ်မျိုးတစ်ဖုံ အာရုံ ကို သိခြင်းလက္ခဏာရှိ၏။ ပုဗ္ဗင်္ဂမရသံ-ရှေ့သွား၏အဖြစ်ဟူသောကိစ္စရှိ၏။ တထာ- ထိုမှတစ်ပါး၊ သန္တာနပစ္စုပဋ္ဌာန်-အဆက်မပြတ်ရအောင်၊ နောက်နောက် စိတ်ကို စပ်သော တရားဟု ယောဂီတို့ဉာဏ်အားရှေ့ရှုထင်လာ၏။ နာမရူပပဒဋ္ဌာန်-ယှဉ် ဘက်စေတသိက်နာမ်၊ မှီရာဝတ္ထုရုပ် ဟူသော နီးသောအကြောင်းရှိ၏။

ပုဗ္ဗင်္ဂမရသံ။ ။ပုဗ္ဗင်္ဂမဟူသည် တကယ့်ကို ရှေ့ကသွားရ ရှေ့ကဖြစ်ရသော ပုရေစာရိကပုဗ္ဗင်္ဂမ၊ အချုပ်ပဓာန နာယကခေါင်းဆောင်ဖြစ်သော ပဓာနပုဗ္ဗင်္ဂမ ဟု ၂မျိုးရှိ၏။ စိတ်သည် တကယ် ရှေ့ကသွားရ ဖြစ်ရသည် မဟုတ်၊ ယှဉ်ဘက် စေ တသိက်များ၏အာရုံယူမှု၌ ပဓာနအချုပ်ဖြစ်သောကြောင့် ပဓာနပုဗ္ဗင်္ဂမကိစ္စရှိသည်။ “မနောပုဗ္ဗင်္ဂမာ ဓမ္မာ”ဟူသော ပါဠိတော်၌လည်း ဤအဓိပ္ပာယ်ပင်။

သန္တာနုပစ္စုပ္ပန်။ ။ “အနန္တရ သမနန္တရ စသော ပဋ္ဌာနပစ္စယသတ္တိတို့ဖြင့် နောက်နောက် စိတ်များကို အဆက်မပြတ်ရလေအောင် ဖွဲ့စပ်တတ်သောတရား” ဟု ယောဂီတို့ ဉာဏ်တွင် ထင်လာ မြင်လာပေသည်။

နာမရူပ ပဒဋ္ဌာန။ ။နာမ် ရုပ် ၂ ပါး မရှိလျှင် စိတ်မဖြစ်နိုင်ရကား ယှဉ် ဘက်စေတသိက်နာမ်နှင့် မှီရာဟဒယဝတ္ထုစသော ရုပ်သည် စိတ်ဖြစ်ပို့ရာ အနီးဆုံး အကြောင်းဖြစ်သည်။ [အရူပဘုံ၌ ရုပ်မရှိသောကြောင့် ရူပကို ယေဘုယျနည်း ဟု မှတ်ပါ။]

စေတသိက်၏ ဝစနတ္ထ။ ။စေတသိ + ဘဝံ တဒါယတ္တဝုတ္တိတာယာတိ စေတသိကံ၊ တဒါယတ္တဝုတ္တိတာယ-ထိုစိတ်၌စပ်သော ဖြစ်ခြင်းရှိသည်၏ အဖြစ် ကြောင့်၊ စေတသိ-စိတ်၌၊ဘဝံ-ဖြစ်သော တရားတည်း၊ စေတသိကံ-စိတ်၌ဖြစ်သော တရား၊ ဤဝိဂ္ဂဟ၌ “စေတသိ+ဘဝံ စေတသိကံ”သာ လိုရင်းတည်း။ “တဒါယတ္တ ဝုတ္တိ တာယ”ကား ဌာန အာဓာရ+ဌာနီ အာဓေယံ အဖြစ်ကို ထင်မှားမည် စိုး၍ ထည့်စွက်အပ်သော စကားတည်း။ ချဲ့ဦးအံ့-“စေတသိ+ဘဝံ-စိတ်၌ဖြစ်သည်”ဟု ဆိုရာ၌ “စိတ်ကဖြစ်ရာဌာန အာဓာရ၊ စေတသိကံက ထိုစိတ်ပေါ်၌ တည်နေသော ဌာနီအာဓေယံ”ဟု ထင်မှားဖွယ်ရှိ၏။ စင်စစ်မှာ-ထိုကဲ့သို့ စိတ်အပေါ်၌ စေတ သိကံက တည်နေသည်မဟုတ်၊ ဖဿ ဝေဒနာစသော စေတသိကံတို့၊ ဤအာရုံကို တွေ့ထိကြ ခံစားကြရာ၌ ခေါင်းဆောင် ရှေ့သွားဖြစ်သော စိတ်မပါလျှင် မဖြစ် နိုင်ကြ၊ စိတ်၌ စပ်သွယ်၍သာ ဖြစ်ကြရသောကြောင့်“စေတသိ + ဘဝံ= စိတ်၌ + ဖြစ်၏” ဟု ဆိုရသည်။ လောက၌လည်း ရှေ့သွားခေါင်းဆောင်ကို ဌာန အာဓာရ အဖြစ်ဖြင့် သုံးစွဲလေ့ရှိ၏။

စိတ်ကို ဖဿိက စသည်မခေါ်ထိုက်။ စိတ်၌ စပ်သွယ်၍ ဖြစ်ရသော ဖဿ ဝေဒနာ စသည်ကို “စေတသိကံ”ဟု ခေါ်ဆိုလျှင် စိတ်လည်း သူ့ချည်းသက်သက် မဖြစ်နိုင်။ ဖဿဝေဒနာ စသည်တို့နှင့် တွဲဖက်၍သာ ဖြစ်လေ့ရှိ၏။ ထို့ကြောင့် စိတ်ကိုလည်း “ဖဿေ+ဘဝံ”အရ ဖဿိကဟုလည်းကောင်း၊ “ဝေဒနာယံ+ဘဝံ” အရ ဝေဒနိကဟုလည်းကောင်း ဤသို့ စသည်ဖြင့် ခေါ်ဝေါ်သင့်သည် မဟုတ်လော ဟု မေး၊ အဖြေကား စိတ်သည် ဖဿဝေဒနာ စသော စေတသိကံတို့နှင့် စပ် သွယ်၍ ဖြစ်လေ့ရှိသော်လည်း စိတ်က ပဓာနဖြစ်သောကြောင့် ဖဿ ဝေဒနာ စသည်ကို “ဖဿိက ဝေဒနိက”စသည်ဖြင့် မခေါ်သင့်။

ချဲ့ဦးအံ့- လောက၌ ဦးစီးခေါင်းဆောင်ကိုသာ အစွဲပြု၍ နောက်လိုက်ငယ်သား တို့၌ နာမည်ထင်ရှားရိုးရှိသည်။ နောက်လိုက်ငယ်သားကို အစွဲပြု၍ ခေါင်းဆောင်

ဂ္ဂိုလ်မှာ နာမည်ထင်ရှားရိုးမရှိ။ ဥပမာ-“ဗုဒ္ဓသာဝက=ဘုရားတပည့်” စသည်တည်း။
ထို့ကြောင့် အပဓာန နောက်လိုက် စေတသိက်များကိုမှီ၍ ပဓာန ခေါင်းဆောင်ဖြစ်
သောစိတ်ကို “ဖဿိက၊ ဝေဒနိက” စသည်ဖြင့် မခေါ်သင့်ချေ။ စိတ်က ပဓာန၊ စေ
တသိက်က အပဓာနဖြစ်ပုံကိုလည်း အာရုံယူရာတိုင်းဝယ် အချို့ စေတသိက်များ
ပါဘဲ ဖြစ်နိုင်သော်လည်း စိတ်မပါလျှင် ဘယ်အခါမှ မဖြစ်နိုင်သည်ကို ထောက်၍
သိရာ၏။

မီးခိုးကြွက်လျှောက် စောဒနာ။ ။မပါလျှင်မပြီး အရေးကြီးသောကြောင့်
စိတ်ကို ပမာနဆိုလျှင် ဖဿစသော သဗ္ဗစိတ္တသာဓာရဏစေတသိက်များလည်း မပါလျှင်
မပြီး၍ အရေးကြီးသော ပဓာနတရားများဟု မဆိုထိုက်ပါလောဟု မေး၊ အဖြေကား-
ဖဿစသော သဗ္ဗစိတ္တသာဓာရဏစေတသိက်များလည်း မပါလျှင် မပြီး သည်ကား
မှန်ပေ၏။ သို့သော် အရေးကြီးသော တရားများ မဟုတ်ကြပါ။ ဘုရင် ထွက်တော်မူလာရာ၌
သက်တော်စောင့်စသူတို့မှာ မပါလျှင် မပြီးချေ။ သို့သော် အရေးကြီးသော ပဓာနပုဂ္ဂိုလ်
များ မဟုတ်ကြ၊ ထို့ကြောင့် ထိုသူတို့ကို အထူး ထုတ်ဖော်မပြောဘဲ “ရာဇာ အာဂတော=
မင်းတရား ထွက်တော်မူလာပြီ” ဟု ပဓာန ပုဂ္ဂိုလ်ကိုသာ ထုတ်ဖော်ပြောဆိုသကဲ့သို့၊
ထို့အတူ ပဓာနဖြစ်သော စိတ်နှင့်စပ်၍ ဖဿ စသည်ကို “စေတသိက်” ဟု နာမည်
တပ်ထားသော်လည်း အပဓာနဖြစ်သော စေတသိက်များနှင့် စပ်၍ကား စိတ်ကို
“ဖဿိက” စသည်ဖြင့် နာမည်မတပ်ထိုက်။

ဉာဏ်မပိုင်လျှင် စောဒနာဦး။ ။“အာရုံယူတိုင်းဝယ် အချို့ စေတသိက်
များမပါလျှင် ပြီးနိုင်သော်လည်း စိတ်မပါလျှင် ဘယ်အခါမှမဖြစ်နိုင်” ဟု ဆို၏။ ထို
စကားအရ “အာရုံယူရာတိုင်းဝယ် စိတ်အားလုံးလည်း တစ်ပြိုင်နက်ပါဝင်သည်” ဟု
မဆိုသာ၊ ဥပမာ-ကုသိုလ်စိတ်တို့ အာရုံယူခိုက်၌ အကုသိုလ်အဗျာကတစိတ် များ
မပါ၊ ကုသိုလ်စိတ်တွင်လည်း မဟာကုသိုလ် ပထမစိတ်က အာရုံယူခိုက်၌ အခြား
ကုသိုလ်စိတ်များမပါ၊ ထို့ကြောင့် အာရုံယူရာတိုင်းဝယ် အချို့စိတ်များ မပါဘဲ
ပြီးနိုင်သည် မဟုတ်လောဟုမေး၊ အဖြေကား-ဤစောဒနာသည် မသင့်။

ချဲ့ဦးအံ့- ဗုဒ္ဓန လက္ခဏာအားဖြင့် ဖဿတစ်မျိုးတည်းသာ၊ အနာဝန
လက္ခဏာအားဖြင့် ဝေဒနာတစ်မျိုးတည်းသာ ရှိသကဲ့သို့၊ ထို့အတူ အာရမဏ
ဝိဇာနနလက္ခဏာအားဖြင့် စိတ်တစ်မျိုးသာရှိ၏။ သို့သော် ယှဉ်ဘက် စေတသိက်
တွေက အမျိုးမျိုးကွဲပြားကြသောကြောင့် ဟိုမှာလည်းယှဉ်ရ၊ သည်မှာလည်းယှဉ် ရ၍
စိတ်အရေအတွက်များသည်ဟု ထင်ရလေသည်။ စင်စစ်မှာ အကုသိုလ်စေသိက် များနှင့်
ယှဉ်ခိုက်လည်း ဤသိခြင်းသဘော၊ သောဘနစေတသိက်များနှင့် ယှဉ်ခိုက်၌ လည်း

ဤသိခြင်းသဘောပင်တည်း။ ဥပမာ- ကောင်းသောကိစ္စ၌ဖြစ်စေ၊ မကောင်းသောကိစ္စ၌ဖြစ်စေ အရာရာ၌ ပါဝင်အုပ်ချုပ်နေသူတစ်ယောက်သည် “မည်သည့်အသင်း၏ ဥက္ကဋ္ဌ၊ မည်သည့်အသင်း၏လည်း ဥက္ကဋ္ဌ”ဟု ဥက္ကဋ္ဌ နာမည်အမျိုးမျိုး ရနေသော်လည်း တစ်ယောက်တည်းသာ ဖြစ်သကဲ့သို့တည်း။ ထို့ကြောင့် “အာရုံကို ယူရာတိုင်းဝယ် အချို့စိတ်များလည်း မပါဘဲ ပြီးနိုင်သည်မဟုတ်လော”ဟူသော စောဒနာသည်မသင့်။ “စိတ်ဟူသော သဘာဝဓမ္မ၏ တစ်ခုတည်း ရှိကြောင်းကို နားမလည်၍ မေးအပ်သောကြောင့် အရင်းကစ၍ လွဲမှားလေပြီ” ဟူလို။

ရူပံ၏ဝစနတ္ထ။ ။ရူပတိတိ ရူပံ၊ [ဤ ဝိဂြိုဟ်သည် သုဒ္ဓကတ္တုသာဓန ဟေတုကမ္မ သာဓန ၂ချက်သင့်တည်း။] ယံ-အကြင်တရားသည်၊ သီတုဏှာဒိ ဝိရောဓိပစ္စယေဟိ- အအေးအပူ အစရှိသော ဆန့်ကျင်ဘက် အကြောင်းတို့ကြောင့်၊ ရူပတိ- ဖောက်ပြန်တတ်၏၊ (တစ်နည်း) သီတုဏှာဒိဝိရောဓိပစ္စယေဟိ-အအေးအပူ အစရှိ သော ဆန့်ကျင်ဘက် အကြောင်းတို့သည်၊ ရူပတိ-ဖောက်ပြန် စေအပ်၏၊ ဣတိ-ကြောင့်၊ တံ-ထိုတရားသည်၊ ရူပံ-ရုပ်မည်၏၊ ဤဝိဂြိုဟ်အရ အအေးအပူသော ဆန့်ကျင်ဘက်အကြောင်းတို့နှင့် ပေါင်းမိက ဖောက်ပြန် ချောက်ချားပျက်ပြားတတ် သော တရားကို “ရုပ်” ခေါ်သည်ဟု မှတ်ပါ။ သီတုဏှာဒိ၌ အာဒိသဒ္ဓါဖြင့် ဇိဗန္ဓာ (ထမင်းဆာမှု)၊ ပိပါသာ (ရေငတ်မှု)၊ ခုံသမကသဝါတာ တပ သရီသပ သမ္မဿ(မှတ်ခြင် လေ နေပူ မြွေ ကင်းတို့၏ တွေ့ထိကိုက်ခဲမှု) စသော ဘေးရန် များကို ယူပါ။

ဓနုသံယုတံ။ ။ရူပတိတိ ခေါ် ဘိက္ခဝေတသ္မာ ရူပန္တိ ဝုစ္စတိ၊ ကေန ရူပတိ၊ သီတေနပိ ရူပတိ၊ ဥဏှေနပိ ရူပတိ၊ ဇိဗန္ဓာယပိ ရူပတိ၊ ပိပါသာယပိ ရူပတိ၊ ခုံသမကသ ဝါတာ တပသရီသပသမ္မဿေနပိ ရူပတိ။ ၃ ဝဂ်၊ ၇သုတ်။

ဖောက်ပြန်ပုံ။ ။ “ရူပတိ”အရ “ဖောက်ပြန်မှု”ဟူသည် ရှေးရုပ်အစဉ်မှ ထူးခြား၍ နောက်ရုပ်အစဉ်၏ တစ်မျိုးတစ်ဖုံဖြစ်မှုတည်း။ ချဲ့ဦးအုံ-ရုပ်၏ဦးအုံခိုက်သည် နာမ်၏ ဦးအုံထက်ကြာ၏။ ထို့ကြောင့် ဦးအုံခိုက်၌ တည်ရှိစဉ်မှာပင် ဆန့်ကျင်ဘက် အကြောင်းများနှင့် ပေါင်းဆုံနိုင်၏။ ဥပမာ-အပူဥတု စိုးအုပ်၍ အပူရုပ်အစဉ်ဖြစ်နေခိုက်၌ အအေးဥတုပေါ်လာ၍ ထိုအအေးဥတုနှင့် ဦးအုံခိုက်မှာ ပဌမအကြိမ် တွေ့ဆုံမိကြ၏။ သို့သော် မထင်ရှားသေး။ ဒုတိယအကြိမ် တတိယအကြိမ် တွေ့ဆုံကြပြန်၏။ ထိုကဲ့သို့ ဦးအုံခိုက် ဦးအုံခိုက်၌ ဆန့်ကျင်ဘက် အအေးဥတုနှင့် ပေါင်းမိဖန်များသောအခါ ရှေးက အပူရုပ်အစဉ်သည် ကွယ်ပျောက်၍ အအေးရုပ်အစဉ် ဖောက်ပြန်လာသည်။ အအေးရုပ်အစဉ် ပျောက်၍ အပူရုပ်အစဉ် ဖောက်ပြန်ပုံကိုလည်း ချဲ့ထွင်ကြည့်ပါ။ ဤသို့ ရှေးရုပ်အစဉ်နှင့် မတူသော နောက်

ရုပ်အစဉ်တစ်မျိုးဖြစ်ခြင်းကိုပင် “ရူပတိ” အရ “ဖောက်ပြန်ခြင်း” ဟု ယူရသောကြောင့် “ဝိကာရာပတ္တိစ-သီတာဒိ သန္နိပါတေ ဝိသဒ္ဓိသုပ္ပတ္တိယေဝ- ဖောက်ပြန်ခြင်းသို့ ရောက်ခြင်းဟူသည် အအေးအစရှိသော ဆန့်ကျင်ဘက်ဥတုနှင့်ပေါင်းမိရာ အခါ၌ ရှေးရုပ်အစဉ်မှ မတူသော နောက်ရုပ်အစဉ်ဖြစ်ခြင်းပင်တည်း” ဟု ခန္ဓဝိဘင်း ငိုကာ မိန့်သည်။

ဆက်ဦးအံ့- အအေးကြောင့် ဖောက်ပြန်မှုဟူသည် အအေးမိ၍ ဖျားနာမှု၊ ဆောင်းအခါ၌ အသားအရေကွဲမှု၊ လောကန္တရိုက်ဟုခေါ်အပ်သော ငရဲ၌ အလွန် အေးသည့်အတွက် ဥဂါဝုတ်ရှိသော ဝါခန္ဓာကိုယ်ကြီးတို့ မွေ့ကြေမှု စသည်တည်း။ အပူကြောင့်အသားအရေ နီမြန်းပုံ၊ ထမင်းဆာမှု၊ ရေငတ်မှုကြောင့် ရုပ်ညှိုးနွမ်းပုံ၊ မှတ် ခြင် နေပူ လေပူ မြေ ကင်းတို့၏ တွေ့ထိကိုက်ခဲမှုကြောင့် အဖုအပိမ့် အပေါက်အကွဲ ဖြစ်ပုံ စသည်ချဲ့ထွင်၍ကြည့်ပါ။ ဤပြုအပ်ခဲ့သော ဖောက်ပြန်မှုသည် ဥတုပျက်၍ ဖောက်ပြန်မှုတည်း။ အကုသိုလ်ကံကြောင့် ကုဋ္ဌနန္ဒာစွဲကပ်ရပုံ၊ စိတ်ကြောင့် စိတ္တဇ ရောဂါဖြစ်ရပုံ၊ မသင့်သော အာဟာရကြောင့် တစ်ခဏချင်း တောင့်တင်း ကိုက်ခဲရုံများကို ထောက်လျှင် ကံ စိတ် အာဟာရတို့ကြောင့်လည်း ရုပ်ဖောက်ပြန်ကြောင်းကို သိနိုင် သည်။

နာမ်တရားကို ရုပ်ဟုမဆိုထိုက်။ ။ရှေးအစဉ်နှင့်မတူဘဲ နောက် အစဉ်၏ ပြောင်းလွဲခြင်းကို “ဖောက်ပြန်ခြင်း” ဟု ခေါ်လျှင်၊ နာမ်တရားများလည်း ကုသိုလ် အစဉ်မှ အကုသိုလ်အစဉ် ပြောင်းလွဲခြင်း စသည် ဖြစ်တတ်သောကြောင့် “ရုပ်” ဟု ခေါ်ထိုက်သည် မဟုတ်လောဟု မေး။ [အဖြေကား-ရူပတိအရ အများမျက်မြင် အထင်အရှား ဖောက်ပြန်ခြင်းဟူသော ဝိဘူတတရရူပနုကိုသာ အလိုရှိအပ်သော ကြောင့် နာမ်တရား၏ မထင်မရှား ဖောက်ပြားမှုကို ရုပ်ဟု မခေါ်ထိုက်။] [ဝိဘူတ တရ=အထူးထင်ရှားသော+ရူပနု။]

ချဲ့ဦးအံ့- ဖောက်ပြန်မှုသည် ထင်ရှားသော ဖောက်ပြန်မှု၊ မထင်ရှားသော ဖောက်ပြန်မှုဟု ၂မျိုးရှိ၏။ နာမ်တရားတို့၏ ဖောက်ပြန်မှုသည် မထင်ရှားချေ၊ သူတစ်ပါး၏ စိတ်ကို သိနိုင်သူသာ ဖောက်ပြန်ကြောင်းကို သိနိုင်၏။ ရုပ်တရား တို့၏ ဖောက်ပြန်မှုကား ကလေးများပင် သိနိုင်လောက်အောင် ထင်ရှား၏။ အများ သုံး နှုန်းရမည့် နာမည်သည် အများထင်ရှားမှသာ သင့်လျော်၏။ နာမ်တရားကို ရုပ်ဟု ဆိုလျှင် ဖောက်ပြန်ပုံ မထင်ရှားသဖြင့် “ရူပ” ဟူသော ပါဠိစကားနှင့် မသင့် ချေ။ ပထဝီ အာပေါစသည်ကို ရုပ်ဟု ဆိုရာ၌ကား ဖောက်ပြန်ပုံ ထင်ရှားသဖြင့် နာမည်နှင့် သင့်တင့်လိုက်လျော၏။ “သီတေနပိ ရူပတိ၊ ဥဏေေနပိ ရူပတိ” စသည်ဖြင့် ဟောတော်မူ

သော ဘုရားရှင်လည်း အအေးအပူစသည်ကြောင့် အထင်အရှား ဖောက် ပြန်တတ်ပုံကို ရည်ရွယ်တော်မူရင်းဖြစ်သည်။

[ဆောင်] အများမျက်မြင်၊ အထင်အရှား၊ ဖောက်ပြားမှုဟု၊ ဝိဘူတတရ၊ ရုပ္ပနကို သည်မှာ လို၍ ထိုထိုနာမ်စု၊ ဖောက်ပြန်မှု၊ ရုပ်ဟု မခေါ်အပ်။

အဝိပရိတနှင့် ရုပ္ပနသဘော။ ။ပရမတ္ထပုဒ်အဖွင့်တုန်းက ပရမတ်တရားတွေကို အဝိပရိတ(မဖောက်မပြန်)ဟု ဆိုပြီးလျှင် ဤနေရာ၌ ရုပ္ပန(ဖောက်ပြန်) ဟု ဆိုပြန်ရာ ရှေ့နောက် မဆန့်ကျင်ပါလောဟု မေး၊ အဖြေကား- အဝိပရိတဟူသည် မူလ ပင်ကို သဘော၏ မဖောက်ပြန်ခြင်းတည်း၊ ရုပ္ပနဟူသည်ကား သန္တတိ ပညတ်၏ ဖောက်ပြန်ခြင်းတည်း၊ ထို့ကြောင့် မဆန့်ကျင်ပါ။

ချဲ့ဦးအံ့-ရုပ်ကလာပ်တွင် ဆက်၍ဆက်၍ဖြစ်နေမှုကိုသန္တတိ(အစဉ်အဆက်) ဟု ခေါ်၏။ အအေးရုပ်တွေဆက်၍ဖြစ်နေလျှင် အပူရုပ်အစဉ်သို့ မပြောင်းသမျှ အအေးရုပ် အစဉ်တစ်ခုသာတည်း၊ အပူရုပ်တွေဆက်၍ဖြစ်နေလျှင် အအေးရုပ် အစဉ်သို့ မပြောင်း သမျှ အပူရုပ်အစဉ်တစ်ခုသာတည်း၊ ဤသို့အစဉ်သန္တတိတစ်ခုလုံးကို “သန္တတိ ပညတ်တစ်ခု”ဟုမှတ်ပါ။ ထိုသို့သန္တတိပညတ်တစ်ခုမှ သန္တတိပညတ် တစ်ခုသို့ ပြောင်းလွဲမှုကိုရုပ္ပန (ဖောက်ပြန်မှု)ဟု ခေါ်၏။ ထိုသို့သန္တတိပညတ် ပြောင်းလွဲသော် လည်းပင်ကိုသဘောမှမပြောင်းလွဲကြ၊ ပထဝီဓာတ်သည်ကက္ခဋ(ကြမ်းတမ်းသောခြင်း) သဘောရှိ၏။ ထိုကက္ခဋသဘောကား ဘယ်အခါမှမဖောက်ပြန်၊ အအေးရုပ် အစဉ်မှာ ပါသည့်ပထဝီဓာတ်လည်းကက္ခဋသဘော၊ အပူရုပ်အစဉ်မှာပါသည့် ပထဝီဓာတ်လည်း ကံက္ခဋသဘောပင်၊ ဥပမာ-တမာပင်၌ ပေါက်ခါစ နနယ်သောအစဉ် ကြီးရင့်သော အစဉ် ဆွေးမြည့်သောအစဉ်ဟု အစဉ်သန္တတိအမျိုးမျိုးပြောင်းလွဲလျက် ရှိသော်လည်း မူလဓာတ်ဖြစ်သော အခါအရသာမှာ ဘယ်အခါမှ မပြောင်းလွဲသကဲ့ သို့တည်း။

[ဆောင်] ပထဝီအာပေါ၊ ရုပ်ဟုဟောလည်း၊ သဘောအရိ၊ မပြောင်းလှည့်၍၊ အဝိပရိတ၊ ဖွင့်ခဲ့ရ၏။ မူလအမှန်၊ မဖောက်ပြန်လည်း သန္တတိ ပညတ်၊ ပြောင်းလွဲတတ်သဖြင့်၊ သတ်မှတ်အလျော်၊ ရုပ်ဟုခေါ်သည်၊ မြင်မြော်သူ တို့ သိဖွယ်ကို။

ဝါဒန္တ ရုပ္ပနာ။ ။အချို့က ရှေးဖြစ်မြဲရုပ်အစဉ်ထက် တိုးတက်ကြီးပွား၍ နောက် ရုပ်အစဉ်များ တစ်မျိုးတစ်ဖုံ စည်ကားမှုကိုလည်း “ရုပ္ပန”အရ ဖောက်ပြန်ခြင်းဟု ဆိုကြ၏။ ဥပမာ-ဖျားနာညှိုးနွမ်းနေသောရုပ်အစဉ်မှ အဖျားကင်း၍ သန့်ရှင်းသော ရုပ်အစဉ်ဖြစ်မှုမျိုးတည်း၊ တချို့ကလည်း ကွေးသောရုပ်အစဉ်မှ ဆန့်တန်းသော ရုပ်အစဉ်သို့ ပြောင်းလွဲခြင်း၊ ထိုင်နေသောရုပ်အစဉ်မှ မတ်မတ်ရပ်သော ရုပ် အစဉ်သို့ ပြောင်းလွဲခြင်း၊ အသံထွက်ငြိမ်သက်သောအစဉ်မှ အသံထွက်၍ လှုပ်လှက်သော

ရုပ်အစဉ်ဖြစ်ခြင်းမျိုးကိုလည်း “ရူပန” အရ “ဖောက်ပြန်ခြင်းပင်ဖြစ်သည်” ဟု ဆိုကြ၏။ ထိုကဲ့သို့ဖြစ်မှုများသည် မမြဲခြင်းအနိစ္စလက္ခဏာကို ထင်ရှားစေသော အရာသာဖြစ်သောကြောင့် ထို အယူအားလုံး စည်းထုံးမကျချေ။

ချဲ့ဦးအံ့- “ဖောက်ပြန်” ဟူသော စကားသည် “ချွတ်ယွင်းခြင်း၊ ပျက်စီးခြင်း” ဟူသော အဓိပ္ပာယ်ကိုသာပြနိုင်၏။ ကောင်းမွန်စည်ကား ကြီးပွားခြင်းကို “ဖောက်ပြန်” ဟုလောက၌ဆိုရိုးမရှိ။ “ရူပတိတိ ကုပ္ပတိ ဃဇ္ဇိယတိ ပိဋိယတိ ဘိဇ္ဇတိ” ဟု ဖွင့်ပြသော ခန္ဓဝိဘင်းအဋ္ဌကထာ စသည်၌လည်း ရူပတိအရ ဆုတ်ယုတ်ပျက်ပြားမှုကိုသာ ဖွင့်ပြသည်။ “သီတေနပိ ရူပတိ ဥဏှေနပိ ရူပတိ ဇိဃတ္ထာယပိ ရူပတိ” စသည်ဖြင့် ပါဠိတော်များ၌လည်း ဆုတ်ယုတ်ပျက်ပြားဖို့ရာမကောင်းသော သီတဥဏှ ဇိဃတ္ထစသော အကြောင်းများကိုသာ ပြတော်မူ၏။ ထို့ကြောင့် ထိုဆရာ တို့၏ အယူအားလုံးပင် စည်းထုံးမကျချေ။ [ရူပတိတိ-ဟူသည့်ကား၊ ကုပ္ပတိ- ပျက်စီးတတ်၏။ ဃဇ္ဇိယတိ-ထိခိုက်အပ်၏၊ ပိဋိယတိ-နိပ်စက်အပ်၏၊ ဘိဇ္ဇတိ-ကွဲပျက်တတ်၏၊ ဝါ-ခွဲပျက်အပ်၏။]

ရူပဘုံကရုပ်။ ။ ရူပဘုံ၌အအေးအပူစသောဆန့်ကျင်ဘက်အကြောင်းမရှိ၊ ဥတုညီမျှ၍ အားလုံးသပ္ပာယ်ဖြစ်ရကား ရူပဘုံ၌ ပထဝီ အာပေါစသောရုပ်ကလာပ်တို့မှာဖောက်ပြန်ဖွယ်မရှိ၊ ထိုသို့ဖောက်ပြန်ခြင်းမရှိလျှင် “ရူပတိ” အရ ရူပ မမည်ထိုက်ဟု အချို့ကစကားကတ်ကြ၏။ ချေပရန်ကား- “ဖောက်ပြန်တတ်” ဟူရာ၌ “တကယ့်ကိုဖောက်ပြန်ရမည်” ဟု ပြလိုရင်းမဟုတ်၊ ဆန့်ကျင်ဘက်နှင့် မတွေ့သေး၍ မဖောက်ပြန်သေးသော်လည်း ဆန့်ကျင်ဘက်နှင့်တွေ့က မချဖောက်ပြန်မည်ဖြစ်လျှင် “ဖောက်ပြန်တတ်” ပင်တည်း။ ရူပဘုံ၌ရုပ်တို့လည်း ဆန့်ကျင်ဘက် အကြောင်းနှင့် ပေါင်းမိက ဖောက်ပြန်ကြမည်သာ၊ ဖောက်ပြန်ခြင်းသဘောကိုမလွန်ဆန်နိုင်၊ ထို့ကြောင့် “ရူပတိ” ဟူသောဝစနတ်အရ ရူပဘုံက ရုပ်များလည်း ရူပအမည်ရကြသည်သာဟု မှတ်ပါ။

နိဗ္ဗာန်၏ဝစနတ္ထ။ ။ ဝါနတော နိက္ခန္တိ နိဗ္ဗာန်၊ ဝါနတော-တဏှာမှ၊ နိက္ခန္တိ-ထွက်မြောက်သောတရားတည်း။ နိဗ္ဗာန်-တဏှာမှ ထွက်မြောက်သောတရား၊ လောကီတရားကဲ့သို့ တုဏှာ၏အာရုံပြုကို မခံရတော့ဘဲ တဏှာ၏စက်ကွင်းမှ လွတ်ကင်းမှုကို “တဏှာမှ ထွက်မြောက်” ဟု ဆိုသည်။ [“နိ+ဝါန” ပုဒ်မှဝကို ဒွေဘော်ပြု၊ ဝ၂ လုံးကို ဗ ၂လုံးပြု၍ နိဗ္ဗာနဟု ဖြစ်၏၊ သက္ကတ၌ နိရိဝါဏဟု ရှိသောကြောင့် “နိဗ္ဗာဏ” ဟုလည်း ရေးကြ၏။]

လောကုတ္တရစိတ်ကို နိဗ္ဗာနဟုမဆိုရ။ ။ တဏှာ၏အာရုံအပြုကို မခံရသေး

ကြောင့်“နိဗ္ဗာန်”ဟု ဆိုလျှင် လောကုတ္တရာစိတ်စေတသိက်များလည်း တဏှာ၏ အာရုံပြုကိုမခံရသောကြောင့် “နိဗ္ဗာန်”မည်သင့်သည်မဟုတ်လောဟု မေး၊ အဖြေ ကား- နိဗ္ဗာန်သဒ္ဒါသည် တဏှာ၏စက်ကွင်းမှ ရှင်းရှင်းကြီး လွတ်မြောက်ပြီး သော အသင်္ခတဓာတ်၌ ထင်ရှားသည့်အထင်ရူဠိသဒ္ဒါဖြစ်သောကြောင့် လောကုတ္တရာ စိတ် စေတသိက်များကို နိဗ္ဗာန်ဟုမဆိုရ။

ချဲ့ဦးအံ့- လောကုတ္တရာစိတ်ကိုတဏှာက အာရုံမပြုနိုင်ပါသော်လည်း ထိုစိတ် ၏ တည်ရာ မဂ္ဂဋ္ဌမလဋ္ဌပုဂ္ဂိုလ်များကိုကား တဏှာကအာရုံပြုလျက်ရှိသေး၏၊ ဥပ္ပ လဝဏ် ရဟန္တာထေရီမ၌ နန္ဒလုလင်ဖျက်ဆီးပုံကိုထောက်ပါ၊ ဤသို့တည်ရာ ပုဂ္ဂိုလ် က တဏှာစက်ကွင်းမှ မလွတ်ကင်းသောကြောင့် “တစ်နွယ်ငင်တစ်စင်ပါ” ဆို သလို လောကုတ္တရာစိတ်ကိုလည်းတဏှာစက်ကွင်းမှရှင်းရှင်းကြီး လွတ်မြောက်ပြီဟု မဆိုသာ၊ သို့အတွက် လောကုတ္တရာ စိတ်စေတသိက်များ၌ နိဗ္ဗာန်အမည် မရထိုက်။

သန္တိလက္ခဏမဇ္ဈတ-ရသံ နိဗ္ဗာန အမတ်၊
အနိမိတ္တ ဥပဋ္ဌာနံ၊ ပဒဋ္ဌာနံ န လဗ္ဘတိ။

နိဗ္ဗာန်အမတ်-နိဗ္ဗာန်ဟူသော အမြိုက်တရားတော်သည်၊ သန္တိလက္ခဏ-ရုပ် နှာမ် ခပ်သိမ်း၊ ချုပ်ငြိမ်းအေးမြခြင်း လက္ခဏာရှိ၏၊ အဇ္ဈတရသံ-ပင်ကိုသဘောမှ မရွေ့လျော့ခြင်း သမ္ပတ္တိရသရှိ၏၊ အနိမိတ္တဥပဋ္ဌာနံ- အထည်ပုံဟန်၊ သဏ္ဍာန်နိမိတ်၊ အရိပ်အသွင်မရှိဟု ယောဂီတို့ဉာဏ်အား ထင်လာတတ်၏၊ ပဒဋ္ဌာနံ- နီးကပ် သောအကြောင်းကို၊ န လဗ္ဘတိ-မရအပ်။

သန္တိလက္ခဏာ။ ။သုခသည်သန္တိသုခ ဝေဒယိတသုခဟုမျိုးရှိ၏၊ သန္တိ သုခ သည်ဝေဒယိတသုခကဲ့သို့ ခံစားရသော သုခမဟုတ်၊ တစ်စုံတစ်ခုကိုမျှ မခံစားရဘဲ လျက် ငြိမ်သက်အေးမြသော သုခပေတည်း၊ သန္တိသုခသဘောကို ဥပသမာ နုဿတိ ၌ ရှုပါ။ [အဇ္ဈတရသကား ထင်ရှားပြီ။]

ပစ္စုပဋ္ဌာနံ၊ ပဒဋ္ဌာနံ။ ။စိတ်စေတသိက်များပင်ပုံသဏ္ဍာန် မထင်ရကား ထို့ထက်သိမ်မွေ့သော နိဗ္ဗာန်ဝယ် အဘယ်မှာ ပုံသဏ္ဍာန်ရှိတော့အံ့နည်း။ [ထို့ကြောင့် ယောဂီ ပုဂ္ဂိုလ်တို့ဉာဏ်တွင် ပုံသဏ္ဍာန်ဟူသောအရိပ်နိမိတ် အသွင်အပြင်မရှိသော တရားဟုထင်လာ၏၊ နိဗ္ဗာန်မှာနီးကပ်သောပဒဋ္ဌာန်အကြောင်းမရှိ၊ နိဗ္ဗာန်ကြောင့်သာ ကိလေသာတို့သည်လည်းကောင်း၊ ရုပ်နှာမ်တို့သည်လည်းကောင်း အေးငြိမ်းကြရသည်၊ [နိဗ္ဗာန်ရရှိရန်ဝေးသောအကြောင်းများကားပါရမိကုသိုလ်၊ ဝိပဿနာကုသိုလ်၊ မဂ်ဖိုလ် အားဖြင့် အများပင်ရှိနိုင်ပါသည်။]

နိဗ္ဗာနမိတိ သဗ္ဗထာ။ ။ ထို၌သဗ္ဗထာပုဒ်ကို စတုဗျာဟရ အဘိဓမ္မာဝိသေသန အဖြစ်ဖြင့်စပ်၊ အလုံးစုံအပြား(အစွမ်းကုန်အပြား)အားဖြင့် “ပရမတ္ထ တရားလေးပါး ပြားသည်” ဟုလို၊ အချို့ကား သဗ္ဗထာကိုဝတ္ထုသဗ္ဗလိင်္ဂါ၏၊ စဉ်းစားကြပါ။ ဤ “တတ္ထဝုတ္တာဘိဓမ္မတ္တာ” ဟူသောဂါထာသည် ပရမတ္ထတရားလေးပါးကို အကျဉ်းချုပ် သောကြောင့် ဥဒ္ဒေသဂါထာမည်၏၊ စိတ်စေတသိက်ရုပ်နိဗ္ဗာန်ဟုခေါင်းစဉ်မာတိကာကို ပြသောကြောင့် “မာတိကာဂါထာ” ဟုလည်း ခေါ်နိုင်ပါသည်။

စိတ်ပိုင်းဘာသာဋီကာ

တတ္ထ စိတ္တံ တာဝံ စတုပ္ပိဓံ ဟောတိ ကာမာဝစရံ
ရူပါဝစရံ အရူပါဝစရံ လောကုတ္တရဓမ္မတိ။

“စိတ္တံ စေတသိက် ရူပံ နိဗ္ဗာနမိတိ သဗ္ဗထာ” ဟူသော ဥဒ္ဒေသ စကားဝယ် စိတ္တံ ဟူသောဥဒ္ဒေသ၏ နိဒ္ဒေသကိုပြတော်မူလိုသောကြောင့် “တတ္ထ စိတ္တံ တာဝံ” စသည်ကို မိန့်သည်။ ဤနိဒ္ဒေသနယ်ကား စိတ်ပိုင်းတစ်ပိုင်းလုံး “ဣတိ အဘိဓမ္မတ္ထ သင်္ဂဟေ စိတ္တသင်္ဂဟဝိဘာဂေါ နာမ” ဟူသော နိဂုံး၏ ရှေ့က “ကေဝိသသတံ ဗုဓာ” တိုင်အောင် တည်း။ ထို့ကြောင့် “စိတ္တံသည် ဥဒ္ဒေသ၊ တတ္ထ စိတ္တံမှစ၍ စိတ်ပိုင်းတစ်ပိုင်း လုံး ကား နိဒ္ဒေသ” ဟု မှတ်ပါ။

ကာမာဝစရံ။ ။ ကာမေအဝစရတိတိကာမာဝစရံ၊ ယံ-အကြင်စိတ်သည်။ က. မေ-ကာမဘုံ၌၊ အဝစရတိ- များသောအားဖြင့်ဖြစ်တတ်၏။ ဣတိ-ကြောင့်၊ တံ- ထိုပုံတံသည်။ ကာမာဝစရံ-ကာမာဝစရမည်၏။ “များသောအားဖြင့်” ဟူသည် ကား ကာမာဝစရစိတ်ဟူသောသဘောသည် တစ်မျိုးသာရှိ၏။ ထိုစိတ်သည် လောဘမူ ပဌမအသင်္ခါရိကနာမည်၊ စက္ခုဝိညာဏ်နာမည် စသည်ဖြင့်အမျိုးမျိုး နာမည်ခံလျက် ကာမဘုံ၌အဖြစ်များ၏။ ရူပဘုံ၌ ယာနဝိညာဏ် စသောနာမည်ဖြင့် တချို့မဖြစ်နိုင်၊ အရူပဘုံ၌ကား စက္ခုဝိညာဏ်စသောနာမည်ဖြင့် လည်း မဖြစ် နိုင်။ ဤသို့ကာမဘုံ၌ အဖြစ်များသောကြောင့် တဗ္ဗဟုလ္လနည်းအားဖြင့် “ကာမာ ဝစရစိတ်” ဟု ခေါ်ရ သည်-ဟုလို၊ ဤကာမာဝစရပုဒ်၌ အဋ္ဌကထာဋီကာတို့ ကြိုလုံးတွေ များစွာရှိသေး ၏။ ကျယ်ဝန်းလှ သောကြောင့် လျစ်လျူရှုရတော့သည်။ နောက်၌လည်း သဒ္ဒါနည်း ဟူသမျှကို ချိုးနိုင်သမျှ ချိုးပြပါအံ့။

ရူပါဝစရ၊ အရူပါဝစရ။ ။ ရူပဿ ဘဝေါ ရူပံ၊ ရူပဿ-ရုပ်၏ဘဝေါ-

ဖြစ်ရာဘုံတည်း၊ ရူပ-ရုပ်၏ဖြစ်ရာဘုံ၊ “နာမ်ချည်းမက ရုပ်တရားပါဖြစ်ရာဘုံ” ဟုလို့၊ ရူပဘဝဟု ဆိုလိုလျက် ဘဝဟူသောနောက်ပုဒ်ကိုချေ၍ “ရူပ” ဟုဆိုထားသည်၊ ရူပေ-ရူပဘုံ၌၊ အဝစရတိ-များသောအားဖြင့် ဖြစ်တတ်၏၊ ဣတိ-ကြောင့်၊ ရူပါဝစရုံ-ရူပါဝစရစိတ်မည်၏၊ ရူပကုသိုလ်ကြိယာများသည် ရူပဘုံ၌သာမက ကာမဘုံ၌လည်းဖြစ်သေး၏။ သို့သော် ရူပဝိပါက်ကား ရူပဘုံ၌သာဖြစ်သည်။ ရုပ်မရှိသော (နာမ်တရားသာရှိသော) ဘုံဘဝကို “အရူပ” ဟုခေါ်၏။ အရူပေ=အရူပဘုံ၌၊ အဝစရတိ=များသောအားဖြင့်ဖြစ်တတ်၏။ ဣတိ=ကြောင့်၊ အရူပါဝစရုံ-အရူပါဝစရစိတ်မည်၏။ အရူပဝိပါက်သည်အရူပဘုံ၌သာဖြစ်၏။ [စရတိ၌စရဓာတ်သည်လှည့်လည်ခြင်းအနက်သာမက၊ ဖြစ်ခြင်းဟူသော ပဝတ္တနအနက်ကိုလည်းဟော၏။]

လောကုတ္တရ။ ။ လူဇ္ဇတိပလုဇ္ဇတိတိလောကော၊ လူဇ္ဇတိပလုဇ္ဇတိ-ပျက်စီးတတ်၏၊ ဣတိ-ကြောင့်၊ လောကော-လောကမည်၏။ သတ္တ၊ သင်္ခါရ၊ ဩကာသဟူသော လောကသုံးမျိုးတွင် သင်္ခါရလောကတည်း၊ သင်္ခါရလောကဟူသည်လည်း “ဥပါဒါနက္ခန္ဓာ” ဟု ခေါ်ရသော လောကီရုပ်နာမ်တရားများတည်း၊ ဥတ္တရတိတိ ဥတ္တရံ၊ ဥတ္တရတိ-လွန်မြောက်ဆဲ၊ ဣတိ-ကြောင့်၊ ဥတ္တရံ-ဥတ္တရမည်၏။ ဤအလိုလွန်မြောက်ဆဲဖြစ်သော မဂ်တရားရ၏၊ (တစ်နည်း) ဥတ္တိဏ္ဍံ-လွန်မြောက်ပြီး၊ ဣတိ-ကြောင့်-ဥတ္တရံ-ဥတ္တရမည်၏။ ဤအလိုလွန်မြောက်ပြီးသော ဖိုလ်ဝ-ရားရ၏၊ လောကတော-ဥပါဒါနက္ခန္ဓာဟူသော သင်္ခါရလောကမှ၊ ဥတ္တရံ-လွန်မြောက်ဆဲလွန်မြောက်ပြီး စိတ်တည်း၊ လောကုတ္တရံ-လောကမှ လွန်မြောက်ဆဲ လွန်မြောက်ပြီးစိတ်။

မှတ်ချက်။ ။ လူဇ္ဇတိ ပလုဇ္ဇတိကို “ဖြစ်တတ် ပျက်တတ်၏” ဟု လည်းကောင်း၊ “ခဏဘင်အားဖြင့်ပျက်တတ်၊ စုတိဘင်အားဖြင့် ပျက်တတ်၏” ဟု လည်းကောင်း အနက်ဆိုကြသေး၏။ ထိုအနက်များကို “ပလုဇ္ဇနတာယာတိ ဗျာဓိအာဒိ ပကာရေဟိ ဘိဇ္ဇနတော” ဟူသော မဂ္ဂါမဂ္ဂဉာဏဒဿနဝိသုဒ္ဓိမဂ် မဟာဋီကာဖြင့် ဆင်ခြင်ပါ။

တစ်နည်း။ ။ လောကအရ သတ္တအပေါင်းဟူသော သတ္တလောက၊ သတ္တာတို့ နေရာဘုံဌာနဟူသော ဩကာသလောက၊ ရုပ်နာမ်သင်္ခါရဟူသော သင်္ခါရလောက၊ ဤသုံးမျိုးလုံးကိုယူပါ။ သောတာပတ္တိမဂ်သည် ပုထုဇဉ်အပေါင်း ဟူသော သတ္တ လောက၊ အပါယ်လေးဘုံဟူသော ဩကာသလောကမှ လွတ်မြောက်၏။ သကဒါဂါမိမဂ်သည် သောတာပန်ပုဂ္ဂိုလ်အပေါင်းဟူသော သတ္တလောက၊ ကာမဘုံတစ်စိတ်ဟူသော ဩကာသလောကမှ လွတ်မြောက်၏။ [ကာမသုဂတိဘုံ၌

အထပ်ထပ်မဖြစ်ရ၊ တစ်ကြိမ်မျှသာဖြစ်ရတော့သဖြင့် “ကာမဘုံတစ်စိတ်မှလွတ်သည်” ဟုဆိုသည်။] အနာဂါမိမဂ်သည် သကဒါဂါမိ ပုဂ္ဂိုလ်အပေါင်းဟူသော သတ္တ လောက၊ ကာမဘုံဟူသော ဩကာသလောကမှ လွတ်မြောက်၏။ [“အနာဂန္နာ ဣတ္ထတ္ထံ” အရ ကာမဘုံ၌ပင် သန္ဓေမနေရတော့သဖြင့် ကာမလောကမှလွတ်သည်- ဟုဆိုသည်။] အရဟတ္တမဂ်သည် အနာဂါမိပုဂ္ဂိုလ်အပေါင်းဟူသော သတ္တ လောက၊ ရူပအရူပဘုံ ဟူသော ဩကာသလောကမှ လွတ်မြောက်၏။ သတ္တဩကာသလောက တို့မှ လွတ်မြောက်လျှင် ဆိုင်ရာရုပ်နာမ်သင်္ခါရဟူသော သင်္ခါရလောကမှလည်း လွတ်မြောက် တော့၏။ မဂ်တရားကလွတ်မြောက်လျှင် ဖိုလ်တရားလည်း လွတ်မြောက် တော့သည်။

ခေါင်းစဉ်မာတိကာ။ ။ ဤ “စိတ္တံတာဝံ စတုဗ္ဗိမံ၊ ပေ၊ လောကုတ္တရဇ္ဇေတိ” ဟူသော စကားလည်း ဘုံလေးပါးဖြင့် စိတ်ကို အကျဉ်းချုပ်ခွဲခြားပြသော ဥဒ္ဒေသ (ခေါင်းစဉ်မာတိကာ) စကားပင် ဖြစ်သေး၏။ ဤခေါင်းစဉ်အတိုင်း ကာမာဝစရ စိတ် ၅၄၊ ရူပစိတ် ၁၅ စသည်ဖြင့် အကျယ်ပြုလိမ့်ဦးမည်။



ကာမာဝစရစိတ်အကျယ်

တတ္ထ ကတမံ ကာမာဝစရံ

အနုသန္ဓေ။ ။ “ကာမာဝစရံ ရူပါဝစရံ အရူပါဝစရံ လောကုတ္တရဇ္ဇေတိ” ဟူသော ခေါင်းစဉ်မာတိကာအားလျော်စွာ ကာမာဝစရစိတ်ကို ရှေးဦးစွာ ချဲ့ပြ လိုသောကြောင့် “တတ္ထကတမံကာမာဝစရံ” ဟူသော ပါဠိကို မိန့်သည်။ [တတ္ထချီလျက်၊ စကားတက်မှု၊ မှတ်ယူဝိတ္ထာရ။]

ပါပနှင့်အဟေတုက ရှေ့ထား။ ။ ကာမာဝစရစိတ်တွင်လည်း ကုသိုလ် အကုသိုလ် အဗျာကတအားဖြင့် သုံးမျိုးရှိသည်တွင် ကုသလာဓမ္မာ အကုသလာဓမ္မာ အဗျာကတာဓမ္မာ” ဟူသော ဓမ္မသင်္ဂဏီ ပါဠိတော်နှင့်ညီစွာ ကုသိုလ်ကို ရှေးဦးစွာ ပြထိုက်သော်လည်း ကုသိုလ်သည် သောဘနတရားဖြစ်၍ မဟဂ္ဂုတ် လောကုတ္တရာ သောဘနများနှင့် ပေါင်းစပ်လျက် “သောဘနစိတ်တစ်ခုယုတ်ခြောက်ဆယ်” ဟု ရေတွက် ၍ လွယ်ကူစေခြင်းငှာ ကုသိုလ်ကို နောက်ထားလျက် ပါပနှင့် အဟေတုကကို ရှေးဦးစွာ ပြသည်။

လောဘမူလကို ရှေ့ထား။ ။ ပါပနှင့်အဟေတုတို့တွင်လည်း အဟေတုက သည် အဗျာကတဖြစ်၍ ကုသိုလ်အကုသိုလ်တို့၏ နောက်လိုက် ဖြစ်သောကြောင့်

လည်းကောင်း၊ ဟိတ်နှင့်လုံးဝမယှဉ်သောကြောင့် လည်းကောင်း၊ ပါပမည်သော အကုသိုလ်ကို ရှေးဦးစွာပြသည်။ပါပစိတ်တွင်လည်း ပဋိသေန္ဓေနေသူတိုင်း၌ တစ်ဘဝ ဝယ် ဘဝနိကန္တိက (ဘဝကိုနှစ်သက်သော)လောဘဇောက ရှေးဦးစွာ ဖြစ်ခြင်း၊ အဝိဇ္ဇာ၊ တဏှာဟူသော မောဟလောဘနှင့် ယှဉ်ယှဉ်ဖြင့် ဝဋ္ဋမူလ(ဝင့်ဘဝ၏ အခြေ အမြစ်)ဖြစ်ခြင်းကြောင့် လောဘမူစိတ်ကို ရှေးဦးစွာပြသည်။ ထိုနောက် ဟိတ် နှစ်ပါးချင်း အယှဉ်တူ၍ဒေါသမူစိတ်ကို လည်းကောင်း၊ ဟိတ်တစ်ပါးနှင့်သာယှဉ် သောကြောင့် မောဟမူစိတ်ကိုလည်းကောင်း ရှေ့နောက်ဆက်၍ပြသည်



လောဘမူစိတ်အဖွင့်

သောမနဿသဟဂတံ ဒိဋ္ဌိဂတသမ္ပယုတ္တံ အသင်္ခါရိကမေကံ၊
သသင်္ခါရိကမေကံ၊ သောမနဿသဟဂတံ ဒိဋ္ဌိဂတဝိပ္ပယုတ္တံ
အသင်္ခါရိကမေကံ ၊ပေ၊ဥပေက္ခာသဟဂတံ ဒိဋ္ဌိဂတဝိပ္ပယုတ္တံ
အသင်္ခါရိကမေကံ၊ သသင်္ခါရိကမေကံတိ ဣမာနိ အဋ္ဌပိ
လောဘသဟဂတစိတ္တာနိ နာမ။

သောမနဿသဟဂတံ။ ။သုန္ဒရုံ-ကောင်းသော၊မနော-စိတ်တည်း၊ သုမနော-
ကောင်းသောစိတ်၊ သုမနဿ-ကောင်းသောစိတ်၏။ ဘာဝေါ-ဖြစ်ကြောင်းဖြစ်ရာ
ဝေဒနာတည်း၊ သောမနဿ-ကောင်းသောစိတ်၏ ဖြစ်ကြောင်းဖြစ်ရာ ဝေဒနာ၊
“ကောင်းသောစိတ်”ဟု ရာ၌ “အကောင်း”ဟူသည် ပညာရှိတို့ချီးမွမ်းဖွယ်ရာ အပြစ်
အနာမရှိသော အကောင်းမဟုတ်၊သာယာဖွယ်ကောင်းသည့် အကောင်းတည်း။ ဤ
စကားမှန်၏ ---လောက၌ အပြစ်ရှိသည်ဖြစ်စေမရှိသည်ဖြစ်စေ သာယာဖွယ်ဟူသမျှ
ကို “အကောင်း”ဟု သံမုတ်ကြ၏။ သုမနဋ္ဌသုသဒ္ဓါလည်း သောမနဿ ဝေဒနာကို
ပြ၏။ ထိုသောမနဿဝေဒနာကို တစ်လောကလုံးက သာယာကြသည်။ မိမိသန္တာန်၌
သောမနဿဖြစ်ဖို့ရာသောမနဿ၏ အဆောက်အအုံ အာရုံတွေကို စုံစုံ မက်မက်ရှာ
ကြ၏။ ထို့ကြောင့် ကုသိုလ်အရာဖြစ်စေ အကုသိုလ်အရာ ဖြစ်စေ သောမနဿ
ဝေဒနာကို “သတ်-သာယာဖွယ်သဘော၊ သုခံ-ချမ်းသာစေတတ် သော သဘော”ဟု
ဟောတော်မူသည်။

သဟဂတံ။ ။ “အာရမဏေ စ သံသဋ္ဌေ၊ ဝေါကိဏ္ဍေ နိဿယေ တထာ၊
တဗ္ဘဝေစာပျတိဓေယျ-လိင်္ဂေါ သဟဂတော ဘဝေ”ဟူသောအဘိဓာန်လာ သဟ
ဂတသဒ္ဓါ၏အနက်များစွာကိုတွင် ဤနေရာ၌သဟဂတသဒ္ဓါသည် ရောနှောခြင်း ဟူသော

သံသန္ဓအနက်ဟောတည်း။ ထင်ရှားစေအံ့-သမုဒြာအဝဋ် ဂင်္ဂါနှင့်ယမုနာ မြစ်တို့ ရောနှောမိကြလေရာ “ဤရေသည် ဂင်္ဂါရေ၊ ဤရေကား ‘ယမုနာရေ’ ဟု ခွဲခြား၍မရ အောင် ရောနှောမိကြ သံသန္ဓဖြစ်ကြသကဲ့သို့၊ ထိုအတူသောမနဿ ဝေဒနာနှင့် စိတ်တို့ အတူတကွဖြစ်ရာ၌လည်း “ဤသဘောသည် ‘စိတ်၊ ဤသဘောကား သောမနဿဝေဒနာ” ဟု ခွဲခြားမရအောင် ရောနှောမိကြ သံသန္ဓ ဖြစ်ကြသည်။ သောမနဿေန+သဟဂတံ=သောမနဿသဟဂတံ။

ဒိဋ္ဌိဂတ။ ။ဒိဋ္ဌိပုဒ်၏အနက်ကို စေတသိက်ပိုင်းကျမှ ဖွင့်ပြအံ့။ ဂတသဒ္ဓါ ကား အနက်သီးခြားမရှိ၊ ဒိဋ္ဌိသဒ္ဓါ၏အနက်ကိုပင် တွဲဘက်ဟောသော တဗ္ဘာဝသဒ္ဓါ တည်း။ ဤတဗ္ဘာဝအဓိပ္ပာယ်ကို ဆိုင်ရာသဒ္ဓါကျမ်း၌ရှုပါ။ “ဒိဋ္ဌိယေဝ ဒိဋ္ဌိဂတံ” ဟု တဗ္ဘာဝဝုတ္တိကမ္မစာရည်း ဝိဂြိုဟ်ပြု၊ ဒိဋ္ဌိယေဝ-မိစ္ဆာအယူသည်ပင်၊ ဒိဋ္ဌိဂတံ-ဒိဋ္ဌိဂတံ မည်၏။

သမ္ပယုတ္တံ။ ။သမ္ပယုတ္တံ၌ သံဟူသော ဥပသာရပုဒ်သည် ‘အညိအမျှ(သမ) ဟူသောအနက်ကိုဟော၏။ ပ-ဥပသာရပုဒ်ကား “အပြား” ဟူသော(ပကာရ) အနက်ကို ဟော၏။ “အပြား” ဟူသည် ဧကုပ္ပာဒတာစသောအားဖြင့်ပြားသော သမ္ပယောဂ လက္ခဏာလေးပါးပင်တည်း။ ထို့ကြောင့်ဋီကာတို့၌ “သမံ-အညိ အမျှ၊ ဧကုပ္ပာဒတာ ဒိပ္ပကာရေဟိ-ဧကုပ္ပာဒတာအစရှိသောအပြားတို့ဖြင့်ယုတ္တံ-ယှဉ်သောစိတ်တည်း” ဟု ဖွင့်ကြသည်။ ဒိဋ္ဌိဂတေန+သမ္ပယုတ္တံ ဒိဋ္ဌိဂတသမ္ပယုတ္တံ။ [သံ၏အတွက် သမ ဟူသောအနက်၏ အဓိပ္ပာယ်ကို သမ္ပယုတ္တပစ္စည်း၌ပြထား၏။]

ဒိဋ္ဌိဂတဝိပ္ပယုတ္တံ။ ။ဤပုဒ်၌ ဝိသဒ္ဓါသည် ပဋိသေမ(တားမြစ်ခြင်း) အနက် ရှိ၏။ နသဒ္ဓါနှင့်အနက်တူဟုဆိုလိုသည်။ ပသည် အပြားဟူသောပကာရ အနက် ဟောတည်း။ ထို့ကြောင့် “န+ပယုတ္တံ ဝိပ္ပယုတ္တံ၊ ပ+ယုတ္တံ-ဧကုပ္ပာဒတာ အစရှိ သော အပြားတို့ဖြင့်+ယှဉ်သောစိတ်သည်။ န-မဟုတ်၊ ဝိပ္ပယုတ္တံ-အပြားတို့နှင့် ယှဉ်သော စိတ်မဟုတ်၊ “မယှဉ်သောစိတ်” ဟူလို၊ ဒိဋ္ဌိဂတေန+ဝိပ္ပယုတ္တံ ဒိဋ္ဌိဂတ ဝိပ္ပယုတ္တံ။

သင်္ခါရ။ ။အသင်္ခါရိက သသင်္ခါရိက၌ရှေးဦးစွာသင်္ခါရဂု နားလည်သင့်၏။ သင်္ခရောတိ-ပြုစီမံတတ်၏။ ဣတိ- ကြောင့်၊ သင်္ခါရော-သင်္ခါရမည်၏။ ဤသင်္ခါရ ကို အဋ္ဌကထာတို့၌ “ပယောဂ၊ ဥပါယ” ဟု ဖွင့်၏။ “ပယောဂ” ဟူသည် မိမိ၏ စိတ်ကိုထက်မြက်အောင် မိမိကိုယ်တိုင် ပြုပြင်မှုဟူသော ကာယပယောဂ ဝစီ ပယောဂတည်း။ ဥပါယသဒ္ဓါသည် အကြောင်းဟူသောအနက်ကိုဟော၏။ “စိတ် ဖြစ်ခြင်း၏ထိုထိုအကြောင်း” ဟူလို၊ ဤဥပါယကား ထိုထိုကိစ္စကို မပြုခြင်း ကြောင့် ရရှိမည့်အကျိုးအပြစ်ကို ဆင်ခြင်မှုဟူသော မိမိ၏ မနောမယောဂနှင့် ဆရာမိဘ စသူတို့က ကိုယ်နှုတ်တို့ဖြင့် တိုက်တွန်းမှုဟူသော ကာယပယောဂ ဝစီပယောဂ

တည်း၊ ထို့ကြောင့်မိမိ၏ ကာယပယောဂ ဝစီပယောဂ မနော ပယောဂနှင့် သူ တစ်ပါး၏ ကာယပယောဂ ဝစီပယောဂများကို ဤအရာ၌ “သင်္ခါရ”ခေါ် သည်ဟု မှတ်ပါ။ ချဲ့ဦးအံ့။

သူတစ်ပါးပယောဂ။ ။ဥပုသ်နေ့၌ သူငယ်တစ်ယောက်သည် ဥပုသ်မစောင့် လိုဘဲ တွန့်ဆုတ်သောစိတ်ဖြစ်နေ၏။ ထိုအခါ ဆရာ၊ သို့မဟုတ် မိဘသူငယ်ချင်း စသူ တစ်ဦးဦးက ဥပုသ်စောင့်ဖို့ရန် ခပ်ကြမ်းကြမ်း ငေါက်ငမ်းစေခိုင်း၏။ သို့မဟုတ် မစောင့်လျှင်အပြစ်၊ စောင့်လျှင် အကျိုးရဖို့ကို ညွှန်ပြတိုက်တွန်း၏။ ထိုကဲ့သို့ စေခိုင်း တိုက်တွန်းရာ၌ မေးထိုး၍လက်ပြု၍ခိုင်းလျှင် ကာယပယောဂ(ကိုယ်အမူအရာ)တည်း၊ နှုတ်ဖြင့်ပြောဆို၍ခိုင်းလျှင် ဝစီပယောဂ (နှုတ်အမူအရာ)တည်း၊ သူတစ်ပါးတို့၏ ထိုကာယပယောဂ ဝစီပယောဂသည် ဥပုသ်စောင့်ဖို့ကိစ္စကို စီမံ တတ်သော ကြောင့် “သင်္ခါရ”မည်၏။ .

မိမိပယောဂ။ ။တစ်ယောက်သောပုဂ္ဂိုလ်ကား နံနက်စောစော အိပ်ရာမှထ၍ ဘုရားဝတ်ပြုသွားရန် တွန့်ဆုတ်နေ၏။ထိုအခါ ဘုရားဝတ်ပြုမလာလျှင် ဒဏ်ထမ်း ရမည်ကိုလည်း တွေးမိ၏။ သို့မဟုတ် သူများအပြစ်တင်မည်ကိုလည်းတွေးမိ၏။ ထိုတွေးမှုကြောင့် ဘုရားဝတ်ပြုသွား၏။ ဤသို့မိမိကိုယ်တိုင်တွေးမှုဟူသော မနော ပယောဂလည်း သင်္ခါရပင်တည်း။ လောကီလောကုတ္တရာ တိုးတက်ရေးကိစ္စဝယ် တွန့်ဆုတ်နေရာ၌ အားတက်ဖွယ်ကောင်းသော ပျို့ကဗျာဂါထာများကို ရွတ်ဆိုမှု၊ စိတ်ထက်သန်အောင် လက်သီးလက်ရုံးတန်းလျက် လမ်းလျှောက်မှု-ဟူသော ကာယ ပယောဂ ဝစီပယောဂများလည်း မဖြစ်သေးသော ကိစ္စကို ဖြစ်ပေါ်လာအောင် ပြုစီမံတတ်သော သင်္ခါရပင်တည်း၊[ထိုထိုကိစ္စကို ဆိုင်ရာစိတ်ဖြင့် ပြုရသောကြောင့် “ကိစ္စကိုပြုစီမံ”ဟု ဆိုလိုက်သည်။ စင်စစ်မှာ ထိုကိစ္စကို ပြုလုပ်ကြောင်း ဖြစ်သော စိတ်ကိုပြုစီမံခြင်းပင်တည်း။

[ဆောင်] တစ်ခုတစ်ခု၊ကိစ္စမှုကို၊မပြုလို၍၊ တွန့်တိုဆုတ်နှစ်၊စိတ်ဖြစ်သောခါ၊ ဆရာမိဘ ဟု သမ္မတို့၊ ကာယဝစီ၊ ဤနှစ်လီဖြင့်၊ ထိုဤခိုင်းစေ၊ ငေါက်ငမ်းလေတည်၊တစ်ထွေ တိုက်တွန်း၊ ကျိုးပြစ်ညွှန်းလျက်၊မေးထိုးလက်ပြ၊ ပယောဂနှင့် တက်ကြွဖွယ်ရာ၊ ကိုယ့်ဘာသာလည်း၊ ကောင်းစွာကျိုးပြစ်၊ ကြိစ်စစ်၍၊ အားသစ်ဖွယ်မျှ၊ ဂါထာ ပျို့ကို၊ ရွတ်လိုတစ်ခန်း၊ လက်ရုံးတန်းလျက်၊ လမ်းလျှောက်သမှု၊ အစုစုသည်၊ မှတ်ရှု သင်္ခါရချည်းတည်း။

အသင်္ခါရိကစိတ်။ ။စိတ်တစ်ခုဖြစ်ဖို့ရန် ဧကန်ရှိရမည့် အကြောင်းကား အာရုံတည်း၊ အာရုံမရှိလျှင် မည်သည့်စိတ်မျှ မဖြစ်နိုင်၊ အရောင်အလင်း ဟူသော အာလောက၊ နှလုံးသွင်းဆင်ခြင်မှုဟူသော မနသိကာရ စသော အချို့စိတ်နှင့် သက်

သင်္ဂြိုဟ်ဘာသာနိကာ

ဆိုင်သော အကြောင်းများလည်းရှိသေး၏။ ပြခဲ့သော သင်္ခါရအကူအညီမပါဘဲ ထိုရိုးရာ အကြောင်းကြောင့် ဖြစ်သောစိတ်သည် အသင်္ခါရိကစိတ်တည်း။ ဥပမာ- ဥပုသ်စောင့်ချိန်ကျလျှင်မည်သူမျှမတိုက်တွန်းရမိမိအလိုအလျောက် (မတွန့်ဆုတ်ဘဲ) ဥပုသ်စောင့်တဲ့စိတ်မျိုးတည်း။ နတ္ထိ+သင်္ခါရောယဿာတိ၊ အသင်္ခါရော၊ အသင်္ခါရေန+ ဥပ္ပန္နံ အသင်္ခါရိကံ၊ယဿ- အကြင်အာရုံစသော အကြောင်းအပေါင်း၏၊ ၊ သင်္ခါရော- သင်္ခါရအကူအညီသည်၊ နတ္ထိ- မရှိ၊ ဣတိ- ထို့ကြောင့်၊ သော- ထိုအာရုံစသော အကြောင်းအပေါင်းသည်၊ အသင်္ခါရော-အသင်္ခါရမည်၏။ အသင်္ခါရေန-သင်္ခါရမရှိသော အကြောင်းအပေါင်းကြောင့်၊ ဥပ္ပန္နံ- ဖြစ်သော စိတ်တည်း။ အသင်္ခါရိကံ- သင်္ခါရမရှိသော အကြောင်းအပေါင်းကြောင့် ဖြစ်သောစိတ်။

သသင်္ခါရိကစိတ်။ ။မကျန်းမမာခြင်း၊ ထိန မိဒ္ဓနှင့် ပျင်းရိမှုဟူသော ကောသဇ္ဇ စသည်တို့၏ လွှမ်းမိုးခြင်းကြောင့် ထိုရိုးရာ အကြောင်းများသည် ဥပုသ်စောင့်မှုစသောကိစ္စကိုဖြစ်အောင် မတတ်နိုင်၊ ပြအပ်ခဲ့သော သင်္ခါရ တစ်ခုခု အကူအညီရမှသာ (စေခိုင်းတိုက်တွန်းမှသာ)ဖြစ်စေနိုင်၏။ ထိုသို့ သင်္ခါရ အကူ အညီပါသောအကြောင်းများကြောင့်ဖြစ်သောစိတ်သည် သသင်္ခါရိကစိတ် မည်၏။ သဟ+ သင်္ခါရေန ယော ဝတ္တတိတိ သသင်္ခါရော၊ သသင်္ခါရေန+ဥပ္ပန္နံ သသင်္ခါရိကံ၊ ယော- အကြင်အကြောင်းအပေါင်းသည်၊ သင်္ခါရေန-သင်္ခါရနှင့်၊ သဟ-တကွ၊ ဝတ္တတိ- ဖြစ်၏။ ဣတိ-ထို့ကြောင့်၊ သော-ထိုအကြောင်းအပေါင်းသည်၊ သသင်္ခါရော- သသင်္ခါရမည်၏။ သသင်္ခါရေန-သင်္ခါရနှင့်တကွဖြစ်သော အကြောင်းအပေါင်းကြောင့်၊ ဥပ္ပန္နံ-ဖြစ်သောစိတ်တည်း။ သသင်္ခါရိကံ-သင်္ခါရနှင့်တကွဖြစ်သောအကြောင်းအပေါင်းကြောင့်ဖြစ်သောစိတ်။ ဤကားဓမ္မသင်္ဂဏီ(စိတ္တုပ္ပာဒကဏ္ဍ ဒုတိယမဟာကုသိုလ်စိတ်) ပါဠိတော်နှင့်အဋ္ဌသာလိနီအဖွင့်ကိုမှီ၍ ပြအပ်သောအဓိပ္ပာယ်တည်း။ ဤနည်း၌ “သသင်္ခါရ၊ အသင်္ခါရ” အရ စိတ်မရသေးဘဲ၊ အာရုံစသော အကြောင်းအပေါင်း ကိုသာရသည်ကို သတိပြုခဲ့ပါ။

ဋီကာကျော်ဝါဒ။ ။ရှေးရိုက်စာအုပ်၌ “ဋီကာကျော်”ဟု ခေါ်အပ်သော အဘိဓမ္မတ္ထဝိဘာဝနီဋီကာ၏ဝါဒကို ဤနေရာ၌ပြထား၏။ ယခုအခါ ဋီကာကျော် နိဿယကို ရေးသားပြီးဖြစ်သောကြောင့် ထိုအဓိပ္ပာယ်များကို ထိုဋီကာကျော် နိဿယ၌ ရှုပါ။

ဥပေက္ခာသဟကတံ။ ။[ဥပေက္ခာ=ဥပ+ဣက္ခာ။]ဥပဟူသော ဥပသာရပုဒ်သည် ဥပပတ္တိအနက်ကိုဟော၏။ ဥပပတ္တိသဒ္ဒါကား ယုတ္တိ(အသင့်အတင့်) အနက်ဟောတည်း။ ဣက္ခဓာတ်ကား အနာဝနခံစားခြင်း) အနက်ဟောတည်း။

ဥပပတ္တိတော(ယုတ္တိတော) ဣက္ခတိ အနာဝတီတိ ဥပေက္ခာ၊ ဥပပတ္တိတော ယုတ္တိတော-သင့်ရုံတော်ရုံအားဖြင့်၊ ဣက္ခတိ အနာဝတီ-အာရုံကိုခံစားတတ်၏။ ဣတိ-ကြောင့်၊ ဥပေက္ခာ-ဥပေက္ခာဝေဒနာမည်၏။ သုခ ဒုက္ခ ဝေဒနာတို့သည် အာရုံကို လွန်လွန်ကဲကဲခံစားကြ၏။ ဤဥပေက္ခာကားသင့်ရုံတော်ရုံသာ ခံစားသည်။ ထို့ကြောင့် ဥပေက္ခာ၏ခံစားပုံကို အထင်အရှား မသိနိုင်ကြ။

တစ်နည်း။ **သုခဒုက္ခာနံ**-သုခဒုက္ခဝေဒနာတို့အား၊ ဝါ-တို့နှင့်၊ ဥပေတာ ယုတ္တာ-သင့်တင့်သော၊ ဣက္ခာ အနာဝနံ-ခံစားခြင်းသည်၊ ဥပေက္ခာ-ဥပေက္ခာ မည်၏။ သုခနှင့် ဒုက္ခဝေဒနာသည် အချင်းချင်းဆန့်ကျင်ဘက်ဖြစ်၏။ ထို့ကြောင့် သုခ၏ အခြားမဲ့၌ ဒုက္ခမဖြစ်၊ ဒုက္ခ၏အခြားမဲ့၌လည်း သုခမဖြစ်နိုင်၊ ဥပေက္ခာကား နှစ်ပါးလုံးနှင့်သင့်၏။ ထို့ကြောင့် ဒေါသဇောနောင် ဥပေက္ခာတဒါရုံ သောမနဿ ဇောနောင်ဥပေက္ခာတဒါရုံကျနိုင်သည့်ပြင်ဥပေက္ခာသဟဂုတ်ဖြစ်သော အာဝဇ္ဇန်းနောင် သောမနဿဇော ဒေါသဇောတို့ စောနိုင်ကြသည်။ ဥပေက္ခာယ+ သဟဂတံ ဥပေက္ခာသဟဂတံ။

ဝိသေသနကုမရပုံ။ **သောမနဿသဟဂတံ**ဒိဋ္ဌိဂတသမ္ပယုတ္တံအသင်္ခါရိကံ ပုဒ်တို့သည် ဧကံကို အထူးပြုသောဝိသေသနပုဒ်တို့တည်း။ လောဘမူစိတ်၌ ဖဿ စသော အားဖြင့် စေတသိက် ၂၂-ပါးယှဉ်ပါလျက်အဘယ့်ကြောင့် ဖဿစသော စေတသိက်တို့ဖြင့် ဝိသေသနမပြုဘဲ ဝေဒနာစသည့်ဖြင့်လည်းကောင်း၊ ယှဉ်ဘက်စေတသိက်များတွင် မပါဝင်သော သင်္ခါရဖြင့်လည်းကောင်း ဝိသေသနကုမရပါ သနည်းဟုမေး၊ အဖြေ ကား-ဖဿစသည်တို့က စိတ်ချင်းကွဲအောင် မပြုနိုင်သောကြောင့် ဝေဒနာ ဒိဋ္ဌိ သင်္ခါရတို့ဖြင့်သာ ဝိသေသနကုမရသည်။

ချဲ့ဦးအံ့-ဝိသေသနပုဒ်တို့မည်သည်အများနှင့် ဆက်ဆံ၍ သာမန်ဖြစ် နေသော အနက်ကို ကွဲပြားအောင် ပြုနိုင်မှသာ ဝိသေသန ကုမရကျိုးရှိသည်။ ဖဿဇေ တသိက်ဖြင့် အထူးပြုလျက်“ဖဿသဟဂတံ”ဟု ဆိုလျှင် ဖဿက စိတ်အာ လုံးနှင့်ယှဉ်သည့်အတွက် စိတ်ချင်းကွဲပြားအောင် မပြုနိုင်၊ “သညာ သဟဂတံ ဝိတက္ကသဟဂတံ၊ မောဟသဟဂတံ”ဟု တစ်ခုခုကို ဆိုပြန်လျှင်လည်း လိုရာစိတ်ကို မရနိုင်သေး၊ ဤသို့ဖဿစသည်ဖြင့် ဝိသေသနကုမရ၍ လိုရာစိတ်ကို မရနိုင်သော ကြောင့် ဖဿစသည်ဖြင့် ဝိသေသနမပြုထိုက်၊ ဝေဒနာကား သုခ ဒုက္ခ သောမနဿ ဒေါမနဿ ဥပေက္ခာဟု ၅-မျိုးပြားသောကြောင့်“သောမနဿ သဟဂတံ”ဟု ဆိုလျှင် ဒေါမနဿသဟဂတံစသော အခြား စိတ်များနှင့် ကွဲပြားတော့၏။ ဒိဋ္ဌိဂတသမ္ပယုတ္တ ဟု တစ်ဖန်တွန့်လိုက်သည့်အတွက် ဒိဋ္ဌိဂတ ဝိပဿတံစိတ်များနှင့် ခြားနားလျက် ရှိချေပြီ။ ထိုသောမနဿသဟဂတံ ဒိဋ္ဌိဂတ သမ္ပယုတ်စိတ်သည် အချို့မှာ တိုက်တွန့်

သင်္ခါရကြောင့်ဖြစ်၍ အချို့မှာ တိုက်တွန်းမှု သင်္ခါရမပါဘဲ ဖြစ်၏။ ထို့ကြောင့် ထို နှစ်မျိုးကို ခြားနားစေခြင်းငှာ အသင်္ခါရိကံ သသင်္ခါရိကံဟု ထပ်မံ၍ အထူးပြုရပြန်သည်။

[အောင်] ဖဿ သဟ-ဂတ် စသည်ဖြင့်၊ ကုမ-ပဓေ၊ များဝိသေကြောင့်၊ စိတ်နေခြားကာ၊ မပြားလာဘဲ၊ ဝေဒနာ-ဒိဋ္ဌိ၊ အစရှိသား၊ များဘိသင်္ခါ၊ ယင်းတို့တာမူ၊ ခြားကာစိတ်နေ၊ ပြားလာလေ၍၊ ဝိသေသန၊ ယင်းတို့ပြုလျက်၊ မ၊ ရန်သင့်လျော်၊ အခွင့်တော်သည်၊ ချင့်မြော်နိုင်ကြ စေလေ။

အမှာ။ “ဒိဋ္ဌိဂတသမ္ပယုတ္တံ ပဋိဃသမ္ပယုတ္တံ” စသည်ဖြင့် သမ္ပယုတ္တံနှင့် တွဲ ဘက်တရားတို့က ဒိဋ္ဌိ၊ ပဋိဃ၊ ဝိစိကိစ္ဆာ၊ ဥဒ္ဓစ္စ၊ ဉာဏ်အားဖြင့် များသည်ကို ရည်ရွယ်၍ “ဒိဋ္ဌိ၊ အစရှိသား များဘိ” ဟု ဆိုသည်။

သပ္ပိတိကံစသည်လည်းမဆိုသင့်။ ။ ပြုခဲ့သော အဖြေအရဆိုလျှင် ဝိတိမာန နှင့် ထိနမိဒ္ဓတို့လည်း အချို့စိတ်၌သာယှဉ်၍ အချို့စိတ်၌ မယှဉ်သောကြောင့် “သပ္ပိတိကံ-ပိတိရိသော၊ နိပ္ပိတိကံ-ပိတိမရိသော” စသည်ဖြင့်လည်းကောင်း၊ “မာန သမ္ပယုတ္တံ၊ မာနဝိပ္ပယုတ္တံ” စသည်ဖြင့်လည်းကောင်း ဝိသေသနပြုသင့်သည် မဟုတ်ပါ လောဟု မေးဖွယ်ရှိပြန်၏။ အဖြေကား-ပိတိသည် အချို့အရာ၌ သောမနဿနှင့် အလားတူဖြစ်၍ “သပ္ပိတိကံဆိုလျှင် သောမနဿသဟဂတ်ကဲ့သို့ သင့်လျော်ရန် ရှိသော်လည်း “နိပ္ပိတိကံ” ဟု ဆိုရာ၌ စတုတ္ထဈာန်စိတ် သုခသဟဂုတ် ကာယ ဝိညာဏ်စိတ်များပါ နိပ္ပိတိက ဖြစ်နေသောကြောင့် “ဥပေက္ခာသဟဂတ်” ဟု ဆိုရ သလောက် အရာမရောက်နိုင်။ မာနနှင့်ထိနမိဒ္ဓတို့ကား တစ်ခါတစ်ရံသာယှဉ်သော အနိယတယောဂီစေတသိက်များဖြစ်သောကြောင့် ဝိသေသနအဖြစ်ဖြင့် အသုံးပြုရန် မလျော်ကန်ချေ။ ထို့ကြောင့် သပ္ပိတိကံ မာနသမ္ပယုတ္တံစသော ဝိသေသနတို့ကို မပြုသင့်တော့ပြီ။

အမှာ။ ။ ဤအရာဝယ်သောမနဿ၊ ဥပေက္ခာ၊ ဒိဋ္ဌိ၊ အသင်္ခါရိကံ၊ သသင်္ခါရိကံ တို့၏ ဖြစ်ဖို့အကြောင်းတို့ကို ဆောင်ပုဒ်နှင့်တကွ အကျယ်ပြုဦးအံ့။

သောမနဿဖြစ်ကြောင်း။ ။ ၁-သဘာဝဣန္ဒာရုံ၊ ပရိကပ္ပဣန္ဒာရုံဟု ဣန္ဒာရုံ နှစ်မျိုးရှိ၏။ ထိုနှစ်ပါးတွင် တစ်ပါးပါးနှင့်တွေ့ကြုံရခြင်း၊ ၂-သောမနဿ သဟ ဂုတ်စိတ်ဖြင့် ပဋိသန္ဓေနေခဲ့ခြင်း၊ ၃-စိတ်နေစိတ်ထားမလေးနက်ခြင်း၊ ဤ၃-ပါးသည် သောမနဿ သဟဂုတ်စိတ် ဖြစ်ခြင်း၏အကြောင်းတည်း။

ချဲ့ဦးအံ့-(၁)အလတ်တန်းစားလူတို့ နှစ်သက်အပ်သော အာရုံကို သဘာဝ ဣန္ဒာရုံ(ရိုးရာဣန္ဒာရုံ)ဟု ခေါ်၏။ အများအကြိုက်အားဖြင့် ဣန္ဒာရုံဟု မဆိုထိုက် သော်လည်း “ကိုယ်ထင်လျှင်၊ ခုတင်ရွှေနန်း” ဆိုသည့်အတိုင်း တစ်စုံတစ်ယောက်၏

စိတ်ထဲ၌ ဣဋ္ဌာရုံဟု ထင်မှတ်လောက်သော အနိဋ္ဌာရုံသည် ပရိကပ္ပဣဋ္ဌာရုံ မည်၏။ ဥပမာ-မစင် ခွေးကောင်ပုပ်၌ ခွေးလင်းတတို့၏ ဣဋ္ဌထင်နေပုံမျိုးတည်း။ ဤသို့ သဘာဝဣဋ္ဌဖြစ်စေ၊ ပရိကပ္ပဣဋ္ဌဖြစ်စေ ဣဋ္ဌာရုံတစ်ခုခုနှင့် တွေ့ကြုံလျှင် သောမနဿဖြစ်တတ်၏။

(၂) သောမနဿစိတ်နှင့် ပဋိသန္ဓေနေခဲ့သူ၌ ပဋိသန္ဓေမျိုးစေ့ကပင် သောမနဿ ဖြစ်ခဲ့သောကြောင့် နောက်နောက်အခါလည်း ဥပေက္ခာ ဖြစ်လောက်သည့် အာရုံမှာပင် သောမနဿစိတ်ဖြစ်တတ်ပေသည်။ [ဆရာတို့ကား “သောမနဿနှင့် ပဋိသန္ဓေနေလာသူ၌ ဘဝင်ကျသည့်အခါလည်း သောမနဿဘဝင်တွေသာ ဖြစ်ရကား တစ်သန္တာန်လုံးသောမနဿအထုံရနေ၏။ ထို့ကြောင့်သူတစ်ပါးတို့ ဥပေက္ခာ ဖြစ်လောက်သောအာရုံ၌ ထိုသူမှာ သောမနဿဖြစ်တတ်သည်” ဟု အဓိပ္ပာယ် ပြောကြ၏။]

(၃) ထိုပြင် စိတ်နေသဘောထား မလေးနက်သူသည် မည်သည့်အရာ၌မဆို သဘောကျ-ဝမ်းမြောက်လွယ်သောကြောင့် အတော်အတန်အာရုံကိုပင် ခုံမင် နှစ်သက်တတ် ဝမ်းမြောက်တတ်၏။ ထို့ကြောင့် ဤပြုအပ်ခဲ့သောအကြောင်း ၃-ပါးသည် သောမနဿဖြစ်ခြင်း၏ အကြောင်းများတည်း။

မှတ်ချက်။ ။ဤ(၃)ပါးစုံမှ သောမနဿဖြစ်သည်ဟု မမှတ်ရ၊ ဤ ၃-ပါးတွင် တစ်ပါးပါးရှိလျှင် သောမနဿဖြစ်တတ်သည်ဟု မှတ်ပါ။ ဤအကြောင်းအားလုံး သည် ပရမတ္ထသဘာဝကဲ့သို့ သောမနဿကိုမှချဖြစ်စေနိုင်သည်ဟုလည်း မမှတ်ရ၊ ဖြစ်တတ်သည်ကို ရည်ရွယ်၍ပြုအပ်သော အကြောင်းများဟုသာ မှတ်ပါ။ နောက်နောက်၌လည်း ဤနည်းအတိုင်းပင်။

[ဆောင်] သဘာဝ-ပရိကပ်၊ နှစ်ဣဋ္ဌပုံနှင့်၊ သောမနဿမည်-သန္ဓေတည်လျက်၊ မလေးနက်ခြား၊ သဘောထား၊ ၃-ပါးသောမနဖြစ်ကြောင်းတည်း။

ဥပေက္ခာဖြစ်ကြောင်း။ ။[လွန်လွန်ကဲကဲ အလိုရှိအပ်သောအာရုံကို “အတိဣဋ္ဌာရုံ”ဟု ခေါ်၏။ တော်ရုံတန်ရုံအလိုရှိအပ်သော အာရုံကို “ဣဋ္ဌမဇ္ဈတ္တာရုံ (အလတ်စား ဣဋ္ဌာရုံ)”ဟုခေါ်၏။] ၁-ဣဋ္ဌမဇ္ဈတ္တာရုံနှင့်တွေ့ကြုံရခြင်း၊ ၂-ဥပေက္ခာ သဟဂုတ်စိတ်ဖြင့် ပဋိသန္ဓေနေခဲ့ခြင်း၊ ၃-စိတ်သဘောထား လေးနက်ခြင်း၊ ဤ၃ပါးသည် ဥပေက္ခာသဟဂုတ်စိတ်ဖြစ်ခြင်း၏ အကြောင်းများတည်း။ ထိုတွင် ရှေ့နှစ်ပါး၏အကျယ်ကို သောမနဿဖြစ်ကြောင်း မှီး၍သိပါ။

(၃) အရ အကျယ်ကား စိတ်သဘောထား လေးနက်သူသည် အရာရာ၌ စဉ်းစားဆင်ခြင်မှုအားကြီးသောကြောင့် တွေ့သမျှ ဣဋ္ဌာရုံတိုင်း၌ တော်တော်နှင့်

ဝမ်းမမြောက်ဘဲလျစ်လျူရှုကာ ဥပေက္ခာသဟဂုတ်စိတ်လောက်သာ ဖြစ်တတ်၏။ ဤကားဒီကာတို့၌ ပြသော ဥပေက္ခာဖြစ်ကြောင်းတည်း။

မူဂဓာတုကတာ။ ။ဤဥပေက္ခာဖြစ်ကြောင်း၌ မူဂဓာတုကတာကိုလည်း ထပ်လောင်းသွင်းယူသင့်သေး၏။ ထင်ရှားစေအံ့-ထိုင်းမှိုင်းဖျင်း(အ)ခြင်းကို မူဂဓာတုကတာဟု ခေါ်၏။ [မူဂ = ဖျင်းအသော + ဓာတုက = ဓာတ်သဘော ရှိသူ+တာ=အဖြစ်။] ထိုင်းမှိုင်းဖျင်းအသူသည် အလွန်ဝမ်းမြောက်ဖွယ်အာရုံနှင့် တွေ့ကြုံရသော်လည်း ဝမ်းမြောက်ရမုန်းမသိတတ်၍ ဥပေက္ခာပြုလျက် လျစ်လျူရှုတတ်သည်။ ဤသို့လျှင် ဒီကာတို့ပြသော အကြောင်း ဥပါးနှင့်တကွ မူဂ ဓာတုကတာ ပါထည့်၍ ဥပေက္ခာဖြစ်ခြင်း၏ အကြောင်းငှပါးဟုမှတ်ပါ။

[ဆောင်] ဣဒ္ဓမဇ္ဈာ၊ ဥပေက္ခာဖြင့်၊ကောင်းစွာသန္ဓေ၊ စွဲကပ်လေ၍၊ စိတ်နေလေးနက်၊ ဤဥချက်မှာ၊ ဥပေက္ခာပေါင်း၊ ဖြစ်တတ်ကြောင်းတဲ့၊ ထပ်လောင်းမူဂ-ဓာတုကတာ၊ ထည့်သောခါ၊ မှတ်ပါ ငှချက်တည်း။

ဒိဋ္ဌိဖြစ်ကြောင်း။ ။၁-သဿတဒိဋ္ဌိ၊ဥစ္ဆေဒဒိဋ္ဌိတစ်ပါးပါးဟူသော အာသယ ရှိခြင်း၊ ၂-မိစ္ဆာအယူရှိသော တိတ္ထိများကိုလေးစားမြတ်နိုးလျက် ထိုသူတို့နှင့် တွဲဘက် ပေါင်းသင်းခြင်း၊ ဤနှစ်ပါးသည် ဒိဋ္ဌိ၏ဖြစ်ကြောင်းတည်း။

ချဲ့ဦးအံ့(၁)သဿတဒိဋ္ဌိ ဥစ္ဆေဒဒိဋ္ဌိအကြောင်းကိုသမုစ္စည်းပိုင်း တဏှာအပြား၌ သိရလတ်၊ အာသယဟူသည်ကား နေဆဲမဟုတ်သော်လည်း အချိန်ကျလျှင် လာ၍ နေရာအရပ်တည်း။ အာဂမ္မသေန္တိဇ္ဇတ္တာတိ အာသယော၊ ဇတ္ထ- ဤအရပ်၌၊ အာဂမ္မ-လာ၍၊ သေန္တိ-နေတတ်ကုန်၏။ ဣတိ-ထိုသို့လာ၍နေရာ၏အဖြစ်ကြောင့်၊ အာသယော-အာသယမည်၏။ တော၊တောင်၊ချောက်ကြား၌ နေကြသော ခြင်္သေ့ သစ်ကျားတို့သည် အရပ်တစ်ပါးသို့ အစာရှာသွားသော်လည်း အချိန်ရောက်က မိမိတို့နေရာသို့သာ ပြန်လာကြ၏။ ထို့ကြောင့် ထိုခြင်္သေ့သစ်ကျားတို့၏ နေရာကို အာသယဟု ခေါ်ရသကဲ့သို့

ထို့အတူ သံသရာမှလွတ်မြောက်မှုကို မမြော်လင့်သော ဝဋ်နိဿိတပုထုဇဉ် ပုဂ္ဂိုလ်များ၏ စိတ်နေစိတ်ထားလည်း သဿတဒိဋ္ဌိ ဥစ္ဆေဒဒိဋ္ဌိ တစ်ပါးပါးတို့၌ သက်ဝင်ခိုအောင်းလျက်နေတတ်၏။ ယခုလောလောဆယ်အားဖြင့် ထိုမိစ္ဆာအယူကို မယူစေကာမူ ရှေးရှေးဘဝက မိစ္ဆာအယူတစ်ခုခုကို စွဲမြဲခဲ့သူဖြစ်လျှင် ဆင်ခြင်စဉ်းစားတိုင်း ထိုမိစ္ဆာအယူကပင် မှန်ကန်သကဲ့သို့ ထင်တတ်လေသည်။ ထို့ကြောင့် မိစ္ဆာအယူတစ်ပါးပါးသည် ဝဋ်နိဿိတပုထုဇဉ်များ၏ အာသယပင်တည်း။ အာသယော ဝိယာတိ အာသယော၊ အာသယော ဝိယ-သတွာတို့ လာရောက်နေထိုင်ရာ

အရပ်နှင့်တူ၏။ ဣတိ-ကြောင့်အသယော-အာသယမည်၏။ ထိုကဲ့သို့သဿတ ဒိဋ္ဌိဥစ္ဆေဒဒိဋ္ဌိဟူသော အာသယတစ်ပါးပါးရှိခြင်းသည် ဒိဋ္ဌိအမျိုးမျိုး (ဒိဋ္ဌိဂတ သမ္ပယုတ်စိတ်) ဖြစ်ခြင်း၏ အကြောင်းတည်း။

(၂) ကံ-ကံ၏အကျိုးကို မယုံကြည်သော လူမျိုးမှန်သမျှကို “တိတ္ထိယ” ဟု ဆိုလို၏။ ထိုတိတ္ထိတို့နှင့် ပေါင်းသင်းဆက်ဆံများ၍ ထိုသူတို့ အပြုအမူကိုပင် အကောင်းထင်နေသူသည် မကြာခင်အယူမှားသဖြင့် တိတ္ထိဖြစ်သွားတတ်၏။ ထို့ ကြောင့် အယူမှားသူတို့နှင့် ပေါင်းသင်းမှုများခြင်းလည်း ဒိဋ္ဌိဖြစ်ခြင်း၏ အကြောင်း တည်း။

[ဆောင်] သဿတနှင့်, ဥစ္ဆေဒဟု, နှစ်ဝဒိဋ္ဌိ, အာသယရိုသား, တိတ္ထိများ ဟူ, ယူမှားသူကို, ကြည့်ဖြူလေးမြတ်, ဤနှစ်ရပ်, မှတ်လေ ဒိဋ္ဌိ ဖြစ်ကြောင်းတည်း။

အသင်္ခါရိကဖြစ်ကြောင်း။ ။၁-အသင်္ခါရိကကံကြောင့် အသင်္ခါရိကစိတ် ဖြင့် ပဋိသန္ဓေနေရခြင်း, ၂-ခန္ဓာကိုယ်၏ ခိုင်ခံ့ကျန်းမာခြင်း, (“ကျန်းမာသည့် အခါမည်သည်ကိုစွဉ်မဆို မတွန့်မဆုတ်ဘဲ အသင်္ခါရိကစိတ်ဖြင့် ပြုလုပ်တတ်သည်” ဟူလို)၃-နေပူမိုးရွာ ဆောင်းဧွေအခါတို့၌ အချမ်းအပူကို နှမ်းတစ်လုံးလောက် မျှ ထိမထင်ခြင်း ဂရုမစိုက်ခြင်း, (“ပင်ကိုက စိတ်နေထက်၍ အချမ်းအပူကို ဂရု မစိုက်တတ်လျှင် သူတစ်ပါးကမတိုက်တွန်းရဘဲအသင်္ခါရိကစိတ်ဖြင့် ပြုလုပ်တတ် သည်”ဟူလို)၄-လုံ့လဝီရိယ၏အကျိုးကို မျှော်ကိုးယုံကြည်ခြင်း၊ (ရှေးကံတစ်ခု ကိုသာ အားမကိုးဘဲ ဝီရိယအကျိုးကိုလည်း အားကိုးသူသည် သူတစ်ပါး မတိုက်တွန်းရဘဲ အသင်္ခါရိကစိတ်ဖြင့် ပြုလုပ်တတ်သည်”ဟူလို။)

၅-မိမိပြုရိုးပြုစဉ်ကိစ္စ၌ အလေ့အကျင့်ရခြင်း (“ထိုကဲ့သို့ ကျင့်သားရနေပြန် လျှင်လည်း မတိုက်တွန်းရဘဲ ပြုလုပ်တတ်သည်” ဟူလို) ၆-ဥတုဘောဇဉ်တို့ မျှတ ခြင်း, (“မိမိနှင့်သင့်တော်သောဥတုဝယ် နှစ်သက်သော အစားအသောက် များကို စားသောက်ရလျှင်ဆိုင်ရာအလုပ်ကို အသင်္ခါရိကစိတ်ဖြင့် အားတက်သရော ပြုလုပ် တတ်သည်”ဟူလို၊ ဤကား အသင်္ခါရိကစိတ်ဖြစ်တတ်ခြင်း၏ အကြောင်း များတည်း။ ဤအကြောင်းတို့ကို ပြောင်းပြန်ပြု၍ သသင်္ခါရိကစိတ်ဖြင့် ပဋိသန္ဓေ နေရခြင်း, ခန္ဓာကိုယ်၏ မကျန်းမမာခြင်း စသည်ကို သသင်္ခါရိကစိတ် ဖြစ်ကြောင်းများ ဟု သိရာ၏။

[ဆောင်] အသင်္ခါရိ, ဖြစ်ကြောင်းမှန်ကား, ယင်းကံမှန်လေ, တည်သန္ဓေနှင့် ကိုယ်နေ ခံ့ကျန်း, ပူအချမ်းကို, နှမ်းမျှလောက်ပင်, ထိမခင်ခဲ, အစဉ် လုံ့လ-ဝီရိယကြောင့်, ရမည့်အကျိုး, ရည်မြော်ကိုး၏။ ပြုရိုးကိစ္စ, လေ့ကျင့်ရနှင့်, ဘောဇေဥတု-မျှတမှုဟု, ခြောက်ခုကြောင်းအင်, ပြောင်းပြန်လျှင်-သသင်္ခါရိ ဖြစ်ကြောင်းတည်း။

သောမနဿဥပေက္ခာသတ္တိတူ။ ။ “သောမနဿသဟဂုတ်နှင့် ဥပေက္ခာ သဟဂုတ်တွင်အဘယ်စိတ်ကသတ္တိထက်၍အကျိုးပေးရာ၌ အဘယ်စိတ်က သာလွန် သနည်း” ဟုမေး၊ အဖြေကား- ကာမာဝစရအရာဝယ် သောမနဿသဟဂုတ်က သာလွန်၍၊ မဟဂုတ်လောကုတ္တရာအရာဝယ် ဥပေက္ခာသဟဂုတ်က သာလွန်သည်။

ကာမာဝစရအရာ။ ။ ကာမာဝစရလုပ်ငန်းကိစ္စ၌ မည်သည့်အလုပ်မဆို ဝမ်းသာရွှင်ပျသောမနဿဖြင့် ရွက်ဆောင်လိုက်မှသာ အရာရာ၌ ခရီးရောက်၍ ပြီးမြောက်လွယ်သည်။ အကျိုးပေးကို ထောက်ပြန်လျှင်းလည်း ဘုရားအလောင်း တော်တို့ တိဟိတ်ဥက္ကဋ်အမြတ်ဆုံးကာမပဋိသန္ဓေ တည်နေတော်မူရမည့် အခမ်း အနားဝယ်ပဌမ မဟာကုသိုလ် သောမနဿသဟဂုတ်စိတ်၏ အကျိုးဖြစ်သော ပဌမမဟာဝိပါက စိတ်ဖြင့် ပဋိသန္ဓေ တည်နေတော်မူကြောင်းဖြင့် ညွှန်ပေါင်းစုံ အဋ္ဌ ကထာ ဒီကာတို့ ဖွင့်ပြကြ၏။ ထို့ကြောင့် ကာမာဝစရအရာဝယ် သောမနဿက သာလွန်သည်။ [သဗ္ဗေပိ သဗ္ဗညုဗောဓိသတ္တာ ပစ္စိမပဋိသန္ဓိဂ္ဂဟဏေ ပဌမေန သောမနဿသဟဂတတိ ဟေတံက အသင်္ခါရိကမဟာဝိပါကစိတ္တေန ပဋိသန္ဓိ ဂဏန္တိ၊ အဋ္ဌသာလိနိ၊ မဟာဝိပါကစိတ်အဖွင့်။]

မဟဂုတ်လောကုတ္တရာ။ ။ မဟဂုတ်အရာ လောကုတ္တရာ အရာ၌ကား ဝမ်းသာ အားရသောမနဿဖြစ်နေမှုသည် သမာဓိကို အားသေးစေ၏။ ဥပေက္ခာကား သမာဓိတရားဘက်၌ တအားတက်အောင် ရွက်ဆောင်ဖော်ရသော မိတ်ဆွေ ကောင်း ပေတည်း။ ထို့ကြောင့်ပင် အောက်ဈာန် ၄-ပါး၌ သုခနှင့်ယှဉ်၍ အထက်ဆုံး ပဉ္စမဈာန်ကျမှ ဥပေက္ခာယှဉ်ခွင့်ရပေသည်။ အကျိုးပေးရာမှာလည်း သုခ (သော မနဿ)ဈာန်များထက် ဥပေက္ခာဈာန်က ကမ္ဘာပေါင်းများစွာသာလွန်ပေသည်။ [ဤ ပဉ္စမဈာန်၏ရှေ့ပြေးဖြစ်သော ဥပစာရသမာဓိဗောအခဏ်း၊ ဥပေက္ခာ ဗြဟ္မ ဝိဟာရ အခဏ်းတို့၌ ကာမာဝစရအရာဖြစ်သော်လည်း သောမနဿထက် ဥပေက္ခာက သာလွန်မည်ကို ခြွင်းချက်ပြုပါ။]

အချို့ဆရာတို့ဝါဒ။ ။ သောမနဿဖြစ်ကြောင်း၌ စိတ်ထား မလေးနက်မှု ပါရှိ၍ ဥပေက္ခာဖြစ်ကြောင်း၌ စိတ်ထားလေးနက်မှု ပါရှိသောကြောင့် ကာမာဝစရ အရာ၌လည်း သောမနဿထက်ဥပေက္ခာကထက်မြက်သည်ဟု အချို့ကယူကြ၏။ “ဣမေသု ပန အဋ္ဌသု လောဘမူလစိတ္တေသု သောမနဿ သဟဂတတော ဥပေက္ခာ သဟဂတံ ဗလဝတရံ” ဟု ဆိုသော မဏိမဉ္ဇူသာလည်း ဤသဘောပင်တည်း။ “စိတ်နေလေးနက်သူသည် ထိုထိုအာရုံ၌ဝမ်းမမြောက် တည့်ဘဲ ဥပေက္ခာသဘောဖြင့်

အာရုံပြုတတ်၏။ သို့သော် စိတ်နေစိတ်ထား လေးနက်သည့်အတွက် ထိုသူ၏ ဥပေက္ခာသည် သောမနဿထက်မြင့်မြတ်သည်။” ဟု ယူလိုသတတ်။

ထိုအယူမသင့်။ ။ အကြောင်းကား- စိတ်နေလေးနက်သူသည် (သမာဓိကြီးသူသည်) မိမိဝမ်းမြောက်လောက်သော အာရုံနှင့်မတွေ့ကြုံသေး၍သာ ဥပေက္ခာပြုနိုင်သည်။ မိမိ အလွန်နှစ်သက်အပ်သော အာရုံနှင့်တွေ့ကြုံပါလျှင် ဥပေက္ခာလောက်တွင် မတန့်ရပ်ဘဲ သောမနဿဇောတွေ့ အလှိုင်းတကြီးဖြစ်ပေါ် စေမည်သာ။ ကုသိုလ်အရာမှာလည်း အလွန်ကြည်ညိုဖွယ်ရာဘုရားရှင်ကိုဖူးမြင် ရပါမူ ထိုသမာဓိကြီးသူသည် အဘယ်မှာဥပေက္ခာပြု၍ လျစ်လျူရှုနိုင်အံ့နည်း။ ပီတိသောမနဿတွေ့များစွာဖြစ်စေမည် မဟုတ်ပါလော။ ထို့ကြောင့် အချို့ဆရာတို့ ယူဆပုံသည် မသင့် (သဘာဝချင်းသတ္တိပြိုင်ရာ၌ ပုဂ္ဂိုလ်ချင်းမပြိုင်သင့်ပါ။ ပုဂ္ဂိုလ်တစ်ဦး တည်း၌ ရုံခါသောမနဿ ရုံခါ ဥပေက္ခာဖြစ်ရာဝယ် ထိုပုဂ္ဂိုလ်တစ်ဦးတည်း၏ သောမနဿ ဥပေက္ခာချင်းသာ ယှဉ်ပြိုင်သင့်ပါသည်။]

သမ္ပယုတ်၊ အသင်္ခါရိက။ ။ ဝိပဗ္ဗယုတ်ထက် သမ္ပယုတ်ကထက်၏။ ဒိဋ္ဌိဂတသမ္ပယုတ်နှင့် ဒိဋ္ဌိဂတဝိပဗ္ဗယုတ်၊ ဉာဏသမ္ပယုတ်နှင့် ဉာဏဝိပဗ္ဗယုတ် စိတ်များကို နှိုင်းယှဉ်စဉ်းစားပါ။ သသင်္ခါရိကထက်အသင်္ခါရိကစိတ်က ထက်မြက်သည်။ ဤလောဘမူစိတ်ဖြင့် သူ့ဥစ္စာကိုခိုးယူရာ၌ တစ်ရံတစ်ခါ သူတစ်ပါးမတိုက်တွန်းဘဲ စိတ်ထက်သန်စွာခိုးယူ၏။ ထိုစိတ်သည် အသင်္ခါရိကစိတ်တည်း။ တစ်ရံတစ်ခါ၌ ကားခိုးလိုသော စိတ်ဆန္ဒမရှိဘဲ အထက်လူကစေခိုင်းသောကြောင့်၊ သို့မဟုတ် မခိုးလျှင်မဖြစ်နိုင်သော အကြောင်းတစ်ခုခုကြောင့် မခိုးချင်ခိုးရ၏။ ထိုစိတ်သည် သသင်္ခါရိကစိတ်တည်း။

မှတ်ချက်။ ။ ဤနေရာဝယ်တိုက်တွန်းမှုရှိတိုင်းလည်း သသင်္ခါရိကဟုမဆိုရ၊ ပင်ကိုက စိတ်အားမထက်သန်ဘဲ တွန့်ဆုတ်နေခိုက်တွင် စေခိုင်းတိုက်တွန်း၍ မပြုချင်ပြုချင်ပြုမှသာ သသင်္ခါရိကဟုဆိုရမည်။ မိမိဘာသာ ထက်သန်စွာပြုလုပ် မည်ဟု ကြံစည်စိတ်ကူးနေတုန်းမှာ “ဘုန်းကြီးရှေ့ကသွား” ဆိုသလို အစီအမံ ဝါသနာ ပါသူက စေခိုင်းသော်လည်း ထိုစေခိုင်းမှုမျိုးကို သင်္ခါရစာရင်း၌ မသွင်းထိုက်ပါ။ ထို့ပြင် စေခိုင်းသဖြင့် စိတ်မထက်သန်ဘဲ ပြုလုပ်နေစဉ် အကျိုးရှိမှန်းသိ၍ ထက်ထက် သန်သန် ဆက်လက်ပြုလုပ်လျှင် ပြုခါစတုန်းက သသင်္ခါရိကစိတ်ဖြစ်သော်လည်း ထက်ထက် သန်သန်ပြုလုပ်သောနောက်နောက်စိတ်များမှာ အသင်္ခါရိကစိတ်များချည်းသာတည်း။

သိ၍လွန်ကျူး၊ မသိ၍လွန်ကျူး။ ။ “ဒိဋ္ဌိသမ္ပယုတ်စိတ်သည် ဒိဋ္ဌိဝိပဗ္ဗယုတ်စိတ်ထက်သတ္တိထက်၏” ဟု ဆိုပြီ။ မိစ္ဆာအယူရှိသူတို့သည် အပြစ်မရှိဟု အယူရှိသဖြင့် မကောင်းမှုကို ပြုကျင့်ကြကုန်၏။ သမ္မာအယူရှိသူတို့ကား အပြစ်ရှိမှန်း

သိလျက်ပင် တမင် လွန်ကျူးကြကုန်၏။ ထိုသူနစ်မျိုးတွင် အပြစ်မမြင်၍ပြုမိသူမှာ မကောင်းမှုပြစ် သက်သက်သာထိုက်၍ အပြစ်ရှိမှန်းသိလျက်ကျူးလွန်သူ၌ အပြစ် ကြီးလေးစွာ ရထိုက်သည်မဟုတ်လောဟုမေး။

အဖြေကား ဤသို့မမှတ်သင့်၊ ချဲ့ဦးအံ့-အပြစ်ရှိပါလျက်အပြစ်မရှိဟု ယူခြင်း သည် မိစ္ဆာအယူတည်း။ ထိုမိစ္ဆာဒိဋ္ဌိအရင်းခံ၍ မကောင်းမှုကိုပြုရာ၌ တွန့်ဆုတ် ခြင်းမရှိ၊ ရဲရဲဝံ့ဝံ့ပြုကျင့်၏။ ထို့ကြောင့်မကောင်းမှုအကုသိုလ်သည် ထိုမိစ္ဆာအယူရှိသူ တို့၏ သန္တာန်၌ကြီးလေးစွာအဖတ်တင်ရစ်၏။ ဥပမာ-ရဲရဲညီသော သံတွေခဲကို ရွှေတုံးထင်၍ ကိုင်သူမှာ ပြင်းထန်စွာ အလောင်ခဲရသကဲ့သို့တည်း။ အပြစ်ရှိမှန်း သိလျက် ကျူးလွန်သူကား ထိုအကုသိုလ်အပြစ်ကိုကြောက်ရွံ့တွန့်ဆုတ် လျက် မရှောင်ကြဉ်နိုင်၍ပြုကျင့်မိ၏။ ထို့ကြောင့် အကုသိုလ်အပြစ်လည်းဒိဋ္ဌိနှင့် ယှဉ် သလောက်မကြီးမားချေ။ ဥပမာ-ယခင် သံတွေခဲကို မလွဲသာ၍ ကိုင်ရသူ၌ အပူ သက်သာအောင် ကိုင်သကဲ့သို့တည်း။ [မိလိန္ဒပဉ္စာ (ဇာနန္ဒာဇာနန္ဒာနံ ပါပ ကရဏ ပဉ္စာ) ပါဠိတော်ကို မှီရေးသည်။]

ပညတ်တော်သိလျက်လွန်ကျူးပြစ်။ ။ သို့ဖြစ်လျှင် “ရာဇသတ်ဥပဒေကို လည်းကောင်း ဘုရားပညတ်တော်ကိုလည်းကောင်းသိလျက် လွန်ကျူးသူတို့မှာ လောကဓမ္မဝယ်အဘယ်ကြောင့် ကြီးလေးသောအပြစ်ကို ရကြပါသနည်း”ဟု မေး ဖွယ်ရှိပြန်၏။ အဖြေကားသိလျက်ကျူးလွန်သူတို့၌ ရာဇသတ်ဥပဒေနှင့် ဝိနည်း ပညတ်ကိုကျူးလွန်ပြစ်သာမက၊ ဥပဒေပညတ်တော်ကို မလေးစားမှုအင်္ဂါရဝဒေါသ စိတ် များလည်း ခြံရံလျက်ပါရှိ၏။ ထို့ကြောင့် လောကဓမ္မအလိုက် ကြီးလေးသော အပြစ်ထိုက်၏။ ထို့ပြင် ပညတ်တော်ဥပဒေများကို နားမလည်ခြင်းသည်လည်း ဒိဋ္ဌိ မဟုတ်၊ အချို့အရာ၌မောဟ၊ အချို့အရာ၌ မသိရုံမျှသာဖြစ်၏။ ထို့ကြောင့် ဒိဋ္ဌိမဘက်ဘဲ မသိသည့်အတွက် ဥပဒေပညတ်တော်ကို ကျူးလွန်ရာ၌ဥပဒေပြုလုပ် သူအပေါ်၌ လည်းကောင်း၊ ဘုရားရှင်အပေါ်၌လည်းကောင်း၊ မလေးစားသောစိတ် မပါရကား လောကအလိုက်လည်း ညာညှာတာတာ အပြစ်ပေးရ၏။ သံသရာဘေး မှာလည်းသိလျက် ကျူးလွန်သူလောက် မကြီးလေးတတ်ပေ။

အဋ္ဌပိလောဘာသဟဂတစိတ္တာနိနာမ။ ။ အဋ္ဌပိဋ္ဌိ ပိ သဒ္ဓါသည် အစိတ်ကို ဆည်းသော အဝယဝ သမုစည်းအနက်ရှိ၏။ ထိုစကားမှန်၏- အပေါင်းစကား နောက်၌ထိုင်သောဝသဒ္ဓါ ပိသဒ္ဓါတို့သည် အစိတ်ကိုသာ ဆည်းမြဲတည်း။ ဤ၌ လောဘမူစိတ် စပါးအပေါင်းနောက်၌ထိုင်လျက် “အဋ္ဌပိ”ဟု ဆိုထားသဖြင့် “ပြခဲ သောဝိတ်များတွင် တစ်ပါးစီလည်း လောဘမူစိတ်မည်သည်”ဟု ထိုပိသဒ္ဓါက ဆည်း

သည်။ မာဂဓဇီကာတို့၌ကား ပဉ္စမပရိစ္ဆေဒဝယ် ပြုလတ်သော ကမ္မပထတွင် လောဘနှင့်သက်ဆိုင်သော ကမ္မပထ၇ပါးပါ၏။ လောဘမူစိတ်ကို ထိုကမ္မပထ ၇ပါးဖြင့်မြောက်ပွား၍ ရသင့်သော “၈ X ၇လီ” ၅၆ ပါးအပြားကို လည်းကောင်း၊ အတိတ် စသောကာလ၃ပါး၊ အဇ္ဈတ္တ ဗဟိဒ္ဓဟူသော သန္တာန်၂ပါး၊ ရူပါရုံစသော အာရုံ ၆ပါးတို့ဖြင့် အဆင့်ဆင့်မြောက်ပွား၍ ရသင့်သော လောဘမူစိတ်အပြားကို လည်းကောင်း ပိသဒ္ဓါကဆည်းသည်ဟု ဖွင့်ကြ၏။ စဉ်းစားကြပါလေ၊ နောက်၌ ဤပိသဒ္ဓါ မျိုးကို ဖွင့်တော့မည်မဟုတ်။

[နိယာမ] အပေါင်းနောက်ယိုင်၊ ထိုင်သည့်စပိ၊ ရှိသည့်သဒ္ဓါ၊ ဆည်းရာ ကြောင်းဟိတ်၊ ခတ်ကြိတ်ကြိတ်၊ အစိတ်အစိတ်နေ။

လောဘမူလဖြင့်အထူးပြပုံ။ ။ဤလောဘမူစိတ်၌ လောဘမူလ အပြင် မောဟမူလလည်းယှဉ်ရကား “မောဟသဟဂတစိတ္တာနိနာမ” ဟုမဆိုဘဲအဘယ်ကြောင့် “လောဘသဟဂတစိတ္တာနိနာမ” ဟု ဆိုပါသနည်းဟုမေး၊ အဖြေကား မောဟ မူလ သည် ဤလောဘမူလစိတ်သာမက၊ ဒေါသမူမောဟမူစိတ်များနှင့်လည်း ယှဉ်ရကား “မောဟသဟဂတစိတ္တာနိ” ဟု ဆိုလိုက်လျှင် ထိုဒေါသမူမောဟမူစိတ် များနှင့် ရောနှောဆက်ဆံဖွယ်ရှိသောကြောင့် ထိုစိတ်များနှင့် မဆက်ဆံစေခြင်းငှာ အသာ ဓာရဏနည်းအားဖြင့် “လောဘသဟဂတစိတ္တာနိ နာမ” ဟု ဆိုသည်။ ဥပမာ- တုတ်ဖြင့်တီးခေါက်မှ စည်သံမြည်သဖြင့်စည်သံကို ဒဏ္ဍသဒ္ဓဟုဆိုလျှင် တုတ်ဖြင့် တီးခေါက်အပ်သော တူရိယာအားလုံးနှင့် ရောထွေးမည်စိုး၍၊ ထိုကဲ့သို့ မရောနှောစေခြင်းငှာ စည်သံကို “ဘေရိသဒ္ဓ” ဟု ဆိုသကဲ့သို့တည်း။

နာမသဒ္ဓါ။ ။နာမသဒ္ဓါသည် နိပါတ်ပုဒ် နာမ်ပုဒ်ဟု နှစ်မျိုးရှိ၏။ ထိုတွင် စိတ္တာနိနာမ၌ နာမသဒ္ဓါကိုနာမံ၊ နာမေနစသည်ဖြင့် ဝိဘတ်အထင်အရှား မတွေ့ ရသောကြောင့် နိပါတ်ပုဒ်ဟုမှတ်ပါ။ ထိုနိပါတ်လည်း ဝိဘတ်၏အနက် မထင်ရှား သော အဝိဘတ္တိယုတ္တနိပါတ် ဖြစ်သောကြောင့် ပဌမာသိဝိဘတ်သာ သက်ရ၏။ ထို့ကြောင့် “လောဘသဟဂတစိတ္တာနိ+နာမ-လောဘသဟဂတစိတ်တို့+မည်၏” ဟု အနက်ပေးရသည်။ “လောဘသဟဂတစိတ်အမည်ရှိကုန်၏” ဟု ဗဟုဗွီဟိသမာသ် သံပါအောင် အနက်မပေးနှင့်၊ “တိဿနာမေန” စသည်၌လာ သော နာမသဒ္ဓါကား ဝိဘတ်ထင်ရှားသောကြောင့် နာမ်ပုဒ်ပင်။

လောဘမူစိတ် ၈-ပါးဖြစ်ပုံ

၁-၂။ နှစ်သက်ဝမ်းမြောက်စွာ သံသရာပြစ်မရှိဟု ယူ၍ မိစ္ဆာစာရမူ အဒိန္နာ ဒါန မှုတို့ကို ပြုကုန်ရာ၌ မတိုက်တွန်းရဘဲအားတက်သောရရှိလျှင်

ပဌမလောဘမူစိတ် ဖြစ်၏။ သူတစ်ပါးတိုက်တွန်း၍ ပြုရသည့် အတွက် အားတက်သရော မရှိလျှင် ဒုတိယလောဘမူစိတ်ဖြစ်၏။

၃-၄။ သံသရာပြစ်ရှိမှန်းသိ၍ နှစ်သက်ဝမ်းမြောက်စွာမိစ္ဆာစာရ အဒိန္နာဒါနမှုကို ပြုကျင့်ရာ၌ မတိုက်တွန်းရဘဲ အားတက်သရောရှိလျှင် တတိယလောဘမူစိတ်၊ တိုက်တွန်းသည့်အတွက် အားတက်သရောမရှိလျှင် စတုတ္ထလောဘမူ စိတ်ဖြစ်၏။

၅-၆-၇-၈။ နှစ်သက်ဝမ်းမြောက်ခြင်းမရှိဘဲ ထိုဆိုခဲ့သည့်အစဉ်အတိုင်းဖြစ်လျှင် ဥပေက္ခာသဟဂုတ် လောဘမူစိတ် ငွေမျိုးဖြစ်၏။

မှတ်ချက်။ ။နှစ်သက်ဝမ်းမြောက်လျှင် သောမနဿ၊ ဝမ်းမမြောက်လျှင် ဥပေက္ခာ၊ သံသရာပြစ်မရှိဟုယူလျှင် ဒိဋ္ဌိဂတသမ္ပယုတ်၊ သံသရာပြစ်ရှိမှန်းသိလျှင် ဒိဋ္ဌိဂတဝိပ္ပယုတ်၊ အားတက်သရောရှိလျှင် အသင်္ခါရိက၊ အားတက်သရောမရှိလျှင် သသင်္ခါရိကဟု ခွဲခြား၍ လောဘဆိုင်ရာကိစ္စ၌ မိမိသန္တာန်ဝယ် ဖြစ်သမျှစိတ်ကို မည်သည့်လောဘမူစိတ်ဟု ဆုံးဖြတ်ပါ။

ဒေါသမူစိတ်အပ္ပဋ္ဌင်

ဒေါမနဿသဟဂတံ ပဋိဃသမ္ပယုတ္တံ အသင်္ခါရိကမေကံ
သသင်္ခါရိကမေကံတိ ဣမာနိ ဒွေပိ ပဋိဃသမ္ပယုတ္တံစိတ္တာနိ နာမ။

ဒေါမနဿသဟဂတံ။ ။ဒုဋ္ဌု+မနောဒုမ္ပနော၊ ဒုမ္ပနဿ+ဘာဝေါ ဒေါမနဿံ၊ ဒုဋ္ဌု-မကောင်းသော၊ မနော-စိတ်တည်း၊ ဒုမ္ပနော-မကောင်းသောစိတ်၊ [“ဒုဋ္ဌု+-မနောယဿာတိဒုမ္ပနော” ဟု တစ်နည်းဝိဂြိုဟ်ပြု၍ မကောင်းသော စိတ်ရှိသူကိုလည်း “ဒုမ္ပန” ဟု ခေါ်နိုင်၏။ သုမနတုန်းကလည်း ဤနည်းရနိုင်သည်။] ဒုမ္ပ နဿ-မကောင်းသောစိတ်၏၊ ဝါ-မကောင်းသောစိတ်ရှိသူ၏၊ ဘာဝေါ-ဖြစ်ကြောင်း ဖြစ်ရာသည်။ ဒေါမနဿ-ဒေါမနဿမည်၏။ ဒုမ္ပန၌ဒုသဒ္ဓါသည် မသာယာဖွယ် သဘောကို အကြောင်းပြု၍ဖြစ်၏။ ဒုမ္ပန၏ဖြစ်ကြောင်းလည်း ထိုမသာယာဖွယ် သဘောဟု ဆိုအပ်သော ဒေါမနဿဝေဒနာပင်တည်း။ ထို့ကြောင့် “ဒု”အရ မကောင်းဟူသည် အကုသိုလ်ပြစ်ရှိ၍ မကောင်းခြင်းမဟုတ်၊ မသာယာဖွယ်သဘော ဖြစ်၍ “မကောင်းခြင်း” တည်း။ ဒေါမနဿေန+သဟဂတံ=ဒေါမနဿသဟဂတံ။ [ဒေါမနဿ၌ မ တစ်လုံးချေ။]

ပဋိဃသမ္ပယုတ္တံ။ ။ဒေါသစေတသိက်ကို “ပဋိဃ” ဟုခေါ်၏။ ပဋိဟညတီတိ

ပဋိယော၊ပဋိဟညတိ-ယှဉ်ဖက်တရားများကို ဖျက်ဆီးတတ်၏။ ဣတိ ပဋိ ယော၊ ဒေါသနှင့်ယှဉ်သောတရားများသည် လူမိုက်နှင့်ပေါင်းမိသူများကဲ့သို့ ဒေါသအလို လိုက်၍ ကြမ်းတမ်းပျက်စီးရ၏။ ထို့ကြောင့် “ဒေါသသည်ယှဉ်ဖက် တရားများကို ဖျက်ဆီးရာ ရောက်သည်” ဟု မှတ်ပါ။

တစ်နည်း။ ။ပဋိဟညတိ-မိမိကိန်းရာ သတ္တကိနိပိစက ဖျက်ဆီးတတ်၏။ ဣတိပဋိယော၊ ဒေါသဖြစ်လာသောအခါ ဒေါသ၏မိုရာ ဟဒယဝတ္ထုရုပ်သည် ပူလောင်၏။ ထို့နောက် ဒေါသအရှိန်ကြီးလျှင် ကြီးသလောက်၊ နည်းလျှင် နည်းသလောက် ရုပ် အဆက်ဆက်ထိခိုက်လောင်ကျွမ်းကာ မျက်စိမျက်နှာ နိမြန်းလာအောင် ဖျက်ဆီး တတ်၏။ ဒေါသအလွန်ပြင်းလျှင် မနောပဒေါသိက နတ်များ ကဲ့သို့ သေကျေအောင် နိပိစကခံရလေသည်။

တစ်နည်း။ ။ပဋိဟညတိ-အာရုံကိုထိခိုက်သကဲ့သို့ဖြစ်တတ်၏။ ဣတိ ပဋိ ယော၊ ဒေါသသည်အာရုံကိုရိုက်နှက်ပုတ်ခတ်ခြင်း မပြုတတ်သော်လည်း အာရုံ ယူရာ၌ အခြားစိတ်များလို ညင်ညင်သာသာမရှိ၊ ဒေါသကြီးသောအခါ တစ်ဖက်သားကို စား မလို ဝါးမလို ကြည့်ရှုတတ်သည်ကို ထောက်ပါ။ ပဋိယေန+သမ္ပယုတ္တံ ပဋိဃ သမ္ပယုတ္တံ။

ဝိသေသန ကူမရကျိုး။ ။လောဘမူစိတ်၌ သောမနဿသဟဂုတ် ဥပေက္ခာ သဟဂုတ်ဟု ဝေဒနာအားဖြင့်အကွဲအပြားရှိသောကြောင့် “သောမနဿသဟ ဂတ်၊ ဥပေက္ခာသဟဂတ်”ဟု အထူးကူမထိုက်ပေသည်။ ဤဒေါသမူ စိတ်၌ကား ထိုကဲ့သို့ ဝေဒနာအားဖြင့် အကွဲအပြားမရှိပါဘဲ အဘယ်အကျိုးငှာ “ဒေါမနဿ သဟဂတ်”ဟု ဝိသေသနကူမရသနည်းဟုမေး၊ အဖြေကား-လောဘမူစိတ်ကဲ့သို့ ဝေဒနာအားဖြင့် အကွဲအပြားမရှိသော်လည်း တစ်ပါးသောစိတ်တို့နှင့်မဆက်ဆံသောဒေါမနဿဝေဒနာ ဖြင့်စိတ်ကိုမှတ်သားခြင်းငှာ “ဒေါမနဿသဟဂတ်”ဟု ဝိသေသနကူမရသည်။

ချဲ့ဦးအံ့-ဝိသေသနသည်တစ်ပါးသောအနက်များကိုကန့်ကွက်လို၍ ကူမရသော ဝိသေသနလည်းရှိ၏။ “ဥပမာ-မဟန္တော ပုရိသော” ၌ မဟန္တောဟူသော ဝိသေ သနသည် ယုတ်သောယောက်ျားကို ကန့်ကွက်တားမြစ်သကဲ့သို့တည်း။ ဤ ဝိသေသနမျိုးကို “ဗျဝစ္ဆေဒက ဝိသေသန” ဟု ခေါ်၏။ တစ်ပါးသောအနက်ကို တားမြစ်ဖွယ်မလိုသော် လည်းမိမိအနက်ကို ထင်ရှားအောင်ပြသော “ဘူတကထန ဝိသေသန”လည်း ရှိ၏။ ဥပမာ-“စိတြပက္ခော-ဆန်းကြယ်သောအတောင်ရှိသော၊ မယူရော-ဥဒေါင်း”စသည် တည်း။ ဤဒေါမနဿသဟဂတ်ဟူသော ဝိသေသနလည်း ဤဒေါသမူစိတ်ကို ထင်ရှား အောင်ပြသော ဘူတကထနဝိသေသနပင်တည်း။

ပဋိပညာသမ္ပယုတ္တံ။ ။ ဤဒေါသမူစိတ်ကို ထင်ရှားစေခြင်းငှာ ဒေါမနဿ သဟဂတ် ဟူသောဝိသေသနကို ဆိုလျှင် ရှိပါစေတော့၊ “ဣမာနိဒ္ဓေပိပဋိပညာသမ္ပယုတ္တစိတ္တာနိ နာမ” ဟူသော စကားဖြင့် ဒေါသမူစိတ်၏ ပဋိပညာသမ္ပယုတ်ဖြစ်ကြောင်းမှာ ထင်ရှား နိုင်ပါလျက် အဘယ့်ကြောင့် “ပဋိပညာသမ္ပယုတ္တံ” ဟု ဝိသေသန အပိုထည့်စွက်ပြန် သနည်းဟုမေး၊ အဖြေကား- “ဒေါမနဿဖြစ်သောအခါ တိုင်း၌ ပဋိပညာခေါ် ဒေါသ လည်းအမြဲပါ၏၊ ဒေါမနဿဝေဒနာနှင့်ဒေါသစေတသိက် တို့ အမြဲယှဉ် ကြ၏” ဟု သိစေလိုသောကြောင့်ပဋိပညာသမ္ပယုတ္တံဟု ထပ်မံ၍မိန့်ဆိုရပြန်သည်။

ဒီကာကျော်။ ။ ဒေါမနဿသဟဂတဿ ဝေဒနာဝသေန အဘောဒေပိ အသာဓာရဏဓမ္မဝသေနစိတ္တဿ ဥပလက္ခဏတ္ထံ ဒေါမနဿဂူဟဏံ(ဝုတ္တံ)၊ ပဋိပညာ သမ္ပယုတ္တဘာဝေါ ပန ဥဘိန္တံ ဧကန္တသဟာစာရိတာဒဿနတ္ထံ ဝုတ္တောတိ ဒဋ္ဌဗ္ဗော။ **[အနက်ကိုဒီကာကျော်နိဿယ၌ကြည့်ပါ။]** ဤ၌ “အသာဓာရဏဓမ္မဝသေန ဥပလက္ခဏတ္ထံ” တို့ဖြင့် **နည်း ၄၀၅** လာသော အသာဓာရဏနည်း ဥပလက္ခဏနည်းတို့ကို ပြလိုရင်းမဟုတ်၊ **[“အခြားစိတ်တို့နှင့် မဆက်ဆံသောဒေါမနဿဝေဒနာဖြင့် ထင်ရှား ပြခြင်း”** ဟူသော ဘူတကထန **ဝိသေသန** ဖြစ်ကြောင်းကို ပြလိုရင်းတည်း။]

ပရမတ္ထဒီပနီအဆို။ ။ ဤဒေါသမူစိတ်၌ ဝေဒနာအားဖြင့် ကွဲပြားခြင်းမရှိ သော်လည်း ဤဒေါသမူစိတ်သည် သောမနဿ ဥပေက္ခာတို့နှင့်ယှဉ်လေသလား ဟု ယုံမှားဖွယ်ရှိ၏။ ချဲ့ဦးအံ့-တရားသူကြီးတို့သည် ပြုံးလျက်ပင် သတ်ဖို့ရန် အမိန့် ချတတ်ကြ၏။ အချို့သူတို့သည် မိမိရန်သူတစ်ယောက် သေကျေပျက်စီးလျှင် အင်မတန် ပျော်ရွှင်ကြ၏။ ကလေးတို့ကလည်း ရယ်ကာမောကာနှင့် သားငှက် ကလေးများကို ပစ်ခတ်ကြ၏။ “ထိုအခါ သောမနဿနှင့်ယှဉ်၍ သတ်မှု ဖြတ်မှု ပြုကြလေရောသလား” ဟု ယုံမှားဖွယ်ရှိ၏။ “အကြားအကြား၌ ဥပေက္ခာနှင့်တကွဖြစ်လျက် ဒေါသမူစိတ်ဖြစ်လေ သလား” ဟုလည်း ယုံမှားဖွယ်ရှိ၏။ ထိုယုံမှားမှုများကို ပပျောက်စေရန် “ဒေါမနဿ သဟဂတ်” ဟု ဝိသေသနကူမရသည်။ “ထိုသို့ ဝမ်းမြောက်ဝမ်းသာ သတ်ဖြတ်ရာ၌ ဝမ်းမြောက် အားရသဘောကျမှုကား လောဘမူ သောမနဿ စိတ်များတည်း။ သတ်ဖြတ်ကြောင်းစိတ်မှာဒေါမနဿနှင့်တကွဖြစ်သော ဒေါသမူ စိတ်သာဖြစ်သည်။ ဤသို့လောဘမူစိတ်၏ ရောနှောပါဝင်ပုံကို နားမလည် သူတို့က ဒေါသမူစိတ်မှာပင် သောမနဿနှင့်တကွဖြစ်သည်ဟုထင်မှားကြသည်။

ဒိဋ္ဌိသမ္ပယုတ္တံကိုပပယ်။ ။ ထိုအတူ “ဒိဋ္ဌိ စသည်နှင့် ယှဉ်လေသလား” ဟု ယုံမှားဖွယ်ရှိ၍ “ပဋိပညာသမ္ပယုတ္တံ” ဟု ဝိသေသန ကူမရပြန်သည်။ ချဲ့ဦးအံ့- မိစ္ဆာ အယူရှိသူတို့က “သတ္တဝါဟူသမျှကို သတ်ဖြတ်ခြင်းသည် အကုသိုလ်မဖြစ်” ဟု

ယူဆကြသည်။ အချို့က “လူကိုသတ်ရာ၌သာ အကုသိုလ်ဖြစ်၏၊ ဟင်းသီး ဟင်းရွက်အလား တိရစ္ဆာန်များကိုသတ်ရာ၌ အပြစ်မရှိ” ဟု ယူကြ၏။ အချို့ကမူ သတ္တဝါသတ်၍ ယဇ်ပူဇော်ရာ၌ နတ်ပြည်ရောက်ကြောင်း ကောင်းမှုပင်ဖြစ်သေး၏” ဟု အယူရှိကြ၏။ ထိုကဲ့သို့ အယူရှိသူတို့၏ သတ်ဖြတ်ဖို့ရန် ခိုင်းစေမှုများ၌ ဒိဋ္ဌိနှင့်ယှဉ်လျက် ဒေါသမူစိတ်ဖြစ်လေရောသလားဟု ယုံမှားဖွယ်ရှိ၏။ ထိုယုံမှားချက်ကို ပယ်ဖျက်ဖို့ရန် “ပဋိဿသမ္ပယုတ္တံ” ဟု ဝိသေသန ကူမရသည်။

ဝိစိကိစ္ဆာ-ဉာဏကိုပယ်။ ။ထို့ပြင် တချို့ သမ္မာ အံယူ ရှိသူတို့သည် မိစ္ဆာလူမျိုးတို့နှင့် အပေါင်းအသင်း များသဖြင့် “သတ္တဝါကို သတ်ဖြတ်လျှင် အကုသိုလ်ဖြစ်၏” ဟူသော စကားကို ဝိစိကိစ္ဆာရှိလျက်ပင် သတ်ဖြတ်တတ်ကြ ကုန်၏။ ထိုအခါ ဝိစိကိစ္ဆာနှင့် ယှဉ်လေသလားဟု ယုံမှားဖွယ်ရှိ၏။ ထို့ပြင် မိမိကို သတ်မည်ကြံသော လင်ယောက်ျားကို ချောက်ကမ်းပါးသို့ တွန်းချသော ကုဏ္ဍလ ကေသီကဲ့သို့ အချို့ သတ်ဖြတ်မှုသည် အလွန်အကြံပိုင်၏။ ထိုအခါ “ဉာဏ်နှင့်ယှဉ် လေသလား” ဟု ယုံမှားဖွယ်ရှိပြန်၏။ ထို ယုံမှားချက်ကိုလည်း ပယ်ဖျက်ဖို့ရန် “ပဋိဿသမ္ပယုတ္တံ” ဟု မိန့်ရပြန်သည်။

ဒေါမနဿ ပဋိဿ အထူး။ ။ဤဒေါမနဿ ပဋိဿတို့သည် အတူတကွ အမြဲယှဉ်ကြသောကြောင့် သဘောချင်းကွဲပြားဟန်ကို သာမန်ပညာရှိတို့ သိနိုင်ခဲ့၏။ ထို့ကြောင့် ထို ၂ပါးအထူးကို အဘယ်သို့ မှတ်ရအံ့နည်းဟု မေးမြန်းဖွယ်ရှိသည်။ အဖြေကား- ဒေါမနဿသည် အနိဋ္ဌာရုံကို ခံစားခြင်းလက္ခဏာရှိ၍ ဝေဒနာက္ခန္ဓာ၌ အကျုံးဝင်၏။ ပဋိဿကား ခက်ထန်ကြမ်းတမ်းခြင်း လက္ခဏာရှိ၍ သင်္ခါရက္ခန္ဓာ၌ အကျုံးဝင်၏။ ဤသို့လက္ခဏာအားဖြင့်လည်းကောင်း၊ ခန္ဓာအားဖြင့် လည်းကောင်း ကွဲပြားကြသည်။

[ဆောင်] အနိဋ္ဌာရုံ၊ ခံစားတုံလျက်၊ ဝေဒနာက္ခန္ဓာ၊ သက်ဝင်မှန်လျှင်၊ မှတ်ရန် ဟောအပ်၊ ဒေါမနဿတည်း၊ ကြွပ်ဆတ်ခက်မာ၊ လက္ခဏာဖြင့်၊ သင်္ခါရထည့်၊ သွင်းဖွယ်ရှိက၊ ပဋိဿဟု၊ ခွဲခြားပြုသည်၊ သောတုမှတ်ဖွယ်အချုပ်တည်း။

ဖြစ်ခြင်းအကြောင်းများ။ ။ဤ ဒေါမနဿနှင့် ပဋိဿတို့သည် အတူတကွ ဖြစ်လေ့ရှိသောကြောင့် ဖြစ်ကြောင်းတရားမှာ တူလျက်ရှိ၏။ ၁ - ဒေါသဇ္ဈာသယ ဓာတ်ခံရှိခြင်း ၊ [ဒေါသ ဓာတ်ခံပါလာသူသည် စိတ်တိုစရာ မဟုတ်ဘဲ စိတ်တိုတတ်၏။] ၂ - စိတ်သဘော၏ တိမ်ကောသေးနုခြင်း ၊ [စိတ်သဘော မကြီးမားမလေးနက်သူသည် ဝမ်းမြောက်ဖို့ အရေး ကိစ္စဝယ် ဝမ်းသာ လွယ်သလောက် မကြာမကြာလည်း စိတ်ကောက်တတ် ဝမ်းနည်းတတ်၏။] ၃ - အကြားအမြင်

နည်းပါးခြင်း၊ [ဗဟုသုတ နည်းပါးသူသည် မိမိအလုပ်ကိုသာ အဟုတ်ကြီး ထင်တတ်၏၊ ဆန့်ကျင်ဘက်တွေ့လျှင် စဉ်းစားဆင်ခြင် ပြင်ဆင်တတ်သော ဉာဏ် မရှိရကား စိတ်ဆိုးမှု၌ အဆုံးသတ်ရတတ်၏။] ၄ - အနိဋ္ဌာရုံနှင့် တွေ့ကြုံရခြင်း၊ [ဤ ၄ နံပါတ်အကြောင်းကား ဒေါမနဿ ပဋိပက္ခတို့ ဖြစ်ဖို့ရာ အချုပ် အခြာ တည်း။ ဒေါသဇ္ဈာသယဓာတ်ခံ ရှိခြင်းစသော ရှေ့သုံးမျိုးမှာ အနိဋ္ဌာရုံမဟုတ်ဘဲ ဣဋ္ဌာရုံကိုပင် အထင်လွဲ၍ သဲသဲမဲမဲ ဒေါသဖြစ်တတ်သော အကြောင်းတည်း။ တကယ် အနိဋ္ဌာရုံနှင့် တွေ့ကြုံလျှင်ကား သာမန်လူတို့ ဒေါသ မဖြစ်အောင် တိမ်းရှောင်နိုင်ခဲ့၏။ ထို့ပြင် ဋီကာကျော်၌ အာယာတ ဝတ္ထုကိုလည်း ထည့်သွင်း ပြ၏။ အနိဋ္ဌာရုံတွင်ပါဝင်ပြီဟု သဘောရ၍ ဤ၌သီးခြား မပြတော့ပြီ။ ထိုအာယာတ ဝတ္ထုကို ဒေါသစေတသိက်ခဏ်း ၌ ပြအံ့။]

[ဆောင်] ဒေါမနဿ၊ ပဋိပက္ခတို့၊ ဖြစ်ကြရန်လှစ်၊ အကြောင်းစစ်က၊ ဒေါသဇ္ဈာ သယော၊ စိတ်သဘော၏၊ တိမ်ကောသေးနု၊ အပ္ပဿနနှင့်၊ တွေ့မှုအနိဋ္ဌ၊ ဤလေးဝသည်၊ မှတ်ကြနှင့်ဖွယ် အချုပ်တည်း။

ဒေါသမူစိတ်ဖြစ်ပုံ။ ။ ပါဏာတိပါတ အမှုသည် ဒေါသမူစိတ်ဖြင့် ဖြစ်၏။ ထို့ကြောင့် တိုက်တွန်းမှု သင်္ခါရမပါဘဲ အားတက်သရော သတ်ဖြစ်ရာ၌ ပဌမ ဒေါသမူစိတ်ဖြစ်၏။ တိုက်တွန်းသည့် အတွက် အားတက်သရောမရှိ၊ မသတ်ချင် သတ်ချင် သတ်ရာ၌ ဒုတိယစိတ်ဖြစ်သည်။ အသေမသတ်ဘဲ ညှဉ်းဆဲရုံညှဉ်းဆဲရာ၌ လည်း ဤနည်းပင်တည်း။

မောဟမူစိတ် အပ္ပဋ္ဌ

ဥပေက္ခာသဟဂတံ ဝိစိကိစ္ဆာသမ္ပယုတ္တမေကံ၊ ဥပေက္ခာသဟဂတံ ဥဒ္ဓစ္ဆသမ္ပယုတ္တမေကံတိ ဣမာနိ ဒွေပိ မောမူဟစိတ္တာနိ နာမ။

ဥပေက္ခာ သဟဂတံ။ ။ဤ မောဟမူစိတ်၌ လောဘ ဒေါသ ဟူသော အခြားမူလတို့မယှဉ်ကြ၊ မောဟမူလတစ်ပါးသာ ယှဉ်သည်။ ထိုသို့ (တစ်ပါးတည်း ယှဉ်ရသော မောဟသည် လောဘမူစိတ်၌ကဲ့သို့ လောဘ သဘောသို့လည်း မလိုက် လျော့ရ၊ ဒေါသမူစိတ်၌ ကဲ့သို့ ဒေါသသဘောသို့လည်း မလိုက်လျော့ရ၊ မိမိသဘော အတိုင်း လွတ်လွတ်လပ်လပ် တွေ့ဝေခွင့်ရလေသည်။ ထိုသို့ လွန်စွာ တွေ့ဝေခွင့်ရ

သောကြောင့် ထိုမောဟနှင့် ယှဉ်သောစိတ်လည်း ဣဋ္ဌာရုံနှင့်တွေ့ကြုံစေကာမူ ဣဋ္ဌ အရသာ ပေါ်လာအောင် အာရုံကို မခံစားနိုင်သဖြင့် သောမနဿဝေဒနာနှင့် ယှဉ်ခွင့် မရ၊ အနိဋ္ဌာရုံနှင့် တွေ့ပြန်လျှင်လည်း အနိဋ္ဌအရသာကိုပေါ်လာအောင်မခံစားနိုင် သဖြင့် ဒေါမနဿဝေဒနာနှင့်လည်း ယှဉ်ခွင့်မရချေ။ ဥပမာ- အရက်သောက်ကြူး၍ အမူးကြီးမူးနေသူသည် ချောမော့ဖျောင်းဖျ သာယာဖွယ်ပြောကြသည်ကိုလည်း နား မဝင်၊ ဆဲဆို ငေါက်ငမ်းကြမ်းတမ်းစွာပြောနေသည်ကိုလည်း အရေးမကြီးသကဲ့သို့ တည်း။ ထိုသို့ ဣဋ္ဌာရုံ အနိဋ္ဌာရုံကို သာယာခြင်းလည်းမရှိ၊ မသာယာခြင်းလည်း မရှိရကား သင့်တင့်ရုံ ခံစားတတ်သော ဥပေက္ခာဝေဒနာနှင့်သာ ယှဉ်ရသည်။

အကြောင်းတစ်မျိုး။ ။တစ်ကြောင်းမှာလည်း ဤမောဟမူစိတ်သည် အာရုံ၌ ကောင်းစွာမတည် အလီလီယံမှားတတ်သော ဝိစိကိစ္ဆာ၊ ပြန်လွင့်တတ်သော ဥဒ္ဒစ္စ နှင့်ယှဉ်ရကား အာရုံ၌တည်တံ့စွာယူရသလောက် အရသာပေါ်ပေါက်အောင် မခံစား နိုင်။ ဥပမာ- ပြေးရင်းလွှားရင်းနှင့်စားရသောအာဟာရ၌ ငြိမ်သက်စွာစားရသလောက် အရသာ မပေါ်ပေါက်သကဲ့သို့တည်း။ ဤသို့ အကောင်းအဆိုးအာရုံ၏ အရသာ နှစ်မျိုးကို ထင်ရှားအောင်မခံစားနိုင်ရကား သင့်ရုံတော်ရုံ ခံစားတတ်သော ဥပေက္ခာ ဝေဒနာနှင့် ယှဉ်ရလေသည်။ [ဝိသုဒ္ဓိမဂ် မဟာဋီကာနှင့် ဋီကာကျော်ကို မှီးသည်။]

မူလန္တရဝိရဟေန၊ စိကိစ္ဆဒ္ဒစ္စ ယောဂတော၊
သမ္ပုဋ္ဌံ စဉ္ဇလံ တေန၊ သောပေက္ခံ ဧကဟေတုကံ။

ဧကဟေတုကံ-ဧကဟိတိဟူ၊ မောဟမူစိတ်သည်၊ မူလန္တရဝိရဟေန- လောဘ ဒေါသဟူသော အခြားမူလတို့မှ ကင်းသည့်အတွက်၊ သမ္ပုဋ္ဌံ- လွန်စွာကျန၊ တွေ ဝေခွင့်လည်းရ၏။ စိကိစ္ဆဒ္ဒစ္စယောဂတော-ဝိစိကိစ္ဆာ ဥဒ္ဒစ္စတို့နှင့် ယှဉ်ခြင်းကြောင့်၊ စဉ္ဇလံ-အာရုံယူချက်၊ မငြိမ်သက်ဘဲ၊ စိတ်စက်လွင့်ပါး၊ လှုပ်ရှားလည်း လှုပ်ရှား တတ်၏။ တေန-ထိုသို့ တွေဝေထန်ပြင်း၊ လှုပ်ရှားခြင်းကြောင့်၊ သောပေက္ခံ- ဥပေက္ခာနှင့်သာ ယှဉ်ရလေသည်။

ဥဒ္ဒစ္စသမ္ပယုတ္တံဟု ဆိုရပုံ။ ။ဥဒ္ဒစ္စသည် အကုသိုလ်စိတ်အားလုံးနှင့် ယှဉ် သည် မဟုတ်ပါလော၊ သို့ပါလျက် အဘယ့်ကြောင့် ဤနောက်ဆုံးစိတ်ကိုသာ “ဥဒ္ဒစ္စသမ္ပယုတ္တံ”ဟု ဆိုရသနည်း။ “ဝိသေသနတို့မည်သည် အများနှင့် ကွဲပြား အောင် ပြုရိုးဖြစ်၏။ ဤဥဒ္ဒစ္စသည် အကုသိုလ်စိတ်အားလုံးနှင့် ယှဉ်ရကား ဥဒ္ဒစ္စ သမ္ပယုတ္တံဟူသော ဝိသေသနသည် ရှေ့အကုသိုလ်စိတ် ၁၁ ပါးနှင့်ကွဲပြားအောင် အဘယ်မှာ ပြုနိုင်ပါအံ့နည်း”ဟုလို။

အဖြေကား- ဥဒ္ဒစ္စသည် အကုသိုလ်စိတ်အားလုံး၌ ယှဉ်သော်လည်း ရှေ့အကုသိုလ်စိတ်များ၌ သတ္တိမထင်ရှားဘဲ နောက်လိုက်ငယ်သား အပဓာနအနေအားဖြင့်သာ ယှဉ်ခဲ့ရ၏။ ဤနောက်ဆုံး အကုသိုလ်စိတ်၌ကား မိမိထက် သတ္တိထက် သောစေတသိက်များ မယှဉ်ရကား ဥဒ္ဒစ္စသည် သတ္တိထင်ရှားလျက် ပဓာန ခေါင်းဆောင်အနေအားဖြင့် ယှဉ်သည်။ ထိုသို့ ပဓာန ခေါင်းဆောင်အဖြစ်ဖြင့် ယှဉ်ရသည့် အတွက် ဥဒ္ဒစ္စသမ္ပယုတ္တံဟူသော ဝိသေသနသည် ရှေ့အကုသိုလ်စိတ်တို့နှင့် ကွဲပြားအောင် ပြုနိုင်ပါသည်။

ချဲ့ဦးအံ့- လောဘစိတ်၌ ဥဒ္ဒစ္စယှဉ်၏။ သို့သော် လောဘ ဒိဋ္ဌိ မာနဟူသော ထင်ရှားသောတရားတို့၏ သတ္တိက လွှမ်းမိုးနေသဖြင့် ဥဒ္ဒစ္စသည် အစွမ်းကုန် မပြန့်လွှင့်နိုင်။ ဒေါသမူ၌ယှဉ်ခိုက်မှာလည်း ဒေါသ ဣဿာ မစ္ဆရိယ ကုက္ကုစ္စတရားတို့၏ သတ္တိက လွှမ်းမိုးနေသဖြင့် မိမိ၏ သတ္တိ မထင်ရှားနိုင်၊ တောသား လူလည်သည် ဘုရင့်ရှေ့တော်ဝယ် မှူးကြီးမတ်ကြီးတို့အလယ်မှာ နာမည်မျှပင် မထင်ရှားတော့သကဲ့သို့တည်း။ ဤနောက်ဆုံးစိတ်ကား ထင်ရှားသော စေတသိက်ကြီးများ မပါဝင် မယှဉ်ကြတော့သဖြင့် ဥဒ္ဒစ္စသည် မိမိ၏ ပြန့်လွှင့်မှုသဘောကို အစွမ်းကုန်ပြု၍ ပဓာနခေါင်းဆောင် အနေမျိုးဖြင့်အထင်အရှား စိုးမိုးလျက်ယှဉ်သည်။ ယခင် တောသား လူလည်သည် မိမိရွာ၌ တန်ခိုးကြီးသကဲ့သို့တည်း။ ထို့ကြောင့် ဤ နောက်ဆုံးစိတ်ကျမှ ထင်ရှားသော ဥဒ္ဒစ္စကို ဝိသေသနပြုလျက် “ဥဒ္ဒစ္စသမ္ပယုတ္တံ” ဟု ဆိုရပေသည်။

ထို့ကြောင့်ပင် ဘုရားရှင်လည်း ဓမ္မသင်္ဂဏီ ပါဠိတော်ဝယ် ရှေ့အကုသိုလ်စိတ်များ၌ “ဖဿော ဟောတိ၊ ဝေဒနာ ဟောတိ”ဟု ဖဿဝေဒနာ စသည်တို့၏ နာမည်ကို ထုတ်ပြသကဲ့သို့ “ဥဒ္ဒစ္စံ ဟောတိ”ဟု ဥဒ္ဒစ္စ၏နာမည်ကိုမျှ ပြတော်မမူဘဲ “ယေဝါ ပန တသ္မိံ သမယေ အညေပိ အတ္ထိ=မထင်ရှားသော အခြားတရားများလည်း ရှိကြ သေး၏”ဟု ယေဝါပနက တရားရောပြုမ်း သောပြုမ်းအစားတွင် ဥဒ္ဒစ္စကို သွင်းထားတော်မူခဲ့၍ ဤနောက်ဆုံးစိတ်ကျမှ ဥဒ္ဒစ္စ၏ သတ္တိအင်အား ထင်ရှားသောကြောင့် “မျက်နှာကြီးရာ ဟင်းဖတ်ပါ”ဆိုသကဲ့သို့ “ဥဒ္ဒစ္စသမ္ပယုတ္တံ” ဟု လည်းကောင်း၊ “ဥဒ္ဒစ္စံ ဟောတိ”ဟု လည်းကောင်း အတိအလင်း နာမည်တပ်လျက် နှစ်ထပ်ပင် ဟောပြတော်မူသည်။ [ဟောပြပုံကို ဓမ္မသင်္ဂဏီ အကုသလပဒနိဒ္ဒေသမှာကြည့်ပါ။ ယေဝါပန သဒ္ဓေန-ယေဝါပနသဒ္ဓါဖြင့်၊ ကိယတိ ကထိယတိ- ဟောပြအပ်၏၊ ဣတိ- ကြောင့်၊ ယေဝါပနကော- ယေဝါပနကံတရားမည်၏။]

သဗ္ဗာကျသလယုတ္တံပိ၊ ဥဒ္ဓစ္စံအန္တမာနသေ၊
 ဗလဝံ ဣတိ တံယေဝ၊ ဝုတ္တမုဒ္ဓစ္စယောဂတော။
 တေနေဝ ဟိ မုနိန္ဒေနန၊ ယေဝါပနကနာမတော၊
 ဝတော သေသေသု ဧတ္ထေဝ၊ တံ သရူပေန ဒေသိတံ။

[အနက်ကိုငိုကကျော်နိဿယ၌ကြည့်ပါ။]

သင်္ခါရအဆုံးအဖြတ်။ “ဤမောဟမူဒွေးသည် အသင်္ခါရိကလော သသင်္ခါရိကလော”ဟု မေးမြန်းလေ့ရှိကြ၏။ အဖြေကား အသင်္ခါရိကလည်းမဟုတ်၊ သသင်္ခါရိကလည်းမဟုတ်၊ ဥပေက္ခာသဟဂုတ် ဝိစိကိစ္ဆာသမ္ပယုတ်၊ ဥပေက္ခာသဟဂုတ် ဥဒ္ဓစ္စသမ္ပယုတ်သာဖြစ်ပါသည်။

ချဲ့ဦးအံ့-ဓမ္မသင်္ဂဏီပါဠိတော်၌ လောဘမူ၊ ဒေါသမူ၊ ကာမသောဘနစိတ်များတွင် နောက်နောက်စိတ်ကို “သသင်္ခါရေန”ဟု ဘုရားရှင်ဟောပြတော်မူသောကြောင့် အဋ္ဌကထာဆရာတို့က ရှေးရှေးစိတ်ကို အသင်္ခါရိက၊နောက်နောက်စိတ်ကို သသင်္ခါရိကဟု ဖွင့်ပြတော်မူကြ၏။ ဖွင့်ပြသည့်အတိုင်းလည်း အသင်္ခါရိကစိတ်သည် သသင်္ခါရိကစိတ်ထက် သတ္တိကောင်း၏။ လောဘမူ ဒေါသမူစိတ်တို့၌ အသင်္ခါရိက သသင်္ခါရိက နှစ်မျိုးကို နှိုင်းယှဉ်ပြခဲ့ပြီ။ ဤမောဟမူစိတ်၌ကား ထို ဓမ္မသင်္ဂဏီဝယ် သင်္ခါရနှင့်စပ်၍ အရိပ်အမြွက်မျှ ဟောပြတော်မမူခဲ့၊ အရှင်အနုရုဒ္ဓါလည်း ဧတသိက်ပိုင်းအကုသလသင်္ဂဟနည်း၌ ရှေးအကုသိုလ်စိတ်၁၀ပါးကို “အသင်္ခါရိက ပဉ္စက၊ သသင်္ခါရိကပဉ္စက”ဟု အတိအလင်း ပြပြီးလျှင် မောဟမူဒွေး၌ သင်္ခါရအတွက် လေသံမျှ မမြွက်ခဲ့ပါ။

သဘောယုတ္တိ။။သဘောယုတ္တိကို စဉ်းစားပြန်လျှင် ဤမောဟမူစိတ်၌ တိုက်တွန်းမှု မရှိသည်ဖြစ်စေ ရှိသည်ဖြစ်စေ အထက်တစ်မျိုး မထက်တစ်မျိုးဟု ကွဲပြားဖို့အချက်ကိုမတွေ့ရ။ ချဲ့ဦးအံ့-ဘုရား စသည်၌ ယုံမှားသံသယဖြစ်မှုသည် ဝိစိကိစ္ဆာသမ္ပယုတ်စိတ်တည်း၊ ထိုယုံမှားသံသယသည် ဘာသာခြား တရားဟောဆရာတို့က ဘုရားရှင်အပြစ်ကို ပြောပြသောအားဖြင့် ယုံမှားအောင် တိုက်တွန်းခြင်းကြောင့်လည်း “ဘုရားရှင်သည် ကမ္ဘာလောကကို မဖန်ဆင်းနိုင်လျှင် ဗုဒ္ဓအစစ်ဟုတ်ပါမလား”ဟု ယုံမှားဖြစ်နိုင်၏။ ဤသို့ မိမိဘာသာ ကြံစည်တွေးတောခြင်းကြောင့်လည်း ယုံမှားနိုင်၏။ ထိုယုံမှားသော ဝိစိကိစ္ဆာသမ္ပယုတ်စိတ်မှာ အထက်တစ်မျိုး အနံ့တစ်မျိုးဟု ကွဲပြားဖွယ်မရှိပြီ။

ဆက်ဦးအံ့- အသင်္ခါရိက သသင်္ခါရိကဟု နာမည်တပ်ရာ၌လည်း သင်္ခါရရှိရုံ

သင်္ခါရမရှိရုံမျှကိုစွဲ၍ နာမည်တပ်ရသည် မဟုတ်။ စိတ်တစ်မျိုးတည်း၌ အထက် အနံ့ ကွဲပြားနေမှသာ အချင်းချင်း ထောက်ဆ၍ ပင်ကို ထက်မြက်သောစိတ်ကို အသင်္ခါရိက၊ နံ့ညံ့နေသည့်အတွက် သင်္ခါရကုစ္စကမ္ပံဖြစ်နိုင်သောစိတ်ကို သသင်္ခါရိက ဟု နာမည်တပ်ရသည်။ ထို့ကြောင့် အထက်တစ်မျိုး အနံ့အညံ့တစ်မျိုးဟု မကွဲ ပြားသော ဤဝိစိကိစ္ဆာသမ္ပယုတ်စိတ်၌ သင်္ခါရဖြင့်ခြားနား၍ နှစ်မျိုးနှစ်စား မရှိသင့် တော့ပြီ။ ပြန့်လွင့်ခြင်းသဘောရှိသော ဥဒ္ဒစ္စသမ္ပယုတ်စိတ်များ၌လည်း ဤနည်းမှီး၍ သိပါ။

မဟာဋီကာ။ ။အာရမဏေ ဟိ သံသပ္ပနံဝေသနံ ဝိက္ခိပနဝေသန ပဝတ္တ မာနဿ စိတ္တ ဒွယဿ ကိဒိသေ ကိစ္စေ သဘာဝတိက္ခတာယ ဝါ ဥဿာဟေ တဗ္ဗတာယ ဝါ ဘဝိတဗ္ဗံ၊ တဿှာ န တတ္ထသင်္ခါရဘောဒေါ အတ္ထိ။ ခန္ဓနိဒ္ဒေသ အဖွင့်။[ဟိ-ချဲ့ဦးအံ့၊ အာရမဏေ- ဌံ၊ သံသပ္ပနဝေသန- ထက်ဝန်းကျင် ရွေ့လျားလျက် ယုံမှားခြင်း၏ အစွမ်းအားဖြင့်လည်းကောင်း၊ (ဝိစိကိစ္ဆာအတွက် သဘောပြု)၊ ဝိက္ခိပနဝေသန- ပြန့်လွင့်ခြင်း၏ အစွမ်းအားဖြင့်လည်းကောင်း၊ (ဥဒ္ဒစ္စ အတွက် သဘောပြု)၊ ပဝတ္တမာနဿ-ဖြစ်သော၊ စိတ္တဒွယဿ- မောဟမူဒွေး၏၊ ကိဒိသေ ကိစ္စေ-အဘယ်ကိစ္စ၌၊ သဘာဝတိက္ခတာယ ဝါ-ပင်ကိုထက်မြက်သည်၏ အဖြစ်သည်လည်းကောင်း၊ ဥဿာဟေတဗ္ဗတာယ ဝါ-တိုက်တွန်းထိုက်သည်၏ အဖြစ် ဟူသော နံ့ညံ့သော သဘောသည်လည်းကောင်း၊ ဘဝိတဗ္ဗံ-ဖြစ်ရာ တော့အံ့နည်း၊ (“မဖြစ်တော့ပြီ”ဟူလို)တဿှာ-ကြောင့်၊ တတ္ထ-ထိုမောဟမူဒွေး၌၊ သင်္ခါရ ဘောဒေါ- သင်္ခါရအတွက် ကွဲပြားချက်သည်၊ နတ္ထိ- မရှိနိုင်။)

မောမူဟစိတ္တာနိ နာမ။ ။မောဟေန မုယုန္တိ တိမောမူဟာနိ၊မောဟေ န- မောဟ ဖြင့်၊မုယုန္တိ-တွေဝေတတ်ကုန်၏။ ဣတိ-ကြောင့်၊ မောမူဟာနိ- မောမူဟ စိတ်တို့ မည်၏။ “မောဟမူဟ”ဟု ဆိုသင့်လျက် ဟချေ၊ မုကိုဒိဃပြု၍ “မောမူဟ”ဟု ဖြစ်သတဲ့၊ မောဟသဒ္ဓါသည်လည်း တွေဝေခြင်းအနက်၊ မုဟသဒ္ဓါသည်လည်း တွေဝေခြင်းအနက်ကို ဟောသောကြောင့် “တွေဝေတွေဝေသောစိတ်၊ ဝါ အလွန် တွေဝေသောစိတ်”ဟု ဆိုလိုသည်။ လောဘမူ ဒေါသမူစိတ်တို့၌ပါသော မောဟ သည် လောဘ ဒေါသတို့သဘောကို လိုက်လျောနေရသဖြင့် အားရပါးရ တွေဝေခွင့် မရခဲ့၊ ဤ မောဟမူကျမှသာ တွဲဘက်မပါသဖြင့် အားရပါးရ တွေဝေခွင့် ရသည်။ ဤမောဟမူစိတ် နှစ်ပါးဖြစ်ပုံမှာ စေတသိက်ပိုင်း ဝိစိကိစ္ဆာဥဒ္ဒစ္စတို့ အခဏ်း၌ ထင်ရှား လတုံ။



နိဂုံး

ဣစ္စေဝံ သဗ္ဗထာပိ ဒွါဒသာကုသလစိတ္တာနိ သမတ္တာနိ။

ဣစ္စေဝံ သဗ္ဗထာပေ၊ သမတ္တာနိ။ ။ဤဝါကျသည် နိဂုံးဝါကျတည်း။ နိဂမိယန္တိ အပ္ပိယန္တိ ဧတေနာတိ နိဂမနံ၊ ဧတေန-ဤဝါကျဖြင့်၊ ဝုတ္တတ္တာ- ဆိုအပ်ပြီးသော အနက်တို့ကို၊ နိဂမိယန္တိ အပ္ပိယန္တိ-အပ်နှံသွင်းဖုံးအပ်ကုန်၏။ ဣတိ-ကြောင့်၊ တံ-ထိုဝါကျသည်၊ နိဂမနံ-နိဂုံးဝါကျ မည်၏၊ ဤ နိဂမနကို အဋ္ဌကထာတို့၌ အပ္ပနာဝါကျလည်း ခေါ်၏။

ဣစ္စေဝံ။ ။ထိုဝါကျ၌ “ဣစ္စေဝံ”သည် နိဂုံးအုပ်ရာဝယ် မူတည်သံဘောအား ဖြင့် စချိရိုးဖြစ်သော နိပါတ်ပုဒ်အပေါင်းတည်း၊ ဣတိနှင့် ဧဝံနိပါတ် နှစ်ပုဒ်ကို ပေါင်းထားသည်။ “ဣစ္စေဝံ-ဤသို့”ဟု အနက်ပေး၊ တစ်နည်း--ဣတိသဒ္ဓါသည် သောမနဿသဟဂတံ ဒိဋ္ဌိဂတသမ္မယုတ္တံ စသောသဒ္ဓါနှင့် ထိုသဒ္ဓါတို့၏ ဟောနက်ကို ညွှန်ပြသော နိဒဿနတ္ထနိပါတ်တည်း၊ ဧဝံကား ထိုသဒ္ဓါနှင့် အနက်တို့၏ ရှေ့နောက်အစဉ်ကို ညွှန်ပြသော နိပါတ်တည်း၊ “ဣစ္စေဝံ- ဤဆိုအပ်ပြီးသော သဒ္ဓါအနက်တို့၏ အစဉ်ဖြင့်”ဟု အနက်ပေးပါ။

သဗ္ဗထာပိ။ ။သဗ္ဗထာပိကို ဒွါဒသ၌ အဘိန္နဝိသေသန အဖြစ်ဖြင့် စပ်၊ “ဝေဒနာ ဒိဋ္ဌိ ပဋိပု ဝိစိကိစ္ဆာ ဥဒ္ဓစ္စတို့ဖြင့် အစွမ်းကုန် ခွဲခြားသော်လည်း အကုသိုလ်စိတ် (၁၂)ပါးသာ ပြားသည်”ဟုလို၊ မှန်၏-အကုသိုလ်စိတ်သည် “သာဝဇ္ဇဒုက္ခဝိပါကလက္ခဏာ-အပြစ်နှင့်တကွဖြစ်ခြင်း မကောင်းသောအကျိုး ရှိခြင်းလက္ခဏာ”အားဖြင့် တစ်မျိုးတည်းသာရှိ၏၊ ဝေဒနာ ဒိဋ္ဌိစသော ယှဉ်ဖက် စေတသိက်တို့၏ ကွဲပြားမှုကြောင့်လည်းကောင်း၊ သင်္ခါရ ရှိ/မရှိ ကွဲပြားမှု ကြောင့်လည်းကောင်း (၁၂)ပါး ပြားရသည်။

အကုသလ။ ။န+ကုသလာ အကုသလာ၊ ကုသလာ-ကုသိုလ်တို့သည်၊ န-မဟုတ်ကုန်၊ အကုသလာ-ကုသိုလ်မဟုတ်ကုန်၊ ဤ၌ (န) သဒ္ဓါသည် ရိုးရိုး တားမြစ်ခြင်း ပဋိသေမေတ္တ မဟုတ်၊ ပဋိပက္ခ (ဆန့်ကျင်ဘက်)အနက်ကို ထွန်းပြသော ပဋိသေတည်း၊ “ကုသိုလ်က ပယ်သတ်တတ်သော ပဟာယက တရား၊ အကုသိုလ်က ပယ်သတ်အပ်သော ပဟာတဗ္ဗတရား ဖြစ်၍ အချင်းချင်း မတည့်ကြ၊ ပဋိပက္ခ ဖြစ်နေကြသည်-ဟုလို။

မှတ်ချက်။ ။အချို့က “န-ကုသိုလ်၏ ဆန့်ကျင်ဘက်ဖြစ်ကုန်သော၊ ကုသလာ-အကုသိုလ်တို့တည်း”ဟု အနက်ဆိုကြ၏၊ ထိုအနက်ကား ပဋိသေမေ၊ အသံ မပါသဖြင့် မကောင်း၊ နသဒ္ဓါ၏ အရင်းခံဖြစ်သော ပဋိသေမေအနက်ကို

အသံထွက်စေ၍၊ ပဋိပက္ခအနက်ကို ထွန်းပြရုံသာ ထွန်းပြရမည်။ [ဝိသုဒ္ဓိမဂ် ပညာဘူမိနိဒ္ဒေသ မဟာဋီကာ အဝိဇ္ဇာပုဒ်အဖွင့်ကို ကြည့်ပါ။]

သမတ္တာနိ။ ။[ရှေးရိုက်စာအုပ်၌ ဋီကာကျော်အတိုင်း ဖွင့်ခဲ့ပြီ။ ထိုအဖွင့်ကို ဋီကာကျော်နိဿယ၌ ရှုပါ။] ထောမနိမိ၌ “သံ+အာပ-တ္တ”ဖြင့် “သမာ ပ”ဟု ဖြစ်၏။ “အဝသာနပ္ပတ္တ-အပြီးအဆုံးသို့ ရောက်”ဟုလည်း အနက် ဖွင့်သည်။ ပါဠိ၌ “သမတ္တ”နှင့် ဓာတ်တူ၊ တပစ္စည်းသာ ထူး၏။



အဟိတ်စိတ်အဖွင့်

**ဥပေက္ခာသဟဂတံ စက္ခုဝိညာဏံ၊ တထာ သောတဝိညာဏံ၊
ဃာနဝိညာဏံ၊ ဇိဝှာဝိညာဏံ၊ ဒုက္ခသဟဂတံ ကာယဝိညာဏံ
ပေ၊ ဣမာနိ သတ္တဝိ အကုသလဝိပါကစိတ္တာနိ နာမ။**

အကုသလဝိပါကစိတ်။ ။အဟိတ်စိတ်သည် အကုသလဝိပါက ကုသလ ဝိပါက ကြိယာစိတ်အားဖြင့် (၃)မျိုးရှိ၏။ ထိုတွင် အကုသိုလ်စိတ်၏ အခြားမဲ့၌ အကုသလဝိပါကစိတ်ကို ဆက်လက်ပြခြင်းသာလျှင် လောကထုံးစံ လျော်ကန် သောကြောင့် အကုသလဝိပါကကို ရှေးဦးစွာ ပြတော်မူလိုသော အရှင်အနုရုဒ္ဓါ သည် “ဥပေက္ခာသဟဂတံ”အစရှိသော ပါဠိကို မိန့်သတည်း။

စက္ခုဝိညာဏံ။ ။စက္ခုသ္မိ+နိဿိတံ+ဝိညာဏံ စက္ခုဝိညာဏံ၊ စက္ခုသ္မိ- စက္ခုပသာဒ္ဓိ။ နိဿိတံ-မှီသော၊ ဝိညာဏံ-ဝိညာဏံသည်။ စက္ခုဝိညာဏံ- စက္ခုဝိညာဏံမည်၏။ သောတဝိညာဏံ စသည်၌လည်း နည်းတူ၊ ဤ၌ စက္ခု စသည်တို့၏ ဝစနတ္ထနှင့် သရုပ်အရ၊ စက္ခုဝိညာဏံ၏ဖြစ်ကြောင်းစသော မှတ်သားဖွယ်ရာများကို ပံက်ဏ်းပိုင်း ရုပ်ပိုင်းဆိုင်ရာဝယ် တွေ့ရလတ္တံ့။

တထာ သောတဝိညာဏံ။ ။တထာ သဒ္ဓါသည် ညွှန်ပြခြင်းဟူသော အတိဒေသအနက်၊ ရှေ့ကပုဒ်ကို ဆွဲငင်ခြင်းဟူသော အနုကဗုဒ္ဓအနက်၊ ကပ်၍ ဆောင်ခြင်းဟူသော ဥပသံဟရဏအနက်၊ ဥပမေယျဇောတကဟု ခေါ်ဝေါ်ရိုး ပြုကြသော ဥပမာနိဂမနအနက်၊ အဖို့တစ်ပါး စကားတစ်ရပ်ကို ထွန်းပြသော ပက္ခန္ဓရဇောတကအနက်၊ သမုစ္စည်းအနက် စသည်ဖြင့် များသောအနက် ရှိ၏။ ဤနေရာ၌ ရှေ့(၃)နက် ဖြစ်သင့်၏။ ထိုတွင် အတိဒေသအနက်ဆိုလျှင် “တထာ- ထိုဥပေက္ခာသဟဂတံဖြစ်သော”ဟု အနက်ပေး၊ အနုကဗုဒ္ဓ၊ ဥပသံဟရဏအနက် ဆိုလျှင် “တထာ ဥပေက္ခာသဟဂတံ-ဥပေက္ခာသဟဂတံဖြစ်သော”ဟု ရှေ့က ဥပေက္ခာသဟဂတံပုဒ်ကို ဆွဲငင်ဆောင်ယူပေးပါ။

ယခုအခါ၌ကား “တထာ-ထိုအတူ” ဟု ဥပမာနိဂုံး(ဥပမေယျဇောတက) အသံပါသော အနက်ပေးကြ၏။ ထိုအနက်သည် ကျမ်းရိုးစာသွား မကျချေ၊ ဥပမာပုဒ် တိုက်ရိုက်ရှိသော အရာ၌သာ ဤဥပမာနိဂုံးအနက်ကို သုံးရမည်။ “တထာ-ထိုမှတစ်ပါး၊ ထို့ပြင်” ဟု ပေးရသော ပက္ခန္ဓရဇောတကအနက်ကား ဤနေရာ၌ လုံးဝမဆိုင်။ “အတ္ထိ နာမ တာတ သုဒိန္န” ဟူသော ပါရာဇိက-သုဒိန္နကဏ္ဍ၌ “တထာ အတ္ထိ န ခေါ” အဖွင့်ဝယ် တထာကို သမုစ္စယတ္ထံဟု သာရတ္ထဒိပနိဋ္ဌိကာ ဖွင့်၏။ “တထာ-သည်သာမကသေး” ဟု အနက်ပေးရသည်။ ထိုအနက်လည်း ဤနေရာ၌ မဆိုင်။

[ဆောင်] တထာအရှိ၊ ကျမ်းဂန်ညီသော်၊ အတိဒေသ၊ နကမုနှင့်၊ ဥပသံဟရာ၊ ဥပမာနိဂုံး၊ တစ်ထုံးမြှက်ဟန်၊ ပက္ခန္ဓရ-ဇောတကတည်း၊ သမုစ္စည်းနက်၊ သင့်ရာဖက်၍၊ အနက် သုံးတတ်စေသတည်း။

ဒုက္ခသဟဂတံ။ ။ဒုပုဗ္ဗ+ဓနဓာတ်၊ ကိပစ္စည်းဖြင့် “ဒုက္ခ” ဟု ပြီး၏။ ဒုသဒ္ဒါသည် ကုစ္ဆိတအနက်ဟောတည်း။ ကုစ္ဆိတ်-စက်ဆုပ်ဖွယ်သည်။ ဟုတွာ-ဖြစ်၍။ ဓနတိ-သုခကို တူးဖြိုပစ်တတ်၏။ ဣတိ-ထို့ကြောင့်။ ဒုက္ခံ-ဒုက္ခမည်၏။ ဒုက္ခဝေဒနာ ဖြစ်သောအခါ သုခဖြစ်ခွင့် မရသောကြောင့် ဒုက္ခက သုခကို တူးဖြိုပစ်၏။ ဤဒုက္ခသည် (ကာယဒွါရ၌ဖြစ်သော-ခန္ဓာကိုယ်၌ဖြစ်သော) ကာယိကဒုက္ခ၊ စိတ်သက်သက်၌ဖြစ်သော မာနသိကဒုက္ခဟု နှစ်မျိုးရှိ၏။ ထိုတွင် ဤဒုက္ခဝေဒနာကား ခန္ဓာကိုယ်မှာ ထိခိုက်သော ဒဏ်ရာ ဒဏ်ချက်ကို ခံစားတတ်သော ကာယိကဒုက္ခတည်း။ ကာယဝိညာဉ်စိတ် ဖြစ်သောအခါ ဤကာယိကဒုက္ခဝေဒနာနှင့် တွဲဖက်၍ဖြစ်သောကြောင့် “ဒုက္ခသဟဂတံ ကာယဝိညာဏံ” ဟု မိန့်သည်။ [ဒေါသမူဒွေး၌ ယှဉ်သော ဒေါမနုဿဝေဒနာကိုပင် မာနသိကဒုက္ခဟုလည်းကောင်း၊ စေတသိကဒုက္ခဟုလည်းကောင်း ခေါ်သည်။]

အကုသလဝိပါကစိတ္တာနိ။ ။ဝိပါက၌ ဝိသဒ္ဒါသည် ဝိရဒ္ဒအနက်ဟောတည်း။ “ဝိရဒ္ဒါနံ+ပါကာတိ ဝိပါကာ၊ ပဟာယကပဟာတဗ္ဗဘာဝေန-ပယ်သတ်တတ်သော တရား ပယ်သတ်ထိုက်သောတရားတို့၏အဖြစ်ဖြင့်၊ ဝိရဒ္ဒါနံ-အချင်းချင်း ဆန့်ကျင်ဘက်ဖြစ်သော ကုသိုလ် အကုသိုလ်တို့၏။ ပါကာ-အကျိုးတို့တည်း။ ဣတိ-ထို့ကြောင့်၊ ဝိပါကာ-ဝိပါကတို့မည်၏။ ကုသိုလ်သည် ပယ်သတ်တတ်သော ပဟာယက၊ အကုသိုလ်သည် ပယ်သတ်ထိုက်သော ပဟာတဗ္ဗဖြစ်၍ အချင်းချင်း ဆန့်ကျင်ဘက် ဝိရဒ္ဒဖြစ်ကြ၏။ ထိုဝိရဒ္ဒဖြစ်သော ကုသိုလ် အကုသိုလ်တို့၏အကျိုးကို “ဝိပါက” ဟု ခေါ်သည်။ (တစ်နည်း) ဝိသဒ္ဒါသည် မတူထူးခြား ကွဲပြားခြင်းဟူသော

ဝိသိဋ္ဌအနက်ဟောတည်း၊ အကုသိုလ်သည် အပြစ်ရှိသော သာဝဇ္ဇတရား၊ မည်းနက်သော ကဏ္ဍတရားတည်း၊ ကုသိုလ်ကား အပြစ်မရှိသော အနဝဇ္ဇတရား၊ ဖြူစင်သော သုက္ကတရားတည်း၊ ဤသို့ သဘောအချင်းချင်း ထူးခြားကြသော ကြောင့် ကုသိုလ်နှင့် အကုသိုလ်ကို “ဝိသိဋ္ဌ”ဟု ဆို၏၊ ဝိသိဋ္ဌာန-အချင်းချင်း ထူးခြားကုန်သော ကုသိုလ် အကုသိုလ်တို့၏၊ ပါကာ-အကျိုးတို့သည်၊ ဝိပါကာ-ဝိပါကတို့ မည်၏။

ကမ္မဇရပ်တို့ ဝိပါက မမည်။ ။ကုသိုလ် အကုသိုလ်တို့၏အကျိုးကို “ဝိပါက” ဟု ဆိုလျှင် ကမ္မဇရပ်များလည်း ကုသိုလ် အကုသိုလ်ကံတို့၏ အကျိုး ဖြစ်ရကား “ဝိပါက”မည်သင့်သည် မဟုတ်ပါလော့ဟု မေး၊ အဖြကား-ဤအဘိဓမ္မာ အရာ၌ ဝိပါကသဒ္ဒါသည် အကြောင်းဖြစ်သော ကုသိုလ် အကုသိုလ်နှင့် နာမ် တရားချင်းအားဖြင့်လည်းကောင်း၊ အာရုံကို ယူတတ်သော သာရမဏတရားချင်း အားဖြင့်လည်းကောင်း၊ ကဏ္ဍတရားချင်း(အကုသိုလ်နှင့် အကုသလဝိပါက) သုက္ကတရားချင်း (ကုသိုလ်နှင့် ကုသလဝိပါက)အားဖြင့်လည်းကောင်း ချွတ်စွပ် သကဲ့သို့ တစ်ထပ်တည်း တူသော နာမ်အကျိုးတရားကိုသာ ဟောသော အထင်ရူဠိသဒ္ဒါ ဖြစ်၏၊ ထို့ကြောင့် အကြောင်းကံများနှင့် နာမ်တရားချင်း စသည်အားဖြင့် မတူသော ကမ္မဇရပ်များ၌ ဝိပါကအမည် မရထိုက်။

အဋ္ဌသာလိနီ။ ။ဝိပက္ကဘာဝမာပန္နာနံ အရူပဓမ္မာနမေတံ အဓိဝစနံ၊... ဧတံ-ဤဝိပါကဟူသော အမည်သည်၊ ဝိပက္ကဘာဝံ-ရင့်ကျက်ခြင်းသဘောသို့၊ အာပန္နာနံ-ရောက်ကုန်သော၊ အရူပဓမ္မာနံ-နာမ်တရားတို့၏၊ အဓိဝစနံ-အမည် တည်း၊...[မာတိကာ ဝိပါကတိကံအဖွင့်]၊...အဓိပ္ပာယ်ကား-သလေးမျိုးစေ့ကို စိုက်ပျိုးသောအခါ အကြောင်းမျိုးစေ့နှင့် ပုံသဏ္ဍာန်မတူသော အညွန့်အခက် အရွက်တွေ ထွက်သော်လည်း “ဝိပက္က၊ ဝိပါက (သလေးမှည့်ပြီ)”ဟု မဆိုရ၊ အကြောင်းမျိုးစေ့နှင့်တူစွာ သလေးန့်ထွက်၍ မှည့်သောအခါကျမှ “ဝိပက္က၊ ဝိပါက (သလေးမှည့်ပြီ)”ဟု ဆိုရသကဲ့သို့၊ ထို့အတူ အကြောင်းကံနှင့် နာမ် တရားချင်း စသည်အားဖြင့် တူသော နာမ်ဝိပါကများကိုသာ “ဝိပါက”ဟု ခေါ်ရသည်။ [သလေးမျိုးစေ့နှင့် ကုသိုလ် အကုသိုလ်ကံ၊ အညွန့်အခက် အရွက်နှင့် ကမ္မဇရပ်၊ သလေးမှည့်နှင့် နာမ်ဝိပါကများ တူကြသည်။]

အထင်ရူဠိ။ ။ဤသို့ ဟောစွမ်းနိုင်သော အနက်အားလုံးကို မဟောဘဲ အများ ထင်ရှာသောအနက်ကိုသာ ဟောသောသဒ္ဒါကို “အထင်ရူဠိသဒ္ဒါ”ဟု ဆိုရ၏၊ အဓိဝစနံ၊ နာမံပဒ်တို့နှင့်တကွ ဖွင့်ပြရာဝယ် အထင်ရူဠိပြဟု ပြောစမှတ် ပြကြသည်၊ ဥပစာနည်းအားဖြင့် ဧကဒေသျှပစာသာ များသတုံ၊ ဤ၌ ဝိပါကအရ

ကုသိုလ် အကုသိုလ်၏ အကျိုးဖြစ်သော ရုပ်နာမ်နှစ်မျိုးလုံး ရနိုင်သော်လည်း ထိုရုပ်နာမ်နှစ်ပါး အပေါင်း၏ ဝိပါကနာမည်ကို အစိတ်ဖြစ်သော နာမ်ဝိပါက အပေါ်၌သာ တင်စား၍ ခေါ်ဝေါ်ရသောကြောင့် ဤဝိပါကသဒ္ဒါကို “ကေဒေသျှ ပစာရသဒ္ဒါ” ဟု ဆိုလိုသတတ်။

- [နိယာမ်] ၁။ အဓိဝစနံ, နာမံရိက, များလှနက်တွင်, လိုအင်နက်မှီ, ထင်ရဋ္ဌိ။
- ၂။ အဓိဝစနံ, နာမံရိရာ, ဥပစာ, မြဲစွာ ဉာဏ်ဖြင့်ရှု။

ပရမတ္တဒီပနီအဆို။ ။စေတနာသမင်္ဂိတာ, ကမ္မသမင်္ဂိတာ, ဥပဋ္ဌာနသမင်္ဂိတာ, ဝိပါကသမင်္ဂိတာဟု သမင်္ဂိတာ(၄)မျိုး ရှိကြ၏။ [ဉာဏဝိဘင်္ဂဋ္ဌကထာ၌လာသော (၅)မျိုးတွင် အာယုဟနသမင်္ဂိတာကို ချန်ထားသည်။] ထိုတွင် ကံကို အားထုတ် စဉ်အခါ၌ စေတနာ၏ ခဏတ္တယနှင့် ပြည့်စုံခြင်းသည် စေတနာသမင်္ဂိတာ မည်၏။ ထို စေတနာသည် ဥပါဒ် ၌ ဘင်္ဂစေ၍ ချုပ်ရသော်လည်း တစ်ခါတည်း အမျိုးပြုတ်အောင် ချုပ်သွားသည် မဟုတ်။ အခွင့်သာလျှင် သင့်ရာ၌ ရင့်ကျက် ဖို့ရန်(အကျိုးဖြစ်ဖို့ရန်) မိမိ၏ အမူအရာ သတ္တိထူးကို စိတ်အစဉ်ဝယ် အပြည့်အစုံ သွင်းနဲ့ မြှုပ်ထား၍ ချုပ်သွားလေသည်။ ဤအမူအရာသတ္တိထူးသည် “ကမ္မ သမင်္ဂိတာ-(ကံ၏ပြည့်စုံခြင်း)” မည်၏။ ထိုအမူအရာသတ္တိထူးသည် မိမိနှင့် လျှောက်ပတ်သော အထောက်အပံ့ကို ရသောအခါ ကံ ကမ္မနိမိတ် ဂတိနိမိတ် တစ်ပါးပါးကို ထင်လာစေ၏။ ထိုထင်လာသောအာရုံကို မလွတ်ဘဲ စုတေလျှင် အကျိုးပေးခွင့် သာတော့၏။ ဤကား “ဥပဋ္ဌာနသမင်္ဂိတာ(ထင်လာသောအာရုံ၏ ပြည့်စုံခြင်း)” တည်း။ ထိုထင်လာသောအာရုံကို မလွတ်ဘဲ စုတေသူ၏ သန္တာန်၌ ရှေးက မြှုပ်နှံအပ်ခဲ့သော အမူအရာသတ္တိထူးသည် စုတိအခြားမဲ့၌ သမ္ပယုတ် တရား အခြံအရံနှင့်တကွ အထင်အရှားပေါ်လျက် ရင့်ကျက်လာသည်။ ဤကား “ဝိပါကသမင်္ဂိတာ (အကျိုးဝိပါက၏ ပြည့်စုံခြင်း)” တည်း။

ထိုတွင် ရှေ့ သမင်္ဂိတာ (၃)ပါး၏ အခိုက်အတန့်သည် နုသေးသော အခိုက်အတန့် မည်၏။ ဝိပါကသမင်္ဂိတာကား ရင့်လာသော အခိုက်အတန့် မည်၏။ “နုသောကံသည်ပင် အခွင့်သာ၍ ရင့်လာသောအခါ ဝိပါကဟု နာမည် ရသည်” ဟူလို၊ ထို့ကြောင့် “ဝိပစ္စန္ဓိ-ရင့်ကျက်လာကုန်၏။ ဣတိ-ထို့ကြောင့်၊ ဝိပါက-ဝိပါကတို့ မည်၏” ဟု ရုဋ္ဌိမပါ ဥပစာမဖက် သက်သက် မုချအားဖြင့် ဝိပါကအမည်ရကြောင်းကို ပရမတ္တဒီပနီ ဖွင့်ဆို၏။ လောကုတ္တရာဝိပါကနှင့် ပဝတ္တိကျိုး သက်သက်ဖြစ်သော နာမ်ဝိပါကများ၌ ထိုအဆိုအတိုင်း မဖြစ်နိုင် သောကြောင့် ထိုဒီပနီစကားကို စဉ်းစားထိုက်သည်။

အဟိတ် ကုသလဝိပါက်စိတ်အဖွင့်

ဥပေက္ခာသဟဂတံ ကုသလဝိပါက် စက္ခုဝိညာဏံ
ပေ၊ သုခသဟဂတံ ကာယဝိညာဏံ ပေ၊ ဣမာနိ
အဋ္ဌပိ ကုသလဝိပါကာဟေတုကစိတ္တာနိ နာမ။

သုခသဟဂတံ ကာယဝိညာဏံ။ ။ကာယစိတ္တာဗာဝံ-ကိုယ်နာ စိတ်နာ နှစ်ဖြာသော ရောဂါကို၊ ခနတိ-တူးပစ်တတ်၏၊ ဣတိ-ကြောင့်၊ သုခံ-မည်၏၊ ဤသုခလည်း ကာယိကသုခသည် ကာယိကဒုက္ခဟူသော ကိုယ်အနာကို တူးဖြိုပစ်၍၊ စေတသိကသုခဟု ခေါ်အပ်သော သောမနဿဝေဒနာက စေတသိကဒုက္ခဟူသော စိတ်အနာကို တူးဖြိုပစ်သည်။ ကာယဝိညာဉ်စိတ် ဖြစ်သောအခါ ကာယိကသုခဝေဒနာနှင့် အတူတကွ ဖြစ်သောကြောင့် “သုခသဟဂတံ ကာယဝိညာဏံ” ဟု မိန့်သည်။

ကုသလဝိပါကာဟေတုကစိတ္တာနိ။ ။“ကုသလဝိပါက် စက္ခုဝိညာဏံ” ဟု ကုသလဝိပါကသဒ္ဓါကို ရှေ့နားက ဆိုအပ်ပြီးပါလျက် အဘယ့်ကြောင့် “ကုသလဝိပါကာဟေတုက” ဟု ကုသလဝိပါကသဒ္ဓါကို တစ်ဖန်ထပ်ရပါသနည်း” ဟု မေး၊ အဖြေကား-ရှေ့ကုသလဝိပါကသဒ္ဓါသည် စက္ခုဝိညာဏံ စသည်ကို အထူးပြုသော ဂုဏဝါစကသဒ္ဓါဖြစ်၍ ဤကုသလဝိပါကာဟေတုက၌ ကုသလဝိပါကသဒ္ဓါကား “ကုသလဝိပါက် အဟိတ်စိတ်” ဟု နာမည်ကိုပြသော နာမဝါစကသဒ္ဓါဖြစ်၏၊ ထို့ကြောင့် ရှေ့၌ ဆိုအပ်ပြီးလျက် ဤကုသလဝိပါကသဒ္ဓါကို ထပ်၍ ဆိုရပြန်သည်။

ဥပမာ-“ဣတိပိ သော ဘဂဝါ” ဟု ရှေ့က ဘဂဝါသည် ဘုရားနာမည်တော်ကို ပြသော နာမဝါစကသဒ္ဓါ ဖြစ်၍ “ဗုဒ္ဓေါ ဘဂဝါ” ၌ ဘဂဝါသဒ္ဓါက ဂုဏ်တော်ကို ပြသော ဂုဏဝါစကသဒ္ဓါ ဖြစ်သောကြောင့် ဘဂဝါပုဒ်ကို နှစ်ထပ်ဟောတော်မူရသကဲ့သို့တည်း။

အဟေတုကဝိသေသန။ ။ဤကုသလဝိပါက်အဆုံးနိဂုံး၌ “ကုသလဝိပါကာဟေတုကစိတ္တာနိ” ဟု အဟေတုကဟူသော ဝိသေသနကို ကူမသကဲ့သို့ ရှေ့အကုသလဝိပါက်အဆုံး နိဂုံး၌ “အဟေတုက” ဟု ဝိသေသနမကူမဘဲ အဘယ့်ကြောင့် “အကုသလဝိပါကစိတ္တာနိ” ဟုသာ မိန့်ဆိုပါနည်းဟု မေး၊ အဖြေကား-ဤကုသလဝိပါက်စိတ်၌သာ အခြားသော ကုသလဝိပါက်များနှင့် ယုံမှားဖွယ်ရှိ၍၊ ထိုအကုသလဝိပါက်စိတ်၌ ယုံမှားဖွယ်ရာ အခြား အကုသလဝိပါက်စိတ် မရှိသောကြောင့် ဤကုသလဝိပါက်စိတ်၏အဆုံးနိဂုံး၌ကဲ့သို့၊ ထိုအကုသလဝိပါက်စိတ်၏ အဆုံးနိဂုံး၌ အဟေတုကဟု ဝိသေသနမကူမဘဲ မိန့်ဆိုရပေသည်။

ချဲ့ဦးအံ့-ဝိသေသနမည်သည် သမ္ဘဝ ဗျာဓိစာရ နှစ်မျိုးရှိရာ၌သာ ကူမရကျိုး နပ်၏။ ထိုတွင် “သမ္ဘဝ” ဟူသည် သာမညစကားတည်း၊ သမ္ဘဝနံ-အနက်အများ၏ ဖြစ်သင့်ခြင်း၊ သမ္ဘဝေါ-အနက်အများ၏ဖြစ်သင့်ခြင်း၊ ဥပမာ-“လူ” ဟူသော သာမညစကား၌ ယောက်ျား မိန်းမ လူဟူသမျှကို ရနိုင်သကဲ့သို့တည်း၊ “ဗျာဓိစာရ” ဟူသည် ထို သာမညအနက်တို့၏ ရှေ့ပေါင်လာခြင်းတည်း၊ ဥပမာ-လူဟူသောစကား၌ လူဟူသမျှ ပါဝင်လာခြင်းကဲ့သို့တည်း၊ ဝိရဒ္ဓါနံ+ အဘိမုခံ+စရဏံ ပဝတ္တနံ ဗျာဓိစာရော၊ ဝိရဒ္ဓါနံ-မလိုရာ ဆန့်ကျင်ဘက် အနက်တို့၏၊ အဘိမုခံ-ရှေးရှု၊ စရဏံ ပဝတ္တနံ-ဖြစ်ခြင်း ပါဝင်ခြင်းတည်း၊ ဗျာဓိစာရော-ခြင်း၊ ဤစကားအရ “သမ္ဘဝသည် အကြောင်း၊ ဗျာဓိစာရသည် အကျိုး” ဟု သိသာပြီ။

**သမ္ဘဝေ ဗျာဓိစာရေ စ၊ ဝိသေသနံ သာတ္ထကံ သိယာ၊
သမ္ဘဝေါ နာမ သာမညံ၊ ဗျာဓိစာရော တု တပ္ပလံ။**

သမ္ဘဝေ-အနက်အများ၏ ဖြစ်သင့်ခြင်းဟူသော သမ္ဘဝသည်လည်းကောင်း၊ ဗျာဓိစာရေ စ-မလိုရာ ဆန့်ကျင်ဘက်အနက်တို့၏ ရှေးပေါင်လာခြင်းဟူသော ဗျာဓိစာရသည်လည်းကောင်း၊ သတိ-ရှိမှသာ၊ ဝိသေသနံ-ဝိသေသနသည်၊ သာတ္ထကံ-ကူမရကျိုး နပ်သည်၊ သိယာ-ဖြစ်ရာ၏၊ သမ္ဘဝေါ နာမ-သမ္ဘဝ မည်သည်၊ သာမညံ-သာမညတည်း၊ ဗျာဓိစာရော တု-ဗျာဓိစာရသည်ကား၊ တပ္ပလံ-ထိုသမ္ဘဝ၏ အကျိုးတည်း၊ [ဗျာဓိစာရကို “အနေကန္တိကာဘဝ” ဟုလည်း ကောင်း၊ “ပသင်္ဂ” ဟုလည်းကောင်း ဆိုကြသေး၏၊ အနေကန္တိကာဘဝ-များသော အနက်အဖို့ ရှိသည်၏အဖြစ်၊ ပသင်္ဂ-များစွာသော အနက်တို့၏ ကပ်ငြိခြင်း၊ ပါဝင်ခြင်း။]

ဆက်ဦးအံ့-ဤ ကုသလဝိပါက်စိတ်နိဂုံး၌ အဟေတုကဟု ဝိသေသန မကူမဘဲ သမ္ဘဝ သာမညစကားကို ဆိုလိုက်လျှင် မဟာဝိပါက် မဟာဂူတံ လောကုတ္တရာဝိပါက်ဟူသော အခြား သဟိတ်ဝိပါက်တွေ ပါဝင်လာခြင်းဟူသော ဗျာဓိစာရ ဖြစ်လေရာ၏။ ထိုကဲ့သို့ ဗျာဓိစာရ မဖြစ်ရလေအောင် ဤ ကုသလ ဝိပါက်စိတ် အဆုံးနိဂုံး၌ အဟေတုကဟု ဝိသေသန ကူမရသည်။ အကုသလ ဝိပါက်စိတ် အဆုံးနိဂုံး၌ကား အဟေတုကဟု ဝိသေသန မကူမသော်လည်း အခြား သဟိတ် အကုသလဝိပါက် မရှိသောကြောင့် ဗျာဓိစာရ မဖြစ်နိုင်တော့ပြီ။ ထို့ကြောင့် အဟေတုကသဒ္ဓါ မထည့်ဘဲ “အကုသလဝိပါက်စိတ္တာနိ နာမ” ဟု မိန့်ဆိုတော်မူပေသည်။

အဟိတ်ကြိယာစိတ်အဖွင့်

ဥပေက္ခာသဟဂတံ ပဉ္စဒ္ဓါရာဝဇ္ဇနစိတ္တံ၊ တထာ မနောဒ္ဓါရာဝဇ္ဇနစိတ္တံ၊
သောမနဿသဟဂတံ ဟသိတုပ္ပာဒစိတ္တဉ္စတိ ဣမာနိ တိဏိပိ
အဟေတုကကြိယစိတ္တာနိ နာမ။ [ပဉ္စဒ္ဓါရာဝဇ္ဇန စသည်တို့၏
ဝစနတ္ထနှင့် သဘာဝသည် နောက်၌ ထင်ရှားလတ္တံ့။]

ဟသိတုပ္ပာဒစိတ္တံ။ ။ဟသိတမေဝ ဥပ္ပာဒေတိတိ ဟသိတုပ္ပာဒံ၊ ဟသိတမေဝ-
ပြုံးရွှင်ခြင်းကိုသာ၊ ဥပ္ပာဒေတိ-ဖြစ်စေတတ်၏၊ ဣတိ-ကြောင့်၊ ဟသိတုပ္ပာဒံ-
ဟသိတုပ္ပာဒမည်၏၊ လောဘမူ ကာမသောဘနစိတ်တွေလည်း ပြုံးရယ်ခြင်းကို
ဖြစ်စေနိုင်ကြပေ၏၊ သို့သော် ထိုစိတ်တို့သည် ပြုံးရယ်ခြင်းကိစ္စအပြင် အခြားသော
ကိုယ်မှု နှုတ်မှုများကိုလည်း ဖြစ်စေရသေးသောကြောင့် “ဟသိတုပ္ပာဒ” အမည်
မရကြပေ၊ ဤစိတ်ကား ပြုံးရယ်မှုမှတစ်ပါး အခြားသော ကိုယ်မှု နှုတ်မှုကို မဖြစ်
စေတတ်၊ ပြုံးရယ်မှုတစ်ခုကိုသာ ဖြစ်စေတတ်သဖြင့် “ဟသိတုပ္ပာဒ” ဟု အမည်
ရသည်၊ ထို့ကြောင့် ဝိသုဒ္ဓိမဂ် ခန္ဓနိဒ္ဒေသ မဟာဋီကာ၌ “ဟသိတုပ္ပာဒနရသာတိ
ဟသိတဿေဝ ဥပ္ပာဒနရသာ” ဟု ဧဝံနှင့်တကွ မိန့်ပြီး ထိုဧဝံဖြင့် ရယ်ခြင်းမှ
တစ်ပါး အခြားကိစ္စကို ကန့်သည်။

အလင်္ကာကျမ်းလာ ရယ်ခြင်း(၆)မျိုး

- သိတမိဟဝိကာသိနယနံ၊ ကိဉ္ဇာလက္ခိယဒိဓံ တု တံ ဟသိတံ၊
- မဓုရဿရံ ဝိဟသိတံ၊ အံသသိရောကမ္မဗဟသိတံ။
- အပဟသိတံ သ ဇလက္ခိ-ဝိက္ခိတ္တံဂံ ဘဝတျ-တိဟသိတံ၊
- ဒွေ ဒွေ ကထိတာ စေသံ၊ ဇေဋ္ဌေ မဇ္ဈေ ဓမေ ကမသော။

နိဿယ။ ။ဣဟ-ဤဟာသအရာ၌၊ ဝိကာသိနယနံ-ပွင့်သောမျက်စိရှိရုံ
ပြုံးခြင်းသည်၊ သိတံ-သိတမည်၏၊ ယံ-အကြင်ပြုံးခြင်းသည်၊ ကိဉ္ဇိ အာလက္ခိယ
ဒိဓံ-စဉ်းငယ်မှတ်သားအပ်သော သွားရှိ၏၊ (သွားအနည်းငယ် ပေါ်၏)၊ တံ တု-
ထိုပြုံးခြင်းသည်ကား၊ ဟသိတံ-ဟသိတမည်၏၊ မဓုရဿရံ-သာယာသောအသံ
ထွက်အောင် ရယ်ခြင်းသည်၊ ဝိဟသိတံ-ဝိဟသိတမည်၏၊ အံသသိရောကမ္မ-
ပုခုံးဦးခေါင်း လှုပ်အောင် ရယ်ခြင်းသည်၊ ဥပဟသိတံ-ဥပဟသိတ မည်၏၊
သဇလက္ခိ-မျက်ရည်ထွက်အောင် ရယ်ခြင်းသည်၊ အပဟသိတံ-အပဟသိတ
မည်၏၊ ဝိက္ခိတ္တံဂံ-လက်ခြေအင်္ဂါကို ပစ်လွှဲ၍ ရယ်ခြင်းသည်၊ အတိဟသိတံ-
အတိဟသိတ မည်သည်၊ ဘဝတိ-၏၊ ဧသံ-ဤ (၆)မျိုးဟိုတွင်၊ ဒွေ ဒွေ-
နှစ်မျိုးနှစ်မျိုးတို့ကို၊ ကမသော-အစဉ်အတိုင်း၊ ဇေဋ္ဌေ-မြတ်သူ၌လည်းကောင်း၊

မဇ္ဈေ-အလတ်စား ဖြစ်သည့်လည်းကောင်း၊ အမေ-ယုတ်ညံ့သည့်လည်းကောင်း၊ ကထိတာ-ဆိုအပ်ကုန်၏။

ဆက်ဦးအံ့-ဤ ဟသိတုပ္ပာဒ်စိတ်သည် ဘုရား ရဟန္တာ အရှင်မြတ်တို့၌သာ ဖြစ်နိုင်သောကြောင့် ဟသိတုပ္ပာဒ်၌ “ဟသိတ”အရ မြင့်မြတ်သူတို့ ပြုံးရိုး ဖြစ်သော သိတ၊ ဟသိတ နှစ်ပါးကို ယူပါ။ အချို့ကား ဘုရားရှင်ပြုံးတော်မူရာ၌ “သိတံ ပါတွာကာသိ”ဟုချည်း လာ၏။ ထို့ကြောင့် ဟသိတုပ္ပာဒ်၌ ဟသိတ အရ သိတ တစ်မျိုးကိုသာ ယူရမည်ဟု ဆိုကြ၏။ ထိုဆရာတို့သည် “သိတံ ပါတွာကာသိတံ-အဂ္ဂုဒန္တေ ဒဿန္တော သိတံ ပါတု အကာသိ”ဟူသော မဇ္ဈိမပဏ္ဏာသ မဃဒေဝသုတ္တဋ္ဌကထာကို တွေ့မိဟန်မတူ၊ ထိုအဋ္ဌကထာ၌ “အဂ္ဂုဒန္တေ-အဖျား အဖျားဖြစ်သော သွားတော်တို့ကို၊ ဒဿန္တော-ပြတော်မူ လျက်”ဟူသော စကားသည် “ကိဉ္ဇာလကွိယဒိဇံ တု တံ ဟသိတံ”ဟူသော အလင်္ကာစကားနှင့် တစ်သားတည်း တူနေပြီ မဟုတ်ပါလော၊ ထို့ကြောင့် ဘုရားရှင်လည်း သိတ၊ ဟသိတ နှစ်မျိုးတွင် သင့်ရာ တစ်မျိုးမျိုးဖြင့် ပြုံးတော် မူရကား ဟသိတုပ္ပာဒ်၌ ဟသိတအရ သိတ၊ ဟသိတ နှစ်မျိုးပင် ရသည်ဟု မှတ်ပါ။ [“ဟသိတံတိ သိတမေဝ သန္ဓာယ၊ ဝဒတိ”ဟု အင်္ဂုတ္တိုရ်ဋီကာ ဖွင့်ရာ၌ အလင်္ကာကျမ်းလာ ဟသိတကို ပယ်လို၍မဟုတ်၊ အဋ္ဌကထာ၌ အချို့ လူတို့ ရယ်ပုံကို “ဟသိတ”ဟု ဆိုထား၏။ ထို ဟသိတကို ပယ်လို၍ ဖွင့်ခြင်း ဖြစ်သည်။]

အဟောတုကကြိယစိတ္တာနိ။ ။မဟာကြိယာ၊ မဟဂ္ဂုတ်ကြိယာဟူသော သဟိတ်ကြိယာများကို တားမြစ်လို၍ “အဟောတုက”ဟု ဝိသေသန ကူမသည်။ အချို့က “အဟောတုကသဒ္ဓါဖြင့် ကာမာဝစရချင်းတူသော သဟိတ်မဟာကြိယာ ကိုသာ တားမြစ်ခွင့်ရှိသည်၊ မဟဂ္ဂုတ်ကြိယာများကို တားမြစ်ဖွယ် မလို”ဟု ဆိုကြ၏။ ထိုဝါဒသည် သဒ္ဓထုံးစံ မကျပါ။ အဟောတုကသဒ္ဓါဖြင့် သဟိတ် ဟူသမျှကို တားမြစ်လိုက်မှသာ သဒ္ဓထုံးစံ ကျပါသည်။ ထင်ရှားစေအံ့- “အဟောတုကကြိယစိတ္တာနိ”ဟူသော ပုဒ်ဝယ် ကြိယစိတ္တာနိ၌ ကြိယဟူသော ဝိသေသနဖြင့် ကုသိုလ် အကုသိုလ် ဝိပါက်စိတ်များကို တားမြစ်လိုက်ပြီ၊ ကြိယာ စိတ်အားလုံးနှင့်ကား ဆက်ဆံနေသေး၏။ အဟောတုကဟု ထပ်မံ၍ ဝိသေသန ပြုလိုက်သောအခါ သဟိတ်ကြိယာစိတ် ဟူသမျှတို့ ဆုတ်နစ်ကြရတော့သည်။ ထို ဆရာတို့ အလိုအတိုင်း “ကာမာဝစရအခန်းဖြစ်၍ မဟဂ္ဂုတ် လောကုတ္တရာများကို ထိုအခန်းက တားမြစ်ပြီးပါ”ဟု ဆိုလျှင် “အဟိတ်ခန်းဖြစ်၍ သဟိတ်စိတ်များကို

တားမြစ်ပြီးပါ”ဟု ဆိုရလိမ့်မည်။ သို့ဖြစ်လျှင် အဟောတုကသဒ္ဒါပင် အပို ဖြစ်လတ္တံ့။ အဟောတုကကုသလဝိပါကစိတ္တာနိတုန်းကလည်း အဟောတုက အတွက် ဤအတိုင်း ကောက်ချက်ချပါ။

ဝေဒနာယုဉ်ပုံနှင့် ယောဂသင်္ခါရ

[ဆောင်] နာလောစေ့စုံ၊ စိစစ်ကုန်အံ့...အာရုံဝတ္ထု၊ ထိခိုက်မှုက၊ ဥပါဒါချင်း၊ ဖြစ်တုံလျှင်း၍၊ ညှင်းညှင်းသာသာ၊ အားနည်းစွာကြောင့်၊ ရှစ်ဖြာဝိညာဉ်၊ ပေက္ခာယုဉ်၏။ ထို့ပြင်ကာယ-ဝိညာဉ်တော်၊ သူ့အာရုံကား၊ သုံးပုံဘုတ်ကြီး၊ ဖြစ်ခဲ့ပြီးမို့၊ ထန်သည်းဗလဝ၊ ထိခိုက်ကြသဖြင့်၊ ကုဒ္ဒနိဋ္ဌာ၊ သင့်ရာရာဝယ်၊ သုခါဒုက္ခ၊ ယှဉ်ကုန်ကြ၏။ သမ္ပဋိဇ္ဈာ၊ နှစ်ခုမှာမူ၊ မှီရာမမျှ၊ ဝိညာဉ်တော်မှ၊ နန္ဒ ရသတ္တိ၊ ကျေးဇူးရှိသဖြင့်၊ အားမပြည့်ကြ၊ ဒုဗ္ဗလမို့၊ မုချ ပေက္ခာ၊ ယှဉ်ရစွာရင့်၊ သုံးဖြာသန္တိ-ရဏသည်ကား၊ အမှီတူလှိုင်း၊ ပဋိစ္စိန်းမှ၊ ထောက်မှိုင်းကုမ၊ ကျေးဇူးရသဖြင့်၊ ဗလဝအား၊ စွမ်းပကားကြောင့်၊ နှစ်ပါးပေက္ခာ-သောမနဟု၊ ကုသလဝိပါကံ၊ အယှဉ်ထွက်၏။ ဝိပါကံအကု၊ သုအမှုမှာ၊ နှစ်ဖြာဒုက္ခ၊ ဒေါမနတို့၊ ယှဉ်ကြရန်ဖြင့်၊ ဆင်မသင့်၍၊ အခွင့်လျော်စွာ၊ ဥပေက္ခာသည်၊ နောင်လာမှတ်ဖွယ်စေစေတည်း။

[ဆောင်] မှတ်သားစေဇ၊ ဆက်ကာပြပိမ့်။...ပဉ္စဒ္ဓါရာ-ဝဇ္ဇနာမူ၊ မှီရာတူရိပ်၊ ဘဝင်စိတ်မှ၊ နန္ဒရပစ္စည်း၊ ကျေးဇူးကြီးကြောင့်၊ စိုးစည်းအားအင်၊ ကြီးမားပင်လည်း၊ ဘဝင်အခြာ၊ သူထွက်လာ၍၊ ဦးစွာအာရုံ၊ ယူပါတုံရ၊ တစ်ကြိမ်မျှသာ၊ မှီရာကွဲပြန်၊ နောက်ဝိညာဉ်အား၊ တစ်ဖန်နန္ဒရ-ပစ္စယဖြင့်၊ ကူမရတွက်၊ ဤသုံးချက်ကြောင့်၊ ဥပေက်ဝေဒနာ၊ ယှဉ်ရစွာသော၊ ဆရာဟောခဲ့၊ မနောဒ္ဓါရာ-ဝဇ္ဇနာလည်း၊ ဦးစွာအာရုံ၊ ယူပါတုံရ၊ နောက်မှစိတ်စဉ်၊ တစ်မျိုးပြင်မို့၊ တမင်ဗျာပါ-များရရာ၍၊ ဝေဒနာပေက်၊ ယှဉ်တုံလစ်၏၊ ဆယ့်ရှစ်လုံးမှာ၊ ဝိယုတ်သာတဲ့၊ အသင်္ခါရီ၊ ဆိုစဉ်ရှိခဲ့၊ ကပိနောက်ပွား၊ ဆရာများကား၊ နှစ်ပါးအသင့်၊ စကားဆင့်၏၊ သို့ဖြင့်တစေ၊ အဆိုထွေလည်း၊ စိတ်စေသတ္တိ၊ ထူးမရှိသဖြင့်၊ မုနိထွတ်များ၊ စိတ်မခြားသည်၊...စကားမကျယ် သင့်ပြီတည်း။

အာရုံဝတ္ထု၊ ထိခိုက်မှုက၊ ဥပါဒါချင်း။ ။စက္ခုဝိညာဉ်ဒွေးစသော ဝိညာဉ် (၈)ပါး၏ အာရုံသည် ရူပ၊ သဒ္ဓ၊ ဂန္ဓ၊ ရသာရုံများဖြစ်ရကား ရုပ်(၂၈)ပါးတွင် မဟာဘုတ်ကြီးများကို မှီသော ဥပါဒါရုပ်ကလေးများသာတည်း။ မှီရာဝတ္ထုရုပ်ကလည်း စက္ခု၊ သောတ၊ ဃာန၊ ဇိဝှာဟူသော ဥပါဒါရုပ်ကလေးများပင်တည်း။ စက္ခုဝိညာဉ်စိတ် သောတဝိညာဉ်စိတ် စသောစိတ်များ ဖြစ်ဖို့ရာ “ရူပါရုံစသော ဥပါဒါရုပ် အာရုံများက စက္ခုဝတ္ထုစသော ဥပါဒါရုပ်များကို ထိခိုက်ကြသည်” ဟူလို။

ညှင်းညှင်းသာသာ၊ပေ၊ပေကွာယှဉ်၏။ ။ထိုဥပါဒါရုပ်ကလေးချင်း ထိခိုက်မှုသည် မထန်မပြင်း ညှင်းညှင်းသာသာ ရှိ၏။ ဥပမာ-ဝါဂွမ်းစိုင်ကလေးနှစ်ခု ထိခိုက်ပုံကဲ့သို့တည်း၊ ဤသို့ အာရုံဝတ္ထု ထိခိုက်မှုက ညင်သာသည့်အတွက် ဣဋ္ဌာရုံ၌ဖြစ်စေ၊ အနိဋ္ဌာရုံ၌ဖြစ်စေ အရသာ မထင်ရှားလှချေ။ ထို့ကြောင့် စက္ခုဝိညာဉ်ခွေးစသော ဝိညာဉ်(၈)ပါး၌ အာရုံ၏အရသာကို လွန်စွာခံစားသော သုခ ဒုက္ခဝေဒနာများ မယှဉ်ဘဲ ဥပေက္ခာဝေဒနာသာ ယှဉ်ရသည်။

ထို့ပြင် ကာယ၊ပေ၊ သုံးပုံဘုတ်ကြီး။ ။ကာယဝိညာဉ်၏အာရုံဖြစ်သော ဖောဋ္ဌဗ္ဗာရုံကား ပထဝီ၊ တေဇော၊ ဝါယောဟူသော မဟာဘုတ်ကြီး(၃)ပါးတည်း။ မှီရာဝတ္ထုမှာ ကာယဝတ္ထုဟူသော ဥပါဒါရုပ်ကလေးပင်။ [ကာယဝတ္ထုကား တကွဖြစ်ဖက် မဟာဘုတ်များကို တစ်ဆင့်မှီရပြန်သည်။]

ထန်သည်းဗလဝ၊ ထိခိုက်ကြသဖြင့်။ ။အင်အားကြီးမားသော ဖောဋ္ဌဗ္ဗာရုံ မဟာဘုတ်ကြီးများက ကာယဝတ္ထုကို ထိခိုက်သောအခါ ကာယဝတ္ထုတွင် အရှိန်မရပ်ဘဲ ကာယဝတ္ထု၏မှီရာ မဟာဘုတ်ကိုလည်း ထိခိုက်မိပြန်၏။ ဥပမာ- “ပေ”ဟု ခေါ်အပ်သော အောက်ခံသံတုံးပေါ်၌ ဝါဂွမ်းစိုင်ကို တင်၍ သံတူဖြင့် နှက်သောအခါ ဝါဂွမ်းစိုင်တွင် အရှိန်မရပ်ဘဲ အောက်ခံပေကိုလည်း ထိခတ်မိသကဲ့သို့တည်း။ [ရိုက်ခတ်ဖန်များသဖြင့် (ပေ) နေသော အောက်ခံသံတုံးကို “ပေ”ဟု ခေါ်သည်။]

ဣဋ္ဌာရုံ၊ပေ၊ယှဉ်ကုန်ကြ၏။ ။ဤဆိုအပ်ပြီးသောနည်းအရ မဟာဘုတ်ချင်း ထိခတ်မိလေရာ ထိခိုက်ချက်အားကြီးသောကြောင့် အရသာလည်း ထင်ရှားရကား အနိဋ္ဌာရုံနှင့် တွေ့ကြုံလျှင် ကာယဝိညာဉ်စိတ်မှာ ဒုက္ခဝေဒနာယှဉ်၍၊ ဣဋ္ဌာရုံနှင့် တွေ့ကြုံလျှင် သုခဝေဒနာ ယှဉ်ရပေသည်။ [ဤစကားအရ ဥပေက္ခာထက် သုခ ဒုက္ခတို့က ထက်မြက်ပုံကို သတိပြုပါ။]

သမ္ပဋိစ္ဆာ၊ပေ၊ ယှဉ်ရစွာရှင့်။ ။ပဉ္စဝိညာဉ်သည် စက္ခု ဝတ္ထု စသည်ကို မှီ၏။ သမ္ပဋိစ္ဆိန်းကား ဟဟဒယဝတ္ထုကို မှီ၏။ ပဉ္စဝိညာဉ်စိတ်က သမ္ပဋိစ္ဆိန်းအား အနှံ့နှရသတ္တိဖြင့် ကျေးဇူးပြု၏။ ထို့ကြောင့် မှီရာမတူသော ပဉ္စဝိညာဉ်၏ ကျေးဇူးပြုကို ခံရသောသမ္ပဋိစ္ဆိန်းသည် မှီရာတူသောစိတ်၏ ကျေးဇူးပြုကို ခံရသလောက် အားမရှိချေ။ ဥပမာ-သဘောမတူသူ့အထံမှ အကူအညီရသူသည် သဘောတူသူ့ထံမှ အကူအညီရသလောက် အားမရှိသကဲ့သို့တည်း။ ထို့ကြောင့် သမ္ပဋိစ္ဆိန်းသည် ဥပေက္ခာဝေဒနာနှင့်သာ ယှဉ်ရသည်။

သုံးပြာသန္တိ ၊ပေ၊ အယုဉ်ထွက်၏။ ။သန္တိရဏသုံးပါးသည် သမ္ပဋိဋ္ဌိန်းကဲ့သို့ ဟဒယဝတ္ထုကို မှီ၍ သမ္ပဋိဋ္ဌိန်း၏ အခြားမဲ့၌ ဖြစ်ကြ၏။ သဘောတူသူ့အထံမှ အကူအညီရသကဲ့သို့၊ ဟဒယဝတ္ထုကို အမှီချင်းတူသော သမ္ပဋိဋ္ဌိန်းမှ အနန္တရသတ္တိဖြင့် ကျေးဇူးပြုခြင်းကို ခံရသဖြင့် အားရှိကြပေသည်။ ထို့ကြောင့် ကုသလဝိပါက်အရာဝယ် ဣဋ္ဌမဇ္ဈတ္တာရုံနှင့် တွေ့ကြုံရာ၌ ဥပေက္ခာဝေဒနာနှင့် ယှဉ်၍ အတိဣဋ္ဌာရုံနှင့် တွေ့ကြုံရာ၌ သောမနဿဝေဒနာနှင့် ယှဉ်ရသည်။

ဝိပါက်အကူ ၊ပေ၊ ဥပေက္ခာသည်။ ။အကုသလဝိပါက်အရာ၌ကား ထင်လာသော အာရုံသည် အနိဋ္ဌာရုံသာဖြစ်၏။ ထိုအနိဋ္ဌာရုံ၌ သောမနဿဝေဒနာကား လုံးဝ ဖြစ်ခွင့် မရှိပြီ။ ဒုက္ခဒေါမနဿအတွက်သာ စဉ်းစားဖွယ် ရှိ၏။ ထိုတွင် ဒုက္ခဝေဒနာဟူသည် ကာယိကဒုက္ခတစ်မျိုးသာ ရှိရကား ကာယဝိညာဉ်နှင့်သာ အမြဲယှဉ်ရိုးတည်း၊ ဒေါမနဿဝေဒနာလည်း ဒေါသနှင့်ကင်း၍ ဖြစ်ခြင်း မရှိ၊ ဒေါသမှန်လျှင်လည်း ဧကန် အံကုသိုလ်ဇာတ်တည်း၊ အကုသိုလ်ဇာတ်ဖြစ်သော ဒေါသနှင့် အဗျာကတဇာတ်ဖြစ်သော သန္တိရဏတို့ကား မုချမတွဲစပ်သင့်ချေ။ ဒေါသနှင့် မစပ်သင့်လျှင် ဒေါသနှင့် မခွဲနိုင် မခွာရက်သော ဒေါမနဿဝေဒနာကလည်း ယှဉ်နိုင်မည်မဟုတ်။ ဤသို့လျှင် ဒုက္ခ ဒေါမနဿဝေဒနာတို့နှင့် ယှဉ်ဖို့ရန် အဆင်မသင့်သောကြောင့် အနိဋ္ဌမဇ္ဈတ္တာရုံ၌ဖြစ်စေ၊ အတိအနိဋ္ဌာရုံ၌ ဖြစ်စေ ဥပေက္ခာဝေဒနာနှင့်သာ ယှဉ်ရတော့သည်။

ပဉ္စဒွါရာ-ဝဇ္ဇနာမူ ၊ပေ၊ တစ်ကြိမ်မျှသာ။ ။ပဉ္စဒွါရာဝဇ္ဇန်းစိတ်သည် မှီရာတူသော ဘဝင်စိတ်မှ အနန္တရသတ္တိဖြင့် ကျေးဇူးပြုခံရခြင်းကြောင့် စိုးစဉ်းအနည်းငယ် အားရှိ၏။ သို့သော်-ထင်လာသော အာရုံသစ်ကို ဘဝင်၏အခြားမဲ့၌ ရှေးဦးစွာ ထွက်၍ ယူရခြင်း၊ ထိုသို့ ယူရာ၌လည်း တစ်ကြိမ်မျှသာ ဖြစ်ခွင့်ရခြင်းတို့ကြောင့် အာရုံအရသာကို ကျနစွာ မခံစားလိုက်ရပေ။ ဥပမာ-မည်သည်ကိုစွဲ၌ မဆို ရှေးဦးစွာ တစ်ကြိမ်မျှ ဆောင်ရွက်ရခြင်းသည် မကျန၊ မလေးနက်ပေါ့ပျက်ပျက် ရှိသကဲ့သို့တည်း။

မှီရာကွဲပြန် ၊ပေ၊ ဥပေက်ဝေဒနာ၊ ယှဉ်ရစွာသော။ ။ထို့ပြင် မိမိနောက်၌ ဖြစ်လေ့ရှိသောပဉ္စဝိညာဉ်များက မိမိနှင့်မှီရာ မတူချေ။ ထိုသို့ မှီရာမတူသောစိတ်အား အနန္တရသတ္တိဖြင့် ကျေးဇူးပြုပေးရခြင်းသည်လည်း မှီရာတူသောစိတ်အား ကျေးဇူးပြုရသလောက် မသက်သာလှပေ။ ဥပမာ-အတူနေမဟုတ်သူအား ကြီးပွားအောင် စောင့်ရှောက်ရခြင်းသည် အတူနေသူအား စောင့်ရှောက်ရသလောက် မလွယ်ကူသကဲ့သို့တည်း။ [ဤအဓိပ္ပာယ်ကား ဋီကာတို့၌ တိုက်ရိုက်မလာ၊ မနောဓာတ်မနောဝိညာဏဓာတ်ခွဲကို ထောက်၍ ထည့်လိုက်ပါသည်။] ဤသို့လျှင်(၁)အာရုံသစ်ကို ရှေးဦးစွာ ယူရခြင်း၊ (၂) ထိုသို့ ယူရာ၌ တစ်ကြိမ်မျှသာ ဖြစ်ခွင့်ရခြင်း၊

(၃) မှီရာ မတူသော နောက်ဝိညာဉ်အား ကျေးဇူးပြုရခြင်း ဤသုံးချက်သော အကြောင်းကြောင့် အာရုံအရသာကို ကျနစွာ မခံစားနိုင်ရကား ပဉ္စဒွါရာဝဇ္ဇန်း၌ ဥပေက္ခာဝေဒနာသာ ယှဉ်ရသည်။

မနောဒွါရာ ပေ၊ ဝေဒနာပေကံ၊ ယှဉ်တုံလစ်၏။ ။မနောဒွါရာဝဇ္ဇန်းစိတ်လည်း ပဉ္စဒွါရာဝဇ္ဇန်းကဲ့သို့ အာရုံသစ်ကို ရှေးဦးစွာ ယူရ၏။ ထို့ပြင်-မိမိတို့နှင့် အစဉ်မတူသော ဇောအစဉ်ဖြစ်ဖို့ရန် ကျေးဇူးပြုရသည့်အတွက် တမင်တကာ ဗျာပါရများသကဲ့သို့ ရှိရလေသည်။ ပရိတ္တာရုံဝိထိဝယ် ဝုဠောကိစ္စတပ်ခိုက်မှာလည်း အစဉ်မတူသော ဘဝင်အစဉ်ကို ဖြစ်စေရပြန်၏။ ထို့ကြောင့် ကိစ္စတစ်ခု၌ ဗျာပါရများနေသောအခါ မည်သည့်အရသာကိုမျှ ကျနစွာ မခံစားနိုင်သကဲ့သို့၊ မနောဒွါရာဝဇ္ဇန်းလည်း ဗျာပါရများနေသည့်အတွက် မည်သည့်အာရုံကိုမျှ ကျနစွာ မယူနိုင်။ ဤသို့လျှင် အာရုံသစ်ကို ရှေးဦးစွာ ယူရခြင်း ဗျာပါရများသကဲ့သို့ ဖြစ်ရခြင်းတို့ကြောင့် ဥပေက္ခာဝေဒနာနှင့်သာ ယှဉ်ရသည်။

သမ္ပုရိသ်လုံးမှာ ဝိပုယုတ်သာတဲ့။ ။သမ္ပုယုတ်အဖြစ်ကို မှတ်သားသောဒိဋ္ဌိ၊ ပဋိယ၊ ဝိစိကိစ္ဆာ၊ ဥဒ္ဓစ္စ၊ ဉာဏ်ဟူသော စေတသိက်တို့နှင့် မယှဉ်ရကား ဤအဟိတ်စိတ်(၁၈)ပါးလုံးပင် ဝိပုယုတ်ချည်းသာတည်းဟု ပြောရိုးပြုကြ၏။ သို့သော်-မောဟမူဒွေးမှတစ်ပါး အခြားစိတ်များ၌သာ သမ္ပုယုတ် ဝိပုယုတ်ဟူသော နာမည်သည် အချင်းချင်းထောက်ဆ၍ ရအပ်သောနာမည်တည်း။ ဒိဋ္ဌိ စေတသိက်သည် လောဘမူတချို့၌ ယှဉ်၍ လောဘမူတချို့၌ မယှဉ်။ ထိုကဲ့သို့ နှစ်မျိုးကွဲပြားရာ၌ ယှဉ်ရာစိတ်ကို သမ္ပုယုတ်ဟု နာမည်ပေးပြီးလျှင်၊ မယှဉ်ရာစိတ်တို့ကို ဝိပုယုတ်ဟု နာမည်ပေးရသည်။ ဤအဟိတ်စိတ်၌ ထိုကဲ့သို့ ထောက်ထားစရာ မရှိချေ။ ထို့ပြင်-နာမည်ဟူသည် အခြားတစ်နေရာ၌ သုံးစွဲဖို့ ခေါ်ဝေါ်ဖို့ ဖြစ်၏။ ဤအဟိတ်စိတ်များကို “ဝိပုယုတ်”ဟု သုံးစွဲခေါ်ဝေါ်ထားသော နေရာလည်း မရှိ။ ထို့ကြောင့် “အဟိတ်စိတ်အားလုံးကို သမ္ပုယုတ်ဟုလည်းကောင်း၊ ဝိပုယုတ်ဟုလည်းကောင်း မှည့်ခေါ်ဖွယ်မလို”ဟု ယူဆပါသည်။

အသင်္ခါရိ ပေ၊ နှစ်ပါးအသင့်။ ။စိတ်ဖြစ်ဖို့ရန် ဆိုင်ရာအကြောင်းများ ပြည့်စုံလျှင် တိုက်တွန်းဖွယ် မလိုသောကြောင့် (၁၈)ပါးလုံးကိုပင် အသင်္ခါရိကဟု ရှေးက ပြောကြ၏။ နောက်ပုဂ္ဂိုလ်များကမူ အသင်္ခါရိက သသင်္ခါရိက နှစ်ပါးစုံ ဖြစ်သင့်သည်ဟု ပြောစမှတ်ပြုကြ၏။ ဤပုဂ္ဂိုလ်တို့အလိုကား-အချို့အရာဝယ် မမြင်ချင် မကြားချင် မနမ်းချင် မစားချင် မတွေ့ထိချင်ပါဘဲလျက် ပိုင်နိုင်သူတို့က တိုက်တွန်းမှုကြောင့် ကြည့်ရ နားထောင်ရ နမ်းရ စားရ တွေ့ထိရသောအခါ သသင်္ခါရိကသာ ဖြစ်သင့်၏။ မြင်ချင်၍ ကိုယ့်ဘာသာ ကြည့်ရာအခါစသည်၌ကား အသင်္ခါရိက စက္ခုဝိညာဉ်စသည် ဖြစ်သင့်၏-ဟုလိုသတတ်။

သို့ဖြင့်တစေ ၊ပေ၊ စကားမကျယ်သင့်ပြီတည်း။ ။ထိုကဲ့သို့ ရှေးကတစ်မျိုး ယခုတစ်ဖုံဟု ယူဆပုံ ကွဲပြားသော်လည်း စက္ခုဝိညာဉ်စသော စိတ်တို့မှာ သင်္ခါရ ရှိသည်ဖြစ်စေ၊ မရှိသည်ဖြစ်စေ စိတ်ဓာတ်သတ္တိ ခြားနားခြင်း မရှိတော့ရကား အသင်္ခါရိက သသင်္ခါရိကဟု နှစ်ပါးစုံပင် မဆိုရတော့ပြီ။ ချဲ့ဦးအံ့-အသင်္ခါရိက သသင်္ခါရိကဟူသော နာမည်များလည်း အထက် အနဲ့ နှစ်မျိုးကွဲပြားရာ၌သာ အထက်ကို အသင်္ခါရိက၊ အနဲ့ကို သသင်္ခါရိကဟု အချင်းချင်း ထောက်ဆ၍ မှည့်အပ်သော နာမည်များပင် ဖြစ်၏။ ထိုကဲ့သို့ ထောက်ဆစရာလည်း လုံးဝ မရှိ၊ စက္ခုဝိညာဉ်၏ မြင်ခြင်းကိစ္စဟူသော ဒဿနသတ္တိမှာလည်း မကြည့်ချင်ဘဲ ကြည့်ရသည်ဖြစ်စေ၊ ကြည့်ချင်လှ၍ ကြည့်ရသည်ဖြစ်စေ ထူးထွေတော့မည် မဟုတ်။ ဤသို့ သင်္ခါရ ရှိ/မရှိကြောင့် စိတ်ဓာတ်သတ္တိမှာ မထူးခြားသဖြင့် အဋ္ဌကထာဆရာများနှင့် ဘုရားရှင်တို့လည်း အဟိတ်စိတ်ကို သင်္ခါရအတွက် ခွဲခြား၍ “၁၈ x ၂၀” ၃၆-ပါးဟု မပြခဲ့ချေ။ အရှင်အနုရုဒ္ဓါကိုယ်တိုင်ကား ဝီထိမုတ္တပရိစ္ဆေဒ “အသင်္ခါရံ သသင်္ခါရ၊ -ဝိပါကာနိ န ပစ္စတိ” ဂါထာဝယ် အဟိတ်ဝိပါက်များ အသင်္ခါရိက သသင်္ခါရိက နှစ်ပါးတွင် မပါဝင်ကြောင်းကို အထင်အရှား ပြထားပေသည်။ သို့အတွက် အဟိတ်စိတ်၌ သင်္ခါရနှင့် စပ်သွယ်၍ စကား မကျယ်သင့်၊ မရှည်သင့်တော့ပြီ။



သောဘနစိတ်များ

ပါပါ ဟေတုကမုတ္တာနိ၊ သောဘနာနိတိ ဝုစ္စရေ၊
ဧကူသဋ္ဌိ စိတ္တာနိ၊ အထေကနဂုတိဝိ ဝါ။

သောဘန။ ။သောဘန္တိတိ သောဘနာနိ၊ သောဘန္တိ-ကိလေသာအပြစ် ကင်းသဖြင့် သန့်ရှင်းတင့်တယ်ကုန်၏။ ဣတိ-ထို့ကြောင့်၊ သောဘနာနိ- သောဘနတို့ မည်၏။ [သုဘဓာတ် ယုကို အနုပြု၍ပြီးသောကြောင့် “သောဘန” ဟုသာ ပါ၌ရှိစေရမည်။ သောဘဏဟု ဏကြီးဖြင့် မရှိစေရ။]

စေတသိက်၏နာမည်ရင်း။ ။“ဤသောဘန နာမည်သည် စိတ်၏အမည်ရင်းလော၊ စေတသိက်၏ အမည်ရင်းလော”ဟု မေးဖူး၏။ အဖြေကား-စိတ်၏အမည်ရင်း မဟုတ်၊ စေတသိက်၏ အမည်ရင်းတည်း။

ချဲ့ဦးအံ့-စိတ်သည် အာရုံကို သိခြင်းသဘောအားဖြင့် တစ်ပါးသာ ရှိ၏။ ပင်ကိုက “တင့်တယ်သည်” ဟူ၍လည်းကောင်း၊ “မတင့်တယ်” ဟူ၍လည်းကောင်း မဆိုနိုင်။ သဒ္ဓါစသော စေတသိက်များကိုသာ ကိလေသာ အညစ်အကြေးတို့မှ ကင်းဝေးစင်ကြယ်သောကြောင့် “တင့်တယ်သည်” ဟု ဆိုထိုက်ပေသည်။ ထို့ကြောင့်

“သောဘန”ဟူသော နာမည်သည် သဒ္ဒါစသော စေတသိက်များ၏ နာမည်ရင်း တည်း။ မဟာကုသိုလ် အစရှိသော စိတ်များကား ထိုသဒ္ဒါစသော သောဘန စေတသိက်တို့နှင့် ယှဉ်ရသည့်အတွက် “ရွှေပင်နားလျှင် ရွှေကျေး”ဟု ဆိုသလို သောဘနအမည်ကို ရကြသည်။

အချို့ဝါဒ။ ။အချို့ကား-“မနောပုဗ္ဗင်္ဂမာ ဓမ္မာ”အရ စိတ်ကသာ ပဓာန ဖြစ်သောကြောင့် သောဘန နာမည်သည် စိတ်၏ နာမည်ရင်းတည်းဟု ဆိုကြ သည်။ ပဓာနဖြစ်မှုသည် သောဘန နာမည်ရဖို့ အခင်း၌ လိုရင်းမဟုတ်ပါ။ ပင်ကို တင့်တယ်ခြင်း ရှိမှုကသာ လိုရင်းဖြစ်ပါသည်။ ထို့ကြောင့် ထိုဆရာတို့ စကားကို စဉ်းစားပါ။

အသောဘန နာမည် မလို။ ။သောဘနအမည်တွင် မပါဝင်သော ပါပါ ဟေတုကစိတ်တို့ကို ဗျတိရေက အဂုတ္တသိဒ္ဓိနည်းတို့အရ “အသောဘန”ဟု နာမည်ပေးကြ၏။ သို့သော် “နာမည်”ဟူသည် နောက်နောက်စကားတို့၌ ခေါ်ဝေါ်သုံးစွဲဖွယ် ရှိမှသာလျှင် မှည့်ရရိုးတည်း။ ပါပ အဟေတုကစိတ်တို့၏ “အသောဘန”ဟူသော အသုံးအနှုန်းကို နောက်နောက် အခန်းများ၌ မတွေ့ရ၊ အဋ္ဌကထာ ဋီကာတို့လည်း မဖွင့်ကြချေ။ ထို့ကြောင့် ဤအသောဘနဟူသော နာမည်ကို အတည်မပြုဘဲ လျစ်လျူရှုခြင်းသာ ရှင်းလင်းဖွယ် ရှိ၏။ စာလာ ပေလာ မဟုတ်သော်လည်း ယခုခေတ်မှာ အများသုံးစွဲအပ်သော နာမည်ဖြစ်၍ မပစ်ရက်ပါလျှင် “န+သောဘနာနိ၊ အသောဘနာနိ”ဟု ဝစနတ်ပြု၍ န သဒ္ဒါအတွက် အညအနက်ကို ထွန်းပြစေပြီးလျှင် “အသောဘန=သောဘနစိတ်မှ တစ်ပါးသောစိတ်များ”ဟု ကြံပါလေ။

အချို့ဝါဒ။ ။တချို့က န သဒ္ဒါအတွက် တင့်တယ်ခြင်းဂုဏ်ကို တားမြစ်သော (ပဋိသေခ)အနက်ကြံ၍ “အသောဘန=မတင့် တယ်သောစိတ်များ”ဟု မြန်မာပြန်ကြ၏။ “အကုသိုလ်စိတ်များမှာ အပြစ်ရှိသော လောဘဟိတ်စသည်တို့ နှင့် ယှဉ်သည့်အတွက် မတင့်တယ်၊ အဟိတ်စိတ်တို့ကား အပြစ်ကင်းသော အလောဘဟိတ် စသည်တို့နှင့် မယှဉ်ခြင်းကြောင့် မတင့်တယ်”ဟု မဏိမဉ္ဇူသာ ဖွင့်၏။

စဉ်းစားဖွယ်။ ။ထိုစကား၌ ဟိတ်နှင့် မယှဉ်ခြင်းသည် ရေသောက်မြစ် မရှိသော သစ်ပင်ပမာ ဆိုင်အာရုံ ယူမှု၌ မခိုင်မြဲရုံသာ ရှိမည်။ ဟိတ်နှင့် မယှဉ်ရုံ မျှဖြင့် “မတင့်တယ်”ဟု မဆိုနိုင်။ ထို့ပြင်-အကုသိုလ်စိတ်နှင့် အကုသလဝိပါက်စိတ် များကို “မတင့်တယ်”ဟု ဆိုလိုလျှင် ဆိုပါလေဦးတော့၊ ဣဋ္ဌ အနိဋ္ဌ နှစ်မျိုးတွင်

ကုသလဝိပါက်တို့သည် ဣဒ္ဓအမျိုးတွင် ပါဝင်ကြ၏။ ဣဒ္ဓမှန်လျှင် ကန္တ မနာပ သောဘန ဖြစ်တော့သည်သာ။ ထို့ကြောင့် ကုသလဝိပါက်နှင့် ဘုရား ရဟန္တာတို့၌သာ ဖြစ်လေ့ရှိသော ဟသိတုပ္ပာဒ်စိတ်ကို “မတင့်တယ်သောစိတ်” ဟု ဆိုရမည်မှာ မကြားကောင်း မနာသာပါတကား။ သို့အတွက် ထိုဝါဒကို စဉ်းစား သင့်ကြပေသည်။



ကာမသောဘနစိတ်အဖွင့်

သောမနဿသဟဂတံ ဉာဏသမ္ပယုတ္တံ ၊ပေ၊ ဣမာနိ အဋ္ဌဝိ
ကာမာဝစရကုသလစိတ္တာနိ နာမ။

ဉာဏသမ္ပယုတ္တံ။ ။ဇာနာတိ ယထာသဘာဝံ ပဋိဝိဇ္ဇတိတိ ဉာဏံ၊ ဇာနာတိ- သိတတ်၏။ ယထာသဘာဝံ-သဘောအလျောက်၊ ပဋိဝိဇ္ဇတိ-ထိုးထိုးထွင်းထွင်း သိတတ်၏။ ဣတိ-ထို့ကြောင့်၊ ဉာဏံ-ဉာဏမည်၏။ ဉာဏေန+သမ္ပယုတ္တံ ဉာဏသမ္ပယုတ္တံ၊ ဤ၌ “ဉာဏ” ဟူသည် စေတသိက်ပိုင်း၌လာမည့် ပညိန္ဒြေ စေတသိက်ပင်တည်း။ [ဉာဏ၌ ဉာဓာတ် ယုပစ္စည်းကို အနုပြု၍ “ဉာန” ဟု ဖြစ်သင့်၏။ သက္ကတ၌လည်း နငယ်ဖြင့်ပင် ရှိ၏။ သို့သော် ရူပသိဒ္ဓိ၌ နငယ်ကို ဏပြန်ထားသောကြောင့် “ဉာဏ” ဟု ရှေးက အရေးအသား ပြုကြသည်။]

ဉာဏံယုဉ်ကြောင်း။ ။ရှေးကပညာ၊ ထက်ဖိုရာဟု၊ ကုသိုလ်ပြုခဲ့၊ ယခုရူပ-ဘုံ ဌာန၌၊ ဖြစ်ရပြန်ပေ။ ပညိန္ဒြေတောက်၊ ရင်ချိန်ရောက်လာ၊ ဘာဝနာစွမ်း၊ ကိလေခန်းတိ၊ တိဟိတ်သန္ဓေ၊ စွဲကပ်နေသည်။ ဉာဏ်ရွှေစိန်စက် ထက်ကြောင်းတည်း။

ရှေးကပေ၊ ကုသိုလ်ပြုခဲ့။ ။မည်သည့်ကောင်းမှုမဆို ရှေးပြုစဉ်အခါတုန်းက “ဤကောင်းမှုကြောင့် ဖြစ်ရာဘဝ၌ ဉာဏ်ပညာထက်မြက်သူ ဖြစ်ရပါလိမ့်” ဟု ဆုတောင်း၍ ကောင်းမှုပြုခဲ့လျှင် ထိုကုသိုလ်ကံ အကျိုးပေးရာဘဝ၌ ဉာဏ်ပညာ ထက်မြက်သူဖြစ်၍ ဉာဏသမ္ပယုတ်စိတ် အဖြစ်များတတ်သည်။ [ဤရှေးကံမျိုးကို “ပညာသံဝတ္တနိကကံ (ပညာကို ဖြစ်စေတတ်သောကံ)” ဟု ဆို၏။ ပညာရေးကို အားပေးမှု သင်ပြပေးမှုလည်း ပညာသံဝတ္တနိကကံပင်။]

ယခုရူပပေ၊ ဖြစ်ရပြန်ပေ။ ။ရူပဘုံ၌ ဥတုသပ္ပာယ မျှတခြင်း၊ လောကီအာရုံ ကာမဂုဏ် ကင်းဆိတ်ခြင်း၊ ဒေါသ ဗျာပါဒ မရှိခြင်း၊ ဤအကြောင်းတို့ကြောင့် ဉာဏသမ္ပယုတ်စိတ် အဖြစ်များ၏။ [ဤအကြောင်းကို “အဗျာပဇ္ဇလောကူပပတ္တိ= ဒေါသ ဗျာပါဒမရှိသော ဗြဟ္မာပြည်၌ ဖြစ်ရခြင်း” ဟု ဆိုသည်။]

ပညိန္ဒြေတောက် ရင့်ချိန်ရောက်လာ။ ။သတ္တဝါတို့သည် ငယ်ရွယ်စဉ်အခါ၌ လောကီအာရုံ ကာမဂုဏ်ဘက်သို့ စိတ်စက်ညွတ်နေခြင်း၊ သမာဓိ နည်းပါးခြင်း၊ လောကီ လောကုတ္တရာဆိုင်ရာတို့၌ အကြားအမြင် ဗဟုသုတနည်းပါးခြင်းတို့ကြောင့် ဉာဏ်ရှိသင့်သလောက် မရှိသေး၊ အသက်(၄၀)ကျော် (၅၀)အတွင်းကို “ပညာဒသက”ဟု ဆို၏။ ထိုအရွယ်ကျမှ ကာမဂုဏ်စိတ် နည်းပါး သမာဓိကြီးမား၍ ဗဟုသုတလည်း များသဖြင့် ဉာဏ်ထက်ကြပေသည်။ “ထိုအခါ ဉာဏသမ္ပယုတ် အဖြစ်များသည်” ဟုလို။ [ဤအကြောင်းကို “ဣန္ဒြိယပရိပါက= ပညိန္ဒြေ၏ ရင့်ကျက်ရာအခါ”ဟု ဆိုသည်။]

ဘာဝနာစွမ်း၊ ကိလေခန်းဘိ။ ။ငယ်ပင်ငယ်သော်လည်း ဘာဝနာကမ္မဋ္ဌာန်း စီးဖြန်းနေသူဖြစ်လျှင် (သို့မဟုတ်-ပညာရေး၌ ဂရုစိုက်နေသူဖြစ်၍ ကိလေသာ နည်းပါးလျှင်) ဉာဏ်ပညာ ထက်မြက်တတ်၏။ [ဤအကြောင်းကို “ကိလေသာ ဒူရိဘာဝ=ကိလေသာတို့မှ ဝေးကွာသူ၏အဖြစ်”ဟု ဆိုသည်။]

တိဟိတ်သန္ဓေ၊ စွဲကပ်နေ။ ။တိဟိတ်ပဋိသန္ဓေ နေခဲ့သည့်လည်း မူလရင်း ပဋိသန္ဓေမျိုးစေ့က ဉာဏ်ဓာတ် ပါလာသဖြင့် ဉာဏသမ္ပယုတ်စိတ်များသာ ဖြစ်တတ်သတဲ့။ [ဤအကြောင်းကို “တိဟေတုကပဋိသန္ဓိကတာ=တိဟိတ် ပဋိသန္ဓေ ရှိခဲ့သူ၏အဖြစ်”ဟု ဆိုသည်။]

ဤကား ဉာဏသမ္ပယုတ်စိတ် ဖြစ်ခြင်း၏အကြောင်း (၅)ပါးတည်း၊ ဉာဏ် တိုးပွားကြောင်း အခြား နည်းလမ်းများလည်း ရှိသေး၏၊ ဓမ္မဝိစယသမ္မောဇ္ဈင် ဖြစ်ကြောင်းပြ အဋ္ဌကထာ ဋီကာတို့၌ ရှုပါ။

အမှာ။ ။သောမနဿ ဥပေက္ခာ သင်္ခါရတို့ ဖြစ်ကြောင်းမှာ များစွာမထူးလှ၊ အနည်းငယ် ထူးသည်မှာလည်း ဉာဏ်ရှုပ်ထွေးစရာ ရှိသောကြောင့် လျစ်လျူရှုရ တော့သည်။ ဝိပါက် ကြိယာတို့၌ ဝေဒနာယှဉ်ပုံကား ဝိထိပိုင်း တဒါရမဏ နိယမ၌ တိုက်ရိုက် လာလတ္တံ့။

အဋ္ဌပိ။ ။ “ကမေန ပုညဝတ္ထုဟိ၊ ဂေါစရာဓိပတိဟိ စ၊
ကမ္မဟိနာဒိတော စေဝ၊ ဂဏေယျ နယကောဝိဒေါ”

ဟူသော ဋီကာကျော်အရ အစဉ်အတိုင်း မြောက်ပွား၍ ရသမျှကို ပေါင်းသော သမ္ပိဏ္ဍနအနက်ရှိသော ဝိသဒ္ဓါဟု ဆိုကြ၏။ မြောက်ပွားပုံကား-ဤကုသိုလ်စိတ် (၈)ပါးကို “ပုညဝတ္ထုဟိ” အရ ပုညကြိယာဝတ္ထု(၁၀)ဖြင့်မြောက်၊ (၈၀)ဖြစ်၏။ တစ်ဖန် “ဂေါစရ” အရ အာရုံ(၆)ပါးဖြင့်မြောက်၊ (၄၈၀)ဖြစ်၏။ ထိုတွင် သမ္ပယုတ် (၂၄၀)၊ ဝိပုယုတ်(၂၄၀)ဟု ခွဲပြီးလျှင်၊ ဝိပုယုတ်(၂၄၀)ကို “အဓိပတိဟိ” အရ (ဆန္ဒ၊ ဝိရိယ၊ စိတ္တ) အဓိပတိ (၃)ပါးဖြင့် မြောက်၊ (၇၂၀) ဖြစ်၏။ [ဉာဏ်နှင့်

မယှဉ်သောကြောင့် ဝိမံသာဓိပတိဖြင့် မမြောက်ရ၊] သမ္ပယုတ်(၂၄၀)ကိုကား အဓိပတိ (၄)ပါးလုံးဖြင့် မြောက်၊ (၉၆၀)ဖြစ်၏။ သမ္ပယုတ် ဝိပုယုတ် နှစ်ရပ် ပေါင်းလျှင် (၁၆၈၀) ဖြစ်၏။

ဤအားလုံးကို “ကမ္မ” အရ ကာယကံ ဝစီကံ မနောကံ (၃)ပါးဖြင့် မြောက်၊ (၅၀၄၀)ဖြစ်၏။ ထို့နောက် “ဟိနာဒိတော” အရ ဟိနကုသိုလ် မဇ္ဈိမကုသိုလ် ပဏီတကုသိုလ် (၃)မျိုးဖြင့်မြောက်၊ (၁၅၁၂၀)ဖြစ်၏။ အတိတ်စသော ကာလ၊ ထိုထိုဒေသစသည်ဖြင့် မြောက်ပွားမှု မရေမတွက်နိုင်အောင် များလတ္တံ့ဟု ပြောရိုး ပြုကြသည်။ ဤကျမ်းကား လောဘာမူစိတ်၌ ပြခဲ့သည့်အတိုင်း အပေါင်းဖြစ်သော ရှစ်ပါးနောင် “အဋ္ဌပိ” ဟု ထိုင်သောကြောင့် အစိတ်အစိတ်ကို ဆည်းခံအာ “အဝယဝသမုစ္စည်း” အနက်ဟော ပိသဒ္ဓါဟုသာ ထင်ပေသည်။

ကာမာဝစရကုသလစိတ္တာနိ။ ။ကုသလပုဒ်၌ ပညတ်နက် သဒ္ဓါနက်ဟု နှစ်မျိုးရှိ၏။ ထိုတွင် “ကုသလံ-ရာဂ စသား၊ လွန်ဆိုးဝါးသည့်၊ စိတ်ရောဂါ မရှိသောစိတ်။ ဝါ-ရာဂ စလစ်၊ လွန်ဆိုးညစ်သည့်၊ အပြစ်မရှိသောစိတ်။ ဝါ-ကောင်းသောအကျိုးကို တိုးပွားစေတတ်သောစိတ်” ဤကား ပညတ်နက်တည်း။ ဤအနက်များအရ ဝိဂြိုဟ်ဝါကျ ပြုဖွယ်မလို၊ “ကုသလံ-စက်ဆုပ်ဖွယ်ရာ၊ ယုတ်မာသော အကုသိုလ်တရားတို့ကို ဖျက်ဆီးတတ်သောစိတ်” ဤကား သဒ္ဓါနက်တည်း။ ဤအနက်အလို “ကုစ္ဆိတေ ပါပဓမ္မေ သလယတိ (စလယတိ ကမ္မေတိ ဝိဒ္ဓံသေတိ)တိ ကုသလံ” ဟု ဝစနတ်ပြု၊ ကုပုဗ္ဗ+သလဓာတ်၊ အပစ္စည်း တည်း။ ကုစ္ဆိတေ-စက်ဆုပ်အပ်ကုန်သော၊ ပါပဓမ္မေ-အကုသိုလ်တရားတို့ကို၊ သလယတိ စလယတိ ကမ္မေတိ ဝိဒ္ဓံသေတိ-ဖျက်ဆီးတတ်၏။ ဣတိ-ကြောင့်၊ ကုသလံ-မည်၏။ [အကျယ်ကို လိုလျှင် အဋ္ဌသာလိနိ- ကုသလာ ဓမ္မာ မာတိကာအဖွင့်နှင့် ဝိသုဒ္ဓိမဂ် (ခန္ဓနိဒ္ဒေသ) မဟာဋီကာမှာ ရှုပါ။]

၀၀၀၀၀၀၀၀၀၀၀၀

မဟာကြိယာစိတ်အဖွင့်

သောမနဿသဟဂတံ၊ပေ၊သဟေတုကကာမာဝစရကြိယစိတ္တာနိ နာမ။

သဟေတုကကာမာဝစရကြိယစိတ္တာနိ။ ။ကရဏံ ကရဏမတ္ထံ ကြိယံ၊ ကရဏံ ကရဏမတ္ထံ-အကျိုးမရ၊ ပြုရုံမျှသည်။ ကြိယံ-ကြိယမည်၏။ ကုသိုလ်စိတ် ကဲ့သို့ အကျိုးမရသဖြင့် ပြုသော်လည်း ပြုကာမတ္ထံ-ပြုရုံမျှသာဖြစ်သောစိတ်ကို “ကြိယစိတ်” ဟု ခေါ်သည်။ ချဲ့ဦးအံ့-ရဟန္တာအရှင်တို့သည် ပုထုဇဉ် သေက္ခတို့ ကဲ့သို့ ဒါနမူ သီလမူ ဘာဝနာမူတို့ကို ပြုကြသေး၏။ ထိုအမှုများကို တရားကိုယ် ကောက်လျှင် “သောမနဿသဟဂုတ်ဉာဏသမ္ပယုတ် အသင်္ခါရိက” စသည်များ ပင်တည်း။

ထိုစိတ်များသည် အဝိဇ္ဇာ တဏှာတည်းဟူသော အနုသယဓာတ် မကင်းသေးသော ပုထုဇဉ် သေက္ခတို့၏ သန္တာန်၌ ထိုအဝိဇ္ဇာက ဘဝအပြစ်ကို ဖုံး၍ တဏှာအစေးက ဘဝမပြတ်အောင် စေးကပ် ဖွဲ့စည်းမှုကြောင့် နောက်နောက်ဘဝ၌ ဆိုင်ရာအကျိုးများကို ပေးကြရ၏။ ရဟန္တာအရှင်မြတ်တို့၏ သန္တာန်၌ကား ဖုံးပေးမည့် အဝိဇ္ဇာ၊ ဖွဲ့စည်းပေးမည့် တဏှာ မရှိတော့သဖြင့် ထိုထို ဒါန သီလ စသည်တို့ကို ပြုကြောင်းဖြစ်သော ထိုစိတ်များသည် အကျိုးမပေးကြတော့ဘဲ ပြုကာမတ္တ-ပြုရုံမျှသာ ဖြစ်ရကား “ကြိယစိတ်”ဟု အမည်ရကြပေသည်။ ထို့ကြောင့်ပင် ကုသိုလ်နှင့် ကြိယာတို့သည် စိတ်သဘောအားဖြင့်လည်းကောင်း၊ အရေအတွက် သင်္ချာအားဖြင့်လည်းကောင်း အညီအမျှ ရှိကြရသည်။

ကုသိုလ် အကုသိုလ် ကြိယာ။ ။ဤစကားစဉ်အရ ရာဂ ဒေါသ မောဟ စွမ်းကြောင့်ဖြစ်ရသောဇောစိတ်သည် အကုသိုလ်စိတ်(မကောင်းသောစိတ်)မည်၏။ သဒ္ဓါ ပညာ စသည်တို့ကြောင့် ဖြစ်ရသော ဇောစိတ်သည် ကုသိုလ်စိတ်မည်၏။ ထိုစိတ်သည်ပင် ရဟန္တာများ၏ သန္တာန်မှာဖြစ်လျှင် အဝိဇ္ဇာ တဏှာတည်းဟူသော ဝဋ်မြစ်ကုန်ခန်းသဖြင့် အကျိုးမပေးနိုင်တော့သည့်အတွက် ကြိယာစိတ် မည်ရသည်ဟု မှတ်ပါ။ [အောက်ပါဂါထာသည် အရှင်အနုရုဒ္ဓါ စီရင်အပ်သော ပရမတ္ထဝိနိစ္ဆယ (၁၀၉) ဂါထာတည်း။]

**ရုက္ခနာဒိဝသေနေတ္ထ၊ ဇေနာ .ကုသလံ ဘဝေ။
ကုသလံ ပန သမ္ဘောတိ၊ သဒ္ဓါပညာဒိသမ္ဘဝေ။
တဒေဝဝိတရာဂါနံ၊ ကြိယာ နာမ ပဝုစ္စတိ။
အဝိပါကတ္တမာပန္နံ၊ ပဋုမူလပရိက္ခယာ။**

မဟာတပ်ရပ်။ ။ဤကာမာဝစရကုသိုလ် ဝိပါက ကြိယာစိတ်တို့ကို အဘယ့်ကြောင့် “မဟာကုသိုလ်၊ မဟာဝိပါကံ၊ မာဟကြိယာ”ဟု ခေါ်ဝေါ်ပါလိမ့်မည်နည်းဟု စဉ်းစားဖွယ် ရှိ၏။ စဉ်းစားမိသည်ကား-မဟဂ္ဂုတ် လောကုတ္တရာစိတ်တို့နှင့် ကုသိုလ်ချင်း ပြိုင်လျှင် ဤကာမကုသိုလ်က အရေအတွက်အားဖြင့် များ၏။ ဝိပါကံ ကြိယာချင်း ပြိုင်လျှင်လည်း ဤကာမစိတ်က များ၏။ ထို့ကြောင့် “အများ”အနက်ကို ဟောသော “မဟာ”သဒ္ဓါဖြင့် အထူးပြု၍ “မဟာကုသိုလ်၊ မဟာဝိပါကံ၊ မဟာကြိယာ”ဟု သုံးစွဲဟန်တူသည်ဟု စဉ်းစားမိပါသည်။

အချို့အယူ။ ။မဟာကုသိုလ်သည် ရူပ အရူပ လောကုတ္တရာကုသိုလ်တို့ကဲ့သို့ မိမိဆိုင်ရာ အကျိုးတစ်ခုကိုသာ ပေးသည်မဟုတ်။ ကာမသုဂတိ(၇)ဘုံ၌ ကာမ ပဋိသန္ဓေကျိုး(၉)ပါးကို ထိုက်သင့်သလို ပေးနိုင်သည့်ပြင် ပဝတ္တိအခါ ပဒေသရာဇ်၊ ဧကရာဇ်၊ စကြာမင်းတိုင်အောင် စည်းစိမ်ကြီးတွေကိုလည်း ပေးနိုင်သောကြောင့်

အကျိုးပေးရာ နယ်ကျယ်သည့်အတွက် မဟာတပ်၍ ခေါ်အပ်ကြောင်းကို ဆိုကြ၏။ ထိုကုသိုလ်၏ အကျိုးဖြစ်သောကြောင့် ဝိပါကကိုလည်း မဟာဝိပါကဟုလည်းကောင်း၊ ကြိယာမှာ ရဟန္တာသန္တာန် ဖြစ်သောကြောင့်သာ အကျိုးမပေးသည်။ အကယ်၍ အကျိုးပေးရလျှင် ကုသိုလ်ကဲ့သို့ပင် ကျယ်ဝန်းစွာ အကျိုးပေးဖွယ်ရှိ၍ မဟာကြိယာဟုလည်းကောင်း ခေါ်ဝေါ်ရကြောင်းကို အချို့ဋီကာများပင် ဖွင့်ဆိုကြ၏။ အချို့က “မဟာဝိပါကစိတ်သည် ဘုရားရှင်၏ ပဋိသန္ဓေစိတ်ဖြစ်၍ ပူဇော်ထိုက်သောကြောင့် မဟာဝိပါက(ပူဇော်ထိုက်သောဝိပါက)ဟု ခေါ်ဝေါ်ရကြောင်းကိုလည်း ဖွင့်ဆိုသေး၏ ထိုအဖွင့်များ၏ သင့်/မသင့်ကို ပညာရှိတို့ နှိုင်းချင့်ကြပါလေ။

၀၀၀၀၀၀၀၀၀၀၀၀၀၀၀၀

ကာမသောဘန နိဂုံးအဖွင့်

ဣဇ္ဈေဝံ သဗ္ဗထာပိ စတုဝိသတိ သဟေတုကကာမာဝစရ ကုသလဝိပါကကြိယစိတ္တာနိ သမတ္တာနိ။

သဟေတုကကာမာဝစရကုသလဝိပါကကြိယစိတ္တာနိ။ ။ကာမာဝစရနိ စ+တာနိ+ကုသလဝိပါကကြိယစိတ္တာနိ စာတိ ကာမာဝစရကုသလဝိပါကကြိယစိတ္တာနိ။ ဤ၌ ကာမာဝစရဟူသော ဝိသေသနကို ကုသလ-ဝိပါက-ကြိယစိတ္တသုံးပုဒ်လုံး၌စပ်။ သဟေတုကာနိ စ+တာနိ+ကာမာဝစရကုသလဝိပါကကြိယစိတ္တာနိ စာတိ သဟေတုကကာမာဝစရကုသလဝိပါကကြိယစိတ္တာနိ။ ဤ၌ သဟေတုကဟူသော ဝိသေသနကိုကား ဝိပါက,ကြိယ နှစ်ပုဒ်၌သာ စပ်။ ကုသလပုဒ်၌ စပ်နေသဖြင့် ပယ်မြစ်ဖွယ်ရာ အဟိတ်ကုသိုလ် မရှိသောကြောင့် အကျိုးမများ။ ဝိပါကပုဒ် ကြိယပုဒ်တို့၌ စပ်မှသာ ပယ်မြစ်ဖွယ်ရာ အဟိတ်ကုသလဝိပါက အဟိတ်ကြိယာရှိသောကြောင့် အကျိုးများ၏။ ဤသို့ ရသင့်ရာ ပုဒ်၌သာ စပ်ခြင်းသည် “ယထာလာဘယောဇနာနည်း” မည်၏။ ဤနည်းအရ-သဟေတုကဟူသော ဝိသေသနကို ကုသလပုဒ်၌ မစပ်ခြင်းသည် “ဣမာနိ အဋ္ဌပိ ကာမာဝစရကုသလစိတ္တာနိ နာမ” ဟု သဟေတုကသဒ္ဒါ မပါဘဲ ဆိုခဲ့သောနိဂုံးနှင့် ညီမျှ၍, ဝိပါက ကြိယပုဒ်တို့၌သာ စပ်ခြင်းသည် “သဟေတုကပေဝိပါကစိတ္တာနိ နာမ, သဟေတုကပေကြိယစိတ္တာနိ နာမ” ဟု သဟေတုကသဒ္ဒါပါသော ဆိုခဲ့ပြီးနိဂုံးများနှင့် ညီမျှသည်။

ဗျုပ္ပန္နေဒက။ ။အချို့ကား သဟေတုကသဒ္ဒါကို ကုသလ,ဝိပါက,ကြိယ သုံးပုဒ်လုံး၌ စပ်ရမည်။ ကုသလ၌စပ်ခိုက် ဘူတကထနဝိသေသန, ဝိပါက ကြိယပုဒ်တို့၌ စပ်ခိုက် ဗျုပ္ပန္နေဒကဝိသေသနဟု ဆုံးဖြတ်ကြ၏။ ချဲ့ဦးအံ့-သဗ္ဗဝ ဗျဘိစာရနှစ်ပါးရှိသောကြောင့် ဝင်လာမည့်အနက်တစ်ပါးကို ပယ်ရှားဖြတ်တောက်တတ်သော

ဝိသေသနသည် ဗျဝဇ္ဇေဒကဝိသေသန မည်၏။ [ဝိ+အဝ+ဆိဒ-ဏျ] ဗျဝဇ္ဇိန္ဒတီတိ ဗျဝဇ္ဇေဒကံ၊ ဗျဝဇ္ဇိန္ဒတိ-ဝင်လာမည့် အနက်များကို ပယ်ရှား ဖြတ်တောက်တတ် ၏။ ဣတိ-ကြောင့်၊ ဗျဝဇ္ဇေဒကံ-မည်၏။ ပုံစံကား-“နိလံ ဥပ္ပလံ”တည်း။ ဥပ္ပလံဟူသော ဝိသေသနပုဒ်၌ ကြာညို၊ ကြာဖြူ၊ ကြာနီဟူသော အနက်များ ပါဝင်နိုင်၏။ ထို့ကြောင့် ကြာဖြူ၊ ကြာနီ အနက်နှစ်ပါးကို ပယ်ရှားဖို့ရာ “နိလံ”ဟု ဗျဝဇ္ဇေဒကဝိသေသနကို ကူမရသည်။

ဘူတကထန။ ။သမ္ဘဝသာ ရှိ၍ ဗျဘိစာရ မရှိသောကြောင့် ပယ်ရှားဖွယ် အနက်တစ်ပါး မရှိသော်လည်း ဝိသေသနအနက်ကို ထင်ရှားအောင်ပြသော ဝိသေသနသည် ဘူတကထနဝိသေသန မည်၏။ (တပွာကဋီကရဏဝိသေသန ဟုလည်း ခေါ်၏။) ဘူတသ-ဟုတ်မှန်တိုင်းသော အနက်ကို၊ ကထနံ-ထင်ရှား ပြသော ဝိသေသနသည်၊ ဘူတကထနံ-မည်၏။ တံ-ထို ဝိသေသန၏အနက်ကို၊ ပါကဋံ ကရောတိ-ထင်ရှားအောင် ပြုတတ်၏။ ဣတိ-ကြောင့်၊ တပွာကဋီ ကရဏံ-မည်၏။ ပုံစံကား-“ကုဋီလတုဏ္ဍော-ကောက်သောနှုတ်သီးရှိသော၊ သူဝေါ-ကျေးငှက်၊ စိတြပက္ခော-ဆန်းကြယ်သော အတောင်ရှိသော+မယူရော- ဥဒေါင်း”တည်း။ ကျေးငှက်မှန်လျှင် နှုတ်သီးကောက် တစ်မျိုးသာ ရှိ၍ နှုတ်သီး ဖြောင့် ကျေးငှက်ကို ပယ်ရှားဖွယ် မလိုသော်လည်း နှုတ်သီးကောက်ကြောင်း ထင်ရှားပြသောကြောင့် “ကုဋီလတုဏ္ဍော”ဟူသော ဝိသေသနသည် ဘူတကထန ဝိသေသန မည်၏။ “စိတြပက္ခော မယူရော”ကိုလည်း စိစစ်ပါ။

**ဗျဘိစာရေ အသန္တေပိ၊ ဟောတွေဝ သမ္ဘဝေါ ပန၊
တေနေတံ သာတ္ထကံ ဟောတိ၊ ဝိသေသနံ ဘူတဘာသနံ။**

ဗျဘိစာရေ-ဗျဘိစာရသည်၊ အသန္တေပိ-မရှိပါသော်လည်း၊ သမ္ဘဝေါ ပန- သမ္ဘဝသာမညသည်ကား၊ ဟောတွေဝ-ဖြစ်နိုင်သည်သာ၊ [“ဝင်လာမည့်အနက် တစ်ပါး-မရှိ၍သာ မဝင်လာသည်၊ ဝိသေသန မပါလျှင် ဝင်ဖို့ရာ သာမညတော့ ဖြစ်နေပြီ”ဟူလို] တေန-ထို့ကြောင့်၊ ဘူတဘာသနံ-ဝိသေသနပုဒ်ကို ထင်ရှား အောင် ပြောပြသော၊ ဧတံ ဝိသေသနံ-ဤဝိသေသနသည်၊ ဝါ-ဤဘူတကထန ဝိသေသနသည်၊ သာတ္ထကံ-အကျိုးရှိသည်၊ ဟောတိ-ဖြစ်၏။

ဉာဏ်ဖြင့် မြှောက်သင့်ပုံ။ ။ကာမသောဘနစိတ်သည် သောမနဿ ဥပေက္ခာဟု ဝေဒနာနှစ်မျိုးနှင့် ယှဉ်သောကြောင့် ဝေဒနာအပြားအားဖြင့် ဤကာမသောဘနစိတ်ကို မြှောက်ပွားခြင်းသည် သင့်ပါစေတော့၊ ဉာဏ်မှာ တစ်ပါးတည်း ရှိရကား၊ ဉာဏ်အပြား အားဖြင့် စိတ်ကို မြှောက်ပွားခြင်းသည် အဘယ်မှာ သည့်နိုင်ပါအံ့နည်း၊ အဖြေကား- ဉာဏ်တစ်ပါးတည်းပင် ဖြစ်သော်လည်း အချို့စိတ်၌ ယှဉ်၍ အချို့စိတ်၌ မယှဉ်သော ကြောင့် “ဉာဏ်ယှဉ်ရာစိတ်က တစ်မျိုး၊ မယှဉ်ရာစိတ်က တစ်မျိုး”ဟု နှစ်မျိုးပြားအောင်

ဉာဏ်တစ်ပါးတည်းက ခွဲခြားနိုင်ပါသည်။ ထို့ကြောင့် ဉာဏ်၏အပြားဖြင့် စိတ်ကို မြှောက်ပွားခြင်းသည် သင့်မြတ်သည်သာ၊ ဥပမာ-မိုးသည် တစ်မျိုးတည်းပင် ဖြစ်သော်လည်း ကောင်းစွာ ရွာလျှင် သုဘိက္ခဖြစ်စေ၍၊ ကောင်းစွာ မရွာလျှင် ဒုဗ္ဗိက္ခ ဖြစ်စေ၏။ ဤသို့ သုဘိက္ခ ဒုဗ္ဗိက္ခ နှစ်မျိုးကွဲပြားအောင် မိုးတစ်ခုတည်းက ခွဲခြားနိုင်သကဲ့သို့တည်း။

မှတ်ချက်။ ။ သုဘိက္ခ=သာယာဝပြောသည်၊ ဒုဗ္ဗိက္ခ=ငတ်မွတ် ခေါင်းပါးသည်။ မိုးနှင့် ဉာဏ်၊ ကောင်းစွာရွာခြင်းနှင့် ဉာဏ်ယှဉ်ခြင်း၊ ကောင်းစွာမရွာခြင်းနှင့် ဉာဏ်မယှဉ်ခြင်း၊ သုဘိက္ခ ဒုဗ္ဗိက္ခ နှစ်မျိုး ကွဲပြားခြင်းနှင့် ဉာဏသမ္ပယုတ် ဉာဏဝိပယုတ် နှစ်မျိုးကွဲပြားခြင်း တူသည်။ သင်္ခါရတစ်မျိုးတည်း၊ ဒိဋ္ဌိတစ်မျိုးတည်းက စိတ်နှစ်မျိုး ကွဲပြားအောင် ပြုနိုင်ပုံများလည်း ဤနည်းပင်။

ရူပါဝစရစိတ်အဖွင့်

ဝိတက္ကဝိစာရပီတိသုခေကဂ္ဂတာသဟိတံ ပထမဇ္ဈာနကုသလစိတ္တံ
ပေ၊ ဣမာနိ ပဉ္စပိ ရူပါဝစရကုသလစိတ္တာနိ နာမ။

အနုသန္ဓေ။ ။ “ကာမာဝစရံ ရူပါဝစရံ အရူပါဝစရံ လောကုတ္တရဇ္ဇေတိ” ဟု မာတိကာစဉ်ခဲသည်အတိုင်း ကာမာဝစရစိတ်ကို အကျယ်ပြုပြီး၍ ယခုအခါ ရူပါဝစရစိတ်ကို အကျယ်ပြုလိုသော အရှင်အနုရုဒ္ဓါသည် “ဝိတက္ကဝိစာရပီတိ သုခေကဂ္ဂတာသဟိတံ” စသော ပါဠိကို မိန့်သတည်း။

သဟိတ-သဟဂတစသည် တူပုံ။ ။ ဤ၌ပါသော သဟိတပုဒ်နှင့် ရှေ့၌ ပြအပ်ခဲ့သော သဟဂတပုဒ်သည် အနက်အဓိပ္ပာယ်အားဖြင့် တူ၏။ ထို့ကြောင့် အရှင်အနုရုဒ္ဓါ စီရင်အပ်သော နာမရူပပရိစ္ဆေဒကျမ်း၌ “သောမနဿသဟဂတံ၊ ဥပေက္ခာသဟိတံ တထာ” ဟု သဟဂတံနှင့် သဟိတံပုဒ်ကို အလဲအလှယ် ပရိယာယ်ပြု၍ သုံးစွဲသည် ဤသဟဂတ၊ သဟိတပုဒ်များနှင့် သမ္ပယုတ္တပုဒ်လည်း အဓိပ္ပာယ် တူပြန်၏။ ထို့ကြောင့် ဤကျမ်း၌ “ဝိစိကိစ္ဆာသမ္ပယုတ္တံ ဥဒ္ဒစ္စသမ္ပယုတ္တံ” ဟူသောစကားကို နာမရူပပရိစ္ဆေဒ၌ “ဝိစိကိစ္ဆာသဟဂတံ၊ ဥဒ္ဒစ္စသဟိတံတိစ” ဟု သုံးစွဲပြန်သည်။

ပဌမဇ္ဈာနကုသလစိတ္တံ။ ။ ဤ၌ ဈာန်အင်္ဂါ၊ ဈာန်၊ ဈာန်စိတ်တို့၏ ခြားနားပုံကို အခြေပြုသင်္ဂြိုဟ်၌ ဆိုခဲ့ပြီ။ ပဌမဈာန်စသည်၌ ပဌမ ဒုတိယစသော အမည်သည် တရားအားထုတ်သော ယောဂီတို့ ပဌမဆုံးရအပ်သောကြောင့် ရပုံ (ဖြစ်ပုံ)အစဉ်အားဖြင့်လည်းကောင်း၊ ဘုရားရှင်လည်း ရှေးဦးစွာ ဟောတော်မူအပ်သောကြောင့် ဒေသနာအစဉ်အားဖြင့်လည်းကောင်း၊ ရေတွက်သည့်အခါလည်း ဤဈာန်ကို ပဌမဆုံးရေတွက်ရသောကြောင့် သင်္ချာအစဉ်အားဖြင့်လည်းကောင်း “ပဌမဈာန်” ဟု ခေါ်သည်။ ဒုတိယဈာန်စသည် ခေါ်ပုံကိုလည်း သိပါ။

ပဌမံ ပဋိလဒ္ဓတ္တာ၊ ဒေသိတတ္တာ စ ဝုစ္စတော၊
သင်္ချာတော ပဌမံ ဈာနံ၊ တတာပိ ဒုတိယာဒိနိ။

ဝိတက်စသည်ကိုသာ ဈာန်ဟုခေါ်ရပုံ။ ။ဤရူပါဝစရစိတ်၌ ဖဿစသော စေတသိက် အများ ရှိပါလျက် အဘယ်ကြောင့် ဝိတက်စသော စေတသိက်(၅)ပါးကိုသာ “ဈာန်” ဟု မှည့်ခေါ်အပ်ပါသနည်း-ဟု မေး၊ အဖြေကား-ဖဿစသော စေတသိက်များ ယှဉ်သော် လည်း ဝိတက်စသော (၅)ပါးကသာ အာရုံ၌ စူးစိုက်စွာ ရှုခြင်းဟူသော ဥပနိဇ္ဈာနကိစ္စ၊ ဆန့်ကျင်ဘက် နီဝရဏတို့ကို ပယ်ရှားလောင်မြိုက်ခြင်းဟူသော ဈာယနကိစ္စ ရှိသော ကြောင့် ဝိတက်စသော စေတသိက်(၅)ပါးကိုသာ “ဈာန်” ဟု မှည့်ခေါ်အပ်သည်။

အောက်ပါ ဂါထာသည် ဋီကာကျော်ဂါထာတည်း၊ အနက်ကို ထိုနိဿယ၌ရှု။

ဥပနိဇ္ဈာနကိစ္စတ္တာ၊ ကာမာဒိပဋိပက္ခတော၊
သန္တေသုပိ စ အညေသု၊ ပဉ္စေဝ ဈာနသညိတာ။

ဝစနတ္ထ။ ။ဤစကားအရ “ကသိဏာဒိအာရမဏံ ဈာယတိ ဥပနိဇ္ဈာယတိတိ ဈာနံ၊ ပစ္စနိကဓမ္မေ ဈာယတိတိ ဈာနံ” ဟု ဝစနတ်ပြုပါ။ ကသိဏာဒိအာရမဏံ- ကသိုဏ်း အစရှိသော အာရုံကို၊ ဈာယတိ ဥပနိဇ္ဈာယတိ-စူးစိုက်စွာ ရှုတတ်၏။ ဣတိ-ထို့ကြောင့်၊ ဈာနံ-ဈာန်မည်၏၊ ပစ္စနိကဓမ္မေ-ဆန့်ကျင်ဘက် နီဝရဏ တရားတို့ကို၊ ဈာယတိ-လောင်မြိုက်တတ်၏။ [ရှေ့နည်း၌ ဈေတဝတ် ယုပစ္စည်း၊ “ဈေ=စိန္တာယံ(သိခြင်း)” ဟု ဓာတ်နက်ဆို၊ နောက်နည်း၌ ဈေတဝတ် ယုပစ္စည်း၊ “ဈေ=ဥပာနေ (လောင်မြိုက်ခြင်း၌)” ဟု ဆို။]

ပဌမပိဂ္ဂဟအကျယ်။ ။ “ဈာယတိ ဥပနိဇ္ဈာယတိ” အရ အာရုံကို စူးစိုက်စွာ ရှုမှုဟူသည် ကသိုဏ်းစသော အာရုံကို သာမန်ကာလျှံကာ မဟုတ်ဘဲ၊ စူးစိုက် သလို ဖြစ်နေအောင် ရှုနေမှုတည်း၊ ထို့ကြောင့် ဤဥပနိဇ္ဈာနကိစ္စသည် အထူးအား ဖြင့် ဧကဂ္ဂတာဈာန်နှင့် သက်ဆိုင်၏။ ထို့ကြောင့်ပင် ဈာနင်(၅)ပါးတွင် ဧကဂ္ဂတာ ဈာနင်တစ်ခုသာ ပဉ္စမဈာနတိုင်အောင် ယှဉ်နိုင်၍၊ ဈာနတရားများကို “သမာဓိ တရား” ဈာန်၏အာရုံများကို “သမထကမ္မဋ္ဌာန်း” ဈာန်အားထုတ်မှုကို “သမာဓိ လုပ်ငန်း” ဟု ဧကဂ္ဂတာ၏ နာမည်ကို နေရာတိုင်း အသုံးပြုသည်။ သို့သော် ဧကဂ္ဂတာလည်း သူ့အစွမ်းသက်သက်ဖြင့် ဥပနိဇ္ဈာနကိစ္စကို ရွက်ဆောင်နိုင်သည် မဟုတ်၊ ဝိတက် ဝိစာရ ပီတိ သုခတို့က အာရုံသို့ တင်ပေးမှု သုံးသပ်မှု နှစ်သက်မှု သာယာမှုတို့ဖြင့် ဝိုင်းဝန်း၍ ကူညီပံ့ပိုးထောက် ချီးမြှောက်ခြင်းတို့ကြောင့်သာ ဧကဂ္ဂတာကျ၍ သမာဓိရရနှင့် ဥပနိဇ္ဈာနကိစ္စကို ရွက်ဆောင်နိုင်သည်။ ထို့ကြောင့် “ဥပနိဇ္ဈာနကိစ္စတွင် ဝိတက်စသော ဈာနင်(၄)ပါးတို့၏ သတ္တိလည်း အထိုက်အလိုက်

ပါဝင်ရသည်” ဟု မှတ်ပါ။ [မဏိမဉ္ဇူသာ၌ ဝိတက်စသ ြတို့၏ အာရုံသို့ တင်ပေးခြင်း စသော ကိစ္စကိုပင် “ဥပနိဇ္ဈာနကိစ္စ” ဟု ဆိုထား၏။ စဉ်းစားကြပါလေ။]

ဒုတိယဝိဂ္ဂဟအကျယ်

ဝိတက်နှင့်ထိနမိဒ္ဓံ။ ။ဝိတက်သည် ထိနမိဒ္ဓနိဝရဏကို လောင်မြိုက်၏။ ချဲ့ဦးအံ့-ထိနမိဒ္ဓဟူသည် ထိုင်းမှိုင်းတွေဝေခြင်းသဘောတရားတည်း။ အကြံအစည်ကင်းမဲ့သူ လူပြိန်း လူထိုင်းနှင့်တူ၏။ ဝိတက်ကား သမ္မယုတ်တရားစုကို အာရုံတစ်ခုခုသို့ ရောက်၍ ရောက်၍နေအောင် မနေမနား တင်ပေးတတ်သော သဘောတရားတည်း။ ကြံစည်လေ့ရှိသူနှင့်တူ၏။ ထို့ကြောင့် ထိနမိဒ္ဓနှင့် ဝိတက်သည် ဖြောင့်ဖြောင့် ဆန့်ကျင်ဘက်ဖြစ်ရကား ဝိတက်ဈာန်က ထိနမိဒ္ဓနိဝရဏကို စိတ်အစဉ်မှာ မဝင်လာအောင် ပယ်ခွာသမ္မ ဈာယနပြုလျက် ကသိုဏ်းစသော အာရုံထက်သို့ စိတ်အစဉ်တက်အောင် တင်ဆောင်ပေးသည်။ [အဂ္ဂိဈာယနပြုသည့်အခါ ဆိုင်ရာဝတ္ထုများကို လောင်မြိုက်သကဲ့သို့ ဝိတက်က ထိနမိဒ္ဓကို ပျောက်ပျက်သွားအောင် လောင်မြိုက်သည်-ဟုလို။]

ဝိစာရနှင့် ဝိစိကိစ္ဆာ။ ။ဝိစာရသည် ဝိစိကိစ္ဆာနိဝရဏကို လောင်မြိုက်၏။ ချဲ့ဦးအံ့-ဝိစိကိစ္ဆာဟူသည် အာရုံတစ်ခု၌ ကောင်းစွာမတည်၊ အလီလီ ယုံမှားတတ်သော သဘောတည်း။ ထို့ကြောင့် ဝိတက်၏ တင်ပေးမှုအတွက် အာရုံသို့ တက်ရောက်နေသော စိတ်အစဉ်သည် ဝိစိကိစ္ဆာ နှောင့်ယှက်က ထိုကသိုဏ်းစသော အာရုံမှ ဆုတ်နစ်ရလိမ့်မည်။ ဝိစာရကား သမ္မယုတ်တရားတို့ကို ရောက်ပြီးရာ အာရုံမှ မခွာအောင် အာရုံကို ထပ်တလဲလဲ စွဲမြဲစွာ သုံးသပ်ခြင်း သဘောတည်း။ ထို့ကြောင့် ဝိစိကိစ္ဆာနှင့် ဝိစာရသည် ဖြောင့်ဖြောင့် ဆန့်ကျင်ဘက်ဖြစ်ရကား ဝိစာရဈာန်က ဝိစိကိစ္ဆာနိဝရဏကို ပယ်ခွာသမ္မ ဈာယနပြုလျက် ကသိုဏ်း စသော အာရုံကို ထပ်တလဲလဲ သုံးသပ်နေပေသည်။

ပီတိနှင့်ဗျာပါဒ။ ။ပီတိသည် ဗျာပါဒနိဝရဏကို လောင်မြိုက်၏။ ချဲ့ဦးအံ့-ဗျာပါဒဟူသည် တရားကိုယ်အားဖြင့် ဒေါသပင် ဖြစ်ရကား ခက်ထန်ကြမ်းတမ်းလျက် အာရုံကို မနှစ်သက်နိုင်သော သဘောတည်း။ ထို့ကြောင့် ဝိစာရက အထပ်ထပ် သုံးသပ်နေသော်လည်း ဗျာပါဒနှောင့်ယှက်၍ အာရုံကို မနှစ်သက်လျှင် ကြာရှည်စွာ သုံးသပ်ချင်မည် မဟုတ်။ ပီတိကား အာရုံကို နှစ်သက်တတ်သော သဘောတည်း။ ထို့ကြောင့် ဗျာပါဒနှင့် ပီတိသည် ဖြောင့်ဖြောင့် ဆန့်ကျင်ဘက်ဖြစ်ရကား ပီတိဈာန်က ဗျာပါဒနိဝရဏကို စိတ်အစဉ်မှာ မဝင်ပါအောင် ပယ်ခွာသမ္မ ဈာယနပြုလျက် ဝိတက်တင်ပေး၍ ဝိစာရက ထပ်တလဲလဲ သုံးသပ်အပ်သော အာရုံပေါ်မှာ လွန်စွာ နှစ်သက်၍ နေပေသည်။

သုခနှင့် ဥဒ္ဒစ္စကုက္ကုစ္စ။ ။သုခသည် ဥဒ္ဒစ္စကုက္ကုစ္စနိဝရဏကို လောင်မြိုက်၏။
 ချဲ့ဦးအံ့-ဥဒ္ဒစ္စသည် တုန်လှုပ်လွင့်တက် မငြိမ်သက်ခြင်းသဘောဖြစ်၍၊ ကုက္ကုစ္စ
 ကား နောင်တတစ်ဖန် ပူပန်ခြင်းသဘောတည်း။ ထို့ကြောင့် ကသိုဏ်းစသော
 အာရုံ၌ စိတ်အစဉ်က နှစ်သက်အားရ ပီတိကျနေသော်လည်း သာယာဖွယ်
 အရသာမပေါ်လျှင် ငြိမ်သက်စွာ တည်နေနိုင်မည်မဟုတ်။ ဥဒ္ဒစ္စကုက္ကုစ္စတို့၏
 နှောင့်ယှက်မှုကြောင့် မငြိမ်မသက် ပူပန်၍ အမြန်ပင် အာရုံမှ ထွက်ခွာရလိမ့်
 မည်။ သုခကား အာရုံ၏ အရသာကို ခံစားလျက် ငြိမ်သက် အေးမြခြင်းသဘော
 တည်း။ ထို့ကြောင့် ဥဒ္ဒစ္စကုက္ကုစ္စနှင့် သုခသည် ဖြောင့်ဖြောင့် ဆန့်ကျင်ရကား
 သုခဈာန်က ဥဒ္ဒစ္စကုက္ကုစ္စနိဝရဏကို စိတ်အစဉ်မှာ မဝင်ပါအောင် ပယ်ခွာသမှု
 ဈာယနပြုလျက် ဝိတက် ဝိစာရ ပီတိတို့၏ ကိစ္စဖြင့် စွဲမြဲနှစ်သက်အပ်သော
 အာရုံအရသာကို မြိန်ယှက်စွာ ခံစားလေသည်။

သမာဓိနှင့်ကာမစ္ဆန္တ။ ။သမာဓိသည် ကာမစ္ဆန္တနိဝရဏကို လောင်မြိုက်၏။
 ချဲ့ဦးအံ့-ကာမစ္ဆန္တဟူသည် ကာမဂုဏ်ကို နှစ်သက်တတ်သော လောဘာတဏှာပင်
 ဖြစ်ရကား နှစ်သက်ဖွယ်အာရုံ ကာမဂုဏ်နောက်သို့ လိုက်လျက် စိတ်ဓာတ်ကို
 ကလိန်းကလက် ဖြစ်စေနိုင်သောသဘောတည်း။ ကာမစ္ဆန္တနိဝရဏက နှောင့်ယှက်
 လျှင် ဝိတက် ဝိစာရ ပီတိ သုခတို့ ခံနိုင်ကြမည်မဟုတ်။ ကသိုဏ်းအာရုံမှ
 စိတ်အစဉ်ခွာရလိမ့်မည်။ သမာဓိဟူသော ဧကဂ္ဂတာကား အာရုံ၌ မြိုက်မြိုက်
 မြိုက်မြိုက် တည်တံ့သောသဘောတည်း။ ထို့ကြောင့် ကာမစ္ဆန္တနိဝရဏနှင့်
 ဧကဂ္ဂတာသည် ဖြောင့်ဖြောင့် ဆန့်ကျင်ဘက်ဖြစ်ရကား ဧကဂ္ဂတာဈာန်က
 ကာမစ္ဆန္တနိဝရဏကို စိတ်အစဉ်မှာ မဝင်ပါအောင် ပယ်ခွာသမှု ဈာယနပြုလျက်
 ရှေးဈာန်(၄)ပါးအတွက် အရသာပေါ်ထွက်နေသော အာရုံပေါ်၌ စူးစိုက်စွာ
 တည်တံ့စေ၏။ ထို့ကြောင့် “ပစ္စနီကမဓမ္မ ဈာယတိ”အရ ဝိတက်စသော
 စေတသိက်(၅)ပါးကိုသာ “ဈာန”ဟု ခေါ်အပ်သည်။

မှတ်ချက်။ ။အဝိဇ္ဇာနိဝရဏသည် ဈာန်တရားကို မကွယ်ကာတတ်၊ မဂ်
 ဖိုလ် စသည်ကိုသာ ကွယ်ကာတတ်၏။ ထို့ကြောင့် ဤဈာန်တို့ ပယ်အပ်သော
 နိဝရဏတွင် အဝိဇ္ဇာနိဝရဏ မပါဝင်ချေ။ အနည်းငယ် ဖုံးကွယ်တတ်သောသတ္တိ
 ကား ရှေးနိဝရဏ (၅)ပါးကို ပယ်ရှားရာတွင် ပါဝင်လေပြီ။

ဝိတက္ကော ထိနမိဒ္ဓဿ၊ ဝိစိကိစ္ဆာယ ဝိစာရော၊
 ပီတိ စာပိ ဗျာပါဒဿ၊ သုခံ ဥဒ္ဒစ္စကုက္ကုစ္စံ၊
 သမာဓိကာမစ္ဆန္တဿ၊ ပဋိပက္ခောတိ ပေဋကေ။

ဝိတက္ကော-ဝိတက်ဈာန်သည်၊ ထိနမိဒ္ဒဿ-ထိနမိဒ္ဒနိဝရဏ၏၊ ပဋိပက္ကော-ဆန့်ကျင်ဘက်တည်း၊ ပေ၊ သုခံ-သုခဈာန်သည်၊ ဥဒ္ဒစ္စကုက္ကုစ္စံ-ဥဒ္ဒစ္စကုက္ကုစ္စနိဝရဏ၏၊ ပဋိပက္ခံ-တည်း၊ ပေ၊ ဣတိ-သို့၊ ပေဋကေ-ပိဋကတော်၏ နည်းဥပဒေကိုပြသော နေတ္တိပါဠိတော်၌၊ (အများပေးရိုးအနက် ဖြစ်၏၊ နေတ္တိပါဠိတော်မှာ ရှာမရ၊) ဝုတ္တံ-ဟောတော်မူအပ်ပြီ။

ဥပေက္ခာကို သုခဟုဆို။ ။ဤဆန့်ကျင်ဘက်တရားတို့ကိုပြရာ၌ ဥပေက္ခာဈာန်မပါချေ။ ဥပေက္ခာဈာန်သည် အဘယ်နိဝရဏ၏ ဆန့်ကျင်ဘက် ဖြစ်သနည်းဟုမေး၊ အဖြေကား-ဥပေက္ခာဈာန်သည် သုခဈာန်ကဲ့သို့ ငြိမ်သက်ခြင်းသဘောရှိသောကြောင့် သုခကဲ့သို့ ဥဒ္ဒစ္စကုက္ကုစ္စနိဝရဏ၏ ဆန့်ကျင်ဘက်တည်း။ “ဥပေက္ခာ ပန သန္တတ္တာ၊ သုခမိစ္ဆေဝ ဘာသိတာ။]

သင်္ခါရဝိနိစ္ဆယ။ ။သင်္ခါရအရကို လောဘာမူစိတ်၌ ပြခဲ့ပြီ၊ မဟဂ္ဂုတ်လောကုတ္တရာရအောင် အားထုတ်ရာ၌ သူတစ်ပါးက တိုက်တွန်းသည့်အတွက် အားမထုတ်ချင်ထုတ်ချင် အားထုတ်သူမှာ ဈာန် မဂ် ဖိုလ်မဆိုထားဘိ နိမိတ်ထင်ဖို့ရာပင် မဖြစ်နိုင်၊ ထို့ကြောင့် မဟဂ္ဂုတ် လောကုတ္တရာစိတ်များကို သသင်္ခါရိကဟူ၍ မဆိုရ၊ အသင်္ခါရိကဟူသော နာမည်လည်း သသင်္ခါရိကကို ထောက်ဆ၍ ရအပ်သောနာမည် ဖြစ်၏၊ ထိုကဲ့သို့ ထောက်ဆဖွယ်ရာ သသင်္ခါရိက မရှိသောကြောင့် အသင်္ခါရိကဟူသော နာမည်လည်း မရထိုက်၊ ထို့ကြောင့် သင်္ခါရနှင့်စပ်၍ အထူးနာမည် မတပ်ဘဲ “ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ(၅)ပါးရှိသော ပဌမဈာန်စိတ်-၁”စသည်ဖြင့်သာ ရေတွက်ရာ၏။

ကျမ်းညွှန်ဖွယ်။ ။နေတ္တိပါဠိတော် ပဋိနိဒ္ဒေသ အဓိဋ္ဌာနာဟာရဝိဘင်္ဂ၌ “သမာဓိတိ ဧကဂ္ဂတာ ပေ၊ သသင်္ခါရော သမာဓိ အသင်္ခါရော သမာဓိ”ဟု ရှိသည်ကား မှန်ပေ၏၊ ထိုသင်္ခါရကား ဤသဂြိုဟ်မှာ အသုံးပြုရသောသင်္ခါရမျိုးမဟုတ်၊ ဒုက္ခပဋိပဒါဖြင့် ရအပ်သောသမာဓိကို သသင်္ခါရသမာဓိ၊ သုခပဋိပဒါဖြင့် ရအပ်သောသမာဓိကို အသင်္ခါရသမာဓိဟု ခေါ်ဝေါ်ခြင်း ဖြစ်သည်၊ ချဲ့ဦးအံ့-ဥပစာရဘာဝနာသို့ မရောက်ခင် နိဝရဏကိလေသာကို ပယ်ခွာရာ၌ အတော်ကြိုးကြိုးပမ်းပမ်း အားထုတ်ရသော ဘာဝနာအကျင့်သည် ဒုက္ခပဋိပဒါမည်၏၊ မပင်ပန်းဘဲ လွယ်ကူစွာ နိဝရဏကွာလျှင် ထိုလွယ်ကူစွာ အားထုတ်ရသော ဘာဝနာသည် သုခပဋိပဒါ မည်၏၊ ထို့ကြောင့် ဤပဋိပဒါ နှစ်မျိုးလုံးပင် သဂြိုဟ်ကျမ်း၌ အသုံးပြုရသော သင်္ခါရမျိုး မဟုတ်ပါ။

ပရမတ္ထဒီပနီဝါဒ။ ။ပရမတ္ထဒီပနီကား “မဟဂ္ဂုတ် လောကုတ္တရာစိတ်တို့၌ အသင်္ခါရိက သသင်္ခါရိက နှစ်မျိုးလုံး ဖြစ်၏”ဟု ယူပြီးလျှင် ထိုသို့ နှစ်မျိုး

ဖြစ်သင့်သော်လည်း ဤပုဗ္ဗပယောဂသင်္ခါရပူဂဿည် ဈာန်တရားများနှင့်သာ ဆက်ဆံသည်မဟုတ်၊ အယုတ်သဖြင့် အကုသိုလ်များနှင့်လည်း ဆက်ဆံ၏။ ပဋိပဒါဟူသည်ကား ပဋိပတ်တရားဖြစ်သော ဤဈာန်များနှင့်သာဆက်ဆံသည်။ ထို့ကြောင့် အများနှင့် ဆက်ဆံသော သင်္ခါရဖြင့် ဤဈာန်အခန်း၌ ဝိသေသန ပြုတော်မမူဘဲ အများနှင့် မဆက်ဆံသော ပဋိပဒါဖြင့်သာ ဝိသေသနကူမတော်မူလျက် “ပဌမံ ဈာနံ ဥပသမ္ပန္န ဝိဟရတိ ဒုက္ခပဋိပဒံ ဒန္တဘိသံ” စသည်ဖြင့် ဟောတော်မူကြောင်းကို ဖွင့်ဆိုလေသည်။ “သုခပဋိပဒါဈာန်ဟု ဟောတော်မူခြင်းနှင့် အသင်္ခါရိကဈာန်ဟု ဟောတော်မူခြင်း၊ ဒုက္ခပဋိပဒါဈာန်ဟု ဟောတော်မူခြင်းနှင့် သသင်္ခါရိကဈာန်ဟု ဟောတော်မူခြင်းသည် သဘောတူပင်ဖြစ်၏” ဟု ဆိုလိုသတတ်။

လဒ္ဒဒေါသ။ ။ဒုက္ခပဋိပဒါဈာန်ကို သသင်္ခါရိကဈာန်၊ သုခပဋိပဒါဈာန်ကို အသင်္ခါရိကဈာန်ဟု ဆိုလိုလျှင် ဆိုနိုင်ပါ၏။ သို့သော် သင်္ဂြိုဟ်မှာ ခွဲခြားနေသော သင်္ခါရမျိုးကား မဟုတ်ချေ။ ဤသင်္ဂြိုဟ်၌ သတ္တိချင်းကွာခြားမှသာ အသင်္ခါရိကသသင်္ခါရိကဟု ခွဲခြားလိုရင်းဖြစ်၏။ ဒုက္ခပဋိပဒါဖြစ်ခြင်းကြောင့်လည်း သတ္တိညံ့သည် မဟုတ်၊ သုခပဋိပဒါဖြစ်တိုင်းလည်း သတ္တိမထက်ပါ။ ဈာန်စိတ်များကို ပြရာ၌ ပဋိပဒါကို အမြဲတွဲဖက်လေ့လည်း မရှိပါ။ ဓမ္မသင်္ဂဏီပါဠိတော်၌ပင် ပဋိပဒါမပါဘဲ စိတ်သရုပ်စေ့ရုံမျှ “ပဌမံ ဈာနံ ဥပသမ္ပန္န ဝိဟရတိ” စသည်ဖြင့် သုဒ္ဓိကနဝကကို ရှေးဦးစွာ ဟောတော်မူပြီးမှ အာရုံပဋိပဒါတို့ဖြင့် ရသင့်တိုင်း ချဲ့ပြတော်မူပါသည်။ ဤသို့လျှင် စိတ်သရုပ်စေ့ရုံကို ပြရာ၌ ပဋိပဒါကို မပြသောကြောင့်လည်းကောင်း၊ ထိုပဋိပဒါကို သင်္ခါရအတွက် အသုံးပြုရိုးမှန်လျှင် ရူပဈာန်စိတ် (၁၅)မက (၃၀)ရှိရာသောကြောင့်လည်းကောင်း ထိုဒီပနီစကားကို ပညာရှင်တို့ ဆင်ခြင်ကြပါလေ။

အဘိဓမ္မတ္ထဝိဘာဝနံ။ ။ဋီကာကျော်၌ “အသင်္ခါရိက သသင်္ခါရိက နှစ်ပါးလုံးပင် မဆိုထိုက်” ဟူသော ပဌမဝါဒ “သသင်္ခါရိကစင်စစ်တည်း” ဟူသော ဒုတိယဝါဒဟု နှစ်ဝါဒရှိ၏။ ထိုဝါဒများ၌ အဓိကာရနှင့် ပုဗ္ဗဘိသင်္ခါရသည် လက်ကိုင်ဖြစ်၏။ အဓိကာရဟူသည် ရှေးဘဝက ဈာန်ကိုရသည်ဖြစ်စေ၊ မရသည်ဖြစ်စေ ကြီးကြီးစားစား အားထုတ်ခဲ့ဖူးခြင်းတည်း။ ပုဗ္ဗဘိသင်္ခါရဟူသည်ကား ယခုဘဝတွင် ဈာန်မရမီ ရှေ့အဖို့၌ ပထဝီ ပထဝီ စသည်ဖြင့် ကမ္မဋ္ဌာန်းကို စီးဖြန်းအားထုတ်မှုတည်း။ [အဓိကာရ-အဓိ=လွန်လွန်ကဲကဲ+ကာရ=ပြုလုပ်အားထုတ်ခဲ့ဖူးခြင်း၊ ပုဗ္ဗဘိသင်္ခါရပုဗ္ဗ=ရှေးအဖို့၌+အဘိသင်္ခါရ=ဈာန်ရဖို့ရန် ပြုစီမံခြင်း၊] ပုဗ္ဗဘိသင်္ခါရကို မပြုဘဲ အဓိကာရသက်သက်ဖြင့် ဈာန်ကို ရကောင်းလျှင်၊ ပုဗ္ဗဘိသင်္ခါရ မပါသောကြောင့် အသင်္ခါရိကဈာန်ဟု ဆိုသင့်ရာ၏။ သို့သော် ပုဗ္ဗဘိသင်္ခါရ မရှိဘဲ အဓိကာရသက်သက်ဖြင့် ဈာန်ကို မရနိုင်။ ထို့ကြောင့်

အသင်္ခါရိကဟု မဆိုထိုက်၊ အဓိကာရမရှိဘဲ ပုဗ္ဗဘိသင်္ခါရသက်သက်ဖြင့် ဈာန်ကို ရကောင်းလျှင်လည်း သသင်္ခါရိကဈာန်ဟု ဆိုသင့်ရာ၏၊ သို့သော် အဓိကာရ မရှိဘဲလည်း ဈာန်ကို မရနိုင်၊ ထို့ကြောင့် သသင်္ခါရိကဟုလည်း မဆိုထိုက်ဟု မချီနိုင် မချနိုင် မပိုင်သော စကားကို ဆိုထားလေသည်။

လဒ္ဓုဒေါသ။ ။ဤဝါဒ၌ ကောက်ချက်ချလျှင် “အဓိကာရနှင့် ပုဗ္ဗဘိသင်္ခါရ နှစ်ပါးစုံမှသာ ဈာန်ကို ရနိုင်၏”ဟု ဆိုလိုကြောင်း ထင်ရှား၏၊ ထိုတွင် “အဓိကာရ မရှိလျှင် ဈာန်မရနိုင်”ဟူသော အယူသည် မသင့်၊ အဘယ်ကြောင့် နည်း- အဓိကာရ မရှိလျှင် ဈာန်ကို အားထုတ်ရာ၌ ရခဲရုံသာရှိသည်၊ လုံးလုံး မရနိုင်ဟုကား မဆိုထိုက်၊ လောကီတရားမည်သည် လောကုတ္တရာတရားမျိုးကဲ့သို့ ရှေးက ပါရမီရှိမှသာ ရနိုင်သည်မဟုတ်၊ တိပိတိပုဂ္ဂိုလ်မှန်လျှင် သန်သန်ကြီး အားထုတ်က လောကီဈာန်လောကီကိုတော့ ရနိုင်ကြသည်သာ၊ ထို့ကြောင့် ရူပါဝစရ ကုသလအဖွင့် အဋ္ဌသာလီနီ၌ “ယော စ သမထေ အကတာမိကာရော၊ တဿ ဒုက္ခာ ပဋိပဒါ ဟောတိ”ဟု မိန့်ပြီ၊ ယော စ-အကြင်ယောဂီသည်ကား၊ သမထေ- သမထေ၌၊ အကတာမိကာရော-ပြုအပ်ပြီးသော အဓိကာရ မရှိခဲ့၊ တဿ-ထိုယောဂီ ၏၊ ပဋိပဒါ-ဈာန်သို့ရောက်ကြောင်း အကျင့်သည်၊ ဒုက္ခာ ဟောတိ-ခဲယဉ်း၏။

ထို့ပြင် “ပုဗ္ဗဘိသင်္ခါရနှင့် ကင်း၍ ဈာန်ကို မရနိုင်”ဟူသော အယူလည်း အသင်္ခါရိက သသင်္ခါရိကအဖြစ်ကို စိစစ်ရာ၌ ရိုးရာအားထုတ်မှုဖြစ်သော ပုဗ္ဗဘိသင်္ခါရကို ထည့်သွင်းခြင်းမှာ ဆင်၏ နားရွက်ကို ဝက်မှာတပ်သကဲ့သို့ ဖြစ်၏၊ ထင်ရှားစေအံ့-ပထဝီ ပထဝီ စသည်ဖြင့် ဈာန်ရအောင် အားထုတ်မှု ဟူသော ပုဗ္ဗဘိသင်္ခါရသည် ဈာန်ရဖို့ရန် ရိုးရာအကြောင်းမျှသာ ဖြစ်၏၊ မိမိ သူတစ်ပါးတို့၏ ပယောဂဟူသော သင်္ခါရမျိုးမဟုတ်၊ ဤရိုးရာအားထုတ်မှုဟူသော ပုဗ္ဗဘိသင်္ခါရတွေကို သင်္ခါရဟု ဆိုလိုပါမူ ဆွမ်းတစ်ဖွန်းလောက် လှူမှုမှာပင် ဆန်ဆေးရမှု၊ မီးမွှေးရမှု၊ ထမင်းအိုးတည်ရမှု၊ ထမင်းရည်ငဲ့ရမှု၊ ဆွမ်းခူးရမှု၊ အလှူခံပုဂ္ဂိုလ်ထံ ချဉ်းကပ်၍ လောင်းရမှုစသော ပုဗ္ဗဘိသင်္ခါရတွေ မပါလျှင် မပြီးချေ၊ ထိုရိုးရာသင်္ခါရတွေအတွက် သသင်္ခါရိကဟု ဆိုလိုလျှင် မနောက်မှ တစ်ပါး အသင်္ခါရိက ကုသိုလ် အကုသိုလ်ကံများ မရှိသလောက်ပင် ရှိလိမ့်မည်၊ ထို့ကြောင့် အသင်္ခါရိက သသင်္ခါရိက အဖြစ်ကို စိစစ်ရာဝယ် ထိုပုဗ္ဗဘိသင်္ခါရ မျိုးကို ထည့်သွင်း၍ မစဉ်းစားထိုက်ပါ။

ဒုတိယဝါဒ။ ။ဈာန်တရားတို့မည်သည် ပုဗ္ဗဘိသင်္ခါရရရှိမှသာ ဖြစ်နိုင်သော ကြောင့် “အသင်္ခါရိကဈာန်စိတ်” လုံးဝမရှိသင့်၊ ထိုသို့ အသင်္ခါရိက မရှိသင့်ရကား “အသင်္ခါရိကလေလား၊ သသင်္ခါရိကလေလား”ဟု ယုံမှားဖွယ် မရှိ၊ သသင်္ခါရိက ဖြစ်ကြောင်းမှာ လယ်ပြင် ဆင်သွားသကဲ့သို့ ‘ထင်ရှားလေပြီ၊ သို့ဖြစ်၍

“အသင်္ခါရိက”ဟု အထူးမမိန့်ခဲ့ဟု တစ်နည်းဆိုပြန်၏။ ဤဒုတိယဝါဒသို့ လိုက်၍ သရုပ်ခွဲသရာတို့က မဟဂ္ဂုတ် လောကုတ္တရာစိတ်တို့ကို သသင်္ခါရိက၌ သွင်း၍ ခွဲရိုးပြုကြသည်။ သို့သော် ပုဗ္ဗာဘိသင်္ခါရအတွက် သသင်္ခါရိကဟု မဆိုထိုက်သောကြောင့် ဤ ဒုတိယဝါဒလည်း မသင့်သည်သာ။



အရူပါဝစရစိတ်အဖွင့်

အာကာသာနဉ္စာယတနကုသလစိတ္တံ ဝိညာဏဉ္စာယတနကုသလစိတ္တံ
အာကိဉ္စညာယတနကုသလစိတ္တံ နေဝသညာနာသညာယတနကုသလ
စိတ္တဇ္ဇုတိ ဣမာနိ စတ္တာရိပိ အရူပါဝစရကုသလစိတ္တာနိ နာမ။

အာကာသာနဉ္စာယတနကုသလစိတ္တံ။ ။[အာကာသ+အာနဉ္စ+အာယတန၊]
အာကာသဟူသည် ကသိုဏ်း(၉)ပါးတွင် တစ်ပါးပါးကို ခွာခြင်းကြောင့် ရအပ်
သော ကောင်းကင်ပညတ်တည်း၊ [အာကာသအပြားကို ရုပ်ပိုင်း၊ ကသိုဏ်း
ခွာပုံကို ကမ္မဋ္ဌာန်းပိုင်းမှာ ရှု၊] ကောင်းကင်ပညတ်ဟူသည် ပရမတ်တရားကဲ့သို့
အထည်ကိုယ် မထင်ရှားရကား ဥပါဒ်ဟူသော အစ အပိုင်းအခြား၊ ဘင်ဟူသော
အဆုံးအပိုင်းအခြား မရှိချေ၊ ထို့ကြောင့် “အနန္တော-ဥပါဒ် ဘင်အားဖြင့် အပိုင်းအခြား
မရှိသော၊ အာကာသော-ကောင်းကင်တည်း” ဤဝိဂြိုဟ်အရ “အနန္တာကာသ”ဟု
ဖြစ်သင့်လျက် အနန္တဟူသော ဝိသေသနကို နောက်ထား၍ သဒ္ဓါနည်းအားဖြင့်
“အာကာသာနဉ္စ”ဟု ဖြစ်ရသည်။ အာကာသာနဉ္စ မေဝ အာကာသာနဉ္စ။ သုတ္တ
အနက်၌ ဣပစ္စည်းသက်၊ နန္တံ န အက္ခရာကို နိဂ္ဂဟိတ်၊ တကို ယသိုကပ်၊
တျကို စ၊ နိဂ္ဂဟိတ်ကို “ဥ”ပြု၍ “အာကာသာနဉ္စ”ဟု ပြီးသည်။ အာယတန
သဒ္ဓါကား “တည်ရာ”ဟူသော အနက်ကို ဟော၏။ ကောင်းကင်ပညတ်သည်
ပင် အာရုံပြုသော ဈာန်စိတ်၏ တည်ရာဖြစ်သောကြောင့် အာယတန မည်၏။
အာကာသာနဉ္စ စ-ဥပါဒ် ဘင်အားဖြင့် အဆုံးအပိုင်းအခြားမရှိသော ကောင်းကင်
ပညတ်လည်း ဟုတ်၏။ တံ-ထိုကောင်းကင်ပညတ်ဟူသည်၊ အာယတနဉ္စ-
အာရုံပြုသောအားဖြင့် တည်ရာလည်း ဟုတ်၏။ ဣတိ-ထို့ကြောင့်၊ အာကာသာနဉ္စာ
ယတနံ-မည်၏။

ဥပစာကြိ။ ။ဤစကားဖြင့် “အာကာသာနဉ္စာယတန”အရ ကောင်းကင်
ပညတ်ကိုသာ ရ၏။ ဈာန်နှင့်တကွ သမ္ပယုတ်တရားတို့ကို မရသေး၊ ထို့ကြောင့်
သသမ္ပယုတ္တဈာန်ကို ရအောင် ဌာနပစာရ၊ ကာရဏပစာရ ကြံပါ။ “အကြောင်း
ဌာနဖြစ်သော အာရုံ၏ အာကာသာနဉ္စာယတနဟူသော နာမည်ကို အကျိုးဌာနိ

အာရမဏိကဖြစ်သော သသမ္ပယုတ္တဈာန် (ယှဉ်ဖက်စိတ် စေတသိက်နှင့်တကွ ဖြစ်သောဈာန်)ပေါ်၌ တင်စား၍ သသမ္ပယုတ္တဈာန်ကို အာကာသာနဉ္စာယတနဟု ခေါ်သည်” ဟူလို။

တစ်နည်း။ ။အာကာသာနဉ္စ+အာယတနံ ယဿာတိ အာကာသာနဉ္စာယတနံ၊ ဤသို့ ဗဟုဗ္ဗိဟိသမာသံသော်လည်း ကြံရာ၏။ “ယဿ-အကြင် သသမ္ပယုတ္တ ဈာန်၏။ အာကာသာနဉ္စ-အပိုင်းအခြားမရှိသော ကောင်းကင်ပညတ်ဟူသော၊ အာယတနံ-တည်ရာသည်၊ အတ္ထိ-ရှိ၏” ဟု ဆိုပါ။ အာကာသာနဉ္စာယတန+ ပဝတ္တံ+ကုသလစိတ္တံ အာကာသာနဉ္စာယတနံကုသလစိတ္တံ၊ အာကာသာနဉ္စာ ယတန-အပိုင်းအခြားမရှိသော ကောင်းကင်ပညတ်ဝယ် အပ္ပနာသို့ရောက်သော သသမ္ပယုတ္တဈာန်၌(ဥပစာကြံသောနည်း)၊ ဝါ-အပိုင်းအခြားမရှိသော ကောင်းကင် ပညတ်ဟူသော တည်ရာရှိသော သသမ္ပယုတ္တဈာန်၌(သမာသံကြံသောနည်း)၊ ပဝတ္တံ-ဖြစ်သော (ပါဝင်သော)၊ ကုသလစိတ္တံ-သည်၊ အာကာသာနဉ္စာယတန ကုသလစိတ္တံ-မည်၏။ ဤနည်းအရ အာကာသာနဉ္စာယတနစိတ်က ကောင်းကင် ပညတ်ကို အာရုံပြုကြောင်း သိရာ၏။

ဝိညာဏာနဉ္စာယတနကုသလစိတ္တံ။ ။[ဝိညာဏ + အနဉ္စ + အာယတန၊] ဝိညာဏဟူသည် ဆိုအပ်ပြီးသော အာကာသာနဉ္စာယတနစိတ်ပင်တည်း။ ထိုစိတ် ကို ပဌမာရုပ္ပဝိညာဏ်ဟု ခေါ်သည်။ ထိုပဌမာရုပ္ပဝိညာဏ်က အနန္တမည်သော ကောင်းကင်ပညတ်ကို အာရုံပြုသောကြောင့် အာရုံ၏ အနန္တအမည်ကို ဝိညာဏ် ပေါ်၌ တင်စား၍ ဌာန၊ ကာရဏူပစာရအားဖြင့် ပဌမာရုပ္ပဝိညာဏ်ကို “အနန္တ” ဟု ဆိုသည်။ တစ်နည်း-ယောဂီပုဂ္ဂိုလ်က “အနန္တ ဝိညာဏ်”ဟု ကမ္မဋ္ဌာန်း စီးဖြူးသောကြောင့် ယောဂီပုဂ္ဂိုလ်၏ ဘာဝနာကမ္မဋ္ဌာန်းအရ “အနန္တဝိညာဏ်” ဟု ဆိုရသည်။ [စီးဖြန်းပုံကို ကမ္မဋ္ဌာန်းပိုင်းမှာ ရှု၊] ဤစကားအရ “အနန္တ+ဝိညာဏ် အနန္တဝိညာဏ်” ဟု ဖြစ်သင့်လျက် အနန္တဟူသော ဝိသေသနကို နောက်ထား၍ “ဝိညာဏာနန္တ” ဖြစ်သည်ဟု မှတ်ပါ။ ဝိညာဏာနန္တ မေဝ ဝိညာဏာနဉ္စ”ဟု သုတ္တအနက်၌ ဣပစ္စည်းသက်၊ ရှေးနည်းအတိုင်း စီရင်၍ “ဝိညာဏာနဉ္စ” ဖြစ်ပြီးမှ ဏာကို ရဿ၊ န ကို ချေ၊ [အနန္တ-အာရုံကို ထောက်ဆ၍ အနန္တ မည်သော၊ ဝါ-ယောဂီပုဂ္ဂိုလ်၏ ပွားများစွဲအားဖြင့် အနန္တဟု ဆိုအပ်သော၊ ဝိညာဏ်-ပဌမာရုပ္ပဝိညာဏ်သည်၊ ဝိညာဏာနန္တ-ဝိညာဏာနန္တမည်၏၊ ဝိညာဏာ နန္တ မေဝ-အနန္တမည်သော ဝိညာဏ်သည်ပင်၊ ဝိညာဏဉ္စ-ဝိညာဏဉ္စ မည်၏၊] အာယတနကုသလစိတ္တပုဒ်တို့နှင့် ရှေးနည်းအတိုင်း တွဲပါ။ ဤနည်းအရ ဝိညာဏဉ္စာယတနစိတ်က ပဌမာရုပ္ပဝိညာဏ်ကို အာရုံပြုကြောင်း သိရာ၏။

အာကိဉ္ဇညာယတနကုသလစိတ္တံ။ ။[အာကိဉ္ဇည+အာယတန] “နတ္ထိ+ကိဉ္ဇနံ+ယသ္မာတိ အကိဉ္ဇနံ၊ ယဿ-အကြင် ပဌမာရူပဝိညာဏ်၏။ ကိဉ္ဇနံ-နည်းငယ်စိုးစဉ်း၊ ဘင်မျှအကြွင်းသည်။ နတ္ထိ-မရှိ၊ ဣတိ-ကြောင့်၊ တံ-ထိုပဌမာရူပဝိညာဏ်သည်။ အကိဉ္ဇနံ-မည်၏။ [ကိဉ္ဇနသဒ္ဒါသည် ကိဉ္ဇိသဒ္ဒါ၏ ပရိယာယ်၊ “စိုးစဉ်း အနည်းငယ်” ဟူသော အနက်ဟောတည်း။] ဥပါဒ်မှစ၍ ဖြစ်လာသော ပဌမာရူပဝိညာဏ်သည် “ရှိမည်ဆိုလျှင်” ဘင်အခိုက်အတန့်လောက်တော့ ရှိထိုက်၏။ ယခုမှာ “ဘင်အခိုက်မျှ အကြွင်းအကျန် မရှိတော့ပြီ” ဟူလို၊ အကိဉ္ဇနဿ+ဘာဝေါ အာကိဉ္ဇညံ၊ အကိဉ္ဇနဿ-နည်းငယ်စိုးစဉ်း ဘင်အကြွင်းမျှမရှိသော ပဌမာရူပဝိညာဏ်၏။ ဘာဝေါ-ဖြစ်ကြောင်းသည်။ အာကိဉ္ဇညံ-မည်၏။ ဤသို့ စိုးစဉ်းအနည်းငယ်မျှ မရှိသည်၏အဖြစ်ကို ပါဠိလို “နတ္ထိဘာဝ”၊ မြန်မာလို “နတ္ထိဘော” ဟု ခေါ်သည်။ ထို မရှိသည်၏အဖြစ်ဟူသည် ပရမတ်မဟုတ်၊ ဘာမျှ မရှိခြင်း အဘာဝပညတ် ဖြစ်သောကြောင့် “အာကိဉ္ဇည” အရ နတ္ထိဘောပညတ်ကို ရသည်ဟု မှတ်ပါ။ အာယတနစသောပုဒ်များနှင့် ရှေးနည်းအတိုင်းတွဲပါ။ ဤသဒ္ဒါနည်းအရ “အာကိဉ္ဇညာယတနစိတ်က နတ္ထိဘောပညတ်ကို အာရုံပြုကြောင်း” သိရာ၏။

နေဝသညာနာသညာယတနကုသလစိတ္တံ။ ။[နေဝ+သညာ+န+အ+သညာ] နေဝသညာ စ+သာ+န အသညာ စာတိ နေဝသညာနာသညာ၊ နဝသညာ စ-သညာလည်းမဟုတ်၊ သာ-ထိုသညာမဟုတ်ဟု ဆိုအပ်သော င.ရှားသည်။ န အသညာ စ-သညာမဟုတ်သည်လည်း မဟုတ်၊ (ဟုတ်သလောက်တော့ ဟုတ်သေး၏-ဟူလို) ဣတိ-ထိုကြောင့်၊ နေဝသညာနာသညာ-မည်၏။ သညာ စေတသိက်တစ်ခုကိုပင် ယောဂီပုဂ္ဂိုလ်အလိုအတိုင်း နေဝသညာဟုလည်းကောင်း၊ နာသညာဟုလည်းကောင်း ဆိုသည်။ ထင်ရှားစေအံ့-ဤစတုတ္ထာရူပဝိညာဏ်၌ရှိသော သညာစေတသိက်သည် အလွန်သိမ်မွေ့ ရကား၊ အနိစ္စ ဒုက္ခ အနတ္တဟု လက္ခဏာတင်၍ သုံးသပ်လို့ မရနိုင်၊ သုံးသပ်သော်လည်း အနိစ္စသဘော စသည် မထင်နိုင်၊ ဤသို့ အနိစ္စစသည် မထင်နိုင်လောက်အောင် သိမ်မွေ့သောကြောင့် “နေဝသညာ(သညာပင် မဟုတ်တော့ပါဘူး)” ဟု ဆိုလိုသည်။ သို့သော် ပရမတ္ထသဘောအားဖြင့် အလွန်သိမ်မွေ့စွာ ထင်ရှားရှိသေးသောကြောင့် “န အသညာ (သညာမဟုတ်ဘူးဟုလဲ လုံးလုံးကြီး မဆိုထိုက်သေး၊ ဟုတ်သလောက်တော့ ဟုတ်သေးရဲ့)” ဟု ဆိုရပြန်သည်။ ဥပမာ-ဆရာတပည့် ခရီးသွားစဉ် ရှေ့က သွားသောတပည့်က ဖိနပ်စုံလောက်သောရေကို မြင်၍ ဖိနပ်ချွတ်စေလိုသောကြောင့် “ရေတွေပါဘုရား” ဟု လှမ်း၍လျှောက်လိုက်လျှင်၊ ရေချိုးချင်သောဆရာက “ရေသနပ်ပေးစမ်း” ဟု အမိန့်ရှိပြန်ရာ၊ ချိုးလောက်အောင် မရှိခြင်းကြောင့် “ရေ မရှိပါ” ဟု ထပ်မံ လျှောက်ရလေသည်။ ဤ ဥပမာ၌ “ရေ မရှိပါ” ဟု

လျှောက်ခြင်းနှင့် “နေဝ သညာ” ဟု ဆိုခြင်း၊ “ရေတွေပါ” ဟု လျှောက်ခြင်းနှင့် “န အသညာ” ဟု ဆိုခြင်းသည် တူ၏။

နေဝဗဿနာဗဿစသည်။ ။ဤစတုတ္ထာရုပ္ပဝိညာဏ်၌ သညာတစ်ခုသာ အလွန်သိမ်မွေ့သည်မဟုတ်၊ ဗဿစသော စေတသိက်များလည်း အလွန်သိမ်မွေ့ ရကား “နေဝဗဿနာဗဿ၊ နေဝဝေဒနာနာဝေဒနာ” စသည်ဖြင့် ဆိုနိုင်သည်သာ။ သို့သော် ဥပလက္ခဏာနည်းအရ သညာတစ်ခုကိုသာ မှတ်သား၍ ဆိုသည်။ ဤ၌ အာယတနသဒ္ဓါသည် ရှေးပုဒ်များ၌ကဲ့သို့ “တည်ရာအာရုံ” ဟူသောအနက်ကို မဟော၊ နိဿယပစ္စယသတ္တိဖြင့် သမ္ပယုတ်တရုံးတို့၏ “တည်ရာမှီရာ” ဟူသော အနက်ကို ဟောသည်။ ထို့ကြောင့် “နေဝသညာနာသညာ စ+သာ+အာယတန ဉ္စာတိ နေဝသညာနာသညာယတနံ၊ နေဝသညာနာသညာယတနေန+သမ္ပယုတ္တံ+ ကုသလစိတ္တံ နေဝသညာနာသညာယတနကုသလစိတ္တံ” ဟု ဝစနတ်ပြု၊ နေဝ သညာနာသညာ စ-နေဝသညာနာသညာမည်သည်လည်း ဟုတ်၏။ သာ-ထို နေဝသညာနာသညာဟူသည်၊ အာယတနဉ္စ-ယှဉ်ဖက်တရားတို့၏ တည်ရာလည်း ဟုတ်၏။ ဣတိ-ထို့ကြောင့်၊ နေဝသညာနာသညာယတနံ-မည်၏။ ဤသဒ္ဓါနည်း အရ-“နေဝသညာနာသညာယတနစိတ်က တတိယာရုပ္ပဝိညာဏ်ကို အာရုံပြု ကြောင်း” မထင်ရှားသေး၊ ကုမ္မဋ္ဌာန်းပိုင်းကျမှ ထင်ရှားပါလိမ့်မည်။



အရူပစိတ် နိဂုံး

**အာလမ္မနပဘောဒေန၊ စတုဓာရုပ္ပမာနသံ၊
ပုညပါကကြိယာဆောဒါ၊ ပုန ဒွါဒသဓာ ဋီတံ။**

အာလမ္မနပဘောဒေန။ ။ဤ၌ အာရုံသည် အာရုံပြုထိုက်သော အာလမ္မိတဗ္ဗ အာရုံ၊ လွန်မြောက်ထိုက်သော အတိက္ကမိတဗ္ဗအာရုံဟု နှစ်မျိုးရှိ၏။ ထိုတွင် အာကာသာနဉ္စာယတနစသော စိတ်လေးမျိုးတို့ အစဉ်အတိုင်း အာရုံပြုထိုက်သော အာလမ္မိတဗ္ဗ အာရုံများကား-၁-ကောင်းကင်ပညတ်၊ ၂-ပဌမာရုပ္ပဝိညာဏ်၊ ၃-နတ္ထိဘောပညတ်၊ ၄-တတိယာရုပ္ပဝိညာဏ်တည်း။ ထိုအာကာသာနဉ္စာယတန စသော စိတ်လေးမျိုးတို့ အစဉ်အတိုင်း လွန်မြောက်ထိုက်သော အတိက္ကမိတဗ္ဗ အာရုံကား-၁-ကသိုဏ်းပညတ်၊ ၂-ကောင်းကင်ပညတ်၊ ၃-ပဌမာရုပ္ပဝိညာဏ်၊ ၄-နတ္ထိဘောပညတ်တည်း။ အာလမ္မနပဘောဒေနအရ၌ အာလမ္မိတဗ္ဗအာရုံကိုသာ ကျမ်းဆရာတို့ ဆိုလိုရင်းဖြစ်၏။ အတိက္ကမိတဗ္ဗအာရုံကိုကား မကင်းစကောင်း သောကြောင့် ထည့်သွင်း ဖွင့်ပြကြရသည်။

[ဆောင်] · ၁။ ကောင်းကင်ခေါ်မှတ်၊ ပညတ်တစ်ဖြာ၊ ပဌမာရုပ္ပ-ဝိညာဏနှင့်၊ ဘာဝနတ္ထိ၊ တတိယာရုပ္ပ-ဝိညာဏ်၊ လေးတန်အာရုံ စဉ်တိုင်းတည်း။

၂။ ကသိုက်ဏ်းများဖြင့်၊ ကောင်းကင်ခေါ်မှတ်၊ ပညတ်တစ်ဖြာ၊ ပဌမာရုပ္ပ-ဝိညာဏနှင့်၊ ဘာဝနတ္ထိ၊ အတိက္ကမိတစ်၊ လွန်မြောက်အပ်၊ လေးရပ်အာရုံ စဉ်တိုင်းတည်း။

အရူပဈာန်၌ အာရုံမများ။ ။ရူပဈာန်၌ ဈာန်တစ်ပါး တစ်ပါးလျှင် ကသိုက်(၁၀)၊ ကောဋ္ဌာသ(၁၀) စသည်ဖြင့် အာရုံအများရှိသကဲ့သို့၊ ဤအရူပဈာန်၌ ထိုသို့ မများဘဲ အဘယ်ကြောင့် ဈာန်တစ်ပါးလျှင် အာရုံတစ်မျိုးစီသာ ရှိသနည်း ဟု မေး၊ အဖြေကား-ရူပါဝစရဈာန်တို့က အင်္ဂါတိက္ကမဈာန်ဖြစ်၍၊ အရူပါဝစရဈာန်တို့က အာရမဏာတိက္ကမဈာန်ဖြစ်သောကြောင့် ရူပဈာန်၌ ဈာန်တစ်ပါး တစ်ပါးလျှင် အာရုံအများရှိသကဲ့သို့ အရူပဈာန်၌ ထိုကဲ့သို့ မများဘဲ ဈာန်တစ်ပါးလျှင် အာရုံတစ်မျိုးစီသာ ရှိရပေသည်။

ချဲ့ဦးအံ့-ရူပဈာန်၌ အောက်အောက်ဈာန်အင်္ဂါကို ပယ်ခွာနိုင်မှ အထက်ဈာန်များ ဖြစ်နိုင်ကြသည်။ ပဌမဈာန်၌ ဈာန်အင်္ဂါ(၅)ပါး၊ ဒုတိယဈာန်၌ ဈာန်အင်္ဂါ(၄)ပါး စသည်ဖြင့် ဈာန်အင်္ဂါလျော့ပုံကို စဉ်းစားပါ။ ထို့ကြောင့် ရူပဈာန်များကို အင်္ဂါတိက္ကမဈာန်ဟု ခေါ်၏။ [အင်္ဂါ=ဈာန်အင်္ဂါကို+အတိက္ကမ=လွန်မြောက်ကြောင်း ဈာန်] ဤသို့လျှင် ဈာန်အင်္ဂါကို ပယ်ခွာလွန်မြောက်ဖို့က အရေးကြီးသောကြောင့် ရူပဈာန်တို့၌ သက်ဆိုင်ရာ အာရုံအမျိုးမျိုးရှိသော်လည်း အနှောက်အယှက် မရှိနိုင်။ အရူပဈာန်၌ကား ဥပေက္ခာ ဧကဂ္ဂတာဟု ဈာန်အင်္ဂါ(၂)ပါးစီ အညီအမျှ ရှိသောကြောင့် ဈာန်အင်္ဂါကို လွန်ဖွယ်မလို၊ အောက်အောက်ဈာန်၏ အာရုံကို လွန်မြောက်နိုင်မှ အထက်ထက်ဈာန်များ ဖြစ်ပေါ်လာကြသည်။ “ရူပပဉ္စမဈာန်၏ အာရုံဖြစ်သော ကသိုက်ပညတ်ကို အာရုံမပြုဘဲ လွန်မြောက်နိုင်မှ အာကာသာနဉ္စာယတနဈာန်ကို ရနိုင်သည်။ အာကာသာနဉ္စာယတနဈာန်၏ အာရုံဖြစ်သော ကောင်းကင်ပညတ်ကို လွန်မြောက်နိုင်မှ ဝိညာဏဉ္စာယတနဈာန်ကို ရနိုင်သည်” စသည်ဖြင့် ချဲ့ပါ။ ထို့ကြောင့် အရူပဈာန်ကို “အာလမ္မနာတိက္ကမဈာန်”ဟု ခေါ်ရသည်။ [အာလမ္မန=အာရုံ+အတိက္ကမ=လွန်မြောက်ကြောင်းဈာန်] ဤသို့လျှင် အရူပသမာပတ်အရာဝယ် အောက်အောက်ဈာန်၏ အာရုံကို လွန်မြောက်နိုင်မှသာ အထက်အထက်ဈာန်ကို ရနိုင်သောကြောင့် ဈာန်တစ်မျိုးလျှင် အာရုံတစ်မျိုးစီ အားဖြင့် အာရုံ (၄)မျိုးသာ ရှိရသည်။

အာလမ္မနာတိက္ကမတော၊ စတဿောပိ ဘဝန္တိမာ၊
အင်္ဂါတိက္ကမမေတာသံ၊ န ဣစ္ဆန္တိ ဝိဘာဝိနော။

စတသောပိ-လေးပါးလည်းဖြစ်ကုန်သော၊ ဣမာ-ဤအရူပသမာပတ်တို့သည်၊ အာလမ္မနာတိက္ကမတော-အောက်အောက်ချာန်၏အာရုံကို လွန်မြောက်ခြင်းကြောင့်၊ ဘဝန္တိ-ဖြစ်ကုန်၏၊ တောသံ-ဤအရူပသမာပတ်တို့၏၊ အင်္ဂါတိက္ကမံ-(ရူပသမာပတ်တို့ကဲ့သို့) အောက်အောက်ချာန်အင်္ဂါကို လွန်မြောက်ခြင်းကို၊ ဝိဘာနော-ပညာရှိတို့သည်၊ န ဣစ္ဆန္တိ-အလိုမရှိကုန်။ [အဋ္ဌသာလိနိ အရူပါဝစရကုသိုလ်အဖွင့်။]

တစ်နည်း။ ။ထိုထိုချာန်ကို ရစေနိုင်သော အာရုံများကို ရှေးက ရသေ့ပညာရှိများနှင့် ဘုရားအစရှိသော ပုဂ္ဂိုလ်ထူးတို့သာ သိမြင်တော်မူနိုင်ကြ၏၊ ရူပချာန်ကို ရစေနိုင်သော အာရုံတို့ အများအပြားရှိ၍ အရူပချာန်ကို ရစေနိုင်သော အာရုံက တစ်ချာန်လျှင် တစ်ပါးစီသာ ရှိသောကြောင့် ရှိသည့်အတိုင်းပင် ပညာရှင်တို့ ပြထားရကား “အဘယ့်ကြောင့် ရူပချာန်၏ အာရုံက များ၍ အရူပချာန်၏ အာရုံမှာ တစ်ပါးစီသာ ရှိရသနည်း”ဟု မစောဒနာသင့်ပြီ။

ချာန်နှစ်မျိုး။ ။ဤရူပ၊ အရူပချာန်သည် သမထာနယောဂပဋိလဒ္ဓါချာန်၊ မဂ္ဂသိဒ္ဓါချာန်ဟု နှစ်မျိုးရှိ၏။ ထိုတွင် သမထကမ္မဋ္ဌာန်းကို တမင်တကာ အားထုတ်မှ ရအပ်သောချာန်သည် “သမထာနယောဂပဋိလဒ္ဓါချာန်” မည်၏။ [သမထ=သမထကမ္မဋ္ဌာန်းကို+အနယောဂ=အားထုတ်ခြင်းကြောင့်+ပဋိလဒ္ဓါ=ရအပ်သောချာန်။] ရှေးရှေးက “သမာပတ်ရှစ်ပါးနှင့် ပြည့်စုံသူ ဖြစ်ရပါလို၏”ဟု ဆုတောင်းပြည့်သူသည် မဂ်ကိုရလျှင် လောကီချာန်သမာပတ်များကိုလည်း အပြီးအစီး ရနိုင်၏။ ထိုချာန်ကို “မဂ္ဂသိဒ္ဓါချာန်”ဟု ခေါ်သည်။ [မဂ္ဂ=မဂ်ကြောင့်+သိဒ္ဓါ=ပြီးစီးသောချာန်။]

အချို့ဝါဒ။ ။အချို့ကား “ဥပပတ္တိသိဒ္ဓါချာန်”ဟု တစ်မျိုးရှိကြောင်းကို မိန့်ဆိုသေး၏။ ကာမဘုံ၌ ချာန်ရပြီးနောက် စုတေသောအခါ ထိုချာန် ကွယ်ပျောက်သော်လည်း ဗြဟ္မာ့ပြည်သို့ ရောက်သည်နှင့်တစ်ပြိုင်နက် ထိုချာန်ကို ထပ်၍ ရနိုင်သတဲ့၊ ထို့ကြောင့် ထိုဗြဟ္မာ့ပြည်ကျမှ တမင်အားမထုတ်ဘဲ ထပ်၍ ရအပ်သော ချာန်ကို “ဥပပတ္တိသိဒ္ဓါချာန်”ဟု ဆိုလိုသတတ်။ [ဥပပတ္တိ=ပဋိသန္ဓေကြောင့်+သိဒ္ဓါ-ပြီးသောချာန်။] ထိုဆရာတို့ဆိုတိုင်း ပဋိသန္ဓေနှင့် တစ်ပြိုင်နက် ထပ်၍ ရတမ်းဆိုလျှင်၊ ထိုထပ်ကာ ထပ်ကာ ရအပ်သောချာန်ကြောင့် ဗြဟ္မာ့ပြည်၌ ပဋိသန္ဓေ ထပ်၍ ထပ်၍ ဖြစ်နေဖွယ်ရှိရကား ထိုစကားကို ပညာရှိတို့ စိစစ်ကုန်ရာသည်။ [ဝီထိဆိုရိုး အဓိပ္ပာယ်၌လည်း စိစစ်ထားသည်။]

လောကုတ္တရာစိတ်အဖွင့်

သောတာပတ္တိမဂ္ဂစိတ္တံ သကဒါဂါမိမဂ္ဂစိတ္တံ အနာဂါမိမဂ္ဂစိတ္တံ
အရဟတ္တမဂ္ဂစိတ္တဉ္စေတိ ဣမာနိ စတ္တာရိပိ လောကုတ္တရာကုသလ
စိတ္တာနိ နာမ။

သောတာပတ္တိမဂ္ဂစိတ္တံ။ ။ [သောတ+အာပတ္တိ+မဂ္ဂ+စိတ္တံ] သဝတိ သန္ဓတိ-
မဆုတ်နစ်ဘဲ၊ တစီးထဲ စီးသွားတတ်၏။ ဣတိ-ကြောင့် သောတော-မည်၏။
ဂင်္ဂါမြစ်စသည်၌ စီးသွားသော ရေအယဉ်တည်း။ သောတော ဝိယာတိ
သောတော-ထိုရေအယဉ်နှင့်တူသော အရိယအဋ္ဌဂိုဏ်မဂ်တည်း။ ချဲ့ဦးအံ့-
ဟိမဝန္တာတောင်မှစ၍ စီးလာသော ဂင်္ဂါမြစ်ရေသည် ဆုတ်နစ်ခြင်းမရှိဘဲ သမုဒ္ဒရာ
သို့ ရောက်အောင် တစီးထဲ စီးသွားသကဲ့သို့၊ ထို့အတူ သမ္မာဒိဋ္ဌိစသော
မဂ္ဂင်(၈)ပါးလည်း ရှေးဦးစွာ ဖြစ်ပေါ်ရာ သောတာပတ္တိမဂ်ဇာတိမှစ၍ သတ္တိ
အင်အား နည်းပါးဆုတ်နစ်ခြင်း မရှိ၊ တစ်ဆင့်ထက် တစ်ဆင့်ရင့်ကာ နိဗ္ဗာန်
တည်းဟူသော သမုဒ္ဒရာသို့ ဝင်ရောက်လေတော့၏။

ဆက်ဦးအံ့-ပုထုဇဉ်တို့ သန္တာန်မှာလည်း လောကီကုသိုလ်၌ ယှဉ်သော
မဂ္ဂင်တရားများ ဖြစ်ပေါ်လေ့ရှိကြ၏။ သို့သော် ထိုလောကီမဂ္ဂင်များသည်
မည်သည့်ကိလေသာကိုမျှ အကြွင်းမဲ့ မသတ်နိုင်၊ သို့ဖြစ်၍ ထိုမဂ္ဂင်များ အမြဲ
တိုးပွားလိမ့်မည်ဟု စိတ်မချရ။ ယခုဘဝ ယခုအခါ မဂ္ဂင်တရားများ ဥပါဒ်လျက်
သူတော်ကောင်းစိတ်ဓာတ်တွေ ဖြစ်ပေါ်နေသော်လည်း တော်တော်ကြာလျှင်၊
သို့မဟုတ် နောက်ဘဝရောက်လျှင် ဒုဿီလ အကြီးစား သူယုတ်မာကြီးများ
ဖြစ်နိုင်၏။ ယခု မျက်မြင်မှာပင် ငယ်ရွယ်စဉ်တုန်းက ကုသိုလ်မဂ္ဂင်တွေ အတော်
ပေါများသော တရားသမား ဖြစ်ပြီးနောက် ထိုထို ဤဤ အကြောင်းများကြောင့်
ကုသိုလ်မဂ္ဂင်တွေ ပျက်ပြားလျက် သူယုတ်မာကြီးများ ဖြစ်သွားသည်ကိုလည်း
မြင်ကြရလေပြီ။ လောကုတ္တရာမဂ္ဂင်များကား ထိုကဲ့သို့ ဆုတ်ယုတ်ပျက်ပြားခြင်း
မရှိ၊ နိဗ္ဗာန်တည်းဟူသော မဟာသမုဒ္ဒရာသို့ ဝင်မိအောင် အဆင့်ဆင့် တိုးပွား
လေသည်။ ဤကဲ့သို့ အဆင့်ဆင့် တိုးပွားခြင်းသည်လည်း မဂ်ဥပါဒ်သည်နှင့်
တစ်ပြိုင်နက် ဒိဋ္ဌိ ဝိစိကိစ္ဆာ စသော ဆိုင်ရာ ကိလေသာတည်းဟူသော အနှောင့်
အယှက်ကို တစ်ခါတည်း ကုန်ခန်းစေနိုင်သောကြောင့် စိတ်အစဉ်၌ ကိလေသာ
အနှောင့်အယှက် မရှိခြင်းကြောင့် ဖြစ်သည်။

သံယုတ်။ ။ သေယျထာပိ ဘိက္ခဝေ ဂင်္ဂါ နဒီ သမုဒ္ဒနိန္ဒာ သမုဒ္ဒပေါဏာ
သမုဒ္ဒပတ္တာရာ။ ဧဝမေဝ ဓေါ ဘိက္ခဝေ ဘိက္ခု အရိယံ အဋ္ဌဂိုကံ မဂ္ဂံ ဘာဝေန္ဓော
အရိယံ အဋ္ဌဂိုကံ မဂ္ဂံ ဗဟုလိကရာန္ဓော နိဗ္ဗာနနိန္ဒော ဟောတိ နိဗ္ဗာနပေါဏာ
နိဗ္ဗာနပတ္တာရာ။ [ဗဟာဝဂ္ဂ၊ မဂ္ဂသံယုတ်၊ ဂင်္ဂါပေယျာလဝဂ္ဂ။]

အာပတ္တိ။ ။အာဒိတော ပဇ္ဇနံ အာပတ္တိ၊ အာဒိတော-ရှေးဦးအစ၌၊ ပဇ္ဇနံ-ရောက်ခြင်းသည်၊ အာပတ္တိ-အာပတ္တိမည်၏။ အာပတ္တိ၌ အာသဒ္ဒါသည် “အစ” ဟူသော အနက်ကို ဟော၏။ “သကဒါဂါမိမဂ် စသည်တို့၏ ရှေးဦးစွာ ရောက်ခြင်း” ဟူလို၊ သောတဿ+အာပတ္တိ သောတဘံပတ္တိ၊ သောတာပတ္တိယာ၊ အဓိဂတော+မဂ္ဂေါ သောတာပတ္တိမဂ္ဂေါ၊ သောတာပတ္တိယာ-ရေအယဉ်နှင့်တူသော အရိယအဋ္ဌင်္ဂိကမဂ်သို့ ရှေးဦးစွာ ရောက်ခြင်းဖြင့်၊ အဓိဂတော-ရအပ်သော၊ မဂ္ဂေါ-မဂ်သည်၊ သောတာပတ္တိမဂ္ဂေါ-မည်၏။ [သောတနှင့် မဂ္ဂသည် အဋ္ဌင်္ဂိက မဂ်ကိုချည်း ရသောကြောင့် မပြားသော်လည်း အဘောဒဘောဒူပစာရနည်း အားဖြင့် ပြားသကဲ့သို့ ဆိုထားသည်။] သောတာပတ္တိမဂ္ဂေန+သမ္ပယုတ္တံ စိတ္တံ သောတာပတ္တိမဂ္ဂစိတ္တံ။

သကဒါဂါမိမဂ္ဂစိတ္တံ။ ။[သကံ+အာဂါမိ၊ နိဂ္ဂဟိတံဈေ၊ ဣကို အပြု၊ ဒိ လာ၍ သကဒါဂါမိဟု ပုဒ်ပြီးသည်။] ဣမံ လောကံ သကံ အာဂစ္ဆတိ သီလေနာတိ သကဒါဂါမိ၊ ဣမံ လောကံ-ဤကာမဘုံသို့၊ သကံ-တစ်ကြိမ်၊ သီလေန-အလေ့အားဖြင့်၊ အာဂစ္ဆတိ-ပြန်လာတတ်၏။ ဣတိ-ကြောင့်၊ သကဒါဂါမိ-သကဒါဂါမိ မည်၏။ “တစ်ကြိမ်ကာမဘုံသို့ ပြန်လာတတ်၏” ဟူရာ၌ ဗြဟ္မာ့ပြည်မှ ပြန်လာမှုကို မဆိုလို၊ ကာမဘုံအချင်းချင်း ပဋိသန္ဓေ ပြန်၍ နေမှုကို ဆိုလိုသည်။ [ပရမတ္ထဒီပနီ၌ကား ဗြဟ္မာ့ပြည်မှ တစ်ကြိမ် ပြန်လာခွင့် ရှိကြောင်းကို အကျယ် ဆို၏။] သကဒါဂါမိနော + မဂ္ဂေါ သကဒါဂါမိမဂ္ဂေါ၊ သကဒါဂါမိနော-သကဒါဂါမိဖလဋ္ဌပုဂ္ဂိုလ်၏၊ မဂ္ဂေါ-မဂ်သည်၊ သကဒါဂါမိ မဂ္ဂေါ-မည်၏။ စိတ္တပုဒ်နှင့် ရှေ့နည်းအတိုင်း တွဲပါ၊ သကဒါဂါမိအပြားကို ကမ္မဋ္ဌာန်းပိုင်းမှာ ကြည့်ပါ။

အနာဂါမိမဂ္ဂစိတ္တံ။ ။ဣမံ လောကံ န ဂစ္ဆတိတိ အနာဂါမိ၊ “ဣမံ လောကံ-ဤကာမဘုံသို့” ဟု ပေးပါ၊ အနာဂါမိ ဖြစ်ပြီးသူသည် ကာမဘုံ၌ တပ်မက်မှုကို အကြွင်းမဲ့ ပယ်ပြီးဖြစ်၍ စုတေပြီးနောက် ကာမဘုံသို့ ပဋိသန္ဓေ မနေလာတော့ပြီ၊ ရဟန္တာ မဖြစ်လျှင် ဗြဟ္မာ့ပြည်သို့ မုချ ရောက်ရတော့သည်။ အနာဂါမိနော-အနာဂါမိဖလဋ္ဌပုဂ္ဂိုလ်၏၊ မဂ္ဂေါ-မဂ်သည်၊ အနာဂါမိမဂ္ဂေါ-မည်၏။ [အနာဂါမိဖလဋ္ဌပုဂ္ဂိုလ်၏ သန္တာန်၌ အနာဂါမိမဂ် ထပ်၍ မဖြစ်နိုင် သော်လည်း တစ်ပါးသောမဂ်တို့နှင့် မရောစေခြင်းငှာ “အနာဂါမိနော” ဟု ဝိသေသန ကူမရသည်။ “အခြား ပုဂ္ဂိုလ်၏ မဂ်မဟုတ်၊ အနာဂါမိဖလဋ္ဌ၏ မဂ်” ဟူလို၊ “သကဒါဂါမိနော မဂ္ဂေါ” တုန်းကလည်း ဤနည်းပင်တည်း။]

အရဟတ္တမဂ္ဂစိတ္တံ။ ။အရဟတော-ရဟန္တာပုဂ္ဂိုလ်၏၊ ဘာဝေါ-ဖြစ်ကြောင်း စိတ်သည်၊ အရဟတ္တ-အရဟတ္တမည်၏၊ အရဟတ္တဿ+မဂ္ဂေါ အရဟတ္တမဂ္ဂေါ= အရဟတ္တဖိုလ်စိတ်၏ မဂ်၊ အမိနှင့် သားတွင် အမိကအကြောင်း၊ သားက အကျိုးဖြစ်သော်လည်း အကျိုးဖြင့် အကြောင်းကို အထူးပြု၍ “တိဿမာတာ (တိဿ၏မိခင်)” ဟု ဆိုအပ်သကဲ့သို့၊ ဤ၌လည်း အကျိုးဖိုလ်ဖြင့် အကြောင်း မဂ်ကို အထူးပြု၍ “အရဟတ္တဖိုလ်စိတ်၏မဂ်” ဟု ဆိုသည်။

သောတာပတ္တိဖလစိတ္တံ။ ။ဤ၌ ဖလသဒ္ဓါသည် အကျိုးဖြစ်သောမဂ္ဂင်(၈)ပါး ကို ဟော၏၊ ထို့ကြောင့် “သောတာပတ္တိယာ အဓိဂတံ ဖလံ သောတာပတ္တိဖလံ၊ တေန သမ္ဗုယုတ္တံ စိတ္တံ သောတာပတ္တိဖလစိတ္တံ” ဟု ဝိဂြိုဟ်ပြုပါ။

ဝိပါကစိတ်ချင်း ကွဲပြားပုံ။ ။ရူပ အရူပ လောကုတ္တရာကုသိုလ်တို့သည် (ကုသိုလ် (၅)ပါးရှိလျှင် ဝိပါကလည်း (၅)ပါး စသည်ဖြင့်) တူသောအကျိုးကို ပေးကုန်၏၊ ကာမကုသိုလ်ကား အဟိတ်ကုသလဝိပါကတည်းဟူသော မတူသောအကျိုးကို လည်း ပေး၏၊ မဟာဝိပါကတည်းဟူသော တူသောအကျိုးကိုလည်း ပေး၏၊ ထိုသို့ ပေးရာ၌ ရူပ အရူပကုသိုလ်သည် အနှောင့်အယှက် မရှိလျှင် အခြားမဲ့ ဘဝ၌ မြဲသောအကျိုးပေးရာ ကာလရှိသောကြောင့် တူသောအကျိုးကိုသာ ပေး၏၊ လောကုတ္တရာကုသိုလ်သည်လည်း မိမိအခြားမဲ့၌ မြဲသောအကျိုးပေးရာ ကာလရှိသောကြောင့် တူသောအကျိုးကိုသာ ပေး၏၊ ကာမကုသိုလ်ကား- ပစ္စုပ္ပန်ဘဝ၌ ဒိဋ္ဌဓမ္မအကျိုး၊ နောက်နောင်ဘဝ၌ ဥပပဇ္ဇဝေဒနိယအကျိုး၊ အပရာပရိယဝေဒနိယအကျိုးဟု အမျိုးမျိုးသော အကျိုးပေးရာ ကာလရှိသော ကြောင့် တူ-မတူ နှစ်ပါးစုံ အကျိုးကို ပေးရသည်။

သင်္ခေပဝဋ္ဋနာ။ ။ရူပါဝစရာဒီကုသလံ ပန အနန္တရာယေ သတိ အနန္တရာစေ ဝိပါကဒါနကာလနိယတတ္တာ သဒိသဝိပါကမေဝ ဒေတိ၊ လောကုတ္တရာကုသလံ ပန အတ္တနော အနန္တရံ ဝိပါကဒါနကာလနိယတတ္တာ သဒိသဝိပါကမေဝ ဒေတိ၊ ကာမာဝစရကုသလံ ပန နာနာကာလဝိပါကကရတ္တာ သဒိသံဝိ အသဒိသံဝိ ဝိပါကံ ဒေတိ။

လောကုတ္တရာကြိယာစိတ် မရှိပုံ

- [မေး]- လောကုတ္တရာ၌ အဘယ့်ကြောင့် ကြိယာစိတ် မရှိသနည်း။
- [ဖြေ] မဂ်တို့၏ တစ်ကြိမ်တည်းသာ ဖြစ်ရိုးရှိသောကြောင့် လောကုတ္တရာ၌ ကြိယာစိတ် မရှိ။
- [မေး] မဂ်တို့သည် အဘယ့်ကြောင့် တစ်ကြိမ်တည်းသာ ဖြစ်ရိုးရှိကုန်သနည်း။
- [ဖြေ] တစ်ကြိမ်တည်းဖြင့် ဆိုင်ရာကိလေသာ ပယ်ခြင်းကိစ္စကို ပြီးစေနိုင်သောကြောင့် မဂ်တို့ တစ်ကြိမ်မျှသာ ဖြစ်ရိုးရှိသည်။

[မေး] မင်္ဂတို့၏ တစ်ကြိမ်မျှသာ ဖြစ်ခြင်းနှင့် ကြိယာစိတ် မရှိခြင်းသည် အဘယ်သို့ သက်ဆိုင်သနည်း။

[ဖြေ] ရှေးရှေးစိတ်များ၌ ပုထုဇဉ် သေက္ခတို့သန္တာန်ဝယ် ဖြစ်လေ့ရှိသော ကုသိုလ်များ သည်ပင် ရဟန္တာ သန္တာန်၌ ဖြစ်သောအခါ ကြိယာစိတ်ဟု အမည် ရ၏။ လောကုတ္တရာ၌လည်း မင်္ဂကုသိုလ်သည် ရဟန္တာသန္တာန်၌ ထပ်၍ဖြစ်သေးလျှင် ကြိယာဟု နာမည်ရလေရာ၏။ မင်္ဂကုသိုလ်ကား တစ်ကြိမ်တည်းသာ ဖြစ်ရိုးရှိ သောကြောင့် ရဟန္တာသန္တာန်၌ ထပ်၍ မဖြစ်၊ ထို့ကြောင့် ကြိယာဟု နာမည် မရတော့ပြီ။ မင်္ဂ၏ တစ်ကြိမ်သာ ဖြစ်ရိုးရှိခြင်းနှင့် ကြိယာစိတ် မရှိခြင်းသည် ဤသို့ သက်ဆိုင်ပါသည်။

ချဲ့ဦးအံ့-ရှေးဦးစွာ မဟာကြိယာ မဟဂ္ဂုတ်ကြိယာတို့၏ ကိစ္စကို စဉ်းစားရာ ၏။ ပုထုဇဉ် သေက္ခတို့သည် ရေလှူ ပန်းလှူစသော ဒါနမှု၊ ဆိုင်ရာသီလကို ဖြည့်ကျင့်မှု၊ ဘာဝနာပွားများမှုကို ပြုသကဲ့သို့ ရဟန္တာများလည်း ထိုအမှုတို့ကို ပြုကြသေး၏။ ဈာန်ရ ပုထုဇဉ် သေက္ခတို့သည် ဈာန်သမာပတ်ကို ဝင်စားကုန် သကဲ့သို့ ရဟန္တာများလည်း ဝင်စားတော်မူကြသေး၏။ ပုထုဇဉ် သေက္ခတို့၏ သန္တာန်၌ ထိုကိစ္စများကို ပြီးစေနိုင်သောစိတ်ကို နောင်အခါ ကောင်းကျိုးပေး ဦးမည် ဖြစ်သောကြောင့် မဟာကုသိုလ် မဟဂ္ဂုတ်ကုသိုလ်ဟု ဆိုရသော်လည်း ရဟန္တာများသန္တာန်၌ကား ထိုကိစ္စများကို ပြီးစေနိုင်သောစိတ်ကို နောက်ဘဝ၌ အကျိုးမရ-ပြုကာမတ္တ ပြုရုံမျှသာ ဖြစ်သောကြောင့် “ကရဏံ ကရဏမတ္တံ ကြိယာ” အရ မဟာကြိယာ မဟဂ္ဂုတ်ကြိယာစိတ်ဟု ခေါ်ရသည်။

ဤမင်္ဂတို့၏ ကိစ္စကား ကိလေသာကို ပယ်သတ်ခြင်း တစ်မျိုးသာတည်း။ မင်္ဂလေးပါးတို့က ဆိုင်ရာကိလေသာတွေကို လေးပုံခွဲ၍ ပယ်သတ်ရာ၌ ဝဇီရစိန် လက်နက် မိုးကြိုးစက်သည် တစ်ချက်တည်းဖြင့် ကျောက်တောင်ကြီးကို ခွဲနိုင် သကဲ့သို့၊ ဆိုင်ရာကိလေသာကို စိတ္တက္ခဏ တစ်ချက်တည်းဖြင့် အပြီးသတ်အောင် ခွဲဖြတ်နိုင်သည်။ ထို့ကြောင့် ဆိုင်ရာကိလေသာကို ပယ်သတ်ဖို့ကိစ္စအတွက် နောက်ထပ် မင်္ဂဥပါဒ်ဖွယ် မလို၊ ဈာန်သမာပတ် ဝင်စားသကဲ့သို့ နောက်ထပ် သမာပတ်ဝင်စားဖို့ အတွက်မှာလည်း ဖိုလ်စိတ်၏ တာဝန်သာ ဖြစ်သည်။ ဤသို့လျှင် ကိလေသာ သတ်မှု၊ သမာပတ်ဝင်စားမှု ကိစ္စနှစ်ခုအတွက် နောက်ထပ် မင်္ဂဥပါဒ်ဖွယ် ရှိလျှင် ထိုမင်္ဂကိုပင် ကြိယာဟု ခေါ်ရလေရာ၏။ ယခုမှာ ထိုကိစ္စနှစ်ခုအတွက် နောက်ထပ် မင်္ဂဥပါဒ်ဖွယ် မရှိသောကြောင့် လောကုတ္တာရာကြိယာစိတ်ဟူ၍ ဆေးဖော်ဝါးဖက်မျှ မရနိုင်တော့ပြီ။

ဘူမိဘောဒစိတ္တသင်္ဂဟ

စတုပညာသမာ ကာမေ၊ ရူပေ ပန္နရသီရယေ၊

စိတ္တာနိ ဒွါဒသာ ရူပေ၊ အဋ္ဌမာနုတ္တရေ တထာ။

ဘုံလေးမျိုး။ ။ဘူမိဒေဝ ဌာနဘုံ အဝတ္ထာဘုံဟု နှစ်မျိုးရှိကြောင်းကို အခြေပြုသင်္ဂြိုဟ်၌ ဆိုထားပြီ။ အဝတ္ထာ၌ အဝရှေးရှိသော ထာဓာတ် အပစ္စည်း၊ တဏှာယ အဝတ္ထိယတိ ဝဝတ္ထပီယတိတိ အဝတ္ထာ၊ တဏှာယ-ကာမတဏှာ ရူပတဏှာ အရူပတဏှာဖြင့်၊ အဝတ္ထိယတိ ဝဝတ္ထပီယတိ-ပိုင်းခြားသတ်မှတ်အပ်၏။ ဣတိ-ကြောင့်၊ အဝတ္ထာ-မည်၏။ ကာမတဏှာ၏ အာရုံပြုရာ ကာမစိတ် စေတသိက် ရုပ်တရားများသည် “ကာမတဏှာ၏ နယ်ပယ်တစ်ရပ်”ဟု ကာမတဏှာဖြင့် သတ်မှတ်အပ်သောကြောင့် “ကာမအဝတ္ထာဘုံ”မည်၏။ ရူပ အရူပ အဝတ္ထာဘုံများ၌လည်း ဤနည်းပင်၊ လောကုတ္တရာတရားများကား ထို တဏှာ (၃)ရပ်မှ လွတ်လပ်သော နယ်ပယ်တစ်ရပ်ဟု သတ်မှတ်အပ်သောကြောင့် “လောကုတ္တရာအဝတ္ထာဘုံ” မည်၏။

မှတ်ချက်။ ။ယခုကာလ၌ သတ္တာတို့ တည်နေရာ အရပ်ဌာနကိုသာ “ဘူမိ=ဘုံ”ဟု ထင်မှတ်ကြ၏။ ပရမတ္ထတရားများလည်း သဟဇာတ နိဿယစသော သတ္တိဖြင့် အချင်းချင်း တည်ရာမှီရာ ဘူမိ ဖြစ်သည်။ ထိုတွင် ကာမ ရူပ အရူပဘုံများ၌ ဌာနဘုံ အဝတ္ထာဘုံ နှစ်ပါးစုံ ရ၏။ လောကုတ္တရာဘုံဟူရာ၌ကား အဝတ္ထာဘုံတစ်မျိုးသာ ရသည်။ [ဘူမိဘောဒတောတိ-ဘဝန္တိ မဗ္ဗာ ဧတ္ထာတိ ဘူမိ၊ ဌာနံ အဝတ္ထာ စ၊ ဗေ၊ လောကီယာ ဝါ ဌာနာဝတ္ထာဝသေန၊ လောကုတ္တရာ အဝတ္ထာဝသေနော-ဝိသုဒ္ဓိမဂ္ဂ မဟာဋီကာ၊-ဝိညာဏက္ခန္ဓနိဒ္ဒေသ။]

အဋ္ဌမာနုတ္တရေ တထာ။ ။“လောကုတ္တရေ-လောကုတ္တရာ အဝတ္ထာဘုံ၌၊ စိတ္တာနိ-တို့ကို”ဟု ဆိုခဲ့၏။ ထိုသို့ဆိုရာ၌ “ရုက္ခေ သာခါ”ကဲ့သို့ “အပေါင်း အာဓာရ၊ အစိတ်အာဓေယံ”ဟု ကြံပါ။ ချဲ့ဦးအံ့-အကိုင်းအခက်နှင့်တကွ သစ်ပင် တစ်ပင်လုံးကို “ရုက္ခေ”ဟု အာဓာရသုံးစွဲ၍ ထိုသစ်ပင်၏ တစ်စိတ်တစ်ပိုင်း ဖြစ်သော သစ်ခက်ကို “သာခါ”ဟု အာဓေယံသုံးစွဲသကဲ့သို့ ဤ၌လည်း လောကုတ္တရာစိတ် စေတသိက် နိဗ္ဗာန်အားလုံးကို “လောကုတ္တရေ”ဟု အာဓာရ သုံးစွဲ၍ ထိုအပေါင်း၌ တစ်စိတ်တစ်ဒေသ ပါဝင်သောစိတ်ကို “စိတ္တာနိ”ဟု အာဓေယံအဖြစ်ဖြင့် သုံးစွဲသည်။

နိဂုံးနှင့် နိဒါန်း

ဣတ္ထမေက္ခနနဂုတိ .ပဘောဒံ ပန မာနသံ၊
ဧကဝိသသတံ ဝါထ၊ ဝိဘဇ္ဇန္တိ ဝိစက္ခကာ။

နိဂုံး။ ။ “ဣတ္ထမေက္ခနနဂုတိ” ဂါထာသည် နိဂုံးနှင့် နိဒါန်းပြ နှစ်ဖက်ရ ဂါထာတည်း၊ ထိုတွင် “ဣတ္ထမေက္ခနနဂုတိ၊ ပဘောဒံ ပန မာနသံ” ကား ဆိုခဲ့ ပြီးကို ပြန်၍ ဖုံးသောနိဂုံး၊ “ဧကဝိသသတံ ဝါထ” စသည်ကား (၁၂၁)ပါး ပြားပုံကို ပြလို၍ စချီသောနိဒါန်းတည်း၊ အချို့ကား ဤဂါထာ၌ “နိဂုံးမပါ၊ အချိန်နိဒါန်းသာတည်း” ဟု ဆိုကြ၏၊ သို့သော် ဣတ္ထိသဒ္ဓါသည် ဣတိသဒ္ဓါကဲ့သို့ ဆိုခဲ့ပြီးကို ပြန်၍ ညွှန်ပြသော နိဒဿန (နိဂုံး)အနက်ဟောတည်း။

ဣတ္ထမေက္ခနနဂုတိ .ဝိခံ စိတ္တံ ဘဝေ တထာ၊-ပရမတ္ထဝိနိစ္ဆယ။
ဧဝံ .ဣတိ .ဣတ္ထံ ဣစ္စေတေ နိဒဿနေ၊-ရူပသိဒ္ဓိ၊ နာမ်၊ နိပါတ်။

ဣတ္ထ၊ပ၊မာနသံ။ ။ ပုဗ္ဗသနလက္ခဏာအားဖြင့် ဖဿတစ်မျိုးတည်း၊ အနာဝန လက္ခဏာအားဖြင့် ဝေဒနာတစ်မျိုးတည်းရှိသကဲ့သို့၊ ထို့အတူ အာရမဏဝိစာနန လက္ခဏာအားဖြင့် တစ်မျိုးတည်းရှိသော စိတ်သည် “ဒွါဒသာကုသလာနေဝံ” ဂါထာအရ ဇာတ်အပြားအားဖြင့် ကုသိုလ် အကုသိုလ် ဝိပါက် ကြိယာဟု(၄)မျိုး ပြား၏၊ ကုသိုလ်သည်လည်း “စတုပညာသမာ ကာမေ” ဂါထာအရ ဘုံ(၄)မျိုး အပြားအားဖြင့် ကာမကုသိုလ်၊ ရူပကုသိုလ်၊ အရူပကုသိုလ်၊ လောကုတ္တရကုသိုလ် ဟု (၄)မျိုးပြားပြန်၏၊ ကာမကုသိုလ်လည်း သောမနဿ ဥပေက္ခာဟူသော ဝေဒနာအားဖြင့်(၂)ပါး၊ သမ္မယုတ် ဝိပ္ပယုတ်(ယောဂ)အားဖြင့်(၄)ပါး၊ သသင်္ခါရိက အသင်္ခါရိက(သင်္ခါရ)အားဖြင့် (၈)ပါး ပြား၏၊ “ပဉ္စမာ ဈာနဘောဒေန” အရ ဈာန်အပြားအားဖြင့် ရူပကုသိုလ်လည်း (၅)ပါး ပြား၏၊ အာလမ္မနပဘောဒေန အရ အာရုံအပြားအားဖြင့် အရူပကုသိုလ်လည်း (၄)ပါးပြား၏၊ စတုမဂ္ဂပဘောဒေန အရ မဂ်အပြားအားဖြင့် လောကုတ္တရကုသိုလ်လည်း (၄)ပါးပြား၏၊ ထို့ကြောင့် ကုသိုလ်စိတ်(၂၁)ပါး ပြားသည်၊ အကုသိုလ်စိတ်လည်း ဝေဒနာအပြား၊ ယောဂ (ယုဉ်ဖက် ဒိဋ္ဌိ ပဋိပညာ ဝိစိကိစ္ဆာ ဥဒ္ဓစ္စ)အပြား၊ သင်္ခါရအပြားအားဖြင့်(၁၂)ပါး ပြား၏၊ ဝိပါက်ကြိယာတို့ ပြားပုံကိုလည်း ဤနည်းအတိုင်း ချဲ့ထွင်ကြည့်ပါ၊ အဟိတ်စိတ်တို့ကား အကုသလဝိပါက်၊ ကုသလဝိပါက်၊ ကြိယာအားဖြင့်လည်း ကောင်း၊ စက္ခု အစရှိသော မှီရာအားဖြင့်လည်းကောင်း၊ မြင်ခြင်းကိစ္စ ကြားခြင်း ကိစ္စစသော (ကိစ္စသင်္ဂဟ၌ ပြလတ္တံ့ဖြစ်သည့်) ကိစ္စအပြားအားဖြင့်လည်းကောင်း ပြားကြရသည်၊ ဤသို့ ဆိုအပ်ပြီးသော အပြားအားဖြင့် စိတ်တစ်မျိုးတည်းကပင် (၈၉)ပါး ပြားရသည်။

ဈာန်ငါးပါးဖြင့် မြောက်ပုံ

ဝိတက္ကဝိစာရပီတိသုခေကံဂ္ဂတာသဟိတံ ပဌမဇ္ဈာနသောတာပတ္တိမဂ္ဂစိတ္တံ
။ပေါ၊ ဣမာနိ ပဉ္စပိ သောတာပတ္တိမဂ္ဂစိတ္တာနိ နာမ။

ပဌမဇ္ဈာနသောတာပတ္တိမဂ္ဂစိတ္တံ။ ။ဈာန်သည် အာရမဏူပနိဇ္ဈာန၊ လက္ခဏူပ
နိဇ္ဈာနဟု နှစ်မျိုး ရှိသည်။ ထိုတွင် မဟဂ္ဂုတ်ဈာန်သမာပတ်သည် ကသိုဏ်း
စသော အာရုံကို စူးစိုက်စွာ ရှုတတ်သောကြောင့် အာရမဏူပနိဇ္ဈာန မည်၏။
အာရမဏံ ဥပနိဇ္ဈာယတိတိ အာရမဏူပနိဇ္ဈာနံ။ ကာမာဝစရဝိပဿနာနှင့်
မဂ်ဖိုလ်တို့သည် လက္ခဏူပနိဇ္ဈာန မည်၏။ ဝိပဿနာသည် အနိစ္စ ဒုက္ခ အနတ္တ
လက္ခဏာကို စူးစိုက်စွာ ရှုတတ်၏။ ဝိပဿနာ၏ စူးစိုက်စွာ ရှုခြင်းကိစ္စသည်
မဂ်အခိုက်ကျမှ ပြီးစီးသောကြောင့် မဂ်ကလည်း ထိုလက္ခဏာများကို ရှုရာရောက်
၏။ ဖိုလ်တရားကား နိရောဓသစ္စာဟူသော နိဗ္ဗာန်၏ တထလက္ခဏာကို
ရှုတတ်၏။ ထို့ကြောင့် ဝိပဿနာ မဂ် ဖိုလ်များသည် လက္ခဏူပနိဇ္ဈာနမည်၏။
[မှန်ကန်သောသဘောကို “တထလက္ခဏာ”ဟု ခေါ်သည်။ နိဗ္ဗာန်၏ သန္တိ
သဘောသည် ဘယ်ခါမျှ မဖောက်ပြန်သော တထလက္ခဏာတည်း။ လက္ခဏံ
ဥပနိဇ္ဈာယတိတိ လက္ခဏူပနိဇ္ဈာနံ။ ဥပနိဇ္ဈာနဟူသည် နာမည်ထူး မဟုတ်။
ဈာယတိကို ဥပနိဇ္ဈာယတိဟု ဖွင့်သကဲ့သို့၊ ဈာနကို ဥပနိဇ္ဈာနဟု ဖွင့်ထားခြင်း
ဖြစ်သည်။ အာရမဏဈာန် လက္ခဏဈာန်ဟု ဆိုလိုရင်းပင်တည်း။]

အဋ္ဌသာလိနိ။ ။ဈာနန္တိ-ဒုဝိဓံ ဈာနံ အာရမဏူပနိဇ္ဈာနံ လက္ခဏူပနိဇ္ဈာနံတိ။
တတ္ထ အဋ္ဌ သမာပတ္တိယော ပထဝီကသိဏာဒီ အာရမဏံ
ဥပနိဇ္ဈာယန္တိတိ အာရမဏူပနိဇ္ဈာနန္တိ သရံ၊ ဂတာ၊ ဝိပဿနာမဂ္ဂဖလာနိ
ပန လက္ခဏူပနိဇ္ဈာနံ နာမ။ ... ရူပကုသလအဖွင့်။

ထိုနှစ်မျိုးတွင် လောကုတ္တရာဈာန်များသည် လက္ခဏူပနိဇ္ဈာန် ဖြစ်ရကား
သောတာပတ္တိမဂ်စိတ် စသည်၌ ယှဉ်လျက်ပါသော ဝိတက်စသည်ကို မုချ
အားဖြင့်ပင် “ဈာန်”ဟု ခေါ်ဝေါ်နိုင်၏။ ထို့ကြောင့် “ပဌမဇ္ဈာနေန သမ္ပယုတ္တံ
သောတာပတ္တိမဂ္ဂစိတ္တံ ပဌမဇ္ဈာနသောတာပတ္တိမဂ္ဂစိတ္တံ” စသည်ဖြင့် ဝစနတ်ပြု။
အချို့ကား- “လောကီဝိတက် စသည်သာ မုချဈာန် မည်၏”ဟု ယူပြီးလျှင်
လောကုတ္တရာစိတ်ကိုကား ထိုလောကီဈာန်များနှင့် တူသောကြောင့် “ပဌမဈာန်
ဝိယာတိ ပဌမဈာန်”ဟု ဥပမာတဒ္ဓိတ်ကြံပြီးလျှင် “ပဌမဈာန် စ+တံ+သောတာ
ပတ္တိမဂ္ဂစိတ္တံ စာတိ ပဌမဈာနသောတာပတ္တိမဂ္ဂစိတ္တံ”ဟု ဝိဂြိုဟ်ပြုကြ၏။ မုချ
ရနိုင်သောအရာဝယ် ဥပစာကြံနေသဖြင့် အကျိုးမရှိရုံသာမက၊ ပြုအပ်ခဲ့သော
အဋ္ဌကထာကြီးကို လွန်ဆန်ရာကျသောကြောင့် ထိုအယူဝါဒကို မမြတ်နိုးထိုက်။

လောကုတ္တရာ၌ ပဌမဈာန်စသည် ကွဲပြားပုံ။ ။မဂ်တို့သည် စိတ္တက္ခဏတစ်ချက်မျှသာ ဖြစ်လေ့ရှိသောကြောင့် ပုဂ္ဂိုလ်တစ်ဦးတည်း၌ သောတာပတ္တိမဂ်(၅)မျိုးဖြစ်ခွင့် မရှိ၊ တစ်မျိုးမျိုးသာ ဖြစ်ခွင့်ရှိသည်။ ထို့ကြောင့် အဘယ်ပုဂ္ဂိုလ်မျိုး၌ ပဌမဈာန်သောတာပတ္တိမဂ် ဖြစ်သင့်၍၊ အဘယ်ပုဂ္ဂိုလ်မျိုး၌ ဒုတိယဈာန် သောတာပတ္တိမဂ် စသည်တို့ ဖြစ်သင့်ပါနည်းဟု မေး၊ အဖြေကား--မဂ်ကို အားထုတ်သော ယောဂီ၏သန္တာန်၌ မဂ်ရခါနီးဝယ် ဝုဋ္ဌာနဂါမိနီခေါ် ဝိပဿနာ ဉာဏ် ဖြစ်ပေါ်လာ၏။ ထိုဝိပဿနာ၏ သတ္တိအမျိုးမျိုးအလိုက် အချို့ယောဂီ၌ ပဌမဈာန်သောတာပတ္တိမဂ် ဖြစ်၍၊ အချို့ အချို့၌ ဒုတိယဈာန် သောတာပတ္တိမဂ် စသည် ဖြစ်သင့်ကြပေသည်။

ချဲ့ဦးအံ့-မဂ္ဂဝိထိကျခါနီး၌ဖြစ်သော သင်္ခါရပေက္ခာဉာဏ်နှင့် မဂ္ဂဝိထိတွင်ပါဝင် သော အနုလောမဉာဏ်ကို ဝုဋ္ဌာနဂါမိနီဝိပဿနာဟု ခေါ်သည်။ [ကမ္မဋ္ဌာန်းပိုင်း ကြည့်] အချို့ ယောဂီသန္တာန်၌ ထိုဝိပဿနာသည် ဝိတက်စသော ဈာန်အင်္ဂါ (၅)ပါးတွင် တစ်ပါးပါးကိုမျှ စက်ဆုပ်ခြင်းမရှိ၊ ထိုဝိပဿနာဖြင့် တက်၍ရအပ် သောမဂ်၌ ဈာန်အင်္ဂါ(၅)ပါ အပြည့်အစုံ ယှဉ်သည်။ “ပဌမဈာန်မဂ်ကို ရသည်” ဟူလို၊ အချို့ ယောဂီသန္တာန်၌ကား ထိုဝိပဿနာသည် ဝိတက်ကို စက်ဆုပ်ခြင်း ဟူသော သတ္တိထူးရှိ၏။ ထိုဝိပဿနာဖြင့် တက်၍ရအပ်သောမဂ်၌ ဝိပဿနာ အားလျော်စွာ ဝိတက်မပါဘဲ ဒုတိယဈာန်နှင့်သာ ယှဉ်ရပေသည်။ တတိယဈာန် မဂ်စသည်ကို ရရာ၌လည်း ဤနည်းပင်တည်း၊ ဤသို့လျှင် ပုဂ္ဂိုလ်အမျိုးမျိုး၏ မဂ်တို့၌ ဈာန်အင်္ဂါအမျိုးမျိုးယှဉ်ရာဝယ် ဝုဋ္ဌာနဂါမိနီဝိပဿနာသာ အချုပ်အခြာ အခရာဖြစ်သည်။ [သင်္ခါရပေက္ခာဉာဏ်မေဝ ဟိ အရိယမဂ္ဂဿ ဗောဇ္ဇင်္ဂမဂ္ဂင် ဈာန်ဂံဝိသေသံ နိယမေတိ-အဋ္ဌသာလိနီ လောကုတ္တရာကုသံလအဖွင့်။]

ဆက်ဦးအံ့-မဂ်ကို အားထုတ်သူသည် သုက္ခဝိပဿကပုဂ္ဂိုလ်၊ ဈာနလာဘီ ပုဂ္ဂိုလ်ဟု နှစ်မျိုးရှိ၏။ သုက္ခဝိပဿကဟူသည် လောကီဈာန် မရသဖြင့် ဈာန် အစေးမကပ်၊ ခြောက်ကပ်ကပ် ဝိပဿနာ ရှိသူတည်း။ [သုက္ခာ လူခါ အသိနိဒ္ဒါ+ ဝိပဿနာ ယသ္မာတိ သုက္ခဝိပဿကော၊ “သုက္ခာ-ခြောက်ကပ်သော၊ လူခါ- ကြမ်းတမ်းသော၊ အသိနိဒ္ဒါ-စိုစိုဖတ်ဖတ် ဈာန်အစေးမကပ်သော၊ ဝိပဿနာ- သည်၊ အတ္တိ-ရှိ၏”ဟု ပေး၊] လောကီဈာန်ကို ရသောပုဂ္ဂိုလ်သည် ဈာနလာဘီ မည်၏။ ထိုတွင် သုက္ခဝိပဿကသည် ဈာန်ကို မရသောကြောင့် ဝိပဿနာ ရှုသောအခါ ကာမတရားကိုသာ ရှုနိုင်၏။ ထို့ကြောင့် သုက္ခဝိပဿကသည် ဝိတက်စသော ဈာန်အင်္ဂါ(၅)ပါးတွင် တစ်ပါးပါးကိုမျှ စက်ဆုပ်ခြင်း မရှိ၊ ဈာနလာဘီလည်း မည်သည့် ဈာန်ကိုမျှ ဝင်လံည်း မဝင်စား၊ သုံးသပ်မှုကိုလည်း မပြုဘဲ၊ ကာမတရားကိုသာ အနိစ္စ ဒုက္ခ အနတ္တ ဟု ရှုသော်လည်းကောင်း၊ သို့မဟုတ် ပဌမဈာန်ကိုသာ ဝင်စားခြင်း၊ သို့မဟုတ် ‘သုံးသပ်ခြင်း၊ သို့မဟုတ်

ပဌမဈာန်ကိုသာ ဝင်စားမှု သုံးသပ်မှု နှစ်ပါးလုံးပြုခဲ့သော်လည်းကောင်း၊ မည်သည့် ဈာန်အင်္ဂါကိုမျှ စက်ဆုပ်ခြင်းမရှိ၊ ထို့ကြောင့် သုက္ခဝိပဿကပုဂ္ဂိုလ်နှင့် ပြုအပ်ခဲ့ သော ဈာနလာဘီပုဂ္ဂိုလ်များ၌ ပဌမဈာန်နှင့် ယှဉ်သောမဂ်သာ ရခွင့်ရှိသည်။

[ဆောင်] သုက္ခဝိပဿက၊ ပုဂ္ဂလနှင့်၊ ဈာနလာဘီ၊ ဖြစ်တုံ့ပြီလည်း၊ ထိုဤဈာန်စု၊ ဝင်စားမှုကို၊ မပြုလုံးလုံး၊ မသုံးမသပ်၊ ကာမဓာတ်တွင်၊ လက္ခဏာတင်၏။ ထို့ပြင်တစ်ဝ၊ ပုဂ္ဂိုလ်ကမူ၊ ပဌမဈာန်၊ ဝင်စံသော်၎င်း၊ တစ်ကြောင်းသုံးသပ်၊ နှစ်ရပ်လုံးလည်း၊ ပြုသောနည်းဖြင့်၊ ခရီးဥဏှစဉ်၊ တက်သွားလျှင်သော်၊ ဈာနင်ငါးဝမ်း၊ ဘယ်ဟာတစ်ခု၊ စက်ဆုပ်မှုလျှင်၊ မရှိခြင်းကြောင့်၊ ယင်းတို့ မဂ္ဂ၊ ပဌမသည်..... ဈာန အယှဉ်မြဲသတည်း။

ထိုမဂ်၌ သောမနဿ အမြဲယှဉ်ထိုက်ပုံ။ ။ထိုယောဂီများ၏ ဝုဋ္ဌာနဂါမိနီ ဝိပဿနာသည် ဥပေက္ခာနှင့် ယှဉ်ခဲ့သော် “ဥပေက္ခာသဟဂတဇဝနာနန္တရံ ဥပေက္ခာ သဟဂတာဝ” ဟူသော ဝိထိပိုင်း အပ္ပနာဇဝနဝါရနှင့်အညီ၊ မဂ်စိတ်သည် ဥပေက္ခာဝေဒနာနှင့်ယှဉ်ကာ ပဉ္စမဈာန်မဂ် ဖြစ်ရာသည် မဟုတ်လောဟု မေး၊ အဖြေကား-မဂ်နှင့် တော်တော်ဝေးသော ရှေးအဖို့က ဝိပဿနာစိတ်များသည် သောမနဿယှဉ်ချည်၊ ဥပေက္ခာယှဉ်ချည် အလီလီ ဖြစ်ရာသော်လည်း ဥပေက္ခာ ဈာန်ကို ဝင်စားမှု သုံးသပ်မှုကြောင့် သုခကို အပြစ်ရှုသော ယောဂီမှတစ်ပါး အခြားယောဂီတို့ သန္တာန်၌ မဂ်ဥပါဒ်ခါနီးကာလ ဝုဋ္ဌာနဂါမိနီဝိပဿနာအခိုက်သို့ ကျလျှင် နှစ်သက်ဝမ်းမြောက်မှုတွေ အလှိုင်းတကြီးထလျက် သောမနဿဝေဒနာ သာလျှင် အမြဲတမ်း ယှဉ်ရလေသည်။ ထို့ကြောင့် ပြုအပ်ခဲ့သောယောဂီတို့၌ ပဉ္စမဈာန်မဂ် လုံးဝ မဖြစ်ထိုက်။

ပါဒကဈာနဝါဒ။ ။ဒုတိယဈာန်မဂ် စသည်တို့ဖြစ်ရာ၌ကား ပါဒကဈာန ဝါဒ၊ သမ္ပသိတဈာနဝါဒ၊ ပုဂ္ဂလဇ္ဈာသယဝါဒဟု (၃)ဝါဒရှိ၏။ ထိုတွင် ပါဒက ဈာနဝါဒကား-မဂ်ကို အားထုတ်သော ဈာနလာဘီ အချို့ယောဂီသည် သမာဓိ ရရဖြင့် ဝိပဿနာကို အားထုတ်နိုင်ဖို့ရာ မိမိ ရအပ်ပြီးသော ဈာန်တစ်ပါးပါးကို ဝင်စား၏။ ထိုဈာန်သည် ဝိပဿနာ၏ အခြေခံဖြစ်သောကြောင့် “ပါဒကဘူတံ+ ဈာနံ” အရ ပါဒကဈာန် မည်၏။ ထိုပါဒကဈာန်ကို ဝင်စားပြီးနောက် ပါဒက ဈာန်မှ တစ်ပါးသော လောကီသင်္ခါရတစ်ခုခုကို ဝိပဿနာရှုစဉ် ဝုဋ္ဌာနဂါမိနီ ဝိပဿနာတိုင်အောင် တက်၍ မဂ်ကိုရခဲ့သော်၊ ယခင် ပါဒကဈာန်သည် ပဌမ ဈာန် ဖြစ်အံ့၊ အထူးပြောဖွယ် မလို၊ ပဌမဈာန်မဂ်ကို ရမည်။ ဝိတက်ကို စက်ဆုပ် တတ်သော ဒုတိယဈာန် ဖြစ်အံ့၊ ဝိပဿနာစိတ်အစဉ်မှာလည်း ပါဒကဈာန်မှ အရှိန်ကူးစက်၍ ဝိတက်ကို စက်ဆုပ်သောသတ္တထူးပါ၏။ ထို့ကြောင့် ထိုဝိပဿနာ အစဉ်ဖြင့် ရအပ်သောမဂ်သည် ဝိပဿနာနှင့် လိုက်လျောစွာ ဝိတက် မပါသော ဒုတိယဈာန်နှင့် ယှဉ်ရလေသည်။ “ဝိတက်ကို စက်ဆုပ်ခြင်းသတ္တိထူးပါသော

ဝိပဿနာကြောင့် ဒုတိယဈာန်ကိုသာ ရသည်” ဟူလို၊ တတိယဈာန်ကို ပါဒကပြုလျှင် တတိယဈာန်မဂ်၊ စတုတ္ထဈာန်ကို ပါဒကပြုလျှင် စတုတ္ထဈာန်မဂ်၊ ပဉ္စမဈာန်ကို ပါဒကပြုလျှင် ပဉ္စမဈာန်မဂ်တို့ ဖြစ်ကြရမည်ကိုလည်း ချဲ့ထွင်ကြည့်ပါ။ ဤဝါဒ၌ ပါဒကဈာန်မှ တစ်ပါး အခြားသင်္ခါရကို သုံးသပ်ရာ၌ ဈာန်ကိုလည်း သုံးသပ်ခွင့် ရှိ၏။ ဤသို့လျှင် “သမ္မသိတသည် လိုရင်းမဟုတ်၊ ပါဒကဈာန်နှင့်သာ မဂ်၌ ဈာန်အင်္ဂါယှဉ်ပုံ တူရမည်” ဟု ပြောဆိုကြောင်းဝါဒကို ပါဒကဈာန်ဝါဒဟု ခေါ်သည်။

[ဆောင်] ပဌမဈာန၊ စသည်တို့တွင်၊ မှတ်မထင်ကို၊ ဝင်စားပြီးမှ၊ သင်္ခါရစု၊ တစ်ခုခုကို၊ ရှု၍တိုးတက်၊ ရသည်မဂ်ကား၊ မပျက်လာရ၊ ပါဒကနှင့်၊ ဈာနတစ်မူ၊ အယှဉ်တူသည်...အယူမှတ်ဖွယ် တစ်မျိုးတည်း။

သမ္မသိတဈာနဝါဒ။ ။အချို့သော ဈာနလာဘိယောဂီတို့ကား မဂ်ကို အားထုတ်သောအခါ မိမိ ရအပ်ပြီးသော လောကီဈာန် တစ်ပါးပါးကို အနိစ္စ ဒုက္ခ အနတ္တဟု လက္ခဏာယာဉ် တင်၍ ရှု၏။ ထိုသုံးသပ်အပ်သောဈာန်ကို “သမ္မသိတဝေ-(သုံးသပ်အပ်၏)” အရ သမ္မသိတဈာန်ဟု ဆိုအပ်၏။ ထို သမ္မသိတဈာန်သည် ပဌမဈာန်ဖြစ်အံ့၊ ပဌမဈာန်မဂ်ကို ရမည်။ ဝိတက်ကို စက်ဆုတ်သော ဒုတိယဈာန်ဖြစ်အံ့။ ဝိပဿနာစိတ်အစဉ်မှာလည်း သုံးသပ်အပ်သော ဈာန်၏ အရှိန်ကူး၍ ဝိတက်ကို စက်ဆုတ်ခြင်း သတ္တိထူး ပါရှိလာသည်။ ထို့ကြောင့် ထိုဝိပဿနာအစဉ်ဖြင့် ဝုဋ္ဌာနဂါမိနိဝိပဿနာတိုင်အောင် တက်၍ ရအပ်သောမဂ်သည်လည်း ဝိပဿနာနှင့် လိုက်လျောစွာ ဝိတက်မပါသော ဒုတိယဈာန်နှင့်သာ ယှဉ်သည်။ တတိယဈာန်ကို သုံးသပ်လျှင် တတိယဈာန်မဂ် ရမည်- စသည်ဖြင့် ချဲ့လေ။ ဤဝါဒ၌ ပါဒကဈာန် ရှိ/မရှိမှာ လိုရင်းမဟုတ်ပါ။ ဤသို့လျှင် “သမ္မသိတဈာန်နှင့်သာ မဂ်၌ ဈာန်အင်္ဂါယှဉ်ပုံ တူရမည်” ဟု ပြောဆိုကြောင်း ဝါဒကို သမ္မသိတဈာနဝါဒဟု ခေါ်သည်။

[ဆောင်] ပဌမဈာန၊ စသည်တို့တွင်၊ မှတ်မထင်ကို၊ ဆင်ခြင်သုံးသပ်၊ မဂ်ရလတ်မှု၊ သုံးသပ်အပ်တိ၊ သမ္မသိတ၊ ထိုဈာနနှင့်၊ တူမျှဈာနင်၊ မဂ်၌ယှဉ်ဟု၊ တစ်နည်း ပြုသည်... သောတုမှတ်ဖွယ် တစ်မျိုးတည်း။

“ မှတ်ချက်။ ။အချို့ကား “ပါဒကဈာန်ဝါဒ၌ ဈာနကို သုံးသပ်မှု မပြုရ၊ ဈာန်ကို သုံးသပ်လျှင် သမ္မသိတဝါဒနှင့် ရောနှောသွားလိမ့်မည်။ သမ္မသိတဝါဒ၌ လည်း ဈာန်ကို ပါဒက မပြုရ၊ ဈာန်ကို ပါဒကပြုလျှင် ပါဒကဈာနဝါဒနှင့် ရောနှောနေလိမ့်မည်” ဟု ယူကြ၏။-ထိုအယူဝါဒကို “ပကိဏ္ဍကသင်္ခါရေတိ- ပါဒကဈာနတော အညသင်္ခါရေ၊ တေန ပါဒကဈာနသင်္ခါရေသု သမ္မသိတေသု ဝဠုဗ္ဗမေဝ နတ္ထိတိ ဒေသေတိ” ဟူသော အဋ္ဌသာလိနိ မူလဋီကာဖြင့် ဆင်ခြင်ပါ။

ပုဂ္ဂလဇ္ဈာသယဝါဒ။ ။ပုဂ္ဂလဿ-ယောဂီပုဂ္ဂိုလ်၏၊ အဇ္ဈာသယော-အလိုဆန္ဒသည်၊ ပုဂ္ဂလဇ္ဈာသယော-ပုဂ္ဂလဇ္ဈာသယ မည်၏။ “ဈာန်အင်္ဂါလေးပါးရှိသော မဂ်ကို ရသော် ကောင်းလေစွ၊ ဈာန်အင်္ဂါ သုံးပါးရှိသော မဂ်ကို ရသော် ကောင်းလေစွ” စသည်ဖြင့် ဈာန်ရသောယောဂီပုဂ္ဂိုလ်၏ အလိုဆန္ဒကို “ပုဂ္ဂလဇ္ဈာသယ” ဟု ခေါ်၏။ [ထိုဆန္ဒဟူသည် ကုသိုလ်နှင့်ယှဉ်သော ဆန္ဒစေတသိက်တည်း၊] ထိုကဲ့သို့ အဇ္ဈာသယဖြင့် အားထုတ်သောအခါ ဝဋ္ဌာနဂါမိနိဝိပဿနာတိုင်အောင် တက်၍ မဂ်ကို ရလျှင် အဇ္ဈာသယအတိုင်း ဒုတိယဈာန်မဂ်၊ သို့မဟုတ် တတိယဈာန်မဂ် စသည်ဖြင့် တစ်မျိုးမျိုးကို ရ၏။ သို့သော် အဇ္ဈာသယ ရှိရုံမျှဖြင့် မရနိုင်၊ အဇ္ဈာသယအားလျော်စွာ လောကီဈာန်ကို ဝင်စားမှုဖြစ်စေ၊ သုံးသပ်မှု ဖြစ်စေ၊ ဝင်စားသုံးသပ်မှု နှစ်ပါးစုံဖြစ်စေ ပြုရသေး၏။ “ဒုတိယဈာန်မဂ်ကို လိုချင်လျှင် လောကီဒုတိယဈာန်ကို ဝင်စားမှု သုံးသပ်မှု တစ်ခုခုဖြစ်စေ ပြုရမည်” ဟူလို၊ တတိယဈာန်မဂ် စသည်ကို ရလိုရာ၌လည်း ဤနည်းပင်တည်း၊ ဤသို့ လျှင် “ယောဂီပုဂ္ဂိုလ်၏ အဇ္ဈာသယအားလျော်စွာ မဂ်၌ ဈာန်အင်္ဂါ ယှဉ်သည်” ဟု ပြောဆိုကြောင်းဝါဒကို ပုဂ္ဂလဇ္ဈာသယဝါဒဟု ခေါ်သည်။

ထူးခြားချက်။ ။ဤစကားစဉ်ဖြင့် ပုဂ္ဂလဇ္ဈာသယဝါဒသည် ရှေးဝါဒ နှစ်ပါး၌ အထိုက်အလိုက် ပါနိုင်ကြောင်း ထင်ရှား၏။ မိမိ အလိုရှိအပ်၍ ဘ မဂ်နှင့် ဈာန်အင်္ဂါချင်းတူသော လောကီဈာန်ကို အခြေခံပြု၍ ဝင်စားလျှင် ပါဒကဈာန် ဝါဒနှင့် သဘောတူ၍၊ အခြေခံ မပြုဘဲ သုံးသပ်ရုံသာ သုံးသပ်လျှင် သမ္မသိတဈာန်ဝါဒနှင့် သဘောတူ၏။ ထူးခြားသော အချက်ကား-ဒုတိယဈာန်ကို အခြေခံ ပြု၍ တတိယဈာန်ကို သုံးသပ်လျှင် ပါဒကဈာန်ဝါဒအလို ဒုတိယဈာန်မဂ် ဖြစ်ခွင့်ရှိ၍၊ သမ္မသိတဈာန်ဝါဒအလို တတိယဈာန်မဂ် ဖြစ်ခွင့်ရှိသည်။ ဤသို့ ရှေးဝါဒ နှစ်ပါးအတွက် အခက်အခဲ ကြုံနေလျှင် “ဣဇ္ဈတိ ဘိက္ခဝေ သီလဝတောံ ဂေတောပဏိဓိ၊ ဝိသုဒ္ဓတ္တာ=ဘိက္ခုတို့... သီလရှိသူ၏ စေတောပဏိဓိသည် တောင့်တသည်အတိုင်း ပြီးစီး၏။ ဘာကြောင့်နည်း...တောင့်တမှုက သန့်ရှင်းသောကြောင့်တည်း” နှင့် အညီ၊ အဇ္ဈာသယအားလျော်စွာ ယောဂီပုဂ္ဂိုလ် လိုလားအပ်သော မဂ်သာ ဖြစ်ရမည်။ ဤကား ပုဂ္ဂလဇ္ဈာသယ၏ ထူးခြားချက်တည်း။ ဤသို့ ပါဒကဈာန်က တစ်မျိုး၊ သမ္မသိတဈာန်က တစ်ဖုံ၊ နှစ်ပါးစုံ မညီမျှရာဝယ် အဇ္ဈာသယကလည်း အထူးမရှိပါမူ “မျက်နှာကြီးရာ ဟင်းဖတ်ပါ” ဆိုသကဲ့သို့ အထက်ဈာန်ကိုသာ စိတ်ညစ်ဖွယ်ရှိသောကြောင့် အထက်ဈာန်နှင့် ဘူဇာ မဂ်ဖြစ်ပေါ်စရာ ရှိသည်။

မှတ်ချက်။ ။ပုဂ္ဂလဇ္ဈာသယဈာန်ဟု အချို့က ခေါ်ဝေါ်လေ့ ရှိကြ၏။ ပုဂ္ဂလဇ္ဈာသယ ဟူသည် ဈာန် မဟုတ်၊ ပုဂ္ဂိုလ်၏ အလို ဆန္ဒသာတည်း။

ထိုဆန္ဒကြောင့်လည်း ဈာန်ကို မရ၊ ထိုထိုဈာန်နှင့် ယှဉ်သောမင်္ဂကိုသာ ရသည်။ ထိုမင်္ဂကိုကား အကြောင်း အဇ္ဈာသယ၏ အမည်ကို အကျိုး မင်္ဂပေါ် တင်စား၍ ကာရဏပစာရအားဖြင့် “ပုဂ္ဂလဇ္ဈာသယမင်္ဂ”ဟု ခေါ်နိုင်ပါသည်။

[ဆောင်] ယောဂီပုဂ္ဂိုလ်၊ စိတ်အလိုကို၊ ခေါ်ဆိုပုဂ္ဂလ-အဇ္ဈာသယတည်း၊ အဇ္ဈာသယ တွက်၊ ရသည်မင်္ဂလည်း၊ မပျက်မည်တူ၊ ကာရဏတုံ၊ တစ်မူမှတ်ကြ၊ ပါဒကနှင့်၊ သမ္မသိတဟု၊ တစ်ခုခုဈာန်၊ မရှိပြန်လျှင်၊ လိုအင်သက်သက်၊ ဆန္ဒတွက်ကြောင့်၊ ထက်မင် ထက်မိုလ်၊ မရဆို၏၊ ထိုပါဒက၊ သမ္မသိတဟု၊ ဈာန်နှစ်လီ၊ မတူညီသော်၊ ယောဂီလိုရာ၊ မင်္ဂပေါ်လာ၏၊ လိုရာသီးခြား၊ မရှိငြားမူ၊ နှစ်ပါးထိုတွင်၊ ထက်ဈာန်သို့ အယှဉ်မကွဲ၊ မင်္ဂရမြဲသည်၊... မှတ်စွဲဤနည်းအလိုတည်း။



ဈာန်စိတ်အကျယ်သင်္ဂဟ

ယထာ စ ရူပါဝစရံ၊ ဂယုတာနုတ္တရံ တထာ၊
ပဋ္ဌမာဒိဈာနဘောဒေ၊ အာရပ္ပဉ္စာပိ ပဉ္စမေ။
ဧကာဒသဝိခံ တသ္မာ၊ ပဋ္ဌမာဒိကမိရိတံ၊
ဈာနမေကေက မန္တေ တု၊ တေဝိသတိဝိခံ ဘဝေ။

ပဋ္ဌမာဒိဈာနဘောဒေ။ ။ဤပုဒ်ကိုအမျိုးမျိုး အနက်ပေးကြ၏။ မဏိမဉ္ဇူ၌ “ဘောဒေဝယ် သို့ဝိဘတ်ကို ကရိုဏ်းအနက် ရှိ၏”ဟု ဆို၏။ သင်္ခေပဝဏ္ဏနာ၌ “ဘောဒေန”ဟု ဆိုလိုလျက် “န”ကျေသည်ဟု ဆို၏။ ထိုဆရာတို့သည် ဂယုတိ၌ ဂဟဓာတ်က ကရိုဏ်းပုဒ်ကို အငဲ့များသောကြောင့် “ပဋ္ဌမာဒိဈာနဘောဒေ-ပဋ္ဌမဈာန် အစရှိသော ဈာန်တို့၏အပြားဖြင့်”ဟု ဆိုလိုကြသည်။ ဂဟဓာတ်သည် ကရိုဏ်းကိုသာ ငဲ့သည်မဟုတ်၊ အာဓာရကိုလည်း ငဲ့၏။ ထို့ကြောင့် သင်္ဂဟောပုဒ်ကို ဝိဂြိုဟ်လုပ်သောအခါ “သမ္ပိဏ္ဏေတွာ ဂယုန္တိ ဧတ္ထ ဧတေန ပါတံ သင်္ဂဟော”ဟု ကရဏသာဓ် အဓိကရဏသာဓ် နှစ်ဝိကပ်ပင် ပြုကြရ၏။ ထို့ကြောင့် “ပဋ္ဌမာဒိဈာနဘောဒေ-ပဋ္ဌမဈာန်အစရှိသော ဈာန်တို့၏ အပြား၌”ဟု တိုက်ရိုက် ပါဠိရှိတိုင်းလည်း အနက်ပေးသင့်သည်သာ။ ပဉ္စမေပုဒ်၌လည်း ဤနည်းပင်တည်း။

ဥပမာန ဥပမေယျ ရှင်းလင်းချက်။ ။ဥပမာန၊ ဥပမေယျ နှစ်မျိုးတွင် ထင်ရှားသော ဝတ္ထုကို ဥပမာန၊ မထင်ရှားသော ဝတ္ထုကို ဥပမေယျ ပြု၍ သုံးစွဲရိုးရှိ၏။ ထို့ကြောင့် ရူပစိတ်တို့ကို ပဋ္ဌမဈာန်စသော အပြား၌ သွင်းယူ ရသည်မှာ ထင်ရှားသည့်အတွက် ဥပမာနဘက်၌ ထား၍၊ လောကုတ္တရာစိတ်တို့ကို

ပဌမဈာန်စသောအပြား၌ သွင်းယူရပုံမှာ မထင်ရှားသောကြောင့် ဥပမေယျဘက်၌ ထားပြီးလျှင် “ရူပါဝစရံ-ကို၊ ပဌမာဒိဈာနဘောဒေ-၌၊ ဂယုတိ ယထာ-သို့၊ တထာ-တူ၊ အနုတ္တရံ-ကို၊ ပဌမာဒိဈာနဘောဒေ-၌၊ ဂယုတိ-၏” ဟု အခြေပြု၌ အနက်ပေးခဲ့ပြီ။ ဋီကာကျော် ဒုတိယနည်း အနက်ပေးကြပုံကို ဋီကာကျော် နိဿယ၌ ရှုပါ။

အန္တေ တု။ ။ဤပုဒ်ကိုလည်း “အန္တံ ပန” ပြင်၍ အနက်ပေးကြ၏။ အန္တံဟု ပဌမာအနက်လိုလျှင် “ဈာနမေကောမန္တံ တု” ဟု ကျမ်းဆရာ ဆိုခဲ့ရာ၏။ အန္တံဟု မထားသဖြင့် စကားလည်း မထောင့်၊ ဆန်းကျမ်းလည်း ဖြောင့်ပါလျက်၊ အန္တံဟု မထားဘဲ “အန္တေ” ဟု ထားသည်ကို နောက်ဋီကာတို့က အန္တံဟု ဆိုဖွယ် မလိုပါ။

၀၀၀၀၀၀၀၀၀၀၀၀

မဟာနိဂုံး

ဣတိ အဘိဓမ္မတ္ထသင်္ဂဟေ စိတ္တသင်္ဂဟဝိဘာဂေါ နာမ ပဌမော ပရိစ္ဆေဒေါ။

“ဣတိ အဘိဓမ္မတ္ထသင်္ဂဟေ ၊ပေ၊ ပရိစ္ဆေဒေါ” သည် စိတ်ပိုင်းတစ်ပိုင်းလုံးကို ပြန်၍ဖုံးသော မဟာနိဂုံးတည်း။ ဣတိသဒ္ဒါကား သမာပဒ(ပြီးဆုံးကြောင်းကို ပြခြင်း)အနက် ရှိ၏။ ထို့ကြောင့် “ဣတိ(သမတ္ထော)-ပြီးပြီ” ဟု အနက်ဆိုကြသည်။ သို့သော် ဣတိအတွက် “ဤကား” ဟု အနက်ဆိုလျှင်လည်း ပြီးကြောင်း ထင်ရှား၏။ ထို့ကြောင့် “ဤကား အဘိဓမ္မတ္ထသင်္ဂဟိယကျမ်းဝယ် စိတ္တသင်္ဂဟဝိဘာဂမည်သော ပဌမပိုင်း” ဟုလည်း ဆိုနိုင်ပါသည်။

စိတ္တသင်္ဂဟဝိဘာဂေါ။ ။သင်္ဂယုန္တိ ဧတ္ထ ဧတေန ဝါတိ သင်္ဂဟော၊ ဝိဘာဇီယန္တိ ဧတ္ထ ဧတေန ဝါတိ ဝိဘာဂေါ။ “ဧတ္ထ-ဤအပိုင်း၌၊ ဝါ-တစ်နည်း၊ ဧတေန-ဤအပိုင်းဖြင့်၊ သင်္ဂယုန္တိ-အကျဉ်းချုပ် ယူအပ်ကုန်၏။ ဝိဘာဇီယန္တိ-အကျယ်ဝေဖန်အပ်ကုန်၏” ဟု ပေး၊ သင်္ဂဟအရ အကျဉ်းချုံးခြင်းဟူသည်ကား အဘိဓမ္မာပါဠိတော်၌လာသော အကျယ်ကို အကျဉ်းချုံးခြင်းတည်း။ ဝိဘာဂအရ အကျယ်ဝေဖန်ခြင်းဟူသည်မှာ ဤသင်္ဂဟကျမ်းအတွက် “စိတ္တံ စေတသိကံ ရူပံ နိဗ္ဗာနံ” ဟု ထားခဲ့သော ဥဒ္ဒေသဝယ် စိတ္တံဟူသော ဥဒ္ဒေသကို အကျယ် ဝေဖန်ခြင်းတည်း။ ထို့ကြောင့် “သင်္ဂဟ” ဟူသော စကားနှင့် “ဝိဘာဂ” ဟူသော စကားသည် အနက်သံအားဖြင့် ဆန့်ကျင်ပုံရသော်လည်း အဓိပ္ပာယ်မှာ မဆန့်ကျင်ပါ။ သင်္ဂဟော စ+သော+ဝိဘာဂေါ စာတိ သင်္ဂဟဝိဘာဂေါ၊ စိတ္တာနံ+သင်္ဂဟဝိဘာဂေါ စိတ္တသင်္ဂဟဝိဘာဂေါ။

ဤကား စိတ်ပိုင်းဘာသာဋီကာ။

စေတသိက်ပိုင်းဘာသာဋီကာ

ဧကုပ္ပာဒနိရောဓာ စ၊ ဧကာလမ္မနဝတ္ထုကာ။

စေတောယုတ္တာ ဒွိပညာသ၊ ဓမ္မာ စေတသိကာ မတာ။

အနုသန္ဓေကျမ်းတက်။ ။ “စိတ္တံ စေတသိက်ံ ရူပံ နိဗ္ဗာနမိတိ” ဟု ခေါင်းစဉ် ရှိခဲ့သည့်အတိုင်း စိတ္တံဟူသော ဥဒ္ဓေသ၏ နိဒ္ဓေသကို ပြပြီး၍ ယခုအခါ စေတသိက်ံ ဟူသော ဥဒ္ဓေသ၏ နိဒ္ဓေသကို ပြတော်မူလိုသော အရှင်အနုရုဒ္ဓါဆရာသည် “ဧကုပ္ပာဒနိရောဓာ စ” စသော ဂါထာကို မိန့်တော်မူသည်။ ဤဂါထာ၌ “ဧကုပ္ပာဒနိရောဓာ စ၊ ဧကာလမ္မနဝတ္ထုကာ” ဖြင့် သမ္ပယောဂလက္ခဏာ လေးပါးကို ပြ၏။ “စေတောယုတ္တာ” ပါဠိဖြင့် စေတသိက်ံအားလုံး၏ အချုပ်သဘောကို ပြ၏။ “စိတ်နှင့် ယှဉ်သော သဘောတရားစုကို စေတသိက်ံ ခေါ်သည်” ဟုလို၊ “ဒွပညာသ” ဖြင့် စေတသိက်ံတို့၏ သင်္ချာကို ပြ၏။ [ပရမတ္ထဒီပနီ၌ စေတောယုတ္တာဖြင့် “စေတသိယုတ္တာ (စေတသာ ဝါ ယုတ္တာ) စေတသိကာ” ဟူသော ဝစနတ္ထကို ပြ၏။ ဒွိပညာသ ဓမ္မာဖြင့် သရုပ်ကို ပြသည်ဟု ဆို၏။ ဆင်ခြင်ပါ။]

ဧကုပ္ပာဒနိရောဓာ စ။ ။ “ဧကာ သမာနော+ဥပ္ပာဒေါ ဧတေသံတိ ဧကုပ္ပာဒေါ၊ သမာနပစ္စယေဟိ သဟုပ္ပတ္တိကာတိ အတ္ထော” ဟူသော ဝေဒနာတိက်အဖွင့် မူလဋီကာနှင့်အညီ၊ အတူဖြစ်ကြသော စိတ် စေတသိက်ံတို့၌ (စိတ်မှာလည်း စိတ်၏ဥပါဒ်၊ ဖဿမှာလည်း ဖဿ၏ဥပါဒ်၊ စသည်ဖြင့်) ကိုယ့်ဥပါဒ်နှင့်ကိုယ် ရှိ၏။ ထို့ကြောင့် ဧကသဒ္ဓါအတွက် သမာနအနက်ကို ယူပါ။ [ဧတေသံ-ဤ တရားတို့၏။ ဧကာ သမာနော-တူသော၊ ဥပ္ပာဒေါ-ဥပါဒ်သည်၊ အတ္ထိ-ရှိ၏။ ဣတိ-ကြောင့်၊ ဧကုပ္ပာဒေါ-ဧကုပ္ပာဒတို့ မည်၏။ သမာနပစ္စယေဟိ-တူမျှသောအာရုံ စသောအကြောင်းတို့ကြောင့်၊ သဟုပ္ပတ္တိကာ-အတူတကွဖြစ်ခြင်း ရှိသော တရားတို့တည်း၊ ဣတိ အတ္ထော-ဤကားအနက်။]

ဧက တစ်ပုဒ်ချေ။ ။ “ဧကာ+ဥပ္ပာဒေါ ဧတေသံတိ ဧကုပ္ပာဒေါ၊ ဧကာ+နိရောဓော ဧတေသံတိ ဧကနိရောဓာ၊ ဧကုပ္ပာဒေါ စ+တေ+ဧကနိရောဓာ စာတိ ဧကုပ္ပာဒနိရောဓော” ဟု ဆိုသင့်လျက် နောက် ဧကသဒ္ဓါကို ချေ၍ “ဧကုပ္ပာဒနိရောဓာ” ဟု ဖြစ်သည်။ အနက်ပေးသောအခါ-ဧကုပ္ပာဒနိရောဓာ၏ နောက်၌ ဟုတ္တာ ထည့်ပြီးလျှင်၊ ထို ဟုတ္တာကို “စေတောယုတ္တာ” ၌ စပ်၍ “တူသော ဖြစ်ခြင်း တူသောချုပ်ခြင်း ရှိကုန်သည်ဖြစ်၍ စိတ်၌ ယှဉ်ကုန်သည်” ဟု အဓိပ္ပာယ် မှတ်ပါ။ ဧကာလမ္မနဝတ္ထုကာ၌လည်း ဤနည်းပင်တည်း။ ဤ ဧကုပ္ပာဒစသော လေးပါးကို စေတောယုတ္တလက္ခဏာလေးပါးဟုလည်းကောင်း၊ သမ္ပယောဂလက္ခဏာလေးပါးဟုလည်းကောင်း ခေါ်နိုင်၏။ စေတသိက်ံလက္ခဏာလေးပါးဟုလည်း ဋီကာတို့ ဖွင့်ကြသေး၏။

လက္ခဏာလေးပါးထားရခြင်း

ဧကနိရောဓ။ ။စေတောယုတ္တလက္ခဏာလေးပါးတွင် ဧကပ္ပာဒလက္ခဏာတစ်ပါးရှိလျှင် စေတောယုတ္တ ဖြစ်နိုင်ပြီမဟုတ်ပါလော၊ အဘယ့်ကြောင့် ဧကနိရောဓလက္ခဏာကို ပြရပါသနည်းဟု မေး၊ အဖြေကား-ဧကပ္ပာဒလက္ခဏာ ရှိရုံမျှဖြင့် “စေတောယုတ္တ” ဟု ဆိုလျှင် စိတ်နှင့်ပိုင်တူ ဥပါဒ်ကြသော စိတ္တဇရုပ်နှင့် ကမ္မဇရုပ်တို့သည် စိတ်နှင့် တူသော ဖြစ်ခြင်းရှိကုန်ရကား စေတောယုတ္တ ဖြစ်ကုန်ရလေရောသလားဟု ယုံမှားဖွယ် ရှိ၏။ ထို့ကြောင့် ထိုကမ္မဇရုပ်နှင့် စိတ္တဇရုပ်တို့ကို စေတောယုတ္တ အဖြစ်မှ ပယ်မြစ်လို ရကား ဧကနိရောဓလက္ခဏာကို ပြရပေသည်။ [ကမ္မဇရုပ်နှင့် စိတ္တဇရုပ်တို့သည် စိတ်နှင့်အတူ ဖြစ်ကြ၍ ဧကပ္ပာဒ ဖြစ်သင့်သော်လည်း ထိုစိတ်ချုပ်လျှင် မချုပ်ကြ သေးဘဲ စိတ္တက္ခဏ (၁၇)ချက်ကြာမှ ချုပ်ကြသောကြောင့် ဧကနိရောဓ မဖြစ်နိုင်ရကား ဧကနိရောဓလက္ခဏာဖြင့် ထိုကမ္မဇနှင့် စိတ္တဇတို့ကို ပယ်ထုတ်သည်-ဟူလို။]

[ဆောင်] စိတ်နှင့်တကွ၊ ဖြစ်ကြကုန်သည့်၊ ကမ္မဇနှင့်၊ စိတ္တဇတစ်ဖြာ၊
အရာရာကို၊ ပယ်ခွာလို၊ မိန့်ဆို ဒုတိယ-နိရောဓ။

ဧကာလမ္မန။ ။သို့ဖြစ်လျှင် ဧကပ္ပာဒ၊ ဧကနိရောဓလက္ခဏာ နှစ်ပါးရှိက စေတောယုတ္တ ဖြစ်နိုင်ပြီ မဟုတ်ပါလော၊ အဘယ့်ကြောင့် ဧကာလမ္မနလက္ခဏာကို ပြပြန်သနည်း ဟု မေး၊ အဖြေကား-“စိတ္တာနုပရိဝတ္တိနော ဓမ္မာ”အရတွင် ပါဝင်သော ဝိညာတ်ဒွေး သည် စိတ်ဖြစ်လျှင်ဖြစ်၊ စိတ်ချုပ်လျှင် ချုပ်သောတရားများ ဖြစ်ရကား၊ စေတောယုတ္တ ဖြစ်လေရောသလားဟု လျဉ်းပါးဖွယ် ရှိပြန်၏။ ထို့ပြင်-ရှေးရှေးစိတ်နှင့် ပြိုင်တူ ဥပါဒ်၍ (၁၇)ချက်မြောက် ဟို့ နောက်နောက်စိတ်နှင့် ပြိုင်တူချုပ်သော ကမ္မဇ စိတ္တဇရုပ်များကိုလည်း တချို့က “ဧကပ္ပာဒ ဧကနိရောဓ”ဟု အယူရှိ၍ စေတောယုတ္တ ဖြစ်လေရောသလားဟု ယုံမှားဖွယ် ရှိပြန်သည်သာ။ ထို့ကြောင့် ဝိညာတ်ဒွေးနှင့် ထို ကမ္မဇ စိတ္တဇရုပ်တို့ကို စေတောယုတ္တအဖြစ်မှ ပယ်မြစ်လိုရကား ဧကာလမ္မန လက္ခဏာကို ထပ်ရပြန်သည်။ “အတူဖြစ် အတူချုပ်ရုံသာမက၊ တူသောအာရုံလည်း ရှိမှ စေတောယုတ္တ ဖြစ်သည်။ အာရုံကို မယူနိုင်၍ အနာရမဏ အမည်ရသော ထို ကမ္မဇ စိတ္တဇရုပ်များကား စေတောယုတ္တ မဖြစ်နိုင်”ဟူလို။ [အချို့ကား ဤအရာ၌ မရဏာသန္နအခါဝယ် စုတိမှ အထက်(၁၇)ချက်မြောက် စိတ်နှင့် ပြိုင်တူဥပါဒ်၍ စုတိစိတ်နှင့် ပြိုင်တူချုပ်သော ကမ္မဇရုပ်ကိုသာ စိစစ်လေသည်။]

[ဆောင်] နှစ်ဖြာဝိညာတ်၊ ရှေးစိတ်ဓာတ်နှင့်၊ ဖြစ်လတ်တူလျက်၊ ဆယ့်ခုနစ်ချက်
မြောက်၊ နောက်နောက်စိတ်ဘင်၊ ပြိုင်ယှဉ်ချုပ်ကြ၊ ကမ္မဇနှင့်၊ စိတ္တဇ
တစ်ဖြာ၊ အရာရာကို၊ ပယ်ခွာလို၊ မိန့်ဆို တတိယ-လမ္မန။

ဧကဝတ္ထုက။ ။သို့ဖြစ်လျှင် ရှေ့လက္ခဏာ(၃)ပါးနှင့် ညီညွတ်က စေတော ယုတ္တ ဖြစ်နိုင်ပြီမဟုတ်လော၊ အဘယ့်ကြောင့် ဧကဝတ္ထုကလက္ခဏာကို ပြပြန် သနည်းဟု မေး-အဖြေကား-ရှေ့လက္ခဏာ (၃)ပါးနှင့် ညီညွတ်သောတရားတို့ သည် ပဉ္စဝေါကာရဘုံ၌ ဖြစ်လျှင် မှီရာဝတ္ထု အမြဲတူကြတော့သည်ဟု သိစေ

လိုသောကြောင့် ဧကဝတ္ထုကလက္ခဏာကို ပြရပြန်သည်။ [ဤလက္ခဏာကို စတုဝေါကာရဘုံ၌ မရထိုက်သောကြောင့် ယထာလာဘနည်းဟု ကြံသင့်၏။ ရှေ့လက္ခဏာသုံးပါးဖြင့် ပြီးပါလျက် အပိုဆိုသောကြောင့် အဓိကနည်းဟုလည်း ပြောကြ၏။ နည်းလေးဆယ်၌ ဥက္ကဋ္ဌနည်းဆိုသည်ကိုကား ဆရာတို့ မနှစ်မြို့။]

[ဆောင်] ရှေ့ဖျားသုံးဝ၊ ညီတုံကြက၊ မုချမှီရာ၊ တူသည့်တာကို၊ သိစေလို၊ မိန့်ဆို စတုတ္ထ-ဝတ္ထုက။

အမှာ။ ။ဤအမေး အဖြေများကို ဋီကာကျော်လာအတိုင်း အများ တွင်ကျယ် သောကြောင့်သာ ရေးလိုက်ရသည်၊ ကျမ်းဆရာ၏ အဘော်ကျမည် မထင်၊ ကထာဝတ္ထု ပါဠိတော်ရင်းမှာ “ဧကုပ္ပာဒါ ဧကနိရောဓာ ဧကဝတ္ထုကာ ဧကာလမ္မနာ”ဟု အစဉ်တစ်မျိုးရှိ၏။ သင်္ကြိုဟ်ကျမ်း၌ကား စတုဝေါကာရဘုံ၌ ဖြစ်သော စေတသိက်များအတွက် ဧကဝတ္ထုကလက္ခဏာ မရနိုင်သောကြောင့် ဧကဝတ္ထုကလက္ခဏာကို နောက်ထား၍ စဉ်ဟန်တူသည်။ ပါဠိတော်လာတိုင်း မူလဋီကာ၏ စောဒနာ သောဓနာကို ဝေဒနာတိတိဖွင့်၌ ရှုပါ။



အညသမာန်းရာသီအဖွင့်

သဗ္ဗစိတ္တသာဓာရဏစေတသိက်။ ။ရှေ့ နောက် စဉ်ရာ၌ ဥပ္ပတ္တိက္ကမ၊ ဒေသနာက္ကမ စသည်ဖြင့် (သမုစ္စည်းပိုင်း အာယတနခန်း၌ ပြုလတ္တံ့အတိုင်း) အမျိုးမျိုး ရှိ၏။ ထိုတွင် ဖဿ ဝေဒနာစသော အစဉ်သည် ဓမ္မသင်္ဂဏီပါဠိတော် ကို နည်းမှီး၍ အရှင်အနုရုဒ္ဓါ စဉ်အပ်သော ဒေသနာက္ကမ (ဒေသနာအစဉ်)သာ တည်း။ ဖဿဖြစ်ပြီးမှ ဝေဒနာဖြစ်၊ ဝေဒနာဖြစ်ပြီးမှ သညာဖြစ်စသော ဥပ္ပတ္တိက္ကမ မျိုး မဟုတ်။ သို့ဖြစ်၍ စေတသိက်တို့၏ ရှေ့နောက်စဉ်ပုံကို မစိစစ်ဘဲ တရားသဘော ပေါ်လွင်အောင်သာ လက္ခဏာစသည်ဖြင့်သာ ဆင်ခြင်ရာ၏။

ဖဿ။ ။ အလမ္မံ ဖုသတိ ဖဿော၊ သ္မာယံ ဖုသနလက္ခဏော၊ သံဃဋ္ဌနရသော သန္နိ-ပါတပစ္စုပဋ္ဌာနကော၊ အာပါတဂတဝိသယ-ပဒဋ္ဌာနောတိ သညိတော။

ဝစနတ္ထ။ ။[အာလမ္မံ-အာရုံကို၊ ဖုသတိ-တွေ့ထိတတ်၏၊ ဣတိ-ကြောင့်၊ ဖဿော-မည်၏။]...ဖုသန္တိ သမ္ပယုတ္တဓမ္မာ ဧတေနာတိ ဖဿော၊ ဧတေန-ဤသဘောတရားဖြင့်၊ သမ္ပယုတ္တဓမ္မာ-ယှဉ်ဖက်စိတ် စေတသိက်တရားတို့သည်၊ အာလမ္မံ-အာရုံကို၊ ဖုသန္တိ-ထိကြကုန်၏၊ ဣတိ-ထိုသို့ သမ္ပယုတ်တရားတို့၏ အာရမ္မကို ထိကြောင်း၏အဖြစ်ကြောင့်၊ သော-သည်၊ ဖဿော-မည်၏။ “ဖုသနံ-တွေ့ထိခြင်း၊ ဖဿော-ခြင်း”ဟု ဘာဝသာဓိလည်း ပြုပါ။

လက္ခဏာ။ ။[သွာယံ-ထိုဖဿသည်၊ ဖုသနလက္ခဏော-အာရုံကို တွေ့ထိခြင်း လက္ခဏာရှိ၏။] “တွေ့ထိ” ဟူသည် ရုပ်တရားချင်း (လက်နှစ်ဖက်ချင်း) ထိသကဲ့သို့၊ ထိမိ စပ်မိ ကပ်မိတဲ့ အထိမျိုးမဟုတ်၊ အာရုံတစ်ခုခု၌ ဓာတ်သဘာဝအားဖြင့် တွေ့ထိမှု ဓာတ်ခိုက်မှုမျိုးတည်း၊ ထိုဓာတ်ခိုက်မှုမျိုးသည် အချို့အရာ၌ လက်တွေ့ ကိုယ်ထိလောက်ပင် ထင်ရှား၏။

ထင်ရှားစေအံ့-ချဉ်စူးလှသော သံပုရာသီး စားနေသူကို မြင်ရသောအခါ ကိုယ်တိုင် မစားရဘဲလျက် ထိုအာရုံ၌ ဖဿ၏ဓာတ်ခိုက်မှုကြောင့် လျှာရည် ကျလာတတ်ခြင်း၊ သစ်ပင်ခေါင်ဖျား၌ လိမ့်ကျလှမှု တက်ရောက်နေသူကို မြင်ရသောအခါ ကြောက်ရွံ့တတ်သူမှာ မြေပေါ်၌ နေရင်းပင် ခြေတုန်နေတတ်ခြင်း၊ ခြင်္သေ့ သစ်ကျားစသော သားကောင်ကြီးများကို မြင်ရသောအခါ ခွေးစသော သတ္တဝါတို့မှာ ခြေထောက် ကွတ ကွတဖြစ်ကာ မပြေးနိုင်ဘဲရှိခြင်း၊ ချစ်သူနှစ်ဦး ရွှင်မြူးကြည်စယ်နေသည်ကို မြင်ရသောအခါ မြင်ရသူမှာ နေမထိ ထိုင်မသာ ဖြစ်တတ်ခြင်း၊ ဤအလုံးစုံသည် ကိုယ်ထိလက်တွေ့ မဟုတ်ဘဲလျက် ဖဿ၏ ဓာတ်ခိုက်မှုကြောင့် အခြေပျက်အောင် ဖြစ်ရခြင်းများတည်း၊ ဤထင်ရှားသော အရာများကို ထောက်ထားလျက် အခြားသော အာရုံကို သိမှုများ၌လည်း ဤ ဖဿ၏ ဓာတ်ခိုက်မှု ပါဝင်သည်ချည်း မှတ်ပါ။

ရသ။ ။[သံဃဋ္ဌနရသော-အာရုံ စိတ်ဓာတ်၊ ထိုနှစ်ရပ်ကို၊ ဆက်စပ်ခြင်းကိစ္စ ရှိ၏။] စိတ်သည် အာရုံကို ယူနိုင်သော်လည်း ဖဿ၏ ဆက်သွယ်မှုကြောင့်သာ ယူနိုင်သည်။ ဖဿမပါလျှင် မည်သည့်စိတ်မှ အာရုံကို ထိအောင် ယူနိုင်မည် မဟုတ်ပါ။ ထို့ကြောင့် လက်ခုတ်တီးရာ၌ လက်နှစ်ဖက်၏ ထိခိုက်မှုကဲ့သို့ စိတ်နှင့် အာရုံတို့ အချင်းချင်း ဓာတ်ခိုက်မိခြင်းသည် ဖဿပင်တည်းဟု မှတ်ပါ။

ပစ္စုပဋ္ဌာန်။ ။[သန္နိပါတပစ္စုပဋ္ဌာနော-အာရုံ စိတ်တို့၏ ပေါင်းဆုံခြင်းတရား ဟု ယောဂီတို့ဉာဏ်အား ထင်လာတတ်၏။ “စက္ခု စ ပဋိစ္စ ရူပေ စ ဥပ္ပဇ္ဇတိ စက္ခုဝိညာဏံ၊ တိဏ္ဍံ သင်္ဂတိ ဖဿော” နှင့်အညီ၊ စက္ခုဝတ္ထု၊ ရူပါရုံ၊ စက္ခုဝိညာဏံ၊ ဤသို့ စသည်ဖြင့် “ဆိုင်ရာတရားတို့ ပေါင်းဆုံမိက အဆင်သင့် ဖြစ်သောတရား” ဟု ဝိပဿနာရှုသော ယောဂီတို့ဉာဏ်၌ ထင်လာ၏။

ပဒဋ္ဌာန်။ ။[အာပါတကတဝိသယပဒဋ္ဌာနောတိ-ရှေးရှုကျရောက်သောအာရုံ လျှင် နီးစွာသောအကြောင်း ရှိ၏ဟူ၍၊ သညိတော-သိမှတ်အပ်၏။] “ဖဿ ဖြစ်ဖို့ရန် နီးစွာသောအကြောင်းမှာ ထင်လာသော အာရုံပင် ဖြစ်သည်” ဟုလို့။

[ဆောင်] ရုပ်ဓာတ်သဖွယ်၊ ကပ်ငြိတွယ်လျက်၊ ဘယ်ဝယ်ထိပုံ၊ မရှိတုံလည်း၊ အာရုံထိမိ၊ ဓာတ်ခိုက်ဘိ၊ တွေ့ထိ ဖဿသဘောတည်း။

ဝေဒနာ။ ။ ယာ ဝေဒေတီတိ ဝေဒနာ၊ သာ ဝေဒယိတလက္ခဏာ၊
အနဘာဝနရသာ စေတ-သိကသာဒုပဋ္ဌာနကာ၊
ပဿဒ္ဓိပဒဋ္ဌာနာတိ၊ ကုသလမ္ပိ ပကာသိတာ။

ဝစနတ္ထ၊ လက္ခဏ၊ ရသ။ ။ [ယာ-အကြင်သဘောတရားသည်။ ဝေဒေတီတိ-
အာရုံအရသာကို ခံစားတတ်သည်၏အဖြစ်ကြောင့်၊ ဝေဒနာ-မည်၏၊ သာ-
ထိုဝေဒနာသည်၊ ဝေဒယိတလက္ခဏာ-အာရုံအရသာကို ခံစားခြင်းလက္ခဏာ
ရှိ၏၊ အနဘာဝနရသာ-အာရုံအရသာကို ခံစားခြင်းကိစ္စပင် ရှိ၏၊]...ချဲ့ဦးအံ-
ထိုထိုအာရုံတိုင်း၌...၁-ဣဋ္ဌအခြင်းအရာ=အလိုရှိအပ် ကောင်းမြတ်သောအဖို့၊
၂-အနိဋ္ဌအခြင်းအရာ=အလိုမရှိအပ် မကောင်းမြတ်သောအဖို့၊ ၃-မဇ္ဈတ္တအခြင်း
အရာ=အလယ်အလတ်အဖို့ဟု သုံးမျိုးသော အခြင်းအရာတို့တွင် တစ်ပါးပါး
ရှိစမြဲတည်း၊ ထိုအခြင်းအရာကိုပင် အာရုံ၏အရသာဟု ခေါ်၏၊ ဤဝေဒနာသည်
ထိုအရသာကို ခံစားခြင်းလက္ခဏာ၊ ခံစားခြင်းကိစ္စ ရှိ၏။

မှတ်ချက်။ ။ ဤ၌ အာရုံနှင့် အာရုံ၏ အရသာသည် နှစ်မျိုးကွဲတော့သည် မဟုတ်၊
အာရုံသည်ပင် အရသာဖြစ်သည်။ သို့မှ ဖဿ စသည်တို့က အာရုံကို ယူသောအခါ
ဝေဒနာကလည်း ထိုအာရုံတည်းဟူသော အရသာကိုပင် ခံစားသဖြင့် ဖဿစသည်နှင့်
ဝေဒနာကို ဧကာရမဏ ဖြစ်ကြမည်။

ကျွန်တရားတို့ ဝေဒနာလောကီ မခံစား။ ။ အာရုံနှင့် အရသာ နှစ်မျိုးမပြား
ပါလျှင် ဖဿစသော တရားတို့လည်း မိမိ သဘောအားဖြင့် အာရုံကို ယူကြရာ၌
ထို ဣဋ္ဌ စသော အရသာကို ထိမိကြ သိရှိရသဖြင့် ခံစားကြရသည်ဟုပင်
ဆိုထိုက်သည် မဟုတ်ပါလောဟု မေး၊ အဖြေကား-ဖဿစသော သဘောတရား
တို့လည်း ခံစားကြသည်ဟုပင် ဆိုထိုက်ပါ၏၊ သို့သော် ဝေဒနာကဲ့သို့ အားရပါးရ
ပိုင်စိုးပိုင်နင်း မခံစားရချေ၊ အာရုံကို တွေ့ထိခြင်းစသော သဘောအားဖြင့်
တစ်စိတ်တစ်ဒေသလောကီသာ ခံစားလိုက်ရသကဲ့သို့ ရှိသည်။

ထင်ရှားစေအံ့-ရှင်ဘုရင် ပွဲတော်တည်ဖို့ရန် ဆက်လာသော စားတော်ကံသည်
အဆိပ်အတောက် ပါ/မပါကို ရှင်ဘုရင် သိဖို့ရာ ပွဲတော်ပါ ထမင်းဟင်းလျာတို့မှ
အနည်းငယ်စီကို ယူ၍ စားပြရသတဲ့၊ ထို့နောက် အဆိပ်အတောက်မပါကြောင်းကို
သိမှ ရှင်ဘုရင်က အလိုရှိတိုင်း ပွဲတော်တည်လေသည်။ ဤ ဥပမာ၌ ဖဿစသော
တရားတို့သည် စားတော်ကံနှင့်တူ၏၊ ဖဿစသောတရားတို့၏ အာရုံကို ခံစားမှုသည်
စားတော်ကံ၏ ပွဲတော်စာကို အနည်းငယ်မျှသာ မြီးရခြင်းနှင့် တူ၏၊ ဝေဒနာသည်
ဘုရင်မင်းနှင့် တူ၏၊ ဝေဒနာ၏ အာရုံအရသာကို ခံစားမှုသည် ရှင်ဘုရင်၏ ပွဲတော်
တည်ခြင်းနှင့် တူ၏။ [ဖဿ၏ ဖုသနသဘော၊ သညာ၏ သဗ္ဗာနနသဘော
စသည်ကိုပင် “တစ်စိတ်တစ်ဒေသ အားဖြင့် ခံစားခြင်း”ဟု ဆိုလိုသည်။]

ပစ္စုပဋ္ဌာန်။ ။[စေတသိကအဿာဒပဋ္ဌာနကာ-စိတ်၌မှီ၍ သာယာခြင်း သဘောရှိသောတရားဟု ယောဂီတို့ဉာဏ်အား ထင်လာ၏။ ကုသိုလ်သောမနဿ ဝေဒနာကိုပြသော အဋ္ဌသာလိနီကို မှီ၍ဆိုသောကြောင့် “စေတသိကအဿာဒ”ဟု ဆိုသည်။ ကာယိကသုခနှင့် ဒုက္ခ ဒေါမနဿ ဥပေက္ခာတို့အတွက် လက္ခဏာစသည် တို့မှာ တစ်မျိုးတစ်ဖုံ ရှိကြသေး၏။ ဝိသုဒ္ဓိမဂ် ခန္ဓနိဒ္ဒေသ၌ ရှုပါ။]

ပဒဋ္ဌာန်။ ။[ပဿဒ္ဓိပဒဋ္ဌာနာတိ-ပဿဒ္ဓိနှစ်ပါးလျှင် နီးစွာသောအကြောင်း ရှိ၏ဟူ၍၊ ကုသလမှီ-ကုသိုလ်သောမနဿဝေဒနာ၌၊ ပကာသိတာ-ပြအပ်၏။] “ပဿဒ္ဓကာယော-ငြိမ်အေးသော နာမကာယ ရူပကာယရှိသူသည်။ သုခံ-သုခကို၊ ဝေဒေတိ-ခံစားရ၏” နှင့်အညီ ကိလေသာအပူမီးတို့မှ ငြိမ်းအေးသော နာမကာယ (နာမ်တရားအပေါင်း) ရူပကာယ(ရုပ်တရားအပေါင်း) ရှိသူ၌ သုခဖြစ်လေ့ရှိ သောကြောင့် သုခဝေဒနာ ဖြစ်ပေါ်လာဖို့ရာ နီးစွာသောအကြောင်းမှာ ပဿဒ္ဓိ တရားနှစ်ပါးပင် ဖြစ်သည်-ဟူလို။

[ဆောင်] ဘုရင်မင်းနယ်၊ ပွဲတော်တယ်သို့၊ သွယ်သွယ်အာရုံ၊ ရသာစုံကို၊ ကုန်အောင်မှန်ငြား၊ ချန်မထား၊ ခံစားဝေဒနာ သဘောတည်း။
၀၀၀၀၀၀၀၀၀၀၀၀

သညာ။ ။ အာလမ္ဗံ သဉ္ဇနာတိတိ၊ သညာ နိလာဒိဘောဒတော၊
သဉ္ဇနနလက္ခဏာ စေသာ၊ ပစ္စာဘိညာဏရသကာ။
ယထာဂယုနိမိတ္တာဘိ-နိဝေသကရဏပဋ္ဌနာ၊
ယထောပဋ္ဌိတဝိသယ-ပဒဋ္ဌာနာတိ သညိတာ။

ဝစနတ္ထ၊ လက္ခဏာ။ ။[အာလမ္ဗံ-အာရုံကို၊ နိလာဒိဘောဒတော-အညို အစ ရှိသော အပြားအားဖြင့်၊ သဉ္ဇနာတိတိ-မှတ်သိ သိတတ်သည်၏အဖြစ်ကြောင့်၊ သညာ-မည်၏။ စ-ဆက်ဦးအံ့၊ ဧသာ-ဤသညာသည်၊ သဉ္ဇနနလက္ခဏာ- မှတ်သိ သိခြင်းလက္ခဏာ ရှိ၏။] အညို အရွေ့ စသောအဆင်းကို အညိုပဲ အရွေ့ပဲ စသည်ဖြင့်လည်းကောင်း၊ အရည် အတို စသောသဏ္ဍာန်ကို အရည်ပဲ အတိုပဲ စသည်ဖြင့်လည်းကောင်း၊ အချိုအချဉ် စသောအရသာကို အချိုပဲ အချဉ်ပဲ စသည် ဖြင့်လည်းကောင်း၊ သူငယ်များ မှတ်သားသကဲ့သို့ မှတ်သားမိရုံ သိခြင်းမျိုးကို “မှတ်သိ-သိခြင်း”ဟု ဆိုသည်။ “ဘယ်ပုံ ညိုသည်၊ ဘယ်ကြောင့် ညိုသည်” စသောအားဖြင့် နှိုက်နှိုက်ချွတ်ချွတ် မသိနိုင်-ဟူလို။

ရသ။ ။[ပစ္စာဘိညာဏရသကာ-ရှေးအမှတ်ဖြင့် နောက်ထပ်သိခြင်းကိစ္စ ရှိ၏။ ရှေးက မှတ်သားအပ်ဖူးသော အမှတ်အသားဖြင့် နောက်၌ ထပ်၍သိခြင်း ကိစ္စရှိ၏။] ဗိသုကာလက်သမားသည် တံခါးရွက်များကို ပြုလုပ်ပြီးလျှင် “ဤ တံခါးရွက်သည် အထက်ဖို့၊ ဤကားအောက်ဖို့၊ အနောက်ဖို့၊ အရှေ့ဖို့” စသည်ဖြင့်

ခဲကြောင်း-ကဗျည်း ရေးမှတ်ပြီးလျှင် စုပေါင်းထားပြီးနောက် အချိန်ရောက်၍ တံခါးပေါင်ပေါ်၌ တပ်လိုသောအခါ ထိုရှေးက အမှတ်အသားအတိုင်း “ဤကား အောက်၊ ဤကား အထက်” စသည်ဖြင့် မှတ်မိလေသည်။ ဤသို့စသည်ဖြင့် ရှေးက အမှတ်အသားအတိုင်း နောက်ထပ်သိမှုသည် သညာ၏ ပစ္စာဘိညာဏကိစ္စတည်း။

မှတ်ချက်။ ။ဤလက္ခဏာနှင့်ကိစ္စကို ပေါင်းစပ်၍ ဆင်ခြင်လိုက်လျှင် “သညာသည် နောက်နောင် သိဖို့ရန်လည်း မှတ်သားတတ်၏။ ထိုအမှတ်အသား အတိုင်းလည်း ထပ်၍ သိတတ်၏။ ထိုသို့ ထပ်၍ သိရာ၌လည်း နောင်ခါ သာ၍မှတ်မိဖို့ရန် မှတ်သား လိုက်ပြန်၏” ဟူသော အဓိပ္ပာယ်များ ထင်ရှား၏။ ထိုသို့ အဆက်ဆက် မှတ်၍သိမှုကြောင့် အလွဲအမှားကို စွဲမြဲ မှတ်သားမိလျှင် ဘုရားရှင်ပင် ထိုအမှတ် ပျောက်ကင်းအောင် မဖျောက်ဖျက်သာဘဲ ရှိရလေသည်။ အချုပ်မှာ- “ရှေးသိဖြစ်စေ၊ နောက်သိဖြစ်စေ မှတ်မိရုံ သိခြင်းသည် သညာ၏ သဘောပင်တည်း” ဟုမှတ်။

ပစ္စုပဋ္ဌာန်။ ။ [ယထာဂယုနိမိတ္တာဘိနိဝေသကရဏဥပဋ္ဌာနာ-ယူအပ်တိုင်း သော အမှတ်အသားဖြင့် စွဲလမ်းသမှု နှလုံးသွင်းခြင်းကို ပြုတတ်သောတရားဟု ယောဂီတို့ဉာဏ်အား ထင်လာတတ်၏။] မိမိယူအပ်သော အမှတ်အသားအတိုင်း မှားသည်ဖြစ်စေ၊ မှန်သည်ဖြစ်စေ နှလုံးသွင်းတတ် စွဲလမ်းတတ်သောတရားဟု ယောဂီတို့ဉာဏ်အား ထင်လာသည်။

မှားသောအရာ၌ စွဲလမ်းပုံကို ဤသို့ ပြ၏။ ။ မျက်စိမမြင်သောယောက်ျား (၆)ယောက်တို့သည် အခါတစ်ပါး၌ ဆင်ပြောင်ကြီးကို စမ်းသပ်ကြရာ တစ်ယောက်က လှုပ်လှုပ်ရှားရှားနေသောနှာမောင်းကို စမ်းမိ၍ အခြား(၅)ယောက်မှာလည်း အစွယ်၊ နားရွက်၊ ကိုယ်၊ ခြေထောက်နှင့် အမြီးတို့ကို အသီးအသီး စမ်းမိကြ၏။ ထိုသို့ မိမိတို့ သညာဖြင့် ထင်ရာကို မှတ်သားပြီးနောက် ခြောက်ယောက်သား စုပေါင်း၍ ဆင် အကြောင်းကို ပြောကြရာဝယ်၊ နှာမောင်းစမ်းမိသူက “ဆင်ဆိုတာ ငါတို့ မျက်စိ မကွယ်ခင်က မြင်ခဲ့ရသောမြွေနှင့်တူသည်” ဟုပြော၏။ ထိုနောက် တစ်ယောက်၏ မှတ်သားချက်ကို တစ်ယောက်က ကန့်ကွက်ပြီးလျှင် အစွယ်စမ်းမိသူက “ဆင်သည် ကျည်ပွေ့ (ကျပွေ့) နှင့်တူ၏” ဟုလည်းကောင်း၊ နားရွက်စမ်းမိသူက “ဆင်သည် ဖျာသင်ဖြူးနှင့်တူ၏” ဟုလည်းကောင်း၊ ကိုယ်ကို စမ်းမိသူက “ဆင်သည် အိမ်နံရံ နှင့်တူ၏” ဟုလည်းကောင်း၊ ခြေထောက်စမ်းမိသူက “ဆင်သည် အိမ်တိုင်နှင့်တူ၏” ဟု လည်းကောင်း၊ အမြီးစမ်းမိသူက “ဆင်သည် တံမြက်စည်းနှင့် တူ၏” ဟုလည်း ကောင်း ပြောလေသည်။ ဤသို့လျှင် သညာသည် မိမိ မှတ်သားအပ်သည့်အတိုင်း စွဲလမ်းမှတ်ယူတတ်၏ဟု ယောဂီတို့ဉာဏ်အား ထင်လာသည်။

ပဒဋ္ဌာန်။ ။ [ယထာဥပဋ္ဌိတဝိသယပဒဋ္ဌာနာ-ထင်လာတိုင်းသောအာရုံလျှင် နီးစွာသောအကြောင်း ရှိ၏။] သမင်သည် မြက်ဖြင့် ပြုလုပ်အပ်သော တောစောင့်

ယောက်ျားအရပ်ကို မြင်ရာ၌ ယောက်ျားသဏ္ဍာန် ထင်လာသည့်အတိုင်း တကယ်
တောစောင့်ယောက်ျားဟု အမှတ်မှားသကဲ့သို့၊ သညာသည် ထင်မြင်လာသော
အာရုံကို အထူးမစဉ်းစားတော့ဘဲ ထင်မြင်တိုင်း မှတ်သားတတ်လေရကား
ထင်လာသော အာရုံသည် သညာ ဖြစ်ဖို့ရာ နီးသောအကြောင်း ဖြစ်သည်။
[ဉာဏသမ္ပယုတ်စိတ်၌ ယှဉ်သော သညာကား ဉာဏ်၏ နောက်လိုက်ဖြစ်လျက်
မှန်ရာဘက်ကိုသာ မှတ်သားလေသည်။ ထိုသို့မှတ်သားရာ၌လည်း ဉာဏ်ကဲ့သို့
သိသည်မဟုတ်၊ မှတ်ရုံသာ မှတ်သည်။]

[ဆောင်] သူငယ် လက်သမား၊ မှတ်သည့်လားသို့၊ အမှားလည်းရှိ၊ အမှန်ရှိ၍၊
မှတ်မိရုံသာ၊ သိသည်မှာ၊ သညာသဘောတည်း။

**စေတနာ။ ။ ယာ စေတတီတိ စေတနာ၊ သာ စေတယိတလက္ခဏာ၊
အာယူဟနရသာ သံဝိ-ဓာနပစ္စုပဋ္ဌာနကာ၊
သေသဓန္ဒပဒဋ္ဌာနာ၊ ယထာ ထာဝရိယာဒယော။**

ဝစနတ္ထ၊ လက္ခဏာ။ ။ [ယာ-အကြင်သဘောတရားသည်၊ စေတတီတိ-
မိမိနှင့်တကွ သမ္ပယုတ္တဓမ္မကို အာရုံ၌ စေတော် စပ်ဟပ်တတ်သည်၏အဖြစ်
ကြောင့်၊ စေတနာ-မည်၏၊ သာ-ထိုစေတနာသည်၊ စေတယိတလက္ခဏာ-
စေတော်ခြင်းလက္ခဏာ ရှိ၏။] ထိုထိုအာရုံနှင့် စေနေအောင် ယှဉ်ဖက်တရားစုကို
နှိုးဆော်မှု ဆော်ဩမှုကို “စေတော်”ဟု မြန်မာပြန်ကြသည်။ ထို့ကြောင့်ပင်
စေတယတိကိုလည်း “အဘိသန္ဓဟတိ=စေစပ်တတ်၏(စေနေအောင် စပ်ပေး
တတ်၏)”ဟု အဋ္ဌကထာ ဖွင့်သည်။

ရသ။ ။ [အာယူဟနရသာ-ကြောင့်ကြဲဗျာပါရပြုခြင်းကိစ္စ ရှိ၏။] ထိုထို
အာရုံကို ယူရာ၌ စေတနာသည် မိမိကိုယ်တိုင် ထိုအာရုံ၌ စပ်မိဖို့ရာလည်း
ကောင်း၊ မိမိနှင့်အတူ ယှဉ်ဖက်တရားတို့ကိုလည်း စပ်မိဖို့ရာလည်းကောင်း၊
လွန်စွာ ဗျာပါရများ၏၊ ကိုယ်တိုင်ထွက်၍ ငယ်သားများနှင့်အတူ လယ်ရိတ်သော
လယ်ပိုင်ရှင်သည် ကိုယ်တိုင်လည်း မနေမနား ရိတ်၍ ငယ်သားတို့ကိုလည်း
ရိတ်ဖို့ တိုက်တွန်းကာ လွန်စွာ ဗျာပါရများသကဲ့သို့တည်း။

ပစ္စုပဋ္ဌာန်။ ။ [သံဝိဓာနပစ္စုပဋ္ဌာနကာ-စိမ့်တတ်သောတရားဟု ယောဂီ
ပုဂ္ဂိုလ်တို့ ဉာဏ်အား ထင်လာတတ်၏။] တပည့်ကြီးသည် အဝေးမှ ဆရာကြီး
လာသည်ကို မြင်လျှင် မိမိကိုယ်တိုင် စာအံသည့်ပြင်၊ အခြားတပည့်များကိုလည်း
မိမိနှင့် အလားတူ စာအံဖို့ရန် စိမ့်တိုက်တွန်းသကဲ့သို့လည်းကောင်း၊ ဗိုလ်ချုပ်ကြီး
သည် မိမိကိုယ်တိုင် တိုက်ခိုက်သည့်အပြင်၊ လက်အောက် စစ်သားများကိုလည်း
အသီးအသီး တိုက်ခိုက်ဖို့ရန် စိမ့်သကဲ့သို့လည်းကောင်း၊ ထိုအတူ ဖဿစသော

တရားတို့ကို ဖုသနစသော ဆိုင်ရာကိစ္စ၌ ရွက်ဆောင်ကြဖို့ရန် စီမံသက္ကံသို့ ဖြစ်သောတရားဟု ယောဂီတို့ဉာဏ်တွင် ထင်လာသည်။

မှတ်ချက်။ ။ ဤလက္ခဏာ ရသ ပစ္စုပဋ္ဌာန်တို့ကို ဆင်ခြင်လိုက်လျှင် စေတနာ သည် အာရုံကို ယူရာ၌ အခြား ယှဉ်ဖက်တရားတို့ထက် ဗျာပါရ လွန်ကဲကြောင်း ထင်ရှား၏။ ထို့ကြောင့် ကောင်းကောင်းဆိုးဆိုး အမျိုးမျိုးသော ကိုယ်မှု နှုတ်မှု စိတ်မှုများ ဖြစ်ပေါ်သောအခါ ထိုအမှုရှင်လက်သည်ကို ရှာလျှင် စေတနာပေါ်မှာ သတ္တုကျရကား စေတနာကိုပင် “အမှုရှင်လက်သည်” ဟု စွဲချက်တင်ကာ “စေတနာဟံ ဘိက္ခဝေ ကမ္မံ ဝဒါမိ၊ စေတယိတွာ ကမ္မံ ကရောတိ ကာယေန ဝါစာယ မနသာ” ဟု ဟောတော်မူသည်။ ဘိက္ခဝေ-တို့၊ ယသ္မာ-အကြင်ကြောင့်၊ စေတယိတွာ-စေတနာဖြင့် စေတော်၍၊ ကာယေန-ကာယဒွါရဖြင့်လည်းကောင်း၊ ဝါစာယ-ဝစိဒွါရဖြင့်လည်းကောင်း၊ မနသာ-မနောဒွါရဖြင့်လည်းကောင်း၊ ကမ္မံ-ကိုယ်မှု နှုတ်မှု စိတ်မှုကို၊ ကရောတိ-ပြု၏၊ တသ္မာ-ထို့ကြောင့်၊ စေတနံ-အမှု ဖြစ်ရန် အရင်းခံ စေတနာကို၊ ကမ္မံ-ကံဟူ၍၊ ဝဒါမိ-ဟောတော်မူ၏။

မှတ်ချက်။ ။ “ကံ” ဟူသော အမည်သည် ကိုယ်မှု နှုတ်မှု စိတ်မှု၏ အမည်ရင်း တည်း။ သို့သော် ထိုအမှုများသည် စေတနာကြောင့် ထမြောက်ရကား ဖလုပစာရ အားဖြင့် အမှုရှင်ဖြစ်သော အရင်းခံ စေတနာကိုပင် “ကမ္မံ-ကံ” ဟု ဟောတော် မူသည် ဟုလို-ဒွါရကထာအဖွင့် မူလဋီကာ။

ပဒဋ္ဌာန်။ ။ [သေသခန္ဓပဒဋ္ဌာနာ-ကြွင်းသော နာမ်ခန္ဓာသုံးပါးလျှင် နီးစွာ သော အကြောင်းရှိ၏။ ထာဝရိယာဒယော ယထာ-လယ်ပိုင်ရှင် စသည်တို့နှင့် တူလှလေ၏။] ယှဉ်ဖက်နာမ်ခန္ဓာ(၃)ပါးကိုပင် စေတော်စီမံပေးတတ်ရကား စေတနာဖြစ်ဖို့ရာ နီးစွာသောအကြောင်းမှာ ယှဉ်ဖက်နာမ်ခန္ဓာ(၃)ပါးပင်ဖြစ်သည်။

ထာဝရိယာဒယော။ ။ လယ်မြေသည် ခိုင်မြဲသော ထာဝရဥစ္စာတည်း။ ထို ထာဝရဥစ္စာဖြစ်သော လယ်မြေရှိသူကို “ထာဝရိယ” ဟု ခေါ်သည်။ စေတနာ၏ လယ်ပိုင်ရှင်နှင့် တူပုံကို ရသအခန်း၌ ပြထား၏။ အာဒိဖြင့် တပည့်ကြီး စစ်ဗိုလ်ချုပ်ကြီးတို့ကို ယူ၍ တူပုံကို ပစ္စုပဋ္ဌာန်အခန်း၌ ပြခဲ့သည့်အတိုင်းသိပါ။

[ဆောင်] လယ်ပိုင်ရှင်ကြီး၊ တပည့်ကြီးတို့၊ ထုံးနည်းပုံကပ်၊ အာရုံရပ်၌၊ စေတော်စေမှု၊ ဆော်ဩပြု၊ မှတ်ရှု စေတနာသဘောတည်း။



ဧကဂ္ဂတာ။ ။ ဧကဂ္ဂဘာဝေါ သမာဓိ၊ သော အဝိသာရလက္ခဏော၊ သမ္ပိဏ္ဏနရသော ဥပ-သမပစ္စုပဋ္ဌာနကော၊ သုပပဒဋ္ဌာနော ဌိတိ၊ နိဝါတေ အစွိနံ ဝိယ။

ဝစနတ္ထ။ ။[ကေဂ္ဂဘာဝေါ-တစ်ခုတည်းသော အာရုံရှိသည်၏အဖြစ်ဟူသော ကေဂ္ဂတာဟူသည်၊ သမာဓိ-သမာဓိတည်း။] ဧကံ+အဂ္ဂံ(အာရမဏံ)ယသသာတိ ကေဂ္ဂံ၊ ကေဂ္ဂဿ ဘာဝေါ ကေဂ္ဂတာ၊ ဤသို့ ဝစနတ်ပြု၍ အများပြောနေကျ သမာဓိကိုပင် ကေဂ္ဂတာဟု ခေါ်သည်ဟု မှတ်ပါ။ [သက္ကတ၌ အဂ္ဂသဒ္ဒါ အာရုံဟူသောအနက်လည်း လာ၏၊ ထို့ကြောင့် ပါဠိအဘိဓာန်၌ မပါသော်လည်း အဂ္ဂသဒ္ဒါ၏ အာရမဏအနက်ကို ယူထားသည်။]

လက္ခဏ။ ။[သော-ထိုသမာဓိသည်၊ အဝိသာရလက္ခဏော-မရွေ့မလည်၊ တည်ကြည်ခြင်းလက္ခဏာ ရှိ၏။] ဝိစိကိစ္ဆာသည် တစ်ခုသောအာရုံ၌ အဖုံဖုံ ယုံမှားလျက် ငြိမ်သက်စွာ မတည်နိုင်၊ ဥဒ္ဒစ္စလည်း အာရုံတစ်ခု၌ တုန်လှုပ်လျက် ငြိမ်သက်စွာ မတည်နိုင်၊ ထိုတရားနှစ်ပါးလုံးကို “ဝိသရတိတိ ဝိသာရော”အရ “ဝိသာရ”ဟု ခေါ်သည်၊ [ဝိသရတိ-အမြဲမတည် ထိုဤရွေ့ရှား လွင့်ပါးတတ်၏၊] ဤ သမာဓိကား ထို ဝိစိကိစ္ဆာနှင့် ဥဒ္ဒစ္စတို့ကို ဆန့်ကျင်ဘက်ပြုလျက် ငြိမ်သက် တည်ကြည်ခြင်းလက္ခဏာ ရှိသည်။

ရသ။ ။[သမိတ္တာနရသော-ဖရိုဖရဲ၊ မကြံစေမှု၊ သမ္ပယုတ်တရားတို့ကို ပေါင်းစုခြင်းကိစ္စ ရှိ၏။] ရေသည် မုန့်မုန့် ဆပ်ပြာမုန့် စသည်ကို ဖရိုဖရဲ မကြံရအောင် တွေ့ခဲ ပေါင်းစုစေသကဲ့သို့လည်းကောင်း၊ စစ်နှစ်ဖက် တိုက်ခိုက်ရာ ၌ စစ်အား နိမ့်၍ ဖရိုဖရဲ ကွဲပျက်လုမတတ် ဖြစ်နေသော စစ်တပ်ကို ဘုရင် မင်းမြတ်ကိုယ်တိုင် ထွက်၍ အစည်းအရုံး မပျက်အောင် စည်းကြပ်သကဲ့သို့ လည်းကောင်း၊ ယှဉ်ဖက်တရားတို့ကို စည်းစည်းလုံးလုံးရှိအောင် ပေါင်းစုပေး ခြင်းသည် ဤ သမာဓိ၏ ကိစ္စပင်တည်း။

ပစ္စုပဋ္ဌာန်။ ။[နိဝါတေ-လေငြိမ်သက်သောအရပ်၌၊ အစွိနံ-မီးလျှံတို့၏၊ ဌိတိ ဝိယ-တည်ငြိမ်ပုံကဲ့သို့၊ ဥပသမပစ္စုပဋ္ဌာနကော-ငြိမ်သက်သောတရားဟု ယောဂီတို့ ဉာဏ်အားထင်လာ၏။] ဤစကားဖြင့် “ကေဂ္ဂတာ၏အစွမ်းကြောင့် အာရုံတစ်ခု၌ စိတ်၏ တည်တံ့ခြင်းသည် စိတ္တက္ခဏ တစ်ချက်ခန့်မျှ တည်တံ့ခြင်း မဟုတ်၊ လေငြိမ်ရာ၌ မီးလျှံ တည်ငြိမ်ပုံကဲ့သို့ အာရုံတစ်ခုတည်း၌ စိတ်အစဉ် မပြတ် ထပ်ကာထပ်ကာ အာရုံပြုနေခြင်းဟု မှတ်ပါ။ ထို့ကြောင့် “ဒီပစိဒဿနေန- ဆီမီးတောက်ဟန်ကို ပုံစံပြသဖြင့်၊ သမာဓိဿ-သမာဓိ၏၊ သန္တာနဋ္ဌိတိဘာဝံ- အစဉ်၏ တည်တံ့ကြောင်း၏အဖြစ်ကို၊ ဒဿေတိ-ပြ၏”ဟု မူလဋီကာမိန့်သည်။

ပဒဋ္ဌာန်။ ။[သုခပဒဋ္ဌာနော-သုခလျှင် နီးစွာသောအကြောင်း ရှိ၏။] များသော အားဖြင့် သုခရှိသည့် သမာဓိ အားကောင်းသောကြောင့် သုခသည် သမာဓိ ဖြစ်ဖို့ရာ နီးစွာသောအကြောင်း ဖြစ်သည်။ [အဋ္ဌကထာ၌ လက္ခဏ ရသ အမျိုးမျိုး ရှိသေး၏။]

[ဆောင်] လေငြိမ်သည့်ဌာန်၊ မီးအလျှံသို့၊ မပျံ့မလွင့်၊ ဆင့်ကာဆင့်ကာ၊
ယုံမိရာတွင်၊ စိတ်စဉ်တည်မှု၊ အကြောင်းပြု၊ မှတ်ရူ ဧကဂ္ဂတာတည်း။။



ဇီဝိတိန္ဒြိယ။ ။ ဇီဝိတမေဝ ဣန္ဒြိယံ၊ အနုပါလနလက္ခဏံ။
ပဝတ္ထနရသံ သဟ-ဇာနံ ထပနုပဋ္ဌာနံ။
ယာပေတဗ္ဗပဒဋ္ဌာနံ၊ ဒကံ ဓာတီ နိယာမကော။

ဝစနတ္ထ။ ။ [ဇီဝိတမေဝ-ဇီဝိတသည်ပင်လျှင်၊ ဣန္ဒြိယံ-ဣန္ဒြိယတည်း။] ဇီဝိန္ဒြိယ တေနာတိ ဇီဝိတံ၊ ဇီဝိတမေဝ ဣန္ဒြိယံ ဇီဝိတိန္ဒြိယံ။ တေန-ထိုသဘော တရားဖြင့်၊ သဟဇာတဓမ္မာ-တကွဖြစ်ဖက်တရားတို့သည်၊ ဇီဝိန္ဒြိယ-အသက်ရှည် ကြကုန်၏။ ဣတိ-ကြောင့်၊ ဇီဝိတံ-မည်၏။ ဇီဝိတသည်ပင် တကွဖြစ်ဖက် တရားတို့ကို အသက်ရှည်အောင် စောင့်ရှောက်မှု၌ အစိုးတရဖြစ်သောကြောင့် ဣန္ဒြိယလည်း မည်၏။ ဤဇီဝိတိန္ဒြိယသည် ရုပ်ဇီဝိတိန္ဒြိယ၊ နာမ်ဇီဝိတိန္ဒြိယအားဖြင့် နှစ်မျိုး ရှိ၏။ ရုပ်ဇီဝိတိန္ဒြိယသည် တကွဖြစ်ဖက်ကမ္မရုပ်ကို အသက်ရှည်အောင် စောင့်ရှောက် ၏။ နာမ်ဇီဝိတိန္ဒြိယကား ယှဉ်ဖက် သမ္ပယုတ်တရားတို့ကို အသက်ရှည်အောင် စောင့်ရှောက်၏။ အချို့ကား “နာမ်ဇီဝိတိန္ဒြိယသည် တကွဖြစ်ဖက် စိတ္တဇရုပ် ပဋိသန္ဓေကမ္မဇရုပ်ကိုလည်း စောင့်ရှောက်၏” ဟု ဣန္ဒြိယပစ္စည်းကို ထောက်၍ ပြောဆိုကြ၏။ ထိုစကား မသင့်ကြောင်းမှာ ပစ္စုပဋ္ဌာန်၌ ထင်ရှားလတ္တံ့။

လက္ခဏ။ ။ [သဟဇာနံ-တကွဖြစ်ဖက် ရုပ်နာမ်တရားတို့ကို၊ အနုပါလန လက္ခဏံ-စောင့်ရှောက်ခြင်းလက္ခဏာ ရှိ၏။ ဒကံ-ရေနှင့်လည်း တူ၏။ ဓာတီ- အထိန်းနှင့်လည်း တူ၏။ နိယာမကော-လှေလှော်သူနှင့်လည်း တူ၏။] ဤ ဇီဝိတ၏ စောင့်ရှောက်မှုကြောင့်သာ ခန္ဓာကိုယ်ကြီးသည် အသေကောင်ကြီးမှ ထူးခြားလျက် ရှိရပေ၏။ အသက်ရှိသော သတ္တဝါတို့၏ အသက်ဟူသည်လည်း နှစ်မျိုးသော ဇီဝိတိန္ဒြိယပင်တည်း။ “ဤဇီဝိတိန္ဒြိယ စောင့်ရှောက်၏” ဟု ဆိုသော် လည်း ကြာပင်ကို စိမ်းရွှင်လန်းဆန်းအောင် စောင့်သောရေသည် ကြာပင်ရှိခိုက်သာ စောင့်ရှောက်နိုင်၍ ကြာပင်မရှိက မစောင့်ရှောက်နိုင်သကဲ့သို့ ထိုအတူ တကွ ဖြစ်ဖက် သဟဇာတ်တရားတို့ မချုပ်မီ ထင်ရှားရှိခိုက်၌သာ စောင့်ရှောက်နိုင်၏။ ချုပ်မသွားအောင်ကား စောင့်ရှောက်၍ မထားနိုင်၊ အထိန်းသည်၊ သူတစ်ပါးကြောင့် ဖြစ်ပေါ်လာသော သား သမီးကို စောင့်ရှောက်သကဲ့သို့ အာရုံ ကံ အစရှိသော အကြောင်းတို့ကြောင့် ဖြစ်ပေါ်လာသော ရုပ်နာမ်ကိုသာ စောင့်ရှောက်နိုင်၏။ မိမိတို့ ကား သဟဇာတ်တရားတို့ကို ဖြစ်ပေါ်လာအောင် တာဝန်မယူနိုင်။ [နာမ်ဇီဝိတမှာ သဟဇာတိန္ဒြိယသတ္တိဖြင့် အတူဖြစ်အောင် တတ်နိုင်သေး၏။ သို့သော် ကံတရား အာရုံတရားတို့ကဲ့သို့ မဖြစ်သေးသောတရားတို့ကို ဖြစ်လာအောင် မစွမ်းနိုင်ချေ။]

သူ့ကိုယ်သူစောင့်။ ။ဇီဝိတိန္ဒြေတို့က သဟဇာတတရားတို့ကို အသက်ရှည်အောင် စောင့်ရှောက်ပေးလျှင် မိမိအသက်ရှည်အောင်ကား မည်သည့်တရားက စောင့်ရှောက်သနည်းဟု မေး၊ အဖြေကား လှေကို တစ်ဖက်ကမ်းသို့ ပို့ဆောင်သော လှေသမားသည် ပို့ရင်းက လှေကိုသာ ပို့၏၊ သို့သော် လှေနှင့်တကွ ပါသွားသောကြောင့် မိမိကိုလည်း မိမိပို့ရာရောက်သကဲ့သို့၊ ထို့အတူ ဇီဝိတသည် စောင့်ရင်းက သဟဇာတ်တရားတို့ကို စောင့်၏။ သို့သော် သဟဇာတ်တရားများနှင့် စပ်လျက် ဖြစ်ရသောကြောင့် မိမိကိုလည်း မိမိပြန်၍ စောင့်ပြီးသား ဖြစ်သည်။

ရာသ။ ။[သဟဇာန်-တို့ကို၊ ပဝတ္တနရသ-ဥပါဒ်မှ ဘင်တိုင်အောင် ဖြစ်စေခြင်းကိုစွဲ ရှိ၏၊] “ဥပါဒ်မှ ဘင်တိုင်အောင် ဖြစ်စေ၏”ဟု ဆိုသော်လည်း မကွယ်မပျောက်သေးဘဲ ထင်ရှားရှိစေခြင်းကို ဆိုသည်၊ မဖြစ်သေးသော တရားကို “ဖြစ်ပေါ်စေတဲ့” အဖြစ်မျိုး မဟုတ်၊ ရေက ကြားကို စောင့်ရှောက်ပုံမျိုးတည်း။

ပစ္စုပဋ္ဌာန်။ ။[သဟဇာန်-တို့ကို၊ ထပနပစ္စုပဋ္ဌာန်-ဘင် မတိုင်မီ ဖြစ်တည်အောင် ထားတတ်သောတရားဟု ယောဂီတို့ဉာဏ်အား ထင်လာ၏၊] ဘင်ခဏ၌ ကား မိမိကပင် ပျက်ဆဲဖြစ်၍ သူတစ်ပါးကို မတည်တံ့စေနိုင်၊ ဤပစ္စုပဋ္ဌာန်ကို ထောက်လျှင် မိမိချုပ်ပြီးနောက် မချုပ်သေးသော တကွဖြစ်ခဲ့သည့် စိတ္တဇကမ္မဇရုပ်များကို နာမ်ဇီဝိတက မစောင့်ရှောက်နိုင်ကြောင်း ထင်ရှားပေသည်။

ပဒဋ္ဌာန်။ ။[ယာပေတဗ္ဗပဒဋ္ဌာန်-ဥပါဒ်မှစ၊ ဘင်သို့ကျအောင်၊ မျှတစေအပ်သော တရားလျှင် နီးစွာသောအကြောင်း ရှိ၏၊] “တကွဖြစ်ဖက် သဟဇာတ်တရားလျှင် နီးစွာသောအကြောင်း ရှိ၏”ဟုလို။

မှတ်ဖွယ်။ ။ဤဇီဝိတိန္ဒြေတို့သည် မိမိတို့နှင့် တကွဖြစ်ဖက်တရားတို့ကို စောင့်ရှောက်ရုံသာမကသေး၊ မိမိတို့ချုပ်ပြီးနောက် ဇီဝိတနှင့်တကွ အလားတူ ရုပ်နာမ်များ အစဉ်မပျက် ဆက်လက်ဖြစ်ပို့ရန်လည်း (အနန္တရသတ္တိမျိုးကဲ့သို့) ကျေးဇူးပြုခဲ့ကြပေသည်။ ထိုသို့ အဆက်ဆက် ကျေးဇူးပြုခဲ့ကြခြင်းကြောင့်သာ ကံအရှိန် ရှိသမျှ စုတိကျအောင်၊ သို့မဟုတ် ပရိနိဗ္ဗာန် စံသည်တိုင်အောင် အစဉ်မပျက် ဆက်ကာဆက်ကာ ဖြစ်နိုင်ကြပေသည်။ ထို့ကြောင့် ဤဇီဝိတိန္ဒြေနှစ်ပါးကို ရုပ်နာမ်ခန္ဓာ အစဉ်၌ အကြီးအမှူးချုပ်တရားဟု အဋ္ဌကထာ၌ မိန့်ဆိုပေသည်။ [တ-ထိုဇီဝိတိန္ဒြေသည်၊ ပဝတ္တသန္တတာဓိပတေယျ-ဥပါဒ်နွကခန္ဓာ အစဉ်၌ အကြီးအကဲ၏အဖြစ် ရှိသောတရားတည်း။]

[ဆောင်] ကြာစောင့် ရေနယ်၊ အထိန်းသယ်နှင့်၊ လှေငယ် လှော်သူ၊ ပုံယူ ယှဉ်စပ်၊ သဟဇာတ်တို့၊ မပြတ်အောင်တည်၊ အသက်ရှည်ကြောင်း၊ တရားကောင်း၊ မှတ်ငြောင်း ဇီဝိတိန္ဒြေတည်း။

မနသိကာရ။ ။ ဝိသယံ မနသိကာရော၊ ဒေသာ သာရဏလက္ခဏော၊ သမ္ပယောနေရသော လမ္မာ-ဘိမုခိဘာဝုပဋ္ဌာနော၊ အာလမ္မနပဒဋ္ဌာနော၊ ယထာ ဇာနိယသာရထိ။

ဝစနတ္ထ။ ။ [ဝိသယံ-အာရုံကို၊ မနသိ-စိတ်၌၊ ကာရော-ပြုပေးခြင်းသည်၊ မနသိကာရော-မည်၏၊] “မနသိ+ကာရော မနသိကာရော” ဟု အလှူတ္တသမာသံ ဝစနတ်ပြု၊ မနသိကာရသည် စိတ်၌ ယှဉ်လျက်ပါသောကြောင့် စိတ်ကိုသာ အာရုံသို့ ရောက်အောင် ပြုပေးနိုင်သည်။ သို့သော် စိတ်ကို အာရုံသို့ ရောက်အောင် ပြုပေးလျှင် အာရုံကိုလည်း စိတ်သို့ ရောက်အောင် ပြုပေးရာ ရောက်သောကြောင့် “မနသိ-စိတ်၌+ကာရော-အာရုံကို ပြုပေးသောတရား” ဟု ဆိုရသည်။

လက္ခဏာစသည်။ ။ အာဇာနိယသာရထိ ယထာ-အာဇာနည်မြင်းများကို လိုရာစခန်းသို့ ဖြောင့်တန်းအောင် သွားစေသော ရထားထိန်းကဲ့သို့၊ ဒေသာ-ဤမနသိကာရသည်၊ သာရဏလက္ခဏော-သမ္ပယုတ်တရားတို့ကို အာရုံသို့ ဖြောင့်တန်းအောင် သွားစေခြင်းလက္ခဏာ ရှိ၏၊ သမ္ပယောနေရသော-သမ္ပယုတ် တရားတို့ကို အာရုံနှင့် ယှဉ်စေခြင်းကိစ္စ ရှိ၏၊ အာလမ္မာဘိမုခိဘာဝုပဋ္ဌာနော-အာရုံသို့ ရှေးရှုသည်၏အဖြစ်ဖြင့် ယောဂီတို့ ဉာဏ်အား ထင်လာ၏၊ အာလမ္မန ပဒဋ္ဌာနော-အာရုံသာလျှင် နီးစွာသောအကြောင်း ရှိ၏။

ရထားထိန်းနှင့် တူပုံ။ ။ ရထားထိန်းသည် အာဇာနည်မြင်းများကို လိုရာ စကန်းသို့ ဖြောင့်တန်းစွာ သွားစေသကဲ့သို့ ဤမနသိကာရလည်း ယှဉ်ဖက်တရား တွေကို အာရုံသို့ ဖြောင့်ဖြောင့်မတ်မတ် ရောက်ဖို့ရာ အာရုံဘက်သို့ လှည့်ပြီး လျှင် သမ္ပယုတ်တရားတို့ကို အတင်းမောင်းနှင်သကဲ့သို့ ဖြစ်၏၊ မနသိကာရ၏ အစွမ်းသတ္တိကြောင့်ပင် စိတ်စေတသိက်တို့၌ ဘယ်အခါမှ အာရုံ မကင်းဆိတ်ဘဲ အမြဲ အာရုံတစ်ခုခုကို ရလျက်ရှိကြသည်။ [ရထားထိန်းနှင့် မနသိကာရ အာဇာနည် မြင်းများနှင့် သမ္ပယုတ်တရား၊ ရထားဆိုက်ရာအရပ်နှင့် အာရုံတို့ တူသည်။]

[ဆောင်] ဇာနည်မြင်းများ၊ ဖြောင့်ဖြောင့် သွားဖို့၊ ရထားထိန်းပုံ၊ များအာရုံကို ထိုထိုစိတ်၌ မဆိတ်စေလျှင်၊ ပြုပေးခြင်း၊ မယွင်း မနသိကာရတည်း။

မနသိကာရသုံးမျိုး။ ။ မနသိကာရသည် ဝိထိပဋိပါဒက၊ ဇေနပဋိပါဒက၊ အာရမဏပဋိပါဒကဟု သုံးမျိုးရှိ၏၊ ထိုတွင် ဝိထိစိတ်အစဉ်ကို ဖြစ်ပေါ်စေတတ် သော မနသိကာရကို “ဝိထိပဋိပါဒကမနသိကာရ” ဟု ခေါ်သည်၊ [“ဝိထိ ပဋိပါဒယတီတိ ဝိထိပဋိပါဒကော၊ ဝိထိ-ဝိထိစိတ်ကို၊ ပဋိပါဒယတိ- ဖြစ်ပေါ်စေတတ်၏၊] တရားကိုယ်မှာ ပဉ္စဒွါရာဝဇ္ဇန်းတည်း၊ မှန်၏-ပဉ္စဒွါရာဝဇ္ဇန်း သည် မိမိနောက်၌ စက္ခုဝိညာဏ် သမ္ပဋ္ဌိမျှန်းစသော ဝိထိကို ဖြစ်စေတတ်သည်။

ဇောအစဉ်ကို ဖြစ်ပေါ်စေတတ်သော မနသိကာရကို “ဇဝနပဋိပါဒကမနသိကာရ” ဟု ခေါ်၏။ တရားကိုယ်မှာ မနောဒွါရာဝဇ္ဇန်းတည်း။ မှန်၏ - မနောဒွါရာဝဇ္ဇန်း သည် မိမိ၏နောက်၌ ဇောအစဉ်ကို ဖြစ်ပေါ်စေတတ်သည်။ ကျမ်းဂန်များ၌ အသုံးများသော ယောနိသောမနသိကာရ၊ အယောနိသောမနသိကာရ ဟူသည် ဤမနသိကာရနှစ်မျိုးပင်တည်း။ ဤမနသိကာရကြောင့် ကုသိုလ် အကုသိုလ် ဖြစ်ပုံကို ဝိထိပိုင်း “ယံကိဉ္စ လဒ္ဓပစ္စယံ” အဖွင့်၌ ပြအံ့။ ထိုအာဝဇ္ဇန်း နှစ်ပါးလုံး အတွက် “ပုရိမမနတော ဝိသဒိသံ မနံ ကရောတိတိ မနသိကာရော” ဟု ဝစနတ် ပြု။ [ပုရိမမနတော-ရှေ့ဘဝင် စိတ်အစဉ်မှ၊ ဝိသဒိသံ-မတူသော၊ မနံ-ဝိထိ စိတ်၊ ဇောစိတ်အစဉ်ကို၊ ကရောတိ-ပြုတတ်၏။] အာရမဏပဋိပါဒကမနသိကာရ ကား စိတ်၌ အာရုံကို ပေါ်လာစေတတ်သော ဤမနသိကာရစေတသိက်တည်း။ [အချို့အရာ၌ ဉာဏ်ကိုလည်း ယောနိသောမနသိကာရဟု ကောက်ယူရသေး၏။]

သဗ္ဗစိတ္တသာဓာရဏာ။ ။ သမာနံ+ဓာရဏံ ယေသံတိ သာဓာရဏာ၊ သဗ္ဗ စိတ္တာနံ+သာဓာရဏာ သဗ္ဗစိတ္တသာဓာရဏာ။ ယေသံ-အကြင်စေတသိက်တို့၏၊ သမာနံ-တူမျှသော၊ ဓာရဏံ-ဆောင်ခြင်းသည်။ အတ္ထိ-၏၊ ၊ ဣတိ-ကြောင့်၊ တေ- ထိုစေတသိက်တို့သည်။ သာဓာရဏာ-တို့မည်၏။ သဗ္ဗစိတ္တာနံ-အလုံးစုံသောစိတ်တို့ ၏။ ဝါ-တို့နှင့်၊ သာဓာရဏာ-တူမျှသော ဆောင်ခြင်းရှိသော (ဆက်ဆံသော) စေတသိက်တို့သည်။ သဗ္ဗစိတ္တသာဓာရဏာ-တို့မည်၏။ ဤဝိပြုဟ်အရ သာဓာရဏာ ဟူသောပါဠိသည် သဒ္ဓါနက်အားဖြင့် “တူမျှသော ဆောင်ခြင်းရှိသည်” ဟု ဖြစ်၏။ အဓိပ္ပာယ်အားဖြင့် “တန်းတူညီမျှ ရွက်ဆောင်သည်၊ ဘယ် နေရာ၌မဆို ပိုမို ယုတ်လျော့ခြင်း မရှိ” ဟု ဆိုလို၏။ ထို့ကြောင့် မိမိတို့ဆိုင်ရာ စိတ်အားလုံး၌ တန်းတူ ညီမျှ ယှဉ်နိုင်မှသာ သာဓာရဏအမည်ရ၏။ သောဘနသာဓာရဏာ အကုသလ သာဓာရဏအမည်ရသော စေတသိက်တို့၏ မိမိတို့ဆိုင်ရာ စိတ်အားလုံး၌ ယှဉ်ပုံကို လည်းကောင်း၊ သာဓာရဏအမည် မရသော အပ္ပမညာ၊ ဝိရတိ၊ ပညာနှင့် လောဘ စသည်တို့၏ ဆိုင်ရာစိတ်အားလုံး၌ မယှဉ်နိုင်ပုံကိုလည်းကောင်း သတိပြုပါ။



ပကိဏ်းစေတသိက်များ

ဝိတက္က။ ။ ဝိတက္ကေတိတိ ဝိတက္ကော၊ အဘိနိရောပနလက္ခဏော၊ အာဟနပ္ပရိယာဟန-ရသော အာနယုပဋ္ဌာနော။

ဝစနတ္ထ၊ လက္ခဏာ။ ။ [ဝိတက္ကေတိတိ-အာရုံကို ကြံတတ်သည်၏အဖြစ် ကြောင့်၊ ဝိတက္ကော-မည်၏။ အဘိနိရောပနလက္ခဏော-အာရုံ၌ စိတ်ကို တင်ပေးခြင်း လက္ခဏာ ရှိ၏။] စိတ်ကို အာရုံသို့ ရောက်၍ ရောက်၍ သွားအောင်

တင်ပေးမှုကိုပင် “ကြံစည်ခြင်း” ဟု ဆို၏။ အကြံအစည်များလျက် ဝိတက်အားကြီး နေသောအခါ အိပ်မပျော်နိုင်ခြင်းမှာလည်း ဝိတက်ကစိတ်ကို အာရုံသစ်သို့ ရောက်လျက် ရောက်လျက်သွားအောင် တင်ပေးနေခြင်းကြောင့် ဖြစ်၏။ ဝိတက်၏ အာရုံသစ်သို့ တင်ပေးပုံကို မင်းကျွမ်းဝင်သူဖြင့် ဥပမာပြု၏။ ဇနပုဒ်ကျေးတောသား ထစ်ယောက်သည် မင်းအထံသို့ ဝင်ရောက်ခစားလိုသော်လည်း မိမိအလိုအလျောက် အထံတော်သို့ မဝင်ရောက်နိုင်သောကြောင့် မြို့ခံဖြစ်သော မင်းကျွမ်းဝင်သူ ဆွေမျိုး မိတ်ဆွေကို အမှီပြုကာ မင်းကျွမ်းဝင်သူက ပို့ဆောင်ပေးသဖြင့် ခစားခွင့်ရလေ သည်။ [ဘုရင်နှင့် အာရုံ၊ ဇနပုဒ်သားနှင့် သမ္ပယုတ်တရား၊ မင်းကျွမ်းဝင်သူနှင့် ဝိတက်တို့ တူကြ၏။]

ရသ။ ။ [အာဟနပုရိယာဟနရသော-အစစွာ တီးခေါက်ခြင်း၊ အဖန်ဖန် တီးခေါက်ခြင်းကိစ္စ ရှိ၏။] ကမ္မဋ္ဌာန်းအားထုတ်ရာ၌ “ပထဝီ ပထဝီ” ဟု အာရုံ ပြုနေခြင်းသည် ထိုအာရုံကို “ဒေါက်ဒေါက်” ဟု ထပ်တလဲလဲ ခေါက်သကဲ့သို့ ဖြစ်၏။ ကာမဂုဏ်ကို ထပ်တလဲလဲ ကြံစည်နေရာ၌လည်း ဤကိစ္စပင်တည်း။

ပစ္စုပဋ္ဌာန်။ ။ [အာနယုပဋ္ဌာနော-အာရုံသို့ရောက်အောင် စိတ်ကိုဆောင်တတ် သော တရားဟု ယောဂီတို့ဉာဏ်အား ထင်လာ၏။] ပဒဋ္ဌာန်ကား အဋ္ဌကထာ၌ မလာ။ “အာရုံလျှင် နီးစွာသောအကြောင်းရှိ၏” ဟု ဆိုထိုက်၏။ ပဒဋ္ဌာန်မလာသမျှ ဤနည်းချည်း။

[ဆောင်] မင်းကျွမ်းဝင်သူ၊ ပမာယူလော့၊ အတူယှဉ်ဖက်၊ အာရုံထက်သို့၊ တက်ရောက်စေလျှင်း၊ ကြံစည်ခြင်း၊ မယွင်း ဝိတက်သဘောတည်း။

ဝိတက်မယှဉ်သောစိတ်များ အာရုံယူနိုင်ပုံ။ ။ ဝိတက်တင်ပေးမှုကြောင့် သမ္ပယုတ်တရားတို့ အာရုံသို့ ရောက်နိုင်ကြလျှင် ဝိတက် မယှဉ်သော ဒွေးပဉ္စ ဝိညာဏ်နှင့် ဒုတိယဈာန်စိတ် စသည်တို့သည် အာရုံသို့ အဘယ်ပုံ တက်ရောက် နိုင်ကြသနည်းဟု မေး၊ အဖြေကား-ရူပါရုံစသော ပဉ္စာရုံတို့က စက္ခုဝတ္ထုစသော ပဉ္စဝတ္ထု၌ ထိခိုက်မှုအစွမ်း၊ ဥပစာရဘာဝနာအစွမ်းကြောင့် ဝိတက်မယှဉ်သော စိတ်တို့ အာရုံသို့ တက်နိုင်ကြသည်။

ချဲ့ဦးအံ့-ဒွေးပဉ္စဝိညာဏ်သည် တင်ပေးမည့် ဝိတက်နှင့် မယှဉ်သော်လည်း စက္ခုဝတ္ထုစသည်၌ ရူပါရုံစသော ပဉ္စာရုံတို့၏ ထိုခိုက်မှုက ထင်ရှားလှသည့် အတွက် အာရုံသို့ တက်ရောက်နိုင်၏။ “အင်မတန် ထင်ရှားနေသော အာရုံပေါ်၌ ဝိတက်က တင်ပေးဖွယ် မလိုပါ” ဟုလို၊ ဒုတိယဈာန်စသည် မဥပါဒ်မီ ရှေ့အနီး အပါး၌ဖြစ်သော ကာမာဝစရဘာဝနာစိတ်ကို “ဥပစာရဘာဝနာ” ဟု ခေါ်၏။ ထို ဥပစာရဘာဝနာက ပထဝီကသိုဏ်းစသော အာရုံကို မိမိရရ အသားကျအောင် ယူပြီးမှ ဈာန်တရားတို့ ဥပါဒ်နိုင်ကြ၏။ ဥပစာရဘာဝနာက ဝိတက်နှင့် တွဲဖက်၍

ပရက် ဥပစာ အနုလုံ ဂေါတြာဘုတိုင်အောင်သော ကိစ္စဖြင့် ကျကျနုနု ယူအပ် ပြီးသော အာရုံကို “ခူးပြီးသားထမင်း စားရသူကဲ့သို့” အလွယ်တကူ ဆက်လက် ယူရသော ဒုတိယဈာန် စသည်မှာလည်း ဝိတက်မပါသည့်အတွက် မယူနိုင်ရန် အချက် မရှိတော့ပြီ။ ဤကား ယခုအခါ ပြောရိုးဆိုစဉ် အဓိပ္ပာယ်တည်း။ [ဘာဝနာအစွမ်းဟူရာ၌ အောက်ဈာန်ကို ဘာဝနာဟု မထိမဇ္ဈဖြင့်၏၊ ဆင်ခြင်ပါ။]

[ဆောင်] ဝိတက်မမဲ့၊ ဖြစ်ကြတုံလည်း၊ အာရုံ-ဝတ္ထု၊ ထိခိုက်မှုက၊ ထင်ရှားလှ သဖြင့်၊ ပဉ္စဝိညာဏ်၊ တက်ရောက်ပြန်၏။ ဈာန်ဒုတိယ၊ စသည်တို့မှာ၊ ဥပစာခေါ်မှန်း၊ ဘာဝနာစွမ်းကြောင့်၊ အလွမ်းသင့်လျက်၊ အာရုံထက်သို့၊ တက်နိုင်၍၊ သည်၊ မှတ်ဖို့ ကျမ်းလာအချုပ်တည်း။

စေတနာ၊ မနသိကာရ၊ ဝိတက်အထူး။ ။ “စေတနာသည် အာရုံ၌ သမ္ပယုတ် တရားတို့ကို ဖွဲ့စပ်ခြင်းလက္ခဏာ ရှိ၏။ မနသိကာရသည် သမ္ပယုတ်တရားတို့ကို အာရုံနှင့် ယှဉ်စပ်ပေးခြင်းကိစ္စ ရှိ၏” ဟု ဆိုပြီးလျှင် “ဝိတက်သည် သမ္ပယုတ် တရားတို့ကို အာရုံသို့ တင်ပေးခြင်းလက္ခဏာရှိ၏” ဟု ဆိုပြန်ရာ၊ ထိုသုံးပါးသည် သဘောတူသကဲ့သို့ ရှိသောကြောင့် အဘယ်သို့ အထူးမှတ်အပ်ပါသနည်းဟု မေး၊ အဖြေကား-လှေအပြေးပြိုင်ရာ၌ ဦးက ပန်းဆွတ်သူ၊ ဝမ်းက လှော်သူ၊ ပဲ့က ပဲ့ပေးသူ၊ ဤလူသုံးယောက်တို့ တစ်ပြိုင်နက် လှေကိုလှော်ကြသော် လည်း ဝမ်းက လှော်သူမှာ ပန်းတိုင်သို့ အတွင်ရောက်အောင် လှော်ပေးဖို့သာ အရေးကြီး၏။ ပဲ့သူမှာ ပန်းတိုင်သို့ ဖြောင့်ဖြောင့် သွားစေဖို့သာ အရေးကြီး၏။ ဦးကလှော်သူမှာ ပန်းတိုင်သို့ အရောက်တွင် ပန်းဆွတ်မိဖို့သာ အရေးကြီးသည်။

ဤဥပမာအတိုင်း ဝိတက်မှာ သမ္ပယုတ်တရားတို့ကို အာရုံသို့ ရောက်သွား အောင် အတွင်နှင့်လျက် တင်ပေးဖို့တာဝန်ရှိ၏၊ လှေဝမ်းက လှော်သူနှင့် တူ၏။ မနသိကာရမှာ အာရုံသို့ ဖြောင့်ဖြောင့်ရောက်အောင် သမ္ပယုတ်တရားတို့ကို ဖြောင့်ပေးဖို့တာဝန် ရှိ၏၊ ပဲ့က လှော်သူနှင့် တူ၏။ စေတနာမှာ အာရုံ၌ သမ္ပယုတ် တရားတို့ကို စပ်ဖွဲ့ပေးဖို့ကိစ္စ ရှိ၏၊ ပန်းဆွတ်သူနှင့် တူ၏။ [အာရုံက ပန်းတိုင်နှင့် တူပုံ၊ သမ္ပယုတ်တရားများက လှေနှင့်တူပုံကိုလည်း ချဲ့ထွင်၍ ယူရာ၏။ ဆောင်ပုဒ်ကို အခြေပြု၍ ပြထားပြီ။

ဝိစာရ။ ။ ဝိစရဏံ ဝိစာရော သော၊ အနုမဇ္ဇနလက္ခဏော၊ သဟဇာတာနုယောဇန-ရသောနုပဗန္ဓုပဋ္ဌာနော။

ဝစနတ္ထ၊ လက္ခဏာ။ ။ [ဝိစရဏံ-အာရုံ၌ အဖန်ဖန် လှည့်လည်ခြင်းသည်၊ ဝိစာရော-မည်၏။ သော-ထိုဝိစာရသည်၊ အနုမဇ္ဇနလက္ခဏော-အာရုံကို အထပ်ထပ် ပွတ်တိုက်သုံးသပ်ခြင်းလက္ခဏာ ရှိ၏။] ဝိတက်၏တင်ပေးမှုကြောင့်

အာရုံတစ်ခုခုသို့ ရောက်နေရာ ထိုအာရုံမှ မခွာဘဲ ရစ်ဝဲလှည့်လည်နေခြင်းသည် ဝိစာရ၏သဘောပင်တည်း။ “ရစ်ဝဲလှည့်လည်ခြင်း” ဟူသော်လည်း အာရုံသို့ ထိထိ ရောက်ရောက် မဟုတ်ဘဲ ရစ်သီရစ်သီနှင့် ဝဲနေရုံမဟုတ်၊ ထိုအာရုံကို မလွှတ်ဘဲ ထပ်၍ထပ်၍ အာရုံပြုသောအားဖြင့် ပွတ်တိုက်သုံးသပ်နေသကဲ့သို့ ဖြစ်ခြင်းတည်း။

ရသ၊ ပစ္စုပဋ္ဌာန်။ ။ [သဟဇာတာနုယောဇနရသော-တက္ခဖြစ်ဖက်တရားတို့ကို အာရုံ၌ ထပ်ကာ ထပ်ကာ ယှဉ်စေခြင်းကိစ္စ ရှိ၏။ အနုပဗန္ဓုပဋ္ဌာနော-ယူအပ်ပြီးသော အာရုံ၌ စိတ်အစဉ် မပြတ်အောင် ဖွဲ့ထားတတ်သောတရားဟု ယောဂီတို့ ဉာဏ်အား ထင်လာ၏။] “သမ္ပယုတ်တရားတို့ကိုလည်း မိမိနှင့်အတူ အာရုံ၌ ထပ်၍ ထပ်၍ ယှဉ်စေခြင်းကိစ္စ ရှိရကား အာရုံယူမိလျှင် မလွှတ်ဘဲ အစဉ်မပြတ် ဖွဲ့ထားတတ်သည်” ဟူလို။

ဝိတက်နှင့် ဝိစာရအထူး။ ။ ဝိတက်နှင့် ဝိစာရတို့သည် အချို့စိတ်၌ အတူတကွ ယှဉ်လျက် အာရုံကို ယူကြသော်လည်း ဤပြုအပ်ပြီးသော လက္ခဏာစသည်ကို ထောက်လျှင် “အာရုံကို ပထမအကြိမ် ယူသောအခါ ဝိတက်၏သဘောသည် ထင်ရှား၏။ ဝိစာရယှဉ်လျက် ပါသော်လည်း ဝိစာရသဘော မထင်ရှား။ ပဌမအကြိမ် ယူအပ်ပြီးသောအာရုံကို ထပ်၍ ထပ်၍ ယူပြန်သောအခါ ဝိစာရ၏ သဘောက ထင်ရှား၍ ဝိတက်သဘောက မထင်ရှားကြောင်း” သိသာပြီ။ [ပဌမအကြိမ် ဟူရာ၌ ဇောဝီထိ တစ်ဝီထိမျှကို ဆိုလိုသည် မဟုတ်၊ အရှိန်မရခင် အထပ်ထပ် အာရုံပြုခြင်းကိုလည်း ယူသင့်၏။ သို့မှ ဝိတက်၏ ပရိယာဟနကိစ္စနှင့် သင့်တင့်မည်။]

ဥပမာ။ ။ ဤတရားနှစ်ပါးကို ခေါင်းလောင်း ကြေးစည်သံ၊ ငှက်ကြီးပျံဟန်၊ ပျားပိတုန်း ရစ်ဝဲဟန်တို့ဖြင့် ဥပမာပြုကြ၏။ ခေါင်းလောင်း ကြေးစည်တို့ကို တီးခေါက်သောအခါ ရှေးဦးစွာ ထွက်လာသောအသံသည် ကြမ်း၏။ ဝိတက်၏ အာရုံယူပုံသည် ထိုအသံဦးကဲ့သို့ ကြမ်း၏။ ထို့နောက် တဟီဟီ မြည်နေသော ကြေးညီးသံသည် သိမ်မွေ့၏။ ဝိစာရ၏ အာရုံယူပုံသည်လည်း ထိုကြေးညီးသံ ကဲ့သို့ သိမ်မွေ့၏။ ငှက်ကြီးသည် ကောင်းကင်သို့ ပျံတက်လိုသောအခါ ရှေးဦးစွာ အတောင်ကို အားကုန်ခတ်၏။ ကောင်းကင်သို့ ရောက်သောအခါ အတောင် မခတ်တော့ဘဲ ငြိမ်သက်စွာ ရစ်ဝဲ၏။ ထို့အတူ ဝိတက်၏ အာရုံယူပုံသည် ငှက်ကြီး၏ ရှေးဦးစွာ အတောင်ခတ်ပုံကဲ့သို့ မငြိမ်မသက်ဘဲ တုန်တုန်လှုပ်လှုပ် ရှိ၏။ ဝိစာရ၏ အာရုံယူပုံသည် ငှက်ကြီး၏ လေဟုန်စီးကာ ငြိမ်သက်စွာ ပျံပုံကဲ့သို့ ငြိမ်သက်လှပေသည်။

[ဆောင်] ကြေးညီးသံနဲ့ ငှက်ပျံဝဲသို့၊ ဖန်လံအာရုံ၊ သုံးသပ်ပုံ၊ မှတ်တုံ ဝိစာရသဘောတည်း။

အဓိမောက္ခ။ ။ **အဓိမုစ္ဆနံ အဓိမောက္ခော၊ သော သန္နိဋ္ဌာနလက္ခဏော။**
အသံသပ္ပနရသော ဝိနိ-စ္ဆယပစ္စုပဋ္ဌာနကော။
သန္နိဋ္ဌေယျပဒဋ္ဌာနော၊ ဣန္ဒြိယောဝ နိစ္စလော။

ဝစနတ္ထ၊ လက္ခဏာ။ ။ [အဓိမုစ္ဆနံ-အာရုံ၌ သက်ဝင် ဆုံးဖြတ်ခြင်းသည်။ အဓိမောက္ခော-မည်၏။ သော-ထို အဓိမောက္ခသည်။ သန္နိဋ္ဌာနလက္ခဏော-သန္နိဋ္ဌာန်ကျ၊ ဆုံးဖြတ်ချက်ချခြင်းလက္ခဏာ ရှိ၏။] မှားသည်ဖြစ်စေ၊ မှန်သည် ဖြစ်စေ၊ မတွန့်မဆုတ်ဘဲ သက်ဝင် ဆုံးဖြတ်နိုင်ခြင်းသည် အဓိမောက္ခ၏ အမှတ်အသားတည်း။ ဤအဓိမောက္ခ၏ ဆုံးဖြတ်မှုကြောင့် ပါဏာတိပါတစသော ဒုစရိုက်၊ ပါဏာတိပါတဝိရတိ စသော သုစရိုက်မှုများ ထမြောက်ရပေသည်။

ရသ၊ ပစ္စုပဋ္ဌာနံ။ ။ [အသံသပ္ပနရသော-ထိုဤရွှေ့ရှား မဆုံးဖြတ်နိုင်သော ဝိစိကိစ္ဆာတရား၏ ဆန့်ကျင်ဘက်ကိစ္စ ရှိ၏။ ဝိနိစ္ဆယပစ္စုပဋ္ဌာနကော-ဆုံးဖြတ် တတ်သောတရားဟု ယောဂီတို့ ဉာဏ်အား ထင်လာ၏။] ဝိစိကိစ္ဆာသည် ယုံမှား ခြင်းသဘော ဖြစ်ရကား ထိုဝိစိကိစ္ဆာကို ဆန့်ကျင်ဘက်ပြုခြင်းသည် အဓိမောက္ခ၏ ကိစ္စတည်း။ ထို့ကြောင့် ဝိစိကိစ္ဆာသဟဂုတ်စိတ်၌ အဓိမောက္ခမယှဉ်ဘဲ ရှိရသည်။

ပဒဋ္ဌာနံ။ ။ [သန္နိဋ္ဌေယျပဒဋ္ဌာနော-ဆုံးဖြတ်အပ်သောတရားလျှင် နီးစွာသော အကြောင်းရှိ၏။ ဣန္ဒြိယောဝ-မယိမ်းမယိုင် တံခါးတိုင်ကဲ့သို့၊ နိစ္စလော-မလှုပ်မရှား ခိုင်မြဲသော သဘောတရားပေတည်း။]...ယူအပ်သော အာရုံ၌ မြဲခိုင် တည်တံ့ရကား မြို့တံခါးအနီးဝယ် စိုက်ထားအပ်သော တံခါးတိုင်ကြီးနှင့်တူသော တရားပေတည်း။

[ဆောင်] တခါးတိုင်ကြီး၊ ယိုင်မလည်းသို့၊ ခိုင်ဖြည်းတည့်မတ်၊ ဆုံးဖြတ်တတ်၊ မှတ်လေ အဓိမောက္ခတည်း။



ဝိရိယ။ ။ **ဝိရိယဿ ဘာဝေါ ဝိရိယံ၊ ဧတံ ဥဿာဟလက္ခဏံ။**
ဥပတ္တမ္ဘနရသံ စာ-သံသီဒနုပဋ္ဌာနကံ။
သံဝေဂပဒဋ္ဌာနံ ဝါ၊ ဝိရိယာရမ္ဘဝတ္ထု ဝါ။

ဝစနတ္ထ၊ လက္ခဏာ။ ။ [ဝိရိယဿ-ရဲရင့်သူ၏။ ဘာဝေါ-ဖြစ်ကြောင်းဖြစ်ရာ သဘောတရားသည်။ ဝိရိယံ-မည်၏။ ဧတံ-ဤဝိရိယသည်။ ဥဿာဟလက္ခဏံ-ရသည့်ဆင်းရဲ၊ ကြိတ်အံခဲ၍၊ အမြဲသည်းခံခြင်းလက္ခဏာ ရှိ၏။]-လုံ့လဝိရိယ ရှိသူသည် ထိုထိုကိစ္စ၌ ရဲရင့်၏။ သို့အတွက် ရဲရင့်သူဖြစ်ကြောင်းဟူသည် ဝိရိယပင်တည်း။ ဝိရိယရှိသူသည် တစ်စုံတစ်ခု အမှုကိစ္စကို ပြုရသည့်အတွက်

ရရှိမည့် ဒုက္ခကို မကြောက်မရွံ့ သည်းခံနိုင်၏။ [၂ (ဒုက္ခလာဘော)-ဆင်းရဲကို ရလတ်သော်+သဟနံ-သည်းခံနိုင်ခြင်းသည်၊ ဥဿာဟော-မည်၏။]

ရသံ။ ။[ဥပတ္တမ္ဘနရသံ-သမ္ပယုတ်တရားတို့ကို ထောင့်ပုံခြင်းကိစ္စ ရှိ၏။] လဲပြိုခါနီး အိမ်အိုကြီးကို ထောက်ကျားတိုင်က မလဲမပြိုရအောင် ထောက်ကန်ထားသကဲ့သို့၊ သမ္ပယုတ်တရားတို့ကို ထိုထိုကိစ္စ၌ လျော့ရဲရဲမရှိရအောင် ဝီရိယက ထောက်ပံ့၏။ ထို့ကြောင့် ဝီရိယနှင့်ယှဉ်သောတရားတို့ ထထကြွကြွ ရှိကြသည်။

ပစ္စုပဋ္ဌာနံ။ ။[အသံသီဒနုပဋ္ဌာနကံ-ဆုတ်နစ်ခြင်း မရှိသည်၏အဖြစ်ဖြင့် ယောဂီတို့ဉာဏ်အား ထင်လာ၏။] ထိနမိဒ္ဓံပြဋ္ဌာန်းသော အကုသိုလ်စိတ္တုပ္ပါဒ်ကို ကောသဇ္ဇဟု ခေါ်၏။ ဝီရိယသည် ထိုကောသဇ္ဇတရား ပျင်းကြောထမှုများကို လွှမ်းမိုးလျက် အရေးရောက်က နောက်မဆုတ်တတ်သော တရားဟု ယောဂီတို့၏ ဉာဏ်တွင် ထင်လာသည်။

ပဒဋ္ဌာနံ။ ။[သံဝေဂပဒဋ္ဌာနံ ဝါ-သံဝေဂလျှင် နီးစွာသောအကြောင်းလည်း ရှိ၏။]-ဇာတိ ဇရာ ဗျာဓိ မရဏ အပါယဘေးကြီးများကို ဆင်ခြင်၍ ကြောက်ရွံ့မှု ဟူသော သြတ္တပုပြဋ္ဌာန်းသောဉာဏ်ကို “သံဝေဂ”ဟု ခေါ်၏။ ထို သံဝေဂဉာဏ်ရှိသူသည် ကုသိုလ်ကောင်းမှုတို့၌ အားတက်သရော ရှိရကား ဝီရိယဖြစ်ဖို့ ရာ နီးစွာသောအကြောင်းသည် ထိုသံဝေဂပင်တည်း။ ဤပဒဋ္ဌာနံကို ကုသိုလ်ဝီရိယ၌သာ ရကောင်း၏။

[ဝီရိယာရမ္ဘဝတ္ထု ဝါ-ဝီရိယာရမ္ဘဝတ္ထုလျှင် နီးစွာသောအကြောင်း ရှိ၏။] “ကမ္မ-မဂ္ဂ၊ ဂေလည၊ ပိဏ္ဏ လေးနှစ်လီ၊ ဝီရိယာရမ္ဘ၊ ဝတ္ထုပြ၊ အဋ္ဌမှတ်လေဤ” ..ဟူသော ပရမတ္ထသရူပလင်္ကာနှင့်အညီ၊

- (၁) ကမ္မ - (က) တစ်စုံတစ်ခုအမှုကိစ္စကို ပြုပြီးခြင်း၊ (ခ) ပြုခါနီးနေခြင်း။
- (၂) မဂ္ဂ - (က) ခရီးသွားပြီးစ ဖြစ်ခြင်း၊ (ခ) ခရီးသွားခါနီးနေခြင်း။
- (၃) ဂေလည- (က) ကျန်းမာပြီးစ ဖြစ်ခြင်း၊ (ခ) မကျန်းမာစ ပြုနေခြင်း။
- (၄) ပိဏ္ဏ - (က) ဆွမ်းလုံလောက်စွာ မရခြင်း၊ (ခ) အလွန်ပေါများခြင်း။

ဤရှစ်ပါးကို ဝီရိယအားထုတ်ခြင်း၏ အကြောင်းဖြစ်၍ “ဝီရိယာရမ္ဘဝတ္ထု”ဟု ခေါ်၏။ (၁-က)အချို့ပုဂ္ဂိုလ်သည် “ငါ့မှာ ကိစ္စတစ်ခုဖြင့် ပြီးခဲ့ပေပြီ၊ ထိုကိစ္စကို ရွက်ဆောင်စဉ်က ပြုလုပ်မြဲဖြစ်သော ကိစ္စများ လစ်ဟင်းခဲ့၏။ ယခုအခါ ထို ပြုလုပ်မြဲကိစ္စကို ကြိုးစားလိုက်ဦးမှ တော်မည်”ဟု ပြီးခဲ့သောကိစ္စကို ဆင်ခြင်ကာ လွန်စွာအားထုတ်လေသည်။ (ခ)အချို့ကား “ငါ့မှာ မည်သည့်ကိစ္စတစ်ခုပေါ်လာလိမ့်မည်၊ ထိုအခါ အားထုတ်မြဲ ဤကိစ္စကို အားမထုတ်ရဘဲ ရှိတော့လတ္တံ့၊

ယခုနယ်က ကြိုးစားလိုက်မှ တော်မည်”ဟု ဖြစ်ပေါ်လာမည့်ကိစ္စကို ဆင်ခြင်ကာ လွန်စွာအာထုတ်ပြန်လေသည်။ ဤသို့လျှင် အမှုကိစ္စကို စွဲ၍ ဝီရိယနှစ်မျိုး ဖြစ်ပေါ်လာလေသည်။

(၂) လမ်းခရီးကို စွဲ၍လည်း ဤနည်းပင်တည်း၊ (က) ခရီးသွားခဲ့ရပြီ၊ (ခ) ခရီးသွားစရာရှိသည်ဟု ဆိုပါ၊ (၃) မကျန်းမာမှုကို စွဲ၍လည်း ဤနည်းပင် တည်း၊ (က)မကျန်းမာဖြစ်၍ ယခု ကင်းပျောက်ခဲ့ပြီ၊ (ခ) မကျန်းမာစ ပြုလာပြီ၊ သည့်ထက် တိုးလာလျှင် အားမထုတ်နိုင်ဘဲ ရှိတော့လတ္တံ့ဟု ဆိုပါ၊ (၄) ဆွမ်းဘောဇော်ကို စွဲ၍လည်း ဤနည်းပင်တည်း၊ (က) ဆွမ်းလုံလောက်စွာ မရ၊ သို့သော် မျှတသဖြင့် ခန္ဓာကိုယ် ပေါ့ပါး၍ ထိုထိုအမှု၌ ခံညား၏၊ အားထုတ်လိုက်မှ တော်မည်၊ (ခ) ဆွမ်းလုံလောက်စွာ ရ၏၊ ယခုလို ဘောဇန သပ္ပာယ ဖြစ်သည့်အခါ ကြိုးစားမှ တော်မည်၊ ဤသို့ ပြောင်းလွဲ၍ ဆိုပါ၊ ဤရှစ်ပါးသည်ပင် ယောနိသောမနသိကာရ မရှိသဖြင့် ကောသဇ္ဇအားကြီးသူမှာ ပျင်းရိခြင်း၏အကြောင်းဝတ္ထုများ ဖြစ်ရပြန်သည်။ [သုတ်ပါထေယျ-သံဂီတိသုတ်။]

[ဆောင်] မယိမ်းမယိုင်၊ ခိုင်စေသောအား၊ ထောက်တိုင်ကျားသို့၊ တရားယှဉ်ဖက်၊ ကြံကြံတက်ရန်၊ အားအံ့ခဲသဖြင့်၊ ရဲရင့်သသူ၊ ဖြစ်ကြောင်းဟူ၊ မှတ်ယူ ဝီရိယသဘောတည်း။



ပီတိ။ ။ပိဏေတိ ဣတိ ပီတိ သာ၊ သမ္ပိယာယနလက္ခဏာ၊
ကာယစိတ္တပီဏနရသာ၊ သြဒဂျပစ္စုပဋ္ဌာနာ၊
ခုဒ္ဓိကခဏိကော-က္ကန္တိ-ကုဗ္ဗေဂါ ဖရဏာတိ စ။

ဝစနတ္ထ၊လက္ခဏာ။ ။[ပိဏေတိ-ကိုယ်စိတ်နှစ်ပါးကို နှစ်သက် ပြည့်ဖြိုး ပွားတိုးစေတတ်၏၊ ဣတိ-ထို့ကြောင့်၊ ပီတိ-မည်၏၊ သာ-ထို ပီတိ-ည်၊ သမ္ပိယာယနလက္ခဏာ-အာရုံ၌ နှစ်သက်ခြင်းအားဖြင့် ဖြစ်ခြင်းလက္ခဏာ ရှိ၏၊ ကာယစိတ္တပီဏနရသာ-ကိုယ်စိတ်နှစ်ပါးကို နှစ်သက် ပြည့်ဖြိုး ပွားတိုးစေခြင်း ကိစ္စ ရှိ၏၊] ပီတိဖြစ်သောအခါ ပွင့်လန်းသော ပဒုမ္မာကြာပန်းကဲ့သို့ စိတ်ဓာတ် လည်း ပွင့်လန်းတိုးပွား၏၊ ရွှင်လန်းသောစိတ်ကြောင့် ပဏိတစိတ္တဇရုပ်များက တစ်ကိုယ်လုံး ပျံ့သဖြင့် ခန္ဓာကိုယ်လည်း စည်ပင်တိုးပွားသည်။

ဆက်ဦးအံ့-တောစခန်း၌ မောပန်းသော ခရီးသွားယောက်ျားသည် ခရီး ရင်ဆိုင်လာသူအား ရေရှိမည့် နေရာကို မေးလေသော်，“ဤခရီးခဲ အလွန်မှာ စိမ်းစို ညိုမှိုင်းသော တောအုပ်ကြီးဝယ် ဇာတဿရရေအိုင်ကြီး ရှိပါသည်” ဟု ပြောအပ်သော စကားဖြင့် အားရ နှစ်သက်ခြင်း၊ ဆက်လက်သွားလေရ-

ရေချိုးရာမှ လာလတ်၍ စိုစွတ်သောအဝတ်၊ ဆံပင်ရှိသူတို့ကို မြင်ရသဖြင့် အားရ နှစ်သက်ခြင်း၊ ဇာတိသမုဒ္ဓါရအိုင်အနီးက မြိုင်ကြီးနှင့်တကွ ကြာအမျိုးမျိုး တို့ တန်ဆာဆင်လျက် ကြည်လင်သောရေများကိုပါ ဆက်ကာ ဆက်ကာ တွေ့မြင်ရ၍ နှစ်သက်ရွှင်လန်းခြင်းသည် ဤပီတိပင်ဖြစ်၏။ ဤသို့လျှင် “ဘယ် အာရုံ၌မဆို နှစ်သက်ရွှင်လန်းသော အမူအရာကို ပီတိလက္ခဏာ” ဟု မှတ်ပါ။

ပစ္စုပ္ပန်။ ။ [သြဒဂျပစ္စုပ္ပန်နာ-တက်ကြွသည်၏အဖြစ်ဖြင့် ယောဂီတို့ ဉာဏ်အား ထင်လာ၏။]... ရေပေါ်၌ ဗူးတောင်းပေါ်သကဲ့သို့ ပေါ်လွင်တက်ကြွ သော သဘောတရားဟု ယောဂီတို့ဉာဏ်တွင် ထင်လာသည်။... နှစ်သက်ရွှင်ပျို့ ပီတိဆိုနေသောအခါ တပြုံးပြုံး တရွှင်ရွှင် အလွန်ပေါ်လွင်နေပုံကို မြင်ရသဖြင့် ဤ သြဒဂျပစ္စုပ္ပန်သဘော ထင်ရှား၏။

[ဆောင်] ခရီးမောပန်း၊ တောစခန်း၌၊ အေးချမ်းကြည်လင်၊ ရေကိုမြင်၍၊ ကြည်ရွှင် သောလား၊ ကိုယ်စိတ်များကို၊ တိုးပွားစေလျက်၊ လွန်နှစ်သက်၊ မှတ်ချက် ပီတိသဘောတည်း။

အဆင့်ဆင့်သာသော ပီတိ (၅)မျိုး

- (၁) ခုဒ္ဒိကာ=ကြက်သီးမွေးညှင်းထရုံမျှ သေးငယ်စွာဖြစ်သော ပီတိ။
- (၂) ခဏိကာ=လျှပ်စစ်ပြက်သလို ခဏခဏဖြစ်၍ ခဏခဏပျက်သော ပီတိ။
- (၃) သြက္ကန္တိကာ=ဒီရေလှိုင်းလုံးကြီး လွှမ်းမိုးလာသကဲ့သို့ တစ်ကိုယ်လုံး၌ လွှမ်းမိုးသက်ရောက်သော ပီတိ။
- (၄) ဥဗ္ဗေဂါ=မိမိအဟုန်ဖြင့် ကိုယ်ကို အထက်သို့ မြှောက်နိုင်သော ပီတိ။
- (၅) ဖရဏာ=ဥဗ္ဗေဂါထက် ကြာရှည်စွာ တစ်ကိုယ်လုံးမှာ ပျံ့နှံ့သော ပီတိ။

[ဆောင်] ကြက်သီးမွေးညှင်း၊ ရွှင်စေခြင်းဟု၊ နည်းမင်းဖြစ်ဘိ၊ ထိုပီတိမှာ၊ ခုဒ္ဒိကာ တည်း၊ မကြာဖြစ်ပျက်၊ လျှပ်စစ်ထွက်သို့၊ ဆက်ဆက်ခဏ၊ ဖြစ်တုံကလျှင်၊ ခဏိကာတွင်၏။ မြစ်ပြင်လှိုင်းလုံး၊ အိကာဖုံးသို့၊ ကိုယ်လုံးသက်ကျ၊ ဖြစ်ပြီး မှလျှင်၊ ကွယ်ပလေဘိ၊ သြက္ကန္တိမှတ်၊ တစ်ကံမောက်၊ ကိုယ်လုံးမြှောက် အောင်၊ ပင့်မြှောက်နိုင်ပေ၊ ပီတိတွေမှာ၊ ဥဗ္ဗေဂါတဲ့၊ ကံသာဆင့်ပေါင်း၊ ချိန်ခါညောင်းအောင်၊ ဆီလောင်းဝါဂွမ်း၊ ပမာလွှမ်းလျက်၊ လန်းဆန်းစိမ့်စိမ့်၊ ကိုယ်လုံးဖိမ့်မျှ၊ ဆိမ့်အိမ့်သည်မှာ၊ ဖရဏာသည်...ငါးဖြာပီတိသဘောတည်း။



ဆန္ဒ။ ။ ဆန္ဒတိ ဣတိ ဆန္ဒော သော၊ ကတ္တုကမ္ပတာလက္ခဏော၊ အာလမ္ပနပရိယေသန-ရသော အတ္ထိကျူပဋ္ဌာနော။ အာလမ္ပနပဒဋ္ဌာနော၊ စေတောဟတ္ထပ္ပသာရဏံ။

ဝစနတ္ထ၊ လက္ခဏာ။ ။[ဆန္ဒတိ-အာရုံကို လိုလားတောင့်တတ်၏။ ဣတိ-ကြောင့်၊ ဆန္ဒော-မည်၏။ သော-ထိုဆန္ဒသည်။ ကတ္ထုကမျတာလက္ခဏော-အာရုံပြုလိုသည်၏အဖြစ်ဟူသော လက္ခဏာရှိ၏။] ဆန္ဒသဒ္ဓါသည် “ဆန္ဒောကာမော ကာမစ္ဆန္ဒော” စသည်၌ တဏှာကို ဟော၏။ “ဆန္ဒံ ဇနေတိ ဝါယံမတိ” စသည်၌ ဝီရိယကိုဟော၏။ ဤ၌ကား ကုသိုလ်၊ အကုသိုလ်အရာဖြစ်စေ၊ အဗျာကတအရာဖြစ်စေ အာရုံကို လိုလားတောင့်တခြင်းကို ဟောသည်။ ကတ္ထုကမျတာဝယ် ကတ္ထု၌ ကရဓာတ်သည် အလုံးစုံသောဓာတ်နက်၌ နှံ့၏။ ထို့ကြောင့် မြင်မှုကို ပြုလိုခြင်း၊ ကြားမှုကို ပြုလိုခြင်း၊ နမ်းမှုကို ပြုလိုခြင်း၊ အရသာ ခံစားမှုကို ပြုလိုခြင်း၊ ထိမှုကို ပြုလိုခြင်း၊ သိမှုကို ပြုလိုခြင်းဟု အာရုံခြောက်ပါးလုံးကို အာရုံပြုလိုခြင်းနှင့် ဆိုင်၏။ ထိုသို့ အာရုံပြုလိုခြင်းသည် ဆန္ဒ၏လက္ခဏာတည်း။

ရသ။ ။[အာလမ္ဗနပရိယေသနရသော-အာရုံကို ရှာမှီးခြင်းကိစ္စ ရှိ၏။] အလိုရှိလျှင် ရှာမှီးရခြင်းဖြစ်ရကား လိုလားအပ်သောအာရုံကို ရှာမှီးခြင်းသည် ဆန္ဒ၏ကိစ္စတည်း။ လောက၌ လောဘနေယျအာရုံ ကာမဂုဏ်ကို ရှာမှီးမှုမှတစ်ပါး တရားရှာမှု၊ ပညာရှာမှု၊ နိဗ္ဗာန်ကို လိုချင်တောင့်တမှုများသည် ဤဆန္ဒ၏သဘောကိစ္စချည်းတည်း။ လောဘနေယျအာရုံ ကာမဂုဏ်ကို အလိုရှိရာ၌ကား-လောဘကပြဋ္ဌာန်းသောကြောင့် လောဘသဘောသို့ ဆန္ဒက လိုက်လျောရသည်။ လောဘနေယျအာရုံပင် ဖြစ်စေကာမူ သူတစ်ပါးအား လှူဒါန်းလို ချီးမြှောက်လို၍ ပစ္စည်းဥစ္စာကို ရှာဖွေသိမ်းဆည်းရာ၌ ငြိကပ်တွယ်တာ တဏှာသဘော မပါသူတို့အတွက်မှာ လောဘသဘောမဟုတ်၊ ဆန္ဒသဘောသာ ဖြစ်သည်။ ဥပမာ-မြားပုံကြီးကို အနားထား၍ မြားပစ်သော လေးသမားသည် မြားတို့ကို ကောက်၍ ကောက်၍ ယူသော်လည်း ထိုမြားတွေအပေါ်၌ ငြိကပ်တွယ်တာမူသဘော မပါသကဲ့သို့တည်း။

ဋီကာကျော်။ ။ဒါနဝတ္ထုဝိသန္ဓနဝသေန ပဝတ္တကာလေပိ စေသ ဝိသန္ဓိတဗ္ဗေန တေန အတ္ထိကောဝ ခိပိတဗ္ဗဥသုနံ ဂဟဏေ အတ္ထိကော ဣဿာသော ဝိယ။-[အနက်ကို ထိုနိဿယ၌ ရှုပါ။]

ပစ္စုပဋ္ဌာန်၊ ပဒဋ္ဌာန်။ ။[အတ္ထိကျုပဋ္ဌာနော-အာရုံကို အလိုရှိသည်၏အဖြစ်ဖြင့် ယောဂီတို့ဉာဏ်တွင် ထင်လာ၏။ အာလမ္ဗနပဒဋ္ဌာနော-အာရုံလျှင် နီးစွာသော အကြောင်းရှိ၏။ စေတောဟတ္ထပုဿာရဏံ-အာရုံကိုယူခန်း၌ စိတ်၏လက်လှမ်းနေပုံကဲ့သို့ ဖြစ်၏။ အာရုံကို လိုလားတောင့်တမှုသည် စိတ်၏အာရုံဘက်သို့ လက်လှမ်းနေပုံနှင့် တူသည်” ဟုလို၊ ဤစကားကား ဆန္ဒ၏ လိုလားတောင့်တပုံ ထင်ရှားစေရန် စိတ်၌ လက်မရှိသော်လည်း ဆန္ဒကို လက်ကဲ့သို့ တင်စား၍ ဆိုအပ်သော “တဒ္ဓမ္မူပစာ” စကား၊ စကားကြီး စကားကျယ် အလွန်အကျွံပြောဆိုအပ်သော

“ဥပရိက္ခာ” စကား၊ ဆန္ဒ၏ အာရုံလိုလားမှုကို လက်လှမ်းပုံသံဏ္ဍာန်လုပ်၍ သရုပ်ပေါ်အောင်ပြသော “ရူပကအလင်္ကာ-သမာဓိအလင်္ကာ” စကားမျိုး ဖြစ်သည်။

[နိယာမ်] နိသတ္တိကို၊ သတ္တိရှိစွာ၊ ကျမ်း၌လာမူ ဥပစာ၊ ဥပရိက်၊ ကျမ်းရိပ်၊ ထောက်ဆ၊ ရူပက။

အညသမာန။ ။အညသံ+သမာနာ၊ အညသမာနာ၊ အညသံ-တစ်ပါး သော တရားတို့နှင့်၊ သမာနာ-သဘောတူသော စေတသိက်တို့၊-ဥဒ္ဒစ္စစသော စေတသိက်တို့သည် အကုသိုလ်သဘောတစ်မျိုးသာ ရှိ၏၊ သဒ္ဓါစသော စေတသိက် တို့သည် သောဘနသဘော တစ်မျိုးသာရှိ၏။ အခြားသောတရားတို့၏ သဘောနှင့် မလိုက်လျောနိုင် သဘောမတူနိုင်ကြ၊ ဤဖဿစသော စေတသိက်တို့ကား ထို ဥဒ္ဒစ္စ သဒ္ဓါစသည်တို့ကဲ့သို့ တစ်ဖက်သတ်သဘောမျိုး မဟုတ်၊ အခြားတရားတို့နှင့် လိုက်လျောတူမျှနိုင်ကြ၏။ ထို့ကြောင့် သောဘနကို ထောက်စာလျှင် အသောဘန တို့သည် အညမည်၏။ ထိုအညမည်သော အသောဘနတို့နှင့် လိုက်လျောညီမျှ နိုင်၏။ အသောဘနကို ထောက်စာလျှင် သောဘနတို့သည် အညမည်၏။ ထိုအညမည်သော သောဘနတို့နှင့်လည်း လိုက်လျောညီမျှနိုင်၏။ ဥပမာ-နှစ်ဖက် ကဲ့၍ ရန်ပုံဖြစ်နေရာဝယ် ဟိုဘက်လူတို့နှင့်လည်း သဘောတူ၊ သည်ဘက်လူနှင့် လည်း သဘောတူလျက် နှစ်ဖက်လုံးမှာ လိုက်လျောနိုင်သူကဲ့သို့တည်း။

ဋီကာကျော်။ ။သောဘနာပေက္ခာယ ဣတရေ၊ ဣတရောပေက္ခာယ သောဘနာ အညေ နာမ၊ န ဥဒ္ဒစ္စသဒ္ဓါဒယော ဝိယ အကုသလာဒိ သဘာဝါယေဝါတိ အညသမာနာ။...[အနက်ကို ထို နိဿယ၌ ရှုပါ။]

ဝါဒန္တရများ။ ။အချို့ကား-“သောဘနနှင့်ယှဉ်ခိုက် အသောဘနမှတစ်ပါး သောဘနနှင့်တူ၍၊ အသောဘနနှင့် ယှဉ်ခိုက်၌လည်း သောဘနမှတစ်ပါး အသောဘနနှင့်တူသောကြောင့် အညသမာနမည်၏” ဟု ယူပြီးလျှင် “သောဘန နှင့် ယှဉ်ခိုက် အသောဘနသည် အည၏ အပါဒါန်၊ အသောဘနနှင့် ယှဉ်ခိုက် သောဘနသည် အည၏အပါဒါန်” ဟု ဆိုကြ၏။ ဤအယှဉ် “ယှဉ်ခိုက်” ဟူသော စကားသည် ကျမ်းရင်းအဘော် မကျချေ၊ ကျမ်းဆရာသည် ယှဉ်ခိုက် မယှဉ်ခိုက် ကို စွဲ၍ “အည” ဟူသော နာမည်ကို ပေးခြင်းမဟုတ်၊ ပြခိုသည့်အတိုင်း တရားတစ်မျိုးကိုထောက်လျှင် အခြားတစ်မျိုး၏ “အည” မည်ကြောင်း ရည်ရွယ်ရင်း ဖြစ်သည်။ ယှဉ်ခိုက်သာ ယူလျှင် သောဘနနှင့် ယှဉ်ခိုက်ဝယ် အသောဘနသာ ကြွင်းကျန်သည် မဟုတ်သေး၊ သောဘနတစ်ခုမှာ ယှဉ်ခိုက် မယှဉ်နိုင်သော အခြား သောဘနတွေ အများ ရှိလေသေး၏။ ထို့ကြောင့် “ယှဉ်ခိုက်” ဟူသော စကားအသုံးသည် လုံးလုံး မသင့်။

တစ်နည်း။ ။အချို့က “သောဘနယုဉ်ခိုက် သောဘနမှတစ်ပါး အသောဘန နှင့်တူ၊ အသောဘနယုဉ်ခိုက် အသောဘနမှတစ်ပါး သောဘနနှင့်တူ၏” ဟု ယှဉ်ရာ စိတ်ကို အပါဒါန်ခံ၍ ပြောင်းပြန်ဆိုပြီးလျှင် မိမိတို့ တိုက်တာ၌ နေ့ခိုက် အခြား တိုက်တာ ပုဂ္ဂိုလ်များနှင့် ဆက်ဆံလေ့ရှိသူကို “အညသမာန်းဦးပဉ္စင်း” ဟု ဆရာ တော်ကြီးများ ခေါ်စမှတ် ပြုကြသကဲ့သို့တည်းတဲ။ “ယုဉ်ခိုက်” ဟူသောစကားမှစ၍ မှားယွင်း၏။ နှစ်ဖက်လုံးနှင့် ဆက်ဆံနိုင်သော ဦးပဉ္စင်းဖြစ်၍ “အညသမာန်း ဦးပဉ္စင်း” ဟု ဆရာတော်ကြီးများက သုံးနှုန်းကြသည်မှာမူ လမ်းမှန်ပင်တည်း။



အကုသလရာသီအဖွင့်

မောဟ။ ။ မုယုတီတိ မောဟော နာမ၊ ဧသော အညာဏလက္ခဏော၊
အာလမ္မသဘာဝတ္ထာဒ-ရသောန္ဓကာရုပဋ္ဌာနော၊
အယောနိသောမနသိကာရ-ပဒဋ္ဌာနောတိ သညိတော။

ဝစနတ္ထ၊လက္ခဏာ။ ။[မုယုတီတိ-အာရုံ၌ တွေဝေတတ်သည်၏အဖြစ်ကြောင့်၊ မောဟော နာမ-မည်၏၊ ဧသော-ဤမောဟသည်၊ အညာဏလက္ခဏော-ဉာဏ်၏ ဆန့်ကျင်ဘက်လက္ခဏာ ရှိ၏၊]-မုယုတိအရ အာရုံ၌ တွေဝေခြင်းဟူရာ၌ ဝိစိကိစ္ဆာသဘောကဲ့သို့ မဆုံးဖြတ်နိုင်ဘဲ ဝေတေတေဖြစ်နေခြင်းမဟုတ်၊ အာရုံ၏ အမှန်သဘောကို မသိခြင်းပင်တည်း၊ ထို့ကြောင့် မုယုတိကို “န ဗုဇ္ဈတိ” ဟု ဋီကာတို့ ဖွင့်ကြသည်၊ ဘဝင်ကျ၍ အပ်ပျော်နေသလို မသိရုံသက်သက် မဟုတ်၊ ဉာဏ်သည် အမှန်ကို သိသကဲ့သို့ မောဟသည် အမှားကိုသိ၏၊ ထို့ကြောင့် ဉာဏ်၏ ဆန့်ကျင်ဘက်ဖြစ်ခြင်း လက္ခဏာရှိသည်။

ရသ၊ပစ္စုပဋ္ဌာန်။ ။[အာလမ္မသဘာဝတ္ထာဒရသော-အာရုံ၏ သဘောမှန်ကို ဖုံးကွယ်ခြင်းကိစ္စ ရှိ၏၊ အန္ဓကာရုပဋ္ဌာနော-ပညာစက္ခုကို ကန်းအောင်ပြုတတ် သောတရားဟု ယောဂီတို့ဉာဏ်အား ထင်လာ၏။]-အာရုံ၏ ဟုတ်မှန်သောသဘော ဟူသည် ဒုစရိုက်တရားတို့၏ မကောင်းဆိုးဝါးသော သဘော၊ သုစရိုက်တို့၏ ကောင်းသောသဘော၊ ဒုက္ခသစ္စာစသည်တို့၏သဘော၊ အတိတ်ဘဝနှင့် အနာဂတ် ဘဝတို့ ရှိခြင်းသဘော၊ ပဋိစ္စသမုပ္ပါဒ်၏သဘောစသည်တည်း၊ ဤသဘောမျိုးကို မသိအောင် ကာကွယ်ဖုံးလွှမ်းထားခြင်းသည် မောဟ၏ ကိစ္စတည်း၊ ဤဖုံးလွှမ်း ကာကွယ်မှုကြောင့်ပင် ဒုစရိုက်သဘောကို သိပြီးသော ပညာရှိဖြစ်စေကာမူ မောဟ ဝင်လာသောအခါ ထိုဒုစရိုက်တို့၏အပြစ်ကို မမြင်နိုင်ဘဲ ပြုမှားမိကြလေသည်။

ထို့ကြောင့် “ဤမောဟသည် ရှိပြီးသော ပညာစက္ခုကို ကန်းအောင်ပြုတတ်သော တရား”ဟု ယောဂီတို့ ဉာဏ်မှာ ထင်လာသည်။

ပဒဋ္ဌာန်။ ။[အယောနိသောမနသိကာရပဒဋ္ဌာနောတိ-အယောနိသောမနသိကာရလျှင် နီးစွာသောအကြောင်း ရှိ၏ဟူ၍၊ သညိတော-မှတ်အပ်၏။]-
“အယောနိသော ဘိက္ခဝေ မနသိကရောတော အနုပ္ပန္နာ စေဝ အကုသလာဓမ္မော ဥပ္ပဇ္ဇန္တိ” နှင့်အညီ မသင့်မတင့် နှလုံးသွင်းသူ၏ သန္တာန်၌ အကုသိုလ်တရား တိုးပွားမြဲ ဖြစ်ရကား အယောနိသောမနသိကာရသည် မောဟ၏ နီးစွာသော အကြောင်းတည်း။

မှတ်ချက်။ ။ပဒဋ္ဌာန် မပါသော အကုသိုလ်အရာ၌ ဤအယောနိသော မနသိကာရကို ပဒဋ္ဌာန်ဟု မှတ်ပါ။ မောဟနှင့် စပ်၍ အခြား မှတ်သားဖွယ် များကို ပစ္စည်းပိုင်း အဝိဇ္ဇာပုဒ်၌ ရှုပါ။

[ဆောင်] သဘောမှန်ရာ၊ ဖုံးကွယ်ကာ၍၊ ပညာစက္ခု၊ ကန်းအောင်ပြုလျှင်၊ မိုက်မဲခြင်း၊ မယွင်း မောဟသဘောတည်း။

၀၀၀၀၀၀၀၀၀၀၀

အဟိရိက။ ။န ဟိရိယတိတိ အဟိရိကော၊ မရှက်တတ်သောပုဂ္ဂိုလ်၊စိတ်၊ သမ္မယုတ်တရားစုတည်း၊ အဟိရိကဿ ဘာဝေါ (အဟိရိက္ကံဟု ဖြစ်သင့်လျက် က တစ်လုံးကို ချေ၊) “အဟိရိကံ”ဟု ဖြစ်၏။ ဤအဟိရိကသည် မကောင်းမှုကို မစက်ဆုပ်ခြင်း အဇိဂုစ္ဆနလက္ခဏာ၊ တစ်နည်း-မရှက်ခြင်း အလုဇ္ဇာလက္ခဏာရှိ၏။ မကောင်းမှု ဒုစရိုက်မညီသည် သူတော်ကောင်းတို့ သဘောဖြင့် စဉ်းစားကြည့်လျှင် စက်ဆုပ်ဖွယ်သာတည်း။ ဒုစရိုက်ကို ပြုမိပြန်လျှင် ပညာရှိ သူတော်ကောင်းတို့ အလယ်မှာ ရှက်ဖွယ်ကောင်း၏။ သို့သော် ရွာဝက်သည် မစင်ဗွက်ကို မစက်ဆုပ် မရွံရှာနိုင်ဘဲ မစင်ဗွက်ထဲ၌ လူးကာ လှိမ့်ကာ စားကာ အိပ်ကာ လွန်စွာ ပျော်သကဲ့သို့၊ ထို့အတူ အဟိရိက ကိန်းနေသူလည်း စက်ဆုပ်ရွံရှာ ရှက်စရာ ဒုစရိုက်တွေကို မောဟ၏ ကွယ်ဝှက်မှုကြောင့် မရှက်သာ မရွံသာ လွန်စွာ နှစ်သက်လေသည်။ [တောဝက်က မစင်မကြိုက်၍ ရွာဝက်ကို ဥပမာပြသည်။]

[ဆောင်] - ရွာသူတို့ဝက်၊ မစင်ဗွက်ကို၊ မစက်ဆုပ်အား၊ မရှက်အားသို့၊ များဒုစရက်၊ ပြုဖို့ချက်မှ၊ မရှက်သသူ၊ ဖြစ်ကြောင်းဟု၊ မှတ်ယူ အဟိရိကတည်း။

အနောတ္တပ္ပ။ ။န သြတ္တပ္ပတိတိ အနောတ္တပ္ပံ-မကြောက်တတ်သောသဘော တရားတည်း၊ ဤအနောတ္တပ္ပသည် မကောင်းမှုကို မကြောက်မရွံခြင်း အသာရဇ္ဇ လက္ခဏာ၊ တစ်နည်း-မထိတ်လန့်ခြင်း အနုတ္တာသလက္ခဏာရှိ၏။ မကောင်းမှုကို ပြုမိလျှင် ကိုယ့်ကိုယ်ကိုပင် မကြည်ညိုနိုင်ဘဲ စွပ်စွဲခြင်းဟူသော အတ္တာနဝါဒဘေး၊

သူတစ်ပါးတို့က စွပ်စွဲကဲ့ရဲ့ခြင်းဟူသော ပရာနဝါဒဘေး၊ မင်းပြစ် မင်းဒဏ် ခံရခြင်းဟူသော ဒဏ္ဍာဘေး၊ ထိုဘေးတို့မှ အတိမ်းအရှောင် အပုန်းအကွယ် ကောင်းလှ၍ လွတ်ကင်းစေကာမူ တမလွန်၌ ခံရမည့် ဒုဂ္ဂတိဘေးတို့နှင့် ကြုံတွေ့ ရတော့မည်ဖြစ်၍၊ စင်စစ် ကြောက်ရွံ့ထိတ်လန့်ဖွယ် ကောင်းလှ၏။ သို့သော် မီးတောက် မီးလျှံကို ပိုးပရန်ကောင်ကလေးတွေက (ရွှေတောင်ကြီး ထင်လေ သလား မသိ)အတင်းတိုးတွေကြသကဲ့သို့၊ ထိုအတူ အနောတ္တပ္ပ ကိန်းသူများလည်း ကြောက်ရွံ့ဖွယ် ဒုစရိုက်တွေကို မကြောက်မရွံ့ဘဲ ရဲကြီး ပြုဝံ့ကြသည်။

[ဆောင်] ပိုးပရန်မျိုး၊ မီးလျှံတိုးသို့၊ အကျိုးကိုထောက်၊ ရွံ့ကြောက်စဖွယ်၊ သွယ်သွယ် ဒုစရိုက်၊ ပြုဖို့ချက်မှ၊ သက်သက်မရွံ့၊ အရဲစွန့်၊ ပြုဝံ့ နောတ္တပ္ပတည်း။

ဥဘော ဣမေ အဇိဂုစ္ဆ-အနုတ္တာသနလက္ခဏာ၊
ပါပါနံ ကရဏရသာ၊ အသင်္ကောစနပဋ္ဌာနာ၊
အတ္တပရအဂါရဝ-ပဒဋ္ဌာနာတိ သညိတာ။

ဥဘော-နှစ်ပါးကုန်သော၊ ဣမေ-ဤ အဟိရိက အနောတ္တပ္ပတို့သည်၊ အဇိဂုစ္ဆ အနုတ္တာသနလက္ခဏာ-ဒုစရိုက်တို့မှ မစက်ဆုပ်ခြင်း၊ မထိတ်လန့်ခြင်းလက္ခဏာ ရှိကုန်၏။ ပါပါနံ-တို့ကို၊ ကရဏရသာ-ပြုခြင်းကိစ္စ ရှိကုန်၏။ အသင်္ကောစန ပဋ္ဌာနာ-မကောင်းမှုမှ မတွန့်မဆုတ်သော တရားတွေဟု ယောဂီတို့ ဉာဏ်တွင် ထင်လာကုန်၏။ အတ္တပရအဂါရဝဒဋ္ဌာနာတိ-မိမိ သူတစ်ပါးကို(အစဉ်အတိုင်း) မလေးစားခြင်းလျှင် ပဒဋ္ဌာန်ရှိကုန်၏ဟူ၍၊ သညိတာ-မှတ်အပ်ကုန်၏။ [ဤ အဟိရိက အနောတ္တပ္ပတို့၏ ရသ၊ ပစ္စုပဋ္ဌာန်တို့ကို ဟိရိ သြတ္တပ္ပတို့မှ ပြန်၍ သိရမည် ဖြစ်သောကြောင့် ဟိရိ သြတ္တပ္ပကျမှ သိရလတ္တံ့။]

၀၀၀၀၀၀၀၀၀၀၀၀၀၀

ဥဒ္ဒစ္စ။ ။ ဥဒ္ဒတဘာဝေါ ဥဒ္ဒစ္စံ၊ အဂူပသမလက္ခဏံ၊
အနဝဋ္ဌာနရသံ ဘန္တ-ဘာဝပစ္စုပဋ္ဌာနကံ။

ဝစနတ္ထ။ ။[ဥဒ္ဒတဘာဝေါ-အထက် အထက်သို့ လွင့်တက်သော စိတ်၏ ဖြစ်ကြောင်းသည်၊ ဥဒ္ဒစ္စံ-မည်၏။] ဥဒ္ဒံ ဥဒ္ဒံ+ဟနတီတိ ဥဒ္ဒတံ၊ ဥဒ္ဒတဿ ဘာဝေါ ဥဒ္ဒစ္စံ၊ ဥဒ္ဒံ ဥဒ္ဒံ-အထက် အထက်သို့၊ ဟနတီ (ဂစ္ဆတိ)-လွင့်တက် သကဲ့သို့ ဖြစ်တတ်၏။ ဣတိ-ကြောင့်၊ ဥဒ္ဒတံ-မည်၏။ ဤဝိဂ္ဂဟဖြင့် စိတ်ကို ရသည်။ [ဥ+ဟန-တ၊ ဟန ကို စ၊ ဒွေးဘာဝဖြင့် ပြီးစေ။] ဥဒ္ဒစ္စနှင့်ယှဉ်သော စိတ်သည် အာရုံတစ်ခုပေါ်၌ ငြိမ်သက်စွာ မတည်နိုင်၊ အထက် အထက်သို့ လွင့်ကာ လွင့်ကာ တက်နေသကဲ့သို့ ဖြစ်၏။

လက္ခဏာ။ ။[အဝုပသမလက္ခဏာ-မငြိမ်သက်ခြင်းလက္ခဏာ ရှိ၏။]-
လေအဟုန် တိုက်ခတ်မှုကြောင့် ရေအယဉ်၏ မငြိမ်သက်ခြင်းကဲ့သို့၊ အာရုံကို
ငြိမ်သက်စွာ မယူနိုင်ခြင်းသည် ဥဒ္ဒစ္စ၏လက္ခဏာတည်း။

ရသ၊ပစ္စုပဋ္ဌာန်။ ။[အနဝဋ္ဌာနရသ-အာရုံတစ်ခု၌ မရပ်မတည် လည်ခြင်းကိစ္စ
ရှိ၏။ ဘန္တဘာဝပစ္စုပဋ္ဌာနက-လှုပ်ရှားသောစိတ်၏ ဖြစ်ကြောင်းတရားဟု
ယောဂီတို့ ဉာဏ်အား ထင်လာ၏။]-တံခွန်တိုင်၌ ဆွဲထားအပ်သော တံခွန်သည်
လေတိုက်တိုင်း လွင့်ကာ လွင့်ကာ ကောင်းစွာ မတည်သကဲ့သို့၊ အာရုံတစ်ခုပေါ်၌
ကောင်းစွာ မတည်ခြင်းသည် ဥဒ္ဒစ္စ၏ ကိစ္စတည်း။ ဤ အနဝဋ္ဌာနကိစ္စဖြင့်
ဥဒ္ဒစ္စ၏ ဆွပေးမှုကြောင့် ယှဉ်ဖက်ဟူသမျှတို့ အာရုံကို တည်တံ့စွာ မယူနိုင်
ကြချေ။ ဧကဂ္ဂတာခေါ် သမာဓိသော်မှလည်း ဥဒ္ဒစ္စနှင့် ယှဉ်ခိုက်မှာ အာရုံကို
ယူမိရုံမျှသာ တည်နိုင်၏။ အခြားသော ယှဉ်ဖက်စိတ်များ၌ ယှဉ်ရသလို ကျကျနန
စိတ်အစဉ် တည်တံ့အောင် မယူနိုင်ချေ။ ထို့ကြောင့် ဥဒ္ဒစ္စသည် “ပြာပုံတစ်ခုဝယ်
ကျောက်ခဲကို ပစ်ချလိုက်သည့်အခါ ထောင်းကနဲ ပြာတွေ လွင့်လာသကဲ့သို့၊
စိတ်၏ လှုပ်လှုပ်ရှားရှား လွင့်ပါးကြောင်းတရား”ဟု ထင်လာသည်။ [မောဟ
စသော ဤလေးပါးကို သဗ္ဗာကုသလသာဓာရဏဖြစ်၍ ရှေ့ဆုံးက ထားသည်။]

[ဆောင်] လေဟုန်အရှိန်၊ ရေမငြိမ်သို့၊ မငြိမ်မသက်၊ အထက်ထက်၌၊ လွင့်တက်
တတ်ရှောင်း၊ စိတ်ဖြစ်ကြောင်း၊ မကောင်း ဥဒ္ဒစ္စသဘောတည်း။



လောဘ။ ။ လုဗ္ဗတီတိ လောဘော ဒေသော၊ အာလမ္မဂ္ဂါဟလက္ခဏော၊
အဘိသင်္ဂရသော အပရိ-စွာဂပစ္စုပဋ္ဌာနကော၊
သံယောဇနီယမေဗ္ဗေသု၊ အသာဒိက္ခပဒဋ္ဌာနော။

ဝစနတ္ထ၊လက္ခဏာ။ ။[လုဗ္ဗတီတိ-တပ်မက်ခင်မင်၊ လိုချင်တတ်သည်၏
အဖြစ်ကြောင့်၊ လောဘော-မည်၏။ ဒေသော-ဤလောဘသည်။ အာလမ္မဂ္ဂါဟ
လက္ခဏော-အာရုံယူခြင်းလက္ခဏာ ရှိ၏။]-“အာရုံယူခြင်း”ဟူရာ၌ ယူကာမတ္တ
မဟုတ်၊ လောဘ၏ အကြီးအငယ်အလိုက် ထိုက်သည်အားလျော်စွာ တမ်းတမ်းစွဲ
ငမ်းငမ်းတက် တပ်မက်ခင်မင် လိုချင်သော “အယူ”မျိုးတည်း။ ထိုလောဘ၏
အာရုံယူပုံကို မျောက်နဲ့စေးက မျောက်ကို ဖမ်းထားပုံဖြင့် ဥပမာပြသည်။

ချဲ့ဦးအုံ-သစ်ပင်မှ ထွက်ကျနေသော “မျောက်နဲ့စေး”ဟု ခေါ်အပ်သော
သစ်စေးပုံ၏ အနီးသို့ အထူးအဆန်းမြင်လျှင် ဆော့ချင်သော မျောက်တစ်ကောင်
ရောက်လာလေရာ၊ ထိုသစ်စေးပုံကို လက်တစ်ဖက်ဖြင့် နှိုက်စမ်း၏။ သစ်စေးပုံက
ထို လက်ကို စေးကပ် ဖမ်းယူထားသည်။ ပဋ္ဌမလက် ကွာအောင် အခြား

လက်တစ်ဖက်ဖြင့် ခွာပြန်၏။ ထိုလက်ကိုလည်း စေးကပ်ထားပြန်သည်။ လက်နှစ်ဖက်လုံး ကွာအောင် ပါးစပ်ဖြင့် ကိုက်၍ ခွာပြန်၏။ ပါးစပ်ကိုလည်း စေးကပ် ဖမ်းယူထားပြန်သည်။ လက်ရော ပါးစပ်ပါ တစ်ခါတည်း ကွာအောင် ခြေနှစ်ဖက်ဖြင့် ဘယ်ပြန် ညာပြန် တွန်းကန်၏။ ခြေနှစ်ဖက်ကိုလည်း စေးကပ် ဖမ်းယူလိုက်ပြန်သည်။ ထိုအခါ “ကွာလို ကွာညား” ဟု သဘောထား၍ ကိုယ်ဖြင့် ဖိလျက် ခွာလိုက်ရာ အိကနဲနေကာ ခွာ၍ မရအောင် ဖွဲ့နှောင်သကဲ့သို့၊ ထို့အတူ လောဘတရားလည်း ခြောက်ပါးသော အာရုံတို့ ထိခိုက်လာလျှင် တမ်းတမ်းစွဲ၊ ငမ်းငမ်းတက်၊ မခွာရက်အောင် ဖမ်းယူလေသည်။ [မျောက်နဲ့စေးနှင့် လောဘ၊ မျောက်၏ လက်၊ ခြေ၊ ပါးစပ်၊ ကိုယ် (၆)မျိုးနှင့် အာရုံ(၆)ပါး တူ၏။]

ရသ၊ ပစ္စုပဋ္ဌာန်။ ။ [အဘိသင်္ဂရသော-အာရုံ၌ လွန်စွာ ငြိကပ်ခြင်းကိစ္စ ရှိ၏။ အပရိစ္ဆာဂပစ္စုပဋ္ဌာနကော-မစွန့်နိုင်သောတရားဟု ယောဂီတို့ ဉာဏ်တွင် ထင်လာ၏။] ဒယ်အိုးခင်း ပူပူပေါ်၌ အမဲသားတစ်ကို ပစ်ချလိုက်ရာ တစ်ခါတည်း ကပ်ငြိသကဲ့သို့၊ အာရုံ၌ ငြိကပ်နေခြင်းသည် လောဘ၏ ကိစ္စတည်း။ အဝတ်၌ အမဲဆီ စွဲနေလျှင် တော်တော်နှင့် ချွတ်လို့ မစင်ကြယ်နိုင်သကဲ့သို့၊ အာရုံတစ်ခု၌ စွဲလမ်းငြိကပ်နေလျှင် စွန့်ခွာနိုင်ခဲသောတရားဟု ထင်လာသည်။

ပဒဋ္ဌာန်။ ။ [သံယောဇနီယဓမ္မေသု-သံယောဇဉ်၏ အာရုံဖြစ်သောတရားတို့၌၊ အဿာဒိက္ခပဒဋ္ဌာနော-သာယာဖွယ်ဟု ရှုတတ်သော ဒိဋ္ဌိလျှင် နီးစွာသော အကြောင်း ရှိ၏။] မသာယာဖွယ် အသုဘကို သာယာဖွယ် သုဘဟု အယူရှိ သောကြောင့်သာ လောဘတရား ဖြစ်တတ်ရကား ထိုအဿာဒိဋ္ဌိသည် လောဘ ဖြစ်ဖို့ရာ နီးစွာသော အကြောင်းတည်း။

[ဆောင်] မျောက်နဲ့စေးပုံ၊ မခွာတုံသို့၊ အာရုံငြိကပ်၊ မခွာလတ်ဘဲ၊ တပ်မက်ခင်မင်၊ လိုချင်တတ်သော၊ ဤသဘော၊ မှတ်လော လောဘတည်း။

လောဘနှင့်ဆန္ဒ။ ။ လောဘ၏ လိုချင်မှု၌ အစေးရှိ၏၊ ဆန္ဒ၏ လိုချင်မှု၌ အစေးမရှိ။ ထို့ကြောင့် တွယ်တာငြိကပ် တပ်မက်မှုပါသော လိုချင်မှုသည် လောဘ၏သဘောတည်း။ အာရုံကို ပြုလိုရုံ ရလိုရုံမျှသည် ဆန္ဒ၏သဘောတည်း ဟု မှတ်ပါ။ [မျှ-ဟူသောစကားဖြင့် လောဘကဲ့သို့ “ငြိကပ်မှုမရှိ” ဟုသာ ပြ၏။ လောဘလောက် မထက်မြက်ဟုကား မဆိုလိုပါ။ အချို့အရာမှာ ဆန္ဒာဓိပတိတပ် လျက် လောဘထက်ပင် ထက်မြက်သေး၏။] [အခြေပြု၌ ဆောင်ပုဒ်ပြခဲ့ပြီ။]

ဒိဋ္ဌိ။ ။ မိစ္ဆာ ပဿတိတိ ဒိဋ္ဌိ၊ အဘိနိဝေသလက္ခဏာ၊
ပရာမာသရသာ မိစ္ဆာ-ဘိနိဝေသဥပဋ္ဌာနာ၊
အရိယာနံ အဒဿန-ကာမတာဒိပဒဋ္ဌာနာ။

ဝစနတ္ထ။ ။[မိစ္ဆာ-မှားယွင်းသောအားဖြင့်၊ ပဿတီတိ-ရှုတတ်သည်၏ အဖြစ်ကြောင့်၊ ဒိဋ္ဌိ-မည်၏၊] “ပဿတီတိ ဒိဋ္ဌိ” သာ လိုရင်းတည်း၊ မိစ္ဆာသဒ္ဓါ ကား အကုသိုလ်အရာဖြစ်၍ “မှားယွင်းစွာ မြင်တတ်ကြောင်း” ထင်ရှားဖို့ရာ ထည့်စွက်အပ်သော သဒ္ဓါဖြစ်သည်။ မှန်၏-သဒ္ဓါတစ်ခုကို တွေ့မြင်သောအခါ ထိုသဒ္ဓါက သာမညဖြစ်နေ၍ အနက်အမျိုးမျိုးကို ဟောနိုင်သော်လည်း ဟောနိုင် သမျှ အနက်ကို မယူဘဲ ထိုဌာနာနှင့် သင့်/မသင့်ကို နှိုင်းချင့်ပြီးမှ သင့်လျော်သော အနက်ကိုသာ သုံးစွဲရသည်။

လက္ခဏာ၊ရသ၊ပစ္စုပဋ္ဌာန်။ ။[အဘိနိဝေသလက္ခဏာ-မသင့်မတင့် နှလုံး သွင်းခြင်းလက္ခဏာ ရှိ၏၊ ပရာမာသရသာ-မှားယွင်းသောအားဖြင့် သုံးသပ်ခြင်း ကိစ္စ ရှိ၏၊ မိစ္ဆာဘိနိဝေသပဋ္ဌာနာ-မှားမှားယွင်းယွင်း နှလုံးသွင်းခြင်းရှိသော တရားဟု ယောဂီတို့ ဉာဏ်အား ထင်လာ၏။] “မသင့်မတင့် နှလုံးသွင်းခြင်း” ဟူသည် အနိစ္စကို နိစ္စဟုလည်းကောင်း၊ ကမ္ဘာလောကရှိ အရာတွေကို ဖန်ဆင်းသူ မရှိဘဲ “ရှိ၏” စသည်ဖြင့်လည်းကောင်း၊ စွဲလမ်းမှတ်ထင်မှုများတည်း၊ ထိုသို့ မှတ်ထင်သည်အားလျော်စွာ ဆိုင်ရာအာရုံကို အမှားအတိုင်း အာရုံပြုနေခြင်းကိုပင် “မှားသောအားဖြင့် သုံးသပ်ခြင်းကိစ္စ”ဟု ဆိုသည်။

ပဒဋ္ဌာန်။ ။[အရိယာနံ-အရိယာသူတော်ကောင်းတို့ကို၊ အဒဿနကာမတာဒိ ပဒဋ္ဌာနာ-ဖူးမြင်ခြင်းငှာ အလိုမရှိသူ၏အဖြစ် အစရှိသည်လျှင် နီးစွာသော အကြောင်း ရှိ၏။]-မှန်ကန်သောတရားကို ကိုယ်တိုင်သိပြီးသော အရိယာများကို လည်းကောင်း၊ သူတော်ကောင်းတရားတို့၌ အကြားအမြင်များသော ပုထုဇဉ် သူတော်ကောင်းတို့ကိုလည်းကောင်း၊ မပြတ်မလပ် ဖူးတွေ့ရလျှင် သူတော်ကောင်း တရားမှန်ကို မကြာ မကြာ နာခံရသဖြင့် ဒုစရိုက် သုစရိုက်ဟူသော ကံ၊ ထိုကံ၏ အကျိုးအပြစ်ဟူသော ဖလကို ကျနစွာ နားလည်နိုင်သော ကမ္မဿကတာဉာဏ် သမ္မာအယူများ ဖြစ်ပေါ်လာတတ်၏။ အရိယာသူတော်ကောင်းတို့ကို မဖူးမတွေ့ လိုဘဲ မျက်နှာလွဲ၍နေခြင်းကား မိစ္ဆာအယူကို ယူဖို့ရာ နီးစွာသောအကြောင်း ဖြစ်တော့၏။ မိစ္ဆာအယူရှိသူတို့နှင့် ပေါင်းသင်းနေထိုင်ပါမူကား ပြောဖွယ်မရှိပြီ။ [ကြွင်းသောမှတ်ဖွယ်ကို ဝိထိမှတ်ပိုင်း မိစ္ဆာဒိဋ္ဌိအဖွင့်၌ ရှုပါ။]

[ဆောင်] အမှန်တရား၊ ဉာဏ်အလားသို့၊ အမှားကိုပင်၊ အမှန်ထင်၍၊ သိမြင်ယူမှား၊ သဘောထား၊ မှတ်သားဒိဋ္ဌိတည်း။

မာန။ ။အဟံကာရော မညတိတိ-မာနော ဥန္နတိလက္ခဏော၊
သမ္မဂ္ဂဟရသော ကေတု-ကမ္ပတာပစ္စုပဋ္ဌာနကော၊
ဒိဋ္ဌိပိပ္ပယုတ္တလောဘ-ပဒဋ္ဌာနောတိ သညိတော။

ဝစနတ္ထ၊လက္ခဏာ။ ။[အဟံကာရော-ငါတကားဟု၊ ထောင်လွှားပြုလျက်၊ မညတိတိ-မှတ်ထင်တတ်သည်၏ အဖြစ်ကြောင့်၊ မာနော-မည်၏၊ ဥန္နတိ လက္ခဏော-ထောင်လွှားတက်ကြွခြင်း လက္ခဏာ ရှိ၏၊]-လောက၌ ၁-သေယျ ပုဂ္ဂိုလ်=မြတ်သောလူမျိုး၊ ၂-သဒိသပုဂ္ဂိုလ်=သူများနှင့်တန်းတူလူမျိုး၊ ၃-ဟိနပုဂ္ဂိုလ်=သူများအောက်ကျသောလူမျိုးဟု သုံးမျိုးရှိ၏။ တစ်မျိုးတစ်မျိုး၌ - (က) သေယျမာန်=ဂုဏ်၊ သိရ်၊ ဥစ္စာ၊ ပညာ၊ အဆင်းစသည်အားဖြင့် တစ်ဖက်ဖက်က သူများထက် သာ၏ဟုမှတ်ထင်ခြင်း၊ (ခ) သဒိသမာန်=ထိုဂုဏ်သိရ် စသည်ဖြင့် “သင်းတို့နှင့် ဘာထူးသလဲ” ဟု မိမိကိုယ်ကို မှတ်ထင်ခြင်း၊ (ဂ) ဟိနမာန်= “သူတို့အောက်ကျတော့ ငါက ဘာအရေးစိုက်ရမှာလဲ” စသည်ဖြင့် မာန်မူခြင်း၊ ဤသို့ သုံးပါးပြားပြန်၏။

ယာထာဝ၊ အယာထာဝမာန်။ ။ထိုတွင် သေယျပုဂ္ဂိုလ်၏ သေယျမာန်၊ သဒိသပုဂ္ဂိုလ်၏ သဒိသမာန်၊ ဟိနပုဂ္ဂိုလ်၏ ဟိနမာန်သည် “ယာထာဝမာန်” မည်၏။ “ဟုတ်မှန်သည့်အတိုင်း မာန်မူခြင်း” ဟူလို၊ ဤ ယာထာဝမာန်ကို အရဟတ္တမဂ်ကသာ ပယ်နိုင်၏။ မိမိနှင့် မတန်သော အခြားမာန်နှစ်မျိုးသည် အယာထာဝမာန်မည်၏။ “မဟုတ်မမှန်သောမာန်” ဟူလို၊ ဤ အယာထာဝမာန် ကို သောတာပတ္တိမဂ်တုန်းကပင် ပယ်နိုင်ပြီ၊ ထိုအလုံးစုံသော မာနသည် ခပ် ထောင်ထောင် ခပ်ကြွားကြွား ခပ်မာမာ ခပ်ကြွကြွနှင့် (နုလုံးကို လေပင့်၍ ဘဝင်မြင့်နေသူကဲ့သို့) တက်ကြွ မော်မောက်ခြင်းလက္ခဏာ ရှိသည်။

ရာသ၊ ပစ္စုပဋ္ဌာနံ။ ။[သမ္မဂ္ဂဟရသော-သမ္မယုတ်တရားတို့ကို ချိမြောက်ခြင်း ကိစ္စ ရှိ၏၊ ကေတုကမ္ပတာပစ္စုပဋ္ဌာနကော-ထူးကဲမြင့်ချွန်၊ တံခွန်ပမာ၊ အရာရာ ဝယ်၊ ကံသာခြင်းကို လိုလားသူ၏အဖြစ်ဖြင့် ယောဂီတို့ ဉာဏ်အား ထင်လာ ၏။]-ပုဂ္ဂိုလ်က မြောက်ကြွသည်အားလျော်စွာ သမ္မယုတ်တရားတို့ကိုလည်း မြောက်ကြွကြွနေအောင် ချိပင့်မြောက်စားခြင်းသည် မာန၏ကိစ္စတည်း၊ သို့ဖြစ်၍ ယောဂီတို့ဉာဏ်မှာ “တံခွန်အလံအလား တက်ကြွမြင့်မောက်လိုသောတရား” ဟု ထင်လာသည်။ [“ကေတု” ကို “တုရင်မှန်ကင်း” ဟုအနက်ပြန်ကြ၏။ “ကေတု ဝုစ္စတိ ဗဟူသု ဓဇေသု အစ္စဂ္ဂတဓဇေ” ဟု နိက္ခေပကဏ္ဍာဒဋ္ဌကထာဆိုရကား အမြင့်ဆုံး တံခွန်ကို “ကေတု” ဟု မှတ်ပါ။ ထိုတံခွန်သည် အများတံခွန်ထက် မြင့်မောက် သကဲ့သို့၊ အများထက် မြင့်မောက်လိုခြင်းကို “ကေတုကမ္ပတာ” ဟု ဆိုလိုသည်။

ပဒဋ္ဌာန်။ ။[ဒိဋ္ဌိဝိပ္ပယုတ္တလောဘပဒဋ္ဌာနောတိ-ဒိဋ္ဌိနှင့် မယှဉ်သော လောဘလျှင် နီးစွာသောအကြောင်း ရှိ၏ဟူ၍၊ သည်တော-၏၊]- ဒိဋ္ဌိသည် လောကီ ခန္ဓာငါးပါးကို “အတ္တ”ဟု စွဲလမ်း၏။ မာနကား ထိုခန္ဓာငါးပါးကိုပင် “အဟံ-ငါ”ဟု မှတ်ထင်၏။ ဤသို့ ဒိဋ္ဌိနှင့်မာနသည် စွဲလမ်းမှတ်ထင်ပုံ ကွဲပြားသော်လည်း စွဲလမ်း မှတ်ထင်ရာတရားမှာ လောကီခန္ဓာငါးပါးချဉ်းသာတည်း။ “ခန္ဓာငါးပါးပေါ်၌ စွဲလမ်းမှတ်ထင်ပုံ ပြိုင်တူကျလျက်ရှိ၏”ဟူလို၊ “အတူ”ဟူရာ၌ သဘောချင်း လိုက်ရောညီမျှသော အတူမျိုးလည်း ရှိ၏။ တစ်ဖက်နှင့်တစ်ဖက် အပြိုင်အဆိုင် ပြုနေရာ သူမနိုင် ငါမနိုင် “အပြိုင်တူ”မျိုးလည်း ရှိ၏။ ဤနေရာ၌ ဒိဋ္ဌိနှင့်မာနသည် “အပြိုင်တူ” တူနေကြ၏။ ထို့ကြောင့် “အကြံတူလျှင် ရန်သူ”ဟူသကဲ့သို့၊ ဒိဋ္ဌိယှဉ်ရာ၌ မာနမယှဉ်၊ မာနယှဉ်ရာ၌ ဒိဋ္ဌိမယှဉ်နိုင်၊ [ဝိဘာဝနီ၌ လာသည့် ခြင်္သေ့နှစ်စီးဥပမာလည်း ဤနည်းပင်။]

မေးဖွယ်။ ။ဤသို့ ဒိဋ္ဌိနှင့် မယှဉ်နိုင်လျှင် အခြား ဒေါသစသည်တို့နှင့် ယှဉ်ပါတော့လောဟု မေး၊ အဖြေကား-“စွဲလမ်းမှတ်ထင်မှု”ဟူသည် မိမိကိုယ်ကို ချစ်ခင်ခြင်း လောဘသာလျှင် အရင်းခံရှိသောကြောင့် လောဘမပါလျှင် ‘မာန ဖြစ်ဖွယ်ပင် မရှိ၊ ထို့ကြောင့် ဒိဋ္ဌိဝိပ္ပယုတ္တလောဘသည်သာ မာနဖြစ်ဖို့ရာ နီးစွာသော အကြောင်း ဖြစ်သည်။ [အဟံတိ ပဝတ္တနတော မာနဿ ဒိဋ္ဌိသဒိသပ္ပဝတ္တိတိ သော ဒိဋ္ဌိယာ သဒ္ဓိံ ဧကစိတ္တုပ္ပာဒေ န ပဝတ္တတိ၊ အတ္တသိနေဟသန္နိဿယော စာတိ အာဟ “ဒိဋ္ဌိဝိပ္ပယုတ္တလောဘပဒဋ္ဌာနော”တိ]-မဟာဋီကာ။]

[နောင်] အများထက်ချွန်၊ စိတ်နေလွန်၍၊ တံခွန်အလား၊ ငါတကားဟု၊ ထောင်လွှားပြုလျက်၊ ကြွကြွတက်လျှင်း၊ မှတ်ထင်ခြင်း၊ မယွင်း မာနသဘောတည်း။

ရှေ့ထားခြင်း။ ။လောဘသည် လောဘမူစိတ် ‘အားလုံးနှင့်၊ ဒိဋ္ဌိသည် လောဘမူသမ္ပယုတ်နှင့် မာနသည် ဝိပ္ပယုတ်နှင့် ယှဉ်သည့်အတွက် ယှဉ်ရာစိတ်က ရှေ့ကျသောကြောင့် လောဘ၊ဒိဋ္ဌိ၊မာနကို ဒေါသစသည်တို့၏ ရှေ့ကထားရသည်။



ဒေါသ။ ။ စဏ္ဍိက္ကလက္ခဏော ဒေါသော၊ နိဿယဒါဟရသကော၊ ဒုဿနပစ္စုပ္ပန်နော၊ အာယာတဝတ္ထုပဒဋ္ဌာနော။

လက္ခဏာ။ ။[ဒေါသော-သည်၊ စဏ္ဍိက္ကလက္ခဏော-ကြမ်းတမ်းသော ကိုယ်စိတ်၏ ဖြစ်ကြောင်းဖြစ်ရာလက္ခဏာ ရှိ၏၊]-မြေပွေး မြေဟောက်ကို တုတ်ဖြင့် ပုတ်ခတ်သောအခါ ရှူးကနဲ ထလာတတ်သကဲ့သို့၊ မနစ်သက်ဖွယ် အာရုံနှင့်

တွေ့ကြုံသောအခါ ရူးရူးရှဲရှဲဖြစ်၍ ကိုယ်ရောစိတ်ပါ ကြမ်းလျက် အမျက် ထွက်ခြင်းသည် ဒေါသ၏လက္ခဏာတည်း။ ထို့ကြောင့် “ဒုဿတီတိ ဒေါသော” ဟု ဝစနတ်ပြု။ ဒုဿတီတိ-ကိုယ်စိတ်နှစ်ပါးကို ဖျက်ဆီးတတ်သည်၏ အဖြစ် ကြောင့်၊ ဒေါသော-မည်၏။

ရသ။ ။[နိဿယဒါဟရသကော-မိမိမိရာ စိတ်, သတ္တဝါကို ပြင်းစွာ လောင်မြိုက်ခြင်းကိစ္စ ရှိ၏။]-ဒေါသထွက်သောအခါ ယှဉ်ဖက်တရားတို့လည်း ပူပူလောင်လောင် ရှိကြ၏။ ထိုစိတ်စေတသိက်တို့ကြောင့်ဖြစ်သော စိတ္တဇရုပ် များလည်း ဒေါသအရှိန်ကြောင့် ပူပူလောင်လောင် ရှိကုန်၏။ ထိုစိတ္တဇရုပ်နှင့် ပူးကပ်လျက်ဖြစ်ရသော ကမ္မဇ ဥတုဇ အာဟာရဇရုပ်များလည်း (အိမ်တစ်အိမ် မီးလောင်လျှင် အနီးအပါးအိမ်များကို ကူးစက်သကဲ့သို့) အပူဓာတ် ကူးစက်၍ တစ်ကိုယ်လုံး လောင်မြိုက်တော့၏။ ထို့ကြောင့် ဒေါသထွက်သောအခါ အသား အရေ နီမြန်းလျက် တစ်ကိုယ်လုံး ဆတ်ဆတ်တုန်နေတတ်သည်။ ဒေါသအရှိန် အလွန်အားကြီးပါမူ မနောပဒေါသိကနတ်တို့ကဲ့သို့ တစ်ခါတည်း ဘဝပြတ် အောင်ပင် လောင်မြိုက်တတ်လေသည်။ [မနောပဒေါသိကနတ်တို့၏ ဝတ္ထုကို သီလက္ခန်-ဗြဟ္မဇာလသုတ်မှာ ရှုပါ။]

ပစ္စုပဋ္ဌာန်, ပဒဋ္ဌာန်။ ။[ဒုဿနပစ္စုပဋ္ဌာနော-ကိုယ်စိတ်နှစ်ပါးကို ဖျက်ဆီး တတ်သောတရားဟု ယောဂီတို့ ဉာဏ်အား ထင်လာ၏။ အာယာတဝတ္ထု ပဒဋ္ဌာနော-အာယာတဝတ္ထုလျှင် နီးစွာသောအကြောင်း ရှိ၏။]-ရန်ငြိုးဖွဲ့တတ် သော ဒေါသကို အာယာတ, ထိုဒေါသ၏ဖြစ်ကြောင်း အချက်များကို “အာယာတဝတ္ထု” ဟု ခေါ်သည်။ ထို အာယာတဝတ္ထုသည် (၁၀)ပါး ရှိ၏။ (၁) မိမိ၏ စီးပွားမဲ့, (၂) ချစ်သူ၏ စီးပွားမဲ့, (၃) မိမိမုန်းသူ၏ စီးပွား, ထို သုံးမျိုးကို (က) ရှေးကပြုပြီးခြင်း, (ခ) ယခုပြုနေခြင်း, (ဂ) နောင်ပြုမည်ဖြစ်ခြင်း ဤသုံးပါးဖြင့် မြောက်လျှင်(၉)ပါး ဖြစ်၏။ ခလုတ်တိုက်မိခြင်း, မိုးရွာလွန်းခြင်း, နေပူလွန်းခြင်း, မိုးမရွာခြင်း, မိမိစီးပွား, ချစ်သူ၏စီးပွား, မုန်းသူ၏စီးပွားမဲ့တို့ကို မပြုခြင်းတို့ကြောင့် အရာမဟုတ်ဘဲလျက် အမျက်ထွက်ခြင်းဟူသော “အဋ္ဌာနကောပ” ထည့်၍ (၁၀)ပါး ဖြစ်သည်။ “အဋ္ဌာနော-ဒေါသဖြစ်ဖို့ အကြောင်း မဟုတ်သည်၌+ကောပေါ-စိတ်ဆိုးခြင်း” ဤအားလုံးသည် ဒေါသဖြစ်ဖို့ နီးစွာ သော အကြောင်းတည်း။ [အဋ္ဌသာလိနီ-နိက္ခေပကဏ္ဍ အဋ္ဌကထာ ဋီကာမှာရှုပါ။]

[ဆောင်] မြေဟောက်တမျှ, ထောင်းထောင်းထလျက်, ယှဉ်ဖက် စိတ်ဓာတ်, ကိန်းဝပ်မိရာ, သတ္တဝါကို, ပူဆာစေလျှင်, ဖျက်ဆီးခြင်း, မယွင်း ဒေါသသဘောတည်း။

ဣဿာ။ ။ ဣဿတီတိ ဣဿာ အည-သမ္ပတျဿူယလက္ခဏာ၊
တဏှာ ပရသမ္ပတ္တိယာ-နဘိရတိရသာ တတော၊
ဝိမုခပစ္စုပဋ္ဌာနာ, ပရသမ္ပတ္တိပဒဋ္ဌာနာ။

ဝစနတ္ထ, လက္ခဏာ။ ။[ဣဿတီတိ-ဣုတတတ်သည်၏အဖြစ်ကြောင့်၊
ဣဿာ-မည်၏။ အညသမ္ပတ္တိဥဿူယလက္ခဏာ-သူတစ်ပါးစည်းစိမ်ကို ဣုတခြင်း
လက္ခဏာရှိ၏။]-ရှေးရှေးဘဝက ကံကောင်းထောက်မလျက် ယခုဘဝ ဉာဏ်
ဝီရိယတို့အတွက် ဥစ္စာစည်းစိမ် ဂုဏ်သိရ်ဇာန်နေသူကို မြင်ရ ကြားရသည်ရှိသော်
ဝမ်းမမြောက်နိုင်ပါဘဲ မျက်နှာမဲ့ကာ ပါးစပ်ရွဲ့ကာ နှုတ်ခမ်းစုကာ စောင်းကာ
မြောင်းကာ ချိတ်ကာ ရိပ်ကာ ကြည့်ရှုပြောဆိုမှု, “ကိုယ့်ထက်သာ မနာလို” ဆိုသည့်
အတိုင်း ထိုသူ၏ ဂုဏ်သတင်းကို မကြားလို နားမထောင်လိုမှု, “ဇီးကွက်လောက်
တော့ ငှက်တိုင်းလှရဲ့, သည်လိုယုန်တော့ ချုံတိုင်းရှိရဲ့” ဟု ကဲ့ရဲ့ရှုတ်ချမှုများသည်
ဣဿာ၏ သဘောလက္ခဏာချည်းတည်း။

ရသ, ပစ္စုပဋ္ဌာနံ, ပဒဋ္ဌာနံ။ ။[တံထာ-ထိုမှတစ်ပါး၊ ပရသမ္ပတ္တိယာ-
သူတစ်ပါးစည်းစိမ်၌၊ အနဘိရတိရသာ-မမွေ့လျော်နိုင်ခြင်းကိစ္စ ရှိ၏။ တတော-
ထိုသူတစ်ပါးစည်းစိမ်မှ၊ ဝိမုခပစ္စုပဋ္ဌာနာ-မရှုစိမ့်ဘဲ, မျက်နှာလွဲသည်၏အဖြစ်ဖြင့်
ယောဂီတို့ဉာဏ်အား ထင်လာ၏။ ပရသမ္ပတ္တိပဒဋ္ဌာနာ-သူ့စည်းစိမ်လျှင် နီးစွာသော
အကြောင်း ရှိ၏။]-မဒိတာသဘောရှိသော သူတော်ကောင်းတို့သည် သူတစ်ပါးတို့
၏ ပြည့်ပြည့်စုံစုံ ကုံလုံကြွယ်ဝနေသည်ကို မြင်ရ ကြားရလျှင် နှောင့်ရှောင်ဝမ်းမြောက်
၏။ ဣဿာကား ထိုကဲ့သို့ မပျော်ရွှင်နိုင်ဘဲ သူတစ်ပါး၏ စည်းစိမ်မှ မျက်နှာလွဲ
နေပုံကဲ့သို့ ထင်ရသည်။ [ဤစကားအရ “ဣဿာသည် သူတစ်ပါး၏ စည်းစိမ်
ဂုဏ်သိရ်ကို အာရုံပြုရကား ဗဟိဒ္ဓကိုသာ အာရုံပြုသောတရား” ဟု မှတ်ပါ။]

[ဆောင်] ပရိမ္ပရ, ကံကောင်း-မသဖြင့်, ပြည့်ဝဂုဏ်သိရ်, သူ့စည်းစိမ်ကို,
မမြိန်နိုင်တောင်း, စောင်းမြောင်း-မဲ့ရွဲ့, ကဲ့ရဲ့-ဣုတ, ရှုတ်ချမှု,
မှတ်ယူ ဣဿာ သဘောတည်း။



မစ္ဆရိယ။ ။ မစ္ဆရဘာဝေါ မစ္ဆရိယံ, သမ္ပတ္တိဂူဟလက္ခဏံ၊
သာဓာရဏက္ခမရသံ, သင်္ကောစနုပဋ္ဌာနကံ၊
ကဠုကဋ္ဌုကဘာဝေါပိ, သသမ္ပတ္တိပဒဋ္ဌာနံ။

ဝစနတ္ထ, လက္ခဏာ။ ။[မစ္ဆရဘာဝေါ-ဝန်တိုတတ်သူ၏ အဖြစ်သည်၊
မစ္ဆရိယံ-မည်၏။ သမ္ပတ္တိဂူဟလက္ခဏံ-မိမိစည်းစိမ်ကို လျှို့ဝှက်ခြင်းလက္ခဏာ
ရှိ၏။] “မစ္ဆရဿ + ဘာဝေါ, မစ္ဆရိယံ” ဟု ဝိပြိုဟ်ပြု၊ “မာ + အစ္ဆရိယံ” ဟု

သမာသ်လည်း ကြံကြ၏။ [အစ္စရိယံ-ရလတ္တံ့ ရပြီး၊ ငါ့ပစ္စည်းနယ်၊ အံ့ချီးဖွယ် သည်၊ မာ ဟောတု-(ငါ့မှာသာ ဖြစ်၍) သူတစ်ပါးအား မဖြစ်ပါစေသတည်း၊ ဣတိ-ထိုသို့ ဖြစ်တတ်သည်၏ အဖြစ်ကြောင့်၊ မစ္စရိယံ-မည်၏။] ရလတ္တံ့ဖြစ်သော (ရပေါက်ရလမ်းရှိသော) ငါ့ပစ္စည်း၊ ရအပ်ပြီးသော ငါ့ပစ္စည်းသည်လည်းကောင်း၊ ငါ့ပစ္စည်းနှင့် အလားတူ ပစ္စည်းမျိုးသည်လည်းကောင်း၊ သူတစ်ပါးအား မဖြစ်ပါ စေသားဟုဖြစ်သော သဘောတရားသည် မစ္စရိယတည်း။ [ဣဿာသဘောသည် သူတစ်ပါးရပြီးသောဥစ္စာစည်းစိမ် ဂုဏ်သိရ်ကို ကဲ့ရဲ့ရှုတ်ချလို၏။ မစ္စရိယသဘော ကား ကိုယ့်ဥစ္စာကိုလည်း မပေးလို၊ ကိုယ့်ဥစ္စာ ဂုဏ်သိရ်နှင့်တူသော ဥစ္စာ စည်းစိမ် ဂုဏ်သိရ်ကို သူတစ်ပါးတို့ ရသွားမည်ကိုလည်း ဝန်တို၏။]

ရသ၊ ပစ္စုပဋ္ဌာန်။ ။[သာဓာရဏက္ခမရသ-မိမိစည်းစိမ်၌ သူတစ်ပါးနှင့် ဆက်ဆံခြင်းကို သည်းမခံနိုင်ခြင်းကိစ္စ ရှိ၏။ သင်္ကောစနုပဋ္ဌာနက-တွန့်တို ဆုတ်နစ်တတ်သောတရားဟု ယောဂီတို့ဉာဏ်အား ထင်လာ၏။ ကဋကဉ္စုက ဘာဝေါပိ-ခါးစပ်သောအရသာကဲ့သို့ စိတ်ကို တွန့်စေတတ်သည်၏အဖြစ်သည် လည်း။ ဥပဋ္ဌာနက-ပစ္စုပဋ္ဌာန်ပင်တည်း။] မိမိစည်းစိမ်ကို မဖုံးလွှမ်း မပုဂံသာ၍ သူတကာနှင့် ဆက်ဆံပြန်လျှင်လည်း သည်းမခံနိုင်ခြင်းကိစ္စရှိ၏။ စွန့်ကြဲပေးကမ်း လျှာဒါန်းမှု၊ မိမိစည်းစိမ်ကို သူတကာနှင့် ဆက်ဆံစေမှု၌ တွန့်တိုဆုတ်နစ်သော တရားဟူ၍လည်းကောင်း၊ ခါးစပ်သောအရသာသည် စားသူကို နောက်တွန့်သွား စေသကဲ့သို့၊ တောင်းရမ်းသူကို မြင်လျှင် စိတ်ရော ကိုယ်ပါ တွန့်သွားစေတတ် သော တရားဟူ၍လည်းကောင်း ယောဂီတို့ဉာဏ်မှာ ထင်လာသည်။

ပဒဋ္ဌာန်။ ။[သသမ္ပတ္တိပဒဋ္ဌာန်-မိမိစည်းစိမ်လျှင် နီးစွာသောအကြောင်း ရှိ၏။] (၁) အာဝါသမစ္စရိယ-ကျောင်းကန် တိုက်တာ နေရာထိုင်ခင်းတို့၌ ဝန်တိုမှု၊ (၂) ကုလမစ္စရိယ-ဆွေမျိုးဉာတိ တပည့် ဒကာ ဒကာမတို့၌ ဝန်တိုမှု၊ (၃) လာဘ မစ္စရိယ-ပစ္စည်း လာဘ်လာဘတို့၌ ဝန်တိုမှု၊ (၄) ဝဏ္ဏမစ္စရိယ-ကိုယ်အဆင်း ဂုဏ်သတင်းတို့၌ ဝန်တိုမှု၊ (၅) ဓမ္မမစ္စရိယ-မိမိတတ်သိသောအတတ်ပညာ၌ ဝန်တိုမှု၊ [ဤမစ္စရိယဖြစ်ပုံနှင့်တကွ အပြစ်ရပ်ကို အဋ္ဌသာလိနီနိက္ခေပကဏ္ဍ၌ ရှုပါ။]

မှတ်ချက်။ ။ဤမစ္စရိယသည် ပြခဲ့သော အာဝါသစသည်တို့ကို အာရုံပြုရ ကား အဇ္ဈတ္တဖြစ်သော ဝဏ္ဏစသည်၊ ဗဟိဒ္ဓဖြစ်သော အာဝါသ စသည်ကို အာရုံပြု သည်ဟု မှတ်ပါ။ ယခုကာလ၌ “မစ္စရိယသည် ဗဟိဒ္ဓတရားကို အာရုံမပြု”ဟု ဆိုပြီးလျှင် “ဗဟိဒ္ဓါရမဏာ”ဟူသော မာတိကာပုဒ်အရ၌ မစ္စရိယကို ချန်၍ ကောက်ကြ၏။ ထိုဆရာတို့ကား ကိုယ့်ပစ္စည်းမှန်လျှင် “အဇ္ဈတ္တ”ဟုချည်း ယူလိုဟန် တူသည်။ အဘိဓမ္မာထုံးစံမှာ မိမိ ခန္ဓာကိုယ်တွင် ပါဝင်သမျှကိုသာ “အဇ္ဈတ္တ”ဟု

ခေါ်ရ၏။ ကိုယ့်ဥစ္စာပင်ဖြစ်သော်လည်း ခန္ဓာကိုယ်၏ပြင်ပ၌ တည်ရှိသော ပစ္စည်းတွေမှာ ဗဟိဒ္ဓာတရားချည်းသာတည်း။ အဇ္ဈတ္တတိက်ကို ထောက်ပါ။

[ဆောင်] ရလတ္တံ့၊ ရပြီး၊ ငါ့ပစ္စည်းနှယ်၊ အံ့ချီးဖွယ်ကား၊ များကြွယ် သူတစ်ပါး၊ မဖြစ်စေသေးဟု၊ ဖြစ်ပွားတတ်လျှင်း၊ ဝန်တိုခြင်း၊ မယွင်း မစ္ဆရိယသဘောတည်း။



**ကုက္ကုစ္စ။ ။ ကုကတဘာဝေါ ကုက္ကုစ္စံ၊ ကုစ္စိတကိရိယာထဝါ၊
ပစ္စာနုတာပလက္ခဏံ၊ အနုသောစနရသကံ၊
ဝိပုဋိသာရပဋ္ဌာနံ၊ ကတာကတပဒဋ္ဌာနံ။**

ဝစနတ္ထ။ ။ [ကုကတဘာဝေါ-ကုကတမည်သောစိတ်၏ဖြစ်ကြောင်းသည်လည်းကောင်း၊ အထဝါ-ထိုသို့မဟုတ်၊ ကုစ္စိတကိရိယာ-စက်ဆုပ်ဖွယ်အမူအရာသည်လည်းကောင်း၊ ကုက္ကုစ္စံ-မည်၏။] ကုစ္စိတ-စက်ဆုပ်ဖွယ်၊ ကတံ-ပြုအပ်သော(ကတဒုစရိုက်ကို အာရုံပြု၍လည်းကောင်း၊ အကတသုစရိုက်ကို အာရုံပြု၍လည်းကောင်းဖြစ်သော)စိတ်သည်၊ ကုကတံ-ကုကတမည်၏၊ ကုကတအရ ပြုအပ်ပြီးသော ဒုစရိုက်၊ မပြုအပ်မိသောသုစရိုက်ကို မုချရ၏။ ဤ၌ကား ထိုဒုစရိုက် သုစရိုက်ကို အာရုံပြု၍ဖြစ်သောစိတ်ကို ကာရဏူပစာရအားဖြင့် ရသည်။ ကုကတဿ-ကုကတမည်သောစိတ်၏၊ ဘာဝေါ-ဖြစ်ကြောင်းဖြစ်ရာ သဘောတရားသည်၊ ကုက္ကုစ္စံ-မည်၏။ ဤကား အဋ္ဌသာလိနိစသည်၌လာသောနည်းတည်း။

တစ်နည်း။ ။ ကုစ္စိတံ ကတံ၊ ကုကတံ၊ ကုစ္စိတံ-စက်ဆုပ်အပ်သော၊ ကတံ-အမူအရာတည်း။ ကုကတံ-စက်ဆုပ်အပ်သောအမူအရာ၊ ဒုစရိုက် ပြုပြီးနောက် ရရှိမည့်အပြစ်တွေကို ဆင်ခြင်မိသောအခါ၊ သို့မဟုတ် မကောင်းကျိုးကို ခံစားရသောအခါ “ထိုဒုစရိုက်မှုကို ပြုမိလေခြင်း” ဟူသော စိတ်၏အမူအရာဖြစ်ပေါ်လာတတ်၏။ ပစ္စည်းဥစ္စာ ကုံလုံကြွယ်ဝသောအခါ၊ ငယ်ရွယ် ကျန်းမာသောအခါ တုန်းက ကုသိုလ်ကောင်းမှုကို မပြုခဲ့ဘဲ ပစ္စည်းကုန်ခမ်းသောအခါ၊ ကြီးရင့်သောအခါ၊ မကျန်းမာသောအခါကျမှ “သုစရိုက်ကို မပြုခဲ့မိလေခြင်း” ဟူသော စိတ်အမူအရာ ဖြစ်ပေါ်လာတတ်၏။ ထိုအမူအရာသည် ပြုပြီး ဒုစရိုက်ကိုလည်း မပြုရာရောက်အောင်၊ မပြုခဲ့မိသော သုစရိုက်ကိုလည်း ပြုပြီးသားဖြစ်အောင် မတတ်နိုင်၊ ပညာရှိတို့ အမြင်ကပ်စရာ အမူအရာသာဖြစ်၍ “ကုကတ” မည်၏။ ထို အမူအရာမျိုး ဖြစ်သောအခါ စိတ်ထဲမှာ ပူပူပန်ပန် ဖြစ်တတ်၏။ ထို့ကြောင့် ထိုအမူအရာကို “နောင်တတစ်ဖန် ပူပန်မှု” ဟု ပြောရိုးပြုကြသည်။ [ဤနည်း၌ “ကုကတမေဝ ကုက္ကုစ္စံ” ဟု သုတ္တတဒ္ဓိတ်ကြံပါ။ ပါရာဇိကအဋ္ဌကထာ သုဒိန္နကဏ္ဍ သာရတ္ထဋီကာကို ကြည့်၍ ရေးသည်။ နောက်ဋီကာတို့ ဖွင့်ပုံကို ဆင်ခြင်။]

လက္ခဏာ၊ ရသ၊ ပစ္စုပဋ္ဌာန်။ ။ [ပစ္ဆာနုတာပလက္ခဏံ-နောင်တတစ်ဖန်ပူပန်ခြင်း
လက္ခဏာ ရှိ၏။ အနုသောစနရသက်-အဖန်ဖန်စိုးရိမ်ခြင်းကိစ္စ ရှိ၏။ ဝိပုဋ္ဌိသာရိဥပ
ဋ္ဌာန်-စိတ်နှလုံးမသာယာခြင်းရှိသူ၏အဖြစ်ဖြင့် ယောဂီတို့၏ ဉာဏ်အားထင်လာ၏။]

ပဒဋ္ဌာန်။ ။ [ကတကတပဒဋ္ဌာန်-ပြုအဖိပြီးသော ဒုစရိုက်၊ မပြုအပ်မိသော
သုစရိုက်လျှင် နိးစွာသောအကြောင်း ရှိ၏။]-ကတအရ ဒုစရိုက်ကိုသာယူ၍၊ အကတ
အရ သုစရိုက်ကိုသာ ယူပါ။ ပြုအပ်ပြီးသော ဒုစရိုက်၊ မပြုခဲ့မိသော သုစရိုက်သည်
ကုက္ကုစ္စဖြစ်ဖို့ရာ နိးစွာသောအကြောင်းတည်း။ သုစရိုက်ကို ဒုစရိုက်ထင်၍ ပြုပြီး
နောက်၌လည်းကောင်း၊ ဒုစရိုက်ကို သုစရိုက်ထင်၍ ပြုပြီးမှ ဒုစရိုက်မှန်းသိရာ
အခါ၌လည်းကောင်း၊ ကုက္ကုစ္စဖြစ်တတ်သေး၏။ [ယသ္မာ ပနေတံ အကတံ ဝတ
မေ ကလျာဏံ၊ အကတံ ကုသလံ၊ အကတံ ဘီရုတ္တာဏံ၊ ကတံ ပါပံ၊ ကတံ
လုဒ္ဓံ၊ ကတံ ကိဗ္ဗိသံတိ ဧဝံ အနဝဇ္ဇေ ဝဇ္ဇသညိတာယပိ ကတေ ဝိတိက္ကမေ
ဥပ္ပဇ္ဇတိ။-အဋ္ဌသာလိနီ၊ နိက္ခေပကဏ္ဍ။]

ယသ္မာ ပန-အကြင်ကြောင့်ကား၊ ဧဝံ-ဤကုက္ကုစ္စသည်၊ (ဥပ္ပဇ္ဇတိ -စပ်)၊
မေ-ငါသည်၊ ကလျာဏံ-ကောင်းမှုကို၊ အကတံ ဝတ-မပြုအပ်မိလေစွ၊ ကုသလံ-
ကုသိုလ်ကို၊ အကတံ ဝတ-စွ၊ ဘီရုတ္တာဏံ-ကြောက်ခြင်းမှ စောင့်ရှောက်တတ်
သော ကုသိုလ်ကို၊ အကတံ ဝတ-စွ၊ ပါပံ-မကောင်းမှုကို၊ ကတံ၊ ဝတ-ပြုအပ်မိ
လေခြင်း၊ လုဒ္ဓံ-ကြမ်းတမ်းသောမကောင်းမှုကို၊ ပေ၊ ကိဗ္ဗိသံ-မကောင်းကျိုးကို
ပြုတတ်သောအမှုကို၊ ကတံ ဝတ-ခြင်း၊ ဣတိ ဧဝံ-သို့၊ အနဝဇ္ဇေ-အပြစ်မဟုတ်
သည်၌၊ ဝဇ္ဇသညိတာယပိ-အပြစ်ဟုအမှတ်ရှိသူ၏အဖြစ်ဖြင့်လည်း၊ (ဝဇ္ဇေ အနဝဇ္ဇ
သညိတာတာယပိ ပါဠိကျဟန်တူသည်။) ဝိတိက္ကမေ-ကျူးလွန်မှုကို၊ ကတေ-
ပြုအပ်ပြီးသော်၊ ဥပ္ပဇ္ဇတိ-ဖြစ်တတ်သေး၏။-ဤအဋ္ဌကထာပါဠိ၌ “အကတံ
ကလျာဏံ-ကတံ ပါပံ”ထောက်က “ကတံ”အရ ဒုစရိုက်သာဖြစ်ကြောင်း၊
“အကတံ”အရ သုစရိုက်သာဖြစ်ကြောင်း သိသာပြီ။

ဝါဒန္တရ။ ။ အချို့က “ကတအရ ပြုအပ်ပြီးသော ဒုစရိုက် သုစရိုက်၊ အကတ
အရလည်း မပြုခဲ့မိသော ဒုစရိုက် သုစရိုက်”ကို ယူ၍၊ ပစ္စည်းဥစ္စာပေါများတုန်းက
အလှူပေးပြီးလျှင် တစ်စုံတစ်ခုသောအကြောင်းကြောင့် ဆင်းရဲသောအခါ “ဟိုတုန်းက
လှူမိတာ မှားလေခြင်း”ဟု နောင်တတစ်ဖန် ပူပန်တတ်၏။ ထိုအခါ ပြုအပ်ပြီး
သော သုစရိုက်ကို အာရုံပြု၍ ကုက္ကုစ္စဖြစ်၏ဟု ပြောဆိုကြ၏။ ထိုပူပန်မှုမျိုးသည်
ကုက္ကုစ္စစေတသိက်မဟုတ်၊ လှူပြီးပစ္စည်းကို ပြန်၍ နှမြောခြင်း၊ နှလုံးမသာယာခြင်း
“ဒေါ်မနုဿ”သာ ဖြစ်ရာ၏။ မြွေဆိုးကို တွေ့တုန်းက မသတ်လိုက်ဘဲ နောင်ခါ
ထိုမြွေက မိမိဆိုင်ရာ လူတစ်ယောက်ကို ကိုက်ခါမှ “မသတ်လိုက်မိတာ မှားလေခြင်း”
ဟု နောင်တတစ်ဖန် ဖြစ်၏။ ထိုအခါ မပြုလိုက်မိသော ဒုစရိုက်ကို အာရုံပြု၍

ကုက္ကုစ္စဖြစ်၏ဟုလည်း ပြောဆိုကြသေး၏။ ထိုကဲ့သို့ နောင်တရခြင်း မျိုးလည်း ကုက္ကုစ္စမဟုတ်၊ အမျက်ထွက်မှု ဒေါသသာတည်း၊ ထို့ကြောင့် “ပြုအပ်ပြီးသော သုစရိုက်၊ မပြုခဲ့မိသောဒုစရိုက်ကို စွဲ၍ ကုက္ကုစ္စ ဖြစ်နိုင်၏” ဟု ပြောဆိုအပ်သော ဝါဒသည် “အကတံ ကလျာဏံ၊ ကတံ ပါပံ” ဟူသော အဋ္ဌကထာကို ဆန့်ကျင်ရာ ကျသည်။

[ဆောင်] ပြုပြီး ဒုစရိုက်၊ မပြုလိုက်မီ၊ သုစရိအတွက်၊ စက်ဆုပ်အပ်စွာ၊ ကိရိယာဟု၊ နောင်ခါတစ်ဖန်၊ ပူပန်တည်သော၊ ထိုသဘော၊ မှတ်လော ကုက္ကုစ္စ။

ကုက္ကုစ္စအပြား။ ။နိဝရဏကုက္ကုစ္စ=နိဝရဏတရားတွင် ပါဝင်သော ၎င်း၏ ကုက္ကုစ္စစေတသိက်၊ ဝိနယကုက္ကုစ္စ=အပ်လေသလား၊ မအပ်လေသလားဟု ဝိနည်းအရာ၌ စဉ်းစားကြစည်မှုတည်း။ ၎င်းဝိနယကုက္ကုစ္စကား ပုထုဇဉ် သေက္ခန္ဓာနှင့် ရဟန္တာများ၏ သန္တာန်၌ ဖြစ်နိုင်သည်။ ကုသိုလ်ကြိယာ စိတ္တုပ္ပါဒ်ကို ထိုသင့်သလို ကောက်ပါ။ အသံယတကုက္ကုစ္စ=ဘုရားဝတ်ကပ် ပရိသတ်အစည်းအဝေး စသည်၌ ကိုယ်နှုတ်ကို မစောင့်စည်းဘဲလက်လှုပ်၊ ခြေလှုပ်၊ စကားပြော၊ ချွဲသလိပ်ပတ်မှု စသော မလျော်မလျောက်ပတ်သော မစောင့်စည်းမှုများတည်း။ များသောအားဖြင့် မောဟပြဋ္ဌာန်းသော အကုသိုလ်စိတ္တုပ္ပါဒ် ဖြစ်၏။

အမှာ။ ။ဒေါသစသော စေတသိက်(၄)ပါးသည် ဒေါသမူဒွေး၌ ယှဉ်သော ကြောင့် မာန၏နောက်၊ ထိန၏ ရှေ့ကထားသည်။ ထို(၄)ပါးတွင် ဒေါသမှာ နိယတယောဂီ ဖြစ်၍ ရှေ့က ထားပြန်သည်။



ထိန။ ။ ထိယတီတိ ထိနံ နာမ၊ အနုဿာဟနလက္ခဏံ၊
ဝီရိယာဝနောဒနရသံ၊ သံသီဒပစ္စုပဋ္ဌာနံ။

လက္ခဏာစသည်။ ။[ထိယတီတိ-စိတ်စက်မခံ၊ အနေညံ့အောင်၊ ဖိဟန့်တတ် သည်၏အဖြစ်ကြောင့်၊ ထိနံ နာမ-မည်၏၊ အနုဿာဟနလက္ခဏံ-အားမထုတ် ခြင်း လက္ခဏာရှိ၏။]-ဝီရိယသည် အားတက်သရောရှိသလောက် ထိနကား ဆုတ်နစ်၏။ ထို့ကြောင့် ထိနသည် ယှဉ်ဖက်စိတ်ဓာတ်ကိုလည်း အားတက်သရော မရှိစေဘဲ ညံ့ဖျင်းနေအောင် ဖိနှိပ်ဟန့်တားသကဲ့သို့ဖြစ်၏။ [ဝီရိယာဝနောဒရသံ- ဝီရိယကို ပယ်ရှားခြင်းကိစ္စ ရှိ၏။ [သံသီဒပစ္စုပဋ္ဌာနံ-ဆုတ်နစ်ခြင်းသဘောတရား ဟု ယောဂီတို့ဉာဏ်အား ထင်လာ၏။]

[ဆောင်] စိတ်စက်မခံ၊ အနေညံ့အောင်၊ ဖိဟန့်တတ်သော၊ ထိုသဘော၊ မှတ်လော ထိနတည်း။

မိဒ္ဒ။ ။ မေဓေတီတိ မိဒ္ဒံ နာမ၊ အကမ္မညတ္တလက္ခဏံ။
ဩနယုရသံ လိနတ္ထော-ပဋ္ဌာနံပိ ပစလာယိတာ။

ဝစနတ္ထ၊ လက္ခဏာ။ ။မေဓေတီတိ-စေတသိက်တရား၊ မခံညားအောင်၊ ဟန့်တားတတ်သည်၏အဖြစ်ကြောင့်၊ မိဒ္ဒံနာမ-မိဒ္ဒမည်၏။ အကမ္မညတ္တလက္ခဏံ-ထိုထို အမှု၌ မခံညားသည်အဖြစ်ဟူသော လက္ခဏာ ရှိ၏။ ထိနက စိတ်ကို ဖိနှိပ်ဟန့်တားသကဲ့သို့၊ မိဒ္ဒကလည်း ယှဉ်ဖက်စေတသိက်များကို ထိုထိုလုပ်ငန်း ကိစ္စ၌ တက်တက်ကြွကြွ မရှိရအောင် ဖိနှိပ်ဟန့်တားသကဲ့သို့ ဖြစ်သည်။ ထို ထိန မိဒ္ဒတို့၏ အသီးအသီး ဖိနှိပ်ဟန့်တားမှုကြောင့် ထိုထိုကိစ္စ၌ စိတ်စေတသိက် တို့ ခံခံညားညား မရှိကြ။ ထိန မိဒ္ဒကိန်းရာ သတ္တဝါတို့လည်း ပျင်းရိထိုင်းမှိုင်းကြ လေသည်။ ထို့ကြောင့် ထိုထိန မိဒ္ဒနှစ်ပါးသည် ထက်ထက်သန်သန်မရှိသော သသင်္ခါရိကစိတ်များ၌သာ ယှဉ်ကြလေသည်။

ရသ။ ။[ဩနယုရသံ-ဝိညာဏ် ဒွါရတို့ကို ဖွဲ့ထားခြင်းကိစ္စ ရှိ၏။]-မိဒ္ဒ ဖြစ်လာသောအခါ အိပ်ချင်မှူးတူးဖြစ်လျက် ဘယ်အာရုံကိုမှ သွက်လက်စွာ မယူနိုင်ဘဲ ဘဝင်ကျနေမှုကသာ များသောကြောင့် ဝီထိစိတ် အဖြစ်နည်းရကား စက္ခုဒွါရနှင့် စက္ခုဝိညာဏ် စသည်တို့ကို ပိတ်ဆို့ဖို့ နောင်၍ထားသကဲ့သို့ ဖြစ်ခြင်း သည် မိဒ္ဒ၏ကိစ္စတည်း။ [ဤလက္ခဏာ ရသများသည် ထိနနှင့်လည်း သက်ဆိုင်၏။]

ပစ္စုပဋ္ဌာနံ။ ။[လိနတ္ထပဋ္ဌာနံ-တွန့်ဆုပ်သည်၏အဖြစ်ဖြင့် ယောဂီတို့ညာဏ် အား ထင်လာ၏။ ပစလာယိတာပိ-မှိတ်တုတ် မှိတ်တုတ်၊ မျက်တောင်လှုပ်လျက်၊ အိပ်ငိုက်ခြင်းသည်လည်း၊ ဥပဋ္ဌာနံ-ပစ္စုပဋ္ဌာနံပင်တည်း။]-လိနတ္ထပစ္စုပဋ္ဌာနံကား ထင်ရှားပြီ။ ပစလာယိတာကား မိဒ္ဒ၏အကျိုး(ဖလပစ္စုပဋ္ဌာနံ)တည်း။ "မိဒ္ဒ"ဖြစ်သော အခါ မှိတ်တုတ်မှိတ်တုတ် မျက်တောင်လှုပ်လျက် အိပ်ငိုက်ခြင်းအကျိုး ဖြစ်ပေါ် လာသည်"ဟူလို၊ ဤထိန မိဒ္ဒသည် ပုထုဇဉ် သေက္ခတို့၏ အိပ်ပျော်ခါနီး နီးခါစ တို့၌ များသောအားဖြင့် ဖြစ်တတ်၏။ မြိုက်မြိုက်မြိုက်မြိုက် အိပ်ပျော်သည့်အခါ၌ ကား ထိန မိဒ္ဒ မဖြစ်တော့ပြီ။ ဘဝင်အစဉ်(ဝိပါကစိတ်သာ) ဖြစ်တော့၏။

ရဟန္တာများအိပ်ခြင်း။ ။ရဟန္တာပုဂ္ဂိုလ်များ၌ကား အိပ်ချိန်တန်သောအခါ ခန္ဓာကိုယ် မရွှင်လန်း ညှိုးနွမ်း အားနည်းသဖြင့် ထိုထိုအာရုံမှ ဆုတ်နစ်ပြီးလျှင် ဘဝင်အစဉ် ဖြစ်ရုံသာတည်း။ ရှေ့အဖို့ နောက်အဖို့၌ ထိန မိဒ္ဒ မပါ။ ထိုစကား မှန်၏-အချိန်ကျ၍ ညှိုးနွမ်းမှုဟူသည် ခန္ဓာကိုယ်၌သာမဟုတ်၊ ဗဟိဒ္ဓသစ်ပင်များ၌ လည်း ညနေချမ်းအချိန်ကျက ညှိုးနွမ်းတွန့်ရှုံ့ကာ အိပ်သကဲ့သို့ ဖြစ်ကြသည်။ ထို့ကြောင့် လောက၌ အိပ်ချင်ခြင်းဟူသည် သွားလာလုပ်ကိုင် နေထိုင်ပင်ပန်း၍ ခန္ဓာကိုယ် ညှိုးနွမ်းခြင်းကြောင့်လည်းဖြစ်၏။ ထိနမိဒ္ဒအတွက်ကြောင့်လည်း ဖြစ်၏။

ထိုတွင် ရဟန္တာတို့၌ ရှေ့အကြောင်းကြောင့်သာ ဖြစ်၏။ ပုထုဇဉ် သေက္ခတို့၌ ကား နှစ်ပါးလုံးကြောင့် ထိုက်သလို ဖြစ်နိုင်သည်။

အမှာ။ ။ထိနက စိတ်ကို ဖိနှိပ်၊ မိဒ္ဓက စေတသိက်ကို ဖိနှိပ်ရကား ခွဲ၍မရ၊ ပူးတွဲ၍ ယှဉ်ကြသည်။ မိဒ္ဓ၏ နာမ်တရားမဟုတ်၊ ရုပ်တရားဟုအယူရှိသော ကေစိဝါဒ အတွက် ပယ်ရှားချက်ကို အဋ္ဌသာလိနီ နိက္ခေပကဏ္ဍ၌ ရှုပါ။ ထိန မိဒ္ဓသည် လောဘမူ ဒေါသမူစိတ် နှစ်ပါးနှင့် ဆိုင်သောကြောင့် ဝိစိကိစ္ဆာ၏ရှေ့ကထား၍၊ မောဟမူနှင့်သာ ဆိုင်သောကြောင့် ဝိစိကိစ္ဆာကို နောက်ဆုံးက ထားသည်။

[ဆောင်] စေတသိက်တရား၊ မခံညားအောင်၊ ဟန့်တားတတ်သော၊ ထိုသဘော၊ မှတ်လော မိဒ္ဓတည်း။



ဝိစိကိစ္ဆာ။ ။[သဘာဝံ ဝိစိနန္တော ကိစ္ဆတိ ကိလမတိ ဧတာယာတိ ဝိစိကိစ္ဆာ၊ သဘာဝံ-ဟုတ်မှန်သော သဘောကို၊ ဝိစိနန္တော-စူးစမ်း ဆင်ခြင်လတ်သော်၊ ဧတာယ-ဤသဘောတရားဖြင့်၊ ကိစ္ဆတိ ကိလမတိ-ပင်ပန်းရ၏၊ ဣတိ-ကြောင့်၊ ဝိစိကိစ္ဆာ-မည်၏။] ဘုရားစသည်၊ အနိစ္စစသည်တို့၏သဘောကို စူးစမ်းလတ်သော် ကောင်းစွာ မဆုံးဖြတ်နိုင်ဘဲ ဆင်းရဲပင်ပန်းကြောင်းတရား ဖြစ်သည်။ “ဝိစိနန္တဿ+ ကိစ္ဆ၊ ဝိစိကိစ္ဆာ” ဟု ဝိဂြိုဟ်စစ် ပြု၊ “နန္တ” ပုဒ် ကြေသည်။

တစ်နည်း။ ။စိကိစ္ဆနံ စိကိစ္ဆာ၊ ဝိဂတာ စိကိစ္ဆာ ဝိစိကိစ္ဆာ၊ စိကိစ္ဆနံ- ဉာဏ်ပညာတည်းဟူသော ဆေးဖြင့် ကုသခြင်းသည်။ စိကိစ္ဆာ-မည်၏။ စိကိစ္ဆာ- ဉာဏ်ပညာဆေး၊ ကုသရေးမှာ ဝိဂတာ-ကင်းသောတရားသည်။ ဝါ-ကင်းတော့ မတတ် ခဲကပ်သောတရားသည်။ ဝိစိကိစ္ဆာ-မည်၏။ [နောက်ဋီကာများကား “ဝိဂတာ စိကိစ္ဆာ ဣမိဿာ” ဟု ဝစနတ်ပြု၏။ အဋ္ဌကထာနှင့် မညီ။] ဘုရား စသည်တို့၌ ယုံမှားမှု ဖြစ်နေလျှင် ထိုယုံမှားမှုရောဂါ ကင်းအောင် ဉာဏ်ပညာ တည်းဟူသော ဆေးဖြင့် ကုသဖို့ရန် အင်မတန် ခဲယဉ်းသည်။ ကုသ၍ လုံးလုံး မရနိုင်ခြင်းကား မဟုတ်ပါ။

**သံသယလက္ခဏာ ဝိစိ-ကိစ္ဆာ ကမ္မနရသကာ၊
အနိစ္စယဥပဋ္ဌာနာ၊ အနေကံသဂါဟောပိ ဝါ။**

လက္ခဏာ၊ ရသ။ ။[ဝိစိကိစ္ဆာ-သည်။ သံသယလက္ခဏာ-ယုံမှားခြင်းလက္ခဏာ ရှိ၏။ ကမ္မနရသကာ-တုန်လှုပ်ခြင်းကိစ္စ ရှိ၏။]-“သံသပုနဝသေန သေတိ ပဝတ္တတိတိ သံသယော” နှင့်အညီ အာရုံတစ်ခုခု၌ ထက်ဝန်းကျင် ဝေလည်လည် ဖြစ်တတ်သောသဘောကို “သံသယ-ယုံမှားမှု” ဟု ခေါ်သည်။ အာရုံတစ်ခု၌

ခိုင်မြဲစွာ မတည်နိုင်ဘဲ “ဟိုဟာလေးလား-သည်ဟာလေးလား၊ ဟုတ်ပါ့မလား-မဟုတ်ဘဲများ ဖြစ်နေမလား” ဟု အမျိုးမျိုး တွေးတောမှုကို “ကမ္မန=တုန်လှုပ်မှု” ဟု ခေါ်သည်။

ပစ္စုပဋ္ဌာန်။ ။[အနိစ္စယဥပဋ္ဌာနာ-မဆုံးဖြတ်နိုင်သောတရားဟု ယောဂီတို့ ဉာဏ်အား ထင်လာ၏၊ အနေကံသဂါဟောပိ ဝါ-အမျိုးမျိုးအဖုံဖုံ ယူနေခြင်း သည်လည်း ပစ္စုပဋ္ဌာန်တစ်မျိုးပင်တည်း။] ဤဝိစိကိစ္ဆာသည် ကုသိုလ်တရားကို ပိတ်ဆို့ တားမြစ်တတ်သော နီဝရဏတရားဖြစ်ရကား ဘုရား တရား သံဃာ သိက္ခာပုဒ် ခန္ဓာ အာယတန ဓာတ် ပဋိစ္စသမုပ္ပါဒ်တို့၌ ယုံမှားခြင်းသာ ဝိစိကိစ္ဆာ အစစ် ဖြစ်၏။ ထိုထိုကိစ္စ၊ ထိုထိုစာပေ ကြံစည်မှု စသည်တို့၌ ပိုင်နိုင်စွာ မဆုံးဖြတ်နိုင်ခြင်း ယုံမှားခြင်းကား ဝိစိကိစ္ဆာအတုသာတည်း။ တရားကိုယ်အားဖြင့် ပုထုဇဉ် သေက္ခ ရဟန္တာအားလျော်စွာ ကုသိုလ် အကုသိုလ် ကြိယာစိတ္တုပ္ပါဒ် တစ်မျိုးမျိုးကို ထိုက်သလို ကောက်ယူရသည်။

[ဆောင်] သဘောအမှန်၊ စူးစမ်းပြန်လျှင်၊ ဉာဏ်မနိုင်ဘဲ၊ ဆင်းရဲကြောင်းဟု၊ ယုံမှားမှု၊ မှတ်ရှု ဝိစိကိစ္ဆာတည်း။



သောဘနရာသိအဖွင့်

သဒ္ဓါ။ ။ သဒ္ဓဟနလက္ခဏာ သဒ္ဓါ၊ ပသာဒနရသာ တထာ၊ အကာလုဿိယုပဋ္ဌာနာ၊ သဒ္ဓေယျဝတ္ထုပဒဋ္ဌာနာ။

လက္ခဏာ။ ။[သဒ္ဓါ-သဒ္ဓါသည်၊ သဒ္ဓဟနလက္ခဏာ-ယုံခြင်းလက္ခဏာ ရှိ၏၊] ဘုရားစသည်တို့၌ (ဟုတ်လေသလား-မဟုတ်ဘဲများ ရှိလေရောသလား) ဟု ယုံမှား သံသယမရှိ၊ အမှန်ဟုတ်၏ဟု ယုံမှု စိတ်ချလက်ချ ရှိမှုကို “ယုံ” ဟု ဆိုသည်။ ထို့ကြောင့် ဤသဒ္ဓါကို “သဒ္ဓါဓိမောက္ခ-ယုံသောအားဖြင့် ဆုံးဖြတ်မှု” ဟု အချို့ အရာ၌ အသုံးပြုရသည်။ [သဒ္ဓဟတိ-ယုံတတ်၏၊ ဣတိ-ကြောင့်၊ သဒ္ဓါ-မည်၏။]

ရသ။ ။[ပသာဒနရသာ-ကြည်လင်စေခြင်းကိစ္စ ရှိ၏။]-နောက်ကျနေသော ရေအတွင်း၌ စကြာမင်း၏ ပတ္တမြားရတနာကို ထည့်လိုက်သောအခါ အနယ်တွေ အောက်ကျ၍ ကြည်လာရသကဲ့သို့၊ ထို့အတူ စိတ်အစဉ်၌ သဒ္ဓါယှဉ်သောအခါ ကိလေသာနီဝရဏတွေ အနယ်ကျသကဲ့သို့ ကွယ်ပျောက်၍ ကြည်လင်သော စိတ်အစဉ်သာ ပြစ်လာသည်။ ထိုကဲ့သို့ ကြည်လင်မှုကို “ကြည်” ဟု ခေါ်၏။ ဤလက္ခဏနှင့် ရသ နှစ်ခုပေါင်းစပ်၍ “ယုံ+ကြည်” ခြင်းသဘောကို “သဒ္ဓါ” ဟု ခေါ်စမှတ်ပြုကြသည်။ ဤအဓိပ္ပာယ်ကို ကောက်ချက်ချ၍ “ယုံသဒ္ဓါ၊ ကြည်သဒ္ဓါ” ဟု သဒ္ဓါ၏ လက္ခဏနှင့် ရသကို ခွဲပါ။

ပစ္စုပဋ္ဌာန်၊ ပဒဋ္ဌာန်။ ။ [အကာလုသိယဥပဋ္ဌာနာ-မနောက်ကျသည်၏ အဖြစ်ဖြင့် ယောဂီတို့ဉာဏ်အား ထင်လာ၏။ သဒ္ဓေယျဝတ္ထုပဒဋ္ဌာနာ-ယုံကြည်ထိုက်သောဝတ္ထုလျှင် နီးစွာသောအကြောင်း ရှိ၏။] သဒ္ဓေယျဝတ္ထုများကား ရတနာသုံးပါး၊ ကံ ကံ၏ ကောင်း/မကောင်းသောအကျိုး၊ ပစ္စုပဋ္ဌာန်လောက တမလွန်လောကတို့တည်း။ ဤစကားရပ်တို့ဖြင့် ရတနာသုံးပါး၏ ဂုဏ်တော်ကို ယုံကြည်မှု၊ ပြုအပ်သမျှကံသည် သတ္တဝါတို့ သန္တာန်၌ သတ္တိတစ်မျိုးအားဖြင့် ရှိနေသည်ဟု ယုံကြည်မှု၊ ထိုကံ၏ ကောင်းကျိုး မကောင်းကျိုး ရှိ၏ဟု ယုံကြည်မှု၊ ရှေး အတိတ်ဘဝမှ ယခု ပစ္စုပဋ္ဌာန်ဘဝသို့ လားခဲ့ရသည်ဖြစ်၍ အတိတ်ဘဝကို ထောက်လျှင် “ပစ္စုပဋ္ဌာန်ဘဝ အမှန်ရှိ၏”ဟု ယုံကြည်မှု၊ “ပစ္စုပဋ္ဌာန်ဘဝကို ထောက်လျှင် နောင်တမလွန်ဘဝလည်း အမှန်ရှိ၏”ဟု ယုံကြည်မှုမျိုးသာ သဒ္ဓါအစစ် ဖြစ်သည်ဟု သိသာပြီ။

သဒ္ဓါတု။ ။ ယခုကာလ၌ကား “ဘုရားတန်ခိုးပြသည်၊ ရောင်ခြည်တော်လွှတ်သည်၊ ဘုရားဓာတ်တော်အစစ်” စသည်ဖြင့် လိမ်လည်လှည့်ပတ်၍ ပြောအပ်သည်ကို တကယ်အစစ် ထင်မှတ်၍ “သဒ္ဓါတရား ဖြစ်ကြသည်”ဟု ဆို၏။ ထိုသို့ ဖြစ်ရာ၌ သဒ္ဓါအစစ် မဟုတ်နိုင်။ “မှားမှား မှန်မှန် ယုံကြည်တိုင်း သဒ္ဓါတရား”ဟုဆိုလျှင် မိစ္ဆာအယူ ရှိသူတို့လည်း မိမိတို့ ဘုရား တရားကို လွန်စွာ ကျေနပ်ကြ၏။ မဟာဒေဝဘုရား၏ ယောကျ်ားအင်္ဂါဇာတ်နှင့် စန္ဒီနတ်သမီး (ဘုရားကြင်ယာ)၏ မိန်းမအင်္ဂါဇာတ်ကို ပူးတွဲစပ်ထားပြီးလျှင် မဟာဒေဝဘုရားနှင့် စန္ဒီနတ်သမီးတို့၏ ကိုယ်စားရုပ်ပွားတော်အနေအားဖြင့် ပူဇော်ကြလေကုန်၏။

**ကာဠု ကောဠုစိကံ စေတေ၊ မဟာဒေဝဿ စန္ဒီယာ၊
ယမကံ ကတွာ ပူဇေန္တိ၊ တတ္ထ တတ္ထ အလန္တိနော။**

တတ္ထ တတ္ထ-အိန္ဒိယနယ်ပယ်၊ အသွယ်သွယ် အစိုစို၊ ထိုထိုမြို့၌၊ စေတေ အလန္တိနော-ဤအရှက်မရှိသူ၊ များစွာသောလူတို့သည်။ မဟာဒေဝဿ-မဟာဒေဝဘုရား၏။ ကာဠု စ-ယောကျ်ားနိမိတ်ကိုလည်းကောင်း၊ စန္ဒီယာ-ဘုရားကြင်ယာ၊ ကညာဒေဝီ၊ မယ်စန္ဒီ၏။ ကောဠုစိကံ စ-မိန်းမနိမိတ်ကိုလည်းကောင်း၊ ယမကံ ကတွာ-အစုံ အစုံ ထားကြကုန်၍၊ ပူဇေန္တိ-မြတ်နိုးကော်ရော် ပူဇော်ကြလေကုန်၏။

မိစ္ဆာမိမောက္ခ။ ။ ဤသို့ စသည်ဖြင့် မိမိတို့ ဆိုင်ရာဝယ် လွန်စွာကြည်ညိုကြခြင်းသည် သဒ္ဓါစစ် မဟုတ်၊ “မိစ္ဆာမိမောက္ခ” ခေါ် သဒ္ဓါအတုသာတည်း။ တရားကိုယ်အားဖြင့် မောဟ ဒိဋ္ဌိ တစ်ပါးပါး ပြဋ္ဌာန်းသောအကုသိုလ်စိတ္တုပ္ပါဒ်များသာ လျော်စွာ ဖြစ်ရာ၏။ ကာဠုနဂါးမင်းက ဘုရားရှင်၏ ရုပ်ပုံတော်ဟန် ဖန်ဆင်း၍ ပြရာ၌ ဓမ္မာသောကမင်း၏ လွန်စွာကြည်ညိုသော သဒ္ဓါမျိုးကဲ့သို့

ဘုရားရှင်ကိုယ်တော်မြတ်၏ ဆင်းတုတော်၊ ဓာတ်တော်၊ စွယ်တော်တုများ၌ “အတုသည်ပင် ဤမျှ သပ္ပာယ် တင့်တယ်တော်မူသေး၏” ဟု အောက်မေ့ကာ လွန်စွာကြည်ညိုသောအရာ၌ကား သဒ္ဓါအစစ်ပင် ဖြစ်ဖွယ်ရှိသည်။

[ဆောင်] ရတနာသုံးတန်၊ ပစ္စုပ္ပန်နှင့်၊ သံသရာမျိုး၊ ကံအကျိုးတို့၊ ရှိရိုးဟုမြင်၊ သက်ဝင်ကျေနပ်၊ ယုံကြည်တတ်၊ မှတ်လေ သဒ္ဓါတည်း။



သတိ။ ။ အပိလာပနလက္ခဏာ၊ အသမ္မောသရသာ သတိ၊ အာရက္ခပစ္စုပ္ပန်နာ၊ ထိရသညာပဒဋ္ဌာနာ။

လက္ခဏာ၊ ရသာ၊ ပစ္စုပ္ပန်။ ။ [သတိ-သတိသည်။ အပိလာပနလက္ခဏာ-ဗူးတောင်းအသွင်၊ မပေါ်လွင်ဘဲ၊ အာရုံ၌ ခိုင်မြဲခြင်းလက္ခဏာ ရှိ၏။ အသမ္မောသရသာ-အာရုံကို မပျောက်ပျက်စေခြင်းကိစ္စ ရှိ၏။ အာရက္ခပစ္စုပ္ပန်နာ-အာရုံကို စောင့်ရှောက်တတ်သောတရားဟု ယောဂီတို့ဉာဏ်အား ထင်လာ၏။] ဗူးတောင်းသည် ရေ၌ ကောင်းစွာ မတည်ဘဲ ပေါ်လော မျောသွားသကဲ့သို့၊ အာရုံ၌ ပေါ်လွင် မျောပါ၍ မသွားဘဲ ခိုင်မြဲ တည်တံ့ခြင်း၊ သမ္မယုတ်တရားတို့ကိုလည်း အာရုံ၌ ခိုင်မြဲစွာ ထားခြင်းသည် သတိ၏လက္ခဏာတည်း။ အာရုံကို ပျောက်ကွယ် မသွားအောင် အောက်မေ့ခြင်း၊ အမှတ်ရနေခြင်းသည် သတိ၏ ကိစ္စတည်း။ ထို့ကြောင့် ယောဂီတို့ဉာဏ်မှာ “ယူပြီး၊ ယူဆဲ အာရုံများကို မပျောက်အောင် စောင့်ရှောက်တတ်သောတရား” ဟု ထင်လာသည်။ [သရတိ-အောက်မေ့တတ်၏။ ဣတိ-ထိုကြောင့်၊ သတိ-မည်၏။]

ပဒဋ္ဌာန်။ ။ [ထိရသညာပဒဋ္ဌာနာ-ခိုင်မြဲသော သညာလျှင် နီးစွာသော အကြောင်းရှိ၏။] ဤသတိ၏အာရုံကို မမေ့မပျောက်အောင် စောင့်ရှောက်မှု၌ သညာသည် များစွာကူညီ၏။ ကုသိုလ်ကောင်းမှု ကိစ္စစု၌ မပြတ်လေ့လာ အထုံပါ၍ သညာအမှတ်က ကြပ်ကြပ် ခိုင်မြဲပါမူ ဘဝဆုံးခါနီး လောလောဆယ် မှာပင် ထိုကောင်းမှုများ ပေါ်ထင်၍ လာတတ်ရာ၌ ကံ၏ အစွမ်းချည်းသာ မဟုတ်၊ ခိုင်မြဲသော သညာအရင်းခံရှိသော သတိအစွမ်းလည်း ပါသည်။

သတိတု။ ။ ဤသတိသည် မှန်ကန် ကောင်းမြတ်သော ဘုရားစသောအာရုံကို အမှတ်ရတတ်သောတရား ဖြစ်ရကား မိစ္ဆာအယူရှိသူတို့၏ မိမိဆိုင်ရာ ဘုရားတရားကို အောက်မေ့မှု၊ သတ္တဝါတို့၏ လောဘအာရုံ၊ ဒေါသအာရုံတွေကို အမှတ်ရနေမှုများသည် သတိအစစ် မဟုတ်။ “မိစ္ဆာသတိ” ဟု ခေါ်အပ်သော သညာပြဋ္ဌာန်းသော အကုသိုလ်စိတ္တုပ္ပါဒ်သာ ဖြစ်သည်။

[ဆောင်] ဘုရားစသား၊ အာရုံများ၌၊ မှတ်သားလေ့များ၊ အောက်မေ့ငြား၊ တရား သတိသဘောတည်း။

ဟိရီ၊ သြတ္တပ္ပ။ ။ဟိရီယတီတိ ဟိရီ-မကောင်းမှု ဒုစရိုက်မှ ရှက်တတ်၊ စက်ဆုပ်ထတ်သောကြောင့် ဟိရီမည်၏။ သြတ္တပ္ပတီတိ သြတ္တပ္ပ-မကောင်းမှု ဒုစရိုက်မှ ကြောက်ရွံ့ ထိတ်လန့်တတ်သောကြောင့် သြတ္တပ္ပမည်၏။

ဥဘော ပါပါနံ ဇေဂ္ဂန္တု-ဥတ္တာသလက္ခဏာ ကမာ၊
တေသံ အကရဏရသော၊ တတော သင်္ကောစုပဋ္ဌာနာ၊
အတ္တပ္ပရသဂါရဝ-ပဒဋ္ဌာနာတိ သညိတာ။

လက္ခဏာ၊ ရသ၊ ပစ္စုပဋ္ဌာနံ။ ။[ဥဘော-ဟိရီ သြတ္တပ္ပ နှစ်ပါးတို့သည်။ ပါပါနံ-မကောင်းမှုဒုစရိုက်တို့ကို၊ ကမာ-အစဉ်အတိုင်း၊ ဇေဂ္ဂန္တု-ဥတ္တာသလက္ခဏာ-စက်ဆုပ်ခြင်း၊ ထိတ်လန့်ခြင်းလက္ခဏာရှိကုန်၏။ တေသံ-ထိုမကောင်းမှု တို့ကို၊ အကရဏရသော-မပြုခြင်းကိစ္စ ရှိကုန်၏။ တတော-ထိုဒုစရိုက်တို့မှ၊ သင်္ကောစုပဋ္ဌာနာ-တွန့်ဆုတ်သောတရားများဟု ယောဂီတို့ ဉာဏ်အား ထင်လာကုန်၏။] အဟိရီက အနောတ္တပ္ပ၌ ပြအပ်ခဲ့သည့်အတိုင်း စက်ဆုပ်ထိုက် ကြောက်ရွံ့ထိုက်သော ဒုစရိုက်တို့ကို စက်ဆုပ်ရွံ့ရှာခြင်းသည် ဟိရီ၏လက္ခဏာ၊ ကြောက်ရွံ့ခြင်း ထိတ်လန့်ခြင်းသည် သြတ္တပ္ပ၏လက္ခဏာတည်း။ မကောင်းမှု ဒုစရိုက်ကို မပြုမိအောင် ရှောင်ကြဉ်မှုသည် ဟိရီ သြတ္တပ္ပ နှစ်ပါးလုံး၏ ကိစ္စတည်း။ ဤတရားနှစ်ပါးသည် “ဒုစရိုက်မှ တွန့်ဆုတ်သော တရားများ” ဟု ယောဂီတို့ ဉာဏ်မှာ ထင်လာသည်။

ပဒဋ္ဌာနံ။ ။[အတ္တပ္ပရသဂါရဝပဒဋ္ဌာနာတိ-မိမိ သူတစ်ပါးအပေါ်၌ လေးစားရိုသေခြင်းရှိသူ၏ အဖြစ်လျှင် နီးစွာသောအကြောင်းရှိ၏ဟူ၍၊ သညိတာ-သိမှတ်အပ်ကုန်၏။] ဟိရီသည် မိမိကို လေးစားမှုလျှင် နီးစွာသောအကြောင်း ရှိ၍၊ သြတ္တပ္ပကား သူများကို လေးစားမှုလျှင် နီးစွာသောအကြောင်း ရှိသည်။ ထို့ကြောင့် ဟိရီသည် အမျိုးကောင်းသမီးနှင့် တူ၍၊ သြတ္တပ္ပကား ပြည့်တန်ဆာမနှင့် တူ၏ဟု အဋ္ဌကထာတို့၌ မိန့်ပြီ။

ချဲ့ဦးအံ့-အမျိုးကောင်းသမီးသည် မိမိ၏ မြင့်မြတ်သော မျိုးရိုးဇာတိရှိပုံကို လေးစားသောအားဖြင့် မိမိအိမ်ရှင်မှ တစ်ပါးသော ယောက်ျားနှင့် ဖောက်ပြန်ရမည်မှ စက်ဆုပ်၏။ ထို့အတူ ဟိရီရှိသူသည်လည်း မိမိ၏ အမျိုးအနွယ်၊ ကြီးရင့်သောအရွယ်၊ အကြားအမြင် ဗဟုသုတ၊ ရဲစွမ်းသတ္တိဟူသော ဂုဏ်ကို အစွဲပြု၍ “ငါ့ကဲ့သို့သော သူသည် ဤကဲ့သို့သော ဒုစရိုက်ကို မပြုထိုက်” ဟု မိမိကိုယ်ကို အလေးပြုလျက် ဒုစရိုက်မှ စက်ဆုပ်ရွံ့ရှာ ရှောင်ခွာသည်။

ပြည့်တန်ဆာမကိုယ်ဝန်တည်လျှင် ယောက်ျားတို့က စက်ဆုပ်ကြ၏။ ထို့ကြောင့် ယောက်ျားတို့ကို လေးစားသောအားဖြင့် ပြည့်တန်ဆာမသည် ကိုယ်ဝန်တည်မည့်

ဘေးမှ ကြောက်ရွံ့၏။ “လောက၌ ကိုယ်စောင့်နတ် စသော နတ်များနှင့် အဘိညာဏ်ရသော တန်ခိုးရှင်တို့သည် တိတ်တဆိတ် မကောင်းမှု ပြုနေသူတို့ကို သိမြင်ကြကုန်၏။ ငါသည် လုံခြုံလှပြီဟု သဘောထား၍ ဒုစရိုက်ကို ပြုလျှင် ထိုပညာရှင်များ၏ အလယ်မှာ ကဲ့ရဲ့ဖွယ် ဖြစ်တော့လတ္တံ့”ဟု သူတစ်ပါးတို့ကို လေးစားသောအားဖြင့် ဩတ္တပ္ပသည် ဒုစရိုက်မှ ကြောက်ရွံ့၏။

ဟိရိ၊ ဩတ္တပ္ပအတု။ ။ဒုစရိုက်အရာ မဟုတ်ပါဘဲလျက် ဘုရားသွား၊ ကျောင်းတက်၊ ဥပုသ်စောင့်၊ တရားနာ၊ ကုသိုလ်ကောင်းမှုနှင့် ဆိုင်သောအရာတို့၌ ရှက်စနိုး ကြောက်ရွံ့၍ တွန့်ဆုတ် တွန့်ဆုတ် လုပ်တတ်သော အမူအရာမျိုးလည်း ရှိသေး၏။ ထိုအရာမျိုးကား ဟိရိ ဩတ္တပ္ပ မဟုတ်၊ “မာယာ”တည်း။ တရားကိုယ် အားဖြင့် တဏှာပြဋ္ဌာန်းသော အကုသိုလ်စိတ္တုပ္ပါဒ်ပင် ဖြစ်သည်။ တစ်စုံတစ်ခု မကောင်းမှု အကုသိုလ်ကို ပြုပြီးနောက် သူတကာသိ၍ ရှက်ကြောက်မှုမျိုးကား ဒေါမနဿပြဋ္ဌာန်းသော အကုသိုလ်စိတ္တုပ္ပါဒ်သာတည်း။ ဆရာသမား လူကြီး သူမများကို မထီလေးစား မဖြစ်ရအောင် အလေးပြုရသည့်အတွက် ရှက်သော အမူအရာ၊ ကိုယ်လက် အညစ်အကြေး သုတ်သင်ရာ၌ ရှက်သော အမူအရာတို့ ကား ရိုသေလေးစားမှုအတွက် ကုသိုလ်ဖြစ်ထိုက်သော အချက်များဖြစ်၍ ဟိရိ ဩတ္တပ္ပအစစ်ဟု ဆိုရန်ရှိသည်။

ကမ္မာလောကစောင့်တရား။ ။ဤဟိရိ ဩတ္တပ္ပတရားနှစ်ပါးတို့က စောင့်ကြပ် နေသောကြောင့်သာ လူသတ္တဝါတို့သန္တာန်၌ အတော်အတန် စင်ကြယ်နေသည်။ ဤတရားတို့ကင်းမဲ့လျှင် အမိန့်သား၊ အဘနှင့်သမီးတို့ဖောက်ပြား၍ တိရစ္ဆာန်တွေ နှင့် မခြားဘဲ ရောရှက်ရှုပ်ထွေးကာ မကြားကောင်း မနာသာတွေ ဖြစ်ကုန်ရာ၏။ ထို့ကြောင့် ဤနှစ်ပါးကို “လောကပါလ=ကမ္မာစောင့်တရား”ဟုလည်းကောင်း၊ “သုက္ကမေဗ-ဖြူစင်သန်ရှင်းကြောင်းတရား”ဟုလည်းကောင်းပေးတော်မူသည်။

[ဆောင်] ဒုစရိုက်ဆိုး၊ အမိုက်မျိုးမှ၊ ရှက်စနိုးမှု၊ ဟိရိဟု၊ ကြောက်မှု၊ ဩတ္တပ္ပတည်း။



အလောဘ။ ။ န လုပ္ပတိတိ အလောဘော၊ အလဂ္ဂဘာဝလက္ခဏော၊ အပရိဂ္ဂဟရသော အန-လ္လိနဘာဝုပဋ္ဌာနကော။

ဝစနတ္ထ၊ လက္ခဏာ။ ။ [န လုပ္ပတိတိ-မလိုချင်တတ်သည်၏အဖြစ်ကြောင့်၊ အလောဘော-မည်၏။ အလဂ္ဂဘာဝလက္ခဏော-လိုချင်ဖွယ်အာရုံ၌ မငြိကပ်သူ၏ အဖြစ်ဟူသောလက္ခဏာ ရှိ၏။] လောဘသည် ရူပ သဒ္ဒ စသည်အာရုံ ကာမဂုဏ်ကို သာယာစုံမက် နှစ်သက်ငြိကပ် လိုချင်တတ်၏။ အလောဘကား ထိုကာမဂုဏ် တွေကို မလိုချင်တတ်၊ ထို့ကြောင့် အလောဘသည် လောဘနှင့် ဖြောင့်ဖြောင့်

ဆန့်ကျင်ဘက်ဖြစ်၏။ ဤစကားအရ-တွေ့ရာ မြင်ရာ မလိုချင်မှု ဟူသမျှကို အလောဘဟု မမှတ်ရ။ ကုသိုလ်နှင့်စပ်၍ ကောင်းမြတ်သောအရာကို မလိုချင်မှု မှာ သမ္မာဆန္ဒ ဝိရိယ နည်းပါး၍ ကောသဇ္ဇတရား စိတ်ညံ့ စိတ်ဖျင်းများသော ကြောင့်သာ ဖြစ်သည်-ဟု မှတ်ပါ။

ရသ။ ။[အပရိဂ္ဂဟရသော-ငါ့ဥစ္စာဘဲ၊ တမ်းတမ်းစွဲလျက်၊ မသိမ်းဆည်းခြင်း ကိစ္စရှိ၏။] ရဟန္တာပုဂ္ဂိုလ်သည် မည်သည့်ဝတ္ထုကိုမျှ “ငါ့ဥစ္စာ” ဟု သိမ်းဆည်းခြင်းမပြုတော့သကဲ့သို့၊ အလောဘသည်လည်း လောဘ၏ မည်သည့်အာရုံ ကာမဂုဏ်ကိုမျှ “ငါ့ဥစ္စာ” ဟု မသိမ်းပိုက်ခြင်းကိစ္စ ရှိ၏။ “မသိမ်းပိုက်ခြင်းကိစ္စကို အလောဘ၏ကိစ္စ” ဟု ဆိုသော်လည်း “အရမ်းမဲ့ဖြုန်းတီးပစ်ခြင်းကို အလောဘ၏ကိစ္စ၊ ဝါ-ကုသိုလ်ရသည်” ဟု မမှတ်ရ။ “ရှေ့နောက် တိုင်းထွာတတ်သောအလိမ္မာ အဆင်ခြင် သမ္မဉ္စေမရှိသဖြင့် မောဟအတွက် မိုက်မှားချက်တစ်မျိုး” ဟု မှတ်ရမည်။ ရှေ့နောက်တိုင်းထွာ အရာရာ သိမ်းဆည်းမှုမှာ သတိသမ္မဉ္စေ၏ ကိစ္စသာတည်း။ မလျှာဒါန်း မပေးကမ်း မသုံးစွဲဘဲ သိမ်းဆည်းထားမှုသာ လောဘ၏ ကိစ္စ ဖြစ်သည်။

ပစ္စုပဋ္ဌာန်။ ။[အနုဇ္ဈိနဘာဝဥပဋ္ဌာနကော-မငြိကပ်လိုသော သဘောတရား ဟု ယောဂီတို့ဉာဏ်အား ထင်လာ၏။] မစင်တွင်းသို့ ကျရောက်သူသည် မိမိ၌ မစင်တွေ ငြိကပ် ပေကျနေသော်လည်း စိတ်အားဖြင့် မငြိကပ်လိုသကဲ့သို့၊ အလောဘဓာတ်ခံ ရှိသူသည် လောဘ၏အာရုံ ကာမဂုဏ်တွေနှင့် မလွဲသာ၍ ထွေးရောရှက်တင် နေရစေကာမူ စိတ်အလိုအားဖြင့် ထိုအာရုံတို့၌ မငြိမကပ် ပြတ်ပြတ်ကင်းကင်း ရှင်းရှင်းနေလိုသော သဘောရှိ၏။

[ဆောင်] လောကီအာရုံ၊ ကာမဂုဏ်ကို၊ စုံစုံမက်မက်၊ နှစ်သက်မရှိ၊ မကပ်ငြိပေ၊ မလိုပေ၊ ဆိုလေ အလောဘချည်းတည်း။



အဒေါသ။ ။ န ဒုဿတိတိ အဒေါသော၊ အစဏ္ဍိကတ္တလက္ခဏော၊ အာယာတဝိနယရသော၊ သောမ္မဘာဝုပဋ္ဌာနကော။

ဝစနတ္ထ၊လက္ခဏာ။ ။[န ဒုဿတိတိ-မဖျက်ဆီးတတ်သည်၏အဖြစ်ကြောင့်၊ အဒေါသော-မည်၏။ အစဏ္ဍိကတ္တလက္ခဏော-မကြမ်းတမ်းသည်၏အဖြစ် ဟူသော လက္ခဏာ ရှိ၏။] ဒေါသသည် ယှဉ်ဖက်စိတ်ဓာတ်နှင့် ကိန်းဝပ်ရာသတ္တဝါကို ဖျက်ဆီးတတ်သကဲ့သို့ အဒေါသသည် မဖျက်ဆီးတတ်၊ ထို့ကြောင့် ဒေါသနှင့် ဆန့်ကျင်ကာ မကြမ်းတမ်းခြင်းလက္ခဏာ ရှိ၏။

ရသ၊ပစ္စုပဋ္ဌာန်။ ။[အာယာတဝိနယရသော-ရန်ငြိုးဖွဲ့မှု၊ ဒေါသစုကို၊ တစ်ခု မကျန်၊ ပယ်လှန်ခြင်းကိစ္စ ရှိ၏။ သောမ္မဘာဝုပဋ္ဌာနကော-စန့်လအသွင်၊ ကြည်လင် ဝေးမြဲသောတရားဟု ယောဂီတို့ဉာဏ်အား ထင်လာ၏။]

မေတ္တာ။ ။ဤအဒေါသကိုပင် သတ္တဝါပညတ်ကို အာရုံပြု၍ ကြည်လင် အေးမြစွာ ဖြစ်နေသောအခါ အပ္ပမညာဗြဟ္မဝိဟာရ၌ပါသော “မေတ္တာ” ဟု ဆိုရ၏။ ထို့ကြောင့် မေတ္တာစစ် မှန်သမျှ တရားကိုယ်မှာ အဒေါသချည်းတည်း၊ သို့သော် အဒေါသဟူသမျှကိုကား “မေတ္တာ” မည်၏ဟု မမှတ်သင့်၊ သတ္တဝါပညတ်ကို အာရုံမပြုဘဲ ဘုရားဖူး တရားနာစသော အခြားကုသိုလ်အရာ၌ မေတ္တာမဟုတ်၊ အဒေါသသာ။ [မေတ္တာတုကို ကမ္မဋ္ဌာန်းပိုင်း၌ ပြအံ့။]

[ဆောင်] ယှဉ်ဖက်စိတ်ဓာတ်၊ ကိန်းဝပ်မိရာ၊ သတ္တဝါကို၊ ကြည်သာရွှင်ပျ၊ အေးမြစေသော၊ ထိုသဘော အဒေါသချည်းတည်း။

အမှာ။ ။ဤအဒေါသ၏အခြားမဲ့၌ ပါဠိတော်မှာ အမောဟကို ဟောတော်မူ ပါသော်လည်း အမောဟဟူသည် တရားကိုယ်အားဖြင့် ပညာပင်ဖြစ်ရကား ဉာဏဝိပဿယုတ် သောဘနစိတ်များနှင့် မဆက်ဆံနိုင်၊ ထို့ကြောင့် “သောဘန သာဓာရဏ (သောဘနစိတ်အားလုံးနှင့် ဆက်ဆံသောတရား)” ဟူသော နာမည် နှင့် မတန်ရကား၊ သောဘန သာမန်ကို ပြရာ နောက်ပိုင်းကျမှ “ပညိန္ဒြေ” ဟူသော အမည်ဖြင့် ပြလိမ့်မည်။

တတြမဇ္ဈတ္တတာ။ ။မဇ္ဈတ္တ၌ အတ္တသဒ္ဒါသည် “သဘော” ဟူသောအနက်ကို ဟော၏။ မဇ္ဈေ+ဌိတော+အတ္တာ ယသ္မာတိ မဇ္ဈတ္တာ၊ ယသ္မ-အကြင်သမ္ပယုတ် တရားအပေါင်း၏၊ မဇ္ဈေ-အလယ်၌၊ ဌိတော-တည်သော၊ အတ္တာ-သဘော သည်၊ အတ္တိ-ရှိ၏၊ ဣတိ-ကြောင့်၊ မဇ္ဈတ္တာ-မည်၏၊ မိမိတို့ ကိစ္စ၌ အယုတ် အလွန် မရှိဘဲ အလယ်အလတ်သဘောရှိသော တရားအပေါင်းတည်း၊ မဇ္ဈတ္တသ- အလယ်အလတ်ဝယ် တည့်မတ်သောသဘောရှိသော တရားအပေါင်း၏၊ ဘာဝေါ- ဖြစ်ကြောင်းဖြစ်ရာသည်၊ မဇ္ဈတ္တတာ-မည်၏၊ ဖုသန၊ အနဘဝန စသောကိစ္စတို့၌ ယုတ်လည်း မယုတ်၊ လွန်လည်း မလွန်ဘဲ သမ္ပယုတ်တရားတို့၏ တည့်မတ်စွာ ဖြစ်ကြခြင်းသည် ဤမဇ္ဈတ္တတာစေတသိက်ကြောင့်တည်း၊ “မဇ္ဈတ္တတာ- အလယ်အလတ်၌ တည့်မတ်သောသဘောရှိသော တရားအပေါင်း၏ဖြစ်ကြောင်း” ဟု သဒ္ဒါနက်ရှိသော်လည်း “လျစ်လျူရှုခြင်း” ဟူသော သင်္ကေတအနက်ကသာ အဓိပ္ပာယ် သာ၍ ထင်ရှားသည်၊ ထို့ကြောင့် “မဇ္ဈတ္တတာ-လျစ်လျူရှုခြင်း သဘော” ဟု အနက်ဆိုပါ၊ “တတြ” သဒ္ဒါကား လိုရာအနက်ကို စွဲနိုင်သော နိပါတပစ္စယန္တပုဒ်တည်း၊ တတြ-ထိုယှဉ်ဖက်တရားတို့၌၊ မဇ္ဈတ္တတာ-လျစ်လျူရှု ခြင်းသည်၊ တတြမဇ္ဈတ္တတာ-မည်၏။

တတြမဇ္ဈတ္တတာ။ ။တတြမဇ္ဈတ္တတာ နာမ၊ သမဝါဟိတလက္ခဏာ၊ ဦးနှာဓိကဝါရဏရသာ၊ မဇ္ဈတ္တဘာဝပုဋ္ဌာနာ။

လက္ခဏာ၊ ရသ။ ။[တတြမဇ္ဈတ္တတာ နာမ-တတြမဇ္ဈတ္တတာမည်သည်။ သမဝါဟိတလက္ခဏာ-ယှဉ်ဖက်တရားကို ညီမျှစွာ ဆောင်ထားခြင်းလက္ခဏာ ရှိ၏။ ဦးနှုတ်ကဝါရဏာရသာ-အယုတ်အလွန်နှစ်ပါးကို တားမြစ်ခြင်းကိစ္စ ရှိ၏။] ယှဉ်ဖက်တရားတို့ကို မိမိတို့ကိစ္စ၌ ညီညီမျှမျှဖြစ်အောင် ရွက်ဆောင်ခြင်းလက္ခဏာ ရှိ၏။ မိမိတို့ ကိစ္စ၌ အယုတ်အလွန်ကို တားမြစ်ခြင်းကိစ္စ ရှိသည်။

ပစ္စုပဋ္ဌာန်။ ။[မဇ္ဈတ္တဘာဝဥပဋ္ဌာနာ-လစ်လျူရှုခြင်း သဘောတရားဟု ယောဂီတို့ဉာဏ်အား ထင်လာ၏။] “လစ်လျူရှု” ဟူရာ၌ “ဂရုမစိုက်ဘဲ ပစ်ထားခြင်း” ဟု မမှတ်ရ။ အာဇာနည်မြင်းနှစ်စီးကို ကပ်ယှဉ်၍ ရထားကို မောင်းနှင်သော ရထားထိန်းသည် တစ်စီးက တစ်စီးကို မလွန်ဘဲ အညီအမျှ သွားနေသော မြင်းများကို ဆွဲလည်း မဆွဲ၊ နှင်တံဖြင့်လည်း မတိုဘဲ၊ လစ်လျူပြု-အသင့်ရှုနေ သကဲ့သို့၊ ဆိုင်ရာကိစ္စ၌ ညီညီမျှမျှ ရွက်ဆောင်ကြသော တရားတို့ကို လွန်အောင် လည်း ဗျာပါရ မပြု-ယုတ်အောင်လည်း ဗျာပါရမပြုဘဲ၊ သင့်တင့်သောအားဖြင့် ရှုနေခြင်းကို “လစ်လျူရှု” ဟု ဆိုသည်။

ညီမျှအောင် ဆောင်မှုနှင့် လစ်လျူရှုမှု။ ။လက္ခဏာတုန်းက “ညီမျှအောင် ဆောင်ထား ခြင်းလက္ခဏာ ရှိ၏” ဟု ဆိုပြီးလျှင် ဤ၌ “လစ်လျူရှုခြင်း” ဟု ဆိုပြန်ရာ ရှေ့နောက် မဆန့်ကျင်ပါလောဟု မေး၊ အဖြေကား-ယခင် ဥပမာ၌ မြင်းနှစ်စီး တို့ အညီအမျှ ပြေးနေသည်ကို ရထားထိန်းက ဗျာပါရ မပြု၊ လျစ်လျူရှုသော် လည်း ရထားထိန်း၏ အရှိန်ကြောင့်သာ မြင်းနှစ်စီးတို့ ညီမျှစွာ ပြေးသွားသော ကြောင့် မြင်းနှစ်စီးတို့ ညီမျှစွာ ပြေးသွားရအောင် ရထားထိန်းကပင် ဆောင်ရာရောက်သကဲ့သို့၊ တတြမဇ္ဈတ္တတာ၏ အရှိန်ကြောင့်သာ မိမိတို့ ကိစ္စ၌ သမ္ပယုတ်တရားတို့ ညီမျှစွာ ဖြစ်ရကား ထိုကဲ့သို့ အညီအမျှဖြစ်အောင် တတြမဇ္ဈတ္တတာကပင် ဆောင်ရာရောက်သောကြောင့် ရှေ့နောက် မဆန့်ကျင်ပါ။ [ဝိသုဒ္ဓိမဂ်၌ ဥပမာတစ်မျိုး ရှိသေး၏။]

ဥပေက္ခာ ဗြဟ္မဝိဟာရ။ ။ကမ္မဋ္ဌာန်းပိုင်း၌လာမည့် ဥပေက္ခာဗြဟ္မဝိဟာရ (အပ္ပမညာ) ဟူသည်လည်း ဤတတြမဇ္ဈတ္တတာပင်တည်း။ “တတြ-ထိုထိုသတ္တဝါ တို့၌၊ မဇ္ဈတ္တတာ-လစ်လျူရှုခြင်းသည်၊ တတြမဇ္ဈတ္တတာ-မည်၏” ဟု တတြအရ ထိုထိုသတ္တဝါကို စွဲပါ။ “သတ္တဝါပညတ်ကို အာရုံပြုသော ဥပေက္ခာဗြဟ္မဝိဟာရ” ဟု ဆိုလျှင်တရားကိုယ်မှာ တတြမဇ္ဈတ္တတာတည်း။ တတြမဇ္ဈတ္တတာဟူသမျှကိုကား ဥပေက္ခာဗြဟ္မဝိဟာရဟု မမှတ်ရ။ ဘုရားဖူး တရားနာစသော ကိစ္စတို့၌ပါသော တတြမဇ္ဈတ္တတာ သည် ဥပေက္ခာဗြဟ္မဝိဟာရ မဟုတ်။

[ဆောင်] ကိုယ်စီကိစ္စ၊ ရွက်ဆောင်ကြသဖြင့်၊ သမ္ပယုတ်ဆို၊ များထိုထိုဝယ်၊ အလယ် အလတ်၊ တည့်မတ်အောင်ပြု၊ လစ်လျူရှု၊ ခေါ်မှု မဇ္ဈတ္တတာတည်း။

ကာယပဿဒ္ဓိ၊ စိတ္တပဿဒ္ဓိ။ ။[ကာယသဒ္ဓါ “အပေါင်း”အနက်ကို ဟော၏။ အပေါင်းဟူသည်လည်း စေတသိက်အပေါင်းတည်း၊ ပဿမ္ဘန္တံ ပဿဒ္ဓိ၊ ကာယဿ+ပဿဒ္ဓိ ကာယပဿဒ္ဓိ၊ စိတ္တဿ+ပဿဒ္ဓိ စိတ္တပဿဒ္ဓိ၊ ပဿမ္ဘန္တံ-ငြိမ်အေးခြင်း၊ ငြိမ်းအေးကြောင်းသည်၊ ပဿဒ္ဓိ-မည်၏။ ကာယဿ-စေတသိက်အပေါင်း၏၊ ပဿဒ္ဓိ-ငြိမ်းအေးခြင်း ငြိမ်းအေးကြောင်းသည်၊ ကာယပဿဒ္ဓိ-မည်၏။]

ပဿဒ္ဓိယော ကာယစိတ္တ-ဒရထောပဿမလက္ခဏာ၊
တဿ နိမ္မဒ္ဓနရသာ၊ သန္တသီတျုပဋ္ဌာနကာ၊
ကာယစိတ္တပဒဋ္ဌာနာ၊ ဥဒ္ဓစ္စာဒိပစ္စနိကာ။

လက္ခဏာ၊ ရသ။ ။[ပဿဒ္ဓိယော-ကာယပဿဒ္ဓိ စိတ္တပဿဒ္ဓိတို့သည်၊ ကာယစိတ္တဒရထပဿမလက္ခဏာ-စေတသိက်ပူ စိတ်အပူတို့၏ ငြိမ်းအေးခြင်းလက္ခဏာ ရှိကုန်၏။ တဿ-ထိုပူလောင်ခြင်းကို၊ နိမ္မဒ္ဓနရသာ-နိမ်နင်းခြင်းကိစ္စ ရှိကုန်၏။]- “ဥဒ္ဓစ္စသည် မငြိမ်သက်ခြင်းလက္ခဏာ ရှိ၏” ဟု ပြခဲ့သည့်အတိုင်း ဥဒ္ဓစ္စပြဋ္ဌာန်းသော ကိလေသာ (အကုသိုလ်စိတ္တုပ္ပါဒ်)တို့သည် မငြိမ်မသက် ရောက်ရက်ခတ်ဆူ၊ ပူပူလောင်လောင် ရှိကြကုန်၏။ ဤ သောဘနတရားတို့ကား ထိုဥဒ္ဓစ္စပြဋ္ဌာန်းသော ကိလေသာအပူဓာတ်တို့မှ ကင်းစင်ကြသဖြင့် အေးမြငြိမ်သက်ကုန်၏။ ထိုသို့ ငြိမ်းအေးရာဝယ် စေတသိက်အပေါင်း၏ ငြိမ်းအေးမှုသည် ကာယပဿဒ္ဓိ၏ လက္ခဏာဖြစ်၍၊ စိတ်၏ ငြိမ်အေးမှုကား စိတ္တပဿဒ္ဓိ၏ လက္ခဏာတည်း။ ကာယပဿဒ္ဓိက စေတသိက်များ၏ ပူလောင်မှုကို နိမ်နင်းပယ်ရှားခြင်း၊ စိတ္တပဿဒ္ဓိက စိတ်၏ပူလောင်မှုကို နိမ်နင်းပယ်ရှားခြင်းကိစ္စ ရှိသည်။

ပစ္စုပဋ္ဌာန်၊ ပဒဋ္ဌာန်။ ။သန္တသီတိ ဥပဋ္ဌာနကာ-ငြိမ်သက် အေးမြသော တရားများဟု ယောဂီတို့ဉာဏ်အား ထင်လာကုန်၏။ ကာယစိတ္တပဒဋ္ဌာနာ-စေတသိက်အပေါင်းနှင့် စိတ်သာလျှင် နီးစွာသောအကြောင်း ရှိကုန်၏။ ဥဒ္ဓစ္စာဒိပစ္စနိကာ-ဥဒ္ဓစ္စပြဋ္ဌာန်းသော ကိလေသာစိတ်တို့၏ ဆန့်ကျင်ဘက်တို့တည်း။- [အဓိပ္ပာယ် ထင်ရှားပြီ။]

[ဆောင်] ဥဒ္ဓစ္စစေ၊ ပြဋ္ဌာန်းပေသည့်၊ ကိလေသာဟူ၊ အပူဆိတ်သဖြင့်၊ စေတသိက်အပေါင်း၊ ငြိမ်းအေးကြောင်းကို၊ ကာယဆိုဘိ၊ စိတ်၏အေးမြ၊ ဖြစ်ကြောင်းပြ၊ စိတ္တပဿဒ္ဓိ။

ပဿဒ္ဓိ စသည်ကို နှစ်ပါးစီဟောဝံ။ ။သဒ္ဓါစသော စေတသိက်တို့၌ နှစ်ပါးစီတွဲ၍ မဟောဘဲ ဤပဿဒ္ဓိစသော စေတသိက်တို့ကိုသာ အဘယ့်ကြောင့် နှစ်ပါးစီတွဲ၍ ဟောတော်မူပါသနည်းဟု မေး၊ အဖြေကား-စိတ္တပဿဒ္ဓိ၊ စိတ္တလဟုတာ စသည်တို့ကြောင့် စိတ်၏ငြိမ်းအေးမှု၊ ပေါ့ပါးမှု စသည်သာဖြစ်၏။ စေတသိက်၏

ငြိမ်အေးမှု ပေါ့ပါးမှုစသည် မဖြစ်နိုင်၊ ကာယပဿဒ္ဓိ၊ ကာယလဟုတာ စသည်တို့ ကြောင့်ကား စေတသိက်အပေါင်းဟူသော နာမကာယ၏ ငြိမ်အေးမှု ပေါ့ပါးမှုစသည် လည်း ဖြစ်နိုင်၏၊ ရူပကာယ၏ ငြိမ်းအေးမှု ပေါ့ပါးမှု စသည်လည်း ဖြစ်နိုင်၏၊ ထို့ကြောင့် ပဿဒ္ဓိစသော စေတသိက်တို့ကိုသာ နှစ်ပါးစီတွဲ၍ ဟောတော်မူသည်။

မဟာဋီကာ။ ။ဣတ္ထ စ စိတ္တပဿဒ္ဓိအာဒိဟိ စိတ္တမေဝ ပသံသံဒ္ဓံ လဟု မုဒု ကမ္မညံ ပဂုဏံ ဥဇု စ ဟောတိ၊ ကာယပဿဒ္ဓိအာဒိဟိ ပံန ရူပကာယော ပိ၊ တေနေဝေတ္ထ ဘဂဝတာ မ္ဗောနံ ဒုဝိတော ဝုတ္တာ၊ န သဗ္ဗတ္ထ။

ဤကျမ်း၏ထင်မြင်ချက်။ ။ယခု ဖွင့်ပြခဲ့သော အဓိပ္ပာယ်မှာ ရှေးဋီကာတို့ ဖွင့်ထားသော အဓိပ္ပာယ်သာတည်း၊ ဤကျမ်း၏ ထင်မြင်ချက်မှာ ထိုဋီကာတို့ ဖွင့်ပြသည့်အတိုင်း ဟုတ်လိမ့်မည်မထင်၊ ပဿဒ္ဓိ(ငြိမ်းအေးခြင်း)သဘောသည် ဖဿ ဝေဒနာတို့ကဲ့သို့ တစ်မျိုးတည်းသာ ရှိသင့်၏၊ စိတ်၏ ငြိမ်းအေးမှုက တစ်မျိုး၊ စေတသိက်တို့၏ ငြိမ်းအေးမှုကတစ်မျိုးဟု သဘောနှစ်မျိုး မရှိသင့်၊ ဖဿ ဝေဒနာစသည်ထက် ထူးခြားသောအချက်ကား-ထိုငြိမ်းအေးမှုသဘောသည် စိတ် စေတသိက်၌သာမက၊ ငြိမ်းအေးသော ထိုစိတ် စေတသိက်ကြောင့် စိတ္တဇရုပ် များလည်း ငြိမ်းအေးရကား စိတ္တဇရုပ်မှာ အငြိမ်းဓာတ်ကူးစက်၍ တစ်ကိုယ်လုံး အငြိမ်းတုံး အအေးတုံး ဖြစ်နေကြောင်းကို သိစေတော်မူလိုသောကြောင့် ကာယပဿဒ္ဓိ၊ စိတ္တပဿဒ္ဓိဟု နှစ်မျိုးခွဲ၍ ဘုရားရှင်ဟောတော်မူသည်၊ ထို့ကြောင့် သမုစ္စည်းဝိုင်း(ဗောဓိပက္ခိယသင်္ဂဟ)၌ “သင်္ကပ္ပပဿဒ္ဓိ စ ပီတုပေက္ခာ”ဟု ကာယဗ္ဗဿဒ္ဓိ စိတ္တပဿဒ္ဓိနှစ်မျိုး မခွဲဘဲ ပဿဒ္ဓိစေတသိက် တစ်မျိုးတည်းသာ တရားကိုယ် ပြသည်။ [လဟုတာ၊ မုဒုတာ စသည်တို့၌လည်း ဤနည်းပင်တည်း။]



ကာယလဟုတာ၊ စိတ္တလဟုတာ။ ။လဟုနော ဘာဝေါ လဟုတာ၊ လဟုနော-လျှင်မြန် ပေါ့ပါးသည်၏၊ ဘာဝေါ-ဖြစ်ကြောင်းဖြစ်ရာသည်၊ လဟုတာ-မည်၏၊ “ကာယဿ + လဟုတာ ကာယလဟုတာ၊ စိတ္တဿ + လဟုတာ စိတ္တလဟုတာ”။

- လဟုတာယော ကာယစိတ္တ-ဂရုတာသမလက္ခဏာ၊
- တဿာ နိဗ္ဗဒ္ဓနရသာ၊ အဒန္တတာဥပဋ္ဌာနာ၊
- ကာယစိတ္တပဒဋ္ဌာနာ၊ ထိနိမိဒ္ဓပစ္စနိကာ။

လက္ခဏာ၊ ရသ။ ။[လဟုတာယော-လဟုတာတို့သည်၊ ကာယစိတ္တဂရုတာ သမလက္ခဏာ-စေတသိက်အပေါင်းနှင့် စိတ်တို့၏ လေးလံကုန်သည်၏အဖြစ် ကို ငြိမ်းစေခြင်းလက္ခဏာ ရှိကုန်၏၊ တဿာ-ထိုလေးလံကုန်သည်၏အဖြစ်ကို၊

နိမိဒ္ဒနရာသာ-ကုန်၏။ အကုသိုလ်တရားတို့သည်၊ ထိန မိဒ္ဒတို့၏ ဖိနှိပ်ဟန့်တား မှုကြောင့် လေးလံ ထိုင်းမှိုင်းသကဲ့သို့ ရှိကြကုန်၏။ ဘဝင်တွေများစွာ ခြားလျက် ဝီထိစိတ်အဖြစ်မပြန်ဘဲ နှေးနှေးကန်ကန် ရှိကြကုန်၏။ ဤသောဘနတရားတို့ ကား ထိုထိန မိဒ္ဒပြဋ္ဌာန်းသော ကိလေသာတို့ မယှဉ်သဖြင့် လျင်မြန်ပေါ့ပါး ကုန်၏။ ကာယလဟုတာသည် စေတသိက်များ၏ လေးလံ နှေးကန်မှုကို နှိပ်နင်းပယ်ရှား၍၊ စိတ္တလဟုတာက စိတ်၏လေးလံမှုကို နှိပ်နင်းပယ်ရှားသည် ဟု ဋီကာတို့ အဆိုအတိုင်း မှတ်ပါ။

ပေါ့ပါးလျင်မြန်ပုံ။ ။ကုသိုလ်ကောင်းမှု လုပ်ငန်း၌လည်းကောင်း၊ အနိစ္စ စသော ကမ္မဋ္ဌာန်းနှလုံးသွင်းမှု စသည်၌လည်းကောင်း၊ ကုသိုလ် ကြိယာ ဇော ဝီထိတို့၏ အကြားအကြားဝယ် ဘဝင်များစွာ မခြားဘဲ ဘဝင်အစဉ်မှ ထကာ ထကာ ဇောဝီထိတို့ကို သွက်သွက်လက်လက် ဆက်၍ဆက်၍ ဖြစ်စေနိုင်ခြင်းကို “လဟုတာ (လျင်မြန်ပေါ့ပါးသောသဘော)” ဟု ဆိုသည်။ “လျင်မြန်ပေါ့ပါး” ဟူသော စကားအရ “သောဘနတရားများသည် အသောဘနထက် အဖြစ်အပျက် မြန်၏” ဟု မမှတ်မှားလင့်၊ ဖြစ်ပျက်ရာကာလမှာ ခဏတ္တယချင်း တူမျှသည်။ [ထိနမိဒ္ဒါဒိပဋိပက္ခဘာဝေန ကုသလကမ္မေ (ခမ္မေ) အနိစ္စာဒိမနသိကာရေ စ သိယံ သိယံ ပရိဝတ္တနသမတ္တတာ လဟုပရိဏာမတာ၊ ပေ၊ သာ ဟိ ပဝတ္တ မာနာ သိယံ ဘဝင်ဂုဋ္ဌာနဿ ပစ္စယော ဟောတိ-မူလဋီကာ။]

ပစ္စုပဋ္ဌာန်၊ ပဒဋ္ဌာန်။ ။[အဒန္တတာဥပဋ္ဌာနာ-မလေးမလံ မနှေးကန်ကုန်သည် ၏ အဖြစ်ဖြင့် ယောဂီတို့ဉာဏ်အား ထင်လာကုန်၏။ ကာယစိတ္တပဒဋ္ဌာနာ- ကိုယ်စိတ်နှစ်ပါးလျှင် နီးစွာသောအကြောင်း ရှိကုန်၏။ ထိနမိဒ္ဒပစ္စုပဋ္ဌာန်ကာ-ထိနမိဒ္ဒ ပြဋ္ဌာန်းသောကိလေသာတို့၏ ဆန့်ကျင်ဘက် ဖြစ်ကုန်၏။] ဤလဟုတာ၏အစွမ်း ကြောင့် ရူပကာယလည်း လျင်မြန်ပေါ့ပါး၏။ ကုသိုလ်စိတ် ဖြစ်နေသောအခါ ခန္ဓာကိုယ် ပေါ့ပါးပုံ၊ ဥဗ္ဗေဂါပီတိ အကူအညီရသောအခါ ကောင်းကင်သို့ပင် ပျံတက်နိုင်ပုံများကို ထောက်၍၊ ဤလဟုတာစေတသိက်များ၏ သတ္တိကို သိပါ။

[ဆာဝ်] ထိနမိဒ္ဒ၊ ပဋ္ဌာနပေ၊ များကိလေရိပံ၊ မယှဉ်ဆိတ်သဖြင့်၊ စေတသိက်ပေါင်း၊ လျင်မြန်ကြောင်းကို၊ ကာယဆိုဘိ၊ စိတ်၏လျင်စွ၊ ဖြစ်ကြောင်းပြ၊ စိတ္တလဟုတာတည်း။



ကာယမုဒတာ၊ စိတ္တမုဒတာ။ ။မုဒနော-နူးညံ့ ပျော့ပျောင်းသည်၏။ ဘာဝေါ- ဖြစ်ကြောင်းဖြစ်ရာသည်။ မုဒတာ-မည်၏။ “ကာယဿ+မုဒတာ ကာယမုဒတာ” စသည် တွဲပါ။

မုဒုတာယော ကာယစိတ္တ-ထဒ္ဒတာသမလက္ခဏာ၊
တဿာ နိဗ္ဗဒ္ဒနရသာ၊ အပ္ပဋိဃာတုပဋ္ဌာနကာ၊
ကာယစိတ္တပဒဋ္ဌာနာ၊ ဒိဋ္ဌိမာနပစ္စနိကာ။

လက္ခဏာ၊ ရသ။ ။[မုဒုတာယော-မုဒုတာတို့သည်၊ ကာယစိတ္တထဒ္ဒတာသမ
လက္ခဏာ-စေတသိက်ပေါင်း စိတ်တို့၏ ခက်ထန်ကြမ်းတမ်းကုန်သည်၏အဖြစ်ကို
ငြိမ်းစေခြင်းလက္ခဏာ ရှိကုန်၏၊ တဿာ-ထိုခက်ထန်ကြမ်းတမ်းကုန်သည်၏
အဖြစ်ကို၊ နိဗ္ဗဒ္ဒနရသာ-ကုန်၏။] ဒိဋ္ဌိမာနပြဋ္ဌာန်းသော အကုသိုလ်စိတ္တုပ္ပါဒ်
တို့သည် အတ္တစွဲလမ်းမှု၊ ငါ ငါဟု မှတ်ထင်မှုတို့ဖြင့် မည်သူ့ကိုမျှ ဂရုမစိုက်
အမှုမထား ဆောင့်ကြားကြားနိုင်သကဲ့သို့ ဖြစ်ကာ လွန်စွာ ခက်ထန်ကြမ်းတမ်း
ကြကုန်၏၊ ဤသောဘနတရားတို့ကား ထိုဒိဋ္ဌိမာနတို့ မယှဉ်မှုကြောင့် နူးနူးညံ့ညံ့
ဖြစ်လျက် ခက်ထန်ကြမ်းတမ်းခြင်း မရှိကြကုန်၊ ကာယမုဒုတာသည် စေတသိက်
အပေါင်း၏ ခက်ထန်ခြင်းကို နှိပ်နင်းပယ်ရှား၍ စိတ္တမုဒုတာက စိတ်၏ ခက်ထန်
ခြင်းကို နှိပ်နင်း ပယ်ရှားသည်။

ပစ္စပဋ္ဌာန်၊ ပဒဋ္ဌာန်။ ။[အပ္ပဋိဃာတုပဋ္ဌာနကာ-ကောင်းသောအာရုံ၌
မထိခိုက် မချုပ်ချယ်တတ်သောတရားဟု ယောဂီတို့ဉာဏ်အား ထင်လာကုန်၏၊
ကာယစိတ္တပဒဋ္ဌာနာ-ကုန်၏၊ ဒိဋ္ဌိမာနပစ္စနိကာ-ဒိဋ္ဌိမာနပြဋ္ဌာန်းသော ကိလေသာ
တို့၏ ဆန့်ကျင်ဘက်တို့တည်း။] ဤမုဒုတာတို့၏အစွမ်းကြောင့် ရူပကာယလည်း
နူးညံ့ပျော့ပျောင်း၏၊ နိဝါတ နိမာန အားကြီးသူတို့၏ ကိုယ်အမူအရာ နူးညံ့ပုံကို
ထောက်ပါ။

[ဆောင်] ဒိဋ္ဌိမာန၊ ပဋ္ဌာနပေ၊ ကိလေသာစု၊ မယှဉ်မှုကြောင့်၊ နူးညံ့ပျော့ပျောင်း၊
စေတသိက်ပေါင်းကို၊ ကာယဆိုဘိ၊ စိတ်၏ နုစွ၊ ဖြစ်ကြောင်းပြ၊
စိတ္တမုဒုတည်း။



ကာယကမ္မညတာ၊ စိတ္တကမ္မညတာ။ ။[ကမ္မနိ+သာဓု၊ ကမ္မညံ၊ ကမ္မနိ-
ဒါနစသော ကောင်းမှု၌၊ သာဓု-ကောင်းမြတ်သော ခံ့ညားသော သဘောသည်၊
ကမ္မညံ-မည်၏၊ ကမ္မညဿ+ဘာဝေါ၊ ကမ္မညတာ၊ ကာယဿ+ကမ္မညတာ။

ကမ္မညတာ ကာယစိတ္တ-အကမ္မညတာသမလက္ခဏာ၊
တဿာ နိဗ္ဗဒ္ဒနရသာ၊ သမ္မတ္တိပစ္စုပဋ္ဌာနာ၊
ကာယစိတ္တပဒဋ္ဌာနာ၊ ကာမစ္ဆန္ဒပစ္စနိကာ။


လက္ခဏာ၊ ရသ။ ။[ကမ္မညတာ-ကမ္မညတာတို့သည်၊ ကာယစိတ္တအကမ္မညတာ
သမလက္ခဏာ-စေတသိက်အပေါင်းနှင့် စိတ်၏ထိုထိုအမှု၌ မကောင်းမွန်
မခံ့ညားကုန်သည်၏အဖြစ်ကို ငြိမ်းစေခြင်းလက္ခဏာ ရှိကုန်၏၊ တဿာ-ထို

မကောင်းမွန်ကုန်သည်အဖြစ်ကို၊ နိမ္မိဒ္ဒနရသာ-ကုန်၏။] ပြုအပ်ပြီးသော ထိန မိဒ္ဒ ဥဒ္ဒစ္စကို ချန်၍ ကျန်နိဝရဏတို့နှင့် တွဲယှဉ်ရသော အကုသိုလ်စိတ္တုပ္ပါဒ်တို့ သည် ဒါန သီလစသော ကုသိုလ်ကောင်းမှု၌ မကောင်းမွန် မခံ့ညားကုန်။

ထင်ရှားစေအံ့-“လျော့လွန်းတော့ ပတ်” ဟူသကဲ့သို့ ကာမစ္ဆန္ဒ(တဏှာ)ပြဋ္ဌာန်း သော အကုသိုလ်တရားတို့သည် အာရုံ၌ ငြိတွယ်စေးကပ် ပျော့ဖတ်ဖတ်နိုင်ကုန်၏။ “တင်းလွန်းတော့ ပြတ်” ဟူသကဲ့သို့ မာနစသည်တို့ ပြဋ္ဌာန်းသော အကုသိုလ် တရားတို့လည်း အာရုံကို ယူချက်၌ ခက်ထန်ကြမ်းတမ်းလွန်းကုန်၏။ ထို့ကြောင့် ထိုနှစ်မျိုးလုံးပင် အာရုံကို ယူရာ၌ ကောင်းမွန်ခံ့ညားသော သဘောမရှိကြကုန်။ ဥပမာ-ရွှေတုံး ရွှေခဲသည် ပျော့လွန်းသော်လည်းကောင်း၊ မာလွန်းသော်လည်း ကောင်း ပုတီး လက်ကောက် စသည်ကို ပြုလုပ်မှု၌ မကောင်းသကဲ့သို့တည်း။ လှော်ပြီး ဦးပြီးသော ရွှေသည် ထိုထို တန်ဆာမှုကို ပြုလုပ်ဖို့ရန် ကောင်းမွန် ခံ့ညားသကဲ့သို့၊ ထိုအတူ သောဘနတရားတို့လည်း ကာမစ္ဆန္ဒစသော နိဝရဏ တို့၏ မယှဉ်မှုကြောင့် အဆင်သင့်ရုံ နူးညံ့လျက် မပျော့လွန်း မမာလွန်းရကား ထိုထိုကုသိုလ်အမှု၌ ကောင်းမွန် ခံ့ညားကုန်၏။ ဒါန သီလစသောကောင်းမှု၌ စိတ် စေတသိက်တို့၏ မခံ့ညားခြင်းကိုလည်း ပယ်ရှား နှိပ်နင်းကြပေသည်။

ပစ္စုပဋ္ဌာန်၊ ပဒဋ္ဌာန်။ ။[သမ္မတ္တိပစ္စုပဋ္ဌာနာ(အာရမဏကရဏသမ္မတ္တိဟု ဆိုလိုသည်။) ပြည့်ပြည့်စုံစုံ အာရုံပြုနိုင်သောသဘောဟု ယောဂီတို့ဉာဏ်အား ထင်လာကုန်၏။ ကာယစိတ္တပဒဋ္ဌာနာ-ကုန်၏။ ကာမစ္ဆန္ဒပစ္စုပဋ္ဌာနီကာ-ကာမစ္ဆန္ဒ စသောနိဝရဏတို့၏ ဆန့်ကျင်ဘက်တို့တည်း။] ထိုထိုအာရုံကို ယူရာ၌ ကောင်းမွန် ခံ့ညားရကား အကြွင်းအကျန်မရှိဘဲ ပြည့်ပြည့်စုံစုံ အာရုံယူနိုင်သောတရားများဟု ယောဂီတို့ဉာဏ်အား ထင်လာသည်။ ဤကမ္မညတာတို့ကြောင့် ရူပကာယလည်း ကုသိုလ်ကောင်းမှု၌ လိုက်လိုက်လျော့လျော့နှင့် ကောင်းသောသဘောရှိပေသည်။

[ဆောင်] ကာမစ္ဆန္ဒ၊ ပဋ္ဌာနပေ၊ ကိလေသာဓာတ်၊ ကင်းစင်လတ်သဖြင့်၊ များမြတ် စုစု၊ ကုသိုလ်မှုဝယ်၊ ခံ့ထည်ဘိတောင်း၊ စေတသိက်ပေါင်းကို၊ ကာယ ဆိုဘိ၊ စိတ်၏ခံ့စွ၊ ဖြစ်ကြောင်းပြ၊ စိတ္တကမ္မဉ်တည်း။



ကာယပါဂုဉာတာ၊ စိတ္တပါဂုဉာတာ။ ။ပကဋ္ဌော+ဂုဏော ယဿာတိ ပဂုဏော၊ ယဿ-အကြင်တရားအပေါင်း၏၊ ပကဋ္ဌော-ကောင်းမြတ်သော၊ ဂုဏော-ဂုဏ်သည်၊ အတ္တိ-ရှိ၏။ ဣတိ-ကြောင့်၊ ပဂုဏော-မည်၏။ ပဂုဏသဒ္ဓါ သည် “ကောင်းမြတ်သော ဂုဏ်ရှိ၏” ဟူသော သဒ္ဓါနက်၊ ထိုထိုကိစ္စ၌ အဝါးဝစ္စာ လေ့လာအပ်သည်ဟူသော သင်္ကေတအနက်၊ “ပွန်းတီးသည်-ကျေပွန်သည်- ထစ်တိ ထစ်ငေါ့-ညောင်တိ ညောင်နာ မရှိ” ဟူသော အဓိပ္ပာယ်နက်များကို

ဟောနိုင်၏။ ထို့ကြောင့် “ပကဋ္ဌော+ဂုဏော ယဿ” ဟူသော ဝိဂြိုဟ်အရ “ကောင်းမြတ်သောဂုဏ်” ဟူသည် “အဝါးဝစွာ လေ့လာခြင်း၊ ပွန်းတီးခြင်းပင် တည်း” ဟု မှတ်ပါ။ ပဂုဏဿ-ပွန်းတီးလေ့လာ မညောင်နာသည်၏။ ဘာဝေါ- ဖြစ်ကြောင်းဖြစ်ရာ (ပွန်းတီးလေ့လာ မညောင်နာခြင်း) သည်။ ပါဂုဿ-မည်၏။ ပါဂုဿမေဝ+ပါဂုဿတာ၊ ကာယဿ+ပါဂုဿတာ ကာယပါဂုဿတာ၊ စိတ္တဿ+ ပါဂုဿတာ စိတ္တပါဂုဿတာ။

**ပါဂုဿတာ ကာယစိတ္တ-ဂေလညသမလက္ခဏာ၊
တဿ နိမ္မဒ္ဒနရသာ၊ နိရာဒိနဂုပဋ္ဌာနကာ၊
ကာယစိတ္တပဒဋ္ဌာနာ၊ အသဒ္ဓိယပစ္စနိကာ။**

လက္ခဏာ၊ ရသ။ ။[ပါဂုဿတာ-ပါဂုဿတာတို့သည်။ ကာယစိတ္တဂေလည သမလက္ခဏာ-စေတသိက်အပေါင်း စိတ်တို့၏ နာကျင်ကုန်သည်၏ အဖြစ်ကို ငြိမ်းစေခြင်းလက္ခဏာရှိကုန်၏။ တဿ-ထိုနာကျင်ကုန်သည်၏အဖြစ်ကို၊ နိမ္မဒ္ဒန ရသာ-နှိပ်နင်းခြင်းကိစ္စ ရှိကုန်၏။] အသဒ္ဓိယပြဋ္ဌာန်းသော အကုသိုလ်စိတ္တပြာဒိ တို့သည် အာရုံယူရာ၌ မကျန်းမမာ နာကျင်သကဲ့သို့ ရှိကုန်၏။ သောဘနတရား တို့ကား ထိုအသဒ္ဓိယပြဋ္ဌာန်းသော ကိလေသာတို့နှင့် မယှဉ်သောကြောင့် ထိုထို ကောင်းမှု၌ ပွန်းတီးလေ့လာ မနာကျင်ကြကုန်၊ ယှဉ်ဖက်စိတ် စေတသိက်တို့၏ နာကျင်မှုကို နှိပ်နင်းပယ်ရှားကြကုန်၏။ [ဤနေရာ၌ သဒ္ဓါမရှိသူ၏ဖြစ်ကြောင်း မိစ္ဆာဓိမောက္ခကို “အသဒ္ဓိယ” ဟု ခေါ်၏။]

ပစ္စုပဋ္ဌာနံ၊ ပဒဋ္ဌာနံ။ ။[နိရာဒိနဂုပဋ္ဌာနကာ-ကိလေသာတည်းဟူသော အပြစ်အနာ မရှိကုန်သည်၏အဖြစ်ဖြင့် ယောဂီတို့ဉာဏ်အား ထင်လာကုန်၏။ ကာယစိတ္တပဒဋ္ဌာနာ-ကုန်၏။ အသဒ္ဓိယပစ္စနိကာ-အသဒ္ဓိယ ပြဋ္ဌာန်းသော ကိလေသာတို့၏ ဆန့်ကျင်ဘက်တို့တည်း။ [ဤပါဂုဿတာ၏အစွမ်းကြောင့် ရူပကာယလည်း ထိုထို ကောင်းမှု၌ ပွန်းတီးလေ့လာ၏။]

[ဆောင်] အသဒ္ဓိယ၊ ပဋ္ဌာနပေ၊ ကိလေသာဓာတ်၊ ကင်းစင်ပြတ်သဖြင့်၊ များလတ် သီးသီး၊ ကုသိုလ်ပြီးဖို့၊ ပွန်းတီးလေ့လာ၊ မကျင်နာတောင်း၊ စေတသိက် ပေါင်းကို၊ ကာယဆိုဘိ၊ စိတ်၏လေ့လာ၊ မကျင်နာစွ၊ ဖြစ်ကြောင်းပြ၊ စိတ္တပါဂုဉ်တည်း။



ကာယုဇကတာ၊ စိတ္တုဇကတာ။ ။ဥဇကဿ-ဖြောင့်မတ်သည်၏။ ဘာဝေါ- သည်၊ ဥဇကတာ-မည်၏။ ကာယဿ+ဥဇကတာ ကာယုဇကတာ၊ စိတ္တဿ+ ဥဇကတာ စိတ္တုဇကတာ။

ဥဇကတာ ဥဘော ကာယ-စိတ္တအဇ္ဇဝလက္ခဏာ၊
ကောဠိလ္လနိမ္မဒ္ဒနရာသာ၊ အဇိမုတာဥပဋ္ဌာနာ၊
ကာယစိတ္တပဒဋ္ဌာနာ၊ မယာသာဋ္ဌေယျ ပစ္စနိကာ။

လက္ခဏာ၊ ရသ။ ။ [ဥဘော-နှစ်ပါးကုန်သော၊ ဥဇကတာ-ဥဇကတာတို့သည်၊ ကာယစိတ္တအဇ္ဇဝလက္ခဏာ-စေတသိက်အပေါင်းနှင့် စိတ်တို့၏ ဖြောင့်မတ်ကုန်သည်၏ အဖြစ်ဟူသောလက္ခဏာ ရှိကုန်၏။ ကောဠိလ္လနိမ္မဒ္ဒနရာသာ-ကိုယ်စိတ်တို့ ကောက်ကျစ်ကုန်သည်၏အဖြစ်ကို နှိပ်နင်းခြင်းကိစ္စ ရှိကုန်၏။] မယာသည် မိမိ၌ရှိသော အပြစ်ကို ဖုံးလွှမ်းကွယ်ကာ၍ အပြစ်မရှိဟန်ဖြင့် လိမ်လည်လှည့်ပတ်၏။ သာဋ္ဌေယျကား မိမိမှာ မရှိသောဂုဏ်ကို ရှိလေယောင် ဟိတ်ဟန်ဆောင်လျက် စဉ်းလဲကောက်ကျစ်၏။ နှစ်ပါးလုံးပင် အကောက်ဉာဏ် အလိမ်ဉာဏ်ချည်းဖြစ်သည်။ တရားကိုယ်မှာ တဏှာပြဋ္ဌာန်းသော အကုသိုလ်စိတ္တုပ္ပါဒ်ဟု ဆိုသင့်၏။ သောဘနတရားတို့ကား ထိုမာယာ သာဋ္ဌေယျတို့နှင့် မယှဉ်သောကြောင့် ဖြောင့်မတ်ရိုးသား၍ ကောက်ကျစ်စဉ်းလဲမှုကို ပယ်ရှားနိုင်ကြသည်။

ပစ္စုပဋ္ဌာန်၊ ပဒဋ္ဌာန်။ ။ [အဇိမုတာဥပဋ္ဌာနာ-မကောက်ကျစ်ကုန်သည်၏ အဖြစ်ဖြင့် ယောဂီတို့ဉာဏ်အား ထင်လာကုန်၏။ ကာယစိတ္တပဒဋ္ဌာနာ-ကုန်၏။ မယာသာဋ္ဌေယျပစ္စနိကာ-မယာ သာဋ္ဌေယျ ပဓာနဖြစ်သော ကိလေသာတို့၏ ဆန့်ကျင်ဘက်တို့တည်း။] ဤဥဇကတာအစွမ်းကြောင့် ရူပကာယလည်း ဖြောင့်မတ်ရိုးသားသော အမှုအရာ ရှိ၏။

[ဆောင်] မာယာ သာဋ္ဌေယျ၊ ပဋ္ဌာနပေ၊ ကိလေသာဓာတ်၊ ကင်းစင်လတ်သဖြင့်၊
ဖြောင့်မတ်ဘိတောင်း၊ စေတသိက်ပေါင်းကို၊ ကာယဆိုဘိ၊ စိတ်၏
ဖြောင့်စွ၊ ဖြစ်ကြောင်းပြ၊ စိတ္တဥဇတည်း။



ဝိရတိစေတသိက်။ ။ ဝိရမဏ်-ရှောင်ကြဉ်ခြင်း၊ ဝိရတိ-ရှောင်ကြဉ်ခြင်း၊ ဒုစရိုက် ဒုရာဇီဝတို့ကို ပြုခွင့်ကြိုလျက် မပြုကျင့်မှုကို “ရှောင်ကြဉ်” ဟု ခေါ်၏။ ဒုစရိုက်သည် ကာယဒုစရိုက် ဝစီဒုစရိုက်ဟု နှစ်မျိုးရှိ၏။ ထိုနှစ်မျိုးလုံးပင် အသက်မွေးဝမ်းကျောင်းနှင့် ဆက်သွယ်နေလျှင် ဒုရာဇီဝ(မကောင်းသောအသက်မွေးမှု)မည်၏။ ချဲ့ဦးအံ့-မုဆိုးတံငါလုပ်၍လည်းကောင်း၊ သူခိုး ဓားပြလုပ်၍လည်းကောင်း၊ အခြားသူက ငွေပေးသဖြင့် ဝမ်းရေးအတွက် မိစ္ဆာစာရမ္မကို ပြု၍လည်းကောင်း အသက်မွေးလျှင် ထိုကာယဒုစရိုက်များသည် ဒုရာဇီဝချည်းတည်း။ မတရားရှေ့နေ မတရားကွက်စိပ်ဆရာလုပ်၍ အသက်မွေးသော်လည်းကောင်း၊ သူတစ်ပါးက ငွေပေးသဖြင့် အသက်မွေးဝမ်းကျောင်းအတွက် ရန်တိုက်ပေးမှု ဆဲရေးမှုပြုသော်လည်းကောင်း၊ ထို ဝစီဒုစရိုက်များသည် ဒုရာဇီဝ မည်၏။

ရဟန်းများ၏ပစ္စည်းလေးပါးအတွက် ပြုအပ်သော ကုလဒုသန အနေသန မိစ္ဆာဇီဝ တို့လည်း ဒုရာဇီဝပင်တည်း။ ထိုအသက်မွေးမှုနှင့် မဆက်သွယ်ဘဲ မုန်း၍သတ်ခြင်း၊ သက်သက်လိမ်ခြင်းစသည်တို့ကား ကာယ ဝစီဒုစရိုက်တို့သာဖြစ်၍ ဒုရာဇီဝ မဖြစ်။

သမ္မာဝါစာ။ ။သမ္မာဝါစာသည် ကထာ၊ စေတနာ၊ ဝိရတိအားဖြင့် သုံးမျိုး ရှိ၏။ ထိုတွင် အကြောင်းအကျိုးနှင့်စပ်၍ အပြစ်ကင်းလတ် ကောင်းမြတ်သော စကားသံသည် ကထာသမ္မာဝါစာ မည်၏။ သမ္မာ+ဝစီယတေတိ သမ္မာဝါစာ၊ သမ္မာ-အပြစ်ကင်းလတ် ကောင်းမြတ်စွာ၊ ဝစီယတေ-ဆိုအပ်၏။ ထိုကောင်းသော စကားကို ပြောဆိုကြောင်းဖြစ်သော ဝုဋ္ဌောံ၊ အဘိညာ၊ မဟာကုသိုလ် မဟာ ကြိယာနှင့် ယှဉ်သော စေတနာသည် စေတနာသမ္မာဝါစာ မည်၏။ သမ္မာ ဝုစ္စတေ ဧတာယာတိ သမ္မာဝါစာ၊ [ဧတာယ-ဤစေတနာဖြင့်၊ သမ္မာ-ကောင်းစွာ၊ ဝုစ္စတေ-ဆိုအပ်၏။] တစ်စုံတစ်ခုအမှုအတွက် လိမ်လည်လှည့်ပတ်ဖို့အချက် ပေါ်ပေါက်နေရာ၌ ထိုလိမ်လည်မှု ဝစီဒုစရိုက်မှ ရှောင်ကြဉ်၍ မှန်သောစကားကို ပြောဆိုလိုက်လျှင် ထိုပြောဆိုကြောင်း စိတ္တုပ္ပါဒ်၌လည်းကောင်း၊ သို့မဟုတ် မလိမ်ဘဲ ဆိတ်ဆိတ်နေလိုက်လျှင် ထိုဆိတ်ဆိတ်နေကြောင်း စိတ္တုပ္ပါဒ်၌လည်း ကောင်း၊ရှောင်ကြဉ်မှု(ဝိရတိ)သဘော ပါဝင်၏။ ထိုသို့ ရှောင်ကြဉ်မှုသဘောကိုသာ “ဝိရတိသမ္မာဝါစာ” ဟု ဆိုရသည်။ ဤသမ္မာဝါစာဝိရတိဖြင့် ရှောင်ကြဉ်ထိုက်သော ဝစီဒုစရိုက်အားလုံးသည် အသက်မွေးဝမ်းကျောင်းနှင့် ဆက်သွယ်ခြင်း မရှိစေရ။

[ဆောင်] အသက်မွေးဖွယ်၊ မဆက်သွယ်ဘဲ၊ နှုတ်ဝယ်ဖြစ်ထိုက်၊ ဒုစရိုက်လျှင်၊ စွန့်ပယ်ကြဉ်၊ ခေါ်တွင် သမ္မာဝါစာတည်း။

သမ္မာကမ္မန္တ။ ။သမ္မာကမ္မန္တလည်း ကိရိယာ၊ စေတနာ၊ ဝိရတိအားဖြင့် သုံးမျိုး ရှိ၏။ ထိုတွင် အပြစ်မရှိသော ကိစ္စလုပ်ငန်းကို ပြုလုပ်နေသူ၏ ကိုယ်အမှုအရာ သည် ကိရိယာသမ္မာကမ္မန္တ မည်၏။ ကရိယတေ ကမ္မံ၊ ကမ္မမေဝ ကမ္မန္တံ။ သမ္မာ+ ကမ္မန္တံ သမ္မာကမ္မန္တံ။ ထိုအပြစ်မရှိသော ကိစ္စလုပ်ငန်းကို ပြုလုပ်ကြောင်း စေတနာ သည် စေတနာသမ္မာကမ္မန္တ မည်၏။ သမ္မာ ကရိယတေ ဧတာယာတိ သမ္မာကမ္မာ၊ သမ္မာကမ္မာယေဝ သမ္မာကမ္မန္တာ၊ တစ်စုံတစ်ခုသော ကာယဒုစရိုက်ကို ပြုဖို့အချက် ပေါ်လာသောအခါ မပြုဘဲ ရှောင်ကြဉ်လိုက်လျှင် (အခြား တစ်စုံတစ်ခု ကိုယ်အမှု ကို ပြုသည်ဖြစ်စေ၊ မပြုသည်ဖြစ်စေ) ဝိရတိသမ္မာကမ္မန္တ ဖြစ်၏။ ဤသမ္မာ ကမ္မန္တ ဝိရတိဖြင့် ရှောင်ကြဉ်ထိုက်သော ကာယဒုစရိုက်အားလုံးသည် အသက် မွေးဝမ်းကျောင်းနှင့် ဆက်သွယ်ခြင်း မရှိစေရ။

[ဆောင်] အသက်မွေးဖွယ်၊ မဆက်သွယ်ဘဲ၊ ကိုယ်ဝယ်ဖြစ်ထိုက်၊ ဒုစရိုက်လျှင်၊ စွန့်ပယ်ကြဉ်၊ ခေါ်တွင် သမ္မာကမ္မတည်း။

သမ္မာအာဇီဝ။ ။သမ္မာအာဇီဝသည် ဝိရိယ၊ ဝိရတိအားဖြင့် နှစ်မျိုးရှိ၏။ ထိုတွင် မိရိုးဖလာအတိုင်း လယ်ထွန်မှု ကုန်သွယ်မှု စသည်ကို ပြု၍ဖြစ်စေ၊ ရဟန်းသံဃာဖြစ်လျှင် ကုလဒူသန အနေသန မိစ္ဆာဇီဝတို့နှင့် မရောယှက်ဘဲ တရားသဖြင့်သာ ပစ္စည်းလေးပါးကို ရှာဖွေ၍ဖြစ်စေ အသက်မွေးသူတို့၏ လယ်ထွန်ခိုက် ကုန်သွယ်ခိုက် ဆွမ်းခံခိုက် စသည်၌ဖြစ်သော သမ္မာဝါယာမသည် ဝိရိယသမ္မာအာဇီဝ မည်၏။ [သမ္မာ အာဇီဝန္တိ ဧတေနာတိ သမ္မာအာဇီဝေါ၊ ဧတေန-ဤဝိရိယဖြင့်၊ သမ္မာ-အပြစ်မဲ့တောင်း၊ ကောင်းမွန်စွာ၊ အာဇီဝန္တိ-အသက်မွေးကြကုန်၏။] သမ္မာဝါစာ သမ္မာကမ္မန္တအခန်း၌ ပြအပ်သော ဝစီဒုစရိုက် ကာယဒုစရိုက်များသည် အသက်မွေးဝမ်းကျောင်းနှင့် ဆက်သွယ်၍ဖြစ်အံ့၊ ဥပမာ-မတရားရှေ့နေလိုက်၍ အသက်မွေးအံ့၊ မုဆိုး တံငါလုပ်၍ အသက်မွေးအံ့၊ မိစ္ဆာဇီဝ အနေသနဖြင့် ပစ္စည်းလေးပါးကို ရရှိသုံးစွဲအံ့၊ “ထိုဒုစရိုက်မျိုးကို မပြုတော့ပါဘူး” ဟု ရှောင်ကြဉ်လိုက်လျှင် သမ္မာအာဇီဝဝိရတိ ဖြစ်၏။

[ဆောင်] အသက်မွေးမှု၊ ကိုယ်နှုတ်ပြုဖို့၊ ရှေးရှုတိုက်ရိုက်၊ ဒုစရိုက်လျှင်၊ ပယ်ရှောင်ကြဉ်၊ ခေါ်တွင် သမ္မာအာဇီဝတည်း။

**ဝိရတိယော ဒုစရိတ-အဝိတိက္ကမလက္ခဏာ၊
တတော သင်္ကောစနရသာ၊ အကြိယပစ္စုပဋ္ဌာနာ၊
သဒ္ဓါဟိရော . တ္တပ္ပပိစ္ဆ-တာဒိဂုဏပဒဋ္ဌာနာ။**

ဝိရတိယော-ဝိရတိတို့သည်၊ ဒုစရိတအဝိတိက္ကမလက္ခဏာ-ဒုစရိုက်၏ တည်ရာဝတ္ထုကို မကျူးလွန်ခြင်းလက္ခဏာ ရှိကုန်၏။ [ဒုစရိုက်၏တည်ရာဝတ္ထု ကား သူ့အသက်၊ သူ့ဥစ္စာစသော ကျူးလွန်အပ်သောဝတ္ထုများတည်း။] တတော-ထိုဒုစရိုက်မှ၊ သင်္ကောစနရသာ-တွန့်ဆုတ်ခြင်းကိစ္စ ရှိကုန်၏။ အကြိယပစ္စုပဋ္ဌာနာ-ဒုစရိုက်မှုတို့ကို မပြုမကျင့် ရှောင်ကြဉ်သောတရားဟု ယောဂီတို့ဉာဏ်အား ထင်လာကုန်၏။ သဒ္ဓါဟိရောတ္တပ္ပပိစ္ဆတာဒိဂုဏပဒဋ္ဌာနာ-သဒ္ဓါ၊ ဟိရီ၊ ဩတ္တပ္ပ၊ အပိစ္ဆတာ အစရှိသော ဂုဏ်အပေါင်းလျှင် နီးစွာသော ဖြစ်ကြောင်းရှိ၏။ [များသောအားဖြင့် ဤဂုဏ်များရှိသူသာ ဒုစရိုက်မှ ရှောင်နိုင်မည်-ဟူလို။]

ဝိရတိအပြား။ ။သမုဇ္ဈေဒဝိရတိ၊ သမ္ပတ္တဝိရတိ၊ သမာဒါနဝိရတိဟု ဝိရတိ သုံးပါးပြား၏။ ထိုတွင် “သမုဇ္ဈေဒဝသေန-အကြွင်းမဲ့ ပယ်ဖြတ်ခြင်း၏အစွမ်းဖြင့်၊ ဥပ္ပနာ-ဖြစ်သော၊ ဝိရတိ-ရှောင်ကြဉ်ခြင်းသည်၊ သမုဇ္ဈေဒဝိရတိ-မည်၏” နှင့်အညီ ဒုစရိုက် ဒုရာဇီဝ၏ အံ့နုသယဓာတ်ကို အကြွင်းမဲ့ဖြတ်သောအားဖြင့်ဖြစ်သော လောကုတ္တရာဝိရတိတည်း။ ဤသမုဇ္ဈေဒဝိရတိ၏ ကာလဝိမုတ်ဖြစ်သောနိဗ္ဗာန်ကို အာရုံပြုကြောင်းမှာ ထင်ရှားပြီ၊ သမုဇ္ဈေ-အာရုံတိုက်ရိုက် ဆိုက်တွေ့လာသည်

ရှိသော်၊ ဥပ္ပန္နာ-သော၊ ဝိရတိ-သည်၊ သမ္ပတ္တဝိရတိ-မည်၏။ သိက္ခာပုဒ်ကို ဆောက်တည် မထားဘဲ လွန်ကျူးဖွယ်အာရုံတွေ့မှ ရှောင်ကြဉ်မှုသည် သမ္ပတ္တ ဝိရတိ မည်၏။

ဇဂ္ဂနဝတ္ထု။ ။ သီဟိုဠ်ကျွန်း၌ ဇဂ္ဂနဥပါသကာ ငယ်ရွယ်စဉ်က မကျန်းမမာ သော မိခင်အတွက် လတ်ဆတ်သော ယုန်သားဓာတ်စာ ကျသောကြောင့် လယ်တောသို့ သွားရာ ကောက်နုကို စားရန်လာသော ယုန်ငယ်ကို အဆင်သင့် ဖမ်းမိ၍ သတ်တော့မည်ဟု ကြံပြီးမှ ပါဏာတိပါတ အပြစ်ကို သတိရသဖြင့် မသတ်ဘဲ ရှောင်ကြဉ်ကာ ချမ်းသာစွာ လွတ်လိုက်၏။ အိမ်သို့ရောက်လျှင် မိခင်ထံမှောက်ဝယ် “အကျွန်ုပ်သည် နားလည်သောအရွယ်ကစ၍ သူ၏အသက် ကို မသတ်ဖူးပါ” ဟု မှန်ကန်သော သစ္စာစကားကို ဆိုခြင်းဖြင့် မိခင်၏ရောဂါကို ကင်းရှင်းစေခဲ့သည်။ ဤဝတ္ထု၌ တိုက်ရိုက်တွေ့သော ယုန်ကို မသတ်ဘဲ ရှောင်သော သမ္ပတ္တဝိရတိ ဖြစ်၏။ ပစ္စုပ္ပန်အာရုံကို အာရုံပြုကြောင်းမှာ ထင်ရှားပြီ။

သမာဒါနဝိရတိ။ ။ သမာဒါနဝသေန-သိက္ခာပုဒ်ကို ဆောက်တည်ခြင်း၏ အစွမ်းဖြင့်၊ ဥပ္ပန္နာ-သော၊ ဝိရတိ-သည်၊ သမာဒါနဝိရတိ-မည်၏။ သိက္ခာပုဒ်ကို ဆောက်တည်တုန်းမှာဖြစ်စေ၊ ဆောက်တည်ပြီး နောက်မှဖြစ်စေ သိက္ခာပုဒ် ဆောက်တည်ထားသည့်အတွက် လွန်ကျူးဖို့အချက်မှ ရှောင်ကြဉ်ခြင်းသည် သမာဒါနဝိရတိမည်၏။ ရှေးက ဥပါသကာတစ်ယောက်သည် သီလဆောက်တည် ပြီး၍ လယ်ထွန်ပြီးနောက် ပျောက်သောနွားတို့ကို ရှာစဉ် ဥတ္တရဝုဗ္ဗမာနတောင်ပေါ် ဝယ် စပါးကြီးမြွေက ရစ်ပတ်လေသော်၊ လက်၌ပါသော ပဲခွပ်ဖြင့် ခုတ်သတ်ရန် ကြံပြီးမှ ဆောက်တည်ခဲ့သော သီလကို သတိရ၍ ပဲခွပ်ကို လွတ်ပစ်လေ၏။ သီလ၏ တန်ခိုးကြောင့် မြွေကလည်း လွတ်သွားလေသည်။ ဤဝတ္ထု၌ သီလ ဆောက်တည်သည်ကစ၍ တောင်ပေါ်ရောက်သည့်တိုင်အောင် ဝိရတိ မဖြစ်သေး၊ မြွေကို မသတ်ဘဲရှောင်ကြဉ်လိုက်မှ ဝိရတိဖြစ်သည်။ ဤဝတ္ထုသွားကို ထောက်ထား လျှင် ဤသမာဒါနဝိရတိလည်း ပစ္စုပ္ပန်ကိုသာ အာရုံပြု၏ဟု ယူလို၏။ သို့သော် များစွာသော ဆရာတို့က ပစ္စုပ္ပန် အနာဂတ် နှစ်မျိုးလုံးကို အာရုံပြုနိုင်သည်ဟု ဆိုကြသည်။ ထိုဆရာတို့ ထောက်ထားချက်ကား-

“သမာဒိန္နသိက္ခာပဒါနံ ပန သိက္ခာပဒသမာဒါနေ စ တတုတ္တရိ
စ အတ္တနော ဇီဝိတမ္ဘိ ပရိစ္ဆမိတွာ ဝတ္ထု အဝိတိက္ကမန္တာနံ ဥပ္ပန္နမာနာ
ဝိရတိ သမာဒါနဝိရတိတိ ဝေဒိတဗ္ဗာ”-

ဟူသော အဋ္ဌသာလိနီ ဒွါရကထာ စကားပင်တည်း။ ထင်ရှားစေအံ့-ထို အဋ္ဌကထာဝယ် သိက္ခာပဒသမာဒါနေဖြင့် “သိက္ခာပုဒ် ဆောက်တည်ခိုက်၌

သမာဒါနဝိရတိ ဖြစ်၏”ဟု ဆိုထား၏။ သို့ဖြစ်လျှင် သိက္ခာပုဒ်ဆောက်တည်ခိုက် မှာ ရှောင်ကြဉ်စရာ မရှိသေး။ နောင်ခါ လွန်ကျူးဖို့အချက်ကို မှန်းထား၍ အနာဂတ်အာရုံကို အာရုံပြုကာ ဆောက်တည်တုန်းအခိုက်မှာပင် သမာဒါနဝိရတိ ဖြစ်ပြီဟု ထိဆရာတို့ ယူကြသည်။

စိစစ်ချက်။ ။ထိုဆရာတို့သည် သိက္ခာပဒသမာဒါနေပုဒ်ကိုသာ ကြည့်ရှု၍ ထိုပုဒ်၏စပ်ရာ “ဝတ္ထု အဝိတိက္ကမန္တာနံ ဥပ္ပဇ္ဇမာနာ” ပုဒ်တို့ကို သတိပြုဟန် မတူ၊ သိက္ခာပဒသမာဒါနေ၏ စပ်ဖွယ်ပုဒ်အားလုံးကို ပေါင်းရုံးလိုက်လျှင် “သိက္ခာပုဒ်ကို ဆောက်တည်ခိုက်၌ ဝတ္ထုကို မကျူးလွန်သူတို့အား ဖြစ်သောဝိရတိ”ဟု အဓိပ္ပာယ် ရသောကြောင့် “သတိဖို့ နွားကြီးကို အနီး၌ ထားပြီးမှ (စိတ်ကောင်းရသဖြင့်) မသတ်တော့ပါဘူး”ဟု ရှောင်ကြဉ်ကာ “ပါဏာတိပါတာ ဝေရမဏိသိက္ခာပဒံ သမာဒိယာမိ”ဟု ဆောက်တည်ရာ၌သာ ဆောက်တည်ခိုက်အခါဝယ် သမာဒါန ဝိရတိ ဖြစ်သည်။ ကျူးလွန်ဖွယ်ရာ အာရုံမရှိဘဲ ယခုကာလ ဥပုသ်စောင့်ရာ၌ ဆောက်တည်ပုံမျိုးကား သမာဒါနစေတနာသီလသာဖြစ်၍ ဝိရတိသီလမဖြစ်နိုင်သေး။ ဤသို့လျှင် သမာဒါနဝိရတိလည်း ဆောက်တည်ခိုက်မှာဖြစ်စေ၊ ဆောက်တည်ပြီး နောက်မှဖြစ်စေ ပစ္စုပ္ပန်ကျူးလွန်ဖွယ်ကိုသာ အာရုံပြုနိုင်သည်ဟု မှတ်ပါ။

ထို့ပြင်-နွားတစ်ကောင်ကို ရှေ့မှာထား၍ နက်ဖန်သတ်မည်ဟု ကြံစည်ပြီးမှ “မသတ်တော့ပါဘူး”ဟု ရှောင်ကြဉ်ရာ၌လည်း နွား၏ ပစ္စုပ္ပန်ဇီဝိတကိုပင် အာရုံပြုသည်။ ထိုကဲ့သို့ လွန်ကျူးဖွယ် တိုက်ရိုက်မရှိဘဲ သတ်ဖို့ရန် အာရုံကို မှန်းပြီးမှ အာရုံပြုလျက် သတ်ဖို့ရန် ကြံစည်ရာ၌ကား မနောဒုစရိုက်သာဖြစ်၏။ ထိုမနောဒုစရိုက်မှ ရှောင်ကြဉ်မှုမျိုးကို လေးနက်စွာ စဉ်းစားလျှင် ရှောင်ကြဉ်ပုံ မထင်ရှားသောကြောင့် “ထိုမနောဒုစရိုက်၏ ကင်းငြိမ်းခြင်းသာ ဖြစ်သည်”ဟု မှတ်ပါ။ ဤပြုအပ်သော စကားအားလုံးကို ကောက်ချက်ချလျှင် လောကီဝိရတိ (သမ္မတ္တ၊ သမာဒါန)နှစ်မျိုးလုံးပင် ပစ္စုပ္ပန်ကို အာရုံပြုကြကြောင်း ထင်ရှားပြီ။ ထို့ကြောင့် သိက္ခာပဒဝိဘင်းပါဠိတော်၌-“ပဉ္စသိက္ခာပဒါနိံ ၊ပေ၊ ပစ္စုပ္ပန္နာရမဏာ” ဟူသောပါဠိကို အဋ္ဌကထာက-“ယသ္မာ စ သဗ္ဗာနိပိ ဧတာနိ သမ္မတ္တဝိရတိ ဝသေနေဝ နိဒ္ဒိဋ္ဌာနိ၊ တသ္မာ ၊ပေ၊ ပစ္စုပ္ပန္နာရမဏာတိ ဝုတ္တံ” ဟု ဖွင့်၍ မူလဋီကာက- “သမ္မတ္တဝိရတိဝသေနာတိ သမ္မတ္တေ ပစ္စုပ္ပန္နေ အာရမဏေ ယထာ ဝိရမိတဗ္ဗတော ဝိရမဏာဝသေနာတိ အတ္ထော”ဟု ဖွင့်သည်။

ဆက်ဦးအံ့-အဋ္ဌကထာ၌ “သမ္မတ္တဝိရတိဝသေနေဝ”အရ သမ္မတ္တဝိရတိကိုသာ ယူ၍ သမာဒါနဝိရတိကို ဧဝသဒ္ဒါဖြင့် ကန့်ကွက်သည်ဟု ထင်မှားမည်စိုးသော ကြောင့် ဋီကာ၌“သမ္မတ္တေ ပစ္စုပ္ပန္နေ”စသောစကားကို မိန့်ရသည်။ ဆိုလိုရင်းကား-

ပစ္စုပ္ပန်အာရုံ တွေ့ကြုံကာမှ ရှောင်ကြဉ်ရသောကြောင့် “သမ္မတ္တဝိရတီဝိသေန” ဟု အဋ္ဌကထာဆိုသည်။ ဝေသဒ္ဓါဖြင့်လည်း “အာရုံတိုက်ရိုက် မရှိလျှင် မရှောင်ကြဉ်နိုင်” ဟု ကန့်ကွက်သည်။ သိက္ခာပုဒ်တို့ကို ဟောပြောသော သိက္ခာပဒဝိဘင်း ပါဠိတော်ကြီးက အရင်းခံ သမာဒါနကို မဟောဘဲ သမ္မတ္တဝိရတီကိုသာ ဟောတော်မူသည်ဟု အဋ္ဌကထာ ပြလိုရင်းမဟုတ်-ဟူလို။

ဤသုံးဖြတ်ချက်အရ။ ။ “အနာဂတာရမဏာ” ဟူသော မာတိကာအကောက် ၌ ဝိရတီကို ကြဉ်ပါ။ ထိုပြင် သိက္ခာပဒဝိဘင်း၌ “ဗဟိဒ္ဓါရမဏာ” ဟူသော ဟောတော်မူသောကြောင့် ဝိရတီတို့ ဗဟိဒ္ဓာကိုသာ အာရုံပြုသည်ဟု ယူရန်ရှိ၏။ သို့ဖြစ်၍ ပါဠိတော်နှင့်ညီညွတ်အောင် “ကိုယ့်ကိုယ်ကို သတ်မည်ဟု ကြံစည်ပြီးမှ ရှောင်ကြဉ်ရာ၌လည်း ဝိရတီ မဖြစ်နိုင်ပါ။ မကောင်းမှုဒုစရိုက်၏ ကင်းငြိမ်းခြင်းသာ” ဟု ကြံဖွယ်ရှိ၏။ တတိယပါရာဇိကအဋ္ဌကထာ ဋီကာတို့ကို ထောက်ထား၍ စဉ်းစားဖွယ်များစွာ ရှိပါသေး၏၊ ကျယ်ဝန်းလှ၍ လျစ်လျူရှုရတော့သည်။

- ဝိတိက္ကမိတဗ္ဗ** = သူ့အသက် သူ့ဥစ္စာစသော ကျူးလွန်ထိုက်သောအာရုံများ။
[အကျယ်ကို အဋ္ဌသာလိနီ ဒွါရကထာ၌ ရှု။]
- ဝိတိက္ကမ** = ကျူးလွန်ကြောင်းဖြစ်သော ကာယဒုစရိုက် ဝစီဒုစရိုက်။
- ဝိရမိတဗ္ဗ** = ရှောင်ကြဉ်ထိုက်သော ထိုဒုစရိုက်များ။
- ဝိရတီ** = ရှောင်ကြဉ်ခြင်းသဘောတရား။

မှတ်ချက်။ ။ဤလေးချက်ကို သတိထား၍ “သဗ္ဗာပိ ဧတာ ဝိတိက္ကမိတဗ္ဗ ဝတ္ထု အာရမဏံ ကတွာ ဝေရစေတနာဟိယေဝ ဝိရမတိ” ဟူသော သိက္ခာပဒ ဝိဘင်္ဂဋ္ဌကထာနှင့်အညီ “ဝိရတီတရားတို့သည် ဝိတိက္ကမိတဗ္ဗဖြစ်သော ပစ္စုပ္ပန် အာရုံ တစ်ခုခုကို အာရုံပြု၍ ဝိရမိတဗ္ဗဖြစ်သော ဒုစရိုက်မှ ရှောင်ကြဉ်ကြသည်” ဟု မှတ်ပါ။ သစ္စဝိဘင်း မူလဋီကာ “သမ္မာဝါစာဒီနံ အင်္ဂါနံ တံ တံ ဝိရမိတဗ္ဗာဒိ အာရမဏတ္တာ” ဟူသောပါဠိ၌ကား ဝိတိက္ကမိတဗ္ဗဝတ္ထုကိုပင် “ဝိရမိတဗ္ဗ” ဟု နာမည်တပ်လျက် ရှိ၏။ ထို့ကြောင့် ဆရာတို့လည်း “သုံးထွေဝိရတီ၊ ဝိရမိတဗ္ဗ သမုတ်ရသည်၊ ကာမနာမ်ရုပ်” ဟု အာရုံပြုခန်း၌ မိန့်တော်မူကြသည်။



အပ္ပမညာ။ ။နတ္ထိ ပမာဏံ ဧတဿာတိ အပ္ပမာဏော၊ ဧတဿ-ဤသတ္တဝါ အပေါင်း၏၊ ပမာဏံ-အတိုင်းအရှည်ပမာဏသည်၊ နတ္ထိ-မရှိ၊ ဣတိ-ကြောင့်၊ အပ္ပမာဏော-မည်၏။ ကရဏာ မုဒိတာတို့သည် “ဤ၍ ဤမျှလောက်သောသတ္တဝါ တို့ကိုသာ အာရုံပြု၍၊ ဤမျှလောက်သော သတ္တဝါတို့ကိုကား အာရုံမပြု” ဟု သတ္တဝါကိုလည်း ပိုင်းခြားကန့်သတ်၍ မထားချေ၊ သတ္တဝါတစ်ယောက်ကို

အာရုံပြုခိုက်၌လည်း “အထက်ပိုင်းကိုသာ အာရုံပြု၍ အောက်ပိုင်းကို အာရုံမပြု” စသည်ဖြင့် ကိုယ်အင်္ဂါကိုလည်း ပိုင်းခြားကန့်သတ်၍ မထားချေ၊ ဤသို့အားဖြင့် ပိုင်းခြားကန့်သတ်အပ်သော ပမာဏမရှိသော သတ္တဝါအပေါင်းကို “အပ္ပမာဏ” ဟု ဆို၏။ အပ္ပမာဏ+ဘဝါ၊ အပ္ပမညာ၊ အပ္ပမာဏ-ပိုင်းခြားကန့်သတ်အပ်သော ပမာဏမရှိသော သတ္တဝါပညတ်၌၊ ဘဝါ-အာရုံပြုသောအားဖြင့်ဖြစ်သော တရားသည်၊ အပ္ပမညာ-မည်၏။ [အဋ္ဌကထာကြီးလာတိုင်း ရေးသည်၊ ဋီကာကျော် အဆိုမှာ လွန်စွာ ရှုပ်၏။]

[ဆောင်] ဤ၍ ဤမျှ၊ ပမာဏတိုင်း၊ ပိုင်းခြားကန့်သတ်၊ မထားအပ်သည်၊ သတ္တဝါခေါ်၊ ပညတ်ပေါ်တွင်၊ အာရုံထင်၊ အပ္ပမညာဆို။

ကရုဏာ။ ။ပရဒုက္ခေ သတိ သာဓုနံ ဟဒယကမ္ပနံ ကရောတီတိ ကရုဏာ၊ ပရဒုက္ခေ-သူတစ်ပါး၏ဆင်းရဲသည်၊ သတိ-သော်၊ သာဓုနံ-သူတော်ကောင်းတို့၏၊ ဟဒယကမ္ပနံ-စိတ်နှလုံး၏ တုန်လှုပ်ခြင်းကို၊ ကရောတီတိ-ပြုတတ်သည်၏ အဖြစ်ကြောင့်၊ ကရုဏာ-မည်၏။

ကရုဏာ ပရဒုက္ခဿ၊ အပနယနလက္ခဏာ၊
တဿ အသဟနရသာ၊ အဝိဟိံသာဥပဋ္ဌာနာ၊
ဒုက္ခဘူတာန . မနာထ-ဘာဝဒဿနပဒဋ္ဌာနာ။

လက္ခဏာ၊ ရဿ။ ။[ကရုဏာ-သည်၊ ပရဒုက္ခဿ-သူများဆင်းရဲကို၊ အပနယနလက္ခဏာ-ပယ်ရှားလိုခြင်းလက္ခဏာ ရှိ၏၊ တဿ-ထိုသူများ ဆင်းရဲနေခြင်းကို၊ အသဟနရသာ-သည်းမခံနိုင်ခြင်းကိစ္စ ရှိ၏။] ဆင်းရဲနွမ်းပါး ဒုက္ခိတ သတ္တဝါများကို မြင်လျှင် ထိုဒုက္ခကို ပယ်၍ ကယ်ဆယ်ချင်သောသဘောအားဖြင့် သူတော်တော်ကောင်း၏ စိတ်နှလုံးကို တုန်လှုပ်ချောက်ချားအောင် ပြုတတ်ရကား ကရုဏာသည် သူတစ်ပါး၏ ဒုက္ခကို ပယ်ရှားလိုခြင်းလက္ခဏာ ရှိ၍၊ ထိုဒုက္ခကို မြင်ရ ကြားရလျှင် သည်းမခံနိုင်ခြင်းကိစ္စ ရှိသည်။

ပစ္စုပ္ပန်နိ၊ ပဒဋ္ဌာနိ။ ။[အဝိဟိံသာဥပဋ္ဌာနာ-ဝိဟိံသာ၏ ဆန့်ကျင်ဘက်အားဖြင့် ထင်လာ၏၊ ဒုက္ခဘူတာန-ဆင်းရဲသို့ရောက်ကုန်သော သတ္တဝါတို့၏၊ အနာထဘာဝဒဿနပဒဋ္ဌာနာ-ကိုးကွယ်ရာမဲ့ကုန်သည်၏အဖြစ်ကို ရှုတတ်သော ယောနိသောမနသိကာရလျှင် နီးစွာသော အကြောင်းရှိ၏။] ဝိဟိံသာဟု ခေါ်အပ်သော ဒေါသသည် သူတစ်ပါးကို ညှဉ်းဆဲလို၏၊ ကရုဏာကား မညှဉ်းဆဲလိုသည့်ပြင် ကယ်ဆယ်ပင် ကယ်ဆယ်လိုသေး၏၊ ထို့ကြောင့် ဝိဟိံသာ၏ ဆန့်ကျင်ဘက်ဟု ထင်လာသည်။

ကရုဏာအတု။ ။ဆင်းရဲနေသူ(အထူးအားဖြင့် မိမိနှင့်နီးစပ်သူ) ဒုက္ခိတ သတ္တဝါကို မြင်လျှင် ယခင် လက္ခဏာစသည်များနှင့် ပြည့်စုံစွာ ကရုဏာနှင့်

ဆင်တူရိုးမှား အလွန်သနားမှုများလည်း ဖြစ်ပေါ်လာတတ်သေး၏။ ထိုသဘောကား ကရုဏာအစစ် မဟုတ်၊ သောကဟုခေါ်အပ်သော ဒေါမနဿဝေဒနတည်း။ ကရုဏာအစစ်ကား သူတစ်ပါးကို သနားသော်လည်း ကုသိုလ်တရားဖြစ်၍ စိတ်မညစ်ချေ၊ ကြည်ကြည်လင်လင်တည်း။ သောကကား စိတ်ကို ညစ်စေသည်။

[ဆောင်] ဒုက္ခိတလျှင်၊ သတ္တဝါမြင်သော်၊ သူတော်စင်များ၊ စိတ်ချောက်ချား၍၊ သနားသမှု၊ လှုပ်အောင်ပြု၊ မှတ်ရုံ ကရုဏာတည်း။

မုဒိတာ။ ။တံသမဂီနော မောဒန္တိ တာယာတိ မုဒိတာ။ တာယ-ထိုသဘောတရားဖြင့်၊ တံသမဂီနော-ထိုမုဒိတာနှင့် ပြည့်စုံသော သူတော်ကောင်းတို့သည်။ မောဒန္တိ-ဝမ်းမြောက်ကြကုန်၏။ ဣတိ-ထို့ကြောင့်၊ မုဒိတာ-မုဒိတာ မည်၏။

**ပမောဒနလက္ခဏာ သော၊ အနိဿာယနရသကာ၊
အရတိဝိယာတုပဋ္ဌာနာ၊ လက္ခိဒဿနပဒဋ္ဌာနာ။**

လက္ခဏာ၊ရသ။ ။[သော-ဤမုဒိတာသည်။ ပမောဒနလက္ခဏာ-သုခိတသတ္တဝါကို မြင်လျှင် ကြည်လင်ဝမ်းမြောက်ခြင်းလက္ခဏာ ရှိ၏။ အနိဿာယနရသကာ-သူတစ်ပါး၏ စည်းစိမ်ကို မငြူဖူခြင်းကိစ္စ ရှိ၏။] ဥစ္စာစည်းစိမ်ဂုဏ် သိရှိတို့နှင့်ပြည့်စုံသော သုခိတသတ္တဝါကို မြင်လျှင် သူတော်စင်တို့ကို ဝမ်းမြောက်စေနိုင်သော သဘောလက္ခဏာ ရှိရကား (ဣဿာ ရှိသူများကဲ့သို့) သူတစ်ပါး စည်းစိမ်ကို မငြူဖူခြင်းသည် မုဒိတာ၏ ကိစ္စပေတည်း။

ပစ္စုပဋ္ဌာနံ၊ ပဒဋ္ဌာနံ။ ။[အရတိဝိယာတုပဋ္ဌာနာ-သူတစ်ပါး၏ ပြည့်စုံခြင်း၌ မမွေ့လျော်နိုင်ခြင်းကို ပယ်ဖျောက်တတ်သော တရားဟု ထင်လာ၏။ လက္ခိဒဿနပဒဋ္ဌာနာ-သူတစ်ပါးတို့ ဂုဏ်ကျက်သရေကို မြင်ရခြင်းလျှင် နီးစွာသော အကြောင်းရှိ၏။] “သူတစ်ပါးတို့ ကျက်သရေဂုဏ် ပြည့်စုံကြွယ်ဝပုံကို မြင်ရလျှင် ဣဿာ မဖြစ်အောင် ပယ်ရှား၍ ဤမုဒိတာတရား ဖြစ်ပေါ်လာသည်” ဟူလို။

မုဒိတာအတု။ ။အထူးအားဖြင့် မိမိနှင့်စပ်သူတို့ သမ္ပတ္တိဆိုက်နေပုံကို မြင်လျှင် ယခင် လက္ခဏာစသည်များနှင့် ပြည့်စုံစွာ ဝမ်းမြောက်ဝမ်းသာမှု ဖြစ်ပေါ်လာတတ်သေး၏။ ထိုဝမ်းမြောက်မှုမျိုးကား မုဒိတာအစစ် ဖြစ်နိုင်ခဲ၏။ ပီတိအစွမ်းဖြင့် ရွှင်လန်းစွာ ဖြစ်ပေါ်လာသော လောဘမုသောမနဿသဟဂုတ်များလည်း ဖြစ်တတ်လေသည်။ [စည်းစိမ်ချမ်းသာ၏ ပျက်စီးမှု ပြည့်စုံမှုများသည် သတ္တဝါပညတ် မဟုတ်ကြ၊ ကရုဏာ မုဒိတာတို့ကား သတ္တဝါဟု ခေါ်အပ်သော ပညတ်ကိုသာ အာရုံပြုသည်ဟု သတိပြုပါ။]

[ဆောင်] သုခိတလျှင်၊ သတ္တဝါမြင်သော်၊ သူတော်စင်များ၊ ဝမ်းမြောက်ငြား၊ မှတ်သား မုဒိ သဘောတည်း။

အပ္ပမညာ(၄)ပါး မဆိုပုံ။ ။ကမ္မဋ္ဌာန်းပိုင်း၌ အပ္ပမညာလေးပါးဟု ဆိုလတ္တံ့ ဖြစ်ပါလျက် အဘယ်ကြောင့် ဤ၌ နှစ်ပါးသာ ဆိုပါသနည်းဟုမေး၊ အဖြေကား- အဒေါသစေတသိက်ဖြင့် မေတ္တာကို၊ တတြမဇ္ဈတ္တတာစေတသိက်ဖြင့် ဥပေက္ခာကို သွင်းယူပြီး ဖြစ်သောကြောင့် ဤ၌ အပ္ပမညာနှစ်ပါးသာ ဆိုပါသည်။

ရဲ့ဦးအံ့- ဤစေတသိက်ပိုင်း၌ စေတသိက်တို့ကို သဘောစုံရုံမျှ ပြခြင်း ဖြစ်သည်။ မေတ္တာနှင့် ဥပေက္ခာကို သီးခြားပြပြန်လျှင် အဒေါသ၊ တတြမဇ္ဈတ္တတာ တို့နှင့် သဘောချင်း မတူဟု မှတ်ထင်ဖွယ် ရှိသည်။ စင်စစ်ကား မေတ္တာ၏ တရားကိုယ်မှာ အဒေါသဖြစ်၍၊ ဥပေက္ခာ၏ တရားကိုယ်မှာ တတြမဇ္ဈတ္တတာ ဖြစ်သည်။ ထို့ကြောင့် ဤ၌ အပ္ပမညာနှစ်ပါးကိုသာ ဆိုခွင့်ရှိတော့သည်။

**အဒေါသနေဝ မေတ္တာပီ၊ တတြမဇ္ဈတ္တတာယ စ၊
ဥပေက္ခာ ဂဟိတာ ယသ္မာ၊ တသ္မာ န ဂဟိတာ ဥဘော။**

အဒေါသနေဝ-ပြအပ်ခဲ့သော အဒေါသစေတသိက်ဖြင့်ပင်၊ မေတ္တာပီ-မေတ္တာ အပ္ပမညာကိုလည်းကောင်း၊ တတြမဇ္ဈတ္တတာယ စ-တတြမဇ္ဈတ္တတာစေတသိက် ဖြင့်လည်း၊ ဥပေက္ခာပီ-ဥပေက္ခာအပ္ပမညာကိုလည်းကောင်း၊ ယသ္မာ-ကြောင့်၊ ဂဟိတာ-သွင်းယူအပ်ပြီး၊ တသ္မာ-ကြောင့်၊ ဥဘော-မေတ္တာ ဥပေက္ခာနှစ်ပါးတို့ကို၊ န ဂဟိတာ-အသစ်ထပ်၍ မယူအပ်ကုန်။ [ဋီကာကျော်ဂါထာကို အနည်းငယ် ပြင်ထားသည်။]

၇၄၈၀၈၀၀၀၀၀၀

ပညိန္ဒြေ။ ။ပကာရေန ဇာနာတီတိ ပညာ၊ ပကာရေန-အပြားအားဖြင့်၊ ဇာနာတီ-သိတတ်၏၊ အပြားဟူသည် အမျိုးမျိုးအစားစားတည်း၊ အနိစ္စ-ဒုက္ခ-အနတ္တဟူ၍လည်းကောင်း၊ ဒုက္ခ-သမုဒယ-နိရောဓ-မဂ္ဂသစ္စာဟူ၍လည်းကောင်း၊ ကုသိုလ်-အကုသိုလ်ဟူ၍လည်းကောင်း၊ ကံ-ကံ၏အကျိုးဟူ၍လည်းကောင်း စသည်ဖြင့် အမျိုးမျိုးအစားစား အများအပြားသိသော တရားကို ပညာခေါ်သည်-ဟူလို၊ “ပညာဝ+ဣန္ဒြိယံ၊ ပညိန္ဒြိယံ၊ ပညာဝ-ပညာသည်ပင်၊ ဣန္ဒြိယံ-အဝိဇ္ဇာကို လွှမ်းမိုး၍ အစိုးရသောတရားတည်း၊ ပညိန္ဒြိယံ-ပညာသည်ပင် အစိုးရသော တရား၊ ဤပညိန္ဒြေကို “အမောဟ၊ ဉာဏ၊ ပညာ”ဟု သင့်သလို အပညိဖြင့် အသုံးပြုကြသည်။

**ပဋိဝေဓလက္ခဏာ ပညာ၊ ဝိသယောဘာသနရသာ၊
အသမ္မောဟဥပဋ္ဌာနာ၊ မနသိကာရပဒဋ္ဌာနာ။**

ပညာ-ပညာသည်၊ ပဋိဝေဓလက္ခဏာ-ဟုတ်မှန်သော သဘောကို ထိုးထွင်း၍ သိခြင်းလက္ခဏာရှိ၏၊ ဝိသယောဘာသနရသာ-အာရုံကို ထင်ရှားပြုခြင်းကိစ္စရှိ၏၊ [အဝိဇ္ဇာက အာရုံကို သဘောအတိုင်း အမှန်မပေါ်အောင် မှောင်ချထားသကဲ့သို့

ဖြစ်၏။ ဤပညာက အမှောင်ကို ပယ်ခွာ၍ အာရုံ၏ သဘောအမှန်ကို ထင်ရှားစေအောင် အလင်းရောင်ပြသကဲ့သို့ ဖြစ်သည်။] အသမ္မောဟဥပဋ္ဌာနာ-အာရုံ၌ မတွေဝေသောတရားဟု ယောဂီတို့ဉာဏ်အား ထင်လာ၏။

ပညာတု။ ။ပညာစစ်ဟူသည် ကုသိုလ်တရားဖြစ်သောကြောင့် အပြစ်မရှိသော အရာ၌ လိမ္မာမှု ကျွမ်းကျင်မှုကိုသာ ပညာစစ်ဟု ဆိုနိုင်သည်။ လိမ္မာပါးနပ်သူတို့၏ သန္တာန်ဝယ် အလှည့်စားဉာဏ် အလိမ်ဉာဏ်များ ရှိကြ၏။ ကုဏ္ဍလကေသီ မည်သော သူဌေးသမီးကို ခိုးသူဖြစ်သော ခင်ပွန်းက တောင်ပေါ်သို့ သွေးဆောင်ခေါ်လာပြီးလျှင် လက်ဝတ်တန်ဆာများကို ချွတ်ယူကာ သတ်တော့မည်ပြုရာ၊ ကုဏ္ဍလကေသီက “သတ်လိုလျှင် သတ်ပါတော့၊ သို့ရာတွင် အချစ်ဦးကို အားရအောင် ကန်တော့သွားပါရစေ”ဟု ခွင့်တောင်း၍ တောင်ကမ်းပါးယံတွင် ရပ်နေသော ခိုးသူကို ရှိခိုးဟန်ပြုလျက် တွန်းချလိုက်ရာ၊ တောင်စောင့်နတ်က-

**“န ခေါ သဗ္ဗေသု ဌာနေသု၊ ပုရိသော ဟောတိ ပဏ္ဍိတော၊
ဣတ္ထိပိ ပဏ္ဍိတာ ဟောတိ၊ တတ္ထ တတ္ထ ဝိစက္ခဏာ”**

ဟူသော ဂါထာဖြင့် မိန်းမများလဲ ပညာရှိပါပေသည်ဟု ချီးကျူးလေ၏။ ဤဝတ္ထုလာ ပညာကား ပညာစစ်မဟုတ်နိုင်။ “သတ်လိုလျှင် သတ်ပါတော့၊ ကန်တော့ပါရစေ”ဟူသောစကားဖြင့် ညာဝါးလှည့်ပတ်နေခိုက်မှာ ဝိတက်(အကြံ)ကောင်းသော ဝဇ္ဇနာပညာသာတည်း၊ မာယာဟုလည်း ခေါ်သည်။ တရားကိုယ်မှာ တဏှာလောဘပြဋ္ဌာန်းသော အကုသိုလ်စိတ္တုပ္ပါဒ်တည်း။ ထိုကဲ့သို့ လှည့်ပတ်၍ အချက်ပိုင်သောအခါ ဝမ်းသာအားရသော လောဘမှု သောမနဿသာ ဖြစ်မည်။ ထို့နောက် “ချောက်ကမ်းပါးသို့ တွန်းချတော့အံ့”ဟု ဆုံးဖြတ်ရာအခါ တွန်းချရာ အခါတို့၌ကား ဒေါသမူစိတ္တုပ္ပါဒ်များ ဖြစ်၏။ မိစ္ဆာအယူရှိသူတို့၌ သူတစ်ပါးကို လှည့်စားဉာဏ်များ ဖြစ်တတ်သည်မှာလည်း ဤဝဇ္ဇနာပညာပင်တည်း။ [ကိဒိဋ္ဌိဂတိကာနံ ဝဇ္ဇနာပညာ နတ္ထိတိ၊ အတ္ထိ၊ န ပနေသာ ပညာ၊ မာယာနာမေသာ ဟောတိ၊ အတ္ထတော တဏှာဝ။-အဋ္ဌသာလိနီ၊ ပညာနိဒ္ဒေသ။]

လက်နက်လုပ်ပညာ။ ။ထို့ပြင် ယခုကာလ၌ လက်နက် ဓာတ်ငွေနှင့် ကာကွယ်ကြောင်းကြံယာများကို အရေးတကြီး ကြံစည်ကြ၏။ ထိုအားလုံးကို ပြုလုပ်ကြံစည်ရာ၌ ထက်မြက်စွာ ကြံစည်တတ်သော အကုသလဝိတက်သာ ဖြစ်၏။ သို့ရာတွင် တစ်ရံတစ်ခါ၌ မိမိ တိုင်းသူပြည်သားအပေါ်မှာ သနားကြင်နာမေတ္တာ ကရုဏာ ရှေ့ထားလျက် ကာကွယ်ကြောင်း ကြံယာများကို ကြံစည်ခိုက်၌ ကုသိုလ်လည်း ဖြစ်၊ ပညာစစ်လည်း ဖြစ်ခွင့်ရှိပေသည်။

သညာ၊ ဝိညာဏ်၊ ပညာတို့အထူး။ ။သာညာသိပုံသည် သူငယ်၏အသပြာ သိပုံနှင့် တူ၏။ လောကအသုံးကို မသိသေးသောသူငယ်သည် အတုံးအခဲဖြစ်သော အသပြာကို မြင်သောအခါ အညှို့၊ သို့မဟုတ် အဝါ-အရွှေဟု မြင်ရတိုင်းသော အဆင်းကိုသာ သိ၏၊ အသပြာဖြစ်ကြောင်းကို မသိ၊ ထို့အတူ သညာလည်း မြင်ရသော အာရုံ၏အညှို့-အရွှေစသော အဆင်းမျှကိုသာ သိ၏မှတ်၏။ အနိစ္စစသော အခြင်းအရာတိုင်အောင်ကားမသိနိုင်၊ ဝိညာဏ်၏သိပုံသည် ရွာသူရွာသားတို့ သိပုံနှင့် တူ၏။ ရွာသူရွာသားတို့သည် ထိုအတုံးအခဲဝတ္ထုကို အညှို့ အရွှေစသောအဆင်းနှင့်တကွ အသပြာဖြစ်ကြောင်းကို သိ၏။ မည်မျှ အဖိုးတန်သည်၊ အသပြာစစ်သည် မစစ်သည်ကိုကား မသိနိုင်၊ ထို့အတူ ဉာဏဝိပလ္လယုတ် ဝိညာဏ်သည်လည်း အာရုံ၏အညှို့ အရွှေစသောအဆင်းနှင့်တကွ အနိစ္စစသော အခြင်းအရာတိုင်အောင်ကား သိ၏။ သို့သော် တိုးတက်အားထုတ်၍ မဂ်ဖိုလ်ရအောင်ကား မစွမ်းနိုင်။

ပညာ၏ သိပုံသည် ရွှေပန်းထိမ်သည်၏ အညှို့ အရွှေစသော အဆင်း၊ အသပြာမှန်ကြောင်းနှင့်မည်မျှ ထိုက်တန်ကြောင်း စသည်ကို သိ၏။ ထို့အတူ ပညာလည်း အာရုံ၏အဆင်း၊ အနိစ္စစသော အခြင်းအရာနှင့် မဂ်ဖိုလ်ပေါ်လာသည့်တိုင်အောင်ပင် အလုံးစုံကို သိနိုင်သည်။ [ဟောရည်ကကို “ရွှေပန်းထိမ်သည်” ဟု ရှေးက အနက်ပေးကြသော်လည်း ကျေးဇူးရှင် အဘယာရာမဆရာတော်၏ အဘိဓာန်(၃၄၃) နိဿယ၌ “ဟောရည်က၊ နိက္ခိက-ငွေဝန်=ငွေတိုက်စိုး” ဟု ပေးသည်။]

[ဆောင်] သူငယ် အသပြာ၊ မြင်သောခါ၌၊ ညှို့ဝါအရွှေ၊ သီလေမှန်စွာ၊ အသပြာဟု၊ သေချာမသိ၊ ဂါမိကဟူ၊ ရွာသူမူကား၊ ဖြူဝါ တစ်ထွေ၊ ညှို့ ရွှေငင်း၊ တစ်ကြောင်းအသပြာ၊ သိရုံသာတည်း၊ တန်ရာအညှို့၊ မည်မျှအဖိုး၊ သိရိုးမရှိ၊ ဟောရည်က၊ နာမအမည်၊ ပန်းထိမ်သည်ကား၊ တပါးမကြွင်း၊ ခပင်းဥသုံး၊ အလုံးစုံကို၊ အကုန်မှန်စွာ၊ သီလေရာ၏။ သညာ ဝိညာဏ်၊ ပညာယှဉ်လျက်၊ ဤသုံးချက်နှင့်၊ ယထာက္ကမ၊ တူလေစွဟု၊... မိန့်ဟ ဋီကာဆိုသတည်း။ (သဂြိုဟ် ၇၈၅၁၁၁။)

အမှာ။ ။ဤအထူးသည် ဝိသုဒ္ဓိမဂ်ခန္ဓာနိဒ္ဒေသ၊ မူလပဏ္ဏာသမဟာဝေဒလ္လ သုတ်၊ ဓန္ဓသံယုတ်-ခဇ္ဇနိယဝဂ်တို့၌ ဖွင့်ပြအပ်သောအထူးတည်း။ ဤအလုံးစုံသော အဓိပ္ပာယ်သည် ဝိပဿနာကမ္မဋ္ဌာန်းကို စီးဖြန်းသောအခါ ဖြစ်ပေါ်လာသော သညာ ဝိညာဏ် ပညာတို့နှင့်သာ ဆိုင်သည်။ အာလုံးနှင့်ဆိုင်သော သညာ ဝိညာဏ် ပညာအထူးကို မူလဋီကာအတိုင်း စိတ္တပုဒ်အဖွင့်၌ ပြခဲ့ပြီ။ ဤသဒ္ဓါစသော စေတသိက်တို့ သောဘန အမည်ရပုံ၊ သောဘနအမည်သည် စေတသိက်၏ နာမည်ရင်း ဖြစ်ပုံကို သောဘနစိတ်၌ ဖွင့်ပြခဲ့ပြီ။

ပက်ဏ်းစေတသိက်တို့၏ သမ္ပယောဂနည်း

ဝိတက်ယှဉ်ရာ။ ။ပဉ္စဝိညာဏ်တို့၏ မှီရာပဉ္စဝတ္ထု၌ ငါးပါးသော အာရုံတို့၏ ထိခိုက်မှုက ထင်ရှားလှသဖြင့် ထိုအာရုံများသို့ ဝိတက်တင်ပေးနေဖွယ် မလို၊ ထို့ကြောင့် ဝိတက်သည် ဒွေပဉ္စဝိညာဏ်၌ မယှဉ်နိုင်၊ ဒုတိယဈာန်စိတ်စသည်တို့က ဘာဝနာအစွမ်းဖြင့် ဝိတက်ကို ပယ်ခွာထားသောကြောင့် ဒုတိယဈာန်စိတ်စသည်များ၌လည်း ဝိတက်မယှဉ်နိုင်၊ ထို့ကြောင့် “ဝိတက္ကော တာဝ ဌိပဉ္စဝိညာဏဝဇ္ဇိတကာမာဝစရစိတ္တေသု စေဝ၊ပေ၊ ပဉ္စပညာသစိတ္တေသု ဥပ္ပဇ္ဇတိ” ဟု မိန့်သည်။

ဝိစာရယှဉ်ရာ။ ။ဝိစာရသည် ဝိတက်နှင့် မကွဲမကွာယှဉ်လျက် ဝိတက်၏ နောက်လိုက် ဖြစ်၏၊ ထို့ကြောင့် ပင်ကိုက ဝိတက် မယှဉ်ရာ စိတ်များ၌လည်းကောင်း၊ တတိယဈာန်တုန်းကပင် ဘာဝနာဖြင့် ပယ်ခွာထားသောကြောင့် တတိယဈာန် စသည်၌လည်းကောင်း မယှဉ်နိုင်၊ ထို့ကြောင့် “ဝိစာရော ပန၊ပေ၊ ဆသဋ္ဌိစိတ္တေသု” ဟု မိန့်သည်။

အဓိမောက္ခယှဉ်ရာ။ ။အာရုံကို ဆုံးဖြတ်သော အဓိမောက္ခသည် အာရုံကို ယူကာမတ္ထဖြစ်၍ မဆုံးဖြတ်နိုင်သော ပဉ္စဝိညာဏ်၌လည်းကောင်း၊ အာရုံကို မဆုံးဖြတ်နိုင်သည့်အတွက် မိမိနှင့်ဆန့်ကျင်ဘက်ဖြစ်သော ဝိစိကိစ္ဆာသဟဂုတ်စိတ်၌လည်းကောင်း မယှဉ်ထိုက်၊ ထို့ကြောင့် “အဓိမောက္ခော၊ပေ၊ ဝဇ္ဇိတစိတ္တေသု” ဟု မိန့်သည်။

ဝီရိယယှဉ်ရာ။ ။ပဉ္စဒွါရာဝဇ္ဇန်းစသော စိတ်တို့သည် အာရုံကို ယူမှု၌ အားနည်းကြ၏၊ ထို့ကြောင့် အားရှိသော ဝီရိယသည် ထိုပဉ္စဒွါရာဝဇ္ဇန်းစသည်၌ မယှဉ်နိုင်၊ ထို့ကြောင့် “ဝီရိယံ ပဉ္စဒွါရာဝဇ္ဇန၊ပေ၊ ဝဇ္ဇိတစိတ္တေသု” ဟု မိန့်သည်။

ပီတိယှဉ်ရာ။ ။နှစ်သက်ခြင်းပီတိသည် နှလုံးမသာမယာခြင်း ဒေါမနဿဝေဒနာ၊ လျစ်လျူရှုခြင်း ဥပေက္ခာဝေဒနာတို့နှင့် သဘောချင်း မသင့်ရကား ဒေါမနဿသဟဂုတ် ဥပေက္ခာသဟဂုတ်စိတ်တို့၌လည်းကောင်း၊ ရွှင်လန်းမှုစေတသိက သုခနှင့်သာ ယှဉ်၍ ကာယိကသုခနှင့် မယှဉ်သင့်သောကြောင့် သုခသဟဂုတ်ကာယဝိညာဏ်စိတ်၌လည်းကောင်း၊ စတုတ္ထဈာန်က ပီတိကို စက်ဆုပ်ရကား စတုတ္ထဈာန်စိတ်၌လည်းကောင်း မယှဉ်ထိုက်၊ ထို့ကြောင့် “ပီတိ၊ပေ၊ ဝဇ္ဇိတစိတ္တေသု” ဟု မိန့်သည်။

ဆန္ဒယှဉ်ရာ။ ။လိုချင်ခြင်းဆန္ဒသည် လိုချင်ခြင်းသဘောမှ ကင်းသော အဟိတ်စိတ်၊ မိန်းမောတွေဝေ ထုံပေပေနေသော မောဟမူစိတ်တို့၌ မယှဉ်၊ ထို့ကြောင့် “ဆန္ဒော အဟေတုကမောမူဟဝဇ္ဇိတစိတ္တေသု” ဟု မိန့်သည်။

အကုသလရာသီ သမ္မယောဂနည်း

မောဟ စတုက္က။ ။မည်သည့် အကုသိုလ် ဒုစရိုက်မဆို အပြစ်ကို ဖုံးလွှမ်းမှု မောဟ၊ မရှက် မကြောက်မှု အဟိရိက အနောတ္တပ္ပ၊ အကုသိုလ်မှန်လျှင် ငြိမ်သက်ခြင်းမရှိရကား မငြိမ်သက်မှု ဥဒ္ဓစ္စတို့နှင့် မကင်းစကောင်းချေ။ ထို့ကြောင့် “အကုသလေသု ပန မောဟော။ပေ။သဗ္ဗာကုသလသာဓာရုဏာ နာမ” ဟု မိန့်သည်။

ဒိဋ္ဌိနှင့် မာန။ ။သတ္တိချင်းအားဖြင့် သူမနိုင်-ငါမနိုင် ပြိုင်တူဖြစ်နေသော ခြင်္သေ့နှစ်စီးသည် တစ်စီးအောင်းရာ ရွှေဂူ၌ တစ်စီးမအောင်းနိုင်သကဲ့သို့ ထိုအတူ ဒိဋ္ဌိနှင့် မာနသည်လည်း (ခန္ဓာငါးပါးကို ဒိဋ္ဌိက အတ္တဟု စွဲ၏။ မာနက ငါငါဟု စွဲ၏။ ဤစွဲလမ်းခြင်းအားဖြင့်) ပြိုင်တူဖြစ်နေသောကြောင့် အတူတကွ စိတ္တုပ္ပါဒ် တစ်ခုတည်း၌ မယှဉ်နိုင်ကြချေ။ ထို့ကြောင့် “ဒိဋ္ဌိ စတုသု ဒိဋ္ဌိကတသမ္ပယုတ္တေသု” ဟု မိန့်သည်။ [သဘာဝနှင့် သာဓကကို မာနပုဒ် အဖွင့်၌ ပြခဲ့ပြီ။]

[ဆောင်] ခန္ဓာငါးဝ၊ ဒိဋ္ဌကမူ၊ အတ္တဟုစွဲ၊ မာနခဲမှာ၊ ငါ ငါ ငါ ဟု၊ စွဲလမ်းပြု သဖြင့်၊ နှစ်ခုပြိုင်ကြ၊ အားတူမျှ၍၊ တကွစဉ်လာ၊ မယှဉ်သာသည်... ပမာ ခြင်္သေ့ နှစ်စီးတည်း။

မစ္ဆရိယ၏ ဒေါသမူ၌သာ ယှဉ်ရပုံ။ ။ငြူစူမှု ဣဿာ၊ နောင်တ တစ်ဖန် ပူပန်မှု ကုက္ကုစ္စတို့သည် ဒေါသ ဒေါမနဿတို့နှင့် မကင်းသင့်ရကား ဒေါသမူ ဒွေး၌ ယှဉ်ထိုက်ပါစေတော့၊ မိမိ စည်းစိမ်ကို နှမြောမှု ဝန်တိုမှု မစ္ဆရိယသည် လောဘမူ၌သာ ယှဉ်ထိုက်သည် မဟုတ်ပါလော။ အဘယ့်ကြောင့် ဒေါသမူ၌ ယှဉ်ပါသနည်းဟု မေး၊ အဖြေကား-မပေးရက်လို့ ဝန်တိုခြင်း မစ္ဆရိယသည် လောဘ အရင်းခံ ရှိသည်ကား မှန်၏။ သို့သော် ကိုယ့်ပစ္စည်းကို သူတစ်ပါးနှင့် မဆက်ဆံစေလိုခြင်း ဆက်ဆံမှုကို သည်းမခံနိုင်ခြင်းဟူသော ဒေါသ ဒေါမနဿ သဘောသည် မစ္ဆရိယ ဖြစ်ခိုက်မှာ တွဲယှဉ်လျက် ပါ၏။ မစ္ဆရိယ ဖြစ်ခိုက်မှာ အရင်းခံ လောဘသည် ချုပ်လေပြီ။ ထို့ကြောင့် မစ္ဆရိယသည် လောဘမူ၌ မယှဉ်ဘဲ၊ ဒေါသ ဒေါမနဿတို့နှင့်သာ ယှဉ်ရသည်။

[ဆောင်] မပေးရက်လျှင်း၊ ဝန်တိုခြင်း၌၊ ကြောင်းရင်းလောဘ၊ ရှိခြေကလည်း၊ သူများနှင့်ဖက်၊ ဆက်ဆံချက်ကို၊ စိတ်စက်မပိုင်၊ မခံနိုင်၍၊ တွဲဆိုင်ဒေါသ၊ ပါရလေသည်၊ လောဘ ထိုခါ ချုပ်ပြီးတည်း။

ထိန မိဒ္ဓ ယှဉ်ရာ။ ။ထိုင်းမှိုင်းခြင်းသဘော ရှိသော ထိန မိဒ္ဓ နှစ်ပါးသည် ထက်မြက်သော အသင်္ခါရိကစိတ်တို့၌ မယှဉ်ထိုက်၊ ထို့ကြောင့် “ထိနမိဒ္ဓ ပဉ္စသု သသင်္ခါရိကစိတ္တေသု” ဟု မိန့်သည်။

ဝိရတိစေတသိက်၏ သမ္ပယောဂနည်း

ဝိရတိယော ပန တိဿောပိ လောကုတ္တရစိတ္တေသု သဗ္ဗထာပိ နိယတာ
ဧကတောဝ လဗ္ဘန္တိ၊ လောကီယေသု ပန ကာမာဝစရကုသလေသေဝ ကဒါစိ
သန္နိဿန္တိ ဝိသံ ဝိသံ။

သဗ္ဗထာ လဗ္ဘန္တိ။ ။ သဗ္ဗထာပိ၊ နိယတာ၊ ဧကတောဝ၊ ဤပုဒ်တို့သည်
“လဗ္ဘန္တိ” ဥ ခပ်ရသော ဝိသေသနတို့ချည်းတည်း။ ထိုတွင် “သဗ္ဗထာပိ လဗ္ဘန္တိ”
ဖြင့် “လောကုတ္တရာ၌ ယှဉ်သော ဝိရတိတို့သည် မိမိတို့ ရှောင်ကြဉ်ထိုက်သည့်
ဒုစရိုက် ဒုရာဇီဝဟူသမျှကို လုံးဝဥသု အကုန် ရှောင်ကြဉ်နိုင်ကြသည်” ဟူသော
အဓိပ္ပာယ်ကို ပြ၏။ ထင်ရှားစေအံ့-ကာယဒုစရိုက်သည် ပါဏာတိပိတစသော
အားဖြင့် သုံးမျိုးပြား၏။ ဝစီဒုစရိုက်လည်း မုသာဝါဒစသောအားဖြင့် လေးမျိုး
ပြား၏။ ထိုဒုစရိုက်တစ်မျိုးလျှင် အသက်မွေးဝမ်းကျောင်းနှင့် စပ်-မစပ်အားဖြင့်
နှစ်မျိုးစီ ပြာ၏။ သဗ္ဗထာပိဖြင့် “လောကုတ္တရာ ဝိရတိတို့သည် ထိုမျှလောက်
များပြားသော ဒုစရိုက်တို့ကို တစမချန် ပယ်လှန် ရှောင်ရှားနိုင်၏” ဟူသော
အဓိပ္ပာယ်ကိုပြသည်။ သို့သော် တစ်ပြိုင်နက် ရှောင်ကြဉ်၍ သမ္မာဝါစာ၊ သမ္မာကမ္မန္တ၊
သမ္မာအာဇီဝ၊ သုံးပါးလုံး အတူတကွ ယှဉ်ကြကြောင်းကိုကား ဤ သဗ္ဗထာပိ
သဒ္ဒါက မပြနိုင်သေး။ [ဒု-မကောင်းသော+အာဇီဝ-အသက်မွေးဝမ်းကျောင်းမှ။]

ဧကတောဝ။ ။ ဧကတောဝ လဗ္ဘန္တိဖြင့်ကား ထိုဝိရတိသုံးပါးတို့ တစ်ပြိုင်နက်
အတူတကွ ယှဉ်ကြောင်းကို ပြ၏။ သို့သော် ဒုစရိုက် ဒုရာဇီဝ အားလုံးမှ
ရှောင်ကြဉ်နိုင်သည်ဟူသော အဓိပ္ပာယ်ကို မပြနိုင်။ ထင်ရှားစေအံ့-ဒုစရိုက်သည်
အရင်းခံ(၇)ပါး၊ အသက်မွေးမှုနှင့် စပ်-မစပ်အားဖြင့် (၁၄)ပါးရှိသည်တွင်
သမ္မာဝါစာက ဒုစရိုက်တစ်ပါးမှ ရှောင်ကြဉ်၍ သမ္မာကမ္မန္တ သမ္မာအာဇီဝတို့က
လည်း ဒုစရိုက်တစ်ပါးစီမှ ရှောင်ကြဉ်လျှင် “ဧကတော-ထိုသုံးပါးတို့တစ်ပြိုင်နက်
ယှဉ်သည်” ဟု ဆိုနိုင်၏။ သို့သော် ရှောင်ကြဉ်ဖွယ် ဒုစရိုက်မှာ မကုန်နိုင်ချေ။
ထို့ကြောင့် “ဧကတော”ဖြင့် ဝိရတိသုံးပါးတို့ တစ်ပြိုင်နက် ယှဉ်ကြောင်းကိုသာ
ပြ၍၊ ဒုစရိုက်အားလုံးမှ ရှောင်ကြဉ်ကြောင်းကို မပြနိုင်။ ငါးထန်းရွက်စပ်နည်း
အားဖြင့် “သဗ္ဗထာပိ၊ ဧကတော” ဝိသေသန နှစ်ပါးစုံ ရောမှ “လောကုတ္တရာ၌
ယှဉ်သော ဝိရတိတို့သည် ဒုစရိုက်အားလုံးမှ ရှောင်ကြဉ်၍ သုံးပါးလုံး တစ်ပြိုင်နက်
ယှဉ်ကြသည်” ဟူသော အဓိပ္ပာယ် သိသာ၏။ [ဆောင်ပုဒ်ကို အခြေပြုရ။]

ဆက်ဦးအံ့-ထိုဝါကျ၌ ဧကတောဖြင့် လောကီဝိရတိတို့ကဲ့သို့ အသီးအသီး
(ဝိသံ ဝိသံ)ယှဉ်မှုကို ကန့်ပြီးဖြစ်၍ ဧကတောဝ၌ ဝေသဒ္ဒါဖြင့် ကန့်စရာမရှိပြီ။
ထိုဝေသဒ္ဒါသည် ဧကတော၏အနက်ကို မြဲစေသော သန္နိဋ္ဌာနာဝဓာရဏတည်း။

ထို့ကြောင့် “ဧကတောဝ-တစ်ပြိုင်နက်တည်းပင်လျှင်” ဟု အနက်ဆို၊ နိယတာ ဟူသော ဝိသေသနဖြင့် လောကီဝိရတိတို့ကဲ့သို့ တစ်ရံတစ်ခါသာ ယှဉ်မှုကို ကန့်သည်။



အပ္ပမညာစေတသိက်၏ သမ္ပယောဂနည်း

အပ္ပမညာယော ပန ဒွါဒသသု ပဉ္စမဇ္ဈာနဝဇ္ဇိတမဟဂ္ဂတစ်ထွေသု စေဝ ကာမာဝစရကုသလေသု စ သဟေတုကကာမာဝစရကြိယာစိတ္တေသု စာတိ အဋ္ဌဝိသတိစိတ္တေသ္မဝ ကဒါစိ နာနာ ဟုတွာ ဇာယန္တိ၊ ဥပေက္ခာသဟဂတေသု ပနေတ္ထ ကရုဏာမုဒိတာ န သန္တိတိ ကေစိ ဝဒန္တိ။

အပ္ပမညာ။ ။အပ္ပမညာသည် ပဉ္စမဇ္ဈာန်စိတ်ကြည်သော မဟဂ္ဂုတ်စိတ်(၁၂), မဟာကုသိုလ် မဟာကြိယာစိတ်(၁၆), ပေါင်း(၂၈)ပါး၌ ယှဉ်ရာဝယ် “ကဒါစိ” ဖြင့် အမြဲယှဉ်မှုကို ကန့်သည်။ သတ္တဝါပညတ်ကို အာရုံပြု၍ ကမ္မဋ္ဌာန်းစီးဖြန်းသော အခါ၊ ဈာန်ရသောအခါတို့၌သာ ယှဉ်သည်။ ဘုရားစသည်ကို အာရုံပြုရာအခါ၊ ပထဝီကသိုဏ်းစသည်ကို အာရုံပြု၍ ဈာန်ရသောအခါတို့၌ မယှဉ်ကုန်။ “နာနာ” ဖြင့်တပေါင်းတည်း နှစ်ပါးတွဲ၍ ယှဉ်မှုကို ကန့်သည်။ ထိုစကားမှန်၏-ကရုဏာ သည် ဒုက္ခိတသတ္တဝါပညတ်ကို အာရုံပြု၍၊ မုဒိတာက သုခိတသတ္တဝါပညတ်ကို အာရုံပြု၏။ ထိုသို့ အာရုံချင်း ကွဲပြားသောကြောင့် (သမ္ပယောဂလင်္ကဏာ လေးပါးဝယ် ဧကာလမ္ပနဟူသော လက္ခဏာနှင့် မညီရကား) ကရုဏာယှဉ်ခိုက် မုဒိတာ မယှဉ်၊ မုဒိတာယှဉ်ခိုက် ကရုဏာ မယှဉ်နိုင်။

မေတ္တာ၊ ဥပေက္ခာ။ ။ဤသင်္ဂြိုဟ်စာသွားဖြင့် မေတ္တာ ဥပေက္ခာ အပ္ပမညာ တို့၏ ယှဉ်ရာစိတ်များ မထင်ရှားသေး၊ မေတ္တာ၏ ယှဉ်ရာစိတ်မှာ ကရုဏာ မုဒိတာ တို့နှင့်အတူ (၂၈)ပါးပင်တည်း၊ ဥပေက္ခာကား အောက်ဈာန်လေးပါး၌ မယှဉ်၊ ရူပပဉ္စမဈာန်(၃)ပါးတို့၌သာ ယှဉ်နိုင်၏။ အရူပစိတ်၌လည်း ဥပေက္ခာဗြဟ္မဝိဟာရ မယှဉ်။ “မေတ္တာဒယော တယော စတုက္ကဇ္ဈာနိကာ၊ ဥပေက္ခာ ပဉ္စမဇ္ဈာနိကာ” ဟူသော ကမ္မဋ္ဌာန်းပိုင်းကို ထောက်ပါ။ ထို့ကြောင့် ဥပေက္ခာ အပ္ပမညာ၏ ယှဉ်ရာစိတ်သည် မဟာကုသိုလ် မဟာကြိယာစိတ်(၁၆), ရူပပဉ္စမ ဈာန်စိတ်(၃), ပေါင်း(၁၉)ပါးတည်း၊ [ရှေးရိုက် စာအုပ်များ၌ မှားနေသည်။] စေတသိက်ကား မဟာကုသိုလ်၌ အမြဲယှဉ်သော တေတ္ထိသတွင် တတြမဇ္ဈတ္တတာကို နုတ်၍ (၃၂)ပါးသာ ရှိသည်ဟု မှတ်ပါ။ [ဥပေက္ခာဗြဟ္မဝိဟာရဖြစ်သောအခါ ကရုဏာ မုဒိတာနှင့် ဝိရတိတို့ မယှဉ်နိုင်ပုံကိုလည်း သတိပြုပါ။] ဤနည်းအတိုင်း မေတ္တာ၏ ယှဉ်ဖက် စေတသိက်လည်း (တတြမဇ္ဈတ္တတာ နေရာဝယ် မေတ္တာ၏ တရားကိုယ်ဖြစ်သော အဒေါသကို နုတ်၍) ၃၂-ပါးသာတည်း။

ဥပေက္ခာသဟဂတေသု ပနေတ္ထ၊ပေ၊ဝဒန္တိ။ ။[ပနေတ္ထ၌ “တ္ထောတိ ဣမေသု ကာမာဝစရစိတ္တေသု” ဟု ကာမာဝစရစိတ်ကိုသာ ဝိဘာဝနီစွဲသည်ကား ထုံးစံ မကျပါ။ ဆိုခဲ့ပြီးသော(၂၈)ပါးကိုပင် စွဲရသည်။] ကေစိဆရာတို့က “ပြခဲ့သော(၂၈)ပါး တွင် မဟာကုသိုလ် ကြိယာ ဥပေက္ခာသဟဂုတ်(၈)ပါး၌ ကရုဏာနှင့် မုဒိတာတို့ မယှဉ်ထိုက်” ဟု ဆိုကြ၏။ ထိုဆရာတို့အလို ထင်ရှားစေဦးအံ့-ဝိဟိံသာဟူသည် သူတစ်ပါးကို ညှဉ်းဆဲလိုသော ဒေါသတည်း။ ကရုဏာကား ထိုဝိဟိံသာ၏ ဆန့်ကျင်ဘက်ဖြစ်၏။ အရတိဟူသည် သူတစ်ပါးတို့၏ စည်းစိမ်ချမ်းသာ၌ မမွေ့ လျော်သော(သူတစ်ပါး ချမ်းသာသည်ကို မနှစ်သက်နိုင်သော)ဒေါမနဿတည်း။ မုဒိတာကား ထိုအရတိကို ပယ်ဖျောက်သောတရားဖြစ်၏။ [ကရုဏာ မုဒိတာတို့၏ ပစ္စုပ္ပန္နာန်ကို ကြည့်ပါ။] “ထိုဒေါသ ဒေါမနဿဖြစ်သော ဝိဟိံသာအရတိ၏ ဆန့်ကျင်ဘက် ကရုဏာ မုဒိတာသည် သောမနဿနှင့်သာအမြဲယှဉ်ထိုက်၍ ဥပေက္ခာ နှင့်မယှဉ်ထိုက်” ဟုကေစိဆရာတို့က ယူဆကြသည်။ ထိုကေစိတို့အယူသည် ကရုဏာ မုဒိတာကမ္မဋ္ဌာန်းကို အားထုတ်၍ အသားမကျသေးခင်အခါ၊ ကမ္မဋ္ဌာန်းပေါက်၍ ကရုဏာ မုဒိတာစုရန် ဖြစ်ပေါ်လာသောအခါတို့၌ အလွန်ပင် သင့်မြတ်ပါပေ၏။

ကေစိဆို။ ။ကမ္မဋ္ဌာန်းစီးဖြန်း၍ အတော်အသားကျသဖြင့် များစွာ ဂရုမစိုက် ရတော့ဘဲ ကမ္မဋ္ဌာန်းအရှိန်ရသည်မှစ၍ ကရုဏာ မုဒိတာ အပွနာဝိထိ မပေါ်မိ ရှေးရှေးအခါ၌ကား ရံခါ သောမနဿ နှင့်ယှဉ်လိုက်၊ ရံခါ ဥပေက္ခာနှင့်ယှဉ်လိုက် အားဖြင့် အမျိုးမျိုးပင် ဖြစ်သင့်ပါပေသည်။ ဥပမာ-ရူပြီးစာကို ပြန်ရာ၌ မကြေ သေးခင် သတိထား၍ ပြန်ရသော်လည်း အတော်ကြေသောအခါ သတိမထားဘဲ ပင် မှန်အောင်ပြန်နိုင်သကဲ့သို့လည်းကောင်း၊ ဝိပဿနာကမ္မဋ္ဌာန်းဟူသည် ဉာဏ်၏လုပ်ငန်းဖြစ်သောကြောင့် ရှေးဦးစွာ ဉာဏသမ္ပယုတ်စိတ်ဖြင့် အားထုတ်ရ သော်လည်း ကမ္မဋ္ဌာန်း အသားကျသောအခါ ဉာဏဝိပယုတ်စိတ်ဖြင့်လည်း လမ်းမှန်အောင် စီးဖြန်းနိုင်သကဲ့သို့လည်းကောင်းတည်း။ ထို့ကြောင့် “မဟာ ကုသိုလ် ကြိယာ ဥပေက္ခာသဟဂုတ်စိတ်၌ ကရုဏာ မုဒိတာ မယှဉ်” ဟူသော ဝါဒကို အရှင်အနုရုဒ္ဓါကိုယ်တိုင် မကျေနပ်သောကြောင့် အောက်ချ၍ ကေစိဝါဒ ဟု မိန့်ခဲ့ပေသည်။ ဆောင်ပုဒ်ကို အခြေပြုမှာ ရှုပါ။ [မိမိနှင့် တန်းတူပုဂ္ဂိုလ်ကို “အပရေ” ဟု သုံးစွဲ၍ အောက်တန်းက ပုဂ္ဂိုလ်ကို “ကေစိ” ဟု ကျမ်းဆရာတို့ သုံးစွဲလေ့ ရှိကြသတဲ့။ “အပရေမူ၊ ဂုဏ်ရည်တူ၊ ကေစိမူကား၊ ကိုယ့်အောက်ထား”။]

ပညာ။ ။ပညာ ပန ဒွါဒသသု ဉာဏ ၊ပေ၊ သတ္တစတ္တာလီသစိတ္တေသု သမ္ပယောဂံ ဂစ္ဆတိတိ-မဂ္ဂင်(၈)ပါးတွင် သမ္မာဒိဋ္ဌိ မပါလျှင် မဂ်ဖိုလ် မဖြစ်နိုင်။ ထို့ကြောင့် သမ္မာဒိဋ္ဌိအမည်ရသောပညာ၏ လောကုတ္တရာ၌ ယှဉ်ကြောင်းမှာ

ပြောစရာ မရှိ၊ မဟဂ္ဂုတ်ချာန်စိတ်များလည်း နီဝရဏ ကိလေသာတို့မှ ဝေးကွာ သဖြင့် အဆင်သင့်စွာ ပညာယှဉ်လျက် ပါပေသည်။ ထို့ကြောင့် “ဉာဏသမ္ပယုတ် ကာမစိတ် (၁၂)နှင့် မဟဂ္ဂုတ် လောကုတ္တံး (၁၅)အားဖြင့် (၄၇)ပါးသောစိတ် တို့၌ ပညာယှဉ်သည်”ဟု ဆိုသည်။

နိယတယောဂီ-အနိယတယောဂီ

ဣဿာမစ္ဆေရကုက္ကုစ္စ-ဝိရတီ ကရုဏာဒယော၊
နာနာ ကဒါစိ မာနော စ၊ ထိနမိဒ္ဓံ တထာ သဟ၊
ယထာဂုတ္တာနုသာရေ၊ သေသာနိယတယောဂီနော။

နိယတယောဂီ။ ။ယုဇ္ဇန္တိတိ ယောဂီနော၊ နိယတာ ဟုတွာ ယောဂီနော နိယတယောဂီနော၊ ယုဇ္ဇန္တိ-ယှဉ်တတ်ကုန်၏။ ဣတိ-ထို့ကြောင့်၊ ယောဂီနော-ယောဂီတို့မည်၏။ နိယတာ-မြဲကုန်သည်။ ဟုတွာ-ဖြစ်၍၊ ယောဂီနော-ယှဉ်ကုန် သော စေတသိက်တို့သည်။ နိယတယောဂီနော-နိယတယောဂီတို့ မည်၏။ န+နိယတယောဂီနော၊ အနိယတယောဂီနော၊ ဤဝစနတ္ထများအရ မိမိတို့ယှဉ်ရာ စိတ်ဖြစ်တိုင်းဖြစ်တိုင်း အမြဲပါသောစေတသိက်တို့ကို “နိယတယောဂီ၊ အမြဲမပါ တစ်ရံတစ်ခါ၌သာပါသောစေတသိက်တို့ကို အနိယတယောဂီ” ခေါ်သည်။ ဟုမှတ်ပါ။

ဣဿာပေ၊ ကရုဏာဒယော။ ။ [အာဒိသဒ္ဓါဖြင့် မုဒိတာကို ယူ။] ယှဉ်ရာ စိတ်ချင်းတူသော စေတသိက်များကို တစ်ခုစီ သီးသန့်၍၊ ဣဿာ မစ္ဆေရ ကုက္ကုစ္စ တစ်တွဲ၊ ဝိရတိသုံးပါး တစ်တွဲ၊ ကရုဏာ မုဒိတာ တစ်တွဲဟု တွဲထားပါ။ ထို စေတသိက်များသည် မိမိတို့ ယှဉ်ရာစိတ် ဖြစ်တိုင်းဖြစ်တိုင်း အမြဲယှဉ်လျက်မပါ။ ကဒါစိ-တစ်ခါတစ်ရံ၌သာ ယှဉ်ကြရသည်။ ထိုသို့ တစ်ရံတစ်ခါသာ ယှဉ်ခွင့် ရကြပါသော်လည်း မိမိတို့တွဲဖက် သုံးပါးလုံး နှစ်ပါးလုံး တစ်ပြိုင်နက် မယှဉ် နိုင်ကြ၊ အာရုံချင်း ကွဲပြားသောကြောင့်၊ နာနာ-တသီးတခြား တစ်ပါးစီသာ ယှဉ်ခွင့် ရကြသည်။

ချဲ့ဦးအံ-ဣဿာ မစ္ဆေရ ကုက္ကုစ္စတို့သည် ဒေါသမုဒ္ဒေး၌ ယှဉ်သော်လည်း ဒေါသမူစိတ်ဖြစ်တိုင်း သူတို့မပါ၊ ဥပမာ-သူ့အသက်သတ်မှု၊ သောကာ ပရိဒေဝ ဖြစ်မှု စသစသည်များ၌ ထိုစေတသိက်များ မပါ၊ သူတစ်ပါး စည်းစိမ်ကို ငြါစုမှု စသည် ဖြစ်ခိုက်၌သာ ပါသည်။ ထိုသို့ ပါဝင်ရာ၌လည်း ဣဿာက သူများ စည်းစိမ်ကို အာရုံပြု၍၊ မစ္ဆရိယက ကိုယ့်စည်းစိမ်ကို အာရုံပြုခြင်း၊ ကုက္ကုစ္စက ပြုပြီးဒုစရိုက်-မပြုလိုက်မိသော သုစရိုက်ကို အာရုံပြုခြင်း၊ ဤသို့ အာရုံပြုပုံ ကွဲပြားခြင်းကြောင့် အတူတကွ တစ်ပြိုင်နက် ယှဉ်ခွင့် မရ၊ မိမိဆိုင်ရာအာရုံကို အာရုံပြုခိုက်၌သာ တစ်ပါးစီ ယှဉ်ကြသည်။

အမှာ။ ။ဆောင်ပုဒ်ကို အခြေပြု၍ အကုသလသင်္ဂဟနည်းဝယ် ပြခဲ့ပြီ၊ ဝိရတိ အပ္ပမညာတို့ နာနာ-ကဒါစိဖြစ်ပုံကို ဆိုင်ရာသမ္မယောဂနည်း၌ ပြခဲ့ပြီ၊ ဝိရတိဟူ သည်လည်း ဤနေရာ၌ လောကီဝိရတိသာတည်း၊ လောကုတ္တရာဝိရတိတို့ကား သုံးပါးလုံးပင် နိဗ္ဗာန်ကို အာရုံပြုကြသောကြောင့် အမြဲတစ်ပြိုင်နက် ယှဉ်ကြသည်။

မာနော စ ကဒါစိ။ ။ဒိဋ္ဌိဂတဝိပွယုတ်စိတ်၌ ယှဉ်သော မာနလည်း ထို စိတ်ဖြစ်တိုင်း မပါ၊ ဥပမာ-ရူပါရုံကို အာရုံပြု၍ သာယာသောအခါ အဘယ်မှာ မာန ပါဝင်နိုင်အံ့နည်း၊ ငါတကားဟု ထောင်လွှား မာန်မူခိုက်၌သာ မာန ပါဝင်သည်၊ တစ်ပါးတည်း ဖြစ်၍ “နာနာ”သဒ္ဒါ မလိုက်ရ၊ မာနော စ၌ စသဒ္ဒါဖြင့် ကဒါစိကိုသာ ယူပါ။

ထိနမိဒ္ဓံ တထာ သဟ။ ။တထာသဒ္ဒါဖြင့် ကဒါစိကို ညွှန်ပြသည်၊ အကုသိုလ် သသင်္ခါရိကစိတ်(၅)ပါး၌ယှဉ်သော ထိန မိဒ္ဓလည်း သသင်္ခါရိက စိတ်ဖြစ်တိုင်း မပါ၊ ဥပမာ-သသင်္ခါရိကစိတ်ဖြင့် သူ့ဥစ္စာကို ခိုးယူရာ၌ ထိန မိဒ္ဓ မပါ၊ ထိုင်းထိုင်းမှိုင်းမှိုင်း ဖြစ်ရာအခါ၌သာ ပါဝင်သည်၊ ထိုသို့ ပါဝင်ရာ၌ ထိနက စိတ်ကို မခံ့ညားအောင် ဖိနှိပ်၍၊ မိဒ္ဓက စေတသိက်ကို မခံ့ညားအောင် ဖိနှိပ် သောကြောင့် ခွဲ၍မရ တကွဖြစ်သည့်အတွက် “သဟ”ဟု မိန့်မြွက်သည်။ [“မာနော စ”မှ စသဒ္ဒါကို “ထိနမိဒ္ဓံ တထာ သဟ”၌ လိုက်စေ၍ အလွန်ရှုပ် ထွေးစွာ ဝိဘာဝိနိဋ္ဌ တစ်နည်းယောဇနာသေး၏၊ အလိုရှိက ရှုပါတော့။]

ယထာဝုတ္တံနုသာရေန။ ။“သဗ္ဗစိတ္တသာဓာရဏာ တာဝ သတ္တိမေ စေတသိကာ-သဗ္ဗစိတ္တသာဓာရဏစေတသိက်တို့သည် စိတ်အားလုံး၌ ယှဉ်ကုန်၏၊ ဝိတက်သည် (၅၅)ပါးသောစိတ်၌ ယှဉ်၏” ဤသို့ စသည်ပြင် ဆိုအပ်ပြီးသော သမ္မယောဂနည်းကို အစဉ်လိုက်၍ “မည်သည့်စိတ်၌ ယှဉ်သောအခါ မည်သည့် စေတသိက်များက အမြဲယှဉ်ကြသည်၊ မည်သည့် စေတသိက်များက ရံဖန်ရံခါသာ ယှဉ်သည်၊ မည်သည့် စေတသိက်များက တကွယှဉ်သည်၊ မည်သည့် စေတသိက် များက တကွတပြားစီ ယှဉ်သည်”ဟု သိပါ။



သင်္ဂဟနည်းအဖွင့်

သင်္ဂဟဉ္စ ပဝက္ခာမိ၊ တေသံ ဒါနိ ယထာရဟံ၊ပေ၊
ယထာသမ္ဘဝယောဂေန၊ ပဉ္စေ တတ္ထ သင်္ဂဟော။

သင်္ဂဟ။ ။“သမ္ပိဏ္ဏေတွာ ဂယုန္တိ ဧတ္တာတိ သင်္ဂဟော”အရ ထိုထိုစိတ်၌ ရုထိုက်သမျှ စေတသိက်တို့ကို ပေါင်း၍ ယူရာဖြစ်သောနည်း၊ ပေါင်း၍ ပြသော နည်းသည် “သင်္ဂဟနည်း” မည်၏၊ ဥပမာ - လောကုတ္တရာ ပဌမဈာန်စိတ်၌

“သဗ္ဗစိတ္တသာဓာရဏာ တာဝ” စသည်ဖြင့် ဆိုခဲ့သောကြောင့် သဗ္ဗစိတ္တသာဓာရဏာ စေတသိက်(၇)ပါး၊ “ဝိတက္ကော တာဝ ဒွိပဉ္စဝိညာဏ” စသည် ဆိုခဲ့သောကြောင့် ပကိဏ်း(၆)၊ “သောဘနေသု ပန သောဘနသာဓာရဏာ တာဝ” စသည်ဖြင့် ဆိုခဲ့သောကြောင့် သောဘနသာဓာရဏစေတသိက်(၁၉)၊ “ဝိရတိယော ပန တိဿောပိ” စသည် ဆိုခဲ့သောကြောင့် ဝိရတိ(၃)၊ “ပညာ ပန ဒွါဒသသု” စသည် ဖြင့် ဆိုခဲ့သောကြောင့် ပညာစေတသိက်(၁)၊ ပေါင်း (၃၆)ပါးသော စေတသိက်တို့ ယှဉ်ကြသည်။ ဤသို့လျှင် စိတ်တစ်မျိုးတစ်မျိုး၌ ရထိုက်သမျှသော စေတသိက်တို့ကို ပေါင်း၍ ပေါင်း၍ ရေတွက်ပြသောနည်းကို “သင်္ဂဟနည်း”ဟု ခေါ်သည်။

ဆတ္တိသာနုတ္တရေ ဓမ္မာ။ ။ဤစကားကား ဆိုအပ်လတ္တံ့သော သင်္ဂဟနည်းကို အကျဉ်းချုပ် ခေါင်းစဉ်၍ပြသော “ဥဒ္ဒေသမာတိကာ”တည်း။ ထိုသို့ စဉ်ရာ၌ သဟိတ်-အဟိတ်စိတ်တို့တွင် သဟိတ်စိတ်က များသောကြောင့် သဟိတ်စိတ် တို့၌ သင်္ဂဟကို ရှေးဦးက ပြသည်။ သဟိတ်စိတ်တွင်လည်း အမြတ် အယုတ် လိုက်၍ “ဥက္ကဋ္ဌတမ (လောကုတ္တရာ) ဥက္ကဋ္ဌတရ (မဟဂ္ဂုတ်) ဥက္ကဋ္ဌ (ကာမသောဘန) ဟိန (အကုသိုလ်)” စဉ်သည်ဟု ကြံဖွယ် ရှိ၏။

ယထာသမ္ဘဝယောဂေန ပဉ္စမာ။ ။ဤအကျဉ်းချုပ်ခေါင်းစဉ်ရာ၌ လောကုတ္တရာ အတွက် သင်္ဂဟတစ်မျိုး၊ မဟဂ္ဂုတ်အတွက် သင်္ဂဟတစ်မျိုး၊ ကာမသောဘန၊ အကုသိုလ်၊ အဟိတ်တို့အတွက် တစ်မျိုးစီအားဖြင့် ငါးမျိုးဟု ပြထားသည်။ ထိုငါးမျိုးသည် အပြီးအစီး မဟုတ်သေး၊ ဖြစ်သင့်သလို ယှဉ်ပြရမည်ဟု သိစေလို၍ “ယထာသမ္ဘဝယောဂေန”ဟု မိန့်သည်။ ဥပမာ-“ဆတ္တိသာနုတ္တရေ ဓမ္မာ”ဟု လောကုတ္တရာအတွက် ဆတ္တိသ သင်္ဂဟ တစ်မျိုးသာ ပြခဲ့သော်လည်း ဖြစ်သင့်သလို “ပဋ္ဌမဈာန်စိတ်၌ ဆတ္တိသ၊ ဒုတိယဈာန်စိတ်စသည်၌ ပဉ္စတ္တိသ” စသည်ဖြင့် ယှဉ်ပြရမည်-ဟူလို၊ နောက်သင်္ဂဟနည်း အကျယ်၌ ထိုကဲ့သို့ပင် ယှဉ်ပြလိမ့်မည်။



လောကုတ္တရာစိတ်၌ သင်္ဂဟနည်း

လောကုတ္တရေသု တာဝ အဋ္ဌသု ပဋ္ဌမဇ္ဈာန်ကစိတ္တေသု အညသမာနာ တေရသ စေတသိကာ အပ္ပမညာဝဇ္ဇိတာ တေဝိသတိ သောဘနစေတသိကာ စေတိ ဆတ္တိသ ဓမ္မာ သင်္ဂဟံ ဂစ္ဆန္တိ၊ တထာ ဒုတိယဇ္ဈာန်ကစိတ္တေသု ဝိတက္ကဝဇ္ဇာ၊ ပေါ သဗ္ဗထာပိ အဋ္ဌသု လောကုတ္တရစိတ္တေသု ပဉ္စကဇ္ဈာနဝသေန ပဉ္စမာဝ သင်္ဂဟော ဟောတိတိ။

ဆတ္တိသ ပဉ္စတ္တိသ စ၊ စတုတ္တိသ ယထာက္ကမံ၊
တေတ္တိသ ဒွယမိစ္စေဝံ၊ ပဉ္စမာနုတ္တရေ ဌိတာ။

တထာ။ ။[အပွမညာ ကြဉ်ရခြင်း၏အကြောင်းကို အခြေပြုသဂြိုဟ်၌ ဆိုခဲ့ပြီ။] တထာ ဒုတိယဇ္ဈာနိကစိတ္တောသုဉ် တထာသဒ္ဓါ၏အနက်များကို အဟိတ် စိတ်အဖွင့်၌ ပြခဲ့ပြီ။ ဤ၌ “အညသမာနာ အပွမညာဝဇ္ဇိတာ သောဘနစေတသိကာ စ သင်္ဂဟံ ဂစ္ဆန္တိ” ပါဠိတို့ကို ပြန်၍ ညွှန်ပြသော အတိဒေသအနက် ရှိ၏။ ထိုအနက်အလိုအားဖြင့် “တထာ-ထိုအညသမာနာ အပွမညာကြဉ်သော သောဘန တို့ ပေါင်းယူအပ်သည်၏အဖြစ်သို့ ရောက်ကုန်၏” ဟု ကျယ်ဝန်းစွာ အနက် ပေးရမည်ဖြစ်၍ ရှုပ်ထွေးသောကြောင့်၊ အခြေပြုသဂြိုဟ်၌ သိသာအောင် အနက် ပေးလိုက်သည်။ တထာနှင့် သင်္ဂဟံ ဂစ္ဆန္တိ ကို စတုတ္ထဈာန်စိတ်တိုင်အောင် လိုက်၍ပေး။ [ဝိဘာဝနီ၌ တထာသဒ္ဓါကို အနုကမုနဟု ဖွင့်ပြသေး၏၊ သင့်သည် သာ၊ ထိုနည်းအရ-အညသမာနာ အပွမညာဝဇ္ဇိတာ သောဘနစေတသိကာ စ သင်္ဂဟံ ဂစ္ဆန္တိပုဒ်တို့ကို ဝါကျအတိုင်း လိုက်စေရမည်။]

ပဉ္စကဇ္ဈာနဝသေန ပဉ္စဇာဝ။ ။ပဉ္စကဇ္ဈာနဝသေနဟူသော ဝိသေသနကို ပဉ္စဇာ၌စပ်၊ ထိုဝိသေသနဖြင့် စတုတ္ထဈာန်ကို စောင်းသည်။ “စတုတ္ထဈာန်၏ အပြားအားဖြင့်ကား ငါးမျိုး မရ၊ သင်္ဂဟနည်း လေးမျိုးသာ ရမည်” ဟုလို၊ ရဲ့ဦးအံ့-လောကီပဌမဈာန်ရပြီးနောက် ဒုတိယဈာန်ကို အားထုတ်သော ယောဂီတို့တွင် အချို့က ဉာဏ်နဲ့၏။ ထိုပုဂ္ဂိုလ်သည် ဝိတက်ကိုသာ အပြစ် မြင်နိုင်၏။ ဝိစာရကို အပြစ် မမြင်နိုင်၊ ထို့ကြောင့် ဒုတိယဈာန်ကို ရသောအခါ ဝိတက်တစ်ခုကိုသာ ပယ်ခွာ၍ ဈာန်အင်္ဂါ လေးပါးရှိသော ဒုတိယဈာန်ကိုရသည်။ ထိုယောဂီအတွက် အထက်သို့ တက်ဖို့ရာ တတိယ၊ စတုတ္ထ၊ ပဉ္စမဈာန်ဟု သုံးတန် ရှိသေး၏။ ထိုဉာဏ်နဲ့သော မန္တပုဂ္ဂိုလ်အတွက် ဈာန်ငါးမျိုး ထွက်နေရ ကား ထိုဈာန်ငါးမျိုးကို ပြရာနည်းကို “ပဉ္စကဈာန်” ဟု ဆိုသည်။

တိက္ခပုဂ္ဂိုလ်။ ။အချို့ယောဂီကား ဉာဏ်ထက်၏။ ဒုတိယဈာန်ကို အားထုတ် သောအခါ ဝိတက် ဝိစာရ နှစ်ပါးလုံးကိုပင် တစ်ဆက်တည်း အပြစ် မြင်နိုင်၏။ ထိုပုဂ္ဂိုလ်သည် ဒုတိယဈာန်ရသောအခါ ဝိတက် ဝိစာရနှစ်မျိုးလုံးကို ပယ်ခွာ၍ ဈာန်အင်္ဂါသုံးပါးရှိသော ဒုတိယဈာန်ကို ရသည်။ ထိုယောဂီအတွက် အထက်သို့ တက်ဖို့ရာ ပီတိ မပါသော တတိယဈာန်၊ သုခမပါသော စတုတ္ထဈာန်ဟု နှစ်တန်သာ ရှိတော့၏။ ထိုဉာဏ်ထက်သော တိက္ခပုဂ္ဂိုလ်အတွက် ဈာန်လေးမျိုး သာ ထွက်သည်။ ပါဠိတော်များ၌လည်း စတုတ္ထနည်းတစ်မျိုး၊ ပဉ္စကနည်း တစ်မျိုးဟု နှစ်မျိုးခွဲ၍ ဟောတော်မူသည်။

လောကီဈာန်ကို ရပြီးနောက် လောကုတ္တရာဈာန်ကို အားထုတ်ရာ၌လည်း လောကီဈာန်နှင့်တူစွာ ပဉ္စကလောကုတ္တရာဈာန်၊ စတုတ္ထလောကုတ္တရာဈာန်များ

ဖြစ်ကြပေသည်။ ဤသင်္ဂြိုဟ်၌ကား ဈာန်စိတ်သရုပ်စေ့ရုံမျှကို ရည်ရွယ်၍ စတုက္ကဈာန်ကို မပြဘဲ ပဉ္စကဈာန်ကိုသာ စိတ်ပိုင်း၌ ပြခဲ့သောကြောင့် ဤစေတသိက်ပိုင်း၌လည်း ပဉ္စကဈာန်၏ သင်္ဂဟနည်းကိုသာ ပြထားသည်။ စတုက္ကဈာန်အပြားအားဖြင့် ပြလျှင်ကား ပဌမဈာန်စိတ်၌ စေတသိက်(၃၆), ဒုတိယဈာန်စိတ်၌ (ဝိတက် ဝိစာရ မပါသော)(၃၄), တတိယဈာန်စိတ်၌ (၃၃), စတုက္ကဈာန်စိတ်၌ (သုခအရာဝယ် ဥပေက္ခာကို လဲလှယ် ထည့်သွင်း၍) (၃၃)ဟု သင်္ဂဟနည်း လေးနည်းသာ ထွက်သည်။ ထို့ကြောင့်—

“ဆတ္တိံသ စတုတ္တိံသ စ၊ တေတ္တိံသကဒ္ဒယပိ စ၊
စတုက္ကဈာနဝသေန၊ စတုဓာနုတ္တရေ ဌိတာ” ဟု ဆိုရာ၏။

သင်္ဂဟဂါထာအဖွင့်။ ။သင်္ဂဟဂါထာ၌ “ဆတ္တိံသ(၃၆)ပါးလည်းကောင်း” စသည်ဖြင့် သင်္ချာသံပေါ်အောင် အနက်ပေးကြသည်မှာ ကျမ်းဆရာ၏အဘော်မဟုတ်၊ သင်္ချာသံပေါ်အောင် အနက်ပေးလျှင် သင်္ဂဟနည်းပေါင်း (၃၆ ပါး၊ ၃၅ ပါး၊ ၃၄ ပါး၊ ၃၃ ပါး နှစ်လီအားဖြင့်) ၁၇၁ ပါး ဖြစ်ဖွယ် ရှိသည်။ ထို့ကြောင့် သင်္ချာသံ မပေါ်စေဘဲ “ဆတ္တိံသ-ဆတ္တိံသသင်္ဂဟနည်းလည်းကောင်း” ဟု နာမသတ် အနက်ပေးမှ သင့်မည်။ ဤသို့ နာမသတ်အနက်ပေးမှ သင့်သော အရာကို ပါဠိများ၌ တွေ့ရ၏။ [နာမ=နာမည်+သတ္တ (သ+အတ္ထ=မိမိအနက်၊ ဝါ-နာမသတ်၊ “ဆတ္တိံသ-ဆတ္တိံသသင်္ဂဟနည်းလည်းကောင်း” ဟူရာ၌ ဆတ္တိံသ ဟူသော နာမည်သည်ပင် ဆတ္တိံသဟူသော မိမိအနက်ဖြစ်သည်။]



မဟဂ္ဂုတ်စိတ် သင်္ဂဟနည်း

၁။ မဟဂ္ဂုတေသု ပန တိသု ပဌမဇ္ဈာနိကစိတ္တေသု အညသမာနာ တေရသ စေတသိကာ ဝိရတိတ္တယဝဇ္ဇိတာ ဒွါဝိသတိ သောဘနစေတသိကာစေတိ ပဉ္စတ္တိံသ ဓမ္မာ သင်္ဂဟံ ဂစ္ဆန္တိ၊ ကရုဏာမုဒိတာ ပနေတ္ထ ပစ္စေကမေဝ ယောဇေတဗ္ဗာ။

ဝိရတိတ္တယ ဝဇ္ဇိတာ။ ။ဈာန်ရအောင် အားထုတ်လျှင် ရှေးဦးစွာ သီလဝိသုဒ္ဓိ (သီလစင်ကြယ်မှု)ဖြစ်အောင် စောင့်စည်းရမည်။ ဒုစရိုက် ဒုရာဇီဝ(မတရားသဖြင့် အသက်မွေးမှု)ဟူသမျှကို ထိုသီလဝိသုဒ္ဓိအစွမ်းဖြင့် ပယ်ရှားပြီးသော ယောဂီ သူတော်စင်တို့သန္တာန်၌ သမာဓိကောင်းစွာရ၍ စိတ်တည်ကြည်ရုံမျှဖြင့် မဟဂ္ဂုတ်ဈာန်စိတ်များ ဥပါဒ်နိုင်ကြသည်။ ထိုမဟဂ္ဂုတ်ဈာန်များ၏ အထူးပယ်ရှားဖို့ရာ ဒုစရိုက် ဒုရာဇီဝ မရှိတော့၊ လောကုတ္တရာဈာန်များကဲ့သို့ ဒုစရိုက် အနုသယဓာတ်ကိုလည်း

မပယ်နိုင်သေး၊ ထို့ကြောင့် ဝိရတိ ရှောင်ကြဉ်ဖို့ရာ ဒုစရိုက် မရှိရကား မဟဂ္ဂုတ် စိတ်၌ ဝိရတိများ ယှဉ်ခွင့်မရှိ။ [အခြေပြု၍ ဆောင်ပုဒ်ပြခဲ့ပြီ။]

မဟာဋီကာ။ ။သုဝိသုဒ္ဓကာယကမ္မာဒိကဿ စိတ္တသမာဓာနဝသေန ရူပါရူပါဝစရကုသလပ္ပဝတ္တိ၊ န ကာယကမ္မာဒိနံ သောဓနဝသေန၊ နာပိ ဒုစ္စရိတဒုရာဇီဝီနံ သမုစ္ဆန္တနပဋိပ္ပဿမ္ဘနဝသေနာတိ မဟဂ္ဂတ စိတ္တုပ္ပာဒေသု ဝိရတိနံ အသမ္ဘဝေါယေဝ။—ဝိသုဒ္ဓိမဂ်။

အမှာ။ ။ပစ္စေကမေဝ အရ ကရုဏာ မုဒိတာတို့ အသီးအသီး ယှဉ်ပုံကို ဆောင်ပုဒ်နှင့်တကွ အခြေပြုသင်္ဂြိုဟ်၌လည်းကောင်း၊ အပ္ပမညာသမ္ပယောဂနည်း ၌လည်းကောင်း ပြခဲ့ပြီ။ ယောဇေတဗ္ဗာ၌ ယုဇေတတ်သည် ယှဉ်ခြင်းအနက်ကို ဟောရာ၌ အကမ္မက(ကံမရှိ)သာ များသောကြောင့် ဤနေရာ၌ ကာရိတ်ဏေပစ္စည်း တဗ္ဗပစ္စည်းဖြစ်ရကား “ယှဉ်စေထိုက်ကုန်၏” ဟု အနက်ဆိုပါ။ ပဉ္စကဗျာနဝသေန ပုဒ်၏အဓိပ္ပာယ်ကို လောကုတ္တရသင်္ဂဟနည်းအတိုင်း သိပါ။ စတုက္ကဗျာန်အားဖြင့်—

“ပဉ္စတ္ထိံသ စ တေတ္ထိံသ၊ ဗာတ္ထိံသ တိံသ စေတိ စ၊
စတုက္ကဗျာနဝသေန၊ စတုဓာဝ မဟဂ္ဂတေ” ဟု ဆိုရာ၏။

၀၀၀၀၀၀၀၀၀၀၀၀

ကာမသောဘနစိတ်သင်္ဂဟနည်း

- ၁။ ကာမာဝစရသောဘနေသု ပန ကုသလေသု တာဝ ပဋ္ဌမဒ္ဓယေ အညသမာနာ တေရသ စေတသိကာ ပဉ္စဝိသတိ သောဘနစေတသိကာ စေတိ အဋ္ဌတ္ထိံသ ဓမ္မာ သင်္ဂဟံ ဂစ္ဆန္တိ၊ အပ္ပမညာဝိရတိယော ပနေတ္ထ ပဉ္စပိ ပစ္စေကမေဝ ယောဇေတဗ္ဗာ၊ ပေ။
- ၂။ ကြိယစိတ္တေသုပိ ဝိရတိဝဇ္ဇိတာ တထေဝ စတုသုပိ ဒုကေသု စတုဓာဝ သင်္ဂယုန္တိ။
- ၃။ တထာ ဝိပါကေသု စ အပ္ပမညာဝိရတိဝဇ္ဇိတာ တေ ဧဝ သင်္ဂယုန္တိ။

၁။ အပ္ပမညာဝိရတိယော၊ ပေ။ ယောဇေတဗ္ဗာ။ ။အပ္ပမညာ ဝိရတိတို့ကို ငါးပါးလုံး အသီးသီး ယှဉ်စေရမည်။ “အပ္ပမညာနှင့် ဝိရတိလည်း အတူမယှဉ်ရ၊ အပ္ပမညာချင်းလည်း နှစ်ပါးအတူ မယှဉ်ရ၊ ဝိရတိချင်းလည်း သုံးပါးအတူ မယှဉ်ရ” ဟူလို၊ ဤသို့ အတူတကွ မယှဉ်ရခြင်းမှာလည်း အပ္ပမညာတို့က သတ္တဝါပညတ် ကို အာရုံပြု၍၊ ဝိရတိတို့က သူ့အသက် သူ့ဥစ္စာစသော ဝိတိက္ကမိတဗ္ဗဝတ္ထုကို အာရုံပြုသည့်အတွက် အာရုံချင်းကွဲပြားရကား “ဧကာလမ္မန” ဟူသော အင်္ဂါနှင့် မညီသောကြောင့် ဖြစ်သည်။ [အပ္ပမညာနံဟိ သတ္တာရမဏတ္တာ ဝိရတိနဉ္စ ဝိတိက္ကမိ တဗ္ဗဝတ္ထုဝိသယတ္တာ နတ္ထိံ တာသံ ဧကစိတ္တုပ္ပာဒေ သမ္ဘဝေါတိ၊—ဋီကာကျော်။]

အမှာ။ ။အပ္ပမညာချင်း အာရုံကွဲပြားပုံ၊ ဝိရတိချင်းအာရုံ ကွဲပြားပုံကို သမ္ပယောဂနည်း၌ ပြခဲ့သည့်အတိုင်း သိပါ။ ဤ မဟာကုသိုလ် ပဌမအစုံ၌ စေတသိက်(၃၈)ပါး ယှဉ်သော်လည်း ဝိရတိ အပ္ပမညာတို့က တစ်ပါးစီသာ ယှဉ်ခွင့်ရသောကြောင့် တစ်ပြိုင်နက် အများဆုံး(၃၄)ပါးသာ ယှဉ်နိုင်သည်။ လောကုတ္တရာစိတ်၌ကား (၃၆)ပါးလုံး တစ်ပြိုင်နက် ယှဉ်နိုင်သောကြောင့် တစ်ပြိုင်နက်အယှဉ်အားဖြင့် လောကုတ္တရာစိတ်၌ စေတသိက်အများဆုံးဖြစ်သည်။

၂။ ကြိယာစိတ္တေသု ပေ၊ သင်္ဂယုန္တိ။ ။ကြိယာစိတ်တို့၌လည်း ဝိရတိကို ကြည့်၍ ကုသိုလ်အတိုင်း ဒုကလေးပါးစဉ်လျက် သင်္ဂဟလေးမျိုး ထွက်သည်။ ကုသိုလ်၏အခြားမဲ့၌ ဝိပါက်ကို ထားသင့်သော်လည်း ကြိယာစိတ်က စေတသိက် အယှဉ်များသောကြောင့် ကြိယာစိတ်ကို ထားသည်။ ဝိရတိတို့သည် ဒုစရိုက် ဒုရာဇီဝတို့မှ ရှောင်ကြဉ်ခြင်းသဘောရှိ၏။ ကြိယာစိတ်ကား ဒုစရိုက်အားလုံးကို ပယ်ပြီးသော ရဟန္တာများ သန္တာန်၌သာ ဖြစ်သည်။ ထို့ကြောင့် ရဟန္တာတို့၏ ကြိယာစိတ်၌ ဝိရတိများ မယှဉ်ထိုက်။ ထို့ပြင်-တစ်စုံတစ်ခုမှ ရှောင်ကြဉ်ခြင်း သဘောမရှိဘဲ သက်သက် ကုသိုလ်၏အကျိုးမျှသာဖြစ်သော လောကီဝိပါက်စိတ် ၌လည်း မယှဉ်ထိုက်။ “လောကီဝိရတိမှန်က ဧကန်ကုသိုလ်သဘောရှိ၍ ဝိပါက် ကြိယာ(အဗျာကတဇာတ်ရှိသော) တရားများ၌ မယှဉ်ထိုက်” ဟူလို၊ ထို့ကြောင့် သိက္ခာပဒဝိဘင်းပါဠိတော်၌ “ပါဏာတိပါတဝိရတိ စသော သိက္ခာပုဒ်များကို ကုသိုလ်ချည်းသာ” ဟု ဟောတော်မူသည်။

ဋီကာကျော်။ ။လောကီယဝိရတိနံ ဧကန္တကုသလသဘာဝတ္တာ နတ္ထိ အဗျာကတေသု သမ္ပပေါတိ ဝုတ္တံ “ဝိရတိဝဇ္ဇိတာ” တိ-ဤသရဏအတိုင်း ဆောင်ပုဒ်ကို အခြေပြု၌ ပြထားပြီ။

၃။ တထာ ဝိပါကေသု စ။ ။ကာမာဝစရဝိပါက်စိတ်တို့သည် ပရိတ္တဇော သော ကာမတရားကို ဧကန်အာရုံပြု၏။ [အာရမဏသင်္ဂဟ၌ လာလတ္တံ့၊] အပ္ပမညာတို့ကား သတ္တဝါပညတ်ကို အာရုံပြု၏။ ဤသို့ ကာမဝိပါက်နှင့် အပ္ပမညာတို့၏ အာရုံချင်း ကွဲပြားသောကြောင့်လည်းကောင်း၊ လောကီဝိရတိတို့ သည် ကြိယာစိတ်၌ ပြအပ်ခဲ့သည့်အတိုင်း ဧကန်ကုသိုလ်သဘောရှိ၍ ဝိပါက်နှင့် သဘောချင်း ကွဲပြားသောကြောင့်လည်းကောင်း၊ သဟိတ်ကာမာဝစရဝိပါက်၌ အပ္ပမညာ ဝိရတိ နှစ်မျိုးလုံးပင် မယှဉ်ထိုက်။

ဋီကာကျော်။ ။ကာမာဝစရဝိပါကာနဗ္ဗိ ဧကန္တပရိတ္တာရမဏတ္တာ အပ္ပမညာနံ စ သတ္တာရမဏတ္တာ ဝိရတိနံ ဧကန္တကုသလတ္တာ ဝုတ္တံ “အပ္ပမညာဝိရတိဝဇ္ဇိတာ” တိ။ [ဆောင်ပုဒ်ကို အခြေပြုမှာ ရှုပါ။]

ဝိသေသကစေတသိက်များ

အနတ္တရေ ဈာနဓမ္မာ၊ အပ္ပမညာ စ မဇ္ဈိမေ၊
ဝိရတိဉာဏပီတိ စ၊ ပရိတ္တေသု ဝိသေသကာ။

ဝိသေသကာ။ ။ဤဂါထာကား သောဘနစိတ်၌ ယှဉ်သော စေတသိက်တို့တွင် စိတ်ချင်း ကွဲပြားအောင် ပြုတတ်သော စေတသိက်များကို ပြသောဂါထာတည်း။ ယေ-အကြင်တရားတို့သည်၊ စိတ္တံ-စိတ်ကို၊ ဝိသေသေန္တိ-ထူးထွဲခြားနား၊ ကွဲပြားအောင် ပြုတတ်ကုန်၏။ ဣတိ-ကြောင့်၊ ဝိသေသကာ-တို့မည်၏။ စိတ်သည် ပင်ကိုက အာရမဏဝိဇ္ဇနနုလက္ခဏာအားဖြင့် တစ်မျိုးတည်းသာ ရှိ၏။ နောက်မှ ဘုံ-ဇာတ် စသည် ကွဲပြား၍ များပြားရပုံကို စိတ်ပိုင်း ဣတ္ထမေကုနနုတိဂါထာ အဖွင့်မှာ ပြန်ကြည့်ပါ။

အနတ္တရေ ဈာနဓမ္မာ။ ။ထိုသို့ အမျိုးအစားအားဖြင့် ကွဲပြားပြီးသော စိတ်တို့တွင် လောကုတ္တရာစိတ်၌ ပဌမဈာန်စိတ် ဒုတိယဈာန်စိတ် စသည် ကွဲပြားအောင် ဝိတက်စသော ဈာန်အင်္ဂါတရားတို့က ထပ်မံ၍ ပြုပြန်သည်။ ထင်ရှားစေအံ့-ဝိတက်သည် ပဌမဈာန်စိတ်၌သာ ယှဉ်၍ ဒုတိယဈာန်စိတ် စသည်၌ မယှဉ်။ ဤသို့ ဝိတက် ယှဉ်မှု/မယှဉ်မှုကြောင့် ပဌမဈာန်စိတ်ကတစ်မျိုး၊ ဒုတိယဈာန်စိတ် စသည်ကလည်း တစ်မျိုးစီအားဖြင့် ထူးခြားရလေသည်။ ဤသို့ ပဌမဈာန်စိတ်နှင့် ဒုတိယဈာန်စိတ် စသည်တို့၏ အချင်းချင်း ကွဲပြားအောင် ဝိတက်ဟူသော ဈာန်တရားက ပြုသည်။ ဝိစာရ၊ ပီတိ၊ သုခဟူသော ဈာန်တရားက ထူးအောင် ပြုပုံကိုလည်း ချဲ့ပါ။ ဤသို့လျှင် မိမိယှဉ်ရာစိတ်စုကို တသန့်ထား၍ မိမိယှဉ်ရာ မဟုတ်သောစိတ်များနှင့် ခွဲခြားတတ်သည်ကို “ဝိသေသက”ဟု ဆိုသည်။ [အခြေပြု၌ ဆောင်ပုဒ် ပြခဲ့ပြီ။]

အပ္ပမညာ စ မဇ္ဈိမေ။ ။လောကုတ္တရာစိတ်က အမြတ်၊ ကာမစိတ်က အယုတ်၊ ထိုနှစ်မျိုး၏ အလယ်၌ဖြစ်သော မဟဂ္ဂုတ်ကို “မဇ္ဈိမ”ဟု ဆိုသည်။ အပ္ပမညာ စ၌ စသဒ္ဒါသည် ဈာနဓမ္မာကို ပေါင်း၏။ မဟဂ္ဂုတ်၌ အပ္ပမညာနှင့်ဈာန်တရားတို့က စိတ်ချင်းကွဲပြားအောင် ပြု၏။ ဈာန်တရားတို့က ကွဲပြားအောင်ပြုပုံမှာ လောကုတ္တရာစိတ်အတိုင်းတည်း။ အပ္ပမညာသည် အောက်ဈာန်စိတ်လေးပါး၌သာ ယှဉ်၍ ပဉ္စမဈာန်စိတ်၌ မယှဉ်။ ထို့ကြောင့် အောက်ဈာန်စိတ်လေးပါးနှင့် ပဉ္စမဈာန်စိတ်ကို ကွဲပြားအောင် အပ္ပမညာက ပြုသည်။

ဝိရတိဉာဏ ပေ၊ ပရိတ္တေသု။ ။ဝိရတိသည် ကုသိုလ်၌သာ ယှဉ်၍ ဝိပါက်ကြိယာတို့၌ မယှဉ်။ ထို့ကြောင့် ကုသိုလ်နှင့် ဝိပါက်ကြိယာတို့ ကွဲပြားအောင် ဝိရတိကပြု၏။ [ကာမာဝစရသဟေတုကကြိယသင်္ခါရာန ကာမာဝစရကုသလေ ဟိ ဝိရတိကတော ဝိသေသော အတ္ထိ-မဟာဋီကာ၊ ခန္ဓနဒ္ဒေသ။] ပညာ(ဉာဏ်)သည်

ဉာဏသမ္ပယုတ်(၁၂)၌သာ ယှဉ်၏။ ထို့ကြောင့် ဉာဏသမ္ပယုတ်စိတ်နှင့် ဉာဏ
ဝိပွယုတ်စိတ်(၁၂)ပါးတို့ကို ထူးခြားအောင် ဉာဏ်က ပြု၏။ သောမနဿ
သဟဂုတ်စိတ်(၁၂)နှင့် ဥပေက္ခာသဟဂုတ်စိတ်(၁၂)တို့၏ အထူးကို သောမနဿ
သဟဂုတ်၌သာ ယှဉ်သော ပီတိက ပြု၏။ မဟာကုသိုလ် ကြိယာနှင့် မဟာဝိပါက်
၏ အထူးကို ကုသိုလ် ကြိယာ၌သာယှဉ်သော အပ္ပမညာက ပြု၏။ [ဝိရတိ၌
ဆန်းကြောင့် ဒီဃ၊ ပီတိ၌ ဗဟုဂုဏ် ဒီဃ၊ စဖြင့် အပ္ပမညာကို ပေါင်း။]

၈၁၈၈၈၅၀၀၈၈၈၈

**ဣတ္ထံ စိတ္တာဝိယုတ္တာနံ၊ သမ္ပယောဂဉ္စ သင်္ဂဟံ၊
ဥတွာ ဘောဒံ ယထာယောဂံ၊ စိတ္တေန သမမုဒ္ဓိသေ။**

“စိတ္တေန သမမုဒ္ဓိသေ” အရ ယှဉ်ရာစိတ်နှင့်ညီမျှသော စေတသိက်တို့၏
အပြားကို အခြေပြု၍ ပြခဲ့ပြီ။ ဤစကားကို သဲလွန်စယူ၍ သုခသဟဂုတ်ဖဿ
(၆၃), ဒုက္ခသဟဂုတ်ဖဿ(၃), ဥပေက္ခာသဟဂုတ်ဖဿ(၅၅)ဟု ဝေဒနာအပြား
အားဖြင့်လည်းကောင်း၊ လောကီဖဿ(၈၁), လောကုတ္တာဖဿ(၈)ဟု လောကီ
လောကုတ္တရာအပြားအားဖြင့်လည်းကောင်း၊ အကုသိုလ်ဖဿ(၁၂), ကုသိုလ်ဖဿ
(၂၁),ဝိပါက်ဖဿ(၃၆),ကြိယာဖဿ(၂၀)ဟု ဇာတိဘေဒအားဖြင့်လည်းကောင်း၊
ကာမဖဿ(၅၄), ရူပဖဿ(၁၅), အရူပဖဿ(၁၂), လောကုတ္တရာဖဿ(၈)ဟု
ဘူမိဘေဒအားဖြင့်လည်းကောင်း ခွဲပြပါဦး။ ဝေဒနာ စသည်၌လည်း ခွဲပါ။

တဒုဘယမိဿကနည်း။ ။[တံ+ဥဘယ+မိဿက၊ တံ ဥဘယ=ထို
သမ္ပပယောဂ သင်္ဂဟနည်း နှစ်ပါးတို့ကို+မိဿက=ရောနှောပြသောနည်း၊] “ထို
နည်းသည် သမ္ပယောဂနည်း သင်္ဂဟနည်းနှစ်ပါးကို ကျေပွန်စေသည့်အပြင်
ညဝါအကောက်များ၌ အထူးကျေးဇူးများအောင် ကျေးဇူးရှင် ဆရာတော်ကြီး
စီစဉ်ထားသောနည်း ဖြစ်၏။ ဤနည်းကို ညအခါ ခွဲပြမှသာ တပည့်များ
ကျေ/မကျေ သိနိုင်၏။ ဤနည်း ကျေလျှင်ကား စေတသိက်ပိုင်းအတွက်
သရုပ်ခွဲနည်း လုံလောက်ပြီဟု မှတ်ပါ။

အညသမာန်းရာသိ။ ။ဖဿသည် စိတ်တစ်ခုယုတ်ကိုးဆယ်၌ ယှဉ်ရာ၊
[ဤကား သမ္ပယောဂနည်း၊] ထိုစိတ်တစ်ခုယုတ်ကိုးဆယ်၌ ထိုက်သည်အားလျော်
စွာ စေတသိက်(၅၂)ပါးလုံး ယှဉ်သောကြောင့်[ဤကား သင်္ဂဟနည်း၊] ဖဿသည်
(မိမိမှတစ်ပါး) (၅၁)ပါးသော စေတသိက်များနှင့် ယှဉ်၏။ [ဤကား တဒုဘယ
မိဿကနည်းတည်း။] ဤသို့ စိတ်တစ်ခုတစ်ခု၌ ယှဉ်သမျှ စေတသိက်တို့သည်
မိမိတို့ အချင်းချင်းလည်း ယှဉ်ကြရကား ယှဉ်ရာစိတ်ကို ကြည့်ကာ ဤမျှသော
စေတသိက်တို့နှင့်ယှဉ်နိုင်ကြောင်းကို ခွဲပြရာ၏။ဝေဒနာစသောစေတသိက်များလည်း

ဖဿနှင့် တူ၏။ ဝိတက် ဝိစာရနှစ်ပါးလည်း ဖဿနည်းတူ (၅၁)ပါးနှင့် ယှဉ်ကြ၏။ အဓိမောက္ခသည် (မိမိ၊ ဝိစိကိစ္ဆာမှတစ်ပါး) (၅၀)နှင့် ယှဉ်၏။ ဆန္ဒလည်း (မောဟမူ၌ မယှဉ်သောကြောင့် ဝိစိကိစ္ဆာ ကြဉ်ရကား) (၅၀)နှင့် ယှဉ်၏။ ဝိရိယကား ဖဿနည်းတူ၊ ပီတိသည် (မိမိနှင့်တကွ ဒေါသ၊ ဣဿာ၊ မစ္ဆရိယ၊ ကုက္ကုစ္စ၊ ဝိစိကိစ္ဆာကြည်) (၄၆)ပါးနှင့် ယှဉ်၏။

အကုသလရာသီ။ ။မောဟသည် အကုသိုလ်စိတ်(၁၂)ပါး၌ ယှဉ်ရာ၊ ထို အကုသိုလ်စိတ်၌ စေတသိက် (၂၇)ပါး ယှဉ်သောကြောင့် မိမိကို ကြဉ်၊ ကြွင်း (၂၆)ပါးနှင့်ယှဉ်၏။ အဟိရိက၊ အနောက္ကပ္ပ၊ ဥဒ္ဓစ္စနည်းတူ၊ လောဘသည် မိမိယှဉ်ရာ လောဘမူစိတ်၌ စေတသိက်(၂၂)ပါး ယှဉ်ရကား မိမိကြဉ်၊ ကြွင်း (၂၁)ပါးနှင့် ယှဉ်၏။ ဒိဋ္ဌိသည် မိမိယှဉ်ရာ ဒိဋ္ဌိဂတသမ္ပယုတ်စိတ်၌ စေတသိက် (၂၁)ပါး ယှဉ်ရကား မိမိကြဉ်၊ ကြွင်း(၂၀)နှင့်ယှဉ်၏။ မာနသည် မိမိယှဉ်ရာ ဒိဋ္ဌိဂတဝိပ္ပယုတ်စိတ်၌ စေတသိက်(၂၁)ပါးပင် ယှဉ်ရကား မိမိကြဉ်၊ ကြွင်း(၂၀) နှင့် ယှဉ်၏။ ဒေါသသည် မိမိယှဉ်ရာ ဒေါသမူစိတ်၌ စေတသိက်(၂၂)ပါး ယှဉ်ရကား မိမိကြဉ်၊ ကြွင်း(၂၁)ပါးနှင့်ယှဉ်၏။ ဣဿာသည် မိမိယှဉ်ရာ ဒေါသမူစိတ်၌ စေတသိက်(၂၂)ပါး ယှဉ်သော်လည်း မိမိယှဉ်ခိုက် မစ္ဆရိယ ကုက္ကုစ္စတို့ မယှဉ်ရကား မိမိကြဉ် ကြွင်း(၁၉)ပါးနှင့်ယှဉ်၏။ မစ္ဆရိယ ကုက္ကုစ္စ၌ လည်း နည်းတူ။ ထိုနည်းတူ မိမိယှဉ်ရာ သသင်္ခါရိကစိတ်(၅)ပါး၌ စေတသိက်(၂၆)ပါး ယှဉ်ရကား မိမိကြဉ်၊ ကြွင်း(၂၅)ပါးနှင့် ယှဉ်၏။ မိဒ္ဓ၌ လည်း နည်းတူ။ ဝိစိကိစ္ဆာသည် မိမိယှဉ်ရာ ဝိစိကိစ္ဆာသဟုတ်စိတ်၌ စေတသိက် (၁၅)ပါး ယှဉ်ရကား မိမိကြဉ်၊ ကြွင်း (၁၄)ပါးနှင့် ယှဉ်ရ၏။

သောဘနရာသီ။ ။သဒ္ဓါသည် မိမိယှဉ်ရာ သောဘနစိတ်၌ စေတသိက် (၃၈)ပါး ယှဉ်ရကား မိမိကို ကြဉ်၍၊ ကြွင်း(၃၇)ပါးနှင့် ယှဉ်၏။ သောဘန သာဓာဇဏအားလုံး နည်းတူ။ သမ္မာဝါစာသည် မိမိယှဉ်ရာ မဟာကုသိုလ်စိတ်နှင့် လောကုတ္တရာစိတ်တို့၌ စေတသိက်(၃၈)ပါး ယှဉ်သော်လည်း မိမိနှင့်ယှဉ်ခိုက် အပ္ပမညာ မယှဉ်ထိုက်ရကား မိမိကြဉ်၊ ကြွင်း(၃၅)ပါးနှင့်သာ ယှဉ်၏။ သမ္မာ ကမ္မန္တ၊ သမ္မာအာဇီဝ နည်းတူ။ ကရုဏာသည် မိမိယှဉ်ရာ မဟာကုသိုလ်၊ ကြိယာ မဟဂ္ဂုတ်အောက်ဈာန်လေးပါး၌ စေတသိက်(၃၈)ပါး ယှဉ်သော်လည်း မိမိယှဉ်ခိုက် ဝိရတိနှင့် မုဒိတာတို့ မယှဉ်ထိုက်ရကား မိမိကြဉ်၊ ကြွင်း (၃၃)ပါးနှင့်သာ ယှဉ်၏။ မုဒိတာ နည်းတူ။ ပညာလည်း သဒ္ဓါနှင့် တူပြီ။

ဝိသုဒ္ဓါရာမိကော ထေရော၊ ဂဏီ ဂန္တိရဂေါစရော၊
သောတူနံ ဉာဏသုဒ္ဓါယ၊ ဗောဓေသိ နယမိဿကံ။
ဤကား စေတသိက်ပိုင်းဘာသာဋီကာ။

ပက်ဏ်းပိုင်းတာသ္မာဠိကာ

သမ္မယုတ္တာ ယထာယောဂံ၊ တေပညာသ သဘာဝတော၊
စိတ္တစေတသိကာ ဓမ္မာ၊ တေသံ ဒါနိ ယထာရဟံ။
ဝေဒနာဟေတုတော ကိစ္စ-ဒွါရာလမ္မနဝတ္ထုတော၊
စိတ္တုပ္ပာဒဝသေနေဝ၊ သင်္ဂဟော နာမ နိယတေ။

အနုသန္ဓေ။ ။စိတ္တံဟူသော ဥဒ္ဓေသ၏ အကျယ်နိဒ္ဓေသကို “တတ္ထ စိတ္တံ တာဝ စတုဗ္ဗိမံ” စသော စိတ်ပိုင်းတစ်ပိုင်းလုံးဖြင့်လည်းကောင်း၊ စေတသိက် ဟူသော ဥဒ္ဓေသ၏ အကျယ်နိဒ္ဓေသကို စေတသိက်ပိုင်း တစ်ပိုင်းလုံးဖြင့်လည်းကောင်း ချဲ့ပြပြီး၍၊ ယခုတစ်ဖန် စိတ်ကို ပဓာနထား၍ နှစ်ပါးစုံကိုပင် ထပ်မံ ချဲ့ပြရာ ပဋိနိဒ္ဓေသကို အားထုတ်တော်မူလိုရကား “သမ္မယုတ္တာ ယထာယောဂံ” စသည်ကို မိန့်သည်။ ဤဂါထာဝယ် “တေသံ ဒါနိ ယထာရဟံ” မှ တေသံပုဒ်ကို သင်္ဂဟော၌ စပ်၍ “ထိုစိတ် စေတသိက်တို့၏ သင်္ဂဟကို ဆောင်ပြပေအံ့” ဟု အဓိပ္ပာယ်ရသောကြောင့် “ယခု ပြအပ်လတ္တံ့သော သင်္ဂဟသည် စိတ် စေတသိက် နှစ်ပါးလုံးကို ပြသောသင်္ဂဟ” ဟု ဆိုသင့်ပေ၏။ သို့သော် စိတ်ကိုတိုက်ရိုက်ပြလျှင် ယှဉ်ဖက်စေတသိက်များကိုလည်း ပြပြီးဖြစ်သောကြောင့် “တတ္ထ သုခသဟဂတံ ကုသလဝိပါကံ ကာယဝိညာဏမေကမေဝ” စသည်ဖြင့် စိတ်ကိုသာ တိုက်ရိုက် ပြလတ္တံ့၊ ထို့ကြောင့် “စိတ္တုပ္ပာဒဝသေနေဝ နိယတေ” ၌ စိတ္တုပ္ပာဒအရ စိတ်ကိုသာ ယူ၍၊ ဧဝသဒ္ဓါဖြင့် စေတသိက်ကို ကန့်သည်ဟု မှတ်ပါ။

ဝေဒနာ ပေါ ဝတ္ထုတော။ ။ “ဝေဒနာဟေတုတော” စသောပုဒ်တို့ကို သင်္ဂဟော နာမ၌ စပ်၍ “ဝေဒနာတော+သင်္ဂဟော ဝေဒနာသင်္ဂဟော၊ ဟေတုတော+ သင်္ဂဟော ဟေတုသင်္ဂဟော” စသော ဝစနတ္ထကို သိပါ။ [ဝေဒနာတော-ဝေဒနာ အားဖြင့်၊ သင်္ဂဟော-စိတ် စေတသိက်ကို သင်္ဂြိုဟ်ရေတွက်ရာ ရေတွက်ကြောင်း ဖြစ်သော စကားအပေါင်းသည်၊ ဝေဒနာသင်္ဂဟော-မည်၏။]

ပက်ဏ္ဏကသင်္ဂဟ။ ။သင်္ဂဟော နာမဟု နာမသဒ္ဓါ ထည့်၍ပြသဖြင့် ကျမ်းဆရာကိုယ်တိုင် “ဝေဒနာသင်္ဂဟ၊ ဟေတုသင်္ဂဟ” စသော နာမည်ကို မှည့်၍ ထိုဝေဒနာသင်္ဂဟစသော သင်္ဂဟ(၆)မျိုးကို ရောပြွမ်းထားသောကြောင့် “ဣတိ အဘိဓမ္မတ္ထသင်္ဂဟေ ပက်ဏ္ဏကသင်္ဂဟဝိဘာဂေါ နာမ တတိယော ပရိစ္ဆေဒေါ” ဟု ပက်ဏ္ဏကသင်္ဂဟနာမည်ဖြင့် နိဂုံးအုပ်ထားသည်။ အချို့ကား စိတ်ပိုင်းသည် စိတ်အတွက်ကိုသာ ပြသော သုဒ္ဓသင်္ဂဟ၊ စေတသိက်ပိုင်းလည်း စေတသိက်ကိုသာ ပြလိုရင်းဖြစ်သော သုဒ္ဓသင်္ဂဟဖြစ်၏။ ဤအပိုင်းကား စိတ် စေတသိက်နှစ်ပါးစုံကို

ရောပြွမ်း၍ ပြသောကြောင့် ဝေဒနာသင်္ဂဟစသော သင်္ဂဟငယ် တစ်ခုတစ်ခုကို ပင် ပက်ဏ္ဍကသင်္ဂဟဟုလည်းကောင်း၊ မိဿကသင်္ဂဟဟုလည်းကောင်း ခေါ်နိုင်သည်ဟု ယူကြ၏။ ထိုဆရာတို့ အယူသည် အရှင်အနုရုဒ္ဓါ စီရင်အပ်သော နာမရူပပရိစ္ဆေဒကျမ်း၌ (စိတ်စေတသိက်၏ အခြားမဲ့မဟုတ်) ဤသဂြိုဟ်က သမုစ္စယသင်္ဂဟနှင့် အလားတူသင်္ဂဟကို ပြပြီးနောက်—

**ဣတော ပရံ ကိစ္စတော စ၊ ဒွါရာလမ္မနဝတ္ထုတော၊
ဘူမိပုဂ္ဂလတော ဌာနာ ပေ၊ သံမိပိတွာန နိယုတေ”**ဟု

ပဋိညာဉ်ပြုပြီးလျှင်၊ ထိုကိစ္စ ဒွါရ အာရုံ ဝတ္ထု ဘုံ ပုဂ္ဂိုလ်စသည်တို့ဖြင့် ရောပြွမ်း၍ပြရာအခန်းကို နိဂုံးအုပ်ရာ၌ “ဣတိ နာမရူပပရိစ္ဆေဒေ ပက်ဏ္ဍက ဝိဘာဂေါ နာမ စတုတ္ထော ပရိစ္ဆေဒေါ”ဟု နိဂုံးအုပ်ပုံနှင့် ဆန့်ကျင်၏။ “ထို၌ စိတ် စေတသိက် နှစ်ပါးလုံးကို ရောပြွမ်း၍ပြသည်မဟုတ်၊ ကိစ္စ ဒွါရစသည် တို့ဖြင့် ရောပြွမ်း၍ပြသောကြောင့် “ပက်ဏ္ဍက”ဟု နာမည်တပ်သည်”ဟူလို။

ယထာရဟံ နိယတေ။ ။ “ဆောင်ပြထိုက်သလို ဆောင်ပြအံ့”ဟူသော စကား အရ ဝေဒနာသင်္ဂဟ၌ သုခဝေဒနာဖြင့် ဆောင်ပြထိုက်သောတရားတို့ကို “သုခ သဟဂတံ ကုသလဝိပါကံ ကာယဝိညာဏမေကမေဝ”စသည်ဖြင့်လည်းကောင်း၊ ဟေတုသင်္ဂဟ၌ ဟိတ်ဖြင့်ဆောင်ပြထိုက်သောတရားတို့ကို “အဠာရသာဟေတုက စိတ္တာနိ နာမ ပေ၊ ဧကသတ္တတိ စိတ္တာနိ သဟေတုကာနေဝ”စသည်ဖြင့် လည်းကောင်း၊ ထိုက်သလို ဆောင်ပြပုံကို သိပါ။ အချို့ကား—ဟေတုသင်္ဂဟဝယ် အဟိတ်စိတ်များ၊ ဒွါရသင်္ဂဟဝယ် ဒွါရဝိမုတ်စိတ်များ၊ ဝတ္ထုသင်္ဂဟဝယ် အရူပ ဝိပါကံစိတ်များသည် ဆောင်ပြခြင်းငှာ မထိုက်၊ ထို့ကြောင့် ယထာရဟံဆိုကြောင်း ကို ဖွင့်ပြကြ၏။ စိတ်ပိုင်း၌ ဉာဏ်အပြားဖြင့် ရေတွက်ရာဝယ် ဉာဏ်နှင့်ယှဉ် မယှဉ် နှစ်ပါးစုံကို ရေတွက်ခဲ့သလို၊ ဤ၌လည်း ဟိတ်အပြားအားဖြင့် ဆောင်ပြ ရာဝယ် ဟိတ်နှင့်ယှဉ်သော သဟိတ်စိတ်၊ မယှဉ်သော အဟိတ်စိတ်၊ စသည်ဖြင့် ရေတွက်ကောင်းသောကြောင့် ထိုစကားကို စဉ်းစားကြပါ။



ဝေဒနာသင်္ဂဟအဖွင့်

၁။ တတ္ထ ဝေဒနာသင်္ဂဟေ တာဝ တိဝိဓာ ဝေဒနာ သုခံ ဒုက္ခံ အဒုက္ခ မသုခါ စေတိ၊ သုခံ ဒုက္ခံ သောမနဿံ ဒေါမနဿံ ဥပေက္ခာတိ စ ဘောဒေန ပန ပဉ္စေ ဟောတိ။

ဝေဒနာဖြင့် သိမ်းယူပုံ။ ။ “ဝေဒနာတော သင်္ဂဟော၊ ဝေဒနာသင်္ဂဟော”ဟု ဝစနတ္ထ ပြုရမည်ဟု ပြခဲ့ပြီ။ “သုခါဒိဝေဒနာနံ တံသဟဂတစိတ္တုပ္ပါဒါနဉ္စ

ဝိဘာဂဝေသန သင်္ဂဟော, ဝေဒနာသင်္ဂဟော” ဟု ဖွင့်ပြသော ဋီကာကျော်၏ အလိုမှာ “ဝေဒနာယော စ ဝေဒနာသဟဂတစိတ္တုပ္ပါဒါ စ, ဝေဒနာယော” ဟု ဧကသေသံ ပြု၍ ဝေဒနာအရ ဝေဒနာအပြားကိုလည်းကောင်း, ဝေဒနာနှင့် ယှဉ်သော စိတ္တုပ္ပါဒ်ကိုလည်းကောင်း ယူပြီးလျှင် “ဝေဒနာနံ သင်္ဂဟော ဝေဒနာသင်္ဂဟော” ဟု ဝစနတ်ပြုစေလိုသည်။ ဤသင်္ဂဟသည် “တိဝိဓာ ဝေဒနာ ပပေါ ပဉ္စဓာ ဟောတိ” ဟု ဝေဒနာအပြားကိုလည်း ရေတွက်ပြ၏။ “တတ္ထ သုခသဟဂတံ” စသည်ဖြင့် ဝေဒနာနှင့်ယှဉ်သော စိတ်များကိုလည်း ရေတွက် ပြ၏။ ထို့ကြောင့် ဝေဒနာနံ-ဝေဒနာ, ဝေဒနာနှင့်တကွဖြစ်သော စိတ်တို့ကို သင်္ဂဟော-သင်္ဂဟိတံရေတွက်ရာ သင်္ဂဟသည်။ ဝေဒနာသင်္ဂဟော-ဝေဒနာသင်္ဂဟ မည်၏” ဟု ဆိုလိုသတတ်။ သို့သော် “တိဝိဓာ ဝေဒနာ” စသော စကားဖြင့် ဝေဒနာအပြားကို ရေတွက်ပြလိုရင်း မဟုတ်။ ဝေဒနာအပြားဖြင့် စိတ်တို့ကို ရေတွက်ပြရမည့်အခန်း ဖြစ်၍ အရင်းခံ ဝေဒနာအပြားကို မပြုလျှင် မဖြစ်သော ကြောင့် ပြရခြင်းသာ ဖြစ်သည်။ သို့အတွက် ဋီကာကျော်အဆိုသည် ကျမ်းဆရာ၏ အာဘော် မဟုတ်ပါ။ နောက်သင်္ဂဟများ၌လည်း နည်းတူ။

ဝေဒနာအပြား။ ။ဝေဒနာသံယုတ်စသော သုတ္တန်ပါဠိတော်များ၌ ဝေဒနာ အပြားကို တစ်ပါး နှစ်ပါးကစ၍ အမျိုးမျိုး ဟောအပ်သော်လည်း ဤသင်္ဂဟိတံ ကျမ်း၏မှီရာ အဘိဓမ္မာပါဠိတော်များတွင် ဓမ္မသင်္ဂဟိတံကော၌ “သုခါယ ဝေဒနာယ သမ္ပယုတ္တာ ဓမ္မာ, ဒုက္ခာယ ဝေဒနာယ ပပေါ အဒုက္ခမသုခါယ ဝေဒနာယ သမ္ပယုတ္တာ ဓမ္မာ” ဟု သုံးမျိုး, ဣန္ဒြိယဝိဘင်းပါဠိတော်၌ “သုခိန္ဒြိယံ ဒုက္ခိန္ဒြိယံ သောမနသသိန္ဒြိယံ ဒေါမနသသိန္ဒြိယံ ဥပေက္ခိန္ဒြိယံ” ဟု(၅)မျိုးဟောထား သောကြောင့် ထိုအဘိဓမ္မာဒေသနာတော်နည်းအရ နှစ်နည်းသာ ကျမ်းဆရာ ပြတော်မူသည်။ ထိုတွင် ရှေ့နည်းကို “အာရမဏာနာဘဝနနည်း” နောက်နည်းကို “ဣန္ဒြိယဘောဒနည်း” ဟု ခေါ်သည်။

မှတ်ချက်။ ။“သဗ္ဗေ သင်္ခါရာ ဒုက္ခာ” အရ သင်္ခါရဒုက္ခချည်းဖြစ်၍ ဝေဒနာ ဟူသမျှ “ဒုက္ခ” ဟု တစ်မျိုးတည်း ဟောတော်မူအပ်သောအရာလည်း ရှိ၏။ အကုသလ ဝိပါက် ဥပေက္ခာဝေဒနာကို အနိဋ္ဌဖြစ်သောကြောင့် ဒုက္ခ၌သွင်း၍ ကြွင်းသော ဥပေက္ခာဝေဒနာကို သုခ၌ သွင်းပြီးလျှင် သုခဝေဒနာ ဒုက္ခဝေဒနာဟု နှစ်မျိုး ဟောတော်မူအပ်သောအရာလည်း ရှိ၏။ (ဤကား ပဋိစ္စသမုပ္ပါဒ်ဝိဘင်း မူလဋီကာ အလို) တစ်နည်း-အပြစ်မရှိသော ကုသိုလ် အဗျာကတ ဥပေက္ခာတို့ကို သန္တ (ငြိမ်သက်ခြင်း) သဘောရှိသောကြောင့် သုခ၌ သွင်း၍, အပြစ်ရှိသော အကုသိုလ် ဥပေက္ခာဝေဒနာကို ဒုက္ခ၌ သွင်းပြီးလျှင် သုခ ဒုက္ခဟု ဝေဒနာနှစ်မျိုး ဟောတော် မူအပ်သော အရာလည်း ရှိ၏။ (ဤကား ဋီကာကျော်အလို) ဤသို့ စသော

ဝေဒနာအပြားတို့ကား မုချမဟုတ်၊ သုတ္တန် ပရိယာယ်သာ ဖြစ်၏။ ထို့ကြောင့် ဤအဘိဓမ္မတ္ထသင်္ဂဟ၌ ကျမ်းဆရာ မပြုခဲ့ပေ။

အာရမဏာနဘဝနနည်း။ ။ သုခဝေဒနာသည် ဣဋ္ဌာရမဏာနဘဝနလက္ခဏာ (အလိုရှိအပ် ကောင်းမြတ်သော အာရုံကို ခံစားခြင်းလက္ခဏာ) ရှိ၏။ ဒုက္ခဝေဒနာ သည် အနိဋ္ဌာရမဏာနဘဝနလက္ခဏာ (အလိုမရှိအပ်သော အာရုံကို ခံစားခြင်း လက္ခဏာ) ရှိ၏။ အဒုက္ခမသုခါဝေဒနာသည် ဣဋ္ဌမဇ္ဈတ္တာရမဏာနဘဝနလက္ခဏာ (အလယ်အလတ် အလိုရှိအပ်သောအာရုံကို ခံစားခြင်းလက္ခဏာ) ရှိ၏။ ဤသို့လျှင် အာရမဏာနဘဝနလက္ခဏာအားဖြင့် ဝေဒနာသုံးမျိုး ပြား၏။ [အဒုက္ခာ-ဒုက္ခမှ လည်း တစ်ပါးသော၊ အသုခါ-သုခမှလည်း တစ်ပါးသော ဝေဒနာတို့ကို “ဥပေက္ခာဝေဒနာ” ဟုလည်း ခေါ်သည်။ မသုခါ၌ (မ)ကား စကားချောမော အောင်လာသော အက္ခရာတည်း။ အဒုက္ခာမသုခါဟု ဆိုသင့်လျက် ရှေ့အံကို လည်း ရသယ ပြုထားသည်။]

ဣန္ဒြိယဘောဒနည်း။ ။ သုခဖြစ်သောအခါ ခန္ဓာကိုယ်ကို ချမ်းသာစေနိုင်၏။ ဤသုခကို “ကာယိကသုခ(ကာယ၌ဖြစ်သောသုခ)” ဟု ခေါ်၏။ ဣဋ္ဌဗောဋ္ဌဗ္ဗာရုံ ကို ခံစားမှု၌ အစိုးတရ (ဣန္ဒြိယ) ဖြစ်သောကြောင့် “သုခိန္ဒြိယ” ဟုလည်းခေါ်၏။ သုခဖြစ်သောအခါ စိတ်ကိုလည်း ချမ်းသာစေနိုင်၏။ ဤသုခကို “စေတသိကသုခ (စိတ်၌ယှဉ်သောသုခ)” ဟု ခေါ်၏။ ကောင်းသောစိတ်၏ဖြစ်ကြောင်းဖြစ်၍ “သုမနဿ ဘာဝေါ” အရ သောမနဿဟုလည်းကောင်း၊ ဗောဋ္ဌဗ္ဗာရုံမှတစ်ပါး အခြားသောဣဋ္ဌာရုံကို ခံစားမှု၌ အစိုးတရဖြစ်သောကြောင့် “သောမနဿိန္ဒြိယ” ဟု လည်းကောင်း ခေါ်ရ၏။ [ဒုက္ခိန္ဒြိယ သောမနဿိန္ဒြိယ ပြားပုံကို သုခမှပြောင်းပြန် ပြန်၍ သိပါ။] ဥပေက္ခာကား ထိုကဲ့သို့ ခန္ဓာကိုယ်ကို ထူးခြားအောင် ချီလည်း မချီမြောက် နှိပ်လည်း မနှိပ်နင်းနိုင်သောကြောင့် “ကာယိကဥပေက္ခာ” ဟူ၍ မရှိ။ စေတသိကဥပေက္ခာဟူသော ဥပေက္ခိန္ဒြိယတစ်မျိုးသာ ရှိ၏။ ထို့ကြောင့် ဣန္ဒြိယအပြားအားဖြင့် ဝေဒနာ(၅)မျိုး ပြားရပြန်သည်။

စေတသိက်ကို သိမ်းယူခြင်း။ ။ ဝေဒနာအပြားအားဖြင့် ပဓာနဖြစ်သော စိတ်ကို ရေတွက်လျှင် စေတသိက်များလည်း ပါဝင်ပြီး ဖြစ်၏။ သို့သော် တမင်တကာ ရေတွက်ပြမှသာ ကျနုစွာသိနိုင်မည် ဖြစ်၍ စေတသိက်များကိုလည်း သီးခြားခွဲပြရိုး ပြုကြသည်။ ထိုသို့ ခွဲပြရာ၌ “ယူအပ်ပြီးစေတသိက်များကို ထပ်၍ ထပ်၍ယူသော ဂဟိတဂ္ဂဟဏနည်း၊ ယူအပ်ပြီးကို ထပ်၍ မယူသော အဂ္ဂဟိတ ဂ္ဂဟဏနည်း” ဟု နှစ်မျိုးရှိ၏။ ထိုနှစ်မျိုးတွင် ဂဟိတဂ္ဂဟဏနည်းကို မာတိကာ အကောက်စသည့် အရေးကြီးသောကြောင့် အခြေပြုသဂြိုဟ်၌ ဆိုခဲ့ပြီ။ ယခု

ပြုလတ္တံ့သောနည်းကား အဂ္ဂဟိတဂ္ဂဟဏနည်းတည်း၊ ဤနည်းကား သရုပ်
ကျေပွန်ခြင်းအကျိုးသာရှိသည်။[ဂဟိတဿ+ဂဟဏံ ဂဟိတဂ္ဂဟဏံ၊ ဂဟိတဿ+
အဂ္ဂဟဏံ အဂ္ဂဟိတဂ္ဂဟဏံ၊ (တစ်နည်း) အဂ္ဂဟိတဿ+ဂဟဏံ၊ အဂ္ဂဟိတ
ဂ္ဂဟဏံ၊ ဂဟိတဿ-ယူအပ်ပြီးကို၊ ဂဟဏံ-ထပ်၍ယူကြောင်းနည်းသည်၊
ဂဟိတဂ္ဂဟဏံ-ဂဟိတဂ္ဂဟဏနည်း မည်၏၊ ဂဟိတဿ-ကို၊ အဂ္ဂဟဏံ-ထပ်၍
မယူကြောင်းနည်းသည်၊ (တစ်နည်း) အဂ္ဂဟိတဿ-မယူအပ်သေးသည်ကိုသာ၊
ဂဟဏံ-ယူကြောင်းနည်းသည်၊ အဂ္ဂဟိတဂ္ဂဟဏံ-အဂ္ဂဟိတဂ္ဂဟဏနည်း မည်၏။

[ဆောင်] ဝေဒနာတစ်၊ ခြောက်ပါးဖြစ်၏၊ နှစ်မှာဋ္ဌဝီ၊ သုံးလီဆယ့်တစ်၊ ငါးဖြစ်
ခြောက်ခု၊ မ-တစ်ခု၊ ပေါင်းစု ငါးဆယ့်နှစ်။-(ပရမတ္ထသရူပဒေသနီ။)

အမှာ။ ။ဝေဒနာတစ်ပါးနှင့်ယှဉ်သော စေတသိက်(၆)ပါး၊ ဝေဒနာနှစ်ပါးနှင့်
ယှဉ်သော စေတသိက် (ဋ္ဌဝီ=အဋ္ဌဝီသ) (၂၈)ပါး၊ ဝေဒနာသုံးပါးနှင့်ယှဉ်သော
စေတသိက်(၁၁)ပါး၊ ဝေဒနာငါးပါးနှင့်ယှဉ်သော စေတသိက်(၆)ပါး၊ ဘယ်
ဝေဒနာနှင့်မှ မယှဉ်သောစေတသိက် (၁)ပါး၊ ပေါင်း (၅၂)ပါး ဖြစ်၏။

ဝေဒနာတစ်၊ ခြောက်ပါးဖြစ်၏။ ။ဒေါသစသည်တို့သည် ဒေါသမူဒွေး၌ ယှဉ်ရကား
ဒေါမနဿဝေဒနာတစ်ပါးနှင့်သာ ယှဉ်ကုန်၏၊ ဝိစိကိစ္ဆာသည် မောဟမူဒွေး၌
ယှဉ်ရကား ဥပေက္ခာဝေဒနာတစ်ပါးနှင့်သာ ယှဉ်၏၊ ပီတိသည် သောမနဿသဟဂုတ်
စိတ်တို့၌ယှဉ်ရကား သောမနဿဝေဒနာတစ်ပါးနှင့်သာ ယှဉ်၏။ ဤသို့လျှင် ယှဉ်ဖက်
စိတ်များကို ကြည့်၍ ဝေဒနာတစ်ပါးနှင့်သာယှဉ်သော စေတသိက်(၆)ပါးကိုသိပါ။

နှစ်မှာ ဋ္ဌဝီ။ ။လောဘ-ဒိဋ္ဌိ-မာနနှင့် သောဘနစေတသိက် (၂၅)တည်း။ [ဤ
စေတသိက်များသည် သောမနဿ-ဥပေက္ခာဝေဒနာ(၂)ပါးနှင့် ယှဉ်ကြ၏။]

သုံးလီဆယ့်တစ်။ ။ပီတိကြည့်သော ပကိဏ်းစေတသိက်(၅),သဗ္ဗာကုသလသာဓာရဏ
စေတသိက်(၄), ထိန မိဒ္ဓတို့တည်း။

ငါးဖြစ်ခြောက်ခု။ ။ဝေဒနာကြည့်သော သဗ္ဗစိတ္တသာဓာရဏစေတသိက်(၆)ပါးတည်း၊
ထိုခြောက်ပါးသည် သုခ ဒုက္ခစသော ဝေဒနာငါးပါးလုံးနှင့် ယှဉ်၏။

မ-တစ်ခု။ ။ဝေဒနာစေတသိက်တည်း၊ ဝေဒနာစေတသိက်၌ ယှဉ်ဖက်ဝေဒနာ မရှိပြီ။

[ဆောင်] ဝေဒနာတစ်၊ ခြောက်ပါးဖြစ်ကို၊ တွက်စစ်လိုက၊ ဒေါသ-ဣဿာ၊ မစ္ဆရာ
နှင့်၊ ကုက္ကုစ္ဆာထည့်၊ ဝိစိကိစ္ဆာ၊ ပီတိပါတည်း။ နှစ်မှာ ဋ္ဌဝီ၊ အရသည်ကား၊
လော-ဒိ-မာန၊ သောဘနတို့၊ ရောပြန့်နှံးမှီ၊ ထုံးအညီရှင်၊ သုံးလီ
ဆယ့်တစ်၊ အရစစ်သော်၊ ကြည့်ပစ်ပီတိ၊ ပကိဏ်းရှိမှာ၊ သဗ္ဗာကုသလ၊
ထိ-မိဒ္ဓတို့၊ ရောပြထားလစ်၊ တအားသစ်လော့၊ ငါးဖြစ်ခြောက်ခု၊ အရစု
တွင်၊ ကြည့်ဝေဒနာ၊ သဗ္ဗစိတ္တ-သာဓာရဏ၊ မ-တစ်ခုမှာ၊ ဝေဒနာတုံ၊
ပေါင်းကာဖွဲ့သည်...ငါးဆယ့်နှစ်ပါး အစုံတည်း။

ဟောတုသင်္ဂဟအဖွင့်

အမှာ။ ။ဤဟောတုသင်္ဂဟ၌ ပါဠိအတွက် ဖွင့်ပြဖွယ်မရှိ၊ အဂ္ဂဟိတဂ္ဂဟဏ နည်းဖြင့် စေတသိက်ရေတွက်ကြောင်းနည်းကိုသာ ပြအံ့၊ ဟောတုသတ္တိကိုကား သုံးချက်စုအဖွင့်၌ ပြထားသည်။

[ဆောင်] သုံးဧကဟိတ်၊ ဒွိဟိတ်ကိုးလီ၊ သတ္တဝီတိဟိတ်၊ ပဉ္စဟိတ်တစ်၊ ဆယ့်နှစ် ဆဟိတ်၊ ဒွေးပညိတ်၊ နိမိတ်ထင်မျှကြ။... (ပရမတ္ထသရူပဘောဒနီ။)

သုံးဧကဟိတ်။ ။ဟိတ်တစ်ပါးနှင့်ယှဉ်သော စေတသိက်(၃)ပါးကား ပိစိကိစ္ဆာ လောဘ ဒေါသ (၃)ပါးတည်း။ [လောဘမူစိတ်၌သာယှဉ်သော လောဘသည်လည်းကောင်း၊ ဒေါသမူစိတ်၌သာယှဉ်သော ဒေါသသည်လည်းကောင်း၊ မောဟမူစိတ်၌သာ ယှဉ်သော ပိစိကိစ္ဆာသည်လည်းကောင်း၊ ဤသုံးပါးသည် မောဟဟိတ်တစ်ပါးနှင့်သာ ယှဉ်ကြ ၏။ စေတသိက်ယှဉ်ကို သတိပြုပါ။]

ဒွိဟိတ် ကိုးလီ။ ။ဟိတ်နှစ်ပါးနှင့်သာ ယှဉ်သော စေတသိက်ကိုးပါးကား မောဟ (လောဘ ဒေါသနှင့်) ဒိဋ္ဌိ မာန(လောဘ မောဟနှင့်) ဣဿာ မစ္ဆရိယ ကုက္ကုစ္စ (ဒေါသ မောဟနှင့်) သောဘနဟိတ် (၃)ပါး (အလောဘသည် အဒေါသ အမောဟနှင့် စသည် အပြန်အလှန် ယှဉ်ပုံကို သိပါ။) ပေါင်းကိုးပါးတည်း။

သတ္တဝီတိဟိတ်။ ။ဟိတ်(၃)ပါးနှင့်ယှဉ်သော စေတသိက်(၂၇)ပါးကား အဟိရိက အနောတ္တပ္ပ ဥဒ္ဓစ္စ ထိန မိဒ္ဓ (လောဘ ဒေါသ မောဟတို့နှင့်ယှဉ်) သောဘနစေတသိက် (၂၅)တွင် ဟိတ်(၃)ပါးကို ပယ်(၂၂) (အလောဘစသည်တို့နှင့်ယှဉ်) ပေါင်း(၂၇)တည်း။

ပဉ္စဟိတ် တစ်။ ။ဟိတ်(၅)ပါးနှင့်ယှဉ်သော စေတသိက်(၁)ပါးကား (ဒေါသမှတစ်ပါး ဟိတ်(၅)ပါးနှင့်ယှဉ်သော) ပီတိတည်း။

ဆယ့်နှစ် ဆဟိတ်။ ။ဟိတ်(၆)ပါးနှင့်ယှဉ်သော စေတသိက်(၁၂)ကား (ပီတိမှတစ်ပါး) အညသမာန်း(၁၂)တည်း။ ဤ(၁၂)ပါးတွင် ဖဿသည် စိတ်အားလုံးနှင့်ယှဉ်ရကား ဟိတ်(၆)ပါးလုံးနှင့် ယှဉ်၏၊ စသည်ဖြင့် သိပါ။

နိမိတ်ထင်မျှကြ။ ။အားလုံးပေါင်းက ဒွေးပညာသ ရ၏။ ဤပြအပ်ခဲ့သော ယှဉ်ပုံများကို ကသိုဏ်းနိမိတ် ရှုသကဲ့သို့ ထင်လာအောင် ကြံစည်ပါ-ဟူလို။

[ဆောင်] သုံးဧကဟိတ်၊ အကျယ်စိတ်က၊ စိကိစိတစ်ဝ၊ လော-ဒေါသတည်း။ ကိုးဝ ဒွိဟိတ်၊ မောဟ ဒိဋ္ဌိ၊ မာနထည့်ကာ၊ ဣဿာ-မစ္ဆရ၊ ကုက္ကုစ္စနှင့်၊ သောဘန မည်၊ ဟိတ်သုံးလီမှတ်၊ သတ္တဝီ-တိ၊ ဟိတ်ကိုကြည့်သော်၊ အဟိရိက၊ နောတ္တပ္ပနှင့်၊ ထိနမိဒ္ဓ၊ ဥဒ္ဓစ္စဟု၊ သောဘနဝယ်၊ ဟိတ်ကိုပယ်၍၊ နှစ်ဆယ် နှစ်ဝ၊ ပေါင်း၍ပြလော့၊ ပဉ္စဟိတ်တစ်၊ ပီတိဖြစ်၏၊ ဆယ့်နှစ်ဆမုန်၊ သမာန် အည၊ ကြွင်းသမျှသည်၊... ပေါင်းထ ဒွိပညာသတည်း။

ကိစ္စသင်္ဂဟအဖွင့်

ကိစ္စသင်္ဂဟေ ကိစ္စာနိ နာမ ပဋိသန္ဓိဘဝင်္ဂါဝဇ္ဇနဒဿနသဝနဃာယန သာယနဗုသနသမ္ပဋိစ္စနသန္တိရဏဝေါဋ္ဌပနဇနတဒါရမဏစုတိဝသေန စုဒ္ဒသဝိဓာနိ ဘဝန္တိ၊ ပဋိသန္ဓိ၊ ပေ၊ တေသံ ဒသဓာ ဌာနဘောဒေါ ဝေဒိတဗ္ဗော။

ကိစ္စခေါ်ပုံ။ ။ကိစ္စဖြင့် သင်္ဂြိုဟ်ရေတွက်ရမည့်အခန်း ဖြစ်၍ အရင်းခံကိစ္စ တို့ကို ရှေးဦးစွာ ပြလိုသောကြောင့် “ပဋိသန္ဓိဘဝင်္ဂါ၊ ပေ၊ စုဒ္ဒသဝိဓာနိ ဘဝန္တိ” ဟု မိန့်သည်။ ယခုလောက၌ ရောင်းဝယ်မှု တရားဆုံးဖြတ်မှု သွားမှု လာမှု စသော အလုပ်ဟူသမျှကို ကိစ္စဟု ခေါ်သကဲ့သို့၊ ထိုအတူ ပဋိသန္ဓေစိတ် စသည်တို့၏ ဘဝဟောင်းနှင့် ဘဝသစ်ကို စပ်မှုစသည်ကို “ကိစ္စ”ဟု ခေါ်၏။ ကရုဏံ ကိစ္စံ၊ ကရုဏံ-ပြုခြင်း၊ ကိစ္စံ-ပြုခြင်း၊ ကရဓာတ်က အလုံးစုံသော ဓာတ်၏ အနက်၌ ပျံ့နှံ့သောကြောင့် “ပြုခြင်း”ဟု ရာ၌ ဆက်စပ်မှုကို ပြုခြင်း၊ ဆင်ခြင်မှုကို ပြုခြင်း၊ မြင်မှုကို ပြုခြင်းစသော အားလုံးကိုပင် ယူနိုင်သည်။

ပဋိသန္ဓိကိစ္စ။ ။ပဋိသန္ဓာနံ ပဋိသန္ဓိ၊ ပဋိသန္ဓာနံ-ဆက်စပ်ခြင်း၊ ပဋိသန္ဓိ- ဆက်စပ်ခြင်း၊ ဘဝဟောင်းအပြတ်တွင် ဘဝသစ်၌ ရှေးဦးစွာ စိတ်၏ ဖြစ်ပေါ် ခြင်းသည် ဘဝဟောင်းနှင့် ဘဝသစ်ကို ဆက်စပ်ပေးသကဲ့သို့ ဖြစ်၏။ ထိုကဲ့သို့ ဆက်စပ်မှုကိစ္စကြောင့် သတ္တဝါဟု ခေါ်အပ်သော ခန္ဓာအစဉ်သည် မချုပ်ငြိမ်းနိုင် ဘဲ အသစ်အသစ် ဘဝကိုရလျက် တစ်လည်လည် နေရသည်။ ဤသို့ ဘဝ ဟောင်းနှင့် ဘဝသစ်ကို ဆက်စပ်မှု အခြင်းအရာသည် ပဋိသန္ဓိကိစ္စ မည်၏။

ဘဝင်္ဂကိစ္စ။ ။ဘဝဿ အင်္ဂံ ဘဝင်္ဂံ၊ ဘဝဿ-ဥပပတ္တိဘဝ၏။ အင်္ဂံ- မပြတ်မစဲ၊ ဖြစ်မြဲဖြစ်ရန်အကြောင်းတည်း၊ ဘဝင်္ဂံ-ကြောင်း၊ ဘဝဿ၌ ဘဝဟူသည် ဓာတုကထာပဋိစ္စသမုပ္ပါဒ်၌လာသော ဥပပတ္တိဘဝတည်း၊ ဥပပတ္တိဘဝဟူသည် လည်း “ကမ္မတော ဥပပဇ္ဇတိတိ ဥပပတ္တိ” အရ ကံကြောင့်ဖြစ်သော လောကီဝိပါက် နာမက္ခန္ဓာနှင့် ကဋတ္တာရုပ်ခေါ်အပ်သော ကမ္မဇရုပ်များတည်း၊ ချဲ့ဦးအံ့-ကံအား လျော်စွာ အတိတ်ဘဝဟောင်း၏ ချုပ်ဆုံးသည့် အခြားမဲ့၌ ဘဝသစ်အတွက် ပဋိသန္ဓေစိတ်က ဆက်စပ်ပေးပြီးနောက် အလားတူဝိပါက်များ ဆက်လက်၍ မဖြစ်လျှင် ပဋိသန္ဓေစိတ်၏ အခြားမဲ့၌ပင် စိတ်အစဉ်ပြတ်၍ တစ်ဘဝအဆုံးသတ် ဖွယ် ရှိ၏။ ထို့ကြောင့် ထိုသို့ မဆုံးရလေအောင် ပဋိသန္ဓေစိတ်၏ အခြားမဲ့၌ ပဋိသန္ဓေနှင့်အလားတူ ဝိပါက်အစဉ် ဆက်လက်ဖြစ်ပေါ်ရသည်။ ထို့နောက် ပဝတ္တိ အခါ၌လည်း ဆိုင်ရာအာရုံအသစ်များအတွက် ဝီထိစိတ်များ ပေါ်ထွက်ပြီးနောက်၊ ထိုဝီထိစိတ်အစဉ် ချုပ်ပျောက်သောအခါ၊ ပြုအပ်သော ဝိပါက်စိတ်များ မပေါ်လာ ပါမူ စိတ်အစဉ်ပြတ်သဖြင့် ခိတ္တဇရုပ် ကမ္မဇရုပ်များလည်း ပြတ်စဲဖွယ် ရှိ၏။

ထိုသို့ မပြတ်ရအောင်(ကံအရှိန် ရှိသမျှ တစ်ဘဝလုံး ခန္ဓာအစဉ်မပြတ်ရအောင်) ဆက်စပ်တတ်သော ဝိပါကိစိတ် ဖြစ်ရပေသည်။ ထိုစိတ်ကို “ဘဝဿ အင်္ဂ”အရ “ဘဝင်္ဂ”ဟု ခေါ်ရသည်။ ဤ၌ကား ကိစ္စအရာဖြစ်၍ “ဘဝင်္ဂဘာဝေါ”ဟု ဆိုလိုလျက် ဘာဝပုဒ် အကျေကြံ၍ (တစ်နည်း-ဘာဝပဓာနကြံ၍) ဘဝင်္ဂမည် သော စိတ်၏ဖြစ်ကြောင်းဖြစ်သော ဆက်စပ်ကိစ္စကိုပင် ဘဝင်္ဂကိစ္စဟု မှတ်ပါ။

အာဝဇ္ဇန်းကိစ္စ။ ။အာဝဇ္ဇိယတေ အာဝဇ္ဇနံ-ဆင်ခြင်ခြင်းကိစ္စ၊ အာရုံအသစ် ထင်လာသောအခါ “ဟလို-ဘာပါလိမ့်”ဟူသကဲ့သို့၊ အာရုံအသစ်ကို ဆင်ခြင်မှု သည် အာဝဇ္ဇန်းကိစ္စတည်း။(တစ်နည်း)“အာဝဇ္ဇိယတေ အာဝဇ္ဇနံ”အာဝဇ္ဇိယတေ- ဘဝင်အစဉ်ကို ပြန်လည်စေခြင်းသည်။ အာဝဇ္ဇနံ-အာဝဇ္ဇန မည်၏။ ဝိထိမဖြစ်မီ ဘဝင်အစဉ်တွေ ဖြစ်နေရာ၊ အာရုံအသစ် ထင်လာသောအခါ ထိုဘဝင်အစဉ်ကို ပြန်လည်စေသကဲ့သို့ဖြစ်အောင် ရပ်တန့်သွားစေမှုသည် အာဝဇ္ဇန်းကိစ္စတည်း။ ဤနည်း၌ “အာဝဇ္ဇနံ”ဟု ဆိုလိုလျက် ဋ္ဌ ကို ဇ္ဇ ပြုထားသည်။ စက္ခုစသော (၅)ဒွါရ၌ဖြစ်သော အာဝဇ္ဇန်းကို “ပဉ္စဒွါရာဝဇ္ဇန်း”， မနောဒွါရ၌ဖြစ်သော အာဝဇ္ဇန်းကို “မနောဒွါရာဝဇ္ဇန်း”ဟု ခေါ်သည်။]

အမှာ။ ။ဒဿန=မြင်ခြင်းကိစ္စ၊ သဝန=ကြားခြင်းကိစ္စ၊ ဃာယန=အနံ့ကို ယူခြင်းကိစ္စ၊ သယန=အရသာကို သာယာခြင်းကိစ္စ၊ ဖုသန-တွေ့ထိခြင်းကိစ္စ တို့ကား သူ့နာမည်အတိုင်းပင် ထင်ရှာ ပြီ။

သမ္ပဋိဋ္ဌိကိစ္စ။ ။သမ္ပဋိဋ္ဌိယတေ- သမ္ပဋိဋ္ဌနံ၊ သမ္ပဋိဋ္ဌိယတေ-အာရုံကို ခံယူသကဲ့သို့ဖြစ်ခြင်းသည်။ သမ္ပဋိဋ္ဌနံ-မည်၏။ အာဝဇ္ဇန်းက ဆင်ခြင်၍ စက္ခု ဝိညာဏ် စသည်တို့ ယူအပ်ပြီးသောအာရုံကို လွှတ်မပစ်လိုက်ဘဲ လက်သင့်ခံထား သကဲ့သို့ ဖြစ်ခြင်းသည် သမ္ပဋိဋ္ဌိကိစ္စတည်း။

သန္တိရဏကိစ္စ။ ။သမ္မာ တိရဏံ (တုလနံ ဝိမံသနံ) သန္တိရဏံ၊ သမ္မာ- ကောင်းစွာ၊ တိရဏံ တုလနံ-နှိုင်းချိန်ခြင်းသည်။ ဝိမံသနံ-စုံစမ်းသကဲ့သို့ဖြစ်ခြင်း သည်။ သန္တိရဏံ-မည်၏။ ဧည့်သည်အသစ် ရောက်လာသောအခါ အိမ်မှာ လက်သင့်ခံပြီးနောက် “လူကောင်းလေလား၊ လူဆိုးလေလား” စုံစမ်းသကဲ့သို့၊ သမ္ပဋိဋ္ဌိကိစ္စက လက်ခံထားအပ်သော အာရုံကို ဣဋ္ဌအခြင်းအရာ(ကောင်းသော အရသာ)ရှိလေသလား၊ အနိဋ္ဌအခြင်းအရာရှိလေသလားဟု စုံစမ်းနှိုင်းချိန်သကဲ့သို့ ဖြစ်မှုသည် သန္တိရဏကိစ္စတည်း။

ဝုဋ္ဌောကိစ္စ။ ။ဝိသုံ ဝိသုံ အဝတ္ထိန္ဒိတွာ ဌပနံ၊ ဝေါဌပနံ၊ ဝိသုံ ဝိသုံ- အသီး အသီး၊ အဝတ္ထိန္ဒိတွာ-ပိုင်းခြားသတ်မှတ် ဆုံးဖြတ်၍၊ ဌပနံ-ထားခြင်းသည်။ ဝေါဌပနံ-မည်၏။ သန္တိရဏစိတ်က စုံစမ်းပြီးနောက် အာရုံကို ဣဋ္ဌအခြင်းအရာ (သာယာဖွယ်)ဟူ၍လည်းကောင်း၊ အနိဋ္ဌအခြင်းအရာဟုလည်းကောင်း အသီးအသီး

ပိုင်းခြားဆုံးဖြတ်ခြင်းသည် ဂုဏ်ကိစ္စတည်း၊ ဝေါဋ္ဌပနံ ပန ယထာသန္တိရိတေ အတ္ထေ နိစ္ဆယာကာရေန ပဝတ္တိတွာ!.....[မဟာဋီကာ။]

အမှာ။ ။နောက်ဋီကာတို့၌ “အညိဟူ၍လည်းကောင်း၊ အနီစသည်ဟူ၍လည်းကောင်း၊ ဆုံးဖြတ်မှုကို ဂုဏ်ကိစ္စ”ဟု ဖွင့်၏။ ပဉ္စဒွါရပီထိအနိကံ၌ အညိ၊ အနီ စသည်ဖြင့် မဆုံးဖြတ်နိုင်သေး၊ တဒနဝတ္တကပီထိ၌သာ ထိုကဲ့သို့ ဆုံးဖြတ်နိုင်သည်။ ပဉ္စဒွါရ၌ကား ဇောတို့က အာရုံအရသာကို ခံစားဖို့ရာ ဣဋ္ဌ-အနိဋ္ဌအခြင်းအရာလောက်ကိုသာ ဆုံးဖြတ်နိုင်ဖွယ် ရှိသည်။ [ဝေါဋ္ဌပနပုဒ် အဆုံးအဖြတ်ကို ဝီထိပိုင်းမှာ ရှုပါ။]

ဇောကိစ္စ။ ။ဇေတိတိ ဇေနံ၊ ဇေတိတိ-အဟုန်ပြင်းစွာ ဖြစ်ပေါ်လာသည်၏ အဖြစ်ကြောင့်၊ ဇေနံ-မည်၏။ “ဝေဂေါ ဇေဝေါ ရယော”ဟု အဘိဓာန်၌ “အဟုန်” အနက်ဟော၊ “ဇေ” သဒ္ဒါလာ၏။ ထို့ကြောင့် အကြိမ်နည်းသည်ဖြစ်စေ များသည်ဖြစ်စေ၊ အဟုန်ပြင်းပြင်း တင်းတင်းထန်ထန် ဖြစ်ပေါ်လာသောစိတ်ကို “ဇောစိတ်”ဟု ခေါ်၏။ မဂ်ဇော အဘိညာဏ်ဇောတို့သည် တစ်ကြိမ်သာဖြစ်သော်လည်း တစ်ကြိမ်ဆိုရလောက်အောင် အဟုန်အရှိန် ရှိကြ၏။ ဘဝင်တို့ကား အကြိမ်များစွာ ဆက်ကာဆက်ကာ ဖြစ်ပါသော်လည်း အဟုန်အရှိန် မရှိကြ။ ထိုဇောစိတ်တို့၏ ကိစ္စကား အာရုံ၏ အရသာကို ခံစားခြင်းတည်း၊ ထို့ကြောင့် “ဇေနဘာဝ”ဟု ဆိုလိုလျက် ဘာဝပုဒ်အကျေကြံ၍ “ဇော၏ဖြစ်ကြောင်းဖြစ်ရာ အာရုံအရသာကို ခံစားခြင်းသည် ဇေနကိစ္စတည်း”ဟု မှတ်ပါ။

တဒါရုံကိစ္စ။ ။တဿ အာရမဏံ အာရမဏံ ယဿာတိ တဒါရမဏံ၊ တဿ-ထိုဇော၏၊ အာရမဏံ-အာရုံဟူသော၊ ယဿ-အကြင်စိတ်၏၊ အာရမဏံ-အာရုံသည်၊ အတ္ထိ-ရှိ၏၊ ဣတိ-ကြောင့်၊ တဒါရမဏံ-မည်၏။ [“တဒါရမဏာ ရမဏ”ဟု ဆိုလိုလျက် အာရမဏ တစ်ပုဒ် ကျေ၊] မိမိရှေ့က ဇောတို့ ယူအပ်ပြီးသော အာရုံကို ထပ်၍ယူသော စိတ်များကို “တဒါရမဏ”ဟု ခေါ်သည်။ ဤ၌ကား ကိစ္စအရာဖြစ်၍ “တဒါရမဏဘာဝ”ဟု ဆိုလိုလျက် ဘာဝပုဒ် အကျေကြံ၍ “ဇော၏အာရုံကို ဆက်ယူခြင်း၌ တဒါရမဏကိစ္စ”ဟု မှတ်ပါ။

စုတိကိစ္စ။ ။စဝနံ စုတိ၊ စဝနံ-ပစ္စုပ္ပန်ဘဝမှ ရွှေ့လျော့ခြင်း၊ စုတိ-ခြင်း၊ ဝီထိစိတ်တို့၏ အကြားအကြား၌ ကံအရှိန်ရှိသမျှ ဘဝမပြတ်ရအောင် ဘဝင်စိတ်က ဆက်စပ်၍ လာခဲ့ရာ၊ ကံအရှိန်ကုန်သောအခါ နောက်ထပ် မဆက်စပ်နိုင်တော့ဘဲ အဆုံးသတ်ဖြစ်သော ဘဝင်စိတ်ကိုပင် ဖြစ်ဆဲဘဝမှ လျော့ကျခြင်းကြောင့် “စုတိ”ဟု ခေါ်ရသည်။ ထို့ကြောင့် တစ်ဘဝအတွက် ဘဝင်နှင့် စုတိစိတ်တို့ တူရသည်။ ဤ စုတိကိစ္စကား ဖြစ်ဆဲဘဝမှ ရွှေ့လျော့ခြင်းတည်း။

ဌာန။ ။တိဋ္ဌတိ ဧတ္တတိ ဌာနံ၊ ဧတ္ထ-ဤအခါ၌၊ စိတ္တံ-ပဋိသန္ဓေစသော စိတ်သည်၊ တိဋ္ဌတိ-ဖြစ်တည်၏။ ဣတိ-ဤသို့ စိတ်၏ဖြစ်တည်ရာ၏အဖြစ်ကြောင့်၊ တံ-ထိုအခါသည်၊ ဌာနံ-ဌာနမည်၏။ ဤဝစနတ္ထအရ စိတ်(၃)ကြိမ်ဆက်၍ ဖြစ်ရာတွင် ရှေ့စိတ် နောက်စိတ်နှစ်ခုတို့၏ အလယ်အကြား၌ စိတ်တစ်ခုဖြစ်ဖို့ ရာ အချိန်အခါကာလရှိ၏။ ထိုအကြားဖြစ်သော အခါကာလသည် ပရမတ် မဟုတ်၊ ပညတ်တည်း။ ထိုအခါကာလပညတ်ကို “ဌာန” ခေါ်သည်ဟု မှတ်ပါ။ ကာလကို တည်ရာဌာနအဖြစ်ဖြင့် သုံးစွဲသင့်ကြောင်းမှာလည်း “ကာလော ဟိ စိတ္တပရိစ္ဆိန္ဓော သဘာဝတော အဝိဇ္ဇမာနေပိ အာဓာရဘာဝေနော သညာတော အဓိကရုဏန္တိ ဝုတ္တော” ဟူသော အဋ္ဌသာလိနီ ဒွါရကထာအဖွင့် မူလဋီကာကို ထောက်၍သိပါ။ ပဋိသန္ဓိယာ-ပဋိသန္ဓေစိတ်၏။ ဝါ-ပဋိသန္ဓေကိစ္စ၏။ ဌာနံ-ဖြစ်တည်ရာကာလ တည်း။ ပဋိသန္ဓိဌာနံ-ပဋိသန္ဓေ၏တည်ရာကာလ။

ကိစ္စနှင့်ဌာနအထူး။ ။ယခုပြအပ်ခဲ့ပြီးသော အဖွင့်များအရ ကိစ္စနှင့် ဌာန အထူးကို ဤသို့ သိရာ၏။ ပဋိသန္ဓေစိတ်အစရှိသော ပရမတ္ထတရားတို့၏ ဘဝသစ် ကို ဆက်စပ်ပေးမှု၊ အာရုံကို ဆင်ခြင်မှုစသော အခြင်းအရာသည် ကိစ္စမည်၏။ စုတိစိတ် ပဋိသန္ဓေစိတ် ဘဝင်စိတ်ဟု စိတ်အစဉ်ရှိရာတွင် ရှေ့စုတိစိတ် နောက် ဘဝင်စိတ်နှစ်ပါးတို့၏အကြား၌ ပဋိသန္ဓေစိတ်တစ်ခု၏ ဖြစ်လောက်ရာ ခဏငယ် (၃)ချက်ကာလသည် ဌာနမည်၏။ ဤအကြားကာလသည် ပရမတ်မဟုတ်၊ ပညတ်ဖြစ်သောကြောင့် “အန္တရပညတ်”ဟု ကျမ်းဂန်၌ သုံးစွဲသည်။

မဟာဋီကာ။ ။ပဋိသန္ဓိဝိညာဏာဒီနံ ကိစ္စံ နာမ ဘဝန္တရပဋိသန္ဓာနာဒီနာ အာကာရေန ပဝတ္တိ ဧဝံ ပဋိသန္ဓိအာဒိကာလေ ပန စုတိဘဝင်္ဂါနံ အန္တရာဋ္ဌံ ပဋိသန္ဓိယာ၊ပေ၊ ဌာနန္တိ ဝေဒိတဗ္ဗံ-ဝိသုဒ္ဓိမဂ်။

ချဲ့ဦးအံ့-တရားသူကြီး၊ တရားစီရင်မှုကိစ္စ၊ တရားစီရင်ရာ ရုံးဌာန၊ သုံးမျိုး ပြသကဲ့သို့၊ ယိုအတူ ပဋိသန္ဓေစိတ်၊ ဆက်စပ်ခြင်းကိစ္စ၊ ဆက်စပ်ရာကာလ ဌာနဟု(၃)မျိုး ပြားပုံကို သိရာ၏။ ထိုအချိန်ကာလ ဌာနဟူသည် ဘာမျှမရှိသော ပညတ်ဖြစ်၍ ထိုဌာနဖြစ်သော ကာလ၏ပုစံကို ဘာမျှမရှိသော သုညသုံးလုံးဖြင့် ဖွဲ့- ဝ- ဘ ဟုပြကြ၏။ ဤ၌ သုညသုံးလုံးတွဲမှာ ဌာန၏ ပုစံတည်း။ ၀၀၀ ၀၀၀ ၀၀၀ စု-ပ-ဘတို့ကား ထိုဌာန၌ ရွှေ့လျော့ခြင်း၊ ဆက်စပ်ခြင်းဟူသော ကိစ္စတပ်လျက် ဖြစ်ကြသော စုတိ ပဋိသန္ဓေ ဘဝင်စိတ်များ၏ ပုစံတည်း။ ထို့ကြောင့် ကိစ္စနှင့် ဌာန၏ ကွဲပြားခြားနားပုံမှာ အလွန်အလွန် ထင်ရှားလှပေ၏။ ကိစ္စက(၁၄)မျိုး၊ ဌာနက(၁၀)မျိုးသာ ရှိသဖြင့်လည်း ကိစ္စနှင့် ဌာနတို့ သဘာဝမတူကြောင်းကို ကောင်းကောင်းကြီး မှတ်ယူသင့်ပေပြီ။

ဋီကာကျော်ဝါဒ။ ။ဋီကာကျော်၌ကား “ပဋိသန္ဓိကိစ္စအရလည်း စိတ်၊ပဋိသန္ဓိ
 ဌာနအရလည်း စိတ်ပင်တည်း” ဟု ယူ၍ ကိစ္စနှင့်ဌာနသည် အရမပြားပေ။ သို့သော်
 “သိလာပုတ္တကဿ+သရိရံ” ကဲ့သို့ “ပဋိသန္ဓိယာ+ဌာနံ၊ ပဋိသန္ဓိဌာနံ” ဟု ဝစနတ်
 ပြုရကြောင်းကို ဖွင့်ပြ၏။ သိလာပုတ္တကဿ-သားကလေးသဖွယ် သေးငယ်သော
 ကျောက်တုံး၏။ သရိရံ-ကိုယ်တည်း။ ဤ၌ “သိလာပုတ္တကအရ(အထက်၊အောက်၊
 နံပါးမကျန်)ကျောက်တုံးကလေး တစ်ခုလုံးရ၏။ သရိရံအရလည်း(အထက်အောက်
 စသည်မကျန်)တစ်ခုလုံးပင်ရ၏။ ဤသို့ အရကောက် မကွဲပြားသော်လည်း ကွဲပြားသကဲ့
 သို့ အဘောဒဘောဒပစာရနည်းအားဖြင့် “သိလာပုတ္တကဿ+သရိရံ” ဟု ဆိုရသကဲ့သို့၊
 ပဋိသန္ဓေကိစ္စအရနှင့် ပဋိသန္ဓိဌာနအရ မကွဲပြားသော်လည်း “ပဋိသန္ဓိယာ+ဌာနံ
 ပဋိသန္ဓိဌာနံ” ဟု သမ္ပန်နှင့်သမ္ပန္နိ ခွဲခြား၍ ဆဋ္ဌိတဖျရိသ်သမာသ်ပြုနိုင်သည်-ဟူလို။

ပဉ္စဝိညာဏဌာန။ ။အာဝဇ္ဇန်းနှင့် သမ္ပဋိဇ္ဈိန်းတို့၏ အကြားဖြစ်သောအခါ
 ကာလသည် စက္ခုဝိညာဏ်၏ဖြစ်ရာဌာနလည်း ဟုတ်၏။ သောတ၊ဃာန၊ဇိဝှာ၊
 ကာယဝိညာဏ်တို့၏ ဖြစ်ရာဌာနလည်း ဟုတ်၏။ ထို့ကြောင့် ထိုငါးကိစ္စ၏
 ဖြစ်ရာဌာနမှာ “ပဉ္စဝိညာဏဌာန” တစ်ဌာနတည်းသာတည်း။ “ပဉ္စဒ္ဓါရာဝဇ္ဇန်း
 စက္ခုဝိညာဏ် (သောတဝိညာဏ်) သမ္ပဋိဇ္ဈိန်း” စသည်ဖြင့် ဝိထိကို သတိပြုပါ။

ဌာနအပြား။ ။သန္တိ ဧကံ-ဆ ဘဝင်္ဂံ၊ ဒွါဝဇ္ဇနံ ပဉ္စာဒျေကံ
 ဒွေ ဝေါ-ဇော ဆ-တဒါ ဒွေတိ၊ စုတိ တိ ပန္နဝိသတိ။

အမှာ။ ။ပဋိသန္ဓေ(၁)ဌာန၊ ဘဝင်(၆)ဌာန၊ အာဝဇ္ဇန်း(၂)ဌာန၊ ပဉ္စဝိညာဏ်
 သမ္ပဋိဇ္ဈိန်း သန္တိရဏတို့(၁)ဌာနစီ၊ ဝုဋ္ဌော(၂)ဌာန၊ ဇော(၆)ဌာန၊ တဒါရံ(၂)ဌာန၊
 စုတိ(၃)ဌာန၊ ပေါင်း(၂၅)ဌာန-ဟူလို။ ထိုဌာနများကို သင်္ခေပဝဏ္ဏနာဠိလာသော
 အောက်ပါ အကျယ်ဂါထာဖြင့် ထင်ရှားစေအံ့မူ။ ဝိထိနားလည်သောအခါ အလို
 အလျောက် သဘောပေါက်ပါလိမ့်မည်။

သန္တိဌာနံ စ ဘန္တရံ၊ ပအာ-တအာ-ဇော-ဝေါအာ၊
 တ စု-ဇ စုန္တရံ ဘဿ၊ ဆဌာနံ ပရိဒီပယေ။
 ဘ ဝိ-ဘ ဇန္တရံယေဝ၊ ဒု အာဌာနံ အာသန္တရံ၊
 ဝိဌာနေကံ ဝိ တိန္တရံ၊ သံဌာနေကံ သံ ဝေါန္တရံ။
 တိဌာနေကံ ဒု ဝေါဌာနံ၊ တိ ဇ-တိ ဘန္တရံ တထာ၊
 ဝေါ တ-ဝေါ ဘ-ဝေါ စုန္တရံ၊ အာ တ-အာ ဘ-အာ စုန္တရံ။
 ဇောနံ ဆ၊ ဇ ဘ-ဇ စု-န္တရံ၊ ညေယျံ ဒု တဌာနံ၊
 တ ပ-ဇ ပ-ဘ ပန္တရံ၊ စုတိဌာနံ တိတ မတံ။-(သင်္ခေပဝဏ္ဏနာ။)

စေတသိက်တို့ကို ရေတွက်ခြင်း

[ဆောင်] တစ်ကိစ္စဖြစ်၊ ဆယ့်ခုနစ်တည်း၊ လေးဖြစ်နှစ်ပါး၊ ငါးကေဝီ၊ ခြောက်လီမှာ တစ်၊ ခွန်လည်းတစ်ပင်၊ ကိုးဖြစ်ကား တေး၊ ဆယ့်လေးခုနစ်ရပ်၊ ကိစ္စတပ် သည်...ပေါင်းအပ် ဒွိပညာသတည်း။

အကျယ်။ ။တစ်ကိစ္စတပ်သော စေတသိက်သည် ဇောကိစ္စ တစ်ခုစီသာ တပ်သော အကုသိုလ်(၁၄)၊ ဝိရတိ(၃)၊ ပေါင်း(၁၇)တည်း၊ လေးကိစ္စတပ်ကား (အပ္ပမညာဈာန်ကြောင့် ရူပဘုံ၌ဖြစ်သော ရူပဝိပါက်နှင့် မဟာကုသိုလ်စိတ်စသည် ယှဉ်ခိုက် ပဋိသန္ဓေ ဘဝင် စုတိ ဇောကိစ္စတပ်သော)အပ္ပမညာဒွေးတည်း၊ ငါးကိစ္စတပ်ကား (ထိုလေးကိစ္စနှင့် မဟာဝိပါက်ယှဉ်ခိုက် တဒါရုံကိစ္စတပ်သော) ဝိရတိ အပ္ပမညာမှကြွင်းသော သောဘန(၂၀)၊ ဆန္ဒ၊ ပေါင်း(၂၁)တည်း၊ ခြောက်ကိစ္စ တပ်ကား(ယခင်ငါးကိစ္စနှင့် သောမနဿသန္တီရဏယှဉ်ခိုက် သန္တီရဏကိစ္စတပ်သော) ပီတိ(၁)သာတည်း၊ ခုနစ်ကိစ္စတပ်ကား(သန္တီရဏကြည့် ယခင် ငါးကိစ္စနှင့် မနောဒွါရာ ဝဇ္ဇန်းယှဉ်ခိုက် အာဝဇ္ဇန်း ဝုဠောကိစ္စတပ်သော ဝီရိယ(၁)သာတည်း၊ ကိုးကိစ္စတပ် ကား(ယခင်ခုနစ်ကိစ္စနှင့် သန္တီရဏ သမ္ပဋိစ္ဆိန်းကိစ္စတပ်သော)ဝိတက် ဝိစာရ အဓိမောက္ခတည်း၊ ဆယ့်လေးကိစ္စတပ်ကား သဗ္ဗစိတ္တသာဓာရဏစေတသိက်(၇)တည်း။

[ဆောင်] တစ်ကိစ္စဖြစ်၊ ဆယ်ခုနစ်ကို၊ စိစစ်ဖွယ်ဟု၊ အကျယ်ရှုသော်၊ အကုသလ၊ စုဒ္ဒသ နှင့်၊ ဝိရတိတ္တယံ၊ ပေါင်းမချန်တည်း၊ တစ်ဖန်တွေ့လျှင်၊ လေးနှစ်အင်အား၊ ပမာန်နှစ်ပါး၊ ဧကိဝိငါးဝယ်၊ များသောဘန၊ ကျန်သမျှနှင့်၊ ဆန္ဒကိုယူ၊ ခြောက်မှု ကားတစ်၊ ပီတိဖြစ်၏၊ ခုနစ်တစ်မှာ၊ ဝီရိယာတည်း၊ ကိုးဖြာသုံးတွက်၊ ဝိတက် ဝိစာ၊ ဓိမောက္ခာရေး၊ ဆယ့်လေးခုနစ်ရပ်၊ ကိစ္စတပ်၌၊ သဗ္ဗစိတ္တ၊ သာဓာရဏ သည်...ပေါင်းထ ဒွိပညာသတည်း။



ဒွါရသင်္ဂဟအဖွင့်

ဒွါရသင်္ဂဟေ ဒွါရာနိ နာမ စက္ခုဒွါရံ သောတဒွါရံ ဃာနဒွါရံ ဇိရာဒွါရံ ကာယဒွါရံ မနောဒွါရဇ္ဇေတိ ဆဗ္ဗိဓာနိ ဘဝန္တိ။

ဒွါရ။ ။ဒွရိယန္တေ သံဝရိယန္တေတိ ဒွါရာနိ၊ ယာနိ ဆိဒွါနိ-အကြင်အပေါက် တို့ကို၊ ဒွရိယန္တေ သံဝရိယန္တေ-ပိတ်အပ်ကုန်၏၊ ဣတိ-ကြောင့်၊ တာနိ-ထို အပေါက်တို့သည်၊ ဒွါရာနိ-တို့မည်၏၊ ဤဝစနတ်အရ ပကတိတံခါးပေါက်ကို သာ ရသည်၊ ဤ၌ကား “ဒွါရာနိ ဝိယာတိ ဒွါရာနိ” ဟူသော ဥပမာတဒ္ဓိတ် (တစ်နည်း-သဒိသုပစာရနည်း)အရ စက္ခုပသာဒ စသည်ကို “ဒွါရ” ဟု ဆိုသည်၊ ရဲ့ဦးအံ့-အိမ်၌ တံခါးပေါက် မရှိလျှင် လူတို့ မဝင်နိုင်၊ အိမ်တံခါးပေါက်သည်

လူတို့ဝင်ရောက်ရာ ဖြစ်သကဲ့သို့၊ ခန္ဓာအိမ်၌လည်း စက္ခုပသာဒစသည့် မရှိလျှင် စက္ခုဒွါရိကစသော ဝိထိစိတ်များ မဖြစ်နိုင်၊ စက္ခုပသာဒစသော တံခါးပေါက် များသည် စက္ခုဒွါရိကစသော ဝိထိစိတ်များ၏ (ဝင်ရောက်လာသည်ပမာ) ဖြစ်ပေါ်လာကြောင်းပေတည်း။ [ဝလဂ္ဂန္တိ ပဝိသန္တိ ဧတေနာတိ ဝလဂ္ဂနံ၊ တံတံ ဒွါရိကာနံ ဖဿာဒီနံ ဝလဂ္ဂနဋ္ဌေန (ဒွါရံ)၊-မူလဋီကာ။]

ဝါဒန္တရ။ ။စက္ခုပသာဒဟူသည် မျက်လုံးအတွင်း၌ရှိသော အကြည်ဓာတ် တည်း။ သောတပသာဒ စသည်များလည်း ဤနည်းပင်၊ “ဘဝင်”ဟူသော မနောဒွါရလည်း “ပဘဿရမိဒံ ဘိက္ခဝေ စိတ္တံ”စသော အင်္ဂုတ္တိုရ်ပါဠိတော်နှင့် အညီ၊ ပြုံးပြုံးပြက်ပြက် အရောက်ထွက်သကဲ့သို့ လွန်စွာကြည်လင်၏။ ထို့ကြောင့် ကြီးကျယ်ခမ်းနားသောအိမ်များ၌ တပ်ထားအပ်သော မှန်တံခါးသည် အပြင်ဘက် အရောင်အရိပ်တို့၏ ထင်ကြောင်း၊ အတွင်းလူများက ထိုထင်လာသောအရောင် အရိပ်ကို မြင်ကြောင်းဖြစ်သကဲ့သို့၊ ထိုအတူ ခန္ဓာအိမ်၌လည်း အပြင်အာရုံအမျိုးမျိုး တို့၏ ထိခိုက်ထင်လာဖို့ရန်နှင့် အတွင်းက ဝိထိစိတ်များ၏ ထိုအာရုံများကို ယူနိုင်သိနိုင်ဖို့ရာ စက္ခုအကြည်ဓာတ်စသော မှန်တံခါးခြောက်ခု တပ်လျက် ပါလာပေသည်-ဟု ပြောစမှတ်ပြုကြသေး၏။ စကားသုံးနှုန်းပုံမှာ ဆန်းကြယ် ဝေဆာပါ၏။ သို့သော် ထိုအဓိပ္ပာယ်သည် စက္ခုပသာဒအတွက် သင့်သလို ထင်ရ သော်လည်း သောတပသာဒ စသည်နှင့် ဘာမျှမရှိသော အဘာဝပညတ်များပင် ထင်လာနိုင်ရာ မနောဒွါရအတွက် သင့်နိုင်ဖွယ် မမြင်ပါ။

တတ္ထ စက္ခုမေဝ စက္ခုဒွါရံ။ ။ဤဝါကျ၌ စက္ခုမေဝ စက္ခုဒွါရံဖြင့် “စက္ခုမေဝ ဒွါရံ၊ စက္ခုဒွါရံ”ဟူသော အဝဓာရဏကမ္မဓာရည်းသမာသ်ကို ပြသည်။ ထိုစကား မှန်၏။ မူလရှိရင်း သမာသ်ပုဒ်၌ တစ်စိတ်တစ်ပိုင်းကိုသာ ဆို၍ တစ်စိတ်တစ်ပိုင်း ကို မဆိုဘဲ ချန်ထားခြင်းသည် ပြဆိုအပ်သော ပုဒ်တစ်စိတ်နှင့် ချန်ထားအပ်သော ပုဒ်တစ်စိတ်တို့ အရအတူ(ကမ္မဓာရည်းသမာသ်)ဖြစ်ကြောင်းကိုသော်လည်း ပြ၏။ ဥပမာ-“ကိတ္တိသဒ္ဓေါတိ ကိတ္တိယေဝ”ဟု ပြရာ၌ ကိတ္တိနှင့် သဒ္ဓတို့ အရတူ ကမ္မဓာရည်းသမာသ်ဖြစ်ကြောင်းကို ပြသကဲ့သို့တည်း။ တစ်ခါတစ်ရံ တိုက်ရိုက် ဆိုအပ်သောပုဒ်သာ အနက်ရှိ၏၊ ချန်ထားအပ်သောပုဒ်အတွက် အနက်သီးခြား မရှိဟုသော်လည်း ပြ၏။ ဥပမာ-“ဒိဋ္ဌိဂတံန္တိ ဒိဋ္ဌိယေဝ”ဟု ဖွင့်ရာ၌ ဂတအတွက် အနက်သီးခြား မရှိကြောင်းကို ပြသကဲ့သို့တည်း။ ဤ၌ကား စက္ခုနှင့် ဒွါရတို့ အရတူကြောင်းကို သိစေလို၍ ဒွါရပုဒ်ကို ချန်ပြီးလျှင် “စက္ခုမေဝ”ဟု ဖွင့်ပြသည်။

[**ဘောင်**] သမာသ်ပုဒ်တွင်၊ တစ်ပုဒ်ကြည့်၍၊ ဖွင့်လျှင်နည်းမူ၊ အရတူဟု၊ ယူစေတစ်ရပ်၊ ချန်လှပ်ပုဒ်နက်၊ ထူးမထက်ဟု၊ မှတ်ချက်တစ်သွယ်၊ သင့်အောင်ချယ်သည်၊ ကြံဖွယ် ဤနည်း တွေ့တိုင်းတည်း။

တထာ သောတာဒယော။ ။ဤ ဝါကျ၌လည်း “သောတမေဝ + ဒွါရံ၊ ယာနမေဝ+ဒွါရံ၊ ဇိဝှာဇဝ+ဒွါရံ၊ ကာယောဇဝ+ဒွါရံ၊ မနောဇဝ+ဒွါရံ မနောဒွါရံ” ဟူသော ဝစနတ်ကို ပြသည်။ “မနာနံ-ဝိထိစိတ်တို့၏၊ ဒွါရံ-ဖြစ်ကြောင်းတည်း” ဟု တစ်နည်းဝိဂြိုဟ်ပြုကြသေးသည်ကား ကျမ်းရင်းအာဘော် မကျ၊ ဝိထိစိတ်တို့၏ ဖြစ်ကြောင်းကို မနောဒွါရဟုဆိုလျှင် စက္ခုပသာဒ စသည်တို့လည်း ဝိထိစိတ်တို့၏ ဖြစ်ကြောင်းများပင် ဖြစ်၍ မနောဒွါရ မည်ရလိမ့်မည်။

မနောဒွါရံ ပန ဘဝင်္ဂန္တိ။ ။မနောဒွါရဟူသည် စက္ခုဒွါရ စသည်တို့ကဲ့သို့ ရုပ်တရားမဟုတ်၊ ဘဝင်္ဂစိတ်များတည်း၊ ဘဝင်္ဂစိတ်များ၌ အာရုံထင်လာလျှင် ထိုအာရုံကို ယူလျက် မနောဒွါရိကဝိထိစိတ်များ ဖြစ်ရသောကြောင့် “ဘဝင်္ဂစိတ်ဟူသမျှကို မနောဒွါရ”ဟု ခေါ်ဝေါ်အပ်သည်။

ဋီကာကျော်အဆို။ ။“ဘဝင်္ဂန္တိ အာဝဇ္ဇနာနန္တရံ ဘဝင်္ဂ”ဟု ဖွင့်သော ဋီကာကျော်ကား အာဝဇ္ဇန်း၏အခြားမဲ့ (ရှေ့က)ဖြစ်သော ဘဝင်္ဂပစ္စေဒကိုသာ “မနောဒွါရ”ဟု ယူလို၏။ ထိုဋီကာအလိုကား-“အတီတဘဝင် ဘဝင်္ဂစလန ဘဝင်္ဂပစ္စေဒ မနောဒွါရာဝဇ္ဇန်း ဇော”ဟု စိတ်အစဉ်ဖြစ်ရာ၌ အတီတဘဝင်နှင့် ဘဝင်္ဂစလနစိတ်တို့သည် မနောဒွါရာဝဇ္ဇန်းစသော ဝိထိစိတ်တို့နှင့် တိုက်ရိုက် မဆက်သွယ်နိုင်၊ ကျေးဇူးမပြုနိုင်၊ ဘဝင်္ဂပစ္စေဒကသာ မနောဒွါရာဝဇ္ဇန်းအား တိုက်ရိုက်ဆက်သွယ်၍ အနန္တရသတ္တိဖြင့် ကျေးဇူးပြုနိုင်၏။ ရွာသို့ဝင်သော တံခါးပေါက်သည် ရွာနှင့်တစ်ဆက်တည်း နေရသကဲ့သို့၊ ဝိထိစိတ်၏ဖြစ်ကြောင်း ဒွါရလည်း ဝိထိစိတ်နှင့် တစ်ဆက်တည်းသာ နေသင့်၏။ ထို့ကြောင့် ဝိထိစိတ်တို့၏ ဖြစ်ကြောင်း ဘဝင်္ဂကို “မနောဒွါရ”ဟုဆိုရာ၌ ဘဝင်္ဂပစ္စေဒကိုသာ ယူသင့်သည်-ဟူလို။

အပြစ်ပြုလျက် ဆုံးဖြတ်ချက်။ ။ဝိထိစိတ်တို့၏ မုချဖြစ်ကြောင်းကိုသာ “ဒွါရံ” ဟု ဆိုလိုလျှင် အိပ်ပျော်သောအခါ အခြားဝိထိစိတ်များ ဖြစ်စဉ်အခါ၌ များစွာ သော ပသာဒတွေသည် ဝိထိစိတ်၏ဖြစ်ကြောင်း မဟုတ်သောကြောင့် စက္ခုဒွါရ စသောအမည်ကို မရထိုက်ဘဲ ရှိရာ၏။ စင်စစ်မှာ-ပသာဒရုပ်မှန်လျှင် အာရုံ၏ ထင်ရာဟုတ်ဟုတ်၊ မဟုတ်ဟုတ်၊ အမြဲဒွါရရုပ် အမည်ရသည်သာ။ “ဝလ္လုနဋ္ဌေန ဒွါရံ”အရ ထွက်ဝင်ကြောင်း အပေါက်ကို ဒွါရ(တံခါး)ဟုဆိုရာ၌ ထွက်ဝင်သူ ရှိရှိ/မရှိရှိ အမြဲဒွါရ(တံခါး)မည်သကဲ့သို့တည်း။ ထို့အတူ ဘဝင်ဟူသမျှလည်း အခွင့်သာလျှင် ဝိထိစိတ်တို့ဖြစ်ကြောင်း ဒွါရချည်းသာဖြစ်သောကြောင့် ဘဝင်ဟူသမျှ ဒွါရအမည် ရထိုက်သည်။ ထို့ကြောင့်ပင် အရှင်အနုရုဒ္ဓါလည်း မည်သည့် ဘဝင်ဟု မသတ်မှတ်ဘဲ “မနောဒွါရံ ပန ဘဝင်္ဂန္တိ ပဂ္ဂစ္စတိ”ဟု ဘဝင်အားလုံးကို ယူထား၏။ ထို့ကြောင့် ဋီကာကျော်စကားကို စဉ်းစားသင့်သည်။

မနောဒွါရအမျိုးမျိုး။ ။ “အယံ နာမ မနော မနောဒွါရံ န ဟောတီတိ န ဝတ္တဗ္ဗော” ဟူသော အဋ္ဌသာလိနီ ဒွါရကတ၌ ရှေးရှေးစိတ်က နောက်နောက် စိတ် ဖြစ်ဖို့ရန် အနန္တရသတ္တိဖြင့် ကျေးဇူးပြုသောကြောင့် ရှေးရှေးစိတ်သည် နောက်နောက်စိတ်၏ဖြစ်ကြောင်း “မနောဒွါရ” မည်၏။ မနဿ-နောက်နောက် စိတ်၏။ ဒွါရံ-ဒွါရတည်း။ မနောဒွါရံ-နောက်နောက်စိတ်၏ဒွါရ။ ဤမနောဒွါရ ယူပုံသည် ဒွါရ(၆)ပါး ဝေဖန်ရာဌာနနှင့် မဆိုင်။ [အယံ နာမ မနော-ဤမည်သော စိတ်ကို၊ မနောဒွါရံ န ဟောတီတိ-မနောဒွါရမဟုတ်ဟု၊ န ဝတ္တဗ္ဗော-မဆိုထိုက်။]

တေတိဘင်္ဂဋ္ဌ။ ။ ပဋိစ္စတိ(နာမ) အာဂတဋ္ဌာနေ အာဝဇ္ဇနံ ဝိသု န ကာတဗ္ဗံ ဘဝင်္ဂနိသိတမေဝ ကာတဗ္ဗန္တိ။ တသ္မာ ဣဓ မနောတိ သဟာဝဇ္ဇနကံ ဘဝင်္ဂ။ ပဋိစ္စတိ(နာမ) အာဂတဋ္ဌာနေ-“မနဉ္စ ပဋိစ္စ ဓမ္မေ စ ဥပ္ပဇ္ဇတိ” ကဲ့သို့ ပဋိစ္စဟူသော နာမည်ဖြင့် လာရာပါဠိရပ်၌၊ အာဝဇ္ဇနံ-ဘဝင်၏နောက်က အာဝဇ္ဇန်းကို၊ ဝိသု-သီးခြား၊ န ကာတဗ္ဗံ-မပြုထိုက်။ ဘဝင်္ဂနိသိတမေဝ-ဘဝင်၌မှီသည်ကိုသာလျှင်၊ ကာတဗ္ဗံ-ပြုထိုက်၏။ ဣတိ-ဤသို့၊ (မဟာဓမ္မရက္ခိတထေရ် ဆို၏။) တသ္မာ-ထို့ကြောင့်၊ ဣဓ-ဤမနဉ္စ ပဋိစ္စဟူသောပါဠိ၌၊ သဟာဝဇ္ဇနကံ-အာဝဇ္ဇန်းနှင့် တကွဖြစ်သော၊ ဘဝင်-ဘဝင်သည်၊ မနောတိ-မနမည်၏။...ဤအဋ္ဌကထာ၌ အာဝဇ္ဇန်းနှင့်တကွသော ဘဝင်ကို “မနောဒွါရ” ဟု ခေါ်၏။

ဆိုလိုရင်းကား။ ။ ဇောတည်းဟူသော မနောဝိညာဏ်စိတ်များ ဖြစ်ဖို့ရာ ဘဝင်စိတ်ကလည်း ကျေးဇူးပြု၏၊ မနောဒွါရဝဇ္ဇန်းကလည်း ကျေးဇူးပြု၏။ ထို့ကြောင့် “မနဉ္စ ပဋိစ္စ-မနကို စွဲမှီ၍ မနောဝိညာဏ် ဖြစ်သည်” ဟုဆိုရာ၌ “မန အရ အာဝဇ္ဇန်းနှင့်တကွ ဘဝင်စိတ်ကို ယူရမည်” ဟုလို၊ ဤနည်းကိုလည်း နေရာတိုင်းမှာ သုံးစွဲရမည်မဟုတ်၊ “မနဉ္စ ပဋိစ္စ” ဟု လာရာဌာန၌သာ သုံးစွဲရမည်။ ထို့ကြောင့် “သာဝဇ္ဇနံ ဘဝင်န္တံ၊ မနောဒွါရန္တိ ဝုစ္စတိ” ဟူသော သစ္စသံခိပိစကား လည်း “မနဉ္စ ပဋိစ္စ” ဟု လာရာ၌သာ ဆိုင်သည်။ [သာဝဇ္ဇနံ-မနောဒွါရဝဇ္ဇန်းနှင့် တကွဖြစ်သော၊ ဘဝင်-ဘဝင်ကို၊ မနောဒွါရန္တိ-မနောဒွါရဟူ၍၊ ဝုစ္စတိ-ဆိုအပ်၏။]

မဏိမဉ္ဇူငြိကာ။ ။ သာဝဇ္ဇနံ-အာဝဇ္ဇန်းနှင့် တစ်ဆက်တည်းနေသော၊ ဝါ-အာဝဇ္ဇန်း၏အခြားမဲ့၌ဖြစ်သော” ဟု အနက်သုံးစေလို၍ “အနန္တရမ္ဗိ သဟိတံ ဝိယ ဝုတ္တံ သာဝဇ္ဇနံ” တိ၊ အထဝါ-သဟသဒ္ဓဿနိပါတတ္တာနိပါတာနဉ္စ အနေကတ္တတ္တာ အနန္တရတ္ထကံ သန္ဓာယာဟ-‘သာဝဇ္ဇနံ’ ဟု ဖွင့်ပြလေ၏။ ထိုအဖွင့်မှာ အဋ္ဌကထာ၏အဘော် မဟုတ်ပါ။ ထို့ပြင်-ကာယဒွါရ ဝစီဒွါရဟု ခွဲခြားရာ၌ လောကီကုသိုလ် အကုသိုလ်ဇောစိတ်ကို မနောဒွါရဟု ယူရသောနည်းလည်း ရှိ၏။ ဤသို့လျှင် သူ့နေရာနှင့်သူ မနောဒွါရကို အမျိုးမျိုးယူရသော်လည်း ဤဒွါရ

(၆)ပါးကို ခွဲခြားသတ်မှတ်ပြရာ ဌာနဝယ် “ဆဋ္ဌဿ ပန ဘဝင်္ဂမနသင်္ခါတော မနာယတနေကဒေသောဝ ဥပ္ပတ္တိဒ္ဓါရံ” ဟူသော အာယတနဝိဘင်္ဂဋ္ဌကထာနှင့် အညီ ဘဝင်စိတ်ဟူသမျှကိုသာ မနောဒွါရဟု ယူရမည်။

စက္ခုဒွါရ၌ဖြစ်သောစိတ်

တတ္ထ ပဉ္စဒွါရာဝဇ္ဇနစက္ခုဝိညာဏသမ္ပဋိစ္ဆိနသန္တိရဏဂေါဋ္ဌပန
ကာမာဝစရဇေနတဒါရမဏာဝသေန ဆစတ္တာလိသစ်တ္တာနိ
စက္ခုဒွါရေ ယထာရဟံ ဥပ္ပတ္တန္တိ။

ပဉ္စဒွါရာဝဇ္ဇနပေယထာရဟံ ဥပ္ပတ္တန္တိ။ ။(ဝီထိစဉ်အတိုင်း) ပဉ္စဒွါရာဝဇ္ဇန်း စသော စိတ်(၄၆)ပါးသည် စက္ခုဒွါရ၌ ဖြစ်၏။ ထိုသို့ ဖြစ်ရာဝယ် တစ်ဝီထိတည်း၌ (၄၆)ပါးလုံး ပြုတ်သိပ်၍ဖြစ်သည် မဟုတ်။ အာရုံ ဘုံ ပုဂ္ဂိုလ် မနသိကာရအလိုက် ထိုက်သလို ဖြစ်ကြသည်။

အာရုံအလိုက်။ ။ချဲ့ဦးအံ့-အာရုံက အနိဋ္ဌာရုံဖြစ်လျှင် “အနိဋ္ဌေ အာရမဏေ အကုသလဝိပါကာနေဝ” စသော တဒါရမဏနိယမနှင့်အညီ၊ အကုသလဝိပါက် စက္ခုဝိညာဏ် သမ္ပဋိစ္ဆိန်း သန္တိရဏ တဒါရုံတို့ဖြစ်၏။ ဣဋ္ဌာရုံဖြစ်လျှင် “ဣဋ္ဌေ ကုသလဝိပါကာနိ” အရ ကုသလဝိပါက်များ ဖြစ်သည်။ ဣဋ္ဌာရုံတွင်လည်း အတိဣဋ္ဌဖြစ်လျှင် သောမနဿ သန္တိရဏ တဒါရုံဖြစ်၍၊ ဣဋ္ဌမဇ္ဈတ္တဖြစ်လျှင် ဥပေက္ခာသဟဂုတ်များ ဖြစ်မည်။ ဤကား အာရုံအလိုက် ဖြစ်ပုံတည်း။

ဘုံ ပုဂ္ဂိုလ်အလိုက်။ ။ဘုံအားဖြင့် ကာမဘုံ၌ဖြစ်လျှင်(၄၆)ပါးလုံး ဖြစ်ခွင့် ရှိ၍၊ ရူပဘုံ၌ဖြစ်လျှင် “ကာမေ ဇေနသတ္တာလမ္မနာနံ နိယမေ သတိ” အရ တဒါရုံဖြစ်ခွင့် မရှိ။ ဤကား ဘုံအလိုက်ဖြစ်ပုံတည်း။ ပုဂ္ဂိုလ်အားဖြင့် ပုထုဇဉ် သေက္ခ၌ ဖြစ်လျှင် ကုသိုလ် အကုသိုလ်ဇောများ စောခွင့်ရှိ၍၊ ရဟန္တာဖြစ်လျှင် ကြိယာဇောများသာ စောခွင့်ရှိသည်။ ဤကား ပုဂ္ဂိုလ်အလိုက် ဖြစ်ပုံတည်း။

မနသိကာရအလိုက်။ ။မနသိကာရအားဖြင့် ပုထုဇဉ် သေက္ခတို့ သန္တာန်၌ ယောနိသောမနသိကာရရှိလျှင် ကုသိုလ်ဇော စောခွင့်ရှိ၍၊ အယောနိသောမနသိ ကာရရှိလျှင် အကုသိုလ်ဇောများ စောခွင့်ရှိသည်။ ဤကား မနသိကာရအလိုက် ထိုက်သလိုဖြစ်ပုံတည်း။ သင်္ခါရ ရှိ/မရှိအတွက် သသင်္ခါရိက၊ အသင်္ခါရိကစသော အကွဲအပြားတို့လည်း ထိုက်သလို ဖြစ်ကြသည်။ [ဒွါရဖြင့် စေတသိက်တို့ကို ရေတွက်ရာ၌ အဂ္ဂဟိတဂ္ဂဟဏနည်း မရှိ၊ ဂဟိတဂ္ဂဟဏနည်းကို အခြေပြု သင်္ဂြိုဟ်၌ ဆိုထားပြီ။]

အာလမ္မနသင်္ဂဟအဖွင့်

အာလမ္မနသင်္ဂဟေ အာရမဏာနိ နာမ ရူပါရမဏံ သဒ္ဓါရမဏံ
ဂန္ဓာရမဏံ ရသာရမဏံ ဖောဋ္ဌဗ္ဗာရမဏံ ဓမ္မာရမဏာဇ္ဇေတိ ဆဗ္ဗိဓာနိ
ဘဝန္တိ၊ တတ္ထ ရူပမေဝ ရူပါရမဏံ။

အာလမ္မန, အာရမဏ။ ။အာလမ္မနနှင့် အာရမဏသဒ္ဓါတို့သည် “အာရုံ”
ဟူသော အနက်ကို ဟောသော ဝေဝုဇ်ပရိယာယ် စကားလှယ်သဒ္ဓါတို့တည်း။
ထို့ကြောင့် “အာလမ္မနသင်္ဂဟေ” ဟု အစချိပြီးလျှင် “အာရမဏာဏိ နာမ” ဟု
ဆက်လက် မိန့်သည်။ အာရမဏ, အာလမ္မနပုဒ်တို့သာ မှန်ကြောင်းကို အခြေပြု၍
ပြထားပြီ။ အာရမဏသတ္တိကိုကား သုံးချက်စုအဓိပ္ပာယ်၌ ပြထား၏။

တတ္ထ ရူပမေဝ။ ။“စက္ခုမေဝ, ရူပမေဝ”စသည်၌ ဧဝသဒ္ဓါတို့သည်
သတ္တ, ဇီဝကို နှစ်စေသော နိဝတ္တာပနာဝဓာရဏတို့တည်းဟု မဏိမဇ္ဈနှင့်
သဒ္ဓါဋီကာတို့ ဖွင့်ကြ၏။ သူတို့အလို “ဓမ္မောယေဝ”၌ ဧဝသဒ္ဓါဖြင့် ဘာကို
နှစ်စဦးမည်နည်း၊ သတ္တ, ဇီဝလည်း ပညတ္တိဓမ္မပင် ဖြစ်၍ တားမြစ်ဖို့ရာ
အနက် မရှိပြီ။ ထို့ကြောင့် ထိုဧဝသဒ္ဓါတို့သည် တစ်ပါးသောအနက်ကို
နှစ်စေသော နိဝတ္တာပနာဝဓာရဏ မဟုတ်, မိမိအနက်ကို မြဲစေသော
သန္နိဋ္ဌာနာဝဓာရဏတို့သာတည်း။ ကြွင်းသော သိဖွယ်ကို အခြေပြု၍ ဆိုထားပြီ။

တတ္ထ စက္ခုဒ္ဓါရိကစိတ္တာနံ သဗ္ဗေသမ္ဘိ ရူပမေဝ အာရမဏံ၊
တဉ္စ ပစ္စုပ္ပန်၊ တထာ သောတဒ္ဓါရိကစိတ္တာဒီနမ္ဘိ သဒ္ဓါဒီနိ၊
တာနိ စ ပစ္စုပ္ပန်နိယေဝ။

ပစ္စုပ္ပန်စသည်အခွဲ။ ။ဖြစ်ပေါ်၍ မချုပ်ခင် “ဥပါဒိ ဌိ ဘင်”အားဖြင့်
အထင်အရှားရှိခိုက် အာရုံကို “ပစ္စုပ္ပန်” အာရုံဟု ခေါ်၏။ ပစ္စုပ္ပန်=ပတိ+ဥပ္ပန်၊
တံ တံ ကာရဏံ ပတိစ္စ+ဥပ္ပန်၊ တံ တံ ကာရဏံ-ထိုထိုဆိုင်ရာအကြောင်းကို၊
ပတိစ္စ-စွဲ၍၊ ဥပ္ပန်-ဖြစ်ဆဲ(ခဏတ္တယသို့ရောက်ဆဲ)အာရုံသည်။ ပစ္စုပ္ပန်-ပစ္စုပ္ပန်
အာရုံ မည်၏။ ဥပါဒိ ဌိ ဘင်စေ၍ ချုပ်လေပြီးသောအာရုံကို “အတိတ်” အာရုံဟု
ခေါ်၏။ အတိတ်=အတိတ်+ဣတ၊ အတိတ္တမိတွာ+ဣတံ ဂတံတိ, အတိတ်၊
အတိတ္တမိတွာ-လွန်၍၊ ဣတံ ဂတံ-သွားပြီ၊ ဣတိ-ကြောင့်၊ အတိတ်-အတိတ်
အာရုံ မည်၏။ အကြောင်းညီညွတ်လျှင် ဧကန်ဖြစ်ပေါ်မည့်အာရုံသည် “အနာဂတ-
အနာဂတိ” အာရုံ မည်၏။ န+အာဂတံ အနာဂတံ၊ အာဂတံ-ဖြစ်ပေါ်လာပြီး၊
ဖြစ်ပေါ်လာဆဲသည်။ န-မဟုတ်၊ အနာဂတံ-ဖြစ်ပေါ်လာပြီး ဖြစ်ပေါ်လာဆဲ
မဟုတ်၊ “ဖြစ်လတ္တံ့” ဟူလို၊ ဤကာလသုံးမျိုးနှင့် သက်ဆိုင်သောတရားများကား
စိတ် စေတသိက် ရုပ်တရားများတည်း။

ကာလဝိမုတ်။ ။ထိုပစ္စုပ္ပန် အတိတ် အနာဂတ်ကာလ သုံးမျိုးမှ အလွတ်ဖြစ်
 သောအာရုံသည် “ကာလဝိမုတ်”အာရုံမည်၏။ ကာလံတော+ဝိမုတ္တံ, ကာလဝိမုတ္တံ၊
 ဤကာလဝိမုတ်အာရုံများကား ပညတ်တရားနှင့် နိဗ္ဗာန်တည်း၊ ထင်ရှားစေအံ့-
 ပညတ်သည် အချုပ်အားဖြင့် နာမပညတ် အတ္တပညတ်ဟု နှစ်မျိုးရှိ၏။ ထိုတွင်
 အများသုံးနှုန်း ခေါ်ဝေါ်အပ်သော နာမည်တွေသည် ဥပါဒ် ဌီ ဘင်အားဖြင့်
 အထင်အရှားမရှိ၊ တစ်စုံတစ်ယောက်က စထွင် သုံးစွဲထားသဖြင့် အများလိုက်၍
 သုံးနှုန်းကြခြင်းသာဖြစ်သည်။ အိမ်, ကျောင်း, လူ, နတ် စသောအထည်ဒြပ်
 အတ္တပညတ်တွေကိုလည်း လောကီလူတို့ အမြင်အားဖြင့် အထင်အရှားရှိသည်ဟု
 ဆိုရစေကာမူ လက်ဆုပ်လက်ကိုင် ပြသောအခါ ရုပ်ကလာပ်တွေသာ တွေ့ရ၏။
 အိမ် မတွေ့ရ, ကျောင်း မတွေ့ရ, နတ် မတွေ့ရ, ဗြဟ္မာ မတွေ့ရချေ။ ထိုကြောင့်
 ဥပါဒ် ဌီ ဘင်အားဖြင့် အထင်အရှားမရှိသော ထိုပညတ်ကို ပစ္စုပ္ပန် အတိတ်
 အနာဂတ်ဟု မဆိုထိုက်။

နိဗ္ဗာန်ဟု ခေါ်အပ်သော “အငြိမ်းဓာတ်”တစ်မျိုးသည် ပရမတ္ထသဘောအား
 ဖြင့် အထင်အရှား ရှိ၏။ သို့သော် ဖြစ်လျှင် ပျက်ရမိ ဖြစ်သောကြောင့်“ဖြစ်ခြင်း”
 ဟူသော ဥပါဒ်ကား မရှိ, “ပျက်ခြင်း”ဟူသော ဘင်လည်း မရှိ၊ ယခု ပြောရိုး
 ဖြစ်သော ဌီလည်း မရှိ၊ သန္တိ(ငြိမ်းအေးခြင်း)သဘောကား အမြဲတည်ရှိ၏။ ဤသို့
 ဥပါဒ် (ဖြစ်တုန်း), ဌီ (တည်ဆဲ), ဘင် (ပျက်ဆဲ)ဟု မခေါ်ထိုက်ရကား
 ပစ္စုပ္ပန်နိဗ္ဗာန် မရှိ, ပစ္စုပ္ပန် မရှိလျှင် အတိတ် အနာဂတ်မှာ သာ၍ ဝေးတော့၏။
 ထို့ကြောင့် ပညတ်နှင့် နိဗ္ဗာန်ကို “ကာလဝိမုတ်”ဟု ခေါ်ဆိုရသည်။

တတ္ထ စက္ခုဒွါရိက ၊ပေ၊ ပစ္စုပ္ပန်နိဿေဝ။ ။စက္ခုဒွါရိကဝီထိစသော
 ပစ္စုပ္ပန်ဒွါရိကစိတ်တို့၌ စိတ်ဓာတ်သတ္တိသည် များစွာ မရှိကြ၊ ထို့ကြောင့် တိုက်ရိုက်
 ထင်လာသော ဆိုင်ရာ ပစ္စုပ္ပန်အာရုံတစ်မျိုးကိုသာ အာရုံပြုကြသည်။

**မနောဒွါရိကစိတ္တာနံ ပန ဆဗ္ဗိဓမ္မိ ပစ္စုပ္ပန်မတိတ် အနာဂတ်
 ကာလဝိမုတ္တု ယထာရဟမာရမဏံ ဟောတိ။**

ဆဗ္ဗိဓမ္မိ ပစ္စုပ္ပန်မတိတ် အနာဂတ် ကာလဝိမုတ္တု။ ။မနောဒွါရိကဝီထိ
 စိတ်များကား အလွန်အစွမ်းသတ္တိ ရှိ၏။ ရူပါရုံ, သဒ္ဓ, ဂန္ဓ, ရသ, ဖောဋ္ဌဗ္ဗ, ဓမ္မာရုံ
 ဟူသော အာရုံခြောက်ပါးကိုပင် ထိုက်သလို အာရုံပြုနိုင်၏။ ဈာနဝီထိ, မဂ္ဂဝီထိ,
 ဖလသမာပတ္တိဝီထိ, နိရောဓသမာပတ္တိဝီထိ, အဘိညာဝီထိနှင့် သဗ္ဗညုတညာဏ
 ဝီထိတော်ကြီးလည်း မနောဒွါရိကဝီထိပင်တည်း၊ ထို့ကြောင့် မနောဒွါရိကဝီထိစိတ်
 တို့သည် အတိတ် အနာဂတ် ပစ္စုပ္ပန် ကာလဝိမုတ် အာရုံဟူသမျှကို အာရုံပြုနိုင်
 သည်သာတည်း၊ “ယထာရဟံ”အရ ထိုက်သလို အာရုံပြုပုံကိုကား မနောဒွါရိ
 ဝီထိအခန်း၌ အစွမ်းကုန် သိရလတ္တံ့။

ဒွါရဝိမုတ္တာနန္ဒ ပဋိသန္ဓိဘဝဂ်စုတိသင်္ခါတာနံ ဆဗ္ဗိဓမ္မိ ယထာသမ္ပတံ
ယျေတုယေန ဘဝန္တရေ ဆဒ္ဓါရဂ္ဂဟိတံ ပစ္စုပ္ပန်မတိတံ ပညတ္တိဘူတံ
ဝါ ကမ္မကမ္မနိမိတ္တဂတိနိမိတ္တသမ္ပတံ အာရမဏံ ဟောတိ။

ဒွါရဝိမုတ္တာနန္ဒ ပဋိသန္ဓိဘဝဂ်စုတိသင်္ခါတာနံ။ ။ပဋိသန္ဓေစိတ်သည် တစ်ဘဝ
တွင် အစဆုံးစိတ်တည်း။ သို့အတွက် ဒွါရ(၆)ပါးတွင် မည်သည့်ဒွါရကိုမျှ စွဲမှီ၍
ဖြစ်ရသည်မဟုတ်။ ဝိထိစိတ်တို့၏အကြားအကြား၌ဖြစ်သော ဘဝင်စိတ်များ
လည်း မည်သည့်ဒွါရနှင့်မျှ ဆက်သွယ်ခြင်းမရှိ။ ဝိထိစိတ်၏ အဆုံးအဆုံးမှာ
ရှေးကံအတွက် အလိုလို ပေါ်ထွက်လာသော ဝိပါက်စိတ်သာတည်း။ စုတိစိတ်များ
လည်း ကံကုန်ချိန်ကျလျှင် မရဏာသန္ဓဝိထိ အဆုံး၌ အလိုလို ပေါ်လာသော
နောက်ဆုံးဝိပါက်စိတ်ပင် ဖြစ်၏။ ထို့ကြောင့် ပဋိသန္ဓေ ဘဝင် စုတိစိတ်များကို
ဒွါရဝိမုတ်စိတ်ဟု ခေါ်ဆိုအပ်သည်။ ဒွါရဝိမုတ္တာနန္ဒ၌ စသဒ္ဓါဖြင့် ရှေ့ဝါကျ၌
ပြအပ်ခဲ့သော မနောဒွါရိကစိတ်များကို ပေါင်းသည်။ မနောဒွါရိကစိတ်များ၏
အာရုံသာ(၆)ပါးရှိသည် မဟုတ်၊ ဒွါရဝိမုတ်စိတ်(၁၉)ပါး၏ အာရုံလည်း ရူပါရုံ
ပေ။ ဓမ္မာရုံအားဖြင့် (၆)ပါးပင် ရှိသည်-ဟူလို။

ဘဝန္တရေ။ ။ဘဝ+အန္တရေ၊ အန္တရသဒ္ဓါသည် တစ်ပါးတခြားဟူသောအနက်
ကို ဟော၏။ ယခု ပစ္စုပ္ပန်ဘဝမှတစ်ပါး တခြားသော လွန်ခဲ့ပြီးစ ဒုတိယဘဝကို
“ဘဝန္တရ”ဟု ယူပါ။

ဆဒ္ဓါရဂ္ဂဟိတံ။ ။ဆဒ္ဓါရအရ ဒွါရ(၆)ပါးကိုသာ မုချရသော်လည်း ဤအရာ၌
ဌာန ဒွါရ၏အမည်ကို ဌာနိ ဇောစိတ်ပေါ်၌ တင်စား၍ ဌာနပစာရအားဖြင့်
မရဏာသန္ဓဇောစိတ်များကို ယူပါ။ ထို့ကြောင့် “ဆဒ္ဓါရဂ္ဂဟိတံ-ဆဒ္ဓါရိကံ
မရဏာသန္ဓဇောသည် ယူအပ်သော”ဟု ပေးကြသည်။

ပစ္စုပ္ပန်မတိတံ ပညတ္တိဘူတံ ဝါ။ ။ဝါသဒ္ဓါကို “ပစ္စုပ္ပန်၊ အတိတံ”ပုဒ်များ၌
လည်း လိုက်စေ၊ ထိုအာရုံ(၆)ပါးသည် ပစ္စုပ္ပန်ကာလ၌သော်လည်း ဖြစ်ရာ၏၊
သို့မဟုတ် အတိတံကာလ၌သော်လည်း ဖြစ်ရာ၏။ နာမ်ရုပ် မဟုတ်လျှင် ကာလ
ဝိမုတ်ဟု ခေါ်သော ပညတ်အာရုံသော်လည်းဖြစ်ရာ၏။ အနာဂတ်အာရုံကား မဟုတ်
နိုင်။ မဟုတ်နိုင်ကြောင်းမှာ ဝိထိမုတ်ပိုင်း မရဏပုပ္ပတ္တိခန်း၌ ထင်ရှားပါလိမ့်မည်။

ကမ္မကမ္မနိမိတ္တဂတိနိမိတ္တသမ္ပတံ။ ။အများအားဖြင့် မရဏာသန္ဓအခါ မဟုတ်
လျှင် အခြားဝိထိစိတ်များ၏ အာရုံကို ကံ ကမ္မနိမိတ် ဂတိနိမိတ်ဟု မသမုတ်အပ်။
ရူပါရုံကို ရူပါရုံဟုသာ၊ ပေ၊ ဓမ္မာရုံကို ဓမ္မာရုံဟုသာ ခေါ်ဝေါ်အပ်၏။ မရဏာသန္ဓ
ဝိထိစိတ်နှင့် ပဋိသန္ဓေ စုတိစိတ်များ၏အာရုံ(၆)ပါးကိုကား ထိုက်သင့်သလို
ကံဟူ၍လည်းကောင်း၊ ကမ္မနိမိတ်ဟူ၍လည်းကောင်း၊ ဂတိနိမိတ်ဟူ၍လည်းကောင်း

သမုတ်အပ်၏။ “ရူပါရုံသဒ္ဒါရုံစာပေအဖွဲ့အပြင် ကံ ကမ္မနိမိတ်၊ ဂတိနိမိတ်အမည် ကိုလည်း ရကြသည်” ဟူလို၊ ဤကား ပုဒ်တစ်ခုစီအတွက် အဓိပ္ပာယ်တည်း။

ပုဒ်ချင်းစပ်၍ မှတ်သားဖွယ်။ ။ ဘဝန္တရေပုဒ်ကို ဆံဒွါရဂ္ဂဟိတံ၌ စပ်၊ အခြားမဲ့ လွန်ခဲ့ပြီးစ ဘဝ၌ ဆဒ္ဒါရိကမရဏာသန္တဇောသည် ယူပေးအပ်သော အာရုံကို ဤ ပဋိသန္ဓေစသော စိတ်က အာရုံပြုသည်။ ဥပမာ—“နတ်ပြည်မှ စုတေ၍ လူ့ပြည်သို့ လာခဲ့လျှင် ထိုနတ်ပြည်ဝယ် စုတေခါနီးတုန်းက မရဏာသန္တဇောသည် ရူပါရုံစသော အာရုံ(၆)ပါးတွင် တစ်ပါးပါးကို အာရုံပြုပေလိမ့်မည်။ ထိုနတ်ပြည်က မရဏာသန္တဇောသည် ယုံအပ်သော အာရုံကိုပင် ဤလူ့ဘဝ ပဋိသန္ဓေစိတ်က လိုက်၍ အာရုံပြုရသည်။ ဘဝင် စုတိများကလည်း ပဋိသန္ဓေစိတ် ၏ အာရုံကိုပင် ထပ်တူလိုက်၍ အာရုံပြုရသည်” ဟူလို။

ယထာသမ္ဘဝံ။ ။ ဤပုဒ်ကို ဆဒ္ဒါရဂ္ဂဟိတံ၊ ပစ္စုပ္ပန်မတီတံ ပညတ္တိဘူတံ၊ ကမ္မကမ္မနိမိတ္တဂတိနိမိတ္တသမ္မတဟူသော သုံးပုဒ်၌စပ်၊ ထိုတွင် ဆဒ္ဒါရဂ္ဂဟိတံ၌ စပ်ခိုက် “စက္ခုဒွါရ၌ ဖြစ်ထိုက်လျှင် စက္ခုဒွါရဂ္ဂဟိတရူပါရုံ၊ သောဒ္ဒါရ၌ ဖြစ်ထိုက် လျှင် သောတဒ္ဒါရဂ္ဂဟိတသဒ္ဒါရုံ၊ ပေမနောဒ္ဒါရ၌ ဖြစ်ထိုက်လျှင် မနောဒ္ဒါရဂ္ဂဟိတ အာရုံ(၆)ပါးတွင် တစ်ပါးပါးသောအာရုံ ဖြစ်မည်” ဟူလို၊ ပစ္စုပ္ပန်မတီတံ ပညတ္တိဘူတံ၌ စပ်ခိုက် “ပစ္စုပ္ပန်ဖြစ်ထိုက်လျှင် ပစ္စုပ္ပန်အာရုံဖြစ်မည်။ အတိတ် ဖြစ်ထိုက်လျှင် အတိတ်အာရုံ၊ ပညတ်ဖြစ်ထိုက်လျှင် ပညတ်ဖြစ်သော ကာလဝိမုတ် အာရုံ ဖြစ်မည်” ဟူလို၊ ကမ္မပေသမ္ဘဝံ၌ စပ်ခိုက် “ကံအာရုံ ဖြစ်ထိုက်လျှင် ကံဟု သမုတ်အပ်သောအာရုံ ဖြစ်မည်၊ ကမ္မနိမိတ် ဖြစ်ထိုက်လျှင် ကမ္မနိမိတ်ဟု သမုတ် အပ်သောအာရုံ၊ ဂတိနိမိတ် ဖြစ်ထိုက်လျှင် ဂတိနိမိတ်ဟု သမုတ်အပ်သောအာရုံ ဖြစ်မည်” ဟူလို၊ ယထာသမ္ဘဝံအရ ဖြစ်ထိုက်သလို ဖြစ်ကြပုံမှာ ဝိထိမုတ်ပိုင်းတွင် မရဏပုပ္ဖတ္တိအခန်း၌ “ကာမာဝစရပဋိသန္ဓိယာပေဥပလဗ္ဗတိ” စသည်ဖြင့် အကျယ် လာလတ္တံ့ ဖြစ်သော်လည်း ဤအပိုင်းက နူးပြီးနပ်ပြီး ဖြစ်နှင့်ဖို့ရာ ပြဉ်းအံ့။

[ဆောင်] ကာမသန္ဓိ၊ ဘဝင်သည်ကား၊ ငါးပါးအာရုံ၊ ခြောက်ဖုံဒွါရ၊ ယူကုန်ကြလျက်၊ ယထာရဟံ၊ ပစ္စုပ္ပန်နှင့်၊ တီတံ ကမ္မ-နိမိတ္တဟု၊ အာရုံပြု၏။ စုတိစိတ်မှာ၊ အတိတ်သာတည်း၊ ဓမ္မာရုံကား၊ ထိုစိတ်များ၏၊ တစ်ပါးမနော-ဒွါရဇောဖြင့်၊ ယူသောတီတံ၊ ကံနှင့်ကမ္မ-နိမိတ္တသင့်၊ ရူပအာရုံ၊ တစ်ဖုံမနော-ဒွါရဇောဖြင့်၊ ယူသောကေန်၊ ပစ္စုပ္ပန်ရှိ၊ ဂတိနိမိတ်၊ ဆိုရိပ်ဂင်း၊ တစ်ကြောင်းဆက်ထုတ်၊ မဟဂ္ဂဟိတံတွင်၊ အာရုံပဋိသန္ဓေ-တတိယနှင့်၊ ရူပသန္ဓိ-ဘွင်စုတိမှာ၊ ဓမ္မာရုံဟော၊ မနောဒွါရ-ဂဟိတမုတ်၊ ပညတ်ကမ္မ-နိမိတ္တရှင့်၊ ဒုတိယ၊ စတုတ္ထာ-အာရုံဟောတွက်၊ မဟဂ္ဂတ၊ ကမ္မနိမိတ်၊ အတိတ်ဟုဟော၊ မနောဒွါရ-ယူရဓမ္မာ၊ အာရုံလာသည်၊... ယထာသမ္ဘဝံပေတည်း။

ကာမသန္တိပေါအတိတ်သာတည်း။ ။ကာမပဋိသန္ဓေ ဘဝင်စိတ်တို့၏ အာရုံသည် ရူပါရုံစသော ငါးပါးဖြစ်အံ့။ ထိုကံသည်အားလျော်စွာ အခြားမဲ့ဘဝ၌ ခြောက်ခွါရဖြင့် ယူအပ်၏။ ထိုရူပါရုံ စသည်တို့ မချုပ်သေးလျှင် ပဋိသန္ဓေနှင့် ဘဝင် အနည်းငယ်ကာလ၌ ပစ္စုပ္ပန်ဖြစ်၏။ ထို့နောက် ဘဝင်စိတ်များသည် အတိတ်ကိုသာ အာရုံပြု၏။ စုတိခိုက်မှာ အတိတ်သာတည်း။ ထိုရူပါရုံစသည်တို့ က ချုပ်ပြီးဖြစ်လျှင် ပဋိသန္ဓေ ဘဝင် စုတိအားလုံးပင် အတိတ်ကိုသာ အာရုံပြုရမည်။ ကံ ကမ္မနိမိတ် ဂတိနိမိတ် သုံးပါးတွင် ကမ္မနိမိတ် တစ်မျိုးသာတည်း။

ဓမ္မာရုံကားပေါ်နိမိတ္တသင့်။ ။ထိုကာမပဋိသန္ဓေ ဘဝင်တို့၏အာရုံသည် ဓမ္မာရုံဖြစ်အံ့။ အခြားမဲ့ဘဝ၌ မနောဒွါရိကဇောတစ်မျိုးဖြင့်သာ ယူအပ်၏။ ထိုဓမ္မာရုံသည် စေတနာဖြစ်အံ့၊ အတိတ်ဖြစ်သောကံတည်း။ စေတနာ မဟုတ်လျှင် အတိတ် ကမ္မနိမိတ်ချည်းသာတည်း။

ရူပအာရုံပေါဆိုရိပ်ငှင်း။ ။ထိုကာမပဋိသန္ဓေ ဘဝင် စုတိများသည် အခြားမဲ့ဘဝ၌ မနောဒွါရိကဇောဖြင့် ယူအပ်သော ပစ္စုပ္ပန် ဂတိနိမိတ် ရူပါရုံကိုလည်း အာရုံပြုသေး၏။ [ဂတိနိမိတ်မှန်လျှင် ရူပါရုံသာဟု အဋ္ဌကထာဆို၏။]

တစ်ကြောင်းဆက်ထုတ်ပေါပညတ်ကမ္မ-နိမိတ္တရှင့်။ ။မဟဂ္ဂုတ် ပဋိသန္ဓေတို့တွင် အာရုပ္ပပဋ္ဌမတတိယနှင့် ရူပပဋိသန္ဓေ ဘဝင် စုတိတို့ကား အခြားမဲ့ဘဝ၌ မနောဒွါရိကဇောဖြင့် ယူအပ်သော ကသိုဏ်းပညတ်စသော ကမ္မနိမိတ် ဓမ္မာရုံကိုသာ အာရုံပြုကုန်၏။

ဒုတိယစတုတ္ထာပေါယူရဓမ္မာ၊ အာရုံလာသည်။ ။ဒုတိယ စတုတ္ထဖြစ်သော အာရုပ္ပပဋိသန္ဓေ ဘဝင် စုတိတို့ကား မနောဒွါရိဖြင့်သာ ယူအပ်သော အတိတ်ဖြစ်သော မဟဂ္ဂုတ် ကမ္မနိမိတ် ဓမ္မာရုံကိုသာ အာရုံပြု၏။ ဤကား ယထာသမ္ဘဝ အဓိပ္ပာယ်တည်း။ အကျယ်သဘောကို ဘုံပိုင်းကျမှ သိရလတ္တံ့။

ယေဘုယျေနအဓိပ္ပာယ်။ ။ယေဘုယျေနကို ဆဒ္ဓါရဂ္ဂဟိတံ၌စပ်၊ “ပဋိသန္ဓေ ဘဝင် စုတိတို့၏အာရုံသည် အခြားမဲ့ လွန်ပြီးစဘဝက ဆဒ္ဓါရိကမရဏာသန္ဓဇော ယူအပ်သော အာရုံများဖြစ်သည်” ဟု ဆိုသော်လည်း များရာလိုက်၍ ဆိုခြင်းဖြစ်သည်။ အနည်းငယ်အားဖြင့် ဆဒ္ဓါရိကဇောတို့ မယူအပ်သော အာရုံများ ရှိသေး၏” ဟူလို၊ ချဲ့ဦးအံ့-ဤကာမဘုံမှ ဈာန်ကိုရသဖြင့် အသညသတ်ဘုံသို့ ရောက်ရသူသည် ထိုဘုံမှ စုတေလျှင် ကာမသုဂတိဘုံသို့သာ ပြန်လာရလိမ့်မည်။ အသညသတ်ဘုံ၌ စိတ်ဟူသမျှ လုံးဝမရှိရကား စုတေခါနီး၌ အာရုံယူဖို့ရာ မရဏာသန္ဓဇော မရနိုင်။ ထို့ကြောင့် အသညသတ်ဘုံမှ စုတေ၍ ကာမဘုံ၌ဖြစ်သော ပဋိသန္ဓေ၏ အာရုံသည် အခြားမဲ့ လွန်ပြီးစဘဝ၌ ဆဒ္ဓါရိကမရဏာသန္ဓဇောသည် ယူအပ်သော

အာရုံမဟုတ်၊ အသညသတ်ဘုံသို့ မရောက်မီ ရှေးရှေးဘဝက ပြုခဲ့၍ ယခု ပဋိသန္ဓေကျိုးကို ပေးခွင့်ကြုံသော အပရာပရိယဝေဒနိယကံသည် ထင်စေအပ် သော ကံ ကမ္မနိမိတ် ဂတိနိမိတ် သုံးပါးတွင် တစ်ပါးပါး ဖြစ်သည်။ —

**ဘဝန္တရကတံ ကမ္မံ၊ ယမောကာသံ လော တတော၊
ဟောတိ သာ သန္တိ တေနော၊ ဥပဋ္ဌာပိတဂေါစရေ။**

ဘဝန္တရကတံ-အသညသတ်ဘုံမရောက်မီ၊ တစ်ပါးသောဘဝဆီကပြုအပ်ခဲ့ သော၊ ယံ ကမ္မံ-အကြင်ကံသည်၊ ဩကာသံ-အကျိုးပေးခွင့်ကို၊ လော-ရ၏၊ တတော-ထိုသို့ရခြင်းကြောင့်၊ သာသန္တိ-အသညသတ်မှစုတေ၍ ကာမဘုံ၌ဖြစ်လာ သောသတ္တဝါ၏ ထိုပဋိသန္ဓေသည်၊ တေနော-ထိုအကျိုးပေးခွင့်ရသောကံသည်သာ လျှင်၊ ဥပဋ္ဌာပိတဂေါစရေ-ထင်စေအပ်သောအာရုံ၌၊ ဟောတိ-ဖြစ်၏။-သစ္စသံခိပ်။

ထို့ပြင်-အရူပဘုံသည် ရုပ်ကိုစက်ဆုပ်ရာဘုံတည်း၊ ထို့ကြောင့် ထိုဘုံမှစုတေ၍ ကာမဘုံသို့လာသောအခါ ကာမပဋိသန္ဓေ၏အာရုံသည် ကံအာရုံဖြစ်လျှင် အရူပဘုံ က မရဏာသန္ဓေဇာတို့ ယူနိုင်ပွယ်ရှိ၏။ ဂတိနိမိတ်နှင့် ရုပ်ကမ္မနိမိတ်ဖြစ်လျှင် အရူပဘုံက မရဏာသန္ဓေဇာတို့ မယူနိုင်။ “အကျိုးပေးမည့် ကံ၏အစွမ်းကြောင့် ထင်လာစေအပ်သောအာရုံသာ ဖြစ်သည်” ဟု ပဋ္ဌာန်းအနုဋီကာ ဆိုသည်။ [ကာမ ဝိပါက်တို့သည် ပရမတ်ဖြစ်သော ကာမတရားကိုသာ အာရုံပြုသောကြောင့် “ပညတ် ကမ္မနိမိတ်များကို ကာမပဋိသန္ဓေက အာရုံပြုလေရောသလား” ဟု ယုံမှားဖွယ်မရှိ။]

[အာဝါ] အသညမှ၊ စုတိကျ၍၊ ကာမသန္ဓေ၊ စွဲကပ်နေသော်၊ စုတေနိးတုံ၊ ထိုသည့် ဘုံ၌၊ အာရုံယူမည့်၊ ဆဒ္ဒါရိက၊ ဇောမရခဲ့၊ အရူပဝယ်၊ စုတေရူယလည်း၊ ရုပ်န္တယ်ဟူသမျှ၊ ကမ္မ-ဂတိ၊ နိမိတ်နှစ်ခု၊ မရမူကြောင့်၊ ယေဘုယျေန၊ ဆရာပြသည်၊... ထင်ကြအာရုံ ကံကြောင့်တည်း။

သေသာနိ ကာမာဝစရဝိပါကာနိ ဟာသနစိတ္တဇ္ဇေတိ သဗ္ဗထာပိပေ၊ ရမဏာ နေဝ။ ။ သဗ္ဗထာပိအရ ပဋိသန္ဓေ ဘဝင် စုတိကိစ္စအပြား၊ တဒါရုံ သန္တိရဏ ဇောကိစ္စအပြား၊ ရူပါရုံစသော အာရုံ(၆)မျိုး အပြားကို ယူ၊ ကာမာဝစရာ ရမဏာနေဝ” ၌ ဧဝသဒ္ဓါဖြင့် မဟဂ္ဂတာရမဏ အပ္ပမာဏာရမဏ ပညတ္တာရမဏ မရှိဟု ကန့်သည်။ ထိုစကားမှန်၏-အာရုံသည် အချုပ်အားဖြင့် ကာမ၊ မဟဂ္ဂတံ၊ လောကုတ္တရာ၊ ပညတ်ဟု လေးမျိုးသာ ရှိ၏။ “ပဇ္ဇဝိသ ပရိတ္တမိ” စသောဂါထာ၌ “ပရိတ္တမိ” စသည်ကို ကြည့်ပါ။ တစ်မျိုးနောင်ထိုင်သော ဧဝသဒ္ဓါဖြင့် တွဲဖက် ဖြစ်သော အခြား အမျိုးများကို ကန့်ရိုးတည်း။

အကုသလာနိ ဇေဝ ဉာဏပိပ္ပယုတ္တကာမာဝစရဝေနာနိပေ၊ သဗ္ဗာရမဏာနိ။ ။ လောကုတ္တရာတရားတို့သည် အလွန်နက်နဲကုန်၏။ မနောဒွါရာဝဇ္ဇန်းမှတစ်ပါး

လောကုတ္တရာတရားကို အာရုံပြုသောစိတ် မှန်လျှင် ဉာဏ်နှင့်ယှဉ်မှသာ အာရုံပြုနိုင်စရာ ရှိ၏။ ထို့ကြောင့် အကုသိုလ်စိတ်နှင့် ဉာဏဝိပွယုတ် မဟာဝိပါက်တို့သည် လောကုတ္တရာကိုချန် ကျန်တရားကိုသာ အာရုံပြုကြသည်။

ဉာဏသမ္ပယုတ္တ၊ပေ၊အရဟတ္တမဂ္ဂဖလဝဇ္ဇိတသမ္ဘာရမဏာနိ။ ။ကုသိုလ်တို့ မည်သည် ပုထုဇဉ် သေက္ခပုဂ္ဂိုလ်သန္တာန်၌သာ ဖြစ်ရကား ရဟန္တာသန္တာန်၌သာ ဖြစ်လေ့ရှိသောအရဟတ္တမဂ် အရဟတ္တဖိုလ်ကို အာရုံမပြုနိုင်၊ အဘယ့်ကြောင့်နည်း- ပုထုဇဉ် သေက္ခတို့က ထိုအရဟတ္တမဂ်ဖိုလ်ကို မရဘူးသေးသောကြောင့်တည်း၊ ဤစကားကို ထောက်၍ အောက်တန်းပုဂ္ဂိုလ်များသည် မိမိတို့ မရအပ်ဘူးသေးသော အထက်တန်းတရားကို မသိနိုင်ကြောင်း ထင်ရှား၏။ ဥပမာ-သကဒါဂါမ်ပုဂ္ဂိုလ်သည် အနာဂါမ်ပုဂ္ဂိုလ်၏ အနာဂါမ်မဂ်ဖိုလ်ကို မသိနိုင်၊ပေ၊ပုထုဇဉ်သည် သောတာပန်၏ သောတာပတ္တိမဂ်ဖိုလ်ကို မသိနိုင်၊ မိမိရအပ်ပြီးသောတရားနှင့် အလားတူတရား၊ အောက်တန်းတရားများကိုသာ သိနိုင်ကြသည်။ ထို့ကြောင့် “ဉာဏသမ္ပယုတ်ကမကုသိုလ်ဇောနှင့် ကုသိုလ်အဘိညာဏ်ဇောတို့သည် အရဟတ္တ မဂ်ဖိုလ်ကြည့်၍ အလုံးစုံကို အာရုံပြုနိုင်သည်” ဟု ဆိုရာ၌ အနာဂါမ်ပုဂ္ဂိုလ်တို့ သန္တာန်ဖြစ်မှသာ ထိုအားလုံးကို အာရုံပြုနိုင်မည်။ သကဒါဂါမ်သန္တာန်၌ ဖြစ်လျှင် အနာဂါမ်မဂ်ဖိုလ်ကို ထပ်၍ကြည့်၊ပေ၊ ပုထုဇဉ်သန္တာန်ဖြစ်လျှင် မဂ်ဖိုလ်အားလုံးကို ကြည့်ပါ။

တိကင်္ဂုတ္တိရိက္ခ။ ။တတ္ထ ပုထုဇ္ဇနော စေတောပရိယညာဏလာဘီ ပုထုဇ္ဇနာနံ ယေဝ စိတ္တံ ဇာနာတိ၊ န အရိယာနံ၊ အရိယေသုပိ ဟေဋ္ဌိမော ဥပရိမဿ စိတ္တံ န ဇာနာတိ၊ ဥပရိမော ပန ဟေဋ္ဌိမဿ ဇာနာတိ။

၎င်းဋီကာ။ ။န အရိယာနံတိ အရိယာနံ မဂ္ဂဖလစိတ္တံ န ဇာနာတိတိ အတ္ထော၊ တံ ဟိ တေန အနမိဂတတ္တာ စေတောပရိယညာဏေနာပိ န သတ္တာ ဝိညာတံ၊ အညမ္ဗိ စိတ္တံ ဇာနာတိယေဝ၊ ဟေဋ္ဌိမော ဥပရိမဿ စိတ္တံ န ဇာနာတိတိ အာဒိနိပိ မဂ္ဂဖလစိတ္တမေဝ သန္ဓာယ ဝတ္တာနိတိ ဝေဒိတဗ္ဗာနိ။

ပရမတ္ထဒီပနီအဆို။ ။မည်သည့်ပုဂ္ဂိုလ်မဆို မဟဂ္ဂုတ်ဈာန်ကို မရဘူးလျှင် မဟဂ္ဂုတ်စိတ်ကို အာရုံမပြုနိုင်၊ အောက်အောက်ဈာန်ကိုသာ ရသူလည်း အထက်အထက်ဈာန်ကို ရအောင်အားထုတ်၏။ ကျမ်းပြုဆရာ၊စာချဆရာတို့လည်း ထိုဈာန်စသည်တို့၏ သဘောကို ပြောဟောပို့ချ ရေးသားကြ၏။ ထိုပုဂ္ဂိုလ်အားလုံးပင် ဈာန်စသည်ကို တိုက်ရိုက်ထိမိအောင် အာရုံပြုနိုင်ကြသည် မဟုတ်၊ ထိုဈာန်စသည်တို့၏ အခြင်းအရာ အာကာရပညတ်ကိုသာ မှန်း၍ အနုမာနဉာဏ်ဖြင့် အာရုံပြုနိုင်ကြသည်ဟု ပရမတ္ထဒီပနီဆို၏။ “ပရစိတ္တဝိဒူဖြစ်သော မာရ်နတ်သည် ဈာန်ကို မရဘဲလျက် ရူပဈာန်ကို အာရုံပြုနိုင်၏” ဟု အင်္ဂုတ္တိရုံ နဝကနိပါတ်

မဟာဝဂ် အဋ္ဌမသုတ်၌ ဆိုထားကြောင်းကိုလည်း ထိုဒီပနီ၌ပင် ညွှန်ပြသဖြင့် အချို့ထက်မြက်သူများကား “မိမိ မရအပ်သော လောကီဈာန်ကို အာရုံပြုနိုင် သေး၏” ဟုလည်း ခြွင်းချက် မှတ်သားရာ၏။

ဉာဏသမ္ပယုတ္တကာမာဝစရကြိယာနိ စေဝါပေါသဗ္ဗာရမဏာနိ။ ။ သဗ္ဗာရမဏာနိ၌ သဗ္ဗအရကား ကာမ၊ မဟဂ္ဂုတ်၊ လောကုတ္တရာ၊ ပညတ်ဟူသော အာရုံအမျိုးအစားလေးပါးလုံးကို ရသည်။ အဇ္ဈတ္တ ဗဟိဒ္ဓစသော အပြားတို့ကား ဤ လေးမျိုးမှ တစ်ဆင့်ဖြာသော အပြားများတည်း။ ထို့ကြောင့် သင်္ဂဟဂါထာ၌ ဤ လေးမျိုးကိုသာ ပြလတ္တံ့။ သဗ္ဗထာအရကား-ကာမအာရုံဟူသမျှ အားလုံးသော အပြား၊ မဟဂ္ဂုတ်အာရုံဟူသမျှအားလုံး၊ လောကုတ္တရာအာရုံဟူသမျှအားလုံး၊ ပညတ် ဟူသမျှအားလုံးသော အပြားတို့ကို ရ၏။ “အာရုပ္ပဒုတိယ စတုတ္ထစိတ်တို့သည် မဟဂ္ဂုတ်ကို အာရုံပြုသည်” ဟု ဆိုရာ၌ မဟဂ္ဂုတ်အားလုံး မဟုတ်။ မဟဂ္ဂုတ် တစ်စိတ်ကိုသာ အာရုံပြုသည်။ ဤဉာဏသမ္ပယုတ် ကာမကြိယာဇော(၄)၊ ကြိယာ အဘိညာဏ် ဝုဋ္ဌောတို့ကား ကာမအားလုံးပေါ်ပညတ်အားလုံးကို အာရုံပြုနိုင်၏။ အခြားစိတ်များလို တစ်စိတ်တစ်ဒေသမဟုတ်-ဟူလို၊ သို့သော် ဤစိတ်(၆)ပါး၏ အလုံးစုံကို အကုန်မချန်အာရုံပြုနိုင်မှုလည်း ဘုရားရှင်၏ သန္တာန်တော်၌ ဖြစ်ခိုက် သာ ဖြစ်နိုင်၏။ ထိုစကားမှန်၏-အလုံးစုံကို အကုန်သိနိုင်မှုမှာ သဗ္ဗညုတဉာဏ် တော်၏ အရာသာတည်း။ သဗ္ဗညုတဉာဏ်ဟူသည်လည်း မဟာကြိယာဉာဏ သမ္ပယုတ်(၄)ပါး၌ရှိသော ပညာစေတသိက်တည်း။ [သဗ္ဗညုတဉာဏ်ပေါ တံဟိ စတုသု ဉာဏသမ္ပယုတ္တမဟာကြိယာစိတ္တေသု လတ္တံတိ...သီလက္ခန္ဓ၌။]

ဤသဗ္ဗညုတဉာဏ်ထိကျသောအခါ ဝုဋ္ဌောက မနောဒွါရာဝဇ္ဇန်းကိစ္စ တပ်ရ သောကြောင့် ဝုဋ္ဌောလည်း သဗ္ဗညုတဉာဏ်သိသမျှကို ဆင်ခြင်နိုင်ပေသည်။ ထိုအတူ အဘိညာဏ်လည်း ပုဗ္ဗေနိဝါသာနုဿတိ အနာဂတံသအဘိညာဏ်ဖြစ်သောအခါ မိမိ သူတစ်ပါးတို့၏ ရှေ့နောက် အဖြစ်အပျက်အာလုံးကို သိနိုင်၏။ ထိုစိတ်(၆)ပါးသည် ဘုရားမှတစ်ပါး အခြားသူတို့သန္တာန်၌ ဖြစ်ခိုက်မှာ အလုံးစုံကို ကုန်စင်အောင် အာရုံ မပြုနိုင်။ ပစ္စေကဗုဒ္ဓါပင်သော်လည်း ပညတ်အားလုံးကို ကုန်အောင်သိတော်မမူ။

မှတ်ချက်။ ။ “ သဗ္ဗညုတဉာဏ်ဟူသည် အရဟတ္တမဂ်ပညာတည်း ” ဟု ဆိုမှားမှု၊ မဟာကြိယာသောမနဿဉာဏသမ္ပယုတ်၌ရှိသော ပညာဟု မစုံမလင် ဆိုမှုများကို မမှတ်သားအပ်။ “ သဗ္ဗညုတဉာဏ်သည် တစ်ဝီထိတည်းဖြင့် အာရုံ အားလုံးကို တစ်ပြိုင်နက်သိ၏၊ သဗ္ဗညုတဉာဏ်တော်သည် အာရုံအားလုံးကို အမြဲ သိနေ၏ ” ဟူသော ဝါဒများကိုလည်း မမှတ်သားအပ်။ ဆင်ခြင်လိုက်သောအခါ

အဆီးအတား မရှိ၊ မည်သည့်အာရုံမဆို သိနိုင်ခြင်းသည်သာလျှင် သဗ္ဗညုတ ဉာဏ်တော်၏ အစွမ်းပေးတည်း။

အာရုပ္ပေသု ဒုတိယစတုတ္ထာနိ မဟဂ္ဂတာရမဏာနိ။ ။ဒုတိယ အာရုပ္ပ (ဝိညာဏဉာဏယတနကုသိုလ် ဝိပါက် ကြိယာ)တို့တွင် ဝိညာဏဉာဏယတနကုသိုလ် သည် ဤဘဝ ရှေးဘဝ အဇ္ဈတ္တသန္တာန်၌ ဖြစ်ဖူးသော အာကာသာနဉာဏယတန ကုသိုလ်ကို အာရုံပြု၏။ ပဋိသန္ဓိ ဘဝင် စုတိကိစ္စ တပ်ရသော ဝိပါက်သည် ရှေးဘဝ အဇ္ဈတ္တသန္တာန်၌ ဖြစ်ဖူးသော အာကာသာနဉာဏယတနကုသိုလ်ကို အာရုံပြု၏။ ကြိယာကား ဤဘဝ ရှေးဘဝ အဇ္ဈတ္တသန္တာန်၌ ဖြစ်ဖူးသော အာကာသာနဉာ ယတန ကုသိုလ် ကြိယာကို အာရုံပြုသည်။

ချဲ့ဦးအံ့-ပုထုဇဉ် သေက္ခပုဂ္ဂိုလ်သည် အာကာသာနဉာဏယတနကုသိုလ်ကို ရပြီးနောက် ဤဘဝတွင်ပင် ဝိညာဏဉာဏယတနကုသိုလ်ကို ဆက်လက်ရသောအခါ ဤဘဝ အဇ္ဈတ္တ(မိမိသန္တာန်၌)ဖြစ်ဖူးသော အာကာသာနဉာဏယတနကုသိုလ်ဈာန် ကို အာရုံပြု၏။ စုတေပြီးနောက် ဒုတိယ အရူပဘုံသို့ရောက်၍ ဝိညာဏဉာဏယတန ဈာန် ဝင်စားသောအခါ ထိုဝိညာဏဉာဏယတနဈာန်သည် ရှေးဘဝက အဇ္ဈတ္တ သန္တာန်၌ ဖြစ်ခဲ့ဖူးသော အာကာသာနဉာဏယတနကုသိုလ်ဈာန်ကို အာရုံပြု၏။ ဝိညာဏဉာဏယတနဈာန်ကိုရပြီးနောက် ဒုတိယအရူပဘုံ၌ ပဋိသန္ဓေ ဘဝင် စုတိ ကိစ္စတပ်သော ဝိညာဏဉာဏယတနဝိပါက်စိတ်သည် ရှေးဘဝက မိမိသန္တာန်၌ ဖြစ်ခဲ့ဖူးသော အာကာသာနဉာဏယတနကုသိုလ်(ကမ္မနိမိတ်)ကိုပင် အာရုံပြုသည်။

ပုထုဇဉ် သေက္ခအဖြစ်တုန်းက အာကာသာနဉာဏယတနကုသိုလ်ဈာန်ကို ရပြီး နောက် ထိုဘဝ၌ပင် ရဟန္တာဖြစ်မှ ဝိညာဏဉာဏယတနကြိယာဈာန်ကို ရလျှင် ထိုပဌမဆုံး ရအပ်သော ဝိညာဏဉာဏယတနကြိယာဈာန်သည် ဤဘဝ အဇ္ဈတ္တ သန္တာန်၌ ဖြစ်ဖူးသော အာကာသာနဉာဏယတနကုသိုလ်ဈာန်ကို အာရုံပြု၏။ ထို့နောက် အာကာသာနဉာဏယတနဈာန်ကို ပြန်၍မဝင်စားသေးသမျှ ဝိညာဏဉာ ယတနကြိယာဈာန် ဖြစ်တိုင်း ဖြစ်တိုင်း ဤဘဝ အဇ္ဈတ္တသန္တာန်၌ဖြစ်ဖူးသော အာကာသာနဉာဏယတနကုသိုလ်ဈာန်ကိုချည်း အာရုံပြုသည်။

ရဟန္တာဖြစ်ပြီးမှ အာကာသာနဉာဏယတနဈာန်ကို ဝင်စားသည်ရှိသော်၊ ထိုဈာန် သည် ကြိယာဈာန်ဖြစ်၏။ ထို့ကြောင့် နောက်နောက်ဝင်စားသမျှ ဝိညာဏဉာ ယတနဈာန်သည် ဤဘဝ အဇ္ဈတ္တသန္တာန်၌ ဖြစ်ဖူးသော အာကာသာနဉာဏယတန ကြိယာဈာန်ကို အာရုံပြု၏။ ရဟန္တာဖြစ်ပြီးမှ အာကာသာနဉာဏယတနဈာန်ကို ရပြီးနောက် ဝိညာဏဉာဏယတနဈာန်ကို ဆက်လက်ရလျှင် ထိုဝိညာဏဉာဏယတန

ဈာန်သည် ဤဘဝ၌ အဇ္ဈတ္တသန္တာန်၌ ဖြစ်ဖူးသော အာကာသာနဉ္စာယတန ကြိယာဈာန်ကိုချည်း အာရုံပြုသည်။

ကာမ ရူပဘုံဝယ် သေက္ခအဖြစ်တုန်းက ဝိညာဏဉ္စာယတနဈာန်ကို ရ၍ ဝိညာဏဉ္စာယတနဘုံရောက်မှ ရဟန္တာဖြစ်လျှင် ထိုရဟန္တာဖြစ်မှ ဝင်စား အပ်သော ဝိညာဏဉ္စာယတနဈာန်သည် ရှေးဘဝ အဇ္ဈတ္တသန္တာန်၌ ဖြစ်ဖူးသော အာကာသာနဉ္စာယတနဈာန်သို့လ်ကိုချည်း အာရုံပြုသည်။ [ဝိညာဏဉ္စာယတနဘုံရောက်မှ အာကာသာနဉ္စာယတနဈာန်ကို ဝင်စားလို့ မဖြစ်သောကြောင့် အာကာသာနဉ္စာယတနဈာန်ကို အာရုံပြုခွင့် မရတော့ချေ။]

စတုတ္ထအာရပ္ပ (နေဝသညာနာသညာယတန)ဈာန်သည် တတိယအာရပ္ပ အာကိဉ္စညာယတနဈာန်တည်းဟူသော မဟဂ္ဂုတ်တရားကို အာရုံပြု၏။ ထိုသို့ အာရုံပြုရာဝယ် အကျယ်ကို ရှေးနည်းအတိုင်းသိပါ။ အကျဉ်းမှတ်ဖွယ်ကား- နေဝသညာနာသညာယတနကုသိုလ်သည် ဤဘဝ ရှေးဘဝ အဇ္ဈတ္တသန္တာန်၌ ဖြစ်ဖူးသော အာကိဉ္စညာယတနကုသိုလ်ကို အာရုံပြု၏။ ဝိပါက်သည် ရှေးဘဝ အဇ္ဈတ္တသန္တာန်၌ ဖြစ်ဖူးသော အာကိဉ္စညာယတနကုသိုလ်ကိုသာ အာရုံပြု၏။ ကြိယာသည်ကား ဤဘဝ ရှေးဘဝ အဇ္ဈတ္တသန္တာန်၌(မိမိသန္တာန်၌) ဖြစ်ဖူးသော အာကိဉ္စညာယတနကုသိုလ် ကြိယာကို အာရုံပြု၏။

[ဆောင်] ကုသိုလ်ဟူက၊ ဤဘဝနှင့်၊ ထိုဘဝရှေး၊ ဖြစ်ရေးအဇ္ဈ၊ ကုသလကို၊ မုချအာရုံ၊ ပြုရတုံ၏။ တစ်ဖုံဝိပါက်၊ ရှေးဘဝတွက်သာ၊ ကိရိယာမူ၊ နှစ်ဖြာခုရှေး၊ ဘဝဒွေးဝယ်၊ ဖြစ်ရေးအဇ္ဈ၊ ကုသလနှင့်၊ ကိရိယစု၊ လျော်စွာပြုသည်၊... ရှလေ အာရုံအခွဲတည်း။

သေသာနိ မဟဂ္ဂတစ်တ္တာနိ သဗ္ဗာနိပိ ပညတ္တာရမဏာနိ။ ။ဤဝါကျ၌ သေသ၏ အပါဒါန်ကို အဘိညာဏ်ကိစ္စ တစ်ခိုက် ရူပကုသိုလ် ကြိယာ ပဉ္စမဈာန်နှင့် ဒုတိယ စတုတ္ထ အာရပ္ပစိတ်များကို ခံပါ။ ထိုစိတ်တို့မှ ကြွင်းသော မဟဂ္ဂုတ်စိတ်(၂၁)ကား ဆိုင်ရာ ပညတ်တရားကိုသာ အာရုံပြု၏။ ထိုပညတ် များသည် ပထဝီကသိုဏ်း စသော ကသိဏပညတ်၊ အသုဘပညတ်စသော အားဖြင့် (၂၈)ပါး ရှိ၏။ ကမ္မဋ္ဌာန်းပိုင်း၌ ထင်ရှားလတ္တံ့။

အမှာ။ ။စေတသိက်တို့ကို ရေတွက်ခြင်း၊ ဧကန် အနေကန် အာရုံပြုအခွဲ၊ အဇ္ဈတ္တ စသည်ကို အာရုံပြုသော စေတသိက်များ၊ ဤအလုံးစုံကို မာတိကာ အကောက်မှာ ကျေးဇူးများသည့်အတွက် အခြေပြုသင်္ကြန်တံတား နှေးခဲ့ပြီ။

ဝတ္ထုသင်္ဂဟအဖွင့်

ဝတ္ထုသင်္ဂဟော ဝတ္ထုနိ နာမ စက္ခု ပေ၊ ဆဗ္ဗိဓာနိ ဘဝန္တိ။ ။ဝသန္တိ
ဧတ္တတိ ဝတ္ထု၊ ဧတ္တ-ဤစက္ခုစသည်၌၊ ဝသန္တိ-စိတ် စေတသိက်တို့ မှီနေကြ
ကုန်၏၊ ဣတိ-ထို့ကြောင့်၊ ဝတ္ထု-မည်၏၊ ကျောင်း၏တည်ရာ မှီရာမြေကို
“ဝိဟာရဝတ္ထု=ကျောင်းနေရာ” ဟု ခေါ်သကဲ့သို့၊ ထိုအတူ စိတ်စေတသိက်တို့၏
မှီရာဖြစ်သော ရုပ်တရားကို “ဝတ္ထု” ဟု ခေါ်သည်။

တာနိ ကာမလောကေ သဗ္ဗာနိပိ လဗ္ဘန္တိ။ ။စက္ခုန္တေ၊ သောတိန္တေ၊ ယာနိန္တေ
စသော ဣန္ဒြေ(ပသာဒရုပ်) အပြည့်အစုံ ရရှိသူတို့ ကာမဘုံ၌သာ ဖြစ်ခွင့်ရသော
ကြောင့် ကာမဘုံ၌ ထိုဝတ္ထုရုပ်အလုံးကို ရနိုင်သည်။ ထင်ရှားစေအံ့-ကာမာ
ဝစရကုသိုလ်ကံသည် ဝတ္ထုအာရုံ ကာမဂုဏ်ကို တောင့်တသော ကာမတဏှာ
လျှင် အရင်းခံရှိ၏၊ ထို့ကြောင့် ထိုကုသိုလ်ကံ အကျိုးပေးသောအခါ အရင်းခံ
တဏှာ၏ အလိုကျအောင် ရူပ သဒ္ဓ စသော အာရုံငါးပါးကို စုံစုံလင်လင်
ခံစားနိုင်ဖို့ရာ စက္ခု-သောတ-ယာန-ဇိဝှာ-ကာယဟူသော ကမ္မဇရုပ် ဣန္ဒြေ
တို့ကို အကုန်အစင် စီမံပေးရသည်၊ ဤသို့ ဣန္ဒြေပြည့်စုံသော ပုဂ္ဂိုလ်များသည်
ကာမတဏှာ၏ နယ်ပယ်ဖြစ်သော ကာမဘုံ၌သာ ဖြစ်ခွင့်ရှိသောကြောင့် ကာမဘုံ၌
ဝတ္ထုရုပ်(၆)ပါးလုံးကို ရနိုင်သည်။

ရူပလောကေ ပန ဃနာဒိတ္ထယံ နတ္ထိ။ ။ရူပဘုံသို့ ရောက်ကြောင်းဖြစ်သော
ရူပဈာန်ကား ဝတ္ထုအာရုံ ကာမဂုဏ်ကို စက်ဆုပ်သောကာမဝိရာဂဘာဝနာတည်း၊
ဝတ္ထုအာရုံဟူသည်လည်း ရူပါရုံစသော အာရုံများဖြစ်ရကား ပယ်ရှား၍မဖြစ်နိုင်၊
သူ့ဘာသာ လှနေသောရူပါရုံကို မလှအောင် ပယ်လိုမရ၊ ပယ်လည်း မပယ်ထိုက်၊
သယာဗွယ်အသံ၊ မွေးကြိုင်သောရနံ့၊ ကောင်းသောအရသာ၊ တွေ့ထိဖွယ်ရာ
အတွေ့အာရုံများကိုလည်း ပယ်ရှားလို မဖြစ်နိုင်၊ သူတို့အတွက် အကုသိုလ်များ၍
စက်ဆုပ်ရိုးမှန်လျှင် “ကြွက်မနိုင် ကျိမီးရှို့” ဟူသကဲ့သို့၊ ထိုအာရုံများကို မပယ်ဘဲ
ထိုအာရုံများနှင့် ဆက်သွယ်၍နေသော ကိုယ့်ဆိုင်ရာ ပသာဒကိုသာ ပယ်ရှားခွင့်
ရှိသည်၊ ထို့ကြောင့် ကာမဂုဏ်ကို လွန်စွာစက်ဆုပ်သဖြင့် တရားအားထုတ်သော
ယောဂီပုဂ္ဂိုလ်၏ ဘာဝနာကို ကာမဝိရာဂဘာဝနာဟု ခေါ်၏၊ ထိုကာမဝိရာဂ
ဘာဝနာသည် အကျိုးပေးသောအခါ သူပယ်ရှားနိုင်သော ပသာဒရုပ်ငါးပါးလုံး
ကိုပင် ပယ်ရှားချင်၏၊ သို့သော် စက္ခု သောတဟူသော ပသာဒနန္ဒစိပါးအတွက်
မှာ ဘုရားဖူး တရားနာ ကျေးဇူးများသောအရာက ရှိနေသေးသောကြောင့်
ခြွင်းချက်ထား၍ ယာန-ဇိဝှာ-ကာယ ပသာဒသုံးခုကိုသာ ပယ်ရှားရပေသည်၊
သို့အတွက် ရူပဘုံ၌ ယာနာဒိတ္ထယကို မရတော့ချေ။

ဋီကာကျော်။ ။ ဗြဟ္မာနံ ကာမဝိရာဂဘာဝနာဝသေန ဂန္ဓရသဖောဋ္ဌဗ္ဗေသု
ဝိရတ္တတာယ၊ တဗ္ဗိသယပသားဒေသုပိ ဝိရာဂသဗ္ဗာဝတော (ဃာနာဒိတ္တယံ
နတ္ထိ)၊ ဗုဒ္ဓဒဿနဓမ္မဿဝနာဒိအတ္ထံ ပန စက္ခုသောတေသု အဝိရတ္တ
ဘာဝတော စက္ခာဒိဒ္ဓယံ တတ္ထ ဥပလဗ္ဗတိ။

ဃာနာဒိတ္တယံ နတ္ထိနှင့် အဟိနိန္ဒြိယ။ ။ ရူပဗြဟ္မာတို့ကို ချီးမွမ်းသော ပါဠိတော်များ၌
“ရူပိ-ရုပ်ရှိ၏။ အဟိနိန္ဒြိယော-မယုတ်လျော့သော ဣန္ဒြေရှိ၏” ဟူသော စကားနှင့်
“ဃာနာဒိတ္တယံ နတ္ထိ” ဟူသော ဤ သင်္ကြိုဟ်စကားသည် မဆန့်ကျင်ပါလော။
အဖြေကား- “အဟိနိန္ဒြိယော” ဟူသော ပါဠိတော်သည် ပုံသဏ္ဍာန်ကို ရည်ရွယ်သော
စကားတည်း။ “ဃာနာဒိတ္တယံ နတ္ထိ” ကား ဃာနပသာဒစသည်ကို ရည်ရွယ်သော
စကားဖြစ်သည်။ ထို့ကြောင့် အချင်းချင်း မဆန့်ကျင်ပါ။ ဤစကားအရ ရူပဗြဟ္မာ
များ၌ ဃာန ဇီဝာ ကာယ ပသာဒရုပ်များသာ မရှိသည်။ နှာခေါင်းပုံသဏ္ဍာန်၊
လျှာနှင့် ကိုယ်ခန္ဓာကြီးကား အထင်အရှားရှိသည်” ဟု မှတ်ပါ။

ဇိနာလင်္ကာရဋီကာ။ ။ တတ္ထ ဗြဟ္မပါရိသဇ္ဇတော ပဋ္ဌာယ ဣမာနိ သောဋ္ဌသ
ရူပါဝစရာနိ နာမ၊ တေသု သဗ္ဗေ ပုရိသသဏ္ဍာနာ၊ ဣတ္ထိပုရိသဗျူနနိမိတ္တံပိ
နတ္ထိ၊ စက္ခုသောတာနိ ပန အတ္ထိ၊- ရူပံ ပဿန္တိ၊ သဒ္ဓံ သုဏန္တိ၊ ဃာနံ
အတ္ထိ၊ ဃာနပုသာဒေါ စ ဃာနဝိညာဏဉ္စ နတ္ထိ၊ တသ္မာ ဂန္ဓံ န ဇာနန္တိ၊
သမ္မာ ပရိဝတ္တဇီဝာ အတ္ထိ၊ တသ္မာ ဟသန္တိ၊ ဇီဝာဝိညာဏံ စ နတ္ထိ၊ တသ္မာ
ကိစ္ဆံ ရသံ န ဇာနန္တိ၊ န ခါဒန္တိ၊ န ပိဝန္တိ၊ ဈာနပိတိယေဝ တေသံ
အပဟာရော ဟောတိ၊ ကာယော အတ္ထိ၊ ကာယပုသာဒေါ စ ကာယဝိညာဏံ
စ နတ္ထိ၊ တသ္မာ တေ ကိစ္ဆံ ဖဿံ န ဇာနန္တိ၊ ဧဝံ သန္တေပိ နိဝါသနပါရပန
သာဋ္ဌကာ အတ္ထိ၊ ဗြဟ္မဝိမာနသယနာနိ အတ္ထိ၊ ကေသာ နခါ ဒန္တာ
အတ္ထိ၊ သေသကောဋ္ဌာသာနိ ပန နတ္ထိ၊ ဒီပသိခါ ဝိယ သရီရံ ဟောတိ၊
မလမုတ္တမဂ္ဂါ နတ္ထိ၊ ဣတ္ထိယော နတ္ထိ၊ နစ္စဂိတာဒိနိ နတ္ထိ၊ ကေစိ
အရိယဝိဟာရေန၊ ကေစိ ဒိဗ္ဗဝိဟာရေန၊ ကေစိ ဗြဟ္မဝိဟာရေန ဝိဟရန္တိတိ။

အရူပင်္လောကေ ပန သဗ္ဗာနိပိ နသံဝိဇ္ဇန္တိ။ ။ အရူပဈာန်မည်သည် ရူပဝိရာဂ
(ရုပ်ဟူသမျှကို စက်ဆုပ်သော) ဘာဝနာတည်း။ ထို့ကြောင့် အရူပဈာန်၏
အကျိုးပေးရာ အရူပဘုံ၌ ဝတ္ထုရုပ်(၆)ပါးလုံး မရှိ။ [ကာမလောကေ သဗ္ဗာနိပိ
နှင့် ဤသဗ္ဗာနိပိဝယ် ပိသဒ္ဓါသည် သမ္ဘာဝနာစောတကချည်းတည်း။

တတ္ထ ပဉ္စဝိညာဏဓာတုယော ယထာက္ကမံ ဧကန္တေန ပဉ္စပသာဒဝတ္ထုနိ
နိဿာယေဝ ပဝတ္တန္တိ။ ။ “ဧကန္တေန နိဿာယ” ဖြင့် ရံခါ စက္ခုဝတ္ထုကို မှီ၍
ရံခါ ဟဒယဝတ္ထုကို မှီခြင်းစသော အနေကန်မှီမျိုး မဟုတ်ဟု ပြသည်။
နိဿာယေဝ၌ ဧဝဖြင့် အရူပဘုံ၌ စိတ်အချို့ကဲ့သို့ ရံခါမှီခြင်းကို ကန့်သည်။

အဝသောသာ ပန မနောဝိညာဏောတုသင်္ခါတာ စံ သန္တိရဏမဟာဝိပါက ပဋိဗ္ဗာဒယပဌမမဂ္ဂဟသနရူပဝါစစရဝသေန ဟဒယံ နိဿာယေဝ ပဝတ္တန္တိ။ ။ သန္တိရဏ(၃),မဟာဝိပါက(၈),ဒေါသမူ(၂),သောတာပတ္တိမဂ်(၁),ဟသိတုဟဒံ(၁), ရူပစိတ်(၁၅), ဤ(၃၀)သောစိတ်များသည် အရူပဘုံ၌ မဖြစ်။ ဟဒယဝတ္ထုရုပ် ရကောင်းရာ ကာမ ရူပဘုံ၌သာ ဖြစ်သောကြောင့် ဟဒယဝတ္ထုကို အမြဲမှီကြ၏။ ဤစိတ်တို့ အရူပဘုံ၌ မဖြစ်ခြင်း၏အကြောင်းကို ဋီကာကျော်ဖွင့်သည့်အတိုင်း ဆိုအပ်လတ္တံ့လင်္ကာဖြင့် သိရာ၏။

[ဆောင်] မှတ်လော့သာကြည်, ကဗျာစိပိမ့်, သန္တိမဟာ-ဝိပါကာတို့, ဒွါရာကိစ္စ, မရှိကြ၍, အရူပ၌, မဖြစ်ထိုက်ခဲ့၊ နောက်လိုက်ဒေါသ, ပဋိဗ္ဗာဒမှာ, နီဝရဏမှန်, မြဲစကန်ကြောင့်, ဈာန်ကို တားလှင့်, တရားရင့်မိုး, သူနှင့်ယှဉ်တူ, ဒေါသမူကား, ရူပ၌ပင်, မဖြစ်ချင်စွ, အရူပဝယ်, မဆိုဖွယ်သာ။

မဂ်သောတာလည်း, ဆရာသမား, ဘုရားအထံ, တရားမှန်ကို, နာခံမရ-ရိုတုံကမ္မ, သာဝကသန္တာန်, အမှန်ဖြစ်မျိုး, မရှိရှိတည်း။ ကိုယ်ကျိုးစီးပွား, ကိုယ့်တရားဖြင့်, ဘုရား ပစ္စေ, ဖြစ်ကြပေလည်း, လူ့ပြေ၌သာ, ဖြစ်ရိုးရာမို့, သောတာပတ္တိ, မဂ်မရှိခဲ့။

ဟသိတုဟဒံ, ယင်းစိတ်ဓာတ်လည်း, ပြုံးတတ်စေဖို့, ကာယချို့သဖြင့်, မဖြစ်သင့်တန်။ ရူပဈာန်မှာ, ဘာဝနာတွက်, တပ်မက်လွတ်ကင်း, စက်ဆုပ်ခြင်းကြောင့်, အလျှင်းယူဆ, အရူပ၌, မဖြစ်ထိုက်၍, စွဲပိုက်ဟဒယ, မြဲမှီကြသည်, ... ဓမ္မ သုံးဆယ်နှင့်နှင်တည်း။

သန္တိမဟာပေမဖြစ်ထိုက်ခဲ့။ ။ သန္တိရဏသည် ပဉ္စဒွါရ၌ သန္တိရဏကိစ္စတပ်၏။ အရူပဘုံ၌ ပဉ္စဒွါရ မရှိရကား သန္တိရဏကိစ္စလည်း မရှိ။ သန္တိရဏ မဟာဝိပါက တို့ တဒါရုံကိစ္စတပ်ဖို့ရာလည်း ကာမဇော, ကာမသတ္တဝါ, ကာမအာရုံ, သုံးပါး မစုံသောကြောင့် တဒါရုံကိစ္စ မတပ်နိုင်။ ဤသို့ ဖြစ်ရာဒွါရနှင့် ပြုဖို့ကိစ္စ မရှိသောကြောင့် ထိုစိတ်များသည် အရူပဘုံ၌ မဖြစ်ထိုက်။

နောက်လိုက်ဒေါသပေမဆိုဖွယ်သာ။ ။ လောဘသည် ဈာန်ကို တားမြစ်သော နီဝရဏလောဘ, နီဝရဏမဟုတ်သော လောဘဟု နှစ်မျိုးရှိသကဲ့သို့ ဒေါသကား နှစ်မျိုး မရှိ။ ဒေါသမှန်လျှင် နီဝရဏ ဧကန်သာတည်း။ ထို့ကြောင့် ဒေါသနှင့် ယှဉ်သော ဒေါသမူစိတ်တို့သည် ဈာန်တရား၏ ကျက်စားရာ ရူပဘုံမှာပင် ဖြစ်ခွင့်မရ။ အထက်တန်းကျသော အရူပဘုံအတွက်မှာ ဆိုဖွယ်ရာ မရှိတော့ပြီ။

မဂ်သောတာလည်း ပေ မရှိခဲ့။ ။ “သပ္ပုရိသသံသေဝ-အရိယာဖြစ်အောင် ဟောပြနိုင်သော သူတော်ကောင်းတို့ကို မှီခိုရခြင်း, သဒ္ဓမ္မဿဝန-အရိယာ ဖြစ်ကြောင်း သူတော်ကောင်းတရားကို နာရခြင်း, ယောနိသောမနသိကာရ-

သင့်တင့်အောင် နှလုံးသွင်းမှု၊ ဓမ္မာနုဓမ္မပဋိပန္န-လောကုတ္တရာတရားအားလျော်
 သော ဝိပဿနာအကျင့်ကို ကျင့်မှု၊ ဤလေးပါးသည် သောတာပတ္တိမဂ်ရဖို့ရန်
 အကြောင်းဖြစ်၏။ ထို့ကြောင့် “သူတော်သူမြတ်၊ မြဲဆည်းကပ်၍၊ မှတ်မှတ်
 သားသား၊ တရားကိုနာ၊ ဖြူစွာနှလုံး၊ တစ်ဖြောင့်သုံးလျက်၊ အားတက်ကျင့်ကြံ၊
 သောတာပန်၊ ဖြစ်ရန်အကြောင်းလေး” ဟု မဟာဝဂ္ဂ၊ သောတာပတ္တိသံယုတ်၊
 ဝေဠုဒွါရဝဂ်နှင့်အညီ ဆိုရသည်။

ဤပါဠိတော်နှင့်အညီ သစ္စာလေးပါးကို ဟောပြနိုင်သော ဆရာသမားဘုရားရှင်
 ၏ အထံတော်၌ တရားမှန်ကို နာခံရမည်သာ သောတာပတ္တိမဂ်ကို ရနိုင်ကြ၏။
 ဤသို့ တရားသံ နာခံမှုကို “ပရတောဃောသပစ္စယ” ဟု အချို့အရာ၌ ဆို၏။
 [ပရတော=သူတစ်ပါးအထံမှ+ဃောသ=တရားသံဟူသော+ပစ္စယ=အကြောင်း
 (မဂ်ရခြင်း၏အကြောင်း)။] အရူပဘုံ၌ကား တရားနာဖို့ရန် နား(သောတ)ကို
 မဆိုထားဘိ၊ ခန္ဓာကိုယ်ပင် မရှိချေ။ ကိုယ့်တရားကို ကိုယ်ရှာ၍ဖြစ်ကြသော
 ဘုရား ပစ္စေကဗုဒ္ဓါအရှင်မြတ်တို့သည်လည်း လူ့ပြည်၌သာ ဖြစ်တော်မူကြရိုး
 တည်း။ ထို့ကြောင့် အရူပဘုံ၌ သောတာပတ္တိမဂ်စိတ် မရှိနိုင်။ [သောတာပတ္တိမဂ်ကို
 ရပြီးနောက် အထက်မဂ်များကို ရဖို့အတွက်မှာ တရားကို မနာရသော်လည်း
 အလိုလို တရားသားတက်၍ အထက်မဂ်များကို ရနိုင်ကြ၏။]

ဟသိတုပ္ပာဒ်ပေမဖြစ်သင့်တန်။ ။ ပြုံးရယ်ဖို့ရာ ခန္ဓာကိုယ် မရှိသော
 အရူပဘုံ၌ ဟသိတုပ္ပာဒ် ဖြစ်ရန် မထိုက်တန်တော့ချေ။

ရူပဈာန်မှာပေစက်ဆုပ်ခြင်းကြောင့်။ ။ ရူပဝိရာဂဘာဝနာဖြစ်သော အရူပ
 ဈာန်သည် ရုပ်တရားကိုသာ စက်ဆုပ်သည်မဟုတ်၊ “ကျူပင်ခုတ် ကျူငုတ်မှ
 မချန်ရ” ဟူသကဲ့သို့၊ ကသိုဏ်းရုပ်ကို အာရုံပြုသော ရူပဈာန်ကိုပါ “ငါမကြိုက်တဲ့
 ရုပ်ကို သင်းတို့က အာရုံပြုရသလား” ဟု ရှံ့မှန်းထားခြင်းကြောင့် အရူပဘုံ၌ ရူပ
 ဈာန်များလည်း မဖြစ်ထိုက်။ ထို့ကြောင့် ယခုပြအပ်ခဲ့သော စိတ်(၃၀)သည် ရုပ်၏
 ဖြစ်ရာ ကာမ ရူပဘုံတို့၌သာဖြစ်ကြရကား ဟဒယဝတ္ထုရုပ်ကို အမြဲမှီကြရသည်။

အဝသေသကုသလာကုသလကြိယာနုတ္တရဝသေနပေါအနိသာယ ဝါ။ ။
 “အဝသေသာ” ဟု ပဌမာဗဟုဝစနန္တဖြင့် ယခုကာလ စာအုပ်များ၌ တွေ့ရ၏။
 “အဝသေသာနိ ဒွါဒသ ဇလကိယကုသလာနိ” စသော ဋီကာဖွင့်ကိုထောက်လျှင်
 အဝသေသနှင့် ကုသလာကုသလကြိယာနုတ္တရတို့ တုလျာဓိကရဏဖြစ်ကြောင်း
 သိသာသည်။ “အဝသေသာနိ စ တာနိ ကုသလာကုသလကြိယာနုတ္တရာနိ စာတိ
 အဝသေသကုသလာကုသလကြိယာနုတ္တရာနိ၊ အဝသေသကုသလာကုသလ
 ကြိယာနုတ္တရာနိ+ဝသော၊ အဝသေသကုသလာကုသလကြိယာနုတ္တရဝသော” ဟု

ဝိဂြိုဟ်ပြုစေလိုသည်။ စာသွားကို ဆင်ခြင်ပြန်လျှင် “အဝသေသာ ပန မနောဝိညာဏ ဓာတုသင်္ခါတာ စ” ဟူသော ကတ္တားပါဠိသည် “အဝသေသကုသလာကုသလ ကြိယာနတ္တရဝသေန ဟဒယံ နိသာယ ဝါ အနိသာယ ဝါ” ဟူသော ဝါကျနှင့် “အာရုပ္ပဝိပါကဝသေန ဟဒယံ အနိသာယေဝ” ဟူသော ဝါကျများသို့ လိုက်နိုင် ၏။ ဤသို့ ဋီကာဖွင့်နှင့် စာသွားကို ထောက်လျှင် “အဝသေသကုသလာကုသလ ကြိယာနတ္တရဝသေန” ဟု ရှိမှသင့်မည်။ အဝသေသ၏ အပါဒါန်ကို ရှေ့ဝါကျက သန္တိရဏပဋိသဒ္ဓယပဌမဂ္ဂဟသနရူပါဝစရကုသိုလ်ကြိယာများကို ခံပါ။

စေတသိက်ကို ရေတွက်ခြင်း

[ဆောင်] ရံခါမှီမှု၊ ဆဝတ္ထုက၊ ခုနစ်ဝတည်း၊ ဟဒယစွဲ၊ မှီမြဲခြောက်ဖြာ၊ ရံခါမှီမျိုး၊ သုံးဆယ့်ကိုး၊ ပေါင်းရိုး ဒို့ပညာ။

ဝတ္ထုရုပ်(၆)ပါးကို ရံခါမှီသော စေတသိက်ကား သဗ္ဗစိတ္တသာဓာရဏ(၇)ပါး တည်း။ [ပဉ္စဝေါကာရ၌ဖြစ်စိုက် ဆဝတ္ထုကိုမှီ၍ စတုဝေါကာရ၌ဖြစ်စိုက် ဆဝတ္ထုကို မမှီ၊ [ဟဒယဝတ္ထုကို အမြဲအစွဲမှီသော စေတသိက်ကား ဒေါသဏ္ဍသာမစ္ဆရိယ ကုက္ကုစ္စနှင့် အပ္ပမညာဒွေးတည်း။ ထိုတွင် ဒေါသစသည်မှာ ကာမဘုံ၌ဖြစ်သော ကြောင့် ဟဒယဝတ္ထုကို အမြဲမှီသည်။ သတ္တဝါ အကောင်အထည် ပညတ်ကို အာရုံပြုသော အပ္ပမညာဒွေးလည်း ရှေးဦးစွာ ပုံသဏ္ဍာန်ကို မြင်ရမှ သတ္တဝါ ပညတ်ကို အာရုံပြုနိုင်မည်။ သို့အတွက် အရူပဘုံမှာ အပ္ပမညာဒွေးမရလိုက်သဖြင့် ကာမ ရူပ၌သာဖြစ်ရကား ဟဒယဝတ္ထုကို အမြဲမှီသည်ဟုကြံပါ။ ကြွင်းစေတသိက် (၃၉)ကား ကာမရူပ၌ဖြစ်စိုက် ဟဒယဝတ္ထုကိုမှီ၍၊ အရူပဘုံ၌ဖြစ်စိုက် ဟဒယဝတ္ထု ကို မမှီ။ [ဆရာတို့ကား “ဟဒယစွဲ မှီမြဲလေးဖြာ” ဟုဆို၍ အပ္ပမညာကို အရူပဘုံ၌ ဖြစ်ထိုက်၏ ဟု ယူကြဟန်တူ၏။ သို့သော် အရူပဗြဟ္မာတို့သည် ရုပ်တရားကို လုံးဝ စက်ဆုပ်ကြသည်အတွက် ရုပ်နှင့်ဆက်သွယ်နေသော အာရုံမှန်လျှင် ကသိုဏ်းပညတ် ကိုပင် အာရုံမပြုရတော့ကား ဤသတ္တဝါပညတ်ကိုလည်း အာရုံပြုဖွယ် မရှိပါ။]

ဓာတ်သုံးပါး အထူး

မနောဓာတ်။ ။မနောဓာတ်သုံးပါးတွင် ပဉ္စဒွါရာဝဇ္ဇန်းသည် အသစ်ဖြစ်သော အာရုံကို ရှေးဦးစွာ တစ်ကြိမ်မျှ ယူရခြင်းကြောင့် သူများနောက်မှ ဆက်လက်၍ အာရုံကို ယူရသလောက်လည်းကောင်း၊ အကြိမ်များစွာ ယူရသလောက်လည်း ကောင်း၊ ထိတ်ရောက်ရောက် မရှိချေ။ ထို့ပြင် မှီရာဝတ္ထုချင်းမတူသော ပဉ္စဝိညာဏ် အား အနန္တရသတ္တိဖြင့် ကျေးဇူးပြုရသည်အတွက် မှီရာတူသောစိတ်အား ကျေးဇူး ပြုရသလောက် မသက်သာပေ။ သမ္ပဋိဋ္ဌိန်းဒွေးလည်း မှီရာဝတ္ထုချင်း မတူသော၊

ပဉ္စဝိညာဏ်မှ အနန္တရသတ္တိဖြင့် ကျေးဇူးပြုခံရသောကြောင့် မှီရာတူစိတ်မှ ကျေးဇူးပြုခံရသလောက် အားမရှိချေ။ သို့အတွက် “မနော ဧဝ-သိကာမတ္တ သိရုံမျှသာ ဖြစ်သော၊ ဓာတု-ဓာတ်တည်း” ဟူသော ဝိဂြိုဟ်အရ မနောဓာတ်ဟု မှည့်ခေါ်ရသည်။

ပဉ္စဝိညာဏဓာတ်။ ။ပဉ္စဝိညာဏ်တို့ကား မိမိတို့မှီရာဝတ္ထု၌ တိုက်ရိုက်ထင်လာသောအာရုံကို အလွယ်တကူ ယူရုံသာဖြစ်၍ မနောဓာတ်ထက် သိမှုအားရှိကြပေသည်။ သို့အတွက် သိခြင်းအနက်ဟော ဉာဏသဒ္ဓါပေါ်တွင် ဝိဥပသာရပုဒ်ကို အမွန်းတင်ပြီးလျှင် “ဝိသေသနမနောဓာတ်ထက် ထူးသောအားဖြင့်၊ ဇာနာတိ-သိတတ်၏၊ ဣတိ-ထို့ကြောင့်၊ ဝိညာဏံ-ဝိညာဏမည်၏” အရ ဝိညာဏဓာတ်ဟု ခေါ်သည်။ သို့သော် မှီရာမတူသော အာဝဇ္ဇန်းမှ အနန္တရသတ္တိကို ရရှိ ပိုရာမတူသော သမ္ပဋိစွဲန်းအား အနန္တရသတ္တိဖြင့် ကျေးဇူးပြုသည့်အတွက် မှီရာဟုမိတ်မှ ကျေးဇူးပြုခံရသလောက်လည်းကောင်း၊ မှီရာတူအား ကျေးဇူးပြုသလောက်လည်းကောင်း အားမပြည့်တတ်ချေ။

မနောဝိညာဏဓာတ်။ ။မနောသဒ္ဓါလည်း “သိခြင်း” အနက်၊ ဝိညာဏသဒ္ဓါလည်း “အထူးသိခြင်း” အနက်၊ သဒ္ဓါနှစ်ပါးကို ယှဉ်ဖက်ထားသဖြင့် “အများကြီးသိ၊ သိပ်သိ၊ အလွန်အကျွံ အထူးသိ” ဟူသော အဓိပ္ပာယ်ကို နားလည်နိုင်လောက်ပြီ။ အလွန်အကျွံ အထူးသိပုံမှာ-ဆိုခဲ့ပြီးစိတ်များကဲ့သို့ မဟုတ်ဘဲ၊ အာရုံသစ်ကို ရှေးဦးစွာ ထွက်၍ မယူရခြင်း(မနောဒ္ဓါရာဝဇ္ဇန်းကဲ့သို့ ယူရစေကာမူ) မှီရာတူသော စိတ်မှ အနန္တရသတ္တိဖြင့် ကျေးဇူးပြုခံရ၍၊ မှီရာတူသော နောက်စိတ်အား အနန္တရသတ္တိဖြင့် ကျေးဇူးပြုရခြင်းကြောင့် အာရုံကို သိရာ၌ ထိထိမိမိ သိကြသည်။ သို့အတွက် “မနော ဧဝ-မနသည်ပင်၊ ဝိညာဏံ-အထူးသိတတ်သော စိတ်တည်း၊ မနောဝိညာဏံ-မနသည်ပင် အထူးသိတတ်သောစိတ်” ၊ ဤသို့ စိတ်အနက်ကို ဟောသော မနောနှင့် ဝိညာဏသဒ္ဓါနှစ်ခု ရော၍ “မနောဝိညာဏ” အမည်ရသည်။

[ဆောင်] အာရုံပြုဟန်၊ အတန်တန်ဝယ်၊ သာမန်သိသော၊ ဓာတ်သဘောကို၊ မနောဟု မှတ်၊ မနောဓာတ်ထက်၊ လွန်တက်သိပြန်၊ ဝိညာဏံတည်း၊ တစ်ဖန်ထို့ထက်၊ ဆတက်ကဲချွန်၊ အလွန်အကျွံ၊ အထူးသိသော၊ ဓာတ်သဘောကား၊ မနောဝိညာဏ်၊ အမည်တွင်သည်၊... ဤတွင် မှတ်ဖွယ်အချုပ်တည်း။

ဤကား ပကိဏ်းပိုင်းဘာသာဋီကာ။



ဝီထိပိုင်းဘာသာဋီကာ

စိတ္တုပ္ပာဒါနမိစ္ဆေဝံ၊ ကတွာ သင်္ဂဟမုတ္တရံ၊

ဘူမိပုဂ္ဂလဘောဒေန၊ ပုဗ္ဗာပရနိယာမိတံ၊

ပဝတ္တိသင်္ဂဟံ နာမ၊ ပဋိသန္ဓိပဝတ္တိယံ၊

ပဝက္ခာမိ သမာသေန၊ ယထာသမ္ဘဝတော ကထံ။

အနုသန္ဓေ။ ။စိတ် စေတသိက်တို့ကို ဝေဒနာစသည်ဖြင့် ခွဲခြားဝေဖန်ရာ ပကိဏ္ဏကသင်္ဂဟကို ပြဆိုပြီး၍၊ ယခုအခါဝယ် ထိုစိတ် စေတသိက်တို့၏ဖြစ်ပုံကို ပြဆိုရာ ပဝတ္တိသင်္ဂဟမည်သော ဝီထိ-ဝီထိမုတ္တသင်္ဂဟတို့ကို ပြတော်မူလိုသော အရှင်အနုရုဒ္ဓါသည် “စိတ္တုပ္ပာဒါနမိစ္ဆေဝံ” အစချီသော ဂါထာနှစ်ရပ်ကို မိန့်အပ်သတည်း။ ဤနှစ်ဂါထာသည် ဝီထိပိုင်း ဝီထိမုတ်ပိုင်းအတွက် ပဋိညာဉ်ကို ပြသော ဂါထာတည်း။ မှန်၏-“ပဝတ္တိသင်္ဂဟံ နာမ၊ ပဋိသန္ဓိပဝတ္တိယံ” ဌ ၁-ပဝတ္တိသင်္ဂဟံ နာမ ပဋိသန္ဓိယံ၊ ၂-ပဝတ္တိသင်္ဂဟံ နာမ ပဝတ္တိယံဟု စကားနှစ်ရပ်ခွဲ၍၊ (၁)နံပါတ်စကားရပ်ဖြင့် ဝီထိမုတ်ပိုင်းအတွက် ပဋိညာဉ်ကို၊ (၂)နံပါတ်စကားရပ်ဖြင့် ဝီထိပိုင်းအတွက် ပဋိညာဉ်ကို ပြသည်။

အချို့ကား-“ပဝတ္တိသင်္ဂဟံ နာမ၊ သန္ဓိယံ ဒါနိ ဝုစ္စတိ” ဟု ဝီထိပိုင်းအတွက် ပဋိညာဉ်ကို သီးခြားဆိုလတ္တံ့ဖြစ်သောကြောင့် “ဤနှစ်ဂါထာသည် ဝီထိပိုင်းအတွက်သာ ပဋိညာဉ်ကိုပြသော ဂါထာဖြစ်သည်” ဟု ဆိုကြ၏။ ထိုဝါဒကို ဤကျမ်းက လက်မခံနိုင်ပါ။ အဘယ်ကြောင့်နည်း...သဘောတူသော အခန်းကြီး တစ်ခန်းအတွက် အပေါင်းပဋိညာဉ်ကို ပြပြီးလျှင် အခန်းငယ် တစ်ခန်းမှတစ်ခန်းသို့ ကူးရာ၌ အစိတ်ပဋိညာဉ်ကို ထပ်၍ပြခြင်းသည် ကျမ်းဆရာတို့ ထုံးစံဖြစ်သောကြောင့်တည်း။ ဤဝီထိသင်္ဂဟနှင့် ဝီထိမုတ္တသင်္ဂဟလည်း စိတ်တို့၏ ဖြစ်ပုံကိုပြရာ ပဝတ္တိသင်္ဂဟချည်း ဖြစ်သောကြောင့် သဘောတူသော အခန်းကြီး တစ်ခန်း ဖြစ်သည်။ ထိုအခန်းကြီး တစ်ခန်းအတွက် “ပဝတ္တိသင်္ဂဟံ နာမ ပဋိသန္ဓိပဝတ္တိယံ ပဝက္ခာမိ” ဟု အပေါင်းပဋိညာဉ်ကို ပြပြီးနောက် ဝီထိပိုင်းသင်္ဂဟ အခန်းငယ်တစ်ခုသို့ ကူးပြောင်းသောအခါ “ပဝတ္တိသင်္ဂဟံ နာမ၊ သန္ဓိယံ ဒါနိ ဝုစ္စတိ” ဟု အစိတ်ပဋိညာဉ်ကို ထပ်၍ ပြခြင်းရှိသောကြောင့်တည်း။

စိတ္တုပ္ပာဒါနံ။ ။ “ဥပ္ပဇ္ဇတိ ဧတေနာတိ ဥပ္ပာဒေါ” (စေတသိက်ပိုင်း-ဋီကာကျော်) ဧတေန-ဤစေတသိက်အပေါင်းဖြင့်၊ စိတ္တံ-သည်၊ ဥပ္ပဇ္ဇတိ-ဖြစ်၏။ ဣတိ-ထိုကြောင့်၊ သော-ထိုစေတသိက်အပေါင်းသည်၊ ဥပ္ပာဒေါ-ဥပ္ပာဒမည်၏။ ဤဝစနတ္ထဖြင့် “ဥပ္ပာဒ” အရ စေတသိက်အပေါင်းသာ ရ၏။ “စိတ္တဉ္စ + ဥပ္ပာဒေါ စ စိတ္တုပ္ပာဒါ” ဟူသော ဝစနတ္ထဖြင့် စိတ္တုပ္ပာဒ အရ

စိတ် စေတသိက်နှစ်ပါးစုံကို ယူနိုင်၏။ သို့သော် သင်္ကြိုဟ်ကျမ်းဝယ် များစွာသော ဌာနတို့၌ “စိတ္တုပ္ပါဒါ၊ စိတ္တုပ္ပါဒါနံ၊ စိတ္တုပ္ပါဒေသု၊ စိတ္တုပ္ပါဒဝသေန” ဟု စိတ္တုပ္ပါဒသဒ္ဒါ သုံးစွဲထားသည်ကို တွေ့ရ၏။ တွေ့ရသမျှကို စိစစ်လျှင် စေတသိက်ကို မယူဘဲ စိတ်ကိုချည်းသာ ယူသင့်သောဌာနက များ၏။ ပကိဏ်း ပိုင်း၌ “စိတ္တုပ္ပါဒဝသေနော၊ သင်္ဂဟော နာမ နိယတေ” ဟု ဆိုပြီးလျှင် ဝေဒနာသင်္ဂဟစသည်ကို ပြသောအခါ စေတသိက်ကို တို့ရုံမျှမတို့ဘဲ စိတ်ကိုသာ ပဓာနထား၍ ပြခဲ့သည်။ ဤဝိထိပိုင်း၌လည်း စိတ်ကိုသာ ပဓာနထား၍ ပြလတ္တံ့။ ထို့ကြောင့် စိတ္တုပ္ပါဒအရ စိတ်ကိုချည်း ယူခြင်းက ကျမ်းဆရာ၏ အာဘော်ကျပေလိမ့်မည်။ စိတ်ကို တိုက်ရိုက်ဆိုလိုက်လျှင် ယှဉ်ဖက်စေတသိက်များလည်း ပဓာနနည်း၊ ဥပလက္ခဏာနည်းတို့အရ ပါဝင်ပြီးဖြစ်ကြတော့သည်။ [စိတ္တုပ္ပါဒအရ စိတ်ကိုသာယူရာ၌ “ဥပ္ပဇ္ဇတိတိ ဥပ္ပါဒေါ၊ စိတ္တမေဝ ဥပ္ပါဒေါ စိတ္တုပ္ပါဒေါ = ဥပါဒ်သောစိတ်” ဟု အဋ္ဌသာလိနီ-အဋ္ဌကထာကဏ္ဍ၌ တိုက်ရိုက်ဝစနတ္ထပြုထားသည်။ ဋီကာ၌ကား တစ်မျိုး ပြလေသေး၏။]

ဘူမိပုဂ္ဂလဘောဒေန။ ။ “ဘူမိပုဂ္ဂလဘောဒေန-ဘုံပုဂ္ဂိုလ်တို့၏ အပြားအားဖြင့်၊ လက္ခိတံ-မှတ်သားအပ်သော” ဟု လက္ခိတံပုဒ်ကိုထည့်၍ ဋီကာကျော်ဖွင့်၏။ ဘောဒေန၌ နာဝိဘတ်သည် ဣတ္ထိမျှတလက္ခဏအနက်၌ သက်သည်ဟု ယူလိုသတံ့။ သို့သော် လက္ခဏဟူသည် အများထက် ထူးခြားသော အမှတ်အသား တစ်မျိုးတည်း။ [သဒ္ဒါကျမ်းက ပုံစံများကို စဉ်းစားကြည့်ပါ။] ဤ “ဘူမိပုဂ္ဂလဘောဒ” ကား ထူးခြားသော အမှတ်အသားမဟုတ်။ စိတ်တို့ဖြစ်ပုံ(ပဝတ္တိ)ကို ပြရာဝယ် ဘူမိဘောဒ ပုဂ္ဂလဘောဒအခန်းများလည်း ပါဝင်လိမ့်မည်ဟု ဆိုလိုသည်။ ထို့ကြောင့် ဘောဒေန၌ နာဝိဘတ်ကို သဟတ္ထ(သဟအနက်ရှိသည်)ဟု ကြံပြီးလျှင် “ဘူမိပုဂ္ဂလဘောဒေန-ဘူမိပုဂ္ဂလဘောဒနှင့်တကွ” ဟု အနက်ဆိုရာ၏။ ဤဘူမိပုဂ္ဂလဘောဒေနဖြင့် ဝိထိပိုင်းအဆုံးနားက ပုဂ္ဂလဘောဒနှင့် ဘူမိဝိဘာဂအခန်းလောက်သာမက၊ ဝိထိပိုင်း ဝိထိမှတ်ပိုင်း၌ပါသော ဘုံနှင့်ဆိုင်ရာ ပုဂ္ဂိုလ်နှင့်ဆိုင်ရာ အားလုံးကိုပင် ပြလိုရင်းဖြစ်၏။ ထို့ကြောင့် အရှင်အနုရုဒ္ဓါသည်ပင် ပရမတ္ထဝိနိစ္ဆယ၌...

ဣတော ပရံ ပဝက္ခာမိ၊ ဘူမိပုဂ္ဂလဘောဒတော။
စိတ္တာနံ ပန သဗ္ဗေသံ၊ ကမတော သင်္ဂဟံ ကထံ။
စတုရာပါယာဘူမိတိ၊ ကာမေ ဒုဂ္ဂဟိယော မတာ။

စသည်ဖြင့် “ဘူမိပုဂ္ဂလ၊ ဘူမိပုဂ္ဂလစိတ္တပဝတ္တိ၊ ဘူမိပုဂ္ဂလသမ္ဘဝ” ဟု အခန်းသုံးခန်း ပိုင်းခြား၍ ကျယ်ဝန်းစွာ ဆိုသည်။ ထိုဆိုသမျှ စကားရပ်များလည်း ဤဝိထိပိုင်း ဝိထိမှတ်ပိုင်းမှာ ပါဝင်သော ပုဂ္ဂလဘောဒ ဘူမိဝိဘာဂ ဘူမိစတုတ္ထပဋိသန္ဓိစတုတ္ထစကားမျိုးသာတည်း။ ဤ အဓိပ္ပာယ်သွားကို ထောက်ထားလျှင်

ပဝတ္တိသင်္ဂဟံ နာမ ပဋိသန္ဓိပဝတ္တိယံ၊ ပဝက္ခာမိ”ဟူသော ပဋိညာဉ်သည်
ဝိထိပိုင်း ဝိထိမှတ်ပိုင်း နှစ်ပိုင်းလုံးအတွက် ပဋိညာဉ်ဖြစ်ကြောင်း သာ၍ ထင်ရှား
၏။ “စိတ္တာနံ ပန သဗ္ဗေသံ”ဟူသော စကားကို ထောက်လျှင် “စိတ္တုပ္ပါဒါန
မိစ္ဆေဝံ”၌ စိတ္တုပ္ပါဒ်အရ စိတ်ကိုသာ ယူလိုကြောင်းလည်း ထင်ရှားပြီ။

ပုဗ္ဗာပရနိယာမိတံ။ ။နိယမိယန္တိ(ဝဝတ္ထဝီယန္တိ) ဧတ္ထ ဧတေန ဝါတိ
နိယမိတော၊ ပုဗ္ဗာပရနံ+နိယမိတော ပုဗ္ဗာပရနိယမိတော၊ ဧတ္ထ-ဤပဝတ္တိသင်္ဂဟ
၌၊ ဝါ-တစ်နည်း၊ ဧတေန-ဤပဝတ္တိသင်္ဂဟဖြင့်၊ နိယမိယန္တိ-ပိုင်းခြားမှတ်သား
အပ်ကုန်၏။ ဣတိ၊ သော-ထိုပဝတ္တိသင်္ဂဟသည်၊ နိယမိတော-နိယမိတမည်၏။
ပုဗ္ဗာပရနံ-ရှေ့စိတ် နောက်စိတ်တို့၏။ နိယမိတော-ပိုင်းခြားမှတ်သားအပ်ကြောင်း
မှတ်သားအပ်ရာဖြစ်သော သင်္ဂဟသည်၊ ပုဗ္ဗာပရနိယမိတော-မည်၏။ [နိယမိတံဟု
ယာ၌ ဒီသဖြင့်ရှိသည်ကား ဂါထာဖြစ်၍ ဆန်းတည်အောင် ထားခြင်းတည်း။]
ဤ“ပုဗ္ဗာပရနိယာမိတံ”ဖြင့် တတော ဒွက္ခတ္တံ၊ ဘဝင်္ဂေ စလိတေ ဘဝင်္ဂသောတံ
ဝေါစ္ဆန္တိတွာ တမေဝ ရူပံ အာဝဇ္ဇန္တံ ပဉ္စဒွါရာဝဇ္ဇနစိတ္တံ”စသည်ဖြင့် ရှေ့သွား
နောက်လိုက် ဝိထိစိတ်စဉ်ပုံကိုလည်းကောင်း၊ “တတ္ထ သောမနဿသဟဂတ
ဇေနာနန္တရံ အပ္ပနာပိ သောမနဿသဟဂတာဝံ”စသော အပ္ပနာဇေနဝါရစကား
ကိုလည်းကောင်း၊ တဒါရမဏနိယမဇေနနိယမကိုလည်းကောင်း၊ ဝိထိမှတ်ပိုင်း၌
“အာရုပ္ပစုတိယာ ဟောန္တိ၊ ဟေဋ္ဌိမာရုပ္ပဝဇ္ဇိတာ”စသော စကားကိုလည်းကောင်း
ဤသို့ ရှေ့၌ဖြစ်သင့်သော စိတ်၊ နောက်၌ဖြစ်သင့်သော စိတ်များကိုပြသော
စကားရပ်အားလုံးကို သိမ်းကျုံးသည်ဟု မှတ်ပါ။ [ဤအဓိပ္ပာယ်လည်း ပရမတ္ထ
ဝိနိစ္ဆယ ဝိထိပရိကမ္မအခန်းကို ကြည့်က ထင်ရှားလတ္တံ့။]

ပဋိသန္ဓိပဝတ္တိယံ။ ။ဤပုဒ်၌ “ပဋိသန္ဓိပဝတ္တိယံ”ဟုဆိုလိုလျက် ဝစနပိပလ္လာသ
(ဗဟုဝုဗ်မှ ဧကဝုဗ်ပြန်နေသည်)ဟု အချို့က ယူကြ၏။ သို့သော် သမာဟာရဒ္ဒန်
အရာဝယ် နပုလ္လိန် အရှိများသော်လည်း ရံခါ ပုလ္လိန်၊ ဣတ္ထိလိန်လည်း ရှိတတ်
သောကြောင့် ဤ“ပဋိသန္ဓိပဝတ္တိယံ”သည် သမာဟာရဒ္ဒန်ပုဒ်တည်း၊ ဝစနပိပလ္လာ
လည်း မဟုတ်ပါ။ [ဆိုင်ရာသဒ္ဒါကျမ်းကို ကြည့်ပါ။]



ဆဝိထိယော ပန စက္ခုဒွါရဝိထိ၊ပေ၊မနောဒွါရဝိထိ စေတိ ဒွါရဝဿန
ဝါ၊ စက္ခုဝိညာဏဝိထိ၊ပေ၊မနောဝိညာဏဝိထိ စေတိ ဝိညာဏဝဿန
ဝါ၊ ဒွါရပ္ပဝတ္တာ စိတ္တပဝတ္တိယော ယောဇေတဗ္ဗာ။

ဝိထိ(၆)ပါး။ ။ “ဆဝိထိယော”နှင့် “ဒွါရပ္ပဝတ္တာ စိတ္တပဝတ္တိယော” တို့သည်
အရတူ၏။ ထို့ကြောင့် ဝိထိယောကို စိတ္တပဝတ္တိယောနှင့် ဆက်စပ်၍ ဝိထိဟု
သည် စိတ္တပဝတ္တိတည်း၊ စိတ္တပဝတ္တိဟူသည်လည်း အစီစဉ်အားဖြင့် ဖြစ်နေသော

စိတ်များတည်း၊ ထိုအစီအစဉ်အားဖြင့် ဖြစ်နေကြသော စိတ်များကို ဝီထိခေါ်သည်-
ဟူလို၊ ထိုစိတ္တပဝတ္တိကို ဝီထိဟု ခေါ်ရာ၌လည်း ထိုထိုဒွါရနှင့် မသက်ဆိုင်သော
(ဝါ-ဒွါရဝိမုတ်ဖြစ်သော) ပဋိသန္ဓေ ဘဝင် စုတိစိတ်တို့၏ ပဝတ္တိကို ဝီထိဟု
မခေါ်နိုင်၊ ထိုထိုဒွါရဖြစ်သော စိတ္တပဝတ္တိကိုသာ ဝီထိခေါ်နိုင်သည်ဟု သိစေလို၍
“ဒွါရပွဝတ္တာ”ဟု ဝီသေသနာ ကုမရပြန်သည်။

ဒွါရဝသေန ဝါ ဝိညာဏဝသေန ဝါ။ ။ ထိုဝီထိများကို ဒွါရနှင့်စပ်၍လည်း
နာမည်တပ်ရာ၏။ စက္ခုဒွါရ၌ ရူပါရုံထင်လာလျှင် ထိုရူပါရုံကို အာရုံပြုသော
စိတ်အစဉ်သည် စက္ခုဒွါရဝီထိမည်၏။ စက္ခုဒွါရ+ပဝတ္တာ+ဝီထိ စက္ခုဒွါရဝီထိ၊
ဒွါရပွဝတ္တာကို ကြည့်၍ အလယ်၌ ပဝတ္တပုဒ် ကျေသည်ဟု မှတ်ပါ။ ဝိညာဏနှင့်
စပ်၍လည်း ဝီထိနာမည်ကို မှတ်သားရမည်။ စက္ခုဒွါရဝီထိသည် ပဉ္စဒွါရာဝဇ္ဇန်း
စက္ခုဝိညာဏ် သမ္ပဋိစွဲနိန်း သန္တိရဏ ဝုဋ္ဌော ဇော တံဒါရုံတည်း၊ သောတဒွါရ
ဝီထိကား-ပဉ္စဒွါရာဝဇ္ဇန်း သောတဝိညာဏ် သမ္ပဋိစွဲနိန်း သန္တိရဏ ဝုဋ္ဌော
ဇော တံဒါရုံတည်း၊ ဃာန ဇိဝှာ ကာယဒွါရဝီထိများလည်း ဤနည်းပင်တည်း၊
ဤဝီထိများ၌ ထူးခြားသောစိတ်ကား စက္ခုဝိညာဏ်၊ သောတဝိညာဏ်စသော
ဝိညာဏ်များသာတည်း၊ ထိုထူးခြားသော ဝိညာဏ်ဖြင့် မှတ်သား၍ “စက္ခု
ဝိညာဏေန ဥပလက္ခိတာ ဝီထိ စက္ခုဝိညာဏဝီထိ” စသည်ဖြင့် ဝစနတ္ထပြုရ၏။
မနောဒွါရဝီထိ၌ကား ဝိညာဏ်အထူးမပါ၊ အားလုံး မနောဝိညာဏ်ချည်းသာ
တည်း၊ ထို့ကြောင့် “မနောဝိညာဏမေဝ+ဝီထိ မနောဝိညာဏဝီထိ”ဟု ဝိဂြိုဟ်ပြ။



ဝိသယပွဝတ္တိ(၆)ပါး

**အတိမဟန္တ မဟန္တ ပရိတ္တံ အတိပရိတ္တဇ္ဇေတိ ပဉ္စဒွါရေ မနောဒွါရေ
ပန ဝိဘူဝံမဝိဘူတဇ္ဇေတိ ဆော ဝိသယပွဝတ္တိ ဝေဒိတဗ္ဗာ။**

အတိမဟန္တ စသည်။ ။ မဟန္တသဒ္ဓါသည် အများ-အမြတ်-အကြီးဟူသော
အနက်ကို ဟော၏။ ပရိတ္တသဒ္ဓါကား အနည်း-အငယ်ဟူသော အနက်ကို
ဟော၏။ ထိုတွင် အာရုံ၏ မွန်မြတ်ခြင်း ကြီးမားခြင်းသည် ဤနေရာ၌ မဟန္တ
မည်ခြင်း၏အကြောင်း မဟုတ်၊ အာရုံက ကြီးမားနေသော်လည်း စက္ခုပသာဒနှင့်
အာလောကတို့က အားသေးနေပြန်လျှင် မဟန္တာရုံဟူသော နာမည်ကို မရနိုင်၊
အာရုံသေးငယ်တိုင်းလည်း ပရိတ္တာရုံ မမည်နိုင်၊ စက္ခုပသာဒနှင့် အာလောကတို့က
အားကောင်းနေလျှင် အာရုံပင် ငယ်သော်လည်း မဟန္တာရုံ မည်နိုင်သည်။
ထို့ကြောင့် အာရုံ၏ အကြီး အငယ်ကို ပဓာန မထားဘဲ ထင်ပြီးသည်မှ စ၍

ချုပ်သည့်တိုင်အောင် ရေတွက်လျှင် စိတ္တက္ခဏအများအနည်းကို လိုက်၍ “အတိမဟန္တ၊ မဟန္တ၊ ပရိတ္တ၊ အတိပရိတ္တ” ဟု မှည့်ခေါ်ရသည်။ စိတ္တက္ခဏများပုံ နည်းပုံမှာ ဝီထိချခန်း၌ ထင်ရှားလတ္တံ့။

မဟာဋီကာ။ ။စုဒ္ဒသစိတ္တက္ခဏာယုကံ ဟိ အာရမဏမိမ မဟန္တန္တိ အဓိပ္ပေတံ၊ တဉ္စ ဥပ္ပဇ္ဇိတွာ ဒွတ္တိစိတ္တက္ခဏာတိတံ ဟုတွာ အာပါတဂမနဝသေန ဝေဒိတဗ္ဗံ၊ အတိမဟန္တန္တိ သောဠသစိတ္တက္ခဏာယုကံ။

ဝိဘူတာဝိဘူတ။ ။ “ဝိဘူတန္တိ သုပါကဋ်” ဟူသော ယခင် မဟာဋီကာ (ခန္ဓနိဒ္ဒေသ) နှင့်အညီ၊ စိတ်၌ ပေါ်လွင်ထင်ရှားသော အာရုံသည် ဝိဘူတာရုံ၊ မပေါ်လွင် မထင်ရှား(ဝိုးဝါး) ဖြစ်သော အာရုံသည် အဝိဘူတာရုံ မည်၏။ [“မနောဒွါရ၌ ထင်လာသောအာရုံသည် ဝိဘူတ၊ မထင်လာသောအာရုံသည် အဝိဘူတ” ဟု ရေးသားကြသည်မှာ သဘာဝမကျပါ။]

ဝိသယပ္ပဝတ္တိ။ ။ဝိသယဿ-အာရုံ၏၊ ပဝတ္တိ-ဖြစ်ခြင်းတည်း၊ ဖြစ်ခြင်း ဟူသည်လည်း ဥပါဒ်ခြင်း ဖြစ်ပေါ်လာခြင်း မဟုတ်၊ ထိုထိုဒွါရ၌ ထင်ခြင်းကို ဆိုလိုသည်။ ထို့ကြောင့် “ဝိသယာနံ+ဒွါရေသု+ပဝတ္တိ ဝိသယပ္ပဝတ္တိ=အာရုံတို့၏ ဒွါရတို့၌ဖြစ်ခြင်း” ဟု ဝိဂြိုဟ်ပြုကြသေးသည်။ “အာရုံ၏ထင်ခြင်း” ဟု ရာ၌လည်း လက်ဆုပ်လက်ကိုင်ရှာလျှင် ထင်လာသောအာရုံမှတစ်ပါး “ထင်ခြင်း” ဟု သီးခြား မရှိတော့၊ ထို့ကြောင့် “ဆဓာ ဝိသယပ္ပဝတ္တိ” အရ အတိမဟန္တ စသော အာရုံ (၆)မျိုးကိုပင် ထုတ်ပြရသည်။ နောက်၌ “စတုန္နံ ဝါရာနံ ယထာက္ကမံ အာရမဏ ဘူတာ ဝိသယပ္ပဝတ္တိ” ဟု အာရုံနှင့် ဝိသယပ္ပဝတ္တိတို့ အရတူကြောင်းကိုလည်း ကျမ်းဆရာကိုယ်တိုင် မိန့်လတ္တံ့။ [“ဝီထိမုတ္တာနံ ပန ပေ၊ တိဝိဓာ ဟောတိ ဝိသယပ္ပဝတ္တိ” ကို ထောက်၍ “ဝိသယေသု စိတ္တာနံ ပဝတ္တိ ဝိသယပ္ပဝတ္တိ=အာရုံ တို့၌ စိတ်တို့၏ဖြစ်ခြင်း” ဟု တစ်နည်းဝိဂြိုဟ်ပြုကြသေးသည်ကား မကောင်းလှ။]

၂-၃-၄-၅-၆-၇-၈-၉-၁၀-၁၁-၁၂

**ဥပ္ပာဒဋ္ဌိတိဘင်္ဂဝသေန ဇဏတ္တယံ ဇကစိတ္တက္ခဏံ နာမ၊
တာနိ ပန သတ္တရသစိတ္တက္ခဏာနိ ရူပဓမ္မာနမာယူ။**

စိတ်သက်။ ။စိတ်တစ်ခုတစ်ခု၌ ဥပါဒ် ဌိ ဘင် ဟု အခိုက်အတန်း(၃)မျိုးရှိ၏။ ထိုတွင် သဘာဝံအထည်ကိုယ် ထင်ရှားစွာ ပဌမ ပေါ်လာခြင်းသည် ဥပ္ပာဒမည်၏။ ဥပါဒ်ပြီးနောက် မပျောက်မပျက်ဘဲ ပင်ကိုသဘောအတိုင်း ထည့်ရှိခြင်း၊ အပျက် ဘက်သို့ မရောက်ဘဲ တန်ရပ်ခြင်းသည် ဌိတိမည်၏။ ပင်ကိုသဘောအတိုင်းမှ ယုတ်လျော့ ပျက်ပြားခြင်း ချုပ်ပျောက်ခြင်းသည် ဘင်မည်၏။ [ဥပ္ပဇ္ဇနံ ဥပ္ပာဒေါ၊

ဌာနံ ဌိတိ၊ ဘဉ္ဇနံ ဘင်္ဂေါ၊] ခဏဟူသည် အတိုဆုံးသော အချိန်ကာလတည်း။ စိတ်တစ်ခုတစ်ခု၏ ဖြစ်ရာအခါကို ဥပါဒ်ခဏ၊ တည်ရာအခါကို ဌိခဏ၊ ပျက်ရာ အခါကို ဘင်ခဏဟု ခေါ်၏။ ထိုခဏကလေး(၃)မျိုးအပေါင်းကို စိတ္တက္ခဏ တစ်ချက်ဟု ခေါ်၏။ “ခဏကြီးတစ်ခု” ဟုလည်း ခေါ်သည်။ [စိတ္တဿ-စိတ်၏၊ ခဏော-ခဏတည်း။ စိတ္တက္ခဏော-စိတ်၏ခဏ၊] ဤဥပါဒ်ဌိ ဘင်နှင့် ပြည့်စုံသော စိတ်(စေတသိက်များ)သည် အဖြစ်အပျက် အလွန်အလွန် လျင်မြန်ရကား လက်ဖြစ် တစ်ချက်တီးခန့် အချိန်၌ပင် ကုဋေတစ်သိန်း ရှေ့နောက်ဆက်၍ ဖြစ်ပျက်နိုင် ကြောင်းဖြင့် “ကေစ္စရက္ခဏော ဟိ ကောဋိသံတသဟဿသချံာ ဥပ္ပဇ္ဇိတာ နိရုဇ္ဈန္တိ” ဟု ခန္ဓသံယုတ်၊ ခန္ဓဝိဘင်္ဂဋ္ဌကထာတို့ ဆိုသည်။

ရုပ်သက်။ ။ထိုစိတ္တက္ခဏ(၁၇)ချက်ခန့်ကာလသည် ရုပ်တရားတို့၏ အသက် ရှည်ရာ အချိန်အခါပင်တည်း။ လူတို့၏ အသက်တမ်းကို(၁၀၀)တမ်း၊(၇၅)နှစ် တမ်းဟု သတ်မှတ်သကဲ့သို့ ရုပ်တို့၏ အသက်တမ်းလည်း စိတ္တက္ခဏတွက်ကိန်း ဖြင့် သတ်မှတ်လျှင် (၁၇)ချက်ခန့် ကြာရှည်သည်” ဟုလျှို့ ရုပ်တရားတို့မှာလည်း ဥပါဒ်အခိုက်၊ ဌိအခိုက်၊ ဘင်အခိုက်ဟု အခိုက်အခါ (၃)မျိုးပင် ရှိ၏။ ထို့ကြောင့် ရုပ်တို့၏ တွက်ကိန်းအတိုင်းသာ သတ်မှတ်ရလျှင် ရုပ်တို့၏ သက်တမ်းသည် ဥပါဒ်ခဏ၊ ဌိခဏ၊ ဘင်ခဏဟု (၃)မျိုးသာ ရှိ၏။ ထိုတွင် ရုပ်၏ ဥပါဒ်ခဏနှင့် ဘင်ခဏသည် စိတ်၏ ဥပါဒ်ခဏ ဘင်ခဏနှင့် ညီမျှ၏။ ဌိခဏကသာ စိတ်၏ ခဏငယ်ပေါင်း (၄၉)ချက်ခန့်(စိတ္တက္ခဏကြီး(၁၆)ချက်နှင့် ခဏငယ်(၁)ချက်ခန့်) ကြာသည်။ ဤကား အဋ္ဌကထာနှင့်တကွ ယခုကာလ အများယူအပ်သောဝါဒ တည်း။ [စိတ်၏ဌိ ရှိသင့်/မရှိသင့်နှင့် စပ်၍ မှတ်ဖွယ်ကို ရုပ်ပိုင်း၌ ပြအံ့။]

ရူပဓမ္မာနမာယူ။ ။ရူပဓမ္မာနံအရ ရုပ်(၂၈)ပါးလုံးကို မယူရ၊ ဝိညတ်ဒွေးနှင့် လက္ခဏာရုပ်(၄)ပါးကို ကြဉ်ဖယ်ရမည်ဟု ဖွင့်ကြ၏။ ချဲ့ဦးအံ့-ဝိညတ်ဒွေးသည် “စိတ္တာနုပရိဝတ္တိနော ဓမ္မာ” ဟူသော မာတိကာပုဒ်အရတွင် ပါဝင်သောကြောင့် စိတ်နှင့်အတူတကွ ဖြစ်ရ ချုပ်ရ၏။ လက္ခဏာရုပ်(၄)ပါးတွင် ဥပစယနှင့် သန္တတိ သည် ရုပ်၏ဥပါဒ်ခဏနှင့်ညီမျှ၏။ဇေတတာသည် ရုပ်၏ဌိခဏနှင့် ညီမျှ၏။ အနိစ္စတာ သည် ရုပ်၏ဘင်ခဏနှင့် ညီမျှ၏။ ဤသို့ ဝိညတ်ဒွေးနှင့် လက္ခဏာရုပ်(၄)တို့သည် စိတ္တက္ခဏ(၁၇)ချက် အသက်မရှည်ကြရကား ဤ“ရူပဓမ္မာနံ” အရ၌ ကြဉ်ဖယ်ရသည်။

မှတ်ချက်။ ။အာကာသဓာတ်၊ လဟုတာ စသည်တို့မှာ ပရမတ္ထသဘာဝအစစ် မဟုတ်သော်လည်း ပရမတ်စစ်ဖြစ်သော ရုပ်ကလာပ်တို့ ထင်ရှားရှိနေသမျှ၌ သူတို့လည်း ရှိနိုင်ကြသောကြောင့် (၁၇)ချက်အသက် ရှိသကဲ့သို့ပင် ဖြစ်ကြသည်။ ဆိုလိုရင်းကား-ရုပ်ကလာပ်နှစ်ခု ပေါင်းမိလျှင် အာကာသဓာတ် ပေါ်လာ၏။ ထို

ရုပ်ကလာပ်နှစ်ခု၏ (၁၇)ချက်တိုင်အောင် တည်ရှိသမျှကာလ၌ အာကာသဓာတ်သည် တည်ရှိ၏။ သို့ဖြစ်၍ “အာကာသဓာတ်သည်(၁၇)ချက်အသက် ရှည်သကဲ့သို့ ပင်ဖြစ်၏” ဟုလို့ လဟုတာစသည်တို့လည်း ဤနည်းပင်၊ ထို့ကြောင့် အာကာသဓာတ်နှင့် လဟုတာစသည်တို့ကား ရူပဓမ္မာနံအရတွင် မကြဉ်ရဟု ဖွင့်ကြ၏။ သို့သော် နိပ္ပန္နရုပ် အနိပ္ပန္နရုပ်(၂)မျိုးတွင် အနိပ္ပန္နရုပ်သည် ပရမတ္ထအထည်ကိုယ် မရသော ပုံညတ်သဘောသာဖြစ်၍ တကယ်စင်စစ် ဥပါဒ်ခြင်း တည်ခြင်း ပျက်ခြင်း မရှိချေ။ သို့အတွက် “ရူပဓမ္မာနံ” အရ အနိပ္ပန္နရုပ် အားလုံးကိုပင် ယူသင့်မည် မထင်။

ရုပ်အချုပ်နည်း၍ စိတ်အချုပ်မြန်ပုံ။ ။ “ရုပ်နှင့် နာမ်တရားတို့သည် အနိစ္စ သင်္ခတချင်း တူပါလျက်၊ အဘယ့်ကြောင့် နာမ်တရားက အသက်တို့၍ ရုပ်တရားက အသက်ရှည်ပါသနည်း” ဟု မေး၊ အဖြေကား-နာမ်တရားတို့တွင် စိတ်သည် ပဓာနဖြစ်၏။ ထိုပဓာနဖြစ်သော စိတ်သည် အာရုံကို ရခြင်းသဘောမျှသာ တည်း။ အာရုံကို ရသည်နှင့် တစ်ပြိုင်နက် စိတ်ဟူသော သဘာဝဓမ္မသည် ချုပ်၏။ စိတ်ချုပ်လျှင် နောက်လိုက် စေတသိက်များလည်း ချုပ်ရတော့သည်။ သို့အတွက် နာမ်တရားများသည် အသက်တို့၍ ရုပ်တရားတို့တွင် မဟာဘုတ် များသည် ပဓာနဖြစ်၏။ ထိုမဟာဘုတ်တို့သည် လေးဆေးသောသဘော ရှိရကား တွဲဖက်ရုပ်များလည်း မဟာဘုတ်ကဲ့သို့ အသက်ရှည်ကြလေသည်။ [ခန္ဓဝိဘင်း အနုဋီကာ။]

[ဆောင်] နာမ်တွင်ချုပ်ချာ၊ စိတ်တို့မှာကား၊ ဆိုရာအာရုံ၊ ရမိရုံမျှ၊ ရရှိကလျှင်၊ အမြန်ပင် ပျက်၊ သို့ဖြစ်ချက်ကြောင့်၊ တွဲဖက်အများ၊ နာမ်တရားတို့၊ မခြားဆက်သွယ်၊ အပျက်လွယ်၏။ ရုပ်ဝယ်ချုပ်ချာ၊ ဘုတ်တို့မှာမူ၊ လွန်စွာလေးဆေး၊ အပျက် နှေးသဖြင့်၊ ယုတ်ထွေးရုပ်တွေ့၊ အသက်ရှေ့သည်၊ မြက်လေ အနုဋီကာတည်း။



ကေစိတ္တက္ခဏာတိတာနိ ဝါ ဗဟုစိတ္တက္ခဏာတိတာနိ ဝါ ဌိတိပ္ပတ္တာနေဝ ပဉ္စာရမဏာနိ ပဉ္စဒ္ဓါရေ အာပါတမာဂစ္ဆန္တိ။

အာပါတမာဂစ္ဆန္တိ။ ။အာပါတံ-ရှေးရှုကျခြင်းသို့(သဒ္ဓါနက်)၊ ဝါ-ထင်ခြင်းသို့ (အဓိပ္ပာနက်)၊ အာဂစ္ဆန္တိ-ရောက်ကုန်၏။ “ရှေးရှုကျခြင်း” ဟုရာ၌ “ရှေ့တည် တည့်ဝယ် ကျရောက်လာသည်” ဟု မမှတ်လင့်၊ ရှေ့မှာ နေနေ၊ မမြင်ကွယ်ရာ အဝေးမှာ နေနေ၊ ဆိုင်ရာဒ္ဓါရနှင့် စပ်မိဟပ်မိ ဓာတ်ထိမှုကို “ရှေးရှုကျခြင်း” ဟု ဆိုသည်။ ဤသို့ စပ်မိ ဟပ်မိမှုကို ရှေးဆရာတို့က “တော်ရော်ခြင်း” ဟု အဓိပ္ပာယ် ပြောကြ၏။ “ဆွေမျိုးတော်သည်၊ ဆွေမျိုးစပ်သည်” ဟူသကဲ့သို့ “တော်ရော်” ဟူသော ရှေးစကားလည်း “စပ်ဟပ်ခြင်း” ဟူသော စကားနှင့်

အဓိပ္ပာယ် ညီမျှ၏။ ထိုကဲ့သို့ တော်ရော်စပ်ဟပ်မိခြင်းသည်ပင် ဆိုင်ရာဒွါရ၌ ထင်ပေါ်လာခြင်း ဖြစ်သောကြောင့် “ထင်ခြင်း”ဟုလည်း ဆိုကြသည်။

ဝါဒန္တရ။ ။အချို့ဆရာတို့ကား မှန်ထဲ၌ အရိပ်ထင်သကဲ့သို့လည်းကောင်း၊ ရေထဲ၌ အရိပ်ထင်သကဲ့သို့လည်းကောင်း၊ တံဆိပ်နှိပ်သည့်အခါ တံဆိပ်ရာ ထင်သကဲ့သို့လည်းကောင်း ထိုထိုဒွါရ၌ ဆိုင်ရာအာရုံများ၏ အရိပ်နိမိတ်ထင်လာခြင်းကို “ထင်ခြင်း”ဟု ဆိုလိုကြ၏။ ထိုစကားကို စဉ်းစားသင့်၏။ ပစ္စုပ္ပန် ရူပါရုံသည် စက္ခုဒွါရ၌လည်းကောင်း၊ ဒိဗ္ဗစက္ခုအဘိညာဉ်ရသူ၏ မနောဒွါရ၌လည်းကောင်း ထင်လာ၏။ ကျောက်ဂူအတွင်း၌ ဘဲခါးပိတ်၍ ဒိဗ္ဗစက္ခုအဘိညာဉ်ဖြင့် ကြည့်ရှုသောအခါ နတ်ပြည် ဗြဟ္မာ့ပြည်က ရူပါရုံအများပင် ဆက်ကာ ဆက်ကာ ထင်လာ၏။ ထိုအထင်မျိုးသည် မှန်ထဲမှာ အရိပ်ထင်သလို ဒိဗ္ဗစက္ခုအဘိညာဉ်မှာ အရိပ်ထင်နိုင်ပါအံ့လော၊ မျက်လုံးအတွင်း စက္ခုပသာဒတို့ စုဝေးရာဌာန၌ မှန်မှာ အရိပ်ထင်သလို သူငယ်ရိပ်ထင်သည်ကား ဟုတ်ပါ၏။ သို့သော် ထိုသူငယ်ရိပ်ထင်ခြင်းသည် စက္ခုပသာဒ၌ ရူပါရုံထင်ခြင်းမဟုတ်။ ထို့ပြင်- သောတစသော ဒွါရများနှင့် မနောဒွါရ၌ အာရုံထင်ပုံကို ဆင်ခြင်လိုက်သောအခါ မှန်ထဲ၌ အရိပ်ထင်လာပုံနှင့် သာ၍ပင် စခန်းဝေးသေး၏။ နိဗ္ဗာန်ဟူသော အမတဓာတ်တရားနှင့် ဘာမျှမရှိသော အဘာဝပညတ်များပင် မနောဒွါရ၌ ထင်လာနိုင်ကြ၏။ ထို့ကြောင့် “မှန်ထဲ ရေထဲ၌ အရိပ်ထင်သလို တံဆိပ်ရာ ထင်သလို၊ ထိုထိုဒွါရ၌ ဆိုင်ရာအာရုံများ ထင်လာသည်”ဟူသော ထိုဝါဒကို စဉ်းစားကြပါ။

စဉ်းစားကြဖွယ် အသွယ်သွယ်။ ။မှန်ထဲ ရေထဲ၌ အရိပ်ထင်လာပုံကို နှစ်မျိုး ပြီး ဖြစ်သော ထိုဆရာတို့သည်ပင် “ရူပါရုံစသော အာရုံငါးပါးသည် ထင်လောက်သော အရပ်ဒေသ၌ ရောက်ရှိကြပါမူ အိပ်ပျော်နေခိုက်မှာဖြစ်စေ၊ မေ့လျော့နေခိုက်မှာဖြစ်စေ၊ တစ်ပါးသောအာရုံကို အာရုံပြုနေခိုက်မှာဖြစ်စေ ဆိုင်ရာဒွါရ၌ အာရုံငါးမျိုးလုံး အများအပြား တစ်ပြိုင်နက် ထင်လာနိုင်သည်”ဟု ယူကြပြန်၏။ ဥပမာ-မှန်ကြီးကို ထောင်ထားရာဝယ် မှန်၏ရှေ့မှောက်၌ ရောက်သမျှ အရာဝတ္ထုတို့ တစ်စုတစ်ဝေးကြီး ထင်နိုင်သကဲ့သို့တည်း-တဲ့၊ ဤဝါဒနှင့်စပ်၍ အာပါတဂမန(၂)မျိုးကို ထုတ်ပြပါအံ့။

အာပါတဂမနအသုံး(၂)မျိုး။ ။အာပါတဂမနအသုံးကို ကျမ်းဂန်တို့၌ (၂)မျိုး တွေ့ရ၏။ အချို့အရာဝယ် ထိုထိုဒွါရ၌ ထင်ခြင်းသို့ကား မရောက်၊ ထင်လောက်ရာ အနီးဥပစာသို့ ကျရောက်လျှင်ပင် “အာပါတဂမန”ဟု ဆို၏။ ပုံစံကား- “တသ္မိံ ပန အာပါတမာဂစ္ဆန္တေပိ အာလောကသမ္ဘိဿယေ အသတိ နုပ္ပဇ္ဇတိ”...အဋ္ဌသာလိနိ (ကာမာဝစရဝိပါကပဒ အဖွင့်)။ တသ္မိံ-ထိုရူပါရုံသည်၊ အာပါတံ-သို့၊ အာဂစ္ဆန္တေပိ-

ရောက်နေသော်လည်း၊ အာလောကသန္နိဿယေ-အရောင်အလင်းဟူသော မှီရာသည်၊ အသတိ-မရှိသော်၊ နပ္ပဇ္ဇတိ-စက္ခုဝိညာဉ် မဖြစ်နိုင်၊ ဤပါဠိ၌ အရောင်အလင်းမရှိသော မှောင်ကြီးထဲမှာပင် အနီးအပါး၌ ရောက်နေသောရူပါရုံကို “အာပါတမာဂစ္ဆန္တေ” ဟု သုံးနှုန်းထား၏။ ထိုအာရုံသည် အနီးအပါး၌ ရောက်နေပါသော်လည်း အရောင်အလင်းမရှိသည့်အတွက် စက္ခုပသာဒ၌ မထင်လာနိုင်၊ ထို့ကြောင့် ဤအရာမျိုးဝယ် “အာပါတ-ရှေးရှုကျခြင်းသို့” ဟု သဒ္ဒါနက်ကိုသာ အသုံးပြု၍ “ထင်ခြင်းသို့” ဟူသောအဓိပ္ပာယ်နက်ကို အသုံးမပြုသင့်၊ ဤစကားစဉ်အရ ပကတိနိုးကြားနေဆဲမှာပင် အာလောကမရှိသည့်အတွက် ရူပါရုံ မထင်နိုင်ကြောင်းမှာ သိသာပြီးဖြစ်သောကြောင့် “အိပ်ပျော်ခိုက် စံသည်၌ အာရုံငါးမျိုးလုံးပင် တစ်ပြိုင်နက် ထင်လာနိုင်သည်” ဟူသောဝါဒကို လက်ခံစဉ်းစားဖွယ် မလိုတော့ပြီ။

အချို့အရာ၌ကား အနီးဥပစာသို့ ရောက်ရုံမျှမက၊ ထိုထိုဝီထိစိတ်တို့၏အာရုံ ဖြစ်လောက်အောင် သို့မဟုတ် ဘဝင်ကိုသော်လည်း လှုပ်စေနိုင်အောင် ထိုထိုဒွါရ၌ ထိခိုက်ထင်လာမှုကို “အာပါတဂမန” ဟု သုံးစွဲ၏။ ပုံစံကား-ဧကောကမာရမဏိ ဒွိသု ဒွိသု ဒွါရေသု အာပါတမာဂစ္ဆတိ၊-အဋ္ဌသာလိနိ၊ အာပါတမာဂစ္ဆတိ-မနသာ ပဉ္စဝိညာဏေဟိ စ ဂဟေတဗ္ဗဘာဝုပဂမနေန၊-မူလဋီကာ၊ ဂဟေတဗ္ဗဘာဝုပဂမနေန၊ န အာပါတဂမနမတ္တေန၊-မဓု။

ကောက်ချက်။ ။ဤအဋ္ဌကထာဋီကာတို့တွင် “အာပါတမာဂစ္ဆတိ” ဟူသော အဋ္ဌကထာ၌ “အာပါတ” အရ အနီးဥပစာသို့ ရောက်ရုံမျှကို ယူမည်စိုးသောကြောင့် “မနသာ၊ပေ၊ဂမနေန” ဟု ဋီကာဖွင့်ပုံကို ထောက်လျှင် ဤအရာ၌ မနောဝိညာဏ် ပဉ္စဝိညာဏ်တို့ ယူထိုက်(အာရုံပြုထိုက်)လောက်အောင် ထင်လာမှုကို “အာပါတဂမန” ဟု ယူစေလိုကြောင်း သိသာ၏။ “အာပါတ-ရှေးရှုကျခြင်းသို့၊ ဝါ-ထင်ခြင်းသို့” ဟုလည်း အနက်နှစ်မျိုး ရနိုင်၏။ ဤသို့လျှင် ကျမ်းဂန်တို့၌ အာပါတဂမန သုံးစွဲပုံနှစ်မျိုး ရှိ၏။ ထိုတွင် ဤသဏ္ဍိဟ်ကျမ်းက အာပါတဂမနသည် ယခုနောက် ဖွင့်ပြအပ်သော အာပါတဂမနမျိုးတည်း။

အဗာမံ။ ။အာပါတမာဂစ္ဆန္တိ၌ “အဗာမ၊ အာဗာမ၊ အာပါထ၊ အာပါတ” ဟု အမျိုးမျိုး ရေးသားရွတ်ဖတ်ကြ၏။ ထိုတွင် “အဗာမံ တု နိရဂ္ဂလံ”-(၇၁၇) အဘိဓာန်၌ “အဗာမံ နိရဂ္ဂလံ-ထင်ခြင်း” ဟူသောနိဿယကို အားကိုး၍ “အဗာမ မာဂစ္ဆန္တိ” ဟု အချို့ရွတ်ဆိုကြ၏။ “နတ္ထိ ဗာဓော နိသေဓော ယဿ” ဟု ဝစနတ္ထ ပြု၍ “အဗာမံ-အတားအဆီး မရှိ” (ဟာလာဟင်းလင်း ပွင့်နေသည်ဟူသော အဓိပ္ပာယ်)အနက်မျိုးကို အသုံးပြုမှ ကျနမုန်ကန်မည်၊ ထို့ကြောင့် တံခါးရွက်စသော အပိတ်အကာ မရှိရာ၌ အသုံးပြုသော “အဗာမံ” ပါဠိသည် ဤနေရာ၌ မသင့်။

အာဗာခံ။ ။ “အာဗာခံ” ဟု ရွတ်ဆိုသူတို့က “အာဗာခံ-ထိခိုက်ခြင်းသို့” ဟု အနက်သုံးကြ၏။ သဒ္ဓါနှင့် အနက်ကား တန်ပါ၏။ သို့သော် “ထိခိုက်” ဟူသော စကားမှာ သပ္ပုဋိဃရုပ်ဖြစ်သော ပဉ္စဝတ္ထု၊ ပဉ္စာရုံတို့အတွက် အဓိပ္ပာယ် မပျက် သော်လည်း “မနောဒွါရေ အာပိတမာဂစ္ဆတိ” ဟုလာသော မနောဒွါရအတွက်ကား လားလားမှ မသင့်တော့ချေ။ ဘာကြောင့်နည်း... ဘာမျှမရှိသော အဘာဝပညတ် နှင့် အမတဓာတ်တရားတို့ထင်ရာ မနောဒွါရ၌ ထိုကဲ့သို့ ထိဖွယ်မရှိသောကြောင့် တည်း။ ထို့ကြောင့် ပဉ္စဒွါရ မနောဒွါရ နှစ်ဌာန၌ပင် “အာပိတ်မာဂစ္ဆတိ” ဟု ပါဠိ တူ၊ အသွားတူဖြစ်နေသော ကျမ်းဂန်များအလို “အာဗာခံ” ဟုလည်း မရွတ်ဆိုသင့်။

အာပိထံ။ ။ “အာပိထံ” ဟု ရွတ်ဆိုသူတို့က “အာပိထံ-ရှေးရှုလမ်းသို့” ဟု လည်းကောင်း၊ “ပထ-ချာတေ(ထင်ခြင်း၌ဖြစ်၏)” ဟူသော ဓာတ်ကျမ်းကို အမှီပြု၍ “အာပိထံ-ထင်ခြင်းသို့” ဟုလည်းကောင်း အနက်သုံးကြ၏။ ထိုတွင် “လမ်း” ဟူသော အနက်ကို ပထပုဒ်ကသာ ဟော၍၊ ပါထပုဒ်က မဟောသော ကြောင့်လည်းကောင်း၊ အကယ်၍ ဟောစေကာမူ ရှေးရှုလမ်း(အနီးဥပစာ)သို့ ရောက်ရုံမျှဖြင့် ထိုထိုဒွါရ၌ မထင်နိုင်သေးသောကြောင့်လည်းကောင်း အာပိထံ ပါဠိကိုလည်း မသင့်ဟု မှတ်ပါ။

အာပိတံ။ ။ “ထပေတွာ ရူပါဒိနံ အဘိနိပါတမတ္တံ” ဟူသော ဉာဏဝိဘင်္ဂ၊ ဋ္ဌကထာ-“အာပိတမာဂတေတိ ယောဂျဒေသာဝ ဌိတေ” ဟူသော ခန္ဓနိဒ္ဒေသ မဟာဋီကာနှင့် “အညမညပတနံ အညမညဿ ယောဂျဒေသအဝဋ္ဌာနံ” ဟူသော တိကမာတိကာအဖွင့် အနုဋီကာတို့ကို ထောက်၍ “အာပိတံ” ပါဠိသာအသင့်ဟု မှတ်ရာ၏။ ထိုစကားမှန်၏-အဋ္ဌကထာ၌ အာပိတဝယ် အာ၏ကိုယ်စား အဘိပုဒ်၊ ပါတ၏ကိုယ်စား နိပါတပုဒ်ဖြင့် ပြထား၏။ “အညမညပတနံ” ဝယ် ယုံမှားဖွယ် မရှိသော ပတဓာတ်ကို “ယောဂျဒေသာဝဋ္ဌိတေ” ဟု မဟာဋီကာ၌ တစ်ထပ်တည်း ဖွင့်ပြသည်။

ပဉ္စာရုံနှင့် ပဉ္စပသာဒ။ ။ ရုပ်ကလာပ်တစ်ခုခုသည် ပြောပြ၍ မဖြစ်နိုင်လောက် အောင် သေးငယ်၏။ ပကတိမျက်စိဖြင့် ကြည့်ချင်တိုင်း ကြည့်၍ မမြင်ရ(အလွန် ကောင်းသောမှန်ဘီလူးဖြင့်သာ မြင်ရသော) ပိုးကောင်ကလေးများ ရှိသေး၏။ ထိုပိုးကောင်ကလေးများ၌ ကမ္မဇ စိတ္တဇ ဥတုဇ အာဟာရဇဟု ရုပ်ကလာပ် အစုအဝေးကြီးတွေ မရေမတွက်နိုင်အောင် များ၏။ သို့ပါလျက်လည်း ပကတိ မျက်စိဖြင့် မမြင်နိုင်။ ထို့ကြောင့် ရူပါရုံသည် စက္ခုပသာဒသို့ ထင်လာရာ၌ ရူပါရုံ တစ်ခုတည်း မထင်နိုင်။ သိဝိကုဗ္ဗဟနနည်းအားဖြင့် ရူပါရုံအများ ပေါင်းစုမိမှ ထင်လာနိုင်သည်။ “ထမ်းစင်ကို ထမ်းရာ၌ လူတစ်ယောက်တည်း မထမ်းနိုင်၊

အများပေါင်းမှ ထမ်းနိုင်သကဲ့သို့၊ ထို့အတူ ရူပါရုံတစ်ခုတည်းဖြင့် မထင်နိုင်၊ ရူပါရုံအများ ပေါင်းမိမှ ထင်နိုင်သည်” ဟူလို။ [သိဝိက=ထမ်းစင်+ဥဗ္ဗဟန=အထက်သို့ ဆောင်ခြင်း(ထမ်းခြင်း)]

ဓမ္မသင်္ဂဏီအနုဋီကာ။ ။ဝတ္ထုပရိတ္တတာယာတိ ဧတေန အနေကကလာပကတာနိ ဗဟူနိယေဝ ရူပါယတနာနိ သမုဒိတာနိ သံဟစ္စကာရိတာယ (ပေါင်း၍ ပြုလေ့ရှိသည်၏အဖြစ်ကြောင့်) သိဝိကုဗ္ဗဟနညာယေန စက္ခုဝိညာဏဿ အာရမဏပစ္စယော၊ န ဧကံ ကတိပယာနိ ဝါ။

အပေါင်းဆိုသော်လည်း ပရမတ်ပင်။ ။ဤသို့ ရူပါရုံအများ ပေါင်းမိမှ ထင်လာလျှင် စက္ခုဒွါရိကဝိထိများသည် ရူပါရုံအပေါင်းဖြစ်သော သမူဟပညတ် ကို အာရုံပြုရာ မရောက်ပါလော့၊ သို့ဖြစ်လျှင် အာရမဏသင်္ဂဟဉ္စ ပရမတ်ကို ကေန အာရုံပြုသော တရားတို့တွင် စက္ခုဝိညာဏ်စသည်တို့ ပါဝင်နေရကား ရှေ့နောက် ဆန့်ကျင်သည် မဟုတ်ပါလော့ဟု စောဒနာဖွယ် ရှိ၏။ အဖြေကား-ရူပါရုံအပေါင်း ဟူသည် ရူပါရုံအများ စုပေါင်းနေသော ပရမတ်အစုအဝေးသာတည်း၊ ဤသို့ ရူပါရုံအများ ပရမတ်တရားကိုသာ စက္ခုဝိညာဏ်က အာရုံပြုသဖြင့် ရှေ့နောက် မဆန့်ကျင်ပါ။

ပသာဒ များ/မများ။ ။ထိုပြင်သောနည်းအရ ရူပါရုံက စက္ခုပသာဒဝယ် ထင်လာရာ၌ စက္ခုပသာဒအတွက်မှာ တစ်ခုရှိလျှင် ကိစ္စပြီး၏-ဟုဝိသုဒ္ဓိမဂ် ခန္ဓ နိဒ္ဒေသ မဟာဋီကာ၊ ဓာတုဝိဘင်း အနုဋီကာနှင့်ဋီကာကျော်စသည်တို့က ယူကြ၏။ ထင်ရှားစေအံ့-စက္ခုပသာဒ၏ ကိစ္စသည် ရူပါရုံ၏ ထင်ရာကိစ္စ၊ စက္ခုဝိညာဏ်၏ မှီရာကိစ္စအားဖြင့် နှစ်ကိစ္စရှိ၏။ ထိုနှစ်ကိစ္စလုံးကိုပင် စက္ခုပသာဒ တစ်ခုရှိက ပြီးစီး စေနိုင်၏ဟု ထိုဆရာတို့ ယူကြဟန်တူသည်။ ထိုဆရာတို့ ကိုးကားသော သာဓက ကား “စက္ခု စ ပဋိစ္စ ရူပေ စ ဥပ္ပဇ္ဇတိ စက္ခုဝိညာဏံ” တည်း၊ ဤ၌ ပသာဒဘက် မှာ “စက္ခု” ဟု ဧကဝုစ်ဖြင့်ပြ၍ အာရုံဘက်၌ “ရူပေ” ဟု ဗဟုဝုစ်ဖြင့် ပြသော ကြောင့် ရူပါရုံသည် အများပေါင်းစုမိမှ ထင်လာနိုင်သော်လည်း စက္ခုပသာဒမှာ တစ်ခုရှိက ကိစ္စပြီးစေနိုင်သည်ဟု သိသာသတဲ့၊ သဒ္ဒ ဂန္ဓ ရသ ဖောဋ္ဌဗ္ဗာရုံတို့ ထင်လာ ရာ၌လည်း ဤနည်းပင် ဖြစ်၏ဟု မဟာဋီကာနှင့် အနုဋီကာတို့ ဆိုကြသေး၏။

မဟာဋီကာ။ ။ကသ္မာ ပနေတ္ထ ဝစနဘောဒေါ ကတောတိ၊ ဧကံပိ စက္ခု ဝိညာဏဿပစ္စယော၊ ရူပံ ပန အနေကမေဝ သံဟတံတိ ဣမဿ ဝိသေ သဿ ဒဿနတ္ထံ၊ သောတဉ္စ ပဋိစ္စ သဒ္ဓေ စာတိအာဒိသုပိ ဧသေဝ နယော။

စဉ်းစားဖွယ်။ ။ဤဋီကာတို့ ယူဆပုံနှင့်တကွ သာဓကကိုပါ စဉ်းစားသင့်၏။ ပသာဒ မပျက်သေးတဲ့ မျက်စိ အလွန်မှုန်သောကြောင့် ခပ်ဝေးဝေး ရူပါရုံကို

မမြင်ရလျှင် မျက်မှန်ဖြင့် ကူစွက်၍ ပသာဒအားတက်လာသောအခါ ထိုမြင်နေကျ မဟုတ်သော ရူပါရုံသည် စက္ခုပသာဒ၌ ထင်လာပြန်၏။ မှန်ပြောင်းဖြင့် ကူစွက်ရာ၌ မြင်နေကျမဟုတ်သော အာရုံများပင် ထင်လာ၏။ ဤနေရာဝယ် မျက်မှန်မှန်ပြောင်း တို့သည် ပသာဒအား ထောက်ပံ့ကူညီကြောင်း၊ နဂိုပသာဒတို့ တစ်ခုတည်းမဆို ထားဘိ အတော်များများပင် အာနည်းသည့်အခါ ထင်ရာကိစ္စကို မဆောင်ရွက် နိုင်ကြောင်း ထင်ရှားပြီ။ ထို့ပြင် ထိုဋီကာတို့ ပြသောသာဓကလည်း ဤနေရာနှင့် သင့်တင့်သောသာဓက မဟုတ်။ ထိုအနုဋီကာတို့ ယူဆသည့်အတိုင်း “အာရုံမှာ အများစုပေါင်းမိမှ ထင်လာသောကြောင့် ဗဟုဝစ်ဟောသည်” ဟုဆိုလျှင် “မနဉ္စ ပဋိစ္စ ဓမ္မေ စ ဥပ္ပဇ္ဇတိ မနောဝိညာဏံ” ဟု တစ်ဆက်တည်း ဟောတော်မူလျက် ရှိသောကြောင့် “ဓမ္မာရုံလည်း အများစုပေါင်းမိမှ ထင်လာနိုင်သည်” ဟု ယူရ လိမ့်မည်။ စင်စစ်မှာ စိတ်တည်းဟူသော ဓမ္မာရုံဆိုလျှင် စိတ်တစ်ခုတစ်ခုသာ ထင်လာနိုင်၏၊ စေတသိက် ပညတ် နိဗ္ဗာန်များလည်း ဤနည်းပင်တည်း။ ထို့ကြောင့် ထိုဋီကာတို့ ပြအပ်သော သာဓကသည် ဤနေရာနှင့် သက်ဆိုင်သော သာဓကမဟုတ်ချေ။ ဤသို့လျှင် ထိုဋီကာတို့ဝါဒ၌ ယုတ္တိလည်း မလုံလောက်၊ သာဓကလည်း မမြောက်သောကြောင့် “ရူပါရုံစသော အာရုံငါးပါးတို့ ထင်ရာ၌ ပသာဒနှင့် အာရုံနှစ်မျိုးလုံးပင် အတော်များများချင်း တွေ့ကြုံမှသာ ထင်လာနိုင် သည်” ဟု ဆရာတို့ ယူကြသည်။

ပါဠိတော်အာဓာန်။ ။ အနုဋီကာ၊ မဟာဋီကာတို့၏ အယူအဆကို သဘော မတူလျှင် “စက္ခု၌ ပဋိစ္စ ရူပေ စ ဥပ္ပဇ္ဇတိ” စသော ပါဠိတော်၌ “စက္ခု” ဟု ဧကဝုတ်ဖြင့် ဟောတော်မူ၍ “ရူပေ” ဟု ဗဟုဝုတ်ဖြင့် ဟောတော်မူရာ၌ အဘယ်သို့ မှတ်ရမည်နည်းဟူအံ့- စက္ခုပသာဒနှင့် ရူပါရုံကိုစွဲ၍ စက္ခုဝိညာဏ်ဖြစ်ရာ၌ စက္ခု ပသာဒသည် သတ္တဝါတစ်ယောက်၏ သန္တာန်၌ တည်သော ဝိညာဏ်အား ကျေးဇူး ပြု၏။ ရူပါရုံကား မိမိသန္တာန်၊ သူတစ်ပါးသန္တာန်ဟု သန္တာန်အမျိုးမျိုး၌ဖြစ်၍ ယခင် စက္ခုဝိညာဏ်အား ကျေးဇူးပြု၏။ ထို့ပြင် သတ္တဝါတစ်ယောက်၌ စက္ခု ပသာဒသည် (အရေအတွက်များသော်လည်း) တစ်မျိုးတစ်စားတည်းသာ ရှိ၏။ ထိုပသာဒ၌ ထင်နိုင်သော ရူပါရုံကား အညို အရွှေစသည်ဖြင့် အမျိုးမျိုးအစားစား အများအပြား ရှိ၏။ ဤသို့လျှင် စက္ခုပသာဒက တစ်သန္တာန်တည်း၌ တည်ခြင်း၊ တစ်မျိုးတစ်စားသာ ရှိခြင်း၊ ရူပါရုံက အမျိုးမျိုးသော သန္တာန်တို့၌ တည်ခြင်း၊ အမျိုးအစား များပြားခြင်းကြောင့် ပသာဒဒွါရဘက်၌ “စက္ခု စ” ဟု ဧကဝုတ်ဖြင့် ဟောတော်မူပြီးလျှင် အာရုံဘက်၌ “ရူပေ စ” ဟု ဗဟုဝုတ်ဖြင့် ဟောပြောတော်မူသည်။ “သောတဉ္စ ပဋိစ္စ သဒ္ဓေ စ ဥပ္ပဇ္ဇတိ သောတဝိညာဏံ” စသည်၌လည်း ဤနည်းပင်။

မူလဋီကာ။ ။စက္ခုပဋိစ္စ ရူပေ စာတိအာဒိနာ ဒွါရာရမဏောသု ဧကဝစန ဗဟုဝစနနိဒ္ဒေသော ဧကနာနာသန္တာနဂတာနံ ဧကသန္တာနဂတဝိညာဏာ ပစ္စယဘာဝတော ဧကနာနာဇာတိကတ္တာ စ။-ဓာတုဝိဘင်း။

ဋီကာကျော်၏ ကဲချက်။ ။ဋီကာကျော်၌ “ဂန္ဓ ရသ ဖောဋ္ဌဗ္ဗာရုံတို့သည် အများစုပေါင်းလျက် မဟုတ်ဘဲ တစ်ကလာပ်တည်း၌တည်သော ဂန္ဓာရုံတစ်ခု၊ ရသာရုံတစ်ခု၊ ဖောဋ္ဌဗ္ဗာရုံတစ်ခုသည်ပင် ဆိုင်ရာပသာဒ၌ ထင်လာ၏” ဟု ဆိုပြန်၏။ ထိုဝါဒကား “သောတဉ္စ ပဋိစ္စ သဒ္ဓေ စာတိအာဒိသုပိ ဧသေဝ နယော” ဟူသော ဋီကာကြီးတို့နှင့် ဆန့်ကျင်ရုံသာမက ယုတ္တိလည်း မရချေ။ ယုတ္တိမရကြောင်းကိုကား အထင်ရှားဆုံးဖြစ်သော ဖောဋ္ဌဗ္ဗာရုံဖြင့် စဉ်းစားရာ၏။ နေရောင်မှာ ကြည့်လျှင် ပကတိမျက်စိပင် မြင်နိုင်ကောင်းသော မြူမှုန်တို့သည် ခန္ဓာကိုယ်၌ အချိန်ရှိသမျှ ကျရောက်ကုန်၏။ ထိုမြူမှုန်တို့ကား ရုပ်ကလာပ်အတော်များများ စုပေါင်းနေသော ဝတ္ထုပေတည်း။ ထိုမျှလောက်များသော မြူမှုန်တွေ ကိုယ်၌ ထိခိုက်နေပါလျက် ကာယဝိညာဏဝိထိ မဖြစ်သေးပါ။ “ဖြစ်သည်” ဟု အယူရှိလျှင် ယခု စာကြည့်နေစဉ်ပင် လက်ကိုဆန့်၍ မြူမှုန်အထိကို ခံကြည့်ပါလော့၊ မြူမှုန်တွေကား ကျလျက်ပင် ရှိပါလိမ့်မည်။ ထိုမြူမှုန်တွေကို အာရုံပြု၍ ကာယဝိညာဏဝိထိ ဖြစ်/မဖြစ်ကို စဉ်းစားလိုက်ပါ။ ထို့ကြောင့် “ဂန္ဓ ရသ ဖောဋ္ဌဗ္ဗာရုံတို့သည် တစ်ကလာပ်တည်း၌ တည်လျက် ဆိုင်ရာဒွါရဝယ် ထင်နိုင်ကြသည်” ဟူသော ဝါဒကို လက်မခံဘဲ ထိုဂန္ဓာရုံ စသည်တို့လည်း အများစုပေါင်းမိမှသာ ထင်နိုင်ကြောင်းကို ကောင်းကောင်းကြီး မှတ်ယူထိုက်ပေသည်။

အာရုံအများရှိရာ၌ (၁)ပါးစီ ထင်ပုံ။ ။မွေးကြိုင်သင်းပျံ့စွာ ပြင်ဆင်ထားသော ပွဲထိုင်အခမ်းအနား၌ စားသောက်ဖွယ်များကို စားသောက်လျက် ပွဲလမ်းသဘင်ကြည့်ရှုနေခိုက်မှာ အာရုံငါးပါးလုံးပင် အနီးဥပစာ၌ ကျရောက်လျက် ရှိကြ၏။ ထိုအခါ၌ စိတ်သည် အာရုံအားလုံးကို တစ်ပြိုင်နက် မပြုနိုင်သည်မှာ ထင်ရှားပါ၏။ ထိုအာရုံအမျိုးမျိုးတွင် ဘယ်အာရုံကို ရှေးဦးစွာ အာရုံပြုမည်နည်း၊ အာရုံတစ်ခုမှ တစ်ခုသို့ အဘယ်ပုံ ကူးပြောင်း၍ ပြုမည်နည်းဟု မေးဖွယ်ရှိ၏။ အဖြေကား-ဤကဲ့သို့ အာရုံအများ စုမိရာ၌ ပုဂ္ဂိုလ်၏ အဇ္ဈာသယအလိုက် စိတ်အကြိုက်အားဖြင့်လည်းကောင်း၊ အာရုံက သတ္တိလွန်ကဲခြင်းအားဖြင့်လည်းကောင်း ရှေးဦးစွာလည်း အာရုံပြု၊ ကူးပြောင်း၍လည်း အာရုံပြုပေသည်။

ချဲ့ဦးအံ့-ရူပါရုံ၌ အဇ္ဈာသယရှိသူ ဖြစ်လျှင် ရူပါရုံသည် ရှေးဦးစွာ ထင်၏။ ရူပါရုံအမျိုးမျိုးတွင်လည်း အဇ္ဈာသယအားကြီးရာ ရူပါရုံသည် ရှေးဦးစွာ ထင်၏။ သဒ္ဓါရုံ အစရှိသည်တို့တွင်လည်း အဇ္ဈာသယအလိုက် စိတ်အကြိုက် အာရုံကိုပင် ရှေးဦးစွာ အာရုံပြုပေမည်။ ထို့နောက်လည်း အဇ္ဈာသယအလိုက် အာရုံတစ်ခုမှ တစ်ခုသို့ ကူးပြောင်း၍ အာရုံပြုပေမည်။ အဇ္ဈာသယက ဘယ် အာရုံပေါ်၌မှ

ထူးခြား၍ စိတ်မထက်သန်လျှင် အာရုံ၏ သတ္တိထက်မှုကို အစွဲပြု၍ သတ္တိထက်
သော အာရုံများသာ ဆက်ကာဆက်ကာ ထင်လာပေသည်။ [ကထံ ပန စိတ္တဿ
အာရမဏတော သင်္ကန္တိ ဟောတီတိ!...ဒွိဟာကာရေဟိ အဇ္ဈာသယဝံတော ဝါ
ဝိသယာဓိမတ္တဓတာ ဝါ-အဋ္ဌသာလိနိ။]

ကေစိတ္တက္ခဏာတိတာနိ ဝါ ဗဟုစိတ္တက္ခဏာတိတာနိ ဝါ ဌိတိပုတ္တာနေဝ။ ။

ရူပါရုံစသော ပဉ္စာရုံသည် ဆိုင်ရာဒွါရ၌ ထင်လာသောအခါ အဖြစ်က အလွန်
မြန်သောကြောင့် ဖြစ်တုန်းလောလောဆယ်မှာ မထင်နိုင်သေးဘဲ ဖြစ်ပြီးနောက်
ဌိသို့ရောက်မှ ထင်နိုင်ကြသည်။ အချို့ကား “ရုပ်တို့သည် ဌိအခိုက်ကျမှ ပစ္စာဇာတ
ပစ္စည်းအထောက်အပံ့ကို ရသဖြင့် အားရှိကြသောကြောင့် ရုပ်တရားတွင် ပါဝင်
သော ပဉ္စာရုံတို့လည်း ဌိအခိုက်ကျမှ ထင်လာနိုင်ကြသည်” ဟု ပြောဆိုကြ၏။
ရုပ်တရားတို့သည် ဌိအခိုက်ကျမှ ပစ္စာဇာတပစ္စည်း အထောက်အပံ့ရှိ၍ အားရှိကြ
သည်ကား မှန်ပေ၏။ သို့သော် ထိုအင်အားမျိုးသည် အာရုံထင်ရာ၌ အသုံးဝင်သော
အားမဟုတ်။ ဌိဇဏ၌ သန်သန်မာမာ တောင့်တောင့်တင်းတင်းရှိ၍ အဆက်ဆက်
ရုပ်များကို ကျေးဇူးပြုနိုင်တဲ့အားမျိုးသာ ဖြစ်သည်။ အဝိညာဏကဖြစ်သောအာရုံ
နှင့် အသညသတ်ဘုံက ဗြဟ္မာတို့၏ ရူပါရုံသည် ပစ္စာဇာတပစ္စည်း အထောက်အပံ့
ကို မရဘဲ ဆိုင်ရာပသာဒ၌ ကျကျနန ထင်လာနိုင်ကြပေသည်။ ဝိပဿနာကမ္မဋ္ဌာန်း
စီးဖြန်းသောယောဂီ၏ မနောဒွါရ၌ကား ဥပါဒ်တုန်းမှာပင် ထိုရုပ်တရားများ
ထင်လာနိုင်ကြသည်။ (ဥဒယဗ္ဗယဉာဏ်ခန်းကို သတိပြု)။ ထို့ကြောင့် ပစ္စာဇာတ
ပစ္စည်း အထောက်အပံ့သည် အာရုံထင်ရာတွင် အသုံးဝင်သောအင်အား မဟုတ်။

အာရုံ ဒွါရအပြင် ပါဝင်သင့်သောအကြောင်းများ။ ။

ထိုပဉ္စာရုံတို့ ပဉ္စဒွါရ
ဝယ် ထင်ကြရာ၌ အာရုံနှင့် ဒွါရ စုံရုံမျှဖြင့် ထင်နိုင်ကြသည်မဟုတ်။ စက္ခုဒွါရ
ဝယ် ထင်ရာ၌ အာလောက (အရောင်အလင်း) ရှိမှ ထင်နိုင်၏။ သောတဒွါရဝယ်
အာကာသ(အပေါက်အကြား) ရှိမှ ထင်နိုင်သည်။ ထိုစကားမှန်၏-တစ်စုံတစ်ခု
အပေါက်အကြား မရှိလျှင်၊ သို့မဟုတ် နားပေါက်ကို အားကုန်ပိတ်ထားလျှင်
ကြားနေကျ အသံကိုပင် မကြားရချေ။ ဃာနဒွါရဝယ် ဝါယ(လေ)ဟူသော
အထောက်အပံ့ကို ရမှ ထင်နိုင်၏။ အနံ့ကို လေက ဆောင်ယူမပေးလျှင် ဃာန
ပသာဒရှိရာ နှာခေါင်းအတွင်းသို့ ဂန္ဓာရုံ မဝင်နိုင်။ ဇိဝှာပသာဒဝယ် အာပ(ရေ=
အရည်)ဟူသော အထောက်အပံ့ကို ရမှ ထင်လာနိုင်သည်။ ထိုစကားမှန်၏-
ခြောက်သွေ့သော အစာအာဟာရကို လျှာပေါ်မှာ တင်ထားသော်လည်း အရသာ
မပေါ်သေး။ လျှာရည်က ထိုအစာကိုစိုစေရာအခါကျမှ အရသာ ပေါ်လာသည်။

ကာယဒွါရဝယ် ပထဝီဓာတ် အထောက်အပံ့ရမှ ထင်လာနိုင်သည်။ ထင်ရှား
စေအံ့-ဖောဋ္ဌဗ္ဗာရုံသည် ကာယပသာဒ၌ ထိခိုက်သောအခါ ကာယပသာဒတွင်

တန့်ရပ်မနေ၊ ကာယပသာဒ၏ မှီရာမဟာဘုတ်ကိုလည်း ထိခိုက်၏၊ ထိုမဟာဘုတ်များတွင်ကား ပထဝီဓာတ်သည် အချုပ်အခြာ အမာခံပင်တည်း၊ ထို့ကြောင့် ဖောဋ္ဌဗ္ဗာရုံ၏ ကာယဒွါရဝယ် ထင်ရာ၌ ပထဝီဓာတ်သည် အရေးကြီးသော အထောက်အပံ့တစ်ခု ဖြစ်၏၊ [ဤအာရုံထင်ခန်း၌ မနသိကာရဟု ခေါ်အပ်သော အာဝဇ္ဇန်းကား မဆိုင်သေး၊ အာဝဇ္ဇန်းက အာရုံယူပြီးနောက်မှဖြစ်သော ပဉ္စဝိညာဉ်ဖြစ်ခြင်း၏ အကြောင်းများတွင်သာ အာဝဇ္ဇန်းပါဝင်နိုင်သည်။] ဤပြုခဲ့သည့် အတိုင်း ဆိုင်ရာအကြောင်းများက အားကောင်းလျှင် စိတ္တက္ခန္ဓာတစ်ချက်ခန့် (ဓဏငယ်သုံးချက်ခန့်)အလွန်တွင် ထင်လာ၍၊ 'အာရုံသော်လည်းကောင်း၊ ပသာဒသော်လည်းကောင်း၊ အာလောကစသည်သော်လည်းကောင်း၊ တစ်ခုဖြစ်စေ နှစ်ခုဖြစ်စေ သုံးခုလုံးဖြစ်စေ ညံ့နေလျှင် ညံ့သည့်အလိုက် စိတ္တက္ခန္ဓာ နှစ်ချက်ခန့် သုံးချက်ခန့် လေးချက်ခန့်စသည်လွန်၍ ဌီသို့ အတော်ကြာကြာရောက်မှ ထင်လာနိုင်ရကား "ဧကစိတ္တက္ခန္ဓာတိတာနိ ဝါ ဗဟုစိတ္တက္ခန္ဓာတိတာနိ ဝါ ဒွိတိပ္ပက္ခာနေဝ" ဟု မိန့်ရပေသည်၊ ဤကား အများယူရိုးဖြစ်သော ဝါဒအတိုင်းတည်း။

ဤကျမ်းအလိုမှာ "ဧကစိတ္တက္ခန္ဓာတိတာနိ ဝါ ဗဟုစိတ္တက္ခန္ဓာတိတာနိ ဝါ" ဟူသော စကားကို အများ နားလည်ရုံ အကြမ်းဖျင်း သတ်မှတ်ပြုအပ်သောစကားဟု ထင်ပေသည်၊ သဘာဝဓမ္မ၏ ဖြစ်ပုံကို ဆင်ခြင်လျှင် ထိုဆိုခဲ့တိုင်းချည်း မဟုတ်နိုင်၊ အချို့ အလွန်အားကောင်းသော အတိမဟန္တာရုံများသည် ဥပါဒ်ပြီးလျှင်ပြီးချင်း စိတ္တက္ခန္ဓာတစ်ချက်ခန့် (ဓဏငယ် သုံးချက်ခန့်) မလွန်ခင် ဒုတိယဓဏငယ်လောက်မှာပင် ထင်လာနိုင်ဖွယ်ရှိ၏၊ ချဲ့ဦးအံ့-တစ်စုံတစ်ခု ရူပါရုံကို အတော်ကြာအောင် စူးစိုက်၍ ကြည့်ရှုနေသောအခါ ကြည့်ရှုတုန်းဆဲဆဲမှာပင် ရူပါရုံသည် "ဖြစ်လိုက်၊ တည်လိုက်၊ ပျက်လိုက်" အားဖြင့် အကြိမ်များစွာ ပြောင်းလွှဲနေ၏၊ ထိုရူပါရုံသည် ဖြစ်တုန်းခဏ ပျက်တုန်းခဏ၌ မထင်လာနိုင်သော်လည်း တည်တုန်းခဏမှာမူ ခဏမရွေး ထင်ထိုက်၏၊ သို့အတွက် အင်မတန်အားကောင်းသော စက္ခုပုံသာဒနှင့် အာလောကတို့က စုံလင်နေပါမူ ဥပါဒ်ပြီးနောက် ဒုတိယဓဏငယ်အခိုက်သို့ ရောက်လျှင် မထင်ဘဲနေဖို့ အကြောင်းရှာမရပါ။ [ခန္ဓနိဒ္ဒေသဝိဘင်း မူလဋီကာ၌ ကား ဥပါဒ်တုန်းမှာပင် ထင်လာနိုင်သည်ဟု ယူလိုသေး၏။]

ထို့ပြင်-စိတ္တက္ခန္ဓာနှစ်ချက်ခန့်လွန်မှ သုံးချက်ခန့်စသည် လွန်မှသာ ထင်လာနိုင်သည်"ဟု အတိအလင်း အတင်းအကြပ် ပိုင်းဖြတ်ထားသည်ကိုလည်း သာ၍ပင် စဉ်းစားထိုက်၏၊ စိတ္တက္ခန္ဓာတစ်ချက် တစ်ချက်လျှင် ဓဏငယ် သုံးချက် သုံးချက် ရှိသည်ကို သတိပြုပါ၊ စိတ္တက္ခန္ဓာတစ်ချက်နှင့် ဓဏငယ်တစ်ချက်ခန့် နှစ်ချက်ခန့်အလွန်တွင်လည်းကောင်း၊ စိတ္တက္ခန္ဓာနှစ်ချက်နှင့် ဓဏငယ်တစ်ချက်ခန့် နှစ်ချက်ခန့်အလွန်တွင်လည်းကောင်း၊ ဤသို့ စသည်ဖြင့် ဓဏငယ်ကလေးများ

အလွန် အလွန်တွင် မထင်နိုင်သည်မှာ ဘယ်ထာဝရဘုရားက တားမြစ်ထားလို့ပါနည်း၊ မထင်နိုင်ဘူးဟု ဆိုဖို့ရာ ပဋ္ဌာန်းပစ္စည်းတွင် ဘယ်ပစ္စည်းကို ထောက်မည်နည်း၊ အဘိဓမ္မာဝယ် ပဋ္ဌာန်းပစ္စည်းထက် ခိုင်မာသောသာဓက မရှိပါ။ ထို့ကြောင့် စိတ္တက္ခဏာတိတိ အလွန်တွင်သာမဟုတ်၊ ခဏငယ်ကလေးများ အလွန် အလွန်တွင်လည်း ဆိုင်ရာဒွါရ၌ ထင်နိုင်ကြမည်သာ။ “ဧကစိတ္တက္ခဏာတိတာနိ ဝါ” စသော ပါဠိမှာ အများနားလည်ရုံ အကြမ်းဖျင်း သတ်မှတ်ပြသော စကားသာ တည်းဟု ယူလိုပါသည်။ သို့သော် ဝီထိဆိုရိုး၌ကား အများရှုတ်ထွေးမည်စိုးသောကြောင့် သဂြိုဟ်ပါဠိအရ အများပြောရိုးအတိုင်းသာ ပြထားပါသည်။

[ဆောင်] အာရုံဒွါရ၊ နံရံဖျဉ်း၊ ကိစ္စမချော၊ အာလောကသ၊ ဝါယာပနှင့်၊
တစ်ဝပထဝီ၊ အလီလီဘို့၊ ကိုယ်စီစုံမှ၊ ထင်နိုင်ကြ၊ ပဉ္စအာရုံတွေ။



အတိမဟန္တာရုံဝီထိ

တသ္မာ ယဒိ ဧကစိတ္တက္ခဏာတိတကံ ရူပါရမဏံ စက္ခုဿ အာပါတမာဂစ္ဆတိ၊ တတော ဒွိက္ခတ္တံ၊ ဘဝဓီ စလိတော ဘဝဂံသောတံ ဝေါတ္ထိန္နိတွာ တမေဝ ရူပါရမဏံ အာဝဇ္ဇန္တံ ပဉ္စဒွါရာဝဇ္ဇနစိတ္တံ ဥပ္ပဇ္ဇိတွာ နိရုဇ္ဈတိ၊ တတော တဿာ နန္ဒရံ တမေဝ ရူပံ ပဿန္တံ စက္ခုဝိညာဏံ၊ သမ္ပဋိစ္ဆန္တံ သမ္ပဋိစ္ဆနစိတ္တံ၊ သန္တိရယ မာနံ သန္တိရဏစိတ္တံ၊ ဝဝတ္ထပေန္တံ ဝေါတ္ထပနစိတ္တဓမ္မေတိ ယထာက္ကမံ ဥပ္ပဇ္ဇိတွာ နိရုဇ္ဈန္တိ၊ တတော ပရံ ဧကေနတ္ထိံ သကာမာဝစရဇဝနေသု ယံကိဉ္စိ လဒ္ဓပစ္စယံ ယေဘုယေန သတ္တက္ခတ္တံ ဇေတိ၊ ဇေနာနုဗန္ဓာနိ စ ဒွေ တဒါရမဏပါကာနိ ယထာရဟံ ပဝတ္တန္တိ၊ တတော ပရံ ဘဝဂံပါတော။

စက္ခုဿ အာပါတမာဂစ္ဆတိ။ ။ “စက္ခုဿ-စက္ခုပသာဒအား” ဟု သမ္ပဒါန် အနက်ဆိုသည်ကား သဒ္ဓါထုံးစံ မဟုတ်၊ “စက္ခုဿ-စက္ခုပသာဒ၏” ဟု အနက်ဆို၍ အာပါတံဝယ် အာ ဥပသာရ၌ စပ်ပါ။ “စက္ခုပသာဒ၏ရှေးရှု” ဟုလို့ တစ်နည်း- “စက္ခုဿ-စက္ခုပသာဒသို့” ဟု ဆဋ္ဌိကံအနက်ဆို၍ အာပါတံဝယ် ပါတ၌ စပ်ပါ။ “စက္ခုပသာဒသို့ ကျရောက်ခြင်း” ဟုလို့။

တတော ဒွိက္ခတ္တံ၊ ဘဝဓီ စလိတော။ ။ စက္ခုဒွါရ၌ ရူပါရုံထင်လာလျှင် ဘဝင်နှစ်ကြိမ်လှုပ်၏။ “လှုပ်” ဟုရာ၌ “ဆတ်ဆတ်ခါ တုန်အောင်လှုပ်ခြင်း” ဟု မမှတ်အပ်၊ ဘဝင်စိတ်တို့သည် ပင်ကိုက ကံ ကမ္မနိမိတ် ဂတိနိမိတ် သုံးပါးတွင် တစ်ပါးပါးကို အာရုံပြုနေရာ၊ အသစ်အာရုံ ထင်လာမှုကြောင့် ထိုအာရုံသစ်ကိုပင် ယူရတော့မလို၊ ပင်ကိုယူဆဲအာရုံကို စွဲမြဲငြိမ်သက်စွာလည်းမယူနိုင်၊ လွတ်လည်းမလွတ်နိုင်ဘဲ၊ ပင်ကိုသဘောမှ ဖောက်ပြား၍ လှုပ်ချောက်ချားမှုကို “ဘဝင်လှုပ်သည်” ဟု ဆိုလိုသည်။

“တယ်စိတ်တွေက လှုပ်ရှားသကဲ့”ဟု ညည်းညူရာ၌ ထိုထိုအာရုံအတွက် စိတ်မမြဲသက်မှုကိုပင် “လှုပ်ရှား”ဟု ပြောဆိုကြသကဲ့သို့တည်း။

ဘဝင်လှုပ်စောဒနာ။ ။စက္ခုပသာဒ၌ ရူပါရုံ ထိခိုက်လာလျှင် အဘယ့်ကြောင့် ဟဒယဝတ္ထုကိုမှီသော ဘဝင်စိတ်က လှုပ်ရပါသနည်း၊ ထင်ရှားစေဦးအံ့- စက္ခုပသာဒသည် မျက်လုံးအိမ်အတွင်းမှာ တည်ရှိ၏။ ဟဒယဝတ္ထုကား ရင်ချိုင့်အတွင်းမှာ တည်ရှိ၏။ စက္ခုပသာဒနှင့် ဟဒယဝတ္ထုသည် သတ္တဝါအကြီးအငယ်အလိုက် ဌာနအားဖြင့် အပုံကြီး ဝေးသေး၏။ အသုရိန်နတ်ကြီး၏ သန္တာန်၌ကား ခရီးတိုင်တာ များစွာပင် ဝေး၏။ ဘဝင်လှုပ်ရှားမှုမှာလည်း ရူပါရုံထင်လာသည်နှင့် တစ်ပြိုင်နက် ဖြစ်ရမည်။ သို့ပါလျက် စက္ခုပသာဒ၌ ရူပါရုံ ထင်လာချက်ကြောင့် ဟဒယဝတ္ထုကို မှီသော ဘဝင်စိတ်က လှုပ်ရှားခြင်းသည် ဖြစ်နိုင်ခဲ့သောအရာ၊ လွန်စွာ ခက်ခဲသော အချက်ကြီး မဟုတ်ပါလော-ဟူလို။

အပြေကား။ ။စက္ခုပသာဒ၌ ရူပါရုံက ထိခိုက်သောအခါ မနောဒွါရဟူသော ဘဝင်၌လည်း တစ်ပြိုင်နက် ထင်လျက်ရှိ၏။ ဥပမာ-ငှက်တစ်ကောင်သည် သစ်ပင်ဖျား၌ နားသောအခါ သစ်ပင်ဖျား၌ ထိခိုက်မိသည်နှင့် တစ်ပြိုင်နက် အောက်မြေပြင်မှာ ငှက်ရိပ်ထင်လာသကဲ့သို့တည်း။ ထိုကဲ့သို့ ဘဝင်စိတ်၌ တစ်ပြိုင်နက် ဓာတ်ခိုက်ထင်လာခြင်းကြောင့် ဘဝင်လှုပ်ရသည်။ [ငှက်နှင့်ရူပါရုံ၊ ငှက်၏ သစ်ခက်၌ ထိခိုက်ခြင်းနှင့် မနောဒွါရတည်းဟူသော ဘဝင်၌ ထင်လာခြင်းသည် တူ၏။]

အဋ္ဌသာလိနီ။ ။ဧကေကံ အာရမဏံ ဒွိသု ဒွိသု ဒွါရေသု အာပါတမာဂစ္ဆတိ၊ ရူပါရမဏံ ဟိ စက္ခုပသာဒံ ဃဇ္ဇေတွာ တဇံဏေညေဝ မနောဒွါရေ အာပါတမာဂစ္ဆတိ၊ ဘဝင်ံစလနဿ ပစ္စယော ဟောတီတိ အတ္ထော။

မှတ်ချက်။ ။ဤနည်းဝယ် ရူပါရုံ စသောအာရုံငါးပါးသည် နှစ်ဒွါရနှစ်ဒွါရ၌ ထင်လေ့ရှိသော်လည်း မနောဒွါရမှာ အာရုံအားလုံးနှင့် ဆက်ဆံသောကြောင့် “မနောဒွါရ၌ ထင်လာသည်”ဟု အထူးမပြောဘဲ အများနှင့်မဆက်ဆံသော ဒွါရဖြင့် ပိုင်းခြား၍ “ရူပါရုံသည် စက္ခုဒွါရ၌ ထင်သည်”ဟု အသာစာရဏနည်းအားဖြင့် ပြတော်မူသည်။

ဥပမာတစ်နည်း။ ။စည်မျက်နှာပြင်တစ်ခုတည်း၌ သကာခဲနှစ်ခု ကပ်ထားလေရာ တစ်ခုသော သကာခဲ၌ ယင်ကောင်နားနေခဲ့သော် ယင်ကောင်နားရာ မဟုတ်သော သကာခဲကို လက်ဖြင့် ပုတ်ခတ်လိုက်သောအခါ ယင်ကောင်လည်း လှုပ်ရှား၍ ပျံသွားရာ၏။ ဤ၌ ယင်ကောင်သည် အဘယ့်ကြောင့် လှုပ်ရှားရသနည်း၊ သူ၏နားရာ သကာခဲကို မပုတ်ခတ်သည် မဟုတ်ပါလော-ဟူအံ့၊ ယင်နားရာသကာခဲကို မပုတ်ခတ်သော်လည်း အနီး၌ယှဉ်လျက် ကပ်ထားသော

သကာခဲကို ပုတ်ခတ်လျှင်ပင် စည်မျက်နှာပြင်တစ်ခုတည်းမှာ တစ်စပ်တည်း စပ်နေသောကြောင့် ယင်၏နားရာ သကာခဲ၌ အရှိန်ဟပ်သဖြင့် ယင်ကောင်လည်း တစ်ပြိုင်နက် လှုပ်ရလေသည်။ ထို့အတူ ပသာဒနှင့် ဘဝင်၏မိရာ ဟဒယဝတ္ထုတို့ အရပ်ချင်း မနီးကြသော်လည်း ဓာတ်သဘာဝအားဖြင့် တစ်စပ်တည်းဖြစ်သော ကြောင့် ပသာဒ၌ အာရုံထိခိုက်သောအခါ ဟဒယဝတ္ထုကိုမိသော ဘဝင်လည်း လှုပ်ရလေသည်။ ဤဥပမာ၌ သကာခဲ နှစ်ခုနှင့် စက္ခုပသာဒ ဟဒယဝတ္ထုတို့ သည်လည်းကောင်း၊ ယင်မနားရာ သကာကဲကို ပုတ်ခတ်ခြင်းနှင့် စက္ခုပသာဒ၌ ရူပါရုံ၏ ထိခိုက်ထင်လာခြင်းသည်လည်းကောင်း၊ မပုတ်ခတ်အပ်သော်လည်း ပုတ်ခတ်မှုအရှိန် ဟပ်သဖြင့် အခြားသကာခဲ၌ နားသောယင်၏ လှုပ်ရှားခြင်းနှင့် ဘဝင်၏ လှုပ်ရှားခြင်းသည်လည်းကောင်း တူကြသည်။

မဟာဋီကာ။ ။ဝိသယဝိသယိဘာဝသိဒ္ဓါယ ဓမ္မတာယ အာရမဏဿ အဘိမုခိ ဘာဝေန ပံသာဒဿ တာဝ ဃဋ္ဌနာ ဟောတု၊ အညနိဿိတဿ ပန ဘဝင်ဿ စလနံ ကထံ ဟောတီတိ...တံသမ္ပန္နဘာဝတော၊ ဘေရိတလေ (စည်မျက်နှာတစ်ပြည်တည်း၌) ထပိတာသု သက္ခရာသု ဧကိဿာသက္ခရာယ ဃဋ္ဌိတာယ တဒညသက္ခရာယံ ဋ္ဌိတမက္ခိကာစလနဇ္ဈတ္ထ ဥဒါဟရဏံတိ။

“ဃဋ္ဌိတေ အညဝတ္ထုမိ၊ အညနိဿိတကမ္ပနံ၊

ဧကာ ဗန္ဓေန ဟောတီတိ၊ သက္ခရာပမယာ ဝဒေ”

ဟူသော သစ္စသံခိပ်လည်း ဤအဓိပ္ပာယ်ပင်တည်း။ “သက္ခရာပမယ” ဟု ဆိုလိုလျက် ဂါထာအရာဖြစ်၍ ဆန်းတည့်အောင် မ၏မိရာ အာနှင့်၊ ယ၏မိရာ အကို အက္ခရာပြောင်းရွှေ့မှုပြု၍ “သက္ခရာပမယာ” ဟု ဆိုထားသည်။ [အည ဝတ္ထုမိ-ဟဒယဝတ္ထုမှတစ်ပါးသော စက္ခုဝတ္ထုစသည်ကို၊ ဃဋ္ဌိတေ-ရူပါရုံစသည် တို့က ထိခိုက်အပ်သည်ရှိသော်၊ အညနိဿိတကမ္ပနံ-ထိခိုက်ရာမဟုတ်သော ဟဒယဝတ္ထုရုပ်၌မိသော ဘဝင်၏လှုပ်ရှားခြင်းသည်၊ ဧကာဗန္ဓေန-စက္ခုနှင့် ဟဒယဝတ္ထုတို့ အရပ်မနီးသော်လည်း ဓာတ်သဘာဝအားဖြင့် တစ်စပ်တည်း ဆက်သွယ်နေခြင်းကြောင့်၊ ဟောတိ-ဖြစ်နိုင်၏၊ [ဣတိ-ဤအကြောင်းကို၊] သက္ခရာပမယ-သကာဥပမာဖြင့်၊ ဝဒေ-ပြောပြနားလည်စေရာ၏။

ဝိဘာဝနီအပြစ်။ ။သစ္စသံခိပ်ဆရာနှင့် ဝိသုဒ္ဓိမဂ်မဟာဋီကာဆရာသည် အရှင်ဓမ္မပါလချည်းသာဖြစ်၍ နှစ်ကျမ်းလုံးမှာပင် စည်မျက်နှာတစ်ပြင်တည်း၌ သကာနှစ်ခုကပ်လျက်ဆက်သွယ်နေပုံကို ဥပမာပြသော်လည်း ဂါထာဖြစ်၍ အဓိပ္ပာယ် မရှင်း၊ ဝိသုဒ္ဓိမဂ်ဋီကာရင်းကိုလည်း သတိပြုမိဟန်မတူသော ဝိဘာဝနီ သည် “စည်မျက်နှာနှစ်ပြင်တွင် တစ်ပြင်မှာ သကာကပ်ထား၍ ယင်နားနေခိုက် သကာမရှိသော ဟိုဘက်တစ်ပြင်ကို ပုတ်ခပ်လိုက်ရာ အစဉ်အတိုင်း ဆက်၍၊

သားရေကြီးလွန်တို့ လှုပ်ရှားသဖြင့် သကာသုတ်ထားအပ်ရာ မျက်နှာပြင်၌ နားနေသောယင်လည်း လှုပ်ရှားရသကဲ့သို့ စက္ခုပသာဒစသည်၌ ရူပါရုံစသည် တို့က ထိုခိုက်မိသောအခါ စက္ခုပသာဒ၏မိုရာ မဟာဘုတ်မှ ဘုတ်ချင်း ဆက်ကာ ဆက်ကာ အစဉ်အတိုင်း ထိုခိုက်လှုပ်ရှား၍ ဟဒယဝတ္ထုရုပ်၏မိုရာ မဟာဘုတ် များသို့ ဆိုက်ရောက်၊ ထို့နောက်မှ ထိုမဟာဘုတ်ကိုမှီသော ဟဒယဝတ္ထုက လှုပ်သဖြင့် ဟဒယဝတ္ထု၌ မှီသောဘဝင်လည်း လှုပ်ရှားရသည်ဟု ပရမတ် သဘောနှင့် ကွာဝေးသောအဓိပ္ပာယ်ကို ရေးသားမိလေ၏။ မျက်စိတစ်မှတ်ခန့်၌ စိတ်ပေါင်းကုဋေတစ်သိန်းခန့်မျှ ဖြစ်ပျက်နိုင်သောကြောင့် ထိုကဲ့သို့ ဘုတ်ချင်း ဆက်နေခိုက်မှာ ဝီထိပေါင်းများစွာ ကျပြီးဖြစ်တော့လတ္တံ့။

နှစ်ကြိမ်လှုပ်။ ။ပြအပ်ပြီးသောနည်းအရ မနောဒွါရဟူသောဘဝင်၌ အာရုံ၏ ထင်လာခြင်းကြောင့် ဘဝင်လှုပ်သည်ရှိသော် တစ်ကြိမ်တည်းမလှုပ်ဘဲ အဘယ် ကြောင့် နှစ်ကြိမ်တိုင်အောင် လှုပ်ပြီးမှ ဘဝင်အစဉ်ပြတ်ရသနည်းဟု မေး၊ အဖြေကား-အာရုံသစ် မထင်လာခင် ဖြစ်နှင့်သော ဘဝင်အစဉ်သည် အာရုံသစ် ထင်သည်နှင့် တစ်ပြိုင်နက် အစဉ်ရပ်၍ မပြတ်နိုင်သောကြောင့် ဘဝင်နှစ်ကြိမ် တိုင်အောင် လှုပ်ပြီးမှ ပြတ်ရလေသည်။ ဥပမာ-ပန်းပြေးပြိုင်ပွဲ၌ အဟုန်ပြင်းစွာ အတင်းပြေးလာသော ယောက်ျားသည် ပန်းတိုင်အရပ်သို့ ရောက်လျှင် ရပ်ချင် သော်လည်း မရပ်နိုင်သေးဘဲ နှစ်လှမ်းလောက် လွန်မိကာမှ ရပ်နိုင်သကဲ့သို့တည်း။

ယထာ ဝေဂေန ဓာဝန္တော၊ ဋ္ဌာတုကာမော န တိဋ္ဌတိ၊
ဧဝံ ဒွိက္ခတ္တံ၊ ဘဝင်ံ၊ ဥပ္ပန္နိတွာဝ ဆိဇ္ဇတိ။

ဘဝင်ဂစလန ဘဝင်ုံပစ္ဆေဒ။ ။“ဒွိက္ခတ္တံ၊ ဘဝင်ံ စလိတေ”ဟုလည်းကောင်း၊ “ဒွေ ဘဝင်ံစလနိ”ဟုလည်းကောင်း မိန့်ဆိုသောအဋ္ဌကထာတို့က လှုပ်ရှားတတ် သော ဘဝင်နှစ်ကြိမ်လုံးကိုပင် ဘဝင်ံစလနချည်း နာမည်ပေး၍ အာဝဇ္ဇန်းကိုသာ ဘဝင်ုံပစ္ဆေဒဟု နာမည်ပေးလိုကြသည်။ ထိုစကားမှန်၏။ “ဘဝင်ံသောတံ ဝေါစ္ဆန္တိတွာ တမေဝ ရူပါရမဏံ အာဝဇ္ဇန္တံ ပဉ္စဒွါရာဝဇ္ဇနစိတ္တံ”ပါ၌ ဝေါစ္ဆန္တိတွာ၏ကတ္တား (ဘဝင်အယဉ်ကို ဖြတ်တတ်သောတရား)ကား ပဉ္စဒွါရာဝဇ္ဇနစိတ္တံတည်း။ “ပဉ္စ ရူပါဝစရာနိ စိတ္တာနိ အရူပါဝစရာနိ အတ္တနာ ဒိန္နုပဋိသန္ဓိတော ဥဒ္ဓံ အသတိ ဘဝင်ုံပစ္ဆေဒကေ စိတ္တုပ္ပာဒေ ဘဝင်ံကိစ္စံ အန္တေ စုတိကိစ္စဉာတိ ကိစ္စဒွယံ သာယေမာနာနိ ပဝတ္တန္တိ”ဟူသော ပဋိစ္စသမုပ္ပါဒဝိဘင်္ဂဋ္ဌကထာ၌လည်း “အသတိ ဘဝင်ုံပစ္ဆေဒကေ စိတ္တုပ္ပာဒေ”ဖြင့် အာဝဇ္ဇန်းကိုပင် ပြသည်။ ဤအဋ္ဌကထာတို့အလို “ဘဝင်ံ-ဘဝင်ံကို၊ ဥပ္ပန္နိတွာ-ဖြတ်တတ်၏။ ဣတိ-ကြောင့်၊ ဘဝင်ုံပစ္ဆေဒေါ- မည်၏”ဟု ဝိဂြိုဟ်ပြုရာ၏။

ဤသို့လျှင် အဋ္ဌကထာများ၌ လှုပ်ရှားသောဘဝင်နှစ်ကြိမ်ကို ဘဝင်စလနဟု
 လည်းကောင်း၊ အာဝဇ္ဇန်းကို ဘဝင်ပစ္စေဒဟုလည်းကောင်း နာမည်တပ်လိုကြ
 သော်လည်း ဆရာအစဉ်အဆက်တို့က ဒုတိယဘဝင်စလနကို ဘဝင်ပစ္စေဒဟု
 နာမည်တပ်ခဲ့သဖြင့် ထိုအမည်က ယခုကာလ၌ တွင်ကျယ်နေရကား ဝိထိကျခန်း
 ၌ ဒုတိယဘဝင်စလနကို “ဘဝင်ပစ္စေဒ”ဟု သုံးနှုန်းရတော့လတ္တံ့။ “စလတီတိ
 စလနံ၊ ဘဝဂ္ဂန္တံ စလနန္တာတိ ဘဝင်စလနံ=လှုပ်ရှားတတ်သောဘဝင်၊
 ဥပစ္စိဇ္ဇတိ-ပြတ်စဲတတ်၏၊ ဣတိ-ကြောင့်၊ ဥပစ္စေဒေါ-မည်၏၊ ဘဝင်ပစ္စေဒ+တံ+
 ဥပစ္စေဒေါ စာတိ ဘဝင်ပစ္စေဒေါ=ပြတ်သောဘဝင်”ဟု ပြု။ [အာဝဇ္ဇနသမ္ပုဋ္ဌိစွန
 သန္တိရဏဝေါဋ္ဌပနဝေနတဒါရမဏပုဒ်တို့၏ အဓိပ္ပာယ်ကို ကိစ္စသင်္ဂဟ၌ပြခဲ့ပြီ။]

ဝဝဋ္ဌပေန္တံ ဝေါဋ္ဌပနစိတ္တံ။ ။ဝေါဋ္ဌပနစိတ္တံ၊ ဝေါဋ္ဌဗုဒ္ဓစိတ္တံ၊ ဝေါတ္ထပနစိတ္တံဟု
 သုံးထွေရှိသည်တွင် ယခုတွေ့ရသော ကျမ်းစာတို့၌ “ဝေါဋ္ဌဗုဒ္ဓစိတ္တံ”ဟု အရှိများ၏။
 (ဝဝဋ္ဌပေန္တံ=ဝဝတ္ထပေန္တံ)ဟူသောပါဌ်သည် ဝေါဋ္ဌပနပုဒ်၏ ဖော်ပြမှုကိုပြသောပါဌ်
 တည်း၊ ဝဝဋ္ဌပေန္တံဆိုလျှင် ဝိအဝ+ရှေးရှိသော ဌာဓာတ် ဏာပေပစ္စည်း-ယုပစ္စည်း
 တည်း၊ အဝကို ဩပြု၊ ဝိ၏အစိတ် ဣကို ချေ၊ ဝကို ဩသို့ကပ်၊ ဝေါဖြစ်၏၊ ဌကို
 ဒွေဘော်၊ ဏအနုဗန်ချေ၊ အာကို ရဿ၊ ယုကို အနုပြု၍ “ဝေါဋ္ဌပန”ဟု ပါဌ်မှန်
 ဖြစ်၏။ ဝဝတ္ထပေန္တံဆိုလျှင် “ဝိ အဝ+ထပဓာတ် ယုပစ္စည်း”ဖြစ်၍ “ဝေါတ္ထပနဟု
 ပါဌ်မှန်ဖြစ်၏။ သို့အတွက် ဝဝတ္ထပေန္တံ ဝေါတ္ထပနစိတ္တံဟုလည်းကောင်း ဝဝဋ္ဌပေန္တံ
 ဝေါဋ္ဌပနစိတ္တံဟုလည်းကောင်း ပါဌ်မှန် ရှိစေရမည်။ “ဝေါဋ္ဌဗုဒ္ဓ”ဟူသောပါဌ်၌
 ထပဓာတ်မှ ထကို ဌပြု၊ ဒွေဘော်လည်းပြု၊ ပကို ဗပြု၊ ဒွေဘော်လည်းပြု၍
 ကြံကြံဖန်ဖန် ရုပ်စီရင်လျှင် ပြီးနိုင်သော်လည်း ထောက်ထားဖွယ်ရာ မရှိပါ။

ကျေနုတိသကာမာဝစရဇဝနေသု ယကိစ္ဆိ လဒ္ဓပစ္စယံ။ ။ဝုဋ္ဌောစိတ်ချုပ်ပြီး
 နောက် ဇောစောသည်ရှိသော် ရူပါရုံကို ကာမအာရုံဖြစ်သောကြောင့် ကာမဇော
 စောခွင့်ရှိ၏။ မဟဂ္ဂုတ် လောကုတ္တရာဇောတို့က ကာမတရားကို အာရုံမပြုနိုင်
 ကြောင်းကို အာရမဏသင်္ဂဟအတိုင်း သိပါ။ ကာမဇော စောရာ၌ ဇောအများ
 စောမည်မဟုတ်၊ တစ်ခုယုတ်သုံးဆယ်တွင် အကြောင်းသင့်ရာ တစ်ပါးပါးသာ
 စောခွင့်ရသည်။ ချဲ့ဦးအံ့- “ယောနိသော ဘိက္ခဝေ မနသိကရောတော အနုပ္ပန္နာ
 စေဝ ကုသလာဓမ္မာ ဥပ္ပုဇ္ဈိ၊ ဥပ္ပုဇ္ဈာ စ ကုသလာဓမ္မာ ဘာဝနာယ ပါရိပုရိ ဂစ္ဆန္တိ”
 ပါဠိတော်နှင့်အညီ ယောနိသောမနသိကာရ ရှိလျှင် ကုသိုလ်ဇော၊ ယောနိသော
 မနသိကာရ မရှိလျှင် အကုသိုလ်ဇော၊ ယောနိသောမနသိကာရ ရှိသော်လည်း
 နိရာနသယ(အနုသယကင်းသော ရဟန္တာဝများ၏) သန္တာန်၌ဖြစ်လျှင် ကြိယာဇော
 စောခွင့်ရှိသည်။ [ဘဝင်ပစ္စေဒနောက်က အာဝဇ္ဇန်း၏ မနသိကာရအမည်ရကြောင်း
 ကို စေတသိက်ပိုင်း မနသိကာရပုဒ်၌ ဖွင့်ပြခဲ့ပြီ။]

အကြောင်းအဆက်ဆက်။ ။ထိုယောနိသောမနသိကာရ ဖြစ်ဖို့/မဖြစ်ဖို့ရန် အကြောင်းအဆက်ဆက်ကား အတ္တသမာပဏိဓိ၊ သဒ္ဓမ္မဿဝန၊ သပ္ပရိသုပနိဿယ၊ ပဋိရူပဒေသဝါသ၊ ပုဗ္ဗေ စ ကတပုညတာဟူသော သမ္ပတ္တိစက်တို့၏ ရှိခြင်း/ မရှိခြင်းများတည်း။ ချဲ့ဦးအံ-ရှေးရှေးဘဝက ကုသိုလ်ကောင်းမှုပြုခဲ့ဖူးခြင်းဟူသော ပုဗ္ဗေ စ ကတပုညတာ သမ္ပတ္တိစက်ရှိခဲ့သူသည် သင့်တင့်လျောက်ပတ် သူတော် သူမြတ်တို့နေရာ “ပဋိရူပဒေသ” ခေါ်သောအရပ်၌ ဖြစ်ရ၏။ ထိုပဋိရူပဒေသဝါသ သမ္ပတ္တိစက်ရှိသူသည် မိကောင်း ဖကောင်း ဆွေမျိုးကောင်း ဆရာသမားကောင်း ဟူသော သူတော်ကောင်းတို့ကို မှီခိုဆည်းကပ်ရခြင်းဟူသော သပ္ပရိသုပနိဿယ စက်နှင့် ပြည့်စုံ၏။ ထိုသပ္ပရိသုပနိဿယစက်နှင့် ပြည့်စုံသူသည် သူတော်ကောင်း တရားကို နာရခြင်းဟူသော သဒ္ဓမ္မဿဝနစက်နှင့် ပြည့်စုံ၏။ ထိုသဒ္ဓမ္မဿဝနစက် ရှိသူသည် မိမိကိုယ်ကိုလည်းကောင်း၊ မိမိစိတ်ကိုလည်းကောင်း စောင့်စည်း ထိန်းသိမ်းနိုင်ခြင်းဟူသော အတ္တသမာပဏိဓိစက်နှင့် ပြည့်စုံ၏။ ဤအတ္တသမာပဏိဓိစက်နှင့် အချက်ကျကျ ပြည့်စုံနေသူ၏ သန္တာန်မှာ တွေ့မြင်ရာအာရုံတိုင်း၌ ယောနိသောမနသိကာရ အဖြစ်များ၍ ကုသိုလ်စော စောကြတော့မည်သာ။ ဤသို့ အဆင့်ဆင့် စက်များ ချွတ်ယွင်းပျက်ပြားနေသူ၏ သန္တာန်၌ကား အယောနိသော မနသိကာရ အဖြစ်များလျက် အကုသိုလ်စောများသာ စောခွင့်ရတော့လတ္တံ့။

မှတ်ချက်။ ။ဤစကားအစဉ်အရ ယခုဘဝ ကုသိုလ်စော စောရာ၌ ယောနိသော မနသိကာရသည် နီးသောအကြောင်း၊ အတ္တသမာပဏိဓိစသည်ကား ဝေးသော အကြောင်းတည်းဟု မှတ်ပါ။ ထိုစောတို့၏ သောမနဿ ဥပေက္ခာ အသင်္ခါရိက သသင်္ခါရိကဖြစ်ဖို့ရန် ဆိုင်ရာ အကြောင်းများ ရှိသေး၏။ ထိုအကြောင်းများကို စိတ်ပိုင်း၌ပြုခဲ့ပြီ။ ဤသို့လျှင် ကာမစော တစ်ခုယုတ်သုံးဆယ်တွင် အကြောင်းသင့်ရာ တစ်ပါးပါးသာလျှင် စောခွင့်ရှိသောကြောင့် “ယံကိဉ္စိ လဒ္ဒပစ္စယံ” ဟု မိန့်သည်။

ယေဘုယျေန သတ္တက္ခတ္တံ ဇေတိ။ ။ထိုအခွင့်ရသောစောသည်လည်း စိတ် တစ်မျိုးတည်းပင်(၇)ကြိမ် ထပ်၍ဖြစ်၏။ “(၇)ကြိမ်” ဟူသောစကားလည်း (၇)ကြိမ် အဖြစ်များသောကြောင့် ယေဘုယျအားဖြင့် ဆိုအပ်သောစကားတည်း။ ပကတိရိုးရာ အခါ၌ပင် (၆)ကြိမ်စောသောအရာလည်းရှိသေး၏။ ထို့ကြောင့် “ပရိတ္တဇေနပီထိယံ ကာမာဝစရဇေနနိ သတ္တက္ခတ္တံ ဆက္ခတ္တံမေဝ ဝါ ဇေန္တိ” ဟု ကိုယ်တိုင် ဇေနဝါရ ၌ မိန့်ဦးလတ္တံ့။ ဝိသုဒ္ဓိမဂ် အဋ္ဌကထာစသည်တို့၌လည်း “ဝေါဋ္ဌပနာနန္တရံ ပန သစေ မဟန္တံ ဟောတိ ရူပါဒိအာရမဏံ ၊ပေ၊ ဆ ဝါ သတ္တ ဝါ ဇေနနိ ဇေန္တိ” ဟု ပကတိရိုးရာအခါ၌ပင် (၆)ကြိမ်စောနိုင်ကြောင်းကို မိန့်ကြပြီ။

ငါးကြိမ်စောရာအခါ။ ။စုတိခါနီးအခါ၊ သစ်ပင်ပေါ်မှ ကျခြင်း၊ ရေနစ်မွန်းခြင်း စသည်တို့ကြောင့် တွေ့ဝေမိန်းမော သေငယ်စောဖြင့် မြောမေ့နေရာအခါ၊

အိပ်မပျော်တပျော်ဝယ် အိပ်မက် မက်ရာအခါ စသည်တို့၌ (၅)ကြိမ်သာလည်း စောနိုင်ကြောင်းကို “မရဏကာလာဒီသု ပန ပဉ္စဝါရမေဝ” ဟု ဝေဒနဝါရ၌လည်း ကောင်း၊ “ဆ ဝါ သတ္တ ဝါတိ ဝါသဒ္ဓေန ပဉ္စ ဝါတိ ဝုတ္တမေဝါတိ ဒဋ္ဌဗ္ဗံ၊ သုတ္တမုစ္ဆိတာဒိကာလေ ပဉ္စပိ ဟိ ဝေန္တိ” ဟု ဝိသုဒ္ဓိမဂ် မဟာဋီကာခန္ဓနိဒ္ဒေသ၌ လည်းကောင်း မိန့်တော်မူကြပြီ။ [ဆောင်ပုဒ်ကို အခြေပြု၌ ရှုပါ။]

ဝေဒနာနုပဋ္ဌာနိ စ ဒွေ တဒါရမဏပါကာနိ။ -။ဇောက အာရုံအရသာကို ခံစားပြီး ဖြစ်သောကြောင့် ဇောအဆုံးတွင် ဝိပါကံဝိညာဉ်သည် ဘဝင်ကိစ္စတပ်၍ ဖြစ်ထိုက်ပါသော်လည်း တသွင်သွင် စီးဆင်းနေသော ရေအယာဉ်သည် အဟုန်ဖြင့် ခုတ်လာသော သင်္ဘောနောက်သို့ အနည်းငယ် လိုက်သွားသကဲ့သို့၊ ထိုအတူ အဟုန်ကောင်းသော ဇော၏ နောက်သို့ နှစ်ကြိမ်ခန့်မျှ တဒါရုံကိစ္စတပ်လျက် လိုက်ပါသွားလေ၏။ ထို့ကြောင့်ပင် ဝိပါကံစိတ်တို့သည် ယူရိုးယူစဉ် ကံ မွှေနှိမိတ် ဂတိနိမိတ်အာရုံကို မယူဘဲ ဇော၏ နောက်သို့ လိုက်၍ ဇော၏ အာရုံကို ယူသည့် အတွက် “တဿ အာရမဏံ အာရမဏံ ယဿ” ဟူသော ဝစနတ္ထအရုံ “တဒါရမဏ” ဟု မှည့်ခေါ်ရသည်။ [တဒေတံ ဇဝနာဝသာနေ ဘဝင်ံဿ အာရမဏေ ပဝတ္တနာရဟံ သမာနံ တဿ ဇဝနဿ အာရမဏံ အာရမဏံ ကတ္တာ ပဝတ္တတ္တာ တဒါရမဏန္တိ ပဝုစ္စတိ-ဝိသုဒ္ဓိမဂ်။]

ယထာရဟံ ပဝတ္တန္တိ။ ။တဒါရုံတို့မည်သည် ကာမဇော၊ ကာမသတ္တဝါ၊ အတိမဟန္တ-ဝိဘူတဖြစ်သော ကာမအာရုံ၊ ဤသုံးချက်စုံမှ ကျနိုင်ကြောင်းကို “ကာမေ ဇဝနသတ္တာ၊ လမ္မနာနံ နိယမေ သတိ” စသည်ဖြင့် ဆိုလတ္တံ့။ ထိုသုံးပါး သောအကြောင်းတို့တွင် “ဧကုနတ္ထိသကာမာဝစရဇဝနေသု” ပါ၌ဖြင့် ကာမဇော ဖြစ်ကြောင်းကိုလည်းကောင်း၊ “ဧကစိတ္တက္ခဏာတိတကံ ရူပါရမဏံ” ဖြင့် ဣာမ အတိမဟန္တာရုံဖြစ်ကြောင်းကိုလည်းကောင်း ထင်ရှားစွာပြပြီးဖြစ်၍ ပုဂ္ဂိုလ်အလိုက် ဖြစ်ထိုက်/မဖြစ်ထိုက်ကို စိစစ်ဖို့ရန် “ယထာရဟံ” ဟု မိန့်၏။ “ကာမဘုံသား ပုဂ္ဂိုလ်ဖြစ်မှလည်း တဒါရုံကျမည်၊ ကာမပုဂ္ဂိုလ်မဟုတ်လျှင် မကျ” ဟုလို၊ ရှေးဆရာတို့ကား “ယထာရဟန္တိ အာရမဏဇဝနသတ္တာနုရူပံ” ဟု အကြောင်း သုံးပါးလုံး စုံ/မစုံအလိုက် ဖြစ်ထိုက်/မဖြစ်ထိုက်ကို ဖွင့်ဆိုကြ၏။ အကြောင်း နှစ်ပါးကား တိုက်ရိုက်ပြပြီး၍ ထိုဆရာတို့ စကားကို စဉ်းစားကြပါလေ။

တတော ပရံ ဘဝင်ံပါတော။ ။ဘဝင်အစဉ် ဖြစ်နေရာဝယ် အာရုံအသစ် တစ်ခု ပေါ်လာ၍ ဝီထိစိတ်ဖြစ်ခြင်းကို “ဘဝင်ံတော ဥတ္တရဏံ=အာရုံအသစ်ကို ယူလျက် ဘဝင်မှ တက်ခြင်း” ဟု အဋ္ဌကထာ၌ဆို၍ ဝီထိစိတ်အပြတ်တွင် တစ်ဖန် ဘဝင်ဖြစ်ခြင်းကို “ဘဝင်ေါတ္တရဏံ-ဘဝင်သို့သက်ခြင်း၊ ဘဝင်ံပါတ-ဘဝင်ဘက်သို့

စိတ်အစဉ်ကျခြင်း၊ ဘဝင်္ဂပွဝေသန-ဘဝင်ဘက်သို့ စိတ်အစဉ် သက်ဝင်ခြင်း” ဟု စကားသုံးသည်။ အချုပ်မှာ-ဝိထိစိတ်ဖြစ်နေခြင်းသည် စိတ်အစဉ် တက်ကြွနေ သကဲ့သို့ ဖြစ်၏။ ဘဝင်အစဉ် ဖြစ်ခြင်းကား စိတ်အစဉ် ငြိမ်လျက် သက်ဝင်နိုင်ကျ နေသကဲ့သို့ ဖြစ်သည်။ ထို့ကြောင့် “ဘဝင်္ဂပါတော-ဘဝင်၏ကျခြင်း” ဟု ဆိုရ သည်။ စင်စစ်မှာ-ဘဝင်စိတ်အစဉ် ဖြစ်ခြင်းသာတည်း။ ပရမတ္ထဒီပနိကား- စိတ်အစဉ်သည် အာဝဇ္ဇန်းမှစ၍ စတုတ္ထဇောတိုင်အောင် ထူထောင်တက်ကြွသကဲ့သို့ ဖြစ်နေရာ ပဉ္စမဇောမှ တဖြည်းဖြည်းစ၍ အကျတွင် ဒုတိယတဒါရုံ၏ နောက်၌ အရှိန် ကုန်သဖြင့် အလုံးစုံကျသောကြောင့် “ဘဝင်္ဂပါတ” ဟု ဆိုရကြောင်းကို အဓိပ္ပာယ်ပြသည်။

စိတ်ဖြစ်ပေါ်လာပုံ။ ။ ပြုအပ်ခဲ့ပြီးသော စိတ်များသည် အခွင့်သာလျှင် သင့်ရာမှာဖြစ်ဖို့ ခန္ဓာကိုယ်အတွင်း၌ စုဝေးတည်ရှိနေသည်မဟုတ်၊ အပြင်ဘက်မှာ တစ်စုံတစ်ခုသောနေရာ၌ စုပေါင်းသိမ်ဆည်းနိုင်သူလည်းမရှိ၊ ဝတ္ထုအာရုံ မနသိ ကာရစသော ဆိုင်ရာအကြောင်းတို့ ပေါင်းဆုံမိကြသောအခါကျမှ ရုတ်ခနဲဖြစ်ပေါ် လာကြပေသည်။ ဥပမာ-နေအရှိန် ကျရောက်က မီးထ၍ တောက်သော “သူရိယကာန္တ” ခေါ်သော ကျောက်တစ်မျိုးရှိ၏။ မီးသည် နေရောင်မှာလည်း မရှိသေး၊ သူရိယကာန်ကျောက်မှာလည်း မရှိသေးချေ။ သို့သော် နေရောင်နှင့် သူရိယကာန်ကျောက်တို့ ပေါင်းဆုံမိသောအခါ ဓာတ်သဘာဝအလျောက် မီးထ၍ တောက်သကဲ့သို့တည်း။ သူရိယကာန္တကျောက်နှင့် မှီရာဝတ္ထု၊ နေရောင်နှင့် အာရုံ၊ မီးပေါ်လာပုံနှင့် စိတ်ပေါ်လာပုံတို့ တူကြပေသည်။ ဓာတ်ဖိုကြီးနှင့် ဓာတ်မကြီးတို့ ထိမိကြသောအခါ ဓာတ်မီးထွက်လာပုံမှာလည်း ဤနည်းပင်တည်း။

**မဏိန္ဒနာတပေ အဂ္ဂိ၊ အသန္တောပိ သမာဂမေ၊
ယထာ ဟောတိ တထာ စိတ္တံ၊ ဝတ္ထာလမ္မာဒိသင်္ဂမေ။**

မဏိန္ဒနာတပေ-သူရိယကာန္တာ၊ ကျောက်လောင်စာနှင့်၊ ရောင်ဝါဝင်းထိန်၊ နေအရှိန်သည်။ သမာဂမေ-အကြောင်းစုံ၍၊ ပေါင်းဆုံတွေ့သည်ရှိသော်၊ အဂ္ဂိ-မီး သည်။ အသန္တောပိ-ကျောက်ရော နေမှာ၊ မရှိသေးပါသော်လည်း။ ဟောတိ ယထာ- ဓာတ်သဘောအလျောက်၊ ပေါ်ပေါက်ရသကဲ့သို့၊ တထာ-ထိုအတူ၊ စိတ္တံ-အာရုံစုစု၊ သိမှုသဘော၊ စိတ်ဟူသောဓာတ်တစ်မျိုးသည်။ အသန္တောပိ-အခွင့်သာလျှင်၊ သင့်ရာပေါ် ရေး၊ စုဝေးသောအား၊ ထင်ရှားပြီး မဟုတ်ပါသော်လည်း။ ဝတ္ထာလမ္မာဒိသင်္ဂမေ- ဝတ္ထုအာရုံ၊ စသည်ဆုံ၍၊ တွေ့ကြုံကြသည်ရှိသော်၊ ဟောတိ-မကြုံ စတောင်း၊ မယုံကောင်းမျှ၊ အကြောင်းအားလျော်စွာ၊ ဖြစ်ပေါ်၍လာရပေသတည်း။ (သစ္စသံခိပ်)။

ဝိထိစဉ်နှင့် သရက်ဥပမာ။ ။ “ကြည့်သူများ၊ တံခါးစောင့်သူ၊ ပင့်ကူ သရက်၊ ပုံမပျက်၊ မိန့်မြှက်ဋ္ဌကထာ” ..ဟူသည့်အတိုင်း၊ အဋ္ဌသာလိနီ ဝိပါကုဒ္ဓါရ ကထာ၌ လာသော ဥပမာများတွင် သရက်ဥပမာကိုသာ ထုတ်ပြပေအံ့။

[ဆောင်] မှတ်လော့မျက်မြင်၊ ကွက်ကွက်ထင်စိတ်၊... သရက်ပင်အောက်၊ လူတစ်ယောက်၏၊ ရှေ့နောက်ခေါင်းမြီး၊ ခြေ၍ပြီးသော်၊ အိပ်ပျော်လေငြား၊ ကြောသံအားကြောင့်၊ နိုးကြားသဖြင့်၊ ခေါင်းခြုံဖွင့်၍၊ ကြည့်လင့်မြင်ရာ၊ ယူကာနှိပ်စမ်း၊ ရှုကာနမ်းလျက်၊ မှည့်မှန်းသိသော်၊ ရှင်ပျော်သုံးစား၊ ရသာပွား၍၊ မျိုငြားလေပြီး၊ ရှေးနည်းအိပ်အင်၊ ပမာဆင်လော့။

ဘဝင်သည်ကား၊ အိပ်သောလားသို့၊ နိုးပါးကြောပုံ၊ အာရုံထိခိုက်၊ နိုးလိုက်သည်ဟန်၊ အာဝဇ္ဇန်တည်း၊ ဖွင့်လှန်ကြည့်မှ၊ စက္ခုဝိညာဉ်၊ ယူငင်တစ်ခန်း၊ ပဋိစ္ဆန်းနှင့်၊ နှိပ်စမ်းသန္တိ-ရဏမည်၏။ မှတ်ပြီဝဋ္ဋော၊ သုံးစားသောကား၊ ဇောအလားရှင်၊ မျိုငြားလေပုံ၊ တဒါရုံမှတ်၊ နောက်ထပ်အိပ်ပြန်၊ ဘဝင်ဟန်ဟု၊ ပြင်ရန် ပြုသူ၊ မရှိမူလည်း၊ မတူရှေ့နောင်၊ ကိစ္စဆောင်လျက်၊ ဖြစ်တိုင်းပျက်၍၊ ဆက်ဆက်စဉ်လာ၊ မမြင်ပါလည်း၊ ထင်စွာသဘော၊ စဉ်ကာနေသည်...၊ အဟော နိယာမပေတကား။

ဘဝင်သည်ကား၊ ပေဘဝင်ဟန်ဟု။ ။သတ္တဝါတိုင်း၌ ဝိထိစိတ်မဖြစ်မီ ရှေးဦးစွာ ဘဝင်ကျနေခြင်းသည် လူတစ်ယောက်၏ သရက်ပင်အောက်၌ အိပ်ပျော်နေခြင်းနှင့် တူ၏။ ဝိထိစိတ်ဖြစ်ပေါ်လာနိုင်ရန် ပသာဒ၌ အာရုံ၏ ထိခိုက်ခြင်းသည် အနီးအပါး၌ သရက်သီးကြော့ကျပုံနှင့် တူ၏။ ဘဝင်အစဉ်ကို ဖြတ်၍ အာဝဇ္ဇန်းစိတ် ရှေးဦးစွာ ပေါ်လာခြင်းသည် သရက်သီးကြော့ကျသံကြောင့် နိုးလာသည်နှင့် တူ၏။ စက္ခုဝိညာဉ် စိတ်ဖြစ်၍ ရူပါရုံကို မြင်ခြင်းသည် ခေါင်းမြီးခြုံကို ဖွင့်၍ကြည့်ခြင်းနှင့် တူ၏။ သမ္ပဋိစ္ဆန်းစိတ်၏ ခံယူသကဲ့သို့ ဖြစ်ခြင်းသည် သရက်သီးကို လှမ်း၍ ယူငင်ခြင်းနှင့် တူ၏။ သန္တိရဏစိတ်၏ ထိုခံယူအပ်ပြီးသော အာရုံကို ဣဋ္ဌမှန်း အနိဋ္ဌမှန်း စုံစမ်းသကဲ့သို့ ဖြစ်ခြင်းသည် သရက်သီးကို မှည့်မှန်း/မမှည့်မှန်း နှိပ်စမ်းခြင်းနှင့် တူ၏။ ဝုဋ္ဌောစိတ်၏ ဣဋ္ဌပုံ၊ သို့မဟုတ် အနိဋ္ဌပုံဟု ပိုင်းခြားသတ်မှတ် ဆုံးဖြတ်သကဲ့သို့ ဖြစ်ခြင်းသည် နမ်းရှုကြည့်၍ မှည့်မှန်းသိခြင်းနှင့် တူ၏။ ဇောစိတ်၏ အာရုံအရသာကို ခံစားခြင်းသည် မှည့်မှန်းသိ၍ အရသာခံလျက် စားနေခြင်းနှင့် တူ၏။ တဒါရုံစိတ်၏ ဇောနောက်လိုက်ကာ ဇော၏အာရုံကို ယူခြင်းသည် မျိုချလိုက်ခြင်းနှင့်တူ၏။ ထို့နောက် ဘဝင်ကျမြဲ ကျပြန်ခြင်းသည် ယခင်လူ၏ ထပ်၍ အိပ်မြဲ အိပ်ပြန်ခြင်းနှင့် တူသည်။

ပြင်ရန် ပြုသူ ။ပေ၊ အဟော နိယာမပေတကား။ ။ဤသို့ ဖြစ်ကြရာ၌ “သင်က ဘဝင်၏အခြားမဲ့၌ အာဝဇ္ဇန်း ဖြစ်ရမည်၊ သင်ကား အာဝဇ္ဇန်း၏ အခြားမဲ့၌ စက္ခုဝိညာဉ်စိတ် ဖြစ်ရမည်” စသည်ဖြင့် ပြုပြင်စီမံနိုင်သူ နတ် လူ ဗြဟ္မာ တစ်စုံတစ်ယောက်မျှ မရှိချေ။ ထိုသို့ မရှိဘဲလျက် ပြအပ်ခဲ့သော ဥပမာအရ

အာရုံ၏ ပသာဒ၌ ထိခိုက်ခြင်းကိစ္စ၊ အာဝဇ္ဇန်း၏ ဘဝင်အစဉ်ကို ဖြတ်ခြင်းကိစ္စ၊ စက္ခုဝိညာဏ်၏ မြင်ခြင်းကိစ္စ စသည်ကို ကိုယ်စီကိုယ်င ဂ္ဌေ့နောက် မတူအောင် အသီးသီး ဆောင်ရွက်လျက် ရှည်လျားစွာ တသီတတန်းကြီး အချက်ကျအောင် ဖြစ်ပျက်နေပုံတို့သည် မျက်မြင်မဟုတ်စေကာမူ သဘာဝဓမ္မအလိုက် လွန်စွာ ထင်ရှားလျက်ရှိသောကြောင့် မကြံအပ် မကြံပိုင် မကြံနိုင်ဖွယ် လွန်စွာဆန်းကြယ်သော စိတ္တနိယာမကြီးပေတည်း။ [ဤစိတ္တနိယာမနှင့်စပ်၍ နိယာမ(၅)ပါးကို ထုတ်ပြသင့်၏။ အဋ္ဌသာလိနီ အဗျာကတ ဝိပါကပဒအဖွင့်၌ ရှုပါ။]

မဟန္တာရုံပီထီ

ယာဝ တဒါရမဏုပ္ပာဒါ ပန အပ္ပဟောန္တာတိတကမာပါတမာဂတံ အာရမဏံ မဟန္တံ နာမ၊ တတ္ထ ဇေနာဝသာနေ ဘဝင်္ဂပါတောဝဟောတိ၊ နတ္ထိ တဒါရမဏုပ္ပာဒေါ။

ယာဝ တဒါရမဏုပ္ပာဒါ၊ပ၊အပ္ပဟောန္တာတိတကံ။ ။ယာဝ တဒါရမဏုပ္ပာဒါကို အပ္ပဟောန္တ၌စပ်၊ ထင်လာသောအာရုံသည် တဒါရုံဖြစ်သည့်တိုင်အောင် (ဋီအခိုက်၌ တည်နေခြင်းငှာ) မစွမ်းနိုင်၊ “တဒါရုံ မဖြစ်ခင် ချုပ်ရမည်”ဟုလို့ ဆိုင်ရာဒါရ၌ မထင်နိုင်ဘဲ လွန်သွားသောအာရုံကို “အတိတက”ဟု ခေါ်၏။ ထိုအတိတကသည် ပဟောန္တာတိတက အပ္ပဟောန္တာတိတကဟု နှစ်မျိုးရှိ၏။ ထိုတွင် အတိမဟန္တာရုံလည်း မထင်နိုင်သေးဘဲ စိတ္တက္ခဏတစ်ချက်ခန့်မျှ လွန်ခဲ့၏။ ထို လွန်ခြင်းသည် တဒါရုံ ဖြစ်သည့်တိုင်အောင် တည်ခြင်းငှာ စွမ်းနိုင်သော ပဟောန္တာတိတက ဖြစ်၏။ ဤမဟန္တာရုံ၏ လွန်ခြင်းကား စိတ္တက္ခဏ(၂)ချက်ခန့် (၃)ချက်ခန့် လွန်ခြင်းဖြစ်၍ တဒါရုံဖြစ်သည့်တိုင်အောင် တည်ခြင်းငှာ မစွမ်းနိုင်သော အပ္ပဟောန္တာတိတကတည်း။ နောက်“အပ္ပဟောန္တာတိတက”ဟု လာသမျှ၌ ဤ အဓိပ္ပာယ်ကိုချည်း မှီပါ။ [န ပဟောတိ-မစွမ်းနိုင်၊ ဣတိ-ထို့ကြောင့်၊ အပ္ပဟောန္တံ-မည်၏၊ အပ္ပဟောန္တံ-မစွမ်းနိုင်သည်၊ ဟုတွာ-ဖြစ်၍၊ အတိတကံ-လွန်သောအာရုံတည်း၊ အပ္ပဟောန္တာတိတကံ-အာရုံ၊ ပဟောန္တ၌ ပရေးရှိသော “ဟု”ဓာတ်၊ တစ်နည်း- “ပဟု”ဓာတ်တည်း။]

စိတ္တက္ခဏ(၂)ချက်ခန့်(၃)ချက်လွန်မှ ထင်ပုံ။ ။အဘယ်ကြောင့် ဤမဟန္တာရုံသည် ဥပါဒိပြီးနောက် စိတ္တက္ခဏ(၂)ချက်ခန့်(၃)ချက်ခန့်လွန်မှ ထင်လာနိုင်သနည်းဟု မေး၊ အဖြေကား-ရူပါရုံထင်ခြင်း၏အကြောင်း (၃)ပါးတို့တွင် ရူပါရုံဖြစ်စေ၊ စက္ခုပသာဒဖြစ်စေ၊ အာလောကဖြစ်စေ၊ အတိမဟန္တာရုံတုန်းက လောက် အားမကောင်းသောကြောင့် ဤ မဟန္တာရုံသည် ဥပါဒိပြီးနောက် စိတ္တက္ခဏ (၂)ချက် (၃)ချက်ခန့် လွန်မှ ထင်လာနိုင်သည်။

နှစ်ချက်လွန် သုံးချက်လွန် ကွဲပြားပုံ။ ။မဟန္တာရုံချင်း တူပါလျက် အဘယ့်ကြောင့် အချို့က (၂)ချက်ခန့် အချို့က (၃)ချက်ခန့်လွန်မှ ထင်လာရသနည်းဟု မေး၊ အဖြေကား-အာရုံ ပသာဒ အာလောကတို့၏ အင်အားအလိုက်၊ အားရှိလျှင် (၂)ချက်ခန့် အလွန်တွင် ထင်လာ၍၊ ထိုမျှလောက် အားမရှိလျှင် (၃)ချက်ခန့် လွန်မှ ထင်လာနိုင်၏။

မဟန္တာရုံချည်း အမည်ရပုံ။ ။(၂)ချက်ခန့်လွန်မှ ထင်လာသောအာရုံ၊ (၃)ချက်ခန့် လွန်မှ ထင်လာသောအာရုံဟု နှစ်မျိုးပြားပါလျက် အဘယ့်ကြောင့် မဟန္တာရုံ ချည်း နာမည် မမှည့်ရသနည်းဟု မေး၊ အဖြေကား-ထိုအာရုံနှစ်မျိုးလုံးပင် ဇေဝနဝါရ၏ အာရုံချည်း ဖြစ်သောကြောင့် “မဟန္တာရုံ”ဟု နာမည်တစ်မျိုးတည်း မှည့်ခေါ်ရသည်။ [ပရိတ္တာရုံ အတိပရိတ္တာရုံများ၌လည်း ဤနည်းအတိုင်း သိပါ။]

နတ္ထိ တဒါရမဏ္ဍာဒေါ။ ။ဤစကားသည် “ဇေဝနာဝသာနေ ဘဝင်္ဂပါတောဝ” ၌ ဇေဝ အနက်၏ အကျိုးရ(ဇေဝတ္ထဖလ)ကို ပြသောစကားတည်း၊ “ဇောအဆုံး၌ ဘဝင်သာ ကျတော့၏၊ တဒါရုံ မဖြစ်တော့”ဟုလို။

တဒါရမဏ္ဍာဒေါ။ ။စိတ္တက္ခဏ(၃)ချက်ခန့်လွန်မှ ထင်လာသော အာရုံ၌ သတ္တမ ဇောတွင် (၁၇)ချက်ရုပ်သက်စေ့သောကြောင့် တဒါရုံမျှ မကျသာလျှင် ရှိပါစေတော့၊ စိတ္တက္ခဏ(၂)ချက်ခန့် အလွန်တွင် ထင်လာသောအာရုံ၌ကား သတ္တမဇောနောင် ဇဏသယ်တစ်ချက်ခန့် ကျန်သေးသည်ဖြစ်၍ တဒါရုံတစ်ကြိမ်မျှ ချထိုက်သေးသည် မဟုတ်လောဟု မေး၊ အဖြေကား-“မစားရ အရှင်း၊ စားရလျှင် ဆီထမင်း”ဟု သကဲ့သို့ တဒါရုံတို့မည်သည် မကျသာလျှင် အလျှင်းမကျ၊ ကျသာလျှင် နှစ်ကြိမ် သာ ကျရိုးရှိသောကြောင့် ထိုအာရုံကို အာရုံပြု၍ တဒါရုံတစ်ကြိမ် မကျတော့။

အာရုံကွဲပြားခြင်းငှာ မသင့်။ ။တဒါရုံတို့သည် နှစ်ကြိမ်သာ ကျရိုးရှိလျှင် ပဌမတဒါရုံ က မချုပ်သေးသော ပစ္စုပ္ပန်ရူပါရုံကို အာရုံပြု၍၊ ဒုတိယတဒါရုံက ချုပ်ပြီးခါစ အတိတ်ရူပါရုံကို အာရုံပြုပြီးလျှင် တဒါရုံနှစ်ကြိမ်ပင် ကျပါတော့လားဟု မေး၊ အဖြေ ကား-မဂ္ဂဝီထိ၊ဖလဝီထိ မဟုတ်လျှင် တစ်ဝီထိအတွင်း၌ ဤကဲ့သို့ အတိတ်အာရုံ တစ်မျိုး၊ ပစ္စုပ္ပန်အာရုံတစ်မျိုးဟု ကွဲပြားရိုးမရှိသောကြောင့် တဒါရုံနှစ်ကြိမ်မကျထိုက်။

**ဒွိဝါရတ္တာ နိရုဒ္ဓတ္တာ၊ တဒါလမ္ပံ န ဇာယတိ၊
အတိတေပိ စ အာလမ္ပေ၊ နာနာရမဏဘာဝတော၊
န ဟိ မဂ္ဂဖလာညတြ၊ နာနာရမဏသမ္ဘဝေါ။**

တဒါလမ္ပံ-တဒါရုံသည်၊ ဒွိဝါရတ္တာ-နှစ်ကြိမ်ကျရိုးရှိသည်၏အဖြစ်ကြောင့် လည်းကောင်း၊ နိရုဒ္ဓတ္တာ-အာရုံက ချုပ်လေပြီး၏အဖြစ်ကြောင့်လည်းကောင်း၊ န ဇာယတိ-မဖြစ်၊ အတိတေပိ စ အာလမ္ပေ-အတိတ်အာရုံ၌လည်း၊ နာနာရမဏ ဘာဝတော-အတိတ်တစ်မျိုး ပစ္စုပ္ပန်တစ်မျိုးဟု အမျိုးမျိုးအာရုံ ကွဲပြားဖွယ် ရှိသောကြောင့်၊ န ဇာယတိ-အာရုံပြု၍မဖြစ်၊ ဟိ-မှန်၏၊ မဂ္ဂဖလာ-မဂ္ဂဝီထိ

ဖလဝိထိကို၊ အညတြ-ကြဉ်ထား၍၊ နာနာရမဏသမ္ဘဝေါ-တစ်ဝိထိအတွင်း၌ အာရုံအမျိုးမျိုး၏ ဖြစ်သင့်ခြင်းသည်၊ န-မရှိ။

ဤစကားစဉ်အရ မဟန္တာရုံကို အာရုံပြုလျက် တဒါရုံ မကျသော ဝိထိကိုသာ မှတ်ယူရာ၏။ နောက်၌လည်း “ဝိဘူတေတိမဟန္တေ စ၊ တဒါရမဏမိရိတံ” ဟု ဝိဘူတာရုံ အတိမဟန္တာရုံများ၌သာ တဒါရုံချထိုက်ကြောင်းကို မိန့်ဦးလတ္တံ့။ ဤကား ဆရာစဉ်ဆက် ပြောဆိုရိုးအဓိပ္ပာယ်တည်း။ “သင်္ကံ ဒွေ ဝါ တဒါလမ္မံ၊ သင်္ကံမာဝဇ္ဇနာဒယော” ဟု မိန့်ဆိုသော ပရမတ္ထဝိနိစ္ဆယ၊ မဇ္ဈိမနိကာယ်ဆောင် မထေရ်များနှင့်၊ မူလဋီကာတို့ အလိုမှာ တဒါရုံတစ်ကြိမ်လည်း ချသင့်သေး၏။ ဤသို့လျှင် ပကတိရိုးရာအခါမှာပင် ဇော(၆)ကြိမ် ဖြစ်နိုင်ခြင်း၊ တဒါရုံတစ်ကြိမ် ကျနိုင်ခြင်းတို့အတွက် ဝိထိသွားကို တစ်မျိုးစီစဉ်ရန်ရှိသော်လည်း ရောယှက် ရှုပ်ထွေး တာဝန်လေးမည်ကြောင့် လျစ်လျူရှုရတော့မည်။

ပရိတ္တာရုံဝိထိ

ယာဝဇောနုပ္ပာဒါဝိ၊ အပ္ပဟောန္တာတိတကမာပါတမာဂတံ အာရမဏံ ပရိတ္တံ နာမ၊ တတ္ထ ဇောနုဗ္ဗိ အနုပ္ပန္နိတွာ ဒွိတ္တိက္ခတ္တံ၊ ဝေါဋ္ဌပနမေဝ ပဝတ္တတိ။

ယာဝဇောနုပ္ပာဒါဝိ။ ။ဤ၌ အပိသဒ္ဓါသည် ဆိုအပ်ပြီးသော တဒါရုံကို ဆည်းသော ဝုတ္တသမုစ္စည်းတည်း။ “တဒါရုံ ဖြစ်သည်တိုင်အောင် ဋီအခိုက်၌ တည်ခြင်းငှာ မစွမ်းနိုင်ရုံမက ဇောဖြစ်သည်တိုင်အောင်လည်း မစွမ်းနိုင်” ဟူလို၊ တစ်နည်း-ထိုအပိသဒ္ဓါသည် ဂရဟာဇောတကတည်း။ “ဇောဖြစ်သည်တိုင်အောင် သော်မှလည်း ဋီအခိုက်၌ တည်ခြင်းငှာ မစွမ်းနိုင်၊ တဒါရုံဖြစ်သည်တိုင်အောင် မစွမ်းနိုင်ကြောင်းမှာ ဆိုဖွယ်ရာ မရှိပြီ” ဟူလို၊ ဤပရိတ္တာရုံကို အာရုံပြုသော ဝိထိများကား “မြင်လိုက်ရသလိုလို၊ ကြားလိုက်မိသလိုလို၊ တွေ့မိ ထိမိသလိုလို” ဖြစ်သောအခါမျိုးဝယ် ကျသောဝိထိများတည်း။

ဝိပါကုဒ္ဒါရကထာ မူလဋီကာ။ ။ဤပရိတ္တာရုံဝိထိ၌ “ဇောဖြစ်ခွင့်မရ၊ ဝုဋ္ဌော နှစ်ကြိမ်သုံးကြိမ်သာ ကျသည်” ဟု အဋ္ဌကထာကြီးငယ်တို့ အမိန့်အဆို ညီကြပေ ၏။ မူလဋီကာကား “ဇော(၇)ကြိမ် မစောနိုင်လျှင် တွေ့ဝေသောအခါ၊ အိပ်မက် မက်သောအခါမျိုးကဲ့သို့ ဝုဋ္ဌောနောင် ဇော(၄)ကြိမ်(၅)ကြိမ်သော်လည်း စောထိုက် ၏။ ဇော(၄)ကြိမ်(၅)ကြိမ်တိုင်ရုံမျှ ကျေးဇူးမပြုနိုင် (မတည်နိုင်)သောအာရုံသည် အစကပင် ပဉ္စဒ္ဓါရာဝဇ္ဇန်း စက္ခုဝိညာဏ် စသည်တို့အား ကျေးဇူးမပြုသင့်ပေ၊ ဝုဋ္ဌောက ဇောအရာမှာ အမွေခံ၍ (၂)ကြိမ်(၃)ကြိမ် ဖြစ်ဖို့ရန်လည်း ဇောကဲ့သို့ အထပ်ထပ် ဖြစ်နိုင်သော အာသေဝနပစ္စည်းမျိုးမဟုတ်၊ သို့အတွက် ဝုဋ္ဌော(၂)ကြိမ် (၃)ကြိမ် ကျသောဝါရကို စဉ်းစားသင့်သည်” ဟု မိန့်ဆိုသည်။

သစ္စာထုံးနည်း။ ။ “ပုဗ္ဗကာလေကကတ္တာကာနံ တုနတွာနတွာဝါ” ကစွည်းသုတ် အရ ရှေ့က တွာပစ္စယန္တပုဒ်နှင့် နောက်ကြိယာပုဒ်တို့သည် အများအားဖြင့် ကတ္တားချင်း တူကြရသည်။ ဤ“ဇေနမ္ပိ အနုပုဗ္ဗိတွာ ဝေါဋ္ဌပနမေဝ ပဝတ္တတိ” ဝါကျ၌ကား အနုပုဗ္ဗိတွာဟူသော တွာပစ္စယန္တပုဒ်၏ ကတ္တားသည် “ဇေနံ” တည်း။ “ဇောသည် မဖြစ်” ဟူလို၊ ပဝတ္တတိကတ္တားကား “ဝေါဋ္ဌပနံ” တည်း။ “ဝုဋ္ဌောသည်ဖြစ်၏” ဟူလို၊ ဤကဲ့သို့ တစ်ရံတစ်ခါ ကတ္တားကွဲပြားသောအရာ ဝယ် တွာပစ္စယန္တပုဒ်၏ကတ္တားကို သမ္ပန်အနက် ထား၍ “၏” ဟု အနက်ဆို ပြီးလျှင် တွာပစ္စည်းကိုလည်း ဟိတ်အနက်မှာ သက်စေ၍ (တစ်နည်း-တွာပစ္စည်း နောင် ဟိတ်အနက်ရှိသော တတိယာဝိဘတ်ကို ချေ၍) “ကြောင့်” ဟု အနက် ဆိုစေလိုသည်။ ဤသဒ္ဒထုံးနည်းအရ “ဇေနမ္ပိ-ဇော၏လည်း၊ အနုပုဗ္ဗိတွာ-မဖြစ်ခြင်းကြောင့်၊ ဒုတ္တိက္ခတ္တု-နှစ်ကြိမ်သုံးကြိမ်၊ ဝေါဋ္ဌပနမေဝ-ဝုဋ္ဌောစိတ်သည် သာ၊ ပဝတ္တတိ-ဖြစ်၏” ဟု အနက်ဆိုရိုးပြုကြသည်။ [ပဝတ္တတိ၌ “ပရိပတ္တတိ” ဟု အချို့စာရှိ၏။ “ပရိပတ္တတိ-အဖန်ဖန်ဖြစ်၏” ဟုလည်း ဆိုကြသည်။ နှစ်ကြိမ် သုံးကြိမ်ဆိုလျှင် အဖန်ဖန်ဖြစ်ကြောင်း” ထင်ရှားပြီးဖြစ်၍ ဤကျမ်းက ပဝတ္တတိ ပါဠိကိုသာ အသုံးပြုလိုက်ပါသည်။]

[နိယာမ်] ကတ္တားကွဲတိ, မတူရှိသော်, မိမိကတ္တား, သမ္ပန်ထား၍, သက်ငြားဟိတ်မှာ, ဖြစ်တို့ရာသည်, ...တွာဒိပစ္စည်း သဘောတည်း။

အတိပရိတ္တာရုံဝိထိ

ယာဝ ဝေါဋ္ဌပနပ္ပာဒါ စ ပန အပ္ပဟောန္တာတိတိကမာပါတမာဂတံ နိရောဓာသန္နမာရမဏံ အတိပရိတ္တံ နာမ၊ တတ္ထ ဘဂံစလနမေဝ ဟောတိ၊ နတ္ထိ ဝိထိစိတ္တုပ္ပာဒေါ။

ယာဝ ဝေါဋ္ဌပနပ္ပာဒါ စ ပန၊ ပေ၊ အတိပရိတ္တံ နာမ။ ။ စ ပန၌ ပနသဒ္ဒါ သည် ပရိတ္တာရုံအတွက် တစ်ပက္ခပြီး၍၊ အတိပရိတ္တာရုံပက္ခအတွက် ထွန်းပြသော ပက္ခန္ဓရဇောတကနိပါတ်တည်း။ စသဒ္ဒါကား ဆိုခဲ့ပြီးသော အနက်များကို ပေါင်းဆည်းသော ဝုတ္တသမ္ပစည်းတည်း။ “တဒါရုံ ဇောတို့ ဖြစ်သည့်တိုင်အောင် သာမက ဝုဋ္ဌောဖြစ်သည့်တိုင်အောင်လည်း ဌိအနိက်၌ တည်ခြင်းငှာ မစွမ်းနိုင်” ဟူလို၊ အာရုံ, ဝတ္ထု, အာလောကဟူသော အကြောင်းများသည် ပရိတ္တာရုံတုန်းက လောက်မျှ အားမရှိဘဲ အလွန်အားသေးရကား ချုပ်ခါနီးမှ ထင်လာသည့်အတွက် ထင်ပြီးသည်မှ စ၍ ရေတွက်လျှင် အလွန်နည်းပါးသော စိတ္တက္ခဏအသက် ရှိသောကြောင့် ဤအာရုံကို “အတိပရိတ္တအာရုံ=အလွန်နည်းသောအသက်ရှိသော အာရုံ” ဟု ခေါ်သည်။

ဘဝင်္ဂစလနမေဝ ဟောတိ၊ နတ္ထိ ဝိထိစိတ္တုပ္ပာဒေါ။ ။ဤဝါကျ၌ “နတ္ထိ ဝိထိစိတ္တုပ္ပာဒေါ”ကား “ဘဝင်္ဂစလနမေဝ”၌ ဧဝအနက်၏ အကျိုးရ(ဧဝတ္ထုဖလ) ကို ပြသော စကားတည်း။ “ဤအတိပရိတ္တာရုံ ထင်လာသည့်အတွက် ဘဝင်္ဂလှုပ် ရုံသာ ဖြစ်တော့၏။ “ဤအတိပရိတ္တာရုံကို အာရုံပြုသော ဝိထိစိတ်ကား မဖြစ်နိုင် တော့ပြီ”ဟူလျှင် “ဘဝင်္ဂစလနမေဝ”အရ ဘဝင်္ဂလှုပ်လျှင် “ဒွိက္ခတ္တံ၊ ဘဝင်္ဂ စလိတေ” နှင့်အညီ နှစ်ကြိမ်လှုပ်ရမည်ဖြစ်သောကြောင့် ဆိုင်ရာဒွါရ၌ မထင်မီ စိတ္တက္ခန္ဓာ(၁၅) ချက်ခန့် ထက်လည်း ပို၍မလွန်သင့်ဟု များစွာသောဆရာတို့ ယူကြသည်။ ထိုဆရာ တို့အလို အတိတဘဝင်(၁၀)ချက်လွန်သောဝိထိ၊ (၁၁)ချက်၊(၁၂)ချက်၊(၁၃)ချက်၊ (၁၄)ချက်၊ (၁၅)ချက်လွန်သောဝိထိအားဖြင့် အတိပရိတ္တာရုံ (၆)ဝိထိ ရှိရပေမည် ဖြစ်၍ ထိုဆိုကြရိုးအတိုင်းပင် ဝိထိဆိုရိုး၌ ပြရပေမည်။ [အချို့ကား “ဘဝင်္ဂစလန မေဝ”ဟု သာမန်ဆိုသောကြောင့် အာရုံမချုပ်မချင်း ဘဝင်္ဂစလနချည်း များစွာ ချကြသေး၏။ အတိတဘဝင် (၁၀)ကြိမ်လွန်သောဝိထိ၌ ဘဝင်္ဂစလန(၇)ကြိမ် ချရမည်-ဟုလိုသတတ်။ ဘဝင်္ဂလှုပ်မှုသည် အာရုံမချုပ်မှုနှင့် မဆိုင်၊ အာရုံအသစ် ထင်လာသဖြင့် နှစ်ကြိမ်ခန့် လှုပ်ချခြင်းဖြစ်သည်။ လှုပ်ပြီးနောက် ဘဝင်မပြတ်လျှင် ယူမြဲဖြစ်သော ကမ္မဒိဋ္ဌိတိ ဂတိနိမိတ်အာရုံကိုပင် ဆက်လက်ယူသင့်၏။ ထင်လာ သော အာရုံသစ်က မချုပ်မချင်း ဘဝင်မှာ ထိခိုက်နေမည် မဟုတ်။ ထို့ကြောင့် ဘဝင် (၇)ကြိမ်လှုပ်ရမည်ဆိုသောဝါဒ၌ အထက်တန်းသာခကလည်းမရှိယုတ္တိလည်း မရချေ။

အတ္တနောမတိ။ ။ “ဒွိက္ခတ္တံ၊ ဘဝင်္ဂ စလိတေ”ဟူသော စကားသည် ဘဝင် ပြတ်၍ နောက်ထပ် ဝိထိစိတ် ဆက်မည့်အရာဝယ် အသုံးပြုအပ်သောစကား ဖြစ် သည်။ နောက်ထပ်ဝိထိစိတ် မဆက်လျှင် ဘဝင်တစ်ကြိမ်တည်းလည်း လှုပ်သည့်သည် သာ။ အာရုံတို့မည်သည် ဝတ္ထုရုပ် အာလောကစသော ဆိုင်ရာအကြောင်းတို့ ပြည့်စုံ လျှင် မထင်အောင် တားဆီးလို့ မရ၊ သဘာဝအလိုက် မှချထင်ရမည်သာ။ ထင်သည့် အခါလည်း အာရုံ ဝတ္ထု အာလောက စသည်တို့၏ အင်အားအလိုက် စိတ္တက္ခန္ဓာ တစ်ချက်ခန့်၊ နှစ်ချက်ခန့် စသည်ဖြင့် အမျိုးမျိုး လွန်ပြီးမှ ထင်ကြပေမည်။ သို့အတွက် “စိတ္တက္ခန္ဓာ(၁၆)ချက်အလွန်တွင် မထင်ရဘူး”ဟု မည်သူကတားဆီးနိုင်ပါအံ့နည်း။ (၁၆)ချက်လွန်မှ ထင်လာလျှင် ဘဝင်တစ်ကြိမ်အလှုပ်တွင် ထိုအာရုံ သက်တမ်းစေ့ သဖြင့် ချုပ်ပေမည်သာ။ ဤကဲ့သို့သောအရာဝယ် “ဘဝင်နှစ်ကြိမ်လှုပ်သာမှ အာရုံ ထင်ရမည်၊ မလှုပ်သာလျှင် မထင်ရ”ဟု အဋ္ဌကထာ ဋီကာတို့၌ အမြွက်မျှ တားမြစ် ချက် မတွေ့ရ။ ဤသင်္ဂဟအဋ္ဌကထာလည်း “ဘဝင်္ဂစလနမေဝ ဟောတိ”ဟုသာမည် ပင် မိန့်ပေသည်။ ထို့ကြောင့် “စိတ္တက္ခန္ဓာ(၁၆)ချက်အလွန်တွင် ထင်လာ၍ ဘဝင် တစ်ကြိမ်လှုပ်အပြီးတွင် ချုပ်ရသော သတ္တမအတိပရိတ္တာရုံကိုလည်း” အလိုရှိပါသည်။

ဝုဋ္ဌောမဖြစ်လျှင် အာဝဇ္ဇန်းစသည်တို့ မဖြစ်ရ။ ။စိတ္တက္ခဏ(၁၅)ချက်တိုင် အောင် လွန်ပြီးမှ ထင်လာသောအာရုံ၌ အာဝဇ္ဇန်းစသည်တို့ မဖြစ်လောက်၍ မဖြစ်လျှင် ရှိပါစေတော့၊ စိတ္တက္ခဏ(၁၀)ချက်၊ (၁၁)ချက်ခန့်စသည် အလွန်တွင် ထင်လာသော အာရုံ၌ ဝုဋ္ဌော(၂)ကြိမ် မဖြစ်သာ၍ ဝုဋ္ဌောမဖြစ်လျှင် အာဝဇ္ဇန်းမှစ၍ သန္တီရဏတိုင်အောင်ကား ဖြစ်ထိုက်သေးသည် မဟုတ်ပါလော့၊ သို့ပါလျက် အဘယ့်ကြောင့် အာဝဇ္ဇန်းစသည်တို့ မဖြစ်ဘဲ၊ ဘဝင်လှုပ်ရုံသာ ဖြစ်ရသနည်းဟု မေး၊ အဖြေကား- စိတ်တို့၏ နိယာမ ဓမ္မတာကို ဘုရားရှင်သာလျှင်-ပိုင်နိုင်စွာ သိတော်မူသည်၊ ဘုရားရှင်အလိုတော်ကိုလည်း အဋ္ဌကထာတို့၌ ထုတ်ဖော်လေ့ရှိ၏။ သို့အတွက် ဘဝင်ကို ပြန်လည်စေနိုင်(ပြတ်စေနိုင်)သော ပဉ္စဒွါရာဝဇ္ဇန်းဖြစ်လျှင်- ဝုဋ္ဌောသို့ မရောက်ခင် စက္ခုဝိညာဏ် သမ္ပဋိစွဲနှိန်း သန္တီရဏအချိန်၌ တန်ရပ်၍ စိတ်အစဉ် ပြန်နစ်ရိုး(ပြတ်စဲရိုး)မရှိ” ဟု အဋ္ဌသာလိနီ မိန့်သည့်အတိုင်းသာ မှတ်သင့်ပါသည်။

အဋ္ဌသာလိနီ။ ။ကြိယာမနောဓာတုယာ ဘဝင်္ဂေ အာဝဋ္ဌိတေ ဝေါဋ္ဌပန အပါပေတွာ အန္တရာ စက္ခုဝိညာဏေ ဝါ သမ္ပဋိစ္စနေ ဝါ သန္တီရဏေ ဝါ ဋ္ဌတွာ နိဝတ္တိဿတီတိ နေတံ ဌာနံ ဝိဇ္ဇတိ-ဝိပါကုဒ္ဓါရကထာ။

နိဂုံးဝါကျ

ဣစ္ဆေဝံ စက္ခုဒ္ဓါရေ၊ တထာ သောတဒ္ဓါရာဒီသု စေတိ၊ သဗ္ဗထာဝိ ပုဉ္စဒ္ဓါရေ တဒါရမဏစဝနဝေါဋ္ဌပနမောဃဝါရသင်္ခါတာနံ စတုန္တံ ဝါရာနံ ယထာက္ကမံ အာရမဏဘူတာ စတုဓာ ဝိသယပ္ပဝတ္တိ ဝေဒိတဗ္ဗာ။

ဣစ္ဆေဝံ စက္ခုဒ္ဓါရေ ၊ပေ၊ ဝေဒိတဗ္ဗာ။ ။ဤစကားရပ်ကား နိဂုံးစကားတည်း၊ ထိုနိဂုံး၌ ပါဌ်လျှောက်အဓိပ္ပာယ်ကို အခြေပြု၍ ပြခဲ့ပြီ၊ ဤသင်္ကြိုဟ်ကျမ်း၌ နောက်ဆုံးဝါရကိုသာ မောဃဝါရဟု ခေါ်သော်လည်း အဋ္ဌသာလိနီ၌ကား တဒါရုံမှ ကင်းဆိတ်သောကြောင့် ဇဝနဝါရကိုလည်း မောဃဝါရ၊ ဇောမှ ကင်းဆိတ်သောကြောင့် ဝေါဋ္ဌပနဝါရကိုလည်း မောဃဝါရဟု ခေါ်သည်။

မောဃဝါရ၏အာရုံ။ ။“စတုန္တံ ဝါရာနံ အာရမဏဘူတာ”အရ-“တဒါရမဏ ဝါရ၏အာရုံ”စသည်ဆိုရာ၌ တဒါရမဏဝါရစသည်က ထိုအာရုံကို အာရုံပြုသောကြောင့် သင့်လျော်ပါ၏။ “မောဃဝါရ၏အာရုံ”ဟု ဆိုရာ၌ကား မောဃဝါရက ထိုအာရုံကို အာရုံမပြုသောကြောင့် မသင့်နိုင်သည် မဟုတ်ပါလော့ဟု မေး၊ အဖြေကား-“မောဃဝါရ၏အာရုံ”ဟုရာ၌ “မောဃဝါရက အာရုံပြုအပ်သော အာရုံ”ဟု အဓိပ္ပာယ် မမှတ်သင့်၊ မောဃဝါရဖြစ်ဖို့ရာ ထင်လာသော အာရုံဖြစ်၍ “မောဃဝါရ၏+အာရုံ”ဟု ခေါ်သည်ဟု မှတ်ပါ။

ဋီကာကျော်။ ။ “လဘာတီ မာရော အာရမဏံ” ဟူသော (မဟာဝဂ္ဂ-သတိ ပဋ္ဌာနသံယုတ်) ပါဠိတော်၌ အာရမဏသဒ္ဓါသည် ပစ္စယ (အကြောင်းဟူသော) အနက်ကို ဟောသကဲ့သို့ ဤအာရမဏဘူတာဝယ် အာရမဏသဒ္ဓါလည်း ရှေ့(၃)ဝါးနှင့် တွဲစပ်ခိုက် အာရုံဟူသော အနက်ကို ဟော၍၊ မောဃဝါရနှင့် တွဲစပ်ခိုက်မှာ “အကြောင်း” ဟူသောအနက်ကို ဟော၏။ သို့အတွက် “မောဃဝါရ ဟု ခေါ်ဝေါ်ပညတ်ခြင်း၏ အကြောင်းဖြစ်သောကြောင့်” အတိပရိတ္တာရုံကို “မောဃဝါရ၏ အာရုံ” ဟု ခေါ်ဝေါ်ရကြောင်းကို ဖွင့်ဆိုသည်။

ဆက္က(၆)ရုပ်နှင့် ယှဉ်စပ်ပြခြင်း။ ။ “ဆ ဝတ္ထုနိ ဆ ဒွါရာနိ ဆ အာရမဏာနိ ဆ ဝိညာဏာနိ ဆ ဝိထိယော ဆဓာ ဝိသယပ္ပဝတ္တိ စေတိ ဝိထိသင်္ဂဟေ ဆ ဆက္ကနိ ဝေဒိတဗ္ဗာနိ” ဟု ဆက္က(၆)ရုပ်၏ ဝိထိခန်း၌ အရေးတကြီး သိထိုက်ကြောင်းကို မိန့်ဆိုခဲ့သည့်အားလျော်စွာ ထိုဆက္က(၆)ရုပ်ကို အကျဉ်းချုပ် ယှဉ်စပ်ပြအံ့။ စက္ခုဒွါရ၌ ရူပါရုံသည် အတိမဟန္တ ဝိသယပ္ပဝတ္တိအဖြစ်ဖြင့်သော်လည်းကောင်း၊ သို့မဟုတ် မဟန္တစသော ဝိသယပ္ပဝတ္တိအဖြစ်ဖြင့်သော်လည်းကောင်း ထင်လာသည်ရှိသော် စက္ခုဝိညာဏ်စိတ်သည် စက္ခုဝတ္ထုကို မှီ၍၊ ပဉ္စဒွါရာဝဇ္ဇန်းစသောစိတ်များကလည်း ဟဒယဝတ္ထုကို မှီ၍ ဖြစ်ကြသည်။ ထိုဝိထိကို စက္ခုဒွါရ၌ ထင်လာသော အာရုံကို စွဲ၍ ဖြစ်သောကြောင့် စက္ခုဒွါရဝိထိဟုလည်းကောင်း၊ စက္ခုဝိညာဏ်ဟူသော ဝိညာဏ်အထူးပါသောကြောင့် ထိုဝိညာဏ်ဖြင့် မှတ်သား၍ စက္ခုဝိညာဏ်ဝိထိဟုလည်းကောင်း ခေါ်ဝေါ်ရသည်။ ဤသို့လျှင် စက္ခုဒွါရဝိထိအတွက် စက္ခုဝတ္ထု၊ ဟဒယဝတ္ထု၊ စက္ခုဒွါရ၊ ရူပါရုံ၊ စက္ခုဝိညာဏ်၊ စက္ခုဒွါရဝိထိ (စက္ခုဝိညာဏ်ဝိထိ) နှင့်တကွ၊ အတိမဟန္တ စသော ဝိသယပ္ပဝတ္တိ(၄)ပါးကို သိမှသာ စက္ခုဒွါရဝိထိဆိုင်ရာကို ခုံလင်စွာ သိရာရောက်သည်။ သောတဒွါရဝိထိ စသည်၌လည်း နည်းတူ။

ဝမ်းတွင်းအောင်းစဉ် ဝီထိများ။ ။ အမိဝမ်း၌ ဤပဉ္စဒွါရဝိထိများ ဖြစ်ထိုက်/ မဖြစ်ထိုက်ဟု စိစစ်လေ့ရှိကြ၏။ ထို့ကြောင့် ဝဇီရာရာမဆရာတော်၏ မေးမြန်းချက်အရ ပရမတ္ထသရူပဘောဒနိကျမ်း၏ အဆုံးအဖြတ်ကို အကျဉ်းမျှ ရေးသားပေအံ့။ -စက္ခုပဿာဒ ရူပါရုံ အာလောက မနသိကာရ ဤအကြောင်း(၄)ပါးစုံမှ စက္ခုဝိညာဏ်ဖြစ်နိုင်၏။ ထိုတွင် အမိဝမ်း၌ အာလောက (အရောက်အလင်း) မရှိ၍ စက္ခုဒွါရိကဝိထိ မဖြစ်နိုင်။ [“အန္တောကုစ္ဆိယံ ပဟိ စက္ခုဝိညာဏံ န ဥပ္ပဇ္ဇတိ” ... သုတ်မဟာဝဂ္ဂ-မဟာပဒါနသုတ်အဋ္ဌကထာ။] အတောင်တစ်ရာ နှစ်ရာရှိသော သစ်တုံးကြီး၏အရင်း၌ နားကိုကပ်၍ တစ်စပ်တည်းထားလျှင် သစ်တုံးဖျားက တိုးတိုးသာသာ ခေါက်သည့် အသံကို ကြားနိုင်သောကြောင့် အမိဝမ်းတွင်း၌ နေသော သူငယ်၏ သောတပဿာဒရုပ်များ ပြည့်စုံလုံလောက်သောအခါ သူငယ်၏

နားနှင့် နီးကပ်လျက်ရှိသော အူတွင်း အူပက ဝမ်းရုတ်သံ ဝမ်းဗိုက်၌ ထိခိုက် ရိုက်နှက်သံများကို အာရုံပြု၍ သောတဒွါရိကဝီထိကား ဖြစ်သင့်ပေသည်။ အမိ ဝမ်းတွင်းမှာ နေခိုက် အသက်မရှူနိုင်၊ အသက်မရှူက ဂန္ဓာရုံသည် နှာခေါင်းတွင်း သို့ မရောက်နိုင်သောကြောင့် ယာနဒွါရဝီထိ ဖြစ်ဖွယ်မရှိ၊ ဇိဝှာပယာဒ ပြည့်စုံ လုံလောက်သည့်အခါ သူငယ်၏ ခံတွင်း၌ အဆင်သင့် ရှိကြသော အာရည် လျှာရည်တို့အတွက်ကြောင့် ဇိဝှာဒွါရိကစိတ်များ ဖြစ်နိုင်ရန် ရှိသည်။ ကာယ ဒွါရိကဝီထိ ဖြစ်ဖို့ရာ ထိခိုက်ဖွယ် ဖောဋ္ဌဗ္ဗာရုံတို့ အမိဝမ်းတွင်းမှာပင် အပြည့် အစုံ ရှိသောကြောင့် ယုံမှားဖွယ် မရှိပြီ။

ဤသို့လျှင် သောတ ဇိဝှာ ကာယဒွါရိကဝီထိတို့ အမိဝမ်းတွင်းတုန်းကပင် ဖြစ်နိုင်ကြသော်လည်း၊ စက္ခုဒွါရိက ယာနဒွါရိကဝီထိတို့တွင် အမိဝမ်းမှ ထွက်ပြီး နောက် အရည်အမြွှေးများ ကင်းစင်၍ မျက်စိပွင့်မှ စက္ခုဒွါရိကဝီထိတို့ ဖြစ်နိုင်ကြ၊ ထွက်သက် ဝင်သက် လေမှန်မှန်နှင့် အနံ့ကို ခံယူနိုင်လောက်အောင် နှလုံးသွင်းမှု မနသိကာရ ရှိသည့်အခါကျမှ ယာနဒွါရိကဝီထိတို့ ဖြစ်နိုင်ကြသဖြင့် “ဗဟိနိက္ခန္ဓ ကာလေပိ န တာဝ ဣန္ဒြိယာနိ သင်္ကဏ္ဍကာရီနိ ဟောန္တိ” ဟု ဝိသုဒ္ဓိမဂ် မဟာဋီကာ မိန့်ဆိုရပေသည်။ [ဗဟိနိက္ခန္ဓကာလေပိ-အမိဝမ်းမှ အပြင်အပသို့ ထွက်ပြီးရာ ကာလ၌လည်း၊ ဣန္ဒြိယာနိ-စက္ခုစသော ဣန္ဒြေတို့သည်၊ သင်္ကဏ္ဍကာရီနိ- ကိုယ့်ကိုစွဲကို ပြုလေ့ရှိကုန်သည်၊-န တာဝ ဟောန္တိ-မဖြစ်နိုင်ကုန်သေး၊ အတော် ကြာမှ ဖြစ်သည်-ဟူလို၊] “ဝမ်းတွင်းအောင်းစဉ်၊ ဝီထိယှဉ်၊ ပဉ္စဒွါရကျလိမ့်နည်း” ဟူသော ပုစ္ဆာ၏ စွယ်စုံကျော်ထင် အဖြေကျမ်း၌ကား မဆိုင်ရာကို သာဓကပြုလျက် “အမိဝမ်းတွင်းနေခိုက် ပဉ္စဒွါရဝီထိ တစ်ခုမျှမကျ” ဟု ဖြေဆိုမှားလေသည်။



မနောဒွါရဝီထိ

မနောဒွါရေ ပန ယဒိ ဝိဘူတမာရမဏံ အာပါတမာဂစ္ဆတိ၊ တတော ဘဝင်္ဂစလနမနောဒွါရာဝဇ္ဇနဇဝနာဝသာနေ တဒါရမဏပါကာနိ ပဝတ္တန္တိ ပေ၊ နတ္ထိ တဒါရမဏုပ္ပာဒေါတိ။

မနောဒွါရ။ ။ “ရူပါရုံသည် စက္ခုဒွါရ မနောဒွါရ နှစ်ဌာန်၌ တစ်ပြိုင်နက် ထင်လာနိုင်သည်” ဟု ဆိုခဲ့ရာ၌ ပါဝင်သော မနောဒွါရသည် စက္ခုဒွါရနှင့်တွဲ၍ ထင်ရာ မိဿကမနောဒွါရတည်း၊ ဤနေရာ၌ မနောဒွါရကား ထိုကဲ့သို့ တွဲဖက်မပါ မနောဒွါရချည်းသက်သက်သာတည်း၊ “တံတော ပရံဘဝင်္ဂစလန” ဟု ရှေးပါဌ်ရှိ၏။ ထင်ပြီးနောက်မှ ဘဝင်္ဂလှုပ်သည်မဟုတ်၊ ထင်သည်နှင့်တစ်ပြိုင်နက် လှုပ်သောကြောင့် တံတောနောက်၌ ပရံမပါသင့်၊ ထို့ကြောင့် “တံတောံ ဘဝင်္ဂစလန” ဟု ဆိုပါသည်။]

ဝိဘူတ အဝိဘူတဟု နာမည်တပ်ပုံ။ ။ဝိသယပွဲဝတ္တိကို နာမည်တပ်ရာ၌ အဘယ့်ကြောင့် ပဉ္စဒွါရဝယ် အတိမဟန္တစသည်ဖြင့် နာမည်တပ်၍၊ မနောဒွါရဝယ် ဝိဘူတ အဝိဘူတဟု နာမည်တပ်ရပါသနည်းဟု မေး၊ အဖြေကား- ပဉ္စဒွါရဝယ် အာရုံထင်လာရာ၌ စိတ်၏အစွမ်းမဟုတ်၊ အာရုံ၏အစွမ်းတည်း၊ ထို့ကြောင့် မိမိ၏ အစွမ်းကို အစွဲပြု၍ အတိမဟန္တ စသည်ဖြင့် နာမည်တပ်ရသည်။ မနောဒွါရဝယ် အာရုံထင်ရာ၌ကား အာရုံ၏ အစွမ်းမဟုတ်၊ စိတ်၏အစွမ်းသာ များသည်။ (ကံစွမ်း၊ တန်ခိုးစွမ်း စသည်များလည်း ရှိပါသေး၏။) ထို့ကြောင့် စိတ်စသည်တို့ကို အစွဲပြု၍ ဝိဘူတာရုံ အဝိဘူတာရုံဟု နာမည်တပ်ရပေသည်။

ချဲ့ဦးအံ့-ပဉ္စဒွါရဝယ် ရူပါရုံ သဒ္ဓါရုံတို့ ရှေးရှုရောက်နေလျှင် မကြည့်ချင်လည်း မနေရ၊ မကြားချင်လည်း မနေရ၊ အာရုံအစွမ်းကြောင့် မြင်ရ ကြားရ လေတော့သည်။ ထင်ရာ၌လည်း အာရုံ၏အစွမ်း ကောင်း/မကောင်းလိုက်၍ အနှေးအမြန် ကွဲပြားရပြန်သည်။ ထို့ကြောင့် ထင်သည်မှစ၍ ရေတွက်လျှင် အလွန်များသော စိတ္တက္ခဏာရှိသော အာရုံကို အတိမဟန္တာရုံ၊ ဤသို့ စသည်ဖြင့် မိမိ၏အစွမ်းကို အစွဲပြု၍ နာမည်တပ်ရသည်။ မနောဒွါရ၌ကား စိတ်၏အစွမ်းကိုလိုက်၍ အာရုံတို့ ထင်ရှား/မထင်ရှား ကွဲပြားလေသည်။ မှန်ကို ကြည့်ရာ၌ မှန်ကြည်လျှင် လူရိပ် ထင်ရှား၍၊ မှန် မကြည်လင်မှု လူရိပ်မထင်ရှားသကဲ့သို့၊ စိတ်ဓာတ်က သမာဓိအားကောင်း၍ ကြည်လင်လေ အာရုံထင်ရှားလေဖြစ်၏။ ထို့ကြောင့် စိတ်၏အစွမ်းကို အစွဲပြု၍ ဝိဘူတာရုံ အဝိဘူတာရုံဟု နာမည်တပ်ရပေသည်။ [ဋီကာကျော်၌ ကား မနောဒွါရ၌ ထင်လာသော အာရုံသည် အတိတ်အနာဂတ်အာရုံများလည်း ရှိ၏။ သို့ဖြစ်၍ အတိမဟန္တစသော နာမည်ဖြင့် ပိုင်းခြားခြင်းငှာ မတတ်ကောင်းသောကြောင့် ဝိဘူတ၊ အဝိဘူတအားဖြင့် ခွဲခြားသတ်မှတ်ရကြောင်းကို ဖွင့်ဆိုလေသည်။]

(၄)မျိုး(၂)မျိုးခွဲပုံ။ ။ထိုသို့ဖြစ်လျှင် ရူပါစေတော့၊ အဘယ့်ကြောင့် ပဉ္စဒွါရ၌ ဝိသယပွဲဝတ္တိ(၄)မျိုး ပြား၍၊ မနောဒွါရ၌ (၂)မျိုးသာ ပြားရသနည်းဟု မေး၊ အဖြေကား-စိတ်အစဉ် (ဝါရ)ကို ခွဲ၍ ပဉ္စဒွါရ၌ ဝိသယပွဲဝတ္တိ (၄)မျိုး၊ မနောဒွါရ၌ ဝိသယပွဲဝတ္တိ (၂)မျိုး ပြားရသည်။

ချဲ့ဦးအံ့-ပဉ္စဒွါရ၌ စိတ်ဖြစ်ပုံ အလှည့်အကြိမ်သည် တံဒါရမဏဝါရ၊ ဇေနဝါရ၊ ဝေါဋ္ဌပနဝါရ၊ မောသဝါရ (၄)မျိုးရှိ၏။ ထို(၄)မျိုးအားလျော်စွာ ဝိသယပွဲဝတ္တိကိုလည်း (၄)မျိုးခွဲခြားရသည်။ မနောဒွါရ၌ကား တံဒါရမဏဝါရ ဇေနဝါရဟု (သင်္ဂဟဆရာအလို)(၂)မျိုးသာ ရှိ၏။ သို့အတွက် ထိုဝါရအားလျော်စွာ ဝိသယပွဲဝတ္တိကိုလည်း ဝိဘူတ အဝိဘူတဟု (၂)မျိုးသာ ခွဲခြားရပေသည်။ [သင်္ဂြိုဟ်အလိုက် ဖြေဆိုရခြင်း ဖြစ်၏။ ဝိထိဆိုရိုး၌ အမျိုးမျိုး ပြထားသည်။]

ပရမတ္ထဒီပနီအံဆို။ ။ပရမတ္ထဒီပနီ၌ကား မနောဒွါရ၌လည်း အလွန်ထင်ရှားသော အတိဝိဘူတာရုံ၊ ထင်ရှားသော ဝိဘူတာရုံ၊ မထင်ရှားသော အဝိဘူတာရုံ၊ အလွန်မထင်ရှားသော အတိအဝိဘူတာရုံဟု အာရုံ(၄)မျိုးခွဲခြား၍ စိတ်အကြိမ်ကိုလည်း တဒါရမဏဝါရ ဇေနဝါရ ဝေါဋ္ဌပနဝါရ မောဃဝါရဟု ပဉ္စဒွါရနည်းအတိုင်း (၄)မျိုးပင် ခွဲခြားသေး၏။ ထိုဒီပနီ၌ အာရုံကို အတိဝိဘူတာရုံ စသည်ဖြင့် အမည်တပ်သည်မှာ ကျမ်းဂန်လာမဟုတ်သော်လည်း မှည့်ခေါ်နိုင်ပါ၏။ မနောဒွါရဝဇ္ဇန်းတွင် ဆုံးသောဝိထိကို ဝေါဋ္ဌပနဝါရဟု ခေါ်လိုပေသည်။ ဤဝေါဋ္ဌပနဝါရကား သင်္ဂြိုဟ်ကျမ်းမှာ မလာသော်လည်း ဉာဏဝိဘင်္ဂဋ္ဌကထာ၌ တိုက်ရိုက်လာပေသည်။

စဉ်းစားဖွယ်။ ။ဝိထိစိတ်လုံးဝမပါဘဲ ဘဝင်လှုပ်ရုံသာလှုပ်သော မောဃဝါရနှင့် အတိအဝိဘူတာရုံကိုကား စဉ်းစားထိုက်၏။ ထိုဒီပနီကား အိပ်ပျော်တုန်းမှာပင် ကံကမ္မနိမိတ် ဂတိနိမိတ် အာရုံတစ်ပါးပါးအပြင် အခြားအာရုံများလည်း အမြဲထင်နေသည်ဟု ယူ၏။ ထိုသို့ အယူရှိသည်အားလျော်စွာ ဘဝင်လှုပ်ရုံမျှဖြင့်သာ ကွယ်ပျောက်ရသော အာရုံတို့လည်း အများအပြားပင် ရှိသင့်သည်ဟု ယူဆလေသည်။ ဤကျမ်းအလိုကား-မနောဒွါရ၌ အာရုံတို့သည် စိတ်စသည်တို့၏အစွမ်းကြောင့် ထင်လာရ၏။ ထိုစိတ်အစွမ်း စသည်ကြောင့် ထင်လာရသော အာရုံတို့သည် (အယုတ်သဖြင့် ဓာတ်ချောက်ချားမှုကြောင့် ထင်ရသော အာရုံများပင် ဖြစ်စေကာမူ) အာဝဇ္ဇန်းသို့ မရောက်ဘဲ ဘဝင်လှုပ်ရုံမျှဖြင့် ချုပ်ပျောက်ကြရမည်မှာ သင့်ဖွယ်ရာမဟုတ်ချေ။ အိပ်ပျော်နေတုန်း၌လည်း ဘဝင်စိတ်တို့ ယူနေကျဖြစ်သော ကံ ကမ္မနိမိတ် ဂတိနိမိတ်အာရုံတစ်ပါး အခြားအာရုံများ ထင်လာနိုင်ဖွယ်မရှိ။ ထို့ကြောင့် ထိုဒီပနီပြုအပ်သော မောဃဝါရနှင့် အတိအဝိဘူတာရုံကို စဉ်းစားသင့်သည်။

မနောဒွါရ၌ ထင်နိုင်သောအာရုံများ။ ။မနောဒွါရ၌ လွန်လေပြီးသော အတိတ်ရုပ်နာမ်တရား၊ မဖြစ်သေးသော အနာဂတ်ရုပ်နာမ်တရား၊ ဖြစ်တုန်းဆဲဆဲဖြစ်သော ပစ္စုပ္ပန်ရုပ်နာမ်တရား (ပဉ္စဒွါရ၌ ထင်လာတတ်သည့် ရူပါရုံစသော အာရုံ(၅)ပါးလည်း ပါဝင်သည်။) ထင်ရှားမရှိသော ပညတ်အမျိုးမျိုး အလွန်သိမ်မွေ့ နက်နဲသော နိဗ္ဗာန်တရားများလည်း ထင်လာနိုင်ကြသည်။ ထိုသို့ ထင်လာခြင်း၏ အကြောင်းများကား-

[ဆောင်] တွေ-အကြား၊ နှစ်ပါးရယ်နှင့် စပ်၍ကြုံ...သဒ္ဓါယု-ကိုယ်အကြိုက်ကယ်နှင့်၊ ခြင်းရာကို ကြံကာနှိုက်၊ ကိန်းဆိုက်အာရုံ၊ ဉာဏ်အမှု-ကြံရှု၍ နှစ်သက်ပုံ၊ ကံအဟုန်တန်ခိုး...ဓာတ်ခေါ်ဘဲ၊ နတ်များငယ်ဆော်ဖန်လို့၊ လျော်ကန်တော်မုန် သိတာကြောင့်၊ ဘဝင်မှာ ထင်လာငြိရတယ်၊ ကျမ်းရှိလက်ရိုး။

တွေ့။ ။ ကိုယ်တိုင်ဒိဋ္ဌ တွေ့ခဲ့ရသောကြောင့်လည်း မနောဒွါရ၌ အာရုံထင်လာ တတ်၏။ ဒိဋ္ဌ(တွေ့)ဟူသောစကား၌ ကိုယ်တိုင်ဒိဋ္ဌ မြင်ခဲ့ရ၊ ကိုယ်တိုင်ဒိဋ္ဌ ကြားခဲ့ရ၊ ကိုယ်တိုင်ဒိဋ္ဌ နမ်းခဲ့ရ၊ စားခဲ့ရ၊ တွေ့ထိခဲ့ရ၊ သိခဲ့ရသမျှအာရုံအားလုံးတည်း။ ဒိဋ္ဌတွေ့ကြုံခဲ့ရပြီးနောက် ထိုအာရုံများကို ပြန်၍ ဆင်ခြင်သောအခါ ထိုတွေ့ကြုံခဲ့ ဖူးသော အာရုံများသည် ဘဝင်ဟူသော မနောဒွါရ၌ ထင်လာတတ်သည်-ဟူလို။

အကြား။ ။ သူတစ်ပါးတို့ ပြောသံဟောသံကို ကြားဖူးခြင်းဟူသော သုတကြောင့် လည်း ထင်လာတတ်၏။ သုတ(အကြား)ဟူရာ၌ သူတစ်ပါးတို့ တစ်ဆင့် ဟောပြောအပ်သော ရူပါရုံ၏ အကြောင်းအရာ၊ သဒ္ဓါရုံ၏ အကြောင်းအရာ၊ ဂန္ဓာရုံ ၏ အကြောင်းအရာ၊ ရသ ဖောဋ္ဌဗ္ဗ ဓမ္မာရုံတို့၏ အကြောင်းအရာအားလုံးတည်း။ ထိုသို့ ပြောဟောသံကို ကြားဖူးခြင်းကြောင့်လည်း ထိုပြောဟောရာတွင် ပါဝင်သော အကြောင်းအရာတို့သည် ပြန်၍ဆင်ခြင်သောအခါ (မမြင်ဘူးဘဲ လျက်) ဘဝင်မှာ ထင်လာကြသည်။

နှစ်ပါးရယ်နှင့် စပ်၍ကြုံ။ ။ ဒိဋ္ဌ သုတနှစ်မျိုးနှင့် ဆက်သွယ်နေသော ဥဘယ သမ္ပန္နဓေါ် အာရုံမျိုးလည်း ထင်လာတတ်၏။ “အာရုံတစ်ခုခုကို ကိုယ်တိုင်တွေ့ဖူးသည့် အခါ၊ သို့မဟုတ် တစ်ဆင့်စကားကြားဖူးသည့်အခါ၊ ထိုတွေ့ရ ကြားရသော အာရုံများနှင့်တူသော မတွေ့ မကြားအပ်ဘူးသော အာရုံများလည်း ထင်လာတတ် သည်” ဟူလို။ တူသော အာရုံသာမက၊ တွေ့ရ မြင်ရသောအာရုံနှင့် ဆန့်ကျင်ဘက် အာရုံများလည်း ဆက်သွယ်၍ ထင်လာတတ်သည်သာ။

သဒ္ဓါယုံ။ ။ သူတစ်ပါးက အဆန်းတကြယ် ပြောဟောလျှင် တွေးတောဆင်ခြင် မှု မရှိဘဲ တစ်ခါတည်းပုံ၍ ယုံကြည်လိုက်ခြင်းကြောင့်လည်း မှားသည်ဖြစ်စေ၊ မှန်သည်ဖြစ်စေ၊ ထိုပြောသမျှ ဟောသမျှအာရုံတွေ့သည် နောင်အခါ မနောဒွါရမှာ ထင်လာတတ်သည်။ [သဒ္ဓါဟူရာ၌ သဒ္ဓါစစ် သဒ္ဓါတု အားလုံးပါဝင်သည်။]

ကိုယ်အကြိုက်။ ။ ပါဠိလို “ရစိ” ဟု ခေါ်ဆိုအပ်သော မိမိကြိုက်နှစ်သက်ရာ အာရုံများလည်း မြင်ဖူး ကြားဖူး မဟုတ်ဘဲလျက် မိမိနှစ်သက်မှု (ရစိ)ကြောင့် ဘဝင်မှာ ထင်လာတတ်သည်။

ခြင်းရာကို ကြံကာနိုက်။ ။ ပရမတ္ထတို့၏ အခြင်းအရာသဘောကို နှိုက်နှိုက် ချွတ်ချွတ် ကြံစည် စဉ်းစားခြင်းသည် ပါဠိလို “အာကာရပရိဝိတက္က” မည်၏။ ထိုအာကာရပရိဝိတက္ကကြောင့် ပရမတ္ထတရားတို့၏ အခြင်းအရာ အာကာရအမျိုးမျိုး သည် ဘဝင်မှာ ထင်လာတတ်၏။ [လက္ခဏာ ရသ ပစ္စုပဋ္ဌာန်တွင် ပစ္စုပဋ္ဌာန် ထင်ခြင်းမျိုးပင်တည်း။]

ဉာဏ်အမှု-ကြံ၍ နှစ်သက်ပုံ။ ။ ဘယ်အရာမဆို ဉာဏ်ဖြင့် စူးစမ်းကြံရှုလျက် နှစ်သက်ကျေနပ်မှုကို ပါဠိလို “ဒိဋ္ဌိနိဇ္ဈာနက္ခန္တိ” ဟု ခေါ်၏။ ထိုသို့ ဉာဏ်ဖြင့်

ကြံစည်ကြည့်ရှုလျက် နှစ်သက်ကျေနပ် ဆုံးဖြတ်အပ်သော အာရုံများလည်း ဘဝင်မှာ ထင်လာတတ်သည်။ [ဒိဋ္ဌိ=ဉာဏ်+နိဇ္ဈာန=စူးစမ်းခြင်း ရှုဆင်ခြင်ခြင်း+ ခန္တိ=နှစ်သက်ကျေနပ် ဆုံးဖြတ်မှု။]

ကံအဟုန်တန်ခိုး။ ။မရဏာသန္ဓေအခါကဲ့သို့ ကံအဟုန်၏အစွမ်းကြောင့်လည်း ကောင်း၊ တန်ခိုးရှိသောပုဂ္ဂိုလ်များ၏ တန်ခိုးဖြင့် ဖန်ဆင်း ဆောင်ပြုမှုကို “ဣဒ္ဓိဗလ” ဟု ခေါ်၏။ ထိုဣဒ္ဓိဗလခေါ်သော တန်ခိုး၏ အစွမ်းကြောင့်လည်းကောင်း ထင်လာတတ်သည်။

ဓာတ်ခေါ်ဘဲ၊ နတ်များငယ် ဆော်ဖန်လို့။ ။သလိပ် သည်းခြေ သွေး လေစသော ဓာတ်တို့၏ ချောက်ချားမှုကို ပါဠိလို “ဓာတုက္ခောဘ” ဟု ခေါ်၏။ ထိုဓာတ်ချောက်ချား မှုကြောင့် ဆောင်းအခါ၌ ကတောက်ကံတက် အိပ်မက်မက်ခြင်း၊ ရူးသွပ်လျက် အမျိုးမျိုး ထင်မြင်နေခြင်း စသည်ဖြင့်လည်းကောင်း၊ ပါဠိလို “ဒေဝတောပသံဟာရတာ” ဟု ခေါ်ရသော နတ်တို့၏ ဖန်ဆင်း ဆောင်ပြုမှုကြောင့်လည်းကောင်း အာရုံ အမျိုးမျိုး ထင်လာတတ်၏။

လျော်ကန် တော်မှန် သိတာကြောင့်။ ။သစ္စာလေးပါးကို ပိုင်နိုင်စွာ မဟုတ်သေး ဘဲ အရိပ်အရောင်မျှ လျော်ကန်အောင် သိမှုကို “အနုဗောဓ” ဟု ခေါ်၏။ ထို အနုဗောဓကြောင့်လည်းကောင်း၊ သစ္စာလေးပါးကို မှန်ကန်ပိုင်နိုင်စွာ သိမှုကို “ပဋိဝေဓ” ဟု ခေါ်၏။ ထိုပဋိဝေဓကြောင့်လည်းကောင်း၊ သစ္စာလေးပါးတို့ ရှေးက မမြင် မကြားဘူးဘဲလျက် ထင်လာတတ်၏။ ဓမ္မစကြာ၌ “ပုဗ္ဗေ အနနုသုတေသု ဓမ္မေသု စက္ခု ဥဒပဒါဒိ” စသည်ဖြင့် ပြတော်မူသည့်အတိုင်း ဘုရားရှင်၌ သစ္စာလေးပါး တို့ ထင်ထင်ရှားရှား ထင်လာရသည်မှာ ဤပဋိဝေဓအသိပင်တည်း။ ဤသို့ စသည်ဖြင့် မနောဒွါရ၌ ထင်လာခြင်း၏ အကြောင်းတွေ များစွာရှိပေသည်။ ဤကား အဋ္ဌသာလိနိ မူလဋီကာဟူသော လက်ရိုးကျမ်းတို့ အမိန့်အဆိုများပေတည်း။

စိတ်၏အစွမ်းသတ္တိ။ ။ထိုပြခဲ့သည့်အတိုင်း အကြောင်းအမျိုးမျိုးကြောင့် ထင်လာရာဝယ် ဣဒ္ဓိဗလ ဒေဝတောပသံဟာရ ဓာတုက္ခောဘတို့ကြောင့် ထင်လာ ရာ၌ စိတ်၏ အစွမ်းသတ္တိကို မသိသာသော်လည်း၊ အခြားသောအကြောင်းများ ကြောင့် ထင်လာရာ၌ကား စိတ်၏အစွမ်းသတ္တိသည် အတော်သိသာ၏။ စိတ်သည် အာရုံနှင့် ကင်း၍ စိုးစဉ်းအနည်းငယ်မျှ မဖြစ်နိုင်။ “အာရမ္မန္တိ ဧတ္တာတိ အာရမဏံ” အရ အာရုံသည် စိတ်၏ မွေ့လျော်ရာဌာနပေတည်း။ ထို့ကြောင့် စိတ်သည် အာရုံကို အဆင်သင့်ရလျှင် ရစေ၊ အဆင်သင့် မရလျှင် အာရုံကို မတွေ့ တွေ့အောင် ရှာ၏။ ထိုသို့ ရှာရာ၌ ဝိတက် စေတနာ မနုဿိကာရစေတသိက် များသည် အရာရောက်သော အဖော်သဟဲများ ဖြစ်ကြသည်။

ဆက်ဦးအံ့-ထိုစေတသိက်များနှင့်တွဲဖက်၍ အလိုရှိရာအာရုံကို ရှာဖွေနေစဉ် မဆိုင်သောအာရုံ၊ ဆင်တူရိုးမှား အာရုံများကိုလည်း တွေ့ရ သိရ၏။ ဥပမာ-ကျမ်းဂန်၏လေးနက်သော အဓိပ္ပာယ်ကို ရှာဖွေစဉ် အမှားအဓိပ္ပာယ်၊ ဆင်တူရိုးမှား အဓိပ္ပာယ်များကိုလည်း တွေ့ရသကဲ့သို့လည်းကောင်း၊ နိဗ္ဗာန်ကို မှန်း၍ ကမ္မဋ္ဌာန်းစီးဖြန်းနေစဉ်(နိဗ္ဗာန်ကို ရှာဖွေနေစဉ်) နိဗ္ဗာန်မတွေ့ခင် အမျိုးမျိုးသောအာရုံများကို တွေ့ရ မြင်ရ သိရသကဲ့သို့လည်းကောင်းတည်း၊ ထိုကဲ့သို့ မဆိုင်သောအာရုံများကို တွေ့ရသည်မှာလည်း စိတ်က ရှာဖွေသည့်အတွက် တွေ့ရသောကြောင့် စိတ်၏ အစွမ်းပင်ဖြစ်သည်။ ထိုသို့ ရှာဖွေရာ၌ စိတ်သည် အာရုံရှိရာအရပ်သို့ ရောက်အောင်လည်း သွားသည်မဟုတ်၊ အာရုံကိုလည်း မိမိအထံသို့ ရောက်အောင် ဆွဲငင်၍ မယူနိုင်။ သို့ရာတွင် ပြခဲ့သော ဒိဋ္ဌ သုတ စသောအကြောင်းကြောင့် ဘဝင်တည်းဟူသော မနော၌ အမျိုးမျိုးထင်မြင်အောင် ကြံဆောင်စိတ်ကူးနိုင်သည်မှာ ဝိတက်ဝိစာရ မနသိကာရဟူသော အဖော်ကောင်းများကို ရခြင်းကြောင့် ဖြစ်သည်။

အတီတဘဝင် ချထိုက်/မချထိုက်။ ။“ဧကစိတ္တက္ခဏာတီတကံ”စသည်ကို မဆိုဘဲ “ယဒိ ဝိဘူတမာရမဏံ အာပါတမာဂစ္ဆတိ”ဟုသာ ဆိုခြင်းကြောင့် မနောဒွါရဝိထိများ၌ အတီတဘဝင်ချထိုက်/မချထိုက်ကို စိစစ်လေ့ရှိရကား ဤကျမ်း၏ အလိုကိုလည်း ပြဆိုဦးအံ့-စိတ် စေတသိက်တို့သည် ပင်ကိုက စိတ္တက္ခဏာတစ်ချက် ခန့်မျှသာ အသက်ရှည်၏။ သို့အတွက် စိတ် စေတသိက် အာရုံထင်လာရာ၌ အတီတဘဝင် မချထိုက်၊ အတီတရုပ်တရားတို့သည် ချုပ်ကွယ်လေပြီ။ အနာဂတ်ရုပ်တရားတို့ကား လုံးဝ မဖြစ်ကြသေး။ ပညတ်တရားတွေမှာ ဥပါဒ် ဌီ ဘင် အထင်အရှား မရှိကြ၊ နိဗ္ဗာန်တရားသည်လည်း ဥပါဒ်ခြင်းသဘောရှိသော တရားမဟုတ်၊ ထို့ကြောင့် အတီတ အနာဂတ် ရုပ်တရားနှင့် ပညတ် နိဗ္ဗာန်တို့ ထင်လာရာ၌လည်း ဥပါဒ်ပြီးနောက် စိတ္တက္ခဏာ မည်မျှလွန်မှ ထင်လာသည်ဟု ဆိုဖွယ် မရှိရကား အတီတဘဝင် ချဖွယ် မလို။

ပစ္စုပ္ပန်ရုပ်။ ။ဥပါဒ် ဌီ ဘင် ရစကောင်းသော ပစ္စုပ္ပန်ရုပ်များအတွက် စိစစ်ဖွယ် ရှိသေး၏။ စိစစ်ပါဦးအံ့-ဝိညတ်ဒွေးနှင့် လက္ခဏာရုပ်(၄)ခုတို့သည် ရုပ်တို့ ထုံးစံအတိုင်း စိတ္တက္ခဏာ(၁၇)ချက် အသက်မရှည်ကြပေ။ အာကာသဓာတ်ဟူသော ပရိစ္ဆေဒရုပ်လည်း ဥပါဒ် ဌီ ဘင်အထင်အရှား ရှိစကောင်းသော ပရမတ်အစစ် မဟုတ်၊ လဟုတာ မုဒုတာ ကမ္မညတာတို့လည်း ရုပ်တရားတို့၏ ထူးထွေသော အခြင်းအရာ အာကာရမျှသာတည်း။ အတီအလင်း ရှင်းရှင်းပြောရလျှင် ယခု ပြအပ်ခဲ့သော အနိပ္ပန္နရုပ်(၁၀)ပါးသည် ပရမတ်မဟုတ်၊ ပညတ်တွေသာတည်း။ [ပညတ်ဖြစ်မှ ရုပ်ပိုင်း၌ ထင်ရှားပါလိမ့်မည်။] ထို့ကြောင့် အနိပ္ပန္နရုပ်(၁၀)ပါးတို့ ထင်လာရာ၌ ဥပါဒ်ပြီးနောက် စိတ္တက္ခဏာ မည်မျှလွန်မှ ထင်လာ၏ဟု

သတ်မှတ်၍ မရကောင်းရကား အတိတဘဝင် ချဖွယ်မလို၊ ပစ္စုပ္ပန် နိပ္ပန္နရုပ်တို့ ထင်လာရာ၌ကား အချို့ရုပ်များသည် ဥပါဒ်လျှင် ဥပါဒ်ခြင်း ထင်ပေလိမ့်မည်၊ စိတ်၏အစွမ်းကြောင့် ဦးသို့ရောက်အောင် ဆိုင်းငံ့လိမ့်မည်မဟုတ်၊ အချို့ရုပ်များကား ဥပါဒ်ပြီးနောက် ထိုက်သင့်သမျှ စိတ္တက္ခဏာကို လွန်ပြီးမှ ထင်လာနိုင်ပေလိမ့်မည်၊ ထိုရုပ်များအတွက် အတိတဘဝင်ချထိုက်သော မနောဒွါရဝီထိများလည်း ရှိသင့်ပေသည်၊ ဤအဓိပ္ပာယ်အတိုင်း ခန္ဓဝိဘင်း မူလဋီကာ၌လည်း “မနောဒွါရေ ပန ဥပ္ပာဒက္ခဏေပိ အာပါတမာဂစ္ဆတိ” ဟု မိန့်ပြီ၊ ဤ၌ ဥပ္ပာဒက္ခဏေပိဝယ် အပိဖြင့် ဦးဇာကို ဆည်းပါ။

ပစ္စုပ္ပန်စိတ်ကို အာရုံပြုပုံ။ ။ သူတစ်ပါး၏ ပစ္စုပ္ပန်စိတ်ကို ပိုင်နိုင်စွာအာရုံပြုနိုင်သော ပရစိတ္တဝိဒ္ဓုပုဂ္ဂိုလ်သည် သူတစ်ပါး၏ ပစ္စုပ္ပန်စိတ်ကို အာရုံပြုရာ၌ အာရုံက “မနောဒွါရာဝဇ္ဇန်း ဇော ဇော ဇော ဇော ဇော” ဟု ဖြစ်လျှင်၊ အာရမဏိက စိတ်ကလည်း “မနောဒွါရာဝဇ္ဇန်း ပ, ဥ, အ, ဂေါ, ဘိ” ဟု ဖြစ်သောကြောင့် အာရမဏိက မနောဒွါရာဝဇ္ဇန်းက အာရုံမနောဒွါရာဝဇ္ဇန်းစိတ်ကို ဆင်ခြင်၍၊ ပရိကံ ဥပစာ အနုလုံ ဂေါတြဘု အဘိညာဉ်စိတ်တို့ကလည်း ထိုအာရုံမနောဒွါရာဝဇ္ဇန်းစိတ်ကိုပင် ဆက်လက်၍ အာရုံပြုသည်ဟု ဆိုလျှင် မနောဒွါရာဝဇ္ဇန်းက ပစ္စုပ္ပန်စိတ်ကို အာရုံပြု၍ ပရိကံ စသည်တို့က အတိတ်စိတ်ကို အာရုံပြုရာရောက်၏၊ တစ်ဝီထိအတွင်းမှာ ထိုကဲ့သို့ ပစ္စုပ္ပန်အာရုံ အတိတ်အာရုံဟု ကာလအားဖြင့် မကွဲပြားထိုက်၊ သို့မဟုတ် မနောဒွါရာဝဇ္ဇန်းက သူတစ်ပါး၏ မနောဒွါရာဝဇ္ဇန်းကို ဆင်ခြင်၍ ပရိကံ ဥပစာ စသည်တို့ကလည်း မိမိတို့နှင့် တိုက်ဆိုင်လျက်ဖြစ်သော သူတစ်ပါး၏ ဇောစိတ်ကို အာရုံပြုသည်” ဟု ဆိုပြန်လျှင် အာဝဇ္ဇန်း၏ အာရုံကတစ်မျိုး၊ ပရိကံ စသည်တို့၏ အာရုံကလည်း တစ်မျိုးစီ ဖြစ်နေပြန်၏၊ မဂ္ဂဝီထိ ဖလဝီထိ မဟုတ်လျှင် တစ်ဝီထိအတွင်း၌ ထိုကဲ့သို့ အာရုံကွဲပြားခြင်းငှာလည်း မထိုက်၊ သို့အတွက် “သူတစ်ပါး၏ ပစ္စုပ္ပန်စိတ်ကို အဘယ်ပုံ အာရုံပြုပါလိမ့်မည်နည်း” ဟု စဉ်းစားဖွယ်ရှိသည်။

အဋ္ဌကထာဝါဒ။ ။ ဤအရာဝယ် နိက္ခေပကဏ္ဍ အဋ္ဌသာလိနီ အဋ္ဌကထာ၌ “မနောဒွါရာဝဇ္ဇန်းဆင်ခြင်အပ်သော စိတ်ကိုပင် ပရိကံ ဥပစာစသော နောက်နောက် စိတ်များက ဆက်၍အာရုံပြုသည်၊ ထိုသို့ အာရုံပြုသော်လည်း “မနောဒွါရာဝဇ္ဇန်းက ပစ္စုပ္ပန်စိတ်ကို အာရုံပြု၍၊ ပရိကံစသည်တို့က အတိတ်စိတ်ကို အာရုံပြုသည်” ဟု မဆိုထိုက်၊ ဘာကြောင့်နည်း-မနောဒွါရာဝဇ္ဇန်းဆင်ခြင်အပ်သောစိတ်သည် ပရိကံ စသည်တို့ အခိုက်မှာ ချုပ်ပြီးဖြစ်သော်လည်း သန္တတိပစ္စုပ္ပန် အဒွါပစ္စုပ္ပန်အားဖြင့် “ပစ္စုပ္ပန်” ဟုပင် ဆိုနိုင်သေးသောကြောင့်တည်း” ဟု မိန့်ဆိုလေသည်၊ ဆိုလိုရင်းကား- ပစ္စုပ္ပန်သည် ခဏပစ္စုပ္ပန်၊ သန္တတိပစ္စုပ္ပန်၊ အဒွါပစ္စုပ္ပန်ဟု (၃) မျိုးရှိ၏။

ထိုတွင် ဥပါဒ် ဋီ ဘင် ခဏဝယ်(၃)ချက်အခိုက်အခါသည် ခဏပစ္စုပ္ပန်မည်၏။ တစ်စုံတစ်ခုကို အာရုံပြု၍ ဇောဝီထိ တစဉ်တတန်း ဖြစ်ရာအခါသည် သန္တတိ ပစ္စုပ္ပန်မည်၏။ ဥပမာ-ရူပါရုံကို အာရုံပြု၍ စက္ခုဒွါရဝီထိ တဒနဝတ္တိကမနောဒွါရဝီထိတို့ဖြင့် ထိုရူပါရုံကို ပိုင်နိုင်စွာသိသည့်တိုင်အောင် စိတ်အစဉ် ဖြစ်၏။ ထိုစိတ်အစဉ်၏ဖြစ်ရာအခါသည် သန္တတိပစ္စုပ္ပန်တစ်ခုသာတည်း။ ပစ္စုပ္ပန်ဘဝ၊ အတိတ်ဘဝ စသော ဓာတ်ဘဝလုံးကာလသည် အဒွါပစ္စုပ္ပန် မည်၏။ ဤသို့ ပစ္စုပ္ပန်သုံးမျိုး ရှိသောကြောင့် အာဝဇ္ဇန်းဆင်ခြင်အပ်သောစိတ်ကို ပရိကံ ဥပစာစသည်တို့က ဆက်၍အာရုံပြုရာ၌ အာဝဇ္ဇန်းဆင်ခြင်အပ်သောစိတ်သည် ပရိကံစသည်တို့အခိုက်မှာ ချုပ်လေပြီးဖြစ်၍ ခဏပစ္စုပ္ပန်အားဖြင့် ပစ္စုပ္ပန်ဟု မဆိုရသော်လည်း သန္တတိပစ္စုပ္ပန် အဒွါပစ္စုပ္ပန်အားဖြင့် ပစ္စုပ္ပန်ဟုပင် ဆိုနိုင်သေး၏။ သို့အတွက် အာဝဇ္ဇန်းဆင်ခြင်အပ်သောစိတ်ကို ပရိကံ စသည်တို့က ဆက်၍အာရုံပြုရာ၌ “တစ်ဝီထိ အတွင်းမှာ ကာလချင်း ကွဲပြားသည်”ဟု မမှတ်ထိုက်-ဟုလိုတုံ။

မူလဋီကာဝါဒ။ ။မူလဋီကာ၌ကား “အတီတာ ဓမ္မာ၊ အနာဂတာ ဓမ္မာ၊ ပစ္စုပ္ပန္နာ ဓမ္မာ” စသည်ဖြင့် အဘိဓမ္မာဝယ် ခဏပစ္စုပ္ပန်ကိုသာ သုံးစွဲ၏။ သန္တတိပစ္စုပ္ပန် အဒွါပစ္စုပ္ပန်တို့မှာ သုတ္တန်အသုံးအနှုန်းသာဟု ယူပြီးလျှင် အဋ္ဌကထာဝါဒကို မနှစ်မြို့သောကြောင့် အဋ္ဌကထာဆရာပယ်အပ်သော ကေမိဝါဒကိုပင် ထောက်ခံဖွင့်ပြ၏။ ဖွင့်ပုံ အချုပ်မှာ-သူတစ်ပါး၏စိတ်ကို သိလိုသော တန်ခိုးရှင်သည် သူတစ်ပါး၏သန္တာန်၌ ဖြစ်ဆဲဖြစ်သော ပစ္စုပ္ပန်စိတ်ကို အာဝဇ္ဇန်းဖြင့် ဆင်ခြင်၏။ ထိုနောက် ပရိကံစသော ဇောတို့ကလည်း မိမိနှင့် တိုက်ဆိုင်နေသော သူတစ်ပါး၏ ပစ္စုပ္ပန်စိတ်ကိုပင် အသီးအသီး အာရုံပြု၏။

ဤသို့ အာရုံပြုရာ၌ အာဝဇ္ဇန်းက စိတ်ကိုဆင်ခြင်၍ နောက်နောက်ဇောတို့က ရုပ်ကိုအာရုံပြုလျှင်သာ အာရုံချင်း ကွဲပြားသည်ဟု ဆိုသင့်၏။ ဤ၌ကား အာရုံက စိတ်ချည်းဖြစ်၍ အာရုံအားဖြင့် မကွဲပြားချေ။ အာဝဇ္ဇန်းက ပစ္စုပ္ပန်စိတ်ကို ဆင်ခြင်၍ ဇောတို့က အတိတ်စိတ်ကို အာရုံပြုလျှင်သာ ကာလအားဖြင့် ကွဲပြားသည်ဟု ဆိုသင့်၏။ ဤ၌ကား အသီးအသီး မိမိတို့နှင့်တိုက်ဆိုင်နေသော ပစ္စုပ္ပန်စိတ်ကိုချည်း အာရုံပြုသောကြောင့် ကာလအားဖြင့်လည်း မကွဲပြားပါဟု ဖွင့်ပြလေသည်။ ဤမူလဋီကာအလို ဥပမာဆိုလျှင်၊ တစဉ်တတန်းကြီး သွားနေသော ပုရွက်ဆိတ်တွေကို ကြည့်ရာ၌ ရှေးစိတ်က တိုက်ဆိုင်နေသော ပုရွက်ဆိတ်ကိုမြင်၍ နောက်နောက်စိတ်ကလည်း မိမိနှင့် တိုက်ဆိုင်သော ပုရွက်ဆိတ်ကိုသာ မြင်ရကား အာရုံလည်း မပြား၊ မိမိနှင့် တိုက်ဆိုင်သော ပုရွက်ဆိတ်ချည်း ဖြစ်၍ ကာလလည်း မပြား သကဲ့သို့တည်း။

အပ္ပနာဇောဝါရ

အပ္ပနာဇောဝါရေ ပန ဝိဘူတာသိဘူတဘောဒေါ နတ္ထိ၊
တထာ တဒါရမဏှာပဒေါ စ။

အပ္ပနာအမည်။ ။အပ္ပနာဟူသောနာမည်သည် “တက္ကော ဝိတက္ကော သင်္ကပ္ပော အပ္ပနာ ဗျပ္ပနာ” ဟူသော ဓမ္မသင်္ဂဏီပဋိတော်နှင့်အညီ ဝိတက်၏နာမည်ရင်းတည်း။ စိတ္တံ အာရမဏော အပ္ပေတိ အဘိနိရောပေတိတိ အပ္ပနာ၊ စိတ္တံ-ယှဉ်ဖက်စိတ်ကို၊ အာရမဏော-အာရုံ၌၊ အပ္ပေတိ-အပ်နှံတတ်၏၊ အဘိနိရောပေတိ-ရှေ့ရှုတင်တတ်၏၊ ဣတိ-ကြောင့်၊ ဝိတက္ကော-ဝိတက်သည်၊ အပ္ပနာ-မည်၏၊ အဋ္ဌကထာ၌ကား ဝိတက်၏အာရုံသို့ တင်ပေးခြင်းကိစ္စအထူးကြောင့် ဆိုင်ရာအာရုံ၌ ခိုင်မြဲသော လောကီ-လောကုတ္တရာ ပဋ္ဌမဈာန် စိတ် စေတသိက်ကို အပ္ပနာမည်သော ဝိတက် စေတသိက်နှင့် ယှဉ်သောကြောင့် သဟစရဏ(တကွဖြစ်ဖက်)နည်းအရ “အပ္ပနာ” ဟု ခေါ်ဆို၏။ ဆန့်ကျင်ဘက် နိဝရဏတို့မှ ဝေးကွာ၍ ဆိုင်ရာအာရုံ၌ စွဲမြဲတည်တံ့ ခိုင်ခံ့ခြင်းအားဖြင့် အပ္ပနာမည်သော ပဋ္ဌမဈာန်နှင့် အလားတူသောကြောင့် ဒုတိယဈာန်စသည်ကိုလည်း သဒိသုပစာရအားဖြင့် အပ္ပနာဟု ခေါ်ရသည်။ “ဈာန်အားလုံးကို အပ္ပနာဟု နာမည်သုံးခြင်းသည် အဋ္ဌကထာ၏အသုံး ဖြစ်သည်” ဟုလို့။ [ဝိတက္ကဿ ကိစ္စဝိသေသေန ထိရဘာဝပုတ္တော ပဋ္ဌမဈာနသမာဓိမိ ပစ္စနိကဒူရိဘာဝကတေန ထိရဘာဝေန တံသဒိသေသု ဝိတက္ကရဟိတေသု ဒုတိယဈာနာဒိ သမာဓိသု စ အပ္ပနာတိ အဋ္ဌကထာဝေါဟာရော။-မူလဋီကာ။]

[ဆောင်] ဝိတက်ခေါင်မျိုး၊ ကိစ္စထူးကြောင့်၊ လွန်ကျူးမြဲမြဲ၊ ပဋ္ဌမဈာန်ကို၊ ခေါ်ရန်ဝေါဟာ၊ အပ္ပနာတဲ့၊ တစ်ဖြာထက်ခွင်၊ ဈာန်အစဉ်လည်း၊ ဆန့်ကျင်ကွာကင်း၊ မြဲခိုင်ခြင်းကြောင့်၊ မပွင်းမိုယူ၊ သဒိသုဖြင့်၊ ညီတူဝေါဟာ၊ အပ္ပနာဟု၊ ဋီကာမူလ၊ အဖွင့်ပြသည်၊... အဋ္ဌကထာ အသုံးတည်း။

ဝိဘူတာသိဘူတဘောဒေါ နတ္ထိ။ ။ကာမဇောဝါရ၌ကဲ့သို့ ဝိဘူတာရုံ အဝိဘူတာရုံ ဟု နှစ်မျိုး ကွဲပြားခြင်း မရှိ၊ “ဝိဘူတာရုံ တစ်မျိုးတည်းသာ ရှိသည်” ဟုလို့၊ ချဲ့ဦးအံ့-ဈာန်ကို ရဖို့ရန် ပထဝီကသိုဏ်း စသည်ကို အာရုံပြု၍ ကမ္မဋ္ဌာန်းစီးဖြန်းသောအခါ ထိုအာရုံတို့ တော်တော်တန်တန် ထင်ရုံမျှဖြင့် ဈာန်ကိုမရချေ၊ အလွန်ပေါ်လွင်စွာ ထင်လာမှသာ ဈာန်ဟူသော အပ္ပနာဇောများ ဖြစ်ပေါ်နိုင်သည်။ မဂ်ဖိုလ်ဟူသော အပ္ပနာဇောတို့၏အာရုံကား အလွန်ထင်ရှားသော နိဗ္ဗာန်တရားပေတည်း။ ထို့ကြောင့် “ဝိဘူတာသိဘူတဘောဒေါ နတ္ထိ၊ အာရမဏဿ ဝိဘူတကာလေ ယေဝ(အလွန်ထင်ရှားရာအခါ၌သာ)အပ္ပနာသမ္ဘဝတော” ဟု ဋီကာကျော်ဖွင့်သည်။

တတ္ထ ဟိ ဉာဏသမ္ပယုတ္တကာမာဝစရဇေနာနမဋ္ဌန္တံ အညတရသ္မိံ
ပရိကမ္မောပစာရာနုလောမဂေါတြဘုနာမေန စတုက္ခတ္တံ တိက္ခတ္တုမေဝ
ဝါ ယထာက္ခမံ ဥပ္ပဇ္ဇိတွံ နိရုဒ္ဓါနန္တရမေဝ ယထာရဟံ စတုတ္ထံ ဝါ
ပဉ္စမံ ဝါ ဆဗ္ဗိသတိမဟဂ္ဂတလောကုတ္တရဇေနေသု ယထာဘိနိဟာရ
ဝသေန ယံကိစ္ဆိ ဇေနံ အပ္ပနာဝိထိမောတရတိ၊ တတော ပရံ အပ္ပနာ
ဝသာနေ ဘဝဂံပိတောဝ ဟောတိ။

ဉာဏသမ္ပယုတ္တကာမာဝစရဇေနာနမဋ္ဌန္တံ ။ပေ၊ စတုက္ခတ္တံ တိက္ခတ္တုမေဝ
ဝါ။ ။ထိုအပ္ပနာဇောဝါရ၌ အာရုံများကား ရုပ်တရားမဟုတ်၊ နိဗ္ဗာန် ကသိုဏ်း
ပညတ်စသော အာရုံများဖြစ်ရကား အတိတဘဝင်ဗျုပ္ပယ် မလို၊ ထုံးစံအတိုင်း
ဘဝဂံစလန ဘဝဂံပဇ္ဇေဒ မနောဒွါရာဝဇ္ဇန်းတို့ ဖြစ်ကြပြီးနောက်၊ ကာမာဝစရဇော
စောသည်၊ ထိုသို့ စောရာ၌ ဈာန် မဂ် ဖိုလ်တို့၏ ရှေ့သွားဖြစ်သောကြောင့်
ဉာဏသမ္ပယုတ်စော[ပုထုဇဉ် သေက္ခသန္တာန်၌ မဟာကုသိုလ်(၄)၊ ရဟန္တာသန္တာန်၌
မဟာကြိယာ(၄)] ရှစ်ပါးတွင် တစ်ပါးပါးသာပရိကံ ဥပစာ အနုလုံ ဂေါတြဘု
ဟူသော နာမည်ဖြင့် (၄)ကြိမ်ဖြစ်စေ၊ သို့မဟုတ် (၃)ကြိမ်ဖြစ်စေ စော၏။

ဆက်ဦးအံ့-ဈာန်မဂ်ရသောပုဂ္ဂိုလ်သည် နံ့နွေးလေးကန်သော ဉာဏ်ပညာ
ရှိသူ မန္တပညပုဂ္ဂိုလ်ဖြစ်အံ့၊ လေးဆေးသော အသိဉာဏ်ရှိသဖြင့်“ဒန္တာဘိညပုဂ္ဂိုလ်”
ဟု ခေါ်ဆိုရ၏။ ထိုပုဂ္ဂိုလ်၏သန္တာန်၌ ယခင်ဇောများသည် (၄)ကြိမ်ထပ်၍
ဖြစ်မှ ကိစ္စပြီး၏၊ ဈာန်မဂ်ဖိုလ်ကို ရ၏-ဟူလို၊ ထက်မြက်သော ဉာဏ်ပညာ
ရှိသော တိက္ခပညပုဂ္ဂိုလ်ဖြစ်အံ့၊ လျင်မြန်သော အသိဉာဏ်ရှိသဖြင့် “ခိပ္ပာဘိည
ပုဂ္ဂိုလ်”ဟု ခေါ်ဆိုရသည်၊ ထိုပုဂ္ဂိုလ်၏သန္တာန်၌ ယခင်ဇောများ(၃)ကြိမ်
စောရုံမျှဖြင့် ကိစ္စပြီးသည်၊ (၃)ကြိမ်စောရာ၌ ပရိကံကို ချန်ရိုးပြုကြ၏၊ ဤ
ကာမဇောများကို အပ္ပနာ၏အနီး ဥပစာ၌ဖြစ်သောကြောင့်လည်းကောင်း၊ သမာဓိ
အားကောင်းသောကြောင့်လည်းကောင်း “ဥပစာရသမာဓိဇော”ဟု ခေါ်သည်။

ဝစနတ္ထ။ ။“မန္တ ပညာ ယဿာတိ မန္တပညော-နံ့သော(ညံ့သော)ပညာရှိသူ၊
ဒန္တ အဘိညာ ယဿာတိ ဒန္တာဘိညော-နွေးသော(လေးသော)အသိဉာဏ်ရှိသူ၊
မန္တပညော ဟုတွာ ဒန္တာဘိညော မန္တပညဒန္တာဘိညော...တိက္ခာ ပညာ ယဿာတိ
တိက္ခပညော-ထက်သောပညာရှိသူ၊ ခိပ္ပာ အဘိညာ ယဿာတိ ခိပ္ပာဘိညော-
လျင်မြန်သောအသိဉာဏ်ရှိသူ၊ တိက္ခပညော ဟုတွာ ခိပ္ပာဘိညော တိက္ခပည
ခိပ္ပာဘိညော”ဟု ဝိဂြိုဟ်ပြု၊ [မန္တပညော-နံ့နွေးသော ပညာရှိသည်၊ ဟုတွာ-
ဖြစ်၍၊ ဒန္တာဘိညော-လေးဆေးသော အသိဉာဏ်ရှိသူသည်၊ မန္တပညဒန္တာဘိညော-
မန္တပညဒန္တာဘိညပုဂ္ဂိုလ်မည်၏၊ တိက္ခပညခိပ္ပာဘိည၌လည်း ဤနည်း မှီးပါ။]

ယထာရဟံ စတုတ္ထံ ဝါ ပဉ္စမံ ဝါ ယထာဘိနိဟာရဝသေန ယံကိဉ္စိ။ ။
 ယခင် ဥပစာရသမာဓိဇောများက (၃)ကြိမ်စောခဲ့လျှင် အပ္ပနာသမာဓိဇောက
 (၄)ကြိမ်မြောက်မှာ စောရမည်၊ ယခင် ဥပစာရသမာဓိဇောက (၄)ကြိမ်စောခဲ့လျှင်
 ဤအပ္ပနာသမာဓိဇောက (၅)ကြိမ်မြောက်မှာ စောရမည်၊ ဤသို့ ထိုက်သင့်သလို
 စောခွင့်ရှိသည်-ဟူလို၊ အပ္ပနာဇော(၂၆)ပါးတွင် တစ်ပါးပါးစောရာ၌ ယထာ
 ဘိနိဟာရ၏ အစွမ်းဖြင့် စောကြသည်၊ ဈာန်ရအောင် အားထုတ်သူသည် မိမိ၏
 သမထဘာဝနာစိတ်ကို ဈာန်သို့ ရှေးရှုဆောင်၏၊ ဈာန်အများတွင်လည်း ပဌမ
 ဈာန်ရအောင် အားထုတ်သူက မိမိ၏ သမထဘာဝနာစိတ်ကို ပဌမဈာန်သို့
 ရှေးရှုဆောင်၏၊ ဒုတိယဈာန်စသည်ကို အားထုတ်သူကလည်း မိမိ၏သမထ
 ဘာဝနာစိတ်ကို ဒုတိယဈာန်သို့ ရှေးရှုဆောင်၏၊ မဂ်ဖိုလ်ရအောင် အားထုတ်သူက
 လည်း မိမိ၏ ဝိပဿနာဘာဝနာစိတ်ကို မဂ်ဖိုလ်သို့(မဂ်ဖိုလ်အများတွင်လည်း
 မိမိအားထုတ်သော မဂ်ဖိုလ်သို့(ရှေ့ရှုဆောင်သည်-ဟူလို၊ [အဘိနိဟာရဏံ အဘိနိ
 ဟာရော(စိတ်ကို ရှေးရှုဆောင်ခြင်း၊) ယော ယော အဘိနိဟာရော ယထာဘိနိဟာရံ
 (အကြင် အကြင်သို့သော ရှေးရှုဆောင်ခြင်း၊)တစ်နည်း-အဘိနိဟာရဿ အနုရူပံ
 ယထာဘိနိဟာရံ(ရှေ့ရှုဆောင်ခြင်းအား လျော်သည်၊) ယထာဘိနိဟာရံ+ဝသော
 ယထာဘိနိဟာရဝသော (အကြင် အကြင်သို့သော စိတ်ကို ရှေးရှုဆောင်ခြင်း၏
 အစွမ်း၊ ဝါ-စိတ်ကို ရှေးရှုဆောင်ခြင်းအား လျော်သည်၏ အစွမ်း။)]

တတော ပရံ အပ္ပနာဝသာနေ ဘဝဂံပါတောဝ။ ။အပ္ပနာဝသာနေကို
 မထည့်ဘဲ “တတော ပရံ ဘဝဂံပါတောဝ”လောက်တွင်ဆိုက “ထို(၄)ကြိမ်မြောက်
 (၅)ကြိမ်မြောက်မှာ အပ္ပနာဇော(၁)ကြိမ်ဖြစ်ပြီးနောက် ဘဝင်ကျတော့သည်”ဟု
 ယူမှားမည်စိုးသောကြောင့် အပ္ပနာဝသာနေဟု ထည့်ရသည်၊ (၄)ကြိမ်မြောက်
 (၅)ကြိမ်မြောက်မှာ အပ္ပနာဇော စ၍ စော၏၊ ထိုအပ္ပနာဇောကား (ဇေနနိယာမ
 အတိုင်း) တချို့ဝိထိ၌(၁)ကြိမ်၊ တချို့ဝိထိ၌(၂)ကြိမ် (၃)ကြိမ်ကစ၍ နေ့ရောညညပါ
 ရက်ပေါင်း အတော်ကြာအောင် ဆက်ကာဆက်ကာဖြစ်သောကြောင့် “ထိုဖြစ်ခွင့်
 ရှိသမျှ အပ္ပနာဇောဆုံးမှသာ ဘဝင်ကျသည်”ဟူလို၊ “တထာ တဒါရမဇဗ္ဗာဒေါ
 စ”ပါဠိဖြင့် အပ္ပနာဇေနဝါရ၌ တဒါရံ မဖြစ်ကြောင်းကို ဆိုခဲ့ပြီး ဖြစ်၍
 “ဘဝဂံပါတောဝ”၌ ဇေသဒ္ဓါဖြင့် တဒါရံ မဖြစ်ကြောင်းကို ကန့်ဖွယ် မလို၊ ကေစိ
 ဆရာတို့က “ဇော(၇)ကြိမ် မပြည့်သေးလျှင် အပ္ပနာဇောနောင် (၇)ကြိမ်ပြည့်အောင်
 ကာမဇော ဆက်၍စော၏”ဟု ယူလိုကြသတဲ့၊ ထိုအယူဝါဒကို ပယ်၍ “အပ္ပနာ
 ဝသာနေ ဘဝဂံပါတောဝ”ဟု ဇေသဒ္ဓါကို မိန့်သည်၊ “အပ္ပနာဇောအဆုံး၌
 ကာမဇော တစ်စုံတစ်ခုမျှ မစောတော့ဘဲ ဘဝင်သာ ကျတော့သည်”ဟူလို။

ပရိကမ္မ။ ။ပရိကရောတိ အပ္ပနံ အဘိသင်္ခရောတီတိ ပရိကမ္မံ။ ယံ စိတ္တံ-
အကြင်စိတ်သည်။ ပရိကရောတိ အပ္ပနံ အဘိသင်္ခရောတိ-အပ္ပနာကို ပြုစီမံတတ်
၏။ ဣတိ-ထို့ကြောင့်၊ တံ စိတ္တံ-ထိုစိတ်သည်။ ပရိကမ္မံ-ပရိကံမည်၏။ “အပ္ပနာ
ဖြစ်ပေါ်လာအောင် ပြုတတ်သောစိတ်”ဟူလို။

ဥပစာရ။ ။သမိပေ-အပ္ပနာ၏အနီး၌၊ စရတီတိ-ဖြစ်တတ်သည်၏အဖြစ်
ကြောင့်၊ ဥပစာရော-ဥပစာရ မည်၏။ “အိမ်ဥပစာ ကျောင်းဥပစာသည် အိမ်
ကျောင်းတို့နှင့် တစ်စပ်တည်း ဆက်နေသည်မဟုတ်။ အိမ် ကျောင်းတို့၏ အနီးအပါး
လောက်မှာ တည်ရှိရသကဲ့သို့၊ ထိုအတူ အပ္ပနာနှင့် တစ်စပ်တည်း ဆက်နေသော
ဂေါတြဘုကို “ဥပစာ”ဟု မခေါ်ရ၊ အပ္ပနာဇော၏ အနီးအပါး(ဂေါတြဘု၏
ရှေ့နားက) စိတ်များကိုသာ “ဥပစာ”ဟု ခေါ်ရသည်။ [အနုစ္စာသန္ဓေပိ ဟိ
နာတိဒူရဂ္ဂဝတ္တိသမိပစာရီ နာမ ဟောတိ-မဟာဋီကာ။]

အနုလောမ။ ။ရှေးရှေး ပရိကံတို့၏ ကိစ္စကိုလည်း ဆက်လက်၍ ရွက်ဆောင်
တတ်၊ ထိုကိစ္စအတွက် အပ္ပနာကိုလည်း ပေါ်လာစေတတ်၍ ရှေးရှေး ပရိကံနှင့်
နောက် အပ္ပနာအား လျော်သောကြောင့် “ပုဗ္ဗာပရာနံ အနုလောမေတိ”ဟူသော
ဝစနတ်အရ အနုလောမ မည်၏။ ပုဗ္ဗာပရာနံ-ရှေးရှေးပရိကံနှင့် နောက်နောက်
အပ္ပနာတို့အား၊ အနုလောမေတိ-လျော်စွာ ဖြစ်တတ်၏။ ဣတိ-ထို့ကြောင့်၊ အနု
လောမံ-အနုလောမမည်၏။ ရှေးရှေး ပရိကံဟူရာ၌ အပ္ပနာဝိထိတွင်းက ပရိကံကို
ဆိုလိုသည် မဟုတ်ပါ။ အပ္ပနာဝိထိ မရောက်မီ ရှေးရှေး ဝိထိတွင်းတုန်းက
ဖြစ်သမျှ ဇောတို့ကိုလည်း အပ္ပနာပေါ်လာအောင် စီမံပေးကြသည်ဖြစ်၍ ပရိကံဟု
ပင် ခေါ်ဆိုရသည်။ ထို့ကြောင့် ဝိသုဒ္ဓိမဂ်၌-“ဣတော ပုဗ္ဗေ ပရိကမ္မာနံ ဥပရိ
အပ္ပနာယ စ အနုလောမတော အနုလောမာနီတိ ဝုစ္ဆန္တိ”ဟု ဖွင့်ပြီးလျှင်၊ မဟာ
ဋီကာ၌-ဣတော ပုဗ္ဗေ ပရိကမ္မာနံတိ နာနာဝဇ္ဇနဝိထိယံ ပရိကမ္မာနံ”ဟု ဖွင့်သည်။
[ဂေါတြဘုခေါ်ပုံကို ကမ္မဋ္ဌာန်းပိုင်း၌ တိုက်ရိုက် တွေ့ရလတ္တံ့။]

- အပ္ပနာဘိသင်္ခါရတ္တာ၊ သမိပစာရဘာဝတော၊
- ပုဗ္ဗာပရာနုလောမတ္တာ၊ ကာမဂေါတ္တာဒိဘိဘဝါ၊
- ပရိကမ္မောပစာရာနု-လောမဂေါတြဘုနာမကာ။

အပ္ပနာဘိသင်္ခါရတ္တာ-အပ္ပနာဖြစ်ဖို့ရန် ပြုစီမံတတ်သည်၏အဖြစ်ကြောင့်လည်း
ကောင်း၊ သမိပစာရဘာဝတော-အပ္ပနာ၏အနီး ဥပစာ၌ဖြစ်သည်၏အဖြစ်ကြောင့်
လည်းကောင်း၊ ပုဗ္ဗာပရာနုလောမတ္တာ-ရှေးရှေးပရိကံ၊ နောက်နောက်အပ္ပနာဇောအား
လျော်သည်၏အဖြစ်ကြောင့်လည်းကောင်း၊ ကာမဂေါတ္တာဒိဘိဘဝါ-ကာမအနွယ်
ပုထုဇဉ်အနွယ်ကို လွှမ်းမိုးခြင်းကြောင့်လည်းကောင်း၊ ပရိကမ္မောပစာရာနုလောမ
ဂေါတြဘုနာမကာ-ပရိကံ ဥပစာ အနုလုံ ဂေါတြဘုဟူသောအမည် ရှိကြကုန်၏။

မှတ်ချက်။ ။ ဤပြုအပ်သော ဝစနတ္ထအရ ထိုစိတ်(၄)မျိုးတွင် ပဌမစိတ်ကို ပရိကံ ဥပစာ အနုလုံဟု နာမည်(၃)မျိုးလုံး ခေါ်နိုင်၏။ ဒုတိယ တတိယစိတ်များကို လည်း နာမည်(၃)မျိုးလုံးပင် ခေါ်နိုင်၏။ သို့သော် နာမည်ချင်း မရောယှက်စေလို သောကြောင့် ပြုပြီး နာမည်ကို ထပ်မပြဘဲ ပဌမစိတ်ကို ပရိကံ၊ ဒုတိယစိတ်ကို ဥပစာ၊ တတိယစိတ်ကို အနုလုံဟု ဆိုသည်။ စတုတ္ထစိတ်ကိုကား ဂေါတြဘု ဟုသာ ခေါ်ဆိုနိုင်၏။ ဤဂေါတြဘုကို “ဝေါဒါန-ဝေါဒါနံ” ဟု သုံးစွဲသောအရာ လည်း ရှိသေး၏။ ဝိထိဆိုရိုး၌ တွေ့ရလတ္တံ့။ ။

(၆)(၇)ကြိမ်မြောက်၌ အပ္ပနာဇော မစောနိုင်။ ။ ချောက်ကမ်းပါးပြတ်သို့ အဟုန် ပြင်းစွာ ရှေးရှုပြေးလာသော ယောက်ျားသည် ချောက်ကမ်းပါးထိပ်သို့ ရောက်လျှင် ရပ်ချင်သော်လည်း မရပ်နိုင်ဘဲ၊ နီးကပ်နေသော ချောက်ကမ်းပါး၌ ကျဖွယ်ရှိသကဲ့သို့ ထိုအတူ အဟုန်ပြင်းစွာ ဖြစ်လာခဲ့သော ဇောအစဉ်သည်(၆)ကြိမ်(၇)ကြိမ်မြောက် တွင် ဘဝင်နှင့် နီးကပ်နေသောကြောင့် ထိုဘဝင်တည်းဟူသော ချောက်ကမ်းပါးသို့ ကျဆင်းဖွယ် ဖြစ်တော့၏။ အပ္ပနာဇောအဖြစ်ဖြင့် မားမားမတ်မတ် ရပ်တည်ခြင်းမှာ မစွမ်းနိုင်၊ သို့အတွက် (၆)ကြိမ်(၇)ကြိမ်မြောက်မှာ အပ္ပနာဇော မစောဘဲ (၄)ကြိမ် မြောက် (၅)ကြိမ်မြောက်၌သာ စောရသည်။ [အဋ္ဌသာလိနိဉ္စိ တစ်မျိုးလာသေး၏။]

[ဆောင်] ကမ်းပါးရှေးရှု၊ ပြေးသသူကား၊ ကမ်းမှထိပ်ဖျား၊ ရပ်လိုငြားလည်း၊ ကမ်းပါး ချောက်နက်၊ နီးသည့်တွက်ကြောင့်၊ တန့်လျက်မြဲခိုင်၊ မရပ်နိုင်သို့၊ အပြိုင်မှတ် လောက်၊ ခြောက်ခွန်မြောက်လည်း၊ ကမ်းစောက်အသွင်၊ နောက်ဘဝင်နှင့်၊ အစဉ်နီးစပ်၊ ကျဖို့ကပ်သဖြင့်၊ မြတ်အပ္ပနာ၊ မရပ်သာသည်...မှတ်ပါစေဖို့ ကဗျာတည်း။

(၃)ကြိမ်မြောက်လည်း အပ္ပနာဇော မဖြစ်နိုင်။ ။ (၆)ကြိမ်မြောက်(၇)ကြိမ် မြောက်မှာ ဘဝင်နှင့်နီးကပ်နေသဖြင့် မဖြစ်သင့်လျှင် ရှိပါစေတော့၊ (၃)ကြိမ် မြောက်မှာ အဘယ့်ကြောင့် အပ္ပနာဇော မဖြစ်သနည်းဟု မေး၊ အဖြေကား- အပ္ပနာဇောဖြစ်သော ဈာန်မဂ်ဖိုလ်တို့သည် ဂေါတြဘုက ကျေးဇူးပြုမှ ဖြစ်ပေါ်နိုင် ကြ၏။ ဂေါတြဘုရှေ့က အနုလုံဇောသည်လည်း မိမိရှေ့က ထောက်ပံ့မည့် အာသေဝနပစ္စည်း မရ၍ (၁)ကြိမ်တည်း ဖြစ်ရလျှင် အားနည်းလှသဖြင့် ဂေါတြဘု ပေါ်လာအောင်ပင် မတတ်နိုင်သေးချေ။ ထို့ကြောင့် အနုလုံ၊ ဂေါတြဘု၊ ဈာန်ဟု (၃)ကြိမ်မြောက်မှာ အပ္ပနာဇော မစောနိုင်။

[ဆောင်] အာသေဝန၊ ပစ္စယကို၊ မရသေးလစ်၊ နှလုံးတစ်ကား၊ သစ်သစ်အားပြု၊ နည်းပါးမှုကြောင့်၊ ဂေါတြဘုဖြစ်အောင်၊ စွမ်း မပြောင်ခဲ့၊ ရှေ့ဆောင်ဂေါတြဘု၊ မဖြစ်မှုကား၊ သုံးဆူမြောက်မှာ၊ အပ္ပနာသည်...ဘယ်ခါ မရှိနိုင်ဘူးတည်း။

သင်္ချာ ရှေ့နောက်စဉ်ပုံ။ ။ဥပစာရသမာဓိဇောတုန်းက “စတုက္ခတ္တံ၊ တိက္ခတ္တံ” ဟု အများကို ရှေ့ အနည်းကို နောက်ထားပြီးလျှင်၊ ဤအပ္ပနာဇော၌ အဘယ့်ကြောင့် “စတုတ္ထံ ဝါ ပဉ္စမံ ဝါ” ဟု အနည်းကို ရှေ့ အများကို နောက်ထားရပါသနည်း၊ ရှေ့နောက်ညီအောင် “စတုက္ခတ္တံ၊ တိက္ခတ္တံ၊ ပဉ္စမံ စတုတ္ထံ” ဟုသော်လည်းကောင်း၊ “တိက္ခတ္တံ၊ စတုက္ခတ္တံ၊ စတုတ္ထံ ပဉ္စမံ” ဟုသော်လည်းကောင်း အစဉ်ပြုထိုက်သည် မဟုတ်လောဟု မေး၊ အဖြေကား- “ပရိကမ္မောပစာရာနုလောမဂေါတြဘုနာမေန” ဟု အမည်(၄)မျိုး ပြခဲ့သည်အားလျော်စွာ ထိုအမည်(၄)ပါး အကြွင်းမရှိသောဇောဝါရကို ရေးဦးစွာ ပြလိုသောကြောင့် “စတုက္ခတ္တံ” ဟု အများသင်္ချာကို ရှေ့ထား၍ တိက္ခတ္တံကို နောက်ကထားသည်၊ အပ္ပနာဇော၌ကား ထိုကဲ့သို့ ပြဖွယ်မလို၊ ရှေ့က (၄)ကြိမ်စောလျှင် နောက်အပ္ပနာဇောက (၅)ကြိမ်မြောက်၊ ရှေ့က(၃)ကြိမ်စောလျှင် နောက်အပ္ပနာဇောက(၄)ကြိမ်မြောက် ဖြစ်ဖို့ရာ လွန်စွာ ထင်ရှားသောကြောင့် “၄-၅” ဆိုတဲ့ သင်္ချာအစဉ်ကျအောင် “စတုတ္ထံ၊ ပဉ္စမံ” ဟု ပဉ္စမံကို နောက်ထား၍ ပြတော်မူသည်။

[ဆောင်] ပရိကမ္မ၊ စသည့်လေးလီ၊ အမည်အားလုံး၊ သိမ်းကျုံး၍ရ၊ -ဇောဝါရကို၊ ပြခဲ့လို၍၊ မိန့်ဆိုလေအပ်၊ စတုက္ခတ္တံ၊ အစခြုံ၏၊ တစ်ဖုံထိုနည်း၊ ပြဖွယ်ကင်းကွာ၊ သင်္ချာတွင်ထုံး၊ စဉ်တိုင်းသုံးသည်၊...အဆုံး ပဉ္စမံပေတည်း။

သောမနဿသဟဂတဇောနန္ဒရံ အပ္ပနာပိ |ပေ၊ ဥပေက္ခာသဟဂတာဝ။ ။
 ဇောတို့မည်သည် အာသေဝနပစ္စည်းတပ်သော တရားများပေတည်း၊ အာသေဝနကို မြန်မာလို “အထုံ” ဟု ခေါ်၏၊ ဥပမာ-နံ့သာကို ထုံမွှမ်းရာ၌ နောက်နောက်နံ့သာက အနံ့ချင်းတစ်ထပ်တည်းတူသော်လည်းကောင်း၊ ဆင်တူရိုးမှားလောက်ရှိသော်လည်းကောင်း၊ မူလအနံ့မပြောင်းဘဲ ကောင်းသည်ထက် ကောင်းလာနိုင်သည်၊ အကယ်၍ အနံ့ချင်း ကွဲပြားလွန်းနေလျှင် အထုံမရဘဲ အနံ့အားလုံး ပျက်ပြယ်ပြယ်ဖြစ်နေသကဲ့သို့ ထိုအတူ အာသေဝနပစ္စည်းတပ်သော ဇောတို့သည် ကုသိုလ်-ကုသိုလ်သတ်သတ်၊ ကြိယာ-ကြိယာသတ်သတ် ထပ်၍ဖြစ်ကြရာတွင် ရှေ့က ကာမဇော၊ နောက်က မဟဂ္ဂုတ်ဇောဟု ဘုံချင်း ကွဲပြားစေကာမူ ဆင်တူရိုးမှားဖြစ်သည့်အတွက် အာသေဝန(အထုံ) မပျက်ချေ၊ ရှေ့က သောမနဿ၊ နောက်က ဥပေက္ခာ၊ သို့မဟုတ် ရှေ့က ဥပေက္ခာ နောက်က သောမနဿဟု ဝေဒနာချင်း ကွဲပြားနေပါမူကား အာသေဝန(အထုံ) ပျက်ပေလိမ့်မည်၊ စိတ်သဘောသွားကို စဉ်းစားပြန်လျှင်လည်း “ဇော အစဉ်တတန်းဝယ် ရှေ့ဇောက ဝမ်းမြောက်လိုက်၊ နောက်ဇောက လျစ်လျူလိုက်၊ ထိုနောက် ဇောက ဝမ်းမြောက်လိုက်” ဟု အပြောင်းအလွဲ မမြန်ထိုက်၊ ထို့ကြောင့် “သောမနဿသဟဂတဇောနန္ဒရံ အပ္ပနာပိ သောမနဿသဟဂတာဝ” စသည်ဖြင့် မိန့်တော်မူရပေသည်။

အမှာ။ ။ “ဒွတ္တိံသ သုခပုညမှာ” စသော ဂါထာတို့၌ အကြမ်းသရုပ်ကို အခြေပြုသဂြိုဟ်၌ ပြခဲ့ပြီ။ ယခု ပြအပ်လတ္တံ့သည့်အတိုင်းလည်း အနုစိတ်၍ မှတ်လျှင် အပ္ပနာဝိထိသွားကို များများကြီး နားလည်ဖွယ်ရှိသောကြောင့် အနုစိတ်၍ ခွဲခြားပြဦးအံ့။

ပုထုဇဉ်၏ မဟာကုသိုလ်စောနောင် အပ္ပနာစော။ ။ တိဟိတ်ပုထုဇဉ်အဖြစ်၌ မဟဂ္ဂုတ်ကုသိုလ် ဈာန်(၉)ပါးလုံးကို ရနိုင်၏။ သောတာပတ္တိမဂ်(အကျယ်)ငါးပါးကို ရနိုင်၏။ ထို့ကြောင့် တိဟိတ် ပုထုဇဉ်၏ မဟာကုသိုလ် ဉာဏသမ္ပယုတ်စော (၄)ပါးတွင် တစ်ပါးပါးနောင် မဟဂ္ဂုတ်ကုသိုလ်စော(၉)၊ သောတာပတ္တိမဂ်စော (၅)၊ ပေါင်း(၁၄)ပါးသော အပ္ပနာစောများ စောခွင့်ရှိသည်။ သောမနဿ ဥပေက္ခာ အားဖြင့် ခွဲစိတ်ပြန်လျှင် တိဟိတ်ပုထုဇဉ်၏ မဟာကုသိုလ် သောမနဿဉာဏ သမ္ပယုတ်စောနှစ်ပါးတွင် တစ်ပါးပါးနောင် ပဋ္ဌမဈာန်၊ ဒုတိယဈာန်၊ တတိယဈာန်၊ စတုတ္ထဈာန်ဟူသော ရူပကုသိုလ်ဈာန်(၄)၊ သောတာပတ္တိမဂ်ကုသိုလ်ဈာန်(၄)၊ ပေါင်း(၈)ပါးသော အပ္ပနာစောများ စောခွင့်ရှိ၏။ ထိုပုဂ္ဂိုလ်၏ မဟာကုသိုလ် ဥပေက္ခာသဟဂုတ် ဉာဏသမ္ပယုတ်စောနှစ်ပါးတွင် တစ်ပါးပါးနောင် ရူပကုသိုလ် ပဋ္ဌမဈာန်(၁)၊ အရူပကုသိုလ်ဈာန်(၄)၊ သောတာပတ္တိမဂ်ပဋ္ဌမဈာန်(၁)၊ ပေါင်း(၆)ပါးသော အပ္ပနာစောများ စောခွင့်ရှိသည်။ [ပုထုဇဉ်သန္တာန်၌ သောတာပတ္တိဖိုလ်စိတ် ဖြစ်ခွင့် မရှိ၊ သောတာပတ္တိမဂ္ဂဋ္ဌပုဂ္ဂိုလ် ဖြစ်ပြီးမှ သောတာပတ္တိဖိုလ်ကို ရနိုင်သည်။]

သောတာပန်၏ မဟာကုသိုလ်နောင် အပ္ပနာ။ ။ သောတာပတ္တိဖလဋ္ဌပုဂ္ဂိုလ် အဖြစ်၌ မဟဂ္ဂုတ်ကုသိုလ်ဈာန်(၉)ပါးကို ရနိုင်၏။ ဖလသမာပတ် ဝင်စားသော အခါ သောတာပတ္တိဖိုလ်စော(၅)ပါးလည်း စောနိုင်၏။ တိုးတက်၍ အားထုတ်လျှင် အထက် သကဒါဂါမိမဂ်စော(၅)ပါးကိုလည်း ရနိုင်၏။ [သကဒါဂါမိဖိုလ်စောကို ကား သောတာပန်ဘဝ၌ မရ၊ သကဒါဂါမိမဂ္ဂဋ္ဌပုဂ္ဂိုလ် ဖြစ်ပြီးမှ ရသည်။] ထို့ကြောင့် သောတာပတ္တိဖလဋ္ဌပုဂ္ဂိုလ်၏ မဟာကုသိုလ် ဉာဏသမ္ပယုတ်(၄)ပါး တွင် တစ်ပါးပါးနောင် အပ္ပနာစောများ (၁၉)ပါး စောနိုင်ခွင့်ရှိသည်။ သောမနဿ ဥပေက္ခာအားဖြင့် ခွဲစိတ်ပြန်လျှင် ထိုပုဂ္ဂိုလ်၏ မဟာကုသိုလ် သောမနဿ ဉာဏသမ္ပယုတ်စော(၂)ပါးနောင် သောမနဿသဟဂုတ်ဖြစ်သော အောက်ရူပ ကုသိုလ်ဈာန်(၄)၊ သောတာပတ္တိဖိုလ်ဈာန်(၄)၊ သကဒါဂါမိမဂ်ဈာန်(၄)၊ ပေါင်း (၁၂)ပါးသော အပ္ပနာစောများ စောနိုင်၏။ ထိုပုဂ္ဂိုလ်၏ မဟာကုသိုလ် ဥပေက္ခာ သဟဂုတ် ဉာဏသမ္ပယုတ်စော(၂)ပါးနောင် ရူပကုသိုလ် ပဋ္ဌဈာန်(၁)၊ အရူပ ကုသိုလ်(၄)၊ သောတာပတ္တိဖိုလ် ပဋ္ဌမဈာန်(၁)၊ သကဒါဂါမိမဂ်ပဋ္ဌမဈာန်(၁)၊ ပေါင်း (၇)ပါးသော အပ္ပနာစောများ စောခွင့် ရှိသည်။

သကဒါဂါမိ၏ မဟာကုသိုလ်နောင် အပ္ပနာ။ ။သကဒါဂါမိဖလဋ္ဌပုဂ္ဂိုလ်၏ မဟာကုသိုလ် ဉာဏသမ္ပယုတ်စောများနောင်လည်း ဤနည်းအတိုင်း မဟာဂ္ဂုတ် ကုသိုလ်ဈာန်(၉)ပါး၊ သမာပတ်ဝင်စားသည့်အခါ သကဒါဂါမိဖိုလ်စော(၅)၊ အထက်မဂ်ကို ရသည့်အခါ အနာဂါမိမဂ်စော(၅)၊ ပေါင်း(၁၉)ပါး စောနိုင်၏။ သောမနဿ ဥပေက္ခာအားဖြင့်လည်း ခွဲခြား စိတ်ဖြာပါ။

အနာဂါမိ၏ မဟာကုသိုလ်နောင် အပ္ပနာ။ ။အနာဂါမိဖလဋ္ဌပုဂ္ဂိုလ်၏ မဟာ ကုသိုလ် ဉာဏသမ္ပယုတ်စောများနောင်လည်း ဤနည်းအတိုင်းပင် မဟာဂ္ဂုတ် ကုသိုလ်ဈာန်(၉)ပါး၊ သမာပတ်ဝင်စားသောအခါ အနာဂါမိဖိုလ်စော(၅)၊ အထက်မဂ်ကို ရသောအခါ အရဟတ္တမဂ်စော(၅)၊ ပေါင်း(၁၉)ပါး စောနိုင်၏။ သောမနဿ ဥပေက္ခာအားဖြင့် ခွဲခြား စိတ်ဖြာပါ။

ရဟန္တာ၏ မဟာကြိယာနောင် အပ္ပနာ။ ။ရဟန္တာပုဂ္ဂိုလ်များ၏ သန္တာန်၌ မဟာဂ္ဂုတ် ကြိယာဈာန် (၉)ပါး ဖြစ်နိုင်၏။ ဖလသမာပတ် ဝင်စားသောအခါ အရဟတ္တဖိုလ်စော(၅)ပါးတွင် ထိုက်သင့်သလို တစ်ပါးပါးဖြစ်၏။ အထက်မဂ်ကို ကား တိုးတက်ရဖွယ် မရှိပြီ။ မိမိ ရအပ်ပြီးသောမဂ်လည်း စိတ္တက္ခဏတစ်ချက်ဖြင့် ဆိုင်ရာကိစ္စအားလုံး ပြီးဆုံးစေခဲ့ပြီးဖြစ်သောကြောင့် ထပ်မံ၍ ဖြစ်ခွင့်မရှိ။ ထို့ကြောင့် ရဟန္တာ၏ မဟာကြိယာဉာဏသမ္ပယုတ်စော(၄)ပါးတွင် တစ်ပါးပါးနောင် မဟာဂ္ဂုတ် ကြိယာ(၉)ပါးနှင့် အရဟတ္တဖိုလ်စော(၅)ပါး၊ ပေါင်း(၁၄)ပါးသာ စောခွင့်ရှိ၏။ သောမနဿ ဥပေက္ခာအားဖြင့် ခွဲစိတ်ပြန်လျှင် မဟာကြိယာသောမနဿဉာဏ သမ္ပယုတ်စော(၂)ပါးတွင် တစ်ပါးပါးနောင် ပဌမဈာန် ဒုတိယဈာန် တတိယဈာန် စတုတ္ထဈာန်ဖြစ်သော ရူပကြိယာဈာန်(၄)၊ အရဟတ္တဖိုလ်စော(၄)၊ ပေါင်း(၈)ပါး သာ စောခွင့်ရှိ၏။ ဥပေက္ခာဉာဏသမ္ပယုတ်နောက်၌ကား ရူပကြိယာပဉ္စမဈာန် (၁)၊ အရူပကြိယာဈာန်(၄)၊ အရဟတ္တဖိုလ်ပဉ္စမဈာန်(၁)၊ ပေါင်း(၆)ပါးသော အပ္ပနာစောများ စောခွင့်ရှိသည်။



တဒါရမဏနိယမ

သဗ္ဗထာပိ ပနေတ္ထ အနိဋ္ဌေ အာရမဏေ အကုသလဝိပါကာနေဝ ပဉ္စဝိညာဏသမ္ပဋိဋ္ဌနသန္တိရဏတဒါရမနာနိ၊ ဣဋ္ဌေ ကုသလဝိပါကာနိ၊ အတိဣဋ္ဌေ ပန သောမနဿသဟဂတာနေဝ သန္တိရဏတဒါရမဏာနိ။

အမှာ။ ။ “သဗ္ဗထာပိ ပနေတ္ထ” ဟု အချို့စာ ရှိ၏။ ရှေးဦးကာတို့၌ “သဗ္ဗထာပိတိ ပဉ္စဒ္ဓါရမနောဒ္ဓါရေပိ” ဟု ဖွင့်၏။ ထိုဦးကာတို့အလို ပနေတ္ထဟု ရှိပုံမရ၊ “သဗ္ဗထာပိ ပန အနိဋ္ဌေ” ဟု ရှိဟန်တူသည်။ “ပနေတ္ထ” ဟု ရှိလျှင် သဗ္ဗထာပိဟုသာ

ရှိထိုက်သောကြောင့် “တ္ထ-ဤပဉ္စဒါရဉ္စ၊ သဗ္ဗထာပိ-အတိမဟန္တ မဟန္တစသော အလုံးစုံသောအပြားအားဖြင့်လည်း” ဟု အခြေပြု၍ အနက်ပေးခဲ့ပါသည်။

ဣဋ္ဌာရုံ အနိဋ္ဌာရုံ။ ။ပဉ္စဝိညာဏ်အစ တဒါရုံအဆုံးရှိသော ဝိပါက်စိတ်များ၏ ကုသလဝိပါက်ဖြစ်ခြင်း၊ အကုသလဝိပါက်ဖြစ်ခြင်း၊ သောမနဿနှင့်ယှဉ်ခြင်း၊ ဥပေက္ခာနှင့်ယှဉ်ခြင်းတို့မှာ ဣဋ္ဌ အတိဣဋ္ဌ အနိဋ္ဌာရုံများနှင့် ဆက်သွယ်၍ ဖြစ်ကြ ရ၏။ ထို့ကြောင့် တွေ့မြင်သမျှ အာရုံတို့၌ ဣဋ္ဌာရုံပဲ အနိဋ္ဌာရုံပဲဟု ကွဲကွဲပြားပြား ခွဲခြားနိုင်ဖို့ ရှေးဦးစွာ အရေးကြီး၏။ ထိုသို့ ခွဲခြားရာ၌ “ဣဋ္ဌာရုံရမဏံ ပန ပါဠိယေက္ကံ ဝိဘတ္တံ အတ္တိတံ၊ ကဿ ဝသေန ဝိဘတ္တံတံ၊ မဇ္ဈိမကသတ္တဿ” ဟု ခန္ဓဝိဘင်္ဂဋ္ဌကထာ၌ ဆို၏။ ဆိုလိုရင်းကား- “ပြည့်ရှင်မင်းစသော အထက်တန်းလူ (နတ်)တို့သည် ရိုရိုးထမင်း ဟင်းလျာစသည်ကိုပင်(ဣဋ္ဌဖြစ်ပါလျက်) မနှစ်သက် နိုင်ကြ။ အလွန်အောက်ကျသောလူ(တိရစ္ဆာန်)တို့ကား ထမင်းသိုး ဟင်းပုပ်များ ကိုပင်(အနိဋ္ဌမှန်ပါလျက်) ဣဋ္ဌထင်နေကြ၏။ ထို့ကြောင့် ဣဋ္ဌ အနိဋ္ဌအာရုံကို အလတ်တန်းစား လူအများ၏ အလိုအားဖြင့် ခွဲခြားရမည်ဟု ဆိုလိုသည်။

ထို့ကြောင့် အလတ်တန်းစားလူတို့၏ အလိုအားဖြင့် ကောင်းသောရူပ၊ သဒ္ဓ၊ စသည်အာရုံများသည် ဣဋ္ဌတည်း၊ တွေ့ကြုံခဲ့လှသော ဘုရားရှင်၏ အဆင်းတော် အသံတော် စသည်နှင့် ယောက်ျား မိန်းမတို့၏ အလွန်ကောင်းသော အဆင်း အသံ စသည်ကား အတိဣဋ္ဌတည်း၊ ကျင်ကြီး ကျင်ငယ် အလောင်းကောင်နှင့် မကောင်း ဆိုးဝါးသော အသံ အနံ့ အရသာ အတွေ့တို့သည် အနိဋ္ဌတည်းဟု ခွဲခြားရာ၏။ [ဣဇ္ဈိတဗ္ဗံ-အလိုရှိထိုက် ရှာမှီးထိုက်၏။ ဣတိ-ထိုကြောင့်၊ ဣဋ္ဌံ-မည်၏။ န+ဣဋ္ဌံ အနိဋ္ဌံ-ဣဋ္ဌမဟုတ်၊ (ဣဋ္ဌ၏ ပြောင်းပြန်)။]

ထေရဝါဒ။ ။ပြခဲ့သော ဣဋ္ဌ အနိဋ္ဌအခွဲသည် အဋ္ဌကထာလာ သမာနဝါဒ တည်း။ တိပိဋက စူဠာဘယထေရ်ကား “ဣဋ္ဌာနိဋ္ဌံ နာမ ဝိပါကဝသေနဝ ပရိစ္ဆိန္နံ” ဟု ဆို၏။ ဆိုလိုရင်းကား-ဣဋ္ဌာရုံ အနိဋ္ဌာရုံဖြစ်ကြောင်းကို ဝိပါက်စိတ် ဖြင့် ပိုင်းခြားရမည်။ ဣဋ္ဌာရုံနှင့်တွေ့လျှင် (စောမှာ သောမနဿ ဥပေက္ခာ ဒေါမနဿ စောချင်ရာ စောပေစေ) ပဉ္စဝိညာဏ်စသော ဝိပါက်စိတ်မှာ ကေန် ကုသလဝိပါက်သာတည်း။ အနိဋ္ဌာရုံနှင့်တွေ့လျှင် အကုသလဝိပါက်သာတည်း။ တိတ္ထိတို့သည် ဘုရား တရား သံဃာနှင့် မဟာစေတီစသည်ကို မြင်ရ ကြားရလျှင် မျက်စိနှင့် နားကို ပိတ်လျက် ဒေါသထွက်ကြ၏။ သို့ရာဝယ် ထိုအတိဣဋ္ဌာရုံဖြစ်သော ဘုရားစသည်ကို မြင်ရ ကြားရခြင်းသည် ရှေးကုသိုလ်ကံကြောင့် ဖြစ်ရကား ကုသလဝိပါက်စိတ်များ ဖြစ်၏။ ဒိဋ္ဌိဝိပုလ္လာသကြောင့်သာ အတိဣဋ္ဌာရုံကို အနိဋ္ဌာရုံ ထင်လျက် ဒေါသစော စောကြရှာလေသည်။

ထိုပြင် ရွာဝက်တို့သည် မစင်နံ့ရလျှင် အလွန်ပျော်ရွှင်ကြ၏။ သို့သော် မစင်ကို မြင်ရ နံရ စားရ တွေ့ထိရမှုတို့မှာ အကုသလဝိပါက်တို့ချည်းသာတည်း။ အကုသိုလ် ကံကြီးက ဖန်တီးလိုက်သည့်အတွက် အနိဋ္ဌာရုံကို ဣဋ္ဌာရုံထင်ကာ ပျော်ရွှင်အားရ သောမနဿဇောတွေ စောနိုင်ကြသည်။ သခင်တို့က ဖွဲ့တုပ်၍ ကောင်းမြတ်သောအိပ်ရာပေါ်၌ တင်ထားအပ်သော ဝက်ကြီးသည် စိတ်မသက်သာ အော်မြည်ရှာ၏။ သို့သော် ကောင်းမြတ်သော အိပ်ရာကို တွေ့ထိရမှုမှာ ကုသလ ဝိပါက်သာတည်း။ မျိုးဇာတ်အလိုက် အကုသိုလ်ကံကြောင့်သာ သညာဝိပလ္လာသ ဖြစ်လျက် ဒေါသ ဒေါမနဿဇော စောကာ အော်မြည်ရှာလေသည်။ ဤသို့လျှင် “ဣဋ္ဌာရုံ အနိဋ္ဌာရုံအဖြစ်ကို ဝိပါက်စိတ်ဖြင့် ခွဲခြားရမည်၊ ဇောဖြင့် မခွဲခြားရ” ဟု မိန့်ဆိုအပ်သော ထေရဝါဒကို အဋ္ဌကထာဆရာလည်း ထောက်ခံ ဖွင့်ပြပေသည်။

ထိုမှတစ်ပါး ဒွါရနှင့်စပ်သဖြင့်လည်း ဣန္ဒ အနိဋ္ဌ အခွဲကို မှတ်သင့်သေး၏။ ချဲ့ဦးအံ-ပျော့ပျော့ပျောင်းပျောင်း အတွေ့ကောင်းသော မစင်သည် ကာယဒွါရ၌ ဣန္ဒ၊ စက္ခုဒွါရ ယာနဒွါရတို့၌ အနိဋ္ဌတည်း။ ပတ္တမြားဖြင့် ဦးခေါင်းကို ပေါက်ခွဲ ရာ၌ ထိုပတ္တမြားကို မြင်ရသော စက္ခုဒွါရ၌ ဣန္ဒ၊ အထိခံရသော ကာယဒွါရ၌ အနိဋ္ဌတည်း။ အချို့ပတ္တမြားကား ကာလအလိုက် ဣန္ဒ အနိဋ္ဌ ကွဲပြားသေး၏။ ချဲ့ဦးအံ-မီးသည် ချက်ပြုတ်လိုရာအခါ ဆောင်းအခါတို့၌ ဣန္ဒ၊ နွေအခါ၌ အနိဋ္ဌတည်း။ ရေသည် သောက်လိုရာအခါ နွေအခါတို့၌ ဣန္ဒ၊ ဆောင်းအခါ၌ အနိဋ္ဌတည်း။ အချို့ပန်း၌ အဆင်းသည် ဣန္ဒ၊ အနံ့ကား အနိဋ္ဌတည်း။ ဤသို့ စသည်ဖြင့် ဣန္ဒ အနိဋ္ဌအဖြစ်ကို အလတ်စားပုဂ္ဂိုလ်အားဖြင့်လည်းကောင်း၊ ဝိပါက်စိတ်အားဖြင့်လည်း ကောင်း၊ ဒွါရအားဖြင့်လည်းကောင်း၊ ကာလအားဖြင့်လည်းကောင်း၊ အဆင်းအနံ့ စသောအားဖြင့်လည်းကောင်း အမျိုးမျိုး ခွဲခြားရမည်။

[ဆောင်] အလတ်စားတန်း၊ ပုဂ္ဂိုလ်မုန်းလျက်၊ ဝိပါက်-ဒွါရ၊ ချိန်ကာလနှင့်၊ ရူပ-ဂန္ဓာ၊ နှိုင်းချင့်ကာဖြင့်၊ အနိဋ္ဌာလော၊ ဣဋ္ဌာလော၊ စစ်ကြော တွေ့တိုင်းပင်။

သဘာဝ ပရိကပ္ပအစွဲ။ ။ ဣန္ဒ အနိဋ္ဌ အာရုံနှစ်မျိုးလုံးပင် “သဘာဝပရိကပ္ပ” ဟု နှစ်မျိုးစီ ကွဲပြားပြန်၏။ အလတ်တန်းစားပုဂ္ဂိုလ်၌ ဝိပါက် ဒွါရ ကာလစသည်တို့ ဖြင့် ခွဲပြအပ်ခဲ့သော အာရုံများသည် သဘာဝဣဋ္ဌာရုံ သဘာဝအနိဋ္ဌာရုံများတည်း။ “ပင်ကိုသဘောအတိုင်း အလိုရှိထိုက်/မရှိထိုက်သော အာရုံများ” ဟူလို၊ အထက်တန်း ပုဂ္ဂိုလ်များနှင့် သလိပ် သည်းခြေ သွေးလေဖောက်ပြန်နေသော ဂိလာန၊ အရူး စသူတို့က ဣဋ္ဌာရုံကို မလိုလားနိုင်ကြ။ ကောင်းမွန်သော အစာအာဟာရကိုပင် ဂိလာနစသူတို့က အနိဋ္ဌာရုံဟုသာ ထင်မှတ်ကြလေသည်။ ထိုသူတို့ထင်မှတ်အပ်သော ဣဋ္ဌာရုံသည် ပရိကပ္ပအနိဋ္ဌာရုံမည်၏။ “သူတို့၏ စိတ်အကြံအားဖြင့် အနိဋ္ဌာရုံ” ဟူလို၊ ကျိုး လင်းတ စသည်တို့နှင့် ယခင် ဂိလာန အရူးစသူတို့သည် မစင်

ခွေးကောင်ပုပ်၊ မကောင်းသောအစာ၊ အဝတ်စုတ်စသော အနိဋ္ဌာရုံကို လူဠာရုံဟု ထင်မှားကြပြန်၏။ ထိုထင်မှားအပ်သော အနိဋ္ဌာရုံများသည် ပရိကပ္ပလူဠာရုံ မည်၏။ နတ်သမီးစသော အတိလူဠာရုံများကို ဘုန်းကံနည်းပါးသူတို့၌ အနိဋ္ဌာရုံ ထင်မှတ်လျက် မူးမွေတွေဝေခြင်း၊ ဘုရားရှင်စသော အတိလူဠာရုံကိုပင် ဒိဋ္ဌိဝိပလ္လာသ ဖြစ်နေကြသော တိတ္ထိစသူတို့က အနိဋ္ဌာရုံဟု ထင်မှတ်ခြင်း စသည်တို့လည်း ပရိကပ္ပအနိဋ္ဌာရုံများပင်တည်း။

ဝိပါက်အမှန်။ ။ဝိပါက်စိတ်တို့၌ အာရုံအားလျော်စွာ သောမနဿ ဥပေက္ခာ ဝေဒနာ ယှဉ်ပုံမြဲသည်ကို “ဝိပါက်အမှန်” ဟု ခေါ်၍၊ ဇောစိတ်တို့၌ အာရုံအား လျော်စွာ ဝေဒနာယှဉ်ပုံ မမြဲသည်ကို “ဇောအပြန်” ဟု ပြောစမှတ်ပြုကြသည်။ ချဲ့ဦးအံ့-သဘာဝလူဠာရုံ အတိလူဠာရုံများကို ရှေးကုသိုလ်ကကြောင့်သာ တွေ့ကြုံ ရသောကြောင့် သဘာဝလူဠာရုံနှင့် တွေ့ကြုံသောအခါ ကုသလဝိပါက် ဥပေက္ခာ သဟဂုတ်သန္တီရဏ တဒါရုံများဖြစ်၍၊ သဘာဝအတိလူဠာရုံနှင့် တွေ့ကြုံသောအခါ ကုသလဝိပါက် သောမနဿ သန္တီရဏ တဒါရုံများ ဖြစ်ကြ၏။ သဘာဝအနိဋ္ဌာရုံနှင့် တွေ့ကြုံသောအခါ၌ကား အကုသလဝိပါက် ဥပေက္ခာသဟဂုတ်သန္တီရဏ တဒါရုံ များ ဖြစ်ကြသည်။ (ပဉ္စဝိညာဏ် သမ္ပုဋ္ဌိစွဲနိဗ္ဗာန်တို့မှာ ဝေဒနာအားဖြင့် အကွဲအပြား မရှိ။) ဤသို့ဝိပါက်စိတ်များ၌ အာရုံအလိုက် ဝေဒနာယှဉ်ပုံ မှန်ကြောင်းကို ရည်သန် ၍ “ဝိပါက်အမှန်” ဟု ပြောစမှတ်ပြုကြသည်။ “သဗ္ဗထာပိ ပနေတ္ထ အနိဋ္ဌေ၊ ပေ၊ သောမနဿသဟဂတာနေဝ” ဟူသောသင်္ကြံဟင်္သာလည်း ဤအဓိပ္ပာယ်များပါဝင်သည်။

ဇောအပြန်။ ။စိတ်ဖောက်ပြန်မှုဟူသော စိတ္တဝိပလ္လာသ၊ အမှတ်မှားမှုဟူသော သညာဝိပလ္လာသ၊ အယူမှားမှုဟူသော ဒိဋ္ဌိဝိပလ္လာသ မကင်းကြသော် ပုထုဇဉ်နှင့် ရှေ့ ဝိပလ္လာသနှစ်မျိုး မကင်းသေးသော သေက္ခပုဂ္ဂိုလ်တို့သန္တာန်၌ ဖြစ်လေ့ရှိ သော ကုသိုလ်ဇော အကုသိုလ်ဇောများသည် တစ်ခါတစ်ရံ အာရုံအားလျော်စွာ အတိလူဠာရုံ၌ သောမနဿဇော လူဠာမဇ္ဈတ္တာရုံ၌ ဥပေက္ခာဇော၊ အနိဋ္ဌာရုံ၌ ဒေါသဇော ဖြစ်လေ့ရှိ၏။ တစ်ခါတစ်ရံ၌ကား ထိုဝိပလ္လာသတို့ကြောင့်သော် လည်းကောင်း၊ အနိဋ္ဌာရုံကို ခင်မင်နှစ်သက်ဖို့ရာ အကုသိုလ်ကံ ပါလာသော ကြောင့်လည်းကောင်း၊ ဘုရားစသော အတိလူဠာရုံ၌ တိတ္ထိတို့မှာ ဒေါသဇော စောကြလေ၏။ မစင် ခွေးကောင်ပုပ်စသော အနိဋ္ဌာရုံ၌ ကျီးလင်းတတို့မှာ သောမနဿဇော စောကြ၏။ ထိုဘုရားစသော အတိလူဠာရုံနှင့် အနိဋ္ဌာရုံတို့၌ပင် အချို့ စိတ်ဖောက်ပြန်နေသော အရူးစသူတို့မှာ ဥပေက္ခာဇော စောကြ၏။ ဤသို့လျှင် ကုသိုလ် အကုသိုလ်ဇောတို့၏ အာရုံသဘောကို အခါခပ်သိမ်း မလိုက်ရောဘဲ ဝေဒနာယှဉ်ပုံ ဗလောင်းဗလဲ ဖြစ်ဟန်ကို ရည်သန်၍ “ဇောအပြန်” ဟု ပြောစမှတ်ပြုကြလေသည်။

[ဆောင်] ဣဋ္ဌာနိဋ္ဌ၊ တိဣဋ္ဌတို့၊ တွေ့ရသောအခါ၊ ဝေဒနာများ၊ ဝိပါကတုံ၊ အာရုံ
သဘော၊ မြဲလိုက်ရော၏။ ဇော စောချိန်ကျ၊ ထိုခဏမှ၊ မုချဆက်ဆက်၊
မှန်မထွက်၍၊ ဝိပါက အမှန်၊ ဇောအပြန်သည်၊ ကျမ်းဂန် မိန့်ခွန်းအစဉ်တည်း။

ဣဋ္ဌအနိဋ္ဌရောရာ၌ အာရုံယူပုံ။ ။ အရာဝတ္ထုတစ်ခု၌ကား ဣဋ္ဌ အနိဋ္ဌရောလျက်
ရှိတတ်၏။ ထိုသို့ ရောနေရာ၌ ထင်ရှားသော အာရုံကိုသာ အာရုံပြုနိုင်ပေသည်။
ဥပမာ-ဆင်ပျံတော် မြင်းပျံတော်ရတနာတို့၌ ပဋိသန္ဓေက အဟိတ် ပဋိသန္ဓေ
ဖြစ်သောကြောင့် မူလအထည်ကိုယ် ပုံသဏ္ဍာန်သည် ဧကန် အနိဋ္ဌာရုံတည်း။ သို့သော်
ပဝတ္တိအကျိုးကို ပေးမည့် ကုသိုလ်ကံကြောင့် လှပသော အရေအဆင်း အသံ
စသည်ဖြစ်ပေါ်လာပြန်သဖြင့် ထိုပဝတ္တိကမ္မဇ ဣဋ္ဌရုပ်တွေက မူလအနိဋ္ဌာရုံကို
ဖုံးလွှမ်းလျက်ရှိ၏။ နိုးဖြင့်ပြုလုပ်၍ နွားချေးသုတ်အပ်သော အရုပ်ကလေး၌ ပိုး ဖဲ
ကတ္တိပါစသော ဣဋ္ဌာရုံတွေ မွမ်းမံချယ်လှယ်ထားသကဲ့သို့တည်း။ ဤကဲ့သို့ ဣဋ္ဌ
နှင့် အနိဋ္ဌ ရောနှော၍ နေရာဝယ် မြင်ရ ကြားရသူတို့၏ စက္ခုဝိညာဏ်စသည်တို့မှာ
အပေါ်ယံ ဣဋ္ဌာရုံများကိုသာ အာရုံပြုရသဖြင့် ကုသလဝိပါကတွေသာ ဖြစ်ခွင့်
ရှိကြတော့သည်။ မူလ ဣဋ္ဌဖြစ်သော လူ့ခန္ဓာကိုယ်ဝယ် မဖယ်မရာ နုနာစသည်
စွဲကပ်နေရာ၌ အနိဋ္ဌာရုံကိုသာ အာရုံပြုရပုံကိုလည်း ချဲ့ထွင်ကြည့်ပါ။

ရဟန္တာသန္တာန်၌ တဒါရုံ

တတ္ထာပိ သောမနဿသဟဂတကြိယဇေနာဝသာနေ သောမနဿ
သဟဂတာနေဝ တဒါရမဏာနိ ဘဝန္တိ၊ ဥပေက္ခာသဟဂတကြိယ
ဇေနာဝသာနေ စ ဥပေက္ခာသဟဂတာနေဝ ဟောန္တိ။

ဝိပါကလည်းမှန် ဇောလည်းမှန်။ ။ “သောမနဿသဟဂတကြိယဇေနာ
ဝသာနေပေ၊ ဘဝန္တိ” ဟူသော သဂြိုဟ်ပါဠိအရ ကြိယာဇောတို့မည်သည် ပြခဲ့ပြီး
သော ဝိပလ္လာသသုံးမျိုး ကင်းပြီးသော ရဟန္တာအရှင်တို့ သန္တာန်၌သာ ဖြစ်လေ့ရှိ
သောကြောင့် ဝိပါကများကဲ့သို့ အာရုံအားလျော်စွာ အတိဣဋ္ဌာရုံနှင့် တွေ့ကြုံလာ
လျှင် သောမနဿကြိယာဇော စော၍၊ ထို သောမနဿကြိယာဇောနောင်
သောမနဿတဒါရုံကျ၏။ ဣဋ္ဌမဇ္ဈတ္တာရုံ အနိဋ္ဌာရုံတို့နှင့် တွေ့ကြုံလျှင် ဥပေက္ခာ
သဟဂတကြိယာဇောစော၍ ထိုဥပေက္ခာကြိယာဇောနောင် ဥပေက္ခာတဒါရုံများ
ဖြစ်ကြသည်။ ဤသို့လျှင် ကြိယာဇောများလည်း ဝိပါကကဲ့သို့ အာရုံအား
လျော်စွာ သောမနဿယှဉ်မှု ဥပေက္ခာယှဉ်မှု မှန်ကန်သောကြောင့် “ဝိပါကလည်း
အမှန်၊ ဇောလည်း အမှန်” ဟု မိန့်ဆိုကြပြန်သည်။

ပရမတ္ထဒီပနီဝါဒ။ ။ ကြိယာဇောတို့၏အာရုံအားလျော်စွာသောမနဿ ဥပေက္ခာ
ဝေဒနာနှင့်ယှဉ်ရုံကို ဤသဂြိုဟ်ကျမ်းသာမဂ၊ အဋ္ဌသာလင်္ကီ အဋ္ဌကထာမှာလည်း

မိန့်ဆိုလျက်ရှိ၏။ ထိုကဲ့သို့ ပရမတ္ထဒီပနီ၏ အယူကား ဤသို့တည်း။ ကြိယာဇောတို့၏ အာရုံအားလျော်စွာ စောရပုံမှာ ပကတိရိုးရာအခါ၌သာ ဖြစ်၏။ ရဟန္တာပုဂ္ဂိုလ်များသည် မိမိစိတ်ကို အစိုးတရပိုင်နိုင်ကြသည်ဖြစ်၍ အာရုံသဘောသို့ မလိုက်ဘဲ မိမိတို့ အလိုအတိုင်း စိတ်ကို ပြုပြင်လိုလျှင် ပြုပြင်၍ စောစောနိုင်ကြသည်။ ထို့ကြောင့် ဘုရားရှင်သည် ဝက်မငယ်ကိုမြင်၍ ပြုံးတော်မူ၏။ အရှင်မဟာမောဂ္ဂလ္လာန်သည် ဂိဇ္ဈကုဋ်တောင်၌ ပြိတ္တာတွေကိုမြင်၍ ပြုံးတော်မူ၏။ ထိုသို့ ဖြစ်ရာဝယ် ဝက်မငယ်နှင့် ပြိတ္တာတို့သည် အနိဋ္ဌာရုံများတည်း။ ပြုံးတော်မူခြင်းကား ကြိယာသောမနဿဇောများ ဖြစ်၏။ ထို့ပြင် “ဣဝ ဘိက္ခုဝေ ဘိက္ခု သစေ အာကင်္ခတိ ပဋိကူလေ အပုဋိကူလသညီ ဝိဟရေယျန္တိ။ အပုဋိကူလသညီ တတ္ထဝိဟရတိ” စသည်ဖြင့် “ရဟန္တာပုဂ္ဂိုလ်တို့သည် စက်ဆုပ်ဖွယ်အာရုံကို စက်ဆုပ်ဖွယ်မဟုတ်အောင်ရှု၍ နေလိုက နေနိုင်ကြ၏” ဟု ဟောတော်မူအပ်သော သုတ္တန်ပါဠိတော်များကို ထောက်လျှင် ရဟန္တာတို့၏ကြိယာဇောများကိုလည်း အာရုံအားလျော်စွာ ဝေဒနာမလိုက်ရောဘဲ အလိုရှိသလို စောနိုင်ခွင့်ရှိကြောင်း သိသာ၏။ သို့အတွက် သင်္ကြံဟင်္သာစာပေ အဘိဓမ္မာအဋ္ဌကထာတို့၌ စိတ်ကို အထူးမပြုပြင်ဘဲ ဘာသိဘာသာ ဇောစောသောအခါကို ရည်ရွယ်၍ “ကြိယာဇောတို့၌ အာရုံအားလျော်စွာ သောမနဿဝေဒနာ ဥပေက္ခာဝေဒနာနှင့် ယှဉ်ရမည်” ဟု ဆိုလိုသည်။ စိတ်ကိုပြုပြင်၍ အာရုံကို ကြည့်ရှုဆင်ခြင်ရာ၌ကား သုတ္တန်ပါဠိတော်များနှင့်အညီ အနိဋ္ဌာရုံကို အာရုံပြု၍လည်း သောမနဿကြိယာဇော၊ အတိက္ကဋ္ဌာရုံကို အာရုံပြု၍လည်း ဥပေက္ခာကြိယာဇောများ စောခွင့်ရှိသည်ဟု ပရမတ္ထဒီပနီ ယူဆလေသည်။

ပရမတ္ထသရူပဘောဒနီ၏ ရှင်းလင်းချက်။ ။ပရမတ္ထသရူပဘောဒနီ၏ ရှင်းလင်းပုံကား-ဘုရားရှင်နှင့် အရှင်မောဂ္ဂလ္လာန်တို့ ဝက်မငယ် ပြိတ္တာတို့ကို မြင်တော်မူ၍ ပြုံးတော်မူကြရာ၌ မြင်တော်မူတဲ့အခါ အာရုံတစ်မျိုး၊ ပြုံးတော်မူတဲ့အခါ အာရုံတစ်မျိုးဟု ခွဲခြားရမည်။ အနိဋ္ဌာရုံဖြစ်သော ဝက်မငယ် ပြိတ္တာတို့ကို မြင်ရာအခါ၌ အနိဋ္ဌာရုံအားလျော်စွာ ဥပေက္ခာကြိယာဇော စောသောဝိထိများ ကျရာ၏။ ထိုအခါ ပြုံးတော်မူသေး။ ထို့နောက် ထိုကဲ့သို့ အံ့ဩဖွယ်ရာ ဆန်းကြယ်စွာသော ဂတိ၌ ဖြစ်ရမည့်အကြောင်း မကောင်းသော တရားတို့ ကိုယ်တော်များ သန္တာန်မှာ မရှိတော့သဖြင့် ကိုယ်တော်တို့၏ သမ္ပတ္တိဂုဏ်ကို အာရုံပြုလျက် နှစ်သက်သောအခါ သမ္ပတ္တိဂုဏ် အတိက္ကဋ္ဌာရုံအားလျော်စွာ သောမနဿကြိယာဇောစောသော မနောဒွါရဝိထိများ ဖြစ်ပေါ်ကြပေသည်။ သို့သော် စိတ်အစဉ်က အင်မတန် လျင်မြန်သောကြောင့် ဝက်မငယ် ပြိတ္တာတို့ကို မြင်တော်မူတုန်းမှာပင် ပြုံးရွှင်တော်မူကြသကဲ့သို့ ထင်ရလေသည်။ [စတုတ္ထပါရာဇိကနှင့် လက္ခဏသံယုတ် စသည်ကို ရှုပါ။]

ထို့ပြင် “ဣဓ ဘိက္ခဝေ ဘိက္ခု သစေ အာကင်္ခတိ ပဋိကူလေ အပ္ပဋိကူလသညီဝိဟာရေယျန္တိ” စသော သုတ္တန်ပါဠိတော်များအရ ပဋိကူလဖြစ်သော စက်ဆုပ်ဖွယ် အနိဋ္ဌာရုံသတ္တဝါကို အပ္ပဋိကူလ(စက်ဆုပ်ဖွယ်မဟုတ်သော အတိဏ္ဍဋ္ဌာရုံသတ္တဝါ) ဖြစ်အောင် ကြံဆောင်ဆင်ခြင်ရာ၌ ဝိထိအမျိုးမျိုးပင် ဖြစ်၏။ ပဋိကူလအာရုံကို ပဌမမြင်ခါစ၌ အနိဋ္ဌာရုံအားလျော်စွာ ဥပေက္ခာကြိယာဇောဝိထိများ ဖြစ်ရ၏။ ထို့နောက် ထိုအနိဋ္ဌာရုံသတ္တဝါကို ချစ်မြတ်နိုးအပ်သော ပိယမနာပသတ္တဝါဖြစ်အောင် မေတ္တာကမ္မဋ္ဌာန်းဖြင့်ကြံဆောင်ကြည့်ရှုသောအခါ ထိုသတ္တဝါအပေါ်၌ ဣဋ္ဌအခြင်းအရာဖြစ်စေ၊ အတိဏ္ဍဋ္ဌအခြင်းအရာဖြစ်စေ ထင်လာပေမည်။ ထိုအခါ အတိဏ္ဍဋ္ဌအခြင်းအရာဖြစ်လျှင် ထိုအခြင်းအရာကို အာရုံပြု၍ သောမနဿကြိယာဇောများ ဖောနိုင်ပေ၏။

အာရုံတစ်ခု၌ အာရုံပြုသူ၏စိတ်က ဆန်းကြယ်သလောက် ဣဋ္ဌ အတိဏ္ဍဋ္ဌ အနိဋ္ဌအခြင်းအရာများကို ရနိုင်ပေ၏။ အလွန်လှပသော အတိဏ္ဍဋ္ဌမာတုဂါမကိုပင် အသုတဖြင့်ဆင်ခြင်က မတတ်တယ်သောအခြင်းအရာ အနိဋ္ဌအရသာတွေသာ ပေါ်လာ၏။ အလွန်အရုပ်ဆိုးသော အနိဋ္ဌာရုံသားကလေးကို မိခင်မေတ္တာဖြင့် သေသေချာချာ ဆင်ခြင်သောအခါ ချစ်ဖွယ်ရာဣဋ္ဌာရုံ ထင်လာ၏။ ဤကဲ့သို့ ပုထုဇဉ်တို့ နယ်ပယ်မှာပင် စိတ်ဆန်းကြယ်သလို ပြုပြင်ပြောင်းလွှဲနိုင်လျှင် မိမိစိတ်ကို စိုးပိုင်ပြီးသော ရဟန္တာတို့၏စိတ်၌ကား ယုံမှားဖွယ် မရှိပြီ။ ရေနိုင်သော သင်္ဘောဦးစီးပဲ့သူကြီးသည် ပဲ့တက်ကြီးကို ကြိတ်ကာကြိတ်ကာဖြင့် လိုရာရေကြောင်းခရီးကို သွားနိုင်သကဲ့သို့လည်းကောင်း၊ လေနိုင်သော ဂဠုန်ကြီးသည် အတောင်အမြီးကို ညှိတ်ကာညှိတ်ကာဖြင့် ပျံလိုရာ လေကြောင်းခရီးကို ပျံနိုင်သကဲ့သို့လည်းကောင်း၊ မိမိစိတ်ကို နိုင်ပြီးသော ရဟန္တာအရှင်မြတ်တို့လည်း တွေ့သမျှအာရုံအသီးသီးဝယ် စိတ်ကို ပြောင်းလွှဲ၍ အနဲနဲ ဆင်ခြင်တော်မူနိုင်သောကြောင့် မိမိတို့ ပြောင်းလွှဲအပ်သော ဣဋ္ဌ အနိဋ္ဌ အတိဏ္ဍဋ္ဌအာရုံအားလျော်စွာ ဥပေက္ခာ သောမနဿနှင့်ယှဉ်သော ကြိယာဇောများ ဖောနိုင်ကြပေသည်။ [အကျယ်ကို ပရမတ္ထသရူပနှင့် ဒီပနီတို့မှာရူပါ။]

ကြိယာဇောနောင် တဒါရုံမလိုသော မူလဋီကာ။ ။ “သောမနဿသဟဂတ ကြိယဇေဝနာဝသာနေ သောမနဿသဟဂတာနေဝ တဒါ ရမဏာနိ” စသည်ဖြင့် ကြိယာဇောနောင် တဒါရုံချဖို့ရာ အဋ္ဌကထာကြီးငယ်တို့ မိန့်ဆို စိစစ်ကြသော်လည်း မူလဋီကာကား ကြိယာဇောနောင် တဒါရုံချခြင်းကို အလိုမရှိချေ။ ထိုဋီကာအလိုကို ထင်ရှားစေအံ့-အဟုန်ဖြင့် ဆန်တက် ခုတ်သွားသော သင်္ဘော၏ နောက်သို့ တအောင့်လောက် ဆန်တက်လိုက်သွားသော ရေအယဉ်ကဲ့သို့ တဒါရုံပေါက်စိတ်များလည်း သင်္ဘောလှေပမာ လွန်စွာလှုပ်လှက် မငြိမ်သက်သော ကုသိုလ်ဇော အကုသိုလ်ဇောများ၏နောက်သို့သာ လိုက်ထိုက်သည်။ ငြိမ်ငြိမ်သက်သက် ဖက်ခွက်မျောလာရာဝယ်

ထိုဖက်ခွက်နောက်သို့ ရေအယဉ်မလိုက်သကဲ့သို့၊ ထိုအတူ ဖက်ခွက်ပမာ လွန်စွာ ငြိမ်သက်သော ကြိယာဇောနောက်သို့ တဒါရုံများ မလိုက်ထိုက်ချေ။ ပဋ္ဌာန်း ဟဋ္ဌိတော်မှာလည်း ကုသိုလ် အကုသိုလ်ဇောနောက်သာ တဒါရုံကို ဟောတော်မူ၍ ကြိယာဇောနောင်မှာ ဟောတော်မူချက် မရှိဟု မိန့်ဆိုလေသည်။

အနုဋီကာ၊ မဟာဋီကာ၊ ပရမတ္ထသရူပတို့ဝါဒ။ ။အနုဋီကာပြ(ကေစိ)နှင့် မဟာဋီကာတို့ကား “ကြိယာဇောတို့သည် ကာယဝိညတ် ဝစီဝိညတ်ကို ဖြစ်စေနိုင် သောကြောင့် ငြိမ်ငြိမ်သက်သက် မျောလာသော ဖက်ခွက်နှင့်ခဲတူ၊ လှုပ်လှုပ်လှက်လှက် သဘောရှိသည်ဟုပင် ဆိုထိုက်ပါ၏။ ပဋ္ဌာန်းပါဠိတော်၌ ဟောတော်မမူခြင်းမှာ အလိုတော် တစ်မျိုးတစ်မည်ကြောင့်သာ ဖြစ်ရာ၏” ဟု ချေပကြလေသည်။ ပရမတ္ထ သရူပဘောဒနိဋ္ဌိကား “ကုသလံ ဝုဋ္ဌာနဿ၊ အကုသလံ ဝုဋ္ဌာနဿ” ဟု ဟောတော် မူသလို “အဗျာကတံ ဝုဋ္ဌာနဿ” ဟုလည်း အနန္တရပစ္စည်း၌ ဟောတော်မူ၏။ ဝုဋ္ဌာနအရလည်း ကုသိုလ် အကုသိုလ်ကြိယာဇောတို့မှထသော တဒါရုံ ဘဝင် စုတိ အလုံးကို ရ၏။ ဤသို့ ကြိယာဇောနောင် တဒါရုံကို ထည့်သွင်း၍ “ဝုဋ္ဌာနဿ” ဟု ဟောတော်မူရာဋ္ဌာနသည် များစွာရှိ၏ဟု ညွှန်ပြ၍ “ကြိယာဇောနောင် တဒါရုံ မဟော” ဟူသော စကားကို ပယ်ရှားလေသည်။

၉၅၈၅၈၅၃၅၅၅၅၅၅၅၅၅၅၅၅၅၅

အာဂန္တုကဘဝင်

ဒေါမနဿသဟဂတဇောနာဝသာနေ စ ပန တဒါရမဏာနိ စေဝ ဘဝင်္ဂါနိ စ ဥပေက္ခာသဟဂတာနေဝ ဘဝန္တိ၊ တသ္မာ ယဒိ သောမနဿပဋိသန္တိကဿ ဒေါမနဿသဟဂတဇောနာဝသာနေ တဒါရမဏသမ္ဘဝေါ နတ္ထိ၊ တဒါ ယံကိဉ္စိ ပရိစိတပုဗ္ဗံ ပရိတ္တာရမဏမာရဗ္ဗ ဥပေက္ခာသဟဂတာသန္တိရဏံ ဥပ္ပဇ္ဇတိ၊ တမနန္တရိတ္တာ ဘဝင်္ဂပိတောဝ ဟောတိတိ ဝဒန္တိ အာစရိယာ။

ဒေါမနဿသဟဂတ၊ ပေဥပေက္ခာသဟဂတာနေဝ။ ။ဒေါမနဿဝေဒနာ သည် မသာယာသောအားဖြင့် အာရုံကို ခံစားရ၏။ သောမနဿကား သာယာ သောအားဖြင့် အာရုံကို ခံစားသည်။ ထို့ကြောင့် ဒေါမနဿဝေဒနာနှင့် သောမနဿ ဝေဒနာတို့ အချင်းချင်း ရှေ့သွားနောက်လိုက် နီးနှောလို မရ၊ ဥပေက္ခာဝေဒနာ ကား အာရုံကို သင့်ရုံတော်ရုံ ခံစားသဖြင့် ဒေါမနဿ-သောမနဿနှစ်ပါးလုံး နှင့်ပင် သင့်တင့် လိုက်ရောနိုင်ပေသည်။ သို့အတွက် ဒေါမနဿသဟဂုတ်ဇော နောင် တဒါရုံဖြစ်စေ ဘဝင်ဖြစ်စေ ဥပေက္ခာသဟဂုတ်သာ ဖြစ်ရပေသည်။

တသ္မာ ယဒိ သောမနဿ၊ ပေ၊ တဒါရမဏသမ္ဘဝေါ နတ္ထိ။ ။တသ္မာပုဒ်ကို ဥပေက္ခာသဟဂတသန္တိရဏံ ဥပ္ပဇ္ဇတိသို့ လှမ်းစပ်၊ “ယဒိ သောမနဿ၊ ပေ၊ သမ္ဘဝေါ

နတ္တိ” ကား ကြံဆ၍ ပြောဆိုအပ်သော ပရိကပ္ပစကားတည်း။ “သောမနဿသဟဂုတ် မဟာဝိပါကံစိတ်ဖြင့် ပဋိသန္ဓေနေခဲ့သူ၏ သန္တာန်ဝယ် တစ်စုံတစ်ခုသော အကြောင်းကြောင့် တဒါရုံ ဖြစ်ခွင့် တကယ်လို့ မရခဲ့လျှင်” ဟု ကြံဆ၍ ပြောဆိုသည်။

တဒါ ယံကိဉ္စိ၊ ပေဥပေက္ခာသဟဂတသန္တိရဏံ ဥပ္ပဇ္ဇတိ။ ။ ထိုသို့ တဒါရုံဖြစ်ခွင့် မရခဲ့သော် ထုံးစံအတိုင်းဆိုလျှင် ဒေါသဇောနောင် ဘဝင်ကျရတော့မည်၊ ဘဝင်ကျ ပြန်လျှင်လည်း (တစ်ဘဝ၌ ပဋိသန္ဓေ ဘဝင် စုတိစိတ်တို့သည် တူကြရသောကြောင့်) သောမနဿပဋိသန္ဓေနေခဲ့သူ ဖြစ်၍ သောမနဿဘဝင် ကျရလိမ့်မည်၊ ထို သောမနဿဘဝင်ကား ဒေါသဇောနှင့် မလိုက်ရောချေ၊ ဤသို့ အခက်ကြုံတဲ့အခါ ဒေါသဇောနှင့် သောမနဿဘဝင်တို့၏ အကြားဝယ် ဆက်သွယ်ဖို့ရာ ဥပေက္ခာ သဟဂုတ်သန္တိရဏစိတ် ဖြစ်ပေါ်လာရပေသည်။

တမနန္တရိတွာ ဘဝင်ပါတောဝ ဟောတိ။ ။ ထိုဥပေက္ခာသဟဂုတ်သန္တိရဏ၏ အခြားမဲ့၌ကား ထုံးစံအတိုင်း သောမနဿဘဝင် ကျနိုင်ပြီ၊ [တမနန္တရိတွာ ၌ အနန္တရသဒ္ဓါသည် အခြားမရှိဟူသော အနက်ကို ဟောသောနာမ်ပုဒ်တည်း၊ ဤနေရာ၌ ကရဓာတ်၏ အနက်ကိုဟောသော ဣပစ္စည်းသက်၍ အနန္တရိတွာဟု ပါဠိရှိသည်၊ သို့အတွက် “တံ-ထိုဥပေက္ခာသဟဂုတ်သန္တိရဏစိတ်ကို၊ အနန္တရိတွာ- အခြားမဲ့ပြု၍” ဟု အနက်ဆိုပါ၊ အဓိပ္ပာယ်မှာ “ဥပေက္ခာသဟဂုတ်သန္တိရဏ စိတ်၏ အခြားမဲ့၌” ဟု ဆိုလိုသည်။]

ဝဒန္တိ အာစရိယာ။ ။ ကျမ်းဆရာတို့သည် တစ်စုံတစ်ခုသော အဆုံးအဖြတ်၌ သာဓက မပြနိုင်လျှင် “ဝဒန္တိတိ၊ ကျောက်ကြီးဖိ” ဆိုတဲ့အတိုင်း ထိုအဆုံးအဖြတ် ပိပြားအောင် ဝဒန္တိဟူသော ကျောက်တုံးဖြင့် အာစရိယဝါဒအနေ ဖိတတ်ကြ လေသည်၊ ဤဝါဒသည် သင်္ဂြိုဟ်ကျမ်း၌သာမဟုတ်၊ အဋ္ဌသာလိနီ အဗျာကတ ဝိပါကအဖွင့်၌လည်း “ယဒါ သောမနဿပဋိသန္တိကဿ ပဝတ္တေ ဈာနံ နိဗ္ဗတ္တေတွာ ပမာဒေန ပရိဟိနန္ဓာနဿ ပဏီတဓမ္မော မေ နဋ္ဌောတိ ပစ္စဝေက္ခတော ဝိပုဋ္ဌိ သာရဝသေန ဒေါမနသံ ဥပ္ပဇ္ဇတိ၊ တဒါ၊ ပေ၊ ကုသလဝိပါကာ ဝါ ဥပေက္ခာ သဂဟတာဟေတုကမနောဝိညာဏဓာတု (သန္တိရဏံ) ဥပ္ပဇ္ဇတိ” ဟု ရှိပေသည်။

တဒါရုံကျခွင့်မရသောဝါဒများ

၁။ သောမနဿပဋိသန္ဓေ တည်နေခဲ့၍ မိစ္ဆာအယူရှိသူသည် ဘုရားအစရှိသော အတိဏ္ဍ အတိမဟန္တာရုံ၊ သို့မဟုတ် ဝိဘူတာရုံကို အာရုံပြုလျက် ဒေါသဇော စောခဲ့သော်လည်းကောင်း၊ သို့မဟုတ် နတ်သမီးစသော အတိဏ္ဍ အတိမဟန္တာရုံ ဝိဘူတာရုံများကို အာရုံပြုလျက် ရွံ့ကြောက်ထိတ်လန့်သောအားဖြင့် ဒေါသဇော

စောခဲ့သော်လည်းကောင်း၊ တဒါရုံကျခွင့် မရ၊ ဘာကြောင့်နည်း...တဒါရုံကျလျှင် အတိဏ္ဍဌာရုံဖြစ်၍ သောမနဿတဒါရုံ ကျရလိမ့်မည်။ ထိုသောမနဿတဒါရုံသည် ဒေါသစောနောင် မဖြစ်ထိုက်၊ ဥပေက္ခာတဒါရုံကျဖို့ရန်လည်း “အတိဏ္ဍဌာပန သောမနဿသဟဂတာနေဝ”အရ အတိဏ္ဍဌာရုံနှင့် မလျော်ကန်ချေ။

၂။ သောမနဿပဋိသန္ဓေတည်နေသူ၏သန္တာန်၌ မဟန္တာရုံ အဝိဘူတာရုံ ဖြစ်အံ့၊ (အတိဏ္ဍဌာရုံဟု သတ်မှတ်ဖွယ်မလို၊ ဘယ်အာရုံမဆို ကာမအာရုံကို အာရုံပြု၍) ဒေါသစောစောလျှင် ထိုဒေါသစောနောင် တဒါရုံမကျထိုက်။

၃။ သောမနဿပဋိသန္ဓေနေ၍ ဈာန်ကိုရပြီးမှ ဈာန်လျှောကျသဖြင့် ထိုဈာန်ကို အာရုံပြုလျက် “ငါ၏မွန်မြတ်သောတရားသည် ပျက်ပြားခဲ့ချေပေါ့”ဟု ဒေါသစော ဖြစ်သောအခါ မဟဂ္ဂုတ်အာရုံဖြစ်၍ တဒါရုံ မကျထိုက်။

၄။ သောမနဿပဋိသန္ဓေနေ၍ ပညတ်အာရုံတစ်ခုခုကို အာရုံပြုလျက် ဒေါသ စောစောပြန်လျှင် ထိုပညတ်ကို အာရုံပြု၍ တဒါရုံမကျထိုက်။ [“တဒါရုံသည် ကာမတရားကိုသာ အာရုံပြုသည်”ဟု ဆိုလတ္တံ့။]

ဤသို့ တဒါရုံကျခွင့်မရသော ဇောဝါရ(၄)မျိုး၌ ဒေါသစောနောင်ဖြစ်၍ ပဋိသန္ဓေနှင့်အလားတူ သောမနဿမူလဘဝင်လည်း မကျနိုင်၊ ထိုသို့ တဒါရုံလည်း မကျ၊ ဘဝင်လည်းမကျသဖြင့် အခက်အခဲကြုံသောအခါ ဒေါသစောနှင့် သောမနဿ ဘဝင်တို့ အကြားဝယ် ဆက်သွယ်ပေးဖို့ရာ အာဂန္တုကဘဝင်ကိစ္စတပ်လျက် ဥပေက္ခာသဟဂုတ်သန္တိရဏစိတ် ဖြစ်ရပေသည်။

[ဆောင့်] သောမနဿသန္ဓေ၊ စွဲကပ်နေ၍၊ ယူလေမိစ္ဆာ၊ ရိသု၊ ဗျာလျှင်၊ လွန်စွာတင့်ဘိ၊ အတိဏ္ဍဌာ၊ တိမဟန္တာ၊ ဝိဘူတဟု၊ ဗုဒ္ဓအာရုံ၊ ကြံ့သော်လည်းကောင်း၊ တစ်ကြောင်း ကမူ၊ အဝိဘူတ၊ မဟန္တာ ဟု၊ ကာမအာရုံ၊ ဆုံလေတစ်ရပ်၊ သမာပတ်ကို၊ ရလတ် ပြီးမှ၊ ကွယ်ပသည့်ဈာန်၊ အာရုံခံလျှင်၊ မယွင်းတစ်ခု၊ ပညတ်စုကို၊ ရှုလေ တစ်လော့...ဒေါသစောတို့၊ စောပြီး၍တုံ၊ တဒါရုံကား၊ အာရုံနှင့်သော်၊ မသင့်တော်ခဲ့၊ ချင့်မြော်တစ်ခင်း၊ ဘဝင်ဆင်းလည်း၊ မူရင်းသန္ဓေ၊ မလျော်ပေ တည့်၊ သို့နေခက်ခဲ၊ အချက်ထဲဝယ်၊ ဆက်တွဲဟန်ပြု၊ အာဂန္တုဟု၊ တစ်ခုဘဝင်၊ စပ်ကြားဝင်သည်၊ အရှင် ဆရာမိန့်ခွန်းတည်း။

ဥပေက္ခာသန္တိရဏ ဘဝင်ကိစ္စ တပ်ရပုံ။ ။ “ဒွေ ဥပေက္ခာသဟဂတသန္တိရဏ စိတ္တာနိ ပဋိသန္တိဘဝင်ဂုဏတိတဒါရုဏသန္တိရဏဝေသန ပဉ္စကိစ္စာနိ နာမ”ဟု ကိစ္စ သင်္ဂဟ၌ ပြခဲ့သော(၅)ကိစ္စတို့တွင် ပဋိသန္ဓေအခါ စုတိအခါလည်းမဟုတ်၊ ဒေါသစော၏အာရုံကို လိုက်၍ယူရာ တဒါရုံဖြစ်ဖို့ အခါလည်းမဟုတ်၊ သမ္ပုဋိန္ဒြန်း၏ အခြားမဲ့လည်းမဟုတ်၊ ထို့ကြောင့် ပဋိသန္ဓေ စုတိ တဒါရုံ သန္တိရဏ ဤကိစ္စတပ်၍

ဖြစ်ခွင့် မရချေ။ ဒေါသစော့နှောင် ဤသန္တီရဏစိတ်မှ မဖြစ်လျှင် စိတ်အစဉ် ပြတ်၍ ဘဝအဆုံးသတ်ရတော့မလို ဖြစ်ရကား “ဘဝင်္ဂဿ အင်္ဂံ” ဟူသောစကား အရ ဘဝမပြတ်ဖို့ရာ ဥပေက္ခာသန္တီရဏစိတ်က ဘဝင်္ဂိစ္စတပ်၍ ဖြစ်ရသည်။

အာဂန္တုကဘဝင် ခေါ်ရပုံ။ ။ပဋိသန္ဓေစိတ်၏ နောက်မှစ၍ ဖြစ်ခဲ့သောဘဝင် တို့သည် ပဋိသန္ဓေစိတ်နှင့် တစ်ထပ်တည်း တူကြရ၏။ ထို့ကြောင့် ခန္ဓာအိမ် ဖြစ်ပေါ်စကပင် ခန္ဓာအိမ်၌ ပါဝင်သော ဘဝင်များတည်း။ သို့ဖြစ်၍ ထိုဘဝင်များကို အာဝါသိကဘဝင်(အိမ်ရှင်ဘဝင်)ဟု ခေါ်ရပေသည်။ ဤဥပေက္ခာသန္တီရဏကား ယခုလို အခက်ကြုံတွေ့ရာ တစ်ရံတစ်ခါမှ ပေါ်လာသောကြောင့် “အာဂန္တုက (ဧည့်သည်)ဘဝင်” ဟု ခေါ်ရသည်။

ပဋိသန္တိဘဝင်္ဂဂါထာသည် ယေဘုယျ။ ။ဤပြုအပ်ခဲ့သောနည်းအတိုင်း တစ်ရံတစ်ခါ အခက်အခဲကြုံလာလျှင် မူလပဋိသန္ဓေနှင့်မတူသောအာဂန္တုကဘဝင် လည်း ဖြစ်သေးသောကြောင့် ဝီထိမှတ်ပိုင်း၌လာလတ္တံ့သော “ပဋိသန္တိ ဘဝင်္ဂဂ္ဃ” စသော ဂါထာကိုလည်း ယေဘုယျနည်းဖြင့်ဆိုအပ်သော ဂါထာတည်းဟု မှတ်ပါ။

ယံကိဉ္စိ ပရိစိတပုဗ္ဗံ ပရိတ္တာရမဏမာရဗ္ဗ။ ။ဤအာဂန္တုကဘဝင်ကျရသော စိတ်အစဉ်မဖြစ်မီ ရှေးမကြာခင်အခါက အလေ့အကျက်များသော(များစွာ စိတ်ဝင်စားထားသော)အာရုံတစ်ခုခု ရှိလိမ့်မည်။ ကာမဝိပါက်တို့သည် အာရမဏ သင်္ကဟ၌ ပြသည့်အတိုင်း ကာမတရားကိုသာ အာရုံပြုသောကြောင့် ထိုအာရုံသည် ကာမအာရုံတွင်ပါဝင်သော အာရုံဖြစ်ရမည်။ ထိုအလေ့အကျက်များသော ကာမ အာရုံသည် ဣဋ္ဌအာရုံဖြစ်အံ့၊ ကုသလဝိပါက်သန္တီရဏစိတ်ဖြစ်၏။ အနိဋ္ဌာရုံ ဖြစ်အံ့၊ အကုသလဝိပါက်သန္တီရဏစိတ် ဖြစ်သည်။

မှတ်ချက်။ ။အတိဏ္ဍဋ္ဌာရုံဖြစ်လျှင်လည်း “အတိဏ္ဍဋ္ဌေ ပန သောမနဿ သဟဂတာနေဝ” နှင့် မညီစေကာမူ ဤကဲ့သို့ အခက်အခဲကြုံရာဝယ် ကုသလဝိပါက် ဥပေက္ခာသန္တီရဏပင် ဖြစ်၏။ ဤ တဒါရမဏနိယမ၌ ပြုအပ်သောစကားစုလည်း ဝီထိစိတ်များအတွက် သတ်မှတ်အပ်သော စကားဖြစ်၍ ဝီထိမှတ်ဖြစ်သော ပဋိသန္ဓေ ဘဝင် စုတိကိစ္စအတွက် သတ်မှတ်အပ်သောစကား မဟုတ်တန်ရာ။ ဤကား ဤကျမ်း၏ အယူတည်း။

ပရမတ္ထဒီပနီ။ ။“ပင်ကိုရင်းက မဟာဝိပါက် ဥပေက္ခာသဟဂုတ် အဖြစ်များ လျှင် ထိုမဟာဝိပါက် ဥပေက္ခာသဟဂုတ်များလည်း အာဂန္တုကဘဝင်ကိစ္စတပ် လျက် မဖြစ်နိုင်ဟု မဆိုသင့်။ အဋ္ဌကထာ၌လည်း “ကုသိုလ်စော့နှောင် သဟိတ်တဒါရုံ အများဖြစ်နေလျှင် ကုသိုလ်စော့နှောင်၏ အကြားအကြား၌ အကုသိုလ်စော့ စော့စေ ကာမူ ထိုအကုသိုလ်စော့နှောင် သဟိတ်တဒါရုံပင် ဖြစ်သည်” ဟု အဆိုရှိ၏။

အဋ္ဌကထာအလို အကုသိုလ်ဇောနှောင် သဟိတ်တဒါရုံဖြစ်နိုင်ပါလျှင် တဒါရုံ ကိုယ်စား ကျရသော အာဂန္တုကဘဝင်လည်း သဟိတ်မဟာဝိပါက်ဘဝင် ဖြစ်သင့် သည်။ ထို့ကြောင့် “အာဂန္တုကဘဝင်ကိစ္စတပ်လျက် ဥပေက္ခာသဟဂုတ် မဟာ ဝိပါက်(၄)၊ သန္တိရဏ(၂)အားဖြင့် (၆)ပါးသောစိတ်များ ဖြစ်ခွင့်ရှိသည်”ဟု ပရမတ္ထဒီပနီ မိန့်ဆို၏။ ယုတ္တိကို ထောက်လျှင် သင့်လောက်ပေသည်။

အာဝဇ္ဇန်းမရှိဘဲ အာရုံယူနိုင်ပုံ။ ။ဤအာဂန္တုကဘဝင်စိတ်သည် အလေ့အကျက် များသောအာရုံကို ရှေ့ကဆင်ခြင်ပေးမည့် အာဝဇ္ဇန်းမရှိဘဲ ယူရာရောက်၏။ ထိုသို့ အာဝဇ္ဇန်းကင်းလျက် အာရုံသစ်ယူနိုင်ကြောင်းကို ရှေးသူဟောင်းကို အမိန့်အဆို မရှိသည် မဟုတ်ပါလောဟု မေး၊ အဖြေကား-များသောအားဖြင့် ထိုထိုဝိထိ၌ အာဝဇ္ဇန်းက ရှေးဦးစွာဆင်ခြင်ပေးမှ အာရုံသစ်ကို ယူနိုင်ကြသည် မှန်ပေ၏။ သို့သော် “အာဝဇ္ဇန်း မပါလျှင် အာရုံသစ်ကို မယူနိုင်”ဟု ရှေးသူမြတ်တို့ သတ်မှတ်ချက် မရှိ နိရောဓသမာပတ္တိဝိထိခန်း၌ သမာပတ်မှအထွေတွက် အနာဂါမိ ဖိုလ်စိတ်နှင့် အရဟတ္တဖိုလ်စိတ်များသည် အာဝဇ္ဇန်းကင်းလျက်ပင် နိဗ္ဗာန်အာရုံကို ယူနိုင်ကြ၏။ မဂ္ဂဝိထိ၌ ဂေါတြဘု ဝေါဒါန်တို့သည် အာဝဇ္ဇန်းကင်းလျက် ရုတ်တရက် နိဗ္ဗာန်ကို အာရုံပြုနိုင်ကြ၏။ ဤသို့တွေ့ရသဖြင့် ဤအာဂန္တုကဘဝင် ၏ အာဝဇ္ဇန်း ကင်းလျက် အာရုံယူရသည့် အခင်း၌ စနောင့်စနင်း မရှိလိုက်။ [အနာဂါမိဖိုလ် စသည်တို့ အာရုံယူပုံကို ထိုထိုဝိထိခန်း၌ သိရလတ္တံ့။]

**နိရာဝဇ္ဇံ ကထံ စိတ္တံ၊ ဟောတိ နေတံ ဟိ သမ္ပတံ၊
နိယမော န ဝိနာဝဇ္ဇာ၊ နိရောဓာ ဖလဒဿနာ။**

နိရာဝဇ္ဇံ-အာဝဇ္ဇန်းကင်းလျက်၊ စိတ္တံ-စိတ်သည်၊ ကထံ ဟောတိ-အဘယ်မှာ ဖြစ်သင့်ပါအံ့နည်း၊ ဧတံ-ဤအာဝဇ္ဇန်းကင်းလျက် စိတ်ဖြစ်ခြင်းကို၊ န သမ္ပတံ- ရှေးသူမြတ်တို့ အသိအမှတ် မပြုအပ်သည် မဟုတ်ပါလော၊ အာဝဇ္ဇာ-အာဝဇ္ဇန်း ကို၊ ဝိနာ-ကြဉ်၍၊ နိရောဓာ-နိရောဓသမာပတ်မှ၊ ဝုဋ္ဌဟန္တဿ-ထသောပုဂ္ဂိုလ် ၏၊ ဖလဒဿနာ-အနာဂါမိ အရတ္တဖိုလ်ဖြစ်ပုံကို တွေ့ရခြင်းကြောင့်၊ နိယမော- အာဝဇ္ဇန်းကင်းလျက် မဖြစ်နိုင်ဟူသော သတ်မှတ်ချက်သည်၊ န-မရှိချေ။

အကြောင်းစုံမှ တဒါရုံကျ

တဿ ကာမာဝစရဇဝနာဝသာနေ ကာမာဝစရသတ္တာနံ ကာမာဝစရ ဓမ္မေသွဝ အာရမဏဘူတေသု တဒါရမဏံ ဣစ္ဆန္တိတိ။

ကာမာဝစရဇဝနာဝသာနေ တဒါရမဏံ ဣစ္ဆန္တိ။ ။ကာမာဝစရဓမ္မေသွဝ မှ ငဝသဒ္ဓါသည် “ကာမာဝစရဇဝနာဝသာနေ ဧဝ၊ ကာမာဝစရသတ္တာနံ ဧဝ”ဟု

ရှေ့သို့လည်း လိုက်၏။ ကာမစော၏အဆုံး၌သာ တဒါရုံကို အလိုရှိကြသည်၊ “အပ္ပနာစော၏အဆုံးမှာ အလိုမရှိကြ” ဟူလို၊ ချဲ့ဦးအံ့-သွားနိုင်လာနိုင်ခါစ ကလေးသူငယ်များသည် နေအိမ်မှ ပြင်ဘက်သို့ ထွက်သောအခါ မိမိကို ဖြစ်စေတတ်၊ မွေးဖွားစေတတ်သော မိဘနောက်၊ သို့မဟုတ် မိဘနှင့် သဘောတူသော ဘကြီး ဘထွေးတို့ နောက်သို့သာ လိုက်သွားသကဲ့သို့ ထို့အတူ ကာမတဏှာအရင်းခံရှိသော ကုသိုလ်ကံ အကုသိုလ်ကံကြောင့်ဖြစ်သော ကာမဝိပါက် တဒါရုံများလည်း မိမိကို ဖြစ်စေတတ်သော ကာမကုသိုလ် အကုသိုလ်စော တစ်ခုခုနောက်သို့ဖြစ်စေ၊ ထိုကာမ ကုသိုလ် အကုသိုလ်စော တစ်ခုခုနှင့် ကာမစောချင်း သဘောတူသောအခြားသော ကာမကုသိုလ် ကြိယာစောနှင့် အကုသိုလ်စောများ နောက်သို့ဖြစ်စေ လိုက်ပါလေသည်။

ကာမတဏှာတန္တိဒါန-ကမ္မနိဗ္ဗတ္တဘာဝတော၊
ဇနကံ တံသမာနံ ဝါ၊ ဇဝနံ အနုဗန္ဓတိ၊
န တု အညံ တဒါလမ္ပံ၊ ဗာလဒါရကလီဠယာ။
[အနက်ကို ဋီကာကျော်နိဿယ၌ ရှုပါ။]

ကာမာဝစရသတ္တာနမေဝ တဒါရမဏံ ဣစ္ဆန္တိ။ ။ကာမသတ္တဝါတို့သန္တာန်၌ သာ တဒါရုံကို အလိုရှိကြသည်။ “ဗြဟ္မာတို့ သန္တာန်၌ တဒါရုံကို အလိုမရှိကြ” ဟူလို၊ ချဲ့ဦးအံ့-ကာမပဋိသန္ဓေနှင့် တဒါရုံတို့သည် ကာမဝိပါက်ချင်း တူမျှကြ၏။ အရင်းခံ မျိုးစေ့ကျရောက်ရာ ကာမပုဂ္ဂိုလ်သန္တာန်၌သာလျှင် ပဝတ္တိ အကျိုးဆက် တဒါရုံကာမဝိပါက်များ ဖြစ်ပေါ်နိုင်သည်။ ဗြဟ္မာတို့သန္တာန်၌ကား ထိုကဲ့သို့ အရင်းခံ ကာမပဋိသန္ဓေမျိုးစေ့ မကျခဲ့သဖြင့် ကာမဝိပါက်တဒါရုံ (သစ်ပင်)များ မပေါ်ပေါက်နိုင်ချေ။

ဗီဇသောဘာဝတော နတ္ထိ၊ ဗြဟ္မာနံပိ ဣမဿ ဟိ၊
ပဋိသန္တိမနောဗီဇံ၊ ကာမာဝစရသညိတံ။
[အနက်ကို ဋီကာကျော်နိဿယ၌ ရှုပါ။]

မျိုးစေ့မရှိဘဲ ဝိပါက်တချို့ဖြစ်ပုံ။ ။ကာမပဋိသန္ဓေဟူသော အရင်းခံမျိုးစေ့ မရှိသည့်အတွက် ပဝတ္တိအကျိုးဆက် တဒါရုံ ကာမဝိပါက်များ မဖြစ်နိုင်လျှင်၊ စက္ခု သောတဝိညာဏ်နှင့် သမ္ပဋိဋ္ဌိန်း သန္တိရဏဝိပါက်များလည်း ဗြဟ္မာတို့သန္တာန် မှာ မဖြစ်နိုင်ရာ ရောက်၏။ ကာမဝိပါက် ပဝတ္တိအကျိုးဆက်ချင်းတူပါလျက် ထိုစက္ခုဝိညာဏ်စသော ဝိပါက်များကား အဘယ့်ကြောင့် ဗြဟ္မာတို့သန္တာန်၌ ဖြစ်နိုင်ပါသနည်းဟု မေး၊ အဖြေကား-ဗြဟ္မာတို့သန္တာန်၌ စက္ခုန္ဓေ သောတိန္ဓေ ဖြစ်ခြင်း၏အာနုဘော်ကြောင့် စက္ခုဝိညာဏ် သောတဝိညာဏ်တို့ ဖြစ်နိုင်ကြ၏။

ဒွါရဝိထိတို့ ထူးခြားကွဲလွဲရာ၌ စိတ္တနိယာမဓမ္မတာသဘောကြောင့် သမ္မုဋိဇ္ဈိန်း သန္တိရဏတို့လည်း ဖြစ်နိုင်ကြပေသည်။

ချဲ့ဦးအံ့-ဗြဟ္မာတို့သန္တာန်၌ စက္ခုန္ဒြေ သောတိန္ဒြေဟူသော ပသာဒရုပ်များ မဖြစ်မနေရ၊ မုချ ဖြစ်ကြရလေပြီ။ (ဖြစ်ခြင်း၏အကြောင်းကို ဃာနာဒိတ္တယံ နတ္တိ အဖွင့်ကြည့်။) ထိုသို့ စက္ခုန္ဒြေ သောတိန္ဒြေဖြစ်လျှင် ဆိုင်ရာအာရုံများ ထိခိုက်သဖြင့် စက္ခုဝိညာဏ် သောတဝိညာဏ်တို့လည်း ဖြစ်ကြတော့မည်သာ။ ထိုစက္ခုဝိညာဏ် သောတဝိညာဏ်တို့အတွက် စက္ခုဒွါရဝိထိ သောတဒွါရဝိထိဟု ကွဲပြားပါလျှင် စိတ္တနိယာမဓမ္မတာအတိုင်း ထိုဝိထိနှင့် သက်ဆိုင်သော သမ္မုဋိဇ္ဈိန်း သန္တိရဏဝိပါက်များလည်း ဖြစ်ကြပေသည်။ ထို့ကြောင့် ဋီကာကျော်၌ “ဣန္ဒြိယပဝတ္တိအာနုဘာဝတော ဒွါရဝိထိဘေဒေ စိတ္တနိယာမတော စ” ဟု မိန့်ပြီ။ ဣန္ဒြိယပဝတ္တိအာနုဘာဝတော-စက္ခုန္ဒြေ သောတိန္ဒြေတို့ဖြစ်ခြင်း၏ အာနုဘော်ကြောင့်လည်းကောင်း (စက္ခုဝိညာဏ်၊ သောတဝိညာဏ်တို့အတွက် အကြောင်းပြချက်)၊ ဒွါရဝိထိဘေဒ-ဒွါရဝိထိ ကွဲပြားရာ၌၊ စိတ္တနိယာမတော စ-စိတ်၏ဖြစ်မြဲဓမ္မတာကြောင့်လည်းကောင်း(သမ္မုဋိဇ္ဈိန်း သန္တိရဏတို့အတွက် အကြောင်းပြချက်)၊ စက္ခုဝိညာဏာဒိနံ-စက္ခုဝိညာဏ်အစရှိသော ကာမဝိပါက် တို့၏၊ အဘာဝေါ-မဖြစ်ရာသည်။ နာပဇ္ဇတိ-မရောက်။

ကာမာဝစရဓမ္မသွဝ အာရမဏဘူတေသု တဒါရမဏံ ဣစ္ဆန္တိ။ ။ကာမ တရားကို အာရုံပြုရာ၌သာ တဒါရုံကို အလိုရှိကြ၏။ မဟာဂူတံ လောကုတ္တရာ ပညတ်များကို အာရုံပြုရာ၌ တဒါရုံကို အလိုမရှိကြ။ ချဲ့ဦးအံ့-သခင်တစ်ယောက် ၏ ကျွန်မမှ မွေးဖွားရသော “သားပေါက်” ကလေးသည် များစွာသော ကိစ္စ၌ မိခင်အလိုသို့ မလိုက်နိုင်ဘဲ မိခင်အထက်က သခင်အလိုသို့သာ လိုက်ရှာရသကဲ့သို့၊ ထို့အတူ သခင်နှင့်တူသော ကာမတဏှာ အရင်းခံ၍ ကာမကုသိုလ် အကုသိုလ်ကို တည်းဟူသော ကျွန်မမှ မွေးဖွားရသော တဒါရုံ ကာမဝိပါက်တည်းဟူသော သားပေါက်ကလေးသည် ကာမတဏှာတည်းဟူသော သခင်အလိုကျအောင် ကာမအာရုံကိုသာ အာရုံပြုရလေသည်။

ဆက်ဦးအံ့-ကာမဇောနောက်သို့ လိုက်ရာ၌ ဥပမာ ပြခဲ့သော ထိုကလေးငယ် သည် မိဘ၊ ဦးကြီး၊ ဦးလေး၊ ဘကြီး၊ ဘထွေး စသော ဆွေမျိုးနောက်သို့ လိုက်လေ့ရှိသော်လည်း အိမ်၏ အနီးအပါး သွားလာနေကျ အရပ်များသို့ သွားတဲ့အခါ၌သာ လိုက်၍၊ တောကြို တောင်ကြား စစ်မြေပြင်စသော အရပ်များသို့ သွားတဲ့အခါ မလိုက်သကဲ့သို့ ထို့အတူ တဒါရုံဝိပါက်တို့သည် ကာမဇောနောက်သို့ လိုက်လေ့ရှိကြသော်လည်း မိမိအာရုံပြုနေကျ(အလေ့အလာများသော)ကာမအာရုံကို ထိုကာမဇောတို့က အာရုံပြုတဲ့အခါ၌သာ ကာမဇောနောက်သို့ လိုက်၍၊ မိမိ

လေ့လာနေကျ မဟုတ်သော မဟာဂုဏ်အာရုံ လောကုတ္တရာအာရုံ ပညတ်အာရုံ များကို အာရုံပြုတဲ့အခါ၌မူ ထိုကာမဇောများ၏နောက်သို့ မလိုက်မပါချေ။

ဌာနေ ပရိစီတေယေဝ၊ တံ ဣဒံ ဗာလကော ဝိယ၊
အနုယာတိ န အညတ္တ၊ ဟောတိ တဏှာဝသေန ဝါ။

[အနက်ကို ဋီကာကျော်နိဿယ၌ ရှုပါ။]

ကာမဇောနသတ္တာလမ္ပနာနံ နိယမေ သတိ။ ။ဤကား ကာမာဝစရဇောနာ ဝသာနေ စသော စုဏ္ဏိယကို အကျဉ်းချုပ်သော သင်္ဂဟဂါထာတည်း။ ကာမအာရုံ ဟူရာဝယ် ပဉ္စဒွါရ၌ အတိမဟန္တာရုံ၊ မနောဒွါရ၌ ဝိဘူတာရုံတည်း။ မဟန္တာရုံ စသည်နှင့် အဝိဘူတာရုံမှာ တဒါရုံမကျဟုပြလို၍ “ဝိဘူတေ.တိမဟန္တေစ”ဟု မိန့်သည်။ ထို့ကြောင့် ကာမဇော၊ ကာမသတ္တဝါ၊ အတိမဟန္တာရုံ၊ သို့မဟုတ် ဝိဘူတာရုံ ဖြစ်သော ကာမအာရုံ၊ ဤအမှတ်အသား သုံးပါးစုံမှ တဒါရုံကျ၏ဟု မှတ်ပါ။

မြင်းချက်။ ။သို့သော် “ဤအင်္ဂါသုံးပါးစုံတိုင်း အမြဲတဒါရုံကျရမည်”ဟုလည်း မမှတ်သင့်။ ပစ္စုပ္ပန်ဂတိနိမိတ်ကို အာရုံပြုသော မနောဒွါရမရဏာသန္တဝီထိများ၌ ကာမဇော၊ ကာမသတ္တဝါ၊ အတိမဟန္တ ကာမအာရုံမှန်ပါလျက် တဒါရုံမကျဘဲ စုတိပြီးမှ ထိုပစ္စုပ္ပန်အာရုံကိုပင် ပဋိသန္ဓေသစ်နှင့် ဘဝင်(၆)ချက်ခန့်တို့က အာရုံပြု ကြောင်းကို ဝိဘင်္ဂအဋ္ဌကထာ၊ အဋ္ဌကထာကဏ္ဍ မူလဋီကာတို့ ဖွင့်ပြကြသည်။

မှတ်ချက်။ ။ဤစကားအရ ကာမဇော မဟုတ်လျှင် ဝိဘူတာရုံပင် ဖြစ်သော် လည်း တဒါရုံမကျ၊ ကာမသတ္တဝါမဟုတ်လျှင် ဝိဘူတာရုံ အတိမဟန္တာရုံပင် ဖြစ်သော်လည်း တဒါရုံမကျဟု အဓိပ္ပာယ်ရသည်။ ဗြဟ္မာတို့၏သန္တာန်မှာ စိတ်ဓာတ် (ဘဝင်)ကလည်း သာ၍သန့်ရှင်း၏။ စက္ခုပသာဒ သောတပသာဒတို့ကလည်း အထူးကြည်လင်၏။ ထို့ကြောင့် ကာမသတ္တဝါတို့ထက်ပင် ဝိဘူတာရုံ အတိမဟန္တာရုံ ဝီထိတို့ အဖြစ်များပေလိမ့်မည်။ သို့ရာတွင် ရူပသတ္တဝါဖြစ်သောကြောင့် တဒါရုံ ကား မဖြစ်နိုင်၊ ထို့ကြောင့် ဗြဟ္မာတို့အတွက် တဒါရုံမကျသော ဝိဘူတာရုံ အတိမဟန္တာရုံဝီထိများကိုလည်း ဝီထိဆိုရိုး၌ ပြထားသည်။

ဇောနိယမ

ဇောနေသု စ ပရိတ္တဇောဝီထိယံ ကာမာဝစရဇောနိ သတ္တကုတ္တံ ဆက္ကုတ္တံ မေဝ ဝါ ဇောန္တိ။ မန္တပွဝတ္တိယံ ပန မရဏကာလာဒီသု ပဉ္စဝါရမေဝ၊ ဘဂဝတော ပန ယကမပါဋိဟာရိယကာလာဒီသု လဟကပွဝတ္တိယံ စတ္တာရိ ပဉ္စ ဝါ ပစ္စဝေက္ခဏစိတ္တာနိ ဘဝန္တိတိဝိ ဝဒန္တိ။

ကာမဇော(၇),(၆)ကြိမ်။ ။ “ပရိတ္တဇေန၊ ပေသတ္တကုတ္တံ၊ ဆက္ခတ္တံ” နှင့် ဇေတုသတ္တကုတ္တံ၌လည်း လိုက်စေ၊ ထိုသတ္တကုတ္တံ ဇေတု ဇေဖြင့် “ပကတိရိုးရာအခါဝယ် ကာမဇောတို့သည်(၇)ကြိမ်ထက်ပို၍ မဇောရ” ဟု ကန့်၏။ ဆက္ခတ္တုမေဝ၌ ဇေဖြင့် “(၆)ကြိမ်အောက်လည်း လျော့၍ မဇောရ” ဟု ကန့်သည်။ ဝါကား “တစ်ခုမဖြစ်လျှင် တစ်ခုဖြစ်ရမည်” ဟု စီရင်သော ဝိကပ်အနက်ရှိ၏။ ထို့ကြောင့် “ရိုးရာအခါဝယ် ကာမဇောတို့သည် (၇)ကြိမ်သော်လည်း ဇောနိုင်၊ သို့မဟုတ် (၆)ကြိမ်သော်လည်း ဇောနိုင်၏” ဟု မှတ်ပါ။

မန္တပွင့်တိုင်း ပန မရဏကာလာဒီသု ပဉ္စဝါရမေဝ။ ။မရဏကာလာ၊ အာဒိမှာဖြင့်၊ မုတ္တာတရီ၊ ဝိသညီနှင့်၊ အတိတရဏ၊ စသည်ကာလ၊ ဟူသမျှ၊ ယူရမှတ်လေလော့” ဟု အခြေပြု၍ ဆိုခဲ့ပြီ။ ထိုတွင် မုတ္တာကာလဟူသည် သစ်ပင်မှ ကျခြင်း၊ ရေနစ်မွန်းခြင်း၊ အနာရောဂါ ပြင်းစွာနှိပ်စက်ခြင်းစသော ဒုက္ခကြီးတို့ကြောင့် မိန်းမောတွေဝေ သေငယ်စောဖြင့် မြောနေရာ အခါမျိုးတည်း။ ဝိသညီဘူတကာလဟူသည် အလမ္ဘာသာနတ်သမီး၏အတွေ့ကြောင့် ဣသိသိင်္ဂီရသေ့မေ့သလို ပီတိဟုန်ရွှေသဖြင့် မေ့နေရာအခါ၊ နတ်-ဘီလူး-ပြိတ္တာတို့ ဖမ်းစားသဖြင့် မေ့နေရာအခါ၊ အလွန်အကြူး အရက်မူးနေသဖြင့် ရူးမေ့နေရာအခါ၊ အိပ်ချင်မူးတူးဖြစ်လျက် အိပ်မက်မက်နေရာအခါ ဤသို့ စသည်ဖြင့် ပကတိရိုးရာ အမှတ်သည်မျိုးမှ ကင်းကွာခိုက်အခါမျိုးတည်း။ “အတိတရဏကာလ” ဟူသည် အမိဝမ်း၌ ကိန်းအောင်းစဉ်အခါ၊ ဖွားပြီးစအခါစသော အလွန်နုနယ်သေးရာ အခါမျိုးတည်း။ ဤသို့စသည်ဖြင့် ပကတိရိုးရာအခါကဲ့သို့ စိတ်ဓာတ်သတ္တိမထက်သောအခါမျိုးကို မရဏကာလာဒီသု၌ အာဒိအရ ယူပါ။

မန္တပွင့်တိုင်း။ ။မန္တ+ဟုတွာ+ပဝတ္တိ မန္တပွင့်တိုင်း၊ မန္တ-နဲ့နဲ့သည်။ ဟုတွာ-ဖြစ်၍၊ ပဝတ္တိ-ဖြစ်ခြင်းတည်း။ မန္တပွင့်တိုင်း-နဲ့နဲ့သည်ဖြစ်၍ဖြစ်ခြင်း။ ပကတိရိုးရာအခါကဲ့သို့ စိတ်မထက်သန်ဘဲ အဟုန်ရောရဲ့နဲ့နဲ့နဲ့ဖြစ်နေရာအခါကို “မန္တပွင့်တိုင်း” ဟု ဆိုသည်။ ထိုစကား မှန်၏။-မရဏကာလစသည်၌ မှီရာဝတ္ထုရုပ် အားနည်းခြင်းကြောင့် စိတ်၏ အဟန်သည် ရောရဲ့ရဲ့ နဲ့နဲ့နဲ့ ဖြစ်ရသည်။

ချဲ့ဦးအံ့-စိတ်တို့သည် ပင်ကိုသဘောအားဖြင့် “အားရှိသည်/အားမရှိဘူး” ဟု မဆိုနိုင်ပါ၊ မှီရာဝတ္ထုရုပ်ကို အစွဲပြု၍သာ အားရှိအားမဲ့ ဖြစ်ရပါသည်။ ပကတိရိုးရာအခါကိုပင် လေးလေးနက်နက် စဉ်းစားကြည့်လျှင် ကျန်းကျန်းမာမာနှင့် စားသောက်အိပ်စက် ကောင်းရာအခါ၌ စိတ်တို့လည်း အင်အားပြည့်ဝ အားရှိကြသကဲ့သို့ ဖြစ်၏။ အနည်းငယ် မကျန်မမာ အစားအသောက် အအိပ်အစက် ပျက်သည့်အခါ၌မူ စိတ်များလည်း အင်အားလျော့ပါးသကဲ့သို့ ဖြစ်ကြ၏။ မရဏကာလ

စသည်၌ကား အပြင်းအထန်ဒုက္ခခံရသဖြင့် ကိုယ်ခန္ဓာတစ်ခုလုံး အင်အားလျော့ပါး ရကား စိတ်၏မှီရာ ဟဒယဝတ္ထုရုပ်လည်း အင်အားလျော့ပါးလျက် ရှိသည်။ ထိုအင်အားလျော့ပါးသောဝတ္ထုရုပ်ကို မှီတွယ်၍ ဖြစ်ရသောစောတို့ကား အဘယ်မှာ အဟုန်ပြင်းနိုင်တော့အံ့နည်း။ မခိုင်မြဲသောသံလမ်းပေါ်မှာ ခုတ်သွားရသော မီးရထား ကဲ့သို့ စောစိတ်အများပင် အဟုန်ရှော့ရဲ့ နဲ့မနဲ့နဲ့ ရှိကြမည်သာ။ အလမ္ပုသာနတ်သမီး အတွေ့ကြောင့် ဣသိသိင်္ဂီ မေ့ရာ၌ကား ပီတိဓာတ် အဟုန်လှိုင်းကြောင့် ရုပ်ခန္ဓာကြီး လည်း ခပ်ထိုင်းထိုင်း ဖြစ်နေလေသည်။ ထို့ကြောင့် ပကတိအခါမျိုးကဲ့သို့ အားရပါးရ (၆)ကြိမ် (၇)ကြိမ် မစောနိုင်ကြဘဲ (၅)ကြိမ်မျှသာ စောနိုင်ကြသည်။ ထိုသို့ အဟုန် အင်အား နည်းပါးသည့်အတွက်ကြောင့်ပင် “ဤမုစ္ဆာမရဏာသန္နစောတို့သည် ပဋိသန္ဓေအကျိုး ပေးစွမ်းနိုင်လောက်အောင် ကမ္မပထမမြောက်” ဟု ဖွင့်ကြသည်။ [ပဉ္စဝါရမေဝဟု ဝေသဒ္ဓါဖြင့် ပိုင်းဖြတ်၍ အတိအကျ သတ်မှတ်ထားသော်လည်း မူလဋီကာ၌ (၄)ကြိမ် စောကြောင်းကိုလည်း မိန့်ဆိုသေး၏။]

အရိယအယူအဆနှင့် ဤကျမ်းဝါဒ။ ။ ဋီကာကျော်၌ “ယေဘုယျေန သတ္တက္ခတ္တံ ဇေတိ” တုန်းက “မုစ္ဆာမရဏာသန္နကာလေသု စ ဆ ပဉ္စပိ ဇေနာနိ ပဝတ္တန္တိ” ဖြင့် မုစ္ဆာကာလ၌ (၆)ကြိမ်စောကြောင်းကို ‘ဖွင့်ဆိုပြီးလျှ် “မရဏကာလာဒီသုတိ အာဒိသဒ္ဓေန မုစ္ဆာကာလံ သင်္ဂဏာတိ” ဖြင့် မုစ္ဆာကာလ၌ (၅)ကြိမ်စောဟန်ကို ဖွင့်ပြပြန်သဖြင့် ဋီကာကျော်ကို မလွန်ဆန်လိုသော ဆရာတို့သည် “မရဏကာလ ကဲ့သို့ အလွန်တွေဝေရာ အတိမုစ္ဆာကာလ၌ (၅)ကြိမ်၊ သာမန်လောက် တွေဝေရာ သာမညမုစ္ဆာကာလ၌(၆)ကြိမ်” ဟု မုစ္ဆာ(၂)မျိုး ခွဲပြ၍ ဋီကာကျော်ကို ထောက်ခံကြ လေသည်။ အဋ္ဌကထာကြီးနှင့် သင်္ဂြိုဟ်ကျမ်းအလိုမှာ ပကတိအခါ၌ပင် (၆)ကြိမ် စောသင့်ကြောင်းကို ပြလိုရင်း ဖြစ်သည်။ သာမကကို “ယေဘုယျေန သတ္တက္ခတ္တံ” တုန်းက ပြခဲ့ပြီ။ ထို့ကြောင့် ပရိတ္တဇေနာနိ သတ္တက္ခတ္တံ ဆက္ခတ္တံမေဝ ဝါ ဇေန္တိ” ကား ကာမစောတို့ ပကတိကာလ၌ စောပုံကိုပြသောစကား တည်း။ “မန္တပဝတ္တိယံ ပန” မှစ၍ “ဘဂဝတော ပန ယမကပါဋိဟာရိယကာလာဒီသု” တိုင်အောင်ဝါကျကား ကာမစောတို့ ပိကတိကာလ၌ စောပုံကို ပြသောစကားတည်းဟု ခွဲခြားရာ၏ ။

ယမကပါဋိဟာရိယ။ ။ ယမက=အစုံ+ပါဋိဟာရိယ=တန်ခိုးပြာဋိဟာ။ “ရေနှင့် မီးအစုံအစုံ ထွက်အောင် ဖန်ဆင်းနိုင်သော တန်ခိုးတော်” ဟူလို၊ “ပဋိပက္ခေ ဟရတိတိ ပါဋိဟာရိယံ၊ ပဋိပက္ခေ-ဆန့်ကျင်ဘက်တို့ကို၊ ဟရတိ-ပယ်ဖျက်နှိမ်နင်းတတ်၏။ ဣတိ-ထို့ကြောင့်၊ ပါဋိဟာရိယံ-ပါဋိဟာရိယမည်၏။ ဤဝစနတ်အရ တုပြိုင် ရန်ဖက်သူတို့ကို နှိမ်နင်းတတ်သော ဈာန်အဘိညာဉ်တန်ခိုးကို (သက္ကတအသံ ထွက် လိုက်၍) ပြာဋိဟာရိယ၊ ဝါ-ပြာဋိဟာဟု ခေါ်သည်။ ယမကပါဋိဟာရိယ

ကာလာဒီသုဉ် အာဒိသဒ္ဓါဖြင့် အရှင်မောဂ္ဂလ္လာန်၏ နန္ဒောပနန္ဒနဂါးမင်းကို ဆုံးမရာအခါစသော အရေးတကြီးအခါတို့ကို ယူပါ။ စတ္တာရိ ပဉ္စ ဝါ တိက္ခိန္ဒြိယ (ထက်မြက်သော ပညာဖြေရှိသူ)အတွက် (၄)ကြိမ်၊ မုဒိန္ဒြိယ (နဲ့ညှဲသော ပညာဖြေ ရှိသူ)အတွက် (၅)ကြိမ်ဟု အနုဋီကာ ခန့်မှန်း၏။ ဘုရားရှင်အတွက်(၄)ကြိမ်၊ သာဝကများအတွက် (၅)ကြိမ်ဟုလည်း ခန့်မှန်း၏။

ရေမီးအစုံ ထွက်လာပုံ။ ။ “ပါဒကဈာန်၊ အဓိဋ္ဌာန်နှင့်၊ တစ်ဖန်ပါဒက၊ ဖြစ်ပြီးမှ၊ ကျတုံအဘိညာ” ဟူသည်နှင့်အညီ ဘုရားရှင်သည် ယမိုက်ပြာဠိဟာကို ပြတော်မူလိုသော် မီးအစုံဖြစ်ပေါ်စေခြင်းငှာ တောဇောကသိုဏ်းကို အာရုံပြု၍ စတုတ္ထ ဈာန်(သမာပတ်)ကို ဝင်စားတော်မူ၏။ ထိုစတုတ္ထဈာန်သမာပတ်မှ ထတော်မူ၍ ထိုဈာန်၌ပါသော ဥပေက္ခာ ဧကဂ္ဂတာဈာန်အင်္ဂါကို ဆင်ခြင်သော ပစ္စဝေက္ခဏာဝိထိ များ ဖြစ်စေတော်မူ၏။ (ဤပစ္စဝေက္ခဏာဇောတို့သည် အရေးကြီးသောကိစ္စဖြစ်၍ (၄)ကြိမ်မျှဖြင့် ပြီးစီးရ၏။) ထို့နောက် အထက်ပိုင်း ကိုယ်တော်မှ မီးအစုံ ထွက်ပေါ် လာစေသတည်းဟု ဓိဋ္ဌာန်းတော်မူသော အဓိဋ္ဌာန(ပရိကမ္မ)ဝိထိ ဖြစ်၏။

ထို့နောက် စတုတ္ထဈာန်ကို တစ်ဖန်ဝင်စားပြန်၏။ ဈာန်မှထ၍ ရှေးနည်းအတိုင်း ဈာန်အင်္ဂါတို့ကို ဆင်ခြင်သော ပစ္စဝေက္ခဏာဝိထိများ ဖြစ်ကြ၏။ ထို့နောက် အဘိညာဉ်ဝိထိဖြစ်၏။ ဤ အဘိညာဉ်ဝိထိအစွမ်းကြောင့် အထက်ပိုင်းကိုယ်တော်မှ မီးအစုံ ထွက်ပေါ်လာသည်။ အောက်ပိုင်းကိုယ်တော်မှ ရေအယဉ် ထွက်ပေါ်လာစေ ဖို့ရန်လည်း အာပေါကသိုဏ်းကို အာရုံပြု၍ ရှေးနည်းအတိုင်း ဖြစ်စေရပြန်၏။ ထိုဝိထိများ အကြားအကြား၌ ဘဝင်များစွာမကျဘဲ (၂)ကြိမ်လောက်သာ ကျရ၏။ ဤသို့ မီးအစုံဖြစ်ဖို့ရန် ဝိထိစဉ်တစ်မျိုး၊ ရေအယဉ်ဖြစ်ဖို့ရန် ဝိထိစဉ်တစ်မျိုး ဖြစ်ပါ သော်လည်း၊ စိတ်အစဉ်မှာ အလွန်လျင်မြန်သည့်အတွက် ကြည့်ရှုသူတို့က မီးနှင့်ရေ စုံဖက်၍ တစ်ပြိုင်နက် ထွက်လာသည်ဟု ထင်ရပေသည်။ ဤကဲ့သို့ အခါမျိုးဝယ် ဈာန်အင်္ဂါကို ဆင်ခြင်သော ပစ္စဝေက္ခဏာဇောတို့လည်း (၄)ကြိမ် လောက်မျှဖြင့် ကိစ္စပြီးအောင်စောကြရသည်။ [ဤပစ္စဝေက္ခဏာဇောသည် ကာမဇော ပင် ဖြစ်ရကား လဟုကပဝတ္တိအခါ မဟုတ်လျှင် (၇)ကြိမ်ပင် စောခွင့်ရှိသည်။]

အာဒိကမ္ပိကဿ ပန ပဋ္ဌမကပ္ပနာယံ မဟဂ္ဂတဇေနာနိ၊ အဘိညာဇေနာနိ စ သဗ္ဗဒါပိ ဧကဝါရမေဝ ဇေန္တိ။

အာဒိကမ္ပိကဿ ပန ပဋ္ဌမကပ္ပနာယံ မဟဂ္ဂတဇေနာနိ ဧကဝါရမေဝ။ ။ ဤဝါကျမှစ၍ နောက်လာမည့် ဝါကျများကား အပ္ပနာဇောများကို သတ်မှတ်ပြသော စကားတည်း။ “အာဒိကမ္ပေ နိယုတ္တော” အရ ကမ္ပဋ္ဌာန်းအားထုတ်စပုဂ္ဂိုလ်ကိုလည်း ကောင်း၊ ဈာန်ရစ ပုဂ္ဂိုလ်ကိုလည်းကောင်း၊ အာဒိကမ္ပိကပုဂ္ဂိုလ်ဟု ခေါ်၏။

ပဌမဈာန်ကို အားထုတ်၍ ပဌမဆုံးရခိုက်မှာ အာဒိကမ္မိကပုဂ္ဂိုလ်မည်၏။ ထို့နောက် ပဌမဈာန်ကို ထပ်ကာထပ်ကာ ဝင်စားသောအခါ “အာဒိကမ္မိကပုဂ္ဂိုလ်” ဟု မခေါ်ရတော့ပြီ။ ဒုတိယဈာန်ကို အားထုတ်၍ ပဌမဆုံးရသောအခါ ဒုတိယဈာန်အတွက် “အာဒိကမ္မိကပုဂ္ဂိုလ်” ဟု ခေါ်ရပြန်၏။ အထက်အထက်ဈာန်များကို ပဌမဆုံး ရသောအခါလည်း ဤနည်းပင်တည်း။ ဤသို့ ပဌမဆုံးဖြစ်သော အပ္ပနာဇောကိုပင် “ပဌမကပ္ပနာ” ဟု ခေါ်သည်။ “အာဒိကမ္မိကပုဂ္ဂိုလ်၏ ပဌမအပ္ပနာဇော စောရာ ကာလ၌ မဟာဂူတ်ဇောတို့ တစ်ကြိမ်စီသာ စောကြသည်” ဟူလို။ [အာဒိကမ္မေ- အစဆုံးအားထုတ်မှု ဈာန်ရမှု၌၊ နိယုတ္တော-ယှဉ်သောပုဂ္ဂိုလ်သည်၊ အာဒိကမ္မိ ကော-မည်၏။ ပဌမေ-ပဌမအကြိမ်၌၊ ပဝတ္တာ-ဖြစ်သောအပ္ပနာသည်။ ပဌမကာ-မည်၏။ ပဌမကာ စ+သာ+အပ္ပနာ စာတိ ပဌမကပ္ပနာ။]

အဘိညာဇောနိ ၈ သဗ္ဗဒါပိ ဧကဝါရမေဝ။ ။ အဘိညာဉ်ဇောတို့ကား ပဌမဆုံး ရခါစ၌ဖြစ်စေ၊ နောက်အထပ်ထပ် အသုံးပြုရာ၌ဖြစ်စေ၊ အခါခပ်သိမ်း တစ်ကြိမ်သာစောသည်။ [သဗ္ဗဒါပိကို ရှေ့က မဟာဂူတ်ဇောနိနှင့် မတွဲစပ်ပါနှင့်။ မဟာဂူတ်ဇောတို့သည် အခါခပ်သိမ်း တစ်ကြိမ်စောသည် မဟုတ်။ နောက်ထပ် ဝင်စားရာ၌ အကြိမ်များစွာ စောကြောင်းကို ဆိုလတ္တံ့။] ဆက်ဦးအံ့-မဟာဂူတ်ဇော တို့သည် ပဌမရခါစ၌ (ဖွားခါစကလေးသူငယ်အလား) အင်အားနည်းပါးခြင်း ကြောင့် မိမိ၏နောက်၌ ထပ်၍ အပ္ပနာဇောဖြစ်ဖို့ရန် အာသေဝနသံတ္တိဖြင့် ကျေးဇူးမပြုနိုင်၊ ထို့ကြောင့် ပဌမအပ္ပနာဇောတို့သည် တစ်ကြိမ်သာ စောကြရ၏။ အဘိညာဉ်ဇောတို့ကား ဆိုင်ရာတန်ခိုးအမျိုးမျိုးကို ဖြစ်စေခြင်း သိရခြင်းကိစ္စ ရှိ၏။ ထိုကိစ္စကိုလည်း တစ်ကြိမ်တည်းဖြင့် ပြီးစီးအောင် ဆောင်နိုင်သောကြောင့် နောက်ထပ်ဖြစ်ဖွယ် မလိုတော့ရကား အခါခပ်သိမ်း တစ်ကြိမ်သာ စောကြသည်။

[ဆောင်] ရှေးဦးရခါ၊ အပ္ပနာဝယ်၊ လွန်စွာအင်အား၊ နည်းလေပြား၍၊ ဆက်ပွားအနေ၊ အပ္ပနာရှည်အောင်၊ အာသေသတ္တိ၊ မရရှိခဲ့၊ အဘိညာဉ်ဇော-တို့သဘောကား၊ နှစ်လောမထပ်၊ တစ်ကြိမ်မြတ်ဖြင့်၊ တပ်အပ်ကိစ္စ၊ ပြီးစေကြ၍၊ ပဌမအပ္ပနာ၊ အဘိညာသည်၊ မှန်စွာ တစ်ကြိမ် စောသတည်း။

မဂ်ဇော ဖိုလ်ဇော။ ။ “စတ္တာရော ပန မဂ္ဂုပ္ပာဒါ ဧကစိတ္တက္ခဏိကာ၊ တတော ပရံ ဒွေ တီဏိ ဖလစိတ္တာနိ ယထာရဟံ” နှင့်အညီ မဂ်စိတ်တို့သည် ဝရဇိန်လက်နက် မိုးကြိုးစက်ကဲ့သို့ ဆိုင်ရာကိလေသာတို့ကို တစ်ချက်တည်းဖြင့် အပြီးပယ်နိုင်သော ကြောင့် တစ်ကြိမ်သာ ဖြစ်ရိုးရှိ၏။ ထိုမဂ်တစ်ကြိမ်စောပြီးနောက် ဖိုလ်ဇော(၂)ကြိမ် (၃)ကြိမ်ဖြစ်၏။ “ယထာရဟံ” ဟု ဆိုသောကြောင့် မန္တပညပုဂ္ဂိုလ်၌(၂)ကြိမ်၊ တိက္ခ ပညပုဂ္ဂိုလ်၌ (၃)ကြိမ်စောသည်။ ထင်ရှားစေအံ့-သမာပတ်ဝင်စားခိုက် မဟုတ် သော ပကတိရိုးရာအခါ၌ ဇောတို့သည် (၇)ကြိမ်သာ အလွန်ဆုံး စောနိုင်ကြ၏။

အပ္ပနာဇောဝါရတုန်းက ပြခဲ့သည့်အတိုင်း မန္တပညပုဂ္ဂိုလ်၌ ပရိကံ ဥပစာ အနုလုံ ဂေါတြဘုဟု ဥပစာရသမာဓိဇောက (၄)ကြိမ် စောခဲ့ပြီ။ ထို့နောက် မင်္ဂတစ်ကြိမ် ဖိုလ်(၂)ကြိမ်ဆိုလျှင် (၇)ကြိမ်ပြည့်၏။ တိက္ခပညပုဂ္ဂိုလ်၌ ဥပစာ အနုလုံ ဂေါတြဘုဟု (၃)ကြိမ်သာ စောခဲ့သေး၏။ ထို့နောက် မင်္ဂတစ်ကြိမ် ဖိုလ်(၃)ကြိမ် စောမှ (၇)ကြိမ် ပြည့်၏။ ထို့ကြောင့် “ဒွေ တိဏိ ဖလစိတ္တာနိ ယထာရဟံ ဥပ္ပဇ္ဇန္တိ” ဟု မိန့်တော်မူသည်။

ဝိသုဒ္ဓိမဂ်။ ။သတ္တစိတ္တပရမာ စ ဧကာဝဇ္ဇနဝိတိ၊ တသ္မာ ယဿ ဒွေ အနုလောမာနိ (ဥပစာနှင့် အနုလုံ)၊ တဿ တတိယံ ဂေါတြဘု၊ စတုတ္ထံ မဂ္ဂစိတ္တံ၊ တိဏိ ဖလစိတ္တာနိ ဟောန္တိ။ ယဿ တိဏိ အနုလောမာနိ (ပရိကံ ဥပစာ အနုလုံ)၊ တဿ စတုတ္ထံ ဂေါတြဘု၊ ပဉ္စမံ မဂ္ဂစိတ္တံ၊ ဒွေ ဖလစိတ္တာနိ ဟောန္တိ။ တေန ဝုတ္တံ “ဒွေ တိဏိ ဝါ ဖလစိတ္တာနိ ဥပ္ပဇ္ဇန္တိ” တိ။



နိရောဓသမာပတ်


နိရောဓသမာပတ္တိကာလေ ဒွိက္ခတ္တံ၊ စတုတ္ထာရုပ္ပဇေနံ ဇေတိ၊ တတော ပရံ နိရောဓံ ပုသတိ၊ ဝုဠာနကာလေ စ အနာဂါမိဖလံ ဝါ အရဟတ္တဖလံ ဝါ ယထာရဟမေကဝါရံ ဥပ္ပဇ္ဇိတွာ နိရုဒ္ဓေ ဘဝင်္ဂပါတောဝ ဟောတိ။

နိရောဓသမာပတ္တိကာလေ။ ။နိရုဇ္ဈနံ နိရောဓော၊ သမာပဇ္ဇနံ သမာပတ္တိ နိရောဓဿ သမာပတ္တိ၊ နိရောဓသမာပတ္တိ၊ နိရောဓသမာပတ္တိယာ ကာလော နိရောဓသမာပတ္တိကာလော၊ ဤသဒ္ဓါနည်းအရ စိတ် စေတသိက် စိတ္တဇရုပ်တို့ အခိုက်အတန့်မျှ ချုပ်ငြိမ်းနေခြင်းကို “နိရောဓသမာပတ်သို့ ကောင်းစွာ ရောက်သည်” ဟု ခေါ်၏။ ထိုထိုသမာပတ်သို့ ရောက်လိုသောအခါ များသောအားဖြင့် လူသူကင်းပြတ် ဆိတ်ငြိမ်ရာအရပ်သို့ ဝင်ရောက်ရ၏။ ထိုထိုသမာပတ်ဖြင့် နေခြင်းသည် ဈာနလာဘီ အရိယာပုဂ္ဂိုလ်၏ စည်းစိမ်ခံစားခြင်းတစ်မျိုးပင် ဖြစ်၏။ အင်မတန်ချမ်းသာ၏။ ထိုသို့ ဆိတ်ငြိမ်ရာအရပ်သို့ ဝင်ရောက်၍ ခံစားခြင်းကိုပင် “သမာပတ်ဝင်စားသည်” ဟု မြန်မာတို့က ခေါ်စမှတ် ပြကြ၏။ ဝင်ရောက်ခံစားမှုကို “ဝင်စား” ဟု ဆိုသည်။ [နိရောဓသမာပတ္တိကာလေ၌ သမာပတ်ဝင်စားခိုက်ကို မယူဘဲ၊ ဝင်စားခါနီးအခါကို သမိပူပစာအားဖြင့် ယူပါ။ ထို့ကြောင့် “ဒွိက္ခတ္တံ၊ စတုတ္ထာရုပ္ပဇေနံ ဇေတိ” ဟု ဆိုသည်။ “နိရောဓသမာပတ် ဝင်စားခါနီး၌ စတုတ္ထအာရုပ္ပဇောတို့သည် (၂)ကြိမ်စော၏” ဟုလျှင် ဤမှနောက်၌ မှတ်ဖွယ်ကို ဝိတိခန်း၌ သိရလတ္တံ့။]

အနာဂါမိဖလံ ဝါ အရဟတ္တဖလံ ဝါ။ ။ဤနှစ်ပုဒ်ကို ယထာရဟမေကဝါရံ ဥပ္ပဇ္ဇိတွာ နိရုဒ္ဓေဝယ် နိရုဒ္ဓေ၌ စာစပ်ရမည်။ ထိုသို့ စပ်ရာ၌ သဒ္ဓထုံးစံမှာ

ဝိဘတ်တူမြဲဖြစ်၏။ ဤ၌ ဖလံက ပဌမာ၊ နိရဒ္ဒေက သတ္တမိဖြစ်သောကြောင့် သဒ္ဓါနေပုံမှာ အဆင်မပြေသကဲ့သို့ဖြစ်၏။ ထို့ကြောင့် ဖလံ၌ ဝိဘတ္တိဝိပလ္လာသ (သတ္တမိက ပဌမာ ပြန်နေသည်)ဟု ကြံပါ။ တစ်နည်း-ပဌမာဝိဘတ်ကို လက္ခဏာ အနက်၌ သက်သည်ဟု ကြံပါ။

သဗ္ဗထာပိ သမာပတ္တိဝီထိယံ |ပေ၊ ဗဟူနိပိ လဗ္ဘန္တိ။ ။သမာပဇ္ဇိတဗ္ဗာ- ကောင်းစွာရောက်ထိုက်(ဝင်စားထိုက်)၏။ ကောင်းစွာရောက်ထိုက်သော ဈာန်ဇော အစဉ်ကို ဈာန်သမာပတ္တိဝီထိ၊ ဖိုလ်ဇောအစဉ်ကို ဖလသမာပတ္တိဝီထိဟု ခေါ်၏။ ထိုသမာပတ္တိ ဝီထိများ၌ “ဈာန်ဇောအစဉ် ဖိုလ်ဇောအစဉ် မည်မျှဖြစ်ရမည်”ဟု မှတ်သား၍ မဖြစ်နိုင်၊ ဈာန်ဇော ဖိုလ်ဇောတို့ များစွာပင် ဖြစ်ခွင့်ရှိသည်။ ဗဟူနိပိ၌ ပိသဒ္ဓါဖြင့် အနည်းငယ်ကို ဆည်း၏။ ထို့ကြောင့် ဝင်းစားမှု၌ အလှေအလာ မရသေးခင် (၂)ကြိမ် (၃)ကြိမ်ခန့်လည်း ဖြစ်၏။ အလှေအလာ များသည့်အခါ နေ့ရော ညညီပါ ဈာန်ဇော ဖိုလ်ဇောများ ဆက်ကာ ဆက်ကာ ကုဋေကုဋေ မရေသာအောင် ဖြစ်နိုင်သည်ဟု မှတ်ပါ။ [ဣတိ ကတွာ၌ ကတွာဝယ် တွာပစ္စည်းကို ဟိတ်အနက်၌ သက်စေ၍ ဣတိ တသ္မာနှင့် အနက်တူ “ဣတိ ကတွာ-ဤအကြောင်းကြောင့်”ဟု အနက်ဆိုရိုး ပြုကြသည်။]



ပုဂ္ဂလဘောဒနှင့်စိတ်ရ

ဒုဟေတုကာနမဟေတုကာနဉ္စ ပနေတ္ထ ကြိယဇေနာနိ စေဝ အပ္ပနာ ဇေနာနိ စ န လဗ္ဘန္တိ။ တထာ ဉာဏသမ္ပယုတ္တဝိပါကာနိ စ သုဂတိယံ၊ ဒုဂ္ဂတိယံ ပန ဉာဏဝိပ္ပယုတ္တာနိ စ မဟာဝိပါကာနိ န လဗ္ဘန္တိ။

အမှာ။ ။မည်သည့်ပုဂ္ဂိုလ်သန္တာန်၌ မည်သည့်စိတ်များ ရထိုက်သည်ဟု ပုဂ္ဂိုလ်တစ်ကျိပ်နှစ်ယောက်ဖြင့် ခွဲခြား၍ ရထိုက်သောစိတ်များကို ပြလိုသော အခန်းပင် ဖြစ်၏။ သို့သော် မရထိုက်သောစိတ်များကို ရှေးဦးစွာ ပယ်နှုတ် လိုက်လျှင် ရထိုက်သောစိတ်များကို အလွယ်တကူ သိနိုင်သည်သာမက၊ မရထိုက် သော စိတ်များလည်း ထင်ရှားသည့်အတွက် မရထိုက်သော စိတ်များကိုသာ ဖော်ထုတ်ပြသွားလိမ့်မည်။

ဒုဟေတုကာနမဟေတုကာနဉ္စ။ ။ဒွေ ဟေတုယေသံတိ ဒုဟေတုကာ၊ ပဋိသန္ဓေ နေတုန်းက အလောဘ အဒေါသဟူသော ယှဉ်ဖက်ဟိတ် နှစ်ပါးသာရှိသော မဟာဝိပါက်ဉာဏဝိပ္ပယုတ်စိတ်ဖြင့် ပဋိသန္ဓေနေခဲ့သူကို “ဒွိဟိတ်(ဒုဟိတ်)ပုဂ္ဂိုလ်” ဟု ခေါ်၏။ နတ္ထိ ဟေတုယေသံတိ အဟေတုကာ၊ ယှဉ်ဖက်ဟိတ် မရှိသော

အဟိတ်ဝိပါကစိတ်ဖြင့် ပဋိသန္ဓေနေခဲ့သူကို “အဟိတ်ပုဂ္ဂိုလ်” ဟု ခေါ်၏။ ထိုအဟိတ်တွင်လည်း အပါယ်ဒုဂ္ဂတိ(၄)ဘုံ၌ အဟိတ်အကုသလဝိပါက ဥပေက္ခာသန္တိရဏစိတ်ဖြင့် ပဋိသန္ဓေနေသူကို “ဒုဂ္ဂတိအဟိတ်ပုဂ္ဂိုလ်” ကာမသုဂတိဘုံ၌ အဟိတ်ကုသလဝိပါက ဥပေက္ခာသန္တိရဏစိတ်ဖြင့် ပဋိသန္ဓေနေသူကို “သုဂတိအဟိတ်ပုဂ္ဂိုလ်” ဟု ခေါ်သည်။

ကြိယစေတနာနိ စေတ အပ္ပနာစေတနာနိ စ န လမ္ဘန္တိ။ ။ကြိယာဇောသည် ရဟန္တာများသန္တာန်သာ ဖြစ်၏။ အပ္ပနာဇောကားဈာန် မဂ်ဖိုလ်ဇောများတည်း။ ထိုဒွိဟိတ်နှင့် အဟိတ်ပုဂ္ဂိုလ်များသည် ထိုဘဝ၌ ဈာန်မဂ်ဖိုလ်ရဖို့အတွက် မျှော်လင့်ဖွယ် မရှိချေ။ ဘာကြောင့်နည်း...ညံ့ဖျင်းသော ပဋိသန္ဓေဝိပါကက တားမြစ်သောကြောင့်တည်း။ ဤစကားနှင့်စပ်၍ “ကမ္မ၊ ဣဒမ၊ ဝိပါကနှင့် အရိယဥပေါ၊ အာဏာဝီတိက္ကမံ၊ ဤငါးတန်၊ မှတ်ရန်အန္တရာယ်များ” အရ အန္တရာယ်(၅)ပါးကို မှတ်သားထိုက်၏။

ကမ္မန္တရာယ်။ ။မာတုဃာတကစသော ပဉ္စာနန္တရိယကံနှင့် ဘိက္ခုနီမ၌ မိစ္ဆာစာရကျူးလွန်မှု အကုသိုလ်ကံသည် ကမ္မန္တရာယ်မည်၏။ ပဉ္စာနန္တရိယကံ ထိုက်သူမှာ ဈာန် မဂ် ဖိုလ်သာမက၊ နောက်ဘဝ၌ သုဂတိကိုပင် ရခွင့်မရှိ။ ဘိက္ခုနီမ၌ မိစ္ဆာစာရပြုသူကား ဈာန် မဂ် ဖိုလ်သာ မရသည်။ ကောင်းမွန်စွာ နေထိုင်လျှင် သုဂတိဘဝကိုကား ရနိုင်သေး၏။

ကိလေသန္တရာယ်။ ။ကိလေသာ(၁၀)ပါးတွင် ပါဝင်သော နိယတမိစ္ဆာဒိဋ္ဌိသည် ကိလေသန္တရာယ်မည်၏။ ဤနိယတမိစ္ဆာဒိဋ္ဌိအယူရှိသူများလည်း တမလွန်ဘဝ၌ သုဂတိဘဝကိုမျှ ရခွင့်မရှိ။ ဥဘတောဗျည်း ပဏ္ဍုက်များလည်း လွန်ကဲသော ကိလေသာရှိကြသည့်အတွက် ဝိပါကန္တရာယ်၌ မသွင်းဘဲ ဤကိလေသန္တရာယ်၌ ဝိသုဒ္ဓိမဂ် သွင်းသည်။ [ပဉ္စာနန္တရိယနှင့် နိယတမိစ္ဆာဒိဋ္ဌိတို့အကြောင်းကို ဝိထိမုတ်ပိုင်း ကမ္မစတုက္ကမှာ ရှုပါ။]

ဝိပါကန္တရာယ်။ ။အဟိတ် ဒွိဟိတ်ပဋိသန္ဓေဝိပါကစိတ်သည် ဝိပါကန္တရာယ်မည်၏။ ညံ့ဖျင်းသောမျိုးစေ့ကြောင့် မအောင်မြင် ပေါက်ခဲ့ရသောသစ်ပင်သည် မည်မျှလောက်ပင် ရေစင်သွန်းလောင်းအပ်သော်လည်း ကြီးကျယ်မြင့်မားဖွံ့ထွားဖို့ရာ မျှော်လင့်ဖွယ် မရှိရတော့သကဲ့သို့၊ ထိုအတူ ညံ့ဖျင်းသော ကံကြောင့် အဟိတ် ဒွိဟိတ် ပဋိသန္ဓေနေခဲ့သူမှာ မျိုးစေ့ဖြစ်သော ပဋိသန္ဓေဝိပါကကိုက မအောင်မြင်သောကြောင့် ထိုဘဝ၌ ဈာန် မဂ် ဖိုလ်တရားဖြင့် စည်ကားဖို့ မရှိတော့။ ကောင်းမွန်စွာ ကျင့်ပါမူ တမလွန်၌ သုဂတိဘဝကိုကား ရနိုင်ပါသေး၏။

အရိယူပေါဒန္တရာယ်။ ။အရိယာပုဂ္ဂိုလ်မှန်း သိသည် ဖြစ်စေ၊ မသိသည် ဖြစ်စေ ယုတ်မာသော စိတ်ထားဖြင့် အရိယာပုဂ္ဂိုလ်ကို စွပ်စွဲ ကဲ့ရဲ့ခြင်းသည်

အရိယူပဝါဒန္တရာယ်မည်၏။ နတ်ရွာ နိဗ္ဗာန် မဂ် ဖိုလ် ဈာန်၏ အန္တရာယ်ဖြစ်၏။ ထိုပုဂ္ဂိုလ်မရှိလျှင် သင့်လျော်သော လူကြီးသူမ သံဃာများသို့ သွား၍ အကျိုးအကြောင်း ပြောပြတောင်းပန်လျှင် (အယုတ်သဖြင့် ထိုပုဂ္ဂိုလ်၏ သင်္ချိုင်းသို့ သွား၍ တောင်းပန် လျှင်) အန္တရာယ် ပြေပျောက်နိုင်၏။ ကောင်းမွန်စွာ ကျင့်ကြံနေထိုင်သူများကိုလည်း မပြစ်မှားမိစေရေ၊ အရိယူပဝါဒကံတမျှ အပြစ်ကြီးလေးလှ၏။

အာဏာဝီတိက္ကမန္တရာယ်။ ။ “သဗ္ဗိစ္စ အာပနာ အာပတ္တိယော အာဏာဝီတိက္က မန္တရာယော နာမ” ဟူသော အရိဋ္ဌသိက္ခာပဒဋ္ဌကထာနှင့်အညီ၊ လွန်ကျူးလိုသော စေတနာဖြင့် သင့်ရောက်အပ်သောအာပတ်သည် အာဏာဝီတိက္ကမန္တရာယ်မည်၏။ “ဘုရားရှင်၏ အာဏာတော်ကို ကျူးကျော်စော်ကားခြင်း” ဟူလို၊ ပါရာဇိက အပြစ်သင့်လျှင် လူမထွက်သမျှ၊ သံဃာဒီသေသ်အပြစ်သင့်လျှင် ပရိဝါသ် မာနတ် မဆောက်တည်သမျှ၊ ကြွင်းသောအာပတ်အပြစ်သင့်လျှင် ဒေသနာမကြားသမျှ (တစ်ပါးသောရဟန်းအား အပြစ်သင့်မိကြောင်းကို မပြောပြသမျှ) ထိုအန္တရာယ်မှ မကင်းလွတ်၊ ထိုအန္တရာယ်မကင်းက သုဂတိဘဝနှင့် ဈာန်မဂ်ဖိုလ်ကို ရဖို့ရာ အခွင့်မရှိတော့ချေ။ ဤဘဝမှ စုတေလျှင် အပါယ်လေးပါးသို့သာ သွားကြရလိမ့် မည်။ ဤအချက်အလက်ကို စဉ်းစားမိကြသဖြင့် စာပေကျမ်းကျင်သောပုဂ္ဂိုလ် အများပင် မိမိတို့ စိတ်ကို မနိုင်၍ လူ့ဘောင်မှာ နေထိုင်ကြလေပြီ။

အာဏာဝီတိက္ကမ မဖြစ်။ ။ သို့သော် ပုထုဇဉ်အလိုက် စိတ်ကိုမထိန်းနိုင်၍ အပြစ်သင့်ပြီးနောက် ဆိုင်ရာဝိနည်းလမ်းကြောင်းဖြင့် ကုစားပါလျှင် ထိုအပြစ်များ ကင်းစင်စေနိုင်သောကြောင့် ထိုအာဏာဝီတိက္ကမအမှုကို မပြုမိအောင်လည်း စောင့်စည်း၍၊ မတော်တဆ ပြုမိပြန်လျှင်လည်း ဆိုင်ရာဝိနည်းကံအရ ကုစား၍ သဒ္ဓါတရားဖြင့် နေထိုင်သူမှာ ထိုအန္တရာယ်မှ ကင်းရှင်းနိုင်ပါ၏။ နတ်ရွာ နိဗ္ဗာန် မဂ် ဖိုလ် ဈာန်ကို မတားမြစ်ပါ။ ထို့ကြောင့် သူတော်ကောင်းစိတ် ရှိပါလျှင် သာသနာတော်၌သာ ပျော်ပျော်ကြီး နေထိုင်ပါသည်။

ရသေ့ဘဝ လူ့ဘဝ။ ။ တချို့ပုဂ္ဂိုလ်များက ယခုကာလ၌ အာပတ်မသင့်အောင် နေထိုင်ခြင်းငှာ ခဲယဉ်းလှသဖြင့် ရသေ့ဘဝနှင့် တရားအားထုတ်လိုကြ၏။ တရား အားထုတ်လို့ မရနိုင်တဲ့ အာပတ်သည် တကယ်လွန်ကျူးလို၍ သင့်တဲ့အာပတ်မျိုး ဖြစ်၏။ မတော်တဆ သင့်တဲ့အာပတ်မှာ တရား၏ အနှောက်အယှက် မဖြစ်။ သံဃာဒေသနာကိစ္စကပါဠိတော် အရှင်ဒေဝဒတ်၏ နောက်လိုက်ရဟန်းတို့ မဂ်ဖိုလ် မရခင်က ထုလွှစွယအာပတ် သင့်နေပုံကို ထောက်ပါ။ တကယ်လွန်ကျူးလိုတဲ့ စေတနာ ရှိနေသေးလျှင် ရသေ့ဘဝမှာလည်း တရားမရနိုင်ပါ။ တရားမရလျှင် ရှိပါစေတော့၊ အာပတ်နှင့်သေလျှင် အပါယ်သို့ သွားရမည်ဖြစ်၍ ရသေ့ဘဝဖြင့်

နေလိုသည်ဟု ရိုးမယ်ဖွဲ့အံ့၊ စိတ်နေစင်ကြယ်ပါလျှင် မတော်တဆ မသိလိုက်ဘာသာ သင့်နေသော အာပတ်က အပါယ်မချနိုင်ပါ။ စိတ်နေ မစင်ကြယ်ပါမူ ရသေ့ဘဝ လူ့ဘဝမှာကော သက်သာမည်တဲ့လော။

စိတ်စင်ကြယ်ခြင်းသာ ပဓာန။ ။ဘုရားရှင်လက်ထက်တော်တုန်းက အမျိုးကောင်းသားကလေးတစ်ယောက် သာသနာ့ဘောင် ဝင်ရောက်လာရာ ဆရာပုဂ္ဂိုလ်များက “သည်လိုမနေကောင်းဘူး၊ သည်လို မစားကောင်းဘူး” စသည်ဖြင့် ဝိနည်းလမ်းအရ အမျိုးမျိုး ဆုံးမကြသောကြောင့် မလှုပ်သာ မလှည့်သာနှင့် လွန်စွာ ကြပ်တည်းကျဉ်းမြောင်းလျက် အနေအထိုင် ခက်သည့်အတွက် လူထွက်လိုသော ဆန္ဒရှိကြောင်းကို ဘုရားရှင်သိတော်မူ၍ “စိတ်တစ်မျိုးတည်းကိုသာ စင်ကြယ်အောင် စောင့်စည်းလေ” ဟု မိန့်တော်မူ၏။ ဘုရားရှင်၏ အမိန့်တော်အရ စိတ်ကို စောင့်စည်းလိုက်သောအခါ များစွာသော အာပတ်တွေ အလိုလို စောင့်စည်းပြီးဖြစ်သည်ကို သိရ၍ ကြည်လင်ရွှင်ပျလျက် တရားထူးကို ရလေသည်။ ထို့ကြောင့် မိမိစိတ်က စင်ကြယ်နေပါလျှင် သာသနာတော်မှာ အနေအထိုင် မကြပ်လှသောကြောင့် လေးအသင်္ချေနှင့်ကမ္ဘာတစ်သိန်း ပါရမီ ဖြည့်တော်မူပြီးမှ တည်ထောင်တော်မူအပ်သော သာသနာတော်နှင့် တွေ့ကြုံရတဲ့အခါ တွေ့ကြုံရကျိုးနပ်အောင် သဒ္ဓါတရားဖြင့် ကြိုးစားစောင့်စည်းလျှင် အာဏာဝိတိက္ကမန္တ ရာယံဘေးမှ ကင်းဝေး လွတ်မြောက်၍ သုဂတိဘဝနှင့် ဈာန် မဂ် ဖိုလ်များကို ပေါက်ရောက်နိုင်ပါသည်။

တဏှ ဉာဏသမ္ပယုတ္တဝိပါကာနိ စ သုဂတိယံ။ ။ပြုအပ်ခဲ့ပြီးသော ပုဂ္ဂိုလ်သုံးယောက်တို့တွင် သုဂတိဘုံ၌ သုဂတိအဟိတ်နှင့် ဒွိဟိတ်နှစ်ယောက်သာဖြစ်ခွင့်ရှိသည်။ ထိုပုဂ္ဂိုလ်နှစ်ယောက်၏ သန္တာန်၌ ဉာဏသမ္ပယုတ်မဟာဝိပါကစိတ်(၄)ပါးလည်း မရထိုက်၊ ဘာကြောင့်နည်း-မူလရင်း ပဋိသန္ဓေက ညံ့ဖျင်း ထိုင်းမှိုင်းသောကြောင့်တည်း။ ထို့ကြောင့် ပရမတ္ထဝိနိစ္ဆယကျမ်း၌ “ဉာဏပါကာ န ဝတ္တန္တိ၊ ဇေတ္တာ မူလသန္ဓိယာ” ဟု မိန့်ပြီ။ မူလသန္ဓိယာ-မူလရင်း ပဋိသန္ဓေ၏၊ ဇေတ္တာ-ညံ့ဖျင်းခဲ့သည်၏အဖြစ်ကြောင့်၊ ဉာဏပါကာ-ဉာဏသမ္ပယုတ် မဟာဝိပါကစိတ်တို့သည်၊ န ဝတ္တန္တိ-မဖြစ်ကုန်။ [မူလပဋိသန္ဓေ၏ ညံ့ဖျင်းပုံကို ဝိပါကန္တ ရာယံ အတိုင်း သိပါ။] ဉာဏသမ္ပယုတ္တဝိပါကာနိ စ၌ စသဒ္ဓါသည် ရှေ့ဝါကျ၌ ပြုအပ်ပြီးသော ကြိယာဇော အပွနာဇောများကို ပြန်၍ပေါင်းသော သမ္ပိဏ္ဍန၊ တစ်နည်း-ဝုတ္တသမုစ္စည်းတည်း။ အချို့ကား-“သုဂတိအဟိတ်ပုဂ္ဂိုလ်၌ ပဋိသန္ဓေစိတ်ထက် သာလွန်သော ဉာဏဝိပယုတ် မဟာဝိပါကစိတ်များ ဖြစ်သလို ဒွိဟိတ်ပုဂ္ဂိုလ်၌လည်း ပဋိသန္ဓေစိတ်ထက် သာလွန်သော မဟာဝိပါက ဉာဏသမ္ပယုတ်စိတ်များ ဖြစ်နိုင်၏” ဟု ဆိုလိုကြသေး၏။

ဒုဂ္ဂတိယံ ပန ဉာဏဝိပုယုတ္တာနိ စ မဟာဝိပါကာနိ။ ။ဒုဂ္ဂတိဘုံ၌ ဖြစ်ရသူ ကား ဒုဂ္ဂတိအဟိတ်ပုဂ္ဂိုလ်တည်း၊ ထိုပုဂ္ဂိုလ်သန္တာန်၌ ဆိုအပ်ပြီးသော စိတ်များ သာမက ဉာဏဝိပုယုတ်မဟာဝိပါကစိတ်များလည်း မရလိုက်၊ ဘာကြောင့်နည်း၊ မူလရင်း ပဋိသန္ဓေစိတ်က အလွန်အလွန် ညံ့ဖျင်းထိုင်းရှိုင်းသောကြောင့်တည်း၊ ဤအရာဝယ် ဒုဂ္ဂတိအဟိတ် သုဂတိအဟိတ် ဒွိဟိတ်ပုဂ္ဂိုလ်များ၌ မရလိုက်သော စိတ်တို့ကို သိရပြီးဖြစ်၍ ထိုစိတ်များကို ပယ်နုတ်လိုက်က ရလိုက်သောစိတ်များ ကိုလည်း သိနိုင်ပြီ၊ ထို ရလိုက်သောစိတ်များကို အခြေပြုသင်္ကြိုဟ်၌ လင်္ကာ ဆောင်ပုဒ်နှင့်တကွ ရေတွက် ပြထားပြီ။

တိဟောတုကေသု စ ခိဏာသဝါနံ ကုသလာကုသလဝေနာနိ န လဗ္ဘန္တိ၊
 တထာ သေက္ခပုထုဇ္ဇနာနံ ကြိယာဝေနာနိ၊ ဒိဋ္ဌိဂတသမ္ပယုတ္တဝိစိကိစ္ဆာဇေနဝနာနိ
 စ သေက္ခာနံ၊ အနာဂါမိပုဂ္ဂလာနံ ပန ပဋိသဝေနာနိ စ န လဗ္ဘန္တိ၊
 လောကုတ္တရဝေနာနိ စ ယထာသကံ အရိယာနမေဝ သမုပ္ပန္နန္တိတိ။

တိဟောတုကေသု စ။ ။တယော ဟောတူ ယေသံတိ တိဟောတုကာ၊ ပဋိသန္ဓေ တုန်းက အလောဘ အဒေါသ အမောဟဟူသော ယှဉ်ဖက်ဟိတ်သုံးပါးရှိသော မဟာဝိပါကဉာဏသမ္ပယုတ်(၄)၊ မဟဂ္ဂုတ်ဝိပါက(၉)ပါးတို့တွင် တစ်ပါးပါးဖြင့် ပဋိသန္ဓေနေသောပုဂ္ဂိုလ်ကို “တိဟိတ်ပုဂ္ဂိုလ်” ဟု ခေါ်၏။ အရိယာပုဂ္ဂိုလ်များလည်း ဆိုင်ရာဘုံ၌ ထိုဝိပါကစိတ်များဖြင့် ပဋိသန္ဓေနေကြရကား တိဟိတ်ပုဂ္ဂိုလ်များပင် ဖြစ်၏၊ ထို့ကြောင့် ပုထုဇဉ်တိဟိတ်(၁)၊ အရိယာတိဟိတ်(၈)၊ ပေါင်းတိဟိတ် ပုဂ္ဂိုလ်(၉)ယောက် ရှိသည်။

ခိဏာသဝါနံ ကုသလာကုသလဝေနာနိ န လဗ္ဘန္တိ။ ။ခိဏာ+အာသဝါ+ ယေသံတိ ခိဏာသဝါ၊ ကိလေသာ အာသဝေါ ကုန်ခန်းပြီးသော ရဟန္တာပုဂ္ဂိုလ် ကို “ခိဏာသဝပုဂ္ဂိုလ်” ဟု ခေါ်၏။ “အဝိဇ္ဇာပစ္စယာ သင်္ခါရာ” အရ အဝိဇ္ဇာနှင့် တဏှာနုသယတို့ကြောင့် လောကီကုသိုလ် အကုသိုလ်ဟူသော သင်္ခါရာတရားတို့ ဖြစ်ကြ၏၊ ရဟန္တာပုဂ္ဂိုလ်များ၌ ထိုအရင်းခံ အနုသယကို အရဟတ္တမဂ်ဖြင့် ပယ်အပ်ပြီး ဖြစ်သောကြောင့် အနုသယနှင့် ဆက်သွယ်လေ့ရှိသော လောကီကုသိုလ် အကုသိုလ် များ ဖြစ်ခွင့်မရတော့ချေ၊ လောကုတ္တရာကုသိုလ်များကား အနုသယကို ပယ်ရှား သော တရားပေတည်း၊ ရဟန္တာဖြစ်သောအခါ ပယ်ရှားဖွယ် အနုသယမရှိတော့ ရကား လောကုတ္တရာကုသိုလ်များလည်း ဖြစ်ဖွယ်မလိုတော့၊ ထို့ကြောင့် ရဟန္တာ များ သန္တာန်၌ ကုသိုလ် အကုသိုလ်ဟူသမျှ လုံးဝ မရလိုက်။

တထာ သေက္ခပုထုဇ္ဇနာနံ ကြိယာဇေနာနိ။ ။သိက္ခန္တိတိ သေက္ခာ၊ သီလ သမာဓိ ပညာဟူသောသိက္ခာသုံးပါး၌ ကျင့်ကြံကြိုးကုတ်အားထုတ်ဆဲ(အားထုတ်၍ မပြီးတတ်သေးသော)ပုဂ္ဂိုလ်များကို “သေက္ခပုဂ္ဂိုလ်” ဟု ခေါ်၏။ ထိုသေက္ခပုဂ္ဂိုလ် သည် မဂ္ဂဋ္ဌ(၄)ပါး၊ အောက်ဖလဋ္ဌ(၃)ပါးဟု (၇)ပါးရှိသော်လည်း မဂ္ဂဋ္ဌသေက္ခ များအတွက် သီးခြားဆိုလတ္တံ့ဖြစ်သောကြောင့် ဤဝါကျ၌ “သေက္ခ” အရ အောက်ဖလဋ္ဌ(၃)ပါးကိုသာ ယူပါ။ အခြားပုထုဇဉ်တို့ကို ပြအပ်ပြီးဖြစ်သောကြောင့် “ပုထုဇ္ဇန” အရလည်း တိဟိတိပုထုဇဉ်ကိုသာ ယူပါ။ ထိုသေက္ခ ပုထုဇဉ်တို့သန္တာန် ၌ ရဟန္တာများနှင့်သာ သက်ဆိုင်သော ကြိယာဇောများကို မရထိုက်၊ [ကြိယာ ဇောမည်ပုံ၊ ရဟန္တာများသန္တာန်၌သာ ဖြစ်ရပုံကို စိတ်ပိုင်း ကြိယာစိတ်အဖွင့်ကို ပြန်ကြည့်။ “မဂ္ဂေ+ဋ္ဌိတော မဂ္ဂဋ္ဌော၊ ဖလေ+ဋ္ဌိတော ဖလဋ္ဌော” အရ မဂ်၌တည်သူ ကို မဂ္ဂဋ္ဌ၊ ဖိုလ်၌တည်သူကို ဖလဋ္ဌဟု ခေါ်၏။ မဂ္ဂဋ္ဌာန်၊ ဖလဋ္ဌာန်” ဟု ခေါ်ဝေါ်ကြသည်မှာ ကျမ်းဂန်လာ မဟုတ်။]

ဒိဋ္ဌိဂတသမ္ပယုတ္တဝိစိကိစ္ဆာဇေနာနိ စ သေက္ခာနံ။ ။ဒိဋ္ဌိဂတသမ္ပယုတ် ဝိစိကိစ္ဆာသဟဂုတ်စိတ်တို့ကို သောတာပတ္တိမဂ်တုန်းက ပယ်ခဲ့ပြီးဖြစ်၍ သေက္ခ ပုဂ္ဂိုလ်တို့သန္တာန်၌ ထိုဇောများလည်း မရထိုက်၊ “ဝိစိကိစ္ဆာဇေနာနိ စ” ၌ စသဒ္ဒါဖြင့် ဆိုအပ်ပြီးသော ကြိယာဇော မရကြောင်းကို ပြန်၍ ပေါင်းဆည်းသည်။

အနာဂါမိပုဂ္ဂလာနံ ပန ပဋိဗ္ဗာဇေနာနိ စ။ ။အနာဂါမိမဂ်က ဒေါသဇောကို ပယ်ပြီးဖြစ်၍ အနာဂါမိပုဂ္ဂိုလ်သန္တာန်၌ ဒေါသမူဒွေးလည်း မရ၊ ပဋိဗ္ဗာဇေနာနိ စ၌ စသဒ္ဒါဖြင့် ဆိုခဲ့ပြီးသော ကြိယာဇော၊ ဒိဋ္ဌိဂတသမ္ပယုတ်၊ ဝိစိကိစ္ဆာဇောတို့ကို ပြန်၍ ပေါင်းဆည်း၏။ ဤ၌ အနာဂါမိကို သီးခြားဆိုထားသောကြောင့် “ဝိစိကိစ္ဆာ ဇေနာနိ စ သေက္ခာနံ” ဝါကျ၌ သေက္ခအရ သောတာပတ္တိဖလဋ္ဌနှင့်သကဒါဂါမိ ဖလဋ္ဌ သေက္ခနှစ်ပါးကိုသာ ယူရသည်။

လောကုတ္တရဇေနာနိ စ ယထာသကံ အရိယာနမေဝ။ ။သောတာပတ္တိမဂ် ဇောသည် မိမိဥစ္စာဖြစ်သော သောတာပတ္တိမဂ္ဂဋ္ဌပုဂ္ဂိုလ်၌သာ ဖြစ်၏၊ သောတာပတ္တိ ဖိုလ်ဇောသည် သောတာပတ္တိဖလဋ္ဌပုဂ္ဂိုလ်၌သာ ဖြစ်၏၊ စသည်ဖြင့် သိပါ။ ဤ အရာဝယ် မေးခွန်းသုံးချက်သွင်း၍ ရှင်းလင်းပြအံ့။

[မေး] မဂ်ဇောတို့သည် အဘယ်ကြောင့် မိမိဆိုင်ရာ မဂ္ဂဋ္ဌပုဂ္ဂိုလ်၌သာ ဖြစ်သနည်း၊ အဖြေကား-မဂ်တို့သည် စိတ္တက္ခဏတစ်ချက်မျှသာ ရှိသောကြောင့် မိမိဆိုင်ရာ မဂ္ဂဋ္ဌပုဂ္ဂိုလ်၌သာ ဖြစ်သည်။ အကယ်၍ စိတ္တက္ခဏ(၂)ချက် (၃)ချက်စသည်ဖြင့် အထပ်ထပ် ဖြစ်ကောင်းလျှင် ဖလဋ္ဌပုဂ္ဂိုလ်သန္တာန်၌လည်းကောင်း၊ အထက်မဂ္ဂဋ္ဌ ပုဂ္ဂိုလ်သန္တာန်၌လည်းကောင်း၊ ကူးပြောင်း၍ ဖြစ်ရာ၏။ မဂ်တို့သဘောမှာ

စိတ္တက္ခဏတစ်ချက်မျှဖြင့် ကိစ္စပြီးသောကြောင့် ထိုကဲ့သို့ ကူးပြောင်း၍ မဖြစ်
ကောင်းတော့ပြီ-ဟူလို။

[မေး] အောက်အောက် ဖလဋ္ဌပုဂ္ဂိုလ်များ၏ သန္တာန်၌ အထက်အထက် ဖိုလ်ဇောများ
ဘာကြောင့် မဖြစ်သနည်း၊ “သောတာပတ္တိဖလဋ္ဌ၌ သကဒါမိဖိုလ်ဇောစသည်
တို့လည်း ဘာကြောင့် မဖြစ်သနည်း” ဟူလို၊ အဖြေကား-အောက်အောက်ပုဂ္ဂိုလ်
များက အထက်အထက်ဖိုလ်ကို မရဘူးသေးသောကြောင့် အောက်အောက်
ဖလဋ္ဌတို့သန္တာန်၌ အထက်အထက် ဖိုလ်ဇောများ မရထိုက်။

[မေး] သို့ဖြစ်လျှင် အထက်အထက် ဖလဋ္ဌတို့သန္တာန်၌ အောက်အောက်ဖိုလ်ဇောများကို
ရပြီးဖြစ်လျက် ဘာကြောင့် ဆက်လက်၍ မဖြစ်သနည်း၊ အဖြေကား-အထက်
အထက် မဂ်ဖိုလ်ကို ရသည်နှင့် တစ်ပြိုင်နက် အောက်အောက်ဖိုလ်များ ငြိမ်ပျောက်
ရပ်စဲသောကြောင့် ရခဲ့ဖူးသော အောက်အောက်ဖိုလ်ဇောများလည်း အထက်
အထက် ဖလဋ္ဌတို့သန္တာန်၌ ဆက်လက်၍ မဖြစ်ထိုက်။

ရဲ့ဦးအံ့-ပုထုဇဉ်ဘဝ၌ မပယ်ရသေးသော ကံ ကိလေသာတို့ကို သောတာပတ္တိ
မဂ်က ပယ်လိုက်သည်နှင့်တစ်ပြိုင်နက် ပုထုဇဉ်အဖြစ်ကို လွန်မြောက်၍ သောတာပန်
အဖြစ်သို့ ရောက်တော့သကဲ့သို့၊ ထို့အတူ သောတာပန်ဘဝ၌ မပယ်ရသေးသော ကံ
ကိလေသာတို့ကို သကဒါဂါမိမဂ်က ချုပ်ပျောက်စေသည့်အတွက် သောတာပန်
အဖြစ်ကို လွန်မြောက်၍ သကဒါဂါမိအဖြစ် ရောက်တော့သည်၊ ထိုသကဒါဂါမိ
အဖြစ်သို့ရောက်လျှင် သောတာပတ္တိဖိုလ်လည်း အလိုလို ငြိမ်ပျောက်လေတော့၏၊
(ဥပမာ-မြို့ပိုင်ရာထူးမှ နယ်ပိုင်ရာထူးသို့ တိုးတက်သောအခါ မြို့ပိုင်ရာထူး
ငြိမ်းပျောက်သွားသကဲ့သို့တည်း။) ထို့ကြောင့် အောက်အောက်ဖိုလ်များ အထက်
အထက် ဖလဋ္ဌပုဂ္ဂိုလ်တို့သန္တာန်၌ ဆက်၍ မဖြစ်နိုင်-ဟူလို။

ဋီကာကျော်။ ။လောကုတ္တရပေ၊ သမုပ္ပဇ္ဇန္တိတိ ၁-စတုနံ မဂ္ဂါနံ ဧကစိတ္တက္ခဏံ ဟိကဘာဝေန
ပုဂ္ဂလန္တရေသု အသမ္ဘဝတော၊ ၂-ဟေဋ္ဌိမဟေဋ္ဌိမာနန္ဓ ဥပရပရိသမာပတ္တိယာ
အနဓိကတတ္တာ၊ ၃-ဥပရပရိပုဂ္ဂလာနန္ဓ အသမုတ္တာဋီတကမ္မကိလေသနိရောဓနေန
(မပယ်ခွာအပ်သေးသော ကံ ကိလေသာတို့ကို ချုပ်စေခြင်းအားဖြင့်) ပုထုဇ္ဇနေဟိ
ဝိယ သောတာပန္နာနံ သောတာပန္နာဒိဟိ ပုဂ္ဂလန္တရဘာဝုပဂမနေန (ဟေဋ္ဌိမ
ဟေဋ္ဌိမသမာပတ္တိယာ) ပဋိပဿဒ္ဒတ္တာ စ အဋ္ဌပိ လောကုတ္တရဝေဓာနိ ယထာသကံ
မဂ္ဂဖလဋ္ဌာနံ အရိယာနမေဝ သမုပ္ပဇ္ဇန္တိ။

ယထာသကံ အရိယာနမေဝ။ ။ဋီကာကျော်နှင့်တကွ အခြားဋီကာများ၌
ယထာသကံဟုချည်း ဖွင့်ပြကြသည့်ပြင်၊ ကမ္မဋ္ဌာန်းပိုင်း၌ “ယထာသကံ ဖလဝသေန
သာဓာရဏာံ” ဟု ဆိုလတ္တံ့ဖြစ်သောကြောင့် မဏိမဉ္ဇူသာနှင့်တကွ ယခုကာလ၌

ရွတ်ဆိုရိုးဖြစ်သော “ယထာရဟံ” ပါဠိကို ပယ်ဖျက်၍ “ယထာသကံ” ဟု ပြင်လိုက်ပါသည်။ သီဟိုဠ်မူ၌လည်း ယထာသကံဟုပင် ရှိ၏။ အရိယသဒ္ဒါကား “မြင့်မြတ်သူ၊ ဖြူစင်သူ” ဟု အနက်ရှိ၏။ ထို့ကြောင့် စိတ်နေစိတ်ဓာတ် မြင့်မြတ် ဖြူစင်သော မဂ္ဂဋ္ဌ ဖလဋ္ဌ(၈)ပါးကို “အရိယာ” ခေါ်သည်ဟု မှတ်ပါ။ တိဟိတ် ပုထုဇဉ်နှင့် အရိယာပုဂ္ဂိုလ်တို့၏ သန္တာန်၌ ရထိုက်သော စိတ်များကို အခြေပြု သင်္ကြိုဟ်၌ လင်္ကာနှင့်တကွ ရေတွက်ပြခဲ့ပြီ။



ဘူမိဝိဘာဂအဖွင့်

ကာမာဝစရဘူမိယံ ပနေတာနိ သဗ္ဗာနိပိ ဝိထိစိတ္တာနိ ယထာရဟမုပလဗ္ဘန္တိ။
 ရူပါဝစရဘူမိယံ ပဋိဗ္ဗာဇနတဒါရမဏဝဇ္ဇိတာနိ။ အရူပါဝစရဘူမိယံ ပဋ္ဌမ
 မဂ္ဂရူပါဝစရဟသနဟေဋ္ဌိမာရပုပ္ဖဝဇ္ဇိတာနိ စ န လဗ္ဘန္တိ။ သဗ္ဗတ္ထာပိ စ တံ တံ
 ပသာဒရဟိတာနံ တံတံဒ္ဓါရိကဝိထိစိတ္တာနိ န လဗ္ဘန္တေ။

ကာမာဝစရဘူမိယံ ပနေတာနိ သဗ္ဗာနိပိ ဝိထိစိတ္တာနိ ယထာရဟမုပလဗ္ဘန္တိ။ ။
 ကာမ(၁)ဘုံ၌ ဝိထိစိတ်(၈၀)လုံးရ၏။ ဘာကြောင့်နည်း... စက္ခုဝိညာဏ်စသည်တို့ ဖြစ်ဖို့ရာ စက္ခုဒြါရစသော ဒြါရ(၆)ပါးနှင့် မဂ်စိတ် ဖိုလ်စိတ် စသည်တို့ဖြစ်ဖို့ရာ ပုဂ္ဂိုလ်(၁၂)ယောက်လုံး အစုံအလင် ကာမဘုံတွင် ရှိသောကြောင့်တည်း။ ဆက်ဦးအံ့- သဗ္ဗာနိပိ ဝိထိစိတ္တာနိဟူသောစကားသည် ကာမ(၁၁)ဘုံလုံးအတွက် သိမ်းရုံး၍ ဆိုအပ်သောစကားဖြစ်၏။ အပါယ်ဘုံ၌ကား ထို(၈၀)လုံး မရ၊ ဒုဂ္ဂတိအဟိတ် ပုဂ္ဂိုလ်၌ ရထိုက်သော(၃၇)ပါးသာ ရသည်။ လူ့ဘုံ နတ်ဘုံများ၌လည်း ထိုထို ပုဂ္ဂိုလ်အလိုက် ထိုက်သလို ရကြသည်-ဟူလို။

[ဆောင်] ခြောက်ခုဝိညာဏ်၊ ဖြစ်ဖို့ရန်ဖြင့်၊ ခြောက်တန်ဒြါရ၊ ကုန်စေ့၏။ မဂ္ဂနှင့်ဖိုလ်၊ ဖြစ်ဖို့ဆိုလည်း၊ ပုဂ္ဂိုလ်တစ်ကျိပ်နှစ်၊ အစုံဖြစ်၏။ စိစစ်ဖွယ်ကောင်း၊ ဤ နှစ်ကြောင်းကြောင့်၊ ပျော်အောင်းဌာန၊ ဘုံကာမ၌၊ စိတ်ရဝိထိ၊ ရှစ်ဆယ် ရှိသည်... ခွဲဘိပုဂ္ဂိုလ် သင့်ရာတည်း။

ရူပါဝစရဘူမိယံ ပဋိဗ္ဗာဇနတဒါရမဏဝဇ္ဇိတာနိ။ ။ဒေါသသည် ဈာန်တရား ကို တားမြစ်တတ်သော နိဝရဏတရားတည်း။ ထို့ကြောင့် ဈာန်၏အကျိုးပေးရာ ထိုရူပဘုံ၌ ဒေါသမူဒွေး မရ၊ တဒါရုံ မရကြောင်းကား “ကာမာဝစရဇဝနာ ဝသာနေ ကာမာဝစရသတ္တာနံ” စသော ပါဠိအတိုင်း သိပါ။

အရူပါဝစရဘူမိယံ ပဋ္ဌမမဂ္ဂပေဟေဋ္ဌိမာရပုပ္ဖဝဇ္ဇိတာနိ။ ။သောတာပတ္တိမဂ် ရူပစိတ်နှင့် ဟသိတုပ္ပာဒ်တို့ မရခြင်း၏အကြောင်းကို ဝတ္ထုသင်္ဂဟတုန်းက ပြခဲ့ပြီ။

အထက်အထက် အရူပဘုံသို့ ရောက်ပြီးသော အရူပဗြဟ္မာများသည် အောက်အောက် ဈာန်ကိုပြန်၍ အားထုတ်လေ့ မရှိ၊ ထို့ကြောင့် အထက်အထက်အရူပဘုံ၌ အောက် အောက် အရူပစိတ်များ မရထိုက်။ [“သဗ္ဗတ္ထာပိ စ တံတံပသာဒရဟိတာနံ တံတံ ဒွါရိကဝီထိစိတ္တာနိ န လဗ္ဗန္ဓေဝ” ဝါကျ၏အဓိပ္ပာယ်နှင့် ဘုံအားဖြင့် ခွဲပြ၍ ပုဂ္ဂိုလ်စိတ်ရ အကျယ်ကို အခြေပြု၍ ပြထားပြီ။]

အချို့ကား-ဗြဟ္မာ့ပြည်၌ အနိဋ္ဌာရုံ မရှိသောကြောင့် အနိဋ္ဌာရုံကို အာရုံပြု သော အကုသလဝိပါက် စက္ခုဝိညာဏ် သောတဝိညာဏ် သမ္ပဋိဇ္ဈိန်း သန္တိရဏ များလည်း ရူပဘုံ၌ မရထိုက်၊ ဤလူ့ဘုံသို့ ဆင်းလာသောအခါ အနိဋ္ဌာရုံကို တွေ့ရ၍ အကုသလဝိပါက် စက္ခုဝိညာဏ် စသည်တို့ ဖြစ်ဖွယ်ရှိသော်လည်း ထိုအကုသလဝိပါက်တို့မှာ ကာမဘုံ၌ ဖြစ်သည်ဟုသာ ဆိုရမည်၊ ရူပဘုံ၌ ဖြစ်သည်မဟုတ်ဟု ကပ်ကပ်သတ်သတ် ကြံကြသေး၏။ ထိုအကြံသည် မသင့်၊ ဘာကြောင့်နည်း...ဤဘူမိဝိဘာဂ၌ ဘုံအားဖြင့် စိတ်တို့ကို ခွဲပြသော်လည်း စင်စစ်မှာ ထိုဘုံ၌ဖြစ်သောပုဂ္ဂိုလ်ကို အစွဲပြု၍ ခွဲပြခြင်းဖြစ်သည်။ ဘုံချည်း သက်သက် စိတ်ရဟူ၍ မရှိ၊ ထို့ကြောင့် ရူပဗြဟ္မာတို့၏ ကာမဘုံ၌ ဆင်းလာခိုက် ဝယ် အနိဋ္ဌာရုံကို တွေ့၍ဖြစ်သော အကုသလဝိပါက်ကို ကာမဘုံကဝိပါက်ဟု မဆိုရ၊ ရူပဘုံက ရူပပုဂ္ဂိုလ်၌ဖြစ်သော ဝိပါက်ပင် ဖြစ်၏။ ထို့ပြင်-ဗြဟ္မာတို့သည် ရူပဘုံမှာ တည်နေလျက် ကာမဘုံက အာရုံများကို လှမ်း၍ ယူစွမ်းနိုင်ကြ၏။ ထိုအခါ အနိဋ္ဌာရုံကို ယူမိလျှင် ရူပဘုံ၌ တည်နေခိုက်လည်း အကုသလဝိပါက်တို့ ဖြစ်ကြမည်သာ၊ ထို့ကြောင့် ထိုအကြံကို လက်မခံကြပါ။

[ဆောင်] ရူပဗြဟ္မာ၊ လူ့ဘုံလာမှ၊ နိဋ္ဌာရုံစု၊ မြင်ကြားမှုကြောင့်၊ အကုသလဝိပါက်၊ ဖြစ်သည့် တွက်လည်း၊ အထက်ရူပ၊ ဘုံ၌ရဟု၊ ယူဆရန်ပင်၊ လျော်ဟန်ထင်၏။ ထက်ခွင် ဘုံတိုက်၊ စံသည့်ခိုက်လည်း၊ အောက်၌လှမ်းကာ၊ ရူစားရာဝယ်၊ နိဋ္ဌာရုံနှင့်၊ တွေ့ကြသင့်၏။ သို့ဖြင့်ပေါင်းစု၊ အကြောင်းရှု၍၊ အကုသလ၊ ဝိပါကတို့၊ ရူပဘုံပေါင်း၊ မရကောင်းဟု၊ ရွံစောင်းအကြံ၊ ဧကစိဉာဏ်ကို၊ လက်ခံမထား၊ စွန့်ပယ်ရှားသည်...အများပဏ္ဍိတ် အယူတည်း။

အမှာ။ ။ဤဝီထိပိုင်းဘာသာဋီကာကို လေ့လာပြီးနောက် သီးခြားစီစဉ် အပ်သော ဝီထိဆိုရိုးကို ဆက်လက်လေ့လာကြပါ။ ကျက်မှတ်ဖွယ်များသည့် အတွက် သီးခြားတစ်အုပ် ပြုရပါသည်။

ဤကား ဝီထိပိုင်းဘာသာဋီကာ။



ဝီထိမုတ်ပိုင်းဘာသာဋီကာ

ဝီထိမိတ္တဝသေနေဝံ, -ပဝတ္တိယမုဒိရိတော၊

ပဝတ္တိသင်္ဂဟော နာမ, -သန္ဓိယံ ဒါနိ ဝုစ္စတိ။

အနုသန္ဓေ။ ။ဆိုအပ်ပြီးသောစကားအစဉ်ဖြင့် ပဝတ္တိအခါ၌ ဝီထိမိတ်တို့၏ ဖြစ်ပုံဖြစ်ဟန်ကို ပြတော်မူပြီး၍၊ ယခုအခါ ပဋိသန္ဓေအခါ၌ ဝီထိမုတ်စိတ်တို့၏ ဖြစ်ပုံကို ပြတော်မူလိုသောအရင်အနုရုဒ္ဓါသည် အနုသန္ဓေနှင့်တကွ ပဋိညာဉ်ကို ပြတော်မူလိုသောကြောင့် “ဝီထိမိတ္တဝသေနေဝံ” စသော ဂါထာကို စချီတော်မူ သည်။ “ပဝတ္တိသင်္ဂဟော နာမ သန္ဓိယံ” ၌ ပဓာနနည်းအားဖြင့် ပဋိသန္ဓေဇာတိကို သာ ခေါင်းတပ်၍ပြသော်လည်း ဘဝင် စုတိစိတ်များ၏ဖြစ်ပုံကိုပါ ဤဝီထိမုတ်ပိုင်း၌ ပြလတ္တံ့ ၊ မရဏုပ္ပတ္တိအခန်းဝယ် “တဒါ ပဋိသန္ဓိဘဝင်္ဂါနိ ပစ္စုပ္ပန္နာရမဏတော လတ္တံတိ” ဟူသောစကား၊ “ဣစ္စေဝံ ဂဟိတပဋိသန္ဓိကာနံ” စသော နိဂုံးစကားများကို ထောက်ပါ။ ထို့ကြောင့် ဤဝီထိမုတ်ပိုင်းသည် ပဋိသန္ဓေဘဝင် စုတိစိတ်တို့၏ဖြစ်ပုံကို ပြမည့် ပဝတ္တိသင်္ဂဟတစ်မျိုးဟု မှတ်ပါ။ ဤဂါထာအရ ပဝတ္တိသင်္ဂဟဟူသော နာမည်သည် ဝီထိပိုင်း ဝီထိမုတ်ပိုင်း နှစ်ပိုင်းလုံး၏ နာမည်ဖြစ်ကြောင်း သိသာသည်။

တာသု နိရယော တိရစ္ဆာနယောနိပေတ္တိဝိသယော အသုရကာယော
စေတိ အပါယဘူမိ စတုဗ္ဗိဓာ ဟောတိ။

အပါယဘူမိ။ ။[အပ+အယ] တိဝိသေမ္ပတ္တိယော အယန္တိ ဂစ္ဆန္တိ ပဝတ္တန္တိ စတေနာတိ အယော၊ ဤဝစနတ်အရ လူချမ်းသာ နတ်ချမ်းသာ နိဗ္ဗာန်ချမ်းသာ ဟူသော သမ္ပတ္တိသုံးမျိုး၏ဖြစ်ကြောင်း ကုသိုလ်ကောင်းမှုကို “အယ” ဟု ခေါ်၏။ အယတော+အပဂတော အပါယော၊ ကောင်းမှုမှကင်းသော(ကုသိုလ်ကောင်းမှု တို့ကို ပြုခြင်းများစွာ မရ၊ အကုသိုလ်တွေသာ များပြားလှသော)ဘုံဌာနကို “အပါယ” ဟု ခေါ်၏။ ဘဝန္တိ ဧတ္တာတိ ဘူမိ၊ ဧတ္ထ-ဤအရပ်၌၊ သတ္တာ-သတ္တဝါတို့သည်၊ ဘဝန္တိ -ဖြစ်ကြရကုန်၏၊ ဣတိ-ထို့ကြောင့်၊ ဘူမိ-ဘူမိမည်၏။

ငရဲခန်း။ ။[နိရယ=နိ+အယ] ဤ၌ အယသဒ္ဓါသည် ချမ်းသာသုခဟူသော အနက်ကို ဟော၏။ အယတိ ဝဗုတိ-ကောင်းမှုအတွက် တိုးတက်ဖြစ်ပွားတတ်၏။ ဣတိ အယော၊ တစ်နည်း၊ အယိတဗ္ဗော သာဒိတဗ္ဗော-သာယာအပ်၏။ ဣတိ အယော၊ နတ္ထိ အယော ဧတ္တာတိ နိရယော၊ ဧတ္ထ-ဤဘုံ၌၊ အယော-ချမ်းသာ သည်၊ နတ္ထိ-မရှိ၊ ဣတိ-ကြောင့်၊ နိရယော-နိရယမည်၏။ [နိရယပုဒ်ကိုထောက်၍ “နိရံ” ဟု ဆရာများ ခေါ်ကြ၏။] ထိုငရဲကား- “သမ္ဗူရိး ကာဠ၊ သံဃာတနှင့်၊

ရောရဝနှစ်၊ တာပန်နှစ်၊ တွက်စစ်အဝီစီ”ဟု ရှစ်ထပ်ရှိ၏။ ယူဇနာ နှစ်သိန်းလေးသောင်းအထုရှိသော ဤမြေကြီးဝယ် အောက်တစ်သိန်းနှစ်သောင်းမှာ ကျောက်မြေဖြစ်၍ အထက်တစ်သိန်းနှစ်သောင်းသာလျှင် ပကတိမြေသားဖြစ်သတဲ့။ အထက်မြေသားအတွင်း၌ ထိုငရဲကြီးရှစ်ထပ် တည်ရှိနေရကား တစ်ထပ်နှင့်တစ်ထပ် အကွာအဝေးမှာ (တစ်သိန်းနှစ်သောင်းကို ရှစ်ဖြင့်စား၍) ယူဇနာ တစ်သောင်း ငါးထောင်စီ ကွာဝေးသတဲ့။ ဆိုလိုရင်းကား “လူ့ပြည်မှ အောက် ယူဇနာတစ်သောင်း ငါးထောင် ဝေးသောအရပ်၌ သဗ္ဗိဝ်းငရဲ တည်ရှိ၏။ ထို့နောက် ယူဇနာတစ်သောင်း ငါးထောင် ဝေးသောအရပ်၌ ကာဠသုတ်ငရဲတည်ရှိ၏။ ဤသို့ စသည်ဖြင့် တစ်ထပ်နှင့် တစ်ထပ် ယူဇနာတစ်သောင်းငါးထောင်စီ ဝေးသည်”ဟူလို။

ပရမတ္ထသရူပ။ ။ပရမတ္ထသရူပဘောဒနီ၌ကား ဤလူ့ပြည်မှ အောက်တူညီတည်၌ ငရဲအခေါင်းများ တည်ရှိပြီးမှန်လျှင် သိမ်သမုတ်သည့်အခါ မြေအောက်က ရေတိုင်အောင် ငရဲခေါင်းကို ဖောက်၍ သိမ်ကမ္မဝါစာ၏ အာဏာ မနှံနိုင်ရာ၊ အဠကထာ တို့၌လည်း မြေကိုခံသော ရေတိုင်အောင် အာဏာနဲ့သည်ဟု ဆိုသောကြောင့် “မြင်းမိုရ်တောင်အောက် အသုရာပြည်တည်၍၊ ထိုအသုရာပြည်၏ အောက်တည်တည့်မှာ ငရဲကြီးရှစ်ထပ် တည်ရာ၏”ဟု ကြံတော်မူပြီးလျှင် “သောင်းငါးထောင်စီ၊ သင်္ချာညီ၊ ရှစ်လီပါယ်သုရာ”ဟု အသုရာပြည်နှင့် တိုင်းတာတော်မူလေသည်။

ယမမင်း။ ။စာတုမဟာရာဇိနတ်တို့တွင် အပါအဝင်ဖြစ်သော ဝေမာနိကပြိတ္တာမင်းကိုပင် “ယမမင်း”ဟု ခေါ်၏။ တစ်ခါတစ်ရံ နတ်စည်းစိမ်ခံစား၍ တစ်ခါတလေမှာမူ မကောင်းမှုကံအကျိုးကို (ရိုးရိုးပြိတ္တာများကဲ့သို့) ခံစားရရှုပ်သေ၏။ ထိုယမမင်းကား တစ်ယောက်သာမက၊ အများအပြားပင် ရှိလေသည်။ လူ့ဘုံ၌ အစိုးရများ ရုံးထိုင်သလို ယမမင်းများလည်း ငရဲဘုံ၏ တံခါးလေးဖက်၌ ရုံးစိုက်ကြပြီးလျှင် ငရဲသို့ ရောက်လာသူများကို စစ်ဆေးမေးမြန်းကြ၏။ သို့သော် ငရဲသို့ ရောက်လာသူတိုင်း အစစ်ဆေးခံရသည်မဟုတ်၊ အကုသိုလ်ကြီး၍ ပြစ်မှုထင်ရှားသူတို့မှာ တစ်ခါတည် ငရဲကျကုန်၏။ အကုသိုလ် နည်းပါးသူများအတွက် လွတ်လိုလွတ်ငြား အနေအားဖြင့် ယမမင်းထံ အစစ်ဆေးခံခွင့် ရကြပေသည်။ ထို့ကြောင့် ယမမင်း၏ စစ်ဆေးမှုမှာ အပြစ်ရှာလို၍ မဟုတ်၊ လွတ်သင့်က လွတ်ခွင့်ရစေလိုသောကြောင့်သာ ဖြစ်သည်။ ယခုအခါ အယူခံ ရုံးမင်းများနှင့် အလားတူပင်တည်း။ သို့အတွက် “ယမမင်း”ဟူသည်မှာ တရားစောင့်သော မင်းကောင်း မင်းမြတ်ပင်တည်း။ ဟု မှတ်ပါ။ [ယမရာဇာ နာမ ဝေမာနိကပေတရာဇာ၊ ဧကသ္မိံ ကာလေ ၊ပေ၊ ဒိဗ္ဗသမ္မတ္တိ အနုဘဝဝံ၊ ဧကသ္မိံ ကာလေ ကမ္မဝိပါကံ၊-ဥပရိပဏ္ဍာသ၊ ဒေဝဒုတသုတ်။

ငရဲထိန်း။ ။ဤငရဲထိန်းများလည်း စတုမဟာရာဇ်နတ်မျိုးအပါအဝင်၊ နတ်ဘီလူး နတ်ရက္ခိယံများတည်း။ ထိုငရဲထိန်းများ၏ အလုပ်ကား အနည်းငယ်သော အကုသိုလ်ဖြင့် ကျရောက်လာသူများကို ယမမင်းထံသို့ ပို့ခြင်း၊ ငရဲသို့ ရောက်ပြီးသူများကို လက်မရွံ့ အာဏာသားတို့ကဲ့သို့ ရက်စက်ကြမ်းကြုတ်စွာ သတ်ပုတ် ရိုက်နှက်ခြင်းပင်တည်း။ [ငရဲမီးစသော အန္တရာယ်တို့လည်း ကံကြောင့်ဖြစ်ရသော ကမ္မပစ္စယဥတုဇရုပ်များ ဖြစ်ကြရကား ငရဲခံရမည့် သူများ၌သာ ပူလောင်၍ ထိုငရဲထိန်းတို့၌ မပူလောင်ချေ။]

ယမမင်းစစ်တမ်း။ ။အများကြားဖူးနားဝရှိအောင် ဒေဝဒုတသုတ်၊ ပါဠိတော်လာ ယမမင်း၏စစ်တမ်းကို အကျဉ်းချုပ်မျှ ပြဦးအံ့-လူ့ပြည်မှာ ရှိနေသော ကလေး၊ သူအို၊ သူနာ၊ သူသေ၊ အကျဉ်းသမား၊ ဤငါးဦးသားကို ယမမင်းစေလွှတ်အပ်သော တမန်တော်နှင့် အလားတူသောကြောင့် ဒေဝဒုတဟု ခေါ်ဝေါ်ရသည်။ [ဒေဝ=ယမမင်း၏+ဒုတ=တမန်တော်၊ ဒေဝဒုတပုဒ်ကို အမျိုးမျိုးဖွင့်ကြသေး၏။] ယမမင်းသည် မိမိ၏ထံမှောက်သို့ ရောက်လာသော ငရဲသားများကို ဒေဝဒုတငါးမျိုးကို ဖော်ပြလျက် စစ်ဆေးလေ့ရှိသည်။

ယမမင်း။ ။မောင်မင်း-လူ့ပြည်မှာတုန်းက မိမိကျင်ကြီး ကျင်ငယ်ကိုပင် မသုတ်သင်နိုင်ပဲ၊ ကျင်ကြီး ကျင်ငယ်ထံ၌ လူးကာ လှိမ့်ကာ နေရရှာသော ကလေးများကို မတွေ့ခဲ့ဘူးလား။

ငရဲသား။ ။တွေ့ခဲ့ဖူးပါသည်ဘုရား။

ယမမင်း။ ။မိမိကိုယ်တိုင် နားလည်သောအရွယ်သို့ ရောက်တဲ့အခါ ထိုကလေးများကို ကြည့်ရှု၍ “ငါသည် ဘာမှ နားမလည်ရှာသော ယခုလို ကလေးသူငယ်ဖြစ်ဖို့ရာ နောင်ခါ ပဋိသန္ဓေ နေရဦးမည်၊ ပဋိသန္ဓေနေခြင်းသဘောကို မလွန်မြောက်နိုင်သေးပါတကား၊ ယခုနယ်က ကိုယ် နှုတ် စိတ်များကို စောင့်စည်းလျက် ကောင်းကောင်းကြီးနေမှ တော်တော်မည်” ဟု အကြံအစည်များ မဖြစ်ခဲ့ဘူးလား မောင်မင်း။ (အလွန်ကြင်နာစွာ မေးသည်။)

ငရဲသား။ ။ကျွန်တော် မေ့လျော့သည့်အတွက် ကုသိုလ်ကောင်းမှုကို စိတ်မဝင်စားမိခဲ့ပါ။

ယမမင်း။ ။မောင်မင်း-မကောင်းမှုကို ဆွေမျိုး ဉာတကာ ဆရာမိဘ စသူတို့က ပြုလေးကြသည်မဟုတ်၊ မောင်မင်းကိုယ်တိုင် ပြုခဲ့သည်ဖြစ်၍ မိမိ ပြုခဲ့သမျှ အပြစ်ဒဏ်ကို မေ့လျော့သူတို့ ထုံးစံအတိုင်း မောင်မင်း ခံရချေတော့မည်။

ယမမင်းအား အမျှဝေရကျိုး။ ။ဤနည်းအတိုင်း သူအိုကို ညွှန်ပြ၍ ဒုတိယတစ်ကြိမ် မေး၏။ သူနာကို ညွှန်ပြ၍ တတိယတစ်ကြိမ် မေး၏။ သူသေကို ညွှန်ပြ၍ စတုတ္ထတစ်ကြိမ် မေး၏။ အကျဉ်းသမားကို ညွှန်ပြ၍ ပဉ္စမတစ်ကြိမ် မေး၏။ ငါးကြိမ်တိုင်အောင် မေး၍မျှ ကုသိုလ်ကောင်းမှုကို သတိမရသေးလျှင် ယမမင်းကိုယ်တိုင်

“ထိုသူ ကုသိုလ်ပြုစဉ်က မိမိအား အမျှဝေဖူးသလား” ဟု စဉ်းစား၏။ [ဤအချက်ကို ထောက်၍ ကုသိုလ်ပြုသောအခါ ယမမင်းအား အမျှပေးဝေကြသည်။] စဉ်းစား၍ ရလျှင် ထိုကုသိုလ်ကို ဖော်ပြော၏။ ယမမင်းက ဖော်ပြောခြင်းကြောင့်ဖြစ်စေ၊ မိမိက ဘာသာသတိရ၍ဖြစ်စေ၊ ကုသိုလ်ကို သတိရသည်နှင့်တစ်ပြိုင်နက် ငရဲမှ လွတ်မြောက်၍ နတ်ပြည်ရောက်သူလည်း အများပင်ရှိ၏။ ထိုနေရာမျိုးကျမှ မိမိကုသိုလ်များ အားထားရကြောင်း ထင်ရှားသည်။ ယမမင်းကိုယ်တိုင် စဉ်းစား၍ မရသောအခါ ဆိတ်ဆိတ်နေရတော့၏။ ထိုအခါ ငရဲကောင်သတ္တဝါကို ငရဲထိန်း တို့ ယူဆောင်လျက် အမျိုးမျိုး နိပ်စက်ကြလေတော့သည်။

**သဉ္စိုဝါး။ ။ ဇလိတာဝုဟေတ္ထေဟိ၊ ခဏ္ဍိတာပိ နေရယိကာ၊
ဇိဝန္တာ ယမိ ပုနောပိ၊ သဉ္စိုဝါတိ ပဝုစ္စတေ။**

ယမိ နိရယေ-ကံကြမ္မာရင်း၊ ဖန်လာညဉ်းက၊ မကွင်းနိုင်အောင်၊ အတင်းဆောင် လျက်၊ သွင်းလှောင်ပိတ်ဆီး၊ အကြင်သို့သော ငရဲကြီး၌၊ နေရယိကာ-အမြဲအစွဲ၊ အနဲနဲဖြင့်၊ တသဲသဲဆူ၊ ငရဲသူတို့သည်။ ဇလိတာဝုဟေတ္ထေဟိ-ပြောင်တလက်လက်၊ အရောင်ထွက်သည့်၊ လက်နက်ကိုင်စွဲ၊ ငရဲထိန်းကြီးတို့က၊ ခဏ္ဍိတာပိ-သေလောက် ကြေလောက်၊ အနေရောက်အောင်၊ တောက်တောက်ဖြတ်စဉ်း၊ သတ်ညဉ်းအပ်ပါ ကုန်သော်လည်း၊ ပုနောပိ ဇိဝန္တာ-အကုသိုလ်ကံ၊ မကုန်ပြန်လျှင်၊ တစ်ဖန်ဆက် တည်၊ အသက်ရှည်ကြရလေကုန်၏။ သော နိရယော-သို့ကလိုက်၊ မကုန်ပြန် လျှင်၊ တစ်ဖန်ဆက်တည်၊ အသက်ရှည်ရိုး၊ ထိုငရဲအိုးကို၊ သဉ္စိုဝါတိ-သဉ္စိုဝါး ငရဲဟူ၍၊ ပဝုစ္စတေ-ဗျူဟာအလိုက်၊ ရုပ်ဓာတ်ကိုက်အောင်၊ သမိုက်အပ်လေတော့ သတည်း။ [“သံ(ပုနုပ္ပန်) ဇိဝန္တိ ဧတ္တာတိ သဉ္စိုဝါ၊ ဧတ္ထ-ဤငရဲ၌၊ နေရယိကာ- ငရဲသူ ငရဲသားတို့သည်။ သံဇိဝန္တိ-အဖန်ဖန် အသက်ရှည်ကြကုန်၏။ ဣတိ- ထို့ကြောင့်၊ သဉ္စိုဝါ-သဉ္စိုဝါ မည်၏။]

**ကာဠသုတ်။ ။ ကာလသုတ္တေန တစ္ဆန္တိ၊ ယမိ နိရယပါလကာ၊
အနုဗန္ဓာ ပပတန္တေ၊ ကာဠသုတ္တော ပဝုစ္စတေ။**

ယမိ နိရယေ-ကံကြမ္မာရင်း၊ ဖန်လာညဉ်းက၊ မကွင်းနိုင်အောင်၊ အတင်းဆောင် လျက်၊ သွင်းလှောင်ပိတ်ဆီး၊ အကြင်သို့သော ငရဲကြီး၌၊ နိရယပါလကာ-ပြောင် တလက်လက်၊ အရောင်ထွက်သည့်၊ လက်နက်ကိုင်စွဲ၊ ငရဲထိန်းကြီးတို့က၊ အနုဗန္ဓာ- သားကောင်တစ်သိုက်၊ ခွေးတွေလိုက်သို့၊ ရိုက်နက်သတ်ညဉ်း၊ အတင်းလိုက်ကြ ကုန်သည်ဖြစ်၍၊ ပပတန္တေ-ဟောတဟိုက်ဟိုက်၊ အမောဆိုက်လျက်၊ မူးမိုက် လဲငြား၊ ငရဲသားတို့ကို၊ ကာဠသုတ္တေန-သစ်ရွှေသမား၊ လက်ကိုင်ထားလျက်၊ သစ်များတိုင်းရိုး၊ တမျဉ်းကြိုးဖြင့်၊ တစ္ဆန္တိ-တိုင်းကာထက်အောက်၊ ပက်လက် မှောက်၍၊ ရှေ့နောက်ရှုပ်ပွေ၊ ခုတ်ရွှေကြလေကုန်၏။ သော နိရယော-သို့ကလိုက်၊

မကုန်ပြန်လျှင်၊ ဖန်ဖန်ရှုပ်ပွေ၊ ခုတ်ရွှေကြရိုး၊ ထိုင်ရဲအိုးကို၊ ကာဠသုတ္တောတိ-
ကာဠသုတ်ငရဲဟူ၍၊ ပဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်
လေတော့သတည်း။ [ကာဠသုတ္တံ ထပေတွာ တစ္ဆန္တိ ဧတ္တာတိ ကာဠသုတ္တော။]

သံဃာတ။ ။ အယောမယပထဗျံ ယမိ၊ ကဋ္ဌိမတ္တံ ပဝေသိတေ၊
အယောသေလာ သံဃာတေန္တိ၊ သံဃာတောတိ ပဝုစ္စတေ။

ယမိ နိရယေ-ကံကြမ္မာရင်း၊ ဖန်လာညည်းက၊ မကွင်းနိုင်အောင်၊ အတင်းဆောင်
လျက်၊ သွင်းလှောင်ပိတ်ဆီး၊ အကြင်သို့သော် ငရဲကြီး၌၊ အယောမယပထဗျံ-(၉)
ယူဇနာ၊ အလျှံဖြာသည့်၊ သံမာအတိပြီး၊ မြေပြင်ကြီးဝယ်၊ ကဋ္ဌိမတ္တံ-ဖဝါး
လျှောက်တက်၊ ခါးလောက်နက်အောင်၊ ပဝေသိတေ-ယိမ်းယိုင်ဆုတ်ခံ၊ မလှုပ်
ရန်ဖို့၊ မြှုပ်နှံသွင်းထား၊ ငရဲသားတို့ကို၊ အယောသေလာ-ဂျိုးတဂျိမ်းဂျိမ်း၊
တဟိန်းဟိန်းနှင့်၊ ထိန်းထိန်းညံအောင်၊ အလျှံပြောင့်ညီး၊ သံတောင်ကြီးတို့သည်၊
သံဃာတေန္တိ-ရှေ့နောက်နှစ်ဖက်၊ လှည့်စီထွက်၍၊ ဆက်ဆက်နိပ်မွေ့၊ ကြိတ်ချေ
ကြလေကုန်၏၊ သော နိရယော-သို့ကလိုက်၊ မကုန်ပြန်လျှင်၊ ဖန်ဖန်နှိပ်မွေ့၊
ကြိတ်ချေကြရိုး၊ ထိုင်ရဲအိုးကို၊ သံဃာတောတိ-သံဃာတငရဲဟူ၍၊ ပဝုစ္စတေ-
ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်လေတော့သတည်း။ [သံဃာ
တေန္တိ ဧတ္တာတိ သံဃာတော၊ ဧတ္ထ-ဤငရဲ၌၊ နေရယိကေ-ငရဲသားတို့ကို၊
သံဃာတေန္တိ-ပြင်းစွာကြိတ်ချေကြကုန်၏။]

ဇာလရောရဝ။ ။ ဇာလာဟိ ပဝိသိတွာန၊ ဥယုမာနာ ဒယာဝဟံ၊
မဟာရဝံ ရဝန္တေတ္ထ၊ ဝုစ္စတေ ဇာလရောရဝေါ။

ဧက နိရယေ-ကံကြမ္မာရင်း၊ ဖန်လာညည်းက၊ မကွင်းနိုင်အောင်၊ အတင်းဆောင်
လှ . သွင်းလှောင်ပိတ်ဆီး၊ ဤမည်သော ငရဲကြီး၌၊ ဇာလာဟိ-တစ်ငရဲလုံး၊
ပြု-ပြုတ်ပြုန်းမျှ၊ တဟုန်းဟုန်းထံ၊ မီးတောက်မီးလျှံတို့သည်၊ ပဝိသိတွာန-
ဒွါရကိုးသွယ်၊ အပေါက်ငယ်မှ၊ ဘယ်ဝယ်မကြွင်း၊ ချဉ်နင်းဝင်ရောက်ကြကုန်
လျက်၊ ဥယုမာနာ-အတင်းအကြပ်၊ လောင်ကျွမ်းအပ်သည့်၊ များလတ်ဘိတောင်း၊
ငရဲသားအပေါင်းတို့သည်၊ ဒယာဝဟံ-အားငယ်ပါးငယ်၊ အများကယ်အောင်၊
သနားဖွယ်ကိုဆောင်သော၊ မဟာရဝံ-ကယ်ပါယူပါ၊ တစာစာနှင့်၊ ကြမ္မာထန်
သည်း၊ အသံကြီးကို၊ ရဝန္တိ-သံကုန်လှစ်၍၊ ဟစ်အော်ကြရှာလေကုန်၏၊ သော
နိရယော-သို့ကလိုက်၊ မကုန်ပြန်လျှင်၊ ဖန်ဖန်အော်ရိုး၊ ထိုင်ရဲအိုးကို၊ ဇာလ
ရောရဝေါ-ဇာလရောရဝငရဲဟူ၍၊ ဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်
အောင်၊ သမိုက်အပ်လေတော့သတည်း။ [မဟာရဝံ ရဝန္တိ ဧတ္တာတိ ရောရဝေါ၊
ဧတ္ထ-ဤငရဲ၌၊ မဟာရဝံ-ကို၊ ရဝန္တိ-အော်မြည်ကြကုန်၏။]

ဓူမရောရဝ။ ။ ဓူမေဟီ ပဝိသိတွာနု၊ သေဒမာနာ ဒယာဝဟံ၊
မဟာရဝံ ရဝန္တေတ္ထ၊ ဝုစ္စတေ ဓူမရောရဝေါ။

တ္ထ နိရယေ-ကံကြမ္မာရင်း၊ ဖန်လာညှဉ်းက၊ မကွင်းနိုင်အောင်၊ အတင်းဆောင်လျက်၊ သွင်းလှောင်ပိတ်ဆီး၊ ဤမည်သော ငရဲကြီး၌၊ ဓူမေဟီ-တစ်ငရဲလုံး၊ လွှမ်းအုပ်ဖုံးလျက်၊ တရုန်းရုန်းတိုး၊ မီးအခိုးတို့သည်၊ ပဝိသိတွာနု-ဒွါရကိုးသွယ်၊ အပေါက်ငယ်မှ၊ ဘယ်ဝယ်မကြွင်း၊ ချဉ်နင်းဝင်ရောက်ကြကုန်လျက်၊ သေဒမာနာ-အတင်းအကြပ်၊ နူးနပ်အပ်သည့်၊ များလတ်ဘိတောင်း၊ ငရဲသားအပေါင်းတို့သည်၊ ဒယာဝဟံ-အားငယ်ပါးငယ်၊ အများကယ်အောင်၊ သနာ့ဖွယ်ကိုဆောင်သော၊ မဟာရဝံ-ကယ်ပါယူပါ၊ တစာစာနှင့်၊ ကြမ္မာထန်သည်း၊ အသံကြီးကို၊ ရဝန္တိ-သံကုန်လှစ်၍၊ ဟစ်အော်ကြရှာလေကုန်၏၊ သော နိရယော-သို့ကလိုက်၊ မကုန်ပြန်လျှင်၊ ဖန်ဖန်အော်ရိုး၊ ထိုင်ငရဲအိုးကို၊ ဓူမရောရဝေါ-ဓူမရောရဝငရဲဟူ၍၊ ဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်လေတော့သတည်း။

တာပန။ ။ ဇလိတေ အယသုလမ္ပိ၊ နိစ္စလံ နိသီဒါပိတေ၊
တာပေတိ ပါပကေ ပါဏေ၊ တာပနောတိ ပဝုစ္စတေ။

ယော နိရယော-ကံကြမ္မာရင်း၊ ဖန်လာညှဉ်းက၊ မကွင်းနိုင်အောင် အတင်းဆောင်လျက်၊ သွင်းလှောင်ပိတ်ဆီး၊ အကြင်သို့သော ငရဲကြီးသည်၊ လိတေ-ရဲရဲငြိလောင်၊ ပြောင်တလက်လက်၊ အရောင်ထွက်၍နေသော၊ အယသုလမ္ပိ-ထန်းလုံးပင်စဉ်၊ ပမာထင်သည့်၊ သံလျှင်အတိပြီး၊ တံကျင်ကြီး၌၊ နိစ္စလံ နိသီဒါပိတေ-မယိမ်းမယိုင်၊ ထိုင်စေအပ်ကုန်လျက်၊ ပါပကေ ပါဏေ-အယုတ်တမာ၊ သတ္တာဝါအများ၊ ငရဲသားတို့ကို၊ တာပေတိ-ကိုယ်လုံးရဲရဲ၊ မီးလျှံစွဲ၍၊ အမြဲပုံသေ၊ ပူလောင်စေ၏၊ သော နိရယော-သို့ကလိုက်၊ မကုန်ပြန်လျှင်၊ ဖန်ဖန်လောင်ရိုး၊ ထိုင်ငရဲအိုးကို၊ တာပနောတိ-တာပနငရဲဟူ၍၊ ပဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်လေတော့သတည်း။ [တာပေတိ-ပူလောင်စေတတ်၏၊ ဣတိ-ထို့ကြောင့်၊ တာပနော-တာပန မည်၏။]

ပတာပန။ ။ အယသေလံ အာရောပေတွာ၊ ဟေဋ္ဌာသုလံ ပကာပိယ၊
ပါပကေ ယော ပတာပေတိ၊ ပတာပနောတိ ဝုစ္စဟေ။

ယော နိရယော-ကံကြမ္မာရင်း၊ ဖန်လာညှဉ်းကံ၊ မကွင်းနိုင်အောင်၊ အတင်းဆောင်လျက်၊ သွင်းလှောင်ပိတ်ဆီး၊ အကြင်သို့သော ငရဲကြီးသည်၊ အယသေလံ-ရဲရဲငြိလောင်၊ အလျှံပြောင်လက်၊ သံတောင်ထက်သို့၊ အာရောပေတွာ-ရိုက်နှက်သောအား၊ တင်ထားပြီး၍၊ ဟေဋ္ဌာသုလံ-တောင်ခြေစိုက်ထား၊ တံကျင်ဖျားသို့၊ ပကာပိယ-ကံကြမ္မာမွေ့၊ မုန်တိုင်းလေကြောင့်၊ အနေမမှန်၊ ဂျှမ်းပြန်ခေါက်ချိုး၊

စောက်ထိုးကျစေလျက်၊ ပါပကော-အယုတ်တမာ၊ သတ္တာဝါအများ၊ ငရဲသားတို့ကို၊ ပတာပေတီ-တာပနထက်၊ နှစ်ဆတက်အောင်၊ နှိပ်စက်ဆန်းပွေ့၊ လောင်ကျွမ်းစေ၏။ သော နိရယော-သို့ကလိုက်၊ မကုန်ပြန်လျှင်၊ ဖန်ဖန်လောင်ရိုး၊ ထိုင်ရဲအိုးကို၊ ပတာပနောတီ-ပတာပနငရဲဟူ၍၊ ဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်လေတော့သတည်း။ [အတိဝိယ-အလွန်အက်သာလျှင်၊ တာပေတီ-ပူလောင်စေတတ်၏။ ဣတိ-ထို့ကြောင့်၊ ပတာပနော-ပတာပန မည်၏။]

**အဝီစိ။ ။ ဇာလာနံ သတ္တာနံ ယတ္ထံ၊ နတ္ထိ ဒုက္ခဿ အန္တရံ၊
ဇာလာနံ နိဝါသော သော ဟိ၊ အဝီစိတိ ပဝုစ္စတေ။**

ယတ္ထနိရယေ-ကံကြမ္မာရင်း၊ ဖန်လာညည်းက၊ မကွင်းနိုင်အောင်၊ အတင်းဆောင်လျက်၊ သွင်းလှောင်ပိတ်ဆီး၊ ဤမည်သော ငရဲကြီး၌၊ ဇာလာနံ-ဝဲယာရှေ့နောက်၊ အထက်အောက်မှ၊ ထွင်းဖောက်ထွက်သွား၊ မီးအလျှံများတို့၏ လည်းကောင်း၊ သတ္တာနံ-ကျည်တောက်အတွင်း၊ နှမ်းမုန့်ညင်းသို့၊ ပြည့်တင်းကြပ်လှောင်း၊ သတ္တဝါအပေါင်းတို့၏ လည်းကောင်း၊ ဒုက္ခဿ-ကိုယ်ရောစိတ်မှာ၊ မသက်သာအောင်၊ ဆက်ကာနိပ်နင်း၊ ဆင်းရဲခြင်း၏ လည်းကောင်း၊ အန္တရံနတ္ထိ-တစ်မိနစ်မျှ၊ မလစ်ရ၍၊ ဓေတ္တနားရန်၊ အကြားမကုန်တော့ချေ၊ ဇာလာနံ-ကမ္ဘာတိုက်ဖွား၊ ငမိုက်သားတို့၏၊ နိဝါသော-အမြဲမပြတ်၊ နေထိုင်ရာအရပ်ဖြစ်သော၊ သော ဟိ နိရယော-အကုသိုလ်ကံ၊ အရင်းခံလျက်၊ သယံဇာတ၊ ထာဝရဖြင့်၊ ကာလကြာပြီး၊ ထိုင်ရဲကြီးကို၊ အဝီစိတိ-အဝီစိငရဲဟူ၍၊ ပဝုစ္စတေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်လေတော့သတည်း။

ဒုက္ခအကြားမရှိပုံ။ ။ အဝီစိငရဲ၌ အကုသလဝိပါက်(၇)ပါးလုံးပင် ဖြစ်ကြရ၏။ ဒုက္ခသဟဂုတ်ကာယဝိညာဏ်မှတစ်ပါး စက္ခုဝိညာဏ်စသော(၆)ပါးသည် ဥပေက္ခာသဟဂုတ်များ ဖြစ်၏။ ထို့ကြောင့် စက္ခုဝိညာဏ် စသည်တို့ ဖြစ်ခိုက်မှာ ဒုက္ခမှ လွတ်လပ် သက်သာသည်ဟု ဆိုခွင့်ရှိသော်လည်း ဒုက္ခသဟဂုတ်ကာယဝိညာဏ် ဖြစ်ခိုက်၌ ဒုက္ခဝေဒနာက လွန်စွာပြင်းထန်သောကြောင့် ထိုဥပေက္ခာဝေဒနာများ မပြောပုလောက်တော့ပြီ။ “ဥပေက္ခာဝေဒနာ(၆)ပါးလုံးကို ဒုက္ခဝေဒနာတစ်ခုတည်းက လွှမ်းမိုးထားလေသည်” ဟုလို့ ဥပမာ-ပျားရည်(၆)စက်ကို လျှာပေါ်တင်ပြီးနောက် သံပူရည်တစ်စက်လောက် ချလိုက်သောအခါ သံပူရည်တစ်စက်က ပျားရည်(၆)စက်အရသာကို ဖုံးလွှမ်းလိုက်သကဲ့သို့တည်း။ ထို့ကြောင့် အဝီစိငရဲ၌ ဆင်းရဲဒုက္ခလည်း အကြားမရှိတော့ချေ။ [အဖွင့်တစ်မျိုး ရှိသေး၏၊ ယုတ္တိရှိမည်ထင်သော အဖွင့်အတိုင်း ရေးလိုက်ပါသည်။] နတ္ထိ ဝီစိ ဧတ္တာတိ အဝီစိ၊ ဧတ္ထ-ဤငရဲ၌၊ ဝီစိ-မီးလျှံငရဲသားနှင့် ဆင်းရဲဒုက္ခတို့၏ အကြားသည်၊ နတ္ထိ-မရှိ၊ ဣတိ-ကြောင့်၊ အဝီစိ-အဝီစိမည်၏။

ဥဿဒငရဲ။ ။ဥဿဒသဒ္ဒါသည် “အများ” ဟူသောအနက်ကို ဟော၏။ ထိုငရဲကြီး(၈)ထပ်အပြင် ဥဿဒဟုခေါ်အပ်သော ငရဲငယ်များ ရှိသေး၏။ မူလ ငရဲကြီး၏ အရပ်လေးမျက်နှာ၌ ထက်ဝန်းကျင် ရံပတ်လျက် တည်ကြ၏။ ထိုဥဿဒငရဲများကို ကျမ်းဂန်တို့၌ အမျိုးမျိုးပြထားသော်လည်း ဒေဝဒုတသုတ် ပါဠိတော်၌လာသော ငရဲများကိုသာ ပြအံ့။ ထိုပါဠိတော်၌ “တဿ ခေါ ပန ဘိက္ခဝေ မဟာနိရယဿ သမနန္တရာ သဟိတမေဝ မဟန္တော ဂူထနိရယော” ဟု အဝိစိငရဲ၏ အခြံအရံအဖြစ်ဖြင့် လာသည်။ သို့သော် အခြား ငရဲကြီး(၇)ထပ်၌ လည်း ဥဿဒငရဲများ ရှိကြသည်သာ။

ဘင်ဘုတ်ငရဲ။ ။ အဝိစိမှာ ပမုတ္တာပိ၊ အမုတ္တာ သေသပါပိနော၊ ပစ္စန္ဒိ ပူတိကေ ဂူထေ၊ တဿေဝ သမနန္တရေ။

အဝိစိမှာ-ဒုက္ခထန်သည်း၊ အဝိစိငရဲကြီးမှ၊ ပမုတ္တာပိ-ကံအားလျော်စွာ၊ လွတ်မြောက်ရပါကုန်သော်လည်း၊ သေသပါပိနော-အကုသိုလ်ကံ၊ အကျန်အကြွင်း၊ မကင်းသေးသူတို့သည်၊ အမုတ္တာ-အပြီးအပြတ်၊ မလွတ်လပ်ကြကုန်ဘဲ၊ တဿေဝ-ဒုက္ခထန်သည်း၊ ထို အဝိစိငရဲကြီး၏သာလျှင်၊ သမနန္တရေ-အကွက်မလပ်၊ ဆက်စပ်လျက်တည်သော၊ ပူတိကေ ဂူထေ-ပိုးလောက်တွေပြွမ်း၊ ပုပ်နဲ့လွှမ်းလျက်၊ ဆိုးသွမ်းဘိခြင်း၊ ဘင်ပုပ်တွင်း၌၊ ပစ္စန္ဒိ-ကိုယ်လုံးငုပ်လျှိုး၊ ပိုးလောက်ထိုးဖို့၊ တစ်မျိုးဆက်ကာ၊ ကျက်ရရှာကုန်၏။ [ထိုငရဲ၌ ပိုးလောက်တို့ကား ဆင်၏ လည်ပင်းတမျှ၊ ပိန်းကောလေတမျှ၊ ကြီးမားကြသတံ့။]

ပြာပူငရဲ။ ။ ပူတိဂူထာ ပမုတ္တာပိ၊ အမုတ္တာ သေသပါပိနော၊ ပစ္စန္ဒိ ကုက္ကုလေ ဥဏှေ၊ တဿေဝ သမနန္တရေ။

ပူတိဂူထာ-ပိုးလောက်တွေပြွမ်း၊ ပုပ်နဲ့လွှမ်းလျက်၊ ဆိုးသွမ်းဘိခြင်း၊ ဘင်ပုပ် တွင်းမှ၊ ပမုတ္တာပိ-ကံအားလျော်စွာ၊ လွတ်မြောက်ရပါကုန်သော်လည်း၊ သေသ ပါပိနော-အကုသိုလ်ကံ၊ အကျန်အကြွင်း၊ မကင်းသေးသူတို့သည်၊ အမုတ္တာ- အပြီးအပြတ်၊ မလွတ်လပ်ကြကုန်ဘဲ၊ တဿေဝ-ပိုးလောက်ကိုက်ခဲ၊ ထိုဘင်ပုပ် ငရဲ၏သာလျှင်၊ သမနန္တရေ-သော၊ ကုက္ကုလေ ဥဏှေ-လွန်မင်းပြင်းပြ၊ ပူလောင်လှ သည့်၊ အောက်ကမီးခဲ၊ ပြာပူထဲ၌၊ ပစ္စန္ဒိ-ကျလျှင်စုပ်စုပ်၊ ကိုယ်လုံးမြုပ်လျက်၊ မလှုပ်သာ မလှက်သာ၊ ကျက်ကြရရှာလေကုန်၏။ [ပြာပူအတွင်း၌ ပြာသာဒ် အထွတ်လောက်ကြီးသော မီးကျိုးခဲတွေ ပြည့်နေသတံ့။]

လက်ပံတော။ ။ ကုက္ကုလုဏှာ ပမုတ္တာပိ၊ အမုတ္တာ သေသပါပိနော၊ ပစ္စန္ဒိ သိမ္ဗလီဒါယေ၊ တဿေဝ သမနန္တရေ။

ကုက္ကုလုဏှာ-လွန်မင်းပြင်းပြ၊ ပူလောင်လှသည့်၊ အောက်ကမီးခဲ၊ ပြာပူငရဲမှ၊ ပမုတ္တာပိ-ကံအားလျော်စွာ၊ လွတ်မြောက်ရပါကုန်သော်လည်း၊ သေသပါပိနော-

အကုသိုလ်ကံ၊ အကျန်အကြွင်း၊ မကင်းသေးသူတို့သည်၊ အမုတ္တာ-အပြီးအပြတ်၊ မလွတ်လပ်ကြကုန်ဘဲ၊ တဿေဝ-ပူလောင်ထန်သဲ၊ ထိုပြာပူငရဲ၏သာလျှင်၊ သမနန္တရေ-အကွက်မလပ်၊ ဆက်စပ်လျက်တည်သော၊ သိမ္ဗလီဒါယေ-ယူနော မြင့်မောက်၊ မီးလျှံတောက်သည်၊ ထက်အောက်မကျန်၊ ပင်လက်ပံပေါ၊ ငရဲတော ဌှို၊ ပစ္စန္တိ-အမြန်ပိစက်၊ သံတံပုပ်ချက်ကြောင့်၊ တက်ကာသက်ကာ၊ ကျက်ရရှာလေ ကုန်၏။ [လက်ပံဆူးတို့ကား (၁၆)လက်မခန့်ရှည်၍ အထက်တက်လျှင် အောက်သို့ အဖျားလှည့်၊ အောက်ဆင်းပြန်လျှင် အထက်သို့ အဖျားလှည့်နေကြသတဲ့။]

သန်လျက်ရွက်တော။ ။ သိမ္ဗလီမှာ ပမုတ္တာပိ၊ အမုတ္တာ သေသပါပိနော၊ ပပစ္စန္တိ အသိပတ္တေ၊ တဿေဝ သမနန္တရေ။

သိမ္ဗလီမှာ-ပင်လက်ပံပေါ၊ ငရဲတောမှ၊ ပမုတ္တာပိ-ကံအားလျော်စွာ၊ လွတ်မြောက် ရပါကုန်သော်လည်း၊ သေသပါပိနော-အကုသိုလ်ကံ၊ အကျန်အကြွင်း၊ မကင်း သေးသူတို့သည်၊ အမုတ္တာ-အပြီးအပြတ်၊ မလွတ်လပ်ကြကုန်ဘဲ၊ တဿေဝ- ပင်လက်ပံပေါ၊ ထိုငရဲတော၏သာလျှင်၊ သမနန္တရေ-အကွက်မလပ်၊ ဆက်စပ် လျက်တည်သော၊ အသိပတ္တေ-ဓားသန်လျက်၊ ပမာထက်သည့်၊ အရွက်တွေပေါ၊ တော၏သဖွယ်၊ ငရဲငယ်၌၊ ပပစ္စန္တိ-လွန်မင်းပြင်းထန်၊ အရှည်၍၊ နိယာမိမသွေ၊ ကျက်ကြရရှာလေကုန်၏။

ကြိမ်မြစ်ငရဲ။ ။ အသိပတ္တာ ပမုတ္တာပိ၊ အမုတ္တာ သေသပါပိနော၊ ပပစ္စန္တိ ခါရောဒကေ၊ တဿေဝ သမနန္တရေ။

အသိပတ္တာ-သံလျက်ရွက်ပေါ၊ ငရဲတောမှ၊ ပမုတ္တာပိ-ကံအားလျော်စွာ၊ လွတ် မြောက်ရပါကုန်သော်လည်း၊ သေသပါပိနော-အကုသိုလ်ကံ၊ အကျန်အကြွင်း၊ မကင်းသေးသူတို့သည်၊ အမုတ္တာ-အပြီးအပြတ်၊ မလွတ်လပ်ကြကုန်ဘဲ၊ တဿေဝ- သံလျက်ရွက်ပေါ၊ ထိုငရဲတော၏သာလျှင်၊ သမနန္တရေ-အကွက်မလပ်၊ ဆက်စပ် လျက်တည်သော၊ ခါရောဒကေ-ကြိမ်ဆူးတွေရုံ၊ စပ်ခါးငန်သည့်၊ သံရည်ပူလှောင်း၊ မြစ်ငယ်ချောင်း၌၊ ပပစ္စန္တိ-မျောလျက်စုန်ဆန်၊ စူးရှခံ၍၊ နိယာမိမသွေ၊ ကျက်ကြရ လေကုန်၏။ [ဤကြိမ်မြစ်ငရဲမှ လွတ်ရသော်လည်း အကုသိုလ်ကံ မကုန်သေးသူ များကို ငရဲထိန်းတို့က အဝီစိရောက်အောင် လွှင့်ပစ်လိုက်ပြန်သတဲ့။]

ငရဲဒုက္ခကို အကုန်မပြနိုင်။ ။ယခုပြခဲ့သော ငရဲများအပြင် ဥဿဒခေါ် ငရဲငယ်တွေ အများအပြားပင် ရှိသေး၏။ ရာဇဂြိုဟ်ပြည်၏ ထက်ဝန်းကျင်မှာပင် ငရဲအမျိုးမျိုးရှိသည်ဟု ဆို၏။ ဒု-သ-န-သောဟု ဟစ်အော်ကြသော သူဌေးသား လေးယောက်တို့ ကျက်ရာ လောဟကုမ္ဘီဆိုတဲ့ သံရည်အိုးငရဲကား ရာဇဂြိုဟ်မြို့ အနီးအောက်မှာပင် ရှိ၏။ ရာဇဂြိုဟ်ပြည်၏အနီးက “ဝါပေါဒါမြစ်”ဟုခေါ်သော

ရေပူမြစ်သည် လောဟကုမ္ဘီငရဲနှစ်ခု စပ်ကြားမှ စီးလာသော မြစ်ပင်တည်း။ ထို့ကြောင့် ငရဲငယ်တွေ လူ့ပြည်အနီးအပါးမှာပင် များစွာရှိလေသည်။ ငရဲခြံခံရသော ဒုက္ခအမျိုးမျိုးကား “ယာဝဠိဒံ ဘိက္ခဝေ န သုကရာ အက္ခာနေန ပါပုဏိတံ၊ ယာဝ ဒုက္ခာ နိရယာ” နှင့်အညီ နှစ်လရှည်စွာ ဘုရားရှင်ဟောပြတော်မူပါသော်လည်း ကုန်နိုင်ဖွယ် မရှိဘူးတဲ့။ [ဘိက္ခဝေ-ဘိက္ခုတို့၊ ယာဝဠိဒံ-ငရဲခြံ ဆင်းရဲသလောက်၊ အက္ခာနေန-ဟောပြတော်မူသဖြင့်၊ ပါပုဏိတံ-အပြီးရောက်ခြင်းငှာ၊ န သုကရာ-မလွယ်ကုန်၊ နိရယာ-ငရဲတို့သည်၊ ယာဝ-အလွန်အက်သာလျှင်၊ ဒုက္ခာ-ဆင်းရဲစေတတ် ဆင်းရဲရာအရပ်တို့တည်း။]

တိုက်တွန်းချက်။ ။ဤငရဲဒုက္ခကို အဖန်ဖန် စဉ်းစားမိသူသည် ပြုမိသော အကုသိုလ်များအတွက် နောင်တတစ်ဖန် မပူပန်တော့ဘဲ အသစ်မဖြစ်ရအောင် သတိထားလျက် ကုသိုလ်တရားကို ပွားများအားထုတ်သင့်ပေပြီ။ ရှေးတုန်းက ဒေဝဒုတသုတ္တန်ကို သင်ယူသောရဟန်းတော်ကလေးတစ်ပါးသည် ကြိမ်မြစ်ငရဲမှ တစ်ဖန် အဝီစိသို့ ပြန်ရောက်ရတဲ့အခန်းကို ရောက်သောအခါ “အရှင်ဘုရား... တပည့်တော်ကို စာမချသေးဘဲ ကမ္မဋ္ဌာန်းသာ ပေးတော်မူပါဘုရား” ဟု ဆရာထံ ကမ္မဋ္ဌာန်းတောင်း၍ တရားကို အားထုတ်လေရာ မကြာမီ သောတပန်ဖြစ်ပြီး နောက်မှ ကျမ်းစာကို ထပ်၍သင်ယူသတဲ့။ ဤဒေဝဒုတသုတ်အဆုံး၌ တရားကို အားထုတ်၍ ရဟန္တာဖြစ်သော ပုဂ္ဂိုလ်မြတ်တို့မှာ မရေတွက်နိုင်လောက်အောင် ရှိခဲ့ဖူးလေပြီ။ ဘုရားရှင် အဆူဆူလည်း ဤဒေဝဒုတသုတ္တန်ကို ဟောတော်မူမြဲပင် ဖြစ်ပါတဲ့။

တိရစ္ဆာနယောနိ။ ။တိရော အဉ္စန္ဒိတိ တိရစ္ဆာနာ၊ တိရစ္ဆာနာနံ ယောနိ တိရစ္ဆာနယောနိ။ တိရော-ဖိလော၊ ဝါ-အလျားလိုက်၊ အဉ္စန္ဒိ-သွားတတ်ကုန်၏။ ဣတိ-ထို့ကြောင့်၊ တိရစ္ဆာနာ-တိရစ္ဆာန်တို့မည်၏။ တိရစ္ဆာနာနံ-တိရစ္ဆာန်တို့၏။ ယောနိ-အမျိုးဇာတ်သည်။ တိရစ္ဆာနယောနိ-တိရစ္ဆာနယောနိ မည်၏။ လူ နတ်တို့ ကဲ့သို့ မတ်မတ်မသွားဘဲ အလျားလိုက် သွားတတ်သော သတ္တဝါများကို “တိရစ္ဆာန်” ဟု ခေါ်သည်။ [တိရော သဒ္ဒါပပဒ အဉ္စဇာတ် ယုပစ္စည်းကို အနုပြု၊ တစ်နည်း-အာနုပစ္စည်းကြံ၍ နိရတ္တိနည်းအားဖြင့် တိရစ္ဆာနဟု ပုဒ်ပြီးရသည်။] ယောနိသဒ္ဒါသည် ခန္ဓာအစုဟူသောအနက်ကို ဟော၏။ ထိုခန္ဓာအစုဟူသည် တိရစ္ဆာန်တို့၏ အမျိုးဇာတ်တည်း။ ထို့ကြောင့် တိရစ္ဆာနယောနိအရ တိရစ္ဆာန်အမျိုးဇာတ်ကို ရ၏။ ဘုံသီးခြားမရှိ၊ တိရစ္ဆာန်အများ စုဝေးနေထိုင်ရာအရပ်ကိုပင် တိရစ္ဆာန်ဘုံဟု ခေါ်စမှတ်ပြုရတော့သည်။ ထိုတိရစ္ဆာန်များကား ကုန်း၌နေသော သားကောင် အမျိုးမျိုး၊ ငှက်အမျိုးမျိုး၊ မြွေစသော သတ္တဝါများနှင့် ရေ၌နေသော ငါး လိပ်စသော သတ္တဝါများတည်း။

ပေတ္တိဝိသယ။ ။ပေတာ၌ ပဝုဗ္ဗဣဓာတ် တပစ္စည်းတည်း။ ပသဒ္ဒါသည် “အဝေး” ဟူသောအနက်ကို ဟော၏။ သုခသမုဿယတော ပကဋ္ဌ ဇန္တိတိ ပေတာ၊ ပေတာနံ သမူဟော ပေတ္တိ၊ ပေတ္တိယာ ဝိသယော ပေတ္တိဝိသယော။ သုခသမုဿယတော-သုခအပေါင်းမှ၊ ပကဋ္ဌ-ဝေးသောအရပ်သို့၊ ဇန္တိ-ရောက်ရကုန်၏။ ဣတိ-ကြောင့်၊ ပေတာ-ပေတတို့မည်၏။ [ပေတသဒ္ဒါသည် တမလွန်ဘဝသို့ သွားသူ (သေသူ)ဟူသမျှကို ဟောသော်လည်း ဤနေရာ၌ ချမ်းသာမှဝေးသော ပြိတ္တာကို ဟောသည်။] ပေတာနံ-ပြိတ္တာတို့၏။ သမူဟော-အပေါင်းသည်။ ပေတ္တိ-ပေတ္တိမည်၏။ ပေတ္တိယာ-ပြိတ္တာအပေါင်း၏။ ဝိသယော-နေရာအရပ်သည်။ ပေတ္တိဝိသယော-ပေတ္တိဝိသယမည်၏။ ဘုံသီးခြားမရှိ၊ ပြိတ္တာတို့နေရာဖြစ်သော တော၊ တောင်၊မြစ်၊ချောင်း၊ သုသာန်စသော အရပ်များကိုပင် “ပြိတ္တာဘုံ” ဟု ခေါ်ရသည်။ ဤပြိတ္တာများကား တစ္ဆေ၊ မှင်စာ၊ သူရဲ၊ ဘီလူးမှစ၍ အမျိုးမျိုးရှိ၏။ နှစ်ပေါင်းများစွာ မစားရ မသောက်ရ၊ အချို့မှာ လူများ၏ ထမင်းလုံး၊ဟင်းပေါက်၊သလိပ်၊ ခွဲ၊ တံတွေး၊ မစင်စသည်တို့ကိုသာ စားသောက်ရသည်။ လက္ခဏာသံယုတ်ပါဠိတော်၌ ပြအပ်သော ဂိဇ္ဈကုဋ်တောင်က ပြိတ္တာတို့ကား မစားမသောက်ရုံမျှမက ငရဲသားများကဲ့သို့ပင် လွန်စွာ ဆင်းရဲကြလေသည်။

အသုရကာယ။ ။န၊ သုရန္တိ န ဒိဗ္ဗန္တိတိ အသုရာ၊ အသုရာနံ ကာယော အသုရကာယော၊ န သုရန္တိ (န ဒိဗ္ဗန္တိ)-အစိုးရမှု မြူးထူးပျော်ပါးမှုစသည်တို့ဖြင့် နတ်များကဲ့သို့ မတောက်ပနိုင်ကုန်၊ ဣတိ-ကြောင့်၊ အသုရာ-အသုရတို့ မည်၏။ အသုရာနံ-အသုရာတို့၏။ ကာယော-အပေါင်းသည်။ အသုရကာယော-အသုရကာယ်မည်၏။ အသုရကာယ်ဘုံဟု သီးခြားမရှိ၊ အသုရာအပေါင်း၏ နေရာအရပ်ကိုပင် “အသုရကာယ်ဘုံ” ဟု ခေါ်ဝေါ်အပ်သည်။ ဤအသုရာဟူသည် ပြိတ္တာမျိုးပင် ဖြစ်၏။ ထို့ကြောင့် အချို့ပါဠိတော်၌ အပါယ်လေးဘုံ မပြဘဲ သုံးဘုံသာ ပြထားသောအရာလည်း ရှိ၏။ ဤပြိတ္တာအသုရာတို့ကို “ကာလကဋီကအသုရာ” ဟု ခန္ဓဝိဘင်္ဂဋ္ဌကထာ၌ ဆို၏။ ထိုအသုရာတို့သည် သမုဒ္ဒရာဂင်္ဂါမြစ်ကမ်း စသည်၌ နေတတ်ကြ၏။ အင်မတန် မွတ်သိပ်ဆာလောင်ကြသည်။ တချို့ အသုရာတို့မှာ ဘုရားနှစ်ဆူ သုံးဆူ ပွင့်သော်လည်း တစ်ကြိမ်မျှ မစား မသောက်ကြလေကုန်။

ကာလကဋီကအသုရာတစ်ယောက်သည် ရေငတ်သဖြင့် ဂင်္ဂါမြစ်သို့ သက်ဆင်းလေရာ ရောက်တိုင်း ရောက်တိုင်းသော နေရာမှာ ရေခြောက်ခန်း၍ မီးခိုးတွေသာ ထနေလေသတဲ့။ တစ်ညလုံး ဂင်္ဂါမြစ်တွင်း၌ ပြေးလွှားရင်း နံနက်လင်းသောအခါ ဆွမ်းခံကြွလာသော ရဟန်းတော်သုံးကျိပ်တို့ တွေ့မြင်ကြသဖြင့် အကျိုးဒါကြောင်းကို မေးကြ၍ ရေ မရကြောင်းကို သိရသောအခါ

သဲသောင်ပြင်မှာ ပက်လက်အိပ်စေပြီးလျှင် ရဟန်းတော်သုံးကျိပ်တို့ သပိတ်ကိုယ်စီဖြင့် ရေခုပ်၍ အထပ်ထပ် လောင်းထည့်ကြသော်လည်း ရေတစ်စက်မျှလည်ချောင်းအတွင်းဘက်သို့ မဆင်းသက်ဘဲ ရှိရလေသတဲ့။ (ခန္ဓဝိဘင်္ဂဋ္ဌကထာ)။

အသုရာအမျိုးမျိုး။ ။ ဤပြိတ္တာအသုရာအပြင် အသုရာအမည်ရသော အခြားအမျိုးအစားလည်း ရှိသေး၏။

၁။ မြင်းမိုရ်တောင်အောက်၌နေသော နတ်များကို “အသုရာ” ဟု ခေါ်၏။ ဤ၌ အသဒ္ဓါသည် ဆန့်ကျင်ဘက်(ပဋိပက္ခ)အနက်ကို ဟော၏။ “တာဝတိံသာ နတ်တို့၏ ဆန့်ကျင်ဘက်နတ်များ” ဟူလို၊ ဤအသုရာတို့သည် တာဝတိံသာ၌ စာရင်းဝင်၏။ [တာဝတိံသေသု ဒေဝေသု၊ ဝေပစိတ္တာသုရာဂတာ-ဝေပစိတ္တိ အသုရာတို့သည် တာဝတိံသာနတ်တို့၌ ပါဝင်ကုန်၏။-နာမရူပပရိစ္ဆေဒ။]

၂။ “ဝိနိပါတိကာသုရာနံ” ဟု လာလတ္တံ့အတိုင်း ဘုမ္မစိုးနတ်ကြီးများကို မှီခိုကပ်ရပ်လျက် ဣဒ္ဓိပါဒ်နို့နဲ့လှသော နတ်ကလေးများကိုလည်း “အသုရာ” ဟု ခေါ်၏။ ဤ၌ အသဒ္ဓါသည် ခုဒ္ဒက(အငယ်)အနက်ကို ဟော၏။ သုရာသဒ္ဓါကား နတ်ဟူသော အနက်ကို ဟောသည်။ “နတ်ငယ်ကလေးများ” ဟူလို။

၃။ တစ်ခါတစ်ခါ နတ်ကဲ့သို့ စည်းစိမ်ခံစား၍ တစ်ခါတစ်ခါ ပြိတ္တာကဲ့သို့ ဒုက္ခခံရသော ဝေမာနိကပြိတ္တာများကိုလည်း “အသုရာ” ဟု ခေါ်ဝေါ်သေး၏။ ဤ၌ အသဒ္ဓါသည် အတူဟူသော အနက်ကို ဟော၏။ စည် စိမ်ခံစားခိုက် “နတ်နှင့်တူသည်” ဟု ဆိုလိုသည်။ [ဝိ-အထူးသဖြင့်+မာ-ပြတ်နိုးဖွယ်ကောင်းသော ဘုံကို “ဝိမာန-ဝိမာနံ” ဟု ခေါ်၏။ ထိုဝိမာန၌ ဖြစ်ရသောကြောင့် “ဝေမာနိက” ဟု ခေါ်၏။]

၄။ စကြဝဠာကမ္ဘာကြီး သုံးခုစပ်မိလျှင် လင်ပန်းသုံးချပ်စပ်သကဲ့သို့ အကြားအရပ်ဖြစ်၏။ ထိုအကြားကို “လောကန္တရိက်ငရဲ” ဟု ခေါ်၏။ နေရောင်လရောင် စသော အရောင်အလင်း မရဘဲ အမြဲမှောင်နေသည်။ ထိုသတ္တဝါတို့သည် စကြဝဠာ တံတိုင်းကို (လင်းနို့များလို) လက်သည်းဖြင့် ကုတ်ကပ်၍ နေကြရ၏။ အစားအသောက် မရ၊ ဆာလောင်လှသဖြင့် တစ်ကောင်နှင့်တစ်ကောင် နီးကပ်စွာ တွေ့ကြသောအခါ လှမ်း၍ အဟပ်လိုက်တွင် မြေကိုခံသော အလွန်အေးစက်သော ရေထဲသို့ ကျသဖြင့် ကြေမွကြရကုန်သတဲ့။ ထိုလောကန္တရိက်ငရဲသားများကိုလည်း ဗုဒ္ဓဝင် အဋ္ဌကထာ၌ “အသုရာ” ဟု သုံးနှုန်းထားသည်။ ဤအသုရကာယပုဒ်အရ ၌ကား ပြခဲ့သော အသုရာ လေးမျိုးနှင့် မဆိုင်၊ ကာလကဋိကအသုရာ ပြိတ္တာကြီးတို့ကိုသာ ဆိုလိုရင်းဟု မှတ်ပါ။

ကာမသုဂတိဘူမိ

မနုဿာ စာတုမဟာရာဇိကာတာဝတိံသာယာမာတုသိတာနိဗ္ဗာနရတိံ
ပရနိဗ္ဗိတဝသဝတ္ထိံ စေတိ ကာမသုဂတိဘူမိ သတ္တဝိစာ ဟောတိ။

ကာမသုဂတိခေါပုံ။ ။ဂန္ထဗ္ဗာတိ ဂတိ၊ သုန္ဒရာ+ဂတိ သုဂတိ၊ ရောက်ထိုက်
သော ဘုံဘဝကို “ဂတိ” ဟု ခေါ်၏။ ထိုက်သည်အားလျော်စွာ စည်းစိမ်ခံစားရ
သော ဘုံဘဝသည် “သုဂတိ=ကောင်းသောဘဝ” မည်၏။ ထိုတွင် ရူပ အရူပဘုံများ
လည်း သုဂတိဘဝပင်ဖြစ်သောကြောင့် ဤနေရာ၌ ကာမတဏှာ၏ ကျက်စားရာ (အာရုံ
ပြုရာ) နယ်ပယ်ကိုသာ ယူစေလို၍ ကာမသဒ္ဓါဖြင့် အထူးပြုလျက် “ကာမသုဂတိ”
ဟု မိန့်သည်။ ကာမသဟစရိတာ-ကာမတဏှာနှင့်တကွဖြစ်သော၊ သုဂတိ-
သုဂတိတည်း။ ကာမသုဂတိ-ကာမတဏှာနှင့်တကွဖြစ်သော သုဂတိ၊ ဤကာမ
သုဂတိဘုံကား လူ့ဘုံ စာတုမဟာရာဇိဘုံစသောအားဖြင့်(၇)ပါး ပြားသည်။

မနုဿာ။ ။မနော+ဥဿန္တံ ယေသံတိ မနုဿာ၊ ယေသံ-အကြင်လူတို့၏၊
ဥဿန္တံ-ထက်မြက်သော၊ မနော-စိတ်သည်၊ အတ္ထိ-ရှိ၏၊ ဣတိ-ကြောင့်၊
မနုဿာ-မနုဿတို့ မည်၏။ [မနုဿန္တံဟု ဆိုလိုလျက် နှုကို ချေ၍ “မနုဿ”
ဟု ဖြစ်သည်။] မကောင်းမှုလုပ်ငန်း၌ အာနန္တရိယံကံ (မိဘ သတ်မှု စသည်)
တိုင်အောင်ပင် ပြုနိုင်ကြ၍၊ ကောင်းမှုအရဝယ် ဘုရားဖြစ်သည့်တိုင်အောင်ပင်
စွမ်းနိုင်ကြသဖြင့် ထက်မြက်သောစိတ် ရှိရကား ဇမ္ဗူဒိတ်ကျွန်းသားများကို
မုချ “မနုဿ” ဟု ခေါ်၏။ အခြားကျွန်း အခြားစင်္ကြဝဠာ၌ ရှိသူတို့ကား ရုပ်
အဆင်းပုံသဏ္ဍာန် တူမျှသဖြင့် သဒိသုပစာရနည်းအရ “မနုဿ” ဟု ခေါ်ရသတဲ။

တစ်နည်း-ကမ္မဋ္ဌိးက မဟာသမ္မတမင်းသည် “မနု” မည်၏။ ထိုမနုမင်း၏
အဆုံးအမ၌ တည်ကြံရသဖြင့် မနုမင်း၏ သားသမီးသဖွယ် ဖြစ်ရကား “မနုနော
အပစ္စံ” ဟူသော ဝိဂြိုဟ်အရ “မနုဿ” ဟု အမည်ရ၏။ [မနုနော-မနုမင်း၏၊
အပစ္စံ-သားသမီးအစဉ်အဆက်တည်း။] ဤနေရာ၌ကား မနုဿဘူမိကိုရအောင်
“မနုဿာနံ-လူတို့၏၊ နိဝါသာ-နေရာဘုံတည်း။ မနုဿာ-လူတို့၏ နေရာဘုံ”
ဟု ဣတ္ထိလိနံ ဧကဝစ် ဖြစ်ရသည်။ ဤလူ့ဘုံမှာ မျက်မြင်အားဖြင့် ထင်ရှားပြီ။

စာတုမဟာရာဇိကာ။ ။စတ္တာရော မဟာရာဇာနော စတုမဟာရာဇံ၊
စတုမဟာရာဇေ+ဘတ္ထိံ+ဧတေသံတိ စာတုမဟာရာဇိကာ၊ ဓတရဋ္ဌ ဝိရုဠက
ဝိရူပက္ခ ကုဝေရ (ဝေဿဝဏ္ဏလည်း ခေါ်သည်) ဤနတ်မင်းကြီးလေးယောက်ကို
စတုမဟာရာဇဟု ခေါ်၏။ ထို နတ်မင်းကြီးများ၌ ဆည်းကပ် ခစားရသော
လက်အောက်ခံနတ်များကို “စာတုမဟာရာဇိကာ” ဟု ခေါ်၏။ ထိုနတ်တို့၏ နေရာ
ဘုံကိုလည်း “စာတုမဟာရာဇိကာနံ နိဝါသာ” ဟူသော နိဝါသတဒ္ဓိတိအရ
“စာတုမဟာရာဇိကာဘုံ” ဟု ခေါ်ဝေါ်ရသည်။ ဤ စာတုမဟာရာဇိဘုံသည်

မြင်းမိုရ်တောင်၏ အလယ်လောက်မှစ၍ အောက်တစ်လျှောက်၌ တည်၏။ ထို စာတုမဟာရာဇ်ဘုံ၌ ပါဝင်ကြသော နတ်မျိုးတို့ကား အလွန်များပြားလေသည်။ [မြင်းမိုရ်တောင်ခြေ သမုဒ္ဒရာအတွင်း၌ နဂါး၊ ဂဠုန်များသည် နတ်တို့၏ တန်ခိုးဣဒ္ဓိကို ရသော်လည်း တိရစ္ဆာန်ဘုံသားတို့သာတည်း။]

ဘုမ္မဒေဝ စသည်။ ။ဤလူ့ပြည်ဝယ် မြေကြီး၌မို့နေသော (မြေကြီးနှင့် ဆက်သွယ်လျက် တော တောင် သစ်ပင်တို့၌နေသော) နတ်အားလုံးကို “ဘုမ္မဒေဝ” ဟု ခေါ်၏။ [မဋ္ဌဒေဝကို “မဋ္ဌဇိဝ်း” ဟု မြန်မာပြန်သကဲ့သို့ ဘုမ္မဒေဝကိုလည်း “ဘုမ္မဇိဝ်း” ဟု ခေါ်ကြ၏။] တောစောင့်နတ် တောင်စောင့်နတ် သစ်ပင်၌နေသော ရုက္ခဒေဝ(ရုက္ခဇိဝ်း)ဟု ခေါ်အပ်သော နတ်များသည် ဘုမ္မဒေဝချည်းတည်း။ ခန္ဓာကိုယ်၌ စောင့်ရှောက်သော ကိုယ်စောင့်နတ်လည်း ရှိ၏။ ထို့ပြင် “နတ်ဘီလူး၊ ကုမ္ဘဏ်၊ ရုက္ခိသ်၊ ဂန္ဓဗ္ဗ” ဟု ခေါ်အပ်သောနတ်များလည်း ရှိ၏။ သစ်ပင်အတွင်း၌ သစ်ချောက်ကောင်ဟု ခေါ်အပ်သောနတ်များသည် ဂန္ဓဗ္ဗနတ်မျိုးပင် ဖြစ်၏။ များသောအားဖြင့် မိန်းမတို့၏ ကိုယ်၌ ပူးဝင်ခိုကပ်လျက် ထိုမိန်းမတို့ ခိုင်းစေရာကို ပြုတတ်သော ဂန္ဓဗ္ဗနတ်မတို့သည် ရှိ၏။ ထိုဂန္ဓဗ္ဗနတ်မတို့ကို ဝေဒကျမ်းက “ယေဂိနီ” ဟူ၍လည်းကောင်း၊ ယခုကာလ၌ ယကို ဧသံဖြင့်ဖတ်၍ “ဇောဂိနီ” ဟုလည်းကောင်း ခေါ်၏။ မြန်မာတို့က “ဇောဂိနီ” ဟု ခေါ်၏။ လရောင်လင်းရာ လပြည့်နေ့အခါ စသည်တို့၌ ထိုထိုဤဤ လှည့်လည်ရာဝယ် အရောင်အဝါ ရှိသောကြောင့် ပါဠိလို ဇုဏှာ၊ မြန်မာလို “ဇုဏှာ=စုန်း” ဟုလည်း ခေါ်သတတ်။

ရုက္ခသ။ ။ဥစ္စာရေကန် စသည်ကို စောင့်ရှောက်လျက် လာရောက်သူတို့ကို လည်း ဖမ်းစားတတ်သောနတ်မျိုးကို ရုက္ခသ(ရုက္ခိသ်)ဟု ခေါ်၏။ ရုက္ခိတွာ အသတိ ဘက္ခတိတိ ရုက္ခသော” ဟု ဝိဂြိုဟ်ပြု၊ ရုက္ခိတွာ-စောင့်ရှောက်၍၊ အသတိ ဘက္ခတိ-ဖမ်းစားတတ်၏။ ဣတိ-ကြောင့်၊ ရုက္ခသော-ရုက္ခသမည်၏။ ထိုရုက္ခိသ် တို့သည် ကုမ္ဘဏ်မျိုး၌ပါဝင်၏။ ဤကုမ္ဘဏ်၊ ရုက္ခိသ်၊ ဘီလူးစသည်တို့ပင် ပျော်ရွှင် လိုခြင်း၊ သက်သက်နိပ်စက်လိုခြင်း၊ စားသောက်လိုခြင်းကြောင့် ငရဲထိန်းဟန် ခွေးကြီးသဏ္ဌာန် ဖန်ဆင်းလျက် ငရဲဘုံတို့၌ ကျက်စားကြလေသည်။ ဥစ္စာစောင့်များ လည်း ဤရုက္ခိသ်တွင် ပါဝင်ဟန်တူ၏။ မြေကြီးအတွင်း၌နေသော မြေစောင့် နတ်များလည်း ရှိ၏။ တစ်ခါတစ်ခါ သူတို့ ကစားမြူးတူးခြင်း၊ ကောင်းချီးပေးခြင်း စသည်ကြောင့် မြေလှုပ်တတ်၏။ (အခြားအကြောင်းကြောင့်လည်း လှုပ်၏။) ဤ မြေစောင့်နတ်ကား နဂါးမျိုး၌ ပါဝင်၏။ ဝိနိပါတိကအသုရာ ဝေမာနိကပြိတ္တာ တို့နှင့်တကွဤပြအပ်ခဲ့သော နတ်အားလုံးသည် စာတုမဟာရာဇ်နတ်မင်းကြီး၏ လက်အောက်ခံဖြစ်၍ စာတုမဟာရာဇ်ဘုံတွင် စာရင်းဝင်သော နတ်များတည်း။ [ပရမတ္ထဒီပနီကို မှီးရေးသည်။]

တာဝတိံသာ။ ။တေတ္ထိံသ+တေတ္တာတိ တေတ္ထိံသာ၊ ဣတ္ထိ-ဤနတ်ပြည်၌၊ တေတ္ထိံသ-သုံးကျိပ်သုံးယောက်သော၊ ဇနာ-လူတို့သည်၊ နိဗ္ဗတ္တာ-ဖြစ်ကြကုန်၏၊ ဣတိ-ကြောင့်၊ တေတ္ထိံသာ-တေတ္ထိံသာမည်၏၊ မဃလူလင်နှင့် ကောင်းမှုပြုဘက် သုံးကျိပ်သုံးယောက်သော အမျိုးသားတို့ ဖြစ်ရာဖြစ်၍ “တေတ္ထိံသာ” ဟု ဆိုလိုလျက် (တေကို တ ဝပြု၊ တတစ်လုံး ချေ၍) တာဝတိံသာဟု ပုဒ်ပြီးရသတံ၊ သို့သော် မဃလူလင်တို့ မရောက်ခင်ကပင် တာဝတိံသာဟူသော နာမည်ရှိပုံရသည့်ပြင်၊ အခြားစကြဝဠာတို့၌လည်း စာတုမဟာရာဇ် တာဝတိံသာ စသောနာမည်များ ရှိကြသောကြောင့် “တာဝတိံသာ” ဟူသော နာမည်သည် ဒုတိယနတ်ပြည်အတွက် ရှေးရှေးကပင် တွင်လာသော အတွင်ရဋ္ဌိနာမည်သာ ဖြစ်သည်ဟုလည်း ကြံသင့်သည်၊ ဤတာဝတိံသာနတ်ပြည်သည် မြင်းမိုရ်တောင် ထိပ်၌ တည်သောကြောင့် (မြင်းမိုရ်တောင်တစ်ဝက်မှအထက် ယူဇနာလေးသောင်း နှစ်ထောင် မြင်းရကား) “စာတုမဟာရာဇ်နတ်ပြည်နှင့် ယူဇနာ လေးသောင်း နှစ်ထောင် ကွာလှပေသည်” ဟု ဆိုကြသည်။

ဘူမဋ္ဌကစသည်။ ။ဤစာတုမဟာရာဇ် တာဝတိံသာနတ်ဘုံတို့သည် မြင်းမိုရ် တောင်မြေနှင့် ဆက်သွယ်၍ တည်ကြသော ဘူမဋ္ဌကဗိမာန်များတည်း၊ ထိုဘူမဋ္ဌက ဗိမာန်၏ထက်ဝန်းကျင်၌ကား စကြဝဠာတံတိုင်းရောက်အောင် ပျံ့နှံ့လျက်ရှိသော ကြောင့် မြေနှင့်မစပ်သော အာကာသဋ္ဌ(ကောင်းကင်၌တည်သော)ဗိမာန်များလည်း ရှိကြ၏၊ ယာမာစသော အထက်နတ်ပြည်များ၌ကား ဘူမဋ္ဌကဗိမာန် မရှိ၊ အာကာသဋ္ဌချည်းသာတည်း၊ ဘူမဋ္ဌကကို “ဘူမဇိုဝ်” ဟုလည်းကောင်း၊ အာကာသဋ္ဌ ကို “အာကာသဇိုဝ်” ဟုလည်းကောင်း၊ သစ်ပင်ဝယ်တည်သောဘုံ၌ နေသူတို့ကို “ရုက္ခဋ္ဌက=ရုက္ခဇိုဝ်” ဟုလည်းကောင်း ခေါ်သည်၊ အားလုံးနတ်ပြည်များသည် စကြဝဠာတံတိုင်း အောက်အောင် ပြန့်ကျယ်ကြသည်ချည်းတည်း၊ စာတုမဟာရာဇ်နှင့် တာဝတိံသာ ကွာလှပေ ပုံကို နှိုင်းစာ၍ အထက်နတ်ပြည်များလည်း တစ်ထပ်နှင့် တစ်ထပ် ယူဇနာ လေးသောင်း နှစ်ထောင်စီ ကွာဝေးရန်ရှိသည်ဟု ခန့်မှန်းကြသည်။

ယာမာ။ ။ဒုက္ခတော ယာတာ အပယာတာတိ ယာမာ၊ ယာဓာတ် မပစ္စည်း၊ ဒုက္ခတော-ဆင်းရဲမှု၊ ယာတာ အပယာတာ-ကင်းသောနတ်တို့တည်း၊ ဣတိ- ကြောင့်၊ ယာမာ-ယာမတို့မည်၏၊ “ဒိဗ္ဗသုခံ ယာတာ ပယာတာ သမ္မတ္တာတိ ယာမာ” ဟုလည်း တစ်နည်းပြု၏၊ “နတ်ချမ်းသာသို့ ကောင်းစွာရောက်သော နတ်များ” ဟုလို့၊ ထိုယာမာနတ်တို့၏ နေရာဘုံလည်း “ယာမာနံ နိဝါသာ” ဟူသော ဝိဂြိုဟ်အရ “ယာမာ” ဟု ဣတ္ထိလိန် အာပစ္စည်းဖြင့် အမည်ရသည်၊ ဘူမိဟူသော အဘိဓမ္မာပုဒ်၏ လိန်သို့ လိုက်၍ ဘုံဟော မှန်သမျှ ဣတ္ထိလိန်ချည်းတည်း၊

တာဝတိံသာ၌ သိကြားမင်းရှိသကဲ့သို့ ယာမာစသော ဘုံတို့၌လည်း သိကြား ရာထူးရှိသော သုယာမနတ်မင်း၊ တုသိတာဘုံစသည်၌ သန္တုဿိတ စသော နတ်မင်းများ ရှိကြသည်။

တုသိတာ။ ။တုသံ ဣတာတိ တုသိတာ၊ တုသံ-နှစ်သက်ရွှင်လန်းခြင်းသို့၊ ဣတာ-ရောက်သောနတ်တို့သည်၊ တုသိတာ-တုသိတနတ်တို့ မည်၏၊ ထိုနတ်တို့ ၏ နေရာဘုံလည်း “တုသိတာနံ နိဝါသာ”အရ တုသိတာဘုံဟု အမည်ရသည်။

နိမ္မာနရတီ။ ။နိမ္မာနေ+ရတီ+ယေသံတိ နိမ္မာနရတီနော၊ ယေသံ-အကြင် နတ်တို့၏၊ နိမ္မာနေ-ကိုယ်တိုင်ဖန်ဆင်းအပ်သော စည်းစိမ်၌၊ ရတီ-မွေ့လျော်ခြင်း သည်၊ အတ္ထိ-ရှိ၏၊ ပင်ကိုရှိပြီးသော စည်းစိမ်ထက် အလွန်အကဲခံစားလိုသော အခါ စိတ်တိုင်းကျဖန်ဆင်း၍ မွေ့လျော်တတ်သောနတ်များတည်း။ [ပကတိပတိ ယတ္ထာရမဏတော (အမြဲကာမဂုဏ်အာရုံထက်) အတိရေကေန ရမိတုကာမ ကာလေ(အပိုအလွန် ခံစားလိုရာခါ၌) ယထာရစိတေ ဘောဂေ နိမ္မိနိက္ခာ ရမန္တိတိ နိမ္မာနရတီ-ဓမ္မဟဒယဝိဘင်္ဂဋကထာ၊ ဤအဋ္ဌကထာကိုထောက်၍ အမြဲ နတ်မိဖုရားများလည်း ရှိသည်ဟု မှတ်ပါ။] ဘုရားလက်ထက်တော်တုန်းက အရှင်အနုရုဒ္ဓါ၏ မိဖုရားဟောင်းဖြစ်ဖူးသော မနာပကာယိကာမည်သော နတ်သမီး တို့သည် အရှင်အနုရုဒ္ဓါအထံ လာ၍ အမျိုးမျိုး ဖန်ဆင်းပြုပေးကြလေပြီ၊ သို့သော် ထိုနတ်သမီးကား တာဝတိံသာသူတည်း၊ ထိုနိမ္မာနရတီနတ်တို့၏ နေရာဘုံကို လည်း ဌာနျူပစာရအားဖြင့် နိမ္မာနရတီဘုံဟု ခေါ်ဝေါ်သည်။ [သုတ်ပါထေယျ- သံဂီတိသုတ် ပါဠိတော် အဋ္ဌကထာနှင့် ဓမ္မဟဒယဝိဘင်္ဂဋကထာ။]

ပရနိမ္မိတဝသဝတ္တိ။ ။ပရနိမ္မိတေသု+ဝသံ+ဝတ္တေန္တိတိ ပရနိမ္မိတဝသဝတ္တိနော၊ ပရနိမ္မိတေသု-သူတစ်ပါးတို့ ဖန်ဆင်းအပ်သောအာရုံတို့၌၊ ဝသံ-မိမိအလိုကို၊ ဝတ္တေန္တိ-လိုက်စေနိုင်ကုန်၏၊ အမြဲအာရုံထက် အပိုအလွန် ခံစားလိုသောအခါ နိမ္မာနရတီနတ်ကဲ့သို့ ကိုယ်တိုင်ဖန်ဆင်းဘဲ၊ အစေအပါးနတ်များက အလိုက် သိစွာ(စိတ်တိုင်းကျအောင်) ဖန်ဆင်းပေးအပ်သော အာရုံကာမဂုဏ်တို့၌ မိမိ အလိုသို့ လိုက်ပါစေသောနတ်များတည်း။

နတ်စည်းစိမ်။ ။မြက်ပေါ်က ဆီးနှင်းပေါက်နှင့် သမုဒြာရေများ ကွာခြား သလောက် လူ့စည်းစိမ်နှင့် နတ်စည်းစိမ်များ ကွာခြား၏၊ တာဝတိံသာနတ်တို့၏ သုဒဿနမည်သောနေပြည်တော်သည် မြင်းမိုတောင်ထိပ်ဝယ် ယူဇနာတစ်သောင်း ကျယ်ဝန်းသောအရပ်၌ တည်ရှိ၏၊ ထိုနေပြည်တော်၏ အရှေ့ဘက်၌ နန္ဒဝန်ဥယျာဉ် ဟု ခေါ်အပ်သော နန္ဒနုဥယျာဉ်တော်သည်ကား စုတေခါနီး၌ အလွန်ပူဆွေးနေသော နတ်များကိုပင် စုတေရမည့်အရေးကို မတွေးမိအောင် ပျော်မွေ့ဖွယ်ကို ဆောင်သတဲ့၊

မခြောက်မသွေ ပြကတေ့ စိုစိမ်း၍ မြရည်လိမ်းထားသလို ပန်းပင်ပျိုတို့၏အကြား အကြားဝယ် မောင်မယ်စုံနတ်များတို့ လှည့်လည်သွားလာနေကြသည့်အတွက် ကြောင့် ဥယျာဉ်တော်မှာ တစ်မျိုးကျက်သရေ တက်လေတော့၏။ ထိုဥယျာဉ်နှင့် မြို့တော်၏အလယ်မှာ မဟာနန္ဒ၊ စူဠနန္ဒမည်သော ကန်တော်ကြီးနှစ်သွယ်က လည်း နဂိုတင့်တယ်သည့်အပြင် ကြည်လင်သောရေများကို ရှုစားဖို့ရာ ကမ်းအစဉ် ခန်းလှသော ရတနာထိုင်ခုံများကြောင့် တစ်မျိုးသားနားလျက် ရှိပြန်၏။ မြို့တော် ၏ တောင်မျက်နှာ အနောက်မျက်နှာ မြောက်မျက်နှာတို့၌လည်း ထိုကဲ့သို့ ကန်တော်ကြီးနှင့် ဥယျာဉ်တော်များ တည်ရှိကြပေသည်။

နတ်သား နတ်သမီး။ ။မိမိတို့ ရှေးကုသိုလ်ကံကြောင့် ကိုယ်ပိုင်ရရှိရပြီး သော ဗိမာန်များကလည်း ဆန်းပြားလှပေ၏။ အားလုံးသော နတ်ယောက်ျားတို့မှာ အသက်(၂၀)အရွယ်၌သာ တည်၍ နတ်မိန်းမတို့ကား(၁၆)နှစ်ခန့်အရွယ်မှာပင် သွားကျိုး ဆံဖြူ နားအူ မျက်မဲ့ အရေတွန့်တွဲခြင်းမရှိ၊ ပကတိ အလှမမျက်ဘဲ တစ်သက်လုံးတည်၏။ နတ်ဩဇာ အဆီအနှစ်ကိုသာ စားသောက်ကြရသဖြင့် ခန္ဓာကိုယ်အတွင်း၌ အလေးအပေါ့မှစ၍ မကောင်းသောအနိစ္စာရုံဟူသမျှတို့ လုံးဝ မရှိရတော့ရကား နတ်သမီးတို့မှာဓမ္မတာဆွေး အညစ်အကြေးတို့မှ ကင်းစင်ကြ၏။ ကာမ ချမ်းသာ ခံစားမှုကား နတ်ပြည်(၆)ထပ်လုံး၌ပင် လူများနှင့် မထူးခြားသော်လည်း အညစ်အကြေး မဖြစ်ပေါ်ကြဘဲ သွေးသားလှုပ်ရှားရုံမျှဖြင့် ပြီးစီးကြလေ၏။ နတ်မိန်းမတို့၌ ကိုယ်ဝန်ဆောင်မှုနှင့်ဆိုင်သော ကိစ္စစုလည်း တစ်ခုမျှ မရှိချေ။ သားသမီး ဖြစ်ထိုက်သော နတ်သား နတ်သမီးတို့မှာ ရင်ခွင်ပေါ်၌သော်လည်း ကောင်း၊ အိပ်ရာပေါ်၌သော်လည်းကောင်း ဖြစ်ပေါ်လာကြကုန်၏။ ဤသို့ သားသမီးအရာ၌ တည်သော နတ်များအပြင် အစေခံနတ်သား နတ်သမီးများ လည်း ရှိသေးရကား “အချို့နတ်များ၌ ဗိမာန်ကိုယ်ပိုင် မရှိကြ”ဟု သိသာ၏။ လူ့ပြည်၌ကဲ့သို့ နတ်သမီးပျို နတ်သားပျိုတို့၏ သွားလာ လှည့်ပတ်ကြမည့် အရေးမှာလည်း တွေးတော စဉ်းစားဖွယ်ရာပင်တည်း။

သမီးပျို သားပျို။ ။နတ်ဇာတ်သမားဖြစ်သော ပဉ္စသီခနတ်သားသည် တိမ္မရနတ်မင်း၏ သမီးပျိုဖြစ်သော သူရိယဝစ္ဆသာနတ်သမီးအပေါ်မှာ အတော် စွဲလမ်း၏။ သူရိယဝစ္ဆသာကား မာတလိနတ်သား၏သားဖြစ်သောသိခန္တီနတ်သား ကို မှန်းထားလျက်ရှိ၏။ သိကြားမင်းက ပဉ္စသီခနတ်သားအား ကျေးဇူးများသည့် အတွက် သူရိယဝစ္ဆသာနတ်သမီးနှင့် ထိမ်းမြားလက်ထပ်ပေးလေသည်။ တချို့ နတ်သမီးတွေ ဗိမာန်အဆင်သင့် ရှိရသော်လည်း ဗိမာန်နှင့်တကွ မိမိတို့ကို ပိုင်ဆိုင်မည့် နတ်သားမရှိသဖြင့် ပျင်းရိငြီးငွေ့အလိုမပြည့်သည်လည်း ရှိကြသေး၏။ ကုသိုလ်ကံချင်း ကွာခြားသလောက် ဗိမာန်နှင့် ရုပ်အဆင်းလည်း ကွာခြား၏။

နန္ဒနဥယျာဉ်စသော ဥယျာဉ် ရေကန်သို့ မိမိတို့ အခြွေအရံများနှင့်အတူ တပျော်တပါး ထွက်သွား လှည့်လည်ကြသည်မှာလည်း မြင်ရသူတို့ ကြည်နူးစရာပေတည်း။

[ဆောင်] အပေါင်းရှေ့ညီ၊ ဘုံကိုယ်စိဝယ်၊ ကျူးသိမပြီး၊ ပျော်မငြီးဖို့၊ နတ်ထီးနတ်ငြိမ့်၊ တခြိမ့်ခြိမ့်နှင့်၊ သိမ့်သိမ့်သဲသဲ၊ ရှုမရဲအောင်၊ နတ်ပွဲသဘင်၊ အမြဲရွှင်၏။ မပင်မပူ၊ နတ်နန်းသူတို့၊ ပျူပျူငှာငှာ၊ ရွှေမျက်နှာဖြင့်၊ ကြည်သာစိမ်းစိမ်း၊ မြဲမြဲရှိန်းတည်း။ ငြိမ်းငြိမ်းအေးလျက်၊ ကုသိုလ်စက်ကြောင့်၊ မပျက်တရံ၊ စည်းစိမ်ခံ၍၊ မောင်နှံချစ်ပုံ၊ အသစ်ကြည့်သို့၊ ဖော်စုံရွှင်ဖြူး၊ ချစ်ကြည်နူးလျက်၊ အထူးမေတ္တာ၊ သက်ပမာဖြင့်၊ ချမ်းသာမကင်း၊ ချစ်ငွေ့သွင်းသည်၊ ချစ်ခြင်း အတုံ့အလှယ်တည်း။

အနာဂါမ် ရဟန္တာ။ ။ဤသို့ ကာမဂုဏ်စခန်း၌ အစွမ်းကုန် ပျော်မွေ့ဖွယ် ကောင်းလှသည်ပြင် ထိုကောင်းသလောက်လည်း ပျော်မွေ့လေ့ ရှိကြသောကြောင့် ကာမဂုဏ်ကို စက်ဆုပ်သော အနာဂါမ်နှင့် ရဟန္တာအဖြစ်သို့ ရောက်သောအခါ နတ်ပြည်မှာ ကြာရှည်စွာ မနေနိုင်ကြတော့ဘဲ၊ အနာဂါမ်တို့ ဗြဟ္မာ့ပြည်သို့ စုတေ ရွှေ့ပြောင်း၍ ရဟန္တာအပေါင်းတို့မှာ ပရိနိဗ္ဗာန်စံကြလေတော့သည်။ သို့ဖြစ်၍ နတ်ပြည်ကျမှ အန္တရာယ်ကင်း ရန်ဘေးရှင်းလျက် တရားအားထုတ်၍ ယောဂီ လုပ်မည်ဟု မမျှော်လေနှင့်၊ လူ့ပြည်က အသေအလဲ အားခဲသွားသူများနှင့် ဘုရားလက်ထက်တော်တုန်းက ဘုရားတရားတော်ကို နာရသူများလောက်သာ နတ်ပြည်၌ တရားအသား တက်ဖွယ် ရှိပါသည်။ မလိုလဲ လိုလဲ တရားစွဲသူတို့ မှာ နန္ဒနဥယျာဉ်အပေါက်ဝတွင် တရားကလေးများ ပျောက်ကြရစ်လတ္တံ့။

နတ်ပြည်၌ ပါရမီ မတိုး။ ။နတ်ပြည်၌ ကမ္မဋ္ဌာန်းထိုင်ဖို့ကို မဆိုထားနှင့် ဥပုသ်မကျိုးအောင် စောင့်ဖို့ရာပင် အပုံကြီး ခဲယဉ်း၏။ နတ်သမီးတွေ ပွတ်သီး ပွတ်သပ် ပြုချက်ကြောင့် သီလပျက်သည်သာ များ၏။ “နိလိယနောကာသဿ အဘာဝါတိ သမာနဇာတိကေန အစ္စရာဂဏေန သဗ္ဗဒါ ပရိဝါရိယမာနဿ ကာမဂုဏာကိဏ္ဏဿ တံဗ္ဗိရဟိတဋ္ဌာနဿ အဟာဝါ” ဟူသော ဓမ္မဟဒယဝိဘင်း မူလဋီကာနှင့် စမ္မေယျနဂါးမင်းတို့ နဂါးပြည်မှာ မကြာ မကြာ ဥပုသ်မကျိုးပုံ၊ ဝိမုရဇာတ်တော်လာ သိကြားမင်းတို့ လူ့ပြည်ဆင်း၍ ဥပုသ်စောင့်ပုံများကို ထောက်ထားပါ။ ထို့ကြောင့်ပင်လျှင် ဘုရားအလောင်းတော်တို့သည် ပါရမီဖြည့်ခွင့် မရသော နတ်ပြည်မှာ သက်တမ်းစေ့အောင် မနေကြဘဲ (အဓိမုတ္တိကာလံ ကိရိယာ) ခေါ် စုတေခြင်း တစ်မျိုးဖြင့် မိမိကိုယ်ကို စုတေအောင်ပြုကာ လူ့ပြည်၌သာ ပါရမီ ဖြည့်တော်မူကြပေသည်။

မျှော်လင့်ဖွယ်။ ။နတ်ပြည်၌ သူတော်ကောင်းစိတ်ဓာတ် စွဲမြဲသူတို့ မျှော်လင့်ဖွယ်အချက် အနည်းငယ် ရှိ၏။ ထိုအချက်ကား စူဠာမဏိစေတီတော်နှင့်

သုဓမ္မာဓမ္မာရုံကြီးပင်တည်း။ စူဠာမဏိစေတီတော်မှာ တစ်ယူဇနာမြင့်သောမြသား
 စေတီတော်ကြီး ဖြစ်သည့်ပြင် ထိုမြသားစေတီတော်၏အတွင်း၌ ဘုရားလောင်း
 ဘဝက ဆံတော်ဓာတ်နှင့် လက်ျာစွယ်တော်ဓာတ်များ ကိန်းဝပ်တော်မူလျက်
 ရှိ၏။ သဒ္ဓါတရား ထက်သန်သော နတ်သမီး နတ်သား မောင်မယ်စုံများမှာ
 အသက်တမ်းလည်းရှည်၊ စိတ်ဓာတ်ကလည်း ကြည်လင်သောကြောင့် (ဥယျာဉ်
 ထဲ၌ ပျော်ပွဲကျင်းပမည့်အစား) စေတီတော်ကို ပန်း ဆီမီးစသော ပူဇော်ဖွယ်များ
 ဖြင့် ပူဇော်လျက် ဆုထူးဆုမြတ်ကို ပန်ဆင်ကာ ရသမျှ ပါရမီ တိုးပွားအောင်
 ကြိုးစားကြမည်မှာလည်း ယုံမှားစရာ မရှိပါပေ။

သုဓမ္မာ ဓမ္မာရုံကြီး။ ။သုဓမ္မာ ဓမ္မာရုံကြီး၏ ကျက်သရေမှာ ရေးသား၍
 ကုန်ဖွယ် မရှိ၊ ဓမ္မာရုံ အဆောက်အဦးအားလုံး၌ ရတနာအမျိုးမျိုးတို့ကို သူ့နေရာ
 နှင့်သူ သုံးစွဲထား၏။ ဓမ္မာရုံအနီး၌ရှိသော ပင်လယ်ကသံစံပင်မှ ပန်းများလည်း
 ဓမ္မာရုံအတွင်းသို့ လေညှင်းပို့သဖြင့် နှစ်မြို့စဖွယ် တင့်တယ်စွာ ပျံ့နှံ့လျက်ရှိ၏။
 အလယ်ဗဟိုရုံ တရားပလ္လင်၌ ထီးဖြူကြီးကို စိုက်ထူထား၏။ တရားပလ္လင်၏
 ဘေးမှစ၍ သိကြားမင်းနှင့် ပဇာပတိနတ်မင်း ဝရဏနတ်မင်း ဤသာနနတ်မင်း
 စသော(မဃလူလင်ဘဝတုန်းက ကောင်းမှုပြုဘက်)သုံးကျိပ်သုံးပါးသော နတ်မင်း
 ကြီးများ နေရာကို စီစဉ်ထား၏။ ထို့နောက် တန်ခိုးကြီးမားသော နတ်မင်းကြီး
 များနှင့် မထင်ရှားသော နတ်များအတွက်လည်း သာမန်နေရာတွေ ရှိပေ၏။
 [ဤသုဓမ္မာနတ်သဘင်သည် အထက်နတ်ပြည် လေးထပ်၌လည်း ရှိ၏။]

တရားဟော။ ။စည်းဝေးချိန်တန်လျှင် သိကြားမင်းကိုယ်တိုင် အချက်ပေး
 လိုက်သော ဝိဇယတ္တရစရသင်းကြီးအသံမှာ ယူဇနာ တစ်သောင်းကျယ်သော
 သုဒဿနနတ်မြို့ကြီးကို ရက်ဟီးမြည်ဟိန်းလျက် လူ့အရေအတွက်ဖြင့် လေးလ
 ကြာအောင် အဆက်ဆက် မြည်ဟီးနေသောဟူ၏။ ဆိုင်ရာနတ်များ ဓမ္မာရုံ
 အတွင်း ဝင်မိကြလျှင် ရတနာရောင် ပန်းရောင်လွှမ်းသဖြင့် ဓမ္မာရုံတစ်ခုလုံး
 နိမ့်နူးလျက် ရှိလေတော့၏။ ဗြဟ္မာ့ပြည်မှ သက်ဆင်းလျက် သနင်္ကမာရေဗြဟ္မာမင်း
 တရားဟောလေ့ရှိ၏။ တစ်ခါတစ်ရံ သိကြားမင်းကိုယ်တိုင် ဟောပြော၏။
 တစ်ခါတစ်ရံ၌မူ တရားဟောကောင်းသော နတ်သားတစ်ဦးဦးက ဟောပြော
 တတ်၏။ ထို့ကြောင့် စူဠာမဏိစေတီတော်ကို ပူဇော်ခြင်း၊ သုဓမ္မာနတ်သဘင်၌
 တရားနာခြင်းတို့အတွက် မျှော်လင့်ချက်ကလေးများ ရှိ၏။ မျှော်လင့်ချက်ဆို
 သော်လည်း မဂ်ဖိုလ်ရအောင်မျှော်လင့်ချက်ကို ဆိုလိုသည် မဟုတ်။ “သူတော်ကောင်း
 စိတ်ဓာတ်ကလေး မပျောက်ပျက်ဘဲ ခိုင်မြဲ၍ ကာမဂုဏ်ထဲမှ အထိုက်အလိုက်
 ရှောင်လွှဲနိုင်စရာရှိသည်” ဟု ဆိုလိုသည်။

ကြီးစားဖွယ်။ ။နောက်လာမည့် လူ့ပြည်ဆုတ်ကပ်အခါကြီး၌ကား ရဟန်း ရှင်လူတို့ တရားပြည့်ဝကြလိမ့်မည်ဟု မျှော်လင့်ဖွယ်မရှိတော့ချေ။ ယခုပင် အမြင်မတော်လှပြီ။ သံသရာဒုက္ခတွေကို တကယ်ကြောက်ရွံ့လျှင် ယခုဘဝ၌ပင် စွန့်စွန့်စားစား မဂ်ပေါက် ဖိုလ်ပေါက် တရားကို ကြီးစားသင့်ကြ၏။ နတ်ပြည်ကပင် အရိမေတ္တေယျ ဘုရားရှင်ကို စောင့်စားဖူးမျှော်လျက် တရားတော်နာပြီးမှ မဂ်ဖိုလ်ရဖို့ မျှော်မှန်းသူများလည်း နန္ဒနုဗ္ဗယျာဉ်ပေါက်၌ ရှိသမျှဓာတ်ခံကလေး မပျောက်နိုင်အောင် အတော်ကြီးထူထောင်ရပေလိမ့်မည်။ “ပေါ့ပေါ့ဆဆနှင့် နတ်ပြည်ကျမှ အားရပါးရ ခံစားမည်” ဟု အားယူနေသူတို့မှာ အရိမေတ္တေယျဘုရားရှင် ပွင့်တော်မူလာသော်လည်း ကာမဂုဏ်အတွေ့ထူးဖြင့် မေ့မူးလျက်ရှိဦးမည်သာ။ ထို့ကြောင့် ကိုယ့်အစွမ်းကိုယ့်တရားဖြင့် အများကို ချေချွတ်မည့်ပုဂ္ဂိုလ်နှင့် အဂ္ဂသာဝက မဟာသာဝက အတန်းကို ရည်မှန်းသောပုဂ္ဂိုလ်တို့မှာ ပါရမီပြည့်မှသာ အထမြောက်မည် ဖြစ်သော်လည်း ပကတိသာဝကတို့ကား ယခု ဘုရားသာသနာ မဂုဏ်မိပင် မျှော်လင့်စရာရှိသောကြောင့် အရိမေတ္တေယျ ဘုရားရှင်လက်ထက်တော်ကို နောက်ဆုံးထားပြီးလျှင် ယခုဘဝ၌ ရရှိမည့် လာဘာသက္ကာရကလေး အသေးအမွှား အမှိုက်သရိုက်များကို မဆိုထားဘိ နတ် စည်းစိမ်ကိုပင် အထင်သေး၍ လေးနက်သောတရားကိုသာ ဖြူစင်သောစိတ်ထားဖြင့် ကြီးစားနိုင်ကြပါစေသတည်း။

ရူပ အရူပဘုံခန်း

ဗြဟ္မပါရိသဇ္ဇာ။ ။ပရိသတိ ဘဝါ ပါရိသဇ္ဇာ၊ ဗြဟ္မာနံ ပါရိသဇ္ဇာ ဗြဟ္မပါရိသဇ္ဇာ၊ မဟာဗြဟ္မာမင်းတို့၏ ပရိသတ်၌ဖြစ်သော (ပရိသတ်တွင် ပါဝင်သော)လက်ပါးစေ ဗြဟ္မာငယ်များကို ဗြဟ္မပါရိသဇ္ဇာဗြဟ္မာဟု ခေါ်၏။ ဤနေရာ၌ ဘုံကို ပြသောအရာ ဖြစ်၍ ထို ဗြဟ္မပါရိသဇ္ဇာဗြဟ္မာတို့၏ နေရာဘုံကိုလည်း “ဗြဟ္မပါရိသဇ္ဇာနံ + နိဝါသာ” အရ “ဗြဟ္မပါရိသဇ္ဇာ” ဟု ခေါ်ရသည်။ နောက်နောက် ဘုံများ၌လည်း ဤနည်းအတိုင်း မှတ်ပါ။

ဗြဟ္မပုရောဟိတာ။ ။[ပုရသဒ္ဒါပပဒ၊ အဝပုဗ္ဗ-ဓာဓာတ်၊ တပစ္စည်း၊ အဝကို ဩ၊ ဓကို ဟပြု၊ ဣလာ၍ ပုရောဟိတဟု ပြီးသည်။] ပုရေ (အဂ္ဂေ) ဝိယတေ (ထပိယတေ)တိ ပုရောဟိတော-မင်းမှက်စွဟူသမျှ၌ ရှေ့ကထားအပ် (ရှေ့ဆောင်)၍ စီမံတတ်သောအမတ်မျိုးကို ပုရောဟိတ်ဟုခေါ်၏။ ဗြဟ္မာမင်းတို့၏ ပုရောဟိတ်အရာ၌တည်သော ဗြဟ္မာများကိုလည်း “ဗြဟ္မာနံ ပုရောဟိတာ”ဟူသော ဝိဂြိုဟ်အရ ဗြဟ္မပုရောဟိတဟု ခေါ်ရသည်။ ဤဗြဟ္မ ပုရောဟိတဗြဟ္မာများကို (ဗြဟ္မသံယုတ် ဒုတိယဝဂ် စတုတ္ထသုတ်၌) “ဗြဟ္မပရိသတ်”ဟု သုံးစွဲပြီးလျှင် ထိုပရိသတ်တွင် အဆွယ်အဖွား အဖြစ်ဖြင့် ပါဝင်သော အလုပ်အကျွေး ဗြဟ္မာများကို “ဗြဟ္မပါရိသဇ္ဇာ”ဟု သုံးစွဲသည်။

မဟာဗြဟ္မာ။ ။ဗြူဟတိ(ပရိဝဒ္ဒတိ)တိ ဗြဟ္မာ,မဟန္တော+ဗြဟ္မာ မဟာဗြဟ္မာ၊ ဗြူဟတိ(ပရိဝဒ္ဒတိ)-ကြီးမြင့်၏။ ဣတိ-ကြောင့်၊ ဗြဟ္မာ-မည်၏။ ဈာန်အဘိညာဉ်ကို ရသည့်အတွက် အထက်ဗြဟ္မာဘုံတို့၌ အသက်ရှည်စွာ ချမ်းချမ်းသာသာ နေရခြင်း စသောဂုဏ်တို့ဖြင့် လူနတ်တို့ထက် မြင့်မြတ် သာလွန်သူများကို “ဗြဟ္မာ”ဟု ခေါ်၏။ ပါရိသဇ္ဇ ပုရောဟိတဗြဟ္မာတို့ထက် မြင့်မြတ်သော ဗြဟ္မာမင်းကို မဟာဗြဟ္မာဟု ခေါ်သည်။

ပဌမဈာန်ဘုံ။ ။ဤသုံးဘုံကို ပဌမဈာန်ရသော ဗြဟ္မာတို့ နေရာဘုံဖြစ်သောကြောင့် ပဌမဈာန်ဘုံဟု ခေါ်၏။ အသက်အရှည် အတို ဘုံဗိမာန်တို့၏ ကြီးကျယ်ခမ်းနားပုံမှာ ပါရိသဇ္ဇထက် ပုရောဟိတတို့က သာလွန်၍ မဟာဗြဟ္မာက ပုရောဟိတတို့ထက်ပင် သာလွန်၏။ သို့သော် ဘုံတို့မှာ ကောင်းကင်တစ်ပြင်တည်း၌ (အထက်အောက် မကွာခြားဘဲ) တည်ရှိကြ၏။ ထိုတွင် မဟာဗြဟ္မာဟုခေါ်အပ်သော ဗြဟ္မာမင်းမှာ တစ်ယောက်တည်း ရှိပုံရ၏။ ဗြဟ္မဇာလသုတ်၌ “ကမ္ဘာတည်သောအခါ မဟာဗြဟ္မာတစ်ယောက် ရှေးဦးစွာဖြစ်၍ ထိုမဟာဗြဟ္မာ၏ တောင့်တချက်ဖြင့် အောက်ငယ်သားဗြဟ္မာများ ရောက်လာကြသည်”ဟု ဆို၏။ ဗြဟ္မသံယုတ်၌လည်း “တကြ သဒံ ဘိက္ခဝေ ဗြဟ္မာ (မဟာဗြဟ္မာ)စ ဗြဟ္မပရိသာ စ ဗြဟ္မပါရိသဇ္ဇာ စ ဥဇ္ဈာယန္တိ ခိယန္တိ” စသည်ဖြင့် မဟာဗြဟ္မာကို ဧကဂုဏ်ဖြင့် သုံးစွဲထား၏။ ထို့ကြောင့် ပဌမဈာန်သုံးဘုံ၌ ဗြဟ္မာမင်းတစ်ယောက်သာ ရှိသည်ဟု ယူဆသင့်သည်။

အောက်တန်းက အထက်တန်း မမြင်နိုင်။ ။ထိုတွင် လူ့အိမ်စောင့်နတ်၊ နတ်မင်းကြီး ဤသုံးမျိုးသည် တစ်ပြင်တည်း(လူ့ပြည်)၌ တည်ရှိကြသော်လည်း လူတို့က နတ်တို့ကို မမြင်နိုင်၊ အိမ်စောင့်နတ်တို့က နတ်မင်းတို့ကို မမြင်နိုင်ဘဲ နတ်မင်းကြီးတို့ကသာ လူ့အိမ်စောင့်နတ်တို့ကို မြင်နိုင်၍ အိမ်စောင့်နတ်တို့ကလည်း လူကိုသာ မြင်နိုင်သကဲ့သို့၊ ထို့အတူ အောက်တန်းဗြဟ္မာတို့က အထက်တန်းဗြဟ္မာတို့ကို (ဗြဟ္မပါရိသဇ္ဇတို့က အထက်ဗြဟ္မာနှစ်မျိုးကို၊ ဗြဟ္မပုရောဟိတက မဟာဗြဟ္မာကို) မမြင်နိုင်၊ မြင်နိုင်လောက်အောင် တမင်တကာ ရုပ်အကြမ်းကို ဖန်ဆင်း၍ ပြုမှသာ မြင်နိုင်သည်ဟု ပရမတ္ထဒီပနီ၌ ယုတ္တိပြု၍ ရေးသားထား၏။ သီလက္ခန္ဓာ ကေဝဠသုတ်၌ “မယံပိ န ဇာနာမ ယတ္ထ ဝါ ဗြဟ္မာ” စသည်ဖြင့် အောက်တန်းဗြဟ္မာတို့က မဟာဗြဟ္မာကို မသိနိုင်”ဟု ဆိုသည်။

ဗြဟ္မသံယုတ် ပဌမဝဂ် ပဉ္စမသုတ်၌ကား “အထ ခေါ သော ဗြဟ္မာ အညတရံ ဗြဟ္မပါရိသဇ္ဇ အာမန္တေသိ” စသည်ဖြင့် မဟာဗြဟ္မာက ပါရိသဇ္ဇဗြဟ္မာကို လူ့ပြည် အရှင်မောဂ္ဂလ္လာန်အထံ စေလွှတ်နေပုံမှာ ဆရာတော်ကြီးက ရဟန်းငယ်ကို စေလွှတ်ပုံကဲ့သို့ ထင်ရသောကြောင့် မဟာဗြဟ္မာနှင့် အောက်ငယ်သားဗြဟ္မာတို့မှာ

အကြောင်းအားလျော်စွာ အမြဲ ဆက်သွယ်နေကြမည်သာ၊ ထိုကဲ့သို့ ဆက်သွယ် တိုင်းမှာပင် မိမိကိုယ်ကို မြင်နိုင်အောင် မဟာဗြဟ္မာက တန်ခိုးနှင့်ပြသည်ဟု ယူဆရပေလိမ့်မည်။

ပရိတ္တာဘာ။ ။ပရိတ္တာ အဘာ ဧတေသံတိ ပရိတ္တာဘာ၊ အပ္ပမာဏနှင့် အဘာဿရဗြဟ္မာတို့လောက် ကိုယ်ရောင်မတောက်ဘဲ နည်းသော် ကိုယ်ရောင် ကိုယ်ဝါရှိသော ဗြဟ္မာတို့ကို “ပရိတ္တာဘာ” ဟု ခေါ်၏။ ဤ၌ နိဝါသတဒ္ဒိတ်ပြု၍ ဘုံကို “ပရိတ္တာဘာ” ဟု ခေါ်ရသည်။

အပ္ပမာဏဘာ။ ။အပ္ပမာဏ အဘာ ဧတေသံတိ အပ္ပမာဏဘာ- အတိုင်းအရှည် ပမာဏကို မပြနိုင်လောက်အောင်ပင် မြားမြောင်သော ကိုယ်ရောင် ကိုယ်ဝါရှိသော ဗြဟ္မာကို “အပ္ပမာဏဘာ” ဟု ခေါ်၏။ [ဧတေသံ-ဤသူတို့၏၊ အပ္ပမာဏ-အတိုင်းအရှည်မရှိသော၊ အဘာ-ကိုယ်ရောင်သည်၊ အတ္ထိ-ရှိ၏။]

အဘာဿရာ။ ။သရတိ နိဿရတိတိ သရာ၊ အဘာ သရာ ဧတေသံတိ အဘာဿရာ၊ တိမ်တိုက်မှ လျှပ်စစ်တွေ ကွန့်မြူး၍နေသကဲ့သို့၊ ဗြဟ္မာတို့၏ ကိုယ်ရောင်ကိုယ်ဝါများလည်း ခန္ဓာကိုယ်မှ တလျှပ်လျှပ် ထွက်နေကြသည်။ ထို စကားမှန်၏-ထိုဗြဟ္မာတို့သည် မိမိတို့၏ ဈာနပီတိဖြင့် လွန်စွာ ပျော်မွေ့ကြ၏။ ထိုပီတိပြည့်လျှမ်းသော ဈာန်အစွမ်းကြောင့်ဖြစ်သော စိတ္တဇရုပ်အပေါင်းဖြင့်လည်း တစ်ကိုယ်လုံး၌ ထုံမွမ်းလျက်ရှိ၏။ ထို့ကြောင့် စိတ်ကြည်သလောက် ခန္ဓာကိုယ်မှာ လည်း အရောင်တောက်လျက် တလျှပ်လျှပ် ထွက်နေလေသည်။ [သရတိ နိဿရတိ-တလျှပ်လျှပ် ထွက်နေ၏၊ ဣတိ-ထို့ကြောင့်၊ သရာ-သရာ မည်၏။]

ဤဒုတိယဈာန်(၃)ဘုံလည်း ကောင်းကင်တစ်ပြင်တည်းမှာပင် တည်၏။ ထို ဗြဟ္မာတို့တွင် အဘာဿရဗြဟ္မာသည် ဒုတိယဈာန်ဘုံ၌ ဗြဟ္မာမင်း(မဟာဗြဟ္မာ) တည်း၊ အပ္ပမာဏဗြဟ္မာတို့သည် ဗြဟ္မပုရောဟိတ်တတို့တည်း၊ ပရိတ္တာဘဗြဟ္မာ တို့သည် ပါရိသဇ္ဇဗြဟ္မာတို့ပင်တည်း၊ အထက်ဘုံ၌လည်း ပါရိသဇ္ဇစသော ဗြဟ္မာ များ ရှိကြသည်။ သို့သော် ပဌမဈာန်ဗြဟ္မာများနှင့် နာမည်ချင်း မရောစေလိုသော ကြောင့် ဂုဏ်ထူးအလိုက် ပရိတ္တာဘ စသော နာမည်ထူးကို ပြထားသည်။ [ဗြဟ္မပါရိသဇ္ဇတိ ဗြဟ္မပရိစာရကံ၊ ထေရာနံ ဟိ ဘဏ္ဍဂါဟကဒဟရော ဝိယ ဗြဟ္မာနံပိ ပါရိသဇ္ဇဗြဟ္မာနော နာမ ဟောန္တိ။]

ပရိတ္တသုဘာ။ ။[သု-တင့်တယ်သော+ဘာ-ကိုယ်ရောင်၊] မလှုပ်မယှက် တစ်ခဲနက်(တစ်လုံးထဲ)တောက်ပနေသောကိုယ်ရောင်ကို “သုဘာ=တင့်တယ်သော ကိုယ်ရောင်” ဟု ခေါ်သည်။ ပရိတ္တာ+သုဘာ ဧတေသံတိ ပရိတ္တသုဘာ၊ ဧတေသံ- တို့၏၊ ပရိတ္တာ-နည်းသော၊ သုဘာ-တင့်တယ်သောကိုယ်ရောင်သည်၊ အတ္ထိ-

ရှိ၏။ အထက်ဗြဟ္မာများကိုထောက်လျှင် ထိုဗြဟ္မာများ၏ ကိုယ်ရောင်လောက် မတောက်သောကြောင့် “ပရိတ္တသုဘဗြဟ္မာ”ဟု ခေါ်သည်။ အောက်ဘုံက ဗြဟ္မာ များထက်ကား သာလွန်သည်သာ။

အပ္ပမာဏသုဘာ။ ။အပ္ပမာဏ သုဘာ ဧတေသံတိ အပ္ပမာဏသုဘာ၊ ဧတေသံ-တို့၏။ အပ္ပမာဏ-အတိုင်းအရည်မရှိသော၊ သုဘာ-တင့်တယ်သော ကိုယ်ရောင်သည်။ အတ္တိ-ရှိ၏။ ဣတိ-ကြောင့်၊ အပ္ပမာဏသုဘာ-အပ္ပမာဏသုဘာ တို့မည်၏။

သုဘာကိဏှာ။ ။သုဘာယ ကိဏှာ(အာကိဏှာ)တိ သုဘာကိဏှာ၊ သုဘာယ- တင့်တယ်သောကိုယ်ရောင်ဖြင့်၊ ကိဏှာ(အာကိဏှာ)-ရောပြွမ်းသောဗြဟ္မာတို့တည်း။ ဣတိ-ကြောင့်၊ သုဘာကိဏှာ-သုဘာကိဏှာမည်၏။ သုဘာတစ်ပုဒ်၊ ကိဏှာတစ်ပုဒ်၊ ဤနှစ်ပုဒ်ကို သမာသ်တွဲထားသဖြင့် “သုဘာကိဏှာ”ဟု ဆိုသင့်လျက် သဒ္ဒါ နည်းအားဖြင့် ဘာ၌အာကို ရသသပြ၊ နောက်ဆုံးဏကို ဟထိုပြု၍ “သုဘာကိဏှာ” ဟု ဖြစ်ရသည်။ ထိုကဲ့သို့ မစီရင်ဘဲ “သုဘောန ကိဏှာ”ဟု ဝိဂြိုဟ်ပြု၍ “သုဘာကိဏှာ”ဟုလည်း ရှိနိုင်၏။ [သောဘနပဘာယ ကိဏှာ သုဘာကိဏှာတိ ဝတ္တဗ္ဗေ အာကာရဿ ရဿတ္တံ အန္တိမဏကာရဿ ဟကာရဉ္စ ကတွာ သုဘာကိဏှာတိ ဝုတ္တာ၊ အထ ပန သုဘောန ကိဏှာ သုဘာကိဏှာ။-မူလဋီကာ။]

ဤ တတိယဈာန် (၃)ဘုံလည်း ဒုတိယဈာန်ဘုံထက်မြင့်သော အထက် ကောင်းကင်ဝယ် တစ်ပြင်တည်း၌ပင် တည်ရှိကြလေသည်။ ပရနိမ္မိတဝသဝတ္တိ နတ်ပြည်နှင့် ပဌမဈာန်ဗြဟ္မာဘုံသည် ယူဇနာ ငါးသန်းငါးသိန်းရှစ်ထောင် ဝေးကွာ သည်ဟု ဆိုသဖြင့် ဗြဟ္မာဘုံတစ်ထပ်နှင့် တစ်ထပ်လည်း ထိုမျှလောက် ဝေးကွာ သည်ဟု ယူဆသင့်၏။ သို့သော် ထိုဘုံဗိမာန်တို့၏ အကွာအဝေးကို အဋ္ဌကထာ ဋီကာကြီးတို့၌ မပြ၊ အကျိုးမထူးလှသဖြင့် တွက်မပြတော့ပြီ။

ဝေဟပ္ပလာ။ ။ဝိပုလံ ဖလံ ဧတေသံတိ ဝေဟပ္ပလာ၊ ဧတေသံ-တို့၏။ ဝိပုလံ-ပြန်ပြောကြီးမားသော၊ ဖလံ-အကျိုးသည်။ အတ္တိ-ရှိ၏။ ဣတိ-ကြောင့်၊ (ဝိပုလဖလာဟု ဆိုသင့်လျက် ဝိပုလာကို ဝေဟဖြစ်စေ၍) ဝေဟပ္ပလာ- ဝေဟပ္ပလတို့ မည်၏။

အသညသတ္တာ။ ။နတ္ထိ သညာ ဧတေသံတိ အသညာ၊ အသညာ စ တေ သတ္တာ စေတိ အသညသတ္တာ၊ အသညဟု သညာစေတသိက်ကို ခေါင်းတပ် လျက်(ဥပသက္ခဏနည်း နိဒဿနနည်းအားဖြင့်) ပြထားသော်လည်း သညာစေတသိက် သာမက၊ အခြားစိတ် စေတသိက်အားလုံးပင် ထိုသူတို့၌ မရှိကြ၊ စိတ် စေတသိက် မရှိဘဲ ရုပ်ခန္ဓာကြီးသာ ရှိနေသည့်အတွက် မလှုပ်မလျက် ငြိမ်သက်လွန်းရကား

“သတ္တဝါမှ ဟုတ်ပါလေရဲ့လား”ဟု ယုံမှားဖွယ်ရှိသောကြောင့် အသည်သတ္တဟု သတ္တသဒ္ဒါကို နောက်ဆွယ်က ထည့်ရလေသည်။

မှတ်ချက်။ ။ဤအသည်သတ်နှင့် ဝေဟပွိုလ်ဘုံသည် ကောင်းကင်တစ်ပြင် တည်း၌ တည်၏။ ထိုသို့ တည်ရာ၌ ဝေဟပွိုလ်ဗြဟ္မာများက နေရာတစ်သန့်၊ အသည်သတ်ဗြဟ္မာများက နေရာတစ်သန့်ဟု မဆိုနိုင်။ လူ့ပြည်မှာ အိမ်တွေအမျိုးမျိုး ရောနှောနေသလို ရောနေမည်သာ၊ အောက်ဘုံများလည်း ဤနည်းပင်တည်း။ [အချို့က “ပဌမဈာန်(၃)ဘုံသည် ဖိုခနောက်ဆိုင် တည်၏”ဟု ပြောကြသေး၏။ (၃)ဘုံဆိုသည်အတွက် တကယ့်ကို (၃)ဘုံဆောင်သာ ရှိသည်ဟု ထင်မှတ်၍ ဘုံပေါင်းများစွာ ဟိုနေရာ သည်နေရာ၌ တည်ရှိကြမည်ကို သတိပြုမိဟန် မတူ။]

သုဒ္ဓါဝါသာ။ ။ “သုဒ္ဓါနံ+အာဝါသာ သုဒ္ဓါဝါသာ၊ သုဒ္ဓါနံ-စင်ကြယ်သော အနာဂါမ် ရဟန္တာတို့၏။ အာဝါသာ-နေရာဘုံသည်။ သုဒ္ဓါဝါသာ-သုဒ္ဓါဝါသ မည်၏။ ကိလေသာတို့မှ များစွာစင်ကြယ်ပြီးသော အနာဂါမ်နှင့် အားလုံးစင်ကြယ် ပြီးသော ရဟန္တာဗြဟ္မာတို့၏သာ နေထိုင်ရာ ဘုံတည်း။ ထိုသုဒ္ဓါဝါသာဘုံသည် အဝိဟာ ဘုံစသောအားဖြင့် (၅)ထပ်ရှိ၏။ တစ်ပြင်တည်း၌တည်သည် မဟုတ်၊ အထက် အောက် အဆင့်ဆင့် တည်သည်။ ဤသုဒ္ဓါဝါသ(၅)ဘုံနှင့် ဝေဟပွိုလ် အသည်သတ်ဘုံများကို စတုတ္ထဈာန်အတွက် ရောက်အပ်သောကြောင့် စတုတ္ထဈာန်ဘုံများဟု မှတ်ပါ။

အဝိဟာ။ ။န ဝိဟန္တိ (န ဝိဟန္တိ)တိ-အဝိဟာ၊ မိမိဘုံဌာနကို ခေတ္တခဏဖြင့် မစွန့်ကြဲဘဲ၊ ကမ္ဘာပေါင်းအတော်ကြာအောင် တည်နေကြသဖြင့် အဝိဟာဗြဟ္မာဟု ခေါ်ဝေါ်ရသည်။ [န ဝိဟန္တိ (န ဝိဟန္တိ)-မိမိတို့ ဘုံဌာနကို ခေတ္တခဏဖြင့် မစွန့် လွှတ်ကြကုန်၊ ဣတိ-ထို့ကြောင့်၊ အဝိဟာ-အဝိဟတို့ မည်၏။ “အတ္တနော သမ္ပတ္တိံ န ဟာယန္တိတိ အဝိဟာ”ဟုလည်း ရှိ၏။]

အတပ္ပာ။ ။န တပ္ပန္နိတိ အတပ္ပာ၊ မည်သည့်အကြောင်းကြောင့်မျှ မပူပန်ရာဘဲ၊ အလွန်အေးမြသောဗြဟ္မာများတည်း။ [န တပ္ပန္နိ-မပူပန်ရကုန်၊ ဣတိ-ကြောင့်၊ အတပ္ပာ-အတပ္ပတို့ မည်၏။ “ကိဉ္စိ သတ္တံ န တပေန္တိတိ အတပ္ပာ”ဟုလည်း ရှိ၏။]

သုဒဿာ။ ။ သုဓေန ဒိဿန္တိတိ သုဒဿာ၊ အလွန် လှပတင့်တယ်ကြသဖြင့် ချမ်းသာစွာ ရှုစားအပ်သော (ကြည့်ချင်စရာ အလွန်ကောင်းသော)ဗြဟ္မာများတည်း။ [သုဓေန-ချမ်းသာသဖြင့်၊ ဒိဿန္တိ-ကြည့်ရှုအပ်ကုန်၏”ဟု အနက်ပေးပါ။]

သုဒဿီ။ ။ သုဓေန ပဿန္တိတိ သုဒဿီ၊ သူတစ်ပါးကို ပကတိစက္ခု ပညာစက္ခုတို့ဖြင့် ကောင်းကောင်းမွန်မွန် ရှုစားတတ်သောဗြဟ္မာတည်း။ [“သုဓေန- ချမ်းသာသဖြင့်၊ ပဿန္တိ-ကြည့်ရှုတတ်ကုန်၏”ဟု အနက်ပေးပါ။]

အင်္ဂနိဋ္ဌာ။ ။နတ္ထိ ကနိဋ္ဌော (ကနိဋ္ဌဘာဝေါ) တေသံတံ အင်္ဂနိဋ္ဌာ၊ စည်းစိမ် ချမ်းသာလွန်စွာကြီးသဖြင့် မည်သည့်ဘက်ကမဆို၊ သေးငယ်သောသဘောမရှိကြ၊ အထက်တန်းကျသောဗြဟ္မာများတည်း။ [“တေသံ-ဤဗြဟ္မာတို့၏၊ ကနိဋ္ဌော (ကနိဋ္ဌဘာဝေါ)-သေးငယ်သူတို့၏အဖြစ်သည်။ နတ္ထိ-မရှိ”ဟု အနက်ပေးပါ။]

ဗြဟ္မာစည်းစိမ်။ ။ဤရူပဗြဟ္မာတို့၏ ဥယျာဉ် ဗိမာန် ပဒေသာပင်စသော အသုံးအဆောင်များသည် နတ်ပြည်ထက်ပင် ခမ်းနားကြီးကျယ်၏။ ဗြဟ္မာတို့လည်း မိမိတို့ ဥယျာဉ်စသည်ကို သာယာနှစ်သက်ကြသေး၏။ ဗြဟ္မာပြည်မရောက်ခင် ဈာန်တရားကို အားထုတ်စဉ်တုန်းကပင် လောကီကာမဂုဏ်ကို စက်ဆုပ်ရွံ့မှန်းခဲ့ ကြသဖြင့် ကာမဘုံသား နတ်အများကဲ့သို့ ကာမချမ်းသာကို မခံစားကြတော့ပေ။ ခံစားဖို့ရာ မိန်းမ ယောက်ျားအင်္ဂါများလည်း မပါ မရှိချေ။ သို့သော် ပုံသဏ္ဍာန်မှာ ယောက်ျားပုံဖြစ်၏။ အားလုံး ဗြဟ္မာတို့၏နေပုံမှာ တကယ့်ယောဂီပုဂ္ဂိုလ်ကြီးများ နေပုံကဲ့သို့ သန့်ရှင်း စင်ကြယ်လှပေ၏။ တချို့က မေတ္တာ ကရုဏာ မုဒိတာ ဥပေက္ခာဟူသော ဗြဟ္မာဝိဟာရတရားကို ပွားများနေကြ၏။ တချို့ကား ဈာန် သမာပတ်ကို ဝင်စား၍ အရိယာဗြဟ္မာတို့ကမူ ဖလသမာပတ်ကို ဝင်စားလျက် ချမ်းသာအေးမြစွာ နေထိုင်ကြသည်။

အရူပဗြဟ္မာဘုံ။ ။ထိုရူပဗြဟ္မာပြည်၏ အထက်၌ အရူပဗြဟ္မာဘုံများ(၄)ဆင့် ရှိသေး၏။ ဘုံဟု ဆိုသော်လည်း တကယ့်ဘုံဗိမာန် ရှိတော့သည် မဟုတ်၊ အာကာသာနန္ဓာယတနဝိပါက်စိတ်စေတသိက်ဖြင့် ပဋိသန္ဓေ တည်နေလျက် အဆက်ဆက် ဖြစ်ပွားနေသော နာမ်ခန္ဓာအစဉ်၏ ဖြစ်တည်ရာကောင်းကင်အပြင် ကို အာကာသာနန္ဓာယတနဘုံဟု ခေါ်ဝေါ်၏။ ထို့အတူ ဝိညာဏန္ဓာယတနဝိပါက် စိတ် စေတသိက်ဖြင့် ပဋိသန္ဓေစတည်လျက် အဆက်ဆက်ဖြစ်ပွားသော နာမ်ခန္ဓာ အစဉ်၏ ဖြစ်တည်ရာကောင်းကင်အပြင်ကို ဝိညာဏန္ဓာယတနဘုံဟု ခေါ်အပ်၏။ ဤသို့ စသည်ဖြင့် အာကိဉ္စညာယတနဘုံ နေဝသညာနာသညာယတနဘုံများကို သိပါ။ အချို့က “ရူပဘုံများကဲ့သို့ တကယ့်ကိုယ် အရူပဘုံဗိမာန်များလည်း ရှိသည်”ဟု ပြောဆိုကြ၏။ ရုပ်ဟူသမျှကို စက်ဆုပ်ရွံ့မှန်းလှသဖြင့် နာမ်သက်သက် ရအောင် အားထုတ်ခဲ့သော ဘာဝနာအတွက် ဘုံဗိမာန်တည်းဟူသော ရုပ်တရား အကျိုးများ မပေါ်ထွက်သော ထိုပုဂ္ဂိုလ်တို့ အလိုကျမည်ဖြစ်သောကြောင့် “ဘုံဗိမာန် ရှိ၏”ဟူသော ဝါဒကို စဉ်းစားကြပါ။

ပဋိသန္ဓိစတုက္ကအဖွင့်

ကုသလဝိပါကောပေက္ခာသဟဂတသန္တိရဏံ ပန ကာမသုဂတိယံ
မနုဿာနဉ္စေဝ ဇစ္စန္ဒာဒိနံ၊ ဘုမ္မဿိတာနန္ဓ ဝိနိပါတိကာသုရာနံ

ပဋိသန္ဓိဘဝင်္ဂစုတိဝသေန ပဝတ္တတိ၊ မဟာဝိပါကာနိ ပန အဋ္ဌ
သဗ္ဗတ္ထာပိ ကာမသုဂတိယံ ပဋိသန္ဓိဘဝင်္ဂစုတိဝသေန ပဝတ္တန္တိ။

ကုသလဝိပါကောပေ၊ပဝတ္တန္တိ။ ။အဟိတ်ပဋိသန္ဓေနှစ်ခုတွင် အကုသလ
ဝိပါကံ သန္တီရဏစိတ်၏အပါယ်ဘုံ၌ ပဋိသန္ဓေ ဘဝင် စုတိကိစ္စတပ်လျက် ဖြစ်
ကြောင်းကို ပြခဲ့ပြီ။ ကုသလဝိပါကံ ဥပေက္ခာသဟဂုတ်သန္တီရဏစိတ်ကား ကာမ
သုဂတိဘုံဝယ် ဇေတုစသောလူနှင့် ဘုမ္မသိတဝိနိပါတိကအသုရာနတ်တို့အတွက်
ပဋိသန္ဓေ ဘဝင် စုတိကိစ္စတပ်၍ ဖြစ်၏။ ထို့ကြောင့် “ကာမသုဂတိယံ မနုဿာန
ဉ္စေ” ဟူသောစကား၌ ကာမသုဂတိယံအရ လူ့ဘုံနှင့် စာတုမဟာရာဇံဘုံကိုသာ
ရ၏။ သဗ္ဗတ္ထာပိ ကာမသုဂတိယံအရ၌ကား ကာမသုဂတိ(၇)ဘုံလုံးကို ရသည်။

ဇေတု။ ။ဇာတိယာ-ပဋိသန္ဓေအားဖြင့်၊ အန္ဓေ-ကန်းသူတည်း၊ ဇေတု-
ပဋိသန္ဓေအားဖြင့်ကန်းသူ၊ သံသေဒဇ ဩပပါတိကတို့မှာ စက္ခု သောတ ဃာနတို့
ပဋိသန္ဓေဇာ၌ ဖြစ်ကြရိုးဖြစ်၍၊ ပဋိသန္ဓေဇာ၌ စက္ခုစသည်တို့ မပါလျှင် “ဇေတု=
ပဋိသန္ဓေကန်း” ဟု ဆိုထိုက်၏၊ ဂဗ္ဘသေယျကသတ္တဝါတို့၌ကား ပဋိသန္ဓေတည်ပြီး
နောက်(၁၁)သတ္တဟမြောက်မှ စက္ခုပသာဒဖြစ်၏။ ထိုစက္ခုပသာဒဖြစ်ချိန်ဝယ်
စက္ခုပသာဒဖြစ်မည်မဟုတ်လျှင် ပဋိသန္ဓေဇာကပင် “ဇေတု” ဟု ရသည်။
ထင်ရှားစေအံ့-ပဋိသန္ဓေကျိုးကို ပေးသောကံသည် စက္ခုပသာဒ ဖြစ်အောင်
တတ်နိုင်လျှင် စက္ခုဖြစ်ချိန်အခါ၌ ကိုယ်တိုင်သော်လည်း အကျိုးပေး၏၊ အခြား
ကံတစ်ပါးအားသော်လည်း အကျိုးပြုဖို့ရန် အခွင့်ပေး၏။ ထိုကံ၏အရှင်ကို
“ဇေတု” ဟု မခေါ်ရ၊ ပဋိသန္ဓေကျိုးကို ပေးသောကံသည် စက္ခုဖြစ်ချိန်၌
စက္ခုပသာဒကို ကိုယ်တိုင်လည်း ဖြစ်စေနိုင်သည်မဟုတ်၊ အခြားကံအားလည်း
ဖြစ်စေဖို့ရန် မထောက်ပံ့နိုင်လျှင်၊ ထိုကံဖြင့် ပဋိသန္ဓေနေသူမှာ မုချစက္ခုဖြစ်တော့
မည် မဟုတ်သောကြောင့် ပဋိသန္ဓေဇာတုန်းကပင် “ဇေတု” ဟု ခေါ်ရပြီ။

အချို့ကား-ဇာတိအရ(အဘိဓမ္မာအလို) ပဋိသန္ဓေဇာကိုသာ မယူဘဲ(သုတ္တန်
နည်းအလို) အမိဝမ်း၌ ကိန်းအောင်းခိုက်ကာလကို ယူ၍ အမိဝမ်းမှ ကန်းလာသူကို
“ဇေတု” ဟု ဆိုလိုကြ၏။ သို့သော် စက္ခုပသာဒဖြစ်ပြီးနောက် အမိဗေဒ၌ ကိန်း
အောင်းခိုက်မှာပင် ပိုးကောင်၊ လေစသော ဘေးရန်တို့၏ နှိပ်စက်မှုကြောင့် စက္ခု
ကွယ်လာသူလည်း ရှိတတ်၏။ ထိုသူတို့တွင် အချို့မှာ ထိုထို စက်မှု၊ လက်မှု၊ နှုတ်မှု
စသော အတတ်တို့၌ ကျွမ်းကျင်ရကား အဟိတ်စိတ်ဖြင့် ပဋိသန္ဓေတည်သူဟု
မဆိုနိုင်၊ ဒွိဟိတ် တိဟိတ်လည်း ရှိထိုက်သောကြောင့်လည်းကောင်း၊ ဇေတုအစစ်
မှန်လျှင် အဟိတ်ဝိပါကံ သန္တီရဏစိတ်ဖြင့်သာ ပဋိသန္ဓေ တည်နေရသောကြောင့်
လည်းကောင်း၊ ထို စကားကို မနှစ်သက်ကြ၊ ဇေတုဒိ၌ အာဒိသဒ္ဒါဖြင့် ဇေတုဓိရ၊

စေ့ဃာနက၊ စေ့မူဂ၊ စေ့ဋေ၊ စေ့မ္မတ္တက၊ ပဏ္ဍက၊ ဥဘတောဗျဉ္ဇနက၊ နပုံသက၊ မမ္မ စသောလူစဉ် မမှီ လူတန်းမစေ့သူများကို ယူ၊ ဆောင်ပုဒ်ကို အခြေပြု၍ ပြထားပြီ။ [သက္ကတ၌ “ဋေ”သည် ပါဠိ၌ “ဋေ”ဟု ဖြစ်၏။ “ညံ့ဖျင်း ထိုင်းမှိုင်းသူ”ဟူသော အနက်ကို ဟော၏။]

စေ့ဗဓိရ။ ။သောတပသာဒဖြစ်ချိန်မှာ သောတပသာဒဖြစ်ခြင်း မရှိသူကို “စေ့ဗဓိရ”ဟု ခေါ်၏။ ဇာတိယာ-ပဋိသန္ဓေအားဖြင့်၊ ဗဓိရော-နားထိုင်းသူတည်း။ [ဇာတိ၌ တိ၏ အစိတ်ကူကို ယပြု၍ တျကို စပြုလျှင် စကပ်ဖို့ရာ သရမရှိသောကြောင့် “ဗဓိရောယေဝ အဗဓိရော”ဟု (အ)အတွက် အနက်မရှိသောအားဖြင့် တစ်နည်းကြံကြသေး၏။ ဗျည်းနှောင်းရာ၌ တျကို သရနှင့်တကွ စပြုသောနည်းလည်း ရှိသည်သာ။]

စေ့ဃာနက။ ။ဃာနပသာဒဖြစ်ချိန်၌ မဖြစ်လျှင် စေ့ဃာနကမည်၏။ ဇာတိယာ အဃာနကော စေ့ဃာနကော၊ “အဃာနကော-ဃာနမရှိသူတည်း”ဟု ဆိုပါ။

စေ့မူဂ။ ။ပဋိသန္ဓေနေတုန်းကပင် စကားပီသစွာ ပြောဆိုနိုင်သော ကံမရှိ၍ စကားပီသအောင် မပြောနိုင်သူကို “စေ့မူဂ=ပဋိသန္ဓေအားဖြင့်ဆွံ့အသူ”ဟုဆိုရသည်။

စေ့ဋေ။ ။အရှေ့ အနောက် တောင် မြောက်အရပ်ကိုလည်းကောင်း၊ မူးမတ် စသည်ကိုလည်းကောင်း သင်ပြ၍ နားမလည်နိုင်အောင် တိုင်းမှိုင်းသူကို “စေ့ဋေ=ပဋိသန္ဓေအားဖြင့် ထိုင်းမှိုင်းသူ”ဟု ခေါ်ရသည်။ [ဋေအရာ၌ ဋေဟု သုံးစွဲ၍ “စေ့ဋေ=စေ့ဋေ”ဟုလည်း ရေးသားကြ၏။ “လာလာ ခေဋော ဇော(ဋော)”ပုဒ်တို့က “တံထွေး=အရိအရွံ”ကို ဟောသောကြောင့် စေ့ဋေပုဒ်သာ အမှန်တည်း။ နေင်အက္ခရာရာတို့မှာ ပေစာကူးတုန်းက ဆင်တူရိုးမှား ဖြစ်ကြ၍ ပုံရိုက်သည့်အခါ အမျိုးမျိုး ကူးမိကြဟန် တူသောကြောင့် ပုံနှိပ်စာအုပ်များ၌ ပါဌ်အထွေထွေပင် ရှိပေသည်။ “ဋေမူဂန္တိ=ပတ္တရိ တလာလမုခံ-ယိုကျသော တံထွေးရည်ရှိသော ပါးစပ်ရှိသူကို”ဟု လာရာ၌ကား ဋေပုဒ်သာ အမှန်တည်း။ ထိုသူမျိုးကို စေ့မူဂမျိုးတွင် သွင်းခဲ့ပြီ။]

စေ့မ္မတ္တက။ ။ပဋိသန္ဓေအားဖြင့် ရူးနှမ်းနှမ်း ဖြစ်သူ၊ ဇာတိယာ ဥမ္မတ္တကော စေ့မ္မတ္တကော။

အာသိတ္တကပဏ္ဍုက်။ ။ပဏ္ဍုက်သည် “အာသိတ္တက၊ ဥဿူယ၊ ဩပက္ကမိက်၊ ပက္ခ၊ နပုံး”ဟု(၅)မျိုး ရှိ၏။ ထိုတွင် သူတစ်ပါး၏ သုက်ကို ပါစပ်မှ သွန်းလောင်းလိုက်သည့်အခါ (မေထုနသံဝါသပြုရသလို) ကိလေသာအပူငြိမ်းသော ပဏ္ဍုက်ကို အာသိတ္တကပဏ္ဍုက်ဟု ခေါ်၏။ အာသိဉ္စိယတေတိ အာသိတ္တံ-သွန်းလောင်းအပ်သောသုက်၊ အာသိတ္တံ ယဿ အတ္တိတိ အာသိတ္တကေ-သွန်းလောင်းအပ်သောသုက် ရှိသူ၊ [သူတစ်ပါးတို့၏ သုက်ကို စုပ်ယူပြီးနောက် မိမိကိုယ်တိုင် မေထုန်ပြုလိုသော

အသိတ္တကပဏ္ဍာန်မျိုးလည်း ရှိ၏။ မြို့တစ်မြို့၌ လူမျိုးကွဲ အရာရှိတစ်ယောက် ကား မိန်းမပေါ်ခေါ်၍ ဝမ်းနှုတ်ဆေးနှင့်ရောသော ငှက်ပျောသီးကို ကျွေးပြီး နောက်၊ ထိုမိန်းမသွားသော ဓာတ်ကို စားပြီးမှ သံဝါသအမှုကို ပြုသတဲ့။ ကံ အကျိုးပေးကား ဆန်းလှပေသည်။]

၂ သူယုယ၊ ဩပက္ကမိက။ ။ သူတစ်ပါးတို့ မေထုနသံဝါသပြုနေသည်ကို ချောင်းမြောင်းကြည့်ရှုရလျှင် ကိလေသာအပူငြိမ်းသောပဏ္ဍာန်ကို ဥသုယပဏ္ဍာန် ဟု ခေါ်၏။ ဥသုယတိ-ဗြူဇူချောင်းမြောင်းတတ်၏။ ဣတိ-ကြောင့်၊ ဥသုယော- ဥသုယမည်၏။ နန်းတော်တွင်း၌ မိန်းမဆောင်ကို အုပ်ထိန်းရသော အမတ်များကဲ့သို့ တမင်ထုတ်ပစ်အပ်သော ဝှေးစေ့ရှိသူကို ဩပက္ကမိကပဏ္ဍာန်ဟု ခေါ်၏။ နန်းတော် သူများကို ဖောက်ပြားလိုတဲ့စိတ် မရှိအောင် မောင်းမတို့ကို စောင့်ရှောက်သော အမတ်များ၏ ဝှေးစေ့ကို နွားများကဲ့သို့ သင်းကွပ်ထားရသတဲ့။ [ဥပက္ကမေန- လုံ့လဖြင့်၊ နိဗ္ဗတ္တံ-ထုတ်အပ်သော ဝှေးစေ့တည်း၊ ဩပက္ကမိက-လုံ့လဖြင့် ထုတ် အပ်သော ဝှေးစေ့၊ ဩပက္ကမိကံ ယဿ အတ္တိတိ ဩပက္ကမိကော။]

ပက္ကပဏ္ဍာန်။ ။ လဆန်းပက္က၌ဖြစ်စေ၊ လဆုတ်ပက္က၌ဖြစ်စေ၊ တစ်ပက္က တစ်ပက္က၌ ကာမစိတ်ဓာတ် အထူးကြွလျက် သံဝါသပြုရမှ ကျေနပ်သူကို “ပက္က ပဏ္ဍာန်”ဟု ခေါ်သည်။ နပုံးပဏ္ဍာန်ကား သီးခြားလာလတ္တံ့၊ ဤပဏ္ဍာန်(၅)မျိုး တွင် ဩပက္ကမိကပဏ္ဍာန်မှာ သူတစ်ပါး၏ ပယောဂကြောင့် ဖြစ်ရသည့်အတွက် အဟိတ်ပုဂ္ဂိုလ်ဟု မုချမဆိုထိုက်၊ ဒွိဟိတ် တိဟိတ်ပုဂ္ဂိုလ်များလည်း ရှိထိုက်သည်။

ဥဘတောဗျူနက။ ။ ယောက်ျားကိုမြင်၍ မိန်းမစိတ်ဝင်လာတဲ့အခါ မိန်းမ အင်္ဂါ ထင်ရှား၍ ယောက်ျားအင်္ဂါ မြုပ်ကွယ်ပြီးလျှင်၊ မိန်းမကိုမြင်၍ ယောက်ျား စိတ်ဝင်တဲ့အခါ၌လည်း မိန်းမအင်္ဂါ မြုပ်ကွယ်၍ ယောက်ျားအင်္ဂါ ပေါ်ပေါက်သူ (ယောက်ျားတစ်လှည့် မိန်းမတစ်လှည့် ဖြစ်သူကို) ဥဘတောဗျည်းဟု ခေါ်၏။ “ဥဘတော-ယောက်ျားဖြစ်ထိုက်သောကံ၊ မိန်းမဖြစ်ထိုက်သောကံဟူသော နှစ်ပါးစုံသောကံကြောင့်+ပဝတ္ထံ+ဗျူနံ-ဗျည်းသည်။ ဝါ-အင်္ဂါဇာတ်သည်၊ ယဿ အတ္တိတိ ဥဘတောဗျူနကော။]

နပုသက။ ။ မိန်းမအင်္ဂါဇာတ် ယောက်ျားအင်္ဂါဇာတ် နှစ်မျိုးလုံးပင် အထင်အရှား မရှိသူကို နပုံးပဏ္ဍာန်ဟု ခေါ်၏။ ဤနပုံးပဏ္ဍာန်နှင့် ဥဘတော ဗျည်းတို့မှာစ ရုပ်ပိုင်း၌ အကျယ်လာဦးအံ့။

မမ္မ။ ။ စကား တစ်လုံးတစ်လုံးကို အတော်အားထုတ်၍ ပြောရ၊ ပြောပြန်လျှင် လည်း အမျှင်မပြတ်နိုင်ဘဲ ဒရွတ်ဆွဲ၍ ပြောရသူကို “မမ္မ-မမ်းစွဲသူ”ဟု ခေါ်ကြ၏။

ဘုမ္မသိတာနန္ဒ ဝိနိပါတိကာသုရာနံ။ ။ဘူမိယံ+ဘဝါ ဘုမ္မာ၊ ဘူမိယံ-
 မြေ၌၊ ဘဝါ-ဖြစ်သောနတ်တို့တည်း၊ ဘုမ္မာ-မြေ၌ဖြစ်သောနတ်တို့၊ မြေကြီးနှင့်
 ဆက်သွယ်နေသော သစ်ပင် တော တောင်၌ နေကြသည့် နတ်ဟူသမျှကို “ဘုမ္မဒေဝ-
 ဘုမ္မဇိဝ်း” ဟု ခေါ်၏။ ထို့ကြောင့် “ရုက္ခဒေဝ-ရုက္ခဇိဝ်း” နတ်များလည်း မြေနှင့်
 စပ်သောသစ်ပင်ဝယ် နေကြရကား ဘုမ္မဒေဝတွင် ပါဝင်ကြသည်။ ထိုဘုမ္မဒေဝနတ်
 ကြီးများကို မှီခိုနေရသော အညံ့စားနတ်များကို “ဘုမ္မေ+သိတာ (နိဿိတာ)”
 ဟူသောဝိဂြိုဟ်အံရ “ဘုမ္မသိတ” ဟု ခေါ်ဝေါ်ရသည်။ ဘုမ္မေ-ဘုမ္မဇိဝ်းနတ်ကြီး
 များ၌+သိတာ(နိဿိတာ)-မှီခိုနေကြသောနတ်များတည်း၊ ဘုမ္မသိတာ-ဘုမ္မဇိဝ်း
 နတ်ကြီးများ၌ မှီခိုနေရသောနတ်တို့။

နတ်ကလေးများ။ ။ထိုဘုမ္မသိတနတ်များသည် အစားအသောက် ဆင်းရဲလှ
 ၏၊ တဇ္ဇေ မြေဘုတ်များနှင့် မခြားနားသဖြင့် အချို့အရာဝယ် “ပိဿာ စ=မြေဘုတ်
 ပြိတ္တာ” ဟုပင် သုံးစွဲထားသည်။ အကြံအကြား၌ ထမင်းလုံး ဟင်းပေါက် အပုပ်အစပ်
 များကိုပင် ရှာဖွေ၍ စားသောက်ကြရ၏။ အချို့မှာ လူများကို ပူးကပ်ဖမ်းစား
 လျက် လူတို့က ပစ်အပ်သော တဇ္ဇေစာ(ခေါစာ)ကို စားသောက်ကြရသတဲ့၊ ထို့ကြောင့်
 “သုခသမုဿယတော ဝိရူပံ နိပတန္တိတိ ဝိနိပါတိကာ၊ ဝိနိပါတိကာ စ+တေ+
 အသုရာ စာတိ ဝိနိပါတာသုရာ” ဟု ဝိဂြိုဟ်ပြု၊ သုခသမုဿယတော-သုခ
 အပေါင်းမှ၊ ဝိရူပံ-ဖောက်ပြန်လျက်၊ နိပတန္တိ-အောက်ကျ နောက်ကျ ဖြစ်ကြ
 ကုန်၏။ ဣတိ-ကြောင့်၊ ဝိနိပါတိကာ-ဝိနိပါတိက မည်၏။

ဤဝိနိပါတိကအသုရာသာမက၊ ဝေမာနိကပြိတ္တာဟု ခေါ်အပ်သော နတ်များ
 တွင် တချို့နတ်များလည်း ဤအဟိတ်ကုသလဝိပါက်သန္တီရဏဖြင့် ပဋိသန္ဓေ
 နေကြရ၏။ ဤဝိနိပါတိကာအသုရာနှင့် ဝေမာနိကပြိတ္တာတို့သည် မဟာဝိပါက်
 စိတ်များဖြင့်လည်း ပဋိသန္ဓေနေနိုင်ရကား ဒွိဟိတ် တိဟိတ်ပုဂ္ဂိုလ်များလည်း
 ရှိကောင်းသဖြင့် တချို့မှာ တရားထူးကိုပင် ရနိုင်ကြသည်။ [ထိုထို ဘုံ၌ ရထိုက်
 သောပုဂ္ဂိုလ်များကို အခြေပြု၍ တောင်ပုဒ်နှင့်တကွ ပြခဲ့ပြီ။]

၀၅၆၆၆၆၆၆၆၆၆၆၆၆၆၆၆၆၆၆၆

အသက်တမ်း

တေသု စတုန္တံ အပါယာနံ မနုဿာနံ ဝိနိပါတိကာသုရာနန္ဒ အာယုပ္ပမာဏ
 ဂဏနာယ နိယမော နတ္ထိ၊ စာတုမဟာရာဇိကာနံ ပန ဒေဝါနံ ဒိဗ္ဗာနိ
 ပဉ္စဝဿသတနိ အာယုပ္ပမာဏံ၊ မနုဿဂဏနာယ နဂုတိဝဿသတ
 သဟဿပမာဏံ ဟောတိ၊ တတော စတုဂ္ဂုဏံ တာဝတိံသာနံ၊ ပေ၊ တတော
 စတုဂ္ဂုဏံ ပရနိမ္မိတဝသဝတ္တိနံ။

တေသု စတုနံ၊ပေ၊နိယမော နတ္ထိ။ ။အပါယ်ဘုံသားနှင့် လူ့ဝိနိပါတိက အသုရာနတ်တို့၌ အသက်တမ်း အမြဲမရှိ၊ ထိုတွင် ငရဲပြိတ္တာ အသုရကာယ်တို့၌ ကံသာလိုရင်းတည်း၊ ကံမကုန်သေးသမျှ နှစ်ပေါင်းမည်မျှပင်ကြာသော်လည်း မလွတ်နိုင်ကြချေ။ ကံကုန်လျှင်ကား တစ်ခဏချင်း လွတ်နိုင်၏။ သီဟိုဠ်ကျွန်းဝယ် ဥပါသကာတစ်ယောက်သည် စေတီတော်အား သင်္ကန်းလှူပြီးနောက် မကြာမီ စုတေ၍ အကုသိုလ်အတွက် ငရဲသို့ ရောက်သွားလေရာ၊ မီးတောက် မီးလျှံများကို မြင်လျှင် သင်္ကန်းကို သတိရ၍ ချက်ချင်းလွတ်ခဲ့ရလေသည်။ အရှင်ဒေဝဒတ်မှာ အဝီစိငရဲ၌ အာယုကပ်တိုင်အောင် ခံရှာရဦးလတ္တံ့၊ ပြိတ္တာနှင့် အသုရကာယ်များလည်း ဤနည်း အတိုင်းပင်တည်း။ တိရစ္ဆာန်များနှင့် လူတို့၌ အသက်တစ်ရာတမ်း၊ (၇၅)နှစ်တမ်း စသည်ဖြင့် ခန့်မှန်းအပ်သော အသက်အတိုင်းအရှည်ရှိ၏။ သို့သော် ထိုအသက်တမ်း သည် ရံခါ(၁၀)နှစ်တမ်းတိုင်အောင်ပင် ဆုတ်၍၊ ရံခါ အသင်္ချေတမ်းတိုင်အောင် တိုးသဖြင့် တိုးချည်ဆုတ်ချည် အမြဲမတည်သောကြောင့်လည်းကောင်း၊ လူတို့ကဲ့သို့ တိရစ္ဆာန်များ၌ အသက်တမ်း အတိုးအဆုတ် ရှိရာသောကြောင့်လည်းကောင်း တိရစ္ဆာန်နှင့် လူတို့၏အသက်တမ်းအရေအတွက်ကိုလည်း အမြဲသတ်မှတ်၍ မဖြစ်နိုင်။

အသက်တမ်းတိုးဆုတ်။ ။လူတို့၏ အသက်တမ်း အတိုးအဆုတ်မှာ ဥတု အာဟာရတို့နှင့် များစွာသက်ဆိုင်၏။ ဥတုကောင်း၌ နေထိုင်၍ အဆီအနှစ်ပြည့်သော အသီးအရွက်တို့ကို စားသောက်ရလျှင် အသက်တမ်းရှည်၏။ ညံ့ဖျင်းသော ဥတု၌ နေထိုင်၍ အဆီအနှစ် နည်းပါးသောအစားအသောက်ကို စားသောက်ရလျှင် အသက်တမ်းတို၏။ ထိုဥတုနှင့် အာဟာရတို့ ကောင်း/မကောင်းမှာ သတ္တဝါတို့၏ ကံနှင့်ဆိုင်၏။ သတ္တဝါတို့ ကံကောင်းခိုက်၌ ဥတု အာဟာရလည်း ကောင်း၏။ သတ္တဝါ တို့ ကံညံ့လျှင် ဥတု အာဟာရများလည်း ညံ့၏။ သတ္တဝါတို့ ကံကောင်း/မကောင်း မှာလည်း သတ္တဝါအများ၏ ပကတိစိတ်ဓာတ်နှင့် သက်ဆိုင်ပြန်၏။ လောဘ ဒေါသ မောဟ မာနတို့ လွှမ်းမိုးနေသော လက်ထက်၌ ကံများလည်း မကောင်းနိုင် ချေ၊ ကုသိုလ်တရားတိုးပွားသော လက်ထက်၌သာ ကံကောင်းနိုင်ကြပေသည်။ ယခု မျက်မြင်အာဖြင့်ပင် သတ္တဝါတို့၌ ဒုစရိုက်အား ကောင်းလှ၏။ ထို့ကြောင့်လည်း အသက်တမ်း တဖြည်းဖြည်းဆုတ်လေပြီ။ လူတို့ကဲ့သို့ ဥတု အာဟာရကို မှီနေရသေး တိရစ္ဆာန်များလည်း လူတို့နှင့် အလားတူစွာပင် ဖြစ်ကြရလေသည်။

တောင်ကျွန်းသူ။ ။ဤနေရာဝယ် မနုဿာနံအရ ဇမ္ဗူဒိပ်ကျွန်းသားကိုသု ယူရိုးရှိကြ၏။ “ရှေ့ခုနစ်ရာ၊နောက်ငါးရာ၊မြောက်မှာတစ်ထောင်မြဲ” ဟူသည့်အတိုင်း အရှေ့ကျွန်း၌ အသက်သတမ်း(၇၀၀)၊ နောက်ကျွန်း၌(၅၀၀)၊ မြောက်ကျွန်း၌ တစ်ထောင်ရှိသတဲ့။ ထိုအသက်တမ်းများလည်း အသင်္ချေမှ ဆုတ်ယုတ်လာသေ

အသက်တမ်းများတည်း၊ ကမ္ဘာတည်စဉ် ဥတု အာဟာရကောင်းမွန်လှသဖြင့် လေးကျွန်းလုံးပင် အသက်တမ်း အသင်္ချေစီ အညီအမျှ ရှည်ကြ၏။ ထို့နောက် တဖြည်းဖြည်း ဆုတ်လေရာ အရှေ့ အနောက် မြောက်ကျွန်းတို့၌ ထိုအသက်တမ်းအောက် မယုတ်တော့ဘဲ အမြဲတည်နေ၏။ ထို့ကြောင့် “ဥတ္တရကုရဝါသိကာ-မြောက်ကျွန်း၌နေသူတို့သည်၊ အမမာ-ခင်တွယ်ခြင်း မရှိကုန်၊ အပရိဂ္ဂဟာ-ငါ့ဥစ္စာဟု သိမ်းဆည်းမှု မရှိကုန်၊ အဝသေသာယာနာ-အဆုံးသတ် ဆုတ်ပြီးသော အသက်တမ်းကြွင်းဖြင့်၊ နိယတာယုကာ-မြဲသောအသက်တမ်း ရှိကုန်၏” ဟု ဟောတော်မူသည်။

အသက်တမ်းဆုတ်ပုံ။ ။ တောင်ကျွန်း၌ကား (၁၀)နှစ်တမ်းတိုင်အောင် ဆုတ်၏။ ထိုသို့ဆုတ်ရာ၌ သုတ်ပါထေယျ-စက္ကဝတ္ထိသုတ်မှာ အကုသိုလ်ကံအားလျော်စွာ အသက်တမ်း တစ်ဝက် တစ်ဝက် လျော့သည်ဟု ဆို၏။ လောကပညတ္တိကျမ်း၌ အနှစ်တစ်ရာလျှင် ဆယ်နှစ်ဆုတ်သည်ဟု ဆိုသတတ်၊ (အနှစ်တစ်ရာလျှင် တစ်နှစ်ဆုတ်သည်ဟု ယခုကာလ၌ ပြောကြ၏။) သို့သော် ယခုမျက်မြင်အားဖြင့် စဉ်းစားလျှင် တစ်ရံတစ်ခါ အတော်များများဆုတ်၍ တစ်ခါတစ်ရံ၌ကား မဆုတ်ဘဲ ရှိဟန်တူ၏။ ဘုရားမပွင့်မီ အတော်ကြာကာလကပင် အသက်တစ်ရာတမ်းသည် ဘုရားပွင့်တော်မူသည့်အခါတိုင်အောင် တစ်ရာတမ်းဟုပင် ဆိုကြ၏။ ယခုအခါ တစ်ရာတမ်းရှိတော့မည်မဟုတ်၊ သာသနာသက္ကရာဇ်(၂၄၀၀)ကျော်ပြီဖြစ်ရကား အနှစ်တစ်ရာ တစ်နှစ်ဆုတ်ဖြင့် ရေတွက်ဦးတော့ (၇၅)နှစ်တမ်းလောက်သာ ရှိချေတော့ပြီ။

ဘုမ္မဒေဝလည်း မမြဲ။ ။ “ဝိနိပါတိကာသုရာနံ” ဟု သင်္ဂြိုဟ်ကဆိုသော်လည်း ဓမ္မဟဒယဝိဘင်္ဂအဋ္ဌကထာ၌ “ဘုမ္မဒေဝါနံပိ ကမ္မမေဝ ပမာဏံ” ဟု ဝိနိပါတိကာ သုရာနှင့်တကွ ဘုမ္မဇိဝ်းနတ်အားလုံးမှာပင် အသက်တမ်းမမြဲဟု ဆိုထား၏။ ထိုစကားသင့်၏-အချို့ ဘုမ္မဇိဝ်းနတ်များသည် အသင်္ချေတိုင်အောင် အသက်ရှည်၍၊ အချို့မှာ ကံအားလျော်စွာ (၇)ရက်စသည်လောက်သာ အသက်ရှည်ကြသည်။ ဘုမ္မဇိဝ်းနတ်များသာမက၊ ဝေမာနိကပြိတ္တာဟု ခေါ်အပ်သော နတ်များလည်း အသက်တမ်း မမြဲကြချေ။ ကံအားလျော်စွာ အတိုအရှည် ရှိနိုင်ပေသည်။ “ကဿပဘုရားရှင်၏သာဝကသောတာပန်ဖြစ်ကြသော အာကာသဋ္ဌကနတ်တို့သည် နိမိဓင်း၏ လက်ထက်တိုင်အောင်ပင် တည်ရှိကြသေးသည်” ဟု ဇာတ်အဋ္ဌကထာဆိုသောကြောင့် အာကာသဋ္ဌကနတ်များ၌လည်း အသက်တမ်းမမြဲဟု သိသာ၏။ [ကဿပဘုရားရှင် ပွင့်တော်မူပြီးနောက် (၁၀)နှစ်တမ်းတိုင်အောင် ဆုတ်၊ ထိုမှတစ်ဖန် အသင်္ချေတိုင်အောင်တက်၊ ထိုမှတစ်ဖန် ဆုတ်လာသောအခါကျမှ နိမိဓင်းလက်ထက် ဖြစ်ရသဖြင့် အနှစ်ကိုးသန်းမက၊ အသင်္ချေမက၊ အလွန်ကြာခဲ့ပေပြီ။]

စာတုမဟာရာဇိကာနံ၊ ပေ၊ ပဉ္စဝဿသတာနိ။ ။ [ဘုမ္မဇိုင်းနတ်တို့ကို ပြုပြီးဖြစ်၍
“စာတုမဟာရာဇိကာနံ” အရ အထက်တံ၌တည်သော စာတုမဟာရာဇိနတ်များကို
သာယူ။] စာတုမဟာရာဇိနတ်တို့၏ အသက်တမ်းကား သူတို့၏ တွက်ကိန်းဖြင့်
နှစ်ပေါင်း(၅၀၀)တည်း၊ လူ့ပြည်အနှစ်(၅၀)သည် ထိုစာတုမဟာရာဇိနတ်ပြည်၌
တစ်နေ့တစ်ညနှင့် ညီမျှ၏။ ထိုကဲ့သို့ နေ့ညှိပေါင်း(၃၀)လျှင် တစ်လ၊ လပေါင်း
(၁၂)လသည် တစ်နှစ်၊ ထိုကဲ့သို့နှစ်မျိုး(၅၀၀)သည် စာတုမဟာရာဇိနတ်တို့၏ အသက်တမ်း
တည်း။ ဤနတ်သက်ကို ဓမ္မဟဒယဝိဘင်းပါဠိတော်၌ (လူ့အရေအတွက်ပါ)ပြ၏။

ယာနိ ပညာသဝဿာနိ၊ မနုဿာနံ ဒိနော တဟိံ၊
တိံသရတ္ထိဒီဝေါ မာသော၊ မာသာ ဒွါဒသသံဝစ္စရံ၊
တေန သံဝစ္စရေနာယု၊ ဒိဗ္ဗံ ပဉ္စသတံ မတံ။

မနုဿဂဏနာယ နဂုတိဝဿသတသဟဿပမာဏံ။ ။ ထို စာတုမဟာရာဇိ
အနှစ်ငါးရာသည် လူတို့တွက်ကိန်းအားဖြင့် အနှစ်ကိုးသန်း ရှိ၏။ ဤအနှစ်
ကိုးသန်းဟူသည်မှာ အထူးအဆန်းတွက်ကိန်းမဟုတ်၊ စာတုမဟာရာဇိနတ်တို့
တစ်ရက်လျှင် လူတို့က အနှစ်(၅)ရှိသောကြောင့် နတ်တို့က တစ်လပြည့်လျှင်
လူတို့မှာ အနှစ်(၁၅၀၀-တစ်ထောင်ငါးရာ) ရှိလေပြီ။ ဤသို့ မြောက်ပွား၍
နတ်သက်(၅၀၀)ပြည့်တဲ့အခါ လူတို့ တွက်ကိန်းအားဖြင့် အနှစ်ကိုးသန်း ဖြစ်
လေသည်။ အထက် နတ်သက်များ၌လည်း ဤနည်းပင်တည်း။

တတော စတုဂ္ဂဏံ တာဝတိံသာနံ။ ။ ထိုစာတုမဟာရာဇိ နတ်သက် အနှစ်
(၅၀၀)ကို လေးဆတက်လျှင် အနှစ်နှစ်ထောင်ဖြစ်၏။ ဤတွက်ကိန်းကား တာဝတိံသာ
နတ်သက်ကို စာတုမဟာရာဇိနတ်တို့၏ တွက်ကိန်းတည်း။ တာဝတိံသာ၌ နေ့တာ
ညှိတာသည် စာတုမဟာရာဇိထက် နှစ်ဆရှည်သောကြောင့် တာဝတိံသာနတ်သက်
ကို တာဝတိံသာတွက်ကိန်းဖြင့် တွက်ရလျှင် အနှစ်တစ်ထောင်သာ ရှည်သည်။
“လူ့ပြည်၌ အနှစ်တစ်ရာသည် တာဝတိံသာ၌ တစ်နေ့ တစ်ညှိသာ ရှိ၏။ ထိုနေ့
ညှိ(၃၀)လျှင် တစ်လ၊ (၁၂)လလျှင် တစ်နှစ်၊ နှစ်ပေါင်းတစ်ထောင်သည် တာဝတိံသာ
နတ်သက်တည်း” ဟုလို၊ အထက်နတ်ပြည်များ၌လည်း ဤနည်းအတိုင်း စတုဂ္ဂဏ
ဖြစ်ပုံကို သိပါ။ အခြေပြု၍ ဆောင်ပုဒ်လင်္ကာနှင့်တကွ လူ့တွက်ကိန်း နတ်တွက်ကိန်း
တို့ဖြင့် နတ်သက်အားလုံးကို ပြခဲ့ပြီ။ လူ့ပြည်၌ အနှစ် နှစ်ရာသည် ယာမာ၌ တစ်နေ့
တစ်ညှိတည်း။ လူ့ပြည်၌ အနှစ်လေးရာသည် တုသိတာ၌ တစ်နေ့ တစ်ညှိ
တည်း။ လူ့ပြည်၌ အနှစ်ရှစ်ရာသည် နိမ္မာနရတိ၌ တစ်နေ့တစ်ညှိတည်း။
လူ့ပြည်၌ အနှစ် တစ်ထောင်ခြောက်ရာသည် ပရနိမ္မိတဝသဝတ္တိ၌ တစ်နေ့
တစ်ညှိတည်း။ ဤသို့ နေ့တာ ညှိတာ နှစ်ဆစီ ကွာနေပုံကိုလည်း သတိပြုပါ။

စတုဂ္ဂုဏတော်နည်းတစ်မျိုး။ ။ “နေ့နှစ်ဆဖြစ်၊ နှစ်နှစ်ဆတွက်၊ လေးဆတက်၊ မှတ်ချက်တစ်မျိုးတည်း” နှင့်အညီ၊ တက်ပုံကို တစ်နည်းပြသေး၏။ နေ့တာညဉ့်တာ အချိန်ကာလချင်း နှစ်ဆကွာနေသောကြောင့် လူတို့တွက်ကိန်းဖြင့် အနှစ်ငါးဆယ် ကြာသော စာတုမဟာရာဇ်နတ်တို့၏ တစ်နေ့တစ်ညကို နှစ်ဆတက်လျှင် လူတို့ တွက်ကိန်းဖြင့် အနှစ်တစ်ရာကြာသော တာဝတိံသာနတ်တို့၏ တစ်နေ့တစ်ည ဖြစ်၏။ ဤကား နေ့ကို နှစ်ဆတက်သော ဒွိဂုဏတည်း။ ထိုကဲ့သို့ နှစ်ဆတက်ပြီး သော နေ့ညဉ့်ဖြင့် လ-နှစ်ဖွဲ့၍ စာတုမဟာရာဇ် အနှစ်ငါးရာကို နှစ်ဆတက် ပြန်လျှင် တာဝတိံသာနတ်သက် အနှစ်တစ်ထောင် ဖြစ်၏။ ဤကား နှစ်ကို နှစ်ဆတက်သော ဒွိဂုဏတည်း။ ဤသို့ နေ့ကိုလည်း နှစ်ဆတက်၊ နှစ်ကိုလည်း နှစ်ဆတက်၍ စတုဂ္ဂုဏအရ လေးဆတက်ဖြစ်သတဲ့။ ဤနည်းသည်...


**“အာယုပ္ပမာဏမိစ္ဆေဝံ၊ ဒေဝါနမုပရူပရိ၊
ဒွိက္ခတ္တံ၊ ဒိဂုဏံ ကတွာ၊ စတုတ္ထာဂမုဒါဟဋံ”**

ဟူသော ပရမတ္ထဝိနိစ္ဆယ၌ အရှင်အနုရုဒ္ဓါကိုယ်တိုင် ပြအပ်သောနည်းနှင့် တူသော ကြောင့် ကျမ်းဆရာ၏ အာဘော်ကျပေသည်။ သို့သော် ရှုပ်ထွေးသည့်အတွက် ပဌမနည်းကိုသာ အခြေပြု၍ ပြခဲ့သည်။ [ဣစ္ဆေဝံ-ဤပြအပ်ပြီးသောနည်းဖြင့်၊ ဒေဝါနံ-နတ်တို့၏၊ အာယုပ္ပမာဏံ-အသက်အတိုင်းအရည်ကို၊ ဥပရူပရိ-အဆင့်ဆင့်၊ ဒွိက္ခတ္တံ-နှစ်ကြိမ်၊ ဒိဂုဏံ-နှစ်ဆတက်ကို၊ ကတွာ-ပြု၍၊ စတုတ္ထာဂံ-လေးဆကို၊ ဥဒါဟဋံ-ထုတ်ပြအပ်ပြီ။]

လူတွက်ကိန်းဖြင့် လေးဆတက်ပုံ။ ။ လူ့အရေအတွက်ချင်း လေးဆတက်ပုံမှာ ရှင်းလင်း၏။ စာတုမဟာရာဇ် အနှစ်ကိုးသန်းကို လေးဆတက်လျှင် တာဝတိံသာ နတ်သက် သုံးကုဋေခြောက်သန်း ဖြစ်၏။ ဤသို့စသည်ဖြင့် တွက်စစ်ကြည့်ပါ။ ဤနတ်သက်များသည် ထိုထိုဘုံ၌ဖြစ်သော နတ်တို့ အလွန်ဆုံးနေရသော အသက် တည်း။ ထို့ကြောင့် နတ်အားလုံးပင် ထိုနတ်သက်အတိုင်း အတိအကျနေရမည်မဟုတ်၊ မနောပဒေါသိကနတ်တို့သည် ဒေါသအားကြီးလာလျှင် နတ်သက်မစေခင် စုတေ ကြ၏။ ဓဇ္ဈပဒေါသိကနတ်တို့လည်း အပျော်အပါးများ၍ အစာစားချိန်၌ ‘မစားမိ ကြလျှင် နောက်ထပ်စားသော်လည်း မရ၊ နတ်သက်မစေခင် စုတေကြရသည်။’

ငရဲသက်။ ။ ဤနတ်သက်နှင့် နှိုင်းယှဉ်၍ ငရဲဘုံသက်ကိုလည်း ဖိနာလင်္ကာရ ဋီကာ၌ ပြထားသေး၏။ စာတုမဟာရာဇ်နတ်သက် အားလုံးသည် သဗ္ဗိုဉ်းငရဲ၌ တစ်နေ့နှင့် တစ်ညတည်း။ ထိုနေ့ညဉ့်အတိုင်း လ နှစ်ဖွဲ့၍ အနှစ်ငါးရာသည် သဗ္ဗိုဉ်းငရဲသက်တည်း။ ထိုငရဲ၌ ကျသူတို့ ယခုထက် မလွန်နိုင်၊ ထိုအတွင်း၌ကား

ကံအားလျော်စွာ လွတ်ခွင့် ရကြ၏။ တာဝတိံသာနတ်သက် အားလုံးသည် ကာဠသုတ်၌ တစ်နေ့တစ်ည၌တည်း၊ ထိုနေ့ည၌ဖြင့် နှစ်ပေါင်းတစ်ထောင်သည် ကာလသုတ် ငရဲသက်တည်း၊ ယာမာနတ်သက်အားလုံးသည် သံဃာတ၌ တစ်နေ့တစ်ည၌တည်း၊ ထိုနေ့ည၌ဖြင့် အနှစ် နှစ်ထောင်သည် သံဃာတငရဲသက်တည်း၊ တုသိတာ နတ်သက်အားလုံးသည် ဇာလရောဂုဝ၌ တစ်နေ့တစ်ည၌တည်း၊ ထိုနေ့ည၌ အနှစ် လေးထောင်သည် ဇာလရောဂုငရဲသက်တည်း၊ ထိုအတူ နိမ္မာနရတီနှင့် ဓူမရောဂုဝ, ပရနိမ္မိတဝသဝတ္တိနှင့် တာပနငရဲသက်ကို နှိုင်းစက်ပါ။ အန္တရကပ်ကို နှစ်ပိုင်းခွဲ၍ တစ်ပိုင်းသည် မဟာတာပနငရဲသက်တည်း၊ အန္တရကပ် တစ်ကပ်သည် အဝိစိငရဲသက်တည်း။ [ဤတွက်ပုံကို အဋ္ဌကထာတို့၌ မတွေ့ရ၊ အန္တရကပ် တွက်ပုံကို နောက်၌ ပြမည်။]



ဈာန်ဝိပါက်၏ဖြစ်ရာဘုံ

ပဌမဇ္ဈာနဝိပါက် ပဌမဇ္ဈာနဘူမိယံ ပဋိသန္ဓိဘဝဂံစုတိဝသေန ပဝတ္တတိ၊ တထာ ဒုတိယဇ္ဈာနဝိပါက် တတိယဇ္ဈာနဝိပါကဉ္စ ဒုတိယဇ္ဈာနဘူမိယံ, စတုတ္ထဇ္ဈာနဝိပါက် တတိယဇ္ဈာနဘူမိယံ, ပဉ္စမဇ္ဈာနဝိပါက် စတုတ္ထဇ္ဈာနဘူမိယံ။

ဒုတိယဇ္ဈာနဝိပါက်၊ပေ၊ဒုတိယဇ္ဈာနဘူမိယံ။ ။ပဌမဈာန်ဝိပါက်က ပဌမဈာန်ဘုံ၌ ပဋိသန္ဓေ ဘဝင် စုတိကိစ္စတပ်လျက် ဖြစ်သည်မှာ သူ့ဝိပါက်နှင့် သူ့ဘုံ၌ စဉ်းစားဖွယ် မလိုပါ။ ဒုတိယဈာန်ဝိပါက်နှင့် တတိယဇ္ဈာန်ဝိပါက်နှစ်မျိုးလုံးက ဒုတိယဈာန်ဘုံ၌ဖြစ်ခြင်း၊ စတုတ္ထဈာန်ဝိပါက်က တတိယဇ္ဈာန်ဘုံ၌ဖြစ်ခြင်း၊ ပဉ္စမဈာန်ဝိပါက်က စတုတ္ထဈာန်ဘုံ၌ ဖြစ်ခြင်းတို့မှာ စဉ်းစားဖွယ်ရှိပေသည်။ ဤကဲ့သို့ ဈာန်ဝိပါက်အစဉ်နှင့် ဘုံအစဉ် မညီမျှရာ၌ အရှင်အနုရုဒ္ဓါသည် စတုတ္ထဈာန်ကို မပြဘဲ ပဉ္စကဈာန်ကိုသာ ပြထားခြင်းကြောင့် မညီမျှဘဲ ဖြစ်ရသည်ဟုမှတ်ပါ။ စတုတ္ထနည်း ပဉ္စကနည်းပြားပုံကို လောကုတ္တရာစိတ် သင်္ဂဟနည်း၌ ပြခဲ့ပြီ။]

အချုပ်မှတ်ဖွယ်။ ။ဗြဟ္မာ့ဘုံ၌ ဘုံအစဉ်နာမည်တပ်ပုံမှာ စတုတ္ထဈာန်နှင့် ကိုက်ညီအောင်နာမည်တပ်ထား၏။ ဝေဟပ္ပိလ် အသည်သတ်တိုင်အောင် ဘုံအဆင့်ဆင့်လည်း လေးဆင့်သာ ရှိပေသည်။ ပဉ္စကနည်းအရ ဈာန်ငါးပါး ဖြန့်လိုက်သော အခါ ဝိတက်ကို လွန်မြောက်နိုင်သော ဒုတိယဈာန်၏သတ္တိသည် ဒုတိယဈာန်ဘုံ၌ ဖြစ်နိုင်ပြီး အကြမ်းစားဝိတက်ကို လွန်မြောက်ပြီးနောက် သိမ်မွေ့သော ဝိစာရကို ထပ်မံလွန်မြောက်နိုင်သော တတိယဈာန်၏သတ္တိလည်း ဒုတိယဈာန်ဘုံထက်

တိုးတက်၍ အကျိုးမပေးနိုင်သေး။ ထို့ကြောင့် “ပဉ္စကနည်းအရ ဒုတိယ တတိယ နှစ်ဈာန်လုံးပင် ဒုတိယဈာန်ဘုံ၌ အကျိုးပေး ဆုံကြရသည်”ဟု မှတ်ပါ။

အသညသတ္တာနံ ပန ရူပမေဝ ပဋိသန္ဓိ။ ။အသညသတ်ဗြဟ္မာတို့ကား ဇီဝိတနဝကကလာပ်ခေါ်သော ရုပ်တရားဖြင့် ပဋိသန္ဓေ စတည်ခဲ့၏။ ထို့နောက် ပဝတ္တိအခါ၌ ကမ္မဇရုပ် ဥတုဇရုပ်များသာ တည်ရှိ၏။ ကာမဘုံတုန်းက စုတေတဲ့ ဣရိယာပုထ်အတိုင်းပင် အသညသတ်ဘုံ၌ ကမ္ဘာ(၅၀၀)ပတ်လုံး ရွှေတုံးကြီးလို တည်နေသတဲ့၊ ကာမဘုံ၌ ထိုင်လျက် စုတေလျှင် ထိုဘုံ၌ ထိုင်လျက်တည်ပုံ၊ ရုပ်လျက် အိပ်လျက် စုတေလျှင် ထိုဘုံ၌ ရုပ်နေပုံ အိပ်နေပုံကို သိပါ။ စုတေသည့် အခါလည်း ထိုရုပ်များ အဆုံးသတ် ချုပ်သည်ကိုပင် စုတေသည်ဟု ဆိုရပေသည်။ ရုပ်တရားမည်သည် ယှဉ်ဖက်ဟိတ် မရှိသော အဟိတ်တရားဖြစ်၍ ရုပ်ဖြင့် ပဋိသန္ဓေနေရသော ထိုအသညသတ်ဗြဟ္မာများကိုလည်း “အဟိတ်ပုဂ္ဂိုလ်”ဟု ခေါ်ဝေါ်ရ၏။ ဘုံက ကောင်းသောသုဂတိတွင် ပါဝင်သောကြောင့် ဘုံနှင့် ရောစပ်၍ “သုဂတိအဟိတ်ပုဂ္ဂိုလ်”ဟု မှတ်ပါ။



ဗြဟ္မာတို့၏အသက်တမ်း

တေသု ဗြဟ္မပါရိသစ္စာနံ ဒေဝါနံ ကပ္ပဿ(အသင်္ချေယျကပ်၏) တတိယော ဘာဂေါ အာယုပ္ပမာဏံ၊ ဗြဟ္မပုရောဟိတာနံ ဥပနုကပ္ပော(အသင်္ချေယျကပ် တစ်ဝက်တည်း)၊ မဟာဗြဟ္မာနံ ဧကော ကပ္ပော(အသင်္ချေယျကပ် တစ်ကပ် တည်း)၊ ပရိတ္တာဘာနံ ဒွေ ကပ္ပာနိ(မဟာကပ်နှစ်ကပ်တို့တည်း)၊ အပ္ပမာဏာ ဘာနံ စတ္တာရိ ကပ္ပာနိ၊ အာဘဿရာနံ အဋ္ဌ ကပ္ပာနိ၊ ပရိတ္တသုဘာနံ သောဠသ ကပ္ပာနိ၊ အပ္ပမာဏသုဘာနံ ဒ္ဓတ္ထိံသ ကပ္ပာနိ၊ သုဘကိဏှာနံ စတုသဋ္ဌိ ကပ္ပာနိ ၊ပေ၊ အကနိဋ္ဌာနံ သောဠသ ကပ္ပသဟဿာနိ။

အသင်္ချေယျကပ်၊ မဟာကပ်။ ။ပဋ္ဌမဈာန်သုံးဘုံသည် ကမ္ဘာပျက်သည့်အခါ တိုင်း မလွတ်သောကြောင့် မဟာကပ်တစ်ခုလုံး ပြည့်အောင် မတည်နိုင်ချေ။ ထို့ကြောင့် ထိုပဋ္ဌမဈာန်ဗြဟ္မာတို့၏ သက်တမ်းကို မဟာကပ်ဖြင့် မရေတွက်ဘဲ မဟာကပ်၏ လေးပုံတစ်ပုံဖြစ်သော အသင်္ချေယျကပ်ဖြင့်သာ ရေတွက်ရ၏။ ပရိတ္တာဘာ စသောအထက်ဘုံများကား ကမ္ဘာပျက်တိုင်း မပါ၊ တစ်ခါတစ်ရံသာ ပါသောကြောင့် ဒုတိယဈာန်ဗြဟ္မာစသည်တို့၏ အသက်တမ်းကို မဟာကပ်ဖြင့် ရေတွက်ရသည်။ ဤစကားအရ “ထိုဗြဟ္မာတို့၏ အသက်တမ်းသည် ထိုဘုံဖြစ်သောဗြဟ္မာတို့ အလွန်ဆုံး နေနိုင်သောအသက်တမ်းတည်း”ဟု သိသာ၏။ ကမ္ဘာတစ်ဝက်မှ သို့မဟုတ် ကမ္ဘာပျက်ခါနီးမှ ရောက်သွားလျှင် ထိုထိုဘုံ၏ အသက်တမ်းမစေခင်

စုတေကြရမည်။ ကမ္ဘာ မပျက်သေးစေကာမူ ကံအရှိန်ကုန်လျှင်လည်း အသက်တမ်း မစေခင် စုတေကြရသည်သာ။

ကပ်အပြား။ ။ကပ်သည် အာယုကပ် အန္တရကပ် အသင်္ချေယျကပ် မဟာကပ် ဟု လေးမျိုးရှိ၏။ ထိုတွင် ကာလအားလျော်စွာ သတ်မှတ်အပ်သော အသက် အပိုင်းခြားသည် အာယုကပ်မည်၏။ ဘုရားလက်ထက်တော်တုန်းက အသက် တစ်ရာတမ်းသည် အာယုကပ်တည်း။ ယခုအခါ ခန့်မှန်းအပ်သော (၇၅)နှစ်တမ်း လည်း အာယုကပ်ပင်တည်း။ ထို့ကြောင့် ထိုထိုလူတို့ အသက်တမ်းကို အာယုကပ် ခေါ်သည်ဟု မှတ်ပါ။ “ကပ္ပိယတေ ပရိစ္ဆိဇ္ဇတေတိ ကပ္ပော၊ အာယု စ+တံ+ ကပ္ပော စာတိ အာယုကပ္ပော” [ကပ္ပိယတေ ပရိစ္ဆိဇ္ဇတေ-ပိုင်းခြားအပ်၏။] ထိုထိုဘုံ၌ သတ်မှတ်ထားအပ်သော အသက်တမ်းလည်း ထိုဘုံများ၏ အာယုကပ် ပင်တည်း။

အန္တရကပ်၊ အသင်္ချေယျကပ်။ ။အသင်္ချေယျတမ်းမှ တဖြည်းဖြည်းဆုတ်၍ (၁၀)နှစ်တမ်းတိုင်အောင်၊ (၁၀)နှစ်တမ်းမှ တရွေ့ရွေ့တက်၍ အသင်္ချေယျတမ်း တိုင်အောင် ဆုတ်ကပ် တက်ကပ်တစ်စုံသည် “အန္တရကပ်”မည်၏။ [အန္တရ= အသင်္ချေယျကပ်၏ အကြားဖြစ်သော+ကပ္ပ=ကပ်] ထိုအန္တရကပ်ပေါင်း(၆၄) ကပ်သည် အသင်္ချေယျကပ်မည်၏။ [အန္တရကပ်(၂၀)ကို အသင်္ချေယျတစ်ကပ်ဟု ကေစိဆရာတို့ဆို၍၊ အန္တရကပ် (၈၀)ကို အသင်္ချေယျတစ်ကပ်ဟု အပရေတို့က ဆိုကြသတဲ့။ ဝေဒကျမ်းဆရာတို့ကမူ အန္တရကပ်(၁၄)ကပ်ကို အသင်္ချေယျတစ်ကပ် ဟု ဆိုကြသတဲ့။] ထိုအသင်္ချေယျကပ်(၄)ကပ်သည် မဟာကပ်ဟု ခေါ်အပ်သော တစ်ကမ္ဘာဖြစ်၏။ အလျားအနံ ယူဇနာတစ်ရာကျယ်သော ဂိုဒေါင်ကြီးအတွင်း၌ မုန်ညင်းဖြူစေ့ကလေးများကို သွင်း၍ အနှစ်တစ်ရာကြာလျှင် တစ်စေ့ တစ်စေ့ ယူပစ်ရာ၊ မုန်ညင်းစေ့ကလေးများ အားလုံးကုန်သွားသော်လည်း ထိုမဟာကပ်မှာ မကုန်သေးအောင် ရှည်ကြလေသတဲ့။

အသင်္ချေယျကပ်(၄)ကပ်။ ။အသင်္ချေယျကပ်(၄)ကပ်ဟူသည် သံဝဋ္ဋ၊ သံဝဋ္ဋ ဌာယီ၊ ဝိဝဋ္ဋ၊ ဝိဝဋ္ဋဌာယီကပ်များတည်း။ ထိုတွင် ပျက်နေတုန်းအခါသည် သံဝဋ္ဋ အသင်္ချေယျကပ် မည်၏။ ပျက်ပြီးနောက်၌ အပျက်အတိုင်း တည်နေရာအခါသည် သံဝဋ္ဋဌာယီအသင်္ချေယျကပ် မည်၏။ ကမ္ဘာဖြစ်နေတုန်း(ကမ္ဘာအဆောက်အဦး တွေ တိုးပွားနေတုန်း)အခါသည် ဝိဝဋ္ဋအသင်္ချေယျကပ် မည်၏။ ကမ္ဘာဖြစ်ပြီးနောက် (ဖြစ်ပြီးအတိုင်း) တည်နေရာအခါသည် ဝိဝဋ္ဋဌာယီအသင်္ချေယျကပ် မည်၏။ ယခုအချိန်အခါသည် ဝိဝဋ္ဋဌာယီ အသင်္ချေယျကပ်တည်း။ [သံဝဋ္ဋတီတိ သံဝဋ္ဋော၊ သံဝဋ္ဋော+ဟုတွာ+တိဌတီတိ သံဝဋ္ဋဌာယီ၊ ဝိဝဋ္ဋတီတိ ဝိဝဋ္ဋော၊ ဝိဝဋ္ဋော ဟုတွာ

တိဋ္ဌတိတိ ဝိဝဋ္ဌာယသိ၊ သံဝဋ္ဌတိ-ပျက်တတ်၏။ သံဝဋ္ဌော-ပျက်ပြီးသည်။ ဟုတွာ-
ဖြစ်၍၊ တိဋ္ဌတိ-ပျက်သည့်အတိုင်း တည်နေတတ်၏။ ဝိဝဋ္ဌတိ-ဖြစ်တတ်၏။]

သံဝဋ္ဌကပ်(၃)မျိုး။ ။ထိုတွင် သံဝဋ္ဌကပ်သည် မီးကြောင့်ပျက်သော တေဇော
သံဝဋ္ဌကပ်၊ ရေကြောင့်ပျက်သော အာပေါသံဝဋ္ဌကပ်၊ လေကြောင့်ပျက်သော
ဝါယောသံဝဋ္ဌကပ်ဟု (၃)မျိုးရှိ၏။ ထိုတွင် တေဇောသံဝဋ္ဌကပ် (၇)ကပ်ပျက်ပြီးမှ
အာပေါသံဝဋ္ဌကပ်တစ်ကပ် ပျက်၏။ ဆိုလိုရင်းကား-“ပဌမတစ်ကြိမ် မီးကြောင့်
ပျက်၍ ထုံးစံအတိုင်း တည်ပြီးနောက်၊ အချိန်ရောက်က မီးကြောင့်ပင် ထပ်၍
ပျက်ရပြန်သည်။ ဤနည်းအတိုင်း မီးဖျက်သောကမ္ဘာ (၇)ကမ္ဘာပြည့်ပြီးနောက်၊
(၈)ကြိမ်မြောက်ကမ္ဘာမှာ ရေဖျက်သဖြင့် ပျက်သည်” ဟု ဆိုလိုသည်။ ဤသို့လျှင်
“မီး(၇)ကြိမ် ရေတစ်ကြိမ်” အားဖြင့် အထပ်ထပ် ဖြစ်ပျက်ခဲ့လေရာ (မီးခုနစ်ကြိမ်က
ခုနစ်ပတ်၊ ရေတစ်ကြိမ်ကလည်း ခုနစ်ပတ်လည်ပြီးနောက်၊ မီးခုနစ်ကြိမ်တစ်ပတ်
လည်၍ ရေတစ်ကြိမ် ဖျက်ခွင့်ကြီးရာ) (၆၄)ကြိမ်မြောက် ကမ္ဘာကား လေဖျက်၍
ပျက်ရလေသည်။

**သတ္တ သတ္တဂိုဏ်း ဝါရာ၊ အဋ္ဌမေ အဋ္ဌမေ ဒကာ၊
စတုသဋ္ဌိ ယဒါ ပုဏ္ဏာ၊ ဧကော ဝါယုဝရော သိယာ။**

သတ္တ သတ္တ ဝါရာ-ခုနစ်ကြိမ် ခုနစ်ကြိမ်တိုင်တိုင်၊ အဂ္ဂိနာ-မီးကြောင့်၊
ဝိနဿတိ-ပျက်၏။ အဋ္ဌမေ အဋ္ဌမေ-ရှစ်ကြိမ်မြောက် ရှစ်ကြိမ်မြောက်၌၊ ဒကာ-
ရေကြောင့်၊ ဝိနဿတိ-၏။ ယဒါ-အကြင်အခါ၌၊ စတုသဋ္ဌိ-ခြောက်ဆယ့်လေး
ကြိမ်သည်၊ ပုဏ္ဏာ-ပြည့်၏။ တဒါ-ထိုအခါ၌၊ ဧကော-တစ်ကြိမ်သော၊ ဝါယု
ဝါရော-လေဖျက်သောအကြိမ်သည်၊ သိယာ-ဖြစ်၏။ [ဝါယုဝါရောဟု
ဆိုလိုလျက် ဧဂိုဏ်းလို၍ “ဝါယုဝရော”ဟု ဝါ၌ အာကို ရသပြုသည်။]

ပျက်ရာဘုံ။ ။ထိုသို့ ပျက်ရာ၌ မီးကြောင့် ပျက်သောအခါ အာဘဿရာဘုံမှ
အောက်၌ပျက်၏။ [ဒုတိယဈာန်(၃)ဘုံတွင် အာဘဿရာက လိုရင်းဖြစ်၍
“အာဘဿရာဘုံအောက်”ဟု ဆိုသည်။ စင်စစ်မှာ-“ဒုတိယဈာန်(၃)ဘုံအောက်”
ဟု ဆိုလိုရင်းပင်တည်း။] ရေကြောင့် ပျက်သည့်အခါ သုဘကိဏှာဘုံမှ အောက်
(တတိယဈာန်သုံးဘုံအောက်) ပျက်၏။ လေကြောင့် ပျက်သည့်အခါ ဝေဟပျိုလ်
ဘုံမှ အောက်၌ ပျက်၏။ ဤသို့လျှင် ကမ္ဘာပျက်သည့်အခါတိုင်း ပဌမဈာန်
(၃)ဘုံပါသဖြင့် မဟာကပ်တစ်ကပ်ကြာအောင် မတည်နိုင်ရကား ပဌမဈာန်(၃)ဘုံ
၏ အသက်တမ်းကို အသင်္ချေယျကပ်ဖြင့် သတ်မှတ်၍၊ မီးခုနစ်ကြိမ် ဖျက်ပြီးနောက်
ရေတစ်ကြိမ် ဖျက်သည့်အခါကျမှ ဒုတိယဈာန်ဘုံများ ပါသောကြောင့် ဒုတိယဈာန်
ဘုံမှစ၍ အထက်ဘုံများ၏ အသက်တမ်းကို မဟာကပ်ဖြင့် ရေတွက်နိုင်သည်။

**အင်္ဂါနာဘဿရာ ဟေဋ္ဌာ၊ အာပေန-သုဘကိဏှာတော၊
ဝေဟပ္ပလတော ဝါတေန၊ ဧဝံ လောကော ဝိနဿတိ။**

အာဘဿရာ-အာဘဿရာဘုံမှ၊ ဟေဋ္ဌာ-အောက်၌၊ အင်္ဂါနာ-မီးကြောင့်၊ ဝိနဿတိ-ပျက်၏။ သုဘကိဏှာတော-သုဘကိဏှာဘုံမှ၊ ဟေဋ္ဌာ-၌၊ အာပေန-ရေကြောင့်၊ ဝိနဿတိ-၏။ ဝေဟပ္ပလတော-ဝေဟပ္ပလဘုံမှ၊ ဟေဋ္ဌာ-၌၊ ဝါတေန-လေကြောင့်၊ ဝိနဿတိ-၏။ ဧဝံ-ဤသို့၊ လောကော-ကမ္ဘာလောကသည်၊ ဝိနဿတိ-ပျက်၏။

[ဆောင်] ရှေးဦးစွာပျက်၊ ကုဋေဖက်သည်၊ သိန်းစက္ကဝါ၊ မိုးကြီးရွာသော်၊ ညီညာရွင်ပျ၊ စိုက်ပျိုးကြသား၊ ဂေါဏစားလောက်၊ ပင်ငယ်ရောက်လျှင်၊ တစ်ပေါက်မကျ၊ တစ်သိန်းမျှက၊ လောကဗျူဟာ၊ နတ်ကာမာတို့၊ မေတ္တာပွားကြ၊ ကြီးမိဘကို၊ တုပ်ကွဲမြတ်လေး၊ လုပ်ကျွေးကြပါ၊ ကြွေးကြော်လာ၏။ သတ္တဝါအများ၊ ဈာန်ကို ပွားလျက်၊ စံလားဗြဟ္မာ၊ ကာလကြာ၍၊ ဒုတိယာနေ၊ ပေါ်လာလေသော်၊ မြစ်ငယ်ရေခြောက်၊ ညဉ့်လည်း ပျောက်၏။ သုံးမြောက် လေးစင်း၊ ငါးစင်း ဆဋ္ဌ၊ သတ္တမ နေ၊ ပေါ်ထွက်ချေသော်၊ ခြောက်လေ မြစ်ကြီး၊ အိုင်ကြီး သမုဒ္ဒရာ၊ စက္ကဝါနိဗ္ဗာန်၊ မီးလှုံကြ၍၊ သခါရပင်း၊ ပြာမကြွင်းခဲ့၊ ဟင်းလင်း ထက်အောက်၊ မိုက်မှောင်ရောက်သည်၊... ကွယ်ပျောက်လုံးစုံမမြဲတည်း။

ရှေးဦးစွာပျက်၊ ကုဋေဖက်သည်၊ သိန်းစက္ကဝါ၊ ပေါတစ်ပေါက်မကျ။ ။ သတ္တဝါတို့ တည်နေရာ ဝိဝဋ္ဌဏ္ဍာယီ အသင်္ချေယျကပ်သည် အန္တရကပ်(၆၄)ကပ် စေ့သဖြင့် ပျက်စီးဖို့ အချိန်အခါရောက်လေသော် ကုဋေတစ်သိန်းခန့် စကြဝဠာသည် တစ်ပြိုင်နက် ပျက်လေတည်လေရှိသောကြောင့် မိုးခေါင်ရေရှား ဖြစ်နေသောအခါဝယ် ထိုကုဋေတစ်သိန်းခန့် စကြဝဠာ၌ ရှေးဦးစွာ သည်းထန်သော မိုးကြီး ရွာသွန်းလေသည်။ ထိုသို့ မိုးကြီးရွာလာသောအခါ အိမ်မှာရှိသမျှ မျိုးစေ့ကလေးများကို တညီတညွတ်တည်း ဝမ်းသာရွှင်ပျစွာဖြင့် စိုက်ပျိုးကြ၏။ ဂေါဏ(နွား)စားလောက်အောင် အပင်ကလေးများ ပေါက်ချိန်ရောက်သော် မိုးတစ်ပေါက်မျှ မကျတော့ဘဲ မြည်းသတ္တဝါ၏ အော်သံကဲ့သို့သော အသံကြီး မြည်ဟီးလျက် မိုးအဆက်ပြတ်လေတော့၏။

တစ်သိန်းမျှက၊ လောကဗျူဟာ၊ ပေါကြွေးကြော်လာ၏။ ။ ထိုကဲ့သို့ အခြေအနေ ရောက်လုခါနီး(ကမ္ဘာကြီးမပျက်ခင်) အနှစ်တစ်သိန်းလောက်က “လောက်-လူ အပေါင်းကို၊ ဗျူဟေန္တိ-သံဝိဇ္ဇေန္တိ-စုပေါင်းပေးတတ်ကုန်၏” ဟူသောဝိဂြိုဟ်အရ လောကဗျူဟာအမည်ရသော ကာမာဝစရနတ်တို့သည် နိမြန်းသောအဝတ်ဖြင့်

ပုလဲသွယ်ကို ဦးခေါင်း၌ဆင်လျက် ဆံပင်ကို ဖားရရားချပြီးလျှင် မျက်ရည်ကို သုတ်ကာ သုတ်ကာ လွန်စွာ ကြေကွဲဝမ်းနည်းသော လက္ခဏာကို ပြ၍ လူ့ပြည် လောက၌ လှည့်လည်လျက် သတိပေးနှိုးဆော်၍ ကြွေးကြော်ကြသည်မှာ...

“အို အချင်းတို့-ယခုမှ နောက် အနှစ်တစ်သိန်း လွန်မြောက်တဲ့အခါ ဤကမ္ဘာကြီး ပျက်စီးရတော့မည်၊ မဟာသမုဒ္ဒရာကြီးပင် ခြောက်သွေ့၍ မြေကြီး မြင်းမိုရ်တောင်နှင့် ဗြဟ္မာ့ပြည်တိုင်အောင် ကမ္ဘာအဆောင် အယောင်တွေ အားလုံးပျက်စီးချေတော့မည်၊ တစ်ယောက်နှင့်တစ်ယောက် မေတ္တာ ကရုဏာစသော ဗြဟ္မာစိုရ်တရားကို ပွားများကြပါ၊ လူကြီး မိဘများကို ရိုသေတပ်ကွ၍ လေးမြတ်စွာ လုပ်ကျွေးကြပါ”

ဤသို့ ကြွေးကြော်သံကိုလည်း ကြားရ၊ ထိုလောကဗျူဟာနတ်တို့ကိုလည်း မြင်ရသောအခါ လူအများတို့ တုန်လှုပ်ချောက်ချား သံဝေဂပွားလျက် နတ်များ၏ အနီးအပါး၌ စုရုံးမိကြလေသည်။ ထို့ကြောင့်ပင် “လောကံ-လူအပေါင်းကို၊ ဗျူဟေန္တိ-စုပေါင်းတတ်ကုန်၏”ဟု ဆိုခဲ့ပေသည်။ [ကမ္ဘာမပျက်ခင် အနှစ်တစ်သိန်း လောက်က လောကဗျူဟာနတ်တို့ ကြွေးကြော်ခြင်း၊ ဘုရား မပွင့်မီ အနှစ် တစ်ထောင်လောက်က ဘုရားပွင့်လိမ့်မည်ဟု ကောလဟလဖြစ်ခြင်း၊ စကြာမင်း မပေါ်မီ အနှစ်တစ်ရာလောက်က စကြာမင်း ပေါ်လိမ့်မည်ဟု ကောလဟလ ဖြစ်ခြင်းသည် ထုံးစံ ဓမ္မတာပင်တည်း၊ ထို့ကြောင့် “စကြာမှာ ရာ၊ ဘုရားမှာ ထောင်၊ ကမ္ဘာမှာ သိန်း”ဟု ပြောရိုး ပြုကြသည်။]

သတ္တဝါအများ၊ဈာန်ကိုပွားလျက်။ ။ထိုလောကဗျူဟာနတ်တို့ ကြွေးကြော် သည့်အခါမှစ၍ လူနှင့် ဘုမ္မဇိုဝ်းနတ်တို့ပါ လွန်စွာထိတ်လန့်လျက် နူးညံ့သော စိတ်ထားဖြင့် ဗြဟ္မာစိုရ်တရားကို ကြိုးစားကြလေရာ စုတေသည့်အခါဝယ် အထက် နတ်ဘုံသို့သာ ရောက်ကြရလေ၏။ ငါးလိပ်စသော တိရစ္ဆာန်နှင့် ပြိတ္တာ (နိယတ မိစ္ဆာဒိဋ္ဌိအယူရှိသူမှ တစ်ပါးသော) ငရဲသတ္တဝါတို့လည်း အပရာပရိယဝေဒနိယ ကုသိုလ်ကံအတွက်ကြောင့် စုတေသောအခါ နတ်ပြည်သို့သာ တက်ကြရကုန်၏။ [နိယတမိစ္ဆာဒိဋ္ဌိအတွက် ငရဲ၌ ကျက်ရသူတို့ကား အဝီစိငရဲဘုံသက်ဖြစ်သော အာယုကပ် မစေ့သေးလျှင် မပျက်သောကမ္ဘာသို့ ပြောင်းရွှေ့ခံစားရသတဲ့၊ ဤသို့ လျှင် နတ်ပြည်သို့ ရောက်တိုင်းသော နတ်သမီး နတ်သားတို့သည် ရှေးကလို ကာမဂုဏ်ဖြင့် မပျော်မွေ့နိုင်တော့ဘဲ ကမ္ဘာပျက်လိမ့်မည်ဟူသော သတင်းသံ ကြောင့် အပြင်းအထန် အားထုတ်ကြသဖြင့် ဈာန်ရ၍ စုတေသောအခါ ကမ္ဘာစီး လွတ်လောက်ရာ အာဘဿရာစသော ဗြဟ္မာ့ဘုံသို့ ရောက်ကြရလေသည်။

ဒုတိယာနေ၊ ပညဉ့်လည်းပျောက်၏။ ။ ဤသို့ သတ္တဝါအများ ဗြဟ္မာ့ပြည်သို့ လား၍ အတော်ကြာလျှင် ပကတိနေဝင်ချိန်မှာ ဒုတိယနေတစ်စင်းသည် ထန်ပြင်းသော အရောင်အဝါဖြင့် ထွက်ပေါ်လာ၏။ (ပကတိ နေဗိမာန်၌ နေနတ်သား ရှိသော်လည်း ဒုတိယနေအသစ်၌ နတ်သားမပါတော့ချေ။) ထိုဒုတိယနေ၏ ပူပြင်းမှုကြောင့် အတော်ကြာလျှင် မြစ်ငယ်ငါးရာ၌ရှိသော ရေများ ခန်းခြောက်လေတော့၏။ နေတစ်စင်း အဝင်အဝင်မှာ နေတစ်စင်းက ထပ်၍ ထပ်၍ ပေါ်လာခြင်းကြောင့် ညဉ့်အချိန်အခါလည်း ကွယ်ပျောက်လေပြီ။

သုံးမြောက်လေးစင်း၊ ပေါမီးလျှံကြွ၍။ ။ ထိုကဲ့သို့ စကြဝဠာကုဋေတစ်သိန်း၌ နေနှစ်စင်းစီ လှည့်လည်ပြီးနောက် ကာလအတော်ကြာလျှင် သုံးစင်းမြောက် နေတစ်စင်းစီ ပေါ်လာပြန်၏။ အပူဒီဂရီလည်း ရှေးကထက် ထန်ပြင်းသည့် အတွက် ဂင်္ဂါ ယမုနာ အစီရဝတီ မဟိ သရဘူဟူသော မြစ်ကြီးငါးသွယ်၌ ရေများ ခန်းခြောက်လေတော့၏။ နေသုံးစင်းပေါ်ပြီးနောက် အတော်ကြာလျှင် စတုတ္ထ နေတစ်စင်းစီ ပေါ်လာပြန်၍ “သီဟပတိတအိုင် ဟံသပပတိတအိုင် ကဏ္ဍမုဗ္ဗတအိုင် ရထကာရအိုင် အနောတတ္တအိုင် ဆဒ္ဒန္တအိုင် ကုဏာလအိုင်” ဟူသော အိုင်ကြီး (၇)အိုင်လည်း ခြောက်သွေ့လေ၏။ ထို့နောက် အတော်ကြာလျှင် ပဉ္စမနေတစ်စင်းစီ ပေါ်လာပြန်၍ သမုဒ္ဒရာကြီးလည်း ခြောက်ခန်းရလေ၏။ ဆဋ္ဌမနေတစ်စင်းစီ ပေါ်လာသည့်အခါ၌မူ စကြဝဠာကုဋေတစ်သိန်းလုံးမှာ အစိုအစေးဟူသမျှ ကုန်ခန်း၍ အစိုးအလျှံတွေ ပြည့်နှက်နေလေ၏။ သတ္တမနေတစ်စင်းစီ ပေါ်ထွက်လာသည့် အခါ၌ကား စကြဝဠာကုဋေတစ်သိန်းလုံး မီးဟုန်းဟုန်းထသဖြင့် မြေထု ရေထု လေထုမကျန် ပဌမဈာန်ဗြဟ္မာ့ပြည်အထိ မီးတောက်မီးလျှံ စွဲညီရကား နတ်ဘုံ ပဌမဈာန်ဗြဟ္မာ့ဘုံမှာရှိသော ရွှေငွေရတနာ နီလာမြသား အလွန်ကြီးမားသော ဗိမာန်များလည်း မတိမ်းသာ မရှောင်သာ လောင်စာတွေ ဖြစ်ကြရလေတော့သည်။

သင်္ခါရခပင်း၊ ပေါကွယ်ပျောက်လုံးစုံ မမြဲတည်း။ ။ ဤသို့လျှင် အောက်ခံမြေ ရေ လေထုများလည်း ကွယ်ပကြပြီဖြစ်၍ ပဌမဈာန် ဗြဟ္မာ့ဘုံမှ အောက် တစ်လျှောက်ဝယ် နာမ်သင်္ခါရကို မဆိုထားဘိ၊ ရုပ်မှုန်ရုပ်မွှား သင်္ခါရအသေးစားပင် ပရမာဏုမြူ မကျန်တော့ချေ။ [သာ-ထိုကမ္ဘာမီးသည်၊ ယာဝ-အကြင်မျှလောက်၊ အဏုမတ္တပိ-အဏုမြူလည်းဖြစ်သော၊ သင်္ခါရဂတံ-သင်္ခါရတရားသည်၊ အတ္ထိ-ရှိ၏၊ တာဝ-ထိုအဏုမြူ သင်္ခါရ ရှိသေးလျှင်၊ န နိဗ္ဗာယတိ-မငြိမ်းသေး၊ (ဝိသုဒ္ဓိမဂ် အဋ္ဌကထာ၊) ဤသို့လျှင် သင်္ခါရဟူသမျှ မီးလော၍ ပြာကလေးမျှ မကြွင်းရအောင် အားလုံးလောင်ပြီး၍ ကမ္ဘာမီးငြိမ်းသောအခါ မီးလောင်ရာအရပ် ဝယ် မြေ ရေ လေတို့၏ အောက်က ကောင်းကင်နှင့် အထက်က ကောင်းကင်မှာ

ဟင်းလင်းဟာလာ အမှောင်ခန်းကြီးသာ ဖြစ်ရလေတော့သည်၊ [စကြဝဠာချင်း ဆက်စပ်တည်နေပါလျက် ကုဋေတစ်သိန်းသော စကြဝဠာတွေသာ တစ်ပြိုင်နက် ပျက်သည်ဟု ဆိုရာ၌ အိမ်ခြေ ပြည့်နက်သော မြို့ကြီးတစ်ခုကို မီးလောင်ရာဝယ် မြို့သူမြို့သားတို့၏ ကံကြမ္မာအားလျော်စွာ အချို့ရပ်ကွက်သာ မီးလောင်ခံရ သကဲ့သို့၊ ထို့အတူ သတ္တဝါတို့ အကုသိုလ်ကံ ကြီးမားသဖြင့် လောင်ရသော ကမ္ဘာမီးလည်း အကုသိုလ်ကံအလိုက် စကြဝဠာ ကုဋေတစ်သိန်းမျှကိုသာ လောင်နိုင်သည်ဟု မှတ်ပါ။]

သံဝဋ္ဋ၊ သံဝဋ္ဋဋ္ဌာယီ။ ။ ဤဆိုခဲ့ပြီးသော် စကားစဉ်အရ “ကမ္ဘာဖျက်မိုးကြီး ရွာသည်ကစ၍ မီးတောက်မီးလျှံများ ငြိမ်းသည့်တိုင်အောင် ကာလကို ပျက်ဆဲ သံဝဋ္ဋအသင်္ချေယျကပ်” ဟု မှတ်ပါ။ ဤသံဝဋ္ဋအသင်္ချေယျကပ်သည် မဟာကပ် ၏ လေးပုံတစ်ပုံတိုင်အောင် ကြာလေသည်။ ရွာကြီးတစ်ရွာကို မီးလောင်ပြီး နောက် ရွာသစ် မတည်ရသေးဘဲ အတော်ကြာအောင် ပျက်မြဲအတိုင်း တည်နေ သလို၊ ထို့အတူ ကမ္ဘာအဆောက်အဦးတွေ ပျက်ပြီး၍ မီးတောက်မီးလျှံ ငြိမ်စဲပြီး နောက် ကမ္ဘာသစ် တည်ထောင်မည့်မိုးကြီး မရွာသေးခင် ပျက်မြဲအတိုင်း တည်နေ သောကပ်သည် သံဝဋ္ဋဋ္ဌာယီ အသင်္ချေယျကပ် မည်၏။ ထိုသံဝဋ္ဋဋ္ဌာယီကပ်လည်း မဟာကပ်၏ လေးပုံတစ်ပုံတိုင်အောင် ကြာလေသည်။

[ဆောင်] ကမ္ဘာဖျက်မိုး၊ ရွာဖြိုးပြီးနောက်၊ မီးတောက်မီးလျှံ၊ ကြွင်းမကျန်လတ်၊ တိုင်အောင်မှတ်၊ ပျက်ကပ် သံဝဋ္ဋ။
မီးလျှံမီးတောက်၊ ငြိမ်ပျောက်ပြီးခါ၊ အစဖြာလျက်၊ ကမ္ဘာပြုမိုး၊ မရွာဖြိုးမီ၊ ပျက်မြဲတည်၊ ဋ္ဌာယီသံဝဋ္ဋ။

ရေကြောင့် ကမ္ဘာပျက်ပုံ။ ။ ပြုအပ်ပြီးသော အစဉ်ကား မီးဖျက်ပုံအစဉ်တည်း။ ဤအစဉ်အတိုင်း တည်ပြီးသောကမ္ဘာကို ခုနစ်ခါတိုင်အောင် မီးဖျက်ပြီးနောက် ရှစ်ကြိမ်မြောက်ကမ္ဘာဝယ် ရေဖျက်ကိန်း ကြုံလာလေသော်၊ လောကဗျူဟာနတ် တို့ ကြွေးကြော်ပုံနှင့်တကွ အားလုံးသော အခြင်းအရာတွေဖြစ်ပြီးနောက် ဒုတိယ နေပေါ်ချိန်မှာ ထိုနေပေါ်ဘဲ ဆားငန်မိုးကြီး ရွာသဖြင့် စကြဝဠာတောင်၊ မြင်းမိုရ်တောင်ကြီးများမှ စ၍ မွေ့မြေ့ကာ ဒုတိယဈာန် ဗြဟ္မာ့ဘုံတိုင်အောင် လွှမ်းခြုံ ရေစားသဖြင့် ကမ္ဘာအဆောက်အဦးများ ပျက်ပြားရပြန်လေသည်။

လေကြောင့် ကမ္ဘာပျက်ပုံ။ ။ ဤသို့လျှင် မီးခုနစ်ကြိမ် ရေတစ်ကြိမ်အားဖြင့် အဆက်ဆက် ဖြစ်ပျက်ပြီးနောက် (၆၄)ကြိမ်မြောက်မှာ လေဖျက်ကိန်း ကြုံလာ လေသော် လေမုန်တိုင်းကျသဖြင့် မြေမှုန် သဲမှုန် ကျောက်ခဲတို့ကို အစပြု၍

သစ်ပင် အိမ် ကျောက်တောင်ကြီးများပါ အခြေပါ ကျွတ်အောင် တိုက်လွင့် ဆောင်ယူလေရာ၊ မြင်းမိုရ်တောင် စကြဝဠာတံတိုင်းတို့ အပိုင်းပိုင်းပြတ်လျက် ကုဋေတစ်သိန်းအတွင်း၌ ရှိသော တောင်ကြီးများ၏ အချင်းချင်း ရိုက်ခတ်ပုံမှာ အရပ်ရှစ်မျက်နှာမှ အပြင်းခုတ်လာသောရထားရှစ်စင်းတို့၏ မျက်နှာချင်းဆိုင်လျက် တစ်ပြိုင်တည်း တိုက်ပုံထက် အဆအသချေမက ပြင်းထန်ရကား တတိယဈာန် ဗြဟ္မာဗိမာန်များနှင့်တကွ အောက်တစ်ခွင်တွင် ရှိသမျှ ကမ္ဘာအဆောက်အဦးကြီး တွေ အဏုမြူမျှ ရှာမရအောင် ပျက်စီးကြရလေတော့သည်။

[ဆောင်] တို့နောက်ကမ္ဘာ၊ ပြုမိုးရွာသော်၊ လောင်ရာတစ်လျှောက်၊ လေခံထောက်သား၊ ခန်းခြောက်စဉ်သင့်၊ ရှေ့တိုင်းဖြစ်လျှင်၊ တည်လင့်ထက်ဘုံ၊ မြေရောက်တုံသော်၊ ဝါယံဆိုနေ၊ ရေစစ်ရေသို့၊ တည်နေမယို၊ ခန်းတိုင်းမိုလျက်၊ ရေချိုအထက်၊ မြေချိုတက်သား၊ ထို့ထက်ဗြဟ္မာ၊ စုတေလာ၍၊ ရသာပထဝီ၊ မြေအဆီကို၊ လုပ်ချိုသုံးဆောင်၊ တဏှာလောင်လျက်၊ ကိုယ်ရောင်ကွယ်ပျောက်၊ မိုက်မှောင် ရောက်၍၊ အကြောက်ရကာ၊ ရဲကြံ့ရှာဖို့၊ လျော်စွာဆန္ဒ၊ နေနှင့်လတို့၊ ပေါ်ကြ ထင်ရှား၊ နက္ခတ်များလည်း၊ လှည့်သွားဖြစ်ကြ၊ တပေါင်းလဟု၊ ပုဏ္ဏရက်တွင်း၊ ဆပ်ထမင်းသို့၊ ကုန်းကျင်းစုံစွာ၊ ဖြစ်ကြလာသည်၊ ကမ္ဘာတည်ခင်း စုံသတည်း။

(ပရမတ္ထလင်္ကာကို တစ်ဝက်ခွဲထားသည်။)

ထို့နောက်ကမ္ဘာပေါ့လေခံထောက်သား။ ။မဟာကပ်၏ လေးပုံတစ်ပုံခန့် ကာလကြာအောင် ပျက်ပြီးသား အခြေအနေအတိုင်း ဟာလာဟင်းလင်း တည်ပြီး နောက် ကမ္ဘာအဆောက်အဦးကြီးများ ပေါ်ပေါက်ချိန် ရောက်လေသော်၊ ရှေးဦး စွာ ကမ္ဘာပြုမိုးဖွဲ့ကလေးများ ကျ၍ တစ်စတစ်စနှင့် ကြာရိုးခန့် ဝါးလုံးခန့် ကျည်ပွေ့ခန့် ထန်းပင်လုံးခန့် စသည်ဖြင့် မိုးရေအယဉ်ကြီးလျက် အဆက်မပြတ် ရွာသွန်းလေရာ၊ စကြဝဠာ ကုဋေတစ်သိန်းလုံး၌ မီးလောင်ရာတစ်လျှောက် (ပျက်ပြီးရာ အရပ်တွင်) ရေအယဉ် ပြည့်လာလေသည်။ ထိုရေကို အောက်သို့ မလျှောရအောင် “အဇဇ္ဇကာသ” ဟုခေါ်အပ်သော အောက်ကောင်းကင်မှ လေဟုန် ထလျက် အထက်သို့ပင့်တိုက်ထားရုံမက၊ ကုဋေတစ်သိန်းပြင်ဘက်က စကြဝဠာ များသို့လည်း ရေအယဉ်မစီးသွားရအောင် နံပါးလေးဖက်၌တိုက်ခတ်လျက် ဆီးတားလေ၏။ ထို့ကြောင့် ကမ္ဘာပြုမိုးရေသည် အောက်သို့လည်း မကျ၊ နံပါးသို့ လည်း မစီးဘဲ ပဒုမ္မာကြာဖက်ထဲက ရေပေါက်များလို တစ်ခဲနက် တည်နေသည်။

ခန်းခြောက်စဉ်သင့်၊ ပေတည်လင့်ထက်ဘုံ။ ။လေ၏ အတွက်ကြောင့် တဖြည်းဖြည်း ရေအယဉ်များ ခန်းခြောက်သည့်အခါ ပျက်စီးသောဗြဟ္မာဘုံများ၏ တည်ရာအရပ်မှ ရေအယဉ်များ လျှောကျလျှင် ထိုပျက်ပြီးသော ဗြဟ္မာဘုံများ

တည်ထောင်မိလေသည်၊ (ဤနေရာ၌ ဗြဟ္မာဘုံများသည် ပျက်သည့်အခါ နောက်မှ ပျက်၍ တည်သည့်အခါ ရှေးဦးစွာ တည်ပုံကို သတိပြုခဲ့ပါ။) ထို့နောက် အထက် နတ်ပြည်လေးထပ်လည်း တည်ပြီးဖြစ်လေသည်။ [ထိုနတ်ဘုံ ဗြဟ္မာဘုံများကား နောက်လာရောက်မည့် သတ္တဝါများ၏ ကံနှင့်မကင်းသော ဥတုဇရုပ်များတည်း၊ တာဝတိံသာနှင့် စာတုမဟာရာဇ်နတ်ပြည်နှစ်ထပ်မှာ မြင်းမိုရ်တောင်မြေကြီးနှင့် ဆက်စပ်နေသောကြောင့် မြင်းမိုရ်တောင်တည်သောအခါ အတူပါလာလိမ့်မည်။]

မြေရောက်တုံသော်၊ ပေ၊ မြေချိုတက်သား။ ။ တဖြည်းဖြည်း ရေအယဉ်လျှောကျ ခန်းခြောက်၍ ရှေးတုန်းက မြေကြီးတည်ရာအရပ်သို့ ရောက်လေသော်၊ အလွန် အားကောင်းသော လေအဟုန် ဖြစ်ပေါ်လာ၏။ မေကရိုဏ်ရေစစ်၏ အထက်ပေါက်ကို ပိတ်ထားသည့်အခါ ရေစစ်အတွင်းမှာရှိသော လေများက ရေတွေကို ပိတ်ဆို့ ချုပ်ထားကြသကဲ့သို့ ထိုအတူလေအဟုန်က ချုပ်ထားသဖြင့် အောက်သို့ မလျှော ကျဘဲ ရေအပြင်ကြီး တန့်ရပ်နေလေရာ၊ ကာလအံတော်ကြာသော် ရသပထဝီ ဟု ခေါ်အပ်သော မြေဆီအဖြစ်သို့ ရောက်၏။ ထိုရသပထဝီ မြေအဆီသည် နို့ရည်အထက်၌ တက်သောမလိုင်ကဲ့သို့ ကြိုင်မွှေးချိုဆိမ့်သော အနံ့အရသာရှိ၏။

ထို့ထက်ဗြဟ္မာ၊ စုတေလာ၍။ ။ ဤမျှသောအစဉ်ဖြင့် ကမ္ဘာသစ် တည်ထောင် မိသော်လည်း နေလနက္ခတ်တို့ မစုံသေးရကား ကမ္ဘာတည်ခြင်းကိစ္စ မပြီးတတ် သေးပေ။ ထိုကဲ့သို့ ရသပထဝီ မြေအဆီပေါ်ပြီးအနေမှာ၊ ကမ္ဘာပျက်တုန်းက မပါသော အထက်ဗြဟ္မာဘုံမှ ကံအရှိန်ကုန်၍သော်လည်းကောင်း၊ သို့မဟုတ် ထို ဗြဟ္မာပြည်မှာ အနေကြာသဖြင့် အသက်တမ်း ဈေး၍သော်လည်းကောင်း၊ အချို့ ဗြဟ္မာများ စုတေ၍ အောက်အောက် ဗြဟ္မာဘုံ နတ်ဘုံသို့ ရောက်ကြလေရာ၊ အချို့မှာ လူ့ပြည်၌ ပဋိသန္ဓေတည်ကြပေသည်။ “ဗြဟ္မာပြည်မှစုတေ၍ လူ့ပြည်မှာ လူဖြစ်လာကြလေသည်” ဟူလို၊ “ဗြဟ္မာများကိုယ်တိုင် ဆင်းလာသည်” ဟု မမှတ် လင့်၊ ကမ္ဘာဦးက လူတွေမှာ ဗြဟ္မာစိတ်အထုံပါသဖြင့် ကာမစိတ်ကို အားပေးသော ဣတ္ထိဘာဝ ပုရိသဘာဝရုပ် မပါရှိကြသေးချေ။ ကိုယ်ရောင်ကိုယ်ဝါ တောက်ပစွာ ဖြင့် ကောင်းကင်မှာပင် သွားလာနိုင်ကြကုန်သေး၏။ မည်သည့် အစားအသောက် ကိုမျှ မစားမသောက်ကြဘဲ နှစ်သက်မှုပီတိကို အားပြုကာ ဗြဟ္မာသွေး ဗြဟ္မာဟန် ဖြင့် အတန်ကြာအောင် နေထိုင်ကြလေသည်။

ရသပထဝီ ပေ၊ မိုက်မှောင်ရောက်၍။ ။ ထိုကဲ့သို့ နေထိုင်ကြပြီးနောက် လက်မငြိမ်သူတစ်ယောက်က ရသပထဝီဟု ခေါ်အပ်သော မြေအဆီကို ကြည့်၍ “အဆင်း အနံ့ကဖြင့် သင်းပျံ့ပါပေရဲ့၊ အရသာ ဘယ်လိုရှိလေမှန်း” ဟု လက်ဖြင့် တို့၍ လျက်ရာ အရသာရှိလှသဖြင့် “ကောင်းမှန်းသိ၊ သာအိ တစိုစို” ဟူသကဲ့သို့

ထပ်ကာထပ်ကာ လျက်လေသော်၊ တွေ့မြင်သူများလည်း “အတူမြင် အတတ်သင် ကာ” မကြာခင် ဆုတ်၍ဆုတ်၍ (ထမင်းလုတ်ကဲ့သို့) စားကြလေသည်။ ထိုအခါ ရသတဏှာ ပူလောင်သည့်အတွက် ကိုယ်ရောင်များ ကွယ်ပျောက်၍ မှောင်ကြီး ကျရောက်လာလေသည်။

အကြောက်ရခါ ၊ပေ၊ လှည့်သွားဖြစ်ကြ။ ။ထိုမှောင်ကြီးကျသောအခါ၌ ကမ္ဘာဦးလူတို့ အလွန်ကြောက်လန့်ကြသဖြင့် ရဲရင့်စေခြင်းငှာ ကံအားလျော်စွာ အရှေ့လောကဓာတ်မှ ယူဇနာ(၅၀)ရှိသော အရောင်အဝန်းကြီး တက်ထွန်းလာ၏။ ထိုအရောင်ဝန်းကြီးသည် အရဲဓာတ်ကို ဖြစ်စေတတ်ရကား “သူရဲ-အရဲဓာတ်ကို၊ ဇနေတိုး-ဖြစ်စေတတ်၏” ဟူသော ဝိဂြိုဟ်အရ “သူရိယ” ဟု ခေါ်ရလေသည်။ ထို့နောက် ထိုနေဝန်းကြီး ကွယ်ပျောက်ပြန်ရာ (ညဉ့်အခါဝယ်) “ယခင်သူရိယနှင့် အတူ အရောင်တစ်ခု ပေါ်လာမှု ကောင်းလေစွ” ဟု အလိုဆန္ဒ ဖြစ်ကြပြန်၏။ ထိုအခါ ထိုအလိုဆန္ဒနှင့် လိုက်လျောစွာ (၄၉)ယူဇနာရှိသော အရောင်ဝန်းတစ်မျိုး ပေါ်လာပြန်၏။ ထိုအရောင်ဝန်းကို ဆန္ဒအတိုင်း ပေါ်လာသောကြောင့် “ဆန္ဒ ဆန္ဒ” ဟု ခေါ်ဝေါ်ခဲ့ရာမှ ကာလရှည်ကြာ၍ “စန္ဒ စန္ဒ” ဟု ဖြစ်လာရသည်။ ဤ နေနှင့်လတို့ ထွန်းပသည့်အခါ အခြေအရံနက္ခတ်များလည်း ဖြစ်ပေါ်လာသည်။

တပေါင်းလဟု၊ ပုဏ္ဏရက်တွင်း၊ပေ၊ကမ္ဘာတည်ခင်းစုံသတည်း။ ။ထိုနေ့လ၊ နက္ခတ်တို့ လှည့်ပတ်သွားလာရာ ကာလကို တပေါင်းလပြည့်နေ့ဟု သတ်မှတ် ကြသည်။ [တပေါင်းလပြည့်ဆိုလျှင် မဇ္ဈိမဒေသထုံးစံအရ တပေါင်းလကုန်၏။ မြန်မာလို တပေါင်းလပြည့်ကျော်တစ်ရက်နေ့သည် မဇ္ဈိမထုံးစံအရ တန်ခူးလဆန်း (၁)ရက်ပင်တည်း။ ထို့ကြောင့် “ကမ္ဘာတည်ဦး၊ တန်ခူးရက်မစုံ” ဟု ပြောစမှတ် ပြုကြသည်။] ဆပ်ထမင်းများ ကျက်ရာ၌ အနိမ့်အမြင့် ရှိသကဲ့သို့ ထိုအတူ မြင့်မောက်နေ၍ “တောင်” ဟု ခေါ်ဝေါ်အပ်သောအရပ်သည်လည်းကောင်း၊ နိမ့်ရှိုင်း၍ “သမုဒြာ၊မြစ်၊အိုင်” ဟု ခေါ်ဝေါ်အပ်သောအရပ်သည်လည်းကောင်း၊ မနိမ့်မမြင့် အဆင်သင့် “မြေပြင်” အရပ်သည်လည်းကောင်း၊ တပေါင်းလပြည့်နေ့၌ ထင်ရှား ဖြစ်ကြသည်ဟု ဆို၏။ ထိုအခါ ကမ္ဘာသစ်၏ အဆောက်အဦများ ပြည့်စုံကြလေပြီ။ ထို့ကြောင့် “ကမ္ဘာပြုမြီးကြီး ရွာဖြိုးသည်ကစ၍ နေ လနက္ခတ် တို့ လှည့်ပတ်ရာတိုင်အောင်သောကာလကို “ဝိဝဋ္ဌအသင်္ချေယျကပ်” ဟု ခေါ်ကြ ၏။ ထိုဝိဝဋ္ဌကပ်လည်း မဟာကပ်၏ လေးပုံတစ်ပုံတိုင်အောင်ပင် ကြာလေသည်။

[ဆောင်] ကမ္ဘာပြုမြီး၊ ရွာဖြိုးသည်မှ၊ အဦးစ၍၊ နေ လ နက္ခတ်၊ လှည့်ပတ်လေရာ၊ တိုင်အောင်မှာ၊ ခေါ်ပါ ဝိဝဋ္ဌ။

မြေ ရေ လေ။ ။ပြုအပ်ခဲ့သောအစဉ်အားဖြင့် အထက်ပိုင်း ရေအစုတို့ တစ်စတစ်စ မြေသားအဖြစ်သို့ ပြောင်းလွဲလေရာ၊ ယူဇနာနှစ်သိန်းလေးသောင်းအထု (အထူ)ရှိသောမြေကြီးဖြစ်လာ၏။ အောက်ပိုင်းတစ်ဝက်မှာ ကျောက်သား ကျောက်မြေ ဖြစ်၍ အထက်ပိုင်းတစ်ဝက်ကား ပကတိမြေသား ဖြစ်သည်။ ဤမြေအထုအောက်၌ ယူဇနာလေးသိန်းရှစ်သောင်းအထုရှိသော ရေပြင်ကြီးတည်ရှိ၏။ ထိုရေပြင်ကြီးကား အများထင်သလို အရည်အကျဲမဟုတ်၊ အပူဓာတ်ဖြင့် လုံးဝထိခတ်ခြင်း မရှိဘဲ၊ အမြဲ လေအေးတို့က တိုးဝှေ့ တိုက်ခတ်ကြသဖြင့် အစိုဓာတ် အထူအထည်ကြီး သာဖြစ်ရကား လေးသိန်းရှစ်သောင်းထူသော ရေခဲစိုင့်ကြီးက နှစ်သိန်းလေးသောင်း ထူသော ကမ္ဘာမြေကြီးကို ခံထားဖို့ရာမှာ အနည်းငယ်မျှ ဝန်လေးစရာမရှိတော့။ ထိုရေပြင်ကြီး မလျှောကျအောင်ကား ကိုးသိန်းခြောက်သောင်းအထုရှိသောကမ္ဘာ လေပြင်ကြီးက ပင့်တင်ဆောင်ထား၏။ ထိုလေအပြင်၏အောက်၌ကား အဆုံးမရှိ သော ကောင်းကင်ကြီးသာ ဖြစ်လေ၏။ ထိုကောင်းကင်ကြီးကို အောက်အဇ္ဈော ကာသဟု ခေါ်၏။ နေဝသညာနာသညာယတနဘုံ၏ အထက်၌တည်ရှိသော ကောင်းကင်ကို “အထက်အဇ္ဈောကာသ” ဟုခေါ်သည်။ [အဇ္ဈော-တစ်စုံတစ်ခုမျှ အရှုပ်အထွေးမရှိသော (ဘာတစ်ခုမှ-မရှိသော)+အာကာသ=ကောင်းကင်။ ထိုမှ တစ်ပါး စကြဝဠာတောင် မြင်းမိုရ်တောင် သီဒါခုနစ်တန် သတ္တရတ္တာန်ခုနစ်ထပ် မဟာသမုဒ္ဒရာ ကျွန်းကြီးလေးကျွန်း ဟိမဝန္တာတောင် အသုရာနတ်ပြည်စသော အဆောက်အဦးကြီးများ ရှိသေး၏။ အဋ္ဌသာလိနိ ဝိသုဒ္ဓိမဂ် သာရတ္ထဋီကာ၌ ရှုစားကြလေတော့။]

[ဆောင်] ရသာမြေကို၊ စားလေတုံမျှ၊ တဏှာဖို့၍၊ တချို့ မလှ၊ တချို့ လှတည်း။ ဆင်းမလှသူ၊ လှသသူက၊ မာန်မူသည့်တွက်၊ မြေချိုးညက်လည်း၊ ကွယ်ဝှက် ပြန်ဘိ၊ ဘူမိပပ္ပဋက၊ မြေလွှာမြနှင့်၊ ပဒါလတာ၊ ထို့တူလာ၏။ ရသာလိုပေး၊ ထွန်နှင့်ဝေးသည့်၊ သလေးဆန်စင်၊ စားလေလျှင်မူ၊ မစင်ငယ်ကြီး၊ ဖြစ်ကြ ပြီး၍၊ ယိုစီးဖို့ရာ၊ ထွက်ဖို့ငှာဟု၊ အမာဝပေါက်၊ ဘောလည်းရောက်၏။ တစ်ယောက်တစ်ယောက်၊ မေထုန်မြောက်အောင်၊ သွေဖောက်ယုတ်မာ၊ ကျင့်သည့်တာကြောင့်၊ ပညာရှိများ၊ မြစ်တားမောင်းမဲ၊ ညှဉ်းဆဲပုတ်ခတ်၊ ပြုလေအပ်၍၊ ခိုကပ်ဖို့ရာ၊ အိမ်ရာတည်ဆောက်။

လူပျင်းနောက်သို့၊ နည်းလျှောက်သိမ်းဆည်း၊ ထိုကတည်းက၊ ဖွဲ့လည်း မြွေးယှက်၊ ရိတ်ရာကွက်မှ၊ မထွက်လာထ၊ ညည်းတွားကြ၏။ ထားရရေးသား၊ သူ့ပိုင်းခြားကို၊ ခိုးငြားမနိုင်၊ သုံးကြိမ်တိုင်သော်၊ စွဲကိုခဲတုတ်၊ သတ်ပုတ် ယှက်မြွေး၊ နိုင်မပေးလို့၊ စုဝေးတိုင်ပင်၊ များထက်တင်သား၊ ဗုဒ္ဓကုံမြတ်၊ ဗောဓိသတ်ကို၊ ချဉ်းလတ်ပန်ထွာ၊ သမုတ်ပါ၍၊ မဟာသမ္မတ၊ ခတ္တိယနင့်၊

ရာအပြား၊ မည်သုံးပါးဖြင့်၊ ထင်ရှားလှဘောင်၊ စတည်ထောင်ခဲ့၊ ထို့နောင်
မြာဗွာဏ-အမျိုးစသည့်၊ ဝဏ္ဏလေးပါး၊ ဤသို့အားဖြင့်၊ တရားသွေကွက်၊
ယွင်းချော်ပျက်၍၊ အသက်တိုလျှ၊ ပါပကသည်...ဓမ္မလူတွင် ထွန်းသတည်း။

ရသာမြေကိုပေးကွယ်ပုဂံပြန်ဘိ။ ။ထိုရသပထဝီခေါ် မြေအဆီကို စားကြတဲ့
အခါ အစာကိုမက်မောသော တဏှာကြောင့် တဏှာနည်းပါးသူ တချို့လူတွေ
အဆင်းလှ၍၊ တဏှာကြီးမားသူ တချို့လူတွေမှာ အဆင်းမလှတဲ့ ရုပ်ရည်ချင်း
ကွဲလွဲကြလေသည်။ ထိုအခါ အဆင်းလှသူတို့က မလှသူတို့အပေါ် မာန်မူကြ
(မိမိကိုယ်ကို အထင်ကြီးကြ)သောကြောင့် ရသပထဝီ မြေချိုလည်း ကွယ်ပျောက်
ပြန်လေသည်။

ဘူမိပပဋက ပေါ့ ထို့တူလာ၏။ ။[ဘူမိ=မြေ+ပပဋက=အထက်အလွှာ၊
ပဒါ=ကောင်းသော+လတာ=မြေနှွယ်] ရသပထဝီ ကွယ်ပျောက်သောအခါ
ဘူမိပပဋကဟု ခေါ်အပ်သော မြေထပ် မြေလွှာကလေးတွေ ဖြစ်ပေါ်လာ၏။ ထို
မြေထပ်မြေလွှာသည် ရေခန်းခြောက်သောအခါ ဖြစ်ပေါ်လာသော မြေလွှာမျိုး
ပင်တည်း။ ချိုဆိမ့်သောအရသာ ရှိသဖြင့် ထိုမြေလွှာကို စားသုံးကြသည့်အခါ
ရသပထဝီကို စားတုန်းကကဲ့သို့ တဏှာအတွက်ကြောင့် တချို့မလှ၊ တချို့လှ
ကွဲပြား၍၊ လှသူတို့က မလှသူတို့အပေါ်မှာ မာန်မူသည့်အတွက် ထိုမြေထပ်မြေလွှာ
လည်း ကွယ်ပျောက်ပြန်၏။ ထို့နောက် “ပဒါလတာ”ဟု ခေါ်အပ်သော နွယ်ချိုများ
ပေါ်လာသဖြင့် ရှေးအတိုင်းပင် အဆင်းလှ/မလှ ကွဲပြား၍ မာန်မာနတက်ကြွမှု
ကြောင့် နွယ်ချိုလည်း ကွယ်ပျောက်ပြန်သည်။

မှတ်ချက်။ ။မြေအဆီသည် တစ်မြေပြင်လုံး ဖြစ်၏၊ ထိုမြေအဆီ ခန်းခြောက်
သောအခါ ထပ်အလွှာ ဖြစ်ရစ်၏။ ထို့ကြောင့် မြေလွှာသည် မြေဆီလောက်
မမွန်မြတ်ချေ၊ မြေထပ် မြေလွှာ ခြောက်သွေ့ ကွဲအက်သောအခါ အစိတ်စိတ်
အမွှာမွှာ နွယ်ချောင်းကလေးများသဖွယ် ဖြစ်ရစ်သည်ကို “နွယ်ချို”ဟု ဆို၏။ ထို
နွယ်ချိုလည်း မြေလွှာလောက်မျှ မမွန်မြတ်တော့ချေ။ ဤစကားအစဉ်အရ-
တစ်ခုကွယ်ပျောက်၍ အသစ်တစ်မျိုး ပေါ်ပေါက်သည်မဟုတ်၊ ရှေးမွန်မြတ်သော
သဘောမှ သတ္တဝါတို့ ကံအလိုက် ဆုတ်ယုတ်ခြင်းသာ ဖြစ်သည်ဟု မှတ်ပါ။

ရသာလိုပေး၊ ထွန်နှင့်ဝေးသည့်၊ သလေးဆန်စင်။ ။နွယ်ချို ကွယ်ပျောက်
သောအခါ ထွန်ဖြင့် မထွန်မယက်ရဘဲ အလိုလို သလေးဆန်သီး သီးသော
သလေးကောက်ပင်များ ကံအစွမ်းကြောင့် ဖြစ်ပေါ်လာ၏။ ထိုသလေးဆန်တို့၌
ဖွဲ့ ဆန်ကွဲ စသည်တို့ မရှိချေ။ ထို သလေးဆန်များကို အိုးတွင် ထည့်၍
ဇောတီပါသာဏခေါ် မီးကျောက်ပေါ်သို့ တင်ထားလိုက်လျှင် အလိုလိုမီးတောက်၍

ထမင်းကျက်မှ မီးငြိမ်း၏။ ကျက်ပြီးသော သလေးထမင်းကား မြတ်လေးပန်းကလေး သဖွယ် တင့်တယ်လှပ၏။ ထိုထမင်းနှင့် တွဲဖက်ဖို့ရာ ဟင်းလျာလည်း မလိုတော့ချေ။ စားလိုသော အရသာများ ထမင်း၌ အဆင်သင့်ပင် ပါလာ၏။ ထို့ကြောင့် “ရသာလိုပေး” ဟု ဆိုခဲ့ပေသည်။

စားလေလျှင်မူ ပေါ့ ဘောလည်းရောက်၏။ ။ မြေဆီ မြေလွှာ မြေနွယ်တို့ကို စားသုံးရာအခါဝယ် ခန္ဓာကိုယ်၌ အဆီအသား ဖြစ်ပြီးနောက် အဖတ်အကာ အနည်းငယ်သာ ကြွင်းကျန်၏။ ထိုကြွင်းကျန်သော အဖတ် အကာများလည်း ဝမ်းမီးလောင်ရုံမျှဖြင့် ကုန်ခန်းနိုင်ကြသည်။ သလေးထမင်းကို စားသုံးသည့်အခါ၌ ကား ဝမ်းမီးလောင်ရုံမျှဖြင့် မကုန်နိုင်ဘဲ အရည်အဖတ် (ကျင်ကြီး ကျင်ငယ်) များစွာ ကြွင်းကျန်နေ၏။ ကမ္ဘာဦးလူတို့ ဖြစ်စက ကျင်ငယ်လမ်း ကျင်ကြီးလမ်း များလည်း မပါခဲ့ကြချေ။ ယခုအခါ ခန္ဓာကိုယ်၏အတွင်းမှာရှိသော ဝါယောဓာတ်က ထိုအရည် အဖတ်များကို မှုတ်ထုတ်လေပြီ။ သို့ဖြစ်၍ အရည် အဖတ်များ ထွက်ဖို့ရာ ကျင်ငယ်လမ်းပေါက် ကျင်ကြီးလမ်းပေါက်များ ပေါ်ပေါက်ရသည်။ ကျင်ငယ်လမ်းပေါက် ပေါ်ပေါက်သည်ကို ထောက်၍ ခန္ဓာကိုယ် တစ်ကိုယ်လုံး၌ ဣတ္ထိဘာဝရုပ်၊ ပုရိသဘာဝရုပ်များလည်း ဖြစ်ကြလေပြီဟု သိသာ၏။ ထိုသို့ ဖြစ်ရာ၌ ဗြဟ္မာ့ပြည်သို့ မရောက်ခင်တုန်းက မိန်းမဖြစ်ခဲ့သူမှာ ဣတ္ထိဘာဝရုပ် ပေါ်လာ၍၊ ယောက်ျားဖြစ်ခဲ့သူမှာ ပုရိသဘာဝရုပ် ပေါ်လာသတည်း။

တစ်ယောက်တစ်ယောက်ပေါ့အိမ်ရာတည်ဆောက်။ ။ ကိုယ်အင်္ဂါပေါ်ပေါက်ပုံ မတူကြသဖြင့် တစ်ယောက်ဥစ္စာကို တစ်ယောက်က တစ်မိမိမိမိ ကြည့်ရှုလျက် စိတ်စက်ကို မချုပ်ထားနိုင်ဘဲ ကာမကိစ္စကို မှီဝဲကြ၏။ ထိုအခါ ပညာရှိတစ်စုက တားမြစ်၍ မရသဖြင့် ကဲ့ရဲ့ရှုတ်ချ ခဲ တုတ်စသည်ဖြင့် ပစ်ကြလေရာ၊ ပုန်းအောင်း ခိုကပ်ဖို့ အိမ်ရာများကို တည်ဆောက်ကြလေသည်။ [ကမ္ဘာဦးက ဤအလေ့အထကို စွဲ၍ ယခုကာလ မင်္ဂလာဆောင်ကိစ္စ၌ ခဲပေါက်ရိုး ပြုကြသည်။]

လူပျင်းနောက်သို့၊ ပေါ့ပွဲလည်းမြွေးယှက်၊ ရိတ်ရာကွက်မှ၊ မထွက်လာထ။ ။ အိမ်ရာတည်ထောင်လျက် နေထိုင်ကြစဉ် သလေးဆန်သီးများကို တစ်နေ့စာ တစ်နေ့စာ သွားရောက် ယူငင်ကြ၏။ ထိုအခါ အပျင်းထူသူ လူတစ်ယောက်က တစ်နေ့တစ်ခါ သွားယူရခြင်းကို ပျင်းရိသဖြင့် (၃)ရက်စာ (၃)ရက်စာ အပိုအမို ယူထားသည်ကို အတုလိုက်၍ အခြားအိမ်ထောင်သည်တို့ကလည်း ထိုနည်းအတိုင်း အပိုအမို ယူငင်သိမ်းဆည်းကြလေသည်။ ထိုကတည်းက (ထိုအခါတုန်းက) စ၍ သလေးဆန်စင် မဟုတ်တော့ဘဲ သလေးဆန်၌ ဖွဲ့စပါးခွဲများ မြွေးယှက်လာ၏။ ရှေးအခါတုန်းက ရိတ်ပြီးသား နေရာမှာ အလိုလို ထပ်၍ ပေါ်လာသော်လည်း ထိုကဲ့သို့ အပျင်းထူသည်မှ စ၍ ရိတ်ရာအရပ်၌ နောက်ထပ် မထွက်လာတော့ပြီ။

ညည်းတွားကြ၏၊ ထားရရေးသား။ ။ထိုအခါ လူအများစုဝေးလျက် “ငါတို့ အစာသည် တဖြည်းဖြည်း ယုတ်လျော့ကာ ယခုအခါ သလေးဆန်သီးများပင် ရိတ်ပြီးရာရပ်ကွက်မှ နောက်ထပ်မထွက်ဘဲ ရှိကြပေ!” ဟု ညည်းတွားကြရှာပြီး နောက် ကိုယ်စီကိုယ်စီ လယ်မြေကွက်ကို ပိုင်းခြင်းသတ်မှတ်ထားကြလေသည်။

သူ့ပိုင်းခြားကိုပေါနိုင်မပေးလို့။ ။ဤကဲ့သို့ ပိုင်းခြားကြပြီးနောက် အချို့သော လူလိမ် လူကောက်တို့က သူများအပိုင်းမှ သလေးဆန်ကို ခိုးယူကြသဖြင့် အဒိန္နာဒါန မကောင်းမှုကြီး ရှေးဦးစွာ ဖြစ်ခဲ့လေသော်၊ ပိုင်ရှင်များက ပဌမတစ်ကြိမ် မယူဖို့ရာ သတိပေး၊ ဒုတိယတစ်ကြိမ်ထပ်၍ သတိပေး၊ တတိယတစ်ကြိမ် ခိုးယူပြန်လျှင် ခဲ တုတ်များကို စွဲကိုင် ပုတ်ခတ်ကြသောကြောင့် လူအချင်းချင်း မနိုင်မနင်း ရှိရလေသည်။

စုဝေးတိုင်ပင်ပေါစတည်ထောင်ခဲ့။ ။ထိုအခါ အများစုဝေးတိုင်ပင်၍ အကြီးအချုပ် တစ်ယောက်ကို ရွေးချယ်ကြလေရာ၊ ငါတို့၏ ဘုရားအလောင်းသည် ယခု ကမ္ဘာဦးတန်းက အရည်အချင်း အဆင်းသာလွန်သူဖြစ်သောကြောင့် ငါတို့ ဘုရားအလောင်းတော်ကိုပင် ရွေးချယ်တင်မြှောက်ကြသတဲ့။ ထိုအကြီးအချုပ် ပုဂ္ဂိုလ်သည် လူအများတို့ ပိုင်းဝန်းသမုတ်အပ်သောကြောင့် “မဟာသမ္မတ” ဟု လည်းကောင်း၊ လယ်မြေတို့ကို အုပ်စိုးလျက် ထွက်သောအသီးအနှံကို ဆယ့်ခိုင် တစ်ခိုင် ရသောကြောင့် “ဓတ္တိယ” ဟုလည်းကောင်း၊ တိုင်းသူပြည်သား လူအများကို နှစ်သိမ့်အောင် စောင့်ရှောက်တတ်သောကြောင့် “ရာဇ” ဟုလည်းကောင်း၊ နာမည်သုံးပါးဖြင့် ထင်ရှားစွာ ဖြစ်ပေါ်လာခဲ့၏။ မဟာသမ္မတမင်း၏ နာမည်မှာ “မနု” မည်သည်ဟု လောကီကျမ်းကဆို၍ ထိုမနုမင်း၏ အဆုံးအမ၌တည်သော လူအပေါင်းကို “မနုသ” ဟု ခေါ်ရသတဲ့။

ထို့နောင် ဗြာဟ္မဏ၊ပေါဝဏ္ဏလေးပါး။ ။ ထိုသို့ ဓတ္တိယအမျိုးအနွယ်များ ထင်ရှားပြီးနောက် “ဗြဟ္မံ-ဗေဒင်မန္တန်ကို၊ အဏတိ-ရွတ်အံသရဇ္ဈာယ်တတ်၏” ဟူသောဝိဂြိုဟ်အရ ဗေဒင်မန္တန်ကို ရွတ်အံသရဇ္ဈာယ်သော ဗြာဟ္မဏလူမျိုးများ ပေါ်ပေါက်၏။ ထို့နောက် “ဝိသတိ ဥပဘုဉ္ဇတိ-ကာမဂုဏ်ကို ခံစားတတ်၏” ဟူသောဝိဂြိုဟ်အရ လယ်လုပ်ခြင်း ကုန်သွယ်ခြင်း စသော ရိုးရိုးသားသား အလုပ်အကိုင်ဖြင့် အသက်မွေးကြသော “ဝေဿ” လူမျိုးများနှင့် “သောစတိ-ဝမ်းနည်းပူဆွေးရ၏” ဟူသော ဝစနတ်အရ သူတစ်ပါးကို သတ်ဖြတ်ခြင်းစသော ကြမ်းကြုတ်မှု၊ ထင်းရွှေ ရေခပ် ဆတ္တာသည်လုပ်ငန်း စသော သေးနပ်သော အမှုဖြင့် အသက်မွေးသော “သုဒ္ဒ” လူမျိုးများ ဖြစ်ပေါ်လာ၏။

မှတ်ချက်။ ။ ဧတ္တိယတို့သည် လူအများကို စောင့်ရှောက် အုပ်စိုးခြင်း ဗျာပါရများနေသဖြင့် ကာမဂုဏ်ကို လွတ်လပ်စွာ ခံစားခွင့် မရ၊ ဗြာဟ္မဏလူမျိုး တို့လည်း ဝေဒကျမ်းဂန်ကို ရွတ်အံကြသဖြင့် ကာမဂုဏ်ကို ပြင်းပြင်းပြပြ မခံစားကြချေ။ ဝေဿလူမျိုးတို့ကား ကိုယ့်အလုပ်အကိုင်ဖြင့် သင့်တော်အောင် အသက်မွေးလျက် ကာမဂုဏ်ကို လွတ်လပ်စွာ ခံစားခွင့်ရသည်-ဟူလို၊ ဝိသ ဓာတ်နောင် ဣပစ္စည်း သက်၍ ဣ ကို ဧ ဝုဒ္ဓိ၊ သယျကို သ, သ ဒွေးဘော်လာ၍ “ဝေဿ” ဟု ပြီးသည်။ အဂ္ဂညသုတ်ပါဠိတော်၌ ဝေဿနာမည် ဖြစ်ပေါ်လာပုံ တစ်မျိုး ပြသေး၏။ သုံဒ္ဓန္တလည်း သုစ ဓာတ် အ ပစ္စည်း, စ ကို ဒ, ဒ ဒွေးဘော် လာ၍ ‘သုဒ္ဓဟု ပြီးသည်။ အဂ္ဂညသုတ်ဋီကာ၌ကား “သု-လျင်စွာ+ဒါ- ကဲ့ရဲ့ဖွယ်သို့ ရောက်သူ” ဟု တစ်မျိုးဖွင့်သေး၏။ ဤသို့လျှင် ကုသိုလ်တရား ပျက်ပြား၍ အဒိန္နာဒါန စသော ပါပကမ္မ(အကုသိုလ်တရားတို့) ထွန်းကားလာ သဖြင့် ကမ္ဘာဦး အသင်္ချေယျ အသက်တမ်းမှ တဖြည်းဖြည်း ဆုတ်ခွဲလေရာ ယခုအခါ (၇၅)နှစ်တမ်းမျှ ရှိသည်ဟု ခန့်မှန်းရလေတော့သည်။

ဝိဝဋ္ဌဌာယိကပ်။ ။ ဤသို့ အကုသိုလ်တရား တိုးပွားမှုကြောင့် တဖြည်းဖြည်း အသက်တမ်းယုတ်လျော့လေရာ (၁၀)နှစ်တမ်းသို့ ရောက်သောအခါ သတ္တန္တရကပ် (လက်နက်ဘေး), ရောဂန္တရကပ်(အနာရောဂါဘေး), ဒုဗ္ဘိက္ခန္တရကပ် (ငတ်မွတ် ခေါင်းပါးဘေး)တို့တွင် တစ်ခုခုဖြင့် အကြီးအကျယ် ပျက်စီးကြ၍ ကြွင်းကျန်သူတို့ သံဝေဂရသဖြင့် ကုသိုလ်တရားတိုးပွားပြန်ရာ အသက်တမ်းလည်း တဖြည်းဖြည်း တိုးလျက် အချေယျတမ်းတိုင်အောင် တက်ပြန်လေသည်။ ထိုကဲ့သို့ ဆုတ်ကပ် တက်ကပ် တစ်စုံကို အန္တရကပ်ဟု ခေါ်သည်။ အန္တရကပ်(၆၄)ကပ် ပြည့်သော အခါ ကမ္ဘာဖျက်မိုးရွာ၍ ရှေးနည်းအတိုင်း ပျက်ရပြန်လေသည်။ ဤသို့လျှင် နေ လ နက္ခတ် ပေါ်သည်ကစ၍ ကမ္ဘာဖျက်မိုးရွာသည့်တိုင်အောင် ဖြစ်မြဲတိုင်း တည်နေရာအခါသည် “ဝိဝဋ္ဌဌာယိ အသင်္ချေယျကပ်” မည်၏။

[ဆောင်] နေ လ နက္ခတ်, လှည့်ပတ်သည့်ခါ, အစဖြာ၍, ကမ္ဘာဖျက်မိုး, မရွာဖြိုးမီ, ဖြစ်မြဲတည်, ဌာယိဝိဝဋ္ဌ။

အာဘဿရာနှင့် သုဘာကိဏ်ဘုံသက်။ ။ “အာဘဿရာနံ အဋ္ဌကပ္ပာနိ”ဖြင့် အာဘဿရာဗြဟ္မာတို့၏ အသက်တမ်းသည် မဟာကပ် (၈)ကပ်ရှည်သည်ဟု ဆို၏။ သို့သော် (၈)ကြိမ်မြောက် ရေဖျက်သည့်အခါ အာဘဿရာဘုံ ပါသော ကြောင့် အာဘဿရာဘုံသည် မဟာကပ်(၈)ကပ် အတိအကျ တည်နိုင်ခွင့် မရှိ ချေ။ ဗြဟ္မာဘုံတို့သည် ကမ္ဘာတည်သည့်အခါ ရှေးဦးစွာတည်၍ ကမ္ဘာပျက်သည့် အခါ နောက်ဆုံးမှ ပျက်ရသောကြောင့် ရေဖျက်သည့်အခါ ပျက်ဆဲဖြစ်သော သံဝဋ္ဌအသင်္ချေယျကပ်၏ နောက်ပိုင်းနှင့် ပျက်သည့်အတိုင်း တည်နေသော

သံဝေဂဏှာယီအသင်္ချေယျကပ်အခိုက်မှာ အာဘဿရာဗြဟ္မာဘုံမရှိချေ။ ကမ္ဘာတည်စ ဝိဝဋ္ဌအသင်္ချေယျကပ်၏ အစပိုင်းမှာလည်း မရှိသေး၊ ထို့ကြောင့် မဟာကပ်(၈)ကပ် တွင် အသင်္ချေယျတစ်ကပ်သာသာ (တစ်ကပ်ခွဲ မရှိတရှိ) ယုတ်လျော့နေသည်။ သို့သော် “အပ္ပကံ ဦးနံ ဝါ အဓိကံ ဝါ ဂဏန္တပဂံ န ဟောတိ-နည်းနည်းပါးပါး ယုတ်လျော့ ပိုလွန်သည်မှာ မပြောပလောက်” ဟု ပရိဘာသာ ရှိသောကြောင့် “အာဘဿရာနံ အဋ္ဌကပ္ပာနိ” ဟု မဟာကပ်(၈)ကပ်ဖြင့် အတိအကျ ရေတွက်လေ၏။ “သုဘကိဏှာနံ စတုသဋ္ဌိကပ္ပာနိ” ဟု သတ်မှတ်မှု၌လည်း ဤနည်းပင်တည်း။



တစ်ဘဝ၌ တူမြဲ

ပဋိသန္ဓိဘဝင်္ဂဉ္စ၊ တထာ စဝနမာနသံ၊
ဧကမေဝ တထေဝေက-ဝိသယဉ္စေက ဇာတိယံ။

ပဋိသန္ဓိ၊ ပေ၊ ဧကမေဝ။ ။ ဤ၌ ဧကသဒ္ဓါအတွက် “အတူ” ဟူသော အနက်ကို ယူ၍ “ဘူမိတော ဇာတိတော သမ္ပယုတ္တဓမ္မတော သင်္ခါရတော သမာနမေဝ” ဟု ဖွင့်ပြကြ၏။ ဥပမာ-ပဋိသန္ဓေစိတ်က ဘုံအားဖြင့် ဣာမဘုံ၊ ဇာတ်အားဖြင့် အဗျာကတဇာတ်၊ သမ္ပယုတ္တဓမ္မအားဖြင့် သောမနဿသဟဂုတ် ဉာဏသမ္ပယုတ်၊ သင်္ခါရအားဖြင့် အသင်္ခါရိကဖြစ်အံ့၊ ဘဝင်စုတိစိတ်များလည်း ထို့အတူ ကာမဘုံ၌ ဖြစ်၍ အဗျာကတဇာတ် သောမနဿသဟဂုတ် ဉာဏသမ္ပယုတ်၊ အသင်္ခါရိကချည်း ဖြစ်ရမည်ဟူလို၊ [ဤ၌ သမ္ပယုတ္တဓမ္မအရ “သောမနဿသဟဂုတ် ဉာဏသမ္ပယုတ်” စသည်ကို မဖွင့်ဘဲ “ဖဿ စသော စေတသိက်အားလုံးကို” မဏိမဉ္ဇူ ဖွင့်၏၊ အဘော်ကျမည် မထင်။]

တစ်နည်း။ ။ ဧကမေဝ၌ အတူဟူသည် “တစ်မျိုးတည်း” ဟုဆိုလိုရင်း ဖြစ်သောကြောင့် ပဋိသန္ဓေ ဘဝင် စုတိတို့သည် တစ်ဘဝ၌ တစ်မျိုးတည်းသာ ဖြစ်၏ဟု အဓိပ္ပာယ်ယူရလျှင် လွယ်လွယ်နှင့် ရှင်း၏။ “ပဋိသန္ဓေစိတ်က မဟာဝိပါက် ပဌမစိတ် ဖြစ်လျှင် ဘဝင် စုတိစိတ်များလည်း မဟာဝိပါက် ပဌမစိတ်ချည်း ဖြစ်ရမည်” ဟူလို။

ဧကဝိသယဉ္စ။ ။ ပဋိသန္ဓေ ဘဝင် စုတိစိတ်တို့သည် တစ်ဘဝ၌ အာရုံချင်း လည်း တူရမည်။ ဥပမာ-ပဋိသန္ဓေစိတ်က အကြင် ကံအာရုံကို အာရုံပြု၏။ ထိုကံ အာရုံကိုပင် ဘဝင် စုတိတို့က ထပ်၍ အာရုံပြုကြရမည်။ ပဋိသန္ဓေစိတ်က အကြင် ရူပါရုံ ကမ္မနိမိတ်ကို အာရုံပြု၏၊ ထို ရူပါရုံ ကမ္မနိမိတ်ကိုပင် ဘဝင် စုတိတို့က အာရုံပြုရမည်။ ပဋိသန္ဓေစိတ်က အဓိဝမ်းရေဟူသော အကြင် ဂတိနိမိတ်ကို အာရုံပြု၏၊ ထိုဂတိနိမိတ်ကိုပင် ဘဝင် စုတိတို့က အာရုံပြုရမည်-ဟူလို။

ဝိညာဏဋီတိ၊ သတ္တဝါသ။ ။စိတ်ဝိညာဏ်တို့၏ တည်ပုံကို “ဝိညာဏဋီတိ” ဟုခေါ်၏။ သတ္တဝါတို့၏ ဘုံဋ္ဌာန်ကို “သတ္တဝါသ” ဟု ခေါ်၏။ ဤအရာဝယ် ထိုဝိညာဏဋီတိ (၇)ပါးနှင့် သတ္တဝါသ (၉)ပါးကို ပြခွင့် ရှိ၏။ အကျယ်ကို သင်္ဂီတိသုတ် အဋ္ဌကထာမှာ ရှုပါ။ ဧနာလင်္ကာရဋီကာ၌ ပြအပ်သောအချုပ်ကား-

နာနတ္တကာယ၊ နာနတ္တသညီ။ ။နတ်တို့သည်လည်းကောင်း၊ လူတို့သည် လည်းကောင်း၊ အချို့သော ဝိနိပါတိကအသုရာတို့သည်လည်းကောင်း၊ ဓန္ဒာကိုယ် အားဖြင့် အနိမ့် အမြင့် အပိန် အဝ အမဲ အရွှေ စသောအားဖြင့် ကိုယ်အနေအထား ကွဲပြားခြင်း၊ ပဋိသန္ဓေသညာအားဖြင့်လည်း သုဂတိအဟိတ် ဒွိဟိတ် တိဟိတ် အမျိုးမျိုး ရှိခြင်းကြောင့် “နာနတ္တကာယ၊ နာနတ္တသညီ” တို့မည်၏။

ဒေဝါ စေဝ မနုဿာ စ၊ ဧကစ္စေ ဝိနိပါတိကာ၊
ဒီပရသိသိကိသံထူလ-ကာဋ္ဌသာမာဒိဘောဒတော။

ကာယသံသပီ စ နာနတ္တ၊ နာနတ္တပီ စ သညယာ၊
နာနတ္တကာယာ နာနတ္တ-သညီနော နာမ ဟောန္တိ တေ။

နာနတ္တကာယ၊ ဧကတ္တသညီ။ ။အပါယ်လေးဘုံသားတို့သည် ကိုယ်အားဖြင့် မတူကြ၊ ပဋိသန္ဓေသညာအားဖြင့်ကား ဒုဂ္ဂတိအဟိတ်ပဋိသန္ဓေချည်းတည်း၊ ပဌမ ဈာန်ဗြဟ္မာတို့လည်း ကိုယ်အားဖြင့် မတူကြ၊ ပဋိသန္ဓေသညာအားဖြင့် ပဌမ ဈာန်ဝိပါက်ချည်းသာတည်း။ ထို့ကြောင့် “နာနတ္တကာယ၊ ဧကတ္တသညီ” တို့မည်၏။

သဗ္ဗေ အာပါယိကာ စေဝ၊ ပဌမဇ္ဈာနိကာ တယော၊
နာနတ္တကာယာ ဧကတ္တ-သညီနော နာမ ဟောန္တိ တေ။

ဧကတ္တကာယ၊ နာနတ္တသညီ။ ။ဒုတိယဈာန်ဘုံ၌ ဗြဟ္မာတို့သည် ကိုယ်အနေ အားဖြင့် တူကြ၏။ ပဋိသန္ဓေသညာအားဖြင့်ကား ဒုတိယဈာန်ဝိပါက်နှင့် တတိယ ဈာန်ဝိပါက်ဟု နှစ်မျိုး ကွဲပြား၏။ ထို့ကြောင့် တူသော ကိုယ်ကာယ ရှိ၍ ပဋိသန္ဓေ သညာအားဖြင့် မတူသော “ဧကတ္တကာယ နာနတ္တသညီ” ပုဂ္ဂိုလ်များ ဖြစ်ကြသည်။

ဧကတ္တကာယ၊ ဧကတ္တသညီ။ ။ဒုတိယဈာန်မှ အထက်ရူပဗြဟ္မာတို့သည် မိမိဆိုင်ရာဘုံ၌ ရုပ်ချင်းလည်းတူ၊ ပဋိသန္ဓေသညာချင်းလည်း တူရကား တူသော ကိုယ်ကာယလည်း ရှိကြ၊ တူသော ပဋိသန္ဓေသညာလည်း ရှိကြသော “ဧကတ္တကာယ ဧကတ္တသညီ” တို့ မည်၏။

ဒုတိယဇ္ဈာနိကေကတ္တ-ကာယာနာနတ္တသညီနော၊
ဧကတ္တကာယာ ဧကတ္တ-သညီနော ဟိ တတော ပရေ။

ဝိညာဏဋ္ဌိတိ(၇)ပါး။ ။နာနတ္ထကာယ နာနတ္ထသညီစသော ထို(၄)မျိုး၌ အောက် အရူပ(၃)ဘုံသားတို့ကို ထည့်လျှင် ဝိညာဏဋ္ဌိတိ (၇)ပါး ဖြစ်၏။

သတ္တာဝါသ ဘုံကိုးဝ။ ။ထို(၇)ပါး၌ အသညသတ်နှင့် နေဝသညာနာသညာ ယတနဟူသော ဘဝဂ်ကို ထည့်လျှင် သတ္တာဝါသ-သတ္တာဝါတို့၏ နေရာ ဘုံကိုးဝ ဖြစ်သည်။

ဝိညာဏဋ္ဌိတိယော သတ္တ၊ ဟေဋ္ဌာရုပ္ပေဟိ တီဟိ တေ၊
ဘဝဂ္ဂါသညီနော စေဝ၊ သတ္တာဝါသာ နဝေရိတာ။

၀၀၀၀၀၀၀၀၀၀၀၀၀၀

ကမ္မစတုက္က

ဇနက် ဥပတ္တမ္ဘကံ ဥပပိဋကံ ဥပဃာတကဉ္စေတိ ကိစ္စဝသေန၊ ဂရက် အာသန္တံ အာစိတ္တံ ကဋ္ဌတ္တာကမ္မဉ္စေတိ ပါကဒါနပရိယာယေန၊ ဒိဋ္ဌဓမ္မဝေဒနီယံ ဥပပဇ္ဇဝေဒနီယံ အပရာပရိယဝေဒနီယံ အဟောသိကမ္မဉ္စေတိ ပါကကာလ ဝသေန စတ္တာရိ ကမ္မာနိ နာမ။

သုတ္တန်နည်း အဘိဓမ္မာနည်း။ ။အရှင်အနုရုဒ္ဓါသည် ဤကမ္မစတုက္ကကို လေးနည်း(လေးစတုက္က) ခွဲခြား၍ ပြတော်မူ၏။ ထိုတွင် ကိစ္စစတုက္က ပါကဒါန ပရိယာယစတုက္က ပါကကာလစတုက္က သုံးမျိုးသည် သုတ္တန်ဒေသနာဋ္ဌိလာသော နည်းတည်း၊ ပါကဋ္ဌာနစတုက္ကသာ အဘိဓမ္မာဒေသနာနည်း ဖြစ်သည်။ သုတ္တန် နည်းဟူသည် ပုံသေကားကျ တထစ်ချ မဟုတ်၊ များသောအားဖြင့် ဖြစ်တတ် သည်ကို စွဲ၍ ဟောပြုရသောနည်းတည်း၊ အဘိဓမ္မာနည်းသာလျှင် ကိန်းသေ မှတ်ရသောနည်း ဖြစ်သည်။ ထို့ကြောင့် သုတ္တန်နည်းဖြင့် ပြအပ်သော စတုက္က သုံးမျိုးဝယ် အဋ္ဌကထာ ဋီကာကြီးတို့၌ တိုက်ရိုက်လာသော နည်းအပြင် နောက် ဋီကာဆရာများနှင့် ဤကျမ်း၏ အလိုကိုလည်း ပြဆိုလတ္တံ့။

တိကင်္ဂုတ္တရ။ ။သုတ္တန္တိကပရိယာယေန ဟိ ဧကောဒကမ္မာနိ ဝိဘတ္တာနိ၊
သေယျထိဒံ-ဒိဋ္ဌဓမ္မဝေဒနီယံ ဥပပဇ္ဇဝေဒနီယံ အပရာပရိယဝေဒနီယံ၊
ယဂ္ဂရက် ယဗ္ဗဟုလံ ယဒါသန္တံ ကဋ္ဌတ္တာဝါပနကမ္မံ၊ ဇနက် ဥပတ္တမ္ဘကံ
ဥပပိဋကံ ဥပဃာတကန္တိ၊-ဒေဝဒူတဝဂ်။

ကိစ္စစတုက္က။ ။ဇနေတိ-ဖြစ်စေတတ်၏။ ဣတိ-ကြောင့်၊ ဇနက်-ဇနကကံ မည်၏၊ ဥပတ္တမ္ဘကံ-ထောက်ပံ့ကူညီတတ်၏၊ ဣတိ-ကြောင့်၊ ဥပတ္တမ္ဘကံ-မည်၏၊ ဥပဂန္တာ-ကပ်ရောက်၍၊ ပိဋေတိ-နှိပ်စက်တတ်၏၊ ဣတိ-ကြောင့်၊ ဥပပိဋကံ- မည် ၏၊ ဥပဂန္တာ-ကပ်ရောက်၍၊ ယာတေတိ-သတ်ဖြတ်တတ်၏၊ ဣတိ-ကြောင့်၊

ဥပဇာတကံ-မည်၏၊...ဤ၌ ဖြစ်စေမှု၊ တောက်ပုံမှု၊ နှိပ်စက်မှု၊ သတ်ဖြတ်မှု ဟူသည် ကံတို့၏ ကိစ္စလုပ်ငန်းတည်း၊ ဤသို့ ကိစ္စလုပ်ငန်းအားဖြင့် ကွဲပြားသော ကံ(၄)ပါးကို “ကိစ္စတုတ္ထ”ဟု ခေါ်သည်။

ဇနကကံ။ ။“ဝိပါကံစိတ်စေ၊ ရုပ်တွေထွေကို၊ သန္ဓေပဝတ္တိ၊ ခွင့်ခါရိုသော်၊ မိမိကိုယ်တိုင်၊ ဖြစ်စေနိုင်၊ ခေါ်ပိုင် ဇနကကံ”ဟူသည်နှင့်အညီ ပဋိသန္ဓေအခါ ပဝတ္တိအခါတို့၌ ထိုက်သည်အားလျော်စွာ ဝိပါကံစိတ် စေတသိက်၊ ကမ္မဇရုပ်၊ ကမ္မပစ္စယ ဥတုဇရုပ်များကို ဖြစ်စေနိုင်သော ကုသိုလ် အကုသိုလ် စေတနာသည် ဇနကကံတည်း၊ ချဲ့ဦးအံ့-ဤဇနကကံသည် ပဋိသန္ဓေအခါ၌ ပဋိသန္ဓေစိတ် စေတသိက် ကမ္မဇရုပ်များကိုလည်းကောင်း၊ နတ်ဘုံဗိမာန် ငရဲ၌ သင်္ဃန်းစက်စသော ကမ္မပစ္စယ ဥတုဇရုပ်များကိုလည်းကောင်း၊ ပဝတ္တိအခါဝယ် ပဉ္စဝိညာဏ် သမ္ပုဋ္ဌါန်း သန္တိရဏ တဒါရုံ မဟာဝိပါကံစသော နာမ်ဝိပါကံများကိုလည်းကောင်း၊ ခဏတိုင်း ခဏတိုင်း ကမ္မဇရုပ်များကိုလည်းကောင်း ဖြစ်စေ၏၊ အကုသိုလ်ကံကြောင့် တိရစ္ဆာန် ဘုံ၌ နဂါး ဂဠုန် ဆင် မြင်းစသည် ဖြစ်ကြရသော်လည်း ပဝတ္တိအခါ၌ လှပသော အဆင်းနှင့် ဘုံဗိမာန်စသည်တို့ကို ရရှိအောင် ပဝတ္တိကုသိုလ်ဇနကကံက စီမံနိုင်၏၊ ကုသိုလ်ကံကြောင့် လူ့ဘုံ နတ်ဘုံ၌ ဖြစ်ရသော်လည်း ပဝတ္တိအခါ မလှမပ အနိဋ္ဌရုပ် တွေဖြစ်အောင် ဝေမာန်ကပြိတ္တာတို့ကဲ့သို့ နေ့စံရသော်လည်း ည၌၌ ဒုက္ခခံရအောင် ပဝတ္တိအကုသိုလ် ဇနကကံက စီမံသည်၊ ဤဇနကကံများသည် ပဝတ္တိကျိုးပေးရာ ၌ ကမ္မပထမြောက်/မမြောက် နှစ်မျိုးလုံးပင် ဖြစ်သင့်သော်လည်း ပဋိသန္ဓေကျိုး ပေးရာ၌ကား ကမ္မပထမြောက်သောကံသာ ဖြစ်ရမည်ဟု ဆို၏၊ သို့သော် ကမ္မပထ မမြောက်ဘဲ ပဋိသန္ဓေကျိုးပေးသော အရာလည်း နောက်၌ ထင်ရှားလတ္တံ့။

ဥပတ္တမ္ဘကကံ။ ။“အကျိုးပေးခွင့်၊ အခါသင့်အောင်၊ အခွင့်သင့်ပြန်၊ ကျိုးပေး သန်အောင်၊ ပေးပြန်ပြီးကာ၊ ရည်မြင့်ကြာဖို့၊ လျော်စွာထောက်မ၊ ကူညီက၊ ဥပတ္တမ္ဘကကံ”ဟူသည်နှင့်အညီ၊ ဇနကကံကိုလည်းကောင်း၊ ဇနကကံကြောင့် ဖြစ်သော အကျိုးဝိပါကံကိုလည်းကောင်း၊ ထောက်ပံ့ကူညီတတ်သော စေတနာ သည် ဥပတ္တမ္ဘကကံ မည်၏။

အကျိုးပေးခွင့်၊ အခါသင့်အောင်။ ။မရဏာသန္ဓအခါ၌ ကုသိုလ်ဇော စောလျှင် နောက်ဘဝ၌ ကုသိုလ်ကံ အကျိုးပေးခွင့် ရ၏၊ အကုသိုလ်ဇော စောလျှင်-နောက် ဘဝ၌ အကုသိုလ်ကံ အကျိုးပေးခွင့်ရ၏၊ မရဏာသန္ဓ ကုသိုလ် အကုသိုလ်ဇောတို့ သည် ကိုယ်တိုင် အကျိုးမပေးဘဲ ရေလာမြောင်းပေး ဆိုသလို အခြားကံများ အခွင့်သာအောင် ထောက်ပံ့သော ဥပတ္တမ္ဘကကံများတည်း၊ ရိုးရိုး ပဝတ္တိအခါ ၌လည်း ကုသိုလ်များစွာ ပြုနေလျှင် ထို ကုသိုလ်တွေက ထောက်ပံ့မှုကြောင့်

ရှေးရှေးကုသိုလ်များ အကျိုးပေးခွင့် ရကြ၏။ အကုသိုလ်များစွာ ပြုနေလျှင်လည်း ထိုအကုသိုလ်ကံတွေက အခွင့်သာအောင် ထောက်ပံ့မှုကြောင့် ရှေးရှေးက အကုသိုလ်ကံတွေ အကျိုးပေးခွင့် ရပြန်သည်။

အခွင့်သင့်ပြန်၊ ကျိုးပေးသန်အောင်။ ။ နေကကံတို့ အကျိုးပေးဖို့ အခွင့်သာ နေလျှင် အကျိုးပေးထက်သန်အောင်လည်း ထောက်ပံ့၏။ ဘုရားအလောင်းတော် တို့ ပဋိသန္ဓေနေရာ၌ ပဋိသန္ဓေအကျိုးကိုပေးမည့် နေကကံတစ်ပါးပါးကို အားရှိ အောင် (အကျိုးပေးထက်သန်အောင်) များစွာသော ပါရမီကုသိုလ်တွေက ပိုင်းဝန်း ထောက်ပံ့ကြ၏။ ယခု လောကဝယ် ပြစ်ချက်များစွာ ရှိဖူးသည့် အပြစ်တစ်ခု ထင်ရှားလာသောအခါ ထိုရှေးက အပြစ်များ၏ ထောက်ပံ့မှုကြောင့် ကြီးလေးသော အပြစ်ဒဏ်ကို ခံရ၏။ ဤပြုအပ်ခဲ့သော ထောက်ပံ့မှုများသည် နေကကံကို ထောက်ပံ့သော ဥပတ္တမ္မကကံများတည်း။

ပေးပြန်ပြီးကာ၊ ရှည်မြင့်ကြာဖို့။ ။ နေကကံ စီမံထားအပ်သော အကျိုးဝိပါက် အစဉ်ကို (ဣဋ္ဌ အနိဋ္ဌဖြစ်သော စိတ် စေတသိက် ရုပ်တရားများကို) ကြာရှည်စွာ တည်တံ့နိုင်အောင် ထောက်ပံ့၏။ ကုသိုလ်နေကကံ၏အစွမ်းကြောင့် လူ့ဘဝ နတ်ဘဝကို ရရှိလေရာ၊ ထိုလူနတ်အဖြစ်၌ တာရှည်စွာ တည်နိုင်အောင် ကုသိုလ် ဥပတ္တမ္မကကံ ဘေးရန်အန္တရာယ်ကို ကာကွယ်၏။ အသက်ရှည်ရာ ရှည်ကြောင်း ဆေးကောင်းများ ရရှိအောင် ထောက်ပံ့၏။ အကုသိုလ်နေကကံ၏ အစွမ်းကြောင့် ခွေးဘဝကို ရှိလေရာ ထိုခွေးဘဝ၌ ပိန်ပိန်ချဲ့ချဲ့ ချိနဲ့နဲ့ဖြင့် တာရှည်အောင် အကုသိုလ်ဥပတ္တမ္မကကံက ထောက်ပံ့၏။ ဤကား နေကကံ၏အကျိုးဝိပါက်အစဉ် ကိုအခွန်ရှည်စွာတည်အောင် ဥပတ္တမ္မကကံက ထောက်ပံ့ပုံတည်း။ ဤသို့ အဋ္ဌကထာ ဋီကာတို့၌ ကုသိုလ်နေကကံကို ကုသိုလ်ဥပတ္တမ္မကကံက ထောက်ပံ့ပုံနှင့် အကုသိုလ်နေကကံကို အကုသိုလ် ဥပတ္တမ္မကကံက ထောက်ပံ့ပုံသာ လာ၏။

ဆန့်ကျင်ဘက်ဥပတ္တမ္မက။ ။ သို့သော် ဆန့်ကျင်ဘက်အားဖြင့် ကုသိုလ်နေက ကံကို အကုသိုလ်ဥပတ္တမ္မကကံက ထောက်ပံ့ပုံ၊ အကုသိုလ်နေကကံကို ကုသိုလ် ဥပတ္တမ္မကကံက ထောက်ပံ့ပုံလည်း ရှိကောင်းသည်သာ။ ယခုကာလ နိုင်ငံကြီး များ၌ လက်နက်အင်အား ကုသိုလ်စွမ်းပကားကြောင့် ရှေးကုသိုလ်နေကကံများ အခွင့်သာလျက် အကျိုးပေး ထက်မြက်နေကြခြင်းသည် ကုသိုလ်နေကကံနှင့် ထိုကံ၏အကျိုးဝိပါက်ကို အကုသိုလ်ဥပတ္တမ္မကကံက ထောက်ပံ့မှုပင်တည်း။ မကောင်းမှုဒုစရိုက်ဖြင့် ကြီးပွားနေသူများကို စဉ်းစားကြည့်ပါ။ ယခင်ပြုအပ်ခဲ့သော ခွေးကလေး၌ အန္တရာယ်ကင်းအောင် အစားအသောက် ဝဝစားရအောင် ရှေးကုသိုလ် ကံများက ထောက်ပံ့ထားသဖြင့် အကုသိုလ်နေကကံ၏ အကျိုးဝိပါက်ဖြစ်သော

ခွေးဘဝသည် ကြာရှည်စွာ တည်တံ့နေလေသည်။ [ဤဥပတ္တမ္မကအရာ၌ ကမ္မပထမြောက်သည်ဖြစ်စေ မမြောက်သည်ဖြစ်စေ၊ အိပ်မက်ထဲ၌ဖြစ်သော စေတနာ၊ ပဉ္စဒွါရိကစေတနာများပင် ဥပတ္တမ္မကသတ္တိ ရှိကြလေသည်။]

ဥပပိဋကကံ။ ။ “အကျိုးပေးခွင့်၊ မရလင့်အောင်၊ ရသင့်လေပြန်၊ ကျိုးမသန်အောင်၊ ရပြန်အကျိုး၊ မဖွံ့ဖြိုးဖို့၊ အမျိုးမျိုးက၊ နှိပ်စက်လှ၊ ဥပပိဋကကံ” ဟူသည်နှင့်အညီ အခြားသောကံကိုလည်းကောင်း၊ ကံ၏ဝိပါက်အစဉ်ကိုလည်းကောင်း နှောင့်ယှက်နှိပ်စက်တတ်သောကံသည် ဥပပိဋကကံ မည်၏။

အကျိုးပေးခွင့်၊ မရလင့်အောင်။ ။ကျမ်းဦးအစ၌ ပဏာမကုသိုလ်စေတနာသည် အခြားအကုသိုလ်ကံများ အကျိုးပေးခွင့် မရအောင် ကာကွယ်နှိပ်စက်၏။ ယခုကာလ၌ ဆံရာမိဘကို ပြစ်မှားမှု သူတော်သူမြတ်ကို ပြစ်မှားမှုကံသည် ရှေးက ကုသိုလ်ကံများ အကျိုးပေးခွင့် မရအောင် တားမြစ်နှိပ်စက်၏။

ရသင့်လေပြန်၊ ကျိုးမသန်အောင်။ ။အခြားကံတို့ အကျိုးပေးခွင့် ရနေပြန်လျှင် အကျိုးပေး မထက်သန်အောင် နှိပ်စက်တတ်သော အရာလည်း ရှိ၏။ ပင်ကိုက မျက်စိ နား နှာ အင်္ဂါစုံ လူ့ဘဝကို ပေးနိုင်သောသတ္တိ ရှိသော်လည်း အကုသိုလ်ကံ၏ နှောင့်ယှက်မှုကြောင့် စက္ခုပသာဒ မပါဘဲ ဇေစ္ဆအကျိုးကိုသာ ပေးရခြင်း၊ အဇာတသတ်မင်း၏ ခမည်းတော်သတ်မှု အကုသိုလ်ကံသည် အဝီစိတိုင်အောင် အကျိုးပေးနိုင်သော်လည်း ဘုရားရှင်နှင့် ဘုရားသာသနာတော်ကို ကြည်ညိုသောကုသိုလ်ကံတွေက နှောင့်ယှက်နှိပ်စက်မှုကြောင့် အဝီစိ၏ အခြံအရံဖြစ်သော ဥဿဒဂရေယံ၌သာ အကျိုးပေးခြင်းမျိုးတည်း။

ရပြန်အကျိုး၊ မဖွံ့ဖြိုးဖို့။ ။ပေါက်ပြီးသောသစ်ပင်ကို ဓားစသည်တို့ဖြင့် နှိပ်စက်သောအခါ ကြာရှည်စွာ မစည်ပင်နိုင်သကဲ့သို့ ကံတစ်ပါးက ပေးအပ်သော အကျိုးဝိပါက်အစဉ်ကို မစည်ပင်အောင် ကြာရှည်စွာ မတည်နိုင်အောင် နှိပ်စက်သော အရာလည်ရှိ၏။ ချဲ့ဦးအံ့-ကုသိုလ်နေကကံအစွမ်းကြောင့် လူ့ခန္ဓာကို ရပြီးသော်လည်း ပဝတ္တိအခါဝယ် အကုသိုလ်ကံ၏ နှိပ်စက်မှုကြောင့် ရောဂါ ထူပြောခြင်း၊ ဆွေမျိုး ဂုဏ်သိရိ စည်းစိမ် ရာထူးများပျက်ပြား၍ စိတ်စက်မကြည်သာခြင်းသည် ကုသိုလ်ကံ၏အကျိုးကို အကုသိုလ်ကံက နှိပ်စက်ခြင်းပင်တည်း။

အကုသိုလ်ကံ၏ အကျိုးဝိပါက်အစဉ်ကို ကုသိုလ်ကံက နှိပ်စက်ပုံမှာ ကျမ်းစာတို့၌ အထင်အရှား မလာချေ။ “အကုသိုလ်ကံကြောင့် ခွေး၊နဂါး၊ဂဠုန်စသည်ဖြစ်ရသော ခန္ဓာအစဉ်ဝယ် အကုသိုလ်ကံ အလိုကျအောင် ဆင်းရဲသင့်သမျှ မဆင်းရဲရဘဲ အစားအသောက် စသည်ကို ရရှိအောင် စီမံတတ်သော ကုသိုလ်ကံသည် (အကုသိုလ်နှင့် အလိုမတုံ့ အရွံ့တိုက်အကျိုးပေးသောကြောင့်) အကုသိုလ်ကံ၏ အကျိုးဝိပါက်အစဉ်ကို နှိပ်စက်ရာကျသည်” ဟု ပြောစမှတ်ပြုကြ၏။ သို့သော်

နှိပ်စက်ပုံ မထင်ရှားသဖြင့် ထိုစကားကို စဉ်းစားသင့်သည်။ ဤသို့ အကုသိုလ် ဆိုင်ရာကို ကုသိုလ်ကံက နှိပ်စက်ပုံ၊ ကုသိုလ်ဆိုင်ရာကို အကုသိုလ်ကံက နှိပ်စက်ပုံသာလျှင် ကျမ်းဂန်တို့၌ တိုက်ရိုက်လာ၏။ သို့သော် အကုသိုလ်ကြောင့် ဖြစ်သော အကျိုးဝိပါက်အစဉ်ကို အကုသိုလ်ကပင် ထပ်မံနှိပ်စက်သောအရာ လည်း ရှိပြန်သည်သာ။ ဥပမာ-အကုသိုလ်ကံကြောင့် ခွေးခန္ဓာဝယ် အစာငတ်၍ ခွေးပိန် ခွေးနာဖြစ်အောင် အကုသိုလ်ကံတစ်မျိုးက နှိပ်စက်ပုံမျိုးကဲ့သို့တည်း။

ဥပယာတကကံ။ ။ “နှိပ်စက်ရုံတွင်၊ မကချင်ဘဲ၊ ယခင်ထက်တိုး၊ ကံအကျိုး ကို၊ ပယ်ချိုးနှိမ်ချ၊ သတ်ဖြတ်က၊ ဥပယာတကကံ” ဟူသော ဆောင်ပုဒ်အတိုင်း ဥပပိဋကကံကဲ့သို့ နှိပ်စက်ရုံတွင် မကဘဲ ကံကိုလည်းကောင်း၊ ကံတစ်ပါး၏ အကျိုးကိုလည်းကောင်း ဥပယာတကကံက သတ်ဖြတ်၏။ ဥပပိဋကကံက ကံကို နှိပ်စက်ရာ၌ ယခုလတ်တလော အကျိုးမပေးရုံသာ နှိပ်စက်၏၊ နောင်ခါ လုံးလုံး အကျိုးမပေးအောင် မတတ်နိုင်။ ဥပယာတကကံကား နောင်ခါ လုံးလုံး အကျိုးမပေးအောင် တစ်ခါတည်း သတ်ဖြတ်လိုက်၏။ ဥပပိဋကကံက ကံတစ်ပါး ၏ အကျိုးကို နှိပ်စက်ရာ၌ ချိနဲ့ ပိန်ချိုး လူလုံးမလှ ရောဂါထူပြောရုံမျှသာ နှိပ်စက်၏။ တစ်ခါတည်းသေအောင် မသတ်နိုင်။ ဥပယာတကကံကား တစ်ခါတည်း သေအောင် သတ်ဖြတ်နိုင်သည်။

ထိုတွင် အင်္ဂုလိမာလ၏ ဓားပြအဖြစ်တုန်းက ပြုအပ်ခဲ့သော အကုသိုလ်သည် မင်္ဂစေတနာဟူသော ကုသိုလ်ကံကြီး၏ ဖျက်ဆီး သတ်ဖြတ်မှုကြောင့် နောက်နောက်ဘဝ၌ အကျိုးပေးခွင့် မရတော့ဘဲ လုံးဝပျက်စီးရခြင်း၊ အရှင် ဒေဝဒတ်၏ မဟဂ္ဂုတ်ချာန် ကုသိုလ်ကံ စေတနာတွေသည် အဇာတသတ်ကို သွေးဆောင်ဖြားယောင်းသည်မှစ၍ ဖြစ်ပွားသော အကုသိုလ်ကံ၏ သတ်ဖြတ်မှု ကြောင့် နုလ်ထူခွင့်မရဘဲ လုံးဝပျက်စီးရခြင်းများသည် ကံတစ်ပါးကို သတ်ဖြတ် တတ်သော ဥပယာတကကံ၏ အစွမ်းပင်တည်း။

ဆက်ဦးအံ့-ကံတစ်ပါး၏ အကျိုးဝိပါက်အစဉ်ကို သတ်ဖြတ်ရာ၌ ၁-သတ်ရုံ သာ သတ်သောအရာ၊ ၂-သတ်ပြီးနောက် အခြားသောနေကကံကို အကျိုးပေးခွင့် ပြုသောအရာ၊ ၃-သတ်ပြီးနောက် မိမိကိုယ်တိုင်ပင် ပဋိသန္ဓေအကျိုးကို ဆက်လက် ပေးသောအရာဟု သုံးမျိုးရှိ၏။ ထိုတွင် ဓမ္မပဒ၌လာသော စက္ခုပါလထေရ်ဝတ္ထု ဝယ် ဆေးဆရာဘဝတုန်းက ပြုအပ်ခဲ့သောအကုသိုလ်ကံ၏ သတ်ဖြတ်မှုကြောင့် ကုသိုလ်နေကကံက စိမ့်ထားအပ်သော စက္ခုပသာဒကမ္မဇရုပ်၏ ပျက်စီးရခြင်း၊ အရှင်မောဂ္ဂလ္လာန်၏ ရှေးကအမိကို သတ်ခဲ့သောအကုသိုလ်ကံကြောင့် ခိုးသားငါးရာ၏ လက်ချက်ဖြင့် ပရိနိဗ္ဗာန်စံတော်မူရခြင်းတို့မှာ ကံတစ်ပါး၏အကျိုးကို သတ်ရုံသာ သတ်၍ နောက်ထပ်အကျိုးမဆက်သော ဥပယာတကကံများ၏ လက်ချက်ပေတည်း။

ဗိမ္ဗိသာရမင်းသည် ရှေးက ဘုရားရှင်ပြင်တော်မှာ ဖိနပ်စီးခဲ့ဖူးသော အကုသိုလ် ဥပယာတကကံ၏ လက်ချက်ကြောင့် ခြေဖဝါးကို စားခွဲခဲပြေးနှောက်၊ အခြားသော ကုသိုလ်နေကံအတွက် စာတုမဟာရာဇိနတ်ပြည်၌ ဖြစ်ရ၏။ (ဝတ္ထုအကျယ်ကို သုတ်သီလက္ခန္ဓာ သာမညဖလသုတ်မှာရှုပါ။) သာမာဝတီအမှူးရှိသော မောင်းမ တို့သည် ရှေးက အကုသိုလ်ဥပယာတကကံကြောင့် မီးလောင်ခံ၍ အသက်ဆုံးပြီး နောက်၊ ကုသိုလ်နေကံအတွက် နတ်ပြည် ဗြဟ္မာ့ပြည်တို့ကို တက်ရောက်ကြ ရသည်။ (ဝတ္ထုအကျယ်ကို မဗ္ဗပဒအပွမာဒဝဂ်မှာရှု။) ဤသို့လျှင်မိမိက သတ်ရုံသာ သတ်၍ အခြားသောနေကံအား အခွင့်ပြုသော ဥပယာတကကံမျိုးလည်း ရှိ၏။ ထို့ကြောင့် **“နေကံ ကမ္မန္တရဿ ဝိပါကံ အနုပစ္ဆိန္ဒိတွာ ဝိပါကံ ဇေတိ၊ ဥပယာတကံ ဥပစ္ဆေဒကပုဗ္ဗကန္တိ”** ဟူသော ဋီကာကျော်စကားသည် ဤ အဓိပ္ပာယ်သွားနှင့် မလျော်။ ဋီကာကျော်အလိုကား **“နေကံသည် ကံတစ်ပါး၏ အကျိုးကို မပယ်ဖြတ်ဘဲ အကျိုးပေး၏၊ ဥပယာတကကံကား ကံတစ်ပါး၏ အကျိုးကို ရှေးဦးစွာ ဖြတ်တောက်ပြီးမှ ပဋိသန္ဓေကျိုးကို ဆက်လက်၍ပေးသည်”** ဟူလို၊ ဤပြုခဲ့သောဝတ္ထုများ၌ ကံတစ်ပါး၏အကျိုးကို ဖြတ်တောက်ရုံသာ ဖြတ်တောက်၏။ မိမိကိုယ်တိုင် ပဋိသန္ဓေကျိုးကို ဆက်လက်၍ မပေးနိုင်။ ထို့ကြောင့် ဋီကာကျော်စကားသည် ပြုအပ်ခဲ့သောဝတ္ထုသွားတို့နှင့် မလျော်။ သို့သော် နောက်၌ ပြုလတ္တံ့သော ဝတ္ထုများနှင့်ကား လျော်လိမ့်မည်။

ဒုဿီမာရ်နတ်ခေါ် မာရ်နတ် တစ်ယောက်သည် ကဿပ ဘုရားရှင်၏ လက်ျာတော်ရံ အဂ္ဂသာဝက အရှင်မြတ်၏ ဦးခေါင်းတော်ကို ကျောက်ခဲဖြင့် ပေါက်၏။ နန္ဒမည်သော နတ်ဘီလူးတစ်ယောက်လည်း အရှင်သာရိပုတ္တရာ၏ ရိတ်ပြီးခါစ ဦးခေါင်းပြောင်ပြောင်ကို လက်ဖြင့် ခေါက်၏။ ကလာဗုမင်းသည် အလောင်းတော် ခန္တီဝါဒီရှင်ရသေ့ကို သေကြေအောင် နှိပ်စက်၏။ ထိုနတ်များနှင့် မင်းတို့၏ ခန္ဓာအစဉ်ကို ထိုအကုသိုလ်ကံက သတ်ဖြတ်၍ ထိုအကုသိုလ်ကံ ကြောင့်ပင် အဝီစိငရဲ၌ ပဋိသန္ဓေ နေရပြန်၏။ ထို့ကြောင့် **“ဥပယာတကံ ကမ္မန္တရဿ ဝိပါကံ သဗ္ဗသော ဥပစ္ဆိန္ဒိတွာ အညဿ ဩကာသံ ဒေတိ၊ န ပန သယံ ဝိပါကနိဗ္ဗတ္တကံ”** ဟူသော ဋီကာကျော်လာ အပရေခရာတို့ဝါဒလည်း ဤဝတ္ထုသွားနှင့် မလျော်။ အပရေဝါဒအလိုမှာ **“ဥပယာတကကံသည် ကံတစ်ပါး ၏ အကျိုးဝိပါကံကို အကုန်အစင် ဖြတ်တောက်၍ တစ်ပါးသော ကံအား အကျိုးပေးဖို့ရာ အခွင့်ပေး၏။ မိမိကိုယ်တိုင်ကား အကျိုးဝိပါကံကို မဖြစ်စေနိုင်”** ဟူလို၊ ဤပြုခဲ့သော ဝတ္ထုများ၌ကား ဥပယာတကကံကိုယ်တိုင်ပင် ပဋိသန္ဓေ အကျိုးကို ဆက်လက်ပေး၏။ ထို့ကြောင့် အပရေဝါဒသည် ဤဝတ္ထုများနှင့် မလျော်။ သို့သော် ဗိမ္ဗိသာရမင်း သာမာဝတီဝတ္ထုတို့နှင့်ကား လျော်ပေသည်။

ထို့ပြင်-ကုသိုလ်ဇနကကံ၏အကျိုးကို အားရှိသောကုသိုလ်တစ်မျိုးက သတ်သော အရာလည်းရှိ၏။ ရှေးတုန်းက ဈာန်ရပြီးရဟန်းတော်(၃)ပါးသည် စုတေခါနီး၌ နိကန္တတဏှာ(ရှေးကဖြစ်ခဲ့ဖူးသော နေရာဌာနကို တပ်မက်မှုတဏှာ)၏ အစွမ်းကြောင့် ဈာန်ကွယ်ပသဖြင့် စာတုမဟာရာဇိနတ်ဘုံ ဂန္ဓဗ္ဗနတ်မျိုး၌ မဟာကုသိုလ်အစွမ်းကြောင့် ဖြစ်ကြ၏။ ထို့နောက် နှစ်ယောက်သောနတ်တို့မှာ ရှေးတုန်းက ဈာန်ကို တစ်ဖန်ရပြန်သဖြင့် ထိုမဟာကုသိုလ်အစွမ်းကြောင့်ဖြစ်သော ဝိပါက်အစဉ်ကို (နတ်ဘဝကို) ထိုဈာန်က ဖြတ်တောက်၍ ဗြဟ္မာပြည်သို့ တက်ရောက်ကြရလေသည်။ (ဝတ္ထုအကျယ်ကို သုတ်မဟာဝဂ္ဂ သက္ကပဉ္စသုတ်မှာ ရှုပါ။) အကုသိုလ်ဇနကကံ၏အကျိုးကို အကုသိုလ်တစ်မျိုးက သတ်ဖြတ်သောအရာလည်း ရှိ၏။ ဥပမာ-အကုသိုလ်အတွက် ခွေးဖြစ်ရသောဝိပါက်အစဉ်ဝယ် ကြီးလေးသော အကုသိုလ်ကံက ထပ်မံ၍ အကျိုးပေးခွင့် ကြုံလာလျှင် ရိုက်နှက်သတ်ပုတ်ချက်ကြောင့် အသက်ဆုံးရပုံမျိုးတည်း။ ခွေးဘဝ၌ လိန်ပြန်သည့်အခါ အကုသိုလ်ဇနကံကြောင့်ဖြစ်သော ဘာဝရုပ်၏ အကုသိုလ်ဥပယာတကကံကြောင့် ကွယ်ပျောက်ကြောင်းကို “ဒုဂ္ဂတိယံ ပန ဥဘိန္နံ ဥပ္ပတ္တိဝိနာသော စ အကုသလကမ္မဇနေ” ဟု သာရတ္ထဋီကာ ဆိုသည်။

ဤသို့လျှင် အဋ္ဌကထာ ဋီကာကြီးတို့၌ ကုသိုလ်အရာမှာဖြစ်စေ၊ အကုသိုလ်အရာမှာဖြစ်စေ ဇနကကံနှင့် ဥပတ္တမ္ဘကကံကတစ်ဖက်၊ ဥပပိဋ္ဌကံနှင့် ဥပယာတကကံက တစ်ဖက် ခွဲခြားလျက် ပြသော်လည်း နောက်နောက်ဋီကာတို့၌ ဖြစ်ထိုက်သမျှ ရောနှော၍ ပြလေ့ရှိသောကြောင့် ရောနှော၍ ပြလိုက်ပါသည်။



ပါကဒါနပရိယာယစတုက္က

ဂရုကကံ။ ။ဂရု-ကြီးလေးသောအကျိုးကို၊ ကရောတိ-ပြုတတ်၏။ ဣတိ-ကြောင့်၊ ဂရုကံ-ဂရုကမည်၏။ တစ်နည်း-ဂရုကသဒ္ဓါသည် ကြီးကြီးလေးလေးဟူသော အနက်ကို ဟောသော အနိပ္ပန္နပါဠိပဒိကပုဒ်တည်း။ ကုသိုလ်အရာ၌ တန်ခိုးအာနုဘော်ကြီးမားသော မဟာဂ္ဂုတ်ကံနှင့် အကုသိုလ် အရာဝယ် အပြစ်ကြီးမားသော အာနန္တရိကကံများတည်း။ [နိယတမိစ္ဆာဒိဋ္ဌိကံကိုလည်း (အဋ္ဌကထာ ရှေးဋီကာတို့၌ မပြစေကာမူ) ယခုကာလ၌ ဂရုကံတွင် သွင်းယူကြ၏။ ဒုတိယဘဝ၌ အကျိုးပေးမည့် ကံများကိုသာ ပြသောအရာဖြစ်၍ မဂ်စေတနာများကို ဂရုကကံ၌ မသွင်းထိုက်။]

ဆက်ဦးအံ့-ဂရုကကံဟူသည် ပင်ကိုသဘောအားဖြင့် ကြီးလေးသောကံတည်း။ တစ်ပါးသောကံက လွှမ်းမိုးနိုင် မလွှမ်းမိုးနိုင်မှုမှာ ဤဂရုကသဘောနှင့် မဆိုင်။ ထို့ကြောင့် အာနန္တရိယကံ နှစ်ပါး သုံးပါး ပြုမိရာ၌ ကံတစ်ခုက လွှမ်းမိုး၍

အကျိုးပေးခြင်း၊ မဟဂ္ဂုတ်ဈာန် နှစ်ပါးသုံးပါးစသည် ရရာ၌ အထက်အထက် ဈာန်က လွမ်းမိုး၍ အကျိုးပေးခြင်းတို့ကြောင့် အကျိုးမပေးရသော ကံများ၌ ဂရုကနာမည် မပျက်၊ ပင်ကိုအားဖြင့် ကြီးလေးသော ကံများဖြစ်၍ ဂရုကကံ အမည် ရမြဲ ရသည်သာ။

အာနန္တရိယကံများ။ ။“အနန္တရေ-စုတိ၏ အခြားမဲ့ အကျိုး၌၊ နိယုတ္တံ-ယှဉ်သောကံတည်း” ဟူသည်နှင့်အညီ အခြားမဲ့ ဒုတိယဘဝ၌ အကျိုးပေးလေ့ ရှိသောကံသည် အာနန္တရိယကံ မည်၏။ အာနန္တရိယကံ နှစ်ပါးသုံးပါးစသည် ပြုရာ၌ အားကြီးသော ကံ(၁)ပါးသာ အခြားမဲ့၌ ပဋိသန္ဓေအကျိုးကို ပေးသော်လည်း မိမိတို့ ပြုရမည့်ကိစ္စကို ထိုကံက ပြုသွားသဖြင့် ထိုအားကြီးသောကံကို ပင် အားသေးသော ကံတို့က ထောက်ပံ့ကူညီကြရသည်။ ထိုသို့ ထောက်ပံ့ရသေးသည့်အတွက် မိမိတို့လည်း အာနန္တရိယသဘော သက်ရောက်ကြတော့သည်။ (အနုဋီကာ နိက္ခေပကဏ္ဍ) ထိုအာနန္တရိယကံကား မာတုဃာတက စသောအားဖြင့် နှစ်ပါး ရှိ၏။ ထိုတွင်.....

မာတုပိတုဃာတကကံ။ ။အမိကို သတ်ကြောင်း စေတနာ၊ အဘကို သတ်ကြောင်း စေတနာ၊ အမိ အဘမှန်း သိသိ-မသိသိ၊ သေစေလို၍ သတ်လျှင် ကံကြီးထိုက်၏။ မိဘတို့က တိရစ္ဆာန်ဖြစ်လျှင်၊ သို့မဟုတ် မိမိက တိရစ္ဆာန် ဖြစ်လျှင် အာနန္တရိယကံ မထိုက်သော်လည်း အာနန္တရိယကံလောက်နီးနီး အပြစ်ကြီးလှ၏။ အခြားသူကို သေစေလို၍ သေနတ်ဖြင့် ပစ်ခတ်ရာ၌ မိဘကို မတော်တဆ ထိမှန်၍ သေလျှင်လည်း ဤမာတုဃာတက ပိတုဃာတကကံ ထိုက်သည်ဟု တတိယ ပါရာဇိကဋ္ဌကထာ စသည်မှာ ဆိုသည်။

အရဟန္တဃာတကကံ။ ။ရဟန္တာကို သတ်ကြောင်းစေတနာ၊ [ရဟန္တာမဖြစ်ခင် သတ်၊ ရဟန္တာဖြစ်ပြီးမှ သေရာ၌လည်း ထိုဘဝ ဇိဝိတိန္ဒြေအစဉ်ကို လျင်စွာ ချသည် မည်သောကြောင့် အရဟန္တဃာတကပင်တည်း။]

လောဟိတုပ္ပာဒကံ။ ။ဘုရားရှင်၌ သွေးကို ဖြစ်စေသောစေတနာ၊ အရှင် ဒေဝဒတ်သည် ဂိဇ္ဈကုဋ်တောင်ခြေ၌ စင်္ကြံကြွနေတော်မူသော ဘုရားရှင်ကို ယန္တရားဆင်၍ ကျောက်တုံးကြီးဖြင့် ဖိသတ်လေရာ ကျောက်တုံးကျအလာတွင် တောင်ထွတ်နှစ်ခုတို့၏ ခံထားမှုကြောင့် ကျောက်တုံးဖြင့် မမိမိဘဲ၊ ထိုကျောက်တုံးမှ ဆတ်၍ ကွာကျသောကျောက်ခဲဖြင့် ဘုရားရှင်၏ ခြေမတော်ကို ခိုက်မိမှုကြောင့် သွေးခြည်ဥအောင် ပြုမှုတည်း။ ဤသွေးခြေဥအောင် ပြုမှုသည် သေစေလိုသော စေတနာဖြင့် ပြုသောကြောင့် ပါဏာတိပါတကမ္မပထ မမြောက်သော်လည်း “မရဏာဓိပ္ပာယေ ပန သတိ အတ္တသိဒ္ဓိတဒဘာဝေသု ပါဏာတိပါတာ ဗျာပါဒါ စ ဟောန္တိ” ဟူသောအနုဋီကာအလို ဗျာပါဒကမ္မပထမြောက်သည်သည်ဟု ဆိုသင့်၏။

သံဃဘောဒကကံ။ ။သံဃာအချင်းချင်း သင်းခွဲကြောင်း စေတနာ၊...သိမ်တစ်ခုတည်း၌ ရဟန်းသံဃာအချင်းချင်း အတူတကွ ကံမပြုဘဲ၊ သူ့ဘက်ငါ့ဘက် နှစ်ဖက်ခွဲ၍ တစ်ပြိုင်နက်ကံပြုအောင် အားထုတ်စီမံ၍ အထမြောက်လျှင် ထိုကဲ့သို့ ကွဲပြားအောင် ကြံဆောင် စီမံသော ပုဂ္ဂိုလ်မှာ ဤသံဃဘောဒကကံ ထိုက်၏။ တစ်သိမ်တည်းပင်ဖြစ်သော်လည်း တစ်ဖက်ပြီးမှ တစ်ဖက်က ကံပြုခြင်း၊ ကံ ဒွါရ ကွဲပြားခြင်းစသည်တို့မှာ ဤသံဃဘောဒကကံနှင့် မဆိုင်။ တစ်သိမ်တည်း၌ ကံကြီးကံငယ် ခွဲခြား၍ တစ်ပြိုင်နက်ကံပြုမှ သံဃဘောဒကကံ ဖြစ်သောကြောင့် လူသာမဏေတို့မှာ သံဃဘောဒကကံ ထိုက်ဖို့ရန်အချက် မရှိ။ သို့သော် ရပ်ရွာနယ်ပယ်၌ သံဃာတော် အချင်းချင်း ကွဲပြားအောင် ကြံဆောင်အားထုတ်သူတို့မှာ သူတို့အတွက် ဆိုင်ရာဝယ် အကုသိုလ် တိုးပွားရသောကြောင့် သံဃဘောဒကကံ လောက် နီးနီး ပြစ်ကြီးမား၏။

အာနန္ဒရိယသတ္တိကွဲပုံ။ ။ဤအာနန္ဒရိယကံ ငါးပါးတွင် တစ်ပါးပါးကို ပြုမိလျှင် သေသည့်အခြားမဲ့၌ အဝီစိကျ၏။ အဇာတသတ်မင်းသည် ပိတုဃာတကကံ ထိုက်သောကြောင့် အဝီစိငရဲ၏ အခြံအရံ ဥဿဒငရဲ၌ ကျရောက်ရသော်လည်း အဝီစိတွင် အပါအဝင်ဖြစ်၏။ ဤကံ(၅)ပါးတွင် သံဃဘောဒကကံသည် အပြစ်အကြီးဆုံးတည်း။ အဝီစိ၌ အာယုကပ်လုံး (အဝီစိငရဲဘုံသက်နှင့် အညီအမျှ) ခံရသော ကပ္ပဋ္ဌိတိယကံတည်း။ ကြွင်းကံလေးပါးမှာ ကပ္ပဋ္ဌိတိယဟု အဆိုမရှိ၊ ထိုက်သင့်သမျှ ခံကြရမည်။ ထို့ကြောင့် ကံ(၅)ပါးလုံး ပြုမိလျှင် အခြားသော (၄)ပါးကို လွှမ်းမိုး၍ သံဃဘောဒကကံကသာ ပဋိသန္ဓေကျိုးကို ပေး၏။ အခြားကံများအတွက် အဝီစိ၌ဖြစ်ဖွယ် မလို။ သို့သော် နောင်အခွင့်သင့်ရာ ဘဝ၌ ပဝတ္တိအကျိုးကိုကား လွတ်ဦးမည်မဟုတ်။ ရှေ့ကံ(၄)ပါးလုံး ပြုမိလျှင် လောဟိတုပ္ပာဒကံ အကျိုးပေး၏။ ရှေ့ကံ(၃)ပါးလုံးပြုမိလျှင် အရဟန္တဃာတကကံက အကျိုးပေး၏။ ရှေ့ကံ(၂)ပါးကို ပြုမိလျှင် မိဘနှစ်ဦး သီလရှိခြင်း/မရှိခြင်း တန်းတူပါမူ အဓိကကျေးဇူးသာ၍ များသောကြောင့် မာတုဃာတကကံက အကျိုးပေး၏။ သီလလည်း အဓိကသာနေပါမူ ပြောဆိုရန် မရှိပြီ။ အဘက အဓိထက် သီလသိက္ခာ သာလွန်နေပါမူ ပိတုဃာတကကံက အကျိုးပေး၏။

အာသန္နကံ။ ။“အာသန္ဓေ အနုဿရိတံ အာသန္နံ၊ အာသန္ဓေ ဝါ ကတံ အာသန္နံ၊ သေခါနီးကာလ၌ (မရဏာသန္ဓေဇောဝိထိသို့ မရောက်ခင်) အောက်မှ အပံ၊ ပြုအပ်သောကံသည် “အာသန္နကံ”မည်၏။ ချဲ့ဦးအံ့-အချို့ ကုသိုလ်အကုသိုလ်ကံများကို မသေမီ အတော်ဝေးသော ရှေးအဖို့က၊ ပြုထားပြီးနောက် ထပ်ကာထပ်ကာ သတိမရဘဲ၊ သေခါနီးမှ သတိရ၏။ ထိုကံသည် “အာသန္ဓေ-

သေခါနီး၌၊ အနုဿရိတ်-အောက်မေ့အပ်၏။ ဟူသော ဝစနတ်အရ အာသန္နကံ မည်၏၊ အချို့ကံများကိုကား တရားနာခြင်း၊ ပန်းဆီမီးပူဇော်ခြင်း၊ တစ်ယောက်နှင့် တစ်ယောက် သတ်ပုတ်ခြင်း စသည်ဖြင့် သေခါနီးမှ ပြုအပ်၏။ ထိုကံမျိုး၏ အာသန္နကံ အမည်ရကြောင်းမှာ ပြောဖွယ်ရာ မရှိပြီ။

အာစိဏ္ဏကံ။ ။ “အာစိယတေ ဝဗာပိယတေ-တိုးပွားစေအပ်၏။ ဣတိ-ကြောင့်၊ အာစိဏ္ဏံ-အာစိဏ္ဏမည်၏။” ဟူသော ဝိဂြိုဟ်အရ အကုသိုလ်အရာ၌ သူ့အသက် သတ်၍လည်းကောင်း၊ သူ့ဥစ္စာခိုး၍လည်းကောင်း အမြဲ အသက်မွေးမှု၊ ကုသိုလ်အရာ၌ အမြဲ ဒါနမှု သီလစောင့်မှု ကမ္မဋ္ဌာန်းစီးဖြန်းမှု စာပို့ချမှုစသည် ဖြင့် အမြဲမပြတ် လေ့ကျက်အပ် တိုးပွားစေအပ်သောကံမျိုးသည် အာစိဏ္ဏကံ မည်၏။ အကုသိုလ်တစ်ခုခုကို ပြုမိပြီးနောက် ခဏခဏသတိရ၍ နောင်တတစ်ဖန် ပူပန်ခြင်းဟူသော ဝိပဋ္ဌိသာရ ကုက္ကုစ္စနှင့် နှလုံးမသာယာမှု ဒေါမနဿတို့ ထပ်ကာထပ်ကာ တိုးပွားနေပြန်လျှင် ထိုတစ်ကြိမ်တစ်ခါပြုမိသော အကုသိုလ် သည်ပင် အာစိဏ္ဏကံ ဖြစ်ပြန်၏။ ကုသိုလ်တစ်ခုခုကို အားရပါးရ ပြုပြီးနောက် ထိုကုသိုလ်ကို မကြာမကြာ သတိရ၍ ဝမ်းမြောက်ဝမ်းသာ သောမနဿ ဖြစ်နေပါမူ ထိုတစ်ကြိမ်တစ်ခါ ကုသိုလ်သည်ပင် အာစိဏ္ဏကံ မည်ပြန်သည်။

အာသန္နကံ အာစိဏ္ဏကံ နှစ်မျိုးတွင် (ဒုတိယဘဝ၌ ပဋိသန္ဓေအကျိုးပေးမှုကို မငဲ့ဘဲ ပင်ကိုယ်သဘောအတိုင်းဆိုလျှင်) အာသန္နကံထက် အာစိဏ္ဏကံက အားကောင်း၏။ ထို့ကြောင့် ပါဠိတော် အဋ္ဌကထာတို့၌ “ယဗ္ဗဟုလံ ယဒါသန္တံ” ဟု အာသန္တံကို နောက်ထားပေသည်။ [ယဗ္ဗဟုလံဟူသည် အာစိဏ္ဏကံမျိုးပင်တည်း၊ သို့သော် အင်္ဂုတ္တရဋ္ဌကထာဖွင့်ပုံမှာ ယဗ္ဗဟုလံနှင့် အာစိဏ္ဏကံတို့ တစ်ထပ်တည်း မတူတတ်ချေ။ ရှေးတုန်းက အားရပါးရ တစ်ကြိမ်တစ်ခါ ပြုပြီး၍ သေခါနီးမှ အောက်မေ့အပ်သော အာသန္နကံမျိုးကိုပင် ယဗ္ဗဟုလံ၌ သွင်းထားလေသည်။]

အာသန္နကံအကျိုးပေးပုံ။ ။ ဤသို့လျှင် (သပြေဟ်စာသွားအတိုင်း) ပင်ကို သဘောအားဖြင့် အာသန္နကံထက် အာစိဏ္ဏကံက အားရှိသော်လည်း အခြားမဲ့ ဘဝ၌ ပဋိသန္ဓေကျိုးပေးရာဝယ် မရဏာသန္ဓေဇာဝိထိနှင့်နီးကပ်နေသော အာသန္နကံ သာလျှင် သာလွန်၍ အရေးပါ အရာရောက်၏။ ထင်ရှားစေဦးအံ့-မရဏာသန္ဓေ ဇာ၌ ကံ ကမ္မနိမိတ် ဂတိနိမိတ်တစ်ပါးပါးသည် ပဋိသန္ဓေအကျိုးပေးမည့်ကံ၏ အစွမ်းကြောင့် ထင်လာမြဲဖြစ်၏။ ထိုသို့ ထင်စေနိုင်သောကံသည် အမှန်ပဋိသန္ဓေ ကျိုးကို ပေးရတော့မည်၊ ထိုကဲ့သို့ မရဏာသန္ဓေဇာ၌ နိမိတ်တစ်ပါးပါးထင်စေဖို့ ကိစ္စကိုလည်း ရှေးရှေးက အလေ့အကျက်များသောအာစိဏ္ဏကံထက် မရဏာသန္ဓေဇာ နှင့် နီးကပ်သောအာသန္နကံက သာလွန်၍ ရွှက်ဆောင်နိုင်ဖွယ် ရှိ၏။ (စဉ်းစားကြည့်ပါ။)

ဤအဓိပ္ပာယ်ကို ရည်ရွယ်၍ အင်္ဂုတ္တရဋ္ဌကထာ စသည်တို့၌ ခြံတံခါးအနီးက နွားကြီး ဥပမာကို ပြကြသည်။ ဤနည်းအရ အာသန္နကံက အာစိဏ္ဍကံထက် ရှေးဦးစွာ အကျိုးပေးလှည့် ကျရာသောကြောင့် အာသန္နကံကို အာစိဏ္ဍကံ၏ ရှေ့မှာ ချ၍ စဉ်ပြတော်မူသည်။

နွားဥပမာ။ ။မနေ့ညနေက ခြံတွင်းသို့ နွားများကို သွင်းထား၍ နံနက်အခါ၌ ခြံတံခါးဖွင့်လျှင် တံခါးအနီးက နွားကြီးသည် (နွားအိုကြီးပင် ဖြစ်စေကာမူ) ရှေးဦးစွာ ထက်ရသကဲ့သို့၊ ထို့အတူ အာသန္နကံသည် အာစိဏ္ဍကံလောက် အားမရှိစေကာမူ မရဏာသန္နဇောနှင့် နီးကပ်သည့်အတွက် ရှေးဦးစွာထွက်၍ ပဋိသန္ဓေကျိုးကို ပေးနိုင်သည်-ဟူလို၊ တံခါးအနီးက နွားကြီးသည် မထနိုင် အောင်ပင် အားနည်း အိုမင်းနေပါမူ ရှေးဦးစွာ ထွက်နိုင်မည် မဟုတ်သကဲ့သို့၊ ထိုအတူ အလွန်အားသေးလှ၍ ကံကမ္မနိမိတ် ဂတိနိမိတ်ကို ထင်စေအောင် မတတ်နိုင်သော အာသန္နကံကား အာစိဏ္ဍကံကို လွှမ်းမိုး၍ အကျိုးပေးနိုင်မည် မဟုတ်ကြောင်းကိုလည်း ထပ်လောင်း၍ သတိပြုရာ၏။

ကဋတ္တာကံ။ ။ကဋတ္တာဇေ ကမ္မံ ကဋတ္တာကမ္မံ၊ ကဋတ္တာဇေ-ပြုအပ်ပြီး သည်၏အဖြစ်ကြောင့်သာလျှင်၊ ကမ္မံ-ကံမည်သောစေတနာသည်၊ ကဋတ္တာကမ္မံ- ကဋတ္တာကံ မည်၏၊ ရှေးရှေးဘဝတို့၌ ပြုအပ်ပြီးသော စေတနာနှင့် ယခုဘဝတွင် ဂရုက အာသန္န အာစိဏ္ဍအခြေအနေသို့ မရောက်တတ်ဘဲ အမှတ်တမဲ့ သာမန်မျှ ပြုအပ်သောကံများတည်း၊ [ကဋတ္တာ၌ တ္တာဝယ် သွာဝိဘတ်၏အာတည်း၊ ထို သွာဝိဘတ် မကျေသောကြောင့် “ကဋတ္တာ ကမ္မံ”ဟူသောပုဒ်သည် အလှတူ သမာသ်တည်း၊] ကဋတ္တာဇေ ကမ္မံ၌ ဝေသဒ္ဓါဖြင့် ဂရုက အာသန္န အာစိဏ္ဍ အဖြစ်ကို တားမြစ်၏၊ ချဲ့ဦးအံ့-“ကရိယတေတိ ကမ္မံ”ဟူသော ဝိဂြိုဟ်အရ ပြုလုပ်အပ်သောကံဟူသမျှ (ဂရုက အာသန္န အာစိဏ္ဍအားလုံးပင်) “ကဋတ္တာကမ္မံ” ဟူသော နာမည်ကို ရနိုင်ကြ၏၊ သို့သော် မဟဂ္ဂုတ်ကံ စသည်တို့မှာ ဂရုက စသော နာမည်ထူးကို ရပြီးဖြစ်၍ “ကဋတ္တာကံ”ဟူသော အမည်ကို မယူကြ တော့၊ ဂရုက စသော အမည်ထူးကို မရထိုက်သော ကံများသာ ကဋတ္တာကံ ဟူသော နာမည်ဖြင့် ထင်ရှားရသည်၊ ထို့ကြောင့် ကဋတ္တာဇေ၌ ဝေသဒ္ဓါဖြင့် “ဂရုက အာသန္န အာစိဏ္ဍဟူသော အမည်ထူးကို မရ၊ ကဋတ္တာကံဟူသော သာမညအမည်ကိုသာ ရ၏”ဟု ပြသည်။

ပါကဒါနပရိယာယစတုတ္ထ။ ။[ပါက=ပဋိသန္ဓေအကျိုးကို+ဒါန=ပေးခြင်း၏+ ပရိယာယ=အလှည့်အကြိမ်၊ ပရိယာယသဒ္ဓါသည် “အစဉ်”ဟူသော အနက်ကို ဟော၏”ဟု မဏိမဉ္ဇူ ကြံသေး၏၊] ဒုတိယဘဝ၌ ပဋိသန္ဓေအကျိုးကို ပေးဖို့

အလှည့်အကြိမ် အစဉ်အားဖြင့် ကံလေးမျိုး ပြားရသည်။ ထို့ကြောင့် ကံလေးမျိုးလုံး ရှိသူတို့၌ နောက်ဘဝဝယ် ဂရုကံ ပဋိသန္ဓေကျိုးကို ပေး၏။ ဂရုကံ မရှိ (လောကီဈာန်လည်း မရ၊ အာနန္တရိယကံ နိယတမိစ္ဆာဒိဋ္ဌိကံလည်း မရှိကြသော) ယခုကာလ ပုဂ္ဂိုလ်များ၌ အာသန္နကံစသော ကံသုံးမျိုးရှိလျှင် အာသန္နကံ ပဋိသန္ဓေအကျိုးကို ပေး၏။ အာသန္နကံ မရှိသော(လတ်တလော သေရ၊မေ့မေ့မှားမှား နှင့် သေရသော)ပုဂ္ဂိုလ်တို့၌ အာစိဏ္ဏစသော ကံနှစ်ပါးရှိလျှင် အာစိဏ္ဏကံ ပဋိသန္ဓေကျိုးကို ပေး၏။ ဤစကားစဉ်အရ ဂရုကံစသော ရှေးကံသုံးမျိုးသည် ယခုဘဝ၌ ပြုအပ်သောကံများတည်းဟု မှတ်ပါ။ ကဋတ္တာကံကား ယခုဘဝ၌ အမှတ်တမဲ့ ပြုထား၍ ဂရုကံစသောအဖြစ် မရောက်သောကံနှင့် ရှေးရှေးဘဝတို့၌ ပြုခဲ့ပြီးသောကံများတည်း။ ထို့ကြောင့် ကဋတ္တာကံနှင့် မည်သူမျှမကင်းနိုင်ကြ။ ဂရုကံစသော ရှေးကံသုံးပါး မရှိလျှင် ဤကဋတ္တာကံသည်ပင် ပဋိသန္ဓေအကျိုးကို ပေးရသည်။ ဤစကားစဉ်အရ “ဒုတိယဘဝ၌ ဂတိကောင်းဖို့ မကောင်းဖို့အတွက် မှာ ယခုဘဝ၌ အားရပါးရ ထူထောင်ထားအပ်သော ကံတို့၏ လက်ချက်သာ တည်း။ ထိုကံများ မရှိမှ ရှေးဘဝကံတွေ အကျိုးပေးခွင့် ရနိုင်ပေသည်”ဟု သဘောကျလျက် ဒုတိယဘဝ၌ အားရကျေနပ်နိုင်မည့် ပဋိသန္ဓေကို ရဖို့ရာ ယခုနယ်က ကြိုးစားနိုင်ကြပါစေတည်း။

မှတ်ချက်။ ။အင်္ဂုတ္တုရိဒ္ဓိကာ စသည်၌ ဂရုကံ စသည်၏အဖြစ်သို့ မရောက်ဘဲ ယခုဘဝဝယ် သာမညကံများကို ကဋတ္တာကံဟု မဆိုလိုကြ၊ ရှေးရှေးဘဝကံများကိုသာ “ကဋတ္တာကံ”ဟု ဆိုလိုကြသည်။ ထိုအတိုင်းမှန်လျှင် ယခုဘဝ၌ အမှတ်တမဲ့ သွားရင်းလာရင်း မထင်မရှားပြုခဲ့သော (ပြုပြီးနောက်လည်း မကြာမကြာ အမှတ် မရသော)ကံပေါင်းများစွာ ရှိ၏။ ထိုကံများကို ဂရုကံစသော (၃)မျိုးတွင် ဘယ်အမျိုးအစား၌ သွင်းမည်နည်း၊ သွင်းစရာ မရှိပြီ၊ ဤကံလေးမျိုးမှ အလွတ်လည်း ကံတစ်မျိုး မရှိစကောင်း၊ ထို့ကြောင့် ထိုဒီကာဆရာစသည်တို့၏ စကားသည် ကံအားလုံးကို မသိမ်းကျိုးမိရုံမျှသာမက “ဧတေဟိ ပန တိဟိ မုတ္တံ အညာဏဝံသေန ကတံ ကဋတ္တာဝါ ပန ကမ္မံ နာမ=ဤဂရုကံစသော သုံးမျိုးမှ လွတ်သော အမှတ်တမဲ့ ပြုအပ်သောကံသည် ကဋတ္တာကံ မည်၏” ဟူသော အင်္ဂုတ္တုရဋ္ဌကထာစကားနှင့်လည်း မလျော်ချေ။

၀၈၀၀၀၀၀၀၀၀၀၀

ပါကကာလစတုက္က။ ။အကျိုးပေးရာ ကာလအားဖြင့် ကွဲပြားသောကံလေးမျိုး အပေါင်းသည် “ပါကကာလစတုက္က” မည်၏။ [ပါက=အကျိုးပေးရာဖြစ်သော+ကာလ=အခါ၊] ဒိဋ္ဌဓမ္မဝေဒနိယကံဟူသည် ဇော(၇)ကြိမ်တွင် ပဌမဇောစေတနာ တည်း။ ကံပြုရာ ယခုပစ္စုပ္ပန်ဘဝ၌ပင် အကျိုးပေးသည်။ ဥပပဇ္ဇဝေဒနိယကံဟူသည်

သတ္တမဇောစေတနာတည်း၊ ပဋိသန္ဓေကျိုး ပဝတ္တိကျိုး နှစ်မျိုးလုံးကိုဖြစ်စေ၊ တစ်မျိုးမျိုးကိုဖြစ်စေ အခြားမဲ့ ဒုတိယဘဝ၌ အကျိုးပေး၏။ အပရာပရိယ ဝေဒနီယကံဟူသည် အလယ်ဇောငါးချက် စေတနာတည်း၊ တတိယဘဝမှစ၍ နိဗ္ဗာန်ရသည့် ဘဝတိုင်အောင် အကျိုးပေးခွင့် ရှိသည်။

ထိုစေတနာများသည် ဆိုင်ရာဘဝ၌ အကျိုးမပေးလျှင် အဟောသိကံ ဖြစ်ကြ ၏။ “ပဌမဇောသည် အကျိုးမပေးဘဲ ပစ္စုပ္ပန်ဘဝကို လွန်လျှင် အဟောသိကံ ဖြစ်၏။ သတ္တမဇောသည် အကျိုးမပေးဘဲ ဒုတိယဘဝကို လွန်လျှင် အဟောသိကံ ဖြစ်၏။ အလယ်ဇော ငါးချက်သည် အကျိုးမပေးဘဲ ဘဝပြတ်လျှင် အဟောသိကံ ဖြစ်၏” ဟုလို့၊ ဆရာတို့ကား- “အကျိုး မပေးမည့် ဧကန်မှန်လျှင် ဆိုင်ရာဘဝ ကာလကို မလွန်ခင်ကပင် အဟောသိကံ အမည်ရလေပြီ” ဟု မိန့်တော်မူကြ၏။ အလယ်ဇောစေတနာသည် အကျိုးမပေးမည် ဧကန်မှန်လျှင် နိဗ္ဗာန်ရမည့်ဘဝ မလွန်ခင် ကံပြုစဉ်ကပင် အဟောသိကံ အမည်ရလေပြီ-ဟုလို့သတတ်။ ထို စကားကို “သတိ သံသာရပဝတ္တိယာ အဟောသိကမ္မံ နာမ နဟောတိ- သံသရာတွင် ခန္ဓာအစဉ် ဖြစ်သေးသမျှ အဟောသိကံ မဖြစ်နိုင်” ဟုသော အင်္ဂုတ္တရဋ္ဌကထာစကားဖြင့် စဉ်းစားထိုက်၏။

ပါကကာလ၌ အဟောသိကံ ပါရပုံ။ ။ “ပါကကာလအားဖြင့် ကံလေးမျိုး ပြားသည်” ဟု ဆိုရာ၌ အဟောသိကံမှာ လုံးလုံး အကျိုးမပေးသောကြောင့် အဟောသိကံ၏ ပါကကာလဟု မရှိတော့ပြီ၊ သို့အတွက် ပါကကာလအားဖြင့် ရှေးကံသုံးမျိုးသာ ပြားသင့်ပါလျက် အဘယ့်ကြောင့် အဟောသိကံပါ ပါကကာလ နှင့် ဆက်သွယ်၍ ပြားရပါသနည်းဟု မေး၊ အဖြေကား- တဏှာသုံးပါးဖြင့် ဘုံကို ခွဲခြားသောအခါ ထိုတဏှာသုံးပါး၏ နယ်ပယ်မှ အလွတ်ဖြစ်သော လောကုတ္တရာဘုံတစ်မျိုးလည်း ထင်ရှားသဖြင့် ဘုံလေးပါးပြားရသကဲ့သို့ (ပြားပုံ ကို စိတ်ပိုင်း၌ ပြန်ကြည့်) ထို့အတူ ပါကကာလအားဖြင့် ခွဲပြသည့်အခါ ပါကကာလမှ အလွတ်ဖြစ်သော အဟောသိကံတစ်မျိုးလည်း တသီးတခြား ထင်ရှားရပြန်သည်။ ထို့ကြောင့် ပါကကာလနှင့် ဆက်စပ်၍ ကံသုံးမျိုးသာမကဘဲ ကံလေးမျိုး ပြားရလေသည်။

ဒိဋ္ဌဓမ္မဝေဒနီယကံ။ ။ ဒိဋ္ဌော ဓမ္မော ဒိဋ္ဌဓမ္မော၊ ဒိဋ္ဌော-မျက်မှောက်ထင်ထင် တွေ့မြင်အပ်သော၊ ဓမ္မော-သဘောတည်း၊ ဒိဋ္ဌဓမ္မော-မျက်မှောက်ထင်ထင် သိမြင်အပ်သောသဘော၊ ယခုဘဝ၌ပင် တွေ့မြင်အပ် (တွေ့မြင်ရသော) ပစ္စုပ္ပန် အတ္တဘောတည်း၊ “ဒိဋ္ဌဓမ္မ-မျက်မှောက်ထင်ထင် တွေ့မြင်အပ်သောသဘော၌၊ ဝါ-ပစ္စုပ္ပန်အတ္တဘော၌၊) ဝေဒနီယ-ခံစားအပ်သောကံသည်၊ ဒိဋ္ဌဓမ္မဝေဒနီယ-

ဒိဋ္ဌဓမ္မဝေဒနီယကံမည်၏” ဟု ဝိဂြိုဟ်ပြု၊ ဤ၌ “ခံစားအပ်” ဟူသော စကားသည် အကြောင်းကံနှင့်မဆိုင်၊ အကျိုးဝိပါက်နှင့်သာ ဆိုင်၏။ အကြောင်းကံကို ခံစား၍ မဖြစ်၊ အကျိုးဝိပါက်ကိုသာ ခံစား၍ ဖြစ်သည်။ ထို့ကြောင့် အကျိုးဝိပါက်၏ ဝေဒနီယဟူသော နာမည်ကို အကြောင်းကံပေါ် တင်စား၍ ဖလူပစာရအားဖြင့် အကြောင်းကံကိုပင် ဝေဒနီယဟု ဆိုထားသည်။ “ပစ္စုပ္ပန်ဘဝ၌ အကျိုးပေးသော ကံ” ဟု ဆိုလိုသည်။ နောက်နောက် ဝေဒနီယပုဒ်တို့၌လည်း ဤနည်းပင်တည်း။

တိကင်္ဂုတ္တရ။ ။ ဣဓေဝ တံ ဝေဒနီယန္တိ=တံ ကမ္မံ တေန ဗာလေန ဣဝ သကေ အတ္တဘာဝေယေဝ ဝေဒနီယံ၊ တဿေဝ တံ အတ္တဘာဝေ ဝိပစ္စတိတိ အတ္တော။

ဤအဋ္ဌကထာ၌ “တံ ကမ္မံ=ဝေဒနီယံ” ဟု ကမ္မနှင့် ဝေဒနီယပုဒ်ကို အရတူ ဆိုထား၏။ “ထိုကံကို ခံစားအပ်၏” ဟု အနက်ထွက်သည်။ ထို့ကြောင့် “ဒိဋ္ဌဓမ္မ ဝေဒနီယံ-မျက်မှောက်ထင်ထင် တွေ့မြင်အပ်သော ပစ္စုပ္ပန်အတ္တဘော၌ ခံစားအပ် သော ကံလည်းကောင်း” ဟု အနက်ဆို၊ မဏိမဉ္ဇူသာ၌ ဝေဒနီယ၏အတွက် “ခံစားအပ်သောအကျိုး” ဟု အနက်ကိုပြုပြီးလျှင် ဒိဋ္ဌဓမ္မနှင့် ဝေဒနီယကို ဗဟုဗ္ဗိဟိ သမာသံတွဲ၍ “ဒိဋ္ဌဓမ္မဝေဒနီယံ-မျက်မှောက်ထင်ထင် တွေ့မြင်အပ်သောအကျိုး ရှိသောကံလည်းကောင်း” ဟု ဖွင့်ပြသည်ကား ဤအဋ္ဌကထာ၏အလိုတော်မကျချေ။ သို့သော် အဓိပ္ပာယ်သွားမှာ တစ်နည်းအားဖြင့် သင့်မြတ်ပေ၏။ ဤဒိဋ္ဌဓမ္မဝေဒနီယ ကံသည် (၇)ရက်အတွင်း အကျိုးပေးလျှင် ပရိပက္ကဒိဋ္ဌဓမ္မဝေဒနီယ(ရင့်ကျက်သော ဒိဋ္ဌဓမ္မဝေဒနီယကံ) မည်၏။ (၇)ရက်လွန်ပြီးနောက်မှ အကျိုးပေးလျှင် အပရိပက္က ဒိဋ္ဌဓမ္မဝေဒနီယကံမည်၏ဟု ယခုကာလ၌ ပြောဆိုကြ၏။ ဒေဝဒဟသုတ်အဋ္ဌကထာ ၌ကား (၇)ရက်အတွင်း အကျိုးပေးလျှင် “ပရိပက္ကဝေဒနီယ” ဟု ဆိုသည်။

အကျိုးပေးအလျင်ကျပုံ။ ။ ဤဒိဋ္ဌဓမ္မဝေဒနီယ အမည်ရသော ပဌမဇော စေတနာသည် ဇော(၇)ကြိမ်တွင် အစဆုံးဖြစ်ရသည့်အတွက် မိမိရှေ့က အာသေဝန သတ္တိဖြင့် ထောက်ပံ့ကူညီချက်ကို မရသောကြောင့် နောက်ဒုတိယ တတိယ စသော ဇောစေတနာများလောက် အားမကောင်းချေ။ အားမကောင်းသည့်အတွက် ကြောင့်ပင် အခြားဇောများကဲ့သို့ ပဋိသန္ဓေကျိုးကို ရွက်ဆောင်၍ ဘဝတစ်မျိုး ဖြစ်အောင် မထူထောင်နိုင်ဘဲ ယခုဘဝ၌ အဟိတ် ကုသလဝိပါက် အကုသလ ဝိပါက်များနှင့် ကမ္မဇရပ်တရား၊ ကံလျှင် အရင်းခံရှိသော ဥတုဇရပ်တရား ဟူသော အဟိတ်အကျိုးများကိုသာ ဖြစ်ထွန်းစေနိုင်သည်။

ကုသိုလ်အကျိုး။ ။ မဟာဒုက်သည် ကဿပဘုရားရှင်အား ဆွမ်းလှူခြင်း ကြောင့် ချက်ချင်း သူဌေးဖြစ်၏၊ (ဓမ္မပဒ ပဏ္ဍိတဝဂ်ကို ရှု) ပုဏ္ဏမည်သော

သမီးခင်ပွန်းတို့သည် အရှင်သာရိပုတ္တရာကို ဆွမ်းလှူခြင်းကြောင့် ချက်ချင်း သူဌေးဖြစ်၏။ ကာကဝဠိယဇနီးမောင်နှံသည် အရှင်မဟာကဿပကို ဆွမ်းလှူရ ခြင်းကြောင့် ချက်ချင်းသူဌေးဖြစ်၏။ ထိုကဲ့သို့ သူဌေးဖြစ်လျှင် ကောင်းသောအာရုံ တွေကို မြင်ရ ကြားရမှုကြောင့် အဟိတ်ကုသလဝိပါက် စက္ခုဝိညာဏ်စသည်နှင့် ခန္ဓာကိုယ်ဝယ် ကုသိုလ်ကမ္မဇရုပ်များ တိုးပွားခွင့် ရလေသည်။ သူဌေးဖြစ်အောင် တိုးပွားသောဥစ္စာများကား ကမ္မပုံစွယဥတုဇရုပ်များတည်း။ ဤရုပ်တရားများကို လည်း အဟေတုက အမည်ရသောကြောင့် အဟိတ်ဟုပင် ခေါ်ရသည်။

အကုသိုလ်အကျိုး။ ။နန္ဒမည်သောလုလင်သည် ဥပ္ပလဝဏ်ထေရီမကို မတရား ပြုကျင့်မှုကြောင့် ချက်ချင်း မြေမျိုခံရ၏။ နန္ဒမည်သော နွားသတ်သမားသည် အမြဲနွားသတ်၍ အသက်မွေးနေရာ တစ်နေ့သ၌ ထမင်းပွဲတွင် အမဲဟင်းမပါ၍ နွားလျှာကို လှီးဖြတ် ကင်စားတုန်းမှာပင် လျှာပြတ်ကျလေသည်။ ဤကဲ့သို့ ဒုက္ခရောက်သည့်အခါ အဟိတ် အကုသလဝိပါက် စက္ခုဝိညာဏ်စသည်နှင့် အကုသိုလ်ကမ္မဇရုပ် ကမ္မပုံစွယဥတုဇရုပ်များ ထိုက်သည့်အားလျော်စွာ ဖြစ်ခွင့် ရ၏။ [အားလုံးဝတ္ထုများ ဥပရိပဏ္ဍာသ-ဒေဝဒဟသုတ္တဋ္ဌကထာ၌ လာ၏။]

ဒိဋ္ဌဓမ္မကျိုး မကြီးကျယ်။ ။ယခုကာလ၌ ချက်ချင်း သူဌေး ဖြစ်သွားမှု၊ ချက်ချင်း မြေမျိုမှု၊ လျှာပြတ်မှုများကို အင်မတန်ကြီးကျယ်သော အကျိုးအပြစ် များဟု မှတ်ထင်ကြ၏။ ချက်ချင်း သူဌေးဖြစ်မှုနှင့် ပဋိသန္ဓေသစ် ထူထောင်၍ နတ်ပြည်၌ ဖြစ်ရမှု နှစ်မျိုးကို စဉ်းစားကြည့်လျှင် အလွန်ကွာခြားကြောင်း ထင်ရှား၏။ ချက်ချင်း သူဌေးဖြစ်မှုသည် ဒိဋ္ဌဓမ္မကျိုးတည်း၊ ပဋိသန္ဓေသစ်ကို ထူထောင်၍ နတ်ပြည်၌ ဖြစ်ရမှုကား ဥပပဇ္ဇဝေဒနီယ အပရာပရိယဝေဒနီယ တစ်မျိုးမျိုး၏အကျိုးတည်း။ ဤသို့ဖြစ်လျှင် ဒိဋ္ဌဓမ္မဝေဒနီယကံသည် ဥပပဇ္ဇ ဝေဒနီယ စသည်ကဲ့သို့ သဟိတ် ပဋိသန္ဓေကျိုးကို မပေးနိုင်ဘဲ (နောက်တစ်ဆင့် မျိုးစေ့ရဖို့ အသီးမသီးဘဲ၊ အပွင့်မျှသာ ပွင့်ကဲ့သို့) အဟိတ်ဝိပါက်ဖြစ်သော ပဝတ္တိအကျိုးမျှကိုသာ ပေးနိုင်သည်။ ဤအဓိပ္ပာယ်ကို ရည်ရွယ်၍ ဋီကာတို့၌ “သာ-ထိုဒိဋ္ဌဓမ္မဝေဒနီယကံသည်။ ဣဓေဝ-ဤပစ္စုပ္ပန်ဘဝ၌သာလျှင်၊ ပုပ္ဖမတ္တံ ဝိယ-အပွင့်မျှကိုကဲ့သို့၊ ပဝတ္တိဝိပါကမတ္တံ-ပဝတ္တိကျိုးမျှဖြစ်သော၊ အဟေတုက ဖလံ-အဟိတ်အကျိုးကို၊ ဒေတိ-ပေး၏”ဟု မိန့်ဆိုကြသည်။

အကုသိုလ်ရမှ ဒိဋ္ဌဓမ္မကျိုးပေး။ ။ဤပုဂ္ဂိုလ်စေတနာသည် ထိုမျှလောက် သော ပဝတ္တိအကျိုးကလေးကိုပင် အကြောင်းအထောက်အပံ့များစွာစုံမှ ပေးနိုင် သည်ဟု ဖွင့်ကြ၏။ ချဲ့ဦးအံ့-ဤပုဂ္ဂိုလ်စေတနာသည် အာသေဝနပစ္စည်းကို (ရှေးရှေးစောမှ ကျေးဇူးပြုမှုကို) မခံရသည့်အတွက် အလွန် အားသေးရကား

“ပဋိပက္ခေဟိ အနဘိဘူတတဿ-ဆန့်ကျင်ဘက်တို့ မလွမ်းမိုးပါမှ(ကုသိုလ် ဖြစ်လျှင် ဆန့်ကျင်ဘက် အကုသိုလ်တို့က မလွမ်းမိုး မနိပ်စက် မနှောင့်ယှက်ပါမှ) ဒိဋ္ဌဓမ္မကျိုးကို ပေးနိုင်သည်။ ပစ္စယဝိသေသေန-အကြောင်းအထောက်အပံ့အထူး အားဖြင့်၊ ပဋိလဒ္ဓဝိသေသတဿ-ရအပ်သောအကြောင်းထူးလည်း ရှိပါမှ (ဂတိ၊ ကာလ၊ ဥပဓိ၊ ပယောဂဟူသော လေးချက်ကံ ကုသိုလ်အရာ၌ သမ္ပတ္တိဖြစ်၍၊ အကုသိုလ်အရာ၌ ဝိပတ္တိဖြစ်ပါမှ) အထိုက်အလိုက် အားရှိသည်။ တာဒိသဿ- ထိုပဌမဇောအားရှိလောက်သော သဘောရှိသော၊ ပုဗ္ဗဘိသင်္ခါရဿ-ပုဗ္ဗဘိသင်္ခါရ ၏။ (“ဆန္ဒရှိလျှင် ဒီအမှုမျိုး ဘာကြောင့် မဖြစ်နိုင်ဘဲ ရှိအံ့နည်း၊ ဝီရိယရှိလျှင်၊ စိတ်ရှိလျှင်၊ ဉာဏ်ပညာရှိလျှင် ဒီအမှုမျိုး ဘာကြောင့်မဖြစ်နိုင်ဘဲ ရှိအံ့နည်း” ဤသို့ နောက်နောက် စိတ်ထက်သန်အောင် ရှေ့အဖို့က ပြုပြင်မှု၏)။ ဝသေန-အစွမ်းသတ္တိ ကြောင့်၊ သာတိသယာ-လွန်ကဲသော သတ္တိရှိပါမှ (ထိုပုဗ္ဗဘိသင်္ခါရအတွက် သတ္တိ တိုးတက်လာသည်။ ထိုကဲ့သို့ သတ္တိ တိုးတက်လာမှ) အကျိုးပေးနိုင်သည်” ဟုလို။

သည်သာမကသေး။ ။ဂုဏဝိသေသယုတ္တေသု-ဂုဏ်အထူးနှင့်ယှဉ်သောဘုရား ရဟန္တာ၊ အနာဂါမ်စသောပုဂ္ဂိုလ်တို့၌၊ ဥပကာရာပကာရဝသပ္ပဝတ္တိယာ-ကျေးဇူး ပြုခြင်း၊ ကျေးဇူးမဲ့ကို ပြုခြင်း၏ အစွမ်းဖြင့်ဖြစ်ပါမှ(မဟာဒုက်သည် ကဿပဘုရား ရှင်အား ဆွမ်းလှူသောအားဖြင့် ကျေးဇူးပြုသလို၊ နန္ဒလုလင်သည် ဥပ္ပလဝဏ် ထေရ်မိဉ္ဇ နှင့် ကျေးဇူးမဲ့ကိုပြုသလို၊ ဂုဏ်ထူးရှိသောပုဂ္ဂိုလ်များ၌ ကောင်းမှု မကောင်းမှုကို ပြုတဲ့စေတနာမျိုးသာ) ဒိဋ္ဌဓမ္မကျိုးကို ပေးသည်။ [ဤ“ဂုဏဝိသေသယုတ္တေသု” စသော စကားသည် အမြဲမဟုတ်၊ နန္ဒနွားသတ်သမားသည် ဂုဏ်ထူးမရှိသော နွား၏ လျှာကို ဖြတ်မှုကြောင့်၊ ရှေးရှေးက နွားသတ်တဲ့ အကုသိုလ်တွေက ထောက်ပံ့သဖြင့် ဒိဋ္ဌဓမ္မကျိုးကို ခံစားရလေသည်။] ဤသို့လျှင် ပဌမဇောစေတနာသည် ပဝတ္တိအကျိုး ကလေးကိုပင် အကြောင်း အထောက်အပံ့တွေ အတော်စုံညီမှ ပေးနိုင်သည်။

ဒါန၏ဒိဋ္ဌဓမ္မကျိုး။ ။ဓမ္မပဒ သုခသာမဏေဝတ္ထ၌ ၁-ဝတ္ထုသမ္ပဒါ(အနာဂါမ်၊ သို့မဟုတ် ရဟန္တာဖြစ်၍ အလှူခံပုဂ္ဂိုလ်ဟူသော ဝတ္ထု၏ပြည့်စုံခြင်း)၊ ၂-စေတနာ သမ္ပဒါ(အလှူရှင်က စေတနာထက်သန်ခြင်း)၊ ၃-ပစ္စယသမ္ပဒါ(တရားသဖြင့် ရှာဖွေ၍ရအပ်သော လှူဖွယ်ဝတ္ထုဖြစ်သဖြင့် ပစ္စည်း၏ပြည့်စုံခြင်း)၊ ၄-ဂုဏော တိရေကသမ္ပဒါ (အလှူခံပုဂ္ဂိုလ်က နိရောဓသမာပတ်မှ ထပြီးခါစ ဖြစ်၍ လွန်ကဲသောဂုဏ်နှင့် ပြည့်စုံခြင်း)ဟု ဒိဋ္ဌဓမ္မကျိုးပေးဖို့ရာ၌ အကြောင်းလေးမျိုး လာသေး၏။ ထိုအကြောင်းကား-ဒါန၏ ဒိဋ္ဌဓမ္မအကျိုးပေးရာနှင့်သာ ဆိုင်၏။ အခြား ကုသိုလ် အကုသိုလ်တို့နှင့် မဆိုင်။

ဇနက ဥပတ္တမ္မကနှင့် သာမန်ဒိဋ္ဌဓမ္မကျိုး။ ။ “ဒိဋ္ဌဓမ္မကျိုးကို ဇနကသတ္တိဖြင့် ပေးရာ၌ ဤပဋ္ဌမဇောကသာ ပေးနိုင်သည်၊ ကံတစ်ပါးကို ထောက်ပံ့ရာ၌ကား ဇော(၇)ကြိမ်လုံးပင် ထောက်ပံ့နိုင်ကြ၏” ဟု ဖွင့်ဆိုကြ၏။ ထို့ကြောင့် “ကျမ်းဦးအစ၌ ကျမ်းပြုပုဂ္ဂိုလ်နှင့် စာချာ စာသင်ပုဂ္ဂိုလ်များ၏ ပဏာမစေတနာသည် အန္တရာယ်ကို ကာကွယ်နိုင်၏” ဟု ဆိုရာ၌ အချို့ ဋီကာများဝယ် ဇနကသတ္တိဖြင့် ပထမဇောကကာကွယ်သည်ဟု ဆို၏။ အချို့ ဋီကာများ၌ “ခန္ဓာအစဉ်ဝယ် အန္တရာယ်မရောက်နိုင်အောင် ရှေးကံ၏ အကျိုးဝိပါက်အစဉ်ကို ဥပတ္တမ္မကသတ္တိဖြင့် ထောက်ပံ့ထားသည်” ဟု ဖွင့်ကြ၏။ ထို့ပြင် “ဤဒိဋ္ဌဓမ္မဝေဒနီယကံသည် ပစ္စုပ္ပန်ဘဝ၌ မထင်မရှား မသိမသာ အကျိုးပေးသည်လည်း ရှိ၏” ဟု ဆိုကြ၏။ ဥပမာ-ကုသိုလ်ကောင်းမှုပြုသည့်အတွက် ဂုဏ်သတင်းထွက်ခြင်း၊ ဘုန်းကံကြီးခြင်း၊ ရောင်းဝယ်ကောင်းခြင်း၊ အကုသိုလ်ပြုသည့်အတွက် မင်းပြစ်မင်းဒဏ်ခံရခြင်း စသည်များကို ဒိဋ္ဌဓမ္မဝေဒနီယကံ၏အကျိုးဟု ပြောဆိုကြ၏။ ဤအရာမျိုး၌ “ပဋ္ဌမဇောစေတနာ၏ ဒိဋ္ဌဓမ္မကျိုး” ဟုလည်းကောင်း “ရှေးက ကုသိုလ် အကုသိုလ်ကံ အကျိုးပေးခွင့်ရအောင် ယခုဘဝ ကုသိုလ် အကုသိုလ်ကံက ဥပတ္တမ္မကသတ္တိဖြင့် ထောက်ပံ့ခြင်း” ဟုလည်းကောင်း ဘုရားရှင်မှတစ်ပါး အခြားပုဂ္ဂိုလ်တို့ ခွဲခြားနိုင်ဖို့ ခဲယဉ်းပေလိမ့်မည်။ အဋ္ဌကထာ ဋီကာကြီးတို့၌ကား အထင်အရှား အကျိုးပေးသော အရာများ၌သာ ဒိဋ္ဌဓမ္မဝေဒနီယကံဟု ဖွင့်ကြသည်။

ဥပပဇ္ဇဝေဒနီယကံ။ ။ဥပပဇ္ဇ၌ ဥပသဒ္ဓါသည် အနီးဟူသော အနက်ကို ဟော၏။ ပဇ္ဇ၌ ပဒဓာတ် တွာပစ္စည်းတည်း။ ဥပပဇ္ဇ-အနီးဖြစ်သော ဒုတိယဘာဝသို့ ရောက်၍၊ ဝေဒနီယ-ခံစားထိုက်သောက်သည်။ ဥပပဇ္ဇဝေဒနီယ-ဥပပဇ္ဇဝေဒနီယကံ မည်၏။ တစ်နည်း “ဣဓ မောဒတိ ပေစ္စ မောဒတိ” စသော ပါဠိတော်၌ ပစ္စသဒ္ဓါသည် “အနန္တရာဘဝအခြားမဲ့ဘဝ” ဟူသော အနက်ကိုဟောသော နိပါတ်ပုဒ် ဖြစ်သကဲ့သို့၊ ထို့အတူ ဥပပဇ္ဇသဒ္ဓါလည်း အနန္တရာဘဝကိုဟောသော နိပါတ်ပုဒ် တည်းဟု ကြံသေး၏။ ဤအလို “ဥပပဇ္ဇ-အခြားမဲ့ဘဝ၌၊ ဝေဒနီယ-ခံစားထိုက်သောက်သည်။ ဥပပဇ္ဇဝေဒနီယ-ဥပပဇ္ဇဝေဒနီယ မည်၏” ဟု ပြုပါ။ ဤဥပပဇ္ဇဝေဒနီယကံဟူသည် သတ္တမဇောစေတနာတည်း။ ဒါန သီလစသော ကုသိုလ်အမှု၊ ပါဏာတိပါတစသော အကုသိုလ်အမှုများသည် ဤ သတ္တမဇောအခိုက်ကျမှ အထမြောက်ကြ၏။

ချဲ့ဦးအံ့-ထိုထိုကုသိုလ်မှု အကုသိုလ်မှုကို ပြုရာ၌ ရှေ့ဇောများဖြင့် အထ မမြောက်သေး၊ ရှေ့ဇောများသည် သတ္တမဇောအားရှိအောင် အထောက်အပံ့တွေ သာ ဖြစ်ကြသည်။ သတ္တမဇောကျမှသာ ဆိုင်ရာအမှုကို ပြီးစီးစေနိုင်၏။ ထို့ကြောင့် “အတ္တသာဓိကာ - ကိစ္စကို ပြီးစီးစေနိုင်သော၊ သဒ္ဓိဋ္ဌာပကစေတနာဘူတာ-

သန္နိဋ္ဌာန်ကျ ဆုံးဖြတ်ချက်ချကြောင်းစေတနာ ဖြစ်၍ဖြစ်သော၊ သတ္တမဇေန စေတနာ-သတ္တမဇောစေတနာသည်၊ ဥပပဇ္ဇဝေဒနိယံ နမ-ဥပပဇ္ဇဝေဒနိယကံ မည်၏”ဟု ဋီကာတို့ မိန့်ဆိုကြသည်။ ဤသို့လျှင် သတ္တမဇောစေတနာသည် ကံအထမြောက်မှု၌ အချုပ်အချာ ဖြစ်၏။ ပဉ္စာနန္တရိယ-နိယတမိစ္ဆာဒိဋ္ဌိကံတို့သည် ဤသတ္တမဇောစေတနာပင်တည်း။ ဤသို့ ကိစ္စကို ပြီးစေနိုင်သော သန္နိဋ္ဌာပကစေတနာ ဖြစ်သောကြောင့် ဤသတ္တမဇောစေတနာသည် ပဋိသန္ဓေအကျိုးကို ပေးနိုင်သော စေတနာတို့တွင် ရှေးဦးစွာ ထွက်၍ အခြားမဲ့ဘဝ၌ ပဋိသန္ဓေအကျိုးကို ပေးစွမ်းနိုင်ပေသည်။ [မူလဋီကာ၌ တစ်နည်း ဖွင့်ပြသေး၏။]

ပရမတ္ထဒီပနီ၌ “ဇော(၇)ကြိမ်တွင် ပဋ္ဌမဇောမုစ၍ စတုတ္ထဇောတိုင်အောင် အစွမ်းကုန် တက်ပြီးနောက် တဖြည်းဖြည်း ကျလေရာ သတ္တမဇောမှာ အဆုံးသတ် လျော့ကျခြင်း ဖြစ်သည်”ဟူသော အဋ္ဌသာလိနိံ လောကုတ္တရ ကုသလပဒအဖွင့် ကို မှီ၍(ကြာရှည်စွာ မစည်ပင်သော ငှက်ပျောပင် သင်္ဘောပင်တို့သည် ခပ်မြန်မြန် အသီး သီးသကဲ့သို့) သတ္တမဇောသည်လည်း အားပေးလှသည့်အတွက် တာရှည်စွာ အကျိုးမပေးနိုင်၊ ဒုတိယတစ်ဘဝမျှသာ အကျိုးပေး၏။ ထို့ကြောင့် အမြန်ဆုံး ထွက်၍ အကျိုးပေးရသည်ဟု မိန့်ဆိုလေသည်။ ထိုစကား၌ ဆိုင်ရာကိစ္စကို ပြီးစီးအောင် ဆောင်ရွက်နိုင်သည့်အပြင် ဂရုကကံကြီး ဖြစ်နိုင်သော သတ္တမဇောကို အကျိုးပေးရာ၌ အားနည်းသည်ဟု ဆိုသည်မှာ စဉ်းစားဖွယ် ဖြစ်ပေသည်။ ထို ဒီပနီကား “အလယ်ဇော(၅)ချက်၏ အကျိုးသည် အကြီးဆုံး အများဆုံး”ဟု ဆိုလို၏။ ထိုအကျိုး၏ မကြီးကြောင်း မများကြောင်းကို နောက်၌ ပြအံ့။

ဋီကာကျော်ဝါဒ။ ။ “သာ စ ပဋိသန္ဓိံ ဒတွာဝ ပဝတ္တိဝိပါကံ ဒေတိ ပဋိသန္ဓိယာ ပန အဒိန္နာယ ပဝတ္တိဝိပါကံ ဒေတိတိ နတ္ထိ၊ စုတိ အနန္တရံ ဟိ ဥပပဇ္ဇဝေဒနိယဿ ဩကာသော”ဟု ဋီကာကျော်ဆို၏။ သတ္တမဇောစေတနာ သည် ဒုတိယဘဝ၌ ပဋိသန္ဓေအကျိုး ပေးရမှသာ ပဝတ္တိကျိုးကို ပေးနိုင်သည်။ ပဋိသန္ဓေအကျိုး မပေးဘဲ ပဝတ္တိကျိုးသက်သက်ကို မပေးနိုင်၊ ဘာကြောင့်နည်း၊ ပဋ္ဌပုဒ်စုတိ၏ အခြားမဲ့(ပဋိသန္ဓေ)အခါသည် သတ္တမဇောစေတနာ၏အကျိုးပေးရာ အခွင့်အခါဖြစ်သောကြောင့်တည်းတဲ့။ “ထိုပဋိသန္ဓေခဏတုန်းကမှ အခွင့်မရလိုက် လျှင် ပဝတ္တိကျိုးကို ပေးခွင့်မရတော့ပြီ”ဟု ဆိုလိုသတတ်။ ထိုစကားသည် မသင့်၊ ဘာကြောင့်နည်း၊ ဒုတိယဘဝ၌ ပဋိသန္ဓေအကျိုးကို မပေးလိုက်ရဘဲ ပဝတ္တိကျိုး သက်သက်ပေးရသော ဝတ္ထုပေါင်းများစွာ ရှိသောကြောင့်တည်း။ ဘုရိဒတ်ဇာတ်တော်လာ ဘုရားအလောင်းတော်သည် နဂါး၏ စည်းစိမ်ကို တောင့်တ၍ ကောင်းမှုပြု၏။ စုတိအခြားမဲ့၌ အကုသိုလ်ကံကြောင့် အဟိတ်ဂေါ၊ ပဋိသန္ဓေပေးရသည်။ (ဤ၌ ကုသိုလ်ကောင်းမှုသည် ပဋိသန္ဓေအကျိုး မပေးလိုက်ရ)

ပဝတ္တိအခါ၌ကား ပြုခဲ့သောကောင်းမှုများအတွက် ကြီးကျယ်သော နဂါးစည်းစိမ်ကို ခံစားရပေသည်။

ထိုပြင်-ထိုဇီကာကျော်၌ပင် “ပဋိသန္ဓိယာ ပန ဒိန္နာယ ဇာတိသတေပိ ပဝတ္တိဝိပါကံ ဒေတီ” ဟု အာစရိယဝါဒကို ပြုပြန်၏။ သတ္တမဇောစေတနာသည် စုတိ၏အခြားမဲ့၌ ပဋိသန္ဓေကျိုးကို ပေးနိုင်လျှင် ဘဝပေါင်းအရာ ဆက်လက်၍ ပဝတ္တိကျိုးကို ပေးနိုင်ပြန်သတဲ့။ ထိုအာစရိယဝါဒလည်း မသင့်၊ ဘာကြောင့်နည်း၊ ဘဝအရာ မဆိုထားဘိ၊ တတိယဘဝရောက်လျှင် အပရာပရိယဝေဒနီယကံ၏ နယ် ဖြစ်၍ ဥပပဇ္ဇနှင့် အပရာပရိယတို့ ရောယှက်ဖွယ်ရှိသောကြောင့်တည်း။ “တတိယဘဝမှစ၍ နောက်နောက်ဘဝအတွက် ဥပပဇ္ဇဝေဒနီယကံနှင့် မဆိုင်၊ အခွင့်သာလျှင် အပရာပရိယဝေဒနီယကံက အကျိုးပေးသည်” ဟူလို၊ အင်္ဂုတ္တိရိ အဋ္ဌကထာ၌လည်း ဤ ဒိဋ္ဌဓမ္မဝေဒနီယ စသော ကံ(၃)ပါးတို့သည် ဋ္ဌာန ပြောင်းရွှေ့ခြင်း မရှိကြ၊ မိမိဆိုင်ရာ ဋ္ဌာန၌သာ တည်ကြသည်” ဟု မိန့်ဆိုသည်။ [ဒိဋ္ဌဓမ္မဝေဒနီယံ ဥပပဇ္ဇဝေဒနီယံ အပရာပရိယဝေဒနီယန္တိ တေသံ သင်္ကမနံ နတ္ထိ၊ ယထာဋ္ဌာနေယေဝ တိဋ္ဌန္တိ-တိကင်္ဂုတ္တရ။]

အပရာပရိယဝေဒနီယကံ။ ။အပရော စ အပရော စ အပရာပရော၊အပရာ ပရောယေဝ အပရာပရိယံ၊ အပရော စ-တစ်ပါးတခြားသောဘဝလည်း၊ အပရော စ-တစ်ပါးတခြားသောဘဝလည်း၊ အပရာပရော-တစ်ပါးတခြား တစ်ပါးတခြား သောဘဝ၊ ဝါ-ဘဝအဆက်ဆက်၊ [ဤအပရာပရောကား အပရအပရဟူသော ဝိစ္ဆာပုဒ်ကို သမာသ်လုပ်ထားသဖြင့် သဒ္ဓါနည်း မကျ၊ သဒ္ဓါကျမ်းတို့၌ ဝိစ္ဆာပုဒ်ကို သမာသ်မလုပ်လိုကြ၊] အပရာပရောယေဝ-အဆက်ဆက်သောဘဝသည်ပင်၊ အပရာပရိယံ-(ဣယ ပစ္စည်းအတွက် အနက်သီးခြား မထွက်သောကြောင့်) အပရာပရိယ မည်၏။ “အပရာပရိယေ-အဆက်ဆက်သောဘဝ၌၊ ဝေဒနီယံ-ခံစားထိုက်သောက်သည်၊ အပရာပရိယဝေဒနီယံ-အပရာပရိယဝေဒနီယကံ မည်၏” ...ဤကား ယခုသင်္ဂြိုဟ်ပါ၌ရှိအတိုင်း ဇီကာကျော် မဏိမဉ္ဇူတို့ ဖွင့်ပြ အပ်သော နည်းတည်း။

အပရာပရိယာယ။ ။ဤပြုအပ်ခဲ့သောနည်း၌ သဒ္ဓါနေ မကောင်းသည့်ပြင် “အပရေ ဝါ ပရိယာယေ အပရေ အပရေ ဝါ ပရိယာယေ” ဟူသောပါဠိတော်များနှင့် တိုက်ရိုက်မညီညွတ်သောကြောင့် “အပရာပရိယာယဝေဒနီယံ” ဟု ပါဠိတစ်မျိုးပြင် ကြ၏။ “ပရိယာယတိ ပုနပ္ပုနံ အာဂစ္ဆတိ-အထပ်ထပ် လာတတ်၏။ ဝါ-လည် တတ်၏၊ ဣတိ-ကြောင့်၊ ပရိယာယော-ပရိယာယ မည်၏” ဟူသည့်အတိုင်း အထပ်ထပ်(အဆက်ဆက်)ဖြစ်သောဘဝကို ပရိယာယဟုခေါ်၏။ “အပရောစ+သော+ ပရိယာယောစာတိ အပရာပရိယာယော” အပရောစ-တစ်ပါးဘခြားလည်းဟုတ်၏။

သော-ထိုတစ်ပါးတခြားဟူသည်၊ ပရိယာယော စ-အဆက်ဆက်လည်တတ်သော
ဘဝလည်း ဟုတ်၏။ ဣတိ-ကြောင့်၊ အပရာပရိယာယော-အပရာပရိယာယမည်၏။

အပရာပရိယာယော ။ ဣတိကောကျော်၌ အပရာပရိယာယောကို “ဒိဋ္ဌဓမ္မတော” ဟု
ပစ္စုပ္ပန်ဘဝကိုသာ ပြထား၏။ ပစ္စုပ္ပန်ဘဝမှတစ်ပါး တခြားသောဘဝ အဆက်ဆက်
ကို “အပရာပရိယာ” ဟု ဆိုလိုသတည်း။ သဒ္ဒယံးစံမှာ အတူတကွဆိုရာ၌ ဆိုခဲ့ပြီး
အားလုံးကို အပါဒါန်ခံရသည်။ ဥပမာ သေသာ ဗျဉ္ဇနာ” သုတ်၌ ဆိုခဲ့ပြီးသော
သရဲရှစ်လုံးကိုပင် သေသံ၏ အပါဒါန်ခံသကဲ့သို့တည်း။ ထို့ကြောင့် ဤဣတိကောကျော်
စကားသည် သဒ္ဒယံးစံ မကျချေ။ ထို့ပြင် “ဒိဋ္ဌဓမ္မတော” ဟူသော အပါဒါန်ကို
အမှန်ယူလိုက်သော် “အပရာပရိယာပဒေနိယကံသည် ပစ္စုပ္ပန်ဘဝမှ တခြားသော
ဒုတိယဘဝ၌ပင် အကျိုးပေးသောကြောင့်လည်းကောင်း၊ ဒုတိယဘဝ၌ အကျိုး
ပေးလျှင် ဥပပဇ္ဇဝေဒနိယကံနှင့် ရေထွေးနေသည့်အတွက် ပြခဲ့သော အင်္ဂုတ္တိရံ
အဋ္ဌကထာနှင့် ဆန့်ကျင်ရာသောကြောင့်လည်းကောင်း ထို“ဒိဋ္ဌဓမ္မတော” ဟူသော
အပါဒါန်သည် အမှန် မဟုတ်နိုင်ချေ။ ထို့ကြောင့် အင်္ဂုတ္တိရံဣတိကောစသည်တို့၌
လာသည့်အတိုင်း “ဒိဋ္ဌဓမ္မာနာဂတတာနန္တရဘဝတော” ဟုအပါဒါန်ခံ၍ “ပစ္စုပ္ပန်ဘဝ၊
လာလတ္တံ့သောအခြားမဲ့ဒုတိယဘဝမှ တခြားသောဘဝအဆက်ဆက်ကို(တတိယ
ဘဝမှစ၍ နိဗ္ဗာန်ရသည့်တိုင်အောင်သောဘဝကို) အပရာပရိယာခေါ်သည်” ဟုမှတ်ပါ။

ပဋိသန္ဓေကျိုးပေးရာ၌ စေတနာယူပုံ ။ အပရာပရိယာပဒေနိယကံဟူသည်
တစ်ဝိထိ၌ပါသော ဇော(၇)ကြိမ်တွင် အလယ်ဇော(၅)ချက်စေတနာတည်း။
“ဧကာယ စေတနာယ ကမ္မေ အယူဟိတေ ဧကာ ပဋိသန္ဓိ ဟောတိ” ဟူသော
အဋ္ဌသာလိနီ (ဝိပါကုဒ္ဒါရ)အဖွင့်၌ “စေတနာတစ်ခုဖြင့် ကံကို အားထုတ်အပ်လျှင်
တစ်ခုသော ပဋိသန္ဓေဖြစ်၏။ (စေတနာတစ်ခုလျှင် ပဋိသန္ဓေကျိုး တစ်မျိုးပေး၏)။”
ဟု အဓိပ္ပာယ် ယူ၍ အပရာပရိယာပဒေနိယကံသည် (ဇောစေတနာ ငါးချက်
ရှိသည့်အတွက်) ပဋိသန္ဓေအကျိုး (၅)မျိုးကို ပေး၏။ (ငါးဘဝ ပဋိသန္ဓေရ၏)
ဟု ပြောစမှတ် ပြုကြသည်။ ဤကျမ်း၌ကား ထို အဋ္ဌသာလိနီစကားကိုပင်
ထောက်၍ အပရာပရိယာပဒေနိယကံသည် စေတနာ(၅)တန်လုံးမှ ပဋိသန္ဓေကျိုး
တစ်မျိုးသာ ပေးခွင့်ရှိသည်ဟု ယူလိုပါသည်။

ထင်ရှားစေအံ့- “ဧကာယ စေတနာယ ကမ္မေ အယူဟိတေ” ပါ၌ စေတနာ
ဟူသည် ဇောနှင့်ယှဉ်သော စေတနာစေတသိက်တည်း၊ ကံကား ကိုယ်နှုတ်စိတ်တို့
၏ အမှုအရာတည်း။ ထိုကံကို ဇောစေတနာ တစ်ခုတည်းဖြင့် ထမြောက်အောင်
အားထုတ်နိုင်၊ ဝိထိတစ်ခုတွင် ပါဝင်သောဇော(၇)ကြိမ်ဖြင့် အားထုတ်မှကံတစ်ခု
ထမြောက်နိုင်သည်။ ထိုဇောစေတနာ(၇)ကြိမ်လုံးကိုပင် သဘောတူသောကြောင့်

စေတနာတစ်ခုဟု ဆိုထားသည်။ ထို့ကြောင့် “သတ္တမဇောအတွက် ပဋိသန္ဓေတစ်ကျိုး အလယ်ဇော(၅)ချက်အတွက် ပဋိသန္ဓေ(၅)ကျိုးဟူသော စကားသည် လားလားမှ မသင့်၊ တစ်ဝီထိပါ ဇောစေတနာ အားလုံးအတွက်မှ ပဋိသန္ဓေကျိုး တစ်ချက်သာ ရနိုင်သည်။ သို့ဖြစ်၍ ဥပပဇ္ဇဝေဒနီယကံ (သတ္တမဇောစေတနာသည်) ဒုတိယဘဝ ၌ ပဋိသန္ဓေကျိုး ပေးခဲ့လျှင် အလယ်ဇောငါးချက်က နောက်ထပ်ပဋိသန္ဓေကျိုး မပေးနိုင်၊ ပဝတ္တိကျိုးကိုသာ ဆိုင်ရာဘဝ၌ ပေးခွင့် ရှိတော့သည်။ သတ္တမဇော ပေးပြီးနောက် အလယ်ဇော(၅)ချက်က ထပ်၍ ပဋိသန္ဓေကျိုး ပေးဦးမည်ဆိုလျှင် “အာနန္ဒရိယ နိယတမိစ္ဆာဒိဋ္ဌိ သတ္တမဇောတို့အတွက် အဝီစိ၌ဖြစ်ပြီးနောက် အလယ် ဇောများအတွက် အဝီစိ၌ပင် ထပ်၍ဖြစ်ရလိမ့်ဦးမည်” ထိုကဲ့သို့လည်း ဖြစ်ရိုးမဟုတ်။ “နာနာစေတနာဟိ ကမ္မေ အာယုဟိတေ နာနာဟောတိ ပဋိသန္ဓိ” ဟူသော အဋ္ဌသာလိနီလည်း နာနာစေတနာအရ တစ်ဝီထိ၌ပါသော ဇောစေတနာ (၇)ကြိမ်ကို ဆိုလိုရင်း မဟုတ်။ ပုဗ္ဗစေတနာ မုဉ္ဇစေတနာ အပရစေတနာအမျိုးမျိုး ကို ဆိုလိုရင်းဖြစ်သည်။ ထိုစေတနာအမျိုးမျိုးဖြင့် ကံကို အားထုတ်လျှင် ပုဗ္ဗ အပရ စေတနာတို့အတွက်ကြောင့် ပဋိသန္ဓေကျိုး များစွာဖြစ်နိုင်သည်-ဟူလို။

ထောက်ထားချက်။ ။ဤအဆုံးအဖြတ်နှင့်စပ်လျက် ထောက်ထားချက်များ မှာ လက္ခဏာသံယုတ်၊ စတုတ္ထပါရာဇိကပါဠိတော် အဋ္ဌကာထာနှင့် ဝိမတိဝိနောဒနီ ဋီကာတို့တည်း။ ညွှန်ပြပေအံ့-နွားသတ်သမားတစ်ယောက်သည် နွားသတ်မှုကံ ကြောင့် နှစ်ပေါင်းများစွာ ငရဲ၌ ကျက်ရ၏၊ ထိုနွားသတ်မှုကံ အကြွင်းအကျန် ကြောင့် ဂိဇ္ဈကုဋ်တောင်မှာ အရိုးစုပြိတ္တာ ဖြစ်လာသည်။ ဤဝတ္ထု၌ အမျိုးဆရာတို့ အယူအတိုင်းဆိုလျှင် နွားသတ်မှု ပါဏာတိပါတကံ ထမြောက်အောင် ပြုလုပ် သော ဝီထိ၌ပါဝင်သောဇော(၇)ကြိမ်တွင် သတ္တမဇောဟူသောဥပပဇ္ဇဝေဒနီယကံ ကြောင့် ငရဲကျ၍ ထိုဝီထိ၌ပါသော အလယ်ဇောငါးချက်တွင် တစ်ချက်ချက်သော အပရာပရိယဝေဒနီယကံကြောင့် ပြိတ္တာဖြစ်ရသည်ဟု မှတ်ယူဖွယ် ရှိ၏။

သို့သော် ထိုအတိုင်းမဟုတ်၊ နွားသတ်မှု ပြုစဉ်တုန်းက ပါဏာတိပါတကံ တစ်ကြိမ်အထမြောက်ရာ၌ ပုဗ္ဗစေတနာ မုဉ္ဇစေတနာ အပရစေတနာအမျိုး များ ဖြစ်၏။ မုဉ္ဇစေတနာသည် ကံအထမြောက်သည့် တစ်ဝီထိ၌ပါသော ဇောစေတနာ တို့တည်း။ ကံ အထမြောက်ခင် ရှေ့အဖို့က ဝီထိပေါင်းများစွာ၌ ပါရှိသော စေတနာများကို ပုဗ္ဗစေတနာဟုလည်းကောင်း၊ နောက်အဖို့၌ စေတနာများစွာကို အပရစေတနာဟုလည်းကောင်းခေါ်၏။ ထိုတွင် မုဉ္ဇစေတနာ၌ပါဝင်သော သတ္တမဇော ကြောင့် ငရဲ၌ ပဋိသန္ဓေနေရပြီးနောက် ပုဗ္ဗစေတနာ၊အပရစေတနာတို့တွင် ဝီထိ တစ်ခုခု၌ပါသော အလယ်ဇောစေတနာကြောင့် ပြိတ္တာဖြစ်လာရသည်ဟု ဖွင့်သည်။

[အလယ်ဇော စေတနာ (၅)ချက်တို့ ပဋိသန္ဓေ တစ်ကြိမ်ပေးရာ၌ “မည်သည့် ဇောက ပေးသနည်း၊ ဒုတိယဇောက ပေးသလော၊ ဆဋ္ဌမဇောက ပေးသလော” ဟု မစောကြောထိုက်၊ သင့်ရာ ဇောတစ်ချက်ချက်အတွက် ပဋိသန္ဓေ တစ်ကျိုးသာ ထွက်သည်ဟု မှတ်ပါ။]

ဝိမတိဋီကာ။ ။တေန ဂေါဃာတကကမ္မက္ခဏေ ပုဗ္ဗစေတနာ အပရစေတနာ သန္နိဋ္ဌာပက(မုဉ္ဇ)စေတနာတိ ဧကသ္မိံပိ ပါဏာတိပါဏာ ဗဟု စေတနာ ဟောန္တိ၊ နာနာ ပါဏာတိပါတေသု ဝတ္တဗ္ဗမေဝ.နတ္ထိံ တတ္ထ (ထိုပုဗ္ဗ မုဉ္ဇ အပရစေတနာ တို့တွင်) ဧကာယ စေတနာယ နရုဏေ.ပစိတွာ တဒည စေတနာသု ဧကာယ အပရာပရိယစေတနာယ ဣမသ္မိံ ပေတတ္တဘာဝေ နိဗ္ဗတ္တောတိ ဒဿေတိ။

အပရာပရိယသတ္တိကုန်ချိန်။ ။“အပရာပရိယဝေဒနီယကံသည် တတိယဘဝ မှ စ၍ နိဗ္ဗာန်ရောက်သည့်ဘဝတိုင်အောင် ပဝတ္တိကျိုးကို ပေးနိုင်သည်” ဟူသော စကားအရ “မည်သည့် အပရာပရိယစေတနာမဆို အကြိမ်များစွာ ထပ်ကာထပ်ကာ အကျိုးပေးနိုင်သည်” ဟု မှတ်ယူကြ၏။ ထိုကဲ့သို့ မမှတ်ယူထိုက်၊ မိမိသတ္တိရှိသမျှ အကျိုးပေးပြီးဖြစ်လျှင် နိဗ္ဗာန်မရခင်မှာလည်း ထိုစေတနာများ၏ အစွမ်းသတ္တိ ကုန်ဆုံးကြရသည်သာ၊ အကျိုးမပေးရသေးလျှင်သာ နောက်ဆုံးဘဝတိုင်အောင် သတ္တိပါနိုင်သည်ဟု ဆိုလိုသည်။ များစွာသောဇာတ်နိပါတ်တို့၌ သတ္တဝါတစ်ကောင် ကို သတ်မိ၍ ငရဲ၌ ကျက်ရပြီးနောက် ထိုသတ္တဝါ၏ အမွေးအရေအတွက်နှင့် အညီအမျှ (ပုဗ္ဗ အပရစေတနာများစွာအတွက်) အသတ်ခံရ၍ချည်း သေရကြောင်း၊ နောက်ဆုံး အရေအတွက် ဖေမည့်ဘဝ၌ အသတ်ခံရသော်လည်း ဝဋ်ကျွတ်တော့ မည်ဖြစ်၍ ဝမ်းမြောက်ကြောင်းကို ပြသောဝတ္ထုတွေ များစွာရှိပေသည်။ နိမိ ဇာတကဋ္ဌကထာ၌လည်း “အပရာပရိယဝေဒနီယံ ပန ဝိပါကံ အဒတွာ န နဿတိ=အပရာပရိယကံသည် အကျိုးမပေးရသေးလျှင် မပျက်စီး” ဟု တိုက်ရိုက်ပြသဖြင့် အကျိုးပေးပြီးသောအခါ ပျက်စီးပျောက်ကွယ်သည်” ဟု အဓိပ္ပာယ်ပြသည်။

အဟောသိကံ။ ။ဤ အဟောသိကံဟူသော နာမည်သည် “အဟောသိကမ္မ- နာဟောသိ ကမ္မဝိပါကော, -အဟောသိကမ္မ-နတ္ထိံ ကမ္မဝိပါကော, အဟောသိကမ္မ န ဘဝဿတိ ကမ္မဝိပါကော” စသော ပဋိသန္ဓိဒါမိဂ်ပါဠိတော်မှီ၍ အဋ္ဌကထာတို့ သုံးစွဲအပ်သော နာမည်တည်း။ “အဟောသိ စ+တံ+ကမ္မဗ္ဗတိ အဟောသိကမ္မ” ဟု ဒိဂြိုဟ်ပြု၊ အဟောသိ စ-အဟောသိမည်သည်လည်း ဟုတ်၏။ တံ-ထိုအဟောသိ ဟူသည်၊ ကမ္မဗ္ဗ-ကံလည်း ဟုတ်၏။ ဣတိ-ကြောင့်၊ အဟောသိကမ္မ-အဟောသိကံ -သည်၏။ ဤအဟောသိကံသည် လုံးလုံးအကျိုးမပေး၊ ထို့ကြောင့် ယခင်ပါဠိတော်၌

“ကမ္မံ-ကံသည်သာ၊ အဟောသိ-ဖြစ်ပြီ၊ ကမ္မဝိပါကော-ကံ၏အကျိုးသည်၊ နာဟောသိ-ဖြစ်ပြီးမဟုတ်၊ ပေ၊နတ္ထိ-ဖြစ်ဆဲမဟုတ်၊ ပေ၊န ဘဝိဿတိ-ဖြစ်လတ္တံ့ မဟုတ်” ဟု ဆိုသည်၊ “ကံတရားကတော့ ဖြစ်ပါရဲ့၊ ထိုကံတရား၏အကျိုးမှာ ဖြစ်ပြီး၊ဖြစ်ဆဲ၊ဖြစ်လတ္တံ့ မဟုတ်၊ ဘယ်တော့မှ မဖြစ်တော့ဘူး” ဟုလို။

ဥပဇာတိဘင်းဋ္ဌ။ ။ဒိဋ္ဌဓမ္မဝေဒနီယာဒီသု ပန ဗဟုသုပိ အာယုဟိတေသု
ဧကံ ဒိဋ္ဌဓမ္မဝေဒနီယံ ဝိပါကံ ဒေတိ၊ သေသာနိ အဝိပါကာနိ၊ ဧကေန
အာနန္တရိယေန နိရယေ ဥပ္ပဇ္ဇတိ၊ သေသာနိ အဝိပါကာနိ၊ အဋ္ဌသု
သမ္မာပတ္တိသု ဧကောယ ဗြဟ္မလောကေ နိဗ္ဗတ္တတိ၊ သေသာ အဝိပါကာ၊
ဣဒံ သန္ဓာယ နာဟောသိ ကာမဝိပါကောတိ ဝုတ္တံ။

ဆိုလိုရင်းကား။ ။ပစ္စုပ္ပန်ဘဝ၌ ဒိဋ္ဌဓမ္မကျိုး ပေးနိုင်သော ကံများကို အားထုတ်ထားလျှင် ကံတစ်ခုသာ အကျိုးပေး၏၊ ကြွင်းသောကံများ ဒိဋ္ဌဓမ္မကျိုး မပေးဘဲ အဟောသိကံ ဖြစ်၏၊ ဥပပဇ္ဇဝေဒနီယကံ အများကို အားထုတ်ထားရာ၌ တစ်ခုခုက ပဋိသန္ဓေကျိုးပေးလျှင် အခြားကံများ ပဋိသန္ဓေကျိုး မပေးနိုင်၊(ပဝတ္တိ အကျိုးကိုကား ပေးနိုင်သေး၏) ပဝတ္တိအကျိုးကိုမျှ မပေးရလျှင် အဟောသိကံ ဖြစ်၏၊ အာနန္တရိယကံ (၅)ပါးလုံး အားထုတ်ထားရာ၌ သတ္တိအထက်ဆုံး သံဃဘောဒကကံက အခြားမဲ့ဘဝ၌ ပဋိသန္ဓေကျိုးကို ပေး၏၊ ကြွင်းကံများကား အဟောသိကံတည်း၊ ဈာန်သမာပတ်(၈)ပါးလုံးကို ရရာ၌ တစ်ပါးသာ ပဋိသန္ဓေ အကျိုးကို ပေး၏၊ ကြွင်း သမာပတ်များ အဟောသိကံ ဖြစ်ကြရသည်၊ ဤကဲ့သို့ အဟောသိကံဖြစ်ရသောကံတွေ အတော်များစွာ ရှိ၏၊ ကမ္မပထ မမြောက်သော သာမညဇောစေတနာ (စားရင်း သောက်ရင်း သွားရင်း လာရင်း ဖြစ်ကြသော ကုသိုလ် အကုသိုလ်စေတနာတွေ)အတော်များစွာ ရှိ၏၊ ထိုစေတနာ တွေသည် ပဝတ္တိကျိုးမျှကို ပေးနိုင်-ထောက်ပံ့နိုင်သည်ဟု ဆိုသော်လည်း သန္တာန် အစဉ်မှာ သတ္တိ မထင်ရှားရစ်ဘဲ ပြီးပြီးပျောက်ပျောက် အဟောသိကံလောက် ဖြစ်သော ဇောတွေကသာ များဖွယ် ရှိလေသည်။

ဝေဒနာဝေဒနာဝေဒနာ

ပါကဋ္ဌာနကံ(၄)ပါး

တထာ အကုသလံ ကာမာဝစရကုသလံ ရူပါဝစရကုသလံ အရူပါဝစရ
ကုသလဉ္ဇေတိ ပါကဋ္ဌာနဝသေန ၊ပေ၊ ပါဏာတိပါတော အဒိန္နာဒိနံ
ကာမေသုမိစ္ဆာံစာရော စေတိ ကာယဝိညတ္တိသင်္ခါတေ ကာယဒွါရေ
ဗာဟုလ္လဝုတ္တိတော ကာယကမ္မံ နာမ။

ကာယကံ(၃)ပါး။ ။ကံ၏ဖြစ်ကြောင်းကို ကမ္မဒွါရဟု ခေါ်၏။ အကုသိုလ်ကံသည် ကမ္မဒွါရနှင့်စပ်၍ ကာယကံ ဝစီကံ မနောကံဟု (၃)မျိုးရှိ၏။ ထိုတွင် ပါဏာတိပါတ စသော(၃)ပါးကို “ကာယကံ(၃)ပါး”ဟု ခေါ်သည်။

ပါဏာတိပါတ။ ။[ပါဏ+အတိပါတ] လူတို့ပြောဆိုရိုးအားဖြင့် သတ္တဝါကို “ပါဏ”ဟု ခေါ်၏။ ပရမတ္ထသဘောအားဖြင့် ပါဏဟူသည် ရုပ်ဇီဝိတ နာမ်ဇီဝိတ တည်း။ အတိပါတ၌ အတိသဒ္ဓါသည် “သီဃတ္ထ=လျှင်စွာ”ဟူသောအနက်၊ တစ်နည်း-“အတိက္ကမနတ္ထ=လွမ်းမိုးနှိပ်စက်၍”ဟူသောအနက်၊ ဤနှစ်ချက်ကို ဟော၏။ ပါတသဒ္ဓါကား “ကျစေခြင်း=ချခြင်း”ဟူသောအနက်ကို ဟောသည်။ လျှင်မြန်စွာ ချခြင်းဟူသည် ဖြည်းဖြည်းနှေးနှေး အချိန်ကျမှ သေရမည်ကို အချိန်ကျအောင် မနေစေဘဲ အလျင်အမြန် သေအောင်သတ်ခြင်းပင်တည်း။ လွမ်းမိုး၍ ကျစေခြင်းဟူသည် တစ်စုံတစ်ခုသောလက်နက်ဖြင့် လွမ်းမိုးနှိပ်စက်၍ သတ်ခြင်းတည်း။ ပါဏဿ+အတိပါတော ပါဏာတိပါတော၊ ပါဏဿ-သတ္တဝါကို၊ ဝါ-ဇီဝိတိန္ဒြေကို၊ အတိပါတော-လျှင်စွာ ကျစေခြင်း အမူအရာလည်း၊ ဝါ-လျှင်စွာ ကျစေကြောင်း၊ လက်နက်ဖြင့် လွမ်းမိုး နှိပ်စက်၍ ကျစေကြောင်း စေတနာသည်၊ ပါဏာတိပါတော-ပါဏာတိပါတ မည်၏။ ဤစကားစဉ်အရ “သူတစ်ပါးကို ကိုယ်တိုင် သတ်ဖြတ်မှုဟူသော ကာယပယောဂ၊ “သတ်လိုက်” စသည်ဖြင့် စေခိုင်းမှုဟူသော ဝစီပယောဂကို ဖြစ်စေတတ်သော ဝဓက (သတ်ကြောင်း) စေတနာသည် ပါဏာတိပါတ မည်၏”ဟု မှတ်ပါ။

အင်္ဂါပယောဂ။ ။ဤအကုသိုလ်ကံတို့သည် ကမ္မပထမြောက်သောအရာလည်း ရှိ၏။ ကမ္မပထမမြောက်သောအရာလည်း ရှိ၏။ [ကမ္မ=ကံ+ပထ=လမ်းကြောင်း၊ “အပါယ်ရောက်ဖို့ရန် လမ်းကြောင်းဖြစ်သောကံ”ဟုလို။] ကမ္မပထမြောက်လျှင် အပါယ်ဘုံ၌ ပဋိသန္ဓေကျိုးကို ပေးနိုင်သော ဇနကသတ္တိ ဧကန်ရှိ၏။ ကမ္မပထ မမြောက်လျှင်ကား ပဋိသန္ဓေကျိုးကို ပေးနိုင်/မပေးနိုင် ကိန်းသေမဟုတ်၊ တချို့ ပေးနိုင်၏။ တချို့ မပေးနိုင်၊ ကမ္မပထမြောက်/မမြောက် ဆုံးဖြတ်ဖို့ရာ ဆိုင်ရာ အင်္ဂါ(လက္ခဏာ) စုံ/မစုံကို ကြည့်ရမည်။ ဆိုင်ရာအင်္ဂါစုံလျှင် ကမ္မပထမြောက် ၏။ အင်္ဂါမစုံလျှင် ကမ္မပထမမြောက်။ ကာယဒုစရိုက် ဝစီဒုစရိုက် မနောဒုစရိုက်သာ ဖြစ်သည်။ ထို့ကြောင့် အင်္ဂါနှင့် လုံ့လပယောဂကို ထည့်သွင်း ဖွင့်ပြပေအံ့။

ပါဏော စ ပါဏသညိတာ၊ ဃာတစိတ္တဉ္စုပက္ကမော၊
ဗောနေဝ မရဏဉ္စာတိ၊ ပဉ္စိမေ ဝဓောတုယော။

ပါဏော စ-သတ္တဝါလည်းကောင်း၊ပါဏသညိတာ-သတ္တဝါဟု အမှတ်ရှိသူ၏ အဖြစ်လည်းကောင်း၊ ဃာတစိတ္တဉ္စ-သတ်ကြောင်းစိတ်လည်းကောင်း၊ ဥပက္ကမော-လုံ့လပြုခြင်းလည်းကောင်း၊ တေနေဝ-ထိုလုံ့လကြောင့်ပင်၊ မရဏန္ဓ-သေခြင်းလည်းကောင်း၊ ဣတိ ဣမေ ပဉ္စ-ဤငါးပါးတို့သည်၊ ဝစဟေတုယော-ပါဏာတိပါတ၏အကြောင်းအင်္ဂါတို့တည်း။ [၁-သတ္တဝါလည်းဖြစ်စေ၊ ၂-သတ္တဝါမှန်း သိသည်လည်းဖြစ်စေ၊ ၃-သတ်လိုသောစေတနာလည်း ရှိစေ၊ ၄-သတ်ဖြတ်မှု လုံ့လတစ်ခုခုကိုလည်းပြုစေ၊ ၅-ထိုလုံ့လကြောင့်ပင် သေသည်ဖြစ်စေ၊ ဤအင်္ဂါငါးပါးစုံလျှင် ပါဏာတိပါတ ကမ္မပထမြောက်၏၊ ရှေ့အင်္ဂါလေးပါးနှင့် ပြည့်စုံသော်လည်း မသေလျှင် (နောက်ဆုံးအင်္ဂါ ချို့တဲ့လျှင်)ပါဏာတိပါတ ကမ္မပထမမြောက်။]

အပြစ်အကြီးအငယ်။ ။သတ္တဝါ အကြီးအငယ်ကို လိုက်၍လည်းကောင်း၊ သတ္တဝါ၏ အကျင့်သိက္ခာကို လိုက်၍လည်းကောင်း အပြစ်အကြီးအငယ် ကွဲပြား၏။ သတ္တဝါက အကောင်အထည်ကြီးလျှင် ထိုသတ္တဝါ၏ ဇီဝိတကလာပ်များစွာကို ဖျက်ဆီးရာကျသောကြောင့် အပြစ်ကြီး၏။ သီလသိက္ခာရှိသူကို သတ်လျှင် ထိုသူ၏ သီလဂုဏ်ကြောင့် အပြစ်ကြီး၏။ မိဘ ရဟန္တာစသည်ကို သတ်မိလျှင် အာနန္ဒရိယကံပင် ထိုက်၏။ အကောင်အထည် ဂုဏ်သိက္ခာချင်း တူနေလျှင် သတ်တဲ့အခါ၌ ပယောဂစိုက်မှု အားကြီးသောကံက အပြစ်ကြီးသည်။ ထိုပယောဂတို့ကား...

**သာဟတ္ထိကော အာဏတ္ထိကော၊ နိသဂ္ဂိယော စ ထာဝရော၊
ဝိဇ္ဇာမယော ဣဒ္ဓိမယော၊ ပယောဂါ ဆယံမေ မတာ။**

သာဟတ္ထိကော-သာဟတ္ထိကလည်းကောင်း၊ အာဏတ္ထိကော-အာဏတ္ထိကလည်းကောင်း၊ နိသဂ္ဂိယော စ-နိသဂ္ဂိယလည်းကောင်း၊ ထာဝရော-ထာဝရလည်းကောင်း၊ ဝိဇ္ဇာမယော-ဝိဇ္ဇာမယလည်းကောင်း၊ ဣဒ္ဓိမယော-ဣဒ္ဓိမယလည်းကောင်း၊ ဣမေ ဆ-ဤ(၆)ပါးတို့ကို၊ ပယောဂါ-လုံ့လပယောဂတို့ဟူ၍၊ မတာ-သိအပ်ကုန်၏။

သာဟတ္ထိက။ ။ဓားဖြင့်ခုတ်၊ တုတ်ဖြင့်ရိုက် စသည်ဖြင့် ကိုယ်ထိလက်ရောက် သတ်ပုတ်မှုသည် သာဟတ္ထိကပယောဂ မည်၏။ [သဿ-မိမိ၏၊ ဟတ္ထော-လက်တည်း၊ သံဟတ္ထော-မိမိလက်၊ သဟတ္ထေန-မိမိလက်ဖြင့်၊ နိဗ္ဗတ္ထော-ဖြစ်သောပယောဂသည်၊ သာဟတ္ထိကော-သာဟတ္ထိက မည်၏။]

အာဏတ္ထိက။ ။နှုတ်ဖြင့်ဖြစ်စေ၊ စာရေးသား၍ဖြစ်စေ၊ အရိပ်နိမိတ်ကိုပြု၍ ဖြစ်စေ၊ အသတ်ခိုင်းမှုသည် အာဏတ္ထိပယောဂ မည်၏။ [အာဏာပနံ-စေခိုင်းခြင်းသည်၊ အာဏတ္ထိ-အာဏတ္ထိမည်၏၊ အာဏတ္ထိယာ-စေခိုင်းတိုက်တွန်းခြင်းဖြင့်၊ နိဗ္ဗတ္ထော-ဖြစ်သောပယောဂသည်၊ အာဏတ္ထိကော-မည်၏။]

နိသဂ္ဂိယ။ ။လေး၊ သေနတ်စသည်ဖြင့် ပစ်ခတ်၍ သတ်ဖြတ်မှုသည် နိသဂ္ဂိယ ပယောဂမည်၏။ [နိသဇ္ဇနံ-ပစ်လွှတ်ခြင်း၊ နိသဂ္ဂေါ-ပစ်လွှတ်ခြင်း၊ နိသဂ္ဂေန-ပစ်လွှတ်ခြင်းဖြင့်၊ နိဗ္ဗတ္တော-ဖြစ်သောပယောဂသည်၊ နိသဂ္ဂိယော-နိသဂ္ဂိယ ပယောဂမည်၏။]

ထာဝရ။ ။အမြဲထာဝရ တည်ရှိနိုင်သော သွားရာလမ်းခရီး၌ လာသမျှလူတွေ ကျသေအောင် တွင်းတူးထားမှု၊ ငြောင့်စသည်ကို စိုက်ထားမှု၊ သတ်ဖြတ်ဖို့ရာ ဓား-လှံ-သေနတ်-ဗုံး-အမြောက်စသော လက်နက်များကို လုပ်ကိုင်ထားမှု ပယောဂစုတည်း။ သေစေလိုသောစေတနာ(သတ်ဖြတ်ဖို့စေတနာဖြင့်) ပြုလုပ်ထား လျှင် ထိုလက်နက်စွဲကိုင်၍ စစ်သည်တပ်သားတို့၏ တိုက်ခိုက်ရာ၌လည်း လက်နက် လုပ်သူမှာ ထာဝရပယောဂအတွက် ပါဏာတိပါတအပြစ် မကင်းတော့ချေ။

ဝိဇ္ဇာမယ။ ။အတတ်ပညာဖြင့် ပြုစားမှုသည် ဝိဇ္ဇာမယပယောဂ မည်၏။ [ဝိဇ္ဇာမယ-အတတ်ပညာဖြင့်၊ နိဗ္ဗတ္တော-ဖြစ်သောပယောဂသည်၊ ဝိဇ္ဇာမယော-ဝိဇ္ဇာမယမည်၏။] ဤဝိဇ္ဇာမယပယောဂသည် လောက၌ များ၏။ အင်းအိုင်ချ၍ သတ်မှု၊ လက်ဖွဲ့ကို တစ်စုံတစ်ခုပြုလုပ်၍ သတ်မှု၊ မန္တဝန်မန်းမှုတ်၍သတ်မှု၊ အရုပ်လုပ်၍ ထိုအရုပ်ကို သတ်လျက် အခြားရန်သူ သေအောင်လည်းကောင်း၊ အင်းကွက်အတွင်း၌ ရန်သူ၏နေ့နံကို ထား၍ ထိုအင်းကို မီးရှို့လျက် ရန်သူ သောအောင်လည်းကောင်း၊ ရုပ်ထားနံထားပြုလုပ်မှု၊ ရန်သူက မိမိသေအောင် ပြုတဲ့အခါ၌ ထိုဒဏ်ကို ရန်သူထံပြန်အောင် ဒဏ်ပြန်ပြုလုပ်မှုစသည်တို့သည် “ဝိဇ္ဇာမယပယောဂ” ချည်းသာတည်း။

ဣဒ္ဓိမယ။ ။ကမ္မဇိဒ္ဓိကို (ကံကြောင့်ဖြစ်သော တန်ခိုးကို) ဣဒ္ဓိဟု ခေါ်၏။ ထိုတန်ခိုးဖြင့် သတ်ဖြတ်မှုသည် ဣဒ္ဓိမယပယောဂမည်၏။ (ဣဒ္ဓိယာ-ကမ္မဇိဒ္ဓိဖြင့်၊ နိဗ္ဗတ္တော-ဖြစ်သောပယောဂသည်၊ ဣဒ္ဓိမယော-ဣဒ္ဓိမယမည်၏။) သီဟိုဠ်ကျွန်း၌ ပိတုမင်း အမျက်ထွက်၍ မိမိအစွယ်ကို ခေါက်လိုက်ရုံမျှဖြင့် စူဠသူမနသူဌေး ချက်ချင်းသေရသတဲ့၊ ဝေဿဝဏ်နတ်မင်း၏ အရိယာမဖြစ်ခင်က မျက်စောင်းထိုး လိုက်လျှင် ဘီလူးအများ သေကြရသတဲ့၊ ဤသို့ အစွယ်ခေါက်မှု မျက်စောင်းထိုး မှုသည် ဣဒ္ဓိမယပယောဂတည်း။

လျင်စွာကျစေပုံ။ ။ဇီဝိတိန္ဒြေကို လျင်စွာကျစေသည်ဟု ဆိုရာ၌ စိတ္တကုဏ (၁၇)ချက် မပြည့်သေးလျှင် မည်မျှလောက် နှောင့်ယှက်သော်လည်း ချပ်ပျက်မည် မဟုတ်၊ (၁၇)ချက်ပြည့်လျှင် အလိုလိုချုပ်မည်သာ၊ သို့ဖြစ်၍ အဘယ်နည်းဖြင့် ဇီဝိတိန္ဒြေကို လျင်မြန်စွာ ကျစေပါသနည်းဟု မေး၊ အဖြေကား-ပါဏာတိပါတ စေတနာသည် ဇီဝိတိန္ဒြေတစ်ခုကို လျင်မြန်စွာ ကျစေသည်မဟုတ်၊ ဇီဝိတိန္ဒြေ

အစဉ်အဆက်ကို ဝံာရှည်စွာ မဆက်စေဘဲ အလျင်အမြန် ပြတ်စဲစေခြင်းကို “လျင်စွာ ကျစေသည်” ဟု ဆိုလိုသည်။

ချဲ့ဦးအံ့-စိတ်တစ်ခု ချုပ်သွားလျှင် နောက်စိတ်တစ်ခု ဖြစ်ဖို့ရန် အနန္တရစသော သတ္တိဖြင့် ကျေးဇူးပြုသလို၊ ဇီဝိတရုပ်ကလာပ်တစ်ခု ချုပ်သွားလျှင် နောက်ဆက် ဇီဝိတရုပ်ကလာပ်တို့ ဆက်လက်၍ဖြစ်ဖို့ရန် ကျေးဇူးပြုထားခဲ့ရိုး ဖြစ်၏။ (ဇီဝိတိန္ဒြေ စေတသိက်အဖွင့် ကြည့်ပါ။) ဇီဝိတရုပ်များသည် စိတ္တက္ခဏ(၁၇)ချက်ပြည့်မှ ချုပ်မည်မှန်သောလည်း ဓားလက်နက် စသည်တို့၏ အထိခံရသည့်အတွက် လွန်စွာအားနည်း၏။ မိမိကအားနည်းသည့်အတွက် ချုပ်သောအခါ နောက်ထပ် ဆက်လက်ဖြစ်ဖို့ရာ များစွာ ကျေးဇူးမပြုနိုင်ခဲ့၊ သို့ဖြစ်၍ ဇီဝိတရုပ်ကလာပ်တို့ အဆက်ဆက် အားနည်းသဖြင့် ကြာရှည်စွာ မဆက်နိုင်တော့ဘဲ အနည်းငယ်သော ကာလအတွင်းမှာ ပြတ်စဲရလေသည်။

အဒိန္နာဒါန။ ။အဒိန္နဿ-မပေးအပ်သောဥစ္စာကို၊ အာဒါနံ-ယူခြင်းပယောဂ သည်၊ ဝါ-ယူကြောင်းစေတနာသည်၊ အဒိန္နာဒါနံ-အဒိန္နာဒါနမည်၏။ ဥစ္စာရှင် တို့က စာရေးသား၍ဖြစ်စေ၊ ကိုယ်လက်လှမ်း၍ဖြစ်စေ၊ “ရှေး-ယူတော့” ဟု နှုတ်ဖြင့်ဖြစ်စေ၊ မပေးအပ်သော သူ့ဥစ္စာကို ခိုး၍ ဓားပြတိုက်၍ လိမ်လည်၍ ညှာဝါးပြောဆို၍ယူမှုဟူသော ကာယပယောဂ ဝစီပယောဂကို ဖြစ်စေတတ်သော စေတနာသည် အဒိန္နာဒါနမည်၏။ ဝိနည်းပညတ်တော်အလိုအားဖြင့် တိရစ္ဆာန်၏ ဥစ္စာကို ယူရာ၌ အာပတ်မသင့်သော်လည်း ဤအဘိဓမ္မာသဘော သုတ္တန်သဘော အားဖြင့်ကား အဒိန္နာဒါနပင်တည်း။

**ပရဿ သံ တထာ သညာ၊ ထေယျစိတ္တဉ္စူပက္ကမော၊
တေန ဟာရောတိ ပဉ္စင်္ဂါ၊ ထေယျဿ ယတနာ သမာ။**

ပရဿ-သူတစ်ပါး၏။ သံ-ဥစ္စာလည်းကောင်း၊ တထာ သညာ-ထိုသူ့ဥစ္စာဟု သိမှတ်ခြင်းလည်းကောင်း၊ ထေယျစိတ္တဉ္စူ-ခိုးသူ၏ဖြစ်ကြောင်းစိတ်လည်းကောင်း၊ (ခိုးလိုသောစေတနာလည်းကောင်း၊) ဥပက္ကမော-လုံ့လပြုခြင်းလည်းကောင်း၊ တေန-ထိုလုံ့လဖြင့်၊ ဟာရော-ခိုးဆောင်ဖြစ်ခြင်းလည်းကောင်း၊ ဣတိ-ဤသို့၊ ထေယျဿ-ခိုးခြင်း၏ (အဒိန္နာဒါန၏)၊ အင်္ဂါ-တို့သည်၊ ပဉ္စ-ငါးပါးတို့ တည်း၊ ယတနာ-အားထုတ်မှုပယောဂ တို့သည်၊ သမာ-ပါဏာတိပါတပယောဂ တို့နှင့် တူကုန်၏။

ချဲ့ဦးအံ့-၁-သူတစ်ပါးဥစ္စာလည်းဖြစ်စေ၊ ၂-သူ့ဥစ္စာဟု သိသည်လည်းဖြစ်စေ၊ ၃-ခိုးယူလိုသောစိတ်လည်း ရှိစေ၊ ၄-ခိုးယူကြောင်း ကိုယ်မှု နှုတ်မှု လုံ့လတစ်ခုခု ကိုလည်း ပြုစေ၊ ၅-ထိုလုံ့လဖြင့် ခိုးခြင်းကိစ္စ အထမြောက်သည်လည်းဖြစ်စေ၊

ဤအင်္ဂါငါးပါး ပြည့်စုံလျှင် အဒိန္နာဒါနကံ အထမြောက်၏။ အပြစ် အကြီး၊ အငယ်မှာ ဥစ္စာ၏ တန်ဖိုးလိုက်၍လည်းကောင်း၊ ဥစ္စာရှင်၏ သီလသိက္ခာလိုက်၍ လည်းကောင်း ဖြစ်၏။ “အဖိုးတန်လျှင် အပြစ်ကြီး၏။ သီလရှိသူ၏ ဥစ္စာကို ခိုးလျှင် အပြစ်ကြီး၏” ဟုလို့ ဥပက္ကမောအရ-လုံ့လပယောဂတို့မှာ ပါဏာတိပါတ ဌ၌ ပြခဲ့သော ပယောဂ(၆)ပါးပင်တည်း။

ကာမေသုမိစ္ဆာစာရ။ ။ကာမေသု-ကာမမှုတို့၌၊ မိစ္ဆာစာရော-ယုတ်ယုတ်မာမာ ကျင့်ချင်းသည်။ ကာမေသုမိစ္ဆာစာရော-ကာမေသုမိစ္ဆာစာရ မည်၏။ ယောက်ျား တို့၏ မိမိပိုင် မယားနှင့် ပျော်ပါးခြင်း၊ မိန်းမတို့၏ မိမိယောက်ျားနှင့် ပျော်ပါး ခြင်းမှာ လောကအလိုက် မကဲ့ရဲ့ထိုက်၍ ယုတ်မာသည်ဟု မဆိုသာ၊ မဆိုင်ရာ သူများနှင့် ပျော်ပါးခြင်းကား လောကအလိုက် ကဲ့ရဲ့ထိုက်၍ မိစ္ဆာစာရ ဖြစ်သည်။ [ဤမိစ္ဆာစာရ၌ မိစ္ဆာအတွက် “မှားယွင်း” ဟူသော အနက်ကို ဆိုကြ၏။ အဖွင့်များ၌ကား “ဧကန္တနိန္ဒိတော လာမကာစာရော-စင်စစ်ကဲ့ရဲ့ထိုက်သော ယုတ်မာသောအကျင့်” ဟု ဖွင့်၏။ ထို့ကြောင့် မိစ္ဆာအတွက် “မှားယွင်း” ဟူသော အနက်မပေးဘဲ “လာမကာ=ယုတ်မာ” ဟူသောအနက်ကို ဆိုလိုက်ပါသည်။]

**ဝတ္ထု အဂမနိယဉ္စ , တသ္မိံ သေဝနစိတ္တတာ၊
ပယောဂေါ မဂ္ဂေန မဂ္ဂ-ပတိပတျာဓိဝါသနံ၊
ဣတိ ဣမဿ စတ္တာရော, ပယောဂေကာ သာဟတ္ထိကော။**

အဂမနိယံ-မသွားမလာထိုက်သော၊ ဝတ္ထု စ-ဝတ္ထုလည်းကောင်း၊ တသ္မိံ- ထိုအဂမနိယဝတ္ထု၌၊ သေဝနစိတ္တတာ-မှီဝဲကြောင်းစိတ်ရှိသူ၏ အဖြစ်လည်းကောင်း၊ ပယောဂေါ-လုံ့လပြုခြင်းလည်းကောင်း၊ မဂ္ဂေနမဂ္ဂပတိပတ္တိအဓိဝါသနံ-မဂ် အချင်းချင်း ကျင့်ခြင်းကို သာယာခြင်းလည်းကောင်း၊ ဣတိ-ဤသို့၊ ကာမဿ- ကာမေသုမိစ္ဆာစာရ၏၊ စတ္တာရော-အင်္ဂါလေးပါးတို့တည်း၊ ပယောဂေါ-ပယောဂ ကား၊ ဧကော သာဟတ္ထိကော-သာဟတ္ထိကတစ်မျိုးသာတည်း၊ [မသွားလာထိုက် သော မိန်းမ ယောက်ျားကို အဂမနိယဝတ္ထုဟု ခေါ်၏။ ၁-အပဂမနိယဝတ္ထု လည်း မှန်စေ၊ ၂-မှီဝဲလိုသောစိတ်လည်း ရှိစေ၊ ၃-မှီဝဲမှုလုံ့လကိုလည်း ပြုစေ၊ ၄-မဂ်အချင်းချင်း ကျင့်ခြင်းကိုလည်း သာယာစေ၊ ဤအင်္ဂါလေးပါးနှင့် ပြည့်စုံ လျှင် ကာမေသုမိစ္ဆာစာရကံ ထိုက်၏။]

မှတ်ချက်။ ။ဤအင်္ဂါလေးပါးနှင့်စပ်၍ ပြောစမှတ်စကားတွေ များလှချေ၏။ မိမိက လုံ့လမပြုဘဲ သူတစ်ပါးက လုံ့လပြုသည်ကို သာယာလျှင် ပယောဂမပါသော ကြောင့် “ကံမထိုက်” ဟု အပရောဆရာတို့ ဆိုကြ၏။ ဧကောဆရာတို့ကမူ “ပယောဂ မပါသော်လည်း မှီဝဲလိုသော စိတ်ရှိလျှင် ကံမြောက်သည်” ဟု ဆုံးဖြတ်၏။

အချို့အခါဝယ် မာတုဂါမဘက်က ပယောဂမပါဘဲ ကိစ္စပြီးနိုင်သည်ဟု သုံးကြ၏။ ထိုကဲ့သို့ ပယောဂမပါဘဲ ကိစ္စပြီးနိုင်လျှင် အင်္ဂါလေးပါး မရှိထိုက်၊ ပယောဂကို ချန်ထား၍ အင်္ဂါသုံးပါးသာ ပြုထိုက်၏။ အဋ္ဌကထာမှာလည်း အင်္ဂါလေးပါးပင် လာသည်ဟု အညေဆရာတို့ ဆိုကြ၏။ ထို့ကြောင့် ပယောဂမပါဘဲ ကိစ္စပြီးနိုင်ရိုး မှန်လျှင် ပယောဂအင်္ဂါမှာ များသောအားဖြင့် ပါတတ်သည်ကို ရည်ရွယ်သည်ဟု မှတ် ပါ။ ဤ၌ ပယောဂဟူသည် ကိုယ်တိုင်ပြုခြင်းဟူသော သာဟတ္ထိက တစ်မျိုးသာတည်း။

အပြစ်ကြီးငယ်။ ။ ဤကာမေသုမိစ္ဆာစာရအရာ၌ သွားလာအပ်သူက သီလရို/ မရှိလိုက်၍ အပြစ်အကြီးအငယ် ကွာခြား၏။ ထို့ကြောင့် သီလမရှိသူကို ကျူးလွန် ခြင်းထက် သီလရှိသူကို ကျူးလွန်ခြင်းက သာ၍ အပြစ်ကြီး၏။ နန္ဒလုလင်သည် ဥပ္ပလဝဏ်ရဟန္တာမကို ကျူးလွန်မိ၍ ချက်ချင်း အဝီစိ၌ ကျရ၏။ အဂမနိယဝတ္ထုဟူသော အင်္ဂါနှင့်စပ်၍ အဂမနိယဝတ္ထုပေါင်း ယောက်ျား အတွက် (၂၀), မိန်းမအတွက် (၁၂)ယောက်ကို ပြကြသည်။

[ဆောင်] မာ-ပိ-မာပိ, ဘနှင့်-ဘာ, ဉာ-ဂေါ-ခမိ-သ-သာ၊
 ခ-ဆန်-ဘော-ပ, ဩ-ဩ-ခ, ကမ္မ-ဒါ-မုဟာ။

- (မာ) မာတုရက္ခိတာ=မိခင်စောင့်ရှောက်အပ်သောမိန်းမ။ [အဘသေ၍ဖြစ်စေ, ကွဲကွာ နေ၍ဖြစ်စေ, အမိချည်း စောင့်ရှောက်အပ်သူ။]
- (ပိ) ပိတုရက္ခိတာ=အဘစောင့်ရှောက်အပ်သော မိန်းမ။
- (မာပိ) မာတာပိတုရက္ခိတာ=မိဘနှစ်ပါးလုံး စောင့်ရှောက်အပ်သောမိန်းမ။ [ဤ၌ မာတု ရက္ခိတာဖြစ်လျှင် ပိတုရက္ခိတာ မဟုတ်, ပိတုရက္ခိတာဖြစ်လျှင် မာတုရက္ခိတာ မဟုတ်, မာတာပိတုရက္ခိတာဖြစ်လျှင် ထိုနှစ်မျိုးလုံး မဟုတ်နိုင်ပုံကို သတိပြု။]
- (ဘ) ဘဂိနိရက္ခိတာ=မိဘနှစ်ပါးလုံး မရှိ၍ အမ ညီမတို့ စောင့်ရှောက် ထိန်းသိမ်း ထားအပ်သော မိန်းမ။
- (ဘာ) ဘာတုရက္ခိတာ=မောင်ကြီး မောင်ငယ် (အစ်ကိုကြီး/ငယ်) စောင့်ရှောက်အပ် သော မိန်းမ။ [မိဘမရှိ, အစ်မ ညီမ မရှိ(ရှိသော်လည်း မစောင့်ရှောက်နိုင်၍) မောင် အစ်ကို အရင်းက စောင့်ရှောက်ထားသူ။]
- (ဉာ) ဉာတိရက္ခိတာ=ဆွေမျိုးစောင့်ရှောက်အပ်သော မိန်းမ။ [မိဘ မောင် အမ ညီမ အရင်းတို့ မရှိ, ရှိသော်လည်း မစောင့်ရှောက်နိုင်၍ ဝမ်းကွဲ ဆွေမျိုးက စောင့်ရှောက်ထားသူ။]
- (ဂေါ) ဂေါတ္ထရက္ခိတာ=အနွယ်တူ လူတို့က စောင့်ရှောက်အပ်သော မိန်းမ။ [ဤ မြန်မာနိုင်ငံ၌ ဆွေမျိုးသာ အရေးကြီး၏, အနွယ်ကို အရေးမကြီးကြ။ အိန္ဒိယ၌ကား

ကဿပအနွယ်၊ ဂေါတမအနွယ်၊ ဝသိဋ္ဌအနွယ် စသည်ဖြင့် အနွယ်လည်း အရေးကြီးသည်။ ဆွေမျိုးမစပ်သော်လည်း အနွယ်စပ်တတ်သေး၏။ ရှမ်းပြည်က ရှမ်းမလေးတစ်ယောက် မန္တလေးရောက်လာလျှင် ရှမ်းလူမျိုးက စောင့်ရှောက် ထားရာ၌ ဂေါတ္တရက္ခိတာဟုပင် ဆိုထိုက်၏။]

(ခမ်) ဓမ္မရက္ခိတာ=အတူတကွ တရားကျင့်ဖော်ဖြစ်သူတို့ စောင့်ရှောက်အပ်သောမိန်းမ၊ [ဓမ္မအရ တရားကို မယူနှင့်၊ ဓမ္မကျင့်ဘက် ဖြစ်သူများကိုယူ၊ ယခုကာလ၌ မိဘ စသည်တို့ကို ခွဲ၍ သီလရှင်၊ ရသေ့မ စသည် ပြုစုပေးနေသူများသည် ဓမ္မရက္ခိတာပင် ဖြစ်၏။ ဧကံ သတ္တာရုံ ဥဒ္ဒိဿ ပဗ္ဗဇိတောဟိတိ ဣမိနာ ပဏ္ဍရုပ်ပရိဗ္ဗာဇိကာဒယော (အဝတ်ဖြူဝတ်သော ပရိဗ္ဗိဇမ စသည်တို့ကို) ဒသေတိ-သဉ္စရိတ္တသိက္ခာပဒ သာရတ္ထဋီကာ။]

မှတ်ချက်။ ။ဤရှစ်ယောက်သော မိန်းမတို့သည် ကာမပိုင်ယောက်ျား မရှိသော အပျိုမိန်းမများတည်း။ မိမိတို့ ကာမအတွေ့ကို မိမိသဘောရှိ ပေးနိုင်ကြသည်။ မိဘ စသည်တို့က စောင့်ရှောက်ပါသည်ဟု ဆိုသော်လည်း သူတစ်ပါးတို့ မစော်ကားနိုင်ရုံသာ စောင့်ရှောက်ခြင်း ဖြစ်သည်။ ကာမကို မိဘတို့ မပိုင်ကြ၊ သို့ဖြစ်၍ ထို မိန်းမများသည် မိမိ၏ ကာမကို သူတစ်ပါးအား ပေးသည့်အတွက် ကာမေသုမိစ္ဆာစာရ မဖြစ်။ သို့သော် အရှက်တကွ အကျိုးနဲ့ ဖြစ်ခြင်းဟူသော အပြစ်ကြီးကား ကာမေသုမိစ္ဆာစာရထက် ကြောက်ဖွယ် ကောင်းရုံသာမက၊ ကျူးလွန်မိသည့်အတွက် ပူပန်သောကဖြင့် အပါယ်သို့ သွားရမည်မှာ အလွန်မြောင့်သော လမ်းကြီးပါပေတည်း။

(သ) သပရိဒဏ္ဍာ=မင်းပြစ်မင်းဒဏ်မကင်းသော မိန်းမ။ [“ယဿာဂမနေ ရဉာ ဒဏ္ဍော ထဝိတော၊ သာ သပရိဒဏ္ဍာ”ဟူသော တေရသကဏ်ဋီကာနှင့်အညီ ပြည့်ရှင်မင်းစသော အာဏာပိုင်တို့က မိမိကိုယ်တိုင် သိမ်းပိုက်မည်ဖြစ်၍ သွားလာသူတို့အား ဒဏ်ထားတတ်လေသည်။ ထိုမိန်းမမျိုးကိုသာ “သပရိဒဏ္ဍာ” ဟု ခေါ်သည်။ ယခု ရာဇဝတ်ဥပဒေ အပြစ်မျိုးမှာ သပရိဒဏ္ဍနှင့် မဆိုင်၊ ထင်ရှားလတ္တံ့။]

(သာ) သာရက္ခာ=အစောင့်အရှောက်ရှိသော မိန်းမ။ [“သာရက္ခာ နာမ-ဂဗ္ဘေပိ ပရိဂ္ဂဟိတာ ဟောတိ မယံ စသာတိ”ဟူသော သဉ္စရိတ္တသိက္ခာပုဒ်ပါဠိတော်နှင့် အညီ ဝမ်းတွင်း၌ တည်နေတုန်းကပင် ဖွားမြင်လာလျှင် မယားပြုရန် တောင်းရမ်း သတ်မှတ်ထားအပ်သော မိန်းမတည်း။ ယခုကာလ၌ လက်မထပ်ရသေးသော် လည်း ပြောဆို ကြောင်းလမ်းပြီးသော မိန်းမများသည် သာရက္ခာ၌ ပါဝင်ကြ၏။]

မှတ်ချက်။ ။ “ပဉ္စိမာနံ ဒွိန္ဒုတိ သာရက္ခာသပရိဒဏ္ဍာနံ မိစ္ဆာစာရော ဟောတိ တာသံ သဿာမိကာဘဝတော”ဟူသော တေရသကဏ်ဋီကာနှင့်အညီ ဤ သာရက္ခာ၊

သပရိဒဏ္ဍာ နှစ်ယောက်တို့သည် အလွတ်အလပ် မဟုတ်ကြပေ၊ မိမိတို့ ကာမကို ပိုင်ဆိုင်သော ပိုင်ရှင်ရှိကြလေပြီ။ သို့ဖြစ်၍ တစ်ပါးသော ယောက်ျားတို့အား ကာမကို ပေးလျှင် ပိုင်ရှင်ယောက်ျား၏ ဥစ္စာကို ခိုးပေးရာ ကျသောကြောင့် ကာမေသုမိစ္ဆာစာရ သင့်ရလေသည်။ ယခုကာလ ရာဇဝတ်ဥပဒေကို သပရိဒဏ္ဍာ၌ “ဒဏ်” ဟု ဆိုလျှင် မာတုရက္ခိတာစသော မိန်းမများကို သဘောမတူဘဲ ကျူးလွန်က ဥပဒေအရ အပြစ်ဒဏ် မကင်းကြသဖြင့် မာတုရက္ခိတာ စသည်ကိုလည်း သပရိဒဏ္ဍာဟု ဆိုရလိမ့်မည်။ သို့ဖြစ်လျှင် ထိုမာတုရက္ခိတာ စသည်တို့က မိမိကာမကို ယောက်ျားတို့အား ပေးရာ၌ “သာရက္ခာသပရိဒဏ္ဍာနံ မိစ္ဆာစာရာ ဟောတီ” အရ မိစ္ဆာစာရ သင့်လိမ့်မည်။ စင်စစ်ကား မာတုရက္ခိတာစသော မိန်းမ(၈)ယောက်တို့မှာ ကာမေသုမိစ္ဆာစာရအပြစ် မရှိ၊ ထို့ကြောင့် အစိုးရတို့က စောင့်ရှောက်မှုနှင့် ဥပဒေအရ ဒဏ်ထားမှုတို့သည် သာရက္ခာ သပရိဒဏ္ဍာ အရ လုံးဝ မသက်ဆိုင်ဟု မှတ်ပါ။

- (ခ) ဓနက္ခိတာ=ဥစ္စာဖြင့် ဝယ်အပ်သောမယား။ [အိန္ဒိယမှ သင်္ဘောခ ပေးစရာမရှိဘဲ မြန်မာနိုင်ငံသို့ လိုက်လာပြီးနောက်၊ မြန်မာနိုင်ငံရောက်က ဆိုင်ရာမှ လေလံပစ် သည်ကို ဝယ်ယူအပ်သောမယားမျိုး စသည်တည်း။ နောက်ပြမည့် မိန်းမများ သည် မယားအဖြစ်သို့ ရောက်သော မိန်းမများချည်းတည်း။]
- (ဆနိ) ဆန္ဒဝါသိနီ=သူ၏ မယားဖြစ်ဖို့ရန် ဆန္ဒသဘောတူသဖြင့် သူ့အိမ်၌ သွား၍ နေထိုင်သောမယား။ [ယခုကာလ မိဘစသည်တို့က သဘောမတူသော်လည်း မိန်းကလေးက ဆန္ဒတူသဖြင့် ထွက်ပြေးကြရာ၌ မိန်းကလေးက ဆန္ဒဝါသိနီ (မိမိဆန္ဒအတိုင်း လင့်အိမ်နေသော) မယားအရာမြောက်သောကြောင့် ယောက်ျား၌ မိစ္ဆာစာရအပြစ်မရှိဟု မှတ်ပါ။]
- (ဘော) ဘောဂဝါသိနီ=စည်းစိမ်ဥစ္စာအတွက် သွားရောက် နေထိုင်သော မိန်းမ။ [ဓနက္ခိတာသည် ထိုမိန်းမနှင့် သက်ဆိုင်သူအား ဥစ္စာပေး၍ ယူအပ်သူတည်း။ ဤဘောဂဝါသိနီကား ဆင်းရဲလှသဖြင့် ဆန်ဖွပ်ဖို့ မောင်း-ကျည်ပွေ့ အစရှိသော အသုံးအဆောင်ကလေး ရရှိမှုဖြင့် မယားဖြစ်ရသော မိန်းမမျိုးတည်း။]
- (ပ) ပဠဝါသိနီ=အဝတ် ထမီ စသော အဝတ်တန်ဆာအတွက် နေထိုင်သောမယား။
- (ဩ) ဩဒပတ္တကီနီ=ရေကွက်၌ လက်ဆုံချ၍ ထိမ်းမြားရသော မယား။ [ရေကွက်၌ နှစ်ယောက်လုံး၏ လက်ကို ချစေပြီးလျှင် “ဤရေကွက်၌ရေသည် မကွဲမပြား တစ်သားတည်း တည်နေသကဲ့သို့၊ သင်တို့ ဇနီးမောင်နှံလဲ မကွဲမပြား တည်နေ ကြပါစေ” ဟု လူကြီးသူမတို့က ပြောဆို ထိမ်းမြားအပ်သော မယားတည်း။ ယခု ကာလ၌ လက်ထပ်၍ ယူအပ်သော မယားများသည် ဤ ဩဒပတ္တကီနီ မယားချည်းတည်း။]

- (၁၁) သြာတစုမ္မတ=ချအပ်သော ခေါင်းခုရှိသော မယား။ [“ဦးခေါင်းပေါ်၌ ခေါင်းခု ထားပြီးလျှင် ထင်း စသည် ရောင်း၍ အသက်မွေးရသော ဆင်းရဲသူမကလေးကို တချို့က မယားအဖြစ် အတည်ယူလိုက်သောအခါ ထင်း စသည်ကို မရောင်းရ တော့ပြီ ဖြစ်၍ ‘ခေါင်းပေါ်က ခေါင်းခု ကျသွားပြီ’ ဟုလို။]
- (၁၂) ဓမ္မာပဋ္ဌာ=နိုင်ငံခြားသို့ စစ်တိုက်သွားရာ စစ်အောင်သဖြင့် အောင်လံကို စိုက်ထောင်၍ ယူဆောင်အပ်သော သို့ပန်းတို့တွင် မယားအဖြစ် သိမ်းပိုက်အပ် သော မယားမျိုးတည်း။
- (ကမ္မ) ကမ္မကာရိဘရိယာ=အစေခံ မယားမျိုး။ [တချို့က အိမ်မှာ ခိုင်းထားသော ကလေးမကို မယားအဖြစ် အတည်ယူထားသည်။]
- (ဒါ) ဒါသိဘရိယာ=ကျွန်မယား။ [တချို့က ကျွန်မကိုပင် အတည်မယားပြုသည်။]
- (မဟာ) မဟုတ္တိကာ=အတည်အမြဲ မဟုတ်ဘဲ၊ ရက်အနည်းငယ်မျှ ခဏမျှ မယားပြုအပ် သော မယား။ [ခနက္ကိတာစသော မယား(၉)ယောက်သည် နောက်မှ အကြောင်း မသင့်၍ ကွဲစေကာမူ ပင်ကိုက အမြဲယူအပ်သော မယားများတည်း။ ဤ မဟုတ္တိကာမယားကား (၇)ရက်မျှ နက္ခတ်သဘင် ကစားလိုသောအခါဖြစ်စေ၊ တစ်ည၌ တစ်ခဏဖြစ်စေ၊ ဥစ္စာပေး၍ ပေါင်းအပ်သော ပြည့်တန်ဆာမမျိုး တည်း။]

မှတ်ချက်။ ။ဤပြခဲသော မယားများသည် မိမိကိုပိုင်သော ယောက်ျားများ နှင့်သာ ပျော်ပါးခွင့် ရှိ၏။ မိမိ ကာမကို အခြားယောက်ျားတို့အား ပေးလျှင် ခိုး၍ ပေးရာ ရောက်သောကြောင့် ကာမေသုမိစ္ဆာရအဖြစ် ရှိ၏။ ထို့ကြောင့် ပြည့်တန်ဆာမတို့သည် မိမိကို ငွေပေးထားသော ယောက်ျားနှင့် ကိစ္စမပြီးသေးသမျှ အခြား ယောက်ျားကို လက်မခံရ၊ လက်ခံလျှင် မိစ္ဆာစာရ သင့်၏။ ဂရုဓမ္မဇာတ်တော်လာ ဥပ္ပလဝဏ် အလောင်း ပြည့်တန်ဆာမဝတ္ထုကို ကြည့်ပါ။

အချုပ်မှာ-မာတုရက္ခိတာစသော (၈)ယောက်သည် မိမိကာမကို သူများအား ပေးသော်လည်း မိစ္ဆာစာရ မဖြစ်၊ သာရက္ခာစသော (၁၂)ယောက်ကား မိမိ ယောက်ျားမှတစ်ပါး အခြား ယောက်ျားကို ပေးလျှင် မိစ္ဆာစာရ ဖြစ်၏။ ယောက်ျားတို့မှာ ကိုယ်ပိုင်မယားမှတစ်ပါး မာတုရက္ခိတာ စသော (အပျို-အအို) (၂၀)လုံးကို ကျူးလွန်ရာ၌ မိစ္ဆာစာရ ဖြစ်ကြသည်။

[မေး] ၁-အမှောင်တွင်း၌ သူ့မဟာားကို ကိုယ့်မယား ထင်မှတ်၍ သွားလာသော ယောက်ျား၊ ကိုယ့်ခင်ပွန်း ထင်မှတ်၍ သည်းခံသော မိန်းမ၊ ၂-သမီးကို ကျူးလွန်သော အဘ၊ ၃-ပြည့်တန်ဆာမတို့၌ သွားလာသူ၊ ၄-တိရစ္ဆာန်မ အရူးမတို့၌ သွားလာသော ယောက်ျားတို့၌ မိစ္ဆာစာရ ဖြစ်/မဖြစ်။

၁-အဖြေ။ ။(၁)နံပါတ်ပြ မိန်းမ ယောက်ျားတို့၌ အဂမနိယဝတ္ထုဖြစ်ခြင်း စသောအင်္ဂါ(၄)ပါးနှင့် ညီညွတ်သောကြောင့် မိစ္ဆာစာရ ဖြစ်၏ဟု ဆုံးဖြတ်ကြ၏။ သို့သော် ခိုးယူလိုသော စိတ်မပါဘဲ အထင်မှား၍ ဖြစ်ရသောကြောင့် အပြစ် ကြီးလှမည် မထင်၊ ထိုစကားမှန်၏-အချို့နေရာ၌ ကံထိုက်တိုင်းလည်း အပြစ် မကြီး၊ ကံမထိုက်သော်လည်း အဘိဓမ္မာသဘောအရ စေတနာယုတ်မာလှသဖြင့် အပြစ်ကြီးလေးသောအရာ များစွာ ရှိပေသည်။

၂-အဖြေ။ ။သမီးကို မိခင်က တစ်ဖက်တစ်လမ်းစောင့်ရှောက်လျက် ရှိသေးလျှင်၊ အဘ၌ မိစ္ဆာစာရ ဖြစ်၏။ မိခင်မရှိသော်လည်းကောင်း၊ 'သို့မဟုတ် မစောင့်ရှောက်ဘဲ ထားသော်လည်းကောင်း၊ မိစ္ဆာစာရ မဖြစ်။ သို့သော် စေတနာ ကား ယုတ်မာလှချေ၏။ "မိခင်မရှိလျှင် ဘဂိနီ ဘာတု ဉာတိ စသည်တို့က စောင့်ရှောက်နိုင်သေးသည် မဟုတ်ပါလော" ဟူအံ့။ အဘအိမ်မှာ နေသူဖြစ်လျှင် အဘ၏အစောင့်အရှောက်က လိုရင်းဖြစ်သည်။ အစောင့်အရှောက်တစ်မျိုး ရှိနေလျှင် အခြားတစ်မျိုးက အစောင့်အရှောက် မဖြစ်နိုင်။ အကယ်၍ အဘနှင့် အတူမနေဘဲ ဘဂိနီ စသည်တို့ အစောင့်အရှောက် ခံနေသူ၊ သို့မဟုတ် သီလရှင်ဖြစ်၍ ဓမ္မရက္ခိတာ ဖြစ်နေသူကို အဘက ကျူးလွန်လျှင် အမှန် မိစ္ဆာစာရ ဖြစ်၏။

၃-အဖြေ။ ။(၃)နံပါတ်ပြ ပြည့်တန်ဆာမတို့၌ မိဘစသည်တို့က မကျေနပ် စေကာမူ မိန်းမထိန်းက တစ်နည်းနည်းဖြင့် ပိုင်နေပေပြီ။ ထိုမိန်းမထိန်းတို့က ကျေနပ်လျှင် ဗုဒ္ဓဟုတ္တိကာတွင် ပါဝင်သောကြောင့် မိစ္ဆာစာရအပြစ် မရှိ။

၄-အဖြေ။ ။(၄)နံပါတ်ပြ တိရစ္ဆာန်မ၌ အမြဲလင်ဖြစ်သော တိရစ္ဆာန်ထီး ရှိနေလျှင်လည်းကောင်း၊ နဂါးစသည်ကဲ့သို့ ဆိုင်ရာမိဘက စောင့်ရှောက်ထားလျှင် လည်းကောင်း မိစ္ဆာစာရ ဖြစ်၏။ ထိုကဲ့သို့ မရှိလျှင် မိစ္ဆာစာရ မဖြစ်။ အရူးမကို မိဘစသည်တို့က အုပ်ထိန်းလျက် ရှိသေးလျှင် မိစ္ဆာစာရ ဖြစ်၏။ အအုပ်အထိန်း မရှိသူမှာ သာရက္ခာ သပရိဒဏ္ဍာတို့နှင့်လည်း မဆိုင်တော့သဖြင့် မိစ္ဆာစာရ မဖြစ်။ [ဤအဖြေများ၌ အယူအဆ ကွဲလွဲကြပေလိမ့်မည်။ အင်္ဂါနှင့်တကွ သဗ္ဗရိတ္တသိက္ခာပုဒ် ပါဠိတော် အဋ္ဌကထာ ဋီကာများကို ကြည့်ရှု စဉ်းစားကြပါ။]

သုရာပါန။ ။သေရည်အရက်သောက်မှုသည် (သောက်ကြောင်း စေတနာသည်) သုရာပါနမည်၏။ ဤသုရာပါနကို အကုသလကမ္မပထဟူ၍ တိုက်ရိုက်မဆိုကြ။ မူလဋီကာ၌ “တဿ သဘာဂတ္ထေန မိစ္ဆာစာရေ၊ ဥပကာရကတ္ထေန ဒသသုပိ ကမ္မပထေသု အနုပ္ပဝေသော” ဟု ဆို၏။ [တဿ-ထိုသုရာပါန၏။ သဘာဂတ္ထေန-ကာမေသုမိစ္ဆာစာရနှင့် သဘောတူသည်၏အဖြစ်ကြောင့်၊ မိစ္ဆာစာရ-ကာမေသုမိစ္ဆာစာရ၌၊ အနုပ္ပဝေသော-လျော်စွာဝင်ခြင်းသည်၊ ဟောတိ-ဖြစ်၏။ ဥပကာရကတ္ထေန-ကမ္မပထဆယ်ပါးလုံးအား လျော်သော ကျေးဇူးကို ပြုတတ်သည်၏အဖြစ်ကြောင့်၊ ဒသသုပိ-ဆယ်ပါးလည်း ဖြစ်ကုန်သော၊ ကမ္မပထေသု-ကမ္မပထတို့၌၊ အနုပ္ပဝေသော-သည်၊ ဟောတိ-၏။]

သဘာဂတ္ထဖြစ်ပုံ။ ။ဤ၌ “သဘာဂတ္ထေန မိစ္ဆာစာရ”အရ သဘောတူပုံကား-ကာမဂုဏ်(၅)ပါးတွင် ကာမအတွေ့သည် ဖောဋ္ဌဗ္ဗာရုံကာမဂုဏ်တည်း၊ သေရည် အရက်သည် ရသာရုံ ကာမဂုဏ်တည်း၊ ထိုဖောဋ္ဌဗ္ဗာရုံ ကာမကို အယုတ်တမာ ပြုကျင့်ခြင်းသည် ကဲ့ရဲ့ထိုက်သကဲ့သို့၊ ဤ ရသာရုံ သုရာကို သောက်စားခြင်းသည်လည်း ကဲ့ရဲ့ထိုက်၏၊ ယုတ်မာသောအကျင့် (မိစ္ဆာစာရ) တစ်မျိုးပင် ဖြစ်၏။ ထို့ကြောင့် “သဘာဂတ္ထေန မိစ္ဆာစာရေ” ဟု ဆိုသည်။ မူလဋီကာ၏ ဤသွင်းပုံသို့ လိုက်၍ ဋီကာကျော်၌လည်း “သုရာပါနံပိ ဧတ္ထေဝ သင်္ဂယုတိတိ ဝဒန္တိ၊ ရသသင်္ခါတေသု ကာမေသု မိစ္ဆာစာရသာဝတော” ဟု ဆိုပြီ။

ဥပကာရကတ္ထဖြစ်ပုံ။ ။“ဥပကာရကတ္ထေန ဒသသုပိ ကမ္မပထေသု”အရ ကမ္မပထ ဆယ်ပါးလုံး၌ ကျေးဇူးပြုပုံကား သုရာကို သောက်မိလျှင် ပင်ကို မရဲသူပင် ရဲရင့်လာ၏၊ သတ်မှု ခိုးမှု ကာမမှုများကို အခွင့်အားလျော်စွာ ပြုရ၏။ လိမ်လည်မှုစသော ဝစီကံ၊ အဘိဇ္ဈာစသော မနောကံများမှာ မဖြစ်နိုင်စရာ မရှိ၊ ရှေးတုန်းက မင်းတစ်ဦးသည် သုရာမူးစဉ် ပွဲတော်ဆက်သရာ အမဲဟင်းလျာ မပါသည့်အတွက် ရင်ခင်ထက်က သားတော်ကလေးကို သတ်၍ ချက်စေအပ်ဖူးသတဲ့၊ ကုမ္ဘဇာတ်တော်၌ သိကြားမင်း သုရာရောင်းခဲပုံကား-

“ယံ ဝေ ပိပိတွာ ဒုစ္စရိတံ စရန္တိ၊ ကာယေန ဝါစာယ စေတသာ စ၊
 နိရယံ ဝစန္တိ ဒုစ္စရိတံ စရိတွာ၊ တဿာ ပုဏ္ဏံ ကုမ္ဘမိမံ ကိဏာထ”-

ဟူသည်တည်း။ [အကြင် အရည်ကို သောက်၍ ကိုယ် နှုတ် စိတ်ဖြင့် ဒုစရိုက်ကို ကျင့်ကြကုန်၏။ ဒုစရိုက်ကျင့်၍ ငရဲသို့ သွားကြရကုန်၏။ ထိုအရည်ဖြင့် ပြည့်သော ဤအိုးကို ဝယ်လိုက်ကြလော။]

ကမ္မပထဝါဒ။ ။“ပါဏာတိပါတော ဘိက္ခဝေ အာသေဝိတော ဘာဝိတော” စသည်ဖြင့် ဟောတော်မူသကဲ့သို့၊ ထို့အတူ “သုရာမေရယပါနံ ဘိက္ခဝေ အာသေဝိတံ ဘာဝိတံ ဗဟုလိကတံ နိရယသံဝတ္တနကံ တိရစ္ဆာနယောနိ သံဝတ္တနကံ ဗေတ္တိဝိသယသံဝတ္တနကံ၊ ယော သဗ္ဗလဟု၊ သော သုရာမေရယပါနဿ ဝိပါဏော မနဿဘူတဿ ဥမ္မတ္တကသံဝတ္တနိကော ဟောတိ”ဟု အဋ္ဌဂုံတ္တရပါဠိတော်၌ ဟောတော်မူသည်။ [ရဟန်းတို့...သုရာပါနကို မှီဝဲအပ် ထုံအပ် အကြိမ်များစွာ အလေ့အလာ ပြုအပ်လျှင် ငရဲ၌ ဖြစ်စေနိုင်၏၊ တိရစ္ဆာန် မျိုး၌ ဖြစ်စေနိုင်၏၊ ပြိတ္တာမျိုး၌ ဖြစ်စေနိုင်၏၊ အကြင် အကျိုးကား သုရာပါနအတွက် အပေါ့ဆုံး တည်း၊ ထိုအပေါ့ဆုံးအကျိုးသည်ပင် လူဖြစ်တဲ့အခါ အရူးအနမ်းဖြစ်ဖို့ ရှိသေး၏။]

သိက္ခာပဒဝိဘင်္ဂဋ္ဌကထာ၌လည်း “ကောဋ္ဌာသတော ပဉ္စပိ ပါဏာတိပါတာ ဒယော ကမ္မပထာ ဧဝ”ဖြင့် ပါဏာတိပါတစသော (၅)ပါးလုံးကို ကမ္မပထဟု ဆိုထား၏။ ထို့ကြောင့် ပါဏာတိပါတစသော ရှေ့(၄)ပါးကဲ့သို့ သုရာပါနလည်း ဆေးဝါးအမှတ်ဖြင့် သောက်စေကာမူ (သောက်ပြီး မည်သည့် ဒုစရိုက်ကိုမျှ မပြုစေကာမူ) ကမ္မပထမြောက်သည်သာဟု ကမ္မပထဝါဒီဘက်က ဆိုကြ၏။

အကမ္မပထဝါဒ။ ။ကမ္မပထမြောက်ဟု အယူရှိသူတို့က ငြင်းချက်သုတ်ပုံ ကား-“သုရာမေရယပါနံ ဘိက္ခဝေ ၊ပေ၊ နိရယသံဝတ္တနကံ” စသော ပါဠိတော် သည် ကမ္မပထမြောက်ကြောင်းကို ပြသော ပါဠိတော်မဟုတ်၊ ငရဲစသည်၌ ဖြစ်နိုင်ကြောင်းကိုပြသော ပါဠိတော်တည်း၊ ငရဲစသည်၌ ဖြစ်စေနိုင်မှုမှာလည်း ဆေးဝါးအမှတ် သောက်ရုံဖြင့် ဖြစ်စေရမည်ဟု မယူသင့်၊ “ယံ ဧဝ ပိဝိတွာ ဒုစ္စရိတံ စရန္တိ” စသောကမ္မဇာတ်ပါဠိတော်နှင့်အညီ သောက်ပြီးနောက် မကောင်း မှုကို ပြုမှသာ ငရဲစသည်၌ ဖြစ်နိုင်သည်ဟု ယူသင့်၏။

ဆက်ဦးအံ့။ ။“ကောဋ္ဌာသတော ပဉ္စပိ ပါဏာတိပါတာဒယော ကမ္မပထာ ဧဝ”ဟူသောစကားလည်း ကမ္မပထမြောက်ကြောင်းကို ပြသောစကားမဟုတ်၊ ကမ္မပထခန်း ဈာန်ခန်း စသည်ဖြင့် အခန်းအသီးသီး ရှိရာတွင် ပါဏာတိပါတ စသည်တို့ ဈာန်ခန်းစသည်၌ မပါ၊ ကမ္မပထခန်း၌ ပါသည်ဟု အခန်းခွဲပြသော စကားသာတည်း၊ ထို့ကြောင့် မူလဋီကာ၌ “ကမ္မပထာဝါတိ ကမ္မပထကောဋ္ဌာ သိကာဝ (ကမ္မပထအဖို့တွင်သာ ပါဝင်သည်)”ဟု မိန့်ပေသည်၊ အနဋီကာ၌လည်း ကမ္မပထကောဋ္ဌာသိကာ ဧဝ၊ န ဈာနာဒိကောဋ္ဌာသိကာ”ဟု ဧဝသဒ္ဒါအတွက် ဈာနစသော အဖို့များကို ကန့်ကွက်သည်ဟု ဖွင့်၏။ ဤစကားတို့ဖြင့် “သုရာပါန ၏ တရားကိုယ်သည် သောက်ကြောင်းစေတနာ စေတသိက်ဖြစ်ရကား ကမ္မပထ အဖို့တွင် ပါသည်၊ ဈာန်စသော အဖို့တွင် မပါ”ဟု ပြသည်၊ ထိုကဲ့သို့ ပြရုံမျှဖြင့်

ကမ္မပထမြောက်ပြီဟု မဆိုသင့်ပေ၊ ခုဒ္ဒကပါဌအဋ္ဌကထာ၌ သုရာပါနကို ကမ္မပထမဟုတ်၊ ကာယကံမျှသာလျှင်ဖြစ်ကြောင်း “မုသာဝါဒေါ ဝစီကမ္မမေဝ၊ ယော ပန (မုသာဝါဒေါ) အတ္တဘူကော၊ သော ကမ္မပထပုတ္တော၊ ဣတရော ကမ္မမေဝ၊ သုရာမေရယမဇ္ဇပမာဒဋ္ဌာနံ ကာယကမ္မမေဝ” ဟု တိုက်ရိုက်ဆိုထားပြီး ဤကား ကမ္မပထမြောက်ဟု အယူရှိသူတို့၏ ငြင်းဆိုချက်တည်း။

ဆုံးဖြတ်ချက်။ ။ ပြခဲ့သော သာဓကတို့အရ သုရာပါနသက်သက် ကမ္မပထ မမြောက်နိုင်သည်မှာ သေချာပြီ၊ ကမ္မပထမြောက်လျှင် အပါယ်ပဋိသန္ဓေကျိုးကို ပေးနိုင်သည့် ဇနကသတ္တိ ဇကန်ရှိနိုင်သည်ဟု မဆိုသာ၊ တချို့သူ၏ သောက်စားမှု သည် အပါယ်ပဋိသန္ဓေကျိုးကို မပေးနိုင်၊ အချို့သူ၏ သောက်စားမှုကား အပါယ်ပဋိသန္ဓေကျိုး ပေးနိုင်သည်ဟု ယူရမည်။

ပဋိသန္ဓိဒါမင်္ဂ။ ။ ကုသလာကုသလာပီ စ ပဋိသန္ဓိဇနကာယေဝ ကမ္မပထာတိ ဝုတ္တာ၊ ဝုတ္တာဝသေသာ ပဋိသန္ဓိဇနနေ အနေကန္တိ ကတ္တာ ကမ္မပထာတိ န ဝုတ္တာ၊...ဝုတ္တာဝသေသာတိ သုရာပါနာဒယော တဗ္ဗိရမဏာဒယော စ၊-၎င်းဋီကာ။ [ပဋိသန္ဓေကျိုးကို ပေးတတ်သော ပါဏာတိပါတံ ပါဏာတိပါတဝိရတိစသော ကုသိုလ် အကုသိုလ်တို့သာ ကမ္မပထဟု ဆိုအပ်ကုန်၏၊ ဆိုအပ်သည်မှကြွင်းသော သုရာပါန သုရာပါနဝိရတိစသော ကုသိုလ် အကုသိုလ်တို့မှာ ပဋိသန္ဓေကျိုးကို ဖြစ်စေနိုင်ရန် ဇကန်မဟုတ်၊ တချို့ပေးနိုင်၊ တချို့မပေးနိုင်သည့်အတွက် ကမ္မပထ ဟု မဆိုအပ်ကုန်၊ ကမ္မပထ(၁၀)ပါးတွင် မပါဝင်-ဟူလို။]

ဆက်ဦးအံ့။ ။ သေရည်အရက်ကို သောက်ရာ၌ ၁-ဆေးဝါးတွင် ပါလာ၍ သောက်မှု၊ ၂-ဆေးဝါးအဖြစ်ဖြင့် သူ့ချည်းသက်သက်သောက်မှု၊ ဤနှစ်မျိုး၌ ကြီးသောအပြစ် မထင်၊ ယခုကာလ အင်္ဂလိပ်ဆေးများ၌ အရက်ပါသည်သာ များ သတ၊ မျက်နှာမြင်ပြီးစ မိန်းမသားတို့သည် တကယ်ပင် ဆေးဝါးအဖြစ်ဖြင့် အရက်ချို့တစ်မျိုး ကို သောက်ကြသည်၊ ပါစိတ်ပါဠိတော် သုရာပါနသိက္ခာပုဒ်၌ “သုရာသောက်ရာဝယ် အကုသိုလ်စိတ်နှင့် မကင်း” ဟု ဆို၏၊ ထိုစကားမှာ အဆန်းမဟုတ်ပါ၊ ပုထုဇေ သေက္ခတို့ အရသာခံ၍ ထမင်းစားရာ၌ပင် မကင်း နိုင်သော အကုသိုလ်မျိုးတည်း၊ သို့သော် (၂)နံပါတ်ပြု သောက်မှုမျိုး၌ လူနှင့် သာမဏေတို့မှာ (၁၀)ပါး၊ (၈)ပါး၊ (၅)ပါးသီလ ပျက်မည်သာဖြစ်၍ မသောက်ကြ ဘဲ ရှောင်လွှဲနိုင်မှသာ သီလရှိသူ သူတော်ကောင်း ပီသမည်၊ (၁)နံပါတ်ပြု သောက်မှုမှာ ဆေးကိုသာ သောက်ရာကျ၍ သိက္ခာပုဒ် ပျက်ဖွယ် မရှိ။

၃-တမင်ကို သောက်ချင်လှ၍ သောက်မှုကား ရသာရုံကာမ၌ မိစ္ဆာစာရ ဖြစ်သောကြောင့် အပြစ်ကြီးလှသည်၊ မည်မျှလောက် အပြစ်ကြီးသည်ဟုကား- အာသေဝိတံ-မှီဝဲအပ်လျှင်၊ ဘာဝိတံ-အထုံပါနေလျှင်၊ ဗဟုလိကတံ-အလေ့အလာ

များလျှင်၊ ငရဲ၌ ဖြစ်နိုင်၊ တိရစ္ဆာန် ပြိတ္တာနှင့် အရူးလည်း ဖြစ်နိုင်၏”ဟု ဟောတော်မူသည်။

ဘုရားလက်ထက်တော်က အရှင်သာဂတမထေရသည် ဈာန်အဘိညာဉ်ရ၍ တန်ခိုးဣဒ္ဓိပါဒ်ကြီးမားလှသော ပုထုဇဉ်တစ်ပါးတည်း၊ အခါတစ်ပါး၌ နဂါးနှင့် ပြိုင်ရာဝယ် နဂါးကို အနိုင်ရကြောင်း ကောသမ္မိပြည်သူတို့ ကြား၍ ကြည်ညိုလှ သဖြင့် ဆွမ်းခံဝင်အလာတွင် ကပ်လှူအပ်သော သေရည်ကို အရှင်သာဂတ သုံးဆောင်လေရာ သေရည်မှူး၍ မြို့ပေါက်ဝ၌ လဲလေသည်။ (ဈာန်အဘိညာဉ် များလည်း ကွယ်ပလေပြီ) ဘုရားရှင် ဆွမ်းခံရာမှ ထွက်ကြွတော်မူလာသောအခါ ရဟန်းတို့အား တွဲခေါ်ဖို့ရန် မိန့်တော်မူချက်ဖြင့် တွဲယူလာပြီးနောက် ဘုရားရှင် ရှေ့တော်မှောက်၌ ဘုရားဘက် ဦးခေါင်းပေး၍ ချထားကြလေလျှင် ချက်ချင်းပင် ပြန်လှည့်ကာ ဘုရားဘက် ခြေပြုထားလေသည်။ ဤမျှလောက် တန်ခိုးရှင်ကိုပင် အရှက်တကွ အကျိုးခံအောင် ပြုနိုင်လျှင် သာမန်လူစားကို အဘယ်မှာ အကျိုး များအောင် ပြုနိုင်တော့အံ့နည်း။ သောက်ချင်၍ သောက်သူမှာ တစ်ခါနှစ်ခါဖြင့် ကျေနပ်မည် မဟုတ်၊ “သောက်စရှိလျှင် သောက်ချင်ချင်”ဖြစ်လတ္တံ့။ “**တိဏ္ဍိ ဘိက္ခုဝေ ပဋိသေဝနာယ အတိတ္ထိ**” စသည်ဖြင့် တိကဂုံတရုပါဠိတော်၌ မတင်းတိမ်နိုင်ကြောင်း အချက်များကို- အိပ်မှု၊ သေရည်အရက် သောက်မှု၊ မေထုန်မှုအားဖြင့် (၃)ပါးရှိကြောင်း ဟောတော်မူသည်။

၄- သောက်ပြီးနောက် ကုမ္ဘဇာတ်တော်လာသည့်အတိုင်း ပါဏာတိပါတစသော ဒုစရိုက်တစ်ခုခုပြုရာ၌ သုရာပါနစေတနာသည် ထိုကမ္မပထမြောက်သောဒုစရိုက်၏ ရှေ့တော်ပြေး ပုဗ္ဗစေတနာတည်း။ ထိုကဲ့သို့ ပုဗ္ဗစေတနာများက အပါယ်ချနိုင် ကြောင်းကို အပရာပရိယဝေဒနိယကံ အခန်း၌ ရေးသားခဲ့ပြီ။ ထင်ရှားစေအံ့- လောက၌ အတော်လည်ပတ်သော လူတစ်ယောက်သည် မည်သည့် ပြစ်မှုကိုမျှ ကိုယ်တိုင် မပြု၊ လူမိုက်များကိုသာ အားပေးအားမြှောက် ပြုလေ့ရှိ၏။ လူမိုက် တစ်ယောက်ကို သတ်ဖို့ခိုင်းမိ၍ ပြစ်မှုပေါ်ရာ၌ သတ်သူက တစ်တရားခံ၊ အားပေး သူမှာ နှစ်တရားခံ ဖြစ်သကဲ့သို့၊ ထို့အတူ သုရာပါနစေတနာသည် ဒုစရိုက်ကမ္မပထ တွေကို အားပေးအားမြှောက် ပြုတတ်ရကား နှစ်တရားခံအနေအားဖြင့် အပါယ် ချခွင့် ရှိလေသည်။ လူမိုက်အားပေးတတ်သူ ယခင်လူလည်သည် လူမိုက်ပေါင်း များစွာထက် ကြောက်စရာကောင်းသကဲ့သို့၊ ထို့အတူ ဒုစရိုက်အမျိုးမျိုးကို အားပေး တတ်သော သုရာပါနလည်း ဒုစရိုက်များစွာထက်ပင် ကြောက်ဖွယ်ကောင်းလှ၏။

အချုပ်အားဖြင့် ဤသုရာပါန၌ ပုဗ္ဗစေတနာအားဖြင့် ပဋိသန္ဓေကျိုးကို ပေးဖို့ ရာကိစ္စ၊ ဒုစရိုက်ကမ္မပထတွေကို ဖြစ်စေဖို့ကိစ္စဟု နှစ်မျိုးရှိ၏။ ထိုနှစ်မျိုးတွင် ဒုစရိုက်ကမ္မပထကို ဖြစ်စေဖို့ကိစ္စသည် အလွန်အားကောင်း၏။ ထို့ကြောင့်လည်း

ကုမ္ပဏီတော်တော်၌ “ယံ ဝေ ဝိဝိတွာ ဒုစ္စရိတ် စရန္တိ” ဟု မိန့်လေသည်။ ဤသုံးအချက် လေးအချက်တို့၌ ပြုအပ်သော သုရာပါနကို ရည်ရွယ်တော်မူ၍ပင် “သုရာမေရယပါနံ ဘိက္ခဝေ အာသေဝိတံ” စသော ပါဠိတော်ကို ဟောတော်မူသည်။ ဤစကားစဉ်အရ-အချို့သော သုရာပါနသည် အပြစ်မကြီးဟု ဆိုရစေကာမူ အချို့ သုရာပါနကား ကြီးလေးသော အပြစ်ကို ဖြစ်စေနိုင်သဖြင့် သုရာပါနမှ ရှောင်ကြဉ်မှုသည် နိစ္စသီလတစ်ခုဖြစ်သည်ဟု မှတ်ပါ။ [ကစော် လှော်စာများမှာ သုရာမျိုးပင်ဖြစ်သည်။ ဘိန်း ကုတ်ကင်း မာဖီးယား ဆေးခြောက်များကိုလည်း ဤသုရာပါန၌ သွင်းယူလေ့ရှိကြ၏။ သွင်းသင့်/မသွင်းသင့်ကိုကား စဉ်းစားဖွယ်ပင်။]

ကာယဝိညတ္တိသင်္ခါတေ ကာယဒွါရေ။ ။ပါဏာတိပါတ စသောသုံးပါးသည် ကာယဒွါရ၌ ဖြစ်သောကြောင့် ကာယကံ မည်၏။ ဤ၌ “ကာယဒွါရဟူသည် တရားကိုယ်အားဖြင့် ကာယဝိညတ်တည်း” ဟု ပြလို၍ “ကာယဝိညတ္တိသင်္ခါတေ” ဟု ဝိသေသန ကူမရသည်။ ချဲ့ဦးအံ့-လက်ခြေစသည် လှုပ်ရှားမှု၌ လှုပ်ရှားသမျှ ရုပ်ကလာပ်အစုတွင် ဝါယောဓာတ်သည် သတ္တိအလွန်ကဲဆုံးတည်း။ ထိုဝါယောဓာတ်သည် တွဲဖက်ရုပ်ကလာပ်ကို (အိပ်ပျော်နေတုန်းအခါကဲ့သို့ ပျော့ကျမသွားအောင်) တောင့်ထား၏။ စိတ်အလိုရှိရာ အရပ်သို့ ရောက်အောင် ရှေးရှုဆောင်၏၊ လှုပ်လှုပ်ရှားရှား ဖြစ်စေ၏။ ထိုအမှုတို့ကို ပါဠိလို “သန္တမ္ဘန၊ သန္ဓာရဏ၊ သဉ္စလံန” ဟု ဆို၏။ ထိုအမှုတို့ကို ဝါယောဓာတ်က ဆောင်ရွက်ရာ၌ သူ့ချည်းသက်သက် မစွမ်းနိုင်၊ ဝိညတ်ဟုခေါ်အပ်သော ဝိကာရ(အမှုအရာထူး)အကူအညီပါ ရသေး၏။ ဝိညတ်အကူအညီ မပါလျှင် ဆိုင်ရာကိစ္စ ပြီးစီးအောင် မလှုပ်ရှားနိုင်။ ထို့ကြောင့် ဓားဖြင့် ခုတ်သတ်ရာ၌ ဓားကိုင်သော လက်ကို မြှောက်မှု ခုတ်မှုတို့သည် ဝိညတ်ပါမှ ထမြောက်နိုင်ကြ၏။ “ဝိညတ်ပါမှ ခုတ်သတ်ခြင်းကိစ္စ ပြီးသည်၊ ပါဏာတိပါတကံ ထမြောက်နိုင်သည်” ဟုလို။

ဆက်ဦးအံ့-ကာယသည် “သသမ္ဘာရကာယ၊ ပသာဒကာယ၊ စောပနကာယ” ဟု သုံးမျိုးရှိ၏။ ဆိုင်ရာ အဆောက်အဦးနှင့်တကွဖြစ်သော ခန္ဓာကိုယ်သည် သသမ္ဘာရကာယ မည်၏။ ကာယပသာဒရုပ်သည် ပသာဒကာယ မည်၏။ လက်၊ ခြေ စသည်ကို ဝါယောဓာတ်နှင့်အတူ လှုပ်ရှားအောင် ပြုမူတတ်သောဝိညတ်သည် စောပနကာယ မည်၏။ စောပတိ-အင်္ဂါကြီးငယ်ကို လှုပ်ရှားစေတတ်၏။ ဣတိ-ကြောင့်၊ စောပနော-စောပန မည်၏။ ထိုလှုပ်ရှားစေနိုင်သော ဝိညတ်သည် ပင် ကိုယ်၏အစိတ်အပိုင်းတွင် ပါဝင်သောကြောင့် ဧကဒေသျှပစာရအားဖြင့် ကာယလည်း မည်၏။ (မုချကြံသောနည်းလည်း ရှိပါသေး၏။) စောပနော စ+သော+ကာယော စာတိ စောပနကာယော၊ ဤနည်းအရ-ကာယသုံးမျိုးတွင် စောပနကာယ ဖြစ်သောကြောင့် ကာယဝိညတ္တိကို “ကာယ” ဟု ခေါ်နိုင်ပြီ။

ထိုကာယသည်ပင် ကံထမြောက်ခြင်း၏ အကြောင်းဖြစ်၍ ဒွါရလည်း မည်ပြန်၏။ ထို့ကြောင့် “ကာယောယေဝ+ဒွါရံ”အရ ကာယဝိညတ်ကို “ကာယဒွါရ”ဟု ခေါ်ဆိုရပေသည်။ [ကာယောယေဝ-ကာယသည်ပင်၊ ဒွါရံ-ကံ၏ထမြောက်ကြောင်းတည်း။]

ဗာဟုလ္လုဝုတ္တိတော ကာယကမ္မံ နာမ။ ။ကာယေ-ကာယဒွါရံ၊ ပဝတ္တံ-ဖြစ်သော၊ ကမ္မံ-ကံသည်၊ ကာယကမ္မံ-ကာယကံမည်၏။ “သူတစ်ပါးကို အသတ်ခိုင်းရာ၊ အခိုးခိုင်းရာတို့၌ ပါဏာတိပါတနှင့် အဒိန္နဒါနသည် ဝစီဒွါရ၌လည်း တစ်ခါတစ်ရံ ဖြစ်သေး၏။ ထိုသို့ တစ်ရံတစ်ခါ ဝစီဒွါရ၌ဖြစ်သော်လည်း ဝစီကံဟု မခေါ်ရ၊ ကာယဒွါရ၌ အဖြစ်များသောကြောင့် တဗ္ဗာဟုလ္လုနည်းအားဖြင့် ကာယကံဟုသာ ခေါ်ရသည်”ဟု ပြလို၍ “ဗာဟုလ္လုဝုတ္တိတော”ဟု ဗာဟုလ္လုသဒ္ဒါနှင့်တကွ ဆိုသည်။ ဥပမာ-တော၌ လှည့်လည်သွားလာမှုကများသောကြောင့် “ဝနေ+စရတိတိ”အရ “ဝနစရက”အမည်ရပြီးသော တောမှဆိုသည် တစ်ရံတစ်ခါ ‘မြို့ရွာတို့၌ လှည့်လည်သွားလာသော်လည်း ဝနစရကအမည် ပျက်၍ “ဂါမစရက၊ နဂရစရက”အမည် မရတော့သကဲ့သို့ တည်း။ [တသ္မိ-ထိုတော၌၊ ဗာဟုလ္လု-အသွားအလာများသူ၏ အဖြစ်သည်၊ တဗ္ဗာဟုလ္လု-မည်၏။]

ဆက်ဦးအံ-“ကာယဒွါရေ ဗာဟုလ္လုဝုတ္တိတော ကာယကမ္မံ နာမ”ဟူသော ပါဠိဖြင့် အရှင်အနုရုဒ္ဓါသည် ကာယကံနာမည်ကို(ဝစီကံ မနောက်တို့နှင့်မရောယှက်ရအောင်) ဒွါရဖြင့် ခွဲခြားပြလိုရင်း ဖြစ်၏။ ဗာဟုလ္လုသဒ္ဒါမပါဘဲ “ကာယဒွါရေ ဝုတ္တိတော”ဟုသာဆိုက “ကာယဒွါရ၌ဖြစ်လို့ ကာယကံ ခေါ်သည်”ဟု စကားကျ၏။ သို့ဖြစ်လျှင် သူတစ်ပါးကို အသတ်ခိုင်းရာ အခိုးခိုင်းရာတို့၌ ပါဏာတိပါတနှင့် အဒိန္နဒါနသည် ဝစီဒွါရ၌ဖြစ်နေပြန်၏။ ထိုအခါ “ဝစီဒွါရ၌ဖြစ်လို့ ဝစီကံခေါ်ရမလို”ဟု အဓိပ္ပာယ်ရသဖြင့် ပါဏာတိပါတသည်ပင် ကာယကံ ဝစီကံအမည်နှစ်မျိုးခံလျက် နာမည်ချင်း ရောယှက်ဖွယ် ရှိနေ၏။ ထို့ကြောင့် ဗာဟုလ္လုသဒ္ဒါ ထည့်စွက်၍ “ကာယဒွါရေ ဗာဟုလ္လုဝုတ္တိတော”ဟု မိန့်ဖြက်ရပေသည်။

အမှာ။ ။ “ဝစီဝိညတ္တိသင်္ခါတေ ဝစီဒွါရေ ဗာဟုလ္လုဝုတ္တိတော ဝစီကမ္မံ နာမ၊ မနသ္မိယေဝ ဗာဟုလ္လုဝုတ္တိတော မနောကမ္မံ နာမ”ဟူသောပါဠိဖြင့်လည်း ဝစီဒွါရဖြင့် ဝစီကံဟူသော နာမည်ကို၊ မနောဒွါရဖြင့် မနောကံဟူသော နာမည်ကို (အခြားကံတို့နှင့် နာမည်ချင်မရောယှက်အောင်) ခွဲခြားသတ်မှတ်၍ ပြလိုရင်းဖြစ်သည်။ သို့အတိုက် ဗာဟုလ္လုသဒ္ဒါကို ထည့်စွက်၍ မိန့်ဆိုရသည်ဟု မှတ်ပါ။ ဋီကာကျော်၌ ဒွါရဖြင့် ကံ၏ နာမည်ကို ခွဲခြားသတ်မှတ်ရုံသာမက ကံဖြင့်လည်း ကာယဒွါရစသော နာမည်ကို ခွဲခြားပြလိုသည်ဟု ယူဆ၍ ခွဲခြားသတ်မှတ်ပုံကို ဖွင့်ပြသည့် စကားစုမှာ အရှင်အနုရုဒ္ဓါ၏ အဘော်မဟုတ်

ဝစီကံလေးပါး

မုသာဝါဒေါ ဝိသုဏဝါစာ ဖရသဝါစာ သမ္ပပ္ပလာပေါ စေတိ
ဝစီဝိညတ္တိသင်္ခါတော ဝစီဒွါရေ ဗာဟုလ္လုဂုတ္တိတော ဝစီကမ္မံ နာမ။

မုသာဝါဒ။ ။ မုသာသဒ္ဓါသည် မဟုတ်မမှန်သော ဝတ္ထုကို ဟောသော နိပါတ်ပုဒ်တည်း။ မဟုတ်မမှန်သောဝတ္ထုဟူသည် “သင်္ကန်းရှိသလား” ဟုမေးရာ၌ ရှိလျက် မရှိဟု ပြောဆိုအပ်သောသင်္ကန်း၊ မရှိဘဲလျက် ရှိသည်ဟု ပြောဆိုအပ်သော သင်္ကန်းပင်တည်း။ တစ်စုံတစ်ခုသော သတင်းစကားကို ကြားရာ၌ “ဟုတ်သလား” ဟု မေးလျှင် ဟုတ်လျက် မဟုတ်ဟု ပြောဆိုအပ်၊ မဟုတ်ဘဲ လျက် ဟုတ်သည်ဟု ပြောဆိုအပ်သော သတင်းစကားတည်း။ ဤသို့လျှင် အရာဝတ္ထုက ဟုတ်သည်ဖြစ်စေ၊ မဟုတ်သည် ဖြစ်စေ ပြောတိုင်း မဟုတ်သည် ကိုပင် “မုသာ” ဟု ဆိုသည်။ မုသာ+ဝဒန္တိ+ဧတေနာတိ မုသာဝါဒေါ။ ဧတေန- ဤစေတနာဖြင့်၊ မုသာ-မဟုတ်မမှန်သော ဝတ္ထုကို၊ ဝဒန္တိ-အမှန်လုပ်၍ ပြောဆိုတတ်ကုန်၏။ ဣတိ-ထို့ကြောင့်၊ သော-ထိုစေတနာတရားသည်၊ မုသာ ဝါဒေါ-မုသာဝါဒ မည်၏။ နှုတ်ဖြင့် ပြောရသော မုသာက များ၍ “မုသာဝါဒ” ဟု ဆိုသည်။ ကိုယ် နှုတ် တစ်ခုခုဖြင့်-ညာဝါး ဖြန်းသန်း ရေးသားမှု အရပ်ရပ် တို့မှာ မုသာဝါဒမည်သည်သာတည်း။

မုသာဝါဒဿ အတထံ၊ ဝိသံ ဝါဒနစိတ္တတာ၊
တဇ္ဇောဝါယာမော ပရဿ၊ တဒတ္ထဇာနနံ ဣတိ၊
သမ္ဘာရာ-စတုရော ဟောန္တိ၊ ပယောဂေကော သာဟတ္ထိကော၊
အာဏတ္ထိကနိသဂ္ဂိယ-ထာဝရာပိ စ ယုဇ္ဇရေ။

မုသာဝါဒဿ-မုသာဝါဒ၏၊ သမ္ဘာရာ-အင်္ဂါတို့သည်၊ အတထံ-မမှန်သော ဝတ္ထုလည်းကောင်း၊ ဝိသံဝါဒနစိတ္တတာ-မှားယွင်းစေလိုသော စိတ်ရှိသူ၏အဖြစ် လည်းကောင်း၊ (သူတစ်ပါးကို အမှားမှား အပွင်းပွင်း ဖြစ်စေလိုခြင်း)၊ တဇ္ဇော-ထိုမှားယွင်းစေလိုသော စိတ်အားလျော်သော၊ ဝါယာမော-ကိုယ် နှုတ်တို့ဖြင့် လုံ့လပြုခြင်းလည်းကောင်း၊ (မှားယွင်းစေလိုသောကြောင့် ကိုယ်ဖြင့် လိမ်၍ ပြုခြင်း နှုတ်ဖြင့် လိမ်ပြောခြင်း)၊ ပရဿ-သူတစ်ပါး၏ (အလိမ်ခံရသူ၏)၊ တဒတ္ထဇာနနံ-ထိုသဘောကိုသိခြင်းလည်းကောင်း၊ (အမှားကို အမှန်၊ အမှန်ကို အမှားဟု လိမ်သည့်အတိုင်း သိခြင်း)၊ ဣတိ-ဤသို့၊ စတုရော ဟောန္တိ-လေးပါးတို့ ဖြစ်ကုန်၏။

ပယောဂေါ-လုံလပယောဂသည်။ ဧကော သာဟတ္ထိကော-သာဟတ္ထိကတစ်ခု သာတည်း(ဟု အဋ္ဌကထာဟောင်း၌ ဆို၏။ နှုတ်ဖြင့် ဖြစ်စေ၊ ကိုယ်ဖြင့် ဖြစ်စေ၊ ကိုယ်တိုင် လိမ်လည်မှု ပယောဂ တစ်ခုကိုသာ အဋ္ဌကထာဟောင်း၌ ပြသည်-ဟူလို) အာဏတ္တိကနိသဂ္ဂိယထာဝရာပိ ၈-အာဏတ္တိက နိသဂ္ဂိယ ထာဝရပယောဂတို့သည် လည်း။ ယုဇ္ဇေရေ-သင့်လျော်ကုန်၏။ [သူတစ်ပါးကို “သည်လိုပြော၊ သည်လိုပြ” ဟု တစ်ဆင့်အလိမ်ခိုင်းရာ၌ အာဏတ္တိပယောဂ ရသင့်၏။ သူတစ်ပါး အထင်မှား အောင် မဟုတ် မမှန်သော အကြောင်းအရာကို ရေးသား၍ ပစ်ချထားရာ၌ နိသဂ္ဂိယပယောဂလည်း ရသင့်၏။ သူတစ်ပါးတို့ အထင်မှားအောင် နံရံစသည်ဝယ် စာရေးထားရာ၌ ထာဝရပယောဂလည်း ရသင့်၏ဟု အဋ္ဌကထာသစ်၌ ဆိုသည်။]

မှတ်ချက်။ ။ ဤမှသာဝါဒအရာ၌ အင်္ဂါလေးပါး ပြသောကြောင့် “လူတို့၏ မှသာဝါဒမှာ အင်္ဂါလေးပါးစုံမှ သိလျက်ရသည်။ ရဟန်းတို့ မှသာဝါဒ၌ ၁-လိမ်လည်လိုသောစိတ်၊ ၂-လိမ်လည်မှု ပယောဂ၊ ဤနှစ်ပါးစုံလျှင် ပါစိတ် အံ့ပတ် သင့်သည်”ဟု ပြောဆိုကြ၏။ လူတို့မှာလည်း ဤအင်္ဂါနှစ်ပါး ပြည့်စုံလျှင် သိလျက်မည် ထင်၏။ အင်္ဂါလေးပါးမှာ ကမ္မပထမြောက်သော မှသာဝါဒအတွက် ပြခြင်းမျှသာ ဖြစ်မည်ဟု ထင်ပေသည်။

ကမ္မပထမြောက်/မမြောက်။ ။ အင်္ဂါလေးပါးတွင် တဒတ္တဇာနု ဟူသည် လိမ်သည့်အတိုင်း ယုံကြည်ခြင်းတည်း။ ထို့ကြောင့် လိမ်သော်လည်း သူတစ်ပါးက မယုံလျှင် ကမ္မပထမမြောက်၊ ယုံလည်းယုံ၊ ယုံ၍ တစ်စုံတစ်ခုကိစ္စအတွက် အကျိုးစီးပွားလည်း ပျက်မှ ကမ္မပထမြောက်သည်။ မင်းလည်း စိတ်ချမ်းသာ အောင် လူတစ်ဖက်သားလည်း ရာဇဝတ်မှုလွတ်အောင် လိမ်၍ ပြောဆိုရာ၊ မိမိပစ္စည်းကို တောင်းလာရာ၌ ရှိပါလျက် “မရှိ”ဟု ပြောဆိုရာ၊ သံသုမာရဇာတ် ၌ အလောင်းတော်များ၏ မိချောင်းအား လှည့်ပတ်ရာတို့၌ မှသာဝါဒ ဖြစ်သော်လည်း သူတစ်ပါးအကျိုး မပျက်သောကြောင့် ကမ္မပထမမြောက်။

ပိသုဏာဝါစာ။ ။ ပိသုတိ သာမဂ္ဂိ သဗ္ဗုဇ္ဈေတိတိ ပိသုဏာ၊ သာမဂ္ဂိ- ညီညွတ်သူတို့၏အဖြစ်ကို (ညီညွတ်နေမှုကို)၊ ပိသုတိ-ကြိတ်ချေတတ်၏။ သဗ္ဗုဇ္ဈေတိ-မှန်မှန်ညက်ညက် ပြုတတ်၏။ ဣတိ-ကြောင့်၊ ပိသုဏာ-ပိသုဏာ မည်၏။ ငဖြူနှင့် ငမဲတို့ ညီညွတ်စွာ ပေါင်းသင်းနေရာ၌ ငမဲနှင့် တွေ့တဲ့အခါ “ငဖြူက မင်းကို မကောင်းပြောတယ်” စသည်ဖြင့် ငဖြူနှင့် ငမဲတို့ ကွဲသွားအောင် ရန်တိုက်မှုသည် ထိုသူနှစ်ယောက်တို့၏ ပေါင်းစည်းမှုကို ချေဖျက်ပစ်ရာ- ရောက်သောကြောင့် “ပိသုတိ-ကြိတ်ချေတတ်၏” ဟု ဆိုသည်။ တစ်နည်း “ပိယသုညကရဏာ” ဟု ဆိုလို လျက် အပိုအက္ခရာတွေကို နိရုတ္တိနည်းအရ ချေထားသဖြင့် “ပိသုဏာ” ဖြစ်ရသတဲ့။

ပိယံ သုညံ ကရောတိတိ ပိသုဏာ၊ ပိယံ-မိမိ၏ ချစ်အပ်သူ၏အဖြစ်ကိုလည်းကောင်း၊ သုညံ-သူတစ်ပါး၏အချစ်မှ ကင်းဆိတ်သူ၏အဖြစ်ကိုလည်းကောင်း၊ ကရောတိ-ပြုတတ်၏၊ ငမဲနှင့် ငဖြူတို့ ချစ်ခင်နေကြရာ၌ ငနီက၊ ငမဲ အပြစ်ကို ငဖြူအား ပြောပြတဲ့အခါ ငဖြူက ငနီကို “အကျိုးအကြောင်း ပြောဖော်ရပေတယ်” လို့ ချစ်၏၊ (ငမဲအပေါ်၌ အချစ်မှ ကင်းဆိတ်၏)၊ ဤကဲ့သို့ဖြစ်အောင် ပြောပြသောစကားကို “ပိသုဏဝါစာ” ဟု ခေါ်၏၊ ဝါစာအရ စကားသံကိုလည်း ရ၏၊ ပြောဆိုကြောင်းစေတနာကိုလည်း ရနိုင်သည်။

**ပိသုဏာယ ဘိန္ဒိတဗ္ဗော၊ တပ္ပရုပိယကမ္ပတာ၊
ဝါယာမော ဇာနနံ စတု၊ ဘိန္ဒေ ကမ္မပထော ဘဝေ။**

ပိသုဏာယ-ပိသုဏာ၏၊ ဘိန္ဒိတဗ္ဗော-ခွဲထိုက်သူလည်းကောင်း၊ တပ္ပရုပိယကမ္ပတာ-ထိုကွဲပြားမှုကို ရှေးရှုခြင်း၊ ချစ်ခြင်းကို အလိုရှိသူ၏အဖြစ်လည်းကောင်း၊ ဝါယာမော-လုံ့လပြုခြင်းလည်းကောင်း၊ ဇာနနံ-ပြောဆိုအပ်သူ၏ သိခြင်းနားလည်ခြင်းကိုလည်းကောင်း၊ ဣတိ-ဤသို့၊ စတု-အင်္ဂါလေးပါးတည်း၊ ဘိန္ဒေ-ကွဲသည်ရှိသော်၊ ကမ္မပထော-ကမ္မပထမြောက်သည်၊ ဘဝေ-ဖြစ်၏။ [“တပ္ပရုပိယကမ္ပတာ” ၌ ၁-ကွဲစေလိုခြင်း၊ ၂-မိမိကို ချစ်စေလိုခြင်းဟု နှစ်ချက်ထွက်၏၊ တချို့ ရန်တိုက်မှု၌ မိမိအား ချစ်စေလိုသောစိတ် မပါသော်လည်း ပိသုဏဝါစာ ဖြစ်မည်သာ၊ ဝါယာမောအရ နှုတ်ဖြင့် ပြောဆိုရာ၌ ဝစီပယောဂဖြစ်၏၊ လက်ပြ ခြေပြ ဖြင့်လည်းကောင်း၊ စာရေး၍လည်းကောင်း ရန်တိုက်ရာ၌ ကာယပယောဂလည်း ဖြစ်နိုင်သည်၊ ဇာနနံအရ သိခြင်းဟူသည် ကွဲပြားအောင်ပြုသော အပြစ်ကို နားလည်ခြင်းတည်း။]

ဆက်ဦးအံ့-ဤပိသုဏဝါစာ၌ သူတစ်ပါးအပြစ်ကို ဟုတ်မှန်တိုင်းပြောပြ၍ ရန်တိုက်မှုကို ဆိုလို၏၊ မဟုတ်မမှန် ကြံဖန်၍ ရန်တိုက်မှုမျိုးကား မုသာဝါဒ အပြစ်လည်း မလွတ်ရာ၊ အောက်ရွာတစ်ရွာ၌ အောက်သူနှင့် အညာသားတို့ အကြောင်းပါ၍ အလွန်ချစ်ကြသည်ကို အိမ်နီးချင်းမိန်းမများက မျက်မှန်းကျိုးသဖြင့် အညာသားနှင့် တွေ့တဲ့အခါ “မင်းမိန်းမအမျိုးဟာ စုန်းမျိုးဖြစ်သည်၊ ညဉ့်အချိန်၌ အစာရှာထွက်သောအခါ မင်းမိန်းမက မင်းကို ကျော်ထားခဲ့၍ မင်းမိန်းမဘဲ နေသည်” ဟု ပြော၏။ မိန်းမနှင့် တွေ့သောအခါ “အညာကလာတဲ့ လူများက ညဉ့်ယောက်ျားမှာ အမြီးကလေးပါတယ်လို့ ပြောကြတယ်၊ ညအိပ်တဲ့အခါ စမ်းကြည့်စမ်း” ဟု ပြောဖြန်သည်၊ ယောက်ျားက မိန်းမ-ကျော်/မကျော်ကို သိချင်၏၊ မိန်းမကလည်း အမြီးပါ/မပါကို စမ်းချင်လှပြီ၊ ဤနည်းဖြင့်ပင် အခွင့်အခါကို ရှာနေကြရာ တစ်ည၌ သည့် ယောက်ျားက အိပ်ချင်ဟန် ဆောင်နေသည်ကို တကယ် အိပ်ပြီးအထင်နှင့် မိန်းမက ကုန်းတဲ့ပြီး အစမ်းမှာ ယောက်ျားက ခြေထောက်ဖြင့်

လန့်ကန်လိုက်သဖြင့် “အင့်ကနဲ” ကျသွားရာမှ ထတဲ့ပြီး “ဟဲ့ အမြီးပေါက်တဲ့ ခွေးမိုး” ဟု ဆဲ၏။ ယောက်ျားကလည်း “ဟဲ့စုန်းမိုး” ဟု အပြန်အလှန်ဆဲပြီးလျှင် အကွဲကြီး ကွဲကြသတဲ့။ ဤ၌ မှန်လည်း မမှန်၊ မိမိတို့ကို ချစ်ဖို့ရန်လည်း ချစ်မရှုဘဲ သက်သက် ကွဲပြားမှုကို ရှေးရှုခြင်း ဖြစ်သည်။ ဤသို့ ရန်တိုက်၍ ကွဲပြားမှ ကမ္မပထမြောက်သည်၊ မကွဲပြားလျှင် ကံသာထိုက်သည်။

ဖရသဝါစာ။ ။ဖရသသဒ္ဒါသည် “ကြမ်းကြမ်းတမ်းတမ်း” ဟူသော အနက်ကို ဟော၏။ “ဖရသံ-ကြမ်းကြမ်းတမ်းတမ်းကို၊ ကရောတိ-ပြုတတ်၏” ဟူသော ဒိဂြိုဟ်အရ “ဖရသကရဏာ” ဟု ဆိုလိုလျက် ကရဏကို ချေ၍ “ဖရသာ” ဟု ဖြစ်သည်။ ဤဖရသဝါစာဟူသည် မကြားကောင်း မနာသာ အယုတ်တမာ ဆဲဆိုမှု၊ “ကွဲခတ်၍ သေပါစေဟယ်” စသည်ဖြင့် ကျိန်ဆဲမှုများတည်း။ တရားကိုယ် ဘားဖြင့် ဆဲဆိုကြောင်းစေတနာသည် “ဖရသဝါစာ” မည်၏။ ထိုကဲ့သို့ ဆဲဆိုရာ၌ ကြားရသူတို့ နားမှာ မခံသာအောင် ရှိလှသဖြင့် ဆဲဆိုသောစကားသံမှာ လွှဲသွား ကို စမ်းရသလို ကြမ်းတမ်းသောအတွေ့ ရှိရကား အကျိုးစကားသံ၏ ဖရသာ ဟူသော အမည်ကို အကြောင်းစေတနာပေါ် တင်စား၍ အကြောင်းစေတနာကို လည်း (ဖလူပစာရအားဖြင့်) ဖရသာမည်၏ဟု တစ်နည်း ကြံသည်။

**ဖရသာယ တယော ကောပေါ၊ ဥပက္ကုဋ္ဌော အက္ကောသနာ၊
မမ္မဇ္ဈဒကရာ တဂ္ဂ-ဖရသာ ဖရသာ မတာ။**

ဖရသာယ-ဖရသဝါစာ၏။ တယော-အင်္ဂါသုံးပါးတို့ကား၊ ကောပေါ-စိတ်ဆိုး ခြင်းလည်းကောင်း၊ ဥပက္ကုဋ္ဌော-ဆဲရေးအပ်သူလည်းကောင်း၊ အက္ကောသနာ- ဆဲရေးခြင်းလည်းကောင်း၊ ဣတိ-ဤသည်တို့တည်း၊ မမ္မဇ္ဈဒကရာ-သေကွင်းကို ဖြတ်သကဲ့သို့ ထိခိုက်အောင်-ပြုတတ်သော၊ တဂ္ဂဖရသာ-တကယ်ကြမ်းတမ်း သော စေတနာကိုသာ၊ ဖရသာ-ဖရသဝါစာဟူ၍၊ မတာ-သိအပ်၏။

မမ္မ။ ။မမ္မဟူသည် အနာပျက် အနာဆိုးအရပ်တည်း။ မရတိ ယသ္မိံ ဃဒ္ဓိတေတိ မမ္မံ၊ ယသ္မိံ-အကြင်အရပ်ကို၊ ဃဒ္ဓိတေ-ထိခိုက်အပ်သော်၊ မရတိ- သေတတ်၏။ ဣတိ-ကြောင့်၊ မမ္မံ-မမ္မမည်၏။ အနာပျက် အနာဆိုးကို ထိမိလျှင် သေလောက် ကြေလောက်အောင် နာကျင်သကဲ့သို့၊ ထိုအတူ သေလောက် ကြေ လောက်အောင် နာဖွယ်ကောင်းသောအချက်သည်လည်း “မမ္မံပိယ-အနာပျက် အနာဆိုးနှင့် တူ၏” ဟူသော ဥပမာတဒ္ဒိတ်အရ မမ္မမည်၏။ “အနာပေါ်၌ တုတ်ကျ” သကဲ့သို့ နာဖွယ်ကောင်းသော အချက်တို့ကို ထိခိုက်အောင် ပြောဆို ကြောင်း ပြုလုပ်၍ ပြကြောင်းဖြစ်သော တကယ် ကြမ်းတမ်းသော စေတနာသာ လျှင် ဖရသဝါစာ ကမ္မပထမြောက်သည်။

စေတနာသာ ပဓာန။ ။ထိုကဲ့သို့ စေတနာက ကြမ်းတမ်းနေပါလျှင် စကားသံ နည်းသော်လည်း ဖရသဝါစာပင် ဖြစ်သတဲ့၊ တရားသူကြီးက သတ်ဖို့ရန် အမိန့်ချရာ၌ ပြီးရွှင်သောမျက်နှာဖြင့် “ဤရာဇဝတ်သားကို ချမ်းသာစွာ သိင်ထား လိုက်ကြ” ဟူသောစကားသည် သိမ်မွေ့ချိုသာသော်လည်း အတွင်းစေတနာက လွန်စွာကြမ်းသောကြောင့် ဖရသဝါစာ ကမ္မပထမြောက်ရသည်။ ဆရာ မိဘတို့က တပည့် သား သမီးများကို ကြမ်းကြမ်းတမ်းတမ်း ငေါက်ငန်းဆဲဆိုရာ၌ကား နှုတ်ထွက်ကြမ်းသော်လည်း စိတ်စေတနာမှာ လွန်စွာ အကျိုးလိုလားသောကြောင့် ဖရသဝါစာ မဖြစ်နိုင်၊ တောသို့ မသွားစေလိုဘဲ အတင်းထွက်သွားသော သားကို မိခင်က “တောကျွဲမကြီး ခတ်သတ်လို့ သေပါစေဟယ်” ဟု ကျိန်ဆဲရာ၌ ယုတ်ကြမ်းသော စေတနာဖြင့် ကျိန်ဆဲခြင်း မဟုတ်သောကြောင့် ဖရသဝါစာ မဖြစ်ကြောင်းကို အဋ္ဌကထာ၌ပင် ထုတ်ပြထားသည်။ ဆဲဆိုသောခဏ၌ တကယ် စိတ်ဆိုး၍ ဆဲဆိုလိုက်ရိုးမှန်လျှင်ကား အင်္ဂါသုံးပါး ညီညွတ်သောကြောင့် အပြစ် မကြီးသော်လည်း ကမ္မပထမြောက်လိမ့်မည် ထင်သည်။

သမ္မပ္ပလာပ။ ။သမ္မု၌ သံဃပသာရသည် ဟိတသုခဟူသော အနက်ကို ဟော၏။ ဖ-ကား ဖလဓာတ်နောင် ကိပ္ပစွည်း သက်၍ လကို ချေ၊ ကိကို ချေ၍ ပြီးသောပုဒ်တည်း၊ သံ(ဟိတသုခံ)-စီးပွားချမ်းသာကို၊ ဖလတိ ဝိနာသေတိ- ဖျက်ဆီးတတ်၏၊ ဣတိ-ကြောင့်၊ သမ္မ-သမ္မမည်၏၊ (တချို့သော ဒဏ္ဍာရီဝတ္ထု၊ ကွက်စိပ်စာပြောဆရာတို့၏ စကားကဲ့သို့) အကြင်စကားသည် နားထောင်သူ တို့အား အလုပ်ပျက် အကိုင်ပျက် စီးပွားပျက်ရုံသာ ရှိ၏။ ထိုစကားသည် သမ္မ မည်၏။ သီတာမိဖုရားကို ဒသဂိရိဘီလူး ဆောင်ယူခန်း၊ ဘာရတမင်းတို့၏ စစ်ခင်းခန်းစသော အကျိုးမများသော စကားမျိုးတည်း၊ ထိုဝတ္ထု ထိုစကားမျိုးကို အတွင်း၌ အဆန်ကင်းသော စပါးပိန် စပါးဖျင်းနှင့် တူစွာ အနက်ဆန်မပါ (အနက်အဓိပ္ပာယ် မရှိ)သောကြောင့် “ပိန်ဖျင်းသောစကား” ဟု ခေါ်ကြ၏။ “ယေန-အကြင် စေတနာဖြင့်၊ သမ္မ-စီးပွားချမ်းသာကို ဖျက်ဆီးတတ်သော စကားကို၊ ဝါ-ပိန်ဖျင်းသောစကားကို၊ ပလပတိ-အမျိုးမျိုး ပြောတတ်၏” ဟူသော ဝစနတ်အရ ပြောဆိုကြောင်း စေတနာသည် သမ္မပ္ပလာပ မည်၏။

**သမ္မဿ နိရုတ္တကထာ-ပုရတာ ကထနံ ဒုဝေ၊
ပရေန ဂဟိတေယေဝ၊ ဟောတိ ကမ္မပထော န နော။**

သမ္မဿ-သမ္မပ္ပလာပ၏၊ ဒုဝေ-အင်္ဂါနှစ်ပါးတို့ကား၊ နိရုတ္တကထာပုရတာ- အနက်မဲ့ အကျိုးမဲ့စကားကို ရှေးရှုပြုသူ၏အဖြစ်လည်းကောင်း၊ ကထနံ- ပြောဆိုခြင်းလည်းကောင်း၊ ဣတိ-ဤသည်တို့တည်း၊ ပရေန-သူတစ်ပါးသည်၊ ဂဟိတေယေဝ-အမှန်ပဲဟု စွဲယူအပ်မှသာ(ယုံကြည်မှသာ)၊ ကမ္မပထော-ကမ္မပထ

မြောက်သည်၊ ဟောတိ-ဖြစ်၏။ နော ဂဟိတေ-အမှန်ပဲဟု မယူအပ်သည်ရှိသော်၊ န-ကမ္မပထ မမြောက်။

စဉ်းစားဖွယ်။ ။ဤ၌ ပင်ကိုကလည်း မဟုတ်မမှန်သော အကြောင်းအရာကို စီးပွားချမ်းသာ ပျက်ရုံ(အမှားမှား အယွင်းယွင်း မှတ်ထင်ရုံ) ပြောမှ သမ္မပ္ပလာပ ဖြစ်သည်။ ပင်ကိုက မဟုတ်မမှန်သော်လည်း အကျိုးရှိအောင် ဥပမာသဘောမျိုးဖြင့် ကြံဆောင်ရေးသား ပြောဆိုမှုများကား သမ္မပ္ပလာပ မဖြစ်၊ အကျိုးပင် မရှိသော်လည်း ဟုတ်မှန်သော အကြောင်းအရာကို အရပ်စကားအနေအားဖြင့် ပြောဆိုမှုများလည်း သမ္မပ္ပလာပ မဟုတ်တန်ရာ၊ ပရမတ္ထဒီပနီ၌ကား ရှေးက ဖြစ်ခဲ့ဖူးတဲ့ မင်းအကြောင်း ခိုးသူကြီး စသည်တို့၏ အကြောင်းအရာကို (အကျိုးစီးပွား မမျှော်ဘဲ သဘောကျ၍ ပြောပြရာ၌) ကမ္မပထမမြောက်သော်လည်း သမ္မပ္ပလာပကံထိုက်သည်ဟု ဆို၏။

မှတ်ချက်။ ။အနက်အဓိပ္ပာယ် မမှန်၊ အနက်ဆန် မပါသော စကားကို နိရတ္တက ကထာ”ဟု ဆိုလိုသည်။ အကျိုးမရှိရုံမျှကို ဆိုလိုမည်မထင်၊ ပင်ကို မမှန်လျှင် မုသာဝါဒဖြစ်မှာပေါ့-ဟူအံ့။ လိမ်လို့သော စေတနာမရှိ၊ နားထောင်ကောင်းရုံ ပြောပြခြင်းကြောင့် မုသာဝါဒနှင့် မဆိုင်၊ ကထနံ အရ ဝစီပယောဂကိုသာ ပြသော်လည်း များရာလိုက်၍ ပြခြင်း ဖြစ်သည်။ ရေးသားရာ၌ ကာယပယောဂလည်း ပါသည်ဟုမှတ်ပါ။

ဝစီဝိညတ္တိသင်္ခါတေ ဝစီဒွါရေ ဗာဟုလ္လုဝုတ္တိတော။ ။[ဝစီဝိညတ်၏သဘောမှာ ရုပ်ပိုင်း၌ လာလတ္တံ့၊ ဝစီဒွါရ အမည်ရုပ်ကိုကား ကာယဒွါရနည်းမှီးပါ။] မုသာဝါဒစသည်တို့သည် အများအားဖြင့် ဝစီဒွါရ၌ ဖြစ်သောကြောင့် “ဝစီယာ-ဝစီဒွါရ၌၊ ပဝတ္တံ-ဖြစ်သော၊ ကမ္မ-ကံတည်း”အရ ဝစီကံ မည်ကြ၏။ သို့သော် လက်ပြ ခြေပြဖြင့် လိမ်ရာစသည်၊ စာရေး၍ ရန်တိုက်ရာစသည်၊ လက်ဖြင့် အကြမ်းအတမ်း လုပ်ပြရာစသည်၊ အကျိုးမဲ့ ဒဏ္ဍာရီဝတ္ထုကို ရေးသားမှုစသည် ဝယ် ကာယဒွါရ၌လည်း အနည်းငယ် ဖြစ်ကြသောကြောင့် “ဗာဟုလ္လုဝုတ္တိတော-ဝစီဒွါရ၌ များသောအားဖြင့် ဖြစ်တတ်သောကြောင့်”ဟု ဆိုသည်။



မနောက်သုံးပါး

အဘိဇ္ဈာ ဗျာပါဒေါ မိစ္ဆာဒိဋ္ဌိ စေတိ အညတြာပိ ဝိညတ္တိယာ မနသ္မိယေဝ ဗာဟုလ္လုဝုတ္တိတော မနောကမ္မံ နာမ။

အဘိဇ္ဈာ။ ။အဘိမုခံ ဈာယတီတိ အဘိဇ္ဈာ၊ [အဘိပုဗ္ဗ ဈေဓာတ်၊ အဘိ ဥပသာရသည် အဘိမုခအနက်ကို ဟော၍၊ ဈေဓာတ်က “ကြံခြင်း”အနက်ကို ဟော၏။] ပရသမ္မတ္တိ-သူတစ်ပါးစည်းစိမ်ကို၊ အဘိမုခံ-ရေးရုံ၊ ဈာယတီ-

လောဘ၏အစွမ်းဖြင့် ကြံစည်တတ်၏။ ဣတိ-ကြောင့်၊ အဘိဇ္ဈာ-အဘိဇ္ဈာ မည်၏။ တရားကိုယ်မှာ-သူများ၏စည်းစိမ်ကို လိုချင်သောလောဘတည်း။... သို့သော် သူများစည်းစိမ်ကို လိုချင်ရုံမျှဖြင့် ကမ္မပထ မမြောက်သေး၊ ရဟန်း ဖြစ်လျှင် သူများ သပိတ် သင်္ကန်း ကျောင်း စသည်ကို မြင်၍၊ လိုဖြစ်လျှင် သူများ အိမ် လယ်ယာ ရွှေ ငွေ စသည်ကို မြင်၍ “ထိုသူ့ဥစ္စာသည် ငါ့ဥစ္စာ ဖြစ်ပါမူ ကောင်းလေစွ”ဟု မိမိသို့ ညွတ်စေသော မတရား လောဘသည်သာ အဘိဇ္ဈာ ကမ္မပထ မြောက်သည်။ ဤ၌ သူတစ်ပါး၏ ကံ ဉာဏ် လုံ့လကြောင့် ရရှိသောစည်းစိမ်ကို ထိုသူ့ဥစ္စာ မဟုတ်တော့ဘဲ ထိုသူ၌ လက်မဲ့ဖြစ်စေ၍ မိမိဥစ္စာ ဖြစ်စေလိုခြင်းသည် သာမန်လောဘ ပဟုတ်၊ အတော် မတရားသော လောဘဖြစ်ကြောင်းကို စဉ်းစားပါ။ တောင်း၍ ငှား၍ ဝယ်၍ ယူလိုခြင်း၊ သို့မဟုတ် ထိုစည်းစိမ်နှင့် အလားတူ စည်းစိမ်မျိုးကို လိုချင်ခြင်းမှာ (လောဘ သာမန်)သာ ဖြစ်၏၊ ကမ္မပထမမြောက်။

.. ဗျာပါဒ။ ။ဗျာပဇ္ဇတိ စိတ္တံ ဧတေနာတိ ဗျာပါဒေါ။ [ဝိ+အာ-ရှေးရှိသော ပဒဓာတ်တည်း။] ဧတေန-ဤဒေါသဖြင့်၊ စိတ္တံ-စိတ်သည်၊ ဗျာပဇ္ဇတိ-ဖောက်ပြန် ပျက်စီးခြင်းသို့ ရောက်တတ်၏။ ဣတိ-ထိုကြောင့်၊ သော-ထိုဒေါသသည်၊ ဗျာပါဒေါ-ဗျာပါဒမည်၏။ ဤ၌လည်း “ဒီကောင်တော့ သေရင် အေးတာပဲ၊ ဘယ်တော့များ သေပါ့မလဲ၊ ဒီအကောင် ပျက်စီးအောင် ဘယ်လိုများ လုပ်ရပါ့ မလဲ” စသည်ဖြင့် ပိုးမွှားတိရစ္ဆာန်ကိုဖြစ်စေ၊ လူကိုဖြစ်စေ၊ သတ္တဝါ တစ်ဦးဦးကို သေကြေပျက်စီးလိုသော အကြမ်းစားဒေါသသာလျှင် ကမ္မပထမြောက်၏။ သူတစ်ပါး အပေါ်မှာ စိတ်ဆိုးရုံသက်သက်ကား ကမ္မပထမမြောက်၊ ဗျာပါဒကံသာ ထိုက်၏။

**ဒွေ ဘိဇ္ဈာယ ပရဘဏ္ဍံ၊ အတ္တနော ပရိဏာမနံ၊
ဗျာပါဒဿ ပရသတ္တော၊ တဿ ဝိနာသစိန္တနံ။**

အဘိဇ္ဈာယ-အဘိဇ္ဈာ၏၊ သမ္ဘာရာ-အင်္ဂါတို့သည်၊ ပရဘဏ္ဍံ-သူတစ်ပါး၏ ဥစ္စာလည်းကောင်း၊ အတ္တနော-မိမိသို့၊ ပရိဏာမနံ-ညွတ်စေခြင်းလည်းကောင်း၊ ဣတိ-ဤသို့၊ ဒွေ-နှစ်ပါးတို့တည်း၊ ဗျာပါဒဿ-ဗျာပါဒ၏ သမ္ဘာရာ- အင်္ဂါတို့တည်း၊ ပရသတ္တော-တစ်ပါးသောသတ္တဝါလည်းကောင်း၊ တဿ-ထို တစ်ပါးသောသတ္တဝါ၏၊ ဝိနာသစိန္တနံ-ပျက်စီးမှုကို ကြံစည်ခြင်းလည်းကောင်း၊ ဣတိ-ဤသို့၊ ဒွေ-နှစ်ပါးတို့ပင်တည်း။

မိစ္ဆာဒိဋ္ဌိ။ ။ဤပုဒ်၌ မိစ္ဆာသဒ္ဓါကား ဝိပရိတတ္ထ=ဖောက်ပြန်မှားယွင်းခြင်း အနက်ဟောတည်း။ မိစ္ဆာ-ဖောက်ပြန်မှားယွင်းသောအားဖြင့်၊ ပဿတိ-မြင်တတ် ၏၊ ဣတိ-ကြောင့်၊ မိစ္ဆာဒိဋ္ဌိ-မိစ္ဆာဒိဋ္ဌိ မည်၏။ သူတော် သူမြတ်တို့ ဟောဖော်

ပညတ်အပ်သော တရားမှန်ကို မလိုက်နာဘဲ မှားယွင်းဖောက်ပြန် မမှန်မကန် သိမြင်တတ်သော ဒိဋ္ဌိစေတသိက်တည်း။ ဤမိစ္ဆာဒိဋ္ဌိသည် ရုပ် ဝေဒနာ သညာ သင်္ခါရ ဝိညာဉ်ဟူသော ခန္ဓာငါးပါးတွင် တစ်ပါးပါး၌ အတ္တဟု စွဲလမ်းတတ်သော သက္ကာယဒိဋ္ဌိ၊ သီလကွန် ဗြဟ္မဇာလသုတ် စသည်၌လာသော (၆၂)ပါးသော မိစ္ဆာဒိဋ္ဌိ၊ သာမညဖလသုတ်၌လာသော နတ္ထိကစသော ဒိဋ္ဌိအားဖြင့် အလွန်များ၏။ ထိုတွင် နတ္ထိကဒိဋ္ဌိ အဟေတုကဒိဋ္ဌိ အကြိယဒိဋ္ဌိ ဤ (၃)မျိုးသာ ကမ္မပထ မြောက်၏။ ကြွင်း ဒိဋ္ဌိများမှာဒိဋ္ဌိသာမန်သာတည်း။

**ဒိဋ္ဌိယာ ဒုဝေ သမ္ဘာရာ၊ ဝတ္ထုနော ဝိပရိတတာ၊
တထဘာဝေနပဋ္ဌာနံ၊ ကမ္မပထော တိဟေဝ စ။**

ဒိဋ္ဌိယာ-မိစ္ဆာဒိဋ္ဌိ၏။ သမ္ဘာရာ-အင်္ဂါတို့သည်။ ဝတ္ထုနော-ယူအပ်သောဝတ္ထု ၏။ ဝိပရိတတာ-ယူတိုင်းမမှန်၊ ဖောက်ပြန်သည်၏အဖြစ်လည်းကောင်း၊ တထ ဘာဝေန-မှန်ကန်သည်၏အဖြစ်ဖြင့်၊ ဥပဋ္ဌာနံ-ထင်ခြင်းလည်းကောင်း၊ ဣတိ- ဤသို့၊ ဒုဝေ-နှစ်ပါးတို့တည်း၊ တိဟေဝ-နတ္ထိကဒိဋ္ဌိ အဟေတုကဒိဋ္ဌိ အကြိယ ဒိဋ္ဌိ (၃)ပါးတို့ဖြင့်သာလျှင်၊ ကမ္မပထော-ကမ္မပထမြောက်၏။

နတ္ထိကဒိဋ္ဌိ။ ။။နောက်နောက်ဘဝ၌ အကျိုးမရှိဟု အကျိုးဝိပါက်ကို တားမြစ် သော အယူသည် နတ္ထိကဒိဋ္ဌိ မည်၏။ ဤနတ္ထိကဒိဋ္ဌိအယူရှိသူကား “သတ္တဝါ သည် သေလျှင် ပြီးတာပဲ၊ ပြတ်တာပဲ”ဟု ဥစ္စေဒအယူလည်း ရှိ၏။ နတ္ထိက အယူရှိသူတို့၏ ဝါဒကို ပြသောပါဠိအချို့မှာ-“နတ္ထိ ဒိန္နံ၊ နတ္ထိ ယိဋ္ဌံ၊ နတ္ထိ ဟုတံ၊ နတ္ထိ သုကတဒုက္ကဋ္ဌာနံ ကမ္မာနံ ဖလံ ဝိပါကော၊ နတ္ထိ အယံ လောကော၊ နတ္ထိ ပရော လောကော၊ နတ္ထိ မာတာ၊ နတ္ထိ ပိတာ၊ နတ္ထိ သတ္တာဩပပါတိကာ၊ နတ္ထိ လောကေ သမဏဗြာဟ္မဏာ သမဂ္ဂတာ သမ္မာပဋိပနာ-ယေ ဣမဉ္စ လောကံ ပရဉ္စ လောကံ သယံ အဘိညာ သစ္စိကတွာ ပဝေဒေန္တိ” စသည်တည်း။

ဘာသာပြန်။ ။ပေးလှူကြောင်း ဒါနစေတနာ၏ အကျိုးမရှိ၊ ယစ်ကြီးပူဇော် ရကျိုး မရှိ၊ ယဇ်ငယ်ပူဇော်ရကျိုး မရှိ၊ ကောင်းမှု မကောင်းမှုတို့၏ အကျိုးရင်း အကျိုးဆက် မရှိ၊ (ဟိုဘက်ဘဝမှာ တည်သူ့အတွက်) ဤဘက်ဘဝ မရှိ၊ (ဤဘက်ဘဝ၌ တည်သူ့အတွက်) ဟိုဘက်ဘဝလည်း မရှိ၊ မိခင်၌ ပြုစုရကျိုး နောင်အခါ မရှိ၊ ဖခင်၌ ပြုစုရကျိုး နောင်အခါ မရှိ၊ ဩပပါတိကသတ္တဝါ နတ်ဗြဟ္မာဆိုတာ မရှိ၊ အကြင် သူတို့သည် ဤလောက နောက်လောကကို ကိုယ်တိုင်သိ၍ မျက်မှောက်ပြု၍ ဟောပြောနိုင်ကုန်၏၊ ညီညွတ်သည်၏အဖြစ်သို့ ရောက်ကုန်၊ ကောင်းစွာ ကျင့်ကုန်သော ထိုသမဏ ဗြာဟ္မဏတို့ မရှိကုန်။

မှတ်ချက်။ ။ဤဒိဋ္ဌိကအကျိုးကို ပယ်လျှင် အကြောင်းကံကိုလည်း ပယ်ပြီးဖြစ် တော့၏။ ထို့ကြောင့် သာမညဖလသုတ် အဋ္ဌကထာ၌ “ဝိပါကံ ပတိဗာဟန္တေနာပိ ကမ္မံ ပတိဗာဟံတိ ဟောတိ”ဟု မိန့်ပြီ။

အဟောတုကဒိဋ္ဌိ။ ။အကြောင်းလည်း မရှိ၊ အကျိုးလည်း မရှိဟု အကြောင်း အကျိုး နှစ်မျိုးလုံးကို တိုက်ရိုက်ပယ်သောအယူသည် အဟောတုကဒိဋ္ဌိ မည်၏။ ထိုအယူကိုပြသော ပါဠိအချို့ကား- “နတ္ထိ ဟောတု နတ္ထိ ပစ္စယော သတ္တာနံ သံကိလေသာယ၊ အဟောတုအပ္ပစ္စယော သတ္တာ သံကိလိဿန္တိ၊ နတ္ထိ ဟောတု နတ္ထိ ပစ္စယော သတ္တာနံ ဝိသုဒ္ဓိယာ၊ အဟောတု အပ္ပစ္စယော သတ္တာ ဝိသုဒ္ဓန္တိ” စသည်တည်း။

ဘာသာပြန်။ ။သတ္တဝါတို့၏ ညစ်နွမ်းပင်ပန်းဖို့ရာ ဇနကအကြောင်းလည်း မရှိ၊ ဥပတ္တမ္ဘကအကြောင်းလည်း မရှိ၊ ဇနကအကြောင်းလည်း မရှိကုန်ဘဲ၊ ဥပတ္တမ္ဘကအကြောင်းလည်း မရှိကုန်ဘဲ သတ္တဝါတို့သည် ညစ်နွမ်းကြရကုန်၏။ သတ္တဝါတို့ စင်ကြယ်သန့်ရှင်း ဘေးဥပဒ်ကင်းဖို့ရာ ဇနကအကြောင်း မရှိ၊ ဥပတ္တမ္ဘကအကြောင်း မရှိ၊ ဇနကအကြောင်း မရှိကုန်ဘဲ၊ ဥပတ္တမ္ဘကအကြောင်း မရှိကုန်ဘဲ သတ္တဝါတို့ စင်ကြယ်ကြရလေသည်။

မှတ်ချက်။ ။ဤအယူ၌ “အကြောင်း မရှိဟု ဆိုသဖြင့် ထိုအကြောင်းနှင့် ဆက်သွယ် ၍ ဖြစ်သော အကျိုးလည်း မရှိ”ဟု ဆိုရာရောက်သောကြောင့် ဤအဟောတုကဒိဋ္ဌိလည်း အကြောင်း အကျိုး နှစ်မျိုးလုံးကို ပယ်သည်မည်ရကား “နတ္ထိ ဟောတုတိ ဝဒန္တော ဥဘာယံ ပတိဗာဟံတိ”ဟု သာမညဖလသုတ် အဋ္ဌကထာ ဖွင့်သည်။

အကြိယဒိဋ္ဌိ။ ။“ကောင်းမှု မကောင်းမှုကို ပြုသော်လည်း ပြုအပ်သည် မမည်၊ ပြုရာမရောက်”ဟု အကြောင်းကံကို တားမြစ်သောအယူသည် အကြိယဒိဋ္ဌိ မည် ၏။ ပါဠိအချို့ကား- “ကရောတော ကာရယတော ဆိန္ဒတော ဆေဒါပယတော ပေ၊ န ကရိယတိ ပါပံ” စသည်တည်း။ ဘာသာပြန်-ကိုယ်တိုင်ပြုသူသည် လည်းကောင်း၊ သူတစ်ပါးကို အပြုခိုင်းသူသည်လည်းကောင်း၊ ကိုယ်တိုင် ဖြတ်သူသည်လည်းကောင်း၊ သူတစ်ပါးကို အဖြတ်ခိုင်းသူသည်လည်းကောင်း မကောင်းမှုကို ပြုအပ်သည် မမည်၊ ပြုရာမရောက်။

မှတ်ချက်။ ။ဤအယူ၌ ကံကို တားမြစ်လျှင် ကံ၏အကျိုးလည်း နောင်ခါ မရှိနိုင်ဟု တားမြစ်ရာရောက်သောကြောင့် ကံ ကံ၏အကျိုး နှစ်မျိုးလုံးကိုပင် တားမြစ်ရာ ရောက်သဖြင့် “ကမ္မံ ပတိဗာဟန္တေနာပိ ဝိပါကော ပတိဗာဟံတော ဟောတိ” ဟု သာမညဖလသုတ္တဋ္ဌကထာ၌ ဖွင့်ပြသည်။ ဤသို့လျှင် ဒိဋ္ဌိ(၃)မျိုးလုံးပင် ကံ ကံ၏ အကျိုးကို တားမြစ်ကြသည်ဟု မှတ်ပါ။

နိယတမိစ္ဆာဒိဋ္ဌိ ဖြစ်ပုံ။ ။ဤ မိစ္ဆာဒိဋ္ဌိသုံးမျိုးတဝင် နတ္တိကဒိဋ္ဌိကို အဇိတဆရာကြီး ယူ၏။ အဟေတုကဒိဋ္ဌိကို မက္ခလိဂေါသာလဆရာကြီး ယူ၏။ အကြိယဒိဋ္ဌိကို ပုရာဏကဿပဆရာကြီး ယူ၏။ ထိုဆရာကြီးတို့ ယူပုံသည် ဘုရားရှင် ချွတ်မရလောက်အောင် ခိုင်မြဲသောကြောင့် နိယတဖြစ်လေပြီ။ ထိုဆရာကြီးတို့၏ နောက်လိုက်များမှာ ပေါ့ပေါ့ဆဆ ယူနေရုံမျှဖြင့် နိယတမဟုတ်သေး။ ထိုဆရာကြီးတို့၏ ကျမ်းစာကို ရွတ်အံ့ခြင်း၊ အနက်အဓိပ္ပာယ် ကြံစည်စဉ်းစားခြင်း စသည်ဖြင့် အကြိမ်များစွာ(ကမ္မဋ္ဌာန်း စီးဖြန်းသလို)လေ့လာအားထုတ်လေရာ၊ အလွန်သဘောကျ၍ မိစ္ဆာသမာဓိရလေ၏။ ထိုသို့ သဘောကျနေသော ဇောဝီထိပေါင်း အကြိမ်များစွာ ဖြစ်ပြီးလျှင် နောက်ဆုံး(ကမ္မဋ္ဌာန်းပေါက်၍ မဂ်ရသလို) အတည်တကျ ဆုံးဖြတ်မည့် ဝီထိသို့ရောက်သောအခါ သတ္တမဇော အစောမှာ ဘုရားပေါင်းများစွာ ချေချွတ်ကုစား၍ မရအောင် ခိုင်မြဲစွာ ယူမိလေပြီ။ ထိုသို့ ယူပုံမြဲသောကြောင့် နိယတဟု ခေါ်သည်။ တစ်နည်း-သေသည် အခြားမဲ့၌ ငရဲမှာ အကျိုးပေး မြဲသောကြောင့်လည်း “နိယတမိစ္ဆာဒိဋ္ဌိ”ဟု ခေါ်နိုင်သေး၏။

မိစ္ဆတ္တနိယတခေါ်ပုံ။ ။ဒိဋ္ဌိနှင့်ပညာသည် ကျောချင်းကပ်၍ ပြေးသလို အလွန်စခန်းဝေး၏။ ပညာဘက်က သဒ္ဓါ ဝီရိယ သတိ သမာဓိတို့ ထောက်ခံချက်ဖြင့် တိုးတက်လေရာ၊ အကြင်အခါ သူတစ်ပါးတို့ နှောင့်ယှက်၍ မရလောက်အောင်ပင် သစ္စာလေးပါးကို သိ၏၊ ရတနာသုံးပါးကို ယုံကြည်၏။ ထိုအခါ သမ္မတ္တနိယတ စခန်းသို့ ဆိုက်၍ သောတာပန် ဖြစ်လေပြီ၊ အပါယ်ကျခွင့် မရှိ၊ ထို့အတူ ဒိဋ္ဌိဘက်မှာလည်း မိစ္ဆာသတိ သမာဓိ ဝီရိယတို့ ထောက်ခံချက်ဖြင့် တိုးတက်လေရာ၊ အကြင်အခါ ဘုရားရှင်တို့ပင် ချေချွတ်၍ မရနိုင်လောက်အောင် မိစ္ဆာအယူ၌ ခိုင်မြဲ၏။ ထိုအခါ မိစ္ဆတ္တနိယတစခန်းသို့ ရောက်လေပြီ၊ မဂ်ဖိုလ်ရခွင့် မရှိ၊ သေသည်အခြားမဲ့၌ အဝီစိမာ အဝီစိအာယုကပ်ပတ်လုံး အမြဲနေရလေတော့သည်။ သံဃဘောဒကထက်ပင် ဤနိယတမိစ္ဆာဒိဋ္ဌိက အပြစ်ကြီးသေးသတဲ့။ အဝီစိအာယုကပ် မပြည့်သေးလျှင် ကမ္မာပျက်သော်လည်း မပျက်သောကမ္မာသို့ ရွှေ့ပြောင်း၍ ဖြစ်စေ၊ ကောင်းကင်မှာဖြစ်စေ၊ ဆက်လက်ခံရဦးမည်တဲ့။ သံဃဘောဒကကံမှာ ထိုကဲ့သို့ ကမ္မာပျက်လျှင် အာယုကပ် မပြည့်သေးသော်လည်း ဆက်လက် မခံရချေ။ [သမ္မာ=ကောင်းသော+အတ္တ-သဘော၊ ကောင်းသောသဘောရှိ၍ ခိုင်မြဲမှုကို “သမ္မတ္တနိယတ”ဟု ခေါ်၏။ မှားသောသဘောရှိသည်ဖြစ်၍ ခိုင်မြဲမှုကို “မိစ္ဆတ္တနိယတ”ဟု ခေါ်သည်။]

အညတြာပိ ဝိညတ္တိယာ မနသ္မိယေဝ ဗာဟုလ္လဂုတ္တိတော။ ။ “မနသ္မိ ပဝတ္တံ ကမ္မံ”အရ မနောဒွါရ၌ ဖြစ်သောကံကို “မနောကံ”ဟု ခေါ်၏။ မနောဒွါရဟူရာ၌ ကား-ဝီထိခန်း၌ ဘဝင်စိတ်ကို “မနောဒွါရ”ဟု ခေါ်၏။ ရှေးရှေး စိတ်သည်

နောက်နောက်စိတ်၏ ဖြစ်ကြောင်းဖြစ်၍ စိတ်ဟူသမျှကို “မနောဒွါရ” ဟုခေါ်သော အရာလည်း ရှိ၏။ ဤနေရာ၌ အဘိဇ္ဈာ ဗျာပါဒ မိစ္ဆာဒိဋ္ဌိတို့နှင့် အတူတကွ ဖြစ်သော အကုသိုလ်ဇောစိတ်ကို “မနောဒွါရ” ဟု ခေါ်သည်။ [အကုသိုလ်ဇောစိတ်ကို ယူရာ၌ မောဟမူစိတ်ဖြင့် အဘိဇ္ဈာစသည်တို့ မဖြစ်နိုင်သောကြောင့် လောဘမူဒေါသမူဇောစိတ်ကိုသာ ယူ၊ ကုသိုလ်မနောကံအရာ၌ ကုသိုလ်ဇောစိတ်ကို “မနောဒွါရ” ဟု ခေါ်၏။] မနောဒေဝ-ဇောစိတ်သည်ပင်လျှင်၊ ဒွါရ်-ကံ၏ ဖြစ်ကြောင်းတည်း၊ မနောဒွါရ်-ဇောစိတ်သည်ပင် ကံ၏ဖြစ်ကြောင်း၊ “အဘိဇ္ဈာ ဖြစ်သည့်အခါ တကွဖြစ်ဖက် ဇောစိတ်က အဘိဇ္ဈာမည်သော လောဘအား သဟဇာတစသော ပစ္စယသတ္တိဖြင့် ကျေးဇူးပြုလျက် ရှိသောကြောင့် ဇောစိတ်သည် အဘိဇ္ဈာ၏ဖြစ်ကြောင်း မည်၏” ဟူလို။

ရှေ့က ကာယကံ ဝစီကံများ၌လည်း ဤဇောစိတ်ဟူသော မနောဒွါရ၏ အထောက်အပံ့ မကင်းချေ၊ ဥပမာ-ပါဏာတိပါတစေတနာ ဖြစ်ရာ၌ ဒေါသဇောဟူသော မနောဒွါရနှင့် မကင်းနိုင်၊ သို့သော် ပါဏာတိပါတ စသည်တို့မှာ အကုသိုလ်ဇောဟူသော မနောဒွါရသက်သက်ဖြင့် အထမမြောက်ကြ၊ ဝိညတ်ပါမှ အထမြောက်ကြသည်။ “မနောဒွါရမှာ ကံအားလုံးနှင့်ဆိုင်သည်။ ဝိညတ်ဟူသော ကာယဒွါရ ဝစီဒွါရကား တချို့ကံနှင့်သာ ဆိုင်သည်” ဟူလို၊ တစ်စုံ တစ်ခုကို နာမည်တပ်သောအခါ ထူးခြားသောအချက်ဖြင့် သတ်မှတ်မှ အချင်းချင်း မရောယှက်ဘဲ ကွဲပြားနိုင်၏။ ထို့ကြောင့် ပါဏာတိပါတစသောသုံးပါးကို ထူးခြားသော ကာယဒွါရဖြင့် သတ်မှတ်၍ ကာယကံဟုလည်းကောင်း၊ မုသာဝါဒစသော လေးပါးကို ထူးခြားသော ဝစီဒွါရဖြင့် သတ်မှတ်၍ ဝစီကံဟုလည်းကောင်း နာမည်တပ်ခဲ့ရသည်။ ဤအဘိဇ္ဈာစသည်တို့မှာ ထိုဝိညတ်ဒွါရနှင့် မရောဘဲ မနောဒွါရ၌သာ ဖြစ်ရမူသည် ထူးခြားသောအချက်တည်း။ သို့အတွက် မနောဒွါရဖြင့် သတ်မှတ်၍ မနောကံဟု နာမည်တပ်သည်။ ထို့ကြောင့် “အညတြာပီ ဝိညတ္တိယာ မနသ္မိယေဝ=ဝိညတ်ကို ကြည့်ထား၍ မနောဒေါရ၌သာ အဖြစ်များ၏” ဟု ဆိုသည်။

အညတြာပီ ဝိညတ္တိယာ။ ။ဤစကားရပ်၌ “မနသ္မိယေဝ ဗာဟုလ္လုဂုတ္တိတော” လောကံတွင်ဆိုက အဓိပ္ပာယ်စုံလင်နိုင်၏။ အဘိဇ္ဈာစသည်တို့သည် မနောဒွါရ၌သာ အဖြစ်များ၏၊ “ထိုသူ၏ဥစ္စာသည် ငါ့ဥစ္စာဖြစ်မှု ကောင်းလေစွ” ဟု စာအားဖြင့် ရေးသားရာ၊ နှုတ်ဖြင့် ပြောဆိုရာအခါတို့၌ ကာယဒွါရ ဝစီဒွါရဝယ် အနည်းငယ် ဖြစ်ပေလိမ့်မည်။ သို့သော် တဗ္ဗာဟုလ္လုနည်းအားဖြင့် မနောဒွါရ၌ အဖြစ်များသောကြောင့် မနောကံဟူသော အမည်ကား မပျက်တော့ချေ၊ ဤသို့လျှင် “မနသ္မိယေဝ ဗာဟုလ္လုဂုတ္တိတော” လောကံတွင်ဆိုက အဓိပ္ပာယ်စုံလင်နိုင်ပြီ။ သို့သော် စာသွားမှာ

ရှေ့နောက်အဆင်မပြေတတ်သေး၊ ထင်ရှားစေအံ့-ရှေးကများ၌ “ကာယဝိညတ္တိ သင်္ခါတေ ကာယဒွါရေ၊ ဝစီဝိညတ္တိသင်္ခါတေ ဝစီဒွါရေ” ဟု ဝိညတ်သံတွေ ပါခဲ့သောကြောင့် ဤမနောက်၌ ထိုဝိညတ်များနှင့် မသက်ဆိုင်ကြောင်းကို ဖော်ပြခွင့် ရှိသည်။ ထို့ကြောင့် “အညတြာပိ ဝိညတ္တိယာ=ဝိညတ်ကို ကြည့်၍” ဟု ဆိုရသည်။ ဝိညတ်ကို အခါခပ်သိမ်း မကြည့်နိုင်သောကြောင့် တစ်ခါတစ်ရံ ဝိညတ်နှင့်တကွ ဖြစ်ကြောင်းကို ပြလို၍ “အညတြာပိ” ဟု အပိသဒ္ဒါကို ထည့်ရ သည်။ “ဝိညတ်နှင့်အတူတကွလည်း ဖြစ်နိုင်၏” ဟူလို၊ ဤကား ဤကျမ်း၏ ထင်မြင်ချက်တည်း။ အမျိုးမျိုး အယူအဆတွေကို ထိုထို အဖွင့်၌ ရှုကြပါကုန်။

အဘိဇ္ဈာစသည်တို့ စေတနာပက္ခိကဖြစ်ပုံ။ ။ သူတစ်ပါးဥစ္စာကို ခိုးယူရာ သူ့အသက်ကို သတ်ရာအခါ စသည်တို့၌ ဤအဘိဇ္ဈာ ဗျာပါဒ မိစ္ဆာဒိဋ္ဌိတို့ ထိုက်သည်အားလျော်စွာ ပါဝင်ကုန်၏။ ဥပမာ-သူ့ဥစ္စာကို ခိုးလျှင် အဘိဇ္ဈာ သဘောလည်း ပါဝင်မည်၊ တိုက်ခိုက် လုယူသည့်အတွက် အပြစ်မရှိဟု ယူလျှင် ဒိဋ္ဌိသဘောလည်း ပါဝင်မည်။ ထိုအခါ၌ အဒိန္နာဒါနကမ္မပထအပြင် အဘိဇ္ဈာ ကမ္မပထ မိစ္ဆာဒိဋ္ဌိကမ္မပထတို့လည်း ဖြစ်ရဦးမည်လော-ဟူအံ့။ ထိုအခါမျိုး၌ အဘိဇ္ဈာ မိစ္ဆာဒိဋ္ဌိတို့သည် အဒိန္နာဒါနစေတနာ၏ နောက်လိုက်နောက်ပါ ဘက်တော်သားတို့သာ ဖြစ်ကြရသည်။ တစ်သီးတံခြား အဘိဇ္ဈာကမ္မပထ၊ မိစ္ဆာဒိဋ္ဌိကမ္မပထ မဖြစ်ကြတော့ကုန်။

ဒုစရိုက်အမျိုးမျိုး။ ။ “ကာယဝစီဒွါရေသု ဟိ စောပနံ ပတွာ ကမ္မပထံ အပ္ပတ္တံ အတ္ထိ၊ မနောဒွါရေ စ သမုဒါစာရံ ပတွာ ကမ္မပထံ အပ္ပတ္တံ အတ္ထိ၊ တံ ဂဟေတွာ တံတံဒွါရပက္ခိကမေဝ အကံသု” ဟူသော အဋ္ဌသာလိနီ အဋ္ဌကထာ နှင့်အညီ ကာယဒွါရ ဝစီဒွါရတို့၌ လှုပ်ရှားခြင်းသို့ ရောက်ပါလျက် (ကိုယ်နှုတ် လှုပ်ရှားပါလျက်) အင်္ဂါမလုံလောက်၍ ကမ္မပထမမြောက်သော ကံတွေရှိသေး သည်။ မနောဒွါရ၌ ဖြစ်ခြင်းသို့ ရောက်ပါလျက်(ဥပဒ်ပါလျက်) အင်္ဂါမလုံလောက် ၍ ကမ္မပထမြောက်သောကံတွေ ရှိ၏။ ထိုကံများကို ဖြစ်ရာဒွါရသို့လိုက်၍ ထိုထိုဒွါရ၌ ထည့်သွင်းရမည်။ တဗ္ဗာဟုလ္လနည်းအားဖြင့် အဖြစ်များရာသို့ လိုက်၍ မထည့်သွင်းနှင့်၊ နာမည် မတပ်နှင့်-ဟူလို။

ဥပမာ-သတ္တဝါ၏ လက်ခြေကို ဖြတ်ရာ၊ နွား၊ ခွေး စသည်တို့ကို သင်းကွပ်ရာ (ဝေးစေထုတ်ရာ)، ဂူငယ် ရှင်ငယ်ကို ရိုက်နှက် ဆုံးမရာ စသည်၌ ကိုယ်မှာ အဖြစ်များသောကြောင့် တဗ္ဗာဟုလ္လနည်းအားဖြင့် “ကာယဒုစရိုက်” ဟူသာ ခေါ်ဆို ထိုက်သည်ဟု မမှတ်လင့်၊ ကိုယ်တိုင်ပြုလျှင် ကာယဒုစရိုက်(ကိုယ်ဖြင့် မကောင်း ကျင့်မှု)ဖြစ်၏။ သူတစ်ပါးကို အပြုခိုင်းလျှင် ဝစီဒုစရိုက်(နှုတ်ဖြင့် မကောင်းကျင့်မှု)

ဖြစ်၏။ စိတ်ထဲ၌ ထိုကဲ့သို့ ပြုဖို့ရန် ကြံစည်လျှင် မနောဒုစရိုက် (စိတ်ဖြင့် မကောင်းမှု) ဖြစ်၏။ သူ့ဥစ္စာကို လိုချင်ရာ၌ အဘိဇ္ဈာသဘော သက်သောကြောင့် “မနောဒုစရိုက်” ဟုသာ ခေါ်ဆိုထိုက်သည်ဟု မမှတ်လင့်။ မိမိသို့ မညွတ်စေဘဲ လိုချင်ရုံသာ လိုချင်လျှင် မနောဒုစရိုက်ဖြစ်၏၊ နှုတ်ဖြင့် “ကောင်းလိုက်တာ လှလိုက်တာ” ဟု ချီးမွမ်း၍ လိုချင်လျှင် ဝစီဒုစရိုက်ဖြစ်၏။ လက်ဖြင့် ကိုင်ကြည့်လျှင် ကာယဒုစရိုက် ဖြစ်၏။ ဤသို့လျှင် အကုသိုလ်မှန်သမျှ ကမ္မပထမမြောက်လျှင် ဖြစ်ရာဒွါရသို့ လိုက်၍ ဒုစရိုက်နာမည် အမျိုးမျိုး တပ်ရသည်။

ဒုစရိုက်မြောက်ပွားခြင်း။ ။အကုသိုလ်ကံ(၁၀)ပါးကို ပုဗ္ဗစေတနာ မုဇ္ဈစေတနာ အပရစေတနာ(၃)မျိုးဖြင့် မြောက်လျှင် (၃၀)ဖြစ်၏။ ပါဏာတိပါတ ပြုရာ၌ မသတ်မီ ရှေ့အဖို့က ဖြစ်နေသောစေတနာတွေသည် ပုဗ္ဗစေတနာ မည်၏။ ပါဏာတိပါတကံ အထမြောက်ကြောင်း ဇောဝီထိ၌ပါသော စေတနာသည် မုဇ္ဈစေတနာ မည်၏။ [ဤမုဇ္ဈစေတနာဟူသော အမည်သည် ဒါနပြုခန်းမှ ရခဲ့သော နာမည်တည်း။ မုဇ္ဈ=ပစ္စည်းဝတ္ထုကို စွန့်လွှတ်ကြောင်းဖြစ်သော+စေတနာ=စေတနာ၊ ပစ္စည်းဝတ္ထုကို စွန့်လွှတ်လျှင်ဒါနန်းဆဲစေတနာသည် ပုဗ္ဗ အပရစေတနာ တို့၏ အလယ်မှာ ဖြစ်သောကြောင့် မုဇ္ဈစေတနာဟု နာမည်ရခဲ့ပြီဖြစ်၍ မည်သည့် ကိစ္စမဆို အလယ်စေတနာကို သဒိသုပစာရနည်းအားဖြင့် မုဇ္ဈစေတနာဟုချည်း ခေါ်ကြတော့သည်။ ကျမ်းဂန်တို့၌ကား အလယ်စေတနာကို သဒ္ဓိဋ္ဌာပကံစေတနာ (ဆုံးဖြတ်ချက်ချရသောစေတနာ)ဟု ခေါ်၏။] ပါဏာတိပါတကံ အထမြောက်ပြီး နောက်၌ အားရကျေနပ်သောအနေအားဖြင့် ဖြစ်သောစေတနာတွေသည် အပရစေတနာ မည်၏။ ဤနည်းအားဖြင့် အဒိန္နဒါန စသောကံများကို မြောက်ပွားပါ။ ဒုစရိုက်(၁၀)ကို တည်၊ စေတနာ(၃)တန်ဖြင့် မြောက်၊ ဒုစရိုက်(၃၀) ဖြစ်၏။

တစ်နည်း မြောက်ပုံ။ ။အကုသိုလ်ကံ (၁၀)ပါးတွင် ပါဏာတိပါတကို ကိုယ်တိုင်ပြုလျှင် သာဟတ္ထိကဒုစရိုက် ဖြစ်၏၊ သူတစ်ပါးကို အသတ်ခိုင်းလျှင် အာဏတ္တိကဒုစရိုက် ဖြစ်၏၊ သူတစ်ပါးကို တိုက်ရိုက် မသတ်ခိုင်းဘဲ သတ်သည့် အတွက် ရနိုင်သော လောကအကျိုးကို ပြောပြလျှင် ဝဏ္ဏဘာသနဒုစရိုက် ဖြစ်၏။ [ဝဏ္ဏ=ဂုဏ်ကို+ဘာသန=ပြောပြခြင်း၊] သူတစ်ပါးတို့ အလိုအလျောက် သတ်ဖြတ်သည်ကို သဘောတူကျေနပ်လျှင် သမနုညာဒုစရိုက် ဖြစ်၏။ [သမနုညာ=နှစ်သက်ကျေနပ်ခြင်း၊] အခြားသော အကုသိုလ်ကံများကိုလည်း ဤ(၄)မျိုးဖြင့် မြောက်ပွား၍ ဒုစရိုက်ပေါင်း(၄၀) ပြားသည်ဟု ပြောဆိုကြသည်။ ဤမြောက်ပွားခဲ့သော ဒုစရိုက်တို့တွင် အချို့ ကမ္မပထမြောက်၏၊ အချို့ မမြောက်။

ဒုစရိုက်၏အကြောင်းရင်း

တေသု ပါဏာတိပါတော ဖရသဝါစာ ဗျာပါဒေါ စ ဒေါသမူလေန
ဇာယန္တိ၊ ကာမေသုမိစ္ဆာစာရော အဘိဇ္ဈာ မိစ္ဆာဒိဋ္ဌိ စ လောဘမူလေန၊
သေသာနိ စတ္တာရိပိ ဒွိဟိ မူလေဟိ သမ္ဘဝန္တိ၊ စတ္တာယျာဒဝသေန ပနေတံ
အကုသလံ သဗ္ဗတာပိ ဒွါဒသဝိခံ။

တေသု ပါဏာတိပါတော၊ ပေ၊ သမ္ဘဝန္တိ။ ။ ဤစကားကား အကုသလကမ္မပထ
တို့၏ အရင်းမူလကို ပြသောစကားတည်း။ ပါဏာတိပါတဟူသည် ဒေါသမူစိတ်
၌ ယှဉ်သောစေတနာတည်း။ “ဖရသဝါစာ” ဟူသည်လည်း ထိုစေတနာမျိုးပင်
တည်း။ ထို့ကြောင့် ထိုကမ္မပထနှစ်ပါးသည် ဒေါသမူလနှင့် ယှဉ်၏။ “ဒေါသ
မူလက သဟဇာတစသောပစ္စယသတ္တိဖြင့် ကျေးဇူးပြုသောကြောင့် ဖြစ်သည်” ဟူလို၊
ဗျာပါဒ၏ တရားကိုယ်မှာ ဒေါသစေတသိက်ပင်တည်း။ ထိုဒေါသစေတသိက်၌
ယှဉ်ဖက်ဒေါသတစ်ပါး မရှိပြီ။ ထို့ကြောင့် “ဗျာပါဒသည် ဒေါသမူလရှိသော
စိတ်ကြောင့် ဖြစ်၏” ဟု ဖွင့်ကြသည်။ “ထိုဗျာပါဒနှင့် ယှဉ်ဖက်ဖြစ်သောစိတ်က
သဟဇာတစသော ပစ္စယသတ္တိဖြင့် ကျေးဇူးပြု၍ ဗျာပါဒ ဖြစ်ရသည်” ဟူလို၊
ဤအဓိပ္ပာယ်အရ ပါဏာတိပါတနှင့် ဖရသဝါစာကို ငဲ့၍ “ဒေါသမူလေန-
ဒေါသမူလကြောင့်” ဟု အနက်ဆို၍ “ဒေါသော စ+သော+မူလဉ္ဇာတိ ဒေါသမူလံ”
ဟု ဝိဂြိုဟ်ပြုပါ။ ဗျာပါဒကို ငဲ့ခိုက် “ဒေါသမူလေန-ဒေါသမူလရှိသော
စိတ်ကြောင့်” ဟု အနက်ဆို၍ “ဒေါသော+မူလံ+ယသ” ဟု ဝိဂြိုဟ်ပြုပါ။

လောဘမူလ။ ။ ကာမေသုမိစ္ဆာစာရဟူသည် လောဘမူစိတ်၌ ယှဉ်သော
စေတနာတည်း။ မိစ္ဆာဒိဋ္ဌိသည် လောဘမူ ဒိဋ္ဌိဂတသမ္ပယုတ်စိတ်၌ ယှဉ်သော
ဒိဋ္ဌိစေတသိက်တည်း။ ထိုနှစ်ပါး၌ လောဘယှဉ်လျက်ပါသောကြောင့် ထိုနှစ်ပါးကို
ငဲ့ခိုက် “လောဘမူလေန-လောဘမူလကြောင့်” ဟု ဆိုပါ။ အဘိဇ္ဈာ၏တရားကိုယ်
မှာ လောဘမူစိတ်၌ ယှဉ်သော လောဘပင်ဖြစ်ရကား ယှဉ်ဖက်လောဘ မရှိတော့၊
ထို့ကြောင့် အဘိဇ္ဈာကို ငဲ့ခိုက် “လောဘမူလေန-လောဘမူလရှိသောစိတ်ကြောင့်”
ဟု ဆိုပါ။ ဤကား ဋီကာဖွင့်ပုံအတိုင်း အဓိပ္ပာယ်တည်း။ သို့သော် ထိုအဓိပ္ပာယ်
သည် ကွေ့ကောက်လှ၍ ကျမ်းရင်းအာဘော်ကျမည် မထင်။ အဘိဇ္ဈာ ဗျာပါဒတို့
ကမ္မပထမမြောက်မီ ရှေ့အဖို့က (ပုဗ္ဗစေတနာ အခိုက်က) လောဘ ဒေါသတို့
ဖြစ်လျက်ရှိသောကြောင့် ရှေ့အဖို့က လောဘ ဒေါသသည် အဘိဇ္ဈာ ဗျာပါဒ
ကမ္မပထမြောက်ဖို့ရာ ပကတူပနိဿယသတ္တိဖြင့် ကျေးဇူးပြုလျက်ရှိ၏။ ထို့ကြောင့်
တကွဖြစ်ဖက် သဟဇာတ လောဘ ဒေါသကိုသာ မယူဘဲ ရှေ့အဖို့က လောဘ
ဒေါသကိုပါယူ၍ “ဒေါသမူလေန-ဒေါသမူလကြောင့်၊ လောဘမူလေန-လောဘ
မူလကြောင့်” ဟု တစ်နက်တည်းသာ ဖွင့်ထိုက်သည်ဟု ထင်ပေသည်။

သေသာနိ စတ္တာရိပိ ဒွိဟိ မူလေဟိ။ ။ကြွင်းသော အဒိန္နာဒါန မုသာဝါဒ ပိသုဏဝါစာ သမ္ပပုလ္လာပ လေးပါးတို့သည် ရံခါ လောဘာမူလကြောင့် ဖြစ်၍ ရံခါ ဒေါသမူလကြောင့် ဖြစ်ရကား မူလနှစ်ပါးတို့ကြောင့် ဖြစ်သည်။ ချဲ့ဦးအံ့-မိမိအတွက် ဖြစ်စေ၊ သား သမီး ဆွေမျိုးတို့ စားသောက်ဖို့အတွက် ဖြစ်စေ လိုချင်၍ ခိုးယူရာ၌ အဒိန္နာဒါနသည် လောဘာကြောင့် ဖြစ်၏။ ရန်စလို့ခြင်း သို့မဟုတ် ရန်တုံ့ချေခြင်း အကျိုးငှာ လုယူရာ၌ ဒေါသကြောင့် ဖြစ်၏။

ဋီကာကျော်။ ။ “နီတိကျမ်း အဆိုအရ ရှင်ဘုရင်က ပြစ်မှုကျူးလွန်သူကို နှိပ်ကွပ်သောအားဖြင့် ဒဏ်ငွေယူရာ၊ (ပုဏ္ဏားတို့အား မြက် ထင်း စသည်တို့ကို လွတ်လွတ်လပ်လပ် တောအရပ်၌ ယူခွင့်ပေးထားသည့်အတွက် အခွင့်မရသော ဥစ္စာကိုပင်) ကိုယ်ပိုင်ထင်၍ ပုဏ္ဏားတို့ ယူကြရာ၊ ကံ ကံ၏အကျိုးကို မယုံကြည် သူတို့ ယူကြရာ၌ အဒိန္နာဒါနသည် အမှန်မသိမှု မောဟကြောင့် ဖြစ်၏” ဟု ဖွင့်၏။ ထိုအဖွင့်မှာ ကျမ်းဆရာ၏ အာဘော်လည်း မဟုတ်၊ ထိုကဲ့သို့ ယူကြရာ၌ ယူတုန်းအခိုက်မှာ ဒေါသ လောဘ တစ်ခုခုယှဉ်၍ မါမည်သာတည်း။ ထို့ပြင် တကယ့်ကို ပိုင်ဆိုင်သည် ထင်၍ ပုဏ္ဏားတို့ ယူရာ၌ အဒိန္နာဒါနလည်း မဖြစ်နိုင်။ ပရိယာယ်မာယာဖြင့် ယူလျှင် လောဘာကြောင့်ပင် ဖြစ်၏။

မုသာဝါဒစသည်။ ။ မုသာဝါဒလည်း တရားဆိုင်ရာ စသည်တို့၌ တစ်စုံ တစ်ခု ရလို၍ လိမ်လျှင် လောဘာကြောင့် ဖြစ်၏၊ တစ်ဖက်သားကို နှစ်နာစေလို သော စိတ်ဖြင့် လိမ်လျှင် ဒေါသကြောင့် ဖြစ်၏။ ပိသုဏဝါစာလည်း မိမိကို ချစ်စေလို၍ ရန်တိုက်လျှင် လောဘာကြောင့် ဖြစ်၏။ ထိုသူနှစ်ယောက် ကွဲစေလို၍ ရန်တိုက်လျှင် ဒေါသကြောင့် ဖြစ်၏။ သမ္ပပုလ္လာပလည်း ပစ္စည်းကို ရလို၍ ပြောဆို ရေးသားလျှင်၊ သို့မဟုတ် မမှန်သော အကြောင်းအရာကိုပင် သာယာ နှစ်သက်၍ ပြောဆိုရေးသားလျှင် လောဘာကြောင့် ဖြစ်၏။ ကွက်စိပ် ပြောနေရာ၌ တစ်စုံတစ်ယောက်က နှောင့်ယှက်လာ၍ စိတ်ဆိုးဆိုးနှင့် ပြောရလျှင် ဒေါသကြောင့် ဖြစ်၏။

မောဟအမြဲပါ။ ။ ဤ ကမ္မပထတို့ ဖြစ်ရာ၌ မောဟမူလလည်း အမြဲပါ၏။ သို့သော် မောဟက အားလုံးနှင့်ဆက်ဆံသောကြောင့် မပြတော့ဘဲ၊ အသာဓာရဏ နည်းအားဖြင့် သီးခြားရထိုက်သော လောဘ ဒေါသတို့ကိုသာ ပြသည်။ ထို့ပြင်- တရားကိုယ်မမ္မအားဖြင့်လည်းကောင်း၊ ကောဠာသအာရုံ ဝေဒနာအားဖြင့်လည်း ကောင်း ခွဲခြားနည်း ရှိသေး၏။ အဋ္ဌသာလိနီ ဒွါရကထာ၌ ထင်ရှားစွာ ပြလျက် ရှိပြီးဖြစ်သောကြောင့် ထို၌ ရှုကြပါလေ။

ကာမကုသိုလ်ကံအပြား

ကာမာဝစရကုသလံပိ ကာယဒွါရေ ပဝတ္တံ ကာယကမ္မံ ဝစီဒွါရေ ပဝတ္တံ ဝစီကမ္မံ မနောဒွါရေ ပဝတ္တံ မနောကမ္မဇ္ဇေတိ ကမ္မဒွါရဝသေန တိဝိဓံ ဟောတိ၊ တထာ ဒါနသီလဘာဝနာဝသေန၊ စိတ္တုပ္ပါဒဝသေန ပနေတံ အဋ္ဌဝိဓံ ဟောတိ၊ ဒါနသီလဘာဝနာ အပစာယနဝေယျဝစ္စပတ္တိဒါနပတ္တာနုမောဒနဓမ္မဿဝနဓမ္မဒေသနာ ဒိဋ္ဌိဇုကမ္မဝသေန ဒသဝိဓံ ဟောတိ။

ကာမာဝစရကုသိုလ်ကံ။ ။ “ကာမာဝစရကုသလံပိ ၊ပေ၊ တိဝိဓံ ဟောတိ” ဟူသော ဝါကျဝယ် ကာမာဝစရကုသလံပိ၌ အပိသဒ္ဓါသည် ဆိုအပ်ပြီးသော အကုသိုလ်ကံကို ပြန်၍ ပေါင်းသော သမ္ပိဏ္ဍနတည်း။ “ဆိုအပ်ခဲ့ပြီးသော အကုသိုလ်ကံသာ ကာယကံ ဝစီကံ မနောကံဟု သုံးမျိုးပြားသည် မဟုတ်၊ ဤကာမာဝစရကုသိုလ်ကံလည်း သုံးမျိုးပြားသည်” ဟူလို၊ ထိုအားလုံးကို အခြေပြု သင်္ဂြိုဟ်၌ ပြထားပြီ။

ကာယကံစသည်ခေါ်ပုံ။ ။ ဤ၌ “ကာယဒွါရေ ပဝတ္တံ ကာယကမ္မံ” စသည်ဖြင့် ဆိုသော်လည်း ကာယဒွါရနှင့်ဆိုင်သော မကောင်းမှုမှ ရှောင်ကြဉ်သည့်အတွက် “ကာယကံ” ဟု ခေါ်သည်။ စဉ်းစားပါလော့-သူ့အသက်ကို သတ်ခွင့်ကြုံလာတဲ့ အခါ “မသတ်ပါဘူး” ဟု ရှောင်ကြဉ်မှုစေတနာသည် ကာယဝိညာတ်ဟူသော ကာယဒွါရ၌ ဖြစ်သည် မဟုတ်၊ ဝိညာတ်မပါဘဲ မနောဒွါရမှပင် ဖြစ်၏။ သို့သော် ကာယကံ မကောင်းမှုဖြစ်သော ပါဏာတိပါတမှ ရှောင်ကြဉ်သောကြောင့် ရှောင်ကြဉ်မှုစေတနာကိုလည်း ကာယကံ(ကာယဒွါရနှင့် သက်ဆိုင်သောအမှု)ဟု ခေါ်ရတော့၏။ ဝစီကံများ၌လည်း ဤသဘောသွားကို စဉ်းစားကြပါ။ တစ်ခါတစ်ရံ ၌ကား သူ့အသက်ကို မသတ်တော့ပါဘူးဟု သဘောထား၍ ရှောင်သွား၏။ ထိုအခါ ကာယဝိညာတ်လည်း ပါဝင်နိုင်၏။ ထို့အတူ ဝစီဝိညာတ်ပါဝင်နိုင်သော အရာများလည်း ရှိပေသည်။

တံတံဒွါရိကမေဝါဟု၊ တံတံဒွါရိကပါပတော၊

ဝိရာမဏဿ ဝိညတ္တိံ၊ ဝိနာ ဝါ သဟ ဝါ ပုန-နာမရူပပရိစ္ဆေဒ။

ကာယကံ ဝစီကံအစစ် ဖြစ်ပုံ။ ။ တချို့အရာ၌ကား တကယ့် ကာယကံ ဝစီကံကုသိုလ်များလည်း ရှိ၏။ ဒါနပြုရာ၌ ကိုယ်ထိလက်ရောက် လှူဒါန်းလျှင် ကာယဝိညာတ် ပါသောကြောင့် ကာယကံဒါန ဖြစ်၏။ “ဤပစ္စည်းကို လှူဒါန်း ပါ၏” ဟု နှုတ်ဖြင့် လျှောက်ထား၍ လှူလျှင် ဝစီဝိညာတ် ပါသောကြောင့် ဝစီကံ ကုသိုလ်ဖြစ်၏။ ဤသို့စသည်ဖြင့် ကာယကံ ဝစီကံအစစ်လည်း ရှိပေသည်သာ။

ဝိရတိနာမည်။ ။ ဤကုသလကမ္မပထ နာမည်တပ်ရာ၌ “ပါဏာတိပါတ ဝေရမဏိ၊ အဒိန္နာဒါန ဝေရမဏိ” စသည်ဖြင့် ရှေ့(၇)ပါးကို နာမည်တပ်ကြသည်။ မှာ “ဝေရမဏိ” ဟူသော နာမည်အသုံးအနှုန်းက ရိုးရာမဟုတ်သည့်ပြင် “ပါဏာတိပါတာဒိဟိ ဝိရတိယော အနာဘိဇ္ဈာအဗျာပါဒသမ္မာဒိဋ္ဌိယော စာတိ ဣမေ ဒသ ကုသလကမ္မပထာ နာမ” ဟူသော အဋ္ဌသာလိနီနှင့်လည်း မညီသောကြောင့် “ပါဏာတိပါတဝိရတိ” စသည်ဖြင့် အခြေပြု၍ နာမည်တပ်ခဲ့သည်။

ဒါနသီလဘာဝနာဝသေန။ ။ ကုသိုလ်ကံ့မ္မပထအရာဝယ် ပါဏာတိပါတ ဝိရတိစသော (၁၀)ပါးဖြင့် မှစုံသေး၊ ဒါန သီလစသောအားဖြင့် ကမ္မပထ မြောက်သော ကုသိုလ်တွေ များစွာရှိသေး၏။ ထို့ကြောင့် ထိုထို ကုသိုလ်များကို ပြလိုသေး၍ “တထာ ဒါနသီလဘာဝနာဝသေန” ဟု မိန့်ရပြန်သည်။ ကုသိုလ် အရာဝယ် အိပ်မက်၌ဖြစ်သော ဇောစေတနာ၊ ပဉ္စဒွါရဝိထိ၌ဖြစ်သော ဇောစေတနာ၊ မရဏာသန္နဝိထိ၌ဖြစ်သော ဇောစေတနာ၊ ဤစေတနာများမှတစ်ပါး အခြားသော ကုသိုလ်စေတနာတွေမှာ အင်္ဂါညီ/မညီ စိစစ်ဖွယ်မလို၊ အားလုံး ကမ္မပထမြောက်သည်ဟု ဆိုသည်။ သို့သော် ပဋိသန္ဓေအကျိုးကိုကား အတော် ထက်သန်သော ကုသိုလ်ကံနှင့် အထောက်အပံ့ အကူအညီကောင်းကို ရသော ကံကလေးများသာ ပေးစွမ်းနိုင်လိမ့်မည်။

ဒါန။ ။ ဒါနသည် စေတနာဒါန၊ ဝတ္ထုဒါနဟု နှစ်မျိုးရှိ၏။ ဒီဃတိ ဧတေနာတိ ဒါနံ၊ ဧတေန-ဤစေတနာဖြင့်၊ ဒီဃတိ-ပေးလှူအပ်၏။ ဣတိ-ထိုသို့ ပေးလှူကြောင်း၏ အဖြစ်ကြောင့်၊ တံ-ထိုဒါနစေတနာသည်။ ဒါနံ-ဒါနမည်၏။ ဤစကားအရ ပေးလှူကြောင်းဖြစ်သော စေတနာကို “ဒါန” ဟု ခေါ်၏။ ဒါတဗ္ဗတိ ဒါနံ၊ ဒါတဗ္ဗ-ပေးလှူသင့် ပေးလှူထိုက်၏။ ဣတိ-ကြောင့်၊ ဒါနံ-ဒါနမည်၏။ ဤစကားအရ စွန့်ကြဲပေးကမ်း လှူဒါန်းဖွယ်ပစ္စည်းဝတ္ထုများကို ဝတ္ထုဒါနဟု ခေါ်၏။ ထိုနှစ်မျိုးတွင် ဤအရာ၌ စေတနာဒါနကို ဒါနဟု ဆိုလိုသည်။ ထိုဒါနစေတနာသည် ပုဗ္ဗစေတနာ မုဉ္ဇူစေတနာ အပရစေတနာဟု (၃)မျိုးရှိ၏။ ထိုတွင် လှူဒါန်းပေးကမ်းမည်ဟု ကြံစည်သည်မှစ၍၊ တစ်နည်း-လှူဖွယ်ဝတ္ထု မရှိသေးလျှင် လှူဖွယ်ဝတ္ထုကို ရှာဖွေစုဆောင်းသည်မှစ၍ မစွန့်လွှတ် မလှူဒါန်းမီ ရှေ့အဖို့၌ ဒါနနှင့်ဆက်သွယ်၍ သိန်းသန်းကုဋေမက ဖြစ်ဖြစ်သမျှ စေတနာတွေ သည် ပုဗ္ဗစေတနာမည်၏။ [ရှေ့အဖို့မှာ ဖြစ်သော်လည်း ဒါနကိစ္စနှင့် မဆက်သွယ်ဘဲ အလွတ်ကိစ္စအတွက် ဖြစ်ရသောစေတနာတွေကို “ပုဗ္ဗစေတနာ” ဟု မခေါ်ရ။ စွန့်လွှတ်လှူဒါန်းဆဲ (“ဒေမိ-လှူပါ၏” ဟု လျှောက်တုန်း၊ ဆက်ကပ်ပေးကမ်းနေတုန်း) အခိုက်မှာဖြစ်သော စေတနာသည် မုဉ္ဇူစေတနာ မည်၏။ သန္နိဋ္ဌာန စေတနာဟုလည်း ခေါ်၏။ စွန့်ကြဲပေးကမ်း လှူဒါန်းပြီးနောက် ထို ဒါနကို

သတိရတိုင်း ဝမ်းသာအားရဖြစ်သော စေတနာသည် အပရစေတနာ မည်၏။
ထိုပုဗ္ဗအပရစေတနာများလည်း ပဋိသန္ဓေကျိုး ပေးနိုင်ကြ၏။ ထို့ကြောင့်...

**ဧကပုပ္ဖံ ယဇိတွာန၊ အသီတိကပ္ပကောဋီယော၊
ဒုဂ္ဂတိံ နာဘိဇာနာမိ၊ ဧကပုပ္ပသဒိံ ဖလံ။**

စသည်ဖြင့် ပန်းတစ်ပွင့် လှူမှု၊ (ဥပုသ်တစ်ကြိမ်စောင့်မှု)စသော ကောင်းမှုကြောင့်
ဘဝများစွာ၌ ဒုဂ္ဂတိသို့ မလားရဘဲ နိဗ္ဗာန်တိုင်အောင် ရောက်ရကြောင်း လာရှိရာ
ဝယ် လူ့ပြည် နတ်ပြည်၌ အကြိမ်များစွာ ဖြစ်နိုင်ကြသည်မှာ ထိုပုဗ္ဗ အပရ
စေတနာများစွာတို့က ပဋိသန္ဓေကျိုးကို ပေးကြသည့်ပြင်၊ ထိုပန်းလှူမှုစသော
ကုသိုလ်ကို အခြေခံ၍ သုဂတိဘဝ၌ ဖြစ်ရသည့်အခါ ထိုဘဝ၌ သူတော်ကောင်း
တို့နှင့် ပေါင်းသင်းရခြင်းစသော အထောက်အပံ့ဖြင့် အဆင့်ဆင့် ကုသိုလ်
ပွားသောကြောင့် ဖြစ်သည်ဟု မှတ်ပါ။ [ဧကပုပ္ဖံ-ပန်းတစ်ပွင့်ကို၊ ယဇိတွာန-
ပူဇော်ခြင်းကြောင့်၊ အသီတိကပ္ပကောဋီယော-ကုဋေရှစ်ဆယ်သော အာယုကပ်
တို့ ပတ်လုံး၊ ဝါ-ကုဋေရှစ်ဆယ်သော ဘဝတို့ပတ်လုံး၊ ဒုဂ္ဂတိံ-ဒုဂ္ဂတိဘဝကို၊
နာဘိဇာနာမိ-မသိခဲ့ရဘူးပေ၊ ဣဒံ-ဤအကျိုးသည်၊ ဧကပုပ္ပသ-ပန်းတစ်ပွင့်
လှူမှု၏၊ ဖလံ-အကျိုးပေတည်း။]

တစ်နည်း ဒါနအပြား။ ။ဟီနဒါန(အယုတ်အညံ့ဒါန)၊ မဇ္ဈိမဒါန(အလယ်
အလတ် ဒါန)၊ ပဏီတဒါန(အထက်တန်း အမြတ်ဒါန)ဟု သုံးမျိုးပြားပြန်၏။
ထိုတွင် ဆန္ဒ စိတ် ဝီရိယ ပညာတို့ ခပ်ညံ့ညံ့ဖြင့် ပြုရသော ဒါနသည် ဟီနဒါန
မည်၏။ ဆန္ဒစသည်တို့က အလတ်တန်းဖြစ်လျှင် မဇ္ဈိမဒါနမည်၏။ ဆန္ဒစသည်
တို့က ထက်ထက်သန်သန် ဖြစ်လျှင် ပဏီတဒါန မည်၏။...တစ်နည်း-အခြံအရံ
အကျော်အစောကို လိုလား၍(ကျောင်းဒကာ ဘုရားဒကာ အလှူဒကာစသော
ဂုဏ်သတင်းကို လိုလား၍) ပြုအပ်သောဒါနသည် ဟီနဒါနတည်း၊ ကောင်းမှု
အကျိုးကို ရလို၍ ပြုအပ်သောဒါနသည် မဇ္ဈိမဒါနတည်း၊ အကျိုးကို မမြော်ဘဲ
“ဒါနဆိုတာ သူတော်ကောင်း မှန်လျှင် ဧကန်ပြုရမည့် လုပ်ငန်းတည်း”ဟု
သဘောထား၍ ပြုလျှင် ပဏီတ ဖြစ်၏။

တစ်နည်း-မိမိကို မြောက်၍ သူတစ်ပါးကို နှိပ်ချလိုသော စိတ်မျိုးမကင်းသော
ဒါနသည် ဟီနတည်း၊ ထိုကဲ့သို့စိတ်မျိုးကင်း၍ လောကီချမ်းသာကို တောင့်တလျှင်
မဇ္ဈိမတည်း၊ မဂ် ဖိုလ်ချမ်းသာကို တောင့်တလျှင် ပဏီတတည်း၊...တစ်နည်း-
ဘဝစည်းစိမ်ကို တောင့်တလျှင် ဟီနတည်း၊ မိမိ၏ သံသရာမှ လွတ်မြောက်ရေး
ကို မျှော်လျှင် မဇ္ဈိမတည်း၊ သတ္တဝါအပေါင်း၏ လွတ်မြောက်ရေးအတွက်
ဘုရားအလောင်းတော်တို့၏ ဒါနပါရမီသာ အမြတ်ဆုံး ပဏီတဒါန ဖြစ်သည်။

ဤကား တစ်မျိုးထက်တစ်မျိုး အဆင့်ဆင့် သာလွန်ပုံကိုပြသော နည်းအမျိုးမျိုး တည်း။ ပဏီတဒါနဖြစ်အောင် ထူထောင်ကြပါကုန်၊ ကြွင်းသော သီလ ဘာဝနာ စသည်တို့၌လည်း ထိုက်သင့်သလို ဤနည်းများဖြင့် ခွဲခြားဝေဖန်ပါ။

သီလ။ ။သီလယတိ ကာယဝစိကမ္မာနိ သမ္မာ ဒဟတိတိ သီလံ။ ကာယ ဝစိကမ္မာနိ-ကိုယ်မှု၊ နှုတ်မှုတို့ကို၊ သီလယတိ သမ္မာ ဒဟတိ-ကောင်းစွာ ထားတတ်၏။ ဣတိ-ထိုကြောင့်၊ သီလံ-သီလမည်၏။...အကုသိုလ်မဖြစ်ရအောင် ကိုယ်မှုနှုတ်မှုတို့ကို ကောင်းစွာထားတတ်သော စေတနာသည် သီလမည်၏။ [ဒါန သီလစေတနာတို့သည် ရဟန္တာတို့ သန္တာန်မှာလည်း ရှိထိုက်၏။ သို့သော် ကုသိုလ်ကောင်းမှု ပုညကြိယာဝတ္ထုကို ပြသောအရာဖြစ်၍ ကုသိုလ်စေတနာ ကိုသာ ယူ၊ နောက်ဘာဝနာ စသည်တို့၌လည်း ဤနည်းပင်တည်း။] ထိုသီလ သည် ဘိက္ခုသီလ ဘိက္ခုနီသီလ သာမဏေသီလ ဂဟဋ္ဌသီလဟု (၄)မျိုးပြား၏။ ထိုတွင် ဘိက္ခုပါတိမောက်၌ ပြအပ်သောသီလသည် ဘိက္ခုသီလ မည်၏။ ဘိက္ခုနီ ပါတိမောက်၌ ပြအပ်သောသီလသည် ဘိက္ခုနီသီလ မည်၏။ ထိုသီလများကို သီးခြား ဆောက်တည်ဖွယ် မလိုပါ။ သိမ်အတွင်းဝယ် ကမ္မဝါစာကို ပီပြင်စွာ ရွတ်ဖတ်ပြီးသည့် အဆုံး၌ ထိုသီလများ တည်ပြီး ဖြစ်တော့၏။ ဘိက္ခု ဘိက္ခုနီတို့ အမြဲစောင့်စည်းရမည့် နိစ္စသီလများတည်း။ ပါရာဇိကကျသည့် အခါ၌ဖြစ်စေ၊ သိက္ခာချသည့်အခါ၌ ဖြစ်စေ၊ ထိုကမ္မဝါစာ၏ အရှိန်အဝါသည် ပျက်တော့၏။ သီလအားလုံး ကင်းလေပြီ၊ ဘိက္ခု ဘိက္ခုနီမဟု ဝန်ခံနေလျှင် (ရဟန်းအသွင်ကို မစွန့်လျှင်) ဒုဿီလပုဂ္ဂိုလ်(သီလမရှိသောပုဂ္ဂိုလ်)မည်၏။ ပါရာဇိကမှတစ်ပါး အခြားသိက္ခာပုဒ်များတွင် တစ်ပါးပါးကို ကျူးလွန်မိက ဝိနည်းထုံးစံအရ ကုစား ရ၏၊ မကုစားလျှင် အလဇ္ဇီပုဂ္ဂိုလ် (အရှက်မရှိသောပုဂ္ဂိုလ်) မည်၏။

သာမဏေသီလ။ ။သာမဏေများ၌ သရဏဂုံဆောက်တည်လျှင် ဆိုင်ရာ သီလများလည်း ဆောက်တည်ပြီး ဖြစ်၏။ သရဏဂုံ ဆောက်တည်ပြီးနောက် “ပါဏာတိပါတာ ဝေရမဏိ သိက္ခာပဒံ သမာဒိယာမိ” စသည်ဖြင့် တမင် ဆောက်တည်ဖွယ် မလို၊ ယခုအခါ၌ “ပါဏာတိပါတာ ဝေရမဏိ သိက္ခာပဒံ သမာဒိယာမိ” စသည်ဖြင့် ဆက်လက်ဆိုကြသည်မှာ (၁၀)ပါးသီလကို နားလည် အောင် သရုပ်ရေးတွက်ခြင်းသာတည်း။ ထို့ကြောင့် အချို့အရပ်၌ “သိက္ခာပဒံ သမာဒိယာမိ” မထည့်ဘဲ “ပါဏာတိပါတာ ဝေရမဏိ=ပါဏာတိပါတမှ ရှောင်ကြဉ်မှုက-၁, အဒိန္နာဒါနာ ဝေရမဏိ=အဒိန္နာဒါနမှ ရှောင်ကြဉ်မှုက-၁” စသည်ဖြင့် ဆိုကြပေသည်။ ဝိနည်းမဟာဝါ ပဗ္ဗဇ္ဇေန္တက၌ကား “အနုဇာနာမိ ဘိက္ခဝေ သာမဏေရာနံ ဒသ သိက္ခာပဒါနိ၊ တေသု စ သာမဏေရေဟိ သိက္ခိတံ၊****

ပါဏာတိပါတာ ဝေရမဏီ၊ ပေ၊ ဇာတရူပရဇတပဋိဂ္ဂဟဏာ ဝေရမဏီ” ဟူသော ပါဠိကို သင်ပေးရမည်ဟု လာ၏။ ထို(၁၀)ပါးသီလတွင် လိန်ကျမှုနှင့်ဆိုင်သော သီလတစ်ပါးပါး ပျက်က အားလုံးသီလများ ပျက်တော့၏။ အသစ်ထပ်၍ သရဏာဂုံ ယူရသည်။ သရဏာဂုံကို မယူဘဲ ထိုပျက်မြဲအတိုင်း သင်္ကန်းဝတ်လျက် သာမဏေအဖြစ်ကို ဝန်ခံနေလျှင် ဒုသီလသာမဏေ မည်၏။ အခြားသီလများ ပျက်လျှင် သဲဒဏ် ရေဒဏ်စသည်ကို ထမ်းဆောင်၍ ကုစားရ၏၊ မကုစားလျှင် အလဇ္ဇိသာမဏေ မည်၏။ သာမဏေများ၌ (၁၀)ပါးသီလသာမက ပါတိမောက် ၌ လာသော အချို့သီလကို ကျူးလွန်လျှင်လည်း ဒဏ်ထိုက်သေး၏။ ဤသီလများ သည် သာမဏေတို့ အမြဲစောင့်ထိန်းရမည့်ထိန်းရမည့် နိစ္စသီလများတည်း။

ဂဟဋ္ဌသီလ။ ။ အိမ်၌တည်သူ လူဝတ်ကြောင်များကို “ဂဟဋ္ဌ” ဟု ခေါ်၏။ ဂဟေ-အိမ်၌၊ တိဋ္ဌတိ-တည်နေတတ်၏။ ဣတိ-ကြောင့်၊ ဂဟဋ္ဌော-ဂဟဋ္ဌ မည်၏။ ထိုဂဟဋ္ဌများ၌ ငါးပါးသီလသည် နိစ္စသီလတည်း။ သရဏာဂုံဆောက်တည် ထားလျှင် သရဏာဂုံတည်သူသာ မည်၏၊ သီလရှိသူ မဟုတ်သေး။ ထို့ကြောင့် လူတို့မှာ ဆိုင်ရာသီလကို သီးခြား ဆောက်တည်ရဦးမည်။ ထိုသို့ ဆောက်တည် ရာ၌ “ပဉ္စသိက္ခာပဒံ သမာဒိယာမိ” ဟု သိက္ခာပဒံငါးပါးလုံးကို တပေါင်းတည်း ဆောက်တည်ထားလျှင် တစ်ပါးပျက်က ငါးပါးလုံးပင် ပျက်၏။ “ပါဏာတိပါတာ ဝေရမဏီ သိက္ခာပဒံ သမာဒိယာမိ” စသည်ဖြင့် တစ်ပါးစီ ခွဲ၍ ဆောက်တည် ထားရာ၌ တစ်ပါးကို ကျူးလွန်လျှင် တစ်ပါးသာ ပျက်၏။ ထိုပျက်သောသီလကို ထပ်၍ ဆောက်တည်လျှင် ပြီး၏။ ရက်အပိုင်းအခြား လအပိုင်းအခြားဖြင့် “ရက်ပေါင်း မည်မျှ စောင့်ထိန်းပါမည်၊ သို့မဟုတ် မည်သည့်အချိန်ကျအောင် စောင့်ထိန်းမည်” ဟု ကာလကို ပိုင်းခြားထားလျှင် ထိုအချိန်စေ့က ဆောက်တည် ခြင်း ကိစ္စ ပျက်ပြယ်တော့၏။ အလိုရှိက ထပ်၍ ဆောက်တည်ရမည်။ သို့သော် နိစ္စသီလဆိုသည်မှာ မစောင့်ထိန်းလျှင် (ဆောက်တည်သည်ဖြစ်စေ၊ မဆောက်တည် သည်ဖြစ်စေ) အပြစ်ရှိ၏။ မိမိတို့ဆိုင်ရာ နိစ္စသီလကို ဧကန်စောင့်ထိန်းမှသာ အပြစ်လွတ်ကင်းလျက် ထိုက်သင့်သော အကျိုးကို ရသည်။ ထို့ကြောင့် ငါးပါး သီလကို နှုတ်ဖြင့် ဆောက်တည်ရိုး မရှိသူတို့၌ မဆောက်တည်ဘဲ စောင့်စည်း နေလျှင်လည်း အပြစ်ကင်း၍ အကျိုးရှိသည်သာ၊ ဗုဒ္ဓဘာသာဝင် သူတော်စင်တို့ ကဲ့သို့ ဆောက်တည်ထားမှုကား ဆောက်တည်ထားမှု စေတနာအတွက် အကျိုး ပိုလွန်သည်ဟု ဆိုရပေမည်။

ဥပုသ်သီလ။ ။ ရှစ်ပါးသီလသည် လူတို့၏ ဥပုသ်သီလမည်၏။ ထိုဥပုသ်သီလ ကို ဥပုသ်နေ့၌သာ မဟုတ်၊ အခြားရက်များ၌လည်း တတ်အားသမျှ စောင့်သုံး

ကောင်း၏။ အချို့က “လူတို့သည် (၁၀)ပါးသီလ မစောင့်ကောင်း” ဟု ဆိုကြ၏။ စောင့်ကောင်းကြောင်းကို ပရမတ္ထသရူပဘောဒနိကျမ်း ကမ္မဋ္ဌာန်းပိုင်း၌ ကျေးဇူးရှင် ဆရာတော်ဘုရားကြီး ဆုံးဖြတ်ထားပြီး ထို့ပြင် “လူဝတ်ကြောင်မဟုတ်သော ရသေ့ သူတော်စင် သီလရှင်တို့မှာ (၁၀)ပါးသီလကို နိစ္စသီလအဖြစ်စောင့်မှသာ အပြစ် လွတ်ကင်းမည်။ (၁၀)ပါးသီလကို မစောင့်ဘဲ (၈)ပါးသီလကို စောင့်သုံးက အဝတ် နှင့် မလျော်သောကြောင့် အပြစ်မကင်းကြောင်းကို” အချို့ဆိုကြ၏။ ဤအရာဝယ် အပြစ်မကင်းကြောင်း ယုတ္တိသာမက ပြနိုင်မှသာလျှင် ထိုကဲ့သို့ လိုက်နာမှတ်ယူ နိုင်ကြမည်။ သဘောယုတ္တိကို ချိန်ဆရလျှင် ယခုကာလ သီလရှင်တို့မှာ (၈)ပါး သီလကို အမြဲစောင့်သုံးသည်ဟု အများက အသိအမှတ်ပြုထား၏။ ထိုအဝတ်က (၈)ပါးသီလ၏ အရှင်ဖြစ်ကြောင်းကို သက်သေပြ၏။ ထို့ကြောင့် (၈)ပါးသီလကို နိစ္စသီလအဖြစ်ဖြင့် စောင့်သုံး၍နေလျှင်ပင် အများထင်မြင်ချက်နှင့် ညီညွတ်လျက် ရှိသောကြောင့် (၁၀)ပါးသီလကို မစောင့်သည့်အတွက် ယခုကာလ ရသေ့ သူတော်စင် သီလရှင်တို့၌ အပြစ်မရှိထိုက်ပေ။ သို့သော် (၁၀)ပါးသီလကို ထာဝရ စောင့်သုံးနိုင်ကြပါမူကား ရှေးရှေး သူတော်ကောင်းတို့၏ ထုံးကို လုံးလုံး လိုက်နာရာကျသဖြင့် အကျိုးပိုလွန်၍ ရရှိကြပေမည်။

စာရိတ္တသီလ ဝါရိတ္တသီလ။ ။အချုပ်အားဖြင့် စာရိတ္တသီလ ဝါရိတ္တသီလ ဟု သီလနှစ်မျိုး ရှိ၏။ ထိုတွင် မျိုးရိုး ထုံးစံအတိုင်း ကောင်းသောအကျင့် ဟူသမျှနှင့် ဝိနည်း ခန္ဓကဋ္ဌလာသော (မကျင့်လျှင် အာပတ်မသင့်၊ ကျင့်လျှင် အကျိုးရသော) ကျင့်ဝတ်များသည် စာရိတ္တသီလ မည်၏။ ထိုစာရိတ္တသီလသည် တတ်သိနားလည်၍ ကျင့်နိုင်လျှင် အထူးအကျိုးရှိ၏။ မသိနားမလည်၍ မကျင့် သော်လည်း (အကဲ့ရဲ့ ခံရုံမှတစ်ပါး) အပြစ်မကြီးလှချေ။ မပြု မကျင့်လျှင် မစောင့်စည်းလျှင် အပြစ်ရမည်ဖြစ်သော နိစ္စသီလတွေသည် ဝါရိတ္တသီလ မည်၏။ ဤသီလများသည် ကိုယ်မှု နှုတ်မှုကို ငြိမ်သက်အောင် ထားတတ်၏။ စိတ်ကိုကား ဤသီလများကို စောင့်စည်းရုံဖြင့် မလုံခြုံနိုင်သေးချေ။ ဘာဝနာကမ္မဋ္ဌာန်းဖြင့် ငြိမ်သက်အောင် စောင့်ရပေမည်။

ဘာဝနာ။ ။ဘာဝေတိ ဥပ္ပာဒေတိ ဝဇေတိတိ ဘာဝနာ။ အဓိကုသလ- လွန်ကဲမြင့်မြတ်သော ကုသိုလ်စိတ်ကို၊ ဘာဝေတိ ဥပ္ပာဒေတိ-စ၍ဖြစ်စေတတ်၏။ ဘာဝေတိ ဝဇေတိ-တိုးတက်ပွားများစေတတ်၏။ ဣတိ-ထို့ကြောင့်၊ ဘာဝနာ- ဘာဝနာ မည်၏။... ကမ္မဋ္ဌာန်းပိုင်း၌ လာမည့် သမထဘာဝနာ၊ဝိပဿနာဘာဝနာ နှစ်ပါးကို ဘာဝနာဟု ခေါ်၏။ [ဘာဝနံ၌ ဘူဇာတ် ကာရိတ်ဇောပစ္စည်း ကျေ၊ ယုပစ္စည်းတည်း၊ ဘာဝနာကို အားထုတ်တဲ့အခါ အစဆုံး ဖြစ်ပေါ်မှုကို ရည်ရွယ်၍

“ဘာဝေတိ ဥပ္ပာဒေတိ” ဟု ဖွင့်ပြသည်။ ထို့နောက် အထပ်ထပ် ကုသိုလ်စိတ်တွေ တိုးတက်ပွားများစေမှုကို ရည်ရွယ်၍ “ဘာဝေတိ ဝဇေတိ” ဟု ဖွင့်ပြသည်။ ဤ၌ ကာမကုသိုလ်ကို ပြသောအရာဖြစ်၍ ဘာဝနာအရ ထိုဘာဝနာနှစ်မျိုးကို စီးဖြန်း တဲ့အခါ အပွနာသို့ မရောက်မီ ရှေ့အဖို့၌ဖြစ်သော ကာမာဝစရကုသိုလ်ဘာဝနာ ကိုသာ ယူ၊ အပြစ်မရှိသော အတတ်ပညာနှင့် စာပေ ပရိယတ်တို့ကို စဉ်းစား ကြံစည်မှုကိုလည်း ဤဘာဝနာ၌ သွင်းယူကြသေး၏။

အပစာယန။ ။အပစာယန္တိ ဧတေနာတိ အပစာယနံ။ ဧတေန-ဤကာမ ကုသိုလ်စေတနာဖြင့်၊ အပစာယန္တိ-ရိုသေလေးမြတ်ကြကုန်၏၊ ဣတိ-ကြောင့်၊ တံ-ထိုစေတနာသည်၊ အပစာယနံ-အပစာယန မည်၏၊ မိဘ၊ ဆရာသမား၊ တရားစောင့်သော ရဟန်းသံဃာ၊ ဂုဏ် အသက် သိက္ခာအားဖြင့် ဒိမိထက် ကြီးသူမြင့်မြတ်သူကို ခရီးဦးကြိုဆိုမှု လက်အုပ်ချီမှု ရှိခိုးဝပ်ချမှုစသော အမျိုးမျိုး သော ရိုသေမှုများကို (တစ်စုံတစ်ခုသော လာဘ်လာဘ အကျော်အစောကို မလိုလားဘဲ) ရိုးရိုးသားသား ပြုခြင်းသည် အပစာယန မည်၏။

ဝေယျာဝစ္စ။ ။ဗျာဝဋ္ဌဿ ဘာဝေါ ဝေယျာဝစ္စံ၊ ဗျာဝဋ္ဌဿ-ကြောင့်ကြ စိုက်သူ၏၊ ဘာဝေါ-ဖြစ်ကြောင်းသည်၊ ဝေယျာဝစ္စံ-ဝေယျာဝစ္စ မည်၏၊ ပြခဲ့ သော မိဘစသည်တို့နှင့်ဂိုလာနပုဂ္ဂိုလ်၊ အခြားမိတ်ဆွေသူငယ်ချင်း၊ သီတင်းသုံးဖော် တို့၏ အပြစ်ကင်းသော ကိစ္စလုပ်ငန်း၌ (တစ်စုံတစ်ခုအကျိုးကို မတောင်းတဘဲ ရိုးသားသောစိတ်ဖြင့်) ကူညီဆောင်ရွက်ကြောင်းစေတနာသည် ဝေယျာဝစ္စမည်၏။

ပတ္တိဒါန။ ။ပတ္တဗ္ဗာ-ရောက်အပ် ရအပ်၏၊ ဣတိ-ကြောင့်၊ ပတ္တိ-ပတ္တိမည်၏၊ ပတ္တိယာ-ရောက်အပ် ရအပ်သော ကုသိုလ်ကို၊ ဒါနံ-အမျှပေးဝေခြင်းသည်၊ ပတ္တိဒါနံ-ပတ္တိဒါန မည်၏၊ ရှေးဦးစွာ တစ်စုံတစ်ခုသောပစ္စည်းကို လှူဒါန်း၏၊ ထိုလှူဒါန်းကြောင်း ဒါနစေတနာသည် အလှူရှင်၌ ရောက်အပ် ရအပ်သော ကြောင့် ပတ္တိ မည်၏၊ ထိုရအပ်သော ကုသိုလ်အဖို့ကို တစ်ယောက်ယောက်အား ဖြစ်စေ၊ သတ္တဝါအားလုံးအား ဖြစ်စေ “မိမိနှင့် အညီအမျှ ကုသိုလ် ရပါစေ” ဟု သဘောထား၍ ဝေငှကြောင်း စေတနာကို ပတ္တိဒါနဟု ခေါ်သည်၊ [မိမိနှင့် အညီအမျှ ရပါစေဟု ပေးဝေမှုကြောင့် ယခုကာလ၌ “အမျှဝေ” ဟု ခေါ်၏။]

ဆက်ဦးအံ့-ဤသို့ မိမိ၏ကုသိုလ်အဖို့ကို အမျှပေးဝေမှုကြောင့် မူလကုသိုလ် ရှင်မှာ ကုသိုလ် လျော့သွားသည်မဟုတ်၊ ဖယောင်းတိုင်တစ်တိုင်ကို မီးထွန်း ထားရာ၌ အခြား ဖယောင်းတိုင်များဖြင့် မီးကူးယူသော်လည်း မူလဖယောင်းတိုင် မှာ မီးအရှိန် မလျော့သည်ပြင် နောက်ထပ် အရောင်အလင်း အကူအညီရသဖြင့်

ပို၍လင်းသကဲ့သို့၊ ထို့အတူ မူလကုသိုလ်ရှင်မှာလည်း ကုသိုလ်အရှိန် မလျော့ သည့်ပြင် ပတ္တိဒါနကုသိုလ်ပင် အပိုရသေး၏။ ဤပတ္တိဒါနကုသိုလ်အရာ၌ ဒါနပြု၍ အမျှဝေမှုသာ အဋ္ဌကထာတို့၌ လာ၏။ သံဂီတိသုတ်ဋီကာ၌ကား အခြား ကောင်းမှုကို အမျှဝေမှုလည်း၊ ပတ္တိဒါနဖြစ်သည်ဟု ဆိုပါသေးသည်။

ပတ္တာနုမောဒန။ ။ပတ္တိယာ-ပေးဝေအပ်သောကုသိုလ်အဖို့ကို၊ အနုမောဒနံ- လျော်စွာဝမ်းမြောက်ကြောင်း စေတနာသည်။ ပတ္တာနုမောဒနံ-ပတ္တာနုမောဒန မည်၏။ ပရေဟိ ဒိန္နုယ ပတ္တိယာ “သာဓု သုဋ္ဌ”တိ အနုမောဒနဝသေန ပတ္တာနုမောဒနံ ဝေဒိတဗ္ဗံ-သံဂီတိသုတ် အဋ္ဌကထာ...ပရေဟိ ဒိန္နုယ ပတ္တိယာ ဝါ အညာယ ဝါ ပုညကြိယာယ “သာဓု သုဋ္ဌ”တိ အနုမောဒနဝသေန အပ္ပနုမောဒနံ ဝေဒိတဗ္ဗံ-အဋ္ဌသာလိနိ အဋ္ဌကထာ။

ဤအဋ္ဌကထာနှစ်ရပ်တို့ကို သတိချုပ်ထိုက်၏။ သံဂီတိသုတ် အဋ္ဌကထာ၌ ပတ္တာနုမောဒနဟု နာမည်တပ်သောကြောင့် “ပတ္တိယာ+အပ္ပနုမောဒန”ဟု ပုဒ်ခွဲ၍ ပတ္တိယာအရ “ပရေဟိ ဒိန္နုယ ပတ္တိယာ”ဟု ဖွင့်၏။ ဤအလို “အလှူရှင်တို့က အမျှပေးဝေသည်ကို သာဓုခေါ်မှ (ပတ္တာနုမောဒန=ပတ္တာနုမောဒန)ကုသိုလ် ဖြစ်သည်”ဟု သိသာ၏။ အဋ္ဌသာလိနိ၌ကား နာမည်တပ်ကတည်းက ပတ္တိသဒ္ဓါ မပါ၊ အပ္ပနုမောဒနဟုသာ နာမည်တပ်ထားသည်။ ထို့ကြောင့် အလှူရှင်တို့ အမျှပေးအပ်သော ဒါနကုသိုလ်ကို ဝမ်းမြောက်မှုကို ရည်ရွယ်၍ “ပရေဟိ ဒိန္နုယ ပတ္တိယာ ဝါ”ဟု ဖွင့်သည်။ အလှူရှင်တို့က အမျှပေးအပ်သော ဒါနကုသိုလ် နှင့် သီလစောင့်သူ စသည်တို့၏ သီလကုသိုလ်စသည်ကို ဝမ်းမြောက်မှုကို ရည်ရွယ်၍ “အညာယ ဝါ ပုညကြိယာယ”ဟု ဖွင့်သည်။ ထိုတွင် အမျှဝေသည့် အတွက် ဝမ်းမြောက်မှုသည် ပတ္တာနုမောဒန မည်၏။ အမျှမဝေဘဲလျက် ဝမ်းမြောက်မှုကား ပတ္တာနုမောဒန မဟုတ်၊ အနုမောဒနသာ ဖြစ်သည်-ဟူလို။

သံဂီတိဋီကာ။ ။ပရေဟိ အနုပုဒိန္နုတာယ ပတ္တိ အပ္ပနုမောဒတိ ဧတေနာတိ ပတ္တာနုမောဒနံ၊ အနုနပ္ပဒိန္နံ ပန ဧကဝလံ အပ္ပနုမောဒိယတိ ဧတေနာတိ အပ္ပနုမောဒနံ။-သုတ်ပါထေယျ။

ဥဒ္ဓိသိကပတ္တိ။ ။ပတ္တိသည် ဥဒ္ဓိသိကပတ္တိ (ပြိတ္တာ ဖြစ်နေသူ တစ်စုံတစ် ယောက်ကို သီးခြားရည်စူး၍ ပေးအပ်သောအဖို့) အနုဒ္ဓိသိကပတ္တိ (တစ်စုံတစ် ယောက်အတွက် မဟုတ်ဘဲ သတ္တဝါအများကို ပေးအပ်သောအဖို့)ဟု နှစ်မျိုးရှိ၏။ ထိုတွင် ဥဒ္ဓိသိကပတ္တိကို ဆိုင်ရာပြိတ္တာတို့က သာဓုခေါ်လျှင် ဒိဋ္ဌဓမ္မကျိုး ရ၏။ ဘုရားရှင် ပွင့်တော်မူခါစ၌ ဗိမ္ဗိသာရမင်း၏ ဆွေမျိုးဟောင်း ပြိတ္တာတို့သည် ဗိမ္ဗိသာရမင်း၏ ကုသိုလ်ကို သာဓုခေါ်မည်ဟု မျှော်လင့်နေကြရာ၊ ပထမအကြိမ်

ဝေဠုဝန်ကျောင်း ရေစက်ချပွဲမှာ အမျှမဝေမိ၍ သာဓုခေါ်ရသဖြင့် ညဉ့်ကာလ၌ ကိုယ်ထင်ပြုကြလေသည်။ နံနက်လင်း၍ ဘုရားရှင်အားလျှောက်ရာ ပြိတ္တာတို့၏ ဖြစ်ပုံကို ဟောတော်မူသောကြောင့် ဒုတိယတစ်ဖန် ဆွမ်းစသည်ကို လှူ၍ အမျှပေးဝေမှ သာဓုခေါ်ကြရသတဲ့။ အနုဒ္ဓိသိကပတ္တိကို သာဓုခေါ်ရာ၌ ဒိဋ္ဌဓမ္မ အကျိုးပေးသောဝတ္ထုကို မတွေ့ပါ။ ကုသိုလ်ရှင်က အမျှမပေးအပ်ဘဲ သာဓုခေါ်ရသော အနုမောဒနကုသိုလ်များလည်း အနုဒ္ဓိသိကပတ္တိကို သာဓုခေါ်ရသော ပတ္တာနုမောဒနနှင့် အကျိုးပေး ကွာခြားလှမည် မထင်။

ဓမ္မဿဝန။ ။ “အင်မတန် တရားနာလေ့ရှိတယ်၊ အလွန်သူတော်ကောင်း တာပဲ” စသည်ဖြင့် သူတစ်ပါးတို့၏ ချီးမွမ်းခြင်းကို မတောင့်တဘဲ၊ အသိအလိမ္မာ တိုးပွားစေလို၊ တစ်ဆင့် ဟောပြောလိုသော စိတ်ဖြင့် တရားနာခြင်းသည် “ဓမ္မဿဝန” မည်၏။

ဓမ္မဒေသနာ။ ။ လာဘ သက္ကာရ ယသ သိလောကတို့ကို မတောင့်တဘဲ သတ္တဝါအများ၏ စီးပွားချမ်းသာအလို့ငှာ တကယ်ဖြူစင်သော စေတနာဖြင့် ဟောပြောသည်သာ ဓမ္မဒေသနာကုသိုလ် မည်၏။ လှူဖြယ်ပစ္စည်းစုကို လာဘ၊ ဒကာ ဒကာမတို့က ရိုသေလေးမြတ်မှုကို သက္ကာရ၊ အခြွေအရံကို ယသ၊ အကျော်အစော ဂုဏ်သတင်း နာမည်ကြီးခြင်းကို သိလောကဟု ခေါ်၏။ ထို လာဘ သက္ကာရ စသည်ကို မျှော်၍ ဟောစဉ် တစ်ရံတစ်ခါ စိတ်ကောင်း စေတနာကောင်း ပေါ်လာလျှင် ဓမ္မဒေသနာကုသိုလ် မဖြစ်ဘူးဟု မဆိုလိုပါ။ [အပြစ်ကင်းသော လက်မှုပညာ နှုတ်မှုပညာနှင့် ပိဋကကျမ်းစာ အကြောင်းအရာ တို့ကို ဟောပြု ပို့ချမှု နာယူသင်ကြားမှုကိုလည်း ဤဓမ္မဿဝန ဓမ္မဒေသနာ၌ပင် သွင်းယူကြသည်။]

ဒိဋ္ဌိဇနကမ္မ။ ။ ဒိဋ္ဌိဟူသည် မှန်မှန်ကန်ကန် သိမြင်တတ်သော ဉာဏ်တည်း။ ထိုအသိဉာဏ်သည်ပင် ဆိုင်ရာအကြောင်းတရားတို့က ဖြောင့်မှန်အောင် ပြုအပ် သည့်အတွက် ဥဇနကမ္မလည်း မည်၏။ အတ္တနော-မိမိ၏၊ ပစ္စယေဟိ-အကြောင်း တရားတို့သည်၊ ဥဇ-ဖြောင့်မှန်အောင်၊ ကရိယတိ-ပြုအပ်၏၊ ဣတိ-ထို့ကြောင့်၊ ဥဇနကမ္မ-ဥဇနကမ္မမည်၏။ သတ္တဝါတို့၌ ကံအကျိုးပေး ဆန်းကြယ်ပုံ တစ်ယောက် နှင့် တစ်ယောက် မတူပုံ စသောအကြောင်းများကို ကြံစည်စဉ်းစားသောအခါ အယူမှန် ပေါ်လာတတ်သည်။ ထိုကဲ့သို့ ကြံစည်စဉ်းစားခြင်းစသော အကြောင်း တို့က အယူကို ဖြောင့်မှန်အောင် ပြုပေးသည်-ဟူလို၊ ဒိဋ္ဌိ ဧဝ ဥဇနကမ္မ ဒိဋ္ဌိဇနကမ္မ၊ ဒိဋ္ဌိဧဝ-အသိဉာဏ်သည်ပင်၊ ဥဇနကမ္မ-ဖြောင့်မှန်အောင် ပြုအပ်သည်တည်း။ ဒိဋ္ဌိဇနကမ္မ-ဖြောင့်မှန်အောင် ပြုအပ်သောအသိဉာဏ်၊ သက္ကာယဒိဋ္ဌိ (အတ္တစွဲလမ်းမှု ကို) မပယ်နိုင်သော်လည်း နတ္ထိက အဟောတုက အကြိယဒိဋ္ဌိများကို မယူဘဲ

ကံ ကံ၏အကျိုးကို ယုံကြည်တတ်သော ကမ္မဿကတာဉာဏ်ဖြစ်လျှင် ဤ ဒိဋ္ဌိဇုကမ္မပုညကြိယာဝတ္ထု ဖြစ်၏။ “ကမ္မဿကတာဉာဏ် ဒိဋ္ဌိဇုကမ္မ”...ကာမာဝစရ ကုသလပဒမူလဋီကာ။ [ဤ၌ ဒိဋ္ဌိဇုကမ္မအရ ဉာဏ်ကို ကောက်ယူရသော်လည်း ကုသိုလ်စေတနာကို ပြသောအရာဖြစ်၍ ဉာဏ်နှင့်ယှဉ်သော စေတနာကိုပါ အဝိနာဘာဝနည်းအရ “ဒိဋ္ဌိဇုကမ္မ”ဟု ခေါ်ရသည်။]

အတ္ထိ ဒိန္နံ၊ အတ္ထိ ယိဋ္ဌံ၊ အတ္ထိ ဟုတံ၊ အတ္ထိ သုကတဒုက္ခတာနံ ကမ္မာနံ ဖလံ ဝိပါကော၊ အတ္ထိ အယံ လောကော၊ အတ္ထိ ပရော လောကော၊ အတ္ထိ မာတာ၊ အတ္ထိ ဝိတာ၊ အတ္ထိ သတ္တာ ဩပပါတိကာ၊ အတ္ထိ လောကေ သမဏဗြာဟ္မဏာ သမဂ္ဂတာ သမ္မာပဋိပနာ-ယေ ဣမဉ္စ လောကံ ပရဉ္စ လောကံ သယံ အဘိညာ သန္တိကတ္တာ ပဝေဒေန္တိ၊...

ဟူသော ဤ(၁၀)ဋ္ဌာနသည် ကမ္မဿကတာဉာဏ်၏ ကျက်စားရာ ဋ္ဌာနများ ပေတည်း။ [ဘာသာပြန်ပုံကို နတ္ထိကဒိဋ္ဌိခန်း ပြန်ကြည့်ပါ။ နတ္ထိအရာဝယ် “အတ္ထိ” ဟု ရှိခြင်းသာ ထူး၏။] ကမ္မံ+သကံ+ယေသံတိ ကမ္မဿကာ၊ ကမ္မဿကာနံ+ဘာဝေါ ကမ္မဿကတာ၊ ကမ္မဿကတာ+ဉာဏံ ကမ္မဿကတာဉာဏံ၊ ယေသံ-အကြင်သတ္တဝါတို့၏၊ ကမ္မံ-ကံဟူသော၊ သကံ-ကိုယ်ပိုင်ဥစ္စာသည်။ အတ္ထိ-ရှိ၏။ ဣတိ-ထိုကြောင့်၊ ကမ္မဿကာ-ကမ္မဿကတို့ မည်၏။ ကမ္မဿကာနံ-ကံသာလျှင် ကိုယ်ပိုင်ဥစ္စာရှိသူတို့၏၊ ဘာဝေါ-ဖြစ်ကြောင်းသည်၊ ကမ္မဿကတာ-ကမ္မဿကတာ မည်၏။ (ကံသာလျှင် ကိုယ်ပိုင်ဥစ္စာရှိခြင်း၊ ကံစိမံတိုင်း ဖြစ်ရခြင်း၊ တမလွန်ဘဝသို့ ကံကိုသာ ယူ၍သွားနိုင်ခြင်းသဘောတည်း။) ကမ္မဿကတာယ-ကံသာလျှင် ကိုယ်ပိုင်ဥစ္စာ ရှိကြသူ၏အဖြစ်ကို၊ ဉာဏံ-သိတတ် နားလည်တတ် သော ဉာဏ်သည်၊ ကမ္မဿကတာဉာဏံ-ကမ္မဿကတာဉာဏ် မည်၏။

ဆက်ဦးအံ-သတ္တဝါတို့ အမျိုးမျိုး ဖြစ်ရပုံကို စဉ်းစား၍ “ကံသာလျှင် ခန္ဓာ အစဉ်၌ (ဘဝဆက်တိုင်း)လိုက်ပါနိုင်၏၊ ပစ္စည်းဥစ္စာတို့မှာ မလိုက်ပါနိုင်၊ ကံသာ လျှင် ကိုယ်ပိုင်ဖြစ်၏၊ ပစ္စည်းဥစ္စာတို့မှာ ကိုယ်ပိုင် မဟုတ်”ဟု သိတတ်သော ဉာဏ်သည် ကမ္မဿကတာဉာဏ် မည်၏။ မိမိသန္တာန်၌ ထိုဉာဏ်မျိုးဖြစ်လျှင် ဒိဋ္ဌိဇုကမ္မ ဖြစ်၏။ ထို့ထက် ကြီးကျယ်သော ဝိပဿနာဉာဏ်မှာ ပြောဖွယ်ရာ မရှိပြီ။ အယူကို ဖြောင့်မှန်အောင် ယူဆခဏ၊ ‘ဒိဋ္ဌိဇုကမ္မဖြစ်တုန်း အခိုက်မှာ ဉာဏသမ္ပယုတ် မဟာကုသိုလ်စိတ်သား’ ဖြစ်၏။ ရှေ့အဖို့က အယူကို ဖြောင့်မှန် အောင် ပြုမည်ဟု ကြံစည်ရာ ပုဗ္ဗစေတနာနှင့် နောက်အဖို့ အပရစေတနာ အခိုက်မှာကား မဟာကုသိုလ် (၈)ပါးလုံးပင် ဖြစ်ခွင့်ရှိသည်။

အဋ္ဌသာလိနီ။ ။ဒိဋ္ဌိ ဥဇုကံ ကရိသာမိတိ စိန္တေန္တောပိ (ပုဗ္ဗစေတနာအခိုက်၌ “ကံသုသည်လည်း” တောသံယေဝ (အဋ္ဌနံ) အညတရေန စိန္တေတိ၊ ဒိဋ္ဌိ ဥဇုကံ ကရောန္တော ပန (မုဗ္ဗစေတနာအခိုက်၌ ပြုသူကား) စတုနံ ဉာဏသမ္ပယုတ္တာနံ အညတရေန ကရောတိ၊ ဒိဋ္ဌိ မေ ဥဇုကာ ကတာတိ ပဗ္ဗဝေက္ခန္တော (အပရစေတနာအခိုက်၌ ဆင်ခြင်သူသည်) အဋ္ဌနံ အညတရေန ပဗ္ဗဝေက္ခတိ။

အကျဉ်းအားဖြင့် (၃)ပါးဖြစ်ပုံ။ ။အချို့အရာ၌ ပုညကြိယဝတ္ထု(၁၀)ပါး မဟုတ်ဘဲ၊ ဒါနမယ သီလမယ ဘာဝနာမယဟု (၃)ပါးသာ ပြ၏။ ထိုသို့ (၃)ပါးသာ ပြရာ၌ ပတ္တိဒါန ပတ္တာနုမောဒန နှစ်ပါးကို ဒါနမယ၌ သွင်းရာ၏။ အပစာယန ဝေယျာဝစ္စနှစ်ပါးကို သီလမယ၌ သွင်းရာ၏။ ဓမ္မဿဝန ဓမ္မဒေသနာ ဒိဋ္ဌိဇုကမ္မ (၃)ပါးကို ဘာဝနာမယ၌ သွင်းရာ၏။

ဒါန၌ သွင်းရပုံ။ ။ချဲ့ဦးအံ့-ဒါနသည် သူများစည်းစိမ်ကို ငြူစုမှု ဣဿာ၊ မိမိဥစ္စာကို လျှို့ဝှက်မှု မပေးလိုမှု မစ္ဆရိယတို့၏ ဆန့်ကျင်ဘက်တည်း။ “ဣဿာ သည် အလှူခံပုဂ္ဂိုလ်၌ ပစ္စည်းရမှုကို မကြိုက်နိုင်၊ မစ္ဆရိယသည် ကိုယ့်ပစ္စည်း ကုန်မည်ကို မကြိုက်နိုင်” ဟုလို၊ ထို့ကြောင့် ထိုဣဿာ မစ္ဆရိယ နှစ်ပါးကို လွှမ်းမိုးပယ်ဖျောက်နိုင်မှ ဒါန အထမြောက်သည်။ ပတ္တိဒါန ပတ္တာနုမောဒန တို့လည်း ထိုဣဿာ မစ္ဆရိယတို့၏ ဆန့်ကျင်ဘက်ပင် ဖြစ်၏။ ထင်ရှားစေအံ့- ဣဿာရှိလျှင် အမျှပူမည်သူတို့၌ သက်သောင့်သက်သာဖြင့် ကုသိုလ်ရမည်ကို မလိုလားနိုင်၊ မစ္ဆရိယ ရှိနေပြန်လျှင် မိမိကုသိုလ်ကို သူတစ်ပါးနှင့် ဆက်ဆံဖို့ မလိုလားနိုင်၊ ထို့ကြောင့် ထိုနှစ်ပါးကို ပယ်ဖျောက်နိုင်မှ ပါတ္တိဒါနကုသိုလ် အထမြောက်၏။ ဣဿာသည် သူတစ်ပါးတို့ လှူဒါန်းနိုင် ပေးကမ်းနိုင်သည်ကို မလိုလားချေ။ မစ္ဆရိယသည် သူတစ်ပါးတို့ မိမိကဲ့သို့ လှူဒါန်းနိုင်မည်ကို စောစောကပင် သဝန်တိလျက် ရှိ၏။ ထို့ကြောင့် ထိုနှစ်ပါးကို ပယ်ဖျောက်နိုင် မှ ပတ္တာနုမောဒနကုသိုလ် အထမြောက်သည်။ ဤသို့လျှင် ဣဿာ မစ္ဆရိယတို့ နှင့် ပဋိပက္ခဖြစ်ခြင်းအားဖြင့် ဒါနနှင့် လက္ခဏာတူသောကြောင့် ပတ္တိဒါန ပတ္တာနုမောဒနတို့ကို ဒါနမယ၌ သွင်းယူရ၏။

သီလ ဘာဝနာ၌ သွင်းပုံ။ ။အပစာယန ဝေယျာဝစ္စ အမှုတို့မှာ မျိုးကောင်း ရိုးကောင်း သူတော်စင်အပေါင်းတို့၏ စာရိတ္တသီလ (အလေ့အကျင့်ကောင်း) ဖြစ်ရကား သီလမယ၌ သွင်းယူထိုက်ကြောင်း ကောင်းကောင်းကြီး ထင်ရှားပေပြီ။ ဘာဝနာဟူသည် ကုသိုလ်တရားကို တိုးပွားစေခြင်းတည်း။ တရားဟောမှု တရား နာမှု အယူကို ပြောဆိုမှန်အောင် ပြုမှုများသည် ကုသိုလ်တရားကို ဧကန် တိုးပွား စေနိုင်သော ဘာဝနာတစ်မျိုးတည်း။ ထို့ကြောင့် ဓမ္မဿဝန ဓမ္မဒေသနာ ဒိဋ္ဌိဇုကမ္မ တို့ကို ဘာဝနာမယ၌ သွင်းရလေသည်။

တစ်နည်း။ ။ဒိဋ္ဌိဇုကမ္မသည် အလုံးစုံသော ပုညကြိယဝတ္ထု၏ အကျိုးကြီးဖို့ရာ အမှတ်လက္ခဏာတည်း။ သင်္ဘော၌ ပဲ့ကိုင်မပါလျှင် လိုရာခရီးသို့ ဖြောင့်ဖြောင့်ကြီး မရောက်နိုင်သလို၊ ဒါန သီလ စသည်တို့၌ ကမ္မဿကတာဉာဏ်ဟူသော ဤ ဒိဋ္ဌိဇုကမ္မ မပါလျှင် ဆိုင်ရာအကျိုးများ ကြီးကြီးမားမား မဖြစ်နိုင်။ ဒိဋ္ဌိဇုကမ္မပါမှ ဉာဏသမ္ပယုတ်ကုသိုလ် ဖြစ်နိုင်၏။ ဒိဋ္ဌိဇုကမ္မမပါလျှင် ဉာဏ်မယှဉ်သော ဉာဏ ဝိပွယုတ်ကုသိုလ်များသာ ဖြစ်မည်။ ထို့ကြောင့် ဒိဋ္ဌိဇုကမ္မသည် ဒါန သီလ ဘာဝနာ သုံးမျိုးလုံး၏ ပဲ့ကိုင်ပမာ အကျိုးကြီးဖို့ အမှတ်လက္ခဏာဖြစ်သောကြောင့် ဒိဋ္ဌိဇုကမ္မ ကို ဒါန သီလ ဘာဝနာသုံးမျိုး၌ သွင်းယူထိုက်သည်ဟု သံဂီတိသုတ္တဋ္ဌကထာစသည် တို့မှာ မိန့်ဆိုသည်။ [ဒါနမယစသည်၌ မယပစ္စည်းကား အနက်သီးခြားမရှိ၊ ဒါနကို ပင် ဒါနမယဟု ခေါ်သည်။ သီလမယ ဘာဝနာမယ၌လည်း နည်းတူ၊ ရူပါဝစရက် အရူပါဝစရက်တို့၏ မနောက်၊ ဘာဝနာမယ၊ အပ္ပနာပတ္တဖြစ်ပုံကို အခြေပြု၌ ပြခဲ့ပြီ။]



အကုသိုလ်ကံ၏ အကျိုးပေးရာ

ဣတ္တာကုသလကမ္မဗုဒ္ဓစ္စရဟိတံ အပါယဘူမိယံ ပဋိသန္ဓေံ ဇေတိ၊ ပဝတ္တိယံ ပန သဗ္ဗဒါပိ ဒွါဒသဝိမံ သတ္တာကုသလပါကာနိ သဗ္ဗတ္တာပိ ကာမလောကေ ရူပလောကေ စ ယထာရဟံ ဝိပစ္စတိ။

ဣတ္တာကုသလကမ္မဗုဒ္ဓစ္စရဟိတံ။ ။အကုသိုလ်ကံ (၁၂)ပါးပင် ဥဒ္ဒစ္စစေတနာမှ တစ်ပါး ကျန်စေတနာ (၁၁)ပါးသည် ပဋိသန္ဓေအကျိုးကို ပေး၏။ ဥဒ္ဒစ္စစေတနာ ကား ပဋိသန္ဓေအကျိုးကို မပေးနိုင်။ ထင်ရှားစေအံ့-လောက၌ လူတစ်ယောက် သည် ထက်မြက်သည်ဟုဆိုသော်လည်း သူ့ချည်းသက်သက် ထိထိရောက်ရောက် မတတ်နိုင်။ စစ်သူကြီးလုပ်သူသည် အလွန်ထက်မြက်သူပင် ဖြစ်၏။ သို့သော် နောက်လိုက်စစ်သားတို့ အင်အားမကောင်းလျှင် ရန်သူစစ်တပ်ကို မအောင်မြင်နိုင်၊ သူ့ဆိုင်ရာကိစ္စ၌ ထိုက်သင့်သော အပေါင်းအဖော်ရမှ သတ္တိကောင်းနိုင်ကြရိုး တည်း။ ဤစေတနာစေတသိက်သည် ထက်မြက်သော စေတသိက်တစ်ပါးတည်း။ မည်သည့်ကိစ္စမဆို သူသာလျှင် နာမည်ခံ၍ “ကံ” ဟူသောဘွဲ့ထူးကို ယူထား၏။ ထိုစေတနာသည်ပင် နောင်အခါ၌ ပဋိသန္ဓေကျိုး ပဝတ္တိကျိုးကို ဖြစ်စေ၏။ ထိုတွင် ပဋိသန္ဓေကျိုးကို ပေးလျက် တစ်ဘဝထူထောင်ဖို့အချက်မှာ လွယ်ကူသော အရာမဟုတ်၊ အဖော်စေတသိက်တွေ ကောင်းမှ ဖြစ်နိုင်မည်။

ဥဒ္ဒစ္စစေတနာ။ ။ဥဒ္ဒစ္စစေတနာသည် ပဋိသန္ဓေအကျိုးကို ပေးစွမ်းနိုင်လောက် အောင် နောက်လိုက်နောက်ပါ(ယှဉ်ဖက်တရားများ) ကြီးထွား လုံလောက်ပါ၏ လော၊ စဉ်းစားပါဦးအံ့-ဥဒ္ဒစ္စသဟဂုတ်စိတ်၌ လောဘ ဒေါသမပါ၊ ဒိဋ္ဌိ မာနနှင့်

ဣဿာ မစ္ဆရိယ ကုက္ကုစ္စတို့လည်း မယှဉ်ကြ၊ ဘုရား တရားစသည်အပေါ်မှာ ယုံမှားမည့် ဝိစိကိစ္ဆာလည်း မဖက်၊ ထက်မြက်သောစေတသိက် တစ်ခုမျှ မယှဉ်ချေတကား။ ဤသို့ ထက်မြက်သောအဖော် မရသောကြောင့် ဥဒ္ဒစ္စသဟဂုတ် စိတ်၌ ယှဉ်သော စေတနာသည် ပဋိသန္ဓေကျိုးကို ဆောင်လျက် တစ်ဘဝ မထူထောင်နိုင်၊ ဤကား ဤကျမ်း၏ အယူတည်း။

အဋ္ဌသာလိနိ။ ။ အဋ္ဌသာလိနိ အကုသလပဒအဖွင့်၌ကား “အဓိမောက္ခနှင့် မယှဉ်ရသည့်အတွက် အားနည်းသော ဝိစိကိစ္ဆာသဟဂုတ်စိတ်က ပဋိသန္ဓေအကျိုး ကို ဆောင်ယူနိုင်ပါလျက် အဓိမောက္ခနှင့် ယှဉ်ရသည်ဖြစ်၍ အားရှိသော ဥဒ္ဒစ္စ သဟဂုတ်စိတ်သည် အဘယ့်ကြောင့် ပဋိသန္ဓေကျိုးကို မငင်နိုင်သနည်း” ဟု ပုစ္ဆာထုတ်ပြီးလျှင် “သောတာပတ္တိမဂ်က ပယ်ထိုက်သောတရားတို့တွင် မပါဝင် သောကြောင့် ဥဒ္ဒစ္စသဟဂုတ်စိတ်သည် ပဋိသန္ဓေကျိုးကို မငင်နိုင်” ဟု ဖြေဆိုလေ သည်။ ထင်ရှားစေအံ့-ဥဒ္ဒစ္စစေတနာသည် ပဋိသန္ဓေကျိုးကို ပေးလျှင် အပါယ်ဘုံ၌ ပေးရလိမ့်မည်။ ထိုဥဒ္ဒစ္စစေတနာကို သောတာပတ္တိမဂ်က မပယ်ရသေးသဖြင့် သောတာပန်ပုဂ္ဂိုလ်များ အပါယ်သို့ ကျရဦးမလို ဖြစ်ချေသည်။ “**စတုဟာပါယေဟိ စ ဝိပ္ပမုတ္တော**” ဟူသော စကားတော်အရ သောတာပန်တို့ အပါယ်ကျခွင့် မရှိကြောင်းမှာလည်း ထင်ရှားပြီးဖြစ်၏။ ထို့ကြောင့် သောတာပတ္တိမဂ်ပယ် ဖျက်အပ်သော ကိလေသာတို့၌ ဥဒ္ဒစ္စမပါ၊ ထိုသို့ မပါသောကြောင့် ဥဒ္ဒစ္စစေတနာ ၏ အပါယ်ပဋိသန္ဓေကျိုး မပေးနိုင်ကြောင်းကို သိကြရပေသည်။ [သောတာ ပတ္တိမဂ် ပယ်အပ်သောတရားတို့၌ ဥဒ္ဒစ္စမပါကြောင်းကို ဓမ္မသင်္ဂဏီ နိက္ခေပကဏ္ဍ ပါဠိတော်မှာ ရှုပါ။]

ဆက်ဦးအံ့-ဥဒ္ဒစ္စစေတနာသည် သောတာပတ္တိမဂ် ပယ်အပ်သောတရားတို့၌ မပါသော်လည်း အထက်မဂ်(အရဟတ္တမဂ်) ပယ်အပ်သောတရားတို့၌ ပါသည် မဟုတ်ပါလော၊ ထို့ကြောင့် သောတာပတ္တိမဂ် ပယ်အပ်သောတရားတို့၌ မပါရုံမျှ ဖြင့် ပဋိသန္ဓေကျိုး မပေးနိုင်ကြောင်းကို ဘယ်အရာထောက်၍ သိနိုင်သနည်းဟု မေးအံ့-ပဋ္ဌာန်းပါဠိတော် နာနာက္ခဏီကမမ္ပပစ္စည်းသည် အကျိုးပေးသော စေတနာတွေကို ရွေးချယ်၍ ဟောတော်မူအပ်သောပစ္စည်းတည်း။ ထိုနာနာက္ခဏီက မမ္ပပစ္စည်း၌ အထက်မဂ်တို့ သီးခြားပယ်အပ်သောတရားကို မပြဘဲ၊ သောတာ ပတ္တိမဂ် သီးခြားပယ်အပ်သောတရားနှင့် အထက်မဂ် အောက်မဂ်တို့ တချို့ တစ်ဝက်စီ ပယ်အပ်သော တရားများကိုသာ ပြထားသဖြင့် သောတာပတ္တိမဂ် ပယ်အပ်သော တရားစုတွင် မပါဝင်သောတရားစုသည် ပဋိသန္ဓေကျိုးကို မပေးနိုင်ဟု သိသာ၏။ [ဟောပုံကို ထိုပါဠိတော်မှာ ရှုပါ။]

ဆက်ဦးအံ-နာနာကွဏိကကမ္မပစ္စည်းသည် ပဋိသန္ဓေကျိုး ပဝတ္တိကျိုးနှစ်မျိုးလုံးကို ဖြစ်စေ၊ ပဝတ္တိအကျိုးကိုသာ ဖြစ်စေ ပေးနိုင်သောတရားတို့ကို ထုတ်ပြသောပစ္စည်း ဖြစ်၏။ ထိုနာနာကွဏိကကမ္မပစ္စည်းတွင် အထက်မဂ်တို့ သီးခြားပယ်အပ်သော ဥဒ္ဒစ္စကို မပြဘူးဟု ဆို၏။ သို့ဖြစ်လျှင် “ဥဒ္ဒစ္စစေတနာသည် ပဝတ္တိကျိုးကိုမျှ မပေးနိုင်”ဟု မှတ်ရအံ့လောဟု မေးအံ့။ ထိုပဋ္ဌာန်းပါဠိတော်မှာ မပြသော်လည်း ပဋိသန္ဓိဒါမဂ် ဝိဘင်းပါဠိတော်၌-“ယသ္မိ သမယေ အကုသလံ စိတ္တံ ဥပ္ပန္နံ ဟောတိ ဥပေက္ခာသဟဂတံ ဥဒ္ဒစ္စသမ္ပယုတ္တံ ၊ ဟေ ဣမေသု ဓမ္မေသု ဉာဏံ ဓမ္မပဋိသန္ဓိဒါ၊ တေသံ ဝိပါကေ ဉာဏံ အတ္ထပဋိသန္ဓိဒါ”ဟု ဟောတော်မူသောကြောင့် (ထိုပါဠိတော်“တေသံ ဝိပါကေ ဉာဏံ အတ္ထပဋိသန္ဓိဒါ”ဟု သောစကားအရ) ဥဒ္ဒစ္စစေတနာသည် အကျိုးပေးနိုင်၏ဟု သိနိုင်ပြန်၏။ ထိုအကျိုးမှာလည်း သောတာပန်တို့ အပါယ်ကျခွင့် မရှိသည့်အတွက် ပဝတ္တိမကောဇ် ကျိုးသာ ဖြစ်သည်ဟု သိရပြန်သည်။ ထို့ကြောင့် သဂြိုဟ်၌ ဥဒ္ဒစ္စနှင့် တကွ **“ပဝတ္တိယံ ပန သဗ္ဗံ ပိ ဒွါဒသဝိဓံ”**ဟု မိန့်သည်။

သတ္တာကုသလပါကာနိ သဗ္ဗတ္ထာပိ ၊ ဟေ ဝိပဇ္ဇတိ။ ။ဥဒ္ဒစ္စစေတနာနှင့်တကွ (၁၂)ပါးကုန်သောအကုသိုလ်စေတနာတို့သည် ကာမဘုံအားလုံးနှင့် အသညသတ်ကြဉ်သော ရူပ(၁၅)ဘုံမှာ ထိုက်သည်အားလျော်စွာ အကျိုးပေး၏။ သဗ္ဗတ္ထာပိ ဟူသော ပါဠိကို ကာမလောကေ၌သာ စပ်၊ “ပဋိသန္ဓေကျိုးကို အပါယ်ကာမဘုံ၌သာ ပေးသော်လည်း ပဝတ္တိကျိုးကိုကား(သုဂတိ ဒုဂ္ဂတိအစုံ) ကာမဘုံအားလုံး၌ ပေးနိုင်သည်”ဟုလို၊ အဟိတ်အကုသလဝိပါက်(၇)ပါးကို ကာမ(၁၁)ဘုံနှင့် ရူပ(၁၅)ဘုံ၌ ပေးနိုင်၏ဟု ဆိုသော်လည်း တန်းတူညီမျှမဟုတ်၊ ရူပဘုံ၌ ဃာနဇီဝာ ကာယဒွါရတို့ မရှိသည့်အတွက် ဂန္ဓာရုံ ရသာရုံ ဖောဋ္ဌဗ္ဗာရုံကို အာရုံပြုမည့် ဃာနဝိညာဏ် ဇီဝာဝိညာဏ် ကာယဝိညာဏ် ဝိပါက်(၃)ပါးကို မပေးနိုင်သောကြောင့် “ယထာရဟံ”ဟု ဆိုသည်။ “ယထာရဟံ-ဒွါရအာရုံအလိုက် ထိုက်သည် အားလျော်စွာ”ဟု အနက်ဆိုပါ။



ကာမကုသိုလ်၏ အကျိုးပေးရာ

ကာမာဝစရကုသလံပိ ကာမသုဂတိယမေဝ ပဋိသန္ဓိံ ဇနေတိ၊ တထာ ပဝတ္တိယဉ္စ မဟာဝိပါကာနိ၊ အဟောတုကဝိပါကာနိ ပန အဋ္ဌပိ သဗ္ဗတ္ထာပိ ကာမလောကေ ရူပလောကေ စ ယထာရဟံ ဝိပဇ္ဇတိ၊ တတ္ထာပိ တိဟောတုကမုက္ကန္တံ ကုသလံ ၊ ဟေ၊ တိဟောတုကမောမကံ ဒွဟောတုကမုက္ကန္တံ ကုသလံ ၊ ဟေ၊ ဒွိဟောတုကမောမကံ ၊ ဟေ၊ ဝိပဇ္ဇတိ။

ကာမာဝစရ ပေ၊ မဟာဝိပါကာနိ။ ။ကာမာဝစရကုသိုလ်ကံ (၈)ပါးသည် ကာမသုဂတိ(၇)ဘုံ၌သာ ပဋိသန္ဓေကို ဖြစ်စေနိုင်၏။ တထာသဒ္ဓါဖြင့် ကာမသုဂတိယမေဝနှင့် ဇနေတိ နှစ်ပုဒ်ကို ငင်သည်။ ထို့ကြောင့် ပဝတ္တိကျိုးကိုလည်း ကာမသုဂတိ(၇)ဘုံ၌သာ ဖြစ်စေသည်။ ရူပ အရူပဘုံနှင့် အပါယ်ဘုံများ၌ မဖြစ်စေနိုင်။ ထင်ရှားစေအံ့-မဟာဝိပါကံစိတ်သည် ပဋိသန္ဓေ ဘဝင် စုတိကိစ္စနှင့် တဒါရုံကိစ္စ တပ်၏။ ထိုတွင် ပဋိသန္ဓေစသော (၃)ကိစ္စမှာ ရူပ အရူပဘုံတို့၌ ရူပ အရူပဝိပါကံတို့၏ တာဝန်တည်း။ အပါယ်ဘုံ၌ ပဋိသန္ဓေစသော (၃)ကိစ္စအတွက် အကုသလဝိပါကံသန္တိရဏ၏ တာဝန်တည်း။ ရူပ အရူပဘုံသား ပုဂ္ဂိုလ်များ၌ တဒါရုံမရထိုက်ကြောင်းကိုလည်း ဝိထိပိုင်း တဒါရမဏနိယမ၌ ပြခဲ့ပြီ။ ထို့ကြောင့် ရူပ အရူပဘုံ၌ မဟာဝိပါကံစိတ်ဖြစ်ဖွယ် မရှိ။ အပါယ်ဘုံ၌ကား တဒါရုံကိစ္စများ ရှိကြ၏။ သို့သော် ဝိထိပိုင်း ပုဂ္ဂလဘောဒ၌ ပြခဲ့သည့်အတိုင်း မဟာဝိပါကံစိတ်တို့သည် အပါယ်ဘုံသား (ဒုဂ္ဂတိအဟိတ်ပုဂ္ဂိုလ်)များ၌ မရထိုက်။ ထို့ကြောင့် အပါယ်ဘုံ၌ တဒါရုံကိစ္စကို သန္တိရဏစိတ်များကသာ တပ်ရသည်။

အဟောတုကဝိပါကာနိ ပေ၊ ဝိပစ္စတိ။ ။ဤဝါကျ၌ ပုဒ်ချင်းဆက်သွယ်ပုံနှင့် ယထာရဟံအဓိပ္ပာယ်မှာ အကုသိုလ်ကံတုန်းက “သတ္တာကုသလပါကာနိ” စသော ဝါကျအတိုင်းသာတည်း။ အပါယ်ဘုံ၌ နဂါးမင်း ဂဠုန်မင်းတို့၏ စည်းစိမ်များနှင့် ဆင် မြင်းရတနာစသော အပါယ်ဘုံသား အချို့တို့၏ ခန္ဓာကိုယ်၌ လှပသော အဆင်း အသံ စသည်တို့သည် ဤကာမကုသိုလ်၏ ပဝတ္တိအကျိုးများတည်း။ ထိုစည်းစိမ်ချမ်းသာ အဆင်း အသံ စသည်တို့ကို အကြောင်းပြု၍ ကုသလဝိပါကံ စက္ခုဝိညာဏ် စသည်တို့ဖြစ်ဖို့ရာ အခွင့်ကောင်းများကို ရတတ်ကြသည်။ ဣဋ္ဌာရုံ ကမ္မဇရုပ် ကမ္မပစ္စယ ဥတုဇရုပ်နှင့် သွားရင်းလာရင်း ဣဋ္ဌာရုံများ တွေ့ကြုံခွင့်ရသော ကာမသုဂတိဘုံနှင့် ရူပ(၁၅)ဘုံ၌ ကာမကုသိုလ်ကံကြောင့် ကုသလဝိပါကံ စက္ခုဝိညာဏ် စသည်တို့ ဖြစ်ခွင့်ရကြပုံကား ထင်ရှားပြီ။

တိဟိတံ ဒွိဟိတံ ကုသိုလ်အဓွ။ ။ပြခဲ့သော ကာမာဝစရကုသိုလ်သည် တိဟိတံ ကုသိုလ် ဒွိဟိတံကုသိုလ်ဟု နှစ်မျိုးရှိ၏။ ဉာဏသမ္ပယုတ် မဟာကုသိုလ်စိတ် (၄)ပါးတွင် တစ်ပါးပါးဖြင့် ပြုအပ်သောကုသိုလ်သည် တိဟိတံကုသိုလ် မည်၏။ “အလောဘ အဒေါသ အမောဟဟိတံ(၃)ပါးနှင့် ယှဉ်သောကုသိုလ်”ဟု ဆိုလိုသည်။ ဉာဏဝိပဿယုတ် မဟာကုသိုလ်စိတ်(၄)ပါးတွင် တစ်ပါးပါးဖြင့် ပြုအပ်သော ကုသိုလ်သည် “ဒွိဟိတံကုသိုလ်” မည်၏။ အမောဟမဟိတံ “အလောဘ အဒေါသ ဟိတံနှစ်ပါးနှင့်သာ ယှဉ်သောကုသိုလ်”ဟု ဆိုလိုသည်။ ထိုတွင် ကုသိုလ်ပြုရာ၌ ကံ ကံ၏ အကျိုးကို ယုံကြည်သော ကမ္မဿကတာဉာဏ်သည် အရေးကြီး၏။ ရုပ်နာမ်တရားတို့၌ အနိစ္စ ဒုက္ခ အနတ္တဟု ရှုတတ်သော ဝိပဿနာဉာဏ်ဖြစ်လျှင်

သာ၍ထက်မြက်၏။ ထို့ကြောင့် ကုသိုလ်ပြုစဉ်အခါ၌ ကမ္မဿကတာဉာဏ်ဖြစ်စေ၊ ဝိပဿနာဉာဏ်ဖြစ်စေ၊ ဉာဏ်ပါလျှင် တိဟိတ်ကုသိုလ် ဖြစ်သည်။ ထိုကဲ့သို့ နားလည်သောဉာဏ် မပါလျှင် (ကလေးသူငယ် လူရိုင်းစသူတို့ပြုသလို အမှတ်တမဲ့ ပြုလျှင်) ဒွိဟိတ်ကုသိုလ် ဖြစ်တော့၏။

ဥက္ကဋ္ဌ ဩမက အစွဲ။ ။ ထိုတိဟိတ် ဒွိဟိတ်၌ ပုဗ္ဗစေတနာနှင့် အပရစေတနာ များလည်း (များသောအားဖြင့်) ရှိရလေသည်။ ချဲ့ဦးအံ့-လျှူဒါန်းပေးကမ်းတော့ မည်ဟု ကြံစည်သည်မှစ၍ မလျှူခင် ပုဗ္ဗစေတနာအခိုက်တွင် တချို့မှာ အလွန် ထက်သန်၏၊ ကုသိုလ်နှင့်စပ်သော ဇောတွေ များစွာဖြစ်နေ၏။ ကုသိုလ်ပြုပြီး အထမြောက်ပြီးနောက် အပရစေတနာ အခိုက်မှာလည်း လွန်စွာအားရ၏၊ ပြုရပေပြီဟု ဝမ်းမြောက်လျက်ရှိ၏။ ထိုကုသိုလ်မျိုးသည် ရှေ့ရောနောက်မှာ ကုသိုလ်တွေ ခြံရံလျက် ပါသောကြောင့် လွန်စွာအားရှိ၏။ ဥက္ကဋ္ဌ (မြင့်မြတ်သော) ကုသိုလ်ဟု ခေါ်ရ၏။ “တိဟိတ်ဖြစ်လျှင် တိဟိတ်ဥက္ကဋ္ဌကုသိုလ်၊ ဒွိဟိတ်ဖြစ်လျှင် ဒွိဟိတ်ဥက္ကဋ္ဌကုသိုလ်” ဟု ခေါ်၏။ တချို့မှာ ပုဗ္ဗစေတနာအခိုက်၌ ဝမ်းမြောက် ဝမ်းသာမရှိ၊ နှမြောတွန့်တိုခြင်း၊ တစ်စုံတစ်ရာအတွက် မကျေမနပ်ဖြစ်ခြင်း၊ မိမိ၏ ဂုဏ်သတင်း ကြီးစေလိုခြင်းစသော အကုသိုလ်စိတ်တွေ ရှေ့သွားလျက် ရှိ၏။ ကုသိုလ်ပြုပြီးနောက် အပရစေတနာအခိုက်လည်း “ပြုမိတာ မှားလေခြင်း” စသည်ဖြင့် ဝိပဋ္ဌိသာရ (နှလုံးမသာယာ) ဖြစ်ရ၏။ ထိုကုသိုလ်မျိုး၌ ရှေ့ရော နောက်မှာ အကုသိုလ် ခြံရံလျက် ပါသောကြောင့် များစွာအားမရှိချေ။ ဩမက ကုသိုလ် (အညံ့စားကုသိုလ်) ဖြစ်ရလေ၏။ ထိုကုသိုလ်မျိုးကို တိဟိတ်ဩမက၊ ဒွိဟိတ်ဩမကဟု ခေါ်ဆိုရလေသည်။ [ဆောင်ပုဒ်ကို အခြေပြု၍ ရှုပါ။]

ဥက္ကဋ္ဌုက္ကဋ္ဌစသည် အစွဲ။ ။ တစ်နည်းခွဲပြဦးအံ့-ပုဗ္ဗစေတနာအခိုက်၌ ကုသိုလ် အကုသိုလ်ဖြစ်ပုံမှာ ရှေ့အတိုင်းပင်တည်း။ ကုသိုလ်ပြုပြီးနောက် အချိန်အနည်းငယ် ကာလကြာသော အပရစေတနာအခိုက်၌ ထိုကုသိုလ်နှင့် စပ်လျက် ကုသိုလ် ထပ်ဖြစ်လျှင် ဥက္ကဋ္ဌကုသိုလ်၊ အကုသိုလ် ထပ်ဖြစ်လျှင် ဩမကကုသိုလ်ဟု ခေါ်နိုင်ပြီး ထို့နောက် ရက်ပေါင်း၊ လပေါင်း အတော်ကြာသောအခါ ထိုကုသိုလ်ကို သတိရလေတိုင်း အလွန်အမင်း ဝမ်းမြောက်ခြင်းဖြစ်အံ့၊ ဤကဲ့သို့ ကုသိုလ်စိတ် တစ်ဖန်ထပ်၍ ထုံမွမ်းမှုကို “အာသေဝန ရသည်=အထုံရသည်” ဟု ခေါ်၏။ ထိုကဲ့သို့ အာသေဝနရလျှင် မူလက ဥက္ကဋ္ဌကုသိုလ်သည် အလွန်မြင့်မြတ်ပြီးလျှင် ဥက္ကဋ္ဌုက္ကဋ္ဌအဖြစ်သို့ ရောက်၏။ မူလက ဩမကကုသိုလ်သည် အတော်အတန် မြင့်လာသဖြင့် ဩမကုက္ကဋ္ဌအဖြစ်သို့ ရောက်ရ၏။ ထိုသို့ မဟုတ်ပါဘဲ ကုသိုလ် ပြုပြီးနောက် ရက်၊ လအတော်ကြာသောအခါ “ကုသိုလ်ပြုမိတာ မှားလေခြင်း” ဟု ဝိပဋ္ဌိသာရ (နှလုံးမသာယာ) ဖြစ်အံ့၊ ထို ဝိပဋ္ဌိသာရက မူလကုသိုလ်ကို ပြန်၍

အားသေးအောင်ပြုသောကြောင့် မူလကုသိုလ်သည် ဥက္ကဋ္ဌဖြစ်လျှင် ဥက္ကဋ္ဌောမက အဖြစ်သို့ ကျဆင်း၏။ မူလက ဩမကဖြစ်နေလျှင် သာ၍ ညံ့သွားသဖြင့် ဩမကောမကအဖြစ်သို့ လျော့ကျရလေ၏။ ထို့ကြောင့် ကုသိုလ်တစ်မျိုးလျှင်-

- ၁-ဥက္ကဋ္ဌ၊ ၂-ဥက္ကဋ္ဌ၊ ၃-ဥက္ကဋ္ဌောမကဟုလည်းကောင်း၊
- ၁-ဩမက၊ ၂-ဩမကုက္ကဋ္ဌ၊ ၃-ဩမကောမကဟုလည်းကောင်း၊

ခွဲပြနိုင်သည်။ ဆက်ဦးအံ့-ထိုဥက္ကဋ္ဌစသော ကုသိုလ်များ၌ ဆန္ဒ့ဝီရိယ စိတ် ဝိမံသခေါ် ပညာတို့ ထက်သန်လျှင် ထက်သန်သလောက် အကျိုးပေး၏။ ညံ့လျှင် ညံ့သလောက် အကျိုးယုတ်လျော့၏။ ထို့ပြင်-ပုဗ္ဗစေတနာအခိုက်၌ အကုသိုလ် ခြံရံ၍ အပရစေတနာအခိုက်၌ ကုသိုလ်ခြံရံသောကုသိုလ်၊ ပုဗ္ဗစေတနာအခိုက်၌ ကုသိုလ်ခြံရံ၍ အပရစေတနာအခိုက်၌ အကုသိုလ်ခြံရံသော ကုသိုလ်များလည်း ရှိသေး၏။ ထိုစေတနာများအတွက် သတ္တိအမျိုးမျိုး ထွက်နိုင်ပုံကို စဉ်းစားကာ အကောင်းဆုံးကုသိုလ်ဖြစ်အောင် ကြိုးစားသင့်ပါသည်။

တိပောတုကမောမကံ ဒွိပောတုကမုက္ကဋ္ဌဉ္စ။ ။မောဟသည် ထိုင်းမှိုင်းဖျင်းအ ဇစ္စန္ဓစသော မကောင်းကျိုး၏အကြောင်းတည်း၊ ဉာဏ်ကား ထိုမောဟ၏ ဆန့်ကျင်ဘက် ဖြစ်၏။ ထို့ကြောင့် ဉာဏသမ္ပယုတ် တိဟိတ်ကုသိုလ်သည် ဩမကဖြစ်၍ ညံ့စေကာမူ ဇစ္စန္ဓစသော အဟိတ် ပဋိသန္ဓေကျိုးကိုတော့ မပေး၊ ဒွိဟိတ် ပဋိသန္ဓေကျိုးကိုသာ ပေးသည်။ ထို့ကြောင့် **“တိပောတုကမောမကံ ဩပ၊ ဒွိပောတုကံ ပဋိသန္ဓိံ ဒတ္တာ”** ဟု ဆိုသည်။ ဒွိဟိတ် ဉာဏဝိပွယုတ် ကုသိုလ်ကံ များလည်း ပင်ကိုက ဉာဏ်နှင့် မယှဉ်သည့်အတွက် ဉာဏ်ပါသော တိဟိတ် ပဋိသန္ဓေအကျိုးကို မပေးနိုင်။ ထို့ကြောင့် ဒွိဟိတ်ဥက္ကဋ္ဌကုသိုလ်လည်း ဒွိဟိတ် ပဋိသန္ဓေကျိုးကိုသာ ပေးနိုင်သည်။ [ဒွိဟိတ်ဩမကကုသိုလ်လည်း ညံ့ဖျင်းသော ဒွိဟိတ်ကုသိုလ်ဖြစ်ရကား ဒွိဟိတ် ပဋိသန္ဓေကျိုးကိုမျှ မပေးနိုင်ဘဲ အဟိတ် ပဋိသန္ဓေကိုသာ ပေးရတော့သည်။]

အသင်္ခါရံ သသင်္ခါရံ.ဝိပါကာနိ န ပစ္စတိ၊
 သသင်္ခါရမသင်္ခါရံ.ဝိပါကာနိတိ ကေစန။
 တေသံ ဒွါဒသ ပါကာနိ၊ ဒသာ.ဋ္ဌ စ ယထာက္ကမံ၊
 ယထာဝုတ္တာနုသာရေန၊ ယထာသမ္ဘဝမုဒ္ဒိသော။

ကေစိဝါဒ။ ။အသင်္ခါရံ သသင်္ခါရစသောဂါထာသည် မောရဝါပီအရပ်၌ နေသော မဟာဒတ္တထေရ်၏ (ဋီကာကျော်၌ မဟာဓမ္မရက္ခိတဟု ဆိုမှား၏) အယူအဆကို ပြသော စကားတည်း။ ထို ဆရာကား “အကျိုးဝိပါကံစိတ်၏

သသင်္ခါရိက အသင်္ခါရိက ဖြစ်ရမှုသည် အကြောင်းကံနှင့် ဆက်သွယ်၏။ အကြောင်းကံအတိုင်း ပြီးစီးရ၏။ မျက်နှာနှင့် မှန်တွင်းက မျက်နှာရိပ်သည် တစ်ထပ်တည်းတူ၏။ ထိုအတူ “ကံက သသင်္ခါရိကဖြစ်လျှင် နောက်နောက် ဘဝ၌ အကျိုးဝိပါက်စိတ်များလည်း သသင်္ခါရိကစိတ်သာ ဖြစ်ထိုက်၏။ ကံက အသင်္ခါရိကဖြစ်လျှင် ဝိပါက်စိတ်များလည်း အသင်္ခါရိကစိတ်သာ ဖြစ်ရမည်” ဟု အယူရှိလေသည်။ ထို့ကြောင့် “သသင်္ခါရိကကုသိုလ်ကံသည် အသင်္ခါရိကအကျိုးကို မပေး၊ အသင်္ခါရိကကုသိုလ်ကံသည် သသင်္ခါရိကအကျိုးကို မပေး” ဟု မိန့်ဆိုပေသည်။ ထိုဆရာအလို တိဟိတ်ဥက္ကံ၌ (ဉာဏသမ္ပယုတ်) အသင်္ခါရိက ကုသိုလ်ကံ နှစ်ပါးကြောင့် မဟာဝိပါက် အသင်္ခါရိကစိတ်(၄)၊ အဟိတ်ကုသလ ဝိပါက်(၈)၊ ပေါင်း(၁၂)ပါးသော အကျိုးသာ ဖြစ်၏ဟု ဆိုလိုသည်။

မနှစ်သက်ကြ။ ။ ထိုဆရာတို့ဝါဒကို အရှင်အနုရုဒ္ဓါနှင့်တကွ အများကပင် မနှစ်သက်ကြ။ ထင်ရှားစေဦးအံ့-ဝိပါက်စိတ်တို့၏ ကိစ္စများမှာ ပဋိသန္ဓေစသော ကိစ္စများတည်း။ ထိုတွင် မိမိ၏ပယောဂ ဆွေမျိုး ဉာတိစသူတို့ပယောဂ မပါဘဲ ထင်လာသော ကံ ကမ္မနိမိတ် ဂတိနိမိတ် အာရုံတစ်ခုခုကို အာရုံပြု၍ ပဋိသန္ဓေ စိတ်ဖြစ်လျှင် အသင်္ခါရိက ပဋိသန္ဓေစိတ်ဖြစ်၍၊ ထိုပယောဂအကူအညီကြောင့် ထင်လာသော အာရုံတစ်ခုခုကို အာရုံပြု၍ ပဋိသန္ဓေစိတ်ဖြစ်လျှင် သသင်္ခါရိက ပဋိသန္ဓေစိတ်ဖြစ်၏။ ဘဝင် စုတိစိတ်တို့မှာ ပဋိသန္ဓေအတိုင်းသာတည်း။ တဒါရုံ ကိစ္စမှာ ရှေ့ဇောများနှင့် စပ်လျက်ရှိ၏။ ရှေ့ဇောများက အသင်္ခါရိကဇောဖြစ်လျှင် တဒါရုံလည်း အသင်္ခါရိကအဖြစ်များပေမည်။ ဤသို့လျှင် ဝိပါက်စိတ်၏ ထက်မှု ညံ့မှုမှာ ကံ ကမ္မနိမိတ် ဂတိနိမိတ် အာရုံထင်ရာ၌ ပယောဂ ပါမှု/မပါမှု၊ တဒါရုံကိစ္စ တပ်ရာ၌ ရှေ့ဇောတို့၏ အသင်္ခါရိက သသင်္ခါရိက ဖြစ်မှုနှင့် ဆက်သွယ်လျက် ရှိသောကြောင့် “ကံနှင့် အလားတူ ဝိပါက်စိတ်၌ သင်္ခါရ ဖြစ်သင့်သည်” ဟူသော မဟာဒတ္တထေရ်၏ ဝါဒကို အောက်တန်းချ၍ “ကေစိဝါဒ” ဟု မိန့်သည်။



ရူပကုသိုလ်၏ အကျိုးပေးရာ

ရူပါဝစရကုသလံ ပန ပဋ္ဌမဇ္ဈာနံ ပရိတ္တံ ဘာဝေတွာ ဗြဟ္မပါရိသန္ဓေသု ဥပ္ပဇ္ဇတိ၊ တဒေဝ မဇ္ဈိမံ ဘာဝေတွာ ဗြဟ္မပုရောဟိတေသု၊ ပဏီတံ ဘာဝေတွာ မဟာဗြဟ္မေသု၊ တထာ ဒုတိယဇ္ဈာနံ တတိယဇ္ဈာနဉ္စ ပရိတ္တံ ဘာဝေတွာ ၊ပေ၊ တဒေဝ သညာဝိရာဂံ ဘာဝေတွာ ၊ပေ၊ အနာဂါမိနော ပန သုဒ္ဓါဝါသေသု ဥပ္ပဇ္ဇန္တိ ။

ပရိတ္တ မဇ္ဈိမ ပဏီတဈာန်အခွဲ။ ။ဤပရိတ္တဈာန်စသော နာမည်တပ်ခန်း၌ နှစ်နည်းရှိ၏။ ဈာန်တရားတို့၌ ယှဉ်သောဆန္ဒ၊ဝီရိယ၊စိတ္တ၊ဝီမံသဟူသော အဓိပတိ တရားလေးပါးတွင်တစ်ပါးပါးသည် အမြဲ အဓိပတိတပ်၏။ (အဓိပတိပစ္စည်းခန်းကို သတိပြုပါ။) ဈာန်ရသောအခါ ထိုအဓိပတိတပ်သော တရားက နံ့ညံ့နေလျှင် ပရိတ္တဈာန်ဖြစ်၏။ အဓိပတိတပ်သောတရားက အလယ်အလတ်ရှိလျှင် မဇ္ဈိမဈာန် ဖြစ်၏။ အဓိပတိတပ်သောတရားက ထက်မြက်လျှင် ပဏီတဈာန်ဖြစ်၏။ [အဓိပတိ တပ်သော တရားမှန်လျှင် ထက်မြက်သောထုံးစံပေတည်း။ သို့သော် ထိုထက်မြက် သော တရားတွင် အနံ့၊အလတ်၊အမြတ်ဟု (၃)မျိုး ခွဲပြန်၏။] တစ်နည်း- ဈာန်ကို ရပြီးနောက် ထိုဈာန်ကို မလေ့လာလျှင် (မကြာမကြာ မဝင်စားလျှင်) ပရိတ္တဈာန်ဖြစ်၏။ အလယ်အလတ်လောက် လေ့လာလျှင်(အတော်အတန် ဝင်စား လျှင်)မဇ္ဈိမဈာန် ဖြစ်၏။ များစွာလေ့လာလျှင် (မကြာမကြာ ဝင်စားလျှင်) ပဏီတ ဈာန်ဖြစ်၏။ ဤသို့လျှင် ပရိတ္တဈာန်စသည် နာမည်တပ်ခန်း၌ နှစ်နည်းရှိသည်။

ဆက်ဦးအံ့-ဆိုင်ရာဘုံသို့ ရောက်ဖို့ရန် ပရိတ္တဈာန် စသည်ခွဲရာ၌ ပဌမနည်း အတိုင်း ခွဲရမည်။ အထက်အထက်ဈာန်သို့ တက်ဖို့ရန် အခြေခံအဖြစ်ဖြင့် ခွဲရာ၌ နောက်နည်းအတိုင်း ခွဲရမည်ဟု ယူကြသည်။ ထင်ရှားစေအံ့-ပဌမဈာန်ရပြီးနောက် ဒုတိယဈာန် အားထုတ်လိုသောအခါ ပဌမဈာန်ကိုပင် (ကမ္မဋ္ဌာန်းပိုင်း၌ လာလတ္တံ့ အတိုင်း) ငါးတန်းသော ဝသိဘော်ရောက်အောင် ထပ်ကာ ထပ်ကာ ဝင်စားသော အားဖြင့် လေ့လာရသေးသည်။ ထိုကဲ့သို့ အလေ့အလာ မရ၍ ပဌမဈာန်က ပရိတ္တဈာန် ဖြစ်လျှင် ဒုတိယဈာန်သို့ မတက်နိုင်သေး၊ မဇ္ဈိမဈာန် ဖြစ်လျှင် လည်း မလွယ်ကူသေး၊ အဝါးဝစွာ လေ့လာ၍ ပဏီတဈာန်ဖြစ်မှ ဒုတိယဈာန်သို့ တက်နိုင်သည်။

ဋီကာကျော်။ ။ဆိုင်ရာဘုံသို့ ရောက်ဖို့ရန် ပရိတ္တဈာန်စသည်ခွဲခန်း၌ နှစ်နည်း လုံးကိုပင် ယူလို၏။ ဋီကာကျော်အတိုင်း နှစ်နည်းလုံးယူလျှင် အချင်းချင်းဆန့်ကျင် ဖွယ် ရှိ၏။ ထင်ရှားစေအံ့-ဈာန်ရတုန်းက ဆန္ဒစသည်တို့ ညံ့နေလျှင် ပဌမနည်း အလို ပရိတ္တဈာန်ဖြစ်၏။ ထို့နောက် များစွာလေ့လာလျှင် ဒုတိယနည်းအလို မဏီတဈာန်ဖြစ်၏။ သေခါနီးလောလောဆယ်မှာ ထက်မြက်သောဆန္ဒစသည် ဖြင့် ဈာန်ရလျှင် ပဌမနည်းအလို ပဏီတဈာန်ဖြစ်၏။ နောက်ထပ်ဝင်စားခွင့်၊ လေ့လာခွင့် မရသောကြောင့် ဒုတိယနည်းအလို ပရိတ္တဈာန်ဖြစ်၏။ ထိုပုဂ္ဂိုလ်များ ဘယ်နည်းအရ ဘယ်ဘုံသို့ ရောက်ကြမည်နည်း၊ ဤသို့လျှင် ဆိုင်ရာဘုံသို့ ရောက်ဖို့ရန် ပရိတ္တဈာန် စသည်ခွဲရာ၌ နည်းနှစ်မျိုး ဆန့်ကျင်ဘက် ဖြစ်သော ကြောင့် ပဌမနည်းကိုသာ ဤနေရာ၌ ယူသင့်မည် ထင်ပေသည်။

အမှာ။ ။ “ဒုတိယဈာန် တတိယဈာန်၌ ပရိတ္တံ ဘာဝေတွာ ပရိတ္တာဘောသု” စသောဝါကျ၌ ဒုတိယဈာန် တတိယဈာန် နှစ်မျိုးလုံးက တစ်ဘုံတည်း၌ အကျိုးပေးရပုံကို ပဋိသန္ဓိစတုက္က “တထာ ဒုတိယဈာနဝိပါကံ တတိယဈာန ဝိပါကဉ္စ ဒုတိယဈာနဘူမိယံ” ဟူသောဝါကျ၌ ဖွင့်ပြခဲ့ပြီ။ “ပဉ္စမဈာန် ဘာဝေတွာ ဝေဟပ္ပလေသု” ဟူသောဝါကျ၌ကား ပဉ္စမဈာန်သည် ပရိတ္တဈာန် ဖြစ်ဖြစ်၊ မဇ္ဈိမ မဏိတဈာန်ဖြစ်ဖြစ် ဝေဟပ္ပိုလ်တစ်ဘုံတည်း၌ ကမ္ဘာ(၅၀၀) ကြာအောင် အကျိုးပေးသည်။ သို့သော် တန်ခိုးအာနုဘော်ချင်း စည်းစိမ် ဂုဏ်သိရ်ချင်းကား တူမျှမည် မဟုတ်၊ ပရိတ္တဈာန်ရှင်ထက် မဇ္ဈိမဈာန်ရှင်က သာလွန်၍ မဇ္ဈိမဈာန်ရှင်ထက် ပဏိတဈာန်ရှင်က သာလွန်ဖွယ် ရှိသည်။

တဒေဝ သညာဝိရာဂံ ဘာဝေတွာ။ ။ ရူပပဉ္စမဈာန်ကို ရပြီးသော ကာမဘုံသား ပုထုဇဉ်ပုဂ္ဂိုလ်သည် အမှတ်သညာ ရှိနေလိုသာ အရာရာတောင့်တမှု ကြောင့်ကြမ္မစသော ဒုက္ခများ ဖြစ်ရ၏၊ အမှတ်သညာသည် အိုင်းအနာနှင့်တူ၏၊ ရောဂါဆိုးနှင့်တူ၏ဟု နှလုံးသွင်းကာ ပဉ္စမဈာန်ဝင်စားပြီး၍ အထမှာ “သညာ ဂဏ္ဍော၊ သညာရောဂေါ” ဟု သညာကို စက်ဆုပ်သော ဘာဝနာကို ပွားများ၏။ ထိုဘာဝနာပေါက်လျှင် သညာအပေါ်၌ စက်ဆုပ်သောကြောင့် ရအပ်ပြီးသော ပဉ္စမဈာန်အတွင်း၌ သညာဝိရာဂဓာတ် သွင်းမိလေပြီ။ ထိုပဉ္စမဈာန်သည်ပင် သညာ အပေါ်၌ စက်ဆုပ်သောဓာတ် ပါဝင်လာသည်-ဟူလို၊ ဤ၌ သညာကို ဥပလက္ခဏာနည်းအားဖြင့် ခေါင်းတပ်၍ထားသော်လည်း သညာနှင့် ယှဉ်ဖက်ဖြစ် သော စိတ် စေတသိက်(နာမ်တရား)အားလုံးကို စက်ဆုပ်သည်ဟု မှတ်ပါ။ ထို ပဉ္စမဈာန်သည် အကျိုးပေးသောအခါ သူ့အလိုကျအောင် သညာမရှိသော အသညသတ်ဘုံ၌ ပေးရသည်။ [ကြွင်းသောအဓိပ္ပာယ်များကို ရှေ့၌ ပြခဲ့ပြီ။]

အနာဂါမိနော ပန သုဒ္ဓါဝါသေသု ဥပ္ပဇ္ဇန္တိ။ ။ ဤစကားအရ အနာဂါမိ ပုဂ္ဂိုလ်မှန်လျှင် သုဒ္ဓါဝါသဘုံ၌ အမြဲ ပဋိသန္ဓေနေရမည်ဟု ယူဆဖွယ် ရှိ၏။ အဋ္ဌကထာတို့၌လည်း တချို့အရဝယ် ထိုအဓိပ္ပာယ်မျိုးကို ထောက်ခံလျက်ရှိ၏။ သို့သော် ယခုကာလ ယူရိုးကား-သုဒ္ဓါဝါသဘုံတို့၌ အနာဂါမိပုဂ္ဂိုလ်များသာ ပဋိသန္ဓေနေ၏။ အခြားပုဂ္ဂိုလ်များ မဖြစ်၊ ဤ“အနာဂါမိနော ပန သုဒ္ဓါဝါသေသု ဥပ္ပဇ္ဇန္တိ” ပါဠိဖြင့် “အခြား ဗြဟ္မာဘုံတို့၌ အနာဂါမိပုဂ္ဂိုလ်များ ပဋိသန္ဓေ မနေရ” ဟု မတားမြစ်နိုင်ဟု ယူရိုးတည်း။ ထို့ကြောင့် “သုဒ္ဓါဝါသေသု-တို့၌၊ အနာဂါမိနော-အနာဂါမိပုဂ္ဂိုလ်တို့သာ၊ ဥပ္ပဇ္ဇန္တိ-ဖြစ်နိုင်ကြကုန်၏” ဟု အနက် ပေးလိုကြသည်။ ဤ အနာဂါမိပုဂ္ဂိုလ်တို့ သုဒ္ဓါဝါသ(၅)ဘုံဝယ် ဖြစ်ကြရာ၌ ဣန္ဒြေငါးပါး ထက်မြက်ပုံ၊ အစဉ်အတိုင်းဖြစ်ကြပုံကို အခြေပြ၌ ပြထားပြီ။

အနာဂါမ် ဗြဟ္မာ့ပြည်အမြဲရောက်။ ။ဈာန်ရမူဟူသည် သမာဓိ၏အချက် တည်း။ သမာဓိ၏ဘေးရန်ကား ကာမစ္ဆန္ဒနိဝရဏတည်း။ ကာမရာဂကို လုံးဝ ပယ်ခွာပြီးသော အနာဂါမ်တို့မှာ ကာမစ္ဆန္ဒနိဝရဏ အနှောင့်အယှက် မရှိတော့ သဖြင့် သမာဓိအားကောင်းလှ၏။ ထို့ကြောင့် သုက္ကဝိပဿကအနာဂါမ်တို့သည် အိပ်ပျော်နေစဉ် ရန်သူ့လက်ချက်ဖြင့် အသက်ဆုံးရစေကာမူ မဆုံးခင် ဈာန်ရ၍ ဗြဟ္မာ့ပြည်သို့သာ ရောက်ကြရသည်။ အထက်နတ်ဘုံ၌ရှိသော နတ်တို့ အနာဂါမ် ဖြစ်လျှင် နတ်ပြည်မှာ ကာမဂုဏ်အာရုံတွေ များသဖြင့် လွတ်လပ်ဆိတ်ငြိမ်ရာ အရပ်ကို မရသောကြောင့် ကြာရှည်စွာ မတည်နေကြဘဲ ဗြဟ္မာ့ပြည်သို့ ပြောင်းကြရ၊ ပြောင်းဖို့ရန်လည်း ဈာန်ကို လွယ်ကူစွာ ရနိုင်ကြသည်။

မိန်းမများ မဟာဗြဟ္မာ မဖြစ်နိုင်။ ။“ဣတ္ထိယောပိ ပန အရိယာ ဝါ အနရိယာဝါ အဝိ အဋ္ဌသမာပတ္တိလာဘိနိယော ဗြဟ္မပါရိသဇ္ဇေသုယေဝ နိဗ္ဗတ္တန္တိ” ဟူသော အဋ္ဌကထာကို ထောက်ထား၍ မိန်းမတို့သည် အရိယာဖြစ်ဖြစ်၊ ပုထုဇဉ် ဖြစ်ဖြစ်၊ သမပတ်ရုဏ်ပါးလုံးကို (ရူပဈာန်စတုက္ကနည်းအားဖြင့် လေးပါး၊ အရူပ ဈာန်လေးပါးကို) ရသော်လည်း ဗြဟ္မပါရိသဇ္ဇေဗြဟ္မာတို့၌သာ ဖြစ်ရသည်-ဟု ပြောဆိုကြ၏။ ဤစကား၌ ဗြဟ္မပါရိသဇ္ဇေသုအရ ပဌမဈာန်သုံးဘုံတွင် အစဆုံး ဘုံသား ဗြဟ္မာများကိုပင် ဆိုလိုသည်ဟု မဏိမဉ္ဇူ ဖွင့်၏။ ထိုစကား မသင့်၊ ဒုတိယဈာန်ဘုံစသော အထက်ထက်ဘုံများ၌လည်း (သုဒ္ဓါဝါသတိုင်အောင်) ဗြဟ္မပါရိသဇ္ဇေဗြဟ္မာ ဗြဟ္မပုရောဟိတဗြဟ္မာ မဟာဗြဟ္မာများ ရှိကြသည်။ (ရှိကြောင်းကို ဘူမိစတုက္က၌ သာဓက ပြခဲ့ပြီ) ထို့ကြောင့် မိန်းမတို့သည် ပင်ကိုက ဆန္ဒ ဝီရိယ စိတ္တ ဝိမံသတို့ ယောက်ျားများလောက် မထက်ကြသဖြင့် မိန်းမဘဝ၌ စုတေ၍ ဗြဟ္မာဖြစ်စေကာမူ မဟာဗြဟ္မာမင်းတော့ မဖြစ်နိုင်၊ ရရှိသော ဈာန်အားလျော်စွာ ဆိုင်ရာဘုံ၌ ပါရိသဇ္ဇေဗြဟ္မာသာ ဖြစ်ကြရသည်-ဟူလို။

ဆက်ဦးအံ့-ဤ၌ ပါရိသဇ္ဇေတွင် ဗြဟ္မပုရောဟိတကိုပါ သွင်းပါ။ ပါဠိတော် များ၌ အချို့အရာဝယ် ပုရောဟိတဗြဟ္မာကို ဗြဟ္မပါရိသာဟု သုံးနှုန်းသည်။ မိန်းမတို့ မဖြစ်နိုင်သည်မှာလည်း မဟာဗြဟ္မာမင်းသာတည်း။ လက်အောက်ဗြဟ္မာ နှစ်မျိုးကား ဖြစ်နိုင်ပါ၏။ ထို့ကြောင့် “ယံ ဣတ္ထိ ဗြဟ္မတ္ထံ ကရေယျ၊ နေတံ ဌာနံ ဝိဇ္ဇတိ” ဟူသော ဉာဏဝိဘင်း စသည်၌ ဗြဟ္မတ္ထံအရ (ဗြဟ္မတ္ထံတိ မဟာ ဗြဟ္မတ္ထံ အဓိပ္ပာယ်) ဟု ဖွင့်ပြကြသည်။ [ယံ ဌာနံ-ဆန္ဒစသည်တို့၏ ထက်သန် ခြင်း၊ လိနီ၏ မြင့်မြတ်ခြင်းဟူသော အကြင်အကြောင်းကြောင့်၊ ဣတ္ထိ-မိန်းမသည်၊ ဗြဟ္မတ္ထံ-မဟာဗြဟ္မာ အဖြစ်ကို၊ ကရေယျ-ပြုနိုင်ရာ၏၊ ဇေတံ ဌာနံ-ဤမဟာ ဗြဟ္မာဖြစ်နိုင်ဖို့ အကြောင်းသည်၊ န ဝိဇ္ဇတိ-မိန်းမ၌ မရှိ။]

အဘိညာဉ်နှင့် ပဋိသန္ဓေကျိုး။ ။ “ပဌမဇ္ဈာန် ဘာဝေတွာ” ဟူသောစကားနှင့် စပ်၍ အဘိညာဉ်ကိစ္စတပ်သော ပဌမဇ္ဈာန်တို့၏ ပဋိသန္ဓေကျိုး မပေးနိုင်ခြင်း၏ အကြောင်းကိုပါ ဖွင့်ပြကြသည်။ နာမရူပပရိစ္ဆေဒ၌ အရှင်အနုရုဒ္ဓါသည်ပင် .

“သမာနာသေဝနေ လဒ္ဓေ၊ ဝိဇ္ဇမာနေ မဟဗ္ဗလေ၊
အလဒ္ဓါ တာဒိသံ ဟေတုံ၊ အဘိညာ န ဝိပစ္စတိ” ဟု ဆို၏။

သမာနာသေဝနေ--တူသော အာသေဝနပစ္စည်းကို၊ လဒ္ဓေ-ရအပ်သည်ဖြစ်၍ (ရသည့်အတွက်)၊ မဟဗ္ဗလေ-ကြီးသောအားအစွမ်းသည်၊ ဝိဇ္ဇမာနေ-ရှိမှသာ၊ မဟဂ္ဂုတကုသလံ-မဟဂ္ဂုတ်ကုသိုလ်သည်၊ ဝိပစ္စတိ-အကျိုးကို ဖြစ်စေ၏။ အဘိညာ-အဘိညာဉ်ကုသိုလ်သည်၊ တာဒိသံ-ထိုသို့ ရှုအပ်သော၊ ဟေတုံ-အကြောင်းကို၊ အလဒ္ဓါ-မရခြင်းကြောင့်၊ န ဝိပစ္စတိ-အကျိုးကို မဖြစ်စေ။

ဆက်ဦးအံ့-ဤဂါထာ၌ “မဟဂ္ဂုတ်ကုသိုလ်တို့သည် တူသောအာသေဝနကို ရမှ အားရှိ၍ ပဋိသန္ဓေကျိုး ပေးနိုင်သည်၊ အဘိညာဉ်ကုသိုလ်မှာ ထိုကဲ့သို့ တူသောအာသေဝနကို မရသဖြင့် ပဋိသန္ဓေကျိုးကို မပေးနိုင်” ဟု ဆို၏။ တူသော အာသေဝနကို ရမှုဟူသည်ကား-ဇောစောရာ၌ မဟဂ္ဂုတ်ဇောချင်း တူ၍၊ ထို တူသော မဟဂ္ဂုတ်ဇောတို့တွင် ရှေးရှေးဇောက ကျေးဇူးပြုခြင်းကို ခံရမှုတည်း၊ ထင်ရှားစေအံ့-ဈာနဝိထိများတွင် အာဒိကမ္မိကဝိထိပုံကား “မနောဒွါရာဝဇ္ဇန်း၊ ပရိကံ၊ ဥပစာ၊ အနုလုံ၊ ဂေါတြဘု၊ ဈာန်တစ်ကြိမ်တည်း၊ သမာပတ်ဝင်စားရာ၌ ဝိထိပုံကား “မနောဒွါရာဝဇ္ဇန်း၊ ပရိကံ၊ ဥပစာ၊ အနုလုံ၊ ဂေါတြဘု၊ ဈာန်တစ်ကြိမ်မှ စ၍ အကြိမ်များစွာတည်း” .. အဘိညာဝိထိပုံကား “မနောဒွါရာဝဇ္ဇန်း၊ ပရိကံ၊ ဥပစာ၊ အနုလုံ၊ ဂေါတြဘု၊ ပဌမဇ္ဈာန်တစ်ကြိမ်တည်း။

အာဒိကမ္မိက စဉ်းစားဖွယ်။ ။ ထိုဝိထိများ၌ ပရိကံ ဥပစာ အနုလုံ ဂေါတြဘု တို့သည် ကာမာဝစရဇောများတည်း၊ ထို့ကြောင့် ဈာန်တစ်ကြိမ်သာကျသော အာဒိကမ္မိကဝိထိ အဘိညာဝိထိတို့၌ ဈာန်ဇောသည် ဘုံအားဖြင့် မဟဂ္ဂုတ်ချင်- တူသော ရှေးရှေးဇောမှ အာသေဝနသတ္တိဖြင့် ကျေးဇူးပြု မခံရ၊ သမာပတ်ဝင်စား သော ဝိထိ၌သာ ဈာန်အကြိမ်များစွာဖြစ်၍ မဟဂ္ဂုတ်ချင်းတူသော ရှေးရှေးဇောမှ ကျေးဇူးပြုခံရသည်၊ ထို့ကြောင့် နာမရူပပရိစ္ဆေဒဂါထာအလို အာဒိကမ္မိကဝိထိက မဟဂ္ဂုတ်ကုသိုလ်ဈာန်နှင့် အဘိညာဝိထိက ပဌမဇ္ဈာန်သည် ပဋိသန္ဓေကျိုးကို မပေးနိုင်ဟု ဆိုရန်ရှိ၏။ ထိုတွင် အာဒိကမ္မိကဈာန်က တူသော မဟဂ္ဂုတ်ဇောမှ အာသေဝနကို မရ၍ အကျိုးမပေးဟူသော စကားကို ပထမ စဉ်းစားထိုက်၏။ သုက္ခဝိပဿက အနာဂါမ်တို့ကဲ့သို့ သေခါနီး လောလောဆယ်မှ ဈာန်ရ၏။ နောက်ထပ်လည်း ဝင်စားချိန် မရတော့၊ ထိုသေခါနီး ဈာန်တစ်ကြိမ်ကို ဗြဟ္မာ့ ပြည်၌ ပဋိသန္ဓေအကျိုး မပေးနိုင်ဟု မဆိုသင့်၊ ပေးနိုင်မည်သာ။

အဘိညာဉ်စောများ စဉ်းစားဖွယ်။ ။အဘိညာဉ်စောများလည်း အကြိမ်များစွာ အဘိညာဉ်ထိတွေ့ ကျနေပါလျှင် အားမရှိဟု မဆိုနိုင်၊ အားရှိလွန်းသဖြင့် ချက်ချင်းလက်ငင်း တန်ခိုးအမျိုးမျိုးဖြစ်အောင် စွမ်းဆောင်နိုင်ကြ၏။ ထိုသို့ အားရှိသော်လည်း မိမိတို့ပင် ပဉ္စမဈာန်၏ အကျိုးအရာမှာ တည်သောကြောင့် လည်းကောင်း၊ (ပဉ္စမဈာန် ရပြီးနောက်မှ တစ်ဆင့်တက်၍ အားထုတ်ရသဖြင့် ပဉ္စမဈာန်၏အကျိုးမျိုး ဖြစ်နေသောကြောင့်-ဟူလို) တန်ခိုးအမျိုးမျိုး ဖြစ်ပေါ်လာခြင်းသည်ပင် အဘိညာဉ်၏ အကျိုးဖြစ်သောကြောင့်လည်းကောင်း နောက်ထပ် အကျိုးပေးခွင့် မရှိတော့ချေ။ “ထိုတန်ခိုးများ ပေါ်လာဖို့ရန် ရည်သန်၍ အားထုတ်အပ်သော အဘိညာဉ်ဖြစ်ရကား ထိုအကျိုးများ ပေါ်လာသည်နှင့် တစ်ပြိုင်နက် ရည်ရွယ်ချက် ပြီးမြောက်သဖြင့် အဘိညာဉ်အင်အား လည်း ကုန်ခန်းသွားရလေပြီ” ဟူလို။

နိကန္တိတဏှာအတွက် ရှင်းလင်းချက်။ ။“ပဌမဇ္ဈာန် ပရိတ္တံ ဘာဝေတွာ ဗြဟ္မပါရိသဇ္ဇေသု ဥပ္ပဇ္ဇတိ” စသည်ကား ရိုးရာအားဖြင့် အကျိုးပေးရာ ပါကဋ္ဌာနကို ပြသောစကားစုတည်း။ နိကန္တိတဏှာနှင့် စေတောပဏိဓိ ရှိပါလျှင် ထိုစကားအတိုင်း မဟုတ်ဘဲ တစ်မျိုးပြောင်းလွဲ၍ ဖြစ်တတ်သေး၏။ ထိုတွင် နိကန္တိတဏှာဟူသည် ရှေးရှေးက အနေအထိုင် များခဲ့သော ဘုံဘဝကို တွယ်တာမှုတည်း။ ဈာန်ကို ရပြီးသော ပုထုဇဉ်သည် စုတေခါနီး၌ နိကန္တိတဏှာဖြင့် ကာမဘုံကို တွယ်တာလျှင် ဈာန်ကွယ်ပျောက်၍ ကာမဘုံ (နတ်ပြည်တစ်ထပ်ထပ်သို့) ရောက်ရ၏။ [ထိုပုဂ္ဂိုလ်မျိုးကို သက္ကပဉ္စသုတ်၌ ပြထား၏။] အချို့ကား ဈာန်မကွယ်ဘဲနှင့်ပင် နိကန္တိတဏှာကြောင့် ကာမဘုံ၌ ဖြစ်ရသည်ဟု ဆို၏။ ဈာန်မကွယ်လျှင် ဂရုကဈာန်ကြီးကို လွှမ်းမိုး၍ ကာမကုသိုလ်က အကျိုးပေးနိုင်မည်တဲ့လော။

ထို့ပြင် “သမာပတ် ရှစ်ပါးလုံးကိုပင် ရပြီးသော ပုထုဇဉ် သောတာပန် သကဒါဂါမ်တို့သည် နိကန္တိတဏှာကြောင့် အလိုရှိရာ ဗြဟ္မာဘုံ၌ ဖြစ်နိုင်ကြ၏” ဟု ဆိုပြန်၏။ အလိုရှိရာ ဗြဟ္မာဘုံ၌ ဖြစ်နိုင်မှုမှာ နိကန္တိတဏှာအတွက် မဟုတ်တန်ရာ။ “ဣန္ဒြတိ ဘိက္ခဝေ သီလဝတော စေတောပဏိဓိ” အရ စေတောပဏိဓိကြောင့်သာ ဖြစ်ရာ၏။ [စိတ်၏တောင့်တမှု ဆန္ဒကို စေတောပဏိဓိဟုဆိုလိုသည်။] ဋီကာကျော်၌ ဈာန်ရ သောတာပန် သကဒါဂါမ်တို့ပင် ထိုကဲ့သို့ စေတောပဏိဓိ နိကန္တိမျိုး ရှိက ကာမဘုံ၌ ဖြစ်နိုင်ကြ၏ဟု ဆို၏။ ဈာန်ရ အရိယာတို့မှာ ကာမဘုံ၌ တွယ်တာလောက်အောင် နိကန္တိတဏှာနှင့် စေတောပဏိဓိဆန္ဒတို့

ရှိကြတော့မည် မထင်၊ သတိမေ့လျော့သဖြင့် ဈာန်ကွယ်ပလျင်လည်း ဈာန်ရမဆိုထိုက်၊ ထိုကဲ့သို့ ကွယ်ပဖို့ရန်လည်း အရိယာဖြစ်လျှင် လွယ်ကူမည် မထင်ဆင်ခြင်၍ ယူကြပါကုန်၊ အနာဂါမ်တို့မှာ ကာမနိကန္တိတဏှာ မရှိတော့သဖြင့် စိစစ်ဖွယ် မလိုချေ၊ စေတောပဏိဓိအရ ဆန္ဒတိုင်းကား အလိုရှိရာဘုံ၌ ဖြစ်နိုင်ပြုပေလိမ့်မည်။ [ဝေဟပုလေ အကနိဋ္ဌေစသော ဂါထာ၏အဓိပ္ပာယ်မှာ နောက်ထင်ရှားလတ္တံ့။]



မရဏုပ္ပတ္တိ စတုက္က

အာယုက္ခယေန ကမ္မက္ခယေန ဥဘယက္ခယေန ဥပစ္ဆေဒကမ္မုနာစေတစတုစာ မရဏုပ္ပတ္တိ နာမ။

သေကြောင်း(၄)မျိုး။ ။မရဏဿ-သေခြင်း၏၊ ဥပ္ပတ္တိ-ဖြစ်ခြင်းဖြစ်ပုံတခု မရဏုပ္ပတ္တိ-သေခြင်း၏ဖြစ်ပုံ...အာယုက္ခယ ကမ္မက္ခယ စသည်ဖြင့် သေခြင်း... အကြောင်းက(၄)မျိုး ရှိသောကြောင့် ထိုအကြောင်း(၄)မျိုးကို စွဲ၍ သေရပုံ အမျိုးအစားလည်း (၄)ပါးပင် ပြားရသည်။

အာယုက္ခယ။ ။ဇီဝိတရုပ်ကို မုချအားဖြင့် အာယုဟု ခေါ်ရသော်လည်း ဤနေရာ၌ ဇီဝိတ၏ တည်ရာကာလအပိုင်းအခြားဖြစ်သော အသက်တမ်းကို ဌာနျူပစာရအားဖြင့် အာယုဟု ခေါ်ထားသည်။ ထိုထိုဘုံအလိုက် သတ်မှတ်အပ်သော အသက်တမ်း ရှိ၏၊ ဤကျွန်းသူ လူတို့၌ ရံခါ အသချေတိုင်အောင် တိုးတက်၍ ရံခါ(၁၀)နှစ်တမ်းတိုင်အောင် ဆုတ်ယုတ်သောကြောင့် အမြဲ မရှိသော်လည်း (တိုးလျှင် တိုးသလောက်၊ ဆုတ်လျှင် ဆုတ်သလောက်) သတ်မှတ်ထားအပ်သော အသက်တမ်းကား ရှိပေသည်။ တိုးပုံ၊ဆုတ်ပုံနှင့်တကွ တိုးခြင်း၊ဆုတ်ခြင်း၏ အကြောင်းများကို ဘူမိစတုက္က၌ ပြခဲ့ပြီ၊ ထိုကဲ့သို့ ဘုံအလိုက် ကာလအလိုက် သတ်မှတ်အပ်သော အသက်တမ်းစေ၍ (အသက်တမ်းကုန်၍) သေရခြင်းသည် အာယုက္ခယမရဏ မည်၏။

ဥပမာ-ညှိထွန်းအပ်သော ဆီမီးသည် ၁-မီးစာကုန်ခြင်းကြောင့်လည်း ငြိမ်း၏၊ ၂-ဆီကုန်ခြင်းကြောင့်လည်း ငြိမ်း၏၊ ၃-မီးစာနှင့်ဆီ နှစ်မျိုးလုံးကုန်ခြင်းကြောင့်လည်း ငြိမ်း၏၊ ၄-မီးစာ ဆီတို့ မကုန်သေးဘဲ လေပြင်းတိုက်ခတ်မှု၊သို့မဟုတ် တမင် ငြိမ်သတ်မှုကြောင့်လည်း ငြိမ်း၏၊ ထိုတွင် အသက်တမ်း ကုန်ခြင်းသည် မိ ဘာကုန်ခြင်းနှင့် တူ၏၊ [မိ တောက်သည် သတ္တဝါတို့ အသက်ခေါ် ဇီဝိတနှင့် တူ ၊ မိ.ငြိမ် ၆ ဘား ထိုဇီဝိတ၏ တစ်ဘဝအတွက် အပြီးသတ်ချုပ်မှုနှင့် တူသည်။]

ဆီရိုသေးသော်လည်း မီးစာကုန်လျှင် မီးငြိမ်းရသကဲ့သို့၊ ထိုအတူ ဆက်လက်၍ အသက်ရှည်ဖို့ရန် ကံအရှိန် ရှိသေးသော်လည်း အသက်တမ်းစေ့က စုတေရသည် သာ များ၏။ အင်မတန် ကံကြီးမားသူ ရသာယတနဆေးစသော ဆေးကောင်း ရှိသူအချို့သာ အသက်တမ်းလွန်အောင် နေနိုင်ကြ၏။ ဘုရားလက်ထက်တော် တုန်းက အသက်တမ်းတစ်ရာဟု ဆို၏။ ထိုအခါမှာပင် အရှင်အာနန္ဒာ အရှင် မဟာကဿပ ဝိသာခါကျောင်းအမတို့ အသက်(၁၂၀)ရှည်ကြ၏။ အရှင်ဗာကုလ မှာ အသက် (၁၆၀)တိုင်အောင်ပင် ရှည်တော်မူသည်။

ကမ္မက္ခယ။ ။ထိုထိုဘဝ၌ ပဋိသန္ဓေကျိုးကို ပေးလိုက်သော ဇနကကံနှင့် ထိုဇနကကံ၏ အကျိုးဖြစ်သော ခန္ဓာအစဉ်ကို ကြာရှည်စွာ တည်တံ့အောင် ထောက်ပံ့တတ်သော ဥပတ္တမ္ဘကံများကို ဤနေရာ၌ “ကံ”ဟု ခေါ်၏။ ထိုကံများ၏ အစွမ်းသတ္တိကုန်ခန်းခြင်းသည် ကမ္မက္ခယ မည်၏။ ဆီကုန်ခြင်းနှင့် တူ၏။ မီးစာရိုသေးသော်လည်း ဆီကုန်လျှင် စုတေကြရ၏။ ဥပမာ-အသက် တစ်ရာတမ်း၌ လူဖြစ်ရသော်လည်း ကံက အသက်(၅၀)မျှသာ စွမ်းဆောင်နိုင်ပါမူ အသက်(၅၀)ပြည့်က စုတေရလေတော့သည်။ [ဤကမ္မက္ခယကို နတ်ဗြဟ္မာအချို့၏ စုတေခန်း၌ ပုညက္ခယ(ကောင်းမှုကံ၏ ကုန်ခြင်းကြောင့် စုတေခြင်း)ဟုလည်း ခေါ်၏။]

ဥဘယက္ခယ။ ။ဥဘယေသံ-အသက်၊ ကံနှစ်ပါးတို့၏။ ခယော-ကုန်ခြင်း သည်။ ဥဘယက္ခယော-ဥဘယက္ခယ မည်၏။ မီးစာနှင့်ဆီ နှစ်မျိုးလုံး ကုန်၍ မီးငြိမ်းရခြင်းကဲ့သို့၊ အသက်တမ်းနှင့် ကံအစွမ်း နှစ်မျိုးလုံး ကုန်၍ စုတေရခြင်း တည်း။ အသက်တစ်ရာတမ်းဝယ် တစ်ရာနေနိုင်လောက်အောင် ကံပါသူ၏ တစ်ရာပြည့်သောအခါ စုတေခြင်းမျိုးတည်း။

ဥပစ္ဆေဒကကံ။ ။ကံစွစတုက္က၌ ပြခဲ့သော ဥပဃာတကကံကိုပင် ဥပစ္ဆေဒကကံ ဟု ခေါ်သည်။ ဥပစ္ဆိန္ဒတိ-ကပ်၍ ဖြတ်တောက်တတ်၏။ ဣတိ-ကြောင့်၊ ဥပစ္ဆေဒက- ဥပစ္ဆေဒက မည်၏။ အသက်တမ်းလည်း ရှိသေး၊ ကံအစွမ်းလည်း ရှိသေးပါလျက် ရှေးဘဝကဖြစ်စေ၊ ယခုဘဝမှာဖြစ်စေ ပြုအပ်သော ကံတစ်ခုခုက ဝင်၍ သတ် ဖြတ်လျှင် စုတေရတတ်၏။ ထိုစုတေခြင်းသည် ဥပစ္ဆေဒကကံကြောင့် စုတေရခြင်း တည်း။ ဂုဏ်ကြီးသောပုဂ္ဂိုလ်များကို အကြီးအကျယ် စော်ကားမိ၍ ထိုစော်ကားမှု ဥပစ္ဆေဒကကံကြောင့် လတ်တလော သေရသူတို့၏ ဝတ္ထုကို ဥပဃာတကကံခန်း ၌ ပြခဲ့ပြီ။ ဤအကြောင်း(၄)ပါးတွင် ရှေ့(၃)ပါးကြောင့် စုတေရခြင်းသည် အချိန်ကျ၍ စုတေရသောကြောင့် ကာလမရဏ မည်၏။ ဥပစ္ဆေဒကကံကြောင့် စုတေရခြင်းသည် သေချိန်မကျခင် စုတေရသောကြောင့် အကာလမရဏ မည်၏။ ဤ အကာလမရဏနှင့် စပ်၍ မှတ်ဖွယ် များစွာရှိသေး၏။

ဇိယတ္တယ ဝိပါသာယ၊ အဟိဒဋ္ဌာ ဝိသေန စ၊
 အဂ္ဂိဥဒကသတ္တိဟိ၊ အကာလေ တတ္ထ မိယတိ။
 ဝါတပိတ္တေဟိ သေမေန၊ သန္နိပါတဥတူဟိ စ၊
 ဝိသမောပက္ကမကမ္မေဟိ၊ အကာလေ တတ္ထ မိယတိ။

ဇိယတ္တယ-အစာငတ်ခြင်းကြောင့်လည်းကောင်း၊ ဝိပါသာယ-ရေငတ်ခြင်းကြောင့်လည်းကောင်း၊ အဟိဒဋ္ဌာ-မြွေကိုက်ခြင်းကြောင့်လည်းကောင်း၊ ဝိသေန စ-အဆိပ်ကြောင့်လည်းကောင်း၊ အဂ္ဂိဥဒကသတ္တိဟိ စ-မီးဘေး၊ ရေဘေးလက်နက်ဘေးတို့ကြောင့်လည်းကောင်း၊ တတ္ထ-ထိုသို့သဘောရှိသော၊ အကာလေ-သေချိန်မရောက်သေးရာကာလ၌၊ မိယတိ-သေရတတ်၏။

ဝါတပိတ္တေဟိ-လေနာ၊ သည်းခြေနာတို့ကြောင့်လည်းကောင်း၊ သေမေန-သလိပ်နာကြောင့်လည်းကောင်း၊ သန္နိပါတဥတူဟိ စ-သန္နိပါတနာ၊ ဥတုဖောက်ပြန်၍ဖြစ်သော အနာတို့ကြောင့်လည်းကောင်း၊ ဝိသမောပက္ကမကမ္မေဟိ-မညီမညွတ်မိမိကိုယ်ကို ဆောင်ရွက်မှု၊ မိမိ သူတစ်ပါးတို့ လုံ့လပြုမှု ဥပစ္ဆေဒကကံတို့ကြောင့်လည်းကောင်း၊ တတ္ထ-ထိုသို့သဘောရှိသော၊ အကာလေ-သေချိန်မရောက်သေးရာအခါ၌၊ မိယတိ-သေရတတ်၏။...[မိလိန္ဒ-အကာလမရဏပဉ္စာ၊ အဋ္ဌမဂ်။]

ဤသို့ အချိန်အခါ မရောက်သေးဘဲ စုတေဖို့ အကြောင်းတွေ များစွာရှိ၏။ ဤအကြောင်းတို့ကြောင့် စုတေရာ၌လည်း အကြောင်းရင်းကံ မကင်းနိုင်ကြချေ။ ချဲ့ဦးအံ့-“ဣဓ မဟာရာဇ ယော ပုဗ္ဗေ ပရေ ဇိယတ္တယ မာရေတိ၊ သောဗဟူနိ ဝဿသတသဟဿာနိ ဇိယတ္တယ ပိဋိတော ဆာတော၊ ပေ၊ ဇိယတ္တယေဝ မရတိ ဒဟရောပိ မန္တိမောပိ မဟလ္လကောပိ” ဟူသော သံယုတ်ပါဠိတော်နှင့်အညီ၊ ရှေးရှေးသောဘဝက သူတစ်ပါးကို အစာငတ်ထား၍ သတ်ခဲ့သူသည် ဘဝပေါင်းများစွာဝယ် အစာငတ်၍ သေရတတ်၏။ ထို့ကြောင့် အစာငတ်၍ သေရာ၌ ရှေးကံ မကင်းချေ။ အခြားသောအကြောင်းများကြောင့် သေရာ၌လည်း ထိုကဲ့သို့ ရှေးကံ မကင်းနိုင်။ ထိုကံသည်ပင် ခန္ဓာအစဉ်ကို ဖြတ်တတ်သောကြောင့် အကာလမရဏ ဟူသမျှ၌ “ဥပစ္ဆေဒကကံကြောင့် စုတေကြရသည်” ဟု ဆရာတို့ ဆုံးဖြတ်တော်မူကြသည်။

သန္နိပါတ။ ။ ထိုအကြောင်းတို့တွင် သန္နိပါတရောဂါဟူသည် လေ၊ သည်းခြေ၊ သလိပ်တို့ နှစ်ပါးဖြစ်စေ၊ သုံးပါးဖြစ်စေ ပေါင်းမိ၍ ဖောက်ပြန်သော ရောဂါတည်း။ ဥတုဖောက်ပြန်၍ဖြစ်သော အနာစသည်၌လည်း လေစသည်တို့ ပျက်ကြမည်သာ။ သို့သော် ဥတုစသည် မဖောက်ပြန်ဘဲ လေသက်သက် ဖျက်ခြင်းစသည်ကို လေနာ၊ သည်းခြေနာ၊ သလိပ်နာဟု အမည်ပေးသည်။

ဝိသမောပက္ကမ။ ။ဝိသမအရ မိမိကိုယ်ကို မညီမညွတ် ဆောင်ရွက်ခြင်း ဟူသည် “အသက်ဉာဏ်စောင့်” ဟူသည့်အတိုင်း ခန္ဓာကိုယ်ကို ကျန်းမာအောင် အသက်ရှည်အောင် ဉာဏ်ပညာဖြင့် မစောင့်ရှောက်တတ်ခြင်းတည်း။ များစွာသော သတ္တဝါတို့၏ အသက်ရှည်ကြာ အနာကင်းမှု၌ ရှေးကံကိုသာ အားကိုးအားထား မပြုလိုက်၊ ဆေးဝါးဓာတ်စာ အသွားအလာ အနေအထိုင်တို့ဖြင့် ပြုပြင်ဖို့ရာ လွန်စွာ အရေးကြီး၏။ သတ္တဝါတို့၌ မူလကံကြီးမားသူ နည်းပါးလှ၏။ သူတစ်ပါးက သေကြောင်းကြံ၍ မရနိုင်သူ အနည်းငယ်မျှသာ ရှိ၏။ ခန္ဓာကိုယ်ကို မစောင့်ရှောက် တတ်မှုကြောင့် အချိန်မကျဘဲ သေရသူတွေ များလှပေသည်။

ဥပက္ကမ။ ။ဝိသမောက္ကမကို ဝိသမ+ဥပက္ကမဟု ပုဒ်ခွဲ၍ ဥပက္ကမအရ မိမိ သူတစ်ပါးတို့ လုံ့လ ပယောဂဟူသည် မိမိကိုယ်တိုင် အဆိပ်သောက်မှု၊ ကြီးဆွဲချ မှု၊ ရန်သူတို့က နှိပ်စက်သတ်ဖြတ်မှု၊ နတ် ဘသည်တို့က ဖမ်းစား သတ်ဖြတ်မှု များတည်း။ ချဲ့ဦးအုံ-လူတို့၏ ကိုယ်၌လည်းကောင်း၊ နေထိုင်ရာအိမ် မြို့ရွာတိုင်း၌ လည်းကောင်း နတ်တို့ စောင့်ကြပ်လျက်ရှိ၏။ ထိုနတ်တို့သည် အကြောင်းတစ်စုံ တစ်ရာကြောင့် (မကောင်းမှု ဒုစရိုက်အားကြီးမှုစသည်ကြောင့်) စိတ်ဆိုးသည့်အခါ မစောင့်ရှောက်ဘဲ ပစ်ထားရုံသာမက၊ တစ်ခါတစ်ရံ အန္တရာယ်ကိုပင် ပြုတတ်ကြ ၏။ နတ်တို့ မြတ်နိုးအပ်သော သူတော်ကောင်းကို တိုင်းပြည်ရှင်က ကျူးလွန် စော်ကားလျှင် တစ်တိုင်းလုံး တစ်ပြည်လုံးပင် ပျက်စီးအောင် ပြုတတ်ကြကုန်၏။ အစောင့်အရှောက်ကင်းသော မြို့ရွာ၌ နတ်၊ ဘီလူး၊ အစိမ်းသဘက်တို့ ရဲဝံ့စွာ ဝင်ရောက်ကြကုန်၏။ အနေအထိုင် မတတ်၊ အစောင့်အကြပ်ကောင်းကောင်း မရှိသူ တို့ကို ဖမ်းစားတတ်ကြကုန်၏။ ရှေးရှေးက ရန်စရှိခဲ့၍ ရန်တုံ့ပြန်လိုသော ဘီလူး၊ ရက္ခိသ်တို့သည် အစောင့်အကြပ်ရှိလျက်ပင် အတင်းဝင်ရောက် ဖမ်းစားတတ်ကုန်၏။

ဒကရက္ခိသ်ခေါ်သော ရေစောင့်ဘီလူးများလည်း မြစ်သမုဒ္ဒရာတို့၌ ရှိတတ်၏။ ငါး၊ မိချောင်း၊ နဂါးယောင်ဆောင်လျက် နေတတ်ကြကုန်သတဲ့။ ရေနစ်သည့်အခါ၊ လှေ ဖောင်ပျက်သည့်အခါ တို့၌ ဆွဲငင်ဖမ်းစားတတ်ကုန်၏။ တောနက်ရာအရပ်၌ ရေကန်ကိုစောင့်သော ဒကရက္ခိသ်များသည် ကန်တွင်းသို့ ဆင်းသောသတ္တဝါကို ဖမ်းစားခွင့် ရ၏။ သစ်ပင်ရိပ်ကို စိုးပိုင်သော ဆာယာရက္ခိသ်များသည် အရိပ်တွင်း သို့ ဝင်လာသူကို ဖမ်းစားခွင့် ရ၏။ မြင်းမိုရ်တောင်၏ တတိယအာလိန်စခန်း၌ ကုမ္ဘဏ်ခေါ်သော ဒါနောရက္ခိသ်တို့လည်း ရှိကြကုန်သေး၏။ ထိုအလုံးစုံသော နတ်ဘီလူး အစိမ်းသူရဲ သားဘက်တို့နှင့်တကွ ရန်သူတို့ လက်ချက်ဖြင့် အသက် ဆုံးရသူလည်း ပေါများလှသေးသည်။ သို့ဖြစ်၍ မိမိ၏ အသက်ရှည်ကြာ အနာကင်းကြောင်းကို သတိပြုကာ အရာရာ စောင့်စည်းသင့်ကြသည်။

ဋီကာကျော်။ ။ “ဣဒံ ပန-ဤဥပစ္ဆေဒကမရဏသည်ကား၊ နေရယိကာနံ-
 ငရဲဘုံသားတို့၏သန္တာန်၌လည်းကောင်း၊ ဥတ္တရကုရဝါသိနံ-မြောက်ကျွန်း၌နေသူ
 တို့၏သန္တာန်၌လည်းကောင်း၊ ကေသဉ္စိ-အချို့ကုန်သော၊ ဒေဝါနံ-နတ်ဗြဟ္မာ
 တို့၏သန္တာန်၌လည်းကောင်း၊ န ဟောတိ-မဖြစ်နိုင်” ဟု ဆို၏။ ထို စကားကို
 ဆရာတို့ မနှစ်သက်ကြ။ ငရဲရောက်လာသူ အချို့ကို ယမမင်းစစ်ဆေးသည့်အခါ
 ရှေးကုသိုလ်ကို သတိရသဖြင့် ချက်ချင်းလွတ်ကြရာ၌ ကုသိုလ်ဥပစ္ဆေဒကကံက-
 အကုသိုလ်ဝိပါက်ဖြစ်တဲ့ ခန္ဓာအစဉ်ကို သတ်ဖြတ်ခြင်းတည်းဟု ဆိုသည်။ [မြောက်
 ကျွန်းသူများအတွက် ဥပစ္ဆေဒကကံ ရှိ/မရှိကို သက်သေမပြနိုင်၊] နတ်တို့တွင်
 ဘုမ္မဇိဝ်းနတ်များ၌ ဥပစ္ဆေဒကမရဏ ရှိ၏။ ဘူတဂါမသိက္ခာပုဒ်ဝယ် ရဟန်းတစ်ပါး
 က သစ်ပင်ခုတ်ရာ၌ ဘုမ္မဇိဝ်းနတ်ကလေးကို ခုတ်မိသဖြင့် သေရကြောင်းကို
 မိန့်၏။ ထိုဘုမ္မဇိဝ်းနတ်တို့ကို ချန်လို၍ “ကေသဉ္စိ” ဟု ဋီကာကျော်ဆိုသည်။ သို့သော်
 အခြားနတ်များ၌ ဥပစ္ဆေဒကကံ ထင်ရှားပြန်၏။ သုဗြဟ္မ နတ်သား၏ အခြွေအရံ
 နတ်သမီး ငါးရာတို့ ပန်းခူးနေစဉ် ပန်းပင်ထက်၌ ဥပစ္ဆေဒကကံကြောင့် စုတေ၍ အဝိစိ
 ၌ ဖြစ်ရကြောင်းကို “**ရက္ခံ အဘိရူဠာဥပစ္ဆေဒကကမ္မဝဿန ဧကပ္ပဟာရေနေဝ
 ကာလံ ကတွာ အဝိစိနိ နိဗ္ဗတ္တိ**” ဟု သုဗြဟ္မသံယုတ် အဋ္ဌကထာဆို၏။

အထက်နတ်များ။ ။ တာဝတိံသာနတ်အချို့တို့ အပျော်ကြူးသဖြင့် အစာ
 စားချိန်လွန်လျှင် (နောက်ထပ် စားသော်လည်း) စုတေကြရ၏။ ထိုနတ်တို့ကို
 ခိဋ္ဌပဒေါသိကနတ်ဟု ခေါ်၏။ မနောပဒေါသိကမည်သော အချို့နတ်များလည်း
 အချင်းချင်း စိတ်ဆိုး၍ သေကြရ၏။ ဘုရားအလောင်းတော်တို့သည် နတ်ပြည်
 ဗြဟ္မာပြည်တို့၌ ပါရမီဖြည့်ခွင့် မရသောကြောင့် ကြာရှည်စွာ မနေလိုကြသဖြင့်
 “ဤအချိန်မှနောက်၌ ငါ့အသက် မတည်စေသတည်း” ဟု စိတ်ကို အဓိဋ္ဌာန်လိုက်လျှင်
 မကြာခင် စုတေကြရ၏။ ထိုစုတေခြင်းမျိုးကို “အဓိမုတ္တိ ကာလံ ကိရိယာ” ဟု ခေါ်
 သည်။ [အဓိမုတ္တိ=နှလုံးသွင်းမှု ဓိဋ္ဌာန်မှုကြောင့်+ကာလံ ကိရိယာ=စုတေရခြင်း၊]
 ထို့ကြောင့် နတ်ဗြဟ္မာတို့၌လည်း ဥပစ္ဆေဒကမရဏ ရှိသည်သာ၊ တချို့သာရှိ၍
 အများလွတ်သည်ကို ရည်ရွယ်လျှင် လူ့ပြည်မှာလည်း ဥပစ္ဆေဒကလွတ်သူတွေ
 ရှိကြသောကြောင့် “**ကေသဉ္စိ မနုဿာနံ ကေသဉ္စိ တိရုတ္တာနာနံ**” စသည်ဖြင့်
 ဆိုရလိမ့်မည်။ ထို့ကြောင့် ဋီကာကျော်စကားကို ဆရာတို့ မနှစ်သက်ကြ။
 [အဓိမုတ္တိ ကာလံ ကိရိယာသည် ပါရမီထူးသော ဘုရားအလောင်းတော်တို့၌သာ
 ဖြစ်နိုင်ကြ၍ အာယုက္ခယစသော လေးပါးမှ အလွတ်ဟုလည်း အချို့ယူကြ၏။
 ဘုရားအလောင်းတို့အတွက် အလိုရှိသလို ဖြစ်နိုင်သော အသက်တမ်းကို သီးခြား
 ကုန်စေခြင်းဖြစ်သောကြောင့် “အာယုက္ခယတစ်မျိုး” ဟုလည်း ကြံလိုသေး၏။]

သေခါနီး နိမိတ်ထင်ပုံ

တထာ စ မရန္တာနံ ပန မရဏကာလေ ယထာရဟံ အဘိမုခိဘူတံ ဘဝန္တရေ ပဋိသန္ဓိဇနကံ ကမ္မံ ဝါ၊ တံ ကမ္မကရဏကာလေ ရူပါဒိကမုပလဒ္ဓမုပကရဏဘူတဉ္စ ကမ္မနိမိတ္တံ ဝါ အနန္တရမုပ္ပဗ္ဗမာနဘဝေ ဥပလဘိတဗ္ဗမုပဘောဂဘူတဉ္စ ဂတိနိမိတ္တံ ဝါ၊ ကမ္မဗလေန ဆန္ဒံ ဒွါရာနံ အညတြသိပ္ပံ ပစ္စုပဋ္ဌာတိ။

တထာ စ မရန္တာနံ ပန မရဏကာလေ။ ။တထာ စဉ်း စ၏အတွက် ဧဝ အနက်ကြံ၍ “တထာ စ-ထိုလေးပါးသောအကြောင်းတို့ကြောင့်သာလျှင်” ဟု အနက်ပေးကြ၏။ “စုတေဖို့ရန် အာယုက္ခယစသော လေးပါးမှတစ်ပါး အခြား အကြောင်းများ မရှိတော့ပြီ” ဟုလို့၊ မရဏကာလေ၌ မရဏကာလအရ စုတေတုန်း ဆဲဆဲ စုတိစိတ္တက္ခဏကို မယူရ၊ စုတိ၏အနီးအပါးဖြစ်သော ကာလကို ယူရ မည်။ အနီးရှိသော စုတိကာလ၏ မရဏကာလဟူသော နာမည်ကို အနီးဖြစ် သော မရဏာသန္ဓကာလ၌ တင်စားသော သမိပ္ပုပစာတည်း။ ထို့ကြောင့် “မရဏကာလေ-စုတေခါနီးအခါ၌” ဟု အနက်ပေးရသည်။

ယထာရဟံ။ ။ဤ ယထာရဟံ၏ အဓိပ္ပာယ်ကို ပါဠိဋီကာတို့၌ အလွန် သွယ်ဝိုက်၍ ဖွင့်ကြသည်။ စာသွားကို စဉ်းစားလျှင် “ယထာရဟံ ကမ္မံ ဝါ ကမ္မနိမိတ္တံ ဝါ ဂတိနိမိတ္တံ ဝါ ပစ္စုပဋ္ဌာတိ” ဟု လိုရင်းပုဒ်များကို တွေ့ရ၏။ “ထိုက်သည်အားလျော်စွာ ကံ ကမ္မနိမိတ် ဂတိနိမိတ် သုံးပါးတွင် တစ်ပါးပါး ထင်လာ၏။ ကံအာရုံ ထင်ထိုက်လျှင် ကံအာရုံ ထင်မည်၊ ကမ္မနိမိတ် ထင်ထိုက်လျှင် ကမ္မနိမိတ် ထင်မည်၊ ဂတိနိမိတ် ထင်ထိုက်လျှင် ဂတိနိမိတ် ထင်မည်” ဟုသာ အဓိပ္ပာယ်ရ၏။ သို့သော် ထိုဋီကာအဖွင့်၌ မှတ်သားဖွယ် များစွာပါသောကြောင့် စာသွား မဖြောင့်စေကာမူ အဓိပ္ပာယ်လှသဖြင့် ဖွင့်ပြဦးအံ့။

ဋီကာကျော်။ ။ “ယထာရဟံတိ-ယထာရဟံ ဟူသည်ကား၊ တံတံ ဂတီသု- ထိုထိုဂတီတို့၌၊ ဥပ္ပဗ္ဗမာနကသတ္တာနုရူပံ-ဖြစ်လတ္တံ့သော သတ္တဝါအားလျော်စွာ” ဟု ဖွင့်၏။ ထိုထိုဂတီတို့၌ ဖြစ်ဦးမည့် သတ္တဝါများ၌သာ ကံ ကမ္မနိမိတ် ဂတိနိမိတ် သုံးပါးတွင် တစ်ပါးပါး ထင်ထိုက်၏၊ ထိုထိုဂတီ၌ ဖြစ်တော့မည် မဟုတ်သော ရဟန္တာတို့၌ ကံက အကျိုးပေးတော့မည် မဟုတ်ရကား ကံလည်း မထင်၊ ကံ၏ အကြောင်းဖြစ်သော ကမ္မနိမိတ်လည်း မထင်၊ နောက်ဘဝ၌ ရောက်ရမည့်ဂတီ မရှိတော့ရကား ဂတိနိမိတ်လည်း မထင်၊ မိမိတို့၌ စွဲစွဲမြဲမြဲ ဆင်ခြင်နေကျဖြစ်သော ရုပ် နာမ်စသည်သာ ထင်လာတော့၏။ [ရုပ် နာမ်စသည်ဟူရာ၌ အာဒိဖြင့် လက္ခဏာရုပ် ပညတ်တို့ကို မဏိမဉ္ဇူ ယူ၏။ လက္ခဏာရုပ်သည် ရုပ်အစစ် မဟုတ်၊ ထို့ကြောင့် သီးခြားယူဟန် တူသည်။]

ချဲ့ဦးအံ့-ဈာနလာဘိ ရဟန္တာအချို့တို့ ဈာန် သမာပတ်၏အဆုံး၌ ပရိနိဗ္ဗာန် စံလျှင် ဆိုင်ရာဈာန်၏ အာရုံဖြစ်သော ကသိုဏ်းပညတ် စသည်သာ ထင်လာ ရာ၏။ [ဤ၌ ဈာန်ဇောသည်ပင် မရဏာသန္ဓေ ဖြစ်တော့၏။] ဈာန်ဝင်စား ပြီးနောက် ဈာန်အင်္ဂါကို ဆင်ခြင်သော ပစ္စဝေက္ခဏာဝီထိ အဆုံး၌ ပရိနိဗ္ဗာန် စံလျှင် ထိုပစ္စဝေက္ခဏာဇောသည်ပင် မရဏာသန္ဓေ ဖြစ်ရကား ဈာန်အင်္ဂါသည် မရဏာသန္ဓေ၏ အာရုံအဖြစ်ဖြင့် ထင်လာ၏။ အဘိညာဉ်၏ အခြားမဲ့၌ ပရိနိဗ္ဗာန်စံလျှင် အဘိညာဉ်၏ အာရုံဖြစ်သော ကရဏေယ(ခန္ဓာကိုယ်)သည်ပင် ထင်လာ၏။ ဇီဝိတသမသီရိဟန္တာတို့၌ အရံပာတ္တမဂ္ဂဝီထိနောက် ပစ္စဝေက္ခဏာ ဝီထိဖြစ်၍ ပရိနိဗ္ဗာန်စံလျှင် ထိုပစ္စဝေက္ခဏာဇော၏အာရုံဖြစ်သော မဂ်ဖိုလ်စသည် ထင်လာ၏။ ဤသို့လျှင် ပရိနိဗ္ဗာန်စုတိရှေ့က မရဏာသန္ဓေတို့၌ ရုပ် နာမ် ပညတ်တစ်ပါးပါးသာ ထင်လာဖွယ်ရှိ၏။ ပရိနိဗ္ဗာန်စုတိကား **“ပဋိသန္ဓိဘဝင်္ဂီဉ္စ၊ တထာ စဝနမာနသံ၊ ဧကမေဝ တထေဝေက .ဝိသယဉ္စေကဇာတိယံ”** ဂါထာ အတိုင်း ထိုပစ္စိမာဝပဋိသန္ဓေစိတ်၏ အာရုံဖြစ်သော ကံ ကမ္မနိမိတ် ဂတိနိမိတ် တစ်ပါးပါးကိုသာ အာရုံပြုသည်။

ဋီကာကျော်။ ။ကတ္တစိ ပန အနုပ္ပဗ္ဗမာနဿ ဓိဏာသဝဿ ယထောပဋ္ဌိတံ နာမရူပါဒိကမေဝ စုတိပရိယောသာနာနံ ဂေါစရဘာဝံ ဂစ္ဆတိ၊ န ကမ္မကမ္မနိမိတ္တာဒယော။ [အနက်ကို ဋီကာကျော်နိဿယ၌ ရှုပါ။]

မှတ်ချက်။ ။“စုတိပရိယောသာနံ” ဟူသော စာကားအရ မရဏာသန္ဓေဇောနောက်က ပရိနိဗ္ဗာန်စုတိစိတ်သည် မရဏာသန္ဓေကဲ့သို့ပင် ထင်နေကျ နာမ် ရုပ်စသည် ကို အာရုံပြု၏ဟု ဆိုကြ၏။ ထိုဆရာတို့က **“စုတိပရိယောသာနာနံ-စုတိ အဆုံးရှိသော ဝီထိစိတ်”** ဟူရာ၌ တဂ္ဂုဏသံဝိညာဏဟုဗ္ဗိဟိသမာသံ ကြံ၍ စုတိပရိယောသာနာနံ အရတွင် စုတိစိတ်လည်း ပါဝင်သည်ဟု ဆိုလိုသတတ်။ သို့သော် **ပဋိသန္ဓိဘဝင်္ဂီဉ္စ** စသောဂါထာအရ တစ်ဘဝ၌ ပဋိသန္ဓေ ဘဝင် စုတိ တို့ အာရုံချင်း တူမြဲဖြစ်၍ ပဋိသန္ဓေစိတ်တုန်းက ထုံးစံ အတိုင်း ကံ ကမ္မနိမိတ် ဂတိနိမိတ် တစ်ပါးပါးကို ယူခဲ့ရာ၊ ပရိနိဗ္ဗာန်စုတိက ပဋိသန္ဓေ၏ အာရုံကို လိုက်၍မယူလျှင် ထိုဂါထာနှင့်ဆန့်ကျင်ရာသောကြောင့် **“စုတိပရိယောသာနာနံ”** အရ အတဂ္ဂုဏသံဝိညာဏဟုဗ္ဗိဟိသမာသံကြံ၍ စုတိကို ချန်မှ သင့်မြတ်နိုင် မည်။ [တဂ္ဂုဏ အတဂ္ဂုဏသဘောကို သဒ္ဒါကျမ်းများ၌ ရှု။]

ဘုရားရှင်၏ ပရိနိဗ္ဗာန်စုတိအာရုံ။ ။“အနေဇော သန္တိမာရဗ္ဗ၊ ယံ ကာလ မကရိ မုနိ” ဟူသော မဟာပရိနိဗ္ဗာန်သုတ် ပါဠိတော်ကို ကိုးကား၍ **“ဘုရားရှင် ၏ ပရိနိဗ္ဗာန်စုတိသည် နိဗ္ဗာန်ကို အာရုံပြု၏”** ဟု ဆိုကြသေး၏။ ထိုဆရာတို့ သည် ပရိတ္တာရမဏတိက်ကို သတိပြုမိကြဟန် မတူ၊ ကာမဝိပါက် တော်ဝိသ၊

ပဉ္စဒ္ဓါရာဝဇ္ဇန်း၊ ဟသိတုပ္ပာဒိတို့သည် ကာမတရားကို အမြဲအာရုံပြု၏။ အဘိဓမ္မာ သဘောမှာ မျက်နှာကြီးငယ် လိုက်ဖွယ် မရှိ၊ ဘုရားရှင်၏ ပရိနိဗ္ဗာနစုတိစိတ် တော်ကြီးသည် ပဋိသန္ဓေစိတ်နှင့်တူစွာ မဟာဝိပါက် ပဌမစိတ်ပင်တည်း။ ထို ကာမဝိပါက်စိတ်က နိဗ္ဗာန်ကို အာရုံမပြုနိုင်၊ ပဋိသန္ဓေနေတော်မူတုန်းက လူ့ပြည် ဂတိနိမိတ်ကို အာရုံပြု၍ နေတော်မူခဲ့သဖြင့် ထိုဂတိနိမိတ်ကိုပင် ပြန်၍ အာရုံ ပြုရပေမည်။ သန္တိမာရဗ္ဗ၏ အဓိပ္ပာယ်မှာ-ပရိနိဗ္ဗာန်စံတော့မည် ဖြစ်၍ ထို နိဗ္ဗာန်ကို ခပ်စောစောကပင် ရည်ရွယ်လျက် နေတော်မူသည်ကို ဆိုလို၏။ ထို့ကြောင့် အဋ္ဌကထာ၌ သန္တိမာရဗ္ဗအရ “သန္တိ အာရမဏံ ကတ္တာ” ဟု အာရုံပြုသ် မဖွင့်ဘဲ “သန္တိမာရဗ္ဗာတိ အနုပါဒိသေသံ နိဗ္ဗာနံ အာရဗ္ဗ ပဋိစ္စ (စွဲမှီ၍) သန္ဓာယ (ရည်စူး၍)” ဟု ဖွင့်ပြသည်။ [“အနေစော-တဏှာ ရှိတော်မမူ သော၊ မုနိ-မြတ်စွာဘုရားသည်၊ သန္တိ-နိဗ္ဗာန်ကို၊ အာရဗ္ဗ-ရည်ရော်မျှော်မှန်း၍၊ ကာလံ-ပရိနိဗ္ဗာန် စံချိန်ကို၊ ယံ အကရိ-အကြင် ပြုတော်မူပြီ” ဟု အနက်ဆိုပါ။]

ထေရဂါထာ အဋ္ဌကထာ။ ။ ထို အဋ္ဌကထာသည် “သန္တိမာရဗ္ဗာတိ သန္တိ အနုပါဒိသေသံ နိဗ္ဗာနံ အာရမဏံ ကတ္တာ” ဟု ဖွင့်သောကြောင့် မဟာပရိဗ္ဗာန သုတ် အဋ္ဌကထာနှင့် ဆန့်ကျင်သလို ရှိ၏။ သို့သော် ပရိနိဗ္ဗာန်မစံခင် ခပ်စောစော က နိဗ္ဗာန်ကို အာရုံပြုနေသည်ဟူသော သဘောဖြင့် ဖွင့်ပြလျှင် ထေရဂါထာ အဋ္ဌကထာစကားလည်း သင့်သည်သာ၊ ထင်ရှားစေအံ့-သမာပတ်ဝင်စားတော် မူပြီးနောက် ဈာန်အင်္ဂါတို့ကို ဆင်ခြင်သော ဝီထိအဆုံး၌ ဘုရားရှင်၏ စုတိစိတ် တော် ဖြစ်ရကား စုတိ မရောက်ခင် ဈာန်အင်္ဂါကို ဆင်ခြင်ခိုက်၌ ဈာန်အင်္ဂါ များ ထင်လာရမည်။ သမာပတ် ဝင်စားခိုက်၌ သမာပတ်အာရုံဖြစ်သော ကသိုဏ်း ပညတ်စသည်တို့ ထင်ရပေမည်။ ထိုအခိုက်မှာ နိဗ္ဗာန်အာရုံ ထင်လာဖွယ် မရှိတော့ပြီ။ ထို့ကြောင့် “သန္တိမာရဗ္ဗ” အရ သမာပတ် မဝင်စားမီ ရှေးအဖို့က နိဗ္ဗာန်ကို အာရုံပြုသေးသည်ဟု ဆိုလျှင် ထေရဂါထာ အဋ္ဌကထာအလို ဆိုနိုင်ပါ သေး၏။ တိုက်ရိုက်အာရုံ ပြုသည်ဖြစ်စေ၊ မပြုသည်ဖြစ်စေ နိဗ္ဗာန်သို့ ကိုင်းညွတ် နေသည်ကား အမှန်ပင်။ စုတိစိတ်တော် အခိုက်မှာ မည်သည့်နည်းနှင့်မျှ နိဗ္ဗာန် ကို အာရုံပြုခွင့် မရနိုင်ပါ။

အဘိဓမ္မိဘူတံ ဘဝန္တရေ ပဋိသန္တိဇနကံ ကမ္မံ ဝါ။ ။ [အဘိဓမ္မိဘူတံပုဒ်ကို ကမ္မံ ဝါ၌ စပ်] ကံအများ ရှိသည်တွင် ပဋိသန္ဓေကျိုးကို ပေးမည့်ကံသည် စုတေခါနီးအခါ၌ အခြား ကံများထက် ထင်ရှားသည်ကိုပင် အဘိဓမ္မိဘူတဟု ဆိုသည်။ “အဘိဓမ္မိဘူတံ-ရှေးရှုသကဲ့သို့ဖြစ်သော(လူအများတွင် မျက်နှာပေါ်လွင် သူကဲ့သို့) စုတေခါနီး၌ ပဋိသန္ဓေကျိုးကို ပေးမည့်ကံသော်လည်း ပေါ်လွင်စွာ စိတ်ထဲ၌ ထင်လာတတ်သည်။

တံ ကမ္မကရဏကာလေ။ပေ။ကမ္မနိမိတ္တံ ဝါ။ ။ကမ္မဿ-ကံ၏။ နိမိတ္တံ- အကြောင်းတည်း။ ကမ္မနိမိတ္တံ-ကံ၏အကြောင်း။ ကံပြုတုန်းက ထိုကံဟူသော စေတနာသည်။ ထိုထိုအာရုံကို အာရုံပြု၍ ဖြစ်၏။ ထိုကံပြုတုန်းက တွေ့ခဲ့ ကြုံခဲ့သမျှ သက်ဆိုင်သောအာရုံကို “ကမ္မနိမိတ်”ဟု ခေါ်၏။ ထိုကမ္မနိမိတ် ဟူသည် ရူပါရုံ သဒ္ဓါရုံစသောအာရုံ (၆)ပါးပင် ဖြစ်ရကား “**ရူပါဒိကံ**”ဟု ဆိုသည်။ ထိုရူပါရုံစသော ကမ္မနိမိတ်သည် အချုပ်အားဖြင့် “**ဥပလဒ္ဓ၊ ဥပကရဏ**” ဟု နှစ်မျိုးရှိ၏။ ထိုတွင် ဥပလဒ္ဓကမ္မနိမိတ်ဟူသည်လည်း တိုက်ရိုက်ရအပ်သော (တိုက်ရိုက်သက်ဆိုင်သော) ပဓာနအာရုံတည်း။ ဥပကရဏကမ္မနိမိတ်ဟူသည် ကံပြီးမြောက်ဖို့ အဆောက်အဦး အခြေအရံမျှသာဖြစ်သော အပဓာနအာရုံတည်း။ ကျောင်းလျှာရာ၌ ကျောင်း၏ အသုံးအဆောင်နှင့်တကွ ဆွမ်း၊သင်္ကန်းစသည်ကိုပါ အခြေအခံအဖြစ်ဖြင့် ထည့်စွက်လျှာဒါန်းကြ၏။ ထိုတွင် ကျောင်းကြီးထင်လာလျှင် ဥပလဒ္ဓကမ္မနိမိတ်တည်း။ ကျောင်းအသုံးအဆောင်နှင့် ဆွမ်း၊သင်္ကန်း တစ်ခုခု ထင်လာလျှင် ဥပကရဏကမ္မနိမိတ်တည်း။ စေတီတော်၊ဆင်းတုတော်စသည်အား ဆွမ်း၊ရေချမ်း၊ပန်း၊ဆီမီးတို့ လျှာဒါန်းရာ၌ စေတီတော်သည် ဥပလဒ္ဓ၊ ဆွမ်း စသည်ကား ဥပကရဏတည်း။ သား၊ငါးတို့ကို လက်နက်၊ပိုက်ကွန် စသည်ကိုဖြင့် သတ်ဖြတ်ရာ၌ သား၊ငါးတို့သည် ဥပလဒ္ဓ၊ လက်နက် စသည်တို့ ကား ဥပကရဏတည်း။ လက္ခဏသံယုတ်ဝယ် နွားစသည်ကို များစွာ သတ်ခဲ့၍ သေခါနီး၌ အရိုးပုံကမ္မနိမိတ်တွေ ထင်လာသတဲ့။ ဤ၌ နွားသည် ဥပလဒ္ဓ၊ အရိုးတွေသည် ဥပကရဏတည်း။ ဤသို့လျှင် တိုက်ရိုက်အာရုံကို ဥပလဒ္ဓ၊ အဆက်အသွယ် ဟူသမျှကို ဥပကရဏဟု မှတ်ပါ။ [ဆောင်ပုဒ်ကို အခြေပြု သင်္ဂြိုဟ်မှာ ရှု။]

အန္တရမုပ္ဖမာနာဝေ။ပေ။ဂတိနိမိတ္တံ ဝါ။ ။ဂတိယာ-လားရောက်အပ်သော ဘဝ၏။ နိမိတ္တံ-အာရုံတည်း။ ဂတိနိမိတ္တံ-လားရောက်အပ်သောဘဝ၏အာရုံ။ နောက်ဖြစ်ရမည့် ဘဝသစ်က အာရုံများလည်း စုတေခါနီးမှာ ကြိုတင်၍ ထင်လာ တတ်၏။ ထိုဂတိနိမိတ်လည်း “**ဥပလဘိတဗ္ဗ၊ ဥပဘောဂဘူတ**”ဟု နှစ်မျိုးပြားပြန် ၏။ ဤ၌လည်း တိုက်ရိုက် ရထိုက် ရောက်ထိုက်သော အရပ်သည် ဥပလဘိတဗ္ဗ မည်၏။ ထိုရောက်ရာအရပ်၌ တွေ့ကြုံခံစားရမည့် အသုံးအဆောင်တွေသည် ဥပဘောဂ မည်၏။ ထိုတွင် လူ့ဘုံသွားမည့်သူ၌ ကမ္မလာနီကဲ့သို့ နိဿာအဆင်း ရှိသော အမိဝမ်းရေ ထင်လာလျှင် ဥပလဘိတဗ္ဗဂတိနိမိတ်တည်း။ အခြားဆိုင်ရာ တစ်ခုခု ထင်လာလျှင် ဥပဘောဂတည်း။ နတ်ပြည်သွားမည့်သူ၌ မိမိရမည့် ဘုံဗိမာန်သည် ဥပလဘိတဗ္ဗ၊ နတ်သမီး ပဒေသာပင် ဥယျာဉ် ရေကန်တို့သည်

ဥပဘောဂတည်း။ ငရဲသွားရမည့်သူ၌ ငရဲဘုံသည် ဥပလဘိတဗ္ဗတည်း၊ ခွေး ကျီး လင်းဝါ ငရဲထိန်း ငရဲမီး စသည်သည် ဥပဘောဂတည်း။ တိရစ္ဆာန်ဖြစ်မည့် သူ၌ တော တောင်အရပ်သည် ဥပလဘိတဗ္ဗ၊ ချုံပိတ်ပေါင်း စသည်သည် ဥပဘောဂတည်း။ ပြိတ္တာဖြစ်မည့်သူ၌ အမိုက်မှောင်ကြီးများ ထင်လာတတ်၏ဟု ဆို၏။ ဤ၌လည်း သမုဒ္ဒရာမြစ်ကမ်းစသော ပြိတ္တာတို့ နေထိုင်ရာအရပ်များ လည်း ထင်လာပေလိမ့်မည်။ ဤပြုခဲ့သော ဂတိနိမိတ်များသည် ရူပါရုံချည်းသာ ဖြစ်၏။ ထိုဂတိနိမိတ် ထင်လာရာ၌ အချို့မှာ မိမိနေရာအရပ်၌ တွေ့ကြုံနေသလို ထင်၏။ တချို့မှာ ဟိုက သည်က ပေါ်လာသကဲ့သို့ ထင်၏။ တချို့မှာ မိမိ ကိုယ်တိုင် ငရဲသို့ ရောက်နေသလို၊ နတ်ပြည်သို့ ရောက်နေသလို ထင်၏။ ယခုကာလ တချို့မှာ အကြီးအကျယ်ဖျား၍ မျော့မော့သွားရာ၌ ငရဲသို့ ရောက်သွား လေဟန်၊ နတ်ပြည်သို့ ရောက်သွားလေဟန် ထင်တတ်ကြသည်။

ကမ္မဗလေန ဆန္ဒံ ဒွါရာနံ အညတြသ္မိံ ပစ္စုပဋ္ဌာတိ။ ။ ထိုအရုံများသည် ပဋိသန္ဓေကျိုးကို ပေးတော့မည့် ဇနကကံ၏အစွမ်းကြောင့် ထင်လာ၏။ “ဆန္ဒံ ဒွါရာနံ အညတြသ္မိံ” အရ ဒွါရ(၆)ပါးတွင် တစ်ပါးပါး၌ ထင်ပုံကို နောက်၌ ပြုလတ္တံ့။ ဤ၌ “ကမ္မဗလေန-ကံ၏အစွမ်းကြောင့် ထင်သည်” ဟူသောစကား သည် ယေဘုယျသာတည်းဟု ပရမတ္ထဒီပနီ ဆို၏။ အချို့ အမြဲလေ့လာအပ်သော အာရုံ၊ သို့မဟုတ် စုတေခါနီး လောလောဆယ်၌ ပြုအပ်သောအာရုံ၊ ခွေမျိုး စသည်တို့က သတိပေး၍ သတိရအပ်သောအာရုံ၊ ကိုယ်တိုင် တွေးတောစဉ်းစား၍ ပေါ်လာသော အာရုံများသည် ကံအစွမ်းကြောင့် မဟုတ်ဘဲ၊ အမြဲလေ့လာခြင်း စသော အကြောင်းတို့ကြောင့်လည်း ထင်လာနိုင်သတုံ။

သေခါနီးစိတ်အစဉ်

တတော ပရံ တမေဝ တထောပဋိတံ အာရမဏံ အာရဗ္ဗ ဝိပစ္စမာနက ကမ္မာနုရူပံ ပရိသုဒ္ဓံ ဥပက္ကိလိဋ္ဌံ ဝါ ဥပလဘိတဗ္ဗဘဝါနုရူပံ တတ္ထောဏတံဝ စိတ္တသန္တာနံ အဘိဏှံ ပဝတ္တတိ ဗာဟုလ္လေန၊ တမေဝ ဝါ ပန ဇနကဘူတံ ကမ္မံ အဘိနဝကကရုဏဝသေန ဒွါရပုတ္တံ ဟောတိ။

တမေဝ တထောပဋိတံ အာရမဏံ အာရဗ္ဗ။ ။ တထောပဋိတံ-ထိုဆိုခဲ့တိုင်း သော အခြင်းအရာအားဖြင့် ထင်လာသော၊ တမေဝ အာရမဏံ-(ကံ ကမ္မနိမိတ် ဂတိနိမိတ်သုံးပါးတွင် တစ်ပါးပါးသော) ထိုအာရုံကိုပင်၊ အာရဗ္ဗ-အာရုံပြု၍၊ စိတ္တသန္တာနံ-စိတ်အစဉ်သည်၊ ပဝတ္တတိ-ဖြစ်နေ၏။ “ထင်လာတဲ့ အာရုံကိုပင် အာရုံပြု၍ (ထိုအာရုံကို မလွှတ်ဘဲ) မစုတေခင် စိတ်အစဉ်ဖြစ်နေသည်” ဟူလို။

ဤ၌ “တမေဝ အာရမဏံ အာရဇ္ဈိ-ထိုအာရုံကိုပင် မလွတ်တမ်း အာရုံပြုနေသည်” ဟူသော စကားသည် ယေဘုယျသာ၊ မသေခင် ခပ်စောစောကပင် ကောင်းသော အာရုံတွေ ထင်ပြီးမှ သေခါနီး၌ မကောင်းသောအာရုံသို့ ပြောင်း၍ ထင်သော ဝတ္ထု၊ မကောင်းသောအာရုံတွေ ထင်ပြီးမှ ဆွေမျိုးညတိတို့က ကူညီဝိုင်းဝန်းကြသဖြင့် ကောင်းသောအာရုံသို့ ပြောင်း၍ထင်သော ဝတ္ထုများလည်း ထင်ရှားရှိသည်။

ဝတ္ထုအထောက်။ ။သောဏဂိရိခေါ် တောင်ပေါ်ကျောင်း၌ သီတင်းသုံးတော်မူသော ရဟန္တာအရှင်သောဏ၏ ခမည်းတော်သည် သန်သန်မာမာရှိစဉ်က မုဆိုးအလုပ်ဖြင့် အသက်မွေးပြီးလျှင် အိုမင်းမစွမ်းမှ သားတော်အထံ ရဟန်းပြုနေသတဲ့၊ စုတေခါနီးလတ်သော် တောင်ခြေမှ ခွေးကြီးတွေ မိမိကို ကိုက်မလိုအနေဖြင့် ဂတိနိမိတ် ထင်လာသောကြောင့် “ချောက်ပါဟဲ့ သားရဲ့” ဟု ဆက်ကာဆက်ကာ အော်ဟစ်ရာ “ဘာလဲ ဦးပဉ္စင်းကြီး” ဟု မေးလေသော် “ခွေးကြီးတွေ ခွေးကြီးတွေ” ဟု ပြောပြသဖြင့် ငရဲဂတိနိမိတ် ထင်လာကြောင်းကို သိရ၍ “ငါကဲ့သို့ သားရှိပါလျက် ငရဲသို့ ဘာကြောင့် ကျရမလဲ” ဟု စိတ်ထား၍ သာမဏေများကို ပန်းရှာခိုင်းပြီးလျှင် စေတီရင်ပြင်တော်မှာ ပန်းမွှေ့ရာခင်းပြီးမှ ဦးပဉ္စင်းကြီးကို ညောင်စောင်းနှင့်တကွ ရွှေ၍ စေတီ၏ရှေ့၌ ချထားလေသည်။ ထို့နောက် “ဦးပဉ္စင်းကြီးအတွက် ပန်းပူဇော်ထားသည်၊ ကြည်ညိုပါ” ဟု တိုက်တွန်းသဖြင့် ကြည်ညို ဝမ်းမြောက်သည့်ခဏ၌ ခွေးကြီးတွေ မထင်တော့ဘဲ နတ်သမီးတွေ ထင်လာရာ “ဟဲသားရဲ့-ဖယ်ပေးပါ ဖယ်ပေးပါ၊ သားရဲ့ မိထွေးများ လာနေတယ်” ဟု ယောင်ယမ်း ပြောဆိုနေစဉ် စုတိကျ၍ နတ်ပြည်သို့ ရောက်ရလေသတဲ့။

ဓမ္မာသောကမင်းကြီးကား-ရှေးဦးစွာ အာရုံကောင်း ထင်လာပြီးမှ သမားတော်၏ ဆက်သအပ်သော သျှိုသျှားသီးပိုင်းကလေးကို ရှုမိသဖြင့် “ဓမ္မုဒိပံကို အစိုးရသူ ဖြစ်ပါလျက် ယခုမှာ သျှိုသျှားသီးပိုင်းကလေးကို အစိုးရသူ ဖြစ်ရလေခြင်း” အလွန်အမင်း ဝမ်းနည်းလျက် မကောင်းသော အာရုံများကို ယူကာ စုတေရရှာပြီးနောက် စပါးကြီးမြွေ ဖြစ်ရသည်။ ထို့နောက် သားတော် အရှင်မဟိန္ဒက ကယ်ဆယ်ချေချွတ်၍ ထိုဘဝမှ လွတ်ပြီးနောက် ရဟန္တာဖြစ်သည်ဟု ဆိုသတတ်။ ဤသို့လျှင် အချိန် စောစောက ကြိုတင်၍ ထင်ရာ၌ အာရုံကောင်း/မကောင်း အပြောင်းအလွဲနှင့် ကံ ကမ္မနိမိတ် ဂတိနိမိတ် အပြောင်းအလွဲ (ကံ ထင်ပြီးမှ ကမ္မနိမိတ်ပြောင်းခြင်းစသည်) များလည်း ရှိကောင်းပေမည်။

ဝိပဇ္ဇမာနကကမ္မာနုရူပံ ပရိသုဒ္ဓံ ဥပက္ကိလိန္တံ ဝါ။ ။ထင်လာသော ကံ ကမ္မနိမိတ် ဂတိနိမိတ် သုံးပါးတွင် တစ်ပါးပါးကို အာရုံပြု၍ စိတ်အစဉ်ဖြစ်ရာ၌ အကျိုးပေးလတ္တံ့သော ကံအားလျော်စွာ ဖြူစင်သော စိတ်အစဉ် ညစ်နွမ်းသော စိတ်အစဉ် ဖြစ်သည်။ “ကုသိုလ်ကံ အကျိုးပေးတော့မည်ဖြစ်လျှင် ဖြူစင်သော ကုသိုလ်စိတ်အစဉ် ဖြစ်၏၊ အကုသိုလ်ကံ အကျိုးပေးတော့မည်ဖြစ်လျှင် ညစ်နွမ်းသော အကုသိုလ်စိတ်အစဉ် ဖြစ်၏” ဟူလို။

စောဒနာဖွယ်။ ။ကုသိုလ်ကံ ထင်လာသောအခါ နတ်သမီး ဗိမာန်စသည်တို့ ထင်လာရာ၌ တဏှာဖြင့် သာယာဖွယ် ရှိ၏၊ အရှင်သောဏထေရ်၏ ခမည်းတော်သည် နတ်သမီးတွေ ထင်လာသဖြင့် သာယာသောကြောင့် “သားရဲ့ မိထွေးများ လာနေတယ်” ဟုပင် ယောင်ယမ်းသေး၏။ ထိုသာယာသော တဏှာ စိတ်များ ပါနေပါလျက် အဘယ့်ကြောင့် သုဂတိသို့ ရောက်ရသနည်း၊ အာဒိတ္တ ပရိယာယသုတ်၌...

“နိမိတ္တဿာဒဂမိတံ ဝါ ဘိက္ခဝေ ဝိညာဏံ တိဋ္ဌမာနံ တိဋ္ဌတိ အနုဗျူနဿာဒဂမိတံ ဝါ၊ တသ္မိံ စေ ဘိက္ခဝေ ကာလံ ကရေယျ၊ ဋ္ဌာနမေတံ ဝိဇ္ဇတိ၊ ယံ ဒွိန္နံ ဂတိနံ အညတရံ ဂတိံ ဂစ္ဆေယျ နိရယံ ဝါ တိရစ္ဆာနယောနိံ ဝါ”-

ဟု ဟောတော်မူ၏။ ထို့ကြောင့် နတ်သမီး ဗိမာန်စသည်ကို သာယာမှုသည် ငရဲတိရစ္ဆာန်ဘုံသို့ ရောက်ဖို့ရန်သာ ဖြစ်သည်မဟုတ်ပါလောဟု မေး၊ အဖြေကား- ထင်လာသော ကုသိုလ်ကံနှင့် နတ်သမီးဗိမာန်ကို သာယာမှုတဏှာသည် ငရဲတိရစ္ဆာန်ဖြစ်ဖို့ အကြောင်းမဟုတ်၊ ကုသိုလ်ကံ အခွင့်သာအောင် လမ်းညွှန်သူပမာ အထောက်အပံ့သာ ဖြစ်၏။ ထို့ကြောင့် ပဋိသန္ဓိဒါမဂ်၌ “ဂတိသမ္ပတ္တိယာ ဉာဏသမ္ပယုတ္တေ အဋ္ဌန္တံ ဟေတုနံ ပစ္စယာ ဥပပတ္တိံ ဟောတိ” စသည်ဖြင့် ဟောတော်မူသည်။

ထိုပါဠိတော်အလို။ ။ကုသိုလ်ဖြစ်တုန်းခဏတွင် ဉာဏသမ္ပယုတ် ကုသိုလ်စိတ် ဝယ် အလောဘစသော ဟိတ်သုံးပါး၊ ကုသိုလ်ငြုပြီးနောက် ထိုကုသိုလ်ကို သာယာနှစ်သက်သောအခါ၌ တဏှာဖြင့် သာယာသောကြောင့် လောဘ မောဟ ဟူသောဟိတ်နှစ်ပါး၊ ထိုကုသိုလ်ကံ၏အကျိုးဖြစ်သောပဋိသန္ဓေအခါ၌ မဟာဝိပါက် ဉာဏသမ္ပယုတ်ဖြစ်၍ အလောဘစသော ဟိတ်သုံးပါး၊ ဤဟိတ်(၈)ပါးတို့၏ သတ္တိကြောင့် သုဂတိဘဝ၌ ဉာဏသမ္ပယုတ်ပဋိသန္ဓေ နေကြရသတဲ့၊ ဤ၌ အကုသိုလ်ဟိတ်နှစ်ပါးကလည်း ကုသိုလ်ကံ အကျိုးပေးရာ၌ ထောက်ခံလျက်ရှိ၏။

ထို့ကြောင့် ကုသိုလ်ကံ ထင်လာ၍ သာယာမှု၊ နတ်သမီး ဗိမာန်စသည်ကို သာယာမှုတဏှာသည် ကုသိုလ်ကံ အခွင့်သာဖို့ရာ အထောက်အပံ့သာ ဖြစ်သည်။

ဆက်ဦးအံ့-နိမိတ္တဿာဒဂဓိတံ ဝါ စသော ပါဠိတော်၌ နိမိတ္တဟူသည် ဟောက်ကျား မိန်းမတို့၏ တစ်ကိုယ်လုံးတည်း၊ မိမိကိုယ်ကို ဖြစ်စေ၊ သူတစ်ပါး ကိုယ်ကိုဖြစ်စေ၊ ထိုတစ်ကိုယ်လုံးကို သာယာမက်မောမှုသည် နိမိတ္တဿာဒဂဓိတ မည်၏။ အနုဗျဉ္ဇနဟူသည် လက် ခြေ မျက်နှာစသော ကိုယ်အင်္ဂါအစိတ်အပိုင်း တည်း။ ထိုကိုယ်အင်္ဂါကို သာယာမက်မောမှုသည် အနုဗျဉ္ဇနဿာဒဂဓိတ မည်၏။ ထိုသို့ သာယာမက်မောသော ဝိညာဉ်အစဉ်သည် မရဏာသန္ဓေတိုင်အောင် တည်နေပါလျှင် ဧကန်ပင် ငရဲနှင့် တိရစ္ဆာန် ထိုက်တန်ရာ ရောက်ရပေမည်။ နတ်သမီး ဗိမာန်စသည်ကို သာယာမှုမှာ ထိုနိမိတ္တ အနုဗျဉ္ဇနတို့ကို သာယာမှု လောက်လည်း မပြင်းထန်ရာ၊ ပြင်းထန်သည်ပင် ဖြစ်စေဦးတော့၊ မရဏာသန္ဓေ (နောက်ဆုံးဝိထိ)တိုင်အောင် ထိုအာရုံများ တည်နေမည်မဟုတ်၊ နောက်ဆုံးဝိထိမှာ ကုသိုလ်စောသာ ဖြစ်မည်။ ထို့ကြောင့် **“ဝိပစ္စမာနကကမ္မာနုရူပံ ပရိသုဒ္ဓံ ဝါ”** အရ ကုသိုလ်ကံအားလျော်စွာ စင်ကြယ်သော စိတ်အစဉ် ဖြစ်နေရာ၌ နတ်သမီး စသူတို့ကို သာယာမှုအတွက် စိတ်အစဉ် ညစ်နွမ်းသွားပြီဟု မဆိုလောက်၊ ကုသိုလ်ကံ၏ အထောက်အပံ့သာ ဖြစ်ထိုက်ပေသည်။

ဥပလဘိတဗ္ဗဘဝါနုရူပံ တတ္ထောဏတံဝ။ ။စုတေခါနီး၌ဖြစ်သမျှ စိတ်အစဉ် သည် မည်သည့်အာရုံကိုပင် အာရုံပြုနေစေကာမူ ရောက်ရတော့မည့် နောက်ဘဝ ကိုသက် ညွတ်ကိုင်လျက် ရှိတော့၏။ **“လူ့ပြည်ရောက်မည့်သူ၏ စိတ်အစဉ်သည် လူ့ပြည်ကို ညွတ်ကိုင်လျက် ရှိ၏”** စသည်ဖြင့် သိပါ။ ဥပမာ-အရပ်တစ်ပါးသို့ သွားဖို့ရန်အတွက် ထိုထိုကိစ္စများကို စီမံပြင်ဆင်နေခိုက်မှာ ထိုထိုကိစ္စကို တိုက်ရိုက် အာရုံပြုနေသော်လည်း စိတ်အစဉ်ကား သွားရမည့် အရပ်သို့ ညွတ်စေသကဲ့သို့ တည်း။ ထို့ကြောင့် ဘုရားရှင်သည် ပရိနိဗ္ဗာန် စံဝင်ခါနီးဝယ် နိဗ္ဗာန်ကို အာရုံ မပြုပါဘဲလျက် နိဗ္ဗာန်ကို ရည်ရွယ်ကိုင်ညွတ်လျက် ရှိကြောင်းဖြင့် **“အနေဇော သန္တိမာရဗ္ဗံ ယံ ကာလမကရီ မုနိ”** ဟု မိန့်တော်မူပေသည်။ ဤအဓိပ္ပာယ်အလို ဥပလဘိတဗ္ဗဘဝါနုရူပံ-ရောက်ထိုက်သောဘဝအားလျော်စွာ၊ တတ္ထ-ထို ရောက် ထိုက်သောဘဝ၌၊ ဩဏတံဝ ဩဏတံ လူဝ-ညွတ်ကိုင်ကဲ့သို့” ဟု အနက်ဆိုပါ။

ပရမတ္ထဒီပနီ။ * ။ဩဏတံဝကို **“ဩဏတံ ဧဝ”** ဟု ပုဒ်ဖြတ်၍ **“တတ္ထ-ထိုထင်လာသောအာရုံ၌၊ ဩဏတံ ဧဝ-ညွတ်ကိုင်လျက်သာလျှင်”** ဟု ဖွင့်၏။ ထို စုတေခါနီး၌ ကံ ကမ္မနိမိတ် ဂတိနိမိတ် တစ်ပါးပါးထင်ရာ ထိုထင်လာသောအာရုံ ကို စိတ်အစဉ်က ညွတ်ကိုင်လျက် ရှိနေသည်၊ အာရုံပြုနေသည်ဟု ဆိုလိုသည်။

ဤအဓိပ္ပာယ်မှာ “တထောပဋိတံ အာရမဏံ အာရဗ္ဗ” ပါဠိဖြင့် ပြီးပြတ်နိုင်သောကြောင့် ကျမ်းရင်းအာဘော် ကျမည်မထင်။

စိတ္တသန္တာနံ အဘိဏုံ ပဝတ္တတိ ဗာဟုလ္လေန။ ။ဤပြုအပ်သည့်အတိုင်း ထင်လာသောအာရုံကို အာရုံပြု၍ စင်ကြယ်သော စိတ်အစဉ်ဖြစ်စေ၊ သို့မဟုတ် ညစ်နွမ်းသော စိတ်အစဉ်ဖြစ်စေ၊ ရောက်ထိုက်သောဘဝကို ကိုင်းညွတ်သကဲ့သို့ မစုတေခင် အစဉ်မပြတ် ထပ်ကာထပ်ကာ ဖြစ်နေသည်။ သို့သော် ဤအစီအစဉ်အတိုင်း စိတ်အစဉ်ဖြစ်မှုမှာ ဖြည်းဖြည်းနေ့နဲ့နေ့ စုတေသူအတွက်သာ ဖြစ်နိုင်သည်။ တချို့တလေ လတ်တလော ချက်ချင်း စုတေရသူတို့မှာ မဖြစ်နိုင်။ ကျောက်ပြင်ပေါ်၌ နားနေသော ယင်ငယ်တစ်ကောင်ကို ကျောက်တုံးနှင့် ဖိသတ်ရာ၌ ကံ ကမ္မနိမိတ် ဂတိနိမိတ် တစ်ပါးပါးကို အာရုံပြုသော မနောဒွါရဝီထိ ဖြစ်သည်။ ထို့နောက် ဒဏ်ချက်က ပြင်းထန်လှသဖြင့် ကာယဒွါရဝီထိ ဖြစ်၏။ ထို့နောက် ထိုအတိတ် ဖောဋ္ဌဗ္ဗာရုံကို အာရုံပြုသော တဒနဝတ္တိကမနောဒွါရဝီထိ ဖြစ်၏။ ထို့နောက် ကံစသော တစ်ပါးပါးကို အာရုံပြုသော မရဏာသန္နဝီထိ ကျ၍ စုတေရတော့သည်။ ဤကဲ့သို့ အဆောတလျင် စုတေရာ၌ စိတ်အစဉ်သည် ပရိသုဒ္ဓ ဥပက္ကိလိဒ္ဓလည်း မထင်ရှား၊ ရောက်ရမည့် ဘဝတစ်ပါးကိုလည်း မကိုင်းညွတ်အားတော့ပြီ။ ဤကဲ့သို့ အဆောတလျင် စုတေမှုကို ခြွင်းချန်လို၍ “**ဗာဟုလ္လေန**” ဟု မိန့်သည်။ “များသောအားဖြင့် ပြုအပ်သည့်အတိုင်း စိတ်အစဉ် ဖြစ်၏၊ အချို့ အဆောတလျင် စုတေရသူ၌ ထိုသို့ စိတ်အစဉ် ဖြစ်ခွင့်မရ” ဟုလို။

မှတ်ချက်။ ။ဋီကာကျော်၌ **ဗာဟုလ္လေန** အဓိပ္ပာယ်မှာ “**ယေဘုယျေန ဘဝန္တရေ ဆဒ္ဓါရုပ္ပဟိတံ**” စသော အာရမဏသင်္ဂဟဝယ် ယေဘုယျေန၏ အဓိပ္ပာယ်နှင့် အတူဖြစ်၏။ အသညသတ်မှ စုတေသူတို့၌ ထိုကဲ့သို့ စိတ်အစဉ် ဖြစ်စရာမရှိ၍ ခြွင်းချန်လိုသဖြင့် “**ဗာဟုလ္လေန**” ဟု ဆိုရကြောင်းကို တစ်နည်းဖြင့်ပြသေး၏။ ထိုအဓိပ္ပာယ်မျိုးမှာ “**တထာစ မရန္တာနံ ပန မရဏကာလေ ယထာရဟံ**” အရ “ထိုက်သည်အားလျော်စွာ ထင်လာ၏” ဟု ဆိုသဖြင့် မထင်ထိုက်သော အသညသတ်တို့မှာ ကံ ကမ္မနိမိတ် စသည် မထင်ကြောင်း၊ မထင်လျှင် ထိုကဲ့သို့ စိတ်အစဉ် မဖြစ်နိုင်ကြောင်း ထင်ရှားပြီး ဖြစ်သည်။

တမေဝ ဝါ ပန ဇနကံဘူတံ ကမ္မံ အဘိနဝကကရဏဝသေန။ ။ဤစကားကား ကံအာရုံ ထင်ပုံအတွက် တစ်နည်းပြသောစကားတည်း။ ထင်ရှားစေအံ့-ကံအာရုံ ထင်ရာ၌ ပုဗ္ဗေကတသညာဖြင့် ထင်လာသည်လည်းရှိ၏။ သမ္မတိကတသညာဖြင့် ထင်လာသည်လည်း ရှိ၏။ [ပုဗ္ဗေ-ရှေးတုန်းက+ကတသညာ-ပြုအပ်ဖူး၏ဟူသော သညာတည်း၊ သမ္မတိ-ယခု+ကတသညာ-ပြုအပ်၏ဟူသော သညာတည်း။]

ထိုတွင် ပုဗ္ဗေကတသညာဖြင့် ထင်ပုံမှာ-ကျောင်းဆောက်လှူခဲ့တုန်းက ဝမ်းမြောက်
ဝမ်းသာ ကုသိုလ်စေတနာ ဖြစ်ခဲ့အံ့၊ ထိုကုသိုလ်စေတနာကို ပြန်၍ အမှတ်ရ
ခြင်းတည်း၊ ထို ပုဗ္ဗေကတသညာဖြင့် ထင်ပုံတို့ကို ရေးဝါကျ၌ ပြခဲ့ပြီ။

ယခုအခါ၌ သမ္ပတိကတသညာဖြင့် ထင်ပုံကို ပြလို၍ “တမေဝ ပေ၊
အဘိနဝကရဏဝသေန” ဟု မိန့် သည်။ သေခါနီး၌ ဝေဒနာနှိပ်စက်၍ မျောနေ
နေစဉ် ယခုလောလောဆယ် ကျောင်းရေစက်ချွဲ ကျင်းပနေရသလို အလွန်
ပျော်ရွှင်စွာ ကုသိုလ်စေတနာတွေ အသစ်ဖြစ်နေ၏၊ အိပ်မက်မက်သလို ဖြစ်နေ၏၊
သူတစ်ပါးကို သတ်ခဲ့ဖူးလျှင် ယခုပင် သတ်ဖြတ်နေရသလို အလွန်ကြမ်းတမ်း
သော အခြင်းအရာတွေ ဖြစ်နေ၏၊ ရှေးတုန်းက ဓားဖြင့် ခုတ်သတ်ခဲ့ဖူးလျှင်
ယခုပင် ခုတ်သတ်နေရသလို ဒေါသဇောတွေ စောနေ၏၊ ဤအဓိပ္ပာယ်ကို
ရည်ရွယ်၍ “ဝါ ပန-တနည်းကား၊ နေကဘူတံ-ပဋိသန္ဓေကျိုးကို ဖြစ်စေတတ်
သော၊ တမေဝ ကမ္မံ-လွှဲကံသည်ပင်လျှင်၊ အဘိနဝကရဏဝသေန-အသစ်ပြုရ
သလို ဖြစ်ခြင်း၏အစွမ်းဖြင့်၊ ဒွါရပဗ္ဗံ-မနောဒွါရ၌ ရောက်လာသည်၊ ဟောတံ-
ဖြစ်၏” ဟု သင်္ကြိုဟ်ဆိုသည်။ [ဤဝါကျ၌ ပနသဒ္ဓါသည် ပြတ်ပြီးသော စကား
ကို ပြန်၍ ဆက်ကြောင်းကိုပြသော ဝါကျာရမ္ဘဇောတကတည်း၊ ဝါ-သဒ္ဓါသည်
ကံအာရုံထင်ပုံကို တစ်နည်းပြသော ဝိကပ္ပနဋ္ဌတည်း၊ တမေဝ၌ ဇေသဒ္ဓါသည်
သန္တိဋ္ဌာနာဝဓာရဏတည်း၊ မဏိမဉ္ဇူ၌ ဤဝါကျအတွက် ရှည်လျား ရှုပ်ထွေး
စွာ ဖွင့်ပြလေသည်။]

မရဏာသန္နဝိထိနှင့် ပဋိသန္ဓေစိတ်

ပစ္စာသန္နမရဏဿ တဿ ဝိထိစိတ္တာဝသာနေ ဘဝင်္ဂက္ခယေ ဝါ စဝနဝသေန
ပစ္စုပ္ပန်ဘဝပရိယောသာနဘူတံ စုတိစိတ္တံ ဥပ္ပဗ္ဗိတွာ နိရုဇ္ဈတိ၊ တသ္မိံ နိရုဒ္ဓါ
ဝသာနေ တဿာနန္တရမေဝ တထာဂဟိတံ အာရမဏံ အာရမ္ဘ သဝတ္ထုကံ
အဝတ္ထုကမေဝ ဝါ ယထာရဟံ အဝိဇ္ဇာနုသယပရိက္ခိတ္တေန တဏှာနုသယ
မူလကေန သင်္ခါရေန ဇနိယမာနံ သမ္ပယုတ္တေဟိ ပရိဂ္ဂယမာနံ သဟဇာတာန
မဓိဋ္ဌာနဘာဝေန ပုဗ္ဗင်္ဂမဘူတံ ဘဝန္တရပဋိသန္ဓာနဝသေန ပဋိသန္တိသင်္ခါတံ
မာနသံ ဥပ္ပဗ္ဗမာနမေဝ ပတိဋ္ဌာတိ ဘဝန္တရေ။

ပစ္စာသန္နမရဏဿ၊ပေ၊စုတိစိတ္တံ ဥပ္ပဗ္ဗိတွာ နိရုဇ္ဈတိ။ ။စုတေဖိုရာ နီးကပ်
နေသူကို “ပစ္စာသန္နမရဏ” ဟု ခေါ်၏၊ မရဏာသန္နဝိထိ တစ်ဝိထိ အဆုံး၌
ဖြင့်စေ၊ ထိုဝိထိနောက်၌ ဘဝင်ကျပြီးမှ ဖြစ်စေ၊ စုတေမည့်သတ္တဝါကို ဆိုလိုသည်။
“ဝိထိစိတ္တာဝသာနေ” ပါ၌ဖြင့် ဇောနောင် စုတိကျသော ဝါရ၊ တဒါရုံနောင်
စုတိကျသော ဝါရ ဤနှစ်ဝါရကို ပြ၏၊ “ဘဝင်္ဂက္ခယေ ဝါ” ပါ၌ဖြင့် ဇောနောင်

ဘဝင်ဖြစ်ပြီးမှ စုတိကျသော ဝါရ၊ တဒါရုံနောင် ဘဝင်ဖြစ်ပြီးမှ စုတိကျသော ဝါရ ဤနှစ်ဝါရကို ပြသည်။ [ဘဝင်ချရာ၌ ဋီကာများဝယ် တစ်ကြိမ်သာ ပြကြ၏။ သို့သော် ကမ္မဇရုပ်တို့ မချုပ်သေးလျှင် တစ်ကြိမ်ထက်အလွန်လည်း ဘဝင်ကျခွင့် ရှိပေလိမ့်မည်။] ထိုပြအပ်ခဲ့သော လေးဝီထိကို ဝီထိဆိုရိုး၌ ပြထား၏။

နှစ်ဝီထိရရာ ဌာန။ ။ထိုလေးဝီထိတို့တွင် ကာမဘုံ၌ စုတေ၍ ကာမဘုံ၌ ပြန်ဖြစ်မည့် ပုဂ္ဂိုလ်မှာ လေးဝီထိလုံးပင် ရနိုင်၏။ ကာမဘုံမှ စုတေ၍ ဗြဟ္မာဘုံသို့ သွားမည့်သူ၊ ဗြဟ္မာဘုံချင်းချင်း သွားမည့်သူ၊ ဗြဟ္မာဘုံမှ ကာမဘုံသို့ လာမည့်သူတို့၌ တဒါရုံ စုတိ၊ တဒါရုံ ဘဝင်နောင် စုတိကျသော နှစ်ဝီထိ မရနိုင်။ ထင်ရှားစေအံ့- “**ကာမေ ဇေနသတ္တာလမ္မနာနံ နိယမေ သတိ**” စသော ဂါထာအရ ကာမဇော ကာမသတ္တဝါ ကာမအာရုံဖြစ်သော ဝိဘူတ အတိမဟန္တအာရုံဖြစ်မှ တဒါရုံကျနိုင်သည်။ ဗြဟ္မာဘုံ၌ ကျသော မရဏာသန္တဝီထိတို့သည် ကာမသတ္တဝါ မဟုတ်၍ တဒါရုံ မကျနိုင်။ ကာမဘုံမှ ဗြဟ္မာပြည်သို့ သွားရာ၌ကား မရဏာသန္တဝီထိသည် ကာမသတ္တဝါ၏ ဝီထိဖြစ်သော်လည်း အာရုံမှာ ကသိုဏ်းပညတ် စသော အာရုံဖြစ်၍ တဒါရုံ မကျနိုင်။

လေးဝီထိကျရာ ဌာန။ ။ကာမဘုံချင်းချင်း ပြောင်းရွှေ့ရာ၌ကား ကာမဇော ကာမသတ္တဝါ မှန်နေပြီ။ အာရုံမှာလည်း ကာမဝိပါက် ပဋိသန္ဓေစိတ်က(အာရမဏ သင်္ခဟ၌ ပြခဲ့သည့်အတိုင်း) ကာမတရားကိုသာ အမြဲအာရုံပြုသောကြောင့် ထိုကာမပဋိသန္ဓေစိတ်အား အာရုံယူပေးသည့် မရဏာသန္တဇောလည်း ကာမတရားကိုသာ အာရုံပြုရသည်။ ထို့ကြောင့် ထိုကာမအာရုံသည် ဝိဘူတာရုံ အတိမဟန္တာရုံ ဖြစ်အံ့၊ တဒါရုံနောင် စုတိ၊ တဒါရုံ ဘဝင်နောင် စုတိအားဖြင့် နှစ်ဝီထိဖြစ်ခွင့် ရှိ၏။ (ကမ္မဇရုပ်က တဒါရုံ မကျခင် ချုပ်လျှင် ဝိဘူတာရုံ အတိမဟန္တာရုံ ဖြစ်သော်လည်း ဇောနောင် စုတိ ကျမည်သာ။) ထိုကာမအာရုံသည် အဝိဘူတာရုံ၊ သို့မဟုတ် မဟန္တာရုံဖြစ်အံ့၊ ဇောနောင် စုတိ၊ ဇော ဘဝင်နောင် စုတိအားဖြင့် နှစ်ဝီထိ ဖြစ်ခွင့်ရှိသည်။ [ဋီကာကျော်၌ ဓမ္မာနုသာရဏီကျမ်းကို ကိုးကား၍ ကာမဘုံချင်း ပြောင်းရွှေ့ရာ၌ ဇောနောင် စုတိ၊ ဇော ဘဝင်နောင် စုတိကျသော နှစ်ဝီထိကို မရထိုက်ဟု ဆိုသည်။ အဝိဘူတာရုံ မဟန္တာရုံဖြစ်လျှင် အဘယ့်ကြောင့် ထို နှစ်ဝီထိ မရဘဲ ရှိအံ့နည်း။]

တသ္မိံ နိရုဒ္ဓါဝသာနေ တဿာနန္တရမေဝ။ ။ “စုတိစိတ်ချုပ်လျှင် ထိုစုတိ စိတ်၏ အခြားမဲ့၌သာ ပဋိသန္ဓေစိတ် ဖြစ်သည်” ဟူလို၊ ဤဝါကျ၌ အနန္တရမေဝ ဖြင့် အန္တရဘဝဝါဒီ ပုဂ္ဂိုလ်များ၏ အယူကို ပယ်ရှားသည်။ [အန္တရ=စုတိ ပဋိသန္ဓေတို့၏ အကြား၌+ဘဝဝါဒီ=ဘဝတစ်မျိုးရှိသေး၏ဟု ပြောဆိုလေ့ရှိသူ။]

ထိုအန္တရာဘဝဝါဒီပုံဂြိုဟ်များ၏ အယူကား-“စုတိနှင့် ပဋိသန္ဓေစိတ်အကြား၌ ယာယီဘဝတစ်မျိုး ရှိသေး၏။ အချို့ သတ္တဝါသည် စုတေလျှင် စုတေခြင်း အတည်တကျ ဖြစ်ရမည့် ဘဝ၌ ပဋိသန္ဓေ မနေရသေးဘဲ၊ (ပဋိသန္ဓေ နေနိုင် လောက်သော အင်္ဂါညီညွတ်အောင်) မိခင်လောင်း၏ ရာသီပန်းပွင့်ချိန်၊ ဘခင် လောင်းနှင့် ပေါင်းသင်းချိန်များကို စောင့်ဆိုင်းကာ (၇)ရက်ဖြစ်စေ၊ ထို့ထက် အယုတ်အလွန်ဖြစ်စေ၊ ထိုယာယီဘဝ၌ နေရသေး၏။ ထိုဘဝ၌နေခိုက်မှာ ဒိဗ္ဗစက္ခုအဘိညာဉ်ရသော တန်ခိုးရှင်ကဲ့သို့ အရာခပ်သိမ်းကိုလည်း မြင်နိုင်၊ လိုရာ အရပ်သို့လည်း တစ်ခဏချင်း သွားနိုင်၏” ဟူသည်တည်း။ အရှင်အနုရုဒ္ဓါ သည် ထိုအယူကို ပယ်ရာရောက်အောင် “အကြားဘဝ မရှိ၊ စုတိ၏အခြားမဲ့ မှာပင် ပဋိသန္ဓေစိတ် ဖြစ်သည်” ဟု ပြလိုသောကြောင့် “**တဿာနန္တရမေဝ**” ဟု ဝေသဒ္ဓါနှင့်တကွ မိန့်သည်။

တထာဂဟိတံ အာရမဏံ အာရဗ္ဗံ။ ။နောင်ဘဝ ပဋိသန္ဓေစိတ်သည် ရှေးဘဝဟောင်းဝယ် စုတေခါနီး၌ မရဏာသန္ဓဇောတို့ ယူအပ်သောအာရုံကို ဆက်လက်၍ ယူရိုးဖြစ်၏။ **တထာ စ မရန္တာနံ ပန စသောဝါကျတို့ဖြင့် ပြအပ်ခဲ့သော အခြင်းအရာအတိုင်း မရဏာသန္ဓဇောက ကံကို အာရုံပြုလျှင် ပဋိသန္ဓေအသစ်ကလည်း ထိုကံကိုပင် အာရုံပြု၏။ မရဏာသန္ဓဇောက ကမ္မနိမိတ် ကို အာရုံပြုလျှင် ပဋိသန္ဓေအသစ်ကလည်း ထိုကမ္မနိမိတ်ကိုပင် အာရုံပြု၏ - စသည်ဖြင့် သိပါ။ [သဝတ္ထကံ အဝတ္ထကမေဝ၏ အဓိပ္ပာယ်ကို အခြေပြု၌ ပြခဲ့ပြီ။]**

ယထာရဟံ အဝိဇ္ဇာနုသယ၊ ပေသခါရေန ဇနိယမာနံ။ ။ [ကုသိုလ် အကုသိုလ် ပြုရာ၌ များသောအားဖြင့် မျှော်လင့်ချက်တစ်ခုခု တောင့်တမှု တဏှာနုသယ အရင်းခံလျက် ရှိတတ်သောကြောင့် တဏှာနုသယကိုပင် မူလဟုဆို၍ မတောင့်တ ထိုက်သည်ကို တောင့်တရာ၌ အဝိဇ္ဇာမှာ အပြစ်ကို မမြင်နိုင်အောင် ဖုံးလွှမ်း ကွယ်ကာရုံသာဖြစ်သောကြောင့် အဝိဇ္ဇာနုသယကို အခြေအရံပရိက္ခိတ္တဟု ဆိုသည်။] သခါရအရ-ကံပြုတုန်းကဖြစ်သော ကုသိုလ် အကုသိုလ်ကံကိုလည်းကောင်း၊ ထိုကံနှင့်ယှဉ်သော ဖဿစသော သမ္ပယုတ်များကိုလည်းကောင်း ကောက်ယူသော နည်း၊ မရဏာသန္ဓဇောစေတနာကိုလည်းကောင်း၊ ထိုစေတနာနှင့် ယှဉ်ဖက် ဖဿစသော သမ္ပယုတ်များကိုလည်းကောင်း ကောက်ယူသောနည်းဟု နှစ်နည်း ရှိ၏။ ထိုတွင် ပထမနည်းအရ ရှေးဦးစွာ ဖွင့်ပြအံ့-ကုသိုလ်သခါရဖြစ်အံ့၊ အဝိဇ္ဇာနှင့် တဏှာသည် တိုက်ရိုက်မယှဉ်နိုင်။ သို့သော် ကုသိုလ်ပြုသူ၏သန္တာန်မှာ အရဟတ္တမဂ်ဖြင့် မပယ်ရသေးသော အဝိဇ္ဇာနှင့် တဏှာတို့သည် အနုသယဓာတ် ဖြင့် ကိန်းဝပ်လျက် ရှိကြသေး၏။ တဏှာနှင့် အဝိဇ္ဇာမရှိလျှင် ကုသိုလ်ပင် မဖြစ်၊

ကြိယာသာ ဖြစ်မည်။ သို့အတွက် အဝိဇ္ဇာနှင့် တဏှာတို့သည် ကုသိုလ်သင်္ခါရအား ပကတူပနိဿယသတ္တိဖြင့် ကျေးဇူးပြုကာ ဝန်းဝိုင်းခြံရံ အရင်းခံလျက်ရှိကြသည်။

အကုသိုလ်သင်္ခါရ ဖြစ်အံ့။ ။အဝိဇ္ဇာနုသယနှင့် တဏှာနုသယတို့က ကုသိုလ် အတိုင်းလည်း ပကတူပနိဿယသတ္တိဖြင့် ကျေးဇူးပြုကြ၏။ လောဘမူသင်္ခါရ ဖြစ်လျှင် အဝိဇ္ဇာ တဏှာ နှစ်မျိုးလုံးပင် ယှဉ်ကပ်လျက်ပါ၏။ ဒေါသမူ မောဟမူ သင်္ခါရဖြစ်လျှင် အဝိဇ္ဇာယှဉ်လျက်ပါ၏။ ဤသို့ အဝိဇ္ဇာနှင့် တဏှာတို့က သဟဇာတ အဖြစ်ဖြင့်လည်း အကုသိုလ်သင်္ခါရကို ဝန်းဝိုင်းခြံရံ အရင်းခံလျက် ရှိသည်။ သဟဇာတအဖြစ်ဖြင့် ကျေးဇူးပြုရာ၌ ကိန်းဝပ်နေသော အနုသယမဟုတ်၊ ဥပါဒိ ဋီ ဘင် အထင်အရှား ဖြစ်နေပြီ။ သို့သော် ကိန်းဝပ်နေသော အနုသယနှင့် အဝိဇ္ဇာ တဏှာချင်းတူသောကြောင့် သဒိဿပစာရနည်းအားဖြင့် အဝိဇ္ဇာနုသယ၊ တဏှာနုသယ ဟု ဆိုနိုင်သည်။ အနုသယ၏သဘောကိုကား သမုစ္ဆည်းပိုင်း လှမ်းကြည့်ပါ။ ဤသို့ အဝိဇ္ဇာ၊ တဏှာတို့က တချို့ သင်္ခါရကို ပကတူပနိဿယသတ္တိဖြင့် ဝန်းဝိုင်း ခြံရံ အရင်းခံခြင်း၊ တချို့သင်္ခါရကို သဟဇာတသတ္တိဖြင့် ဝန်းဝိုင်းခြံရံ အရင်းခံ ခြင်းကြောင့် “ယထာရဟံ” ဟု ဆိုသည်။ ဤကား သင်္ခါရအရ ကံပြုတုန်းက စေတနာနှင့် ဖဿစသည်ကို ကောက်သောနည်းတည်း။ မရဏသန္နသင်္ခါရကို ကောက်သောနည်းကား-

အဝိဇ္ဇာတဏှာသင်္ခါရ . သဟဇေဟိ အပါယိနံ၊
ဝိသယာဒိနဝစ္ဆာဒံ၊ နာမနံ ခိပနံပိ စ။
အပ္ပဟီနေဟိ သေသာနံ၊ ဆာဒနံ နာမနံပိ စ၊
ခိပကာ ပန သင်္ခါရာ၊ ကုသလာဝ ဘဝန္တိ။

အပါယိနံ-အပါယ်ဘုံသို့သွားမည့် သတ္တဝါတို့၏။ အဝိဇ္ဇာတဏှာသင်္ခါရ သဟဇေဟိ-တကွဖြစ်သော အဝိဇ္ဇာ တဏှာသင်္ခါရတို့သည်။ ဝိသယာဒိနဝစ္ဆာဒံ (ဝိသယ+အာဒိနဝ+ဆာဒံ)-ထင်လာသောအာရုံ၏ အပြစ်ကို ဖုံးလွှမ်းခြင်းသည် လည်းကောင်း၊ နာမနံ-ပဋိသန္ဓေဝိညာဉ်ကို အာရုံသို့ ညွတ်စေခြင်းသည်လည်း ကောင်း၊ ခိပနံပိ စ-ပဋိသန္ဓေဝိညာဉ်ကို ပစ်ချခြင်းသည်လည်းကောင်း၊ ဟောတိ-ဖြစ်၏။ သေသာနံ-ကြွင်းသောသုဂတိသွားမည့်ပုဂ္ဂိုလ်တို့၏။ အပ္ပဟီနေဟိ-မပယ် အပ်သေး၍ ကိန်းဝပ်နေသော အဝိဇ္ဇာ တဏှာနုသယတို့သည်။ ဆာဒနံ-အာရုံ၏ အပြစ်ကို ဖုံးလွှမ်းခြင်းသည်လည်းကောင်း၊ နာမနံပိ စ-အာရုံသို့ ညွတ်စေခြင်း သည်လည်းကောင်း၊ ဟောတိ-ဖြစ်၏။ ဣဟ-ဤသုဂတိသို့ ရောက်မည့် သတ္တဝါ၌။ ခိပကာ-ပစ်ချတတ်ကုန်သော၊ သင်္ခါရာ ပန-သင်္ခါရတို့သည်ကား၊ ကုသလာဝ-ကုသိုလ်တို့သည်သာ၊ ဘဝန္တိ-ဖြစ်ကုန်၏။ (သစ္စသံခိပံ။)

အဝိဇ္ဇာတဏှာပေ၊ နာမနံ ခိပနံပိ စ။ ။ ဤဂါထာသည် အပါယ်ဘုံသွားမည့် သူ့အတွက် အဝိဇ္ဇာ တဏှာနုသယနှင့် အကုသိုလ် မရဏာသန္တဇောတို့က ပဋိသန္ဓေဝိညာဏ်အား ကျေးဇူးပြုနေပုံကို ပြသောဂါထာတည်း။ လူတစ်ယောက်ကို ရန်သူ သုံးယောက်က ဝိုင်းဝန်းနှိပ်စက်ရာ၌ တစ်ယောက်က မျက်စိကို ကွယ်ထား ၏။ တစ်ယောက်က “လက်မြောက်လိုက်၊ ရှေ့နားမှာ ယူစရာရှိသည်” ဟု ပြော၏။ တစ်ယောက်က တွန်းထိုးပစ်ချလိုက်၏။ ထို့အတူ ကံ ကမ္မနိမိတ် ဂတိနိမိတ် တစ်ပါးပါး ထင်လာရာ၌ ထိုအာရုံ၏အပြစ်ကို အဝိဇ္ဇာနုသယက ဖုံးလွှမ်းထား၏။ တဏှာနုသယက ထိုအာရုံသို့ မိမိကိုယ်တိုင် ကိုးညွတ်နေသဖြင့် ပဋိသန္ဓေဝိညာဉ် ကိုလည်း ကိုင်းညွတ်အောင် ပကတူပနိဿယသတ္တိဖြင့် ကျေးဇူးပြု၏။ “ကိုင်းညွတ် ခိုင်းသလို ဖြစ်၏” ဟုလို၊ မရဏာသန္တဇောဟူသော သင်္ခါရက ထိုအာရုံသို့ ရှေးရှု ပဋိသန္ဓေဝိညာဏ်ကို ပစ်ချလိုက်၏။ ထိုအာရုံကို အာရုံပြုအောင် ပဋိသန္ဓေ ဝိညာဉ်အား ပကတူပနိဿယသတ္တိဖြင့် ကျေးဇူးပြုသည်ကိုပင် “ပစ်ချသည်” ဟု စကားသုံးသည်။ [ဤ၌ တကွဖြစ်ဖက် အဝိဇ္ဇာ တဏှာသင်္ခါရဟူရာဝယ် လောဘမူ မရဏာသန္တသင်္ခါရကို ရည်ရွယ်သည်။ ဒေါသမူ မောဟမူဖြစ်က သဟဇာတ၊ ပကတူပနိဿယသတ္တိဖြင့် ထိုက်သလို ကျေးဇူးပြုသည်။]

အပ္ပဟိနေဟိ၊ ပေဘဝန္တိဟ။ ။ ဤဂါထာဖြင့် သုဂတိဘုံသွားမည့် သူ၏ ဝိညာဉ်ကို ပစ်တင်ပုံကို ပြ၏။ ဤ၌ သင်္ခါရက ကုသိုလ်မရဏာသန္တဇောဖြစ်သော ကြောင့် “သဟဇေဟိ-တကွဖြစ်ဖက်” ဟု မဆိုဘဲ၊ မဂ်ဖြင့် မပယ်အပ်သေးသော အနုသယသဘောအားဖြင့် ဖုံးလွှမ်းမှု၊ ညွတ်စေမှုကို ရည်ရွယ်၍ “**အပ္ပဟိနေဟိ**” ဟု ဆိုသည်။ အနုသယသဘောအားဖြင့် ကျေးဇူးပြုသည်သာ ထူး၏။ ဖုံးလွှမ်းပုံ ညွတ်စေပုံတို့မှာ ရှေးအတိုင်းသာတည်း။ ဤသုဂတိဘုံသို့ သွားမည့်ပုဂ္ဂိုလ်၏ ပဋိသန္ဓေဝိညာဏ်ကို ကံ စသောအာရုံသို့ ရောက်အောင် ပစ်တင်သော မရဏာသန္တဇောသင်္ခါရမှာ ကုသိုလ်သင်္ခါရသာ ဖြစ်သည်။ [စာအုပ်များ၌ နမနံဟု ရှိ၏။ ဟေတုဘာဝရုပ်က လျော်မည်ထင်၍ နာမနံဟု ပြင်လိုက်သည်။]

မှတ်ချက်။ ။ ဤပြုအပ်သော အဓိပ္ပာယ်များအရ သင်္ခါရသည် ပဋိသန္ဓေဝိညာဏ်ကို ဖြစ်စေတတ်သော ကုသိုလ်ကံ အကုသိုလ်ကံခေါ် ဇနကသင်္ခါရ၊ မရဏာသန္တ အခိုက်မှာ ဖြစ်၍ ကံစသော အာရုံရောက်အောင် ပဋိသန္ဓေဝိညာဏ်ကို ပစ်ပို့တတ် သော ခိပနကသင်္ခါရဟု နှစ်မျိုး မှတ်ပါ။ ထိုနှစ်မျိုးလုံးမှာပင် စေတနာကို ကောက်ယူရာ၌ “**အဝိဇ္ဇာပစ္စယာ သင်္ခါရာ**” အရ ကောက်သည်။ စေတနာနှင့် ယှဉ်ဖက် ဖဿစသော တရားကို ကောက်ယူရာ၌ သင်္ခါရနှင့် ဘဝအထူးဝယ် “**သဗ္ဗာ ဝါ စေတနာ ဘဝေါ၊ သင်္ခါရာ သမ္ပယုတ္တကာ**” အရ ကောက်သည်။

ဇယာစသောသမ္ပယုတ်များလည်း ပကတူပနိဿယသတ္တိဖြင့် ပဋိသန္ဓေဝိညာဏ်ကို ဖြစ်စေတတ်၊ ပစ်ပို့တတ်ကြပေသည်။ ထို့ကြောင့် “သင်္ခါရေန ဇနိယမာနံ” ဌိ ဇနိယမာနအရ ဇနကသတ္တိဖြင့် ဖြစ်စေအပ်၊ ပစ်ပို့သောအားဖြင့် ဖြစ်စေအပ်၊ နှစ်မျိုးလုံးကို ယူ၊ အဋ္ဌကထာကြီးတို့၌ကား နောက်နည်းသာ လာသည်။

သမ္ပယုတ္တေဟိ ပရိဂ္ဂယုမာနံ။ ။ထို ပဋိသန္ဓေဝိညာဏ်ကို ဇယာစသော သမ္ပယုတ်များတို့က သဟဇာတ အညမညစသော သတ္တိတို့ဖြင့် ခြံရံအပ်လျက် ရှိသည်။ “ပဋိသန္ဓေဝိညာဏ်မှာ ဇယာစသော အခြံအရံ ပါသည်” ဟူလို။

သဟဇာတာနမဓိဋ္ဌာနဘာဝေန ပုဗ္ဗင်္ဂမဘူတံ။ ။ပဋိသန္ဓေဝိညာဏ်သည် တကွဖြစ်ဖက် ဇယာစသော စေတသိက်နှင့် ကမ္မဇရပ်တို့၏ တည်ရာ သဟဇာတ နိဿယသတ္တိ ရှိသောကြောင့် ထိုတကွဖြစ်ဖက်တရားတို့၏ ရှေ့သွားခေါင်းဆောင် လည်း ဖြစ်၏။

သမ္ပယုတ္တေဟိ ပရိဂ္ဂယုမာနံ၊ သဟဇာတာနံ ပုဗ္ဗင်္ဂမဘူတံ။ ။ဟူသော စကား နှစ်ရပ်ဖြင့် ပဋိသန္ဓေဝိညာဏ်ဟူသော ဝိဇာနနဓာတ်၏ ကြီးမြတ်သော တန်ခိုး အာနုဘော်ရှိကြောင်းကို ပြသည်။ လောက၌ ယောကျ်ားမြတ်တစ်ယောက် ဖွားလာ လျှင် ဖွားဖက်တော်နှင့် အသုံးအဆောင် ဥယျာဉ် ဗိမာန် စသည်ပါ တစ်ပါတည်း ပါရှိသကဲ့သို့၊ ထိုပဋိသန္ဓေဝိညာဏ်မှာလည်း ဇယာစသော အခြံအရံနှင့် မှီရာ ဟဒယဝတ္ထုစသော ကမ္မဇရပ်များ တစ်ပါတည်း ပါရှိသည်။

ဘဝန္တရပဋိသန္ဓာနဝသေန ပဋိသန္ဓိသင်္ခါတံ မာနသံ။ ။ဘဝန္တရပဋိသန္ဓာန ဝသေနဖြင့် “ပဋိသန္ဓိ” ခေါ်ခြင်း၏ အကြောင်းကို (ပဝတ္တိနိမိတ်ကို) ပြ၏။ ဘဝဟောင်းအပြတ်တွင် နောက်ထပ် ဝိညာဏ်အသစ် မဖြစ်လျှင် ဘဝဇာတ်သိမ်း ဖို့သာ ရှိတော့၏။ ဝိပါကဝိညာဏ်ကား ထိုကဲ့သို့ မပြတ်ဖို့ရန် ဘဝဟောင်း စုတိစိတ် အချုပ်တွင် ဆက်စပ်ပြန်သောကြောင့် “ဘဝန္တရံ-ဘဝတစ်ပါးကို၊ ပဋိသန္ဓဟတိ-ဆက်စပ်တတ်၏” ဟူသော ဝိဂြိုဟ်အရ “ပဋိသန္ဓိ” အမည်ရသည်။

ဥပ္ပဇ္ဇမာနမေဝ ပတိဋ္ဌာတိ ဘဝန္တရေ။ ။ဥပ္ပဇ္ဇမာနလောက်တွင် မဆိုဘဲ ဧဝသဒ္ဓါဖြင့် ဆိုသည့်အလိုမှာ “ပဋိသန္ဓေစိတ်သည် ဘဝဟောင်းမှာ ဥပါဒ်၍ ဌိအခိုက်ကျမှ ဘဝသစ်သို့ ပြောင်းရွှေ့လာသည်” ဟူသော ယူမှားချက်ကို တားမြစ် လိုရင်း ဖြစ်သည်။ ထင်ရှားစေအံ့-“လောကလန်းသဖွယ်၊ ဝိညာဉ်တွယ်” ဟူသော ပရိဘာသာအရ လောကလန်းသတ္တဝါသည် အမြီးပိုင်းဖြင့် တစ်နေရာ၌ တည်ပြီး လျှင် ခေါင်းပိုင်းဖြင့် အခြား တစ်နေရာကို ရှာဖွေ၏။ ရှာဖွေ၍ မတွေ့သမျှ အမြီးပိုင်း တည်ရာကို မလွှတ်သေး၊ တွေ့သည့်အခါမှ ခေါင်းပိုင်းဖြင့် ထိုနေရာကို

ထောက်၍ နောက်ပိုင်းပါ ပြောင်းရွှေ့သည်။ “ထို့အတူ ဝိညာဏ်သည်လည်း ဥပါဒ် ဌီ ဘင် သုံးပိုင်းတွင် ဥပါဒ်ပိုင်းကာလဖြင့် ဘဝဟောင်း၌ ဥပါဒ်ခွဲပြီးလျှင် ဌီအပိုင်းကျမှ ဘဝသစ်သို့ ပြောင်းရွှေ့လာ၏” ဟု ယူဆမည်စိုးသောကြောင့် “ဥပ္ပဇ္ဇမာနမေဝ-ဥပါဒ်လျှင် ဥပါဒ်ခြင်း ဘဝသစ်၌ တည်သည်” ဟု ဆိုသည်။

ဒိဋ္ဌိမဖြစ်ရန်။ ။ဤအရာ၌ သဿတဒိဋ္ဌိ ဥစ္ဆေဒဒိဋ္ဌိ နှစ်မျိုးမှ ကင်းလွတ်ဖို့ အရေးကြီး၏။ ထိုဒိဋ္ဌိနှစ်ရပ်သည် ရုပ်နာမ်အပေါ်၌ အတ္တစွဲလမ်းမှုကို အရင်းခံ၍ ဖြစ်၏။ ထို့ကြောင့် “ရှေးဘဝက အတ္တဖြစ်သောရုပ်၊ သို့မဟုတ် နာမ်သည်ပင် ဘဝသစ်၌ ဆက်လက်ပါလာ၏” ဟု ယူလျှင် “သတ္တသည် မပြတ်မစဲ မြဲ၏” ဟု ယူသော သဿတအယူဘက်သို့ ပါဝင်၏။ “ရှေးဘဝက အတ္တဖြစ်သော ရုပ်နာမ် ဟူသမျှနှင့် လုံးဝအဆက်အသွယ်မရှိ ပြတ်၏၊ နောက်ဘဝ၌ နောက်ရုပ်နာမ် အသစ် သီးခြားဖြစ်သည်” ဟု ယူလျှင် ဥစ္ဆေဒအယူဘက်သို့ သက်ဝင်ပြန်၏။ ထိုဒိဋ္ဌိနှစ်မျိုးမှ ကင်းလွတ်ဖို့ရာ “ရှေးဘဝက အကြောင်းနှင့်လည်း မကင်းတတ်၊ တိုက်ရိုက် ပါလာခြင်းလည်း မရှိ” ဟုသာ ယူရ၏။

ထင်ရှားစေအံ့-ရုပ်နာမ်တရားတို့သည် ပကတိအခါ၌ပင် တစ်နေရာမှ တစ်နေရာသို့ တစ်ခဏမှ တစ်ခဏသို့ မပြောင်းရွှေ့နိုင်ကြ။ ယခုလို သေ၍ ဘဝတစ်ပါး ပြောင်းလွှဲရသည့်အခါဝယ် “ပြောင်းရွှေ့ပါလာလေသလား” ဟု အဘယ်မှာ ယုံမှားဖွယ်ရှိတော့အံ့နည်း။ ထို့ကြောင့် ဘဝသစ်၌ ပဋိသန္ဓေဝိညာဏ်သည် ဘဝဟောင်းက ရုပ်နာမ်များ တိုက်ရိုက်ပြောင်းရွှေ့လာခြင်း မဟုတ်။ သို့သော် “**အဝိဇ္ဇာနုသယပရိက္ခိတ္တေန**” စသည်ဖြင့် ပြခဲ့သည့်အတိုင်း အဝိဇ္ဇာ တဏှာသင်္ခါရတို့ ဝိုင်းဝန်းစီမံလိုက်ကြသဖြင့် ပဋိသန္ဓေဝိညာဏ် ဖြစ်ပေါ်ဥပါဒ် ရကု။ ဘဝဟောင်းက အကြောင်းများနှင့်လည်း မကင်းနိုင်ပေ။ ဥပမာ- တောင်အနီး၌ ဖာရ်အော်သောအသံသည် တောင်နံရံကို တိုက်ခိုက်မိသောအခါ “ပဲ့တင်သံ” ဟု ခေါ်သော အသံတစ်မျိုး တောင်မှ ပြန်ထွက်လာ၏။ ထိုပဲ့တင်သံသည် မူလအော်သံလည်း မဟုတ်၊ မူလအော်သံနှင့်ကင်းလျက် အလွတ်သက်သက်လည်း မဖြစ်နိုင်သကဲ့သို့၊ ထို့အတူ ပဋိသန္ဓေဝိညာဏ်သည် ဘဝဟောင်းက ရုပ်နာမ်အဆက်လည်း မဟုတ်၊ ဘဝဟောင်းက အဝိဇ္ဇာ တဏှာ သင်္ခါရအကြောင်းများလည်း မကင်းနိုင်။ [ဆီမီးတစ်ခုမှ ဆီမီးကူးရာ၌ ဒုတိယမီးသည် ပထမမီး၏ အဆက်လည်း မဟုတ်၊ ပထမမီးနှင့်လည်း မကင်းနိုင်ပုံ၊ တံဆိပ်နှိပ်ရာ၌ တံဆိပ်ရာသည် မူလတံဆိပ်၏ အဆက်လည်း မဟုတ်၊ မူလတံဆိပ်နှင့်လည်း မကင်းနိုင်ပုံကိုပါ ဥပမာဆောင်၍ ပြကြသည်။]

ကာမပဋိသန္ဓေ၏အာရုံ

မရဏာသန္ဓဝီထိယံ ပနေတ္ထ မန္တပွဝတ္တာနိ ပဉ္စေဝ ဇေနာနိ ပါဠိကမိတဗ္ဗာနိ၊ တသ္မာ ယဒိ ပစ္စုပ္ပန်နာရမဏေသု အာပါဟမာဂတေသု ဓရန္တေသ္မေဝ မရဏံ ဟောတိ၊ တဒါ ပဋိသန္ဓိဘဝင်္ဂါနံပိ ပစ္စုပ္ပန်နာရမဏတာ လဗ္ဘတိတိ ကတွာ ကာမာဝစရပဋိသန္ဓိယာ ဆဒ္ဒါရဂ္ဂဟိတံ ကမ္မနိမိတ္တံ ဂတိနိမိတ္တံ ပစ္စုပ္ပန် မတိတာရမဏံ ဥပလဗ္ဘတိ၊ ကမ္မံ ပန အတိတမေဝ၊ တဉ္စ မနောဒ္ဓါရဂ္ဂဟိတံ၊ တာနိ ပန သဗ္ဗာနိပိ ပရိတ္တဓမ္မဘူတာနနဝါရမဏာနိ။

မရဏာသန္ဓဝီထိယံ၊ပေ၊ပစ္စုပ္ပန်နာရမဏေသု ဓရန္တေသ္မေဝ မရဏံ။ ။မရဏာသန္ဓ အခါ၌ မန္တပဝတ္တိဖြစ်ပုံကို ဝီထိပိုင်း ဇေနနိယမ၌ ပြခဲ့ပြီ၊ မရဏာသန္ဓဝီထိ၏ အာရုံသည် ကံ ကမ္မနိမိတ် ဂတိနိမိတ်ဟု သုံးပါးရှိ၏၊ ကံဆိုသည်မှာ နောက်ဘဝ၌ ပဋိသန္ဓေကျိုးကို ပေးရမည့်ကံတည်း၊ ထိုကံသည် မရဏာသန္ဓဇောမရောက်ခင် ရှေးရှေးကပင် ဖြစ်ခဲ့ပြီး ဖြစ်ရကား မရဏာသန္ဓဝီထိ၌ အတိတ်အဖြစ်ဖြင့်သာ ထင်ရမည်၊ ထိုကံသည် အာရုံ(၆)ပါးတွင် ဓမ္မာရုံဖြစ်၍ မနောဒ္ဓါရဉ္စိသာ ထင်လာ သည်၊ ထို့ကြောင့်“ကမ္မံ ပန အတိတမေဝ၊ တဉ္စ မနောဒ္ဓါရဂ္ဂဟိတံ”ဟု မိန့်လတ္တံ့၊ သို့ဖြစ်၍ မရဏာသန္ဓဝီထိအတွက် ပစ္စုပ္ပန်အာရုံများကို စဉ်းစားရာ၌ ကံအာရုံကို စဉ်းစားဖွယ် မလို၊ ကမ္မနိမိတ်ဟူသည် ထိုအတိတ်ကံပြုတုန်းက တွေ့ကြုံခဲ့သမျှအာရုံတည်း၊ ထိုကမ္မနိမိတ်မှာ ပစ္စုပ္ပန်အတိတ် နှစ်မျိုးပင်ရ၏၊ ထိုတွင် ကျောင်းဆောက်ခဲ့ဖူးသူ၌ ကျောင်းကြီးထင်လာလျှင် ထိုကျောင်းသည် အတိတ်ကမ္မနိမိတ်တည်း၊ နွားသတ်ခဲ့သူ၌ နွားကြီးထင်လာလျှင် ထိုနွားသည် အတိတ်ကမ္မနိမိတ်တည်း၊ ဤသို့ စသည်ဖြင့် ဘဝများစွာက ကမ္မနိမိတ်များ၏ အတိတ်ဖြစ်ပုံကိုလည်း စဉ်းစားပါ။

ပစ္စုပ္ပန်ကမ္မနိမိတ်။ ။ပစ္စုပ္ပန်ကမ္မနိမိတ်ကား အစစ်မရနိုင်၊ မှန်၏-မရဏာသန္ဓ ဇောက ပဋိသန္ဓေကျိုးကို ပေးနိုင်သောက်ဖြစ်မှ ကမ္မနိမိတ်သည် ပစ္စုပ္ပန်အာရုံ အစစ်ဖြစ်နိုင်မည်၊ မရဏာသန္ဓဇောသည် ပဋိသန္ဓေသစ်အား အာရုံထင်အောင် ရွက်ဆောင်ရမည့် တာဝန်ရှိနေ၍ ပဋိသန္ဓေကျိုးကို မပေးနိုင်၊ “သူသည်ပင် အာရုံထင်လာအောင် ရွက်ဆောင်ရ၊ သူသည်ပင် ပဋိသန္ဓေကျိုး ပေးရ”ဟု နှစ်ကိစ္စ မရွက်ဆောင်နိုင်၊ ထို့ပြင်-ကံအကျိုးပေးရာ ဌာနတိုင်းမှာပင် “ကတတ္တာ ဥပစိတတ္တာ”ဟု ဟောတော်မူလေ့ရှိ၏၊ ကတဟူသည် တစ်ကြိမ်တစ်ခါ ပြုမှု တည်း၊ ဥပစိတဟူသည် အထပ်ထပ် ဖွားစေ များစေမှု (အခါခါပြုမှု)တည်း၊ တစ်ကြိမ်တစ်ခါနှင့် အကျိုးပေးနိုင်ခဲ့၏၊ အထပ်ထပ်ပြုမှု အကျိုးပေးတတ်သည်။

မရဏာသန္ဓဝီထိကျမှဖြင့် အထပ်ထပ် ပြုချိန်လည်း မရတော့၊ ပြခဲ့သော ပဋိသန္ဓိဒါမဂ်၌လည်း ကုသိုလ်တစ်ခုကို ပြုပြီးနောက် ထိုကုသိုလ်ကို သာယာ လိုက်မှ ပဋိသန္ဓေကျိုး ပေးကြောင်းဖြင့် “နိကန္တိက္ခဏေ ဒွေ ဟေတု” ဟု ဟောပြထား၏။ မရဏာသန္ဓဇော ကျမှဖြင့် ပြုပြီးနောက် သာယာချိန် မရနိုင် တော့ပြီ။ ထို့ပြင် မရဏာသန္ဓဇောသည် စက္ခုဒွါရိကစသော ပဉ္စဒွါရိကဇော ဖြစ်အံ့၊ ပဉ္စဒွါရိကဇောမှန်လျှင် အင်မတန် အားသေးရကား မည်သည့် ကမ္မပထ တစ်ခုကိုမျှ ထမြောက်အောင် မပြုနိုင်။ ဤပြခဲ့သော အကြောင်းများအရ မရဏာသန္ဓဇောသည် ကံအထမမြောက်၊ ကံအထမမြောက်လျှင် မရဏာသန္ဓဇော ၏ ပစ္စုပ္ပန်အာရုံလည်း ကမ္မနိမိတ်အစစ် မဖြစ်နိုင်။ တစ်နည်းနည်းဖြင့် ဆက်သွယ် ထားသော ကမ္မနိမိတ်အတုသာ ဖြစ်ခွင့်ရှိသည်။

ကမ္မနိမိတ်အတု။ ။အတုဖြစ်ပုံကို ထင်ရှားစေအံ့-လူတစ်ယောက်သည် သေရာ ညောင်စောင်း၌ လျောင်းနေပြီ။ ဆွေမျိုးစသည်တို့က ကုသိုလ်ရစေလို၍ ပန်းများကို ယူလာ၏။ တချို့က “ဟောသည်ပန်းတွေကို ဘုရားပူဇော်လိုက်၊ ပူဇော်လိုက်” ဟု ပြော၏။ လူမမာသည် လျောင်းရင်းပင် ဘုရားကိုမှန်း၍ ပန်းပူဇော်ရှာသည်။ ကုသိုလ်ဇောတွေ အထပ်ထပ် စောသောကြောင့် ကတဥပစိတ ဖြစ်၏။ ထိုကုသိုလ်ဇောတွေကို အားကိုးအားထားပြုကာ မိမိကုသိုလ်ကို မိမိ သာယာ၏။ ထိုကုသိုလ်ဇောတွေသည် အာသန္ဓကံ ဖြစ်၍ စင်စစ်အကျိုးပေးတော့ မည်။ ပန်းတွေကား ကမ္မနိမိတ်အစစ်တည်း။ တဖြည်းဖြည်း သွေးဆုတ်ကာ မရဏာသန္ဓဝီထိသို့ ရောက်လာ၏။ မျက်စိလဲ မြင်တုန်း၊ ပန်းတွေလဲ ရှိတုန်းမှာ ထိုပန်းတွေကို ကြည့်ရှုလျက် စက္ခုဒွါရိက မရဏာသန္ဓဝီထိကျ၍ စုတေရလေပြီ။ ဤ၌ စက္ခုဒွါရိက မရဏာသန္ဓဇောဝီထိ၏ ပန်းအာရုံသည် ပစ္စုပ္ပန်အမှန်ပင် တည်း။ စက္ခုဒွါရိကဇောက ကံမမြောက်သောကြောင့် ကမ္မနိမိတ် (ကံ၏အာရုံ) ကား မဟုတ်ချေ။ သို့သော် မရဏာသန္ဓဝီထိ မကျမီက ကမ္မနိမိတ်ပန်းနှင့် မရဏာသန္ဓဝီထိ၏ အာရုံဖြစ်တဲ့ ပန်းသည် (ပရမတ္ထအလို ဓဏဓဏ ပျက်သော ကြောင့် တစ်ခုတည်းဟု မဆိုနိုင်သော်လည်း) သန္တတိပညတ်အားဖြင့် မကွဲမပြား တစ်သားတည်း တစ်ခုတည်းပင် ဖြစ်ရကား ကမ္မနိမိတ် အစစ်ပန်းနှင့် ယခု မရဏာသန္ဓဝီထိ၏ ပန်းတို့၏ တူမျှမှုကို စွဲ၍ သဒိသုပစာရအားဖြင့် မရဏာသန္ဓဇော၏ အာရုံဖြစ်သော ပန်းကိုပင် ပစ္စုပ္ပန် ကမ္မနိမိတ်ဟု ခေါ်ဝေါ် ရသည်။ “ပစ္စုပ္ပန်ကား အစစ်၊ ကမ္မနိမိတ်ဟူသော နာမည်ကား သဒိသုပစာရ” ဟူလို။

သဒ္ဓါရုံစသည်။ ။တရားသံ စသည်ကို နာယူရင်း စုတေလျှင် သဒ္ဓါရုံ၊ လှူအပ်သော ပန်းတို့၏အနံ့ကို အာရုံပြုရင်း စုတေလျှင် ဂန္ဓာရုံ၊ စတုမဓုစသော အရသာကို ကိုယ်တိုင်လည်း စား၍ သံဃာအားလည်း လှူဒါန်းစဉ် စုတေလျှင် ရသာရုံ၊ ဖဲမွေ့ရာစသည်ကို လက်ဖြင့် ကိုင်ယူလှူဒါန်းစဉ် စုတေလျှင် ဖောဋ္ဌဗ္ဗာရုံ၊ မိမိကိုယ်ခန္ဓာကို အနိစ္စ ဒုက္ခ အနတ္တဟု ရှုစဉ် စုတေလျှင် ဓမ္မာရုံကို အာရုံပြု၍ သောတဒ္ဓါရစသော ဝီထိများလည်း ထိုက်သလို ဖြစ်ကြ၏။ ဤနည်းဖြင့် ဒွါရ (၆)ပါးဝယ် အာရုံ(၆)ပါးတို့ ထိုက်သည်အားလျော်စွာ ပစ္စုပ္ပန်ကမ္မနိမိတ်များ ဖြစ်နိုင်ကြသည်။ အကုသိုလ်အရာကိုလည်း ဖွေရှာထုတ်ပြပါ။ [ပဉ္စဒ္ဓါရေ စ အာပါတမာဂစ္ဆန္တံ ပစ္စုပ္ပန်ကမ္မနိမိတ္တံ အာသန္နကတကမ္မာရမဏသန္တတိယံ ဥပ္ပန္နံ တံသဒိသံ စ ဒဋ္ဌဗ္ဗံ။-ပဋိစ္စသမုပ္ပါဒ်ဝိဘင်း မူလဋီကာ] ဤ၌ “ပဉ္စဒ္ဓါရေ” ဟု ဆိုထားသော်လည်း မနောဒွါရ၌ပါ ရထိုက်ကြောင်းကို ရှေးဆရာတို့ စိစစ်ထားပြီ။ ဂတိနိမိတ် ပစ္စုပ္ပန်ရပ်ကို နောက်၌ပြအံ့။ ဤသို့ ပစ္စုပ္ပန်ရကောင်းသော ကမ္မနိမိတ် ဂတိနိမိတ်ကို ရည်ရွယ်၍ “ယဒိ ပစ္စုပ္ပန်ကမ္မဏေသု အာပါတမာဂတေသု ဓရန္တေသ္မဝ မရဏံ ဟောတိ” ဟု မိန့်သည်။

တဒါ ပဋိသန္ဓေဘဝင်္ဂီနိပိ ပစ္စုပ္ပန်ကမ္မဏာတာ။ ။ထိုကဲ့သို့ ပစ္စုပ္ပန် ကမ္မနိမိတ် ဂတိနိမိတ်ကို မရဏာသန္ဓေစေတို့က အာရုံပြုရာ၌ (ဘဝအသစ် ပဋိသန္ဓေ ဘဝင်တို့သည် မရဏာသန္ဓေ ယူပေးအပ်သော အာရုံကိုပင် ယူကြရိုးဖြစ်သော ကြောင့်) ထိုပစ္စုပ္ပန် ကမ္မနိမိတ် ဂတိနိမိတ် တစ်ခုခုတို့ မချုပ်သေးခင် စုတေ ရလျှင် ပဋိသန္ဓေသစ်နှင့် ဘဝင်စိတ်များလည်း ပစ္စုပ္ပန်အာရုံကို ဆက်၍ ယူကြရသည်။ ထို့ကြောင့် ဇောဆုံးသော ပဉ္စဒ္ဓါရဝီထိဖြစ်အံ့၊ အတိတဘဝင်မှ စ၍ စုတိတိုင်အောင် အာရုံအသက် စိတ္တက္ခဏ(၁၄)သာ ရှိ၏၊ ပစ္စုပ္ပန်အာရုံ မချုပ်သေး၊ ပဋိသန္ဓေသစ်နှင့် ဘဝင်နှစ်ကြိမ်တို့ ထိုပစ္စုပ္ပန်အာရုံကို ဆက်၍ အာရုံပြုကြသည်။ တတိယဘဝင်မှစ၍ နောက်နောက် ဘဝင်များကား အတိတ် ကိုသာ အာရုံပြုကြသည်။ တဒါရုံဆုံးသော ပဉ္စဒ္ဓါရဝီထိဖြစ်အံ့၊ အတိတဘဝင်မှ စ၍ စုတိတိုင်အောင် အာရုံအသက်(၁၆)ချက် ရှိပြီ။ ပဋိသန္ဓေသစ်သာ ပစ္စုပ္ပန် အာရုံကို အာရုံပြုနိုင်တော့၏။ ဘဝင်တို့မှာ အတိတ်ကိုသာ အာရုံပြုရတော့သည်။ ဇောဆုံးသော မနောဒွါရဖြစ်အံ့၊ အတိတဘဝင် ဘဝင်စလန ဘဝင်ပုစ္ဆေဒ မနောဒွါရာဝဇ္ဇန်း မရဏာသန္ဓေ(၅)၊ စုတိတိုင်အောင် အာရုံအသက်(၁၀)ချက် ရှိ၏။ ပဋိသန္ဓေသစ်နှင့် ဘဝင်(၆)ကြိမ်တို့ ပစ္စုပ္ပန်အာရုံကို အာရုံပြု၏။ တဒါရုံ ဆုံးသော မနောဒွါရဝီထိဖြစ်အံ့၊ ပဋိသန္ဓေသစ်နှင့် ဘဝင်(၄)ကြိမ်တို့ ပစ္စုပ္ပန်အာရုံ ကို အာရုံပြု၏။ ဇော တဒါရုံတိုင် ရောက်သောအခါ ကမ္မဇရုပ် မချုပ်သေးလျှင်

ထိုက်သင့်သမျှ ဘဝင်ကျပြီးမှ စုတိစိတ် ကျရလိမ့်မည်။ စုတိမူကိစ္စ၌ ကမ္မဇရုပ် ချုပ်ခြင်းသာလျှင် အရင်းခံတည်း။ ထို့ကြောင့် ဇောနောင် ဘဝင် စုတိ၊ တဒါရုံ နောင် ဘဝင် စုတိကျသော ဝိထိများကို ချ၍လည်း ပဋိသန္ဓေ ဘဝင်စိတ်တို့၏ ပစ္စုပ္ပန်အာရုံကု စိစစ်ကြပါ။ [ဤ၌ ဇော တဒါရုံနှင့် ပဋိသန္ဓေသစ် စသည်တို့သည် အာရုံချင်းတူကြသော်လည်း အလယ်စုတိမှာ ထိုဘဝပဋိသန္ဓေဟောင်းနှင့်သာ အာရုံတူရမည်ကို သတိပြုပါ။]

ဣတိ ကတွာ ကာမာဝစရပဋိသန္ဓိယာ ပေ၊ ဥပလက္ခတိ။ ။ဤဝါကျ၌ ဆဒ္ဒါရဂ္ဂဟိတံကို “ဆဒ္ဒါရဂ္ဂဟိတဉ္စ ဆဒ္ဒဒ္ဒါရဂ္ဂဟိတဉ္စ ဆဒ္ဒါရဂ္ဂဟိတံ” ဟု ဧကသေသံပြု၍ ကမ္မနိမိတ်ကို (၆)ဒ္ဒါရဖြင့် ယူ၍၊ ဂတိနိမိတ်ကို (၆)ခုမြောက်သော မနောဒ္ဒါရဖြင့်သာ ယူအပ်သည်ဟု ဋီကာကျော်ဖွင့်၏။ [ဆဒ္ဒါရဂ္ဂဟိတဉ္စ-(၆)ဒ္ဒါရဖြင့် ယူအပ်သောအာရုံတည်း၊ ဆဒ္ဒဒ္ဒါရဂ္ဂဟိတဉ္စ-(၆)ခုမြောက်သောမနောဒ္ဒါရဖြင့် ယူအပ်သောအာရုံတည်း၊ ဆဒ္ဒါရဂ္ဂဟိတံ-(၆)ဒ္ဒါရဖြင့် ယူအပ်သောအာရုံ၊ (၆)ခုမြောက်သော မနောဒ္ဒါရဖြင့် ယူအပ်သောအာရုံ။] ဋီကာကျော်၏အလိုကား- ကမ္မနိမိတ်သည် ပြခဲ့သည့်အတိုင်း ရူပါရုံကမ္မနိမိတ်စသောအားဖြင့် (၆)ပါးပင် ရှိရကား (၆)ဒ္ဒါရဖြင့် ထိုက်သင့်သလိုပူကောင်း၏။ ဂတိနိမိတ်မှာ လားရမည့်ဘဝ၌ တွေ့ကြုံထိုက်သော အာရုံများတည်း။ ထိုအာရုံများလည်း အဋ္ဌကထာအလို ရူပါရုံ တစ်မျိုးသာဖြစ်၏။ နောက်ဘဝကျမှ တွေ့ရမည့် ရူပါရုံကို ပကတိစက္ခုဖြင့် ဈေစေ့ငှ မမြင်နိုင်၊ မနောဒ္ဒါရ၌သာ အိပ်မက်မက်သလို မေ့မြောနေစဉ် ထင်လာခြင်းဖြစ်၏။ ထို့ကြောင့် ထိုဂတိနိမိတ်ကို “မနောဒ္ဒါရဖြင့်သာ ယူနိုင်သည်” ဟု ဆိုလိုသည်။

ဝိသုဒ္ဓိမဂ်မဟာဋီကာ သစ္စသံခိပ် ပရမတ္ထဒီပနီတို့ကား “ဂတိနိမိတ်ကိုလည်း (၆)ဒ္ဒါရဖြင့်ပင် ယူအပ်သည်” ဟု မိန့်ဆိုကြ၏။ ထင်ရှားစေအံ့- ဓမ္မိကဥပါသကာ ဒုဋ္ဌဂါမဏိမင်းတို့ စုတေခါနီး နတ်ပြည်(၆)ထပ်မှ နတ်ရထား(၆)စင်းတို့သည် ကောင်းကင်၌ ဆိုက်လျက်ရှိ၏။ “သူ့ရထား တင်မည်၊ ငါ့ရထား တင်မည်” ဟု လှကြ၏။ ထိုအဆင်းအသံများကို ထိုဥပါသကာနှင့် မင်းတို့သာ ကြားရ၏။ ထို့နောက် စုတေ၍တုသိတာနတ်ရထား၌ ပါသွားကြသည်။ ထိုအခါ မွေးကြိုင်သော နတ်ပန်းနံ့များလည်း ရှိပေလိမ့်မည်။ အဝီစိမ့် မီးလျှံတို့ ဆွဲငင်သဖြင့် မြေမျိုခံရသော အရှင်ဒေဝဒတ်၊ နန္ဒလုလင် စသည်နှင့် မသေခင် ဦးခေါင်းပေါ်၌ သင်ခန်းစက် အတင်ခံရသော မိတ္တဝိန္ဒကတို့မှာ လားရာဂတိမှ ဖောဋ္ဌဗ္ဗာရုံ ထင်လာသည်။ ရသာရုံ ဓမ္မာရုံတို့လည်း ထိုက်သင့်သလို ထင်ကြပေလိမ့်မည်။ ထို့ကြောင့် ဂတိနိမိတ်လည်း ကမ္မနိမိတ်ကဲ့သို့ အာရုံ(၆)ပါးပင် ရှိသင့်၏။ ထိုတွင် ချုပ်ပြီးဖြစ်က အတိတ်၊ မချုပ်သေးလျှင် ပစ္စုပ္ပန်၊ ဂတိနိမိတ်ကို မရဏာသန္နဝိထိ နှင့် ပဋိသန္ဓေ ဘဝင် အနည်းငယ်တို့က အာရုံပြုနိုင်သည်ဟု ယူကြသည်။

“ပဉ္စဒွါရေ သိယာ သန္နိ၊ ဝိနာ ကမ္မံ ဒွိဂေါစရေ”

ဟူသော သစ္စသံခိပ်ဆရာလည်း ဝိသုဒ္ဓိမဂ် မဟာဋီကာဆရာ အရှင်ဓမ္မပါလပင် တည်း။ ထို့ကြောင့် သစ္စသံခိပ် အဓိပ္ပာယ်လည်း မဟာဋီကာ အတိုင်းပင်၊ ပဉ္စဒွါရေ-ပဉ္စဒွါရဉ္စ၊ ကမ္မံ-ကံအာရုံကို၊ ဝိနာ-ကြင်၍၊ ဒွိဂေါစရေ-ကမ္မနိမိတ် ဂတိနိမိတ်ဟူသော နှစ်ပါးသောအာရုံ၌၊ သန္နိ-ပဋိသန္ဓေသည်၊ သိယာ-ဖြစ်ရာ၏။ [ကံအာရုံမှတစ်ပါး ကမ္မနိမိတ်နှင့်ဂတိနိမိတ်များ ပဉ္စဒွါရဉ္စ ဖြစ်၏။ မနောဒွါရဉ္စ ကား-ကံ ကမ္မနိမိတ် ဂတိနိမိတ် (၃)မျိုးလုံးပင် ဖြစ်သည်-ဟူလို။]

သင်္ဂြိုဟ်စာသွား။ ။အရှင်အနုရုဒ္ဓါလည်း ကမ္မနိမိတ်နှင့် အသွားတူ တစ်ဝါကျ တည်း ဆိုထားသောကြောင့် “ဂတိနိမိတ်ကိုလည်း (၆)ဒွါရဖြင့် ယူနိုင်၏” ဟု ယူလိုဟန်တူ၏။ “ဆဒ္ဓါရဂ္ဂဟိတံ ကမ္မနိမိတ္တံ ဂတိနိမိတ္တဉ္စ ပစ္စုပ္ပန္နမတိတာရမဏံ ဥပလဗ္ဗတိ” ဤဝါကျအနေအထားကို ကြည့်ပါ။ ဆဒ္ဓါရဂ္ဂဟိတံသည် ကမ္မနိမိတ္တံ ဂတိနိမိတ္တံ နှစ်ပုဒ်လုံးနှင့်ဆိုင်သော ဝိသေသနတည်း။ ထို့ကြောင့် “ဆဒ္ဓါရဂ္ဂဟိတံ ကမ္မနိမိတ္တံ၊ ဆဒ္ဓါရဂ္ဂဟိတံ ဂတိနိမိတ္တံ” ဟု ဖြစ်၏။ ပစ္စုပ္ပန္နမတိတာရမဏံလည်း ကမ္မနိမိတ္တံ ဂတိနိမိတ္တံ နှစ်ပုဒ်လုံးနှင့်ဆိုင်၏။ ထို့ကြောင့် ဝါကျခွဲလိုက်လျှင် “ဆဒ္ဓါရဂ္ဂဟိတံ ကမ္မနိမိတ် ပစ္စုပ္ပန္နမတိတာရမဏံ ဥပလဗ္ဗတိ” ဟုလည်းကောင်း၊ ဆဒ္ဓါရဂ္ဂဟိတံ ဂတိနိမိတ္တံ ပစ္စုပ္ပန္နမတိတာရမဏံ ဥပလဗ္ဗတိ” ဟုလည်းကောင်း ဖြစ်၏။ သို့အတွက် အရှင်အနုရုဒ္ဓါနှင့် ဝိသုဒ္ဓိမဂ် မဟာဋီကာစသည်တို့ အယူအဆ တူမျှကြပေသည်။ သို့သော် အဋ္ဌကထာနှင့် မူလဋီကာတို့က ဂတိနိမိတ်အရာဝယ် မနောဒွါရဖြင့် ယူအပ်သော ရူပါရုံတစ်မျိုးကိုသာ ဆိုကြသဖြင့် ယခုကာလ ဆရာအချို့တို့က ဝိသုဒ္ဓိမဂ် မဟာဋီကာ စသည်တို့၏ ဝါဒကို လက်မခံလိုကြ။

ကမ္မံ ပန အတိတမေဝ၊ ပေ၊ ပရိတ္တံ ဓမ္မဘူတာနေဝါရမဏာနိ။ ။ [ကံအာရုံ၏ အတိတ်ဖြစ်ပုံ၊ မနောဒွါရဖြင့်သာ ယူနိုင်ပုံကို ပြခဲ့ပြီ။] ယခုပြခဲ့သော ကံ ကမ္မနိမိတ် ဂတိနိမိတ် အမည်ရသော အာရုံများသည် ကာမပဋိသန္ဓေတို့ မရဏာသန္ဓေတို့က ယူပေးရသည့် အာရုံများသာတည်း။ ကာမဝိပါက်ပဋိသန္ဓေ များကလည်း ကာမတရားကိုသာ အာရုံပြုကြ၏။ ထို့ကြောင့် ယခုပြခဲ့သော ကံ ကမ္မနိမိတ် ဂတိနိမိတ်တို့သည် ကာမတရားတွင် ပါဝင်သော အာရုံများ ဖြစ်ရမည်။ အနိစ္စ ဒုက္ခ အနတ္တဟု ရှု၍ မရဏာသန္ဓေဝိထိ ကျရာ၌လည်း ထိုရှုအပ်သောတရားစသည် ဟဒယဝတ္ထုစသော ကာမအာရုံများသာ ဖြစ်ရသည်- ဟူလို၊ ရူပါရုံစသည်တို့ ကာမအာရုံဖြစ်ကြောင်းမှ ဆိုဖွယ်ရာ မရှိပြီ။

ရူပါဝစရပဋိသန္ဓေ၏အာရုံ

ရူပါဝစရပဋိသန္ဓေယာ ပန ပညတ္တိဘူတံ ကမ္မနိမိတ္တမေဝါရမဏံ ဟောတိ၊
တထာ အရူပါဝစရပဋိသန္ဓေယာ စ မဟဂ္ဂတဘူတံ ပညတ္တိဘူတဉ္စ
ကမ္မနိမိတ္တမေဝ ယထာရဟမာရမဏံ ဟောတိ။

ရူပါဝစရပေ၊ပညတ္တိဘူတံ ကမ္မနိမိတ္တမေဝ။ ။ “ရူပပဋိသန္ဓေသည် ပညတ်
ကမ္မနိမိတ်ကိုသာ အာရုံပြုသည်”ဟု ဆိုသဖြင့် ရူပဘုံသို့ သွားမည့်သူ ရူပဘုံ
အချင်းချင်း ပြောင်းရွှေ့မည့်သူများ၏ မရဏာသန္နဝိထိများ၌ ပညတ် ကမ္မနိမိတ်
အာရုံ အမြဲထင်လာသည်ဟု သိသာ၏။ ကမ္မနိမိတ္တမေဝ၌ ဧဝဖြင့် ကံ ဂတိနိမိတ်
တို့ကို အာရုံမပြုဟု ကန့်၊ ကမ္မနိမိတ်တွင်လည်း ပညတ်ကမ္မနိမိတ်ဟု ပြုလို၍
ပညတ္တိဘူတံဟု မိန့်သည်။ ဤ၌ ပညတ်ဟူသည် ရူပါဝစရကံ၏အာရုံဖြစ်သော
ပထဝီကသိုဏ်းစသော ပညတ်များတည်း၊ ပညတ်တရား ဖြစ်သောကြောင့်
ပစ္စုပ္ပန်လား/အတိတ်လားဟု စဉ်းစားဖွယ် မလို၊ ကာလဝိမုတ်သာတည်း။

အရူပါဝစရပေ၊မဟဂ္ဂတဘူတံ ပညတ္တိဘူတဉ္စ ကမ္မနိမိတ္တမေဝ ယထာရဟံ။ ။
အရူပါဝစရပဋိသန္ဓေ၏ အာရုံလည်း ကမ္မနိမိတ်ပင်တည်း၊ အရူပပဋိသန္ဓေ၏
ကမ္မနိမိတ်မှာ မဟဂ္ဂုတ်တစ်မျိုး ပညတ်တစ်မျိုးဟု နှစ်မျိုးရှိသောကြောင့်
“ယထာရဟံ”ဟု ဆိုသည်။ အာကာသာနဉ္စာယတနပဋိသန္ဓေ၏ အာရုံသည်
ကောင်းကင်ပညတ် ကမ္မနိမိတ်တည်း၊ ဝိညာဏဉ္စာယတနပဋိသန္ဓေ၏ အာရုံသည်
အာကာသာနဉ္စာယတနကုသိုလ်ဟူသော အတိတ်မဟဂ္ဂုတ် ကမ္မနိမိတ်တည်း၊
အာကိဉ္စညာယတနပဋိသန္ဓေ၏ အာရုံသည် နတ္ထိဘောပညတ်ကမ္မနိမိတ်တည်း၊
နေဝသညာနာသညာယတနပဋိသန္ဓေ၏ အာရုံသည် ဝိညာဏဉ္စာယတနကုသိုလ်
ဟူသော အတိတ်မဟဂ္ဂုတ်ကမ္မနိမိတ်တည်း၊ ဤအခွဲသည် အဆန်းမဟုတ်၊
အာရမဏသင်္ဂဟ၌ ပြခဲ့သော အာရုံများပင်တည်း။



စုတိနောက် ပဋိသန္ဓေဖြစ်ပုံ

အာရုပ္ပစုတိယာ ဟောန္တိ၊ ဟေဋ္ဌိမာရုပ္ပဝဇ္ဇိတာ၊
ပရမာရုပ္ပသန္တိ စ၊ တထာ ကာမတိဟေတုကာ။
ရူပါဝစရစုတိယာ၊ အဟေတုရဟိတာ သိယံ၊
သဗ္ဗာ ကာမတိဟေတုမှာ၊ ကာမေသွေဝ ပနေတရာ။

အာရုပ္ပစုတိယာ၊ပေ၊အာရုပ္ပသန္တိ စ။ ။ဟေဋ္ဌိမာရုပ္ပဝဇ္ဇိတာအရ “အောက်အောက်
အာရုပ္ပပဋိသန္ဓေကို ကြဉ်ရမည်”ဟု ဆိုသောကြောင့် အရူပဘုံမှ စုတေလျှင် မိမိ
ဘုံ၌ ထပ်၍ ဖြစ်နိုင်၏။ အထက် အထက် အရူပဘုံ၌လည်း ဖြစ်နိုင်၏ဟု သိသာပြီ။

ကာမတိဟေတုကာဟု ဆိုသောကြောင့် အရူပဘုံမှ ကာမဘုံသို့ ပြန်လှည့်တဲ့ အခါဝယ် မဟာဝိပါက် ဉာဏသမ္ပယုတ်ဖြင့် တိဟိတံပဋိသန္ဓေသာ နေရမည်ဟု မှတ်ပါ။ ထင်ရှားစေအံ့-အထက် အထက် အရူပဘုံသို့ ရောက်ပြီးသောအခါ ရှေးဘဝက ရအပ်ပြီးသော အောက်အောက် အရူပဈာန်နှင့် ရူပဈာန်များ ငြိမ်း၏။ ရူပဈာန်ကို အခြေခံပြီးမှ အာကာသာနဉ္စာယတနဈာန်သို့ တက်၊ အာကာသာနဉ္စာ ယတနဈာန်ကို အခြေခံပြီးမှ ဝိညာဏဉ္စာယတနဈာန်သို့ တက်ရသဖြင့် အခြေခံ စရာ အောက်ဈာန်များ မရှိတော့ရကား အောက်အောက်ဈာန်ကို အားထုတ်၍ မဖြစ်တော့၊ ထို့ကြောင့် “အရူပပုဂ္ဂိုလ်တို့သည် အောက်အောက်ဈာန်ကို အားမထုတ်ကြ” ဟု ဆိုရာ၌ စင်စစ်မှာ အားထုတ်၍ပင် မဖြစ်နိုင်၊ ယခုရောက်ရာ ဘုံနှင့် သက်ဆိုင်သောဈာန်ကိုလည်းကောင်း၊ ထိုဈာန်ကို အခြေခံ၍ အထက် အထက်ဈာန်ကိုလည်းကောင်း ရနိုင်ခွင့် ရှိသည်။

ကာမတိဟေတုကာ။ ။လုံးလုံးဈာန်အသစ် မရတော့လျှင် အဟောင်း အရူပဈာန်ကို မရခင် (ရခါနီးမှာ) ဥပစာရဈာန်ခေါ် ကာမာဝစရဘာဝနာတွေ ရှိ၏။ ထိုဘာဝနာသည် အလွန်ထက်မြက်သော တိဟိတံဥက္ကဋ္ဌကုသိုလ်ကံတည်း။ ထိုသူ၏သန္တာန်မှာ ကာမာဝစရကံတွင် ထိုဥပစာရဘာဝနာထက် အားကောင်း သော ကံမရှိ၊ ထိုဥပစာရဘာဝနာအစွမ်းကြောင့် ကာမသုဂတိဘုံမှာ တိဟိတံ ပဋိသန္ဓေ နေရသည်။

**ဥပရူပရိအာရပ္ပာ၊ န အာယုဟန္တိ ဟေဋ္ဌိမံ၊
ဗလိတ္တာ စုပစာရဿ၊ တိဟေတုကာဝ ယောနိယော။**

ဥပရူပရိအာရပ္ပာ-အထက် အထက် အရူပဘုံသားတို့သည်၊ ဟေဋ္ဌိမံ-အောက် အောက်ဈာန်ကို၊ န အာယုဟန္တိ-အားမထုတ်ကြကုန်၊ ဥပစာရဿ-ကာမာဝစရ ဥပစာရဈာန်၏၊ ဗလိတ္တာ-အားရှိသည်၏အဖြစ်ကြောင့်၊ တိဟေတုကာဝ- ကာမတိဟိတံသာ ဖြစ်ကုန်သော၊ ယောနိယော-ပဋိသန္ဓေတို့သည်၊ ဟေန္တိ- ဖြစ်ကုန်၏။

ရူပါဝစရစုတိယာ အဟေတုရဟိတာ။ ။ရူပါဝစရစုတိဟု သာမန် ဆိုသော် လည်း အဟိတံပဋိသန္ဓေမှ တစ်ပါးသော ပဋိသန္ဓေစိတ် (၁၇)ပါးလုံး နှောင်းရ မည် ဖြစ်သောကြောင့် ရူပါဝစရစုတိအရ အသညသတ်စုတိကို မယူရ၊ ရူပဝိပါက်စုတိ (၅)ကိုသာ ယူ၊ ရူပဘုံမှ စုတေလျှင် ရရှိသော ဈာန်အားလျော်စွာ ရူပ အရူပဘုံ၌ ဖြစ်နိုင်၏။ ရူပဘုံ၌ ကာယကံ ဝစီကံတွေ အမျိုးမျိုးဖြစ်နေသော ကြောင့် ဈာန်မရလျှင် ထိုကံအားလျော်စွာ ကာမဘုံ၌ ဒွိဟိတံ တိဟိတံပဋိသန္ဓေ နေနိုင်၏။ နိဝရဏတို့ကို ပယ်ခွာထားသဖြင့် အဟိတံပဋိသန္ဓေကျိုး ပေးမည့် ကံများကား အခွင့် မရနိုင်။

အသညသတ်စုတိနောင်။ ။ဤသဂြိုဟ်စာသွားဖြင့် အသညသတ်စုတိနောင် နှောင်းနိုင်သော ပဋိသန္ဓေများ မထင်ရှားသေးချေ၊ အသညသတ်ဘုံ၌ ဈာန်ကို ဆက်လက်မရနိုင်သောကြောင့် အသညသတ်စုတိနောင် ရူပ အရူပပဋိသန္ဓေ မနှောင်းနိုင်၊ အသညသတ် မရောက်ခင် ကာမဘုံဝယ် ဈာန်ကို အားထုတ်တုန်းက နီဝရဏတွေကို ပယ်ခွာထားသဖြင့် အဟိတ်ပဋိသန္ဓေကျိုးပေးမည့် ကံများလည်း အခွင့်မရနိုင်ကြ၊ ထို့ကြောင့် အသညသတ်စုတိနောင် ကာမဒွိဟိတ် တိဟိတ် ပဋိသန္ဓေ(၈)ပါးသာ နှောင်းနိုင်သည်။

အရိယာပုဂ္ဂိုလ်များ၏ စုတိ ပဋိသန္ဓေ။ ။ “အာရပ္ပစုတိယာ ဟောန္တိ” စသော ဂါထာသည် ပုထုဇဉ် အရိယာတို့ကို ရောနှောပြသော ဂါထာတည်း၊ အရိယာ တို့မှာ ဗြဟ္မာ့ဘုံသို့ ရောက်လျှင် သောတာပန် သကဒါဂါမ်ဂင် ဖြစ်သော်လည်း ကာမဘုံသို့ မပြန်လာတော့ပြီ၊ တိုပုဂ္ဂိုလ်များကို ဈာနအနာဂါမ် (ဈာန်ရသည့် အတွက် ကာမဘုံသို့ မလာသူ)ဟု ခေါ်၏၊ ဗြဟ္မာ့ဘုံတွင်လည်း အထက်ဘုံသို့ ရောက်လျှင် အောက်ဘုံ၌ ပဋိသန္ဓေ ပြန်မနေတော့။

ဘူမိသီသ။ ။ထို့ပြင်-“သီသ”ဟု ခေါ်ရသော ဘုံ(၃)ဘုံ ရှိ၏၊ ဝေဟပ္ပိုလ် အကနိဋ္ဌ နေဝသညာနာသညာယတနတည်း၊ ထိုတွင် ဝေဟပ္ပိုလ်သည် သုဒ္ဓါဝါသ ဘုံမှ တစ်ပါးသောရူပဘုံများတွင် သီသ(ဦးထိပ်)တည်း၊ အကနိဋ္ဌသည် သုဒ္ဓါဝါသ ဘုံတို့၏ သီသတည်း၊ နေဝသညာနာသညာယတနကား အရူပဘုံ၏ သီသတည်း၊ ထိုဘူမိသီသ၌ တည်မိ ထိုင်မိကြသော အရိယာတို့သည် တစ်ပါးသောဘုံသို့ မပြောင်းတော့ကုန်၊ ရဟန္တာမဖြစ်လျှင် ဝေဟပ္ပိုလ်နှင့် နေဝသညာနာသညာယတန တို့ဝယ် ထပ်၍ ဖြစ်ကြ၏၊ အကနိဋ္ဌကား ထပ်၍ပင် မဖြစ်ပြီ၊ အကနိဋ္ဌဘုံသို့ ရောက်လျှင် ဧကန် ရဟန္တာဖြစ်တော့၏၊ အကနိဋ္ဌသာမက အောက်အောက် သုဒ္ဓါဝါသ(၄)ဘုံ၌လည်း ထပ်၍ဖြစ်ရိုးမရှိ၊ ရဟန္တာမဖြစ်သေးလျှင် အထက်ဘုံ သို့သာ ပြောင်းရွှေ့ကြတော့သည်။

- ဝေဟပ္ပလေ အကနိဋ္ဌေ ဘဝဂ္ဂေ စ ပတိဋ္ဌိတာ၊
- န ပုနာညာတ္ထ ဇာယန္တိ၊ သဗ္ဗေ အနိယပုဂ္ဂလာ။
- န ပုန တတ္ထ ဇာယန္တိ၊ သဗ္ဗေပိ သုဒ္ဓါဝါသိကာ၊
- ဗြဟ္မလောကဂတာယောဋ္ဌာ၊ အရိယာ နောပပဗ္ဗရေ။

ဝေဟပ္ပလေ-ဝေဟပ္ပိုလ်၌လည်းကောင်း၊ အကနိဋ္ဌ-အကနိဋ္ဌ၌လည်းကောင်း၊ ဘဝဂ္ဂေ- (ဘုံဘဝ၏အဆုံးဖြစ်သော)နေဝသညာနာသညာယတန၌လည်းကောင်း၊ ပတိဋ္ဌိတာ-တည်ကုန်သော၊ သဗ္ဗေ-အလုံးစုံကုန်သော၊ အနိယပုဂ္ဂလာ-အရိယာ ပုဂ္ဂိုလ်တို့သည်၊ ပုန-တစ်ဖန်၊ အညတ္ထ-တစ်ပါးသောဘုံ၌၊ န-ဇာယန္တိ-မဖြစ် တော့ကုန်၊ သဗ္ဗေပိ သုဒ္ဓါဝါသိကာ-အလုံးစုံသော သုဒ္ဓါဝါသဘုံသားတို့သည်လည်း။

ပုန-တစ်ဖန်၊ တတ္ထ-ထိုတစ်ခါဖြစ်ပြီးသော သုဒ္ဓါဝါသ၌၊ န ဇာယန္တိ-ထပ်၍
မဖြစ်ကုန်၊ ဗြဟ္မလောကဂတာ-ဗြဟ္မာ့ဘုံသို့ ရောက်ပြီးကုန်သော၊ အရိယာ-
တို့သည်၊ ဟေဋ္ဌာ-အောက်အောက်ဘုံ၌၊ နောပပဇ္ဇရေ-မဖြစ်တော့ကုန်။

နိဂုံးဂါထာများ

ပဋိသန္ဓိဘဝင်္ဂီဝိထိယော၊ စုတိစေဟ တထာ ဘဝန္တရေ၊

ပုန သန္ဓိဘဝင်္ဂီမိစ္စယံ၊ ပရိဝတ္တတိ စိတ္တသန္တတိ။

ပဋိသင်္ခါယ ပနေတမဒ္ဓျာပံ၊ အဓိဂုန္တာ ပဒမဇ္ဈာတံ ဗုဓာ၊

သုသမုစ္ဆိန္ဒသိနေဟဗန္ဓနာ၊ သမမေသန္တိ စိရာယ သုဗ္ဗတာ။

ပဋိသန္ဓိဘဝင်္ဂီဝိထိယော။ ။ဤဂါထာတို့သည် ဝိထိ-ဝိထိမှတ်ပိုင်း နှစ်ပိုင်းလုံး
ကို နိဂုံးချုပ်သောဂါထာတို့တည်း။ အချို့ကား ဤဂါထာတို့သည် ဝိထိပိုင်းအတွက်
မပါ၊ ဝိထိမှတ်ပိုင်းအတွက် နိဂုံးအုပ်သော ဂါထာတည်းဟု ယူ၍ “ပဋိသန္ဓိ
ဘဝင်္ဂီဝိထိယော-ပဋိသန္ဓေ ဘဝင်အစဉ်တို့သည်”ဟု ဝိထိသဒ္ဓါအတွက် “အစဉ်”
ဟူသော အနက်ကို ကြံကြ၏။ ထိုဆရာတို့သည် နောက်ဂါထာ၌ ဧတံပုဒ်၏
အစွဲကို သတိထားမိဟန် မတူပေ၊ နောက်ဂါထာသည် သံသရာစက်ပြတ်ကိန်း
ကို ပြသော ဂါထာတည်း။ ထိုဂါထာ၌ ဧတံသဒ္ဓါသည် သံသရာနှင့် ဆိုင်ရာ
ပြအပ်ခဲ့ပြီးသော စိတ် စေတသိက် (ပဋိသန္ဓေ ဘဝင် ဝိထိစိတို့ကိုပါ) စွဲယူသော
သဒ္ဓါဖြစ်သည်။ ထို့ကြောင့် ပဋိသန္ဓိဘဝင်္ဂီဝိထိယောဂါထာသည် ဝိထိ-ဝိထိမှတ်
ပိုင်း နှစ်ပိုင်းလုံးအတွက် အုပ်ဖုံးသော နိဂုံးဂါထာတည်း။

ပုန-သံသရာစက်ရဟတ်၊ အဆက်ပြတ်ကိန်းကား၊ ဗုဓ-တိဟိတ်ပဋိသန်၊
ပင်ကိုဉာဏ်ရှိသူတို့သည်၊ စိရာယ-ကြာမြင်စွာသောကာလပတ်လုံး၊ သုဗ္ဗတာ-
သီလဖြူစင်၊ ဓတင်ကိုဖြည့်၊ သမာဓိလောင်း၊ ကောင်းသောအကျင့် ရှိကုန်သည်
ဖြစ်၍၊ ဧတံ-စိတ် စေတသိက်၊ ပေါင်းကြိတ်တည်ထွင်၊ ဤဖြစ်ပုံအစီအစဉ်ကို၊
အဒ္ဓျာပံ-ဖြစ်ချည်ပျက်ချည်၊ အမြဲမတည်ပါတကားဟူ၍၊ ပဋိသင်္ခါယ-ဝိပဿနာ၊
ဉာဏ်ပညာဖြင့်၊ ထင်စွာသိမှု၊ ကြည့်ရှုဆင်ခြင်ကြကုန်သည်ရှိသော်၊ အစွဲတံ-
စုတေရွေ့လျော့၊ သေရခြင်းသဘော မရှိသော၊ ပဒံ-နိဗ္ဗာန်ကို၊ အဓိဂုန္တာ-
မဂ်ဉာဏ်ဖိုလ်ဉာဏ်ဖြင့်၊ အမှန်သိခြင်းကြောင့်၊ သုသမုစ္ဆိန္ဒသိနေဟဗန္ဓနာ-ကြွင်းမဲ့
သွေ့ခြောက်၊ ဖြတ်တောက်အပ်ပြီး၊ တဏှာတည်းဟူသော အစေးအဖွဲ့ ရှိကြကုန်
သည် ဖြစ်၍၊ သမံ-သင်္ခါရဝသိမ်းတို့၏၊ ပြတ်ငြိမ်းရာမှန်၊ အေးနိဗ္ဗာန်သို့၊
ဧဿန္တိ-ဧကန်ထုတ်ချောက်၊ ရောက်ရကုန်လိမ့်သတည်း။

ဤကား ဝိထိမှတ်ပိုင်းဘာသာဋီကာ။

ရုပ်ပိုင်းဘာသာဋီကာ

ဧတ္တာဝတာ ဝိဘတ္တာဟိ၊ သပ္ပဘောဒပဝတ္တိကာ၊

စိတ္တစေတသိကာ ဓမ္မာ၊ ရူပံ ဒါနိ ပဝုစ္စတိ။

အနုသန္ဓေ။ ။ “စိတ္တံ စေတသိကံ ရူပံ၊ နိဗ္ဗာနမိတိ သဗ္ဗဏှာ” ဟု ခေါင်းစဉ် ပြခဲ့သည်အားလျော်စွာ စိတ္တံ စေတသိကံဟူသော ခေါင်းစဉ်မာတိကာ၏ ဆိုင်ရာ အကျယ်ကို ပြပြီး၍၊ ယခုအခါ၌ “ရူပံ” ဟူသောခေါင်းစဉ်မာတိကာ၏ အကျယ် ကို ပြတော်မူလိုသော အရှင်အနုရုဒ္ဓါဆရာသည် “ဧတ္တာဝတာ ဝိဘတ္တာဟိ” အစရှိ သော ဂါထာကို မိန့်တော်မူသည်။ ထိုဂါထာဝယ် “သပ္ပဘောဒပဝတ္တိကာ” ၌ ပဘောဒအရ အပြားဟူသည် စိတ်တစ်ခုယုတ်ကိုးဆယ် အကျယ်(၁၂၁)ပါးအပြား၊ စေတသိကံ (၅၂)ပါးအပြားတည်း၊ ထိုကဲ့သို့ အပြားရှိသည်ကို “သပ္ပဘောဒ” ဟု ဆိုသည်။ ပဝတ္တိအရ ဖြစ်ခြင်းဟူသည် ဝိထိပိုင်း၌ ပြခဲ့သည့်အတိုင်း ဝိထိစိတ်အားဖြင့် ဖြစ်ခြင်း၊ ဝိထိမုတ်ပိုင်း၌ ပြခဲ့သည့်အတိုင်း ပဋိသန္ဓေ ဘဝင် စုတိအားဖြင့် ဖြစ်ခြင်းတည်း၊ ထိုသို့ ဖြစ်ခြင်းရှိသည်ကို “သပဝတ္တိက” ဟု ဆိုသည်။ သံဝိဇ္ဇန္တိ ပဘောဒပဝတ္တိယော ဧတေသံတိ သပ္ပဘောဒပဝတ္တိကာ။ “ထိုသို့ အပြားလည်း ရှိကုန်၊ ဖြစ်ခြင်းလည်း ရှိကုန်သော စိတ် စေတသိကံတို့ကို ဤဆိုအပ်ခဲ့ပြီးသော အောက်ငါးပိုင်းဖြင့် ခွဲခြားဝေဖန်၍ ပြအပ်ကုန်ပြီ” ဟူလို။

ဥဒေသ၊ နိဒ္ဒေသ၊ ပဋိနိဒ္ဒေသ။ ။ “စိတ္တံ စေတသိကံ ရူပံ၊ နိဗ္ဗာနမိတိ သဗ္ဗဏှာ” ဟု သင်္ဂြိုဟ်အစ၌ ခေါင်းစဉ်၍ ပြအပ်သော စကားကျဉ်းသည် ဥဒ္ဒေသ မည်၏။ ထိုဂါထာ၏ အဖွင့်ဖြစ်သော ဋီကာကျော်ဝယ် “တော တာဝ သဇေပတော ဥဒ္ဒိသန္ဓေ အာဟ၊ တတ္ထ ဝုတ္တာတျာဒိ” ဟူသော ကျမ်းတက်စကားကို ထောက်ပါ။ ထိုတွင် စိတ္တံသည် စိတ်ကို အကျဉ်းချုပ်ပြသော ဥဒ္ဒေသစကား၊ စေတသိကံကား စေတသိကံကို အကျဉ်းချုပ်ပြသော ဥဒ္ဒေသစကားတည်း။ “တတ္ထ စိတ္တံ တာဝ စတုဗ္ဗိဝံ ဟောတိ” မှ စ၍ စိတ်ပိုင်း တစ်ပိုင်းလုံးကား စိတ်ကို အကျယ်ပြသော နိဒ္ဒေသစကားတည်း။ ထိုပါဠိ၏ အဖွင့်ဖြစ်သော ဋီကာကျော်ဝယ် “စိတ္တံ တာဝ ဘူမိဇာတိသမ္ပယောဂါဒိဝသေန ဝိဘဒိတ္တာ၊ နိဒ္ဒိသိတုမာရာဇ္ဈေ အာဟ၊ တတ္ထ စိတ္တံ တာဝတျာဒိ” ဟူသော ကျမ်းတက်စကားကို ထောက်ပါ။ “ဧကုပ္ပာဒနိရောဓစ” မှစ၍ စေတသိကံပိုင်း တစ်ပိုင်းလုံးသည် စေတသိကံကို အကျယ်ပြသော နိဒ္ဒေသ စကားတည်း။ စေတသိကံပိုင်းအစကို ကျမ်းတက်ပြသောဋီကာကျော်ဝယ် “ဧဝံ တာဝ စိတ္တံ၊ ပေ၊ စေတသိကဝိဘာဂဿ (စေတသိကံကို အကျယ်ဝေဖန်ခြင်း၏) အနုပ္ပတ္တတ္တာ” ဟူသော စကားကို ထောက်ပါ။ ပကိဏ်းပိုင်းကား စိတ် စေတသိကံ နှစ်ပါးကို ထပ်၍ ချဲ့ပြသော ပဋိနိဒ္ဒေသစကားဟု အများပင် ယူကြသည်။

ရူပသမုဒ္ဒေသ

စတ္တာရိ မဟာဘူတာနိ စတုန္နန္တ မဟာဘူတာနံ ဥပါဒါယရူပံ။ ။ရုပ်တို့သည် အချုပ်အားဖြင့် မဟာဘုတ် ဥပါဒါရုပ်ဟု နှစ်မျိုးပြား၏။ ထိုတွင် မဟာဘုတ်ရုပ် များသည် အထည်ကိုယ် အမာခံရုပ်များတည်း။ ဥပါဒါရုပ်များကား ထိုမဟာဘုတ် ကို မှီရသော အပေါ်ယံ အမွန်းတင်ရုပ်များတည်း။ ချဲ့ဦးအံ-ပထဝီ အာပေါ တေဇော ဝါယောဟူသော မဟာဘုတ်တို့သည် သဘာဝအထည်ကိုယ်အားဖြင့် ဝဏ္ဏ၊ ဂန္ဓစသော ဥပါဒါရုပ်များနှင့် တန်းတူညီမျှ မဟုတ်နိုင်။ ထိုဝဏ္ဏ ဂန္ဓ စသည်တို့ထက် အထည်ကိုယ် ကြီးမားကုန်ရာ၏။ ရုပ်ကလာပ် အစုအဝေး၌ ပကတိလူတို့ မြင်ရ သိရလောက်အောင် ပုံသဏ္ဍာန် ဖြစ်ပေါ်လာသည်မှာ ဝဏ္ဏ ဂန္ဓစသော ဥပါဒါရုပ်အများ ပေါင်းစုမိခြင်းကြောင့် မဟုတ်၊ မဟာဘုတ်အများ ပေါင်းမိခြင်းကြောင့် ဖြစ်သည်။

ထို့ကြောင့် အသူရိန်နတ်ကြီး၊ ဒါနောရက္ခိယံ ဘီလူးကြီး၊ တိမိရ-တိပိင်္ဂလ စသော ငါးကြီး၊ လိပ်ကြီး စသည်ဖြင့် သက်ရှိသတ္တဝါတွေ ကြီးလေးသမျှ၌လည်း ကောင်း၊ မြင်းမိုရ်တောင်၊ ဟိမဝန္တာတောင်၊ စကြာဝဠာတောင်၊ မဟာသမုဒ္ဒရာ၊ ဇျောသပြေပင် စသည်ဖြင့် သက်မဲ့အရာဝတ္ထုတွေ ကြီးကျယ်လေသမျှ၌လည်းကောင်း မဟာဘုတ်တွေ ပေါင်းစုတွေခဲ၍ ပူးတွဲမိနေကြသည်ဟု မှတ်ပါ။ ဤမဟာဘုတ်တို့ သည် အထည်ကိုယ် ကြီးမားရုံသာမက၊ သဘောအားဖြင့် ဝဏ္ဏ ဂန္ဓစသောဥပါဒါ ရုပ်များထက် တင်ရှာကုန်၏။ ဤလောက၌ မြေ၊ ရေ၊ လေ၊ မီးတို့ ကြီးကျယ် ထင်ရှားနေသည်မှာ ဤအရင်းခံဖြစ်သော မဟာဘုတ်တို့၏ သတ္တိသာတည်း။ မဟန္တာနိ ဟုတွာ ဘူတာနိ ပါတုဘူတာနိတိ မဟာဘူတာနိ၊ မဟန္တာနိ- အထည်ကိုယ်သဘောအားဖြင့် ကြီးမားကုန်သည်။ ဟုတွာ-ဖြစ်၍၊ ဘူတာနိ ပါတု ဘူတာနိ-ထင်ရှားဖြစ်သော ရုပ်တို့တည်း။ ဣတိ-ကြောင့်၊ မဟာဘူတာနိ- မဟာဘူတတို့ မည်၏။ [မဟာဘူတ အမည်ရပုံကို အဋ္ဌကထာ ဋီကာတို့၌ အမျိုးမျိုး ပြကြသေး၏။]

စတုန္နံ မဟာဘူတာနံ ဥပါဒါယရူပံ။ ။ဤ၌ ဆဋ္ဌိနိဝိဘတ်ကို ဥပယောဂ ခေါ် ဒုတိယာအနက်၌ သက်။ “စတုန္နံ-လေးပါးကုန်သော၊ မဟာဘူတာနံ-မဟာ ဘုတ်တို့ကို”ဟု အနက်ပေး။ ဥပါဒါယ၌ ဥပ+အာရှေးရှိသော ဒါဓာတ်၊ တွာပစ္စည်း တည်း။ တွာကို ယပြု။ ဥပါဒါယနှင့် ရူပကို သမာသ်ဟုလည်းကောင်း၊ သမာသ် မဟုတ် တစ်ပုဒ်စီ (ဝါကျ)ဟုလည်းကောင်း ဝါဒနှစ်မျိုး ရှိ၏။ သမာသ်ဆိုလျှင် “ဥပါဒါယ+ပဝတ္ထ+ရူပံ ဥပါဒါယရူပံ”ဟု ပဝတ္ထဟူသော အလယ်ပုဒ်ကျေသော

မဇ္ဈေလောပိတဗျူရိသံသမာသ်ဟု မှတ်ပါ။ ဝါကျဆိုလျှင် “ဥပါဒါယ-စွဲမှီ၍၊ ပဝတ္တံ-ဖြစ်သော၊ ရူပံ-ရုပ်လည်းကောင်း” ဟု ပဝတ္တံပုဒ်ကို ထည့်၍ အနက်ပေးပါ။

မဟာဘုတ်ကား ဥပါဒါရုပ် မမည်။ ။မဟာဘုတ်တို့ကို မှီ၍ဖြစ်သော ရုပ်ကို ဥပါဒါရုပ်ဟုဆိုလျှင် မဟာဘုတ်တစ်ပါးကို မဟာဘုတ်သုံးပါးက၊ မဟာဘုတ် သုံးပါးကို မဟာဘုတ်တစ်ပါးက၊ မဟာဘုတ်နှစ်ပါးကို မဟာဘုတ်နှစ်ပါးက မှီ၍ဖြစ်သောကြောင့် မဟာဘုတ်တို့လည်း ဥပါဒါရုပ်အမည် ရထိုက်သည်မဟုတ် ပါလောဟု မေး၊ အဖြေကား-“သဗ္ဗဝါကျ-အလုံးစုံသောဝါကျသည်၊ သာဝဓာရဏံ- အဝဓာရဏနှင့်တကွ ဖြစ်နိုင်၏” ဟူသော ပရိဘာသာအရ၊ ဥပါဒါယ၌ ဝေသဒ္ဓါ ထည့်၍ “ဥပါဒါယေဝ-မှီရုံသာမှီ၍၊ ပဝတ္တံ-ဖြစ်သော၊ ရူပံ-ရုပ်တည်း၊ ဥပါဒါ ရူပံ-မှီရုံသာမှီသောရုပ်၊ ပထဝီ အာပေါ စသော မဟာဘုတ်တို့ကား မိမိတို့ အချင်းချင်းလည်း အပြန်အလှန်မှီတတ် အခြားသော ရုပ်များ၏ အမှီကိုလည်း ခံအပ်သောကြောင့် “ဥပါဒါယေဝ” ဟူသောစကားနှင့် မထပ်မိရကား ဥပါဒါရုပ် မမည်နိုင်ကြချေ။

တစ်နည်း-“စတုန္ဒံ မဟာဘူတာနံ ဥပါဒါယရူပံ” ဟူသော စကားသည် ဥပါဒါရုပ်၏လက္ခဏာကို ပြသောစကားတည်း၊ ထိုစကား၌ “စတုန္ဒံ မဟာဘူတာနံ ဥပါဒါယ” ကို ထောက်၍ မဟာဘုတ်လေးပါးလုံးကို မှီမှသာ ဥပါဒါရုပ် မည်နိုင် သည်၊ မဟာဘုတ်အချင်းချင်း မှီရာ၌ လေးပါးလုံးကို မှီ၍ မဖြစ်နိုင်၊ မဟာဘုတ် တစ်ပါးက အခြား မဟာဘုတ်သုံးပါးကိုသာ မှီနိုင်သည်၊ ထို့ကြောင့် စတုန္ဒံ ဟူသောလက္ခဏာနှင့် မညီရကား မဟာဘုတ်တို့သည် ဥပါဒါရုပ်ဟူသော အမည် ကို မရနိုင်။ [ရူပကဏ္ဍ မူလဋီကာ၌ တစ်နည်းပြသေး၏၊ ရှုလေတော့။]

[ဆောင်] ၁။ ဝါကျတိုင်းမှာ၊ ဝေပါသဖြင့်၊ မှီသာမှီတတ်၊ မမှီအပ်ကြ၊ ဝဏ္ဏ ဂန္ဓာ၊ စသည်သာ၊ ဥပါဒါဟု ခေါ်။

၂။ မဟာဘုတ်ကြီး၊ အသီးသီးကား၊ မှီးလည်းမှီတတ်၊ မှီလည်းအပ်သဖြင့်၊ ခေါ်မှတ်ဖွယ်ရာ၊ ဥပါဒါ၊ မုန်စွာ မသင့်တော်။

၃။ တစ်နည်းတုံကြ၊ စတုန္ဒံဟု၊ လက္ခဏာရှုက၊ သုံးခုလောက်မျှ၊ မှီနိုင်ကြ သည့်၊ ဘူတရုပ်မှာ၊ ဥပါဒါ၊ ခေါ်ရာ ဝေးဘိသော်။

ပထဝီဓာတု။ ။ပထဝီ ပတိဋ္ဌာနဘာဝေန ပက္ခာယတီတိ ပထဝီ၊ ပထဝီ ပတိဋ္ဌာနဘာဝေန ပက္ခာယတိ-တည်ရာ၏အဖြစ်ဖြင့် ထင်လာတတ်၏၊ ဣတိ-ကြောင့်၊ ပထဝီ-မည်၏၊ အတ္တနော သဘာဝံ ဓာရေတီတိ ဓာတု၊ အတ္တနော-မိမိ၏၊ သဘာဝံ-သဘောကို၊ ဓာရေတိ-ဆောင်ထားတတ်၏၊ ဣတိ-ကြောင့်၊ ဓာတု-မည်၏၊ မိမိဆိုင်ရာသဘော ထင်ရှားရှိနေသည်ကိုပင် “မိမိသဘောကို

ဆောင်သည်”ဟု ခေါ်သည်။ နောက်၌ ပြုလတ္တံ့အတိုင်း “ပထဝီသည် ကက္ခဋ္ဌသဘောရှိ၍ ထိုကက္ခဋ္ဌသဘောကို ဆောင်တတ်သည်”ဟူလို၊ ပထဝီဝေ+ဓာတု+ပထဝီဓာတု။

ကက္ခဋ္ဌလက္ခဏာ စေသာ၊ ပတိဋ္ဌာနရသာ တထာ၊
သမ္ပဋိစ္ဆနပဋ္ဌာနာ၊ သေသဘူတပဒဋ္ဌာနာ။

သော-ဤပထဝီဓာတ်သည်၊ ကက္ခဋ္ဌလက္ခဏာ-ခိုင်မာခြင်းလက္ခဏာ ရှိ၏။ ပတိဋ္ဌာနရသာ-တကွဖြစ်ဖက် ရုပ်တရားတို့၏ တည်ရာဖြစ်ခြင်းကိစ္စရှိ၏။ တထာ-ထိုမှတစ်ပါး၊ သမ္ပဋိစ္ဆနပဋ္ဌာနာ-တကွဖြစ်ဖက် ရုပ်တို့ကို ခံတတ်သည်၏ အဖြစ်ဖြင့် ဆင်ခြင်သူတို့ ဉာဏ်မှာ ထင်လာတတ်၏။ သေသဘူတပဒဋ္ဌာနာ-မိမိမှ ကြွင်းသော မဟာဘုတ်သုံးပါးလျှင် နီးစွာသောအကြောင်း ရှိ၏။

ကက္ခဋ္ဌလက္ခဏာ။ ။ထိုထို ရုပ်ကလာပ်၌ ခိုင်မာသောသဘောသည် ပထဝီဓာတ်၏လက္ခဏာတည်း။ ပကတိမြေကြီး၏ခိုင်မာမှုသည်လည်း ထိုပထဝီဓာတ်၏ သတ္တိအားဖြင့် မြောက်မြားသော ရုပ်ကလာပ်တွေ ပေါင်းစု၍ နေခြင်းကြောင့် ဖြစ်သည်။ [ကက္ခဋ္ဌကို “ကြမ်းတမ်းခြင်း”ဟု အနက်ဆိုကြသေး၏။ ကက္ခဋ္ဌကို “ထဒ္ဒ (ခက်မာ) ကထိန (ခိုင်မာ)”ဟု ဖွင့်ကြသည်ကိုလည်းကောင်း၊ ကာယာနုပဿနာကျမ်း၌ “ခိုင်မာမှု”ဟု ရေးသည်ကိုလည်းကောင်း ထောက်၍ “ခိုင်မာ”ဟု အနက်ပြန်လိုက်ပါသည်။]

ရသာ၊ ပစ္စုပဋ္ဌာနံ၊ ပဒဋ္ဌာနံ။ ။ပကတိမြေကြီးသည် သစ်ပင် စသည်တို့၏ တည်ရာဖြစ်၍ သစ်ပင်စသည်ကို အောက်သို့ လျော့မကျအောင် ခံထားသကဲ့သို့ ပထဝီဓာတ်လည်း သဟဇာတ်ရုပ်များ၏ တည်ရာဖြစ်သည်။ ယောဂီပုဂ္ဂိုလ်တို့ ဝိပဿနာဉာဏ်ဖြင့် ဆင်ခြင်သည့်အခါ “သဟဇာတ်တရားများကို ခံထားတတ်သော ရုပ်”ဟု ထင်လာသည်။ မိမိနှင့်တွဲဖက် မဟာဘုတ်များ မပါဘဲ ပထဝီချည်း မဖြစ်နိုင်သောကြောင့် ပထဝီဓာတ် ဖြစ်ဖို့ရာ အနီးဆုံးအကြောင်းမှာ ကြွင်းသော မဟာဘုတ်သုံးပါးပင် ဖြစ်သည်။

အာပေါဓာတု။ ။အာပေတိ သဟဇာတရူပါနိ ပတ္ထရုတိတိ အာပေါ၊ သဟဇာတရူပါနိ-တကွဖြစ်ဖက် ရုပ်တို့ကို၊ အာပေတိ ပတ္ထရုတိ-ပျံ့နှံ့တတ်၏။ ဣတိ-ကြောင့်၊ အာပေါ-မည်၏။ ပကတိရေသည် မိမိ ထိမိရာ ပတ္ထရူများကို စိမ့်၍ ပျံ့နှံ့သကဲ့သို့၊ ထိုအတူ တကွဖြစ်ဖက် ရုပ်များကို ပျံ့နှံ့တတ်သော ရေဓာတ်သည် အာပေါ မည်၏။

ပတ္ထရုဏလက္ခဏာ စေသာ၊ ပရိဗြူဟနရသာ တထာ၊
သင်္ဂဟပစ္စုပဋ္ဌာနာ၊ သေသဘူတပဒဋ္ဌာနာ။

ဧသာ-ဤအာပေါဓာတ်သည်၊ ပဏ္ဍရဏလက္ခဏာ-ယိုစီးခြင်းလက္ခဏာ ရှိ၏။ ပရိတြုပ္ပာနရသာ-သဟဇာတ်ရုပ်တို့ကို တိုးပွားစေခြင်းကိစ္စ ရှိ၏။ သင်္ဂဟပစ္စုပဋ္ဌာနာ-သဟဇာတ်ရုပ်တို့ကို ပေါင်းစုဖွဲ့စည်းတတ်သောတရားဟု ယောဂီတို့ ဉာဏ်အား ထင်လာ၏။ သေသဘူတပဒဋ္ဌာနာ-၏။

လက္ခဏာ, ရသ, ပစ္စုပဋ္ဌာနံ။ ။ပဏ္ဍရဏအရ “ယိုစီးသည်” ဟု ဆိုသော်လည်း ပကတိရေများ စီးသွားသလို စီးသွားသည်ဟု ဆိုလိုရင်းမဟုတ်၊ တကွဖြစ်ဖက် ရုပ်များ၌ ပျံ့နှံ့စိမ့်ဝင်သည်ကို “ယိုစီးသည်” ဟု ဆိုလိုသည်။ သို့သော် ပကတိ ရေများ ပျံ့နှံ့စီးသွားခြင်းမှာလည်း ဤ အာပေါဓာတ်၏ သတ္တိလွန်ကဲသော ရုပ်ကလာပ်တွေ ပေါင်းစုတိုးပွား များပြားခြင်းကြောင့်ပင် ဖြစ်သည်။ ဤအာပေါဓာတ်သည် တကွဖြစ်ဖက် ရုပ်များကို တိုးပွားစေခြင်းကိစ္စ ရှိ၏။ ဤအာပေါဓာတ် ၏ ကိစ္စကြောင့် ရုပ်တရားတွေ တိုးပွားသဖြင့် သစ်ပင် တော တောင်များ၏ စည်ကားပုံ၊ သတ္တဝါများ၏ ဝါဖြိုးပုံကို ကြည့်ပါ။ ပကတိရေသည် မုန့်မှုန့် စသည်ကို ဖရိုဖရဲ မလွင့်သွားရအောင် ပေါင်းစည်းဖွဲ့ထားသကဲ့သို့၊ ဤအာပေါဓာတ်လည်း သဟဇာတ်တို့ကို ဖရိုဖရဲ မကြဲရအောင် ပေါင်းစည်းဖွဲ့ထားတတ် သည်ဟု ယောဂီတို့ ဉာဏ်တွင် ထင်လာသည်။ ဤသင်္ဂဟပစ္စုပဋ္ဌာနံကို အချို့ အရာ၌ “အာဗန္ဓန(သဟဇာတ်ရုပ်တို့ကို ဖွဲ့စည်းခြင်း)လက္ခဏာ” ဟု ဆိုသည်။

တေဇောဓာတု။ ။တေဇေတိ ပရိပါစေတိတိ တေဇော၊ တေဇေတိ ပရိ ပါစေတိ-ကျက်စေတတ်၏။ ဣတိ-ကြောင့်၊ တေဇော-မည်၏။ ပကတိမီးသည် ထိုထိုဝတ္ထုကို ကျက်စေသကဲ့သို့၊ ထို့အတူ တကွဖြစ်ဖက် ရုပ်တရားတို့ကို ကျက်စေတတ်သောအငွေ့ဓာတ်သည် တေဇော မည်၏။ “ဤတေဇောဓာတ်က တွဲဖက်ရုပ်များကို ကျက်စေသည်” ဟု ဆိုသော်လည်း ခြောက်ကပ်နေအောင် ကျက်စေသည် မဟုတ်၊ အာပေါဓာတ်က တွဲဖက်ရုပ်များ၌ စိမ့်စိုနေရာ၊ ထို အာပေါဓာတ်အတွက်ကြောင့် စိုထိုင်းထိုင်း စေးကပ်ကပ် မရှိရုံသာ ခြောက်စေ ကျက်စေသည်။ ပကတိ မီး နေတို့က ခြောက်ကပ်သွားအောင် ကျက်စေရာ၌ကား တေဇောသတ္တိက ရိုးရိုးညီမျှရုံမကဘဲ လွန်ကဲနေခြင်းကြောင့် ဖြစ်သည်။ ဓန္ဒကကိုယ်၌ ဥသ္မာခေါ်သော “ကိုယ်ငွေ့” ရှိ၏။ ဆောင်းအခါ၌ နွေး၍၊ နွေအခါ၌ အေး၏၊ ထိုအနွေးငွေ့ အအေးငွေ့များသည် ဤ တေဇောဓာတ်ပင်တည်း။

ဥဏှတ္တလက္ခဏာ စေသာ, ပရိပါစနရသကာ၊ မုဒုဘာဝါနုပ္ပဒါန-ဥပဋ္ဌာနာ ပကာသိတာ။

ဧသာ-ဤတေဇောဓာတ်သည်၊ ဥဏှတ္တလက္ခဏာ-အငွေ့၏အဖြစ်ဟူသော လက္ခဏာ ရှိ၏။ ပရိပါစနရသကာ-သဟဇာတ်တို့ကို ကျက်စေခြင်းကိစ္စ ရှိ၏။

မုဒုဘာဝါနုပ္ပဒါနဥပဋ္ဌာနာ-သဟဇာတ်ရုပ်တို့ နူးညံ့သည်၏အဖြစ်ကို ဖြစ်စေ တတ်၏ဟု ဉာဏ်တွင် ထင်လာ၏။ ဣတိ-ဤသို့၊ ပကာသိတာ-ပြအပ်၏။

ဥဏှတ္တလက္ခဏာ။ ။ဥဏှသဒ္ဓါ၏အနက်ကို “အပူ”ဟုသာ ဆိုလေ့ရှိသော် လည်း ထောမနိဓိအဘိဓာန်၌ “အပူ”ဟူသော အနက်အပြင် ဥဏှသာမန်အနက်ကို လည်း ပြသောကြောင့်လည်းကောင်း၊ “ဥဏှဘာဝေါ+လက္ခဏံ တေဇောဓာတုယာ ဥသ္မာသဘာဝတ္တာ”ဟု ဝိသုဒ္ဓိမဂ် မဟာဋီကာဖွင့်သောကြောင့်လည်းကောင်း၊ “အငွေ့”ဟု အနက်ပေးလိုက်သည်။ [တေဇောဓာတုယာ-တေဇောဓာတ်၏။ ဥသ္မာ သဘာဝတ္တာ-အငွေ့သဘော ရှိသည်၏အဖြစ်ကြောင့်၊ ဥဏှဘာဝေါ-အငွေ့၏ အဖြစ်သည်။ လက္ခဏံ-တေဇော၏လက္ခဏာတည်း။]

ရသ၊ ပစ္စုပဋ္ဌာန်။ ။ပရိပါစနရသ၏ အဓိပ္ပာယ်မှာ ဝိဠိဟ်အတိုင်းသာတည်း။ ပကတိမီးသည် ချိပ်၊ဖယောင်းစသည်ကို နူးညံ့အောင် ပြုနိုင်သကဲ့သို့၊ဤတေဇော ဓာတ်ငွေ့သည်လည်း တကွဖြစ်ဖက် ရုပ်များကို နူးညံ့ပျော့ပျောင်းအောင် ပြုနိုင် သည်ဟု ယောဂီပုဂ္ဂိုလ်တို့ဉာဏ်တွင် ထင်လာ၏။ ဤတေဇော၏ သတ္တိကြောင့်ပင် တေဇောကောင်းသူတို့၏ အသားအရေသည် နူးညံ့ပျော့ပျောင်းလျက် ရှိပေသည်။

တေဇောလေးမျိုး။ ။“သန္တပ္ပန၊ ဒဟနနှင့် ဇီရဏပေ၊ ပါစကေ၊ လေးတွေ တေဇောပြား”ဟူသည်နှင့်အညီ၊ ခန္ဓာကိုယ်၌ ပကတိရိုးရာရှိသော ကိယ်ငွေ့ကို “ဥသ္မာတေဇော”ဟု ခေါ်၏။ ထိုဥသ္မာတေဇောအပြင် သန္တပ္ပနစသော တေဇော လေးမျိုးရှိသေး၏။ ထိုတွင် ဥသ္မာတေဇော ဖောက်ပြန်လာသောအခါ အပူဒီဂရီ တိုးတက်လျက် တစ်ရက်ခြာ၊နှစ်ရက်ခြာ(ငှက်ဖျား ဖျားသလို) ဖျားစေတတ်သော တေဇောသည် သန္တပ္ပနတေဇောမည်၏။ [သံ=ပြင်းစွာ+တပ္ပန=ပူလောင်တတ်သော တေဇော] ထိုသန္တပ္ပနထက်ပင် အပူဒီဂရီ လွန်တက်၍ “ပူလှချေရဲ့၊လောင်လှချေ ရဲ့၊ ယပ်ခပ်ပေးပါ၊ စန္ဒကူးနဲ့သာ လိမ်းပေးပါ၊ ရေချိုးချင်တယ်”စသည်ဖြင့် ညည်းညူရလောက်အောင် ပူလောင်သော တေဇောသည် ဒဟနတေဇော မည်၏။ မီးကဲ့သို့ လောင်ကျွမ်းတတ်သော တေဇောတည်း။

ဇီရဏတေဇော။ ။ဆံဖြူအောင် သွားကျိုးအောင် မျက်စိမွဲအောင် အသား အရေတွန့်အောင် အရွယ်ယိုယွင်း၍ အိုမင်းအောင် ပြုတတ်သော တေဇောသည် ဇီရဏတေဇောမည်၏။ ဤပြအပ်ခဲ့သော တေဇောသုံးပါးသည် ခန္ဓာကိုယ်၌ အမြဲ ပါရှိကြသည် မဟုတ်၊ သန္တပ္ပနနှင့် ဒဟနသည် ဖျားနေတဲ့အခါ၌သာ မူလ ကိုယ်ငွေ့ပျက်လျက် အပူဒီဂရီ တက်လာသော တေဇောတည်း။ ဇီရဏတေဇော သည် ရောဂါတစ်ခုခု အမြဲစွဲကပ်တဲ့အခါ၊ သို့မဟုတ် အရွယ်ဆုတ်ယုတ်ချိန် အခါ၌ မူလကိုယ်ငွေ့ ဖောက်ပြန်လာသော တေဇောတည်း။

ပါစကတေဇော။ ။စားသောက်အပ်သမျှသော အစာအာဟာရတို့ကို ကြွေကျက်စေတတ်သော တေဇောသည် ပါစကတေဇော မည်၏။ “ဝမ်းမီး”ဟု ခေါ်ကြသံသည်။ အစာသစ်အိမ်နှင့် ကပ်လျက် တည်ရှိသတတ်။ ထိုပါစကတေဇောကား ခန္ဓာကိုယ်၌ အမြဲတည်ရှိ၏။ ရှေးကံကြောင့် ဖြစ်ရကား အချို့သူတို့၌ ဝမ်းမီးကောင်း၏၊ စားသမျှ အစာကို မှန်မှန်ချက်နိုင်၏။ အချို့သူတို့၌ ဝမ်းမီးညံ့၏၊ အချို့၌ လွန်ကဲ၏။ လွန်ကဲနေသူ ညံ့နေသူတို့၌ ဝမ်းမီး၏အနီးအပါး ဝယ်ရှိသော စိတ္တဇ ဥတုဇ အာဟာရဇေတေဇောတို့ကို တတ်သိနားလည်ကြသော ဆေးဆရာတို့ထံ မေးမြန်းပြုပြင်က ဝမ်းမီးမှာ အထောက်အပံ့ ရနိုင်စရာ ရှိသည်။ ကံကြောင့် ဖြစ်လာသော ဝမ်းမီးခေါ် ပါစကတေဇောကား ကံ၏အရာဖြစ်၍ ကံနှင့်သာ ဆိုင်သည်။

ဝါယောဓာတု။ ။ဝါယတိ ဒေသန္တရုပ္ပတ္တိဟေတုဘာဝေန ဘူတသင်္ခါတံ ပါပေတီတိ ဝါယော၊ ဒေသန္တရုပ္ပတ္တိဟေတုဘာဝေန-အရပ်တစ်ပါး၌ ပြောင်းရွှေ့ ဥပါဒ်ခြင်း၏အကြောင်း၏အဖြစ်ဖြင့်၊ ဘူတသင်္ခါတံ-မိမိနှင့်တကွဖြစ်သော မဟာဘုတ်အပေါင်းကို၊ ဝါယတိ ပါပေတီ-အရပ်တစ်ပါးသို့ ရောက်စေတတ်၏။ ဣတိ-ကြောင့်၊ ဝါယော-မည်၏။ မူလဖြစ်တဲ့နေရာမှ စဉ်းငယ်ရွှေ့ကာရွှေ့ကာ ရုပ်ကလာပ်များ ဥပါဒ်ခြင်းသည် နောက်ထပ်ဖြစ်သော ရုပ်ကလာပ်တွင် ပါဝင်သော ဝါယောဓာတ်၏အစွမ်းပေတည်း။ ဥပမာ-လက်ကို အထက်သို့ မြှောက်ရာ၌ အသစ်အသစ်ဖြစ်သော ရုပ်ကလာပ်တို့သည် မိမိတို့နှင့်အတူတကွ ပါလာသော စိတ္တဇပါယောဓာတ်၏အစွမ်းကြောင့် မူလတည်ရာအရပ်၌ ထပ်၍ မဥပါဒ်ဘဲ စိတ်အလိုကျအောင် အထက်အထက်သို့ စဉ်းငယ်ရွှေ့ကာရွှေ့ကာ ဥပါဒ်ရလေသည်။ သစ်ပင်စသည်တို့ လှုပ်ရှားရာ၌လည်း ဤဝါယောဓာတ်၏ အစွမ်းပေတည်း။ ဤပြုအပ်ခဲ့သော ဝါယောကား လှုပ်လှုပ်ရှားရှားဖြစ်သော ရုပ်ကလာပ်များတွင် ပါဝင်သော ဝါယောပေတည်း။ မလှုပ်မရှားသော ရုပ်ကလာပ်များတွင် ပါဝင်သော ဝါယောဓာတ်တို့အတွက် ဆိုအပ်လတ္တံ့လက္ခဏာဖြင့် ထင်ရှားလတ္တံ့။

**ဝိတ္ထုန္တနုလက္ခဏာ စေသာ၊ ဥဒီရဏရသာ တထာ၊
အဘိနိဟာရုပဋ္ဌာနာ၊ သေသဘူတပဒဋ္ဌာနာ။**

သော-ဤဝါယောဓာတ်သည်၊ ဝိတ္ထုန္တနုလက္ခဏာ-တောင့်မာစေခြင်းလက္ခဏာ ရှိ၏။ ဥဒီရဏရသာ-သဟဇာတ်ရုပ်များကို ရွှေ့ရှားစေခြင်းကိစ္စ ရှိ၏။ အဘိနိဟာရုပဋ္ဌာနာ-သဟဇာတ်ရုပ်များကို အရပ်တစ်ပါးသို့ ရှေးရှုဆောင်တတ်သော တရားဟု ဉာဏ်တွင် ထင်လာ၏။ သေသဘူတပဒဋ္ဌာနာ-၏။

ဝိတ္ထုန္တနုလက္ခဏာ။ ။တကွဖြစ်ဖက်ရုပ်များကို ရှေးရှုရုံမရှိအောင် တောင့်မာစေခြင်းသဘောသည် ဝါယောဓာတ်၏အမှတ်အသားတည်း။ ဤဝါယောဓာတ်

လွန်ကဲမြောက်မြားနေသောအခါ ခန္ဓာကိုယ်၌ အကြောများ တောင့်တင်းနေပုံကို လည်းကောင်း၊ မီးအိမ်ပျံ တော့လုံးစသည်၌ အတွင်းက လေများ၏ တွန်းထိုး ထောက်ကန် တောင့်တင်းမှုကြောင့် ဖောင်းပူခိုင်မာနေပုံကိုလည်းကောင်း သတိပြု၍ ရုပ်ကလာပ်တစ်ခုခု၌ ပါဝင်သော ဝါယောဓာတ်၏ ဝိတ္တုမွန်ဖြစ်ပုံကို သိပါ။ [ကိစ္စ ပစ္စုပဋ္ဌာန် ပဒဋ္ဌာန်တို့ကား ထင်ရှားပြီ။]

ဆင်ခြင်ဖွယ်။ ။ဤနေရာတွင် ရုပ်တန်၍ ခန္ဓာကိုယ်၌ ဓာတ်ကြီးလေးပါး၏ သဘောသွားကို စဉ်းစားဆင်ခြင်စေလိုပါသည်။ ရှေးဦးစွာ မြေဖြင့်ပြုလုပ်အပ်သော လူရုပ်ကလေးကို စဉ်းစားကြစို့-မြေမှုန့်ချည်းသက်သက် လူရုပ်ဖြစ်နိုင်မလား မဖြစ်နိုင်၊ မြေမှုန့်ချည်းထားလျှင် လေတိုက်သဖြင့် လွင့်သွားလိမ့်မည်၊ သို့ဖြစ်၍ ရေဖြင့် ဆွတ်ဖြန်းပေးရာ၏။ မြေနှင့်ရေ ပေါင်းမိရုံမျှဖြင့် လူရုပ်ဖြစ်နိုင်မလား မဖြစ်နိုင်သေး၊ တိုရေဆွတ်အပ်သော မြေမှုန့်များ လုံးထွေးမိအောင် စုပေးရဦးမည်၊ ထိုမျှလောက်ဖြင့်လည်း လူရုပ်မဖြစ်သေး၊ ရေဆွတ်ထားသဖြင့် စိုဖတ်ဖတ် မနေအောင် နေပူလှမ်းရလိမ့်ဦးမည်၊ ထိုကဲ့သို့ မြေဓာတ် ရေဓာတ် (လုံးထွေးမိ အောင် ပြုမှုဟူသော) လေဓာတ် (နေပူဟူသော) မီးဓာတ်တို့ဖြင့် သင့်တင့် ညီမျှနေ သော ရွံ့ကိုမှ အရုပ်လုပ်တတ်သူက ပြုလုပ်ပေးသဖြင့် လူရုပ် ဖြစ်လာရပေသည်။

ထိုအတူ ဤခန္ဓာကိုယ်၌ မြေဓာတ်ကို လွင့်မသွားအောင် ရေဓာတ်က စိမ့်စိုလျက် ရှိ၏၊ စိုဖတ်ဖတ် မရှိရအောင် တေဇောဆိုတဲ့ အငွေ့ဓာတ်က အမြဲအငွေ့ ပေးလျက် ရှိ၏၊ ဝါယောဟူသော လေဓာတ်က တစ်ဖွဲ့စီ တစ်ဖွဲ့စီ တွဲမိအောင် ဖိညှပ်လျက် တောင့်မာစေ၏၊ ထိုသို့ တစ်ခုစီ တစ်ဖွဲ့စီ(တစ်ကလာပ်စီ) တည်နေသော ဓာတ်ကြီး လေးခုကို ပကတိစက္ခုဖြင့် ကြည့်ရှု၍ မမြင်နိုင်၊ အလွန် သေးငယ်လှသေး၏။ ပရမာဏုမြူခေါ်သော အသေးဆုံး မြူမှုန်ကလေးသာ ဖြစ်၏။ ထိုဓာတ်ကြီးလေးခု အစုအဖွဲ့များစွာ ပေါင်းမိတဲ့အခါကျမှ အများမျက်မြင် ထင်ရှားအောင် အသား အရိုးစသော ပုံသဏ္ဍာန်များ ပေါ်လာသည်။ ထိုအသား အရိုး စသည်ဖြင့် ဓာတ်ကြီး လေးခု အစုအဝေးဖြစ်အောင် ရှေးကံက စီမံလိုက်သဖြင့် “လူ” ဟု ခေါ်အပ်သော ရုပ်ကောင်ကြီး ဖြစ်လာသည်။ ထိုဓာတ်ကြီးလေးခုတို့ တစ်ကလာပ်စီနေရာ ၌ တစ်ကလာပ်နှင့် တစ်ကလာပ် မရောမိအောင် အာကာသဓာတ်တစ်ခုလည်း ရုပ်ကာလပ်နှစ်ခုအလယ်မှာ အမြဲပါရှိရသည်။

ထိုရုပ်ကောင်ကြီး သွားဟန် လာဟန် ထိုင်ဟန် ရပ်ဟန် အိပ်ဟန် လျောင်းဟန် စသည်ဖြင့် ပုံဟန်အမျိုးမျိုးဖြစ်အောင် ဝါယောဓာတ် ရွက်ဆောင်၏။ ဝါယောဓာတ် က အမျိုးမျိုးရွက်ဆောင်နိုင်အောင် “စိတ်” ဟုခေါ်သော ဝိညာဏဓာတ်က စီမံ ဖန်တီးလေသည်။ ထိုဝိညာဏဓာတ်သည်ပင် သိဖွယ် မှတ်ဖွယ် အသွယ်သွယ်ကို သိလေ မှတ်လေ၏။ ထို့ကြောင့် ဤခန္ဓာကိုယ်၌ အချုပ်အခြာ တရားများကို

ကြပ်ကြပ်စဉ်းစားပါလျှင် ပထဝီ အာပေါ တေဇော ဝါယော အာကာသနှင့် ဝိညာဏ ဟူသောဓာတ်(၆)ပါးသာ ထင်ရှားလေ၏။ သို့အတွက် “**ဆဓာတုရော့ယံ ပုရိသ ပုဂ္ဂလော**” ဟု ဟောတော်မူ၏။ အယံ ပုရိသပုဂ္ဂလော-ဤပုရိသဟု ခေါ်အပ်သော ပုဂ္ဂိုလ်သည် (ဤကိုယ်သည်) ဆဓာတုရော့-ဓာတ်(၆)ပါးသာ ရှိ၏။

ပသာဒရုပ်။ ။ပသီဒတီတိ ပသာဒေါ၊ ပသီဒတိ-ကြည်လင်တတ်၏။ ဣတိ-ကြောင့်၊ ပသာဒေါ-မည်၏။ ဆိုင်ရာအာရုံများ၏ ထင်လာဖို့ရာ အချို့ ရုပ်ကလာပ် ၌ အကြည်ဓာတ် ပါရှိ၏။ ထိုအကြည်ဓာတ်ကို “ပသာဒရုပ်” ဟု ခေါ်သည်။

စက္ခု။ ။ဝိညာဏာဓိဋ္ဌိတံ ဟုတွာ သမဝိသမံ စက္ခတိ အာစိက္ခန္တံဝိယ ဟောတီတိ စက္ခု၊ ဝိညာဏာဓိဋ္ဌိတံ-စက္ခုဝိညာဉ်၏ တည်ရာသည်၊ ဟုတွာ-ဖြစ်၍၊ သမဝိသမံ-ညီညွတ်သောအာရုံ၊ မညီညွတ်သောအာရုံကို၊ စက္ခတိ အာစိက္ခန္တံဝိယ ဟောတိ-ပြောပြသကဲ့သို့ ဖြစ်တတ်၏။ ဣတိ-ကြောင့်၊ စက္ခု-မည်၏။ စက္ခုပသာဒရုပ်ပေလို့ ရူပါရုံ အကောင်း အဆိုးကို သိရသောကြောင့် ။စက္ခုပသာဒက ထို အကောင်း အဆိုးကို လက်ညှိုးထိုး၍ မပြောပြသော်လည်း ပြောပြသကဲ့သို့ ဖြစ်သည်-ဟူလို၊ စက္ခု၌ စက္ခဓာတ် ၂ ပစ္စည်းတည်း၊ “**စက္ခ-အာစိက္ခန္တံ**” ဟု ဓာတ်ကျမ်း၌ဆိုသောကြောင့် စက္ခတိကို “**အာစိက္ခန္တံဝိယ ဟောတိ**” ဟု ဖွင့်သည်။ မည်သည့်ဓာတ်မဆို ဓာတ်နက် မထင်ရှားလျှင် (အနက် ထင်နိုင်ပုံ မရလျှင်) မိမိဓာတ်နက်ဖြစ်သော သကတ္ထကို ရှေ့ကသွင်းလျက် အကမ္မကအရာဖြစ်လျှင် ဘူဓာတ် ဟူဓာတ်၊ သကမ္မကဖြစ်လျှင် ကရဓာတ်ဖြင့် ဖွင့်ပြရိုး ရှိသည်။

[နိယာမ်] ခပ်သိမ်းဓာတ်ပင်၊ နက်မထင်က၊ သကတ္ထကို၊ ရှေ့ကသွင်းကာ၊ ဘူကဏ္ဍဖြင့်၊ ဖွင့်ကာပြလေ စမြဲတည်း။

ဝိညာဏာဓိဋ္ဌိတံ။ ။စက္ခုပသာဒ၌ စက္ခုဝိညာဏ် မှီ၏။ ထိုစက္ခုဝိညာဏ်သည် ရူပါရုံ၏ ညီညွတ်သည်(ကောင်းသည်)ကိုလည်းကောင်း၊ မညီညွတ်(မကောင်း) သည်ကိုလည်းကောင်း သိတတ်၏။ စက္ခုဝိညာဏ်၏ တည်ရာဖြစ်သောကြောင့် စက္ခုပသာဒလည်း ညီညွတ်သောအာရုံ၊ မညီညွတ်သောအာရုံကို သိရာရောက်၏။ ထို့ကြောင့် “ဝိညာဏာဓိဋ္ဌိတံ ဟုတွာ” ဟု ဆိုသည်။ အာစိက္ခန္တံဝိယ ဟောတိ၌ ဝိယသဒ္ဒါကာ၊ ဥပမာဇောဇက မဟုတ်၊ စက္ခုပသာဒမှာ ပြောပြနိုင်သောသတ္တိ မရှိဘဲလျက် သတ္တိ ရှိသကဲ့သို့ အလွန်အကျွံ ပြောဆိုကြောင်းကို ထွန်းပြသော ဥပရိက္ခရာဇောတကတည်း၊ ဥပမာ(၁၂)ပါးတို့တွင် တဒ္ဒမ္မုပစာဟု မှတ်ပါ။ အလင်္ကာကျမ်းအလို “မဃမိအလင်္ကာ” ဟုလည်း ဆိုရ၏။ [နိယာမ်ကို ဆန္ဒစေတသိက်၌ ပြခဲ့ပြီ။]

စက္ခုပသာဒ၏ တည်ရာအရပ်။ ။မျက်ဖြူဖြင့် ကာရုံအပ်သော မျက်နက်ဝန်း၏ အလယ်တည့်တည့်ဝယ် သူငယ်ရိပ်ထင်ရာ အရပ်သည် ပမာဏအားဖြင့် သန်းဦးခေါင်းမျှ ကျယ်၏။ ဝါဂွမ်းခုနစ်ထပ်ကို မျက်လုံးပုံသဏ္ဍာန်ရှိအောင် စုထားသကဲ့သို့၊ မျက်လုံး၏ အတွင်းအထပ်အလွှာလည်း ခုနစ်လွှာ ရှိသတည်း။ ဝါဂွမ်းခုနစ်လွှာ၏ အပေါ်သို့ ဆီကြည်ကြည်ကို လောင်းချလိုက်သောအခါ ကြည်လင်သောဆီသည် ထိုဝါဂွမ်းခုနစ်လွှာပေါ်၌ ပျံ့နှံ့သကဲ့သို့၊ စက္ခုပသာဒ ဟူသော အကြည်ဓာတ်လည်း သန်းဦးခေါင်းပမာဏရှိသောအရပ်၌ မျက်လွှာ ခုနစ်ထပ်ကို ပျံ့နှံ့တည်နေသည်။ ရုပ်ကလာပ်တစ်ခုသည် ပကတိစက္ခုဖြင့် မမြင်နိုင်အောင် အလွန်သေးရကား ရုပ်ကလာပ်တစ်ခုတည်းက သန်းဦးခေါင်း ပမာဏရှိသော အရပ်ကို မန့်နိုင်သောကြောင့် “ထိုသန်းဦးခေါင်းပမာဏရှိသော အရပ်၌ ပျံ့နှံ့ တည်နေသော စက္ခုပသာဒတွေ(စက္ခုဒသကကလာပ်တွေ)သည် သိန်းသန်းမက အတော်များစွာ ရှိကြသည်”ဟု မှတ်ပါ။ ထို့ကြောင့် ရူပဂဏ္ဍ မူလဋီကာ၌ “သတ္တက္ခိပဋ္ဌလာနံ ဗျာပနဝစနေန စ အနေကကလာပဂတာဘဝံ စက္ခုဿ ဒဿေတိ”ဟု မိန့်ပြီ။ အချို့ကား-

**“ယေန စက္ခုပသာဒေန၊ ရူပါနိမနုပဿတိ၊
ပရိတ္တံ သုခုမံ ဧတံ၊ ဦကာသိရသမူပမံ”**

ဟူသော ပါဠိတော်ဝယ် “ဦကာသိရသမူပမံ-သန်းဦးခေါင်းနှင့် တူသောပမာဏ ရှိ၏”ဟူသော စကားကို ထောက်၍ စက္ခုပသာဒရုပ်တစ်ခုတည်းကပင် သန်းဦးခေါင်းလောက် ကြီး၏ဟု ထင်မှားကြ၏။ ထိုအယူမှာ အဘိဓမ္မာစခန်းနှင့် အလှမ်းဝေးသော အယူသာတည်း။ ဦကာသိရသမူပမံသည် တည်ရာဌာန၏ ပမာဏကို ဌာနီ ပသာဒအပေါ် တင်စား၍ဆိုသော ဌာနပစာရသာ ဖြစ်၏။ “စက္ခုပသာဒ၏ တည်ရာအရပ်သည် သန်းဦးခေါင်းပမာဏ ရှိ၏”ဟူသော စကားလည်း လူများအတွက် ရည်ရွယ်သောစကားတည်း။ လူ့ထက်ကြီးမားသော အသုရိန်စသော နတ်ကြီးများ၏ စက္ခုပသာဒ တည်ရာပမာဏမှာ ထို့ထက် အလွန်ကြီးမားရာ၏။ သန်းသတ္တဝါ၏ စက္ခုပသာဒ တည်ရာဌာနပမာဏကိုကား သန်းဦးခေါင်းလောက် ရှိသည်ဟုဆိုလျှင် ရယ်ဖွယ် ဖြစ်တော့လတ္တံ့။ ထို့ကြောင့် နောက်နောက် ပသာဒတို့၏ တည်ရာဌာနများ၌လည်း လူတို့၏ ပသာဒနှင့် တည်ရာဌာနကို ရည်ရွယ်သည်ဟု မှတ်ပါ။

ကလာပ်အများမြဲရုံ။ ။“သန်းဦးခေါင်း ပမာဏရှိသောအရပ်၌ စက္ခုပသာဒ တည်သည်”ဟုဆိုသော်လည်း စက္ခုပသာဒတစ်မျိုးတည်းသာ တည်သည်မဟုတ်၊ စက္ခုပသာဒ တစ်ခု တစ်ခုမှာ မဟာဘုတ်လေးပါး ဝဏ္ဏ ဂန္ဓ ရသ ဩဇာနှင့်

ဇီဝိတရုပ်တို့ တွဲဖက်ပါရှိကြ၏။ ထိုရုပ်များကို “စက္ခုဒသကကလာပ်” ဟု ခေါ်၏။ ထို့ပြင် စက္ခုဒသကကလာပ် တစ်ခု တစ်ခု၏ ဘေးပတ်ပတ်လည်၌ စိတ္တဇ ဥတုဇ အာဟာရဇကလာပ်များလည်း ပူးကပ်ခြံရံ၍ ထောက်ပံ့လျက်ရှိသည်။ ဆိုလိုရင်းကား- “ထိုသန်းဦးခေါင်းပမာဏရှိသော အရပ်၌ စိတ္တဇ၊ ဥတုဇ၊ အာဟာရဇ ရုပ်ကလာပ်များနှင့် ဆိုင်ရာကမ္မဇရုပ်ကလာပ်များ တည်ရှိကြသည်” ဟု ဆိုလိုသည်။ သောတပသာဒ၏ တည်ရာဌာန စသည်များ၌လည်း ဤနည်းအတိုင်းပင်တည်း။

သောတံ။ ။ သုဏာတီတိ သောတံ။ သုဏာတီ-ကြားတတ် နာခံတတ်၏။ ဣတိ-ကြောင့်၊ သောတံ-မည်၏။ သောတပသာဒက မကြားတတ်သော်လည်း ပသာဒကိုမှီသော သောတဝိညာဏ်က ကြားတတ်နာတတ်သောကြောင့် ဌာနပသာဒ ကိုလည်း ဌာနျူပစာရအားဖြင့် ကြားနာတတ်သည်ဟု ဆိုသည်။ နား၏အတွင်း လက်စွပ်ကွင်းသဏ္ဍာန်ရှိသော အရပ်ဝယ် နုနယ်နီမြန်းသော အမွှေးကလေးများ ပေါက်လျက်ရှိ၏။ ထိုအရပ်၌ သောတပသာဒပေါင်းများစွာ ပျံ့နှံ့တည်နေသည်။

ဃာနံ။ ။ ဃာယတီတိ ဃာနံ။ ဃာယတီ-နမ်းရှူတတ်၏။ ဣတိ-ကြောင့်၊ ဃာနံ-မည်၏။ ဃာနပသာဒက မနမ်းရှူတတ်၊ ဃာနဝိညာဏ်ကသာ နမ်းရှူတတ် သော်လည်း ဌာနျူပစာရအားဖြင့် ဃာနပသာဒက နမ်းရှူတတ်သည်ဟု ဆိုသည်။ နှာခေါင်းအတွင်း ဆိတ်သတ္တဝါ၏ ခွါနှင့် သဏ္ဍာန်တူသော အရပ်ဝယ် ဃာနပသာဒပေါင်း များစွာ ပျံ့နှံ့လျက် တည်၏။

ဇိဝှာ။ ။ ဇိဝိတံ အဝှာယတီတိ ဇိဝှာ။ ဇိဝိတံ-အသက်ရှည်ကြောင်းအရသာကို၊ အဝှာယတီ-ခေါ်သကဲ့သို့ ဖြစ်တတ်၏။ ဣတိ-ကြောင့်၊ ဇိဝှာ-မည်၏။ ချို၊ ချဉ်၊ စပ်၊ ဖန်၊ အငန်၊ အခါး အရသာ(၆)ပါးကို စားသောက်ရမှ အသက်ရှည်သောကြောင့် အကျိုးအသက်၏ ဇိဝိတဟူသောအမည်ကို အကြောင်းအရသာပေါ် တင်စား၍ ဖလူပစာရအားဖြင့် အရသာကို ဇိဝိတဟု ခေါ်သည်။ ဇိဝှာပသာဒသည် ဇိဝှာဝိညာဏ် ၏ အကြိုက်ဖြစ်သော အရသာ၌ ညွတ်ကိုင်းနေသောကြောင့် ထိုအရသာကို တစာစာ ခေါ်သကဲ့သို့ ဖြစ်၏။ လျှာ၏အလယ် ကြာပွင့်ဖတ်များနှင့်တူသော အရပ်ဝယ် ဇိဝှာပသာဒကလာပ်ပေါင်းများစွာ ပျံ့နှံ့လျက် တည်ရှိသည်။

မှတ်ချက်။ ။ ပါဠိ၌ ဥပ္ပလဒလဂ္ဂပါဠိကို “ကြာရွက်များ” ဟု အနက်ဆိုကြသည်ကား မသင့်။ ဥပ္ပလ=ကြာ၏+ဒလ=အဖတ်(ကြာပွင့်ဖတ်)+အဂ္ဂ=အဖျား၊ ဇိဝှာ၌ “ဇိဝိတ+အဝှာ” ပုဒ်ရင်းတည်း။ သဒ္ဒါနည်းအားဖြင့် ဇိဝှာ ဤကို ရသ၊ ဝိနှင့် တ တို့ကို ချေ၊ အဝှာမှ အ ကိုလည်း ချေ၍ “ဇိဝှာ” ဟု ပြီးသည်။ အဝှာ၌ကား အာပုဗ္ဗ ဝေတော် အပစ္စည်းတည်း။ ဝေ၌ သံယုဂ်ကြောင့် အာကို ရသယုဂ်၍ ဝှာကို အ ပစ္စည်းသို့ ကပ်၊ အဝှ အပြီးမှာ ကညာကဲ့သို့ အာပစ္စည်း သက်၍ ပြီးသည်။

ကာယော။ ။[ကု+အာယော] ကုသဒ္ဓါသည် စက်ဆုပ်ခြင်းအနက်ကို ဟော၏။ ကုစ္ဆိတာနံ+အာယောတိ ကာယော၊ ကုစ္ဆိတာနံ-စက်ဆုပ်အပ်ကုန်သော ဆံအစရှိသော ကောဠာသ၊ အကုသိုလ် ပါပဓမ္မတို့၏။ အာယော-ဖြစ်တည်ရာတည်း။ ဣတိ-ကြောင့်၊ ကာယော-မည်၏။ ဤဝိဂြိုဟ်အရ တစ်ကိုယ်လုံးကို ရသည်။ ကာယပသာဒကိုကား (အပေါင်းတစ်ကိုယ်လုံး၏ ကာယဟူသောအမည်ကို အစိတ်ဖြစ်သော ပသာဒပေါ် တင်စား၍) ဧကဒေသျှုပစာရအားဖြင့် ကာယဟု ခေါ်သည်။ ဤကာယပသာဒသည် အစာသစ်အိမ်၏ အောက်၌တည်သော “ဝမ်းမီး” ဟု ခေါ်အပ်သော ပါစကတေဇောကလာပ်နှင့် ဆံပင်ဖျား အမွှေးဖျား ခြေသည်းလက်သည်းဖျား ခြောက်နေသော အသားမာများကို ချန်လှပ်၍ တစ်ကိုယ်လုံး၌ တွဲဖက်ရုပ်များနှင့်အတူ ပျံ့နှံ့တည်နေသည်။ ထို့ကြောင့် စက္ခု သောတ ဃာန ဇီရာဒသကကလာပ်များကို ပဒေသဝုတ္တိ (တစ်စိတ်တစ်ဒေသ၌ဖြစ်သောကလာပ်) ဟုလည်းကောင်း၊ ကာယဒသကကလာပ်ကို သဗ္ဗတ္ထကဝုတ္တိ (အလုံးစုံသောအရပ်၌ ဖြစ်သောကလာပ်)ဟုလည်းကောင်း ခေါ်စမှတ် ပြု၏။ ပဒေသဝုတ္တိကို ဧကဒေသဠာနိကကလာပ်၊ သဗ္ဗတ္ထကဝုတ္တိကို သဗ္ဗဋ္ဌာနိကကလာပ်ဟုလည်း သုံးနှုန်းကြသည်။

ပသာဒချင်း မရောနှော။ ။ကာယပသာဒသည် တစ်ကိုယ်လုံး၌ ပျံ့နှံ့နေလျှင် မျက်လုံးတွင်း နားတွင်း နှာခေါင်းတွင်း လျှာအလယ်တို့၌ တည်ရှိရမည်ဖြစ်သော ကြောင့် ဌာနချင်း ဆက်ကပ်လျက်ရှိရကား စက္ခုစသော ပသာဒတို့နှင့် ရောယှက်နေဖွယ်ရှိသည် မဟုတ်ပါလောဟု မေး၊ အဖြေကား-မိုရာ မဟာဘုတ်ချင်း အားဖြင့်လည်းကောင်း၊ လက္ခဏာချင်းအားဖြင့်လည်းကောင်း ကွဲပြားသည့် အတွက် ကာယပသာဒနှင့် စက္ခုပသာဒစသည်တို့ ရောယှက်ဖွယ် မရှိပါ။

ချဲ့ဦးအုံ-စက္ခုပသာဒစသည်တို့သည် မဟာဘုတ်ကို မိုရသော ဥပါဒါရုပ်များ ချည်းတည်း၊ ထိုသို့ မိုရာ၌ ကိုယ်မဟာဘုတ်နှင့်ကိုယ် ဖြစ်၏။ စက္ခုစသည်၏ မိုရာမဟာဘုတ်ကို ကာယပသာဒက မမို၊ ကာယပသာဒ၏ မိုရာမဟာဘုတ်ကိုလည်း စက္ခုစသည်တို့က မမို၊ ဤသို့ မိုရာမဟာဘုတ်ချင်းအားဖြင့်လည်း ကွဲပြားကြ၏။ နောက်၌ ပြုလတ္တံ့အတိုင်း စက္ခုပသာဒသည် ဒဋ္ဌကမျနိဒါနကမ္မဘူတပသာဒလက္ခဏာ ရှိ၏။ သောတစသည်တို့လည်း ကိုယ်စီကိုယ်ငလက္ခဏာတစ်မျိုးစီ ရှိကြ၏။ ဤသို့ သဘောလက္ခဏာအားဖြင့်လည်း ကွဲပြားကြ၏။ ထို့ကြောင့် ကာယပသာဒနှင့် စက္ခုပသာဒ စသည်တို့ ရောယှက်ခြင်း မရှိနိုင်၊ ထိုစကား မှန်၏-တစ်ကလာပ်တည်း၌ မဟာဘုတ်တစ်မျိုးတည်းကို ဝိုင်းဝန်း၍ မိုရသော ဝဏ္ဏ ဂန္ဓ ရသ သြဇာတို့သော်မှ မိမိဆိုင်ရာလက္ခဏာအားဖြင့်

သဘောချင်း ကွဲပြားပြီး ဖြစ်ကုန်သေး၏။ ကိုယ့်ကလာပ်နှင့်ကိုယ် တည်၍ ကိုယ့်မဟာဘုတ်နှင့်ကိုယ် မှီရသော ပသာဒတို့ကား အဘယ်မှာ ရောယုက်ဖွယ်ရာ ရှိနိုင်ပါတော့အံ့နည်း။ “ကေန်မုချ အချင်းချင်း မရောကြ”ဟု မှတ်ပါ။

[ဆောင်] ကလာပ်ကိုယ်စီ၊ ကိုယ့်ဘုတ်မှီလျက်၊ ကိုယ်စီလက္ခဏာ၊ ကွဲပြီးသာမှီ၊ လေးဖြာပသာဒ၊ ဤကာယနှင့်၊ ဌာနကပ်လင့်၊ ရောစပ်ခွင့်၊ စိုးစဉ် မရှိပေ။

ပသာဒါ ဒဠကမ္ပာဒိ-နိဒါနကမ္မဇဘူတ၊
ပသာဒလက္ခဏာရူပ-အဒိသ္ဗာဝိဋ္ဌနရသာ၊
ဝိညာဏာဓာရူပဌာနာ၊ တံတံဘူတပဒဋ္ဌာနာ။

ပသာဒါ-ပသာဒရုပ်တို့သည်၊ ဒဠကမ္ပာဒိနိဒါနကမ္မဇဘူတပသာဒလက္ခဏာ-ကြည့်ရှုခြင်းငှာ အလိုရှိသူ၏အဖြစ် အစရှိသော တဏှာလျှင် အရင်းခံရှိသော ကံကြောင့်ဖြစ်သော မဟာဘုတ်တို့ကို ကြည်လင်စေခြင်းလက္ခဏာ ရှိကုန်၏။ ရူပါဒီသု-ရူပါရုံအစရှိသည်တို့၌၊ အာဝိဋ္ဌနရသာ-ဆွဲငင်ခြင်းကိစ္စ ရှိကုန်၏။ ဝိညာဏာဓာရူပဌာနာ-စက္ခုဝိညာဏ်စသည်တို့၏ တည်ရာအဖြစ်ဖြင့် ဉာဏ်အား ထင်လာကုန်၏။ တံတံဘူတပဒဋ္ဌာနာ-ထိုထို မဟာဘုတ်လျှင် နီးစွာသော အကြောင်းရှိကုန်၏။

ဒဠကမ္ပာဒိနိဒါနကမ္မဇဘူတပသာဒလက္ခဏာ။ ။ဒဠ ကာမေတီတိ ဒဠ ကာမော-ကြည့်ရှုခြင်းငှာ အလိုရှိသောပုဂ္ဂိုလ်တည်း၊ ဒဠကာမဿ+ဘာဝေါ ဒဠကမ္ပ=ကြည့်ရှုလိုသောပုဂ္ဂိုလ်၏ဖြစ်ကြောင်း ရူပတဏှာတည်း၊ ဒဠကမ္ပာဒိ၌ အာဒိဖြင့် သော်တုကမ္ပ (နားထောင်လိုသူ၏ဖြစ်ကြောင်း သဒ္ဒတဏှာ)، ဃာယိတု ကမ္ပ (နမ်းရှူလိုသူ၏ဖြစ်ကြောင်း ဂန္ဓတဏှာ)، သာယိတုကမ္ပ (အရသာကို သာယာလိုသူ၏ဖြစ်ကြောင်း ရသတဏှာ)، ဖုသိတုကမ္ပ (တွေ့ထိလိုသူ၏ ဖြစ်ကြောင်း ဖောဋ္ဌဗ္ဗတဏှာ)တို့ကို ယူပါ။ ထိုဒဠကမ္ပာဒိ တဏှာ(၅)မျိုးလျှင် အရင်းခံရှိသော ကာမာဝစရက်ကို “ဒဠကမ္ပာဒိနိဒါနကမ္မ”ဟု ခေါ်၏။ ထို ကာမာဝစရက်ကို ပြုသူမှန်လျှင် ရူပ,သဒ္ဒ,ဂန္ဓ,ရသ,ဖောဋ္ဌဗ္ဗ အာရုံ(၅)မျိုးကို လိုလားသောတဏှာ မကင်းသေး၊ သို့အတွက် ကာမာဝစရက်များ၌ ထိုတဏှာ (၅)မျိုး အရင်းခံလျက် ရှိသည်။ ထိုတဏှာ(၅)မျိုး အရင်းခံ ရှိသောကြောင့် မဟာဘုတ်ရုပ်များနှင့် ပသာဒ(၅)မျိုး ဖြစ်ပေါ်လေရာ၊ ဆိုင်ရာပသာဒက ဆိုင်ရာ မဟာဘုတ်များကို ကြည်စေခြင်းလက္ခဏာ ရှိ၏။ “ရူပတဏှာ အရင်းခံရှိသော ကံကြောင့်ဖြစ်သော မဟာဘုတ်တို့ကို စက္ခုပသာဒက ကြည်စေသည်၊ သဒ္ဒတဏှာ အရင်းခံရှိသောကံကြောင့်ဖြစ်သော မဟာဘုတ်တို့ကို သောတပသာဒ က-ကြည်စေသည်” ဤသို့ စသည်ဖြင့် ခွဲခြားသိပါ။

ရူပါဒိသု အာဝိဋ္ဌနရသာ။ ။ရူပါဒိ၌ အာဒိဖြင့် သဒ္ဒ၊ဂန္ထ၊ရသ၊ဖောဋ္ဌဗ္ဗတို့ကို ယူ၊ ပသာဒ(၅)ပါးသည် တဏှာအရင်းခံသောက်ကြောင့် ဖြစ်ရသည့်အားလျော်စွာ မိမိတို့တည်ရာ သတ္တဝါကို ရူပါရုံ စသည်သို့ ဆွဲဆောင်ကြကုန်၏။ ထို့ကြောင့် ကာမဘုံသား သတ္တဝါတို့သည် စက္ခုပသာဒ၏ ဆွဲဆောင်မှုကြောင့် ရူပါရုံကို ကြည့်မိကြကုန်၏။ “မကြည့်ပါဘူး” ဟု စောင့်စည်းနေသော်လည်း ရုတ်ကန်ဆိုလျှင် ခဏလောက်တော့ ကြည့်မိကြသေး၏။ သောတပသာဒစသည်တို့က ဆွဲဆောင်မှုကြောင့် သဒ္ဒါရုံကို နားထောင်မိပုံ၊ အနိဋ္ဌဂန္ဓာရုံကိုလည်း နမ်းမိပုံ၊ အရသာကို မကောင်းမှန်း သိလျက်လည်း စားစမ်း(မြီးကြည့်)မိပုံ၊ ဖောဋ္ဌဗ္ဗာရုံကို တို့မိပုံများကို လောကမျက်မြင် ဆင်ခြင်မိကြပါစေ။ [ပစ္စုပဋ္ဌာန် ပဒဋ္ဌာန်တို့မှာ ထင်ရှားပြီ။]

ဂေါစရရုပ်။ ။ဂေါစေ စရန္တိ ဧတ္ထာတိ ဂေါစရံ၊ ဧတ္ထ-ဤရူပ သဒ္ဒစသည်၌၊ ဂါဝေါ-စက္ခုန္တေစသော ဣန္ဒြေတို့သည်၊ (ဂေါသဒ္ဒါသည် ဤနေရာ၌ ဣန္ဒြေ ဟူသောအနက်ကို ဟော၏။) စရန္တိ-ဖြစ်ကုန်၏။ ဣတိ-ကြောင့်၊ တံ-ထို ရူပ သဒ္ဒ စသည်သည်၊ ဂေါစရံ-မည်၏။ ဤစကားအရ စက္ခုစသော ဣန္ဒြေတို့၏ ဖြစ်ရာ (အာရုံပြုရာ)ဖြစ်သော ရူပ သဒ္ဒ စသည်ကို “ဂေါစရ”ဟု မှတ်ပါ။ ဂေါစရနှင့် အာရမဏသဒ္ဒါသည် အနက်တူဖြစ်၍ အာရုံဖြစ်သော ရုပ်များကိုပင် ဂေါစရရုပ်ဟု ခေါ်သည်။

ရူပံ။ ။ရူပယတိ ဟဒယင်္ဂတဘာဝံ ပကာသေတိတိ ရူပံ၊ ဟဒယင်္ဂတဘာဝံ-စိတ်၌ဖြစ်သောသဘောကို၊ ရူပယတိ ပကာသေတိ-ထင်ရှားပြတတ်၏။ ဣတိ-ကြောင့်၊ ရူပံ-မည်၏။ “သောမနဿဖြစ်နေသောအခါ အဆင်းကြည့်လင်၍၊ ဒေါမနဿဖြစ်နေသောအခါ အဆင်းနီမြန်းခြင်း ညှိုးနွမ်းခြင်းစသည်ဖြင့် စိတ်၌ ဖြစ်သောသဘောကို အပြင်ဘက် အဆင်းအရောင်က ထင်ရှားပြတတ်သည်” ဟူလို၊ ဤဝိဂြိုဟ်သည် သတ္တဝါတို့သန္တာန်၌ဖြစ်သော အဆင်းအရောင်နှင့်သာ လျော်၏။ ထို့ကြောင့် ‘သက်ရှိသက်မဲ့ အဆင်းအားလုံးနှင့်ဆိုင်အောင် “**ရူပယတိ ဒဗ္ဗံ ပကာသေတိတိ ရူပံ**” ဟု တစ်နည်းဝိဂြိုဟ် ပြုကြသေး၏။ ဒဗ္ဗံ-တည်ရာဒြပ်ကို၊ ရူပယတိ ပကာသေတိ-ထင်ရှားပြတတ်၏။ ဣတိ-ကြောင့်၊ ရူပံ-မည်၏။ “အဆင်း၏တည်ရာ အထည်ဝတ္ထုဒြပ်သည် အဆင်းအရောင်ကြောင့်သာ ထင်ရှားရသည်” ဟူလို၊ အဖြူ အနီ အကြောင် အကျား အနက် စသော အဆင်းအရောင် အမျိုးမျိုးကို ရူပဟု မှတ်ပါ။

သဒ္ဒေါ။ ။သဒ္ဒယတိ ဥစ္စာရီယတိတိ သဒ္ဒေါ၊ သဒ္ဒယတိ ဥစ္စာရီယတိ-ရွတ်ဆိုအပ်၏။ ဣတိ-ကြောင့်၊ သဒ္ဒေါ-မည်၏။ ဤဝိဂြိုဟ်လည်း သက်ရှိသတ္တဝါများ၏ အသံနှင့်သာ လျော်သည်။ ထို့ကြောင့်သက်ရှိသက်မဲ့ အသံအားလုံးနှင့်ဆိုင်အောင်

“သပ္ပတိ သောတဝိညေယျဘာဝံ ဂမီယတီတိ သဒ္ဓေါ” ဟု တစ်နည်းဝိဂြိုဟ် ပြုကြသေး၏။ သကေဟိ ပစ္စယေဟိ-မိမိအကြောင်းတို့က၊ သောတဝိညေယျ ဘာဝံ-သောတဝိညာဏ်သည် သိအပ်သည်၏အဖြစ်သို့၊ သပ္ပတိ ဂမီယတိ- ရောက်စေအပ်၏။ ဣတိ-ကြောင့်၊ သဒ္ဓေါ-မည်၏။ သောတဝိညာဏ်၏အာရုံ ဖြစ်သမျှ သက်ရှိသက်မဲ့ အသံအားလုံးကို သဒ္ဓဟု ခေါ်သည်။

ဂန္ဓော။ ။ဂန္ဓယတိ အတ္တနော ဝတ္ထုံ သူစေတီတိ ဂန္ဓော၊ အတ္တနော- မိမိ၏။ ဝတ္ထုံ-တည်ရာဖြစ်ကို၊ ဂန္ဓယတိ သူစေတီ-ထင်ရှားပြတတ်၏။ ဣတိ- ကြောင့်၊ ဂန္ဓော-မည်၏။ “ပန်းစသော ဝတ္ထုကို ဖုံးဝှက်ထားသော်လည်း ရှုနဲ့ သင်းလာလျှင် ဝှက်လို့မရ၊ ထိုရနဲ့က မိမိတည်ရာ ပန်းခြံကို ထင်ရှားပြတော့ သည်” ဟူလို၊ ဤသို့ “မသိအောင် ပုန်းကွယ်နေသည်ကို အနံ့က ဖော်ပြောသော ကြောင့် ကုန်းမတိုက်တတ်သော်လည်း ကုန်းတိုက်သလိုဖြစ်နေသည်” ဟု တဒ္ဓမ္မုပမာ ဥပရိက္ခာစကားမျိုးဖြင့် “ဣဒမေတ္ထ အတ္တိတိ ပေသညံ ကရောန္တံ ဝိယ ဟောတိ” ဟု သူစေတီအရ တစ်မျိုးဖွင့်ကြသည်။ “ဣဒံ-ဤဝတ္ထုသည်၊ ဧတ္ထ-ဤအရပ်၌၊ အတ္တိ-ပုန်းကွယ်လျက်ရှိ၏။ ဣတိ-ဤသို့၊ ပေသညံ-ကုန်းတိုက်ခြင်းကို၊ ကရောန္တံ ဝိယ ဟောတိ - ပြုသကဲ့သို့ ဖြစ်တတ်၏” ဟု အနက်ပေးပါ၊ ကောင်းကောင်းဆိုဆို အမျိုးမျိုးသော အနံ့ကို ဂန္ဓဟု ခေါ်သည်။

ရသော။ ။ရသယတိ အသာဒိယတီတိ ရသော၊ ရသိယတိ အသာဒိယတိ- သာယာအပ်၏။ ဣတိ-ကြောင့်၊ ရသော-မည်၏။ ကောင်းသည်ဖြစ်စေ၊ ဆိုးသည် ဖြစ်စေ ဇီဝာဝိညာဏ်ဖြင့် သာယာအပ် အာရုံပြုအပ်သမျှ အရသာ(၆)ပါးကို ရသဟု ခေါ်သည်။ “ချို-ချဉ်-စပ်-ဖန်၊ ခါး-အငန်၊ မှတ်ရန် ရသာခြောက်” အဆိုမိမ့်သည် အချိုသဘောပင် ဖြစ်၍ အချို၌ ပါဝင်ပြီ။

အာပေါဓာတုဝိဝဇ္ဇိတံ ဘူတတ္တယသင်္ခါတံ ဖောဋ္ဌဗ္ဗံ။ ။ဖုသိတဗ္ဗတိ ဖောဋ္ဌဗ္ဗံ၊ ဖုသိတဗ္ဗ-တွေ့ထိအပ် တွေ့ထိထိုက်၏။ ဣတိ-ကြောင့်၊ ဖောဋ္ဌဗ္ဗံ-မည်၏။ ဤ၌ တွေ့ထိအပ်သော အတွေ့ဟူသည် တရားကိုယ်အားဖြင့် ပထဝီ-တေဇော ဝါယော ဟူသော မဟာဘုတ်(၃)ပါးပင်တည်း။ ထို့ကြောင့် “ဘူတတ္တယသင်္ခါတံ ဖောဋ္ဌဗ္ဗံ” ဟု မိန့်သည်။ အာပေါဓာတ်ကား အလွန်သိမ်မွေ့သည်အတွက် တွေ့ထိစမ်းသပ်၍ မရအပ်ပေ၊ ထို့ကြောင့် “အာပေါဓာတုဝိဝဇ္ဇိတံ” ဟု မိန့်သည်။ [အာပေါဓာတုယာ သုရုမဘာဝေန ဖုသိတုံ အသက္ကုဏေယျတ္တာ ဝုတ္တံ-အာပေါဓာတုဝိဝဇ္ဇိတံ ဘူတတ္တယသင်္ခါတံတိ-ဋီကာကျော်။]

အအေးဓာတ်သည် အာပေါမဟုတ်။ ။ ရေထဲ၌ အအေးဓာတ်သည် စမ်းသပ်၍ ကြည့်က “အေးလိုက်တာ” ဟု ဆိုရလောက်အောင် တွေ့ထိအပ်စရာကောင်းသည် ဖြစ်၍ ထိုအအေးဓာတ်သည် အာပေါဓာတ် မဟုတ်ပါလောဟု မေး၊ အဖြေကား- အအေးဓာတ်သည် တွေ့ထိအပ်စကောင်းပါ၏။ သို့သော် ထိုအအေးဓာတ်သည် အာပေါဓာတ် မဟုတ်၊ သီတတေဇောသာ ဖြစ်သည်။

ချဲ့ဦးအုံ-ဓာတ်ကြီးလေးပါးတွင် တေဇောဓာတ်သည် သီတတေဇော ဥဏှ တေဇောဟု နှစ်မျိုးရှိ၏။ ထိုထိုရုပ်ကလာပ်၌ သီတဖြစ်စေ၊ ဥဏှဖြစ်စေ တေဇော ဓာတ် တစ်မျိုးသာလျှင် အမြဲပါရှိရပေသည်။ အအေးဓာတ်ဟူသော သီးခြား ရုပ်တစ်မျိုး မရှိ၊ ပွက်ပွက်ဆူသောရေ၌ ဥဏှတေဇော(အပူဓာတ်)ပါ၏။ မီးနှင့် ဝေး၍ တဖြည်းဖြည်း အပူဓာတ်လျော့သောအခါ အအေးဓာတ်ဖြစ်လာ၏။ စမ်းသပ်ကြည့်သူတို့မှာ “အေးသည်” ဟု အမှတ်သညာ ဖြစ်ပေါ်လာ၏။ ထိုရေကို ထပ်၍ ချက်သောအခါ အအေးဓာတ် လျော့ပါး၍ အပူဓာတ် ဖြစ်ပေါ်လာ၏။ စမ်းသပ် ကြည့်လျှင် “အပူ” ဟူသော အမှတ်သညာ ဖြစ်ပေါ်လာ၏။ ထို့ကြောင့် အရှေ့ဘက် ဆိပ်ကမ်းတစ်ခုကိုပင် အနောက်ဘက်နေသူတို့က ပါရ(ဟိုဘက်ကမ်း)ဟု ခေါ်၍၊ အရှေ့ဘက်နေသူတို့က အပါရ(သည်ဘက်ကမ်း)ဟု ခေါ်သလို တေဇောတစ်မျိုး ကိုပင် အခါအားလျော်စွာ “ပူသည် အေးသည်” ဟု ခေါ်ဝေါ်ရသည်။ ထို့ပြင်- အအေးဓာတ်သည် တေဇောမဟုတ်ဘဲ၊ အာပေါဓာတ် ဖြစ်ရိုးမှန်လျှင် အခြားဓာတ် ကြီး(၃)ပါးနှင့် မကွဲမပြားသော အဝိနိဗ္ဗောဂရုပ်ဖြစ်သောကြောင့် ဥဏှတေဇော လွန်ကဲလျက် ပွက်ပွက်ဆူနေသောရေ၌ ထိုအအေးဓာတ်သည် အာပေါဓာတ်အဖြစ် ဖြင့် ပါရှိရာ၏။ ထိုသို့လည်း မပါရှိချေ။ သို့အတွက် အအေးဓာတ်သည် အာပေါမဟုတ်၊ သီတတေဇောသာ ဖြစ်၏။ ရေကို စမ်းသပ်ရာ၌ အာပေါဓာတ်ကို ထိမိသည် မဟုတ်၊ အေးလျှင် သီတတေဇောကို ထိမိ၍ ပူလျှင် ဥဏှတေဇောကို ထိမိသည်ဟု မှတ်ပါ။

အချို့ထင်မှားချက်။ ။ “ဒြ-ဒြဓာတ်သည်၊ ပဋ္ဌရဏေ-ယိုစီးခြင်း၌ဖြစ်၏” ဟု ဓာတ်ကျမ်းရှိသောကြောင့် ယိုစီးသောရုပ်ကလာပ်ကို “ဒြဝ” ဟု ခေါ်၏။ ထို ယိုစီးသော ရုပ်ကလာပ်၏ ဖြစ်ကြောင်းဖြစ်ရာ အရေ=အရည်ကို “ဒြဝတာ” ဟု ခေါ် သည်။ ထိုအရည်သဘောသည် အာပေါဓာတ်အမှန်ပင်တည်း။ အချို့က အရည်ဟူ သော အာပေါဓာတ်ကို တွေ့ထိအပ်(တွေ့ထိ၍ရကောင်းသည်)ဟု ယူဆကြသည်။ ထိုအယူကား ထိုပုဂ္ဂိုလ်တို့၏ အထင်မှား အမြင်မှားခြင်းသာတည်း။ ထင်ရှားစေအံ့- ရေကိုစမ်းသပ်ရာဝယ် ရေ၌ပါသော ပထဝီဓာတ်ကိုဖြစ်စေ၊ သို့မဟုတ် တေဇော ဝါယောဓာတ်တစ်ခုခုကိုဖြစ်စေ၊ ရှေးဦးစွာ ကာယဒွါရိကဝီထိဖြင့် တွေ့ထိစမ်းသပ် မိ၏။ ထို့နောက် ထိုဓာတ် တစ်ခုခုကို တဒနဝတ္တိကမနောဒွါရဝီထိဖြင့် သိ၏။

ထို့နောက်မှ အရေသဘောဖြစ်သော အာပေါဓာတ်ကို မနောဒွါရဝိထိတစ်မျိုးဖြင့် သာ သိရ၏။ ဤသို့ စိတ်အစဉ်အထူးကို နားမလည်သူတို့က “ကာယဒွါရဝိထိ ဖြင့် စမ်းသပ်တုန်းမှာပင် အာပေါဓာတ်အရည်ကိုလည်း တစ်ပြိုင်နက်သိသည်” ဟု ထင်မှားကြသည်။

ဒြဝတာသဟဇုတ္တိနိ၊ တိဏိ ဘူတာနိ သမ္ပဿံ၊

ဒြဝတံ သမ္ပဿာမိတိ၊ လောကောယမတိမညတိ။

ဒြဝတာသဟဇုတ္တိနိ-အရေသဘော အာပေါဓာတ်နှင့်တကွဖြစ်ကုန်သော၊ တိဏိ ဘူတာနိ-ပထဝီ၊ တေဇော၊ ဝါယော(၃)ပါးသော မဟာဘုတ်တို့ကို၊ သမ္ပဿံ-တွေ့ထိ သော၊ အယံ လောကော-ဤလူအပေါင်းသည်၊ ဒြဝတံ-ယိုစီးသော ဝတ္ထု၏ ဖြစ်ကြောင်းဖြစ်သော အာပေါဓာတ်ကို၊ သမ္ပဿာမိ-စမ်းလိုက်သည်နှင့်တစ်ပြိုင်နက် ထိမိ၏။ ဣတိ-ဤသို့၊ အတိမညတိ-ထင်မှားလေ၏။ [ဋီကာကျော်၌ “ဒဝတာ” ဟုပါ၍ရှိ၏။ ဝိသုဒ္ဓိမဂ် မဟာဋီကာ၌ “ဒြဝတာ”ဟု ရှိသည်။]

အမှားသိတွေ။ ။လောက၌ အထင်မှား အမြင်မှားတို့သည် များလှကုန်၏။ ဥပမာ-ပုံသဏ္ဍာန်ရှည်လျားသောခဲတံကို ကိုင်ယူ ကြည့်ရှုရာ၌ ရှည်လျားသော ပုံသဏ္ဍာန်ကို ကိုင်မိထိမိသည်ဟု မှတ်ထင်ခြင်းမျိုးတည်း၊ ထင်ရှားစေအံ့- ပုံသဏ္ဍာန်ဟူသည် တွေ့ထိအပ်စကောင်းသော ဖောဋ္ဌဗ္ဗာရုံ မဟုတ်၊ ခဲတံကို ကောက်ယူရာ၌ ကောက်ယူသောအခါ ခဲတံမှာရှိသော ပထဝီ၊ တေဇော၊ ဝါယော မဟာဘုတ်(၃)ပါးတွင် အထူးအားဖြင့် ပထဝီကို ထိမိ၏။ ထို့နောက် စက္ခုဒွါရဝိထိ ဖြင့် ပုံသဏ္ဍာန်ဟု ထင်ရသော ရူပါရုံအများကို ကြည့်၍ မနောဒွါရဝိထိများဖြင့် ပုံသဏ္ဍာန်ကို မှတ်သားသည်။ ဤသို့ စိတ်အစဉ်ဖြစ်ပုံ အထူးကို မသိသူတို့က ကောက်ယူလိုက်သည်နှင့် တစ်ပြိုင်နက် ပုံသဏ္ဍာန်ကို ထိမိသည်ဟု မှတ်ထင်ကြ လေသည်။ ရေကို စမ်းသပ်ရာဝယ် “အရည်”ဟူသော အာပေါဓာတ်ကို စမ်းမိ သည်ဟု ထင်မှားခြင်းလည်း ဤသဘောပင်တည်း။

ဘူတေ ဖုသိတွာ သဏ္ဍာနံ၊ မနသာ ဂဏှတော ယထာ၊

ပစ္စက္ခတော ဖုသာမိတိ၊ ဝိညာယျာ ဒြဝတာ တထာ။

ဘူတေ-မဟာဘုတ်တို့ကို၊ ဖုသိတွာ-ထိပြီး၍၊ သဏ္ဍာနံ-ပုံသဏ္ဍာန်ကို၊ မနသာ- မနောဒွါရိကစိတ်ဖြင့်၊ ဂဏှတော-ယူသော(သိသော)သူသည်၊ ပစ္စက္ခတော- မျက်မှောက်အားဖြင့်၊ ဝါ-တိုက်ရိုက်(လက်ဆုပ်လက်ကိုင်)၊ သဏ္ဍာနံ-ပုံသဏ္ဍာန် ကို၊ ဖုသာမိ-ထိ၏။ ဣတိ-ဤသို့၊ ဝိညေယျာ ယထာ-သိအပ်သကဲ့သို့၊ တထာ- ထို့အတူ၊ ဒြဝတာ-ဒြဝတာကို၊ ဝိညေယျာ-သိအပ်၏။

အမှာ။ ။ဖောဋ္ဌဗ္ဗာရုံ ဘူတရုပ်(၃)ပါးကို ကာယပသာဒ၌ တစ်ပြိုင်နက် ထိခိုက်လာ
သော်လည်း စိတ်စိုက်ရာ တစ်ပါးပါးကိုသာ ကာယဒွါရိကဝိထိက အာရုံပြုပုံ၊
အထူးစိတ်စိုက်ခြင်း မရှိလျှင် သတ္တိလွန်ကဲသော ဘူတရုပ် တစ်ပါးပါးကိုသာ
အာရုံပြုပုံ၊ အထူးလည်း စိတ်မစိုက်၊ သတ္တိလည်း မကွာခြားဘဲ အနာကို
ကြက်တောင်ဖြင့် ဖန်ဆေးရာ၌ကဲ့သို့ တစ်ပြိုင်နက် များစွာ ထိခိုက်နေပါလျှင်
ကာယပသာဒ အားကောင်းရာ၌ ထိခိုက်မိသော ဖောဋ္ဌဗ္ဗာရုံကိုသာ အာရုံပြုပုံများ
လည်း ရူပကဏ္ဍ အဋ္ဌကထာ၌ ဆိုထား၏။ ရူပါလေတော့။

**ဂေါစရာနံ လက္ခဏာဒိ၊ ပသာဒအဘိယဋ္ဌနံ၊
ဝိညာဏဝိသယဘာဝေါ၊ တေသံ ဂေါစရတာပိ စ။**

ဂေါစရာနံ-ဂေါစရရုပ်တို့၏၊ လက္ခဏာဒိ-လက္ခဏာအစရှိသည်ကား၊ ပသာဒ
အဘိယဋ္ဌနံ-ပသာဒ၌ ထိခိုက်ခြင်းသည်လည်းကောင်း၊ ဝိညာဏဝိသယဘာဝေါ-
စက္ခုဝိညာဏ်စသည်တို့၏ အာရုံဖြစ်ခြင်းသည်လည်းကောင်း၊ တေသံ-ထို
စက္ခုဝိညာဏ်စသည်တို့၏၊ ဂေါစရတာပိ စ-အာရုံ၏အဖြစ်သည်လည်းကောင်း
တည်း။ [ပသာဒအဘိယဋ္ဌနံကား လက္ခဏာတည်း၊ ရူပါရုံသည် စက္ခုပသာဒ၌
ထိခိုက်ခြင်းလက္ခဏာ ရှိ၏၊ ဤသို့စသည်ဖြင့် သိပါ၊ ဝိညာဏဝိသယဘာဝေါ
ကား ကိစ္စတည်း၊ ရူပါရုံသည် စက္ခုဝိညာဏ်၏အာရုံဖြစ်ခြင်းကိစ္စရှိ၏၊ သဒ္ဓါရုံသည်
သောတဝိညာဏ်၏ အာရုံဖြစ်ခြင်းကိစ္စ ရှိ၏၊ ဤသို့ စသည်ဖြင့် ဆိုင်ရာဝိညာဏ်
များ၏ အာရုံဖြစ်ခြင်းသည် ဤအာရုံငါးပါး၏ ကိစ္စဖေတည်း၊ တေသံ ဂေါစရတာ
ကား ပစ္စုပ္ပန်တည်း၊ ဤသို့စသည်ဖြင့် သိပါ၊ ပဒဋ္ဌာန်ကား မိမိတို့မှီရာမဟာဘုတ်
ပင်တည်း။ [နောက်၌ ပဒဋ္ဌာန် မပြသမျှ မှီရာမဟာဘုတ်ဟုချည်း မှတ်ပါ။]

ဘာဝရုပ်။ ။ဤဘာဝရုပ်သည် ကာယပသာဒကဲ့သို့ ပဋိသန္ဓေတည်နေစကပင်
ခန္ဓာကိုယ်၌ ပါဝင်သောကြောင့် ကာယပသာဒကဲ့သို့ပင် တစ်ကိုယ်လုံး၌ ပျံ့နှံ့
တည်နေသောရုပ်တည်း၊ သစ်ပင်၌ အကိုင်း အခက် အရွက်တို့သည် မျိုးစေ့အား
လျော်စွာ ပေါ်ထွက်ရသကဲ့သို့၊ ထိုပဋိသန္ဓေက ပါလာသော ဘာဝရုပ်မျိုးစေ့အား
လျော်စွာ လိင်္ဂ နိမိတ္တ ကုတ္တ အာကပ္ပတို့သည် မိန်းမ ယောက်ျားတို့ ခန္ဓာကိုယ်မှာ
ပေါ်ထွက်ထင်ရှားလာကုန်၏၊ ထိုတွင် လိင်္ဂစသည်ကား-

- [မိန်းမဖို့] လိင်္ဂံ ဟတ္ထာဒိသဏ္ဍာနံ၊ နိမိတ္တံ နိဗ္ဗဿဒါဋ္ဌိကံ၊
ကုတ္တံ သုပ္ပာဒိနာ ကီဋ္ဌာ၊ အာကပ္ပော ဂမနာဒိကံ။
- [ယောက်ျားဖို့] လိင်္ဂံ ဟတ္ထာဒိသဏ္ဍာနံ၊ နိမိတ္တံ မဿဒါဋ္ဌိကံ၊
ကုတ္တံ ရထာဒိနာ ကီဋ္ဌာ၊ အာကပ္ပော ဂမနာဒိကံ။

ဟတ္တာဒိသဏ္ဍာနံ-လက်အစရှိသော ပုံသဏ္ဍာန်သည်။ လိင်္ဂံ-လိင်္ဂံ မည်၏။ နိမ္မိတ္တဒိဋ္ဌိကံ-မှတ်ဆိတ်ကျင်စွယ် မရှိသူ၏အဖြစ်သည်။ နိမိတ္တံ-နိမိတ္တမည်၏။ သုပ္ပာဒိနာ-ဗန်းငယ် စကောငယ် အစရှိသည်ဖြင့်။ ကိဋ္ဌာ-ကစားခြင်းသည်။ ကုတ္တံ-ကုတ္တမည်၏။ ဂမနာဒိကံ-သွားပုံအစရှိသည်သည်။ အာကပ္ပော-အာကပ္ပ မည်၏။ [“မသုဒါဋ္ဌိကံ-မှတ်ဆိတ်ကျင်စွယ်ရှိသူ၏အဖြစ်သည်။ နိမိတ္တံ-မည်၏။ ရထာဒိနာ-ရထားငယ်အစရှိသည်ဖြင့်။ ကိဋ္ဌာ-သည်။ ကုတ္တံ-၏”ဟု ဆို။]

လိင်္ဂံ။ ။လိင်္ဂေတိ ဉာပေတိတိ လိင်္ဂံ။ လိင်္ဂေတိ ဉာပေတိ-သိစေတတ်၏။ ဣတိ-ထိုကြောင့်။ လိင်္ဂံ-လိင်္ဂံမည်၏။ မိန်းမတို့၏ လက် ခြေ မျက်နှာ ကိုယ်လုံး ကိုယ်ပေါက်သည် ယောက်ျားလောက် မကြီးမား၊ ထို့ကြောင့် မကြီးမားသော လက် ခြေ စသည်ကို ကြည့်ရှုသူတို့အား မိန်းမဟု သိစေတတ်၍၊ ကြီးမားသော လက် ခြေစသည်ကား ယောက်ျားဟု သိစေတတ်သောကြောင့် လိင်္ဂံမည်၏။ အင်္ဂါဇာတ်လည်း မိန်းမ ယောက်ျားဟု သိစေတတ်သော လိင်္ဂံပင်တည်း။

နိမိတ္တံ။ ။နိမိနာတိ သဗ္ဗာနာတိ ဧတေနာတိ နိမိတ္တံ။ မိန်းမဟုလည်းကောင်း၊ ယောက်ျားဟုလည်းကောင်း သိကြောင်းအမှတ်အသားသည်ပင် “နိမိတ္တံ”မည်၏။ လိင်္ဂံအမှတ်အသားသည် ခန္ဓာကိုယ်၌ မူလအထည်ကိုယ် အဖြစ်ဖြင့် ပါလာသော အမှတ်အသားတည်း။ နိမိတ္တံအမှတ်အသားကား နောက်မှ အပေါ်ယံ ဖြစ်ပေါ်လာ သော အမှတ်အသားတည်း။ [မဏိမဉ္ဇူ၌ မြဲသောအမှတ်အသားကို လိင်္ဂံ၊ မမြဲ သော အမှတ်အသားကို နိမိတ္တံဟု ဆို၏။] ထို့ကြောင့် မှတ်ဆိတ်ကျင်စွယ် မရှိခြင်း သည် မိန်းမ၏ နိမိတ္တံဖြစ်၍၊ မှတ်ဆိတ်ကျင်စွယ် ရှိခြင်းသည် ယောက်ျား၏ နိမိတ္တံတည်း။ [အဋ္ဌသာလိနိ အဋ္ဌကထာကို မှီ၍ ရေးသည်။ ဋီကာကျော်၌ကား “နိမိတ္တံ မိဟိတာဒိကံ-ပြုံးရယ်ခြင်း အစရှိသည်သည် နိမိတ္တံ မည်၏” ဟု ဂါထာ၌ ဆို၏။]

ကုတ္တံ။ ။ကရဏံ-အပြုအမူသည်။ ကုတ္တံ-ကုတ္တံမည်၏။ ငယ်ရွယ်စဉ်က ဗန်းငယ်၊ စကောငယ်ဖြင့် ဈေးရောင်းတမ်း၊ ယက္ကန်းရက်တမ်းစသော ကစားမျိုး သည် မိန်းမတို့၏ အပြုအမူ ဖြစ်၏။ ရထားငယ်၊ ထွန်ငယ်ဖြင့် လယ်ထွန်တမ်း၊ ကူးသန်း ရောင်းဝယ်တမ်း စသည်ဖြင့် ကစားခြင်းသည် ယောက်ျားတို့၏ အပြုအမူဖြစ်သည်။

အာကပ္ပံ။ ။အသွင်အပြင် ဟန်ပန်အမူအရာကို “အာကပ္ပံ”ဟု ခေါ်၏။ မိန်းမတို့၏ သွားဟန်လာဟန် စားသောက်ဟန် စကားပြောဟန် စသည်တို့သည် ယောက်ျားများလောက် သန့်သန့်ရှင်းရှင်း မရှိ၊ ယောက်ျားတို့၌ ထိုအမူအရာများ သန့်ရှင်း၏။

ဒွေ ဘာဝါ ဘာဝလက္ခဏာ၊ ပကာသနရသာ တထာ၊
လိင်္ဂနိမိတ္တကုတ္တာဒိ-ကရုဏဗ္ဗာဝုပဋ္ဌာနာ။

ဒွေ-နှစ်ပါးကုန်သော၊ ဘာဝါ-ဘာဝရုပ်တို့သည်၊ ဘာဝလက္ခဏာ-ဣတ္ထိ
ပုရိသဖြစ်ကြောင်းဟူသောလက္ခဏာရှိကုန်၏။ ပကာသနရသာ-မိန်းမ၊ယောက်ျား
ဟု ထင်ရှားပြခြင်းကိစ္စ ရှိကုန်၏။ လိင်္ဂနိမိတ္တကုတ္တာဒိကရုဏဗ္ဗာဝုပဋ္ဌာနာ-လိင်္ဂ၊
နိမိတ္တ၊ ကုပ္ပ၊ အာကပ္ပတို့ကို ပြုတတ်သည်၏အဖြစ်ဖြင့် ယောဂီတို့ဉာဏ်အား
ထင်လာကုန်၏။

၈၈၀၀၀၀၀၀၀၀၀၀

နပုံးပဏ္ဍုက်၊ ဥဘတောဗျဉ်း၊ လိင်္ဂပြန်ပုံ

နပုံသက။ ။န ပုံသေတိ ပုရိသော ဝိယ န မဒ္ဒတိတိ နပုံသကော၊ ပုရိသော
ဝိယ-ယောက်ျားကဲ့သို့၊ န ပုံသေတိ န မဒ္ဒတိ-ထိုထိုကိစ္စကို မနှိမ်နင်းနိုင် (နိုင်နိုင်
နင်းနင်း မဆောင်ရွက်နိုင်)၊ ဣတိ-ကြောင့်၊ နပုံသကော-နပုံသကမည်၏။ ဤ
နပုံးကို “ပဏ္ဍုက်” ဟုလည်းခေါ်၏။ [ပဏ္ဍုက်အပြားကို ဝီထိမှတ်ပိုင်း ပဋိသဒ္ဓိစတုက္ကဋ္ဌ
ပြခဲ့ပြီ] ဤနပုံးပဏ္ဍုက်များ၌ ဘာဝရုပ် နှစ်မျိုးလုံးပင် မရှိ၊ မျိုးစေ့ဖြစ်သော ဘာဝရုပ်
မရှိသော်လည်း ကျင်ငယ်လမ်းပေါက်မှာ အထိုက်အလျောက် ရှိပေမည်သာ။

ဥဘတောဗျဉ္ဇနက။ ။ယဿ-အကြင်သူ၏၊ ဥဘတော-နှစ်မျိုးသော ကံ
ကြောင့်၊ ပဝတ္တံ-ဖြစ်သော၊ ဗျဉ္ဇနံ-ဗျဉ်းသည်(အင်္ဂါဇာတ်သည်)၊ အတ္ထိ-ရှိ၏။
ဣတိ-ကြောင့်၊ သော-ထိုသူသည်၊ ဥဘတောဗျဉ္ဇနကော-ဥဘတောဗျဉ္ဇနက
မည်၏။ မိန်းမဖြစ်စေနိုင်သောကံ၊ ယောက်ျားဖြစ်စေနိုင်သောကံ ဤကံနှစ်မျိုး
ကြောင့် ဖြစ်သောအင်္ဂါဇာတ်ရှိသူကို “ဥဘတောဗျဉ်း”ဟု ခေါ်၏။ သို့သော်
အင်္ဂါဇာတ် နှစ်မျိုး တစ်ပြိုင်နက်ပေါ်သည် မဟုတ်၊ အကြောင်းအားလျော်စွာ
တစ်မျိုးစီသာ ထင်ရှားပေါ်လာသတုံ။

ရဲ့ဦးအံ့-မိန်းမဥဘတောဗျဉ်း ယောက်ျားဥဘတောဗျဉ်းဟု နှစ်မျိုးရှိရာ မိန်းမ
ဥဘတောဗျဉ်း၌ ဣတ္ထိဘာဝရုပ် အမြဲပါ၏၊ ပုံသဏ္ဍာန်နှင့် အဝတ်အစား
အသွားအလာတို့မှာ ရိုးရိုးမိန်းမများနှင့် တူ၏။ ထူးခြားချက်ကား အခြားမိန်းမ
တစ်ယောက်ကို မြင်ရ၍ ယောက်ျားစိတ်ပေါက်လာသောအခါ ရှေးက အကုသိုလ်
ကံကို အဖော်သဟဲပြုလျက် ရာဂစိတ် ထကြွမှုကြောင့် မိန်းမအင်္ဂါ မထင်ရှား
တော့ဘဲ ယောက်ျားအင်္ဂါ ထင်ရှားရလေသတုံ၊ ယောက်ျားဥဘတောဗျဉ်း၌
ပုရိသဘာဝရုပ် အမြဲပါပုံ၊ ပုံသဏ္ဍာန်အနေအထား အဝတ်အစားတို့ ယောက်ျား
ရိုးရိုးနှင့် တူပုံ၊ အခြားယောက်ျားတစ်ယောက်ကို မြင်၍ မိန်းမစိတ်ပေါက်လာ
သောအခါ ရှေးကံကို အဖော်သဟဲပြု၍ ရာဂစိတ် ထကြွမှုကြောင့် ပုရိသအင်္ဂါ

မထင်ရှားတော့ဘဲ မိန်းမအင်္ဂါ ဖြစ်ပေါ်လာပုံကို စဉ်းစားကြပါ။ မိန်းမဥဘတော ဗျည်းသည် ကိုယ်တိုင် ကိုယ်ဝန်ယူသည့်ပြင်၊ ယောက်ျားကိစ္စကို ဆောင်ရွက်လျက် အခြား မိန်းမများကိုလည်း ကိုယ်ဝန်ပေးနိုင်၏။ ယောက်ျားဥဘတောဗျည်းကား ကိုယ်ဝန်သာ ပေးနိုင်၍ ကိုယ်ဝန် မယူနိုင်။

ပုလ္လိင်မှ ဣတ္ထိလိင်ပြန်ပုံ။ ။ဘာဝရုပ်နှစ်မျိုးတွင် ပုရိသဘာဝသည် မြတ်၏။ ဣတ္ထိဘာဝသည် ညံ့၏။ ထိုဘာဝရုပ်အတွက် ပေါ်ထွက်သော လိင်စသည်များလည်း အယုတ်၊ အမြတ် ခြားနား၏။ ထို့ကြောင့် ယောက်ျားဖြစ်ရန် စီမံနိုင်သောကံသည် အားကောင်း၏။ မိန်းမဖြစ်ရန် စီမံသောကံကား အားသေး၏။ ထိုတွင် အားကောင်း သော ကုသိုလ်ကံက စီမံလိုက်သည့်အတွက် ပုရိသဘာဝရုပ်ကို ရရှိပြီးသော်လည်း ရှေးရှေးဘဝက ပရဒါရိက(သူ့မယားကို ပြစ်မှားသော) အကုသိုလ်ကံ၊ သောရေယျ သူဋ္ဌေးသားကဲ့သို့ ယခုဘဝမှာပင် မတော်မလျော် ရာဂဖြစ်မှု အကုသိုလ်ကံကြီးက မူလစီမံလိုက်သော ကုသိုလ်ကံ၏အစွမ်းသတ္တိကို နှိပ်စက်လျှင် မူလကုသိုလ်ကံသည် သတ္တိစွမ်းပကား နည်းပါးလာသဖြင့် ပုရိသဘာဝရုပ်ကို ဆက်လက် မဖြစ်စေ နိုင်တော့ဘဲ ဣတ္ထိဘာဝရုပ်ကိုသာ ဖြစ်စေရတော့သည်။ ထိုအခါ ပုရိသဘာဝရုပ် အတွက် ပေါ်ထွက်ပြီးသော လိင်စသည်တို့ တဖြည်းဖြည်းကွယ်ပျံ့၍ ဣတ္ထိဘာဝ အတွက် လိင် စသည်များ တဖြည်းဖြည်း ပေါ်ထွက်လာသည်ကို “လိန်ပြန်” သည်ဟု ပြောဆိုရလေသည်။

ဣတ္ထိလိင်မှ ပုလ္လိင်ပြန်ပုံ။ ။အချို့သောကုသိုလ်ကံသည် ပရဒါရိကစသော အကုသိုလ်ကံ၏ နှိပ်စက်မှုကြောင့် အစွမ်းသတ္တိ မထတ်သဖြင့် ပဋိသန္ဓေအကျိုး ပေးစဉ်ကပင် ဣတ္ထိဘာဝရုပ်ကိုသာ ဖြစ်စေနိုင်ခဲ့လေသည်။ သို့သော် ထိုသူ့သန္တာန် ၌ ဗြဟ္မစရိယကို ကျင့်ခြင်း၊ မိစ္ဆာစာရကို ရှောင်ကြဉ်ခြင်း၊ ယောက်ျားဘဝကို တောင့်တ၍ ကောင်းမှုပြုခြင်းစသော ကုသိုလ်ကံများလည်း ရှေးရှေးဘဝက ရှိခဲ့သေးလေရာ၊ ထိုကံများသည် ပဝတ္တိအခါ၌ အခွင့်သာသဖြင့် မူလပဋိသန္ဓေကျိုး ကို ပေးခဲ့သော ကုသိုလ်ကံ၏သတ္တိကို ဖြည့်စွက်ကူညီပြန်သောကြောင့် မူလကံ သည် သတ္တိအင်အား ကြီးမားလာသဖြင့် ဣတ္ထိဘာဝရုပ် ဥပါဒိ၊ဋ္ဌိ၊ဘင်စေ၍ အချုပ်မှာ ပုရိသဘာဝရုပ်များကို ဆက်လက် ဖြစ်ပေါ်စေသည်။ ထိုအခါ ဣတ္ထိဘာဝရုပ်များအတွက် လိင်စသော အကျိုးဆက်များ ကွယ်ပလျက် ပုရိသ ဘာဝအတွက် အကျိုးဆက်များ ထင်ရှားပေါ်ပေါက်၍ ယောက်ျားပုံဟန် လိန်ပြန် ခြင်းသို့ ရောက်သည်။ (သာရတ္ထဒီပနီဋီကာကို မှီရေးသည်။) ယခုပြခဲ့ပြီးသော လိန်ပြန်ပုံမှာ သုဂတိဘုံအတွက်သာတည်း၊ ဒုဂတိဘုံ၌လည်း လိန်ပြန်ပုံများ ရှိသေး၏။ အဋ္ဌသာလိနိ ပဌမပါရာဇိကဋ္ဌကထာ ဋီကာကို ရှုကြပါလေ။

ဟဒယဝတ္ထု။ ။ဟဒန္တိ တံ တံ အတ္ထံ ဝါ အနတ္ထံ ဝါ ပူရေန္တိ ဧတေနာတိ
 ဟဒယံ၊ ဟဒယဉ္စ တံ ဝတ္ထု စာတိ ဟဒယဝတ္ထု၊ ဧတေန-ဤရုပ်ဖြင့်၊ တံတံ
 အတ္ထံ ဝါ-ထိုထိုအကျိုးကိုလည်းကောင်း၊ တံတံ အနတ္ထံ ဝါ-ထိုထိုအကျိုးမဲ့ကို
 လည်းကောင်း၊ ဟဒန္တိ ပူရေန္တိ-ပြည့်စေနိုင်ကုန်၏။ ဣတိ-ကြောင့်၊ ဟဒယံ-
 မည်၏။ ဤနည်းသားတည်းဟူသော ရုပ်ပါသည်အတွက် ထိုထို ကောင်းကျိုး
 ဆိုးကျိုးကို ပြည့်စုံစေနိုင်ကြ၏။ ထို့ကြောင့် ဤနည်းသားတည်းဟူသောရုပ်ကို
 “ဟဒယ”ဟု ခေါ်သည်။ ဤနေရာ၌ကား ထိုနည်းသား၏အလယ်မှာ ပုန်းညက်စေ
 ခန့် ပမာဏရှိသော တွင်းငယ်ရှိ၏။ ထိုတွင်းငယ်၌ သွေးများ တည်ရှိ၏။ ထို
 သွေးများကို ပျံ့နှံ့လျက်တည်သော ဝတ္ထုတစ်မျိုးကို ဧကဒေသျှူပစာရအားဖြင့်
 “ဟဒယ”ဟု ဆိုသည်။ [ဤစကားအရ ယခုအခါ ဆရာဝန်တို့ ယူကြသော
 ရင်ဘတ်၏ ဝဲဘက်၌ရှိသော နှလုံးနှင့် နေရာချင်း မတူကြောင်းကို သတိပြုပါ။]
 ဤရုပ်ကို “ဟဒယဝတ္ထု”ဟု နာမည်တပ်၍ တိုက်ရိုက်ဟောထားအပ်သော
 ပါဠိတော် မရှိ၊ ဓမ္မသင်္ဂဏီ ရူပကဏ္ဍပါဠိတော်သည် ရုပ်ဟူသမျှကို ထုတ်ပြသော
 ပါဠိတော်ဖြစ်၏။ ထိုပါဠိတော်၌သော်မှ ထုတ်ပြခြင်း မရှိ၊ သို့သော် ထိုထို
 ပါဠိတော်များကို သဲလွန်စပြု၍ ဤဝတ္ထုရုပ် ရှိထိုက်ကြောင်းကို အဋ္ဌကထာ
 ဋီကာတို့ ယူဆကြသည်။

ပါဠိတော်။ ။ယံ ရူပံ နိဿယ မနောဓာတု စ မနောဝိညာဏဓာတု စ
 ပဝတ္ထန္တိ၊ တံ ရူပံ မနောဓာတုယာ စ မနောဝိညာဏဓာတုယာ စ
 တံသမ္ပယုတ္တကာနဉ္စ ဓမ္မာနံ နိဿယပစ္စယေန ပစ္စယော-အကြင် ရုပ်ကိုမိမိ၍
 မနောဓာတ်နှင့် မနောဝိညာဏဓာတ်တို့ ဖြစ်ကြကုန်၏။ ထိုမနောဓာတ် မနော
 ဝိညာဏဓာတ်နှင့် စေတသိက်တို့အား ထိုရုပ်က နိဿယသတ္တိဖြင့် ကျေးဇူးပြု
 သည်။ဤပါဠိတော်ကို ထောက်ထားလျှင် စက္ခုဝိညာဏ်၏မိရာ စက္ခုဝတ္ထု၊
 သောတဝိညာဏ် ဃာနဝိညာဏ် ဇီဝာဝိညာဏ် ကာယဝိညာဏ်တို့၏ မိရာ
 သောတ ဃာန ဇီဝာ ကာယဝတ္ထုများ ရှိသကဲ့သို့၊ ထိုအတူ မနောဓာတ်
 မနောဝိညာဏဓာတ်တို့၏ မိရာဝတ္ထုရုပ်တစ်မျိုး ရှိသည်ဟု ယူဆရပေမည်။

နိပ္ပန္နရုပ်ဝယ် မှီစရာရှာပါ။ ။ဤဝတ္ထုရုပ်ဟူသည် မဟာဘုတ်ကြီးလေးပါး
 လည်း မဟုတ်ရာ၊ ဘာကြောင့်နည်း-မဟာဘုတ်တို့ကို ဥပါဒါရုပ်များက မှီပြီး
 ဖြစ်သောကြောင့်တည်း၊ ဥပါဒါရုပ်(၂၄)ပါးတွင်လည်း အနိပ္ပန္နရုပ်တို့မှာ အထည်
 ကိုယ် ထင်ရှားသောရုပ်များ မဟုတ်ကြ၊ ပရမတ်အစစ်လည်း မဟုတ်သောကြောင့်
 အနိပ္ပန္နရုပ်တို့ဝယ် စိစစ်ဖွယ် မလို၊ နိပ္ပန္နဥပါဒါရုပ်(၁၄)ပါး၌သာ စဉ်းစားဖွယ်
 ရှိတော့သည်။

**နိပ္ပန္နဘူတိကာဓာရာ၊ ဒွေ ဓာတူ ကာမရူပိနံ၊
ရူပါနုဗန္ဓဝုတ္တိတ္တာ၊ စက္ခုဝိညာဏာဒယော ဝိယ။**

ကာမရူပိနံ-ကာမ ရူပဘုံသားတို့၏(အရူပဘုံ၌ ရုပ်မရှိ၍ စိစစ်ဖွယ် မလို)၊
ဒွေ-နှစ်ပါးကုန်သော၊ ဓာတူ-မနောဓာတ် မနောဝိညာဏဓာတ်တို့သည်၊
စက္ခုဝိညာဏာဒယော ဝိယ-စက္ခုဝိညာဏဓာတ် အစရှိသည်တို့ကဲ့သို့၊ ရူပါနုဗန္ဓ
ဝုတ္တိတ္တာ-ရုပ်သို့ အစဉ်လိုက်သော ဖြစ်ခြင်းရှိကုန်သည်၏အဖြစ်ကြောင့်၊ နိပ္ပန္န
ဘူတိကာဓာရာ-နိပ္ပန္နဥပါဒါရုပ်ဟူသော မှီရာရှိကုန်၏။ [ဘူတေ နိဿိတာ
ဘူတိကာ-အရ ဘူတရုပ်၌ မှီသောကြောင့် ဥပါဒါရုပ်ကို “ဘူတိက”ဟု ဆိုသည်။]

စက္ခုရူပ စသည်ကို မမှီ။ ။နိပ္ပန္န ဥပါဒါရုပ်(၁၄)ပါးတွင် စက္ခု သောတ
ဃာန ဇိပာ ကာယပသာဒရုပ် ငါးပါးမှာ စက္ခုဝိညာဏ်စသော ဝိညာဏဓာတ်
ငါးပါး၏ မှီရာဖြစ်သောကြောင့် မနောဓာတ်၊မနောဝိညာဏဓာတ်တို့က ပသာဒရုပ်
ငါးပါးကို မမှီနိုင်၊ ရူပ၊သဒ္ဓ၊ဂန္ဓ၊ရသနှင့် ဩဇာကိုလည်း မမှီနိုင်၊ ဘာကြောင့်
နည်း-ထိုရုပ်တို့က ခန္ဓာကိုယ်မှ အပြင်ပ၌လည်း ဖြစ်ကြသောကြောင့်တည်း၊
ရူပစသည်ကို မှီလျှင် ရူပါရုံက အပြင်ပမှာ တည်နေတဲ့အခါ ဤဓာတ် နှစ်ပါး
လည်း အပြင်ပသို့ လိုက်၍ ဖြစ်ဖွယ်ရှိရလိမ့်မည်-ဟူလို။

**စက္ခာဒိနိဿိတာ နေတာ၊ တဿညာဓာရာဘာဝတော၊
နာပိ ရူပါဒိကေ တေသံ၊ ဗဟိဒ္ဓါပိ ပဝတ္တိတော။**

ဧတာ-ဤဓာတ်နှစ်ပါးတို့သည်၊ စက္ခာဒိနိဿိတာ-စက္ခု အစရှိသော ပသာဒ
ကို မှီကုန်သည်၊ န-မဟုတ်ကုန်၊ ကသ္မာ-အဘယ့်ကြောင့်နည်း၊ တဿ-ထို
စက္ခုအစရှိသောပသာဒ၏၊ အညာဓာရာဘာဝတော-တစ်ပါးသော စက္ခုဝိညာဏ
ဓာတ်စသည်တို့၏ မှီရာ၏အဖြစ်ကြောင့်တည်း၊ ရူပါဒိကေ-ရူပါရုံအစရှိသည်တို့
ကိုလည်း၊ န နိဿိတာ-မမှီကုန်၊ ကသ္မာ-နည်း၊ တေသံ-ထိုရူပါရုံအစရှိသည်တို့
၏၊ ဗဟိဒ္ဓါပိ-ခန္ဓာကိုယ်မှ အပြင်ပ၌လည်း၊ ပဝတ္တိတော-ဖြစ်ခြင်းကြောင့်တည်း။

ဇိဝိတနနှင့် ဘာဝကို မမှီ။ ။ဤဓာတ်နှစ်ပါးသည် ဇိဝိတိန္ဒြေကိုလည်း မမှီ၊
ဘာကြောင့်နည်း-ဇိဝိတိန္ဒြေမှာ တကွဖြစ်ဖက် ရုပ်တွေကို စောင့်ရှောက်ရခြင်းကိစ္စ
တစ်မျိုး ရှိပြီးဖြစ်သောကြောင့်တည်း၊ အလုပ်ကိစ္စတစ်ခု ရှိနေသူသည် အခြားကိစ္စ
ကို မရွက်ဆောင်နိုင်သကဲ့သို့၊ ဇိဝိတရုပ်မှာ မလွဲမရှောင်သာသောကိစ္စ ရှိပြီးဖြစ်၍
သူတစ်ပါး အမှီကို မခံနိုင်တော့ပြီ-ဟူလို၊ ဘာဝရုပ်နှစ်ပါး မရှိတဲ့ နပုံးပဏ္ဍုက်
သန္တာန်မှာလည်း ဤမနောဓာတ် မနောဝိညာဏဓာတ်များ ဖြစ်နေသောကြောင့်
ဘာဝရုပ်နှစ်ပါးကို မမှီကြောင်းမှာ သိသာပြီ၊ ထို့ကြောင့် ထို ဆိုအပ်ပြီးသော

နိပ္ပန္နရုပ်များအပြင် ဤဓာတ်နှစ်ပါး၏ မှီရာဝတ္ထုရုပ်သည် ဥပါဒါရုပ်တစ်မျိုးပဲဟု သိထိုက်၏။ “ထိုဥပါဒါရုပ်တစ်မျိုးကား ဤဟဒယဝတ္ထုပင် ဖြစ်သည်” ဟုလို။

- န စာပိ ဇီဝိတံ တဿ၊ ကိစ္ဆန္တရနိယုတ္တိတော၊
- န စ ဘာဝဒွယံ တသ္မိံ၊ အသန္တေပိ ပဝတ္တိတော၊
- တသ္မာ တဒညံ ဝတ္ထု တံ၊ ဘူတိကံတိ ဝိဇာနိယံ။

ဇီဝိတံ စာပိ-ဇီဝိတရုပ်ကိုလည်း၊ န နိဿိတာ-မမိကုန်၊ ကသ္မာ-နည်း၊ တဿ-ထိုဇီဝိတရုပ်၏၊ ကိစ္ဆန္တရနိယုတ္တိတော-သဟဇာတ်ရုပ်များကို စောင့်ရှောက်ခြင်းကိစ္စ တစ်မျိုးနှင့် ယှဉ်နေခြင်းကြောင့်တည်း၊ ဘာဝဒွယံ စ-ဘာဝရုပ်နှစ်ပါး အပေါင်းကိုလည်း၊ နနိဿိတာ-ကုန်၊ ကသ္မာ-နည်း၊ တသ္မိံ-ထိုဘာဝရုပ်နှစ်ပါးသည်၊ အသန္တေပိ-မရှိသော်လည်း၊ ပဝတ္တိတော-နပုံးပဏ္ဍာန်သန္တာန်၌ ဖြစ်နိုင်ခြင်းကြောင့်တည်း၊ တသ္မာ-ထိုကြောင့်၊ တဒညံ-ထိုဆိုအပ်ပြီးသော ရုပ်တို့မှ တစ်ပါးသော၊ ယံ ဝတ္ထု-အကြင်မှီရာရုပ်တစ်မျိုးသည်၊ အတ္ထိ-ရှိ၏၊ တံ-ထိုဝတ္ထုရုပ်ကို၊ ဘူတိကံတိ-ဥပါဒါရုပ်ဟူ၍၊ ဝိဇာနိယံ-သိထိုက်၏။

ဓမ္မသင်္ဂဏီ၌ မဟောခြင်းအကြောင်း။ ။ ထိုဆိုခဲ့သည့်အတိုင်း ဝတ္ထုရုပ်တစ်မျိုး ရှိသင့်လျှင် ဓမ္မသင်္ဂဏီ ရူပကဏ္ဍပါဠိတော်၌ ဘာကြောင့် မဟောပါသနည်းဟု မေး၊ အဖြေကား-ဓမ္မသင်္ဂဏီ ရူပကဏ္ဍပါဠိတော်၌ကား အာရမဏဒုကဒေသနာ ပျက်မည်စိုးသောကြောင့် ဝတ္ထုဒုက်ကိုလည်း မဟောဘဲ ချန်ထားတော်မူသည်။ ချဲ့ဦးအံ့-ရူပကဏ္ဍပါဠိတော်၌ ဧကက ဒုက တိကမှစ၍ ဧကဒသက တိုင်အောင် ဟောတော်မူ၏။ ထိုတွင် ဒုကဒေသနာတော်၌ “အတ္ထိ ရူပံ စက္ခုဝိညာဏဿ ဝတ္ထု” (စက္ခုဝိညာဏ်၏ မှီရာဝတ္ထုရုပ် ရှိ၏၊ စက္ခုဝတ္ထုကို ပြတော်မူလိုသည်။) “အတ္ထိ ရူပံ စက္ခုဝိညာဏဿ န ဝတ္ထု” (စက္ခုဝိညာဏ်၏ မှီရာမဟုတ်သော ရုပ်များလည်း ရှိ၏၊ စက္ခုဝတ္ထုမှ ကြွင်းသမျှရုပ်ကို ပြတော်မူလိုသည်။) ဤသို့ စသည်ဖြင့် သောတ ဃာန ဇိရာ ကာယဝိညာဏ်တို့၏ သောတဝတ္ထု ဃာနဝတ္ထု ဇိရာဝတ္ထု ကာယဝတ္ထု ဟုတ်/မဟုတ်သော ရုပ်များကို ခွဲခြားတော်မူပြီးလျှင် “အတ္ထိ ရူပံ မနောဝိညာဏဿ ဝတ္ထု၊ အတ္ထိ ရူပံ မနောဝိညာဏဿ န ဝတ္ထု” ဟု ဤ(၆)ခုမြောက် ဝတ္ထုဒုက်ကို ပြတော်မူမူ။

အကယ်၍ ဟောတော်မူလျှင် “အတ္ထိ ရူပံ မနောဝိညာဏဿ ဝတ္ထု” အရ ဟဒယဝတ္ထုကို ကောက်၍ “အတ္ထိ ရူပံ မနောဝိညာဏဿ န ဝတ္ထု” အရ ဟဒယဝတ္ထုမှ ကြွင်းသမျှ ကောက်ရလိမ့်မည်။ ဤသို့ ကောက်ဖွယ်ရာရုပ် ရှိသော်လည်း ထိုဝတ္ထုဒုက်နှင့် တစ်ဆက်တည်း ဟောရမည့် အာရမဏဒုက်၌ “အတ္ထိ ရူပံ စက္ခုဝိညာဏဿ အာရမဏံ” အရ ရူပါရုံကို ကောက်၍ “အတ္ထိ ရူပံ

စက္ခုဝိညာဏဿ န အာရမဏံ”အရ ရူပါရုံမှ ကြွင်းသမျှ ရုပ်ကို ကောက်ရာ၏။ ထို့အတူ သဒ္ဒါရုံ ဂန္ဓ ရသ ဖောဋ္ဌဗ္ဗာရုံနှင့် ကြွင်းသမျှရုပ်ကို ကောက်ဖို့ရာ ဒုက်ငါးမျိုးကို ဟောတော်မူပြီးနောက် **“အတ္ထိ ရူပံ မနောဝိညာဏဿ အာရမဏံ”**အရ မနောဝိညာဏ်၏ အာရုံဖြစ်သောရုပ်သည် ရုပ်အားလုံးပင် ဖြစ်၍ **“အတ္ထိ ရူပံ မနောဝိညာဏဿ န အာရမဏံ”**အရ မနောဝိညာဏ်၏ အာရုံမဟုတ်သော ရုပ်ကား မရှိတော့။ ထို့ကြောင့် ဤဆဋ္ဌအာရမဏဒုက်အတွက် တစ်ဖက်ပျက်ဖွယ်ရာ ရှိသည်။ ဤအာရမဏဆဋ္ဌဒုက်အတွက် တစ်ဖက်ပျက်မည့် အရေးကို မြင်တော်မူသောကြောင့် ဝတ္ထုဒေသနာနှင့် အာရမဏဒေသနာကို အသွားအလာတူထား၍ ဟောပြတော်မူမှ ဝေနေယျတို့ နားလည်ဖွယ်ရှိရကား အာရမဏဒေသနာ၌ ဆဋ္ဌဒုက်မရသည့်အတွက် ဝတ္ထုဒေသနာမှာလည်း ဆဋ္ဌဒုက် ကို (ရသင့်လျက်) ချန်လှပ်တော်မူခဲ့သတတ်။

**ဝတ္ထုလမ္ဗဒုကာနံ တု၊ ဒေသနာဘောဒတော ဣဒံ၊
ဓမ္မသင်္ဂဏီပါဌသ္မိံ၊ န အက္ခာတံ မဟေသိနာ။**

တု-ဆက်ဦးအံ၊ ဝတ္ထုလမ္ဗဒုကာနံ-ဝတ္ထုဒုက် အာရမဏဒုက်တို့၏။ ဒေသနာ ဘောဒတော-ဒေသနာစဉ် ပျက်မည့်အရေးကြောင့်၊ ဣဒံ-ဤဟဒယဝတ္ထုရုပ်ကို၊ ဓမ္မသင်္ဂဏီပါဌသ္မိံ-ဓမ္မသင်္ဂဏီရူပကဏ္ဍပါဠိတော်၌၊ မဟေသိနာ-ဘုရားရှင်သည်၊ န အက္ခာတံ-ဟောပြတော်မူအပ်။

နလုံးအိမ်မှာ တည်ကြောင်း။ ။ဤပြခဲ့သော ပါဠိတော်နှင့် ယုတ္တိများအရ ဝတ္ထုရုပ်တစ်မျိုး ရှိထိုက်ကြောင်းကား ထင်ရှားပေပြီ။ ထိုဝတ္ထုရုပ်၏ နလုံးအိမ် အတွင်းမှာ တည်ရှိကြောင်းကိုလည်း ဤသို့ သိရာ၏။ တစ်စုံတစ်ခုသောအကြံကို စူးစူးစိုက်စိုက် ကြံစည်သောအခါ၊ တစ်စုံတစ်ခု စိတ်မချမ်းမြေ့ဖွယ် ဖြစ်သောအခါ တို့၌ စိတ်မှ အပူဓာတ်သည် မှီရာဝတ္ထုသို့ ကူးစက်လျက် ထိုဝတ္ထုရုပ်မှ အပူဓာတ် လည်း ဝတ္ထုရုပ်တည်ရာ သွေးများနှင့်တကွ နလုံးအိမ်၌ ကူးစက်သဖြင့် ရင်ပူ လာပုံကိုလည်းကောင်း၊ ထို့ပြင်-ပြင်းထန်သော အမြောက်သံ စသည်ကို ကြားရာ၊ တစ်စုံတစ်ယောက်က ခြောက်လှန့်သည်အခါတို့၌ စိတ်ဓာတ်တုန်လှုပ်သဖြင့် နလုံးသွေးနှင့် ရင်များခုန်နေပုံကိုလည်းကောင်း၊ အပြင်းအထန် သောကနိပ်စက် သည့်အတွက် နလုံးကွဲ(ရင်ကွဲ)ပုံကိုလည်းကောင်း၊ အလွန်ပျော်ရွှင်သောအခါ ရင်ထဲ၌ တစ်မျိုးတစ်ဖုံ ဖြစ်နေပုံကိုလည်းကောင်း ထောက်၍ စိတ်၏မှီရာ ဤဝတ္ထုရုပ်သည် နလုံးအိမ်အတွင်းမှာ တည်ရှိသည်ဟု ယုံကြည်ထိုက်လှပြီ။ ဤသို့ နလုံးအိမ် ဟဒယအတွင်းမှာ တည်ရှိသောကြောင့်ပင်လျှင် ဤဝတ္ထုရုပ်ကို **“ဟဒယဝတ္ထု”**ဟု နာမည်တပ်ရပေသည်။ [ယခုခေတ် လောကဓာတ်ဆရာတို့ကား နလုံးအိမ်မှ သွေးပူ လေပူတို့ အထက်သို့ ပျံတက်သဖြင့် ဦးခေါင်း၌ နောက်ကျ

ရှုပ်ထွေးလျက် ရှိသည်ကို အထောက်အထား ပြုပြီးလျှင် “စိတ်ဝိညာဉ်သည် ဦးဏှောက်မှာ တည်ရှိ၏”ဟု ပြောဆိုကြသည်။]

**နိဿယလက္ခဏံ ဒွန္နံ၊ ဓာတုနံ ဟဒယံဝတ္ထု၊
အာဓာရဏရသံ တာသံ၊ ဥဗ္ဗာဟနုပဋ္ဌာနကံ။**

ဟဒယံဝတ္ထု-ဟဒယဝတ္ထုသည်၊ ဒိန္နံ-ကုန်သော၊ ဓာတုနံ-မနောဓာတ် မနောဝိညာဏဓာတ်တို့၏၊ နိဿယလက္ခဏံ-မိရာဟူသောလက္ခဏာ ရှိ၏၊ တာသံ-ထိုဓာတ်နှစ်ပါးတို့၏၊ အာဓာရဏရသံ-တည်ရာဖြစ်ခြင်းကိစ္စ ရှိ၏၊ ဥဗ္ဗာဟနုပဋ္ဌာနကံ-ထိုဓာတ်နှစ်ပါးကို ဆောင်ထားသောတရားဟု ယောဂီတို့ ဉာဏ်အား ထင်လာ၏၊ [ဓာတ်နှစ်ပါး၏ တည်ရာဖြစ်သောကြောင့် ဝိပဿနာ ဉာဏ်ဖြင့် ဆင်ခြင်သောအခါ ဓာတ်နှစ်ပါးကို မိမိအထက်ပေါ်မှာ တင်လျက် ဆောင်ထားသကဲ့သို့ ဉာဏ်ထဲမှာ ထင်လာသည်-ဟူလို။]

ဇီဝိတိန္ဒြေ။ ။[ဝစနတ္ထနှင့်လက္ခဏာစသည်ကို ဇီဝိတိန္ဒြေစေတသိက်၌ ဖွင့်ပြ ခဲ့ပြီ။] ဤဇီဝိတိန္ဒြေသည် တကွဖြစ်ဖက်ကမ္မဇရုပ်တို့ကို စောင့်ရှောက်သောကြောင့် ကမ္မဇရုပ်များ၏ အသက်တည်း၊ ထင်ရှားစေအံ့-စိတ္တဇ ဥတုဇ အာဟာရဇရုပ်တို့ သည် စိတ် ဥတု အာဟာရတို့ ထင်ရှားရှိနေခိုက်မှာ ဖြစ်ကြရသောကြောင့် (အမိ ထင်ရှားရှိနေသော သားကို သူတစ်ပါးက စောင့်ရှောက်ဖွယ် မလိုတော့သကဲ့သို့) တစ်ပါးသောတရားတို့က စောင့်ရှောက်ဖွယ်မလို၊ စိတ် ဥတု အာဟာရတို့ကပင် တည်တံ့အောင် စောင့်ရှောက်နိုင်ကြသည်။ ဤကမ္မဇရုပ်တို့မှာ အကြောင်းကံတရား ချုပ်ပြီးနောက် အတော်ကြာမှ (တချို့ ကမ္မဇရုပ်များသည် ကံနှင့် ဘဝပေါင်းများစွာ ကွာခြားပြီးမှ) ဖြစ်ပေါ်ရကား (အမိမဲ့သားကို နို့ထိန်းက စောင့်ရှောက်ရသကဲ့သို့) ထိုရုပ်တို့ အသက်တမ်းအတိုင်း ဆက်လက်တည်တံ့နိုင်ရန် ဇီဝိတိန္ဒြေက စောင့်ရှောက် ပေးရသည်။ ထို့ကြောင့် စက္ခုဒေသကကလာပ်၌ပါသောရုပ်(၉)ခုကို ထိုကလာပ်၌ ပါသော ဇီဝိတက စောင့်ရှောက်၏။ သောတဒေသက၌ပါသော ရုပ်(၉)ခုကို ထို၌ ပါသော ဇီဝိတက စောင့်ရှောက်၏။ ဤသို့ စသည်ဖြင့် ကမ္မဇကလာပ်(၉)စည်း၌ ပါသော ဇီဝိတက မိမိ၏ ကလာပ်တူရုပ်များကို စောင့်ရှောက်သည်ဟု သိပါ။ ဤ ဇီဝိတရုပ်များကား ကာယပသာဒဘာဝရုပ်တို့ မတည်နိုင်သော ပါစကတေဇော (ကမ္မဇဝမ်းမီး)နှင့် ကာယဘာဝ၌ ရုပ်တို့ ပျံ့နှံ့ရာ တစ်ကိုယ်လုံးမှာပင် ပျံ့နှံ့သည်။

ကဗဠိကာရော။ ။**ကဗဠိ ကရိယတီတိ ကဗဠိကာရော၊** ယော-အကြင် အာဟာရကို၊ ကဗဠိ-စားသောက်ဖွယ်ကို၊ (ဝါ-အလုတ်အလွေးကို)၊ ကရိယတီ- ပြုအပ်၏။ ဣတိ-ကြောင့်၊ သော-ထိုအာဟာရသည်၊ ကဗဠိကာရော-ကဗဠိကာရ မည်၏။ ကဗဠိသဒ္ဒါသည် ထမင်းလုတ် ထမင်းဆုပ်စသော အလုပ် အဆုပ်ကိုသာ

ဟောသည်မဟုတ်၊ စားသောက်ဖွယ်ဟူသမျှကိုလည်း ဟော၏။ “န သကဗဠေန မုခေန” စသော သေခံယပါဠိတော်ဝယ် ခံတွင်း၌ ရောက်ပြီးသော အစာအားလုံးကို ကဗဠသဒ္ဒါက ဟော၏။ သက္ကတအဘိဓာန်၌လည်း စားသောက်၍ ဖြစ်သမျှ အစာ အားလုံးကို ပြ၏။ ထို့ကြောင့် စားသောက်ဖွယ် ဟူသမျှကို ကဗဠဟု မှတ်ပါ။

မှတ်ချက်။ ။ကဗဠ သဒ္ဒါပဒ ကရဇာတ်၊ ဣ ပစ္စည်းဖြစ်၍ “ကဗဠကာရ”ဟု ရုပ်ပြီးသင့်သော်လည်း တပွားကဠိကရဏပုဒ်ကဲ့သို့ ဝိ ပစ္စည်းသက်၍ ကဗဠိကာရ ဟု ဖြစ်၏။ အချို့က “ဝိ ပစ္စည်းသည် အတ္ထုတတဗ္ဗောအနက်၌သာ သက်သည်” ဟု အယူရှိ၍ “အကဗဠိပိ ကဗဠိ ဝိယ ကရိယတိတိ ကဗဠိကာရော”ဟု ဝစနတ် ပြုကြသေး၏။ အတ္ထုတတဗ္ဗော မဟုတ်၊ မုချ ရနိုင်သောကြောင့် ထိုဝစနတ် မသင့်။ “တပွားကဠိကရဏ”ကဲ့သို့ အဘူတတဗ္ဗော မဟုတ်သော အနက်၌လည်း ဝိ ပစ္စည်း သက်နိုင်သည်သာ။

အာဟာရော။ ။အာဟာရိယတိတိ အာဟာရော၊ အာဟာရိယတိ-ခံတွင်းသို့ ရှေးရှုဆောင်အပ်၏။ ဝါ-မျိုးအပ်၏။ ဣတိ-ကြောင့်၊ အာဟာရော-မည်၏။ ကဗဠိကာရော အာဟာရောအရ စားသောက်ဖွယ်အစာကို မုချရ၏။ ဤ၌ကား ပရမတ္ထအာဟာရအစစ်ကို ပြရာဌာန ဖြစ်သောကြောင့် ထိုထို အာဟာရ၌ပါသော အဆီ၊အနှစ်၊အစေးဟု ခေါ်အပ်သော သြဇာကိုသာ ဌာနျပစာရအားဖြင့် ယူရ၏။ [သြဇာ၏ တည်ရာဖြစ်သော အစာအားလုံး၏ ကဗဠိကာရအာဟာရဟူသော နာမည်ကို ဌာနိသြဇာပေါ် တင်စား၍ ဌာနိသြဇာကိုပင် ကဗဠိကာရအာဟာရဟု ခေါ်ထားသည်”ဟူလို၊ ဧကဒေသျှပစာလည်း သင့်၏။]

သြဇာလက္ခဏော အာဟာရော၊ ရူပါဟရဏရသော တထာ၊ ဥပတ္တမ္ဘနုပဋ္ဌာနော၊ အာဟရေယျပဒဋ္ဌာနော။

အာဟာရော-အာဟာရရုပ်ကို၊ ဝါ-သည်၊ သြဇာလက္ခဏော-အဆီ သြဇာ၏ အဖြစ်ဖြင့် မှတ်သားအပ်၏။ ရူပါဟရဏရသော-အာဟာရရေရုပ်ကို ဆောင်ခြင်း ကိစ္စ ရှိ၏။ ဥပတ္တမ္ဘနုပဋ္ဌာနော-ခန္ဓာကိုယ်ကို ထောက်ပံ့တတ်သော တရားဟု ယောဂီတို့ ဉာဏ်အား ထင်လာ၏။ အာဟာရေယျပဒဋ္ဌာနော-စားမျိုးအပ်သော အာဟာရလျှင် နီးစွာသော အကြောင်းရှိ၏။

သြဇာလက္ခဏော။ ။ထိုထို အစာ၌ပါသော အဆီသြဇာသည် ဤအာဟာရ ရုပ်၏ လက္ခဏာတည်း။ ချဲ့ဦးအံ့-ထိုထိုအစာ၌ “ချို၊ ချဉ်၊ စပ်၊ ဖန်၊ အငန်၊ အခါး” ဟု အရသာ (၆)ပါးတွင် တစ်မျိုးမျိုး ပါဝင်၏။ ထိုအရသာသည် အာဟာရရုပ် မဟုတ်သေး၊ ရသာရုံဟုခေါ်သော အာရုံတစ်မျိုးသာ ဖြစ်သေး၏။ အာဟာရရုပ်ကား

ထိုထို အစာ၌ ပါရှိသော အဆီ အနှစ် အစေးတည်း၊ “တယ် အဆီအနှစ် များတဲ့ ဆန်ပဲ၊ အစေးအညော် တယ်အားကြီးတယ်” စသည်ဖြင့် ပြောဆိုကြသော စကားသည် ဤအာဟာရရုပ်၏ သတ္တိအင်အားကြီးမားမှုကို စွဲ၍ ပြောဆိုအပ် သော စကားများတည်း၊ ကျမ်းဂန်များ၌လည်း ဤအာဟာရရုပ်ကို “သာရော- အနှစ်၊ သြဇာ၊ အဆီ၊ သွေဟော၊ အစေး” ဟု အမျိုးမျိုး နာမည်တပ်သည်။

ရသ၊ ပစ္စုပဋ္ဌာန်၊ ပဒဋ္ဌာန်။ ။ ဤအာဟာရသည် “**သြဇာသင်္ခါတော အာဟာရော အာဟာရသုဋ္ဌာနရူပံ**” စသည်ဖြင့် နောက်၌ လာလတ္တံ့အတိုင်း အာဟာရဇရုပ်ကို ဆောင်ရွက်ဖြစ်စေခြင်းကိစ္စ ရှိ၏။ [ဖြစ်စေသည်ကိုပင် “ဆောင်သည်” ဟု ဆိုသည်။] စားမျိုးလိုက်သောအခါ ခန္ဓာကိုယ်သည် တောင့်တောင့်တင်းတင်း အားရှိခြင်းကြောင့် ဤအာဟာရရုပ်သည် “ခန္ဓာကိုယ်ကို ထောက်ပံ့နိုင်သော တရား” ဟု ယောဂီတို့ ဉာဏ်အား ထင်လာ၏။ စားမျိုးအပ်သော အစာထဲမှာ ပါသည့် သြဇာကို အာဟာရရုပ်ဟု ဆိုသောကြောင့် ဤအာဟာရရုပ်၏ နီးစွာသော အကြောင်းမှာ စားမျိုးအပ်သော အစာပင်တည်း။

ဣတိ စ အဋ္ဌရသဝိဓမ္မေတံ ရူပံ၊ သဘာဝရူပံ သလက္ခဏရူပံ နိပ္ပန္နရူပံ ရူပရူပံ သမ္ပသနရူပံတိ စ သမံ ဂစ္ဆတိ။

ဣတိ စ၊ ပေ၊ သမံ ဂစ္ဆတိ။ ။ ဤစကားကား ဆိုခဲ့ပြီးသော ရုပ်(၁၈)ပါးကို ပြန်၍ဖုံးသော နိဂုံးစကားတည်း၊ သဘာဝရူပံ စသည်ကား “သွားရင်းဟန်လွဲ” ဆိုသလို နိဂုံးအုပ်ရင်း နာမည်အမျိုးမျိုးကိုပြသော စကားတည်း၊ **သမံ ဂစ္ဆတိ** အရာဝယ် ယခုကာလ စာအုပ်များ၌ “**သင်္ဂဟံ ဂစ္ဆတိ**” ဟု ရှိ၏။ တစ်ပါးသောအနက် များကို သဂြိုဟ်ရေတွက်ပြသောအရာ၊ သိမ်းကျုံးယူငင်အပ်သောအရာမျိုး၌ “**သင်္ဂဟံ ဂစ္ဆတိ**” ဟု ဆိုရိုးရှိသည်။ နာမည်ကို ပြသောအရာများ၌ကား “**သမံ-ခေါ်ဝေါ်အပ် သည်၏အဖြစ်သို့**” ဟု ဆိုရိုးရှိသည်။ ညွှန်ပြအပ်သောပါဠိများ၌ **သမံ သင်္ဂဟံ သုံးနှုန်းပုံကို ကြည့်ပါ။ ဆတ္တိံသမ္မော သင်္ဂဟံ ဂစ္ဆန္တိ။**-စေတသိက်ပိုင်း၊... သာ ပနာယမေကာဒသဝိဓာပိ ကာမာဝစရဘူမိဇ္ဈေဝ သမံ ဂစ္ဆတိ။-ဝိထိမုတ်ပိုင်း။

သဘာဝရူပံ။ ။ “ဘာဝိယတိ လက္ခိယတိ ဧတေနာတိ ဘာဝေါ” အရ မှတ်သားကြောင်း လက္ခဏာကိုပင် “ဘာဝ” ဟု ခေါ်သည်။ “သဿ ဘာဝေါ သဘာဝေါ” အရ မိမိ တစ်ပါးတည်း၏ လက္ခဏာကို “သဘာဝ” ဟု ခေါ်၏။ ဥပမာ-ကက္ခတ္တုလက္ခဏာသည် ပထဝီတစ်ပါးတည်း၏ လက္ခဏာ ဖြစ်သကဲ့သို့ တည်း၊ ဤသို့ မိမိဆိုင်ရာ သီးခြားလက္ခဏာရှိသောရုပ်ကို “သဘာဝရုပ်” ဟု ခေါ်၏။ “သဘာဝေါ ယဿာတိ သဘာဝံ” ဟု ဝိဂြိုဟ်ပြုရလိမ့်မည်၊ ဤကာ-

ဋီကာများအလိုတည်း၊ ဤကျမ်းအလိုကား ဘာဝသဒွါသည် တစ်စုံတစ်ခုသော အထည်ဝတ္ထုအနက် ဩဇာကို ဟော၏။ သန္တော ဘာဝေါ သဘာဝေါ။ သန္တော- ထင်ရှားရှိသောဘာဝေါ-အထည်ဝတ္ထုတည်း၊သဘာဝေါ-ထင်ရှားရှိသောအထည် ဝတ္ထု။ “ပရမတ္ထအားဖြင့် အထင်အရှားအထည်ကိုယ် ရကောင်းသောရုပ်”ဟု ဆိုလိုသည်။

အသဘာဝရုပ်။ ။အာကာသဓာတ် စသောရုပ်များကား ဤကဲ့သို့ အထည် ဝတ္ထု အထင်အရှား မရကောင်းသောကြောင့် အသဘာဝရုပ် မည်၏။ ထင်ရှား စေအံ့-အာကာသစသော ရုပ်(၁၀)ပါးတွင် အာကာသ(အကြား)ဟူသည် အထည်ဝတ္ထု ထင်ရှားမရှိ၊ ရုပ်ကလာပ်နှစ်ခုတို့ ပေါင်းစပ်မိလျှင် အလိုလို အာကာသဓာတ် ပေါ်လာ၏။ ပရမတ္ထအစစ်ဖြစ်သော ဆိုခဲ့ပြီးရုပ်များတွင် ကပ်မြှောင်၍ ပါလာသောသဘောဖြစ်၍ ရုပ်ဟု ခေါ်ရသည်၊ စင်စစ်အားဖြင့် ပရမတ်ရုပ်အစစ်ပင် မဟုတ်၊ ပညတ်မျှသာတည်း။ ထိုရုပ်(၁၀)ပါးတွင် ဝိညတ် သည် အတော်ထင်ရှား၏။ ထိုဝိညတ်သော်မှ ပရမတ္ထမဟုတ်ကြောင်းကို “**သာ အဋ္ဌရူပါနိ ဝိယ န စိတ္တသမုဋ္ဌာနော၊ပ၊ စိတ္တသမုဋ္ဌာနာနံ ရူပါနံ ဝိညတ္တိတာယ သာပိ စိတ္တသမုဋ္ဌာနာ နာမ ဟောတိ**”ဟူသော အဋ္ဌသာလိနိအဖွင့် မူလဋီကာ၌ “**န စိတ္တသမုဋ္ဌာနာတိ ဧတေန ပရမတ္ထတော အဘာဝံ ဒဿေတိ**”ဟု မိန့်ပြီ။

နိဿယ။ ။သာ-ထိုဝိညတ်သည်။ အဋ္ဌရူပါနိ ဝိယ-မိမိနှင့်တကွဖြစ်သော ရုပ်(၈)ပါးတို့ကဲ့သို့၊ နစိတ္တသမုဋ္ဌာနာ-စိတ်ကြောင့်ဖြစ်ရသော ရုပ်စစ်မဟုတ်။ (ကာယဝိညတ္တိနဝကကလာပ်တွင် ရုပ်(၈)ပါးကိုသာ စိတ်ကဖြစ်စေသည်။ ဝိညတ် ကို တမင်တကာ ဖြစ်စေရသည် မဟုတ်-ဟူလို) စိတ္တသမုဋ္ဌာနာနံ-စိတ်ကြောင့် ဖြစ်ကုန်သော၊ ရူပါနံ-တွဲဖက်ရုပ်တို့၏။ ဝိညတ္တိတာယ-ဝိညတ်၏ အဖြစ်ကြောင့်၊ သာပိ-ထိုဝိညတ်သည်လည်း၊ စိတ္တသမုဋ္ဌာနာ နာမ-စိတ္တသမုဋ္ဌာန် အမည်ခံရ တော့သည်။ ဟောတိ-၏။ “ရွှေနား၊ ဧကင်းကြောင့် ပါးပြောင်”ဆိုသလို တွဲဖက် ရုပ်(၈)ပါးက စိတ္တသမုဋ္ဌာန်ဖြစ်ရကား ဝိညတ်လည်း စိတ္တသမုဋ္ဌာန်အမည်ကို ရတော့သည်-ဟူလို။

သလက္ခဏာရူပ။ ။အနိစ္စတာ ဒုက္ခတာ အနတ္တာ သုံးပါးသည်လည်းကောင်း၊ ဥပစယ သန္တတိ ဧရတာ အနိစ္စတုဟု ဆိုအပ်သော ဥပါဒိ ဌိ ဘင်္ဂလက္ခဏာ သည်လည်းကောင်း၊ ရုပ်တရားတို့၏ မမြဲကြောင်း၊ ဆင်းရဲကြောင်း၊ အတ္တ မဟုတ် ကြောင်းကို သိဖို့ရာ အမှတ်လက္ခဏာများ ဖြစ်၏။ ထိုအမှတ်လက္ခဏာရှိသော ကြောင့် ဆိုခဲ့ပြီးသော ရုပ်(၁၈)ပါးကို သလက္ခဏာရုပ်ဟု ခေါ်၏။ ဆိုလတ္တံ့ သော အာကာသဓာတ်စသည်ကား အနိစ္စတာစသောလက္ခဏာ၊ ဥပါဒိစသောလက္ခဏာ

မရှိကြသဖြင့် အလက္ခဏာရုပ် မည်၏။ ထိုစကားမှန်၏-အာကာသဓာတ်သည် ဖြစ်ခြင်းဥပါဒ်၊ ပျက်ခြင်းဘင် မရှိ၊ ထိုသို့ အဖြစ်အပျက် မရှိရကား အနိစ္စတာ (မမြဲခြင်းသဘော)، ဒုက္ခတာ (ဆင်းရဲခြင်းသဘော)، အနတ္တတာ (အတ္တမဟုတ်ဟု စိစစ်ထိုက်သောသဘော) အဘယ်မှာ ရှိတော့အံ့နည်း။

နိပ္ပန္နရူပံ။ ။ “နိပ္ပာဒိယတေ-အကြောင်းတရားတို့သည် ဖြစ်စေအပ်၏။ ဣတိ-ကြောင့်၊ နိပ္ပန္နံ-နိပ္ပန္န မည်၏” အရ ကမ္မဇရုပ်ကို ကံဟူသောအကြောင်းက ဖြစ်စေ၍ စိတ္တဇ ဥတုဇ အာဟာရဇရုပ်များကိုလည်း မိမိဆိုင်ရာ စိတ် ဥတု အာဟာရဟူသော အကြောင်းများက ဖြစ်စေကြသည်။ [ဖြစ်စေကြပုံမှာ-ရူပသမုဒ္ဓာန်ခန်း၌ ထင်ရှား လတ္တံ့၊] အာကာသဓာတ် စသည်ကား ထိုအကြောင်းတရားတို့က ဖြစ်စေအပ် သည် မဟုတ်သောကြောင့် အနိပ္ပန္နရူပ မည်၏။ ထိုစကား မှန်၏-ဆိုင်ရာ အကြောင်းတို့က စီမံ၍ ရုပ်ကလာပ်နှစ်ခု ပေါ်လာလျှင် အာကာသဓာတ်ဟူသော အကြားသည် ဘယ်အကြောင်းကမှ မစီမံရဘဲ အလိုလို ထင်ရှားတော့၏။ ဝိညတ် စသည်တို့ အနိပ္ပန္န ဖြစ်ပုံမှာ ထိုရုပ်များကို ပြရာအခန်း၌ ထင်ရှားလတ္တံ့။

ရူပရူပံ။ ။ဖောက်ပြန်ခြင်းသဘောကို ရူပဟု ခေါ်၏။ ထိုဖောက်ပြန်ခြင်း သဘောရှိသောရုပ်သည် “**ရူပံ အဿ အတ္ထိတိ ရူပံ**”အရ ရူပပင် မည်သည်။ ဥပမာ-အရိသသသဒ္ဓါသည် အသားရောဂါတစ်မျိုးကို ဟော၏။ ထိုအသားရောဂါ ရှိသူကိုလည်း “**အရိသသော အဿ အတ္ထိ**”ဟူသော ဝိဂြိုဟ်အရ “အရိသသ” ဟုပင် ခေါ်ဝေါ်နိုင်သကဲ့သို့တည်း၊ (တစ်နည်း) ရူပသဒ္ဓါသည် ဖောက်ပြန်ခြင်း သဘောကို ဟောရင်းတည်း၊ ဤနေရာ၌ ဂုဏူပစာရအားဖြင့် ဖောက်ပြန်ခြင်း သဘောရှိသော ရုပ်တရားကို ဟောသည်။ ဥပမာ-နီလသဒ္ဓါသည် အညိုဂုဏ်ကို ဟောရင်းဖြစ်သော်လည်း “နီလဝတ္ထံ-ညိုသောအဝတ်”စသည်၌ ဂုဏူပစာရ အားဖြင့် အညိုဂုဏ်ရှိသော အဝတ်ကို ဟောသကဲ့သို့တည်း။

ဆက်ဦးအံ့။ ။တချို့နေရာ၌ ရူပသဒ္ဓါသည် ဖောက်ပြန်ခြင်းသဘော မရှိသော အာကာသဓာတ် စသည်တို့ကိုပါ ရဋ္ဌိအားဖြင့် ဟောလျက်ရှိသောကြောင့် ထို အာကာသဓာတ် စသည်တို့နှင့် မရောယှက်ဘဲ ရုပ်အစစ်သက်သက်ကို ရဖို့ရာ ရူပသဒ္ဓါတစ်ခု ထပ်၍ “**ရူပရူပ**”ဟု ခေါ်ဆိုအပ်လေသည်။ ဥပမာ-“**ဒုက္ခဒုက္ခ၊ သင်္ခါရဒုက္ခ၊ ဝိပရိဏာမဒုက္ခ**”ဟု ဒုက္ခအမျိုးမျိုးရှိရာ၌ သုခဥပေက္ခာသဟဂုတ်နှင့် ရုပ်တရားကိုပင် သင်္ခါရဒုက္ခ ဝိပရိဏာမဒုက္ခအဖြစ်ဖြင့် ဒုက္ခသဒ္ဓါက ဟောလျက် ရှိ၏။ ထို့ကြောင့် သုခ ဥပေက္ခာသဟဂုတ်စိတ် စေတသိက်များနှင့်လည်းကောင်း၊ ရုပ်တရားတို့နှင့်လည်းကောင်း၊ မရောနှောစေဘဲ ဒုက္ခသက်သက်ဖြစ်သော ဒေါသမူဒွေး ဒုက္ခသဟဂုတ်ကာယဝိညာဏ်ကို ရဖို့ရာ ဒုက္ခသဒ္ဓါ တစ်ခုထပ်၍

“ဒုက္ခဒုက္ခ” ဟု ဆိုအပ်သကဲ့သို့တည်း။ ရူပမေဝ ရူပံ ရူပရူပံ, ဒုက္ခမေဝ ဒုက္ခံ ဒုက္ခဒုက္ခံ၊ ရူပမေဝ-ဖောက်ပြန်ခြင်းသဘော ရှိသည်သာလျှင်ဖြစ်သော၊ ရူပံ-ရုပ်တည်း။ ရူပရူပံ-ဖောက်ပြန်ခြင်းသဘော ရှိသည်သာလျှင်ဖြစ်သော ရူပံ၊ ဒုက္ခမေဝ-အမှန်ဆင်းရဲသည်သာလျှင်ဖြစ်သော၊ ဒုက္ခံ-ဒုက္ခတည်း။ ဒုက္ခဒုက္ခံ-အမှန်ဆင်းရဲသည်သာလျှင်ဖြစ်သော ဒုက္ခံ။ [“ရုပ်ဆိုမှ ရုပ်, ဆင်းရဲဆိုမှ ဆင်းရဲ” ဟုလို။]

အရူပရူပံ။ ။အာကာသဓာတ်စသည်ကား ထိုကဲ့သို့ ဖောက်ပြန်ခြင်းမရှိသောကြောင့် အရူပရူပ မည်၏။ ထိုစကား မှန်၏-အာကာသဓာတ်စသော အနိပ္ပန္နရုပ်များကို “ရုပ်” ဟု ခေါ်ထားခြင်းမှာ တကယ် ဖောက်ပြန်တတ်သောကြောင့် ခေါ်ထားခြင်း မဟုတ်, ဖောက်ပြန်တဲ့ ရုပ်အစစ်နှင့် ပူတွဲပါသောကြောင့်သာ အဝိနာဘာဝနည်း, (တစ်နွယ်ငင် တစ်စင်ပါနည်း)အားဖြင့် ဖောက်ပြန်တတ်တဲ့ သတ္တိ မရှိတဲ့ ဖောက်ပြန်တတ်တဲ့သတ္တိ ရှိသလို တင်စား၍ တဒ္ဒမ္မူပစာအားဖြင့် “ရူပ” ဟု ခေါ်တော်ရသည်။

သမ္မသနရူပံ။ ။အနိစ္စတာအစရှိသော လက္ခဏာရှိသည့်အတွက် ဝိပဿနာ ကမ္မဋ္ဌာန်းစီးဖြန်းသော ယောဂီပုဂ္ဂိုလ်တို့က ဤ နိပ္ပန္နရုပ်များကို အာရုံပြု၍ အနိစ္စ ဒုက္ခ အနတ္တဟု ဉာဏ်ဖြင့် သုံးသပ်အပ်စကောင်းသောကြောင့် သမ္မသနရူပံ မည်၏။ သမ္မသီယတေ-ဝိပဿနာဉာဏ်ဖြင့် သုံးသပ်အပ်၏။ ဣတိ-ကြောင့်၊ သမ္မသနံ-သမ္မသန မည်၏။ အာကာသဓာတ်စသော အနိပ္ပန္နရုပ်များကား အနိစ္စတာ စသော လက္ခဏာ မရှိသည့်အတွက် ဝိပဿနာဉာဏ်ဖြင့် မသုံးသပ်ထိုက်, သုံးသပ်၍လည်း မဖြစ်သောကြောင့် သမ္မသနရူပံ မည်၏။ [သဘာဝရုပ်စသည် ခေါ်ဆိုရာ၌ ဆောင်ပုဒ်များကို အခြေပြုသင်္ကြိုဟ်၌ ဆိုထားပြီ။]

အာကာသဓာတ်။ ။န ကဿတီတိ အကာသော, အကာသောယေဝ အာကာသော၊ ယော-အကြင်အရပ်ကို၊ န ကဿတိ-မရေးခြစ်အပ် (ရေးခြစ်လို့ မရ)၊ ဣတိ-ကြောင့်၊ သော-ထိုအရပ်သည်၊ အကာသော-အကာသ မည်၏။ အကာသောယေဝ-အကာသသည်ပင်၊ အာကာသော-အာကာသ မည်၏။ အကာသပုဒ်နောင် သုတ္တံ၌ ဣပစ္စည်းသက်, အ ကို အာပုဒ် ပြု၍ “အာကာသ” ဟု ရုပ်ပြီးသည်၊ တစ်စုံတစ်ခုသော ဝတ္ထုဖြင့် ထိပါး ခြစ်ခြုတ်၍ မရကောင်းသော အရပ်ကို “အာကာသ” ဟု ခေါ်၏။ ထိုအာကာသသည် ဆိုအပ်လတ္တံ့ အတိုင်း (၄)မျိုး ပြား၏။

အဇ္ဈော ပရိစ္ဆိန္နော စ, ကသိဏုက္ကာဋီမော တထာ၊
ပရိစ္ဆေဒါကာသော ဓာတိ, အာကာသော ဟိ စတုဗ္ဗိဓော။

အဇ္ဇကာသ။ ။ယခုမျက်မြင်ဖြစ်သော ဟာလာဟင်းလင်း ကောင်းကင် အရပ်၊ ရူပဗြဟ္မာဘုံမှ ထက်ကောင်းကင်အရပ်၊ မြေ ရေ လေတို့၏ အောက်မှာရှိ သော ကောင်းကင်အရပ်များသည် တစ်စုံတစ်ခုသောဝတ္ထုမျှ ရှုပ်ထွေးခြင်း မရှိသော ကြောင့် “အဇ္ဇကာသ” မည်၏။ [ဇဇ္ဇာ-ရှုတ်ထွေးခြင်း+အ-မရှိသောအရပ်။]

ပရိစ္ဆိန္ဒကာသ။ ။တစ်စုံတစ်ခုသောဝတ္ထုဖြင့် ပတ်ဝန်းကျင် ကာရံပိုင်းခြား အပ်သော အလယ်က အပေါက်သည် (ကြီးကြီးငယ်ငယ်) အာကာသပင် မည်၏။ အိုးမျက်နှာဝပေါက်၊ ပြတင်းပေါက်၊ တံခါးပေါက်၊ နံရံပေါက်၊ ဒွါရ(၉)ပေါက် စသည်များတည်း။ [ပရိ=ပတ်ဝန်းကျင်၌+ဆိန္ဒ=ပိုင်းခြားကာရံအပ်သော အပေါက် အရပ်။]

ကသိက္ကဋ္ဌာမာကာသ။ ။ကမ္မဋ္ဌာန်းပိုင်း အာကာသာနဉ္စာယတနဈာန်၌ လာလတ္တံ့အတိုင်း ကသိုဏ်း (၉)ပါးတွင် တစ်ပါးပါးကို ခွာခြင်းကြောင့် ရအပ်သော ကောင်းကင်ပညတ်တည်း။

ပရိစ္ဆေဒါကာသ။ ။ပရိစ္ဆိန္ဒတိ-ရုပ်ကလာပ်ကို ပိုင်းခြားတတ်၏။ ဣတိ- ကြောင့်၊ ပရိစ္ဆေဒေါ-ပရိစ္ဆေဒ မည်၏။ ရုပ်ကလာပ်နှစ်ခု ပေါင်းမိသောအခါ တစ်ခုနှင့်တစ်ခု မရောအောင် အလယ်ခေါင်က ပိုင်းခြားတတ်သော အကြားအရပ် ရှိ၏။ ရုပ်ကလာပ်ချင်း ထိကပ် စပ်နေသော်လည်း အကြားအရပ်ကား မုချ ရှိသေးသည်သာ၊ လက်နှစ်ချောင်းကို ပူးကပ်ကြည့်ပါလော့၊ ထိုအကြားအရပ် သည် ဤ ရုပ်ပိုင်း၌ ပရိစ္ဆေဒရုပ်ဟု ခေါ်ရသော အာကာသဓာတ်ပင်တည်း။

**ပရိစ္ဆေဒလက္ခဏံ ခံ၊ ပရိယန္တပ္ပကာသနံ၊
မရိယာဒဥပဋ္ဌာနံ၊ ပရိစ္ဆိန္ဒပဒဋ္ဌာနံ။**

ခံ-အာကာသဓာတ်သည်၊ ပရိစ္ဆေဒလက္ခဏံ-ရုပ်ကလာပ်တို့ကို ပိုင်းခြားခြင်း လက္ခဏာ ရှိ၏။ ပရိယန္တပ္ပကာသနံ-ရုပ်ကလာပ်တို့၏ အဆုံးကို ထင်ရှားပြခြင်း ကိစ္စ ရှိ၏။ (အာကာသကြောင့်သာ ရုပ်ကလာပ်တစ်ခု၏အဆုံး ထင်ရှားသည်၊ အာကာသဟူသော အကြားမရှိလျှင် ရုပ်ကလာပ်ချင်း ပူးကပ် စပ်ထိနေသည့် အတွက် ရုပ်ကလာပ်တစ်ခု၏ အဆုံးအပိုင်းအခြား ရှိတော့မည်မဟုတ်-ဟူလို၊) မရိယာဒဥပဋ္ဌာနံ-ရုပ်ကလာပ်တို့၏ အပိုင်းအခြားဟု ယောဂီတို့ဉာဏ်အား ထင်လာ၏။ ပရိစ္ဆိန္ဒပဒဋ္ဌာနံ-ပိုင်းခြားအပ်သော ရုပ်ကလာပ်လျှင် နီးစွာသော အကြောင်းရှိ၏။ [ရုပ်ကလာပ်တွေ ရှိမှ ဤအာကာသလည်း ထင်ရှားရကား ရုပ်ကလာပ်များသည် အာကာသဓာတ် ထင်ရှားဖို့ရာ နီးစွာသောအကြောင်း ဖြစ်သည်-ဟူလို။]

ဝိညတ္တိရုပ်။ ။အဓိပ္ပာယ် ဝိညာပေတီတိ ဝိညတ္တိ၊ အဓိပ္ပာယ်-အလိုဆန္ဒကို၊ ဝိညာပေတီ-သိစေတတ်၏၊ ဣတိ-ကြောင့်၊ ဝိညတ္တိ-မည်၏၊ လက်ခြေစသည်ကို လှုပ်ပြသု စကားပြောသူတို့၏ အတွင်းသဘော အလိုဆန္ဒကို သိစေတတ်သော ထူးခြားသော အမူအရာတစ်မျိုးသည် ဝိညတ် မည်၏၊ ထိုထူးခြားသော အမူအရာသည် ပရမတ္ထအားဖြင့် အထင်အရှားရှိသော သီးခြားရုပ်တစ်မျိုး မဟုတ်သော်လည်း ယခု လောက၌ အတော်ပါးနပ်သူတို့က ထိုအမူအရာ အထူးကို သိနိုင်ကြသောကြောင့် **“ဝိညာယတီတိ ဝိညတ္တိ”** ဟုလည်း ဝစနတ် ပြုရ၏၊ ဝိညာယတိ-သိအပ်၏၊ ဣတိ-ကြောင့်၊ ဝိညတ္တိ-ဝိညတ် မည်၏၊ ဤဝိညတ်၏ တတိယမနောဒွါရဝိထိဖြင့် သိအပ်ပုံကို ဝိထိဆိုရိုး၌ ပြထားပြီ။

ကာယဝိညတ္တိ။ ။အတွင်းသဘော အလိုဆန္ဒကို လှုပ်ရှားသော ကိုယ်ကာယ (လက်စသည်)ဖြင့် သိစေတတ်သော အမူအရာအထူးသည် ကာယဝိညတ်မည်၏၊ **ကာယေန ဝိညတ္တိ ကာယဝိညတ္တိ။** [ကာယသဒ္ဒါသည် တစ်ကိုယ်လုံးကို ဟောရိုး ဖြစ်သော်လည်း ဤနေရာ၌ လှုပ်လှုပ်ရှားရှားဖြစ်သော လက် ခြေ ဦးခေါင်း စသော ကိုယ်၏ အစိတ်အပိုင်းတို့ကို ဧကဒေသျှပစာရအားဖြင့် ဟောသည်၊ ထို့ကြောင့် “ကာယေန-လှုပ်ရှားသောကိုယ်ဖြင့်၊ ဝိညတ္တိ-အလိုဆန္ဒကို သိစေတတ်သော အမူအရာသည်၊ ကာယဝိညတ္တိ-ကာယဝိညတ် မည်၏” ဟု အနက်ဆို။]

လက်ယပ်ခေါ်ရာ၌ ဝိညတ်ပါပုံ။ ။တပည့်တစ်ယောက်ကို လာစေလို၍ လက်ယပ်ခေါ်ရာ၌ (၁)ရှေးဦးစွာ လာစေလိုသောစိတ် ဖြစ်၏၊ (၂)စိတ်ဖြစ်သည်နှင့် တစ်ပြိုင်နက် စိတ္တဇရုပ်ကလာပ်တွေ ခန္ဓာကိုယ်၏ ထိုထိုအရပ်၌ အမြောက်အမြား ဖြစ်၏၊ လှုပ်ရှားမည့် လက်၌ ဖြစ်သော စိတ္တဇကလာပ်တွင် ဝါယောဓာတ်သည် အခြားမဟာဘုတ်များထက် သတ္တိလွန်ကဲ၏၊ ပကတိရိုးရာအခါကဲ့သို့ အေးအေးဆေးဆေး မဟုတ်ဘဲ၊ ထိုဝါယောဓာတ်မှာ ထူးခြားသော အမူအရာတစ်မျိုးလည်း ပါ၏၊ ထိုဝါယောဓာတ်၏ ထူးခြားသော အမူအရာသည် ဤကာယဝိညတ်ပင် တည်း၊ မျက်စိ တစ်မှိတ်ခန့်ကာလအတွင်း၌ ကုဋေတစ်သိန်းခန့်မျှ စိတ်တွေ ဖြစ်နိုင်သောကြောင့် ထိုစိတ်တို့တွင် ဝိညတ်ကို ဖြစ်စေနိုင်သော စိတ်များလည်း အတော်များများ ပါရှိရကား၊ ထိုစိတ်များ ဖြစ်တိုင်းဖြစ်တိုင်း ဝါယောဓာတ် လွန်ကဲသော စိတ္တဇကလာပ်တွေ အထပ်ထပ် ဖြစ်သည့်အတွက် လက်အငြိမ်မနေဘဲ လှုပ်လျက် ရမ်းလျက်နေ၏၊ ထိုသို့ လှုပ်ရှည့် သစ်ပင်များ လေတိုက်၍ လှုပ်သလို အရမ်းမဲ့မလှုပ်ဘဲ စိတ်၏အလိုကျအောင် ဝါယောဓာတ်နှင့် ဝိညတ်တို့က ဖြစ်ကြရသည်၊ ထို့ကြောင့် လှေပဲ့ပိုင်းမှနေ၍ တစ်ယောက်တည်း လှော်ခတ်သူသည် လှေကို လိုရာအရပ်သို့ ရောက်အောင် လှော်ပဲ့-ပဲ့သကဲ့သို့၊ ဝါယောဓာတ်နှင့်

ဝိညတ်ကလည်း တကွဖြစ်ဖက် ရုပ်များကို စိတ်အလိုအတိုင်း လက်ယပ်ခေါ်နေပုံ လှုပ်ရှားအောင် လှော်ပဲ့-ပဲ့ပေးလေသည်။

ဝိညတ်က အလိုကို သိစေပုံ။ ။ဤကဲ့သို့ အစီအစဉ်ဖြင့် လက်ကို လှုပ်၍ ရမ်း၍ ပြလိုက်သောအခါ တပည့်က “ဆရာသည် ငါ့ကို လာစေချင်၏” ဟု ဆရာ၏ အတွင်းအလိုဆန္ဒကို သိရလေသည်။ ဤကဲ့သို့ သိရာ၌ “စိတ်၊ စိတ္တဇရုပ်၊ လှုပ်ရှားမှု၊ အမူအရာအထူး” ဟု အချုပ်မှတ်ဖို့ရာ အချက်လေးခု ရှိ၏။ ထိုတွင် စိတ်သည် အလိုဆန္ဒကို သိစေနိုင်သလော၊...စိတ်က သိစေလျှင် မလှုပ်မယှက် စိတ်သက်သက် ဖြစ်ခိုက်မှာ အတွင်းသဘော အလိုဆန္ဒကို သိရာ၏။ ထိုသို့လည်း မသိစေနိုင်ကြ၊ သို့အတွက် စိတ်သည် အတွင်းသဘော အလိုဆန္ဒကို သူတစ်ပါးအား မသိစေနိုင်။

စိတ္တဇရုပ်တွေသည် အလိုဆန္ဒကို သိစေသလော၊...စိတ္တဇရုပ်က သိစေလျှင် မလှုပ်မယှက် ငြိမ်သက်စွာ နေခိုက်မှာ စိတ္တဇရုပ်ပေါင်းများစွာ ဖြစ်နေသော ကြောင့် အလိုဆန္ဒကို သိရာ၏။ ထိုသို့လည်း မသိနိုင်ကြ၊ သို့အတွက် စိတ္တဇရုပ် ရိုးရိုးကလည်း အတွင်းသဘောအလိုဆန္ဒကို မသိစေနိုင်၊ လှုပ်ရှားမှုသည် အလိုဆန္ဒ ကို သိစေနိုင်သလော၊... လှုပ်ရှားမှု သက်သက်က အလိုဆန္ဒကို သိစေနိုင်လျှင် အိပ်ပျော်စဉ် လက် ခြေလှုပ်ရာ၌ အလိုဆန္ဒကို သိရာ၏။ ထိုသို့လည်း မသိနိုင်။

လှုပ်ရှားသောလက်၏ အစိတ်စိတ်ဖြစ်သော စိတ္တဇကလာပ်တွေမှာ ဝါယော ဓာတ် ပါ၏။ ထိုဝါယောဓာတ်များ၏ ထူးခြားသော အမူအရာကြောင့်သာ အတွင်းသဘော အလိုဆန္ဒကို သိရသည်။ ထိုထူးခြားသော အမူအရာသည် ဝိညတ်ပင်တည်း။ ။ဤအရာ၌ နွား(၇)ရည်း တပ်အပ်သော လှည်းဥပမာကို ပြကြသေး၏။ အဋ္ဌသာလိနီ၌ ရှုပါတော့။

ဝစီဝိညတ္တိ။ ။ဝစီယာ-စကားသံဖြင့်၊ ဝိညတ္တိ-အလိုဆန္ဒကို သိစေတတ်သော အမူအရာသည်၊ ဝစီဝိညတ္တိ-ဝစီဝိညတ်မည်၏။ အတွင်းသဘော အလိုဆန္ဒကို စကားသံဖြင့် သိစေတတ်သော အမူအရာထူးတည်း။ ထိုအမူအရာအထူးကို “ဝိကာရရုပ်” ဟုလည်း နာမည်တပ်ဦးလတ္တံ့။

နှုတ်ဖြင့် ခေါ်ရာ၌ ဝိညတ်ပါပုံ။ ။တပည့်တစ်ယောက်ကို လာစေလို၍ နှုတ်ဖြင့် ခေါ်လိုက်ရာ၌ ရှေးဦးစွာ လာစေလိုသောစိတ် ဖြစ်၏။ လာစေလိုသည့် အတွက် ခေါ်ဖို့ရန် စကားလုံးကို ကြံစည်၏။ ဤအချက်များကို ပဗ္ဗာဘိသင်္ခါရ (ရှေ့အဖို့က စီစဉ်မှု) ဟု ခေါ်၏။ အသံဖြစ်ဖို့နှင့် မဆိုင်သေး၊ ထို့နောက် “လာ” ဟု ပြောဆိုမည့် မနောဒွါရိကဝိထိဖြစ်ရာ၌ ပဌမဇောကြောင့်ဖြစ်သော စိတ္တဇ ကလာပ်တွင် ပထဝီဓာတ်သည် သတ္တိလွန်ကဲလျက် ရှိ၏။ ပကတိရိုးရာအခါကဲ့သို့

အေးအေးဆေးဆေး မဟုတ်ဘဲ ထိုပထဝီဓာတ်မှာ ထူးခြားသော အမူအရာပါ၏။ ထိုပထဝီဓာတ်၏ ထူးခြားသော အမူအရာသည် ဤ ဝစီဝိညတ်ပင်တည်း။ [အက္ခရာသံ၏ ထင်ရှားရာ လည်ချောင်းစသောအရပ်တို့၌ ကမ္မဇ ဥတုဇ အာဟာရဇ ကလာပ်တို့လည်း အမြဲဖြစ်လျက်ရှိကြောင်းကို သတိပြုပါ။] လည်ချောင်း စသော အရပ်ဝယ် ထိုအမူအရာအထူး ပါရှိသော စိတ္တဇပထဝီဓာတ်နှင့် ကမ္မဇ ဥတုဇ အာဟာရဇပထဝီဓာတ်တို့ ထိခတ်မိကြလေသည်။ ထိုအခါ အသံဖြစ်၏။ သို့သော် အများကြားအောင် မထင်ရှားသေး။ ထိုကဲ့သို့ ဒုတိယဇော တတိယဇောစသည်၊ ဒုတိယမနောဒွါရဝီထိ တတိယမနောဒွါရဝီထိ စသည်ကြောင့်ဖြစ်သော စိတ္တဇ ပထဝီဓာတ်နှင့် ယခင် တိဇပထဝီဓာတ်တို့ အထပ်ထပ် ထိခတ်မိကြလေရာ (သဒ္ဒါကျမ်းက ရသသ ဒီဃအက္ခရာတို့ ထုံးစံအတိုင်း) လက်ဖျစ်တစ်ချက်တီး လောက်ကြာလျှင် “လ”ဟု မပိုတပီအသံ ပေါ်လာ၍ လက်ဖျစ်နှစ်ချက်တီး လောက်အကြာမှာ ထုံးစံအတိုင်း ပီသအောင် “လာ”ဟု အသံပေါ်လာသည်။ ထိုကဲ့သို့ ပထဝီဓာတ်ချင်း ထိခိုက်ရာဝယ် တော်စွာလျော်စွာ မထိခိုက်ဘဲ ဝစီဝိညတ်ပါသည့်အတွက် စိတ်ကူးတိုင်း အသံဖြစ်အောင် ထိခိုက်မိကြလေသည်။

ဆက်ဦးအံ့-ထိုဆိုခဲ့ပြီးသော အစဉ်အားဖြင့် “လာ”ဟု အသံဖြစ်ပေါ်လာသော အခါ တပည့်က “ဆရာသည် ငါ့ကို လာစေလို၏”ဟု ဆရာ၏အတွင်းသဘော အလိုဆန္ဒကို သိသည်။ အသံသည် ပထဝီဓာတ်ချင်း ထိခိုက်မှုကြောင့် ဖြစ်ရိုး မှန်သော်လည်း ဆိုလိုရာ အသံကို ထင်ရှားအောင် ဖြစ်ပေါ်လာမှုမှာ ဝိညတ်၏ အတွက်သာ ဖြစ်သောကြောင့် “**အဓိပ္ပာယ် ဝိညာပေတိ**”အရ ဝစီဝိညတ်က အလိုဆန္ဒကို သိစေသည်ဟု ဆိုရသည်။ အရက်ဆိုင်၌ အလံစိုက်ထားသည်ကို မြင်ပြီးမှ အတွင်း၌ အရက်ရှိကြောင်းကို သိရသလို၊ ဝစီဝိညတ်တည်းဟူသော အလံကို သိပြီးမှ အတွင်းသဘော အလိုဆန္ဒကို သိနိုင်သောကြောင့် ဝစီဝိညတ်ကို “**ဝိညာယတိတိ ဝိညတ္တိ**”အရ မနောဒွါရဝီထိဖြင့် သိအပ် သိနိုင်ပုံကိုလည်း သတိပြုပါ။

**ဝိညတ္တိယော အဓိပ္ပာယ်-ပွကာသနရသာ စလ၊
ဃောသဟေတုဥပဋ္ဌာနာ၊ စိတ္တဇာဘူပဒဋ္ဌာနာ။**

ဝိညတ္တိယော-ထူးခြားသော အမူအရာ လက္ခဏာ ရှိသော ဝိညတ်တို့သည်။ အဓိပ္ပာယ်ပွကာသနရသာ-အတွင်းသဘော အလိုဆန္ဒကို ထင်ရှားပြခြင်းကိစ္စ ရှိကုန်၏။ စလဃောသဟေတုဥပဋ္ဌာနာ-လှုပ်ရှားခြင်း၊ စကားသံဖြစ်ခြင်း၏ အကြောင်းဟု ယောဂီတို့ ဉာဏ်အား ထင်လာကုန်၏။ စိတ္တဇာဘူပဒဋ္ဌာနာ-စိတ္တဇမဟာဘုတ်လျှင် နီးစွာသောအကြောင်း ရှိကုန်၏။

ဝိကာရရုပ်။ ။[ဝိ=ထူးခြားသော+ကာရ=အမှုအရာ] တသီးတခြား ပရမတ္ထ အထည်ကိုယ် ရကောင်းသော ရုပ်စစ်မဟုတ်၊ နိပ္ပန္နရုပ်တို့၏ ပကတိအနေထက် ထူးခြားသော အမှုအရာကို “ဝိကာရ”ဟု ခေါ်သည်။

လဟုတာ။ ။လဟုနော-ပေါ့ပါးသောနိပ္ပန္နရုပ်၏၊ ဘာဝေါ-ဖြစ်ကြောင်း ဖြစ်ရာ အမှုအရာသည်။ လဟုတာ-မည်၏၊ ဥတု စိတ် အာဟာရဟူသော အကြောင်းသုံးပါးကြောင့် ဖြစ်ကြသော တိဇနိပ္ပန္နရုပ်များ၏ ပေါ့ပေါ့ပါးပါး ရှိခြင်းသည် ပကတိအနေထက် ထူးခြားသော အမှုအရာဝိကာရတည်း၊ ထို ပေါ့ပါးခြင်း အမှုအရာကို “လဟုတာရုပ်”ဟု သမုတ်ရသည်။

မုဒုတာ။ ။မုဒုနော-နူးညံ့သော နိပ္ပန္နရုပ်၏၊ ဘာဝေါ-သည်၊ မုဒုတာ- မည်၏၊ တိဇနိပ္ပန္နရုပ်များ၏ နူးနူးညံ့ညံ့ ရှိခြင်းသည် ပကတိအနေထက် ထူးခြား သော အမှုအရာ ဝိကာရတည်း၊ ထို နူးညံ့သောသဘောကို “မုဒုတာရုပ်”ဟု သမုတ်ရသည်။

ကမ္မညတာ။ ။ကမ္မညသ-ထိုထို အမှု၌ ကောင်းသောနိပ္ပန္နရုပ်၏၊ ဘာဝေါ- သည်၊ ကမ္မညတာ-မည်၏၊ ကိုယ်ဖြင့်ပြုရမည့် ထိုထိုအမှုကိစ္စ နိပ္ပန္နရုပ်များ၏ လိုက်လိုက်ရောရော ကောင်းမွန်သောသဘောသည် ပကတိအနေထက် ထူးခြား သော အမှုအရာဝိကာရတည်း၊ ထိုကောင်းမွန်သောသဘောကို “ကမ္မညတာရုပ်” ဟု သမုတ်ရသည်။

ထင်ရှားစေအံ့-ဤလဟုတာစသောရုပ်များသည် သက်ရှိသန္တာန်၌သာ ရထိုက် ၏။ “လဟုတာဒိတ္တယံ ဥတုစိတ္တာဟာရေဟိ သမ္ဘောတိ” ဟူသည်နှင့်အညီ စိတ်စက်မကြည်ခြင်း၊ ဥတု အာဟာရတို့ မမျှမတခြင်းတို့ကြောင့် ဤခန္ဓာကိုယ်၌ မဟာဘုတ်ကြီးလေးပါးတို့ ဖောက်ပြန်ပျက်ပြားလတ်သော် သလိပ် သည်းခြေ သွေး လေ စသည်တို့ ချောက်ချားကုန်၏။ အထူးအားဖြင့် အာဗန္ဓန(ဖွဲ့စည်းခြင်း) သဘောရှိသော အာပေါဓာတ် ပျက်ပြားလွန်ကဲလျှင် နိပ္ပန္နရုပ်များသည် နုံးချဉ်း လေးလံသောကြောင့် ထိုအခါ၌ လဟုတာ မဖြစ်နိုင်ချေ၊ ကက္ခဋ္ဌ(ခိုင်မာခြင်း) သဘောရှိသော ပထဝီဓာတ်များ ပျက်ပြားလွန်ကဲလျှင် နိပ္ပန္နရုပ်များ ကြမ်းတမ်း ခိုင်မာသောကြောင့် ထိုအခါ၌ မုဒုတာ မဖြစ်နိုင်၊ ဝိတ္တဗ္ဗန(တောင့်တင်းခြင်း) လက္ခဏာရှိသော ဝါယောဓာတ် ပျက်ပြား လွန်ကဲလျှင် နိပ္ပန္နရုပ်များသည် တောင့်တင်းသောကြောင့် ထိုအခါ၌ ကမ္မညတာ မဖြစ်နိုင်ချေ။ [ရုပ်ကို ဖြစ်စေနိုင် သော တေဇောကား အားလုံး ဖောက်ပြန်မှု၌ ပါဝင်၏။]

ဝိကာရရုပ် သုံးပါးကွဲပုံ။ ။အကြင်အခါ၌ကား စိတ်စက်ကြည်လင်မှု ဥတု အာဟာရတို့ မျှတမှုတို့အတွက် စိတ် ဥတု အာဟာရတို့ကြောင့် ဖြစ်သော မဟာဘုတ်တို့သည် သမာသမ မျှတ ညီညွတ်ကုန်ရကား သလိပ် သည်းခြေ သွေး လေ စသည်တို့ လမ်းမှန်စည်းကျ တည်နေကြသဖြင့် တိဇနိပ္ပန္နရုပ် အားလုံး၌ ပေါ့ပါးခြင်းဟူသော လဟုတာသဘောများ ထူးထူးခြားခြား ထင်ရှား ကုန်၏။ ထိုတိဇနိပ္ပန္နရုပ်များ၌ ကြိတ်နယ်၍ ထားအပ်သော သားရေကဲ့သို့ နူးညံ့ခြင်း မုတိတာသဘောများလည်း ထူးခြားစွာ ထင်ရှားကုန်၏။ လှော်ပြီး ဦးပြီးသော ရွှေသည် ပုတီး နားခောင်း ပြုမှု၌ ကောင်းမွန် ခုံငြားသကဲ့သို့ ကိုယ်ဖြင့် ပြုလုပ်ရမည့် ထိုထိုကိစ္စ၌ တွန့်တို ဆုတ်နစ်ခြင်း မရှိဘဲ ကောင်းမွန် ခံငြားခြင်း ကမ္မညတာသဘောများ ထူးခြားစွာ ထင်ရှားကုန်၏။ ထို့ကြောင့် လဟုတာစသော ရုပ်သုံးပါးသည် တစ်ပါးစီခွဲ၍ မဖြစ်ကြ၊ ဖြစ်ခွင့်ကြုံလျှင် သုံးပါးလုံးပင် ထင်ရှားကုန်၏။ သို့သော် အမူအရာ၏ ထူးခြားပုံအားဖြင့် တစ်မျိုးစီ ကွဲပြားကြသောကြောင့် ရုပ်သုံးပါးဟု သမုတ်ထားရသည်။

၁။ လဟုတာ လဟုလက္ခဏာ၊ ဂရုဘာဝဝိနောဒနာ၊ လဟုပရိဝတ္တုပဋ္ဌာနာ၊ လဟုရူပပဒဋ္ဌာနာ။

လဟုတာ-လဟုတာသည်။ လဟုလက္ခဏာ-ပေါ့ပါးသည်၏အဖြစ်ဟူသော လက္ခဏာ ရှိ၏။ ဂရုဘာဝဝိနောဒနာ-အာပေါဓာတ် ဖောက်ပြန်သဖြင့် လေးလံ သည်၏ အဖြစ်ကို ပယ်ရှားခြင်းကိစ္စ ရှိ၏။ လဟုပရိဝတ္တုပဋ္ဌာနာ-လျင်မြန်သော ဖြစ်ခြင်းရှိသည်၏အဖြစ်ဖြင့် ယောဂီပုဂ္ဂိုလ်တို့ ဉာဏ်အား ထင်လာ၏။ လဟု ရူပပဒဋ္ဌာနာ-လျင်မြန်သော နိပ္ပန္နရုပ်လျှင် နီးစွာသော အကြောင်းရှိ၏။

၂။ မုဒုကာ မုဒုလက္ခဏာ၊ ထဒ္ဒဘာဝဝိနောဒနာ၊ အဝိရောဓိတုပဋ္ဌာနာ၊ မုဒုရူပပဒဋ္ဌာနာ။

မုဒုတာ-မုဒုတာသည်။ မုဒုလက္ခဏာ-နူးညံ့သည်၏အဖြစ်ဟူသော လက္ခဏာ ရှိ၏။ ထဒ္ဒဘာဝဝိနောဒနာ-ပထဝီဓာတ် ဖောက်ပြန်သဖြင့် ခက်ထန်သည်၏ အဖြစ်ကို ပယ်ရှားခြင်းကိစ္စ ရှိ၏။ အဝိရောဓိတုပဋ္ဌာနာ-ကိုယ်မှုကိစ္စ၌ မဆန့်ကျင် သည်၏အဖြစ်ဖြင့် ယောဂီတို့ဉာဏ်အား ထင်လာ၏။ (လောက၌ နူးညံ့သူသည် မည်သူနှင့်မျှ မဆန့်ကျင်သလို ဤမုဒုတာရုပ်လည်း မည်သည့် ကိုယ်မှုကိစ္စ၌မျှ မဆန့်ကျင်-ဟုလို) မုဒုရူပပဒဋ္ဌာနာ-နူးညံ့သော နိပ္ပန္နရုပ်လျှင် နီးစွာသော အကြောင်း ရှိ၏။

၃။ ကမ္မညတာ တံ လက္ခဏာ၊ အကမ္မညပိနောဒနာ၊
အဒုဗ္ဗလတုပဋ္ဌာနာ၊ ကမ္မညရူပပဒဋ္ဌာနာ။

ကမ္မညတာ-ကမ္မညတာသည်။ တံလက္ခဏာ-ထိုကိုယ်မှုကိစ္စ၌ ကောင်းသည်၏ အဖြစ်ဟူသောလက္ခဏာရှိ၏။ အကမ္မညပိနောဒနာ-ဝါယောဓာတ်ပျက်ပြားသဖြင့် ကိုယ်မှုကိစ္စ၌ မခံငြားသည်၏အဖြစ်ကို ပယ်ရှားခြင်းကိစ္စရှိ၏။ အဒုဗ္ဗလတုပဋ္ဌာနာ-အားမနည်းသည်၏အဖြစ်ဖြင့် ယောဂီတို့ဉာဏ်အား ထင်လာ၏။ ကမ္မညရူပ ပဒဋ္ဌာနာ-ကိုယ်မှုကိစ္စ၌ ကောင်းမွန်သောနိပ္ပန္နရုပ်လျှင် နီးစွာသောအကြောင်းရှိ၏။

လက္ခဏာရုပ်။ ။ဆိုင်ရာအကြောင်းတို့က ပြုစီမံလျှင် ဖြစ်၏၊ ဖြစ်လျှင် ရင့်၏၊ ရင့်လျှင် ပျက်၏။ ဤသို့ ဖြစ်ခြင်း ရင့်ခြင်း ပျက်ခြင်း အမှတ်အသားကို မြင်ရသဖြင့် ဤ ရုပ်တရားတွေကား ဆိုင်ရာအကြောင်းတို့ ပြုစီမံအပ်သော သင်္ခတတရားတွေပါတကားဟု မှတ်သားရ သိရ၏။ ဤသို့ “သင်္ခတတရား”ဟု မှတ်သားကြောင်း သိကြောင်း ဖြစ်၍ ဥပစယ စသည်ကို လက္ခဏာရုပ်ဟု သမုတ်ရသည်။ နာမ်တရားတွေကို မှတ်သားကြောင်းဖြစ်သော ဇာတိ ဇေတတ အနိစ္စတာကို လက္ခဏာနာမ်ဟု ခေါ်ထိုက်၏။ [ဓာတုကထာ၌ ရုပ်၏ ဇာတိ နာမ်၏ ဇာတိ စသည် ကွဲပြားပုံကို ထောက်ပါ။] ဤလက္ခဏာရုပ်တို့လည်း ပရမတ်အစစ် မဟုတ်ကြ။ နိပ္ပန္နရုပ်များ၏ ဖြစ်ခြင်း ရင့်ခြင်း ပျက်ခြင်းဟူသော အမှတ်အသား ပညတ်များသာ ဖြစ်သည်။ ဥပစယနှင့် သန္တတိကို ဥပါဒ်၊ ဇေတတကို ဌီ၊ အနိစ္စတာကို ဘင် ခေါ်သည်ဟု မှတ်ပါ။

ဥပစယ။ ။ “ဒါနံ ဘိက္ခဝေ ပဏ္ဍိတုပညတ္တံ၊ ဘိက္ခဝေ-တို့၊ ဒါနံ-ဒါနကို၊ ပဏ္ဍိတုပညတ္တံ (ပဏ္ဍိတ+ဥပညတ္တံ)-ပညာရှိတို့ ရှေးဦးအစ ပညတ်ထားအပ်၏” ဤပါဠိ၌ ဥပသဒ္ဓါသည် အစဟူသော အနက်ကို ဟောသကဲ့သို့၊ ဤ ဥပစယ၌ ဥပသဒ္ဓါလည်း အစဟူသော အနက်ကို ဟော၏။ ဂဗ္ဘသေယျက သတ္တဝါတို့၏ ပဋိသန္ဓေဓာတ်၌ ကာယ ဘာဝ ဝတ္ထု ဒသကတို့၏ အစဆုံး ဥပါဒ်ခြင်းကို လည်းကောင်း၊ သံသေဒေ ဩပပါတိက သတ္တဝါတို့၌ စက္ခု သောတ စသော ဒသက(၇)ပါးတို့၏ အစဆုံးဥပါဒ်ခြင်းကိုလည်းကောင်း “ဥပစယ”ဟုခေါ်သည်။

“သမ္ဗုဒ္ဓေ၊ ဥပသိတ္တေ စ၊ တေ နိသီဒိသု မဏ္ဍပေ၊ သမ္ဗုဒ္ဓေ-တံမြက်လှည်းအပ် သည်လည်းဖြစ်သော၊ ဥပသိတ္တေ စ-အထက်၌ ရေဖြန်းအပ်သည်လည်းဖြစ်သော၊ မဏ္ဍပေ-မဏ္ဍပ်၌၊ တေ-တိုသူတို့သည်၊ နိသီဒိသု-ထိုင်နေကုန်ပြီ”။ ဤပါဠိ၌ ဥပသဒ္ဓါသည် ဥပရိအတ္ထ(အထက်ဟူသောအနက်)ကိုလည်း ဟောသကဲ့သို့၊ ဤ ဥပစယ၌ ဥပသဒ္ဓါသည် အထက်ဟူသောအနက်ကိုလည်း ဟော၏။ ထို့ကြောင့် တစ်ဘဝအတွက် ရလိုက်သမျှ ရုပ်များမစုံခင် အထက်အထက်၌ တိုးတက်၍

ဖြစ်ခြင်းကိုလည်း “ဥပစယ” ဟုပင် ခေါ်၏။ ဂဗ္ဘသေယျကသတ္တဝါတို့၌ (၁၁) သတ္တဝါ(ဋီကာကျော်အလို သတ္တမသတ္တဝါ)လောက်ကြာမှ စက္ခု သောတ ယာန ဇီဝာ ဒသကတို့ ဖြစ်ကြ၏။ ထိုအခါကျမှ တစ်ဘဝအတွက် ရထိုက်သမျှရုပ်များ စုံသည်။ ထို့ကြောင့် စက္ခု သောတ ယာန ဇီဝာ ဒသကတို့ ဖြစ်သည့်တိုင်အောင် အတွင်း၌ အားလုံးသောရုပ်တို့၏ ဖြစ်ခြင်းဥပါဒ်ကို “ဥပစယ” ဟုချည်း မှတ်ပါ။

သန္တတိ။ ။သမ္ဗန္ဓာ-ဆက်စပ်လျက်၊ တတိ-ကျယ်ပွားခြင်းသည်။ သန္တတိ- သန္တတိမည်၏။ တစ်ဘဝ၌ ရထိုက်သမျှရုပ်များ ပြည့်စုံပြီးနောက် ဆက်၍ တိုးပွား ခြင်းကို “သန္တတိ” ဟု ခေါ်၏။ ထို့ကြောင့် ဂဗ္ဘသေယျကသတ္တဝါတို့ သန္တာန်၌ စက္ခုဒသကစသည်တို့ ပထမအကြိမ်ဖြစ်ပြီးနောက် ဆက်ကာဆက်ကာ ရုပ်ကလာပ် တို့၏ မသေမချင်း ဥပါဒ်မှုကို သန္တတိဟုချည်း ခေါ်၏။ သံသေဒဇ ဩပပါတိက သတ္တဝါတို့မှာ ပဋိသန္ဓေဇာတ၌ပင် ရထိုက်သမျှရုပ်များ စုံပြီဖြစ်၍ ပဋိသန္ဓေ၏ ဥပါဒ်မှနောက်၌ ထပ်၍ဥပါဒ်သမျှရုပ်ကို “သန္တတိ” ဟု ခေါ်ရမည်။ “မြစ်ကမ်းပါး၌ လက်ယက်တွင်း တူးရာ၊ ပထမ ရေထွက်ခြင်းသည် ပထမအနက်ရှိသော ဥပစယနှင့် တူ၏။ တစ်တွင်းလုံး ရေပြည့်အောင် အထက်အထက်၌ တိုးတက်၍ ထွက်လာခြင်းသည် ဥပရိအနက်ရှိသော ဥပစယနှင့် တူ၏။ ရေပြည့်ပြီးနောက် တွင်းကို လျှံ၍ ရေတွေ စီးသွားခြင်းသည် သန္တတိနှင့် တူ၏” ဟု အဋ္ဌကထာတို့၌ ဥပမာပြ၏။ [ဆောင်ပုဒ်ကို အခြေပြု၍ ရှုပါ။]

အမှာ။ ။“ဤ ဥပစယ သန္တတိကို ခန္ဓာကိုယ်မှ အပြင်ပဖြစ်သော သစ်ပင် တော တောင်တို့၌လည်း ရထိုက်၏” ဟု ယူကြသေး၏။ သစ်ပင်တစ်ပင်၏ အစဆုံး ဖြစ်မှု၊ ကြီးပွားသင့်သလောက် တိုးတက်ကြီးပွားမှုများကို “ဥပစယ” ဟု ခေါ်၍၊ တိုးတက် ကြီးပွားခြင်းအရှိန် ကုန်သဖြင့် ပင်ကိုအတိုင်း ဆက်လက်ဖြစ်နေမှုကို “သန္တတိ” ဟု ခေါ်ကြသည်။ ဤဥပစယ သန္တတိအဓိပ္ပာယ်ကို မြန်မာအဓိပ္ပာယ်ရေး ကျမ်းများ၌ အမျိုးမျိုး ရေးသားကြ၏။ အဋ္ဌကထာ ဋီကာများနှင့် ဋီကာကျော် အဘိဓမ္မာဝတောရဋီကာများအလို ကျ / မကျကို နှိုင်းချင့်ကြပါကုန်။

ဇေတတာ အနိစ္စတာ။ ။ဇေတန-ရင့်သောနိပ္ပန္နရုပ်တို့၏။ ဘာဝေါ-ဖြစ်ကြောင်း ဖြစ်ရာ လက္ခဏာသည်။ ဇေတတာ-ဇေတတာမည်၏။ နိပ္ပန္နရုပ်တို့၏ ဥပါဒ်ပြီးနောက် မချုပ်ခင် ခဏငယ်(၄၉)ချက်ခန့် တည်နေခြင်း ၌ကိုပင် ရင့်နေမှုသဘောဖြစ်၍ “ဇေတတာ” ဟု ခေါ်သည်။ အနိစ္စာန်-မမြဲသောနိပ္ပန္နရုပ်တို့၏။ ဘာဝေါ-သည်။ အနိစ္စတာ-မည်၏။ ထို(၄၉)ချက်ခန့် တည်တံ့ပြီးနောက် ချုပ်ခြင်းဘင်ကို “အနိစ္စတာ” ဟု ခေါ်သည်။ [“သဗ္ဗေ သင်္ခါရာ အနိစ္စာ”၌ အနိစ္စဟူသည် မမြဲသော ရုပ် နာမ် သင်္ခါရအားလုံးတည်း။

ဇာတိရူပမေဝ ပနေတ္ထ ဥပစယသန္တတိနာမေန။ ။အခြားပါဠိတော်များ၌ ဖြစ်ခြင်း(ဥပါဒ်)ဟူသမျှကို “ဇာတိ”ဟု သာမညအားဖြင့် ဟောတော်မူ၏။ ဓမ္မသင်္ဂဏီ ရူပကဏ္ဍ ပါဠိတော်၌ကား တစ်ဘဝ တစ်ဘဝ၌ “အစစွာဖြစ်ခြင်း၊ ပြည့်စုံသည့်တိုင်အောင် တိုးတက်၍ ဖြစ်ခြင်း၊ ပြည့်စုံပြီးနောက် ဆက်စပ်၍ အထပ်ထပ်ဖြစ်ခြင်း”ဟု ဖြစ်ပုံအခြင်းအရာကွဲပြားမှုကို စွဲ၍ ဥပသဒ္ဒါက အစ ဟူသောအနက်၊ အထက်ဟူသောအနက်ကို ဟောသောကြောင့် ရှေ့ဖြစ်ပုံနှစ်မျိုးကို “ဥပစယ”ဟု နာမည်တပ်၍၊ သန္တတိသဒ္ဒါက ဆက်စပ်ကျယ်ပွားခြင်းအနက်ကို ဟောသောကြောင့် ဆက်စပ်၍ အထပ်ထပ် ဖြစ်ခြင်းကို “သန္တတိ”ဟု နာမည် တပ်တော်မူသည်။

အချုပ်ကား-ထိုကဲ့သို့ ဖြစ်ပုံအခြင်းအရာ ကွဲပြားသည်အားလျော်စွာ ဓမ္မသင်္ဂဏီ ပါဠိတော်ကို နာခံကုန်သော ဝေနေယျတို့ကလည်း ဥပစယ-သန္တတိဟု ခွဲခြား၍ ဟောမှ အဦးအစဖြစ်ခြင်း၊ အထက်အထက်၌ဖြစ်ခြင်း၊ ဆက်စပ်၍ အထပ်ထပ် ဖြစ်ခြင်းကို နားလည်နိုင် သဘောကျနိုင်ကြသည်။ ဤသို့ဖြစ်ပုံအခြင်းအရာက ကွဲပြားသောကြောင့်လည်းကောင်း၊ ဝေနေယျတို့၏ အလိုလိုက်၍ အကြိုက်ကျစေ တော်မူလိုသောကြောင့်လည်းကောင်း ဇာတိရုပ်ကိုပင် ဥပစယ-သန္တတိဟု အမည် နှစ်မျိုးတပ်၍ ဟောတော်မူသည်။

[ဆောင်] ဖြစ်ပုံခြင်းရာ၊ ကွဲသည့်တာနှင့်၊ ဝေနေယျပေါင်း၊ ကျေနပ်ကြောင်းဖြင့်၊ ထုံးဟောင်း နယု၊ မျှော်ခေါ်ရှုလျက်၊ ဥပစယ၊ မည်နာမံရှိ၊ သန္တတိဟု၊ ဇာတိကိုပင်၊ စွဲ၍လျှင်၊ ရှင်ပင် ဟောခဲ့သည်။

သုတ္တန် ဇာတိ ဇရာ မရဏ။ ။အချို့ သုတ္တန်အလိုအားဖြင့် အမိဝမ်းဝယ် ကိန်းအောင်းနေရခြင်းသည် ဇာတိ(ပဋိသန္ဓေနေရခြင်း) မည်၏။ ဖြစ်ဆဲဘဝမှ ရွေ့လျောရ သေရခြင်းသည် မရဏမည်၏။ မသေမီအတွင်း၌ တည်နေရခြင်း သည် ဇရာမည်၏။ ထို ဇာတိ ဇရာ မရဏတို့ကား ပညတ်သုံးမျှသာ ဖြစ်၍ သမ္မုတိဇာတိ၊ဇရာ၊မရဏတည်း။ ထိုတွင် ဇရာသည်သွားကျိုး၊ဆံဖြူး၊နားအူ၊မျက်စွဲ အရေတွန့်တွဲအောင် မထင်ရှားသေးခင် ရင့်ရော်နေခြင်းသည်ပင် ပဋိစ္ဆန္ဒဇရာ မည်၏။ “ဖုံးကွယ်နေသော အိုခြင်းသဘောတရား”ဟုလို့၊ သွားကျိုး ဆံဖြူး နားအူ မျက်စွဲ အရေတွန့်တွဲခြင်း ထင်ရှားအောင် ရင့်ရော် ယိုယွင်း အိုမင်းခြင်းသည် ပါကဋဇရာ မည်၏။ ထို့ပြင်-နာမ်တံရားတို့၏ ရင့်မှုသည် မထင်ရှားသောကြောင့် ပဋိစ္ဆန္ဒဇရာပင်တည်း။ မြေ၊ရေ၊တော၊တောင်၊လ၊နေစသည်တို့မှာလည်း ဇရာရှိ၏။ ထိုဇရာမျိုးကို “အဝီစိဇရာ”ဟု ဆို၏။ [အ=မရှိ+ဝီစိ=အကြား၊] အသိခက်သဖြင့် သိအပ်သော အကြားမရှိသောဇရာဟု ဆိုလိုသည်။ ပဋိစ္ဆန္ဒဇရာမျိုးပင်တည်း။

ရူပဝိဘာဂအဖွင့်

သဗ္ဗညု ပနေတံ ရူပံ အဟေတုကံ သပ္ပစ္စယံ သာသဝံ သင်္ခတံ
လောကီယံ ကာမာဝစရံ အနာရမဏံ အပ္ပဟာတဗ္ဗမေဝါတီ
ဧကဝိဓံပိ အဇ္ဈတ္တိကဗဟိရာဒိဝသေန ဗဟုစာ ဘေဒံ ဂစ္ဆတိ။

အဟေတုကံ။ ။မူလဋ္ဌေန လောဘာဒိကော အလောဘာဒိကော စ ၊ပေ၊
နာဿ ဟေတု အတ္ထိတီ အဟေတုကံ၊-စိသုဒ္ဓိမဂ် မဟာဋီကာ၊ မူလဋ္ဌေန-
ရေသောက်မြစ်နှင့် တူသည်၏အဖြစ်ကြောင့်၊ လောဘာဒိကော-လောဘအစရှိ
သော တရားသည်လည်းကောင်း၊ အလောဘာဒိကော စ-အလောဘအစရှိသော
တရားသည်လည်းကောင်း၊ ဟေတု-ဟိတ်မည်၏၊ အဿ-ထိုရုပ်တရား၏၊
ဟေတု-ယှဉ်ဖက်ဟိတ်သည်၊ န အတ္ထိ-မရှိ၊ ဣတိ-ကြောင့်၊ အဟေတုကံ-
အဟေတုကမည်၏၊ ဋီကာကျော်၌ကား ရုပ်တရားများသည် အဗျာကတဇာတ်
ဖြစ်သောကြောင့် အဗျာကတဟိတ်နှင့် ယှဉ်/မယှဉ်သာ လျဉ်းပါးဖွယ်ရှိရကား
“သဗ္ဗယုတ္တဿ အလောဘာဒိ ဟေတုနော အဘာဝါ”ဟု အလောဘစသော
အဗျာကတဟိတ်များနှင့် မယှဉ်ကြောင်းကိုသာ ဖွင့်ပြသည်၊ လောဘစသော
အကုသိုလ်ဟိတ်နှင့် မယှဉ်ကြောင်းမှာ ထင်ရှားပြီဟု ယူလိုသတို့၊ သို့သော်
“အကုသိုလ်စိတ်ကြောင့်ဖြစ်သော ရုပ်တရားများသည် အကုသိုလ်ဟိတ်နှင့်
ယှဉ်လေသလား”ဟု ယုံမှားဖွယ် ရှိနိုင်သည်သာ ဖြစ်သောကြောင့် မဟာဋီကာ၌
လောဘစသော အကုသိုလ်ဟိတ်များနှင့်လည်း မယှဉ်ကြောင်းကို ဖွင့်ပြသည်။

သပ္ပစ္စယံ သာသဝံ။ ။ရူပသမုဋ္ဌာန်ခန်း၌ လာလတ္တံ့အတိုင်း ကံ စိတ် ဥတု
အာဟာရတို့တွင် ဆိုင်ရာအကြောင်း တစ်ခုခုနှင့် တကွဖြစ်ရသောကြောင့် ရုပ်
ဟူသမျှ သပ္ပစ္စယချည်းသာတည်း၊ သဟ ပစ္စယေန ယံ ဝတ္တတီတိ သပ္ပစ္စယံ၊
အာသဝေါတရားတို့၏ တရားကိုယ်မှာ လောဘ ဒိဋ္ဌိ မောဟတည်း၊ ထိုလောဘ
စသည်ကား လောကီရုပ်နာမ် အားလုံးကို အာရုံပြုသည်၊ မိမိကို အာရုံပြုသော
ထိုအာသဝေါတရားများနှင့် တကွဖြစ်သောကြောင့် ရုပ်ဟူသမျှ သာသဝချည်း
တည်း၊ “တကွဖြစ်”ဟူရာ၌ သဗ္ဗယုတ္တသဘောဖြင့် တကွဖြစ်ခြင်း မဟုတ်၊
အာသဝေါတရားတို့က အာရုံပြုတတ်သော အာရမဏိကတရား၊ ရုပ်တို့က
အာရုံ အပြုခံရသော အာရုံတရားဖြစ်၍ “အာရုံ အာရမဏိက အဖြစ်အားဖြင့်
တကွဖြစ်သည်”ဟု မှတ်ပါ၊ သဟ+အာသဝေန ယံ ဝတ္တတီတိ သာသဝံ။

သင်္ခတံ, လောကီယံ။ ။ကံ စိတ် ဥတု အာဟာရတို့တွင် ဆိုင်ရာအကြောင်း တရားတို့က ပြုစီမံအပ်သည်ဖြစ်၍ ရုပ်ဟူသမျှ သင်္ခတချည်းတည်း၊ ပစ္စယေဟိ- ဆိုင်ရာအကြောင်းတို့သည်၊ သင်္ခရီယတိ-ပြုစီမံအပ်၏၊ ဣတိ-ကြောင့်၊ သင်္ခတံ- မည်၏၊ လောကုတ္တရာစိတ်အဖွင့်၌ ပြအပ်ခဲ့သော လောကသုံးမျိုးတွင် ဤရုပ် တရားတို့သည် သင်္ခါရလောက၌ ပါဝင်ကြသောကြောင့် “လောကီယ”မည်၏၊ လောကေ-သင်္ခါရလောက၌၊ နိယုတ္တံ-ယှဉ်သော (ပါဝင်သော)တရားတည်း၊ လောကီယံ-သင်္ခါရလောက၌ ယှဉ်သောတရား။

ကာမာဝစရံ အနာရမဏံ။ ။ကာမအရ ကာမတဏှာကိုယူ၊ ထိုကာမတဏှာ သည် ရုပ်တရားများအပေါ်၌ အာရုံပြုလျက် သက်ဝင် ကျက်စား၏၊ ထို့ကြောင့် ရုပ်ဟူသမျှ ကာမာဝစရချည်းတည်း၊ ကာမဿ-ကာမတဏှာ၏၊ အဝစရံ- သက်ဝင် ကျက်စားရာ ဖြစ်သောရုပ်၊ ရုပ်တရားသည် နာမ်တရားကဲ့သို့ အာရုံကို မယူတတ်၊ သို့အတွက် ရုပ်မှာ အာရုံမရှိသောကြောင့် “အနာရမဏ”ချည်းတည်း၊ **နတ္ထိ+အာရမဏံ ယဿာတိ အနာရမဏံ။**

အပ္ပဟာတဗ္ဗဓေဝ။ ။ယုတ်မာဆိုးဝါး၍ မကောင်းကျိုးများလှသော အကုသိုလ် တရားကိုသာ ပယ်ထိုက်သည်၊ ရုပ်တရားကား ထိုကဲ့သို့ မဆိုးဝါးသဖြင့် တဒင်္ဂ ပဟာန (ကာမကုသိုလ်), ဝိက္ခမ္ဘနပဟာန (မဟဂ္ဂုတ်ကုသိုလ်), သမုစ္ဆေဒပဟာန (မဂ်ကုသိုလ်), ဤကုသိုလ်သုံးမျိုးတို့ မပယ်အပ် မပယ်ထိုက်၊ ပယ်လိုလည်း မဖြစ်၊ ထို့ကြောင့် ရုပ်ဟူသမျှ “အပ္ပဟာတဗ္ဗ”ချည်းတည်း၊ **န+ပဟာတဗ္ဗံ အပ္ပဟာတဗ္ဗံ။**

အပ္ပဟာတဗ္ဗနှင့် တံ ပဇောထတို့ မဆန့်ကျင်။ ။ဤ၌ အပ္ပဟာတဗ္ဗဟု ဆိုအပ်သော စကားသည် “**ရူပံ ဘိက္ခဝေ န တုမှာကံ, တံ ပဇောထ**”ဟူသော သံယုတ်ပါဠိတော် (န တုမှာကဝဂ်)နှင့် ဆန့်ကျင်သည်မဟုတ်လောဟု မေး၊ အဖြေကား-“**ရူပံ ဘိက္ခဝေ န တုမှာကံ, တံ ပဇောထ**”ဟူသော ပါဠိတော် စကားသည် မုချ နိတတ္ထစကား မဟုတ်, ရုပ်၌ တပ်မက်သော ဆန္ဒရာဂ၏ အပေါ်မှာ တင်စား၍ ဟောတော်မူအပ်သော ဌာနူပစာ (နေယျတ္ထ)ပါဠိတော် ဖြစ်၍ မဆန့်ကျင်ပါ။

ရူပိးအံ-ဘိက္ခဝေ-တို့၊ ရူပံ-ရုပ်တရားသည်၊ တုမှာကံ-သင်တို့၏၊ န သန္တကံ- ဥစ္စာမဟုတ်၊ တံ-ထိုသင်တို့ဥစ္စာ မဟုတ်သော ရုပ်တရားကို၊ ဝါ-ထိုရုပ်၌ တပ်မက်သော ဆန္ဒရာဂကို၊ ပဇောထ-ပယ်စွန့်လိုက်ကြကုန်လော့၊ ဤသို့ ရုပ်ကို အာရုံပြုလျက် တပ်မက်တတ်သော ဆန္ဒရာဂကိုပင် အာရုံဌာန၏ ရူပ ဟူသော နာမည်ကို ဌာနီအာရမဏိက ဆန္ဒရာဂအပေါ် တင်စား၍ ဌာနူပစာရ အားဖြင့် ဟောတော်မူသောကြောင့် “**ရူပံ ဘိက္ခဝေ**” စသော ပါဠိတော်သည်

တိုက်ရိုက်သိအပ်သော အနက်အဓိပ္ပာယ်ရှိသော နိတတ္ထပါဠိ မဟုတ်၊ ဥပစာ တင်စားလျက် ဆက်သွယ်၍ သိအပ်သော အနက်အဓိပ္ပာယ်ရှိသော နေယျတ္ထပါဠိ ဖြစ်သည်။ ထို့ကြောင့်ပင်လျှင် **“ရူပေ ခေါ ရာဓ ယော ဆန္ဒော ယော ရာဂေါ၊ ယာ နန္ဒိ၊ ယာ တဏှာ၊ တံ ပံဟေထ”**ဟု ရာဓသံယုတ်၌ နိတတ္ထ ဒေသနာကို ဟောပြတော်မူပြန်သည်။ ဤ သင်္ဂြိုဟ်၌ အပ္ပမာတဗ္ဗဟူသော စကားသည် မုချ နိတတ္ထစကား ဖြစ်၏။ “မပယ်အပ်ဟု ဆိုသည့်အတိုင်း တကယ့်ကို မပယ်အပ် မပယ်ထိုက်”ဟူလို။

ဣတိ ဧကဝိဓံပိ။ ။ဣတိသဒ္ဓါသည် ပကာရ(အတူဟူသော) အနက်ရှိ၏။ ဤသို့ ဧကဝိဓချင်းတူသော “ရုပ်ဟူသမျှ သံယောဇနီယချည်းသာ၊ ဩဃနီယ ချည်းသာ”စသော စကားများကို ညွှန်ပြသည်။ ဧကဝိဓ ဖြစ်ပုံကား-“ရုပ်ဟူသမျှ အဟောတုက စသော တစ်မျိုးစီသာ ရှိ၏။ အဟောတုကရုပ် သဟောတုကရုပ်ဟု နှစ်မျိုးမရှိ၊ သပ္ပစ္စယရုပ် အပ္ပစ္စယရုပ်ဟု နှစ်မျိုး မရှိ၊ သာသဝရုပ် အနာသဝရုပ်ဟု နှစ်မျိုး မရှိ၊ သင်္ခတရုပ် အသင်္ခတရုပ်ဟု နှစ်မျိုး မရှိ၊ လောကီယရုပ် လောကုတ္တရာရုပ်ဟု နှစ်မျိုး မရှိ၊ ကာမာဝစရရုပ် ရူပါဝစရရုပ် အရူပါဝစရရုပ် ဟု သုံးမျိုး မရှိ၊ အနာရမဏရုပ် သာရမဏရုပ်ဟု နှစ်မျိုး မရှိ၊ အပ္ပမာတဗ္ဗရုပ် ပမာတဗ္ဗရုပ်ဟု နှစ်မျိုး မရှိ”ဟူလို။

ပသာဒသင်္ခါတံ ပဉ္စဝိဓံ အဇ္ဈတ္တိကရူပံ နာမ၊ ဣတရံ ဗာဟိယရူပံ။ ။ **အတ္တာနံ+အဓိကိစ္စ ပဝတ္တာ အဇ္ဈတ္တံ၊** အတ္တာနံ-အတ္တကို၊ အဓိကိစ္စ-စွဲမိရည်မှန်း၍၊ ပဝတ္တာ-ဖြစ်သောတရားတို့တည်း၊ အဇ္ဈတ္တံ-အတ္တကို စွဲမိရည်မှန်း၍ ဖြစ်သော တရားတို့၊ “ငါတို့သည် ခန္ဓာကိုယ်တွင်း၌ ဖြစ်ကြရလို့ရှိလျှင် ငါတို့ကို အတ္တဟု စွဲလမ်းကြလိမ့်မည်” ဤသို့ “အတ္တအဖြစ်ကို ရည်မှန်း၍ (အတ္တဟု အစွဲအလမ်း ခံလို၍) ဖြစ်သောတရားများ”ဟု ဆိုလိုသည်။ တရားကိုယ်မှာ ခန္ဓာကိုယ်၌ ဖြစ်သမျှ စိတ်၊ စေတသိက်၊ ရုပ်အားလုံးတည်း၊ (မာတိကာအကောက်၌ အဇ္ဈတ္တာ ဓမ္မာအရကို ကြည့်) အဇ္ဈတ္တေ ဘဝံ အဇ္ဈတ္တိကံ၊ အဇ္ဈတ္တေ-အဇ္ဈတ္တတရား အပေါင်း၌၊ ဘဝံ-ဖြစ်သောရုပ်တည်း၊ “အဇ္ဈတ္တတရားအပေါင်း၌ ဖြစ်သော” ဟူရာဝယ် “ဖြစ်”ဟူသည်ကား ပါဝင်သည်ဟု ဆိုလို၏။ ထို့ကြောင့် “အဇ္ဈတ္တ တရားအပေါင်းတွင် ပါဝင်သော ပသာဒရုပ်ငါးပါးကို အဇ္ဈတ္တိကရုပ်”ဟု မှတ်ပါ။

အဇ္ဈတ္တိကသဒ္ဓါ အထင်ရဋ္ဌိ။ ။စိတ် စေတသိက်နှင့် အခြားရုပ်များလည်း အဇ္ဈတ္တတရားတွင် အပါအဝင် ဖြစ်ကြသောကြောင့် အဇ္ဈတ္တိက မှည်သင့်ပေ၏။ သို့သော် **“အဇ္ဈတ္တေ ဘဝါ”**ဟူသော ဝိဂြိုဟ်အရ အဇ္ဈတ္တဘဝနသဘောက ပသာဒ ရုပ် ငါးပါး၌သာ ထင်ရှားသောကြောင့် အထင်ရဋ္ဌိအားဖြင့် ပသာဒရုပ်ကိုသာ

အဇ္ဈတ္တိကဟု ဆိုရသည်။ ထို့ကြောင့် အဇ္ဈတ္တိကတိက်အဖွင့်မှလူငိုက၌ “အဇ္ဈတ္တော ဘဝါ အဇ္ဈတ္တိကာတိ နိယကဇ္ဈတ္တေသုပိ အပ္ပန္နရာ စက္ခာဒယော ဝုစ္ဆန္တိ” ဟု မိန့်ပြီ။ အဇ္ဈတ္တော ဘဝါ အဇ္ဈတ္တိကာတိ-အဇ္ဈတ္တော ဘဝါ အဇ္ဈတ္တိကာ ဟူသော ဤပါဠိဖြင့်၊ နိယကဇ္ဈတ္တေသုပိ-ခန္ဓာကိုယ်ကို စွဲမှီ၍ဖြစ်သော အဇ္ဈတ္တတရားတို့ တွင် လည်း၊ အပ္ပန္နရာ-အတွင်းကျကုန်သော၊ စက္ခာဒယော-စက္ခု အစရှိသည် တို့ကို၊ ဝုစ္ဆန္တိ-ဆိုအပ်ကုန်၏။

အဇ္ဈတ္တဘဝနသဘော ထင်ရှားပုံ။ ။အဇ္ဈတ္တ၌ အဖြစ်ချင်း တူပါလျက် အဇ္ဈတ္တဘဝနသဘောသည် အဘယ့်ကြောင့် စက္ခုစသည်၌သာ ထင်ရှားပါသနည်း ဟု မေး၊ အဖြေကား-အခြားတရားတွေ ရှိလည်း စက္ခုစသည်တို့ မရှိလျှင် ခန္ဓာကိုယ်သည် ထင်းတုံးကြီးပမာ ဘယ်ဘက်ကိုမျှ မသိမမြင် အသုံးမဝင်ဘဲ ရှိရာ၏။ ဤစက္ခု စသည်တို့ကြောင့်သာ အရာရာကို သိမြင်၍ အသုံးဝင်လျက် ရှိသည်။ လောက၌ အသုံးဝင်သူသာ ဆိုင်ရာကိစ္စ၌ ထင်ရှားသကဲ့သို့၊ ထိုအတူ ခန္ဓာကိုယ်တွင် အသုံးအကျဆုံးဖြစ်သော စက္ခုစသည်သာလျှင် အဇ္ဈတ္တဘဝန သဘော၌ ထင်ရှားသည်။

မှတ်ချက်။ ။ဤအဓိပ္ပာယ်အရ အဇ္ဈတ္တိကရုပ်ကို မြန်မာလို “အတွင်းရုပ်” ဟု ဆိုလိုသည်။ “အတွင်း” ဆိုသောကြောင့် ခန္ဓာကိုယ်မှာ အတွင်းအကျဆုံးဟု မမှတ်ရ၊ လောက၌ အသုံးအကျဆုံး၊ အယုံအကြည်ရဆုံး လူကို “အတွင်းလူ” ဟု ခေါ်သကဲ့သို့ ခန္ဓာကိုယ်မှာ ကျေးဇူးအများဆုံးရုပ်ဟု မှတ်ပါ။ [အဇ္ဈတ္တတိက်အဖွင့် ၌ ဤစက္ခု စသည်ကို အဇ္ဈတ္တဇ္ဈတ္တ (အဇ္ဈတ္တတွင် လွန်ကဲသော အဇ္ဈတ္တတရား) ဟု ဆို၏။ ဤအလို “အဇ္ဈတ္တာနံ ဝိသေသံတိ အဇ္ဈတ္တိကံ” ဟု ဝိဂြိုဟ်ပြုလျှင် သာ၍ ရှင်းလင်း၏။ အဇ္ဈတ္တိကဒုက်အဖွင့်၌ကား ထိကပစ္စည်းကို အနက်မရှိ ကြံ၍ အဇ္ဈတ္တပုဒ်ရင်းကိုက ရဋ္ဌိအားဖြင့် စက္ခုစသည်ကို ဟောသည်ဟု ဖွင့်သည်။]

ဗာဟိယရုပ်။ ။ဗဟိ+ဇာတံ ဗာဟိယံ၊ ခန္ဓာကိုယ်၏အပြင်ပမှာ ဖြစ်သည် မဟုတ်သော်လည်း လောက၌ ကျေးဇူးမများတဲ့လူကို “အပြင်လူ” ဟု ခေါ်ရ သကဲ့သို့ ခန္ဓာကိုယ်၌ စက္ခုပုဒ်သာ ဒ စသည်တို့လောက် ကျေးဇူးမများ မထင်ရှား သဖြင့် ပုဒ်ဒရုပ်ငါးပါးမှ ကြွင်းသောရုပ်များကို ဗာဟိယရုပ်(အပြင်ရုပ်)ဟု ရဋ္ဌိအားဖြင့်ပင် ခေါ်ဆိုသမှတ်ရလေသည်။ [ဗဟိ-အပြင်ပ၌၊ ဇာတံ-ဖြစ်သော ရုပ်တည်း၊ ဗာဟိယံ-အပြင်ပ၌ဖြစ်သောရုပ်၊ ဇာတအနက်၌ ထိကပစ္စည်းသက်၍ “ဗာဟိယ” ဟု ဆရာမြတ်တို့ ဆုံးဖြတ်ကြသည်။ “ဗာဟိရ” ဟုလည်း ရှိသည်။]

ပသာဒဟဒယသင်္ခါတံ ဆဗ္ဗိဓံပိ ဝတ္ထုရူပံ နာမ၊ ဣတရံ အဝတ္ထုရူပံ။ ။
 မှီရာရုပ်ကို ဝတ္ထုရုပ်၊ မှီရာမဟုတ်သောရုပ်ကို “အဝတ္ထုရုပ်”ဟု ခေါ်၏။ စိတ်
 စေတသိက်တို့၏ မှီရာကိုသာ ဝတ္ထုရုပ်ဟု ဆိုသောကြောင့် ဥပါဒါရုပ်တို့၏မှီရာ
 မဟာဘုတ်များကို ဝတ္ထုရုပ်ဟု မခေါ်လိုက်ပေ။ ထို့ကြောင့် ပသာဒရုပ်များသာ
 ဝတ္ထုရုပ်ဖြစ်၍၊ ကျန်ရုပ်များကား အဝတ္ထုရုပ်(ဝတ္ထရုပ်မဟုတ်သောရုပ်)များတည်း။

ပသာဒဝိညတ္တိသင်္ခါတံ သတ္တဝိဓံပိ ဒွါရရူပံ နာမ၊ ဣတရံ အဒွါရရူပံ။ ။
 ဒွါရသဒွါသည် “အကြောင်း”အနက်ကို ဟော၏။ စက္ခုပသာဒသည် စက္ခုဒွါရိက
 ဝိထိစိတ်တို့၏ဖြစ်ကြောင်းတည်း။ စက္ခုမရှိလျှင် စက္ခုဒွါရိကဝိထိစိတ်များ
 မဖြစ်နိုင်၊ စက္ခုပသာဒ၌ ရူပါရုံ ထင်လာမှသာ စက္ခုဒွါရိကဝိထိစိတ်များ ဖြစ်နိုင်
 ကြသည်။ သောတ ဃာနံ ဇီဝာ ကာယပသာဒတို့၌လည်း နည်းတူ၊ ထို့ကြောင့်
 ပသာဒရုပ်ငါးပါးကို “ဥပပတ္တိဒွါရ”ဟု ခေါ်၏။ [ဥပပတ္တိ=ဝိထိစိတ်တို့ ဖြစ်ခြင်း
 ၏+ဒွါရ=အကြောင်း] ဝိညတ်ရုပ်နှစ်ခုကား ကံ၏ ဖြစ်ကြောင်းဖြစ်၍ ကမ္မဒွါရ
 မည်၏။ [ကမ္မ=ကံ၏+ဒွါရ=အကြောင်း] ကာယဝိညတ်သည် ကာယကံ
 ထမြောက်ဖို့ အကြောင်းဖြစ်၍ ကာယကမ္မဒွါရမည်၏။ ဝစီဝိညတ်သည် ဝစီကံ၏
 ထမြောက်ဖို့ အကြောင်းဖြစ်၍ ဝစီကမ္မဒွါရ မည်၏။ ကျန် ရုပ်များကို အဒွါရရုပ်
 (ထိုကဲ့သို့ ဖြစ်ကြောင်းမဟုတ်သော ရုပ်ဟု မှတ်ပါ။)

ပသာဒဘာဝဇီဝိတသင်္ခါတံပေ၊ ဣန္ဒြိယရူပံ နာမ၊ ဣတရံ အနိန္ဒြိယရူပံ။ ။
 ဣန္ဒြိယသဒွါသည် “အစိုးရခြင်း”ဟူသော အနက်ကို ဟော၏။ ထို့ကြောင့်
 ဆိုင်ရာကိစ္စ၌ အစိုးရသော ပသာဒ ဘာဝ ဇီဝိတရုပ်များကို “ဣန္ဒြိယရုပ်”ဟု
 ခေါ်၏။ ချဲ့ဦးအံ့-စက္ခုပသာဒသည် မြင်ခြင်း(ဒဿန)ကိစ္စ၌ အစိုးရ၏။
 စက္ခုဝိညာဏ်ကသာ မြင်ရသည်မှန်သော်လည်း စက္ခုဝိညာဏ် မြင်ချင်တိုင်း မမြင်
 နိုင်၊ စက္ခုပသာဒ၏ အင်အားလိုက်၍ မြင်ရသည်။ စက္ခုပသာဒက အားကောင်း
 လျှင် အမြင်သန်၍၊ စက္ခုပသာဒက အားသေးလျှင် အမြင်အားသေးရသည်။
 ဤသို့ ဒဿနကိစ္စ၌ စက္ခုပသာဒ စိုးပိုင်၏။ သဝနကိစ္စ ဃာယနကိစ္စ သာယန
 ကိစ္စ ဖုသနကိစ္စတို့၌ သောတပသာဒ စသည်တို့က စိုးပိုင်ကြပုံကိုလည်း သိပါ။

ဘာဝရုပ်။ ။ဘာဝရုပ်များသည် ပြုအပ်ပြီးသော လိင်္ဂံ နိမိတ္တ ကုတ္တ
 အာကပ္ပတို့၌ စိုးပိုင်၏။ ဣတ္ထိဘာဝရုပ်ရှိသူ သန္တာန်မှာ ဣတ္ထိဘာဝရုပ်၏
 အမိန့်အာဏာအတိုင်း ဣတ္ထိဘာဝရုပ်များသူ သန္တာန်မှာ ဣတ္ထိဘာဝရုပ် အမိန့်
 အာဏာအတိုင်း ဣတ္ထိလိင်္ဂံ ဣတ္ထိနိမိတ္တ ဣတ္ထိကုတ္တ ဣတ္ထာကပ္ပတို့ ဖြစ်၍၊

ပုရိသဘာဝရုပ်ရှိသူ သန္တာန်မှာ ပုရိသဘာဝရုပ်၏ အမိန့်အာဏာအတိုင်း ပုရိသ လိင် စသည်တို့ ဖြစ်ပေါ်ရပေသည်။ ယခုကာလ အစိုးရတို့၏ အာဏာကို မလိုက်နာသူများ အနည်းငယ်ရှိသေးသော်လည်း “အစိုးရ” ဟူသော နာမည်မပျက် သကဲ့သို့ အချို့သူတို့သန္တာန်၌ ဘာဝရုပ်၏ အမိန့်အာဏာအတိုင်း လိင် နိမိတ္တ စသည်တို့ မဖြစ်ကြသော်လည်း ဣန္ဒြိယဟူသော နာမည်ကား မပျက်တော့။

ဇီဝိတ။ ။ဇီဝိတရုပ်သည် မိမိနှင့် အတူဖြစ်ဖက် ကမ္မဇရုပ်များကို စောင့်ရှောက် ခြင်းကိစ္စ၌ အစိုးရ၏။ ဇီဝိတရုပ်က စောင့်ရှောက် ထောက်ပံ့မှုကြောင့်သာ ကမ္မဇရုပ် များ ခဏငယ်(၅၀)ခန့် အသက်ရှည်နိုင်ကြသည်။ ဤရှစ်ပါးမှ ကြွင်းသောရုပ် များကား အစိုးရသောကြောင့် အနိန္ဒြိယရုပ်များတည်း။

ပသာဒဝိသယသင်္ခါတံ ဒွါဒသဝိဓံ ဩဋ္ဌာရိကရူပံ သန္တိကေရူပံ သပ္ပဋိယရူပဉ္စ၊ ဣတရံ သုခုမရူပံ ဒုရေရူပံ အပ္ပဋိယရူပဉ္စ။

ဩဋ္ဌာရိက၊ သုခုမ။ ။အကြမ်းရုပ်ကို ဩဋ္ဌာရိကရုပ်၊ အနုရုပ်ကို သုခုမရုပ် ဟု ခေါ်၏။ “အကြမ်း အနု” ဟူရာ၌ အတွေ့ကြမ်းမှု နုမှု မဟုတ်။ ဉာဏ်စက္ခုဖြင့် ကြည့်ရှုဆင်ခြင်သောအခါ ပေါ်လွင်ထင်ရှားသည်ကို “ကြမ်းသည်-ထူထဲသည်” ဟု ဆိုလိုသည်။ ရူပါရုံ၏ စက္ခုပသာဒ၌ ထိခိုက်ထင်လာပုံကို ဆင်ခြင်သောအခါ ထိုရုပ်နှစ်ခု၏ သဘောသည် ဆင်ခြင်သူဉာဏ်၌ သိသာထင်ရှား၏။ ထို့အတူ သဒ္ဓါရုံနှင့် သောတပသာဒ စသည်တို့လည်း သိသာထင်ရှားပေသည်။ သုခုမရုပ် တို့တွင် အာပေါဓာတ်ကို ဆင်ခြင်သောအခါ ထိုစက္ခုပသာဒရုပ်များလို မထင်ရှားချေ။ ဘာဝရုပ် စသည်များလည်း ထို့အတူ မထင်ရှားချေ။ ထို့ကြောင့် ပသာဒနှင့် ရူပါရုံစသော ဝိသယရုပ်များကို ဩဋ္ဌာရိကရုပ်ဟု ခေါ်၍၊ ထိုမှ ကြွင်းသမျှ အာပေါဓာတ် စသည်ကို သုခုမရုပ်ဟု ခေါ်ရသည်။

သန္တိကေ ဒုရေရူပံ။ ။ဉာဏ်ဖြင့် လှမ်း၍ယူလျှင် အလွယ်တကူ ရနိုင် သိနိုင်သောကြောင့် ထိုဩဋ္ဌာရိကရုပ်များကိုပင် သန္တိကေ (အနီးရုပ်)ဟုလည်း ခေါ်ရ၏။ လောက၌ ရလွယ်သောအရာဝတ္ထုကို “မခက်ပါဘူး၊ အနီးကလေးပါ” ဟု ပြောဆိုရိုး ရှိသည်များကိုလည်း သတိပြုပါ။ ဉာဏ်ဖြင့် လှမ်းယူ၍ မလွယ်ကူ သောကြောင့် သုခုမရုပ်များကို ဒုရေ (အဝေး)ရုပ်ဟုလည်း ခေါ်ရ၏။ လောက၌ ရဖို့ရန် မလွယ်ကူသော အရာဝတ္ထုကို အနီးအပါး အနား၌ ကပ်နေသော်လည်း “ရဖို့ ဝေးပါသေး-မင်းနဲ့တော့ အဝေးကြီး” စသည်ဖြင့် ပြောသကဲ့သို့တည်း။

သပ္ပဋိယ အပ္ပဋိယ။ ။စက္ခုပသာဒနှင့် ရူပါရုံတို့သည် ဓာတ်သဘာဝအလိုက် အကျင်းချင်. ထိခိုက်ကြ၏။ ရူပရုံက စက္ခုပသာဒ၌ ထိခိုက်ခြင်းကြောင့် စက္ခုပသာဒ၌ စက္ခုဒွါရိကဝီထိစိတ် ဖြစ်ဖို့ရာ ထူးခြားသော အမူအရာ သတ္တိများ ပေါ်ပေါက်လျက် စက္ခုဒွါရိကဝီထိစိတ်အား ကျေးဇူးပြုသည်။ သဒ္ဓါရုံ သောတပသာဒ စသည်၌လည်း ဤနည်းပင်တည်း။ အာရုံငါးပါးတွင် ဖောဋ္ဌဗ္ဗာရုံဟူသော မဟာဘုတ်များကား ဓာတ်သဘာဝအလိုက် ထိခိုက်မှုသာမက, ယခု မျက်မြင် အထင်အရှား ထိမိ တိုက်မိ ခိုက်မိသမျှသည် ထိုဖောဋ္ဌဗ္ဗာရုံ မဟာဘုတ်ချင်း ထိခိုက်ကြခြင်းပင်တည်း။ ထို့ကြောင့် တို့သြဋ္ဌာရိကရုပ်များကို သပ္ပဋိယရုပ်ဟု လည်း ခေါ်၍, ထိုသို့ ထိခိုက်ခြင်း မရှိသည့်အတွက် ကြွင်းရုပ်များကို အပ္ပဋိယရုပ် ဟု ခေါ်လေသည်။ [ပဋိယ=ထိခိုက်ခြင်း+သ=ရှိသည်။]

ကမ္မဇံ ဥပါဒိန္နရုပ်, ဣတရံ အနုပါဒိန္နရုပ်။ ။ဥပါဒိန္နကို “ဥပ+အာဒိန္န” ဟု ခွဲပါ။ ဥပသဒ္ဓါသည် ဥပေတ(ကပ်ရောက်အပ်ဟူသော) အနက်ကို ဟော၏။ ဥပေတေန-တဏှာ ဒိဋ္ဌိတို့ ကပ်ရောက်အပ်သောကံသည်။ အာဒိန္နံ-အကျိုး၏ အဖြစ်ဖြင့် ယူအပ်သောရုပ်သည်။ ဥပါဒိန္နံ-ဥပါဒိန္န မည်၏။ တဏှာ ဒိဋ္ဌိတို့သည် လောကီကုသိုလ်ကံ အကုသိုလ်ကံကို အာရုံပြု၏။ ဤသို့ အာရုံပြုသည်ကိုပင် “ကပ်ရောက်” ဟု ဆိုသည်။ ထိုတဏှာ ဒိဋ္ဌိတို့ ကပ်ရောက်အပ်သော ကံတရားက ကမ္မဇရုပ်များကို “ငါတို့ရဲ့ အကျိုးတရားတွေ” ဟု စွဲယူထား၏။ ထို့ကြောင့် ကမ္မဇရုပ်များကို “ဥပါဒိန္နရုပ်” ဟု ခေါ်ဆိုရသည်။ ထိုကမ္မဇရုပ်မှ တစ်ပါးသော စိတ္တဇ ဥတုဇ အာဟာရဇရုပ်များသည် အနုပါဒိန္နရုပ် မည်၏။ [ကမ္မဇရုပ် စသည်တို့၏ သရုပ်ကား ရူပသမုဋ္ဌာန်ခန်း၌ ထင်ရှားလတ္တံ့။]

တစ်ကိုယ်လုံးကို ဥပါဒိန္နခေါ်သောနည်း။ ။ဤ၌ ကမ္မဇရုပ်ကိုသာ ဥပါဒိန္နဟု ဆိုသော်လည်း တချို့အရာ၌ ကိုယ်၌ရှိသောရုပ် (ကမ္မဇ စိတ္တဇ ဥတုဇ အာဟာရဇ) အားလုံးကို ဥပါဒိန္နဟု ဆို၏။ ဤသို့ တစ်ကိုယ်လုံးရှိ ရုပ်ကို ဥပါဒိန္နဟုဆိုရာ၌ “တဏှာမာနဒိဋ္ဌိဝေေန ဥပါဒိယတီတိ ဥပါဒိန္နံ” ဟု ဝစနတ်ပြု။ တဏှာ မာန ဒိဋ္ဌိဝေေန-တဏှာ မာန ဒိဋ္ဌိတို့၏အစွမ်းဖြင့်၊ ဥပါဒိယတိ-စွဲလမ်းအပ်၏။ ဣတိ-ကြောင့်၊ ဥပါဒိန္နံ-ဥပါဒိန္န မည်၏။ ခန္ဓာကိုယ်၌ ရှိသော ရုပ်များကို တဏှာက “ငါ့ဥစ္စာ” ဟု စွဲလမ်း၏။ မာနက “ငါ” ဟု စွဲလမ်း၏။ ဒိဋ္ဌိက “ငါ့အတ္တ” ဟု စွဲလမ်းသည်။ [သရီရဋ္ဌကံ ဟိ ဥပါဒိန္နံ ဝါ ဟောတု အနုပါဒိန္နံ ဝါ၊ အဒိန္နဂဟိတပရာမဋ္ဌဝေေန သဗ္ဗံ ဥပါဒိန္နမေဝ နာမ-အဋ္ဌသာလိနီ, နိက္ခေပကဏ္ဍ။]

ရူပါယတနံ သနိဒဿနရူပံ၊ ဣတရံ အနိဒဿနရူပံ။ ။နိဒဿီယတိ-
 မြင်အပ်၏။ ဣတိ-ကြောင့်၊ နိဒဿနံ-နိဒဿနမည်၏။ ဤဝိဂြိုဟ်အရ မြင်အပ်
 သော ရူပါရုံကို နိဒဿနဟု ခေါ်ဝေါ်ထိုက်၏။ သို့သော် သနိဒဿနအရလည်း
 ရူပါရုံကို ရသောကြောင့် သနိဒဿနနှင့် နိဒဿနပုဒ်တို့ အနက်အရ ကွဲအောင်
 နိဒဿနအရ မြင်အပ်သည်၏ အဖြစ်တည်းဟူသော အာရမဏသတ္တိကို
 ကောက်ရမည်။ ထို့နောက်မှ “သဟ+နိဒဿနေန ယံ ဝတ္တတိတိ သနိဒဿနံ” ဟု
 ဝိဂြိုဟ်ပြု၍ ရူပါရုံကို ကောက်ပါ။ ယံ-အကြင်ရုပ်သည်၊ နိဒဿနေန-မြင်အပ်
 သည်၏အဖြစ်ဟူသော အာရမဏသတ္တိနှင့်၊ သဟ-တကွ၊ ဝတ္တတိ-ဖြစ်၏။
 ဣတိ-ကြောင့်၊ တံ-ထိုရုပ်သည်၊ သနိဒဿနံ-မည်၏။

မှတ်ချက်။ ။နိဒဿနအရ တိုက်ရိုက်အနက်ဖြစ်သော ရူပါရုံကို မ-ကောက်ဘဲ၊
 နိဒဿနဘာဝ (မြင်အပ်သည်၏အဖြစ်တည်းဟူသော သတ္တိ)ကို ကောက်ရာ၌
 ဘာဝပွဓာနဟုလည်းကောင်း၊ တစ်နည်း-ဘာဝလောပဟုလည်းကောင်း သဒ္ဓါ
 ကျမ်းက ဆို၏။ ဘာဝသဒ္ဓါ မရှိဘဲလျက် ဘာဝသဒ္ဓါ၏-ခန့် ၇၃ ပဓာနအား
 ဖြင့် ကောက်ရခြင်းသည် ဘာဝပွဓာန မည်၏။ နိဒဿနာဟု ၂၈ ခုလျက်
 ဘာဝပုဒ် ကျေနေခြင်းသည် ဘာဝလောပ မည်၏။

တစ်နည်း။ ။နိဒဿီယတေ-မြင်ခြင်း၊ နိဒဿနံ-မြင်ခြင်း၊ ဤပုဂ္ဂိုလ်အရ
 စက္ခုဝိညာဏ်၏ မြင်ခြင်းကိစ္စကို “နိဒဿန”ဟု ခေါ်၏။ ထိုမြင်ခြင်းကိစ္စသည်
 ရူပါရုံပေါ်၌ တည်သောကြောင့် “သဟ နိဒဿနေန ယံ ဝတ္တတိ”အရ ရူပါရုံ
 သည် သနိဒဿန မည်၏။ “ယံ-အကြင် ရူပါရုံသည်၊ နိဒဿနေန-မြင်ခြင်း
 ကိစ္စနှင့်၊ သဟ-တကွ၊ ဝတ္တတိ-ဖြစ်၏”ဟု ဆို၊ [မာတိကာအရကောက်၌
 တတိယနည်း ကြံလေသည်ကား မကောင်း၊] ရူပါရုံမှ တစ်ပါးသော ရုပ်များကား
 ထိုကဲ့သို့ နိဒဿနသတ္တိ မရှိသောကြောင့် အနိဒဿနရူပံ မည်၏။

စက္ခာဒိဒ္ဓယံ အသမ္ပတ္တဝေသေန ဃာနာဒိတ္ထယံ သမ္ပတ္တဝေ ပဉ္စဝိဓံ ဂေါစရဂ္ဂါဟကရူပံ၊ ဣတရံ အဂေါစရဂ္ဂါဟကရူပံ။

[ဂါဟကံ၌ ဂဟဓာတ် ဣပစ္စည်းကို အက ပြု၊ ဂံ ၌ အ သရကို အာဝုဒ္ဓိ ပြု၊
 “ဂါဟက”ဟု ပုဒ်မှန်ရှိစေ၊ ဂေါစရ=အာရုံကို+ဂါဟက=ယူတတ်သောရုပ်] စက္ခု
 စသော ပဿာဒရုပ်ငါးပါးသည် အာရုံကို ယူတတ်သောကြောင့် ဂေါစရဂ္ဂါဟက
 ရုပ် မည်၏။ ထိုငါးပါးမှ ကြွင်းသော ရုပ်များကား အာရုံကို မယူတတ်သော
 ကြောင့် အဂေါစရဂ္ဂါဟကရုပ် မည်၏။

အနာရမဏနှင့် မဆန့်ကျင်။ ။ရူပသမုဒ္ဒေသခန်း၌ ရုပ်ဟူသမျှကို အာရုံ မယူတတ်သောကြောင့် “အနာရမဏ” ဟု ဆိုခဲ့ပြီးလျက် ဤနေရာ၌ ဂေါစရဂ္ဂါဟက ဟု ဆိုပြန်ရာ ရှေ့နောက်မဆန့်ကျင်ပါလောဟု မေး၊ အဖြေကား-ရုပ်ဟူသမျှ အမှန်ပင် အာရုံကို မယူတတ်သောကြောင့် အနာရမဏဟု ဆိုခဲ့သည်။ သို့သော် စက္ခုပသာဒသည်၌ မှီသော စက္ခုဝိညာဏ်သည်က အာရုံကို ယူတတ်သော ကြောင့် ဌာနိ ဝိညာဏ်များ၏ ဂေါစရဂ္ဂါဟကဟူသော နာမည်ကို ဌာနပသာဒ အပေါ်မှာ တင်စား၍ ဌာနပူပဏာရအားဖြင့် ဤနေရာ၌ ပသာဒဒါးပါးကို ဂေါစရဂ္ဂါဟကဟု ဆိုပြန်သည်။ အနာရမဏဟူသောစကားသည် မုချနိတတ္ထစကား၊ ဂေါစရဂ္ဂါဟကဟူသော စကားကား ဥပစာ နေယျတ္ထစကားဖြစ်၍ ရှေ့နောက် မဆန့်ကျင်ပါ။ [ပသာဒသည် အကြောင်း၊ ဝိညာဏ်သည် ပသာဒရှိ၍ ဖြစ်ရသော အကျိုးတရားဖြစ်သောကြောင့် အကျိုးဝိညာဏ်၏ ဂေါစရဂ္ဂါဟကဟူသော နာမည် ကို အကြောင်းပသာဒပေါ် တင်စား၍ ဖလူပဏာရအားဖြင့် အကြောင်းပသာဒကို ဂေါစရဂ္ဂါဟကဆိုသည်ဟု ဥပစာတစ်မျိုး ကြံကြသေး၏။]

စက္ခာဒိဒ္ဓယံ အသမ္ပတ္တဝေသန။ ။ထိုဆိုခဲ့ပြီးသောနည်းဖြင့် အာရုံကို ယူကြ သောအခါ စက္ခု သောတ နှစ်ပါးသည် မိမိသို့ မရောက် မထိ မကပ်ငြိသောအာရုံကို ယူ၏။ ချဲ့ဦးအံ့-စက္ခုဝိညာဏ်ဖြစ်ဖို့ရာ အကြောင်းအင်္ဂါသည် စက္ခုပသာဒ၊ ရူပါရုံ၊ အာလောက၊ မနသိကာရဟု လေးမျိုးရှိ၏။ (အကျယ်ကို ဝီထိခန်းပြန်ကြည့်။) ထိုတွင် ရူပါရုံသည် စက္ခုပသာဒ၌ ရောက် ထိ ငြိကပ် ပိညပ်နေလျှင် အာလောက(အရောင် အလင်း)အင်္ဂါပျက်ကွက်ရာ၏။ လက်ညှိုးနှင့် လက်မအဖျားကို ထိကပ်၍ အရောင် အလင်း ရနိုင်/မရနိုင်ကို ကြည့်ပါ။ ရူပါရုံသည် စက္ခုပသာဒ၌ မထိမစပ် မငြိ မကပ် မပိ မညပ်မှသာ အာလောကအင်္ဂါကို ရနိုင်၏။ ထို့ကြောင့် စက္ခုဝိညာဏ် ၏ မှီရာ စက္ခုပသာဒသည် မိမိသို့ မရောက် မထိ မကပ်ငြိမှသာ ရူပါရုံကို ယူနိုင် သည်။ သောတဝိညာဏ်ဖြစ်ဖို့ရာ အကြောင်းအင်္ဂါသည် သောတပသာဒ၊ သဒ္ဓါရုံ၊ အာကာသ၊ မနသိကာရဟု လေးပါးရှိ၏။ ထိုတွင် သဒ္ဓါရုံသည် သောတပသာဒ၌ ရောက်ထိ ငြိကပ် ပိညပ်နေလျှင် အာကာသ(အပေါက်အကြား) အင်္ဂါပျက်ကွက်ရာ၏။ သဒ္ဓါရုံသည် သောတပသာဒ၌ မထိ မစပ် မငြိ မကပ် မပိ မညပ်မှသာ အာကာသ အင်္ဂါ ရနိုင်သည်။ ထို့ကြောင့် သောတဝိညာဏ်၏မှီရာ သောတပသာဒသည် မိမိ ထံမှောက်သို့ မရောက် မထိ မငြိ မကပ်ခင်သာ သဒ္ဓါရုံကို ယူနိုင်သည်။

ဃာနာဒိတ္ထယံ သမ္ပတ္တဝေသန။ ။ဃာန ဇီဝှာ ကာယ ပသာဒ(၃)ပါးကား မိမိတို့သို့ ရောက်ထိ ကပ်ငြိသော အာရုံကိုသာ ယူနိုင်ကြ၏။ ချဲ့ဦးအံ့-ဃာန ဝိညာဏ်ဖြစ်ဖို့ရာ အကြောင်းအင်္ဂါသည် ဃာနပသာဒ၊ ဂန္ဓာရုံ၊ ပါယောဓာတ်၊

မနသိကာရဟု လေးပါးရှိသည်။ ထိုတွင် ဂန္ဓာရုံသည် နှာခေါင်းအနီးအပါး၌ ရောက်ရှိနေသော်လည်း နှာခေါင်းပိတ်ထားလျှင် အနံ့မရသေး၊ နှာခေါင်းကို ဖွင့်ပြီးလျှင် ဗဟိဒ္ဓလေက ဆောင်သွင်း၍ရှုခြင်း (ဝင်သက်လေ)ရှိမှသာ ဂန္ဓာရုံ ရုပ်ကလာပ်၌ပါသော မဟာဘုတ်များနှင့် ဃာနပသာဒရုပ်ကလာပ်၌ပါသော မဟာဘုတ်တို့ ထိမိကပ်မိကြသည်။ ထိုသို့ ရောက်ထိ ငြိကပ်မှသာ ဃာနပသာဒ က ဂန္ဓာရုံကို ယူနိုင်သည်။ ဇိဝှာဝိညာဏ်ဖြစ်ဖို့ရာ အကြောင်းအင်္ဂါသည် ဇိဝှာ ပသာဒ၊ ရသာရုံ၊ အာပေါဓာတ်၊ မနသိကာရဟု လေးပါးရှိ၏။ ထိုတွင် မျက်စိ အောက်၌ စားသောက်ဖွယ်တွေ ရောက်နေသော်လည်း အရသာကို မသိသေး။ ဇိဝှာပသာဒ၏မှီရာမဟာဘုတ်ပေါ်သို့ ရသာရုံ၏မှီရာမဟာဘုတ်များ (စားသောက် ဖွယ်များ) ရောက်ထိ ငြိကပ်မှသာ အာပေါဓာတ်ခေါ်တဲ့ လျှာရည်က စိစွတ်အောင် ပြုသဖြင့် အရသာကို သိရသည်။ ကာယဝိညာဏ်၏ ဖြစ်ဖို့ရာအကြောင်း အင်္ဂါသည် ကာယပသာဒ၊ ဖောဋ္ဌဗ္ဗာရုံ၊ ပထဝီဓာတ်၊ မနသိကာရဟု လေးပါး ရှိ၏။ ထိုတွင် တွေ့ထိဖွယ် ဖောဋ္ဌဗ္ဗာရုံများ အနီးအပါး ရောက်နေသော်လည်း မသိနိုင်သေး။ ကာယပသာဒ၏ မှီရာ မဟာဘုတ်တို့၌ ထိခိုက်မိမှသာ ဖောဋ္ဌဗ္ဗာရုံ၏ သဘောကို သိနိုင်သည်။

ရောက်/မရောက်သည်၊ လာ/မလာနှင့် မဆိုင်။ ။စက္ခု သောတတို့သည် မိမိတို့ ထံမှောက်သို့ မရောက် မထိသော အာရုံကိုသာ ယူနိုင်သည်ဟု ဆိုပြီ။ သို့ဖြစ်လျှင် ရူပါရုံ သဒ္ဓါရုံတို့သည် စက္ခု သောတရှိရာသို့ မလာနိုင်ဟု မှတ်ရမည် လောဟု မေးလေ့ရှိ၏။ ထိုကဲ့သို့ မေးလာသော စောဒကကို ဤသို့ ပြောပြ ရာ၏။ “ငါ့ရှင်...ရောက်/မရောက်ကို စိစစ်နေရာဝယ် လာ/မလာကို မေးမြန်း ခြင်းသည် သမ္ပတ္တဟူသော*ပါဠိအသွားကို နားမလည်ရာရောက်နေသည် မဟုတ် ပါလော၊ ရူပါရုံ သဒ္ဓါရုံတို့သည် လာနိုင်သည်လည်း ရှိ၏၊ မလာနိုင်သည်လည်း ရှိ၏။ လာသည်ဖြစ်စေ၊ မလာသည်ဖြစ်စေ မိမိထံမှောက်သို့ မရောက်ခင် အာရုံကို ယူသောကြောင့် စက္ခု သောတတို့ကို “အသမ္ပတ္တဂေါစဂ္ဂါဟက”ဟု ဆိုပေသည်။

ရှင်းလင်းစေအံ့-သမ္ပတ္တ သဒ္ဓါသည် “လာ”ဟူသော အနက်ကို မဟော၊ “ရောက်”ဟူသော အနက်ကိုသာ ဟောရိုးဖြစ်၏။ သို့အတွက် ရူပါရုံ၊ သဒ္ဓါရုံတို့၏ လာမှု/မလာမှုကို စိစစ်ခြင်းသည် ဤသမ္ပတ္တ/အသမ္ပတ္တ သဒ္ဓါနှင့် မဆိုင်။ သို့သော် အများနားလည်အောင် လာ/မလာကို စိစစ်ပြအံ့။ ရူပါရုံ၊ သဒ္ဓါရုံတို့သည် မဟာဘုတ် များကို စွဲမှီ၍ ဖြစ်ကုန်၏။ ထိုမဟာဘုတ်တို့၏ အဆက်ဆက် ပေါက်ပွားလျက် အရပ်တစ်ပါးသို့ ပျံ့နှံ့ကြရာတွင် ရူပါရုံ သဒ္ဓါရုံများ ပါဝင်သောကြောင့် “ရူပါရုံ သဒ္ဓါရုံတို့ သွားသည် လာသည် ရောက်သည်”ဟု ခေါ်စမှတ်ပြုကြသည်။

ဆက်ဦးဆုံး-ရူပါရုံသည် (လောကအဆိုအတိုင်း) ရောင်သေ ရောင်ရှင်ဟု နှစ်မျိုးရှိ၏။ သာမန်လူများ၏ ကိုယ်ရောင် အိမ် ကျောင်း တော တောင် ရေ မြေ စသည်တို့၏ အရောင်များသည် ရောင်သေတည်း။ ထိုရူပါရုံ အရောင်သေ များသည် မိမိတို့ တည်ရာအရပ်မှ တစ်ဆံခြည်မျှ ပျံ့နှံ့ထွက်သွားခြင်းငှာ မစွမ်းနိုင်။ ထိုအရောင်သေများကို “မလာသော ရူပါရုံ”ဟု မှတ်ပါ။ ခုနစ်ဆောင်တိုက်ခန်း၌ မီးမထွန်းဘဲ လင်းစေနိုင်သော ပဘာဝတီ စသည်တို့၏ ကိုယ်ရောင်နှင့် နေရောင် လရောင် ကြယ်တာရာရောင် စိန်ရောင် မြရောင် မီးရောင်စသည်တို့၌ကား အရောင်ရှင်တည်း။ မူလတည်နေရာအရပ်၌ရှိသော ဥတုမှ ဒုတိယဥတုဇရုပ်၊ ထိုဥတုဇရုပ်တွင် ပါဝင်သော ဥတုမှ တတိယဥတုဇရုပ်၊ ဤသို့ စသည်ဖြင့် ဆက်ကာ ဆက်ကာ ပေါက်ပွားလေရာ ဥတုဇရုပ်ဖြစ်သော မဟာဘုတ် အဆက်ဆက်ကို မှီ၍ ရူပါရုံ အရောင်ရှင်တို့သည် စွမ်းနိုင်သမျှ ကွန့်မြူး ထွက်သွားကြကုန်၏။ ထိုအရောင်ရှင်များကို “လာသောရူပါရုံ”ဟု မှတ်ပါ။ ထို့ကြောင့် လဗိမာန်၌ရှိသော ယုန်ရုပ်၏ နက်သောအရောင်သည် ရောင်သေဖြစ်၍ ဤမြေပြင်တိုင်အောင် မပျံ့နိုင်။ လရောင် နေရောင်တို့ကား ရောင်ရှင်ဖြစ်၍ ဤမြေပြင်တိုင်အောင် ပျံ့နှံ့ထွက်ဖြာလာနိုင်ကြသည်။

သဒ္ဓါရုံ။ ။ သဒ္ဓါရုံလည်း ရူပါရုံအရောင်ရှင်များကဲ့သို့ စွမ်းအားရှိသလောက် အဝေးသို့ ပျံ့နှံ့ထွက်ဖြာနိုင်၏။ ကောင်းကင်မှ ချန်းလိုက်သော မိုးသံ အမြောက်သံ ကြီးများသည် မြေကြီး အုတ်တိုက်အိမ် စသည်များကို တုန်လှုပ်အောင်ပင် သဒ္ဓါရုံ၏ မိုရာမဟာဘုတ် အဆက်ဆက်ဖြင့် တိုးဝှေ့ပျံ့နှံ့လျက်ရှိ၏။ ထိုကဲ့သို့ ပျံ့နှံ့နိုင်သောကြောင့် အချို့ ရူပါရုံ သဒ္ဓါရုံသည် စက္ခုပသာဒ သောတပသာဒသို့ ထိမိလောက်အောင် ရောက်ပေမည်သာ။ လသာသာတွင် အိမ်ပြင် ထွက်၍ ပက်လက်လှန်လျက် လကို ကြည့်ရှုသောအခါ လရောင်သည် စက္ခုပသာဒတိုင် အောင် ရောက်၏၊ ထို၏။ သို့သော် စက္ခု သောတပသာဒတို့ကမူ မိမိတို့အထံသို့ မရောက်ခင် မထိခင် အာရုံကို ယူကြ၏၊ ရောက်ပြီး ထိပြီးအာရုံကို မဖူးကြ။ သို့အတွက် “အသမ္ပတ္တဂေါစရဂ္ဂါဟက” ဟု မှတ်ယူရသည်။ အသမ္ပတ္တ ဂေါစရဂ္ဂါဟက၏ အဓိပ္ပာယ်မှာ-“မရောက် မထိသေးသောအာရုံကို ယူသည်”ဟု ဆိုလိုသည်။ “ပသာဒသို့ မရောက်ရဘူး မထိရဘူး”ဟု ဆိုလိုသည် မဟုတ်။ သို့အတွက် သမ္ပတ္တ အသမ္ပတ္တအရာဝယ် လာ၊မလာ ငြင်းကြသည်မှာ ဒုတ်ကိုချ၍ နာန်းလုံးသူများနှင့် တူလှချေ၏။ [မဟာအဋ္ဌကထာ၏ အလိုကို အဋ္ဌသာလိနိ ရူပကဏ္ဍမှာ ရူပါရုံ အောက်ပါ ဂါထာကား ဋီကာကျော် ဂါထာတည်း။

စက္ခုသောတံ ပနေတေသု၊ ဟောတာသမ္ပတ္တဂါဟကံ၊
ဝိညာဏုပ္ပိဟေတုတ္တာ၊ သန္တရာဓိကဂေါစရေ။

တေသု-ဤပသာဒရုပ်တို့တွင်၊ စက္ခုသောတံ-စက္ခု သောတပသာဒသည်၊ သန္တရာဓိကဂေါစရေ (သအန္တရ+အဓိကဂေါစရေ)-အခြားအကွယ်ရှိသော အာရုံ၊ လွန်ကဲကြီးမားသောအာရုံ၌၊ ဝိညာဏုပ္ပတ္တိဟေတုတ္တာ-စက္ခုဝိညာဏ်၊ သောတ ဝိညာဏ်ဖြစ်ကြောင်း၏အဖြစ်ကြောင့်၊ အသမ္ပတ္တဂါဟကံ-မိမိထံမှောက်သို့ မရောက် မထိသောအာရုံကို ယူတတ်သည်၊ ဟောတိ-ဖြစ်၏ဟု၊ ဝိညေယျ- သိအပ်၏။ [ဤဂါထာ၏ အဓိပ္ပာယ်ကို ချဲ့ပြလတ္တံ့။]

တထာ ဟိ ဒူရဒေသဋ္ဌံ၊ ဖလိကာဒိတိရောဟိတံ။
မဟန္တဉ္စ နဂါဒိနံ၊ ဝဏ္ဏံ စက္ခု ဥဒိက္ခတိ။

[ဤဂါထာကား စက္ခုအတွက် အကျယ်ပြသော ဂါထာတည်း။] တထာ ဟိ- ထိုစကားကို ချဲ့ဦးအံ့၊ စက္ခု-စက္ခုပသာဒသည်၊ ဒူရဒေသဋ္ဌံ-ဝေးသောအရပ်၌ တည်သော၊ ဝဏ္ဏံ-အဆင်းကိုလည်းကောင်း၊ ဖလိကာဒိတိရောဟိတံ-ဖန်မှန် အစရှိသည် ခြားကွယ်အပ်သော၊ ဝဏ္ဏံ-အဆင်းကိုလည်းကောင်း၊ နဂါဒိနံ- တောင်ကြီးအစရှိသည်တို့၏၊ မဟန္တံ-ကြီးမာသော၊ ဝဏ္ဏံ စ-ကိုလည်းကောင်း၊ ဥဒိက္ခတိ-မြင်နိုင်၏။

ဒူရဒေသဋ္ဌံ။ ။လ နေဗိမာန်များသည် ဤမြေပြင်မှ ယူနောလေးသောင်း နှစ်ထောင် ဝေးကွာ၏။ ဤမြေပြင်မှ လှမ်း၍ကြည့်သောအခါ လဝန်း နေဝန်း တို့၏ ပုံသဏ္ဍာန်ကို မြင်ရ၏။ ယုန်တံဆိပ်ကိုလည်း မြင်ရ၏။ ထိုပုံသဏ္ဍာန် တံဆိပ်များသည် တည်နေရာဌာနမှ တစ်ဆံခြည်မျှ မပျံ့နိုင်ချေ၊ မှောင်သောအခန်း တွင်း၌ နေလျက် အပြင်ဘက်က လရောင် နေရောင်ကို မြင်ရာ၌ ထိုလရောင် နေရောင်သည် တိုက်ခန်းအတွင်းတိုင်အောင် ရောက်လာသည် မဟုတ်။ တောင်ပေါ်မှာ ထွန်းထားအပ်သော မီးရောင်ကို အလွန်ဝေးသောအရပ်မှ လှမ်း၍ မြင်ရာ၌ ထိုမီးရောင်သည် မြင်ရာအရပ်တိုင်အောင် ပျံ့နှံ့လာနိုင်သည် မဟုတ်။

ဖလိကာဒိတိရောဟိတံ။ ။မှန်သေတ္တာအတွင်း မှန်ဘီဒိုအတွင်း တိမ်တိုက် အတွင်း စသည်၌ တည်ရှိသော ရူပါရုံများသည် ဖန်၊ မှန်၊ တိမ်တိုက်တို့က ခြားကွယ်ထားသဖြင့် အပြင်သို့ မပျံ့နှံ့နိုင်၊ ထိုရူပါရုံများကိုလည်း စက္ခုပသာဒက လှမ်း၍ မြင်နိုင်၏။

မဟန္တဉ္စ နဂါဒိနံ။ ။တောင်တစ်လုံးကို ကြည့်ရှုရာဝယ် မြင်လောက်ရ မဟာဘုတ်ရုပ်ကလာပ်အများ၌ ရူပါရုံပေါင်း များစွာကို တစ်ပြိုင်နက် မြင်နိုင်၏ (ဝိထိပိုင်းတုန်းက သိဝိကုဗ္ဗလာနနည်းအရ ပြခဲသောအဓိပ္ပာယ်ကို ပြန်ကြည့် ထိုသိန်းသန်းကုဋေမက များသောရူပါရုံအပေါင်းတို့သည် စက္ခုပသာဒသို့ ထိ

ကပ်မိမှ မြင်နိုင်လျှင် ထိုရူပါရုံပေါင်းများစွာကို ထိဖို့ ကပ်ဖို့ နေရာပင် စက္ခုပသာဒကလေးများ၌ မရှိ၊ သို့အတွက် မထိကပ်သောအာရုံကို လှမ်း၍ ယူနိုင်ကြောင်းမှာ လယ်ပြင်ဝယ် ဆင်သွားသည်ထက် ထင်ရှား၏။

**အာကာသာဒိဂတော ကုစ္ဆိံ စမ္မာနန္တရိကောပိ စ၊
မဟန္တော စ ဗဏ္ဍာဒီနံ၊ သဒ္ဓေါ သောတဿ ဂေါစရော။**

[ဤဂါထာကား သောတပသာဒအတွက် အကျယ်ပြုသော ဂါထာတည်း။] အာကာသာဒိဂတော-ကောင်းကင်အစရှိသော အရပ်ဝေး၌တည်သော၊ သဒ္ဓေါ-အသံသည်လည်းကောင်း၊ ကုစ္ဆိံစမ္မာနန္တရိကော-ဝမ်းရေ၏အခြားမဲ့၌တည်သော၊ သဒ္ဓေါပိ စ-အသံသည်လည်းကောင်း၊ ဗဏ္ဍာဒီနံ-ခေါင်းလောင်း အစရှိသည်တို့၏၊ မဟန္တော-အပေါင်းအများ ကြီးမားသော၊ သဒ္ဓေါ စ-အသံသည်လည်းကောင်း၊ သောတဿ-သောတပသာဒ၏၊ ဂေါစရော-အာရုံတည်း။

အာကာသာဒိဂတော။ ။ကောင်းကင်က မိုးသံကို ယူဇနာများစွာဝေးကွာလျက် သော်တပသာဒက လှမ်းယူနိုင်၏။ ကောင်းကင်က ငှက်သံ လေသံ စသည်တို့ကိုလည်း ယူနိုင်ကြ၏။ မိုးချုန်းသံကို ယူရာ၌ မြေပြင်တိုင်အောင်ရောက်သော အသံလည်း ရှိ၏။ ပထမဆုံး ထစ်ချုန်းသံသည် မြေပြင်သို့ မရောက်၊ ထိုအသံကိုပင် သောတပသာဒက လှမ်း၍ ယူနိုင် ကြားနိုင်သည်။

ကုစ္ဆိံစမ္မာနန္တရိကော။ ။ဝမ်းတွင်းက လှုပ်ရှားသောလေသံကို ဝမ်းရေခြားကွယ်နေလျက် သောတပသာဒက လှမ်း၍ ယူနိုင် ကြားနိုင်၏။

မဟန္တော စ ဗဏ္ဍာဒီနံ။ ။ခေါင်းလောင်းသံ ကြေးစည်သံ တုံးခေါက်သံ အမြောက်သံ စသည်တို့၌ သဒ္ဓါရုံများသည် သိန်းသန်းကုဋေမက ပေါင်းစုမိ၏။ ထိုအသံလုံးကြီးကိုလည်း တစ်ပြိုင်နက် ကြားနိုင်၏။ သောတပသာဒ၌ ထိမိကပ်မိမှသာ ကြားရမည်ဆိုလျှင် ထိုအသံပေါင်းများစွာ၏ ထိကပ်ဖို့ရာ နေရာပင် သောတပသာဒ၌ မရှိချေ။ ထို့ကြောင့် သောတပသာဒသည် မထိ မကပ်ခင်သော အာရုံကို ယူနိုင်၏။

**ဘူတပ္ပဗန္ဓတော သော စေ၊ ယာတိ ဣန္ဒြိယသန္နိမိံ၊
ကမ္မစိတ္တောဓသမ္ဘူတော၊ ဝဏ္ဏော သဒ္ဓေါ စ စိတ္တဇော။
န တေသံ ဂေါစရာ ဟောန္တိ၊ န ဟိ သဗ္ဗောန္တိ တေ ဗဟိ၊
ဝုတ္တာ စ အဝိသေသေန၊ ပါဠေ တံ ဝိသယာဝ တေ။**

သော-ထိုရူပ သဒ္ဓန္တစ်ပါးစုံသည်၊ ဘူတပ္ပဗန္ဓတော-မဟာဘုတ် အဆက်ဆက် အားဖြင့်၊ ဣန္ဒြိယသန္နိမိံ-စက္ခုမြေ့ သောတိမြေ့တို့၏ တည်နေရာ အရပ်သို့၊

ယာတိ-ရောက်လာ၏။ ဣတိ စေ-ဤသို့ ဆိုငြားအံ့၊ (ဝေသတိ-ဤသို့ ဆိုတိုင်း ဖြစ်ခဲ့သော်) ကမ္မစိတ္တောဓေသမ္ပုတော-ကံ စိတ် အာဟာရကြောင့်ဖြစ်သော၊ ဝဏ္ဏော-အဆင်းသည်လည်းကောင်း၊ စိတ္တဇော-စိတ်ကြောင့်ဖြစ်သော၊ သဒ္ဓေါ စ-အသံသည်လည်းကောင်း၊ တေသံ-ထိုစကွဲ့ သောတတို့၏၊ ဂေါစရာ-အာရုံတို့ သည်၊ န ဟောန္တိ-မဖြစ်ကုန်တော့ရာ၊ ဟိ-မှန်၏၊ တေ-ထိုကံ စိတ် အာဟာရ ကြောင့်ဖြစ်သော အဆင်းနှင့် စိတ်ကြောင့်ဖြစ်သော အသံတို့သည်၊ ဗဟိ-ခန္ဓာကိုယ်မှ အပြင်ပဉ္စ၊ န သမ္ဘောန္တိ-မဖြစ်ကြကုန်၊ ပါဠေ စ-ပဋ္ဌာန်းပါဠိတော် ဌ်လည်း၊ အဝိသေသေန-သာမညအားဖြင့်၊ တေ-ထိုဝဏ္ဏ သဒ္ဓတို့ကို၊ တံ ဝိသယာဝ-ထိုစကွဲ့ သောတတို့၏ အာရုံတို့ချည်းဟူ၍သာလျှင်၊ ဝုတ္တာ-ဟောတော်မူအပ်ကုန်ပြီ။

ဘူတပ္ပဗန္ဓတောပေသန္နိဝိ။ ။ဤနှစ်ပါဒကား စောဒနာဖွယ်ကို ပြသော စကားတည်း၊ ပထမဖြစ်သော ရူပ သဒ္ဓကလာပ်၌ ဥတု ပါ၏၊ ထိုဥတုမှ ဥတုဓမ္မဟာဘုတ်နှင့်တကွ ရူပ သဒ္ဓကလာပ်များ ပေါက်ပွား၏၊ ဤဒုတိယ ရုပ်ကလာပ်ရှိ ဥတုမှလည်း ဥတုဇကလာပ်များ ဖြစ်ပြန်၏၊ ဤမဟာဘုတ် အဆက်ဆက် ပေါက်ပွား ပျံ့နှံ့လာသောအခါ ရူပ သဒ္ဓတို့လည်း ပါဝင်၏၊ ထို မဟာဘုတ် အဆက်ဆက်အားဖြင့် ပျံ့နှံ့၍ စက္ခုန္ဒြေ၏မိရာမဟာဘုတ်၊ သောတိန္ဒြေ၏ မိရာမဟာဘုတ်တို့ ရောက်ထိ ငြိကပ်လာမှ စက္ခုန္ဒြေက ရူပါရုံကို ယူ၍၊ သောတိန္ဒြေက သဒ္ဓါရုံကို ယူသည်ဟု စောဒကတို့က ပြောဆိုငြားအံ့။

ကမ္မစိတ္တောဓေပေါဂေါစရာ ဟောန္တိ။ ။စောဒကတို့ ပြောဆိုတိုင်း ဖြစ်ရိုး မှန်လျှင် ကံ စိတ် ဥတု အာဟာရ အကြောင်းလေးပါးတို့ကြောင့် ဖြစ်လေ့ရှိသော ရူပါရုံတို့တွင် ကမ္မဇ စိတ္တဇ အာဟာရဇ ရူပါရုံတို့ကို စက္ခုန္ဒြေက ယူနိုင်တော့မည် မဟုတ်၊ စိတ်ဥတုကြောင့် ဖြစ်လေ့ရှိသော သဒ္ဓါရုံတို့တွင် စိတ္တဇသဒ္ဓါရုံကိုလည်း သောတိန္ဒြေက ယူနိုင်တော့မည် မဟုတ်၊ “ဘာကြောင့် မယူနိုင်ဘဲ ရှိရာသနည်း” ဟု မေးလျှင်...

န ဟိ သမ္ဘောန္တိ တေ ဗဟိ။ ။မဟာဘုတ်အဆက်ဆက်အားဖြင့် ပျံ့နှံ့လာ သော ရူပ သဒ္ဓသည် ဥတုဇရုပ်သာတည်း၊ ကံ စိတ် ဥတု အာဟာရကြောင့်ဖြစ် သော ရုပ်တို့မှာ ခန္ဓာကိုယ်၏ အပြင်ပသို့ ဆံခြည်တစ်စိတ်မျှ မထွက်နိုင်ကြကုန်၊ သို့အတွက် မဟာဘုတ်အဆက်ဆက် ပျံ့နှံ့၍ စက္ခု သောတိရုံရာသို့ ရောက်မှသာ ယူမည်ဆိုလျှင် ကံ စိတ် အာဟာရကြောင့် ဖြစ်သည့် ရူပ သဒ္ဓကို ယူနိုင်တော့မည် မဟုတ်၊ ဥတုဇဖြစ်တဲ့ ရူပ သဒ္ဓကိုသာ ယူနိုင်တော့မည်၊ “ကံ စိတ် အာဟာရ ကြောင့်ဖြစ်သော ရူပ သဒ္ဓကို မယူနိုင်လျှင် ဘာအပြစ် ရှိသနည်း” ဟူငြားအံ့။

ဝုတ္တာ စ အဝေသေသေန၊ ပါဠေ တံ ဝိသယာဝ တေ။ ။ပဋ္ဌာန်းပါဠိတော်၌ ကမ္မဇ စိတ္တဇ ဥတုဇ အာဟာရဇ မခွဲခြားဘဲ “**ရူပါရမဏံ စက္ခုဝိညာဏ ဓာတုယာ၊ သဒ္ဓါရမဏံ သောတဝိညာဏဓာတုယာ**” စသည်ဖြင့် “**ရူပါရုံမှန်လျှင် ကမ္မဇဖြစ်ဖြစ်၊ စိတ္တဇ ဥတုဇ အာဟာရဇဖြစ်ဖြစ် စက္ခုဝိညာဏ်အား ကျေးဇူးပြု နိုင်၏။ သဒ္ဓါရုံမှန်လျှင် စိတ္တဇဖြစ်ဖြစ်၊ ဥတုဇဖြစ်ဖြစ် သောတဝိညာဏ်အား ကျေးဇူးပြုနိုင်၏**” ဟု ဟောထားတော်မူသည်။ ဥတုဇ ရူပါရုံ သဒ္ဓါရုံကိုသာ ယူနိုင်လျှင် ထိုပဋ္ဌာန်းပါဠိတော်နှင့် ဆန့်ကျင်လိမ့်မည်-ဟူလို။

ဤစကားစဉ်အရ ဤသို့ မှတ်ရာ၏။ ။သက်ရှိသတ္တဝါအဆင်းကို မြင်ရာဝယ် ခန္ဓာကိုယ်၌ တည်ရှိသော ကမ္မအေဆင်း၊ စိတ္တဇ ဥတုဇ အာဟာရဇအဆင်းတို့ကို လည်း မြင်၏။ ထိုမူလအဆင်းကလာပ်တွင် ပါဝင်သော ဥတုမှ ပေါက်ပွားသော ဒုတိယဥတုအဆင်း၊ ထိုဒုတိယဥတုမှ ပေါက်ပွားသော တတိယဥတုအဆင်း၊ ဤသို့ ဥတုအဆင်း အဆက်ဆက်ကိုလည်း မြင်၏။ ဘုရားရှင်၏ ဖြာ၍ ထွက်လာသော ကိုယ်တော်အရောင်နှင့် ရောင်ခြည်တော်များသည် ဥတုအရောင် အဆင်းချည်းသာတည်း။ သက်ရှိသတ္တဝါများ၏ အသံကို ကြားရာ၌ စိတ်ကြောင့် ဖြစ်သော မူလအသံကိုလည်း ကြား၏။ ထိုစိတ္တဇသဒ္ဓကလာပ်တွင် ပါဝင်သော ဥတုမှ ပေါက်ပွားသော ဥတုအသံကိုလည်း ကြား၏။ ထိုဥတုဇကလာပ်တွင် ပါဝင်သော ဥတုစသည်မှ ဆက်၍ဖြစ်သော ဥတုအသံကိုလည်း ကြား၏။ သက်မဲ့ အရာဝတ္ထုများ၏ အဆင်း အသံကား ဥတုချည်းသာ။

ယဒိ စေတံ ဒွယံ အတ္တ . သမိပယေဝ ဂဏှာတိ၊
 အက္ခိဝဏ္ဏံ တထာ မူလံ၊ ပသေယျ ဘမုကဿ စ။
 ဒိသာဒေသဝဝတ္တာနံ၊ သဒ္ဓဿ န ဘဝေယျ စ၊
 သိယာ စ သရဝေဓိဿ၊ သကဏ္ဍေ သရပါတနံ။

စ-ဆက်ဦးအံ၊ စေတံ ဒွယံ-ဤစက္ခု သောတ နှစ်ပါးအပေါင်းသည်၊ အတ္တ သမိပယေဝ-မိမိအနီးရှိ အာရုံကိုသာလျှင်၊ ယဒိ ဂဏှာတိ-အကယ်၍ ယူအံ၊ (ဧဝံသတိ-ဤသို့ဖြစ်လျှင်၊) အက္ခိဝဏ္ဏံ-မျက်လုံး၏အဆင်းကိုလည်းကောင်း၊ တထာ-ထိုပြင်၊ ဘမုကဿ-မျက်ရုံး၏၊ မူလံ စ-အရင်းကိုလည်းကောင်း၊ ပသေယျ-မြင်ရရာ၏၊ သဒ္ဓဿ-အသံ၏၊ ဒိသာဒေသဝဝတ္တာနံ-ဖြစ်ရာအရပ် မျက်နှာ၊ တည်ရာဒေသကို ကျနုစွာ ပိုင်းခြားနိုင်ခြင်းသည်လည်း၊ န ဘဝေယျ-မဖြစ်ရာ၊ သရဝေဓိဿ-အသံကို မှန်း၍ ပစ်သော လေးသမား၏၊ သကဏ္ဍေ-မိမိ နားတွင်း၌၊ သရပါတနံ-မြားကို ပစ်ချရခြင်းသည်လည်း၊ သိယာ-ဖြစ်ရာ၏။

ယဒိ ခေတံ၊ပေ၊ ဂဏှတိ။ ။ “စက္ခု သောတတို့သည် အဝေး၌ တည်သော ရူပါရုံ သဒ္ဓါရုံကို လှမ်း၍ မယူနိုင်၊ မိမိ အနီးရောက်မှ ယူနိုင်သည်” ဟု စောဒကပုဂ္ဂိုလ်တို့က ဆိုလိုကြသည်။ ထိုသို့ ဆိုလိုတိုင်းဖြစ်လျှင်...

အက္ခိဝဏ္ဏံ၊ပေ၊ဘမုကဿ စ။ ။ မျက်လုံး၏အဆင်းနှင့် မျက်ခုံး၏အရင်း အရပ်သည် စက္ခုပသာဒနှင့် အနီးကပ်ဆုံး ဖြစ်၍ ထိုအဆင်းများကို ယူနိုင်ရာ၏။ ယူကား မယူနိုင်ချေ။ ထို့ကြောင့် နီးသည်၊ ဝေးသည်မှာ ပဓာနမဟုတ်၊ စက္ခုပသာဒ ၏ ရှေ့ရှုတူရူအရပ်မှာ တည်ရှိလျှင် ယူဇနာ လေးသောင်းနှစ်ထောင်ဝေးကွာသော လဝန်း နေဝန်း ယုတံဆိပ်များကိုပင် ယူနိုင် မြင်နိုင်ကြသည်-ဟူလို။

သိယာ စ၊ပေ၊သရပါတနံ။ ။ အကောင်အထည်ကို မမြင်ရသော်လည်း အသံကြားလျှင် ထိုအသံကို မှန်း၍ အကောင်အထည်ကို ပစ်ခွင်းနိုင်စွမ်းသော လေးသမား ရှိသည်။ သောတပသာဒသည် အနီးသို့ ရောက်မှ သဒ္ဓါရုံကို ယူနိုင်ရိုးမှန်လျှင် နားတွင်းသို့ အသံရောက်မှ ယူနိုင်မည်ဖြစ်၍၊ ထိုသရဝေမိ လေးသမား၏ အသံကြားရာကို ပစ်သောအခါ မိမိနားတွင်းသို့ပင် ပစ်ချရလိမ့် မည်။ သို့ဖြစ်၍ သောတပသာဒသည် ကြားလောက်သောအရပ်၌ တည်ရှိပါမူ အလွန်ဝေးသော အသံကိုလည်း ကြားနိုင်သည်-ဟူလို။

ခဝါဖွပ်သံ။ ။ သဒ္ဓါရုံသည် ပသာဒအနီးသို့ မရောက်ဘဲ အဝေးကပင် ပသာဒ၌ ထိခိုက်နိုင်သည်ဟု ဆို၏။ သို့သော် တစ်ဖက်ကမ်း၌ ခဝါဖွပ်နေစဉ် လက်လှုပ်ပုံ အခြင်းအရာကို မြင်ပြီးနောက် အနည်းငယ်ကြာမှ အသံကို ကြားရ ၏။ ထို့ကြောင့် အသံသည် ဥတုဇရပ်အဆက်ဆက် ကူးစက်ပြီးနောက် အနီး ရောက်မှ ကြားသည်ဟုပင် ဆိုထိုက်သည် မဟုတ်ပါလောဟု မေး။ အဖြေကား- တစ်ဖက်ကမ်းမှ ခဝါဖွပ်သံကို ကြားရာ၌ မူလအသံကို ကြားခြင်း၊ ဥတုဇရပ် အဆက်ဆက် ကူးစက်ပြီးနောက် ခရီးအတော်ရောက်မှ ကြားခြင်း၊ နားအနီး ရောက်မှ ကြားခြင်းဟု အမျိုးမျိုးပင်ရှိနိုင်ပေသည်။

ချဲ့ဦးအံ-ခဝါသည်၏ လက်ဖြင့် ဖွပ်သည်နှင့် တစ်ပြိုင်နက် ထွက်လာသော အသံသည် ကြားလောက်သောအရပ်ဝယ် တည်ရှိသူတို့၏ သောတပသာဒများစွာ ၌ တစ်ပြိုင်နက် ထိခိုက်၏။ သို့သော် အဝေးနေသူတို့မှာ သောတဒ္ဓါရုံကဝိထိ ဖြစ်ပြီးနောက် မနောဒ္ဓါရဝိထိတို့ဖြင့် ပိုင်းခြား မှတ်သားသည့်အခါ အနီးမှာ နေသူတို့လောက် ဝိထိအနည်းငယ်ဖြင့် ကိစ္စမပြဲဘဲ ဝိထိများစွာ ကျပြီးမှ ပိုင်းခြား မှတ်သားနိုင်သည်။ သို့အတွက် အဝေးနေသူတို့မှာ ကြားမှု နောက်ကျ သကဲ့သို့ ထင်ရသည်။ စင်စစ်မှာ ကြားမှုက နောက်ကျသည် မဟုတ်၊ ပိုင်းခြား မှတ်သားမှုက နောက်ကျခြင်းဖြစ်သည်။

ရှေးဦးစွာ အသံကို မကြားလိုက်ဘဲ ဥတုဇရပ်အဆက်ဆက် ကူးစက်၍ တစ်ဝက်လောက် ခရီးရောက်မှ ကြားရရာ၌ ကြားမှုလည်း နောက်ကျ၊ ပိုင်းခြား မှတ်သားမှုကလည်း နောက်ကျသည်။ တစ်ဝက်လောက်မှာပင် မကြားလိုက်ရသေးဘဲ၊ နား၏အနီး အတော်ခရီးရောက်လာမှ ကြားရသူတို့အတွက်မှာ အကြား၊အသိ နှစ်မျိုးလုံး နောက်ကျကြောင်းကို ဆိုဖွယ်ရာ မရှိပြီ။ အနီးရောက်မှ ကြားရစေကာမူ ပသာဒသို့ မထိ မကပ်မီ ယူနိုင်သောကြောင့် အသမ္ပတ္တဂေါစရဂ္ဂါဟကရုပ်ပင် ဖြစ်၏။ [အသမ္ပတ္တ=မိမိတည်းဟူသော ပုသာဒသို့ မရောက်သော+ဂေါစရ= အာရုံကို+ဂါဟက=ယူတတ်သောရုပ်များ။]

**ဂန္ဓာ ဝိသယဒေသံ တံ၊ ဖရိတွာ ဂဏှတိတိ စေ၊
အဓိဋ္ဌာနဝိဓာနေပိ၊ တဿ သော ဝိသယော သိယာ။**

တံ-ထိုစက္ခု သောတနှစ်ပါးသည်၊ ဝိသယဒေသံ-ရူပါရုံ သဒ္ဓါရုံရှိရာ အရပ်သို့၊ ဂန္ဓာ-သွား၍၊ ဖရိတွာ-အာရုံပေါ်၌၊ ဖြန့်အုပ်၍၊ ဂဏှတိ-ယူ၏၊ ဣတိ စေ-ဤသို့ ဆိုငြားအံ့၊ (ဧဝံသတိ-ဤသို့ ဆိုတိုင်းမှန်လျှင်) အဓိဋ္ဌာနဝိဓာနေပိ-ဒိဗ္ဗစက္ခု ဒိဗ္ဗသောတအဘိညာဉ်၏ ရှေ့အဖို့ဝယ် အဓိဋ္ဌာန်ကို စီမံရာ၌လည်း၊ သော-ထိုရူပသဒ္ဓနှစ်ပါးသည်၊ တဿ-ထိုစက္ခု သောတ၏၊ ဝိသယော-အာရုံသည်၊ သိယာ-ဖြစ်ရာ၏။

ဤဂါထာကား အချို့သူတို့ ယူဆပုံ၌ အပြစ်ပြသောဂါထာတည်း။ ဓာတ်မီးဖြင့် အာရုံကို ထိုးကြည့်သောအခါ အာရုံပေါ်သို့ မီးရောင်ရောက်သွားသကဲ့သို့ စက္ခုပသာဒဓာတ် အကြည့်သည်လည်း အာရုံရှိရာသို့ စူးစိုက်ရောက်သွားပြီးလျှင် အာရုံပေါ်၌ ဖြန့်အုပ်လျက် အာရုံကို ယူသည်။ သောတပသာဒလည်း ထို့အတူပင် သဒ္ဓါရုံရှိရာသို့ အရောက်သွား၍ ယူသည်ဟု လောကီကျမ်းများ၌ ဆို၏။ ထိုဆိုတိုင်း ဖြစ်ရိုးမှန်လျှင် ဒိဗ္ဗစက္ခုအဘိညာဉ် ဖြစ်ဖို့ရာ ရှေ့အဖို့က “ဧတဿ ရူပံ ပသာမိ=ဤသူ၏ ရူပါရုံကို မြင်လို၏”ဟု အဓိဋ္ဌာန်ပြုရာ၌ မြင်လိုရာ ရူပါရုံကို အာရုံပြုလျက် မြင်လျက်ရှိရာ၏။ ဒိဗ္ဗသောအဘိညာဉ်၏ ရှေ့အဖို့က “ဧတဿ သဒ္ဓံ သုဏာမိ=ဤသူ၏ အသံကို ကြားလို၏”ဟု အဓိဋ္ဌာန်ပြုရာ၌ ထို့အတူပင် အသံကို ကြားရာ၏။ အဓိဋ္ဌာန်အခိုက်မှာပင် မြင်နိုင် ကြားနိုင်လျှင် အဘိညာဉ် များလည်း အကျိုးမရှိရာ ရောက်တော့လတ္တံ့။ ထို့ကြောင့် “စက္ခု သောတတို့ကလည်း အာရုံရှိရာ အရပ်သို့ မသွား မရောက်”ဟု မှတ်ရာ၏။ ဤနည်းအလို

“အသမ္ပတ္တ=အာရုံရှိရာအရပ်သို့ မရောက်ဘဲ+ဂေါစရဂ္ဂါဟက=အာရုံကို ယူတတ်သောရုပ်”ဟု အနက်ဆိုစေလိုသည်။

**ဝဏ္ဏော ဂန္ဓော ရသော ဩဇာ ဘူတစတုက္ကဋ္ဌတိ အဋ္ဌဝိဓံပိ
အဝိနိဗ္ဗောဂရူပံ ဣတရံ ဝိနိဗ္ဗောဂရူပံ။**

မဟာဘုတ်လေးပါးနှင့် ဝဏ္ဏ ဂန္ဓ ရသ ဩဇာ၊ ဤရှစ်ပါးသည် အမြဲ စုပေါင်းတွေ့ခဲ့ တွဲလျက်ရှိ၏။ မည်သည့် ကာလ၊ မည်သည့် ဒေသ၊ မည်သည့် အကြောင်းကြောင့်မျှ အပေါင်းအစု မပျက်ချေ၊ အရာဝတ္ထုအားလျော်စွာ တစ်ခုခု လွန်ကဲနေသော်လည်း အခြားရုပ်များ မထင်မရှား ပါသည်သာတည်း။ ဥပမာ-နေရောင်၌ ဥဏှတေဇောဓာတ် လွန်ကဲ၏၊ အဆင်းအရောင်ဖြစ်သော ဝဏ္ဏရုပ်များလည်း ထင်ရှား၏။ အခြားသော ဂန္ဓ ရသ ဩဇာနှင့် ပထဝီ အာပေါ ဝါယော မဟာဘုတ်များလည်း မထင်မရှား ပါရှိကြသည်သာ။ မီး၌လည်း ဤနည်းပင် တည်း။ မြေကြီး၌ ပထဝီဓာတ် လွန်ကဲ၏၊ အဆင်းဝဏ္ဏလည်း ထင်ရှား၏၊ အခြားရုပ်များလည်း မထင်မရှား ပါသည်သာ။ ရေ၌ အာပေါဓာတ် လွန်ကဲ၏။ လေ၌ ဝါယောဓာတ်လွန်ကဲ၏။ နံ့သာ၌ ဂန္ဓ လွန်ကဲ၏။ အစာ အာဟာရ၌ အရသာနှင့် ဩဇာ လွန်ကဲ၏။ အခြားရုပ်များလည်း မထင်မရှား ပါသည်သာ။ ထို့ကြောင့် ဤရုပ်ရှစ်ပါးကို “အဝိနိဗ္ဗောဂရုပ်”ဟု ခေါ်ရသည်။ [“လွန်ကဲ”ဟု ဆိုရာ၌ အထည်ကိုယ် ကြီးမားသည်ဟု မမှတ်ရ၊ သတ္တိ လွန်ကဲ သည်ဟုသာ မှတ်ရမည်။ မူလဋီကာအလို ရူပဘုံ၌ အဝိနိဗ္ဗောဂရုပ် (၆)ခုသာ ရှိထိုက်ကြောင်းကို နောက်၌ သိရလတ္တံ့။]

ဝိနိဗ္ဗောဂရူပံ။ ။ ကျန်ရုပ်များကား ခွဲခြား၍ရကောင်းသောကြောင့် ဝိနိဗ္ဗောဂရုပ် မည်၏။ စက္ခုပသာဒနှင့် သောတပသာဒသည် မည်သည့်အခါမှ တွဲ၍ မဖြစ်၊ ထိုပသာဒရုပ်များနှင့် ဘာဝ ဟဒယ ဇီဝိတရုပ်များလည်း ပူးတွဲ၍ မဖြစ်၊ ဝိကာရ လက္ခဏာရုပ်တို့မှာ ပရမတ်အစစ် မဟုတ်သဖြင့် အတူ ဖြစ်/မဖြစ်ကို စိစစ်ဖွယ် မလို၊ အာကာသဓာတ်ကား ပရမတ်အစစ် မဟုတ်ရုံသာမက၊ ရုပ်ကလာပ်တို့ အကြားမျှသာ ဖြစ်၍ မည်သည့် ရုပ်နှင့်မျှ အတူတကွ ဖြစ်ခွင့်မရှိ။ [ဝိနိဗ္ဗောဂ၌ ဝိသဒ္ဓါသည် “အသီးအသီး”ဟူသော အနက်ကို ဟော၏။ နိဗ္ဗောဂ၌ နိ ရှေးရှိသော ဘုဇောတ်တည်း။ ထို နိဘူဇကား ဖြစ်ခြင်းအနက်၊ တစ်နည်း-ပိုင်းခြားခြင်းအနက်ကို ဟော၏။ ထို့ကြောင့် “ဝိသုံ ဝိသုံ နိဘူဇနံ ပဝတ္ထနံ ဝိနိဗ္ဗောဂေါ၊ ဝိနိဗ္ဗောဂေါ ယဿ အတ္ထိတိ ဝိနိဗ္ဗောဂံ၊ န+ဝိနိဗ္ဗောဂံ အဝိနိဗ္ဗောဂံ” ဟု ဝိဂြိုဟ်ပြု။ တစ်နည်း-“ဝိသုံ ဝိသုံ နိဘူဇိယတိ ဝဝတ္ထာပိယတိတိ ဝိနိဗ္ဗောဂံ၊ န+ဝိနိဗ္ဗောဂံ အဝိနိဗ္ဗောဂံ”ဟု ဝိဂြိုဟ်ပြု။]

ရူပသမုဋ္ဌာနအဖွင့်

ကမ္မံပေါသမုဋ္ဌာနာနိ။ ။ရုပ်ကို ဖြစ်စေတတ်သော အကြောင်းတို့တွင် ရူပပဝတ္တိက္ကမအခန်း၌ လာလတ္တံ့အတိုင်း ကံက ပထမဖြစ်စေသောကြောင့်လည်းကောင်း၊ စိတ် ဥတု နှစ်ပါးတွင် စိတ်က ဖြစ်စေပုံ နောက်ကျသော်လည်းကောင်း အကြောင်းနှင့် နာမ်တရားချင်း တူသောကြောင့်လည်းကောင်း ကံ စိတ်ဟူသော နာမ်အကြောင်းနှစ်ပါးကို ရှေးဦးစွာ စဉ်ပြု၍၊ ရုပ်အကြောင်းနှစ်ပါးကို နောက်မှ ပြုပြီးလျှင် ရုပ်အကြောင်းနှစ်ပါးတွင်လည်း ဥတုက ရှေးဦးစွာ ရုပ်ကို ဖြစ်စေသောကြောင့် ဥတုကို ရှေ့၊ အာဟာရကို နောက်ထားလျက် “ကမ္မံ စိတ္တံ ဥတု အာဟာရော စေတိ စတ္တာရိ ရူပသမုဋ္ဌာနာနိ နာမ” ဟု မိန့်တော်မူသည်။

ကံ။ ။ “ကမ္မတော လိင်္ဂံတော စေဝ၊ လိင်္ဂံသညာ ပဝတ္တရေ၊ သညာတော ဘေဒံ ဂစ္ဆန္တိ၊ ဣတ္ထာယံ ပုရိသောတိ စ”။

ဟူသော အဋ္ဌသာလိနီ စိတ္တံပုဒ်အဖွင့် အဋ္ဌကထာနှင့်အညီ၊ ကံ၏အစွမ်းကြောင့် “လိင်္ဂံ” အသွင်သဏ္ဍာန် ပုံဟန်အကျိုးအစား အမျိုးမျိုး ကွဲပြားလျက် ရှိ၏။ ထိုအသွင်သဏ္ဍာန် ပုံဟန်ကွဲပြားမှုကြောင့် အထီးပုံသဏ္ဍာန်ကို တစ်မျိုးမှတ်သား၍ အမပုံသဏ္ဍာန်ကို တစ်မျိုးမှတ်သားလျက် လိင်္ဂံသညာ ကွဲပြားရ၏။ ထိုသညာ ကွဲပြားမှုကြောင့် ဤကဲ့သို့ ပုံသဏ္ဍာန်ရှိသူကို “အမ=ဣတ္ထိ” ဟုလည်းကောင်း၊ ဤကဲ့သို့ ပုံသဏ္ဍာန်ရှိသူကို “အထီး=ပုရိသ” ဟုလည်းကောင်း၊ အခေါ်အဝေါ် ကွဲပြားရပြန်သည်။ ထိုခေါ်ဝေါ်မှု ကွဲပြားသည့်အတွက် အမဖြစ်လိုတဲ့ ဆန္ဒ၊ အထီး ဖြစ်လိုတဲ့ ဆန္ဒဖြင့် အမျိုးမျိုးကံကို စီမံဖန်တီးကြပြန်၏။ ထိုသို့ ဖန်တီးအပ်သော ကံသည် ပင်ကိုဆန္ဒ အလိုကျအောင် အထီးသဏ္ဍာန် အမသဏ္ဍာန် စီမံရ၏။ အကုသိုလ်ကံသည် ငရဲ တိရစ္ဆာန် ပြိတ္တာ အသုရကာယရုပ်များကို ဖန်ဆင်း၍၊ လူ နတ်သဏ္ဍာန်၌ ပဝတ္တိအခါ မလှမပ အချိုးအစား မကျသော ရုပ်ပုံသဏ္ဍာန်ကို စီမံ၏။ ကုသိုလ်ကံသည် လူ နတ် ဗြဟ္မာရုပ်များကို ဖန်ဆင်း၍၊ ပဝတ္တိအခါ၌ တိရစ္ဆာန် ပြိတ္တာတို့ သဏ္ဍာန်ဝယ် ထိုက်တန်သလောက် လှလှပပ ကျနသော ပုံသဏ္ဍာန်များကို စီမံလေသည်။

စိတ်။ ။စိတ်သည်လည်း ရုပ်ကို ဖြစ်စေနိုင်၏။ စိတ်ချမ်းသာလျှင် ရုပ်ကြည်လင်၏။ ထိုက်တန်သမျှ ကျန်းမာရေးကို အားပေး၏၊ ဝဖိုးစေ၏။ “စိတ်ပျိုတော့ ကိုယ်နု” ဟူသော စကားများ မှန်ပေ၏။ စိတ်မချမ်းသာလျှင် ရုပ်ညှိုးနွမ်း၏၊ ကျန်းမာရေး ဆုတ်ယုတ်၏။ “စိတ်ထောင်းတော့ ကိုယ်ကြေ” ဟူသောစကားလည်း မှန်၏။ တစ်ယောက်နှင့်တစ်ယောက် စကားပြောတုန်းမှာပင် အတွင်းစိတ်သဘောကို မှန်းဆနိုင်၏။ စိတ်တိုင်းကျလျှင် မျက်နှာကြည်လင်၏။ စိတ်တိုင်းမကျလျှင် မျက်နှာပျက်၏။ ဤအချက်များကို စိတ်ကသာ ဖြစ်စေသည်။

ဥတု။ ။ဥတုသည်လည်း ရုပ်ကို ဖြစ်စေနိုင်၏။ ဥတုသာယာလျှင် ရုပ်ကြည်လင်၏၊ ကျန်းမာဝဖြိုး၏၊ သန့်ရှင်းသော အိပ်ရာနေရာ အဝတ်များကိုသာ သုံးစွဲခြင်းသည် ထိုအိပ်ရာနေရာ အဝတ်တို့မှ တွေ့ထိသော ဥတုငွေ့ကြောင့် သန့်ရှင်းသော ရုပ်ကောင်းများ တိုးပွား၏။ နည်းအမျိုးမျိုးဖြင့် မိမိ၏ ကိုယ်မှာ ကောင်းသော ဥတုငွေ့များ ထိတွေ့စေလျှင် အသက်ရှည်ကြောင်း နည်းကောင်းတစ်ခုပင်တည်း။ ဥတု မသာယာလျှင် ရုပ်ညှိုးနွမ်း၏၊ ကျန်းမာရေး ချို့ယွင်း၏။ မသန့်ရှင်းသော အိပ်ရာနေရာ အဝတ်များကို သုံးစွဲမှုကြောင့် မကောင်းသော ဥတုငွေ့များ ကိုယ်ခန္ဓာ၌ တွေ့ထိသဖြင့် ရုပ်ဆိုးရုပ်ညံ့များ တိုးပွား၏။ နည်းအမျိုးမျိုးဖြင့် မိမိကိုယ်၌ မကောင်းသော ဥတုငွေ့များ မတွေ့ထိအောင် ရှောင်ကြဉ်တတ်လျှင် အသက်ရှည်ကြောင်း နည်းလမ်းကောင်းတည်း။ ဥတုစသက်သက်ဖြစ်သော တောတောင် သစ်ပင် စသည်တို့၏ ဥတုအလိုက် ပြောင်းလွဲနေပုံကို လေးလေးနက်နက် စဉ်းစားကြပါကုန်။

အာဟာရ။ ။အစာ အာဟာရ၌ ပါသော အဆီအနှစ် အစေးခေါ်သော သြဇာလည်း ရုပ်ကို ဖြစ်စေနိုင်၏။ မိမိနှင့် သင့်မြတ်သော အစားအသောက်နှင့် ဆေးဝါးများကိုသာ စားသောက်သုံးစွဲလျှင် ကောင်းသော ရုပ်များ တိုးပွား၍ ဝဖြိုးကြည်လင် စည်ပင်ကျန်းမာ၏။ စားပြီး၍ မကြာခင်ပင် သိသာခြားနား၏။ မသင့်မြတ်သော အစားအသောက်နှင့် မသင့်သောဆေးများကို သုံးစွဲစားသောက် မိလျှင် မကောင်းသောရုပ်များ တိုးပွား၍ ညှိုးနွမ်းသွေ့ခြောက် ရောဂါရောက် တတ်သည်မှာ ယခုမျက်မြင် အထင်အရှားပင်တည်း။ ထို့ကြောင့် သင့်မြတ်သော အစားအသောက်နှင့် သင့်မြတ်သောဆေးများကို သုံးစွဲမိအောင် သတိဆောင်သူ တို့သာ ကျန်းကျန်းမာမာနှင့် အသက်ရှည်ခွင့် ရှိသည်။ ဤကား ရုပ်ကို ဖြစ်စေနိုင်သော အကြောင်းလေးပါးကြောင့် ရုပ်ဖြစ်ပုံ အကြမ်းစားကို အများနားလည်နိုင်သော အဓိပ္ပာယ်တည်း။ ဤအဓိပ္ပာယ်ထက် လေးနက်စွာ ရုပ်ဖြစ်ပုံ အခြင်းအရာကို သင်္ဂြိုဟ်စာသွားအတိုင်း မှတ်သားရလိမ့်မည်။



ကံက ရုပ်ကို ဖြစ်စေပုံ။

တတ္ထ ကာမာဝစရံ ရူပဝစရဇ္ဇေတိ ပဉ္စဝိသတိဝိခံပိ ကုသလာကုသလကမ္မ မဘိသင်္ခတံ အဇ္ဈတ္တိကသန္တာနေ ကမ္မသမုဋ္ဌာနရူပံ ပဋိသန္နိမုပါဒါယ ခဏေ ခဏေ သမုဋ္ဌာပေတိ။

ကာမာဝစရံ ။ပေ။ ကုသလာကုသလကမ္မ။ ။ရုပ်ကို ဖြစ်စေတတ်သော အကြောင်းလေးပါးတွင် ကံဟူသည် ကာမာဝစရကုသိုလ် အကုသိုလ်စေတနာ

(၂၀)နှင့် ရူပကုသိုလ်စေတနာ(၅), ပေါင်း(၂၅)ပါးတည်း၊ အရူပကုသိုလ်ကံကား အရူပဘုံ၌ အကျိုးပေးရမည်ဖြစ်၍ ထိုဘုံ၌ ရုပ်မရှိသောကြောင့် ရုပ်ကို မဖြစ်စေနိုင်၊ လောကုတ္တရာစေတနာလည်း မိမိအခြားမဲ့၌သာ ဖိုလ်စိတ်ဟူသော အကျိုးကို ပေးသည်ဖြစ်၍ ကမ္မဇရုပ်ကို မဖြစ်စေနိုင်။

အဘိသင်္ခတံ အဇ္ဈတ္တိကသန္တာနေ ကမ္မသမုဋ္ဌာနရူပံ ပဋိသန္နိမုပါဒါယ ခဏေ ခဏေ။ ။ရှေးရှေးက ပါဏာတိပါတအမှု ဒါနမှု သီလမှု ဘာဝနာမှု ဈာန်ရမှု စသည်တို့ဖြင့် ပြုစုအပ်သည်ကို “အဘိသင်္ခတံ”ဟုခေါ်သည်။ ထိုသို့ ရှေးရှေးက စီမံအပ်ခဲ့သော ကံသည် မိမိသန္တာန်၌ ကံကြောင့်ဖြစ်သော ရုပ်တရားများကို နောက်ဘဝ၌ ပဋိသန္ဓေ၏ဥပါဒ်ခဏမှစ၍ ခဏတိုင်း ခဏတိုင်း တစ်ကိုယ်လုံးဝယ် များစွာ များစွာ ဖြစ်ပေါ်စေသည်။ [အဇ္ဈတ္တိကသဒ္ဒါသည် အဇ္ဈတ္တသန္တာန်မှာ ဖြစ်သော စိတ် စေတသိင်္ဂီ ရုပ်တရားတွင် ပသာဒရုပ်နှင့် စိတ်ကို ဟောရိုးဖြစ်၏။ (အဇ္ဈတ္တိကဒုကံကို ကြည့်)။ ထို့ကြောင့် မိမိတစ်သန္တာန်လုံး တစ်ကိုယ်လုံးကို ရဖို့ရာ “အဇ္ဈတ္တသန္တာနေ”ဟု ပါဠိရှိလျှင် ကောင်း၏။] ကမ္မသမုဋ္ဌာနဟူသည်နှင့် ကမ္မဇ ဟူသည် အနက်တူပင်တည်း။ သမုဋ္ဌဟတိ ဧတေနာတိ သမုဋ္ဌာနံ၊ ကမ္မံ+သမုဋ္ဌာနံ ယသာတိ ကမ္မသမုဋ္ဌာနံ=ကံဟူသောဖြစ်ကြောင်းရှိသော ရုပ်တည်း။

စိတ်၏ဋီခဏ မရှိသင့်တဲ့။ ။အဋ္ဌကထာဝယ် အချို့နေရာနှင့် မူလဋီကာတို့က စိတ်၏ဋီခဏ မရှိဘူးတဲ့၊ ချဲ့ဦးအံ-စိတ္တယမိုက်၌ “ဥပ္ပန္နံ ဥပ္ပဇ္ဇမာနံ-ဘင်္ဂိက္ခဏေ ဥပ္ပန္နံ၊ နော စ ဥပ္ပဇ္ဇမာနံ၊ ဥပ္ပာဒက္ခဏေ ဥပ္ပန္နဉ္စေ ဥပ္ပဇ္ဇမာနန္တ”ဟု ဥပါဒ်ခဏ နှင့် ဘင်ခဏကိုသာ ဟောပြု၍ ဋီခဏကို ဟောပြောတော်မမူ၊ ဋီခဏ ရှိရိုးမှန်လျှင် “ဋီတိက္ခဏေ ဘင်္ဂိက္ခဏေ စ ဥပ္ပန္နံ၊ နော စ ဥပ္ပဇ္ဇမာနံ”စသည်ဖြင့် ဟောတော်မူ သင့်၏။ သို့အတွက် စိတ်၏ ဋီခဏ မရှိထိုက်၊ စိတ်သည် ဖြစ်ပြီးသည်နှင့် တစ်ပြိုင်နက် ပျက်၏။ ကောင်းကင်သို့ မြောက်လိုက်သော တုတ်သည် မြောက်တဲ့ အရှိန်ကုန်လျှင် ကောင်းကင်၌ တစ်ခဏမျှ ရပ်တည်၍ မနေ၊ ချက်ချင်း အောက်သို့ ကျသဖြင့် “အမြောက်နှင့် အကျ”နှစ်မျိုးသာ ရှိသကဲ့သို့ စိတ်မှာလည်း အဖြစ်နှင့်အပျက် နှစ်မျိုးသာရှိ၏။ ခဏလည်း ဥပါဒ်ခဏ ဘင်ခဏ (ဖြစ်ရာခဏ ပျက်ရာခဏ) နှစ်ခဏသာ ရှိ၏။ ဖြစ်ပြီး၍ တန့်ရပ်တည်နေရာ ဋီခဏ မရှိချေ။ [ဥပ္ပန္နဟူသော နာမည်သည် စိတ်တစ်ခုလုံးနှင့်ဆိုင်၏။ ဥပ္ပဇ္ဇမာနဟူသော နာမည် ကား ဥပါဒ်ခဲစိတ်နှင့်သာဆိုင်သည်။ ထို့ကြောင့် ဘင်ခဏ၌ ဥပ္ပန္နမည်၏၊ ဥပ္ပဇ္ဇမာန မမည်၊ ဥပါဒ်ခဏ၌ စိတ်ကား ဥပ္ပန္န ဥပ္ပဇ္ဇမာန နှစ်မျိုးလုံး မည်၏။]

သုတ္တန်နည်း။ ။သုတ္တန်(တိကဂုံတ္တရ)ပါဠိတော်၌ “ဥပ္ပာဒေါ ပညာယတိ ဝယော ပညာယတိ၊ ဋီတဿ အညထတ္တံ ပညာယတိ”ဟု ဟောတော်မူသည်ကို

ထောက်၍ “ဋီတဿ အညထတ္တံ” အရ ဋီတဿ ရှိလိုက်သည်ဟု မှတ်ထင်စရာရှိ၏။ သို့သော် ထိုပါဠိတော်အရ ဋီနစ်မျိုး ခွဲခြား၍ စဉ်းစားရာ၏။ ဋီတဿ ယခုအခါ အများနားလည်သော ခဏဋီလည်း ရှိ၏။ ဆိုင်ရာ စိတ်အစဉ်တစ်မျိုး၏ မပြောင်း မလွဲ ဖြစ်မြဲဖြစ်တည်နေသော “ပဗန္ဓဋီ” ဟုခေါ်အပ်သောသန္တတိပညတ်ဋီလည်းရှိ၏။ ဥပမာ-ရူပါရုံတစ်ခုကို အာရုံပြု၍ လောဘစိတ်အစဉ် ဖြစ်နေသည့်အခါ ဝီထိပေါင်း များစွာ ကျပြီးသော်လည်း ထိုရူပါရုံကို စွဲ၍ ဖြစ်သော စိတ်အစဉ်၏ မပြောင်းလွဲ သေးသမျှ လောဘစိတ်အစဉ် တည်မြဲ တည်နေမှုကို “ပဗန္ဓဋီ” ဟု ခေါ်ကြသည်။

ပဗန္ဓဋီ။ ။ထို နှစ်မျိုးသော ဋီတို့တွင် “ဥပ္ပာဒေါ-ဖြစ်ခြင်း ဥပါဒ်သည်။ ပညာယတိ-ထင်ရှား၏။ ဝယော-ပျက်ခြင်းဘင်သည်။ ပညာယတိ-၏။ ဋီတဿ-တည်နေသောတရား၏။ အညထတ္တံ-တစ်မျိုးတစ်ဖုံ ပြောင်းလွဲပုံသည်။ ပညာယတိ-ထင်ရှား၏” ဟူသောစကား၌ “ပညာယတိ” သဒ္ဒါကို စဉ်းစားလျှင် “ဋီတဿ” အရ ခဏဋီကို ပြလိုရင်း မဟုတ်၊ ပဗန္ဓဋီကိုသာ ပြတော်မူလိုသည်ဟု မှတ်ယူသင့် ၏။ ဘာကြောင့်နည်း-စိတ္တက္ခဏာတစ်ချက်ခန့်ကလေးမှာပါသည့် ဋီတဿ၏ တစ်မျိုးတစ်ဖုံ ပြောင်းလွဲပုံသည် မထင်ရှားနိုင်၊ စိတ်အစဉ်တစ်မျိုးမှ စိတ်အစဉ် တစ်မျိုးသို့ ပြောင်းလွဲပုံသာ ထင်ရှားနိုင်၏။ ဥပမာ-လောဘစိတ်အစဉ် ဖြစ်နေရာမှ သဘောမကျ၍ ဒေါသအစဉ်ဖြစ်လာလျှင် ကြည့်ရှုနေသူတို့ပင် သိသာနိုင်လောက် အောင် ထင်ရှား၏။ ထို့ကြောင့် “ဋီတဿ အညထတ္တံ ပညာယတိ” အရ ခဏဋီ ကို ပြလိုရင်းမဟုတ်၊ ပဗန္ဓဋီကိုသာ ပြတော်မူလိုရင်းဖြစ်သည်။ ဤကား သံယုတ် အဋ္ဌကထာလာ အပရေဆရာတို့နှင့် မူလဋီကာဆရာတို့၏ အယူဝါဒတည်း။

နောက်ဆရာတို့ ချေပချက်။ ။ထိုဝါဒကို အနုဋီကာစသော နောက်ဆရာတို့ က ဤသို့ ချေပကြ၏။ စိတ်တစ်ခု၌ ဥပါဒ်အခိုက်နှင့်ဘင်အခိုက်မှာ ကွဲပြားလျက် ရှိ၏။ ဖြစ်မှုသည် တစ်ဖြစ်ထဲ ဖြစ်နေလျှင် ဘင်အခိုက်သို့ မရောက်နိုင်။ အဖြစ် ရပ်မှုကား ရှိရသည်သာ၊ ထိုအဖြစ်၏ ရပ်တန့်တည်နေမှုသည် ပျက်တော့မည့် ဘင်သို့ ရှေ့ရှုနေသော ဋီအခိုက်အခါပင်တည်း။ အထက်သို့ မြောက်လိုက်သော တုတ်သည် တစ်မြောက်တည်း မြောက်နေသမျှ အောက်သို့မကျသေး၊ အမြောက်၏ ရပ်တန့်မှုကား ရှိရသည်သာ၊ ထိုတုတ်၌ မြောက်ခြင်း ရပ်ခြင်း ကျခြင်းဟုသုံးမျိုး ရှိသကဲ့သို့ ထိုအတူ စိတ်၌လည်း ဖြစ်ခြင်း အဖြစ်ရပ်ခြင်း ပျက်ခြင်း(ဥပါဒ် ဋီ ဘင်) ဟု သုံးမျိုးရှိသည်သာ၊ စိတ္တယမိုက်ပါဠိတော်မှာမူ ဥပါဒ်နှင့် ဘင်ခဏလောက်ကို ဟောမှ သဘောကျမည့် နတ် ဗြဟ္မာတို့ အလိုလိုက်၍ အစဉ်ဥပါဒ်နှင့် အဆုံး ဘင်ကိုသာ ဟောတော်မူသည်။ အလယ်က ဋီကို မိဂပဒဝလဉ္စနနည်းအရ သိကြရမည်။ [ကျောက်ဖျာ၏ အရှေ့ဖျား၌ သားကောင်၏ အတက်ခြေရာကို

မြင်ပြီးလျှင် အနောက်ဖျား၌ အဆင်းခြေရာကို မြင်သော မုဆိုးသည် ကျောက်ဖျားပေါ်မှာ ခြေရာမမြင်သော်လည်း ကျောက်ဖျားပေါ်၌ သားကောင်သွားကြောင်း မှန်းဆ၍ သိနိုင်သကဲ့သို့၊ ထို့အတူ ဥပါဒ်အစနှင့် ဘင်အဆုံး နှစ်မျိုး၏အကြား၌ အလယ်ခေါင် ဌီကို မှန်းဆ၍ သိရသောနည်းကို မိဂပဒဝလဉ္စနနည်းဟု ခေါ်၏။ မိဂ=သားကောင်၏ +ပဒဝလဉ္စန=ခြေရာ။]

ဆက်ဦးအံ့-ဥပ္ပာဒေါ ပညာယတိစသော ပါဠိတော်သည်လည်း “တိဏိမာနိ ဘိက္ခဝေ သင်္ခတဿ သင်္ခတလက္ခဏာနိ” ဟု အစချိခဲ့သောကြောင့် သင်္ခတပရမတ်အစစ်၏ လက္ခဏာကိုပြသော ပါဠိတော်ဖြစ်သည်။ ထို့ကြောင့် “ဌီတဿ” အရ သန္တတိပညတ်သဘော သက်ရောက်သော ပဗန္ဓုကို မယူထိုက်။ ပရမတ်အစစ်ဖြစ်သော စိတ်တစ်ခု၏ဌီကိုသာ ယူထိုက်သည်။ ပညာယတိ၌ ပဥပသာရပုဒ်လည်း ဉာဓာတ်၏အနက်သို့ အစဉ်လိုက်သော ဓာတုတ္တာနုဝတ္တကပဥပသာရဖြစ်၍ ဉာဓာတ်၏အနက်ရင်းအတိုင်း “ပညာယတိ-သိအပ်၏” ဟု အနက်ဆိုပါ။ “ထင်ရှား၏” ဟု မဆိုရ။ “ဌီတဿ အညထတ္တံ ပညာယတိ” အရ “ဌီအခိုက်၌ တည်သောတရား၏ တစ်မျိုးတစ်ဖုံပြောင်းလွှဲမှုကို ဝိပဿနာရူပာတို့၏ ဉာဏ်ဖြင့် သိအပ်သည်” ဟု အဓိပ္ပာယ် ဆိုလိုသည်။ ထို့ကြောင့် သုတ္တန်အဘိဓမ္မာအလို ဌီဓဏ ရှိထိုက်သည်ဟု မှတ်ရမည်။ ဤကား ဌီဓဏ ရှိထိုက်သည်ဟု ယူကြသော ဆရာတို့၏ ချေပချက်တည်း။ ဤသို့ အမျိုးမျိုး ယူဆကြသော်လည်း အဋ္ဌကထာဆရာတို့က ဌီဓဏ ရှိသည်ဟု ယူခဲ့ပြီး ဖြစ်ရုံသာမက ဓာတုကထာပါဠိတော်၌ ဇာတိ၊ ဇရာ၊ မရဏဟု သုံးမျိုးပြပြီးလျှင် ရုပ်နာမ်တို့၏ ဖြစ်မှုဥပါဒ်ကို ဇာတိ၊ ရင့်မှုဌီကို ဇရာ၊ ပျက်မှုဘင်ကို မရဏဟု အတိအလင်း ဟောပြုလျက် ရှိသောကြောင့် ဌီဓဏ ရှိထိုက်၏ဟူသော အယူဝါဒသာလျှင် ယခုကာလ၌ အသားကျလျက် ရှိတော့သတည်း။

စိတ်၏ ဘင်ဓဏရုပ်။ ။မူလဋီကာအလို စိတ်၏ ဘင်ဓဏ၌ ရုပ်မဖြစ်ထိုက်။ အနုဋီကာ စသည်တို့အလို ဖြစ်ထိုက်သည်။ ချဲ့ဦးအံ့-“ယဿ သမုဒယသစ္စံ နိရုဇ္ဈတိ၊ တဿ ဒုက္ခသစ္စံ ဥပ္ပဒ္ဓတိတိ-နော” ဟူသော ဤသစ္စယမိုက်ပါဠိတော်ကို ထောက်၍ “စိတ်၏ ဘင်ဓဏ၌ မည်သည့်ရုပ်မျှ မဖြစ်နိုင်” ဟု မူလဋီကာ မိန့်ဆိုပြန်၏။ ထင်ရှားစေအံ့-ယဿ သမုဒယသစ္စံ နိရုဇ္ဈတိပါဠိဖြင့် သမုဒယသစ္စာ တဏှာ လောဘ၏ ချုပ်ဆဲ ဘင်ဓဏကို ပြ၏။ တဿ ဒုက္ခသစ္စံ ဥပ္ပဒ္ဓတိပါဠိဖြင့် တဏှာ လောဘ၏ချုပ်ဆဲ ဘင်ဓဏ၌ ဒုက္ခသစ္စာဟူသော လောကီစိတ် (တဏှာမှကြွင်းသော) စေတသိက်ရုပ်တရားများ ဖြစ်နိုင်ရဲ့လားဟု မေးသည်။ “နော” ဟူသောပါဠိဖြင့် “မဖြစ်နိုင်” ဟု ဖြေသည်။ ဤအဖြေကို ထောက်၍ “လောဘချုပ်ခိုက်မှာ စိတ်စေတသိက်အားလုံး မဖြစ်နိုင်သကဲ့သို့၊ ထို့အတူ

ရုပ်ဟူသမျှလည်း မဖြစ်နိုင်”ဟု မူလဋီကာဆရာက ယူလို၏။ [ပင်ကိုယ်ကပင် ဌိခဏမရှိဟု ယူထားပြီးဖြစ်သောကြောင့် မူလဋီကာက “ရုပ်ဟူသမျှ စိတ်၏ ဥပါဒ်ခိုက်၌သာ ဖြစ်ကြသည်”ဟု ယူဆလေသည်။]

အနုဋီကာစသည်။ ။အနုဋီကာစသည်တို့၏ အယူကား-“နော”ဟူသော အဖြေသည် စိတ်နှင့်ဆက်သွယ်၍ ဖြစ်လေ့ရှိသော စိတ္တဇရုပ်ကိုသာ ရည်ရွယ်သော အဖြေဖြစ်သည်။ ထို့ကြောင့် စိတ်၏ဘင်ခဏ၌ စိတ္တဇရုပ်တစ်မျိုးသာမဖြစ်၊ အခြား ရုပ်များကား ဖြစ်နိုင်ကြသည်သာဟု ယူကြသည်။ ထင်ရှားစေအံ့-စိတ်သည် ဥပါဒ်အခိုက်မှာ အားအကောင်းဆုံးဖြစ်၏။ ထို့ကြောင့် စိတ်၏အားမရှိရာ ဘင် ခဏ၌ စိတ္တဇရုပ်၏ မဖြစ်ခြင်းသည် ယုတ္တိရှိ၏။ ကမ္မဇ ဥတုဇ အာဟာရဇရုပ်တို့ ကား စိတ်နှင့်ဆက်သွယ်ခြင်း မရှိကြ။ နိရောဓသမာပတ် ဝင်စားနေသောအခါ၌ စိတ်မဖြစ်သော်လည်း ကမ္မဇစသော ရုပ်သုံးမျိုးမှာ ဖြစ်လျက်ရှိ၏။ စိတ်၏ ဘင်ခဏ၌ မဖြစ်နိုင်ရိုး မှန်ပါလျှင် လုံးလုံးစိတ်မရှိတဲ့အခါဝယ် အဘယ်မှာဖြစ်နိုင် ပါတော့အံ့နည်း။ ထို့ကြောင့် “နော”ဟူသော ယမိုက်အဖြေသည် စိတ်နှင့် ဆက်သွယ်နေသော စိတ္တဇရုပ်ကိုသာ ရည်ရွယ်သော အဖြေတည်း။ ကမ္မဇစသော အခြားရုပ်များကား စိတ်၏ ဥပါဒ်ခိုက် ၌အခိုက် ဘင်အခိုက်၌လည်းကောင်း၊ နိရောဓသမာပတ်အခိုက်၌လည်းကောင်း အကြောင်းအားလျော်စွာ ဖြစ်ခွင့်ရှိပေသည်။ [အရူပဘုံ၌ ရုပ်ဟူသမျှ မဖြစ်သောကြောင့် “နော”ဟူသော အဖြေသည် အရူပဘုံ ကို ရည်ရွယ်သောအဖြေ ဖြစ်၏ဟု တစ်နည်းပြကြသေးသည်ကား ယုတ္တိမရှိလှ။]

ကောသလဝေဒနာဇာတိ

**အာရူပဝိပါကဒ္ဒပဉ္စဝိညာဏဝဇ္ဇိတံ ပဉ္စသတ္တတိဝိခံပိ စိတ္တံ
စိတ္တသမုဋ္ဌာနရူပံ ပဌမဘဝင်္ဂံမုပါဒါယ ဇာယန္တမေဝ သမုဋ္ဌာပေတိ။**

အာရူပဝိပါကပေဇာယန္တမေဝ။ ။အရူပဝိပါက(၄)၊ ဒွေပဉ္စဝိညာဏ(၁၀)၊ ဤ(၁၄)ပါးမှ ကြွင်းသော(၇၅)ပါးသောစိတ်သည် ပဋိသန္ဓေနှောင် ပထမဘဝင်၏ ဥပါဒ်မှစ၍ စိတ္တဇရုပ်ကို ဖြစ်စေ၏။ ထိုသို့ ဖြစ်စေရာ၌ စိတ်၏ ဓမ္မတာအားဖြင့် ဥပါဒ်အခိုက်၌သာ အားရှိသောကြောင့် ဥပါဒ်ခိုက် ဥပါဒ်ခိုက်၌သာ စိတ္တဇရုပ်ကို ဖြစ်စေသည်။ စိတ်တစ်ကြိမ်ဥပါဒ်လျှင် စိတ္တဇရုပ်ကလာပ် တစ်ခုသာမက အများ အပြားပင် ဥပါဒ်၏။ “စိတ္တာဓိပတိံ စိတ္တသမ္ပယုတ္တကာနံ ဓမ္မာနံ တံသမုဋ္ဌာနာနဉ္စ ရူပါနံ အဓိပတိပစ္စယေန ပစ္စယော”၌ “တံသမုဋ္ဌာနာနဉ္စ ရူပါနံ”ဟူသော ဗဟုဝစ်ပါဠိတော်ကို ထောက်ပါ။

အရူပဝိပါကံ ရုပ် မဖြစ်စေနိုင်ပုံ။ ။အရူပဝိပါကံသည် အရူပဘုံ၌သာ ပဋိသန္ဓေ ဘဝင် စုတိကိစ္စတပ်၍ ဖြစ်၏။ ထိုအရူပဘုံကား ရုပ်ကို စက်ဆုပ်သော

ဗြဟ္မာတို့၏ နေရာပေတည်း၊ သို့အတွက် ထိုအရူပဘုံဝယ် ရုပ်ဖြစ်စေဖွယ် မလိုသောကြောင့် အရူပဝိပါက်များသည် ရုပ်ကို မဖြစ်စေကြ။

[ဆောင်] ရုပ်ကိုရွံရှာ၊ ဗွန်ဗြဟ္မာတို့၊ နေရာဌာန၊ အရူပဝယ်၊ ရုပ်ဖြစ်ဖွယ်လျှင်း၊ မလိုခြင်းကြောင်း၊ ယင်းဝိပါက်များ၊ ရုပ်မဖွား၊ မှတ်သား မြဲနိုင်ခိုင်။

ချဲ့ဦးအံ့-အရူပဝိပါက်စိတ်သာမက၊ အရူပဘုံ၌ဖြစ်ခိုက် အခြားစိတ်များလည်း ရုပ်ကို မဖြစ်စေနိုင်၊ ထိုစိတ်များကား ဝတ္ထုသင်္ဂဟဝယ် ဒွေစတ္တာလီသအရ၌ ကောက်ရသော (၄၂)ပါးတည်း၊ ဋီကာကျော်၌ “ရူပဝိရာဂဘာဝနာနိဗ္ဗတ္တတ္တာ- ရုပ်ကို စက်ဆုပ်သော အရူပဈာန်ဘာဝနာကြောင့် ဖြစ်ရသည့်အတွက် ရုပ်ကို မဖြစ်စေနိုင်” ဟု အကြောင်းတစ်မျိုးကိုလည်း ပြ၏၊ ထိုအကြောင်းကား အရူပ ဝိပါက်နှင့်သာ ဆိုင်၍ (၄၂)ပါးသော စိတ်များနှင့် မဆိုင်။

ပဉ္စဝိညာဏ်တို့ ရုပ်ကို မဖြစ်စေပုံ။ ။ဈာနင် မဂ္ဂင် ဟိတ်နှင့် မယှဉ်သည် အတွက် စိတ်အင်္ဂါအားနည်းသောကြောင့် ဒွေပဉ္စဝိညာဏ်သည် ရုပ်ကို မဖြစ် စေနိုင်၊ ချဲ့ဦးအံ့-ဈာနပစ္စည်း မဂ္ဂပစ္စည်း ဟောတုပစ္စည်းများ၌ “ဈာနင်္ဂါနိ ဈာနသမ္ပယုတ္တကာနိ ဓမ္မာနိ တံသမုဋ္ဌာနာနဉ္စ ရူပါနိ ဈာနပစ္စယေန ပစ္စယော” စသည်ဖြင့် ဈာနင် မဂ္ဂင် ဟိတ်တရားတို့က ရုပ်ကို ဖြစ်စေကြောင်းကို ဟောပြ တော်မူ၏၊ ထိုတရားတို့တွင် ဈာနသတ္တိကြောင့် အာရုံကို သာမန်ကာလျှံကာ မဟုတ်ဘဲ စူးစူးစိုက်စိုက် ယူ၏၊ ထို့ကြောင့် စိတ်အားကောင်းမှု၌ ဈာနင်တရား သည် အရေးကြီး၏၊ မဂ္ဂင်နှင့်ဟိတ်တို့လည်း အထောက်အပံ့ အကူအညီရကြ၏၊ လက်ခြေအင်္ဂါ မပြည့်စုံသူသည် ထိုထိုကိစ္စကို အင်္ဂါပြည့်စုံသူလောက် မစွမ်းဆောင် နိုင်သကဲ့သို့ စိတ်အင်္ဂါမပြည့်စုံသော စိတ်လည်း ရုပ်ကို မဖြစ်စေနိုင်၊ ထို့ကြောင့် ဝိဘင်္ဂအဋ္ဌကထာ၌ “ဒွိပဉ္စဝိညာဏေသု ပန ဈာနင်္ဂ နတ္ထိ မဂ္ဂင်္ဂ နတ္ထိ ဟောတု နတ္ထိတိ စိတ္တင်္ဂ ဒုဗ္ဗလံ ဟောတိတိ စိတ္တင်္ဂဒုဗ္ဗလတာယ တာနိ ရူပံ န သမုဋ္ဌာပေန္တိ” ဟု မိန့်သည်၊ မူလဋီကာကလည်း “ဈာနင်္ဂါနိ ဟိ စိတ္တေန သဟ ရူပသမုဋ္ဌာ ပကာနိ၊ တေသံ ပန ဗလဒါယကာနိ မဂ္ဂင်္ဂါဒိနိ၊ တေသု ဝိဇ္ဇမာနေသု ဝိသေသ ရူပပဝတ္ထိဒဿနတော” ဟု ထောက်ခံပေသည်။

[ဆောင်] ဈာနင် မဂ္ဂင်၊ ဟိတ်မယှဉ်၍၊ စိတ်အင်္ဂါစု၊ အားနည်းမှုကြောင့်၊ ဆယ်စုဝိညာဏ်၊ ရုပ်ဖြစ်ရန်၊ ဧကန် မတတ်နိုင်။

ဆက်ဦးအံ့-အရူပဝိပါက် ဒွေပဉ္စဝိညာဏ်(၁၀)သာမက ပဋိသန္ဓေစိတ်နှင့် ရဟန္တာတို့၏ စုတိစိတ်များလည်း ရုပ်ကို မဖြစ်စေနိုင်၊ သို့သော် ထိုစိတ်များသည် ပဋိသန္ဓေကိစ္စနှင့် ရဟန္တာတို့၏ စုတိကိစ္စတပ်ခိုက်၌သာ ရုပ်ကို မဖြစ်စေနိုင်။

ဘဝင်ကိစ္စနှင့် ပုထုဇဉ် သေက္ခတို့၏ စုတိကိစ္စတပ်ခိုက်မှာ ရုပ်ကို ဖြစ်စေနိုင်သေးသောကြောင့် စိတ်အရေအတွက် မလျော့ရကား အခါခပ်သိမ်း ရုပ်ကို မဖြစ်စေနိုင်သော အရူပဝိပါက်(၄)နှင့် ဒွေပဉ္စဝိညာဏ်(၁၀)ကိုသာ ကြည့်သည်။

ပဋိသန္ဓေစိတ်၏ ရုပ်မဖြစ်စေနိုင်ပုံ။ ။၁-မိရာဟဒယဝတ္ထု၏ အားနည်းခြင်း၊ ၂-တည်တည်တံ့တံ့ မရှိသေးခြင်း၊ ၃-ပုရေဇာတစသောအကြောင်းအထောက်အပံ့ချို့တဲ့ခြင်း၊ ၄-ဘဝသစ်၌ ရောက်ခါစ အာဂန္တုမျှသာဖြစ်ခြင်း၊ ၅-စိတ္တဇရုပ်တို့ တည်ဖို့ရာ အကြောင်းကို ကမ္မဇရုပ်များက ယူထားခြင်း၊ ဤအကြောင်းများကြောင့် ပဋိသန္ဓေစိတ်ဟူသမျှလည်း ရုပ်ကို မဖြစ်စေနိုင်ကြချေ။

[ဆောင်] မိရာဝတ္ထု၊ အားနည်းမှုနှင့်၊ ခုစုခိုင်ခိုင်၊ မတည်နိုင်ချေ၊ ပုရေဇာတ၊ ပစ္စယလည်း၊ ထောက်မ-ကောင်းဖို့၊ အကြောင်းချို့၏၊ တစ်ဖို့တစ်ဝ၊ ရောက်သစ်စတည်း၊ စိတ္တပေါင်း၊ တည်ဖို့ကြောင်းကို၊ စုဆောင်းယူကြ၊ ကမ္မဇတို့၊ တည်ရပေလေ၊ အကြောင်းတွေကြောင့်၊ သန္ဓေစိတ်များ၊ ရုပ်မပွားသည့်...မှတ်သား ကျမ်းဆိုအမြဲတည်း။

ချဲ့ဦးအံ့-၁။ ရုပ်တို့မည်သည် ဥပါဒ်အခိုက်၌ အားနည်း၏ ပဋိသန္ဓေစိတ်ဖြစ်သောအခါ မိရာဟဒယဝတ္ထုလည်း ဥပါဒ်တုန်းမှာပင် ရှိသေး၏။ ဤသို့ အားသေးသော ဟဒယဝတ္ထုကို မိ၍ဖြစ်သော ပဋိသန္ဓေစိတ်သည် ရုပ်ကို မဖြစ်စေနိုင်၊ ထို့ကြောင့် ခန္ဓဝိဘင်္ဂဋ္ဌကထာ၌ “တတ္ထ ဟိ သဟဇာတံ ဝတ္ထု ဥပ္ပာဒက္ခဏေ ဒုပ္ပလံ ဟောတီတိ ဝတ္ထုနော ဒုပ္ပလတာယ န သမုဋ္ဌာပေတိ”ဟု ဖွင့်ပြသည်။ ဤအဋ္ဌကထာ၌ “ဝတ္ထု ဥပ္ပာဒက္ခဏေ ဒုပ္ပလံ”အရ ဟဒယဝတ္ထုတစ်မျိုးသာ အားသေးသည်ဟုလည်းကောင်း၊ ပဋိသန္ဓေ၏ ဥပါဒ်ဇနာ၌သာ အားသေးသည်ဟုလည်းကောင်း မမှတ်လင့်၊ ပဋိသန္ဓေအခါဖြစ်စေ၊ ပဝတ္တိအခါဖြစ်စေ၊ ဥပါဒ်ခိုက်၌ ပစ္စာဇာတပစ္စည်း၏ အထောက်အပံ့နှင့် အာဟာရစသည်တို့၏ အထောက်အပံ့ကို မရသဖြင့် ရုပ်ဟူသမျှ အားသေးမြဲခမ္မတာပင် ဖြစ်သည်။ ထို့ကြောင့် မူလဒီကာ၌ “ဝတ္ထု ဥပ္ပာဒက္ခဏေ ဒုပ္ပလံ ဟောတီတိ သဗ္ဗရူပါနံ ဥပ္ပာဒက္ခဏေ ဒုပ္ပလတံ သန္ဓာယ ဝုတ္တံ၊ တဒါ တံ ပစ္စာဇာတပစ္စယရဟိတံ အာဟာရာဒိဟိ စ အနုပထဒွံတိ ဒုပ္ပလံတိ ဝုတ္တံ”ဟု ဖွင့်ပြီ။

၂။ ပဋိသန္ဓေစိတ်သည် မိရာဝတ္ထုရုပ် အားနည်းရုံသာမက၊ မိမိကိုယ်တိုင်ကလည်း ကံအဟုန်ပစ်ချ၍ ဘဝသစ်၌ ဖြစ်ကါစမို့ တည်တည်တံ့တံ့ မရှိသေးရကား ချောက်ကမ်းပါးသို့ ကျရောက်နေသော ယောက်ျားသည် သူတစ်ပါးအမှီ မခံနိုင်သကဲ့သို့ ထို့အတူ စိတ္တဇရုပ်များ ဖြစ်ပေါ်လာအောင် သဟဇာတနိဿယသတ္တိဖြင့် အမှီမခံနိုင်ချေ။

၃။ ပဋိသန္ဓေနှောင် ပထမဘဝင်စသော ဝိပါက်များလည်း ကံအဟုန်ပစ်ချ၍
 ဖြစ်ရသောကြောင့် တည်တံ့နိုင်ဖွယ်မရှိချေ။ သို့သော် ရှေ့ရှေ့စိတ်များက အနန္တရ
 အစရှိသောသတ္တိဖြင့် ကျေးဇူးပြုခြင်း၊ ပဋိသန္ဓေစိတ်စသည်နှင့်အတူ ဥပါဒ်သော
 ဟဒယဝတ္ထုက ပုရေဇာတစသော သတ္တိဖြင့် ကျေးဇူးပြုလျက် ရှိခြင်းကြောင့်
 ပထမဘဝင်စသော စိတ်များမှာ အားအင်ပြည့်လျက် ရုပ်ကို ဖြစ်စေနိုင်ကြ၏။
 ပဋိသန္ဓေစိတ်မှာ ထိုကဲ့သို့ ပုရေဇာတပစ္စည်းစသော အထောက်အပံ့နှင့် အနန္တရ
 ပစ္စည်းစသော အထောက်အပံ့ကို မရနိုင်သောကြောင့် အင်အား မရှိနိုင်ချေ။

၄။ ရောက်သစ်စည့်သည်သည် ရောက်ရာအရပ်၌ မစိုးမပိုင်သဖြင့် သူတစ်ပါး
 အား လောကွတ်ပျူငှာ မပြုနိုင်သကဲ့သို့၊ ပဋိသန္ဓေစိတ်လည်း ထိုထိုဘဝ၌ ရောက်ခါစ
 ည့်သည်မျှသာဖြစ်၍ စိတ္တဇရုပ်များ ဖြစ်ဖို့ရာ လောကွတ်ပျူငှာ မပြုနိုင်ချေ။

၅။ ပဝတ္တိအခါ စိတ်၊ စေတသိက်တို့သည် စိတ္တဇရုပ်တို့အား အာဟာရ၊ ဣန္ဒြိယ
 စသော သဟဇာတဆိုင်ရာ များစွာသော သတ္တိဖြင့် ကျေးဇူးပြုကြ၏။ ပဋိသန္ဓေ
 စိတ်ကား ထိုသတ္တိများဖြင့် တကွဖြစ်ဖက် ကမ္မဇရုပ်တို့အား ကျေးဇူးပြုလိုက်ရ
 လေပြီ။ “စိတ္တဇရုပ်အား ကျေးဇူးပြုဖို့ သတ္တိတွေကို တကွဖြစ်ဖက် ကမ္မဇရုပ်များက
 ကျေးဇူးခံသွားလေပြီ” ဟုလို။ [ဤအဓိပ္ပာယ်များသည် ခန္ဓဝိဘင်္ဂဋ္ဌကာထာ၌လာ
 ၏။ ပစ္စည်းသံတွေ များစွာပါနေသဖြင့် ပစ္စည်းပိုင်း မကျေခင် နားလည်နိုင်ဦးမည်
 မဟုတ်၊ ပစ္စည်းပိုင်းဆိုင်ရာ ကျေသောအခါ လွယ်ကူစွာ နားလည်ပါလိမ့်မည်။]

ရဟန္တာတို့ စုတိစိတ် ရုပ်မဖြစ်စေနိုင်။ ။ အဝိဇ္ဇာ တဏှာတည်းဟူသော
 ဝဋ်မြစ် ပြတ်ပြီးဖြစ်၍ ဘဝသစ်၌ ရုပ်အဆက်အသွယ် မရှိသောကြောင့် ရဟန္တာ
 တို့၏ စုတိစိတ်သည် ရုပ်ကို မဖြစ်စေနိုင်။

[ဆောင်] အဝိဇ္ဇာနှင့် တဏှာဝဋ်မြစ်၊ ပြတ်ပြီးဖြစ်၍၊ အသစ်နောက်ထပ်၊ ဆက်စပ်ဖို့
 လမ်း၊ မရှိခန်းသဖြင့်၊ ရဟန္တာထိုထို၊ စုတိဆို၊ ရုပ်ကို မဖြစ်စေ။

ဋီကာကျော်။ ။ “ဝဋ်မြစ်ပြတ်ပြီးဖြစ်၍ ရဟန္တာတို့၏ စုတိစိတ်သည် အလွန်
 ငြိမ်သက်သောကြောင့် ရုပ်ကို မဖြစ်စေနိုင်” ဟု ဆို၏။ ထိုအဆိုသည် အဋ္ဌကာထာ
 ဋီကာကြီးများ၏ အလိုမဟုတ်။ ခန္ဓဝိဘင်္ဂ မူလဋီကာနှင့် အဋ္ဌသာလိနီ မူလဋီကာ
 တို့၌ သင်္ခါရယမိုက်ကို ထောက်ဆ၍ အားလုံးသတ္တဝါ စုတိစိတ်သည် ရုပ်ကို
 မဖြစ်စေနိုင်ဟု ဆို၏။ ထိုအဆိုကို ထိုဋီကာများ၌ ရှုစားကြပါ။



တတ္ထ အပ္ပနာဇေဝနံ ဣရိယာပထံပိ သန္တာမေတိ၊ ဝေါဋ္ဌဗ္ဗန
 ကာမာဝစရဇေဝနာဘိညာ ပန ဝိညတ္တိံပိ သမ္မုဒ္ဓာပေန္တိ။
 သောမနဿဇေဝနာနိ ပနေတ္ထ တေရသဟာသနံပိ ဇေနန္တိ။

အပ္ပနာဇေနံ ဣရိယာပထံပိ သန္တာမေတိ။ ။ ဣရိယာနှင့် ကိရိယာသည် အနက်တူ၏။ ကိုယ်အမှုအရာကိရိယာဟူသော လုပ်ငန်းကိစ္စဟူသမျှကို “ဣရိယာ” ခေါ်၏။ ပထသဒ္ဒါသည် “အကြောင်း” ဟူသောအနက်ကို ဟော၏။ ကိုယ်အမှုအရာ ကိရိယာ၏ဖြစ်ကြောင်းကို ဣရိယာပထ (ဣရိယာပုထံ)ဟု ခေါ်သည်။ ထို ဣရိယာပုထံကား သွားမှု ရပ်မှု ထိုင်မှု လျောင်းမှုဟု လေးပါး ရှိ၏။ ကိုယ်နှင့် ဆိုင်ရာကိစ္စဟူသမျှသည် ထိုလေးပါးနှင့် ကင်း၍မဖြစ်၊ ထိုလေးပါးသည် ကိုယ်နှင့် ဆိုင်ရာကိစ္စ ဟူသမျှ၏ ဖြစ်ကြောင်းတည်း။ (ဈာန်ဇော မဂ် ဖိုလ်ဇောများကို အပ္ပနာဇောခေါ်ကြောင်း သတိပြုပါ။) အပ္ပနာဇောများသည် ပင်ကို ဖြစ်မြဲတိုင်း သော ဣရိယာပုထံများကို ညွတ်စေ၏၊ ပင်ကိုယ်အတိုင်း လိုက်လျောပါလာ စေ၏။ ပင်ကိုအနေ မပျက်အောင် ဆောင်ထားနိုင် တောင့်ထားနိုင်၏။ “မိမိတို့ကား စတည်၍ ဣရိယာပုထံကို မဖြစ်စေနိုင်” ဟူလို။ [နောက်ဝါကျ၌ အဘိညာဉ်ကို သီးခြား ဆိုလတ္တံ့ဖြစ်သောကြောင့် ဤဝါကျ၌ အပ္ပနာဇေနအရ အဘိညာဉ်ကိစ္စ တပ်ခိုက်ဖြစ်သော ပဉ္စမဈာန်များ မပါဝင်နိုင်။]

အရိူဝါဒ။ ။ အရိူက “အပ္ပနာဇောများကိုယ်တိုင်ပင် ဣရိယာပုထံကို ဖြစ်စေ နိုင်၏” ဟု ပြောဆိုကြ၏။ ထိုစကားကို စိစစ်ဦးအံ့-ဣရိယာပုထံ တစ်ခုတစ်ခုကို စ၍ ဖြစ်စေရာ၌လည်းကောင်း၊ သွားနေတုန်းမှာ ရှေ့သို့ တိုး၍ တိုး၍ သွားခိုက်၌ လည်းကောင်း၊ လှုပ်ရှားမှု ဝိညာတ် ပါဝင်ရလိမ့်မည်။ ဤအပ္ပနာဇောများကား ဝိညာတ်ကို မဖြစ်စေနိုင်ကြ။ ထို့ကြောင့် အပ္ပနာဇောများသည် ဝိညာတ်မပါလျှင် မပြီးသော ဣရိယာပုထံကို စ၍ မဖြစ်စေနိုင်။ ဝုဠော ကာမဇော အဘိညာဉ်တို့ ကြောင့် ဖြစ်ပေါ်လာသော ဣရိယာပုထံကို ထောက်ပံ့ရုံ ထောက်ပံ့နိုင်သည်။ “ထောက်ပံ့” ဆိုသည်ကား-ပင်ကို ဖြစ်ပြီးသားအတိုင်း မပျက်အောင် တောင့်ထား နိုင်သည်ဟု ဆိုလိုသည်။ ထို့ကြောင့် ရူပကဏ္ဍ မူလဋီကာ၌ “ဣရိယာပထံ ဥပတ္တမ္ဘန္တိတိ ယထာပဝတ္တံ ဣရိယာပထံ ဥပတ္တမ္ဘန္တိ” စသည်ဖြင့် မိန့်ပြီ။

အပိသဒ္ဒါ။ ။ ဣရိယာပထံပိ၌ အပိသဒ္ဒါကား ရှေ့ဝါကျ၌ ပြုအပ်ခဲ့သော ရုပ်သာမညကို ပေါင်းသည်။ [ဣရိယာပုထံ ဝိညာတ်မပါဘဲ ရိုးရိုးဖြစ်သောရုပ်ကို ရုပ်သာမညဟု ခေါ်၏။] “အပ္ပနာဇောသည် ရုပ်သာမညကို ဖြစ်စေနိုင်ရုံသာမက ဣရိယာပုထံကိုလည်း ထောက်ပံ့နိုင်သည်” ဟူလို၊ ဤအဓိပ္ပာယ်ကို ရည်ရွယ်၍ အရှင်အနုရုဒ္ဓါ စီရင်အပ်သော နာမရူပပရိစ္ဆေဒ၌.....

“အပ္ပနာဇေနံ သမ္ပံ၊ မဟဂ္ဂတမနုတ္တရံ၊
ဣရိယာပထရူပါနိ၊ ဇေနန္တိတိ သမိရိတံ” ဟု မိန့်ပြီ။

ဣရိယာပထရူပါနိ-ဣရိယာပုထ်နှင့် ရုပ်သာမညတို့ကို၊ ဇနေန္တိ-ဖြစ်စေကုန်၏”ဟု အနက်ပေး၊ ရုပ်သာမညကို၎်၍ “ဇနေန္တိ”ဟု ဆိုသည်။ “ဣရိယာပုထ်ကို ထောက်ပံ့၍၊ ရုပ်သာမညကို ဖြစ်စေကြသည်”ဟူလို၊ ဝိသုဒ္ဓိမဂ် မဂ္ဂါမဂ္ဂဉာဏ ဒဿနနိဒ္ဒေသ၌လည်း ဤအဓိပ္ပာယ်မျိုးပင်တည်း။

ဝေါဋ္ဌဗ္ဗနကာမာဝစရပေါဝိညတ္တိပိ သမုဋ္ဌာပေန္တိ။ ။ဝိညတ္တိပိ၌ အပိသဒ္ဓါကား ရှေ့နှစ်ဝါကျ၌ပြခဲ့သော ရုပ်သာမညနှင့် ဣရိယာပုထ်တို့ကို ပေါင်း၏။ ထို့ကြောင့် ဝုဋ္ဌော(၁)၊ ကာမဇော(၂၉)၊ အဘိညာဉ်(၂)၊ ဤ(၃၂)ပါးသော စိတ်များသည် ရုပ်သာမညကို ဖြစ်စေ၍၊ ဣရိယာပုထ်ကို ထောက်ပံ့ရုံသာမက၊ ကာယဝိညတ် ဝစီဝိညတ်ကိုလည်း ဖြစ်စေသည်။ ကာယဝိညတ်ပါလျှင် တချို့အရာ၌ ကိုယ်လက်လှုပ်ရှား၏။ ထို့ကြောင့် ဤစိတ်များသာ သွားလာလှုပ်ရှားခြင်းစသော ဣရိယာပုထ်များကို ဖြစ်စေနိုင်သည်ဟု မှတ်ပါ။

မှတ်ချက်။ ။ “ဝုဋ္ဌော ကာမဇော”ဟု သာမညဆိုထားသော်လည်း မနောဒွါရဝိထိတွင် ပါဝင်သော မနောဒွါရဝဇ္ဇန်းနှင့် ကာမဇောများကိုသာ ယူရမည်။ ပဉ္စဒွါရဝိထိ များသည် အလွန် အားနည်း၏။ ထို့ကြောင့် ပဉ္စဒွါရဝိထိ၌ ပါသောဝုဋ္ဌောနှင့် ဇောတို့သည် ဝိညတ်ကို မဖြစ်စေနိုင်၊ ဣရိယာပုထ်ကိုလည်း မထောက်ပံ့နိုင်၊ နောက်ဝါကျ၌ လာမည့် ပြုံးရယ်စေသော စိတ်များလည်း မနောဒွါရိကဝိထိ စိတ်များပင်တည်း။

သောမနဿဝေနာနိပေ၊ဟသနံပိ ဇနေန္တိ။ ။ဤဝါကျအဓိပ္ပာယ်ကို ဆောင်ပုဒ်နှင့်တကွ အခြေပြုသင်္ကြံဟင်္သာ၌ ပြခဲ့ပြီ။ “ရှစ်ပုထုဇနံ၊ ခြောက်သေကွန်၊ ငါးတန်ရဟန္တာ”အရ ဘုရား-ရဟန္တာတို့ ဟသိတ္တုပ္ပာဒ်ဇော၊ မဟာကြိယာ သောမနဿဇောတို့ဖြင့် ပြုံးတော်မူကြကြောင်းကိုပြရာ၌ အချို့ဆရာများက အခြား ရဟန္တာများအတွက် နှစ်သက်ကျေနပ်သော်လည်း ဘုရားရှင်အတွက် ဟသိတုပ္ပာဒ် ဇောကို သဘောမတူကြ၊ ထိုဆရာများ၏ထောက်ထားချက်ကား “ဗုဒ္ဓဿ ဘဂဝတော သမ္ဘု ကာယကမ္မံ ဉာဏာနုပရိဝတ္တိ(တ္တံ)”ဟူသော အာဝေဏိကဂုဏ်တော်၌ “ဉာဏာနုပရိဝတ္တိ”စကားပင်တည်း၊ ပြုံးတော်မူခြင်းသည် အသံမထွက်သော ကြောင့် ကာယကံသာ ဖြစ်၏။ ထိုကာယကံသည် “ဉာဏာနုပရိဝတ္တိ”အရ ဉာဏ်တော်သို့ အစဉ်လိုက်၍ ဖြစ်ရမည်၊ ဉာဏ်ကင်းသော ဟသိတုပ္ပာဒ်ဇောသည် အဘယ်မှာလျှင် ဉာဏ်တော်သို့ အစဉ်လိုက်နိုင်ပါအံ့နည်း၊ ထို့ကြောင့် ဘုရားရှင် သည် ဟသိတုပ္ပာဒ်ဇောဖြင့် ဘယ်အခါမှ ပြုံးတော်မမူဟု ယူလိုကြသတဲ့။

ဈေပပုံ။ ။ထိုစကားကို ဤသို့ချေပကြ၏။ ဘုရားရှင်သည် တစ်စုံတစ်ယောက် ၏ ထူးခြားသောကောင်းမှု မကောင်းမှုတို့ကို မြင်တော်မူသောအခါ ပုဗ္ဗေနိဝါသ ဉာဏ်တော်ဖြင့် ရှေးရှေးက ဖြစ်ခဲ့ပုံကို အာရုံပြုတော်မူပြီးမှသော်လည်းကောင်း၊

သို့မဟုတ် နောက်နောင်ဖြစ်မည့်အရေးကို အနာဂတ်သဉာဏ်တော်ဖြင့် တွေးတော် မူပြီးမှသော်လည်းကောင်း ဤဟသိတုပ္ပာဒ်စိတ်ဖြင့် တစ်ရံတစ်ခါ ပြုံးတော်မူသည်။ ထိုဉာဏ်များနှင့် သဗ္ဗညုတဉာဏ်၏ နောက်မှသာ ဤဟသိတုပ္ပာဒ်စိတ် ဖြစ်သောကြောင့် ဘုရားရှင်၏ ပြုံးတော်မူဟန် ကာယကံသည် အမှန်ပင် ဉာဏာနုပရိဝတ္တိ ဖြစ်၏ဟု ချေပတော်မူသည်။ [အဋ္ဌသာလိနိမ္မာ ဤအဓိပ္ပာယ်မျိုး လာ၏။]

ဒေါသဖြင့် မပြုံး။ ။အချို့သောအရာဝယ် နိုင်လောက်သော ရန်သူကို တွေ့သောအခါ သဘောကျ၍ ဒေါသဖြင့် ပြုံးသည် မဟုတ်ပါလောဟု မေး၊ နိုင်လောက်သော ရန်သူကို တွေ့ရာ၌ ရန်သူကို အာရုံပြု၍ ဒေါသဖြစ်၏။ ထို ဒေါသအခိုက်မှာ မပြုံးနိုင်သေး၊ နိုင်လောက်သောအချက်ကို အာရုံပြုမိသောအခါ “သည့်အကောင်အပေါ်မှာ ငါအလိုရှိတိုင်း ပြုနိုင်တော့မည်”ဟု သဘောကျသော သောမနဿဇော ဖြစ်လေသည်။ ထိုသောမနဿဇောဖြင့်သာ ပြုံးသည်။ သို့သော် ဒေါသဖြစ်လိုက် သောမနဿဖြစ်လိုက်နှင့် ရောနေသည့်အတွက် စိတ်အစဉ်အထူး ကို မသိနိုင်သောကြောင့် ဒေါသဖြင့်ပင် ပြုံးသည်ဟု မှတ်ထင်ကြလေသည်။ [နန စ ကေစိ ကောဝေသနာပိ ဟသန္တိဟိ-န၊ (န) တေ သဒ္ဓိယာယန္တိ ကောဝေတ္ထိ၊ တတ္ထ မယံ ယထာကာမကာရိတံ အာပဒ္ဓိဿာမာတိ ဒုဝိညေယျန္တ ရေန သောမနဿစိတ္တေနော ဟာသဿ ဥပ္ပဇ္ဇနတော၊-ပဉ္စဂုံတ္တရဋီကာ။]

.....၇၇-၁၆၇၃၆

သီတုဏှောတုသမညာတာ တေဇောဓာတု ဌိတိပ္ပတ္တာဝ ဥတုသမုဋ္ဌာနရူပံ အဇ္ဈတ္တဉ္စ ဗဟိဒ္ဓါ စ ယထာရဟံ သမုဋ္ဌာပေတိ။

သီတုဏှောတုသမညာတာ တေဇောဓာတု။ ။ဓာတ်ကြီးလေးပါးတွင် တေဇောဓာတ်ကိုပင် အအေးရုပ်ကလာပ်၌ ပါတဲ့အခါ သီတဥတု (အအေးဋ္ဌေ)ဟု လည်းကောင်း၊ အပူရုပ်ကလာပ်၌ပါတဲ့အခါ ဥတုဥတု(အပူဋ္ဌေ)ဟုလည်းကောင်း အသိအမှတ်ပြုကြ၊ ခေါ်စမှတ်ပြုကြသည်။

ဌိတိပ္ပတ္တာဝ ဥတုသမုဋ္ဌာနရူပံ။ ။ရုပ်တို့မည်သည် အချုပ်နှေးသဖြင့် ဌိအခိုက် မှာ ကြာရှည်စွာ တည်ရ၏။ သို့အတွက် ဌိအခိုက်မှာ ဓမ္မတာအတိုင်းပင် အားပြည့်ကြသည်။ ထို့ကြောင့် ဆိုင်ရာရုပ်ကလာပ်တွင် ပါဝင်သော တေဇောဓာတ် သည် ဥပါဒ်ပြီးနောက် ဌိသို့ အရောက် အရောက်မှာ ဥတုဇရုပ်ကလာပ်အသစ် အသစ်ကို ဖြစ်စေသည်။ ထိုသို့ ဖြစ်စေရာ၌ ဥတုတစ်ခုလျှင် .ဥတုဇရုပ်ကလာပ် တစ်ခုကိုသာ ဖြစ်စေသည်ဟု မှတ်ပါ။

ဋီကာကျော်။ ။ “ပစ္ဆာဇာတာဒိ ပစ္စယုပတ္တမ္ဘလ္လာဘောန ဌိတိက္ခဏေယောဝ ဥတုဩဇာနိ ဗလဝဘာဝေါ” ဟူသောပါဠိဖြင့် ပစ္ဆာဇာတပစ္စည်း အာဟာရပစ္စည်း စသည်တို့၏ အထောက်အပံ့ကို ဌိခဏကျမှ ရသည့်အတွက် ဥတု ဩဇာတို့သည် ဌိခဏကျမှ အားကောင်း၍ ရုပ်ကို ဖြစ်စေကြသည်ဟု ဆို၏။ သို့သော် နိရောဓ သမာပတ်ဝင်စားခိုက်၌ ပစ္ဆာဇာတ အထောက်အပံ့မရ၊ အသညသတ်ဘုံ၌ ဖြစ်ခိုက် မှာကား ပစ္ဆာဇာတ အာဟာရ နှစ်မျိုးလုံးပင် အထောက်အပံ့မရ၊ ဗဟိဒ္ဓဥတုများ လည်း ပစ္ဆာဇာတ အထောက်အပံ့မရ၊ ထိုဥတုများသည် ရုပ်ကို ဖြစ်စေနိုင်ကြ သည်သာ၊ ထို့ကြောင့် ဥတုက ရုပ်ကို ဖြစ်စေနိုင်ဖို့အရေး၌ ပစ္ဆာဇာတစသော ပစ္စည်းများသည် ကြီးလေးသောအထောက်အပံ့ မဟုတ်၊ ရုပ်တို့၏ ဓမ္မတာအတိုင်း ဌိခဏ၌ အားကောင်းသောကြောင့်သာ ဆိုင်ရာရုပ်ကို ဖြစ်စေနိုင်ကြသည်။ ပစ္ဆာဇာတ စသော အထောက်အပံ့ကို ရသောအခါ ပင်ကိုဓမ္မတာထက် အားပိုလာသည်ဟု ကား ယူဆဖွယ်ရှိ၏။ [ဥတု နာမ ဓေသ ဒန္တနိရောဓောတိအာဒိ ဥတုဿ ဌာနက္ခဏေ ဥပ္ပာဒနေ(ရုပ်ကိုဖြစ်စေခြင်း၌) ကာရဏဒဿနတ္ထံ၊ ပေ၊ ဝုတ္တံ၊ ဒန္တနိရောဓတ္တာ ဟိ သော ဌိတိက္ခဏေ ဗလဝါတိ တဒါ ရူပံ သမုဋ္ဌာပေတိ-ခန္ဓဝိဘာင်း မူလဋီကာ။]

အဇ္ဈတ္တဉ္စ ဗဟိဒ္ဓါ စ ယထာရဟံ။ ။ အဇ္ဈတ္တဥတုသည် အဇ္ဈတ္တ၌ ရထိုက်သမျှ ဥတုဇရုပ်ကို ထိုက်သင့်သလို ဖြစ်စေ၍၊ ဗဟိဒ္ဓဥတုကလည်း ဗဟိဒ္ဓ၌ ရထိုက်သမျှ ဥတုဇရုပ်ကို ဖြစ်စေသည်။ [အဇ္ဈတ္တဥတုသည် သူ့ချည်းသက်သက် ရုပ်ကို မဖြစ်စေနိုင်၊ ဗဟိဒ္ဓဥတု၏ အကူအညီရမှ ဖြစ်စေနိုင်သည်ဟု ကျမ်းဂန်၌ ဆို၏။ ဗဟိဒ္ဓဥတုကလည်း ခန္ဓာကိုယ်၌ အမြဲ ထိတွေ့ စိမ့်ဝင်လျက်ရှိသောကြောင့် အဇ္ဈတ္တဥတုကို အချိန်မရွေး ကူညီ ထောက်ပံ့နိုင်ခွင့် ရှိသည်။]

ဩဇာသင်္ခါတော အာဟာရော အာဟာရသမုဋ္ဌာနရူပံ
 အဇ္ဈောဟရဏကာလေ ဌာနပတ္တောဝ သမုဋ္ဌာပေတိ။

ဩဇာသင်္ခါတော အာဟာရော။ ။ စားဖွယ် သောက်ဖွယ် ဟူသမျှကို “အာဟာရ” ဟု ခေါ်ဝေါ်ရိုးရှိသော်လည်း ရုပ်ကိုဖြစ်စေရာဝယ် စားသောက်ဖွယ်၌ ပါရှိသော အဆီအနှစ် ဩဇာကိုသာ ယူရမည်ဟု သိစေလိုသောကြောင့် “ဩဇာသင်္ခါတော အာဟာရော” ဟု မိန့်သည်။

အဇ္ဈောဟရဏကာလေ သမုဋ္ဌာပေတိ။ ။ အများထုံးစံလိုက်၍ “အဇ္ဈောဟရဏ ကာလေ-မျိုးလိုက်သောအခါ၌ အာဟာရသမုဋ္ဌာနရုပ်ကို ဖြစ်စေသည်” ဟု ဆိုသည်။ စင်စစ်မှာ မျိုးမချခင်၊ ဝါး၍ မစားခင် လျှာပေါ် တင်မိလျှင်ပင် အချို့ အစာများ၏ အရသာသည် လျှာအပြင်ပမှ စ၍ ခန္ဓာကိုယ်၌ ထိုက်သင့်သမျှ

ပျံ့နှံ့လေ၏။ အစာအာဟာရ၏ အရသာကောင်းသလောက် ကိုယ်မှာ အရသာ ပျံ့နှံ့မြန်၏။ အရသာကို ဆောင်ယူသော အကြောများ သန့်ရှင်းသလောက်လည်း ကိုယ်မှာ အရသာအပျံ့ မြန်၏။ အရသာညံ့ဖျင်းသော အစာများကား သွားဖြင့် ကိုက်ချေ ဝါးမျိုလိုက်မှ အရသာပျံ့နှံ့သည်။ ဝါးမျိုစားသောက်၍ အစာအိမ်သို့ ရောက်သောအခါ ဝမ်းမီးချက်မှုကြောင့် အစာ အာဟာရအချို့ အဖတ်အကာ ဖြစ်ရစ်၍ တချို့မှာ သွေးကြောတို့ကို အစဉ်လျှောက်လျက် အထက်အောက် တစ်ကိုယ်လုံးမှာ ရသာဓာတ်ရည် ပျံ့နှံ့၏။ ထိုအရသာဓာတ် ပျံ့နှံ့ရာတိုင်း၌ ပါဝင်သော သြဇာသည် ရုပ်ကို ဖြစ်စေနိုင်၏။ ထို့ကြောင့် စားခြင်း မစားခြင်း မျိုခြင်း မမျိုခြင်းက လိုရင်းမဟုတ်၊ အရသာ ပျံ့နှံ့ခြင်း မပျံ့နှံ့ခြင်းသာ လိုရင်း ဖြစ်သည်ဟု မှတ်ပါ။ [ကဗဠိကာရာဟာရော တာဝ မုခေ ထပိတမဏ္ဍောဝ အဋ္ဌရူပါနိ သမုဋ္ဌာပေတိ၊ ဒန္တဝိစုဏ္ဏိတံ ပန အဇ္ဈောဟရီယမာနံ ဧကေကံ သိတ္ထံ အဋ္ဌရူပါနိ သမုဋ္ဌာပေတိ။ -မူလပံ၊ သမ္မာဒိဋ္ဌိသုတ္တအဋ္ဌကထာ။]

ဆက်ဦးအံ့-ဣသိသိဂံရသေ သုံးနှစ်လောက် မေ့နေတုန်းက မွေးညှင်းပေါက် များမှ နတ်ဩဇာကို သွင်းပေးသဖြင့် အာဟာရဇရုပ်များ ဖြစ်ကြ၏။ ယခုကာလ အစာမစားနိုင်သော လူမမာစသည်ကို နှာခေါင်းမှလည်းကောင်း၊ ခုလည်းကောင်း အစာသွင်းပေးသဖြင့် အာဟာရဇရုပ်များ ဖြစ်နိုင်ကြသည်။ ဒ. ခံတွင်း မှာ ကိန်းအောင်းနေသော သူငယ်၏ကိုယ်ကလေး၌ အမိ စားလိုက်သော အစာမှ ဆက်သွယ်ပျံ့နှံ့သဖြင့် အာဟာရဇရုပ်များ ဖြစ်ကြသည်။ လူတို့၏ အစာ အာဟာရ မှ အရသာဓာတ်သည် (၇)ရက်ခန့်မျှ ပျံ့နှံ့သောကြောင့် (၇)ရက်ခန့်တိုင်အောင် ခန္ဓာကိုယ်၌ ထောက်ပံ့အားပေးလျက် အာဟာရဇရုပ်များ မွေ ဖွား၏။ နတ်တို့ ဩဇာမှာ တစ်လ နှစ်လ ကြာအောင်ပင် စွမ်းဆောင်နိုင်သတဲ။ [ဧကဒိဝသံ ပရိဘုတ္တာဟာရော သတ္တာဟံပိ ဥပတ္ထမ္ဘေတိ၊ ဒိဗ္ဗာ ပန ဩဇာ ဧကမာသံ ဒွိမာသံပိ ဥပတ္ထမ္ဘေတိ၊ မာတရာ ပရိဘုတ္တာဟာရေပိ ဒါရကဿ သရီရံ ပရိတွာ ရူပံ သမုဋ္ဌာပေတိ၊ သရီရေ မက္ခိတာဟာရေပိ ရူပံ သမုဋ္ဌာပေတိ။ -ဝိသုဒ္ဓိမဂ်၊ မဂ္ဂါမဂ္ဂဉာဏဒဿနဝိသုဒ္ဓိ နိဒ္ဒေသ။]

၅၁

ဌာနပုတ္တောဝ သမုဋ္ဌာပေတိ။ ။ဤ၌ “ဌာနပုတ္တောဝ”ဟူသော စကားကို အထူးအဆန်း မမှတ်နှင့်၊ ရုပ်တို့ ဓမ္မတာအတိုင်း ဌိခဏရောက်မှ အားရှိသဖြင့် “ဌာနပုတ္တောဝ-ဌိသို့ရောက်မှသာလျှင်၊ သမုဋ္ဌာပေတိ-ဖြစ်စေ၏”ဟု ဆိုသည်။ ထင်ရှားစေအံ့-ရေခွက်ထဲက ရေကို ကြည့်ရှုရာ၌ “မူလက ရေသည် အခြေမပျက် တည်လျက်ရှိသည်”ဟု ထင်ရသော်လည်း စင်စစ်မှာ-အဟောင်း အဟောင်းရေတွေ (အရည်ကလာပ်တွေ) ပျက်၍၊ အသစ် အသစ်ရေများ ဖြစ်ပွားတည်နေသကဲ့သို့

ထိုအတူ ပြအပ်ပြီးသော အရသာဓာတ်ရည်သည် တစ်ကိုယ်လုံး၌ ပျံ့နှံ့လေရာ အဟောင်း အဟောင်း အရသာ ဓာတ်ရည်များပျက်၍ အသစ်အသစ် အရသာ ဓာတ်ရည်များ ဥပါဒ်ဖြစ်ပွားလျက်ရှိ၏။ ထိုသို့ ဖြစ်ပွားရာ၌ ပါရှိသော ဩဇာ သည် အသစ် အသစ် ဥပါဒ်ပြီးနောက် ၌အခိုက်သို့ အရောက် အရောက်မှာ အာဟာရသမုဋ္ဌာနရုပ်ကလာပ် တစ်ခုခုကို ဖြစ်စေသည်ဟု ဆိုလိုသည်။

ထိုသို့ ဖြစ်စေရာ၌ အစာအာဟာရတွင် ပါရှိသော ထိုဩဇာသည် ခန္ဓာကိုယ်၌ ရှိသော ကမ္မဇရုပ်များ၏(အထူးအားဖြင့် ကမ္မဇဩဇာ၏) အထောက်အပံ့ကို ရမသာ အာဟာရသမုဋ္ဌာနရုပ်ကို ဖြစ်စေနိုင်သည်။ ဆိုလိုရင်းကား-“အရသာဓာတ်ရည် သည် ခန္ဓာကိုယ်၌ ပျံ့နှံ့သောအခါ ထိုထိုအရပ်၌ ကမ္မဇရုပ်များနှင့် ပေါင်းစပ်မိ၏။ ထို ကမ္မဇရုပ်များ၏ အထောက်အပံ့ကို ရသဖြင့် အရသာဓာတ်တွင်ပါသော ဩဇာက ရုပ်ကို ဖြစ်စေနိုင်သည်” ဟူလို။ [“အာဟာရသမုဋ္ဌာနံ နာမ-ဥပါဒိန္နံ ကမ္မဇရူပံ ပစ္စယံ လဘိတွာ တတ္ထ ပတိဋ္ဌာယ ဋ္ဌာနပ္ပတ္တယ သမုဋ္ဌာပိတံ ဩဇာဋ္ဌမကံ” စသော မဂ္ဂါမဂ္ဂဉာဏဒဿနဝိသုဒ္ဓိ နိဒ္ဒေသ-ဝိသုဒ္ဓိမဂ်။]

မဟာဋီကာဝါဒ။ ။ဝိသုဒ္ဓိမဂ် မဟာဋီကာကား “အစာအာဟာရတွင် ပါဝင် သော ဗဟိဒ္ဓဩဇာသည် ခန္ဓာကိုယ်တွင်းမှာ ရောက်သော်လည်း ရုပ်ကို တိုက်ရိုက် မဖြစ်စေနိုင်၊ အဇ္ဈတ္တ(ခန္ဓာကိုယ်အတွင်းမှာ အမြဲတည်ရှိသော) ကမ္မဇ စိတ္တဇ ဥတုဇ အာဟာရဇ ဩဇာတို့ကသာ အာဟာရဇရုပ်ကို ဖြစ်စေ၏။ ဗဟိဒ္ဓဩဇာကား အဇ္ဈတ္တဩဇာများ ဖြစ်စေဖို့ရာ ထောက်ပံ့ရုံသာ ထောက်ပံ့နိုင်သည်” ဟု ယူဆ၍ ဤနေရာနှင့်တကွ ပဏ္ဏာသသံယုတ် ပဋ္ဌာန်းအဋ္ဌကထာတို့မှာ ပြောင်းပြန်ချည်း ဖွင့်လေသည်။ သို့သော် အစာအာဟာရတွင် ပါသောဗဟိဒ္ဓဩဇာက ခန္ဓာကိုယ် တွင်းသို့ ရောက်သောအခါ ရုပ်ကို ဖြစ်စေနိုင်ပုံသည် အလွန်ထင်ရှား၏။ မကျန်းမာ သူ လူတစ်ယောက်သည် မတည့်သောအစာကို လျှာပေါ်တင်မိရုံဖြင့် ရောဂါတိုးလာ ၏။ တည့်သောအစာကို အနည်းငယ် စားရုံမျှဖြင့် ကျန်းမာလာ၏။ ဆေးတစ်ခွက် ဖြင့် ကျန်းမာလာ၏။ အစားကောင်းလျှင် စားတိုင်း အရသာရှိလျှင် မကြာခင် အသားအရေတိုးလျက် ဝဖြိုးလာ၏။ ဤသို့ ဖြစ်ခြင်းသည် အပြင်ပက အစာအာဟာရ တွင် ပါသော ဗဟိဒ္ဓဩဇာ၏ အစွမ်းမဟုတ်ပါလော့။ ဤသို့လျှင် အဇ္ဈတ္တဩဇာက ဥပတ္တမ္ဘကသတ္တိ(သုတ္တန် ပကတုပနိဿယ)သဘောဖြင့် ထောက်ပံ့ရုံ ထောက်ပံ့၍ ဗဟိဒ္ဓဩဇာကသာ ဇနကသတ္တိဖြင့် အာဟာရဇရုပ်ကို ဖြစ်စေပုံက ထင်ရှားသော ကြောင့် “ဗဟိဒ္ဓဩဇာက ရုပ်ကို မဖြစ်စေနိုင်၊ ထောက်ပံ့ရုံသာထောက်ပံ့နိုင်သည်” ဟူသော အရှင်ဓမ္မပါလ၏ အယူအဆကို ဆရာမြတ်တို့က လက်မခံလိုကြကုန်။

တတ္ထ ဟဒယဏုဋ္ဌိယရူပါနိ ကမ္မဇာနေဝ၊ ဝိညတ္တိဒ္ဓယံ
စိတ္တဇမေဝ၊ သဒ္ဓေါ စိတ္တောတုဇော၊ လဟုတာဒိတ္တယံ
ဥတုစိတ္တာဟာရေဟိ သမ္ဘောတိ။

ဟဒယ၊လ၊ကမ္မဇာနေဝ။ ။ဟဒယဝတ္ထုရုပ်, စက္ခုပသာဒစသော ပသာဒရုပ် (၅), ဘာဝရုပ်(၂)ပါး, ဇီဝိတရုပ်, ဤ(၉)ပါးသည် ရှေးရှေးက စီမံခဲ့သော ကံကြောင့် ဖြစ်ကြ၏။ “ကမ္မဇာနေဝ-ကမ္မဇရုပ်တို့သာတည်း”ဟု အနက်ပေး၊ ဧဝသဒ္ဓါဖြင့် စိတ္တဇ ဥတုဇ အာဟာရဇ မရှိဟု ကန့်၊ စိတ် ဥတု အာဟာရ တို့သည် ဤရုပ်(၉)ပါးကို တိုက်ရိုက် မဖြစ်စေနိုင်သော်လည်း ထောက်ပံ့ရုံကား ထောက်ပံ့နိုင်ကြောင်းကို စက္ခုပသာဒရုပ်အခန်း၌ ပြခဲ့ပြီ။

ဝိညတ္တိဒ္ဓယံ စိတ္တဇမေဝ။ ။ဝိညတ်ဒွေး၏ စိတ်ကြောင့် ဖြစ်ပုံကို ဝိညတ်ရုပ် ခန်း၌ ပြခဲ့ပြီ။ မဟာဘုတ်၏ ဥပါဒ်၌သာ ထင်ရှားသော အမူအရာအထူးဖြစ်၍ ရုပ်တို့ ဓမ္မတာအတိုင်း ခဏငယ်(၅၁)ချက်တိုင်အောင် မလိုက်ပါဘဲ စိတ်ချုပ်လျှင် ချုပ်ပျောက်လေသည်။ ထို့ကြောင့် “စိတ္တာနုပရိဝတ္တိနော မ္ဗော”ဟူသော ဒုက မာတိကာပုဒ်အရ စိတ်သို့ အစဉ်လိုက်၍ဖြစ်သော တရားတို့တွင် ဤ ဝိညတ်ဒွေး ပါဝင်ရလေသည်။ “စိတ္တဇမေဝ-စိတ္တဇသာတည်း”ဟု အနက်ပေး၍ ဧဝဖြင့် ကမ္မဇ စသည်ကို ကန့်။

သဒ္ဓေါ စိတ္တောတုဇော။ ။“သဒ္ဓရုပ် အသံသည် စိတ် ဥတုနှစ်ပါးကြောင့် ဖြစ်သည်”ဟု ဆိုသော်လည်း စိတ် ဥတုနှစ်ပါးက တစ်ပြိုင်နက် ဖြစ်စေသည်ဟု မမှတ်ရ၊ သက်ရှိသတ္တဝါတို့၏ စကားပြောသံ ရယ်မောသံ ငိုကြွေးသံစသည်မှာ စိတ်ကြောင့်ဖြစ်ပေါ်လာသော အသံဖြစ်၍၊ ဝမ်းတွင်း၌ လှုပ်ရှားသံ၊ ဓာတ်စက်သံ၊ အပြင်ပ၌ ရိုသမှု လေသံ၊ မိုးသံ၊ တီးမှုတ်သံ စသည်များကား ဥတုကြောင့် ဖြစ်သည်-ဟု ခွဲခြား၍ မှတ်ပါ။

အသံ ကောင်း/မကောင်း။ ။သက်ရှိသတ္တဝါတို့၏ အသံသည် စိတ်ကြောင့် ဖြစ်လျှင် ဘာကြောင့် အချို့မှာ အသံကောင်း၍၊ အချို့မှာ အသံ မကောင်းပါ သနည်း!...စိတ်ကြောင့် ဖြစ်ခြင်းတူလျှင် အသံလည်း တူသင့်သည် မဟုတ်ပါ လောဟု မေး၊ အဖြေကား-“သက်ရှိသတ္တဝါတို့၏ အသံသည် စိတ်ကြောင့် ဖြစ်သည်”ဟု ဆိုရာ၌ အသံဖြစ်ဖို့ရာ အနီးကပ်ဆုံး အကြောင်းကို ပြခြင်းဖြစ် သည်၊ အသံကောင်း/မကောင်းမှာ စိတ်တစ်မျိုးနှင့်သာ သက်ဆိုင်သည်မဟုတ်ပေ၊ ကံတရားနှင့်လည်း သက်ဆိုင်သည်၊ “ကံက အသံဖြစ်ဖို့ရာဌာန၌ ကမ္မဇပေထဝီ ကောင်းကောင်း စီမံလျှင် အသံကောင်း၏၊ ထိုကမ္မဇပေထဝီ ညံ့လျှင် အသံ ညံ့သည်”ဟုလို။

ချဲ့ဦးအံ-ပြောဆိုလိုသောစိတ် မဖြစ်သမျှ အသံမဖြစ်သေး၊ ပြောဆိုလိုသော စိတ်ဖြစ်မှသာ အသံဖြစ်ပေါ်လာသည်။ ထို့ကြောင့် စိတ်သည် အသံဖြစ်ဖို့ရာ အနီးကပ်ဆုံးအကြောင်းပင်တည်း။ အသံ၏ ဖြစ်ရာဌာနများ၌ ကမ္မဇရပ်များရှိ၏။ ကံက ကမ္မဇပထဝီဓာတ်ကို ကောင်းစွာ စီမံထားလျှင် ရွတ်ဆိုလိုသောစိတ် ဖြစ်သည် နှင့် တစ်ပြိုင်နက် စိတ္တဇပထဝီဓာတ်နှင့် ကမ္မဇပထဝီဓာတ်များ ထိခတ်ပွတ်တိုက်မိ ကြ၏။ ထိုအခါ အသံကောင်းများ ဖြစ်ပေါ်လာ၏။ ညံ့ဖျင်းသောကံက မကောင်း သော ပထဝီဓာတ်ကို စီမံထား၍ ထိုပထဝီဓာတ်များနှင့် ထိခတ်ပွတ်တိုက်ရလျှင် မကောင်းသောအသံပင် ထွက်လာ၏။ ဤသို့လျှင် အသံကောင်းမှု/မကောင်းမှုသည် ကမ္မဇပထဝီဓာတ်နှင့် ဆိုင်၏။ ထိုကမ္မဇပထဝီဓာတ် ကောင်း/မကောင်းမှုသည် အရင်းခံကံနှင့် ဆိုင်သည်။ ဥပမာ-တူရိယာ၏ အသံကောင်း/မကောင်းသည် တူရိယာကောင်း/မကောင်းနှင့် ဆိုင်၏။ တူရိယာကောင်း/မကောင်းလည်း တူရိယာ လုပ်သူနှင့် ဆိုင်သကဲ့သို့တည်း။ ထို့ကြောင့် ခုဒ္ဒကပါဌ၊ နိဗ္ဗိကဏ္ဍသုတ်ပါဠိတော်၌

“သုဝဏ္ဏတာ သုသရတာ၊ သုသဏ္ဍာနာ သုရူပတာ၊
 အာဓိပစ္စပရိဝါရော၊ သဗ္ဗမေဝေန လဗ္ဘတိ” ဟု မိန့်ပြီ။

ထိုဂါထာ၏ မိန့်လိုရင်းကား - “ကောင်းသော အဆင်းရှိသူ၏ အဖြစ်၊ ကောင်းသောအသံ ရှိသူ၏အဖြစ်၊ ကောင်းသောပုံသဏ္ဍာန်၊ ကောင်းသောရုပ် ရှိသူ၏ အဖြစ်၊ အစိုးရမှု၊ အခြံအရံများမှု၊ ဤအလုံးစုံကို ဤကံကြောင့်သာ ရအပ်၏” ဟုလို။ [စိတ္တဇပထဝီဓာတ်နှင့် ကမ္မဇပထဝီဓာတ် ထိခိုက်သောအခါ အနီးအပါးရှိ သော ဥတုဇ အာဟာရဇပထဝီနှင့်လည်းကောင်း၊ စိတ္တဇပထဝီဓာတ်ချင်းလည်းကောင်း ထိခိုက်ကြလိမ့်မည်။ ထို့ကြောင့် ဥတုကောင်းသောအခါ၊ အသံကြည်ဆေးစသည် ကို စားမှုကြောင့် အာဟာရဇရုပ် ကောင်းသောအခါ၊ စိတ်ချမ်းသာသောအခါ တို့၌ အသံလည်း ကောင်းနေတတ်၏။ ဥတုစသည် မကောင်းသောအခါ၌ အသံလည်း မကောင်းဘဲ ရှိတတ်ပေသည်။

လဟုတာဒိတ္တယံ ဥတုစိတ္တာဟာရေဟိ။ ။ ဤလဟုတာစသော ရုပ်သုံးပါး၏ ဥတု စိတ် အာဟာရတို့ကြောင့် ဖြစ်ရပုံကို ရူပသမုဒ္ဒေသခန်း၌ ပြခဲ့ပြီ။ ဤ လဟုတာစသော ရုပ်များသည် ကံကြောင့် ဖြစ်နိုင်လျှင် စက္ခုပသံဒါအစသော ကမ္မဇရပ်များကဲ့သို့ အမြဲရှိရလိမ့်မည်။ ထိုကဲ့သို့လည်း အမြဲမရှိချေ။ မကျန်းမာတဲ့ အခါ စိတ်မချမ်းသာတဲ့အခါ အစားအသောက် ပျက်နေတဲ့အခါ ဤလဟုတာ စသော ရုပ်သုံးပါး မရှိချေ။ ထို့ကြောင့် ဤလဟုတာ စသောရုပ်များသည် ကမ္မဇမဟုတ် စိတ္တဇ ဥတုဇ အာဟာရဇသော ဖြစ်သည်။

အဝိနိဗ္ဗောဂရူပါနိ စေတ အာကာသဓာတု စ စတူဟိ
သမ္ဘူတာနိ၊ လက္ခဏာရူပါနိ န ကုတောစိ ဇာယန္တိ။

အဝိနိဗ္ဗောဂရူပါနိ၊ပေ၊စတူဟိ သမ္ဘူတာနိ။ ။ရူပကလာပဉ္စ ပြုလတ္တံ့အတိုင်း ကမ္မဇကလာပဉ္စ အဝိနိဗ္ဗောဂရုပ်(၈)ခု ပါဝင်၏။ စိတ္တဇ ဥတုဇ အာဟာရဇ ကလာပများလည်း ပါဝင်၏။ အဝိနိဗ္ဗောဂရုပ်(၈)ခုနှင့်ကင်းသောကလာပတစ်ခုမျှ မရှိ။ ထို့ကြောင့် အဝိနိဗ္ဗောဂရုပ်(၈)ခုသည် ကံ၊စိတ်၊ဥတု၊အာဟာရအကြောင်း(၄)ပါး ကြောင့် ဖြစ်သည်။ ထိုသို့ ရုပ်ကလာပဖြစ်အောင် ဆိုင်ရာအကြောင်းတို့ကစီမံ၍ ရုပ်ကလာပနှစ်ခု ဖြစ်ပေါ် ပေါင်းစပ်မိသောအခါတို့၌ အာကာသဓာတ်ခေါ်သော အကြားသည် အလိုလိုပါဝင်လာ၏။ အာကာသဓာတ်သည် အမှန်အားဖြင့် မည်သည့် အကြောင်းကြောင့်မျှ ဖြစ်သည်မဟုတ်။ သို့သော် လေးပါးသောအကြောင်းကြောင့် ဖြစ်သော ရုပ်ကလာပများနှင့် ဆက်သွယ်၍ ထင်ရှားရသောကြောင့် တစ်နွယ်ငင် တစ်စင်ပါ မကင်းရာ မကင်းကြောင်းဖြစ်သော အဝိနာဘာဝနည်း အားဖြင့်လည်း ကောင်း၊ တည်ရာ မှီရာ ရုပ်ကလာပတို့၏ စတုသမ္ဘူတာအမည်ကို တည်လျက် မှီလျက်ပေါ်လာသောအာကာသဓာတ်ပေါ်တင်စား၍ ဌာနပစာရအားဖြင့်လည်း ကောင်း အာကာသဓာတ်ကို စတုသမ္ဘူတာ (ဝါ) စတုဇရုပ်ဟု ဆိုရသည်။

လက္ခဏာရူပါနိ န ကုတောစိ ဇာယန္တိ။ ။ဥပစယ သန္တတိစသော လက္ခဏာရုပ် လေးပါးလည်း မည်သည့် အကြောင်းကြောင့်မျှ ဖြစ်သည်မဟုတ်။ “ဇာယမာနာဒိ ရူပါနံ၊ သဘာဝတ္ထာ ဟိ ကေဝလံ” ဟူသော သင်္ဂဟင်္ဂါထာလာ အကြောင်းပြ စကားနှင့်အညီ ရုပ်ကလာပတစ်ခု ဖြစ်လာလျှင် “ဖြစ်ခြင်း”ဆိုတဲ့ ဥပစယ သန္တတိသည် ဓမ္မတာအတိုင်းပင် ပါဝင်လာ၏။ ဌီအနိက်၌ ရုပ်ကလာပ တည် သောအခါ “ရင့်ခြင်း”ဆိုတဲ့ ဇရတာသည် ပါဝင်လာ၏။ ထိုရုပ်ကလာပ ပျက် သောအခါ အနိစ္စတာသည် ဓမ္မတာအတိုင်း ပါဝင်လာသည်။ ဥပစယ သန္တတိ ခေါ်သော ဇာတိနှင့် ဇရတာ အနိစ္စတာတို့ဖြစ်အောင် တမင်တကာ စီမံရသေးလျှင် ထိုဇာတိမှာလည်း ဖြစ်ခြင်း ရင့်ခြင်း ပျက်ခြင်း ရှိရလိမ့်မည်ဖြစ်၍ ဇာတိ၏ ဇာတိရုပ်၊ ဇာတိ၏ ဇရတာရုပ်၊ ဇာတိ၏ အနိစ္စတာရုပ်များလည်း ရှိရလိမ့်မည်။ ထို့အတူ ဇရတာ၏ ဇာတိရုပ် အနိစ္စတာ၏ ဇာတိရုပ်စသည်လည်း ရှိရလိမ့်မည်။ ထိုသို့ လည်း မရှိချေ။ ထို့ကြောင့် ဇာတိ ဇရတာ အနိစ္စတာတို့သည် ပရမတ်အစစ် ရုပ်အစစ်မဟုတ်၊ ထိုထို ရုပ်ကလာပတို့၏ ဖြစ်ခြင်းသဘော ရင့်ခြင်းသဘော ပျက်ခြင်းသဘောဟူသော ပညတ်မျှ ဖြစ်သောကြောင့် ဇာတိစသည် ဖြစ်ဖို့ရာ တမင်တကာ စီမံဖွယ် မလိုတော့ပြီ။

ဥပစယနှင့် သန္တတိတို့ ကမ္မဇစသည် ဖြစ်ပုံ။ ။ရုပ်ကို ဖြစ်စေတတ်သော အကြောင်းတရားတို့၏ ဗျာပါရမကင်းမီ ဤဥပစယ၊သန္တတိတို့ ထင်ရှားသောကြောင့်

အဘိဓမ္မာပါဠိတော်များ၌ ဥပစယ သန္တတိတို့ကို ကံစသော အကြောင်းကြောင့် ဖြစ်သည်ဟု ပရိယာယ်အားဖြင့် ဟောတော်မူလျက် ရှိ၏။ ဤသင်္ဂြိုဟ်ကျမ်း ၌ကား မုချအားဖြင့် ကံစသော အကြောင်းတို့ကြောင့် မဖြစ်သည့်အတွက် “န ကုတောစိ ဇာယန္တိ” ဟု မိန့်တော်မူသည်။

ရှုဦးအံ့-ရူပကဏ္ဍပါဠိတော်နှင့် ပဋ္ဌာန်းပါဠိတော်များ၌ ဥပစယ သန္တတိတို့ကို ကံစသော အကြောင်းကြောင့်ဖြစ်သော ရုပ်များတွင် ထည့်သွင်း ဟောပြောတော်မူ၏။ ထိုသို့ ဟောပြောရာ၌ ဘုရားရှင်၏အလိုတော်ကား-ရုပ်ကို ဖြစ်စေရမည့် ကံတရား သည် ကမ္မဇရုပ်ကို မစိမံရသေးသမျှ သတ္တိဗျာပါရ မကင်းသေး၊ တစ်စုံတစ်ခု ပြုဖွယ်ကိစ္စ ရှိနေသူသည် ထိုကိစ္စကို မပြုရသေးသမျှ ကြောင့်ကြဗျာပါရ မကင်းနိုင်သကဲ့သို့တည်း။ ထိုကံတရား၏ ဗျာပါရသတ္တိသည် ကမ္မဇရုပ်တို့ ဥပါဒ်သည့်တိုင်အောင် မငြိမ်းသေးဘဲ ကမ္မဇရုပ် ဥပါဒ်ပြီးခါမှ (မိမိကိစ္စတာဝန် အေးပေပြီဟူသော အနေအားဖြင့်) ဗျာပါရငြိမ်းလေသည်။ ဤသို့ အကြောင်းကံ ၏ ဗျာပါရမကင်းမီ ဥပစယ သန္တတိတို့ ပေါ်ထင်လာသောကြောင့် ဥပစယ သန္တတိတို့ကို ကံကြောင့်ဖြစ်သော ရုပ်အများတွင် ထည့်သွင်း၍ ကမ္မဇရုပ်ဟု ပရိယာယ်အားဖြင့် ဆိုရသည်။ စိတ္တဇ ဥတုဇ အာဟာရဇဟု ဆိုရာ၌လည်း ဤနည်းပင်တည်း။ ဧရတာ အနိစ္စတာတို့ကား ဗျာပါရ ငြိမ်းစဲပြီးမှ ထင်ရှားသော ကြောင့် ထိုအဘိဓမ္မာပါဠိတော်များအလို ကမ္မဇစသည် မဆိုရ။ ထို့ကြောင့်ပင် လျှင် သင်္ဂြိုဟ်အလို ကမ္မဇရုပ်အဋ္ဌာရသ စသည်ရှိသော်လည်း အဘိဓမ္မာပါဠိတော်စီ အလိုအားဖြင့် ကမ္မဇရုပ် ဝိသ စသည်ဖြစ်ရပေသည်။

ဧရာ မရဏတို့ စတုစဖြစ်ပုံ။ ။ သုတ္တန်ပါဠိတော်များ၌ “ဧရာမရဏံ ဘိက္ခဝေ အနိစ္စံ သင်္ခတံ ပဋိစ္စသမုပ္ပန္နံ” ဟု ဟောတော်မူချက် ရှိသေး၏။ [ဧရာမရဏံ-ဧရာမရဏသည်။ အနိစ္စံ-မမြဲ၊ သင်္ခတံ-အကြောင်းတရားတို့သည် ပြုစီမံအပ်၏။ ပဋိစ္စသမုပ္ပန္နံ-အကြောင်းတရားကို စွဲ၍ ဖြစ်၏။] ဤပါဠိတော်၌ ဧရာမရဏသည် မုချအားဖြင့် သင်္ခတ ပဋိစ္စသမုပ္ပန္နံ မဟုတ်သော်လည်း သင်္ခတ ပဋိစ္စသမုပ္ပန္နံအစစ်ဖြစ်သော ရုပ်ကလာပ်တို့၏ ရင့်ခြင်း ဧရာ၊ ပျက်ခြင်း မရဏဖြစ် သောကြောင့် စက္ခုဒသကစသော ရုပ်ကလာပ်တို့၏ သင်္ခတအမည် ပဋိစ္စသမုပ္ပန္နံ အမည်ကို ဧရာ မရဏပေါ်၌ တင်စား၍ ဌာနပစာရအားဖြင့် ဧရာ မရဏတို့လည်း သင်္ခတ ပဋိစ္စသမုပ္ပန္နံ အမည်ရကြသည်။

ပါဠော ကုတောစိ ဇာတတ္ထံ၊ ဇာတိယာ ပရိယာယတော၊
သင်္ခတာနံ သဘာဝတ္ထာ၊ တီသု သင်္ခတတော.ဒိတာ။

ပါဠိ-အဘိဓမ္မာ ရူပကလာပပါဠိတော်၌၊ ဇာတိယာ-ဇာတိ၏၊ ကုတောစိ-
 တစ်စုံတစ်ခုသော အကြောင်းကြောင့်၊ ဇာတတ္ထံ-ဖြစ်သည်၏အဖြစ်ကို၊ ပရိယာယ
 တော-ပရိယာယ်အားဖြင့်၊ ဥဒိတံ-ဟောတော်မူအပ်ပြီ၊ သင်္ခတာနံ-သင်္ခတ
 ရုပ်ကလာပတို့၏၊ သဘာဝတ္တာ-ဖြစ်ခြင်းသဘော ရင့်ခြင်းသဘော ပျက်ခြင်း
 သဘော၏အဖြစ်ကြောင့်၊ တီသု-ဇာတိ ဧရာ မရဏ သုံးပါးတို့၌၊ သင်္ခတတာ-
 သင်္ခတအဖြစ်ကို၊ ဝါ-သင်္ခတအမည်ကို၊ ဥဒိတာ-သုတ္တန်ပါဠိတော်၌ ဟောတော်မူ
 အပ်ပြီ၊ [သုတ္တန်ပါဠိတော်၌ ဧရာ မရဏကိုသာ သင်္ခတဟု ဟောတော်မူသည်
 မဟုတ်၊ ဇာတိကိုလည်း သင်္ခတဟု ဟောတော်မူသည်၊ သို့အတွက် “တီသု”ဟု
 ဂါထာ၌ ဆိုထားသည်။]

၆၈၈၃၂၄၃၃၃-၂၃၆၃၅

ရူပကလာပအဖွင့်

ဧကုပ္ပာဒါ ဧကနိရောဓာ ဧကနိဿယာ သဟဂုတ္တိနော
 ဧကဝီသတိ ရူပကလာပါ နာမ။

ရူပကလာပ။ ။ကလာ(အဝယဝါ) အပေါ်၌ ပါပုဏန္တိ-ဧတ္တာတိ ကလာပေါ၊
 ဧတ္ထ-ဤအပေါင်း၌၊ ကလာ အဝယဝါ-အစိတ်တရားတို့သည်၊ အပေါ်၌
 ပါပုဏန္တိ-ရောက်ကြကုန်၏၊ ဣတိ-ထိုကြောင့်၊ သော-ထိုအပေါင်းသည်၊
 ကလာပေါ-ကလာပမည်၏၊ ဤဝိဂြိုဟ်အရ အစိတ်အစိတ် တရားများ၏
 ရောက်ကြ ပေါင်းကြ စုမိကြရာဖြစ်သော အပေါင်းအဖွဲ့ကို “ကလာပ”ခေါ်သည်
 ဟု မှတ်ပါ၊ [ယခုကာလ မြို့ကြီးများ၌လည်း လူအပေါင်းတို့ စုပေါင်း၍
 ကစားရာ “ကလာပ”ခေါ်သော အဖွဲ့တွေ များစွာရှိသည်၊] ပြအပ်ခဲ့သော ရုပ်များ
 သည် ဖြစ်ပေါ် ဥပါဒ်သောအခါ တစ်ခုစီ တစ်ခုစီ ခွဲခြား၍ ဥပါဒ်ကြသည်
 မဟုတ်၊ အနည်းဆုံး အဝီနိဗ္ဗာဂရုပ် (၈)ခုမှစ၍ ပေါင်းစပ်တွေ့ခဲ့ ကလာပတွဲ
 လျက် ဖြစ်ကြ ပျက်ကြသည်။

ဧကုပ္ပာဒါ၊ပေ၊ဧကဝီသတိ ရူပကလာပါ နာမ။ ။ဤဝါကျအနေအထားသည်
 စေတသိက်ပိုင်းအစ “ဧကုပ္ပာဒနိရောဓာ စ”ဟူသော ဂါထာသွားနှင့် တူ၏၊
 ရုပ်ကို ပြရာဖြစ်၍ ရုပ်က အာရုံကို မယူနိုင်သောကြောင့် ဧကောလမ္ပနသဒ္ဓါ၊
 မပါခြင်းသာ ထူးသည်၊ ထို့ကြောင့် ထိုဂါထာ၌ ဧကုပ္ပာဒ ဧကနိရောဓ ဧကဝတ္ထုက
 တို့ဖြင့် သမ္ပယောဂလက္ခဏာကို ပြသကဲ့သို့၊ ဤဝါကျ၌လည်း ဧကုပ္ပာဒ ဧက
 နိရောဓ ဧကနိဿယ(၃)ပါးဖြင့် ကလာပဖွဲ့နိုင်ခြင်း၏အင်္ဂါကို ပြသည်၊ ထိုဂါထာ
 ၌ စေတောယုတ္တာသဒ္ဓါသည် စေတသိကပုဒ်၏အနက်သို့ ပြသကဲ့သို့ ဤဝါကျ၌

သဟဝုတ္တိနောသဒ္ဒါလည်း ကလာပပုဒ်၏အနက်ကို ပြ၏။ [အချို့က သဟဝုတ္တိနော ကို ကလာပ်၏အင်္ဂါဟု ယူကြ၏၊ စဉ်းစားကြပါ။]

ဧကုပ္ပာဒ ဧကနိရောဓ ဧကနိဿယ။ ။ဧကော သမာနော ဥပ္ပာဒေါ ယေသံတိ ဧကုပ္ပာဒါ” စသည်ဖြင့် ဝိဂြိုဟ်ပြု၊ အတူတကွဖြစ်မှုဟူသော ဥပါဒ်၊ အတူတကွ ချုပ်မှုဟူသော ဘင်ရှိသည်ကို ဧကုပ္ပာဒ ဧကနိရောဓဟု ခေါ်၏။ ကလာပ်တစ်ခု တစ်ခု၌ ပါသော ဥပါဒါရုပ်တို့သည် မဟာဘုတ်လေးပါးကို မှီကြရ၏၊ မဟာဘုတ် အချင်းချင်းလည်း အပြန်အလှန် မှီကြ၏။ ဤသို့ တူသော မှီရာရှိသည်ကို “ဧကနိဿယ”ဟု ခေါ်၏။

ဆက်ဦးအံ့-ဧကုပ္ပာဒ ဧကနိရောဓ၌ ဧကအရ “တစ်ခု”ဟူသော သင်္ချာအနက် ကိုလည်း ယူကြ၏။ ရုပ်ကလာပ် တစ်ခု တစ်ခု၌ ရုပ်ပေါင်း(၈)ခု (၉)ခုစသည်ဖြင့် အများအပြား ပါဝင်သော်လည်း ကလာပ်တစ်ခု၏ ဖြစ်မှု ဥပါဒ်၊ တည်မှု ဌီ၊ ပျက်မှု ဘင်တို့ကား တစ်ခုစီသာရှိ၏။ “အများဆိုင်ပစ္စည်းတစ်ခုကဲ့သို့ ရုပ်ကလာပ် တစ်ခုမှာ ဥပါဒ်တစ်ခု ဌီတစ်ခု ဘင်တစ်ခုသာ ပါသည်”ဟုလို့၊ ထိုစကားမှန်၏- ရုပ်ကလာပ်တစ်ခု၌ ခွဲခြား၍ မရအောင် ပြုတ်သိပ်ပီညပ် ပေါင်းစပ်တွေ့ခဲ့နေသော ကြောင့် အဋ္ဌကလာပ်ရုပ်တစ်ခုမှာ ဥပါဒ်(၈)ခု၊ ဌီ(၈)ခု၊ ဘင်(၈)ခု မရတော့ပြီ။ [ဧကေကကလာပပရိယာပနန္ဒာနံ ရူပါနံ သဟေဝ ဥပ္ပာဒါဒိပ္ပဝတ္တိတော ဧကဿ ကလာပဿ ဥပ္ပာဒါဒယော ဧကေကာဝ ဟောန္တိ။-ရူပကဏ္ဍ မူလဋီကာ။] ဧကေကကလာပပရိယာပနန္ဒာနံ-တစ်ကလာပ် တစ်ကလာပ်တွင် ပါဝင်ကုန်သော၊ ရူပါနံ-တို့၏၊ သဟေဝ-အတူတကွသာလျှင်၊ ဥပ္ပာဒါဒိပ္ပဝတ္တိတော-ဥပါဒ် ဌီ ဘင်တို့၏ ဖြစ်ခြင်းကြောင့်၊ ဧကဿ ကလာပဿ-ရုပ်ကလာပ် တစ်ခု၏၊ ဥပ္ပာဒါဒယော-ဥပါဒ် ဌီ ဘင်တို့သည်၊ ဧကေကာဝ-တစ်ခုစီ တစ်ခုစီတို့သာ၊ ဟောန္တိ-ဖြစ်ကုန်၏။

မှတ်ချက်။ ။ဤအရာ၌ သဟဝုတ္တိနောကို ကလာပ်၏ အင်္ဂါတစ်ပါးဟု ယူကြ သူတို့က ဧကုပ္ပာဒနှင့် သဟဝုတ္တိအထူးကို ပြောဆိုကြသေး၏။ ပင်ကိုယ်ကပင် သဟဝုတ္တိနောသည် အင်္ဂါ မဟုတ်သောကြောင့် အထူး ကြံစရာ မလို၊ ဧကုပ္ပာဒ သဘောမှာ တစ်ကလာပ်တည်း၌ အတူတကွ ဥပါဒ်ခြင်းတည်း၊ သဟဝုတ္တိ သဘောကား ရုပ်(၈)ခု စသည်တို့ တစ်ကလာပ်တည်း၌ အတူတကွ ဖြစ်ကြ ပျက်ကြခြင်းတည်း၊ ဤ ဧကုပ္ပာဒစသော အင်္ဂါများသည် တကယ် ဥပါဒ် ဌီ ဘင် ရကောင်းသော ပရမတ်အစစ် နိပ္ပန္နရုပ်များကို ရည်ရွယ်၍ ဆိုထားသော ကြောင့် ပင်ကိုယ်ကပင် ဥပါဒ် ဌီ ဘင် မရကောင်းသော အနိပ္ပန္နရုပ်တို့အတွက် ဤအင်္ဂါနှင့် ညီ/မညီကို စဉ်းစားဖွယ် မလို။

ခေါက်၍မေး ရုပ်သေးတစ်ရာ မှား။ ။တူရိယာတစ်ခုခုကို တုတ်ဖြင့် ခေါက်၍ အသံထွက်လာရာ၌ကဲ့သို့ “တစ်စုံတစ်ခုကို ခေါက်လိုက်သောအခါ ရုပ်ပေါင်း မည်မျှ ရသနည်း”ဟု မေးပြီးလျှင် “ရုပ်အသေးစား တစ်ရာရသည်”ဟု ရှေးဆရာ တို့ ဖြေဆိုထားပုံမှာ များစွာ မှားယွင်းနေသော်လည်း အမှား၏ မှားပုံကို သိရမှ အမှန်၏ မှန်ပုံကို သိနိုင်သောကြောင့် ထိုအမှားတော်ပုံမှာ စိတ်ဝင်စားဖွယ် ကောင်းလှပေသည်။

[ရွယ်စုံကျော်ထင်] **ခေါက်၍မေးသော်၊ ရုပ်သေးအရ၊ သုဒ္ဓဋ္ဌနှင့်၊ နဝကလာပံ၊ သတ္တရသ်ဝယံ၊ ပိုင်းဖြတ်ခြင်းငှာ၊ အာကာသဓာတ်၊ ပန္နရသ်လောင်း၊ ချင့်ပေါင်း နေကျ၊ ဒုတ္တိံသမှာ၊ သတ္တိရာ၍၊ တာသုံးခုမြှောက်၊ ဆင့်လှောက်လက္ခဏာ၊ လေးပါးလာက၊ တစ်ရာပြည့်ရိုး၊ လူထိပ်မိုး။**

သုဒ္ဓဋ္ဌနှင့် နဝကလာပံ၊ သတ္တရသ်ဝယံ။ ။တီးခေါက်လိုက်သောအခါ ခေါက်ကြောင်းတုတ်၌ သုဒ္ဓဋ္ဌက (အဝိနိဗ္ဗောဂရုပ် ၈ ခု)ကလာပံ ဖြစ်၏။ တီးခေါက်အပ်သော အရာဝတ္ထု၌ သုဒ္ဓဋ္ဌက(အသံနှင့်တကွ ယခင် ၈ ခု)ကလာပံ ဖြစ်၏။ ထိုကြောင့် တီးခေါက်လိုက်သော အခိုက်အခါဝယ် ရုပ်ပေါင်း သတ္တရသ (၁၇) ဖြစ်သတဲ့၊ ဤစကားကား သင့်ပါသေး၏။

ပိုင်းဖြတ်ခြင်းငှာ၊ အာကာသဓာတ်၊ ပန္နရသ်လောင်း။ ။ထို(၁၇)ပါးကို ပိုင်းခြားဖို့ရာ အာကာသဓာတ်အပေါင်း ပန္နရသ(၁၅) ဖြစ်ရမည်တဲ့၊ စီတန်း၍ ထားလျှင် အာကာသဓာတ်ပေါင်း ပန္နရသ(၁၅) ဖြစ်ရမည်တဲ့။ “ရုပ်(၁၇)ပါးကို စီတန်း၍ ထားလျှင် အာကာသခေါ်သော အကြားပေါင်း (၁၅)ခု ရှိနိုင်သည်” ဟူလို၊ ဤစကားသည် အတော် လွဲမှား၏။ ကလာပံတစ်ခု၌ ရုပ်(၈)ခုရှိလျှင် အကြားအာကာသ(၇)ပါး ရှိသည်ဟု ယူမှား၏။ အာကာသဓာတ်သည် ကလာပံ အတွင်း၌ပါသော ရုပ်အချင်းချင်းကို ပိုင်းခြားသည် မဟုတ်၊ ရုပ်ကလာပံ(၂)ခု ကိုသာ တစ်ခုနှင့်တစ်ခု ကွဲပြားအောင် ပိုင်းခြားသည်။ “**ကလာပါနံ ပရိစ္ဆေဒ လက္ခဏတ္တာ ဝိစက္ခဏာ**”၌ ကလာပါနံ ပရိစ္ဆေဒ-ကလာပံတို့ကို ပိုင်းခြား” ဟူသော အပိုဒ်ကို ထောက်ပါ။ တီးခေါက်ကြောင်းတုတ်နှင့် တီးခေါက်အပ်သော ဝတ္ထု၏အကြားဝယ် အာကာသ(အကြား)ရှိသော်လည်း ထိုအာကာသမှာ ပရိစ္ဆေဒရုပ် ဟုခေါ်အပ်သော အာကာသမျိုးမဟုတ်၊ အဇဠာကာသမျိုးတည်း။ ထို့ကြောင့် ယခင် သုဒ္ဓဋ္ဌကနှင့်သုဒ္ဓဋ္ဌကကလာပံ(၂)ခုအတွက် အာကာသတစ်ခုမျှပင်မရဟု မှတ်ပါ။

ချင့်ပေါင်း နေကျ၊ ဒုတ္တိံသမှာ။ ။ထိုသုဒ္ဓဋ္ဌက သုဒ္ဓဋ္ဌကကလာပံ(၂)ခုနှင့် အာကာသ(၁၅)ခုကို ပေါင်းလျှင် ဒုတ္တိံသ (၃၂ ခု) ရသတဲ့။ “အရင်းလဲ အဖျား ထင်းဖြစ်” ဆိုတာလို အရင်းအစက လွဲမှားခဲ့ပြီးဖြစ်၍ ဤအပေါင်းရေတွက်သော အဖျားပိုင်းမှာ ထင်းဖြစ်လေပြီ။

သတ္တိရှုရှု၊ တာသုံးခုမြောက်။ ။ထို(၃၂)ပါးသော ရုပ်များ၏ ပေါ့ပါးခြင်း၊ နူးညံ့ခြင်း၊ အမူ၌ ကောင်းခြင်းဟူသော သတ္တိကို ရှုရှု လဟုတာ မုဒုတာ ကမ္မညတာဟူသော တာ(၃)ခုဖြင့် မြောက်လျှင် (၉၆)ရပြန်သတဲ့၊ ဖြစ်မှ ဖြစ်ရပေလေ၊ ဤလဟုတာစသော ရုပ်များကား ခန္ဓာကိုယ် အပြင်ပ၌ ဘယ်ကာလမှ မရထိုက်ကြောင်းကို ရူပသမုဒ္ဒေသအခန်း ပြန်၍ ရှုစားပါလေ။

ဆင့်လှောက်လက္ခဏာ၊ လေးပါးလံာ်က၊ တစ်ရာပြည့်ရိုး။ ။ထို(၉၆)ပါးတွင် လက္ခဏာရုပ်(၄)ပါးထည့်က တစ်ရာပြည့်ပါရောတဲ့၊ သုဒ္ဓဋ္ဌက သဒ္ဓနဝက ကလာပ် နှစ်ခုမှ ဥပါဒ် ဌီ ဘင် တစ်ခုစီသာ ရမည်ဟု ဆိုရာရောက်နေ၏၊ မလွန်ဘူးလား၊ ထို့ပြင် ဥပစယနှင့် သန္တတိလဲ တစ်ကလာပ်ထဲမှာ ပူးတွဲ၍ ပါနိုင်မည်တဲ့လား၊ ဤရုပ်သေးတစ်ရာ တွက်နည်းကျမှ တည့်မရအောင် တိမ်းပါးတော်မူကြသဖြင့် ပုထုဇဉ်၏ အသိဉာဏ်ထက် တန်းမတက်သေးလျှင် မည်သူမျှ အထင်မကြီး ထိုက်ဟု သတိပြုဖွယ် ကောင်းလှပေတော့၏၊ အခြားသော ဤရုပ်သေးတစ်ရာ တွက်နည်းများလည်း ရှိချေသေး၏၊ “ခေါက်လာခေါက်အပ်၊ ကလာပ်ဒွယ၊ သုဒ္ဓဋ္ဌကို၊ ပေါင်းထမသွေ့၊ ဆယ့်ခြောက်ကျေ၌၊ ဖြစ်လေသဒ္ဓ၊ နဝကလောင်း၊ ရုပ်ပေါင်းမှန်ညီ၊ ပဉ္စဝီကို၊ လေးလီလက္ခဏာ၊ ရုပ်မြောက်ဖြာက၊ တစ်ရာရမြောက်၊ သွေမဖောက်သည်၊ ကျမ်းထောက် မှီမှီကမ်းကမ်းတည်း”၊ ဤနည်း၌ လက္ခဏာရုပ်(၄)ပါးဖြင့် မြောက်ပုံ လွဲ၏၊ စဉ်းစားလေတော့။

၅၂၀၄၂၃

တတ္ထ ဇီဝိတံ အဝိနိဇ္ဈောဂရူပဉ္စ စက္ခုနာ သဟ စက္ခုဒသကံတိ ပဝုစ္စတိ၊ တထာ သောတာဒီဟိ သဒ္ဓိံ သောတဒသကံ ၊ပေ ၊ အဝိနိဇ္ဈောဂရူပမေဝ ဇီဝိတာန သဟ ဇီဝိတနဝကန္တိ ပဝုစ္စတိ၊ ဣမေ နဝ ကမ္မသမုဋ္ဌာနကလာပါ။

စက္ခုဒသက။ ။ဇီဝိတရုပ်(၁)၊ အဝိနိဇ္ဈောဂရုပ်(၈)၊ ဤ(၉)ပါးတွင် စက္ခုပသာဒ ထည့်က “စက္ခုဒသက” ခေါ်သော ရုပ်ကလာပ်(ရုပ်အဖွဲ့)တစ်ခု ဖြစ်၏၊ ဤရုပ် (၁၀)ပါးထဲတွင် စက္ခုပသာဒသည် အရေးအကြီးဆုံး ပဓာနအဖြစ်ဆုံးတည်း၊ ကြွင်းရုပ်(၉)ပါးမှာ စက္ခုပသာဒ၏ အစောင့်အရှောက် အခြံအရံများသာတည်း၊ ထို့ကြောင့် “ဒသာနံ+သမူဟော ဒသကံ၊ စက္ခုနာ+ဥပလက္ခိတံ+ဒသကံ စက္ခုဒသကံ၊ စက္ခုပဓာနံ ဝါ+ဒသကံ+စက္ခုဒသကံ” ဟု ဝစနတ်ပြု- ဒသာနံ-ရုပ်ဆယ်ခုတို့၏၊ သမူဟော-အပေါင်းတည်း၊ ဒသကံ-ရုပ်ဆယ်ခုတို့၏အပေါင်း၊ စက္ခုနာ-စက္ခု ပသာဒဖြင့်၊ ဥပလက္ခိတံ-မှတ်သားအပ်သော၊ ဒသကံ-ရုပ်ဆယ်ခုအပေါင်းသည်၊ စက္ခုဒသကံ-စက္ခုဒသကမည်၏၊ ဝါ-တစ်နည်း၊ စက္ခုပဓာနံ-ပြဋ္ဌာန်းသော စက္ခုပသာဒရှိသော၊ ဒသကံ-ရုပ်ဆယ်ခုအပေါင်းသည်၊ စက္ခုဒသကံ-မည်၏။

ဇီဝိတနဝကက။ ။အဝိနိဗ္ဗောဂရုပ် (၈)ပါးတွင် ဇီဝိတရုပ်တစ်ပါး ထည့်က ဇီဝိတနဝကကလာပ် ဖြစ်၏။ “ဇီဝိတပြဋ္ဌာန်းသော ရုပ်(၉)ခုအပေါင်း” ဟူလို၊ ဤဇီဝိတနဝကကလာပ်ကို ကာမဘုံ၌ မရနိုင်ဟူသောဝါဒ၊ ကာမဘုံ၌ ရထိုက်၏။ သို့သော် အစာသစ်အိမ်၏ အောက်အရပ်၌ စားသမျှအစာကို ချက်သော ကမ္မဇ ဝမ်းမီးခေါ် ပါစကတေဇော၌သာ ရထိုက်သည်ဟူသောဝါဒ၊ ကာမဘုံ၌ ရထိုက်ရုံ သာမက တစ်ကိုယ်လုံး၌ ပျံ့နှံ့တည်နေသော သဗ္ဗဋ္ဌာနိက (သဗ္ဗတ္ထကဝုတ္တိ) ကလာပ်ပင် ဖြစ်သည်ဟူသောဝါဒ၊ ဤသို့ (၃)ဝါဒ ကွဲပြား၏။ ထိုတွင် နောက်ဆုံးဝါဒကို ဤဘာသာဋီကာက နှစ်သက်သည်။ ချဲ့ဦးအံ့-

“သန္တိ သဗ္ဗာနိ ရူပါနိ၊ ကာမေသု စတုသမ္ဘဝါ၊
ဇီဝိတနဝကံ ဟိတွာ၊ ကလာပါ ဟောန္တိ ဝိသတိ” -နာမရူပပရိစ္ဆေဒ။

“ဒသကေသွဝ ဂဟိတံ၊ ဝိသံ ကာမေ န လမ္ဘတိ၊
ဇီဝိတနဝကံ နာမ၊ ရူပလောကေ ဝိသံ သိယာ” -ပရမတ္ထဝိနိစ္ဆယ။

ဤကျမ်းတို့၌ “ဇီဝိတနဝကကလာပ်ကို ကာမဘုံ၌ သီးခြားမရအပ်၊ ကာယ ဘာဝ စက္ခုဒသကစသော ကလာပ်များတွင် ဇီဝိတရုပ် ပါဝင်လေပြီ” ဟု အရှင် အနုရုဒ္ဓါ မိန့်တော်မူ၏။ ရှေးဆရာတော်အချို့ကား “ဇီဝိတနဝကကလာပ်ကို ပါစကတေဇောဓာတ်ဟု ခေါ်အပ်သော ဝမ်းမီး၌သာ ရထိုက်၏” ဟု ယူကြ၏။ သို့သော် ကာမဘုံသားတို့သန္တာန်၌ ဇီဝိတနဝကကလာပ်သည် ကာယ ဘာဝ ဒသကတို့ကဲ့သို့ တစ်ကိုယ်လုံး ပျံ့နှံ့ကြောင်း အဋ္ဌကထာ ဋီကာ၌ မိန့်ကြပါသည်။

ချဲ့ဦးအံ့-တေဇောဓာတ်(၄)မျိုးကို ရူပသမုဒ္ဒေသအခန်း၌ ပြခဲ့ပြီ။ ဝါယော ဓာတ်သည် ဥဒ္ဓင်္ဂမ(အထက်သို့ ဆန်တက်သောလေ)، အစောဂမ(အောက်သို့ စုန်ဆင်းသောလေ)، ကုစ္ဆိဋ္ဌ(ဝမ်းတွင်း၌ တည်သောလေ)، ကောဋ္ဌာသယ(အူမ၌ တည်သောလေ)، အင်္ဂါမင်္ဂါနုသာရီ(အင်္ဂါကြီးငယ်သို့ လျှောက်သောလေ)، အသာသ ပသာသ (ထွက်သက် ဝင်သက်လေ)ဟု ဝိသုဒ္ဓိမဂ္ဂဋ္ဌကထာ၌ (၆)မျိုး ပြ၏။ တေဇော(၄)မျိုးတွင် ပါစကတေဇောသည် ဇီဝိတနဝကကလာပ်တည်း။ “**အသိတာဒိ ပရိပါစကေ တာဝ ကမ္မဇတေဇော ကောဋ္ဌာသမ္ပိ သြဇာဋ္ဌမကမ္မေဝ ဇီဝိတဉ္စာတိ နဝရူပါနိ**” ဟူသော ဝိသုဒ္ဓိမဂ်အဋ္ဌကထာ ဒိဋ္ဌိဝိသုဒ္ဓိနိဒ္ဒေသကို ထောက်ပါ။ အသာသပသာသလေသည် စိတ္တဇသဒ္ဓနဝကကလာပ်တည်း။ “**စိတ္တဇေ အသာသပသာသကောဋ္ဌာသပိ သြဇာဋ္ဌမကမ္မေဝ သဒ္ဓေါ စာတိ နဝ**” ဟူသော ယခင်အဋ္ဌကထာကို ထောက်ပါ။ ကြွင်းသော တေဇော(၃)မျိုး၊ ဝါယော(၅)မျိုးသည်

ကံ စိတ် ဥတု အာဟာရ အကြောင်း(၄)ပါးတို့ကြောင့် ထိုက်သလို ဖြစ်၏။ ထိုတွင် ကံကြောင့်ဖြစ်သော တေဇော ဝါယော ကလာပ်သည် ဇီဝိတနဝကကလာပ်တည်း။ ကြွင်းသောကလာပ်များကား “ဩဇာဋ္ဌမံက” ဟု ခေါ်အပ်သော သုဒ္ဓန္ဓကကလာပ် သာတည်း။ “သေသေသု စတုသမုဋ္ဌာနေသု အဋ္ဌသု ဇီဝိတနဝကဇ္ဇေဝ တီဏိ စ ဩဇာဋ္ဌမကာနိ” ယခင် အဋ္ဌကထာ။

ထိုတွင် သန္တပ္ပန၊ ဒဟန ဇီရဏတေဇောတို့သည် ခန္ဓာကိုယ်ဝယ် အမြဲတည်ရှိ သော “ဥသ္မာ” ခေါ် ကိုယ်ငွေ့၏ ဖောက်ပြန်လျက် ဒီဂရီတိုးတက်သောအခါ ဖြစ်ပေါ်ရကား ခန္ဓာကိုယ်၌ အမြဲတည်ရှိသော “ဥသ္မာ” ခေါ် ကိုယ်ငွေ့၌ ဇီဝိတ နဝကကလာပ်များ ပါဝင်လျက် ရှိသည်ဟု သိသာ၏။ ထို့ကြောင့် “ဣမသ္မိ သရီရေ ပါကတိကော ဧကော ဥတု အတ္ထိ” ဟူသော ဝိဘင်္ဂဋ္ဌကထာပါဠိကို မူလဋီကာက “ပါကတိကောတိ ခေါဘံ အပ္ပတ္တော သဒါ ဝိဇ္ဇမာနော” ဟု ဖွင့်ပြီးလျှင် အနုဋီကာက “ပါကတိကောတိ သာဘာဝိကော ကာယုသ္မာတိ အဓိပ္ပတော” ဟု ဖွင့်သည်။ ထို့ကြောင့် ဇီဝိတနဝကကလာပ်သည် ကာမဘုံသားတို့ သန္ဓာန်၌လည်း ပကတိ ကိုယ်ငွေ့အဖြစ်ဖြင့်လည်းကောင်း၊ ထိုကိုယ်ငွေ့ ဖောက်ပြန်တဲ့အခါ သန္တပ္ပနတေဇောစသော အမည်ဖြင့်လည်းကောင်း၊ ဥဒ္ဓင်္ဂမဝါယော စသောအမည် ဖြင့်လည်းကောင်း တစ်ကိုယ်လုံးဝယ် ပျံ့နှံ့လျက် ရှိသည်သာတည်း” ဟု မှတ်ပါ။



အဝိနိဗ္ဗောဂရူပံ ပန သုဒ္ဓန္ဓကံ၊ တဒေဝ ကာယဝိညတ္တိယာ သဟ ကာယဝိညတ္တိနဝကံ၊ ဝစီဝိညတ္တိသဒ္ဓေဟိ စ ဝစီဝိညတ္တိဒသကံ၊ လဟုတာဒိဟိ သဒ္ဓိံ လဟုတာဒေသာဒသကံ၊ ကာဝိညတ္တိလဟုတာဒိ ဒ္ဓါဒသကံ၊ ဝစီဝိညတ္တိသဒ္ဓလဟုတာဒိတေရသကဇ္ဇေတိ ဆ စိတ္တ သမုဋ္ဌာနကလာပါ။

ဝစီဝိညတ္တိသဒ္ဓေဟိ စ ဝစီဝိညတ္တိဒသကံ။ ။ဤကလာပ်၌ အဝိနိဗ္ဗောဂရူပံ (၈)ပါးတွင် ဝစီဝိညတ်နှင့် သဒ္ဓဟု ရုပ်(၂)ခု အထူးပါသောကြောင့် ဝစီဝိညတ္တိ သဒ္ဓဒသကကလာပ်ဟု ဆိုထိုက်၏။ သို့သော် သဒ္ဓရုပ်နှင့် ကင်း၍ ဝစီဝိညတ် မဖြစ်နိုင်သောကြောင့် ဝစီဝိညတ္တိဒသကဟု နာမည်တပ်လျှင် သဒ္ဓရုပ် ပါဝင် ကြောင်း သိသာရကား ဝစီဝိညတ္တိသဒ္ဓဒသကဟု နာမည် မတပ်တော့ဘဲ ဝစီဝိညတ္တိဒသကဟု နာမည်တပ်လိုက်သတဲ့။

စိတ္တဇကလာပ်(၈)စည်း။ ။ဤသင်္ဂြိုဟ်ကျမ်း၌ စိတ္တဇကလာပ် (၆)စည်းသာ ပြသော်လည်း အဋ္ဌကထာကြီးများအလို စိတ္တဇကလာပ်(၈)စည်းဟု ဆိုထိုက်၏။

ထင်ရှားစေအံ့- “စိတ္တဇေ အသာသပသာသကောဋ္ဌာသေပိ ဩဇာဋ္ဌမကဇ္ဇေဝ သန္တေါ စာတိ နဝ” ဟု ပြခဲ့သော ဝိသုဒ္ဓိမဂ္ဂဋ္ဌကထာ၌ ထွက်သက် ဝင်သက်လေကို (ဝိညတ်ရုပ် မပါသော) စိတ္တဇေသဒ္ဓနဝကကလာပ်ဟု မိန့်ဆိုထား၏။ ထိုစကား မှန်၏။ အိပ်ပျော်နေသောအခါ ဘဝင်စိတ်အစဉ်သာ ဖြစ်၏။ ထိုဘဝင်စိတ်များ သည် ဝိညတ်ကို မဖြစ်စေနိုင်(ရူပသမုဋ္ဌာန်ခန်းကို ပြန်ကြည့်) တယူးယူးတယိယိ နှင့် အသက်ရှူသံကား ထိုဘဝင်စိတ်ကြောင့် ဖြစ်ရသော စိတ္တဇေသဒ္ဓနဝကကလာပ် တည်း။ ချောင်းဆိုးသံ ချေဆတ်သံ နှပ်ညစ်သံ စသည်၌လည်း ဝိညတ်ရုပ် မပါတန်ရာ၊ ထို့ကြောင့် ဝိညတ်မပါသော သဒ္ဓနဝကစိတ္တဇေကလာပ်တစ်မျိုး ရထိုက်၏။ ထိုသဒ္ဓနဝက ရထိုက်လျှင် တစ်ရံတစ်ခါ လဟုတာစသော ဝိကာရရုပ် များနှင့် တွဲဖက်၍ သဒ္ဓလဟုတာဒိဒ္ဓါဒသကကလာပ်လည်း ရထိုက်သည်သာ၊ ထို့ကြောင့် “စိတ္တဇေကလာပ်(၈)စည်း ရှိရမည်” ဟု မှတ်ပါ။

၈၅၅၆၆၄၈၈၉၉၀၉၁၀၉၁၁

**ကလာပါနံ ပရိစ္ဆေဒ . လက္ခဏတ္တာ ဝိစက္ခဏာ၊
န ကလာပင်္ဂမိစ္ဆာဟု၊ အာကာသံ လက္ခဏာနိ စ။**

ကလာပါနံပေ၊ လက္ခဏာနိ စ။ ။ ဤဂါထာသည် အာကာသဓာတ်နှင့် လက္ခဏာရုပ်တို့၏ ကလာပ်အတွင်း၌ မပါဝင်နိုင်ခြင်း၏ အကြောင်းကို ပြသော ဂါထာတည်း။ ယခုကာလ အသင်းဖွဲ့ရာဝယ် သူတစ်ပါးနှင့် ပေါင်းစပ်နိုင်သူကိုမှ အသင်းတွင်းသို့ ပါဝင်ခွင့် ရသကဲ့သို့ ထိုအတူ အခြားရုပ်များနှင့် ပေါင်းစပ် နိုင်သော ရုပ်များသာ ကလာပ်တွင်း၌ ပါဝင်နိုင်၏။ အာကာသဓာတ်သည် ရုပ်ကလာပ်တို့၏ အကြားမျှသာ ဖြစ်၍ မည်သည့်ရုပ်နှင့်မျှ ပေါင်းစပ်၍ မရနိုင်။ သို့အတွက် အာကာသဓာတ်ကို ကလာပ်၏ အစိတ်အပိုင်းဟု မဆိုရ။ လက္ခဏာရုပ် များလည်း ရုပ်အထည်ကိုယ် အထင်အရှား မရှိ၊ ထို့ကြောင့် ရုပ်ကလာပ်တို့၏ အစိတ်အပိုင်း၌ မပါဝင်နိုင်။ (အခြေပြု၍လည်း ဤအဓိပ္ပာယ်ကို ပြခဲ့ပြီ။)

ဝိကာရရုပ်တို့ ကလာပ်တွင် ပါဝင်ပုံ။ ။ ဝိကာရရုပ်တို့ ပါဝင်သောအခါနှင့် မပါဝင်သောအခါဝယ် ရုပ်ကလာပ်တို့ဖြစ်ပုံ ထူးခြားသောကြောင့် ဝိကာရရုပ် (၅)ပါးကိုကား သဘာဝဓမ္မ မဟုတ်ပါဘဲလျက် ကလာပ်အတွင်းသို့ သွင်း၍ ပြုရ သည်၊ ချဲ့ဦးအံ့-ဝိညတ်ပါလျှင် အလိုဆန္ဒကို သိစေနိုင်သော အမူအရာထူးသည် ရုပ်ကလာပ်၌ ပါဝင်၏။ လဟုတာစသည် ပါလာလျှင် ပေါ့ပါးခြင်းစသော အမူအရာထူး ဖြစ်၏။ ဤသို့ ရိုးရာရုပ်ကလာပ်ထက် ထူးခြားအောင် ပြုတတ် သည့်အတွက် ဝိကာရရုပ်(၅)ပါးကို ကလာပင်္ဂတွင် သွင်းပြုရပေသည်။

ရူပပဝတ္တိက္ခမအဖွင့်

သဗ္ဗာနိပိ ပနေတာနိ ရူပါနိ ကာမလောကေ ယထာရဟံ
အနုနာနိ ပဝတ္တိယံ ဥပလံပတ္တိ။

ကာမလောကေ ယထာရဟံ ၊ပေ၊ ဥပလံပတ္တိ။ ။ဤပြခဲသော ရုပ်တို့ကို ကာမဘုံဝယ် ပဝတ္တိအခါ၌ အယုတ်အလျော့၊ မရှိ၊ အပြည့်အစုံ ရထိုက်သည်။ “ကာမဘုံ၌ အပြည့်အစုံ ရထိုက်သည်” ဟု ဆိုသော်လည်း ပုဂ္ဂိုလ်တစ်ယောက်တည်း မှာ အပြည့်အစုံရမည် မဟုတ်၊ မိန်းမများ၌ ပုရိသဘာဝ မရ၊ ယောက်ျားများ၌ ဣတ္ထိဘာဝ မရနိုင်၊ ဤသို့ ပုဂ္ဂိုလ်အလိုက် ရထိုက်/မရထိုက်ကို စိစစ်စေလို၍ “ယထာရဟံ” ဟု မိန့်သည်။ အချို့ကား ဘာဝရုပ်နှင့် စက္ခုန္တေစသည် ပြည့်စုံသော ပုဂ္ဂိုလ်တို့၌ ဧကန်ရထိုက်သောကြောင့် “ယထာရဟံ” ဟု မိန့်ဆိုကြောင်းကို ဖွင့်ကြ၏။ ယထာရဟံဟု ပြလေသမျှ၌ တစ်ဖက်သတ် ရသည်ကိုချည်း ယူရိုး မဟုတ်၊ မရနိုင်သောအချက်လည်း ရှိရရှိတည်း။ ထို့ကြောင့် အရှင်အနုရုဒ္ဓါ၏ နာမရူပပရိစ္ဆေဒကျမ်းဝယ် ဤနေရာမျိုး၌...

“ကာမေ သဗ္ဗေပိ လပတ္တိ၊ သဘာဝါနံ ယထာရဟံ၊
သမ္ပုဏ္ဏာယတနာနံ တု၊ ပဝတ္တေ စတုသမ္ပဝါ” ဟု မိန့်တော်မူပြီ။

ဤဂါထာ၌ ဘာဝရုပ်နှင့် စက္ခုစသည် ပြည့်စုံသူ(မချို့တဲ့သူ)သန္တာန်မှာပင် “ယထာရဟံ” ဟု ပြထားသေး၏။ ထိုယထာရဟံဖြင့် ဣတ္ထိဘာဝ ပုရိသဘာဝရုပ် တို့ ရထိုက်/မရထိုက်မှတစ်ပါး တခြားစိစစ်ဖွယ် မရှိပြီ။

၈၁၈၈၄၇၄၅၆၇၈၉၁၀၁၁၂၁၃၁၄၁၅

ပဋိသန္ဓိယံ ပန သံသေဒဇာနဇ္ဇဝေ ဩပပါတိကာနု စက္ခုသောတဃာနဇိဝာ
ကာယဘာဝဝတ္ထုဒသကာသင်္ခါတာနိ သတ္တဒသကာနိပါတုဘဝန္တိ ဥက္ကဋ္ဌဝေေန၊
ဩမကဝေေန ပန စက္ခုသောတဃာနဘာဝဒသကာနိ ကဒါစိ န လပတ္တိ။

ပဋိသန္ဓိယံ။ ။ဤနေရာ၌ ပဋိသန္ဓေစိတ် စေတသိက် ရုပ်တရားတို့၏ ဥပါဒ်ခဏကိုသာ ပဋိသန္ဓေအခါဟု ခေါ်၏။ [ဥပါဒ်ခဏကိုသာ ခေါ်ကြောင်း နောက်၌ ထင်ရှားလတ္တံ့။] ထိုပဋိသန္ဓေ နေကြသော ပုဂ္ဂိုလ်အမျိုးအစားသည် သံသေဒဇမျိုး ဩပပါတိကမျိုး ဂမ္ဘသေယျကမျိုးဟု သုံးမျိုးရှိ၏။ ဂမ္ဘသေယျက သည်လည်း အဏ္ဏဇမျိုး ဇောဗုဇမျိုးဟု နှစ်မျိုးပြား၏။ ထို့ကြောင့် ပုဂ္ဂိုလ်(၄)မျိုး ရှိသည်ဟု မှတ်ပါ။ ဤလေးမျိုးကို ယောနိ(၄)မျိုးဟုလည်း ခေါ်သည်။ ယောနိ သဒ္ဓါကား ဥခွံစသော ဌာနအားဖြင့် ခွဲခြားအပ်သောခန္ဓာတို့၏ ဖြစ်ပုံအထူးကို ဟော၏။ ချဲ့ဦးအုံ-သတ္တဝါတို့၏ ခန္ဓာကိုယ်ဖြစ်ပုံသည် အမျိုးမျိုး အပုံပုံ ရှိ၏။ တစ်မျိုးနှင့်တစ်မျိုး မတူကြသော်လည်း ဥခွံ၊ သားအိမ်၊ သံသေဒဇ၊ ဩပပါတိကအားဖြင့်

ခွဲခြားလျှင် (၄)မျိုးသာ ကွဲပြားတော့သည်။ [ယဝန္တိ တာဟိ သတ္တာ အမိသိတာဝိ သမာနဇာတိတာယ မိသိတာ ဝိယ ဟောန္တိတိ ယောနိယော၊ တာ ပန အတ္တတော အဏ္ဏာဒိဥပုတ္တိဋ္ဌာနဝိသိဇ္ဈော ခန္ဓာနံ ဘာဂဿော ပဝတ္တိဝိသေသောတိ အာဟ-ယောနိယောတိ ကောဋ္ဌာသာတိ။ သုတ်ပါထေံယျ၊ သံဂီတိသုတ်ဋီကာ။]

သံသေဒဇာနဇေဝ။ ။သံသိဒတိတိ သံသေဒေါ၊ သံသေဒေ ဇာတာ သံသေဒဇာ၊ သံသိဒတိ(သုဋ္ဌ၊ သိနေဟတိ)-ကောင်းစွာ စိုစွတ် စေးကပ်တတ်၏။ ဣတိ-ကြောင့်၊ သံသေဒေါ-သံသေဒမည်၏။ ပဒမာကြာတိုက်၊ ကိုယ်ဝန်အညစ်အကြေး၊ ပန်းမှိုက်ပုပ်၊ ငါးပုပ်၊ ရေပုပ်၊ မစင်ပုပ် စသော အရပ်များတည်း။ သံသေဒေ-စိုစွတ်သောအရပ်၌၊ ဇာတာ-ဖြစ်သောသတ္တဝါတို့သည်။ သံသေဒဇာ-သံသေဒဇေ တို့ မည်၏။ ပဒမာကြာတိုက်၌ သန္ဓေတည်သော ပဒမဝတီမိဖုရားနှင့်ပေါက်ကွဲရသောတိ ပုဏ္ဏား၊ ဝါးလုံးခေါင်း၌ သန္ဓေတည်သော ဝေဠုဝတီမိဖုရား၊ ပဒမဝတီမိဖုရား၏ (၄၉၉)ပါးသော သားတော်များနှင့် ပိုးလောက်အချို့တို့သည် သံသေဒဇေသတ္တဝါများ တံည်း။ [ပဒမဝတီ၏သား(၅၀၀)တွင် ပဒမမင်းသားတစ်ယောက်သာ ကိုယ်ဝန် တည်၍ ကျန်သားတို့မှာ ဖွားမြင်ပြီးမှ ကိုယ်ဝန်အညစ်အကြေး၌ ဖြစ်ကြသည်။]

ဩပပါတိကာနဉ္စ။ ။ဥပပတနံ၊ ဥပပါတော၊ ဥပပါတော ယေသံ အတ္တိတိ ဩပပါတိကာ၊ ဥပပတနံ-ဘဝဟောင်းမှ ခုန်လွှားလာသကဲ့သို့ ကျရောက်ခြင်း၊ ဥပပါတော-ခြင်း၊ ယေသံ-အကြင်ပုဂ္ဂိုလ်တို့၏၊ ဥပပါတော-ဘဝဟောင်းမှ ခုန်လွှား လာသကဲ့သို့ ကျရောက်ခြင်းသည်။ အတ္တိ-၏၊ ဣတိ-ကြောင့်၊ ဩပပါတိကာ-ဩပပါတိကတို့ မည်၏။ ခန္ဓာကိုယ် အထင်အရှား ဘွားကနဲ ပေါ်လာခြင်းကြောင့် ဘဝဟောင်းမှ ခုန်လွှားကျရောက်လာသကဲ့သို့ ဖြစ်ခြင်းရှိသော ပုဂ္ဂိုလ်ကို ဩပပါတိကပုဂ္ဂိုလ်ဟု ခေါ်သည်။ ငရဲသား၊ ပြိတ္တာ၊ တိရစ္ဆာန်အချို့၊ ကမ္ဘာဦးက လူနှင့် နတ် ဗြဟ္မာများတည်း။

သတ္တဒသကာနိ ပါတုဘဝန္တိ။ ။သံသေဒဇေသတ္တဝါတို့သည် သေးသေး ငယ် ငယ်မှ စ၍ တဖြည်းဖြည်း ကြီးရင့်ရံသည်။ ဩပပါတိကတို့ကား ထိုထို ဘုံဘဝ၏ သတ္တဝါပမာဏရှိသည့်အတိုင်း တစ်ပြိုင်နက် အထင်အရှား ကြီးကြီးမားမား ဖြစ်ကြ၏။ ထို့ကြောင့် “သတ္တဒသကာနိ ပါတုဘဝန္တိ” ဟုဆိုရာ၌ ဩပပါတိက တို့၏ ပဋိသန္ဓေဓဏဝယ် ဒသက ခုနစ်ခုပေါင်း များစွာပါရှိသည်ဟု မှတ်ပါ။

ဥက္ကဋ္ဌဝေသန။ ။ “သတ္တဒသကာနိ ပါတုဘဝန္တိ” ဟူသောစကားသည် ဥက္ကဋ္ဌ ပရိစ္ဆေဒစကား (အလွန်ဆုံး ဖြစ်နိုင်သည်ကို ပိုင်းခြား၍ပြသောစကား)ဖြစ်သည်။ “ပဋိသန္ဓေအခါ၌ (၇)ဒသကထက် ပို၍ မဲဖြစ်နိုင်တော့ပြီ” ဟုလို။

ဩမကဝေသန၊ပေါန လဗ္ဘန္တိ။ ။လျှော့၍ ပိုင်းခြားရေတွက်လျှင် အချို့သော၊ သံသေဒေ၊ ဩပပါတိကတို့၏သန္တာန်၌ စက္ခု သောတ ဃာန ဘာဝ ဒသက (၄)ပါးတို့တွင် (၁)ပါးဖြစ်စေ၊ (၂)ပါး (၃)ပါးဖြစ်စေ၊ (၄)ပါးလုံးဖြစ်စေ မရ သည်လည်း ရှိ၏။ ထို မရသော ဒသကတို့အတွက် ပဋိသန္ဓေခဏ၌ ရုပ်ကလာပ် လျှော့ပုံကို သိရမည်-ဟူလို။ [ကဒါစိပိ န လဗ္ဘန္တိ ဟု အချို့စာ ရှိ၏။ ပိသဒ္ဒါ အပိုပင်၊ ဋီကာများ၌လည်း မဖွင့်။]



ဂဗ္ဘသေယျကသတ္တာနံ ပန ကာယဘာဝဝတ္ထုဒသကသင်္ခါတာနိ တီဏိ ဒသကာနိ ပါတုဘဝန္တိ၊ တတ္ထာပိ ဘာဝဒသကံ ကဒါစိ န လဗ္ဘတိ၊ တတော ပရံ ပဝတ္တိကာလေ ကမေန စက္ခုဒသကာဒီနိ စ ပါတုဘဝန္တိ။

ဂဗ္ဘသေယျကသတ္တာနံ။ ။ဂဗ္ဘေ သေန္တိတိ ဂဗ္ဘသေယျကာ၊ ဂဗ္ဘ-အမိ ဝမ်းတိုက်၌၊ သေန္တိ-ကိန်းရ ဖြစ်ရကုန်၏။ ဣတိ-ကြောင့်၊ ဂဗ္ဘသေယျကာ- ဂဗ္ဘသေယျကတို့ မည်၏၊ အမိဝမ်း၌ ပဋိသန္ဓေနေရသောသတ္တဝါမျိုးကို ဂဗ္ဘသေယျကံ ဟု ခေါ်၏။ ထိုဂဗ္ဘသေယျကသည် အဏ္ဏသေတ္တဝါ လောဗုသေတ္တဝါဟု နှစ်မျိုး ရှိ၏။ ထိုတွင် အဏ္ဏ-ဥစ္စတွင်း၌၊ ဇာတာ-ဖြစ်သောသတ္တဝါတို့သည်၊ အဏ္ဏဇာ- အဏ္ဏဇတို့ မည်၏။ ငှက်အမျိုးမျိုး၊ မြွေ၊ လိပ်၊ ငါးစသော သတ္တဝါများတည်း။

လောဗုဇ။ ။သက္ကတ၌ “ဧရာယုဇ”ဟု ရှိ၏။ မဟာသာရောမှ ရ ကို လပြု၍ မဟာသာလော ဖြစ်သလို၊ ရ ကို လပြု၍လည်းကောင်း၊ ဒိဃာယုကုမာရ၌ ယ ကို ဝပြု၍ “ဒိဃာဝုကုမာရ”ဟု ဖြစ်သလို၊ ယကို ဝပြု၊ ဝကို ဗပြု၍လည်းကောင်း၊ “လောဗု”ဟု မာဂပေါဋ္ဌ၌ ဖြစ်နေသည်။ ဧရံ ဇတိတိ ဧရာယု၊ ဧရံ-ဆွေးမြေ့ ပေါက်ကွဲခြင်းသို့၊ ဇတိ-ရောက်တတ်၏။ ဣတိ-ကြောင့်၊ ဧရာယု-ဧရာယု မည်၏။ [ဧရာဂျေ၊ ရှိသော ဇောတ်၊ ဣပစ္စည်း၊ ဧကို အာယပြု၍၊ ဧရာယုဟု ပြီးသည်၊ ဆွေးမြေ့ ပေါက်ကွဲတတ်သော သားအိမ်ကို ဧရာယုဟု ခေါ်သည်။ ထိုဧရာယုမှ လောဗုဟု ဖြစ်၍ “လောဗုမိ+ဇာတာ လောဗုဇာ”ဟု ဝစနတ်ပြု၊ သားအိမ်၌ ဖြစ်ရ၊ ပဋိသန္ဓေနေရသော လူ၊ဆင်၊မြင်း၊ဆွေးစသောသတ္တဝါများတည်း။

ကလလရေကြည်။ ။ဤသို့ အဏ္ဏဇ လောဗုဇဟု ကွဲပြားသောဂဗ္ဘသေယျက သတ္တဝါတို့၏ ပဋိသန္ဓေခဏ၌ ကာယဒသက ဘာဝဒသက ဝတ္ထုဒသကဟု ကလာပ်သုံးစည်းတို့ အထင်အရှား ဖြစ်ကြကုန်၏။ ဤကလာပ်သုံးစည်း(ရုပ် ၃၀)ကိုပင် ကလလရေကြည်ဟု ခေါ်၏။ ထိုကလလရေကြည်၏ ပမာဏကို ဝိဘင်းအဋ္ဌကထာ၌ ဝါဒအမျိုးမျိုး ပြ၏။ ထိုဝါဒများကို ရှေးဆရာတို့ ဖွဲ့ဆို အပ်ခဲ့သော ဤလင်္ကာဖြင့် သိရာ၏။

[ဆောင်] ကလလမည်၊ ထိုရေကြည်ကား၊ တည်သောအခါ၊ မကွဲကာလျှင်၊ ပါယာမေက၊ သောက်လောက်စွာဟု၊ ပမာဏကို၊ နှိုင်းဆဆို၏။...

ထိုကို တစ်ဖန်၊ များသေးဟန်ဖြင့်၊ ပယ်လှန်ပြီးမှ၊ သိမ်မွေ့လှသား၊ သဏ္ဍာသုစိ၊ ဖျားတွင်ထိလျက်၊ ငြိ၍ပါလာ၊ ဆီပမာဟု၊ တူစွာပုံခင်း၊ ဆိုတုံလျှင်း၏။...
ယင်းကိုတစ်ခါ၊ ပစ်ပယ်ခွာ၍၊ ဒီပါဇေဗျ၊ တစ်သောင်းသူ၏၊ တစ်ဆူဆံပင်၊ အဖျားတွင်၌၊ တင်သည့်ဆီပေါက်၊ ပံမာလှောက်၏။...

ထို့နောက်တစ်ခါ၊ ယင်းကေသာကို၊ ရှစ်ဖြာစိတ်ထား၊ တစ်စိတ်အားမူ၊ မြောက်ကျွန်းသူ၏၊ တစ်ဆူဆံမျှ၊ ပမာဏဟု၊ နှိုင်းဆပြီးကာ၊ ယင်းကေသာကို၊ ကြည့်စွာဆီတွင်၊ နှစ်၍တင်သော်၊ ဆံပင်ဖျားမှာ၊ ကပ်၍ပါသည်၊ ကေသာဆီပေါက်၊ ပမာလှောက်၏။

ထို့နောက်တစ်သွယ်၊ ယင်းကိုပယ်ဘိ၊ တောဝယ်ရှိသည့်၊ ဇာတိဥဏ္ဍာ၊ သားမြတ်စွာ၏၊ နုစွာဖြူဖွေး၊ သေးသေးမျှင်မျှင်၊ မွေးတစ်ပင်ကို၊ ကြည့်လင်လျောက်ပတ်၊ ဆီထောပတ်ဝယ်၊ နှစ်၍ဆယ်သော်၊ ကပ်တွယ်ပါလာ၊ ဆီပမာဟု၊ အဋ္ဌကထာဝိဘင်း၊ မိန့်တုံလျှင်းသည်၊ ရုပ်ရင်း သုံးဆယ်မျှသာတည်း။...[အကျယ်ကို ခန္ဓဝိဘင်း အဋ္ဌကထာမှာ ရှု။]

သန္ဓေတည်ခြင်းအကြောင်း(၃)ပါး။ ။ဂဗ္ဗသေယျက ပဋိသန္ဓေ တည်နေဖို့ရာ အကြောင်း(၃)ပါးရှိ၏။ ၁-မိခင်လောင်း၏ ပန်းပွင့်ပြီးစဖြစ်ခြင်း၊ ၂-ထိုအခါ မိဘလောင်းနှစ်ဦးတို့ ကူးလူးဆက်ဆံခြင်း၊ ၃-သန္ဓေနေမည့် သတ္တဝါ၏ ဘဝဟောင်းမှ ပဋိသန္ဓေသစ် တည်နေဖို့ရာ ရှေးရှုတည်ရှိခြင်း၊ ဤအကြောင်း(၃)ပါး ညီမှ(များသောအားဖြင့်) ပဋိသန္ဓေ တည်နေကြရသည်။ ဤအကြောင်း(၃)ပါးတွင် သန္ဓေနေမည့် သတ္တဝါ၏ ဘဝဟောင်းမှ စုတေ ရွှေ့ပြောင်းခဲ့ခြင်းသည် အချုပ်အခြာ ဖြစ်၏။ ထို့နောက် မိခင်လောင်း၏ သားအိမ် စင်ကြယ်၍ ထိုသားအိမ်၌ ကလလရေကြည် ကပ်ငြိ တည်နေဖို့ရာ သုက်သွေး အစအနရှိလျှင် သန္ဓေတည်နိုင်တော့သည်။

ထို့ကြောင့် မိဘလောင်းနှစ်ဦးတို့၏ ထိထိရောက်ရောက် ကူးလူးဆက်ဆံမှ မဟုတ်၊ သွေးများ လှုပ်ရှားလောက်အောင် မိခင်လောင်း၌ ရာဂစိတ်ဖြစ်လျှင် သားအိမ်၌ သုက်သွေးအစအန ရရှိနိုင်တော့၏။ သို့သော် ထိုမျှလောက် သုက်သွေး အစအနဖြင့် သန္ဓေရသည်ကား အလွန်အလွန် ရှားပါးချေ၏။ မိဘနှစ်ဦးတို့ တစ်ကြိမ်လောက် ကူးလူးဆက်ဆံထားလျှင် (၇)ရက်ကြာအောင်ပင် သန္ဓေတည်ဖို့ ရာ ခေတ်အခါ ဖြစ်၏။ ဝိမတိဋီကာ ဝဇီရဗုဒ္ဓိဋီကာတို့မှာ (၁၅)ရက်ကြာအောင်ပင် ခေတ်အခါ ဖြစ်သည်ဟု ဆိုကြသည်။ ဤအဓိပ္ပာယ်ကို ရည်ရွယ်၍ “ဝါဆိုလပြည့်နေ့၌ မယ်တော်မာယာ ဥပုသ်စောင့်သုံးခိုက်မှာ ဘုရားအလောင်း ပဋိသန္ဓေ တည်နေတော်မူသည်” ဟု ဆိုရာဝယ် ဟိုအင်္ဂါ မခက်ဘူးလားဟု မာန်လည် ဆရာတော်က မေးတော်မူလိုက်ရာ...

မိမာတာ ကြာခန်းက၊ ပန်းရတု ရာသီ၊ ပွင့်စေခါဆီ၊ တူယုဉ်မှီ ဖျော်ပါး၊
 ကိန်းထိုက်တဲ့ ထိုသယု၊ ထင်ရှေးရှု စုတ်မိုက်ငြား။
 သည်အင်္ဂါ စုံစေမှ၊ ဘုံစလေ ဤလူ့ပြည်၊ တည်သန္ဓေအများ။
 သည်အင်္ဂါသုံးပါးတွင်၊ ယုံမှားတဲ့ ဟိုအင်္ဂါ၊
 တူယုဉ်မှီ တစ်ကြိမ်စက်က၊ ခုနစ်ရက် ခေတ်ဖြစ်သည်သာ။
 ဝိမတိကျမ်းဋီကာမှာ၊ လခွဲကြာအောင် ခေတ်ဖြစ်ကြောင်းနှင့်၊
 စုံပေါင်း--နည်းတစ်ဖြာ၊ ဟောပြခဲ့ပါ...သည်သန္ဓေခန်းမှာကွဲ့၊
 ရွှေကျမ်းနဲ့ ကြည်မဟာငယ်၊ ဟိုအင်္ဂါ ခက်ပါဘူးလေး။

ဟု ဥဒုမ္မရတောရဆရာတော် ဖြေတော်မူသည်။ ဖြေလိုရင်းကား “မိဘနှစ်ပါးတို့ တစ်ကြိမ်စက်လျှင် (၇)ရက်၊ သို့မဟုတ် (၁၅)ရက်ကြာအောင် သန္ဓေတည်ဖို့ရာ ခေတ်အခါ ဖြစ်နိုင်သောကြောင့် မယ်တော်မာယာ ဥပုသ်ဆောင် မဝင်မိက ဟိုအင်္ဂါ ပြည့်စုံပြီး ဖြစ်ပါသည်” ဟု ဖြေလိုသည်။

မိဘသုက်သွေး။ ။ ဤဆိုခဲ့ပြီးသောစကားအရ ရှေးကံအစွမ်းကြောင့် အမိဝမ်း မှာ ကလလရေကြည် သန္ဓေတည်ရသော်လည်း မိဘတို့ သုက်သွေးက အရေးတကြီး ထောက်ပံ့လျှက်ရှိရသည်ဟု သိသာပြီ။ ကလလရေကြည်သည် မျိုးစေ့နှင့် တူ၏၊ မိဘတို့သုက်သွေးကား ရွံ့ညွန် မြေ ရေများနှင့် တူ၏။ ကလလရေကြည်ကို ဖြစ်စေသော ရှေးဘဝကံတရားကား မျိုးစေ့ကို ကြံချစိုက်ပျိုးသူနှင့် တူ၏။ သို့အတွက် ကလလရေကြည် သန္ဓေတည်ဖို့ရာ စင်ကြယ်သော သားအိမ်နှင့် အနာရောဂါ အပြစ်အဆာကင်းသော သုက်သွေးကောင်းများကို အရေးတကြီး အလိုရှိအပ်ပေသည်။ သားအိမ်နှင့် သုက်သွေးများ၌ ရောဂါမကင်းလျှင် ထိုသန္ဓေသူငယ် သည် ကျန်းကျန်းမာမာ ကြီးပွားနိုင်ဖွယ် မရှိ၊ ထို့ပြင်-မြေနီတွင်း၌ အောင်းနေရ သော ဖွတ်သတ္တဝါ၏အဆင်းသည် နီ၍၊ မြေနက်တွင်း၌ အောင်းနေရသော ဖွတ် သတ္တဝါ၏အဆင်းသည် နက်သကဲ့သို့၊ မိဘတို့သုက်သွေးဝယ် ငြိတွယ်နေရသော သန္ဓေသူငယ်၌ မိဘတို့ သုက်သွေးမှ ဥတုဇရပ်များ ဆက်သွယ်ကူးစက်သောကြောင့် မိဘတို့၏အဆင်းနှင့် သူငယ်၏အဆင်းသည် တူကြရိုးပင် ဖြစ်၏။ လက်ခြေပုံသဏ္ဍာန် များလည်း တူတတ်ကြ၏။ ထို့ကြောင့် ခန္ဓဝိဘင်းမူလဋီကာ၌ “ပုရိမရူပသာယာပိ ဟိ ပစ္စယဘာဝေါ အတ္တိ၊ ပုတ္တဿ ပိတိသဒိသတာဒဿနတော” ဟု မိန့်ပြီ။

ကလေး၏ စိတ်ထား။ ။ အဆင်းပုံသဏ္ဍာန်သာမက၊ မိဘတို့၏ စိတ်နေစိတ် ထား သတ္တိ ဗျတ္တိ အကြံဉာဏ်များလည်း သားသမီးတို့၌ ကူးစက်ပြန့်ပွားတတ်၏။ ဤစိတ်ဓာတ်များ၏ ကူးစက်ခြင်းကား သန္ဓေတည်စက မိဘတို့၏ စိတ္တပစ္စယ ဥတုဇရပ်များ ကူးစက်ခြင်းကြောင့်လည်း ဖြစ်နိုင်၏။ ဖွားမြင်ပြီးနောက် မိဘတို့၏ စိတ်နေစိတ်ထား အပြုအမူများကို တွေ့မြင်ရဖန်များခြင်းကြောင့်လည်း ဖြစ်နိုင်၏။

ထို့ကြောင့် ဆိုင်ရာမျိုးစေ့မှ ဆိုင်ရာအပင်ပေါက်၍ ဆိုင်ရာအသီးသာ သီးသကဲ့သို့၊
ကောင်းမြတ် ထက်မြက်သောအမျိုးမှ ကောင်းမြတ်ထက်မြက်သော သားသမီးများ
ထွန်းကားတတ်၍၊ မသန့်သောအမျိုးမှ အညံ့စား သားသမီးများ ဖြစ်ပွားတတ်သော
ကြောင့် နှစ်ဖက်လုံး အမျိုးကောင်း၍ ချူနာပါတေး မဟုတ်သော မိဘနှစ်ဦးတို့၏
အထူးစင်ကြယ်သော သုက်သွေးဝယ် ငြိတွယ်ရသော ကလလရေကြည်သည်
အဖိုးတန်သားသမီးရတနာဖြစ်ကြောင်း အကောင်းဆုံးခန္ဓာကိုယ်ကလေးပေတည်း။

တတော ပရံ ပဝတ္တိကာလေ ကမေဓ။ ။ပဋိသန္ဓေစိတ္တက္ခဏမုနောကံ
ပဝတ္တိကာလ၌ ယခင် ကလလရေကြည်ကလေးသည် တဖြည်းဖြည်း ကြီးပွား၏။
ကြီးပွားပုံကား-ထိုကလလရေကြည်၌ ကံကြောင့်ဖြစ်သော ရုပ်ကလေးများ အသစ်
အသစ် တိုးပွား၏။ တိုးပွားတိုင်း တိုးပွားတိုင်းသော ကမ္မဇရုပ်ကလာပ်တွင်
“ဥတု”ဟု ခေါ်အပ်သော တေဇောဓာတ် ပါဝင်၏။ ထိုဥတုကြောင့် ဥတုဇရုပ်
ကလေးတွေ အချိန်ရှိသမျှ တိုးပွားနေ၏။ စိတ်ကြောင့်ဖြစ်သော ရုပ်များလည်း
အသစ်အသစ်ဖြစ်၏။ ထိုစိတ္တဇရုပ်ကလာပ်တွင် ပါဝင်သော ဥတုကြောင့်လည်း
ဥတုဇရုပ်ကလာပ် ဖြစ်သေး၏။ အမိ၏ သားအိမ်၌ ကိုယ်ငွေ့ဥတုများလည်း
သုင်ယံမှာ တွေ့ထိ၏။ ထိုဥတုကိုယ်ငွေ့ကြောင့် ဥတုဇရုပ်တွေ အချိန်ရှိသမျှ တိုးပွား၏။
အာဟာရဇရုပ် ဖြစ်ချိန်တန်သောအခါ အာဟာရဇရုပ်များလည်း တိုးပွား၏။ ထို
အာဟာရဇရုပ်ကလာပ်တွင် ပါဝင်သောဥတုကြောင့်လည်း အာဟာရပစ္စယဥတုဇဟု
ခေါ်အပ်သောရုပ်ကလာပ်များ တိုးပွားသေး၏။ ဤနည်းဖြင့် တဖြည်းဖြည်း ကြီးရင့်ရ
လေသည်။ ဤသို့ဖြစ်ရာ၌ ပုံသဏ္ဍာန်အပြောင်းအလွဲကို ယက္ခသံယုတ်ပါဠိတော်၌
ဤသို့ပြ၏။

ပဌမံ ကလံလံ ဟောတိ၊ ကလလာ ဟောတိ အဗ္ဗုဒ္ဓံ၊
အဗ္ဗုဒ္ဓါ ဇာယတေ ပေသိ၊ ပေသိ နိဗ္ဗတ္တတေ ဃနော၊
ဃနာ ပသာခါ ဇာယန္တိ၊ ကေသာ လောမာ နခါပိ စ။

ပဌမံ ကလံလံ ဟောတိ။ ။ပဌမံ-ပဋိသန္ဓေ၊ တည်နေခါစ၊ ပဌမသတ္တာဟ၌၊
ကလလံ-ရေကြည်သမုတ်၊ ကလလရုပ်သည်။ ဟောတိ-ဖြစ်တည်၏။ ပဋိသန္ဓေ
တည်ခါစ ဖြစ်တဲ့ (၇)ရက်အတွင်း၌ ပြအပ်ခဲ့သော “ကလလရေကြည်”ဟု
ခေါ်အပ်သော ရုပ်အစုကလေး တဖြည်းဖြည်း ကြီးပွားနေလေသည်။

ကလလာ ဟောတိ အဗ္ဗုဒ္ဓံ။ ။ကလလာ-ကလလရေကြည်အဖြစ်မှ နောက်၌၊
အဗ္ဗုဒ္ဓံ-အမြှုပ်ပွက်သည်။ ဟောတိ-ဖြစ်၏။ (၇)ရက်လောက်ကြာသောအခါ
ကလလရေကြည်အဖြစ်မှ ပုံသဏ္ဍာန်တစ်မျိုးပြောင်းလျက် အမဲသားကို ဆေးသော
ရေမှ အမြှုပ်ပွက်ကလေး ထသလို အမြှုပ်ပွက်ကလေး ဖြစ်လာ၏။

အပ္ပဒါ ဇာယတေ ပေသိ။ ။အပ္ပဒါ-အမြှုပ်ပွက်အဖြစ်မှနောက်၌၊ ပေသိ-အသားတစ်သည်၊ ဇာယတေ-ဖြစ်၏၊ အမြှုပ်ပွက်အဖြစ်၌ (၇)ရက်လောက် ရင့်မာကြီးမားပြီးနောက် နီနီထွေးထွေး အသားကလေးအဖြစ် ရောက်လေသည်။

ပေသိ နိဗ္ဗတ္တတေ ဃနော။ ။ပေသိ-အသားတစ်အဖြစ်မှနောက်၌၊ ဃနော-မာမာခက်ခက် တစ်ခဲနက်သည်၊ နိဗ္ဗတ္တတေ-ဖြစ်၏၊ “ပေသိ”ခေါ်သော အသားကလေးကား ပျော့အိအိနေသေး၏၊ (၇)ရက်ခန့် ကြီးမားရသောအခါ ကြက်ဥကဲ့သို့ ရှည်လျားလျားပုံသဏ္ဍာန် ပေါ်ထွက်လျက် မာမာခက်ခက် တစ်ခဲနက် အသားကလေးအဖြစ်သို့ ပြောင်းလွဲလာသည်။

ဃနာ ပသာခါ ဇာယန္တိ။ ။ဃနာ-မာမာခက်ခက် တစ်ခဲနက်အဖြစ်မှနောက်၌၊ ပသာခါ-ဦးခေါင်း ခြေ လက်၊ ခက်မငါးဖြာ၊ ကိုယ်အင်္ဂါတို့သည်၊ ဇာယန္တိ-ဖြစ်လာကုန်၏၊ ဃနအဖြစ်၌ (၇)ရက်လောက် ကြီးပွားရသောအခါ ဦးခေါင်း ခြေနှစ်ဖက် လက်နှစ်ဖက်တို့ ဖြစ်ဖို့ရာ အဖုကလေးတွေ ပေါ်ပေါက်လာသည်၊ ဤဦးခေါင်း ခြေ လက်များသည် သစ်ပင်၏ အကိုင်းအခက်မကြီးများကဲ့သို့ ခန္ဓာကိုယ်၏ အကိုင်းကြီး အခက်ကြီးများ ဖြစ်သောကြောင့် “ခက်မဟုခေါ်စမှတ် ပြုကြ၏၊ ဤသို့ ခက်မငါးဖြာ ပေါ်လာ၍ (၇)ရက်ကြာလျှင် သူငယ်ကလေးသည် (၅)သတ္တဟ (၃၅ ရက်) အသက်ရှိပြီ။

ကမေန စက္ခုဒသကာဒီနိ စ ပါတုဘဝန္တိ။ ။ဤပြခဲသောအစဉ်ဖြင့် တရွေ့ရွေ့ကြီးရင့်လာခဲ့ရာ ဧကောဒသမသတ္တဟ (၇၇)ရက်မြောက်၌ ပဋိသန္ဓေခဏတုန်းက ဖြစ်ခွင့်မရခဲ့သော စက္ခု၊သောတ၊ဃာန၊ဇိဝှာ လေးဖြာသော ကမ္မဧကလာပ်တို့ ဖြစ်ကြသည်ဟု မူလဋီကာဆရာနှင့်တကွ ဆရာမြတ်တို့ ယူတော်မူကြသည်၊ ဋီကာကျော်ကား-ပဝတ္တိကာလေတိ သတ္တမေ သတ္တာဟေ၊ ဋီကာကာရမတေန ဧကောဒသမေ သတ္တာဟေ ဝါ”ဟု ဖွင့်၏၊ [ပဝတ္တိကာလေတိ-ပဝတ္တိကာလေဟူသည်ကား၊ သတ္တမေ သတ္တာဟေ-သတ္တမသတ္တာဟ၌၊ ဝါ-တစ်နည်း၊ ဋီကာကာရမတေန-မူလဋီကာကျမ်းဆရာ၏အလိုအားဖြင့်၊ ဧကောဒသမေ သတ္တာဟေ-ဧကောဒသမသတ္တာဟ၌။]

အယူမတူခြင်း၏အကြောင်း။ ။မူလဋီကာနှင့် ဋီကာကျော်တို့ အယူ မတူခြင်း၏ အကြောင်းရင်းကား “ဂဗ္ဘသေယျကသတ္တာနံ အဇ္ဈတ္တိကာယတနသုမနာယတနကာယာယတနာနေဝ ပဋိသန္ဓိက္ခဏေ ဥပ္ပန္နိ၊ သေသာနိ စတ္တာရိသတ္တသတ္တတိရတ္တိမိ”ဟူသော ကထာဝတ္ထု သဠာယတနပုတ္တိကထာကို ဖွင့်သော အဋ္ဌကထာပါဠိပင်တည်း၊ ထိုပါဠိ၏အဓိပ္ပာယ်ကား “ဂဗ္ဘသေယျကတို့ ပဋိသန္ဓေခဏ၌ အဇ္ဈတ္တိကာယတန(၆)ပါးတွင် ကာယာယတနနှင့် မနာယတနသာဖြစ်ကြသေး၏၊ ကြွင်းသော စက္ခု သောတ ဃာန ဇိဝှာ (၄)ဖြာသော အာယတနတို့မှာ

သတ္တသတ္တတိရတ္တိ ကြာမှ ဖြစ်ကြသည်” ဟူလို၊ ဤအဋ္ဌကထာပါဠိ၌ “သတ္တသတ္တတိရတ္တိမှ” ဆိုလျှင် (၇၇)ညဉ့်ဖြစ်၍ (၁၁)သတ္တာဟ ရ၏။ တိအက္ခရာမပါဘဲ “သတ္တသတ္တရတ္တိမှ” ဆိုလျှင် “၇ x ၇ လီ” (၄၉)ရက်ဖြစ်၍ (၇)သတ္တာဟသာ ရသည်။ ဤသို့ တိ အက္ခရာ မပါသော ပါဠိကို တွေ့၍ “သတ္တမေ သတ္တာဟေ” ဟု ဋီကာကျော်ဆရာ ဖွင့်မှားဟန်တူသည်ဟု ဆရာတို့ ယူဆတော်မူကြသည်။

ယုတ္တိစစ်တမ်း။ ။ ယုတ္တိရှိ/မရှိကို စဉ်းစားစစ်ဆေးကြည့်လျှင် သတ္တမသတ္တာဟဝယ် စက္ခုဒသက ဖြစ်နိုင်ဖွယ် မရှိ၊ ပဉ္စမသတ္တာဟ၌ ဦးခေါင်းပေါက်ဖို့ရာ လည်ပင်းအရာမျှ ပေါ်ခါစသာ ရှိသေး၏။ ရှေ့က တဖြည်းဖြည်း ကြီးပွားခဲ့သော အစဉ်ကို ကြည့်လျှင် သတ္တမသတ္တာဟ၌ လည်ပင်းပုံသဏ္ဍာန်သည်ပင် ဟန်ဟန်ပန်ပန် ရှိဦးမည်မထင်။ ဒကာဒသမသတ္တာဟလောက် ရောက်မှသာ မျက်လုံး နား နှာခေါင်းနှင့် လျှာဖြစ်သောအခါ စက္ခုပသာဒရုပ်စသည်တို့ အဆင်သင့်ပါဝင်လာဖွယ်ရှိသည်။

ကမေဓန။ ။ ဋီကာကျော်၌ “ကမေဓာတိ-စက္ခုဒသကပါတုဘာဝတော သတ္တာဟာတိက္ကမေဓ သောတဒသကံတတော သတ္တာဟာတိက္ကမေဓ ဃာနဒသကံ၊ တတော သံတ္တာဟာတိက္ကမေဓ ဇိဝှာဒသကန္တိ ဧဝံ အနုက္ကမေဓ” ဟု ဖွင့်၏။ ဆိုလိုရင်းကား-သတ္တမသတ္တာဟ၌ စက္ခုဒသကဖြစ်၏။ ထို့နောက် အဋ္ဌမသတ္တာဟ၌ သောတဒသက၊ နဝကသတ္တာဟ၌ ဃာနဒသက၊ ဒသမသတ္တာဟ၌ ဇိဝှာဒသက ကလာပ်တို့ တစ်သတ္တာဟစီ အစဉ်အတိုင်း ဖြစ်ကြသတဲ့။ ထိုစကားကို စိစစ်ဦးအုံး-စက္ခု သောတ ဃာန ဇိဝှာ ပသာဒတို့ တည်ရာအရပ်သည် တစ်ခုနှင့်တစ်ခု များစွာကွာဝေးသည်မဟုတ်၊ ထိုတည်ရာအရပ်များဖြစ်သောအခါ ပသာဒရုပ်များလည်း တစ်ပါတည်း ပါလာရမည်။ ထိုတည်ရာအရပ်များတွင် မျက်လုံးသည် အထက်ဆုံး ကျ၏။ လည်ပင်းမှ ဆက်လက်၍ အထက်သို့ တဖြည်းဖြည်း ကြီးရင့်နေသော ကိုယ်ဝန်သူငယ်ကလေးဝယ် ထိုအထက်ဆုံး မျက်လုံးက ပထမဖြစ်၍၊ ထိုအောက် ကျသော နား နှာခေါင်း လျှာတို့က တစ်သတ္တာဟစီ ကွာခြားပြီးမှ ဖြစ်ရမည့်အရေး၌ ယုတ္တိဝေးလှ၏။ ထို့ကြောင့် “ကမေဓ” အရ စက္ခု သောတစသည်တို့ကို တစ်သတ္တာဟစီ စဉ်၍ ဖွင့်ပြသော ဋီကာကျော်နှင့် အာယတန ယမိုက်အကောက်စသော ဋီကာကျော်နောက်လိုက်စကား ဟူသမျှကို ဆရာတို့ နှစ်သက်တော်မမူကြကုန်။

ကမ္မေနုလည်း သင့်မည်မထင်။ ။ “ကမေဓအရ ဋီကာကျော်ဖွင့်ပုံကို မကျေနပ်လျှင် ကမ္မေနုပါဠိကို နှစ်သက်သလား” ဟု မေးစရာရှိ၏။ ဆရာမြတ်တို့ကား “ပဉ္စမေဘိက္ခဝေ သတ္တာဟေ ပဉ္စပိဋကော သတ္တာဟန္တိ ကမ္မတော” ဟူသောပါဠိတော်ဝယ် “ကမ္မတော” ဟူသောပုဒ်ကို သက်သေပြု၍ “တတော ပရ ပဝတ္ထိကာလေ ကမ္မေန စက္ခုဒသကာဒီနိ စ ပါတုဘာဝန္တိ” ဟု ကမ္မေနုပါဠိသာလျှင် သင့်မြတ်သည်ဟု

ဆုံးဖြတ်တော်မူကြ၏။ သို့သော် မည်သည့်ကျမ်း၌မဆို တစ်စုံတစ်ခုကို ဆုံးဖြတ်လိုလျှင် ထိုကျမ်းတွင် ပါဝင်သော ရှေ့နောက်စကားတို့ကို ပဌမဆုံး စဉ်းစားရမည်။ ထို့နောက် ထိုကျမ်းဆရာသည်ပင် တခြားကျမ်း၌ ထိုအဓိပ္ပာယ်စာသွားမျိုး ရေးသားထားလျှင် ထိုစာသွားကိုလည်း ထောက်ထားရမည်။ ဤသို့ ထောက်ထားဆုံးဖြတ်မှသာလျှင် ကျမ်းဆရာ၏ အာဘော်(နှလုံးသွင်း)အမှန်ကို တွေ့နိုင်သည်။ ထိုကဲ့သို့ ထောက်ထားဖွယ်မရနိုင်မှသာ အခြား သက်သေခံသာဓကကို ရှာရသည်။ သင်္ကြိုဟ်ကျမ်းဆရာသည် ရူပသမုဋ္ဌာန်ခန်းတုန်းက “တတ္ထ ဟဒယဏုဋ္ဌိယ ရူပါနိ ကမ္မဇာနေဝ” ပါ၌ဖြင့် စက္ခုစသည်တို့ ကံကြောင့်သာဖြစ်ကြရသည်ဟု ပြခဲ့လေပြီ။ သို့အတွက် စက္ခုစသည်တို့ ကံကြောင့်ဖြစ်ဟန်ကို ထပ်မံ၍ပြဖွယ် မလိုပါ။ စက္ခုစသည်တို့၏ ကံကြောင့်ဖြစ်ရကြောင်းကို ဤကျမ်းလေ့လာသူ အပေါင်းတို့ နားလည်ပြီး ဖြစ်သည်။ ထို့ကြောင့် ကမ္မေနပါ၌သည် ကျမ်းဆရာ အလိုရှိအပ်သော ပါဠိမဟုတ်နိုင်။ ကမေနပါ၌ကိုသာ ကျမ်းဆရာ အလိုရှိအပ်၏။ ထင်ရှားစေအံ့-

**တတော ပရံ ပဝတ္တိမိ၊ ဝမမာနဿ ဇန္တုနော၊
စက္ခုဒသကာဒယော စ၊ စတ္တာရော ဟောန္တိ သမ္ဘဝါ။**

တတော-ထိုပဋိသန္ဓေအခါမှ၊ ပရံ-နောက်၌၊ ပဝတ္တိမိ-ပဝတ္တိအခါ၌၊ ဝမမာနဿ-တဖြည်းဖြည်း ကြီးပွားသော၊ ဇန္တုနော-သတ္တဝါ၏ (သန္တာန်၌)၊ စက္ခုဒသကာဒယော-စက္ခုဒသကအစရှိကုန်သော၊ စတ္တာရော စ-လေးပါးသော ရုပ်ကလာပ်တို့သည်လည်း၊ သမ္ဘဝါ-ဖြစ်သင့်သည့်အားလျော်စွာ၊ ဟောန္တိ-ဖြစ်ကုန်၏။

ဤဂါထာကား-ဤသင်္ကြိုဟ်ကျမ်းဆရာကိုယ်တိုင် စီရင်အပ်သော ပရမတ္ထဝိနိစ္ဆယ၌ ရုပ်ကလာပ်တို့၏ ဖြစ်ပုံကိုပြသော ဂါထာတည်း။ ထိုဂါထာဝယ် “တတော ပရံ ပဝတ္တိမိ” ဟူသောစကားနှင့်ဤသင်္ကြိုဟ်ကျမ်းက “တတော ပရံ ပဝတ္တိကာလေ” ဟူသောစကားသည် တစ်သားတည်း ထပ်နေ၏။ “စက္ခုဒသကာ ဒယော စ၊ စတ္တာရော ဟောန္တိ သမ္ဘဝါ” နှင့် “စက္ခုဒသကာဒိနိ စ ပါတုဘဝန္တိ” ဟူသော စကားများလည်း ထူးမခြားနားပင်တည်း။

ထို့ပြင် ဝမမာနဿနှင့် ကမေနပုဒ်လည်း စကားအသုံးကွဲစေကာမူ အဓိပ္ပာယ်မှာ သဘောတူပင် ဖြစ်၏။ ဝမမာနဿအရ ကြီးရင့်ခြင်းဟူသည် တဖြည်းဖြည်း အစဉ်အတိုင်း ကြီးရင့်ခြင်းပင်တည်း။ ယခုလောက၌ တဖြည်းဖြည်း အလုပ်အကိုင် ကြီးပွားနေသူကို “သူဟာ အစဉ်အတိုင်း ကြီးပွားနေတာပဲ” ဟု ပြောစမှတ်ပြုကြသည်။ ထို့ကြောင့် ကမေနအရ အစဉ်ဟူရာ၌ စက္ခုပြီးလျှင် ပြောတဖြစ်သောတနောက် ယာနဖြစ်၍ ဤသို့ စသော အစဉ်ကို မယူဘဲ၊ တဖြည်းဖြည်း ကြီးရင့်ခြင်းဆိုတဲ့ အစဉ်ကို ယူပါ။ ဤသို့ယူလျှင် ဝမမာနဿပါ၌နှင့် အဓိပ္ပာယ်

တစ်ထပ်တည်း ကျသောကြောင့် ကမေန် ပါဠိသာလျှင် အရှင်အနုရုဒ္ဓါ၏ အလိုအတိုင်း မှန်သည်ဟု ဆုံးဖြတ်ရန် ရှိပေသည်။

တစ်ပြိုင်နက် မဖြစ်။ ။စက္ခု သောတ ဃာန ဇိရာဒသက လေးဖြာတို့ကား ကောဒသမသတ္တာဟ၌ တစ်ပြိုင်နက် ဖြစ်ကြသည်။ “တစ်ပြိုင်နက်” ဟူရာ၌ တစ်ချိန်တည်း၊ တစ်ဇာတည်းမှာ ပြိုင်၍ဖြစ်သည်ဟု မယူသင့်။ ကောဒသမသတ္တာဟ အတွင်းမှာ ဖြစ်ကြသောကြောင့် သတ္တာဟချင်း ပြိုင်တူဖြစ်သည်ဟု ယူသင့်၏။ ထိုစကား မှန်၏။ လည်ပင်းမှအထက် တဖြည်းဖြည်း ကြီးရင့်နေသော သူငယ်ကလေး၌ မျက်လုံး၊ နား၊ နှာခေါင်း၊ လျှာတို့ တစ်ချိန်တည်း မဖြစ်နိုင်ပေ။ မျက်လုံး ဖြစ်ပေါ်မှ စက္ခုပသာဒလည်း ဖြစ်ပေါ်နိုင်မည်။ ထိုအတူ နား၊ နှာခေါင်း၊ လျှာ ဖြစ်ပေါ်မှ သောတ၊ ဃာန၊ ဇိရာပသာဒလည်း ဖြစ်ပေါ်နိုင်မည်။ ထိုနား၊ နှာခေါင်း၊ လျှာပေါ်လာလျှင် သောတပသာဒစသည်တို့ ကေန်မှချ ပါလာကြမည်သာ။ နား၊ လျှာဟူသော တည်ရာဌာနတွေ ပေါ်ပေါက်လာလျက် အထက်ပိုင်းကျသော မျက်လုံး၊ နှာခေါင်းတို့ မပေါ်သေးသည့်အတွက် စက္ခု၊ ဃာနတို့နှင့် တစ်ပြိုင်နက် တစ်ဇာတည်းဖြစ်ဖို့ရာ သောတ၊ ဇိရာပသာဒတို့က စောင့်ဆိုင်းနေကြမည်မဟုတ်။ ထို့ကြောင့် စက္ခု၊ သောတ၊ ဃာန၊ ဇိရာပသာဒတို့ ကောဒသမသတ္တာဟအတွင်းမှာ သင့်သလို ဖြစ်ပေါ်လာကြသည်ဟု မှတ်ပါ။

ကောသာ လောမာ နုခါဝိ စ။ ။ဤဆံပင်စသည်တို့သည် ပသာဒတို့ ပေါ်ထွက်ရာ ပဉ္စမသတ္တာဟ၌ ဖြစ်နိုင်ကြသေးသည်မဟုတ်။ (၄၂)သတ္တာဟမြောက် (ရက်ပေါင်း ၂၉၀=ကိုးလကျော်ကျော်၊ ဆယ်လအတွင်း မွေးဖွားခါနီးမှ) ဤဆံပင်စသည်တို့ ပေါ်ပေါက်ကြသည်။ ဂါထာ၌ကား ပဉ္စမသတ္တာဟ၌ ပသာဒ ဖြစ်ပြီးနောက် ဆဋ္ဌ၊ သတ္တမစသော အလယ်သတ္တာဟတွေကို ပေယျာလမြှုပ် မဖော် ထုတ်တော့ဘဲ ချိုးပြီးလျှင် “ဃနာ ပသာဒါ စာယန္တိ၊ ကောသာ လောမာ နုခါဝိ စ” ဟု စဉ်တော်မူသည်။ [ဣတော ပရံ ဆဋ္ဌသတ္တမာဒီနိ သတ္တာဟာနိ အတိက္ကမ္မ ဒေသနံ သံစိဝိတွာ ဒွါစတ္တာလီသမေ သတ္တာဟေ ပရိဇာတကာလံ ဂဟေတွာ ဒေသန္တော ကောသာတိအာဒိမာဟ။ သဂါထာဝဂ္ဂ ယက္ခသံယုတ် အဋ္ဌကထာ။]

မှတ်ချက်။ ။ဤအဋ္ဌကထာ၌ “ဒွါစတ္တာလီသမေ သတ္တာဟေ” ဟူသောစကားကို လည်း ဆံပင်စသည်တို့ ပေါက်နိုင်လောက်အောင် ဦးခေါင်း၊ ခြေ၊ လက် ရင့်မာရာ အချိန်ကို မှန်းဆ၍ ဆိုခြင်းဖြစ်သည်။ အချို့ကိုယ်ဝန်မှာ (၉)လလောက်ဖြင့် ဖွားမြင်၏။ ထို(၉)လဖြင့် ဖွားမြင်သောသူငယ်မှာ ဆံပင်စသည် အပြည့်အစုံ ပါလာသည်ကို တွေ့ရသည်ဟု ဋီကာဖွင့်၏။ ထို့ကြောင့် ဦးခေါင်း၊ ခြေ၊ လက်တို့ ရင့်မာလာလျှင် (၄၂)သတ္တာဟ မတိုင်ခင်(ကိုးလမပြည့်ခင်ကပင်) ဆံပင်စသည် တို့ ပေါ်ပေါက်ခွင့် ရှိသည်ဟု ဆရာတို့ ယူကြသည်။

ဖွားမြင်ရာကာလ။ ။ကိုယ်ဝန်သည် “(၇)လဖွား,(၈)လ,(၉)လ,(၁၀)လ ဖွား” ဟု အမျိုးမျိုး ရှိ၏။ (၇)လဖွားသည် နုနယ်လှသော်လည်း သေးငယ်သည့် အတွက် ဖွားမြင်သောအခါ ယောနိဝနှင့် အထိအခိုက် သက်သာသောကြောင့် အသက်ရှင်၍၊ (၈)လဖွားသူမှာ ကိုယ်အင်္ဂါ အနည်းငယ်ကြီးမားသဖြင့် အထိအခိုက် များသောကြောင့် အသက်မရှင်ဘူးတဲ့၊ (၉)လ,(၁၀)လ ဖွားသူတို့မှာ ကိုယ်အင်္ဂါကြီးမားသော်လည်း အတိုက်အခိုက် ခံနိုင်လောက်အောင် ရင့်မာ သည့်အတွက် အသက်ရှင်ကြပြန်သတဲ့။

အမှာ။ ။ဤ ပဌမံ ကလလံစသော အစဉ်လည်း လူသတ္တဝါကို ရည်ရွယ်သောအစဉ် တည်း၊ ခွေး ကြက် ငှက်စသော ဂဗ္ဘသေယျကတို့ကား လူများလောက် အမိဝမ်း၌ မကြာသောကြောင့် ကလလစသည်တို့ (၇)ရက်ကြာမည် မဟုတ်၊ လူတိုင်းလည်း ယခု ပြခဲ့သော အစဉ်အတိုင်း ကိန်းသေမဖြစ်နိုင်ရာ၊ လိစ္ဆဝိမင်းမျိုးတို့၏ အစဆုံးဖြစ်သော မင်း မိဖုရားတို့ ဖြစ်စဉ်မှာ ဤအစဉ်နှင့် မတူ၊(တတိယပါရာဇိကအဖွင့် သာရတ္ထဋီကာကို ရှု) ထို့ကြောင့် **ပဌမံ ကလလံစသော** ဖြစ်စဉ်၌ တစ်သတ္တာဟစိ ရက်ကန့်သတ်ပုံကို လူသတ္တဝါအများ ဖြစ်တတ်သည့်အတိုင်း ပိုင်းခြား ကန့်သတ်ချက်ဟု မှတ်ပါ။

ကြွက်ငယ်၍ ဆင်ကြီးပုံ။ ။“ဂဗ္ဘသေယျကသတ္တဝါတို့၏ ပဋိသန္ဓေခန်း၌ ကလာပ်(၃)စည်း(ရုပ် ၃၀ စီ) အညီအမျှ ဖြစ်ကြပါလျက် အဘယ့်ကြောင့် ကြွက် စသော သတ္တဝါတို့မှာ သေးငယ်၍၊ ဆင်စသော သတ္တဝါတို့မှာ ကြီးကျယ်ကြရ ပါသနည်း”ဟု ပုစ္ဆာထုတ်ဖူးလေသည်။ အဖြေကား-ကံ၏အစွမ်းကြောင့် ကြွက် စသည်နှင့် ဆင်စသည်တို့မှာ အငယ် အကြီး ကွာခြားလေသည်။ ချဲ့ဦးအံ- ပဋိသန္ဓေခဏ၌ ရုပ်(၃၀)ချင်း ညီမျှသော်လည်း ပဝတ္တိအခါ အချိန်ရှိသမျှ ကမ္မဇ ရုပ်အသစ်တွေ အထပ်ထပ်ဖြစ်ရာ၌ ရုပ်ကလာပ်ပေါင်း မည်မျှသာ ဖြစ်ရမည်ဟု ကန့်သတ်ချက်မရှိ၊ တစ်ကိုယ်လုံး ပျံ့နှံ့နိုင်သော ကာယ ဘာဝဒသကတို့သည် ရှေးကံ၏အစွမ်းကြောင့် ကြွက်သန္တာန်မှာ အနည်းငယ်သာ တိုးပွား၍၊ ဆင်သန္တာန် မှာ များစွာ တိုးပွားသည်။ ထိုကမ္မဇကလာပ်များတွင် ပါဝင်သောဥတုကြောင့် ဥတုဇကလာပ်များ တိုးပွားရာ၌လည်း အနည်းအများ ကွဲပြားပြန်၏။ ဤမျှလောက် ဖြင့်ပင် ကြွက်သူငယ်၌ ကမ္မဇ ဥတုဇရုပ် နည်း၍ ဆင်သူငယ်မှာ များကြောင်း (ဝါ)ဆင်သူငယ်က ကြီးကြောင်း) ထင်ရှားလေပြီ။

ကံသာအရင်း။ ။ထိုနောက် အမိကိုယ်ငွေဖြင့် ထိတွေ့ရာ၌လည်း အကောင် သေးလျှင် အထိအတွေ့နည်းသဖြင့် ထိုအငွေဥတုကြောင့် ဥတုဇရုပ်များ အနည်း ငယ်သာ တိုးမည်၊ အကောင်ကြီးလျှင် ကြီးသလောက် အထိအတွေ့ များသဖြင့် ဥတုဇရုပ်ကလာပ်တွေ များစွာတိုးနေပြီ၊ ထိုနောက် အာဟာရ ပျံ့နှံ့ချိန်အခါ၌ လည်း အကောင်၏ အငယ်အကြီးအလိုက် ပျံ့နှံ့မှု အနည်းအများ ကွဲပြားသဖြင့်

အာဟာရဇရုပ်များလည်း အနည်းအများ ကွဲပြားရပြန်သည်။ ဤသို့လျှင် ကံ၏ အစွမ်းကြောင့် ပဝတ္တိကမ္မဇရုပ်များ၏ ဖြစ်ပုံခြားနားမှုကို အစွဲပြု၍ နောက်နောက် ရုပ်များ၏ဖြစ်ပုံလည်း အနည်းအများကွဲပြားရသောကြောင့် ကြွက်စသည်တို့ သေးငယ်၍ ဆင်စသည်တို့ ကြီးကျယ်ခြင်း၏ အကြောင်းရင်းမှာ ကံသာလျှင် ဖြစ်တော့သတည်း။... သဗ္ဗေ ကမ္မဿကာ သတ္တာ၊ ကမ္မံ သတ္ထေ ဝိဘဇ္ဇတိ။



မီးလျှံ မြစ်ရေ ဥပမာ

ဣစ္ဆာဝံ ပဋိသန္ဓိမုပါဒါယ ကမ္မဿမုဋ္ဌာနာ၊ ဒုတိယစိတ္တမုပါဒါယ စိတ္တဿမုဋ္ဌာနာ၊ ဋ္ဌိတိကာလမုပါဒါယ ဥတုဿမုဋ္ဌာနာ၊ ဩဇာဖရဏ မုပါဒါယ အာဟာရဿမုဋ္ဌာနာ စေတိ စတုဿမုဋ္ဌာနရူပကလာပသန္တတိ ကာမလောကေ ဒီပဇာလာပိယ၊ နဒိသောတောဝိယ စ ယာဝတာယုက မတ္တာတ္ထိန္နံ ပဝတ္တတိ။

ဣစ္ဆာဝံ ပဋိသန္ဓိမုပါဒါယ။ ပေဥတုဿမုဋ္ဌာနာ။ ။ ဤသို့လျှင် ရူပဿမုဋ္ဌာန်ခန်း ၌ ပြခဲ့သည့်အတိုင်း သတ္တဝါတို့သန္တာန်ဝယ် ပဋိသန္ဓေစိတ်၏ ဥပါဒ်ခဏမှစ၍ ကမ္မဇရုပ်များဖြစ်၏။ ပဋိသန္ဓေစိတ်နောင် ဘဝင်စိတ်များဖြစ်ရာ ပထမဘဝင်သည် ပဋိသန္ဓေစိတ်ကို ထောက်၍ ဒုတိယစိတ် မည်၏။ ထိုဒုတိယစိတ်၏ ဥပါဒ်မှ စ၍ စိတ္တဇရုပ်များ ဖြစ်၏။ ပဋိသန္ဓေစိတ် ဋ္ဌိကာလမှ စ၍ ဥတုဇရုပ်များ ဖြစ်၏။ ထို ဥတုဇရုပ်ကား အဇ္ဈတ္တဥတုကြောင့်ဖြစ်သော ရုပ်တည်း။

ထင်ရှားစေအံ့-ပဋိသန္ဓေ၏ ဥပါဒ်ခဏ၌ ကမ္မဇရုပ်ကလာပ်များဖြစ်ရာ၊ ထို ရုပ်ကလာပ်တွင် ဥတုခေါ်သော တေဇောဓာတ်သည် ပဋိသန္ဓေ၏ ဋ္ဌိခဏ၌ မိမိလည်း ဋ္ဌိသို့ရောက်ပြီးဖြစ်၍ အားရှိရကား ဥတုဇရုပ်ကလာပ်များကို ဖြစ်စေပြန် ၏။ ဤသို့ အဇ္ဈတ္တ(အတွင်း-သန္တာန်)မှာ တည်ရှိသောဥတုကြောင့် ပဋိသန္ဓေစိတ် ၏ ဋ္ဌိခဏမှစ၍ ဥတုဇရုပ်ကလာပ်များ ဖြစ်သည်။ ဤအဇ္ဈတ္တဥတုသည် အပြင် ဗဟိဒ္ဓက ဥတုများ၏ အထောက်အပံ့ကိုလည်းရမှ ရုပ်ကိုဖြစ်စေနိုင်သည်ဟု အဆို ရှိ၏။ ဗဟိဒ္ဓဥတု၏ အထောက်အပံ့ကား အမိ၏ကိုယ်ငွေဖြင့် အမြဲထောက်ပံ့လျက် ရှိသည်။ ထို့ပြင် အမိဝမ်း၌ ကိန်းစဉ်အခါ၊ မိခင်၏ကိုယ်ငွေစသော ဥတု၊ ဖွားပြီးသည့်အခါ ရေ လေစသည်တို့ စိမ့်ဝင်ရာတွင် ပါဝင်သောဥတုများလည်း ဗဟိဒ္ဓဥတုတည်း။ ထိုဗဟိဒ္ဓဥတုအတွေ့ကြောင့်လည်း ခန္ဓာကိုယ်၌ ဗဟိဒ္ဓဥတုဇ ရုပ်များ (အဇ္ဈတ္တဥတု၏ အထောက်အပံ့မရဘဲ) ဖြစ်ခွင့်ရှိသည်သာ။

ဩဇာဖရဏမုပါဒါယ အာဟာရဿမုဋ္ဌာနာ။ ။ ဤ၌ ဩဇာအရ အစာအာဟာရ ၌ပါသော ဗဟိဒ္ဓဩဇာကိုယူ၊ ထိုဗဟိဒ္ဓဩဇာ၏ ခန္ဓာကိုယ်၌ပျံ့နှံ့ပုံကို ရူပဿမုဋ္ဌာန် ခန်း၌ ပြခဲ့ပြီ။ “ဘယ်အချိန်က စ၍ ဩဇာပျံ့နှံ့နိုင်သနည်း”ဟု မေးဖွယ်ရှိ၏။

သံသေဒေနှင့် သြပပါတိကသတ္တဝါတို့မှာ ပဋိသန္ဓေ နေပြီးနောက် မိမိတို့ အနီးအပါး၌ရှိသော အစာကို စားသောက်ရာအခါက စ၍၊ အစာ မရနိုင်သော ပြိတ္တာ စသည်တို့မှာ မိမိတံတွေး စသည်ကို မျိုချရာအခါကစ၍ သြဇာပျံ့နှံ့သည်။ ထိုပျံ့နှံ့သောသြဇာသည် ခန္ဓာကိုယ်၏ အထက်အောက် ရောက်လေရာ အရပ်၌ အာဟာရသမုဋ္ဌာနရုပ်ကို ဖြစ်စေ၏။ ဂဗ္ဘသေယျကသတ္တဝါတို့၌ကား အမိစားသော အစာမှ သြဇာပျံ့နှံ့သည့်အခါ သားအိမ်မှ ဆက်သွယ်လျက် သူငယ်၏ ကိုယ်၌လည်း ပျံ့နှံ့မိလေ၏။ ထိုအခါ သူငယ်၏ ကိုယ်၌ ပျံ့နှံ့သောသြဇာသည် သူငယ်၏ သန္ဓာန်မှာ အာဟာရသမုဋ္ဌာနရုပ်ကို ဖြစ်စေသည်။ ဤအဓိပ္ပာယ်ကို ရည်ရွယ်၍ ယကွသံယုတ်၌ ဟောတော်မူသည်မှာ—

**ယဉ္ဇဿ ဘုဉ္ဇတိ မာတာ၊ အနံ ပါနဉ္ဇ ဘောဇနံ၊
တေန သော တတ္ထ ယာပေတိ၊ မာတုကုစ္ဆိဂတော တိရော။**

အဿ-ထိုသူငယ်၏၊ မာတာ-မိခင်သည်၊ အနံ-ထမင်းလည်းဖြစ်သော၊ ပါနဉ္ဇ-အဖျော်လည်းဖြစ်သော၊ ယံ ဘောဇနံ-အကြင် အစာကို၊ ဘုဉ္ဇတိ-စား၏၊ မာတုကုစ္ဆိဂတော-အမိဝမ်း၌ တည်သော၊ တိရော-အမိဝမ်းရေ ခြားကွယ်အပ်သော၊ သော-ထိုကိုယ်ဝန်သူငယ်သည်၊ တေန-ထိုအမိစားအပ်သော အစာဖြင့်၊ တတ္ထ-ထိုအမိဝမ်း၌၊ ယာပေတိ-မျှတရလေ၏။ [“တိရော” နေရာ၌ “နရော” ဟုလည်း ရှိ၏။]

အဋ္ဌကထာ။ ။ထိုဂါထာ၏အဖွင့်အဋ္ဌကထာ၌ “သူငယ်မှ ချက်ကြိုးပေါက်၏။ ထိုချက်ကြိုးသည် အမိဝမ်းရေနှင့် ဆက်သွယ်နေ၏၊ ချက်ကြိုး၌ ကြာရိုးကဲ့သို့ အပေါက် အပေါက်ကလေးတွေ ရှိ၏။ မိခင်၏အစာမှ အရသာရည်သည် ထိုချက်ကြိုး အပေါက်တို့မှ သူငယ်ကိုယ်၌ စိမ့်ဝင်လျက် သြဇာပျံ့နှံ့သည်” ဟု ဖွင့်ပြသည်။ ဤအဋ္ဌကထာ၌ “ချက်ကြိုးပေါက်မှ အရသာရည်ဝင်နိုင်သည်” ဟူသောစကားသည် အရသာရည် အထင်အရှားဝင်နိုင်လောက်ရာအခါကို မှန်း၍ မိန့်ဆိုခြင်းဖြစ်၏။ ချက်ကြိုးမပေါက်ခင်လည်း ထိုကံသင့်သမျှ သြဇာပျံ့နှံ့ခွင့်ရှိသည်သာ၊ ချက်ကြိုးပေါက်မှ အရသာပျံ့နှံ့ရမည်ဆိုလျှင်၊ ချက်ကြိုးမရှိသော အဏ္ဏသေတ္တဝါတို့တွင် အဘယ်မှာ သြဇာပျံ့နှံ့နိုင်ပါတော့အံ့နည်း၊ ဇလာဗုသေတ္တဝါတို့၌လည်း (၄-၅)သတ္တဟမြောက်သော်လည်း ချက်ကြိုးပေါက်နိုင်ဦးမည် မဟုတ်။

ဓန္ဒဝိဘင်္ဂအဋ္ဌကထာ၌ကား- “အရသာဓာတ်ရည်နှင့်တကွ ပျံ့နှံ့ရမည့်သြဇာသည် ကြမ်းတမ်း၏။ ကလလရေကြည်ဟူသောဝတ္ထုကား သိမ်မွေ့လှ၏။ ထို့ကြောင့် ထိုသိမ်မွေ့သော ဝတ္ထုဝယ် သြဇာသည် အဘယ်မှာ ပျံ့နှံ့နိုင်တည်နေနိုင်ပါတော့အံ့နည်း” ဟု စောဒနာပြီးလျှင် “ရှေးဦးစွာ ကလလရေကြည်အခိုက်၌ သြဇာပျံ့နှံ့တည်နေသည်မဟုတ်၊ တစ်သတ္တဟ နှစ်သတ္တဟလောက်လွန်မှ တည်နေနိုင်သည်” ဟု

ဖြေပြီးနောက်၊ ထိုစကားလည်း ကိန်းသေတစ်ထစ်ချ မယူထိုက်ရကား “တစ်သတ္တာဟ နှစ်သတ္တာဟ၏ ရှေ့ကဖြစ်စေ၊ နောက်မှဖြစ်စေ အမိမျိုးအပ်သော အစာမှ သြဇာပျံ့နှံ့တဲ့အခါ ရုပ်ကို ဖြစ်စေတာပဲ”ဟု ဆိုသည်။ ထို့ကြောင့် “ဗုဒ္ဓသေယျကသတ္တဝါတို့၌ မည်သည့် ကာလကစ၍ အာဟာရဇရုပ်ဖြစ်၏”ဟု ကိန်းသေမပြနိုင်ရကား “အကြင်အခါ သြဇာပျံ့နှံ့၏၊ ထိုအခါ အာဟာရဇရုပ်များ စ၍ဖြစ်သည်”ဟု မှတ်ပါ။

ဒီပဇာလာ ဝိယ နဒီသောတော ဝိယ။ ။မီးစာနှင့်ဆီအစွမ်းကြောင့် တောက်ပသော ဆီမီးလျှံသည် မူလမီးတောက် မပျက်ဘဲ တည်မြဲ တည်နေသကဲ့သို့ ထင်ရ သော်လည်း ရှေးရှေးမီးစာနှင့် ဆီကုန်လျှင် ထိုမီးစာ ဆီကြောင့်ဖြစ်သော မီးတောက်လည်း ချုပ်ပျောက်၍၊ နောက်နောက်မီးစာနှင့် ဆီအတွက် နောက်နောက် မီးတောက်များ ပေါ်ထွက်သကဲ့သို့လည်းကောင်း၊ မြစ်ကမ်းစဉ် ရုပ်လျက် မြစ်ရေကို ကြည့်ရှုသောအခါ မူလရေသည် တည်မြဲတည်နေသည်ဟု ထင်ရသော်လည်း ရှေးရှေးရေသည် အောက်သို့ စီးသွား၍ အသစ်အသစ်ရေများ ထပ်မံရောက်လာ သကဲ့သို့လည်းကောင်း။

စတုသမုဋ္ဌာနရူပကလာပသန္တတီ။ ။ထိုအတူ ဓန္ဒာကိုယ်တွင်း၌ လေးပါးသော အကြောင်းကြောင့်ဖြစ်သော ရုပ်ကလာပအစဉ်သည် မပျက်မစဲ တည်မြဲ တည်နေကြသည်ဟု ထင်ရသော်လည်း ရှေးရှေးအကြောင်းကြောင့် ရှေးရှေးရုပ်ကလာပတို့ ဖြစ်ပြီး၍ ချုပ်ပြီးသည့်အခါ နောက်နောက်အကြောင်းကြောင့် နောက်နောက် ရုပ်ကလာပသစ်များ ဖြစ်ပေါ်လာခြင်းအားဖြင့် အသက်ရှည်သမျှ ဆက်ကာ ဆက်ကာ ဖြစ်ကြပေသည်။ [ဤသင်္ဂြိုဟ်ကျမ်းအလို စတုသမုဋ္ဌာနရုပ်ကလာပ အစဉ်ဖြစ်ပုံကို ရုပ်ဝီထိ၌ ပြမည်။ ဝိသုဒ္ဓိမဂ် မဂ္ဂါမဂ္ဂဉာဏဒဿနနိဒ္ဒေသလာ စတုဇရုပ်ကလာပ အစဉ်အဆက်ကိုကား ရှည်လျားလှသဖြင့် ထိုအဋ္ဌကထာကိုသာ ရှုပါလေ။ အကျဉ်းဆောင်ပုဒ်မျှကို ပြအံ့။]

- [ဆောင်] (၁) မူလကမ္မစ၊ တစ်ခုမှလျှင်၊ ကမ္မပစ္စယ-ဥတုနှင့်၊ ဟာရစ ခေါ်ရိုး၊ ရုပ်များတိုး၊ လေးမျိုး ငါးမျိုးဆက်။
- (၂) မူလစိတ္တစ၊ တစ်ခုမှလျှင်၊ စိတ္တပစ္စယ-ဥတုနှင့်၊ ဟာရစ ခေါ်ရိုး၊ ရုပ်များတိုး၊ နှစ်မျိုး သုံးမျိုးဆက်။
- (၃) မူလဥတုစ၊ တစ်ခုမှလျှင်၊ ဥတုပစ္စယ-ဥတုဆက်၊ ဆန့်ကျင်ဘက်က၊ မပျက်သမျှ၊ မပျက်ကြတည်း၊ ဟာရစမူ၊ ဆယ်ဆူဆယ်နှစ်၊ တိုင်အောင်ဖြစ်၊ ဓနစ်ကျကျ ဆက်။
- (၄) မူလဟာရစ၊ တစ်ခုမှလျှင်၊ ဟာရပစ္စယ-ဥတုနှင့် ဟာရစခေါ်ရိုး၊ ရုပ်များတိုး၊ ဆယ်မျိုး ဆယ်နှစ်ဆက်။

ရုပ်တို့၏ ချုပ်စဉ်

မရဏကာလေ ပန စုတိစိတ္တောပရိသတ္တရသမစိတ္တဿ ဌိတိကာလမုပါဒါယ ကမ္မဇရူပါနိ န ဥပ္ပစ္ဆန္တိ ။ပေ၊ တတော ပရံ စိတ္တဇာဟာရဇရူပဉ္စ ဝေါစ္ဆိန္တတိ၊ တတော ပရံ ဥတုသမုဋ္ဌာနရူပပရမ္မရာ ယာဝမတကဋ္ဌေဝရသခါတာ ပဝတ္တန္တိ။

မရဏကာလေ ပန၊ပေ၊ပဝတ္တန္တိ။ ။ဤစကားကား စုတေပြီးနောက် ဥတုဇရုပ် တို့ ကျန်ရစ်ပုံနှင့်ကမ္မဇ၊ဥတုဇ၊အာဟာရဇတို့ တစ်ဘဝအတွက် အဆုံးသတ်ချုပ်ရာ ကာလကို ပြသောစကားရပ်တည်း။ ထိုတွင် ကမ္မဇရုပ်များ ချုပ်ဆုံးမှသာ စုတိ နိုင်သောကြောင့် စုတိနှင့်ပြိုင်၍ ချုပ်ရမည့် ကမ္မဇရုပ်များသည် စုတိစိတ်မှ ပြန်၍ ရေတွက်လျှင် (၁၇)ချက်မြောက်စိတ်၏ ဥပါဒ်ခဏ၌ နောက်ဆုံးဖြစ်ကြ လေသည်။ ထို(၁၇)ချက်မြောက်စိတ်၏ ဌိခဏမှစ၍ နောက်ထပ်ဖြစ်သေးလျှင် စုတိစိတ်၏ ဘင်ကျသော်လည်း (၁၇)ချက်ရုပ်သက် မစေသေးသဖြင့် ချုပ်ကြ မည်မဟုတ်။ ကမ္မဇရုပ် မချုပ်သေးက စုတိစိတ် မဖြစ်နိုင်၊ ထို့ကြောင့် (၁၇) ချက်မြောက် စိတ်၏ ဌိခဏမှစ၍ နောက်ထပ် ကမ္မဇရုပ်များ မဖြစ်ကြတော့ပြီ။ တစ်ဘဝ၌ ဝိထိစိတ်မဖြစ်လျှင် ဝိပါက်ဝိညာဏ်က ဘဝင်ကိစ္စတပ်လျက် ဘဝကို ဆက်ပေး၏။ ထိုဝိပါက်ဝိညာဏ်များနှင့် ရုပ်ဇီဝိတ နာမ်ဇီဝိတဟု ခေါ်အပ်သော အသက်၊ ဥသ္မာဟုလည်းကောင်း၊ ကမ္မဇတောဇောဓာတ်ဟုလည်းကောင်း ခေါ်အပ် သော ကိုယ်ငွေ့၊ ဤ(၃)မျိုးတို့ ခန္ဓာကိုယ်၌ မရှိလျှင် စုတေကြရလေတော့သည်။

အာယု ဥသ္မာ စ ဝိညာဏံ၊ ယဒါ ကာယံ ဇောန္တိမံ၊
အပဝိဒ္ဓေါ တဒါ သေတိ၊ နိရတ္ထံဝ ကလိင်္ဂရံ။

အာယု-ရုပ်နာမ်နှစ်ဝ၊ ဇီဝိတဟူသောအသက်သည်လည်းကောင်း၊ ဥသ္မာ စ- ကမ္မဇတောဇောဟူသော ကိုယ်ငွေ့သည်လည်းကောင်း၊ ဝိညာဏံ-ဝိပါက်ဝိညာဏ် သည်လည်းကောင်း၊ ယဒါ-အကြင်အခါ၌၊ ဣမံ ကာယံ-ဤကိုယ်ကောင်ကို၊ ဇောန္တိ-စွန့်ကုန်၏၊ တဒါ-ထိုအခါ၌၊ နိရတ္ထံ-အသုံးမဝင်သော၊ ကလိင်္ဂရံ- ထင်းနပ် ထင်းဆွေးကဲ့သို့၊ အပဝိဒ္ဓေါ-သုံး၍ မဖြစ်၊ စွန့်ပစ်အပ်သည် ဖြစ်၍၊ သေတိ-သုသာန်တစ၊ သင်္ချိုင်းဝဉ္စ၊ ကိန်းရလေတော့သတည်း။... သုတ်မဟာဝါ၊ ပါယာသိရာဇညသုတ်ပါဠိတော်။]

စိတ္တဇရုပ် ချုပ်ရာကာလ။ ။“သဗ္ဗသတ္တာနံ ပုဋိသန္တိစိတ္တံ ဓိဏာသဝါနံ စုတိစိတ္တံ စတ္တာရိ အာရပ္ပဝိပါကာနီတိ သောဠသစိတ္တာနိ နေဝ ရူပံ ဇနယန္တိ” ဟူသော ဝိသုဒ္ဓိမဂ် မဂ္ဂါမဂ္ဂဉာဏဒဿနနိဒ္ဒေသ စသည်တို့ကို ထောက်၍ “ရဟန္တာပုဂ္ဂိုလ်၏ စုတိစိတ်သာ ရုပ်ကို မဖြစ်စေနိုင်၊ အခြားသတ္တဝါတို့၏ စုတိ စိတ်ကား ရုပ်ကို ဖြစ်စေနိုင်သည်”ဟု ပြောဆိုရိုးရှိ၏။ ဤစကားအတိုင်းဆိုလျှင်

ရဟန္တာမဟုတ်သောပုဂ္ဂိုလ်များ၌ စုတိစိတ်၏ ဥပါဒ်ဇနာဝယ် အဆုံးသတ်ဖြစ်သော စိတ္တဇရုပ်တို့သည် စုတေပြီးနောက် ခဏကြီး(၁၆)ချက် ခဏငယ်(၄၈)ချက်စေ့မှ ချုပ်သည်ဟု မှတ်ရာ၏။ ဆောင်ပုဒ်ကို အခြေပြုသင်္ဂြိုဟ်၌ ပြခဲ့ပြီ။

မူလဋီကာ။ ။ “ယဿ စိတ္တဿ အနန္တရာ ပစ္ဆိမစိတ္တံ ဥပ္ပဇ္ဇိဿတိ၊ ပေ၊ နော စ တေသံ ကာယသင်္ခါရော နိရုဇ္ဈိဿတိ” ဟူသောသင်္ခါရယုဂ်ကို ထောက်ဆ၍ “စုတိစိတ်မရောက်မီ တစ်ဆယ့်ရှစ်ချက်မြောက်စိတ်သည် နောက်ဆုံးရုပ်ကို ဖြစ်စေသောစိတ်တည်း၊ ထို့နောက် စိတ်များကား ရုပ်ကို မဖြစ်စေနိုင်” ဟု ဆုံးဖြတ်တော်မူ၏။ ပါဠိတော်ကို ထင်ရှားစေအံ့- “ယဿ စိတ္တဿ အနန္တရာ ပစ္ဆိမစိတ္တံ ဥပ္ပဇ္ဇိဿတိ” ပါဠိဖြင့် ပစ္ဆိမစိတ်(စုတိစိတ်)၏ ရှေ့ကစိတ်ကို ပြ၏။ “နော စ တေသံ ကာယသင်္ခါရော နိရုဇ္ဈိဿတိ” ပါဠိဖြင့် ထိုစုတိစိတ်မတိုင်ခင် ရှေ့က စိတ်၏အစိုက်အတွဲ၌ ကာယသင်္ခါရများ ချုပ်လတ္တံ့မဟုတ်ဟု ပြ၏။ [ကာယသင်္ခါရဟူသည် စိတ်ကြောင့်ဖြစ်သော ထွက်သက် ဝင်သက်လေတည်း၊] ထိုစုတိစိတ်၏ ရှေ့ကစိတ်၌ ချုပ်လတ္တံ့မဟုတ်လျှင် နောက်ဆုံးချုပ်ဆဲဖြစ်ရမည်၊ နောက်ဆုံးချုပ်ဆဲဖြစ်လျှင် စုတိမှ အထက်(၁၈)ချက်မြောက်စိတ်သည် ကာယသင်္ခါရကို နောက်ဆုံးဖြစ်စေသောစိတ် ဖြစ်ရမည်၊ ကာယသင်္ခါရနှင့် စိတ္တဇချင်း တူသော အခြားရုပ်များလည်း (၁၈)ချက်မြောက်စိတ်၏ ဥပါဒ်ဇနာ၌ နောက်ဆုံးဖြစ်ကြရမည်-ဟူလို။

စဉ်းစားဖွယ်။ ။ ဤမူလဋီကာဝါဒ၌ ကာယသင်္ခါရနှင့် အခြားစိတ္တဇရုပ်များကို တန်းတူပြု၍ ဆုံးဖြတ်ခြင်းသည် သင့်မည်မထင်၊ “ကာယသင်္ခါရ” ဟူသည် အတော်ကြမ်းသော စိတ္တဇရုပ်တည်း၊ ထိုကာယသင်္ခါရသည် စုတေခါနီး၌သာ မဖြစ်သည်မဟုတ်၊ အမိဝမ်းဝယ် ကိန်းနေခိုက်၊ ရေငုပ်နစ်ခိုက်၊ နိရောဓသမာပတ် ဝင်စားခိုက်၊ ပဉ္စမဈာန်ဝင်စားခိုက်၊ မိန်းမောတွေဝေ သေသူများနှင့် ဗြဟ္မာတို့ သန္တာန်မှာလည်း မဖြစ်၊ ထိုအခါ ကာယသင်္ခါရမှတစ်ပါး စိတ္တဇရုပ်များကား ဖြစ်ကြသည်၊ ထို့ကြောင့် စုတိစိတ်မှ အထက်(၁၈)ချက်မြောက် စိတ်၏နောက်၌ ကာယသင်္ခါရမဖြစ်ရုံမျှဖြင့် အခြားစိတ္တဇရုပ်များ မဖြစ်ဟု ဆိုခွင့်ရှိမည်မထင်။

[ဆောင်] အမိဝမ်းဖြစ်၊ ရေငုပ်နစ်တည်း၊ တွက်စစ်လေပါ၊ ဗြဟ္မာဟူသမျှ၊ နိရောဓနှင့်၊ ပဉ္စမဈာန်နေ၊ တွေဝေနေသူ၊ သေသသူဟု၊ မှတ်ယူဤမျှ၊ စုနစ်ဝ၊ မရဝင်သက်ထွက်သက်တည်း။

မှတ်ချက်။ ။ မဏိမဉ္ဇူ၌ကား “ကာယသင်္ခါရသည် စုတိမှ အထက်(၃၃)ချက်မြောက် စိတ်၏ ဥပါဒ်ဇနာ၌ အဆုံးသတ်ဖြစ်၍ စုတိမှ အထက်(၁၆)ချက်မြောက် မတိုင်မီ မဆုံးသတ်ချုပ်၏” ဟူသော အာစရိယဝါဒ “စုတိမတိုင်မီ တတိယမြောက်စိတ်နှင့် ပြိုင်၍ချုပ်၏” ဟူသော ဧကေဝါဒများကိုလည်း ပြသေး၏။

အာဟာရစရပ်များ၏ ချုပ်မှု ကျန်ရစ်မှုကို အခြေပြု၍ ပြခဲ့ပါပြီ။ သင်္ကြိုဟ်၌ “ဥတုသမုဋ္ဌာနရူပရစ္စရာ” စသော စကားသည် သံသေဒဇ ဂဗ္ဘသေယျကတို့ကို ရည်ရွယ်၍ ဆိုအပ်သောစကားတည်း။ ကာမဘုံသားဖြစ်သော သြပပါတိက ငရဲသား နတ်စသည်တို့၏ ခန္ဓာကိုယ်မှာ စုတေပြီးနောက် မီးများငြိမ်းသလို ချုပ်ပျောက်တော့သည်။ ဗြဟ္မာများ၏ ရူပပဝတ္တိက္ကမ၌ ထပ်မံဖွင့်ပြဦးမည်။ ဤရုပ်တို့၏ ချုပ်ပျက်ပုံကို ရုပ်ဝီထိခန်း၌လည်း တွေ့ရလတ္တံ့။



**ရူပလောကေ ပန ဃာနဇိတ္တာကာယဘာဝဒံသင်္ကာနိ စ အာဟာရဇကလာပါနိ
 စ န လဗ္ဘန္တိ။ တသ္မာ တေသံ ပဋိသန္ဓိကာလေ စက္ခုသောတဝတ္ထျှဝသေန
 တိတိ ဒသကာနိ၊ ဇီဝိတနဝကဓ္မေတိ စတ္တာရော ကမ္မသမုဋ္ဌာနကလာပါ၊
 ပဝတ္တိယံ စိတ္တောတုသမုဋ္ဌာနာ စ လဗ္ဘန္တိ။**

• **ရူပလောကေ၊ပေ၊ ဇီဝိတနဝကဓ္မေတိ။** ။တစ်ကိုယ်လုံးဝယ် ပျံ့နှံ့နိုင်သော ကာယဒသကနှင့် ဘာဝဒသကတို့ မရထိုက်ရကား ဗြဟ္မာများ၏ ကိုယ်၌ ထို ကလာပ်တို့၏ကိုယ်စား ဇီဝိတနဝကကလာပ်သာ ပျံ့နှံ့၍တည်၏။ အရှင်အနုရုဒါ သည် “ဇီဝိတနဝကကလာပ်ကို ဗြဟ္မာ၌သာ သိခြားရထိုက်၏၊ ကာမဘုံသားတို့ ၌ကား ကာယ ဘာဝ ဒသကတို့တွင် ဇီဝိတ ပါဝင်ပြီးဖြစ်၍ သီးခြားမရထိုက်” ဟု အယူရှိသောကြောင့် ဤဇီဝိတနဝကကလာပ်ကို ကာမဘုံသားတို့အတွက် မပြခဲ့ဘဲ ဤရူပပုဂ္ဂိုလ်၏ ရူပပဝတ္တိက္ကမကျမှ ပြသည်။ သို့သော် ကာမဘုံ၌ ဇီဝိတနဝက ကလာပ် ရထိုက်ကြောင်း ရူပကလာပခန်း၌ ပြခဲ့ပြီ။

ဇီဝိတဆက္က စက္ခုသတ္တက။ ။မူလဋီကာ၌ “**ရူပဓာတုယာ ဥပပတ္တိက္ခဏေ** (ပဋိသန္ဓေခဏ၌) **ပဉ္စာယတနာနိ ပါတုဘဝန္တိ စက္ခုယတနံ သောတာယတနံ ရူပါယတနံ မနာယတနံ ဓမ္မာယတနံ၊ တယော အာဟာရာ ပါတုဘဝန္တိ ဖဿာဟာရော မနောသဓ္မေတနာဟာရော ဝိညာဏာဟာရော**” ဟူသောဓမ္မဟဒယ ဝိဘင်းပါဠိတော်ကို သာဓကပြု၍ “ရူပဘုံ၌ ဇီဝိတနဝက စက္ခုဒသက စသည် မဟုတ်၊ ဇီဝိတဆက္က စက္ခုသတ္တက စသည်သာ ဖြစ်ရမည်” ဟု မိန့်၏။ ထင်ရှားစေအံ့- “**ဥပပတ္တိက္ခဏေ ပဉ္စာယတနာနိ ပါတုဘဝန္တိ**” ပါဠိဖြင့် “**ရူပဘုံဝယ် ပဋိသန္ဓေခဏ၌ စက္ခု သောတ ရူပ. မန ဓမ္မဟူသော အာယတန(၅)ပါးနှင့် ကဗဠိကာရအာဟာရမှတစ်ပါးသော အာဟာရ(၃)ပါးသာ ထင်ရှားဖြစ်ကုန်၏**” ဟု ဆိုရာ၌ ဃာနာဒိတ္တယမှာ လုံးဝ မရထိုက်သောကြောင့်လည်းကောင်း၊ သဒ္ဓါယတနမှာ ပဝတ္တိအခါကျမှ ရထိုက်သောကြောင့်လည်းကောင်း မဟောလျှင် ရှိပါစေတော့၊ ဂန္ဓ ရသ သြဇာတို့မှာ အဝိနိဗ္ဗောဂရုပ်ဖြစ်၍ ပဋိသန္ဓေခဏ၌ ပါထိုက်ပေ၏။ သို့ပါလျက် ဟောပြတော်မမူခဲ့၊ ဤသို့ မဟောပုံကို ထောက်လျှင်

ရူပဘုံဝယ် ဇီဝိတနဝက မဟုတ်၊ ဂန္ဓ ရသ ဩဇာကို ချန်လှပ်၍ ဇီဝိတဆက္ကသာ ဖြစ်၏။ စက္ခုဒသက စသည်လည်း မဟုတ်၊ စက္ခုသတ္တက သောတသတ္တက စသောရုပ်သာ ဖြစ်သည်ဟု ယူလိုသတံ့။

သို့သော် ထိုမူလဋီကာစကားကို ယခုကာလ ဆရာမြတ်တို့ မနှစ်သက်အပ်ချေ။ ရူပဘုံ၌ ပထဝီ တေဇော ဝါယော ဟူသော မဟာဘုတ်(၃)ပါးကား ဧကန်ရ၏။ ထိုမဟာဘုတ်(၃)ပါးရပါလျက် ဖောဋ္ဌဗ္ဗာယတနကိုလည်း ထိုပါဠိတော်၌ ဟောပြ တော်မမူ၊ ထို့ကြောင့် ပါဠိတော်၌ မဟောရုံမျှဖြင့် “မရထိုက်” ဟု မဆုံးဖြတ်သင့် သေး။ မဟောခြင်း၏ အကြောင်းကို ရှာရပေလိမ့်မည်။ ရူပဗြဟ္မာများ၏ ကိုယ် ကာယ၌ ဂန္ဓ ရသတို့ မုချရှိသင့်၏။ သို့သော် ဃာန ဇိတှာ ပသာဒ မရှိကြသဖြင့် ဂန္ဓာယတန ရသာယတနကိစ္စကို မရွက်ဆောင်ကြ၊ ဩဇာလည်း ရှိ၏။ သို့သော် ဗဟိဒ္ဓက အစာအာဟာရကို မရသဖြင့် အာဟာရဇရုပ်ဖြစ်ဖို့ရန် မထောက်ပံ့နိုင် ကြ၊ သို့ဖြစ်၍ ထိုရုပ်(၃)ပါးကို ဂန္ဓာယတန ရသာယတန ကဗဠီကာရာဟာရ ဟူသောနာမည်ဖြင့် ဟောတော်မမူဘဲ ပရမတ္ထ ဓမ္မသာမညအားဖြင့် ဓမ္မာယတန၌ သွင်း၍ ဟောတော်မူသည်ဟု မှတ်ထိုက်သည်။

၈၅၄-၈၆၄-၅၈၅၅၅၅၅၅၅

အသညသတ္တာနံ ပန စက္ခုသောတဝတ္ထုသဒ္ဓါဝိ န လဗ္ဘန္တိ၊ တထာ သဗ္ဗာနိဝိ စိတ္တဇရူပါနိ၊ တသ္မာ တေသံ ပဋိသန္ဓိကာလေ ဇီဝိတနဝကမေဝ၊ ပဝတ္တိယဉ္စ သဒ္ဓဝဓိတံ ဥတုသမုဋ္ဌာနရူပံ အဘိရိစ္ဆတိ။

အသညသတ္တာနံ၊ အဘိရိစ္ဆတိ။ ။ ရူပဗြဟ္မာများ၌ မရှိထိုက်သော ရုပ်များ အပြင် စက္ခု သောတပသာဒနှင့် ဟဒယဝတ္ထု သဒ္ဓရုပ်များလည်း မရ၊ စိတ် မရှိသောကြောင့် စိတ္တဇရုပ်ဟူသမျှလည်း မရ၊ [“တထာ သဗ္ဗာနိဝိ စိတ္တဇရူပါနိ” ဟု စိတ္တဇရုပ်အားလုံးကို သီးခြားဆိုလတ္တံ့ဖြစ်၍ “စက္ခု သောတ ဝတ္ထုသဒ္ဓါဝိ” ၌ သဒ္ဓအရ ဥတုသေဒ္ဓကို ယူ၊] သို့အတွက် အသညသတ်ဗြဟ္မာတို့၏ ပဋိသန္ဓေ ခဏ၌ ဇီဝိတနဝကကလာပ်များသာလျှင် ပဋိသန္ဓေအဖြစ်ဖြင့် တည်ရတော့သည်။ ပဝတ္တိအခါ၌လည်း ဇီဝိတနဝကကလာပ်အပြင် သဒ္ဓမှ တစ်ပါးသော ဥတုဇရုပ် များသာ ရရှိတော့သည်။

မှတ်ချက်။ ။ “အဘိရိစ္ဆတိ အဘိရစ္ဆတိ” စသည်ဖြင့် ပါဠိအထွေထွေ ရှိသော်လည်း “အဘိရိဇ္ဈတေ-အဘိသယုတေ၊ သဗ္ဗံ ပတိဗန္ဓ . မဘိဘူယ သယမေဝ ပဗလံ ဘဝတိ” ဟူသော ဟိတောပဒေသ(သက္ကတ)ဋီကာကို ထောက်၍ အဘိရိစ္ဆတိ ပါဠိသာ အမှန်တည်း၊ (အဘိ+ရိစ္ဆတိ၊ ယပစ္စည်း၊ တေဝိဘတ်ကို တိပြန်ထား သည်) “အဘိရိစ္ဆတိ-မရသောရုပ်များကို လွှမ်းမိုး၍ မိမိသာလျှင် အားရှိပါးရှိ ဖြစ်၏” ဟု အနက်မှန်ကို သိပါ။

ဆက်ဦးအံ့-ဤဗြဟ္မာတို့၏ ရူပပဝတ္တိတ္ထမအခန်း၌ မရထိုက်သောရုပ်နှင့် ရထိုက်သောရုပ်များကိုသာ ခွဲခြားပြ၏။ ဖြစ်ပုံ ပျက်ပုံအစဉ်မှာ ကာမဘုံနှင့် များစွာ မထူးသောကြောင့် ဖြစ်ပုံ ပျက်ပုံ အစဉ်ကို မပြတော့၊ ထိုစကားမှန်၏- ရူပဘုံ၌ ရုပ်ဖြစ်စဉ်မှာ **“ဣစ္ဆာဝံ ပဋိသန္ဓိမုပါဒါယ ကမ္မသမုဋ္ဌာနာ”** စသောအစဉ် အတိုင်းတည်း။ ပျက်စဉ်မှာလည်း **“မရဏကာလေ ပန စုတိစိတ္တာပရိသတ္တရသမ စိတ္တဿ ဋ္ဌိတိကာလမုပါဒါယ”** စသော အစဉ်အတိုင်း ဖြစ်၏။ ဥတုဇရုပ်အတွက် သာ ထူးခြားသည်။ ဗြဟ္မာတို့ စုတေတဲအခါ လူ့ပြည်က လူများလို ဥတုဇရုပ် အလောင်း မကျန်ရစ်ချေ။ ဆီမီးများ ငြိမ်းသလို ချုပ်ငြိမ်းတော့၏။ စုတိစိတ်ချုပ် ပြီးနောက် စိတ္တဇရုပ် အာဟာရဇရုပ်များသည် ခဏငယ်(၄၀-၅၀)ခန့် ကျန်ရစ်ရ ကား၊ ထိုစိတ္တဇ အာဟာရဇရုပ်တွင် ပါဝင်သော ဥတုမှလည်းကောင်း၊ မူလ ဥတုဇရုပ်များမှလည်းကောင်း၊ ခဏအနည်းငယ်ခန့် ဆက်လက်၍ ဥတုဇရုပ်များ ဖြစ်ဖွယ်ရှိ၏။ သို့သော် လက်ဖျောက်တစ်ချက်တီး အချိန်မှာပင် ကုဋေတစ်သိန်း မက ခဏပေါင်းများစွာ ကြာသောကြောင့် စုတိစိတ် ချုပ်ပြီးနောက် ခဏ အနည်းငယ်ခန့် ဆက်လက် ဖြစ်ရုံမျှဖြင့် လက်ဖျောက်တစ်ချက်တီးမျှ မကြာ တော့ရကား စုတေပြီး၍ ချက်ချင်းပင် ရုပ်အားလုံး ‘ချုပ်ဆုံးသည်ဟု ဆိုရတော့ သည်။ နတ် ငရဲသားစသော သြပပါတိက ဟူသမျှ ဤနည်းချည်းတည်း။

မေး။ ။နတ် ဗြဟ္မာ စုတေကြတော့၊ လူ့ပြည်က သမုဋ္ဌာန်လို၊ ရုပ်ကျန်လေသလား၊... ရုပ်ကျန်လျှင်၊ ဘယ်နည်း ဘယ်ဟန် ဆင်လိမ့်၊ မြေ ရေတွင် ချကာမြှုပ်၊ မီးဖုတ်သလား။

ဖြေ။ ။နတ် ဗြဟ္မာ စုတေက၊ လူ့ပြကတေ သမုဋ္ဌာန်လို၊ ရုပ် မကျန်လေဘဲ။ မြေ မီးတွင်-မြှုပ် ဖုတ် ကင် ဘယ်မှာ ရပါမယ်၊ ဆီမီးလျှ-ငြိမ်းချုပ်ဟန် ပုံတူမျှတယ်၊ ကင်းချုပ်ကြမြဲ။ -သတပဒိက အမေး အဖြေ။

၆၅၂.၂၄၆၅၂၆၅၂၆၅၂၆၅၂၆၅၂၆

အဋ္ဌဝိသတိ ကာမေသု၊ ဟောန္တိ တေဝိသ ရူပိသု။
သတ္တရသေဝ သညီနံ၊ အရူပေ နတ္ထိ ကိဉ္စိပိ။

ဟောန္တိ တေဝိသ ရူပိသု။ ။“ရူပဘုံ၌ ရုပ်(၂၃)ပါး ရ၏” ဟူရာဝယ် အချို့က လဟုတာ မုဒုတာ ကမ္မညတာရုပ်များ မရထိုက်ဟု ဆိုကြ၏။ ထင်ရှား စေအံ့-“လဟုတာသည် အာပေါဓာတ် ဖောက်ပြန်၍ လေးလံမှု၊ ဒန္တတ္တ၏ ဆန့်ကျင်ဘက်တည်း။ မုဒုတာသည် ပထဝီဓာတ် ဖောက်ပြန်၍ ကြမ်းတမ်းမှု ထဒ္ဒတ္တ၏ ဆန့်ကျင်ဘက်တည်း။ ကမ္မညတာသည် ဝါယောဓာတ် ဖောက်ပြန်၍ ခက်ထန်မှု ခရတ္တ၏ ဆန့်ကျင်ဘက်တည်း။ ဗြဟ္မာ့ပြည်၌ ထိုကဲ့သို့ ဖောက်ပြန်အောင် ပြုတတ်သောစိတ် ဥတုများ မရှိ၊ အားလုံးညီမျှ သပ္ပာယ်ဖြစ်လျက် ရှိပေသည်။

ထိုသို့ လေးလံခြင်းစသော ဖောက်ပြန်မှုမရှိသောကြောင့် ထိုဖောက်ပြန်မှုကို ပယ်ရှားတတ်သော လဟုတာစသည်များလည်း မရထိုက်” ဟု ဆိုလိုကြသတဲ့။

ထိုဝါဒကို ရှေးကပင် မနှစ်သက်ကြ၊ နှစ်သက်ဖွယ်လည်း မရှိပါ။ ဗြဟ္မာတို့၏ ရုပ်များသည် စိတ်ကလည်း ချမ်းသာ ဥတုကလည်း ညီမျှသဖြင့် အမြဲ လဟုတာ မုဒုတာ ကမ္မဉာဏာ ဖြစ်ကြသည်။ “ပယ်ရှားဖို့ ဖောက်ပြန်မှု မရှိသည့်အတွက် လဟုတာ စသည်တို့ မရှိရဘူး” ဆိုလျှင် ရဟန္တာများ၌ ပယ်ရှားဖို့ရာ ထိန မိဒ္ဓ စသည်မရှိ၊ ထိုသို့ ထိန မိဒ္ဓ စသည် မရှိလျှင် ထိုထိန မိဒ္ဓစသည်တို့ကို ပယ်ရှား တတ်သော ကာယလဟုတာ စိတ္တလဟုတာစသောစေတသိက်များလည်း ရဟန္တာ တို့၏စိတ်၌ မယှဉ်ထိုက်ဟု ဆိုရလိမ့်မည်။ စင်စစ်ကား အမြဲယှဉ်လျက် ရှိသည် သာ၊ ထို့ကြောင့် “ပယ်ရှားဖို့ရာ ဖောက်ပြန်မှု မရှိသည့်အတွက် လဟုတာစသော ရုပ်များ ဗြဟ္မာ့သန္တာန်၌ မရထိုက်” ဟူသော ဝါဒကို မနှစ်သက်ကြ။

ရုပ်ဝီထိ။ ။ဤအခန်းအပြီးတွင် ရုပ်ဝီထိကို ဆက်လက်လေ့လာပါ။ နာမ် ဝီထိ (၃)ချက်စု အဓိပ္ပာယ်များနှင့် တွဲဖက်၍ သီးခြား ပြုလုပ် အပ်သော စာအုပ်ငယ်မှာ ပါသည်။



နိဗ္ဗာန်အဖွင့်

နိဗ္ဗာန် ပန လောကုတ္တရသင်္ခါတံ စတုမဂ္ဂဉာဏေန သန္တိကာတဗ္ဗံ မဂ္ဂပလာန မာရမဏဘူတံ ဝါနသင်္ခါတာယ တဏှာယ နိက္ခန္တတ္တာ နိဗ္ဗာနန္တိ ပဝုစ္စတိ။ တဒေတံ သဘာဝတော ဧကဝိဓံဝိ သဥပါဒိသေသနိဗ္ဗာနဓာတု အနုပါဒိ သေသနိဗ္ဗာနဓာတု စေတိ ဒုဝိဓံ ဟောတိ ကာရဏပရိယာယေန၊ တထာ သုညတံ အနိမိတ္တံ အပ္ပဏိဟိတဉ္စေတိ တိဝိဓံ ဟောတိ အာကာရသောဒေန။

နိဗ္ဗာန် ပန နိဗ္ဗာနန္တိ ပဝုစ္စတိ။ ။နိဗ္ဗာန်-နိဗ္ဗာန်ကို၊ နိဗ္ဗာနန္တိ-နိဗ္ဗာန်ဟူ၍၊ ပဝုစ္စတိ-ဆိုအပ်၏။ ဤ၌ “နိဗ္ဗာန် နိဗ္ဗာနန္တိ” ဟု နှစ်ထပ်ပါနေရာဝယ် ပထမ နိဗ္ဗာန်ပုဒ်သည် နိဗ္ဗာန်ဟူသောသဘာဝဓမ္မကို ပြသောခြစ်ဟောပုဒ်တည်း။ ဒုတိယ နိဗ္ဗာန်ပုဒ်ကား “နိဗ္ဗာန်မည်၏” ဟု နာမည်ကိုပြသော အမည်ဟောပုဒ်တည်း။ ဤသို့ ခြစ်ဟောပုဒ် အမည်ဟောပုဒ်အားဖြင့် ကွဲပြားသည့်အတွက် နှစ်ထပ် မိန့်ဆိုပေသည်။ ဥပမာ-“ဣတိပိ သော ဘဂဝါ အရဟံ၊ ပေ၊ ဗုဒ္ဓေါ ဘဂဝါ” ဟူသော ပါဠိတော်၌ ပထမ ဘဂဝါပုဒ်သည် ဘုရားရှင်၏ နာမည်တော်ကို ပြသော သညာဝါစကဖြစ်၍ ဒုတိယ ဘဂဝါပုဒ်က ဂုဏ်တော်ကိုပြသော ဂုဏဝါစက ဖြစ်ခြင်းကြောင့် ဘဂဝါပုဒ်ကို နှစ်ထပ် ဟောတော်မူသကဲ့သို့တည်း။

ဓတုမဂ္ဂဉာဏေန သန္တိကာတဗ္ဗံ။ ။ဤပါဠိဖြင့် နိဗ္ဗာန်တရားကို မဂ်ဉာဏ် ရသော အရိယာပုဂ္ဂိုလ်တို့ မျက်မှောက်ပြုအပ်(တိုက်ရိုက်မြင်အပ်)ကြောင်းကို ပြ၏။

မဂ္ဂဗလာနမာရမဏဘူတံ။ ။ဤပါဠိအရ “မဂ်ဖိုလ်တို့၏ အာရုံဖြစ်သည်” ဟု ပြသဖြင့် မဂ်ဖိုလ်မရသော ပုထုဇဉ်တွေမှာ နိဗ္ဗာန်ကို တိုက်ရိုက်အာရုံ မပြုနိုင်၊ နိဗ္ဗာန်ကို ရည်မှန်း၍ ဆုတောင်းရာ ကမ္မဋ္ဌာန်းစီးပြန်းရာ စသည်တို့၌ အနုမာန ဉာဏ်ဖြင့် ရော်ရမ်းမှန်းဆလျက် နိဗ္ဗာန်၏ အေးငြိမ်းပုံ အခြင်းအရာ အာကာရ ပညတ်လောက်ကိုသာ အာရုံပြုနိုင်ကြောင်းကို သိစေသည်။

ဝါနသင်္ခါတာယ တဏှာယ နိက္ခန္တတ္တာ နိဗ္ဗာနန္တိ ပဝုဇ္ဇတိ။ ။ဝါနသင်္ခါတာယ တဏှာယပါဠိဖြင့် “ဝါနအရ တဏှာကို ကောက်ယူပါ” ဟု ပြသည်။ **တဏှာယ နိက္ခန္တတ္တာ**ပါဠိဖြင့် နိဗ္ဗာန်၌ “နိ+ဝါန” ဟု ပုဒ်ခွဲပြီးလျှင် နိ အရ “နိက္ခန္တ” အနက်ကို ယူ၍ “ဝါနတော နိက္ခန္တတိ နိဗ္ဗာနံ” ဟု ဝိဂြိုဟ် ပြုစေလိုသည်။ နိဗ္ဗာန်သဘောကို ကမ္မဋ္ဌာန်းပိုင်း ဥပသမာနုဿတိအခန်း၌ ကြည့်ပါကုန်၊ စိတ်ပိုင်း ၌လည်း ပြခဲ့ပြီ။

တဏှာက ဆက်စပ်ပုံ။ ။“ဝိနတိ သံသိဗ္ဗတိ-ဆက်သွယ် ချုပ်စပ်တတ်၏။ ဣတိ-ကြောင့်၊ ဝါနံ-ဝါန မည်၏” ဟူသော ဝိဂြိုဟ်အရ တဏှာက ဆက်သွယ် ချုပ်စပ်ပုံကား-ကမ္မာလောက၌ ရှိသမျှ ပုထုဇဉ်သေကွဲတွေသည် တဏှာ၏ ဆက်သွယ်မှုကြောင့် အရာရာ၌ အဆက်မပြတ်နိုင်ဘဲ ရှိ၏။ သတ္တဝါတို့ သန္တာန်၌ သံသရာကို ချဲ့ထွင်တတ်သည့်အတွက် “ပပဉ္စ” အမည်ရသော တရားတို့သည် ဒိဋ္ဌိ မာန တဏှာဟု (၃)မျိုး ရှိ၏။ ချဲ့ဦးအံ့-“သက္ကာယဒိဋ္ဌိ” ခေါ်သော ဒိဋ္ဌိသည် ခန္ဓာ(၅)ပါး အပေါ်၌ “အထည်ကိုယ် အမာခံ အနှစ်သာရဟူသော အတ္တသည် ကေန်ရှိ၏” ဟု စွဲလမ်း၏။ မာနက ထိုအတ္တကိုပင် “ငါ ငါ” ဟု မှတ်ထင်နေ၏။ “ငါတတ်သည် ငါမြတ်သည်” ဟု အထင်အမြင် ကြီး၏။ ထိုဒိဋ္ဌိ မာန အရင်းခံမှု ကြောင့် မိမိ၏ ရုပ်နာမ် တရားတွေကို အားရ ပါးရ တဏှာဖြင့် စွဲလမ်း၏။ “အတ္တသမံ ပေမံ နတ္ထိ” ဟူသည်နှင့်အညီ၊ မိမိထက် ပိုမို၍ မည်သူ့ကိုမျှ မချစ်နိုင်ကြ။ မိမိကို ချစ်ခင်မှုကြောင့် မိမိအား ကျေးဇူးပြုနေသူ့၊ သို့မဟုတ် ကျေးဇူးပြုလိုမိမည်ဟု ထင်ရသူတို့ အပေါ်မှာ မခွဲနိုင် မခွာရက်အောင် စွဲမက် ဆက်သွယ်ရပြန်တော့၏ ။

မိမိကိုယ်နှင့်တကွ အဆက်အသွယ် ဟူသမျှတို့ အပေါ်မှာ မခွဲနိုင် မခွာရက် နိုင်အောင် ရာသက်ပန် တည်နေပြီးနောက် စုတေခါနီးသို့ ရောက်သောအခါ တွယ်တာဖွယ်အဖုံဖုံ၌ အာရုံကြော မပြတ်တပြတ်မှာပင် တဏှာနုဿက ဘဝအသစ်ကို ရော်ရမ်းယှက်မြွေးလျက် ဆက်ပေးပြန်၏။ ထိုကဲ့သို့ တဏှာနုဿ ညွှန်ပြသည့် ဘဝ၌ ရောက်၍မျှ မကြာခင် ဘဝနိက္ခန္တိက လောဘဇောခေါ်သော

တဏှာက ရအပ်ပြီးစ အတ္တဘောကို မက်မောတွယ်တာပြီးလျှင် ယခင်နည်းတူ ဘဝသစ် ထူထောင်လေတော့၏။ ဤသို့ တဏှာက အရာရာဝယ် ဆက်သွယ်နေမှု မှာလည်း ဒိဋ္ဌိနှင့် မာနတို့က အားပေး အားမြှောက်ထောက်ပံ့ ကူညီနေသည့် အတွက် ဖြစ်ရကား ဤတရား(၃)ပါးသည် သံသရာကို ချဲ့ထွင်ရေး၌ လေးလေး နက်နက် ဆောင်ရွက်နေသော တရားဆိုးများတည်း။ ရုပ်နာမ်ခန္ဓာ၏ ချုပ်ငြိမ်းရာ လွန်စွာ အေးမြသော ဓာတ်တစ်မျိုးမှာ အခါခပ်သိမ်း အရောင်အဝါ ယှက်၍ တလက်လက် တောက်ပသကဲ့သို့ အလွန်အလွန် မြင့်မြတ်ရကား အပုပ်အစပ်၌ နားလှေရှိသော ယင်သတ္တဝါသည် အလျှံတရဲရဲ သံတွေခဲ၏အပါး၌ မကပ်မနားဝံ့ သကဲ့သို့၊ ထိုအတူ အလွန်အလွန် မြင့်မြတ်သော အသင်္ခတဓာတ် နိဗ္ဗာန်တရား မြတ်၌ တဏှာဟူသော အယုတ်တမာ တရားလည်း မနား မကပ်ဝံ့တော့ပြီ။ ထို့ကြောင့် နိဗ္ဗာန်ကို “ဝါနတော နိက္ခန္တံ=တဏှာစက်ကွင်းမှ ရှင်းရှင်းကြီး လွတ်မြောက်သောတရား” ဟု မိန့်ဆိုရပေသည်။

တဒေတံ သဘာဝတော ဧကဝိဓံပိ။ ။ “နိဗ္ဗာန်သည် သန္တိသဘောလက္ခဏာ ရှိ၏” ဟု ဆိုခဲ့ပြီ။ ထိုသန္တိသဘောအားဖြင့် နိဗ္ဗာန်တစ်မျိုးတည်းသာ ရှိ၏။ “တစ်မျိုး တည်းသာ ရှိ၏” ဟူသောစကားအရ “အရိယာပုဂ္ဂိုလ်ဟူသမျှ၏ နိဗ္ဗာန်သည် အများဆိုင်ပစ္စည်းတစ်ခုကဲ့သို့ တစ်ပါးတည်းသာ ရှိသည်” ဟု မှတ်မှားတတ်သည်။ ထိုကဲ့သို့ ဆိုလိုရင်းမဟုတ်။ စိတ်မှန်လျှင် အာရုံကို သိခြင်းတစ်မျိုးသာ ရှိသကဲ့သို့ နိဗ္ဗာန်မှန်လျှင် သန္တိသဘောတစ်မျိုးသာရှိသည်ဟု ဆိုလိုပါသည်။ ပုဂ္ဂိုလ်တိုင်း၌ ကိုယ့်စိတ်နှင့် ကိုယ်ရှိသလို အရိယာပုဂ္ဂိုလ်တိုင်းမှာလည်း ကိုယ့်နိဗ္ဗာန်နှင့်ကိုယ် ရှိကြသည်။ ထိုသန္တိသဘောအားဖြင့် တစ်မျိုးတည်းရှိသော်လည်း ဒိဋ္ဌဓမ္မနိဗ္ဗာန်၊ သမ္မရာယိကနိဗ္ဗာန်ဟု နှစ်မျိုး ကွဲပြား၏။ ဒိဋ္ဌဓမ္မနိဗ္ဗာန်ကို သဥပါဒိသေသနိဗ္ဗာန ဓာတ်၊ သမ္မရာယိကနိဗ္ဗာန်ကို အနုပါဒိသေသနိဗ္ဗာနဓာတ်ဟု ခေါ်သည်။

ဣတိဝုတ်။ ။ **ဒိဋ္ဌိဓမ္မိကာတိ ဣမသ္မိံယေဝ အတ္တဘာဝေ ဝတ္တမာန-** ဤ ပစ္စုပ္ပန်အတ္တဘော၌ဖြစ်သော နိဗ္ဗာန်သည် ဒိဋ္ဌဓမ္မိက မည်၏။ **သမ္မရာယိကာတိ သမ္မရာယေ ဓန္ဒနောဒတော ပရဘာဂေ ဘဝါ-ဓန္ဒာချုပ်ပျက်ရာအခါမှ နောက် ဖြစ်သော (တမလွန်ဖြစ်သော)နိဗ္ဗာန်သည် သမ္မရာယိက မည်၏။- (ဒုဂ္ဂနိပါတ်၊ ဒုတိယဝဂ်၊ အဋ္ဌကထာ။)**

သဥပါဒိသေသနိဗ္ဗာနဓာတု။ ။ **ကမ္မကိလေသေဟိ ဥပါဒိယတိတိ ဥပါဒိ။** ကမ္မကိလေသေဟိ-ကံ၊ ကိလေသာတို့သည်။ ဥပါဒိယတိ-(ငါ့ဥစ္စာ)ဟု စွဲယူအပ်၏။ **ဣတိ-ကြောင့်။** ဥပါဒိ-ဥပါဒိ မည်၏။ သတ္တဝါတို့သန္တာန်ဝယ်မှုတည်သောသဘော အားဖြင့် အမြဲရှိနေသောတရားကား ဘဝင်ကိစ္စတပ်သော ဝိပါကိဝိညာဏ်နှင့်

ကမ္မဇရုပ်များတည်း၊ ထိုအကျိုးများကို စီမံလိုက်သောကံက “ငါ့ဥစ္စာ-ငါ့အကျိုး” ဟု စွဲယူ၏။ ကိလေသာတို့က ငါ၏ အာရုံပြုရာတရား” ဟု စွဲမှတ်အာရုံပြု၏။ ထို့ကြောင့် ဝိပါက်ဝိညာဏ်နှင့် ကမ္မဇရုပ်ကို “ဥပါဒိ” ဟု ခေါ်သည်။ တစ်နည်း- “တဏှာဒိဋ္ဌိဟိ ဥပါဒိယတိတိ ဥပါဒိ” ဟု ဝိဂြိုဟ်ပြု၍ တဏှာဒိဋ္ဌိတို့က အာရုံ ပြုသောအားဖြင့် စွဲယူအပ်သော ဥပါဒါနက္ခန္ဓာ(၅)ပါးကို “ဥပါဒိ” ဟု ခေါ်၏။

ဝစနတ္ထ။ ။ သိဿတိ အဝသိဿတိတိ သေသော၊ ဥပါဒိ စ+သော+ သေသော စာတိ ဥပါဒိသေသော၊ သိဿတိ အဝသိဿတိ-ကြွင်းကျန်ရစ်၏။ ဣတိ-ကြောင့်၊ သေသော-သေသမည်၏။ သော-ထိုဝိပါက်ခန္ဓာ ကမ္မဇရုပ်သည်၊ ဥပါဒိ စ-ဥပါဒိလည်း မည်၏။ သေသော စ-ကြွင်းကျန်ရစ်သည်လည်း ဟုတ်၏။ ဣတိ-ကြောင့်၊ ဥပါဒိသေသော-ဥပါဒိသေသ မည်၏။ အနမတဂ္ဂ သံသရာဝယ် ဝိပါက်ကမ္မဇရုပ်များသည် ကိလေသာတို့နှင့် ထွေးရောယှက်တင် လာခဲ့ရာ၊ မဂ်တရားက ကိလေသာတွေကို ပယ်သတ်လိုက်သောအခါ ကြွင်းကျန်ရစ်သော ဝိပါက်ကမ္မဇရုပ်ကို (တစ်နည်း-ရဟန္တာအရှင်မြတ်၏ ခန္ဓာ (၅)ပါးကို=ခန္ဓာကိုယ်တစ်ရပ်လုံးကို) “ဥပါဒိသေသ” ဟု ခေါ်သည်။

သဟ ဥပါဒိသေသေန ဝတ္တတိတိ သဥပါဒိသေသာ၊ ယာ-အကြင် နိဗ္ဗာန ဓာတ်သည်၊ ဥပါဒိသေသေန-ကိလေသာတို့မှ ကြွင်းကျန်ရစ်သော ဝိပါက်ခန္ဓာ ကမ္မဇရုပ်နှင့်၊ သဟ-တကွ၊ ဝတ္တတိ-ဖြစ်၏။ ဣတိ-ကြောင့်၊ သဥပါဒိသေသာ- သဥပါဒိသေသ မည်၏။ ဤ၌ “ဝိပါက်ခန္ဓာ ကမ္မဇရုပ်တို့နှင့်တကွ ဖြစ်သည်” ဟု ဆိုသော်လည်း စိတ်နှင့် စေတသိက် တကွဖြစ်သလို မဟုတ်၊ ကြွင်းကျန်သော ဝိပါက် ကမ္မဇရုပ်များဖြင့် နိဗ္ဗာန်ကို မှတ်သားရသောကြောင့် နိဗ္ဗာန်က မှတ်သား အပ်သော လက္ခ၊ ဝိပါက် ကမ္မဇရုပ်များက မှတ်သားကြောင်း လက္ခဏာဖြစ်၍ လက္ခ လက္ခဏာအားဖြင့် တကွဖြစ်သည်ဟု မှတ်ပါ။ ပရိနိဗ္ဗာန်စံတဲ့အခါ ထိုကဲ့သို့ ဝိပါက် ကမ္မဇရုပ် မရှိသောကြောင့် “နတ္ထိ ဥပါဒိသေသော ယဿာ” ဟူသော ဝိဂြိုဟ်အရ “အနုပါဒိသေသ နိဗ္ဗာနဓာတ်” ဟု အမည်ရသည်။

ဒုပိဓံ ဟောတိ ကာရဏပရိယာယေန။ ။ ဤသို့လျှင် ကြွင်းကျန်သော ဝိပါက် ကမ္မဇရုပ်တို့ ရှိခြင်း/မရှိခြင်းအားဖြင့် မှတ်သားကြောင်း လက္ခဏာက နှစ်မျိုးပြားသည့်အတွက် အကြောင်းလက္ခဏာ၏ သဥပါဒိသေသ၊ အနုပါဒိသေသ ဟူသော အမည်ကို မှတ်သားအပ်သော အကျိုး လက္ခဏာပေါ်၌ တင်စား၍ ကာရဏပစာရအားဖြင့် သဥပါဒိသေသနိဗ္ဗာနဓာတ် အနုပါဒိသေသနိဗ္ဗာနဓာတ် ဟု နှစ်ပါး ကွဲပြားရသည်။

သမုစ္စည်းပိုင်းတာသာဋီကာ

ဒွါသတ္တတိဝိဓာ ဝုတ္တာ၊ ဝတ္ထုဓမ္မာ သလက္ခဏာ၊
တေသံ ဒါနိ ယထာယောဂံ၊ ပဝက္ခာမိ သမုစ္စယံ။

အနုသန္ဓေ။ ။ “စိတ္တံ စေတသိကံ ရူပံ နိဗ္ဗာနမိတိ သဗ္ဗဏာ” ဟူသောခေါင်းစဉ် မာတိကာအတိုင်း စိတ် စေတသိကံ ရူပံ နိဗ္ဗာန်တို့ကို အကျယ်ပြုပြီးဖြစ်သော ကြောင့် အဘိဓမ္မတ္ထသင်္ဂြိုဟ်ကို အဆုံးသတ်မည်ဆိုလျှင် အဆုံးသတ်နိုင်သော် လည်း ထိုပရမတ္ထတရားတို့ကို သဘောတူချင်း ပေါင်းသင်း စုစည်းလျက် တစ်နည်း ဆက်ပြလိုသောကြောင့် “ဒွါသတ္တတိဝိဓာ” အစချီသော ဂါထာကို မိန့်ဆိုတော်မူပြန်သည်။

ဝတ္ထုဓမ္မာ လက္ခဏာ။ ။ အာကာသဓာတ်စသော အနိပ္ပန္နရုပ်တို့သည် ရုပ်ပိုင်း ဌ၌ ပြခဲ့သည့်အတိုင်း မိမိဆိုင်ရာလက္ခဏာ ရှိသဖြင့် “သလက္ခဏာ” ဟု ဆိုထိုက်ပါ သော်လည်း အထည်ကိုယ်ဝတ္ထု ရကောင်းသော ဝတ္ထုဓမ္မ ပရမတ္ထအစစ် မဟုတ်ကြ သောကြောင့် ဒွါသတ္တတိအရ၌ မပါဝင်နိုင်။ ဆက်ဦးအံ့-အနိပ္ပန္နရုပ်တို့သည် ဓမ္မာယတန ဓမ္မဓာတ်၌ သွင်းပြုလတ္တံ့ဖြစ်၍ ဤသမုစ္စည်းပိုင်းမှာ အသုံးဝင်လျက် ရှိ၏။ သို့သော် ဒွါသတ္တတိ အရ၌ကား ယောဂီတို့ ဧကန် သိထိုက်သော အဘိညေယျ တရားစုကိုသာ ဤကျမ်းဆရာ ပြလိုရင်း ဖြစ်သည်။ ထို့ကြောင့် ကမ္မဋ္ဌာန်း စီးဖြန်းရာတွင် အသုံးမဝင်သော အသမ္မသန အနိပ္ပန္နရုပ်များကို ဒွါသတ္တတိ အရ၌ သွင်းတော်မမူ။

နာမရူပပရိစ္ဆေဒ။ ။ အဘိညေယျသဘာဝေန၊ ဒွါသတ္တတိ သမိရိတာ။
[အဘိညေယျသဘာဝေန-ယောဂီမှန်လျှင် ဧကန် သိထိုက်သောသဘောတရား၏ အဖြစ်ကြောင့်၊ ဒွါသတ္တတိ-(၇၂)ပါးသောတရားကိုသာ၊ သမိရိတာ-ဆိုအပ်ပြီ။]

ပဝက္ခာမိ သမုစ္စယံ။ ။ သဟ ဥစ္စိယန္တေ ဧတ္ထ ဧတေန ဝါတိ သမုစ္စယော၊
ဧတ္ထ-ဤအပိုင်း၌၊ ဝါ-တစ်နည်း၊ ဧတေန-ဤအပိုင်းဖြင့်၊ ဓမ္မာ-ပရမတ္ထတရား တို့ကို၊ သဟ-အတူတကွ၊ (တစ်နည်း၊ သံပိဏ္ဍေတွာ-သဘောတူရာကို ပေါင်း ၍)၊ ဥစ္စိယန္တေ-စုစည်းအပ်ကုန်၏၊ ဣတိ-ထိုကြောင့်၊ သော-ထိုအပိုင်းသည်၊ သမုစ္စယော-သမုစ္စည်းမည်၏။ “အာသဝမည်သော တရားတစ်စု၊ ဩဃမည် သော တရားတစ်စု စသည်ဖြင့် သဘောတူတရားတို့ကို ပေါင်းစည်းပြရာ- ပေါင်းစည်း၍ ပြကြောင်းဖြစ်သောအပိုင်း” ဟူလို။ [အခြားပုဒ်များ၏ အဓိပ္ပာယ် နှင့်တကွ ဒွါသတ္တတိသရုပ်ကို အခြေပြု၍ ပြခဲ့ပြီ။]

အကုသလသင်္ဂဟ

အာသဝ။ ။စိရပါရိဝါသိယဋ္ဌေန အာသဝါ၊ စိရပါရိဝါသိယဋ္ဌေန-ကြာမြင့်စွာ ထုံအပ်သည်၏အဖြစ်ဟူသော အနက်ကြောင့်၊ အာသဝါ-အာသဝတို့ မည်၏။ ဤအလို-အာသဝသဒ္ဒါသည် စိရပါရိဝါသိယတ္ထကို ဟောသော (ကြာမြင့်စွာ ထုံအပ်သော အနက်ခြစ်တစ်ခုခုကိုဟောသော) အနိပ္ပန္နပါဠိပဒိကပုဒ်ဖြစ်၍ ဝိဂြိုဟ် မပြုရ၊ တစ်နည်း-“**အာသဝန္တိ စိရံ ပရိဝသန္တိတိ အာသဝါ၊ အာသဝါ ဝိယာတိ အာသဝါ**” ဟု ဝိဂြိုဟ်ပြုလိုလျှင် ပြုရသေး၏။ အာသဝန္တိ စိရံ ပရိဝသန္တိ-ကြာမြင့်စွာ ထုံတတ်ကုန်၏။ ဣတိ-ကြောင့်၊ အာသဝါ-အာသဝတို့ မည်၏။ [ကြာမြင့်စွာ စွဲနေသော ထုံနေသော အရက် စိမ်ရည်ကို ရ၏။] ယေ-အကြင်တရားတို့သည်၊ အာသဝါ ဝိယ-အရက် စိမ်ရည်နှင့် တူကုန်၏။ ဣတိ-ကြောင့်၊ တေ-ထိုတရား တို့သည်၊ အာသဝါ-အာသဝတို့ မည်၏။

ရူဦးအံ-ဤလောက၌ ကြာမြင့်စွာ ထုံအပ် စိမ်ထားအပ်သော အရက် စိမ်ရည် သည် သုံးစွဲ သောက်စားသူဟူသမျှကို မူးယစ်စေကုန်၏။ သောက်စားမိလျှင် အကောင်းအဆိုး အကျိုးအပြစ်ကို မမြင်နိုင်ဘဲ တမူးထဲမူးကာ ထင်မိထင်ရာကို ပြုလျက် အမှုဒုက္ခအမျိုးမျိုးကို တွေ့ကြရတော့၏။ အမှုဒုက္ခ မတွေ့ရစေကာမူ ပညာရှိသူတော်ကောင်းတို့၏အထင်အမြင်သေးခြင်းကိုကား မုချခံရတော့သကဲ့သို့ ထိုအတူ ပုထုဇဉ်တို့၏ ခန္ဓာကိုယ်ဆိုး အရက်အိုးဝယ် အနမတဂ္ဂသံသရာ၌ ကြာမြင့်စွာထုံအပ်သော လောဘဒိဋ္ဌိ မောဟတို့လည်း မိမိတို့ ထကြွလာသောအခါ မိမိကိန်းရာ ပုထုဇဉ်သတ္တဝါတွေကို တွေ့ဝေယစ်မူး၍ အရူးဖြစ်စေကြကုန်၏။ ထို လောဘဒိဋ္ဌိ၊ မောဟဟူသော အာသဝေါတရားစုကြောင့် မကောင်းမှု ဒုစရိုက်တွေ ကိုပင် အကောင်းထင်လျက် ခင်ခင်မင်မင် ပြုနိုင်ကြကုန်၏။ ထိုဒုစရိုက်မှုတွေ ကြောင့် ပုထုဇဉ်အများသည် အပါယ်လေးပါး၌ စုဝေးကြရကုန်၏။ တကယ်ဒုက္ခ နှင့် မတွေ့ရစေကာမူ သူတော်စင်တို့၏ အထင်အမြင်သေးခြင်းကိုကား ဧကန်မုချ ခံကြရတော့သည်။ ထို့ကြောင့် လောဘ ဒိဋ္ဌိ မောဟတို့သည် ကြာမြင့်စွာထုံအပ် သော စိမ်ရည်အရက်များနှင့် အလားတူကြသည်။ [ဆောင်ပုဒ်ကို အခြေပြု၍ ပြခဲ့ပြီ။]

မရိယာဒါဝမိ။ ။တစ်စုံတစ်ခုသော ကြိယာကို ပိုင်းခြားကန့်သတ်ရာအနက် သည် အဝမိ မည်၏။ အပါဒါန်နှင့် သဘောတူပင်တည်း။ ထိုအဝမိသည် မရိယာဒါ ဝမိ အဘိဝမိအဝမိဟု နှစ်မျိုးရှိ၏။ ထိုတွင် လယ်ကန်သင်းသည် လယ်ကို ထက်ဝန်းကျင်မှ ပိုင်းခြားသကဲ့သို့၊ ထိုအတူ မိမိအပေါ်သို့ ကြိယာမရောက် မနဲ့စေ ဘဲ ကြိယာကို ပိုင်းခြားသောအဝမိသည် မရိယာဒါဝမိမည်၏။ **ပရိသမန္တတော အာဒဒါတိ အဝဇဏ္ဏတီတိ မရိယာဒေါ၊** [ပရိ+အာ+ဒါဓာတ်၊ ပရိ၌ ပ ကို မပြု၊ ယ အာငါ] ပုံစံကား- “**အာပါဋုလိပုတ္တာ ဝုဋ္ဌော ဒေဝေါ**” စသည်တည်း။

အာပါဠလိပုတ္တာ-ပါဠလိပုတ်ပြည်တိုင်အောင်(ပါဠလိပုတ်ပြည်နားရောက်အောင်)၊ ဒေဝေါ-မိုးသည်။ ဝုဠော-ရွာပြီ၊ ဤ၌ ပါဠလိပုတ်ပြည်သည် မိုးရွာခြင်းကြံယာကို (မိမိအပေါ်မလွှမ်းမရောက်စေဘဲ) ပိုင်းခြားကန့်သတ်သောကြောင့် မရိယာဒါဝမိ မည်၏။ ပါဠလိပုတ္တာသဒ္ဒါသည်ကား အနက်ကို အကြောင်းပြု၍ က္ကာရဏူပစာရ အားဖြင့် မရိယာဒါဝမိ မည်၏။ အာသဒ္ဒါကား ထို အဝမိကို ထွန်းပြသောသဒ္ဒါ ဖြစ်၍ နာနန္တရိကနည်းအားဖြင့် 'မရိယာဒါဝမိအနက်ရှိသည်ဟုပင် ဆိုရတော့သည်။

အဘိဝိမိအဝိမိ။ ။မိမိအပေါ်သို့ ကြံယာကို ပျံ့နှံ့စေလျက် (မိမိအပေါ်သို့ ထိရောက် လွှမ်းမိုးစေလျက်) ပိုင်းခြားတတ်သော အဝမိသည် အဘိဝိမိအဝမိ မည်၏။ [အဘိဘဝိတွာ ဝိမိယုတိ ဧတ္ထာတိ အဘိဝိမိ၊ ဧတ္ထ-ဤအဝမိ၌၊ အဘိ ဘဝိတွာ-လွှမ်းမိုး၍၊ ကြံယာ-ကြံယာကို၊ ဝိမိယတေ-ထားအပ်၏၊ ဣတိ-ကြောင့်၊ အဘိဝိမိ-အဘိဝိမိမည်၏။] ပုံစံကား-**အာဘဝဂ္ဂါ ဘဂဝတော ယသော ပဝတ္တတိ** စသည်တည်း။ အာဘဝဂ္ဂါ-ဘဝဂ်တိုင်အောင်(ဘဝဂ်ဟု ခေါ်အပ်သော နေဝသညာနာသညာယတနာဘုံကို လွှမ်းမိုး၍)၊ ဘဂဝတော-မြတ်စွာဘုရား၏၊ ယသော-ကျော်စောသံသည်။ ပဝတ္တတိ-ဖြစ်၏။ ဤ၌ ဘဝဂ်သည် ကျော်စောသံ ဖြစ်ခြင်းကြံယာ၏ လွှမ်းခြုံမိရာဖြစ်၍ ထိုကျော်စောရာအရပ်ကို ပိုင်းခြားသော ကြောင့် မုချအဘိဝိမိအဝမိ မည်၏။ ဘဝဂ္ဂပုဒ်နှင့် အာသဒ္ဒါတို့ အဘိဝိမိအဝမိ အမည်ရပုံကိုလည်း ရှေးနည်းအတိုင်း သိပါ။

ဋီကာကျော်။ ။အဝမိ စ ပရိယာဒါဘိဝိမိဘောဒတော ဒုဝိဓော၊ တတ္ထ မရိယာဒေါ ကိရိယံ ဗဟိ ကတွာ ပဝတ္တတိ၊ ယထာ-"အာပါဠလိပုတ္တာ ဒေဝေါ ဝုဠော"တိ၊ အဘိဝိမိ ပန ကိရိယံ ဗျာပေတွာ ပဝတ္တတိ၊ ယထာ-"အာဘဝဂ္ဂါ ဘဂဝတော ယသော ပဝတ္တတိ"တိ။

ဤ၌ ယုရမည့်အဝမိ။ ။ထိုနှစ်မျိုးသော အဝမိတို့တွင် အာသဝါ၌ အာသဒ္ဒါ သည် အဘိဝိမိအဝမိအနက်ရှိ၏။ ထို့ကြောင့် **"အာဘဝဂ္ဂါ၊ အာဂေါတြဘုမှာ သဝန္တိ ပဝတ္တန္တိတိ အာသဝါ"** ဟု ဝိဂြိုဟ်ပြု။ အာဘဝဂ္ဂါ-ဘဝဂ်တိုင်အောင်လည်း ကောင်း၊ အာဂေါတြဘုမှာ-ဂေါတြဘုတိုင်အောင်လည်းကောင်း၊ သဝန္တိ ပဝတ္တန္တိ-ဖြစ်ကုန်၏။ ဣတိ-ထို့ကြောင့်၊ အာသဝါ-အာသဝတို့ မည်၏။ "ဘုံအားဖြင့် ဘဂဝ်တိုင်အောင်၊ တရားအားဖြင့် သောတာပတ္တိမဂ်၏ ရှေ့က ဂေါတြဘုတိုင် အောင် အာရုံပြုနိုင်သည်" ဟူလို။

မှတ်ချက်။ ။"ဂေါတြဘုတိုင်အောင်"ဟု ဂေါတြဘုကို အဆုံးထားသော်လည်း ဥပလက္ခဏာနည်းအားဖြင့် ဂေါတြဘုကို မှတ်သားခြင်း ဖြစ်သည်။ ဂေါတြဘုနှင့် အလားတူ အထက်မဂ်များ၏ ရှေ့သွားဖြစ်သော ဝေါဒါနံ၊ ဖိုလ်တို့၏ရှေ့သွား ဖြစ်သော ပရိကံတို့ကိုလည်း အာသဝေါတရားတို့က အာရုံပြုနိုင်ကြသည်သာ။

ဆိုလိုရင်းမှာ “လောကုတ္တရာတရားကို ချန်၍ ကျန်လောကီတရားအားလုံးကို အာရုံပြုနိုင်သည်” ဟု ဆိုလိုသည်။

တစ်နည်း။ ။အာသဝ၌ အာရောဂါသော သုဓာတ်သည် ယိုစီးခြင်းအနက်ကို ဟော၏။ အာသဝန္တိတိ အာသဝါ၊ အာသဝန္တိ-ယိုစီးတတ်ကုန်၏။ ဣတိ-ကြောင့်၊ အာသဝါ-အာသဝတို့ မည်၏။ အနာမှ ပြည်စေးတွေ ယိုစီး၍ကျသလို၊ စက္ခုဒွါရစသော ဒွါရ(၆)ပေါက်မှ ထိုလောဘစသော စက်ဆုပ်ဖွယ်ရာတွေ ထွက်ပေါ်ယိုစီးလာကြသည်-ဟုလို။

အာသဝနာမည် ရှဦး။ ။ကြာမြင့်စွာသောကာလ၌ ခန္ဓာကိုယ်ဝယ် ထုံအပ်၊ ဘုံအားဖြင့် ဘဝဂ်၊ တရားအားဖြင့် ဂေါတြဘုတိုင်အောင် ပျံ့နှံ့နိုင်သည့်အတွက် “အာသဝ” အမည်ရလျှင် မာနစသည်တို့လည်း ခန္ဓာကိုယ်မှာ ရှည်ကြာသည့်ပြင် ဘဝဂ်၊ ဂေါတြဘုတိုင်အောင် အာရုံပြုနိုင်ကြသဖြင့် အာသဝအမည် ရသင့်သည် မဟုတ်ပါလောဟု မေး၊ အဖြေကား-အတ္တ၊ အတ္တနိယဟု စွဲလမ်းခြင်းအားဖြင့် ဘဝဂ် ဂေါတြဘုတိုင်အောင် ပျံ့နှံ့ပုံ၊ မူးယစ်ခြင်း၏အစွမ်းအားဖြင့် စိမ်ရည် အရက် နှင့်တူပုံက လောဘ ဒိဋ္ဌိ မောဟတို့အပေါ်၌သာ ထင်ရှားသောကြောင့် လောဘ စသည်တို့သာ အာသဝအမည်ရ၍ မာနစသည်တို့မှာ အာသဝအမည် မရကြချေ။

ချဦးအံ့-မာနစသည်တို့သည် ဘဂဝ် ဂေါတြဘုတိုင်အောင် အာရုံပြုနိုင်သော် လည်း လောဘစသည်တို့လောက် ပျံ့ပျံ့နှံ့နှံ့ မရှိကြ။ တချို့တချို့ တရားတွေမှာ မန့်နိုင်ဘဲ ကျန်ပေလိမ့်မည်။ မောဟ၏ မိုက်မှောင်မှုမှာ ဘယ်အရာမဆို ပျံ့နိုင်၏။ ဒိဋ္ဌိ၏ “အတ္တ” ဟု စွဲလမ်းမှုကား လောကီတရားအားလုံးကို လွှမ်းမိုးပျံ့နှံ့နိုင်၏။ လောဘ၏ “အတ္တ-အတ္တနိယ=အတ္တ၏ဥစ္စာ” ဟု စွဲလမ်းမှုလည်း လောကီတရား အားလုံးကို သိမ်းရုံးပိုက်ပွေ့လျက် ရှိ၏။ ထို့ကြောင့် အတ္တ-အတ္တနိယစသော စွဲလမ်းမှုဖြင့် လောကီတရားအားလုံး အပေါ်မှာ လောဘစသည်တို့ ပျံ့နှံ့ပုံက သာ၍ ထင်ရှားပေသည်။ ထို့ပြင် အရက်မူးတို့ ရူးနေသလို၊ စွဲလမ်းဖွယ်မဟုတ် သော တရားတွေအပေါ်မှာ လွန်စွာစွဲလမ်းစေလျက် သက်သက် အမူးအရူး ဖြစ်အောင် ပြုပုံများလည်း လောဘ ဒိဋ္ဌိ မောဟတို့ အပေါ်၌သာ ထင်ရှား၏။ ထို့ကြောင့် လောဘ ဒိဋ္ဌိ မောဟတို့ကိုသာ အထင်ရဦးအားဖြင့် အာသဝဟု မှည့်ခေါ်ရပေသည်။

[ဆောင်] အတ္တ အတ္တ၊ အတ္တနိယဟု၊ စွဲလမ်းမှုဖြင့်၊ ဂေါတြဘု ဘဝဂ်၊ ပျံ့နှံ့တက်၏။ တစ်ချက်ထူးလစ်၊ အရူးဖြစ်အောင်၊ မူးယစ်စေရိုး၊ အရက်မူးနှင့်၊ အကျိုးထင်ရှား၊ တူလေငြား၍၊ သုံးပါးတရားကိုယ်၊ အာသဝဆိုသည်၊ မှတ်လို အထင်ရဦးတည်း။

ဩဃာ။ ။ အဝတ္ထရိတွာ ဟနန္တိတိ ဩဃာ၊ အဝဟနန္တိ ဩသီဒါပန္နိတိ
 ဝါ ဩဃာ၊ ဩဃာ၊ ဝိယာတိ ဩဃာ၊ အဝတ္ထရိတွာ-လွမ်းမိုး၍၊ ဟနန္တိ-
 ညှဉ်းပန်း နှိပ်စက်ကုန်၏။ ဣတိ-ကြောင့်၊ ဩဃာ-ဩဃတို့ မည်၏။ ဝါ-
 တစ်နည်း၊ အဝဟနန္တိ ဩသီဒါပန္နိ-နှစ်မြုပ်စေတတ်၊ နှစ်မြုပ်တတ်ကုန်၏။
 ဣတိ-ကြောင့်၊ ဩဃာ-ဩဃတို့ မည်၏။ [ပကတိရေအယဉ်ကို ရ၏။]
 ယေ-အကြင်တရားတို့သည်၊ ဩဃာ ဝိယ-ရေအယဉ်နှင့် တူကုန်၏။ ဣတိ-
 ကြောင့်၊ တေ-ထိုတရားတို့သည်၊ ဩဃာ-ဩဃတို့မည်၏။ ပကတိရေအယဉ်
 သည် ထိုထို အဆောက်အဦးကိုလည်းကောင်း၊ သတ္တဝါကိုလည်းကောင်း လွမ်းမိုး
 တတ် နှစ်မြုပ်တတ်သကဲ့သို့၊ ထိုအတူ လောဘ ဒိဋ္ဌိ မောဟတို့လည်း မိမိ
 ကိန်းရာ သတ္တဝါကို အပါယ်လေးပါးသို့ ရောက်အောင် လွမ်းမိုးတတ်
 နှစ်မြုပ်တတ်သောကြောင့် ရေအယဉ်နှင့် အလားတူကြလေသည်။ [အဝဟ-ရှေးရှိ
 သော ဟနဓာတ်မှ အဝကို ဩပြု၊ သံဃောပုဒ်ကဲ့သို့ ဟနကို ဃပြု၍ ဩဃ
 ဟု ရုပ်ဖြစ်သည်။ ဆောင်ပုဒ်ကို အခြေပြု၍ ပြခဲ့ပြီ။]

ယောဂ။ ။ ဝဋ္ဋသ္မိ သတ္တေ ယောဇန္တိတိ ယောဂါ၊ ဝဋ္ဋသ္မိ-ဝဋ္ဋဆင်းရဲ၍၊
 သတ္တေ-သတ္တဝါတို့ကို၊ ယောဇန္တိ-ယှဉ်စေတတ်ကုန်၏။ ဣတိ-ကြောင့်၊
 ယောဂါ-ယောဂတို့ မည်၏။ “တစ်စုံတစ်ခုသော ဌာန၌ တစ်စုံတစ်ခုသော
 ဝတ္ထုကို အစေးဖြင့် ကပ်ထားသကဲ့သို့ သတ္တဝါများကို ဝဋ္ဋဆင်းရဲ၍ ယှဉ်စပ်
 ကပ်ထားသောကြောင့် ခုလောဘ ဒိဋ္ဌိ မောဟတို့ကို ယောဂဟု ခေါ်သည်။
 [အခြေပြု၍ ဆောင်ပုဒ်ပြခဲ့ပြီ။] “လှည်းရထား၌ နွားများကို ကပ်ယှဉ်ထားသလို၊
 ဘဝတည်းဟူသော ယန္တရားစက်၌ သတ္တဝါများကို ကပ်ယှဉ်ထားသောကြောင့်
 လည်းကောင်း၊ အကြောင်းကံနှင့် အကျိုးဝိပါက်ကို ဆက်သွယ် ယှဉ်စပ်ထားသော
 ကြောင့်လည်းကောင်း၊ သတ္တဝါတို့ကို ဘဝတစ်ပါးနှင့် ဆက်သွယ် ယှဉ်စပ်ပေး
 တတ်-ခုကွအမျိုးမျိုးနှင့် ယှဉ်စေတတ်သောကြောင့်လည်းကောင်း ယောဂမည်၏”
 ဟု အမျိုးမျိုးပြလျက် ရှိ၏။

တရားကိုယ်ကောက်ပုံ။ ။ တရားကိုယ် ကောက်ရာ၌ ဒိဋ္ဌာသဝနှင့် အဝိဇ္ဇာသဝ
 တို့အတွက်မှာ ရှုပ်ထွေးချဲ့ကပ် မရှိ၊ ဒိဋ္ဌိဟူသမျှ ဒိဋ္ဌာသဝ အမိန့်ရ၍ မောဟ
 ဟူသမျှ အဝိဇ္ဇာသဝ အမိန့်ရသည်။ ကာမာသဝနှင့် ဘဝါသဝအတွက်ကား
 နိက္ခေပကဏ္ဍ အဋ္ဌကထာနှင့် မူလဋီကာတို့ အယူအဆ မတူကြချေ။ ကာမဝုဏ်
 ငါးပါးကို လိုလား တပ်မက်သော လောဘအကြမ်းစားကိုသာ “ကာမာသဝ” ဟု
 အဋ္ဌကထာဆို၏။ မူလဋီကာ၌ကား “ဘဝါသဝံ ထပေဝံတွာ သဗ္ဗော လောဘော
 ကာမာသဝေတိ၊ ယုတ္တံ သိယံ” ဟု ယုတ္တိကို ချိန်ဆ၍ “ဘဝါသဝံမှ ကြွင်းသမျှ
 လောဘအားလုံးကို ကာမသဝ” ဟု ဆိုလို၏။ ရူပဘဝ၊ အရူပဘဝကိုလည်းကောင်း၊

ရူပဈာန် အရူပဈာန်ကိုလည်းကောင်း၊ ထိုထိုဘုံဘဝကိုလည်းကောင်း၊ ဘဝအရ ကောက်ယူ၍ ထိုဘဝ အမျိုးမျိုး၌ နှစ်သက်တတ်သော လောဘကို ဘဝါသဝဟု ခေါ်သည်။

ထို့ပြင်-အဋ္ဌကထာ၌ ဘဝအရ သဿတဒိဋ္ဌိကို ယူ၍ ထိုသဿတဒိဋ္ဌိနှင့် တကွဖြစ်သော ရာဂကို “ဘဝါသဝ”ဟု ဆိုသေး၏။ ထိုအဆိုကို မူလဋီကာ မနှစ်သက်၊ ဘဝါသမမှန်လျှင် ဒိဋ္ဌိဂတသမ္ပယုတ် မဟုတ်၊ ဒိဋ္ဌိဂတဝိပုယုတ်သာ ဖြစ်သတဲ့၊ ဗြဟ္မာတို့၏ မိမိဘုံမိမိဖန် ပဒေသာပင် စသည်တို့၌ နှစ်သက်မှုကို အဋ္ဌကထာက သာမန်လောဘဟု ဆို၏။ မူလဋီကာက ကာမာသဝဟု ဆို၏။ ဥပရိပဏ္ဍာသ သေဝိတဗ္ဗာသေဝိတဗ္ဗသုတ်၌ ဘဝလောတ (ဘဝါသဝ)ဟု ဆိုသည်။ ဩဃ ယောဂ တရားကိုယ်များ၌လည်း နည်းတူ။

စတ္တာရော ဂန္ဓာ အဘိဇ္ဈာကာယဂန္ဓော။ ။ “စတ္တာရော ဂန္ဓာ”ဟု အပေါင်း စကားတုန်းက ကာယသဒ္ဓါ မပါသော်လည်း အစိတ်အစိတ် သရုပ်စကား၌ ဂန္ဓနကြိယာ၏ ကံပုဒ်ကို ပြလိုသောကြောင့် “ကာယဂန္ဓော”ဟု ကာယသဒ္ဓါနှင့် တကွ ပြသည်။ “ကာယ”အရလည်း နာမကာယကို (နာမ်တရားအပေါင်းကို) ယူရသောနည်း၊ ရူပကာယ နာမကာယ နှစ်ပါးစုံကို ယူရသောနည်းဟု နှစ်မျိုး ရှိ၏။ ကာယံ ဂန္ဓန္တီတိ ကာယဂန္ဓာ၊ ကာယံ-နာမကာယကို၊ ဂန္ဓန္တီ-ဖွဲ့နှောင်တတ်ကုန်၏။ ဣတိ ကာယဂန္ဓာ၊ “ဤလောဘ ဒေါသ ဒိဋ္ဌိတို့က နာမ်တရားအပေါင်းကို သံသရာဝဋ်ဒုက္ခမှ မလွတ်ရအောင် စုတိပြီးနောက် ပဋိသန္ဓေ ပဋိသန္ဓေနောက် စုတိဟု သံကွင်းချင်းယှက်သလို ဖွဲ့ဆက်ကြသည်”ဟူလို။

တစ်နည်း-ကာယေန ကာယံ ဂန္ဓန္တီတိ ကာယဂန္ဓာ၊ (ကာယ ကာယဂန္ဓာဟု ဆိုလိုလျက် ကာယတစ်ပုဒ် ကျေသည်။) ကာယေန-ပစ္စုပ္ပန်နာမကာယ ရူပကာယ နှင့်၊ ကာယံ-အနာဂတ်နာမကာယ ရူပကာယကို၊ ဂန္ဓန္တီ-ဖွဲ့နှောင်တတ်ကုန်၏။ “လောဘ ဒေါသ ဒိဋ္ဌိ မကင်းသမျှ သံသရာဝဋ်ဒုက္ခမှ မလွတ်နိုင်သောကြောင့် ပစ္စုပ္ပန်ကာယအပြတ်တွင် အနာဂတ်ကာယနှင့် ဆက်စပ်မိအောင် ဖွဲ့နှောင်တတ် ရသာ တရားများ”ဟူလို။ [သဟဇာတသတ္တိ ပစ္စာဇာသတ္တိတို့ဖြင့် နာမကာယ ရူပကာယကို ဖွဲ့စပ်တတ်သည်ဟု ဋီကာကျော် မဏိမဂ္ဂူတို့ ဖွင့်ပြသေး၏။ သို့သော် ထို အဖွဲ့မျိုးမှာ သံကွင်းဆက်သလို အဖွဲ့မျိုး မဟုတ်သောကြောင့် ဂန္ဓသဘော ရှိ/မရှိကို စဉ်းစားပါ။ မူလဋီကာအတိုင်း ဆောင်ပုဒ်ကို အခြေပြု၍ ပြခဲ့ပြီ။]

အဘိဇ္ဈာ ဗျာပါဒ။ ။ဝီထိမှတ်ပိုင်း အကုသလကမ္မပထ၌ပါသော အဘိဇ္ဈာ သည် သူတစ်ပါးစည်းစိမ်ကို မတရားလိုချင်သော လောဘအကြမ်းစားတည်း၊ ဤ၌ကား မိမိဥစ္စာကိုဖြစ်စေ၊ သူများဥစ္စာကိုဖြစ်စေ၊ တရားသည်ဖြစ်စေ၊ မတရား သည်ဖြစ်စေ လိုချင်မှုလောဘဟူသမျှကို “အဘိဇ္ဈာကာယဂန္ထ”ဟု ခေါ်၏။ ထို့ကြောင့် ဗြဟ္မာတို့၏ မိမိဥယျာဉ်ဗိမာန် စသည်၌ နှစ်သက်ကိုပင် အဘိဇ္ဈာ ကာယဂန္ထဟု နိက္ခေပကဏ္ဍ အဋ္ဌကထာဆိုသည်။ အဘိမုခံ-နှစ်သက်ဖွယ်အာရုံသို့ ရှေ့ရှု၊ ဈာယတိ-ကြံစည်တတ်၏။ ဣတိ အဘိဇ္ဈာ-မည်၏။ ဗျာပါဒလည်း အကုသလကမ္မပထ ဗျာပါဒနှင့် မတူ၊ အကုသလကမ္မပထ၌ သူတစ်ပါး၏ သေကြေ ပျက်စီးမှုကို လိုလားသော ဒေါသအကြမ်းစားသည် ဗျာပါဒမည်၏။ ဤ၌ကား ဒေါသဟူသမျှကိုပင် ဗျာပါဒကာယဂန္ထဟု ခေါ်သည်။

သီလဗ္ဗတပရာမာသ။ ။သီလဝတပုဒ်မှ ဝကို ဒွေဘော်ပြု၊ ဗ္ဗ(၂)လုံးပြု၍ သီလဗ္ဗတဟု ဖြစ်၏။ ပရတော-အမှန်မှတစ်ပါး အမှားအားဖြင့်၊ အာမာသော-စွဲမြဲသုံးသပ် ထင်မှတ်ခြင်းသည်၊ ပရာမာသော-ပရာမာသမည်၏။ သီလဗ္ဗတသ-အလေ့အကျင့်ဆိုးကိုပင်၊ ပရာမာသော-အမှန်ဟု မှားမှားယွင်းယွင်း သုံးသပ် ထင်မှတ်ခြင်း(ဒိဋ္ဌိ)သည်၊ သီလဗ္ဗတပရာမာသော-မည်၏။

နွားကျင့် ခွေးကျင့်။ ။ဘုရားစသော သူတော်စင်များကို မနည်းကပ်ဘဲ သံသရာမှ လွတ်မြောက်ခြင်းကိုလည်း အလိုရှိကြသော အချို့လူတို့သည် “ငါတို့ သန္တာန်၌ ရှေးကပြုမိခဲ့သော အကုသိုလ်တွေ ရှိချေသေး၏။ ထိုအကုသိုလ်များ သည် ယခုဘဝ၌ အလုံးစုံအကျိုးပေးပြီးဖြစ်အောင် အကြွေးဆပ်လျက် နောက်ထပ် အကုသိုလ်မပြုလျှင် ကိလေသာမှလည်း စင်ကြယ်၊ သံသရာမှလည်း လွတ်မြောက် ဖွယ် ရှိသည်” စဉ်းစားမိကြလေသည်။ ထိုသို့ စဉ်းစားမိသည်အားလျော်စွာ ရှေးက အကုသိုလ်အပြစ်ဒဏ်ကို ယခုဘဝ၌ ခံသောအားဖြင့် တချို့က နွားတို့၏ အလေ့ နွားတို့၏အကျင့်ကို ကြိုးကြိုးစားစားကျင့်၏။ အဝတ် မဝတ်ဘဲ နေ၏။ သွားသောအခါလည်း နွားလို လေးဘက်ထောက်၍ သွား၏။ စားလျှင်လည်း နွားလိုစား၏။ အိပ်လျှင်လည်း နွားလိုအိပ်၏။ အလေးအပေါ့ စွန့်ရာ၌လည်း နွားအတုကိုယူ၍ ဦးချိုနှင့် အမြီးကိုပင် တပ်ထားလိုက်သေး၏။ တချို့က ခွေးကျင့် ကျင့်၏၊ ခွေးတို့၏ အလေ့အလာကို သာယာ၏။ ထိုကဲ့သို့ အကျင့်ဆိုး အလေ့ဆိုးကိုပင် ကိလေသာမှ စင်ကြယ်၊ သံသရာမှ လွတ်မြောက်လွယ်ကြောင်း အကျင့်ကောင်းတစ်ခုခု စွဲလမ်းမှတ်ထင်လေသည်။ တချို့ကား ထိုအကျင့်များဖြင့် နတ်ရွာ သုဂတိကို ရနိုင်၏ဟု အယူရှိကြ၏။

ဆက်ဦးအံ့-အခါတစ်ပါး၌ နွားကျင့်ကျင့်သော ပုဏ္ဏပရိမိုဇ်နှင့် ခွေးကျင့်ကျင့်သော သေနိယပရိမိုဇ်တို့သည် ဘုရားရှင် အထံတော်သို့ လာကြ၍ ပုဏ္ဏပရိမိုဇ်က သေနိယ၏ကျင့်ပုံနှင့် အကျိုးအပြစ်၊ သေနိယပရိမိုဇ်ကလည်း ပုဏ္ဏ၏ကျင့်ပုံနှင့် အကျိုးအပြစ်ကို လျှောက်ထားကြလေရာ၊ ဘုရားရှင်က မလျှောက်ဖို့ရန် (၃)ကြိမ်တိုင်အောင် တားသော်လည်း မရသဖြင့်-“ခွေးအကျင့်ကို ကျကျနနကျင့်သူသည် (ခွေးစိတ်သာလျှင် အထုံပါနေသောကြောင့်) သေလျှင် ခွေးဖြစ်၏၊ နွားအကျင့်ကို သေသေချာချာ ကျင့်သူသည်လည်း (နွားစိတ် အထုံပါနေသောကြောင့်) သေလျှင် နွားဖြစ်၏၊ ငါ့မှာ ဤအကျင့်ဖြင့် နတ်မင်း (နတ်ဘုရင်) သော်လည်းကောင်း၊ သို့မဟုတ် နတ်အမတ်ကြီးသော်လည်းကောင်း ဖြစ်ရတော့မှာပဲဟု မိစ္ဆာအယူရှိခဲ့လျှင် မိစ္ဆာအယူကြောင့် ငရဲနှင့် တိရစ္ဆာန်လျှောက်ကန်ရာ ဖြစ်ရလိမ့်မည်”ဟု ဟောတော်မူသောအခါ နှစ်ယောက်လုံး ငိုကြွေးလေသည်။ ထို့နောက် ဆက်၍ ဟောပြောအပ်သော တရားတော်ကို နာရမှ ပုဏ္ဏက သရဏဂုံတည်၍ သေနိယက ရဟန်းပြုပြီးလျှင် မကြာခင် ရဟန္တာဖြစ်လေသည်။... မဇ္ဈိမပဏ္ဏာသကုက္ကုရဝတိကသုတ်ပါဠိတော်။

ဣဒံသစ္စာဘိနိဝေသ။ ။ ဣဒံမေဝ-ဤငါ့အယူသာလျှင်၊ သစ္စံ-အမှန်တည်း၊ ဣတိ-ဤသို့၊ အဘိနိဝေသော-လွန်လွန်ကဲကဲ စွဲမြဲစွာ သက်ဝင်ခြင်းသည်၊ ဣဒံသစ္စာဘိနိဝေသော-ဣဒံသစ္စာဘိနိဝေသ မည်၏၊ အယူမှားကြီးကို ယူထားပြီးလျှင် “ငါ့အယူသာအမှန်၊ ကျန်သမျှအယူတွေ အမှားချည်းပဲ”ဟု စွဲစွဲမြဲမြဲ သက်ဝင်နေမှု၊ ကိုယ့်အယူကို ကျေနပ်နေမှုဖြစ်သော ဒိဋ္ဌိစေတသိက်တည်း၊ သီလဗ္ဗတပရာမာသဒိဋ္ဌိသည် မိစ္ဆာအယူကို ယူမိသော်လည်း “ငါ့အယူသာ အမှန်၊ ကျန်သမျှအလွဲ”ဟု မစွဲလမ်း၊ “ကျန်အယူများလဲ သူ့နည်းနှင့်သူ မှန်မှာပဲ”ဟု သမစိတ္တသဘောမျှ၏၊ ဣဒံသစ္စာဘိနိဝေသဒိဋ္ဌိကား ထိုကဲ့သို့ မဟုတ်၊ ကျန်သမျှအယူတွေ အမှားချည်းပဲဟု သဘောထား၍ မိမိအယူ၌ စွဲမြဲလေသည်၊ ထို့ကြောင့် ဤဂန္ထအားဖြင့် ခွဲခြားရာ၌ သီလဗ္ဗတပရာမာသဒိဋ္ဌိမှ တစ်ပါးသော မိစ္ဆာအယူသည် ဣဒံသစ္စာဘိနိဝေသ၌ ပါဝင်သတဲ့၊ ထို့ကြောင့် နိက္ခေပကဏ္ဍပါဠိတော်၌ “ထပေတွာ သီလဗ္ဗတပရာမာသံ ကာယဂန္ထံ သဗ္ဗာပိ မိစ္ဆာဒိဋ္ဌိ ဣဒံသစ္စာဘိနိဝေသော ကာယဂန္ထော”ဟု မိန့်ပြီ။

မှတ်ချက်။ ။ ဤစကားအရ “ဣဒံသစ္စာဘိနိဝေသသည် မိစ္ဆာအယူ သီးခြားတစ်မျိုးမဟုတ်၊ မိမိယူအပ်ပြီးသော မိစ္ဆာအယူအပေါ်တွင် အညွန့်တင်လျက် စွဲလမ်းချက်သာ ဖြစ်၏”ဟု မှတ်ပါ။ သီလဗ္ဗတပရာမာသအယူကို ယူပြီး၍ ဤအယူသာ အမှန်ဟု စွဲလမ်းပြန်လျှင် ဣဒံသစ္စာဘိနိဝေသသဘော သက်ဝင်မည်သာ၊ ဗုဒ္ဓဘာသာ အယူမှန်ကို ယူပြီးနောက် ဤအယူသာ အမှန်ဟု စွဲလမ်းမှုမှာ ဒိဋ္ဌိသဘောမဟုတ်၊ သဗ္ဗာအယူ၏ ခိုင်မြဲကြောင်းသာတည်း။

ဥပါဒါနံ။ ။ဥပသဒ္ဓါသည် အလွန်အကဲဟူသော အနက်ကို ဟော၏။ အာဒါန သဒ္ဓါသည် ယူခြင်းဟူသောအနက်ကို ဟော၏။ “ဖားကို မြွေကဖမ်းတဲ့အခါ မလွတ်ဘဲ စွဲစွဲမြဲမြဲ ဖမ်းယူထားသကဲ့သို့၊ မိမိဆိုင်ရာအာရုံ၌ စွဲစွဲမြဲမြဲယူတတ်သော (စွဲလမ်းတတ်သော)တရားကို ဥပါဒါနံ”ဟု ခေါ်၏။ [ဆောင်ပုဒ်အခြေပြုမှာ ရှု၊] ဥပါဒါယန္တိ-စွဲမြဲစွာ ယူတတ်ကုန်၏။ ဣတိ ဥပါဒါနာနိ၊ ကာမုပါဒါနံ ဒိဋ္ဌပါဒါနံ သီလဗ္ဗတုပါဒါနံတို့သည် ကာမာသဝ၊ ဒိဋ္ဌာသဝ၊ သီလဗ္ဗတပရာမာသ ကာယဂန္ထတို့နှင့် တူပြီ။

အတ္တဝါဒုပါဒါနံ။ ။ဧတေန-ဤအယူဖြင့်၊ ဝဒန္တိ-ပြောဆိုတတ်ကုန်၏။ ဣတိ-ကြောင့်၊ ဝါဒေါ-မည်၏။ အတ္တနော-အတ္တကို၊ ဝါဒေါ-ပြောဆိုကြောင်း မိစ္ဆာအယူသည်၊ အတ္တဝါဒေါ-အတ္တဝါဒ မည်၏။ အတ္တဝါဒေါယေဝ-အတ္တဝါဒ သည်ပင်၊ ဥပါဒါနံ-စွဲလမ်းတတ်သည်လည်း၊ ဣတိ-ကြောင့်၊ အတ္တဝါဒုပါဒါနံ-မည်၏။ ဤအတ္တဝါဒုပါဒါနံ အယူရှိနေသူသည် ရုပ်နာမ်တရားတို့၏ အနတ္တဖြစ်ပုံ ကို သဘောမကျနိုင်၊ အတ္တရှိသည်ဟုသာ ပြောဆိုလေ့ရှိ၏။ ပုထုဇဉ်အများတို့ စွဲလမ်းထင်မှားအပ်သော ထိုအတ္တသည် ပရမအတ္တ ဇီဝအတ္တဟု နှစ်မျိုးရှိ၏။ “ပရမအတ္တ”ဟူသည် ကမ္ဘာလောကကြီးနှင့် သတ္တဝါတွေကို စိမ့်ဖန်ဆင်းနိုင်သူဟု စွဲလမ်း ထင်မှားအပ်သော အတ္တတည်း၊ ဇီဝအတ္တကား သတ္တဝါတစ်ယောက် တစ်ယောက်၏ “အသက်”ဟု စွဲလမ်းထင်မှားအပ်သော အတ္တတည်း။

ချဲ့ဦးအံ-ဝီထိမုတ်ပိုင်း၌ ပြခဲ့သည့်အတိုင်း ကမ္ဘာတည်၍ ပဌမဈာန်(၃)ဘုံ ဖြစ်သောအခါ အထက်ဗြဟ္မာဘုံမှ စုတေ၍ ပထမဈာန်ဘုံ၌ ရှေးဦးစွာဖြစ်သော ဗြဟ္မာကြီးသည် တစ်ယောက်တည်း နေရသည့်အတွက် ပျင်းရိလှသဖြင့် အခြား ဗြဟ္မာများ ဖြစ်လာဖို့ရာ တောင့်တခိုက်မှာပင် “ထန်းသီးကြွေခိုက် ကျီးနင်းခိုက်” ဆိုသလို အခြားဗြဟ္မာများလည်း အထက်ဘုံမှ စုတေ၍ ရောက်လာကြသည်။ ထိုအခါ မူလရှိရင်း ဗြဟ္မာကြီးက သူတောင့်တတိုင်း ဖြစ်ပေါ်လာသောကြောင့် နောက်ရောက်လာသော ဗြဟ္မာများကို “သူဖန်ဆင်းတာပဲ”ဟု အထင်ကြီးလေ၏။ နောက်မှ ရောက်လာသော ဗြဟ္မာတို့ကလည်း ထိုဗြဟ္မာကြီးက မိမိတို့ထက် ကိုယ်ရောင်ကိုယ်ဝါ အရာရာသာလွန်သည်ကို မြင်ရ၍ “မိမိတို့ကို ထိုဗြဟ္မာကြီး ဖန်ဆင်းပေးသည်”ဟု အထင်မှားလျက် ထိုဗြဟ္မာကြီးကို ခစားကြလေသည်။

ဗြဟ္မဇာလသုတ်။ ။အယံ ခေါ ဘဝံ ဗြဟ္မာ မဟာဗြဟ္မာ အဘိဘူ အနဘိဘူတော အညဒတ္ထဒ္ဓသော ဝသဝတ္တိ ဣဿရော ကတ္တာ နိဗ္ဗာတာ သေဋ္ဌော သဇိတာ ဝသီ ပိတာ ဘူတဘဗျာနံ၊ မယံ ဘောတာ ဗြဟ္မာနာ နိဗ္ဗိတာ-ဤအရှင်ဗြဟ္မာသည် မဟာဗြဟ္မာမင်းပေတည်း၊ သတ္တဝါတွေကို လွှမ်းမိုး

အုပ်စိုးနိုင်သူပေတည်း၊ သူတစ်ပါး၏ အုပ်စိုးခြင်းကို မခံရ၊ စင်စစ်ဧကန် အမှန်အားဖြင့် အလုံးစုံကို မြင်နိုင်သောသဗ္ဗညုဘုရားပေတည်း၊ သတ္တဝါဟူသမျှကို မိမိအလိုသို့ လိုက်ပါစေနိုင်သည်၊ အတ္တဝါဟူသမျှကို အစိုးရသော ဤသွရ၊ ပရမီသွာရ (ပရမီသွာ)ပေတည်း၊ ကမ္ဘာလောကနှင့် သတ္တဝါအနန္တကို ပြုစုဖန်ဆင်းတတ်သူပေတည်း၊ လောကဓာတ်တစ်ခုလုံးတွင် အမြတ်ဆုံး ဖြစ်ပေသည်၊ မင်း၊ ပုဏ္ဏား၊ သူဌေး၊ သူကြွယ်မကျန် သူ့နေရာနှင့်သူ ခွဲခြားစီမံတတ်သူပေတည်း၊ ဖြစ်ပြီး၊ ဖြစ်ဆဲ သတ္တဝါများ၏ ခမည်းတော်ကြီး ဖြစ်ပေသည်၊ ငါတို့အားလုံးပင် ဤဗြဟ္မာကြီးက ဖန်ဆင်းပေးသဖြင့် ဤဗြဟ္မာဘုံမှာ ဖြစ်ကြရပေသည်။

ဤသို့ ဗြဟ္မာပြည်တုန်းကပင် ထိုဗြဟ္မာကြီး၏ အပေါ်မှာ အထင်အမြင်ကြီးလာခဲ့ပြီးနောက် အချို့ဗြဟ္မာငယ်တို့သည် ထိုဘဝမှ စုတေ၍ လူ့ပြည်သို့ ရောက်သည့်တိုင်အောင် ထိုဗြဟ္မာကြီးမှာ ဗြဟ္မာငယ်များထက် သုံးပုံ၊ နှစ်ပုံ၊ တစ်ပုံခန့် ပိုမို၍ အသက်ရှည်လျက် ကျန်ရစ်ခဲ့လေသည်။ ထိုအခါ လူ့ပြည်ရောက်သူတို့တွင် တချို့က ရသေ့ ရဟန်းပြု၍ ဈာန်အဘိညာဉ်ကို အားထုတ်ကြသဖြင့် ဈာန်အဘိညာဉ် ရလေလျှင် ယခင်ဗြဟ္မာကြီးကို ပြန်၍ မြင်ကြလေ၏။ ထိုအခါ ရှေးကထက် ခိုင်မြဲစွာ အထင်အမြင်ကြီးလျက် “ဤကမ္ဘာလောကကြီးနှင့်တကွ သတ္တဝါတွေကို မဟာဗြဟ္မာမင်း တည်ထောင်ဖန်ဆင်းသည်” ဟု တစ်ဆင့်ဟောပြောကြလေရာ၊ “ဖန်ဆင်းသူရှိ၏” ဟူသော ထိုအယူဝါဒသည် လူ့ပြည်လောက၌ ထိုကမ္ဘာဦးကပင် တစ်စတစ်စ ပြန့်ပွားခဲ့လေသည်။ ထိုအယူဝါဒအလို မဟာဗြဟ္မာကြီးသည် ကမ္ဘာကို ဖန်ဆင်းနိုင်သော ပရမအတ္တ (အလွန်မြတ်သော မပျက်စီးနိုင်သော အတ္တတော်ကြီး) ပေတည်း။

ဆက်ဦးအံ့—ထိုမဟာဗြဟ္မာကို ပရမအတ္တဟု စွဲလမ်းခဲ့ရာ တစ်စတစ်စဆင်းသက်၍ နောက် လူတို့ လက်ထက်၌ကား ထိုဗြဟ္မာကို မမြင်နိုင်ကြတော့သဖြင့် “ဤပုဂ္ဂိုလ်ပဲ” ဟု လက်ညှိုးညွှန်ကာ ပုဂ္ဂိုလ်ခြိမ်းကို မပြနိုင်သော်လည်း (ကောင်းကင်၌ တိုက်တည်သလို) စိတ်ကူးဖြင့် မှန်းဆလျက် ဤကမ္ဘာလောကကြီးနှင့်တကွ သတ္တဝါအနန္တ တွေကို ဖန်ဆင်းသူဟု ယူဆအပ်သော ထိုပရမအတ္တကိုပင် သက္ကတ ဟိန္ဒူဘာသာအားဖြင့် “ဤသွရ၊ ပရမီသွာရ၊ ပရမီသွာ” ဟုလည်းကောင်း၊ ပါရှင်ဘာသာအားဖြင့် “ခုဒါ=ခိုဒါ” ဟုလည်းကောင်း၊ အာရဗီဘာသာအားဖြင့် “အလ္လာဘ်” ဟုလည်းကောင်း၊ အင်္ဂလိပ်ဘာသာအားဖြင့် “ဂျေဒ်” ဟုလည်းကောင်း၊ မြန်မာဘာသာအားဖြင့် ထာဝရဘုရား (အမြဲတည်သောဘုရား) ဟုလည်းကောင်း၊ အမျိုးမျိုး နာမည်တပ်၍ စွဲမှတ်ခဲ့ကြလေသည်။ ဤကား အတ္တဝါဒုပါဒါန်ဖြင့် ပရမအတ္တကို စွဲလမ်းပုံတည်း။

ဇီဝအတ္တစွဲလမ်းပုံ။ ။ဤခန္ဓာကိုယ်တွင်း၌ “အသက်ကောင်”ဟု ခေါ်ရသော “အတ္တ” ရှိ၏။ ထိုအတ္တသည် အလွန်သတ္တိကောင်း၏၊(ကာရက) ပြုလုပ်ဖွယ် ဟူသမျှကို ပြုလုပ်တတ်၏။ ဥပမာ-ခြေလှမ်း၍ သွားနေရာ၌ ခြေထောက်၏ သတ္တိ မဟုတ်၊ အတွင်းက အတ္တ၏သတ္တိပင်တည်း။ အတ္တ၏အလိုကြောင့် ခြေထောက် ကြီး မြောက်လိုက်ချလိုက်နှင့် ရှေ့သို့တိုးလျက် နေရ၏။ ကောင်းမှု မကောင်းမှု အစုစုကို ထိုအတ္တ၏သတ္တိကြောင့် ပြုမိကြ၏။ အတ္တက ကောင်းမှုကို ပြုချင်လျှင် အတ္တအမိန့်အတိုင်း ကိုယ်နှုတ်တို့က ကောင်းမှုကိုပြုလျက် ဖြစ်ကြရ၏။ ဥပမာ- ဘုရားရှိခိုးရာ၌ လက်သည် အတ္တ၏သဘောအတိုင်း ဘုရားဘက်သို့ လက်အုပ်ချီ ရလေ၏။ လက်အုပ်ချီလျက်နေအောင် အတ္တက စီမံလျက် ရှိနေသတဲ့။

ဝေဒက။ ။ကောင်းမှု မကောင်းမှု၏ အကျိုးကိုလည်း အတ္တသည် ခံစား၏။ နာကျင်မှု အရသာရှိမှုစသော ခံစားဖွယ်ဟူသမျှကို အတ္တက ခံစား၏။ “ယခုလို ဘဝက ကောင်းမှု မကောင်းမှုကို ပြုခဲ့သည့်အတိုင်း နောင်ခါ မိမိပြုအပ်သော ကောင်းကျိုး မကောင်းကျိုးကို အတ္တသည်ပင် ခံစားရလိမ့်မည်-ဟုလို့။

သာမီ။ ။ခန္ဓာအိမ်နှင့် ဆိုင်ရာဝယ် ပိုင်နိုင် အုပ်စိုးနိုင်သောကြောင့် ထို အတ္တသည် ခန္ဓာအိမ်၏အရှင် ခန္ဓာအိမ်ပိုင်ပင် ဖြစ်၏။

နိဝါသီ။ ။ခန္ဓာကိုယ် အဟောင်း ဆွေးမြေ့ ပျက်စီးသောအခါ ခန္ဓာအိမ် အသစ်ကို စီမံဖန်တီးလျက် ထိုခန္ဓာအိမ်အသစ်သို့ ရွှေ့ပြောင်းနေထိုင်တတ်သော ကြောင့် ခန္ဓာအိမ်သာ ပျက်၏။ အတ္တကား အပျက်အစီး မရှိ၊ အမြဲ တည်သည်။ [တချို့က “ဤဇီဝအတ္တသည် ပရမအတ္တ၏ အစိတ်အပိုင်း ဖြစ်၍ ခန္ဓာအိမ် ပျက်ချိန်ကျသောအခါ မူလဖန်ဆင်းလိုက်သော ပရမအတ္တအထံသို့ ပြန်သွား သည်”ဟု ယူကြသတဲ့။]

သယံဝသီ။ ။ခန္ဓာအိမ်နှင့် ဆိုင်ရာဝယ် မိမိအလိုသို့ လိုက်ပါစေနိုင်သည်။ ဤနိဝါသီနှင့် သယံဝသီပုဒ်တို့အရ “အတ္တသည် မပျက်မစဲ အမြဲတည်သော အနုစိသာရ အမာခံ အထည်ကိုယ်တည်း၊ မိမိအလိုသို့ လိုက်ပါစေနိုင်သော ဝသဝတ္တနသဘော ရှိ၏”ဟု စွဲလမ်း မှတ်ထင်ကြသည်။

သက္ကာယဒိဋ္ဌိ။ ။ဤသို့ စွဲလမ်းရာ၌ ခန္ဓာငါးပါးတွင် တချို့က ဝိညာဏက္ခန္ဓာ ကို အတ္တဟု စွဲလမ်း၍၊ တချို့က ရူပက္ခန္ဓာကို စွဲလမ်း၏။ တချို့က စေတသိက်ခန္ဓာ တစ်ပါးပါးကို စွဲလမ်း၏။ ဤကဲ့သို့ ခန္ဓာငါးပါး၌ အတ္တဟု စွဲလမ်းမှုကို “သက္ကာယ ဒိဋ္ဌိ”ဟု ခေါ်၏။ ဤအတ္တဝါဒုပါဒါန်ပင်တည်း။ မည်သည့် ဒိဋ္ဌိမဆို ဤသက္ကာယ ဒိဋ္ဌိမှ ဆက်သွယ်၍ ဖြစ်ပေါ်ရသဖြင့် ဤသက္ကာယဒိဋ္ဌိသည် မိစ္ဆာဒိဋ္ဌိဟူသမျှ၏ အရင်းခံမျိုးစေ့ဖြစ်သည်ဟု သဠာယတနသံယုတ်(စိတ္တဝင်္ဂ၌)မိန့်တော်မူသည်။

[သန္ဓေ+ကာယော သက္ကာယော၊ သက္ကာယေ + ပဝတ္တာ + ဒိဋ္ဌိ သက္ကာယဒိဋ္ဌိ၊ သန္ဓေ-ထင်ရှားရှိသော၊ ကာယော-ခန္ဓာငါးပါးအပေါင်းတည်း၊ သက္ကာယော-ထင်ရှားရှိသော ခန္ဓာငါးပါးအပေါင်း၊ သက္ကာယေ-ပရမတ္ထအားဖြင့် ထင်ရှားရှိသော ခန္ဓာငါးပါးအပေါင်း၌၊ ပဝတ္တာ-ဖြစ်သော၊ ဒိဋ္ဌိ-သည်၊ သက္ကာယဒိဋ္ဌိ-သက္ကာယဒိဋ္ဌိ မည်၏။]

အတ္တစွဲလမ်းပုံ။ ။ ယခုအခါ ဗုဒ္ဓဘာသာဝင်တို့လည်း “ဘယ်လိုအရာ” ဟု ကျကျနန မပြောတတ်စေကာမူ ရုပ် နာမ်ခန္ဓာ၌ (အထူးအားဖြင့် ဝိညာဉ်အပေါ်၌) အတ္တစွဲလမ်းလျက်ပင် ရှိကြ၏။ ထိုအတ္တကို အသက်ကောင် လိပ်ပြာကောင် ဝိညာဉ်ကောင်ဟု ပြောစမှတ်ပြုကြ၏။ လူတစ်ယောက် စုတေသောအခါ “အသက် ထွက်သွားပြီ” ဟုလည်းကောင်း၊ ကလေးများ လန့်၍ အင်မတန် ငိုနေသောအခါ “လိပ်ပြာလွင့်သွားသည်” ဟုလည်းကောင်း၊ သေသူ၏ လိပ်ပြာသည် ချစ်သူ၏ လိပ်ပြာကို လာရောက် ခေါ်ယူနေသည်၊ သို့အတွက် “လိပ်ပြာချင်း ခွဲရမည်” စသည်ဖြင့်လည်းကောင်း ယခုတိုင် ပြောစမှတ် ပြုကြသေး၏။ ဤအတ္တစွဲလမ်းမှု ကား နယ်ကျယ်လှ၏။ ခန္ဓာကိုယ်၌သာမကဘဲ အပြင်ပ သစ်ပင် တော တောင် မြေ ရေတို့မှာပင် အသက် ဇီဝ အတ္တ ရှိ၏ဟု စွဲလမ်းကြ၏။ [“ဇီဝသည်နောဟိ မနုဿာ ရုက္ခသ္မိ” -ဝိနည်းဘူတဂါမသိက္ခာပဒ ပါဠိတော်။]

သတ္တိယာ ယဿ ဇီဝဿ၊ လောကော ဝတ္တတိ မညိတော၊
ကာရကော ဝေဒကော သာမီ၊ နိဝါသီ သော သယံ ဝသီ။

ယဿ ဇီဝဿ-ပုဂ္ဂိုလ်သတ္တဝါ၊ မှတ်ရာမြားမြောင်၊ လိပ်ပြာဟု ခေါ်ဆိုအပ်သော အကြင် အသက်ကောင်၏။ သတ္တိယာ-စွမ်းရည်သတ္တိ၊ မပြတ်ရှိခြင်းကြောင့်၊ လောကော-ယခုမျက်မြင်၊ များဖြင်သောင်းသောင်း၊ သတ္တဝါအပေါင်းသည်၊ ဝတ္တတိ-ထိုဤအမှု၊ ကိုယ်စီပြုလျက်၊ ယခုအနေ၊ တည်နိုင်ကြပေ၏။ ဣတိ မညိတော-ဤကဲ့သို့ပင်၊ ပုထုဇဉ်တို့၊ အစဉ်မပြား၊ အထင်မှားအပ်သော၊ သော ဇီဝေါ-ထိုအသက်ကောင်သည်၊ ကာရကော-ပြုရေးပြုရာ၊ ပေါ်ပေါက်လာလျှင်၊ လျော်စွာ တစ်ခုခုဖြင့် ပြုလည်းပြုတတ်ပေ၏။ ဝေဒကော-ကောင်းကောင်းဆိုးဆိုး၊ အမျိုးမျိုးကို၊ အကျိုးလျော်ကန်၊ ပေါ်လာပြန်လျှင်၊ ခံစံလည်း ခံစံတတ်ပေ၏။ သာမီ-ခန္ဓာအိမ်ဆိုင်သမျှ၌၊ ပိုင်သအုပ်စီး၊ အရှင်သခင်ကြီးပေတည်း၊ နိဝါသီ-ဟောင်းခန္ဓာအိမ်၊ ပျက်သည့်ချိန်ဝယ်၊ ခန္ဓာအိမ်အသစ်လဲ၍၊ အမြဲတည်နိုင်ပေ၏။ သယံဝသီ-ခန္ဓာအိမ်မှု၊ အစုစု၌၊ တစ်ခုခုကျန်၊ စီမံခွဲဝေ၊ မိမိအလိုသို့ လိုက်ပါစေနိုင်သော သဘောပေတည်း။

ထိုဇီဝအတ္တကို သတ္တတ၌ “အာက္ခာ(ပါဠိလို အာတုမာ)” ဟု ခေါ်၏။ ပါဠိတော်များ၌ “ဇီဝ၊သရိရ၊ပုဂ္ဂလ၊သတ္တ” ဟု အမျိုးမျိုးခေါ်၏။ အာရဇိဘာသာ၌ “ရှုဟံ”

အင်္ဂလိပ်ဘာသာ၌ “ဆိုးလ်” ဟု ခေါ်သတဲ့၊ “ဤအတ္တသည် တကယ်ဧကန် အမှန်ရှိ၏” ဟု ထင်မှတ်သောအယူသာလျှင် အတ္တဝါဒပါဒါန်ဒိဋ္ဌိတည်း၊ အများ ပြောနေကျအတိုင်း “အတ္တာ ဟိ အတ္တနော နာထော” စသည်ဖြင့် ဟောပြုမှုမှာ အတ္တဝါဒပါဒါန် မဟုတ်၊ ဤပါဒါန်အားဖြင့် ခွဲခြားရာ၌ အတ္တဝါဒပါဒါန်နှင့် သီလဗ္ဗတပါဒါန်ဒိဋ္ဌိတို့မှ ကြွင်းသောဒိဋ္ဌိဟူသမျှကို ဒိဋ္ဌိပါဒါန်ဟုချည်း-မှတ်ပါ။ ထို့ကြောင့် နိက္ခေပကဏ္ဍပါဠိတော်၌ “ထပေတွာ သီလဗ္ဗတပါဒါနန္တ အတ္တဝါဒ ပါဒါနန္တ သဗ္ဗာပိ မိစ္ဆာဒိဋ္ဌိ ဒိဋ္ဌိပါဒါန်” ဟု မိန့်ပြီ။



နီဝရဏ။ ။ဈာနာဒိကံ-ဈာန်အစရှိသော ကုသိုလ်တရားကို၊ နီဝါရေန္တိ- တားမြစ်တတ်ကုန်၏၊ ဣတိ-ကြောင့်၊ နီဝရဏာနိ-နီဝရဏတို့ မည်၏၊ “ဈာန် တရား မဂ် ဖိုလ်တရားများကို ဖြစ်ခွင့်မပေးဘဲ တားမြစ်တတ်သည်” ဟူလို၊ ဈာန်တရားကိုကား ဖြစ်ခွင့်မပေးရုံသာမက ကာမစ္ဆန္ဒနီဝရဏအကြမ်းစားနှင့် ဗျာပါဒနီဝရဏတို့က ဖြစ်ပြီးရအပ်ပြီးသော ဈာန်တရားကိုပင် ကွယ်ပစေနိုင်သည်၊ ဈာန် မဂ် ဖိုလ်သာမက၊ ကာမကုသိုလ်များကိုလည်း တားမြစ်ကြသည်သာ၊ ကာမ စိတ် ဒေါသစိတ် စသည်ဖြစ်နေသောအခါ အခြားကုသိုလ်ဟူသမျှ ဖြစ်ခွင့်မရ သည်ကို ထောက်ပါ။ ဤနီဝရဏတို့၏ တရားကိုယ်ကောက်၌ ရှုပ်ထွေးဖွယ် မရှိ။

တရားကိုယ်နှစ်ပါး နီဝရဏတစ်ခု။ ။ထိနနှင့် မိဒ္ဓသည် ကိစ္စအားဖြင့်လည်း ကောင်း၊ ဖြစ်ကြောင်းအားဖြင့်လည်းကောင်း တူကြ၏၊ ဆန့်ကျင်ဘက်အားဖြင့် လည်း တူကြ၏၊ ဥဒ္ဓစ္စနှင့် ကုတ္တုစ္စလည်း ကိစ္စ၊ ဖြစ်ကြောင်း၊ ဆန့်ကျင်ဘက်အား ဖြင့် တူကြကုန်၏၊ ထို့ကြောင့် တရားကိုယ် နှစ်ပါးစီကို နီဝရဏတစ်ခုတည်း ဟောတော်မူသည်။

**ကိစ္စာဟာရပဝိက္ခာနံ၊ ဧကတ္တာ ဧကမေတ္တ ဟိ၊
ကတမုဒ္ဓစ္စကုတ္တုစ္စံ၊ ထိနမိဒ္ဓဉ္စ တာဒိနော။** (ဋီကာကျော်)

ချဲ့ဦးအံ-ထိန မိဒ္ဓ နှစ်ပါးလုံးသည် ထိုင်းမှိုင်းခြင်းသဘောတရားများ ဖြစ်၍ မိမိတို့ယှဉ်ရာ စိတ္တုပ္ပါဒ်ကို ထိုထိုအမှု၌ တွန့်ဆုတ်အောင် ပြုတတ်ကြ၏၊ ထို့ကြောင့် ထိန မိဒ္ဓ နှစ်ပါးစုံသည် ယှဉ်ရာစိတ္တုပ္ပါဒ်ကို တွန့်ဆုတ်အောင် ပြုခြင်း ကိစ္စအားဖြင့် သဘောတူ၏၊ ဤထိန မိဒ္ဓ နှစ်ပါးလုံးပင် ပျင်းရိမှုကြောင့် ဖြစ်တတ်ရကား ဖြစ်ခြင်း၏အကြောင်းအားဖြင့်လည်း တူ၏၊ ထိန မိဒ္ဓနှစ်ပါးလုံး ပင် ထက်မြက်သော ဝီရိယနှင့် ဆန့်ကျင်ဘက် ဖြစ်၏၊ ထိန မိဒ္ဓ ဖြစ်လာသော အခါ ထက်သန်သော ဝီရိယများ ဆုတ်ယုတ် ပျက်ပြားရိုးပင် ဖြစ်၏၊ ဤသို့ ဆန့်ကျင်ဘက်အားဖြင့်လည်း တူကြသည်။

ဥဒ္ဒစ္စ ကုက္ကုစ္စနှစ်ပါးတွင် ဥဒ္ဒစ္စက မငြိမ်သက်ခြင်း၊ ကုက္ကုစ္စက နောင်တ တစ်ဖန် ပူပန်ခြင်းသဘောဖြစ်၍ နှစ်ပါးလုံးပင် အသန္တကိစ္စ(မငြိမ်သက်ခြင်းကိစ္စ) အားဖြင့် တူမျှ၏။ ဉာတိဗျသန (ဆွေမျိုးပျက်စီးမှု)၊ ဘောဂဗျသန (စည်းစိမ်ပျက်စီးမှု)၊ ရောဂဗျသန (အနာရောဂါဖြစ်မှု)၊ သီလဗျသန (သီလပျက်စီးမှု)၊ ဒိဋ္ဌိဗျသန (အယူ ပျက်စီးမှု)။ ဤဗျသနငါးခုတွင် တစ်ခုခုကြောင့် ထိုဥဒ္ဒစ္စကုက္ကုစ္စတို့ ဖြစ်တတ်ရကား ဖြစ်ကြောင်းအားဖြင့်လည်း တူမျှ၏။ ထိုနှစ်ပါးစုံသည် သမထဟု ခေါ်အပ်သော သမာဓိ၏ ဆန့်ကျင်ဘက် ဖြစ်၏။ ထိုဥဒ္ဒစ္စ ကုက္ကုစ္စ ဖြစ်လာလျှင် စိတ်ဓာတ်များ တည်တည်ကြည်ကြည် မရှိနိုင်တော့ပြီ။ [အခြေပြု၍ ဆောင်ပုဒ်ရှိသည်။ အောက်ပါ ဂါထာသည် ဋီကာကျော်ဂါထာတည်း။ အနက်ကို ထိုနိဿယ၌ ရှုပါ။]

လိနတာ သန္တတာ ကိစ္စံ၊ တန္တိဉာတိဝိတက္ကနံ၊
 ဟေတုဝီရိယသမထာ၊ ဣမေ တေသံ ဝိရောမိနော။

၆ ၄ ၆ ၈ ၉ ၁၀ ၁၁ ၁၂ ၁၃ ၁၄ ၁၅ ၁၆

အနုသယ။ ။ အနု အနု သေန္တိတိ၊ အနုသယာ-သတ္တဝါတို့၏ ခန္ဓာအစဉ်၌ အမြဲ မပြတ် ကိန်းဝပ်လျက်ပါနေသော ကိလေသာဓာတ်ကို “အနုသယ” ဟု ခေါ်သည်။ ထင်ရှားစေအံ့-အသီး သီးမည့် သရက်ပင်၌ အသီး သီးစေတတ်သော ဓာတ်သတ္တိ သည် သရက်စေ့ဝယ် အညောက်ထွက်သည်က စ၍ ပင်လုံး၊ အခက်၊ အရွက်၊ အညွန့် တို့၌လည်း ပါ၏။ ဤသို့ အသီး သီးစေတတ်သော ဓာတ်သတ္တိသည် သရက်ပင် တစ်ပင်လုံး၌ အစ အဆုံး ကိန်းဝပ်နေသကဲ့သို့၊ ထို့အတူ အနုသယဟု ခေါ်အပ်သော ကိလေသာဓာတ်သည်လည်း ကလလရေကြည်တည်ခါစဝယ် ပဋိသန္ဓေစိတ်စေတသိက် နှင့် ကလာပသုံးစည်း၌လည်း ပါရှိ၏။ ထို့နောက် တစ်ဘဝလုံး အဆက်ဆက် ရုပ် အစဉ် နာမ်အစဉ်မှာလည်း ပါရှိ၏။ ရဟန္တာ မဖြစ်သေးသမျှ ကုသိုလ်ကောင်းမှု ပြုနေတုန်း၊ ကမ္မဋ္ဌာန်းအားထုတ်နေတုန်းမှာလည်း ထိုကိလေသာဓာတ်သတ္တိတွေ အပြည့်အနှက် ပါရှိနေ၏။ တစ်ဘဝကုန်၍ စုတိစိတ် ဖြစ်တုန်းမှာလည်း ပါရှိ၏။ နောက်ဘဝ ပဋိသန္ဓေအသစ်မှာလည်း ဆက်လက် ပါရှိလေ၏။ အရူပဘုံ၌ နာမ် တရားချည်း ပဋိသန္ဓေနေသော်လည်း ထိုအရူပဘုံနာမ်အစဉ်မှာလည်း ပါရှိ၏။ အသညသတ်ဘုံ၌ ရုပ်ချည်းနေသော်လည်း အသညသတ်ရုပ်အစဉ်မှာလည်း ပါရှိ၏။ ထို့ကြောင့် “အနု အနု-အစဉ်တစိုက်၊ သန္တာနေ-ရုပ်နာမ်ခန္ဓာအစဉ်၌၊ သေန္တိ- ကိန်းဝပ်တည်နေတတ်ကုန်၏” ဟု ဆိုရပေသည်။ [မည်သည့်ဘုံ မည်သည့်အခါ၌ မည်သည့်အနုသယများ ကိန်းဝပ်ပါရှိကြောင်းကို အနုသယယမိုက်မှာကြည့်ပါ။]

တစ်နည်း- “အနုရူပံ ကာရဏံ လဘိတွာ သေန္တိ ဥပ္ပဇ္ဇန္တိတိ အနုသယာ”။ ဤဝိဂြိုဟ်နှင့်စပ်၍ အနုသယဓာတ်ကို နားလည်ဖို့ရာ အခိုက်အတန့် (၃)မျိုး အားဖြင့် ကိလေသာ(၃)မျိုး နာမည်ရပုံကို မှတ်သားရ၏။ ကိလေသာသည်

အနုသယကိလေသာ၊ ပရိယုဋ္ဌာနကိလေသာ၊ ဝိတိက္ကမကိလေသာဟု (၃)မျိုးရှိ၏။ အနုသယကိလေသာဟူသည် ဥပါဒ်၊ ဌီ၊ ဘင် အထင်အရှား မဟုတ်ဘဲ ခန္ဓာအစဉ်၌ အမြဲကိန်းဝပ်ပါနေသော ကိလေသာ၏ဓာတ်သတ္တိတည်း။ ပရိယုဋ္ဌာနကိလေသာ ကား ဥပါဒ် ၌ ဘင်အားဖြင့် အထင်အရှား ထကြွလာသော ကိလေသာတည်း။ ထိုပရိယုဋ္ဌာနကိလေသာ ဖြစ်ရုံမျှဖြင့် ကိုယ်ထိလက်ရောက် ဖောက်ပြန်ကျူးလွန်မှု မရှိသေးချေ။ ဝိတိက္ကမကိလေသာကား စိတ်ထဲ၌ ထကြွရုံတွင်မကဘဲ လောဘ အလျောက် ဒေါသအလျောက် ကိုယ်မှု နှုတ်မှု လှုပ်ရှားလျက် ဖောက်ပြား ကျူးလွန်စေတတ်သော ကိလေသာတည်း။

ထင်ရှားစေအံ-ပုဂ္ဂိုလ်တစ်ဦးသည် ကုသိုလ်စိတ်ထားဖြင့် ကမ္မဋ္ဌာန်းတရား ဟောနေ၏။ ထိုအခါ ပရိယုဋ္ဌာန၊ ဝိတိက္ကမကိလေသာ မဖြစ်သေး၊ အနုသယ ကိလေသာကား ပုထုဇဉ်မှန်လျှင် ပြည့်လျှံနေ၏။ ကမ္မဋ္ဌာန်တရား ဟောပြီးနောက် တစ်စုံတစ်ယောက်ကို မြင်ရသဖြင့် စိတ်ကို မထိန်းနိုင်တော့ပြီ။ ထိုအခါ ငြိမ်နေ သော မြေဟောက်ကို တုတ်ဖြင့် ခေါက်လိုက်သလို ငြိမ်ဝပ်နေသော ကာမရာဂါ နှုသယကိလေသာဓာတ်သည် ဖြတ်ကနဲ ထကြွလျက် ပရိယုဋ္ဌာနအနေ ဥပါဒ် ဖြစ်ပေါ်လေ၏။ ထိုကဲ့သို့ ပရိယုဋ္ဌာန အနေအားဖြင့် အတော် ကြာပြီးနောက် ဖောက်ပြန်လွန်ကျူးလျက် ဝိတိက္ကမဘက်သို့ တိုးတက်ကြပါရော့တဲ့။ ဤသို့လျှင် အနုသယကိလေသာဟူသည် ဥပါဒ် ၌ ဘင်အားဖြင့် အထင်အရှား ဖြစ်ပေါ်နေသည် မဟုတ်၊ ဖြစ်လောက်သော အကြောင်းတစ်စုံတစ်ရာနှင့် တွေ့သောအခါ ဖြစ်ပေါ်ဖို့ ရာ အခြေခံမျိုးစေ့ဖြစ်သော ဓာတ်သတ္တိတစ်မျိုးတည်း။ ထို့ကြောင့် “အနုရူပ- လျောက်ပတ်သော၊ ကာရဏံ-အကြောင်းကို၊ လဘိတွာ-ရ၍၊ ဝါ-ရသည်ရှိသော်၊ သေန္တိ-ဖြစ်ပေါ်လာတတ်ကုန်၏” ဟု ဆိုရပေသည်။ [ကာမရာဂဖြစ်လောက်သော အကြောင်း၊ ပဋိဗ္ဗဖြစ်လောက်သောအကြောင်း စသည်ကို “အနုရူပံ ကာရဏံ” ဟု ဆိုသည်။]

ကိလေသာ ပယ်ကြောင်း။ ။ပြခဲ့သော ကိလေသာ သုံးမျိုးတွင် ဝိတိက္ကမ ကိလေသာ မဖြစ်နိုင်အောင် သီလဖြင့် တားမြစ်ရ၏။ ပရိယုဋ္ဌာနကိလေသာ မဖြစ်အောင် သမာဓိဖြင့် (ထိုအာရုံ၌ စိတ်မဝင်စားအောင် သမာဓိတရားဖြင့်) တားမြစ်ရ၏။ အနုသယကိလေသာကိုကား ဆိုင်ရာ မဂ်ဖြင့်သတ်မှ အကြောင်းမဲ့ ဖြတ်နိုင်သည်။ ဤစကားစဉ်အရ “မဂ်ဖြင့် မပယ်အပ်သေးသည်ဖြစ်၍ ခန္ဓာကိုယ်၌ ကိန်းဝပ်တည်ရှိသော ကိလေသာဓာတ်ကို အနုသယခေါ်သည်ဟု မှတ်ပါ။

အင်အားကြီးမှ အနုသယခေါ်။ ။မဂ်ဖြင့် မပယ်အပ်သေးသော ကိလေသာ တိုင်းလည်း ခန္ဓာအစဉ်မှာ ကိန်းဝပ်ပါရှိမည် မဟုတ်၊ အားအင် ကြီးမားသော ကိလေသာအချို့သာ ခန္ဓာအစဉ်၌ ကိန်းဝပ်ပါရှိနိုင်မည်။ သို့အတွက် အားအင်

နည်းပါးသော ထိန စသည်တို့မှာ ခန္ဓာအစဉ်၌ ကိန်းဝပ်မရှိမည် မဟုတ်သော ကြောင့် အနုသယဟု မခေါ်လိုက်။

ထင်ရှားစေအံ့-ကိလေသာဆယ်ပါးတွင် လောဘ၊ဒေါသ၊မောဟ၊မာန၊ဒိဋ္ဌိ၊ ဝိစိကိစ္ဆာ(၆)ပါးသည် ထိန၊ဥဒ္ဓစ္စ၊အဟိရိက၊အနောတ္တပ္ပကိလေသာ စသည်တို့ထက် သတ္တိအင်အား ကြီးမားထက်မြက်ကြကုန်၏။ ဆိုင်ရာအကုသိုလ်များ၌ မိမိတို့ ခေါင်းဆောင်၍ ထမြောက်အောင် ရွက်ဆောင်နိုင်ကြကုန်၏။ ထိနစသော(၄)ပါးကား ထိုကဲ့သို့ သတ္တိအင်အား မကြီးမားကုန်၊ ဆိုင်ရာ အကုသိုလ်များ၌ ခေါင်းဆောင် ပဓာနလည်း မဖြစ်နိုင်ကုန်။ ထို့ကြောင့် လောဘစသည်တို့၏ ဓာတ်သတ္တိများသာ ခန္ဓာအစဉ်၌ ကိန်းဝပ်တည်နေကြသဖြင့် လောဘစသည်တို့သာ “အနုသယ” ဟု ဘုရားရှင် ဟောတော်မူသည်။ ထို့ကြောင့် အနုသယယကမအဋ္ဌကထာ၌ “အနုသယောတိ ပန အပ္ပဟိနဋ္ဌေန ထာမဂတကိလေသာ ဝုစ္စတိ” ဟု မိန့်ပြီ။ [ထာမဂတကိလေသာဟူသည် အခွင့်သာလျှင် ဖြစ်နိုင်လောက်အောင် အင်အားရှိ သော ကိလေသာတည်း။ ထာမ-အားအစွမ်းသို့+ဂတ-ရောက်သောကိလေသာ။ ထိုသို့ အင်အားရှိသောကြောင့်ပင် ခန္ဓာအစဉ်၌ ကိန်းဝပ် ပါရှိနိုင်သည်။]

[ဆောင်] ကိလေသာဆယ်ပါး၊ ရှိပေဗြားလည်း၊ အင်အားပြည့်ကြွယ်၊ ရှေ့ခြောက်သွယ် သာ၊ ကိုယ်ဝယ်ကိန်းဝပ်၊ ပါလေတတ်၍၊ စောမြတ်ရှင်ပင်၊ အနုသယတင် သည်၊... ကျမ်းစဉ် လက်သုံးဖွင့်ရိုးတည်း။

အနုသယ၏ကာလ။ ။ဤအနုသယကိလေသာသည် ပစ္စုပ္ပန် အတိတ် အနာဂတ်(၃)မျိုးတွင် အဘယ်နည်းဟု မေးလေ့ရှိ၏။ အဖြေကား-အနုသယ ကိလေသာသည် ပရိယာယ်အားဖြင့် ပစ္စုပ္ပန် အတိတ် အနာဂတ်(၃)မျိုးပင် ဖြစ်သင့်၏။ ချဲ့ဦးအံ့-ဥပါဒ် ဌိ ဘင် အခိုက်အတန့်နှင့် ပြည့်စုံစိုက်တရားကို ပစ္စုပ္ပန်၊ ချုပ်ပြီးတရားကို အတိတ်၊ ဥပါဒ် ဌိ ဘင်အားဖြင့် ထင်ရှားဖြစ်လတ္တံ့ တရားကို အနာဂတ်ဟု ခေါ်ရ၏။ အနုသယကိလေသာတို့သည် ဥပါဒ် ဌိ ဘင်အားဖြင့် အထင်အရှား မရှိချေ။ ဘင်သို့ရောက်၍ ချုပ်ပျောက်ပြီးလည်း မဟုတ်။ ဥပါဒ်၊ဌိ၊ဘင် အားဖြင့် ဖြစ်သောအခါ အနုသယမဟုတ်၊ ပရိယုဋ္ဌာနကိလေသာ အနေအားဖြင့် သာ ဖြစ်လတ္တံ့။ ထို့ကြောင့် “အနုသယ” ကိလေသာသည် မုချအားဖြင့် ပစ္စုပ္ပန်၊ အတိတ်၊အနာဂတ်ဟု မဆိုအပ်။ သို့သော် ထိုထိုစိတ်နှင့်ယှဉ်လျက် ပရိယုဋ္ဌာန အနေ အားဖြင့် ဥပါဒ်မှုကို စွဲ၍ ပြောရလျှင် ထိုကိလေသာမျိုးသည် ရှေးကလည်း ဖြစ်ဖူးပြီး ပစ္စုပ္ပန်မှာလည်း ဖြစ်ဆဲပင်၊ မဂ်ဖြင့် မပယ်နိုင်သေးသမျှ နောင်လည်း ဖြစ်လတ္တံ့။ ထို့ကြောင့်အကျိုးဖြစ်သော ပရိယုဋ္ဌာနကိလေသာ၏ ပစ္စုပ္ပန်စသော အမည်ကို အကြောင်းရင်းဖြစ်သော အနုသယကိလေသာပေါ် တင်စား၍ ဖလူပစာရ ပရိယာယ်အားဖြင့် အနုသယကို ပစ္စုပ္ပန်၊အတိတ်၊အနာဂတ်ဟု ခေါ်ဆိုနိုင်သည်။

ထို့ကြောင့် ယမကအဋ္ဌကထာ၌ “သော စိတ္တသမ္ပယုတ္တောပေ၊အတိတောပိ အနာဂတောပိ ပစ္စုပ္ပန်ောပိ၊ တသ္မာ ဥပ္ပဇ္ဇတိတိ ဝတ္တံ ယုဇ္ဇတိ” ဟုလည်းကောင်း၊ မူလဋီကာ၌ “န စ အတိတာနာဂတပစ္စုပ္ပန်တော အညေ ဥပ္ပတ္တိရဟာ နာမ အတ္တိ၊ တသ္မာ သဗ္ဗေ အတိတာနာဂတပစ္စုပ္ပန်တော ကာမရာဂါဒယော အနုသယာတိ ဝုဇ္ဇိ” ဟု လည်းကောင်း ဖွင့်ပြီ၊ ဤသို့ အဋ္ဌကထာ ဋီကာတို့က ပစ္စုပ္ပန်၊အတိတ်၊ အနာဂတ် ဟု တိုက်ရိုက် ဖွင့်ပြကြသည်ဖြစ်ပါလျက် အနုဋီကာနှင့် နောက်လိုက်ဖြစ်သော ဋီကာကျော်စသည်တို့က “အနာဂတ်ကိလေသာကိုသာ မုချအားဖြင့် အနုသယဟု ခေါ်သည်၊ အတိတ် ပစ္စုပ္ပန်ကိလေသာတို့မှာ ကိလေသာသဘောချင်း တူမျှကြသဖြင့် အနုသယအမည်ရသည်” ဟု တစ်မျိုး ဖွင့်ကြသေးသည်မှာ စဉ်းစားဖွယ်ရာပင်၊ အနုသယကိလေသာတို့ မုချအားဖြင့် ပစ္စုပ္ပန် အတိတ် အနာဂတ် မဆိုထိုက်ကြောင်းကို မဂ်ပယ်ခန်း၌ ပြဉ်းလတ္တံ့။



ဒသ သံယောဇနာနိ ကာမရာဂသံယောဇနံ-ရူပ-အရူပ-ပဋိဿ-မာန-ဒိဋ္ဌိ- သီလဗ္ဗတပရာမာသ-ဝိစိကိစ္ဆာ-ဥဒ္ဒစ္စ-အဝိဇ္ဇာသံယောဇနံ သုတ္တန္တေ၊ အပရာနိ ဒသ သံယောဇနာနိ ကာမရာဂသံယောဇနံ ဘဝ-ပဋိဿ-မာန-ဒိဋ္ဌိ-သီလဗ္ဗတ မရာမာသ-ဝိစိကိစ္ဆာ-ဣဿာ-မစ္ဆရိယ-အဝိဇ္ဇာသံယောဇနံ အဘိဓမ္မေ။

သံယောဇနံ။ ။သံယောဇန္တိ ဗန္တိ-နောင်ဖွဲ့တတ်ကုန်၏၊ ဣတိ-ကြောင့်၊ သံယောဇနာနိ-သံယောဇဉ်တို့မည်၏၊ “သံယောဇဉ်ကြီး” ဟု ခေါ်ဝေါ်ရိုး ရှိသည့် အတိုင်း ကြီးဖြင့် ချည်နှောင်ထားသကဲ့သို့ မိမိကိန်းရာသတ္တဝါကို သံသရာဝဋ်မှ မလွတ်ရအောင် ချည်နှောင်တတ်သောတရားကို “သံယောဇဉ်” ဟု ခေါ်သည်၊ မှန်၏-ပုထုဇဉ်တို့သန္တာန်၌ ကြီး(၁၀)ချောင်း ရှိ၏၊ ထိုတွင် ကြီး(၅)ချောင်းမှာ ကာမဘုံ၌ ဆက်သွယ်၍၊ အခြား ကြီး(၅)ချောင်းက အထက် ဗြဟ္မာ့ဘုံ၌ ဆက်သွယ်လျက် ရှိ၏။

ချဲ့ဦးအံ့-ကာမရာဂ ပဋိဿနှင့် ဒိဋ္ဌိ သီလဗ္ဗတပရာမာသ ဝိစိကိစ္ဆာ ဤ(၅) ချောင်းသည် ကာမဘုံအတွက် ဆက်သွယ်ထားသော ကြီးများတည်း၊ ကာမရာဂ သည် ကာမဂုဏ်အာရုံ၌ လိုလားနှစ်သက်၏၊ ဤကာမရာဂအနုသယဓာတ် မပြတ်သေးသမျှ ဗြဟ္မာ့ပြည်၌နေရသော်လည်း ဈာန်အရှိန်ပြတ်လျှင် ကာမနှောင်ကြီး တင်းမှုကြောင့် ကာမဘုံသို့သာ ဆင်းသက်ခဲ့ရလိမ့်မည်၊ ပဋိဿသံယောဇဉ်လည်း ဗြဟ္မာ့ပြည်မှာ ဒေါသမရှိသည့်အတွက် ကာမဘုံဘက်က ဖွဲ့ဆက်ထားသော ကြီးတည်း၊ ဒိဋ္ဌိ သီလဗ္ဗတပရာမာသ ဝိစိကိစ္ဆာ ကင်းလျှင် သောတာပန် ဖြစ်၏။

ထိုသံယောဇဉ်များ မကင်း၍ သောတာပန် မဖြစ်သေးသမျှ အပါယ်လေးပါးတိုင် အောင်ပင် ဆွဲချဦးမည်သာ၊ ထို့ကြောင့် ဤ ကြီး(၅)ချောင်းကို သြရမ္မာဂိယ သံယောဇဉ်ဟု ခေါ်သည်။

“ဒိဋ္ဌိ သီလဗ္ဗတပရာမာသနှင့် ဝိစိကိစ္ဆာတို့ကို သောတာပတ္တိမဂ်ဖြင့် ဖြတ်၍၊ ကာမရာဂ ပဋိညာတို့ကို အနာဂါမိမဂ်ဖြင့် ဖြတ်ပြီးနောက် သံသရာမှ လွတ်မြောက် ပြီလား” ဟု ဆိုလျှင် မလွတ်မြောက်နိုင်သေး၊ ရူပရာဂက ရူပဘုံ၌ ဆက်သွယ်၍ အရူပရာဂက အရူပဘုံ၌ ဆက်သွယ်ပြီးလျှင် မာန ဥဒ္ဓစ္စနှင့် အဝိဇ္ဇာတို့ကလည်း ထိုဗြဟ္မာဘုံ၌ ဆက်သွယ်လျက်ပင် ရှိသေး၏။ ထို့ကြောင့် ထိုကြီး(၅)ချောင်းကို ဥဒ္ဓံဘာဂိယသံယောဇဉ်ဟု ခေါ်၏။ ရဟန္တာဖြစ်မှသာ ထိုဥဒ္ဓမ္မာဂိယကြီး(၅)ချောင်းကို အကြွင်းမရှိအောင် ဖြတ်၍ သံသရာဝဋ်မှ လွတ်ခွင့်ရနိုင်ကြသည်။

မှတ်ချက်။ ။ ဩရ်=အောက်ဘုံ+ဘာဂ=အဖို့+ဣယ=ရှိသည်။ သြရမ္မာဂိယ=အောက် ကာမဘုံအတွက်ဖြစ်သော သံယောဇဉ်၊ ဥဒ္ဓမ္မာဂိယ=အထက်ဗြဟ္မာဘုံ အတွက် ဖြစ်သော သံယောဇဉ်၊ သြရမ္မာဂိယသံယောဇဉ်ကို အဇ္ဈတ္တသံယောဇဉ်ဟုလည်း ကောင်း၊ ဥဒ္ဓံဘာဂိယသံယောဇဉ်ကို ဗဟိဒ္ဓသံယောဇဉ်ဟုလည်းကောင်း နာမည် တပ်ကြသေး၏။


- [ဆောင်] ၁။ ကာမရာဂ၊ ပဋိညာနှင့်၊ သီလ-ဒိဋ္ဌိ၊ ဝိစိကိစ္စံ၊ ဤငါးတန်၊ သြရမ္မာဂိယ။
- ၂။ ရူပရာဂ၊ အရူပနှင့်၊ မာန ဥဒ္ဓစ္စံ၊ အဝိဇ္ဇံ၊ ဥဒ္ဓမ္မာဂိယ။

ယောဂ၊ ဂန္ထ သံယောဇဉ်။ ။ ဤသုံးမျိုးသည် သတ္တဝါများကို ဝဋ်ဆင်းရဲမှ မလွတ်အောင် တစ်မျိုးစီ ယှဉ်စပ် ဖွဲ့နှောင်တတ်ကြသဖြင့် သဘောတူသကဲ့သို့ ရှိသော်လည်း “အဝေးဘုံတဝသို့ ရောက်စေကာမူ မိမိဘုံသို့ ပြန်ရောက်လာအောင် ကြိုးဖြင့် ဆွဲထားသကဲ့သို့ ဆွဲချည် ဖွဲ့နှောင်တတ်သောသဘောသည် သံယောဇဉ် မည်၏။ သံကွင်းချင်း ဖွဲ့ဆက်သကဲ့သို့ စုတိ ပဋိသန္ဓေ-ပဋိသန္ဓေ စုတိအားဖြင့် ရုပ် နာမ်အပေါင်းကို ဖွဲ့ဆက်တတ်သောသဘောသည် ဂန္ထမည်၏။ သစ်စေးဖြင့် ကပ်သကဲ့သို့ ဝဋ်ဒုက္ခ၌ မိမိကိန်းရာသတ္တဝါကို ယှဉ်စပ် ကပ်ထားတတ်သော သဘောသည် ယောဂ မည်၏”။ ဤအဓိပ္ပာယ်ကို ရည်ရွယ်၍ အခြေပြု၍ ဆောင်ပုဒ်များကို ပြခဲ့ပြီ။

မူလဋီကာ။ ။ ဒုရဂတဿာပိ အာကမုနတော နိဿရိတုံ အပ္ပဒါနဝသေန ဗန္ဓနံ သံယောဇနံ၊ ဂန္ထကရဏံ သင်္ခလိကစက္ကလကာနံ ဝိယ ပဋိဗဒ္ဓတာ ကရဏံ ဝါ ဂန္ထနံ ဂန္ဓေ၁၊ သံသိလိသကရဏံ ယောဇနံ ယောဂေါတိ အယမေတေသံ ဝိသေသော ဝေဒိတဗ္ဗော။ - ဒုကမာတိကာအဖွင့်။

ကိလေသာ။ ။ကိလေသေန္တိ ဥပတာပေန္တိ-ပူလောင်စေတတ်ကုန်၏။ ဣတိ-
ကြောင့်၊ ကိလေသာ-ကိလေသာတို့မည်၏။ “ကိလေသာမိး”ဟု ဆိုရိုးရှိသည့်
အတိုင်း ယှဉ်ဖက်စိတ်ကိုလည်းကောင်း၊ မိမိကိန်းရာသတ္တဝါကိုလည်းကောင်း
ပူလောင်စေတတ်သော လောဘစသည်ကို ကိလေသာဟု ခေါ်သည်။ လောဘမီး
ဒေါသမီး စသည်တို့ လောင်ကျွမ်းပုံများကို ထိုထိုသုတ္တန်တို့၌ ရှုပါကုန်။

တစ်နည်း-ကိလိဿတိ ဧတေဟိတိ ကိလေသာ၊ ဧတေဟိ-ဤတရားတို့
ကြောင့်၊ ကိလိဿတိ-ညစ်ပေရ၏။ ဣတိ-ထိုသို့ ညစ်ပေကြောင်း၏အဖြစ်ကြောင့်၊
ကိလေသာ-ကိလေသာတို့ မည်၏။ လောဘစသည်တို့နှင့် ယှဉ်ရသောစိတ်သည်
ကြည်ကြည်လင်လင် မရှိ၊ ညစ်ညစ်ပေပေ ဖြစ်နေ၏။ “စိတ်ညစ်သည်”ဟု
ဆိုလိုသည်။ ဤသို့ စိတ်ညစ်ကြောင်းဖြစ်၍ လောဘစသည်ကို ကိလေသာဟု
ခေါ်သည်။ ဘုရား ရဟန္တာ အရှင်မြတ်တို့၏စိတ်ဓာတ်မှာ ထိုကိလေသာတို့မှ
စင်ကြယ်တော်မူရကား အမြဲ ကြည်လင်တော်မူကြပေသည်။ [တစ်ထောင့်ငါးရာ
ကိလေသာ မြောက်ပွားပုံကို အခြေပြု၍ ပြခဲ့ပြီ။]



**အာသဝါဒီသု ပနေတ္ထ ကာမဘဝနာမေန တဗ္ဗတ္ထုကာ တဏှာ
အဓိပ္ပေတာ၊ သီလဗ္ဗတပရာမာသော ဣဒံသစ္စာဘိနိဝေသော
စ တထာပဝတ္တံ ဒိဋ္ဌိဂတမေဝ ပဝုစ္စတိ။**

အာသဝါဒီသု၊ပေ၊အဓိပ္ပေတာ။ ။ဤစကားကား အမှာစကားချပ်တည်း၊
အာသဝါဒီသု၌ အာဒိသဒ္ဓါဖြင့် ကာမနာမည် ဘဝနာမည် သီလဗ္ဗတစသော
နာမည်များ ပါရှိရာအခန်းများကို ယူ၊ ကိလေသာအခန်းမှတစ်ပါး ကျန်အခန်း
အားလုံးတည်း၊ ဤစကားရပ်တို့၌ အရှင်အနုရုဒ္ဓါ၏အလိုမှာ “ကာမသဒ္ဓါသည်
ဝတ္ထုအာရုံဖြစ်သော ကာမကို ဟောရင်းတည်း၊ ဘဝသဒ္ဓါလည်း ရူပါရူပဈာန်
ဟူသော ကမ္မဘဝနှင့် ထိုဈာန်၏အကျိုးဖြစ်သော ဥပပတ္တိဘဝဟူသော အာရုံများ
ကိုပင် ဟောရင်းတည်း”ဟု ယူလိုသည်။ ထိုကဲ့သို့ ယူရခြင်းမှာလည်း ဓမ္မသင်္ဂဏီ
ပါဠိတော်ကိုက “ယော ကာမေသု ကာမစ္စန္ဒော၊ ယော ဘဝေသု”ဟု အာစာရဖြင့်
ဟောတော်မူ၍ ကာမဘဝအရ တဏှာ၏ တည်ရာအာရုံများကို ကောက်ယူစေ
တော်မူလိုခြင်းကြောင့် ဖြစ်သည်။

သို့သော် ကာမဘဝအရ တည်ရာအာရုံကို ကောက်သောအခါ အာသဝစသော
ပုဒ်နှင့် အရမဇ္ဈာတ် “ကာမနှင့်ဘဝအရက အာရုံ၊ အာသဝစသည်က အာရမဏီက
တရား” ဤသို့ ကွဲပြားသည်။ ထို့ကြောင့် ပါဠိတော်အလိုလည်း ကျ၍ ကာမနှင့်
အာသဝ၊ ဘဝနှင့် အာသဝပုဒ်တို့ အရတူလည်း ဖြစ်ရအောင် ဌာန အာရုံ၏

ကာမဘဝဟူသော နာမည်ကို ဌာနီ အာရမဏိက တဏှာအပေါ် တင်စား၍ ဌာနူပစာရအားဖြင့် ကာမအရ ကာမတဏှာကို ကောက်၊ ဘဝအရ ဘဝတဏှာကို ကောက်ပါ။ ဤသို့ ကောက်မှသာ “ဒိဋ္ဌိယေဝ+အာသဝေါ ဒိဋ္ဌာသဝေါ၊ အဝိဇ္ဇာယေဝ+အာသဝေါ အဝိဇ္ဇာသဝေါ” ဟု ကမ္မဓာရည်းသမာသ် တွဲစပ်ရသလို “ကာမောယေဝ + အာသဝေါ ကာမာသဝေါ၊ ဘဝေါယေဝ + အာသဝေါ ဘဝါသဝေါ” ဟု ကမ္မဓာရည်းသမာသ် (အခြားပုဒ်များနည်းတူ) တွဲစပ်နိုင်မည်-ဟူလို။ [ကာမအရ “ကာမေတိတိ ကာမော” ဟု ဝစနတ်ပြု၍ ကိလေသာကာမ တဏှာကို တစ်ခါတည်း ကောက်လျှင်လည်း ပါဠိတော်နှင့် မညီစေကာမူ တစ်နည်းအားဖြင့် သင့်သည်သာ၊ “သီလဗ္ဗတ၊ပေ၊ ပဝုစ္စတိ” ဟူသော ဝါကျ၏ အဓိပ္ပာယ်ကို အခြေပြု၍ ပြခဲ့ပြီ။]

၈၂၂၄၄၈၈၅၅၅၅၅၅၅၅၅၅၅၅

မိဿကသင်္ဂဟ။ ။မိဿကာနံ-ကုသိုလ် အကုသိုလ် အဗျာကတ ရောသော တရာ (ကို)ကို၊ သင်္ဂဟော-သိမ်းယူရာ သိမ်းယူကြောင်းစကားအပေါင်းတည်း၊ မိဿကသင်္ဂဟော-မိဿကသင်္ဂဟမည်၏။ အကုသလသင်္ဂဟကဲ့သို့ အကုသိုလ် သတ်သတ်၊ ဗောဓိ၊ ကိယသင်္ဂဟကဲ့သို့ မဂ်ဉာဏ်၏ ဘက်တော်သား သတ်သတ်၊ သဗ္ဗသင်္ဂဟကဲ့သို့ တရာ အာ.လုံးလည်း မဟုတ်ဘဲ၊ ကုသိုလ်တချို့ အကုသိုလ် တချို့ အဗျာကတတချို့ ထည့်စွက်သောအားဖြင့် ရောရောပြွမ်းပြွမ်းပြသော သင်္ဂဟဟု ဆိုလိုသည်။ ဥပမာ-ဟေတုသင်္ဂဟ၌ သဗ္ဗသင်္ဂဟလို တရားအားလုံးမရ၊ ဟိတ်(၆)ပါးသာ ရသည်။ အကုသလသင်္ဂဟကဲ့သို့ အကုသိုလ်ဟိတ်ချည်းသာ မဟုတ်၊ ဗောဓိပက္ခိယသင်္ဂဟကဲ့သို့ မဂ်ဉာဏ်နှင့်ဆိုင်သောဟိတ်ချည်းသာ မဟုတ်၊ ကုသိုလ်ဟိတ် အကုသိုလ်ဟိတ် အဗျာကတဟိတ်များကို ရောနှော၍ ပြသည်။ နောက်၌လည်း ဤနည်းအတိုင်း စိစစ်ပါ။ [ဟေတု ဈာန မဂ္ဂပုဒ်တို့၏ ပုဒ်နက်နှင့်တကွ သတ္တိသဘောကို သုံးချက်စု အဓိပ္ပာယ်၌ စုံလင်စွာ ပြထား၏။ တရားကိုယ်ကောက်ပုံကိုကား အခြေပြု၍ ရှုပါ။]

သမ္မာဒိဋ္ဌိ။ ။ဤသမ္မာဒိဋ္ဌိသည် လောကီသမ္မာဒိဋ္ဌိ လောကုတ္တရာသမ္မာဒိဋ္ဌိဟု နှစ်မျိုးရှိ၏။ လောကီသမ္မာဒိဋ္ဌိသည်လည်း ကမ္မဿကတာသမ္မာဒိဋ္ဌိ ဝိပဿနာ သမ္မာဒိဋ္ဌိဟု နှစ်မျိုးရှိ၏။ ထိုတွင် ကုသိုလ် အကုသိုလ်ကံတို့၏ အကျိုးပေးဟန်ကို ယုံကြည်သဖြင့် “သတ္တဝါဟူသမျှ ကံသာလျှင် ကိုယ်ပိုင်ဥစ္စာ ရှိကြသည်” ဟု သိတတ်သောဉာဏ်သည် ကမ္မဿကတာဟူသော သမ္မာဒိဋ္ဌိတည်း။ ပုညကိရိယာ ဝတ္ထု(၁၀)ပါးတွင် ဒိဋ္ဌိဇုကမ္မခေါ်သော ပုညကိရိယာဝတ္ထုတည်း။ ဤသမ္မာဒိဋ္ဌိ အပြား(၁၀)ပါးကို ထိုဒိဋ္ဌိဇုကမ္မခန်း၌ ပြခဲ့ပြီ။ ဤသမ္မာဒိဋ္ဌိမျိုးကား သာသနာတော်ကို ယုံကြည်သော ဗုဒ္ဓဘာသာဝင်များနှင့် ဟိန္ဒူလူမျိုးတို့၌ ရှိ၏။ ရုပ်နာမ်တရားတို့၌

အနိစ္စသဘော ဒုက္ခသဘော အနတ္တသဘောကို သိသောဉာဏ်သည် ဝိပဿနာ သမ္မာဒိဋ္ဌိ မည်၏။ ဤဝိပဿနာသမ္မာဒိဋ္ဌိကား သဘာဝဓမ္မကို နားလည်သော အချို့ပုဂ္ဂိုလ်၌သာ တည်၏။ လောကုတ္တရာမဂ် ဖိုလ်နှင့် ယှဉ်သော (မဂ္ဂင်ရှစ်ပါး၌ ပါသော) ဉာဏ်သည် လောကုတ္တရာသမ္မာဒိဋ္ဌိ မည်၏။

မှတ်ချက်။ ။ဤလောကုတ္တရာသမ္မာဒိဋ္ဌိသည် ဒုက္ခသစ္စာကို သိမှု၊ သမုဒယသစ္စာကို ပယ်မှု၊ နိရောဓသစ္စာကို မျက်မှောက်ပြုမှု၊ မဂ္ဂသစ္စာကို ပွားစေမှုအားဖြင့် လေးမျိုးပြားသည်ဟု ဖွင့်ကြသေး၏။ သို့သော် ထိုလေးမျိုးကား လောကုတ္တရာ သမ္မာဒိဋ္ဌိ၏ အပြားမဟုတ်၊ သမ္မာဒိဋ္ဌိတစ်ခုတည်းက တစ်ပြိုင်နက် တစ်ချက် တည်း ပြီးစေရမည် ကိစ္စလေးပါးသာ ဖြစ်သည်။ သမ္မာဒိဋ္ဌိအပြားကိုပြသော မူလပဏ္ဏာသ သမ္မာဒိဋ္ဌိသုတ် အဋ္ဌကထာ၌လည်း ထိုအပြားမျိုး မပါချေ။

သမ္မာသင်္ကပ္ပ။ ။ကောင်းသောအကြံအစည်ဟူသော ဤသမ္မာသင်္ကပ္ပသည် လည်း နေက္ခမ္မသင်္ကပ္ပ အဗျာပါဒသင်္ကပ္ပ အဝိဟိံသသင်္ကပ္ပဟု သုံးမျိုး ရှိ၏။ ထိုတွင်...

“နေက္ခမ္မံ ပဋ္ဌမဇ္ဈာနေ၊ ပဗ္ဗဇ္ဇာယံ ဝိမုတ္တိယံ၊
ဝိပဿနာယံ နိဿေသ . ကုသလမ္ပိ စ ဒိဿတိ။

ဟူသည်နှင့်အညီ ပဋ္ဌမဇ္ဈာန်နှင့်ယှဉ်သော ဝိတက်၊ ရှင် ရဟန်း . သီလရှင် ပြုလုပ်ဖို့ရန် ကြံစည်မှု ဝိတက်၊ နိဗ္ဗာန်ကို အာရုံပြုသော ဝိတက်၊ ဝိပဿနာ ဉာဏ်နှင့် ယှဉ်သော ဝိတက်၊ အချုပ်အားဖြင့် ကုသိုလ်၌ ယှဉ်သမျှ ဝိတက်၊ ဤ အားလုံးကို “နေက္ခမ္မသင်္ကပ္ပ”ဟု ခေါ်နိုင်၏။ သို့သော် အဗျာပါဒ အဝိဟိံသ အတွက် သီးခြား လာဦးမည်ဖြစ်၍ ထိုအဗျာပါဒ အဝိဟိံသမှ ကြွင်းသမျှ အပြစ်ကင်းသော အကြံကောင်းကိုသာ နေက္ခမ္မသင်္ကပ္ပဟု မှတ်ပါ။ မေတ္တာနှင့် ယှဉ်သော ကြံစည်မှုသည် “အဗျာပါဒသင်္ကပ္ပ” မည်၏။ “ဗျာပါဒခေါ်သော ဒေါသ၏ ဆန့်ကျင်ဘက်ဖြစ်သော အကြံ” ဟူလို၊ ကရုဏာနှင့် ယှဉ်သော ကြံစည်မှုသည် အဝိဟိံသသင်္ကပ္ပ မည်၏။ “သတ္တဝါကို ညှဉ်းဆဲလိုသော ဝိဟိံသ၏ ဆန့်ကျင်ဘက်ဖြစ်သောအကြံ” ဟူလို။

မိစ္ဆာသင်္ကပ္ပ။ ။မှားယွင်းသော အကြံအစည်ဟူသော မိစ္ဆာသင်္ကပ္ပသည်လည်း ကာမဝိတက္က (ကာမဂုဏ်ကို ကြံစည်သော လောဘနှင့် ယှဉ်သော ဝိတက်)، ဗျာပါဒဝိတက္က (သူတစ်ပါးတို့ သေကြေ ပျက်စီးဖို့ရန် ကြံစည်သောဒေါသနှင့် ယှဉ်သော ဝိတက်)، ဝိဟိံသဝိတက္က (သူတစ်ပါးကို သေကြေအောင် မဟုတ်ဘဲ ညှဉ်းဆဲနှိပ်စက်လိုသော ဒေါသနှင့်ယှဉ်သော ဝိတက်)အားဖြင့် သုံးပါး ပြား၏။

အမှား။ ။သမ္မာဝါစာ စသည်တို့၏သဘောကို စေတသိက်ပိုင်း၌ ပြခဲ့ပြီ။ သုတ္တန် ပါဠိတော်များ၌ မိစ္ဆာဝါစာ မိစ္ဆာကမ္မန္တ မိစ္ဆာအာဇီဝ မိစ္ဆာသတိမဂ္ဂင်များကိုလည်း ဟောတော်မူသေး၏။ ထိုမဂ္ဂင်များ၌ တရားကိုယ် သီးခြားမရှိ၊ မိစ္ဆာဒိဋ္ဌိ၌ ဒိဋ္ဌိစေတသိက် သီးခြားရှိသလို၊ မိစ္ဆာသတိဟု ခေါ်ရသော သတိစေတသိက် သီးခြားမရှိ၊ သတိမှန်လျှင် “သမ္မာ=အကောင်းဘက်မှာသာ” ရှိသည်။ ထိုသို့ တရားကိုယ် သီးခြားမရသောကြောင့် ဤအတိမ်မ္မာပါဠိတော်၌ မိစ္ဆာဝါစာစသည် ကို ဟောပြတော်မူမူ ထိုသို့ မကောင်းစကားပြောတဲ့အခါ၊မကောင်းမှုပြုတဲ့အခါ၊ မကောင်းသောအသက်မွေးတဲ့အခါ၊မကောင်းသောအရာကို အမှတ်ရတဲ့အခါ ဖြစ်သော ဆိုင်ရာ အကုသိုလ်စိတ္တုပ္ပါဒ်သည်ပင် မိစ္ဆာဝါစာစသောအမည်ကို ရသည်။

ဣန္ဒြိယ။ ။ဣန္ဒြိယ ပရမဏုဿရိယံ ကရောန္တိတိ ဣန္ဒြိယာနိ၊ ဣန္ဒြိယ- အစိုးရကုန်၏။ (ပရမဏုဿရိယံ-အလွန်အစိုးရသူ၏အဖြစ်ကို၊ ကရောန္တိ-ပြုတတ် ကုန်၏။)ဣတိ-ကြောင့်၊ ဣန္ဒြိယာနိ-ဣန္ဒြိယတို့မည်၏။ [ပရမဏုဿရိယံ ကရောန္တိ တို့ကား ဣန္ဒြိယအနက်ကို ဖွင့်ပြသောပုဒ်များတည်း၊] မိမိဆိုင်ရာကိစ္စ၌ အလွန် အစိုးရသော (မိမိနှင့်သက်ဆိုင်သော တရားများကို မိမိအလိုအတိုင်း ဖြစ်စေနိုင်သော) တရားများကို “ဣန္ဒြိယ” ဟု ခေါ်သည်။ အစိုးရပုံကား ထိုတရားများ၏ လက္ခဏာ ကိစ္စကို သိပြီးမှ နားလည်နိုင်မည်။ ထို့ကြောင့် နာမ်ဣန္ဒြိယများ၏ လက္ခဏာကိစ္စကို စေတသိက်ပိုင်း၌ ပြခဲ့ပြီ။ ရုပ်ဣန္ဒြိယများ၏ အစိုးရပုံကိုကား ရုပ်ပိုင်း ဣန္ဒြိယရုပ် အဖွင့်၌ ရှုပါ။

ဝေဒနိန္ဒြေ။ ။ဤငါးပါးသည် အာရုံ၏အရသာကို ခံစားမှု၌ အစိုးရ၏။ ဝေဒနာက သတ္တိထက်လေး အရသာပေါ်လေ ဖြစ်၏။ သုခိန္ဒြေသည် ကာယဝိညာဏ် ၌ ယှဉ်ရကား ဖောဋ္ဌဗ္ဗာရုံ၏ ဣန္ဒြအရသာကို ခံစား၏။ ဒုက္ခိန္ဒြေသည် ဖောဋ္ဌဗ္ဗာရုံ ၏ အနိဋ္ဌအရသာကို ခံစား၏။ သောမနဿိန္ဒြေသည် ဖောဋ္ဌဗ္ဗာရုံမှ ကြွင်းကျန် သော အာရုံငါးပါး၏ဣန္ဒြအရသာကို ခံစား၏။ ဒေါမနဿိန္ဒြေသည် ဖောဋ္ဌဗ္ဗာရုံမှ ကြွင်းသောအာရုံငါးပါး၏ အနိဋ္ဌအရသာကို ခံစား၏။ ဥပေက္ခိန္ဒြေသည် အလယ် အလတ် ဖြစ်သော ဣဋ္ဌမဇ္ဈတ္တအရသာကို ခံစား၏။ ထိုခံစားမှုဝယ် ယှဉ်ဖက် တရားများကိုလည်း မိမိတို့အလိုအတိုင်း (မိမိတို့ထက်လျှင် ထက်သလောက် မထက်လျှင် မထက်သလောက်) ဖြစ်စေနိုင်ကြသည်။ နောက်နောက် ဣန္ဒြိယများ၌ လည်း မိမိကိစ္စ၌ အစိုးရပုံကို သိလောက်ပြီ။

ပညိန္ဒြေတရားကိုယ်။ ။လောကုတ္တရာပညာများကို သီးခြားဆိုသဖြင့် ပညိန္ဒြေ အရ လောကီ တိဟိတံစိတ်(၄၇)၌ ရှိသော ပညာကိုသာ အကောက်ဆရာတို့ ကောက်ကြ၏။ ထိုကောက်ပုံသည် “သဒ္ဓါဝိရိယသတိသမာဓိပညိန္ဒြိယာနိ စ စတုက္ခမိ ပရိယာပနာနိ” ဟူသောဝိသုဒ္ဓိမဂ္ဂဋ္ဌကထာ ဣန္ဒြိယဝိဘင်္ဂဋ္ဌကထာတို့နှင့်လည်းကောင်း၊

“ဓမ္မရူပဝိဘာဝနတ္ထဓမ္မတ္ထ ပညိန္ဒြိယဂ္ဂဟဏံ” ဟူသော ဋီကာကျော်နှင့်လည်းကောင်း ဆန်ကျင်သည်။ “စတုဘူမိပရိယာပနာနိ-ဘုံလေးပါး၌ အကျုံးဝင်ကုန်၏” ဟူသော အဋ္ဌကထာစကားအရ ကာမ ရူပ အရူပ လောကုတ္တရာဘုံလေးပါး၌ ပညိန္ဒြိယဝင်ကြောင်း ထင်ရှား၏။ “ဓမ္မသရူပဝိဘာဝနတ္ထံ-ဣန္ဒြေထိုက်သောတရား၏ သရုပ်သကောင်ကို ထင်ရှားအောင် ပြခြင်းငှာ၊ ဧတ္ထ-ဤ ဣန္ဒြိယနိဒ္ဒေသ၌၊ ပညိန္ဒြိယဂ္ဂဟဏံ-ပညိန္ဒြိယသဒ္ဒါကို ယူခြင်းကို၊ ကတံ-ပြုအပ်ပြီ” ဟူသော ဋီကာကျော်အလိုလည်း “စက္ခု သောတ စသည်တို့သည် ဣန္ဒြေထိုက်ကြသလို၊ ပညာလည်း ဣန္ဒြေထိုက်သော တရားတစ်ပါးပင်တည်း” ဟု ဣန္ဒြေထိုက်သော ပညာသရုပ်ကို ထုတ်ပြခြင်းငှာ ပညိန္ဒြေကို ဟောတော်မူသည်။ “လောကီပညာ လောကုတ္တရာပညာ ခွဲပြလိုရင်း မဟုတ်” ဟူလို။

အနညာတညဿာမိတိန္ဒြေ။ ။အနညာတညဿာမိတိန္ဒြေကို ယောဂီပုဂ္ဂိုလ်တို့၏ အဇ္ဈာသယကို ထင်ရှားပြခြင်းငှာ ဟောတော်မူ၏။ ထိုစကားမှန်၏။ မဂ်ဖိုလ်ကို ရလိုသော ယောဂီပုဂ္ဂိုလ်၌ “ငါသည် အနမတဂ္ဂသံသရာဝယ် တစ်ရံတစ်ခါမျှ မသိအပ်ဘူးသော အမြိုက်နိဗ္ဗာန် (သို့မဟုတ် သစ္စာလေးပါးတရားကို) မသိ သိအောင် အားထုတ်တော့အံ့” ဟု အဇ္ဈာသယ (အလိုဆန္ဒ) ဖြစ်၏။ ထိုဆန္ဒဖြင့် ကျင့်အပ်သော ပုဂ္ဂိုလ်၌ ပထမဆုံး ဖြစ်သော သောတာပတ္တိမဂ်ပညာကို “အနညာတံ ဉာဿာမိတိ ပဋိပန္နဿ ဣန္ဒြိယံ” ဟူသော ဝစနတ်အရ “အနညာတညဿာမိတိန္ဒြေ” ဟု ခေါ်ဝေါ်ရသည်။ [အနညာတံ-မသိအပ်ဘူးသော နိဗ္ဗာန်ကို၊ ဝါ-သစ္စာလေးပါးတရားကို၊ ဉာဿာမိတိ-သိအောင်အားထုတ်အံ့ဟူ၍၊ ပဋိပန္နဿ-ကျင့်သော ပုဂ္ဂိုလ်၏၊ ဣန္ဒြိယံ-ဣန္ဒြေသည်၊ အနညာတညဿာမိတိန္ဒြိယံ-အနညာတညဿာမိတိန္ဒြေ မည်၏။]

ဆက်ဦးအံ့-ဤ အနညာတညဿာမိတိန္ဒြေစသော သုံးပါးလုံးကိုပင် ပညာ၏ ကိစ္စအထူးကို ပြခြင်းငှာ ဟောတော်မူသည်။ ချဲ့ဦးအံ့-မဂ်တရားတို့၏ ပယ်စဉ်အတိုင်း အနညာတညဿာမိတိန္ဒြေသည် (သုတ္တန်နည်းအားဖြင့် သံယောဇဉ်ဆယ်ပါးတွင်) ဒိဋ္ဌိ သီလဗ္ဗတပရာမာသ ဝိစိကိစ္ဆာကို ပယ်ခြင်းကိစ္စရှိ၏။ အညိန္ဒြေသည် သကဒါဂါမိမဂ်နှင့်ယှဉ်ခိုက် ကာမရာဂကို နည်းပါးအောင်ပြုခြင်း၊ အနာဂါမိမဂ်နှင့်ယှဉ်ခိုက် ကာမရာဂနှင့် ဗျာပါဒကို ပယ်ခြင်း၊ အရဟတ္တမဂ်နှင့်ယှဉ်ခိုက် ကျန်သံယောဇဉ်များကို အကြွင်းမဲ့ ပယ်ခြင်းကိစ္စရှိ၏။ အညာတာဝိန္ဒြေကား အရဟတ္တဖိုလ်ပညာ ဖြစ်သောကြောင့် ကိစ္စအားလုံး၌ ပြီးဆုံးသည့်အတွက် လုံ့လ ဗျာပါဒကို ပယ်ချ၍ သမ္ပယုတ်တရားများကို နိဗ္ဗာန်၌ အာရုံပြုအောင် ရှေ့ဆောင်ခြင်းကိစ္စ ရှိ၏။ ထို့ကြောင့် ဋီကာကျော်၌ “ပုဂ္ဂလဇ္ဈာသယကိစ္စဝိသေသဒဿနတ္ထံ အနညာတညဿာမိတိန္ဒြိယာဒီနံ ဂဟဏံ” ဟု မိန့်ပြီ။

မှတ်ချက်။ ။ပုဂ္ဂလဇ္ဈာသယအရ “အနညာတညဿာမိတိန္ဒြေ”ဟု ဟောမှ သိမည့် ပုဂ္ဂိုလ် များအတွက် အနညာတညဿာမိတိန္ဒြေကို ဟောတော်မူ၏၊ အညိန္ဒြေဟု ဟောမှသိမည့်သူအတွက် အညိန္ဒြေကို ဟောတော်မူ၏၊ အညာတာဝိန္ဒြေဟုဟောမှ သိမည့်သူအတွက် အညတာဝိန္ဒြေကို ဟောတော်မူ၏ဟု မဏိမဉ္ဇူ ဖွင့်ပြသေး၏။ ထိုအတိုင်းမှန်လျှင် နာမည်သာကွဲ၍ ယှဉ်ရာစိတ်မှာ ထပ်တူ ကျဖွယ်ရာ ရှိသောကြောင့် ထိုအဖွင့်ကို ဆင်ခြင်သင့်၏။ ဤကျမ်းကား ပုဂ္ဂလဇ္ဈာသယကို အနညာတညဿာမိတိန္ဒြေအတွက်သာ ပြဆိုသည်ဟု ယူလိုပေသည်။

ဘုံအားဖြင့် ဝေဖန်ခြင်း။ ။စက္ခုအစ ပုရိသအဆုံးရှိသော ရုပ်ဣန္ဒြေ(၇)ပါး နှင့် သုခ ဒုက္ခ ဒေါမနသမိန္ဒြေများသည် ကာမတရားချည်းသာဖြစ်၍ ကာမဘုံ၌ အကျုံးဝင်၏။ ဇီဝိတ မန ဥပေက္ခာ သဒ္ဓါ ဝီရိယ သတိ သမာဓိ ပညိန္ဒြေတို့သည် ဘုံလေးပါး၌ အကျုံးဝင်၏။ သောမနသမိန္ဒြေကား အရူပဘုံ၌ မရသောကြောင့် ဘုံသုံးပါး၌သာ အကျုံးဝင်သည်။ နောက်ဆုံးဣန္ဒြေသုံးပါးမှာ လောကုတ္တရာဘုံ၌သာ အကျုံးဝင်သည်။

[ဆောင်] ဆယ်ဖြာ ကာမ၊ ရူစံဝ လေးခွင်၊ တစ်လျှင် သုံးဘုံ၊ သုံးပါးတုံ၊ မှတ်ကုန် လောကုတ်သာ။

ဟောပုံအစဉ်။ ။ကမ္ဘာလောက၌ စက္ခု သောတစသော အဇ္ဈတ္တိကတရားတွေ ရှိပေလိုသာ သတ္တဝါဟု ခေါ်ရလေသည်။ စက္ခု သောတစသော အဇ္ဈတ္တိကတရား များ မရှိလျှင် ထိုထိုအာရုံကို သိမြင်နိုင်တော့မည် မဟုတ်သဖြင့် ဗဟိဒ္ဓက တုံး၊တိုင်များနှင့် ခြားနားတော့မည် မဟုတ်။ ဤသို့ သတ္တဝါဟု ပညတ်မှု၌ ကြီးစွာ သော အကြောင်းတရားများ ဖြစ်သောကြောင့် အဇ္ဈတ္တိကဣန္ဒြေများကို ရှေးဦးစွာ ပြတော်မူ၏။ [မနိန္ဒြေမှာ အဇ္ဈတ္တိကတရားပင် ဖြစ်သော်လည်း နာမ်ဣန္ဒြေများကို သီးခြားပြလို၍ နာမ်ဣန္ဒြေများနှင့် ရောနှောလျက် သဂြိုဟ်၌ ပြထားသည်။] ထို သတ္တဝါဟု ပညတ်အပ်သော ခန္ဓာဒြဗ်သည် ဤဣတ္ထိဘာဝ ပုရိသဘာဝရုပ်တို့ ကြောင့် ဣတ္ထိ၊ ပုရိသဟု ကွဲပြားကြောင်းကို သိစေလို၍ ထိုအဇ္ဈတ္တိကဣန္ဒြေများ၏ အခြားမဲ့၌ ဘာဝိန္ဒြေနှစ်ပါးကို ပြတော်မူ၏။ သတ္တဝါဟု ခေါ်ရသော ထိုဥပါဒိန္ဒြေက ခန္ဓာကိုယ်သည် ဤဇီဝိတကြောင့်သာတည်တံ့လျက်ရှိသည်ဟု သိစေလို၍ ဇီဝိတိန္ဒြေ ကို ဆက်လက်ပြတော်မူ၏။ ထိုသတ္တဝါသည် ဤဝေဒနာတို့၏ ခံစားမှုအတွက် ငါ၊သူတစ်ပါးဟု စွဲလမ်းလျက် ညစ်နွမ်းရသည်ဟု သိစေလို၍ ဝေဒနိန္ဒြေငါးပါးကို ဆက်လက်ပြတော်မူ၏။ ထိုညစ်နွမ်းသောအပြစ်မှ စင်ကြယ်ကြောင်းတရားကို သိစေလို၍ သဒ္ဓါစသော ဣန္ဒြေငါးပါးကို ဆက်လက်ပြတော်မူ၏။ စင်ကြယ်သည့် အခါ ဤတရားများကို အစဉ်အတိုင်း ရကြသည်ဟု သိစေလို၍ အနညာ တညဿာမိတိန္ဒြေစသော သုံးပါးကို ပြသည်။ ဤကား ဋီကာကျော်လာတိုင်း မှတ်နှင့်ရုံသာကည်း၊ အဋ္ဌကထာ ဋီကာတို့၌ အမျိုးမျိုး ဖွင့်လျက်ရှိ၏။

[ဆောင်] လောကီမှတ်ရာ၊ ကပ်ကမ္ဘာ၊ သတ္တဝါဟု၊ ပညတ်မှ၏၊ ကြီးထုမှီလစ်၊ အကြောင်း ဖြစ်၍၊ အဖွဲ့တို့က၊ ဦးစွာပြ၏။ သတ္တ ပညတ်၊ ယင်းဖြစ်လည်း၊ ပြားလတ်လောဘိ၊ ဘာဝိန် ခွံကြောင့်၊ ဣတ္ထိ ပေါသ၊ ကွဲလေရသဖြင့်၊ နောက်မှ ဆက်ကာ၊ သတ္တဝါဟု၊ ဥပါဒိန္န၊ ထိုမွေလည်း၊ ဧဝိတတွက်၊ တည်နိုင်ချက်ကို၊ မိန့်မြွက်လိုဟန်၊ ငါးတန်ဝေဒနာ၊ ယင်းတို့တာကြောင့်၊ သူငါညစ်နှမ်း၊ အပြစ် ဖမ်း၏။ သစ်လမ်းဆင်ပြ၊ ပဉ္စကကား၊ သဒ္ဓအာဒိ၊ စင်ကြယ်ဘိမူ၊ ဤသည် သုံးချက်၊ စဉ်တိုင်းတက်လျက်၊ အောက်ထက်မဂ်ဖိုလ်၊ ကျွတ်တမ်းခို၍၊ ထိုထို ကိစ္စ၊ ပြီးစီးရဟု၊ ဟောပြုလိုဖြင့်၊ ဋီကာဖွင့်သည်...သိနှင့်ရုံမျှ အစဉ်တည်း။

ဗလ။ ။အကမ္မနုဋ္ဌေန-လှုပ်ရှားမယိုင် မြဲခိုင်ခြင်း အနက်သဘောကြောင့်၊ ဗလ-ဗလမည်၏။ ဗလသဒ္ဓါသည် အကမ္မနုဋ္ဌအနက်ကို ဟောသော အနိပ္ပန္န ပါဠိပဒိကပုဒ်ဖြစ်၍ ဝိဂြိုဟ်ပြုဖွယ် မလို၊ လောက၌ ဗိုလ်အခေါ်ခံရသော လူတို့သည် ထိုထိုကိစ္စကို ပြုလုပ်ရာ၌ မယိမ်းမယိုင် မြဲခိုင်ကြသကဲ့သို့၊ ထိုအတူ သဒ္ဓါ အစရှိသော တရားများလည်း ယုံကြည်ခြင်းစသော ကိစ္စ၌ မယိမ်းမယိုင် မြဲခိုင်ကြသဖြင့် ဗလဟူသောအမည်ကို ရသည်။

ခိုင်မြဲခြင်းနှစ်မျိုး။ ။အကမ္မနုဋ္ဌ အရ ခိုင်မြဲခြင်းနှစ်မျိုးကို ပြဦးအံ့-ယခုလောက၌ အချို့ဗိုလ်သည် ရန်သူနှင့်တွေ့သော်လည်း မရွေ့မယိုင် ကြံကြံခိုင်လျက် ပြိုင်ဘက် ရန်သူကိုပင် ဖြိုဖျက်နိုင်ကြ၏။ အချို့ဗိုလ်များကား မိမိဘာသာနေတုန်းက ခိုင်မြဲ သော်လည်း ရန်သူနှင့် ရင်ဆိုင်တွေ့လျှင် တရွေ့ရွေ့ လှုပ်ရှားလျက် ဆုတ်သွား တတ်ကြလေသည်။ ထိုအတူ ဗိုလ်အမည်ခံတရားများတွင် ကုသိုလ်တရားတို့သည် ဆန့်ကျင်ဘက် အကုသိုလ်တို့ကြောင့် မလှုပ်ရှားဘဲ ခိုင်မြဲရုံသာမက၊ အကုသိုလ် များကိုပင် ပယ်ရှားဖြိုဖျက်နိုင်သော ပဟာယကသတ္တိ ရှိကြသည်။ အကုသိုလ်တွင် ပါဝင်သော ဝီရိယ အဟိရိက အနောတ္တပ္ပတို့ကား မိမိတို့နှင့် အတူဖြစ်ဖက် တရားတို့၌သာ ခိုင်မြဲခြင်းသဘောရှိ၍၊ ဆန့်ကျင်ဘက်ကုသိုလ်တရားတို့ကို ပယ်ရှားနှိမ်နင်းနိုင်သောသတ္တိ မရှိချေ။ ထို့ကြောင့် အဋ္ဌသာလိန်အဋ္ဌကထာဝယ် ကုသိုလ်ဗိုလ်အရာ၌ “စဝဓေတေသု အသဒ္ဓိယေ န ကမ္မတီတိ သဒ္ဓါဗလံ” ဟု ဖွင့်ပြပြီးလျှင် အကုသိုလ်ဗိုလ်အရာ၌မူ “သဟဇာတဓမ္မေသု အကမ္မနုဋ္ဌနေဝ ဝီရိယဗလံ ဝေဒိတဗ္ဗံ” ဟု ဖွင့်ပြ၏။ မူလဋီကာကလည်း “သဟဇာတဓမ္မေသု အကမ္မနု၊ န ကောသဇ္ဇေသု အကမ္မနု ဝိယ တပုဋိပက္ခဘာဝတော ဒဋ္ဌဗ္ဗံ၊ တံတံ ပါပကိရိယာယ ဥဿဟနဝသေန ပန ထိရတာ တတ္ထ အကမ္မနု” ဟု ထောက်ခံ ဖွင့်ပြသည်။

အသဒ္ဓိယေ ကောသဇ္ဇေ စ၊ မုဋ္ဌဿဇ္ဇေ စ ဥဒ္ဓစ္စေ၊
 အဝိဇ္ဇာယ အဟိရိကေ၊ ဩတ္တပ္ပေ စ န ကမ္မဇေ။

**တသ္မာ သဒ္ဓါဒယော သတ္တ၊ ကုသလာဒီ ဗလာနိ စ၊
ယုတ္တေသ္မေဝ အကမ္မေန၊ အပုညာပီ တံနာမိကာ။**

အသဒ္ဓိယေ-သဒ္ဓါမရှိသူ၏ဖြစ်ကြောင်း အကုသိုလ်အပေါင်းကြောင့်လည်းကောင်း၊ ကောသဇ္ဇေ စ-ပျင်းရိသူ၏ဖြစ်ကြောင်း အကုသိုလ်အပေါင်းကြောင့်လည်းကောင်း၊ မုဋ္ဌဿဇ္ဇေ စ-ပျောက်ကင်းသော သတိရှိသူ၏ဖြစ်ကြောင်း အကုသိုလ်အပေါင်းကြောင့်လည်းကောင်း၊ (ဤသုံးပါးကား အစဉ်အတိုင်း သဒ္ဓါဝီရိယ၊ သတိတို့၏ ဆန့်ကျင်ဘက်တည်း၊ နောက်ဆန့်ကျင်ဘက်များ၌ ထင်ရှားပြီ) ဥဒ္ဓစ္စေ-ဥဒ္ဓစ္စကြောင့် လည်းကောင်း၊ အဝိဇ္ဇာယ-လည်းကောင်း၊ အဟိရိကေ-လည်းကောင်း၊ ဩတ္တပ္ပေ-လည်းကောင်း၊ န ကမ္မရေ-မတုန်လှုပ်တတ်ကုန်၊ တသ္မာ-ထိုကြောင့်၊ ကုသလာဒီ-ကုသိုလ် အဗျာကတ ဖြစ်ကုန်သော၊ သဒ္ဓါဒယော-သဒ္ဓါအစရှိကုန်သော၊ 'သတ္တ-(၇)ပါးတို့သည်၊ ဗလာနိ-ဗိုလ်တို့မည်၏၊ ယုတ္တေသု အကမ္မေန ဧဝ-ယှဉ်ဖက်တရားတို့အပေါ်၌ မလှုပ်ရှားဘဲ ခိုင်မြဲခြင်းကြောင့်သာလျှင်၊ အပုညာပီ-အကုသိုလ် ဝီရိယ အဟိရိက အနေတ္ထပ္ပတို့သည်လည်း၊ တံနာမိကာ-ထိုဗလဟူသော နာမည်ကို ရကြ၏။

အဓိပတိ။ ။ အဓိနာန-မိမိ၌စပ်သော တရားတို့၏၊ ပတိ-အရှင်သခင်တရားသည်၊ အဓိပတိ-အဓိပတိမည်၏၊ [အဓိနပတိဟု ဆိုသင့်လျက် န အက္ခရာကို ချေ၍ အဓိပတိဟု ဖြစ်၏၊ မိမိနှင့် ဆက်သွယ်လျက် တကွဖြစ်ဖက်တရားတို့ကို လွှမ်းမိုးအုပ်ချုပ် အရှင်သခင် လုပ်ပြီးလျှင် တကွဖြစ်ဖက်တရားစုကို ထိုထိုကိစ္စ၌ မိမိအလိုကျအောင် လိုက်ပါစေနိုင်သောတရားကို “အဓိပတိ”ဟု ခေါ်သည်၊ ထို့ကြောင့် “အဓိကော+ပတိ အဓိပတိ-လွန်ကဲသောအရှင်သခင်”ဟု တစ်နည်းပြုသင့်၏၊ “ဣန္ဒြိယအစိုးရထက်ပင် လွန်ကဲသောအရှင်သခင်တရားများ”ဟုလို့။

အဓိပတိနှင့် ဣန္ဒြေအထူး။ ။ “အဓိပတိနှင့် ဣန္ဒြေတို့၏ အစိုးရပုံသည် အဘယ်သို့ ကွဲပြားသနည်း”ဟု မေးလေ့ရှိ၏၊ အဖြေကား-အဓိပတိအစိုးရပုံသည် ပြည့်ရှင်မင်း၏ အစိုးရပုံနှင့် တူ၏၊ ပြည့်ရှင်မင်းသည် မိမိတစ်ပါးတည်းရှိသဖြင့် မိမိ၏ တိုင်းပြည်ကိစ္စ၌ သူတစ်ပါးအလိုသို့ မလိုက်ရဘဲ အားလုံးမျှမတ်တို့ကသာ ပြည့်ရှင်မင်း၏အလိုသို့ လိုက်ကြရသကဲ့သို့၊ ထိုအတူ အဓိပတိတရားများလည်း တကွဖြစ်ဖက် စေတသိက်တည်းဟူသော တိုင်းပြည်တွင် တစ်ပါးတည်းသာ အဓိပတိတပ်၏၊ ထိုအဓိပတိတပ်သော တရားသည် အခြားစေတသိက်များအလိုသို့ မလိုက်ရ၊ စိတ် စေတသိက်များကသာ အဓိပတိတရား၏အလိုသို့ လိုက်၍ ဆိုင်ရာကိစ္စကို ဆောင်ရွက်ကြရသည်။

ဣန္ဒြေ၏အစိုးရပုံကား များမတ်များ၏ အစိုးရပုံနှင့် တူ၏၊ ယခု မြန်မာပြည်၌ ပြည်ထဲရေးဝန်ကြီး၊ ဘဏ္ဍာရေးဝန်ကြီး၊ သစ်တောရေးဝန်ကြီး၊ ပညာရေးဝန်ကြီးဟု

လေးဦးရှိသည်။ ထိုတွင် ပြည်ထဲရေးကိစ္စ၌ အခြားဝန်ကြီးများက ပြည်ထဲရေး ဝန်ကြီး၏ အလိုအတိုင်း သဘောတူရ၏။ ပြည်ထဲရေးကိစ္စ၌ ပြည်ထဲရေးဝန်ကြီး သာ အုပ်စိုးနိုင်သည်။ ထိုပြည်ထဲရေးဝန်ကြီးလည်း ဘဏ္ဍာရေးစသော ကိစ္စများ၌ ဘဏ္ဍာရေးစသော ဝန်ကြီး၏အလိုသို့ လိုက်ရသည်။ ထို့အတူ တက္ကသိုလ်ဝန်ထမ်း တရားစု၌ ဣန္ဒြေထိုက်သော တရားနှစ်ပါး သုံးပါးစသည်ပါလျှင် မိမိဆိုင်ရာ ကိစ္စ၌သာ မိမိအစိုးရ၍ အခြားကိစ္စ၌ အခြားဣန္ဒြေ၏အလိုသို့ လိုက်ပါရသည်။

ထင်ရှားစေအံ့—ပထမမဟာကုသိုလ်စိတ်နှင့် အမြဲယှဉ်သော စေတသိက်(၃၃) ပါးတို့ အတူတကွ ဖြစ်ကြရာ၌ စိတ်ဖြစ်စေ၊ ပညာဖြစ်စေ၊ ဝီရိယဖြစ်စေ၊ ဆန္ဒ ဖြစ်စေ တစ်ပါးပါးသာ အဓိပတိဖြစ်ရမည်။ ကျန်သုံးပါးမှာ နောက်လိုက်ငယ်သား သာမန်တရားသာဖြစ်ရမည်။ ဤကဲ့သို့ ဖြစ်ရပုံကို “ယထာသမ္ဘဝံ အဓိပတိ ဧကောဝ လမ္ဘတိ” အခန်း၌ ဖွင့်ပြအံ့။ ထိုအဓိပတိတပ်သော တရားအလိုသို့ အားလုံး ယှဉ်ဖက် တရားတို့က လိုက်ပါ၍ အားလုံးယှဉ်ဖက်ကို အဓိပတိတစ်ပါးက အုပ်စိုး၏။ ထို စိတ် စေတသိက်များ၌ ဣန္ဒြေထိုက်သော တရားကား မန ဇီဝိတ သဒ္ဓါ ဝီရိယ သတိ သမာဓိ ပညာ သောမနဿဝေဒနာတို့ ပါရှိကြ၏။ ထိုအားလုံးပင် ဣန္ဒြေထိုက်ကြ၏။ အာရုံကို သိခြင်းကိစ္စ၌ မနိန္ဒြေက အစိုးရ၏၊ ဇီဝိတ စသည် တို့က မန အလိုအတိုင်း လိုက်ကြရ၏။ သမ္ပယုတ်တရားတို့ကို စောင့်ရှောက်မှု၌ ဇီဝိတိန္ဒြေက အစိုးရ၏။ မန စသည်တို့က ဇီဝိတအလိုသို့ လိုက်ကြရသည်။ ရုပ်ကလာပ်တစ်ခု၌ ဣန္ဒြေ အသီးအသီး အုပ်စိုးစီမံပုံကိုလည်း ချဲ့ကြည့်ပါ။ ဤသို့လျှင် ဘုရင်အလား တစ်ပါးတည်း အုပ်စိုးခြင်းသည် အဓိပတိ၏သဘော၊ မှူးမတ်အလား ကိုယ့်ကိစ္စ၌သာ ကိုယ်အုပ်စိုးခြင်းသည်ကား ဣန္ဒြေ၏ သဘော တည်းဟု မှတ်ပါ။ [ဆောင်ပုဒ်ကို အခြေပြု၍ ပြခဲ့ပြီ။]



အာဟာရ။ ။အာဟာရန္တိ—ဆောင်တတ်ကုန်၏။ ဣတိ—ကြောင့်၊ အာဟာရ- အာဟာရတို့ မည်၏။ မိမိဆိုင်ရာ အကျိုးတရားကို ဆောင်တတ်သောတရားကို အာဟာရဟု ခေါ်၏။ “ဆောင်” ဟူသည် ဖြစ်စေခြင်း ထောက်ပံ့ခြင်းတည်း။ အလုပ် ကြီးတစ်ခုကို အတော်နားလည်သူတစ်ယောက်က ဝင်ရောက်၍ လုပ်ကိုင်ရာ၌ “သည် အလုပ်ကြီးကို သူဆောင်နေတာပဲ၊ သူမရှိလျှင် သည်အလုပ်ကြီး ပျက်မှာပဲ” ဟူသော စကား၌ အလုပ်ကြီး တည်တံ့အောင် ထောက်ပံ့လုပ်ကိုင်သည်ကို “ဆောင်သည်= ဆောင်ရွက်သည်” ဟု ခေါ်သကဲ့သို့တည်း။ ကဗဇ္ဇိကာရအာဟာရစသည်တို့ ဆောင် ရွက်အပ်(ဖြစ်စေအပ်သော) ဆိုင်ရာအကျိုးများကို အခြေပြု၍ ဂါထာဆောင်ပုဒ်နှင့် တကွ ပြခဲ့ပြီ။ အာဟာရပစ္စည်းခန်း၌လည်း သိမ်မွေ့လေးနက်စွာ တွေ့ရဦးလတ္တံ့။ ။

ဤလေးပါးသာ အာဟာရမည်ရုံပုံ။ ။မိမိအကျိုးတရားကို ဆောင်ရွက်တတ်သောကြောင့် အာဟာရမည်တမ်းဖြစ်လျှင် ကဗဠိကာရအာဟာရစသော လေးပါးအပြင် လောဘ ဒေါသဟိတ်စသော ပစ္စည်းတရားတွေလည်း မိမိဆိုင်ရာ အကျိုးပစ္စယုပ္ပန်ကို ဆောင်ကြသဖြင့် အာဟာရအမည် ရသင့်သည် မဟုတ်ပါလောဟု မေး၊ အဖြေကား-ယခုမျက်မြင်အားဖြင့် အစာအာဟာရသည် ခန္ဓာကိုယ်အား အလွန် ကျေးဇူးများသည့်အတွက် ကဗဠိကာရ စသော လေးပါးသာ အာဟာရ အမည်ရ၍ ဟိတ်စသော ပစ္စည်းတရားများမှာ ဆိုင်ရာ ပစ္စယုပ္ပန်ကို ဆောင်ရွက်ကြသော်လည်း ခန္ဓာကိုယ်၌ ကုဗဠိကာရအာဟာရ စသော လေးပါးလောက် ကျေးဇူးမများသဖြင့် အာဟာရအမည် မရကြချေ။

[ဆောင်] ထိုထိုရှေးကံ၊ ပြုစီမံ၍၊ လူ့ထံနတ်ဆီ၊ ဖြစ်ရပြီလည်း၊ ကဗဠိကာရ၊ အစာရမ္မ၊ ကာလအရှည်၊ သက်ဆုံးတည်၏၊ တစ်လီဖဿ-အာဟာရကြောင့်၊ ဣဋ္ဌနိဋ္ဌာ၊ အရသာကို၊ ဝေဒနာခံစား၊ တဏှာပွားလျက်၊ ဝဋ်ကြေးတက်၍၊ ဆက်လက်ရှည်စွာ၊ စေတနာမူ၊ ခန္ဓာသန္ဓေ၊ စွဲကပ်စေ၍၊ ထွေထွေပိပါက်၊ ပိညာဉ်ဆက်၏၊ မပျက်စေ့ငှာ၊ ပိညာဏာဟု ဟာရစုလည်း၊ နှစ်စုရုပ်နာမ်၊ ပွားအောင်ဖန်လျက်၊ ခန္ဓာဆက်ဖို့၊ ဆောင်ရွက်သောအား၊ ကျေးဇူးများသဖြင့်၊ လေးပါးဤတွင်၊ အာဟာရတင်သည်... ကျမ်းစဉ် ဖွင့်မြဲမှတ်တမ်းတည်း။

ကဗဠိကာရက ဆောင်ပုံ။ ။အစာအာဟာရကို မှီ၍ အသက်ရှည်ရကုန်သော ကာမဘုံသားတို့သည် ရှေးရှေးကံကြောင့် လူ့ထံ နတ်ပြည်၌ ဖြစ်ကြရသော်လည်း ကံချည်းသက်သက် မတည်တံ့နိုင်၊ ကဗဠိကာရအာဟာရဟူသော အစာကို စားရမှသာ (ကဗဠိကာရအာဟာရက ဆောင်ထားမှသာ) အသက်ဆုံးတိုင် တည်တံ့နိုင်ကြ၏။ ထို့ကြောင့် ကဗဠိကာရအာဟာရသည် တစ်ဘဝအတွက် သတ္တဝါတို့အား အထူးကျေးဇူးများ၏။

ဖဿာဟာရဆောင်ပုံ။ ။သံသရာ၌ ကျင်လည်ရသောသတ္တဝါတို့၏ ဘဝဆက်ရှည်ရာမှာ ဖဿာဟာရဟူသော အတွေ့သာ အချုပ်အခြာ ဖြစ်၏။ ဖဿ မဖြစ်လျှင် ဝေဒနာလည်း မဖြစ်နိုင်၊ ဝေဒနာ မဖြစ်က တဏှာလည်း မရစ်ဝဲနိုင် တော့သဖြင့် သံသရာ ပြတ်စဲရုံသာ ရှိ၏။ ယခုမှာကား ရူပါရုံနှင့် စက္ခုပသာဒတို့ ရှေ့ရှုမိရာဝယ် ဖဿဟူသော အတွေ့ဓာတ် ဖြစ်ပေါ်လာသဖြင့် “ဖဿပစ္စယာ ဝေဒနာ” ဟူသည့်အတိုင်း ဣဋ္ဌ၊ အနိဋ္ဌအရသာကို ခံစားတတ်သော ဝေဒနာဖြစ်ပေါ်လာသည့်အတွက် တောင့်တမှု တဏှာများ တိုးပွားလျက် ထိုအရသာမျိုးကို ရနိုင်ဖို့အကြောင်း ကောင်းကောင်းဆိုးဆိုး ကံအမျိုးမျိုးကို ပြုသဖြင့် သံသရာ ဝဋ်ကြေးတက်၍ ဘဝဆက် ရှည်ရပြန်သည်။ ထို့ကြောင့် သံသရာတွင် ခန္ဓာအစဉ် ရှည်ဖို့ရာ ဖဿာဟာရက ဆောင်သည်ဟု ဆိုရပေသည်။

မနောသဇ္ဇေတနာနှင့် ဝိညာဏ။ ။မနောသဇ္ဇေတနာဟာရဟူသော ကုသိုလ်အကုသိုလ်သင်္ခါရလည်း “သင်္ခါရပစ္စယာ ဝိညာဏံ” ဟူသည့်အတိုင်း နောက်နောက်ဘဝ၌ ပဋိသန္ဓေကစ၍ ဝိပါက်ဝိညာဏ်ဖြစ်ဖို့ရန် အမြဲစီမံသဖြင့် သန္တာန်အစဉ် တည်ဖို့ရာ မည်မျှလောက် ကျေးဇူးများသည်ကို မစဉ်းစားဘဲ နားလည်နိုင်၏။ ဝိပါက်ဝိညာဏ်ဟူသော ဝိညာဏာဟာရကလည်း “ဝိညာဏပစ္စယာ နာမရူပံ” ဟူသည့်အတိုင်း နာမ်ရုပ်တရားများကို တိုးပွားစေလျက် ခန္ဓာအစဉ် မပျက်အောင် ဆောင်ရွက်ထားပြန်၏။...ဤသို့လျှင် ဆိုအပ်ပြီးသော တရားလေးပါးမရှိက ခန္ဓာအစဉ် ပြတ်စဲဖို့သာ ရှိတော့ရကား ကဗဠိကာရစသော လေးပါးသည် ခန္ဓာအစဉ်အား ကျေးဇူးများအောင် ဆောင်ထားသည်အတွက် ဤလေးပါး၌သာ အာဟာရဟူသော ဘွဲ့အမည်ကို တင်တော်မူရပေသည်။

အသညသတ်ဘုံနှင့် အာဟာရ။ ။ဤကဗဠိကာရစသော အာဟာရလေးပါးသည် အသညသတ်ဘုံ၌ မရနိုင်၊ (မရနိုင်ပုံကို စိစစ်ကြည့်ပါ။) သုတ္တန်ပါဠိတော်များ၌ကား “သဗ္ဗေ သတ္တာ အာဟာရဋ္ဌိတိကာ” ဟူသော ပါဠိဖြင့် အသညသတ်ဘုံသားများနှင့်တကွ သတ္တဝါဟူသမျှကို “အာဟာရဋ္ဌိတိကာ” ဟု ဟောတော်မူ၏။ ထိုသို့ ဟောတော်မူရာ၌ မုချအာဟာရ ပရိယာယအာဟာရဟု နှစ်မျိုးမှတ်ရာ၏။ ကဗဠိကာရစသော လေးပါးသည် “မုချအာဟာရ” မည်၏။ အကျိုးကို ဆောင်နိုင်သော အခြား အကြောင်းစုသည် “ပရိယာယအာဟာရ” မည်၏။ အသညသတ်ဘုံ၌ ကမ္ဘာ(၅၀၀)ပတ်လုံး တည်နိုင်အောင် အသညသတ်ဘုံသားတို့ကို ဈာနစေတနာဟူသော ပရိယာယအာဟာရက ဆောင်ထား၏။ ဤသို့ ဈာနစေတနာဟူသော အာဟာရရှိရကား “သဗ္ဗေ သတ္တာ-အလုံးစုံသော သတ္တဝါတို့သည်၊ အာဟာရဋ္ဌိတိကာ-အကြောင်းတရားကြောင့် တည်တံ့ရကုန်၏” ဟု မိန့်တော်မူသည်။ [သံဂီတိသုတ္တဋ္ဌကထာ ဧကကကို မှီသည်။]

၁၆၆၈၆၆၆၆၆၆၆၆၆၆

ဣန္ဒြိယေသု ပနေတ္ထ သောတာပတ္တိမဂ္ဂဉာဏံ အနညာတညဿာမိတိန္ဒြိယံ၊
 အရဟတ္တဖလဉာဏံ အညာတာဝိန္ဒြိယံ၊ မဇ္ဈေ ဆ ဉာဏာနိ အညိန္ဒြိယာနိတိ
 ပဝုစ္စန္တိ ။

အနညာတညဿာမိတိန္ဒြိယံ။ ။ “အဟံ-ငါသည်၊ အနညာတံ-အနမတဂ္ဂသံသရာဝယ် တစ်ရံတစ်ခါမျှ မသိအပ်ဘူးသောနိဗ္ဗာန်တရားကို၊ ဝါ-သစ္စာလေးပါးကို၊ ဉာဿာမိ-သိအောင်ပြုအံ့” ဤသို့သော အဇ္ဈာသယဖြင့် ဝိပဿနာကမ္မဋ္ဌာန်း ကို အားထုတ်သော ယောဂီပုဂ္ဂိုလ်၏သန္တာန်မှာ ဖြစ်ပေါ်လာသော ဉာဏ်သည် ပထမဆုံး ရအပ်သော သောတာပတ္တိမဂ္ဂဉာဏ်တည်း။ ထို့ကြောင့်

သောတာပတ္တိမဂ်ဉာဏ်ကို “အနညာတံ ဉာဿာမိ” ဟူသော အဇ္ဈာသယကို အစွဲပြု၍ “အနညာတညဿာမိတိန္ဒြေ” ဟု ခေါ်ဝေါ်အပ်သည်။

အညိန္ဒြေ။ ။ အည+ဣန္ဒြေ။ အည၌ အာပုဗ္ဗ ဉာဓာတ်တည်း၊ အာသဒ္ဓါသည် မရိယာဒ(အပိုင်းအခြား) ဟူသော အနက်ကို ဟော၏။ အာဇာနာတိ-အောက်မဂ် သိအပ်ပြီးသော အပိုင်းအခြားအတိုင်း သိတတ်၏။ ဣတိ အည-အညမည်၏။ အညံ စ+တံ+ဣန္ဒြိယံ စာတိ အညိန္ဒြိယံ။ “သောတာပတ္တိမဂ် သိအပ်ပြီးသော သစ္စာလေးပါးကိုပင် ထပ်၍သိတတ်သော ဣန္ဒြေ” ဟု ဆိုလိုသည်။ ထို့ကြောင့် အထက်မဂ်(၃)ပါး အောက်ဖိုလ်(၃)ပါးနှင့်ယှဉ်သော အလယ်ဉာဏ်(၆)ပါးကို “အညိန္ဒြေ” ဟု ဆိုရသည်။

အညာတာဝိန္ဒြေ။ ။ အရဟတ္တဖိုလ်နှင့်ယှဉ်သောဉာဏ်လည်း အောက်မဂ် သိအပ်ပြီးသော အပိုင်းအခြားအတိုင်း ထပ်၍သိပေ၏။ သို့သော် သိခြင်းကိစ္စ ပြီးဆုံးပြီဖြစ်၍ အညာတာဝိန္ဒြေဟူသော နာမည်ထူးကို ရသောကြောင့် အများဆိုင် ဖြစ်သော အည-ငြိန္ဒြေနာမည်ကို မခံလိုတော့ပြီ။ အာဇာနိတ္ထ-သိပြီးပြီ၊ ဣတိ-ကြောင့်၊ အညာတာဝိ-မည်၏။ ကမ်းကုန် လမ်းကုန် အစွမ်းကုန်သိပြီးသော ရဟန္တာ တည်း၊ အညာတာဝိနော+ဣန္ဒြိယံ အညာတာဝိန္ဒြိယံ။ တစ်နည်း-အညာတာဝိဟု (နပုလိန်ရုပ်ကြံ၍) အညာတာဝိအရ အစွမ်းကုန်သိပြီးသော အရဟတ္တဖိုလ်ဉာဏ်ကို ယူပြီးလျှင် အညာတာဝိ စ+တံ+ဣန္ဒြိယဉာတိ အညာတာဝိန္ဒြိယံ” ဟု ဝစနတ်ပြုပါ။

ပဉ္စဝိညာဏေသု ဈာနင်္ဂါနိ၊ အဝီရိယေသု ဗလာနိ၊ အဟောတုကောသု မဂ္ဂင်္ဂါနိ န လဗ္ဘန္တိ။ တထာ ဝိစိကိစ္ဆာစိတ္တေ ဧကဂ္ဂတာ မဂ္ဂိန္ဒြိယဗလဘာဝံ န ဂစ္ဆဟိ။

ပဉ္စဝိညာဏေသု ဈာနင်္ဂါနိ န လဗ္ဘန္တိ။ ။ ဒွေပဉ္စဝိညာဏ်(၁၀)၌ ဈာနင် တရားကိုယ်များနှင့် နာမည်ချင်းတူသော ဝေဒနာ ဧကဂ္ဂတာတို့ ယှဉ်သော်လည်း ထိုဝေဒနာ ဧကဂ္ဂတာတို့သည် ဒွေပဉ္စဝိညာဏ်နှင့် ယှဉ်ခိုက်မှာ ဈာနင်အမည် မရထိုက်၊ ချဲ့ဦးအံ့-ဈာန်ဟူသည် “ဈာယတိ ဥပနိဇ္ဈာယတိ” အရ အာရုံ၌ ချပ်ချပ်ရပ်ရပ် ကပ်နေအောင် (အာရုံထဲ၌ စူးစိုက်ဝင်သွားသကဲ့သို့ ထင်ရလောက် အောင်) ရှုတတ် အာရုံယူတတ်သောတရားတည်း၊ ပဉ္စဝိညာဏ်၌ ဝိတက်မယှဉ်ချေ၊ အာရုံသို့ တင်ပေးမည့် ဝိဟက်မှု မပါလျှင် အဘယ်မှာ အာရုံကို စူးစိုက်စွာ ယူနိုင်ပါ တော့အံ့နည်း၊ အာရုံကို စူးစိုက်စွာ မယူနိုင်လျှင် ဈာနင်အမည်လည်း မရထိုက်ပေ၊ ထို့ကြောင့် “ဝိတက္ကပစ္စိမက် ဟိ ဈာနံ နာမ” ဟု အဋ္ဌသာလိနိ၌ ဖွင့်ပြီ။

အဝီရိယေသု ဗလာနိ န လဗ္ဘန္တိ။ ။ ယခုလောက၌ လုံ့လဝီရိယ ထက်ထက် မြက်မြက်ဖြင့် သွက်သွက်လက်လက် ရှိသူကိုသာ “ဗိုလ်” ဟု ခေါ်၍၊ ဝီရိယကင်းလျက် ပျင်းတင်းတင်း အညံ့စားကို ဗိုလ်ဟု ခန့်ထားခြင်း မရှိသကဲ့သို့၊

ထို့အတူ ဝီရိယမပါလျှင် ဘယ်တရားမဆို “ဗိုလ်” ဟု မခေါ်ထိုက်။ ထို့ကြောင့် ဝီရိယမယှဉ်ရာ ပဉ္စဒွါရာဝဇ္ဇန်း ဒွေးပဉ္စဝိညာဏ် သမ္ပဋိဇ္ဈိန်း သန္တိရဏတို့၌ ဗိုလ်တရားတွင် ပါဝင်သော ဧကဂ္ဂတာ ယှဉ်သော်လည်း ထိုဧကဂ္ဂတာသည် ဗိုလ်ဟု အမည်မရချေ။ ထို့ကြောင့် “ဝီရိယပစ္စိမကံ ဗလံ” ဟု မိန့်သည်။

အဟေတုကောသု မဂ္ဂင်္ဂါနိ န လတ္တန္တိ။ ။ ရေသောက်မြစ်နှင့်တူသော ဟိတ် မပါလျှင် ဆိုင်ရာအာရုံကို ယူမှု၌ အမြစ်စွဲနေသလို ခိုင်မြဲမည် မဟုတ်ချေ။ မခိုင်မြဲ ၍ အပေါ်ယံမျှသာဖြစ်သောတရားကို “သုဂတိ ဒုဂ္ဂတိသွားကြောင်း ကောင်း/ မကောင်းသောလမ်း” ဟု မဆိုထိုက်။ ထို့ကြောင့် အဟိတ်စိတ်များဝယ် မဂ္ဂင် တရားကိုယ်နှင့် အလားတူသော ဝိတက် ဝီရိယ ဧကဂ္ဂတာတို့ ထိုက်သလို ယှဉ်ကြသော်လည်း မဂ္ဂင်အမည်ကို မရကြချေ။ “**ဟေတုပစ္စိမကော မဂ္ဂေါ နာမ**” အဋ္ဌသာလိနိ ဝိပါကပဒအဖွင့်။

ပစ္စိမကအဓိပ္ပာယ်။ ။ ပြုခဲ့သော သာဓကပါဠိများ၌ “ပစ္စိမက” ဟု ဆိုသောကြောင့် “ဓားမနှောက်ပိတ်ခွေး” ဆိုသလို “အသုံးမကျ အရေးမကြီး” ဟူသော အဓိပ္ပာယ်များ ထင်မှားဖွယ်ရှိ၏။ ဤနေရာ၌ ပစ္စိမကသဒ္ဒါမှာ “အရေး တကြီး ပဓာန” ဟူသော အဓိပ္ပာယ်ကိုသာ ပြလိုရင်းဖြစ်သည်။ ဥပမာ-ငွေ(၁ဝိ)ရှိမှ သုံးလောက်မည့်ကိစ္စ၌ “အယုတ်ဆုံး ငွေ(၁ဝိ)တော့ ရှိမှဖြစ်မည်” ဟု ဆိုရာဝယ် “အယုတ်ဆုံး” ဟု ဆိုထိုက်သော်လည်း ထို ငွေ(၁ဝိ)သည် အရေးအကြီးဆုံး အပိုင်းအခြား ဖြစ်သကဲ့သို့တည်း။ အဋ္ဌကထာများ၌လည်း တချို့အရာဝယ် အရေးတကြီး ပဓာနတရားကိုပင် “ဟေဋ္ဌိမ” ဟု သုံးစွဲ၏။ ပုံစံကား-“**စေတနာတိ ဟေဋ္ဌိမကောဋ္ဌိယာ ပဓာနသင်္ခါရဝသေန ဝုတ္တံ**”-ခန္ဓဝိဘင်္ဂဋ္ဌကထာ။ [ဤ၌ ဟေဋ္ဌိမဟူသော စကားသည် ပစ္စိမသဒ္ဒါနှင့် အနက်တူ၏။]

**“ဝိတက္ကဒိဝိရဟေသု၊ ဈာနာဒိနိ န လတ္တရေ၊
ဝိတက္ကဟေဋ္ဌိမံ ဈာနံ၊ မနောပရံ မနိန္ဒြိယံ၊
ဟေတုပရဉ္စ မဂ္ဂင်္ဂံ၊ ဗလံ ဝီရိယပစ္စိမံ”**

ဟူသော ပရမတ္ထဝိနိစ္ဆယ၌လည်း ပစ္စိမံ၏ကိုယ်စား ဟေဋ္ဌိမံ ပရံ ပုဒ်များကို သုံးစွဲထား၏။ ထို့ကြောင့် “ဈာနံ နာမ-ဈာနံမည်သည်။ ဝိတက္ကပစ္စိမကံ- ဝိတက်လျှင် နောက်ဆုံးရှိ၏။ (ဝိတက်မပါလျှင် မပြီး-ဟူလို) ဗလံ-ဗိုလ်သည်။ ဝီရိယပစ္စိမကံ-ဝီရိယလျှင် နောက်ဆုံးရှိ၏။ မဂ္ဂေါ နာမ-မဂ်မည်သည်။ ဟေတု ပစ္စိမကော-ဟိတ်လျှင် နောက်ဆုံးရှိ၏” ဟု အနက်ဆိုပါ။ ဂါထာ၌လည်း “ဝိတက္က ဟေဋ္ဌိမံ-ဝိတက်လျှင် အောက်ထစ်ဆုံးရှိ၏။ မနောပရံ-စိတ်သာလျှင် ပဓာနရှိ၏။ ဟေတုပရံ-ဟိတ်သာလျှင် ပဓာန ရှိ၏” ဟု အနက်ဆိုပါ။

ဝိစိကိစ္ဆာစိတ္တေပေါန ဂစ္ဆတိ။ ။ဝိစိကိစ္ဆာစိတ်၌ယှဉ်သော ဧကဂ္ဂတာသည် “တည်ကြည်ပါတယ်” ဟု ဆိုရသော်လည်း ‘ယုံမှားသံသယများသော ဝိစိကိစ္ဆာက အာရုံပေါ်၌ စွဲစွဲမြဲမြဲ မရှိသောကြောင့် ထိုဝိစိကိစ္ဆာနှင့် ယှဉ်ရသည့်အတွက် ဧကဂ္ဂတာလည်း အာရုံ၌ မစွဲမြဲနိုင်၊ ဥပါဒ် ၌ ဘင်အားဖြင့် ဓဏတ္တယ အခိုက်အတန့်မျှသာ တည်ရတော့၏။ ထို့ကြောင့် မဂ္ဂင် ဣန္ဒြေ ဗိုလ်အဖြစ်သို့ မရောက်ဘဲ၊ သာမန် ဧကဂ္ဂတာမျှသာ ဖြစ်ရလေသည်။

ပါဠိတော်နှင့်သင်္ဂြိုဟ် ကွဲပြားပုံ။ ။ဓမ္မသင်္ဂဟိပါဠိတော်၌ ဝိရိယမယှဉ်သော စိတ်(၁၆)ပါးဝယ် “တိဏိ ဣန္ဒြိယာနိ” ဟု လာ၏။ ဥပမာ-စက္ခုဝိညာဏ်စိတ် စေတသိက်၌ မနိန္ဒြေ ဇီဝိတိန္ဒြေ ဥပေက္ခိန္ဒြေအားဖြင့် ဣန္ဒြေ(၃)ပါးသာ ရထိုက်သည်။ ထိုစက္ခုဝိညာဏ်စိတ်၌ ဧကဂ္ဂတာ ယှဉ်ပါလျက် သမာဓိန္ဒြေကို ဟောတော်မူ၊ ထို့ကြောင့် ဝိစိကိစ္ဆာစိတ်၌ ယှဉ်ခိုက်ဖြစ်သော ဧကဂ္ဂတာသာ ဣန္ဒြေမထိုက်သည် မဟုတ်၊ အဝိရိယစိတ်(၁၆)ပါး၌ ယှဉ်ခိုက်ဖြစ်သော ဧကဂ္ဂတာလည်း ဣန္ဒြေမထိုက်ဟု မှတ်ပါ။ ဓာတုကထာအကောက် သမာဓိန္ဒြေ၌လည်း ဤအတိုင်းပင် ကောက်သည်။ သို့အတွက် ပါဠိတော်နှင့် ညီညွတ်အောင် သင်္ဂြိုဟ်ပါဠိကို... “ပဉ္စဝိညာဏေသု ဈာနဂါနိ၊ အဟေတုကေသု မဂ္ဂဂါနိ န လဗ္ဘန္တိ၊ တထာ အဝိရိယေသု ဧကဂ္ဂတာ ဣန္ဒြိယမလဘာဝံ န ဂစ္ဆတိ၊ ဝိစိကိစ္ဆာစိတ္တေ ပန မဂ္ဂဘာဝံပိ” ဟု ကျေးဇူးရှင် ဆရာတော်ဘုရားကြီး ပြင်တော်မူပြီ။



ဒွိဟေတုကတိဟေတုကဝေနေသ္မေဝ ယထာသမ္ဘဝံ အဓိပတိ ဧကောဝ လဗ္ဘတိ။

ဒွိဟေတုကတိဟေတုကဝေနေသ္မေဝ။ ။လောကီဝိပါက်စိတ်တို့သည် ရှေးကံကြောင့် ဖြစ်ကြရကား ဗျာပါရရှိသောစိတ်များ မဟုတ်ကြ၊ ဗျာပါရကင်းမဲ့လျှင် အဘယ်မှာ အဓိပတိခေါ်လောက်သော အကြီးအချုပ် ဖြစ်ထိုက်ပါတော့အံ့နည်း၊ ဗိုလ်ဝိပါက်များကား မင်အားလျော်စွာ ကိလေသာအပူငွေ့များကို တစ်ဖန်ငြိမ်းစေရသော ပဋိပဿန္တနဗျာပါရ ရှိကြ၏။ ထို့ကြောင့် ဇောတို့၌သာ အဓိပတိ ရထိုက်သည်။ ဇောတို့တွင်လည်း အဟိတ်ဇော(ဟသိတုပ္ပာဒ်)နှင့် ဧကဟိတ်ဇော(မောဟမူဒ္ဒေး)တို့လည်း “ဆန္ဒရှိလျှင် ဘာကြောင့် ယုံမှားမှု ဝိစိကိစ္ဆာမဖြစ်ဘဲ ရှိအံ့နည်း၊ ဘာကြောင့် ပျံ့လွင့်မှု ဥဒ္ဒစ္စမဖြစ်ဘဲ ရှိအံ့နည်း၊ ဘာကြောင့် ပြုံးရယ်မှု ဟသိတုပ္ပာဒ် မဖြစ်ဘဲ ရှိအံ့နည်း” ဟု ပဗ္ဗဘာဝိသင်္ခါရဖြင့် ထက်သန်လာအောင် ပြုပြင်၍ မရနိုင်၊ ထိုသို့ ပြုပြင်၍ မရလျှင် အဘယ်မှာ အကြီးအချုပ် အဓိပတိ လုပ်နိုင်တော့အံ့နည်း၊ ထို့ကြောင့် ဧကဟိတ်ဇော အဟိတ်ဇောတို့၌ အဓိပတိမရထိုက်ဘဲ ဒွိဟိတ်တိဟိတ်ဇောတို့၌သာ အဓိပတိရထိုက်ပေသည်။ [အကုသလပဒ အနုဋီကာ]။

ယထာသမ္ဘဝံ ဧကောဝ။ ။ဒွိဟိတ်ဇောတိ၌ အဓိပတိအမည်ခံသောတရားသည် “စိတ်၊ဆန္ဒ၊ဝိရိယ” ဟု သုံးပါးရှိ၍၊ တိဟိတ်ဇောတိ၌ ပညာနှင့်တကွ သုံးပါးရှိ၏။ သို့သော် တိုင်းပြည်တစ်ပြည်မှာ ပြည့်ရှင်မင်းတစ်ပါးသာ ရှိရသကဲ့သို့၊ တကွဖြစ်ကြသော စိတ်၊စေတသိက်များတွင်လည်း အဓိပတိရွေးကောက်ထိုက်သော တရားကား တစ်ပါးသာ ရှိရမည်။ “ထိုသုံးပါးလေးပါးတွင် ဘယ်လို တရားသည် အဓိပတိဖြစ်ထိုက်သနည်း” ... “အထက်သန်ဆုံးတရားသည် အဓိပတိဖြစ်ထိုက်၏”။ “ဘယ်တရားမျိုးသည် အထက်သန်ဆုံး ဖြစ်ထိုက်သနည်း”။ “ဝါသနာအားလျော်စွာ ပုဗ္ဗာဘိသင်္ခါရဖြင့် ကုမအပ်သောတရားသည် အထက်သန်ဆုံး ဖြစ်ထိုက်၏” ။

ချဲ့ဦးအံ့-အချို့ပုဂ္ဂိုလ်သည် ရှေးရှေးက အထုံဝါသနာ ပါလာခဲ့သည့်အတိုင်း အရေးတကြီး ရွက်ဆောင်ရမည့်ကိစ္စ၌ “စိတ္တဝတော ကိံ နာမ န သိဇ္ဈတိ= စိတ်ထက်သန်လျှင် ခံနိုင်ရိုးလား” ဟု စိတ်ကိုပင် အားကိုးမြှောက်စားလေ့ရှိ၏။ ဤကား ရှေ့အဖို့က စိတ်ကို ပြုပြင်မှုဟူသော ပုဗ္ဗာဘိသင်္ခါရတည်း။ ထိုပုဗ္ဗာဘိသင်္ခါရကြောင့် နောက်နောက် စိတ် စေတသိက်များ ဖြစ်သောအခါ စိတ်သည် အဓိပတိ ဖြစ်၏။ အချို့ကား “ဆန္ဒဝတော ကိံ နာမ န သိဇ္ဈတိ=ဆန္ဒရှိလျှင် မဖြစ်ချင် နေနိုင်ရိုးလား” ဟု ဆန္ဒအပေါ်မှာ ကိုးစားလေ့ရှိ၏။ အချို့ကား “ဝိရိယဝတော ကိံ နာမ န သိဇ္ဈတိ=လုံ့လရှိသူမှန်လျှင် ဧကန် ဖြစ်ရမည်” ဟု ဝိရိယကိုသာ အားကိုးအားထား ပြု၏။ အချို့ကမူ “ပညာဝတော ကိံ နာမ န သိဇ္ဈတိ= ဉာဏ်ရှိသူကြုံလျှင် ဘာခံနိုင်မှာလဲ” ဟု အမြဲတမ်း ဉာဏ်ကို အားကိုး၏။ ထို အလုံးစုံကား ပုဗ္ဗာဘိသင်္ခါရချည်းတည်း။ ထိုပုဗ္ဗာဘိသင်္ခါရကြောင့် နောက်နောက် စိတ်ဖြစ်သောအခါ တစ်ပါးပါး ထက်သန်လျက် ရှိရ၏။ ထိုထက်သန်သောတရား တစ်ပါးပါး အဓိပတိဖြစ်ထိုက်သောကြောင့် “ယထာသမ္ဘဝံ ဧကောဝ=ဖြစ်ထိုက် သော တရားတစ်ပါးပါးသာ အဓိပတိဖြစ်ရမည်” ဟု မိန့်တော်မူသည်။ [“ပုဗ္ဗာဘိ သင်္ခါရကြောင့် နောက်နောက်စိတ်၌ တစ်ပါးပါး အဓိပတိဖြစ်၏” ဟူသော စကားလည်း အထုံဝါသနာ မရခင်ကို ရည်ရွယ်သောစကား ဖြစ်သည်။ ဆိုင်ရာ ကိစ္စနှင့် ကြုံလျှင် ဆန္ဒ ဝိရိယ စိတ္တ ဝိမဲသတို့ တစ်ပါးပါး အမြဲထက်သန်လေ့ ရှိသူမှာ ပုဗ္ဗာဘိသင်္ခါရ မရှိဘဲ အဓိပတိဖြစ်ဖွယ် ရှိ၏။ အလောင်းတော်ကြီးများ၌ ရုတ်တရက် ထက်သန်သော ဆန္ဒစသည်တို့ ဖြစ်တတ်ပုံကို စဉ်းစားကြပါ။]

၆-၈၆၄-၆၄-၈၆၈-၈၆၉-၆၆၆-၈

ဗောဓိပက္ခိယသင်္ဂဟ

ဗောဓိပက္ခိယသင်္ဂဟံ စတ္တာရော သတိပဋ္ဌာနာ ကာယာနုပဿနာသတိပဋ္ဌာနံ ဝေဒနာနုပဿနာသတိပဋ္ဌာနံ စိတ္တာနုပဿနာသတိပဋ္ဌာနံ ဓမ္မာနုပဿနာ သတိပဋ္ဌာနံ။

ဗောဓိပက္ခိယသင်္ဂဟ။ ။ဗုဒ္ဓတိ-သစ္စာလေးပါးကို သိတတ်၏။ ဣတိ-
 ကြောင့်၊ ဗောဓိ-မည်၏။ သစ္စာလေးပါးကို သိတတ်သောမဂ်ဉာဏ်တည်း။
 'ဗောဓိယာ-သစ္စာလေးပါးကို သိတတ်သောမဂ်ဉာဏ်၏။ ပက္ခော-အဖို့တည်း။
 ဗောဓိပက္ခော-မဂ်ဉာဏ်၏အဖို့၊ ဗောဓိပက္ခေ-မဂ်ဉာဏ်၏အဖို့(မဂ်ဉာဏ်၏
 ဘက်၌)။ ဘဝါ-ဖြစ်သော(ပါဝင်သော)တရားတို့တည်း။ ဗောဓိပက္ခိယာ-မဂ်ဉာဏ်
 ၏ ဘက်၌ ဖြစ်သောတရားတို့။ “မဂ်ဉာဏ်၏ဘက်မှာ ပါဝင်၍ မဂ်ဉာဏ်၏
 အကျိုးကို ရွက်ဆောင်သောတရားများ”ဟူလို၊ ထို့ကြောင့် မဂ်ဉာဏ်အား ကျေးဇူး
 များသည့် မဟာကုသိုလ် ကြိယာ အပ္ပနာဇောနှင့် ယှဉ်သောတရားများကိုသာ
 “ဗောဓိပက္ခိယတရား”ဟု ခေါ်ရသည်။ ထိုဗောဓိပက္ခိယတရားအပေါင်းကို
 သိမ်းယူရာ သိမ်းယူကြောင်းစကားအပေါင်းသည် “ဗောဓိပက္ခိယသင်္ဂဟ”မည်၏။
 [ဤဗောဓိပက္ခိယတရားတို့ကို ဝိဘင်းပါဠိတော်၌ စုံလင်စွာ ဟောတော်မူသော
 ကြောင့် ထိုဝိဘင်းပါဠိတော်ကိုမှီ၍ ဤ သင်္ကြိုဟ်ဆရာ စီစဉ်တော်မူရကား ထို
 ပါဠိတော် အဋ္ဌကထာကို ကိုးကား၍ ဖွင့်ပြပေအံ့။]

သတိပဋ္ဌာန။ ။ပဋ္ဌာန၌ ပ ရှေ့ရှိသောဌာဓာတ်တည်း။ ပ ဥပသာရသည် အလွန်
 အကဲဟူသော ဘုသအနက်၊ သက်ဝင်ခြင်းဟူသော သြတိဏ္ဏအနက်တို့ကို ဟော၏။
 ထို့ကြောင့် “ပဋ္ဌာတိ-အာရုံထဲ၌ လွန်ကဲစွာသက်ဝင်တည်နေတတ်၏။ ဣတိ-ကြောင့်၊
 ပဋ္ဌာန-ပဋ္ဌာနမည်၏”ဟု ပြုပါ။ ဆိုင်ရာအာရုံထဲ၌ စွဲစွဲမြဲမြဲ သက်ဝင်တည်နေသော
 သတိစေတသိက်ကို “သတိပဋ္ဌာန”ဟု ခေါ်၏။ ဤသတိပဋ္ဌာန်လေးပါးလုံး၏ တရားကိုယ်
 သည် မဟာကုသိုလ်ကြိယာအပ္ပနာဇော၌ယှဉ်သော သတိစေတသိက်တစ်ပါးသာတည်း။

တရားကိုယ်တစ်ပါးတည်းက လေးပါးပြားရပုံ။ ။တရားကိုယ်အားဖြင့်
 သတိစေတသိက်တစ်ပါးတည်း ဖြစ်ပါလျက် အဘယ့်ကြောင့် သတိပဋ္ဌာန်လေးမျိုး
 ပြားရသနည်းဟု မေး၊ အဖြေကား-သတိစေတသိက်တစ်ပါးတည်း ဖြစ်သော်လည်း
 အာရုံ၏ လေးမျိုးပြားခြင်း၊ ယူပုံအခြင်းအရာ၏ လေးမျိုးပြားခြင်း၊ ပယ်ကွာခြင်းကိစ္စ
 ၏ လေးမျိုးပြားခြင်းတို့ကြောင့် သတိပဋ္ဌာန်လေးမျိုး ပြားရသည်။

ချဲ့ဦးအံ့-လောက၌ ဖောက်ပြန်မှားယွင်းမှုကို ပါဠိလို “ဝိပလ္လာသ”ဟု ခေါ်၏။
 ထိုဝိပလ္လာသသည် နိစ္စဝိပလ္လာသ၊ သုခဝိပလ္လာသ၊ အတ္တဝိပလ္လာသ၊ သုဘဝိပလ္လာသ
 ဟု လေးမျိုးရှိ၏။ ထိုတွင် အနိစ္စ အမှန်ဖြစ်သော ရုပ်နာမ်တရား၌ နိစ္စဟု အထင်
 မှားမှုသည် နိစ္စဝိပလ္လာသတည်း။ ဒုက္ခအမှန်ဖြစ်သော ရုပ်နာမ်တရား၌ သုခဟု
 အထင်မှားမှုသည် သုခဝိပလ္လာသတည်း။ အနတ္တရုပ်နာမ်၌ အတ္တဟု အထင်မှားမှု
 သည် အတ္တဝိပလ္လာသတည်း။ အသုဘအစစ်ဖြစ်သောရုပ်နာမ်၌ သုဘဟု အထင်မှား
 မှားမှုသည် သုဘဝိပလ္လာသတည်း။ [ဤ၌ စိတ်၏ အသိမှားမှု၊ ဒိဋ္ဌိ၏ အယူမှားမှု၊ သညာ
 ၏ အမှတ်မှားမှု အားလုံးပါဝင်သည်။] သတိပဋ္ဌာန်ကမ္မဋ္ဌာန်းကို စီးဖြန်းသော
 ယောဂီပုဂ္ဂိုလ်သည်ကား ထိုဝိပလ္လာသတရားတို့ကို ထိုက်သလို ပယ်ရှားနိုင်သည်။

ကာယာနုပဿနာသတိပဋ္ဌာန်။ ။ကာယေ-ခန္ဓာကိုယ်၌၊ ဝါ-ဆံပင် အမွှေး အစရှိသော(၃၂)ကောဋ္ဌာသ၌၊ အနုပဿနာ-အဖန်ဖန်ရှုတတ်သော သတိပဋ္ဌာန် သည်၊ ကာယာနုပဿနာ-ကာယာနုပဿနာမည်၏။ ဤကာယာနုပဿနာ သတိပဋ္ဌာန်သည် ဆံပင် အမွှေးစသော ကောဋ္ဌာသပညတ်ကို အာရုံပြု၏။ ထို ကောဋ္ဌာသပညတ်ကို အသုဘအခြင်းအရာပေါ်လာအောင် အထပ်ထပ်ရှုသောအခါ အသုဘ (မတင်မတယ် ရွံဖွယ်ဖြစ်သော) အခြင်းအရာ ထင်လာ၏။ ထို့ကြောင့် ဤကာယာနုပဿနာသည် သုဘဝိပလ္လာသကို ပယ်ရှားခြင်းကိစ္စ ရှိ၏။

ဝေဒနာနုပဿနာသတိပဋ္ဌာန်။ ။ဝေဒနာတို့ကို ဒုက္ခအခြင်းအရာ ထင်လာ အောင် အဖန်ဖန် ရှုဆင်ခြင်သောသတိသည် ဝေဒနာနုပဿနာ သတိပဋ္ဌာန် မည်၏။ ဤသတိပဋ္ဌာန်ဖြင့် သုခ၊ ဒုက္ခ၊ ဥပေက္ခာတို့ကို ရှုသောအခါ အဖြစ်အပျက် ဒဏ်ကို အမြဲခံရပုံကို မြင်ရသဖြင့် ကြောက်မက်ဖွယ် ဘေးဒုက္ခဟူ၍ ထင်လာ၏။ ထို့ကြောင့် ဤဝေဒနာနုပဿနာသည် ရုပ်နာမ်တို့၌ သုခဟု မှတ်ထင်သော သုခဝိပလ္လာသကို ပယ်ရှားနိုင်၏။

စိတ္တာနုပဿနာသတိပဋ္ဌာန်။ ။စိတ်ကို အာရုံပြု၍ ဤစိတ်ကား သရာဂစိတ်၊ ဤစိတ်ကား ဝီတရာဂစိတ် စသည်ဖြင့် ခွဲခြားလျက် အနိစ္စအခြင်းအရာ ထင်လာ အောင် အဖန်ဖန် ရှုတတ်သော သတိသည် စိတ္တာနုပဿနာသတိပဋ္ဌာန် မည်၏။ ဤသတိပဋ္ဌာန်ဖြင့် စိတ်တို့ကို ခွဲခြားလျက် ဆင်ခြင်သောအခါ စိတ်အမျိုးမျိုး ပြောင်းလွဲနေပုံကို သေချာစွာသိရသဖြင့် အနိစ္စအခြင်းအရာ လွန်စွာ ထင်လာ၏။ ထို့ကြောင့် ဤစိတ္တာနုပဿနာသည် နိစ္စဝိပလ္လာသကို ပယ်ရှားနိုင်သည်။

ဓမ္မာနုပဿနာသတိပဋ္ဌာန်။ ။ဤ၌ ဓမ္မဟု သာမညဆိုသော်လည်း ရူပက္ခန္ဓာ ကို ကာယာနုပဿနာဖြင့် ဝေဒနက္ခန္ဓာကို ဝေဒနာနုပဿနာဖြင့်၊ ဝိညာဏက္ခန္ဓာကို စိတ္တာနုပဿနာဖြင့် ရှုပြီးဖြစ်သောကြောင့် ဓမ္မအရ သညာက္ခန္ဓာ၊ သင်္ခါရက္ခန္ဓာ ဓမ္မများကိုသာ(ပါရိသေသနည်းအားဖြင့်) ယူခွင့်ရှိတော့သည်။ ထိုဓမ္မတို့ကို အနတ္တ အခြင်းအရာ ထင်လာအောင် အဖန်ဖန် အာရုံပြုလျက် ရှုသောအခါ အရာရာ ကိစ္စတို့၌ ထိုပရမတ္ထဓမ္မများသာ ရွက်ဆောင်နေကြောင်း၊ ပရမတ္ထချည်းသာ ထင်ရှားရှိကြောင်းကို သိရ၍ စီမံနိုင်သော အတ္တအကောင်ကလေး မရှိဟူသော အနတ္တအခြင်းအရာ လွန်စွာ ထင်လာသည်။ ထို့ကြောင့် ဓမ္မာနုပဿနာသည် အတ္တဝိပလ္လာသကို ပယ်ရှားနိုင်သည်။

ဤသို့ အာရုံကလည်း လေးမျိုးပြားခြင်း၊ အာရုံယူပုံ ရှုပ် အခြင်းအရာကလည်း လေးမျိုးပြားခြင်း၊ ပယ်ခွာခြင်းကိစ္စကလည်း လေးမျိုးပြားခြင်းကြောင့် သတိတစ်ပါး တည်းကိုပင် လေးမျိုးခွဲ၍ ဟောပြောတော်မူသည်။ [ဆောင်ပုဒ်ကို အခြေပြုမှာ ရူပါ။] အာရုံလေးမျိုးပြားသည်ဟု ဆိုရာ၌ လောကီ သတိပဋ္ဌာန်ကိုသာ ရည်ရွယ်သည်။ လောကုတ္တရာသတိပဋ္ဌာန်မှာ နိဗ္ဗာန်တစ်မျိုးတည်းကိုသာ အာရုံပြုသည်။

စတ္တာရော သမ္ဗုပ္ပဓာနာ ဥပ္ပန္နနံ ပါပကာနံ ပဟာနာယ ဝါယာမော၊
အနုပ္ပန္နနံ ပါပကာနံ အနုပ္ပာဒါယ ဝါယာမော၊ အနုပ္ပန္နနံ ကုသလာနံ
ဥပ္ပာဒါယ ဝါယာမော၊ ဥပ္ပန္နနံ ကုသလာနံ ဘိယျောဘာဝါယ ဝါယာမော။

သမ္ဗုပ္ပဓာန။ ။ပဓာနသဒ္ဒါသည် အားထုတ်ကြောင်းဖြစ်သော ဝီရိယကို
ဟော၏။ ထိုဝီရိယသည် ဥပ္ပန္နပါပကကို ပယ်ခြင်းစသော ကိစ္စလေးမျိုးကို
ပြီးစေနိုင်၏”ဟု မှတ်ထင်သည့်အတိုင်းပင် ပြီးစေနိုင်သောကြောင့် “သမ္မာ-
ထင်တိုင်းမှန်ပေရဲ့၊ တော်ပေရဲ့”ဟု ချီးမွမ်းထိုက်သော ဝီရိယမို့ “သမ္ဗုပ္ပဓာန”ဟု
ခေါ်ဆိုရသည်။ ရဟန္တာတို့သန္တာန်ဝယ် ဥပ္ပန္နပါပကကိုလည်း ပယ်ဖွယ်မလို၊
အနုပ္ပန္နပါပကကိုလည်း မဖြစ်အောင် တားမြစ်ဖွယ် မလိုတော့၊ ဥပ္ပန္နကုသလ
အနုပ္ပန္နကုသလတို့အတွက် လုံ့လစိုက်ရန်အချက်လည်း မရှိတော့၊ ကုသိုလ်
အကုသိုလ်နှင့် စပ်၍ အရပ်ရပ်ကိစ္စတို့ ပြီးစီးပြီးဖြစ်သောကြောင့် ဤသမ္ဗုပ္ပဓာန်
ဝီရိယကို ရဟန္တာတို့၏သန္တာန်၌ မရအပ်၊ ဖိုလ်ဝိပါက်များလည်း ထိုကိစ္စလေးပါး
ကို မဆောင်နိုင်၊ ထို့ကြောင့် သမ္ဗုပ္ပဓာနဝိဘင်းပါဠိတော်၌ “စတုန္တံ သမ္ဗုပ္ပဓာနာနံ
ကတိ ကုသလာ ကတိ အကုသလာ ကတိ အဗျာကတာ”ဟု ပုစ္ဆာပြု၍
“ကုသလာဝ”ဟု ကုသိုလ်တစ်မျိုးသာ ရှိကြောင်းကို ဖြေတော်မူသည်။ ဤ
အဓိပ္ပာယ်များအရ ကုသိုလ်စိတ် ဧကဝီသ၌ ယှဉ်သော ဝီရိယကိုသာ သမ္ဗုပ္ပဓာန်
အရကောက်ယူရမည်။ ဤသမ္ဗုပ္ပဓာန်ဝီရိယကား သာမန်ဝီရိယ မဟုတ်၊ အလွန်
အကဲ ဇွဲကောင်းသော ဝီရိယသာ ဖြစ်သည်။

ဝီရိယတစ်ပါးတည်းက လေးမျိုးပြားရပ်။ ။တရားကိုယ်အားဖြင့် ဝီရိယ
တစ်ပါးတည်း ဖြစ်ပါလျက် အဘယ့်ကြောင့် သမ္ဗုပ္ပဓာန်လေးမျိုး ပြားရသနည်း
ဟု မေး၊ အဖြေကား-တရားကိုယ်အားဖြင့် ဝီရိယတစ်ပါးတည်း ဖြစ်သော်လည်း
ဥပ္ပန္နပါပကကို ပယ်ခြင်းကိစ္စ၊ အနုပ္ပန္နပါပကကို မဖြစ်စေခြင်းကိစ္စ၊ အနုပ္ပ
ကုသလကို ဖြစ်စေခြင်းကိစ္စ၊ ဥပ္ပန္နကုသလကို တိုးပွားစေခြင်းကိစ္စ၊ ဤသို့
ဝီရိယ၏ကိစ္စက လေးမျိုးပြားခြင်းကြောင့် သမ္ဗုပ္ပဓာန်လေးပါး ပြားရပေသည်။
[ဆောင်ပုဒ်ကို အခြေပြုမှာ ရှု။]

ဥပ္ပန္နပါပက။ ။မိမိသန္တာန်၌ ဧကန်ဖြစ်ပြီးသော အကုသိုလ်၊ ထိုအကုသိုလ်
နှင့် ပါဏာတိပါတချင်း အဒိန္နာဒါနချင်း စသည်ဖြင့် တူသော အကုသိုလ်များ
သည် ဥပ္ပန္နပါပက မည်၏။ ဥပ္ပဇ္ဇိတ္တာတိ ဥပ္ပန္နံ-ဧကန်ဖြစ်ပြီးသော အကုသိုလ်
တည်း။ ဥပ္ပန္နံ ဝိယာတိ ဥပ္ပန္နံ-ဖြစ်ပြီးအကုသိုလ်နှင့် အလားတူသော မဖြစ်သေး
သော အကုသိုလ်တည်း။

ဥပ္ပန္နပါပကကို ပယ်ပုံ။ ။ဥပ္ပန္နပါပကကို မဂ်ကုသိုလ်၌ရှိသော ဝီရိယ၏ ပယ်ရှားပုံမှာ ထင်ရှားပြီ၊ လောကီကုသိုလ်များ၏ ပယ်ရှားပုံကား “ငါသည် ပါဏာတိပါတမှုကို ပြုမိချေပြီ၊ ထိုပါဏာတိပါတမှုကား မကောင်းဆိုးဝါးလှ၏၊ ဤပါဏာတိပါတမှုကို ပြုမိသည့်အတွက် နောက်တစ်ဖန်ပူန်ခြင်း ကုက္ကုစ္ဆ ဖြစ်နေလျှင် အကုသိုလ်တွေသာ ထပ်၍ တိုးပွားတော့မည်၊ ပူန်မှုကြောင့် ပြုမိတာလည်း မပြုရာရောက်အောင် မတတ်နိုင်” ဤသို့ ဆင်ခြင်ပြီးလျှင် ထိုပြုမိသော ပါဏာတိပါတမှုကို လုံးလုံးဂရုမပြုဘဲ ပယ်စွန့်လိုက်၏၊ နောက်နောင်အခါလည်း ထိုပါဏာတိပါတမှု မဖြစ်ဖို့ရာ လွန်စွာရှောင်ကြဉ်၏၊ ဤသို့သော နည်းအားဖြင့် အားထုတ်သည်ရှိသော်၊ ဖြစ်ပြီးပါဏာတိပါတအမှုကိုလည်း ပယ်နိုင်၏၊ ဖြစ်ပြီးပါဏာတိပါတနှင့် အလားတူသော ပါဏာတိပါတကိုလည်း ပယ်စွန့်ရာရောက်၏။

သဠာယတန။ ။အတ္ထိ ခေါ် ပန မယာ ပါဏော အတိပါတော ယာဝတကော ဝါ တာဝတကော ဝါ၊ တံ န သုဋ္ဌ၊ တံ န သာဓု၊ အဟံ ခေါ် ပန တပ္ပစ္စယာ ဝိပုဋ္ဌိသာရီ အသံ၊ န မေတံ ပါပကမ္မံ အကတံ ဘဝိဿတိတိ၊ သော ဣတိ ပဋိသင်္ခါယ တဇ္ဇေဝ ပါဏာတိပါတံ ပဇောတိ၊ အာယတိံ စ ပါဏာတိပါတာ ပဋိဝိရတော ဟောတိ၊ ဧဝမေတဿ ကမ္မဿ ပဟာနံ ဟောတိ၊-ဂါမဏိသံယုတ် ပါဠိတော်။ [ဤနည်းကို မှတ်သားထိုက်၏၊ ဤကဲ့သို့ ပယ်စွန့်မှုကြောင့် ဘယ်တော့မှ အကျိုးမပေးတော့ဘူးဟု မဆိုနိုင်သော်လည်း တော်တော်နှင့်ကား အကျိုးပေးခွင့် ရမည်မဟုတ်၊ ဆက်လက်အားထုတ်သွားလျှင် အဟောသိက်ပင် ဖြစ်သောကံရာ၏။]

အနုပ္ပန္နပါပက။ ။မည်သူ့ သန္တာန်၌မဆို၊ အနုမတဂ္ဂသံသရာဝယ် မဖြစ်ဘူးသော အကုသိုလ် မရှိ၊ အကုသိုလ် အမျိုးစုံအောင် ဖြစ်ဖူးကြသည်သာ၊ ထို့ကြောင့် “အနုပ္ပန္န” အရ ဤဘဝ၌ လုံးဝမဖြစ်ဘူးသေးသော အကုသိုလ်မျိုးနှင့် အာရုံအသစ် အထူးကြောင့် ဤဘဝ၌ မဖြစ်ဘူးသေးသော အကုသိုလ်များကို ယူရမည်၊ ထင်ရှားစေအံ့-ဤဘဝ၌ ပါဏာတိပါတမှုကို တစ်ခါမျှမပြုဘူးလျှင် ထိုပါဏာတိပါတသည် အနုပ္ပန္နမည်၏၊ ကြက်၊ငှက်စသည်ကို သတ်ဖူးသော်လည်း လူကိုမသတ်ဘူးလျှင် ထိုလူသတ်မှု ပါဏာတိပါတလည်း အနုပ္ပန္နပင်တည်း။ [ဆောင်ပုဒ်ကို အခြေပြုမှာရှု။]

အနုပ္ပန္နပါပကကို မဖြစ်အောင် အားထုတ်ပုံ။ ။ထိုကဲ့သို့ မဖြစ်ဘူးသေးသော အကုသိုလ်များကို မဖြစ်ရလေအောင် ဒါန သီလကို အားထုတ်ခြင်း၊ ကမ္မဋ္ဌာန်း ဘာဝနာ စီးဖြန်းခြင်း၊ ဝတ်ကြီး ဝတ်ငယ်ပြုခြင်း၊ ပရိယတ်ကို သင်အံ့ ပို့ချ ရေးသားခြင်းစသည်တို့ဖြင့် ရှောင်ရမည်၊ အကုသိုလ် ဖြစ်လောက်အောင် အာရုံအသစ် အဆန်းကို တွေ့ရပြန်လျှင်လည်း အကုသိုလ်မဖြစ်အောင် ကြိုးကြိုးစားစား သတိထား၍ ရှောင်ရှားရမည်၊- [အနုပ္ပန္နာန္တိ အသမုဒါစာရဝဿန ဝါ အနနဘူတာ ရမဏဝဿန ဝါ အနုပ္ပန္နာနံ၊ အညထာ ဟိ အနမတဂ္ဂေ သံသာရေ အနုပ္ပန္နာ

ပါပကာ အကုသလာ ဓမ္မာ နာမ နတ္ထိ၊ တတ္ထ ဧကစ္စဿ ဝတ္တဝဿေန ကိလေသာ န သမုဒါစရန္တိ၊ ဧကစ္စဿ ဂန္ထဓုတင်္ဂသမာဓိဝိပဿနာနဝကမ္မာနံ အညတရ ဝသေန၊-သမ္ပပ္ပဓာနဝိဘင်း အဋ္ဌကထာ။]

မှတ်ချက်။ ။ဤအဋ္ဌကထာ၌ အသမုဒါစာရဝသေနအရ ဤတစ်ဘဝမှာပင် ငယ်စဉ်က ဖြစ်ဖူးစေကာမူ အတော်ကြာအောင် မဖြစ်ဘဲ ငြိမ်ဝပ်နေသော အကုသိုလ်များကိုလည်း “အနုပ္ပန္နပါပက” ဟု ခေါ်နိုင်ဖွယ်ရှိ၏။ အနုပ္ပန္နဟူ၍ ရမဏဟူသည် မခံစားအပ်-မတွေ့အပ်ဘူးသော အာရုံအသစ်အဆန်းတည်း။ ဥပ္ပန္နကုသလ အနုပ္ပန္နကုသလတို့ကို အခြေပြု၍ ပြခဲ့ပြီ။

၄၅၄-၅၅၅-၅၅၆-၅၅၇-၅၅၈

စတ္တာရော ဣဒ္ဓိပါဒါ ဆန္ဒိဒ္ဓိပါဒေါ ဝီရိယိဒ္ဓိပါဒေါ စိတ္တိဒ္ဓိပါဒေါ ဝိစံသိဒ္ဓိပါဒေါ။...သတ္တ ဗောဇ္ဈင်္ဂါ သတိသမ္မောဇ္ဈင်္ဂေါ ဓမ္မဝိစယ-ဝီရိယ-ဝိတိ-ပဿဒ္ဓိ-သမာဓိ-ဥပေက္ခာသမ္မောဇ္ဈင်္ဂေါ။

ဣဒ္ဓိပါဒ။ ။ဣဇ္ဈတိ-ပြီးစီးထမြောက်၏။ ဣတိ-ကြောင့်၊ ဣဒ္ဓိ-ဣဒ္ဓိမည်၏။ ဈာန်မဂ်ဖိုလ်ရအောင် အားထုတ်သဖြင့် ထိုဈာန်မဂ်ဖိုလ်များ ထမြောက်လာမှု (ဈာန်မဂ်ဖိုလ်ရမှု)ကို “ဣဒ္ဓိ” ဟု ခေါ်၏။ ဣဒ္ဓိယာ-ဣဒ္ဓိ၏။ ပါဒေါ-အခြေခံသည်။ ဣဒ္ဓိပါဒေါ-ဣဒ္ဓိပါဒ်မည်၏။ ထိုဈာန်မဂ်ဖိုလ်ကို ရဖို့ရန် အခြေခံဖြစ်သော ဆန္ဒ၊ ဝီရိယ၊ စိတ္တ၊ ပညာတို့တည်း။ ဤဣဒ္ဓိပါဒ်တရားတို့သည် အကျိုးပြီးစီးသော ရဟန္တာပုဂ္ဂိုလ်များနှင့် မဆိုင်၊ အကျိုးသက်သက်ဖြစ်သော ဖိုလ်စိတ်များနှင့်လည်း မဆိုင်။ “စတုန္နံ ဣဒ္ဓိပါဒါနံ ကတိ ကုသလာ” စသည်ဖြင့် ပုစ္ဆာထုတ်ပြီးလျှင် “ကုသလာယေဝ” ဟု ကုသိုလ်တစ်မျိုးသာ ရှိကြောင်းကို ဣဒ္ဓိပါဒ်ဝိဘင်းပါဠိတော်၌ ဟောတော်မူသည်။ ထို့ကြောင့် ဈာန်ရအောင် အားထုတ်မှု ဈာန်ဝင်စားမှု၊ မဂ်ရအောင် အားထုတ်မှု ဖိုလ်ဝင်စားမှု စသည်တို့၌ ပရိတ်ဥပစာ အနုလုံ ဂေါတြဘု ဝေါဒါန် ကိစ္စတပ်သော ကာမာဝစရကုသိုလ်၊ အထက် အထက် ဈာန်မဂ်ဖိုလ်၏ အခြေခံဖြစ်သော မဟဂ္ဂုတ်ကုသိုလ်၊ အထက် အထက် မဂ်နှင့် ဖိုလ်၏အခြေခံဖြစ်သော မဂ်ကုသိုလ်၌ယှဉ်သော ဆန္ဒ ဝီရိယ ဗျညာနှင့် ကုသိုလ်စိတ် ဧကဝိသကိုသာ ဣဒ္ဓိပါဒ်တို့၏ တရားကိုယ်ကောက်ပါ။

ပါဠိတော်။ ။“ဆန္ဒံ စေ ဘိက္ခု အဓိပတိံ ကရိတွာ လဘတိ သမာဓိ” စသည်ဖြင့် အဓိပတိဖြစ်ထိုက်သော ဆန္ဒစသည်ကိုသာ ဟောတော်မူသောကြောင့် ဤဣဒ္ဓိပါဒ်ဖြစ်ထိုက်သော ဆန္ဒ ဝီရိယ စိတ္တ ဝိစံသတို့သည် အဓိပတိတပ်သော တရားချည်းသာ ဖြစ်ရမည်။ [ဗောဓိပက္ခိယ တရားတို့ကို ပြနေသော အခန်းဖြစ်ပါလျက် ဋီကာကျော်၌ အဘိညာဉ်ကိစ္စတပ်သော ဣဒ္ဓိများကိုသာ ဖွင့်ပြခြင်းမှာ အချို့သုတ္တန်ပါဠိတော် အသွားကို လိုက်သွားမိခြင်းသာတည်း။

ဗောဇ္ဈင်္ဂ။ ။ဗုဒ္ဓတိ တောယာတိ ဗောဓိ၊ ဗောဓိယာ အင်္ဂေါ ဗောဇ္ဈင်္ဂေါ။ တောယ-ဤတရားအပေါင်းဖြင့်၊ ဗုဒ္ဓတိ-သိရ၏။ ဣတိ-ကြောင့်၊ ဗောဓိ-ဗောဓိမည်၏။ ယောဂီပုဂ္ဂိုလ်များ၏ သစ္စာလေးပါးကို သိကြောင်းဖြစ်သော သတိ ပညာစသော ဗောဇ္ဈင်တရားအပေါင်းတည်း။ ဗောဓိယာ-သစ္စာလေးပါးကို သိကြောင်းတရားအပေါင်း၏။ အင်္ဂေါ-အစိတ်အပိုင်းသည်။ ဗောဇ္ဈင်္ဂေါ-ဗောဇ္ဈင်္ဂ မည်၏။ ဈာနင်္ဂ မဂ္ဂင်္ဂ ဟူသော အမည်သည် ထိုတရားအပေါင်းတွင် တစ်ပါးပါး သော အစိတ်တရား၏ နာမည်ဖြစ်သကဲ့သို့၊ ဗောဇ္ဈင်္ဂဟူသော နာမည်လည်း ဗောဇ္ဈင်(၇)ပါးတွင် ပါဝင်သော အစိတ်အစိတ်တရားများ၏ နာမည်ဖြစ်သည်။ [အမှာစကား၌ ခဲရပ်မရှိ၊ ပါဠိလျှောက် အဓိပ္ပာယ်ကို အခြေပြုမှာ ရှု။]

၈၈၆၄၅၆၇၈၉၀၀၀၀

သဗ္ဗသင်္ဂဟအဖွင့်

သဗ္ဗသင်္ဂဟ။ ။သဗ္ဗေသံ-အလုံးစုံသောတရားတို့ကို၊ သင်္ဂဟော-သိမ်းယူရာ သိမ်းယူကြောင်း စကားအပေါင်းသည်။ သဗ္ဗသင်္ဂဟော-သဗ္ဗသင်္ဂဟ မည်၏။ “စိတ် စေတသိက် ရုပ် နိဗ္ဗာန်ဟူသော ပရမတ်အားလုံးကို သိမ်းကျုံး၍ ပြရာ ဖြစ်သော သင်္ဂဟ”ဟူလို။

ဓန္ဒ။ ။ “ရာသဋ္ဌေန (ရာသိအဋ္ဌေန)-အစုအပုံဟူသောအနက်ကြောင့်၊ ဓန္ဒော-ဓန္ဒမည်၏” ဟူသည်နှင့်အညီ၊ ဓန္ဒသဒ္ဒါသည် အစုအပုံဟူသောအနက်ကိုဟောသော အနိပ္ပန္နပါဠိပဒိကပုဒ်တည်း။ ထို့ကြောင့် “ရုပ်အစုကို ရူပက္ခန္ဓာ၊ ဝေဒနာအစုကို ဝေဒနာက္ခန္ဓာ” စသည်ဖြင့် သိပါ။ ဤစကားရပ်၌ “ရုပ်အစု”ဟူရာဝယ် “ရုပ်တရားတွေ၏ စပါးပုံကြီးကဲ့သို့ စုပုံနေမှုကို ဆိုလိုသည်”ဟု မမှတ်ရ။ ရုပ်(၂၈)ပါး ပေါင်းစုထားခြင်းကိုလည်း “ရုပ်အစု”ဟု မဆိုလို။ စင်စစ်မှာ-ကာလအားဖြင့် အတိတ်ရုပ်တစ်မျိုး၊ အနာဂတ်ရုပ်တစ်မျိုး၊ ပစ္စုပ္ပန်ရုပ်တစ်မျိုးဟု (၃)မျိုးကွဲပြားလေရာ၊ ထိုရုပ်(၃)မျိုးကို ဉာဏ်ဖြင့် ပေါင်းစုအပ်သော အစုကို “ရုပ်အစု”ဟု ခေါ်၏။ ထို့ကြောင့် ပထဝီဓာတ်တစ်ခုတည်းကိုပင် အတိတ်ပထဝီ အနာဂတ်ပထဝီ ပစ္စုပ္ပန်ပထဝီ(၃)ရပ်ကို ဉာဏ်ဖြင့် ပေါင်းစပ်ကြည့်က ရူပက္ခန္ဓာဟု ခေါ်ဆိုနိုင်သည်။ ဝေဒနာတစ်ခုတည်း သညာတစ်ခုတည်း ဖြစ်လျက် ဝေဒနက္ခန္ဓာ သညာက္ခန္ဓာဟု ခေါ်ဆိုနိုင်ခြင်းမှာလည်း ဤကဲ့သို့ အတိတ် အနာဂတ် ပစ္စုပ္ပန် ဝေဒနာ သညာတို့ကို ဉာဏ်ဖြင့် ပေါင်းစုထားခြင်းကြောင့် ဖြစ်သည်။ [အချို့က တရားကိုယ်အားဖြင့် တစ်ပါးတည်းသော ဝေဒနာ သညာကို ဝေဒနာက္ခန္ဓာ သညာက္ခန္ဓာဟု ဆိုရာ၌ ဧကဒေယျုပစာရသဒ္ဒါ ရုဋ္ဌိသဒ္ဒါဟု မှတ်ကြ၏။ ရုဋ္ဌိ ဖြစ်သော အရာကို နောက်၌ ပြအံ့။]

သန္တာန်အားဖြင့် စုပုံစသည်။ ။သန္တာန်အားဖြင့် အဇ္ဈတ္တပထဝီ(ကိုယ့်သန္တာန်၌ ဖြစ်သောပထဝီ), ဗဟိဒ္ဓပထဝီ, ဤနှစ်ပါးကို ပေါင်းစုလျှင် ပထဝီအစု ရူပက္ခန္ဓာ တစ်ခုပင်တည်း။ ထိုအတူ အဇ္ဈတ္တဝေဒနာ, ဗဟိဒ္ဓဝေဒနာ ပေါင်းစုလျှင် ဝေဒနာအစု ဝေဒနာက္ခန္ဓာတစ်ခု ဖြစ်၏။ ဤပထဝီ၌ ဩဠာရိက သုခုမဟု နှစ်မျိုးမရ, ရုပ်ပိုင်း၌ ပြခဲသည့်အတိုင်း ဩဠာရိကရုပ်သာ ဖြစ်သည်။ ပုဂ္ဂိုလ်အမျိုးအစား လိုက်၍ ဟိနပထဝီ ပဏီတပထဝီ ဤနှစ်မျိုးကို ပေါင်းလျှင် ရူပက္ခန္ဓာတစ်ခု ဖြစ်ပြန်သည်။ ဌာနအားဖြင့် ဒုရပထဝီ (ပကတိစကားကို ကြားလောက်ရာ ၁၂-တောင် ဥပစာပြင်ဘက်၌တည်သောပထဝီ) သန္တိကပထဝီ(၁၂-တောင် အတွင်း၌တည်သောပထဝီ), ဤနှစ်ပါးကို ပေါင်းလျှင်လည်း ရူပက္ခန္ဓာတစ်ခုပင် ဖြစ်၏။ အာပေါဓာတ်စသော ရုပ်များနှင့် ဝေဒနာ သညာ သင်္ခါရ ဝိညာဏ်တို့၌ လည်း ဤနည်းကို မှီ၍ ခန္ဓာဖွဲ့ပုံကို သိပါ။

ဆက်ဦးအံ့-အချို့က အတိတ် အနာဂတ်စသောအားဖြင့် (၁၀)ပါးလုံး ခွဲခြား၍ ရကောင်းမှသာ ထို(၁၀)ပါးပြားသော တရားတွေကို တစ်ပြိုင်နက် ပေါင်းစု လျက် ခန္ဓာဖွဲ့လိုကြ၏။ (၁၁)ပါးကို တစ်ခါတည်း ပေါင်းစုစေလိုရင်းမဟုတ်, အတိတ် အနာဂတ် ပစ္စုပ္ပန်တရား (၃)မျိုးကို တစ်တွဲ, အဇ္ဈတ္တ ဗဟိဒ္ဓ နှစ်မျိုးကို တစ်တွဲ, ဩဠာရိက သုခုမတရားနှစ်မျိုးကို တစ်တွဲ, ဟိန ပဏီတတရားနှစ်မျိုးကို တစ်တွဲ, ဒုရ သန္တိကတရားနှစ်မျိုးကို တစ်တွဲ ဤသို့ သူ့အမျိုးနှင့်သူ တွဲ၍ ပေါင်းစုရမည်။ ထင်ရှားစေအံ့-ပေါင်းစုခြင်းဟူသည် ပင်ကိုက ကွဲပြားမှသာ ပေါင်းစုထိုက်သည်။ ပင်ကိုကမှ အရမကွဲလျှင် ပေါင်းစုမြဲ ထုံးစံမရှိ။ ဥပမာ- ကာလအခွဲနှင့် သန္တာန်အခွဲကု စဉ်းစားလျှင် အတိတ်ပထဝီဟူရာ၌ အဇ္ဈတ္တလည်း ရှိ၏, ဗဟိဒ္ဓလည်း ရှိ၏။ ထို့ကြောင့် အတိတ်ပထဝီတစ်မျိုး, အဇ္ဈတ္တပထဝီ တစ်မျိုးဟု ခွဲခြား၍ မရ, ထိုသို့ မကွဲပြားသောတရားကို အဘယ်မှာ ပေါင်းလို ဖြစ်ပါတော့အံ့နည်း။ သို့အတွက် သူ့အမျိုးနှင့်သူသာ ပေါင်းစုရမည်ဟု မှတ်ပါ။

[ဆောင်] ကာလသုံးရပ်, အဇ္ဈတ်ဗဟိ, ဩဠာရိက, သုခုမနှင့်, ဟိန ပဏီတေ, ဒုရေ သန္တိက, ကွဲကြသမှု, တရားစုကို, သူ့အမျိုးချင်း, ဆိုင်းစပ်သွင်း, မယွင်းခန္ဓာဖွဲ့။

အတွင်ရူဠိ။ ။အချို့အရာ၌ကား အတိတ် အနာဂတ် ပစ္စုပ္ပန်ဟု မကွဲပြား သော ဝေဒနာတစ်ခုတည်းကို ခန္ဓာဖွဲ့နိုင်သေး၏။ ဥပမာ-ပစ္စုပ္ပန်ဖြစ်ဆဲဝေဒနာ တစ်ခုဆိုလျှင် အတိတ် အနာဂတ်ဟု ခွဲခြား၍ မရတော့ပြီ။ သတ္တဝါ တစ်ဦး သန္တာန်၌ တည်သော ဝေဒနာတစ်ခုဆိုလျှင် အဇ္ဈတ္တ ဗဟိဒ္ဓဟု ခွဲခြား၍ မရ, ထို ဝေဒနာကို ခန္ဓာဖွဲ့ရာ၌ အတွင်ရူဠိအားဖြင့် ခန္ဓာအမည်ရသည်။ အတိတ် ပစ္စုပ္ပန် အနာဂတ်အားဖြင့် ကွဲပြားသော ဝေဒနာကို ဉာဏ်ဖြင့် ပေါင်း၍ ခန္ဓာဟု တွင်ကျယ်ခဲ့သော နာမည်သည် ထိုကဲ့သို့ မပြားသော ဝေဒနာတစ်ခုပေါ်၌လည်း

ရှေးက တွင်ကျယ်ခဲ့သော နာမည်အတိုင်းပင် တွင်လျက်ရှိသည်ကို အတွင်ရုဇိဟု ဆိုလိုသည်။ [ဤအရာမျိုး၌ နည်းလေးဆယ်က ဘူတပုဗ္ဗဂတိကနည်းဟု သုံးစွဲ၏။]

**ဝေဒနာဒီသုပေကသို့၊ ခန္ဓသဒ္ဓေါ တု ရုဇိယာ၊
သမုဒ္ဓါဒေကဒေသေသု၊ သမုဒ္ဓါဒိရဝေါ ယထာ။...**(သစ္စသံခိပ်)။

ဝေဒနာဒီသု-ဝေဒနာအစရှိသည်တို့တွင်၊ ဧကသ္မိပိ-အတိတ်စသည် မကွဲမပြား တစ်ပါးတည်း၌လည်း၊ ခန္ဓသဒ္ဓေါ-ခန္ဓသဒ္ဓါသည်၊ ရုဇိယာ-အတွင်ရုဇိအားဖြင့်၊ ဟောတိ-၏၊ သမုဒ္ဓါဒိဧကဒေသေသု-သမုဒ္ဓရာ အစရှိသည်တို့၏ အစိတ်အပိုင်း တို့၌၊ သမုဒ္ဓါဒိရဝေါယထာ-သမုဒ္ဓ အစရှိသောသဒ္ဓါ ဖြစ်နိုင်သကဲ့သို့တည်း။ [သမုဒ္ဓဟူသော နာမည်သည် သမုဒ္ဓရာတစ်စင်းလုံး၌ တွင်ကျယ်ခဲ့သော နာမည် ဖြစ်သော်လည်း “သမုဒ္ဓေါ မယာ ဒိဋ္ဌော=ငါသည် သမုဒ္ဓရာကို မြင်အပ်၏” ဟုရာ၌ တစ်စင်းလုံးကို မမြင်နိုင်၊ တစ်စိတ်တစ်ပိုင်း မြင်ရသမျှကို “သမုဒ္ဓ” ဟု ခေါ်သတည်း။ ဤကား ခန္ဓပိဘင်း မူလဋီကာတို့ အဖွင့်အတိုင်း ပြဆိုခြင်းတည်း။ ထို့ပြင် သမုဒ္ဓရာတစ်ပိုင်းတစ်စကို သမုဒ္ဓဟု နာမည်တပ်ရာ၌ ဧကဒေသုပဗာဟု ဆို၏။ ထို့အတူပင် အတိတ် အနာဂတ် ပစ္စုပ္ပန်အားဖြင့်ပြားသော ဝိညာဏ် အပေါင်း၏ နာမည်ကို ထိုကဲ့သို့ မပြားသော ဝိညာဏ် တစ်ခုအပေါ် တင်စား လျှင်လည်း ဧကဒေသုပဗာဟုပင် ဆိုဖွယ်ရှိပြန်သည်။]

စေတသိက်(၅၀)ကို သင်္ခါရက္ခန္ဓာ ခေါ်ပုံ။ ။သင်္ခါရဟူသော နာမည်သည် စေတနာစေတသိက်၏ နာမည်တည်း။ ထိုစေတနာကို ပဓာနထား၍ နောက်လိုက် စေတသိက်များလည်း ပဓာနနည်းအားဖြင့် သင်္ခါရအမည် ရနိုင်၏။ ထို့ကြောင့် စေတသိက်(၅၀)ကို သင်္ခါရက္ခန္ဓာဟု ခေါ်ဝေါ်နိုင်ပေသည်။

ချဲ့ဦးအံ့-“အဝိဇ္ဇာပစ္စယာ သင်္ခါရာ” နှင့်အညီ၊ ထိုထိုအမှုကိစ္စကို ပြီးစီးနိုင် အောင် နှိုးဆော်တတ်သဖြင့် စေတနာကို အပြုတရား (သင်္ခါရတရား)ဟု သုံးစွဲရိုးရှိ၏။ “ရာဇာ အာဂတော=ရှင်ဘုရင်လာသည်” ဟုဆိုရာ၌ ပဓာနဖြစ်သော မင်းကို ခေါင်းတပ်၍ ပြောဆိုအပ်သော်လည်း နောက်လိုက်တွေ ပါလာသကဲ့သို့ ထိုအတူ စေတနာကို ခေါင်းတပ်၍ သင်္ခါရက္ခန္ဓာဟု ခေါ်ဝေါ်ရာ၌လည်း တွဲဖက် စေတသိက်များပါ သင်္ခါရက္ခန္ဓာ အမည်ရသည်။

**စိတ္တသံသဋ္ဌဓမ္မာနံ၊ စေတနာမုခတော ပန၊
သင်္ခါရက္ခန္ဓာနာမေန၊ ဓမ္မာ စေတသိကာ မတာ။**

စိတ္တသံသဋ္ဌဓမ္မာနံ-စိတ်နှင့်ရောနှောသော စေတသိက်တရားတို့၏၊ စေတနာမုခတော-သင်္ခါရမည်သော စေတနာလျှင် အမျိုးပဓာန ရှိကုန်သည့်အတွက်

စေတသိကာ ဓမ္မာ-စေတသိက်တရား ငါးဆယ်တို့ကို၊ သင်္ခါရက္ခန္ဓနာမေန-
သင်္ခါရက္ခန္ဓာဟူသော နာမည်ဖြင့်၊ မတာ-သိအပ်ကုန်၏။ (နာမရူပပရိစ္ဆေဒ)

ဝေဒနာ သညာကို ခန္ဓာသီးခြား ဖွဲ့ရပုံ။ ။စေတနာကို ခေါင်းတပ်၍
အရပ်ရပ် စေတသိက်ကို သင်္ခါရက္ခန္ဓာဟု ဆိုလျှင်၊ ဝေဒနာနှင့် သညာကိုလည်း
သင်္ခါရက္ခန္ဓာတွင်း၌ အဘယ်ကြောင့် မသွင်းပါသနည်း ဟု မေး၊ အဖြေကား-
ဝဋ်တရားတို့၌ သာယာအပ်သောတရား၊ ထိုသာယာအပ်သောတရား၌ အရသာ
ပေါ်အောင် သွင်းလောင်း ထည့်ခတ်အပ်သောတရား၊ ဤနှစ်ပါးကို သီးခြား
ပြလိုသောကြောင့် ဝေဒနာနှင့် သညာကို သီးခြားခန္ဓာ ဖွဲ့ပြရသည်။

ချဲ့ဦးအံ့-ဘုရားရှင်၏ ခန္ဓာ အာယတန ဓာတု သစ္စ ပဋိစ္စသမုပ္ပါဒ စသော
ဒေသနာတော်ကြီးများသည် ဝဋ်ဆင်းရဲကို ငြီးငွေ့ဖို့ရာ အနိစ္စ ဒုက္ခ အနတ္တ အသုဘ
အချက်အလက်ကို အကွက်အကွက် ထင်မြင်အောင် ဆင်ပြင်အပ်သော ဒေသနာ
တော်ကြီးများ ဖြစ်ပေသည်။ ဝေဒနာစေတသိက်သည် ဒုက္ခဘုံဝယ် အမျိုးမျိုးသော
အာရုံကို အဖုံဖုံခံစားသောကြောင့် ဝဋ်တရား၌ ပျော်ပါးနိုင်ဖို့ရာ တဏှာ၏
အကြောင်းရင်းတည်း။ ထို့ကြောင့် “ဝေဒနာပစ္စယာ တဏှာ”ဟု ဟောတော်မူ
သည်။ သာယာမှုတဏှာ မရှိလျှင် မည်သူမျှ ဝဋ်တရား၌ မပျော်ရွှင်နိုင်ပါ၊
ခံစားမှုဝေဒနာ မရှိလျှင်လည်း တဏှာက သာယာမည် မဟုတ်ချေ။ ထို့ကြောင့်
ဝေဒနာသည် သာယာအပ်သော အသာဒတည်း။ ထမင်းစားရာ၌ ဟင်းကောင်း
လိုသကဲ့သို့ ဝေဒနာ ခံစားမှု၌ သညာ အရေးကြီးသည်။

ထင်ရှားစေအံ့-ရှေးတုန်းက ကုန်သည်တစ်စုသည် ညဉ့်မှောင်မိုက်၌ တောရွာ
တစ်ရွာသို့ ရောက်၍ ထမင်းတောင်း လှည့်လည်ပြီးနောက် မှောင်မိုက်ထဲ၌ပင်
ထမင်းစားကြလေရာ၊ အမျှင်အမျှင် အရာဝတ္ထုပါသော ဟင်းချိုကို ကြာဆန်ဟင်း
ဟူသော သညာဖြင့် မြိန်ရှက်စွာ စားသောက်ပြီးနောက် အရသာရှိလှသဖြင့်
ကျန်သမျှကို နံနက်ဖို့ ထားပြီးလျှင် နံနက်ကျမှ တီကောင်တွေကို မြင်ရ၍
စားသမျှ လူ့အပေါင်းကို အော့အန်ကြလေသတဲ့။ ဤ၌ ညဉ့်တုန်းက ကြာဆန်ဟင်း
ဟူသော သညာကြောင့် အရသာရှိပုံကို ကြည့်ပါ။ ဤသို့လျှင် မှားသည်ဖြစ်စေ၊
မှန်သည်ဖြစ်စေ သညာက မှတ်သားတိုင်း ဝေဒနာခံစားမှု၌ အရသာရှိရကား
ဝဋ်တရား၌ သာယာအပ်သော ဝေဒနာ၊ ထိုဝေဒနာ၏ အရသာထွက်ကြောင်း
သွင်းလောင်းထည့်ခတ်အပ်သော သညာကို သီးခြားထုတ်ဖော်လျက် ခန္ဓာဖွဲ့ပြ
တော်မူပြီးလျှင်၊ ထိုတရားနှစ်ပါးကိုလည်း အနိစ္စ ဒုက္ခ အနတ္တ အသုဘ
ထင်မြင်အောင် ဆင်ပြင် ဟောပြတော်မူပေသည်။

**ဝဋ္ဋဓမ္မေသု အဿာဒံ၊ တဒဿာဒုပသေစနံ၊
ဝိနိဘူဇ္ဇ နိဒဿေတုံ၊ ခန္ဓဒွယမုဒါဟင်္ဂံ။**

ဝဋ္ဋဓမ္မေသု-ဝဋ်တရားတို့၌၊ အဿာဒံ-သာယာအပ်သော ဝေဒနာကိုလည်းကောင်း၊ တဒဿာဒုပသေစနံ-ထိုသာယာအပ်သော ဝေဒနာ၌ သွင်းလောင်း ထည့်ခတ်အပ်သော သညာကိုလည်းကောင်း၊ ဝိနိဘူဇ္ဇ-သီးခြားခွဲ၍၊ နိဒဿေတုံ-ညွှန်ပြတော်မူခြင်းငှာ၊ ခန္ဓဒွယံ-ခန္ဓာနှစ်ပါးအပေါင်းကို၊ ဥဒါဟင်္ဂံ-ထုတ်ဆောင်တော်မူအပ်ပြီ။ (နာမရူပပရိစ္ဆေဒ)။

“ရှေးရှေးခံစားမှု ဝေဒနာကိုပင် နောက်နောက် တဏှာက သာယာသောကြောင့် ဝေဒနာကို သာယာအပ်သော အဿာဒတရား” ဟု ဆိုသည်။ ထို့ကြောင့် နောက်၌ ဝေဒနာကို စားဖွယ်ဘောဇဉ်နှင့် တူသည်ဟု ဥပမာ ပြုလိမ့်မည်။]

ဥပမာနှင့် ရှေ့နောက်အစီအစဉ်။ ။ဤခန္ဓာငါးပါးတွင် ရူပက္ခန္ဓာသည် ထမင်း ဟင်းလျာထည့်ဖို့ စားခွက်နှင့် တူ၏။ ထို့ကြောင့် ရူပက္ခန္ဓာကို ဦးစွာ ပြထားရသည်။ ဝေဒနက္ခန္ဓာသည် စားဖွယ်နှင့်တူ၏။ သညာက္ခန္ဓာကား ဟင်းလျာနှင့် တူသည်။ ထို့ကြောင့် ပန်းကန်ခွက်နှင့်တူသော ရူပက္ခန္ဓာ၏အခြားမဲ့၌ ထမင်းနှင့်တူသော ဝေဒနက္ခန္ဓာကို ပြပြီးလျှင်၊ ထို့နောက် ဟင်းလျာနှင့်တူသော သညာက္ခန္ဓာကို ပြသည်။ သင်္ခါရက္ခန္ဓာသည် ပြုစီမံတတ်သည့်အတွက် ချက်ပြုတ်ကျွေးမွေးသူနှင့် တူ၏။ ထို့ကြောင့် ထမင်း ဟင်းများကို ပြပြီးနောက် ချက်သူကို ပြသည်။ ဝိညာဏက္ခန္ဓာကား စားသောက်သူနှင့်တူ၏။ ထို့ကြောင့် ထည့်စရာနှင့် တကွ ချက်သူက ချက်ထား၍ ထမင်း ဟင်းလျာ ပြည့်စုံသည့်နောက် စားသောက်သူ ဝိညာဏက္ခန္ဓာကို ပြသည်ဟု ဋီကာကျော် ဖွင့်ပြသည်။ [ခန္ဓဝိဘင်္ဂ အဋ္ဌကထာ၌ ဥပမာတစ်မျိုး ပြထားသေး၏။ ရှုစားကြလေတော့။]

**ဘာဇနံ ဘောဇနံ တဿ၊ ဗျဉ္ဇနံ ဘောဇကော တထာ၊
ဘုဒ္ဓိတာဝ စ ပဉ္စေတေ၊ ဥပမေန္တိ ယထာက္ကမံ။**

[ဘာဇနံ-စားခွက်၊ ဘောဇနံ-စားဖွယ်၊ တဿ-ထိုစားဖွယ်၏၊ ဗျဉ္ဇနံ-ဟင်းလျာ၊ ဘောဇကော-ကျွေးမွေးသူ၊ ဘုဒ္ဓိတာ-စားသူ၊ -(နာမရူပပရိစ္ဆေဒ)။]

ဥပါဒါနက္ခန္ဓာ။ ။ဥပါဒါနံ-ဥပါဒါန်တရားတို့၏၊ အာရမဏဘူတာ-အာရုံဖြစ်၍ ဖြစ်ကုန်သော၊ ခန္ဓာ-ခန္ဓာတို့တည်း၊ ဥပါဒါနက္ခန္ဓာ-ဥပါဒါန်၏အာရုံဖြစ်သောခန္ဓာတို့၊ ဥပါဒါန်တို့၏ တရားကိုယ်မှာ သမုစ္စည်းပိုင်း၌ ပြခဲ့သည့် အတိုင်း လောဘနှင့် ဒိဋ္ဌိတည်း၊ ထိုလောဘ ဒိဋ္ဌိတို့ကား အကုသိုလ်တရားဖြစ်၍၊ အကုသလာနိ စေဝ ၊ပေ၊ လောကုတ္တရဝဇ္ဇိတသဗ္ဗာရမဏာနိ-လောကီ စိတ်၊

စေတသိက် ရုပ်ခန္ဓာများကိုသာ အာရုံပြုနိုင်၏။ လောကုတ္တရာခန္ဓာကို အာရုံ မပြုနိုင်၊ ထို့ကြောင့် “ဥပါဒါန်၏ အာရုံဖြစ်သော ခန္ဓာဟူသည် လောကီစိတ်၊ ထိုစိတ်နှင့် ယှဉ်သော စေတသိက် ရုပ်တရားများတည်း”ဟု မှတ်ပါ။

ခန္ဓာနှင့် ဥပါဒါနက္ခန္ဓာ ဒေသနာအထူး။ ။လောကီဖြစ်စေ၊ လောကုတ္တရာ ဖြစ်စေ ခန္ဓာဖွဲ့၍ ရကောင်းသမျှတရားတွေကို အားလုံးသိမ်းကျုံး၍ ပြတော်မူ ခြင်းငှာ ခန္ဓဒေသနာကို ပထမဟောတော်မူသည်။ ဝိပဿနာကမ္မဋ္ဌာန်း စီးဖြန်း သောအခါ၌ကား လောကုတ္တရာခန္ဓာများကို အာရုံပြု၍ မစီးဖြန်းရ၊ ဝဋ်ဒုက္ခတရား တွေကို အာရုံပြု၍ စီးဖြန်းမှ အနိစ္စ ဒုက္ခ အနတ္တသဘော ထင်မြင်နိုင်မည်။ လောကုတ္တရာစိတ် စေတသိက်သည် အနိစ္စ ဒုက္ခ အနတ္တတွင်ပါဝင်သော သင်္ခါရ များပင် ဖြစ်လင့်ကစား၊ မင်္ဂတရားတို့က ဝဋ်ဒုက္ခမှ ထွက်မြောက်ကြောင်း၊ ဖိုလ်တရားတို့က ဒိဋ္ဌဓမ္မ နိဗ္ဗာန်စံဖို့အကြောင်း အကောင်းချည်းဖြစ်၍ အနိစ္စ ဒုက္ခ အနတ္တဟု ဝိပဿနာရှုကြသော်လည်း နိဗ္ဗိန္ဒာဏ်ဖြင့် ငြီးငွေ့ရန် မဟုတ်ချေ။ ထို့ကြောင့် ကမ္မဋ္ဌာန်းရုံသောအခါ လောကီခန္ဓာများကိုသာ ရှုရသည်။ ဤသို့လျှင် ဝိပဿနာရှုဖို့ အကျိုးငှာ လောကီသက်သက် ဥပါဒါနက္ခန္ဓဒေသနာကို တစ်ဖန် ဟောတော်မူရပြန်သည်။ [ဆောင်ပုဒ်ကို အခြေပြု၍ ရှုပါ။]

အာယတန။ ။အာယတနသဒ္ဓါသည် “အကြောင်း”ဟူသော အနက်ကို ဟောသော အနိပ္ပန္နပါဠိပဒိကပုဒ်တည်း။ စက္ခုပသာဒနှင့် ရူပါရုံမရှိလျှင် စက္ခုဒွါရိက ဝိထိများ မဖြစ်နိုင်၊ ထို့ကြောင့် စက္ခုပသာဒနှင့် ရူပါရုံသည် စက္ခုဒွါရိကဝိထိစိတ် များ၏ ဖြစ်ကြောင်းဖြစ်၍ စက္ခုာယတန ရူပါယတန အမည်ရကြသည်။ သောတ ပသာဒနှင့် သဒ္ဓါရုံတို့သည် သောတဒွါရိကဝိထိစိတ်များ၏ ဖြစ်ကြောင်းတည်း။ ဤသို့ စသည်ဖြင့် သိပါ။ မနာယတနနှင့်စပ်၍ မှတ်ဖွယ်ကို နောက်၌ ထင်ရှားပြအံ့။

စာသွားစဉ်နည်းအမျိုးမျိုး။ ။ဆိုင်ရာစာသွားကို စီစဉ်ရာ၌ “ဒဿနေန ပဟာတဗ္ဗာ၊ ဘာဝနာယ ပဟာတဗ္ဗာ” ကဲ့သို့ ပယ်ပုံအားဖြင့် ရှေ့နောက်စီစဉ်ခြင်း ဟူသော ပဟာနက္ခမလည်း ရှိ၏။ “ကာမာဝစရံ ရူပါဝစရံ အရူပါဝစရံ” ကဲ့သို့ ဘုံအစဉ်အားဖြင့် ရှေ့နောက်စီစဉ်ခြင်းဟူသော ဘူမိက္ခမလည်း ရှိ၏။ “ပဋ္ဌမံ ကလလံ ဟောတိ၊ ကလလာ ဟောတိ အဗ္ဗဒံ” စသည်ကဲ့သို့ ဖြစ်ပုံအစဉ်အားဖြင့် ရှေ့နောက်စီစဉ်ခြင်းဟူသော ဥပ္ပတ္တိက္ခမလည်း ရှိ၏။ “သီလဝိသုဒ္ဓိံ စိတ္တဝိသုဒ္ဓိံ” စသည်ကဲ့သို့ ကျင့်ဖွယ်အစဉ်အားဖြင့် ရှေ့နောက်စီစဉ်ခြင်းဟူသော ပတိပတ္တိက္ခမ လည်း ရှိ၏။ “စတ္တာရော သတိပဋ္ဌာနာ၊ စတ္တာရော သမ္ပပ္ပဓာနာ” စသည်ကဲ့သို့ ဟောစဉ်ဟူသော ဒေသနာက္ခမလည်း ရှိ၏။ ထို(၅)မျိုးသောအစဉ်တို့တွင် အာယတန(၁၂)ပါးကို ရှေ့နောက်စီစဉ်ပုံသည် ဒေသနာက္ခမသာတည်း။ ခန္ဓာ ဓာတ် သစ္စာတို့၌လည်း ဒေသနာက္ခမပင်တည်း။

ပဟာနံ ဘူမိ ဥပ္ပတ္တိံ၊ ပတိပတ္တိံ စ ဒေသနာ၊
ပဉ္စဝိစော ကမော တတ္ထ၊ ပစ္ဆိမောဝိဓေ ယုဒ္ဓတိ။

ဆက်ဦးအံ-ဒေသနာအစဉ်အားဖြင့် ရှေ့နောက်စဉ်ရာ၌ ဒေသကပုဂ္ဂိုလ်၏ အလိုအတိုင်းပင် စဉ်နိုင်ပေ၏။ သို့သော် ဒေသကပုဂ္ဂိုလ်တစ်ပါး ဖြစ်ပါလျက် အကျိုးအကြောင်း မစပ်ဘဲ ရှေ့နောက်စဉ်ထားလျှင် အများအပြစ်တင် မလွတ်နိုင် ရာ၊ အကျိုးအကြောင်း အဆက်အသွယ်၌ ကျမ်းဆရာတိုင်း ရည်ရွယ်ချက် ရှိရပေလိမ့်မည်။ သို့ဖြစ်၍ ဤအာယတနဒေသနာစဉ်ပုံမှာ အရှင်အနုရုဒ္ဓါ၏ အာဘော် (နှလုံးသွင်း)ကိုသာ စဉ်းစားရလိမ့်မည်။

ချဲ့ဦးအံ-အာယတန(၁၂)ပါးတွင် စက္ခုအစ မနအဆုံးရှိသော (၆)ပါးသည် အဇ္ဈတ္တိကာယတနများတည်း။ ထိုအဇ္ဈတ္တိကာယတနများသည် ခန္ဓာကိုယ်အား ကျေးဇူးများ၏၊ (ကျေးဇူးများပုံနှင့် အဇ္ဈတ္တိကခေါ်ပုံကို ရုပ်ပိုင်း ရူပဝိဘာဂခန်း ပြန်ကြည့်) ထိုသို့ ကျေးဇူးများသောကြောင့် အဇ္ဈတ္တိကာယတန(၆)ပါးကို ဗာဟိရာယတန၏ ရှေ့ကထားသည်။ အဇ္ဈတ္တိကာယတန(၆)ပါးတွင်လည်း စက္ခုယတန၏ ရူပါရုံကို ယူပုံသည် မျက်မြင်ဖြစ်၍ ထင်ရှား၏။ ထို့ကြောင့် စက္ခုယတနကို ရှေးဦးစွာ ပြသည်။ စက္ခုပသာဒသည် အသမ္ပတ္တဂါဟကရုပ် ဖြစ်သလို၊ သောတလည်း အသမ္ပတ္တဂါဟကဖြစ်၍ အသမ္ပတ္တဂါဟကချင်း တူသောကြောင့် စက္ခုယတန၏အခြားမဲ့၌ သောတာယတနကို ဆက်ပြသည်။ အကြောင်း တစ်နည်းကား-“စက္ခုနှင့် သောတသည် အလွန်မွန်မြတ်သော ဘုရားရှင်၏ ရူပါရုံကို မြင်နိုင်ခြင်း၊ ဘုရားရှင်၏အသံတော်ကို ကြားနိုင်ခြင်းကြောင့် ဒဿနာနုတ္တရိယဂုဏ် သဝနာနုတ္တရိယဂုဏ်နှင့် ပြည့်စုံကြပေသည်။ ထိုကဲ့သို့ ဂုဏ်ထူးရှိသည့်အတွက်လည်း စက္ခု သောတ အာယတနနှစ်ပါးကို ဦးထိပ်က ထားသတံ။ [အနုတ္တရိယ=အမြတ်ဆုံး၏ ဖြစ်ကြောင်းဖြစ်သော+ဒဿန=မြင်မှု၊ သဝနာနုတ္တရိယ=အမြတ်ဆုံး၏ ဖြစ်ကြောင်းဖြစ်သော ကြားမှု။]

ထို့နောက် သမ္ပတ္တဂါဟကရုပ်များဖြစ်၍ ယာနာဒိတ္တယကို ဆက်ပြ၏။ ထို ယာနစသောသုံးပါးတွင်လည်း ယာနသည် အာရုံယူပုံ လျင်မြန်၏။ (ရှေ့၌ ထမင်းပွဲချလျှင် မတွေ့ရခင် မစားရခင် အနံ့ကို ရှေးဦးစွာ သိနိုင်ပေသည်။ ထို့ကြောင့် ယာနာယတနကို ရှေးဦးကထား၏။ ယာနနှင့် ဇီဝာသည် ပဒေသဂုတ္တိ ရုပ်ချင်းတူ၏။ (ကိုယ်၏ တစ်စိတ်တစ်ဒေသ၌ အဖြစ်ချင်းတူမျှသည်။) ထို့ကြောင့် ယာန၏ အခြားမဲ့၌ ဇီဝာယတနကို ဆက်ပြ၏။ ကာယာယတနမှာ တစ်ကိုယ်လုံးနှုတ်၍ သဗ္ဗတ္ထုပ္ပတ္တိရုပ် ဖြစ်ပါသော်လည်း ထိုသဗ္ဗတ္ထုပ္ပတ္တိအာယတန က တစ်ပါးတည်းသာ ရှိသောကြောင့် ဇီဝာ၏ နောက်၌စဉ်ပြသည်။ ရူပါရုံစသော

အာရုံငါးပါးလုံးကိုပင် အကုန်သိမ်း၍ ယူနိုင်သောကြောင့် မနာယတနကို အဇ္ဈတ္တိကာယတန(၆)ပါးတွင် နောက်ဆုံးက ထားသည်။ ဗာဟိရာယတနဟူသော အာရုံ(၆)ပါးကိုလည်း အဇ္ဈတ္တိကာယတန(၆)ပါးနှင့် အဆင်သင့်အောင် အရှင်အနုရုဒ္ဓါ စီစဉ်တော်မူသည်။ အဆင်သင့်ပုံကို “စက္ခုယတနနှင့် ရူပါရုံ၊ သောတာယတနနှင့် သဒ္ဓါရုံ”စသည်ဖြင့် သိပါ။ ဤကား ဋီကာကျော်အဖွင့်တည်း။

[ဆောင်] အာယတနာ၊ ဆယ့်နှစ်ဖြာကို၊ ဒေသနာမြတ်၊ အစဉ်မှတ်လော့၊ အဇ္ဈတ်
ခြောက်ပါး၊ ကျေးဇူးများ၍၊ ဦးဖျားတည်မှ၊ မထေရ်ပြု၏၊ စက္ခုဗျာတုံ၊ အာရုံယူလျှင်း၊
ပေါ်ထင်ခြင်းကြောင့်၊ ယင်းကိုစဟန်၊ အသံမွတ္တ၊ သဘောမျှ၍၊ သောတကိုဆက်၊
တစ်နည်းမြှောက်က၊ ဒဿနနှင့်-သဝနာနတ္တရီ၊ ကြောင်းထူးရှိသဖြင့်၊ အတိဝိသိဋ္ဌိ၊
ကျေးဇူးဟိတ်ကြောင့်၊ ဦးထိပ်နှစ်ပါး၊ တင်ကာထားလျက်၊ သုံးပါးဆက်ပြု၊
သမ္မတ္တတွင်၊ ဗာန၏ဂုဏ်၊ အာရုံယူလျှင်း၊ လျင်မြန်ခြင်းကြောင့်၊ ယင်းကိုအစ၊
ပဒေသ၌၊ ဖြစ်ကြညီစွာ၊ ဇီဝာကိုဆက်၊ ကိုယ်လုံးယှက်၍၊ နဲ့လျက်ကာယ၊
တစ်ခုမျှမို့၊ နောက်ကစဉ်ပုံ၊ ပဉ္စာရုံကို၊ အကုန်သိမ်းကျုံး၊ ယူသည့်ထုံးကြောင့်၊
နောက်ဆုံးမန၊ စီစဉ်ရ၏၊ ခြောက်ဝအဇ္ဈတ်၊ အစဉ်ကပ်အောင်၊ ဗာဟုတ်ခြောက်ခု၊
အာရုံစုလည်း၊ ထေရ်နုရုဒ္ဓါ၊ စီစဉ်ပါသည်... ဋီကာဖွင့်ထုံး ကဗျာတည်း။

၂.၆.၀.၆.၀.၆.၀.၆

အဋ္ဌာရသ ဓာတုယော စက္ခုဓာတု သောတ ဗာန ဇီဝာ ကာယ ရူပ သဒ္ဓ
ဂန္ဓ ရသ ဖောဋ္ဌဗ္ဗ စက္ခုဝိညာဏဓာတု သောတဝိညာဏ ဗာနဝိညာဏ
ဇီဝာဝိညာဏ ကာယဝိညာဏဓာတု မနောဓာတု မနောဝိညာဏဓာတု
ဓမ္မဓာတု။

ဓာတု။ ။အတ္တနော-မိမိ၏၊ သဘာဝံ-သဘောကို၊ ဒဓာတိ-ဆောင်တတ်၏၊
(ဓာရေတိဟု ဓာတွတ္ထဝိဂြိုဟ်လည်း ပြုကြ၏၊) ဣတိ-ကြောင့်၊ ဓာတု-ဓာတ်
မည်၏၊ တိတ္ထိတို့ ကြံဆအပ်သောအတ္တသည် ကာရက ဝေဒကဟု နာမည်တပ်၍
ပြုလုပ်တတ်၊ ခံစားတတ်သည်ဟု ဆိုသော်လည်း ထိုအတ္တသည် မရှိရကား တကယ်
မပြုလုပ်တတ်၊ မခံစားတတ်၊ ပြုလုပ်ခြင်း ခံစားခြင်းသဘောကို မဆောင်ရွက်နိုင်၊
စက္ခုစသော တရားတို့ကား မိမိသဘောကို ဆောင်ရွက်နိုင်၏၊ မိမိသဘောအတိုင်း
တည်ရှိ၏၊ ဤသို့ မိမိဆိုင်ရာသဘောကို ဆောင်ရွက်နိုင်ကြသဖြင့် “ဓာတု”ဟူသော
အမည်ကို ရကြပေသည်။ [အဋ္ဌကထာ ဋီကာတို့၌ အမျိုးမျိုး ဖွင့်ပြကြသေး၏။]

ရှေ့နောက်စဉ်ပုံ။ ။ဤသင်္ကြိုဟ်ကျမ်း၌ ဓာတ်(၁၈)ပါးစဉ်ပုံသည် ဓာတုဝိဘင်း
ပါဠိတော်ရင်းနှင့် မတူ၊ ထိုပါဠိတော်၌ စက္ခုဓာတု ရူပဓာတု စက္ခုဝိညာဏဓာတု
စသည်ဖြင့် ဒွါရဓာတ် အာရုံဓာတ် အာရမဏီကဝိညာဏဓာတ်များကို တစ်သန့်စီ
ပြထားတော်မူ၏၊ ဤသင်္ကြိုဟ်ကျမ်း၌ကား ရုပ် နာမ်ခွဲခြားတတ်ဖို့က အရေးကြီးသဖြင့်

ရုပ်ဓာတ် နာမ်ဓာတ် ခွဲပြီးလျှင် ရုပ်ဓာတ်တွေက များလည်းများ၊ နာမ်ဓာတ်များ၏ အကြောင်းတရားလည်း ဖြစ်သောကြောင့် ရုပ်ဓာတ်(၁၀)ပါးကို ရှေ့ထား၍ နာမ်ဓာတ် (၇)ပါးကို နောက်ထားတော်မူသည်။

ရုပ်ဓာတ်(၁၀)ပါး၏ ရှေ့နောက်စဉ်ပုံမှာကား-အာယတနစဉ်ပုံအတိုင်းပင် တည်း။ နာမ်ဓာတ်(၇)ပါးတွင်လည်း ထိုရုပ်ဓာတ်များနှင့် အစဉ်ကိုက်အောင် (ဒွါရအစဉ် အာရုံအစဉ်အလိုက်) စက္ခုဝိညာဏဓာတ် သောတဝိညာဏဓာတ် ယာနဝိညာဏဓာတ် စသည်ဖြင့် စီစဉ်၍၊ မနောဓာတ်မှာ ဒွါရ(၅)ပါးလုံး၌ ဖြစ်နိုင်သောကြောင့် ပဉ္စဝိညာဏဓာတ်၏ နောက်၌ထားပြီးလျှင်၊ ထိုဒွါရ(၅)ပါးနှင့်တကွ မနောဒွါရလည်း ဖြစ်နိုင်သောကြောင့် မနောဝိညာဏဓာတ်ကို မနောဓာတ်၏ နောက်၌ထားသည်။ ဓမ္မဓာတ်ကိုကား ရုပ်နာမ်နှစ်ပါး ရောနေသည့် အတွက် နောက်ဆုံးထားတော်မူသည်ဟု အရှင်အနုရုဒ္ဓါအလိုတော်ကို မှန်းဆသင့်၏။

အမှာ။ ။မနောဓာတ်၊ မနောဝိညာဏဓာတ်၊ စက္ခုဝိညာဏဓာတ်စသော ပဉ္စဝိညာဏဓာတ်၊ ဤဓာတ်သုံးပါး၏ ထူးခြားပုံကို ပကိဏ်းပိုင်း ဝတ္ထုသင်္ဂဟအဆုံး၌ ဆောင်ပုဒ်နှင့်တကွ ပြခဲ့ပြီ။

၀၂၆၆၀၈၀၈

စတ္တာရိ အရိယသစ္စာနိ ဒုက္ခံ အရိယသစ္စံ၊ ဒုက္ခသမုဒယော အရိယသစ္စံ၊ ဒုက္ခနိရောဓော အရိယသစ္စံ၊ ဒုက္ခနိရောဓဂါမိနိ ပဋိပဒါ အရိယသစ္စံ။

အရိယသစ္စံ။ ။အရိယာနံ-ဘုရားအစရှိသော အရိယာပုဂ္ဂိုလ်တို့၏၊ သစ္စာနိ-သစ္စာတို့တည်း။ အရိယသစ္စာနိ-ဘုရားအစရှိသော အရိယာပုဂ္ဂိုလ်တို့၏ သစ္စာတို့၊ ဤသစ္စာလေးပါးကို အရိယာပုဂ္ဂိုလ်တို့သာ ပိုင်ပိုင်နိုင်နိုင် သိအပ်သောကြောင့် “အရိယာပုဂ္ဂိုလ်တို့၏သစ္စာ=အရိယာတို့သိအပ်သောသစ္စာ” ဟု ဆိုလိုသည်။ တစ်နည်း-**အရိယာနိ(တထာနိ)+သစ္စာနိ အရိယသစ္စာနိ၊** အရိယာနိ (တထာနိ)-မှန်ကန်ကုန်သော၊ သစ္စာနိ-သစ္စာတို့တည်း။ အရိယသစ္စာနိ-မှန်ကန်သောသစ္စာတို့၊ “ဒုက္ခသစ္စာ” ဟုဆိုလျှင် ဆိုသည့်အတိုင်း အမှန်ဆင်းရဲစေ၏။ “သမုဒယသစ္စာ” ဟုဆိုလျှင် ဆိုသည့်အတိုင်းပင် ဒုက္ခ၏ဖြစ်ကြောင်းမှန်၏။ “ဒုက္ခနိရောဓသစ္စာ” ဟုဆိုလျှင် ဆိုသည့်အတိုင်းပင် ဒုက္ခ၏ချုပ်ရှာမှန်၏။ “ဒုက္ခနိရောဓဂါမိနိပဋိပဒါ=မဂ္ဂသစ္စာ” ဟုဆိုလျှင် ဆိုသည့်အတိုင်းပင် နိဗ္ဗာန်ရောက်ကြောင်း အကျင့်မှန်၏။ ဤသို့လျှင် သူ့အဆိုအတိုင်း ဧကန်မှန်သောကြောင့် “အရိယသစ္စာ=နာမည်အတိုင်း မှန်ကန်သောသစ္စာ” ဟု ဆိုရပေသည်။

ဆက်ဦးအံ့-လောက၌ ရှေးလူကြီးသူမတို့ သမုတ်ထားအပ်သော သမ္မုတိသစ္စာ ရှိသေး၏။ “ယောက်ျားဟုလည်းကောင်း၊ မိန်းမဟုလည်းကောင်း” ဤသို့ စသည်ဖြင့် သမုတ်ထားသည့်အတိုင်း ယောက်ျားကို ယောက်ျားဟု ပြောလျှင် သမ္မုတိသစ္စာ ဖြစ်၏၊ လောကအလို မှန်သည်ဟုပင် ဆိုရ၏။ သို့သော် နက်နက်နဲနဲ စဉ်းစားသောအခါ ယောက်ျားဟူသော အထည်ဝတ္ထု ရှာမရ၊ ရုပ်နာမ်အစုအဝေးသာ ဖြစ်နေတော့၏။ ထို့ကြောင့် သမ္မုတိသစ္စာဖြစ်သော အထည်ဝတ္ထု-ပညတ်စုသည် လောကီအလိုအားဖြင့် “မှန်သည်” ဟု ဆိုရသော်လည်း အဟုတ်တကယ် မမှန်တတ်သဖြင့် “အရိယသစ္စာ” ဟု မဆိုအပ်ချေ။ ဤဒုက္ခစသည်တို့ကား စိစစ်လေအဟုတ်တကယ် မှန်လေဖြစ်သောကြောင့် “အရိယသစ္စာ” ဟု ဆိုရပေသည်။ “အရိယသစ္စာ၌ အရိယဟူသော ဝိသေသနသည် သမ္မုတိသစ္စာနှင့် ခွဲခြားသော ဝိသေသနဖြစ်သည်” ဟုလို။

အကြောင်း အကျိုး သစ္စာအခွဲ။ ။ဤသစ္စာလေးပါးတွင် ဒုက္ခနှင့်သမုဒယ သစ္စာနှစ်ပါးသည် လောကီသစ္စာများတည်း၊ နိရောဓနှင့် မဂ္ဂ သစ္စာနှစ်ပါးကား လောကုတ္တရာသစ္စာများတည်း၊ သံသရာ၌ဖြစ်ရသော ရုပ်နာမ်သည် ဒုက္ခတရား ချည်းတည်း၊ ထို့ကြောင့် ဒုက္ခသစ္စာသည် သံသရာ၌ ဖြစ်ရခြင်းဟူသော ပဝတ္တိသစ္စာတည်း၊ မကောင်းသော အကျိုးသစ္စာလည်း ဟုတ်၏။ သမုဒယသစ္စာ သည် ထိုသံသရာဒုက္ခဟူသမျှ၏ ဖြစ်ရဖို့အကြောင်း မကောင်းသောပဝတ္တိဟေတု သစ္စာတည်း၊ အကြောင်းသစ္စာလည်း ဟုတ်၏။ နိရောဓသစ္စာသည် သံသရာဒုက္ခ ၏ ဆုတ်နစ်ရာ နိဝတ္တိသစ္စာတည်း၊ ကောင်းသောအကျိုးသစ္စာလည်း ဟုတ်၏၊ မဂ္ဂသစ္စာသည် ထိုနိဝတ္တိသို့ ရောက်ကြောင်း ကောင်းသော နိဝတ္တိဟေတုသစ္စာ တည်း၊ ကောင်းသောအကြောင်းသစ္စာလည်း ဟုတ်၏။ ဤသစ္စာလေးပါးဖြင့် မကောင်းသော အကျိုးအကြောင်း၊ ကောင်းသော အကျိုးအကြောင်းများ စုံလင်ပြီ ဖြစ်သောကြောင့် ဤသစ္စာလေးပါးထက်ပို၍လည်းကောင်း၊ ယုတ်လျော့၍လည်း ကောင်း ဟောပြောတော်မမူဘဲ အဆူဆူသော ဘုရားရှင်တို့ ဤလေးပါးကိုသာ ဟောပြောတော်မူမြဲ ဖြစ်ပေသည်။

ရှေ့နောက်စဉ်ပုံ။ ။ဤလောကီဘုံ သံသရာကြီးဝယ် နှစ်သက်ဖွယ် အထင်ရှိ၍ တွယ်မိ တွယ်ရာ တွယ်တာနေကြသော သတ္တဝါတွေကို တရားသံဝေဂ ရစေတော် မူလိုခြင်းကြောင့် ဘုရားဖြစ်တော်မူ၍ မကြာခင် ဓမ္မစကြာဒေသနာတော် အစဉ် ဝယ် “ဣဒံ ခေါပန ဘိက္ခဝေ ဒုက္ခံ အရိယသစ္စံ၊ ဇာတိပိ ဒုက္ခာ၊ ဇရာပိ ဒုက္ခာ၊ ဗျာဓိပိ ဒုက္ခော၊ မရဏံပိ ဒုက္ခံ” စသည်ဖြင့် ကမ္ဘာလောကကြီးတစ်ခုလုံး၌ ဒုက္ခတုံး ဖြစ်နေပုံကို ရှေးဦးစွာ ပြတော်မူ၏။ ဤဒုက္ခတရားတွေမှာ အကြောင်းမဲ့

ပေါ်လာသည်မဟုတ်၊ တွယ်တာမှု တဏှာအစွမ်းကြောင့်သာ ဗရမ်းဗတာ ဖြစ်လာ ရသည်ဟု သိစေတော်မူလို၍ ဒုက္ခသစ္စာ၏အခြားမဲ့၌ “ဣဒံ ခေါ ပန ဘိက္ခဝေ ဒုက္ခသမုဒယော အရိယသစ္စံ” ဟု သမုဒယသစ္စာကို ဟောပြတော်မူသည်။ ထို့နောက် ဒုက္ခသဘောကို ထင်မြင်လျက် ငြီးငွေ့လက်စဖြင့် သံဝေဂရသူတို့၏ အပူငြိမ်းရာ ခေမာရုပ်ဌာန်ကို ရှာလိုသောစိတ် ဖြစ်လောက်သောအခါ “ဣဒံ ခေါ ပန ဘိက္ခဝေ ဒုက္ခနိရောဓော အရိယသစ္စံ” ဟု နိရောဓသစ္စာကို ပြတော်မူသည်။ “ထိုခေမာမြို့နန်းသို့ ရောက်ဖို့ မှန်းကြလျှင် ဤလမ်းကို တက်၍ ဤမင်ကို ပွားလေ” ဟု မိန့်တော်မူသည့်အလား လေးပါးမြောက်တွင် “ဣဒံ ခေါ ပန ဘိက္ခဝေ ဒုက္ခနိရောဂေါမိနိပဋိပဒါ အရိယသစ္စံ” ဟု မဂ္ဂသစ္စာကို ညွှန်ပြတော် မူပေသည်။

[ဆောင်] လောကီဘုံဝယ်၊ သာယာဖွယ်ဟု၊ တာတွယ်လေငြား၊ ဝေနေများကို၊ တရား သံဝေ၊ ရပစေဟု၊ ထွေထွေဒုက္ခ၊ ဦးစွာပြ၏။ ဒုက္ခသောင်းပြောင်း၊ တရားပေါင်း လည်း၊ အကြောင်းမဲ့စွာ၊ မဖြစ်ရာရှင်၊ မဟာဗြဟ္မာ၊ ထာဝရဟု၊ ဘုရားတစ်သင်း၊ မဖန်ဆင်းတည်း၊ ထန်ပြင်းသောသွမ်း၊ တဏှာစွမ်းကြောင့်၊ ဗရမ်းဗတာ၊ ဖြစ်ကြရာဟော၊ သမုဒယောတဲ့၊ သုံးလောကတွင်၊ ဒုက္ခထင်၍၊ လွတ်ခွင်ထွက်ရာ၊ ရတက်ဖြာသော်၊ သက်သာစေရန်၊ အနေဖန်လျက်၊ ခေမန်ရောဓ၊ သုံးကြိမ်ပြ၏။ နိဗ္ဗာနနန်း၊ ရောက်ဖို့မှန်းက၊ ဤလမ်းဖြင့်တက်၊ ဤမင်ကိုပွား၊ မိန့်သည့်လား သို့၊ လေးပါးမြောက်တွင်၊ မင်လမ်းထွင်သည်...ဟောစဉ်လက်ရိုး ဆူတူတည်း။

၂. ၁၆. ၁၆၀၅၆. ၆၆

ဒွါရာရမဏဘောဒေန၊ ဘဝန္တာယတနာနိ စ။

ဒွါရာရမဏတဒုပ္ပန္န . ပရိယာယေန ဓာတုယော။

ဒွါရာရမဏဘောဒေန ဘဝန္တာယတနာနိ စ။ ။ “အတ္တနော သဘာဝံ ဓာရေတိတိ ဓမ္မော” အရ မိမိသဘောကို ဆောင်နိုင်ကြသဖြင့် ပရမတ္ထတရား အားလုံးကို “ဓမ္မာယတန” ဟု တစ်မျိုးတည်း ဟောသင့်လျက် အဘယ်ကြောင့် အာယတန (၁၂)ပါး ပြားရပါသလဲဟု မေးဖွယ်ရှိ၍ “ဒွါရာရမဏဘောဒေန ဘဝန္တာယတနာနိ စ” ဟု မိန့်တော်မူသည်။ အာယတနဒေသနာသည် ဒွါရနှင့် အာရုံကို ကွဲကွဲပြား ပြား ခွဲခြားလို၍ ဟောတော်မူအပ်သောဒေသနာ ဖြစ်၏။ ထိုဒွါရနှင့် အာရုံတို့က (၆)ပါးစီ ကွဲပြားသောကြောင့် ပရမတ္ထတရားအာ လုံးကို ဓမ္မာယတနဟု တစ်မျိုး တည်း မဟောဘဲ၊ ဒွါရအာယတန (၆)ပါး၊ အာရုံအာယတန(၆)ပါး ခွဲခြား၍ အာယတန(၁၂)ပါး ဟောထားတော်မူရသည်။

မနောဒွါရယူပုံ။ ။ဤ၌ ဒွါရ(၆)ပါးတွင် စက္ကာယတနစသည်ကို စက္ခဒွါရ စသည်ဖြင့် ဆိုခြင်းသည် ယူရိုးယူစဉ် ထုံးစံပင်တည်း။ မနာယတနဟူသည်ကား စိတ်အားလုံးတည်း။ ထို့ကြောင့် မနာယတနကို မနောဒွါရဟု ယူခြင်းမှာ ဒွါရသင်္ဂဟ၌ ပြခဲ့သော **“မနောဒွါရံ ပန ဘဝင်္ဂန္တိ ပဝုစ္စတိ”** နှင့် ဆန့်ကျင်သည် မဟုတ်လောဟု မေး၊ အဖြေကား-**အယံ နာမ မနောဒွါရံ န ဟောတီတိ န ဝတ္ထုဗ္ဗော”** နှင့်အညီ ရှေးရှေး မနသည် နောက်နောက် မနအား အနန္တရသတ္တိဖြင့် ကျေးဇူးပြုသောကြောင့် ဒွါရဟု ဆိုနိုင်ပါသည်။

ယထာဟာနန္တရာတိတော၊ စာယမှာနဿ ပစ္ဆတော၊

မနော သဗ္ဗောပိ သဗ္ဗဿ၊ မနအာယတနံ ဘဝေ။ (နာမရူပပရိစ္ဆေဒ)

အဋ္ဌကထာဝါဒ။ ။အာယတနဝိဘင်္ဂ အဋ္ဌကထာ၌ကား မနာယတန၏ တစ်စိတ်တစ်ပိုင်းဖြစ်သော ဘဝင်္ဂစိတ်ကို ဧကဒေသျှပစာရနည်းအားဖြင့် မနာယတနအရ ကောက်ယူ၍ မနာယတနကို မနောဒွါရဟု ခေါ်ရကြောင်းဖြင့် **“ဆဋ္ဌဿ ပန ဘဝင်္ဂမနသင်္ခါတော မနာယတနေကဒေသောဝ ဥပ္ပတ္တိဒွါရံ”** ဟု မိန့်တော်မူသည်။

ဓမ္မာယတနလည်း ပရိယာယ်။ ။ဓမ္မာယတနကို ဓမ္မာရုံဟု ဆိုခြင်းသည် အာရမဏသင်္ဂဟတုန်းက ဓမ္မာရုံနှင့် မတူတတ်ချေ။ အာရမဏသင်္ဂဟဝယ် ဓမ္မာရုံအရ၌ ပညတ် ပသာဒရုပ်နှင့် စိတ်တို့လည်း ပါဝင်နိုင်၏။ ဤဓမ္မာယတန ဓမ္မာရုံ၌ကား ပရမတ္ထမဟုတ်သော ပညတ်များ မပါဝင်နိုင်၊ ပသာဒရုပ်နှင့် စိတ်တို့မှာလည်း စက္ကာယတနစသော အမည်ထူးကို ရပြီးဖြစ်၍ ဓမ္မာယတန၌ မပါဝင်နိုင်။ ဤသို့လျှင် ဓမ္မာယတနအရလည်း ဖြစ်သင့်သလို ပရိယာယ်အားဖြင့် ကောက်ယူရသည်။

ဒွါရာရမဏတဒုပ္ပန္န ပရိယာယေန။ ။[ဒွါရ=ဒွါရ(၆)ပါး+အာရမဏ=အာရုံ(၆)ပါး+တဒုပ္ပန္န=ထိုအာရုံ(၆)ပါးကို အာရုံပြု၍ ထိုဒွါရ(၆)ပါး၌ဖြစ်သော ဝိညာဏ်(၆)ပါး၊] ဤသို့ ဒွါရ(၆)ပါး အာရုံ(၆)ပါး ဝိညာဏ်(၆)ပါးပြားခြင်းကြောင့် ဓာတ်များလည်း (၁၈)ပါး ပြားရသည်။ ဒွါရ အာရုံ ဝိညာဏ် ဓာတ်တို့ ဆက်သွယ်ပုံကား **“စက္ခုဓာတ် ရူပဓာတ် စက္ခုဝိညာဏဓာတ် ၊ပေ၊ မနောဓာတ် ဓမ္မဓာတ် မနောဝိညာဏဓာတ်”** ဟု တွဲစပ်ပါ။

မနောဒွါရ။ ။မနောဓာတ်ဟူရာ၌ ကောက်ယူရိုးအတိုင်း ပဉ္စဒွါရာဝဇ္ဇန်းနှင့် သမ္ပဋိဋ္ဌိန်းကို ကောက်၊ ထိုတွင် ပဉ္စဒွါရာဝဇ္ဇန်းသို့ ရောက်သောအခါ ဘဝင်တည်း ဟူသော မနောဝိညာဏ်အစဉ် ကုန်ပျောက်သဖြင့် ထိုမနောဝိညာဏ်သည် ပဉ္စဒွါရာဝဇ္ဇန်းထဲသို့ ဝင်သွားသလို ထင်ရ၏။ ထို့ကြောင့် ပဉ္စဒွါရာဝဇ္ဇန်းသည်

မနောဝိညာဏ်၏ ဝင်ရာ ဒွါရတည်း၊ သမ္ပဋိစွိုန်နောက်၌ တစ်ဖန် သန္တိရဏ တည်းဟူသော မနောဝိညာဏ် ပေါ်လာပြန်၏။ ထို့ကြောင့် သမ္ပဋိစွိုန်သည် မနောဝိညာဏ်၏ ထွက်လာရာ တံခါးသဖွယ် ဖြစ်ပြန်၏။ ဤသို့သော ပရိယာယ် အရ မနောဓာတ်(၃)ခုကို မနောဝိညာဏ်၏ ဒွါရဟု ဆိုနိုင်ပြန်သည်။

အန္တာဒိကာ မနောဓာတု၊ မနောဝိညာဏဓာတုယာ၊

ပဝေသာ. ပဂမေ ဒွါရ. ပရိယာယေန တိဋ္ဌတိ။ (နာမရူပပရိစ္ဆေဒ)

အန္တာဒိကာ-အဆုံးအစဖြစ်သော၊ မနောဓာတု-မနောဓာတ်သည်၊ (အန္တဖြင့် ပဉ္စဒွါရာဝဇ္ဇန်းကို၊ အာဒိဖြင့် သမ္ပဋိစွိုန်ကို ပြ၏။) မနောဝိညာဏဓာတုယာ- မနောဝိညာဏဓာတ်၏၊ ပဝေသာပဂမေ-ဝင်ခြင်း၊ကင်းကွာ ထွက်ခွာခြင်းကြောင့်၊ ဒွါရပရိယာယေန-ဒွါရဟူသော ပရိယာယ်ဖြင့်၊ တိဋ္ဌတိ-တည်၏။

ပရိယာယေန။ ။ဤ၌ မနောဓာတ်ကို မနောဒွါရဟု ယူခြင်း၊ ဓမ္မဓာတ်ကို ဓမ္မာရုံဟု ယူခြင်းများသည် မုချ ယူရိုးယူစဉ်မဟုတ်၊ မနောဝိညာဉ်လည်း ဓမ္မာရုံကိုသာ အာရုံပြုသည်မဟုတ်၊ အာရုံ(၆)ပါးလုံးကို အာရုံပြု၏။ သို့သော် သူ့ဒွါရ-သူ့အာရုံနှင့် သူ့ဝိညာဏ် ကွဲပြားအောင် ပရိယာယ်အားဖြင့်ပင် ပြထားခြင်း ဖြစ်သည်ဟု သိစေလိုသောကြောင့် “ပရိယာယေန”ဟု မိန့်သည်။

ဋီကာကျော်။ ။ဋီကာကျော်၌ ပရိယာယေနကို “ကမေန”ဟု ဖွင့်၍ ဒွါရ (၆)ပါး ဝိညာဏ်(၆)ပါး အစဉ်အတိုင်း ထားသည်ကိုပင် ပရိယာယဟု ဆိုလိုသတဲ့။ ဒွါရ(၆)ပါး အာရုံ(၆)ပါး ဝိညာဏ်(၆)ပါးကို အစဉ်အတိုင်း ပြထားသည် မဟုတ်၊ မနောဓာတ်ဟူသော မနောဒွါရသည် ဝိညာဏ်တို့အကြား၌ ရောက်နေ၏။ ဤသို့ အစဉ်မဟုတ်သည့်ပြင်၊ နာမရူပပရိစ္ဆေဒဂါထာ၌ “ဒွါရပရိယာယေန” ဟူသော စကားနှင့်လည်း ဆန့်ကျင်သောကြောင့် စဉ်းစားပါ။

၀၉.၀၉.၀၉.၀၉.၀၉

**ဒုက္ခံ တောဘူမကံ ဝဋ်၊ တဏှာ သမုဒယော ဘဝေ၊
နိရောဓော နာမ နိဗ္ဗာနံ၊ မဂ္ဂေါ လောကုတ္တရော မတော။**

ဒုက္ခံ တောဘူမကံ ဝဋ်။ ။ဝဋ်တိ ပရိဝတ္တတိ-အစဉ်မပြတ် အထပ်ထပ် ဖြစ်တတ်၏။ (မရပ်မတည် ချာချာလည်တတ်၏။ အထပ်ထပ် ဖြစ်မှုကိုပင် “ချာချာလည်သည်”ဟု ခေါ်၏။) ဣတိ-ကြောင့်၊ ဝဋ်-ဝဋ်မည်၏။ အထပ်ထပ် ဖြစ်နေသော အဆက်မပြတ်နိုင်သော ရုပ်နာမ်မန္တာကိုပင် “ဝဋ်”ဟု ခေါ်၏။ ထိုတွင် ကာမစိတ် စေတသိက် ရုပ်တရားသည် ကာမဘူမကဝဋ်(ကာမဘုံ၌ ပါဝင်သောဝဋ်)တည်း၊ ရူပစိတ် စေတသိက်ကား ရူပဘူမကဝဋ်၊ အရူပစိတ် စေတသိက်ကား အရူပဘူမကဝဋ်တရားတည်း၊ တဏှာမှတစ်ပါး ဤတောဘူမက ဝဋ်တရားသည် ဒုက္ခသစ္စာချည်းတည်း။

ချဲ့ဦးအံ-ဒုက္ခသည် ဒုက္ခဒုက္ခ သင်္ခါရဒုက္ခ ဝိပရိဏာမဒုက္ခဟု (၃)မျိုးရှိ၏။ ထိုတွင် ကာယိကဒုက္ခ (ကိုယ်ဆင်းရဲမှု) စေတသိကဒုက္ခ (စိတ်ဆင်းရဲမှု)ဟု ခေါ်ရသော ဒုက္ခသဟဂုတ် ကာယဝိညာဏ် ဒေါသမှု ဒွေးတို့နှင့် ယှဉ်သော ဒုက္ခဝေဒနာသုံးမျိုးသည် ဖြစ်တုန်း လောလောဆယ်မှာပင် တကယ့်တကယ် ဆင်းရဲသဖြင့် ဒုက္ခ ဒုက္ခမည်၏။ လောက၌ ကြီးကျယ်ခမ်းနားသမျှ သုခစည်းစိမ် တွေသည် မဖြစ်ဖြစ်အောင် ထူထောင်အားထုတ်မှုဟူသော သင်္ခါရဒုက္ခစုနှင့် မကင်းနိုင်၊ လူ့ချမ်းသာ နတ်ချမ်းသာ ဗြဟ္မာ့ချမ်းသာကို ရဖို့အရေး၌ မည်မျှ ကြီးလေးသော ဒါန သီလ ဘာဝနာမှုများကို ပြုကြရသနည်း။ ဝတ်စားဆင်ယင် ပြီးလျှင် ပွဲထိုင် အခမ်းအနား ဝင်ရတဲ့ ကိစ္စကလေးကိုပင် တစ်မနက်လုံး သင်္ခါရဒုက္ခဖြင့် တည်ထောင်ကြရသည်။

ထိုသင်္ခါရဒုက္ခ အဝဝဖြင့် ပထမတည်ထောင်ပြီးနောက် အထိုက်အလျောက် သုခကို ခံစားရတုန်းဝယ် (ဥပါဒိ ဌိ ဘင်စေ့၍ ခဏခဏပျက်တဲ့ အပျက်တွေမှာ မသိသာသဖြင့် ထားလိုက်ပါဦးတော့) ပျက်တော့မည့် အရိပ်နိမိတ်ကို မြင်သည်က စ၍ အချိန်စေ့ရောက် ချုပ်ပျောက်ကွေ့ကွင်းဖို့ သေမင်းငင်သည့်အခါ၌ကား မည်သူမျှ မဆင်းရဲသူ မရှိ၊ ဝိပရိဏာမခေါ်သော ဖောက်ပြန်မှု ဒုက္ခကို မုချ ခံစား ကြရလေသည်။ ထိုဝိပရိဏာမအခိုက်၌ကား သုခကြီးသလောက် ဒုက္ခကြီးကြီး ရောက်ကြလေတော့၏။ ထို့ကြောင့် တောဘူမက ရုပ်နာမ်ခန္ဓာ ဟူသမျှတို့သည် “ရှေ့တိုး ထမ်းပိုးနဲ့၊ နောက်ဆုတ် လှည်းထုပ်နဲ့” ဆိုသလို မလှုပ်သာ မလှည့်သာ ဒုက္ခတွေ ရံကာလျက် ရှိကြလေသည်။

တဏှာ မဂ္ဂ နိရောဓကို ဒုက္ခ မဆိုထိုက်။ ။သင်္ခါရဒုက္ခ ဝိပရိဏာမဒုက္ခတို့နှင့် မကင်းမှုကြောင့် သုခအားလုံးကိုပင် ဒုက္ခဟု ဆိုနိုင်ပါလျှင် တဏှာနှင့် မဂ်တရား လည်း ထိုဒုက္ခနှစ်မျိုးမှ မကင်း၊ နိဗ္ဗာန်သော်မှလည်း မရ-ရအောင် တည်ထောင် အားထုတ်မှုဟူသော သင်္ခါရဒုက္ခနှင့် မကင်းတတ်ချေ။ ထို့ကြောင့် ထိုတရားအားလုံးကိုလည်း ဒုက္ခသစ္စာဟု ဆိုထိုက်ရာ မရောက်ပါလော့ဟု မေး။ အဖြေကား-တဏှာသည် သင်္ခါရဒုက္ခ ဝိပရိဏာမဒုက္ခတို့နှင့် မကင်းသော်လည်း ရှေးရှေးဘဝက တဏှာသည် နောက်နောက်ဘဝ၌ ဒုက္ခဖြစ်ဖို့ရန် အရင်းခံ အကြောင်းဖြစ်သောကြောင့် သမုဒယဟူသော ဝိသေသ နာမည်ကို ရသဖြင့် ဒုက္ခသစ္စာ၌ မသွင်းရတော့ချေ။ မဂ္ဂသစ္စာလည်း ထိုဒုက္ခနှစ်မျိုးနှင့် မကင်းစေကာမူ လေရောဂါ စွဲကပ်သူတို့ ဆေးခါးကြီးကို သောက်ကြသလို ဒုက္ခမှ လွတ်မြောက် ကြောင်း လမ်းကောင်းအမှန် ဖြစ်သောကြောင့် မဂ္ဂသစ္စာဟူသော အမည်ထူးကို ရလေသည်။ နိရောဓသစ္စာမှာ အကြောင်းရင်းတုန်းက ဒုက္ခမကင်းသော်လည်း နိဗ္ဗာန်ဟူသော သန္တိ သုခ၌ကား ဒုက္ခဟူသမျှ အရိပ်အငွေ့မျှ မရှိတော့သဖြင့် ဒုက္ခခေါ်ရန် မလျော်ကန်တော့ချေ။

တဏှာ သမုဒယော။ ။တဏှာအစစ် တစ်ရာရှစ်ကို အခြေပြုသင်္ဂြိုဟ်၌ မြောက်ပြခဲ့ပြီ။ ထိုမြောက်ပြရာ၌ ကာမတဏှာ ဘဝတဏှာ ဝိဘဝတဏှာဟု အရင်းခံ တဏှာသုံးပါးတွင် ကာမတဏှာဟူသည် ရူပါရုံစသော အာရုံ(၆)ပါးကို လိုလား တပ်မက်သော တဏှာတည်း။ ကာမေတိ-လိုလား တပ်မက်တတ်၏။ ဣတိ-ထို့ကြောင့်၊ ကာမော-ကာမ မည်၏။ ကာမော စ-ကာမလည်း ဟုတ်၏။ သော-ထိုကာမဟူသည်၊ တဏှာ စ-တဏှာလည်း ဟုတ်၏။ ဣတိ-ကြောင့်၊ ကာမတဏှာ-မည်၏။ ဘဝတဏှာ၌ သဿတဒိဋ္ဌိကို ဘဝဟု ခေါ်၏။ “ဘဝတိ-မပြတ်မစဲ အမြဲဖြစ်တတ်၏။ ဣတိ-ထို့ကြောင့်၊ ဘဝေါ-ဘဝ မည်၏” ဟူသောဝိဂ္ဂိုဟ်အရ ရူပါရုံစသော အာရုံများ၌ အတ္တရှိ၏။ ထိုအတ္တသည် မြဲ၏ဟု ယူမှားသောဒိဋ္ဌိတည်း။ (ဘဝဒိဋ္ဌိဟု ဆိုလိုလျက် ဒိဋ္ဌိပုဒ်ကို ချေထား သည်) ထိုသဿတဒိဋ္ဌိနှင့် အတူတကွဖြစ်သော တဏှာသည် ဘဝတဏှာ မည်၏။ ဝိဘဝတဏှာ၌ ဝိဘဝဟူသည် ဥစ္ဆေဒဒိဋ္ဌိတည်း။ န ဘဝတိ-မပြတ်မစဲ အမြဲမတည်၊ ဣတိ-ထို့ကြောင့်၊ ဝိဘဝေါ-ဝိဘဝ မည်၏။ ထိုဝိဘဝဒိဋ္ဌိကား ရူပါရုံစသော အာရုံများ၌ အတ္တရှိ၏။ “ထိုအတ္တသည် တစ်ဘဝဆုံးလျှင် ပြတ်တော့၏” ဟု ယူသည်။ ထိုဥစ္ဆေဒဒိဋ္ဌိနှင့်တကွ ဖြစ်သော တဏှာသည် ဝိဘဝတဏှာ မည်၏။ [နိဗ္ဗာန်ကို ခန္ဓာမဖွဲ့ရကြောင်းနှင့်တကွ သစ္စဝိမုတ်တရား တို့ကို ထိုထိုသစ္စာတွင်း၌ သွင်းပုံမှာ အခြေပြုသင်္ဂြိုဟ်၌ ပါလေပြီ။]

သစ္စာအနက် တစ်ဆယ့်ခြောက်ချက်။ ။သစ္စာလေးပါးတွင် တစ်ပါးတစ်ပါး၌ မိမိ ပင်ကိုသဘောအတိုင်း ထင်ရှားသောအနက်၊ အခြားသစ္စာသုံးပါးကို ထောက် ထား၍ ထင်ရှားသောအနက်ဟု လေးနက်စီ ရနိုင်သောကြောင့် သစ္စာအနက် တစ်ဆယ့်ခြောက်ချက်ဟု ပြောစမှတ် ပြုကြသည်။ ထိုသစ္စာအနက် (၁၆)ချက်ကို မှတ်နိုင်ရုံမျှ အကျဉ်းချုပ် ပြဦးအံ့။

**ပိဋကဋ္ဌော သင်္ခတဋ္ဌော၊ သန္တာပေါ ဝိပရိဏာမဋ္ဌော၊
စတ္တာရော ဒုက္ခဿ ဧတေ၊ ဒုက္ခဋ္ဌာတိ ပဝုစ္စရေ။**

ပိဋကဋ္ဌော-မိမိကိန်းရာ၊ သတ္တဝါဝယ်၊ သုံးဖြာဒုက္ခ၊ ဖြစ်ပေါ်ကြလျက်၊ ဒုက္ခ ဖြစ်ရိပ်၊ ကြောင်းနိမိတ်ဖြင့်၊ ကြိတ်ကြိတ်နင်းနင်း၊ နှိပ်စက်ခြင်း အနက်သဘော လည်းကောင်း၊ သင်္ခတဋ္ဌော-သမုဒယဟိတ်၊ ကြောင်းမဆိတ်သဖြင့်၊ ကံဒိဏ်ဥတု၊ ဟာရစုတို့၊ အမှုတည်ထွင်၊ ပြုစီရင်အပ်သောအနက်သဘောလည်းကောင်း၊ သန္တာပေါ-မဂ်မြတ်ရေစင်၊ နှိုင်းစာလျှင်လည်း၊ ပူပင်ပြင်းပြ၊ လေးငါ့ကျွမ်းရခြင်း အနက်သဘောလည်းကောင်း၊ ဝိပရိဏာမဋ္ဌော-နိဗ္ဗာန်နန်းစာ၊ စခန်းကွာအောင်၊ ဧရာ မရဏ၊ နှစ်ဌာနဖြင့်၊ ကာလအရှည်၊ မတည်မြဲမြဲ၊ ဖောက်ပြန်ခြင်း အနက်သဘော

လည်းကောင်း၊ ဒုက္ခဿ-ဒုက္ခသစ္စာ၏၊ ဧတေ စတ္တာရော-ဤလေးချက်သော အနက်သဘောတို့ကို၊ ဒုက္ခဋ္ဌာတိ-ဒုက္ခအတွက်၊ ရအပ်သောအနက်တို့ဟူ၍၊ ပဝုစ္စရေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်ပေကုန်သတည်း။

အာယူဟနံ နိဒါနဋ္ဌော၊ သံယောဂေါ ပလိဗောဓဋ္ဌော၊

စတ္တာရော သမုဒယသေတေ၊ သမုဒယဋ္ဌာတိ ပဝုစ္စရေ။

အာယူဟနံ-လောကီအာရုံ၊ အဖုံဖုံဝယ်၊ ခုံမင်ဖြန့်မှု၊ ဒုက္ခထုကို၊ ပေါင်းစုခြင်း အနက်သဘောလည်းကောင်း၊ နိဒါနဋ္ဌော-ဒုက္ခချင်းစပ်၊ မကင်းလတ်အောင်၊ နင်းအပ်သည့်အနေ၊ ဖြစ်စေခြင်းအနက်သဘောလည်းကောင်း၊ သံယောဂေါ-ဒုက္ခဝဋ်မှ၊ မလွတ်ရအောင်၊ ဖွဲ့နှောင်ခြင်း အနက်သဘောလည်းကောင်း၊ ပလိဗောဓဋ္ဌော-ဝဋ်မှထွက်သွား၊ မဂ်ရထားကို၊ ဖျက်တားကန့်ကွက်၊ နှောက်ယှက်ခြင်း အနက်သဘောလည်းကောင်း၊ သမုဒယဿ-သမုဒယသစ္စာ၏၊ ဧတေ စတ္တာရော-ဤလေးချက်သော အနက်သဘောတို့ကို၊ သမုဒယဋ္ဌာတိ-သမုဒယအတွက်၊ ရအပ်သောအနက်တို့ဟူ၍၊ ပဝုစ္စရေ-ဗျူပ္ပတ်အလိုက်၊ ရုပ်ဓာတ်ကိုက်အောင်၊ သမိုက်အပ်ပေကုန်သတည်း။

နိဿရဏံ ဝိဝေကဋ္ဌော၊ အသင်္ခတံ အမတဋ္ဌော၊

စတ္တာရော နိရောဓသေတေ၊ နိရောဓဋ္ဌာတိ ပဝုစ္စရေ။

နိဿရဏံ-ဒုက္ခဖန်ခါ၊ သံသရာဝယ်၊ ခန္ဓာဇာတ်သိမ်း၊ လွတ်ငြိမ်းခြင်းအနက် သဘောလည်းကောင်း၊ ဝိဝေကဋ္ဌော-တဏှာအပေါင်း၊ တွယ်တာကြောင်းမှ၊ ကောင်းကောင်းလွတ်ကင်း၊ ဆိတ်ငြိမ်ခြင်း အနက်သဘောလည်းကောင်း၊ အသင်္ခတံ-အကြောင်းကြောင်းစု၊ တစ်ခုခုမျှ၊ မပြုအပ်လျှင်း၊ အကြောင်းကင်း သော အနက်သဘောလည်းကောင်း၊ အမတဋ္ဌော-နဂိုအနေ၊ အိုမသေဘဲ၊ စိုပြေ မြဲခိုင်၊ တည်တံ့နိုင်သော အနက်သဘောလည်းကောင်း၊ နိရောဓဿ-နိရောဓ သစ္စာ၏၊ ဧတေ စတ္တာရော-ဤလေးချက်သော အနက်သဘောတို့ကို၊ နိရောဓဋ္ဌာတိ-နိရောဓအတွက်၊ ရအပ်သောအနက်တို့ဟူ၍၊ ပဝုစ္စရေ-ဗျူပ္ပတ် အလိုက်၊ ရုပ်ဓာတ်ကိုက်အောင်၊ သမိုက်အပ်ပေကုန်သတည်း။

နိယျာနဋ္ဌော ဟေတွဋ္ဌော စ၊ ဒဿနာ ဝိပတေယျဋ္ဌော၊

စတ္တာရော မဂ္ဂဿ ဧတေ၊ မဂ္ဂဋ္ဌာတိ ပဝုစ္စရေ။

နိယျာနဋ္ဌော-သံသရာဒုက္ခ၊ ရှုပ်သမျှမှ၊ မုချထွက်ကြောင်း၊ အနက်သဘော လည်းကောင်း၊ ဟေတွဋ္ဌော စ-နိဗ္ဗာနဓာတ်၊ အမြိုက်ရပ်သို့၊ ဆိုက်ကပ်ရန် အကြောင်းအနက်သဘောလည်းကောင်း၊ ဒဿနံ-သစ္စာလေးတန်၊ မြတ်နိဗ္ဗာန်ကို၊

အမှန်ထင်လင်း၊ မြင်နိုင်ခြင်းအနက်သဘောလည်းကောင်း၊ အာဓိပတေယျဋ္ဌော-
လေးတန်သစ္စာ၊ မြင်ဖို့ရာနှင့် ကိလေသာမီး၊ အပူကြီးကို၊ အပြီးငြိမ်းမှု၊ ကိစ္စစု
ဝယ်၊ ချယ်လှယ်လွမ်းမိုး၊ အုပ်စိုးနိုင်ခြင်း အနက်သဘောလည်းကောင်း၊ မဂ္ဂဿ-
မဂ္ဂသစ္စာ၏။ ဧတေ စတ္တာရော-ဤလေးချက်သော အနက်သဘောတို့ကို၊
မဂ္ဂဋ္ဌာတိ-မဂ္ဂအတွက်၊ ရအပ်သောအနက်တို့ဟူ၍၊ ပဝုစ္စရေ-ဗျူပွတ်အလိုက်၊
ရုပ်ဓာတ်ကိုက်အောင်၊ သမိုက်အပ်ပေကုန်သတည်း။ -ဤကား သစ္စာအနက်
(၁၆)ချက်တည်း။

ခန္ဓာစသော ဒေသနာလေးမျိုး ဟောရကျိုး။ ။အရှင်အနုရုဒ္ဓါသည် ခန္ဓဝိဘင်း
အာယတန ဓာတု သစ္စဝိဘင်းပါဠိတော်များကို အမှီပြု၍ ဤသဗ္ဗသင်္ဂဟ၌
ခန္ဓာစသည်တို့ကို အမျိုးမျိုး ပြတော်မူသည်။ ထို့ကြောင့် “ဘုရားရှင်သည်
ပရမတ္ထတရားတွေကို ဒေသနာအမျိုးမျိုးဖြင့် ထပ်ကာထပ်ကာ အဘယ်အကျိုးကို
မျှော်ကိုး၍ ပြတော်မူပါလိမ့်မည်နည်း”ဟု စဉ်းစားဖွယ် မေးမြန်းဖွယ် ရှိ၏။
အဖြေကား-နာမသမ္မုဋ္ဌ ရူပသမ္မုဋ္ဌ နာမရူပသမ္မုဋ္ဌ ပုဂ္ဂိုလ်သုံးမျိုးလုံးကိုပင်
သိမ်းကျုံး ချီးမြှောက်တော်မူလိုသောကြောင့် ဘုရားရှင်သည် ခန္ဓစသော ဒေသနာ
တော် အရပ်ရပ်ကို အထပ်ထပ် ဟောတော်မူပေသည်။

ချဲ့ဦးအံ့-ခန္ဓဒေသနာတော်သည် နာမ်တရားကို လေးမျိုး ခွဲခြားလျက်
ဟောထားသဖြင့် ထို နာမသမ္မုဋ္ဌ ပုဂ္ဂိုလ်များနှင့် အထူး သင့်မြတ်ပေသည်။
အာယတနဒေသနာတော်ကား ရုပ်တရားများကို ဆယ်ပါးနှင့် ဓမ္မာယတနစိတ်
တိုင်အောင် ခွဲခြား ဟောပြသဖြင့် ရုပ်တရားကို နားမလည်နိုင်ကြသော ရူပသမ္မုဋ္ဌ
ပုဂ္ဂိုလ်များနှင့် အထူးသင့်မြတ်ပေသည်။ ဓာတုဒေသနာတော်မှာ ရုပ် နာမ်
နှစ်ပါးလုံးကိုပင် ချဲ့ထွင် ဟောပြထားသဖြင့် နာမ် ရုပ်နှစ်ပါး၌ တွေ့ဝေကြသော
နာမရူပသမ္မုဋ္ဌ ပုဂ္ဂိုလ်များနှင့် အထူးသင့်မြတ်ပေသည်။ ဤသို့လျှင် ပုဂ္ဂိုလ်
သုံးမျိုးလုံးကိုပင် နားလည်စေလို ချီးမြှောက်တော်မူလိုသည့်အတွက် ပရမတ္ထ
တရားကို ခန္ဓစသော ဒေသနာတော်များဖြင့် အထပ်ထပ် ဟောထားတော်မူရ
ပေသည်။ ထို့နောက် ခန္ဓာ အာယတန ဓာတ်တို့၏ ဖြစ်ပုံကို လေးစုံသောသစ္စာ
ဖြင့် သေချာပိုင်ပိုင် သိမြင်နိုင်မှသာ ကျေးဇူးများသောကြောင့် သစ္စာဒေသနာတော်
ကို အဆုံးက အုပ်၍ နိဂုံးချုပ်တော်မူရပေသည်။

ဤကား သမုစ္စည်းပိုင်းဘာသာဋီကာ။



ပစ္စည်းပိုင်းတာသာဒီကာ

ယေသံ သင်္ခတဓမ္မာနံ၊ ယေ ဓမ္မာ ပစ္စယာ ယထာ၊
တံဝိဘာဂမိဟောဒါနိ၊ ပဝက္ခာမိ ယထာရဟံ။

အနုသန္ဓေ။ ။စိတ် စေတသိက် ရုပ် နိဗ္ဗာန်တရားတို့ကို သဘောတူချင်း ပေါင်းသင်းစုစည်းရာ သမုစ္စယသင်္ဂဟကို ပြုပြီး၍၊ ယခုအခါ၌ ထိုသဘာဝဓမ္မ တို့၏ အကြောင်းအကျိုး ဆက်သွယ်နေပုံကိုလည်းကောင်း၊ အကျိုးတရားများ ဖြစ်လောက်အောင် အကြောင်းတရားတို့၌ သတ္တိစွမ်းပကား ရှိပုံကိုလည်းကောင်း ပြတော်မူလိုသော အရှင်အနုရုဒ္ဓါသည် “ယေသံ သင်္ခတဓမ္မာနံ” အစချီသော ဂါထာကို မိန့်တော်မူသည်။ ဤဂါထာဝယ် “ယေသံ သင်္ခတဓမ္မာနံ၊ ယေ ဓမ္မာ ပစ္စယာ ယထာ” ဟူသော နှစ်ပါဒသည် “ဟေတူ ဟေတုသမ္ပယုတ္တကာနံ ဓမ္မာနံ တံသမုဗ္ဗဏာနာနဉ္စ ရူပါနံ ဟေတုပစ္စယေန ပစ္စယော” စသော ပဋ္ဌာန်း ပါဠိတော်အလိုက် ရေးသားအပ်သော ပါဒများတည်း။ ချဲ့ဦးအံ့-ဤ၌ “ယေဓမ္မာ” ဟူသော ပုဒ်သည် ပါဠိတော်က “ဟေတူ” ဟူသောပုဒ်နှင့် ညီမျှ၏။ “ယေသံ သင်္ခတဓမ္မာနံ” ဟူသော ပုဒ်တို့သည် “ဟေတုသမ္ပယုတ္တကာနံ တံသမုဗ္ဗဏာနာနဉ္စ ရူပါနံ” ပုဒ်တို့နှင့် ညီမျှ၏။ “ယထာ (ယေနအာကာရေန)” ဟူသောပုဒ်သည် “ဟေတုပစ္စယေန” ဟူသောပုဒ်နှင့် ညီမျှ၏။ ဤ၌ “ပစ္စယာ” ဟူသောပုဒ်သည် ပါဠိတော်လာ “ပစ္စယော” ပုဒ်ပင်တည်း။ ထို့ကြောင့် “ယေသံ သင်္ခတဓမ္မာနံ- အကြင်သင်္ခတပစ္စယုပ္ပန်တရားတို့အား” စသည်ဖြင့် အခြေပြု၍ အနက်ဆိုခဲ့ရသည်။

တံဝိဘာဂံ။ ။ဤ၌ တ သဒ္ဓါသည် “ယေသံ ယေ ဓမ္မာ ယထာ” ဟူသော ယ(၃)မျိုး၏ အနက်ကို ပြန်၍ညွှန်ပြသော (ပြန်၍စွဲယူရ အနက်ပေးရသော) နိယမ ပုဒ်တည်း။ ဝိဘာဂသဒ္ဓါကား “ဝေဖန်အပ်သော အထူးအပြား” ဟု အနက်ထွက်သည်။ ဝိဘာဇီယတေ-ဝေဖန်အပ်၏။ ဣတိ-ထို့ကြောင့်၊ ဝိဘာဂေါ-ဝိဘာဂမည်၏။ ဤစကားအရ “တံဝိဘာဂံ-ထိုပစ္စည်း ပစ္စယုပ္ပန်၊ ကျေးဇူးပြုဟန် သတ္တိအပြား ကို” ဟု အနက်ဆိုခဲ့သည်။ “ထိုပစ္စည်းအပြားကိုလည်းကောင်း၊ ထိုပစ္စယုပ္ပန် အပြားကိုလည်းကောင်း၊ ဟေတုသတ္တိ အာရမဏသတ္တိစသော ထိုကျေးဇူးပြုဟန် သတ္တိအပြားကိုလည်းကောင်း ယခုအခါ ထိုက်သင့်သလို ပြဆိုတော့မည်” ဟူလို။

မှတ်ချက်။ ။ဤဂါထာ၌ “ယေသံ သင်္ခတဓမ္မာနံ” ဟု ပစ္စယုပ္ပန်ဘက်၌ သင်္ခတတရား များကိုသာ ပြဆိုထား၏။ ထို့ကြောင့် “ပစ္စယုပ္ပန်တရားမှန်လျှင် သင်္ခတတရား ချည်းသာတည်း။ အသင်္ခတခေါ်သော နိဗ္ဗာန်နှင့် ပညတ်တရားများ မပါ” ဟု မှတ်ပါ။ ထိုစကားသည် သင့်မြတ်၏။ ပစ္စယုပ္ပန်ဟူသည် “ပစ္စယတော-အကြောင်းတရား ကြောင့်၊ ဥပ္ပန္န-ဖြစ်သောတရားတည်း” နှင့်အညီ၊ ဆိုင်ရာအကြောင်းတို့က စီမံ၍

ဖြစ်ရသောတရားများတည်း။ နိဗ္ဗာန်နှင့် ပညတ်ကို ထိုကဲ့သို့ အကြောင်းတရားများက မစီမံနိုင်၊ စီမံ၍ မဖြစ်၊ ထို့ကြောင့် ပစ္စယုပ္ပန်တရားတို့တွင် နိဗ္ဗာန်ဟူသော အသင်္ခတနှင့် ပညတ်တို့ မပါဝင်နိုင်ကြ၊ ပစ္စည်းတရားဘက်၌ကား နိဗ္ဗာန် ပညတ်များလည်း ပါဝင်နိုင်၏။ နိဗ္ဗာန် ပညတ်တို့က ပစ္စယုပ္ပန်တရားတို့အား အာရမဏသတ္တိ စသည်ဖြင့် ကျေးဇူးပြုနိုင်ကြ၏။ ထို့ကြောင့် ပစ္စည်းတရားကို “သင်္ခတ”ဟု မဆိုဘဲ “ယေ ဓမ္မာ ပစ္စယာ”ဟု ဓမ္မအားလုံးကို သိမ်းကျုံး၍ ပြတော်မူသည်။ [ပစ္စည်း ပစ္စယုပ္ပန် ကျေးဇူးပြုဟန်သတ္တိများကို ပဋ္ဌာန်းနည်း သုံးချက်စု အဓိပ္ပာယ်၌ ထင်ရှားလတ္တံ့။]

၈၈၂.၈၈၃.၈၈၄

ပဋိစ္စသမုပ္ပါဒ်အဖွင့်

ပဋိစ္စသမုပ္ပါဒ်နယော ပဋ္ဌာနနယော စေတိ ပစ္စယသင်္ဂဟော ဒုဝိဇော ဝေဒိတဗ္ဗော၊ တတ္ထ တဗ္ဗာဝဘာဝိဘာဝါကာရမတ္တော . ပလက္ခိတော ပဋိစ္စသမုပ္ပါဒ်နယော၊ ပဋ္ဌာနနယော ပန အာဟစ္စပစ္စယဋ္ဌိတိမာရဗ္ဗ ပဝုစ္စတိ၊ ဉာယံ ပန ဝေါမိသိတွာ ပပဇ္ဇေန္တိ အာစရိယာ။

ပဋိစ္စသမုပ္ပါဒ်နယ။ ။ပစ္စယသာမဂ္ဂိ ပဋိစ္စ သမံ သဟ စ ပစ္စယုပ္ပန္နဓမ္မေ ဥပ္ပာဒေတိတိ ပဋိစ္စသမုပ္ပါဒေါ၊ ယော ပစ္စယသင်္ဂဟော-အကြင် အကြောင်း အပေါင်းသည်၊ ပစ္စယသာမဂ္ဂိ-ဆိုင်ရာအကြောင်းတို့ ပေါင်းဆုံညီညွတ်မှုကို၊ ပဋိစ္စ-စွဲ၍၊ သမံ စ-အညီအမျှလည်းကောင်း၊ သဟ စ-အတူတကွလည်းကောင်း၊ ပစ္စယုပ္ပန္နဓမ္မ-ပစ္စယုပ္ပန်တရားတို့ကို၊ ဥပ္ပာဒေတိ-ဖြစ်စေတတ်၏၊ ဣတိ-ကြောင့်၊ သော-ထိုအကြောင်းအပေါင်းသည်၊ ပဋိစ္စသမုပ္ပါဒေါ-ပဋိစ္စသမုပ္ပါဒ် မည်၏၊ ဤ ဝိပြုဟ်အရ အဝိဇ္ဇာ သင်္ခါရစသော ရှေးရှေး အကြောင်းတရားသာ မူချ ပဋိစ္စသမုပ္ပါဒ် မည်၏၊ သို့သော် အကြောင်းမှန်လျှင် အကျိုးနှင့် မကင်းနိုင်ရကား သင်္ခါရ ဝိညာဏ်စသော နောက်နောက်အကျိုးတရားစုကိုလည်း အဝိနာဘာဝနည်း အားဖြင့် ပဋိစ္စသမုပ္ပါဒ်ဟုပင် ခေါ်ဝေါ်နိုင်သည်။ နိယတိ ဉာယတိတိ နယော-ထိုပဋိစ္စသမုပ္ပါဒ်တရားသည်ပင် ပညာရှင်တို့ သိအပ် သိထိုက်သောကြောင့် နယ(နည်း)လည်း မည်၏။

ချဲ့ဦးအံ့-“အဝိဇ္ဇာပစ္စယာ သင်္ခါရာ”၌ အဝိဇ္ဇာသည် အကြောင်းပစ္စည်း၊ သင်္ခါရကား အကျိုးပစ္စယုပ္ပန်၊ “သင်္ခါရပစ္စယာ ဝိညာဏံ”၌ သင်္ခါရသည် အကြောင်းပစ္စည်း၊ ဝိညာဏံသည် အကျိုးပစ္စယုပ္ပန်တည်း။ ဤသို့ စသည်ဖြင့် ရှေးရှေးသော အကြောင်းပစ္စည်းက နောက်နောက်သော အကျိုးပစ္စယုပ္ပန်ကို ဖြစ်စေတတ်သောကြောင့် “ပစ္စယုပ္ပန္နဓမ္မေ ဥပ္ပာဒေတိ”ဟု ဆိုရသည်။ သမုပ္ပါဒ်၌ သိသဒ္ဓါသည် ပစ္စယုပ္ပန် နှင့် ပစ္စယုပ္ပန် ထွက်၏။ သမံ၏ အဓိပ္ပာယ်ကား

“အဝိဇ္ဇာက သင်္ခါရကို ဖြစ်စေရာ၌ သင်္ခါရတစ်ခုတည်းကို ဖြစ်စေသည်မဟုတ်၊ သင်္ခါရနှင့်တကွ ဖြစ်လေ့ရှိသော စိတ် စေတသိက်များကိုလည်း အပြည့်အစုံ အညီအမျှ အယုတ်အလျော့ မရှိအောင် ဖြစ်စေသည်” ဟူလို့၊ သဟဇာတအဓိပ္ပာယ် ကား-“ထိုကဲ့သို့ သင်္ခါရနှင့် တွဲဖက်ဖြစ်သော စိတ် စေတသိက်တို့ကို ဖြစ်စေရာ၌ တစ်ဖို့စီ (တစ်ခုပြီးမှ တစ်ခု) ဖြစ်စေသည် မဟုတ်၊ တလုံးတစည်းတည်း တစ်ပြိုင်နက် ဖြစ်စေသည်” ဟူလို့၊ ဤစကားအရ အဝိဇ္ဇာသည် သင်္ခါရကို ဖြစ်စေရာ၌ သင်္ခါရတစ်ခုတည်းကိုသာ ဖြစ်စေသည် မဟုတ်၊ သင်္ခါရနှင့် တွဲဖက် စိတ် စေတသိက် အားလုံးကိုပါ တစ်ပြိုင်နက် ဖြစ်စေသည်။ သို့သော် အဝိဇ္ဇာ ကြောင့် ဖြစ်ရသော ထိုတရားတို့တွင် သင်္ခါရဟူသောစေတနာသည် အပြဇာန်ဆုံး ဖြစ်၏။ ထို့ကြောင့် ပဓာနနည်းအားဖြင့် သင်္ခါရကို ခေါင်းတပ်၍ “အဝိဇ္ဇာပစ္စယာ သင်္ခါရ” ဟု ဟောတော်မူအပ်ကြောင်းကို သိပါ။

ဆက်ဦးအံ့- “အဝိဇ္ဇာသည် သင်္ခါရကို ဖြစ်စေ၏” ဟူရာ၌ အဝိဇ္ဇာတစ်မျိုးတည်း က သင်္ခါရကို ဖြစ်စေနိုင်သည်မဟုတ်၊ အဝိဇ္ဇာ၌ အကူအညီ အကြောင်းတရားများ ရှိရသေး၏။ ထင်ရှားစေအံ့-လောဘမူ ပထမစိတ်၌ ယှဉ်သောသင်္ခါရဖြင့် မိစ္ဆာစာရမှုကို ပြုရာ၌ အပြစ်မမြင်မှုဟူသော အဝိဇ္ဇာက မူလအကြောင်းတည်း၊ ထိုမူလအကြောင်းအပြင် သင်္ခါရ၏မှီရာဝတ္ထုနှင့် အာရုံများလည်း အကြောင်းတရား တွင် ပါဝင်မြဲဖြစ်၏။ မသင့်မတင့် နှလုံးသွင်းမှုဟူသော အယောနိသောမနသိကာရ နှင့် တဏှာ ဥပါဒါန်များလည်း မကင်းနိုင်သေး။ ထိုဝတ္ထုအာရုံစသော အကြောင်း များသည် သင်္ခါရဖြစ်ဖို့ရာ အဝိဇ္ဇာ၌ အကူအညီရသော အကြောင်းများပေတည်း။ ထိုကဲ့သို့ အကြောင်းအားလုံးတို့၏ ပေါင်းဆုံ ညီညွတ်မှုကို စွဲမှီရမှသာ အဝိဇ္ဇာက သင်္ခါရကို ဖြစ်စေနိုင်လေသည်။ ထို့ကြောင့် “ပစ္စယသာမဂ္ဂိ ပဋိစ္စ” ဟု ဆိုခဲ့ရပေသည်။ ဤစကားအရ သင်္ခါရဖြစ်ဖို့ရန် အဝိဇ္ဇာအကြောင်းတစ်ခုသာမက အကြောင်း အများပင် ရှိ၏။ သို့သော် အဝိဇ္ဇာသည် အထင်အရှားဆုံးဖြစ်၍ ပဓာနနှင့် နိဒဿနနည်းအရ (အဋ္ဌကထာ၌ အသာဓာရဏနည်းကိုလည်း ပြသေး၏။) အဝိဇ္ဇာ ကိုသာ ခေါင်းတပ်လျက် “အဝိဇ္ဇာပစ္စယာ သင်္ခါရ” ဟု မိန့်မြှောက်တော်မူကြောင်းကို သိပါ။ သင်္ခါရစသည်က ဝိညာဏ်စသည်ကို ဖြစ်စေရာ၌လည်း ဤနည်းပင်တည်း။ ဤကား ဝိသုဒ္ဓိမဂ်၌ပြသော နည်းသုံးမျိုးတွင် တတိယနည်းအရ ဖွင့်ပြခြင်းတည်း။

မှတ်ချက်။ ။ ဥပ္ပာဒေတိ-ဟူသော ဟေတုကတ္တုသာဓ်အရာဝယ် ဟိတ်အနက်ကို ပြသော အပါဒါနသာဓကဖြင့် “ပဋိစ္စ သမံ သဟ စ ဥပ္ပဒ္ဓတိ ဧတသ္မာတိ ပဋိစ္စသမုပ္ပာဒေါ” ဟု ဝိဂြိုဟ်ပြုကြသေး၏။ “ပဋိစ္စ-ပစ္စယသာမဂ္ဂိကို စွဲ၍ (ပစ္စယ သာမဂ္ဂိနှင့် မကင်းဘဲ-ဟူလို့) ဧတသ္မာ-ဤအဝိဇ္ဇာအစရှိသောအကြောင်းကြောင့်၊ ဖလံ-သင်္ခါရစသော အကျိုးသည်၊ သမံ-အညီအမျှလည်းကောင်း၊ သဟ စ-

အတူတကွလည်းကောင်း၊ ဥပ္ပဇ္ဇတိ-ဖြစ်၏။ ဣတိ-ကြောင့်၊ သော-ထိုအဝိဇ္ဇာ စသောအကြောင်းသည်၊ ပဋိစ္စသမုပ္ပါဒေါ-ပဋိစ္စသမုပ္ပါဒ်မည်၏” ဟု အနက်ပေး။

ပဋိစ္စသမုပ္ပါဒ်နည်း။ ။ တဗ္ဗာဝဘာဝိဘာဝါကာရမတ္တာပလက္ခိတော၌ အစိတ် အစိတ်အနက်ကား...တေသံ-ထိုအဝိဇ္ဇာစသောအကြောင်းတရားတို့၏၊ ဘာဝေါ- ဖြစ်ခြင်းတည်း၊ တဗ္ဗာဝေါ-ခြင်း၊ တဗ္ဗာဝေ-ထိုအဝိဇ္ဇာစသော အကြောင်းတရားတို့ ၏ ဖြစ်ခြင်းသည်၊ သတိ-ရှိသော်၊ (ဝါ-အဝိဇ္ဇာစသောအကြောင်းတို့၏ဖြစ်ခြင်း ကြောင့်) ဘာဝိ-ဖြစ်လေ့ရှိသော သင်္ခါရစသောအကျိုးတရားတို့သည်၊ တဗ္ဗာဝ ဘာဝိ-တဗ္ဗာဝဘာဝိတို့ မည်၏၊ ဘဝနံ-ဖြစ်ခြင်း၊ ဘာဝေါ-ဖြစ်ခြင်း၊ ဘာဝေါ စ- ဖြစ်ခြင်းလည်း ဟုတ်၏၊ သော-ထိုဖြစ်ခြင်းဟူသည်၊ အာကာရော စ-အခြင်းအရာ လည်း ဟုတ်၏၊ ဣတိ-ကြောင့်၊ ဘာဝါကာရော-ဘာဝါကာရ မည်၏၊ တဗ္ဗာဝ ဘာဝိနံ-ထိုအဝိဇ္ဇာစသော အကြောင်းတရားတို့၏ ဖြစ်ခြင်းကြောင့် ဖြစ်လေ့ရှိ ကုန်သော သင်္ခါရစသော အကျိုးတရားတို့၏၊ ဘာဝါကာရော-ဖြစ်ခြင်း(ဖြစ်ပုံ) အခြင်းအရာသည်၊ တဗ္ဗာဝဘာဝိဘာဝါကာရော-မည်၏။

ဆက်ဦးအံ့-ဤ၌ တဗ္ဗာဝဖြင့် အဝိဇ္ဇာပစ္စယာ သင်္ခါရပစ္စယာ ဝိညာဏပစ္စယာ စသည်ဖြင့်လာသော အကြောင်းတရားစုကို ပြ၏၊ ဘာဝိဖြင့် သင်္ခါရာ ဝိညာဏ် နာမရူပ စသည်ဖြင့်လာသော အကျိုးတရားစုကို ပြ၏၊ ဘာဝါကာရဖြင့် အဆုံးက သမ္ဘဝန္တိကြိယာကို ပြ၏၊ ထို့ကြောင့် “အဝိဇ္ဇာပစ္စယာ (တဗ္ဗာဝ)သင်္ခါရာ(ဘာဝိ) သမ္ဘဝန္တိ(ဘာဝါကာရ)”ဟု အစဉ်အတိုင်း ဇာတိပစ္စယာ ဇာရာ မရဏံ သမ္ဘဝန္တိ တိုင်အောင် သိပါ၊ ဘာဝါကာရမတ္တာ၌ မတ္တသဒ္ဒါကား ဧဝအနက်၊ တစ်နည်း- သာမညအနက်ကို ပြ၏၊ ထိုမတ္တသဒ္ဒါဖြင့် “ပဋ္ဌာန်းနည်းကဲ့သို့ ပစ္စယသတ္တိထူးကို မပြ”ဟု ကန့်သည့်၊ အဝိဇ္ဇာပစ္စယာ သင်္ခါရာ စသည်ဖြင့် အကြောင်းပစ္စည်းနှင့် အကျိုးပစ္စယုပ္ပန်နှစ်မျိုးကိုသာ ပြ၍၊ အဝိဇ္ဇာသည် သင်္ခါရဖြစ်ဖို့ရန် “မည်သည့် ပစ္စယသတ္တိဖြင့် ကျေးဇူးပြုသည်”ဟု ပစ္စယသတ္တိကို မပြ-ဟုလို။

မတ္တာပလက္ခိတော၌ ဥပလက္ခိတသဒ္ဒါကား “မှတ်သားအပ်”ဟူသောအနက် ကို ဟော၏၊ “အဝိဇ္ဇာဖြစ်သည်ရှိသော် သင်္ခါရဖြစ်၏”ဟူရာ၌ အဝိဇ္ဇာဖြစ်ခြင်း သည် သင်္ခါရဖြစ်ခြင်းကို မှတ်သားကြောင်းဖြစ်သော လက္ခဏတည်း၊ သင်္ခါရ ဖြစ်ခြင်းကား မှတ်သားအပ်သော လက္ခဏတည်း၊ ထို့အတူ “သင်္ခါရ ဖြစ်သည် ရှိသော် ဝိညာဏ်ဖြစ်၏”စသည်ဖြင့် လက္ခဏ လက္ခဏ ဖြစ်ပုံကို သိပါ၊ ဤသို့ အကြောင်းတရားဖြစ်ခြင်းဖြင့် အကျိုးတရားဖြစ်ပုံကို မှတ်သားပြုအပ်သောနည်း ဖြစ်၍ “ဥပလက္ခိတ”ဟု ဆိုသည်။ [တချို့ပါဠိတော်၌ “ဣမသ္မိံ သတိ ဣဒံ ဟောတိ”ဟု လက္ခဏ လက္ခဏပါဠိကို တိုက်ရိုက်ပြလျက် ရှိ၏။]

ပဋ္ဌာန်းနည်း။ ။ “ဟေတူ ဟေတုသမ္ပယုတ္တကာနံ ဓမ္မာနံ တံသမုဋ္ဌာနာနန္တရူပါနံ ဟေတုပစ္စယေန ပစ္စယော” ဟု ပစ္စည်း ပစ္စယုပ္ပန် နှစ်မျိုးအပြင် ပစ္စယသတ္တိကိုလည်း အသေအချာ ပြတော်မူ၏။ ထိုပါဠိ၌ ဟေတုဖြင့် ပစ္စည်းတရားကို ပြ၏။ ဟေတုသမ္ပယုတ္တကာနံ ဓမ္မာနံ တံသမုဋ္ဌာနာနန္တရူပါနံတို့ဖြင့် ပစ္စယုပ္ပန်တရားကို ပြ၏၊ ဟေတုပစ္စယေနဖြင့် ပစ္စယသတ္တိအထူးကို ပြ၏။ ထို့ကြောင့် “ပဋ္ဌာနနယော ပန-ပဋ္ဌာန်းနည်းကိုကား၊ အာဟစ္စပစ္စယဋ္ဌိတိ-အထူးပြု၍ ဖြစ်သော ပစ္စယသတ္တိကို၊ ဝါ-ပစ္စယသတ္တိထူးကို၊ အာရဗ္ဗ-အစွဲပြု၍၊ ပဝုစ္စတိ-ဘုရားရှင် ဟောတော်မူအပ်၏” ဟု ဆိုသည်။

အာဟစ္စပစ္စယဋ္ဌိတိ။ ။ အာဟစ္စ၌ အာပုဗ္ဗ ဟနဓာတ် တွာပစ္စည်းတည်း၊ ဓာတ်တို့မည်သည် အနက်အမျိုးမျိုးကို ဟောနိုင်ရကား အာ+ဟနဓာတ်သည် ဝိသေသအနက်ကိုဟော၏။ ထို့ကြောင့် အာဟစ္စအတွက် “အထူးပြု၍ဖြစ်သော” ဟု အနက်ဆိုသည်။ ပစ္စယဋ္ဌိတိ၌ ဋ္ဌိတိသဒ္ဒါကား “တည်တံ့ကြောင်းသတ္တိ” ဟု ဟူသောအနက်ကို ဟော၏။ တိဋ္ဌန္တိ ဧတာယာတိ ဋ္ဌိတိ၊ ပစ္စယာနံ+ဋ္ဌိတိ၊ ပစ္စယဋ္ဌိတိ၊ ဧတာယ-ဤသတ္တိဖြင့်၊ တိဋ္ဌန္တိ-ခိုင်ခိုင်ခံ့ခံ့ တည်တံ့နိုင်ကုန်၏။ ဣတိ-ကြောင့်၊ ဋ္ဌိတိ-ဋ္ဌိတိ မည်၏။ ပစ္စယာနံ-ပစ္စည်းတရားတို့၏။ ဋ္ဌိတိ-တည်တံ့ကြောင်းသတ္တိတည်း။ ပစ္စယဋ္ဌိတိ-ပစ္စည်းတရားတို့၏ တည်တံ့ကြောင်းသတ္တိ-ဟိတ်တရားတို့၌ ဟေတုသတ္တိဟူသော သတ္တိထူး၊ အာရုံတရားတို့၌ အာရမဏသတ္တိဟူသော သတ္တိထူး၊ ဤသို့ စသည်ဖြင့် ပစ္စည်းတရားတို့၌ ဆိုင်ရာ သတ္တိထူးများ ရှိကြ၏။ ထိုသတ္တိထူးကြောင့် ဆိုင်ရာ ပစ္စယုပ္ပန်တရားတို့ ဖြစ်ဖို့ရန် ခိုင်ခိုင်ခံ့ခံ့ တည်တံ့နိုင်ကြ၏။ ထိုသတ္တိထူးကို “ပစ္စယဋ္ဌိတိ” ဟု ခေါ်သည်။

ကောက်နုတ်ချက်။ ။ ဤစကားအားလုံးကို သိမ်းကျုံး၍ ကောက်ချက်ချလျှင် ပဋိစ္စသမုပ္ပါဒ်နည်း၌ ဟေတုသတ္တိ အာရမဏသတ္တိ စသော သတ္တိထူး မပါ၊ ပစ္စည်း ပစ္စယုပ္ပန်တို့၏ ဖြစ်ပုံလောက်ကိုသာ ပြသည်။ ပဋ္ဌာန်းနည်း၌ကား ပစ္စည်း ပစ္စယုပ္ပန်အပြင် ပစ္စယသတ္တိကိုလည်း ပြသည်။ ဤသို့ ပဋိစ္စသမုပ္ပါဒ်နည်း၌ ပစ္စယသတ္တိ မပါခြင်း၊ ပဋ္ဌာန်နည်း၌ ပစ္စယသတ္တိ ပါရှိခြင်းသည် နည်းနှစ်ပါးတို့၏ ထူးခြားချက်တည်း။ [ဆောင်ပုဒ်ကို အခြေပြု၍ ရူပါ။]

ညာယံ ပန၊ပေ၊ ပပဇ္ဇန္တိ။ ။ ဤစကားသည် ပဋိစ္စသမုပ္ပါဒ်ဋီကာထာဆရာကို ရည်ရွယ်သောစကားတည်း။ ပဋိစ္စသမုပ္ပါဒ်ဝိဘင်းပါဠိတော်ကို ဖွင့်ပြရာ အဋ္ဌကထာ၌ ပဋိစ္စသမုပ္ပါဒ်နည်းဝယ် ပဋ္ဌာန်းနည်းကို ရောနှောထည့်သွင်း၍ “အဝိဇ္ဇာကြောပုသင်္ခါရဖြစ်ရာ၌ အဝိဇ္ဇာသည် ပုညာဘိသင်္ခါရအား အာရမဏသတ္တိ ပကတူပနိဿယသတ္တိဟူသော နှစ်ပစ္စယသတ္တိဖြင့် ကျေးဇူးပြု၏၊ အပုညာဘိသင်္ခါရအား ပုရေဇာတ ပစ္စာဇာတ ကမ္မ ဝိပါက အာဟာရ ဣန္ဒြိယ ဈာန မဂ္ဂ ဝိပွယုတ္တ ဤ(၉)ပစ္စယမှတစ်ပါး၊ (၁၅)ပါးသော ပစ္စယသတ္တိဖြင့် ထိုက်သည်အားလျော်စွာ

ကျေးဇူးပြု၏။ အာနေဉ္ဇာဘိသင်္ခါရအား ပကတူပနိဿယသတ္တိတစ်ပါးဖြင့် ကျေးဇူးပြု၏။” ဤသို့ စသည်ဖြင့် ဖွင့်ပြသည်။ သို့သော် ထိုအဋ္ဌကထာ ဖွင့်ပြနည်း သည် ပဋ္ဌာန်းပစ္စည်း ပစ္စယပုန်အရက်မျှ မကျေပွန်သေးသူတို့အတွက် ဉာဏ် သက်ဝင်ဖို့ ခဲယဉ်းသောကြောင့် ဤသင်္ဂြိုဟ်ကျမ်း၌ ပဋိစ္စသမုပ္ပါဒ်နည်းတစ်သန့် ပဋ္ဌာန်းနည်းတစ်သန့် တစ်ကန့်စီကန့်လျက် ဖွင့်ပြလိမ့်မည်။

— ၀.၂၅၅၅.၀.၂၅၅၅.၀.၂၅၅၅

ပဋိစ္စသမုပ္ပါဒ်နည်းအဖွင့်

အဝိဇ္ဇာ။ ။န ဝိဒတိ-မသိတတ်၊ ဣတိ-ကြောင့်၊ အဝိဇ္ဇာ-အဝိဇ္ဇာမည်၏။ တျားကိုယ်အားဖြင့် မောဟတည်း။ ဤအဝိဇ္ဇာသည် သိထိုက်သော အရာဋ္ဌာနကို မိမိကိုယ်တိုင်လည်း မသိတတ်၊ မိမိနှင့်ယှဉ်ဖက် အကုသိုလ်စိတ် စေတသိက်များ ကိုလည်းကောင်း၊ မိမိကိန်းရာသတ္တဝါကိုလည်းကောင်း မသိစေတတ်၊ မျက်စိ၌ တိမ်သလာဖုံးလွှမ်းနေသည် တိမ်သလာအတွက်ကြောင့် မြင်သင့် မြင်ထိုက် သော အရာဋ္ဌာနကို မမြင်ရသကဲ့သို့တည်း။ ဤအဝိဇ္ဇာ၏ ဖုံးလွှမ်းရာဋ္ဌာနကို “သစ္စာလေးပါး၊ ပုဗ္ဗန္တ အပရန္တ ပုဗ္ဗန္တာပရန္တ ပဋိစ္စသမုပ္ပါဒ်” ဟု အဘိဓမ္မာနည်း အားဖြင့် (၈)ဋ္ဌာန ပြ၏။ ထိုတွင် ဘုံသုံးပါး၌ ရှိရှိသမျှ နာမ်ရုပ်တွေသည် ဒုက္ခသစ္စာတွေချည်းတည်း။ ထိုဒုက္ခတွေကို ဒုက္ခဟု မသိ မမြင်နိုင်ခြင်းသည် ဒုက္ခသစ္စာကို ဖုံးလွှမ်းသော အဝိဇ္ဇာပင်တည်း။ ထိုအတူ တဏှာလောဘကို ဒုက္ခဖြစ်ကြောင်းမှန်း မသိခြင်း၊ နိဗ္ဗာန်ကို ဒုက္ခ၏ချုပ်ရာမှန်း မသိခြင်း၊ မဂ္ဂင် ရှစ်ပါးကို နိဗ္ဗာန်သို့ရောက်ကြောင်း လမ်းကောင်းမှန်း မသိခြင်းသည် သမုဒယ နိရောဓ မဂ္ဂသစ္စာကို ဖုံးလွှမ်းသော အဝိဇ္ဇာပင်တည်း။

အန္တ၏အနက်။ ။ပုဗ္ဗန္တ စသည်၌ အန္တသဒ္ဒါသည် အဖို့အစုဟူသောအနက်ကို ဟော၏။ အချို့ပုထုဇဉ်များသည် ရှေးအတိတ်ဘဝ၌ ဖြစ်ခဲ့သည်ကို မယုံကြည်၊ ယခုဘဝမှ ထာဝရဘုရား စသူတို့ ဖန်ဆင်း၍ဖြစ်ရသည်ဟု မှတ်ထင်၏။ သို့သော် နောက်နောက်ဘဝ၌ ဆက်ကာဆက်ကာ ဖြစ်ရဦးမည်ကိုကား ယုံကြည် ၏။ ထိုသူ၏အဝိဇ္ဇာသည် “ပုဗ္ဗန္တေ အညာဏံ” အရ အတိတ်ဘဝ၌ဖြစ်သော ခန္ဓာ အာယတန ဓာတ်အစု၌ ဖုံးလွှမ်းသောအဝိဇ္ဇာတည်း။ အချို့ကား ရှေးအတိတ်က ဖြစ်ခဲ့ရပုံကို ယုံကြည်၏၊ သို့သော် နောက်ဘဝ၌ ရဟန္တာ မဖြစ်သေးသမျှ ဆက်လက် ဖြစ်ရဦးမည်ကို မယုံကြည်၊ သေလျှင် ပြီးတော့ပဲဆိုတဲ့ ဥစ္ဆေဒဒိဋ္ဌိဘက် သို့ သက်ဝင်လျက်ရှိ၏။ ထိုသူ၏ အဝိဇ္ဇာသည် “အပရန္တေ အညာဏံ” အရ နောက်နောက်ဘဝ၌ ဖြစ်သော ခန္ဓာ အာယတန ဓာတ်အစုကို ဖုံးလွှမ်းသော အဝိဇ္ဇာတည်း။ အချို့ကား ရှေ့ဘဝ နောက်ဘဝကိုပင် မယုံကြည်၊ ထိုသူ၏ အဝိဇ္ဇာသည် ပုဗ္ဗန္တာပရန္တေ အညာဏံ” အရ ရှေ့နောက်ဖြစ်သော ခန္ဓာ အာယတန ဓာတ်အစုကို ဖုံးလွှမ်းသော အဝိဇ္ဇာတည်း။

ထို့ပြင် အဝိဇ္ဇာသည် ပဋိစ္စသမုပ္ပါဒ်တရားကို ဖုံးလွှမ်းတတ်သေး၏။ အဝိဇ္ဇာ စသည်က အကြောင်း၊ သင်္ခါရစသည်က အကျိုး၊ အဝိဇ္ဇာစသော အကြောင်း ကြောင့်သာ သင်္ခါရစသော အကျိုးများ ဖြစ်ရသည်ဟု နားမလည်အောင် ဖုံးလွှမ်း ကွယ်ကာသည်-ဟူလို၊ ဤအဝိဇ္ဇာသည် အဆင့်ဆင့် ထောက်ဆ၍ အထူ အပါး ကွဲပြား၏။ ကုသိုလ် အကုသိုလ်မှန်းကိုမျှ မသိအောင် ဖုံးလွှမ်းထားသောအဝိဇ္ဇာသည် အလွန်ထူပိန်းသော အဝိဇ္ဇာတည်း။ ကုသိုလ် အကုသိုလ်မှန်း သိတတ်၍ အကုသိုလ် အချက် ပေါ်လာလျှင် “မတော်ပါတကား” ဟု ရှောင်ရှားတတ်၊ ကုသိုလ်ဟူသမျှကို ပြုတတ်လျှင် အဝိဇ္ဇာ အတော်ပါးလှပေပြီ။ သို့သော် အဝိဇ္ဇာကင်းဖို့အရေးမှာ များစွာဝေးပါသေး၏။ သောတာပန် သကဒါဂါမ် အနာဂါမ်အဖြစ်ရောက်၍ သစ္စာလေးပါးစသည်ကို ထွင်းဖောက် သိမြင်နိုင်သော်လည်း အဝိဇ္ဇာမှာ ပါးသည် ထက် ပါးရုံသာရှိသေး၏၊ ရဟန္တာအဖြစ်ကျမှ အဝိဇ္ဇာအားလုံး ကင်းလေသည်။ ဤနေရာဝယ် “သစ္စာလေးပါးစသည်ကို သိသည်” ဟု ဆိုရာ၌ ယခုကာလ သင်္ကြံဟင်္သာစာပေသရုပ်ခွဲသမားတို့ အသိမျိုးကဲ့သို့ သရုပ်ရေတွက်တတ်တဲ့ အသိမျိုးမဟုတ်၊ သရုပ်ရေတွက်တတ်မှုမှာ သညာသိ(အမှတ်သိ)မျိုးသာတည်း၊ ဉာဏ်သိ မဟုတ်သေး။ ဉာဏ်ဖြင့် ဒုက္ခသဘော သမုဒယသဘောစသည်ကို သိမှသာ “အသိ” ဟု မှတ်ပါ။

အဝိဇ္ဇာကင်းသော်လည်း အကုန်မသိ။ ။အဝိဇ္ဇာကင်း၍ ရဟန္တာဖြစ်သောအခါ လောကီ လောကုတ္တရာအားလုံးကို ကုန်စင်အောင် သိပြီဟု မမှတ်ရ၊ သိသင့် သိထိုက်သလောက် သစ္စာလေးပါးစသည်ကို သိခြင်းသာလျှင် လိုရင်းတည်း။ ရဟန္တာဖြစ်သော်လည်း ပဋိသမ္ဘိဒါပတ္တရဟန္တာမဟုတ်လျှင် ပိဋကကို တမင်သင်ယူ မှ တတ်နိုင်သည်။ ပိဋကတတ်သော်လည်း သူတစ်ပါး၏ အဇ္ဈာသယကို ကျနစွာ မသိ၊ အာသယာနုသယဉာဏ်၊ ဣန္ဒြိယပရောပရိယတ္တိဉာဏ်၊ သဗ္ဗညုတဉာဏ်ရှင် ဖြစ်တော်မူသော ဘုရားရှင်သာလျှင် သိဖွယ်အားလုံးကို ကုန်စင်အောင် သိမြင်တော် မူနိုင်သည်။ ထိုကဲ့သို့ လောကီ လောကုတ္တရာအားလုံးကို ကုန်စင်အောင် မသိ ခြင်းမှာ အဝိဇ္ဇာ၏ ဖုံးလွှမ်းမှု မဟုတ်၊ မိမိဉာဏ်၏ သတ္တိနည်းမူသာဖြစ်သည်။ ဥပမာ- နေ့လည်ကြောင်တောင်ဝယ် အဝေးမှာတည်သောရူပါရုံကို မမြင်ခြင်းသည် အမှောင် ၏ ကာကွယ်မှုကြောင့် မဟုတ်၊ မိမိစက္ခု၏ သတ္တိနည်းမူသာ ဖြစ်သကဲ့သို့တည်း။

ဆက်ဦးအံ့-ဘုရားရှင်က လွဲလျှင် အရှင်သာရိပုတ္တရာသည် ဉာဏ်တော် အကြီးဆုံးတည်း။ ထိုအရှင်သာရိပုတ္တရာသည်ပင် မိမိတပည့် ရဟန်းကလေးအား ကမ္မဋ္ဌာန်းအပေးမှားခဲ့ဖူး၏။ ရဟန်းလေးကား ငယ်ရွယ်သူတည်း။ “ငယ်ရွယ်သူ စိတ်ဓာတ်သည် ကာမဘက်၌ ညွတ်တတ်၏” ဟု နှလုံးပြု၍ အသုဘကမ္မဋ္ဌာန်းကို ပေးလေရာ စရိုက်နှင့် မတည့်သောကြောင့် လေးလပတ်လုံး အားထုတ်သော်လည်း တရားထူး မရ၊ နိမိတ်ကလေးမျှ မထင်၊ ထို့ကြောင့် ဘုရားရှင်အား အရှင်သာရိပုတ္တရာက

အကြောင်းကို လျှောက်ထားသောအခါ၊ ငယ်ရွယ်သူဖြစ်သော်လည်း ဘဝ ငါးရာ လောက် ရွှေပန်းထိမ်သည်ချည်း လုပ်ခဲ့ဖူး၍ နိမ္မိတ်သောရွှေများကို ကြည့်ရှုရဖန် များသော ကြောင့် အဇ္ဈာသယနှင့် တန်အောင် ဘုရားရှင်က ပဒုမ္မာကြာနိပန်းကို ဖန်ဆင်း၍ ကြည့်ရှုစေပြီးလျှင် ကြာပွင့်ဖတ်များကို ညှိုး၍ ညှိုး၍ လာအောင် ဖန်ဆင်းပြုလျက် အနိစ္စသဘောကို ဖော်ပြတော်မူလေသော်၊ တစ်နေ့ချင်းဖြင့် တရားပေါက်၍ ရဟန္တာအဖြစ်သို့ ရောက်လေသည်။ ထို့ကြောင့် ရဟန္တာဖြစ်ပါ လျက် အားလုံးကိုမသိခြင်းမှာ ဉာဏ်သတ္တိကုန်မှုကြောင့်သာ ဖြစ်၏၊ အဝိဇ္ဇာဖုံးလွှမ်း မှုကြောင့် မဟုတ်။ အဝိဇ္ဇာ၏ ဖုံးလွှမ်းရာဌာနမှာ သစ္စာလေးပါးနှင့် ပုဗ္ဗန္တစသော တရားစုသာ ဖြစ်သည်ဟု မှတ်ပါ။ [ပစ္စယပုဒ်အနက်ကို နောက်မှ ပြအံ့။]

သင်္ခါရာ။ ။သင်္ခတံ-ပြုစီမံအပ်သော အကျိုးတရားကို၊ သင်္ခရောန္တိ အဘိသင်္ခရောန္တိ-တိုက်ရိုက်ပြုစီမံတတ်ကုန်၏။ ဣတိ-ကြောင့်၊ သင်္ခါရာ-သင်္ခါရ တို့ မည်၏။ အကျိုးဝိပါက်ဖြစ်သော ရုပ် နာမ်သင်္ခတတရားစုကို ပြုစီမံတတ်သော လောကီကုသိုလ် အကုသိုလ် စေတနာတည်း။ ထိုစေတနာသည် ပုညာဘိသင်္ခါရ အပုညာဘိသင်္ခါရ အာနေဇ္ဇာဘိသင်္ခါရဟု သုံးမျိုးပြား၏။ ထိုတွင် ကာမကုသိုလ် ရူပကုသိုလ် (၁၃)၌ယှဉ်သော စေတနာ(၁၃)သည် ပုညာဘိသင်္ခါရ မည်၏။ အကုသိုလ်(၁၂)၌ယှဉ်သော စေတနာ(၁၂)သည် အပုညာဘိသင်္ခါရ မည်၏။ အရူပကုသိုလ်စိတ်(၄)၌ယှဉ်သော စေတနာ(၄)သည် အာနေဇ္ဇာဘိသင်္ခါရ မည်၏။ [မဂ်စေတနာသည် ဖိုလ်တည်းဟူသော အကျိုးဝိပါက် သင်္ခတကို စီမံတတ်သော် လည်း ဝဋ်လည်ပုံကိုပြသော ဤဝဋ်ကထာနှင့် မသက်ဆိုင်သောကြောင့် သင်္ခါရ အရ၌ မကောက်ယူရ။]

ဝိဂ္ဂဟ။ ။အတ္တနော သန္တာနံ ပုနာတိ သောဓေတိတိ ပုညံ၊ အတ္တနော- မိမိ၏။ သန္တာနံ-ခန္ဓာအစဉ်ကို၊ ပုနာတိ သောဓေတိ-စင်ကြယ်စေတတ်၏။ ဣတိ-ထိုကြောင့်၊ ပုညံ-ပုညမည်၏။ အကုသိုလ်၏အကျိုးဖြစ်သော ရုပ်နာမ်ခန္ဓာ သည် လွန်စွာဆိုးဝါး၏၊ ညစ်နွမ်း၏။ အကုသိုလ်ကိလေသာတွေသည်လည်း ယုတ်မာညစ်ပေလှ၏။ ကုသိုလ်ပုည ဖြစ်နေသောအခါ ကိလေသာအညစ်အပေမှ လည်း စင်ကြယ်၏၊ အကျိုးပေးသောအခါ သန့်ရှင်းစင်ကြယ်သော လှပသောရုပ်နာမ် ခန္ဓာကိုသာ ဖြစ်စေ၏။ ထို့ကြောင့် ကုသိုလ်ပုညသည် မိမိခန္ဓာအစဉ်ကို ကိလေသာ အညစ်အကြေးမှလည်းကောင်း၊ မကောင်းသောအကျိုးမှလည်းကောင်း သန့်ရှင်း စင်ကြယ်စေသော တရားပေတည်း။ န+ပုညံ အပုညံ-ပုည၏။ ဆန့်ကျင်ဘက်ဖြစ် သော အကုသိုလ်တရားပေတည်း။ ပုညက မိမိသန္တာန်ကို စင်ကြယ်စေသလောက် အပုညက မိမိသန္တာန်ကို ညစ်ပေစေသည်-ဟူလို၊ န ဣဉ္ဇတိတိ အနိဉ္ဇံ၊ အနိဉ္ဇံယေဝ အာနေဉ္ဇံ၊ န ဣဉ္ဇတိ-မတုန်လှုပ်တတ်၊ ဣတိ-ကြောင့်၊ အနိဉ္ဇံ-အနိဉ္ဇံ မည်၏။

အနိဉ္စယေဝ-အနိဉ္စမည်သော တရားသည်ပင်၊ (ဏပစ္စည်း သတ္တု၌ သက်၍) အာနေဉ္စ-အာနေဉ္စ မည်၏။ အရူပသမာပတ်သည် ဆန့်ကျင်ဘက်တရားတို့မှ အလွန်ဝေးကွာ၍ မလှုပ်မယှက် ငြိမ်သက်တည်ကြည်သောကြောင့် အာနေဉ္စဟူသော အမည်ထူးကို ရသည်။ ဤစကားအရ “အရူပကုသိုလ်စေတနာသည် ကုသိုလ် ပုညပင် ဖြစ်၍ ပုညာဘိသင်္ခါရ၌ သွင်းထိုက်သကဲ့သို့ ဖြစ်သော်လည်း အာနေဉ္စ ဟူသော အမည်ထူးကို ရပြီးဖြစ်သောကြောင့် ပုညာဘိသင်္ခါရတွင် စာရင်းမဝင် တော့” ဟု မှတ်ပါ။ “ပုညဉ္စ+တံ+အဘိသင်္ခါရော စာတိ ပုညာဘိသင်္ခါရော” စသည်ဖြင့် အဘိသင်္ခါရပုဒ်နှင့် တွဲစပ်ပါ။

အဝိဇ္ဇာကြောင့် အပုညာဘိသင်္ခါရဖြစ်ပုံ။ ။ပါဏာတိပါတမူကို ပြုလျှင် ယခုဘဝ၌ သူတစ်ပါး ကဲ့ရဲ့ခံရခြင်း၊ မင်းပြစ်မင်းဒဏ် ခံရခြင်း၊ နောက်နောက် ဘဝဝယ် အပါယ်၌ ကျရခြင်း၊ လူဖြစ်လာသော်လည်း အင်္ဂါခြေလက် ချို့ယွင်း ခြင်း စသော အပြစ်တွေ အလွန်များ၏။ အဒိန္နာဒါနမှ ကာမေသုခိစ္ဆာစာရဗူစသော ဒုစရိုက်ဟူသမျှ ယခုဘဝ နောက်ဘဝ၌ အပြစ်များလှ၏။ သို့သော် သေချင်နေသူ သည် အဆိပ်သောက်ရမှာ မကြောက်သကဲ့သို့၊ အဝိဇ္ဇာဖုံးလွှမ်းလာသောအခါ ထိုအပြစ်များကို မမြင်နိုင် မကြောက်နိုင်ဘဲ ညည်းဆဲ သတ်ဖြတ်ခြင်းစသော ပါဏာတိပါတမူများကိုလည်းကောင်း၊ ဘာမှ နားမလည်သောကလေးသည် မစင်တွေကို ပျော်ရွှင်စွာကစားသကဲ့သို့၊ ကာမေသုစသော လောဘမူများကိုလည်း ကောင်း ပြုမိလေတော့သည်။ ဤသို့ ပြုရာ၌ တချို့မှာ အပြစ်ကို လုံးလုံးမသိဘဲ ထူထဲသော အဝိဇ္ဇာ၏ ဖုံးလွှမ်းမှုကြောင့် ပြုမိ၏။ တချို့မှာ ပင်ကိုက အပြစ်ကို သိသော်လည်း လောဘ ဒေါသဖြစ်လာသောအခါ တွဲယှဉ်လျက်ပါသော အဝိဇ္ဇာက ရုတ်တရက် ဖုံးလွှမ်းထားသဖြင့် အပြစ်ကို မမြင်နိုင်တော့ဘဲ ပြုမိလေသည်။

ပုညာဘိသင်္ခါရ အာနေဉ္စဘိသင်္ခါရဖြစ်ပုံ။ ။ရုပ်နာမ်ခန္ဓာကို ရရှိနေသမျှ ဇာတိ ဇရာ မရဏဟူသော ရိုးရာဒုက္ခကြီးများနှင့် မကင်းကြ၊ ဘေးအန္တရာယ် အသွယ်သွယ်များကိုလည်း ထိုက်တန်သလောက် ခံစားကြရ၏။ စည်းစိမ်ဥစ္စာ ပျက်စီးခြင်း၊ ချစ်သူများနှင့် ကွဲရခြင်း၊ မချစ်သူတို့နှင့် တွေ့ကြုံရခြင်း၊ အလိုဆန္ဒ မပြည့်နိုင်ခြင်းတို့ကြောင့် ဖြစ်ရသော ဒုက္ခတွေကို လူ့ချမ်းသာဆိုတဲ့ လူ့ဘုံမှာပင် အစုံအလင်တွေ့ရ၏။ နတ်ပြည် ဗြဟ္မာပြည်မှာ အတော်အတန် ဒုက္ခနည်းပါးသည် ဟု ဆိုရသော်လည်း ကြီးကျယ်သော စည်းစိမ်ကြီးများ ပျက်စီးခါနီး၌ စည်းစိမ် ကြီးသလောက် ဒုက္ခမီး တောက်ကြရသည်။ ကမ္ဘာပေါင်းများစွာ ရှည်ကြာသော အရူပဗြဟ္မာကြီးများပင် အပြီးသတ်၌ ပျက်စီးရခြင်းဟူသော ဝိပရိဏာမဒုက္ခနှင့် မှချတွေ့ရလေတော့သည်။ လူ နတ် ဗြဟ္မာတို့ရအပ်သော သုခအပေါင်းသည် (မြွေပွေးကို ခါးပိုက်ထားရသလို) တစ်နေ့ကျလျှင် ဧကန်ဒုက္ခပေးမည့် ဒုက္ခလောင်း ချည်းသာတည်း။ သို့သော် လူနတ်ဗြဟ္မာတို့၏ စည်းစိမ်ကို တောင့်တသူတို့မှာ

ထိုဒုက္ခတွေကို သတိမမူဘဲ၊ သတိရသော်လည်း ပြောပလောက်သော ဒုက္ခဟု မထင်ဘဲ၊ အဝိဇ္ဇာက ထိုဒုက္ခတွေကို ကွယ်ကာထားသဖြင့် အညှီကပ်နေသော အမဲရိုး၌ ခွေးပိန်ကလေး မက်မောနေသကဲ့သို့လည်းကောင်း၊ ပျားရည်လိမ်းထားသော သန်လျက်သွားကို မှောင်မိုက်ထဲ၌ လျှာဖြင့် လျက်မှားသူကဲ့သို့လည်းကောင်း အထိုက်အလိုက် ချမ်းသာဖွယ်ဖြစ်သော အချက်ကို တဏှာဖြင့် မက်မော၍ ပုညာအာနေဉ္စဟူသော အဘိသံခါရများကို အားရပါးရ ပြုမိကြလေတော့သည်။

ဝိဝဋ္ဌနိဿိတသင်္ခါရလည်း အဝိဇ္ဇာမကင်း။ ။လူနတ်ဗြဟ္မာတို့၏ စည်းစိမ်ချမ်းသာကို တောင့်တ၍ ပြုအပ်သော ဝဋ္ဌနိဿိတပုညတို့ အဝိဇ္ဇာကြောင့် ဖြစ်ကြရသည်ကို အများကျေနပ်၏။ သံသရာဝဋ္ဌဒုက္ခ၏ အပြစ်မြင်၍ ဝဋ္ဌကင်းရာ နိဗ္ဗာန်ကို တောင့်တလျက် ပြုအပ်သော ဝိဝဋ္ဌနိဿိတပုညများလည်း အဝိဇ္ဇာကြောင့် ဖြစ်ကြ၏ဟုဆိုရာ၌ “အဝိဇ္ဇာကြောင့် ဝဋ္ဌဆင်းရဲမှ ထွက်မြောက်လိုသည်၊ ဝါ-မိုက်လို့ နိဗ္ဗာန်လိုချင်ရာကျသည်”ဟု ထင်မှတ်၍ အများမကျေနပ်ကြပေ။ ဤနေရာဝယ် ပကတူပနိဿယပစ္စည်းကို သတိပြုရာ၏။ အထူးအထွေ ဗျာပါရမစိုက်ဘဲ ပင်ကိုသဘောအားဖြင့် ကျေးဇူးပြုနိုင်သော သတ္တိသည် ပကတူပနိဿယသတ္တိ မည်၏။ ဝိဝဋ္ဌနိဿိတပုညကို ပြုကြရာ၌ မပြုခင် ရှေ့အဖို့ဝယ် အဝိဇ္ဇာသည် အထင်အရှား ဥပါဒ် ဌိ ဘင်အားဖြင့် ဖြစ်ပေါ်လာသည် မဟုတ်၊ သို့သော် ရဟန္တာ မဖြစ်သေးသမျှ အနုဿယဓာတ်အနေအားဖြင့် ကိန်းဝပ်လျက်ရှိသော အဝိဇ္ဇာသည် ဝိဝဋ္ဌနိဿိတကုသိုလ် ပြုမည့်အချိန်အခါဝယ် (သံသရာအပြစ်ကို မဖုံးလွှမ်းနိုင်သော်လည်း) ပကတူပနိဿယသတ္တိဖြင့် ကျေးဇူးပြုလျက် ရှိလေသည်။ ဆိုလိုရင်းကား-“အဝိဇ္ဇာကင်း၍ ရဟန္တာဖြစ်သောအခါ ပြုသမျှ ကောင်းမှုတွေသည် ပုညာဘိသင်္ခါရ အမည်မရဘဲ ကြိယာမျှသာ ဖြစ်ရတော့၏။ အဝိဇ္ဇာမကင်းသေးခင်(ရဟန္တာမဖြစ်ခင်) ပြုသမျှကောင်းမှုကား (ဝဋ္ဌနိဿိတဖြစ်ဖြစ်၊ ဝိဝဋ္ဌနိဿိတဖြစ်ဖြစ်) ကြိယာအမည် မရနိုင်၊ အဝိဇ္ဇာနယ်က မလွတ်သေး၍ ပုညာဘိသင်္ခါရ အမည်သာရသည်”ဟုလို။ [ဤနေရာ၌ သင်္ခါရအပြားကို ထုတ်ပြလေ့ရှိကြ၏။ ပဋိစ္စသမုပ္ပါဒ်အဋ္ဌကထာ သင်္ခါရအဖွင့်ကို ရူပါ။]

အဋ္ဌကထာ။ ။အဝိဇ္ဇာသမတိက္ကမနတ္ထာယ (ဝိဝဋ္ဌာဘိပတ္တနာယ)ပန ဒါနာဒိနိကာမာဝစရပုညကြိယဝတ္ထုနိ ပူရေန္တဿ ရူပါဝစရဇ္ဈာနာဒိနိ စ ဥပ္ပာဒေန္တဿ ဒွိန္နိပိ တေသံ ဥပနိဿယပစ္စယေန ပစ္စယော ဟောတိ-အဝိဇ္ဇာကို လွန်မြောက်ခြင်း အကျိုးငှာ ဒါနအစရှိသော ကာမာဝစရကုသိုလ်ကို ပြည့်စေသော၊ ရူပဈာန်စသည်တို့ကို ဖြစ်စေသောပုဂ္ဂိုလ်၏ သန္တာန်၌ ထိုကုသိုလ်နှစ်မျိုးအား (အဝိဇ္ဇာက) ပကတူပနိဿယသတ္တိဖြင့် ကျေးဇူးပြု၏။ (ပဋိစ္စသမုပ္ပါဒ်ဝိဘင်း)

သင်္ခါရပစ္စယာ။ ။သင်္ခါရသည် “အဝိဇ္ဇာပစ္စယာ သင်္ခါရ”အရ အကျိုးသင်္ခါရ, “သင်္ခါရပစ္စယာ ဝိညာဏ်”အရ အကြောင်းသင်္ခါရဟု နှစ်မျိုး ရှိ၏။ အကျိုးသင်္ခါရဝယ် ကုသိုလ်အဘိညာဉ်စေတနာနှင့် ဥဒ္ဓစ္စစေတနာများလည်း ပါဝင်၏။ ထိုစေတနာများသည် အဝိဇ္ဇာမကင်းသူ၏ သန္တာန်၌သာ ဖြစ်ကြရကား အဝိဇ္ဇာကြောင့်ဖြစ်သော သင်္ခါရများပင်တည်း။ “ဝိညာဏ်အား ကျေးဇူးပြုရမည့် အကြောင်းသင်္ခါရ၌ကား ထိုကုသိုလ်အဘိညာဉ်နှင့် ဥဒ္ဓစ္စစေတနာတို့ မပါဝင်”ဟု ဆို၏။ ဝိညာဏ်အရ ပဋိသန္ဓေဝိညာဏ်ကိုသာ ရည်ရွယ်သောကြောင့် ဥဒ္ဓစ္စစေတနာကလည်း ပဋိသန္ဓေကျိုးကို မပေးနိုင်သည့်အတွက် ဆိုဟန်တူသည်။ အကုသလဝိပါက် စက္ခုဝိညာဏ်စသော ပဝတ္တိဝိညာဏ်ကိုကား ဥဒ္ဓစ္စစေတနာက ဖြစ်စေနိုင်သည်သာတည်း။

ဝိညာဏ် နာမရူပ သဠာယတနံ ဖဿော ဝေဒနာ။ ။ဤဝိညာဏ်စသော ငါးပါး၏ အရကောက်ကို သင်္ဂြိုဟ်ဋီကာတို့ အမျိုးမျိုးဖွင့်ကြ၏။ ပဋိစ္စသမုပ္ပါဒ်ကို ဖွင့်သော ဝိဘင်း ဝိသုဒ္ဓိမဂ် အဋ္ဌကထာတို့၌ ဝိညာဏ် နာမ် မနာယတနတို့အရ စိတ် စေတသိက်အားလုံးကိုလည်းကောင်း, ရူပအရ ရုပ်အားလုံးကိုလည်းကောင်း ဖွင့်ပြထား၏။ ဓာတုကထာ၌လည်း ဝိညာဏ်စသည်တို့အရ စိတ် စေတသိက် အားလုံးကိုပင် ကောက်ကြရ၏။ ထို့ကြောင့် နောင်လာနောက်သားတို့၏ ဉာဏ်မှာ တစ်ထစ်ချ ကောက်ယူရန်ခဲယဉ်းသည်။ တစ်ထစ်ချမှတ်ဖွယ်ကား-ပဋိစ္စသမုပ္ပါဒ် ဝိဘင်းပါဠိတော်၌ သုတ္တန္တဘာဇနိယနည်း အဘိဓမ္မဘာဇနိယနည်းဟု နှစ်မျိုးရှိ၏။

ထိုတွင် သုတ္တန္တဘာဇနိယနည်း၌ ဘဝကာလအားဖြင့်လည်းကောင်း, အကြောင်းအကျိုးအားဖြင့်လည်းကောင်း, ဝဋ်သုံးပါးအားဖြင့်လည်းကောင်း ခွဲပြဖွယ် ရှိ၏။ ထိုသို့ ခွဲခြားသောအခါ ဝိညာဏ်စသောငါးပါးသည် “**မဇ္ဈေ အဋ္ဌ ပစ္စုပ္ပန်န အဒ္ဓါ**”အရ ပစ္စုပ္ပန်ဘဝ၌ ပါဝင်၏။ “**ဣဒါနိ ဖလပဉ္စကံ**”အရ အကျိုးငါးပါး ဟူသည် ဤဝိညာဏ်စသည်ပင်တည်း။ ဝိပါကဝဋ်တွင်လည်း ဤဝိညာဏ်စသော ငါးပါးပါဝင်၏။ ထို့ကြောင့် သုတ္တန္တဘာဇနိယနည်းအလို အကျိုးတရားကိုသာ ကောက်ရမည်ဖြစ်၍ ဝိညာဏ်၌ လောကီဝိပါက်စိတ်(၃၂), နာမ၌ ထိုဝိပါက်နှင့် ယှဉ်သော စေတသိက်နာမ်ခန္ဓာ(၃)ပါး, ရူပ၌ ကမ္မဇရုပ်, သဠာယတနဝယ် မနာယတန၌ လောကီဝိပါက်စိတ်(၃၂), ဖဿဝေဒနာတို့၌ လောကီဝိပါက်နှင့် ယှဉ်သော ဖဿ ဝေဒနာစေတသိက်တို့ကိုသာ ကောက်ယူရသည်။ ဤသင်္ဂြိုဟ်လည်း ထိုသုတ္တန္တဘာဇနိယနည်းကို မှီသည်။

အဘိဓမ္မဘာဇနိယနည်းအားဖြင့် ဝိညာဏ်စသည်တို့အရ စိတ် စေတသိက် ရုပ် အားလုံးကို ကောက်ရ၏။ ဖဿ ဝေဒနာများလည်း စိတ်အားလုံးနှင့်ယှဉ်သော စေတသိက်များတည်း။ ဓာတုကထာ၌လည်း ဤအဘိဓမ္မဘာဇနိယနည်းအရ စိတ် စေတသိက် ရုပ်အားလုံးကိုပင် ကောက်ယူရသည်။ သုတ္တန္တဘာဇနိယနည်းကို

ဖွင့်ပြသော အဋ္ဌကထာတို့၌ကား အကြွင်းအကျန် မရှိအောင် ကျေးဇူးပြုပုံကို ပြလိုသဖြင့် အဘိဓမ္မဘာဇနီယနည်းကိုပါ ရောနှောထည့်သွင်းလျက် ဝိညာဏ် စသည်တို့အရ စိတ် စေတသိက် ရုပ်အားလုံးကို ကောက်ယူဖွင့်ပြသည်ဟု မှတ်ပါ။ [အဘိဓမ္မဘာဇနီယနည်းအလို သင်္ခါရအရ၌လည်း လောကုတ္တရာကုသိုလ်၌ယှဉ်သော စေတနာကိုပါ ကောက်ယူကြရသည်၊ ဓာတုကထာ၏အကောက်၌ သတ်ပြပါ။]

ဝိဘင်းမူလဋီကာ။ ။ယထာဝုတ္တသင်္ခါရပစ္စယာ ဥပ္ပဇ္ဇမာနံ တံကမ္မနိဗ္ဗတ္တမေဝ ဝိညာဏ် ဘဝိတုံ အရဟတိတိ “ဗာတ္ထိံသ လောကီယဝိပါကဝိညာဏာနိ သင်္ဂဟိတာနိ ဟောန္တိ”တိ အာဟ။...ဓာတုကထာယံ ပန၊ပေ၊ သဗ္ဗဝိညာဏ ဖဿဝေဒနာပရိဂ္ဂဟော ကတော၊ပေ၊တသ္မာ တတ္ထ အဘိဓမ္မဘာဇနီယဝေသန သင်္ခါရပစ္စယာ ဝိညာဏာဒယော ဂဟိတာတိ ဝေဒိတဗ္ဗာ၊ အဝိဇ္ဇာပစ္စယာ သင်္ခါရာ စ အဘိဓမ္မဘာဇနီယေ စတုဘူမကကုသလသင်္ခါရော အကုသလ သင်္ခါရော စ ဝုတ္တော၊ သောဝ ဓာတုကထာယံ ဂဟိတောတိ ဒဋ္ဌဗ္ဗော။

သင်္ခါရကြောင့် ဝိညာဏ်ဖြစ်ပုံ။ ။ဝိထိမုတ်ပိုင်း ပါကဋ္ဌာန၌ “ဧတ္တာကုသလ ကမ္မမုဒ္ဒစ္စရဟိတံ” စသည်ဖြင့် ပြခဲ့သည့်အတိုင်း ရှေးရှေးဘဝက ပြုအပ်ခဲ့သော ပုညာဘိသင်္ခါရကြောင့် ယခုဘဝ ကာမသုဂတိဘုံနှင့် ရူပဘုံတို့၌ ပဋိသန္ဓေဝိညာဏ် ဖြစ်ရ၏။ အပုညာဘိသင်္ခါရကြောင့် အပါယ်ဘုံ၌ ပဋိသန္ဓေဝိညာဏ် ဖြစ်ရ၏။ ထို ရှေးရှေးဘဝ သင်္ခါရတို့ကြောင့် ယခုဘဝဝယ် ပဝတ္တိအခါ၌လည်း စက္ခုဝိညာဏ် စသော ဝိပါကဝိညာဏ်များ ဖြစ်ကြရ၏။ ထိုရှေးသင်္ခါရက ဝိပါကဝိညာဏ်ဖြစ်အောင် တည်ထောင်နိုင်ပုံကို နာနက္ခဏိကကမ္မပစ္စည်းအခန်းနှင့် ဆက်စပ်ကြည့်ပါ။

ဝိညာဏ်ကြောင့် န ဘမ်ရုပ်ဖြစ်ပုံ။ ။ထိုပဋိသန္ဓေဝိညာဏ်ဖြစ်ပေါ်လာသောအခါ ဝိညာဏ်နှင့် ယှဉ်ဖက်ဖြစ်သော နာမ်ခန္ဓာသုံးပါးနှင့် ကမ္မဇရုပ်ကလာပ်များလည်း တစ်ပြိုင်နက် ပေါ်လာ၏။ ထိုတစ်ပြိုင်နက်ဖြစ်ကြသော ဝိညာဏ် နာမ်ရုပ်တို့တွင် ဝိညာဏ်သည် ရှေ့သွားခေါင်းဆောင်တည်း၊ သို့အတွက် “ဝိညာဏ်ကြောင့် နာမ်ရုပ်များ ဖြစ်သည်”ဟု ဆိုသည်။ ပဝတ္တိအခါ၌လည်း စက္ခုဝိညာဏ်စသည် ကြောင့် ယှဉ်ဖက် စေတသိက်နာမ်များ ဖြစ်ကြရ၏။ ပဝတ္တိကမ္မဇရုပ်တွေမှာ ဝိညာဏ်ကြောင့် ဖြစ်သည်ဟု မဆိုသာ၊ သို့သော် အဘိဓမ္မဘာဇနီယနည်းအရ ပစ္စာဇာတသတ္တိဖြင့်ကား ဝိညာဏ်က ကမ္မဇရုပ်အား ကျေးဇူးပြုနိုင်သေး၏။ [ဤ၌ နာမအရ စိတ် စေတသိက် နှစ်မျိုးလုံးကို ယူသင့်ပါသော်လည်း စိတ်မှာ ဝိညာဏအရ အကြောင်းပစ္စည်းဘက်က ယူပြီး ဖြစ်၍ အကြောင်း အကျိုး မရောယှက်ဖို့ရာ နာမအရတွင် စိတ်ကို ကြည့်ရသည်။]

နာမရူပပုဒ်၌ ဧကသေသိကြံပုံ။ ။ပဉ္စဝေါကာရဘုံဝယ် ဝိတ္တဇရုပ်ကို မဖြစ်စေ နိုင်သော စက္ခုဝိညာဏ်စသည်က နာမ်ကိုသာ ဖြစ်စေနိုင်၍၊ အခြားဝိညာဏ်က

နာမ်ရုပ်နှစ်ပါးကို ဖြစ်စေနိုင်၏။ အရူပဘုံ၌ ရုပ်မရှိသောကြောင့် နာမ်ကိုသာ ဖြစ်စေရသည်။ အသညသတ်ဘုံ၌ ဝိပါက်ဝိညာဏ် မရှိသောကြောင့် သုတ္တန္တဘာဇနိယ နည်းအလို ဝိညာဏ်က အသညသတ်ကမ္မဇရုပ်အား ကျေးဇူးမပြုနိုင်။ သို့သော် အဘိဓမ္မဘာဇနိယနည်း အလိုအားဖြင့် အသညသတ်ဘုံသို့ မရောက်ခင် ရှေးဘဝ၌ အသညသတ်ဘုံသို့ ရောက်ဖို့ရာ အားထုတ်အပ်သော ပဉ္စမဈာန်ကုသိုလ်ကံ ဟူသော ကမ္မဝိညာဏ်က အသညသတ်ကမ္မဇရုပ်ကို ဖြစ်စေနိုင်၏။ ထို့ကြောင့်- “နာမဉ္စ-အရူပဘုံ ရံခါ ပဉ္စဝေါကာရဘုံ၌ နာမ်လည်း၊ ရူပဉ္စ-အသညသတ်၌ ရုပ်လည်း၊ နာမရူပဉ္စ-ပဉ္စဝေါကာရဘုံ၌ ရံခါနာမ်ရုပ်လည်း” အရ “နာမရူပ နာမရူပ” ဟု ဖြစ်သင့်လျက် ရှေ့နာမနှင့် ရှုပ်နှစ်ခုကို ချေ၊ နာမရူပတစ်ခုကြွင်း ပြု၍ “နာမရူပ” ဟု ဖြစ်သည်။ တစ်ခုကြွင်း ပြုမှုကို ဧကသေသ်ဟု ခေါ်၏။ ဧက-တစ်ခု၏ +သေသ-ကြွင်းကျန်ခြင်း၊ ဤနည်းအရ “နာမရူပ-နာမ်, ရုပ်, နာမ်ရုပ်သည်။ သမ္ဘဝတိ-ဖြစ်၏” ဟု အနက်ဆိုရသည်။

နာမ်ရုပ်ကြောင့် သဠာယတနဖြစ်ပုံ။ ။ ဤ၌ သဠာယတန ဟူသည် စက္ခာ ယတန သောတာယတန ဃာနာယတန ဇိတယတန ကာယာယတန မနာယတန တို့တည်း။ နာမရူပတွင် ပါဝင်သော ကမ္မဇရုပ်များ ဖြစ်ခဲ့သော် စက္ခာယတန စသော ရုပ်အာယတနငါးပါး အဆင်သင့် ပါဝင်တော့၏။ “ထိုကမ္မဇရုပ်များ ဖြစ်ခြင်းကြောင့်သာ စက္ခာယတနစသော ရုပ်အာယတနများ ဖြစ်နိုင်သည်။ ကမ္မဇရုပ် မရှိက စက္ခာယတန စသည်လည်း မရှိ” ဟူလို၊ နာမအရ စေတသိက် နာမ်တရားကလည်း မနာယတနတည်းဟူသော ဝိပါက်ဝိညာဏ်အား သဟဇာတ စသော သတ္တဖြင့် ပြန်၍ ကျေးဇူးပြု၏။ ဝိညာဏ်ကြောင့် စေတသိက် နာမ်ဖြစ်၊ စေတသိက်နာမ်ကြောင့် မနာယတနတည်းဟူသော ဝိညာဏ်ဖြစ်ရကား စိတ်နှင့် စေတသိက်တို့ အညမညသတ္တိဖြင့် ကျေးဇူးပြုကြသည်-ဟူလို။

ဧကသေသ်ပြုရပုံ။ ။ ထိုသို့ဖြစ်စေရာ၌ ပဉ္စဝေါကာရဘုံဝယ် နာမ်ရုပ်နှစ်ပါးလုံး က အာယတန (၆)ပါးလုံးကို ကျေးဇူးပြုနိုင်သော်လည်း အရူပဘုံဝယ် နာမ်က မနာယတနကိုသာ ဖြစ်စေသောကြောင့် “သဠာယတနဉ္စ-ပဉ္စဝေါကာရဘုံ၌ အာယတန(၆)ပါးလည်း၊ သဠာယတနဉ္စ-အရူပဘုံ၌ (၆)ခုမြောက် မနာယတန လည်း” ဤသို့ ဝိပြိုဟ်ပြု၍ “သဠာယတနဆဠာယတန” ဟု ဖြစ်သင့်ပါလျက် ဆဠာယတနပုဒ်ချေ၊ သဠာယတနပုဒ်ကို ဧကသေသ်ပြုလုပ်၍ “နာမရူပပစ္စယာ သဠာယတန” ဟု မိန့်တော်မူသည်။ ထို့ကြောင့် “သဠာယတနံ-(၆)ပါးသော အာယတန, (၆)ခုမြောက်မနာယတနသည်။ သမ္ဘဝတိ-ဖြစ်၏” ဟု အနက်ဆိုရသည်။

မှတ်ချက်။ ။ ဤ၌ မနာယတနအရ လောကီဝိပါက်အားလုံးကို ကောက်ရခြင်းသည် အဋ္ဌကထာ ဋီကာတို့ အလိုတည်း။ ဤကျမ်းကား “စက္ခာပုဒ်စု ရူပေ စ

ဥပ္ပဇ္ဇတိ စက္ခုဝိညာဏံ၊ တိဏ္ဍိ သင်္ဂတိ ဖဿောပေ၊ မနဉ္စ ပဋိစ္စ ဓမ္မေ စ ဥပ္ပဇ္ဇတိ မနောဝိညာဏံ၊ တိဏ္ဍိ သင်္ဂတိ ဖဿော၊ ဖဿပစ္စယာ ဝေဒနာ” စသော ပါဠိတော်ကို မိုး၍ ဖဿ ဝေဒနာတို့အား ကျေးဇူးပြုဖို့ရာ ဒွါရကိစ္စတပ် သော ဘဝင်မနကိုသာ ကောက်ယူလိုပေသည်။ အဋ္ဌကထာ၌ ဝိပါက်မဟုတ်သော မနများကိုလည်း ထုတ်ပြရာ၌ကား ကျေးဇူးပြုပုံကို အကြွင်းမရှိ ပြလိုသောကြောင့် ထုတ်ပြသည်ဟု မှတ်ပါ။ [ပစ္စယနယေ ပန အဝိပါကဿာပီ ပစ္စယော ဝုတ္တော၊ သော နိရဝဿသံ ဝတ္ထုကာမတာယ ဥဒ္ဓဇ္ဇတိ ဝေဒိတဗျော။ (ဝိဘင်းမူလဋီကာ)]

သဠာယတနကြောင့် ဖဿဖြစ်။ ။ ဖဿသည် စက္ခုသမ္ပဿ သောတသမ္ပဿ ဃာနသမ္ပဿ ဇိဝှာသမ္ပဿ ကာယသမ္ပဿ မနောသမ္ပဿဟု (၆)မျိုး ရှိ၏။ စက္ခုပသာဒ၌မှီသော ဖဿသည် စက္ခုသမ္ပဿ မည်၏။ စက္ခုဝိညာဏ်နှင့်ယှဉ်သော ဖဿစေတသိက်ပင်တည်း။ ဤစက္ခုသမ္ပဿသည် စက္ခုယတနမရှိလျှင် မဖြစ်နိုင်၊ စက္ခုယတနကြောင့်သာ ဖြစ်ရ၏။ သောတ ဃာန ဇိဝှာ ကာယာယတနတို့ ကြောင့် သောတသမ္ပဿ စသည်ဖြစ်ရပုံကိုလည်း သိပါ။ ဒွေပဉ္စဝိညာဏ်မှ ကြွင်းသော လောကီဝိပါက်(၂၂)၌ယှဉ်သော ဖဿသည် မနောသမ္ပဿ မည်၏။ ဤမနောသမ္ပဿလည်း မနာယတနရှိမှသာ ဖြစ်နိုင်၏။

ဖဿကြောင့် ဝေဒနာ။ ။ ထိုဖဿ(၆)ပါးဖြစ်လျှင် ဝေဒနာ(၆)ပါးလည်း တစ်ပြိုင်နက် ပါဝင်လာ၏။ ဖဿဟူသော အတွေ့ဓာတ်မရှိသမျှ ဝေဒနာဟူသော ခံစားမှုမဖြစ်နိုင်၊ ထို့ကြောင့် “ဖဿပစ္စယာ ဝေဒနာ”ဟု ဆိုသည်။ ဝေဒနာ(၆)ပါး ကား စက္ခုသမ္ပဿဇာဝေဒနာ၊ သောတသမ္ပဿဇာဝေဒနာ၊ ဃာနသမ္ပဿဇာ ဝေဒနာ၊ ဇိဝှာသမ္ပဿဇာဝေဒနာ၊ ကာယသမ္ပဿဇာဝေဒနာ၊ မနောသမ္ပဿဇာ ဝေဒနာတည်း။ စက္ခုသမ္ပဿကြောင့်ဖြစ်သော ဝေဒနာကို “စက္ခုသမ္ပဿတော+ ဇာတာ”အရ စက္ခုသမ္ပဿဇာ”ဟု ခေါ်သည်။

ဝေဒနာပစ္စယာ တဏှာ။ ။ [တဏှာအပြား(၁၀၈)ပါးကို အခြေပြု၌ ပြခွဲပြီး] တပ်မက်မှုတဏှာဟူသည် ခံစားမှုဝေဒနာကို အစွဲပြု၍ ဖြစ်၏။ ယခုမျက်မြင်မှာပင် မိမိခံစားအပ်ဖူးသော အာရုံ၌ တပ်မက်ကြသည်သာများ၏။ မခံစားအပ်သော အာရုံအပေါ်မှာ တဏှာဖြစ်တတ်ခဲ၏။ ရူပါရုံကို နှစ်သက်သည်ဟု ဆိုရာ၌ စင်စစ် မှာ ထိုအာရုံကို မြင်ရသောအခါ သာယာခံစားတတ်သော သုခဝေဒနာဖြစ်၏၊ ထိုသုခဝေဒနာကိုပင် တဏှာကတပ်မက်ခြင်း ဖြစ်သည်။ ထိုသုခကို တပ်မက်လျှင် သုခကို ဖြစ်စေနိုင်သော အာရုံကိုလည်း တပ်မက်ပြီးဖြစ်ရတော့၏။ သို့အတွက် “တဏှာသည် ခံစားမှုဝေဒနာကြောင့် ဖြစ်၏”ဟု ဆိုသည်။

ဆက်ဦးအံ့-ဒုက္ခရောက်နေခိုက် ဒုက္ခဝေဒနာ ခံစားခိုက်မှာလည်း “ဤ ဒုက္ခမှ လွတ်မြောက်၍ ဘယ်တော့များ ချမ်းသာသုခသို့ ရောက်ပါ့မတုန်း”ဟု

သုခကိုလည်းကောင်း၊ သုခဖြစ်မည့်အာရုံကိုလည်းကောင်း တဏှာဖြင့် တောင့်တကြ၏။ သုခဖြစ်နေခိုက်မှာလည်း ထိုသုခကို တဏှာဖြင့် သာယာသည့်ပြင်၊ ထို့ထက်သာလွန်သော သုခကို တဏှာက မျှော်လင့်တောင့်တလျက် ရှိပြန်၏။ ဥပေက္ခာဝေဒနာလည်း ငြိမ်သက်အေးမြသဖြင့် သုခနှင့် သဘောတူပင်တည်း။ ထို့ကြောင့် ဒုက္ခ သုခ ဥပေက္ခာဝေဒနာသုံးပါးကြောင့် တဏှာအမျိုးမျိုး ဖြစ်ပေါ်ရသည်။ ထိုတွင် စက္ခုသမ္ပဿဇာဝေဒနာ စသည်ကြောင့် ရူပါရုံ စသည်ကို တောင့်တသော တဏှာ ဖြစ်၏။ ပေး မနောသမ္ပဿဇာဝေဒနာကြောင့် ဓမ္မာရုံကို တောင့်တသော တဏှာ ဖြစ်သည်။

**ဒုက္ခိ သုခံ ပတ္တယတိ၊ သုခိ ဘိယျောပိ ဣစ္ဆတိ၊
ဥပေက္ခာ ပန သန္တတ္တာ၊ သုခမိစ္ဆေဝ ဘာသိတာ။**

တဏှာပစ္စယာ ဥပါဒါနံ။ ။ဥပါဒါနံသည် ကာမပါဒါနံ ဒိဋ္ဌပါဒါနံ သီလဗ္ဗတပါဒါနံ အတ္တဝါဒပါဒါနံအားဖြင့် လေးပါးပြား၏။ “ဥပါဒါနပုဒ်၏အနက်နှင့် ဥပါဒါနလေးပါ တဏှာ ကိုယ်ကိုသမုစ္စည်းပိုင်း၌ ပြခဲ့ပြီ။ ဥပသဒ္ဓါသည် “အလွန်အက်” ဟူသော အနက်ကို ပေး၍ အာဒါနသဒ္ဓါက “ယူခြင်း” အနက်ကို ဟောသည်ဟု ပြခဲ့သည့်အတိုင်း ဆိုင်ရာအာရုံ၌ လွန်လွန်ကဲကဲ စွဲလမ်းမှုသည် ဥပါဒါနံတည်း။ သို့အတွက် အနည်းငယ်တပ်မက်မှုသည် တဏှာမည်၏။ လွန်လွန်ကဲကဲ စွဲလမ်းတပ်မက်မှုသည် ကာမပါဒါနံ မည်၏။ လှပသော ရူပါရုံကို ပထမဆုံးတွေ့စဉ် တဏှာဖြစ်၏၊ ထိုတဏှာသည် တစ်စတစ်စ ရင့်သန်လျှင် ကာမပါဒါနံအဖြစ်သို့ ရောက်၏။ သဒ္ဓါရုံစသည်၌ တဏှာဖြစ်ပုံ၊ ကာမပါဒါနံ ဖြစ်ပုံများကို ချဲ့ထွင်ကြည့်ပါ။ ဤတဏှာနှင့် ကာမပါဒါနံတို့ အထူးကို အခြေပြု၌ ပြခဲ့ပြီ။

တဏှာကြောင့် ဒိဋ္ဌပါဒါနံစသည် ဖြစ်ပုံ။ ။ဒိဋ္ဌိမှန်လျှင် ငယ်သည်ဖြစ်စေ၊ ကြီးသည်ဖြစ်စေ အယူသန်သောကြောင့် ဥပါဒါနံအမည် ရသည်သာ။ ဒိဋ္ဌိအမျိုးမျိုးတွင် အတ္တဝါဒပါဒါနံသည် “ခန္ဓာငါးပါး၌ အတ္တခေါ်သော အသက်ရှိ၏” ဟု စွဲလမ်းသော ဒိဋ္ဌိတစ်မျိုးတည်း။ သက္ကာယဒိဋ္ဌိဟုလည်း ခေါ်၏။ ထိုသက္ကာယဒိဋ္ဌိဖြင့် မိမိခန္ဓာကိုယ်ကို စွဲလမ်းခြင်းသည် ပင်ကိုက မိမိကိုယ်ကို တဏှာဖြင့် ခင်မင်ခြင်းကြောင့် ဖြစ်၏။ “တဏှာဖြင့် ခင်မင်နေသည့်အတွက် မိမိကိုယ်ကို သက္ကာယဒိဋ္ဌိဖြင့် စွဲလမ်းလျက်ရှိသည်” ဟုလို၊ သီလဗ္ဗတပါဒါနံဟူသည် ခွေးကျင့်၊ နွားကျင့်စသည်ဖြင့် အမျိုးမျိုး ကျင့်သော ဒိဋ္ဌိတည်း။ မိမိကိုယ်ကို တဏှာဖြင့် ခင်မင်လျက်ရှိသောကြောင့် နောက်နောက် ဘဝ၌ မိမိ ချမ်းသာဖို့ရန် ရည်မှန်းလျက် ခွေးကျင့် နွားကျင့်ကို သန်သန်ကြီး ကျင့်ကြံမိ၏။ ဒိဋ္ဌပါဒါနံဟူသော ဒိဋ္ဌိများကိုလည်း တဏှာအတွက် ကြောင့်သာ ကောင်းနိုးရာရာထင်၍ ယူမှားမိကြလေသည်။ သို့အတွက် “ဒိဋ္ဌိဆိုင်ရာ ဥပါဒါနံ သုံးမျိုးလည်း တဏှာကြောင့် ဖြစ်ကြသည်” ဟု မိန့်တော်မူသည်။

ဥပါဒါနပစ္စယာ ဘဝေါ။ ။ဘဝသည် ကမ္မဘဝ ဥပပတ္တိဘဝဟု နှစ်မျိုး ရှိ၏။ လောကီကုသိုလ် အကုသိုလ်ကံဟူသော စေတနာ(၂၉)ပါးသည် ကမ္မဘဝ မည်၏။ ဘဝတိ တေသ္မာတိ ဘဝေါ၊ တေသ္မာ-ဤကံကြောင့်၊ ဖလံ-အကျိုးသည်။ ဘဝတိ-ဖြစ်၏။ ဣတိ-ထိုသို့ အကျိုး၏ဖြစ်ခဲ့ရာ၏အဖြစ်ကြောင့်၊ သော-ထိုကံတရားသည်၊ ဘဝေါ-ဘဝ မည်၏။ ကမ္မမေဝ ဘဝေါ ကမ္မဘဝေါ-ကံသည်ပင် ဘဝ။ [အဋ္ဌကထာ၌ “ဘဝတိတိ ဘဝေါ”ဟု ကတ္တုသျှာန်ပြု၍ အကျိုးဝိပါက်၏ ဘဝအမည်ကို အကြောင်းကံ၌ တင်စား၍ ဖလူပစာရအားဖြင့် ကံကို “ဘဝ” ခေါ်သည်ဟု ဆိုသည်။ ကမ္မဘဝနှင့် အဝိဇ္ဇာပစ္စယာ သင်္ခါရာ၌ သင်္ခါရအရ စေတနာချင်းတူသော်လည်း အရကောက်မတူပုံကို အခြေပြု၌ ပြထားပြီ။]

ဥပပတ္တိဘဝ။ ။ဥပပတ္တိဘဝဟူသည် အကြောင်းကံကြောင့် ဖြစ်ရသော လောကီဝိပါက် ဗာတ္တိသနှင့် ကမ္မဇရုပ်များတည်း။ ဥပပစ္စတိ-နောက်ဘဝ၌ ကပ်ရောက်ရ၏။ ဣတိ-ကြောင့်၊ ဥပပတ္တိ-ဥပပတ္တိမည်၏။ ဘဝတိ-ကံကြောင့် ဖြစ်ရ၏။ ဣတိ-ကြောင့်၊ ဘဝေါ-ဘဝမည်၏။ ဥပပတ္တိ စ+သာ+ဘဝေါ စာတိ ဥပပတ္တိဘဝေါ၊ ယခုဘဝ၌ ကုသိုလ် အကုသိုလ်ကံကြောင့် နောက်ဘဝ၌ ဖြစ်ရသော အကျိုးဝိပါက်များ-ဟူလို၊ ဥပပတ္တိဘဝသည် ကာမဘဝ ရူပဘဝ အရူပဘဝ သညာဘဝ အသညာဘဝ နေဝသညာနာသညာဘဝ ဧကဝေါကာရဘဝ စတုဝေါကာရဘဝ ပဉ္စဝေါကာရဘဝအားဖြင့် (၉)ပါးပြား၏။ ဤဘဝ(၉)ပါး၏ အရကောက်ကို ဓာတုကထာအကောက်၌ အများဆိုရိုးအဖြစ်ဖြင့် ထင်ရှားလျက် ရှိသောကြောင့် ဤ၌ မပြတော့ပြီ။ ဤ ဘဝ (၉)ပါးကို အကျဉ်းချုပ်လိုက်လျှင် ကာမဘဝ ရူပဘဝ အရူပဘဝ သုံးမျိုး၌ အားလုံးပါဝင်သည်။

ကာမုပါဒါန်ကြောင့် ဘဝနှစ်မျိုးဖြစ်ပုံ။ ။ပုထုဇ္ဇနော ဥမ္မတ္တကော-ပုထုဇဉ်တို့၏ စိတ်သည် အရူးပမာ ထင်မိထင်ရာ စွဲမိစွဲရာ စွဲလမ်းလေ့ရှိကြ၏။ အကြောင်းအကျိုး သင့်/မသင့်ကို နှိုင်းချင့်တတ်သူမှာ လွန်စွာနည်းပါးကြ၏။ ထို့ကြောင့် ကာမုပါဒါန်အစွမ်းအားဖြင့် လူချမ်းသာ နတ်ချမ်းသာကို ရရှိလို၍ ထိုထိုကံကို စီမံပြုလုပ်ကြရာဝယ် တချို့မှာ မသမာသော ဆရာတို့၏ ဟောပြချက်ကြောင့် သားကောင်သတ်၍ ယဇ်နတ်ပူဇော်ခြင်းစသော ဒုစရိုက် အကုသိုလ်ကံကို စီမံမိကြ၏။ ယခုဘဝမှာပင် ကာမချမ်းသာကို ခံစားလို၍ တစ်ယောက်နှင့်တစ်ယောက် သတ်ဖြတ်လုယက်ခြင်းစသော မကောင်းမှု ဒုစရိုက်အမျိုးမျိုးကို ပြုကြ၏။ ထိုအကုသိုလ်ကမ္မဘဝကြောင့် အပါယ်ဘုံ၌ ဥပပတ္တိဘဝ ဖြစ်ရလေသည်။

တချို့ကား ဆရာသမားကောင်းတို့၏ ထုံးဟောင်း လမ်းမှန်အကျ ကာမာဝစရ ကုသိုလ်ကံကို တည်ဖန်အားထုတ်မိကြသဖြင့် ကမ္မဘဝပြုတုန်းက မျှော်လင့်ချက်အတိုင်း လူ့ဘုံနတ်ရပ်၌ ကောင်းမြတ်သော ဥပပတ္တိဘဝကို ရကြသည်။ တချို့ကား

“ရူပ အရူပဘုံဝယ် ကာမဘုံထက်ပင် ချမ်းသာဖွယ် ပေါများသေး၏”ဟု ကြားဖူး၍ ဖြစ်စေ၊ တွေးထင်ချက်ဖြင့် ဖြစ်စေ ထိုချမ်းသာကို ခံစားလိုသော ကာမုပါဒါန်အတွက် ရူပ အရူပဈာန်ဟူသော ကမ္မဘဝကို အားထုတ်ကြ၍ ရူပ အရူပဘုံ၌ ဥပပတ္တိဘဝဟူသော ဝိပါက်ကမ္မဇရုပ်များ ဖြစ်ကြရသည်။ ဤသို့ ကာမုပါဒါန် ကြောင့် ကမ္မဘဝ ဥပပတ္တိဘဝ နှစ်မျိုးလုံး ဖြစ်နိုင်ကြသည်။

ဒိဋ္ဌပါဒါန်စသည်ကြောင့် ဘဝနှစ်မျိုးဖြစ်ပုံ။ ။ဥစ္ဆေဒဒိဋ္ဌိအယူရှိသူ တချို့သည် ငါ၏အတ္တသည် ကာမသုကတိ ရူပ အရူပဘုံတို့၌ ပြတ်စဲရလျှင် ကောင်းသော ပြတ်စဲခြင်းပေတည်း”ဟု ဥစ္ဆေဒဒိဋ္ဌိဟူသော ဒိဋ္ဌပါဒါန် အရင်းခံ၍ ထိုဘုံများသို့ ရောက်ဖို့ရန် ကုသိုလ်ကမ္မဘဝကို ပြုစီမံ၏။ သဿတဒိဋ္ဌိ အယူရှိသူ တချို့သည် “ငါ၏ အတ္တသည် ကာမသုကတိ ရူပ အရူပဘုံတို့၌ ဖြစ်ရလျှင် ဧကန်ချမ်းသာခွင့် ရလိမ့်မည်”ဟု အတ္တဝါဒုပါဒါန် အရင်းခံလျက် ထိုဘုံများသို့ ရောက်ဖို့ရန် ကံကို ပြု၏။ သီလဗ္ဗတုပါဒါန်အယူရှိသူ တချို့သည် “ယခု ငါကျင့်နေသော အလေ့အကျင့် ကို နတ်ပြည် ဗြဟ္မာ့ပြည်၌ ကျင့်ရလျှင် လွယ်လွယ်ကူကူ ပြည့်စုံပေလိမ့်မည်” ဟု သီလဗ္ဗတုပါဒါန် အရင်းခံလျက် ထိုဘုံများသို့ ရောက်ဖို့ရန် ကံတစ်ခုခုကို ပြု၏။ ထိုသို့ ပြုရာ၌ လမ်းမှန်ကျင့်မိလျှင် ရည်ရွယ်ရင်း သုကတိဘုံ၌ ဥပပတ္တိဘဝ ဖြစ်၍၊ လမ်းလွဲကျင့်မိလျှင် အပါယ်ဘုံ၌ ဥပပတ္တိဘဝ ဖြစ်ရသည်။ ဤသို့ ဒိဋ္ဌိအမျိုးမျိုးကြောင့် ကမ္မဘဝ ဥပပတ္တိဘဝဟူသော ဘဝနှစ်မျိုး ဖြစ်ရပြန်သည်။

ဘဝပစ္စယာ ဇာတိ။ ။ဇာတိဟူသည် ထိုထိုဘဝ၌ ဝိပါက်ဝိညာဏ်နှင့်ကမ္မဇရုပ် တို့၏ ဖြစ်ခြင်း ဥပါဒ်တည်း။ ဥပမာ-လူ့ဘုံ၌ မဟာဝိပါက် ပထမိစိတ်ဟူသော ဝိညာဏ်၊ ထိုဝိညာဏ်နှင့်ယှဉ်သော စေတသိက်နာမ်၊ အတူဖြစ်သောကမ္မဧကလာပ် သုံးစည်းသည် ပထမဆုံးဖြစ်၏။ ထိုဝိညာဏ်နာမ်ရုပ်တို့၏ တစ်ဘဝ၌ ပထမဆုံး ဥပါဒ်ကို “ဇာတိ”ဟုလည်းကောင်း၊ “ပဋိသန္ဓေနေခြင်း”ဟုလည်းကောင်း ခေါ်၏။ အခြားဘုံများ၌ ထိုကံသင့်သလို နာမ်ရုပ်တို့၏ ပထမဖြစ်မှု ဇာတိကိုပါ သိပါ။ ထိုဝိပါက်နာမ်နှင့် ကမ္မဇရုပ်များသည် ပစ္စုပ္ပန်ကမ္မဘဝကြောင့် နောက်ဘဝ၌ ဥပပတ္တိဘဝအနေဖြင့် ဖြစ်ရသော တရားများပေတည်း။ ထိုဥပပတ္တိဘဝ၏ အစ ဖြစ်မှုကိုပင် “ဇာတိ”ဟု ခေါ်ရကား ကမ္မဘဝမရှိလျှင် ဥပပတ္တိဘဝ မရှိနိုင်။ ဥပပတ္တိဘဝဟူသည် ထိုထိုဘုံ၌ ဖြစ်ကြသော ဝိပါက်နာမ်တရားနှင့် ကမ္မဇရုပ်များ ဖြစ်ရကား ထိုဥပပတ္တိဘဝမရှိလျှင် ဇာတိလည်း မရှိနိုင်ချေ။ သို့အတွက် ဇာတိသည် ထိုဘဝနှစ်မျိုးကြောင့်သာ ထင်ရှားရလေသည်။

မှတ်ချက်။ ။အဋ္ဌကထာ၌ “ကမ္မဘဝကြောင့်သာ ဇာတိဖြစ်ရသည်”ဟု ဆို၏။ ဤ၌ မူလဋီကာအတိုင်း “ကမ္မဘဝ ဥပပတ္တိဘဝ နှစ်မျိုးကြောင့် ဇာတိထင်ရှားသည်” ဟု ဆိုလိုက်ပါသည်။ ပဝတ္တိအခါ စက္ခုဝိညာဏ်စသော ဝိပါက်နာမ်ရုပ်တို့၏

ဖြစ်မှုလည်း ဇာတိပင်တည်း၊ ကုသိုလ် အကုသိုလ် ကြိယာတို့နှင့် ဥတု အာဟာရ စိတ္တဇရုပ်တို့၏ ဖြစ်မှုမှာ သုတ္တန္တဘာဇနိယနည်းတွင် မပါ၊ အဘိဓမ္မ ဘာဇနိယနည်းအလို ဇာတိမည်သည်သာတည်း။

ဇာတိပစ္စယာ ရောမရဏံ။ ။[ရော=ရင့်ရော်မှု၊ အိုမှု၊ မရဏ=ပျက်စီးမှု၊ သေမှု] ဤရောမရဏသည် အပါကဋ္ဌရောမရဏ၊ ပါကဋ္ဌရောမရဏဟု နှစ်မျိုး ရှိ၏။ ထိုဝိပါကံနာမ် ကမ္မဇရုပ်တို့၏ ဌီအခိုက်သည် ရင့်ရော်သောအခိုက်၊ ရောအခိုက် တည်း။ ထိုဝိပါကံနာမ် ကမ္မဇရုပ်တို့၏ ဘင်အခိုက်သည် ပျက်သောအခိုက်၊ မရဏအခိုက်တည်း။ သို့သော် ထိုရောမရဏတို့မှာ လူအများတို့ မျက်မြင်အားဖြင့် မထင်ရှားကြသောကြောင့် “အပါကဋ္ဌရောမရဏ”မည်၏။ သွားကျိုး ဆံဖြူ နားအူ မျက်မွဲ အသားအရေ တွန့်တွဲခြင်း ဖြစ်လောက်အောင် ရင့်ရော် အိုမင်းမှုသည် မျက်မြင်အားဖြင့် ထင်ရှားသော ပါကဋ္ဌရောတည်း။ ဘဝတုံးအောင် သေကြေ ပျက်စီးမှုသည် ထင်ရှားသော ပါကဋ္ဌမရဏတည်း။ တစ်ဘဝ တစ်ဘဝ၌ ပထမဆုံး ဇာတိဟူသော ပဋိသန္ဓေနေမှုကြောင့်သာ ထိုပါကဋ္ဌ အပါကဋ္ဌ ရော မရဏတို့ ဖြစ်ကြသည်။ ဇာတိမရှိလျှင် မည်သည့် ရော မရဏမှ ဖြစ်ကြမည် မဟုတ်၊ ထို့ကြောင့် ဇာတိကို ရော မရဏ၏ အကြောင်းဟု ဟောတော်မူသည်။

သောက ပရိဒေဝ ဒုက္ခ ဒေါမနဿ ဥပါယာသ။ ။ဆွေမျိုး စည်းစိမ် ဂုဏ်သိရ် စသည်တို့၏ ပျက်စီးမှုကြောင့် ဝမ်းနည်းရခြင်းသည် သောက မည်၏။ တရားကိုယ်မှာ ဒေါသမူဒွေး၌ယှဉ်သော ဒေါမနဿတည်း။ (“သောကောတိ ဒေါသော”ဟု ဖွင့်သော သင်္ခေပဋိကာ မှား၏။) ဆွေမျိုး စည်းစိမ် ဂုဏ်သိရ်တို့၏ ပျက်စီးမှုကြောင့် ငိုကြွေးမြည်တမ်းသံသည် ပရိဒေဝ မည်၏။ တရားကိုယ်မှာ စိတ္တဇဝိပလ္လာသသဒ္ဓရုပ်တည်း။ [စိတ်ကြောင့်ဖြစ်သော အသံကိုပင် ရိုးရိုးပြောဆိုသံ မဟုတ်၊ ဖောက်ပြန်သော ငိုသံဖြစ်၍ “ဝိပလ္လာသသဒ္ဓ”ဟု ခေါ်သည်။] ခန္ဓာကိုယ်၏ ဆင်းရဲမှုသည် ဒုက္ခမည်၏။ တရားကိုယ်မှာ ဒုက္ခသဟဂုတ်ကာယဝိညာဏ်၌ ယှဉ်သော ဝေဒနာတည်း။ ချစ်သူနှင့် ကွဲရခြင်း၊ မချစ်သူနှင့် တွဲရခြင်း၊ အလိုရှိရာ မရခြင်း၊ ဆွေမျိုး စည်းစိမ် ပျက်စီးခြင်းစသော အကြောင်းများကြောင့် စိတ်ထဲ၌ ဆင်းရဲမှုသည် ဒေါမနဿမည်၏။ တရားကိုယ်မှာ ဒေါမူဒွေး၌ ယှဉ်သော ဝေဒနာ တည်း။ ဥပါယာသ၌ ဥပသဒ္ဓါသည် “အလွန်အကဲ”ဟူသော အနက်ကို ဟော၏။ အာယာသသဒ္ဓါကား “ပင်ပန်းခြင်း”ဟူသောအနက်ကို ဟောသည်။ ထို့ကြောင့် သောက ပရိဒေဝတို့ထက် လွန်ကဲလျက် အသံမျှ မထွက်နိုင်အောင် အလွန် ပြင်းထန်စွာ ဆင်းရဲပင်ပန်းခြင်းသည် “ဥပါယာသ”မည်၏၊ တရားကိုယ်မှာ ဒေါသမူ၌ယှဉ်သော ဒေါသစေတသိက်တည်း။ ဤသောကစသည်တို့အတွက် ဆင်းရဲ ဒုက္ခဖြစ်ရုံကို ဝိဘင်းအဋ္ဌကထာ ဝိသုဒ္ဓိမဂ်(သစ္စနိဒ္ဒေသ)တို့၌ များစွာဆိုထားပြီ။

ဆက်ဦးအံ့-ဤသောကစသည်တို့သည် အိုခြင်းဆင်းရဲ သေခြင်းဆင်းရဲ စသည်ဖြင့် ဧရာ မရဏနှင့်ဆက်သွယ်လျက် ဖြစ်ကြရသည်လည်းရှိ၏။ ဧရာ မရဏ နှင့် မဆက်သွယ်ဘဲ ဆွေမျိုး စည်းစိမ် ဂုဏ်သိရ်အတွက် ဖြစ်ကြရသည်လည်း ရှိ၏။ ဤသို့ ဧရာ မရဏနှင့် ဆက်သွယ်သည်ဖြစ်စေ၊ မဆက်သွယ်သည်ဖြစ်စေ အရင်းခံ ဇာတိကြောင့်သာ ဖြစ်ရကား “ဇာတိကြောင့်ဖြစ်သော တရားများ”ဟု ဆိုရသည်။

မုချကျိုး၊ နိဿန္နကျိုး။ ။ဇာတိရှိလျှင် မည်သည့်ဘဝ၌မဆို ဧရာ မရဏ ဧကန်ရှိမြဲ ဖြစ်၏။ ထို့ကြောင့် ဧရာ မရဏသည် ဇာတိ၏ မုချအကျိုး (အရင်းခံ အကျိုး=အကျိုးရင်း)တည်း။ သောကစသည်တို့ကား ဗြဟ္မာ့ပြည်၌ မရှိ၊ နတ်ပြည်၌ ကား တချို့ရှိ၏၊ တချို့ရှိမည် မဟုတ်။ လူ့ပြည်မှာလည်း ဇာတိဖြစ်ပြီး မကြာခင် ဆုံးသူမှာ သောကစသော တရားအချို့ ဖြစ်ခွင့်မရ။ ထို့ကြောင့် သောကစသည်မှာ ဇာတိ၏ မုချကျိုးမဟုတ်၊ ဇာတိမကင်းသူတို့၌ ဆက်သွယ်၍ ဖြစ်တတ်သော နိဿန္နအကျိုး (အကျိုးဆက်=အဆက်ဆက်အကျိုး)သာတည်း။ သောက ပရိဒေဝ ဥပါယာသတို့၏ အထူးကို အခြေပြု၍ ဆောင်ပုဒ်နှင့်တကွ ပြခဲ့ပြီ။

ဝေမေတဿ သမုဒယော။ ။ဤစကားကား ပြခဲ့ပြီးသော ပဋိစ္စသမုပ္ပါဒ် တရားစုကို ပြန်၍အုပ်ဖုံးသော နိဂုံးစကားတည်း။ ထိုတွင် ဝေသဒ္ဓါသည် ဆိုခဲ့ပြီး သော အကြောင်းတရားစုကို ညွှန်ပြသောသဒ္ဓါတည်း။ “ဝေတိ နိဒ္ဒိဋ္ဌနယနိဒဿနံ၊ တေန အဝိဇ္ဇာဒိဟေဝ ကာရဏေဟိ၊ န ဣဿရနိမ္မာနာဒိဟိတိ ဒဿေတိ” အဋ္ဌကထာ။ [ဝေတိ-ဝေသဒ္ဓါသည်။ နိဒ္ဒိဋ္ဌနယနိဒဿနံ-အကျယ်ပြအပ်ပြီးသော ပဋိစ္စသမုပ္ပါဒ်နည်းကို ညွှန်ပြကြောင်းသဒ္ဓါတည်း။ တေန-ထိုဝေသဒ္ဓါဖြင့်၊ အဝိဇ္ဇာဒိဟေဝကာရဏေဟိ-အဝိဇ္ဇာ အစရှိသော အကြောင်းတို့ကြောင့်သာ၊ သမုဒယော-ဖြစ်ခြင်းသည်။ ဟောတိ-ထင်ရှား၏။ ဣဿရနိမ္မာနာဒိဟိ-ဗြဟ္မာ ဗိဿဏှိ အစိုးရသူတို့ ဖန်ဆင်းမှုကြောင့်၊ န-ဖြစ်ရသည်မဟုတ်။ ဣတိ-ဤသို့၊ ဒဿေတိ-ပြ၏။] “အဝိဇ္ဇာစသော အကြောင်းတို့ကြောင့်သာ ဖြစ်ကြရသည်။ သမုစ္စည်းပိုင်း အတ္တဝါဒပါဒါန်ခန်း၌ ပြခဲ့သည်အတိုင်း ဗြဟ္မာမင်း ဗိဿဏှိ နတ်မင်း ထာဝရဘုရားစသည်ဖြင့် ခေါ်အပ်သော အစိုးရသူ တစ်ဦးတစ်ယောက်၏ ဖန်ဆင်းမှုကြောင့် ဖြစ်ကြရသည်မဟုတ်”ဟုလို။

ကေဝလဿ ဒုက္ခက္ခန္ဓဿ။ ။ကေဝလသဒ္ဓါသည် မရောသော သက်သက် ဟူသော “အသမ္ဘိဿ”အနက်၊ အလုံးစုံဟူသော “သကလ”အနက်ကို ဟော၏။ သမုဒယော ဟောတိ၌ သမုဒယသဒ္ဓါသည် ဖြစ်ခြင်းအနက်ကို ဟော၏။ ဟောတိ သဒ္ဓါလည်း ဖြစ်ခြင်းအနက်ကို ဟော၏။ ထိုတွင် သမုဒယအတွက် ဖြစ်ခြင်းကား ဥပါဒိ ဌိ ဘင်အားဖြင့် ဖြစ်ခြင်းတည်း။ ဟောတိအရ ဖြစ်ခြင်းကား “ဘူ ဟူ=

သတ္တဝါယံ”ဟူသော ဓာတ်ကျမ်းအတိုင်း လောက၌ ထင်ရှားရှိခြင်း ဝိဇ္ဇာမာနအနက် တည်း၊ ထို့ကြောင့် “ကေဝလဿ-သုခမဖက်သက်သက်သော၊ ဒုက္ခက္ခန္ဓဿ-ဒုက္ခတုံး ဒုက္ခခဲ၏၊ (တစ်နည်း) ကေဝလဿ ဒုက္ခက္ခန္ဓဿ-အားလုံး ဒုက္ခတုံး ဖြစ်သော တရား၏၊ သမုဒယော-ဖြစ်ခြင်းသည်၊ ဟောတိ-ထင်ရှား၏”ဟု အနက်ဆိုပါ။ ဤစကားအရ “အဝိဇ္ဇာစသော အကြောင်းတို့ကြောင့် သက်သက် ဒုက္ခတုံးချည်းဖြစ်သော (ဝါ-အားလုံး ဒုက္ခတုံးချည်းဖြစ်သော) ရုပ်နာမ်ခန္ဓာ၏ ဖြစ်ခြင်းသာလျှင် ထင်ရှားတော့သည်။ ပုဂ္ဂိုလ်၊ သတ္တဝါ၊ ငါ၊ သူတစ်ပါး၊ ယောက်ျား၊ မိန်းမ၏ဖြစ်ခြင်းဟူ၍ မရှိ၊ သုဘ သုခ (တင့်တယ် ချမ်းသာသော အရာ)ဟူ၍ မရှိ”ဟူလို။

ထင်ရှားစေအံ့။ ။ပဋိစ္စသမုပ္ပါဒ်တရားစဉ် ဇာတိ ဇရာ မရဏ သောက ပရိဒေဝ ဒုက္ခ ဒေါမနဿ ဥပါယာသဟူသော ဒုက္ခတွေကို အထွတ်တင်လျက် ရှိ၏။ အဝိဇ္ဇာ သင်္ခါရစသော တရားအားလုံးကို ပေါင်းရုံးလိုက်လျှင် သတ္တဝါဟု ခေါ်ရ သော ရုပ်နာမ်အစုသာ ထင်ရှား၏။ ထိုရုပ်နာမ်အစုပေါ်တွင် ဇာတိ ဇရာ မရဏ သောက ပရိဒေဝစသော ဒုက္ခအထွတ်တွေကို မြင်သဖြင့် ရုပ်နာမ်အားလုံး ဒုက္ခတုံး ဖြစ်ကြောင်း အကြမ်းအားဖြင့် ထင်ရှားပြီ။ နောက်နောက် နာမ်ရုပ်အစု ရဖို့ရန် ရှေးအဖို့၌ ဒုက္ခခံ၍ စီမံ ပြုလုပ်ရ၏။ ဒါနမူ သီလမူ ဘာဝနာမူကို ပြုရာ၌ ဆင်းရဲဒုက္ခ မကင်းပုံတွေကို မျက်မြင်အားဖြင့် စဉ်းစားပါ။ ဤကား အဝိဇ္ဇာ သင်္ခါရတို့၏ နယ်မှာ ဒုက္ခဖြစ်ပုံတည်း။

ဆက်ဦးအံ့-ထိုသင်္ခါရဒုက္ခဖြင့် တည်ထောင်ပြီးနောက် ဝိညာဏ် နာမ် ရုပ်စသော နောက်ဘဝ အကျိုးဝိပါက်များ ဖြစ်သောအခါ အပါယ်၌ ဖြစ်ရသူတို့ ဒုက္ခ ရောက်ကြပုံကို မဆိုထားဘိ၊ လူ့ဘုံ၌ပင် ဇာတိ ဇရာ မရဏ သောက ပရိဒေဝ စသော ဒုက္ခများနှင့် တွေ့ရလေပြီ။ “ချမ်းသာပါပေ”ဆိုတဲ့ နတ် ဗြဟ္မာဘုံတို့၌ လည်း ဝိပရိဏာမဒုက္ခဟူသော အဆုံးသတ် ဒုက္ခနှင့် မုချတွေ့ကြရပေသည်။ ဤသို့လျှင် ဒုက္ခလွတ်လပ်လျက် သတ်သတ် ချမ်းသာသောအရာ မရှိ၊ သင်္ခါရဒုက္ခ ဒုက္ခဒုက္ခ ဝိပရိဏာမဒုက္ခတွေသာ လွှမ်းမိုးနေသောကြောင့် “**ဝေမေတဿ ကေဝလဿ ဒုက္ခက္ခန္ဓဿ-**ဤအဝိဇ္ဇာစသော အကြောင်းတို့ကြောင့် ဤအားလုံး ဒုက္ခတုံး၏ ဖြစ်ခြင်းသာ ထင်ရှားတော့သည်”ဟု မိန့်တော်မူ၏။ [ဒုက္ခ တောဘူမကံ ဝဋ် ဟူသော သမုစ္စည်းပိုင်းဂါထာနှင့် တွဲကြည့်ပါ။]

အဝိဇ္ဇာ၏အကြောင်း။ ။ပဋိစ္စသမုပ္ပါဒ်ပါဠိတော်၌ အဝိဇ္ဇာကို ရှေးဦးစ၍ သောကစသောငါးရပ်ကို အဆုံးသတ်လျက် ရှိ၏။ သို့ဖြစ်၍ “အဝိဇ္ဇာသည် အကြောင်းမရှိ ဖြစ်သလော”ဟု စောကြောဖွယ် ရှိသည်။ အဖြေကား-“**အာသဝါနံ သမုပ္ပါဒါ၊ အဝိဇ္ဇာ စ ပဝတ္တတိ**”ဟူသော သဂြိုဟ်၊ “အာသဝသမုဒယာ

အဝိဇ္ဇာသမုဒယော” ဟူသော ပါဠိတော်များနှင့် အညီ၊ အဝိဇ္ဇာ၏အကြောင်းကား အာသဝေါတရား လေးပါးတည်း၊ ချဲ့ဦးအုံ-သောက ဒေါမနဿ ဥပါယာသ တို့သည် ဒေါသမူစိတ်၌ ယှဉ်သောတရားများတည်း၊ ထို့ကြောင့် ထို သောက ဒေါမနဿ ဥပါယာသတို့ ဖြစ်တိုင်း အဝိဇ္ဇာဟူသော မောဟလည်း အမြဲ ယှဉ်လျက်ပါသည်။ ပရိဒေဝဟူသော ငိုကြွေးမှုမှာလည်း အဝိဇ္ဇာမကင်းသူ၌သာ ဖြစ်လေ့ရှိ၏။ ဒုက္ခဖြစ်၍ ဆင်းရဲသည့်အတွက် စိတ်မသက်သာဘဲ ဒေါမနဿနှင့် အဝိဇ္ဇာတို့ ဆက်လက်၍ ဖြစ်ပေါ်တတ်၏။ ဤသို့လျှင် သောကစသည်ဖြစ်သော အခါ အဝိဇ္ဇာလည်း အတူတကွဖြစ်စေ၊ ရှေ့အဖို့ နောက်အဖို့၌ဖြစ်စေ ပါဝင်သည်။ သောကစသည်တို့ ဖြစ်ရာ၌ “ဇာတိပစ္စယာ သောကပရိဒေဝဒုက္ခဒေါမနဿု ပါယာသာ သမ္ဘဝန္တိ” ဟု ဆိုသော်လည်း ဇာတိမှာ မကင်းစကောင်းသော အရင်းခံ အကြောင်းဝေးသာတည်း။ သောကစသည် ဖြစ်ဖို့ရာ အနီးဆုံးအကြောင်းမှာ အာသဝေါတရားများပင် ဖြစ်သည်။

ကာမာသဝကြောင့် သောကစသည် ဖြစ်ပုံ။ ။ “ကာမတော ဇာယတေ သောကာ” စသည်နှင့်အညီ ချစ်ခင်စုံမက်နှစ်သက်တတ်သော ကာမာသဝကြောင့် သောကစသည် ဖြစ်ရ၏။ အလွန်ချစ်သူတစ်ယောက် ပျက်စီးသောအခါ သောက ပရိဒေဝ စသည်တို့ အလွန်အမင်း ဖြစ်ကြရပုံကို စဉ်းစားပါ။ နေ့စဉ်လူအများ သေသည်ကို ကြားရသော်လည်း သောကမဖြစ်၊ မိမိ ချစ်သောသူတစ်ယောက် သေမှ သောကစသည် ဖြစ်ရပုံကို ထောက်၍ သောကစသော တရားတို့သည် ကာမာသဝ-တဏှာ လောဘကြောင့် ဖြစ်ကြရကြောင်းကို ကောင်းကောင်း သိနိုင်သည်။

ဒိဋ္ဌာသဝကြောင့် သောက စသည် ဖြစ်ပုံ။ ။ “အဟံ ရူပံ မမ ရူပန္တိ ပရိယုဋ္ဌဋ္ဌာယိနော ရူပပိပရိဏာမညာတာဘာဝါ ဥပ္ပဇ္ဇန္တိ သောကပရိဒေဝဒုက္ခ ဒေါမနဿုပါယာသာ” နှင့်အညီ “ရုပ်ဟူသည် ငါတည်း၊ ငါ၏ ရုပ်တရားတည်း” ဟု ဒိဋ္ဌာသဝဖြင့် လူလူယက်ယက် စွဲမက်လျက် တည်နေသူမှာ ရုပ်တရား၏ ဖောက်ပြန်မှု၊ တစ်မျိုးတစ်မည် ပြောင်းလဲမှုကြောင့် သောကစသည်တို့ ဖြစ်ရသည်။

ဘဝါသဝကြောင့် သောကစသည် ဖြစ်ပုံ။ ။ “ယေပိ တေ ဒေါါ ဒိဃာယုကာ ဝဏ္ဏဝန္တော သုခဗဟုလာ ဥစ္စေသု ဝိမာနေသု စိရုံ ဒိဃမဒ္ဓါနံ တိဋ္ဌန္တိ၊ တေပိ တထာဂတဿ ဓမ္မဒေသနံ သုတွာ ဘယံ သန္တာသံ သံဝေဂံ အာပဇ္ဇန္တိ” နှင့်အညီ၊ သုခမြားမြောက် အလွန်မြင့်မောက်သော ဘုံဗိမာန်ဝယ် ကြာမြင့်စွာ တည်နေရ သည့်အတွက် မိမိဘဝကို ဘဝါသဝဖြင့် အားရနှစ်သက်ကြသော နတ်များသည် ဘုရားရှင်၏ အနိစ္စ ဒုက္ခ အနတ္တနှင့်စပ်သော တရားသံကို ကြားရသောအခါ

မိမိတို့ ဘဝ၏ မမြဲသောအချက်ကို တွေးတောမိကာ လွန်စွာကြောက်ရွံ့ ထိတ်လန့်လျက် ဒေါသ ဒေါမနဿ ဖြစ်ကြရသည်။

အဝိဇ္ဇာသဝကြောင့် သောကစသည်ဖြစ်ပုံ။ ။ “သ ခေါ် ဘိက္ခဝေ ဗာလော ဒိဋ္ဌေ ဓမ္မေ တိဝိခံ ဒုက္ခဒေါမနဿ ပဋိသံဝေဒေတိ” စသည်နှင့်အညီ အဝိဇ္ဇာ မကင်းသော လူဖျင်း လူအ. လူ့ဗာလသည် အဝိဇ္ဇာသဝကြောင့် ဒုက္ခနှင့် ဒေါသမူဒွေး၌ ယှဉ်သော ဒေါမနဿများကို ခံစားရလေသည်။ ဤသို့လျှင် အာသဝေါတရား လေးပါးကြောင့် သောကစသည်တို့ ဖြစ်ရ၏။ သောကစသည် ဖြစ်လျှင် အဝိဇ္ဇာလည်း ပါဝင်ရတော့သည်ဖြစ်၍ “အရင်းစစ် အမြစ်မြေက” ဆိုသလို အဝိဇ္ဇာ၏ အကြောင်းမှာ အာသဝေါတရားလေးပါးပင်တည်း။ [ရှေးရှေး အဝိဇ္ဇာသဝကြောင့်လည်း သောကစသည်နှင့်တကွ နောက်နောက် အဝိဇ္ဇာ ဖြစ်ကြရသည်။]

အဋ္ဌကထာ။ ။ ဣတိ ယသ္မာ အာသဝသမုဒယာ ဧတေ (သောကာဒယော) ဟောန္တိ၊ တသ္မာ ဧတေ သိဇ္ဈမာနာ အဝိဇ္ဇာဟေတုဘူတေ အာသဝေ သာဓေန္တိ (ဉာပေန္တိ)၊ အာသဝေသု စ သိဒ္ဓေသု ပစ္စယဘာဝေ ဘာဝတော အဝိဇ္ဇာပိ သိဒ္ဓါဝ ဟောတိ။—ဝိဘင်းနှင့် ဝိသုဒ္ဓိမဂ်။

“ဧရာမရဏမုစ္ဆာယ၊ ပိဋိတာန မဘိဏှသော၊
အာသဝါနံ သမုပ္ပါဒါ၊ အဝိဇ္ဇာ စ ပဝနတိ”... (ပဝတ္တတိ)

ဟူသော သင်္ဂြိုဟ်လည်း ဤအဋ္ဌကထာကြီးအတိုင်းပင်တည်း။ ထင်ရှားစေအံ့- ဧရာမရဏမုစ္ဆာယ၌ မုစ္ဆာသဒ္ဓါဖြင့် ကွေဝေမိန်းမောကြောင်းဖြစ်သော သောက စသည်ကို ပြ၏။ အိုရခြင်း သေရခြင်း သောကစသည် ဖြစ်ခြင်းတို့ အမြဲမပြတ် အနှိပ်စက်ခံနေကြရသော သတ္တဝါတို့၌ အရင်းခံ အာသဝေါတရားတွေ ဖြစ်နေခြင်း ကြောင့် အဝိဇ္ဇာလည်း ဖြစ်ရတော့သည်ဟု ဆိုလိုသည်။ ဤအဓိပ္ပာယ်များနှင့်အညီ “အာသဝကြောင့်၊ သောကစသည်” အစချီသောလင်္ကာကို အခြေပြု၌ ပြခဲ့ပြီ။

အာသဝတို့အကြောင်း။ ။ “အာသဝကြောင့် အဝိဇ္ဇာဖြစ်လျှင် အာသဝတို့ကား အဘယ်အကြောင်းကြောင့် ဖြစ်သနည်း” ဟု တစ်ဆင့်မေးဖွယ် ရှိပြန်၏။ အာသဝ တရားတို့သည် တဏှာ ဥပါဒါန်နှင့် အကုသိုလ် ကမ္မဘဝတို့၌ ထိုက်သည်အား လျော်စွာ ပါဝင်ကြလေပြီ။ သို့အတွက် တဏှာ ဥပါဒါန် ကမ္မဘဝတို့၏ ဖြစ်ကြောင်းသည်ပင်လျှင် အာသဝေါတရားတို့၏ဖြစ်ကြောင်းဟုလည်း ဆိုနိုင်သည်။

အဝိဇ္ဇာကို အစထား၍ ဟောပုံ။ ။ “အာသဝကြောင့် အဝိဇ္ဇာဖြစ်လျှင် အာသဝ်ကြောင့် အဝိဇ္ဇာကို အစဆုံး ပြတော်မူသနည်း” ဟု မေးသင့်ပြန်၏။

အဝိဇ္ဇာသည် ဝဋ်တရားအပေါင်းတွင် ဦးခေါင်းပမာ လွန်စွာ အရေးကြီး၏။ ထို့ကြောင့် အဝိဇ္ဇာကို ရှေးဦးအစ ဟောပြတော်မူသည်။ ထင်ရှားစေအံ့- ပဋိစ္စသမုပ္ပါဒ် ဝဋ်တရားအပေါင်းတွင် အဝိဇ္ဇာနှင့် တဏှာသည် ဦးခေါင်းပမာ လွန်စွာအရေးကြီး၏။ ထိုထို သင်္ခါရကို ပြုရာ၌ အဝိဇ္ဇာဖုံးလွှမ်းထားသည့်အတွက် တဏှာဖြင့် မက်မော၍ ပြုမိကြခြင်း ဖြစ်သည်။ ထိုအရေးကြီးသော တရားနှစ်ပါး တွင် အဝိဇ္ဇာက သာလွန်ပြဋ္ဌာန်း၏။ အဝိဇ္ဇာက အပြစ်တွေကို ဖုံးလွှမ်းထားသော ကြောင့်သာ တဏှာက မက်မောမိလေ၏။ ဤသို့လျှင် ဝဋ်တရားအပေါင်း၌ ဦးခေါင်းပမာ လွန်စွာအရေးကြီးသောတရား ဖြစ်၍ အဝိဇ္ဇာကို ရှေးဦးအစ၌ ဟောပြတော်မူရသည်။ ဖြစ်စဉ်မှာ အဝိဇ္ဇာက အစဆုံးဖြစ်သည် မဟုတ်၊ အဝိဇ္ဇာ ဖြစ်ဖို့ရာလည်း အာသဝေါတရားတည်းဟူသော အကြောင်းများ ရှိကြပေသည်။

နည်းလေးပါး။ ။ဤပဋိစ္စသမုပ္ပါဒ် စက်ရဟတ်ကို လေးရပ်သောနည်းဖြင့် အသီးအသီး ဆင်ခြင်လိုက်သောအခါ ပုဂ္ဂိုလ် သတ္တဝါ ငါ သူတစ်ပါး ယောက်ျား မိန်းမ မရှိတော့ကြောင်း ကောင်းကောင်းကြီး သိမြင်လျက် သဿတ ဥစ္ဆေဒ စသော ဒိဋ္ဌိတို့မှ ကင်းစင်နိုင်သောကြောင့် ဧကတ္တနည်း၊ နာနတ္တနည်း၊ အဗျာပါရ နည်း၊ ဝေဓမ္မတာနည်းဟူသော နည်းလေးတန်ဖြင့် အဖန်ဖန် ဆင်ခြင်ကြရာ၏။

ဧကတ္တနည်း။ ။ “သန္တာန်အစဉ် အမျှင်မပြတ် တစ်စပ်တည်း တစ်ဆက် တည်း” ဟု သိရသောနည်းသည် “ဧကတ္တနည်း” မည်၏။ ဤဧကတ္တနည်းအရ “မျိုးစေ့မှ အညောက်ထွက်၍ သစ်ပင်ကြီးအဖြစ်သို့ ရောက်အောင် သန္တာန်အစဉ် အမျှင်မပြတ်သကဲ့သို့ အဝိဇ္ဇာကြောင့် သင်္ခါရဖြစ်၏၊ ရှေးရှေးသင်္ခါရကြောင့် ယခုဘဝ ဝိညာဏ်သစ် ဖြစ်၏” စသည်ဖြင့် အစဉ်မပြတ် ဆက်စပ်နေပုံကို ဆင်ခြင်သောအခါ “ဤဘဝ ဤသတ္တဝါ ဤခန္ဓာအစဉ်သည် ဤဘဝဆုံးလျှင် ပြတ်၏။ နောက်ဘဝ နောက်သတ္တဝါ နောက်ခန္ဓာတစ်မျိုး ဖြစ်ပြန်၏” ဟု ယူမှားသော ဥစ္ဆေဒဒိဋ္ဌိသည် အလိုအလျောက် ကင်းပျောက်တော့၏။

နာနတ္တနည်း။ ။ “သန္တာန်အစဉ် အမျှင်မပြတ်သော်လည်း အဝိဇ္ဇာ၏သဘော က တစ်မျိုး၊ သင်္ခါရသဘောက တစ်မျိုး၊ ဤသို့ စသည်ဖြင့် သဘောလက္ခဏာချင်း ကွဲလွဲကြသည်” ဟု သိရသောနည်းသည် နာနတ္တနည်း မည်၏။ ဤနာနတ္တနည်း အရ အဝိဇ္ဇာနှင့် သင်္ခါရတို့ မတူပုံ၊ သင်္ခါရနှင့် ဝိညာဏ်တို့ မတူပုံ၊ အသစ် အသစ်အကြောင်းနှင့် အသစ်အသစ်အကျိုးတို့ တစ်မျိုးပြီး တစ်မျိုး ဖြစ်ပုံကို ဆင်ခြင်လိုက်သောအခါ “မပျက်မစဲ အမြဲတည်သည်” ဟု ယူမှားသော သဿတ ဒိဋ္ဌိသည် အလိုအလျောက် ကင်းပျောက်တော့၏။

အဗျာပါရနည်း။ ။ အဝိဇ္ဇာကြောင့် သင်္ခါရဖြစ်ရာ၌ “ငါသည် သင်္ခါရကို ဖြစ်စေမည်” ဟု အဝိဇ္ဇာဝယ် ကြောင့်ကြဗျာပါရ မရှိ၊ သင်္ခါရကြောင့် ဝိညာဏ်

ဖြစ်ရာ၌လည်း “ငါသည် ဝိညာဏ်ကို ဖြစ်စေမည်” ဟု သင်္ခါရဝယ် ကြောင့်ကြ
ဗျာပါရ မရှိ၊ ဤသို့ စသည်ဖြင့် အကျိုးတရားကို ဖြစ်စေဖို့ အရေး၌ အကြောင်း
တရားစုဝယ် ကြောင့်ကြဗျာပါရ မရှိပုံကို သိရသောနည်းသည် အဗျာပါရနည်း
မည်၏။ ဤနည်းအရ ဆင်ခြင်လိုက်သောအခါ အကြောင်းတရား အကျိုးတရားတို့
ဘာသိဘာသာ ဖြစ်နေပုံကို သိမြင်ရသဖြင့် “ဤကမ္ဘာလောကကြီးနှင့်တကွ
သတ္တဝါတွေကို ထာဝရတရား စသည့်တို့က ဖန်ဆင်းပေးနေသည်” ဟူသော ဣဿရ
နိဗ္ဗာနဝါဒသည်လည်းကောင်း၊ “မိမိခန္ဓာကိုယ်တွင်း၌ ထိုထိုအမှုကို ပြုလုပ်တတ်
ခံစားတတ်သော အတ္တရှိ၏” ဟု စွဲလမ်းတတ်သော အတ္တဝါဒသည်လည်းကောင်း
အလိုအလျောက် ကင်းပျောက်တော့၏။

ဇဝံဓမ္မတာနည်း။ ။ “ဤသို့ အဝိဇ္ဇာစသော အကြောင်းကြောင့် သင်္ခါရစသော
အကျိုးများ၏ ဖြစ်ခြင်းသည် ထုံးစံဓမ္မတာမိုင်တည်း” ဟု သိရသောနည်းသည်
ဇဝံဓမ္မတာနည်း မည်၏။ ဤ ဇဝံဓမ္မတာနည်းအရ ဆင်ခြင်သောအခါ ချိုဆိမ့်
သော နို့ရည်ကြောင့် ချဉ်သော နို့ခမ်းဖြစ်ခြင်း၊ နမ်းကြောင့် ဆီဖြစ်ခြင်း၊
ကြံကြောင့် ကြံရည်ဖြစ်ခြင်းများသည် ထုံးစံဓမ္မတာပင် ဖြစ်၍၊ သဲမှ ဆီ
မထွက်နိုင်၊ ကြံမှ နို့ရည်မထွက်နိုင်ခြင်းများသည် ဓမ္မတာပင် ဖြစ်သကဲ့သို့၊
ထို့အတူ “အဝိဇ္ဇာကြောင့် သင်္ခါရသာဖြစ်ခြင်း၊ သင်္ခါရလည်း အဝိဇ္ဇာကြောင့်သာ
ဖြစ်ခြင်း၊ တစ်စုံတစ်ခု အကြောင်းမရှိဘဲ ဘာသိဘာသာ မပေါ်လာနိုင်ခြင်း၊
မဆိုင်သော အကြောင်းကြောင့်လည်း မဆိုင်သောအကျိုး မဖြစ်နိုင်ခြင်းသည်
ဓမ္မတာပင် ဖြစ်သည်တကား” ဟု စဉ်းစားလိုက်သောအခါ “အားလုံးတရားမှာ
ဆိုင်ရာအကြောင်း မကင်း” ဟု သိတတ်သော သဟေတုကအယူ ပေါ်လာရကား
“အကြောင်းမဲ့သက်သက် ဖြစ်တတ်သည်” ဟု ယူမှားသော အဟေတုကဒိဋ္ဌိနှင့်
“ကုသိုလ် အကုသိုလ်ကို ပြုသော်လည်း ပြုရာမရောက်၊ အကျိုးမရ နိရတ္တကသာ”
ဟု ယူမှားသော အကြံယဒိဋ္ဌိများသည် အလိုအလျောက် ကင်းပျောက်တော့၏။

တိုက်တွန်းချက်။ ။ ဗုဒ္ဓဘာသာဝင်ဖြစ်၍ အရာရာ၌ စဉ်းစားလေ့ရှိသူတို့သည်
“ကမ္ဘာလောကကြီးသည် အချိန်ကျလျှင် ပျက်စီး၏၊ ပျက်ပြီးနောက် ကမ္ဘာပြုမိုး
ရွာသည်ကစ၍ တစ်ဖန် ဖြစ်ပေါ်လာ၏” ဟူသော ကျမ်းစာအရ ဖြစ်ချည် ပျက်ချည်
အတည်မကျပုံကို ယုံကြည်နိုင်ကြသော်လည်း “ဘယ်တုန်းကစ၍ ဖြစ်ခဲ့ပါလိမ့်
မည်နည်း” ဟု တစ်ဆင့် စဉ်းစားလေ့ရှိကြပြန်၏။ သတ္တဝါများအတွက် “အဝိဇ္ဇာကြောင့်
သင်္ခါရဖြစ်ပုံ” စသည်ကို ယုံကြည်နိုင်သော်လည်း “ဘယ်တုန်းက စခဲ့ပါလိမ့်မည်နည်း”
ဟူ၍ကား စဉ်းစားကြလျက်ပင်တည်း။ ထိုကဲ့သို့ စဉ်းစား၍ မဆုံးဖြတ်နိုင်သောအခါ
“ကမ္ဘာလောကကြီးနှင့် သတ္တဝါတွေသည် အကြောင်းမဲ့သက်သက် ဖြစ်တတ်၏၊

ဖြစ်ဖို့ရန်အစမှာ အကြောင်းမရှိ” ဟူသော အဟောတုကဒိဋ္ဌိတွင်းသို့ တချို့သက်ဆင်းကြလေသည်။ တချို့ကား “ဖန်ဆင်းတတ်သူ တစ်ယောက်ယောက်တော့ ကေန့် ရှိဦးမှာပဲ” ဟူသော ဣဿရနိဗ္ဗာနဝါဒကို သဘောကျသလို ရိုပြန်၏။

ဗုဒ္ဓဘာသာ ကျမ်းစာများ၌ “မိမိညာဏ်မပိုင်၍ မကြံနိုင်သော လောကအကြောင်း အရာ ကမ္ဘာ၏ ဖြစ်ပုံကို မကြံလေနဲ့၊ ကြံဖန်များလျှင် အသိညာဏ်အမှန်မရက ရူးသွတ်တတ်သည်” ဟု မိန့်မှာတော်မူ၏။ ထို့ကြောင့် ဤပဋိစ္စသမုပ္ပါဒ်စက်ရဟတ်လည်ပုံကိုသာ နည်းလေးဖြာ ဖြန့်ခင်း၍ သန့်ရှင်းအောင် အထပ်ထပ် စဉ်းစားလျှင် ထိုသံသရာ ထိုကမ္ဘာလောကကြီးနှင့် မိမိခန္ဓာအစဉ်၏ အစမရှိကြောင်းကို ကောင်းကောင်း ရှင်းလင်းပါလိမ့်မည်။ ဤပဋိစ္စသမုပ္ပါဒ်ကို ရှင်းလင်းစွာ မထွင်းဖောက်နိုင်သေးဘဲ သံသရာမှ ထွက်မြောက်နိုင်သူကား အိပ်မက်ထဲမှ မရှိခဲ့ကြဘူးပါ။ သို့အတွက် သံသရာမှ မြန်စွာထွက်မြောက်ဖို့ရာ ဤဘဝစက်ဝိုင်းကို ကသိုဏ်းရှုသလို အထပ်ထပ် ကြည့်ရှု ဆင်ခြင်၍ ထင်မြင်အောင် အားထုတ်ကြပါကုန်။

အနာဒိဒံ ဘဝစက္ကံ၊ ဝိတကာရကဝေဒကံ၊
နိစ္စသုခသုဘတ္တေဟိ၊ သုညံ ပဿေ ပုနပ္ပုနံ။

ဣဒံ ဘဝစက္ကံ-ဘဝများပြောင်း၊ ဒုက္ခဆောင်လျက်၊ အခေါင်ရှည်ကြာ၊ သံသရာဘက်ယွန်း၊ ဤစက်ဝိုင်းသည်။ အနာဒိ အနာဒိ ဝတ-ကမ္ဘာကမ္ဘာ၊ အစရှာလည်း၊ ရစရာပိုင်ပိုင်၊ မရှိနိုင်ပါတကား။ ဝိတကာရကဝေဒကံ-သူပြုတည်ဖန်၊ သူခံစံဟု၊ ဆိုရန်အတ္တ၊ လုံးဝမယှဉ်၊ ကင်းစင်လေပြီတကား။ နိစ္စသုခသုဘတ္တေဟိ-မြဲရန်အချက်၊ ချမ်းသာကွက်နှင့်၊ နှစ်သက်ဖွယ်နှော၊ တင့်တယ်သောသဘောတို့မှ၊ သုညံ-ကေန့်လုံးလုံး၊ သည်းခံချေပြီတကား။ ဣတိ-ဤသို့၊ ပုနပ္ပုနံ-တစ်နေ့ တစ်ရက်၊ တစ်နံနက်မျှ၊ မကစိတ်စွဲ၊ ထပ်ပြန်တလဲလဲသာလျှင်၊ ပဿေ-မိဋ္ဌာန် မြင့်မြင့်၊ နိဗ္ဗာန်ပွင့်အောင်၊ မလင့်ပုံသေ၊ ရှုစားသင့်ပေတော့သတည်း။

အမှာ။ ။တတ္ထ တယော အဒ္ဓါစသော စကားရပ်တို့၏ သရုပ်အဓိပ္ပာယ်နှင့်တကွ ပညတ်ခန်းကို အခြေပြု၍ ပြထားပြီး၊ ဤပဋိစ္စသမုပ္ပါဒ်နည်းကို လေ့လာပြီးနောက် ပဋ္ဌာန်းနည်းကို ဆက်လက်လေ့လာပါ။ ကျက်မှတ်ဖွယ်များသည် အတွက် သီးခြား စာအုပ်ငယ်တစ်ခု ပြုလုပ်ကာ သုံးချက်စုအဓိပ္ပာယ်ကို မူတည်၍ ပဋ္ဌာန်းနည်းကို ကျယ်ဝန်းစွာ ပြထားပါသည်။

ဤကား ပစ္စည်းပိုင်းဘာသာဋီကာ။



ကမ္မဋ္ဌာန်းပိုင်းဘာသာဋီကာ

သမထဝိပဿနာနံ၊ ဘာဝနာနမိတောပရံ၊
ကမ္မဋ္ဌာန် ပဝက္ခာမိ၊ ဒုဝိမံပိ ယထာက္ကမံ။

အနုသန္ဓေ။ ။ ရှစ်ပါးသော အပိုင်းအခန်းတို့ဖြင့် စိတ် စေတသိက် ရုပ် နိဗ္ဗာန် ဟူသော ပရမတ္ထတရားကိုလည်းကောင်း၊ စိတ် စေတသိက် ရုပ်တို့၏ အကျိုး အကြောင်း ဆက်သွယ်နေပုံကိုလည်းကောင်း ပိုင်းခြားသိစေပြီး၍ ယခုအခါ ထိုရုပ်နာမ်ကို ဟုတ်မှန်စွာ သိပြီးသော ပုဂ္ဂိုလ်တို့အတွက် ကမ္မဋ္ဌာန်း အစီအရင်ကို ညွှန်ပြတော်မူလိုသော အရှင်အနုရုဒ္ဓါမထေရ်မြတ်သည် “သမထ ဝိပဿနာနံ” အစချီသော ပဋိညာဉ်ကို မိန့်တော်မူအပ်သတည်း။

သမထ။ ။ ကိလေသေ-ကာမစ္ဆန္တနီဝရဏစသော ကိလေသာတို့ကို၊ သမေတိ-ငြိမ်းစေတတ်၏။ ဣတိ-ကြောင့်၊ သမထော-သမထမည်၏။ မဟာ ကုသိုလ်နှင့် ရူပကုသိုလ်ပဌမဈာန်၌ရှိသော သမာဓိတရားတည်း။ ထိုစကားကို ချဲ့အံ့-ပုထုဇဉ်တို့၌ ကမ္မဋ္ဌာန်းစတည်အားထုတ်သောအခါ မဟာကုသိုလ်စိတ် ဖြစ်၏၊ ကမ္မဋ္ဌာန်းပေါက်၍ ဈာန်အထမြောက်သောခါ ရူပပဌမဈာန်စိတ် ဖြစ်၏။ ထိုစိတ်များသည် ထကြွသောင်းကျန်းလေ့ရှိသော နီဝရဏကိလေသာ အပူဓာတ်တို့ကို ငြိမ်သက် အေးမြစေတတ်ကုန်၏။ ထိုစိတ်စေတသိက်များတွင် “သမာဓိ”ခေါ်သော ဧကဂ္ဂတာသည် အချုပ်အခြာတည်း။ ရဟန္တာဖြစ်ပြီးမှ လောကီဈာန်ကို အားထုတ်ရာ၌ကား ထိုကဲ့သို့ ကိလေသာအပူဓာတ်ကို ငြိမ်ဝပ် စေဖွယ် မလိုသောကြောင့် “စိတ္တံ သမေတိတိ သမထော” ဟု ဝိဂြိုဟ်ပြု။ စိတ္တံ-အာရုံများစွာကို ယူနေသည့်အတွက် မငြိမ်သက်သောစိတ်ကို၊ သမေတိ-ငြိမ်သက် စေတတ်၏။ “သမာဓိ”မရခင် အာရုံအမျိုးမျိုးကို ယူနေရသဖြင့် (အလုပ်များသူ ကဲ့သို့) စိတ်မငြိမ်မသက်ရှိ၏။ ထို့ကြောင့် “ဈာန်အာရုံတစ်ခု၌ စိတ်ကို ငြိမ်သက် စေသည်” ဟူလို၊ ဒုတိယဈာန် စသည်၌ရှိသော သမာဓိကား ကိလေသာကိုလည်း ငြိမ်သက်စေဖွယ် မလို၊ စိတ်ကိုလည်း ငြိမ်သက်စေဖွယ် မလိုရကား ဝိတက် စသော ရုန့်ရင်းသော ဈာန်အင်္ဂါကို ငြိမ်းစေတတ်သောကြောင့် “ဝိတက္ကာဒိ ဩဋ္ဌာရိကမဓမ္မေ-ဝိတက်အစရှိသော ရုန့်ရင်းသော ဈာန်အင်္ဂါတရားတို့ကို၊ သမေတိ-ငြိမ်းစေတတ်၏” ဟူသော ဝစနတ်အရ သမထအမည် ရပြန်သည်။

ဝိပဿနာ။ ။ ဝိသေသေန ပဿတိတိ ဝိပဿနာ၊ ဝိသေသေန-ထူးခြား သော အားဖြင့်၊ ပဿတိ-ရှုတတ် သိမြင်တတ်၏။ မဟာကုသိုလ် မဟာဋီကာစိတ်၌

ယှဉ်သော ဉာဏ်ပညာအထူးတည်း၊ ချဲ့ဦးအံ့-ရုပ်နာမ်နှင့် ပေါင်းစပ်နေသော သဝိညာဏက အကောင်အထည်ခြစ်ကို လူကောင် နတ်ကောင် ဗြဟ္မာကောင် သတ္တဝါကောင် ယောက်ျား မိန်းမ ကျွဲ နွား ဆင်မြင်းစသည်ဖြင့်လည်းကောင်း၊ ရုပ်ကလာပ်တွေ ပေါင်းစပ်တွေ့ခဲ့နေသော အရာဝတ္ထုကို အိမ် ကျောင်း သစ်ပင် ဥယျာဉ် တော တောင် စသည်ဖြင့်လည်းကောင်း၊ နိစ္စ သုခ အတ္တ သုဘအားဖြင့် လည်းကောင်း ထင်မှတ်ကြ၏။ ဝိပဿနာဉာဏ်ကား ထိုကဲ့သို့ ရိုးရာထင်မြင်ပုံမှ ထူးခြား၍ ရုပ်ပဲ နာမ်ပဲ အနိစ္စ ဒုက္ခ အနတ္တ အသုဘပဲဟု စွဲမြဲထွင်းဖောက် အတွင်းရောက်အောင် သိမြင်နိုင်ပေသည်။ ထို့ကြောင့် “ဝိသေသေန ပဿတိ” အရ ဝိပဿနာဉာဏ်အမည် ရသည်။ (တစ်နည်း) ဝိဝိဓေန-အထူးထူးအပြားပြားသော၊ အနိစ္စဒိအာကာရေန-အနိစ္စ ဒုက္ခ အနတ္တ အသုဘဟူသောအခြင်းအရာအားဖြင့်၊ ပဿတိ-ရှုမြင်တတ်၏။ ဣတိ-ကြောင့်၊ ဝိပဿနာ-မည်၏။

ဘာဝနာ။ ။ထိုသမထ ဝိပဿနာနှစ်ပါးလုံးပင် ပြခဲ့သည့်အတိုင်း လွန်စွာ အကျိုးများပေရကား မိမိသန္တာန်၌ ဖြစ်ပေါ်လာအောင်၊ တစ်ကြိမ်ဖြစ်ပြီးနောက် အထပ်ထပ် တိုးပွားအောင် အားထုတ်ထိုက်သောကြောင့် “ဘာဝနာ” ဟု ခေါ်၏။ **ဘာဝေတဗ္ဗာတိ ဘာဝနာ၊** ဘာဝေတဗ္ဗာ-မိမိသန္တာန်၌ ဖြစ်စေထိုက် တိုးပွားစေ ထိုက်၏။ ဣတိ-ထို့ကြောင့်၊ ဘာဝနာ-ဘာဝနာမည်၏။ ထိုသမထ ဝိပဿနာ တစ်ပါးပါးကို မိမိသန္တာန်၌ ဖြစ်ပေါ်လာအောင် အားထုတ်မှု တစ်ကြိမ်ဖြစ်ပြီးနောက် အထပ်ထပ် တိုးပွားအောင် အားထုတ်မှုကိုလည်း “ဘာဝနာ” ဟု ခေါ်သေး၏။ ဤအလို “ဘာဝိယတေ-ပွားများစေခြင်း၊ ဘာဝနာ-ပွားများစေခြင်း” ဟု ပြုပါ။

ကမ္မဋ္ဌာနံ။ ။ကမ္မဋ္ဌာန်းသည် အာရုံကမ္မဋ္ဌာန်း၊ အာရမဏိကကမ္မဋ္ဌာန်းဟု နှစ်မျိုးရှိ၏။ ထိုတွင် ပထဝီကသိုဏ်း အစရှိသောအာရုံ၊ တေဘူမကသင်္ခါရဟူသော အာရုံများသည် အာရုံကမ္မဋ္ဌာန်းတည်း။ ကမ္မဿ-ဘာဝနာအားထုတ်မှု၏။ ဋ္ဌာနံ-တည်ရာအာရုံတည်း။ ကမ္မဋ္ဌာနံ-ဘာဝနာ အားထုတ်မှု၏ တည်ရာအာရုံ၊ ဤ အဓိပ္ပာယ်ကို ရည်ရွယ်၍ “ဒုဝိဘာဝနာကမ္မဿ ပဝတ္တိဋ္ဌာနကာယ ကမ္မဋ္ဌာနဘူတံ အာရမဏံ” ဟု ဋီကာကျော်ဖွင့်ပြီ။ [ဒုဝိဘာဝနာကမ္မဿ-နှစ်ပါးအပြားရှိသော ဘာဝနာကို အားထုတ်မှု၏။ ပဝတ္တိဋ္ဌာနကာယ-ဖြစ်ခြင်း၏တည်ရာ၏အဖြစ်ကြောင့်၊ ကမ္မ+ဋ္ဌာနဘူတံ-“ကမ္မ+ဋ္ဌာန်း”ဖြစ်၍ဖြစ်သော၊ အာရမဏံ-အာရုံကို။]

-တပ်နည်း။ ။ပွားများ အားထုတ်မှုသည် အာရမဏိကကမ္မဋ္ဌာန်း မည်၏။ ကမ္မဿ-နောက်နောက် အားထုတ်မှု၏။ ဋ္ဌာနံ-တည်ရာဖြစ်သော ရှေးရှေး အားထုတ်မှုတည်း။ ကမ္မဋ္ဌာနံ-နောက်နောက် အားထုတ်မှု၏ တည်ရာဖြစ်သော ရှေးရှေး အားထုတ်မှု။ “ရှေးရှေး အားထုတ်မှု၌ အခြေတည်၍ နောက်နောက်

(အထက် အထက်) အားထုတ်မှုများ ဖြစ်ရကား ရှေးရှေး အားထုတ်မှုသည် နောက်နောက် အားထုတ်မှုဟူသော ကမ္မ၏ တည်ရာဌာနဖြစ်သည်” ဟုလို၊ ဤ အဓိပ္ပာယ်ကို ရည်ရွယ်၍ “ပတ္တရတ္တရယောဂကမ္မဿ-နောက်နောက် အားထုတ် မှု၏၊ ပဒဋ္ဌာနတာယ-အခြေခံအကြောင်း၏ အဖြစ်ကြောင့် (နီးစွာသော အကြောင်း၏ အဖြစ်ကြောင့်)၊ ကမ္မ+ဋ္ဌာနဘူတ-“ကမ္မ+ဋ္ဌာန်း”ဖြစ်၍ဖြစ်သော၊ ဘာဝနာဝီထိ-ဘာဝနာအစဉ်ကို” ဟု ဋီကာကျော်မိန့်သည်။

သမထကမ္မဋ္ဌာန်းဝယ် သိပ္ပယ်များ။ ။ဒသ ကသိဏာနိမ္မိတ၍ တိဏိ နိမိတ္တာနိ စ ဝေဒိတဗ္ဗာနိ တိုင်အောင်သော စကားတို့ဖြင့် သမထကမ္မဋ္ဌာန်း၌ သိမှတ်ဖွယ် အချက်တို့ကို ပြ၏။ ထိုအားလုံးအတွက် အကျယ်လာဦးမည်ဖြစ်၍ ဤနေရာဝယ် စရိတအဓိပ္ပာယ်ကိုသာ အကျယ်ပြုနှင့်မည်။ [သင်္ဂြိုဟ်၌ စရိတဟု ပါဠိရှိသော် လည်း အဋ္ဌကထာကြီးများ၌ “စရိယာ”ဟု ရှိသည်။ စရိုက်သဘောအနက်ကို ဟောရာ၌ ကိရိယာပုဒ်ကဲ့သို့ စရိယာဟု ရှိခြင်းက ကောင်း၏။ ပုဂ္ဂိုလ်ကို ဟောရာ၌ကား “ရာဂစရိတော”ဟု ရှိပေသည်။]

စရိယာ။ ။ပင်ကိုရိုးရာ သူတကာဖြစ်နေကျထက် လွန်ကဲပိုမို၍ အဖြစ်များ ခြင်းကို “စရိယာ”ဟု ခေါ်၏။ ရာဂစရိုက်ရှိသူသည် ဒေါသ မောဟဖြစ်လောက် သော အာရုံမျိုး၌ မဖြစ်အောင် ချုပ်တည်းထားနိုင်သော်လည်း ရာဂဖြစ်လောက် သော အာရုံ၌ကား မချုပ်တည်းနိုင်၊ အခြားစရိုက်များလည်း ဤနည်းပင်တည်း၊ ထို့ကြောင့် “စရဏံ ပဝတ္တန်-မပြတ်မလပ်ဖြစ်ခြင်းသည်၊ စရိယာ-စရိယာမည်၏။ ဝါ-စရိုက်မည်၏။ ဤစရိုက်တို့သည် သတ္တဝါတစ်ယောက်လျှင် တစ်မျိုးကျစီသာ ရှိရမည်မဟုတ်၊ အချို့၌ မည်သည့်စရိုက်ဟု အထင်အရှားမရှိ၊ အချို့မှာ နှစ်မျိုး သုံးမျိုး စသည်ဖြင့် အရောရော အနှောနှောလည်း ရှိ၏။ ထို့ကြောင့် ဤ ဆိုအပ်လတ္တံ့သည်အတိုင်း ပုဂ္ဂိုလ်အမျိုးမျိုးအလိုက် စရိုက်အပြားကို သိစေရာ၏။

ရာဂါဒိကေ တိကေ သတ္တ၊ သတ္တ သဒ္ဓါဒိကေ တိကေ၊
ဧကဒ္ဓိတိကမူလမိ၊ မိဿတော သတ္တသတ္တကံ။

ရာဂါဒိကေ-ရာဂအစရှိသော၊ တိကေ-တိက်၌၊ သတ္တ-(၇)မျိုးတို့သည်လည်း ကောင်း၊ သဒ္ဓါဒိကေ-သဒ္ဓါအစရှိသော၊ တိကေ-တိက်၌၊ သတ္တ-လည်းကောင်း၊ ဧကဒ္ဓိတိကမူလမိ-ဧကမူ ဒ္ဓိမူ တိမူ၌၊ မိဿတော-ရောနှောသောအားဖြင့်၊ သတ္တသတ္တကံ-သတ္တက (၇)လီသည်လည်းကောင်း၊ ဟောတိ-ဖြစ်၏။

ရာဂါဒိကေ တိကေ သတ္တ။ ။ရာဂ ဒေါသ မောဟ သုံးခု၌ တစ်ခုစီအားဖြင့် လည်းကောင်း၊ ထိုက်သလို ရောနှော၍လည်းကောင်း စရိုက် (၇)မျိုး ရ၏။

၁-ရာဂစရိုက်၊ ၂-ဒေါသစရိုက်၊ ၃-မောဟစရိုက်၊ ၄-ရာဂဒေါသစရိုက်၊ ၅-ရာဂမောဟစရိုက်၊ ၆-ဒေါသမောဟစရိုက်၊ ၇-ရာဂဒေါသမောဟစရိုက်တည်း။
[“ဤသို့ စရိုက်တစ်မျိုးရှိသူ၊ နှစ်မျိုးရှိသူ၊ သုံးမျိုးရှိသူအားဖြင့် ရာဂ ဒေါသ မောဟနှင့်စပ်၍ ပုဂ္ဂိုလ်(၇)မျိုး ပြားသည်” ဟူလို။]

သဒ္ဓါဒိကေ တိကေ သတ္တ။ ။၁-သဒ္ဓါစရိုက်၊ ၂-ဗုဒ္ဓိ၊ ၃-ဝိတက္က၊ ၄-သဒ္ဓါဗုဒ္ဓိ၊ ၅-သဒ္ဓါဝိတက္က၊ ၆-ဗုဒ္ဓိဝိတက္က၊ ၇-သဒ္ဓါဗုဒ္ဓိဝိတက္ကစရိုက်။

ဧကမူ။ ။[ရာဂကို မူတည်၊ သဒ္ဓါစသည် မူလိသွတ်] ၁-ရာဂသဒ္ဓါစရိုက်၊ ၂-ရာဂဗုဒ္ဓိ၊ ၃-ရာဂဝိတက္က၊ ၄-ရာဂသဒ္ဓါဗုဒ္ဓိ၊ ၅-ရာဂသဒ္ဓါဝိတက္က၊ ၆-ရာဂဗုဒ္ဓိဝိတက္က၊ ၇-ရာဂသဒ္ဓါဗုဒ္ဓိဝိတက္ကစရိုက်-ဒေါသကို မူတည်၊ သဒ္ဓါစသည်ကို မူလိသွတ်၍လည်း (၇)မျိုးတည်း၊ မောဟကို မူတည်၊ သဒ္ဓါစသည်ကို မူလိသွတ်၍လည်း (၇)မျိုးပင်တည်း၊ ဤသို့လျှင် ဧကမူ၌ ၇ x ၃ လီ (၂၁) ရ၏။

ဒွိမူ။ ။ရာဂဒေါသကို မူတည်၊ သဒ္ဓါစသည်ကို မူလိသွတ်၍ “ရာဂဒေါသ သဒ္ဓါစရိုက်” စသည်ဖြင့် (၇)မျိုး၊ ရာဂမောဟကို မူတည်၊ သဒ္ဓါစသည်ကို မူလိသွတ်၍ “ရာဂမောဟသဒ္ဓါစရိုက်” စသည်ဖြင့် (၇)မျိုး၊ ဒေါသမောဟကို မူတည်၊ သဒ္ဓါစသည်ကို မူလိသွတ်၍ “ဒေါသမောဟသဒ္ဓါစရိုက်” စသည်ဖြင့် (၇)မျိုး၊ ဤသို့လျှင် ဒွိမူ၌လည်း ၇ x ၃ လီ (၂၁)ပင် ရ၏။

တိမူ။ ။ရာဂ ဒေါသ မောဟ သုံးပါးကို မူတည်၍ သဒ္ဓါစသည်ကို မူလိ သွတ်ရာ၌ကား စရိုက်(၇)မျိုးသာ ရ၏။ ဤသို့လျှင် “ရာဂဒိကေ တိကေ သတ္တ၊ သတ္တ သဒ္ဓါဒိကေ တိကေ”အရ သုဒ္ဓစရိုက် (၁၄)၊ ဧကမူ ဒွိမူ တိမူအရ မိဿကစရိုက် (၄၉)အားဖြင့် စရိုက်ပေါင်း (၆၃)မျိုး ပြား၏။ ထိုထို စရိုက်ရှိသော ပုဂ္ဂိုလ်အပေါ် လည်း (၆၃)မျိုးပင်တည်း။

စရိုက်အကဲခတ်။ ။ပုဂ္ဂိုလ်တို့၏စရိုက်ကို မရလျှင် သူတစ်ပါး၏စရိုက်ကို သိဖို့ခဲယဉ်းလှ၏။ သို့သော် အလှူ အလာ အနေအထိုင် ဣရိယာပုထ်ကိုလည်း ကောင်း၊ ထိုထိုကိစ္စ၌ ကျနု/မကျနုကိုလည်းကောင်း၊ နှစ်သက်တတ်သော အစာအာဟာရကိုလည်းကောင်း ရူပ သဒ္ဓစသော အာရုံ၌ ကြည့်ရှုပုံ နားထောင်ပုံ စသည်ကိုလည်းကောင်း၊ ကုသိုလ် အကုသိုလ်အရာဝယ် များစွာဖြစ်လေ့ရှိသော ကိုယ်ကျင့်တရားကိုလည်းကောင်း စဉ်းစားကြည့်ရှု မတ်ပြု၍ အကဲခတ်လျှင် “မည်သည့်စရိုက်ရှိသူ” ဟု ခန့်မှန်းနိုင်ဖွယ် ရှိပေသည်။

ဣရိယာပထတော ကိစ္စာ၊ ဘောဇနာ ဒဿနာဒိတော၊
ဓမ္မပ္ပဝတ္တိတော စေတ၊ စရိယာယော ဝိဘာဝယေ။

ရာဂစရိုက်။ ။ရာဂစရိုက်ရှိသူသည် ဣရိယာပုထ်အားဖြင့် အသွားအလာ အနေအထိုင် ယဉ်ကျေးပျပ်ဝပ် လျောက်ပတ်စံပယ် တင့်တယ်၏။ ကိစ္စအားဖြင့် တံမြက်လှည်းမှု အဝတ်ဖွပ်လျှော်မှု ဆိုးမှု ဝတ်စားတန်ဆာ ဆင်ယင်မှုလည်း ကျနသေသပ်၏။ ဘောဇဉ်အားဖြင့် အချို့အဆိမ့် အမွှေးအကြိုင် ပျံ့လှိုင်နူးညံ့သော ဘောဇဉ်ကို နှစ်သက်၏။ ဒဿနစသည်အားဖြင့် အတော်အတန် လှပသာယာ သော ရူပါရုံ သဒ္ဓါရုံနှင့် တွေ့ကြုံလျှင် မခွာချင်အောင် ဖြစ်တတ်၏။ ဓမ္မပဝတ္တိ (စိတ်နေစိတ်ထား တရားဖြစ်ပုံ)အားဖြင့် ပရိယာယ်မာယာ များ၏၊ ကောက်ကျစ် စဉ်းလဲမှု သာဠေယျ ပေါ၏၊ မာနကြီး၏၊ လောဘာရမ္မက် ကြီး၏။

သဒ္ဓါစရိုက်။ ။ရာဂစရိုက်ရှိသူ၌ ပြခဲသောဣရိယာပုထ်စသော ရှေ့လေးပါး သည် သဒ္ဓါစရိုက်ရှိသူ၌လည်း ဖြစ်လေ့ရှိ၏။ သို့သော် သဒ္ဓါစရိုက်ရှိသူ၌ကား ဓမ္မပဝတ္တိ အားဖြင့် မာယာစသော အကုသိုလ်များ ဖြစ်လေ့မရှိဘဲ ကြည်လင်ရွှင်လန်းစွာ စွန့်ကြဲပေးကမ်း လှူဒါန်းလေ့ရှိ၏၊ ရဟန်းသံဃာကောင်းများနှင့် ဝတ်ကျောင်း ဘုရားကို ဆည်းကပ်ကိုးကွယ်ကာ တရားဒေသနာများကို မှတ်သားနာယူလေ့ရှိသည်။

[ဆောင်] ရာဂစရိုက်၊ ရှိသူ၌ကား၊ ယာပိုထ်လေးထွေ၊ ယဉ်ကျေးလေ၏။ ထွေထွေကိစ္စ၊ ပြုသမျှလည်း၊ ကျနစေလတ်၊ လွန်သေသပ်ရှင့်၊ လေးမြတ်ဖွယ်ရေး၊ ဘောဇဉ် ရွေးက၊ ချိုမွှေးဆိမ့်အိမ့်၊ လွန်နှစ်သိမ့်သတဲ၊ မစိမ့်လောက်တုံ၊ ကာမဂုဏ်ကြောင့်၊ အာရုံစွဲကာ၊ ခွဲမခွာတည်။ မာယာဗလဝ၊ သာဠေယျနှင့်၊ မာနဘိဝံ၊ အလိုကြီး တ်။ ထိုနည်းသဒ္ဓါ၊ စရိုက်မှာမူ၊ မာယာစသော၊ ပြစ်မနောဘဲ၊ သာမောရွှင်လန်း၊ လှူပေးကမ်းလျက်၊ ရဟန်းတော်ပေါင်း၊ ထေရ်ရှင်ကောင်းနှင့်၊ ဝတ်ကျောင်း ဘုရား၊ မြတ်တရားကို၊ မှတ်သားနာယူ၊ လွန်ကြည်ဖြူသည်၊ ... ဤသူ မွန်မြတ်ပေတကား။

ဒေါသစရိုက်။ ။ဒေါသစရိုက်ရှိသူ၌ ဣရိယာပုထ်အားဖြင့် နွားရူး စူးထိုး နဖားကြိုးတင်းသည့်ပုံဟန် လျင်မြန်ရှူးရှား ခြေဖျားဖြင့်နင်းလျက် ရန်ရှင်းကြမ်း တမ်းသော အသွားအလာ အနေအထိုင် ရှိ၏။ ကိစ္စလုပ်ငန်းကို ပြုလုပ်ရာဝယ် တင့်တယ် သပ်ရပ်ခြင်း မရှိ၊ ကြည့်ရှုတိုင်း အဆင်တန်လျက် ချဉ် ငန် စပ် ခါး စူးရှသော အရသာများကိုသာ နှစ်သက်တတ်၏။ မကောင်းမြတ်သော ရူပ သဒ္ဓါစသည့် အာရုံနှင့် တွေ့ကြုံလျှင် ယမ်းပုံတွင် မီးကျသကဲ့သို့ သည်ခံ အောင့်အည်း ချုပ်တည်းခြင်းမရှိဘဲ ဆိုဆဲ ငေါက်ငန်း ကြမ်း တမ်း စိတ်တိုတတ်၏။ ဓမ္မပဝတ္တိ အားဖြင့်ကား ရန်ပြိုးဖွဲ့မှုဟူသော အာယာတ၊ ဣဿာ မစ္ဆရိယနှင့် သူများဂုဏ်ကို ချေဖျက်လိုခြင်းဟူသော မက္ခ၊ ဂုဏ်တုဂုဏ်ပြိုင် ပြုလုပ်ခြင်းဟူသော ပဋ္ဌာသ အပြောအဆို အဆုံးအမခက်ခြင်းဟူသော ဒုဗ္ဗစ၊ ဤအကုသိုလ်တရားတို့သည် တွေ့ရာကိစ္စ၌ အဖြစ်များလေသည်။

ပညာစရိုက်။ ။ပညာစရိုက်ရှိသူ၌လည်း ဣရိယာပုထ်စသော ရှေ့သဘော များမှာ ဒေါသစရိုက်ရှိသူနှင့် တူ၏။ သို့သော် စိတ်တိုခြင်း (ကောဓ)စသော အပြစ်များနှင့် မရောနှောဘဲ ဆိုဆုံးမလွယ်၏။ စားသောက်ဖွယ်အားလုံး၌ မိမိနှင့် သင့်/မသင့်ကို နှိုင်းချင့်၍ စားသောက်လေ့ရှိ၏။ ဘဝဖန်ခါ သံသရာရေးကို သတိသမ္ပဇ်ဖြင့် ဆင်ခြင်မျှော်ကြည့်၍ ဂတိကောင်းဖို့ရန် ကုသိုလ်ကောင်းမှု အစုစုကို လုံ့လ ဝီရိယ သန်သန်ဖြင့် မှန်မှန်ကြီး ပြုလေ့ရှိသည်။ ။

[ဆောင်] ဒေါသစရိုက်, ရှိသူ၌ကား, ယာပိုထ်လေးထွေ, ကြမ်းတမ်းလေ၏။ ထွေထွေ ကိစ္စ, ပြုသမျှလည်း, ကျနမဖွယ်, မတင့်တယ်တည်း။ စားဖွယ် ငန် ချဉ်, စပ် ခါး မင်၏။ ငါးအင်အာရုံ, မဖွယ်ကြုံလျှင်, ယမ်းပုံမီးကျ, စိတ်တိုလှ၍, ကောထေန်သည်, ရန်ငြိုးကြီးလျက်, ဖိစီးကူသာ, မဆွေရာနှင့်, မကွာ ပဋာသ, ဒုဗ္ဗစတို့, မုချဆစ်ပွား, အဖြစ်များ၏။ တရားပညာ, စရိုက်မှာမူ, ရှေ့လာအားလုံး, နည်းတူသုံးလည်း, လုံးလုံးကောဓ, စသည်ဆိတ်ကွယ်, ဆုံးမလွယ်၏။ စားဖွယ်ကသိုဏ်း, တွေ့ကြုံတိုင်းလည်း, နှိုင်းနှိုင်းချိန်ချိန်, သုခမိနိတည်း။ ကြိမ်ကြိမ်နှောင်လာ, သံသရာကို, ပညာ သတိ, မျှော်ခေါ်ည့်၍, ဂတိနှောင်လျှင်, ကောင်းအောင်ပြင်သည်,... လူတွင် သူမြတ်ပေတကား။

မောဟစရိုက်။ ။မောဟစရိုက်ရှိသူကား ဖွတ်ပဒတ်အသွင် မယဉ်မကျေး မှိုင်ငေးပေါ့ပျက် ရှုပ်ယှက်ခတ် အနေအထိုင် အသွားအလာ ဣရိပုထ် ရှိ၏။ လုပ်ငန်းကိစ္စအထွေထွေလည်း ပွေပွေလိမ်လိမ်ပင်တည်း။ စားသောက်ရာဌာနဝယ် ဘယ်ဟာကို နှစ်သက်သည်ဟု အမှတ်တရမရှိ, မိမိအစွမ်းဖြင့် စုံစမ်းနှိုင်းချိန်၍ အကောင်းအဆိုး အကြောင်းအကျိုးကို မဆုံးဖြတ်တတ်သဖြင့် အရပ်ရပ်မှာ သူတကာ၏ နောက်လိုက်သာဖြစ်သောကြောင့် သူများချီးမွမ်းသူကို မိမိကလည်း ရော၍ ချီးမွမ်းတတ်၏။ သူများ ကဲ့ရဲ့သူကိုလည်း မိမိက ကဲ့ရဲ့တတ်၏။ သတိ ပညာ ကင်းလျက် ထိုင်းမှိုင်း ဖျင်းအခြင်းဟူသော ထိနမိဒ္ဓ, ပျံ့လွင့်ခြင်း ဟူသော ဥဒ္ဓစ္စတို့ဖြင့် ကာလကုန်ရသည်သာ များ၏။ ။

[ဆောင်] မောဟစရိုက်, ရှိသူ၌ကား, ယာပိုထ်လေးထွေ, ရှုပ်ပွေပွေနှင့်, ထွေထွေကိစ္စ, ရှုပ်ထွေးစွတည်း။ ဘောနေအရာ, စားသောက်ပါလည်း, ဘယ်ဟာမိမိ, မြဲမရှိခဲ့ ကိုယ်၏အစွမ်း, စုံထောက်လှမ်း၍, အဆန်း အရိုး, ကြောင်းအကျိုးဟု, ကောင်းဆိုးယုတ်မြတ်, မသိတတ်သဖြင့်, အရပ်ရပ်မှာ, နောက်လိုက်သာတည်း။ ပညာ သတိ, ကင်းကွာတိ၍, ထိန မိဒ္ဓ, ဥဒ္ဓစ္စနှင့်, ကာလကုန်ဆုံး, အချိန်ဖြုန်း၏။ ထုံးနည်းမခြား, ပီတက်များလည်း, စကားတွေပေါ့, ကိစ္စမျောလျက်, ကောင်းသောလုပ်ငန်း, ကုသိုလ်လမ်းမူ, အစွမ်းမရှိ, ပျင်းရိရှိတည်း။ မိမိတို့တမ်း, လူ့ပေါက်ပန်းနှင့်, ရောမြှမ်းပျော်ပါး, အကြံများသည်,... လူအား လူပီတွေတကား။

ဝိတက်စရိုက်။ ။ဝိတက်စရိုက်ရှိသူ များလည်း မောဟသမားနှင့် ထူးခြားပင်တည်း၊ အကြံတွေများ စကားတွေပေါ့လျက် ကိစ္စမချောဘဲ မျောနေသည်သာ များ၏။ ကောင်းသောလုပ်ငန်း ကုသိုလ်လမ်း၌မူ အစွမ်းအစမရှိ၊ ပျင်းရိရှိသာတည်း၊ မိမိလို လူ့ပေါက်ပန်းနှင့် ရောပြွမ်းမွေ့လျော်ကာ ထွေရာ လေးပါး အကြံများလျက် သက်သက် လူ့အား လူပိုတွေသာတည်း။

ဤပြုအပ်ခဲ့ပြီးသည့်အတိုင်း အနေအထိုင် စသည်ကို အကဲခတ်တတ်လျှင် “မည်သည့်စရိုက်ရှိသူ” ဟု သိနိုင်၏။ သို့သော် အချို့ပုဂ္ဂိုလ်မှာ စရိုက်တစ်မျိုး တည်းသာ မဟုတ်ဘဲ၊ နှစ်မျိုး သုံးမျိုး စသည်ရောလျက် ရှိတတ်သောကြောင့် လည်းကောင်း၊ အသိ အလိမ္မာ ဗဟုသုတများသူဖြစ်လျှင် အရာရာဝယ် သတိ သမ္မဇဉ်ဖြင့် ဆင်ခြင်၍ ပြင်ဆင် နေထိုင်တတ်၏။ ထိုသူမှာ ပင်ကိုစရိုက်များ အမှန်အတိုင်း မထင်ရှားသောကြောင့်လည်းကောင်း ပြခဲ့သော ဣရိယာပုထ် စသည်ကို တစ်ထစ်ချမှန်ပြီဟု အမှန်မယူထိုက်ပေ။ ဆရာအစဉ်အဆက် ပြောရိုး ရှိ၍သာ အဋ္ဌကထာဆရာလည်း ဖွင့်ပြရပေသည်။ သို့ဖြစ်၍ ပရစ်တ္တဝါဇာနည်အား ရမှသာ စရိုက်အမှန်ကို ဧကန် သိနိုင်ပေလိမ့်မည်။

စရိုက်ဖြစ်ကြောင်း။ ။ “လူချင်းတူပါလျက် အဘယ်ကြောင့် စရိုက်အမျိုးမျိုး ကွဲပြားပါလိမ့်မည်နည်း” ဟု စဉ်းစားဖွယ်ရှိ၏။ ရှေးဘဝ ကုသိုလ်ကံပြုစဉ်က ထိုထို ဘဝစည်းစိမ်ကို လိုလားတောင့်တမှု လောဘခြံ့ရံ၍ ပြုခဲ့လျှင် ထိုကံ အကျိုးပေးရာဘဝ၌ ရာဂစရိုက်များတတ်၏။ ဒေါသခြံ့ရံ၍ ပြုခဲ့လျှင် ဒေါသစရိုက် ရှိတတ်၏။ အသိဉာဏ်နည်းပါးလျက် မောဟကြီးစွာဖြင့် ပြုခဲ့လျှင် မောဟစရိုက် ရှိတတ်၏။ ပညာဖြင့် ဆင်ခြင်၍လည်းကောင်း၊ ပညာကြီးဖို့ရန် ဆုပန်၍လည်း ကောင်း ပညာရေးဆိုင်ရာ ကုသိုလ်များကို ပြုခဲ့လျှင် ထိုကံအကျိုးပေးရာဘဝ၌ ဗုဒ္ဓိစရိုက် ရှိတတ်၏။ သဒ္ဓါထက်သန်စွာဖြင့် ပြုခဲ့လျှင် သဒ္ဓါစရိုက်ရှိတတ်၏။ ကာမဝိတက်စသော မကောင်းသောအကြံ ခြံ့ရံလျက် ကံပြုလျှင် ဝိတက်စရိုက် ရှိတတ်၏။ ဤသို့လျှင် စရိုက်အမျိုးမျိုး ကွဲပြားကြောင်းမှာ ရှေးကံသာလျှင် ပဓာနဖြစ်၍ နောက်နောက်ဘဝ၌ မကောင်းသော စရိုက်များ မပါရအောင် ယခုဘဝ ကံပြုရာကာလဝယ် သဒ္ဓါ ပညာ ခြံ့ရံလျက် ထက်သန်သော ကောင်းမှု များကိုသာ တည်ထောင် အားထုတ်ကြရာသည်။

ဝါသနာဘာဂီ ဆက်တိုင်းမို့။ ။မကောင်းသောအရာ၌ ဝါသနာဟူသည် ကိလေသာ၏ သတ္တိတည်း။ ကောင်းသောအရာ၌ ဝါသနာကား သမ္မာဆန္ဒတည်း။ ထိုဝါသနာများသည် သတ္တဝါတို့သန္တာန်၌ အနုသယဓာတ်ကဲ့သို့ ဘဝတိုင်းမှာ စွဲကပ်ပါနေတတ်၏။ ထို့ကြောင့် ရှေးကံအားလျော်စွာ ရာဂစရိုက် အားကြီးနေပါမူ

ထိုရာဂအတွက် ယောက်ယက်ခတ်သော ဝါသနာသည် စိတ်အစဉ်မှာ စွဲထုံလျက် ရှိရကား ထိုစရိုက်ဆိုးကို ယခုဘဝ၌ တရားဖြင့် မနှိမ်ချိုးနိုင်ပါလျှင် ထိုဝါသနာ အထုံစွဲကပ်၍ နောက်ဘဝများသို့ လိုက်ပါသွားတတ်၏။ ဒေါသ မောဟ ဝိတက် များလည်း ဤနည်းပင်တည်း။ ပညာစရိုက်ရှိသူ၌လည်း စရိုက်အားလျော်စွာ အခွင့်သာသလောက် ကြီးစားပါလျှင် ထိုပညာ၏အထုံဝါသနာ စွဲကပ်လေရကား နောက်နောင်အခါ သံသရာတစ်လျှောက်လုံးပင် ပညာတုံးကြီး ဖြစ်နေတတ်၏။ ဘုရားဆုပန်လျှင် ပညာဓိက၊ သာဝကဆုပန်လျှင် အရှင်သာရိပုတ္တရာတို့ကဲ့သို့ ပညာဘက်က တေဒင်ရကြသည်မှာ ဝါသနာဘာဂိက ဆက်တိုင်းမို့နေသော ကြောင့်သာ ဖြစ်၏။ သဒ္ဓါစရိုက်လည်း ဤနည်းပင်တည်း။ ထို့ကြောင့် ယခုဘဝ၌ မကောင်းသော စရိုက်များ ပပျောက်၍ စရိုက်ကောင်းတစ်ခုခု အထမြောက်အောင် ထူထောင်ဖို့ ကြိုးစားသင့်ကြသည်။

— ၂၀၂၂—

ကသိုဏ်းဆယ်ပါး

ပထဝီကသိုဏ်း။ ။တစ်ထွာနှင့် လက်လေးသစ်မျှ ပမာဏရှိသော ခွက်ငယ် စကောငယ်လောက် ငယ်ငယ်ဖြစ်စေ၊ ကောက်စပါးနယ်ရာ တလင်းဝိုင်းလောက် ကြီးကြီးဖြစ်စေ၊ ကမ္မဋ္ဌာန်းရှုဖို့ရာ ဝိုင်းဝိုင်းစက်စက် ပြုလုပ်ထားအပ်သော မြေသည် “ပထဝီ” မည်၏။ ကသိုဏ်းသဒ္ဓါကား “အလုံးစုံ” ဟူသောအနက်ကို ဟော၏။ “ကမ္မဋ္ဌာန်းရှုသူက အပိုင်းအကန့် ချန်မထားဘဲ အလုံးစုံ ရှုအပ်သော “မြေဝိုင်း” ဟူလို၊ ပထဝီယေဝ-မြေဝိုင်းသည်ပင်၊ ကသိုဏ်း-အလုံးစုံရှုစားအပ်သော အာရုံတည်း။ ပထဝီကသိုဏ်း-မြေဝိုင်းသည်ပင် အလုံးစုံရှုအပ်သောအာရုံ၊ ထို မြေဝိုင်းနှင့် အလားတူစွာ ထင်လာသော ပရိဘာဂနိမိတ်ကား ဥပစာရအားဖြင့် “ပထဝီကသိုဏ်” ဟု အမည်ရ၏။ “ဥပစာရဟူရာ၌ မဏိမဉ္ဇူက “သဒ္ဓိသူပစာရ” ဟု ဆို၏။ ဝိသုဒ္ဓိမဂ်ဋီကာက ဌာနဖြစ်သော မြေဝိုင်းကို အစွဲပြု၍ ထင်လာသော ဌာနီဟု ယူဆ၍ “ဌာနူပစာရ” ဟု ဆိုသည်။] ထိုပဋိဘာဂနိမိတ်အာရုံကို အာရုံ ပြု၍ ရအပ်သောဈာန်လည်း ဥပစာအားဖြင့် “ပထဝီကသိုဏ်ဈာန်” ဟု အမည် ရ၏။ [အာပေါကသိုဏ်း စသည်ကို ဝိသုဒ္ဓိမဂ်၌ ရှုပါ။] ဤဥပစာအရမှာလည်း “ဌာနူပစာရ” ဟုပင် ဆို၏။ မဏိမဉ္ဇူ၌ကား မြေဝိုင်း၏ ပထဝီကသိုဏ်အမည်ကို ပဋိဘာဂနိမိတ်ပေါ်၌ တင်စားပြီးနောက် ဈာန်ပေါ်၌တစ်ဆင့် တစ်စားရပြန် သောကြောင့် “ပရမ္မရူပစာရ” ဟု ဆိုသည်။-ကသိုဏ်း၏ အကျိုးများကား-

[ဆောင်] ပထဝီကသိုဏ်၊ စွမ်းဗလကြောင့်၊ ဧက ဗဟု၊ ဗဟု ဧက၊ စသည်ဖြစ်ခြင်း၊ ကောင်းကင်ရေတွင်း၊ မြေဖန်ဆင်း၍၊ သွားခြင်းထိုင်လျောင်း၊ ရကောင်းအဘိဘာ၊

စစာသဘော၊ ပြီးကြောင်းဟော၏။ အာပေါစွမ်းအင်၊ မြေတွင်ပေါ်လျှိုး၊
မိုးသမုဒ်မြစ်၊ ဖြစ်စေဖောင်ဖောင်၊ မြေတောင်ပြာသား၊ လှုပ်လတ်စေမော၊
ရေလျှံပြော၏။

တေဇောလျှိုင်း၊ မီးကျိုးမိုးတည်း။ သူ့တန်ခိုးကို၊ နှိမ်ချိုးနိုင်လေ၊ လောင်စေချင်ရာ၊
ဒိဗ္ဗာစက္ခု၊ အလင်းပြုလတ်၊ တေဇောဓာတ်လောင်၊ မိုက်မှောင် ပယ်လျော့၊
ဝါယောစွမ်းမှာ၊ လျင်စွာ လေမျှ၊ မုန်တိုင်း ထစေ၊ ရောက်လေ လိုရာ၊.....
နီလာကသိုဏ်း၊ ညိုမှိုင်းအဆင်း၊ မိုက်စေခြင်းတည့်၊ အဘိဘာယတန၊ သုဘ
ဝိမောက္ခာ၊ ရလေရာ၏။

ပီတာရွှေဆင်း၊ ရွှေဖန်ဆင်း၏။ ရလျှင်းအဘိဘာ၊ သုဘာဝိမောက္ခာ၊ ဩဒါတမူ၊ ဖြူရောင်
ဖန်ဆင်း၊ ကင်းဝေး မျည်းငိုက်၊ မှောင်မိုက် ဖျောက်ထ၊ ဒိဗ္ဗစက္ခု၊ ရှုဖို့အလင်း၊
ပြုခြင်းစွမ်းထ၊ အာလောကလည်း၊ တောက်ပရောင်ဆင်း၊ ကင်းဝေးမျည်းငိုက်၊
မှောင်မိုက်ဖျောက်ထ၊ ဒိဗ္ဗစက္ခု၊ ရှုဖို့အလင်း၊ ပြုခြင်းစွမ်းထ။

အာကာသဝယ်၊ ပိတ်ကွယ်ခါဟင်း၊ ရေ မြေတွင်း၌၊ ဖန်ဆင်း ကောင်းကင်၊ ပြုပြင်
ယာပိုထ်၊ မဆိုက်မငြိ၊ တိရောကုဋ်၊ စသည် ကွယ်ခြား၊ သွားနိုင်ငြားသည်၊
ဆယ်ပါး ကသိုဏ်းသတ္တိတည်း။ [ပရမတ္ထသရူပဘောဒနီလာ လင်္ကာတည်း။
အကျယ်ကို ဝိသုဒ္ဓိမဂ်မှာ ရှုပါ။]

အလမ္ဘအဂန္တအဝဇ္ဇအဂန္တ

အသုဘဆယ်ပါး။ ။အသုဘသဒ္ဓါသည် “မတင့်တယ်” ဟူသော အနက်ကို
ဟော၏။ ဤနေရာဝယ် ခန္ဓာကိုယ်နှင့် စပ်၍ သေသောအခါ အမျိုးမျိုး ဖြစ်ပေါ်
လာတတ်သော ပုံသဏ္ဍာန်ဒြပ်ကို “အသုဘ” ဟု ခေါ်ဆိုအပ်၏။ [သရိရ်ဟူသော
ပုဒ်ကို ငဲ့၍ “ဥဒ္ဓါမာတက” စသည်ဖြင့် နပုံလိန်ဖြင့် ထားသည်။ ဥဒ္ဓါမာတက
စသည်တို့၏ အကျဉ်းချုပ် ပုဒ်အနက်ကို အခြေပြု၍ ပြခဲ့ပြီ။]

ရှင်တုန်းလည်း အသုဘ။ ။ဤအသုဘအခြင်းအရာကို သူသေကောင်၌သာ
ရနိုင်သည် မဟုတ်၊ အသက်ရှင်တုန်းမှာလည်း လေဖြန်း၍ ဖောယောင်နေသော
အခါ အနာမှ သွေးပြည်ယိုထွက် လိမ်းကျံပေနေသောအခါ သွားရိုးပေါ်သောအခါ
များ၌ ဥဒ္ဓါမာတက ဝိပုဗ္ဗက လောဟိတက အဋ္ဌိကသဘောများ ရနိုင်ပေသည်။
ပကတိရိုးရာ ခန္ဓာကိုယ်မှာပင် ဆံပင် မွေးညှင်းစသော ကောဋ္ဌာသ အစုများကို
လည်းကောင်း၊ အတွင်းက အရိုးတွေကို တိုင်တူလျက် အသားဖြင့် မွမ်းမံပြီးလျှင်
အကြောတည်းဟူသော ကြိမ်နွယ်တို့ဖြင့် ဖွဲ့ကြက်တုပ်နှောင်ကာ အပေါ်ယံ
အရေပါးကို တင်လွှမ်းထားသည့်အတွက် ခန္ဓာအိမ်ကြီး ဖြစ်နေပုံကိုလည်းကောင်း
စဉ်းစားဆင်ခြင်၍ အသုဘအခြင်းအရာကို ထင်လာစေနိုင်ပါသည်။

ယထေဝ မတသရီရံ၊ ဇီဝံပိ အသုဘံ တထာ၊
အာဂန္တုကာလင်္ကာရေန၊ ဆန္ဒတ္တာ တံ န ပါကဋ္ဌံ။

မတသရီရံ-ဥဒ္ဓါမာတက၊ စသည်မြားမြောင်၊ သူသေကောင်သည်။ အသုဘံ
ယထေဝ-စက်ဆုပ်ရွံဖွယ်၊ မတင့်တယ်သကဲ့သို့၊ တထာ-ပုံစံထားယူ၊ မခြား
အတူသာလျှင်၊ ဇီဝံပိ-ဝတ်စားဆင်ပြင်၊ အသက်ရှင်ဆဲ ကိုယ်သည်လည်း၊
အသုဘံ အသုဘံယေဝ-စက်ဆုပ်ရွံဖွယ်၊ မတင့်တယ်သည်သာတည်း၊ အာဂန္တု
ကာလင်္ကာရေန-ညစ်ကြေးသုတ်သင်၊ အငှားဆင်၍၊ ပြုပြင်ဖန်ထား၊ တန်ဆာ
များဖြင့်၊ ဆန္ဒတ္တာ-မဖွယ်ရာကို၊ ကွယ်ကာ ဖုံးထားအပ်သည့်အတွက်ကြောင့်၊
တံ-ထိုရွံဖွယ်ညစ်ပေ၊ အသုဘာသဘောတွေသည်၊ န ပါကဋ္ဌံ-အမြင်အားဖြင့်၊
မထင်ရှားဘဲ ရှိရလေသတည်း။

ဣမံ ဟိ သုဘတော ကာယံ၊ ဂဟေတွာ တတ္ထ မုစ္ဆိတာ၊
ဗာလာ ကရောန္တာ ပါပါနိ၊ ဒုက္ခာ န ပရိမုစ္စရေ။

ဣမံ ဟိ ကာယံ-အသုဘာသဘော၊ ရွံဖွယ်ပေါ်သည့်၊ ကိုယ်ရောသူပါ၊
ဤကိုယ်ခန္ဓာကိုပင်၊ သုဘတော-စွဲမက်စဖွယ်၊ တင့်တယ်၏ဟူ၍၊ ဂဟေတွာ-
ရှိရင်းပြောင်းပြန်၊ မမှန်ကန်အောင်၊ ကြံဖန်စွဲလမ်းကြပြီး၍၊ တတ္ထ-ထိုအယုတ်
တမာ၊ များစွာပြည့်လှောင်၊ အပုပ်ကောင်၌၊ မုစ္ဆိတာ-စရိုက်လေ့၊ အမှိုက်ငွေ့ဖြင့်၊
အတွေ့ကြီးတွေ့၊ မေ့ကြီးမေ့ကြကုန်သော၊ ဗာလာ-ရာဂစရိုက်ပွား၊ ငမိုက်သား
တို့သည်၊ ပါပါနိ-မိစ္ဆာစာရ၊ စသည်ညစ်ကျ၊ ယုတ်မာမှုတို့ကို၊ ကရောန္တာ-
အမဲရိုး၌၊ ခွေးငတ်ကြိုက်သို့၊ နှစ်ခြိုက်ရွှင်မြူး၊ လွန်ကျူးကြကုန်လျက်၊ ဒုက္ခာ-
အပါယ်လေးဖြာ၊ အို နာ သေရေး၊ ဆင်းရဲဘေးမှ၊ န ပရိမုစ္စရေ-ကရွတ်
ကင်းလျှောက်၊ ထပ်ပြန်ရောက်သဖြင့်၊ လွတ်မြောက်ခွင့် မရကြလေကုန်။

တသ္မာ ပဿေယျ မေဓာဝီ၊ ဇီဝတော ဝါ မတဿ ဝါ၊
သဘာဝံ ပူတိကာယဿ၊ သုဘဘာဝေန ဝဇ္ဇိတံ။

တသ္မာ-ထိုသို့ အသုဘပင်၊ သုဘထင်သမျှ၊ ဒုက္ခဝဋ်တွင်းမှ၊ မလွတ်ကင်းနိုင်
ကြလေသောကြောင့်၊ မေဓာဝီ-သတိတမန်၊ ပညာဉာဏ်ဖြင့်၊ လမ်းမှန်မြော်မြင်၊
သူတော်စင်သည်၊ ဇီဝတော ဝါ-ဝတ်စားဆင်ပြင်၊ အသက်ရှင်သူမူလည်းဖြစ်သော၊
မတဿ ဝါ-ဥဒ္ဓါမာတက၊ စသည်မြားမြောင်၊ အသေကောင်မူလည်းဖြစ်သော၊
ပူတိကာယဿ-အပုပ်တွေ့လှောင်၊ ဤကိုယ်ကောင်၏၊ သုဘဘာဝေန-အမှန်
စင်စစ်၊ တင့်တယ်သောအဖြစ်မှ၊ ဝဇ္ဇိတံ-လုံးဝအစဉ်၊ ရှောင်ကြဉ်အပ်ပြီးသော၊
သဘာဝံ-မတင့်မတယ်၊ ရွံဖွယ်စင်စစ်၊ မူလအဖြစ်ကို၊ ပဿေယျ-အမှိုက်ကင်း
ပျောက်၊ အလင်းရောက်အောင်၊ ထွင်းဖောက် ရုစားသင့်ပေတော့သတည်း။

အနုဿတိ။ ။အာရုံတစ်ခုကို အဖန်ဖန် အထပ်ထပ် မပြတ်အောက်မေ့ ဆင်ခြင်မှုကို “အနုဿတိ” ဟု ခေါ်၏။ ပုနပျန်-အဖန်ဖန်၊ သတိ-အောက်မေ့ တတ်သောသတိတည်း။ အနုဿတိ-အဖန်ဖန်အောက်မေ့တတ်သော သတိ။ [“အနု+သတိ” ဖြစ်သင့်လျက် သရဓာတ်မှဖြစ်သော သတိက ဒွေဘော်ရောက်မြဲ ဖြစ်၍ “အနုဿတိ” ဟု ဖြစ်သည်။]

ဗုဒ္ဓါနုဿတိ။ ။ဗုဒ္ဓသဒ္ဓါသည် ဘုရားရှင်၏ ခန္ဓာကိုယ်တော်ခြစ်ကို ဟောပြုရိုး ဖြစ်သော်လည်း ဤနေရာ၌ ခန္ဓာတော်တွင် တည်ရှိသော အရဟံစသော ဂုဏ်တော်ကို ဌာနပုစာရအားဖြင့် ဗုဒ္ဓအရယူပါ။ ဗုဒ္ဓ-ဘုရားရှင်၏ အရဟတာ စသောဂုဏ်တော်ကို၊ အနုဿတိ-အဖန်ဖန်အောက်မေ့ခြင်းသည်၊ ဗုဒ္ဓါနုဿတိ-ဗုဒ္ဓါနုဿတိမည်၏။ ဘုရားဂုဏ်တော်ကို အောက်မေ့ရာဝယ် သပ္ပာယ်သောခန္ဓာ ကိုယ်တော်ခြစ်လည်း ဘဂဝါဂုဏ်တော်တွင် ပါဝင်သော သိရီဘုန်းတော်ပင် ဖြစ်ပေရကား ဘဂဝါဂုဏ်တော်ကို ဆင်ခြင်သောအခါ ခန္ဓာတော်ခြစ်ကိုလည်း ဂုဏ်တော်အနေအားဖြင့် အောက်မေ့ထိုက်သည်သာ။ [အရဟံစသော ဂုဏ်တော် များ၏ အကျယ်ကို ဝိသုဒ္ဓိမဂ်၌ ရှုပါ။]


ဓမ္မာနုဿတိ။ ။ဓမ္မအရ ပရိယတ်တရား မဂ်လေးပါး၊ ဖိုလ်လေးပါး၊ နိဗ္ဗာန်တရားများတည်း၊ ဤဆယ်ပါးသော တရားတော်၏ သွာက္ခာတတာ စသောဂုဏ်တော်(၆)ပါးကို အဖန်ဖန်အောက်မေ့ခြင်းသည် ဓမ္မာနုဿတိ မည်၏။

သံဃာနုဿတိ။ ။မဂ်၌တည်သော(မဂ်ရသော)အရိယာပုဂ္ဂိုလ်ကို “မဂ္ဂဋ္ဌ” ဟု ခေါ်၏။ ဖိုလ်၌တည်သော (ဖိုလ်ရသော) အရိယာပုဂ္ဂိုလ်ကို “ဖလဋ္ဌ” ဟု ခေါ်၏။ ထိုမဂ္ဂဋ္ဌ(၄)မျိုး၊ ဖလဋ္ဌ(၄)မျိုးအားဖြင့် (၈)မျိုးပြားသော အရိယာသံဃာတော်များ ၏ သုပ္ပဋိပန္နတာစသော ဂုဏ်တော်(၉)ပါးကို အဖန်ဖန် အောက်မေ့ခြင်းသည် သံဃာနုဿတိ မည်၏။ [သွာက္ခာတတာ စသော တရားဂုဏ်တော်(၆)ပါး၊ သုပ္ပဋိပန္နတာစသော သံဃာဂုဏ်တော်(၉)ပါး၏ အဓိပ္ပာယ်များကိုလည်း ဝိသုဒ္ဓိမဂ်၌ ရှုပါ။]

သီလာနုဿတိ။ ။မိမိသီလ၏ မကျိုး မပေါက် မကျား မပြောက် လုံလုံခြုံခြုံ ရှိပုံကိုလည်းကောင်း၊ ထိုသီလကို အကြောင်းပြု၍ လူချမ်းသာ နတ်ချမ်းသာကို မတောင့်တသဖြင့် တဏှာ၏ ကျွန်တာဝန် လွတ်ကင်းပုံကို လည်းကောင်း၊ ထိုသီလကို အရင်းခံလျက် မဂ် ဖိုလ်အထိ သမာဓိရနိုင်ပုံကို လည်းကောင်း အဖန်ဖန် အောက်မေ့ခြင်းသည် သီလာနုဿတိ မည်၏။

အဟောဟော ဝတ သီလံ မေ, အခဏှံ အဆိဒ္ဓံ ဟဝေ၊
အသဗလံ အကမ္မာသံ ဘုဇိဿံ အပရာမသံ၊
ပသဋ္ဌံ သဗ္ဗဝိညုဟိ, သမာဓိသံဝတ္တနကံ။

မေ-အများမဆံ, တရားမှန်ကို, အားသန်ကျင့်လို, ဤငါ့ကိုယ်၏။ သီလံ-
ထိန်းသိမ်းစောင့်စည်း, သီလတည်းဟူသော အကျင့်ကြီးသည်။ အဟောဟော
ဝတ-အားရစဖွယ်, အော်တင့်တယ်ပေစွတကား။ ဟဝေ-စင်စစ်ကေန, အမှန်
ဒားဖြင့်၊ အခဏှံ-အဝတ်အနား, ပြတ်သည့်လားသို့, အနားမြိတ်စပ်, အကျိုး
အပြတ်လည်း မရှိပါတကား။ အဆိဒ္ဓံ-အဝတ်အလယ်, ပေါက်သည့်နှယ်သို့,
အလယ်သိက္ခာ, အရာရာတွင်, အပေါက်လည်း မထင်ပါတကား။ အသဗလံ-
နွားကြောင် နွားကျား, ပုံအလားသို့, အများဆက်လျက်, အကျားအကွက်လည်း
မရှိပါတကား။ အကမ္မာသံ-ဝါစေ့ပြောက်နွား, ပုံအလားသို့, ကြီးကြားပေါက်အင်,
အပြောက်လည်း မထင်ပါတကား။ ဘုဇိဿံ-လောကီချမ်းသာ, မမှန်းပါသဖြင့်,
တဏှာ၏ ကျွန်, တာဝန်မဲ့ကင်း, သန့်ရှင်းလေစွတကား။ အပရာမသံ-တစ်စုံ
တစ်ရာ, ပြစ်အနာကို, ဖွေရှာသုံးသပ်, မစွပ်စွဲအပ်လေစွတကား။ သဗ္ဗဝိညုဟိ-
အဘိဇ္ဈာကင်း, ဣဿာရှင်း၍, ကောင်းခြင်းလိုလား, ပညာရှိအများတို့သည်။
ပသဋ္ဌံ-နည်းလမ်းအလိုက်, ချီးမွမ်းထိုက်သည် ဖြစ်၍။ သမာဓိသံဝတ္တနကံ-
ဈာန် မဂ် ဖိုလ်ရှိ, သမာဓိကို, ထိမိစေရန်, အခြေခံဖြစ်စေနိုင်ပေစွတကား။



စာဂါနုဿတိ။ ။မိမိပစ္စည်းကို မလှူဒါန်း မပေးကမ်းရက်သော မစ္ဆေရ
စိတ်တွေ လွန်စွာ ပေါများ၍ ဝတ်မှု စားမှု ကြွားမှုတို့၌ အားစိုက်နေကြသော
လူအပေါင်းတွင် ထိုကဲ့သို့ မစ္ဆေရ ရန်သူပုန်ကို လွှမ်းမိုး နှိမ်နင်းလျက် ဝတ်မှု
စားမှုကို ခြိုးခြံ၍ စွန့်ကြဲပေးကမ်း လှူဒါန်းနိုင်ပေသည်။ လှူဒါန်းပေးကမ်းရသည်
ကိုပင် အလွန်ပျော်ရွှင်သည်ဟု မိမိ၏ စွန့်ကြဲနိုင်ခြင်းဂုဏ်ကို အဖန်ဖန် အာရုံပြု၍
ပီတိဖြင့် ပျော်မွေ့ခြင်းသည် စာဂါနုဿတိ မည်၏။

မနုဿတ္တံ သုလဒ္ဓံ မေ, ယွာဟံ စာဂေ သဒါ ရတော၊
မစ္ဆေရပရိယုဋ္ဌာယ, ပဇာယ ဝိဂတော တတော။

ယွာဟံ(ယော အဟံ)-သံသရာနောင်ရေး, မျှော်ခေါင်တွေး၍, လေးလေးပင်ပင်,
ဆင်ခြင်လေ့လာ, အကြင်ငါသည်။ မစ္ဆေရပရိယုဋ္ဌာယ-မပေးရက်လို, သဝန်တို
သဖြင့်, ထိုထိုဒါန, ဟူသမျှ၌, မစ္ဆေရရန်, ပုန်ကန်သောင်းကျန်းလျက်ရှိသော၊
ပဇာယ-ဝတ်မှု စားမှု, အကြွားမှု၌, အားပြုငဲ့စောင်း, လူအပေါင်းတွင်၊ တတော-
ထိုထို ဒါန, မစ္ဆေရဟု, ထကြွ ပုန်ကန်, သူပုန်ရန်မှ၊ ဝိဂတော-ရေး ဝါသနာ,

အထုံပါသဖြင့်၊ ကောင်းစွာလွတ်ကင်း၊ သန့်ရှင်းသည်ဖြစ်၍၊ စာဂေ-စွန့်ကြဲ
ဝေငှ၊ လှူဒါန်း၍နေရခြင်း၌၊ သဒါ ရတော-ကိုယ်တွက်ခြီးခြဲ၊ ပင်ပန်းခံ၍၊
အမှန်မွေ့လျော်၊ အပျော်ကြီး ပျော်နိုင်ပေပြီ၊ တဿ မေ-ဒါန စာဂီ၊ ပါရမီဖြင့်၊
သာကြည်မွေ့လျော်၊ ထိုကဲ့သို့ ပျော်နိုင်သော ငါသည်၊ မနုဿတ္တံ-ပဋိရူပ၊
ဤဒေသ၌၊ ဖြစ်ရစင်စစ်၊ လူ့အဖြစ်ကို၊ သုလဒ္ဓံ ဝတ-သံသရာ နောင်ရေး၊
မျှော်ခေါင်တွေးက၊ အေးမြရွှင်ပျော်၊ ဪော် အရတော်လေစွတကား။

အနုဿတိဆယ်ပါး

ဒေဝတာနုဿတိ။ ။သဒ္ဓါ သီလ သုတ စာဂ ပညာစသော ဂုဏ်တို့နှင့်
ပြည့်စုံကြသူတို့သည် ဤလူ့ပြည်မှ စုတေကြသောအခါ နတ်ပြည် ဗြဟ္မာ့ပြည်၌
နတ်ဗြဟ္မာဖြစ်၍ ငြိမ်းချမ်းစွာ နေထိုင်ကြပေသည်။ ငါ့မှာလည်း ထိုကဲ့သို့ သဒ္ဓါ
သီလစသော ဂုဏ်တွေ အပြည့်အစုံ ရှိပေပြီဟု နတ်ဗြဟ္မာများ၏ သဒ္ဓါ စသည်တို့
အကျိုးပေးဟန်ကို သက်သေခံထား၍ မိမိ၏ သဒ္ဓါစသော အကျင့်ဂုဏ်ကိုပင်
ဆင်ခြင်အောက်မေ့ ပီတိဖြင့် ပျော်မွေ့ခြင်းသည် ဒေဝတာနုဿတိမည်၏။

ယေဟိ သဒ္ဓါဒိဂုဏေဟိ၊ ဒေဝတာ ဒေဝတ္တံ ဂတာ၊
မယံပိ တေ သံဝိဇ္ဇန္တိ၊ အဟော မေ ဂုဏဝန္တတာ။

ဒေဝတာ-စတုမဟာ၊ ဝတိံသာနှင့်၊ နတ်ရွာခြောက်လီ၊ ဗြဟ္မာ့ပြည်ဝယ်၊
ကိုယ်စီစံစား၊ နတ်ဗြဟ္မာအများတို့သည်၊ ယေဟိ သဒ္ဓါဒိဂုဏေဟိ-သဒ္ဓါသီလ၊
များသုတနှင့်၊ စာဂပညာ၊ စဉ်လာလောက်လုံ၊ အကြင်ကျေးဇူးဂုဏ်တို့ကြောင့်၊
ဒေဝတ္တံ-ရောဂါမကပ်၊ ဥပဒံမတွယ်၊ စားသောက်ဖွယ်ရေး၊ နေထိုင်ရေးနှင့်၊
မင်းဘေးစိုးတာ၊ ကင်းစင်ကွာလတ်၊ ဗြဟ္မာနတ်၏အဖြစ်သို့၊ ဂတာ-ဤလူ့ပြည်မှ၊
စုတေကြလျှင်၊ ခဏမနေ၊ ကပ်ရောက်ကြရလေကုန်ပြီ၊ မယံပိ-ဘုရားအကြိုက်၊
တရားလိုက်၍၊ အားစိုက်နှစ်လို၊ ဤငါ့ကိုယ်မှာလည်း၊ တေ ဂုဏာ-နတ်
ဗြဟ္မာနန်း၊ ကပ်ခါမြန်းဖို့၊ စခန်းလောက်လုံ၊ ထိုကဲ့သို့သောဂုဏ်တို့သည်၊
သံဝိဇ္ဇန္တိ-အမြဲမပြတ်၊ သတိချပ်သဖြင့်၊ မလပ်ပုံသေ၊ ရှိကြပေကုန်၏၊ မေ-
ငါ၏၊ ဂုဏဝန္တတာ-သဒ္ဓါ သီလ၊ စသည်လောက်လုံ၊ ဂုဏ်ပေါင်းစုံသူ၏
အဖြစ်သည်၊ အဟောဝတ-တမလွန်ရေး၊ ကြံတိုင်းအေးဖို့၊ လေးလေးပင်ပင်၊
အစဉ်မျိုးမှန်၊ ဪော်... .. အဖိုးတန်ပေစွတကား။

အနုဿတိဆယ်ပါး

ဥပသမာနုဿတိ။ ။နိဗ္ဗာန်၏ ချမ်းသာအေးမြ သန္တိသုခရှိပုံကို အဖန်ဖန်
အောက်မေ့ခြင်းသည် ဥပသမာနုဿတိမည်၏။ နိဗ္ဗာန်တရားကို ရုပ်ဝိသေသ
နာမ်ဝိသေသဟုလည်းကောင်း၊ ခန္ဓာကိုယ်တွင်း၌ အနှစ်အမြဲတေအလား မြဲနိုင်သော

နိစ္စတရားရှိ၏။ ရုပ်နာမ်တရားများ ချုပ်ပျောက်သောအခါ ထိုအနှစ်အမြဲတေသာ အဖတ်တင်ရစ်၏။ ထိုအနှစ်အမြဲတေအဖြစ်ဖြင့် တည်နေရခြင်းသည်ပင် နိဗ္ဗာန် တည်းဟုလည်းကောင်း၊ နိဗ္ဗာန်၌ ရုပ်နာမ်မရှိ၍ ခံစားခွင့်မရလျှင် အဘယ်မှာ ချမ်းသာဟု ဆိုနိုင်ပါအံ့နည်းဟုလည်းကောင်း၊ မိမိတို့ ထင်ရာ မြင်ရာ ပြောဆို ရေးသားကြ၏။ တစ်စုံတစ်ခုသော အာရုံ၏ အကြောင်းကို ထိုအာရုံ ရရှိဖူးသူ သာလျှင် ပိုင်ပိုင်နိုင်နိုင် သိမြင်နိုင်ရိုးရှိသကဲ့သို့၊ နိဗ္ဗာန်၏ အကြောင်းကိုလည်း နိဗ္ဗာန်ရပြီးသော အရိယာတို့သာ ပိုင်နိုင်စွာ သိမြင်နိုင်ပေသည်။ ယခု ပုထုဇဉ်တို့၏ အတွေးဖြင့် လေးနက်သောနိဗ္ဗာန်ကို အမှန် မထိမိနိုင်ရာ၊ သို့သော် ကျွမ်းဂန်လာ သာဓကယုတ္တိကို ချိန်ဆ၍ ဉာဏ်မြင်သမျှ ရေးပြပါဦးအံ့။

ရုပ်ဝိသေသစသည် မဟုတ်။ ။နိဗ္ဗာန်ဟူသည် စိတ် စေတသိက် ရုပ်ပရမတ် တို့မှ သီးခြားဖြစ်သော ပရမတ်တရားတည်း။ ထို့ကြောင့် ရုပ် နာမ် သင်္ခါရနှင့် လုံးဝဆက်သွယ်ခြင်း မရှိရကား ရုပ်ဝိသေသ နာမ်ဝိသေသ မဟုတ်နိုင်ပါ။ အဇ္ဈတ္တ ဗဟိဒ္ဓနစ်မျိုးတွင် “ဗဟိဒ္ဓါ ဓမ္မာ”ဟူသော မာတိကာပုဒ်အရတွင် ပါဝင်သော ဗဟိဒ္ဓတရားဖြစ်သောကြောင့် ဓန္ဒကိုယ်အတွင်း၌ အနှစ်အမြဲတေအဖြစ်ဖြင့် တည်ရှိသော ဓာတ်တစ်မျိုးလည်း မဟုတ်နိုင်ပါ။ နိဗ္ဗာန်သည် ပုဂ္ဂိုလ် သတ္တဝါကဲ့သို့ ခံစားတတ်သော တရားလည်း မဟုတ်၊ ရူပ သဒ္ဓစသည်အာရုံ ကာမဂုဏ်ကဲ့သို့ ခံစားအပ်သော တရားလည်း မဟုတ်ရကား နိဗ္ဗာန်၌ ဝေဒယိတသုခ မရှိသည်မှာ အမှန်ပင်တည်း။ သို့သော် ဝေဒယိတသုခထက် အဆပေါင်းများစွာ သာလွန်သော သန္တိသုခ အေးမြ ငြိမ်းချမ်းသောသဘောကား ဧကန်ရှိပေသည်။

ချဲ့ဦးအံ့-ခံစားမှုဟူသော ဝေဒယိတသုခသည် ခံစား စံစား၍ ကုန်ကုန်သွား သည့်အတွက် အသစ် အသစ်ရအောင် ထူထောင်ရ၏။ ထိုအသစ်အသစ်ရအောင် ထူထောင်ရသော ဒုက္ခကား ခံစားရသော သုခနှင့် အဆမတန်ချေ။ ထိုဒုက္ခဖြင့် ထူထောင်ပြီးနောက် ပေါ်ပေါက်ရရှိသော သုခကလေးဖြင့် တင်းမတိမ်နိုင်ကြ သောကြောင့် အပိုအမို အကြွေးယူကာ မတရားခံစားမှုအတွက် အပါယ်သွား၍ သုခအကြွေးကို အတိုနှင့်တကွ ဒုက္ခဖြင့် ဆပ်ကြရသည်မှာ တွေးမိတိုင်း ဝမ်းနည်းစရာ ကြီးပေတည်း။ ထိုကဲ့သို့ ခံစားမှုသုခနှင့် မရောသော သန္တိသုခသဘောကား ရုပ်နာမ်သင်္ခါရတို့ ချုပ်ငြိမ်းသဖြင့် အေးမြငြိမ်းချမ်းခြင်းသဘောပေတည်း။ ထင်ရှား စေအံ့-လောကီအာရုံ ကာမဂုဏ်တွေ ပြည့်စုံလှသော သူဌေးတစ်ယောက်သည် အားရပါးရ အိပ်ပျော်၍နေစဉ် လောကီအာရုံများကို ပြင်ဆင်၍ အစေခံတို့က နှိုးလာသောအခါ “အအိပ် ဖျက်ရမည်လား”ဟု ကြိမ်းဝါး မောင်းမဲမည်သာ တည်း။ ထိုသူ အိပ်နေစဉ် ခံစားမှု အထင်အရှား မရှိ၊ သို့ပါလျက် ငြိမ်းချမ်းစွာ

အိပ်နေရမှုကိုပင် ခံစားမှုသုခတွေထက် နှစ်သက်ပေးသေးသည်။ ထိုခံစားမှု မပါသော အိပ်လျော်မှုသုခကိုပင် “အိပ်ရကောင်းလိုက်တာ” ဟု အမွန်းတင်ကြသေး၏။ ရုပ် နာမ်အားလုံးကင်း၍ ငြိမ်းချမ်းခြင်း သန္တိသုခကား မည်မျှလောက် မွန်မြတ်လိမ့်မည်ကို မှန်းဆသင့်တော့သည်။

ဆက်ဦးအံ့-အနာဂါမ် ရဟန္တာအရှင်မြတ်တို့သည် ရုပ် နာမ်ခန္ဓာကြီးကို လေးလံလှစွာသော ဝန်ထုပ်ကြီးကဲ့သို့ မှတ်ထင်တော်မူကြသဖြင့် ရုပ်နာမ်ခန္ဓာမှ ကင်းနိုင်သမျှ ကင်းဖို့ရာ နိရောဓသမာပတ်ကို ဝင်စားတော်မူကြ၏။ ထိုသမာပတ်အတွင်း၌ ခံစားမှု လုံးဝမရှိ၊ စိတ် စေတသိက်တည်းဟူသော နာမ်တရားနှင့် အချို့ရုပ်များ အသစ်မဖြစ်ကြဘဲ ရပ်စဲနေခြင်းသာတည်း။ ထိုကဲ့သို့ ရုပ်နာမ်အချို့တို့ ချုပ်ငြိမ်းနေခြင်းကိုပင် အင်မတန်သုခကြီးဟု သဘောရ၍ နိရောဓသမာပတ်ကို ဝင်စားတော်မူကြပေသည်။ ထို့ပြင်-အသညသတ် အရူပဗြဟ္မာတို့၏ အဖြစ်သနစ်ကို စဉ်းစားပြန်လျှင်လည်း သန္တိသုခ အေးမြငြိမ်းချမ်းပုံသည် ထင်ရှားပြန်၏။ အသညသတ်ဗြဟ္မာတို့၌ နာမ်တရား မရှိ၊ ခံစားမှု မရှိ၊ ကမ္ဘာ(၅၀၀)ခန့်မျှ နာမ်တရားတို့မှ အေးမြငြိမ်းချမ်းလျက် နေရ၏။ အရူပဗြဟ္မာတို့၌ ရုပ်တရားတို့မှ အေးမြငြိမ်းချမ်းလျက်ရှိ၏။ အထက်ဆုံး အရူပဗြဟ္မာသန္တာန်ဝယ် ဖြစ်ခွင့်ရှိနေသော နာမ်တရားသည်ပင် အလွန်နည်းပါးလှချေပြီ။ ရဟန္တာဖြစ်လျှင် မနောဒွါရာဝဇ္ဇန်း၊ မဟာကြိယာ(၈)၊ နေဝသညာနာသညာယတနပိပါက်(၁)၊ ကြိယာ(၁)၊ အရဟတ္တဖိုလ်စိတ်(၁)အားဖြင့် ယှဉ်ဖက်စေတသိက်များနှင့်တကွ စိတ်ပေါင်း(၁၂)ပါးသာ ဖြစ်ခွင့်ရှိတော့၏။ ထို(၁၂)ပါးလည်း တစ်ခုစီဖြစ်နေရကား ထိုရဟန္တာဗြဟ္မာကြီး၌ ထိုစိတ်ကလေးတစ်ခု နောက်ထပ်မဖြစ်လျှင် ရုပ်နာမ်အားလုံး ချုပ်ငြိမ်းရတော့၏။

ထိုကဲ့သို့ ရုပ်သိမ်းသောအခါ “သန္တိသုခ” ခေါ်သော နိဗ္ဗာနဓာတ် တရားမြတ်သည် မုချဆတ်ဆတ် ထင်ရှားတော့လတ္တံ့။ ထိုသန္တိသုခ နိဗ္ဗာနဓာတ်သည် ဘာမျှ မရှိသော အဘာဝပညတ် မဟုတ်ပါ။ အများဆိုင် ဘုံတရားကဲ့သို့ တစ်ပါးတည်းလည်း မဟုတ်ပါ။ ကိုယ့်နိဗ္ဗာန်နှင့်ကိုယ် အသီးသီး ရှိကြ၏။ ထို့ကြောင့်ပင် အရိယာအရှင်မြတ်တို့သည် ခန္ဓာကိုယ်ခြစ် ထင်ရှားရှိစဉ် မိမိတို့နိဗ္ဗာန်ကို အာရုံပြုလျက် ဖလသမာပတ် ဝင်စားတော်မူကြပေသည်။ ထိုဖလသမာပတ် ဝင်စားခိုက်ဝယ် နိဗ္ဗာန်ကို အာရုံမှန်းလျက် စိတ်တမ်း၍ နေရခြင်းသည်ပင် အင်မတန် ချမ်းသာကြသောဟူ၏။ ထို့ကြောင့် ထေရာ ထေရီ အလိလိတို့ ရွှေပြည်နိဗ္ဗာန် ဝင်စခါနီးဝယ် ဥဒါန်းဂါထာများကို ကျူးကာ ကျူးကာဖြင့် ရုပ်နာမ်ခန္ဓာကို အားရပါးရ စွန့်ပစ်ခဲ့ကြပေသည်။ ရဟန္တာအရှင်မြတ်တို့၏ ရုပ်နာမ်စွန့်ကြဲပုံကို စဉ်းစားလျှင် ရုပ်နာမ်ကို ခင်မင်နေသော ငါတို့လို ပုထုဇဉ်များအတွက် ရှက်ဖွယ်ကြီးပါတကား။

နိဗ္ဗာန်သဘော

ဝိညာဏ် အနိဒဿနံ၊ အနန္တံ သဗ္ဗတော ပဘံ၊
ဧတ္ထ အာပေါ စ ပထဝီ၊ တေဇော ဝါယော န ဂါဓတိ၊
ဝိညာဏဿ နိရောဓေန၊ ဧတ္ထေတံ ဥပရုဇ္ဈတိ။

ဝိညာဏ်-အရိယာမှန်၊ ပုဂ္ဂိုလ်ချွန်တို့၊ ဉာဏ်လွန်ဉာဏ်မြတ်၊ ဉာဏ်ထူးဓာတ်
ဖြင့်၊ သိအပ်သိပိုင်၊ သိနိုင်ကောင်းထသော၊ အနိဒဿနံ-အရာဝတ္ထု၊ မဟုတ်မှု
ကြောင့်၊ စက္ခုဖြင့်ဆိုင်၊ မမြင်အပ် မမြင်နိုင်ထသော၊ အနိဒဿနံ-ငြိမ်သက်
အေးမြ၊ မွန်မြတ်လှသဖြင့်၊ လောကဥပမာ၊ ပြစရာလည်း မရှိထသော၊ အနန္တံ-
ဖြစ်ခြင်း ရင့်ခြင်း၊ ပျက်ကွက်ခြင်းဟု၊ အခြင်းသုံးပါး၊ ပိုင်းအခြားဖြင့်၊ ကွဲပြား
မထင်၊ အမြဲသစ်လွင်၍ တည်ထသော၊ သဗ္ဗတော ပဘံ-သမုဒ္ဒရာ၊ ဆိပ်ကမ်းသာ
သို့၊ ဝင်ရာဖုံဖုံ၊ အားလုံးစုံအောင်၊ ဖုံဖုံကမ္မဋ္ဌာန်း၊ ဆိပ်ကမ်းအဝင်ဝလည်းရှိထ
သော၊ သဗ္ဗတော ပဘံ-ကိလေသာညစ်၊ မမြေးရှစ်သဖြင့်၊ ဝင်းသစ်သည့်ပုံ၊
အလုံးစုံအရောင်ရှိထသော၊ ယံ နိဗ္ဗာန်-ဒုက္ခပြတ်ကိန်း၊ ဝဋ်ဇာတ်သိမ်း၍၊ ငြိမ်းရာ
အမှန်၊ အကြင်နိဗ္ဗာန်သည်၊ အတ္တိ-ပရမတ်တရား၊ မြတ်တစ်ပါးဖြင့်၊ ထင်ရှား
မသွေ၊ ရှိပါပေ၏။

ဧတ္ထ နိဗ္ဗာနေ-ဒုက္ခပြတ်ကိန်း ဝဋ်ဇာတ်သိမ်း၍၊ ငြိမ်းရာအမှန်၊ ဤနိဗ္ဗာန်
ကြောင့်၊ အာပေါ စ-စိမ့်ဝင်သောအား၊ မလွင့်ပါးအောင်၊ ရုပ်များပေါင်းစပ်၊
ဖွဲ့စည်းသော အာပေါဓာတ်သည်လည်းကောင်း၊ ပထဝီ စ-အတူဖြစ်ငြား၊ ရုပ်
အများကို၊ ခံထားနိုင်စွာ၊ ခိုင်မာသော ပထဝီဓာတ်သည်လည်းကောင်း၊ တေဇော
စ-မီးကြောင့် ဖယောင်း၊ ပျော့၍ ပျောင်းသို့၊ ပျော့ပျောင်း ပြကတော့၊ ရုပ်တိုင်း
တွေ့အောင်၊ အငွေ့သဘော၊ တေဇောဓာတ်သည်လည်းကောင်း၊ ဝါယော စ-
အတူဖြစ်လာ၊ ရုပ်များစွာကို၊ တောင့်မာစေမှု၊ ရွှေ့အောင်ပြုသော ဝါယောဓာတ်
သည်လည်းကောင်း၊ န ဂါဓတိ-မထောက်မမှီ၊ မတည် မခိုင်၊ မဖြစ်နိုင်တော့ချေ။

“ ဝိညာဏဿ-ဘဝတစ်ဖန်၊ ပြုစီမံမည့်၊ ကံဟုခေါ်တွင်၊ ရှေးဝိညာဏ်၏၊
နိရောဓနေ-အရဟတ္တမဂ်၊ ဉာဏ်ဖြင့် ဖျက်၍၊ ကွယ်ပျက်ချုပ်ငြိမ်း၊ ရုပ်သိမ်းသည့်
အတွက်၊ ဝိညာဏဿ-ရဟန္တာအရှင်၊ နိဗ္ဗာန်ဝင်ဖို့၊ ဝိညာဏ်ဟုခေါ်၊ စုတိစိတ်
တော်၏၊ နိရောဓနေ-ဥပါဒ် ဌိ ဘင်၊ အစဉ်စေ့ရောက်၊ ချုပ်ပျောက်သည့်အတွက်၊
ဧတ္ထ နိဗ္ဗာနေ-ဒုက္ခပြတ်ကိန်း၊ ဝဋ်ဇာတ်သိမ်းဖို့၊ အေးငြိမ်းရာမှန်၊ ဤနိဗ္ဗာန်
ကြောင့်၊ ဧတံ နာမရူပံ-အို နာ သေရေး၊ ဒုက္ခဘေးနှင့်၊ ရောထွေးပိုက်ထုပ်၊
ဤနာမ်နှင့်ရုပ်သည်၊ ဥပရုဇ္ဈတိ-မီးတောက် မီးလျှံ၊ ချုပ်ငြိမ်းဟန်သို့၊ ဧကန်
မသွေ၊ ချုပ်ငြိမ်းရပေသတည်း။ [သီလကုန်၊ ဧကဝဋ်သုတ်ပါဠိတော်။]

ပုထုဇဉ် မမြင်နိုင်။ ။ဤသုတ္တန်ပါဠိတော်ကို အစဉ်လိုက်၍ စူးစူးစိုက်စိုက် စဉ်းစားသောအခါ “နိဗ္ဗာနဓာတ်သည် အထင်အရှားရှိသော ပရမတ္ထတရား တစ်ပါး ဖြစ်ပေသည်”ဟု သိသာ၏။ မိမိသန္တာန်၌ ဖြစ်နေသောစိတ်ကိုပင် မိမိကိုယ်တိုင် (စဉ်းစားလေ့မရှိလျှင်) မသိနိုင်ရကား မိမိခန္ဓာကိုယ်တွင်း၌ မပါဝင် သော နိဗ္ဗာန်ကို ပုထုဇဉ်တို့ ဉာဏ်ဖြင့် အဘယ်မှာလျှင် သိမြင်နိုင်ပါတော့အံ့နည်း။

ဝိညာဏ်။ ။ထိုသို့ ပုထုဇဉ်တို့ဉာဏ်ဖြင့် မမြင်နိုင်သော်လည်း ထူးသော မဂ်ဉာဏ် ဖိုလ်ဉာဏ်ဖြင့်ကား (မဂ် ဖိုလ်ရသည်နှင့် တစ်ပြိုင်နက်) လှမ်း၍ သိနိုင် မြင်နိုင်လောက်အောင် ထင်ရှားပါသည်။

အနိဒဿနံ။ ။ထိုသို့ ထင်ရှားသော်လည်း ပကတိစက္ခုဖြင့်ကား မည်သည့် နည်းနှင့်မျှ မမြင်နိုင်ပါ။ တစ်နည်းဆိုရလျှင်...ရုပ်နာမ်ခပ်သိမ်း ချုပ်ငြိမ်းအေးမြ၍ မွန်မြတ်လှသော နိဗ္ဗာန်သည် “မည်သို့သော ချမ်းသာပုံ အေးမြပုံ မွန်မြတ်ပုံနှင့် တူသည်”ဟု ထပ်တူပြုဖို့ရာ ဥပမာလည်း မရှိပါ။

အနန္တံ။ ။စိတ်တစ်ခု၌ စ၍ဖြစ်ခြင်းဟူသော ဥပါဒ်အပိုင်း၊ ပျက်ခြင်းဟူသော ဘင်္ဂအပိုင်း၊ မပျက်မီ အခိုက်အတန့်မျှ တည်ခြင်းဟူသော ဌီအပိုင်းအားဖြင့် သုံးပိုင်းခွဲခြား၍ ရနိုင်သော်လည်း နိဗ္ဗာန်၌ ထိုကဲ့သို့ ပိုင်းခြားဖို့ရာ အပိုင်း သုံးကန့် မရှိပါ။ ထိုသို့ မရှိပါဘဲ အမြဲသစ်လွင်၍ နေပါသည်။

သဗ္ဗတော ပဘံ။ ။သမုဒ္ဒရာ၌ ဝင်ဖို့ရန် ဆိပ်ကမ်းတွေ အများအပြား ရှိသကဲ့သို့၊ ထို့အတူ သုံးဆယ့်ရှစ်ပါး (တစ်နည်းလေးဆယ်)အားဖြင့် များစွာသော ကမ္မဋ္ဌာန်းတရားတွေသည် နိဗ္ဗာန်ဟူသော သမုဒ္ဒရာသို့ ဝင်နိုင်ဖို့အကြောင်း ကောင်းမြတ်သော ဆိပ်ကမ်းတွေပင် ဖြစ်ပါသည်။

တစ်နည်း။ ။ပကတိစိတ်သည်ပင် ကိလေသာအညစ် မမြှေးရစ်သောအခါ အရောင်ဝင်း၍ လင်းနေသလို ထင်ရသကဲ့သို့၊ ထို့အတူ နိဗ္ဗာန်၌ ကိလေသာ အညစ်တို့ မည်သည့်အခါမျှ မမြှေးရစ်ရကား အမြဲအရောင်ဝင်း၍ လင်းနေသလို ဖြစ်ပါသည်။

တ္ထေ အာပေါ...န ဂါဓတိ။ ။ယခု လောက၌ တွေ့ရသော ရုပ်နာမ်တရားတို့ သည် ရုပ်ဖြစ်အောင် နာမ်က ကျေးဇူးပြု၊ နာမ်တည်နိုင်အောင် ရုပ်က ကျေးဇူးပြု၊ ရုပ်အချင်းချင်း နာမ်အချင်းချင်းလည်း ကျေးဇူးပြုသောကြောင့် ဖြစ်ပြီးလျှင် ပျက်၊ ပျက်ပြီးလျှင်လည်း ထပ်၍ဖြစ်နိုင် တည်နိုင်ကြ၏။ နိဗ္ဗာနဓာတ် တရား မြတ်ကြီးကား ရုပ်ဖြစ်အောင်လည်း ကျေးဇူးမပြု၊ နာမ်ဖြစ်အောင်လည်း ကျေးဇူး မပြုသောကြောင့် ဤနိဗ္ဗာန်တရား၌ ပထဝီ အာပေါ တေဇော ဝါယောဟူသော အရင်းခံဓာတ်ကြီးတို့ မထောက်မမီ မဖြစ် မတည်နိုင်တော့ပါ။

'ဝိညာဏဿ နိရောဓေန။ ။ဘဝဖန်ခါ သံသရာ၌ ပြုခဲ့သမျှ အတန်တန် ကုသိုလ် အကုသိုလ်ကံတို့သည် အရဟတ္တမဂ်ခဏ၌ အဝိဇ္ဇာနှင့် တဏှာကို ပယ်လိုက်သောအခါ ဘဝကို စီမံရာဝယ် အဖော်သဟဲဖြစ်သော အဝိဇ္ဇာ တဏှာ အကူအညီကို မရတော့သဖြင့် ဘဝအသစ်ကို မစီမံနိုင်ကြတော့၊ အသစ်ကံလည်း မဖြစ်တော့ရကား သံသရာစက်ရဟတ်လည်း အဆက်ပြတ်ရလေတော့သည်။ ထို့ကြောင့် ရဟန္တာအရှင်မြတ်တို့သည် ပရိနိဗ္ဗာန်စံတော်မမူမီ ရုပ်နာမ်နှင့်တွဲ၍ ဆင်းရဲအမျိုးမျိုးကို ခံရပါသော်လည်း (ဘုရားရှင်သည်ပင် ပရိနိဗ္ဗာန်စံတော်မူခါနီး ဝယ် ဝမ်းတော်လားမူ၊ သြဝါဒပေးရမှုတို့ကြောင့် ကိုယ်တော်၏ ဆင်းရဲမှုဒဏ်ကို ခံရပါသေးသော်လည်း) စုတိဝိညာဏ်တော် ချုပ်သောအခါ...

ဧတ္ထေတံ ဥပရုဇ္ဈတိ။ ။ထိုနိဗ္ဗာန်တရားမြတ်၏ အအေးဓာတ်အရှိန်ကြောင့် ရုပ်နာမ်အားလုံး ဆုံးတော်မူရကား ရုပ်နာမ်နှင့်စပ်မှ ဖြစ်ရသော ဒုက္ခအတန်တန် လည်း မီးလျှံ မီးတောက် ငြိမ်းပျောက်သကဲ့သို့ အေးငြိမ်းရတော့၏။ “မီးငြိမ်း” ဟူရာ၌ မီးတောက်သည် ငြိမ်းပြီးသောအခါ တစ်စုံတစ်ခုနာမည်တပ်၍ ခေါ်ဝေါ် ပညတ်ဖို့ရာ မကျန်တော့သကဲ့သို့၊ ထို့အတူ ရုပ်နာမ်ခပ်သိမ်း ကုန်ငြိမ်းသောအခါ ပုဂ္ဂိုလ်ဟုလည်းကောင်း၊ သတ္တဝါဟုလည်းကောင်း၊ ငါဟုလည်းကောင်း၊ သူဟုလည်း ကောင်း ခေါ်ဝေါ်ပညတ် နာမည်တပ်ဖို့ရာ တစ်စုံတစ်ခုမျှ မကျန်တော့ဟု ဆိုလိုသည်။ ထိုသို့ နာမည်တပ်ဖို့ မကျန်သော်လည်း “မအို မသေ အမြဲတည်နေ သော အမြိုက်ဓာတ်ကား သစ်သစ်လွင်လွင် အထင်အရှားပင် တည်ရှိပါသတည်း။

**သဒေဝကဿ လောကဿ၊ ဧတေ ဝေါ သုခသမ္မတာ၊
ယတ္ထ စေတေ နိရုဇ္ဈန္တိ၊ တံ တေသံ ဒုက္ခသမ္မတာ။**

သဒေဝကဿ-ဗြဟ္မာ သိကြား၊ နတ်အများနှင့်တကွဖြစ်သော၊ လောကဿ- ပုထုဇဉ်ဟု၊ ဉာဏ်မြင်ပေတုံး၊ တစ်လောကလုံးသည်၊ ဧတေ-ရူပ သဒ္ဓ၊ စသည် အာရုံ၊ ဤကာမဂုဏ်တို့ကို၊ သုခသမ္မတာ-ချမ်းသာဖွယ်တောင်း၊ အကောင်းဟု၊ သမုတ်အပ်ကုန်ပြီ၊ ယတ္ထ-အရိယာအများ၊ လွန်လေးစားသည့်၊ တရားမျက်ရှင်၊ အကြင်သို့သောနိဗ္ဗာန်၌၊ ဧတေ-ရူပ သဒ္ဓ၊ စသည်အာရုံ၊ ဤကာမဂုဏ်တို့သည်၊ နိရုဇ္ဈန္တိ-ကွယ်ပျောက်ချုပ်ငြိမ်း၊ ရုပ်သိမ်းကြရလေကုန်၏။ တံ စ-ကာမဂုဏ် အားလုံး၊ ပြုတ်ပြုတ်ပြုန်းလျက်၊ ဆုံးရာအမှန်၊ ထိုနိဗ္ဗာန်ကိုကား၊ တေသံ- ထိုဉာဏ်မြင်ပေတုံး၊ ပုထုဇဉ်အားလုံးတို့သည်၊ ဒုက္ခသမ္မတာ-ခံစားဖွယ်အချက်၊ ကင်းသည့်တွက်ကြောင့်၊ သက်သက် ရှုတ်ချ၍၊ ဒုက္ခဟု သမုတ်အပ်လေ သတည်း။ [ဧတေ ဝေါ၌ ဝေါအတွက် အနက်မရှိ။]

သုခံ ဒိဋ္ဌမရိယေဘိ၊ သက္ကာယဿ နိရောဓနံ၊
ပစ္စနိကမိဒံ ဟောတိ၊ သဗ္ဗလောကေန ပဿတံ။

သက္ကာယဿ-ပရမတ္ထအားဖြင့်၊ ထင်ရှားဘိတောင်း၊ ခန္ဓာငါးပါးအပေါင်း၏၊ နိရောဓနံ-ကင်းပျောက်ချုပ်ငြိမ်း၊ ရုပ်သိမ်းရာဖြစ်သော၊ သုခံ-နိဗ္ဗာနဓာတ်၊ ချမ်းသာမြတ်ကို၊ အရိယေဘိ-အရိယာအရှင်၊ သူတော်စင်တို့သည်၊ ဒိဋ္ဌံ-ဉာဏ် စက္ခုဖြင့်၊ စေ့ငုထင်ထင်၊ သိမြင်အပ်ပေပြီ၊ ဣဒံ-များပုထုဇဉ်၊ ဉာဏ်အမြင်ဖြင့်၊ မမြင်နိုင်တန်၊ ဤနိဗ္ဗာန်ကို၊ ပဿတံ-တပ်အပ်ထင်ထင်၊ ကိုယ်တိုင်မြင်သည့်၊ အရှင်အပေါင်း၊ သူတော်ကောင်းတို့မှာ၊ သဗ္ဗလောကေန-အဝိဇ္ဇာဖုံး၊ တဏှာတုံး ဟု၊ အားလုံးလောက၊ ဟူသမျှနှင့်၊ ပစ္စနိကံ ဟောတိ-ကျောချင်းကပ်ယှဉ်၊ ပြေးကြအင်သို့၊ အစဉ်ဆက်ဆက်၊ ဆန့်ကျင်ဘက်အနေ၊ ဖြစ်ရလေတော့ သတည်း။
(သဋ္ဌာယတနသံယုတိ၊ ဒေဝဒဟဝဂ်။)

၂၂၂၂၂၂၂၂၂၂၂၂

မရဏာနုဿတိ။ ။ရဟန္တာတို့၏ ဝဋ်ဒုက္ခပြတ်ကင်း၍ ပရိနိဗ္ဗာန် စံဝင်ခြင်း ဟူသော သမုစ္ဆေဒမရဏ၊ သင်္ခါရတို့၏ ဘင်ခဏဟူသော ခဏိကမရဏ၊ သစ်ပင်သေသည် ပြဒါးသေသည် သံသေသည်ဟု ခေါ်ခေါ်ရာ၌ သစ်ပင်စသည် တို့၏ သေခြင်းဟူသော သမုတိမရဏ၊ တစ်ဘဝ၌ အကျုံးဝင်သော ဇီဝိတိန္ဒြေ အစဉ်၏ ပြတ်စဲခြင်းဟူသော ဇီဝိတိန္ဒြေယုပစ္ဆေဒမရဏဟု မရဏလေးမျိုး ရှိ၏။ ထိုတွင် သမုစ္ဆေဒမရဏသည် အများနှင့်မဆိုင် ရဟန္တာများနှင့်သာ ဆိုင်၏။ ခဏိက မရဏသည် ဉာဏ်ဖြင့် ဆင်ခြင်၍ ထင်မြင်နိုင်ခဲ့၏။ သမ္ပတိမရဏမှာ သံဝေဂဖြစ်ဖွယ်ရာ မဟုတ်။ ထို့ကြောင့် ထိုသုံးပါးကို ဤအရာ၌ မလိုအပ်။ ဇီဝိတိန္ဒြေယုပစ္ဆေဒမရဏ(သေခြင်း)သာလျှင် အများနှင့်လည်းဆိုင်၊ ထင်မြင်ဖွယ်လည်း ရှိ၊ သံဝေဂဖြစ်ခြင်း၏အကြောင်းလည်း ဟုတ်သောကြောင့် ဤဇီဝိတိန္ဒြေယုပစ္ဆေဒ မရဏကို အဖန်ဖန် ဆင်ခြင်အောက်မေ့မှုသည် မရဏာနုဿတိ မည်၏။

အောက်မေ့ပုံ။ ။သူသေကောင်ကို ကြည့်၍ဖြစ်စေ၊ ရှေးရှေးက တွေ့မြင် အပ်ဖူးသော စည်းစိမ်ရှင်ကြီးတို့၏ သေရပုံကို ကြည့်ရှုဆင်ခြင်၍ဖြစ်စေ “မရဏံ ဘဝိဿတိ၊ မရဏံ ဘဝိဿတိ=ဤကဲ့သို့ သေရဦးလတ္တံ့၊ ဤကဲ့သို့ သေရဦး လတ္တံ့”ဟု သေခြင်းသဘောတရားကို အဖန်ဖန် ပွားများရာ၏။ ထိုကဲ့သို့ ပွားများရာ၌ အသင့်အတင့် နှလုံးသွင်းမှုလည်း ရှိစေရသည်။ မသင့်မတင့် နှလုံးသွင်းမိ၍ သံဝေဂဉာဏ် မပါလျှင် ချစ်ခင်သူတို့ သေရမည်ကို ဆင်ခြင်ရာ၌ စိုးရိမ်သောက ဖြစ်တတ်၍၊ မုန်းသူ၏ သေမည်ကို ဆင်ခြင်ရာ၌ ဝမ်းမြောက်နေ တတ်သည်။ မမုန်း မချစ်အပ်သူတို့၏ သေခြင်းကို ဆင်ခြင်ရာ၌ သေခြင်းသဘော

မထင်နိုင်ဘဲ အမှတ်တမဲ့သာ ဖြစ်တတ်၍၊ မိမိသေရမည်ကို ဆင်ခြင်ရာ၌ ကြောက်ရွံ့ ထိတ်လန့်တတ်သည်။ သို့ဖြစ်၍ သတိသံဝေဂ ရှေ့သွားဖြင့် အသင့် အတင့် နှလုံးထား၍ မည်သူ၏ သေခြင်းမဆို သေခြင်းသဘောတရားကိုသာ ပွားများ ဆင်ခြင်ရာ၏။

၂၀၉-၂၀၉-၂၀၉

ကာယဂတာသတိ။ ။ကာယသဒ္ဓါသည် “အပေါင်း” ဟူသော အနက်ကို ဟော၏။ “ဆံပင် အမွှေးစသော (၃၂)ပါးသောအစုအဝေးတို့၏အပေါင်း” ဟုလို့၊ ကာယေ-ဆံ အစရှိသော အစုအဝေးအပေါင်း၌၊ ဂတ- (အာရုံပြုသောအားဖြင့်) ဖြစ်သော သတိတည်း။ ကာယဂတာသတိ-ဆံ အစရှိသော အစုအဝေးအပေါင်း၌ ဖြစ်သော သတိ၊ [ကာယဂတာသတိဟု ဖြစ်သင့်လျက် တာ၌ အာကို ရသမပြုဘဲ ထားသည်။] ဤကာယဂတာသတိကမ္မဋ္ဌာန်းကို ဒွတ္တိသာကာရကမ္မဋ္ဌာန်းဟု လည်းကောင်း၊ ကောဋ္ဌာသကမ္မဋ္ဌာန်းဟုလည်းကောင်း ခေါ်၏။ [ဒွတ္တိသာကာရ- (၃၂)ပါး အပြားရှိသော ကမ္မဋ္ဌာန်း၊ ရှေးရိုက်စာအုပ်များ၌ “ဒွတ္တိသကာယ” ဟု မှား၏။ ပဋိကူလမနသိကာရဝသေန ဒေသိတံ ဒွတ္တိသာကာရကမ္မဋ္ဌာန်း၊ ဣဒမ္ပိ စ ကာယဂတာသတိတိ အဓိပ္ပေတံ၊ (ဝိသုဒ္ဓိမဂ်)၊ အာကာရာ ပကာရာတိ ဟိ ဧကော အတ္ထော၊ (မဟာဋီကာ)။] ကောဋ္ဌာသသဒ္ဓါသည် အဖို့အစု (အစုအဝေး) ဟူသော အနက်ကို ဟော၏။

ပါဠိလိုရွတ်နိုင်။ ။ဤကမ္မဋ္ဌာန်းကို စီးဖြန်းလိုသော ပုဂ္ဂိုလ်သည် ပါဠိကို နားလည်သူဖြစ်က “အတ္ထိ ဣမသ္မိံ ကာယေ ကေသာ လောမာ နခါ ဒန္တာ တစော၊ မံသံ နာရ အဋ္ဌိ အဋ္ဌိမိဉ္စ ဝက္ကံ၊ ဟဒယံ ယကနံ ကိလောမကံ ပိဟကံ ပပွာသံ၊ အန္တံ အန္တဂုဏံ ဥဒရိယံ ကရိသံ မတ္ထလုဂံ၊ ပိတ္တံ သေမုံ ပုဗ္ဗော လောဟိတံ သေဒေါ မေဒေါ၊ အဿု ဝသာ ခေဠော သိဃံာဏိကာ လသိကာ မုတ္တံ” ဟု ပါဠိအတိုင်း ရွတ်တတ်ဆောင်ရွက်ကျက်မှတ်၍ ရှေးဦးစွာ နှုတ်ဖြင့် ရွတ်ဆို သရဇ္ဈာယ်ရာ၏။

မြန်မာလိုရွတ်နိုင်။ ။ပါဠိကို နားမလည်လျှင် ဤငါ့ကိုယ်တွင် ဆံပင် အမွှေး လက်သည်း ခြေသည်း သွား အရေ၊ အသား အကြော အရိုး ရိုးတွင်းခြင်ဆီ အညှို့၊ နှလုံး အသည်း အမြှေး အဖျဉ်း အဆုတ်၊ အူမ အူသိမ် အစာသစ် အစာဟောင်း ဦးဇော့က်၊ သည်းခြေ သလိပ် ပြည် သွေး ခွေး အဆီခဲ၊ မျက်ရည် ဆီကြည် တံတွေး နှပ် အစေး ကျင်ငယ်” ဟု မြန်မာလို နှုတ်တက် ကျက်၍ ရွတ်ဆိုသရဇ္ဈာယ်ရာ၏။ ဤကောဋ္ဌာသတို့၏ အကျယ်ကို ဝိသုဒ္ဓိမဂ် စသည်၌ ရှုပါ။ ရုပ်ပုံရှင်ကျင့်ဝတ်၌ အနက်ကျယ်ပါသည်။

အာနာပါနုဿတိ။ ။ အာနာပါနေ-ဝင်သက် ထွက်သက်၌၊ ပဝတ္တာ-အာရုံပြုသောအားဖြင့်ဖြစ်သော၊ သတိ-သတိသည်၊ အာနာပါနုဿတိ-အာနာပါနုဿတိ မည်၏။ မိမိ၏ ဝင်သက် ထွက်သက်ကို အာရုံပြုသော သတိသည် အာနာပါနုဿတိ မည်၏။ ဤအာနာပါနုဿတိကို ယခုအခါ အမျိုးမျိုးနည်းဖြင့် အားထုတ်လျက် ရှိကြ၏။ ထိုတွင် နည်းအရို့မှာ ဝိသုဒ္ဓိမဂ် စသည်တို့၌လာသော နည်းနှင့် ဆန့်ကျင်ကွဲလွဲ၏။ ထို့ကြောင့် သူတော်ကောင်းစစ်စစ် ဖြစ်လိုသူတို့မှာ ကျမ်းဂန်လာအတိုင်း ကြိုးစား အားထုတ်သင့်ပါသည်။

အာန အပါန။ ။အာနာပါန ဆိုသည်နှင့် အဿာသ ပဿာသ ဆိုသည်မှာ သဘောတူပင်တည်း။ အာနာပါန-အာန+အပါန။ “အာန-ထွက်သက်+အပါန-ဝင်သက်”ဟု ဝိနည်းအဋ္ဌကထာ ဆို၏။ ဤဝိနည်းအဋ္ဌကထာကား ပထမဖြစ်ပုံ အစဉ် (ဥပတ္တိက္ကမ)အတိုင်း ဆို၏။ ဂစ္ဆသေယျကသတ္တဝါတို့သည် အမိဝမ်း၌ နေစဉ် အသက်မရှုမရှိကြရသဖြင့် ဖွားမြင်သည်နှင့် တစ်ပြိုင်နက် ဝမ်းတွင်းမှ လေတို့ အပြင်ဘက်သို့ ရှေးဦးစွာ ထွက်ကြ၏၊ ထို့နောက် အပြင်က လေကို ရှူသဖြင့် ဝမ်းတွင်းသို့ လေဝင်ရသည်။ ထို့ကြောင့် ထွက်သက် (ရှိုက်လေက) ပထမဖြစ်၍ ဝင်သက် (ရှူလေက)နောက်မှ ဖြစ်ကြရသည်။ [အာနနံ-ရှိုက်ခြင်း၊ ဝါ-ရှိုက်ခြင်းကြောင့်ဖြစ်သော ထွက်သက်လေ၊ အာနံ-ရှိုက်ခြင်း၊ ဝါ-ထွက်သက်လေ၊ အပါနံ၌ “အပ+အာန”ဟု ပုဒ်ဖြတ်၊ အပသဒ္ဓါသည် ပစ္စာအနက်တည်း၊ ပစ္စာ-နောက်မှ၊ အာနနံ-ရှူခြင်း (ရှူခြင်းကြောင့်ဖြစ်သော ဝင်သက်လေ)သည်၊ အပါနံ-မည်၏။

အဿာသ ပဿာသ။ ။အဿာသော၌ “အာ+သာသ”ဟု ပုဒ်ဖြတ် အာသဒ္ဓါသည် အာဒိအနက်ဟောတည်း၊ အာဒိမိ-အစဉ်၊ သသနံ-ရှိုက်ခြင်းသည်၊ အဿာသော-အဿာသ မည်၏။ ပဿာသော၌ “ပ+သာသ”ဟု ပုဒ်ဖြတ်၊ ပသဒ္ဓါသည် ပစ္စာအနက်ဟောတည်း၊ ပစ္စာ-နောက်မှ၊ သသနံ-ရှူခြင်းသည်၊ ပဿာသော-ပဿာသ မည်၏။

သုတ္တန်အဋ္ဌကထာ။ ။သုတ္တန်အဋ္ဌကထာတို့၌ကား ကမ္မဋ္ဌာန်းအားထုတ်မှုကို အစွဲပြု၍ ပဝတ္တိအခါ၌ ဖြစ်ပုံအစဉ်(ပဝတ္တိက္ကမ)အတိုင်း ဝင်သက်ကို အဿာသ-အာနဟုဆို၍၊ ထွက်သက်ကို ပဿာသ-အပါနဟု ဆို၏။ ဤအာနာပါနကမ္မဋ္ဌာန်းကို အာထုတ်သူတို့သည် ရှေးဦးစွာ ဝင်သက်လေကို (ရှူလေကို) အာရုံပြု၍၊ နောက်မှ ထွက်သက်လေကို (ရှိုက်လေကို) အာရုံပြုသတတ်၊ ပုဒ်အကြံမှာ မထူးပြီ၊ ထွက်သက်အရာ၌ ဝင်သက်၊ ဝင်သက်အရာ၌ ထွက်သက်ဟု ပြောင်းလွှဲဆိုရုံသာ တည်း။ [ဤအာနာပါန မရနိုင်သူများကို ရူပပဝတ္တိက္ကမ၌ ပြခဲ့ပြီ။]

ကြံဖွယ်။ ။ဗုဒ္ဓါနုဿတိစသည်၌ အနုသဒ္ဓါပါ၍၊ ကာယဂတာသတိနှင့် အာနာပါနုဿတိတို့၌ အနုသဒ္ဓါ မပါ။ ဘာကြောင့်ပါနည်းဟု စဉ်းစားသော် ဗုဒ္ဓ စသည်တို့၏ ဂုဏ်သည် ပရမတ်တရားများ ဖြစ်၏၊ အလွန် နက်နဲ၏။ ထို့ကြောင့် အဖန်ဖန်အထပ်ထပ် ရှုမှာသာ ထင်မြင်နိုင်သောကြောင့် “အနုဿတိ” ဟု အနုသဒ္ဓါနှင့်တကွ ပြ၍၊ ကာယနှင့် အာနာပါနုတို့ဝယ် ကာယဟူသည် ကောဠာသပညတ်တရားတည်း၊ အာနာပါနုဟူသည် ဝါယောဓာတ်အပေါင်း ဖြစ်သော သမူဟပညတ်ပင်တည်း။ ထိုသို့ ပညတ်ဖြစ်၍ ပရမတ်အာရုံများ လောက် မသိမိမ္မေ့ မခက်ခဲသဖြင့် အနုသဒ္ဓါ မထည့်ဘဲ “ကာယဂတာသတိ၊ အာနာပါနုဿတိ” ဟု ဟောပြတော်မူဟန်တုံသည်။-ဤကား အကြံ။

၂၀၂၂-၂၀၂၃-၂၀၂၄

အပ္ပမညာလေးပါး

မေတ္တာ။ ။မိဇ္ဇတိ သိနိယုတိ-ချစ်ခင်စိုစွတ်၊ စေးကပ်တတ်၏။ ဣတိ-ကြောင့်၊ မေတ္တာ-မေတ္တာမည်၏။ တရားကိုယ်အားဖြင့် အဒေါသစေတသိက် တည်း။ ပိယမနာပဖြစ်သော သတ္တဝါပညတ်ကို အာရုံပြု၏။ [ပိယ-ချစ်အပ်+ မနာပ=စိတ်ကို တိုးပွားစေတတ်သူ၊ ဝါ-မြတ်နိုးအပ်သူ၊] သတ္တဝါတစ်ယောက် ယောက်ကို အာရုံပြု၍ ဒေါသဖြစ်သောအခါ ထိုဒေါသနှင့်ယှဉ်သော စိတ်ဓာတ် သည် စိုစိုဖပ်ဖပ် မရှိ၊ ခြောက်ကပ်ကပ် ဖြစ်လျက် အာရုံပြု၏။ မေတ္တာကား သတ္တဝါတို့ အပေါ်၌ စိုစိုဖပ်ဖပ် စေးကပ်လျက် အာရုံပြုသည်။

မေတ္တာတူ။ ။တဏှာပေမ အချစ်မျိုးလည်း ချစ်ခင်အပ်သူအပေါ်၌ စေးကပ် စိုစွတ်လျက် အာရုံပြု၏။ သို့ဖြစ်၍ ထိုအချစ်မျိုးကို “မေတ္တာ” ဟု ခေါ်ကြ၏။ မေတ္တာအစစ်မှာ ကုသိုလ် ကြိယာနှစ်မျိုးတွင် တစ်ပါးပါးသာတည်း။ တဏှာပေမ ကား လောဘ (အကုသိုလ်)ပင် ဖြစ်၏။ ထို့ကြောင့် သားမယားချစ်၊ ခွေမျိုးချစ် စသော သံယောဇဉ်မကင်းသော ချစ်ခြင်းများ၌ မေတ္တာစစ် မဟုတ်၊ တဏှာ ပေမသာ များ၏။ ထိုအချစ်မျိုးကို ကျမ်းဂန်တို့၌ ဂေဟသ္မိတပေမဟု ဆိုသည်။ “အိမ်၌ မှီသောအချစ်” ဟူလို၊ ဘုရားရှင်၏ ငယ်ကျွန်တော်ရင်း ဖြစ်သော ဆန္ဒထေရ်သည်ပင် ဘုရားရှင်၏အပေါ်၌ ထိုဂေဟသ္မိတပေမ (အရှင်သခင်ချစ်) ချစ်လျက် သံယောဇဉ်ဖြစ်နေသောကြောင့် ဘုရား ထင်ရှားရှိတော်မူစဉ် ငှားထူး မရ၊ ပရိနိဗ္ဗာန်စံမှ သံယောဇဉ်ပြတ်၍ တရားထူး ရသည်။

ဆက်ဦးအံ့-ထိုကဲ့သို့ သားချစ် မယားချစ် ခွေမျိုးချစ် စသည်ဖြင့် ချစ်အပ်သူ အပေါ်မှာ တစ်ရံတစ်ခါမျှ မေတ္တာစစ် မဖြစ်နိုင်တော့ဘူးဟု မမှတ်ရ၊ အခါပေါင်း များစွာ မေတ္တာအစစ်လည်း ဖြစ်ကြပေမည်သာ။ ထို့ကြောင့် မေတ္တာ၏ အကျိုးကို

ပြရာ၌ သားကို နို့တိုက်နေသော နွားမ၏တန်ခိုးကို ပြသည်။ [နို့တိုက်နေသော နွားမကို မုဆိုးက လှံဖြင့်ထိုးရာ လှံမစူးဘဲ ထန်းရွက်ကဲ့သို့ လျောကျသွား သတတ်၊] အချုပ်မှာ-မခွဲနိုင် မခွာရက်အောင်ပင် သံယောဇဉ်ဖြစ်ရသော အချစ်သည် တဏှာပေမ(ဂေဟသိတပေမ)တံည်း၊ ခွဲသာခွာသာ အကျိုးစီးပွားကို လိုလားသော မေတ္တာသဲဘောကား အစစ်တည်း၊ ထို့ကြောင့် မေတ္တာဘာဝနာကို ပွားများရာ၌ ဒေါသတည်းဟူသော အဝေးရန်သူ၊ မေတ္တာအတုတည်းဟူသော အနီးရန်သူ၊ ဤနှစ်ပါးကို ရှောင်ရှား၍ ပွားများရသည်။

ငါးရာနှစ်ဆယ်ရှစ်သွယ်မေတ္တာ။ ။မေတ္တာစိတ်ဖြင့် သူတစ်ပါးကို မုန်း၍ အာရုံပြုမှုကို ယခုကာလ၌ “မေတ္တာပို့သည်-မေတ္တာကို စေလွှတ်သည်”ဟု ပြောစမှတ် ပြုကြ၏။ ထိုမေတ္တာပို့နည်းကို ကျမ်းဂန်တို့၌ (၅၂၈)မျိုး ပြ၏။ (၅၂၈)မျိုးကား-အနောဓိသောမေတ္တာဖရဏာနည်း(၅), ဩဓိသောမေတ္တာဖရဏာ နည်း(၇), ပေါင်း(၁၂)တည်း၊ ထို(၁၂)ကို “အဝေရာဟောန္တ၊ အဗျာပဇာ ဟောန္တ၊ အနိယာ ဟောန္တ၊ သုခိ အတ္တာနံ ပရိဟရန္တ”ဟူသော “န္တ”လေးခုဖြင့် မြောက် လျှင် (၄၈)ဖြစ်၏။ ဤ(၄၈)ကို အရပ်ဆယ်မျက်နှာဖြင့် မြောက်လျှင်(၄၈၀)ဖြစ်၏။ ဤ(၄၈၀)နှင့် မူလ(၄၈)ပေါင်းသော် “ငါ့ရာနှစ်ဆယ် ရှစ်သွယ်မေတ္တာ”ဖြစ်၏။

[ဆောင်] နောဓိ-ပဉ္စ၊ ဩ-သတ္တဖြင့်၊ ဒွါဒသဟု၊ ပုဂ္ဂိုလ်စုကို၊ န္တလေးဖြာ၊ မြောက်ဆင့်ပါမူ၊ ရှစ်ဖြာလေးဆယ်၊ ဂဏန်းကြွယ်၏။ ရပ်ဆယ်ဖြင့်လျှောက်၊ ထပ်ဆင့်မြောက်၍၊ မှတ်လောက်ပွားက၊ လွန်များလှသည်၊ ... ငါးရာနှစ်ဆယ် ရှစ်စွန်းတည်း။ [န္တကို “နတု”ဟု ဖတ်။]

နောဓိ-ပဉ္စ။ ။“သဗ္ဗေ သတ္တာ၊ သဗ္ဗေ ပါဏာ၊ သဗ္ဗေ ဘူတာ၊ သဗ္ဗေ ပုဂ္ဂလာ၊ သဗ္ဗေ အတ္တဘာဝပရိယာပနာ” ဤငါးပါးသည် “မည်သူ မည်ဝါ၊ ယောက်ျား မိန်းမ” စသည်ဖြင့် ပိုင်းခြား ကန့်သတ်ခြင်း မရှိသောကြောင့် “အနောဓိသောဖရဏာ” ငါးမျိုးတည်းဟု မှတ်ပါ။ [အနောဓိ၌ ဩဓိသဒ္ဓါသည် အရေးအသား၊ အပိုင်းအခြား၊ အဖို့အစုဟူသော အနက်ကို ဟော၏။ “အနောဓိသော-အပိုင်းအခြား မရှိသောအားဖြင့်၊ မေတ္တာဖရဏာ-မေတ္တာကို ဖြန့်ခြင်း”၊] “အနောဒိသမေတ္တာ”ဟုလည်း ခေါ်ကြသည်။

ဩ-သတ္တ။ ။“သဗ္ဗာ ဣတ္ထိယော၊ သဗ္ဗေ ပုရိသာ၊ သဗ္ဗေ အရိယာ၊ သဗ္ဗေ အနရိယာ၊ သဗ္ဗေ ဒေဝါ၊ သဗ္ဗေ မနုဿာ၊ သဗ္ဗေ ဝိနိပါတိကာ” ဤ (၇)ပါးကား မိန်းမနှင့် ယောက်ျားကို တစ်ကန့်စီ၊ အရိယာနှင့် ပုထုဇဉ်ကို တစ်ကန့်စီ၊ နတ် လူနှင့် ဝိနိပါတိကာကိုလည်း တစ်ကန့်စီ၊ ဤသို့ ပိုင်းခြား ကန့်သတ်လျက် သူ့အဖို့နှင့်သူ အာရုံယူရသောကြောင့် ဩဓိသောမေတ္တာဖရဏာ မည်၏။ [ဩဒိသမေတ္တာဟုလည်း ခေါ်ကြသည်။]

အလေးဖြာ၊ မြောက်ဆင့်ပါမူ။ ။ထို(၁၂)မျိုးသော ပုဂ္ဂိုလ်တို့ကို မေတ္တာပို့ရာ၌ အဆုံး အဆုံးမှာ “အဝေရာ ဟောန္တ၊” စသော လေးမျိုးတွင် တစ်မျိုးမျိုးပါရ၏။ ဥပမာ--“သဗ္ဗေ သတ္တာ အဝေရာ ဟောန္တ၊ သဗ္ဗေ သတ္တာ အဗျာပဇ္ဇာ ဟောန္တ၊ သဗ္ဗေ သတ္တာ အနိယာ ဟောန္တ၊ သဗ္ဗေ သတ္တာ သုခိအတ္တာနံ ပရိဟရန္တ” ဟူသည်တည်း။ ဤသို့ ပုဂ္ဂိုလ်(၁၂)မျိုးကို မေတ္တာပို့ရာ၌ “န္တ”လေးပါးတွင် တစ်ပါးပါးဖြင့် အဆုံးသတ်ရသောကြောင့် ထိုပုဂ္ဂိုလ်(၁၂)ယောက်ကို နှလေးခုဖြင့် မြောက်၍ (၄၈)ပါး မေတ္တာပွားနည်း ဖြစ်သည်။

ရပ်ဆယ်ဖြင့်လျောက်။ ။ထို(၄၈)ပါးကို “ပုရတ္ထိမာယဒိသာယ၊ ပစ္ဆိမာယ ဒိသာယ၊ ဥတ္တရာယဒိသာယ၊ ဒက္ခိဏာယဒိသာယ၊ ပုရတ္ထိမာယအနုဒိသာယ၊ ပစ္ဆိမာယအနုဒိသာယ၊ ဥတ္တရာယအနုဒိသာယ၊ ဒက္ခိဏာယအနုဒိသာယ၊ ဟောဒ္ဓိမာယဒိသာယ၊ ဥပရိမာယဒိသာယ” ဟု အရပ်ဆယ်မျက်နှာဖြင့် မြောက်ဆင့် ပွားများလျှင် ပွားနည်း(၄၈၀) ဖြစ်၏။ ပွားများပုံကား--“ပုရတ္ထိမာယဒိသာယ သဗ္ဗေ သတ္တာ အဝေရာ ဟောန္တ၊ ပုရတ္ထိမာယဒိသာယ သဗ္ဗေ သတ္တာ အဗျာပဇ္ဇာ ဟောန္တ၊ ဤသို့စသည်ဖြင့် ပုရတ္ထိမဒိသာနှင့် တွဲဖက်၍ (၄၈)ထွက်၏။ ပစ္ဆိမဒိသာ စသည်နှင့် တွဲဖက်၍လည်း (၄၈)ထွက်၏။ ဤသို့ အရပ်ဆယ်မျက်နှာနှင့် တွဲဖက်၍(၄၈)ဆယ်လီ (၄၈၀) ထွက်၏။ အရပ်ဆယ်မျက်နှာနှင့် မတွဲဖက်ဘဲ ပွားများရသော မူလ(၄၈)နှင့် ပေါင်းသော် (၅၂၈) ပွားနည်းဖြစ်၏။

မှတ်ချက်။ ။ဤငါးရာနှစ်ဆယ်ရှစ်သွယ် မေတ္တာသည် မေတ္တာပွားနည်း အပြားသာ ဖြစ်၏။ လူတစ်ယောက်အပေါ်ဝယ် ဤငါးရာနှစ်ဆယ်ရှစ်သွယ် မေတ္တာစိတ်ဖြင့် အာရုံပြုနိုင်သည်” ဟု ယခုကာလ ထင်မှားပုံကို သတိထားပါ။ “သဗ္ဗေ သတ္တာ” အရာဝယ် သတ္တဝါကို ဟောသော “သဗ္ဗေ ဇီဝိ၊ သဗ္ဗေ ဇန္တူ” စသည်ဖြင့်လည်း ပွားများကောင်းပါ၏။ သို့သော် ပါဠိတော်၌ကား အများအနက်ထင်လွယ်သော သတ္တ၊ ပါဏ၊ ဘူတ၊ ပုဂ္ဂလ၊ အတ္တဘာဝပရိယာပန္နုဒိများကိုသာ ပြထားပေသည်။ ပါဠိကို မဆိုဘဲ “အားလုံး သတ္တဝါတွေ ဘေးရန်ကင်းကြပါစေ၊ အားလုံးသတ္တဝါတွေ ဒေါမနဿ ဗျာပါဒ ကင်းကြပါစေ၊ အားလုံးသတ္တဝါတွေ ဆင်းရဲဒုက္ခ ကင်းကြပါစေ၊ အားလုံးသတ္တဝါတွေ ချမ်းချမ်းသာသာ မိမိခန္ဓာကိုယ်ကို ဆောင်ရွက်နိုင်ကြပါစေ” ဟု မြန်မာလိုလည်း မေတ္တာပို့ကောင်း၏။ မြန်မာလူမျိုးတို့၌ မြန်မာလို ရွတ်ဆိုပို့သခြင်းက သာ၍ ထင်မြင်၏။ [ဝေရအရ၌ “အတွင်းရန်” ဟူရာဝယ် ဒေါသနှင့်ကတူ အကုသိုလ် များတည်း။ ထို့ကြောင့် “အဗျာပဇ္ဇ” အရ၌ ဒေါသကို မယူဘဲ ဒေါမနဿကို ယူရသည်။]

အနက်။ ။ပုရတ္ထိမာယဒိသာယ-အရှေ့အရပ်၌၊ ပစ္ဆိမာယဒိသာယ-အနောက်အရပ်၌၊ ဥတ္တရာယဒိသာယ-မြောက်အရပ်၌၊ ဒက္ခိဏာယဒိသာယ-တောင်အရပ်၌၊ ပုရတ္ထိမာယအနုဒိသာယ-အရှေ့တောင်ထောင့်အရပ်၌၊ ပစ္ဆိမာယအနုဒိသာယ-အနောက်မြောက်ထောင့်အရပ်၌၊ ဥတ္တရာယအနုဒိသာယ-အရှေ့မြောက်ထောင့်အရပ်၌၊ ဒက္ခိဏာယအနုဒိသာယ-အနောက်တောင်ထောင့်အရပ်၌၊ ဟေဋ္ဌိမာယဒိသာယ-အောက်အရပ်၌၊ ဥပရိမာယဒိသာယ-အထက်အရပ်၌၊ သဗ္ဗေ သတ္တာ-အလုံးစုံသော သတ္တဝါတို့သည်၊ သဗ္ဗေ ပါဏာ-အလုံးစုံသော အသက်ရှိသူတို့သည်၊ သဗ္ဗေ ဘူတာ-အလုံးစုံသော ဖြစ်နေသူတို့သည်၊ သဗ္ဗေ ပုဂ္ဂလာ-အလုံးစုံသောပုဂ္ဂိုလ်တို့သည်၊ သဗ္ဗေ အတ္တဘာဝ ပရိယာပနာ-အလုံးစုံသော အတ္တဘော၌ အကျုံးဝင်သူတို့သည်၊ (သဗ္ဗာ ဣတ္ထိယော စသည်၌ အံနက်ထင်ရှားပြီ) သဗ္ဗေ ဝိနိပါတိကာ-အလုံးစုံသော အပါယ်ဘုံသားတို့သည်၊ အပေရာ-ကိုယ်တွင်း ကိုယ်ပ, ရန်မရှိကြကုန်သည်၊ အဗျာပဇ္ဇာ-ဒေါမနဿ, ဗျာပါဒဟု, စိတ်ဆင်းရဲမှု မရှိကြကုန်သည်၊ အနိဃာ-ဆင်းရဲဒုက္ခ မရှိကြကုန်သည်၊ သုခိ-ကိုယ်စိတ်နှစ်ဖြာ ချမ်းသာခြင်း ရှိကြကုန်သည်၊ (ဟုတ္တာ) အတ္တာနံ-မိမိအတ္တဘောကို၊ ပရိဟရန္တု-ဆောင်ရွက်နိုင်ကြပါစေ။ [အားလုံး မေတ္တာပို့နည်းအတွက် အနက်ကို ရော၍ ရေးလိုက်သည်။]

ကရုဏာ။ ။အာရုံ ၀စနတ္ထနှင့်တကွ ကရုဏာအစစ် အတုများကို စေတသိက်ပိုင်း၌ ပြခဲ့ပြီ၊ ဤကရုဏာလည်း “သဗ္ဗေ သတ္တာ ပေါ သဗ္ဗေ အတ္တဘာဝ ပရိယာပနာ” ဟု အနေမိသောဖရဏာ(၅)မျိုး၊ သဗ္ဗာ ဣတ္ထိယော စသော သြဓိသောဖရဏာ (၇)မျိုးအားဖြင့် ပုဂ္ဂိုလ်နှင့်စပ်၍ (၁၂)မျိုးရ၏၊ ထို(၁၂)မျိုးလုံးမှာပင် “ဒုက္ခာ မုစ္ဆန္တု=အားလုံးသတ္တဝါတွေ ဒုက္ခမှ လွတ်မြောက်ကြပါစေ” ဟု ဒုက္ခိတသတ္တဝါ (ဆင်းရဲနေသူကို) အာရုံပြု၍ ပွားများရာ၏၊ ထို(၁၂)မျိုးကို “ပုရတ္ထိမာယဒိသာယ သဗ္ဗေ သတ္တာ ဒုက္ခာ မုစ္ဆန္တု” စသည်ဖြင့် အရပ်ဆယ်မျက်နှာနှင့် တွဲဖက်၍ ပွားများလျှင် ဒိသာဖရဏာပွားနည်း (၁၂၀)ဖြစ်၏၊ မူလအနေမိသောဖရဏာ(၅), သြဓိသောဖရဏာ(၇)ပါးနှင့် ပေါင်းသော် ကရုဏာပွားနည်း (၁၃၂)မျိုး ဖြစ်၏၊ ဤကရုဏာပွားရာ၌ ဒုစရိုက်အားကြီးနေသော သုခိတသတ္တဝါကို အာရုံပြု၍လည်း နောက်ဘဝ၌ ရောက်ရမည့် အပါယ်ဘေးကို တွေးတောကာ ပွားများနိုင်ပါသည်။

မုဒိတာ။ ။အာရုံ ၀စနတ္ထနှင့်တကွ မုဒိတာအစစ် အတုများကို စေတသိက်ပိုင်း၌ ပြခဲ့ပြီ၊ မြောက်ပွားပုံမှာလည်း ကရုဏာအတိုင်း မြောက်ပွား၍ (၁၃၂)ပါးရ၏။

“ဒုက္ခာ မုစ္ဆန္တိ” အရာဝယ် “ယထာလဒ္ဓသမ္ပတ္တိတော မာ ဝိဂစ္ဆန္တိ” ဟူသော စကားကို လဲလှယ် ပွားများရုံသာတည်း၊ ဥပေက္ခာအပြားလည်း အတူပင်ဖြစ်၏။ [ယထာလဒ္ဓသမ္ပတ္တိတော-အကြင် အကြင် ရအပ်သော စည်းစိမ်မှ၊ မာ ဝိဂစ္ဆန္တိ-မကင်းလွတ်နိုင်ကြပါစေ၊ “ရှိပြီးသောချမ်းသာမှ လက်မလွတ်ကြပါစေ” ဟူလို။]

[ဆောင်] နောဓိ-ပစ္စ၊ ဩ-သတ္တဖြင့်၊ ဒွါဒသဟု၊ ပုဂ္ဂိုလ်စုကို၊ ပြု၍အာရုံ၊ ပွားများတုံလော၊ တစ်ဖုံဆယ်ဖြာ၊ ရပ်ဒိသာဖြင့်၊ မြောက်ကာဆက်သွယ်၊ ရာနစ်ဆယ်တည်း၊ နှစ်သွယ်ပေါင်းစစ်၊ သုံးဆယ့်နှစ်တို့၊ စွန်းလစ်တစ်ရာ၊ ကရုဏာနှင့်၊ ပေက္ခာ-မုဒိ၊ ပြားတူရှိသည်... မြောက်ကြည့်လေတော့ မခဲတည်း။

ဥပေက္ခာ။ ။ဥပေတိ-မုန်း ချစ် မပြု၊ သင့်တော်ရုံ ရှုတတ်၏။ ဣတိ-ကြောင့်၊ ဥပေက္ခာ-ဥပေက္ခာမည်၏။ မေတ္တာသဘောကဲ့သို့ သူတစ်ပါး၏ စီးပွားကို ဆောင်ရွက်လိုခြင်းလည်း မရှိရ၊ ကရုဏာသဘောကဲ့သို့ သူတစ်ပါး၏ ဆင်းရဲကို ပယ်ရှားလိုခြင်းလည်း မရှိရ၊ မုဒိတာသဘောကဲ့သို့ သူတစ်ပါးချမ်းသာနေသည်ကို ဝမ်းမြောက်ခြင်းလည်း မရှိရဘဲ သတ္တဝါတို့အပေါ်၌ “သဗ္ဗေ သတ္တာ ကမ္မဿကာ”=အလုံးစုံသော သတ္တဝါတို့သည် ကံသာ ကိုယ်ပိုင်ဥစ္စာ ရှိကြ၏” ဟု ကမ္မဿကာ ချတတ်သော သဘောသည် ဥပေက္ခာသဘောတည်း။ တရားကိုယ်မှာ တဩမဇ္ဈတ္တတာစေတသိက်တည်း၊ လျစ်လျူရှုအပ်သော သတ္တဝါပညတ်ကို အာရုံပြု၏။ “ဒုက္ခာ မုစ္ဆန္တိ” အရာဝယ် “ကမ္မဿကာ” ကို လဲလှယ်၍ ကရုဏာနည်းတူ မြောက်ပွားပါ။ [လျစ်လျူရှုတိုင်းလည်း ဥပေက္ခာ ဗြဟ္မာဝိဟာရ မဟုတ်၊ သတ္တဝါတို့ အပေါ်၌ ချစ်ရ မုန်းရမုန်း မသိ၍ လျစ်လျူရှုနေသော အညာဏုပေက္ခာ (အညာဏ-ဥပေက္ခာ)လည်း ရှိသေး၏။ တရားကိုယ်မှာ မောဟတည်း။]

ဥပေက္ခာနှစ်မျိုး။ ။ပါရမီဆယ်ပါး၌လာသော ဥပေက္ခာပါရမီနှင့် ဤဥပေက္ခာ ဗြဟ္မာဝိဟာရသည် မတူတတ်ပေ။ ပါရမီဥပေက္ခာသည် သတ္တဝါတို့က မိမိအပေါ်၌ ကောင်းမွန်စွာ ပြုမှု မတော်တရော် ပြုမှုများကို အာရုံပြု၍ စိတ်မဆိုး ဝမ်းမသာဘဲ လျစ်လျူရှုနိုင်သောသဘောတည်း။ ဤဥပေက္ခာဗြဟ္မာဝိဟာရကား ထိုပြုမှုမျိုးနှင့် မဆိုင်၊ သက်သက် သတ္တဝါတို့အပေါ်၌ မေတ္တာ ကရုဏာ မုဒိတာ မဖြစ်ဘဲ လျစ်လျူရှုနိုင်သော သဘောတည်း။

သီလက္ခနိဋ္ဌိသစ်။ ။ကထံ ပန မဟာကာရုဏိကာ ဗောဓိသတ္တာ သတ္တေသု ဥပေက္ခကာ ဟောန္တိတိ၊ န သတ္တေသု ဥပေက္ခကာ၊ သတ္တကတေသု ပန ဝိဒုကာရေသု ဥပေက္ခကာ ဟောန္တိတိ ဣဒမေဝေတ္ထ ယုတ္တံ။

ဗြဟ္မဝိဟာရ။ ။ဝိဟာရန္တိ ဧတေဟိတိ ဝိဟာရာ၊ ဗြဟ္မာနော ဝိဟာရာ ဗြဟ္မဝိဟာရာ၊ ဧတေဟိ-ဤတရားတို့ဖြင့်၊ သပ္ပရိသာ-သူတော်ကောင်းတို့သည်၊ ဝိဟာရန္တိ-နေကြကုန်၏။ ဣတိ-ကြောင့်၊ ဝိဟာရာ-ဝိဟာရတို့ မည်၏။ ဤတရားလေးပါးတွင် တစ်ပါးပါးကို သတ္တဝါတို့အပေါ်၌ ပျံ့နှံ့စေလျက် (ပို့သလျက်) နေခြင်းသည် မွန်မြတ်သော နေခြင်းပေတည်း။ [အခြားတစ်နည်း ရှိသေး၏၊ ဝိသုဒ္ဓိမဂ်၌ ရှုလေတော့။]



အာဟာရေ ပဋိကူလသညာ။ ။စားသောက်ဖွယ် အစာဟူသမျှကို အာဟာရ ဟု ခေါ်၏။ ထိုအာဟာရ၌ “စက်ဆုပ်ရွံ့ဖွယ်ရာ”ဟု မှတ်ထင်လာအောင် ဆင်ခြင်မှုကို “အာဟာရေ ပဋိကူလသညာ”ဟု ခေါ်၏။ ထိုကဲ့သို့ ပဋိကူလသညာ ဖြစ်ပေါ်လာအောင် ဆင်ခြင်ရာ၌ ဆင်ခြင်နည်း(၁၀)မျိုး ပြား၏။-အကျယ်ကို ဝိသုဒ္ဓိမဂ်မှာ ရှု၊ အကျဉ်းချုပ်ကား-

- ဂမနာ သေနာ ဘောဂါ၊ အာသယာ စ နိဓာနတော၊
- အပက္ကာ စ ပက္ကာ ဖလာ၊ နိဿန္တတော စ မက္ခန္ဓာ၊
- ဧဝံ ဒသဟာကာရေဟိ၊ ဣက္ခေယျ ပဋိကူလတာ။

ဂမနာ-အာဟာရကို ရနိုင်ရာအရပ်သို့ အရောက်သွားခြင်းအားဖြင့်လည်း ကောင်း၊ သေနာ-ရှာဖွေရခြင်းအားဖြင့်လည်းကောင်း၊ ဘောဂါ-စားသောက် သုံးဆောင်ရခြင်းအားဖြင့်လည်းကောင်း၊ အာသယာ စ-သလိပ် သည်းခြေ သွေး ပြည်ဟူသော အာသယလေးပါးအားဖြင့်လည်းကောင်း၊ နိဓာနတော-စုဝေးတည်နေရာ အစာသစ်အိမ်အားဖြင့်လည်းကောင်း၊ အပက္ကာ စ-မကြေ မကျက်ခင်အားဖြင့်လည်းကောင်း၊ ပက္ကာ-ကြေကျက်ပြီးသောအားဖြင့်လည်း ကောင်း၊ ဖလာ-အကျိုးရင်းအားဖြင့်လည်းကောင်း၊ နိဿန္တတော စ-အကျိုးဆက် အားဖြင့်လည်းကောင်း၊ မက္ခန္ဓာ-အလူးလူး အလဲလဲဖြစ်ပုံအားဖြင့်လည်းကောင်း၊ ဧဝံ-ဤသို့၊ ဒသဟိ အာကာရေဟိ-ဆယ်ပါးသော အခြင်းအရာတို့ဖြင့်၊ ပဋိကူလတာ-စက်ဆုပ်ရွံ့ရှာဖွယ်၏ အဖြစ်ကို၊ ဣက္ခေယျ-ရှုဆင်ခြင်ရာ၏။



ဓာတုဝဝတ္ထာန်။ ။ခန္ဓာကိုယ်၌ ပုဂ္ဂိုလ် သတ္တဝါ ငါ သူတစ်ပါး ယောက်ျား မိန်းမဟူသော အမှတ်သည် ကင်းပျောက်၍ ဓာတ်လေးပါး အစုအဝေးသာဟု ထင်မြင်လာအောင် ခန္ဓာကိုယ်ရှိ ဓာတ်လေးပါးကို ပိုင်းခြားသတ်မှတ်သောဉာဏ် သည် ဓာတုဝဝတ္ထာန် မည်၏။ ချဲ့ဦးအံ့-ခန္ဓာကိုယ်၌ ကေသာအစ မတ္တလုင် ကျအောင် ကောဋ္ဌာသ(၂၀)သည် မာခံသည့်အတွက် ပထဝီလွန်ကဲသော ရုပ်တရား များတည်း။ ထို့မကြောင့် ပထဝီဓာတ်(၂၀)ရှိ၏ဟု မှတ်၊ ပိတ္တံ အစ မုတ္တံကျအောင်

ကောဠာသ(၁၂)သည် အရည်ရုပ်များဖြစ်၍ အာပေါဓာတ် လွန်ကဲသော ရုပ်များ တည်း။ ထို့ကြောင့် အာပေါဓာတ်(၁၂)ပါး ရှိ၏ဟု မှတ်၊ ရုပ်ပိုင်း၌ ပြခဲ့သော သန္တပ္ပနစသော တေဇောဓာတ်(၄)မျိုးလည်း ရှိသေး၏။ ဥဒ္ဓဂ်မဝါတ-အထက်သို့ ဆန်တက်သောလေ၊ အစောဂမဝါတ-အောက်သို့ စုန်ဆင်းသောလေ၊ ကုစ္ဆိသယ ဝါတ-ဝမ်းတွင်း၌တည်သောလေ၊ ကောဠာသယဝါတ-အူတွင်း၌တည်သောလေ၊ အသာသပသာသဝါတ-ထွက်သက်ဝင်သက်လေ၊ အင်္ဂမင်္ဂါနုသာရီဝါတ-အင်္ဂါ ကြီးငယ်သို့ လျှောက်သောလေ၊ ဤသို့ ဝါယောဓာတ်(၆)မျိုးလည်း ခန္ဓာကိုယ်၌ ရှိသေး၏။ အကျဉ်းအားဖြင့် (၄)ပါး အကျယ်အားဖြင့်(၄၂)ပါးသော ဤဓာတ် အစုအဝေးမှတစ်ပါး အခြားသော အရာဝတ္ထု တစ်စုံတစ်ခုမျှ မရှိတော့ချေ။ [အာရပ္ပကမ္မဋ္ဌာန်းများကား နောက်၌ ထင်ရှားလတ္တံ့။]

ဘုံအားဖြင့် ခွဲခြားခြင်း။ ။အထက်နတ်ပြည်၌ အသုဘအလောင်းကောင် မရှိ၊ သေလျှင် မီးတောက်ငြိမ်းသကဲ့သို့ ခန္ဓာကိုယ် ချုပ်ငြိမ်းကွယ်ပျောက်၏။ ဆံအစရှိသော အချို့ ကောဠာသများရှိသော်လည်း စက်ဆုပ်ဖွယ်ရာ မဟုတ်၊ အလွန်တင့်တယ်သည်။ ရွံဖွယ်ဖြစ်သော အစာသစ် အစာဟောင်း နှပ် တံတွေး စသည်တို့မှာ လုံးဝမရှိ။ အစာအာဟာရလည်း အဆီအနှစ် နတ်ဩဇာသာ ဖြစ်ရကား ပဋိကူလသည် ထင်နိုင်ဖွယ် မရှိ။ ထို့ကြောင့် နတ်ပြည်၌ အသုဘနှင့် ကာယဂတာသတိ၊ အာဟာရေ ပဋိကူလသည်၊ ဤ(၁၂)ပါး မရနိုင်၊ နတ်ပြည် ဟူရာ၌ အထက်နတ်ပြည်ကို ဆိုသည်။ လူ့ပြည်မှာ တည်ရှိသော နတ်အချို့၌ကား ထိုက်သလို ရသင့်ဖွယ်ရှိ၏။] ရူပဗြဟ္မာဘုံ၌ အသက်မရှူရှိုက်ရကား ထို(၁၂)ပါး အပြင် အာနာပါနုဿတိကမ္မဋ္ဌာန်းလည်း မရ၊ အရူပဘုံ၌မူ အာရပ္ပကမ္မဋ္ဌာန်း လေးပါးသာ ထိုက်သလိုရ၏။ အထက် အထက်ဘုံ၌ အောက်အောက် အာရပ္ပ ကမ္မဋ္ဌာန်းများ မရနိုင်၊] ဤလူ့ဘုံ၌ကား ကမ္မဋ္ဌာန်(၄၀)လုံးပင် ရကောင်း၏။ [ဆောဝ်] အသုဘနှင့်၊ ကာယဂတာ၊ သညာဒ္ဓါဒေသံ၊ နတ်၌မရ၊ ဗြဟ္မာ့ပြည်မှာ၊ အာနာပါနု-လည်းမရတည်း။ အရူပဝယ်၊ လေးသွယ်သာရ၊ နတ်မှကြွင်းတုံ၊ ကာမဘုံဝယ်၊ အကုန် လေးဆယ်ရသတည်း။

ပရမတ် ပညတ်ကမ္မဋ္ဌာန်း။ ။ဤကမ္မဋ္ဌာန်း(၄၀)တွင် ကသိုဏ်း(၁၀), အသုဘ (၁၀), ကာယဂတာသိ၏အာရုံဖြစ်သော ကောဠာသပညတ်, အာနာပါနုဿတိ၏ အာရုံဖြစ်သော အာနာပါနုပညတ်, ဗြဟ္မဝိဟာရ(၄)ပါး၏ အာရုံဖြစ်သော သတ္တဝါ ပညတ်(၄)မျိုး, [၁-ပိယမနာပသတ္တဝါပညတ်, ၂-ဒုက္ခိတသတ္တဝါပညတ်, ၃- သုခိတသတ္တဝါပညတ်, ၄-မဇ္ဈတ္တသတ္တဝါပညတ်၊] အာရပ္ပ (၄)ပါးတွင် ပဌမာရပ္ပဝိညာဏ်၏အာရုံဖြစ်သော အာကာသပညတ်, တတိယာရပ္ပဝိညာဏ်၏ အာရုံဖြစ်သော နတ္ထိဘောပညတ်, ဤ (၂၈) ပါးသော ကမ္မဋ္ဌာန်းများသည်

ပညတ်ကမ္မဋ္ဌာန်းတည်း၊ ဗုဒ္ဓါနုဿတိစသည်တို့၏ အာရုံဖြစ်သော ဂုဏ်တော် စသည်တို့မှာ သီလ သမာဓိ ပညာစသော ပရမတ်တရားများတည်း၊ အစာ အာဟာရဟူသည်လည်း ရုပ်ပရမတ်များသာတည်း၊ ဓာတ်ကြီးလေးပါး ဒုတိယာရူပ စတုတ္ထာရူပတို့၏ အာရုံဖြစ်သော ပဌမ တတိယ အာရုပ္ပဝိညာဏ်တို့၏ ပရမတ် ဖြစ်ကြောင်း၌ ထပ်လောင်းဖွယ် မလို၊ ထို့ကြောင့် ရှေ့အနုဿတိ(၈)ပါး၏ အာရုံ(၈)ပါး၊ အာဟာရ၊ စတုဓာတု၊ အာရုပ္ပနှစ်ပါးအားဖြင့် ပရမတ်အာရုံ ကမ္မဋ္ဌာန်း(၁၂)ပါး ရှိ၏ဟု မှတ်ပါ။

[ဆောင်] ကသိုဏ်းဆယ်ဝ၊ အသုဘနှင့်၊ ကောဋ္ဌာသပါ၊ အာနာပါန၊ ဗြဟ္မဝိဟာ၊ ထို လေးဖြာ၏၊ သတ္တဝါပညတ်၊ လေးရပ်ဟုပြု၊ အာရုပ္ပဝယ်၊ နှစ်သွယ် ပ-တ၊ ဝုဋ္ဌိသတို့ မုချပညတ်၊ အာရုံမှတ်လော၊ ကြွင်းလတ်ဆယ့်နှစ်၊ ပရမတ်စစ်သည်၊ ခွဲလှစ် လေးဆယ်ကမ္မဋ္ဌာန်းတည်း။

ဘာဝနာသု ပန သဗ္ဗတ္ထာပိ ပရိကမ္မဘာဝနာ လဗ္ဘတေဝ၊ ဗုဒ္ဓါနုဿတိအာဒီသု အဋ္ဌသု သညာဝဝတ္ထာနေသု စာတိ ဒသသု ကမ္မဋ္ဌာနေသု ဥပစာရဘာဝနာဝ သမ္ပဇ္ဇတိ၊ နတ္ထိ အပ္ပနာ၊ သေသေသု ပန သမတ္တိသကမ္မဋ္ဌာနေသု အပ္ပနာဘာဝနာပိ သမ္ပဇ္ဇတိ။

ဘာဝနာ(၃)မျိုး။ ။ဘာဝနာသည် ပရိကမ္မဘာဝနာ ဥပစာရဘာဝနာ အပ္ပနာ ဘာဝနာဟု (၃)မျိုး ရှိ၏။ ထိုတွင် “ပရိကရောတိ-အထက် အထက်ဘာဝနာကို ပြုပေးတတ်၏။ ဣတိ-ကြောင့်၊ ပရိကမ္မ-မည်၏” နှင့်အညီ၊ ဆိုင်ရာကမ္မဋ္ဌာန်း တစ်ခုခုကို အာရုံပြု၍ ပထဝီ ပထဝီ စသည်ဖြင့် နှုတ်ဖြင့် ရွတ်ဆို၍လည်းကောင်း၊ စိတ်ဖြင့် မှန်း၍လည်းကောင်း ရှေးဦးစွာ စီးဖြန်းမှု ပွားများစေမှုကို ပရိကမ္မ ဘာဝနာဟု ခေါ်၏။ မည်သည့်ကမ္မဋ္ဌာန်းမဆို ဤပရိကမ္မဘာဝနာနှင့် မကင်းနိုင်၊ ဤပရိကမ္မဘာဝနာကို စတင်၍သာ အထက်အထက်ဘာဝနာသို့ တက်ကြွရ သည်။ ထို့ကြောင့် “သဗ္ဗတ္ထာပိ ပရိကမ္မဘာဝနာ လဗ္ဘတေဝ”ဟု ဆိုပေသည်။

ဥပစာရ၊ အပ္ပနာ။ ။ဥပ (သမိပေ) စရတိ ပဝတ္တတိတိ ဥပစာရော၊ ဥပ (သမိဇ) -အပ္ပနာဘာဝနာ၏အနီး၌၊ စရတိ ပဝတ္တတိ-ဖြစ်၏။ အိမ်၏အနီးအပါး ဖြစ်သော ရှေ့မျက်နှာသာအရပ်ကို “အိမ်ဥပစာ”ဟု ခေါ်သကဲ့သို့၊ အပ္ပနာ ဘာဝနာ၏ အနီးအပါးဖြစ်သောရှေ့ကဘာဝနာကို “ဥပစာရဘာဝနာ”ဟု ခေါ်သည်။ အပ္ပောတိ နိဝိသတိ-ဥပစာရဘာဝနာထက် လွန်ကဲ၍ စွဲမြဲစွာအာရုံ၌ သက်ဝင် တည်နေတတ်၏။ ဣတိ-ကြောင့်၊ အပ္ပနာ-မည်၏။ ဥပစာရဘာဝနာ ထက် ခိုင်မြဲစွာ အာရုံ၌ တည်နေသောဈာန်ကို “အပ္ပနာဘာဝနာ”ဟု ခေါ်သည်။

ဗုဒ္ဓါနုဿတိံ ၊ပေ၊ သမ္မဇ္ဇတိ။ ။ဗုဒ္ဓါနုဿတိစသော အနုဿတိ(၈)ပါး အာဟာရေပဋိကူလသညာ၊ စတုမာတုဝဝတ္ထာန်၊ ဤကံမ္မဋ္ဌာန်း(၁၀)ပါးကို အားထုတ် ရာ၌ ဥပစာဘာဝနာတိုင်အောင်သာ ရနိုင်၏။ အပ္ပနာဘာဝနာဟု ခေါ်အပ်သော ဈာန်ကို မရနိုင်၊ ချဲ့ဦးအံ့-ဘုရားဂုဏ်တော်စသော အာရုံများသည် ပရမတ် တရားဖြစ်၍ အလွန်နက်နဲ၏။ နက်သောရေ၌ ထောက်၍ မမှီသဖြင့် ငြိမ်သက်စွာ လှေမတည်နိုင်သကဲ့သို့ ဘုရားဂုဏ်တော်စသော အာရုံများ၌လည်း ဝိတက်စသော ဈာန်အင်္ဂါတို့ ခိုင်မြဲစွာ မထောက်တည်နိုင်ကြသဖြင့် အပ္ပနာဘာဝနာ မရနိုင်။

ထို့ပြင်-ဘုရားဂုဏ်တော်စသည်တို့သည် အသင်္ချေမက အလွန်များပြားကုန်၏။ အမျိုးမျိုး အဖုံဖုံ အရသာစုံသော ထိုဂုဏ်တော်များကို ဆင်ခြင်သောအခါ ဂုဏ် တစ်မျိုးတည်း၌ တင်းမတ်မိနိုင်ဘဲ တစ်မျိုးပြီးတစ်မျိုး ဆင်ခြင်နေသဖြင့်လည်း အာရုံတစ်မျိုးတည်း၌ကဲ့သို့ စူးစိုက်ခြင်း မရှိနိုင်၊ ဤသို့လျှင် ပရမတ်အာရုံဖြစ်၍ နက်နဲခြင်း၊ အာရုံက များပြားခြင်းကြောင့် ဗုဒ္ဓါနုဿတိစသော(၇)ပါး၌ အပ္ပနာ ဘာဝနာ မရနိုင်၊ မရဏာနုဿတိ ပဋိကူလသညာနှင့် ဓာတုဝဝတ္ထာန်တို့အတွက် မှာပရမတ်အာရုံဖြစ်၍ နက်နဲသောကြောင့်သာ အပ္ပနာဘာဝနာ မရဟု မှတ်ပါ။

ပရမတ္ထဂမ္ဘီရတ္တာ၊ နေကတ္တာနေကလမ္မတော၊
ဗုဒ္ဓါနုဿတိအာဒိသု၊ ဥပစာရောဝ နာပုနာ။

ပရမတ္ထဂမ္ဘီရတ္တာ-အာရုံက ပရမတ်ဖြစ်၍ နက်နဲ ခက်ခဲသည်၏အဖြစ်ကြောင့် လည်းကောင်း၊ အနေကတ္တာ-ဘုရားဂုဏ်တော် အစရှိသော အာရုံတို့က များလှ သည့်အတွက်၊ အနေကလမ္မတော-အများကိုပင် အာရုံပြုနေခြင်းကြောင့်လည်း ကောင်း၊ ဗုဒ္ဓါနုဿတိအာဒိသု-တို့၌၊ ဥပစာရောဝ-ဥပစာရဘာဝနာသာ ဖြစ်နိုင်၏။ န အပ္ပနာ-အပ္ပနာဘာဝနာ မဖြစ်နိုင်။

နိဗ္ဗာန်နှင့် မဟဂ္ဂုတ် ပရမတ်အာရုံများ။ ။နိဗ္ဗာန်စသော အာရုံတို့သည် ပရမတ်ဖြစ်၍ နက်နဲကြသော်လည်း သီလဝိသုဒ္ဓိ စိတ္တဝိသုဒ္ဓိစသော ဝိသုဒ္ဓိအစဉ် အားဖြင့်လည်းကောင်း၊ သမ္မသနဉာဏ်စသော ဉာဏ်အစဉ်အားဖြင့်လည်း ကောင်း၊ အဆင့်ဆင့် တက်၍ တက်၍လာခဲ့ရာ ဘာဝနာသည် လွန်စွာအားရှိကြ သဖြင့် ထိုဘာဝနာအစဉ်၏အစွမ်းကြောင့် နိဗ္ဗာန်ကို အာရုံပြုလျက် လောကုတ္တရာ အပ္ပနာသို့ တက်နိုင်ကြပေသည်။ “မည်မျှပင် ခက်ခဲသော်လည်း တစ်စတစ်စ တက်လျှင် ရောက်နိုင်ရိုးပင်”ဟူလို၊ အာရုပ္ပဈာန်တို့ကား အောက် အောက် ဈာန်၏ အာရုံကို လွန်လျှင် အထက် အထက်ဈာန်ကို ရှိမြဲဖြစ်၍ အောက်အောက် အာရုံကို လွန်မြောက်နိုင်သော ဘာဝနာ၏အစွမ်းကြောင့် အထက်ပရမတ်အာရုံကို အာရုံပြုကာ အပ္ပနာဘာဝနာ ဖြစ်နိုင်ကြပေသည်။

ပရမတ္ထဂမ္ဘီရေပိ၊ ဘာဝနာအနုက္ကမတော၊
လောကုတ္တရော အာရပ္ပာ တု၊ အာလမ္မသမတိက္ကမာ။

ပရမတ္ထဂမ္ဘီရေပိ-ပရမတ်ဖြစ်သည့်အတွက် အာရုံက နက်နဲပါသော်လည်း၊ ဘာဝနာအနုက္ကမတော-ဘာဝနာအစဉ်၏ အစွမ်းကြောင့်၊ လောကုတ္တရော-လောကုတ္တရာအပ္ပနာ ဖြစ်နိုင်၏။ အာရပ္ပာ တု-ဒုတိယ စတုတ္ထ၊ အာရပ္ပနာနှစ်ခု တို့ကား၊ အာလမ္မသမတိက္ကမာ-အောက်အောက်အာရုံကို လွန်ကြောင်းဘာဝနာ စွမ်းကြောင့်၊ သမ္ပန္နိ-ပြည့်စုံနိုင်ကုန်၏။ [ပဌမ တတိယ၊ အာရပ္ပနှစ်ပါးကား ကောင်းကင်ပညတ် နတ္ထိဘောပညတ်တို့ကို အာရုံပြုသည်။]

ကမ္မဋ္ဌာန်းနှင့် ဈာန်ကို တွဲပြခြင်း။ ။အပ္ပနာဘာဝနာတိုင်အောင် ရွက်ဆောင် နိုင်သော ကမ္မဋ္ဌာန်း(၂၀)တို့တွင် ကသိုဏ်း(၁၀)ပါးနှင့် အာနာပါနကမ္မဋ္ဌာန်း၊ တစ်ပါးပါးကို အားထုတ်လျှင် ပဉ္စမဈာန်တိုင်အောင် ရူပဈာန်ကို အဆင့်ဆင့် ရနိုင်၏။ အသုဘ(၁၀)ပါးနှင့် ကာယဂုတာသတိကမ္မဋ္ဌာန်းတို့သည် ပဌမဈာန် ကိုသာ ရစေနိုင်၍၊ မေတ္တာ ကရုဏာ မုဒိတာတို့က ပဌမ ဒုတိယ တတိယ စတုတ္ထဈာန်တိုင်အောင် ရစေနိုင်၏။ ဥပေက္ခာဗြဟ္မဝိဟာရကမ္မ ပဉ္စမဈာန်ကိုသာ ရစေနိုင်သည်။

အသုဘနှင့် ကာယဂတာ။ ။အသုဘ(၁၀)ပါးနှင့် ကာယဂတာသတိ၏ အာရုံတို့သည် ရန်ရင်းကြမ်းကြုတ် စက်ဆုပ်ဖွယ်အာရုံများတည်း။ ထို့ကြောင့် ကြမ်းတမ်းသော ရေအယဉ်မှာ ထိုးဝါးကောင်းကောင်းဖြင့် ထောက်မထားပါလျှင် လှေမတည်တံ့နိုင်သကဲ့သို့၊ ထိုအတူ ထိုစက်ဆုပ်ဖွယ်အာရုံပေါ်သို့ တင်ပေးမည့် ဝိတက်တည်းဟူသော ထိုးဝါးမပါလျှင် စိတ်အစဉ် မတည်နိုင်၊ သို့ဖြစ်၍ အသုဘ စသောအာရုံကို အာရုံပြု၍ ဝိတက်မပါသော ဒုတိယဈာန်စသည်တို့ မဖြစ်နိုင်။

နာဝါ အရိတ္တဗလေန၊ စဏ္ဍသောတမိ တိဋ္ဌတိ၊
ဝေါသုဘေသု စိတ္တံပိ၊ တက္ကဗလေန တိဋ္ဌတိ၊
တေနေတ္ထ ပဌမံ ဈာနံ၊ န ဟောန္တိ ဒုတိယာဒိနိ။

နာဝါ-လှေသည်၊ အရိတ္တဗလေန-ထိုးဝါးအစွမ်းကြောင့်၊ စဏ္ဍသောတမိ-ကြမ်းတမ်းသော ရေအယဉ်၌၊ တိဋ္ဌတိ ယထာ-တည်နိုင်သကဲ့သို့၊ ဧဝံ-ဤအတူ၊ စိတ္တံပိ - ဘာဝနာစိတ်သည်လည်း၊ တက္ကဗလေန - ဝိတက်အစွမ်းကြောင့်၊ အသုဘေသု-မတင့်တယ်သောအာရုံတို့၌၊ တိဋ္ဌတိ-တည်နိုင်၏။ တေန-ထို့ကြောင့်၊ ဧတ္ထ-ဤမတင့်တယ်သော ကမ္မဋ္ဌာန်းအာရုံ၌၊ ပဌမံ ဈာနံ-ဝိတက် ပါသော ပဌမဈာန်သာလျှင်၊ ဟောတိ-ဖြစ်၏။ ဒုတိယာဒိနိ-ဝိတက်ကင်းသော ဒုတိယဈာန် အစရှိသည်တို့သည်၊ န ဟောန္တိ-မဖြစ်နိုင်ကုန်။

မေတ္တာ။ ။ဤမေတ္တာစသော သုံးပါးသည် ဒေါမနဿကြောင့်ဖြစ်သော ဗျာပါဒ ဝိဟိံသ အနဘိရတိတို့မှ လွတ်မြောက်ကြောင်းတရားများ ဖြစ်၏။ ထင်ရှားစေအံ့-မေတ္တာသည် သတ္တဝါတို့ကို ချစ်မြတ်နိုးလျက် အကျိုးလိုလားသော တရားတည်း။ ဗျာပါဒကား သတ္တဝါတို့၌ မုန်းတီးရှုံရှာ ပျက်စီးရာ ပျက်စီးကြောင်း မကောင်းကြံသောတရားတည်း။ တရားကိုယ်မှာ ဒေါသပင်ဖြစ်၏။ ဒေါသမှန်လျှင် ဒေါမနဿနှင့်မကွေမကွာ ယှဉ်ဖက်ဖြစ်၍ ဒေါမနဿကြောင့် ဖြစ်သည်ဟု ဆိုရသည်။ သို့ဖြစ်၍-ဒေါမနဿကြောင့်ဖြစ်သော ဒေါသ ဗျာပါဒမှ လွတ်မြောက်သော မေတ္တာ သည် ဧကန် သောမနဿနှင့်သာ ယှဉ်ထိုက်ပေသည်။ ထို့ကြောင့် မေတ္တာကမ္မဋ္ဌာန်း ဖြင့် သောမနဿ(သုခ)ယှဉ်ရာ အောက်ရူပဈာန်(၄)ပါးကိုသာ ရစွင့်ရှိပေသည်။

ကရုဏာ, မုဒိတာ။ ။ကရုဏာသည် ဒုက္ခိတသတ္တဝါကို လွန်စွာသနားတတ် ၏။ ဝိဟိံသကား မသနားသည့်အပြင် ညှဉ်းဆဲပင် ညှဉ်းဆဲချင်သေး၏။ တရားကိုယ် မှာ ဒေါမနဿကြောင့်ဖြစ်သော ဒေါသပင်တည်း။ ထို့ကြောင့် ထိုဝိဟိံသ၏ ဆန့်ကျင်ဘက်ဖြစ်၍ ဝိဟိံသမှ လွတ်ထွက်ရသော ကရုဏာလည်း သောမနဿ နှင့် ယှဉ်ရာ အောက်ရူပဈာန်ကိုသာ ရစေနိုင်သည်။ မုဒိတာသည် သတ္တဝါတို့ သမ္ပတ္တိဖြစ်နေသည်ကို ဝမ်းမြောက်၏။ အနဘိရတိကား ထိုသူတစ်ပါး၏ စည်းစိမ် ချမ်းသာတို့ကို မကြည့်ရှုနိုင်, မမွေ့လျော်နိုင်သော ဒေါသပင်တည်း။ ထို့ကြောင့် အနဘိရတိ၏ ဆန့်ကျင်ဘက်ဖြစ်သော မုဒိတာသည် ဒေါမနဿ၏ဆန့်ကျင်ဘက် ဖြစ်သော သောမနဿနှင့်သာ ယှဉ်သင့်ရကား အောက်ရူပဈာန်လေးပါးကိုသာ ဖြစ်စေနိုင်သည်။

မေတ္တာဒယော တယော ပုဗ္ဗာ, ဒေါမနဿဇနိဿရာ၊
 သောမနဿာ.ဝိပ္ပယောဂါ, ဟေဋ္ဌာ စတုက္ကဈာနိကာ။

မေတ္တာဒယော-မေတ္တာအစရှိကုန်သော၊ တယော. ပုဗ္ဗာ-ရှေ့ဗြဟ္မဝိဟာရသုံးပါး တို့သည်။ ဒေါမနဿဇနိဿရာ-ဒေါမနဿကြောင့်ဖြစ်သော ဗျာပါဒ ဝိဟိံသ အနဘိရတိတို့မှ လွတ်မြောက်ကြောင်းတို့သည်။ ဟုတ္တာ-၍၊ သောမနဿာ ဝိပ္ပယောဂါ-သောမနဿနှင့် မကွေမကွာ ယှဉ်သင့်ခြင်းကြောင့်၊ ဟေဋ္ဌာစတုက္က ဈာနိကာ-သောမနဿရှိရာ အောက်ဈာန်လေးပါးနှင့်သာ ယှဉ်ကုန်၏။

ဥပေက္ခာ။ ။သတ္တဝါတို့အပေါ်၌ လျစ်လျူရှုနိုင်သော ဥပေက္ခာဗြဟ္မဝိဟာရ သည် အပ္ပနာသို့ ရောက်သောအခါ ဥပေက္ခာဝေဒနာနှင့်သာ ယှဉ်သင့်၏။ ထို့ကြောင့် ထိုဥပေက္ခာဗြဟ္မဝိဟာရဖြင့် ပဉ္စမဈာန်ကိုသာ ရနိုင်သည်။ မေတ္တာ ကရုဏာ မုဒိတာ တစ်ပါးပါးဖြင့် အောက်ဈာန်လေးပါးကို ရပြီးသော ယောဂီသာလျှင် ဤဥပေက္ခာဗြဟ္မဝိဟာရကို အားထုတ်သင့်၏။ ဘာကြောင့်နည်း၊ သတ္တဝါပညတ်ချင်း

အာရုံတူသောကြောင့်တည်း၊ ကသိုဏ်းစသော ကမ္မဋ္ဌာန်းဖြင့် အောက်ဈာန်
လေးပါးကို ရခဲသူမှာ အာရုံချင်း မတူသည့်အတွက် ဤဥပေက္ခာကို အားထုတ်
သော်လည်း ပဉ္စမဈာန်ကို မရနိုင်။

မဇ္ဈတ္တဝေဒနာယောဂါ၊ ပဉ္စမေ ဇာတု.ပေက္ခကာ၊
မေတ္တာဒီဟိ စ လဒ္ဓန္ဓာ.နိကသေဝေသ ဝတ္တတိ။

ဥပေက္ခကာ-ဥပေက္ခာဗြဟ္မဝိဟာရသည်၊ မဇ္ဈတ္တဝေဒနာယောဂါ-ဥပေက္ခာ
ဝေဒနာနှင့်ယှဉ်ခြင်းကြောင့်၊ ပဉ္စမေ-ပဉ္စမဈာန်၌၊ ဇာတာ-ဖြစ်၏၊ စ-ဆက်ဦးအံ၊
မေတ္တာဒီဟိ-မေတ္တာအစရှိသော ဗြဟ္မဝိဟာရတို့ဖြင့်၊ လဒ္ဓန္ဓာနိကသေဝ-ရအပ်
သော ဈာန်ရှိသောယောဂီ၏ သန္တာန်၌သာလျှင်၊ သေ-ဤဥပေက္ခာဗြဟ္မဝိဟာရ
သည်၊ ဝတ္တတိ-ဖြစ်သင့်၏။

၁၂၅၂-၁၂၅၃-၁၂၅၄

နိမိတ္တေသု ပန ပရိကမ္မနိမိတ္တံ ဥဂ္ဂဟနိမိတ္တဉ္စ ယထာရဟံ
ပရိယာယေန လဗ္ဘန္တေ၊ ပဋိဘာဂနိမိတ္တံ ပန ကသိဏာသုဘ
ကောဋ္ဌာသအာနာပါနေသေဝ လဗ္ဘတိ။

နိမိတ္တဘောဒ။ ။နိမိတ္တသဒ္ဓါသည် “အကြောင်း” ဟူသောအနက်ကို ဟော၏၊
ထို့ကြောင့် ဘာဝနာ၏ အကြောင်းဖြစ်သော အာရုံကို “နိမိတ္တ” ခေါ်သည်ဟု
မှတ်ပါ။ ထိုနိမိတ်သည် ပရိကမ္မနိမိတ် ဥဂ္ဂဟနိမိတ် ပဋိဘာဂနိမိတ်ဟု သုံးမျိုး
ရှိ၏။ ထိုတွင် ပရိကမ္မဘာဝနာ၏အာရုံသည် ပရိကမ္မနိမိတ် မည်၏၊ ကမ္မဋ္ဌာန်း
စ၍ စီးဖြန်းသောအခါ အာရုံပြုအပ်သော ပထဝီကသိုဏ်းဝန်းစသော
အာရုံများတည်း၊ [ပရိကမ္မဿ-ပရိကမ္မဘာဝနာ၏၊ နိမိတ္တံ-အကြောင်းအာရုံတည်း၊]
ကမ္မဋ္ဌာန်းစီးဖြန်း၍ စိတ်ထဲ၌ အတော်စွဲသောအခါ (မျက်စိဖြင့် တိုက်ရိုက်မကြည့်
တော့ဘဲ စိတ်ဖြင့် မှန်း၍ တန်းတန်းမတ်မတ် ထင်ထင်ရှားရှား ယူနိုင်သောအခါ)
ထိုအာရုံသည်ပင် ဥဂ္ဂဟနိမိတ် မည်၏၊ [ဥဂ္ဂဟေတဗ္ဗံ-စိတ်ဖြင့်မှန်း၍ ယူအပ်၏၊
ဣတိ-ကြောင့်၊ ဥဂ္ဂဟံ-ဥဂ္ဂဟမည်၏၊] ပဋိဘာဂသဒ္ဓါသည် “အတု=အတူ”
ဟူသော အနက်ကို ဟော၏၊ မူလစီစဉ်ထားအပ်သော ကသိုဏ်းဝန်း စသည်နှင့်
တူစွာ စိတ်ထဲမှာ ထင်ပေါ်လာသောအာရုံတည်း။

ပရိကမ္မနိမိတ္တံ ဥဂ္ဂဟနိမိတ္တဉ္စ ယထာရဟံ ပရိယာယေန လဗ္ဘန္တေ။ ။
ကမ္မဋ္ဌာန်း(၄၀)လုံး၌ပင် ပရိကမ္မနိမိတ်နှင့် ဥဂ္ဂဟနိမိတ်များ ရကောင်းပေသည်။
သို့သော် “ယထာရဟံ ပရိယာယေန” ဟူသောစကားအရ ထိုနိမိတ်နှစ်ပါး ခွဲခြားမှု
မှာ ကမ္မဋ္ဌာန်းတိုင်း၌ ပိုင်းပိုင်းတိတိ ခွဲခြား၍ရကောင်းသည်ဟု မဆိုသာ၊ တချို့
ကမ္မဋ္ဌာန်း၌ မုချအားဖြင့် ခွဲခြားရကောင်း၏၊ တချို့ကမ္မဋ္ဌာန်း၌ ပရိယာယ်အားဖြင့်သာ

ခွဲခြားရကောင်းသည်။ ထင်ရှားစေအံ့-ပထဝီကသိုဏ်းဝန်းကို စီမံပြီး၍ “ပထဝီ ပထဝီ”ဟု နှုတ်ဖြင့် ရွတ်၍လည်းကောင်း၊ မရွတ်ဘဲ မျက်စိဖြင့် စူးစိုက်ကြည့်ရှု၍ လည်းကောင်း ပွားများနေစဉ် ထိုပထဝီကသိုဏ်းဝန်းသည် ပရိကမ္မနိမိတ်တည်း။ ထို့နောက် ပထဝီကသိုဏ်းဝန်း အနားမှ ခွာ၍ သင့်လျော်ရာ အရပ်၌နေစဉ် ထိုပထဝီကသိုဏ်းဝန်းကို မှန်း၍ စီးဖြန်းလိုက်သောအခါ မျက်စိဖြင့် ကြည့်နေ သလို ထင်ထင်ရှားရှား စိတ်ဖြင့် ယူနိုင်၏။ ထိုအခါ စိတ်ဖြင့် မှန်းယူအပ်သော ထို ပထဝီကသိုဏ်းဝန်းသည် ဥဂ္ဂဟနိမိတ် အစစ်တည်း။ ဤသို့ ပဋိဘာဂနိမိတ် ရကောင်းသော ကမ္မဋ္ဌာန်း (၂၂)ပါးတို့၌ မုချအားဖြင့် ပရိကမ္မနိမိတ် ဥဂ္ဂဟနိမိတ်နှစ်ပါး ခွဲခြားရကောင်း၏။

ဗုဒ္ဓါနုဿတိစသည်။ ။ပဋိဘာဂနိမိတ် မရကောင်းသော ဗုဒ္ဓါနုဿတိ စသည်တို့ကား မူလစ၍ စီးဖြန်းကတည်းကပင် စိတ်ဖြင့်မှန်း၍ စီးဖြန်းရ၏။ ထို့ကြောင့် မည်သည့် အခိုက်အတန့်ကို ပရိကမ္မနိမိတ်၊ မည်သည့်အခိုက်အတန့်ကို ဥဂ္ဂဟနိမိတ်ဟု အတိအလင်း မခွဲခြားနိုင်။ ဂုဏ်တော်စသော အာရုံများ စိတ်ထဲ၌ ကောင်းစွာ မထင်ရှားသေးခင် အာရုံပြုအပ်သော အာရုံကို ပရိကမ္မနိမိတ်၊ စိတ်ထဲ၌ ကောင်းစွာထင်ရှားလာသောအခါ ပြုအပ်သောအာရုံကို ဥဂ္ဂဟနိမိတ်ဟု ပရိယာယ်အားဖြင့် ခွဲခြားရကောင်းသည်။ [ဤ၌ ပရိယာယ်ဟူရာဝယ်-သဒိသူပစာရ လည်း ကြံသင့်၏။]

ပဋိဘာဂနိမိတ္တံ ပန ကသိဏာသုဘကောဋ္ဌာသအာနာပါနေသေဝ။ ။ ဗုဒ္ဓါနုဿတိစသော ကမ္မဋ္ဌာန်းများ၌ စီးဖြန်းခါစလည်း ဘုရားဂုဏ်၊ အသားကျသည့် အခါ၌လည်း ဘုရားဂုဏ်စသည်ပင် ဖြစ်၍ တစ်မျိုးတစ်ဖုံ အရုံအတူ ထင်လာဖွယ် မရှိ၊ ပကတိ ဘုရားဂုဏ်စသော အာရုံများသာလျှင် ရှင်းလင်းစွာ ထင်လာဖွယ် ရှိသည်။ ထို့ကြောင့် ဗုဒ္ဓါနုဿတိစသော အနုဿတိ(၈)ပါး၊ ပဋိကူလသညာ၊ စတုဓာတုဝဝတ္ထာန်၊ ဗြဟ္မဝိဟာရ(၄)ပါး၊ အာရုပ္ပ(၄)ပါး ဤ(၁၈)ပါးသော ကမ္မဋ္ဌာန်းတို့၌ ပဋိဘာဂနိမိတ် မရနိုင်။ ကသိုဏ်း အသုဘ ကောဋ္ဌာသ အာနာပါန ဟူသော အာရုံ(၂၂)ပါး၌သာ ပဋိဘာဂနိမိတ်များ ရကောင်းသည်။



ပထဝီကသိုဏ်းစီးဖြန်းပုံ

အခြေခံ။ ။ကာမဂုဏ်အပြစ်ကို ကောင်းစွာမြင်၍ ဈာန် မဂ် ဖိုလ် နိဗ္ဗာန်ကို ဧကန်တောင့်တသော သူတော်စင်တို့သည် မိမိဆိုင်ရာ သီလကို အတည်တကျ စောင့်သုံး၍ အနှောင့်အယှက် အတွယ်အတာ မရှိစေဘဲ စင်ကြယ်သော မိမိသီလ ကိုပင် အခါခါ ဆင်ခြင်လျက် ကြည်လင်ရွှင်လန်း ပီတိများ တဖြန်းဖြန်းထကာ

“ဤသီလကို အခြေခံ၍ ကေနံ ဈာန် မဂ် ဖိုလ်ကို ရပေတော့မည်” ဟု သီလကိုပင် အားကိုးအားထား ပြုရာ၏။ ထို့နောက် အာဝါသ ကုလစသော ပလိဗောဓကြီး များကို ဖြတ်တောက်ပြီးလျှင် ကလျာဏမိတ်ဆွေစစ်ဖြစ်သော အရှင်ကောင်းထံ ချဉ်းကပ်၍ မိမိစရိုက်နှင့် သင့်မြတ်သော ကမ္မဋ္ဌာန်းကို ယူရာ၏။ ထို့နောက် ကမ္မဋ္ဌာန်းဆရာ သီတင်းသုံးရာဋ္ဌာနသည်ပင် မိမိနှင့် သင့်မြတ်က ထိုအရပ်မှာပင် နေ၍၊ မသင့်မြတ်လျှင် သင့်မြတ်ရာကျောင်းသို့ ရွှေ့ပြောင်းနေရာ၏။ ထို့နောက် ရှည်သော ဆံပင် ခြေသည်း လက်သည်းများကိုပင် ရိတ်ဖြတ်ခြင်း သင်္ကန်းကို ဖွပ်လျှော် ဖာထေးဖွယ်ရှိက ဖွပ်လျှော် ဖာထေးခြင်းစသော ကိစ္စငယ်များကို အားလုံးပြီးစီးအောင် ပြုလုပ်ပြီးလျှင် အစဉ်မပြတ် ကြိုးစားရမည်။

ပထဝီမဏ္ဍလာဒီသု နိမိတ္တံ ဥဂ္ဂဏန္တဿ၊ ပေ၊ ပရိကမ္မနိမိတ္တန္တိ ပဝုစ္စတိ၊ သာ စ ဘာဝနာ ပရိကမ္မဘာဝနာ နာမ။ ။ ရှေးဘဝက ပထဝီကသိုဏ်းကို စီးဖြန်း၍ ဈာန်ရခဲ့ဖူးသူဖြစ်လျှင် ကသိုဏ်းဝန်းကို တမင်စီမံနေဖွယ် မလို၊ ပင်ကိုရှိရင်းဖြစ်သော ကောက်နယ်တလင်းမြေ လယ်ထွန်ရာအရပ်မြေကို မြင်ရုံမျှဖြင့် “ပထဝီ ပထဝီ” ဟု စီးဖြန်းလိုက်လျှင် ပဋိဘာဂနိမိတ် ထင်လာနိုင်၏။ ထိုကဲ့သို့ မလေ့လာခဲ့ဘူးသူတို့ကား ဩဒါတ လောဟိတ နီလ ပီတဟူသော အခြားကသိုဏ်းများနှင့် မရောနှောစေဖို့ရာ အဖြူအနီ အညို အရွှေ လေးထွေသော အဆင်းတို့နှင့် ရောယှက်ခြင်း မရှိသော အရုဏ်ရောင်အဆင်းကဲ့သို့ မဝင်းလွန်း မဝါလွန်းသော နုံးမြေကို ရှာဖွေ၍ ထိုမြေကို ညက်စွာဆင့်လျက် ရေဖြင့် ဖျော်ပြီးလျှင် ပျဉ်ချပ်ပေါ်မှာဖြစ်စေ၊ သားရေပိုင်း အဝတ် စသည်တို့ အပေါ်မှာ ဖြစ်စေ တစ်ထွာနှင့် လက်လေးသစ်ခန့် ကျယ်ပြန့်ပိုင်းစက်စွာ သုတ်လိမ်းပြီး၍ ထက်ဝန်းကျင် ပတ်လည်အနားကို မဲနယ်၊ သို့မဟုတ် ဆေးဒန်းမြင်းသီလာဖြင့် ပိုင်းခြားလျက် စည်မျက်နှာအပြင်ကဲ့သို့ ချောမွေ့ညက်ညောအောင် စီမံပြီးလျှင်၊ လူ ရှင်ကင်းဆိတ်ရာ ကျောင်းတိုက် အစွန်အဖျား တောကြား တောင်ခေါင်း သစ်ရွက်ကျောင်း စသည်၌ ထားရာ၏။

ပရိကမ္မနိမိတ်။ ။ ထိုသို့ ကသိုဏ်းဝန်းကို စီမံပြီးနောက် ထိုအရပ်ကို တံမြက်လှည်းခတ်၍ ကသိုဏ်း၏ နှစ်တောင့်ထွာ အတွင်းလောက်၌ ခင်းထား အပ်သော ထိုင်ခုံပေါ်ဝယ် ထက်ဝယ်ခွဲခွဲ ထိုင်နေပြီးကာ မှန်အပြင်၌ မျက်နှာရိပ် ကို ကြည့်သူပမာ မဖွင့်လွန်း မမှိတ်လွန်းဘဲ ကသိုဏ်းဝန်းကို ကြည့်ရှုရာ၏။ ထိုသို့ ကြည့်ရှုရာ၌ ကသိုဏ်းဝန်းမှ ထင်နေသော အရုဏ်ရောင်အဆင်းကိုလည်း မဆင်ခြင်ရ၊ ပထဝီဓာတ်၏ ထဒ္ဒလက္ခဏာ (ခိုင်မာခြင်းသဘော) ကိုလည်း နှလုံးမသွင်းရ၊ အဆင်းနှင့်စပ်သော မြေခြစ်ကိုသာ အားလုံးကုန် ထင်စေလျက် မြန်မာလို “မြေ-မြေ”， ပါဠိလို “ပထဝီ-ပထဝီ” ဟု အလိုရှိသလို နှုတ်ဖြင့်

ရွတ်ဆို၍လည်းကောင်း၊ နှုတ်ဖြင့် မရွတ်ဘဲ စိတ်ဖြင့်သာ ဆင်ခြင်၍လည်းကောင်း၊ ရံခါ မျက်လုံးဖွင့်၍ကြည့်၊ ရံခါ မှိတ်၍ စိတ်ဖြင့် ဆင်ခြင်၊ ဥဂ္ဂဟနိမိတ် မထင်သမျှ ထိုင်နေရာ ပူဇွေးလာအောင် အခါပေါင်း ထောင်သောင်းမက-ပွားများ စီးဖြန်းလျက် ကြီးပမ်းအားထုတ်ရာ၏။ ဤကဲ့သို့ အားထုတ်မှု ဘာဝနာစိတ် ကို “ပရိကမ္မဘာဝနာ”ဟု ခေါ်၏။ ထိုကဲ့သို့ စီးဖြန်းအပ်သော ကသိုဏ်းဝန်း အာရုံကို “ပရိကမ္မနိမိတ်”ဟု ခေါ်သည်။

ဥဂ္ဂဟနိမိတ်။ ။ “ယဒါ ပန တံ နိမိတ္တံ စိတ္တေန သမုဂ္ဂဟိတံ ဟောတိ၊ စက္ခုနာ ပဿန္တဿေဝ မနောဒွါရဿ အာပါထမာဂတံ၊ တဒါ တမေဝ အာရမဏံ ဥဂ္ဂဟနိမိတ္တံ နာမ” နှင့်အညီ ဤကဲ့သို့ မှိတ်တုံ ဖွင့်တုံ အဖုံဖုံစီးဖြန်း လေရာ မှိတ်၍ ဆင်ခြင်သည့်အခါလည်း ဖွင့်၍ ကြည့်ရသလို စိတ်ထဲမှာ ထင်ရှားစွာ ပေါ်လာ၏။ ထိုအခါ စိတ်ဖြင့် ကောင်းစွာယူမိပြီဖြစ်၍ ထိုအာရုံကို “ဥဂ္ဂဟနိမိတ်”ဟု ဆိုအပ်၏။ ထိုကဲ့သို့ ဥဂ္ဂဟနိမိတ်ထင်သောအခါ ကသိုဏ်းဝန်း အနားမှာ နေသော်လည်း ကျေးဇူးမများတော့သဖြင့် နေမြဲဖြစ်သော နေရာသို့ ပြန်လာ၍ ပဋိဘာဂနိမိတ် ထင်လာဖို့ရာ ထိုဥဂ္ဂဟနိမိတ်ကိုပင် အထပ်ထပ် ဆင်ခြင်ရာ၏။ တစ်စုံတစ်ခုသောအကြောင်းကြောင့် ဥဂ္ဂဟနိမိတ် ပျောက်ကွယ် လျှင် ယခင် ကသိုဏ်းဝန်းအနားသို့ သွား၍ ရှေးနည်းအတိုင်းပင် မှိတ်တုံ ဖွင့်တုံ အဖုံဖုံ ဆင်ခြင်ရာ၏။ ဥဂ္ဂဟနိမိတ် ထင်လာသောအခါ တစ်ဖန်ပြန်လာ၍ ရှေးနည်းအတိုင်း ပွားများရာ၏။ ထိုဥဂ္ဂဟနိမိတ်ကို အာရုံပြု၍ ပွားများသော ဘာဝနာစိတ်သည် ပရိကမ္မဘာဝနာ အဆင့်အတန်းမှာပင် ရှိသေး၏။ သို့သော် ပရိကမ္မနိမိတ်ကို အာရုံပြုတုန်းကထက် အဆများစွာ သမာဓိရ၍ တည်ကြည်လှ လေပြီ။ ထို့ကြောင့် “သာ စ ဘာဝနာ သမာဓိယတီ”ဟု မိန့်တော်မူသည်။

ဥပစာရဘာဝနာ။ ။ “တထာ သမာဟိတဿ ။ပေါပဋိဘာဂနိမိတ္တံ သမုပ္ပန္နတိ ပဝုစ္စတိ” နှင့်အညီ ထိုဥဂ္ဂဟနိမိတ်ကို မှန်း၍ ပရိကမ္မဘာဝနာဖြင့် အခါခါ စီးဖြန်းလတ်သော် သဒ္ဓိန္ဒြေစသော ဣန္ဒြေငါးပါးတို့ လွန်စွာတိုးတက် သန့်ရှင်းရ ကား ကုသိုလ်စိတ်ကို နှောင့်ယှက်တတ်သဖြင့် “ပရိဗန္ဓ”ဟု ခေါ်ဝေါ်အပ်သော ကာမစ္ဆန္ဒစသော နီဝရဏတို့သည် တွဲဖက်ကိလေသာတို့နှင့်တကွ ကင်းကွာ ကြရလေတော့၏။ ထိုအခါ ဘာဝနာစိတ်အစဉ်၌ ဝိတက်စသော ဈာန်အင်္ဂါငါးပါး လည်း အထင်အရှား ပေါ်လာတော့သည်။ ရူပဈာန် အပ္ပနာသို့ မဆိုက်သေးသော် လည်း ကာမာဝစရစိတ်ဟူသောဘာဝနာအစဉ်သည် ရူပဈာန်ပမာ အာရုံ၌ လွန်စွာ တည်ကြည်ရကား ရူပဈာန်၏အနီးဥပစာသို့ ရောက်လေပြီ။ ပရိကမ္မဘာဝနာ အဆင့်ကို လွန်မြောက်၍ ဥပစာဘာဝနာ အဖြစ်သို့ ရောက်ပြီ-ဟုလို၊ ဤ ဥပစာရဘာဝနာကိုပင် “ဥပစာရဈာန်”ဟုလည်း ခေါ်ဝေါ်ကြသေး၏။

ပဋိဘာဂနိမိတ်။ ။ ထိုကဲ့သို့ ဘာဝနာစိတ်ဓာတ်က တည်ကြည်လှသဖြင့် စီးဖြန်းအပ်သော အာရုံလည်း ဥဂ္ဂဟနိမိတ်အဖြစ်ကို လွန်မြောက်၍ ပဋိဘာဂနိမိတ် အဖြစ်သို့ ရောက်ပြီ။ ဥဂ္ဂဟနိမိတ်၌ ကသိုဏ်းဝန်းပြုလုပ်စဉ်က ထင်နေသော လက်ချောင်းရာ လက်ဖျောင့်ရာစသော မသန်ရှင်းသော အပြစ်များ ရှိ၏။ ပဋိဘာဂနိမိတ်မှာ ထိုကဲ့သို့ အပြစ်များမထင်ပါ။ ပွတ်တိုက်အပ်သော ခရုသင်းအိမ်မှ ထုတ်အပ်ခါစဖြစ်သော ကြေးမုံမှန်၊ တိမ်တိုက်မှ ထွက်လာသော လဗိမာန်၊ မိုးတိမ်ညိုစခန်း၌ ပျံသန်းသော ဗျိုးဖြူကလေးကဲ့သို့ ဥဂ္ဂဟနိမိတ်ကို ဖောက်ခွဲ၍ ထွက်လာသည့်ပမာ ဥဂ္ဂဟနိမိတ်ထက် အဆရာထောင်မက သာလွန်တင့်တယ်သော ဟူ၏။ [ကြွင်းသောမှတ်ဖွယ်များကို အခြေပြု၍ ရှုပါ။]

ဆက်ဦးအံ့။ ။ “တဉ္စ ခေါ ပဋိဘာဂနိမိတ္တံ နေဝ ဝဏ္ဏဝန္တံ န သဏ္ဍာနဝန္တံ အပရမတ္ထသဘာဝတ္ထာ” ဟူသော ဝိသုဒ္ဓိမဂ် မဟာဋီကာနှင့်အညီ၊ ပရိကမ္မနိမိတ် ဥဂ္ဂဟနိမိတ်တို့မှာ မြေသားခြစ် အဋ္ဌကလာပ်ရုပ်ဖြစ်၍ ပရမတ္ထတရားဖြစ်သော် လည်း ဤပဋိဘာဂနိမိတ်ကား ပရမတ္ထသဘောတရား မဟုတ်တော့ပြီ။ မရမတ် ဖြစ်သော ကလာပ်တွေပေါင်းစုနေမှ ပုံသဏ္ဍာန်နှင့် ရူပါရုံဟူသော အဆင်းများ ရနိုင်သည်။ ပရမတ်မဟုတ်သော ဤပဋိဘာဂနိမိတ်မှာ အဆင်းအရောင်လည်း မရှိ၊ ပုံသဏ္ဍာန်လည်း မရှိတော့ချေ။ “ကေဝလံ ဟိ သမာဓိလာဘိနော ဥပဋ္ဌာနာ ကာရမတ္ထံ” ဟူသော ဝိသုဒ္ဓိမဂ်အဋ္ဌကထာနှင့်အညီ၊ သမာဓိအားကောင်းသော ဘာဝနာအစွမ်းကြောင့် ယောဂီပုဂ္ဂိုလ်၏စိတ်ထဲ၌ ထင်ပေါ်လာသော ပညတ် တစ်မျိုးသာ ဖြစ်သည်။ ထို့ကြောင့် သဂြိုဟ်၌ “ဝတ္ထုမဓုဝိမုစ္စိတံ ပညတ္တိသင်္ခါတံ ဘာသနာမယံ စိတ္တေ သန္နိသိန္နံ သမပ္ပိတံ” ဟု မိန့်ပြီ။ [ဤ ပဋိဘာဂနိမိတ်သည် မူလကသိုဏ်းဝန်းနှင့် အရွယ်အားဖြင့် တစ်ထွာလေးသစ်ချင်း တူစွာ ထင်လာ၏။ သို့ဖြစ်၍ အလွန် ကျဉ်းငယ်လေရကား တဖြည်းဖြည်း ကျယ်ဝန်းလာအောင် စိတ်ဖြင့်မှန်း၍ ချဲ့ကာ ချဲ့ကာ စီးဖြန်းပွားနိုင်သည်။ ချဲ့ပုံကို ဝိသုဒ္ဓိမဂ်မှာရှုပါ။]

အပ္ပနာဘာဝနာ။ ။ “တတော ပရံပေ၊ ပဋ္ဌမဇ္ဈာနမပ္ပေတိ” နှင့်အညီ ပဋိဘာဂ နိမိတ် ထင်လာ၍ ဥပစာရဘာဝနာသို့ ရောက်ပြီးနောက် ထိုပဋိဘာဂနိမိတ်ကို အာရုံပြုလျက် ဆက်၍ အားထုတ်လျှင် ဉာဏ်ကြီးရှင်တို့မှာ မကြာမတင် အပ္ပနာဘာဝနာခေါ်သော ရူပါဝစရဈာန် ပေါ်လာ၏။ ထိုမျှလောက် မထက်မြက် သူမှာ “စကြာမင်းလောင်း” ဟု အဟောထွက်သော ကိုယ်ဝန်သူငယ်ကို မယ်တော် မိဖုရားကြီးက အထူးယုယ စောင့်ရှောက်သကဲ့သို့ ထိုရအပ်ပြီးသော ပဋိဘာဂ နိမိတ်ကို ပျောက်ကွယ်မသွားရအောင် အထူးစောင့်ရှောက်လျက် အဆက်မပြတ် အားထုတ်ရသည်။ ဤသို့ အားထုတ်ခြင်းကိုပင် “သမာသေဝန္တဿ” ဟု ဆို၏။

ထိုသို့ စောင့်ရှောက်မှုမရှိ၍ ပဋိဘာဂနိမိတ်များ ကွယ်ပျောက်လျှင် ဘာဝနာအစဉ် လည်း ဥပစာရဘာဝနာအတန်းမှ လျှော့ကျသဖြင့် ပရိကမ္မဘာဝနာအတန်းသို့ ပြန်ရလိမ့်မည်။ [စောင့်ရှောက်ပုံနှင့်တကွ ဆက်လက်၍ အားထုတ်ရုံပုံကို ဝိသုဒ္ဓိမဂ်၌ ရှုပါ။]

နိမိတ္တံ ရက္ခတော လဒ္ဓုပရိဟာနိ န ဝိဇ္ဇတိ၊
အာရက္ခမိ အသန္တမိ၊ လဒ္ဓိ လဒ္ဓိ ဝိနဿတိ။

နိမိတ္တံ-ပဋိဘာဂနိမိတ်ကို၊ ရက္ခတော-စောင့်ရှောက်သော ယောဂီ၏၊ လဒ္ဓုပရိဟာနိ-ရအပ်ပြီးသော ဥပစာရဈာန်၏ ဆုတ်ယုတ်ခြင်းသည်၊ န ဝိဇ္ဇတိ-မဲရုံ၊ အာရက္ခမိ-စောင့်ရှောက်မှုသည်၊ အသန္တမိ-မရှိလတ်သော်၊ လဒ္ဓိ လဒ္ဓိ-ရအပ် ရအပ်ပြီးသော ဥပစာရဈာန်သည်၊ ဝိနဿတိ-ပျက်စီးရလေတော့၏။

ဒုတိယဈာန် စသည်သို့ တက်ခန်း။ ။ဒုတိယဈာန်သို့ တက်လိုသော ယောဂီသည် ရအပ်ပြီးသော ပဌမဈာန်ကို ငါးတန်သော ဝသိဘော်ပေါက်အောင် အဝါးဝစွာ လေ့လာရဦးမည်။ “အသားကျနေအောင် အထပ်ထပ် ဝင်စားရမည်” ဟုလို၊ ထိုကဲ့သို့ မလေ့လာဘဲ အထက်ဈာန်ကို တိုးတက် အားထုတ်လျှင် “ဖွတ်မရ၊ ဓားမဆုံး” တဲ့ ကိန်းလို မူလရအပ်ပြီးသော ဈာန်သည်ပင် အသား မကျခင် ပစ်ထားမိသဖြင့် ပျောက်ကွယ်သွားတတ်သည်။ ထိုသို့ ကွယ်ပျောက် မသွားဘဲ အထက်ဈာန်၏ အခြေခံဖြစ်အောင် အဖန်ဖန် ဝင်စားရာ၌ အသားမကျသေးခင် အလိုရှိရာခဏ၌ ချက်ချင်းဝင်စား၍ မဖြစ်၊ ဈာန်၏အာရုံကို အတော်ကြာအောင် အာရုံပြု၍ ပွားများမှ ဈာန်စိတ် ပေါ်လာ၏။ ထိုဈာန်အစဉ် (ဈာနသမာပတ္တိဝီထိ) ဖြစ်ပေါ်လာလျှင်လည်း ဈာန်မှ ထလိုရာခဏ၌ ချက်ချင်း ထ၍ မဖြစ်သေး၊ ရည်ရွယ်အပ်သော အချိန်ထက် ပို၍ဖြစ်စေ၊ လျော့၍ဖြစ်စေ ဈာန်မှ ထရသည်။ ထို့ကြောင့် ရအပ်ပြီးသော ဈာန်ကို ငါးတန်သော ဝသိဘော် ပေါက်ရောက်အောင် အခေါက်ခေါက် ဝင်စားရသည်။

ဝသိဘော်။ ။“ဝသနံ သမတ္တနံ ဝသော၊ ဝသော ယဿ အတ္ထိတိ ဝသိ၊ ဝသိနော-စွမ်းရည်သတ္တိရှိသော ပုဂ္ဂိုလ်၏။ ဘာဝေါ-ဖြစ်ကြောင်းဖြစ်ရာ အစွမ်း သတ္တိသည်။ ဝသိတာ-ဝသိတာ မည်၏”ဟု ဘာဝတဒ္ဓိတ် ပြု၍ တာပစ္စည်း အနက်ရှိ ကြပါ။ ဝသိတာနှင့် ဝသိဘာဝပုဒ်တို့မှာ အနက်တူတည်း။ “ဝသိနော ဘာဝေါ ဝသိဘာဝေါ”ဟု သမာသ်ပြုပါ။ [ဤ ဝသိဘာဝပုဒ်ကို ရည်ရွယ်၍ “ဝသိဘော်”ဟု မြန်မာပြန်ကြသည်။ သမာသ် တဒ္ဓိတ်တို့အလယ် ဒီဃကို ရဿအပြု များသောကြောင့် “ဝသိဘာဝ-ဝသိတာ”ဟု ရဿဖြင့် ရွတ်ပါ။

အာဝဇ္ဇနဝသီတာ။ ။အာဝဇ္ဇနေ-ဈာန်အင်္ဂါကို ဆင်ခြင်မှု၌၊ ဝသီတာ-စွမ်းရည်သတ္တိ ရှိသူ၏အဖြစ်သည်။ အာဝဇ္ဇနဝသီတာ-အာဝဇ္ဇနဝသီတာ မည်၏။ ပဌမဈာန်ကို ဝင်စား၍ ဈာန်မှ ထလက်သော် ပဌမဈာန်၌ပါသော ဝိတက်ဈာန်အင်္ဂါကို ဆင်ခြင်ဖို့ရန် ဘဝင်္ဂစလန ဘဝင်္ဂပစ္ဆေဒ ဖြစ်ပြီးလျှင် ဝိတက်ကို အာရုံပြုသော မနောဒွါရာဝဇ္ဇန်း ဖြစ်၏။ ထို့နောက် ပစ္စဝေက္ခဏာဇောလည်း (၇-ကြိမ်မစောဘဲ) (၄-၅)ကြိမ်သာ စော၍ ဝိစာရကို ဆင်ခြင်ဖို့ရန် ဘဝင်္ဂစလန ဘဝင်္ဂပစ္ဆေဒ ဖြစ်ပြီးလျှင် မနောဒွါရာဝဇ္ဇန်း ဖြစ်ပြန်၏။ ထို့နောက် ပစ္စဝေက္ခဏာဇော စော၍ ရှေးနည်းအတိုင်း ပီတိ သုခ ဧကဂ္ဂတာတို့ကို ဆင်ခြင်သော ဝီထိများ ဆက်ကာ ဆက်ကာ ဖြစ်၏။ ဤသို့ ဆင်ခြင်ရာဝယ် ဈာန်အင်္ဂါ အသီး အသီးကို ဆင်ခြင်သော ဝီထိတစ်ခုနှင့်တစ်ခု အကြား၌ ဘဝင်အပိုများစွာ မပါတော့ချေ၊ မပါလျှင် မပြီးသော ဘဝင်္ဂစလန ဘဝင်္ဂပစ္ဆေဒလောက်သာ ပါတော့၏။ ဈာန်အင်္ဂါကို ဆင်ခြင်မှု၌ ဤမျှလောက် လျှင်မြန်အောင် စွမ်းရည် သတ္တိရှိသောအခါ အာဝဇ္ဇနဝသီတာ မြောက်ပြီဟု ဆိုအပ်၏။ ဤကား ဘုရားရှင် စသည်တို့ တန်ခိုးပြတော်မူရာ စသည်၌ အသုံးပြုအပ်သော အမြန်ဆုံး ဆင်ခြင်နည်းပေတည်း။ ထိုမျှလောက် မမြန်ဘဲ ဘဝင်အနည်းငယ် အပိုခြား၍ ဆက်ကာ ဆက်ကာ ဆင်ခြင်နိုင်လျှင်လည်း အာဝဇ္ဇနဝသီဘော်ပင် ဆိုထိုက်ပါ၏။ ဆိုလိုရင်းကား-အမြန်ဆုံး ဆင်ခြင်နိုင်သော မနောဒွါရာဝဇ္ဇန်း၏ သတ္တိကိုပင် “အာဝဇ္ဇနဝသီဘော်”ဟု ဆိုလိုသည်။

သမာပဇ္ဇနဝသီတာ။ ။သမာပဇ္ဇနေ-ဈာန်ဝင်စားခြင်း၌၊ ဝသီတာ-စွမ်းရည် သတ္တိရှိသူ၏အဖြစ်သည်။ သမာပဇ္ဇနဝသီတာ-မည်၏။ ဈာန်ဝင်စားလိုသောဆန္ဒ ဖြစ်ပေါ်လာလျှင် ဖြစ်ပေါ်ပြီးနောက် ဘဝင်အပို မကျတော့ဘဲ ဘဝင်္ဂစလန ဘဝင်္ဂပစ္ဆေဒ မနောဒွါရာဝဇ္ဇန်း၊ ပရိကံ ဥပစာ အနုလုံ ဂေါတြဘုဖြစ်၍ အလိုရှိသမျှ ဈာန်စိတ်များစွာ ဖြစ်စေနိုင်ခြင်းသည် သမာပဇ္ဇနဝသီတာ မည်၏။ ဤကား တန်ခိုးပြရာကာလ စသည်၌ အရေးတကြီး ဝင်စားနိုင်သော အလွန် ထက်မြက်သော ပုဂ္ဂိုလ်တို့၏ သတ္တိတည်း။ ထိုမျှလောက် မမြန်ဘဲ ဘဝင်အပို အနည်းငယ်ကျသော်လည်း သမာပဇ္ဇနဝသီတာဟု ဆိုထိုက်ပါသေး၏။

အဓိဋ္ဌာနဝသီတာ။ ။[ဤ၌ အဓိသဒ္ဓါသည် အဘိဘဝနအနက်ဟောတည်း၊ ဌာနသဒ္ဓါ၌ ကာရိတ်ပစ္စည်း ကျေသည်။] ဘဝင်-ဘဝင်ကို၊ အဘိဘုယျ-လွမ်းမိုး၍၊ ဈာန်-ဈာန်အစဉ်ကို၊ ဌပန-ထားခြင်းသည်။ အဓိဋ္ဌာန-အဓိဋ္ဌာန မည်၏။ အဓိဋ္ဌာနေ-ဘဝင်ကို လွမ်းမိုး၍ ဈာန်အစဉ်ကို ထားနိုင်ခြင်း၌၊ ဝသီတာ-သည်။ အဓိဋ္ဌာနဝသီတာ-မည်၏။ ဈာန်စိတ်ချည်း ဆက်၍ ဖြစ်နေခြင်းကို “ဈာန်ဝင်စားသည်”ဟု ခေါ်၏။ ဈာန်အစဉ်ပြတ်၍ ဘဝင်စိတ် ဖြစ်ပေါ်လာမှုကို

“ဈာန်မှထသည်” ဟု ခေါ်၏။ လက်ဖျစ်တစ်ချက်တီးချိန်ကြာအောင် ဝင်စားလိုလျှင် ထိုခဏ၌ ဘဝင်မကျအောင် လွမ်းမိုး၍ ထို့ထက်ကြာကြာ ဝင်စားလိုလျှင်လည်း ဝင်စားလိုရာ အချိန်စေ့အောင် (ရေကာတာရိုးသည် ရေကို တားထားသကဲ့သို့) ဘဝင်ကို တားဆီး၍ ထားနိုင်သော သတ္တိတည်း။

ဝုဋ္ဌာနဝသီတာ။ ။ ဝုဋ္ဌာန-ကာလအပိုင်းအခြားအတိုင်း ဈာန်မှ ထခြင်း၌၊ ဝသီတာ-သည်။ ဝုဋ္ဌာနဝသီတာ-မည်၏။ ကြာရှည်စွာ ဝင်စားလိုလျှင် ကြာရှည်စွာ ဝင်စား၍၊ တစ်ခဏမျှ ခပ်တိုတို ဝင်စားလိုလျှင် ခပ်တိုတို ဝင်စား၍ ရည်မှန်း အပ်သော ကာလအပိုင်းအခြားထက် မပိုစေဘဲ ဈာန်မှ ထစွမ်းနိုင်သောသတ္တိသည် ဝုဋ္ဌာနဝသီတာ မည်၏။ [အဓိဋ္ဌာနဝသီတာသည် ရည်မှန်းထားသော အချိန် မစေ့ခင် ဘဝင်မကျအောင် တားဆီးနိုင်၏။ ဝုဋ္ဌာနဝသီတာကား ရည်မှန်းထား အပ်သော အချိန်မလွန်ခင် ဈာန်မှ ထနိုင်၏။]

ပစ္စဝေက္ခဏဝသီတာ။ ။ ပစ္စဝေက္ခဏ-ဈာန်အင်္ဂါဆင်ခြင်မှု၌၊ ဝသီတာ- သည်။ ပစ္စဝေက္ခဏဝသီတာ-မည်၏။ ဈာန်အင်္ဂါ ဆင်ခြင်သော ပစ္စဝေက္ခဏာ ဇောတို၏အစွမ်းကို “ပစ္စဝေက္ခဏဝသီတာ” ဟု ဆိုသည်။ ဈာန်အင်္ဂါကို ဆင်ခြင် သော ဝိထိတို့၏ တစ်ဝိထိနှင့်တစ်ဝိထိအကြားဝယ် ဘဝင်များစွာ မခြားဘဲ ဆက်ကာ ဆက်ကာ ဆင်ခြင်နိုင်သောသတ္တိတည်း။ ထို့ကြောင့် အာဝဇ္ဇနဝသီဘော် မြောက်လျှင် ပစ္စဝေက္ခဏာဝသီဘော်လည်း ပြီးစီးတော့၏။ မနောဒွါရာဝဇ္ဇန်း၏ သတ္တိကို အာဝဇ္ဇနဝသီဘော်၊ ပစ္စဝေက္ခဏာဇော၏သတ္တိကို ပစ္စဝေက္ခဏဝသီဘော် ဟု နှစ်မျိုးခွဲထားသည်။ [အားလုံးဆောင်ပုဒ်ကို အခြေပြုမှာ ရှု။]

ဝိတက္ကဒိက္ခပေဒုတိယဇ္ဇနာဒယော ယံထာရဟမပေန္တိ။ ။ ဤသို့လျှင် ဝသီဘော်ငါးတန်မြောက်အောင် ပဌမဈာန်ကို အဖန်ဖန်ဝင်စား၍ ဈာန်အင်္ဂါစုကို ဆင်ခြင်ဖန်များလတ်သော် ဝိတက်ဈာန်အင်္ဂါပေါ်မှာ ရုန့်ရင်းကြမ်းတမ်းသည်ဟု ထင်လာ၏။ “ဝိတက်သည် အာရုံအမျိုးမျိုးသို့ စိတ်ကို တင်ပေးတတ်၏၊ သူ့အတွက်ကြောင့် လောကီအာရုံ ကာမဂုဏ်ဘက်သို့ စိတ်စက်ရောက်သွားဖို့ နီးလှသဖြင့် ကာမတ္တန္တနီဝရဏဘေးရန်နှင့် တွေ့မည်ကို စိုးရိမ်ရ၏၊ ဝိတက် မပါမှသာ စိတ်ငြိမ်ဖွယ် ရှိသည်” ဟု ဝိတက်ကို အပြစ်ရှု၍ ဝိတက်မပါသော ဒုတိယဈာန်ကို ရည်သန်ပြီးလျှင် ဝိတက်ကို ပယ်ရှားနိုင်ခြင်း ပဌမဈာန်တုန်းက ထက် သိမ်မွေ့သည့် ဝိစာရစသော ဈာန်အင်္ဂါများ ပေါ်လာစေခြင်းအကျိုးငှာ ပဋိဘာဂနိမိတ်တည်းဟူသော ပထဝီကသိုဏ်းပညတ်ကိုပင် ပရိက္ခမ္ဘာဘဝနာ စသော ဘာဝနာသုံးမျိုး အစဉ်ဖြင့် အာရုံပြုလျက် တိုးတက် အားထုတ်၏။ [ဤအားထုတ်မှုသည် ဝိတက်ကို စက်ဆုပ်ခြင်းသဘော ပါသောကြောင့် “ဝိတက္ကဝိရာဂဘာဝနာ” မည်၏။]

ထိုသို့ အားထုတ်ရာ ဝိတက်ပေါ်၌ စွဲလမ်းချက် နိကန္တိတဏှာ ကောင်းကောင်း မကွာသေးခင် ပရိကမ္မဘာဝနာ မည်၏။ [ပဌမဈာန်တက်ခန်း၌ ပရိကမ္မဘာဝနာ သည် ပရိကမ္မနိမိတ် ဥဂ္ဂဟနိမိတ်ကို အာရုံပြုခဲ့၏။ ဤ၌ ပရိကမ္မဘာဝနာက ပဋိဘာဂနိမိတ်ကို အာရုံပြုသည်။] ဝိတက်ပေါ်၌ နိကန္တိတဏှာ ကောင်းစွာ ကင်းကွာလျှင် ဒုတိယဈာန်၏ အနီးဥပစာသို့ (ဥပစာရဘာဝနာသို့) ရောက်ပြီ။ ထို့နောက် ဆက်၍ အားထုတ်လျှင် ဝိတက်ဈာန်အင်္ဂါမပါဘဲ ပဌမဈာန်တုန်းက ထက် သိမ်မွေ့စွာ ဝိစာရစသော ဈာန်အင်္ဂါလေးပါးနှင့် ပြည့်စုံသောဒုတိယဈာန်ခေါ် အပ္ပနာဘာဝနာ ပေါ်လာသည်။

တတိယဈာန်သို့ တက်ပုံ။ ။ပြခဲ့ပြီးသော အစဉ်အတိုင်း “ဝိစာရသည် ရုန့်ရင်းကြမ်းတမ်း၏၊ ဝိစာရသည် ဝိတက်နှင့် တွဲဖက်ဖြစ်ရကား မကြာခင် ဝိတက်နှင့်တွဲ၍ ပဌမဈာန် ဖြစ်မြဲ ဖြစ်ရလိမ့်မည်၊ ဝိစာရမပါသော တတိယဈာန် သာလျှင် မွန်မြတ်၏” ဟု ဝိစာရကို အပြစ်ရှု၍ ဝိစာရ၌ စက်ဆုပ်မှုပါသော ဝိစာရဝိရာဂဘာဝနာကို ပရိကမ္မစသော အစဉ်အတိုင်း အားထုတ်လေရာ၊ ဝိစာရ အပေါ်၌ နိကန္တိတဏှာဟု ခေါ်အပ်သော တပ်မက်မှု မကွာသေးခင် ပရိကမ္မ ဘာဝနာ မည်၏၊ ဝိစာရ၌ နိကန္တိတဏှာ ကင်းကွာသောအခါ ဥပစာရဘာဝနာ မည်၏။ ထို့နောက် ဆက်၍ အားထုတ်သောအခါ ဝိစာရမပါဘဲ ဒုတိယဈာန် တုန်းကထက် သိမ်မွေ့သော ပီတိ သုခ ဧကဂ္ဂတာ ဈာန်အင်္ဂါသုံးပါးပါသော တတိယဈာန်ခေါ် အပ္ပနာဘာဝနာ ဖြစ်ပေါ်လာသည်။

စတုတ္ထဈာန် ပဉ္စမဈာန်သို့ တက်ပုံ။ ။စတုတ္ထဈာန်သို့ တက်ရာ၌ “ပီတိ သည် နှစ်သက်ခြင်းသဘောရှိ၍ စိတ်ကို ကောင်းစွာ မငြိမ်သက်စေနိုင်၊ ပီတိ မပါမှသာ စိတ်ငြိမ်သက်မည်ဟု ပီတိကို အပြစ်ရှု၍ ပီတိဝိရာဂဘာဝနာကို အားထုတ်ရာ၏။ ပဉ္စမဈာန်သို့ တက်ရာ၌ “သုခသည် ပီတိနှင့် သဘောတူပင် ဖြစ်၏၊ ပီတိဟူသော ရန်သူနှင့် ပေါင်းမိသဖြင့် တတိယဈာန်သို့ လျှော့ကျမည်ကို စိုးရ၏” ဟု သုခကို အပြစ်ရှု၍ သုခဝိရာဂဘာဝနာကို အားထုတ်ရာ၏။

• အောက်ဈာန်အင်္ဂါ မပါခြင်းအကြောင်း။ ။ဤသို့လျှင် အထက် အထက် ဈာန်ကို တိုးတက် အားထုတ်ကတည်းက အောက်အောက် ဈာန်အင်္ဂါများကို အပြစ်မြင်ကာ စက်ဆုပ်လာခဲ့ခြင်းကြောင့် ထိုဘာဝနာတို့ အထွတ်အထိပ် အပ္ပနာသို့ ရောက်သောအခါ “အိမ်သာမှ ဧည့်လာ-” ဆိုတာလို အောက်အောက် ဈာန်အင်္ဂါကို ဘာဝနာက မကြည်သာသောကြောင့် အပ္ပနာဘာဝနာ(ဈာန်)ဝယ် အောက်အောက် ဈာန်အင်္ဂါများ မပါလာဘဲ ရှိရလေသည်။ ထို့ကြောင့် ထိုထို ဈာန်စိတ်ဝယ် ဈာန်အင်္ဂါအမျိုးမျိုး ယှဉ်ရာ၌ “၁-အောက်အောက် ဈာန်အင်္ဂါကို

စက်ဆုပ်မှုဟူသော အဇ္ဈာသယ၊ ၂-ထိုအဇ္ဈာသယအတိုင်း ပွားများမှုဟူသော ဘာဝနာ၊ ဤနှစ်မျိုးသာ အကြောင်းဖြစ်သည်”ဟု မှတ်ပါ။

စတုက္ကနည်း။ ။ဤပြခဲသောအစဉ်သည် ဝိတက် ဝိစာရနှစ်ပါးစုံကို တစ်ဆက်တည်း အပြစ်မမြင်နိုင်သော မန္တပညယောဂီ၏ ဘာဝနာအစဉ်တည်း။ တိက္ခပညပုဂ္ဂိုလ်အလိုအားဖြင့် ဝိတက် ဝိစာရနှစ်ပါးကို တစ်ပြိုင်နက် လွန်မြောက်၍ ဝိတက် ဝိစာရမပါသော ဒုတိယဈာန်ကို ရနိုင်သောကြောင့် ထိုတိက္ခယောဂီ ပုဂ္ဂိုလ်အတွက် ရူပါဝစရဈာန်(၄)ပါးသာ ရှိရသည်။ **“အဝသေသေသု ပန အပ္ပမညာ သတ္တပညတ္တိယံ ပဝတ္တန္တိ”**ဟူသောသင်္ကြန်၌ အပ္ပမညာလေးပါး၏ ဆိုင်ရာသတ္တဝါပညတ်ကို အာရုံပြုမှုကား ထင်ရှားပြီ။]

၂၀၂၂.၂၀၂၂.၂၀၂၂.၂၀၂၂

အာရူပဈာန်တက်ခန်း

အာကာသဝဇ္ဇိတကသိဏေသု ယံကိန္တိ ကသိဏံ ဥဠာဋေတွာ လဒ္ဓမာကာသံ။ ။ခန္ဓာကိုယ်ကို “ကရဇကာယ”ဟု ခေါ်၏။ [ကရ-မိမိဘာတို့၏ သက်သွေးကြောင့်+ဇ=ဖြစ်ရသော+ကာယ=ကိုယ်၊] ဤကရဇကာယရှိခြင်းကြောင့် တုတ် ဓားစသော လက်နက်စွဲကိုင်လျက် သတ်ပုတ် ရိုက်နှက်ကြ၊ မျက်စိရောဂါ နားရောဂါ စသည်ဖြင့် ရောဂါအမျိုးမျိုး စံစားကြရ၏။ ဤကရဇကာယ မရှိရာ အရူပဘုံ၌ကား ထိုအပြစ်မျိုးမှ ကင်းသဖြင့် ရှင်းလင်းအေးမြပေလိမ့်မည်ဟု ကရဇကာယရုပ်ခန္ဓာအပေါ်၌ အပြစ်မြင်၍ အရူပဘုံသို့ ရောက်ရန် အာကာသာ နုဉ္ဇာယတနဈာန်ကို အလိုရှိသော ယောဂီသည် (တစ္ဆေကြောက်တတ်သူသည် ညဉ့်အခါ ထန်းပင်ငုတ်ကိုပင် တစ္ဆေထင်၍ ကြောက်နေသကဲ့သို့) ရူပဈာန်၏ အာရုံဖြစ်သော ကသိုဏ်းရုပ်ကိုပင် စက်ဆုပ်လေတော့၏။ [ကရဇကာယကို အပြစ်ရှုပုံမှာ သာသနာပအခါအတွက်သာတည်း။ သာသနာတွင်း၌ အရူပဈာန် အားထုတ်သူကား ထိုကဲ့သို့ အပြစ်မရှု၊ အဘိညာဉ်အကျိုးကို မျှော်၍သာ အရူပဈာန်ကို အားထုတ်သည်ဟု ကြံသင့်၏။]

ယထာ ပိသာစဘိရူကော၊ ရတ္တိံ ခါဏုမ္ပိ ဘာယတိ။
ဝေံ ကရဇဘိရူကော၊ ယောဂီ ကသိဏရူပကံ။

အရူပဈာန်တက်ပုံ။ ။ဤသို့ ကရဇကာယနှင့် ကသိုဏ်းကိုပါ ကြောက်ရွံ့ မုန်းတီးနေသော ယောဂီသည် ရူပ ပဉ္စမဈာန်ကို ငါးတန်သော ဝသိတော် မြောက်အောင် အခေါက်ခေါက် အခါခါ လေ့လာဝင်စားပြီးလျှင် ဈာန်မှ ထသော အခါ “ဤပဉ္စမဈာန်သည် ငါ စက်ဆုပ်အပ်သော ကသိုဏ်းရုပ်ကို အာရုံ ပြုနေ၏”ဟု မိမိနှင့် မတည့်သူကို အရေးပါနေလျှင် ထိုသူ့ကိုပါ ရွံ့မုန်းသကဲ့သို့၊

ပဉ္စမဗျာန်ကိုလည်း ရွံ့မုန်း၏။ အောက်စတုတ္ထဗျာန်၌ပါသော သုခနှင့် နီးကပ်နေသဖြင့်လည်း မငြိမ်သက်ဟု ထင်၏။ အထက် အရူပဗျာန်ကိုထောက်လျှင် ရုန့်ရင်းကြမ်းတမ်းသေး၏ဟုလည်း အပြစ်မြင်၏။ ဤသို့ ရူပ ပဉ္စဗျာန်ကို အပြစ်မြင်၍ ပဌမာရုပ္ပဝိညာဏ်ကို ငြိမ်သက်၏ဟု အထင်ရှိသော ယောဂီသည် အာကာသကသိုဏ်းမှ တစ်ပါးသော ကသိုဏ်းကိုးပါးတို့တွင် တစ်ပါးပါးကို အလိုရှိသလို မုန်း၍ (ကျဉ်းကျဉ်းလိုလျှင် တစ်ထွာလက်လေးသစ်မျှ၊ ကျယ်ကျယ်လိုလျှင် စကြဝဠာတံတိုင်းထိမုန်း၍) ဖြန့်ထားရာ၏။ စိတ်ထဲဝယ် ပဋိဘာဂနိမိတ်ကသိုဏ်းဝန်း ကြီး ထင်နေလိမ့်မည်။

အနန္တဝသေန ပရိကမ္မံ ကရောန္တဿ။ ။ထိုအခါ ထင်နေသော ကသိုဏ်းဝန်းကို အာရုံမပြုတော့ဘဲ ကသိုဏ်းဝန်း ပျံ့နှံ့ရာအရပ်ကို “အနန္တော အာကာသော-အနန္တော အာကာသော” ဟု ကောင်းကင်ကိုသာ စိတ်ဖြင့် နှလုံးသွင်း ဆင်ခြင်နေမှုကို “ပရိကမ်” ပြုသည်ဟု ခေါ်၏။ ဤသို့ ပရိကမ် ပြုဖန်များလျှင် ထမင်းအိုးဝတွင် ဖုံးအပ်သော အဝတ်ကို ဖွင့်လှစ်လိုက်သောအခါ အဝတ်ကွယ်ပျောက်၍ မျက်နှာဝ ဟင်းလင်းပေါက် ပေါ်လာသကဲ့သို့ ကသိုဏ်းဝန်းကွယ်ပျောက်၍ ကသိုဏ်းဝန်းပျံ့နှံ့ရာ အရပ်အားလုံး၌ ကောင်းကင်ဟင်းလင်း ဖြစ်၍ ထင်လာသည်။ ဤသို့ မူလဖြန့်အပ်သော ကသိုဏ်းဝန်းကို နှလုံးမသွင်းဘဲ ခွာခြင်းကို “ကသိုဏ်းခွာသည်” ဟု ခေါ်သည်။ “ခွာ” ဟူသော စကားအရ ခင်းထားသော ဖျာကို လိပ်၍ ခွာယူသကဲ့သို့လည်းကောင်း၊ မုန့်အိုးကင်းမှ မုန့်ရက်ကို ခွာယူသကဲ့သို့လည်းကောင်း မမှတ်အပ်။

ကသိဏံ ဥဏ္ဏဋေသော သော၊ န ကိလင်္ဂံ ပူပိဝိ ဝါ။
ကေဝလံ တ.မနာဝဇ္ဇံ၊ အာကာသော ဣတိ ဣက္ခတိ။

ပဌမာရုပ္ပမပေတိ။ ။ဤသို့ မူလကသိုဏ်းကို နှလုံးမသွင်းဘဲ ခွာ၍ရအပ်သော (စိတ်ထဲ၌ ထင်လာသော) ကောင်းကင်ကို အာရုံပြုလျက် ပရိကမ္မတာဝနာဖြင့် “အာကာသော အနန္တော” ဟု အထပ်ထပ် နှလုံးသွင်းလတ်သော် ရူပပဉ္စမဗျာန်အပေါ်၌ နှစ်သက်မှု နိကန္တိတဏှာ ကင်းကွာ၏။ ထိုအခါ ဥပစာရဘာဝနာအဆင့်သို့ ရောက်၏။ ထို့နောက် ကောင်းကင်ကိုပင် ဆက်၍ အာရုံပြုလျက် တိုးတက်အားထုတ်သောအခါ ပဌမာရုပ္ပဝိညာဏ်ဟု ခေါ်အပ်သော အာကာသာနဉ္စာယတနဗျာန် (အပ္ပနာဗျာန်) ဖြစ်ပေါ်လာ၏။ [“အာကာသော အနန္တော” ဟူရာ၌ “အနန္တော” အရ ကောင်းကင်ပညတ်သည် ပရမတ်မဟုတ်ရကား ဥပါဒိခြင်းဟူသော အစအပိုင်းအခြားလည်း မရှိဘဲဟူသော အဆုံးအပိုင်းအခြားလည်း မရှိသည်ကို “အနန္တော” ဟု ဆိုသည်။ ဤ အနန္တောသဒ္ဒါ မပါဘဲ

“အာကာသော အာကာသော” ချည်းလည်း ပွားများနိုင်၏။ ဋီကာတို့၌ “အာကာသံ” ဟု နပုံးလိန် ဆို၏။ သင့်သည်ချည်းသာ။]

အာကာသဝဇ္ဇိတ။ ။ “ကသိုဏ်းခွာရာဝယ် အာကာသကသိုဏ်းကို အဘယ့်ကြောင့် ကြဉ်ရသနည်း” ဟု မေးဖွယ်ရှိ၏။ အာကာသကသိုဏ်းသည် ခွာထိုက်သော ကသိုဏ်း (ခွာ၍ရကောင်းသော ကသိုဏ်း) မဟုတ်။ ထို့ကြောင့် ကြဉ်ရသည်။ ချဲ့ဦးအံ့-အာကာသကသိုဏ်းသည် ပင်ကိုကပင် ကောင်းကင်ဟင်းလင်း ဖြစ်နေသောကြောင့် ထိုအာကာသကသိုဏ်းကို အာရုံမပြုဘဲ ခွာလိုက်သော်လည်း မူလကောင်းကင်အတိုင်း ဖြစ်၍ ထူးမခြားနားပြီ။ အောက်အောက်အာရုံကို လွန်နိုင်မှလည်း အထက် အထက် ရူပဈာန်ကို ရနိုင်၏။ အာကာသကသိုဏ်းကို ခွာ၍ မရလျှင် ထိုအာကာသကို ထပ်၍ အာရုံပြုရာ ရောက်သောကြောင့် လွန်မြောက်နိုင်တော့မည် မဟုတ်။ ဤသို့လျှင် အာကာသကသိုဏ်းသည် ခွာမရနိုင်၊ ခွာ၍ မရဘဲ ထပ်တလဲလဲ အာရုံပြုပြန်လျှင် လွန်မြောက်နိုင်မည် မဟုတ်၊ အောက်အောက်အာရုံကို မလွန်မြောက်လျှင် အထက် အထက် အရူပဈာန်သို့ မရောက်နိုင်၊ ထို့ကြောင့် ကသိုဏ်းခွာဖို့ အရာဝယ် အာကာသကို ကြဉ်ဖယ်ရသည်။

ဒုတိယာရူပဈာန်ခန်း။ ။ ဝိညာဏဉ္စာယတနဈာန်ကို အလိုရှိသော ယောဂီသည် အာကာသာနဉ္စာယတနဈာန်ကို အဖန်ဖန် ဝင်စား၍ အသားကျသောအခါ အာကာသာနဉ္စာယတနဈာန်မှ အထတွင် “ငါရအပ်ပြီးသော အာကာသနဉ္စာယတနဈာန်သည် ရူပ ပဉ္စမဈာန်တည်းဟူသော ရန်သူနှင့် နီးလှ၏။ (အဖန်ဖန် မလေ့လာဘဲ အမှတ်တမဲ့နေလျှင် ရူပ ပဉ္စမဈာန်သို့ လျှောက်ကျဖွယ်ရှိသည်-ဟူလို) ဒုတိယာရူပဈာန်လောက်လည်း မငြိမ်သက်” ဟု အပြစ်ရှုပြီးလျှင် ကောင်းကင်ပညတ်ကို အာရုံမပြုတော့ဘဲ လွန်မြောက်၍ ပဌမာရူပဝိညာဏ်ကို အာရုံပြုကာ “အနန္တ ဝိညာဏ်” ဟု အဖန်ဖန် ပွားများလတ်သော် ထိုအာရုံ၌ စွဲမြဲလျက် ပဌမာရူပဝိညာဏ်၌ နိက္ခန္တိတဏှာ ကင်းသောအခါ ဥပစာရဘာဝနာသို့ ရောက်၏။ ထို့နောက် ဆက်၍ အားထုတ်လျှင် ဒုတိယာရူပဝိညာဏ်ခေါ် ဝိညာဏဉ္စာယတနဈာန် အပ္ပနာဘာဝနာ ဖြစ်ပေါ်လာသည်။

အနန္တဝိညာဏ်ဖြစ်ပုံ။ ။ “အနန္တ ဝိညာဏ်” ဟူရာ၌ ပဌမာရူပဝိညာဏ်သည် အနန္တဖြစ်သော ကောင်းကင်ပညတ်ကို အာရုံပြု၏။ ထိုအကြောင်းအာရုံ၏ အနန္တ အမည်ကို အကျိုးအာရမဏိကဖြစ်သော ဝိညာဏ်ပေါ်၌ တင်စား၍ ကာရဏူပစာရအားဖြင့် ဝိညာဏ်ကို အနန္တဟု ဆိုသည်။ [အာရုံနှင့်စိတ်တွင် အာရုံကအကြောင်း၊ အာရမဏိကစိတ်က အကျိုးတည်း။] ဤနည်းအလို- “အနန္တ-အနန္တ မည်သော၊ ဝါ-ဥပါဒိ ဘင်အားဖြင့် အပိုင်းအခြား မရှိသော

ကောင်းကင်ကို အာရုံပြုသော၊ ဝိညာဏ်-ပဌမာရပ္ပဝိညာဏ်”ဟု အနက်ပေး၊ တစ်နည်း-ဒုတိယာရပ္ပဗျာန်ကို အားထုတ်သော ဘာဝနာစိတ်သည် ပဌမာရပ္ပ ဝိညာဏ်ကို အာရုံပြုသောအခါ ဥပါဒ်ကို ပိုင်းခြား၍ဖြစ်စေ ဌီကို ပိုင်းခြား၍ ဖြစ်စေ အာရုံပြုသည် မဟုတ်၊ အပိုင်းအခြား မထားဘဲ ဝိညာဏ်တစ်ခုလုံးကို အာရုံပြုသည်။ ဤသို့ အာရမဏိဘာဝနာစိတ်က အပိုင်းအခြား မရှိအောင် အာရုံ ပြုအပ်သောကြောင့် “အနန္တဝိညာဏ်”ဟု ခေါ်သည်။ ဤနည်းအလို “အနန္တ- အပိုင်းအခြားမရှိဘဲ အာရုံပြုအပ်သော၊ ဝိညာဏ်-ဝိညာဏ်”ဟု အနက်ပေး၊ အနန္တသဒ္ဓါ မပါဘဲ “ဝိညာဏ် ဝိညာဏ်”ဟုလည်း ပွားများနိုင်သေး၏။

မလ္လေသာ၍ အာရုံပြု။ ။ဒုတိယာရပ္ပကို ရအောင် အားထုတ်သော ယောဂီသည် ပဌမအာရပ္ပဝိညာဏ်၌ အပြစ်မြင်သော်လည်း ဒုတိယအာရပ္ပသို့ ရောက်ဖို့အရေး ဝယ် ပဌမာရပ္ပဝိညာဏ်မှတစ်ပါး အခြား ပြုဖွယ်အာရုံမရှိသောကြောင့် မလ္လေသာ သဖြင့် ပဌမာရပ္ပဝိညာဏ်ကိုသာ ဘာဝနာအစဉ်နှင့်တကွ ဒုတိယာရပ္ပဝိညာဏ်က အာရုံပြုရတော့သည်။ ဥပမာ-ရှင်ဘုရင်အပေါ်၌ အပြစ်မြင်နေသော မှူးမတ်တစ်ဦး သည် အသက်မွေးဝမ်းကျောင်းမှု အရေးဝယ် ဤဘုရင်ကို ခစားမှုမှတစ်ပါး အခြားလုပ်ငန်းကောင်း မရှိတော့သဖြင့် အပြစ်မြင်အပ်သော ဘုရင်ကိုပင် မလ္လေသာ၍ ခစားနေရသကဲ့သို့တည်း။ [စတုတ္ထာရပ္ပဝိညာဏ်နှင့် ဘာဝနာအစဉ်တို့က အပြစ် မြင်အပ်ပြီးသော တတိယာရပ္ပဝိညာဏ်ကို အာရုံပြုရာ၌လည်း ဤနည်းပင်တည်း။

အာလမ္မန် ကရောတေဝ၊ အညာဘာဝေန တံ ဣဒံ၊ ဒိဋ္ဌဒေါသမ္ပိ ရာဇာန်၊ ဝုတ္တိဟေတု ဇနော ယထာ။

အညာဘာဝေန-ပဌမာရပ္ပဝိညာဏ်မှတစ်ပါး အခြားသော ပြုစရာအာရုံ၏ မရှိခြင်းကြောင့်၊ ဣဒံ-ဤဒုတိယာရပ္ပဝိညာဏ်သည်၊ တံ-ထိုပဌမာရပ္ပဝိညာဏ်ကို၊ အာလမ္မန် ကရောတေဝ-အာရုံပြုတော့သည်သာ၊ ကိမိဝ-အဘယ်ကဲ့သို့နည်း၊ ဇနော-မင်းခစားယောက်ျားသည်၊ ဒိဋ္ဌဒေါသမ္ပိ-မြင်အပ်ပြီးသော အပြစ်ရှိပါသော် လည်း၊ ရာဇာန်-မင်းကို၊ ဝုတ္တိဟေတု-အသက်မွေးဝမ်းကျောင်းဟူသော အကြောင်းကြောင့်၊ သေဝတိ ယထာ-ခစားရသကဲ့သို့တည်း။



တတိယာရပ္ပဗျာန်ခန်း။ ။အာကိဉ္ဇညာယတနဗျာန်ကို အလိုရှိသော ယောဂီ သည် ဝိညာဏဉ္ဇာယတနဗျာန်ကို အဖန်ဖန်ဝင်စား၍ အသားကျသောအခါ ဗျာန်မှ အထတွင် “ငါ့အပဲပြီးသော ဝိညာဏဉ္ဇာယတနဗျာန်သည် အာကာသာ နဉ္ဇာယတနဗျာန်ဟူသော ရန်သူနှင့် နီး၏၊ တတိယာရပ္ပဗျာန်လောက်လည်း

မငြိမ်သက်” ဟု အပြစ်ရူပီးလျှင် ပဌမာရုပ္ပဝိညာဏ်ဟူသော အာရုံကို မပြုတော့ဘဲ အာရုံလွန်မြောက်၍ နတ္ထိန္ဒောပညတ်ဟူသော အာရုံကို မှန်းလျက် “နတ္ထိ ကိဉ္စိ၊ နတ္ထိ ကိဉ္စိ” ဟု စီးဖြန်းဖန်များလတ်သော် ထိုအာရုံ၌ စွဲမြဲလျက် ဒုတိယာရုပ္ပဝိညာဏ် ၌ နိကန္တိတဏှာ ကင်းကွာသောအခါ ဥပစာရဘာဝနာသို့ ရောက်၏။ ထို့နောက် ဆက်လက်၍ အားထုတ်လျှင် “တတိယာရုပ္ပဝိညာဏ်” ဟု ခေါ်အပ်သော အာကိဉ္စညာယတနဈာန် အပ္ပနာဘာဝနာ ဖြစ်ပေါ်လာသည်။

နတ္ထိ ကိဉ္စိ။ ။နတ္ထိ ကိဉ္စိ၌ သဒ္ဓါနက်ထိရုံမှာ “ကိဉ္စိ-စိုးစဉ်းအနည်းငယ်မျှ၊ နတ္ထိ-မရှိတော့ပြီ” ဟု ဆိုရာ၌ မရှိ-ဆိုသည်မှာလည်း အရာအားလျော်စွာ “ပဌမာရုပ္ပဝိညာဏ်၏ မရှိခြင်းတည်း” ဟု မှတ်ပါ။ ဥပါဒ်ကစ၍ ဖြစ်ပေါ်လာ သော ပဌမာရုပ္ပဝိညာဏ်သည် ကြွင်းကျန်ဦးမည်ဆိုလျှင် ဘင်အခိုက်လောက်တော့ ကြွင်းကျန်သင့်သေး၏။ ယခုမှာ အယုတ်ဆုံး ဘင်မျှ မကြွင်းကျန်တော့ဘူး- ဟုလို၊ ထို့ကြောင့် “ကိဉ္စိ-နည်းငယ် စိုးစဉ်း၊ ဘင်မျှအကြွင်းသည်၊ နတ္ထိ-မရှိ” ဟု အနက်ဆို၊ ကိဉ္စိသဒ္ဓါ မပါဘဲ “နတ္ထိ နတ္ထိ” ဟုလည်း စီးဖြန်းနိုင်၏။

ထင်ရှားစေအံ့-ဒုတိယာရုပ္ပဈာန်သည် ပဌမာရုပ္ပဝိညာဏ်ကို အာရုံပြုနေ၏။ ထိုပဌမာရုပ္ပဝိညာဏ်ကို လွန်မြောက်နိုင်မှသာ တတိယာရုပ္ပဈာန်ကို ရမည်။ “လွန်မြောက်” ဆိုသည်မှာလည်း ထိုအာရုံကို အာရုံမပြုဘဲ အခြားအာရုံတစ်ခုကို တိုးတက်၍ အာရုံပြုခြင်းပင်တည်း။ ထို့ကြောင့် ပဌမာရုပ္ပဝိညာဏ်တည်းဟူသော အာရုံကို အာရုံမပြုတော့ဘဲ “နတ္ထိ ကိဉ္စိ” ဟု ပရိကမ်းပြုလေရာ၊ ပဌမာရုပ္ပဝိညာဏ် ကွယ်ပျောက်၍ ထိုပဌမာရုပ္ပဝိညာဏ်၏ မရှိခြင်းသာ ထင်ရှားတော့သည်။ ဥပမာ- လူတစ်ယောက်သည် စည်းစေးနေသော သံဃာပရိသတ်ကို မဏ္ဍပ်တစ်ခုမှာ တွေ့မြင်ပြီးနောက် ကိစ္စတစ်ခုအတွက် အပြင်သို့ ထွက်သွားစဉ် အစည်းအဝေး ရုပ်သိမ်း၍ သံဃာတော်များ ပြန်ပြီးမှ လာရောက်ပြန်ရာ သံဃာတော်များကို မတွေ့ရတော့ဘဲ သံဃာတော်များ စည်းစေးရာအရပ်ဝယ် ဘာမျှ မရှိခြင်းကိုသာ တွေ့ရတော့သကဲ့သို့တည်း။ [ဘာမျှမရှိခြင်းကို ပါဠိလို “နတ္ထိဘာဝ-မရှိသည်၏ အဖြစ်၊ ဝါ-မရှိခြင်း” ဟု ခေါ်၏။ ထိုမရှိခြင်းသည် ပရမတ်အထည်ကိုယ် မဟုတ်၊ ပညတ်မျှသာဖြစ်သောကြောင့် “နတ္ထိဘောပညတ်” ဟု ခေါ်သည်။]

စတုတ္ထာရုပ္ပဈာန်ခန်း။ ။နေဝသညာနာသညာယတနဈာန်ကို အလိုရှိသော ယောဂီသည် ရှေးနည်းအတိုင်း တတိယာရုပ္ပဈာန်ကို လေ့လာပြီး၍ အသားကျ သောအခါ ဈာန်မှ အထွေထွေ “ငါ့အပေါ်ပြီးသော အာကိဉ္စညာယတနဈာန်သည် ဝိညာဏဉာယတနဈာန်တည်းဟူသော ရန်သူနှင့် နီးကပ်လှ၏၊ စတုတ္ထာရုပ္ပဈာန် လောက်လည်း မငြိမ်သက်၊ သညာသည် အိုင်းအမာ ဆူးပြောင့်နှင့် တူ၏၊

နေဝသညာနာသညာယတနဗျာန်သမာပတ်ကား မွန်မြတ်လှပေ၏”ဟု အာကိဉ္ဇညာ ယတနဗျာန်ကို အပြစ်ရှုလျက် နေဝသညာနာသညာယတနဗျာန်ကို မွန်မြတ်သည် ဟု ထင်ပြီးလျှင် နတ္ထိဘောပညတ်အာရုံကို အာရုံမပြုတော့ဘဲ လွန်မြောက်၍ တတိယာရပ္ပဗျာန်ကို အာရုံပြုကာ “သန္တမေတံ၊ ပဏိတမေတံ”ဟု အဖန်ဖန် ပွားများလတ်သော် ဝိညာဏဉာယတနဗျာန်၌ နိက္ခန္တိတဏှာ ကင်းကွာသောအခါ ဥပစာရဘာဝနာသို့ ရောက်၏။ ထို့နောက် ဆက်၍ အားထုတ်လျှင် စတုတ္ထာရပ္ပဗျာန် ခေါ်အပ်သော နေဝသညာနာသညာယတနဗျာန် အပ္ပနာတာဝနာ ဖြစ်ပေါ်လာသည်။

သန္တံ ဝေတံ။ ။“ဝေ-ဤတိယာရပ္ပဗျာန်သည်။ သန္တံ-မရှိခြင်းကိုပင် အာရုံပြုနိုင်သည့်အတွက် ငြိမ်သက်ပါပေစွ။ ဝေ-သည်။ ပဏိတံ-မရှိခြင်းကိုပင် အာရုံပြုတတ်သဖြင့် မွန်မြတ်ပါပေစွ”ဟု အနက်ဆို၊ များစွာသောစိတ်တို့သည် တစ်စုံတစ်ခုသောဒြပ်ကို အာရုံပြုနေရမှ ကြာရှည်စွာ မွေ့လျော်နိုင်ကြ၏။ ဤ တတိယာရပ္ပဗျာန်ကား ဘာမျှ မရှိခြင်းဟူသော နတ္ထိဘောပညတ်ကို အာရုံပြုနိုင် သဖြင့် အင်မတန်ငြိမ်သက်သည်၊ အင်မတန်မွန်မြတ်ပေသည်ဟု ယောဂီပုဂ္ဂိုလ်က ချီးမွမ်းသည်။ ဆက်ဦးအံ့-စတုတ္ထာရပ္ပဗျာန်၌ရှိသော စိတ်စေတသိက်များလောက် မငြိမ်သက်သဖြင့် “မငြိမ်သက်ဘူး”ဟု ရှေးပရိကမ် ပြုခါနီးတုန်းက အပြစ်ရှုခဲ့ သည်။ သန္တမေတံ ပဏိတမေတံဟု ချီးမွမ်းခြင်းကား မရှိခြင်းကို အာရုံပြုနိုင်သည့် အတွက် ချီးမွမ်းခြင်းတည်း။ ထို့ကြောင့် အပြစ်အားလျော်စွာ အပြစ်ရှု၍ ဂုဏ်အား လျော်စွာ ချီးမွမ်းသည့်အတွက် ဆန့်ကျင်ဘက် မဖြစ်ဟု မှတ်ပါ။ အရုပ်ဆိုး၍ လိမ္မာသော မိန်းကလေး၌ ရုပ်အဆင်းအတွက် ကဲ့ရဲ့ထိုက်၍၊ အလိမ္မာအတွက် ချီးမွမ်းထိုက်သကဲ့သို့တည်း။ သန္တံ မေတံ၌ ဝေတံ မပါဘဲ “သန္တံ သန္တံ၊ ပဏိတံ ပဏိတံ”ဟုလည်း စီးဖြန်းနိုင်၏။

ချီးမွမ်းသော်လည်း မလိုချင်။ ။တတိယာရပ္ပဗျာန်ကို ချီးမွမ်းထိုက်၍ ချီးမွမ်းနေသော်လည်း တတိယာရပ္ပဗျာန်ကို မဝင်စားလိုသောကြောင့် အလိုအား လျော်စွာ တတိယာရပ္ပဗျာန်ကို လွန်မြောက်၍ စတုတ္ထာရပ္ပဗျာန်သို့ ရောက်နိုင် ပေသည်။ ဥပမာ-ဘုရင်တစ်ပါးသည် လက်မှုပညာပြပွဲကို လှည့်လည် ရှုစားတော် မူစဉ် ပုဆိုးတစ်ထည်ကို ခေါင်းပေါင်းပြီး၊ တစ်ထည်ကို ခါးတောင်းကျိုက်၍ တစ်ကိုယ်လုံး၌ ဖွေးမွေးဖြူသော ဆင်စွယ်မှုန့်များဖြင့် သားနားသပ်ရပ်သော ဆင်စွယ်ရုပ်ကလေးများကို ပြုလုပ်နေသော ဆင်စွယ်ပွတ်သမားကို မြင်တော်မူရာ “တော်ပါပေသည်၊ စွမ်းပါစေသည်”ဟု အားရနှစ်သက် မြိန်ရှက်စွာ ချီးမွမ်း သော်လည်း ကိုယ်တိုင်ကား ထီးနန်းကို စွန့်လွှတ်၍ ဆင်စွယ်ပွတ်သမား မဖြစ်လို၊ ထိုကဲ့သို့ ချီးမွမ်းလျက်ပင် ဆင်စွယ်ပွတ်သမားတို့ကို ကျော်လွန်၍ နန်းတော် ရောက်အောင် ကြံမြန်းသကဲ့သို့တည်း။

ဒန္တကာရေ ဝဏ္ဏေန္တေဝိ၊ န ရာဇာ တတုကာမိကော၊
အသမာပတ္တိကာမောဝ၊ ယောဂီ တတိယတိက္ကမော။

ဒန္တကာရေ-ဆင်စွယ်ပွတ်သမားတို့ကို၊ ဝဏ္ဏေန္တေဝိ-ချီးမွမ်းပါသော်လည်း၊
ရာဇာ-မင်းသည်၊ န တတုကာမိကော-ဆင်စွယ်ပွတ်သမားအဖြစ်ကို အလိုမရှိ၊
ယောဂီ-တတိယာရုပ္ပဈာန်ကို ရပြီးသောယောဂီသည်၊ ဝဏ္ဏေန္တေဝိ-သန္တ မေတ်
မဏိတမေတ်ဟု တတိယာရုပ္ပဈာန်ကို ချီးမွမ်းပါသော်လည်း၊ အသမာပတ္တိ
ကာမောဝ-မဝင်စားလိုသည်ဖြစ်၍သာလျှင်၊ တတိယတိက္ကမော-တတိယဈာန်ကို
လွန်မြောက်နိုင်ပေသတည်း။

အာရုပ္ပလေးပါးတို့ အဆင့်ဆင့်သာပုံ။ ။ဤအာရုပ္ပသမာပတ်တို့၌ ဥပေက္ခာ
ဧကဂ္ဂတာအားဖြင့် ဈာန်အင်္ဂါနှစ်ပါးစီ ညီမျှသောကြောင့် တစ်ပါးနှင့်တစ်ပါး
မထူးခြားသကဲ့သို့ ထင်ရသော်လည်း စင်စစ်မှာ အောက်အောက် သမာပတ်ထက်
အထက်အထက် သမာပတ်က တိုးတက်ပွားများအပ်သော ဘာဝနာအစွမ်းကြောင့်
သာလွန် မွန်မြတ်ပေသည်။ ဥပမာ-လေးထပ်တိုက်တစ်လုံးဝယ် အောက်ဆုံး
အထပ်၌ စားသောက်ဖွယ်နှင့်တကွ ယုယဖြေဖျော်မည့် ကချေသည်တို့ဖြင့်
လှပမွှေးကြိုင် တစ်ထပ်လုံး လှိုင်နေအောင် ပြင်ဆင်ထားရာ၏၊ ဒုတိယ တတိယ
စတုတ္ထအထပ်တို့၌လည်း ထိုနည်းအတိုင်းပင် ပြင်ဆင်ထားရာ၏၊ သို့သော်
အောက်အောက် အထပ်ထက် အထက်အထက်အထပ်က ပိုမိုသားနားသကဲ့သို့
လည်းကောင်း၊ ရက်ကန်းသည် တစ်ယောက်သည် ကြမ်းသောချည် နုသော
ချည်တို့ထက် ထိုထက်နုသောချည် ထိုထက်ပင်အလွန်နုသောချည်ဟု ချည်
လေးမျိုးဖြင့် ပုဆိုးလေးထည်ကို ရက်ရာ၌ အလျား အနံ တူမျှသော်လည်း
တစ်ထည်ထက် တစ်ထည်မှာ သာလွန် နူးညံ့သကဲ့သို့လည်းကောင်းတည်း။

သုပဏီတတရာ ဟောန္တိ၊ ပစ္စိမာ ပစ္စိမာ က္ကဓ၊
ဥပမာ တတ္ထ ဝိညေယျာ၊ ပါသာဒတလ.သာဋီကာ။

အမှာ။ ။ဤမှနောက်ဝယ် ဗုဒ္ဓါနုဿတိစသော ကမ္မဋ္ဌာန်းတို့၌ “ဣတိပိ သော ဘဂဝါ
အရဟံ”စသည်ဖြင့် နှုတ်ဖြင့် ရွတ်၍လည်းကောင်း၊ စိတ်ဖြင့် အာရုံပြု၍ လည်းကောင်း
ပွားများမှုသည် ပရိကမ္မဘာဝနာ မည်၏။ ဘုရားဂုဏ်တော်သည် ပရိကမ္မနိမိတ် မည်၏။
ထိုဂုဏ်တော်၌ သမာဓိ ကောင်းစွာရသောအခါ ပရိကမ္မနိမိတ်ကို လွန်၍ ဥဂ္ဂဟနိမိတ်
ထင်ပြီဟု ဆိုရာ၏။ ဘာဝနာမှာ ပရိကမ္မဘာဝနာပင် ရှိသေး၏။ ထို့နောက်
နီဝရဏကင်းကွာ၍ ဝိတက်စသောဈာန်အင်္ဂါတို့ ကာမာဝစရ အနိုက်မှာပင်
မိမိဆိုင်ရာကိစ္စကို ရွက်ဆောင်ကြသောအခါ ဥပစာရဘာဝနာ ဖြစ်ပြီ။ (ဥပစာရဈာန်သို့
ရောက်ပြီ-ဟူလို၊) အပ္ပနာဘာဝနာကား မဖြစ်နိုင်တော့ပြီ၊ မဖြစ်နိုင်ခြင်း၏အကြောင်းကို
“ပရပတ္တဂန္တိရတ္တာ”စသည်ဖြင့် ပြခဲ့ပြီ။

အဘိညာဉ်ခန်း

အဘိညာဉ်သေနေ၊ ဝေ၊ ရူပါဝစရပဉ္စမဇ္ဈာန်။ ။ [ဤရူပါဝစရပဉ္စမဇ္ဈာန်ပုဒ်ကို ယထာရဟမပေတိ၌ စပ်] ဝိသေသတော ဇာနာတိတိ အဘိညာ၊ သမာဓိအား ကောင်းလှသည့်အတွက် သတ္တိထက်မြက်ရကား အလွန်အကြူး သိတတ်သော ရူပ ပဉ္စမဇ္ဈာန်၌ရှိသော ဉာဏ်သည်ပင် အဘိညာဉ်အဆင့်အတန်း တက်လှမ်းရ သည်။ ထိုသို့ အဘိညာဉ်အဆင့်အတန်း ရောက်အောင် ပါရမီထူးရှိသူ မဟုတ် လျှင် ပထဝီကသိုဏ်းကို အာရုံပြု၍ ဈာန်အကြိမ်များစွာ ဝင်စားခြင်း၊ အာပေါ စသော ကသိုဏ်းတို့ကို အာရုံပြု၍ ဈာန်အကြိမ်များစွာ ဝင်စားခြင်း ဤသို့ စသည်ဖြင့် တန်ဆာအမျိုးမျိုးကို ပြုလုပ်လိုသော ပန်းထိမ်ဆရာသည် ရှေးဦးစွာ ရွှေကို နူးညံ့အောင် ပြုသကဲ့သို့၊ မိမိစိတ်ကို နူးညံ့အောင် ပြုပြီးလျှင် “ဆန္ဒရှိလျှင် ဘာကြောင့် မပြည့်စုံဘဲရှိအံ့နည်း” စသည်ဖြင့် အဓိပတိလေးပါးတွင် တစ်ပါးပါးကို ရှေ့သွားပြု၍ ဈာန်(၉)ပါးလုံး ကသိုဏ်း(၁၀)ပါးလုံး၌ အသားကျစွာ လေ့လာပြီး မှသာ ဤအဘိညာဉ်ကို ရနိုင်သည်။ [ပါရမီအထူး ရှိသူကား မဂ်ရုံမျှဖြင့်လည်း ကောင်း၊ ရူပပဉ္စမဇ္ဈာန် ရရုံမျှဖြင့်လည်းကောင်း အဘိညာဉ်ကို ရနိုင်ပါ၏။]

အဘိညာပါဒက၊ ဝေ၊ အဓိဋ္ဌေယျာဒိကမာဝဇ္ဇေတွာ။ ။ “ပါဒကဈာန်၊ ကရိကမိနဋ်၊ တစ်ဖန်ပါဒက၊ ဖြစ်ပြီးမှ၊ ကျတုံအဘိညာ” ဟူသည်နှင့်အညီ ဆိုခဲ့ပြီးသော နည်းအရ စိတ်ကို ဆုံးမ၍ အဘိညာဉ်တစ်ခုခုကို ဖြစ်စေလိုသော် ရှေးဦးစွာ အဘိညာဉ်၏ အခြေခံဖြစ်သော ရူပပဉ္စမဇ္ဈာန်ကို ဝင်စားရာ၏။ ထို ဈာန်မှ ထပြီးနောက် အဘိညာဉ်ဆိုင်ရာ အဓိဋ္ဌေယျစသော အာရုံတစ်ခုခုကို မှန်း၍ “သတံ ဟောမိ သဟဿံ ဟောမိ” စသည်ဖြင့် ပရိကမ်ပြုသင့်၏။ “ပရိကမ်ပြု သော ကာမဇော မနောဒွါရဝီထိ ဖြစ်၏” ဟုလို့၊ [ဤပရိကမ္မဝီထိကို အဓိဋ္ဌာန် ပြုသော ဝီထိဖြစ်၍ “အဓိဋ္ဌာနဝီထိ” ဟုလည်း ခေါ်သည်။] အဓိဋ္ဌာတမ္ဘိတိ အဓိဋ္ဌေယျံ၊ ယံ-အကြင်အာရုံကို၊ အဓိဋ္ဌာတမ္ဘိ-အဓိဋ္ဌာန်ထိုက်၏။ ဣတိ-ကြောင့်၊ တံ-ထိုအာရုံသည်၊ အဓိဋ္ဌေယျံ-အဓိဋ္ဌေယျ မည်၏။ နိမ္မိတရုပ်ပေါင်းတစ်ရာ ဖြစ်စေလိုလျှင် “သတံ ဟောမိ” ဟု ပရိကမ်ပြုရာ၏။ တစ်ထောင်ဖြစ်စေလိုလျှင် “သဟဿံ ဟောမိ” ဟု အဓိဋ္ဌာန်ပြုရာ၏။ ဤသို့ ပရိကမ်ပြုအပ် အဓိဋ္ဌာန်ပြုအပ် သော အာရုံကို အဓိဋ္ဌေယျဟု ဆိုသည်။ ဣဒ္ဓိအမျိုးမျိုးတွင် အဓိဋ္ဌာနဣဒ္ဓိကို ရည်ရွယ်၍ ပြုအပ်သောအာရုံတည်း။ အဓိဋ္ဌေယျာဒိ၌ အာဒိသဒ္ဓါဖြင့် အခြား ဣဒ္ဓိဆိုင်ရာ အာရုံများကို ယူပါ။

ရူပါဒီသု၊ ဝေ၊ မပေတိ။ ။ ထိုပရိကမ္မဝီထိဖြစ်ပြီးနောက် ဤသင်္ကြိုဟ်ကျမ်း၌ တစ်ဖန် ပါဒကဈာနဝီထိကို မပြတော်ဘဲ ရူပါရုံစသော ဆိုင်ရာအာရုံတစ်ခုခုကို အာရုံပြု၍ ရူပပဉ္စမဇ္ဈာနဝီထိသည် အဘိညာဉ်ဟူသော အမည်ဖြင့် အပ္ပနာသို့

ရောက်သည်ဟု ပြ၏။ အဋ္ဌကထာကြီးများ၌လည်း တချို့အရာဝယ် တစ်ဖန် ပါဒကဗျာနဝိထိကို ပြ၍ တချို့အရာ၌ မပြချေ။ သဘောယုတ္တိကို စဉ်းစားရလျှင် အဘိညာဉ်၌ အလေ့အလာ မရသေးလျှင် တစ်ဖန် ပါဒကဗျာနဝိထိ ကျပြီးမှ အဘိညာဉ်ဝိထိ ဖြစ်ထိုက်၍၊ အဘိညာဉ်၌ အလေ့အလာ ရပြီးသူမှာ တစ်ဖန် ပါဒကဗျာနဝိထိ မလို၊ ပရိကမ္မဝိထိပြီးလျှင် အဘိညာဉ်ဝိထိ ဆက်လက်ဖြစ်ပေါ် သည်ဟု ယူရန်ရှိသည်။ ဤအဘိညာဉ်ဝိထိ ဖြစ်သည်နှင့် တစ်ပြိုင်နက် နိမ္မိတရုပ် စသော ဆိုင်ရာအကျိုးများ ပေါ်လာသည်။ **“ရူပါဒီသု အာရမဏေသု ယထာရဟံ”** အရ ဆိုင်ရာအာရုံတို့၌ အာရုံပြုပုံကိုလည်းကောင်း၊ ပရိကံပြုပုံကို လည်းကောင်း ဝိထိဆိုရိုး၌ ပြထားပြီ။

၆၇

ဣဒ္ဓိဝိဓအဘိညာဉ်။ ။ဣဇ္ဈတိ-ပြီးစီးအောင်မြင်တတ်၏။ ဣတိ-ကြောင့်။ ဣဒ္ဓိ-ဣဒ္ဓိမည်၏။ ယဿ-အကြင်ဉာဏ်၏။ ဣဒ္ဓိယာ-တန်ခိုး၏။ ဝိဓော- အပြားသည်။ ဝါ-အစုသည်။ အတ္ထိ-ရှိ၏။ ဣတိ ဣဒ္ဓိဝိဓံ။ “တန်ခိုးအမျိုးမျိုး ရှိသောဉာဏ်၊ တန်ခိုးအမျိုးမျိုးကို ဖြစ်စေနိုင်သောဉာဏ်” ဟူလို၊ [ဝိဓသဒ္ဓါသည် အစုဟူသောအနက်၊ အများအပြားဟူသော အနက်ကို ဟော၏။] ဤဣဒ္ဓိဝိဓ အရာဝယ် ဣဒ္ဓိဟူသော ပုဒ်နှင့်စပ်၍ ...

“အ-ဝိ-မ-ဉာဏ်၊ သ-အ-ကမ်၊ ပုည-ဝိဇ္ဇာ-တတ်၊ ဣဒ္ဓိဝိဓ-ဘိညာမှာ၊ စစာ သုံးပါးမှတ်”

ဟူသော ဣဒ္ဓိဆယ်မျိုးကို ထုတ်ပြရိုး ရှိကြ၏။ အ=အဓိဋ္ဌာနိဒ္ဓိ၊ ဝိ=ဝိကုဗ္ဗနိဒ္ဓိ၊ မ=မနောမယိဒ္ဓိ၊ ဉာဏ်=ဉာဏဝိပွာရိဒ္ဓိ၊ သ=သမာဓိဝိပွာရိဒ္ဓိ၊ အ=အရိယိဒ္ဓိ၊ ကမ်=ကမ္မဇိဒ္ဓိ၊ ပုည=ပုညဝတောဣဒ္ဓိ၊ ဝိဇ္ဇာ-ဝိဇ္ဇာမယိဒ္ဓိ၊ တတ်=တတ္ထ တတ္ထ သမ္မာပယောဂပစ္စယဣဒ္ဓိ၊ ဤဆယ်ပါးတွင် အဓိဋ္ဌာနိဒ္ဓိ ဝိကုဗ္ဗနိဒ္ဓိ မနောမယိဒ္ဓိ သုံးပါးသည် ဣဒ္ဓိဝိဓအဘိညာဉ်၏ အပြားတည်း။ ကျန်ဣဒ္ဓိ(၇)ပါးကား ဤ အဘိညာဉ်နှင့် မဆိုင်။ ထိုအကျယ်ကို ဝိသုဒ္ဓိမဂ်မှာရှု၊ မှတ်ရန်ဆောင်ပုဒ်ကား

[ဆောင်] (၁) ထိုတွင်ကားတစ်၊ အများဖြစ်ဟု၊ စလစ်အမှန်၊ အဓိဋ္ဌာနိပင်၊ (၂) ကိုယ့် ရုပ်သွင်ကို၊ စွန့်လျှင်ဝိကုဗ်၊ အဟုတ်ခေါ်ဆို၊ (၃) ကိုယ့်ကိုယ်အတွင်း၊ ဖန်ဆင်း ကာယော၊ မနောမယ၊ (၄) အရဟတ္တာ၊ ဖြစ်သည့်ခါမှ၊ ပုဗ္ဗာပရ၊ တစ်ဏှ၌၊ ဉာဏစွမ်းမြတ်၊ ထူးပြီးလတ်သာ၊ ဝိပဿနာ၊ မဂ်လေးဖြာဖြင့်၊ ကိလေသာပယ်၊ ငါးဝမ်းဝယ်နေ၊ မသေနိုင်ထ၊ ဗာကုလတည်း။ သံကိစ္စမှာ၊ ကမ္မတည်နေ၊ အမိသေလည်း၊ မသေနိုင်လို၊ ရာဇဂြိုဟ်မြို့ပု၊ ယက္ခဝန်းမြို့၊ ညဉ့်သုံးယာမ်လည်း တစ်ယောက်တည်းသာ၊ ထင်းလှည်းအောက်နေ၊ မသေနိုင်သူ၊ ဘူတပါလ၊ ဒါရကတို့ ဉာဏဝိပွာ-ဝိဒ္ဓိသာတည်း။

- (၅) ရှစ်သမာပတ်၊ ခါသုံးမှတ်၌၊ ပစ္စတ်ပယ်ခွာ၊ တပေါဒါချောက်၊ ဘီလူးခေါက်လည်း၊ သေပျောက်ကျင့်နာ၊ ဆိတ်စာမရှိ၊ ထေရ်သာရိတည်း။ တစ်ထိုမှ၊ သဗ္ဗိဝကို၊ နိရောဓဝင်၊ အသေထင်၌၊ မီးတင်ဝိုင်းရာ၊ ထိုအတုပင်၊ ခါဏာတွင်ထ၊ ကောဏ္ဍညကို၊ စောရ ငါးရာ၊ ဘဏ္ဍာထုပ်ဖိ၊ မသေရှိ၏။ သေဋ္ဌိဝိတာ၊ ဥတ္တရာကို၊ ဝန်တိုလှစွာ၊ သိရိမာဟု၊ ပြည့်တန်ဆာမ၊ ဆီပူချလျှင်၊ ဝင်ထမေတ္တာ၊ သာမာဝတီ၊ မာဂဏ္ဍိကြောင့်၊ ဥတီန-ခင်၊ လေးကိုတင်၍၊ မနှင်မချ၊ နိုင်ရလေဘိ၊ ဘေးမထိသား၊ သမာဓိဝိပွာ။
- (၆) အနိဋ္ဌာကို၊ မေတ္တာစာတု၊ နှလုံးပြု၍၊ ရှုနိုင်ကုဋ္ဌ၊ ယင်းကုဋ္ဌကို၊ အသုဘနှင့်၊ အနိစ္စပြု၊ နိဋ္ဌရှု၏။ စက္ခုရူပ၊ တွေ့ရာစလည်း၊ နေဝသုမနေော၊ နောစဒုဋ္ဌ၊ ဆဠှံပေက္ခာ၊ ရဟန္တာ၏၊ အရိယာကုဋ္ဌိ၊ (၇) ပက္ခိဒေဝ၊ ကပ်စ-မနု၊ ဝိယင်္ဂမာတာ၊ မာတာဥတ္တရ၊ ဖုဿ မိတ္တာ၊ ဝိနိပါတို့၊ ဝေဟာပျံကျ၊ ကမ္မတေည်း။
- (၈) စက္ကဝတ္ထိ၊ မိုးပျံဘိ၏၊ ဇောတိသူဌေး၊ ခြောက်ဆယ့်လေးတွေ၊ ပဒေသာများ၊ ပတ္တမြားပြာသာဒ်၊ ပေါက်လတ်မြေမှ၊ ဧဋိလဝယ်၊ ရှစ်ဆယ်အတောင်၊ ရွှေတောင် ပေါက်ရ၊ ယောသကကို၊ သတ္တဋ္ဌာနေ၊ သေကြောင်းဖွေလည်း၊ မသေနိုင်ထ၊ မေဏ္ဍက၏၊ ကေသီတာ၊ ထွန်ကြောင်းရာဋ္ဌ၊ ရတနာ ခုနစ်၊ ဆိတ်ရုပ်ဖြစ်ရ၊ မေဏ္ဍကနှင့်၊ စန္ဒပဒုမာ၊ နောစယ၊ ရွေးမသုမနာ၊ ကျွန်မှာပုဏ္ဏ၊ ငါးဝဘုန်းရှိ၊ ပုညိဒ္ဓိကို၊ ကျမ်းရှိထုတ်ဆို။ (၉) ဝိဇ္ဇာဝိရိတို့၊ ထိုထိုမန္တံ၊ ဆေးစွမ်းအန်ဖြင့်၊ ဖိုးပျံနိုင်လျှင်း၊ ဆင် မြင်းရုပ်ပုံ၊ စစ်တပ်ပုံပြု၊ ဝိဇ္ဇာမယတည်း။
- (၁၀) နေက္ခမ္ဘက၊ အရဟတ္တတိုင်၊ ပယ်နိုင်သမျှ၊ ထိုမှတစ်ပါး၊ များပြားလှစွာ၊ ဗျူဟာစသည့်၊ သိပ္ပဝိဇ္ဇာ၊ ဝေဒဝိဇ္ဇာက၊ ထွန်ထကြံစိုက်၊ လူ၌ပြုက၊ ပြီးသမျှပင်၊ တတ္ထ တတ္တာ၊ သမ္မာပယောဂ-ပစ္စယကုဋ္ဌိ၊ အမည်ရှိသည်၊ မှတ်သိဆောင်ရွက်ရာ သတည်း။ [ပရမတ္ထသရူပဘောဒနီ]

အဓိဋ္ဌာနိဒ္ဓိ။ ။ဗဟုဘာဝါဒိကဿ အဓိဋ္ဌာနံ ယဿာတိ အဓိဋ္ဌာနာ၊ အဓိဋ္ဌာနာ စ + သာ + ဣဒ္ဓိ စာတိ အဓိဋ္ဌာနိဒ္ဓိ။ ယဿာ-အကြင်ဣဒ္ဓိ၏။ ဗဟုဘာဝါဒိကဿ-အများဖြစ်ခြင်း အစရှိသည်ကို၊ အဓိဋ္ဌာနံ-အဓိဋ္ဌာန်ခြင်းသည်၊ အတ္ထိ-ရှိ၏။ ဣတိ-ကြောင့်၊ အဓိဋ္ဌာနာ-မည်၏။ ဤအဓိဋ္ဌာန်နိဒ္ဓိကား- “တစ်ယောက်ကို အများဖြစ်စေခြင်း၊ အများကို တစ်ယောက်ဖြစ်စေခြင်း၊ ကိုယ်ထင်ပြုခြင်း၊ ကိုယ်ဖျောက်ခြင်း၊ နံရံ တံတိုင်း ကျောက်တောင် စသည်တို့၏ ဟိုမှာဘက်သို့ အဆီးအတားမရှိ သွားနိုင်ခြင်း၊ မြေအပြင်ကို ရေအသွင်ပြုခြင်း၊ ရေအယဉ်ကို မြေအသွင်ပြုခြင်း၊ ကောင်းကင်၌ သွားနိုင်ခြင်း၊ လ နေတို့ကို ကိုင်နိုင်ခြင်း၊ ဗြဟ္မာ့ပြည်သို့ သွားနိုင်ခြင်းအားဖြင့်” အလွန်များပေသည်။

ဝိကုဗ္ဗနိဒ္ဒိ။ ။ဝိဝိဓံ ကုဗ္ဗနံ ယဿာတိ ဝိကုဗ္ဗနာ၊ ဝိကုဗ္ဗနာ စ+သာ+
 ဣဒ္ဓိ စာတိ ဝိကုဗ္ဗနိဒ္ဓိ၊ ယဿာ-အကြင်ဣဒ္ဓိ၏။ ဝိဝိဓံ-အထူးထူးသော အသွင်
 အယောင်ကို၊ ကုဗ္ဗနံ-ပြုလုပ်ဆောင်ပြုခြင်းသည်၊ အတ္ထိ-ရှိ၏၊ စသည်ဖြင့်
 အနက်ဆို၊ မိမိ ပင်ကိုအသွင်သဏ္ဍာန်ကို ဖျောက်၍ သူငယ်အသွင် နဂါး ဂဠုန်
 ကုမ္ဘဏ် ယက္ခ ဂန္ဓဗ္ဗနှင့် ဒေဝ ဗြဟ္မာ သမုဒ္ဒရာ တော တောင် သားကောင်အမျိုးမျိုး
 ခင် မြင်း ရထား ခြေလျင်အားဖြင့် စစ်အင်္ဂါ အမျိုးမျိုးဖြစ်အောင် အယောင်
 ဆောင်ပြနိုင်သော တန်ခိုးတည်း၊ ပရိကမ်ပြုသည့်အခါ အလိုရှိသလို “လုလင်ပျို
 ဖြစ်စေသား၊ နဂါးဖြစ်စေသား စသည်ဖြင့် ပရိကမ် ပြုရ၏။

မနောမယဒ္ဓိ။ ။မနသာ နိဗ္ဗတ္တာ မနောမယာ၊ မနောမယာ စ+ သာ+
 ဣဒ္ဓိ စာတိ မနောမယိဒ္ဓိ၊ မနသာ-စိတ်ကြောင့်၊ နိဗ္ဗတ္တာ-ဖြစ်သောတန်ခိုးတည်း၊
 သန်လျက်အိမ်အတွင်း၌ အိမ်နှင့် ပုံသဏ္ဍာန်တူသော သန်လျက်ရှိသကဲ့သို့လည်း
 ကောင်း၊ မြေရေလဲနှင့် မြေအကောင်သည် တစ်ထပ်တည်း တူသကဲ့သို့လည်း
 ကောင်း၊ ထို့အတူ ပကတိခန္ဓာကိုယ်အတွင်း၌ အလားတူကိုယ်တစ်မျိုး ဖန်ဆင်း
 နိုင်ခြင်းသည် မနောမယိဒ္ဓိ မည်၏။ ပါဒကဗျာန်ကို ဝင်စားပြီးနောက် “အယံ
 ကာယော သုသိရော ဟောတု=ဤကိုယ်သည် အခေါင်း ဖြစ်စေသား”ဟု
 ပရိကမ်ပြု၍ အဘိညာဝိထိဖြစ်သောအခါ ကိုယ်တွင်း၌ အခေါင်းကြီးဖြစ်၏။
 ထို့နောက် တစ်ဖန် ပါဒကဗျာန် ဝင်စားပြီးလျှင် “တဿ အပ္ပန္နရေ အညော
 ကာယော ဟောတု=ထိုကိုယ်ခေါင်းအတွင်း၌ အခြားကိုယ်တစ်မျိုး ဖြစ်စေသား”
 ဟု ပရိကမ်ပြု၍ အဘိညာဝိထိဖြစ်သောအခါ ထိုကိုယ်ခေါင်းအတွင်း၌ အလားတူ
 ကိုယ်တစ်မျိုး ဖြစ်ပေါ်လာ၏။ ဤသို့ ပရိကမ် အဘိညာဉ်တို့ နှစ်ထပ်ဖြစ်ပြီးမှ
 လိုရာတန်ခိုး ပြီးစီးသည်။ [ဝိကုဗ္ဗနိဒ္ဓိက မိမိခန္ဓာကိုယ်ကို ဖျောက်၍ အမျိုးမျိုး
 ဆောင်ပြ၏။ မနောမယိဒ္ဓိကား မိမိကိုယ်ကို မဖျောက်ဘဲ ကိုယ်အတွင်း၌ အလားတူ
 ကိုယ်တစ်မျိုးကို ဖြစ်စေ၏။ ကြွင်းသမျှတန်ခိုးမှာ အဓိဋ္ဌာနိဒ္ဓိ၏ အရာတည်း။

ဒိဗ္ဗသောတ။ ။ဒိဝိ+ဘဝံ ဒိဗ္ဗံ၊ ဒိဗ္ဗဉ္စ+တံ+သောတဉ္စာတိ ဒိဗ္ဗသောတံ၊
 ဒိဗ္ဗသောတံ ဝိယာတိ ဒိဗ္ဗသောတံ၊ ဒိဝိ-နတ်ပြည် ဗြဟ္မာပြည်၌၊ ဘဝံ-ဖြစ်သည်
 တည်း၊ ဒိဗ္ဗံ-နတ်ပြည် ဗြဟ္မာပြည်၌ ဖြစ်သည်၊ ဒိဗ္ဗဉ္စ-နတ်ပြည် ဗြဟ္မာပြည်၌
 ဖြစ်သည်လည်း ဟုတ်၏။ တံ-ထိုဒိဗ္ဗဟူသည်၊ သောတဉ္စ-သောတလည်း
 ဟုတ်၏။ ဣတိ-ကြောင့်၊ ဒိဗ္ဗသောတံ-ဒိဗ္ဗသောတ မည်၏။ နတ်ဗြဟ္မာတို့၏
 ထူးမြတ်သော ကံကြောင့်ဖြစ်သော သောတပသာဒသည် သလိပ် သည်းခြေ
 သွေး လေ စသော အနှောင့်အယှက် မရှိရကား အလွန်ကြည်လင်သန့်ရှင်းသည့်
 အတွက် ဝေးကွာသောအသံ တိုးတိုးသာသာ သိမ်မွေ့စွာသော အသံစသည်ကို
 ကြားစွမ်းနိုင်၏။ ဤဒိဗ္ဗသောတအဘိညာဉ်လည်း ထူးခြားသော သမာဓိကြောင့်

ဖြစ်ရကား ထိုကဲ့သို့ သံမျိုးကို ကြားစွမ်းနိုင်ပေသည်။ ထို့ကြောင့် “ဒိဗ္ဗသောတံ ဝိယ-နတ်ပြည် ဗြဟ္မာ့ပြည်၌ ဖြစ်သော သောတပသာဒနှင့် တူ၏” ဟူသော ဥပမာတဒ္ဓိတ်အရ ဒိဗ္ဗသောတအမည်ကို ရသည်။ [ဤဒိဗ္ဗသောတအဘိညာဉ် ရဖို့ရာ အစီအစဉ်ကို ဝိသုဒ္ဓိမဂ်မှာ ရှုပါ။ နောက်၌လည်း အကျယ်မပြုပြီ။]

မှတ်ချက်။ ။ သဒ္ဓါရုံရှစ်ကလောင်တို့သည် ပထမပေါ်ထွက်လာသော အရပ်မှစ၍ အနီးအပါး၌ ရှိသော မဟာဘုတ်တွေကို ထိခိုက် ပွတ်တိုက်သွားသဖြင့် အသံဖြစ်လောက်သော မဟာဘုတ်များကို ထိခတ်မိသောအခါ အလားတူအသံကို ဖြစ်ပေါ်စေတတ်၏။ လူတို့၏နား၌ မထင်ရှားသော်လည်း ထိုထိခတ်သံကလေးတွေသည် နတ် ဗြဟ္မာတို့၏ နား၌ကား တွဲတွဲပြားပြား ထင်ရှားပေလိမ့်မည်။ ယခုခေတ်ဝယ် အသံဖမ်းနိုင်သော ဓာတ်အိုးဖြင့် အင်္ဂလန်မှ အသံကို မြန်မာနိုင်ငံမှ ဖမ်းယူကြားသိ နိုင်ပုံက လက်တွေ့ဖြစ်နေသောကြောင့်လည်း ဒိဗ္ဗသောတ၏ သိမ်မွေ့သေးငယ်သော အသံ၊ ဝေးသောအသံ စသည်ကို ကြားနိုင်သည်မှာ အံ့ဩဖွယ်ရာ မဟုတ်တော့ပြီ။

ပရစိတ္တဝိဇာနနာ။ ။ ပရေသံ စိတ္တံ ပရစိတ္တံ၊ ပရစိတ္တံ ဝိဇာနာတီတိ ပရစိတ္တဝိဇာနနာ-သူတစ်ပါးတို့၏ စိတ်အမျိုးမျိုးကို သိနိုင်သော အဘိညာဉ် တည်း။ “စေတောပရိယအဘိညာဉ်” ဟုလည်း ခေါ်၏။

ပုဗ္ဗေနိဝါသာနုဿတိ။ ။ “နိဝသီယိသုတိ နိဝါသာ၊ ပုဗ္ဗေနိဝါသာ ပုဗ္ဗေနိဝါသာ၊ ပုဗ္ဗေနိဝါသာနံ+အနုဿတိ ပုဗ္ဗေနိဝါသာနုဿတိ။ နိဝသီယိသု- စွဲမှီနေအပ်ဖူးကုန်ပြီ။ ဣတိ-ကြောင့်၊ နိဝါသာ-တို့မည်၏။ ဤ၌ နိဝါသအရ မိမိနေခဲ့ဖူးရာ ဘုံဌာနလောက်ကိုသာ ဆိုလိုသည်မဟုတ်၊ ရှေးရှေးဘဝတို့၌ မိမိစိတ်ဖြင့် တွေ့ဖူး ကြုံဖူး အာရုံပြုအပ်ဖူးသော မိမိခန္ဓာကိုယ်-သူတစ်ပါး၏ ခန္ဓာကိုယ်-ထိုခန္ဓာနှင့် ဆက်သွယ်သော အမျိုးအနွယ်၊ ထိုသူတစ်ပါးတို့ ပရိနိဗ္ဗာန် စံပြီးဖြစ်လျှင် ထိုပုဂ္ဂိုလ်တို့၏ နိဗ္ဗာန်၊ ဤအလုံးစုံသည် စိတ်ဖြင့် စွဲမှီအပ် ကိုယ်တိုင် တွေ့အပ် အာရုံပြုအပ်ဖူးသောကြောင့် “ပုဗ္ဗေနိဝါသ” မည်သည်ချည်း တည်း။ ထို့ကြောင့် “ပုဗ္ဗေနိဝါသ” အရ ကျမ်းဂန်ထို၌ အာရမ္မဏနိဝါသ အဇ္ဈာဂုတ္တနိဝါသဟု နှစ်မျိုးပြု၏။ အာရမ္မဏနိဝါသဟူသည် အာရုံပြုအပ်သော သူတစ်ပါး၏ ခန္ဓာစသည်တည်း။ အဇ္ဈာဂုတ္တနိဝါသဟူသည်ကား မိမိကိုယ်တိုင် တွေ့ကြုံအပ်ဖူးသော မိမိခန္ဓာစသည်တည်း။ ထိုအလုံးစုံကို ပြန်၍ အောက်မေ့နိုင် သော သတိနှင့် ယှဉ်သောဉာဏ်သည် ပုဗ္ဗေနိဝါသာနုဿတိအဘိညာဉ် မည်၏။ [ပုဗ္ဗေနိဝါသာနုဿတိအဘိညာဉ်ကို ရနိုင်သော ပုဂ္ဂိုလ်၊ သိနိုင်ရာ ကမ္ဘာ အပိုင်းအခြား၊ သိပုံ အခြင်းအရာများကို ဝိသုဒ္ဓိမဂ်၌ ရှုပါ။]

ဒိဗ္ဗစက္ခု။ ။နတ် ဗြဟ္မာတို့၏ စက္ခုပသာဒသည် ထူးမြတ်သောကံကြောင့် ဖြစ်ရသည်အတွက် သလိပ် သည်းခြေ သွေး လေစသော ဘေးရန်တို့မှ ကင်းရကား အလွန်ကြည်လင်သည်။ ထို့ကြောင့် ဝေးကွာသောအဆင်း၊ သေးငယ်သိမ်မွေ့သော အဆင်းတို့ကို မြင်စွမ်းနိုင်၏။ [သစ်ပင် တော တောင် စသည်တို့ ကွယ်ကာနေသော်လည်း ထိုသစ်ပင် တော တောင်စသော ရုပ်ကလာပ်တို့၏ အကြား၌ အကာသခေါ်အကြား ရှိ၏၊ ထိုအကြားအရပ်ဖြင့် ခြားကွယ်နေသော အဆင်းကို နတ်မျက်စိက မြင်နိုင်သည်ဟု ကြံကြသည်။] ဒိဗ္ဗစက္ခုအဘိညာဉ် ရသူလည်း ထူးခြားသော သမာဓိအစွမ်းကြောင့် ထိုကဲ့သို့ အဆင်းများကို မျက်စိဖြင့် မြင်ရသကဲ့သို့ အဘိညာဉ်ဉာဏ်ဖြင့် သိမြင်နိုင်ပေသည်။ [စုတိခါနီးသူ ပဋိသန္ဓေ နေပြီးခါစသူကိုလည်း မြင်နိုင်သောကြောင့် “စုတူပပါတဉာဏ်” ဟု လည်း ခေါ်၏။]

ယထာကမ္မူပကအဘိညာဉ်။ ။ဒိဗ္ဗစက္ခုကို ရလျှင် ဤအဘိညာဉ်များလည်း ပြီးစီးပြီးဖြစ်၍ သင်္ဂြိုဟ်၌ အထူးမပြုသော်လည်း သတ္တိထူးပုံကို သိသင့်ကြ၏။ ယထာကမ္မ-ကံအားလျော်စွာ၊ ဥပဂစ္ဆန္တိ-ထိုထိုဘဝသို့ ကပ်ရောက်ရကုန်၏။ ဣတိ-ကြောင့်၊ ယထာကမ္မူပဂါ-တို့ မည်၏။ ကံအားလျော်စွာ ထိုထိုဘဝ၌ ရောက်နေကြသူများတည်း။ ထိုသူ၏ ရှေးကံကို သိသော အဘိညာဉ်သည် ယထာကမ္မူပကအဘိညာဉ် မည်၏။ ရှေးဦးစွာ ဒိဗ္ဗစက္ခုဖြင့် ထိုထိုဘဝ၌ ရောက်နေသူကို သိမြင်၏။ ထို့နောက် ပါဒကဈာန်ကို ဝင်စား၍ ဈာန်မှ ထပြီးလျှင် “ဘယ်ကံကြောင့် ဤဘုံ၌ ဖြစ်ပါလိမ့်မည်နည်း” ဟု ဆင်ခြင်သော ပရိကမ္မဝီထိ ဖြစ်၏။ [ရှေးဆရာတို့ကား “ဧတဿ ကမ္မံ ဇာနာမိ” ဟု ပရိကမ် ပြုပုံကို ပြကြ၏။] ထို့နောက် တစ်ဖန် ပါဒကဈာန် ဝင်စားပြီး၍ အဘိညာဉ်ထိ ဖြစ်သောအခါ ထိုဘဝသို့ ရောက်ကြောင်းကံကို အမှန်အတိုင်း သိရသည်။

အနာဂတံသအဘိညာဉ်။ ။[အနာဂတ=အနာဂတ်ဖြစ်သော+အံသ=အဖို့၊] သတ္တဝါတစ်ယောက်၏ အနာဂတ်၌ ဖြစ်ရမည့် အကြောင်းအရာကို သိသော ဉာဏ်တည်း။ အဝေး၌ နေသူကို ဒိဗ္ဗစက္ခုဖြင့် ကြည့်ရှု၍ (မျက်မြင် တွေ့နေသူကို ဒိဗ္ဗစက္ခုဖြင့် ကြည့်ရှုဖွယ် လိုမည်မထင်) ထိုသူ၏ အတိတ်ကံကိုလည်းကောင်း၊ ယခုဘဝ၌ ပြုအပ်ခဲ့ပြီးသော ကံကိုလည်းကောင်း ယထာကမ္မူပကဉာဏ်ဖြင့် သိပြီးလျှင်၊ ဤကံများကြောင့် အနာဂတ်ဘဝဝယ် ဘယ်ပုံဖြစ်ဖွယ် ရှိပါလိမ့် မည်နည်းဟု ပရိကမ္မဝီထိ ဖြစ်၏။ ထို့နောက် ပါဒကဈာန်ဝီထိ ဖြစ်ပြီးလျှင် အဘိညာဉ်ထိ ဖြစ်သောအခါ ထိုသူ၏ အနာဂတ်အကြောင်းအရာတွေကို သိနှင့် ရလေသည်။

ဝိပဿနာကမ္မဋ္ဌာန်းအဖွင့်

ဤဝိပဿနာကမ္မဋ္ဌာန်းဝယ် သိဖွယ်များကား-၁-ဝိသုဒ္ဓိ(၇)ပါး၊ ၂-လက္ခဏာ (၃)ပါး၊ ၃-အနုပဿနာ(၃)ပါး၊ ၄-ဉာဏ်(၁၀)ပါး၊ ၅-ဝိမောက္ခ(၃)ပါး၊ ၆-ဝိမောက္ခမုခ(၃)ပါး၊ ဤအချက်များတည်း။ ထိုတွင် ဝိသုဒ္ဓိစသည်တို့၏အကျယ်မှာ နောက်၌ ထင်ရှားလတ္တံ့။ ယခု အနိစ္စ ဒုက္ခ အနတ္တဟူသော လက္ခဏာ(၃)ပါးကို ဖွင့်ပြပေအံ့။

လက္ခဏာ။ ။လက္ခိယတိ လက္ခိတဗ္ဗံ အနေနာတိ လက္ခဏံ။ အနေန-ဤ အမှတ်အသားဖြင့်၊ လက္ခိတဗ္ဗံ-မှတ်သားထိုက်သောတရားကို၊ လက္ခိယတိ-မှတ်သားအပ်၏။ ဣတိ-ကြောင့်၊ လက္ခဏံ-လက္ခဏမည်၏။ သင်္ခတ ဟုတ်/မဟုတ် စစ်တမ်းထုတ်ဖို့ရာ အမှတ်လက္ခဏာတည်း။ ထိုလက္ခဏာများကား အနိစ္စတာ ဒုက္ခတာ အနတ္တတာတို့တည်း။ တရားတစ်ခုကို “မြဲသလား/မမြဲဘူးလား”ဟု စစ်ဆေးကြည့်သောအခါ မမြဲမှု ပျက်စီးမှုကို တွေ့ရလျှင်၊ ဧကန်သင်္ခါရ တရားဟု ဆုံးဖြတ်ရမည်။ တစ်နည်းနည်းဖြင့် ဆင်းရဲမှုကို တွေ့ရလျှင် အတ္တ မဟုတ် သော အချက်ကို တွေ့ရလျှင် ဧကန်သင်္ခတတရားဟု ဆုံးဖြတ်ရမည်-ဟူလို။ [မြဲနေလျှင် ဆင်းရဲမှု မရှိလျှင်ကား သင်္ခတရားမဟုတ်၊ အသင်္ခတနိဗ္ဗာန်၊ သို့မဟုတ် အထည်ကိုယ် မထင်ရှားသော ပညတ်သော်လည်း ဖြစ်လိမ့်မည်။]

အနိစ္စလက္ခဏာ။ ။အနိစ္စဟူသည် မမြဲသော ရုပ်နာမ်သင်္ခတတရားတည်း။ အနိစ္စလက္ခဏာဟူသည်ကား ထိုသင်္ခတတရားတို့၏ အမှတ်အသားတည်း။ ထို အမှတ်အသားဟူသည် “ဓယဋ္ဌေန အနိစ္စံ”နှင့်အညီ ကုန်ဆုံးပျက်စီးခြင်းတည်း။ အနိစ္စဿ-မမြဲသော သင်္ခတတရား၏။ လက္ခဏံ-အမှတ်အသားသည်။ အနိစ္စ လက္ခဏံ-အနိစ္စလက္ခဏာမည်၏။ တစ်နည်း-“အနိစ္စဿ+ဘာဝေါ အနိစ္စတာ၊ အနိစ္စတာယေဝ လက္ခဏံ အနိစ္စတာလက္ခဏံ”ဟု ဆိုလိုလျက် တာပစ္စည်းကို ချေ၍ အနိစ္စလက္ခဏံဟု ဆိုသည်။ “အနိစ္စဿ-မမြဲသောသင်္ခတတရား၏။ ဘာဝေါ-ဖြစ်ကြောင်းဖြစ်ရာ ကုန်ဆုံးပျက်စီးခြင်းသည်။ အနိစ္စတာ-အနိစ္စတာ မည်၏”ဟု အနက်ပေး။ ဤစကားစဉ်အရ အနိစ္စနှင့် အနိစ္စလက္ခဏာတို့ ခြားနား ပုံကို သိပါ။ ဒုက္ခနှင့် ဒုက္ခလက္ခဏာ၊ အနတ္တနှင့် အနတ္တလက္ခဏာတို့ ခြားနား ပုံကိုလည်း ဤနည်းအတိုင်း သိရာ၏။ ထိုတွင် သင်္ခတတရားတို့၏ ဥဒယဗ္ဗယ ပဋိပိဋန-အဖြစ်အပျက်ဒဏ်ကို ခံနေရခြင်းသည် ဒုက္ခ၏ အမှတ်အသား(ဒုက္ခ လက္ခဏာ)တည်း။ အနတ္တအရ အတ္တအကြောင်းကို အတ္တဝါဒပါဒါန်ခန်း၌ ပြခဲ့ပြီ။ ဤ၌ ဇီဝအတ္တကို ထပ်မံ ပြဦးအံ့။

ဇီဝအတ္တ။ ။ဤအတ္တကို သာသနာပဖြစ်သော တိတ္ထိတို့ အမျိုးမျိုးကြံဆလျက် စွဲလန်းကြ၏။ ကြံဆပုံကား-မျက်စိ နား နှာ အင်္ဂါ ခြေ လက်နှင့်တကွ ခန္ဓာကိုယ်

တစ်ခုလုံးသည် အတ္တ၏ အဆောက်အဦးကြီး၊ အတ္တ၏တည်နေရာ အိမ်ကြီးတည်း၊ အတ္တကား ကာရက-ထိုအိမ်၌တည်လျက် အမျိုးမျိုးသောအမှုကို ပြု၏။ ဝေဒက-ရှေးကပြုအပ်ခဲ့သော ကောင်းမှု မကောင်းမှု၏ အကျိုးကို ခံစား၏။ ယခုဘဝ၌ လုံ့လဝီရိယ၏အကျိုးကိုလည်း ခံစား၏။ တချို့ဆရာတို့က “ထိုအတ္တသည် နှလုံးအိမ်၌ တည်၏၊ ပရမာဏုမြူမျှ ပမာဏရှိသဖြင့် အလွန်သေးငယ်၏” ဟု ယူဆကြ၏။ တချို့က “သားမြီးဖျားကို အစိတ်တစ်ရာ စိတ်၍ တစ်စိတ်မျှ ပမာဏရှိ၏” ဟု ယူဆကြ၏။ တချို့က အတ္တသည် ခန္ဓာကိုယ်၏ ပမာဏရှိ၍ ခန္ဓာကိုယ်ကြီးလျှင် အတ္တကြီး၏၊ ခန္ဓာကိုယ်ငယ်လျှင် အတ္တငယ်၏” ဟု ယူဆကြ၏။

တချို့ကမူ “ခန္ဓာကိုယ်တွင်း၌ ထွက်သက် ဝင်သက်လေတို့၏ သွားလာရာ အကြောမကြီး နှစ်ခုရှိ၏၊ လက်ဝဲ လက်ယာ တစ်ဖက်တစ်ချက်၌ တည်၏၊ အခြားသော အကြောမကြီးတစ်ခုကား အထက်သို့ တည့်တည့်မတ်မတ် တက်သွား၍ ဦးခေါင်းမှာရှိသော အပေါက်တစ်ခုသို့ ဆိုက်ရောက်၏။ [ထိုအပေါက်ဖြင့် ထွက်သွားသောအတ္တသည် ဗြဟ္မာ့ပြည်သို့ ရောက်သောကြောင့် ထိုဦးထိပ်ကအပေါက်ကို “ဗြဟ္မရန္တ=ဗြဟ္မာ့ပြည် သွားကြောင်းလမ်းပေါက်” ဟု ခေါ်သတတ်။] ထိုအကြောသုံးခု၏ အလယ်တည့်တည့်ဝယ် လရောင်နှင့်တူသော အရောင်ဝိုင်းရှိ၏။ ထိုအရောင်ဝိုင်း၏ အလယ်၌ အတ္တသည် (လေငြိမ်ရာ ထွန်းအပ်သော မီးကဲ့သို့) မလှုပ်မယှက် တောက်ပလျက် တည်သည်ဟု ယူဆ၏။ ဤသို့လျှင် ရုပ် နာမ်သဘော ရုပ်နာမ်၏ ဖြစ်ကြောင်းကို ကောင်းကောင်း မသိနိုင်ကြ၍ သာသနာပ ပညာရှိကြီးတို့သည် အတ္တကို ပုံသဏ္ဍာန်အမျိုးမျိုး တည်နေရာအမျိုးမျိုးနှင့်တကွ ကြံဆ ပြောဆိုခဲ့ကြလေသည်။

အနတ္တ။ ။န+အတ္တာ၊ အနတ္တာ၊ အတ္တာ-အတ္တသည်၊ န-မဟုတ်၊ အနတ္တာ-အတ္တမဟုတ်၊ ရုပ် ဝေဒနာ သညာ သင်္ခါရ ဝိညာဏ်ဟူသော ခန္ဓာငါးပါးသည် ပြုအပ်ခဲ့သော အတ္တ မဟုတ်သဖြင့် အနတ္တတရားများတည်း။ [**နတ္ထိ အတ္တာ ယေသုတိပိ အနတ္တာ၊** ယေသု-အကြင်ခန္ဓာငါးပါးတို့၌၊ အတ္တာ-အတ္တသည်၊ နတ္ထိ-မရှိ၊ ဣတိပိ-ထိုကြောင့်လည်း၊ အနတ္တာ-အနတ္တတို့ မည်၏၊ ခန္ဓာငါးပါး၌ ပြုအပ်ခဲ့သော အတ္တ မရှိ၊ ထို့ကြောင့် ခန္ဓာငါးပါးလုံး အနတ္တပင်တည်း၊ ရုပ် နာမ်ခန္ဓာမှတစ်ပါး နိဗ္ဗာန် ပညတ်တရားတို့၌လည်း ထိုအတ္တမျိုး မရှိ၊ သို့ဖြစ်၍ သင်္ခတ အသင်္ခတတရားဟူသမျှ အနတ္တချည်းတည်း။ [အနိစ္စ ဒုက္ခဟူရာ၌ သင်္ခါရ (သင်္ခတ)တရားသာ ရ၏၊ အနတ္တဟူရာ၌ကား သင်္ခါရ(သင်္ခတ)နှင့် အသင်္ခတ နိဗ္ဗာန် ပညတ် တရားအားလုံး ရ၏၊ ထို့ကြောင့် “**သဗ္ဗေ သင်္ခါရာ အနိစ္စာ၊ ဒုက္ခာ**” ဟု အနိစ္စ ဒုက္ခအတွက် သင်္ခါရဟု ဟောတော်မူပြီးလျှင် အနတ္တအတွက် ကား “**သဗ္ဗေ ဓမ္မာ အနတ္တာ**” ဟု ဓမ္မအားလုံးကို သိမ်းကျုံး၍ ဟောတော်မူသည်။]

အနက်ဆိုကြပုံ။ ။အနက်ဆိုရာ၌ “အနတ္တာ-ကိုယ်မဟုတ်” ဟု ဆိုကြ၏။ ကိုယ်မဟုတ်ဟူသော စကား၌ ဤခန္ဓာကိုယ်ကို ရည်ရွယ်လျှင် အမှားတည်း။ ဤခန္ဓာကိုယ်ကြီးသည် အဘယ်မှာ ကိုယ်ကာယမဟုတ်ဘဲ ရှိအံ့နည်း၊ ကိုယ်ကာယကြီး အဟုတ်ပင်တည်း။ ပြခဲ့သောအတ္တတရား၌ အထည်ကိုယ် အမာခံ အနှစ်သာရ ဟု စွဲလမ်းကြ၏။ ထိုအထည်ကိုယ်ဟု စွဲလမ်းအပ်သော အတ္တကို ရည်ရွယ်လျှင် “အနတ္တာ-အထည်ကိုယ် မဟုတ်၊ အမာခံ အနှစ်သာရ မဟုတ်” ဟု အနက်ဆိုသင့်၏။ “အနတ္တာ-အတ္တမဟုတ်” ဟု အနက်ဆိုလျှင် မလွဲနိုင်တော့ပြီ။

အနတ္တလက္ခဏာ။ ။ရုပ်နာမ်အားလုံးကို ဉာဏ်ဖြင့် စိစစ်ကြည့်လျှင် ခိုင်မြဲသော အနှစ်သာရ မဟုတ်ကြ၊ သူတို့၏အလိုသို့လည်း မည်သည့်အရာဝတ္ထုကိုမျှ မလိုက်ပါစေနိုင်၊ သူတို့ကလည်း မည်သူ့ အလိုသို့မျှ မလိုက်ပါကြ။ အကြောင်းအားလျော်စွာ ဖြစ်ကြပြီးလျှင် ချက်ချင်းပင် ချုပ်ပျက်ကြလေသည်။ သို့အတွက် အနှစ်သာရ မဟုတ်ခြင်း၊ အလိုသို့ မလိုက်စေနိုင်ခြင်းသည် ခန္ဓာငါးပါး၏ အတ္တ မဟုတ်ကြောင်း အတ္တ မရှိကြောင်း အမှတ်လက္ခဏာတည်း။

လက္ခဏာသုံးပါး။ ။အချုပ်ကား-ရုပ်နာမ်တရားတို့၏ ဖောက်ပြန်ပျက်စီးတတ်ခြင်း ဝိပရိဏာမသဘောသည် အနိစ္စလက္ခဏာတည်း၊ အဖြစ်အပျက်ဒဏ်တို့ကို အမြဲခံရခြင်းဟူသော ဥဒယဗ္ဗယပဋိပိဋ္ဌနသဘောသည် ဒုက္ခလက္ခဏာတည်း။ အသာရက-အဝသဝတ္တနသဘောသည် အနတ္တလက္ခဏာတည်း။

အနုပဿနာသုံးပါး။ ။တေဘူမကသင်္ခါရတရားတို့၏ အနိစ္စလက္ခဏာ ဒုက္ခလက္ခဏာ အနတ္တလက္ခဏာ ထင်ပေါ်လာအောင် အခါခါ ရှုတတ်သော ဉာဏ်သည် အနုပဿနာ မည်၏။ အနိစ္စဿ-မမြဲသော ရုပ်နာမ်တရားကို၊ အနုပဿနာ-အနိစ္စလက္ခဏာ ပေါ်လာအောင် (အနိစ္စအချက် ထင်ရှားအောင်) အခါခါ ရှုခြင်းသည်၊ အနိစ္စာနုပဿနာ-အနိစ္စာနုပဿနာ မည်၏။ (တစ်နည်း) အနိစ္စတာယ-မမြဲသည်၏အဖြစ်ကို (အနိစ္စလက္ခဏာကို)၊ အနုပဿနာ-အဖန်ဖန် ရှုခြင်းသည်၊ အနိစ္စာနုပဿနာ-မည်၏။ အနိစ္စတာနုပဿနာဟု ဆိုလိုလျက် တာပစ္စည်းကို ချေ၍ အနိစ္စာနုပဿနာဟု ဆိုသည်။ ဒုက္ခ၊ အနတ္တာနုပဿနာတို့၌ လည်း ဤနည်းပင်တည်း။ [ဝိပဿနာဉာဏ်(၁၀)ပါး၊ ဝိမောက္ခမုခ (၃)ပါးသည် နောက်၌ ထင်ရှားလတ္တံ့။]



သီလဝိသုဒ္ဓိ

ပါတိမောက္ခသံဝရသီလ။ ။ “သီလ” ဟူသည် ကိုယ်မှု နှုတ်မှု စိတ်မှု၌ ဒုစရိုက် မဖြစ်အောင် ကိုယ် နှုတ် စိတ်တို့ကို စောင့်စည်းခြင်းတည်း။ ပါတိ-မိမိကို စောင့်ရှောက်သူကို၊ မောက္ခေတိ-အပါယ်သား ဝဋ်ဒုက္ခဘေးမှ ကင်းဝေး

လွတ်မြောက်စေတတ်၏။ ဣတိ-ကြောင့်၊ ပါတိမောက္ခ-ပါတိမောက္ခမည်၏။ သံဝရတိ ဧတေနာတိ သံဝရော-စောင့်စည်းကြောင်း အကျင့်တည်း။ “**ပါတိမောက္ခ မေဝ+သံဝရော ပါတိမောက္ခသံဝရော-ပါတိမောက်မည်သော စောင့်စည်းကြောင်း အကျင့်၊ ပါတိမောက္ခသံဝရော စ+သော+သီလဉ္စာတိ ပါတိမောက္ခသံဝရသီလံ-**ပါတိမောက်မည်သော စောင့်စည်းကြောင်း အကျင့်သီလ။ ဤပါတိမောက္ခသံဝရ သီလသည် အကျဉ်းအားဖြင့် ဘိက္ခု၊ ‘ဘိက္ခုနီပါတိမောက်၌လာသော သီလတည်း။ အကျယ်အားဖြင့်ကား ကုဋေကိုးထောင့်တစ်ရာရှစ်ဆယ်ငါးသန်းသုံးသောင်းခြောက် ထောင်သော သိက္ခာတို့တွင် ဣန္ဒြိယသံဝရ အာဇီဝပါရိသုဒ္ဓိ ပစ္စယသန္နိသိတအချို့ မှတစ်ပါး ကျန်အားလုံး သိက္ခာများတည်း။ ထိုသိက္ခာအကျယ်ကို “**နေ-နတ်-နိ-တိုင်၊ ဂ-နိုင်-မိုး-နံ၊ ဟုန်-ယာဉ်-ဈာန်၊ မှတ်ရန် သိက္ခာဂဏန်းတည်း။**” ဟူသော ပိဋကသချာဖြင့် ပြ၏။ ပိဋကသချာယူပုံကို အခြေပြုသဂြိုဟ်ဝိထိပိုင်း အဆုံး၌ ပြထားသည်။ ဤပါတိမောက္ခသံဝရသီလ၌ သဒ္ဓါပြဓာန်း၏။ သဒ္ဓါထက်သန်စွာဖြင့် ဖြည့်ကျင့်သူသာ ဤသီလကို လုံခြုံစေနိုင်မည်။ ဤပါတိမောက္ခသံဝရသီလဖြင့် ကိုယ် နှုတ်ကိုသာ စောင့်စည်းနိုင်၏။ စိတ်ကိုကား မစောင့်စည်းနိုင်သေး။ “**မနော ဒွါရေ အနာပတ္တိ**” အရ အများအားဖြင့် စိတ်သက်သက် အာပတ်မသင့်နိုင်။

ဣန္ဒြိယသံဝရသီလ။ ။ “ဣန္ဒြိယာနံ-ဣန္ဒြေတို့ကို၊ သံဝရော-စောင့်စည်းကြောင်း သီလသည်။ ဣန္ဒြိယသံဝရော-ဣန္ဒြိယသံဝရသီလမည်၏။ အဘိဇ္ဈာဒေါမနဿစသော အကုသိုလ် မဖြစ်ရအောင် စက္ခုန္ဒြေ ငါဘာတ ဃာနံ ဇိဝှာကာယ မနိန္ဒြဟူသော ဣန္ဒြေ(၆)ပါးကို စောင့်စည်းခြင်းသည် ဣန္ဒြိယသံဝရ သီလတည်း။ ဤသီလ၌ သတိသည် ပခဲနဖြစ်၏။ မြင်သမျှ ကြားသမျှ စသည်၌ အကုသိုလ် မဖြစ်ရအောင် သတိကြပ်ကြပ် ထားနိုင်မှ ဤသီလလုံသည်။ သတိမထားနိုင်လျှင် ကျောင်းတိုက်အတွင်းမှာပင် ဤသီလပျက်နိုင်သည်။ အချုပ်အားဖြင့် စိတ်ကို စောင့်စည်းနိုင်မှ ဤသီလလုံသည်။”

အာဇီဝပါရိသုဒ္ဓိသီလ။ ။ “အာဇီဝ” ဟူသည့် အသက်ရှည်ကြောင်း (အသက်မွေးဝမ်းကျောင်း) ဖြစ်သော ကိုယ်မှု နှုတ်မှုတည်း။ ထိုအသက်မွေးဝမ်းကျောင်း ဖြစ်သော ကာယပယောဂ ဝစီပယောဂ၏ စင်ကြယ်ကြောင်း သီလသည် အာဇီဝပါရိသုဒ္ဓိသီလ မည်၏။ အာဇီဝန္တိ ဧတေနာတိ အာဇီဝေါ၊ အာဇီဝဿ+ပါရိသုဒ္ဓိ အာဇီဝပါရိသုဒ္ဓိ၊ ဧတေန-ဤကာယပယောဂ ဝစီပယောဂဖြင့်၊ အာဇီဝန္တိ-အသက်ကို ဖြစ်စေကုန်၏။ (အသက်မွေးရကုန်၏။) ဘုရားရှင် စက်ဆုပ်တော်မူအပ်သော ကုလဒူသန အနေသနစသော မိစ္ဆာဇီဝကို ရှောင်ကြဉ်လျက် ပစ္စည်းလေးပါးကို တရားသဖြင့် ရှာမှီး၍ အသက်မွေးနိုင်မှ ဤသီလ လုံခြုံမည်။ ဤသီလ၌ ဝီရိယပြဋ္ဌာန်း၏။ ဝီရိယကင်း၍ အပျင်းထူနေလျှင် ချောင်ချောင်လည်လည်ဖြင့်

ပစ္စည်းရအောင် ကုလဒူသန စသောအမှုတို့ကို ပြုသည့်အတွက် ဤသီလပျက်တော့၏။ မောက်မှားစွာ အသက်မွေးကြောင်း မကောင်းသော ကိုယ်မှု နှုတ်မှုများကို “မိစ္ဆာဇီဝ” ဟု ခေါ်၏။ ထိုမိစ္ဆာဇီဝသည် ဒကာ ဒကာမတို့အား ထိုထိုပစ္စည်းကို ပေးခြင်း၊ မိမိကိုယ်ကို ဒကာ ဒကာမတို့က အထင်ကြီး၍ ကြည်ညိုလာအောင် ဟန်အမျိုးမျိုး ထုတ်လျက် ကြောင်သူတော် လုပ်ခြင်း၊ မလှူချင်-လှူချင်အောင် အတင်းအကြပ် ပြောဆို တိုက်တွန်းခြင်း၊ ဆေးဝါးပယောဂ ကုသခြင်း၊ ဗေဒင် ဟောခြင်းစသောအားဖြင့် အတော်များစွာ ဝိသုဒ္ဓိမဂ်၌ လာ၏။ ထိုအမှုများကြောင့် လှူအပ်သော ပစ္စည်းသည် ထိုရဟန်းသာမက၊ တစ်သာသနာလုံးပင် မသုံးစွဲ ထိုက်တော့ပြီ။ ထို့ကြောင့် ...

အနေသနာယ စိတ္တံပီ၊ အဇနေတွာ ပိစက္ခဏော၊
အာဇီဝံ ပရိသောဓေယျ၊ သဒ္ဓါပဗ္ဗဇိတော ယတိ။

ပိစက္ခဏော-ဘုရားမျက်နှာ၊ သာသနာနှင့်၊ ကိုယ့်မှာနောင်ရေး၊ မျှော်တွေး ဆင်ခြင်၊ ပညာရှင်လည်းဖြစ်ပေထသော၊ သဒ္ဓါပဗ္ဗဇိတော-ဘယာမဖက်၊ သဒ္ဓါ တွက်ကြောင့်၊ ခွာတွက်သမှု၊ ရဟန်းပြုခဲ့သူလည်း ဖြစ်ပေထသော၊ ယတိ- သာသနာဝန်၊ အားသွန်ကြီးပမ်း၊ ထမ်းဖို့ရည်ရော်၊ ရဟန်းတော်သည်၊ အနေသနာယ- ဘုရားစက်ဆုပ်၊ လွန်သေးနပ်သည့်၊ အယုတ်တမာ၊ လေးဖြာပစ္စည်း၊ ရှာဖွေနည်း၌၊ စိတ္တံပီ-ပြုလုပ်ဖို့ရန်၊ စိတ်အကြံကိုမျှလည်း၊ အဇနေတွာ-သာသနာအရှိန်၊ ကိုယ့် အရှိန်၌၊ ဂုဏ်သိမ် ညစ်ပေ၊ မဖြစ်စေဘဲ၊ အာဇီဝံ-တစ်သက်လျာမျှ၊ တစ်ဝမ်းဝဖို့၊ တစ်ခဏတွက်ကလေး၊ အသက်မွေးကို၊ ပဋိသောဓေယျ-ဝန်းကျင်ခပင်း၊ ပြစ်မျိုးကင်းအောင်၊ ရှင်းလင်း သုတ်သင်ရာသတည်း။

ပစ္စယသန္နိသိတ သီလ။ ။ဆွမ်း သင်္ကန်း ကျောင်း ဆေး ပစ္စည်းလေးပါး၌ မှီသော သီလတည်း။ အာဇီဝပါရိသုဒ္ဓိသီလ စင်ကြယ်စွာဖြင့် ရအပ်သော ပစ္စည်းကို “ပဋိသင်္ခါ ယောနိသော စီဝရံ ပဋိသေဝါမိ” စသည်ဖြင့် ဆင်ခြင်၍ သုံးစွဲမှ ဤ ပစ္စယသန္နိသိတသီလ လုံခြုံသည်။ ထိုသို့ ဆင်ခြင်ရာ၌ “ပဋိသင်္ခါ ယောနိသော စီဝရံ ပဋိသေဝါမိ” စသည်ဖြင့် နှုတ်ကရွတ်ဆိုမှုသည် ဆင်ခြင်မှု မဟုတ်သေး။ ပစ္စည်းလေးပါးတွင် တစ်ပါးကို သုံးဆောင်ရသည့်အတွက် “အသက်ရှည်စွာ၊ ဘေးရောဂါတို့၊ ကိုယ်မှာမကပ်၊ ပရိယတ်နှင့်၊ ပဋိပတ်ရေး၊ မျှော်ထောက်တွေး၍၊ ဤဆေး ဤဆွမ်း၊ ဤသင်္ကန်းနှင့်၊ ရွှင်လန်းဖွယ်ကောင်း၊ ဤစံကျောင်းကို၊ မှီအောင်း သုံးစွဲပါသတည်း” ဤသို့ ဉာဏ်ဖြင့် ဆင်ခြင်မှု၊ စိတ်ဖြင့် ဆင်ခြင် စဉ်းစား ပွားများမှုကိုသာ “ဆင်ခြင်” ဟု ဆိုသည်။ ထိုသို့ မဆင်ခြင်ဘဲ အမှတ်တမဲ့ ဖြစ်စေသို့မဟုတ် လောကီ ဂုဏ်ပကာသန အလှအပအတွက်ဖြစ်စေ သုံးစွဲနေလျှင် ပစ္စယသန္နိသိတသီလ ပျက်၏။ တစ်နေ့အဖို့မှာ အရုဏ်မတက်ခင် ပစ္စည်းလေးပါးကို

သုံးစွဲမှုကြောင့် ရအပ်သောအကျိုးများကို (အနည်းဆုံးတစ်ကြိမ်ဖြစ်စေ) ဆင်ခြင်မိစေရမည်။ သင်္ကန်းလဲတိုင်း၊ ဆွမ်းအလုတ်တိုင်း၊ ကျောင်းတွင်း ဝင်တိုင်း၊ ဆေးသုံးစွဲတိုင်း ဆင်ခြင်ပါမူ သာ၍ ကောင်းမြတ်တော့၏။

အမွမ်းတင် ဆင်ခြင်မှု။ ။ဤပစ္စယသန္နိသိတသီလ၌ အမွမ်းတင် ဆင်ခြင်နည်းများလည်း ရှိ၏။ ထိုဆင်ခြင်နည်းကား-“စက်ဆုပ်ဖွယ်ရာ ဤခန္ဓာကိုယ်ကြီးနှင့် စပ်၍ သုံးဆောင်အပ်သမျှ ပစ္စည်းလေးပါးလည်း စက်ဆုပ်ဖွယ်ချည်းသာ ဖြစ်တော့လတ္တံ့” ဟု ပဋိကူလသညာဖြင့် ဆင်ခြင်နည်း၊ “ခန္ဓာကိုယ်နှင့်တကွ ပစ္စည်းလေးပါးလုံး ဓာတ်အစုသာ” ဟု ဓာတုမနသိကာရဆင်ခြင်နည်းများတည်း။ ဤပဋိကူလသညာ ဓာတုမနသိကာရတို့မှာ အမွမ်းတင်သာဖြစ်၍ မဆင်ခြင်သော်လည်း သီလမပျက်၊ ပစ္စဝေက္ခဏာ မဆင်ခြင်မှသာ သီလပျက်သည်။ ဤသီလ၌ ဉာဏ်ပညာဖြင့် ဆင်ခြင်ရသောကြောင့် ဉာဏ်ပြဋ္ဌာန်း၏။ သို့ဖြစ်၍ ရှင်ဖြစ်စသာမဏေဇယတို့၌ ပဋိသင်္ခါ ယောနိသောစသော ပုတီးစိပ်ပါဠိတော်ကို အရကျက်ဖို့ထက် ဉာဏ်ဖြင့် ဆင်ခြင်တတ်ဖို့က အရေးကြီးပါသည်။

စတုပါရိသုဒ္ဓိသီလ။ ။ဤပြုခဲ့သော သီလလေးမျိုးကို စတုပါရိသုဒ္ဓိသီလဟု ခေါ်၏။ [စတု=လေးပါး+ပါရိသုဒ္ဓိ=ထက်ဝန်းကျင် စင်ကြယ်သော+သီလ=ကိုယ်နှုတ် စိတ်ကို ကောင်းစွာထားကြောင်းအကျင့်၊ “ကိုယ်နေ နှုတ်ပြော စိတ်သဘောထားတတ်ကြောင်း ကောင်းသောအကျင့်လေးပါး” ဟုလို] ဤသီလများ ပျက်လျှင် ထပ်မံ စင်ကြယ်ကြောင်း နည်းကောင်းလေးပါးလည်း ရှိ၏။

ဒေသနာ သံဝရော ဝဋ္ဋိ.ပစ္စဝေက္ခဏဘောဒတော၊
သုဒ္ဓိ စတုဗ္ဗိဓာ ဝုတ္တာ၊ မုနိနာ.ဒိစ္စပန္နနာ။

ဒေသနာသုဒ္ဓိ။ ။ပါတိမောက္ခသံဝရသီလ ပျက်လျှင် သီတင်းသုံးဖော် ရဟန်းတော်၏အထံ၌ “မိမိမှာ မည်သည့်သီလ ပျက်သွားပါသည်” ဟု ပြောပြမှုကို ယခုကာလ၌ “ဒေသနာကြား” ဟု ခေါ်၏။ ထိုသို့ ဒေသနာပြောပြလျှင် ထုလွှစွယစသော အောက်အာပတ် ငါးပါးအတွက် ပြန်၍ စင်ကြယ်၏။ ထို့ကြောင့် “ဒေသနာသုဒ္ဓိ” ဟု ခေါ်၏။ [ဒေသနာ-ပြောပြခြင်းကြောင့်၊ သုဒ္ဓိ-စင်ကြယ်ခြင်း၊] သံဃာဒိသေသံ အာပတ်အတွက် ပရိဝါသ် မာနတ် ဆောက်တည်မှု၊ ပါရာဇိက အာပတ်အတွက် လူထွက်မှုများလည်း ဒေသနာတွင် သွင်းယူရမည်။ “စာဂေါယော ဘိက္ခုဘာဝဿ၊ သာ ပါရာဇိကဒေသနာ” ဟူသော ခုဒ္ဒသိက္ခာကို ထောက်ပါ။ [ဘိက္ခုဘာဝဿ-ရဟန်းအဖြစ်ကို၊ ယော စာဂေါ-အကြင် စွန့်လိုက်ခြင်းသည်၊ အတ္ထိ-ထင်ရှား၏၊ သာ-ထိုရဟန်းဘဝကို စွန့်လိုက်ခြင်းသည်ပင်၊ ပါရာဇိကဒေသနာ-ပါရာဇိကအာပတ်ကို ဒေသနာပြောခြင်းပင်တည်း၊] ထို့ကြောင့် သံဃာဒိသေသံသင့်၍ ပရိဝါသ် မာနတ်ဆောက်တည်လျှင် သီလပြန်၍ စင်ကြယ်၏။

ပါရာဇိကကျ၍ လူထွက်လျှင် သီလစင်ကြယ်တော့၏။ မဂ်ဖိုလ် နိဗ္ဗာန် နတ်ရွာ-
ဈာန်များကို မတားမြစ်နိုင်တော့ပြီ။ ဆိုင်ရာသီလပျက်လျက် မကုစားပါလျှင်
အထင်အရှား သိနေသော ဒုက္ကဋ်အာပတ်ကလေးကပင် နတ်ရွာနိဗ္ဗာန် မဂ်ဖိုလ်
ဈာန်ကို တားမြစ်နိုင်၏။ ဒေသနာ ပြောပြရာ၌ “အာယတိံ သံဝရ-နောင်ခါ
စောင့်စည်းမည်ဟု နှလုံးသွင်ဖို့” မရှိသော်လည်း စင်ကြယ်တော့၏ဟု ဆရာအများ
ယူဆကြ၏။ “အာယတိံ သံဝရစိတ် ရှိမှသာ စင်ကြယ်သည်”ဟု ယူကြသော
ဆရာတို့လည်း အများပင် ရှိသည် စဉ်းစားကြပါ။

သံဝရသုဒ္ဓိ။ ။စက္ခုန္တရသော ဣန္ဒြေ(၆)ပါးတွင် တစ်ပါးပါးကို ပေါက်ကြား
၍ လောဘ ဒေါသ စသည်ဖြစ်လျှင် “နောင်အခါ ဤကဲ့သို့ မပေါက်ကြား
စေတော့အံ့”ဟု မိဋ္ဌာန်၍ စောင့်စည်းက ဣန္ဒြိယသံဝရသီလ ပြန်၍ စင်ကြယ်၏။
[သံဝရ=စောင့်စည်းမှုကြောင့်+သုဒ္ဓိ=စင်ကြယ်ခြင်း။]

ပရိယေဋ္ဌိသုဒ္ဓိ။ ။ကုလဒုသန အနေသနစသော မိစ္ဆာဇီဝကို ရှောင်၍
တရားသဖြင့် ရှာနိုင်မှသာ အာဇီဝပါရိသုဒ္ဓိသီလ စင်ကြယ်သည်။ [ပရိယေဋ္ဌိ=
ရှာမှီးခြင်းဟူသော +သုဒ္ဓိ=စင်ကြယ်ခြင်း။]

ပစ္စဝေက္ခဏသုဒ္ဓိ။ ။ပစ္စည်းလေးပါးအတွက် ရရှိသော သာသနာကျိုးကို
ဆင်ခြင် စဉ်းစား၍ သုံးစွဲနိုင်မှသာ ပစ္စယသန္နိသီတသီလ စင်ကြယ်၏။
[ပစ္စဝေက္ခဏာ=ဆင်ခြင်မှုကြောင့်+သုဒ္ဓိ=စင်ကြယ်ခြင်း။] ရယန်းတော်များ၌ ဤ
ပြခဲ့သော စတုပါရိသုဒ္ဓိသီလ လေးပါးလုံး လုံခြုံမှသာ သီလဝိသုဒ္ဓိ ဖြစ်၏။
ကမ္မဋ္ဌာန်းကို တကယ်တမ်း အားထုတ်တော့မည်ဆိုလျှင် လူစသည်တို့မှာလည်း
ဣန္ဒြိယသံဝရနှင့်တကွ ဆိုင်ရာသီလကို စင်ကြယ်စေရသည်ပင်။

စိတ္တဝိသုဒ္ဓိ။ ။“ဥပစာရသမာဓိ အပ္ပနာသမာဓိ စေတိ ဒုဝိဓောပိ သမာဓိ
စိတ္တဝိသုဒ္ဓိ နာမ”ဟူသည်နှင့်အညီ၊ ကာမတ္တန္တနီဝရဏစသော အညစ်အကြေးတို့မှ
စိတ်၏ သန့်ရှင်းစင်ကြယ်ခြင်းသည် စိတ္တဝိသုဒ္ဓိ မည်၏။ သမထကမ္မဋ္ဌာန်းကို
အားထုတ်၍ ဥပစာရတာဝနာသို့ ရောက်လျှင် ထိုနီဝရဏတို့မှ စင်ကြယ်ပြီးဖြစ်၍
စိတ္တဝိသုဒ္ဓိဖြစ်ပြီ။ အပ္ပနာဘာဝနာဈာန်ကို ရပါမူ ပြောဖွယ် မရှိတော့ပေ။ ဝိပဿနာ
ကမ္မဋ္ဌာန်းကို အဟုတ်ကြိုးပမ်းမည့် ယောဂီသည် သမထကမ္မဋ္ဌာန်းကို ရှေးဦးစွာ
ဥပစာရသမာဓိလောက်ဖြစ်စေ၊ အပ္ပနာသမာဓိသို့ ရောက်အောင်ဖြစ်စေ အားထုတ်၍
မိမိစိတ်ကို နီဝရဏအညစ်အကြေးမှ ကင်းဝေးစင်ကြယ်နှင့်စေရသည်-ဟူလို။
[စိတ္တဿ-စိတ်၏။ ဝိသုဒ္ဓိ-နီဝရဏတို့မှ စင်ကြယ်ခြင်းသည်။ စိတ္တဝိသုဒ္ဓိ-မည်၏။]

ဒိဋ္ဌိဝိသုဒ္ဓိ။ ။“လက္ခဏရသပစ္စုပဋ္ဌာနဝဿေန နာမရူပပရိဂ္ဂဟော ဒိဋ္ဌိဝိသုဒ္ဓိ
နာမ” ဟူသည်နှင့်အညီ၊ စိတ် စေတသိက်ဟူသော နာမ်နှင့် နိပ္ပန္နရုပ်တရားတို့ကို
စိတ်ပိုင်း၊ စေတသိက်ပိုင်း၊ ရုပ်ပိုင်း၌ ပြခဲ့သည့်အတိုင်း လက္ခဏ ရသ ပစ္စုပဋ္ဌာန်တင်၍

ဆင်ခြင်လိုက်သောအခါ “သိမူသည်စိတ်၊ ခံစားမှုသည် ဝေဒနာ၊ မှတ်သားမှုကား သညာ၊ ပြုလုပ်အားထုတ်မှုကား သင်္ခါရ၊ ဖောက်ပြန်တတ်သော ဤခန္ဓာကိုယ်ကြီးကား ရုပ်တည်း။ ဤရုပ် ဝေဒနာ သညာ သင်္ခါရ ဝိညာဏ်တို့မှတစ်ပါး အတ္တဟူသော တရားတစ်မျိုးမရှိတော့ပြီ” ဟု သိမြင်နိုင်၏။ ဤသို့ သိမြင်ခြင်းသည်ပင် အတ္တစွဲလမ်းမှု ဟူသော အညစ်အကြေးမှ ကင်းဝေးစင်ကြယ်သောဉာဏ်ပင်တည်း။ **ဒိဋ္ဌိယေဝ+ ဝိသုဒ္ဓိ ဒိဋ္ဌိဝိသုဒ္ဓိ၊ ဒိဋ္ဌိယေဝ-နာမ်ရုပ်တို့ကို လက္ခဏာစသည် တင်၍ သိမြင်တတ် သော ဉာဏ်သည်ပင်။ ဝိသုဒ္ဓိ-အတ္တအညစ်အကြေးမှ ကင်းဝေးသောတရားတည်း။**

အမှာ။ ။ “လက္ခဏာ ရသ ပစ္စုပဋ္ဌာန ပဒဋ္ဌာနဝသေန” ဟု စာအများရှိသော်လည်း ရှေးသီဟိုဠ်ဗုဒ္ဓ “ပဒဋ္ဌာန” သဒ္ဓါ မပါသောကြောင့်လည်းကောင်း၊ ပဒဋ္ဌာန ဆင်ခြင်မှု သည် နောက်လာမည့် ပစ္စယပရိဂ္ဂဟဉာဏ်နှင့် ဆိုင်သောကြောင့်လည်းကောင်း ဤအကြိမ်ရိုက် စာအုပ်၌ ပဒဋ္ဌာနသဒ္ဓါကို ဖြုတ်ထားလိုက်ပါသည်။

မှတ်ချက်။ ။ ဤသင်္ကြိုဟ်ကျမ်းသည် အဘိဓမ္မာပါဠိတော်ကို မှီ၍ စီရင်အပ်သော ကျမ်းတည်း။ ထို့ကြောင့် အဘိဓမ္မာပါဠိတော်၌လာသော စိတ် စေတသိက် ရုပ် အားလုံးကိုပင် လက္ခဏာစသည် တင်၍ ဆင်ခြင်သိမ်းဆည်းနိုင်မှုကို “ဒိဋ္ဌိဝိသုဒ္ဓိ” ဟု ဆိုပေသည်။ သုတ္တန်ပါဠိတော်များ၌ကား ဓာတ်ကြီး(၄)ပါးနှင့် အာကာသဓာတ် ဝိညာဏဓာတ်ဟူသော ဓာတ်(၆)ပါးကို ပိုင်းခြားဆင်ခြင်နိုင်ရုံမျှဖြင့် ဒိဋ္ဌိဝိသုဒ္ဓိဖြစ်၍ မဂ်ဖိုလ်ရသူများကို တွေ့ရ၏။ ဤဓာတ်(၆)ပါး ဆင်ခြင်ပုံကို ရှင်ပိုင်း ရူပသမုဒ္ဒေသ၌ ပြခဲ့ပြီ။ ထို(၆)ပါးမျှကိုလည်း ပင်ကိုက ‘ဗဟုသုတ အခြေခံမရှိလျှင် လက္ခဏာ ရသ ပစ္စုပဋ္ဌာန(၃)ပါးလုံး စုံလင်အောင်တင်၍ ဆင်ခြင်နိုင်ဖို့ရာ လွန်စွာခဲယဉ်းပေ လိမ့်မည်။ စာတစ်လုံးမျှ ရှေးက မသင်ဘူးဘဲလျက် ဝိပဿနာအားထုတ်၍ မဂ်ဖိုလ် ရကြသူတို့မှာ စာတတ်သူတွေထက်ပင် ပေါများသေး၏။ ထို့ကြောင့် နည်းကောင်းလမ်းမှန်ကို နာခံ၍ ဇွဲသန်သန် အားထုတ်လျှင် နာမ် ရုပ်အားလုံးကို လက္ခဏာစသည် မတင်နိုင်သော်လည်း အထိုက်အလျောက် သိရုံမျှဖြင့် ဒိဋ္ဌိဝိသုဒ္ဓိ ဖြစ်ဖွယ်ရာ ရှိပေသည်။

အကျဉ်းချုပ် ဆင်ခြင်နည်း။ ။ ထိုထိုအာရုံကို သိမူသည် ဝိညာဏက္ခန္ဓာ တည်း။ ကိုယ်ဖြင့်ဖြစ်စေ၊ နှုတ်ဖြင့်ဖြစ်စေ၊ စိတ်ဖြင့်ဖြစ်စေ ပြုလုပ်မှု ပြောဆိုမှု ကြံစည်မှုများကား သင်္ခါရက္ခန္ဓာတည်း။ ကောင်းကောင်းဆိုးဆိုး အမျိုးမျိုးကို ခံစားမှုကား ဝေဒနာက္ခန္ဓာတည်း။ ထိုထိုအာရုံကို မှတ်သားမှုကား သညာက္ခန္ဓာ တည်း။ ဤခန္ဓာလေးပါးကို နာမ်တရားဟု ခေါ်၏။ ဤခန္ဓာကိုယ်ကြီးကို ဖောက်ပြန် ပျက်စီးတတ်သောကြောင့် ရုပ်ဟု ခေါ်၏။ [အပြင်ပ၌ ရေ မြေ တော တောင် သစ်ပင် အိမ်စသည်များလည်း ရုပ်ပင်တည်း။ သို့သော် ဝိပဿနာရှုခန်း၌ အရေးတကြီး မသက်ဆိုင်] ဤမျှလောက် သိလျှင်ပင် တွေ့ရာ မြင်ရာ၌ “ဤကား ရုပ်၊ ဤကား နာမ်၊ ဤနာမ်တွင် သိမူကား ဝိညာဏ်” စသည်ဖြင့် လေ့လာရာ၏။

ထိုကဲ့သို့ လေ့လာပြီးလျှင် ”ငါ၊ သူ၊ ယောက်ျား၊ မိန်းမ၊ အတ္တ၊ ကိုယ်၊ သတ္တဝါ၊ ပုဂ္ဂိုလ်” ဟူသော အရာများကို လုံးလုံး ရှုမရအောင် (ဝါ-အတ္တဒိဋ္ဌိကင်းအောင်) ဆက်လက် ဆင်ခြင်ရန်ကား...

ယထာပိ အင်္ဂသမ္ဘရာ၊ ဟောတိ သဒ္ဓေါ ရထော ဣတိ၊
ဧဝံ ခန္ဓေသု သန္ဓေသု၊ ဟောတိ သတ္တောတိ သမ္မတိ။

အင်္ဂသမ္ဘရာ-ဝင်ရိုးစက်ဘီး၊ အသီးသီးတို့၊ ဖွဲ့စည်းပေါင်းဆုံ၊ အဆောက်အအုံကြောင့်၊ ရထော ဣတိ သဒ္ဓေါ-လူသူအများ၊ စီးနင်းသွားဖို့၊ ရထားခေါ်အပ်၊ နာမည်ပညတ်သည်၊ ဟောတိ ယထာ-ဖြစ်ပေါ်လာသကဲ့သို့၊ ဧဝံ-ဤအတူ၊ ခန္ဓေသု-ရုပ်နာမ်နှစ်ဖြာ၊ ခန္ဓာငါးပါးတို့သည်၊ သန္ဓေသု-ထင်ရှားပေါင်းဆုံ၊ ရှိကြကုန်သော်၊ သတ္တောတိ သမ္မတိ-သတ္တဝါဟု၊ ခေါ်ဝေါ်ပြုဖို့၊ သမ္မတိမှတ်၊ နာမည်ပညတ်သည်၊ ဟောတိ-ရုပ်နာမ်နှစ်ပါး၊ မကွဲပြားက၊ ထင်မှားဖွယ်ရာ၊ ဖြစ်ပေါ်၍ လာပေသည်တကား။ ထို့နောက် တစ်ဖန်ဆက်လက်၍ ဆင်ခြင်ရန်ကား...


ယထာ ပဋိစ္စ ကဋ္ဌာဒိ၊ အဂါရန္တိ ပဝုစ္စတိ၊
ဧဝံ ပဋိစ္စ အဋ္ဌာဒိ၊ သရီရန္တိ ပဝုစ္စတိ။

ကဋ္ဌာဒိ-တုံးတိုင်သစ်ဝါး၊ ကြိမ်နွယ်အားဖြင့်၊ များပြားစုပုံ၊ အဆောက်အအုံကို၊ ပဋိစ္စ-စုပေါင်းစွဲမှီ၊ တွဲကာချီသဖြင့်၊ အဂါရန္တိ-အိမ်ကျောင်းမံဏ္ဍပ်၊ ဇရပ်တိုက်တာ၊ နေရာဌာန၊ အာဝါသဟူ၍၊ ပဝုစ္စတိယထာ-ခေါ်ဝေါ်ပညတ်၊ သမုတ်အပ်သကဲ့သို့၊ ဧဝံ-ဤအတူ၊ အဋ္ဌာဒိ-အရိုးအဆက်၊ အကြောယုက်၍၊ ဖွဲ့ကြက်အသား၊ ဖုံးအပ်သော အရေများကို၊ ပဋိစ္စ-စုပေါင်းစွဲမှီ၊ တွဲကာတည်သဖြင့်၊ သရီရန္တိ-သူ့ကိုယ် ငါ့ကိုယ်၊ ခန္ဓာကိုယ်ဟူ၍၊ ပဝုစ္စတိ-ခေါ်ဝေါ်ပညတ်၊ သမုတ်အပ်ပေသည်တကား။

ရုဇ္ဈယောဂါ ဒါရုယန္တံ၊ သဗျာပါရံဝ ခါယတိ၊
ဧဝံ သုညံ နာမရူပံ၊ အညမညသမာယုတံ။

ရုဇ္ဈယောဂါ-အရုပ်ကြီးနှင့်၊ အသင့်ဆွဲတပ်၊ တွဲစပ်မိခြင်းကြောင့်၊ ဒါရုယန္တံ-သစ်သားကိုလုပ်၊ မင်းသမီး မင်္ဂလာရုပ်သည်၊ သဗျာပါရံဝ-သွား ရုပ် က ခုန့်၊ ဗျာပါရံပုံကဲ့သို့၊ ခါယတိ-ရှုသူစိတ်တွင်၊ မှိတ်ထင်ရလေ၏၊ ဧဝံ-ဤအတူ၊ သုညံ-အနှစ်သာရ၊ အတ္တ' မဖက်၊ အသက်မှ ကင်းဆိတ်သော၊ နာမရူပံ-နာမ်ရုပ်နှစ်ဖြာ၊ ငါးခန္ဓာသည်၊ အညမညသမာယုတံ-အချင်းချင်းကပ်၊ ပေါင်းစပ်မိသည် ဖြစ်၍၊ သဗျာပါရံဝ-သွား ရုပ် ထိုင် လျောင်း၊ လိုရာပြောင်းလျက်၊ အကြောင်း အားလျော်စွာ၊ ဗျာပါရံပုံနေသကဲ့သို့၊ ခါယတိ-ရုပ်နာမ်နှစ်ပါး၊ မကွဲပြားက၊ အများစိတ်တွင်၊ ထင်မြင် စွဲလမ်းရသည်တကား။

ဤသို့ စသည်ဖြင့် ဆင်ခြင်ဖန်များလျှင် သတ္တဝါ မရှိ ပုဂ္ဂိုလ်မရှိ အတ္တမရှိ ယောက်ျား မိန်းမ မရှိ၊ ရုပ်နာမ်သာ ရှိသည်ဟု မိမိရရ သဘောကျသဖြင့် အတ္တဒိဋ္ဌိ အညစ်အကြေးမှ ကင်းဝေးစင်ကြယ်၍ ဒိဋ္ဌိဝိသုဒ္ဓိနယ်သို့ ရောက်လေပြီ။ ဤဒိဋ္ဌိဝိသုဒ္ဓိသည်ပင် နာမ်ရုပ်နှစ်ပါးဟူသော သင်္ခါရတရားကို ပိုင်းခြားတတ်သောကြောင့် “နာမရူပဝဝတ္ထာနဉာဏ်” ဟုလည်းကောင်း၊ “သင်္ခါရပရိစ္ဆေဒဉာဏ်” ဟုလည်းကောင်း အမည်ရသေး၏။



ကင်္ခါဝိတရဏဝိသုဒ္ဓိ။ ။ “ငါသည် ရှေးအတိတ်က ဖြစ်မှ ဖြစ်ခဲ့ဖူးလေရဲ့လား” စသော ယုံမှားမှု၊ “အလုံးစုံကို အကုန်သိမြင်နိုင်သော ဘုရားရှင်ဆိုတာ ရှိမှ ရှိနိုင်ပါ့မလား” စသော ယုံမှားမှုများကို “ကင်္ခါ” ဟု ခေါ်၏။ ထိုယုံမှားမှုတို့ကို လွန်မြောက်ကြောင်းဉာဏ်သည် ကင်္ခါဝိတရဏ မည်၏။ ထိုဉာဏ်သည်ပင် အဟေတုကဒိဋ္ဌိ ဝိသမဟေတုကဒိဋ္ဌိတည်းဟူသော အညစ်အကြေးတို့မှ စင်ကြယ်သောကြောင့် ဝိသုဒ္ဓိလည်း မည်၏။ **ကင်္ခါ ဝိတရဏိ အတိက္ကမတိ ဧတာယာတိ ကင်္ခါဝိတရဏာ၊ ကင်္ခါဝိတရဏာ ဧဝံဝိသုဒ္ဓိ ကင်္ခါဝိတရဏဝိသုဒ္ဓိ။ “တောသမေဝ စ နာမရူပပါနံ ပစ္စယပရိဂ္ဂဟော ကင်္ခါဝိတရဏဝိသုဒ္ဓိ နာမ”** ဟူသည်နှင့်အညီ၊ ဤကင်္ခါဝိတရဏဝိသုဒ္ဓိ ဖြစ်ဖို့ရန် ဒိဋ္ဌိဝိသုဒ္ဓိဖြင့် သိမြင်အပ်ပြီးသော ရုပ်နာမ်များ၏ အကြောင်းကို သိမ်းဆည်း ဆင်ခြင်ရမည်။ ထိုအကြောင်းကို မဆင်ခြင်မီ အဟေတုကဒိဋ္ဌိ ဝိသမဟေတုကဒိဋ္ဌိတို့ကို စိစစ်ဦးအံ့။

အဟေတုကဒိဋ္ဌိ။ ။ “ရုပ်နာမ်တရားများသည် အကြောင်းမရှိဘဲ ဘာသိဘာသာ ဖြစ်ပေါ်လာ၏” ဟူသော အယူမှားသည် အဟေတုကဒိဋ္ဌိ မည်၏။ ထိုအယူအတိုင်း မှန်လျှင် ရုပ်ခန္ဓာကြီးသည် တစ်မျိုးတည်း တစ်ပုံစံတည်း ဖြစ်နေဖွယ်ရာ ရှိ၏။ အကြောင်းမှ မရှိလျှင် အဘယ်မှာ ပုံသဏ္ဍာန်အမျိုးမျိုး ကွဲလွဲသင့်ပါတော့အံ့နည်း။ နာမ်တရားတွင်လည်း စက္ခုဝိညာဏ်သည် အကြောင်းမဲ့ ဖြစ်သည်ဆိုလျှင် မျက်လုံး၌သာ အဘယ့်ကြောင့် ဖြစ်ရသနည်း၊ နား နှာခေါင်း စသည်မှာလည်း ဖြစ်ပါတော့လား၊ ထိုစက္ခုဝိညာဏ်သည် ရူပါရုံနှင့် တွေ့ကြုံမှ အဘယ့်ကြောင့် သိမြင်ရသနည်း၊ အခါခပ်သိမ်း မြင်နေပါတော့လား၊ ဤသို့ စသည်ဖြင့် တစ်ယောက်နှင့် တစ်ယောက် ရုပ်ခန္ဓာမျှင်း မတူကြပုံ၊ စက္ခုဝိညာဏ် ဟူသော နာမ်တရားတစ်ခုသည်ပင် မျက်လုံးထဲ၌ တစ်ခါတစ်ရံမှ ပေါ်လာပုံကို ထောက်လျှင် ဧကန်အကြောင်းမဲ့ မဖြစ်၊ ဆိုင်ရာအကြောင်း ရှိကြရမည်။

ဝိသမဟေတုကဒိဋ္ဌိ။ ။ မညီညွတ် မမှန်ကန်သောအကြောင်းကို “ဝိသမဟေတု” ဟု ခေါ်၏။ ဗြဟ္မာ ဗိဿဏိး ထာဝရဘုရားစသူတို့ ဖန်ဆင်းမှုကြောင့်

ဤရုပ်နာမ်ခန္ဓာ ဖြစ်ပေါ်လာသည်” ဟူသော အယူမှားသည် ဝိသမဟေတုကဒိဋ္ဌိ မည်၏။ ထိုဝိသမဟေတုဟူသည် “ရုပ်နာမ်၏အကြောင်းရင်း” ဟု သူတို့ ညွှန်ပြ အပ်သော ဗြဟ္မာစသုတို့ပင်တည်း။ ထိုဗြဟ္မာစသုတို့ကို တစ်မျိုးတည်းထား၍ စိစစ်အံ့-ထိုဖန်ဆင်းသူဟူသည် ရုပ်နာမ်နှင့် အထင်အရှားလော၊ သို့မဟုတ် ကောင်းကင်ဟင်းလင်းပမာ ဘာမျှမရှိသော အရာလော။ “ရုပ်နာမ်ခန္ဓာနှင့် အထင်အရှားပါပဲ” ဆိုလျှင် ထိုဖန်ဆင်းသူ၏ ရုပ်နာမ်ခန္ဓာ ဖြစ်ဖို့ရာ အကြောင်း တစ်မျိုး ရှာရလိမ့်ဦးမည်။ “ဖန်ဆင်းသူ၏ ရုပ်နာမ်မှာ အကြောင်းမရှိဘဲ ဖြစ်တယ်” ဟု ဆိုပြန်လျှင် ယခင် အဟေတုကဒိဋ္ဌိ၌ သက်ဝင်၍ ယခင် ပြခဲ့သော အပြစ် များမှ မလွတ်ကင်းရာ၊ “ထိုသို့ အကြောင်းမရှိဘဲ ဖန်ဆင်းသူ၏ ရုပ်နာမ်ခန္ဓာ ဖြစ်တယ်” ဆိုလျှင် ဖန်ဆင်းတတ်သူ ရုပ်နာမ်ခန္ဓာပေါင်း အမြောက်အမြားပင် ကမ္ဘာအပြည့်မျှ ရှိရပေလိမ့်မည်။

ဆက်ဦးအံ့-“ဖန်ဆင်းသူဟူသည် ရုပ်နာမ်ခန္ဓာနှင့် အထင်အရှား မဟုတ်ပါ၊ အနန္တ တန်ခိုးတော်နှင့် ပြည့်စုံသော ဝိညာဉ်တော်သာ ဖြစ်သည်” ဟု ဆိုလျှင် (ဝိညာဉ်သည် သာသနာတော် ကျမ်းဂန်အလို နာမ်တရားပင်တည်း။ သို့သော် သူတို့အလို ရုပ်နာမ်မှ အလွတ်ပင် ဆိုပါစေဦးတော့) ထိုဝိညာဉ် ဘယ်မှာ နေသလဲ၊ (ကောင်းကင်ဘုံမှာ နေတယ်)-ကောင်းကင်ကို သူဖန်ဆင်းသလား၊ ဖန်ဆင်းလျှင် ကောင်းကင်မရှိမီက ဘယ်မှာနေသလဲ။ သို့မဟုတ် ကောင်းကင်ကို သူမဖန်ဆင်းဘူးဆိုလျှင် ကောင်းကင်ကို မဖန်ဆင်းနိုင်ဘူးပေါ့။ ဘာမျှ မရှိတဲ့ ကောင်းကင်ကိုမျှ မဖန်ဆင်းနိုင်ပါဘဲလျှက် “ထင်ရှားသော အရာဝတ္ထုတွေကို ဖန်ဆင်းနိုင်တယ်” ဆိုသည်မှာ ယုတ္တိရှိပါသလော။ ထိုအချက်များကို ထားလိုက်ပါဦး။ ထိုဝိညာဉ်တော်မှ အနန္တတန်ခိုးရှိလျှင် ထိုအနန္တတန်ခိုးကို မည်သူ ထံမှ ရသနည်း။ သူများထံမှ ရလျှင် ထိုသူများ၏ အခြွေအရံသာ ဖြစ်ရမည်။ မိမိ အလိုအလျောက် ရတယ်ဆိုလျှင် ထိုတန်ခိုးမရခင် ဤကမ္ဘာကြီးကို မဖန်ဆင်းခင်က သူ့ကိုယ်တိုင် ဘယ်လိုနေရှာမည်လဲ။

ထို့ပြင် ဤကမ္ဘာလောကကြီးကို ကိုယ်ကျိုးအတွက် ဖန်ဆင်းခြင်းလား၊ သူများအကျိုးအတွက် ဖန်ဆင်းခြင်းလား၊ ကိုယ်ကျိုးအတွက်ဆိုလျှင် ထိုဝိညာဉ် တော်မှာ အကျိုးလုံလောက်အောင် မပြည့်စုံသေးဘူးပေါ့။ “သတ္တဝါများအတွက် ဖန်ဆင်းပေးတယ်” ဆိုလျှင် လူတို့၏ ရန်သူဖြစ်ကြသော ခြင်္သေ့ သစ် ကျား မြွေ နဂါး စသည်တို့ကို “ဖန်ဆင်းရာ၌ (မဟုတ်သော်လည်း) တစ်စုတစ်ခု အကြောင်းရှာလျှင် ရတန်သေး၏။ အို နာ သေရေး ဆင်းရဲဘေးတွေကို မည်သူမျှ မရှောင်သာအောင် ဖန်ဆင်းတော်မူရက်သည်မှာ အဘယ်မျှလောက် ကြီးကျယ်သော

မဟာကရုဏာတော်၏ အစွမ်းပါနည်း၊ ထို့ပြင် လောကကို ဖန်ဆင်းရာ၌ “ကိုယ်တော်အကျိုးလည်း မဟုတ်၊ သတ္တဝါအများ၏ အကျိုးလည်းမဟုတ်၊ သတ္တဝါတွေ ဖြစ်လိုက် ပျက်လိုက်နေကြပုံကို ရှုစားလျက် အပျော်ကစားဖို့ရာ ဖန်ဆင်းတာပဲ” ဟု ဆိုလျှင် မကစားဘဲ ပျောက်နိုင်သောနည်းကိုမျှ မသိရှိသော ဝိညာဉ်တော်သည် အပျော်တစ်ခုကိုမျှ လုံလောက်စွာ အစိုးမရပါတကား၊ ဤသို့ စသော အဖြစ်အပျက်တို့ဖြင့် စစ်ချက်ထုတ်သောအခါ ရုပ်နာမ်ကို လုပ်ကြံ၍ ဖန်ဆင်းနိုင်သူ ရှာမရတော့သဖြင့် ဝိသမဟေတုကဒိဋ္ဌိ ကင်းစင်ရတော့သည်။

သမဟေတု။ ။မည်မမျှသော ဝိသမအံ့ကြောင်းများကို ပယ်ရှားပြီးလျှင် အကြောင်းအကျိုးနှင့် သင့်တင့်ညီမျှသည့် သမအကြောင်းများကို ရှာရမည်၊ ထိုအကြောင်းများကို “အဝိဇ္ဇာပစ္စယာ သင်္ခါရာ” စသော ပဋိစ္စသမုပ္ပါဒ်နည်း၊ “ဟေတု ပစ္စယော” စသော ပဋ္ဌာန်းနည်းတို့အရ ဆင်ခြင်နိုင်လျှင် ကောင်းစွာ ထင်မြင်လွယ်၏။ သို့သော် အဘိဓမ္မာသဘောကို မနိုင်လျှင် ဆင်ခြင်ဖို့ ခဲယဉ်းသောကြောင့် ရုပ်ခန္ဓာအတွက် ကံ စိတ် ဥတု အာဟာရဟူသော အကြောင်း၊ နာမ်ခန္ဓာတို့အတွက် ယောနိသောမနသိကာရစသော အကြောင်းများကို စဉ်းစား ဆင်ခြင်ရာ၏။

ကံ။ ။ဤရုပ်ခန္ဓာသည် ဤဘဝအတွက် မိခင်၏ ဝမ်းတိုက်၌ အလွန် သေးငယ်စွာ ကလလရေကြည်အဖြစ်ဖြင့် တည်၏။ ထိုရုပ်ကလေးကား မိဘတို့၏ သူ့ကံသွေးကို မှီတွယ်ရသော်လည်း ရှေးဘဝက အဝိဇ္ဇာ တဏှာ အရင်းခံ၍ ပြုအပ်ခဲ့သော ကံကြောင့်သာ ဖြစ်ပေါ်လာရပေသည်၊ ထိုကံသည် ဒါနမှု သီလမှု ဘာဝနာမှုစသောအားဖြင့် သတ္တဝါတစ်မျိုးမျိုး၌ ကံအမျိုးမျိုး ရှိကြပုံကို ထားလိုက်ဦးတော့၊ လူပေါင်းများစွာ တစ်ပြိုင်နက် ပြုကြသော သီလစောင့်မှုတံ တစ်ခုကိုပင် တချို့က သဒ္ဓါ ပညာ သတိ ဝီရိယ စသည်တို့ အလွန်ထက်သန်စွာ ပြု၏၊ တချို့က သဒ္ဓါ ပညာစသည်တို့ သင့်တော်ရုံဖြင့် ပြု၏၊ တချို့က ဝတ်ကျေတမ်းကျေ၊ တချို့မှာကား နမူးနထူးအနေဖြင့် ပြု၏၊ ထိုကံ အကျိုးပေးသောအခါ တစ်ယောက်နှင့်တစ်ယောက် ရုပ်ခန္ဓာ မတူတော့ဘဲ တချို့မှာ အလွန်လှပ၍ တချို့က သင့်ရုံတော်ရုံ လှခြင်းစသည် ဖြစ်ကြရလေသည်၊ ဤသို့ စသည်ဖြင့် ရှေးကံ မတူ၍ ရုပ်ခန္ဓာ မတူပုံကို အစွမ်းကုန် ချဲ့ကြည့်ရာ၏၊ စိတ် ဥတု အာဟာရတို့ကြောင့် ရုပ်ဖြစ်ပုံကို ရူပသမုပ္ပါဒ်ခန်း၌ ပြခဲ့ပြီ။

နာမ်ခန္ဓာ၏အကြောင်း။ ။နာမ်ခန္ဓာလေးပါးတွင် ဝိညာဏက္ခန္ဓာသည် အချုပ်တည်း၊ ထိုဝိညာဉ်သည် အကောင်းသိ အမှန်သိ တရားသိဖြစ်သော ကုသိုလ်၊ မကောင်းသိ မတရားသိဖြစ်သော အကုသိုလ်၊ အကျိုးတရားအဖြစ်ဖြင့် သိရသော ဝိပါက်၊ နောင်အခါ အကျိုးမရ-သိကာမတ္တဖြစ်သော ကြိယာဟု လေးမျိုးရှိ၏။

ထိုတွင် ကုသိုလ်သည် အရာရာဝယ်'သင့်တင့်အောင် နှလုံးသွင်းလေ့ (သင့်တော်အောင် စိတ်ထားလေ့)ရှိသော ယောနိသောမနသိကာရကြောင့် ဖြစ်၏။ အကုသိုလ်သည် မသင့်မတင့် နှလုံးသွင်းလေ့(စိတ်ထား မတတ်လေ့)ရှိသော အယောနိသောမနသိကာရကြောင့် ဖြစ်၏။ ဝိပါက်ကား ရှေးဘဝက ကုသိုလ် အကုသိုလ်ကံကြောင့် ဖြစ်၏။ ကြိယာမှာ အာသဝေါကုန်ခန်းပြီးသော ရဟန္တာသန္တာန်၌ ဖြစ်၏။ ဝိပါက်စိတ်တွင် စက္ခုဝိညာဏ်ဖြစ်ဖို့ရာ စက္ခုပသာဒ ရူပါရုံ အာလောက (အရောင်အလင်း) မနသိကာရ(နှလုံးသွင်း) ဤသို့ အကြောင်းလေးပါး ရှိ၏။ ထိုလေးပါး မစုံလျှင် ထာဝရဘုရားပေါင်း ထောင်သောင်းပိုင်း၍ ဖန်ဆင်းသော်လည်း စက္ခုဝိညာဏ် မဖြစ်နိုင်၊ ထိုလေးပါး စုံနေပါမူ ထိုဘုရားသခင်တို့ အစွမ်းကုန် တားသော်လည်း စက္ခုဝိညာဏ် ဖြစ်မည်သာ။

အမွှာမွှေးညီနောင်။ ။ယခုခေတ် အမွှာမွှေးညီအစ်ကိုတစ်စုံ ရှိ၏။ မိဘ၏ သွေးသွားက တူသောကြောင့် သူတို့နှစ်ယောက်၏ ရုပ်ခန္ဓာသည် အလွန်တူပါပေ၏။ ဘိုးဘွားဆွေမျိုးများနှင့်တကွ ပတ်ဝန်းကျင်အပေါင်းအသင်း (ကျောင်းနေသောအခါ) ကျောင်းဆရာ စသူတို့ကလည်း တူကြ၏။ သို့သော် ရှေးကံခြင်း မတူသောကြောင့် **“သင်္ခါရပစ္စယာ ဝိညာဏ်”**အရ ရှေးကံသင်္ခါရကြောင့် ဖြစ်ရသော ပဋိသန္ဓေဝိညာဏ်ချင်းကား မတူချေ။ ပဋိသန္ဓေဝိညာဏ်ချင်း မတူသောကြောင့် ပဝတ္တိအခါ စိတ်နေစိတ်ထားချင်းလည်း မတူတော့၊ ကံသင်္ခါရ မတူသည့်အတွက် ရုပ်နာမ်ချင်း မတူရကား အကျိုးပေးပုံချင်းလည်း မတူတော့၊ ပညာတတ်ပုံချင်းလည်း မတူတော့၊ ရုပ်ခန္ဓာ၏ကျန်းမာ/မကျန်းမာခြင်း၊ အသက်ရှည်ခြင်း/တိုခြင်းလည်း မတူတော့၊ ထို့ကြောင့် မည်သူမျှ မဖန်ဆင်းရဘဲ ရှေးကံနှင့် ဤဘဝ ဉာဏ်ဝီရိယတို့ မတူကြသောကြောင့်သာ အရာရာ၌ မတူကြဘဲ ရှိရသည်ဟု မှတ်ပါ။

နံ ဟေတ္ထ ဒေဝေါ ဗြဟ္မာ ဝါ၊ သံသာရဿ၊တ္ထိ ကာရကော၊
သုဒ္ဓမ္မာ ပဝတ္တန္တိ၊ ဟေတုသမ္ဘာရပစ္စယာ။

ဧတ္ထ-ဤ ရုပ် နာမ်အပေါင်း၊ အကြောင်းသင့်စွာ၊ ဖြစ်ပေါ်၍ နေရာ၌၊ သံသာရဿ-အဆက်မပြတ်၊ ဖက်စပ်တုံ့ပြန်၊ ရုပ် နာမ်ခန္ဓာ၊ သံသရာကို၊ ကာရကော-မဖြစ်ဖြစ်အောင်၊ တည်ထောင်ဖန်ဆင်းနိုင်သော၊ ဒေဝေါ ဝါ-ကျေးဇူးကိုတင်၊ ဂုဏ်အင်ကိုမှတ်၊ ပျပ်ဝပ်ရှိခိုးဖို့၊ ဗိဿဏှိးနတ်မင်းကြီးသည်လည်းကောင်း၊ ဗြဟ္မာ ဝါ-ကမ္ဘာကိုစီနိုင်သည့်၊ ထာဝရသခင်၊ အရှင်ဗြဟ္မာမင်းကြီးသည်လည်းကောင်း၊ နံ ဟိ အတ္ထိ-ရှေ့နောက်ပေါင်းလစ်၊ အကြောင်းစစ်က၊ စနစ်ကေန်၊ မရှိရှိအမန်ပင်တည်း၊ သုဒ္ဓမ္မာ-အနှစ်သာရ၊ အတ္တမဖက်၊ သက်သက် ရုပ် နာမ်တရားတို့သည်၊ ဟေတုသမ္ဘာရပစ္စယာ-အကြောင်း အဆောက်အအုံ၊

လောက်လုံသိုက်မြိုက်၊ တိုက်ဆိုက်ခြင်းဟူသော အကြောင်းကြောင့်သာ၊ ပဝတ္တန္တိ-အများမျက်မြင်၊ အထင်အရှား၊ ဖြစ်ပွားပေါ်ပေါက်ကြကုန်သတည်း။

ကင်္ခါ(၁၆)ပါး။ ။ဤသို့ ပစ္စုပ္ပန်ဘဝ၌ ရုပ်နာမ်တို့၏ ဖြစ်ကြောင်းကို ကောင်းကောင်း သိမြင်သောအခါ “ရှေးရှေးဘဝတုန်းကလည်း၊ အကြောင်းအားလျော်စွာ ရုပ်နာမ်ခန္ဓာတို့ ဖြစ်ခဲ့လှပြီ၊ ရဟန္တာမဖြစ်သေးသမျှ နောက်နောက်ဘဝတို့၌လည်း အကြောင်းအားလျော်စွာ ဖြစ်ကြရဦးလတ္တံ့” ဟု သဘောကျသဖြင့် (၁၆)ပါးသော ယုံမှားမှုများ ကင်းကွာရလေတော့သတည်း၊ (၁၆)ပါးကား-

- ၁။ အဟောသိ န ခေါ် အဟံ အတိတမဒ္ဓါနံ=ရှေးအတိတ်ကာလက ငါဖြစ်ခဲ့တာမှ ဟုတ်ပါလေရဲ့လား။
- ၂။ နန ခေါ် အဟောသိ အတိတမဒ္ဓါနံ=ငါမဖြစ်ခဲ့ဘူးလေရော့သလား။
- ၃။ ကိ န ခေါ် အဟောသိ အတိတမဒ္ဓါနံ=(ဖြစ်ကဲ့ဖူးလျှင်) မင်း၊ ပုဏ္ဏား စသည်တွင် အဘယ်သို့သော အမျိုးဇာတ်ဖြင့် ဖြစ်ခဲ့ပါလိမ့်မည်နည်း။
- ၄။ ကထံ န ခေါ် အဟောသိ အတိတမဒ္ဓါနံ=အဘယ်ပုံသဏ္ဍာန်ဖြင့် ဖြစ်ခဲ့ပါလိမ့်မည်နည်း။
- ၅။ ကိ ဟုတွာ ကိ အဟောသိ အတိတမဒ္ဓါနံ=ဟို တတိယဘဝက ဘယ်ပုံ ဖြစ်ခဲ့၍ လွန်ပြီးသော ဒုတိယဘဝဝယ် ဘယ်လိုများ ဖြစ်ခဲ့ပါလိမ့်မည်နည်း။

ဤသို့ အတိတ်ဘဝအတွက် ယုံမှားချက်(၅)မျိုး၊ “အတိတမဒ္ဓါနံ” အရာဝယ် “အနာဂတမဒ္ဓါနံ” ကို ထည့်လျက် အနာဂတ်ဘဝအတွက် ယုံမှားချက် (၅)မျိုး၊ ယခု ပစ္စုပ္ပန်အတွက်-

- ၁။ ပစ္စုပ္ပန် အဒ္ဓါနံ အာရဗ္ဘ ကထံကထီ ဟောတိ=ပစ္စုပ္ပန်ကာလ၌ ဖြစ်သော ခန္ဓာကို စွဲ၍ သို့လော သို့လော တွေးတောခြင်း။
- ၂။ အဟံ န ခေါ် အသ္မိ=ငါ ဟုတ်မှ ဟုတ်ကဲ့လား။
- ၃။ နော န ခေါ် သ္မိ=ငါ မဟုတ်ဘဲ ရှိရော့သလား။
- ၄။ ကိ န ခေါ် သ္မိ=ဘယ်လို အမျိုးဇာတ် ဖြစ်ပါလိမ့်မည်နည်း၊ (မင်းမျိုးလေလား၊ ပုဏ္ဏားမျိုးလေလား။)
- ၅။ ကထံန ခေါ် သ္မိ=ငါ၏အတ္တသည် ဘယ်လိုပုံသဏ္ဍာန်ရှိပါလိမ့်မည်နည်း။
- ၆။ အယံ န ခေါ် သတ္တော ကုတော့ အာဂံတော၊ သော ကုဟိ ဂါမိ ဘဝိဿတိ=ဤ အတ္တခေါ်သော သတ္တဝါသည် ဘယ်ဘဝက လာခဲ့၍ ဘယ်ဘဝသို့ သွားရဦးမှာပါလိမ့်မည်နည်း၊ ဤကား ယုံမှားမှု(၁၆)ပါးတည်း။

ယုံမှားကင်း။ ။ဤ ယုံမှားမှု အားလုံးသည် အတ္တရှိ၏ဟူသော အယူကို အခြေခံ၍ ဖြစ်၏။ အနတ္တကို သဘောကျ၍ ရုပ်နာမ်၏ အကြောင်းကို ကောင်းကောင်းသိလျှင်ကား သူ့အကြောင်းအားလျော်စွာ ဖြစ်တတ်ပုံကို သဘော ကျသောကြောင့် ထိုအားလုံးကို ကောင်းစွာ မသိနိုင်သေးသော်လည်း ကြံကြံ စည်စည် တွေးတော ယုံမှားခြင်း မရှိတော့ပြီ။ အဝိဇ္ဇာပစ္စယာ သင်္ခါရာအရာဝယ် အဝိဇ္ဇာဖုံးကွယ်ထားအပ်သော ဗုဒ္ဓ ဓမ္မစသော (၈)ပါး၌ ယုံမှားမှုများလည်း ကင်းကွာလေပြီ။ ဤသို့ ယုံမှားမှုအားလုံးကို လွန်မြောက်၍ အဟောတုကဒိဋ္ဌိ ဝိသမဟေတုကဒိဋ္ဌိ အညစ်အကြေးတို့မှ ကင်းဝေး စင်ကြယ်သောအခါ ကင်္ခါဝိတရဏဝိသုဒ္ဓိစခန်းသို့ ရောက်ပြီဟု မှတ်ပါ။

မှတ်ချက်။ ။ဤကင်္ခါဝိတရဏဝိသုဒ္ဓိကို (အကျိုးတရားများ တည်တံ့ဖို့ အကြောင်းကို သိတတ်သောကြောင့်) “ဗုဒ္ဓိတိဉာဏ်” ဟုလည်း ခေါ်၏။ ရုပ်နာမ်ကို အကြောင်းနှင့် တကွ ဟုတ်မှန်စွာ သိတတ်သောကြောင့် “ယထာဘူတဉာဏ်” ဟုလည်း ခေါ်၏။ မှန်ကန်စွာ သိမြင်တတ်သောကြောင့် “သမ္မာဒဿန” ဟုလည်း ခေါ်၏။ ဒိဋ္ဌိဝိသုဒ္ဓိ တုန်းက ရုပ်နာမ်ကိုသာ သိ၏၊ ရုပ်နာမ်၏ အကြောင်းကို မသိသေး။ ဤဝိသုဒ္ဓိကျမှ အကြောင်းနှင့်တကွ ရုပ်နာမ်ကို သိသည်။


စူဠသောတာပန်။ ။သောတာပန်အစစ် ဖြစ်သူသည် ဒိဋ္ဌိနှင့် ဝိစိကိစ္ဆာကို မိမိသန္တာန်၌ မကြွင်းကျန်ရအောင် ပယ်နိုင်၏။ ဤကင်္ခါဝိတရဏဝိသုဒ္ဓိသို့ ရောက်သော ယောဂီသည်လည်း ထိုဒိဋ္ဌိနှင့် ဝိစိကိစ္ဆာကို အကြွင်းမဲ့ မပယ်နိုင် စေကာမူ အတော်ကြာအောင် ပယ်ခွာနိုင်ပြီ။ ထို့ကြောင့် သောတာပန်နှင့် အလားတူရကား စူဠသောတာပန်အဖြစ်သို့ ရောက်ပြီ။ “သောတာပန်အငယ်စား ဖြစ်ပြီ” ဟူလို၊ သီလဝိသုဒ္ဓိ စိတ္တဝိသုဒ္ဓိတို့ဖြင့် စင်ကြယ်ပြီး တည်တံ့ခိုင်မြဲပြီးသော သီလ သမာဓိရှိရကား ကမ္မပထမြောက်သော ဒုစရိုက်အကုသိုလ်လည်း ဖြစ်ဖွယ် မရှိတော့၊ ဤ ဝိသုဒ္ဓိစခန်းမှ မဆုတ်နစ်လျှင် မဂ်ဖိုလ်ကို မရသေးသော်လည်း ဒုတိယဘဝအတွက် သုဂတိကို ဧကန် ရပေတော့မည်။ ထို့ကြောင့် ယခုလောက် အမြော်အမြင်ရှိသော ဘဝဝယ် အနည်းဆုံး ဤ စူဠသောတာပန်ဖြစ်အောင် ကြိုးစားသင့်ပေသည်။

ဝိသုဒ္ဓသီလစိတ္တေဟိ၊ ကင်္ခါဝိတရဏဉာဏိကော။

စူဠသောတာပန္နော နာမ၊ တဒတ္ထံ ဝါယမေ တတော။

ဝိသုဒ္ဓသီလစိတ္တေဟိ-ညစ်ကြေးမတင်၊ လွန်သန့်စင်သည့်၊ လေးအင်သီလ၊ သမထကြောင့်၊ တောက်ပလျှံဖိတ်၊ စင်ကြယ်သောစိတ်တို့နှင့်တကွ၊ ကင်္ခါဝိတရဏ ဉာဏိကော-ဒိဋ္ဌိ ဝိစိကိစ္ဆာ၊ ပယ်ခွာနိုင်ဘိ၊ ဝိသုဒ္ဓိဉာဏ်၊ အမြင်သန်သောယောဂီ သည်၊ စူဠသောတာပန္နော နာမ-သောတာပန်ဖြစ်၊ ပုဂ္ဂိုလ်စစ်နှင့်၊ စနစ်တူတန်၊

စူဠမှန်သည်၊ သောတာပန် မည်နိုင်ပေပြီ၊ တတော-ထို့ကြောင့်၊ တဒတ္ထံ-ထို စူဠသောတာ၊ ဖြစ်စိမ့်ငှာဖြင့်၊ ကင်္ခါလွန်မြောက်၊ ဝိသုဒ္ဓိရောက်ဖို့ အကျိုးငှာ၊ ဝါယမေ-အချိန်ကောင်းဆဲ၊ အားကုန်လွှဲ၍၊ တစ်ပွဲတစ်လမ်း၊ လွန်ကြီးပမ်းလျော်၊ စမ်းသပ်အားထုတ်သင့်ပေတော့သတည်း။



မတ္တိမဂ္ဂဉာဏဒဿနဝိသုဒ္ဓိ

သမ္မသနဉာဏ်။ ။ “သမ္မသီယတေ စတေနာတိ သမ္မသနံ” ဟူသော (အဝုတ္တ ကတ္တုသာဓန)အရ သုံးသပ်တတ်သောဉာဏ်ကို “သမ္မသနဉာဏ်” ဟု ခေါ်၏။ ရှေးဝိသုဒ္ဓိလေးပါးအစိုက်၌ အနိစ္စ ဒုက္ခ အနတ္တဟု မရူသေး၊ သီလဝိသုဒ္ဓိ၌ သီလကိုသာ စင်ကြယ်အောင် အားထုတ်ခဲ့ရ၏၊ စိတ္တဝိသုဒ္ဓိ၌ စိတ်စင်ကြယ် အောင် သမာဓိရအောင် အားထုတ်ခဲ့ရ၏၊ ဒိဋ္ဌိဝိသုဒ္ဓိ၌ ရုပ်နာမ်တရားတို့ကို ပိုင်းခြား၍ သိခဲ့ရ၏၊ ကင်္ခါဝိတရဏဝိသုဒ္ဓိ၌ ရုပ်နာမ်တို့၏ အကြောင်းရင်းကို ရှာဖွေရ၏၊ ယခုအခါ မဂ္ဂါမဂ္ဂဉာဏဒဿနဝိသုဒ္ဓိဖြစ်ဖို့ရာ အကြောင်းနှင့်တကွ ပိုင်းခြား၍ သိအပ်ပြီးသော မိမိ၏ ရုပ်နာမ်ခန္ဓာတို့ကို လက္ခဏာယာဉ်သုံးပါးသို့ တင်၍ သမ္မသနဉာဏ်ဖြင့် သုံးသပ်ရတော့မည်။ [အနိစ္စစသော လက္ခဏာသုံးပါးကို မဂ်ဖိုလ်ရောက်ဖို့ရာ ယာဉ်ရတနာနှင့်တူသောကြောင့် ပါဠိလို “ယာနတ္တယ” မြန်မာလို “လက္ခဏာယာဉ်သုံးပါး” ဟု ခေါ်၏။]

သမ္မသနနည်းလေးမျိုး။ ။ဤသမ္မသနနည်းသည် “ကလာပဝသေန၊ အဒ္ဓါန ဝသေန၊ သန္တတိဝသေန၊ ခဏဝသေန” ဟု ဝသေနလေးပုဒ်ကိုရှု၍ ကလာပသမ္မသန၊ အဒ္ဓါနသမ္မသန၊ သန္တတိသမ္မသန၊ ခဏသမ္မသန၊ ဤသို့ လေးမျိုးရှိ၏ဟု မှတ်ပါ။ ထိုတွင် “အတိတ်ဘဝ၌ဖြစ်သောရုပ်” စသည်ဖြင့် မခွဲခြားဘဲ၊ ရူပက္ခန္ဓာအားလုံး၊ ဝေဒနာက္ခန္ဓာအားလုံး စသည်ဖြင့် ခန္ဓာတစ်စုတစ်စုကို အပေါင်းပြု၍ သုံးသပ်ခြင်း သည် ကလာပသမ္မသနမည်၏။ [ကလာပသဒ္ဓါသည် “အပေါင်း” ဟူသောအနက် ကို ဟော၏။] “အတိတ်ဘဝ၌ဖြစ်သော ရူပက္ခန္ဓာ၊ ပစ္စုပ္ပန်ဘဝ၌ဖြစ်သော ရူပက္ခန္ဓာ” စသည်ဖြင့် ဘဝခွဲခြား၍ သုံးသပ်ခြင်းသည် အဒ္ဓါနသမ္မသနနည်း မည်၏။ [အဒ္ဓါနသဒ္ဓါသည် အခွန်ကာလကို ဟော၏။] “အအေးရုပ်အစဉ်၊ အပူရုပ်အစဉ်” စသည်ဖြင့် တစ်ဘဝတည်း၌ပင် အစဉ်အမျိုးမျိုး ခွဲခြား၍ သုံးသပ်ခြင်းသည် သန္တတိသမ္မသနနည်း မည်၏။ ရုပ်အစဉ်တစ်မျိုးတည်း၌ပင် “ဥပါဒ်၊ ဋီ၊ ဘင်” ဟူသော ခဏအားဖြင့်ခွဲ၍ သုံးသပ်ခြင်းသည် ခဏသမ္မသနနည်းမည်၏။ ထိုလေးမျိုး တွင် ကလာပသမ္မသနနည်းသည် အလွယ်ဆုံးတည်း၊ အဒ္ဓါနစသောနည်းများကား အဆင့်ဆင့် သိမ်မွေ့၏။ ထို့ကြောင့် အလွယ်ဆုံးနည်းဖြင့် အသားကျပြီးသောအခါ အဆင့်ဆင့် တိုးတက်ဖို့ရာ အဒ္ဓါနစသော နည်းများကို ပြထားသည်။

အတိတာဒိဘောဒဘိန္ဒေယျ ခန္ဓာဒိနယံ။ ။အတိတာဒိဌိ အာဒိအရ အနာဂတ် ပစ္စုပ္ပန်စသော (သမုစ္စည်းပိုင်း ဘေဒါဘာဝေနဌိ ပြခဲ့သော) ဆယ်ပါးအပြားကိုယူ၊ ခန္ဓာဒိနယဌိ အာဒိသဒ္ဓါဖြင့် ပဋိသမ္ဘိဒါမဂ်ပါဠိတော်၌လာသော စက္ခုဒ္ဓါရစသော ဒါရ(၆)ပါး၊ ရူပါရုံစသော အာရုံ(၆)ပါး၊ စက္ခုဝိညာဏ်၊ ပေ၊ မနောဝိညာဏ်ဟူသော ဝိညာဏ်(၆)ပါး၊ စက္ခုသမ္ပဿစသော ဖဿ(၆)ပါး၊ စက္ခုသမ္ပဿဇာဝေဒနာစသော ဝေဒနာ(၆)ပါး၊ ရူပသညာ၊ ပေ၊ ဓမ္မသညာဟူသော သညာ(၆)ပါး၊ ရူပသဇ္ဇေတနာ စသော စေတနာ(၆)ပါး၊ ရူပတဏှာစသော တဏှာ(၆)ပါး၊ ရူပဝိတက္ကစသော ဝိတက်(၆)ပါး၊ ရူပဝိစာရစသော ဝိစာရ(၆)ပါး၊ ပထဝီ အာပေါ တေဇော ဝါယော အာကာသ ဝိညာဏဟူသော ဓာတ်(၆)ပါး၊ ပထဝီကသိုဏ်းစသော ကသိုဏ်း(၁၀)ပါး၊ (အာလောကကသိုဏ်း မပါ၊ ဝိညာဏကသိုဏ်းဟု လာ၏။) (၃)ကောဠာသ၊ အာယတနအကုန်၊ ဓာတ်အကုန်၊ လောကီဣန္ဒြေ(၁၉) (လောကုတ္တရာဣန္ဒြေသုံးပါးကို ဝိပဿနာ မရှုရ၊) ကာမဓာတ် ရူပဓာတ် အရူပဓာတ်(၃)ပါး၊ ကာမဘဝစသော(ဓာတုကထာလာ)ဘဝ(၉)ပါး၊ ကသိုဏ်း အာရုံမှတစ်ပါး အခြားအာရုံကို အာရုံပြုရသော ရူပဈာန်(၃) ကသိုဏ်းဈာန်မှာ ပါခဲ့ပြီ။) အပ္ပမညာ(၄)၊ အရူပသံမာပတ် (၄)၊ ပဋိစ္စသမုပ္ပါဒ်အားလုံးတည်း။ (ဆောင်ပုဒ်ကို အခြေပြု၌ ပြခဲ့ပြီ။)

ခန္ဓာဒိနယံ။ ။ခန္ဓာဒိနယံ၌ နယသဒ္ဓါဖြင့်လည်း ထိုပဋိသမ္ဘိဒါမဂ်၌လာသော ခန္ဓာအားဖြင့် ခွဲခြား၍ သုံးသပ်နည်း၊ ဒ္ဓါရအားဖြင့် ခွဲခြား၍ သုံးသပ်နည်း စသည်ကိုပင် ပြသည်။ အချို့က ခန္ဓာဒိနယမာရဗ္ဗကို ကလာပဝသေန သံခိပိတွာ လောကံတွင် စပ်၍ နယသဒ္ဓါသည် “အကျဉ်းချုပ် နည်းအမြဲ”ဟူသော အနက်ကို ဟော၏ဟု အဓိပ္ပာယ်ပြောကြ၏။ အကျယ်မချဲ့တော့ဘဲ “သဗ္ဗံ ရူပံ အနိစ္စံ”စသည်ဖြင့် အကျဉ်းချုပ် သုံးသပ် ပွားများနည်းဟု ဆိုလိုသတတ်။ သို့သော် ခန္ဓာဒိဌိ အာဒိသဒ္ဓါက အတော်ကျယ်ဝန်းသော နည်းတွေကို ယူထား သောကြောင့် ထိုဝါဒကို စဉ်းစားသင့်၏။

ကလာပသမ္ပဿနနည်း။ ။သဗ္ဗံ ရူပံ အနိစ္စံ ဓယဋ္ဌေန-ဒုက္ခံ ဘယဋ္ဌေန- အနတ္တာ အသာရကဋ္ဌေန၊ သဗ္ဗာ ဝေဒနာ အနိစ္စာ ၊ပေ၊ သဗ္ဗာ သညာ အနိစ္စာ ၊ပေ၊ သဗ္ဗေ သင်္ခါရာ အနိစ္စာ ၊ပေ၊ သဗ္ဗံ ဝိညာဏံ အနိစ္စံ ဓယဋ္ဌေန-ဒုက္ခံ ဘယဋ္ဌေန-အနတ္တာ အသာရကဋ္ဌေန။ [မြန်မာလိုကား-ရုပ်ဟူသမျှသည် ကုန်ခန်း ပျက်စီးခြင်းသဘော ရှိသောကြောင့် မမြဲပါတကား၊ ကြောက်မက်ဖွယ်သဘော ရှိသောကြောင့် ဒုက္ခချည်းပါတကား၊ အနှစ်သာရ မရှိသောကြောင့် အတ္တ မဟုတ်ကြပါတကား။ “ဝေဒနာဟူသမျှသည်”စသည်ဖြင့် ဆိုပါ။

အနိစ္စံ ခယဋ္ဌေန။ ။ကုန်ခန်းပျက်စီးတတ်ခြင်းကို ထောက်လျှင် ရူပက္ခန္ဓာ၏ မမြဲကြောင်းသည် ထင်ရှား၏။ အကြောင်းအားလျော်စွာ ဖြစ်ပြီးနောက် မပျက်စီးနိုင်ဘဲ ခိုင်မြဲမှသာ နိစ္စလို့ ဆိုရာ၏။ ယခုမှာ ဖြစ်ပြီးနောက် ဘင်ခဏတွင် ပျက်စီး၏။ ထို့ကြောင့် ရူပက္ခန္ဓာသည် အနိစ္စပါတကား။

ဒုက္ခံ ဘယဋ္ဌေန။ ။မိမိတို့ သန္တာန်၌ရှိသော ထိုရူပက္ခန္ဓာသည် ဧကန်ပျက်ရဦးမည်၊ ပျက်ရမည့် အရာမှန်လျှင်လည်း ဧကန် ကြောက်မက်ဖွယ် ကောင်းလှ၏။ ရူပက္ခန္ဓာတွင် ပထဝီစသော ဓာတ်ကြီးလေးပါးသည် မြေဆိုးကြီးလေးကောင်နှင့် တူ၏။ ရာဇဝတ်မှု သင့်၍ “မောင်မင်းသည် ဤမြေဆိုးကြီးလေးကောင်ကို အစာမှန်မှန် ကျွေး၍ မွေးမြူရမည်၊ အစာကျွေးပုံ မဟန်တဲ့ တစ်နေ့မှာ အစာကို မကျေနပ်သောမြွေက မောင်မင်းကို ကိုက်သတ်လိမ့်မည်”ဟု အမိန့်ချမှုကို ခံရသူသည် ထိုမြေကြီးလေးကောင်ကို အလွန်ကြောက်ရွံ့စွာ အစာမှန်မှန် ကျွေးရာမှ သူတို့ အလိုမကျသဖြင့် အကိုက်ခံရတော့သကဲ့သို့၊ ထိုအတူ ဤဓာတ်ကြီးလေးပါးကို အာဟာရမှန်မှန် ပေးနေရာမှ အာဟာရမတုံ့ခြင်းကြောင့် ဖောက်ပြန်ပျက်စီးလျက် ရောဂါအမျိုးမျိုးဖြစ်ကာ သေကျေပျက်စီးရလေသည်။ သို့အတွက် ဤရုပ်ခန္ဓာသည် ကြောက်စရာဖြစ်၍ ဧကန် ဒုက္ခတုံးကြီးပါတကား။ ဤသို့ စသည်ဖြင့် ရုပ်နာမ် အားလုံးဝယ် ကြောက်မက်ဖွယ်ကောင်းသော အချက်တွေ များလှ၏။

အနတ္တာ အသာရကဋ္ဌေန။ ။ရုပ်ဟူသမျှသည် အနှစ်သာရ မရှိကြသဖြင့် အနတ္တချည်းပါတကား။ ဝေဒနာ စသည်တို့၌လည်း အနိစ္စလက္ခဏာ စသည်ကို ဆင်ခြင်ရာ၏။ ဤလက္ခဏာသုံးပါးသည် တစ်ပါးနှင့်တစ်ပါး ဆက်သွယ်လျက် ရှိ၏။ အနှစ်မရှိသောကြောင့် မခိုင်မြဲဘဲ ပျက်စီးရ၏၊ ပျက်စီးတတ်သဖြင့်လည်း ကြောက်မက်ဖွယ် ဒုက္ခတုံးကြီး ဖြစ်၏။ မပျက်မစီး ခိုင်မြဲ၍ မဆင်းရဲလိုဘဲလျက် ပျက်စီးရဆင်းရဲရသဖြင့် အလိုသို့ မလိုက်သော အနတ္တချည်းဖြစ်၏။ ဤသို့ လက္ခဏာတစ်ပါးနှင့်တစ်ပါး ဆက်သွယ်လျက်ရှိသောကြောင့် တစ်ပါးမျှ ကောင်းစွာ ထင်မြင်လျှင် အခြားလက္ခဏာနှစ်ပါးသည် အလိုလို ထင်ရှားလာနိုင်ပေသည်။

အဒ္ဓါနသမ္ပသနနည်း။ ။ယံ အတိတော ရူပံ၊ တံ ယသ္မာ အတိတောယေဝ ခီဏံ၊ နယိမံ ဘဝံ သမ္ပတ္တန္တိ အနိစ္စံ ခယဋ္ဌေန-ဒုက္ခံ ဘယဋ္ဌေန-အနတ္တာ အသာရကဋ္ဌေန။ ယံ အနာဂတံ အနန္တရာဇော နိဗ္ဗတ္တိဿတိ၊ တံပိ တတ္ထေဝ ခီယိဿတိ၊ န တတော ပရံ ဘဝံ ဂမိဿတိတိ အနိစ္စံ ခယဋ္ဌေန-ဒုက္ခံ ဘယဋ္ဌေန-အနတ္တာ အသာရကဋ္ဌေန။ ယံ ပစ္စုပ္ပန် ရူပံ၊ တံပိ ဣဓေဝ ခီယတိ န ဣတော ဂစ္ဆတိတိ အနိစ္စံ ခယဋ္ဌေန-ဒုက္ခံ ဘယဋ္ဌေန-အနတ္တာ အသာရကဋ္ဌေန-အတိတ်ဘဝ၌ ဖြစ်သော ရူပက္ခန္ဓာသည် အတိတ်ဘဝ၌ပင် ချုပ်လေပြီ၊

ဤပစ္စုပ္ပန်ဘဝသို့ မရောက်၊ ထို့ကြောင့် ကုန်ခန်းခြင်းသဘောရှိ၍ အနိစ္စ၊
ကြောက်မက်ဖွယ်သဘောရှိ၍ ဒုက္ခ၊ အနစ်သာရမရှိ၍ အနတ္တပါတကာ။ ဤသို့
စသည်ဖြင့် ပါဠိအားလျော်စွာ မြန်မာပြန်ပါ။

မှတ်ချက်။ ။ဤအဒ္ဓါနသမ္မသနနည်း၌ ဘဝအားဖြင့် ခွဲခြား၍ ပွားများသုံးသပ်မှုကိုသာ
သင်္ဂြိုဟ်က ပြလိုရင်းဖြစ်၏။ သို့သော် အဇ္ဈတ္တ ဗဟိဒ္ဓ ခွဲခြား၍ “ယံ အဇ္ဈတ္တံ၊
တံပိ အဇ္ဈတ္တမေဝ ဝီယတိ၊ န ဗဟိဒ္ဓါဘာဝံ ဂစ္ဆတိတိ အနိစ္စံ ခယဋ္ဌေန ၊ပေ၊ ယံ
ဗဟိဒ္ဓါ ရူပံ၊ တံပိ ဗဟိဒ္ဓါယေဝ ဝီယတိ၊ န အဇ္ဈတ္တဘာဝံ ဂစ္ဆတိတိ အနိစ္စံ
ခယဋ္ဌေန-ဒုက္ခံ ဘယဋ္ဌေန-အနတ္တာ အသာရကဋ္ဌေန” ဟုလည်း ပွားများနိုင်၏။
ထို့အတူ “ယံ ဩဠာရိကံ၊ တံပိ တတ္ထေဝ (ထိုဩဠာရိကအဖြစ်၌သာလျှင်) ဝီယတိ၊
န သုခုမဘာဝံ ဂစ္ဆတိတိ” စသည်ဖြင့် ဩဠာရိက သုခုမခွဲ၍လည်းကောင်း၊ “ယံ
ဟိနံ၊ တံပိ တတ္ထေဝ ဝီယတိ” စသည်ဖြင့် ဟိန ပဏီတခွဲ၍လည်းကောင်း၊ “ယံ ဒူရေ၊
တံပိ တတ္ထေဝ ဝီယတိ၊ န သန္တိကေဘာဝံ ဂစ္ဆတိတိ” စသည်ဖြင့် ဒူရေ သန္တိကေ ခွဲ၍
လည်းကောင်း၊ ပွားများနိုင်၏။ ဝေဒနာက္ခန္ဓာစသော နာမ်ခန္ဓာလေးပါးကို ရှု၍လည်း
ကောင်း၊ ဒွါရ အာရုံစသည်တို့ဖြင့် ခွဲခြား၍လည်းကောင်း ပွားများနိုင်သည်သာ။

သန္တတိသမ္မသနနည်း။ ။အပူ၌နေစဉ် အပူရုပ်အစဉ် ဖြစ်၏၊ နေရိပ်သို့
ဝင်ပြီးနောက် အတော်ကြာလျှင် အပူရုပ်အစဉ်ပျောက်၍ အအေးရုပ်အစဉ်
ရောက်၏။ မကျန်းမာတဲ့အခါ မကျန်းမာသော ရုပ်အစဉ်ဖြစ်၏၊ ကျန်းမာပြန်လျှင်
မကျန်းမာသောရုပ်အစဉ် ပျောက်၍ ကျန်းမာသောရုပ်အစဉ် ရောက်၏။ ထိုင်နေတဲ့
အခါ ရုပ်အစဉ်သည် ထလိုက်သောခါ ကုန်ပျောက်၍ ထရုပ်အစဉ် ရောက်၏။
စကားပြောတုန်းအခါ ရုပ်အစဉ်သည် ဆိတ်ဆိတ်နေသောအခါ ကုန်ပျောက်၏။
ဤသို့ စသည်ဖြင့် အလုပ်ကိစ္စပြောင်းလွှဲတိုင်း နေရာဌာန ပြောင်းလွှဲတိုင်း
ဣရိယာပုထ် ပြောင်းလွှဲတိုင်း ရုပ်အစဉ် ပြောင်းလွှဲပုံကိုလည်းကောင်း ဆင်ခြင်၍
သန္တတိသမ္မသနနည်းအားဖြင့် အနိစ္စ ဒုက္ခ အနတ္တဟု ရှုနိုင်၏။

နာမ်အစဉ်ရူပံ။ ။ရူပါရုံကို အာရုံပြုသော ဝိထိစိတ်အစဉ်သည် သဒ္ဓါရုံကို
အာရုံပြုသော ဝိထိစိတ်အစဉ်သို့ မရောက်၊ အနိဋ္ဌာရုံကို ခံစားသော ဒုက္ခဝေဒနာ
အစဉ်သည် ဣဋ္ဌမဇ္ဈတ္တ အတိဣဋ္ဌာရုံကို ခံစားရာခဏသို့ မရောက်၊ ရူပါရုံကို
မှတ်သားသော သညာက္ခန္ဓာအစဉ်သည် သဒ္ဓါရုံကို မှတ်သားသော သညာက္ခန္ဓာ
အစဉ်သို့ မရောက်၊ ရူပါရုံကို စေ့ဆော်ပြုလုပ်သော(စက္ခုဝိညာဏဝိထိ၌ အတူတကွ
ဖြစ်လျက် ကြည့်ရှုသော) သင်္ခါရက္ခန္ဓာအစဉ်သည် သဒ္ဓါရုံကို စေ့ဆော်သော
သင်္ခါရက္ခန္ဓာအစဉ်သို့ မရောက်၊ ဤသို့ စသည်ဖြင့် အလွန်ကျယ်ဝန်းစွာ ချဲ့ထွင်၍
သုံးသပ်ရာ၏။ ထို့ပြင် ဝိသုဒ္ဓိမဂ်၌ လာသည့်အတိုင်း ဖွဲ့ဆိုအပ်သော...

[ဆောင်] သုံးပါးအရွယ်၊ ဆယ်ဒသက၊ ပဉ္စကတည်း၊ စတုက-တိ၊ ဒိနှင့် ကေ၊ သုံးဝဉ္စတု၊
ရတုခြောက်သွယ်၊ လက္ခယံ လဆန်း၊ ဒီဝန်းရတ္တိ၊ ဆဠိအခါ၊ ကိရိယာ ဆ-

ဥဒ္ဓါရဟု၊ စသည့်ခြောက်ခု၊ ထိုထိုစဉ်၊ ရှိမူ ဥသယံ၊ အလုံးစုံသည်၊ ရွှေတုံမဖြစ်၊ တစ်ဆစ်တစ်ရပ်၊ တစ်စပ်တစ်သင်း၊ နှမ်းအိုးခင်းထက်၊ နှမ်းစေ့ကျက်သို့၊ ကွဲပျက်ကြေမှု၊ အနိစ္စသည်၊ ဒုက္ခ အနတ္တချည်းတည်း။-ဟူသော ပရမတ္ထသရူပ ဘောဒနီလာလင်္ကာအတိုင်းလည်း ပွားများရာ၏။

ခဏသမ္မသနနည်း။ ။ဥပါဒ် ဌိ ဘင်ဟူသော ခဏတ္တယကို တစ်ခဏဟုယူ၍ “အတိတ်ခဏ၌ ဖြစ်သောရုပ်သည် ပစ္စုပ္ပန်ခဏသို့ မရောက်ဘဲ ချုပ်ပျောက်ခြင်း သဘောကြောင့် အနိစ္စ” စသည်ဖြင့်လည်းကောင်း၊ “အတိတဘဝင်စိတ်သည် ဘဝင်စလနသို့ မရောက်ဘဲ ချုပ်ပျောက်ခြင်းသဘောကြောင့် အနိစ္စ” စသည်ဖြင့် လည်းကောင်း၊ ရုပ်ဝီထိ နာမ်ဝီထိအစဉ်ကို ကြည့်၍ ပွားများရာ၏။ ဤခဏ သမ္မသနနည်းကား ဘုရားရှင်မှတစ်ပါး အခြားပုဂ္ဂိုလ်တို့ဉာဏ်တွင် ထင်မြင်ရန် ခဲယဉ်းသည်ဟု ဆိုကြ၏။ သို့သော် တိုက်ရိုက်မထင်သော်လည်း အနိစ္စ ဒုက္ခ အနတ္တ သဘော ထင်ရှားအောင် အမှန်းအတားအားဖြင့် ပိုင်းခြားကန့်သတ်၍ ပွားများအပ် ၏။ ဤသို့ တေဘူမကသင်္ခါရ၌ ကာလာပသမ္မသနစသောနည်းဖြင့် အနိစ္စ ဒုက္ခ အနတ္တဟု သုံးသပ်ဆင်ခြင်တတ်သော ဉာဏ်ကို “သမ္မသနဉာဏ်”ဟု ခေါ်သည်။

တေဘူမကသင်္ခါရေသု၊ ပဿတော လက္ခဏတ္တယံ၊ သမ္မသနနာမံ ဉာဏံ၊ ဇာတံ ပဋ္ဌမယောဂိနော။

တေဘူမကသင်္ခါရေသု-ကာမ ရူပ၊ အရူပတွင်၊ ပါဝင်သမျှ၊ သင်္ခါရတို့၌၊ လက္ခဏတ္တယံ-မမြဲနိုင်လစ်၊ ကြောက်ဖွယ်ဖြစ်နှင့်၊ အနှစ်မဲသား၊ လက္ခဏာယာဉ် သုံးပါးကို၊ ပဿတော-နည်းအဖုံဖုံ၊ ကုန်အောင်စုံမျှ၊ တလုံလဲလဲ၊ စွဲမြဲထင်မြင် အောင်၊ ဆင်ခြင်ကြည့်ရှုသော၊ ပဋ္ဌမယောဂိနော-ပထမလျှင်၊ အစထင်၍၊ အစဉ် ကြီးကုတ်၊ အားထုတ်သောပုဂ္ဂိုလ်၏၊ သမ္မသနနာမံ ဉာဏံ-သမ္မသန၊ အမည် ရလျက်၊ သင်္ခါရထွင်း၊ ဉာဏ်အလင်းသည်၊ ဇာတံ-ဒုက္ခခပ်သိမ်း၊ ဝဋ်ဇုတ်ငြိမ်းဖို့၊ ကိန်းအားလျော်စွာ၊ ဖြစ်ပေါ်၍လာပေသတည်း။

ဥဒယဗ္ဗယဉာဏံ။ ။[ဥဒယ-အဖြစ်+ဝယ-အပျက်၊ ဝယ၌ ဝကို ခွေးဘော်ပြု၊ ဝနှစ်လုံးကို ဗနှစ်လုံးပြု၍ ဥဒယဗ္ဗယဟု ဖြစ်၏။] သမ္မသနဉာဏ် ရင့်သန်ပြီး နောက် တိုးတက်အားထုတ်သောအခါ “ဥဒယဗ္ဗယဉာဏ်” ဖြစ်ပေါ်လာ၏။ နာမ်ရုပ်တို့သည် မဖြစ်ခင်က အဆင်သင့်ဖြစ်ဖို့ရာ စုဆောင်းသိမ်းဆည်းအပ်ပြီး လည်း မရှိ၊ ချုပ်သောအခါလည်း အရပ်တစ်ပါးသို့ ရောက်သွား၍ စုပုံနေသည် လည်း မဟုတ်၊ စောင်းခွက် စောင်းကြိုး၌ တီးခြင်းအမျိုးမျိုးကို စွဲ၍ ရုတ်ခနဲ စောင်းသံပေါ်လာပြီးနောက် အတီးရပ်သည်နှင့် တစ်ပြိုင်နက် အသံတိတ်ပုံကဲ့သို့၊ ထိုအတူ ရုပ်နာမ်တရားလည်း ဆိုင်ရာအကြောင်းကြောင့် ရုတ်ခနဲ ဖြစ်ပြီးနောက် ချက်ချင်းပင် ချုပ်ပျောက်ကြကုန်၏။ ထို့ကြောင့် ဖြစ်နေသော ရုပ်နာမ်၌ အဟောင်း မရှိ၊ အသစ်ချည်းသာ ဖြစ်ကြလေသည်။

အနုပုဏ္ဏာဝုပ္ပဇ္ဇန္တိ၊ ဥပ္ပန္နာပိ နိရုဇ္ဈာရ
နိစ္စံ နဝါဝ သင်္ခါရာ၊ ဝိဏာသဒ္ဓသမူပမာ။

သင်္ခါရာ-ရုပ်နာမ်နှစ်ပါး၊ သင်္ခါရတရားတို့သည်။ အနုပုဏ္ဏာဝ-စုဆောင်းသိမ်းဆည်း၊ ဖြစ်ပြီးမဟုတ်ကုန်ဘဲသာလျှင်၊ ဥပ္ပဇ္ဇန္တိ-အကြောင်းကိုစွဲ၍၊ ရုတ်ခနဲဖြစ်ပေါ်လာကြကုန်၏။ ဥပ္ပန္နာပိ-အကြောင်းအားလျော်စွာ၊ ပေါ်လာကုန်ပြီး၍လည်း၊ နိရုဇ္ဈာရ-ချက်တဖြုတ် ရုတ်တရက်၊ ချုပ်ပျက်ကြလေကုန်၏။ နိစ္စံ နဝါဝ-ခဏမစဲ၊ အမြဲဖြစ်လျက်၊ အသစ်စက်စက်တို့သာတည်း။ ဝိဏာသဒ္ဓသမူပမာ-စောင်းကြိုးစောင်းခွက်၊ တီးမှုတ်တွက်ကြောင့်၊ ပေါ်ထွက်ပျောက်ဟန်၊ စောင်းသံနှင့်တူလေကုန်စွတကား။

ပစ္စယဝသေန ခဏဝသေန။ ။ဤကဲ့သို့ စဉ်းစားပြီးနောက် ရုပ်နာမ်တရားတို့ကို အကြောင်းနှင့်တွဲဖက်၍ ဆက်လက်ရှုစားရာ၏။ ရုပ်တရား၏ဖြစ်ကြောင်းသည် ကင်္ခါဝိတရဏာဝိသုဒ္ဓိ၌ ပြခဲ့သည့်အတိုင်း အဝိဇ္ဇာ တဏှာ ကံ အာဟာရတို့တည်း။ (ထိုအကြောင်းတို့ကြောင့် ဖြစ်ပုံကို ပြခဲ့ပြီ) ထိုအကြောင်းများ မရှိလျှင် ရုပ်တရားလည်း မဖြစ်နိုင်၊ နာမ်တရားတို့၏အကြောင်းကား အာဟာရအရာဝယ် ဖဿကို ထည့်၍ “အဝိဇ္ဇာ တဏှာ ကံ ဖဿတည်း”ဟု သိပါ။ ဤအကြောင်းတရားကို သိပြီးလျှင် “အဝိဇ္ဇာရှိခြင်းကြောင့် ရုပ်နာမ်ဖြစ်ရသည်၊ အဝိဇ္ဇာကို အကြောင်းမဲ့ ပယ်နိုင်လျှင် ဤရုပ်နာမ် ဖြစ်နိုင်တော့မည် မဟုတ်”စသည်ဖြင့် အဖန်ဖန် ဆင်ခြင်သောအခါ ဖြစ်မှု ပျက်မှုဟူသော ဥဒယဗ္ဗယလက္ခဏာ လွန်စွာထင်လာမည်။ ထိုကဲ့သို့ အလွန်အလွန် ထင်လာလျှင် ဥပါဒိခဏ ဘင်ခဏအားဖြင့်လည်း လွန်စွာ ထင်ရှားတော့လတ္တံ့၊ ခဏအားဖြင့် ထင်ရှားအောင် တမင်အားထုတ်ဖွယ်မလို၊ ရေ၌ တုတ်ဖြင့် ရေးခြစ်သောအခါ ရှေ့ကခြစ် နောက်က ပျက်လိုက်သကဲ့သို့ ထို့အတူ ရုပ်နာမ်တရားများလည်း ဖြစ်ပြီးလျှင် ချက်ချင်း ပျက်တော့၏။ ရေအိုင်၌ မိုးရွာ၍ ရေပြက်ကလေးများ ဖြစ်ရာ၌ “ဖြစ်လျှင်၊ ပျက်”သကဲ့သို့လည်းကောင်း၊ နေထွက်သည်နှင့် တစ်ပြိုင်နက် ဆီးနှင်းပေါက်တွေ အရည်ပျော်သကဲ့သို့လည်းကောင်း၊ အပ်နဖားကို ထွင်းသော စူးဖျားပေအပေါ်၌ မှန်ညှင်းစေ့ကို တင်လျှင် တင်သည်နှင့် တစ်ပြိုင်နက် လိမ့်ကျသကဲ့သို့လည်းကောင်း၊ ရုပ်နာမ်တို့သည် “စုဖြစ်၊ စုပျက်”ပါတကားဟု အဖြစ်အပျက်ကို ခဏအားဖြင့် ထင်ရှားအောင် ပြုသော ဥဒယဗ္ဗယဉာဏ် ဖြစ်ပေါ်လာသည်။

တောဘူမကသင်္ခါရေသု၊ ပဿတော ဥဒယဗ္ဗယံ၊
ဥဒယဗ္ဗယနာမံ ဉာဏံ၊ ဇာတံ ဒုတိယယောဂိနော။

တောဘူမကသင်္ခါရေသု-ကာမရူပ၊ အရူပတွင်၊ ပါဝင်ကြတောင်း၊ သင်္ခါရအပေါင်းတို့၌၊ ဥဒယဗ္ဗယ-ဖြစ်လျှင်ချက်ချင်း၊ ပျက်ပုံအခင်းကို၊ ပဿတော-

တုတ်ခြစ်ရေထက်၊ မိုးရေပွက်နှင့်၊ အပ်ထက်မုန်ညင်း၊ နေထွက်နှင့်သို့၊ မယွင်းပုံပြု၊ အဖန်ဖန်ရှုသော၊ ဒုတိယယောဂီနော-ဒုတိယအဆင့်၊ ဉာဏ်ကုန်လွင့်၍၊ အသင့်ကြိုးကုတ်၊ အားထုတ်သောပုဂ္ဂိုလ်၏။ ဥဒယဗ္ဗယနာမံ ဉာဏံ-ဥဒယဗ္ဗယ၊ အမည်ရသည့်၊ သင်္ခါရထွင်း၊ ဉာဏ်ရောင်အလင်းသည်။ ဇာတ်-ဒုက္ခခပ်သိမ်း၊ ဝဋ်ဇာတ်ငြိမ်းဖို့၊ ကိန်းအားလျော်စွာ၊ ဖြစ်ပေါ်၍လာပေသတည်း။

ဩဘာသ။ ။ဤပြုအပ်ခဲ့သည့်အတိုင်း ရုပ်နာမ်တို့၏ အဖြစ်အပျက်ကို ရှင်းလင်းစွာ သိမြင်သောအခါ လွန်စွာစိတ်ကြည်လင်ရကား စိတ်ကြောင့်ဖြစ်သော (စိတ္တဇ)ကိုယ်ရောင်ကိုယ်ဝါသည်လည်းကောင်း၊ ထိုစိတ္တဇအရောင်အဝါမှ ဆက်၍ စိတ္တပစ္စယ ဥတုသမုဋ္ဌာနအရောင်အဝါတို့သည်လည်းကောင်း၊ ဉာဏ်ထက်လျှင် ထက်သလောက် မိမိ ထိုင်နေရာအရပ်၊ တစ်ခန်းလုံး၊ တစ်ကျောင်းလုံး၊ တစ်တိုက်တာလုံး၊ တစ်ဂါဝတ်၊ နှစ်ဂါဝတ်၊ တစ်ယူဇနာ၊ နှစ်ယူဇနာ စသည်ဖြင့် အကနိဋ္ဌ ဗြဟ္မာ့ဘုံတိုင်အောင် ထွက်ဖြာကုန်၏။ ထိုအခါ “ငါ့မှာ ရှေးက ဤကိုယ်ရောင်ကိုယ်ဝါ မထွက်ဘူးချေ။ ဤကိုယ်ရောင်ကိုယ်ဝါကို ထွက်ဖြာစေနိုင်သော စိတ်သည် မဂ်စိတ် ဖိုလ်စိတ်ပင် ဖြစ်ရာ၏။ ငါသည် မဂ်ရပြီဖိုလ်ရပြီ” ဟု မှတ်ထင်ပြီးလျှင် အားထုတ်မြဲ ကမ္မဋ္ဌာန်းကို စွန့်လွှတ်၍ ကိုယ်ရောင်ကိုယ်ဝါကို သာယာနှစ်သက်ကာ ဝိပဿနာလမ်း လွဲမှားလေတော့သည်။

ပီတိ။ ။ဩဘာသသာမကသေး၊ စေတသိက်ပိုင်း၌ပြုခဲ့သော ခုဒ္ဒိကာ ခဏိကာ စသော ပီတိငါးမျိုးလည်း ထိုက်သင့်သလို ဖြစ်ပေါ်လျက် အလွန်နှစ်သက်၏။

ပဿဒ္ဓိ။ ။ကိုယ်စိတ်နှစ်ပါးလုံးပင် အေးမြငြိမ်းချမ်းသဖြင့် ကာယပဿဒ္ဓိ စိတ္တပဿဒ္ဓိလည်း ဖြစ်၏။ [ပဿဒ္ဓိသာမက၊ သောဘနသာဓာရဏဖြစ်သော လဟုတာ မုဒုတာ ကမ္မညတာစေတသိက်များလည်း ဖြစ်သည်ပင်။ ပဿဒ္ဓိတစ်ခုကိုသာ ဥပလက္ခဏနည်းဖြင့် မှတ်၍ ပြထားသည်။] ထိုအခါ ယောဂီပုဂ္ဂိုလ်သည် လွန်စွာငြိမ်းချမ်းသဖြင့် ကမ္မဋ္ဌာန်း၌ စွဲလမ်းမွေ့လျော်လေတော့၏။

အဓိမောက္ခ။ ။ကမ္မဋ္ဌာန်းအာရုံ၌ သက်ဝင်ဆုံးဖြတ်တတ်သော သဒ္ဓါတရားလည်း ဖြစ်ပေါ်လာ၏။ [ဤ၌ ယုံကြည်ကာမတ္တ မဟုတ်ဘဲ၊ စူးစိုက်သက်ဝင်တတ်ဆုံးဖြတ်တတ်သောကြောင့် သဒ္ဓါကိုပင် “အဓိမောက္ခ” ဟု ဆိုသည်။ အဓိမောက္ခ စေတသိက်ဟု မမှတ်လင့်။ အဓိမုစ္စတိ-သက်ဝင် ဆုံးဖြတ်တတ်၏။ ဣတိ-ထို့ကြောင့်၊ အဓိမောက္ခော-မည်၏။

ပဂ္ဂဟ။ ။ပဂ္ဂဏှာတ်-ဝိပဿနာစိတ်ကို နောက်မဆုတ်ရအောင် အားပေးချီးမြှောက် ထောက်ပံ့တတ်၏။ ဣတိ-ကြောင့်၊ ပဂ္ဂဟော-ပဂ္ဂဟ မည်၏။

သုခ။ ။ဆီထိသော ဝါဂုမ်းပမာ ယောဂီပုဂ္ဂိုလ်၏ တစ်ကိုယ်လုံး၌ မွန်မြတ်သော စိတ္တဇရုပ်တွေကို ပျံ့နှံ့ထုံမွမ်းစေတတ်သော သုခဝေဒနာလည်း ဖြစ်ပေါ်လာ၏။

ဉာဏ။ ။ဝဇီရစိန်လက်နက် မိုးကြိုးစက်သို့ သွက်လက်လျင်မြန် အမြင် သန်သော ဝိပဿနာဉာဏ်လည်း ဖြစ်ပေါ်လာ၏။ “ရှုလိုက်တိုင်း ရှုလိုက်တိုင်း ရုပ်နာမ်၏ အဖြစ်အပျက်တွေ အလွန်ထင်ရှားနေသည်” ဟူလို။

ဥပဋ္ဌာနာ။ ။မြင်းမိုရ်တောင်ပမာ ကမ္မဋ္ဌာန်းအာရုံ၌ လွန်စွာတည်တံ့သော သတိလည်း ဖြစ်ပေါ်လာ၏။ ဥပဋ္ဌဟတိ-အာရုံ၌ စွဲမြဲ တည်နေတတ်၏။ ဣတိ-ကြောင့်၊ ဥပဋ္ဌာနံ-မည်၏။

ဥပေက္ခာ။ ။ဝိပဿနပေက္ခာ အာဝဇ္ဇနပေက္ခာဟူသော ဥပေက္ခာနှစ်မျိုးလည်း ဖြစ်ပေါ်လာ၏။ ဖြစ်မှု ပျက်မှုတို့ အလွန်ထင်ရှားနေရကား ထိုအဖြစ်အပျက် ရှုဖို့ရန် ဗျာပါရမများတော့ဘဲ အသင့်အားဖြင့် ရှုနိုင်သော ဝိပဿနာဉာဏ်နှင့် ယှဉ်သော တတြမဇ္ဈတ္တပေက္ခာသည် ဝိပဿနပေက္ခာ မည်၏။ ထိုဖြစ်မှု ပျက်မှုကို ဆင်ခြင်လိုသောအခါ၌ အလွန် လျင်မြန်စွာ ဆင်ခြင်နိုင်သော စေတနာသည် အာဝဇ္ဇနပေက္ခာ မည်၏။

နိကန္တိ။ ။ဩဘာသစသည်တို့ဖြင့် အလွန်တင့်တယ်စွာ တန်ဆာဆင်ထား သကဲ့သို့ဖြစ်သော ဝိပဿနာကို သာယာနှစ်သက်တတ်သော တဏှာသည် နိကန္တိ မည်၏။ ထိုနိကန္တိလည်း ဖြစ်တတ်လေသည်။ ထိုနိကန္တိတဏှာသည် လွန်စွာ သိမ်မွေ့ရကား ယောဂီပုဂ္ဂိုလ်က တဏှာမှန်း မသိ၊ ဝိပဿနာ၌ မွေ့လျော်မှု ဟူသော “ဝိပဿနာရတီ” ဟူသာ အထင်ရှိလေသည်။ ဤပီတိ စသည်တို့ ဖြစ်သောအခါလည်း “ငါ့မှာ ရှေးက ဤပီတိမျိုး မဖြစ်ခဲ့ဘူးချေ၊ ဤ ပီတိကို ဖြစ်စေသောစိတ်ကား မဂ် ဖိုလ်စိတ်ပင် ဖြစ်ရာ၏။ ငါ မဂ်ရပြီ ဖိုလ်ရပြီ” ဟု မှတ်ထင်ကာ ဝိပဿနာလမ်းလွဲရှာလေ၏။

ဥပက္ခိလေသ။ ။ဝိပဿနာကို ညစ်နွမ်းစေတတ်သောတရားကို “ဥပက္ခိလေသ” ဟု ခေါ်၏။ ဩဘာသမှစ၍ ဥပေက္ခာတိုင်အောင် ရှေ့(၉)ပါးသည် အကုသိုလ် တရားမဟုတ်၊ ဤဥဒယဗ္ဗယဉာဏ်ခန်းသို့ ရောက်လျှင် ဖြစ်တတ်မြဲပေတည်း။ ပီတိ စသည်ကား ဝိပဿနာစိတ်နှင့် ယှဉ်ဖက် စေတသိက်များလည်း ဖြစ်၏။ ထို့ကြောင့် ဩဘာသစသည်ကို မုချ ဥပက္ခိလေဟု မဆိုရ။ သို့သော် ထိုဩဘာသ စသည်တို့သည် “ငါ့မှာဖြစ်၏” ဟု စွဲလမ်းသောဒိဋ္ဌိ၊ “အလွန်နှစ်သက်ဖွယ် ကောင်း ပေသည်ဟု မှတ်ထင်တတ်သော မာန၊ “ငါ၏ဩဘာသ” စသည်ဖြင့် စွဲလမ်းတတ် သော တဏှာ၊ ဤတရား(၃)မျိုး၏ တည်ရာအာရုံဖြစ်ကြ၏။ ဤတဏှာ၊မာန၊ဒိဋ္ဌိ တို့ကား ဝိပဿနာစိတ်ကို ညစ်နွမ်းစေတတ်သော ဥပက္ခိလေသတည်း။ ထိုတဏှာ၊ မာန၊ဒိဋ္ဌိတို့၏ ဥပက္ခိလေသအမည်ကို အာရုံဖြစ်သော ဩဘာသစသည်တို့ အပေါ် တင်စား၍ ဖလူပစာရ၊ ဌာနပစာရနည်းဖြင့် ဩဘာသစသည်တို့ကိုလည်း ဥပက္ခိလေသ ဟု ခေါ်ဝေါ်ရတော့သည်။ နောက်ဆုံး၌ နိကန္တိကား မုချအားဖြင့် ဥပက္ခိလေသတည်း။ ထိုနိကန္တိကိုပင်အာရုံပြု၍ နောက်နောက် တဏှာ၊မာန၊ဒိဋ္ဌိများ ဖြစ်တတ်သေးရကား

ဥပစာအားဖြင့်လည်း ဥပက္ကိလေသအမည် ရသည်။ ဤသို့လျှင် ဩဘာသစသော ဝတ္ထုအားဖြင့် ဝိပဿနပက္ကိလေသ(၁၀)ပါးရှိ၏။ တစ်ခုတစ်ခုကို အာရုံပြုသော တဏှာ မာန ဒိဋ္ဌိ(၃)ပါးဖြင့် မြောက်လျှင် ဝိပဿနပက္ကိလေသ(၃၀)ရှိသည်။

မဂ္ဂါမဂ္ဂဉာဏဒဿနဝိသုဒ္ဓိ။ ။ကမ္မဋ္ဌာန်းအစဉ်၌ မကျွမ်းကျင်သော ယောဂီ သည် ထိုဩဘာသ စသည်ကို နှစ်သက်လျက် ကမ္မဋ္ဌာန်းလမ်းလွဲသော်လည်း ကျွမ်းကျင်သော ယောဂီဉာဏ်ကား “ဤဩဘာသ စသည်တို့သည် တဏှာ၊မာန၊ဒိဋ္ဌိ တို့၏ တည်ရာဖြစ်၍ ဝိပဿနာစိတ်ကို ညစ်နွမ်းစေတတ်သော ဘေးရန်မျှသာ ဖြစ်၏။ ဤဩဘာသစသည်ကို သာယာနှစ်သက်မှုသည် လမ်းမှန်မဟုတ် အမဂ္ဂ တည်း၊ ဤဩဘာသစသည်ကို ဂရုမစိုက်ဘဲ အားထုတ်မြဲ ဝိပဿနာသာလျှင် မဂ်ဖိုလ်ရကြောင်း လမ်းကောင်းမဂ္ဂတည်း” ဟု လမ်းမှန်/မမှန်ကို ပိုင်းခြားတတ် သောဉာဏ် ဖြစ်လာ၏။ ထိုဉာဏ်သည် သာမန်သိရုံမျှ မဟုတ်ဘဲ၊ မဂ္ဂ အမဂ္ဂကို မျက်စိဖြင့် ကြည့်ရသလို သိမြင်တတ်သောကြောင့် ဒဿနလည်း မည်၏။ ဝိပဿန ပက္ကိလေသတို့မှ စင်ကြယ်သောကြောင့် ဝိသုဒ္ဓိလည်း မည်၏။ ထို့ကြောင့် “မဂ္ဂါ မဂ္ဂဉာဏဒဿနဝိသုဒ္ဓိ” ဟု ခေါ်သည်။ ဤမျှလောက်သော ဝိပဿနာအစဉ်ဖြင့် ဥဒယဗ္ဗယဉာဏ် အဆုံးမသတ်သေး၊ ဩဘာသစသည်တို့၏ နှောင့်ယှက်မှုကြောင့် အဆုံးမသတ် လမ်းခုလတ်မှာပင် ဝိပဿနာအစဉ် ရပ်နေသည်။ ထို့ကြောင့် သမ္မုသန ဉာဏ်နှင့် ဥဒယဗ္ဗယဉာဏ်ရှေ့ပိုင်းကို “မဂ္ဂါမဂ္ဂဉာဏဒဿနဝိသုဒ္ဓိနယ်” ဟု မှတ်ပါ။

ပဋိပဒါဉာဏဒဿနဝိသုဒ္ဓိ

ပရိပန္နဝိမုတ္တဿ။ ။တတာ ပရိပန္နဝိမုတ္တဿ ပန တဿ ဥဒယဗ္ဗယဉာဏတော ပဋ္ဌာယ ၊ပေ၊ ပဋိပဒါဉာဏဒဿနဝိသုဒ္ဓိ နာမ။ “ပရိပန္နန္တိ -ဝိပဿနာအစဉ်ကို နှောင့်ဖွဲ ဖျက်ဆီးတတ်ကုန်၏။ ဣတိ-ကြောင့်၊ ပရိပန္နာ-ပရိပန္နတို့ မည်၏” နှင့် အညီ၊ ဝိပဿနာစိတ်အစဉ်ကို နှောင့်ဖွဲဖျက်ဆီးတတ်သော ဝိပဿနပုဂ္ဂလိလေသ တရားစုကို “ပရိပန္န” ဟု ခေါ်၏။ မဂ္ဂါမဂ္ဂဉာဏဒဿနဝိသုဒ္ဓိဖြင့် ထိုပရိပန် ဘေးရန်မှ လွတ်ခဲ့သော ယောဂီကို “ပရိပန္နဝိမုတ္တ” ဟု ခေါ်သည်။


ဥဒယဗ္ဗယဉာဏတော ပဋ္ဌာယ။ ။ရှေ့က ဥဒယဗ္ဗယဉာဏ် ဖြစ်ခဲ့သော်လည်း ဝိပဿနပက္ကိလေသတို့၏ နှောင့်ယှက်မှုကြောင့် အနိစ္စစသော လက္ခဏာ(၃)ပါးတို့ ကောင်းကောင်း မထင်ရှားသေး၊ ထို့ကြောင့် ဥပက္ကိလေသတို့မှ လွတ်ပြီးသောအခါ ထိုလက္ခဏာသုံးပါး အလွန်ထင်ရှားအောင် ဥဒယဗ္ဗယဉာဏ်ကို ထပ်မံ အားထုတ် ရပြန်သည်။ ထိုဥဒယဗ္ဗယဉာဏ်မှစ၍ ဘင်္ဂဉာဏ် ဘယဉာဏ်စသော ဉာဏ်အစဉ် အတိုင်း အနုလောမဉာဏ် ရောက်သောအခါကျမှ ပဋိပဒါဉာဏဒဿနဝိသုဒ္ဓိနယ် ဆုံးသည်။ [မဂ်ဖိုလ်သို့ ရောက်ကြောင်းအကျင့် ဖြစ်၍ ပဋိပဒါဟုလည်းကောင်း၊

တောဘူမကသင်္ခါရကို အနိစ္စ ဒုက္ခ အနတ္တဟု သိတတ်သောကြောင့် ဉာဏဟု လည်းကောင်း၊ သာမန်အသိမျိုးမဟုတ် မျက်စိဖြင့် မြင်ရုံသလို သိမြင်တတ်သော ကြောင့် ဒဿနဟုလည်းကောင်း၊ ဆန့်ကျင်ဘက်ကိလေသခံတို့မှ ဝေးသည်ထက် ဝေးကွာ၍ လွန်စွာစင်ကြယ်သောကြောင့် ဝိသုဒ္ဓိဟုလည်းကောင်း ခေါ်သည်။
ပဋိပစ္စန္ဓိ စတာယာတိ ပဋိပဒါ။ “စတာယ-ဤဉာဏ်အစဉ်ဖြင့်၊ ပဋိပစ္စန္ဓိ-မဂ်ဖိုလ်သို့ ရောက်ကြရကုန်၏”ဟု အနက်ပေး။

ဘင်္ဂဉာဏ်။ ။ဥဒယဗ္ဗယဉာဏ်ဖြင့် ရုပ်နာမ်၏အဖြစ်အပျက်နှစ်မျိုးလုံးကို ထင်ရှားအောင်ရှု၍ အလွန်ထင်နေသောအခါ အဖြစ်အပျက်တို့က အလွန်လျင်မြန် ရကား အဖြစ်ကို အာရုံမပြုမီ မရှုမိတော့ဘဲ အပျက်ကိုချည်းသာ မြင်လေတော့၏။ ဥပမာ-ရေအိုင်တွင် မိုးရွာ၍ ရေပြွန်ကလေးများကို ကြည့်ရှုရာဝယ် ဖြစ်ပြီးသည်နှင့် တစ်ပြိုင်နက် အပျက်က မြန်လွန်းရကား အဖြစ်ကို မမြင်လိုက်ရဘဲ အပျက်ကိုသာ မြင်ရတော့သကဲ့သို့တည်း။ ပစ္စုပ္ပန်ရုပ်နာမ်များ၏ အပျက်ဘင်္ဂကို ကျကျနန ရှုနိုင်သောအခါ အတိတ် အနာဂတ်ရုပ်နာမ်များကို မှန်းဆ၍ အာရုံပြုလိုက်သည် ရှိသော် အပျက်ဘင်္ဂကိုသာ အာရုံပြုမိလျက်သား ဖြစ်နေတော့၏။ သင်္ခါရတစ်ခုခု၏ ဘင်္ဂကို အာရုံပြုသော ဘင်္ဂဉာဏ်၏ ဘင်္ဂကိုပင် နောက်ထပ်ဆက်၍ ဉာဏ်တစ်ခုက အာရုံပြုနိုင်သောအခါ ဘင်္ဂဉာဏ် အထွတ်အထိပ်သို့ ရောက်ပြီဟု မှတ်ပါ။

သင်္ခါရာ.မေ ပုဗ္ဗုဋ္ဌဝ. ဘိဒ္ဓရေ ဘိဒ္ဓရေ ခဏံ။
ပဿတွေဝံ ဘင်္ဂဉာဏံ၊ ဇာတိ တတိယယောဂိနော။

ဣမေ သင်္ခါရာ-ဤ ရုပ် နာမ် နှစ်ပါး၊ သင်္ခါရတရားတို့သည်၊ ပုဗ္ဗုဋ္ဌဝ- ရေအိုင်အထက်၊ မိုးရေပြွန်တို့၊ အပျက်လျင်မြန်၊ ပုံဟန်အတူသာလျှင်၊ ခဏံ- ရုတ်တရက်မျှ၊ တစ်ခဏခြင်း၊ ဘိဒ္ဓရေ ဘိဒ္ဓရေ-အဆက်မပြတ်၊ တစ်ပျက်တည်း ပျက်တတ်ကုန်စွတကား၊ ဧဝံ ပဿတော-ဤကဲ့သို့လျှင်၊ အပျက်မြင်အောင်၊ ဆင်ခြင်ပွားများ၍နေသော၊ တတိယယောဂိနော-တတိယအဆင့်၊ ဉာဏ်ကုန် လွင့်၍၊ အသင့်ကြိုးကုတ်၊ အားထုတ်သောပုဂ္ဂိုလ်၏၊ ဘင်္ဂဉာဏံ-အဖြစ်တွေ ပျောက်၊ အပျက်လောက်မျှ၊ မျက်မှောက်မြင်ဟန်၊ ဘင်္ဂဉာဏ်သည်၊ ဇာတိ- ဒုက္ခခပ်သိမ်း၊ ဝဋ်ဇာတ်ငြိမ်းဖို့၊ ကိန်းအားလျော်စွာ၊ ဖြစ်ပေါ်၍လာပေသတည်း။



ဘယဉာဏ်။ ။အသက်ရှည်ကြာ ချမ်းသာကို လိုလား၍ ဘေးကို များစွာ ကြောက်တတ်သောသူသည် ခြင်္သေ့ သစ် ကျား သားရဲများသော တောအရပ်ကို မြင်လျှင် ကြောက်စရာအရပ်ဟု ထင်မှတ်သကဲ့သို့၊ ဘင်္ဂဉာဏ်ဖြင့် ရုပ်နာမ်၏ အပျက်တွေကို မြင်ပြီးရကား “ဤရုပ်နာမ်တို့သည် ရှေးရှေးဘဝ၌လည်းကောင်း၊ ယခုဘဝ ရှေးကာလ၌လည်းကောင်း ပျက်ခဲ့လှပြီ၊ ယခုလည်း နှမ်းအိုးခင်း၌ နှမ်းတွေ တဖျစ်ဖျစ် ပျက်နေသလို တပျက်တည်း ပျက်လျက်ပင်၊ နောက်နောက်

ကာလ နောက်ဘဝ၌လည်း (သည်ပုတ်ထဲက သည်ပဲ-ဆိုသလို) ဧကန်ပျက်ရဦးမည်၊ ဤရုပ်နာမ်တွေသည် ကြောက်စရာတွေပါတကား” ဟု ထင်မြင်သော ဘယဉာဏ် ဖြစ်ပေါ်လာလေသည်။

နိရုဒ္ဓါတိတသင်္ခါရာ၊ ပစ္စုပ္ပန္နာ စ ဘိဇ္ဇရေ
အနာဂတာ ဘိဇ္ဇိသန္တိ၊ သဗ္ဗေပိ ဘာယိတဗ္ဗကာ။

အတိတသင်္ခါရာ-အတိတ်ဘဝ၊ ရှေးကာလ၌၊ ဖြစ်ကြအများ၊ သင်္ခါရတရား တို့သည်၊ နိရုဒ္ဓါ-ငါ၏သန္တာန်၊ အဖန်ဖန်ဖြင့်၊ မှန်မှန်ပျက်ပြုန်း၊ ကုန်ဆုံးကြလေ ကုန်ပြီ၊ ပစ္စုပ္ပန္နာ စ-ယခုလက်ငင်း၊ ပက်ပင်းတွေကြုံ၊ အဖုံဖုံပွား၊ သင်္ခါရတရား တို့သည်လည်း၊ ဘိဇ္ဇရေ-နှမ်းအိုးခင်းထက်၊ နှမ်းတွေကျက်သို့၊ ရုတ်တရက်အနေ၊ ချုပ်ပျက်ကြလေကုန်၏။ အနာဂတာ-နောက်နောက်ဘဝ၊ နောက်ကာလ၌၊ ဖြစ်ကြ ရန်သင့်၊ အဆင့်ဆင့်ပွား၊ သင်္ခါရတရားတို့သည်လည်း၊ ဘိဇ္ဇိသန္တိ-သည်ပုတ်ထဲ က၊ သည်ပဲအနေ၊ ချုပ်ပျက်ရလေကုန်လတ္တံ့၊ သဗ္ဗေပိ-ယခုရှေ့နောက်၊ ငါ့ထံ ရောက်လျက်၊ ချုပ်ပျောက်ပျက်ပြုန်း၊ ရုပ်နာမ်အားလုံးတို့သည်ပင်၊ ဘာယိတဗ္ဗကာ- ကြောက်ဖွယ်ခမန်း၊ ဘေးဘျမ်းတို့ချည်းပါတကား။

ဘယဉာဏ် မကြောက်။ ။ “ဘယဉာဏ်သည် ကြောက်သလော၊ ထိုဘယ ဉာဏ် ဖြစ်သော ယောဂီသည် ကြောက်သလော” ဟု မေးဖွယ်ရှိ၏။ အဖြေကား- ကြောက်တတ်သောသဘောမှာ ဒေါသဇောသာတည်း။ ထို့ကြောင့် မဟာကုသိုလ်၌ ယှဉ်လျက်ဖြစ်သော ဘယဉာဏ်သည် မကြောက်ပါ၊ ယောဂီပုဂ္ဂိုလ်ကလည်း မကြောက်ပါ။ သို့သော် “တောဘူမကသင်္ခါရတရားတွေကို ကြောက်ဖွယ်ကောင်း သော တရားတွေပါတကား” ဟု ရှုတတ်သောကြောင့် ဘယဉာဏ်ဟု ဆိုပါသည်။ ဥပမာ-ကလေးမိုက်တစ်ယောက်သည် ကလေးချင်း အပေါ်မှာ အတော် ရက်စက် ၏။ ထိုသူနှင့် ကစားသော ကလေးများမှာ ဒုက္ခရောက်ကြရ၏။ ထိုကလေးမိုက်ကို လူကြီးတွေက မကြောက်၊ သို့သော် “ကြောက်စရာ အကောင်ကလေး” ဟု ထင်မှတ်သကဲ့သို့တည်း။

အာဒိနဝ၊ နိဗ္ဗိဒါ၊ မုစ္စိတုကမျတာ။ ။ ရုပ်နာမ်သင်္ခါရတို့၌ ကြောက်မက်ဖွယ် ဘေးကြီးပါတကားဟု ဘယဉာဏ်ပေါ်သောခါ ထိုသင်္ခါရတို့၌ အပြစ်မြင်သော အာဒိနဝဉာဏ်လည်း ပေါ်လာတော့မည်၊ အပြစ်မြင်မိလျှင် ထိုသင်္ခါရတို့၌ မပျော်ရွှင် နိုင်တော့ဘဲ ငြီးငွေ့သော နိဗ္ဗိဒါဉာဏ်လည်း ဆက်လက် ဖြစ်ပေါ်လာတော့မည် သာ၊ [ဤဘယ အာဒိနဝ နိဗ္ဗိဒါဉာဏ်(၃)ပါးသည် ဖြစ်ခါစ၌ ရှုမြင်ပုံ ကွဲသော် လည်း အသားကျသောအခါ ဉာဏ်တစ်ခုတည်း၌ပင် ဘယ အာဒိနဝ နိဗ္ဗိဒါ သဘော ရှိနိုင်ပေသည်။] ထိုကဲ့သို့ ငြီးငွေ့လာလျှင် (ပိုက်ကွန်တွင် မိသောငါးသည် ပိုက်ကွန်မှ လွတ်ထွက်လိုသကဲ့သို့) ထို သင်္ခါရတို့မှ လွတ်မြောက်လိုသော မုစ္စိတုကမျတာဉာဏ်လည်း ဖြစ်ပေါ်လာတော့လတ္တံ့။

ဘယတောပဋ္ဌာနေနေဝ, အာဒီနဝံ စ ဇာနတော၊
နိဗ္ဗိန္ဒတော သင်္ခါရေသု, ဇာတာ မုစ္စိတုကမျတာ။

သင်္ခါရေသု-ရုပ်နာမ်နှစ်ပါး, သင်္ခါရတရားတို့၌၊ ဘယတောပဋ္ဌာနေနေဝ-
ကြောက်ဖွယ်ခမန်း, ဘေးဘျမ်းဟု, စောင့်ဆင်ခြင်, ထင်မြင်နေခြင်းကြောင့်သာလျှင်၊
အာဒီနဝံ-ပြော၍မကုန်, ပြစ်မှီးစုံကို! ဇာနတော စ-သိမြင်သောဉာဏ်, ထက်သန်
သူလည်းဖြစ်ပေထသော၊ နိဗ္ဗိန္ဒတော စ-ငြီးငွေ့သောဉာဏ်, ထက်သန်သူလည်း
ဖြစ်ပေထသော၊ ယောဂိနော-(၅)ကြိမ်(၆)ကြိမ်, ဉာဏ်ဝရဇိန်ဖြင့်, အရှိန်ထက်မြက်,
ဆက်လက်အားထုတ်သော ပုဂ္ဂိုလ်၏။ မုစ္စိတုကမျတာ-သင်္ခါရစက်, သံသရာဘက်မှ,
လွတ်ထွက်လိုဟန်, ထက်မြက်သော ဉာဏ်သည်။ ဇာတာ-ဒုက္ခပယ်သိမ်း, ဝဋ်ဇာတ်
ငြိမ်းဖို့, ကိန်းအားလျော်စွာ, ဖြစ်ပေါ်၍လာပေသတည်း။

ပဋိပဒါဉာဏ်။ ။သင်္ခါရတို့၌ အနိစ္စ ဒုက္ခ အနတ္တဟု ထပ်မံရှုသောဉာဏ်
သည် ပဋိပဒါဉာဏ် မည်၏။ [ပဋိပဒါ=တစ်ဖန်+သင်္ခါ=ရှုတတ်သောဉာဏ်။] မုစ္စိတု
ကမျတာဉာဏ်ဖြင့် သင်္ခါရတို့မှ လွတ်မြောက်လိုရုံသာ ရှိသေး၏, တကယ်မလွတ်
နိုင်သေး။ ဤပဋိပဒါဉာဏ်ဖြင့်ကား သင်္ခါရတို့ကို စွန့်လွှတ်တော့မည်။ သို့သော်
စွန့်လွှတ်ခါနီး၌ ရုတ်ခနဲ မလွတ်နိုင်သေးဘဲ ကြပ်ကြပ်နွံနာအောင် (နိစ္စ သုခ
အတ္တဟု နောင်ခါ မစွဲလမ်းနိုင်အောင်) တစ်ဖန်ထပ်၍ အနိစ္စ ဒုက္ခ အနတ္တဟု
ရှုပြန်သည်။ ဥပမာ-တံငါသည်တစ်ယောက်သည် ငါးဖမ်းရာဝယ် ရှည်လျားသော
အကောင်ကြီးကို ရေထဲ၌ လည်စေ့ဆုပ်မိရာ “အင်မတန် ငါးမြွေကြီးကို ဖမ်းမိပြီ”
ဟု ရှင်လန်းအားရလျက် ရေမှ ဖော်ထုတ်လေလျှင် မြွေဆိုး၏အမှတ်လက္ခဏာ
ဖြစ်သော လည်ရေးသုံးဆင့်ကို မြင်လေသော် ကြောက်ရွံ့လျက် စိတ်ပျက်ပျက်နှင့်
လွတ်ပစ်လိုပါသော်လည်း အလွတ်တွင် မိမိလက်ကို ကိုက်သွားမည် စိုးသောကြောင့်
ရုတ်တရက် မလွတ်သေးဘဲ ချာချာလည်အောင် ရစ်ပတ်၍ အတော်နွံနာမှ လွတ်ပစ်
လိုက်ရသကဲ့သို့, ထိုအတူ သင်္ခါရ ရုပ်နာမ်တို့ကို ပင်ကိုက အတော် နှစ်သက်ခဲ့
ပြီးနောက် အနိစ္စ ဒုက္ခ အနတ္တလက္ခဏာတွေကို တွေ့မြင်ရသောအခါကျမှ
ဘယ အာဒီနဝံ နိဗ္ဗိန္ဒါ မုစ္စိတုကမျတာဉာဏ်တို့ အစဉ်အတိုင်း ဖြစ်ပြီးလျှင်
ယခုအခါ စွန့်လွှတ်ဖို့ရာ အနိစ္စစသော လက္ခဏာများကို ထပ်မံ ရှုပြန်သည်။

သင်္ခါရုပေက္ခာဉာဏ်။ ။ပဋိပဒါဉာဏ်ဖြင့် သင်္ခါရတို့ကို စွန့်လိုက်ပြီးနောက်
သင်္ခါရတို့၌ ဘယ အာဒီနဝံ စသည်ဖြင့် မရှုတော့ဘဲ လျစ်လျူရှုနိုင်သောဉာဏ်
သည် သင်္ခါရုပေက္ခာဉာဏ် မည်၏။ ဤဉာဏ်ဖြင့် လျစ်လျူရှုသည်ဟု ဆိုသော်
လည်း လုံးလုံး အာရုံမပြုဘဲနေလို့ မဖြစ်, ဝိပဿနာဉာဏ်ဟူသမျှ သင်္ခါရ ရုပ်နာမ်
ကိုပင် အာရုံပြု၏။ သို့သော် အာရုံပြုသောအခါ သာယာနှစ်သက်ခြင်းလည်း မရှိ၊

ကြောက်မက်ဖွယ်ဟူ၍လည်း ဂရုမစိုက်ဘဲ လျစ်လျူရှုကာ အနိစ္စ၊ ဒုက္ခ၊ အနတ္တဟု ဆင်ခြင်နေခြင်းသာ ဖြစ်သည်။ ဥပမာ-မယားကို ချစ်သော ယောက်ျားသည် တစ်ပါးသူနှင့် ဖောက်ပြားနေသည်ကို တွေ့မြင်၍ ထိုမယား၌ ကြောက်ရွံ့ခြင်း အပြစ်မြင်ခြင်းတို့နှင့် ရောနှောကာ မကြာခင် ကွာရှင်းလိုက်၏။ ထို့နောက် ထို မယားကို ချစ်လည်း မချစ်၊ တစ်ပါးသူနှင့် ဖောက်ပြားသည်ကို မြင်သော် လည်း ထူးခြား၍ အပြစ်မမြင်၊ ဘာပဲဖြစ်ဖြစ်ဟု လစ်လျူရှုနိုင်သကဲ့သို့တည်း။

မုစ္ဆိတုံ ကာမတောယေဝ၊ ပဋိသင်္ခါယ ဇာနတော၊
သင်္ခါရုပေက္ခာနာမံ ဉာဏံ၊ ဇာတံ နဝမယောဂိနော။


မုစ္ဆိတုံ-သင်္ခါရုပင်း၊ လွတ်မြောက်ခြင်းငှာ၊ ကာမတောယေဝ-မျှော်လင့် ငံစား၊ လိုလားခြင်းကြောင့်သာလျှင်၊ ပဋိသင်္ခါယ-အနိစ္စ ဒုက္ခ၊ အနတ္တဟု၊ ကြည့်ရှု တစ်ဖန်၊ ဆင်ခြင်သောဉာဏ်ဖြင့်၊ ဇာနတော-နိစ္စ၊ ယုခ၊ အတ္တကင်းစင်၊ သိမြင် လျက်ရှိသော၊ နဝမယောဂိနော-နဝမအဆင့်၊ ဉာဏ်ကုန်လွင့်၍၊ အသင့်ကြီးကုတ်၊ အားထုတ်သောပုဂ္ဂိုလ်၏၊ သင်္ခါရုပေက္ခာနာမံ ဉာဏံ-အကြောက်မဖက်၊ မနှစ်သက် ဘဲ၊ ပစ်စလက်ခတ်ဟု၊ လျစ်လျူရှုသော ဉာဏ်သည်၊ ဇာတံ-ဒုက္ခပင်သိမ်း၊ ဝဋ်ဇာတ်ငြိမ်းဖို့၊ ကိန်းအားလျော်စွာ၊ ဖြစ်ပေါ်၍ လာပေသတည်း။

အနုလောမဉာဏံ။ ။ ဤဉာဏ်မှ တစ်ဆင့်တက်လျှင် မဂ်ဖိုလ်ရောက်တော့မည်။ သို့အတွက် အထက်မဂ်ဇာတ်၌ ရလတ္တံ့သော ဗောဓိပက္ခိယတရားအားလည်း ကောင်း၊ ဥဒယဗ္ဗယစသော အောက်ဉာဏ်(၈)ပါးအားလည်းကောင်း လျော်သော ကြောင့် ဤဉာဏ်ကို “အနုလောမဉာဏ်”ဟု ခေါ်သည်။ ချဲ့ဦးအံ့-ဤအနုလောမ ဉာဏ်သည် ရှေးဉာဏ်များ၏ ဆိုင်ရာကိစ္စကို ခွင့်ပြု ကျေနပ်သကဲ့သို့၊ အနိစ္စ ဒုက္ခ အနတ္တဟု ထပ်၍ ရှုတုန်းပင် ဖြစ်၏။ ထို့ကြောင့် ရှေးဉာဏ်(၈)ပါးနှင့် မဆန့်ကျင်၊ အလျော်ပင် ဖြစ်၏။ ပင်ကို ရည်ရွယ်ရင်းက မဂ်ဇာတ်၌ ဗောဓိပက္ခိယ တရားတို့ကို ရအောင် ရည်ရွယ်ခဲ့၏။ ထိုရည်ရွယ်ချက်အတိုင်း ထိုတရားများကို ဧကန်ရတော့မည်ဖြစ်၍ ထိုဗောဓိပက္ခိယတရားတို့အားလည်း အလျော်ဖြစ်၏။ ဥပမာ- ဘုရင်၏ ရှေ့တော်မှောက်၌ အမတ်ကြီး(၈)ယောက်တို့ ရာဇသတ်နှင့်အညီ တရား စီရင်လေရာ၊ ဘုရင်မင်းမြတ်ကလည်း “အမတ်ကြီးများ စီရင်သည့်အတိုင်း တည်စေ” ဟု အမိန့်ချမှတ်၏။ ဤ၌ ဘုရင်၏ အမိန့်သည် အမတ်ကြီး (၈)ယောက်၏ စီရင်ချက်နှင့်လည်းကောင်း၊ အထက်ရာဇသတ်ကျမ်းနှင့်လည်းကောင်း လျော်သကဲ့သို့ တည်း။ ဤအနုလောမဉာဏ်ဟူသည် မဂ္ဂဝိထိ၌ပါသော ပရိကံ ဥပစာ အနှံ့စုံကိစ္စ တပ်သော ဉာဏ်ပင်တည်း။ ဂေါတြဘူကား သင်္ခါရကို အာရုံမပြု၊ နိဗ္ဗာန်ကိုသာ အာရုံပြုသောကြောင့် ဝိပဿနာဉာဏ်၌ မဝင်၊ သို့သော် ဝိပဿနာဉာဏ်များ၏ အထွတ်ဦးခေါင်းနှင့် တူသောကြောင့် “ဝိပဿနာတွင် သွင်းယူရမည်”ဟု ဆိုသည်။

အနုလောမဉာဏ်ပေါ်လာပုံ။ ။သင်္ခါရပေက္ခာဉာဏ်ဖြင့် သင်္ခါရတို့၌ လျစ်လျူရှုကာ အနိစ္စ ဒုက္ခ အနတ္တဟု ရူပနိဗ္ဗာန်များလတ်သော် သင်္ခါရတို့ကို အာရုံမပြုလိုဘဲ သင်္ခါရတို့မှ တွန့်ဆုတ်လျက် သင်္ခါရလွတ်ကင်းရာ နိဗ္ဗာန်ကိုသာ စိတ်ညွတ်နေတော့၏။ သို့သော် နိဗ္ဗာန်ကို တိုက်ရိုက် မမြင်ရသေးသဖြင့် နိဗ္ဗာန်ကို ရှာဖွေရှင်းပင် သင်္ခါရတို့ကို အာရုံပြုနေရသေးသည်။ ဥပမာ-ယခုလို စက်သင်္ဘောများ မထွန်းကားမီ ရွက်လှေကြီးများဖြင့် သမုဒ္ဒရာဝယ် ကူးသန်းရသောအခါတုန်းက ကုန်သည်တို့သည် လှေပေါ်၌ ကျီးငှက်ကို ယူဆောင်သွားပြီးလျှင် ကမ်းကို မမြင်ရသောအခါ ထိုကျီးငှက်ကို လွှတ်ကြရကုန်သတတ်၊ ထိုကျီးသည် ကမ်းကို ပျံသန်းရှာဖွေစဉ် ကမ်းမမြင်ရသေးသမျှ လှေသို့ ပြန်လာ၍ ရွက်တိုင်၌ နား၏။ ထို့နောက် ရှာပြန်၏။ မမြင်လျှင် ရွက်တိုင်မှာပင် လာ၍နား၏။ ကမ်းမြင်သောအခါ ၌ကား လှေသို့ မပြန်လာတော့ဘဲ ကမ်းရောက်အောင် တစ်ဟုန်တည်း ပျံသန်းလေတော့၏။ ထို့အတူ ယောဂီ၏စိတ်သည်လည်း နိဗ္ဗာန်မမြင်သေးသမျှ သင်္ခါရကိုပင် အာရုံပြုကာ နိဗ္ဗာန်ကိုသာ ရှာဖွေနေ၏။ နိဗ္ဗာန်မြင်လောက်သော အကြိမ်၌ကား ပရိကမ် ဥပစာ အနုလုံဟု အနုလောမဉာဏ် ပေါ်လာပြီးနောက် ဂေါတြဘုဖြင့် နိဗ္ဗာန်ကို အာရုံပြုလျက် မဂ်ဖိုလ်ရောက်အောင် တိုးတက်လေတော့သည်။ ဤသို့လျှင် ဥဒယဗ္ဗယဉာဏ်မှ စ၍ အနုလောမဉာဏ်တိုင်အောင် အဆင့်ဆင့် တိုးတက်လာသော ဝိပဿနာဉာဏ် (၉)ပါးကို ပဋိပဒါဉာဏဒဿနဝိသုဒ္ဓိဟု ခေါ်သည်။

**သင်္ခါရ လီနစိတ္တဿ၊ ဝိတသင်္ခါရမေသတော၊
အနုလောမနာမံ ဉာဏံ၊ ဇာတံ ဒသမယောဂီနော။**

သင်္ခါရ-ရုပ်နာမ်နှစ်ပါး၊ သင်္ခါရတရားမှ၊ လီနစိတ္တဿ-အာရုံကိုမျှ၊ မပြုလိုသဖြင့်၊ တွန့်တိုဆုတ်နှစ်၊ စိတ်ရှိသည်ဖြစ်၍သာလျှင်၊ ဝိတသင်္ခါရ-သင်္ခါရ ခပ်သိမ်းတို့၊ ဇာတံငြိမ်းရာမှန်၊ အေးနိဗ္ဗာန်ကို၊ ဒသတော-စွဲလမ်းနှစ်သက်၊ ရှာကြံလျက်ရှိသော၊ ဒသမယောဂီနော-ဒသမအဆင့်၊ ဉာဏံကုန်လွှင့်၍၊ အသင့်ကြီးကုတ်၊ အားထုတ်သောပုဂ္ဂိုလ်၏။ အနုလောမနာမံ ဉာဏံ-ရှေ့နောက်လျော်ကန်၊ အနုလောမမည်သော ဉာဏ်သည်၊ ဇာတံ-ဒုက္ခခပ်သိမ်း၊ ဝဋ်ဇာတ်ငြိမ်းဖို့၊ ကိန်းအားလျော်စွာ၊ ဖြစ်ပေါ်၍လာပေသတည်း။



မဂ်ရခါနီးစိတ်ဖြစ်စဉ်။ ။တဿေဝံ ပဋိပဇ္ဇန္တဿမှစ၍ ပဝတ္တန္တိ တိုင်အောင် စကားရပ်ကား ဆိုခဲ့ပြီးသော အနုလောမဉာဏ်ကို ပြသောစကားရပ်တည်း။ ထိုစကားရပ်၌ “ဒုတ္တိဏီ ဝိပဿနာစိတ္တာနိ” ဟူသည် ပရိကမ် ဥပစာ အနုလုံမည်သော ဝိပဿနာစိတ်များတည်း။ တိက္ခပုဂ္ဂိုလ်အတွက်(၂)ကြိမ်၊ မန္တပုဂ္ဂိုလ်အတွက်(၃)ကြိမ် ဖြစ်ပုံကို မဂ္ဂဝိထိအတိုင်း သိပါ။ အားလုံးမှတ်ဖွယ်ကို ဝီထိပိုင်း ဝီထိဆိုရိုး အပ္ပနာဇဝနဝါရ၌ ပြထားပြီ။

ဝုဠာနဂါမိနီဝိပဿနာ။ ။ယာ သိခါပတ္တာ၊ သာ သာနုလောမာ သင်္ခါရုပေက္ခာ
 ဝုဠာနဂါမိနီဝိပဿနာတိ စ ပဝုစ္စတိ၊-မဂ်တရားကို ဝုဠာနဟု ခေါ်၏။ ထိုဝုဠာန
 မည်သော မဂ်သို့ ရောက်ကြောင်းဖြစ်သော (မဂ်နှင့်နီးကပ်နေသော) ဝိပဿနာ
 သည် ဝုဠာနဂါမိနီဝိပဿနာ မည်၏။ ချဲ့ဦးအံ့-မဂ်တရားမှန်လျှင် သင်္ခါရုကို
 အာရုံမပြု၊ နိဗ္ဗာန်ကိုသာ အာရုံပြု၏။ ထို့ကြောင့် မဂ်သည် သင်္ခါရုတည်းဟူသော
 အာရုံနိမိတ်မှ ထမြောက်၏။ မဂ်ကို ရလျှင် သံသရာဝဋ်၌ ကြာရှည်စွာ ခန္ဓာအစဉ်
 မဖြစ်တော့ပြီ၊ သောတာပတ္တိမဂ်ရလျှင်ပင် ကာမဘုံ၌ (၇)ဘဝမျှသာ ဖြစ်ခွင့်
 ရှိတော့၏။ ထို့ကြောင့် မဂ်သည် အစဉ်မပြတ် ဖြစ်ဖွယ်ရှိသော ဝဋ်မှ ထမြောက်၏။
 ဤသို့ ထမြောက်သောကြောင့် မဂ်ကို ဝုဠာနဟု ခေါ်သည်။ ထိုဝုဠာနမည်သော
 မဂ်သို့ ရောက်ကြောင်း ဝိပဿနာကား သင်္ခါရုပေက္ခာဉာဏ်၏ နောက်ဆုံးအပိုင်း
 နှင့် အနုလောမဉာဏ်ပင်တည်း။

ချဲ့ဦးအံ့-သင်္ခါရုပေက္ခာဉာဏ်ကို ရှေ့ပိုင်း အလယ်ပိုင်း မဂ္ဂဝိထိနှင့် ဆက်သွယ်
 နေသော - နာကံဆုံးအပိုင်းဟု သုံးပိုင်း ခွဲရာ၏။ ထိုတွင် ရှေ့ပိုင်း အလယ်ပိုင်း
 တို့သည် ဤဝုဠာနဂါမိနီဝိပဿနာနှင့် မသက်ဆိုင်။ မနောဒွါရာဝဇ္ဇန်းနောက်
 ဇော(၇)ကြိမ်ဟူသော သင်္ခါရုပေက္ခာဉာဏ် ဖြစ်ပြီးလျှင် ဘဝင်အနည်းငယ်ခြား၍
 ဘဝင်စလန ဘဝင်ပစ္စေဒ မနောဒွါရာဝဇ္ဇန်းတို့နောက် ပုရိကံ ဥပစာ အနုလုံဟု
 အနုလောမဉာဏ် ဖြစ်၏။ (ထို့နောက် ဂေါတြဘုဆက်၍ မဂ်ဖိုလ်ဖြစ်တော့လတ္တံ့။)
 ထိုသို့ အနုလောမဉာဏ်နှင့် ဆက်စပ်ကပ်နေသော သင်္ခါရုပေက္ခာဉာဏ် နောက်ဆုံး
 အပိုင်းနှင့် အနုလောမဉာဏ်သည် ဝုဠာနဂါမိနီဝိပဿနာ မည်၏။ ဝုဠာနံ ဂစ္ဆန္တိ
 ဧတာယာတိ ဝုဠာနဂါမိနီ၊ ဧတာယ-ဤဝိပဿနာဖြင့်၊ ဝုဠာနံ-သင်္ခါရုနိမိတ္တ
 ဝဋ်ပဝတ္တမှ ထမြောက်သော မဂ်သို့၊ ဂစ္ဆန္တိ-ရောက်ရကုန်၏။ ဣတိ-ကြောင့်၊
 ဝုဠာနဂါမိနီ-မည်၏။ [သင်္ခါရုအာရုံကို “သင်္ခါရုနိမိတ္တ”， အစဉ်မပြတ်ဖြစ်သော
 ဝဋ်ခန္ဓာကို “ဝဋ်ပဝတ္တ”ဟု ခေါ်သည်။]

သင်္ခါရဘူတနိမိတ္တ-ဝဋ်ကွနွပဝတ္တတော၊
 ဝုဠာနံ ယာယ ဂစ္ဆန္တိ၊ သော ဝုဠာနဂါမိနီ။

ဂေါတြဘူစိတိ။ ။တတော ပရံ ဂေါတြဘူစိတ္တံ နိဗ္ဗာနံ အာလမ္ဘိတွာ
 ပုထုဇ္ဇနဂေါတ္တံ အဘိဘဝန္တံ အရိယဂေါတ္တံ အဘိသမ္ဘောန္တံ ပဝတ္တံတိ၊ “ပုထုဇ္ဇန
 ဂေါတ္တံ အဘိဘဝန္တံ”ဖြင့် “ဂေါတ္တံ ဘဝတိ အဘိဘဝတိတိ ဂေါတြဘူ”ဟု
 ဝိပြုဟန်ကို ပြ၏။ ဂေါတ္တံ-ပုထုဇဉ်အနွယ်ကို၊ ဘဝတိ အဘိဘဝတိ-လွမ်းမိုးတတ်၏။
 ဣတိ-ကြောင့်၊ ဂေါတြဘူ-မည်၏။ ဤ၌ ဂေါတ္တအရ ပုထုဇဉ်အနွယ်ဟူသည်
 သက္ကာယဒိဋ္ဌိ ဝိစိကိစ္ဆာမကင်းသော ခန္ဓာအစဉ်ရ၏။ ဂေါတြဘူစိတိ ဖြစ်သောအခါ

ထိုပုထုဇဉ်အနွယ်ကို လွမ်းမိုးနိုင်ပြီ။ “အရိယဂေါတ္တံ အဘိသမ္ဘောန္တံ”ဖြင့် “ဂေါတ္တံ ဘဝတိ အဘိသမ္ဘုဏာတိတိ ဂေါတြဘု”ဟု ဝိဂြိုဟ်ပြ၏။ ဂေါတ္တံ-အရိယာအနွယ် သို့ဘဝတိ အဘိသမ္ဘုဏာတိ-ရောက်တတ်၏။ [ဤ၌ ဘူဇာတ်သည် “ဘူ=ပတ္တိယံ” ဟူသော ဓာတ်ကျမ်းအတိုင်း ရောက်ခြင်းအနက်ကို ဟော၏။] အရိယာအနွယ် ဟူသည် သက္ကာယဒိဋ္ဌိ ဝိစိကိစ္ဆာ ကင်းပြီးသော ခန္ဓာအစဉ်တည်း။ ဂေါတြဘုစိတ် ဖြစ်သောအခါ ထိုအရိယာအနွယ်သို့ မရောက်သေးသော်လည်း ရောက်တော့မည် ဖြစ်၍ “သမိပ္ပပစာရအားဖြင့် ရောက်သည်”ဟု ဆိုသည်။

နိဗ္ဗာန် အာလမ္ဗိတွာ။ ။ဤဂေါတြဘုသည် မိမိရှေ့က ဆင်ခြင်ပေးမည့် အာဝဇ္ဇန်း မရှိဘဲလျက်ပင် နိဗ္ဗာန်ကို အာရုံပြုနိုင်ပေသည်။ ထင်ရှားစေအံ့- မြောင်းငယ်တစ်ခုကို ခုန်၍ ကူးသောယောက်ျားသည် အဝေးမှ အပြေးလာပြီးလျှင် မြောင်းအထက်က သစ်ကိုင်းမှ ကျနေသော နွယ်ကြိုးကို ကိုင်၍ဖြစ်စေ၊ တုတ်နှင့် ထောက်၍ဖြစ်စေ မြောင်းကို ခုန်လိုက်ပြီးနောက် ဟိုဘက်ကမ်းအထက်သို့ ရောက် သောအခါ ကြိုး၊ သို့မဟုတ် တုတ်ကို လွှတ်လိုက်သည်နှင့် တစ်ပြိုင်နက် ဟိုဘက် ကမ်းက မြေ၌ ခြေထောက်မိသကဲ့သို့၊ ထို့အတူ ဥဒယဗ္ဗယဉာဏ်မှစ၍ ဉာဏ်အဟုန် ဖြင့် ပြေးလာခဲ့ရာ သင်္ခါရပေက္ခာဉာဏ် ဖြစ်ပြီးနောက် ဘဝင်ကျ၍ မနောဒွါရာ ဝဇ္ဇန်းဖြင့် ရုပ်တရားတည်းဟူသော ကြိုး၊ သို့မဟုတ် နာမ်တရားတည်းဟူသော တုတ်ကို ကိုင်၍ ပရိကမ်ဇောဖြင့် နိဗ္ဗာန်တည်းဟူသော ဟိုဘက်ကမ်းသို့ ခုန်လိုက် သောအခါ ဥပစာဇောဖြင့် မြောင်းလယ်သို့ ရောက်၊ အနုလုံဇောဖြင့် နိဗ္ဗာန်ကမ်း အထက်သို့ ရောက်၊ ထို့နောက် ရုပ်နာမ်တည်းဟူသောကြိုး၊ တုတ်ကို လွှတ်လိုက် သည်နှင့်တစ်ပြိုင်နက် နိဗ္ဗာန်တည်းဟူသော ကမ်းဘက်၌ ဂေါတြဘုခြေ နင်းမိလေ သည်။ [သို့ရာဝယ် နင်းမိခါစ၌ မခိုင်မြဲသေး၊ မဂ်ခဏကျမှ ခိုင်မြဲစွာ ထောက်မိ လေသည်။] ဤဥပမာအရ မဂ္ဂဝိထိ၌ အကြောင်းအားလျော်စွာ မနောဒွါရာဝဇ္ဇန်း စသော ရှေ့စိတ်များသည် သင်္ခါရကို အာရုံပြု၍ ဂေါတြဘု မဂ်ဖိုလ်တို့က နိဗ္ဗာန်ကို အာရုံပြုသဖြင့် တစ်ဝိထိအတွင်း၌ အာရုံချင်း ကွဲပြားရလေသည်။

အနုလောမဉာဏ်နှင့် ဂေါတြဘုသတ္တိထူး။ ။ပရိကမ်စသော အနုလောမ ဉာဏ်သည် မောဟအမှောင်ကိုသာ ပယ်နိုင်၏။ နိဗ္ဗာန်ကို မမြင်နိုင်၊ ဂေါတြဘု သည် နိဗ္ဗာန်ကိုသာ မြင်နိုင်၏၊ မောဟကို မပယ်နိုင်၊ ဥပမာ-နက္ခတ်ဆရာသည် ညဉ့်အခါ၌ လကို ကြည့်ရှုလေသော် တိမ်တိုက်ဖုံးကွယ်နေသဖြင့် နက္ခတ်ကို မမြင်ရ၊ ထိုအခါ မကြာခင် လေလာသဖြင့် ခမ်းကြမ်းကြမ်းတိမ်တွေ ကင်းစင်လေ၏။ ဒုတိယလေလာပြန်ရှုအလတ်စားတိမ်လွှာများ လွင့်စင်သွားပြီးနောက် တတိယလေ ပေါ်ပေါက်မှ တိမ်လွှာအားလုံး လွင့်စင်သဖြင့် လကို မြင်ရလေသည်။ ထို့အတူ

နိဗ္ဗာန်တည်းဟူသော လမင်းကို ကြည့်ရှုရာဝယ် မောဟအမှောင် ကွယ်ကာသဖြင့် မမြင်ရဘဲ ရှိလေရာ၊ ပရိကမ္မိ ဥပစာ အနုလုံဟူသော လေသုံးကြိမ် အစဉ်အတိုင်း လာမှ မောဟမှောင်ကင်း၍ ဂေါတြဘုဖြင့် နိဗ္ဗာန်တည်းဟူသောလမင်းကို မြင်ရလေ သည်။ ဤသို့လျှင် ဂေါတြဘုသည် နိဗ္ဗာန်ကို ပဌမမြင်သည့်အတွက် “မဂ်၏ရှေ့က ဆင်ခြင်ပေးသည့် အာဝဇ္ဇန်းအရာ၌ တည်သည်”ဟု ပြောစမှတ် ပြုကြရသည်။

မဂ်စိတ်ပေါ်လာပုံ။ ။တဿာနန္တရမေဝ မဂ္ဂေါ ဒုက္ခသစ္စံ ပရိဇာနန္တော သမုဒယသစ္စံ ပစဟန္တော နိရောဓသစ္စံ သစ္စိကရောန္တော မဂ္ဂသစ္စံ ဘာဝနာဝသေန အပ္ပနာဝီထိမောတရတိ။ ဂေါတြဘုစိတ်ချုပ်ပြီးနောက် ကိစ္စလေးချက်ကို တစ်ပြိုင်နက် ပြီးစေတတ်သော မဂ်စိတ်ပေါ်လာ၏။ ထင်ရှားစေအံ့-ဆီမီးသည် မီးစာကို လောင်ခြင်း၊ အမှောင်ကို ပယ်ခြင်း၊ အလင်းကို ပြုခြင်း၊ ဆီကို ကုန်စေခြင်း ဤကိစ္စလေးချက်ကို တစ်ပြိုင်နက် ပြီးစေသကဲ့သို့၊ မဂ်တရားလည်း ဒုက္ခသစ္စာကို “ဤမျှသာ ရှိ၏၊ ဤလောကီ စိတ် စေတသိက် ရုပ်ထက် အပိုမရှိ”ဟု ပိုင်းခြား၍ သိခြင်းဟူသော ပရိညာကိစ္စ၊ သမုဒယသစ္စာ တဏှာ လောဘကို ပယ်စွန့်ခြင်း ဟူသော ပဟာနကိစ္စ၊ နိရောဓသစ္စာ နိဗ္ဗာန်ကို မျက်မှောက်ပြုခြင်းဟူသော သစ္စိကရိယာကိစ္စ၊ မဂ္ဂသစ္စာကို မိမိသန္တာန်ဝယ် ဖြစ်ပေါ်၍ လာစေခြင်းဟူသော ဘာဝနာကိစ္စ၊ ဤကိစ္စလေးချက်ကို တစ်ပြိုင်နက် ပြီးစေနိုင်တော့သည်။

အာရမဏအသမ္မောဟ။ ။ဤအရာဝယ် အာရမဏပဋိဝေဓ၊ အသမ္မောဟ ပဋိဝေဓဟု ပဋိဝေဓ နှစ်မျိုးကို မှတ်သားရာ၏။ မဂ်ခဏ၌ နိဗ္ဗာန်ကို သိရခြင်းမှာ အာရုံပြုလျက် သိရသော အာရမဏပဋိဝေဓအသိတည်း။ ဒုက္ခသစ္စာကို သိရခြင်း ကား ယုံမှား တေဝေခြင်း မရှိဘဲ ရှင်းပြီး လင်းပြီးသားဖြစ်သော အသမ္မောဟ ပဋိဝေဓအသိတည်း။ ဆိုလိုရင်းကား-မဂ်ခဏ၌ ဒုက္ခသစ္စာကို အာရုံမပြုပါ။ သို့သော် နိဗ္ဗာန်ကို အာရုံပြုရင်းပင် ဒုက္ခသစ္စာအပေါ်၌ တွေ့ဝေခြင်း မရှိဘဲ ရှင်းလင်းပြီး ဖြစ်သွားသောကြောင့် အသမ္မောဟပဋိဝေဓအသိဖြင့် “ဒုက္ခသစ္စာကို ပိုင်းခြား၍ သိသည်”ဟု ဆိုလိုသည်။ [“စတ္တာရိ သစ္စာနိ-သစ္စာလေးပါးတို့ကို၊ ဧကပဋိဝေဓာနိ-တစ်ခုတည်းသောဉာဏ်ဖြင့် တစ်ပြိုင်နက် သိအပ်ကုန်၏”ဟု ဆိုရာ၌လည်း နိရောဓသစ္စာကိုသာ အာရုံပြုလျက် တိုက်ရိုက်သိသည်။ ကျန် သစ္စာ(၃)ပါးကား မတွေ့မဝေသောအားဖြင့် ရှင်းလင်းပြီးဖြစ်နေသော အသမ္မောဟ ပဋိဝေဓသာတည်း။ နိရောဓသစ္စာအတွက်မှာ အာရမဏပဋိဝေဓသာမက၊ နိဗ္ဗာန်၌ ယုံမှား တွေ့ဝေခြင်း မရှိသော အသမ္မောဟပဋိဝေဓလည်း ရနိုင်သည်ပင်။ ဤ နှစ်မျိုးလုံးသော အသိသည် မဂ္ဂသစ္စာတွင် ပါဝင်သော သုမ္မာဒိဋ္ဌိဉာဏ်တစ်ခု တည်း၏ စွမ်းရည်သတ္တိတည်း။

မဟာဋီကာ။ ။ နိရောဓံ ၊ပေ၊ ပဋိဝိဇ္ဇာတီတိ ဧတေန နိရောဓသစ္စမေကံ
အာရမဏာပဋိဝေဓေန၊ စတ္တာရိ သစ္စာနိ အသမ္မောဟ
ပဋိဝေဓေန မဂ္ဂဉာဏံ ပဋိဝိဇ္ဇာတိ။ (ဝိသုဒ္ဓိမဂ်)



ပစ္စဝေက္ခဏာဝီထိ။ ။ပုန ဘဝင်္ဂံ ဝေါစ္ဆိန္နိတွာ ပစ္စဝေက္ခဏဉာဏာနိ
ပဝတ္တန္တိ-ဖိုလ်ဇော (၂)ကြိမ် (၃)ကြိမ်နောင် ဘဝင်ကျ၍ ဘဝင်အစဉ် ပြတ်သည့်
အခါ “ငါသည် ဤမဂ်ဖြင့် နိဗ္ဗာန်ကို ရပြီ” ဟု မဂ်ကို ဆင်ခြင်သော ဝီထိ၊ မဂ်၏
အကျိုးကိုလည်း ခံစားရပေပြီဟု ဖိုလ်ကို ဆင်ခြင်သော ဝီထိ၊ ဤနိဗ္ဗာန်ကို
မျက်မှောက်ပြုရပေပြီဟု နိဗ္ဗာန်ကို ဆင်ခြင်သော ဝီထိ၊ ဤမျှသော ကိလေသာကို
ပယ်၍ ပြီးပြီဟု ပဟိနကိလေသာကို ဆင်ခြင်သော ဝီထိ၊ ဤမျှလောက်သော
ကိလေသာများ ကျန်သေးသည်ဟု သေသကိလေသာကို ဆင်ခြင်သော ဝီထိ၊
ဤသို့ ပစ္စဝေက္ခဏာဝီထိ (၅)မျိုးဖြစ်၏။ ထိုတွင် “မဂ္ဂံ ဖလဉ္စ နိဗ္ဗာနံ၊
ပစ္စဝေက္ခတီ” ဟု ဆိုသောကြောင့် မဂ် ဖိုလ် နိဗ္ဗာန်တို့ကို ဆင်ခြင်သော ဝီထိ
(၃)မျိုးမှာ ဧကန်ဖြစ်ရမည်ဟုလည်းကောင်း၊ “ဟီနေ ကိလေသေ သေသေ စ၊
ပစ္စဝေက္ခတီ ဝါ န ဝါ” ဟု ဆိုသောကြောင့် ပဟိနကိလေသာ သေသကိလေသာ
ကို ဆင်ခြင်သော ဝီထိကား အချို့ပုဂ္ဂိုလ်၌သာ ဖြစ်၍ အချို့ပုဂ္ဂိုလ်၌ မဖြစ်ဟု
လည်းကောင်း သင်္ကြိုဟ်ကျမ်းက အယူရှိ၏။ ခုနစ်နှစ်အရွယ် သူငယ်များပင်
မဂ်ဖိုလ်ကို ရကြသဖြင့် ထိုသူငယ်တို့သည် ပယ်အပ်ပြီးသော ကိလေသာ ကြွင်း
ကျန်သော ကိလေသာတို့ကို ခွဲခြား၍ သိဖို့မလွယ်။ ဘုရားရှင်၏ နောင်တော်
ဖြစ်သော သကဒါဂါမ်တည်ပြီး မဟာနာမ်မင်းကြီးသည်ပင်လျှင် ကျန်ကိလေသာ
ကို မသိသည့်အတွက် “တပည့်တော်များ အဘယ် ကိလေသာတို့ကို မပယ်အပ်ပါ
သနည်း” ဟု ဘုရားရှင်အား လျှောက်ထားဖူးလေသည်။ ထို့ကြောင့် “ပဟိန
ကိလေသာ သေသကိလေသာတို့ကို တချို့ပုဂ္ဂိုလ် ဆင်ခြင်နိုင်၍ တချို့
မဆင်ခြင်နိုင်” ဟူသော စကား၌ အယူအဆ တူမျှပေ၏။ ။

မဂ်ဖိုလ်နိဗ္ဗာန် ဆင်ခြင်မှု။ ။ “မဂ်ဖိုလ်နိဗ္ဗာန်ကို ဧကန် ဆင်ခြင်ကြသည်” ဟု
တစ်ထစ်ချ ဆိုအပ်သောစကား၌ကား အယူအဆ မတူကြပေ-“သာ ပန န
သဗ္ဗေသံ ပရိပုဏ္ဏာ ဟောတိ၊ ဧကော ဟိ ပဟိနကိလေသမေဝ ပစ္စဝေက္ခတီ၊
ဧကော အဝသိဋ္ဌကိလေသမေဝ၊ ဧကော မဂ္ဂမေဝ၊ ဧကော ဖလမေဝ၊ ဧကော
နိဗ္ဗာနမေဝ၊ ဣမာသု ပန ပဉ္စသု ပစ္စဝေက္ခဏာသု ဧကော ဝါ ဒွေ ဝါ နော
လဒ္ဓံ န ဝဋ္ဋတိ” ဟူသော စူဠဒုက္ခက္ခန္ဓသုတ္တဋ္ဌကထာအလိုမှာ “ပစ္စဝေက္ခဏာဝီထိ
ငါးမျိုးတွင် တစ်မျိုးဖြစ်စေ၊ နှစ်မျိုးဖြစ်စေ ဧကန်ရမည်။ သို့သော် မည်သည့်ဝီထိဟု
အတိအကျ မဟုတ်၊ တချို့ပုဂ္ဂိုလ်က ပဟိနကိလေသာကိုသာ ဆင်ခြင်၍ တချို့က

အဝသိဋ္ဌကိလေသာ၊ တချို့က မင်္ဂုလိန်နိဗ္ဗာန်တွင် သင့်ရာတစ်မျိုးမျိုးကို ဖြစ်စေ နှစ်မျိုးဖြစ်စေ သုံးမျိုးလုံးဖြစ်စေ ဆင်ခြင်မည်” ဟု ဆိုလိုသည်။ ထို့ပြင် သင်္ဂြိုဟ်၌ “မဂ္ဂံ ဗလဉ္စ နိဗ္ဗာန်” စသည်ဖြင့် မဂ္ဂပစ္စဝေက္ခဏာကို ရှေးဦးစွာ ပြသော်လည်း ယခင်အဋ္ဌကထာ၌ ပဟိနကိလေသပစ္စဝေက္ခဏာကို ရှေးဦးစွာ ပြသောကြောင့် ထိုမင်္ဂုလိန်စသော အာရုံ(၅)မျိုးတွင် အလိုရှိသလို ရှေ့နောက်စဉ်၍ ဆင်ခြင်ကြ ပေလိမ့်မည်။ ဤသို့လျှင် သောတာပတ္တိမဂ်ရပြီးနောက် (၅)ဝိထိ၊ သကဒါဂါမိမဂ် အနာဂါမိမဂ် ရပြီးနောက်(၅)ဝိထိစီ၊ အရဟတ္တမဂ်ရပြီးနောက် (သေသကိလေသာ ကို ဆင်ခြင်ဖွယ် မလိုသောကြောင့်) (၄)ဝိထိ အားလုံးပေါင်းလျှင် ပစ္စဝေက္ခဏာ ဝိထိ အမျိုးအစား (၁၉)ပါး ရနိုင်သည်။ ...

ဉာဏဒဿနဝိသုဒ္ဓိ။ ။ဆဗ္ဗိသုဒ္ဓိကမေနေဝံ၊ ဘာဝေတဗ္ဗော စတုမ္ဘိဓော၊ ဉာဏဒဿနဝိသုဒ္ဓိ-နာမ မဂ္ဂေါ ပဂုစ္ဆတိ-သီလဝိသုဒ္ဓိစသော ရှေ့ဝိသုဒ္ဓိ (၆)ပါး အစဉ်ဖြင့် အဆင့်ဆင့် တက်၍ ရအပ်သော မဂ်ကို (မင်္ဂလေးပါးလုံးပင်) ဉာဏဒဿနဝိသုဒ္ဓိဟု ခေါ်သည်။ “စတုသစ္စံ ဇာနာတိတိ ဉာဏံ၊ ပစ္စက္ခတော ပဿတိတိ ဒဿနံ၊ ကိလေသမလတော ဝိသုဇ္ဈနံ ဝိသုဒ္ဓိ။ သစ္စာလေးပါးကို သိတတ်၊ မျက်စိဖြင့်မြင်ရသလို တိုက်ရိုက် မြင်တတ်သောကြောင့် “ဉာဏဒဿန” မည်၏။ ကိလေသာအညစ်အကြေးမှ စင်ကြယ်သောကြောင့် ဝိသုဒ္ဓိလည်း မည်၏။ နာမည် (၃)ရပ်ကို ပေါင်းစပ်၍ မဂ်ကို ဉာဏဒဿနဝိသုဒ္ဓိဟု ခေါ်ဝေါ်အပ်သည်။ ဝိသုဒ္ဓိ (၇)ပါးတွင် သီလဝိသုဒ္ဓိ စိတ္တဝိသုဒ္ဓိနှစ်ပါးသည် အခြေခံမူလတည်း။ ထိုနှစ်ပါးက မစင်ကြယ်လျှင် အထက်ဝိသုဒ္ဓိများ စင်ကြယ်နိုင်မည်မဟုတ်။ အထက်ဝိသုဒ္ဓိ (၅)ပါးကား အထည်ကိုယ် သရီရတည်း။ ဤကား အဋ္ဌကထာအဆို [ဋီကာကျော် ဌ်ကား ဉာဏဒဿနဝိသုဒ္ဓိချန်၍ အလယ်လေးပါးကို အထည်ကိုယ် သရီရဟု ဆို၏။ ဉာဏဒဿနဝိသုဒ္ဓိကို ဦးခေါင်းနှင့် ဥပမာပြုလိုဟန် တူသည်။ ဝိသုဒ္ဓိ(၇)ပါးနှင့် သမ္မသနစသော ဉာဏံ(၁၀)ပါးကို ရသင့်သလို တွဲပြပုံမှာ အခြေပြု၍ ပါလေပြီ။]



ဝိမောက္ခ။ ။ “တတ္ထ အနတ္တာနုပဿနာ အတ္တာဘိနိဝေသံ မုစ္ဆန္တိ သုညတာနု ပဿနာ နာမ ဝိမောက္ခမုခံ ဟောတိ” စသည်နှင့်အညီ ပဋိပက္ခတော-ဆန့်ကျင်ဘက် ကိလေသာတို့မှ၊ ဝိမုစ္ဆတိ-လွတ်မြောက်တတ်၏။ ဣတိ-ကြောင့်၊ ဝိမောက္ခော-မည်၏။ ဤဝိဂြိုဟ်အရ မဂ်ကို ဝိမောက္ခဟု ခေါ်၏။ “ပဋိပက္ခတော ဝိမုစ္ဆိတ္ထ-ဆန့်ကျင်ဘက် ကိလေသာတို့မှ လွတ်မြောက်ပြီ” ဟူသော ဝိဂြိုဟ်အရ ဖိုလ်လည်း ဝိမောက္ခမည်နိုင်၏။ ထိုဝိမောက္ခသို့ ဝင်ရောက်ရာ တံခါးအပေါက်ဝသဖွယ် ဖြစ်သော ဝုဋ္ဌာနဂါမိနိဝိပဿနာသည် ဝိမောက္ခမုခမည်၏။ [အတ္တာဘိနိဝေသ-

အတ္တဟူ၍ စွဲလမ်းစွာ သက်ဝင်နေမှု၊ ဝိပလ္လာသနိမိတ္တ-“ဝိပရိတော-ဖောက်ပြန်သော အားဖြင့်+အသနံ-ဖြစ်ခြင်း” အရ အနိစ္စတရားကို နိစ္စဟူ၍ ဖောက်ပြန်စွာ ထင်မှတ်သော သညာ စိတ္တ ဒိဋ္ဌိဟူသော တရားကို “ဝိပလ္လာသ” ဟု ခေါ်သည်။ ထိုဝိပဿနာတရားကိုပင် ကိလေသာဖြစ်ခြင်း၏ အကြောင်းနိမိတ်ဖြစ်သောကြောင့် “ဝိပလ္လာသနိမိတ်” ဟု ခေါ်သည်။ တဏှာပဏိဓိ ဟူသည်ကား သင်္ခါရအာရုံ၌ စွဲမြဲစွာ စိတ်ကိုထားတတ် တောင့်တတတ်သော တဏှာတည်း။

ဆက်ဦးအံ့- ဝုဠာနဂါမိနိဝိပဿနာသည် ရုပ်နာမ်တစ်ခုခုကို အနတ္တဟု ရှုလျှင် အတ္တဟု စွဲလမ်းချက်ကို စွန့်လွှတ်နိုင်သောကြောင့် သုညတာနုပဿနာမည်သော ဝိမောက္ခမုခ ဖြစ်၏။ [သုညတ-အတ္တမှ ကင်းဆိတ်သော အခြင်းအရာကို + အနုပဿနာ-အဖန်ဖန်ရှုသော ဝိပဿနာ၊] ထိုသုညတာနုပဿနာမည်သော ဝိမောက္ခမုခမှ ထွက်၍ မဂ်ရလျှင် ထိုမဂ်သည် သုညတဝိမောက္ခမည်၏။ ဝုဠာနဂါမိနိ ဝိပဿနာက ရုပ်နာမ်တစ်ခုခုကို အနိစ္စဟူ၍လျှင် နိစ္စဟူ၍ ဖောက်ပြန်စွာ ထင်မှတ် တတ်သော သညာ စိတ္တ ဒိဋ္ဌိဟူသော ဝိပလ္လာသနိမိတ်ကို စွန့်နိုင်သောကြောင့် အနိမိတ္တာနုပဿနာမည်သော ဝိမောက္ခမုခ ဖြစ်၏။ ထိုအနိမိတ္တာနုပဿနာဟူသော ဝိမောက္ခမုခမှ ထွက်၍ မဂ်ရလျှင် ထိုမဂ်လည်း အနိမိတ္တဝိမောက္ခမဂ် မည်သည်။ ဝုဠာနဂါမိနိဝိပဿနာက ရုပ်နာမ်တစ်ခုခုကို ဒုက္ခဟုရှုလျှင် ရုပ်နာမ်သင်္ခါရ၌ တောင့်တသော တဏှာပဏိဓိကို စွန့်လွှတ်နိုင်သောကြောင့် အပ္ပဏိဟိတာ နုပဿနာမည်သော ဝိမောက္ခမုခဖြစ်၏။ ထိုမှ ထွက်၍ မဂ်ရလျှင် ထိုမဂ်လည်း အပ္ပဏိဟိတမဂ် မည်၏။ ဤကား ဝိပဿနာဂမနမဂ်၏အစွမ်းဖြင့် မဂ်၌ နာမည်(၃)မျိုးတွင် တစ်မျိုးမျိုး ရနိုင်ပုံတည်း။ [ဝိပဿနာ+အာဂမန၊ အာဂမန= မဂ်၏ ဖြစ်ပေါ်လာကြောင်းဖြစ်သော+ဝိပဿနာ+ဝိပဿနာ။]

တထာ ဖလဉ္စ မဂ္ဂါဂမနဝသေန-မဂ္ဂဝီထိယံ။ ။ ဖိုလ်၏ ဖြစ်ပေါ်လာကြောင်း ဖြစ်သော မဂ်သည် မဂ္ဂါဂမန မည်၏။ မဂ္ဂဝီထိ၌ပါသော ဖိုလ်နှစ်ကြိမ် သုံးကြိမ် လည်း မဂ်နာမည်ကို လိုက်၍ နာမည်အမျိုးမျိုး ရသည်။ မဂ်က သုညတဝိမောက္ခမဂ် ဖြစ်လျှင် ဖိုလ်လည်း သုညတဝိမောက္ခဖိုလ် မည်၏။ မဂ်က အနိမိတ္တဝိမောက္ခ ဖြစ်လျှင် ဖိုလ်လည်း အနိမိတ္တဝိမောက္ခ မဂ်က အပ္ပဏိဟိတဖြစ်လျှင် ဖိုလ်လည်း အပ္ပဏိဟိတဖိုလ်ပင် ဖြစ်သည်-ဟူလို။ [အာဂစ္ဆတိ ဖလံ ဧတေနာတိ အာဂမနံ၊ မဂ္ဂေါယေဝအာဂမနံ မဂ္ဂါဂမနံ။]

ဖလသမာပတ္တိဝီထိယံ၊ ပေ၊ သုညတာဒိဝိမောက္ခောတိ စ ပဂ္ဂစ္ဆတိ။ ။ ဖလသမာပတ် ဝင်စားခါနီး၌ အနိစ္စ ဒုက္ခ အနတ္တဟု ရုပ်နာမ်တစ်ခုခုကို ဝိပဿနာ ရှုရသေး၏။ ထို့ကြောင့် မဂ္ဂဝီထိတုန်းက မဂ်သည် သုညတဝိမောက္ခ စသော

မိမိနာမည်ကို ဖိုလ်အား ဆက်လက်၍ ပေးနိုင်သော်လည်း ဖလသမာပတ္တိဝီထိခန်း
၌ မဂ်မပါတော့ပြီဖြစ်၍ မဂ်က ဖိုလ်အား နာမည် မပေးနိုင်တော့ပြီ၊ ဖလသမာပတ်
မဝင်စားမီ ရှေ့ကဖြစ်သော ဝိပဿနာကသာ ဖိုလ်အား သုညတဝိမောက္ခစသော
နာမည် တစ်ခုခုကို ပေးနိုင်သည်၊ ဥပမာ-သမာပတ်ရှေ့က ဝိပဿနာသည်
သုညတာနုပဿနာ ဖြစ်လျှင် ဖိုလ်အား သုညတဝိမောက္ခဟူသော နာမည်ကို
ပေးနိုင်သည်၊ ဤသို့ စသည်ဖြင့် သိပါ။

ယထာသကံ ဖလမုပ္ဖုမာနံပိ။ ။ဖလသမာပတ်ဝင်စားသောအခါ မိမိတည်း
ဟူသော မဂ်အားလျော်သော ဖိုလ်ပင် ဖြစ်၏။ ဥပမာ-မဂ်ရတုန်းက သုညတ
ဝိမောက္ခမဂ်ဖြစ်လျှင် ဖလသမာပတ် ဝင်စားသောအခါ ဖိုလ်လည်း ထိုသုညတ
ဝိမောက္ခ၏ အကျိုးဖြစ်သော ဖိုလ်စိတ်ပင်တည်း၊ ထိုသို့ ပထမရခဲ့တုန်းက
မဂ်၏ ဖိုလ်ပင်ဖြစ်သော်လည်း ထိုမဂ်က ဖလသမာပတ်အတွင်း၌ဖြစ်သော
ဖိုလ်အား သုညတဝိမောက္ခစသော နာမည်ကို မပေးနိုင်-ဟူလို၊ အကြောင်းကား-
ပထမရခဲ့သောမဂ်နှင့် ဖလသမာပတ်တွင်းက ဖိုလ်မှာ အလွန်ဝေးကွာခဲ့ပြီဖြစ်၍
ယခု သမာပတ်ဝင်စားခါနီးဖြစ်သော ဝိပဿနာကသာ ဖိုလ်နှင့် နီးကပ်သော
ကြောင့်တည်း။ [ယထာသကံ အရာဝယ် 'ပဏိမဉ္ဇူ၌ "ယထာသကံ" ဟု ဖွင့်၏၊
"ယထာသကဖလ-အကြင် အကြင် မိမိ၏ဥစ္စာဖြစ်သော ဖိုလ်သည်" ဟု အနက်
ပေးစေလိုသည်၊ နိဂ္ဂဟိတ်မှာ အာဂုံသာတည်းတဲ့။]

အာရမဏဝသေန ၊ပေ၊ သဗ္ဗတ္ထ သဗ္ဗေသံပီ သမမေဝ။ ။မဂ်ဖိုလ်တို့၌
သုညတဝိမောက္ခ စသော နာမည်ရမှုသည် ဝိပဿနာနှင့် ဆက်သွယ်၍သာ
ဖြစ်သည် မဟုတ်သေး၊ အာရုံနှင့် ဆက်သွယ်၍လည်းကောင်း၊ မိမိ၏ ပင်ကို
သဘောအားဖြင့်လည်းကောင်း ဖြစ်သေး၏၊ ထင်ရှားစေအံ့-မဂ်ဖိုလ်တို့၏အာရုံ
ဟူသည် နိဗ္ဗာန်တည်း၊ ထိုနိဗ္ဗာန်ကား ရုပ်ပိုင်း နိဗ္ဗာန်ခန်း၌ ပြခဲ့သည့်အတိုင်း
သုညတ အနိမိတ္တ အပ္ပဏိဟိတအမည် သုံးမျိုးလုံး ရ၏၊ ထိုနိဗ္ဗာန်ကို အာရုံပြု
သော မဂ်ဖိုလ်များလည်း (အကြောင်းအာရုံ၏ အမည်ကို အကျိုးအာရမဏိက
မဂ်ဖိုလ်ပေါ် တင်စား၍) သုညတဝိမောက္ခ အနိမိတ္တဝိမောက္ခ အပ္ပဏိဟိတဝိမောက္ခ
ဟု နာမည်သုံးမျိုးပင် မဂ္ဂဝီထိ၌ဖြစ်စေ၊ ဖလသမာပတ္တိဝီထိ၌ဖြစ်စေ အခါခပ်သိမ်း
ဖြစ်နိုင်ပေသည်၊ မိမိသဘောအတိုင်း အမည်သုံးမျိုးဖြစ်ပုံကိုကား-မဂ်ဖိုလ်တို့၌
ရာဂစသော ကိလေသာတို့မှ ကင်းဆိတ်သောကြောင့် အမြဲပင် သုညတဝိမောက္ခ
အမည် ဖြစ်၏၊ [သင်္ခါရတရားတို့သည် ပရမတ်အထည်ဝတ္ထုဖြစ်၍ ယောဂီတို့
ဉာဏ်မှာ ပုံသဏ္ဍာန်နိမိတ် ထင်၏၊] ထိုသင်္ခါရနိမိတ်ကို အာရုံ မပြုဘဲ နိဗ္ဗာန်ကို
အာရုံပြုသောကြောင့် အမြဲပင် အနိမိတ္တဝိမောက္ခအမည် ဖြစ်၏၊ ရာဂစသော

တောင့်တတတ်သော ကိလေသာတို့နှင့် မယှဉ်ရကား အမြဲပင် အပ္ပဏိဟိတ
ဝိမောက္ခ မည်၏။ ဤသို့လျှင် အာရုံအားဖြင့်လည်းကောင်း၊ မိမိသဘောအားဖြင့်
လည်းကောင်း မဂ်ဖိုလ်တို့၌ သုညတဝိမောက္ခစသော နာမည်သုံးပါးလုံး အမြဲပင်
ဖြစ်နိုင်သည်။

တစ်မျိုးမျိုး ရှုရုံမျှဖြင့် ကိစ္စမပြီး။ ။ “ဝုဋ္ဌာနဂါမိနိဝိပဿနာသည် အနတ္တဟု
ရှုလျှင်” စသည်ဖြင့် ဆိုခဲ့ပြီ။ ထိုစကားအရ အနတ္တဟုဖြစ်စေ၊ အနိစ္စဟုဖြစ်စေ၊
တစ်မျိုးမျိုး ရှုရုံမျှဖြင့် မဂ်ကို ရနိုင်သည်ဟု မှတ်ရမည်လော-ဟုမေး၊ အဖြေကား-
တစ်မျိုးမျိုး ရှုရုံမျှဖြင့် မဂ်ကို မရနိုင်ပါ။ သမ္မသနစသော ရှေးရှေးဉာဏ်အခိုက်မှာ
အနိစ္စဟုလည်းကောင်း၊ ဒုက္ခဟုလည်းကောင်း၊ အနတ္တဟုလည်းကောင်း အမျိုးမျိုး
ပြောင်းလွဲ၍ ရှုရမည်သာ။ သို့သော် တစ်ဝီထိတည်းဖြင့် ထိုသုံးပါးလုံးကို
တစ်ပြိုင်နက် မရှုနိုင်သောကြောင့် ဝုဋ္ဌာနဂါမိနိဝိပဿနာဝီထိ ကျသောအခါ
အနိစ္စဖြစ်စေ၊ ဒုက္ခဖြစ်စေ၊ အနတ္တဖြစ်စေ တစ်ခုခုကိုသာ ရှုနိုင်၏။ ထို့ကြောင့်
“ယဒိ ဝုဋ္ဌာနဂါမိနိဝိပဿနာ အနတ္တတော ဝိပဿတိ” စသည်ဖြင့်
ပရိကပ္ပဇောတက ယဒိသဒ္ဓါထည့်၍ ဆိုပါသည်။

ကုန္ဒြေအားဖြင့် ဝိပဿနာ ကွဲပြားပုံ။ ။ ဝုဋ္ဌာနဂါမိနိဝိပဿနာဝီထိသို့
ရောက်သောအခါ ပညိန္ဒြေထက်သူသည် အနတ္တဟု၊ သဒ္ဓိန္ဒြေထက်သူသည်
အနိစ္စဟု၊ သမာဓိန္ဒြေထက်သူသည် ဒုက္ခဟု ရှုလျက် ရှိတတ်သည်။ ချဲ့ဦးအံ့-
သင်္ခါရတို့၌ အတ္တမှ ကင်းဆိတ်အောင် ရှုနိုင်သောဉာဏ်သည် ထက်မြက်သော
ဉာဏ်သာ ဖြစ်ထိုက်၏။ ပင်ကိုက ဉာဏ်ထက်သူသည် ထိုကဲ့သို့ လေးနက်သော
အရာကို ရှာရှာဖွေဖွေ သိချင်တတ်သောဝါသနာ ရှိ၏။ သို့ဖြစ်၍ ပညိန္ဒြေ
ထက်မြက်သူသည် သမ္မသနစသော ဉာဏ်အခိုက်၌ အမျိုးမျိုး ရှုစေကာမူ
အနတ္တဟု ရှုခြင်းသာ များရာ၏။ ထို့ကြောင့် ကမ္မဋ္ဌာန်းပေါက်၍ မဂ်ရောက်ခါနီး
အရေးကြီးသောအခိုက်ဝယ် အနတ္တဟုသာ ရှုလျက် ရှိတတ်ပေသည်။ သင်္ခါရ
တရားတို့၌ အနိစ္စဟု ဟောတော်မူအပ်သောအချက်ကို နှစ်နှစ်သက်သက်
ယုံကြည်မှု အားကောင်းသော သဒ္ဓိန္ဒြေထက်သူကား အနိစ္စဟုသာ အရှုများပေ
လတ္တံ့။ ထို့ကြောင့် မဂ်ရောက်ခါနီးဝယ် ဝါသနာအားလျော်စွာ အနိစ္စဟု ရှုလျက်
သာ ရှိပေလိမ့်မည်။ သမာဓိန္ဒြေထက်သူကား “သမာဓိ ကာမဗ္ဗန္တဿ ပဋိပက္ခော”
ဟူသည်နှင့်အညီ၊ တောင့်တတတ်သော ကာမဗ္ဗန္တတဏှာပဏိဓိက ကင်းဝေး
ခဲ့ရင်း ရှိသောကြောင့် သင်္ခါရတို့၌ တောင့်တဖွယ် မဟုတ်သော အပ္ပဏိဟိတ
အခြင်းအရာ ထင်မြင်သဖြင့် သုခမထင် ဒုက္ခဟုသာ များစွာ ရှုမြင်၏။ ထို့ကြောင့်
မဂ်ပေါက်ခါနီး၌လည်း ဒုက္ခဟုသာ ရှုလျက် ရှိလိမ့်မည်။

[ဆောင်] သဒ္ဓါလွန်လျှင်၊ မမြဲအင်ကို၊ ဆင်ခြင်များဘိ၊ သမာဓိကြောင့်၊ ရှုကြည့်ဒုက္ခ၊
ပညာကြွမှု၊ အတ္တကင်းခန်း၊ အရှုစွမ်းသည်...မဂ်နန်းဝင်ဖွယ် လမ်းကြောင်းတည်း။



ပုဂ္ဂလတေဒေအဖွင့်

သောတာပန်ပုဂ္ဂိုလ်။ ။ဧတ္ထ ပန သောတာပတ္တိမဂ္ဂံ ဘာဝေတွာ ဒိဋ္ဌိ
ဝိစိကိစ္ဆာ ပဟာနေန ပဟိနာပါယဂမနော သတ္တက္ခတ္တုပရမော သောတာပန္နော
နာမ ဟောတိ။-ဤကိုယ်၌ အတ္တဟု စွဲလမ်းထင်မှတ်မှုသည် သက္ကာယဒိဋ္ဌိ မည်၏။
သဿတဒိဋ္ဌိ ဥစ္ဆေဒဒိဋ္ဌိ နတ္ထိကဒိဋ္ဌိ အဟော်တုံကဒိဋ္ဌိ အကြိယဒိဋ္ဌိကြီးတို့သည်
ဤ သက္ကာယဒိဋ္ဌိကို အရင်းခံ၍ ဖြစ်ကြရ၏။ သို့ဖြစ်၍ ကိလေသာ(၁၀)ပါးတွင်
ဒိဋ္ဌိကိလေသာသည် အရှန်ကြမ်းဆုံးတည်း။ ဝိစိကိစ္ဆာလည်း ဒိဋ္ဌိ၏ နောက်တော်
ပါးပင် ဖြစ်၏။ တကယ့် ဘုရား တရား သံဃာကို တွေ့မြင်နေပါလျက်လည်း
ယုံမှားတုန်းပင် ဖြစ်၏။ ပစ္စုပ္ပန်လောက တမလွန်လောကတွင် ကျင်လည်နေရ
ပါလျက်လည်း ထိုလောကတွေကို ယုံမှားနေ၏။ ပဋိစ္စသမုပ္ပါဒ်တရားများ၌လည်း
ယုံမှား၏။ သောတာပန်အလောင်းအလျာ ဖြစ်သူတို့ကား ဒိဋ္ဌိဝိသုဒ္ဓိစခန်းလောက်
ကပင် ဤဒိဋ္ဌိနှင့် ဝိစိကိစ္ဆာတို့ကို အတော်များစွာ ပယ်ခွာ၍ ရုပ်နာမ်ခန္ဓာ
သံသရာ၏ အကြောင်းကို ကောင်းကောင်းကြီး ရိပ်မိခဲ့ရကား သောတာပတ္တိမဂ်
ခဏ၌ ဤဒိဋ္ဌိနှင့် ဝိစိကိစ္ဆာကို အနုသယဓာတ် အကတ်အသတ်ကလေးကိုမျှ
မကျန်အောင် ရှင်းလင်း သုတ်သင်လိုက်ကြပေသည်။

ပဟိနာပါယဂမနော။ ။ဒိဋ္ဌိနှင့် ဝိစိကိစ္ဆာကို ပယ်လိုက်သဖြင့် အကုသိုလ်
စိတ် (၁၂)ပါးတွင် ဒိဋ္ဌိဂတသမ္ပယုတ်စိတ်နှင့် ဝိစိကိစ္ဆာသဟဂုတ်စိတ်များ မဖြစ်
ကြတော့ပြီ။ ဒိဋ္ဌိဂတဝိပ္ပယုတ် ဒေါသမူ ဥဒ္ဓစ္စသဟဂုတ်စိတ်(၆)ပါးကား ဖြစ်ခွင့်
ရှိသေး၏။ သို့သော် ထိုအကုသိုလ်များ၏ အပါယ်ကျစေနိုင်လောက်သော သတ္တိ
အင်အားကိုလည်း ပယ်ရှား ချိုးဖျက်လိုက်ပြီ။ သို့ဖြစ်၍ သောတာပန်ပုဂ္ဂိုလ်၌
ဣဿာ မစ္ဆရိယ အစရှိသော အကုသိုလ်အကြမ်းစားတို့ မဖြစ်နိုင်တော့ပြီ။
(အဋ္ဌသာလိနိ နိက္ခေပကဏ္ဍကြည့်)။ သောတာပန် မဖြစ်မီက ပြုခဲ့သော အပါယ်
ရောက်ကြောင်း မကောင်းမှုများ ရှိကြပေဦးလတ္တံ့။ ထိုမကောင်းမှုများသည်
သူတို့ချည်းသက်သက် အပါယ်မချနိုင်၊ အဝိဇ္ဇာ တဏှာဟူသော ဝဋ်မြစ်အဖော်
ရမှသာ အပါယ်ချနိုင်၏။ သောတာပန်ပုဂ္ဂိုလ်၏ သန္တာန်၌ အဝိဇ္ဇာ တဏှာဟူသော
ဝဋ်မြစ်တို့ကား အပါယ်၌ တွယ်ကပ်နိုင်သော အစွမ်းသတ္တိ မရှိကြတော့ချေ။
ထို့ကြောင့် သောတာပန် မဖြစ်မီက ပြုခဲ့ပြီးသော အပါယ်ရောက်ကြောင်း
မကောင်းမှုများလည်း အပါယ်မချနိုင်တော့။

သတ္တက္ခတ္တုပရမော။ ။သတ္တက္ခတ္တု ပရမံ ယဿာတိ သတ္တက္ခတ္တုပရမော၊ ယဿ-အကြင်သောတာပန်၏။ သတ္တက္ခတ္တု-ခုနစ်ကြိမ်၊ ပရမံ-ပဋိသန္ဓေနေဖို့ရန် အလွန်ဆုံးပမာဏသည်။ အတ္ထိ-ရှိ၏။ ဣတိ-ကြောင့်၊ သတ္တက္ခတ္တုပရမော-မည်၏။ သောတာပန် ဖြစ်ပြီးနောက် အလွန်ဆုံး ခုနစ်ဘဝသာ ပဋိသန္ဓေနေဖွယ် ရှိတော့၏။ ခုနစ်ဘဝ ပဋိသန္ဓေ နေပြီးလျှင် ဧကန် ရဟန္တာ ဖြစ်မည်-ဟူလို၊ ထင်ရှားစေအံ့-ပုထုဇဉ်ဘဝမှာပင် ပါရမီအခြေခံ ကောင်းသူသည် တဖြည်းဖြည်း စဉ်းစားဉာဏ် ရင့်လျက် သူတော်ကောင်းစိတ်ဓာတ်များ တိုးပွားလေ့ရှိ၏။ ပျော်မှု ပါးမှု ကိစ္စနှင့် ကြုံရသော်လည်း ငြီးငွေ့သော သံဝေဂဉာဏ် ထက်သန်တတ်၏။ အရှင်သာရိပုတ္တရာ အရှင်မောဂ္ဂလ္လာန် အလောင်းတော်နှစ်ပါးသည် ပွဲလမ်း သဘင်ကို ရှုစားရာမှ သံဝေဂရ၍ လူ့ဘောင်ကို ခွာရှောင်တော်မူခဲ့ကြ၏။

ဤသို့လျှင် ပါရမီအခြေခံ ထက်သန်သော ပုထုဇဉ်များ၌ပင် စဉ်းစားဉာဏ် တိုးပွား၍ သံဝေဂဉာဏ် ရင့်သန်လေ့ရှိပေရကား ဒိဋ္ဌိ ဝိစိကိစ္ဆာနှင့် ရန်ကြမ်းသော အကုသိုလ်ဓာတ်ကို ဖြတ်တောက်ပြီးသော သောတာပန်မှာ ဆိုဖွယ် မရှိပြီ။ လောကီအာရုံ ကာမဂုဏ်၌ ပျော်ချင်တိုင်း ပျော်၊ အပေါင်းအဖော် မသူတော်တို့နှင့် တွေ့ချင်တိုင်း တွေ့၊ ကုသိုလ်တရားဝယ် မေ့နိုင်သမျှ မေ့နေစေကာမူ သံသရာ၌ ငြီးငွေ့ရင်းစွဲဖြစ်သော ဓာတ်ခံသည်ကား အမြဲတိုးပွားရင့်သန်နေမည်သာ ဖြစ်သော ကြောင့် သဒ္ဓိန္ဒြေစသော ဣန္ဒြေတို့က တိုးလာတိုင်း အကုသိုလ် အနုသယဓာတ်တို့ ဆုတ်ယုတ်ကြရတော့သည်။ ထို့ကြောင့် “ဘုသံ ပမတ္တာ န ဂေ ဘဝံ အဋ္ဌမ မာဒိယန္တိ” ဟု ရတနသုတ်၌ ဟောတော်မူသည်။

သောတာပန်သုံးမျိုး။ ။သတ္တက္ခတ္တုပရမ၌ ပရမပုဒ်က ပဋိသန္ဓေနေခွင့် ရှိသော အလွန်ဆုံး ပမာဏကို ပြသောကြောင့် ခုနစ်ဘဝအောက် ယုတ်လျော့၍ နေခွင့်ရှိကြောင်းကိုလည်း သိသာ၏။ ထို့ကြောင့် တစ်ဘဝသာ ပဋိသန္ဓေနေခွင့် ရှိသော ဧကဗီဇိသောတာပန်၊ (၂)ဘဝမှ (၆)ဘဝအတွင်း သင့်သလို ပဋိသန္ဓေ နေခွင့်ရှိသော ကောလံကောလသောတာပန်၊ (၇)ဘဝ ပဋိသန္ဓေနေခွင့်ရှိသော သတ္တက္ခတ္တုပရမသောတာပန်ဟု သောတာပန် သုံးမျိုး ပြားနိုင်သည်။ **ဧကံ+ဗီဇိ ယဿာတိ ဧကဗီဇိ။** ယဿ-အကြင် သောတာပန်၏။ ဧကံ-တစ်ခုသော၊ ဗီဇိ-ပဋိသန္ဓေဟူသော ဘဝမျိုးစေ့သည်။ အတ္ထိ-ရှိ၏။ ဣတိ-ကြောင့်၊ ဧကဗီဇိ-မည်၏။ ကုလတော ကုလံ ဂစ္ဆတိတိ ကောလံကောလော၊ ကုလတော-အမျိုးမြတ် တစ်ခုမှာ ကုလံ-အမျိုးမြတ်တစ်ခုသို့၊ ဂစ္ဆတိ-ပဋိသန္ဓေအားဖြင့် လှည့်ပတ် ပြောင်းသွားတတ်၏။ ဣတိ၊ ကောလံကောလော-မည်၏။ [သောတာပန်ဖြစ်လျှင် အောက်တန်းအမျိုး၌ ပဋိသန္ဓေ မနေရတော့ပြီ။]

သုံးမျိုးကွဲပြားကြောင်း။ ။ပင်ကို ပါရမီဓာတ်ခံအလိုက် နူးညံ့သော သဒ္ဒါ ပညာစသော ဣန္ဒြေရှိသော မုဒိန္ဒြေယပုဂ္ဂိုလ်၊ အလယ်တန်းစား ဣန္ဒြေရှိသော မဇ္ဈိမိန္ဒြေယပုဂ္ဂိုလ်၊ ထက်မြက်သော ဣန္ဒြေရှိသော တိက္ခိန္ဒြေယပုဂ္ဂိုလ်ဟု သဒ္ဒါန္ဒြေ စသော ဣန္ဒြေတို့က ခြားနားခြင်းကြောင့် သောတာပန်သုံးမျိုး ကွဲပြားရသည်။ မုဒိန္ဒြေယပုဂ္ဂိုလ်သည် သတ္တက္ခတ္တုပရမသောတာပန် ဖြစ်၏။ မဇ္ဈိမိန္ဒြေယပုဂ္ဂိုလ်သည် ကောလံကောလသောတာပန် ဖြစ်၏။ တိက္ခိန္ဒြေယပုဂ္ဂိုလ်သည် ဧကဗီဇီသောတာပန် ဖြစ်၏။ တစ်နည်း-“သောတာပန် ဖြစ်ပြီးနောက် အထက်မဂ်အလိုရာ အားထုတ် အပ်သော ဝိပဿနာက ထက်မြက်လျှင် ဧကဗီဇီ ဖြစ်၏။ အနည်းငယ် ညံ့လျှင် ကောလံကောလ ဖြစ်၏။ ထို့အောက် ညံ့လျှင် သတ္တက္ခတ္တုပရမ ဖြစ်၏”ဟု ပုဂ္ဂလပညတ် အဋ္ဌကထာ စသည်၌ ဆိုသည်။

ဆက်ဦးအံ့-ဧကဗီဇီသည် သောတာပန်ဖြစ်ပြီးနောက် တစ်ဘဝ ပဋိသန္ဓေ နေပြီးလျှင် ထိုဘဝ၌ပင် သကဒါဂါမ် အနာဂါမ် ရဟန္တာ ဖြစ်၏။ ကောလံ ကောလပုဂ္ဂိုလ်သည် အလွန်ဆုံး (၆)ဘဝ ပဋိသန္ဓေ နေရ၏။ ထို (၆)ဘဝ အတွင်း၌ နောက်ဆုံးဘဝ မရောက်ခင် သကဒါဂါမ် ဖြစ်နိုင်၏။ နောက်ဆုံးဘဝ ကျမှလည်း သကဒါဂါမ် အနာဂါမ် ရဟန္တာ ဖြစ်နိုင်၏။ သတ္တက္ခတ္တုပရမပုဂ္ဂိုလ် လည်း (၇)ဘဝလုံး သောတာပန်အဖြစ်ဖြင့်ချည်း ပဋိသန္ဓေနေသူ၊ (၆)ခုမြောက် ဘဝဝယ် သကဒါဂါမ်ဖြစ်သူဟု နှစ်မျိုးပင် ရှိကောင်း၏။ (၇)ဘဝမြောက်၌ကား မုချ အနာဂါမ် ရဟန္တာ ဖြစ်ရမည်။ ဤ ဧကဗီဇီစသော သုံးမျိုးကိုလည်း ကာမဘုံသားတို့အတွက်သာ ခွဲခြားချက်တည်း။ [ဣမေ တယောပိ သောတာပန္နာ ကာမဘဝဝသေန ဝုတ္တာ၊ ရူပါရူပဘဝေ ပန ဗဟုကာပိ ပဋိသန္ဓိယော ဂဏန္တိ။- ပဋိသန္ဓိဒါမဂ္ဂ၊ ဒိဋ္ဌိကထာ၊ ဘဝဝိဘဝဒိဋ္ဌိနိဒ္ဒေသအဖွင့်။]

သောတာပန်တစ်မျိုး။ ။ယခုအခါ တာဝတိံသာ၌ တည်ရှိ၍ အထက် နတ်ပြည် ဗြဟ္မာ့ပြည်တို့၌ ဘုံစဉ်စံ ဖြစ်ပြီးလျှင် အကနိဋ္ဌဗြဟ္မာဘုံ၌ ပရိနိဗ္ဗာန် စံဝင်ကြမည့် သိကြားမင်းစသော သောတာပန်တို့မှာ ဤသတ္တက္ခတ္တုပရမစသော သုံးမျိုး၌ မပါဝင်ချေ။ ထို့ပြင် လူ့ပြည်၌ချည်းသက်သက် (၇)ကြိမ် ပဋိသန္ဓေနေသူ၊ နတ်ပြည်၌ချည်းသက်သက် (၇)ကြိမ် ပဋိသန္ဓေနေသူ၊ ဤပုဂ္ဂိုလ်များလည်း ထိုသုံးမျိုးတွင် မပါဝင်ကြ။ “ဒေဝေ စ မနုဿေ စ သန္ဓာဝိတွာ သံသရိတွာ ဒုက္ခဿန္တံ ကရောတိ” စသော ပါဠိတော်အလိုအားဖြင့် လူ့ပြည်တချို့ နတ်ပြည် တချို့ ရောလျက် ပဋိသန္ဓေနေသူကိုသာ “သတ္တက္ခတ္တုပရမ၊ ကောလံကောလ”ဟု ဆိုလို၍၊ လူ့ပြည်၌ တစ်ကြိမ်ပဋိသန္ဓေနေသူကိုသာ “ဧကဗီဇီ”ဟု ဆိုလိုသတတ်။ ထို့ကြောင့် ထိုသုံးမျိုးမှ အလွတ်ဖြစ်သော သောတာပန်လည်း ရှိသေး၏ဟု မှတ်ပါ။

အချို့ဝါဒ။ ။ “သတ္တက္ခတ္တံ ဒေဝေ စ မနုဿော စ သန္တာဝိတွာ သံသရိတွာ ဒုက္ခဿန္တံ ကရောတိ” ဟူသော ပါဠိတော်အလိုမှာ “လူ့ပြည် နတ်ပြည် အရောရောအားဖြင့် (၇)ကြိမ်ပဋိသန္ဓေနေနိုင်သည်” ဟု ပြလိုရင်းအမှန် ဖြစ်၏။ သို့သော် အချို့က “သစေ ဥဒါယိ အာနန္ဒော အဝိတရာဂေါ ကာလံ ကရေယျ။ တေန စိတ္တပ္ပဿာဒေန သတ္တက္ခတ္တံ ဒေဝေသု ဒေဝရန္တံ ကရေယျ။ သတ္တက္ခတ္တံ ဣမသ္မိံယေဝ စမ္ပဒိပေ မဟာရန္တံ ကရေယျ” ဟူသော တိကနိပါတ် အင်္ဂုတ္တရ ပါဠိတော်ကို ထောက်၍ “သတ္တက္ခတ္တုပရမပုဂ္ဂိုလ်သည် လူ့ပြည်(၇)ကြိမ် နတ်ပြည်(၇)ကြိမ်အားဖြင့် ခုနစ်စုံ ပဋိသန္ဓေနေခွင့် ရှိ၏” ဟု ယူဆကြ၏။ သို့သော် ထိုပါဠိတော်အလိုမှာ “လူ့ပြည်၌ ဖြစ်မည်ဆိုလျှင် လူမင်း(၇)ကြိမ် နတ်ပြည်၌ ဖြစ်မည်ဆိုလျှင် နတ်မင်း(၇)ကြိမ် ဖြစ်နိုင်ဖွယ် ရှိသည်” ဟု ပြတော် မူလိုရင်း ဖြစ်သည်။ (၁၄)ကြိမ် ပြတော်မူလိုရင်း မဟုတ်ပါ။ သို့မှလည်း “အဋ္ဌာနမေတံ ဘိက္ခဝေ အနဝကာသော၊ ယံ ဒိဋ္ဌိသမ္ပန္နော အဋ္ဌမံ ဘဝံ နိဗ္ဗတ္တေယျ” စသော ဉာဏဝိဘင်းပါဠိတော် စသည်နှင့် ညီညွတ်မည်။

အချို့ကား- “ဣတော သတ္တ တတော သတ္တ၊ သံသရာနိ စတုဒ္ဒသ၊ နိဝါသမဘိဇာနာမိ၊ ယတ္ထ မေ ဝုသိတံ ပုရေ”

ဟူသော ဇနဝသဘသုတ် ပါဠိတော်ကို (သက္ကပဉ္စသုတ်ဟု ဆိုများ၍) ထို ပါဠိတော်အရ (၁၄)ကြိမ်ပင် ပဋိသန္ဓေနေနိုင်ကြောင်းကို ပြကြ၏။ ထိုဝါဒကား “ယတ္ထ မေ ဝုသိတံ ပုရေ=တပည့်တော် ရှေးတုန်းက နေခဲ့ရဖူးပါပြီ” ဟူသော စကားကို သတိမထား၊ ကျမ်းရင်းကိုလည်း မကြည့်အားသဖြင့် အမှတ်တမဲ့ ဆိုထားခြင်းမျှသာ ဖြစ်သည်။ ထို ပါဠိတော်ကား- “ဗိဓ္ဓိသာရမင်းသည် ဘုရားကျောင်းဒကာ သောတာပန် ဖြစ်သည့်အတွက် အထက် နတ်ပြည်၌ ဖြစ်လောက်ပါလျက် အဘယ့်ကြောင့် စာတုမဟာရာဇံ နတ်ပြည်ဝယ် ဇနဝသဘ နတ်သားဖြစ်ရသနည်း” ဟု စောကြောဖွယ် ရှိသောကြောင့် ထိုဇနဝသဘနတ် သည် ကိုယ်တိုင် ဘုရားရှင်အား လျှောက်ထားသောစကား ဖြစ်သည်။ “တပည့်တော်သည်၊ ရှေးတုန်းက (သောတာပန် မဖြစ်ခင်က) ဤနတ်ပြည် (ဤဘုံ)၌ (၇)ကြိမ် ဟိုလူ့ပြည်၌ (၇)ကြိမ် ဆက်ကာ ဆက်ကာ ဖြစ်ခဲ့ဖူးပါ သည်။ သို့ဖြစ်၍ မိမိနေရာ ဘုံဋ္ဌာနဟောင်းကို အောက်မေ့သော နိကန္တိတဏှာ ကြောင့် အထက်နတ်ပြည်၌ မဖြစ်ဘဲ ဤစာတုမဟာရာဇံမှာ ဖြစ်ရပါသည်” ဟူလို။

သကဒါဂါမ်။ ။ “သကဒါဂါမ်မဂ္ဂံ ဘာဝေတွာ ရာဂဒေါသမောဟာနံ တနုကရတ္တာ သကဒါဂါမီ နာမ ဟောတိ သင်္ဂဒေဝ ဣမံ လောကံ အာဂန္တာ” ဟူသည်နှင့် အညီ သကဒါဂါမ် ဖြစ်သောအခါ ကာမဝုဏ်၌ တပ်မက်သော

ကာမရာဂနှင့် ဒေါသ မောဟတို့ အတော်နည်းပါးလေပြီ။ ပုထုဇဉ်များကဲ့သို့ ဖြစ်ရာအကြိမ်လည်း မများ၊ ဖြစ်ပြန်လျှင်လည်း ပြင်းပြင်းပြပြ မဖြစ်တော့ပြီ-ဟူလို။ သင်္ကြိုက် အာဂစ္ဆတိတိ သကဒါဂါမိ၊ သင်္ကြိုက်-တစ်ကြိမ်၊ အာဂစ္ဆတိ-ပဋိသန္ဓေ နေလာတတ်၏။ ဣတိ-ကြောင့်၊ သကဒါဂါမိ-သကဒါဂါမိ မည်၏။ ဤအရာဝယ် သကဒါဂါမိ(၆)မျိုးကို မှတ်သားရာ၏။

၁။ ဣဓ ပတွာ ဣဓ ပရိနိဗ္ဗာယိ=ဤလူ့ပြည်၌ သကဒါဂါမိအဖြစ်သို့ ရောက်၍ ဤလူ့ပြည်၌ပင် ဘဝမခြားဘဲ ဆက်လက်၍ အနာဂါမိ ရဟန္တာဖြစ်လျက် ပရိနိဗ္ဗာန်စံသူ။

၂။ ဣဓ ပတွာ တတ္ထ ပရိနိဗ္ဗာယိ=ဤလူ့ပြည်၌ သကဒါဂါမိ အဖြစ်သို့ ရောက်၍ ဒုတိယဘဝဝယ် ထိုနတ်ပြည်၌ ပဋိသန္ဓေနေ၍ အနာဂါမိ ရဟန္တာဖြစ်လျက် ပရိနိဗ္ဗာန်စံသူ။

၃။ တတ္ထ ပတွာ တတ္ထ ပရိနိဗ္ဗာယိ=ထိုနတ်ပြည်၌ သကဒါဂါမိဖြစ်၍ ထိုနတ်ပြည်၌ပင် ပရိနိဗ္ဗာန်စံသူ။

၄။ တတ္ထ ပတွာ ဣဓ ပရိနိဗ္ဗာယိ=ထိုနတ်ပြည်၌ သကဒါဂါမိဖြစ်၍ ဤလူ့ပြည်၌ ဒုတိယဘဝ ပဋိသန္ဓေနေပြီးလျှင် ပရိနိဗ္ဗာန်စံသူ။

၅။ ဣဓ ပတွာ တတ္ထ နိဗ္ဗတ္တိတွာ ဣဓ ပရိနိဗ္ဗာယိ=ဤလူ့ပြည်၌ သကဒါဂါမိဖြစ်၍၊ ဒုတိယဘဝဝယ် နတ်ပြည်၌ ပဋိသန္ဓေနေ၊ တတိယဘဝ၌ ဤလူ့ပြည်ဝယ် ပဋိသန္ဓေနေ၍ ပရိနိဗ္ဗာန်စံသူ။ [ဤ ပုဂ္ဂိုလ်သည် ပဋိသန္ဓေ နှစ်ခါနေ၏။]

၆။ တတ္ထ ပတွာ ဣဓ နိဗ္ဗတ္တိတွာ တတ္ထ ပရိနိဗ္ဗာယိ=ထိုနတ်ပြည်၌ သကဒါဂါမိဖြစ်၊ ဤလူ့ပြည်၌ ပဋိသန္ဓေနေ၊ ဤလူ့ပြည်မှတစ်ဖန် ထိုနတ်ပြည်၌ ပြန်၍ ပရိနိဗ္ဗာန်စံသူ။ [ဤပုဂ္ဂိုလ်လည်း ပဋိသန္ဓေနှစ်ခါ နေပင်၊ ဤပုဂ္ဂိုလ်ကို အချို့အဋ္ဌကထာ၌သာ ပြ၏။]

သင်္ကြိုက်ဒေဝ ဣမံ လောကံ။ ။ ဣမံ လောကံအရ ဤလူ့ပြည်လောကကိုသာ ဖွင့်ကြ၏။ ထိုအဖွင့်အတိုင်း လူ့ပြည်လောကကို တစ်ကြိမ် ပြန်လာသူဆိုလျှင် ပင်ကိုက လူ့ပြည်၌ သကဒါဂါမိဖြစ်၍ ဒုတိယဘဝ နတ်ပြည်၌ ပဋိသန္ဓေ နေပြီးလျှင် တတိယဘဝ၌ ထိုနတ်ပြည်မှ လူ့ပြည်၌ ပဋိသန္ဓေ တစ်ဖန်နေသူ ပဉ္စမမြောက် တစ်ယောက်သာလျှင် သကဒါဂါမိပုဒ်နှင့် မုချ သင့်တော်ပေသည်။ ကြွင်းသော သကဒါဂါမိ (၅)မျိုးမှာ ရာဂ ဒေါသ မောဟကို နည်းပါးအောင် ပြုတတ်သူချင်း တူသောကြောင့် သဒိသူပစာ ရုဋ္ဌိအားဖြင့်သာလျှင် သကဒါဂါမိ အမည်ရသည်ဟု ဆိုရန် ရှိ၏။ (ပုဂ္ဂလပညတ် အဋ္ဌကထာ)

မဟာပရိနိဗ္ဗာနသုတ္တဋ္ဌကထာ၌ကား “**ဣမံ လောကံတိ ဣမံ ကာမာဝစရ လောကံ သန္ဓာယ ဝုတ္တံ**” ဟု လူ့ပြည် နတ်ပြည် နှစ်ပါးစုံ ကာမဘုံလောကကို ဖွင့်ပြပြီးလျှင် ပဉ္စမပုဂ္ဂိုလ်နှင့် ဆဋ္ဌပုဂ္ဂိုလ်နှစ်ယောက်လုံးပင် မိမိ သကဒါဂါမ်ဖြစ်ရာ ဘုံမှ ဒုတိယဘဝ၌ အခြားဘုံဝယ် ပဋိသန္ဓေနေပြီးနောက် တတိယဘဝ၌ မိမိသကဒါဂါမ် ဖြစ်ရာဘုံသို့ ပြန်လာသူများ ဖြစ်သည်ဟု ဖွင့်ပြ၏။ ထို အဋ္ဌကထာ နှစ်ရပ်တွင် ဣမံ လောကံအရ ကာမဘုံ သာမညကို ဖွင့်ပြသော အဋ္ဌကထာက သာ၍ ယုတ္တိရှိ၏။ ဘာကြောင့်နည်း-ဣမံ လောကံဟူသော ပါဠိတော်ကို လူ့ပြည် နတ်ပြည် နှစ်ဌာန၌ပင် ဟောတော်မူရကား ဟောရာ ဘုံဌာနကို ဣမံ လောကံအရ စွဲယူသင့်သောကြောင့်တည်း။ [ပြခဲ့သော သကဒါဂါမ် (၆)မျိုးမှတစ်ပါး ကာမဘုံ၌ သကဒါဂါမ် ဖြစ်ပြီးနောက် ရူပဘုံသို့ သွားသူ၊ ထိုရူပဘုံ၌ပင် သကဒါဂါမ် ဖြစ်သူများလည်း ရှိသေး၏။ ထိုပုဂ္ဂိုလ် များလည်း ရုဋ္ဌိအားဖြင့် သကဒါဂါမ်အမည် ရကြသည်ဟု မှတ်ပါ။

အနာဂါမ်။ ။အနာဂါမ်မဂ္ဂံ ဘာဝေတွာ ကာမရာဂဗျာပါဒါနံ အနဝသေသ ပ္ဍဟာနေန အနာဂါမ် နာမ ဟောတိ အနာဂန္တာ ဣတ္ထတ္တံ၊- အာဂစ္ဆတိ သီလေနာတိ အာဂါမိ၊ န+အာဂါမိ အနာဂါမိ၊ ဤကာမဘုံ၌ ပဋိသန္ဓေ နေလေ့ မရှိသော အရိယာပုဂ္ဂိုလ်၊ “ကာမရာဂဗျာပါဒါနံ အနဝသေသပ္ဍဟာနေန” ဟု ဆိုသောကြောင့် အနာဂါမ် ဖြစ်လျှင် ကာမဂုဏ်တို့၌ လိုလားသော တဏှာရာဂနှင့် ဒေါသဗျာပါဒကို အကြွင်းအကျန် မရှိအောင် ပယ်နိုင်ပြီ၊-ထိုသို့ ကာမရာဂ မရှိသောကြောင့်ပင် ကာမဘုံ၌ ပဋိသန္ဓေ မနေလာတော့ရကား “အနာဂန္တာ ဣတ္ထတ္တံ” ဟု မိန့်သည်။ ရူပ အရူပရာဂကို မပယ်နိုင်သေးရကား ရူပ အရူပ ဘုံတို့၌ ပဋိသန္ဓေ နေရသေး၏။

ရဟန္တာပုဂ္ဂိုလ်။ ။အရဟတ္တမဂ္ဂံ ဘာဝေတွာ အနဝသေသကိလေသပ္ဍဟာနေန အရဟာ နာမ ဟောတိ၊ - ရဟန္တာပုဂ္ဂိုလ်ကား အောက်မဂ်များ မပယ်နိုင်၍ ကြွင်းကျန်နေသော ကိလေသာအားလုံးကို အကြွင်းမရှိအောင် ပယ်နိုင်၏။ ကိလေသာ (၁၀)ပါးတွင် ရူပရာဂ အရူပရာဂဟူသော လောဘစိတ်၊ ဒိဋ္ဌိဂတ ဝိပ္ပယုတ် ဥဒ္ဓစ္စသဟဂုတ်၌ယှဉ်သော မောဟစိတ်နှင့် မာန ထိန၊ ဥဒ္ဓစ္စ အဟိရိက အနောတ္တပ္ပတို့ကိုလည်းကောင်း၊ သံယောဇဉ်(၉)ပါးတွင် ရူပရာဂ အရူပရာဂ မာန ဥဒ္ဓစ္စ အဝိဇ္ဇာဟူသော ဥဒ္ဓစ္စာဂိယသံယောဇဉ်(၅)ပါးကိုလည်းကောင်း၊ အောက်မဂ်များက မပယ်နိုင်၊ ထိုကိလေသာသံယောဇဉ်များကို ဤအရဟတ္တမဂ် က အကြွင်းမရှိအောင် ပယ်နိုင်သည်။ [“ယေ ပုဂ္ဂလာ အဋ္ဌသတံ ပသတ္တာ” အရ အရိယာ(၁၀၈)ပါးကို ထုတ်ပြလေ့ရှိကြ၏။ အလိုရှိသူတို့ သုတ္တန်ပါတရတနသုတ္တ ဋ္ဌကထာ၌ ရှုပါ။

မဂ်က ကိလေသာပယ်ပုံ။ ။မဂ်သည် ကိလေသာကို ပယ်ရာ၌ “အတိတ် ကိလေသာကို ပယ်သလော၊ အနာဂတ်ကိလေသာကို ပယ်သလော၊ ပစ္စုပ္ပန် ကိလေသာကို ပယ်သလော” ဟု မေးလေ့ရှိ၏။ အဖြေကား-အတိတ်ကိလေသာ သည် အလိုအလျောက် ချုပ်ပျောက်ပြီးဖြစ်၍ အတိတ်ကိလေသာကို ပယ်ဖွယ် မလို၊ မဖြစ်သေးသော အနာဂတ်ကိလေသာကို ပယ်ရမည်မှာလည်း အနာမရှိခင် ဆေးတင်သော သမားတော်ကဲ့သို့ အကျိုးမများချေ။ ပစ္စုပ္ပန်ကိလေသာ ဥပါဒ်နေတုန်းမှာလည်း မဂ်စိတ် မဥပါဒ်နိုင်သောကြောင့် ပစ္စုပ္ပန်ကိလေသာကို လည်း မဂ်က မပယ်နိုင်၊ စင်စစ်မှာ “ဘူမိလဒ္ဓုပ္ပန္န” ဟု ခေါ်အပ်သော အနုသယ ကိလေသာဓာတ်ကိုသာ မဂ်က ပယ်သည်ဟု မှတ်ပါ။ [ဤစကားအရ အနုသယ ကိလေသာဟူသည် အမှန်အားဖြင့် ပစ္စုပ္ပန် အတိတ် အနာဂတ် သုံးမျိုးလုံးမဟုတ်၊ ဘူမိလဒ္ဓုပ္ပန္နဟု ခေါ်အပ်သော ဥပ္ပန္နတစ်မျိုးသာဟု သိသာပြီ။]

ဝိသုဒ္ဓိမဂ်။ ။တေန ကိံ ဒိပိတံ ဟောတိ၊ ဘူမိလဒ္ဓါနံ ကိလေသာနံ ပဟာနံ ဒိပိတံ ဟောတိ...ဘူမိလဒ္ဓါ ပန ကိံ၊ အတိတာ အနာဂတာ ဥဒါဟု ပစ္စုပ္ပန္နာ၊ ဘူမိလဒ္ဓုပ္ပန္နာ ဧဝ နာမ တေ။

ချဲ့ဦးအံ့-ကိလေသာ၏ ဖြစ်တည်ရာ လောကီခန္ဓာငါးပါးသည် “ဘူမိ” မည်၏။ ထိုဘူမိကို ရရှိနေသော ကိလေသာသည် “ဘူမိလဒ္ဓ” မည်၏။ မဂ်ဖြင့် မပယ်ရသေးသမျှ အနုသယဓာတ် အနေအားဖြင့် တည်ရှိရကား ဥပ္ပန္နလည်း မည်၏။ ထင်ရှားစေအံ့-သီးပွင့်စေတတ်သော သစ်ပင်၌ အမြစ်မှစ၍ အရွက် အညွန့်တိုင်အောင် သေးငယ်သော အညှောက်၊ အပင်တုန်းကပင် သီးပွင့်စေ နိုင်သော ဓာတ်သတ္တိ ပါရှိ၏။ ထိုအပင်၌ အသီးမသီးစေလိုလျှင် ရှေ့နှစ်က သီးပြီး၊ နောက်နှစ် သီးလတ္တံ့၊ ယခု သီးဆဲ အသီးများကို မပယ်နိုင်၊ ထိုသီးစေတတ်သော ဓာတ်ရည် ပြတ်အောင် လိပ်ကျောက်ဆူးစသော အဆိပ်ဆူး တို့ကို လေးမျက်နှာက ထိုးရိုက်ထားရ၏။ ထိုသို့ ထိုးရိုက်ထားလျှင် နောက်ထပ် မသီးတော့၊ ထိုအတူ ဝိပဿနာဉာဏ်ဖြင့် ပိုင်နိုင်စွာ မသိအပ်သေးသော (အသိ မခံရသေးသော) လောကီခန္ဓာ၌လည်း ဖြစ်ရာ ဘဝတိုင်းဝယ် ဥပါဒ်မှစ၍ အနုသယကိလေသာဓာတ်သည် ကိန်းဝပ်လျက် ရှိ၏။ ထိုကဲ့သို့ အနုသယ ကိလေသာဓာတ်ကိုပင် “ဘူမိလဒ္ဓ” ဟု ဆိုအပ်သည်။ “ဘူမိလဒ္ဓ” ဟု ခေါ်အပ် သော ထိုအနုသယကိလေသာဓာတ်သည် ဥပါဒ် ၌ ဘင် အထင်အရှား မဟုတ် သောကြောင့် ပစ္စုပ္ပန် အတိတ် အနာဂတ်ဟု မဆိုအပ်၊ ဘာမျှ မရှိသော အဘာဝညွတ်လည်း မဟုတ်ရကား “ဘူမိလဒ္ဓ” တစ်မျိုးဟုသာ မှတ်သားရာ၏။ မဂ်သည် ထိုဘူမိလဒ္ဓုပ္ပန္နဟု ခေါ်အပ်သော အနုသယဓာတ်ကိုသာ ပယ်သည်။

[ဆောင်] သစ်ပင်ကြီးကို သီးမလို၍၊ ထိုထိုကြိတ်နင်း၊ အဆိပ်သွင်းက၊ အတွင်းခြောက်ပြီး၊ နောက်မသီးသို့၊ ဤနည်း ပမာ၊ ပင်ခန္ဓာဝယ်၊ ထပ်ကာကိလေ၊ မသီးစေဖို့၊ လေးထွေမဂ်ဟု၊ အဆိပ်စုဖြင့်၊ ကြိတ်ထုသွင်းလတ်၊ အနုသယပြတ်သည်... နောက်ထပ် မဥပါဒ်တော့ပြီ။

အမှာ။ ။ ဤမှနောက်၌ ပါဠိလျှောက် အဓိပ္ပာယ်ကို အခြေပြုသင်္ဂြိုဟ်၌၊ နိရောသေမာပတ်နှင့် စပ်၍ မှတ်ဖွယ်ကို ဝိထိဆိုရိုး၌ ပြထားပြီ။

+++++

ဘာဝေတဗ္ဗံ ပနိစ္စေဝံ၊ ဘာဝနာဒွယမုတ္တမံ၊
ပဋိပတ္တိရသဿာဒံ၊ ပတ္တယန္တေန သာသနေ။

ဥယျောဇဉ်။ ။ဤ “ဘာဝေတဗ္ဗံ” စသောဂါထာကား အကျင့်ပဋိပတ် အရသာကို သုံးစွဲလိုသော အမျိုးကောင်းသား/သမီးတိုင်းပင် ပြုအပ်ပြီးသော ဘာဝနာနှစ်ပါးကို ပွားများ အားထုတ်သင့်ပေသည်-ဟု တိုက်တွန်းသော ဥယျောဇဉ် ဂါထာတည်း။ တိုက်တွန်းလည်း တိုက်တွန်းထိုက်ပါပေသည်။ ဤ သာသနာတော်ကြီးကို တည်ထောင်တော်မူပေသော ဘုရားရှင်သည် စာပေ ပရိယတ်ကို တတ်ကျွမ်းလောက်ရုံကို ရည်ရွယ်တော်မူခဲ့သည် မဟုတ်ပါ။ ပရိယတ်၌ လာသော ကျင့်စဉ်အတိုင်း ပဋိပတ်ကို ကျင့်ကြံအားထုတ်၍ ပဋိဝေဓ ဖြစ်သော မဂ်ဖိုလ်နိဗ္ဗာန်ကို ခံစားဖို့ရန် ရည်သန်တော်မူခဲ့ရင်း ဖြစ်ပါသည်။

ဂါထာအနက်။ ။ပန-တစ်ကျမ်းအဆုံး၊ ကမ္မဋ္ဌာန်းဖုံး၍၊ နိဂုံးပြညွှန်း၊ တိုက်တွန်းပါဦးအုံး၊ သာသနေ-သီလကိုဖြည့်၊ သမာဓိနှင့်၊ ဝိပဿနာ၊ ဉာဏ် ပညာဟု၊ သိက္ခာသုံးရပ်၊ သာသနာတော်မြတ်၌၊ ပဋိပတ္တိရသဿာဒံ-ပဋိပတ် ကြောင့်၊ သာယာအပ်စွာ၊ အရသာ ကံပို့၊ ဈာန်မဂ်ဖိုလ်ကို၊ ပတ္တယန္တေန- ကိုယ်တိုင်တွေ့ထိ၊ ကိုယ်တိုင်သိဖို့၊ ရရှိပါလို့၊ တောင့်တသောပုဂ္ဂိုလ်သည်၊ ဣစ္စေဝံ-ဤတစ်ကျမ်းလုံး၊ စဆုံး စုံလင်၊ ဆိုအပ်ခဲ့သော အစဉ်ဖြင့်၊ ဥတ္တမံ- ယခုလဲ မြတ်၊ နောင်လဲ မြတ်ဖို့၊ မြတ်ထက် မြတ်မွန်၊ တုဖက်လွန်သော၊ ဘာဝနာဒွယံ-သမထနှင့်၊ ဝိပဿနာ၊ ဘာဝနာနှစ်ခန်း၊ ကမ္မဋ္ဌာန်းကို၊ ဘာဝေတဗ္ဗံ- မိမိသန္တာန်၊ အဖန်ဖန်ဖြင့်၊ မှန်မှန်ဖြစ်စေ၊ ထုံမွမ်းသင့်ပေသတည်း။

ဤကား ကမ္မဋ္ဌာန်းပိုင်းတာသာဠီကာ။

ဘာသာဋီကာနိဂုံး

သိဇ္ဈိတ္တ ဘော ဘာသာဋီကာ၊ ဒေသဘာသာယ သင်္ခတာ၊
ဝဏ္ဏနာ အဘိဓမ္မတ္ထ.သင်္ဂဟဿ သုဒုလ္လတာ။

အဘိဓမ္မတ္ထသင်္ဂဟဿ-အဘိဓမ္မတ္ထသဂြိုဟ်၊ ခေါ်ဆိုလက်သန်း၊ အဋ္ဌကထာ
ကျမ်း၏။ ဝဏ္ဏနာ-ဖွင့်ကြောင်း ဖွင့်ရာ၊ ဋီကာတစ်မျိုးဖြစ်သော၊ သုဒုလ္လတာ-
ခေတ်နှင့် တန်အောင်၊ အမှန်ပင် ရခဲလှစွာသော၊ ဒေသဘာသာယ-
မြန်ပြည်အားလုံး၊ အများသုံးစကားဖြင့်၊ သင်္ခတာ-တစ်သန့် တစ်သန့်၊ အကန့်
ကန့်လျက်၊ ခန့်ခန့်စီရရီ၊ တည်ကြည်စွာ စီရင်အပ်သော၊ ဘာသာဋီကာ-
ဘာသာဋီကာ၊ အမည်သာသည်၊ ဗိုရာသီပံသည်၊ နိဿယည်းသည်၊ သိဇ္ဈိတ္တ
ဘော-ဝန်းကျင်ပတ်ကုံး၊ ကမ္ဘတ်ဖုံး၍၊ နိဂုံးအရောက်၊ ပြီးမြောက်ပေပြီတကား။

ယဒိ အညာ ဥပ္ပဇ္ဇေထ၊ ဣတောပိ သုခသမ္မတာ၊
တသောကာသံ ပဒါနာယ၊ အယံ အန္တရဓာယတံ။

ဣတောပိ-အများမှီးလောက်၊ ခရီးရောက်၍၊ ပြီးမြောက်ခဲ့ရာ၊ ဤဘာသာ
ဋီကာထက်လည်း၊ သုခသမ္မတာ-ကြည့်ရှုပို့ချ၊ လွယ်ကူလှသဖြင့်၊ အားရဖွယ်
တောင်း၊ အကောင်းဟု သမုတ်အပ်သော၊ အညာ-အဘိဓမ္မတ္ထ၊ သင်္ဂဟဋီ၊
ဆင်ပြုကျစ်လစ်၊ ဋီကာသစ်တစ်မျိုးသည်။ ယဒိ ဥပ္ပဇ္ဇေထ-ပညာလိုက်စား၊
နောက်နောက်သားတို့၊ ကြိုးစားရစ်သော်၊ အကယ်၍ ဖြစ်ပေါ်လာအံ့၊ တဿာ-
ထိုသို့ဖြစ်ရစ်၊ ဋီကာသစ်၏၊ ဩကာသံ ပဒါနာယ-ထွန်းတောက်တင့်ရေး၊ အခွင့်
ပေးခြင်းငှာ၊ အယံ-နှစ်ပေါင်းမြားမြောက်၊ လွန်အားဆောက်မှ၊ ထွန်းတောက်
ထွက်လာ၊ ဤဋီကာသည်၊ အန္တရဓာယတံ-ရိုးရာမတဲ၊ တိုးကာင့်၍၊ ကပ်ဖဲမနေ၊
ကွယ်ပျောက်ရစ်ပါစေသတည်း။

သမ္ဗုဇယာမိ ထေရာနံ၊ ယေသာဟံ သမ္ဗဂ္ဂဟိတော၊
ဇယံ ဇယံ ဇယန္တောဝ၊ သမ္ဗုဒ္ဓသာသနန္တရော။

ယေသံ ထေရာနံ-အထက်ဝေဟင်၊ နေအသွင်သို့၊ မြေပြင်ထင်ရှား၊ အကြင်
ဆရာတော်ဘုရားတို့သည်။ သမ္ဗဂ္ဂဟိတော-အထူးစောင့်ရှောက်၊ ချီးမြှောက်အပ်
သည် ဖြစ်၍၊ ဇယံ ဇယံ-အောင်သင့် အောင်ရန်၊ စာတော်ပြန်ဟု၊ တိုင်းမြန်
ထင်ရှား၊ အောင်ပွဲများကို၊ ဇယန္တောဝ-လာဘ်လည်း မကူ၊ လူလည်း မပုံ၊ ခံခံ
သိုက်မြိုက်၊ အောင်လံစိုက်လျက်သာလျှင်၊ အဟံ-ငါသည်၊ သမ္ဗုဒ္ဓသာသနန္တရော-
ဗုဒ္ဓမြတ်စွာ၊ သာသနာကျိုး၊ တိုးသင့်တိုးအောင်၊ တစ်မျိုးဆောင်ရပေ၏။ တေသံ
ထေရာနံ-ကျေးဇူးတော်ရင်၊ ဂုဏ်အင်ကြီးမား၊ ထိုဆရာတော်ဘုရားတို့အား၊
သမ္ဗုဇယာမိ-ကျမ်းစာရေးသား၊ ကောင်းမှုများဖြင့်၊ လေးစားကော်ရော်၊ ပူဇော်ပါ၏။

နေရပ်၊ ဖွားရက်။ ။ ဤဘာသာဋီကာ ကျမ်းစာရှင်သည် ရွှေဘိုတောင်လက် သရိုင်းရွာတွင် ခမည်းတော် ဦးဇော်တီ မယ်တော် ဒေါ်အုန်းလှိုင်တို့မှ ၁၂၆၁ ခုနှစ်၊ တပို့တွဲလဆုတ် (၁၄)ရက်နေ့တွင် ဖွားမြင်ခဲ့၏။ မြန်မာမင်းနှစ်ပါး၏ ရာဇဂုရုတံဆိပ်နှင့် အဂ္ဂမဟာပဏ္ဍိတဘွဲ့တံဆိပ် သုံးတန်ကို လက်ခံတော်မူကြရသော မဟာဝိသုဒ္ဓါရုံဆရာတော်နှင့် ထရုံကာဆရာတော်ကြီးတို့၏ မြေး-မြစ် ဖြစ်သည့်အပြင်၊ မဟာဂန္ဓာရုံဆရာတော်ဘုရား၏ နောက်ဆုံး သဒ္ဓိဝိဟာရိက (ဥပဇ္ဈာယ်ယူ တပည့်)ပေတည်း။

ဆရာတော်များ။ ။ ဤ ကျမ်းစာရှင်ကို အထူး စောင့်ရှောက်ခဲ့ပေသော ကျေးဇူးတော်ရှင် ဆရာတော်တို့ကား သာသနာတော်ဝယ် အကျင့်သိက္ခာဂုဏ် ပရိယတ်ဂုဏ်အားဖြင့် ထင်ရှားတော်မူကြပေသည်။ ထိုဆရာတော်များတွင်-

၁။ မန္တလေးမြို့-ရွှေကျင်တိုက်ကြီး၌ ဓမ္မာစရိယဖြစ်တော်မူခဲ့သော သရိုင်းရွာ ပင်းကျောင်းဆရာတော်၊-ထိုဆရာတော်ကြီးသည် သက်ရွယ်တော် ရင့်ညောင်း သဖြင့် ပရိသတ်အပေါင်းကို လက်ထောက်တပည့်ကြီးအား လွှဲအပ်ပြီးဖြစ်ပါလျက် ဤကျမ်းစာရှင်သူငယ်ကိုကား ကိုယ်တော်တိုင် ကြပ်မတ်၍ စာပြတော်မူပြန်သည်။

၂။ အရှင်ဉာဏဘိဝံသ ပရိယတ္တိသာသနဟိတ ဓမ္မာစရိယ (မန္တလေး သကျသီဟ ဘွဲ့တံဆိပ်ရ) မြောင်းမြမြို့၊ ပဇ္ဇောတာရုံဆရာတော်-ဤဆရာတော်သည် မန္တလေးမြို့တွင် သီတင်းသုံးတော်မူစဉ် အထက်အောက် ကျမ်းစာများကို အခြေရစေတော်မူသည့်ပြင်၊ စာအရေးအသား တတ်မြောက်စေခြင်းငှာ (၁၄)နှစ် (၁၅)နှစ်အရွယ်၌ ဂါထာစိကုံးစေခြင်း၊ (၁၆)နှစ်အရွယ်၌ ပျို့ကဗျာ လင်္ကာများကို လေ့လာစေခြင်းတို့ဖြင့် အရာရာ၌ တန်းစေ့လောက်အောင် စီစဉ်တော်မူကာ (၁၅, ၁၆, ၁၈)နှစ်အရွယ်တို့၌ အစိုးရပထမပြန်ကို အကြီးတန်းအထိ အောင်မြင်စေ တော်မူပြီးလျှင် ပခုက္ကူသို့ စေလွှတ်တော်မူ၍ အဝေးမှ နည်းလမ်း ညွှန်ပြတော် မူလျက် အကျန့်ဆုံးဖြစ်အောင် စောင့်ရှောက်တော်မူပေသည်။

၃။ ပခုက္ကူမြို့၊ မဟာဝိသုတာရာမတိုက် (ယခု) ပထမဆရာတော်။

၄။ ၎င်း ဒုတိယဆရာတော်။

၅။ ညောင်ဦးမြို့၊ မဟာဝိသုတာရာမတိုက်ဆရာတော်၊ [ထိုစဉ်က ပခုက္ကူ၌ သီတင်းသုံးတော်မူသည်။

ဤဆရာတော် (၃)ပါးကား (၃)နှစ်တိုင်တိုင် ကိုယ်တိုင် စာဆိုစေ၍၊ ရဟန်း(၃)ဝါ အရတွင် စာချအဖြစ်၌ ခိုးမြှောက်တော်မူကြသည်။ ထိုပခုက္ကူ၌ စာချအဖြစ်ဖြင့် (၄)ဝါမျှ ဆက်လက်နေထိုင်ပြီးနောက် ကျေးဇူးတော်ရင် ဆရာတော်မြတ်တို့ သီတင်းသုံး တော်မူရာ မဟာဝိသုတာရာမတိုက်ကြီးကို ဝမ်းနည်းစွာဖြင့် မျက်နှာလွှဲခဲ့ရသည်။

၆။ ရဟန်း (၆)ဝါ (၇)ဝါ (၈)ဝါမြောက်တို့၌ သကျသီဟ အငယ် အကြီးတန်းများနှင့် အစိုးရ ပထမကျော်တန်းကို အောင်မြင်ပြီးနောက် အဘယာရာမဆရာတော်၏ အချိုးအမြောက်ကို ခံယူလျက် သက္ကတကျမ်းစာကို လေ့လာစဉ် (၉)ဝါ လွန်၍ ဆယ်ဝါမြောက်လတ်သော် အားထုတ်ခဲ့သော ဝီရိယဓာတ်ကြောင့် ခန္ဓာကိုယ် မခိုင်မြဲဘဲ ယိုင်လဲလှမှု ရှိလေပြီ။ “သုံးနှစ်ထက် ပို၍ ဤလူ့ပြည်မှာ နေခွင့်ရ ပါတော့မလား” ဟု ယုံမှားမိတော့၏။

ကျမ်းစာရေးသားခြင်း။ ။ သို့ဖြစ်၍ မိမိ၏ လက်စကလေးများ ကျန်ရစ်စေ တော့ဟု သဘောထားလျက် (၁၀)ဝါမြောက်မှာပင် ဤဘာသာဋီကာကို စတင် ရေးသားခဲ့၏။ ပထမတစ်ကြိမ် အကြမ်းရေးပြီးသောအခါ ဉာဏ်အားလျော်စွာ ခန္ဓာကိုယ် စည်ပင်လာသဖြင့် ဒုတိယအကြိမ် (အခြားကျမ်းများကို ရေးသား ပို့ချရင်း) အချောရေးပြန်ရာ ၁၂၉၈ ခုနှစ် တပို့တွဲလဆုတ် (၁၄)ရက်နေ့တွင် ကောင်းစွာ ပြီးစီးပေပြီ။ ဤကျမ်းအချော မပြီးခင်ပင် ရတနာဂုဏ်ရည်(၂)ကြိမ်၊ အခြေပြုသင်္ဂြိုဟ် (၂)ကြိမ်၊ အခြေပြုသဒ္ဒါ တစ်ကြိမ် ရိုက်နှိပ် ပြီးစီးခဲ့ပြီ။ ဤ ကျမ်းများကို စီစဉ်ရကြောင်း ကောင်းမှုပဋိပတ် အကျင့်မြတ်ဖြင့် ထိုကျေးဇူးတော်ရင် ဆရာအရှင်တို့အား ကျေးဇူးတုံ့ဆပ် လွန်လေးမြတ်လျက် ပျုပ်ဝပ်ကော်ရော် ပူဇော်ပါသည်။

**အဘိဝဗ္ဗန္တု မေ ပညာ၊ သဒ္ဓါ သတိသမာဓယော၊
ပရတ္တမော လောကဿာဒဗောဓုတ္တယ ပရံ ပရံ။**

မေ-ငါ၏။ ပညာ-ဝဇီရစိန်၊ ကဲ့အရိန်သို့၊ ထိန်တလက်လက်၊ ထက်မြက် သော ပညာသည်လည်းကောင်း။ သဒ္ဓါ-ယုံကြည်ဖွယ်ရန်၊ ဝတ္ထုမှန်လျှင်၊ ဧကန် ဆုံးဖြတ်၊ ယုံကြည်တတ်သော သဒ္ဓါသည်လည်းကောင်း။ သတိသမာဓယော- ကုသိုလ်ဖြစ်မြောက်၊ ကိစ္စရောက်ဖို့၊ တအောက်မေ့မေ့၊-အစလေ့တို့၊ တွေ့တွေ့ ကြုံကြုံ၊ မတုန်လှုပ်သော သမာဓိတို့သည်လည်းကောင်း။ ပရတ္တမော-ကိုယ်နှင့် အသက်၊ မင့်ကွက်ဘဲ၊ ဆက်ဆက်ကြိုးကုတ်၊ အားထုတ်နိုင်ကြောင်း၊ လုံ့လ ကောင်းသည်လည်းကောင်း။ ကောကဿာဒဗောဓုတ္တယ-လောကီ လူပေါင်း၊ နှစ်မြို့ကြောင်းနှင့်၊ အကောင်းဆုံးရည်သန်၊ ဗောဓိဉာဏ်အကျိုးငှာ၊ ပရံ ပရံ- တမြင့်ထဲမြင့်၊ ဆင့်ကဲတင့်သည်ဖြစ်၍၊ အဘိဝဗ္ဗန္တု-တက်သစ်လဝန်း၊ နေသစ် ထွန်းသို့၊ ရွန်းတဝေဝေ၊ တိုးတက်ကြပါစေသတည်း။

သင်္ဂြိုဟ်ဘာသာဋီကာပြီးပြီ။

